
ಅರಮನೆ ಶ್ರೀ ಪಂಚಗವಿ ಮಠ 


ಅರಮನೆ ಶ್ರೀ ಪಂಚಗವಿ ಮಠವು ಚಾಮುಂಡಿಬೆಟ್ಟದ 
ತಪ್ಪಲಿನಲ್ಲಿದೆ. ಮಠವಿರುವ ಪ್ರದೇಶವನ್ನು ಈಗ ಶ್ರೀ ಗೌರೀಶಂಕರನಗರ 
ಎಂದು ಕರೆಯಲಾಗುತ್ತಿದೆ. ಇದನ್ನು ಅರಮನೆ ಶ್ರೀ ಪಂಚಗವಿ ಮಠ ಎಂದು 
ಕರೆಯುವುದರ ಹಿನ್ನೆಲೆ ಹೀಗಿದೆ: 

ಮೈಸೂರು ರಾಜಮನೆತನದ ಅರಸರೊಬ್ಬರಿಗೆ ವಿಚಿತ್ರವಾದ 
ಖಾಯಿಲೆಯೊಂದು ಕಾಣಿಸಿಕೊಂಡಿತು. ರಾಜವೈದ್ಯರು ಸೇರಿದಂತೆ ಅನೇಕ 
ಕಡೆ ಅವರು ಚಿಕಿತ್ಸೆ ಪಡೆದರೂ ಖಾಯಿಲೆ ವಾಸಿಯಾಗದೆ ಉಲ್ಬಣಿಸುತ್ತ 
ಹೋಯಿತು. ಮೈಸೂರಿನ ಚಾಮುಂಡಿಬೆಟ್ಟದ ತಪ್ಪಲಿನ ಗವಿಯೊಂದರಲ್ಲಿ 
ಶ್ರೀ ಶಿವಬಸವಸ್ವಾಮಿಗಳು ಎಂಬ ಶರಣ ಯೋಗಾನುಷ್ಠಾನದಲ್ಲಿ 
ನಿರತರಾಗಿದ್ದರು. ಅವರ ಮಹಿಮಾತಿಶಯವನ್ನು ಕೇಳಿ ತಿಳಿದ 
ಮಹಾರಾಜರು ಸ್ವಾಮಿಗಳವರ ಬಳಿಗೆ ತೆರಳಿ, ತಮ್ಮ ಆರೋಗ್ಯದ 
ಸಮಸ್ಯೆಯನ್ನು ಹೇಳಿಕೊಂಡರು. ಸ್ವಾಮಿಗಳವರ ಅನುಗ್ರಹದಿಂದ ಅವರು 
ಕೆಲವು ದಿನಗಳಲ್ಲಿಯೇ ಗುಣಮುಖರಾದರು. ಇದರಿಂದ ಪ್ರಸನ್ನರಾದ 
ಮಹಾರಾಜರು ಶ್ರೀ ಶಿವಬಸವಸ್ವಾಮಿಗಳವರು ಅನುಷ್ಠಾನದಲ್ಲಿ 
ನಿರತರಾಗಿದ್ದ ಗವಿ ಇದ್ದ ಸ್ಥಳದಲ್ಲೇ ಅವರಿಗಾಗಿ ಮಠವೊಂದನ್ನು ನಿರ್ಮಿಸಿ 
ಅಲ್ಲಿಯೇ ನೆಲೆಸುವಂತೆ ಕೋರಿಕೊಂಡರು. ಅಲ್ಲಿ ಐದು ಪ್ರತ್ಯೇಕ 
ಗವಿಗಳಿದ್ದುದರಿಂದ ಹಾಗೂ ಮಹಾರಾಜರು ಆ ಮಠವನ್ನು ನಿರ್ಮಿಸಿ 
ಕೊಟ್ಟಿದ್ದರಿಂದ ಅದು ಮುಂದೆ ಅರಮನೆಯ ಶ್ರೀ ಪಂಚಗವಿ ಮಠವೆಂಬ 
ಹೆಸರು ಪಡೆಯಿತು. ಶ್ರೀ ಶಿವಬಸವಸ್ವಾಮಿಗಳವರ ನಂತರದಲ್ಲಿ ಅಸಂಖ್ಯ 
ಭಕ್ತಾದಿಗಳನ್ನು ಹೊಂದಿ ಶ್ರೀಮಠದ ಪೀಠಾಧಿಪತಿಗಳ ಪರಂಪರೆ 
ಅವಿಚ್ಛಿನ್ನವಾಗಿ ನಡೆದುಕೊಂಡು ಬರುತ್ತಿದೆ. ಪ್ರತಿ ವರ್ಷ ತಪ್ಪದೆ ಶ್ರೀ 
ಗೌರೀಶಂಕರ ಮಹಾಸ್ವಾಮಿಗಳವರ ಆರಾಧನಾ ಮಹೋತ್ಸವವನ್ನು 
ಭಕ್ತಾದಿಗಳು ವಿಜೃಂಭಣೆಯಿಂದ ನೆರವೇರಿಸುತ್ತಿದ್ದಾರೆ. 

ಶ್ರೀಬಿ.ಎನ್.ಶಂಕರಪ್ಪಶೆಟ್ಟಿಯವರುನಿರ್ಮಿಸಿದ್ದಶ್ರೀಗೌರೀಶಂಕರಆಶ್ರಮ 


ಬೆಂಗಳೂರಿನಶ್ರೀಗೌರೀಶಂಕರಆಶ್ರಮದಲ್ಲಿಶ್ರೀಗೌರೀಶಂಕರಸ್ವಾಮಿಗಳವರದರ್ಶನಕ್ಕೆಆಗಮಿಸಿದ್ದ 

ಶ್ರೀಮನ್ಮಹಾರಾಜಶ್ರೀಜಯಚಾಮರಾಜೇಂದ್ರಒಡೆಯರವರು- ಪರಮಪೂಜ್ಯಜಗದ್ಗುರುಡಾ.ಶ್ರೀಶಿವರಾತ್ರಿರಾಜೇಂದ್ರಮಹಾಸ್ವಾಮಿಗಳವರನ್ನೂಚಿತ್ರದಲ್ಲಿಕಾಣಬಹುದು 


ಶ್ರೀಗಳವರ 
ದರ್ಶನಕ್ಕಾಗಿ 
ಆಗಮಿಸಿದ್ದ 
ಹಿರಿಯ 
ಮಹಾರಾಣಿ 
ಶ್ರೀಮತಿ 
ಪ್ರತಾಪಕುಮಾರಿದೇವಿಯವರು 

ಜಗದ್ಗುರುಶ್ರೀಶಿವರಾತ್ರಿರಾಜೇಂದ್ರಮಹಾಸ್ವಾಮಿಗಳವರುಸುತ್ತೂರಿನಶ್ರೀಕ್ಷೇತ್ರದಲ್ಲಿಅವರಿಗಾಗಿನಿರ್ಮಿಸಿದಕಟ್ಟಡ. ಶ್ರೀಗೌರೀಶಂಕರಸ್ವಾಮಿಗಳವರಿಗೆಆದಿಜಗದ್ಗುರುಶ್ರೀಶಿವರಾತ್ರೀಶ್ವರಶಿವಯೋಗಿಗಳವರುದರ್ಶನವಿತ್ರಸ್ಥಳ 

ರಾಜಿ ಇವರು 
ತಾ ಎಂ ಎ 


ಗವಿಮಠದ ಶಿವಬಸಪ್ಪಸ್ವಾಮಿಗಳವರ ಸಂನಿಧಿಗೆ ಸ್ವಸ್ತಿ ಶ್ರೀ ವಿಜಯಾಭ್ಯುದಯ 
ಶಾಲಿವಾಹನ ಶಕ ವರ್ಷಗಳು ೧೭೬೮ ಸಂದ ವರ್ತಮಾನ ಪರಾಭವ ಸಂವತ್ಸರದ 
ಮಾಘ ಶುದ್ಧ ೧೫ ಭಾನುವಾರದಲ್ಲು ಮೈಸೂರ ಸಂಸ್ಥಾನದ ಚಾಮರಾಜ ವಡಯರವರ 
ಪುತ್ರರಾದ ಕೃಷ್ಣರಾಜ ವಡಯರವರು ಮಠಾ ಕಟ್ಟಿ ಶಿವಪ್ಪಿದಸೇವೆ. 

- ಶ್ರೀ ಕೃಷ್ಣರಾಜ ಒಡೆಯರ್ 


ಶ್ರೀ ಗೌರೀಶಂಕರ ಸ್ವಾಮಿಗಳು 


ಮೈಸೂರು ಜಿಲ್ಲೆ , ಟಿ . ನರಸೀಪುರ ತಾಲ್ಲೂಕಿನ ಉಕ್ಕಲಗೆರೆ ಗ್ರಾಮದಲ್ಲಿ ಶ್ರೀ 
ಗೌರೀಶಂಕರ ಸ್ವಾಮಿಗಳು 1895ರಲ್ಲಿ ಜನಿಸಿದರು. ತಂದೆ ಶ್ರೀ ಬೆಟ್ಟದ ಮಠದ 
ಲಿಂಗಪ್ಪನವರು, ತಾಯಿ ಲಿಂಗಮ್ಮನವರು. ಶ್ರೀ ಗೌರೀಶಂಕರ ಸ್ವಾಮಿಗಳ ಮೊದಲ 
ಹೆಸರು ಶಂಕರ. ಇವರಿಗೆ ಸುಬ್ಬಣ್ಣ , ಶಿವಪ್ಪ ಎಂಬ ಇಬ್ಬರು ಸಹೋದರರು, ನಿಂಗಮ್ಮ 
ಎಂಬ ಸಹೋದರಿ ಇದ್ದರು. ಬಾಲ್ಯದ ಎಂಟು ವರ್ಷಗಳು ಉಕ್ಕಲಗೆರೆಯಲ್ಲಿಯೇ 
ಆಡುತ್ತ ಕಳೆದು, ನಂತರ ನಾಲ್ಕು ವರ್ಷ ಮೈಸೂರಿನಲ್ಲಿ ಪ್ರಾಥಮಿಕ ವಿದ್ಯಾಭ್ಯಾಸ 
ಪೂರೈಸಿದರು . ಅಷ್ಟು ಹೊತ್ತಿಗೆ ಶಂಕರರಿಗೆ 12 ವರ್ಷ ತುಂಬಿತ್ತು . ಆಗ 
ಚಾಮುಂಡಿಬೆಟ್ಟದ ತಪ್ಪಲಿನಲ್ಲಿರುವ ಅರಮನೆ ಪಂಚಗವಿ ಮಠಾಧಿಪತಿಗಳಾಗಿ, ತಮ್ಮ 
ಪೂರ್ವಾಶ್ರಮದ ಹೆಸರನ್ನು ಕಳೆದುಕೊಂಡು, ಶ್ರೀ ಗೌರೀಶಂಕರ ಸ್ವಾಮಿಗಳು ಎಂಬ 
ಅಭಿಧಾನವನ್ನು ಹೊಂದಿದರು. ಹೊಸಮಠದ ಶ್ರೀ ಬಸವಲಿಂಗಸ್ವಾಮಿಗಳವರು ಇವರ 
ಪಟ್ಟಾಧಿಕಾರವನ್ನು ನೆರವೇರಿಸಿದರು. 18ನೆಯ ವಯಸ್ಸಿನವರೆಗೆ ಇವರ ಪ್ರೌಢಶಾಲಾ 
ವಿದ್ಯಾಭ್ಯಾಸ ಮೈಸೂರಿನಲ್ಲಿಯೇ ಮುಂದುವರೆಯಿತು. ಮುಂದೆ ಹೆಚ್ಚಿನ ಜ್ಞಾನಾರ್ಜನೆಗಾಗಿ, 
ಮೈಸೂರಿನ ಶ್ರೀ ನಮಃಶಿವಾಯ ಮಠದ ಶ್ರೀ ಸೋಮಶೇಖರ ಸ್ವಾಮಿಗಳು, ವೀರಶೈವ 
ಸಮಾಜದ ಮುಖಂಡರಾದ ಶ್ರೀ ಪರಮಶಿವಯ್ಯನವರು, ಶ್ರೀ ಶಾಂತವೀರಪ್ಪನವರು 
ಹಾಗೂ ಮೈಸೂರು ಸಂಸ್ಥಾನದ ಶ್ರೀಮನ್ ಮಹಾರಾಜರಾದ ನಾಲ್ವಡಿ ಕೃಷ್ಣರಾಜ 
ಒಡೆಯರವರ ಸಹಾಯ ಮತ್ತು ಪ್ರೋತ್ಸಾಹದಿಂದ 1914ರಲ್ಲಿ ಕಾಶಿಗೆ ತೆರಳಿದರು. 

ಶ್ರೀ ಗೌರೀಶಂಕರ ಸ್ವಾಮಿಗಳು ಕಾಶಿಗೆ ತೆರಳಿದ ಸ್ವಲ್ಪ ಸಮಯದಲ್ಲಿಯೇ ಮೈಸೂರು 
ರಾಜಮನೆತನದ ತಾಯಿಯೊಬ್ಬರು ತಮ್ಮ ಜೀವಿತದ ಕೊನೆಯ ದಿನಗಳನ್ನು ಕಾಶಿಯಲ್ಲಿ 
ಕಳೆಯಲು ನಿರ್ಧರಿಸಿ ಅಲ್ಲಿಗೆ ತೆರಳಿದರು. ಅಲ್ಲಿ ಅವರಿಗೆ ಶ್ರೀ ಗೌರೀಶಂಕರ ಸ್ವಾಮಿಗಳ 
ಪರಿಚಯವಾಯಿತು. ಅವರು ಶ್ರೀಗಳಿಗೆ ಆಶ್ರಯ ನೀಡಿದರಷ್ಟೇ ಅಲ್ಲದೆ ಅವರನ್ನು 
ಗುರುವಾಗಿ ಸ್ವೀಕರಿಸಿದರು. ಇದರಿಂದ ಶ್ರೀ ಗೌರೀಶಂಕರ ಸ್ವಾಮಿಗಳ ವಿದ್ಯಾಭ್ಯಾಸ 
ಅವ್ಯಾಹತವಾಗಿ ನಡೆಯಲು ಅನುಕೂಲವಾಯಿತು. ತರ್ಕ ವ್ಯಾಕರಣವೇ ಮೊದಲಾಗಿ 
ಆರು ಆಚಾರ್ಯ ಪರೀಕ್ಷೆಗಳಲ್ಲಿ ಅವರು ಉನ್ನತ ದರ್ಜೆಯಲ್ಲಿ ಸುವರ್ಣ ಪದಕ 
ಗಳೊಂದಿಗೆ ತೇರ್ಗಡೆ ಹೊಂದಿದರು. ಸಂಸ್ಕೃತ, ಇಂಗ್ಲಿಷ್, ಇತಿಹಾಸ, ಸಮಾಜಶಾಸ್ತ್ರ , 
ದರ್ಶನ, ಮನೋವಿಜ್ಞಾನ ಮೊದಲಾದ ಹನ್ನೆರಡು ವಿಷಯಗಳಲ್ಲಿ ಸ್ನಾತಕೋತ್ತರ 
ಪದವಿ ಪಡೆದರು. ಕನ್ನಡ, ಸಂಸ್ಕೃತ, ಹಿಂದಿ, ಇಂಗ್ಲಿಷ್ , ಪಾಳಿ, ಪ್ರಾಕೃತ, ಬಂಗಾಲಿ, 
ಭೋಜಪುರಿ , ಉರ್ದು, ಪಾರ್ಸಿ , ಫ್ರೆಂಚ್ , ತೆಲುಗು ಮತ್ತು ತಮಿಳು ಭಾಷೆಗಳಲ್ಲಿ 
ಪ್ರಭುತ್ವ ಹೊಂದಿದರು. ವೇದ, ಆಗಮ , ಉಪನಿಷತ್ತು , ಪುರಾಣ , ಮಹಾಕಾವ್ಯ , 


ಮೀಮಾಂಸೆ, ತತ್ವಜ್ಞಾನಗಳಲ್ಲಿ ಪ್ರಾವೀಣ್ಯ ಸಂಪಾದಿಸಿದರು. ಕನ್ನಡದಲ್ಲಿ 
ವಚನಕಾರರು, ಹರಿಹರ, ಚಾಮರಸ, ಷಡಕ್ಷರಿ ಮುಂತಾದ ಪ್ರಾಚೀನ ಕವಿಗಳನ್ನು 
ಕುರಿತು ಆಳವಾದ ಅಧ್ಯಯನ ನಡೆಸಿದರು. ದೈತ, ಅದೈತ, ವಿಶಿಷ್ಟಾದ್ವತ, 
ಶಕ್ತಿವಿಶಿಷ್ಟಾದೈತ ದರ್ಶನಗಳಲ್ಲದೆ ಲಾಕುಳ, ಪಾಶುಪತ, ಕಾಳಾಮುಖ ಮೊದಲಾದ 
ಸಿದ್ದಾಂತ ಕೃತಿಗಳನ್ನು ಅಧ್ಯಯನ ಮಾಡಿದರು. ಬೌದ್ಧ, ಜೈನ, ಇಸ್ಲಾಂ, ಕ್ರಿಶ್ಚಿಯನ್ 
ಧರ್ಮಗಳ ಬಗ್ಗೆ ಅಪಾರ ಜ್ಞಾನವನ್ನು ಪಡೆದಿದ್ದರು. 

ಸಮಕಾಲೀನ ರಾಜಕೀಯ ವಿಷಯಗಳಲ್ಲಿಯೂ ಸಕ್ರಿಯ ಆಸಕ್ತಿ ಇದ್ದ 
ಶ್ರೀ ಗೌರೀಶಂಕರ ಸ್ವಾಮಿಗಳವರು ಭಾರತದ ಸ್ವಾತಂತ್ರ್ಯ ಚಳವಳಿಯಲ್ಲಿ ಭಾಗವಹಿಸಿದ್ದರು. 
ಮಹಾತ್ಮ ಗಾಂಧಿ, ಡಾ. ರಾಜೇಂದ್ರಪ್ರಸಾದ್ , ಆಚಾರ್ಯ ಕೃಪಲಾನಿ , ರಾಜಾಜಿ, 
ಮೋತೀಲಾಲ್ ನೆಹರು, ಪಂಡಿತ್ ಮದನ ಮೋಹನ ಮಾಳವೀಯ, ಡಾ. ಭಗವಾನ್ 
ದಾಸ್ ,ಗೋವಿಂದ ವಲ್ಲಭ ಪಂತ್ ಮುಂತಾದ ಹೆಸರಾಂತ ರಾಜನೀತಿಜ್ಞರೊಂದಿಗೆ 
ನಿಕಟಪರಿಚಯ ಹೊಂದಿದ್ದರು. ಕಾಂಗ್ರೆಸ್‌ನ ಸಕ್ರಿಯ ಕಾರ್ಯಕರ್ತರೂ ಆಗಿದ್ದ 
ಶ್ರೀಗಳವರು ಗುಪ್ತ ಹೆಸರಿನಿಂದ ಅನೇಕ ಪತ್ರಿಕೆಗಳಲ್ಲಿ ರಾಷ್ಟ್ರೀಯ ಜಾಗೃತಿಯನ್ನು 
ಕುರಿತು ಲೇಖನ ಬರೆಯುತ್ತಿದ್ದರು. ಬ್ರಿಟಿಷ್ ಸರ್ಕಾರ ಶ್ರೀಗಳವರನ್ನು ಹದ್ದುಗಣ್ಣಿನ 
ಕಾವಲಿಗೆ ಒಳಪಡಿಸಿತು. ಗಾಂಧೀಜಿಯವರೊಂದಿಗೆ ಅನೇಕ ಸಮಾವೇಶಗಳಲ್ಲಿ 
ಭಾಗವಹಿಸಿದ್ದ ಶ್ರೀಗಳು ಮುಂದೆ ಮದನ ಮೋಹನ ಮಾಳವೀಯರ ಒತ್ತಾಯದ 
ಮೇರೆಗೆ ಬನಾರಸ್ ಹಿಂದೂ ವಿಶ್ವವಿದ್ಯಾನಿಲಯದಲ್ಲಿ , ಯಾವುದೇ ವೇತನ 
ಪಡೆಯದೆ, ಅಧ್ಯಾಪಕರಾಗಿ ಹಲವುಕಾಲ ಕಾರ್ಯ ನಿರ್ವಹಿಸಿದರು. ಮೂವತ್ತೂರು 
ವರ್ಷಗಳ ಕಾಲ ಕಾಶಿಯಲ್ಲಿ ಕಳೆದು, ರಾಜಮಾತೆಯವರ ನಿಧನಾನಂತರ ಕರ್ನಾಟಕಕ್ಕೆ 
ಹಿಂದಿರುಗಲು ನಿರ್ಧರಿಸಿದರು. ಅಷ್ಟು ಹೊತ್ತಿಗಾಗಲೇ ಶ್ರೀಗಳವರು ಸುತ್ತೂರು 
ಶ್ರೀಮಠದ ಜಗದ್ಗುರುಗಳಾಗಿದ್ದ ಡಾ . ರಾಜೇಂದ್ರ ಮಹಾಸ್ವಾಮಿಗಳವರು ಹಾಗೂ 
ಸಿದ್ದಗಂಗೆಯ ಡಾ . ಶ್ರೀ ಶಿವಕುಮಾರ ಮಹಾಸ್ವಾಮಿಗಳವರೊಡನೆ ಆತ್ಮೀಯ 
ಬಾಂಧವ್ಯ ಹೊಂದಿದ್ದರು. 

ಶ್ರೀಗಳವರು ಏಪ್ರಿಲ್ 1946ರಲ್ಲಿ ಬೆಂಗಳೂರಿಗೆ ಆಗಮಿಸಿದರು. ಅಲ್ಲಿ ಹಲವು 
ದಿನಗಳ ಕಾಲ ಪ್ರವಚನಗಳನ್ನು ನೀಡಿ ನಂತರ ಮೈಸೂರಿಗೆ ಆಗಮಿಸಿದರು. ಸುತ್ತೂರು 
ಜಗದ್ಗುರು ಶ್ರೀ ಶಿವರಾತ್ರಿ ರಾಜೇಂದ್ರ ಮಹಾಸ್ವಾಮಿಗಳು , ಶ್ರೀ ಜಯಚಾಮರಾಜೇಂದ್ರ 
ಒಡೆಯರು ಇವರುಗಳೊಡನೆ ನಿರಂತರ ತತ್ವಜಿಜ್ಞಾಸೆಯಲ್ಲಿ ತೊಡಗಿರುತ್ತಿದ್ದರು. 
ಹೀಗಿರುವಾಗ ಇದ್ದಕ್ಕಿದ್ದಂತೆ ಶ್ರೀಗಳಿಗೆ ಉದರಶೂಲೆ ಕಾಣಿಸಿಕೊಂಡಿತು. ಡಾ . 
ಶಿವರಾತ್ರಿ ರಾಜೇಂದ್ರ ಸ್ವಾಮಿಗಳು ಶ್ರೀ ಗೌರೀಶಂಕರ ಸ್ವಾಮಿಗಳನ್ನು ತಮಿಳುನಾಡಿನ 
ವೆಲ್ಲೂರಿನ ಆಸ್ಪತ್ರೆಗೆ ಸೇರಿಸಿ ಕೊನೆಯವರೆಗೂ ಅವರೊಡನೆ ಇದ್ದರು. ಚಿಕಿತ್ಸೆ 
ಫಲಕಾರಿಯಾಗದೆ ದಿನಾಂಕ 12.8.1952 ಮಂಗಳವಾರ ಬೆಳಗ್ಗೆ 8.30 ಕ್ಕೆ 
ಬಯಲಾದರು . 


ಶುಭ ಹಾರೈಕೆ 


ಮೈಸೂರಿನ ಅರಮನೆ ಶ್ರೀ ಪಂಚಗವಿಮಠದ ಮಠಾಧ್ಯಕ್ಷರಾಗಿದ್ದ ಪ್ರಾತಃ 
ಸ್ಮರಣೀಯರಾದ ಪೂಜ್ಯ ಶ್ರೀ ಗೌರೀಶಂಕರ ಸ್ವಾಮಿಗಳು ಮೈಸೂರಿನ ವಿದ್ವತ್ಕಳಶ 
ಎಂದರೆ ಅತಿಶಯೋಕ್ತಿಯಲ್ಲ . "ಕೂರ್ಮೋಂಗಾನೀವ ಸರ್ವಶಃ" ಎಂಬಂಥ 
ವ್ಯಕ್ತಿತ್ವವುಳ್ಳ ಅವರ ಶಕ್ತಿ , ಸಾಮರ್ಥ್ಯ,ಕೀರ್ತಿಗಳು ಹೆಚ್ಚು ಜನಕ್ಕೆ ತಲುಪಲೇ 
ಇಲ್ಲ . ತಮ್ಮದೇ ಆದ ಸಾಧನಾಪಥದಲ್ಲಿ ಹಿಂಡನಗಲಿದ ಗಜದಂತೆ ಅವರು 
ತಾವೇ ನಿರ್ಮಿಸಿಕೊಂಡ ದಾರಿಯಲ್ಲಿ - ಅದು ಧಾರ್ಮಿಕಪಥ ಇರಬಹುದು, 
ಸಾಧನಾಪಥ ಇರಬಹುದು, ಸಾಹಿತ್ಯಪಥ ಇರಬಹುದು - ಏಕಾಂಗಿಯಾಗಿ 
ನಡೆದರು. 

ಶ್ರೀ ಗೌರೀಶಂಕರ ಸ್ವಾಮಿಗಳು ನಮ್ಮ ಪೂಜ್ಯ ಗುರುಗಳಾದ ಜಗದ್ಗುರು 
ಶ್ರೀ ಶಿವರಾತ್ರಿ ರಾಜೇಂದ್ರ ಮಹಾಸ್ವಾಮಿಗಳಿಗೆ ಹಿರಿಯ ಸ್ಥಾನದಲ್ಲಿದ್ದವರು. 
ಗುರುಗಳು ವಾರಣಾಸಿಗೆ ಹೋಗಿವಿದ್ಯೆ ಕಲಿಯಬೇಕೆಂದು ಆಶಿಸಿದ ದಿನಗಳಲ್ಲಿ , 
"ನೀವುಕಲಿಯುವುದಕ್ಕಿಂತ ಮಿಗಿಲಾಗಿ ಕಲಿಸುವವರಾಗಬೇಕು. ನಿಮ್ಮ ಮಣಿಹದ 
ಮಾರ್ಗವಿರುವುದು ಕರ್ನಾಟಕದಲ್ಲಿ ." ಸುತ್ತೂರುಶ್ರೀಮಠದಿಂದ ಮುಂದೆ 
ಆಗಬೇಕಾಗಿರುವಸೇವಾಕಾರ್ಯಗಳ ಕಡೆಗೆ ಗಮನಹರಿಸಿ ಎಂದು ಹೇಳಿ ಅವರನ್ನು 
ಶ್ರೀಮಠಸೇವಾಕ್ಷೇತ್ರಕ್ಕೆ ತೊಡಗಿಸಿಕೊಳ್ಳುವಂತೆ ಶ್ರೀ ಗೌರೀಶಂಕರ ಸ್ವಾಮಿಗಳವರು 
ಪ್ರೇರೇಪಿಸಿದರು. ಅವರಿಗೂ ಶ್ರೀಮಠಕ್ಕೂ ಒಂದು ರೀತಿಯ ಕರುಳ ಸಂಬಂಧ. 

ಶ್ರೀ ಗೌರೀಶಂಕರ ಸ್ವಾಮಿಗಳವರು ರಚಿಸಿರುವ " ಬಸವಾನಂದ ಲಹರಿ " 
ಮತ್ತು " ಅಕ್ಕಮಾದೇವಿ ಚಂಪೂ ಕಾವ್ಯ " ಎಂಬ ಎರಡು ಕೃತಿಗಳು ಜೆಎಸ್‌ಎಸ್ 
ಗ್ರಂಥಮಾಲೆಯಿಂದ ಈಗಾಗಲೇ ಪ್ರಕಟವಾಗಿವೆ. ಈಗ ಅವರ ಸಮಗ್ರ 
ಸಾಹಿತ್ಯವನ್ನು ( ಭಾಷಣಗಳು, ಲೇಖನಗಳು, ಕೃತಿಗಳು ಇತ್ಯಾದಿ) ಒಂದು 

ಸಂಪುಟದಲ್ಲಿ ಇಡಿಯಾಗಿ ಹೊರತರುವ ಮೂಲಕ ಆ ದೈವಚೇತನಕ್ಕೆ ಕೃತಜ್ಞತೆ 
ಸಲ್ಲಿಸುವ ಒಂದು ಪ್ರಯತ್ನ ನಡೆದಿದೆ. 
- ಶ್ರೀ ಗೌರೀಶಂಕರ ಸ್ವಾಮಿಗಳ ಈ ಸಮಗ್ರ ಸಂಪುಟವನ್ನು ಖ್ಯಾತ ವಿದ್ವಾಂಸ 
ಪ್ರೊ . ಮಲೆಯೂರು ಗುರುಸ್ವಾಮಿ ಹಾಗೂ ಉದಯೋನ್ಮುಖ ಲೇಖಕ ಶ್ರೀ 
ನಂದೀಶ್ ಹಂಚೆಯವರು ಗುರುಕಾಣಿಕೆಯ ಮಣಿಹವೆಂಬಂತೆ ತುಂಬು ಶ್ರದ್ದೆ, 
ಭಕ್ತಿಗಳಿಂದ ಮಾಡಿದ್ದಾರೆ. ಶ್ರೀಗುರುಕೃಪೆಯಿಂದ ಅವರ ಬದುಕು 
ಬಂಗಾರವಾಗಲೆಂದು ಆಶಿಸುತ್ತೇವೆ. 

ಇದ್ದಷ್ಟು ದಿನವೂ ಮರೆಯಲ್ಲೇ ಇದ್ದುಕೊಂಡು ತಮ್ಮ ಕಾಯಕದಲ್ಲಿ 
ಮೌನವಾಗಿ ತೊಡಗಿಕೊಂಡ ಧೀಮಂತ ಮಾನವತಾವಾದಿ, ಧರ್ಮಪಥಿಕ 
ಹಾಗೂ ಧೀರ ಮುಮುಕ್ಷು ಶ್ರೀ ಗೌರೀಶಂಕರ ಸ್ವಾಮಿಗಳ ಬದುಕಿಗೆ ಅರ್ಪಿತವಾಗಿರುವ 
ಈ ನುಡಿನಮನ ನಾಡಿನ ಸಾಹಿತ್ಯಾಸಕ್ತರಿಗೆ ಮತ್ತು ಆಸ್ತಿಕ ಮಹನೀಯರಿಗೆ 
ತಲುಪಲೆಂದು ಹಾರೈಸುತ್ತೇವೆ. 


ಸುತ್ತೂರುಶ್ರೀಕ್ಷೇತ್ರ 
8 ಸೆಪ್ಟೆಂಬರ್ 2014 


ಶ್ರೀ ಶಿವರಾತ್ರಿ ದೇಶಿಕೇಂದ್ರ ಮಹಾಸ್ವಾಮಿಗಳು 
ಜಗದ್ಗುರು ಶ್ರೀ ವೀರಸಿಂಹಾಸನ ಮಹಾಸಂಸ್ಥಾನ ಮಠ 


ಪ್ರಕಾಶಕರ ನುಡಿ 


ಈ ನಾಡಿನ ಸರ್ವತೋಮುಖ ಅಭಿವೃದ್ಧಿಗೆ ಶ್ರಮಿಸಿ ಹರಸುತ್ತಿರುವ 
ಧಾರ್ಮಿಕ ಗುರುಪೀಠಗಳಲ್ಲಿ ಒಂದೆನಿಸಿರುವ, ಮೈಸೂರು ಜಿಲ್ಲೆಯಲ್ಲಿ 
ಕಪಿಲಾನದಿಯ ತೀರದಲ್ಲಿ ವಿರಾಜಮಾನವಾಗಿರುವ ಸುತ್ತೂರುಜಗದ್ಗುರು ಶ್ರೀ 
ವೀರಸಿಂಹಾಸನ ಮಹಾಸಂಸ್ಥಾನ ಮಠವು ತನ್ನದೇ ಆದ ಉಜ್ವಲ ಪರಂಪರೆ , 
ಇತಿಹಾಸವನ್ನು ಹೊಂದಿದೆ. 

ಸುಮಾರು ಸಾವಿರ ವರ್ಷಗಳ ಹಿಂದೆ ಚೋಳಚಕ್ರೇಶ್ವರನ ಪ್ರಾರ್ಥನೆಯ 
ಮೇರೆಗೆ ಆದಿಜಗದ್ಗುರು ಶ್ರೀ ಶಿವರಾತ್ರೀಶ್ವರ ಶಿವಯೋಗಿಗಳವರು ಸ್ಥಾಪಿಸಿದ 
ಸುತ್ತೂರು ಜಗದ್ಗುರು ಪೀಠದ ದಿವ್ಯ ಪರಂಪರೆಯಲ್ಲಿ ಬಂದಂತಹ 
ಗುರುವರೇಣ್ಯರುಲೋಕಕಲ್ಯಾಣಕ್ಕಾಗಿ ಅವಿಸ್ಮರಣೀಯ ಸೇವೆಯನ್ನೆಸಗುತ್ತಾ 
ಬಂದಿರುತ್ತಾರೆ. ಸಾಹಿತ್ಯಕ ಚಟುವಟಿಕೆಗಳಿಗೆ ವಿಶೇಷಪ್ರೋತ್ಸಾಹವನ್ನಿತ್ತ ಈ 
ಪೀಠಾಧಿಪತಿಗಳಲ್ಲಿ ಕೆಲವರು ಸ್ವತಃ ಸಾಹಿತ್ಯಲೋಕಕ್ಕೆ ಅಮೂಲ್ಯವಾದ 
ಕೊಡುಗೆಗಳನ್ನು ನೀಡಿದ್ದಾರೆ. ' ಪರಮ ಶಿವಾಧಿಕ್ಕ ಚೂಡಾಮಣಿ'ಗೆ ವ್ಯಾಖ್ಯಾನ 
ವನ್ನು ಬರೆದು, ಮಲೆಯ ಮಾದೇಶ್ವರರಿಗೆ ಆಶ್ರಯ ನೀಡಿದ ಸಿದ್ಧನಂಜ 
ದೇಶಿಕೇಂದ್ರರು; 'ಅಮುಗಿ ದೇವಯ್ಯಗಳ ಸಾಂಗತ್ಯ ' ವನ್ನು ಬರೆದ ಶಿವಲಿಂಗದೇವ 
ಕವಿಗೆ ಪ್ರೇರಕರೂ ಪೋಷಕರೂ ಆದ ಕಪಿನಿ ನಂಜುಂಡ ದೇಶಿಕೇಂದ್ರರು; 
ತೋಂಟದ ಸಿದ್ಧಲಿಂಗ ಯತಿಗಳ ಶಿಷ್ಯಪ್ರಮುಖರಲ್ಲೊಬ್ಬರೂ , ಸ್ವತಂತ್ರ 
ವಚನಕಾರರೂ ಆಗಿರುವ ಘನಲಿಂಗಿ ಶಿವಯೋಗಿಗಳು;' ಮಂತ್ರಮಹರ್ಷಿ'ಗಳೆನಿಸಿ 
'ಶಿವಮಂತ್ರ ಮಹಿಮೆ ' ಎಂಬ ಗ್ರಂಥವನ್ನು ರಚಿಸಿದ ಜಗದ್ಗುರು 
ಶ್ರೀ ಶಿವರಾತ್ರೀಶ್ವರ ಮಹಾಸ್ವಾಮಿಗಳು;'ಘನಲಿಂಗದೇವರ ವಚನಗಳು' ಮತ್ತು 
ಶ್ರೀ ಗೌರೀಶಂಕರ ಮಹಾಸ್ವಾಮಿಗಳವರ ' ಅಕ್ಕ ಮಾದೇವಿ' ಚಂಪೂಕಾವ್ಯ - 
ಇವುಗಳನ್ನು ಸಂಸ್ಕರಿಸಿ, ಸಂಪಾದಿಸಿಕೊಟ್ಟವರೂ , ನಾಡಿನ ಸರ್ವತೋಮುಖ 


ಕಲ್ಯಾಣದ ರೂವಾರಿಗಳೂ , ಪ್ರಾತಃಸ್ಮರಣೀಯರೂ ಆದ ಪರಮಪೂಜ್ಯ 
ರಾಜಗುರುತಿಲಕ ಜಗದ್ಗುರು ಡಾ . ಶ್ರೀ ಶಿವರಾತ್ರಿ ರಾಜೇಂದ್ರ ಮಹಾಸ್ವಾಮಿ 
ಗಳವರು - ಇವರೇ ಮೊದಲಾದವರು ಸಾಹಿತ್ಯ - ಸಂಸ್ಕೃತಿಗಳ ಪೋಷಕರಾಗಿ 
ಕವಿಗಳಿಗೆ, ಕಲಾವಿದರಿಗೆ, ವಿದ್ವಾಂಸರಿಗೆ ಆಶ್ರಯದಾತರಾಗಿದ್ದಾರೆ. 

ಈ ಪೀಠವು ಸರ್ವತೋಮುಖ ಸಾಮಾಜಿಕ ಅಭಿವೃದ್ಧಿಯನ್ನು ಗಮನ 
ದಲ್ಲಿಟ್ಟುಕೊಂಡು ಸ್ಥಾಪಿಸಿರುವ ಧಾರ್ಮಿಕ, ಶೈಕ್ಷಣಿಕ, ಸಾಹಿತ್ಯಕ ಹಾಗೂ 
ಸಾಂಸ್ಕೃತಿಕ ಸಂಸ್ಥೆಗಳಲ್ಲಿ ಜಗದ್ಗುರು ಶ್ರೀ ಶಿವರಾತ್ರೀಶ್ವರ ಗ್ರಂಥಮಾಲೆಯೂ 
ಒಂದು. ಹಲವಾರು ಮಹತ್ವದ ಗ್ರಂಥಗಳನ್ನು ಪ್ರಕಟಿಸಿರುವ ಈ ಮಾಲೆಯಲ್ಲಿ 
ಈಗ "ಶ್ರೀ ಗೌರೀಶಂಕರ ಸ್ವಾಮಿಗಳವರ ಸಮಗ್ರ ಸಾಹಿತ್ಯ " ಎಂಬ ಕೃತಿ 
ಪ್ರಕಟವಾಗುತ್ತಿದೆ. 

ಶ್ರೀ ಗೌರೀಶಂಕರ ಮಹಾಸ್ವಾಮಿಗಳು ಶ್ರೇಷ್ಠ ಸಾಧಕರು. ಅರಮನೆ 
ಶ್ರೀ ಪಂಚಗವಿ ಮಠದ ಮಠಾಧ್ಯಕ್ಷರಾಗಿದ್ದ ಅವರು ಅಸಾಮಾನ್ಯ ವಿದ್ವನ್ಮಣಿಗಳು . 
ಕಳೆದ ಶತಮಾನದ ಆದಿಭಾಗದಲ್ಲಿ ವಾರಣಾಸಿಗೆ ಹೋಗಿ, ಬಹುಭಾಷಾ 
ಕೋವಿದರೂ , ಬಹುಶ್ರುತರೂ , ಪಂಡಿತವರೇಣ್ಯರೂ ಆಗಿ ಖ್ಯಾತಿ ಪಡೆದವರು. 
ಸ್ವಾತಂತ್ರ್ಯ ಸಂಗ್ರಾಮದಲ್ಲಿ ಸಕ್ರಿಯವಾಗಿ ಪಾಲ್ಗೊಂಡು ಅಂದಿನ ಖ್ಯಾತ 
ನಾಯಕರುಗಳಿಗೆ ಹೆಗಲೆಣೆಯಾಗಿ ಸ್ವಾತಂತ್ರ್ಯ ಚಳವಳಿಯಲ್ಲಿ ಭಾಗವಹಿಸಿದ್ದ 
ವರು. ಪಾರಂಪರಿಕ ಸಾಂಪ್ರದಾಯಿಕ ವಿದ್ವತ್ತಿನ ನೆಲೆವೀಡಾದ ವಾರಣಾಸಿಯಲ್ಲಿ 
ಪಂಡಿತ ದಿಗ್ಗಜರೊಂದಿಗೆ ಸೆಣಸಿ ತಮ್ಮ ಸಾಮರ್ಥ್ಯವನ್ನು ನಿಕಷಕ್ಕೊಡ್ಡಿ, ಕಣ್ಣು 
ಕೋರೈಸುವಂಥ ಯಶಸ್ಸು ಗಳಿಸಿದರು. ಬನಾರಸ್ ಹಿಂದೂ ವಿಶ್ವವಿದ್ಯಾನಿಲಯ 
ದಲ್ಲಿ ಕೆಲವು ಕಾಲ ಅಧ್ಯಾಪಕರಾಗಿದ್ದವರು. ಇದೆಲ್ಲಕ್ಕಿಂತ ಮಿಗಿಲಾಗಿ ಅವರು 
ಸುತ್ತೂರುಶ್ರೀಮಠದ ಜತೆ ಅವಿನಾಭಾವ ಸಂಬಂಧ ಹೊಂದಿದ್ದರು. ಪರಮಪೂಜ್ಯ 
ರಾಜೇಂದ್ರ ಶ್ರೀಗಳು ವಿದ್ಯೆಯನ್ನರಸಿ ವಾರಣಾಸಿಗೆ ಹೋಗಿದ್ದಾಗ ಅವರ ಅಗತ್ಯ 
ಕನ್ನಡ ನಾಡಿನಲ್ಲಿಯೆ ಇದೆ ಎಂದು ಹೇಳಿ ಮನವೊಲಿಸಿ ಅವರನ್ನು ಮರಳಿ 
ಕಳುಹಿಸಿದರು. ಕರ್ನಾಟಕಕ್ಕೆ ಬಂದ ಮೇಲೆ ಅವರು ಶ್ರೀ ಜಯಚಾಮರಾಜೇಂದ್ರ 
ಒಡೆಯರ್ ಮತ್ತು ರಾಜೇಂದ್ರ ಶ್ರೀಗಳವರೊಡನೆ ಧರ್ಮಜಿಜ್ಞಾಸೆ ನಡೆಸುತ್ತ 
ಇದ್ದವರು. ಅವರ ಎರಡು ಕೃತಿಗಳು ಈಗಾಗಲೇ ನಮ್ಮ ಗ್ರಂಥಮಾಲೆಯಲ್ಲಿ 
ಪ್ರಕಟವಾಗಿವೆ. ಈಗ ಅವರ ಕಾವ್ಯ ಮತ್ತು ಭಾಷಣಗಳ ಸಮಗ್ರ ಸಂಪುಟವನ್ನು 
ಪ್ರಕಟಿಸಿ ಅವರ ನೆನಪಿಗೆ ಕೃತಜ್ಞತೆ ಸಲ್ಲಿಸಲು ತೀರ್ಮಾನಿಸಲಾಯಿತು. 
- ಶ್ರೀ ಗೌರೀಶಂಕರ ಸ್ವಾಮಿಗಳವರ ಸಮಗ್ರ ಸಂಪುಟವನ್ನು ಹೊರತರುವ 
ಈ ಕೆಲಸವನ್ನು ಪ್ರೊ . ಮಲೆಯೂರು ಗುರುಸ್ವಾಮಿಯವರು ಮತ್ತು 


ಡಾ. ನಂದೀಶ್ ಹಂಚೆಯವರು ತುಂಬು ಪ್ರೀತಿಯಿಂದ ಮಾಡಿಕೊಟ್ಟಿರುತ್ತಾರೆ. 
ಯೋಜನೆಯ ಪ್ರಾರಂಭದ ದಿನಗಳಿಂದಲೂ ಇದಕ್ಕೆ ಬೇಕಾದ ಮಾಹಿತಿ 
ಸಂಗ್ರಹಣೆ, ವರ್ಗೀಕರಣ ಎಲ್ಲ ಕೆಲಸಗಳನ್ನೂ ಮಾಡಿದ ಪ್ರೊ . ಮಲೆಯೂರು 
ಅವರು ಈ ಕೃತಿಯ ಪ್ರಧಾನ ಸಂಪಾದಕರಾಗಿದ್ದಾರೆ. ಪ್ರೊ . ಮಲೆಯೂರು 
ಗುರುಸ್ವಾಮಿಯವರು ಜೆಎಸ್‌ಎಸ್ ಸಂಸ್ಥೆಗಳಲ್ಲಿ ಸುಮಾರು ಮೂರು ದಶಕಗಳ 
ಕಾಲ ಕನ್ನಡ ಅಧ್ಯಾಪಕರಾಗಿದ್ದವರು. ಆಕರ್ಷಕ ಭಾಷಣಕಾರರು, ಸೃಜನಶೀಲ 
ಸಾಹಿತಿಗಳು, ಚಿಂತಕರು, ಕರ್ನಾಟಕ ರಾಜ್ಯೋತ್ಸವ ಪ್ರಶಸ್ತಿ ಪುರಸ್ಕೃತರು. 
ಸಂಸ್ಥೆಯು ಹೊರತರುತ್ತಿರುವ " ಪ್ರಸಾದ " ದೈಮಾಸಿಕದ ಸಂಪಾದಕರು. ಕೃತಿಗೆ 
ಒಂದು ಅಂತಿಮ ರೂಪವನ್ನು ಕೊಡಲು ಶ್ರಮಿಸಿದವರು ಸಂಪಾದಕ ಡಾ . 
ನಂದೀಶ್ ಹಂಚೆಯವರು ! ಸರಸ್ವತಿಪುರಂನ ಜೆಎಸ್‌ಎಸ್ ಮಹಿಳಾ ಕಾಲೇಜಿನಲ್ಲಿ 
ಕನ್ನಡ ಅಧ್ಯಾಪಕರು, ಉದಯೋನ್ಮುಖ ಲೇಖಕರು, ಸಂಶೋಧಕರು, 
ಉತ್ಸಾಹಿಗಳು. ಇವರಿಬ್ಬರಿಗೂ ಗ್ರಂಥಮಾಲೆಯು ಆಭಾರಿಯಾಗಿದೆ. 
- ಈ ಪುಸ್ತಕವನ್ನು ಅತ್ಯಲ್ಪಕಾಲದಲ್ಲಿ ಅಂದವಾಗಿ ಮುದ್ರಿಸಿಕೊಟ್ಟ 
ಬೆಂಗಳೂರಿನ ಸ್ವಾನ್ ಪ್ರಿಂಟರ್ಸ್ ಅವರಿಗೆ ನಮ್ಮ ಕೃತಜ್ಞತೆಗಳು. 

ಕನ್ನಡ ನಾಡಿನ ಸಹೃದಯ ಸಾಹಿತ್ಯಾಸಕ್ತರು ಈ ಕೃತಿಯನ್ನು ಆದರದಿಂದ 
ಸ್ವಾಗತಿಸುತ್ತಾರೆಂದು ನಂಬಿದ್ದೇವೆ. 

ಪ್ರಕಾಶಕರು 


ಪ್ರಸ್ತಾವನೆ 


ಪೂಜ್ಯ ಶ್ರೀ ಗೌರೀಶಂಕರ ಸ್ವಾಮಿಗಳವರ ಸಮಗ್ರ ಸಾಹಿತ್ಯ ಸಂಪುಟವನ್ನು , 
ನನ್ನ ಗುರುಗಳಾದ ಪ್ರೊ . ಮಲೆಯೂರು ಗುರುಸ್ವಾಮಿಯವರೊಡಗೂಡಿ 
ಸಂಪಾದಿಸಿದ್ದು, ನನ್ನ ಬರವಣಿಗೆಯ ಬದುಕಿನಲ್ಲಿ ಅತ್ಯಂತ ಅವಿಸ್ಮರಣೀಯವಾದ 
ದಿನಗಳಾಗಿವೆ. ಛಾಂದೋಗ್ಯಉಪನಿಷತ್ತಿನಲ್ಲಿ " ಯದ್‌ ಏವ ವಿದ್ಯಯಾಕರೋತಿ 
ಶ್ರದ್ಧಯೋಪನಿಷದಾ, ತದೇವವೀರ್ಯವತ್ತರಂ ಭವತಿ " ಎಂಬ ಒಂದು ಮಾತಿದೆ. 
ಜ್ಞಾನದ ಜೊತೆಗೆ ಭಕ್ತಿಯಿಂದ ಕೂಡಿದ ಕರ್ಮಯೋಗ ಸತ್ಯಪೂರ್ಣ 
ವಾಗಿರುತ್ತದೆ. ಪೂಜ್ಯ ಶ್ರೀ ಗೌರೀಶಂಕರ ಸ್ವಾಮಿಗಳು ಇಂತಹ ಸತ್ವಯುತವಾದ 
ಬದುಕನ್ನು ರೂಪಿಸಿಕೊಂಡಿದ್ದವರು, ಶ್ರೀಸಾಮಾನ್ಯರು ಇಂತಹ ಜೀವನವನ್ನು 
ರೂಪಿಸಿಕೊಳ್ಳಲು ಮಹಾಮಾರ್ಗವಾಗಿದ್ದವರು. ಶ್ರೀ ಗೌರೀಶಂಕರ ಮಹಾಸ್ವಾಮಿ 
ಗಳನ್ನು ನೇರವಾಗಿ ಅರಿಯದ ನನಗೆ ಅವರ ಬಗ್ಗೆ ಗೊತ್ತಾಗತೊಡಗಿದ್ದು ಒಂದು 
ಅಪರೂಪದ ಸಂದರ್ಭದಿಂದ. ನಾನು ಕೆಲಸ ಮಾಡುತ್ತಿರುವ ಜೆಎಸ್‌ಎಸ್ 
ಮಹಾವಿದ್ಯಾಪೀಠದ ಶಿಕ್ಷಣಸಂಸ್ಥೆಗಳಲ್ಲಿ ಪ್ರತಿ ವರ್ಷವೂ ಸಂಸ್ಥೆಯ ಸಂಸ್ಥಾಪಕ 
ರಾದ ಪರಮಪೂಜ್ಯ ಜಗದ್ಗುರು ಶ್ರೀ ಶಿವರಾತ್ರಿ ರಾಜೇಂದ್ರ ಮಹಾಸ್ವಾಮಿಗಳವರ 
ಜಯಂತಿಯನ್ನು ಆಚರಿಸಲಾಗುತ್ತದೆ. ನಮ್ಮ ಸಂಸ್ಥೆಯ ಅನೇಕ ಶಾಲಾ, 
ಕಾಲೇಜುಗಳ ಜಯಂತಿ ಸಮಾರಂಭಗಳಲ್ಲಿ ಪಾಲ್ಗೊಂಡು ಭಾಷಣ ಮಾಡಬೇಕಾದ 
ಸಂದರ್ಭ ಬಂದಾಗಲೆಲ್ಲ , ಪೂಜ್ಯರ ಬದುಕನ್ನು ಕುರಿತು ಅಧ್ಯಯನ 
ಮಾಡುವಾಗಲೆಲ್ಲ ಎದ್ದುಕಾಣುವ ಮುಖ್ಯ ಸಂಗತಿಯೆಂದರೆ ರಾಜೇಂದ್ರ ಶ್ರೀಗಳವರ 
ಕಾಶಿಯ ಪ್ರಯಾಣ ಮತ್ತು ಅಲ್ಲಿ ಘಟಿಸಿದ ಶ್ರೀ ಗೌರೀಶಂಕರ ಸ್ವಾಮಿಗಳ 
ಭೇಟಿ. ಈ ಪ್ರಸಂಗವನ್ನು ಈ ಸಂಸ್ಥೆಯಲ್ಲಿಯೇ ವಿದ್ಯಾರ್ಥಿಯಾಗಿದ್ದ ನಾನು 
ರಾಜೇಂದ್ರ ಮಹಾಸ್ವಾಮಿಗಳವರ ಜಯಂತಿಯಲ್ಲಿ ಮೊದಲಿಗೆ ಕೇಳುತ್ತಿದ್ದೆ , 
ಕಾಲ ಬದಲಾದ ಬಳಿಕ ನಾನೇ ಹೇಳುತ್ತಿದ್ದೆ . ಆದರೆ ಯಾರು ಈ ಗೌರೀಶಂಕರ 


ಸ್ವಾಮಿಗಳು ಎನ್ನುವ ಕುತೂಹಲದ ಪ್ರಶ್ನೆಯೊಂದು ನನ್ನನ್ನು ಸದಾ ಕಾಡುತ್ತಲೇ 
ಇತ್ತು . ಈ ಪ್ರಶ್ನೆಯನ್ನೂ ಬೆಂಬತ್ತಿಹೊರಟ ನನಗೆ ತೃಪ್ತಿದಾಯಕವಾದ ಉತ್ತರ 
ಸಿಗುತ್ತಲೇ ಇರಲಿಲ್ಲ . ಸಿಕ್ಕ ಉತ್ತರಗಳು ಶ್ರೀ ಗೌರೀಶಂಕರ ಸ್ವಾಮಿಗಳ ಬಗ್ಗೆ 
ಮತ್ತಷ್ಟು ಕುತೂಹಲವನ್ನು ಉಂಟುಮಾಡುತ್ತ ನನ್ನ ಆಸಕ್ತಿಯನ್ನು ಇಮ್ಮಡಿ, 
ಮುಮ್ಮಡಿಗೊಳಿಸುತ್ತಿದ್ದವು. ಶ್ರೀ ಗೌರೀಶಂಕರ ಸ್ವಾಮಿಗಳವರ ಸಮಗ್ರ 
ಸಾಹಿತ್ಯವನ್ನು ಸಂಪಾದಿಸುವ ಅವಕಾಶ ಆಕಸ್ಮಿಕವಾಗಿ ನನಗೆ ಸಿಕ್ಕಾಗಾ ಅತೀವ 
ಆನಂದವಾಯಿತು. ಅದಕ್ಕಿಂತಲೂ ಹೆಚ್ಚಾಗಿ ಶ್ರೀ ಗೌರೀಶಂಕರ ಸ್ವಾಮಿಗಳವರ 
ಸಾಹಿತ್ಯವನ್ನು , ಅವರ ಬದುಕನ್ನು ಅಭ್ಯಸಿಸುತ್ತ ಹೋದಂತೆಲ್ಲ ಆಶ್ಚರ್ಯ 
ಚಕಿತನಾದೆ. ನನಗೆ ಅವರ ಬದುಕು ಪ್ರಮುಖವಾಗಿಯೂ , ಅವರ ಸಾಹಿತ್ಯ 
ಸಾಧನೆ ಆನುಷಂಗಿಕವಾಗಿಯೂ ಕಂಡಿತು. 

ಶ್ರೀ ಗೌರೀಶಂಕರ ಸ್ವಾಮಿಗಳವರ ಒಟ್ಟು ಬದುಕು ಶರಣ ಸಂಸ್ಕೃತಿಯ 
ರೂಪಕವಾಗಿ, ಪ್ರತಿಮೆಯಾಗಿ ಕಾಣಿಸುತ್ತದೆ. ಶರಣರು ಬಾಹ್ಯದಲ್ಲಿ 
ಸಂನ್ಯಾಸಿಗಳಾಗಿದ್ದವರಲ್ಲ . ಆದರೆ ನಿಜಾರ್ಥದಲ್ಲಿ ಸಂತರಾಗಿದ್ದವರು. ಅವರು 
ಲೌಕಿಕ ಮತ್ತು ಅಲೌಕಿಕ ಬದುಕುಗಳನ್ನು ಒಂದು ಬಿಂದುವಿನಲ್ಲಿ ಬೆಸೆದವರು. 
ಲೋಕಕಲ್ಯಾಣದ ಜೊತೆಗೆ ಆತ್ಮಕಲ್ಯಾಣದ ಸಾಧನೆಯನ್ನೂ ಮಾಡಬಹುದು 
ಎಂದು ಮೊದಲಿಗೆ ಸ್ಪಷ್ಟವಾಗಿ ತೋರಿಸಿಕೊಟ್ಟವರು. " ಇಲ್ಲಿ ಸಲ್ಲುವರು 
ಅಲ್ಲಿಯೂ ಸಲ್ಲುವರಯ್ಯ " ಎಂದವರು. ಶರಣರ ಈ ತಾತ್ವಿಕತೆ ಜನಾಂತರ್ಗತ 
ವಾಗಿದ್ದರಿಂದ ಶರಣ ಸಂಸ್ಕೃತಿಯ ಜನಸಮುದಾಯ ಸತ್ಯಯುಕ್ತ ಬದುಕನ್ನು 
ಕಟ್ಟಿಕೊಳ್ಳುವ, ಕಟ್ಟುವ ಕಾರ್ಯದಲ್ಲಿ ನಿರತವಾಯಿತು. ಅಷ್ಟೇ ಅಲ್ಲ , ಭಾರತೀಯ 
ಪರಂಪರಾಗತ ಧಾರ್ಮಿಕ ಸಂಹಿತೆಗಳಿಗೆ ಹೊಸ ಭಾಷ್ಯ ಬರೆಯಿತು. ಭಾರತದಲ್ಲಿ 
ಧರ್ಮ ಲೌಕಿಕದಿಂದ ಯಾವಾಗಲೂ ಪ್ರತ್ಯೇಕವಾಗಿರುತ್ತಿತ್ತು ಅಥವಾ ಧರ್ಮ 
ಮತ್ತು ಪ್ರಭುತ್ವ ಒಂದಾಗಿರುತ್ತಿತ್ತು . ಈ ಎರಡನೆಯ ಸಂಗತಿಯ ಚರಿತ್ರೆಯಂತೂ 
ಭಾರತದಲ್ಲಿ ಬಹಳ ವಿಸ್ತಾರವಾಗಿದೆ. ಆದರೆ , ಮೇಲಿನ ಎರಡೂ ಸಂಗತಿಗಳಿಂದ 
ನಿರಂತರವಾಗಿ ಅವಜ್ಞೆಗೆ ಒಳಗಾದವರು ಮಾತ್ರ ಶ್ರೀಸಾಮಾನ್ಯರಾಗಿದ್ದರು. 
ಶರಣರು ಮೊದಲ ಬಾರಿಗೆ ಈ ಶ್ರೀಸಾಮಾನ್ಯನನ್ನು ಮುಖ್ಯವಾಗಿಟ್ಟುಕೊಂಡು 
ಧರ್ಮ - ಸಮಾಜ- ಪ್ರಭುತ್ವಗಳನ್ನು ಕುರಿತ ವಿಶಿಷ್ಟ ಪ್ರಮೇಯವನ್ನು ರೂಪಿಸಿದರು. 
ಪ್ರಭುತ್ವ ಈ ಪ್ರಮೇಯಕ್ಕೆ ಸದಾ ಬದ್ಧವಾಗಿ ನಡೆದಾಗ ಮಾತ್ರ ಕಲ್ಯಾಣರಾಜ್ಯ . 
ಶರಣರ ನಂತರ ಈ ಕಲ್ಯಾಣರಾಜ್ಯದ ಸ್ಥಾಪನೆಗೆ ಅನೇಕರು ಪ್ರಯತ್ನಿಸುತ್ತ 
ಬಂದಿದ್ದಾರೆ. 20ನೆಯ ಶತಮಾನದ ಆಧುನಿಕ ಸಮಾಜದಲ್ಲಿ ಇಂಥ 
ಕಲ್ಯಾಣರಾಜ್ಯವನ್ನು ಅನುಷ್ಠಾನಗೊಳಿಸಿದವರು ಉತ್ತರ ಕರ್ನಾಟಕದ ಭಾಲ್ಕಿಯ 


ಶ್ರೀ ಚನ್ನಬಸವ ಪಟ್ಟದದೇವರು, ಮಧ್ಯ ಕರ್ನಾಟಕದಲ್ಲಿ ಸಿದ್ಧಗಂಗೆಯ ಶ್ರೀ 
ಶಿವಕುಮಾರ ಸ್ವಾಮಿಗಳು, ದಕ್ಷಿಣದಲ್ಲಿ ಸುತ್ತೂರಿನ ಶ್ರೀ ಶಿವರಾತ್ರಿ ರಾಜೇಂದ್ರ 
ಮಹಾಸ್ವಾಮಿಗಳು. ಈ ಮೂವರ ಸಾಧನೆ, ಸಿದ್ದಿಗಳು ವ್ಯಕ್ತಿಗತವಾಗಿ 
ಮೇಲುನೋಟಕ್ಕೆ ಸರಳವಾಗಿ ಕಂಡರೂ ಅದರಲ್ಲಿ ಪೂರ್ಣ ಪ್ರಮಾಣದ ಒಂದು 
ವಿಶಿಷ್ಟತೆ ಇದೆ. 20ನೆಯ ಶತಮಾನದ ಶರಣ ಸಂಸ್ಕೃತಿಯ ಪುನರುತ್ಥಾನ 
ಕಾಲದಲ್ಲಿ ಈ ಮೂವರೂ ಆ ಸಂಸ್ಕೃತಿಯ ಪುನರುತ್ಥಾನಕಾರರಾಗಿದ್ದಾರೆ. ಇಂಥ 
ಸುಧಾರಕರಾದ ಶ್ರೀ ರಾಜೇಂದ್ರ ಮಹಾಸ್ವಾಮಿಗಳು ಹಾಗೂ ಶ್ರೀ ಶಿವಕುಮಾರ 
ಸ್ವಾಮಿಗಳವರಿಗೆ ಬಹು ಮುಖ್ಯ ಪ್ರೇರಣೆಯಾಗಿದ್ದವರು, ಮಹಾಮಾರ್ಗ 
ವಾಗಿದ್ದವರು ಶ್ರೀ ಗೌರೀಶಂಕರ ಸ್ವಾಮಿಗಳವರು ಎಂಬುದು ಗಮನಾರ್ಹ. ಅಂದರೆ 
ಈ ಮಹನೀಯರು ತಮ್ಮ ಲೋಕಕಲ್ಯಾಣಕಾರ್ಯಗಳನ್ನು ರೂಪಿಸಿಕೊಳ್ಳಲು 
ಇದ್ದ ಮಾರ್ಗ ಹಾಗೂ ಆದರ್ಶ ಸ್ವತಃ ಶ್ರೀ ಗೌರೀಶಂಕರ ಸ್ವಾಮಿಗಳೇ ಆಗಿದ್ದರು. 
ಶರಣರ ಎಲ್ಲ ಚಿಂತನೆಗಳೂ ಅವರಲ್ಲಿ ಅಂತರ್ಗತವಾಗಿದ್ದರಿಂದ ಈ 
ನವಯುಗದ ಪುನರುತ್ಥಾನಕಾರರಿಗೆ ದೀಕ್ಷಾಬೋಧ ಜಂಗಮರೂಪಕವಾಗಿದ್ದರು. 
- ಶ್ರೀ ಗೌರೀಶಂಕರ ಸ್ವಾಮಿಗಳವರ ಬದುಕಿನ ಮೂರು ಮುಖ್ಯ ಘಟನೆಗಳ 
ಮೂಲಕ ಅವರ ರೂಪಕವನ್ನು ಬಿಡಿಸಬಹುದು. ಒಂದು: ಬನಾರಸ್ ಹಿಂದೂ 
ವಿಶ್ವವಿದ್ಯಾನಿಲಯದಲ್ಲಿ ಮದನ ಮೋಹನ ಮಾಳವೀಯರೊಂದಿಗಿನ ವಾಗ್ವಾದ. 
ಎರಡು : ಕಲಿಕಾರ್ಥಿಗಳಾಗಿ ಬಂದ ಸುತ್ತೂರುಶ್ರೀಮಠದ ರಾಜೇಂದ್ರ 
ಮಹಾಸ್ವಾಮಿಗಳವರಿಗೆ ಅವರು ನೀಡಿದ ಮಾರ್ಗದರ್ಶನ, ಮೂರು: ಅರಮನೆ 
ಗುರುಮನೆಗಳ ನಡುವಣ ಬಾಂಧವ್ಯಕ್ಕೆ ಬೆಸುಗೆ, ಕಾಶಿಗೆ ಹೆಚ್ಚಿನ ವಿದ್ಯಾಭ್ಯಾಸ 
ಕ್ಕೆಂದು ತೆರಳಿದ್ದ ಶ್ರೀ ಗೌರೀಶಂಕರ ಸ್ವಾಮಿಗಳು ಬಹಳ ವರ್ಷಗಳ ಕಾಲ ಅಲ್ಲಿಯೇ 
ವಾಸವಾಗಿದ್ದರು. ಸಂಸ್ಕೃತ, ಬಂಗಾಲಿ, ಹಿಂದಿ, ಉರ್ದು, ಫ್ರೆಂಚ್ , ಇಂಗ್ಲಿಷ್, 
ಪ್ರಾಕೃತ ಮುಂತಾದ ಹಲವು ಭಾಷೆಗಳಲ್ಲಿ ಅವರಿಗೆ ಪಾಂಡಿತ್ಯವಿತ್ತು . ಶ್ರೀಗೌರೀಶಂಕರ 
ಸ್ವಾಮಿಗಳ ವಿದ್ಯಾಭ್ಯಾಸ ನಡೆಯುತ್ತಿದ್ದ ಸಂದರ್ಭದಲ್ಲಿಯೇ ಭಾರತದಲ್ಲಿ ತೀವ್ರ 
ಸ್ವರೂಪದ ಸ್ವಾತಂತ್ರ್ಯ ಚಳವಳಿ ನಡೆಯುತ್ತಿತ್ತು. ಭಾರತದ ಎಲ್ಲ ವರ್ಗದ 
ಜನ ಆ ಚಳವಳಿಯಲ್ಲಿ ಸಕ್ರಿಯವಾಗಿ ಭಾಗವಹಿಸುತ್ತಿದ್ದರು. ಈ ಸ್ವಾತಂತ್ರ್ಯ 
ಚಳವಳಿ ಭಾರತದ ಪಾಲಿಗೆ ರಾಜಕೀಯ ಬಿಡುಗಡೆ ಮಾತ್ರವಾಗಿರದೆ, ಸಾಮಾಜಿಕ 
ಬಿಡುಗಡೆಗೂ ನಾಂದಿಯಾಗಿತ್ತು . ಈ ರಾಜಕೀಯ ಮತ್ತು ಸಾಮಾಜಿಕ 
ಸ್ವಾತಂತ್ರ್ಯಕ್ಕೆ ಪ್ರತ್ಯೇಕವಾಗಿ ಮತ್ತು ಪರೋಕ್ಷವಾಗಿ ಇಂಗ್ಲಿಷರ ಕಾರಣರಾಗಿದ್ದರು. 
ಅಂದರೆ, ಭಾರತೀಯರಲ್ಲಿ ಏಕಕಾಲಕ್ಕೆ ರಾಜಕೀಯ ಮತ್ತು ಸಾಮಾಜಿಕ ಜಾಗೃತಿ 
ಉಂಟಾಗಿತ್ತು . ನೆಹರೂ ರಾಜಕೀಯ ಸ್ವಾತಂತ್ರ್ಯದ ಹಂಬಲದಲ್ಲಿದ್ದರೆ, 

ಅಂಬೇಡ್ಕರ್ ಸಾಮಾಜಿಕ ಸ್ವಾತಂತ್ರದ ತುಟಿತದಲ್ಲಿದ್ದರು. ಗಾಂಧೀಜಿ 
ರಾಜಕೀಯ , ಸಾಮಾಜಿಕ , ಸಾಂಸ್ಕೃತಿಕ ಆದ್ಯತೆಗಳ ಹಂಬಲದಲ್ಲಿದ್ದರು. 
ಗಾಂಧೀಜಿಯವರನಿಕಟವರ್ತಿಗಳಾದಶ್ರೀಗೌರೀಶಂಕರಸ್ವಾಮಿಗಳು ಕೂಡ ಸ್ವಾತಂತ್ರ್ಯ 
ಚಳವಳಿಯಲ್ಲಿ ಭಾಗವಹಿಸಿದ್ದಾಗಿ ತಿಳಿದು ಬರುತ್ತದೆ. ಅವರು ಬಾಲಗಂಗಾಧರ 
ತಿಲಕ ಮುಂತಾದವರೊಡನೆ ನಿರಂತರ ಸಮಾಲೋಚನೆಯಲ್ಲಿ ತೊಡಗಿದ್ದರು. 
ಭಾರತಕ್ಕೆ ರಾಜಕೀಯ ಸ್ವಾತಂತ್ರ್ಯವನ್ನು ಪಡೆಯುವುದು ಸುಲಭವಾಗಿದ್ದರೂ , 
ಸಾಮಾಜಿಕ ಬದಲಾವಣೆ ಅಷ್ಟು ಸರಳವಾಗಿರಲಿಲ್ಲ. ರಾಜಾರಾಂ ಮೋಹನ್ 
ರಾಯ್ ಮತ್ತು ಮದನ ಮೋಹನ ಮಾಳವೀಯ ಅವರು ಶಿಕ್ಷಣದ ಮೂಲಕ 
ಹಂತಹಂತವಾಗಿ ಸಾಮಾಜಿಕ ಬದಲಾವಣೆ ತರಬೇಕೆಂದು ಬಯಸಿದರು. 
ರಾಜಾರಾಮ್ ಮೋಹನ್‌ರಾಯ್ ಅವರು ಇಂಗ್ಲಿಷಿನ ಮೂಲಕ ಈ ಬದಲಾವಣೆ 
ಯಾಗಬೇಕೆಂದು ಬಯಸಿದರೆ, ಮರೆತುಹೋಗಿದ್ದ ಹಿಂದೂ ಜ್ಞಾನಪರಂಪರೆಯ 
ಸ್ಕೃತಿಯಿಂದ ಇದನ್ನು ಮಾಡಬಹುದೆಂದು ಮಾಳವೀಯರು ನಂಬಿದ್ದರು. ಅವರು 
ಅದಕ್ಕಾಗಿ " ಬನಾರಸ್ ಹಿಂದೂ ವಿಶ್ವವಿದ್ಯಾನಿಲಯವನ್ನು ಸ್ಥಾಪಿಸಿದರು. 
ಅವರ ವಿಶ್ವವಿದ್ಯಾನಿಲಯವು ಇಂಗ್ಲಿಷರಿಗೆ ಪ್ರತಿಸವಾಲೆಂಬಂತೆ ನಮ್ಮಲ್ಲೂ 
ಉದಾತ್ತವಾದ ಚರಿತ್ರೆ ಇದೆ ಎಂದು ತೋರಿಸುವುದರೊಂದಿಗೆ ಭಾರತದ ಎಲ್ಲ 
ಸಮಸ್ಯೆಗಳಿಗೂ ಸ್ಥಳೀಯ ಜ್ಞಾನದಿಂದಲೇ ಪರಿಹಾರೋಪಾಯಗಳನ್ನು 
ಕಂಡುಕೊಳ್ಳಲು ಆಶಿಸಿದ್ದರು. ಮೋಹನರಾಯ್ ಹಾಗೂ ಮಾಳವೀಯರ 
ಜ್ಞಾನಸಂಹಿತೆಯ ನಿಲುವುಗಳು ಎರಡು ಅತಿಗಳಾಗಿದ್ದವು. ಈ ಎಲ್ಲ ವಿಚಾರಗಳಿಗೆ 
ದೀರ್ಘವಾದ ಹಿನ್ನೆಲೆಯಿದೆ. ಬನಾರಸ್ ಹಿಂದೂ ವಿಶ್ವವಿದ್ಯಾನಿಲಯದಲ್ಲಿ 
ಮಾಳವೀಯರ ನೇತೃತ್ವದಲ್ಲಿ ಪ್ರತಿದಿನವೂ ಒಂದು ಸಂವಾದಗೋಷ್ಠಿಏರ್ಪಡುತ್ತಿತ್ತು. 
ಆ ಸಭೆಯ ವ್ಯಾಸಪೀಠದಲ್ಲಿ ಒಬ್ಬ ವಿದ್ವಾಂಸರು ಕುಳಿತು ಉಪನ್ಯಾಸನೀಡಿದರೆ, 
ಮಿಕ್ಕ ವಿದ್ವಾಂಸರು ನ್ಯಾಸಪೀಠದಲ್ಲಿ ಕುಳಿತು ಕೇಳುವ, ಸಂವಾದಿಸುವ ಕಾರ್ಯ 
ನಡೆಯುತ್ತಿತ್ತು . ಒಂದು ದಿನ ಶ್ರೀ ಗೌರೀಶಂಕರ ಮಹಾಸ್ವಾಮಿಗಳ ಸರದಿ ಬಂತು. 
ಶ್ರೀಗಳವರು ವ್ಯಾಸಪೀಠದಲ್ಲಿ ಆಸೀನರಾಗಿ ಉಪನ್ಯಾಸನೀಡಲು ಆರಂಭಿಸಿದಾಗ, 
ಸಭೆಯಲ್ಲಿ ಗದ್ದಲವೇರ್ಪಟ್ಟಿತ್ತು. ಅದನ್ನು ವಿಚಾರಿಸಿದಾಗ "ಶೂದ್ರ ಸ್ವಾಮೀಜಿ 
ಯೊಬ್ಬರು ವ್ಯಾಸಪೀಠದಲ್ಲಿ ಕುಳಿತು ಉಪನ್ಯಾಸ ಮಾಡುವುದು, ನಾವುಕೇಳುವುದು 
ಎಂದರೇನು? ಇದು ಅವಮಾನ 'ವೆಂದು ಗಲಾಟೆ ನಡೆಯುತ್ತಿತ್ತು. ಇದನ್ನು ತಿಳಿದ 
ಶ್ರೀಗೌರೀಶಂಕರ ಸ್ವಾಮಿಗಳು ಸಭೆಯನ್ನು ಧಿಕ್ಕರಿಸಿ ಹೊರನಡೆದರು. ಈ ಘಟನೆಯಾ 
ದಾಗ ಮಾಳವೀಯರು ಅಲ್ಲಿಯೇ ಇದ್ದರು. ಆದರೂ ಅವರು ಮೌನ ವಹಿಸಿದರು. 
ಅನಂತರ ಕೆಲವು ಪಂಡಿತರ ಮಧ್ಯಸ್ಥಿಕೆಯಿಂದ ಶ್ರೀ ಗೌರೀಶಂಕರ ಸ್ವಾಮಿಗಳು 

ಸಮಾಧಾನಗೊಂಡು ವಾಪಸು ಬಂದು ಉಪನ್ಯಾಸ ನೀಡಿದರು. ಆದರೆ ಅವರು 
ವೇದ, ಉಪನಿಷತ್ , ಪುರಾಣಗಳ ಬಗ್ಗೆ ಉಪನ್ಯಾಸ ನೀಡದೆ, ಬಸವಣ್ಣನವರ 

ವ್ಯಾಸ ಬೋವಿತಿಯ ಮಗ, ಮಾರ್ಕಂಡೇಯ ಮಾತಂಗಿಯ ಮಗ, 
ಮಂಡೋದರಿ ಕಪ್ಪೆಯ ಮಗಳು 
ಕುಲವನರಸದಿರಿಂ ಭೋ ! ಕುಲದಿಂದ ಮುನ್ನೇನಾದಿರಿಂ ಭೋ ! 
ಸಾಕ್ಷಾತ್ ಅಗಸ್ಯ ಕಬ್ಬಿಲ, ದುರ್ವಾಸ ಮುಚ್ಚಿಗ, ಕಶ್ಯಪ ಕಮ್ಮಾರ, 
ಕೌಂಡಿನ್ಯನೆಂಬ ಋಷಿ ಮೂರು ಭುವನರಿಯದೆ ನಾವಿದ ಕಾಣಿ ಭೋ ! 
ನಮ್ಮ ಕೂಡಲ ಸಂಗಮನ ವಚನವಿಂತೆಂದುದು 

ಶ್ವಪಚೋಪಿಯಾದಡೇನು, ಶಿವಭಕ್ತನೆ ಕುಲಜಂ ಭೋ ! 
ಎಂಬ ವಚನವನ್ನು ಮುಖ್ಯವಾಗಿಟ್ಟುಕೊಂಡು ಉಪನ್ಯಾಸ ನೀಡಿದರು . 
ಶ್ರೀ ಗೌರೀಶಂಕರ ಸ್ವಾಮಿಗಳಿಗೆ ಸಂಸ್ಕೃತದಲ್ಲಿ ಅಪಾರ ಪಾಂಡಿತ್ಯವಿದ್ದುದರಿಂದ 
ಸಂವಾದದಲ್ಲಿ ಭಾಗವಹಿಸಿದ ಎಲ್ಲರೂ ತಲೆದೂಗಿದರು . ಮುಂದೆ ಶ್ರೀಗೌರೀಶಂಕರ 
ಸ್ವಾಮಿಗಳು ಮಾಳವೀಯರ ಒತ್ತಾಯದ ಮೇರೆಗೆ ಕೆಲವು ಕಾಲ ಬನಾರಸ 
ಹಿಂದೂ ವಿಶ್ವವಿದ್ಯಾನಿಲಯದಲ್ಲಿ ಅಧ್ಯಾಪಕರಾಗಿ ಕಾರ್ಯ ನಿರ್ವಹಿಸಿದರು. 
ಈ ಘಟನೆಕೇವಲ ಸರಳವಾದನೋಟಕ್ಕೆ ನಿಲುಕುವುದಿಲ್ಲ . ಉತ್ತರ ಭಾರತದವ 
ರಾದಮದನಮೋಹನ ಮಾಳವೀಯರಿಗೆ " ದೇಶದಸ್ಕೃತಿ ಪರಪರ ಮುಖ್ಯವಾಗಿತ್ತು . 
ಅದರಲ್ಲಿ ತಥ್ಯವಿದೆ ಎನ್ನುವುದೇ ಪ್ರಧಾನವಾಗಿತ್ತು . ಆದರೆ ಅದರೊಳಗೆ ಸಾವಿರಾರು 
ವರ್ಷಗಳಿಂದ ಇದ್ದ ಸಾಮಾಜಿಕ ಅಸಮಾನತೆ ಕಾಣಿಸುತ್ತಿರಲಿಲ್ಲ ! ಈ ಸಾಮಾಜಿಕ 
ಅಸಮಾನತೆಯು ಅವರಿಗೆ ವ್ಯವಸ್ಥೆಯ ದೌರ್ಬಲ್ಯವೆನಿಸಿರಲಿಲ್ಲ . ಶ್ರೀ ಗೌರೀಶಂಕರ 
ಸ್ವಾಮಿಗಳು ಶರಣ ಚಳವಳಿಯ ಹಿನ್ನೆಲೆಯಿಂದ ಬಂದವರಾಗಿದ್ದರು. ಈ ಬಗೆಯ 
ಯಾವ ಚಳವಳಿಗಳೂ ಉತ್ತರ ಭಾರತದಲ್ಲಿ 19ನೆಯ ಶತಮಾನದವರೆಗೆ ನಡೆದ 
ಉದಾಹರಣೆಯೇ ಇಲ್ಲ . ಹಾಗೆನೋಡಿದರೆ ಹಿಂದೂ ಧರ್ಮಕ್ಕೆ ಪರ್ಯಾಯ 
ವಾಗಿ ರೂಪುಗೊಂಡ ಬೌದ್ಧ ಹಾಗೂ ಜೈನ ಧರ್ಮಗಳು ಹುಟ್ಟಿದ್ದು ಉತ್ತರ 
ಭಾರತದಲ್ಲಿಯಾದರೂ ಹಿಂದೂ ಧರ್ಮದ ಪುನರುತ್ಥಾನಕಾರರಾದ ಶಂಕರ, 
ರಾಮಾನುಜ, ಮಧ್ವರು ಬಂದದ್ದು ದಕ್ಷಿಣ ಭಾರತದಿಂದ. ಮುಂದೆ ಬನಾರಸ್ 
ವಿಶ್ವವಿದ್ಯಾನಿಲಯದಂಥ ಸಂಘಸಂಸ್ಥೆಗಳು ಗಾಂಧೀಜಿಯವರಂಥ ಭಾರತೀಯ 
ಸಂಸ್ಕೃತಿಯ ಅಸ್ಮಿತೆಯನ್ನು ಒಳಗೊಂಡ ಸಮಾನತೆಯ ಸಮಾಜವನ್ನು ಕುರಿತಂತೆ 
ನಿಲುವುಗಳಿಗೆಶ್ರೀಗೌರಿಶಂಕರ ಸ್ವಾಮಿಗಳ ಈ ಘಟನೆ ಸಾಕ್ಷಿಯಾದಂತೆಕಾಣಿಸುತ್ತದೆ 
ಇದಕ್ಕೆ ಕಾರಣ ಶ್ರೀ ಗೌರೀಶಂಕರರ ಮನಸ್ಸು , ಬುದ್ಧಿ , ಭಾವಗಳನ್ನು ಆವರಿಸಿದ್ದು 
ಶರಣರ ವಚನಗಳು. ಆಂಗ್ಲರಿಗೆ ಈ ನಮ್ಮ ಸಾಮಾಜಿಕ ಅಸಮಾನತೆಯಲ್ಲಿನ 
ಮಾನವೀಯ ವಿರೋಧವೇ ಇಂಗ್ಲಿಷರಿಗೆ ದೊಡ್ಡ ಸಂಗತಿಯಾಗಿ ಕಾಣಿಸಿತು. 

ಎರಡನೆಯ ಮುಖ್ಯ ಸಂಗತಿ ಎಂದರೆ ಜಗದ್ಗುರು ಶ್ರೀ ಶಿವರಾತ್ರಿ 
ರಾಜೇಂದ್ರ ಮಹಾಸ್ವಾಮಿಗಳವರು 1930 ರಲ್ಲಿ ಮೈಸೂರಿನಲ್ಲಿ ವಿದ್ಯಾಭ್ಯಾಸ 
ಮಾಡುತ್ತಿದ್ದರು. ಆಗ ಅವರು ಕಾಶಿಯಲ್ಲಿದ್ದ ಗವಿಮಠದ ಶ್ರೀ ಗೌರೀಶಂಕರ 
ಸ್ವಾಮಿಗಳ ಬಗ್ಗೆ, ಅವರ ಅಗಾಧ ವಿದ್ವತ್ತಿನ ಬಗ್ಗೆ ಕೇಳಿ ವಿಸ್ಮಿತರಾಗಿದ್ದರು. ತಾವು 
ಕಾಶಿಗೆ ತೆರಳಿ ಅವರ ಮಾರ್ಗದರ್ಶನದಲ್ಲಿ ಹೆಚ್ಚಿನ ಜ್ಞಾನವನ್ನು ಪಡೆಯಬೇಕೆಂದು 
ನಿಶ್ಚಯಿಸಿ ಕೊಂಡರು. ಒಂದು ದಿನ ರಾಜೇಂದ್ರ ಶ್ರೀಗಳು ತಮ್ಮ ಗುರುಗಳಾದ 
ಶ್ರೀ ಶಿವರಾತ್ರೀಶ್ವರರೂ ಸೇರಿದಂತೆ ಯಾರೊಬ್ಬರಿಗೂ ತಿಳಿಸದೆ ಕಾಶಿಗೆ ತೆರಳಿದರು. 
ಅಲ್ಲಿ ಶ್ರೀಗೌರೀಶಂಕರ ಸ್ವಾಮಿಗಳನ್ನು ಭೇಟಿಯಾಗಿ ತಮ್ಮ ಪರಿಚಯವನ್ನು , ಬಂದ 
ಉದ್ದೇಶವನ್ನು ತಿಳಿಸಿದರು. ರಾಜೇಂದ್ರ ಶ್ರೀಗಳ ಮಾತುಗಳನ್ನು ಸಾವಧಾನವಾಗಿ 
ಆಲಿಸಿದಶ್ರೀಗೌರೀಶಂಕರ ಸ್ವಾಮಿಗಳು, " ಇದೀಗ ತಾನೇ ದೂರದ ಪ್ರಯಾಣ ಮಾಡಿ 
ಬಂದಿದ್ದೀರಿ. ಸ್ವಲ್ಪ ಕಾಲ ವಿಶ್ರಮಿಸಿಕೊಳ್ಳಿ. ಅನಂತರ ಮಾತನಾಡೋಣ" ವೆಂದು 
ಬೀಳ್ಕೊಟ್ಟರು. ಅಷ್ಟರಲ್ಲಿ ಮೈಸೂರಿನಲ್ಲಿ ರಾಜೇಂದ್ರ ಶ್ರೀಗಳು ಕಾಣದಿದ್ದಾಗ 
ಗಾಬರಿಗೊಂಡರೂ ; ರಾಜೇಂದ್ರ ಶ್ರೀಗಳು ಎಂದೂ ತಮ್ಮ ಕಾಶಿಯ ವಿದ್ಯಾಭ್ಯಾಸದ 
ವಿಷಯವನ್ನು ನೇರವಾಗಿ ಹೇಳದಿದ್ದರೂ , ಅವರ ಮನದಿಂಗಿತವನ್ನು ಅರಿತಿದ್ದ 
ಶ್ರೀ ಶಿವರಾತ್ರೀಶ್ವರರು ಸ್ವತಃ ಕಾಶಿಗೆ ಹೊರಟು, ಒಂದೆರಡು ದಿನದ ಪ್ರಯಾಣದ 
ನಂತರ ಕಾಶಿಯನ್ನು ತಲುಪಿದರು. ಅಲ್ಲಿ ಶ್ರೀ ಗೌರೀಶಂಕರ ಸ್ವಾಮಿಗಳವರನ್ನು 
ಕಂಡರು. ಹಿರಿಯ ಶ್ರೀಗಳು ಕಿರಿಯ ಶ್ರೀಗಳನ್ನು ಹುಡುಕಿಕೊಂಡು ಬಂದಿರುವ 
ನಿಲುವಿನಿಂದಲೇ ಏನಾಗಿರಬಹುದೆಂದುಊಹಿಸಿದ ಶ್ರೀ ಗೌರೀಶಂಕರ ಸ್ವಾಮಿಗಳು 
ರಾಜೇಂದ್ರ ಶ್ರೀಗಳವರಿಗೆ "ಸ್ವಾಮಿ, ನಿಮ್ಮ ವಿದ್ಯಾರ್ಜನೆಗಾಗಿ ಎಲ್ಲ ಅನುಕೂಲ 
ಗಳೂ ನೀವಿದ್ದಲ್ಲಿಯೇ ಇರುವಾಗ ಹಿರಿಯ ಗುರುಗಳನ್ನು ಬಿಟ್ಟು ನೀವುಇಷ್ಟು 
ದೂರ ಬರುವ ಅಗತ್ಯ ನಮಗಂತೂ ಕಾಣದು. ನೀವುನಿಮ್ಮ ಗುರುಗಳ ಹತ್ತಿರವೇ 
ಇದ್ದು ವಿದ್ಯಾಭ್ಯಾಸವನ್ನು ಮುಂದುವರೆಸಬಹುದು. ಅದು ನಮಗೂ ಅವರಿಗೂ 
ಸಂತೋಷಕರವಾದದ್ದು . ಜೊತೆಗೆ ತಮ್ಮಿಂದ ಕನ್ನಡ ನಾಡಿಗೆ ಮಹತ್ವದ 
ಕಾರ್ಯವೊಂದು ಆಗಬೇಕಾಗಿದೆ. ತಾವೊಬ್ಬರು ಓದಿದರೆ ಅದರಿಂದ ನೀವಷ್ಟೇ 
ವಿದ್ವಾಂಸರಾಗಬಹುದು. ಅದರಿಂದ ಅಂತಹ ಮಹತ್ವದಪ್ರಯೋಜನವೇನು 
ಇಲ್ಲ . ಸಮಾಜದಲ್ಲಿ ಅನಕ್ಷರತೆ ತಾಂಡವವಾಡುತ್ತಿದೆ. ಇದರ ಕಾರಣದಿಂದ 
ಅಜ್ಞಾನ, ಬಡತನ , ಮೂಢನಂಬಿಕೆಗಳು ವಿಜೃಂಭಿಸುತ್ತಿವೆ. ನಾಡಿನಲ್ಲಿ ಅಂಧಕಾರ 
ತುಂಬಿದೆ. ಅದನ್ನು ಹೋಗಲಾಡಿಸಲು ತಾವು ವಿಧ್ಯುಕ್ತರಾಗಬೇಕು. ಯೋಚಿಸಿ , 
ಏನಾದರೂ ಮಾಡಿ, ತಮ್ಮೊಳಗೆ ಅಂತಹ ಚೈತನ್ಯಶಕ್ತಿಯಿದೆ" ಎಂದು ಹೇಳಿ 
ಶ್ರೀ ಗೌರೀಶಂಕರರು ಶ್ರೀ ರಾಜೇಂದ್ರ ಸ್ವಾಮಿಗಳವರನ್ನು ವಾಪಸ್ಸು ಹೋಗುವಂತೆ 


ಒಪ್ಪಿಸಿದರು. ಹೀಗೆ ಹೇಳುವಾಗ ಕಾಶಿಯಲ್ಲಿ ಅವರು ಅನುಭವಿಸಿದ ಅವಮಾನದ 
ಅನುಭವ ಮಡುಗಟ್ಟಿತ್ತು. 
- ಕಾಶಿಯಲ್ಲಿ ಸಂಸ್ಕೃತ ವಿದ್ಯಾಭ್ಯಾಸಕ್ಕೆ ಪೈಪೋಟಿ ಇದ್ದಿತು. ವಿದ್ವಾಂಸರುಗಳು 
ತಮ್ಮ ಶಿಷ್ಯರನ್ನು ತಯಾರಿಗೊಳಿಸುವುದರಲ್ಲಿ ಜಿದ್ದು ಕಟ್ಟಿ ನಿಲ್ಲುತ್ತಿದ್ದರು. 
ಶ್ರೀ ಗೌರೀಶಂಕರ ಸ್ವಾಮಿಗಳು ತರ್ಕಶಾಸ್ತ್ರದ ಶಿಕ್ಷಣದಲ್ಲಿ ಪ್ರಸಿದ್ಧ ವಿದ್ವಾಂಸರಾಗಿದ್ದ 
ಬಾಲಕೃಷ್ಣ ಮಿಶ್ರಾರವರನ್ನು ಒಪ್ಪಿಸಿದರು. ಆದರೆ ಅವರು ಮನೆಯ 
ಹೊರಾಂಗಣದಲ್ಲಿ ತಮ್ಮದೇ ಆದ ಚಾಪೆಯ ಮೇಲೆ ಕುಳಿತು ಪಾಠ ಹೇಳುತ್ತಿದ್ದರು. 
ಶ್ರೀಗೌರೀಶಂಕರ ಸ್ವಾಮಿಗಳು ಒಂದು ಮಾರು ದೂರದಲ್ಲಿ ತಮ್ಮ ಸ್ವಂತ ಆಸನವನ್ನು 
ತೆಗೆದುಕೊಂಡು ಹೋಗಿ ಪಾಠ ಕೇಳಬೇಕಾಗಿತ್ತು . ಅವರ ಮನೆಯ ಯಾವ 
ವಸ್ತುವನ್ನು ಮುಟ್ಟುವಂತಿರಲಿಲ್ಲ . ಅವರ ಪಕ್ಕದಲ್ಲಿದ್ದ ನಶ್ಯದ ಡಬ್ಬಿ ಅವರ ಕೈ 
ತಗುಲಿ ಒಂದು ದಿನಶ್ರೀಗೌರೀಶಂಕರ ಸ್ವಾಮಿಗಳ ಕಡೆಗೆಉರುಳಿಬಂದಿತು. ಅದನ್ನು 
ಹಿಂದಕ್ಕೆ ತೆಗೆದುಕೊಳ್ಳಲು ಅವರು ಒಪ್ಪಲಿಲ್ಲ . ಕಸದ ತೊಟ್ಟಿಗೆ ಬಿಸಾಕಿಸಿದರು . 
ಇಷ್ಟು ಕಟ್ಟುನಿಟ್ಟಾದ ಮಡಿಯಲ್ಲಿದ್ದರೂ ಅವರು ಬ್ರಾಹ್ಮಣೇತರರಾದ ಶ್ರೀ 
ಗೌರೀಶಂಕರ ಸ್ವಾಮಿಗಳಿಗೆ ಪಾಠ ಹೇಳುತ್ತಿದ್ದರು. ಕಾಲ ಕಳೆದಂತೆ ಇವರ 
ಪ್ರತಿಭೆಯನ್ನು ಮನಗಂಡು ಅವರಿಗೆ ಆತ್ಮೀಯತೆ ಬೆಳೆಯತೊಡಗಿತು. ದಿನದ 
ಬಹುಕಾಲ ಅವರ ಸನ್ನಿಧಿಯಲ್ಲಿ ಇರಬೇಕಾಗಿತ್ತು . ವಿಹಾರಕ್ಕೆ ಹೋದಾಗ ಜೊತೆ 
ಯಲ್ಲಿಯೇ ಹೋಗಬೇಕಾಗುತ್ತಿತ್ತು. ಅಲ್ಲಿಯೂ ಪಾಠವನ್ನು ಹೇಳುತ್ತಿದ್ದರು. 
ಆತ್ಮೀಯತೆ ಬೆಳೆದಂತೆಲ್ಲಾ ಜಾತೀಯ ಭಿನ್ನತೆ ಗುರುಗಳಲ್ಲಿ ಮಾಯವಾಗತೊಡ 
ಗಿತು. ಆದರೆ ತಮ್ಮ ಹುಟ್ಟು ಉಂಟುಮಾಡಿದ ಅಡ್ಡಿ ಆತಂಕಗಳನ್ನು ಮನಸ್ಸಿನಲ್ಲಿ 
ಹುದುಗಿಸಿಕೊಂಡಿದ್ದ ಶ್ರೀ ಗೌರೀಶಂಕರ ಸ್ವಾಮಿಗಳು, ಸರ್ವರಿಗೂ ಶಿಕ್ಷಣ 
ನೀಡುವುದರ ಮೂಲಕ ಇಂತಹ ತರತಮಗಳನ್ನು ಹೋಗಲಾಡಿಸಬಹುದೆಂದು 
ನಂಬಿದ್ದರು. ಈ ಕಾರ್ಯಸಾಧನೆಗಾಗಿ ಒಬ್ಬ ಸಾಧಕನನ್ನು ಅರಸುತ್ತಿದ್ದರು. ಆಗ 
ಅವರ ಬಳಿಗೆ ಬಂದ ರಾಜೇಂದ್ರ ಶ್ರೀಗಳವರಲ್ಲಿ ಅಂತರ್ಗತವಾಗಿದ್ದ 
ದಿವ್ಯಚೇತನವನ್ನು ಮನಗಂಡರು. 

" ಮರದೊಳಡಗಿದ ಮಂದಾಗ್ನಿಯ ಉರಿಯದಂತಿರಿಸಿದೆ" ಎಂಬ 
ದಾಸಿಮಯ್ಯನ ವಚನವೊಂದಿದೆ. ಈ ಸಾಲು ಮೇಲುನೋಟಕ್ಕೆ ಸ್ಪುರಿಸುವ 
ಅರ್ಥವೆಂದರೆ ಮರದ ಒಳಗೆ ಅಗ್ನಿಯ ಅಂಶವಿರುತ್ತದೆ. ಆದರೆ ಅದು 
ಮಂದವಾಗಿದ್ದು ಉರಿಯದೆ ತಟಸ್ಥವಾಗಿದೆ. ಅದು ನಮಗೆ ಕಾಣಬೇಕಾದರೆ 
ಮರ- ಮರ ತಾಗಿ ಘರ್ಷಣೆಯಾದಾಗ ಅಗ್ನಿ ಹುಟ್ಟಿಕೊಳ್ಳುತ್ತದೆ. ಹಾಗೆ ಹುಟ್ಟಿ 
ಹೊತ್ತಿ ಉರಿದು ಮರವೂ ಸುಟ್ಟು , ಮರದ ಸುತ್ತಲೂ ಇರುವ ಇಡೀ ಕಾಡಿಗೆ 

ಕಿಚ್ಚು ಹಚ್ಚಿ ಸರ್ವನಾಶವಾಗುತ್ತದೆ. ಆದರೆ ಈ ವಚನಕ್ಕೆ Rhetorict ಆದ 
ಅರ್ಥವೂ ಇದೆ. ಇದನ್ನು ಕಾವ್ಯಮೀಮಾಂಸೆಯ ಪರಿಭಾಷೆಯಲ್ಲಿ "ದೃಷ್ಟಾಂತ 
ಅರ್ಥಾಲಂಕಾರ ಧ್ವನಿ" ಎನ್ನುತ್ತಾರೆ. " ಮರದೊಳಡಗಿದ " ಎನ್ನುವ ಪದವನ್ನು 
ನಾಮಪದವಾಗಿ ಗ್ರಹಿಸಿದಾಗ ಮೇಲಿನ ಅರ್ಥ ಹುಟ್ಟುತ್ತದೆ. ಆದರೆ ಕ್ರಿಯಾಪದ 
ವಾಗಿ ಗ್ರಹಿಸಿದಾಗ ಮತ್ತೊಂದು ಅರ್ಥ ಹೊಳೆಯುತ್ತದೆ. 'ಮರದೊಳಡಗಿದ' 
ಎಂದರೆ ಮರೆಯಲ್ಲಿ ಅಡಗಿದೆ ಎಂಬ ಅರ್ಥಪ್ರಕಟವಾಗುತ್ತ , ಮನುಷ್ಯನ ದೇಹದ 
ಮರೆಯಲ್ಲಿ ಅಡಗಿರುವ ಆತ್ಮವನ್ನು ( ಮಂದಾಗ್ನಿ ) ಉರಿಯದಂತಿರಿಸಿದೆ 
(ಗೋಚರಿಸದೆ ಇರುವಂತಿದೆ). ಅದು ಗೋಚರಿಸಬೇಕಾದರೆ ಆತ್ಮ ಮತ್ತು 
ಪರಮಾತ್ಮನ ತಾಗುವಿಕೆ ಸಂಭವಿಸಬೇಕು. ಹಾಗೆ ತಾಗಲು ದೇಹವೇ ಆಧಾರ. 
ದೇಹವಿಲ್ಲದೆ ಆತ್ಮಕ್ಕೆ ಅಸ್ತಿತ್ವವಿಲ್ಲ . ಆದರೆ ದೇಹ ನಶ್ವರ, ಆತ್ಮ ಶಾಶ್ವತ 
ವಾದದ್ದು . ಈ ಆತ್ಮ ಮತ್ತು ಪರಮಾತ್ಮನ ತಾಗುವಿಕೆಯಿಂದ ಹುಟ್ಟಿದ ಜ್ಞಾನ, 
ಅರಿವಿನ ಅಗ್ನಿಯಲ್ಲಿ ಬೆಂಕಿಯಲ್ಲಿ) ಉರಿದು, ದೇಹವನ್ನು ಕಳೆದು ಭವವನು 
ದೂರವಾಗಿಸುತ್ತದೆ. ಸಂಸ್ಕೃತದಲ್ಲಿ ಮನುಷ್ಯ ಸ್ವಭಾವಕ್ಕೆ ಪ್ರಕೃತಿ ಎಂಬ ಅರ್ಥವೂ 
ಇದೆ. ಕಾಡು ಎನ್ನುವುದಕ್ಕೆ ಬೆಡಗಿನ ಪರಿಭಾಷೆಯಲ್ಲಿ ಪಂಚೇಂದ್ರಿಯ ಯುಕ್ತವಾದ 
ದೇಹ ಎನ್ನುವ ಅರ್ಥವಿದೆ. ಈ ಭವ ಪ್ರಪಂಚದ ನಾಶವೇ ಅಭವನನ್ನು 
ಹೊಂದುವ ದಾರಿಯೂ ಆಗುತ್ತದೆ. ಈ ವಚನವನ್ನು ಇಷ್ಟು ವಿಸ್ತ್ರತವಾಗಿ ಏಕೆ 
ವಿವರಿಸಲಾಗಿದೆಯೆಂದರೆ ರಾಜೇಂದ್ರ ಮಹಾಸ್ವಾಮಿಗಳ ಚೈತನ್ಯದಲ್ಲಿ ಸುಪ್ತವಾಗಿದ್ದ 
ಜ್ಯೋತಿಯನ್ನು ಎಚ್ಚರಿಸುವಕೆಲಸವನ್ನು ಶ್ರೀಗೌರೀಶಂಕರ ಸ್ವಾಮಿಗಳು ಮಾಡಿದರು. 
ಈ ಚಿಜ್ಯೋತಿ, ಘನಜ್ಯೋತಿಯಾಗಿ , ಮಹಾಜ್ಯೋತಿಯಾಗಿ ನಾಡಿನ 
ಅಂಧಕಾರವನ್ನು ಹೋಗಲಾಡಿಸಿದ್ದು ಎಲ್ಲರಿಗೂ ಗೊತ್ತಿರುವ ಸಂಗತಿ. ಕಾಶಿಯಿಂದ 
ಹಿಂದಿರುಗಿದ ಮೇಲೆಶ್ರೀಗಳವರು ತಮ್ಮ ವಿದ್ಯಾಭ್ಯಾಸಕ್ಕಿಂತ ನಾಡಿನ ಜನಗಳ 
ವಿದ್ಯಾಭ್ಯಾಸ ಮುಖ್ಯ , ಜ್ಞಾನದಿಂದಲೇ ಸಮಾಜದ ಪರಿವರ್ತನೆ ಸಾಧ್ಯವೆಂದು 
ಮನಗಂಡು ಜೆಎಸ್‌ಎಸ್‌ ಮಹಾವಿದ್ಯಾಪೀಠವನ್ನು ಸಂಸ್ಥಾಪಿಸಿದರು. ತನ್ಮೂಲಕ 
ಕರ್ನಾಟಕದ ದಕ್ಷಿಣ ಭಾಗದ ಜನರ ಬಾಳನ್ನು ಬೆಳಗಿದರು. ಜೆಎಸ್‌ಎಸ್ 
ಮಹಾವಿದ್ಯಾಪೀಠವು ಸ್ಥಾಪಿಸಿದ ಶಾಲಾ ಕಾಲೇಜುಗಳು, ನೀಡಿದ ಜ್ಞಾನಾನ್ನ 
ದಾಸೋಹವನ್ನು ಗಮನಿಸದೆ ಕರ್ನಾಟಕ ಸಾಂಸ್ಕೃತಿಕ ಚರಿತ್ರೆಯನ್ನು ಕಟ್ಟುವುದು 
ಅಸಾಧ್ಯ . ಇಂತಹ ಅಸಾಧ್ಯ ಕರ್ತೃತ್ವಶಾಲಿಗಳಾದ ರಾಜೇಂದ್ರ ಶ್ರೀಗಳವರಿಗೆ 
ಪ್ರೇರಣೆನೀಡಿದವರು ಶ್ರೀ ಗೌರೀಶಂಕರ ಸ್ವಾಮಿಗಳು ಎಂಬುದು ಗಮನಾರ್ಹ. 

ಶ್ರೀಗೌರೀಶಂಕರ ಸ್ವಾಮಿಗಳವರ ಬದುಕಿನ ಮತ್ತೊಂದು ಮುಖ್ಯವಾದ ಸಂಗತಿ 
ಪ್ರಭುತ್ವ - ಧರ್ಮ-ಸಮಾಜವನ್ನು ಬೆಸೆಯುವ ಕೆಲಸ ಮಾಡಿದ್ದು,ಶ್ರೀಗಳವರು 

ಮೂಲತಃ ಅರಮನೆಯ ಪಂಚಗವಿ ಮಠದ ಪೀಠಾಧಿಪತಿಗಳಾಗಿದ್ದರು. 
ಮೈಸೂರರಸರೊಂದಿಗೆ ಸ್ವಾಮಿಗಳು ನಿರಂತರ ಸಂಪರ್ಕದಲ್ಲಿದ್ದರು. ಕಾಶಿಯಲ್ಲಿ 
ಬಹಳ ವರ್ಷಗಳ ಕಾಲ ಶಾಸ್ತ್ರಾಧ್ಯಯನವನ್ನು ಮಾಡಿ, ಸ್ವಲ್ಪ ಕಾಲ ಅಧ್ಯಾಪನ 
ವೃತ್ತಿಯಲ್ಲಿ ತೊಡಗಿಸಿಕೊಂಡು ಅನಂತರ 1946 ರಲ್ಲಿ ಅವರು ಮೈಸೂರಿಗೆ 
ಹಿಂದಿರುಗಿದರು. ತಮ್ಮ ಗವಿಮಠದಲ್ಲಿ ಶಿವಯೋಗಾನುಷ್ಠಾನದಲ್ಲಿ 
ತೊಡಗಿಕೊಂಡು, ತಮ್ಮನ್ನು ಕಾಣಲು ಬರುತ್ತಿದ್ದ ಭಕ್ತಸಂದೋಹವನ್ನು 
ಮುನ್ನಡೆಸುತ್ತಿದ್ದರು. ಹೀಗೆ ಬರುತ್ತಿದ್ದವರಲ್ಲಿ ನಾಲ್ವಡಿ ಕೃಷ್ಣರಾಜ ಒಡೆಯರ 
ಧರ್ಮಪತ್ನಿಯವರು ಹಾಗೂ ಶ್ರೀ ಜಯಚಾಮರಾಜೇಂದ್ರ ಒಡೆಯರ್ ಅವರು 
ಪ್ರಮುಖರಾಗಿದ್ದರು. ಸ್ವತಃ ವೇದಾಂತಿಗಳಾದ ಒಡೆಯರ್‌ರವರು ಸ್ವಾಮಿ 
ಗಳೊಂದಿಗೆ ಗಹನವಾದ ತಾತ್ವಿಕ ವಿಚಾರಗಳನ್ನು , ಆಧ್ಯಾತ್ಮಿಕ ಸಂಗತಿಗಳನ್ನು , 
ಧರ್ಮಜಿಜ್ಞಾಸೆಗಳನ್ನು ಚರ್ಚಿಸುತ್ತಿದ್ದರು. ಅಷ್ಟು ಹೊತ್ತಿಗಾಗಲೇ ರಾಜೇಂದ್ರ 
ಶ್ರೀಗಳವರು ವಿದ್ಯಾರ್ಥಿನಿಲಯವನ್ನು ತೆರೆದು ಬಹಳ ಕಷ್ಟದಿಂದ ಅದನ್ನು 
ನಡೆಸುತ್ತಿದ್ದರು. ಆದರೂ ಲೋಕಕಲ್ಯಾಣದ ಅವರ ಒಳತುಡಿತದ ಕಾರಣದಿಂದ 
ಮತ್ತೆ ಕೆಲವು ವಿದ್ಯಾರ್ಥಿನಿಲಯಗಳನ್ನು , ಶಾಲೆಗಳನ್ನು ಆರಂಭಿಸಲು ಆಸಕ್ತಿ 
ಹೊಂದಿದ್ದರು. ಶ್ರೀ ಗೌರೀಶಂಕರ ಸ್ವಾಮಿಗಳು ಗವಿಮಠಕ್ಕೆ ಬಂದ ಮೇಲೆ 
ಪ್ರತಿನಿತ್ಯವೂ ಅವರನ್ನು ಕಾಣಲು ಹೋಗಿ ಬರುತ್ತಿದ್ದರು. ಸ್ವಾಮೀಜಿಗಳ 
ಕಾರ್ಯಗಳನ್ನು ಅರಿತು ಒಡೆಯರು ಸಂತೋಷಪಟ್ಟರು. ಮುಂದೆ ಅರಮನೆ 
ಹಾಗೂ ಸುತ್ತೂರುಶ್ರೀಮಠದ ನಡುವೆ ಅವಿನಾಭಾವ ಸಂಬಂಧ ಬೆಳೆಯಿತು. 
ಸುತ್ತೂರುಶ್ರೀಮಠ ಮತ್ತು ಒಡೆಯರ ನಡುವಿನ ಈ ಗಾಢ ಸಂಬಂಧ ಒಂದು 
ಪ್ರತ್ಯೇಕ ಅಧ್ಯಯನದ ವಸ್ತುವಾಗುವಷ್ಟಿದೆ. ಅರಮನೆ ಮತ್ತು ಗುರುಮನೆಗಳ 
ಈ ಸಂಬಂಧದಿಂದ ಸಮಾಜಕ್ಕಾದ ಒಳಿತು ಅಪಾರವಾದದ್ದು . 

ಶ್ರೀ ಗೌರೀಶಂಕರ ಸ್ವಾಮಿಗಳ ಜೀವನ ಚರಿತ್ರೆಯ ಈ ಮೂರು ಮುಖ್ಯ 
ಸಂಗತಿಗಳ ತಾತ್ವಿಕತೆಯನ್ನು ಸೂತ್ರರೂಪಿಯಾಗಿ ಹೀಗೆ ಹೇಳಬಹುದು : 

1. ಜ್ಞಾನ ಶೂದ್ರೀಕರಣಗೊಳ್ಳಬೇಕು (ತಳಮುಖಿಯಾಗಿ ಹರಿಯಬೇಕು) 
2. ಧರ್ಮ ಮತ್ತು ಧಾರ್ಮಿಕತೆ ಸಾಮಾಜೀಕರಣವಾಗಬೇಕು; ಮತ್ತು 
3. ಪ್ರಭುತ್ವವು ಧಾರ್ಮಿಕವಾಗಿ, ಸಾಮಾಜಿಕವಾಗಿ ರೂಪುಗೊಳ್ಳಬೇಕು. 

ಈ ಮೂರುತಾತ್ವಿಕತೆಗಳು ಶರಣ ಸಂಸ್ಕೃತಿಯ ಮುಖ್ಯ ತಿರುಳಾಗಿದ್ದವು. 
ಈ ತಿರುಳನ್ನು ಏಕತ್ರಗೊಳಿಸಿಕೊಂಡಿದ್ದರಿಂದಲೇ ಶ್ರೀ ಗೌರೀಶಂಕರ ಸ್ವಾಮಿಗಳು 
ಶರಣ ಸಂಸ್ಕೃತಿಯ ರೂಪಕವಾಗಿದ್ದರು. 

ಮಹಾವಿದ್ವಾಂಸರು, ಪಂಡಿತರು, ಬಹುಭಾಷಾ ವಿಶಾರದರು,ಸ್ಕೋಪಜ್ಞ 
ಚಿಂತಕರು ಆಗಿದ್ದ ಶ್ರೀಗೌರೀಶಂಕರ ಸ್ವಾಮಿಗಳು ಸ್ವತಃಶ್ರೇಷ್ಠ ಲೇಖಕರಾಗಿದ್ದರು. 
ಕಾಶಿಯಲ್ಲಿದ್ದಾಗಲೇ ಅವರು ಸಂಸ್ಕೃತದಲ್ಲಿ ಕೆಲವುಕೃತಿಗಳನ್ನು ರಚಿಸಿದ್ದಾಗಿ 
ತಿಳಿದುಬರುತ್ತದೆ. ಮುಂದೆ ಮೈಸೂರಿಗೆ ಬಂದ ನಂತರ ಗುಬ್ಬಿ ವೀರಣ್ಣನವರ 
ಕೋರಿಕೆಯಂತೆ " ಅಕ್ಕಮಹಾದೇವಿ" ಹಾಗೂ " ಬಸವೇಶ್ವರ" ಎಂಬ ಕನ್ನಡ 
ನಾಟಕಗಳನ್ನೂ , "ತಿರುನೀಲಕಂಠ ವಿಜಯ " ಎಂಬ ಸಂಸ್ಕೃತ ನಾಟಕವನ್ನೂ 
ಬರೆದಿದ್ದರೆಂದು ತಿಳಿದುಬರುತ್ತದೆ. ಆದರೆ ಇವಾವುವೂ ದುರ್ದೈವವಶಾತ್ ಈಗ 
ಲಭ್ಯವಿಲ್ಲ . 

- ಭಗವದ್ಗೀತೆಗೆ ಶೈವಪರ ಭಾಷ್ಯ ಬರೆಯಬೇಕೆಂದು ಶ್ರೀ ಗೌರೀಶಂಕರ 
ಸ್ವಾಮಿಗಳು ತಮ್ಮ ಹಲವು ಆಪ್ತರ ಬಳಿ ಹೇಳಿಕೊಂಡಿದ್ದಾಗಿ ತಿಳಿದುಬರುತ್ತದೆ. 
ಆದರೆ ಇದರ ಬಗ್ಗೆ ಹೆಚ್ಚಿನ ಮಾಹಿತಿ ಏನೂ ಲಭ್ಯವಿಲ್ಲ . ಇಷ್ಟಲ್ಲದೆ ಕಾಶಿಯಲ್ಲಿ 
ದ್ದಾಗಲೇ ಅವರು ಜೈನ ಕೃತಿಯೊಂದಕ್ಕೆ ವ್ಯಾಖ್ಯಾನವನ್ನು ಬರೆದಿದ್ದರೆಂದು 
ತಿಳಿದುಬರುತ್ತದೆ. ಅದು ಕೂಡ ಈಗ ಅಲಭ್ಯ . ಪ್ರಸ್ತುತ ಲಭ್ಯವಿರುವ ಅವರ 
ಕೃತಿಗಳೆಂದರೆ " ಅಕ್ಕಮಾದೇವಿ" ಎಂಬ ಚಂಪೂಕಾವ್ಯ , " ಬಸವಾನಂದಲಹರಿ" ಎಂಬ 
ಸಂಸ್ಕೃತಸ್ತೋತ್ರಗ್ರಂಥ. "ಬಸವಾನಂದಲಹರಿ " ಕೃತಿಗೆ ವಿದ್ವಾನ್ ಎಚ್ . ವಿ. 
ನಾಗರಾಜರಾವ್ ಅವರು ಕನ್ನಡದಲ್ಲಿ ವ್ಯಾಖ್ಯಾನವನ್ನು ಬರೆದಿದ್ದು , ಈ ಎರಡು 
ಕೃತಿಗಳನ್ನು ಜೆಎಸ್‌ಎಸ್‌ ಗ್ರಂಥಮಾಲೆ ಪ್ರಕಟಿಸಿದೆ. ಇದೇ ಮೊದಲ ಬಾರಿಗೆ 
ಶ್ರೀ ಗೌರೀಶಂಕರ ಸ್ವಾಮಿಗಳ ಭಾಷಣಗಳನ್ನು ಪ್ರಕಟಿಸಲಾಗುತ್ತಿದೆ. ನಾಡಿನ 
ಹಿರಿಯ ವಿದ್ವಾಂಸರಾದ ಶ್ರೀ ಚನ್ನಪ್ಪ ಎರೇಸೀಮೆ ಅವರು ಶ್ರೀ ಗೌರೀಶಂಕರ 
ಸ್ವಾಮಿಗಳು ಭಾಷಣ ಮಾಡಿದ ಬಹುತೇಕ ಕಡೆಗಳಲ್ಲಿ ಸ್ವತಃ ಪಾಲ್ಗೊಂಡು, 
ಅವರ ಭಾಷಣಗಳನ್ನು ಬರೆದುಕೊಂಡಿದ್ದರು. ಅದು ಸುಮಾರು 1000 ಕ್ಕೂ 
ಹೆಚ್ಚು ಪುಟಗಳಷ್ಟಿತ್ತು. ಆ ಭಾಷಣಗಳಲ್ಲಿ , ಸಹಜವಾಗಿಯೇ ಇರುವ ಪುನರುಕ್ತಿ , 
ಪುನರುಲ್ಲೇಖ, ಪುನರ್‌ವಿಶ್ಲೇಷಣೆ ಮುಂತಾದವೆಲ್ಲವನ್ನು ಕೈಬಿಟ್ಟು ಅವನ್ನು 
350 ಪುಟಗಳಲ್ಲಿ ಸಂಗ್ರಹಿಸಿ ಸಂಪಾದಿಸಲಾಗಿದೆ. 39 ಶೀರ್ಷಿಕೆಗಳಲ್ಲಿ ಪ್ರಕಟವಾಗಿ 
ರುವ ಈ ಬರಹಗಳು ಶರಣ ಸಂಸ್ಕೃತಿಯನ್ನು ಪ್ರಧಾನ ವಸ್ತುವಾಗಿ ಒಳಗೊಂಡಿವೆ. 
ಆದರೆ ಇಲ್ಲಿ ಗಮನಾರ್ಹವಾದ ಒಂದು ಅಂಶವೆಂದರೆ ವೇದ, ಆಗಮಗಳನ್ನು 
ಮತ್ತು ವಚನಗಳನ್ನು ಸಂಗಮಿಸಿ ಒಂದು ಹೊಸ ಬಗೆಯ ಚಿಂತನಾಕ್ರಮವನ್ನು 
ರೂಪಿಸಲು ಪ್ರಯತ್ನಿಸಿರುವುದು. ಹಾಗಾಗಿ, ಭಾಷಣಗಳ ವಿಭಾಗದಲ್ಲಿ 
" ವೇದಗಳೇ ಅವಿನಾಶಿಯಾದ ಧರ್ಮದ ಸಾರ " ಎಂಬ ಲೇಖನವನ್ನು ಮೊದಲು 

ಹಾಕಲಾಗಿದೆ. ಕಾರಣ ಶ್ರೀ ಗೌರೀಶಂಕರ ಸ್ವಾಮಿಗಳ ಮುಖ್ಯ ತತ್ತ್ವವನ್ನು ಇದು 
ನಿರ್ದೆಶಿಸುತ್ತದೆ. ಸ್ಕೃತಿಯಲ್ಲಿ "ವೇದೋ ಧರ್ಮಮೂಲಂ", "ವೇದೋಖಿಲಂ 
ಧರ್ಮಮೂಲಂ" ಎಂಬ ಮಾತಿದೆ. ಇದನ್ನು ಚೆನ್ನಾಗಿ ಬಲ್ಲ ಶ್ರೀ ಗೌರೀಶಂಕರ 
ಸ್ವಾಮಿಗಳ ವಿಶಿಷ್ಟತೆ ಇರುವುದು " ಈ ತತ್ತ್ವ ಮೇಲುಮುಖವಾಗಿ ಹೊರಡಬೇಕು. 
ನಮ್ಮ ಎಲ್ಲ ಇಂದ್ರಿಯಗಳು ಬಹುಶಃ ಕೆಳಮುಖವಾಗಿಯೇ ಇರುತ್ತವೆ. ಅಖಂಡ 
ಜ್ಞಾನವನ್ನು ಪ್ರತಿಪಾದಿಸುವ ವೇದಗಳು ಕಾಲಾನಂತರದಲ್ಲಿ ಸೀಮಿತ ವ್ಯಾಖ್ಯಾನ 
ಗಳಿಂದ, ದೃಷ್ಟಿಕೋನಗಳಿಂದ ಸಂಕುಚಿತ ಚೌಕಟ್ಟಿಗೆ ಒಳಪಟ್ಟವು. ತತ್ತ್ವವನ್ನವ 
ಲಂಬಿಸಿ ಮನುಷ್ಯನ ಇಂದ್ರಿಯಗಳು ಕ್ರಮಿಸುವ ಬದಲು, ಮನುಷ್ಯ ತನ್ನ 
ಇಂದ್ರಿಯಗಳನ್ನು ಅವಲಂಬಿಸಿ ತತ್ತ್ವಗಳನ್ನು ಬಂಧಿಸಿದ ಪ್ರತಿ ಇಂದ್ರಿಯಗಳಿಗೂ 
'ಒಂದು' ಶಕ್ತಿಯಿರುತ್ತದೆಯೇ ಹೊರತು ಬೇರಾವ ಶಕ್ತಿಯೂ ಇರುವುದಿಲ್ಲ . 
ಕಿವಿಗೆ ಕೇಳುವುದು ಮಾತ್ರ ಗೊತ್ತು. ಅದು ನೋಡಲಾರದು. ಕಣ್ಣಿಗೆ ಕಾಣುವುದು 
ಗೊತ್ತು. ಅದು ಕೇಳಲು, ರುಚಿ ನೋಡಲು ಅಶಕ್ತವಾದದ್ದು . ತ್ವಕ್ಕಿಗೆ ಸ್ಪರ್ಶಗುಣವಿದೆ 
ಯಾದರೂ ಅದು ಮಿಕ್ಕ ಇಂದ್ರಿಯಗಳ ಕೆಲಸವನ್ನು ಮಾಡಲಾರದು. 
ಅಖಂಡಜ್ಞಾನದ ಆಗರಗಳಾದ ವೇದ, ಉಪನಿಷತ್ತುಗಳನ್ನು ಮುಂದೆ ಬಂದ 
ಜನರು ತಮ್ಮ ತಮ್ಮ ಒಂದೊಂದು ಇಂದ್ರಿಯಗಳನ್ನು ಪ್ರಧಾನವಾಗಿ ಆಶ್ರಯಿಸಿ 
ಅರಿಯುವ, ವ್ಯಾಖ್ಯಾನಿಸುವ ಕಾರ್ಯ ಮಾಡಿದುದರಿಂದ ಅವುಗಳಿಗೆ ಸೀಮಿತ 
ಅರ್ಥ ಪ್ರಾಪ್ತವಾಯಿತು. 'ಈಶೋಪನಿಷತ್ ' ನಲ್ಲಿ ಒಂದು ಮಾತಿದೆ . 
"ಈಶಾವಾಸ್ಯಮಿದಂ ಸರ್ವಂ ಯತ್ಕಂ ಚ ಜಗತ್ಯಾಂ ಜಗತ್ " ಇಡೀ ಜಗತ್ತಿನ 
ಅಣುರೇಣು ತೃಣಕಾಷ್ಟಾದಿಗಳಲ್ಲಿ ಭಗವಂತನೇ ತುಂಬಿದ್ದಾನೆ. ಹೀಗೆಲೋಕ 
ದಲ್ಲೆಲ್ಲ ಹಬ್ಬಿ ಸರ್ವವ್ಯಾಪಿಯಾಗಿರುವ ಭಗವಂತನನ್ನು ಸರ್ವವ್ಯಾಪಿಯಾಗಿ 
ಅರಿಯುವ ಯತ್ನ ಮಾಡಿದ ವೇದ, ಉಪನಿಷತ್ತುಗಳನ್ನು ಪೃಥಕ್ಕರಣ ದೃಷ್ಟಿಯಿಂದ 
ನೋಡಿದ ಕಾರಣದಿಂದ ಅವು ಅಪವ್ಯಾಖ್ಯಾನಕ್ಕೆ ಒಳಗಾದವು ಎಂದು 
ಗ್ರಹಿಸಿದ್ದಾರೆ. 

ಶ್ರೀ ಗೌರೀಶಂಕರ ಸ್ವಾಮಿಗಳ ಅಖಂಡ ಪೂರ್ಣದೃಷ್ಟಿ ವೇದಗಳನ್ನು , 
ವಚನಗಳನ್ನು ಸಮಗ್ರವಾಗಿ ಗ್ರಹಿಸಲು ಅವರಿಗೆ ಸಾಧ್ಯಮಾಡಿಕೊಟ್ಟಿದೆ. ಅವರ 
" ಸಿದ್ಧರಾಮನ ಅಖಂಡ ಸಾಕ್ಷಾತ್ಕಾರ " ಭಾಷಣದಲ್ಲಿ ಈ ಅಂಶವನ್ನು ನೋಡ 
ಬಹುದು. ಇಡೀ ಜಗತ್ತು ದೇವರ ಪ್ರಸಾದವಾದುದರಿಂದ ಆ ಪ್ರಸಾದವನ್ನು 
" ದಾಸೋಹ,ಸೋಹ, ಓಂ " ನಲ್ಲಿ ಕಂಡುಕೊಳ್ಳಬೇಕೆಂಬುದು ಶ್ರೀ ಗೌರೀಶಂಕರ 
ಸ್ವಾಮಿಗಳ ನಿಲುವಾಗಿದೆ. ಶರಣ ಸಂಸ್ಕೃತಿಯ ಮುಖ್ಯ ತತ್ತ್ವಗಳಾದ, ಗುರು, 
ಲಿಂಗ, ಜಂಗಮ , ಕಾಯಕ, ದಾಸೋಹ, ಶಿವಯೋಗಗಳನ್ನು ಕುರಿತು 

ವ್ಯಾಪಕವಾದ ಚಿಂತನೆಯನ್ನು ಅವರ ಭಾಷಣಗಳಲ್ಲಿ ಕಾಣಬಹುದು. ವಿಶೇಷ 
ವೆಂದರೆ ಶರಣರ ಈ ಮುಖ್ಯ ತತ್ತ್ವಗಳನ್ನು ಹಲವಾರು ಜನರು ವ್ಯಾಖ್ಯಾನಿಸಿ 
ದ್ದಾರೆ. ಆದರೆ ಅವುಗಳ ಆಚರಣೆಯಲ್ಲಿ ಸೋತಿದ್ದಾರೆ. 1950ರ ಹೊತ್ತಿನಲ್ಲಿ 
ಅಷ್ಟಾಗಿ ಪ್ರಚಾರಗೊಂಡಿರದ ಈ ಸಿದ್ಧಾಂತಗಳನ್ನು ಶ್ರೀ ಗೌರೀಶಂಕರ ಸ್ವಾಮಿಗಳು 
ಪ್ರಚಾರಾನುಷ್ಠಾನಗೊಳಿಸಿದರು. ಅವರ ಪ್ರತಿಯೊಂದು ಭಾಷಣವು ಅವರ 
ಮಾನವಪ್ರೇಮ, ಶರಣಧರ್ಮ, ಬಹುಶ್ರುತತ್ವ , ಪಾಂಡಿತ್ಯಗಳ ಸಾರರೂಪದಂತಿದೆ. 
- ಶ್ರೀ ಗೌರೀಶಂಕರ ಸ್ವಾಮಿಗಳ ಅತ್ಯಂತ ಮಹತ್ವದ ಕೃತಿ " ಅಕ್ಕ ಮಾದೇವಿ". 
ಅಪೂರ್ಣವಾಗಿರುವ ಈ ಕೃತಿ ಐದು ಆಶ್ವಾಸಗಳನ್ನು ಹೊಂದಿದೆ. ಚಂಪೂ 
ಶೈಲಿಯ ಅಕ್ಕಮಾದೇವಿಶ್ರೀಗೌರೀಶಂಕರ ಸ್ವಾಮಿಗಳ ಪಾಂಡಿತ್ಯಕ್ಕೆ , ಸಂಸ್ಕೃತಜ್ಞಾನಕ್ಕೆ 
ಸಾಕ್ಷಿಯಾಗಿದೆ. ಈ ಕಾವ್ಯ ಹನ್ನೆರಡನೆಯ ಶತಮಾನದ ಪ್ರಸಿದ್ದ ವಚನ ಕಾರ್ತಿ 
ಶರಣೆ ಅಕ್ಕಮಹಾದೇವಿಯನ್ನು ಕಾವ್ಯವಸ್ತುವಾಗಿ ಒಳಗೊಂಡಿದೆ. ಅಕ್ಕಮಹಾ 
ದೇವಿಯೂ ಸೇರಿದಂತೆ ಅನೇಕ ವಚನಕಾರರನ್ನು ಈ ಕುರಿತಂತೆ 13 -14ನೆಯ 
ಶತಮಾನದಿಂದಲೂ ಅನೇಕ ಕನ್ನಡ ಕೃತಿಗಳು ರಚನೆಗೊಂಡಿವೆ. ಅಕ್ಕನನ್ನು 
ಕುರಿತು ರಚಿತವಾದ ಮೊದಲ ಸಾಹಿತ್ಯಕ ಕೃತಿಯೆಂದರೆ ಹರಿಹರನ " ಅಕ್ಕಮಹಾ 
ದೇವಿ ರಗಳೆ ', ಬಸವಾದಿ ಪ್ರಮಥರ ಕಾಲಕ್ಕೆ ಬಹು ಹತ್ತಿರದವನಾದ ಹರಿಹರ 
ಕನ್ನಡನಾಡಿನ ಶರಣರ ಬದುಕನ್ನು ರಗಳೆಗಳಲ್ಲಿ ಕಾವ್ಯವಾಗಿಸಿದವನು . ಆ 
ರಗಳೆಗಳು ತಾತ್ವಿಕವಾಗಿ ವಚನಕಾರರ ಆಶಯಗಳಿಗೆ ಬಹು ಹತ್ತಿರವಾದವು. 
ಶರಣರ ಬದುಕನ್ನು ಕಾವ್ಯವಾಗಿಸುವಾಗ ಆತ ಮಾಡಿಕೊಂಡ ಮಾರ್ಪಾಡುಗಳ 
ಬಗ್ಗೆ , ಅಭಿವ್ಯಕ್ತಿಕ್ರಮದ ಬಗ್ಗೆ ಏನೇ ಭಿನ್ನಾಭಿಪ್ರಾಯವಿದ್ದರೂ ಆತನ 
ಕಾವ್ಯಧೋರಣೆಯ ಬಗ್ಗೆ ಯಾವುದೇ ಭಿನ್ನಾಭಿಪ್ರಾಯವಿರುವುದು ಸಾಧ್ಯವಿಲ್ಲ . 

ಆದರೆ ಮುಂದೆ ಬಂದ ಯಾವ ವೀರಶೈವ ಕವಿಗಳೂ ಹರಿಹರನನ್ನು 
ಸಾಹಿತ್ಯಕ ಅಭಿವ್ಯಕ್ತಿ ಹಾಗೂ ಆಶಯಗಳ ದೃಷ್ಟಿಯಿಂದ ಒಪ್ಪಿ ಮುಂದುವರಿ 
ಯಲಿಲ್ಲವೆಂಬ ಮಾತು ಗಮನಾರ್ಹ . ಹರಿಹರ ಸೃಷ್ಟಿಸಿದ ರಗಳೆಯ ಪ್ರಕಾರ 
ಕೂಡ ಮಧ್ಯಕಾಲೀನ ಕನ್ನಡ ಸಾಹಿತ್ಯದಲ್ಲಿ ಸ್ಥಾನವನ್ನು ಪಡೆಯಲಿಲ್ಲ . ಅಷ್ಟೇ 
ಅಲ್ಲ , ಆತನ ಪುಷ್ಪರಗಳೆ, ಸಾಮವೇದಿಯ ರಗಳೆ, ಮಾದಾರಚೆನ್ನಯ್ಯನರಗಳೆ, 
ಬಸವರಾಜದೇವರ ರಗಳೆಗಳ ಮುಖ್ಯ ಆಶಯವನ್ನು , 20ನೆಯ ಶತಮಾನದ 
ಆಧುನಿಕ ಕನ್ನಡ ಸಾಹಿತ್ಯ ರೂಪುಗೊಳ್ಳುವವರೆಗೂ ಬೇರಾವ ಕನ್ನಡದ ಕವಿಗಳಿಗೂ 
ಮತ್ತೆ ಅಭಿವ್ಯಕ್ತಿಸಲು ಸಾಧ್ಯವಾಗಲಿಲ್ಲ. " ಅಕ್ಕಮಹಾದೇವಿಯ ರಗಳೆ'ಕೂಡ 
ಹರಿಹರನ ಸಾಮಾಜಿಕ, ಧಾರ್ಮಿಕ ಕಳಕಳಿ ಹಾಗೂ ಸಮಾಕಾಲೀನ ಸಮಾಜದ 
ಸ್ಥಿತಿಗತಿಗಳನ್ನು ಸಂಕೀರ್ಣವಾಗಿ ಕಟ್ಟಿಕೊಟ್ಟಿದೆ. 

ಹರಿಹರನ ನಂತರ ಚಾಮರಸ ತನ್ನ ಪ್ರಭುಲಿಂಗಲೀಲೆ' ಯಲ್ಲಿ 
ಮಹದೇವಿಯಕ್ಕನ ವಿರಕ್ತಿ ಎಂಬ ಏಳನೆಯ ಅಧ್ಯಾಯದಲ್ಲಿ ಅಕ್ಕನ ಜೀವನವನ್ನು 
ಚಿತ್ರಿಸುವ ಕೆಲಸ ಮಾಡಿದ್ದಾನೆ. ಇದಲ್ಲದೆ ಬಸವಣ್ಣ , ಸಿದ್ಧರಾಮ , ಗೋರಕ್ಷ , 
ಗೊಗ್ಗಯ್ಯ , ಮುಕ್ತಾಯಕ್ಕರ ವಿಚಾರಗಳನ್ನು 'ಪ್ರಭುಲಿಂಗಲೀಲೆ' ಒಳಗೊಂಡಿದೆ. 
ಶರಣರ ಬದುಕನ್ನು ಕಾವ್ಯವಾಗಿಸಿದ ಮುಂದಿನ ಕನ್ನಡ ವೀರಶೈವ ಕವಿಗಳೆಲ್ಲರೂ 
ಮುಖ್ಯವಾಗಿ ಅವಲಂಬಿಸಿದ್ದು ಚಾಮರಸನ ಮಾರ್ಗವನ್ನು , ಚಾಮರಸನು 
ತನಗಿಂತ ಹಿರಿಯನಾದ ಹರಿಹರನ ಕಾವ್ಯವಸ್ತು ಆಶಯಕ್ಕಿಂತ ಭಿನ್ನವಾಗಿದ್ದು 
ಕೊಂಡು, ಅಭಿವ್ಯಕ್ತಿಯ ದೃಷ್ಟಿಯಿಂದ ನಡುಗನ್ನಡ ದೇಸಿ ಷಟ್ನದಿಯಲ್ಲಿ ಕಾವ್ಯ 
ರಚಿಸಿದ್ದಾನೆ. ಅಂದರೆ ಹರಿಹರ ಮತ್ತು ಚಾಮರಸ ಇಬ್ಬರೂ ದೇಸಿ ಛಂದಸ್ಸಿನಲ್ಲಿ 
ಬರೆಯುತ್ತಾರೆ. ಆದರೆ ವಸ್ತುವಿನ ದೃಷ್ಟಿಯಿಂದ ಇಬ್ಬರಲ್ಲೂ ಅಂತರವಿದೆ. 
- ಶ್ರೀ ಗೌರೀಶಂಕರ ಸ್ವಾಮಿಗಳು ತಮ್ಮ " ಅಕ್ಕಮಾದೇವಿ' ಕಾವ್ಯಕ್ಕೆ ಚಾಮರಸನ 
"ಪ್ರಭುಲಿಂಗಲೀಲೆ" ಯ " ಮಹದೇವಿಯಕ್ಕನ ವಿರಕ್ತಿ " ಎಂಬ ಅಧ್ಯಾಯವನ್ನು 
ಮೂಲವಾಗಿ ಸ್ವೀಕರಿಸಿದ್ದಾರೆ. ಜೊತೆಗೆ ಅಕ್ಕನ ಹಾಗೂ ಇನ್ನಿತರ ಶರಣರ 
ವಚನಗಳನ್ನು ಚಂಪೂ ಶೈಲಿಗೆ ರೂಪಾಂತರಿಸಿ ಸಂದರ್ಭೋಚಿತವಾಗಿ 
ಬಳಸಿಕೊಂಡಿದ್ದಾರೆ. ಜೊತೆಗೆ ವಚನಗಳನ್ನು ಅಡಿಟಿಪ್ಪಣಿಯಲ್ಲಿ ನೀಡಿರುವುದು 
ಅವರ ಪಾಂಡಿತ್ಯಕ್ಕೆ ಸಾಕ್ಷಿಯಾಗಿದೆ. ಹಿರಿಯ ಲೇಖಕ ಶ್ರೀ ಎಸ್ . ನಂಜುಂಡಯ್ಯ 
ನವರು ಹೇಳುವಂತೆ ಶ್ರೀ ಗೌರೀಶಂಕರ ಸ್ವಾಮಿಗಳು " ಹರಿಹರಾದಿ ಕವಿಗಳ 
ಕೃತಿಗಳನ್ನು ಬಳಸಿಕೊಂಡಿದ್ದಾರೆ' ಎಂಬ ಮಾತು ಚರ್ಚಾಸ್ಪದವಾಗಿದೆ. ಅದೆಂದರೆ, 
ಶ್ರೀ ಗೌರೀಶಕರ ಸ್ವಾಮಿಗಳು ಹರಿಹರನನ್ನು ಲೇಶಮಾತ್ರವೂ ಆಶ್ರಯಿಸಿಲ್ಲ . ಬದಲಿಗೆ 
ಚಾಮರಸನನ್ನು ಸಂಪೂರ್ಣವಾಗಿ ಅವಲಂಬಿಸಿದ್ದಾರೆ. ಕೇವಲ ಶ್ರೀ ಗೌರೀಶಂಕರ 
ಸ್ವಾಮಿಗಳು ಮಾತ್ರವಲ್ಲ ಬಹುತೇಕ ಯಾವ ಮಠಾಧಿಪತಿಗಳೂ ಹರಿಹರನನ್ನು 
ಮುಖ್ಯ ಕವಿಯಾಗಿ ಪರಿಗಣಿಸುವುದಿಲ್ಲವೆಂಬುದನ್ನು ಇಲ್ಲಿ ನೆನಪಿಡಬೇಕು. 
ಇದಕ್ಕೆ ಮುಖ್ಯ ಕಾರಣ, ಹರಿಹರನ ಆಶಯ ಮತ್ತು ಧೋರಣೆಗಳ ಬಗ್ಗೆ 
ಇರುವ ತಪ್ಪು ಗ್ರಹಿಕೆ. ಇದಕ್ಕೆ ಒಂದು ಉದಾಹರಣೆ ಎಂದರೆ ಹರಿಹರನ 
" ಮಹದೇವಿಯಕ್ಕನ ರಗಳೆಯಲ್ಲಿ ಅಕ್ಕ ಕೌಶಿಕನನ್ನು ಮದುವೆಯಾಗಿ ಸಂಸಾರ 
ಜೀವನದಲ್ಲಿ ನಿರತಳಾಗಿರುತ್ತಾಳೆ. ಆದರೆ ಚಾಮರಸನ " ಪ್ರಭುಲಿಂಗಲೀಲೆ' ಯ 
" ಮಹದೇವಿಯಕ್ಕನ ವಿರಕ್ತಿ ' ಯಲ್ಲಿ ಅಕ್ಕ ಕೌಶಿಕನ ಅರಮನೆಗೆ ಬಂದು ' ನಾನು 
ನಿನ್ನನ್ನು ಮದುವೆಯಾಗಬೇಕಾದರೆ ನೀನು ಶಿವಭಕ್ತನಾಗಬೇಕು' ಎಂಬ ಬೇಡಿಕೆ 
ಇಡುತ್ತಾಳೆ. ಆಗ ಕೌಶಿಕನು 'ನಮಗೆ ಶಿವಭಕ್ತಿಯನ್ನು ಮಾಡುವ ಸಮಯವಳವಡದು' 
ಎನ್ನುತ್ತಾನೆ. ಅಕ್ಕ ಹಾಗಾದರೆ, 'ನಮಗೆ ನಿಮ್ಮಯ ಸಂಗವಳವಡದು' ಎಂದು 

ತನ್ನ ವಸ್ತ್ರಭೂಷಣಾದ್ಯಲಂಕಾರಗಳನ್ನು ಕಳಚಿ ವಿರಕ್ತಳಾಗಿ, ನಿರ್ವಾಣಳಾಗಿ 
ಹೊರ ನಡೆಯುತ್ತಾಳೆ. ಶ್ರೀ ಗೌರೀಶಂಕರ ಸ್ವಾಮಿಗಳ " ಅಕ್ಕಮಾದೇವಿ" ಕಾವ್ಯದಲ್ಲಿ 
ಚಾಮರಸನ ಕಾವ್ಯದ ಆಶಯ ಮತ್ತು ಧೋರಣೆಗಳೆ ಮೂಡಿಬಂದಿದೆ. ಇಲ್ಲಿಯೂ 
ಅಕ್ಕ ಕೌಶಿಕನನ್ನು ಕುರಿತು, 

ಮತಮಂ ಮಹೀಶ ನೀನಾ 
ರ್ಹತಮಂ ತೋರಿದಂತರಂಗದೊಯಿನತ್ಯು | 

ತಮೆನಿಪ ವೀರಶೈವ 

ವ್ರತಮಂ ಕೆಲ್ಗೊಳ್ಳುದೆಂದು ಕೇಳಪೆನಿಗಳ್ 
"ನೀನು ವೀರಶೈವ ಮತವನ್ನು ಸ್ವೀಕರಿಸಬೇಕು' ಎನ್ನುತ್ತಾಳೆ. ಅದಕ್ಕೆ ಆತ 
ನಾನು ಯಾವುದೇ ಕಾರಣಕ್ಕೆ ಜೈನಮತವನ್ನು ಬಿಡಲಾರೆ ಎನ್ನುತ್ತಾನೆ. ಆದರೆ 
ಆಕೆಗಾಗಿ ಹಂಬಲಿಸಿ ಕೈಚಾಚಿದಾಗ ಕೈ ತಾಗಿದ್ದರಿಂದ ಅಕ್ಕನು ತನ್ನ ವಾದಿ 
ಗಳನ್ನು ಕಳಚಿ ನಿರ್ವಾಣ ಹೊಂದಿ ಹೊರನಡೆಯುತ್ತಾಳೆ. " ಅಕ್ಕ ಮದುವೆಯಾಗಿ 
ಮಿಕ್ಕವರಂತೆ ಸಂಸಾರ ಮಾಡಿದಳು" ಎಂಬ ಕಲ್ಪನೆಯನ್ನು ಬಹುತೇಕರು 
ಒಪ್ಪಲಾರರು. ಅದಕ್ಕೆ ಮುಖ್ಯ ಕಾರಣಗಳು ಎರಡು. ಒಂದು: ಚಾಮರಸನ 
ಪ್ರಕಾರ ಅಕ್ಕಮಹಾದೇವಿ ಸಾಕ್ಷಾತ್ ಪಾರ್ವತಿಯ ಸಾತ್ವಿಕ ಕಳೆ. ಅಂದ ಮೇಲೆ 
ಆಕೆಯು ಭವಿಯೊಬ್ಬನ, ಅದರಲ್ಲೂ ಅನ್ಯ ಜೈನಧರ್ಮೀಯನನ್ನು 
ಮದುವೆಯಾಗುವುದು, ಸಂಸಾರನಿರತಳಾಗುವುದು ಎಂದರೇನು? ಈ ಧಾರ್ಮಿಕ 
ನಂಬಿಕೆ ಚಾಮರಸಾದಿ ಕವಿಗಳಲ್ಲಿ ಜಾಗೃತವಾಗಿ ಕೆಲಸ ಮಾಡಿದೆ. ಎರಡು: 
ಪ್ರತಿಯೊಂದು ಜನಾಂಗಕ್ಕೂ ತನ್ನದೇ ಆದ ಒಂದು ಸಾಂಸ್ಕೃತಿಕ ಅಸ್ಮಿತೆ ಇರುತ್ತದೆ. 
ಅದು ಸಂಚಿತ ಮೊತ್ತವಾಗಿ ವ್ಯಕ್ತಿಯ ಮನಸ್ಸಿನಲ್ಲಿ ಅಪ್ರಜ್ಞಾಪೂರ್ವಕವಾಗಿ 
ನೆಲೆಯಾಗಿರುತ್ತದೆ. ಸಾಹಿತ್ಯ ಎಂಬುದು ಈ ಅಪ್ರಜ್ಞಾಪೂರ್ವಕ ಮನಸ್ಥಿತಿಯ 
ಪ್ರಕಟಾವಸ್ಥೆಯಾಗಿರುವುದರಿಂದ ಅಂಥ ಕಡೆ ನಮ್ಮ ಸಾಂಸ್ಕೃತಿಕ ಅಸ್ಮಿತೆಗೆ 
ಧಕ್ಕೆಯಾಗುವ ಯಾವ ಅಂಶವನ್ನು ಒಪ್ಪುವುದಿಲ್ಲ. 

ಹಾಗಾಗಿ ಚಾಮರಸ, ಶ್ರೀ ಗೌರೀಶಂಕರ ಸ್ವಾಮಿಗಳು ಸೇರಿದಂತೆ ಎಲ್ಲ 
ಆಧುನಿಕ ಲೇಖಕರು ತಮ್ಮ ತಮ್ಮ ಜನಾಂಗದ ಸಾಂಸ್ಕೃತಿಕ ಅಸ್ಮಿತೆಗೆ 
ಧಕ್ಕೆಯಾಗದಿರುವ ರೀತಿಯಲ್ಲಿಯೇ ತಮ್ಮ ಅಭಿವ್ಯಕ್ತಿಗೆರೂಪ ನೀಡಿದ್ದಾರೆ. 
ಆದರೆ ಹರಿಹರ ವಿವರಿಸುವ ಕಥೆಯೇ ಬೇರೆ. ಶಿವನ ಆದೇಶದ ಮೇರೆಗೆ 
ಪಾರ್ವತಿಯನ್ನು ಕಾಣಲು ಬರುವ ಗುಪ್ತಗಣನಾಥನೆಂಬ ಭಕ್ತನು ಆಕೆಗೆ ದೀರ್ಘ 
ದಂಡಪ್ರಣಾಮವನ್ನು ಮಾಡುತ್ತಿರುವಾಗ ಅಕಸ್ಮಾತ್ತಾಗಿ ಆತನ ಕಾಲು 
ರುದ್ರಕನ್ನಿಕೆಯೋರ್ವಳಿಗೆ ತಾಗುತ್ತದೆ. ಆಕೆಯು - 

ಕಾಲ್ಕಾಗೆಕೋಪಿಸುತೆ ನುಡಿದಳತಿ ಗರ್ವದಿಂ 
ಸೋಲು ಹೊರವೇಷಮಂ ಕಾಣದಜ್ಞಾನದಿಂ 
ಎಲೆ ಭವಿಯೆ ನೋಡಿಪೊಡಮಡು ಪೊಡಮಡೆಂದೆನಲು 
ಎಲೆಲೆ ಪಿಂದಿರ್ದರಂ ಕಾಣಬಾರದೆಯೆನಲು ...... 
ದೇವಿಯರು ನುಡಿದರಾ ನೆರೆದ ಸಭೆ ನಡುಗುತಿರೆ . 
ಭಕ್ತರ ನಿರೋಧದಿಂದೊಂದು ಜನ್ಮಂ ನಿನಗೆ .. 
ಭವಿಗೆ ಹೆಂಡತಿಯಾಗಿ ಭಕ್ತರ್ಗೆ ಶರಣೆಂದು ...... 


ಎನ್ನುತ್ತಾರೆ. ಮಹದೇವಿಯು ಪಾರ್ವತಿಯ ಕೋಪದಿಂದ ಜನ್ಮತಾಳಿದ 
ರುದ್ರಕನ್ನಿಕೆಯಾಗಿರುವುದರಿಂದ ಆಕೆಯ ವಿವಾಹ ಅಷ್ಟೇನೂ ಅಪಥ್ಯ 
ವಾಗುವಂಥದಲ್ಲ . 

ಅಕ್ಕನ ಜೀವನಾಭಿವ್ಯಕ್ತಿಯಲ್ಲಿ ಬಹಳ ಮುಖ್ಯ ಸಮಸ್ಯೆಯೊಂದಿದೆ. ಅದು 
ಕಿನ್ನರಿ ಬೊಮ್ಮಯ್ಯನಪ್ರಸಂಗ. ಹರಿಹರನ ರಗಳೆಯಲ್ಲಿ ಕಿನ್ನರಿ ಬೊಮ್ಮಯ್ಯನ 
ಉಲ್ಲೇಖವಿದೆ. ಆದರೆ ಆತನಲ್ಲಿ " ಅಂಗಪರೀಕ್ಷಾ ಪ್ರಸಂಗವಿಲ್ಲ ". ಚಾಮರಸನಲ್ಲಿ 
ಈತನ ವಿಚಾರವೇ ಬರುವುದಿಲ್ಲ . ಈ ಪರೀಕ್ಷಾಪ್ರಸಂಗ ಮೊದಲು ಕಾಣಿಸಿ 
ಕೊಂಡದ್ದು ಗೂಳೂರು ಸಿದ್ದವೀರ ನ್ಯೂಡೆಯರ್ ಅವರ 'ಶೂನ್ಯಸಂಪಾದನೆ ' ಯಲ್ಲಿ . 
ಗೌರೀಶಂಕರ ಸ್ವಾಮಿಗಳ ಕಾವ್ಯದಲ್ಲಿ , ಉಡುತಡಿಯಿಂದ ಕಲ್ಯಾಣಕ್ಕೆ ಬಸವಣ್ಣ 
ನನ್ನು ಕಾಣಲು ಬಂದ ಅಕ್ಕನನ್ನು ಪಡಿಹಾರಿ ಉತ್ತಣ್ಣ ಮತ್ತು ಕಿನ್ನರಿ ಬೊಮ್ಮಣ್ಣ 
ಗಳು ಪರಿಪರಿಯಾಗಿ ಪ್ರಶ್ನಿಸುತ್ತಾರೆ. ಹೀಗೆ ಪ್ರಶ್ನಿಸುವ ಸಂದರ್ಭದಲ್ಲಿಯೇ 
ಕಾವ್ಯ ನಿಂತುಹೋಗಿ ಅಪೂರ್ಣಗೊಂಡಿದೆ. ಶ್ರೀ ಗೌರೀಶಂಕರ ಸ್ವಾಮಿಗಳು 
ಇಡೀ ಕಾವ್ಯವನ್ನು ದಾರ್ಶನಿಕ ಮತ್ತು ಆಧ್ಯಾತ್ಮಿಕ ದೃಷ್ಟಿಕೋನದಿಂದ 
ರಚಿಸಿರುವುದರಿಂದ ಈ ಸನ್ನಿವೇಶವನ್ನು ಅವರು ಹೇಗೆ ಅಭಿವ್ಯಕ್ತಿಸುತ್ತಿದ್ದರು 
ಎಂಬ ಕುತೂಹಲ ಓದುಗರಲ್ಲಿ ಸಹಜವಾಗಿ ಮೂಡುತ್ತದೆ. 
- ಶ್ರೀ ಗೌರೀಶಂಕರ ಸ್ವಾಮಿಗಳು ತಮ್ಮ ಕಾವ್ಯವನ್ನು ಚಂಪೂಶೈಲಿಯಲ್ಲಿ 
ಬರೆದಿದ್ದಾರೆ. ನಡುಗನ್ನಡ ಸಾಹಿತ್ಯದ ಸಂದರ್ಭದಲ್ಲಿ ದೇಶೀ ಛಂದಸ್ಸನ್ನು 
ವ್ಯಾಪಕವಾಗಿ ಬಳಸಿದವರು ವೀರಶೈವ ಕವಿಗಳು. ಆದರೆ 19ನೆಯ ಶತಮಾನದಲ್ಲಿ 
ಯಳಂದೂರಿನ ಷಡಕ್ಷರ ಕವಿ ತನ್ನ ರಾಜಶೇಖರ ವಿಳಾಸ", " ಶಬರಶಂಕರ 
ವಿಳಾಸ", " ಬಸವರಾಜ ವಿಳಾಸ ' ಮುಂತಾದ ಕೃತಿಗಳನ್ನು ಹಳಗನ್ನಡದ ಚಂಪೂ 
ಶೈಲಿಯಲ್ಲಿ ಬರೆದಿದ್ದಾನೆ. ಈತ ವೀರಶೈವ ಮಠವೊಂದರ ಗುರುವಾಗಿದ್ದವನು. 
ಸಹಜವಾಗಿಯೇ ಆ ಕಾಲದ ವೀರಶೈವ ಕವಿಗಳ ಮೇಲೆ ಈತನ ಪ್ರಭಾವ 
ಆಯಿತು. ಶ್ರೀ ಗೌರೀಶಂಕರ ಸ್ವಾಮಿಗಳ ಸಮಕಾಲೀನರೆನ್ನಬಹುದಾದ 

ಬಸವಪ್ಪಶಾಸ್ತ್ರಿಗಳು ಕೂಡ ತಮ್ಮ ನಾಟಕ ಮತ್ತು ಕಾವ್ಯಗಳಲ್ಲಿ ಹಳಗನ್ನಡದ 
ಚಂಪೂಶೈಲಿಯನ್ನು ಬಳಸಿಕೊಂಡಿದ್ದಾರೆ. " ಶ್ರೀ ಗೌರೀಶಂಕರ ಸ್ವಾಮಿಗಳು 
ಷಡಕ್ಷರ ದೇವನ ಕಾವ್ಯಗಳನ್ನು ತಲಸ್ಪರ್ಶಿಯಾಗಿ ಅಧ್ಯಯನ ಮಾಡಿದ್ದರು " 
ಎಂಬ ವಿದ್ವಾನ್ ಎಸ್. ನಂಜುಂಡಯ್ಯನವರ ಮಾತುಶ್ರೀಗೌರೀಶಂಕರರು ಚವೂ 
ಶೈಲಿಯಲ್ಲಿ ಕಾವ್ಯವನ್ನು ಏಕೆ ಬರೆದರೆಂಬುದನ್ನು ನಿರ್ದೇಶಿಸುತ್ತದೆ. ಅವರ 
ಭಾಷಾ ಶೈಲಿ ನೈಪುಣ್ಯ ಪಡಸಾಗಿದೆ. ದೀರ್ಘಸಮಾಸಗಳು, ಅಲಂಕಾರಶಾಸ್ತ್ರ 
ಇವುಕಾವ್ಯಾಭಿವ್ಯಕ್ತಿಯನ್ನು ಸಂಕೀರ್ಣಗೊಳಿಸಿದೆ. ಅವರಿಗೆ ಇದ್ದ ಸಂಸ್ಕೃತದಲ್ಲಿನ 
ಅಪಾರ ಪಾಂಡಿತ್ಯ ಇದಕ್ಕೆ ಕಾರಣವಿರಬಹುದು. ಶ್ರೀ ಗೌರೀಶಂಕರ ಸ್ವಾಮಿಗಳ 
ಈ ಕಾವ್ಯ ಷಡಕ್ಷರದೇವನ ಕಾವ್ಯಗಳ ಮುಂದುವರಿಕೆಯಾಗಿ ಕಾಣಿಸುತ್ತದೆ. 

" ಬಸವಾನಂದಲಹರಿ " ಬಸವಣ್ಣನವರನ್ನು ಕುರಿತು ಶ್ರೀ ಗೌರೀಶಂಕರ 
ಸ್ವಾಮಿಗಳು ಸಂಸ್ಕೃತದಲ್ಲಿ ಬರೆದ ಸ್ತೋತ್ರಸಾಹಿತ್ಯ , ಸಂಸ್ಕೃತ ಸಾಹಿತ್ಯದ ಮುಖ್ಯ 
ಪ್ರಕಾರವಾದ ಸ್ತೋತ್ರ ಪರಂಪರೆಯು ಭಕ್ತಿ , ಅಧ್ಯಾತ್ಮ , ಸ್ತುತಿಗಳಿಗೆ ಮುಖ್ಯ 
ವಾಹಕವಾಗಿದೆ. " ಸಂಸ್ಕೃತದಲ್ಲಿ ಶ್ರೇಷ್ಠಮಟ್ಟದಸ್ತೋತ್ರಕಾವ್ಯಗಳು ಬಹಳವಾಗಿ 
ಬೆಳೆದುಬಂದಿವೆ. ಅವುಗಳಲ್ಲಿ ಅತ್ಯಂತ ಜನಪ್ರಿಯತೆಯನ್ನು ಗಳಿಸಿ ಸುಪ್ರಸಿದ್ಧ 
ವಾದವುಗಳೆಂದರೆ ಶ್ರೀ ಶಂಕರಾಚಾರ್ಯರ ಹೆಸರಿನಲ್ಲಿ ಮೂಡಿಬಂದಿರುವ 
ಹಲವಾರು ಸ್ತೋತ್ರರತ್ನಗಳು, ಅಗಾಧವಾದ ಅಂತಹ ಸ್ತೋತ್ರರಾಶಿಯಲ್ಲಿ 
ಆದಿಶಂಕರರ ಹೃದಯಮಾನಸದಿಂದ ಧುಮ್ಮಿಕ್ಕಿ ಹರಿದು ಬಂದಿರುವ ಗಂಗೆ 
ಯಮುನೆಗಳೆಂದರೆ 'ಸೌಂದರ್ಯಲಹರೀ " ಹಾಗೂ "ಶಿವಾನಂದಲಹರೀ ' 
ಸ್ತೋತ್ರಗಳು. ಇವು ನಾಡಿನ ಜನಮನವನ್ನು ಮಡಿಯಾಗಿರಿಸುತ್ತ ಭಕ್ತಿರಸದ 
ಬುಗ್ಗೆಯನ್ನುಕ್ಕಿಸುತ್ತ ಬಂದಿವೆಯೆಂಬುದು ಸುಸ್ಪಷ್ಟ . ಹೀಗೆ ಶ್ರೀ ಶಂಕರಾಚಾರ್ಯರ 
" ಶಿವಾನಂದಲಹರೀ ' ಮಾದರಿಯಲ್ಲಿಯೇ ಶ್ರೀ ಗೌರೀಶಂಕರ ಮಹಾಸ್ವಾಮಿಗಳವರ 
ಭಕ್ತಾದ್ರ್ರಹೃದಯದಿಂದ ಅಲೆಯಲೆಯಾಗಿ ಧಾರೆಧಾರೆಯಾಗಿ ಹರಿದು 
ಬಂದಿರುವ ರಚನೆ " ಬಸವಾನಂದಲಹರೀ '. ವಿವಿಧ ಛಂದೋಬದ್ಧವಾದ 108 
ವೃತ್ತಗಳನ್ನೊಳಗೊಂಡ ಈ ಸ್ತೋತ್ರಕಾವ್ಯ ಅತ್ಯಂತ ಪ್ರೌಢಶೈಲಿಯಲ್ಲಿದ್ದು 
ಶ್ರೀ ಬಸವೇಶ್ವರರ ಬಗೆಗಿನ ಶ್ರೀ ಗೌರೀಶಂಕರರ ಅಸದೃಶ ಭಕ್ತಿಗೆ ಉಜ್ವಲ 
ನಿದರ್ಶನವಾಗಿದೆ . 

ಮೊದಲಿಗೆ ಮೈಸೂರಿನ ಶ್ರೀ ನಮಶ್ಯವಾಯ ಮಠದ ಶ್ರೀ ಸೋಮಶೇಖರ 
ದೇಶಿಕೇಂದ್ರ ಸ್ವಾಮಿಗಳವರಲ್ಲಿದ್ದ ಕೈಬರಹದ ಪ್ರತಿಯ ಈ ಸ್ತೋತ್ರವು ಮಠದ 
ಸೇವಾಮಂಡಲಿಯ ರಜತೋತ್ಸವ ಸಂಚಿಕೆ ' ಬಸವ ಬೆಳ್ಳಿ ' ಯಲ್ಲಿ ಬೆಳಕು ಕಂಡಿತು. 
ಆ ಬಳಿಕ, ಭಕ್ತಿಯ ಉತ್ಕಟತೆ ಹಾಗೂ ಪಾಂಡಿತ್ಯದ ಪ್ರಗಲ್ಪತೆಯಿಂದಕೂಡಿದ 

ಈ ಕೃತಿಯನ್ನು ಆಮೂಲಾಗ್ರವಾಗಿ ಪರಿಷ್ಕರಣಗೊಳಿಸಿ ಭಕ್ತಸಮುದಾಯಕ್ಕೆ 
ಸುಲಭಗ್ರಾಹ್ಯವಾಗುವಂತೆ ಸರಳವಾದ ಕನ್ನಡದಲ್ಲಿ ಭಾವಾನುವಾದ 
ವಿವರಣೆಗಳೊಡನೆ ಪ್ರಕಟಿಸಬೇಕೆಂದು ಪರಮಪೂಜ್ಯ ಜಗದ್ಗುರು ಶ್ರೀ ಶಿವರಾತ್ರಿ 
ದೇಶಿಕೇಂದ್ರ ಮಹಾಸ್ವಾಮಿಗಳವರ ಆಶಯವಾಗಿದ್ದಿತು. ಇದರ ಫಲವಾಗಿ, 
ಮೈಸೂರು ವಿಶ್ವವಿದ್ಯಾನಿಲಯದ ಪ್ರಾಚ್ಯ ವಿದ್ಯಾ ಸಂಶೋಧನಾಲಯದ ಹಿರಿಯ 
ಸಂಶೋಧಕರೂ , ಸುಪ್ರಸಿದ್ಧ ವಿದ್ವನ್ಮಣಿಗಳೂ ಆದ ವಿದ್ವಾನ್ ಶ್ರೀ ಎಚ್. ವಿ. 
ನಾಗರಾಜರಾವ್ ಅವರು ಅತ್ಯಂತ ಸಂತೋಷದಿಂದ ಇದನ್ನು ಪರಿಷ್ಕರಿಸಿ 
ವಿವರಣೆಗಳೊಡನೆ ಅಚ್ಚಿಗೆ ಸಿದ್ಧಪಡಿಸಿಕೊಟ್ಟರು. ವಿದ್ವಾನ್ ಎಸ್ . ನಂಜುಂಡಯ್ಯ 
ನವರು ತಮ್ಮ " ಜ್ಞಾನವೈರಾಗ್ಯನಿಧಿ ಶ್ರೀ ಗೌರೀಶಂಕರ ಸ್ವಾಮಿಗಳು ' ಕೃತಿಯಲ್ಲಿ 
' ಬಸವಾನಂದಲಹರಿ ' ಕೃತಿಯನ್ನು ಕುರಿತು ಬರೆದಿರುವ ಇಷ್ಟು ಮಾತುಗಳು ಅತ್ಯಂತ 
ಸಮರ್ಪಕವಾಗಿವೆ. 

ಶ್ರೀ ಗೌರೀಶಂಕರ ಸ್ವಾಮಿಗಳ ಈ ಸಂಪುಟದಲ್ಲಿ ಮೊದಲಿಗೆ ಅವರ ಭಾಷಣ 
ಗಳನ್ನು ಮಾತ್ರ ಸಂಪಾದಿಸುವುದೆಂದು ನಿರ್ಧರಿಸಲಾಗಿತ್ತು . ಆಗ ಪರಮಪೂಜ್ಯ 
ಜಗದ್ಗುರು ಶ್ರೀ ಶಿವರಾತ್ರಿ ದೇಶಿಕೇಂದ್ರ ಮಹಾಸ್ವಾಮಿಗಳವರು ಅವರ ಇಡೀ 
ಸಾಹಿತ್ಯವನ್ನು ಸಮಗ್ರವಾಗಿ ಸಂಪಾದಿಸುವುದು ಸೂಕ್ತವೆಂದು ಮಾರ್ಗದರ್ಶನ 
ಮಾಡಿದರು. ಅಂತೆಯೇ "ಶ್ರೀ ಗೌರೀಶಂಕರ ಸ್ವಾಮಿಗಳ ಸಮಗ್ರ ಸಾಹಿತ್ಯ 
ಸಂಪುಟ' ವನ್ನು ಸಿದ್ಧಪಡಿಸಲಾಯಿತು. ವಿಶ್ವಾತ್ಮಕ ಚೈತನ್ಯದೃಷ್ಟಿಶೀಲರೂ , 
ದಿವ್ಯಚೇತನರೂ , ಸರ್ವರ ಸುಖ ಸಂಪದವನ್ನು ಸದಾ ಆಶಿಸುವ ಪರಮಪೂಜ್ಯ 
ಜಗದ್ಗುರು ಶ್ರೀ ಶಿವರಾತ್ರಿ ದೇಶಿಕೇಂದ್ರ ಮಹಾಸ್ವಾಮಿಗಳವರ ಪಾದಪದ್ಮಗಳಿಗೆ 
ಪ್ರಣಾಮಗಳನ್ನು ಈ ಸಂದರ್ಭದಲ್ಲಿ ಸಲ್ಲಿಸಬಯಸುತ್ತೇನೆ. ಸಂಪುಟದ ಬಹುತೇಕ 
ಕೆಲಸಗಳನ್ನು ನನ್ನ ಗುರುಗಳಾದ ಪ್ರೊ . ಮಲೆಯೂರುಗುರುಸ್ವಾಮಿಯವರೇ 
ಮಾಡಿ ಮುಗಿಸಿದ್ದರೂ , ಪ್ರಕಟಣ ವಿಭಾಗಕ್ಕೆ ಹೊಸದಾಗಿ ಬಂದ ನನಗೆ ಈ 
ಸಂಪುಟವನ್ನು ಅಂತಿಮವಾಗಿ ರೂಪಿಸಲು ತಮ್ಮ ಜೊತೆಯಲ್ಲಿ ತೊಡಗಿಸಿಕೊಂಡು 
ಸಂಪಾದಕೀಯವನ್ನು ನಾನೇ ಬರೆಯಬೇಕೆಂದು ಸೂಚಿಸಿದರು. ಅವರ ಈ 
ಎಣೆಯಿಲ್ಲದ ಪ್ರೀತಿಗೆ ನಾನು ಆಭಾರಿ . ಪುಸ್ತಕ ಪ್ರಕಟಣೆಯೂ ಸೇರಿದಂತೆ 
ಮುದ್ರಣ ವಿಷಯದಲ್ಲಿ ವಿಶಿಷ್ಟ ಸೌಂದರ್ಯಪ್ರಜ್ಞೆಯನ್ನುಳ್ಳ ಹಿರಿಯ ಕವಿಗಳು, 
ಬಹುಭಾಷಾವಿಶಾರದರೂ ಪ್ರಕಟಣ ವಿಭಾಗದ ಮುಖ್ಯಸ್ಥರೂ ಆದ ಶ್ರೀ ಕೆ. ಸಿ. 
ಶಿವಪ್ಪ ಅವರನ್ನು ಕೃತಜ್ಞತೆಯಿಂದ ನೆನೆಯುತ್ತೇನೆ. 

ಈ ಸಂಪುಟದ ಅಕ್ಷರ ಚೌಕಟ್ಟು , ಕರಡು ತಿದ್ದುಪಡಿ ಮುಂತಾದ ಎಲ್ಲ 
ವಿಚಾರಗಳಲ್ಲಿ ಬೆನ್ನೆಲುಬಾದವರು ನನ್ನ ಪ್ರೀತಿಯ "ಕರಡು ಕಾಯಕದ " ಪ್ರಕಟಣ 

ವಿಭಾಗದ ಉಪನಿರ್ದೇಶಕರಾದ ಶ್ರೀ ಆರ್. ಎಸ್ . ಪೂರ್ಣಾನಂದ ಅವರು . 
ಅವರ ನಿರ್ವ್ಯಾಜ ಪ್ರೀತಿಗೆ ನಾನು ಆಭಾರಿ . ಈ ಕೃತಿಯನ್ನು ರೂಪಿಸುವಾಗ 
ಅಡಿಗಡಿಗೆ ಸಲಹೆ, ಸೂಚನೆಯಿತ್ತ ಪ್ರೊ . ಎಸ್. ನಂಜುಂಡಯ್ಯನವರಿಗೆ, 
ಸಹಕರಿಸಿದ ಶ್ರೀ ಟಿ. ಪಿ . ಪ್ರಭುಸ್ವಾಮಿಯವರನ್ನು ತುಂಬು ಹೃದಯದಿಂದ 
ನೆನೆಯುತ್ತೇನೆ. ಈ ಕೃತಿಗೆ ಮುಖಪುಟ ವಿನ್ಯಾಸವನ್ನು ಮಾಡಿಕೊಟ್ಟ ಶ್ರೀ ಪ್ರಕಾಶ್ 
ಚಿಕ್ಕಪಾಳ್ಯ ಹಾಗೂ ನಮ್ಮ ಪ್ರಕಟಣ ವಿಭಾಗದ ಎಲ್ಲ ನೌಕರಬಂಧುಗಳನ್ನು 
ಆತ್ಮೀಯವಾಗಿ ಸ್ಮರಿಸುತ್ತೇನೆ. 


ಡಾ . ನಂದೀಶ ಹಂಚ 


ಸಮಗ್ರದೊಳಗು... 

ಶುಭ ಹಾರೈಕೆ 
ಪ್ರಕಾಶಕರ ನುಡಿ 
ಪ್ರಸ್ತಾವನೆ 
ಶ್ರೀ ಶಿವರಾತ್ರೀಶ್ವರ ನವರತ್ನ ಮಾಲಿಕಾ 
ಶ್ರೀ ಶಿವರಾತ್ರೀಶ್ವರಾಷ್ಟಕಂ 
ಅಕ್ಕ ಮಾದೇವಿ 


ಬಸವಾನಂದಲಹರೀ 


169 


ಭಾಷಣಗಳು 


228 


ಅನುಬಂಧಗಳು 


555 


ಶ್ರೀ ಗೌರೀಶಂಕರಸ್ವಾಮಿಗಳು ದರ್ಶನ ಪಡೆದ ನಂತರ ಸ್ವತಃ ಕುಳಿತು ಬರೆಸಿದ ಸುತ್ತೂರು 

ಶ್ರೀ ವೀರಸಿಂಹಾಸನ ಮಹಾಸಂಸ್ಥಾನ ಮಠದ 
ಆದಿಜಗದ್ಗುರು ಶ್ರೀ ಶಿವರಾತ್ರೀಶ್ವರ ಶಿವಯೋಗಿಗಳವರ ಭಾವಚಿತ್ರ 


ರಚನೆ : ವೈ . ನಾಗರಾಜು 

ಅರಮನೆಕಲಾವಿದರು 


ಶ್ರೀ ಶಿವರಾತ್ರೀಶ್ವರ ನವರತ್ನ ಮಾಲಿಕಾ 


ಸಾದರಸತ್ವಭಕ್ತಿರಸಸಂಭ್ರತದೊಳ್ ಪರಮಾರ್ಥಬೋಧಸೂ 
ರ್ಯೋದಯದಿವ್ಯದೀಪ್ತಿ ಪಡೆದೊಪ್ಪಿರೆ ಬಿತ್ತರಿಸುತ್ತೆ ಮಂಗಳಾ 
ಮೋದಮನೆನ್ನ ಮಾನಸದೊಳಾಂತು ವಿಕಸ್ವರಭಾವಮಂ ಭವ 
ತ್ಪಾದಪಯೋಜಮಿರ್ಕೆ ಶಿವರಾತ್ರಿ ಗುರೂತ್ತಮ ಕಂದದಂದದಿಂ 


ಕುಂಭಿಣಿಯೆಲ್ಲಮಂ ತಿರುಗಿಕೋಟಲೆಗೊಂಡು ಸವಿಹಿತಾರ್ಥದಾ 
ಲಂಬನಕೆಂದು ನಿತ್ಯನಿಯಮವ್ರತತೀರ್ಥಜಪಾದಿಸೇವನಾ 
ಡಂಬರದಿಂದ ಹಂಬಲಿಸದೊಮ್ಮನದಿಂ ಬಳಿಗೊಂಡು ನಂಬಿದ 
ರ್ಗಿಂಬು ಭವತ್ಪದಾಂಬುರುಹಮೇ ಶಿವರಾತ್ರಿ ಮಹಾಗುರು ಪ್ರಭೋ || ೨|| 


ಈಶಪದಾಬ್ದಭಕ್ತಿರತಿಯಂ ತೊರೆದುತ್ಪಥವೃದೋಷದಿಂ 
ದಾ ಶಮಮಾರ್ಗಮಂ ಮರೆದು ತಾಪದೊಳಹಹ ಬೆಂದು ದುರ್ದಶಾ 
ವೈಶಸದಿಂದ ನೊಂದು ಗತಿ ಕಾಣದೆ ಮಾಣದೆ ನಾಥ ನಿನ್ನನೇ 
ಶ್ರೀ ಶಿವರಾತ್ರಿಸದ್ಗುರುವೇ ಮದ್ದುರುವೇ ಶರಣೆಂದು ನಂಬಿದೆಂ 


|| ೩ || 


ರಾಗಮದಾದಿದುರ್ಗುಣವಿದೂರನೆ ಸಂಭ್ರತಸತ್ವಸಾರನೇ 
ಭೋಗಿವಿಭೂಷ ಭಕ್ತಿಗೃತಭಾವನೆ ಭಕ್ತಜನೈಕಜೀವನೇ 
ತ್ಯಾಗತಪೋಮಯಾಮಲಿನಲೀಲನೆ ಶೀಲತಶಾಂತಿಶೀಲನೇ 
ಶ್ರೀಗುರುವೇ ನಮೋsಸ್ತು ಶಿವರಾತ್ರಿ ಮಹಾಗುರುವೇ ನಮೋsಸ್ತು ತೇ || ೪ || 


ಮತ್ತೆ ವಿಲಂಬಮೇಕೋ ಮಮತಾ ಮದಿರಾನುಭವಾತಿರೇಕದಿಂ 
ಮತ್ತತೆವೆತ್ತು ತತ್ತರಿಸಿ ಸಂಸ್ಕೃತಿಗರ್ತದೊಳಾಳು ಬೀಳ ಮ 


ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಚಿತ್ತದೊಳೆತ್ತಲುಂ ಕವಿದ ಕಾವಳಮಂ ಕಳೆದಿಂದುನಾಥ ನಿ 
ನೃತ್ಕಣ ಮಾರ್ಗಮಂ ಪಡೆದು ತೋರ್ಪುದು ನೀಂ ಶಿವರಾತ್ರಿಸದ್ಗುರೋ || ೫ || 


ಆಲಿಸು ದೇವ ದಾರಕನ ಬಿನ್ನಪಮಂ ತರುಣೇಂದುಶೇಖರಾ 
ಕಾರ ಕೃಪಾವತಾರ ವಿಲಸದ್ಗುಣಸನ್ಮಣಿಹಾರ ಘೋರಸಂ 
ಸಾರವಿಕಾರದೂರ ಶಿವರಾತ್ರಿ ಜಗದ್ಗುರು ವೀರಪಾವನಾ 
ಚಾರವಿಚಾರ ತೋರ ತರಳಂಗೆ ಪರಾತ್ಪರತಮಂ 


|| ೬ || 


ಬಿನ್ನಪಮಿನ್ನಿದೊಂದೆ ಪಡೆದಾಲಿಸು ದೇವ ಮನೋನುರಾಗದಿಂ 
ನಿನ್ನನೆ ಕೀರ್ತಿಸುತ್ತೆ ಮಿಗೆ ಗದ್ಧದಮುಗಳಂತರಾಳದೊಳ್ 
ನಿನ್ನಡಿಗಳ ಸಂದಿರೆ ಶಿರಂ ಶಿವರಾತ್ರಿ ಗುರೋ ಸಮಾಧಿಯಿಂ 
ದೆನ್ನಸು ನಿನ್ನೊಳೇಕರಸ ನಿರ್ಭರಮಕ್ಕೆ ಭವತ್ಪಸಾದದಿಂ 


| ೭ || 


ಶ್ರುತಿತತಿ ಪಾಠಮೇಕೊ ವಿವಿಧಾಗಮಸಂಹತಿವಾದಮೇಕೋ ಭಾ 
ರತಮುಖ್ಯ ಕಾವ್ಯನಾಟಕಕಲಾಕೃತಿನೀತಿಪುರಾಣಗೀತಿ ಸಂ 
ತತಿಗಳ ಮಾತದೇಕೊ ಕಳೆದೀಪರಿಯಿವಚನ ಪ್ರಪಂಚಮಂ 
ಗತಿಮತಿ ನೀನೆಯೆಂದು ನೆರೆ ನಂಬಿದೆ ನಾಂ ಶಿವರಾತ್ರಿ ಸದ್ಗುರೋ 


|| ೮ || 


ನಯರಹಿತರ್ಕಳುಂ ನಲಿದು ಕೀರ್ತಿಗೆ ನಿನ್ನ ಪದಂಗಳಂ ಭವಾ 
ಮಯ ಭಯಮೆಲ್ಲಮುಂ ಪರಿವುದೆಂದರಿದಾಂ ನೆರೆ ನಂಬಿ ನಿನ್ನನೇ 
ಜಯ ಶಿವರಾತ್ರಿದೇವ ನಿರ್ಮಲಭಾವ ಮಹಾನುಭಾವನೇ 
ಜಯ ಜಯ ಭಕ್ತಕಲ್ಪತರುವೇ ಗುರುವೇ ಶರಣೆಂದು ಪಾಡುವೆಂ 


|| ೯ || 


ವೀರಸಿಂಹಾಸನಾಸೀನಃ ಶಿವರಾತ್ರೀಶ್ವರೋ ವಿಭುಃ 
ದದ್ಯಾತ್ ವಿಶ್ವಸ್ಯ ಜಗತಃ ಶಾಂತಿಭಿಕ್ಷಾಂ ಕೃಪಾನಿಧಿಃ| 
ಪ್ರದಕ್ಷಿಣಮಠಾಧೀಶಂ ವೀರಸಿಂಹಾಸನಾಧಿಪಂ 
ವೀರಶೈವಾಬ್ಲಿ ಚಂದ್ರಂ ತಂ ಶಿವರಾತ್ರೀಶ್ವರಂ ಭಜೇ | | 


|| ೧೦ || 


ಶ್ರೀ ಶಿವರಾತ್ರೀಶ್ವರಾಷ್ಟಕಂ 


ಮೌನೀನ್ಸಮಾನಸಮಹಾಂಬುಜರಾಜಹಂಸ 
ವಿಖ್ಯಾತನಾಮಿ ಶಿವಯೋಗಿಜನಾವತಂಸೇ | 
ಸುತ್ತೂರುಧಾಮನಿ ನಿವಾಸರುಚಿಂ ದಧಾನೇ 
ಭಕ್ತಿರ್ಮಮಾಸ್ತು ಶಿವರಾತ್ರಿಗುರುಪ್ರಧಾನೇ 


ಶ್ರೀವೀರಶೈವಸಮಯಾನುಗತೈಕಜೀವೇ 
ಮಾಹೇಶ್ವರಪ್ರಕರಮಾನ್ಯ ಮಹಾಪ್ರಭಾವೇ | 
ಪಾದಾನತಿಪ್ರಣಯಿಪಾತಕದಾವದಾವೇ 
ಚೇತೋ ಮಮಾದ್ಯ ರಮತಾಂ ಶಿವರಾತ್ರಿ ದೇವೇ 


ಶುದ್ದಾಂತರಂಗವಿನತಾಯ ಶಮಾನ್ವಿತಾಯ 
ಭೂಶಂಕರಾಯ ಶಿವಭಕ್ತಿವಶಂಕರಾಯ | 
ವಿದ್ಯಾಕರಾಯ ಶಿವರಾತ್ರಿಮುನೀಶ್ವರಾಯ 
ಕಲ್ಯಾಣಕಲ್ಪತರವೇ ಗುರವೇ ನಮಸ್ತೆ 


| ೩ || 


ವ್ಯಾಮೋಹಮುಜಗೃಹಾಣ ಮಮೋಪದೇಶಂ 
ಭೀಮಾನ್ ವಿಹಾಯ ವಿಷಯಾನ್ ವಿಷಯೇಷು ಕಾಮಾನ್ | 
ಕ್ಷೇಮಂಕರಾಯ ಹೃದಯ ಸ್ಪಹಯ ಪ್ರಕಾಮಂ 
ಶ್ರೀಮತ್ತಮಾಯ ಶಿವರಾತ್ರಿಗುರೂತ್ತಮಾಯ 


ಮನೇ ಜನೇsಪಿ ನಮತಿ ಸ್ವಪದಾರವಿಂದ 
ಪ್ರಾಣೇ ಪ್ರಶಾಂತಿಭರಿತೇರ್ನಯನಾಂತಪಾತೈಃ | 
ಬೋಧ್ಯಂಕುಶಾಂಕುರಧಿಯಾಂ ತಪಸಾಮಸಾಧ್ಯಂ 
ತತ್ವಂ ತನೋಷಿ ಶಿವರಾತ್ರಿಗುರೂತ್ತಮ ತ್ವಂ 


|| ೫ || 


ಶ್ರೀ ಶಿವರಾತ್ರೀಶ್ವರಾಷ್ಟಕಂ 


ಮಲೈರ್ವ್ಯಾಮೋಹಾರ್ಮನಸಿ ಮಲಿನೇ ಹಾ ಶಮಕಥಾ 
ವೃಥಾ ನೂನಂ ಕಾಲೇ ಕಲಿಬಲಕರಾಲೇsತ್ರ ಭಗವನ್ | 
ತಥಾ ಸತ್ಯಸ್ಮಾಕಂ ದುರಿತಶತದುರ್ದಾಂತಮನಸಾಂ 
ಭವಾನೇವಾಧಾರೋ ಭವತಿ ಶಿವರಾತ್ರೀಶ್ವರಗುರೋ 


|| ೬ || 


ಮುದಾ ಭ್ರಾಮಂ ಭ್ರಾಮಂ ಭ್ರಶಮಿಹ ವನೇ ಕಂಟಕವನೇ 
ಮುಹುರ್ಮಹಾವೇಶಾತೃಸರದತಿವೈರಸ್ಯ ವಿರಸಂ | 
ಇದಾನೀಮಾಮೋದಪ್ರಣಯಿ ಶಿವರಾತ್ರೀಶ ಭಗವನ್ 
ಮದೀಯಂ ಚೇತಸೇ ಚರಣನಲಿನಂ ಚುಂಬತು ಚಿರಂ 


|| ೭ || 


ಮೋಹಮಯೇ ನಿಶೀಥಸಮಯೇ ತಮಸಾ ಮಲಿನೀಕೃತೇಕ್ಷಣೋ 
ಮೂರ್ಛತಿ ಪಾಪಕೂಪಕುಹರೇ ಪತಿತಃ ಪರಮಾಪ್ತ ಯೋ ಜನಃ 
ತಸ್ಯ ಗತಿಸ್ಯಮೇವ ಪರಮಾ ಪಶುಪಾಶವಿಮೋಚಕಪ್ರಭೋ 
ಶ್ರೀ ಶಿವರಾತ್ರಿ ದೇಶಿಕವರೇಣ್ಯ ನಮೋ ನಮೋsಸ್ತು ತೇ || ೮ || 


ಪದ್ಯಾಷ್ಟಕಮಿದಂ ಪ್ರೇಮಾ ಪಠ್ಯತೇ ಪ್ರತ್ಯಹಂ ಸತಾ 
ಶಾಶ್ವತಂ ದಿಶತಿಶ್ರೇಯೋ ಶಿವರಾತ್ರೀಶ್ವರೋ ಗುರುಃ|| 


\ 


\ 


NNN 


ಶ್ರೀ ಗೌರೀಶಂಕರಸ್ವಾಮಿಗಳವರ ಮಾರ್ಗದರ್ಶನದಲ್ಲಿ ರಚಿತವಾದ 

ಅಕ್ಕಮಹಾದೇವಿಯ ಭಾವಚಿತ್ರ 


ರಚನೆ : ಎಂ . ವೀರಪ್ಪ 


ಅಕ್ಕ ಮಾದೇವಿ 

ಕಾವ್ಯ 


ಪರಿವಿಡಿ 


ಪ್ರಥಮಮಾಶ್ವಾಸಂ 
ದ್ವಿತೀಯಮಾಶ್ವಾಸಂ 
ತೃತೀಯಮಾಶ್ವಾಸಂ 
ಚತುರ್ಥಮಾಶ್ವಾಸಂ 
ಪಂಚಮಮಾಶ್ವಾಸಂ 


ಪ್ರಥಮಮಾಶ್ವಾಸಂ 


ಪದ್ಯಂ|| 


ಭೂಸಲಿಲಾನಲಾನಿಲಮಹಾಬಲಕಾಲಕಲಾದಿಕಲ್ಪನಾ 
ವಾಸಕನನ್ಯ ತಾನೆನಿಸಿಯುಂ ನಿಯತಾತ್ಮವಿಮರ್ಶಲೀಲೆಯಂ | 
ಸೂಸಿ ಮಹೋಮಯಾಮೃತ ಮಹಾರ್ಣವದೊಳ್ 

ಪ್ರಭೆಯೂರ್ಮಿಯಾಗಿ ತೋ 
ರ್ಪಾ ಸಕಲೇಶಿಸಮಸಮಂ ಸದೆದೋವಗೆ ಸರ್ವ ಲೋಕಮಂ ||೧|| 

|| ಉತ್ಪಲಮಾಲಾ | | 


ಆವನಾ ಕಳೆ ಪರಾದಿ ರೂಪದಿಂ 
ತೀವಿ ಸರ್ಗದೊಳು ಪಾಸಕರ್ಗೆ ವಾ | 
ಗ್ರೇವಿಯೊಲ್ವರಿಜನಾಂತುದಾ ಮಹಾ 
ದೇವನೀಗೆ ನಿಮಗೊಳ್ನಾವಗಂ || ೨|| 


[[ 


:] 


|LLLLLLLL 


ನ್ಯಕ್ಕರಿಸಿ ಕಿರುಕುಳಮಂ 
ಮುಕ್ಕಣ್ಣನೊಳೊತು ಬೆರೆದು ಮರೆದುಡುತಡಿಯೆ | 
ಮ್ಮಕ್ಕನ ಚರಣಂ ಸರಣಂ 
ಬೊಕ್ಕೆಮಗಕ್ಕೆಮ ವಿರಾಗವೈಭವಭರಣಂ ||೩|| 


G 


- ಹೆಚ್ಚಿನ ಕೃತಿಗಳಲ್ಲಿ ಪ್ರಥಮಾಶ್ವಾಸಂ, ದ್ವಿತೀಯಾಶ್ಚಾಸಂ ಎಂಬ ಸಮಾನ 
ಪ್ರಯೋಗಗಳು ಕಂಡು ಬರುತ್ತವೆ. ಆದರೆ, ಶ್ರೀ ಗೌರೀಶಂಕರ ಸ್ವಾಮಿಗಳವರು 
ಪ್ರಥಮಮಾಶ್ವಾಸಂ, ದ್ವಿತೀಯಮಾಶ್ವಾಸಂ ಎಂಬ ಸಂಧಿರೂಪಗಳನ್ನು ಬಳಸುತ್ತಾರೆ. 
ಅಪರೂಪದ ಈ ಪ್ರಯೋಗಗಳನ್ನು ಉಪಯೋಗಿಸಿರುವುದು ಅವರ ಸಂಸ್ಕೃತ ಭಾಷಾ 
ಪ್ರೌಢಿಮೆಗೆ ಸಾಕ್ಷಿಯಾಗಿದೆ. 


ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಮೊಳೆದಮಳರ್ಕಳಾತ್ಮರಸೆಯೊಳ್, ಕರುಣಾರಸಮಂ ಗುರೂತ್ತಮಂ 
ತಳಿಯೆ ತಳಿರ್ದು ದಿಟ್ಟಿಯೆಡೆಯೊಳ್ , ನರುಗಂಪಿನ ಪೆಂಪು 

ಭಾವದೊಳ್ || 
ಬಳೆದಿರೆ ಪೂತು, ಪರಿವಿನೊಳ್ ಪರಮಾದ್ವಯಸದಸಂಪದಂ 
ಗೊಳೆ, ಶಿವಭಕ್ತಿಕಲ್ಪಲತೆಗೀ ಧರೆಯೊಳ್ ಸುರಿವರ್ಪದಾವುದೋ ||೪|| 

- || ಚಂಪಕಮಾಲಾ || 


ಭರದಿಂ ಪಾದದೊಳಿರ್ಪ ಕಾರಡವಿಯೊಳ್ ಶೃಂಗಾಗ್ರದಿಂ ಬೀಳ್ವನಿ 
ರ್ಝರಣಂಗೈರಿಕಶೋಣಮು ಕೆಲದೊಳ್‌ , ಚಾಮುಂಡಿಕಾಭೂಧರಂ | 
ಧುರದೊಳ್ ಕೆಯ್ದು ವಿನಿಕ್ಕಿ ಕೀಟ್ಟರಿವಿನಂಕೆರ್ವೊನಲ್‌ಕಾಸರಾ 
ಸುರನಂ ಚಂಡಿಕೆ ಖಂಡಿಸಿರ್ದದಟನೇಂ ತೋರುತ್ತೆ ಚೆಲ್ವಾದುದೋ ||೫|| 

||ಉತ್ಪಲಮಾಲಾ|| 
ಯೋಗಕೆ ಬೀಡೆನಿಪ್ಪದರ ಸಾನುವೊಳೋದುವ ಶಿಷ್ಯರಿಂದ ವೇ 
ದಾಗಮವಾದಮಂ ಗ್ರಹಿಸಿ ಮಾರ್ದನಿಗೆಯ್ದು ಗುಹಾಗಣಂ ದಿಗಾ| 
ಭೋಗಕೊರಲ್ಲು ಬೀರೆ ಮೆರೆಗು ಮಹಿಷಾಸುರಮರ್ದಿನೀವನೀ 
ಭಾಗದೊಳರ್ಚಿತಾಭವನ ದೇಶಿಕದೇವನ ಪಾವನಂ ಮಠಂ||೬|| 

|| ಉತ್ಪಲಮಾಲಾ|| 
ಮಲರಾಜ್ಯದ ಕಡುಗಲಿಯಿಂ 
ಕಲಿಯಿಂ ತಳರ್ದೊಡಿ ಶಮದಮಾದಿ ಗುಣಂಗಳ್ | 
ನೆಲಸಿದುವೆಂದುಂ ಕಲಿಯಂ 

ಡಲೆಗೆಡೆಗುಡದಾ ಗುರುಪ್ರಧಾನನ ಮನದೊಳ್ ||೭|| ||²|| 
ಅಂತೀರ್ಪಿನಮಾ ಚಾಮುಂಡಾಚಲಕಾಂತಾರಪ್ರಾಂತದೊಳ್ ಪ್ರತೂಷಾರಂಭಸಮುನ್ನಿ 
ಷತ್ಸಂಧ್ಯಾಕೌಸುಂಭಸುರಚಿರಾಂಬರತೆಯಿಂ ನೋಳ್ಳರ ನಯನಂಗಳಂ ಸೆಳೆದು, ಸಮನಸ್ಸಮಾಹಿತಾ 
ಮೋದಸಮೃದ್ಧಿಯಿಂಸೊಗಯಿಪ ಮೊಗಂಗಳೊಳ್ ತಿಲಕಮಂಡಲಮಂ ತಳೆದು, ದೆಸೆವೆಣ್ಣಳ್ 
ತಾವರೆಗಳಿಂನೀಡುಂನೋಡುತ್ತೆ , ನೀಡಾಂತರವಿಲೀನಶಕುಂತ ಸಂತಾನದ ಚಿಲಿಮಿಲಿಯುಲಿಗಳಿಂ 
ಗದ್ಧದಿಸಿ ನಲಿನಲಿದಾಡುತ್ತೆ , ಕೋಕಿಲಕುಲತಾನಂಗಳೊಜೆಯಿಂ ಪ್ರಭಾತಮಂಗಲಗೀತಂಗಳಂ 
ಪಾಡೆ, ಪೂರ್ವಪರ್ವತಕೋಟೀರತಟದೊಳ್ ತಳತಳಿಸೆಳೆನೇಸರ ನಸುಬಿಸುಪೇರಿದ ಕರಂಗಳಿಂ 
ಶಿಶಿರಶೀಕರಪ್ರತಿಸೀಠೋಪರೊಧಮೋಸರಿಸಲೊಂಡಂ, ನವಮಾಧವೀ ಮಧುರಾಮೋದ 
ಮೇದುರತೆಯಿಂ ಮೊರೆವ ಮಧುಕರನಿಕರಮೆತ್ತಲುಂ ಸಂಗೀತ ಸಂರಂಭಮ ನಾರಂಭಿಸು 
ತಿರ್ಪಿನಂ, ನಿಸರ್ಗಲಕ್ಷ್ಮಿಯಂದು ನಿಯಿಂ ನವಪಲ್ಲವ ಪರಿಧಾನಮಂ ಪರಿವಿಡಿ ಸುತ್ತೆ , 
ನಾನಾವಿಧಪ್ರಸೂನಪ್ರಸಾಧನಂಗಳನಂಗದೊಳಳವಡಿಸುತ್ತೆ , ವನಾಂತರಂಗರಂಗ ಶಾಲೆಯೊಳ್ 

ಕಳಹಂಸಕಂಗಳ ಮೆಲ್ಲುಲಿಯಿಂ ಲಲಿತಲಾಸ್ಯ ಲೀಲಾಸನ್ನಾಹಮಂ ಮಾಡೆ, ನೆಗಳ 
ನವಕಿಸಲಯಪ್ರಭಾನುಭಾವಿತರಾಗೋದ್ವೇಲತೆಯಿಂ, ಮೆಯ್ಯೋರ್ದ ಮದಕಲಶಕುಂತ 
ಕುಲಕಲಕಲವಾಚಾಲತೆಯಿಂ ಬಗೆಗೊಂಡ ಬನಸಿರಿಯಂದು ಚೆಂದಾವರೆಯಂದದ ಮೊಗಮ 
ನೆತ್ತಿ , ಪುನ್ನಾಗಪಾಟಲಾಮೋದಮಧುರತರ ಮಾರುತಾಕಾರದಿಂದೊಯ್ಯನೆ ಸುಯ್ಯಲರಂ 
ಸಂತಸದಿಂ ಸೂಸುತ್ತೆ , ಪೂರ್ವಾಂಗನೋತ್ಸಂಗದಿಂದೊಲ್ಲು ತನ್ನತ್ತ ಪಸರಿಸಿದ ಬಾಲಾರ್ಕನ 
ರುಣಾರುಣತರಂಗಳಂ ಕರಂಗಳಂ ದರವಿಕಚಕಾಂಚನಚಂಪಕ ಮುಕುಲಾಂಗುಲಿದ ಲಂಗಳಿಂ 
ಪಿಡಿದುಲ್ಲಾಸದಿಂ ಲಲ್ಲೆಯಾಡ, ಅವಶ್ಯಾಯ ಪಶ್ಯತೋಹರನುರ್ಕಿ೦ ಮುನ್ನಿನ ತನ್ಲೈಸಿರಿಯಂ 
ಕಳೆ ಕಳೆಗುಂದಿ ಜೀವನದೊಳುಂಮೃತ್ಯು ಮೂರ್ಛಯೊಳುಳುಗಿರ್ದ ಪೊರ್ದುಗೆಯ ತಿಳಿ 
ಗೊಳಂಗಳ ಕಮಳಿನೀಕುಳಮಾಗಳೆ ಮಲಯಮಾರುತೋಪಚಾರಂ ಬಡೆದೆಳು ಮುಂಬರಿದರೆ 
ದೆರೆದರವಿಂದನಯನಂಗಳಿಂ ಬಳಿಯಳಿಗಳ ಬಳಗಂಗಳನತ್ತಿಯಿಂನೋಡೆ, ಸಕಲಸಹೃದಯ 
ವಿಲಾಸಮಯಂ ವಸಂತಸಮಯಂ ಸಮನಿಸಿರ್ಪುದುಮಾಗಳ್ ||೮|| 


ಅಂಗಜನೋಜಮಂ ಜಡಿದು ಬಗ್ಗಿಪೆಕೋಕಿಳಪಾಳಿ, ಪೂತಚೂ 
ತಂಗಳೊಳಾಡಿ ಪಾಡಿ ತೊನೆದಾಡುವ ತುಂಬಿಗಳೋಳಿ, ರಾಜಕೀ | 
ರಂಗಳ ಕೇಳಿ,ತಡಸಿ ತೀಡುವ ತೆಂಕಣಗಾಳಿ, ಸುತ್ತಲುಂ 
ಡಂಗುರಮಿಕ್ಕಿ ಸಾರಿದುವು ಸುಗ್ಗಿಯ ದಾಳಿಯನಾವನಾಂತದೊಳ್ ||೯|| 

|| ಉತ್ಪಲಮಾಲಾ|| 


ಒತ್ತರದಿಂ ಮಧುಮಾಂತ್ರಿಕ 
ಸತ್ತಮನುಪೆಂದು ತೆಂಕಣಿಂದೂದಲೊಡಂ| 
ಬತ್ತಿರ್ದದಿರ್ಮುಗಳೇಂ 
ಪೊತ್ತವೊ ನಲಿಯುತ್ತೆ ಮತ್ತೆ ನನೆಮೊತ್ತಗಳಂ || ೧೦ || 


ಅಸುಗೆಯ ಕೆಂದಳಿರ್ ಪವಳದಂತೆ ಮಡರೆ, ಕಿಂಶುಕದ್ರುಮಂ 
ಕುಸುಮಿತಮಾಗಿ ಬಾಡಬಮನೇಳಿಗೆ, ಮಲ್ಲಿಗೆದೋರಮೊಗ್ಗುಗಳ್ | 
ಪಸರಿಸೆ ಮೌಕ್ತಿಕಂಗಳನುವಿಂ, ತೆರೆಗೊಂಡಿರೆ ಗೆಂಟುಗಂಟಿನೊಳ್ 
ಪ್ರಸವರಸೋತ್ಕರ , ಜಲಧಿಯಂ ಕೆಳೆಗೊಂಡುದು ಸುಗ್ಗಿಯೊಳ್ ಬನಂ || ೧ || 

|| ಉತ್ಪಲಮಾಲಾ || 


ತಿಳಿಗೊಳದೊಳ್ ಮಿಂದಂಗದೊ 
ಛಳವಡಿಸುತ್ತಲರ ದೂಳಿಯಂ ಭಸಿತಂಬೂಲ್ | 
ತಳೆದಳಿಕುಲಾಕ್ಷಸರಮಂ 
ಕಳೆಗೊಂಡುದು ಬನದ ಗಾಳಿ ಶಿವಭಕ್ತನವೊಲ್ ||೧೨|| 


|| ² || 


ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಎಡಬಲದಿರ್ಕೆಯೊಳ್ಕೊಬಗು ಚೆಂದಳಿರಂದದ ಚೀರದಿಂದ ನೂ 
ರ್ಮಡಿಸೆ, ವಸಂತಲಕ್ಷ್ಮಿ ಮರುಗಂಗಳ ಕುಪ್ಪಸದೊಪ್ಪೆ, ಗಾಡಿಯಿಂ| 
ಮುಡಿದಿರಮತಿಯಂ ಕೊಸಗೆಗಂಪಿನ ಸುಯ್ಯಲರೇರೆ ತೂರಿ ಮಾ 
ಮಿಡಿ ತಿರಿಕಲ್ಗಳಂ ಬಿನದಿಕುಂ ದೆಸೆವೆಣ್ಣಳ ಕೇಳಿಗೋಷ್ಠಿಯೊಳ್ ||೧೩ || 

|| ಉತ್ಪಲಮಾಲಾ|| 


ಉಂಡುಂಡು ಪಾರ್ದ ಸುಗ್ಗಿಯ 
ಬಂಡಂ ನಲಿದಾಡಲೆಳಸಿ ಬಳಸುತ ಬಂದಾ | 
ಬಂಡುಣಿವಿಂಡಂ ಬಡಬಡಿ 
ದಂಡಿಗೊಳಿಸಿತ್ತು ಸಂಪಗೆಯ ಕಂಪಿನೆಲರ್ |೧೪|| 


!!ಯು೦|| 

ಕಳರವದಿಂ ಪಿಕಂಗಳಪದಾನಮನುಗ್ಗಡಿಸುತ್ತ ಸುತ್ತ ಮಂ 
ಗಳನವವಾದ್ಯವೈಖರಿಯನೇಳಿಸೆ ಜೇಂಕೃತಿಯಿಂದ ಷಟ್ಟದಂ| 
ಗಳ ಕುಳಮೆಯ್ದೆ ಪೂತ ಸಿರಿಸಂಗಳೆ ಸೀಗುರಿಸಾಲ್ಗಳಾಗೆ, ಪೂ 
ಗಳ ಪೊಸ ಜೊಂಪದಿಂ ಪುದಿದು ಸತ್ತಿಗೆಯಾಗಿರೆ ನಾಗಕೇಸರಂ || ೧೫|| 

|| ಚಂಪಕಮಾಲಾ || 


ತೊಳಗುವಕರ್ಣಿಕಾರಮೆ ಹಿರಣ್ಮಯತೋರಣಮಾಗೆ, ಬಳ್ಳಿಗಳ್ 
ಚಳೆಯಮನಿತ್ತ ಲರ್ಸೊನೆಗಳಿಂ ಸಲೆ ಪೂವಲಿಯಿಂದ ಸಿಂಗರಂಗೊ | 
ಳಿಸಿರೆ ಮಾರ್ಗಮಂ ಮಲಯಮಾರುತ ಮತ್ತಮತಂಗಯಾನದಿಂ 
ಬಳೆದುದು ಜೈತ್ರಯಾತ್ರೆ ಜಗದುತೃವರೂಪನ ಚೈತ್ರಭೂಪನಾ|| ೧೬|| 

|| ಚಂಪಕಮಾಲಾ || 


ಅಂತಾ ವಸಂತಾವಸರದೊಂದು ಪ್ರಭಾತಪ್ರಥಮಯಾಮಂತದೊಳಾದೇಶಿಕದೇವನಂತೇ 
ವಾಸಿಗಳಾಶ್ರಮೋಪಾಂತವನಾಂತರಾಲದಿಂ ವಿಕಚಚಂಪಕಚಾಂಪೇಯ ಕಾಂಚನಾರಕರ್ಣಿಕಾರ 
ಕರವೀರಗಂಧರಾಜಬಂಧೂಕಬಕುಲಮಾಲತೀಮಲ್ಲಿಕಾದಿ ಕುಸುಮಸಂತಾನಮಂ ತಿರಿದು 
ನಳನಳಿಸೆಳೆವಾಳೆವೊಟ್ಟೆಯೊಳ್ ಪರಿವಿಡಿದಿಟ್ಟಣಿಸಿ ತಂದು, ಗುಹೋಪಾಂತಪರಿಸರದೊಳ್ 
ತರುಣರವಿಕಿರಣಾರುಣತರಕೋಮಲದಲ ನಿಕರಮನೋಹರ ಮಾಲೂರಮಹೀರುಹಮೂಲ 
ಶಿಲಾತಲಸುಖಾಸೀಂನಂಗೆ ಸಮಾಶ್ರಿತ ಶಿಷ್ಯಜನಾದೀನಂಗೆ ಶಿವಾನುಭವಸಮಾಹಿತಭಾವಂಗೆ 
ಶ್ರೀಗುರುದೇವಂಗೆ ಪರಮಾನುರಾಗದಿಂದುಪಹಾರಂಗೊಟ್ಟು ಕುಂಬಿಟ್ಟು ನಿಟಿಲತಟಘಟಿತ 
ಪಾಣಿಪುಟರಿಂತವಂಗೆ ಬಿನ್ನವಿಸಿದರ್ ||೧೭|| 

ಸುರಲತೆಯಂತೆ ಕಾಮನೆ ಮಲೋಪಹತಂಗೆ ಭವಾನುಭೂತಿಯಂ 
ದೊರಕಿಪುದಂತು ಮಲ್ಲದೆ ವಲಂ ವಿಮಲಂಗೆ ಶಿವಾನುಭೂತಿಯಂ | 
ಪರಶಿವಯೋಗಭೂಮಿಯೆನಿಸುತ್ತದೆ ಸಾಧಿ ಕುಮೆಂದು ನಿರ್ನರಂ 
ನಿರವಿಸುತಿರ್ದಿರಂದೆಮಗೆ ನೀಂಗಳದೇನದರರ್ಥಮೆಂತುಟೋ || ೧೮|| 

|| ಚಂಪಕಮಾಲಾ || 


ಕಾಮನೆಯಂ ಪಿಡಿದೀ ಜಗ 
ದಾಮಯದೊಳ್ ಜಗುಲ್ಲ ಜೀಲಜಾಲಕೆ ಮತ್ತೀ | 
ಕಾಮನೆಯೆಂತಕ್ಕುಮೊನಿ 
ಪ್ಯಾಮದೊಳಪವರ್ಗದೊಳ್ ಗುರೂತ್ತಮ ಮೂಲಂ|| ೧೯ || 


ಅದನಾಲಿಸಲೊಡನಾ ಗುರುವರೇಣ್ಯಂ ಕಡೆಗಳೊಳ್ ಕಾರುಣ್ಯರಸಧಾರೆ ಮೆಯ್ದರೆ, 
ಮಾನಸದೊಳೆರೆವಡೆದ ಶಿವಾನುಭವಾಮೋದಾಮೃತಮಹಾರ್ಣವಂ ಮುಗುಳಗೆಯ ಮಿಷದಿಂ 
ಮೇರೆಯಂ ಮೀರೆ, ಸಂತಸದಿಂದಂತೇವಾಸಿಗಳ ಸಂತಯಿಸನಿಯಕ್ಕೆ ಕರೆದಳ್ಳರಿಂ ಕಟ್ಟಿದಿರೋಳ್ 
ಕುಳ್ಳಿರಿಸಿ, ಸಮುಚಿತವಿಚಾರ ಸಾರಸರಸವಚನ ರಚನಪ್ರವೀಣಂತೇಯುಂಶಿವಾನುಭವಪ್ರವಚನ 
ಪರಾಯಣತೆಯುಂ ವಿವಿಧಶಾಸ್ರಾವತಾರ ಪಾರಾವಾರಪಾರೀಣತೆಯುಂ ಕೆಳೆಗೊಂಡೊಂದೆ 
ಡೆಯೊಳ್ ಕಳೆವೇರಿತೋರ್ಪಿನಂ ಮಧುರ ಗಂಭೀರಸ್ವರನಿಂತು ನಿರವಿಸಿದಂ || ೨೦|| 


ಸುವಿಚಾರಮಿದುರತೆಗೊ 
ಪುವಿನಂ ನೀಮಿಂದು ಸುತರೆ ಸಮೆದನುಯೋಗಂ| 
ಶಿವಶಾಸನತತ್ಪಾವಗಮ 

ವಸರಮಂ ನಿಮಗೆ ನಾಡೆ ನೀಡುಗುಮಲೈ || ೨೧|| 
ಶಿವನುಮೆಗೊರೆದ ಸ್ವರ್ಗಾ 
ಪವರ್ಗಯೋರ್ಮೂಲಮೆಂಬ ಪರಮರಹಸ್ಯ | 
ಪ್ರವಚನದ ವಿವೇಚನದಿಂ 
ತವ ಮಾಣ್ಣುಂಸುತರೆ ನಿಮ್ಮ ಸಂಗಮೆಲ್ಲಂ!|೨೨|| 
ಒಲೆಯಿಸೆ ಪುಣ್ಯಪಾಪಕರ ಯುನ್ಮದಿನೊಯ್ಯನೆ/ ತೂಗಿ ಮಾಯೆನಿ 
ಶ್ಚಲತೆಯ ನಿಷ್ಪ ಪಂಚತೆಯ ತರವಂ ಮರವೇರಿ ಕರ್ಮಶ್ನಂ | 


1 ಸ್ವರ್ಗಾಪವರ್ಗಯೋರ್ಮೂಲಂ ಕಾಮನಾ ದೇವಿ ದೇಹಿನಾಮ್|| 

ಮಾಯಾನುಗ್ರಹಶಕ್ತಿಭ್ಯಾಮಧಶೂರ್ಧ್ವಂ ಚ ನಿಸ್ಸತಾ|| 


ಪರಮರಹಸ್ಯಮ್ 

ಖಲೆಗಳಿನೊಚ್ಚತಂ ತೊಡರ್ದು ತೋರುವ ಕಾಮನೆಯೆಂಬ ಪೀಳಿಯಂ 
ನಲಿಯುತ ಜೀವನಿಂತೆಹಪರಗಳ ಸೀಮೆಯೊಳುಯ್ಯಲಾಡುಗುಂ|| ೨೩|| 

|| ಚಂಪಕಮಾಲಾ || 


ಕುವಾಸನಾವೇಶವಶಂ ನಿರಂತರಂ 
ವಿವೇಕವೈಕಲ್ಯದ ತನ್ನೋಳಾಸದಾ|| 
ಶಿವತ್ವಮಂ ಕಾಣದೆ ಕಾಮನಾಮಯಂ 
ಭವಂಗಳೊಳ್ ಜೀವನಿವಂ ತೊಳಲ್ಲ ಪಂ|| ೨೪|| 
ತಾಮಸಮಡಸಿರೆ ಕಣೋಳ್ 
ಕಾಮನೆಯುವರೋಧದಿಂದ ಮಾಯಾನಿಶೆಯೊಳ್ | 
ವ್ಯಾಮೋಹಮಹಾಂಧುವಿನೊಳ 
ಧೋಮುಖನಾಳಿರ್ಪನಿ ಚೇತನನೀತಂ||೨೫ || 
ಬಳೆದೀಕಾಮನೆಸೂಚಿ 
ಕುಳಮಾಗಿರೆ, ಮಾಯೆ ಕಾಯಜೀವರೊಳ್ಳೆಕ್ಯಂ | 
ಬಳೆದುದೆನೆ ಕರ್ಮಸೂತ್ರಾ 
ವಳಿಯಿಂ ಸಲೆ ಪೊಲ್ಲು ಪೊಲ್ಲು ಗಂಟಿಡುತಿರ್ಪಳ್ || ೨೬|| 
ದೇಹಿಗಳಪ್ಪದೆ ವಿಮಲಸ 
ಮೀಹಾನಿ ಧ್ಯಾನದಿಂ ಪರಾವರಪದಮಂ | 
ಮೋಹಾದಿರೂಪದಿಂ ಪರೆ 
ದೀಹೃದಯಗ್ರಂಥಿಯಂ ವಿಭೇದಿಪರೆಂತೋ ||೨೭|| 
ಮಲಭೂಮಿಯೊಳ್ ಪರಿದು ಕಾಮನಾರಸಂ 
ಪೊಲೆಯಂ ಪೊದಳಪುದು ಪಂಕಿಲತ್ವದಿಂ| 
ಮಲದೂರಧಾಮಕದೆ ಸಂದೊಡೊರ್ಮೆ ಮಂ 
ಗಲಮಂ ನೆಗಳ್ಪುದ ನಾವಿಲಂ ವಲಂ|| ೨೮|| 
ಪ್ರವೃತ್ತಿಯೊಳ್ ಕಾಮನೆಯೇ 
ಭವಕಾಧಾರಮಪ್ರೊಡಂ| 
ನಿವೃತ್ತಿಯೊಳ್ ವಿಮೋಕ್ಷಾರ್ಥಂ 
ಶಿವಭಕ್ತಿಯ ರೂಪದಿಂ || ೨೯ || 
ಕಾಮನೆ ಜೀವರ್ಗೆ ಶಿವ 
ಪ್ರೇಮಮಯಂ ಛಲಫಲಾನುರೋಧವಿಧಾನ | 

ವ್ಯಾಮೋಹವಿಹೀನಂ ಪರಿ 
ದಾಮಯಮನೊಡರ್ಚುಗುಂ ನಿರಂತರಸುಖಮಂ||೩೦|| 


ಪ್ರೇಮದಸೀಮೆಯೊಳ್ ನಲಿದು ನೋಡುತೆ ಪಾಡುತೆ ಪಾಶದೂರನಂ 
ಪ್ರೇಮದಸೀಮೆಯೊಳ್ ನಡೆದು ನಚ್ಚಿಸಿ ಮಚ್ಚಿಸಿ ಮಾರವೈರಿಯಂ | 
ಪ್ರೇಮದಸೀಮೆಯೊಳ್ ಬೆರೆದು ಮೆಯರೆದುತೃವದಿಂ ಮಹೇಶನೊಲ್ 
ಪ್ರೇಮದೊಳಾಳು ಪಿಂಡನಿವನಂಡಲೆಯಿಂ ನೆರೆ ಮುಕ್ತನಾದಪಂ ||೩೧|| 

||ಉತ್ಪಲಮಾಲಾ|| 


ಪೂರಗೊಳಗೆಂದು ಭ್ರಮದಿಂ 
ದರಸದೆ ನೆರೆ ಬೆರೆದು ಸರ್ವನೊಳ್ ಸರ್ವಗನೊಳ್ || 
ತರಿಸಂದು ಸಂದುದೋರದೆ 
ಮೆರೆವುದೆ ಜೀವಂಗಸಂಗನಿಜಪದಮೆನಿಕುಂ ||೩೨|| 
ಈ ನುಡಿ ಧೀರಾ ಯುಕ್ತಾ 
ತ್ಮಾನಸ್ಸರ್ವತ್ರ ಸರ್ವಗಂ ಸರ್ವಮೆನಿ | 
ಸ್ನಾನಿಗಮಪರಶಿವಾಗಮ 

ಮಾನದಿನುಕ್ತಾರ್ಥಮಂಬರೀಶ್ವರ ಶರಣರ್ ' ||೩೩|| 
ಪಲವೇಂ ಪುತ್ರರೇ , ನಿಮ್ಮಿಸಂದೆಗದನುಯೋಗಮಿಂದವಸರಕ್ಕೆ ಸಂದಿರ್ಪುದು ಗಡಾ! 
ಪಿಂತೊ ಪೆರ್ಮೆವಡೆದೀ ಕನ್ನಡನಾಡೊಳಿಂತೀಬಸಂತದ ಸಂತಸದವಸರದ ಚೈತ್ರಿಯೊಳ್ , 
ಚೆನ್ನಮಲ್ಲಿಕಾರ್ಜುನನ ಚಿತ್ಕಳೆಯೆ ತಾನೆನಿಸಿದಕ್ಕಮಾದೇವಿಲೋಕಾನುಗ್ರಹಲೀಲೆಯಿಂದೀ 
ಲೋಕಮಂ ಪೊಕ್ಕು , ಮಗಮಗಿಪೀ ಮಲರ್ಗಳಂತೆ ಸದಾ ಮೋದಮಂ ದೆಸೆದೆಸೆಗೆ ಪಸರಿಸುತೆ, 
ತಣತಣಿಪ ಮಣಿದೀಪಕೆಯಂತೆ ಕರೆವೊರ್ದದಿರವಿಂ ತೊಳತೊಳಗಿ ತಳವೆಳಗಾಗಿ ಬಳಿಸಾರ್ದರ 
ತಮಮಂತೊಲಗಿಸುತೆ, ಶಿವಶರಣಕುಲಕಲ್ಪಲತೆಯಂತೆ ಕಲಿಲಕಾಮನಾವಸಾನಭೂಮಿಯೊಳ್ 
ವಿರಕ್ತಿಯಿಂ ಬೇರೂರಿ ಬೆಳೆದು, ಶಿವಾನುರಕ್ತಿಯಿಂ ಮಡಲು , ನಿಜಾನುಭೂತಿಯಿಂ ಪೂತು, 
ಪರಿಪೂರ್ಣರಸಪರಿಣತಿಯಿಂ ಪಣ್ಮು, ಪರತತ್ವಂ ತಾನೆ ಪಣೋಡಲಂ ಪಡೆದುದೆನೆ, ಪರಮುಕ್ತಿ 
ತಾನೆ ಪುಣ್ಯಲಾವಣ್ಯಮಯವಿಗ್ರಹಮಂ ಗ್ರಹಿಸಿದುದೆನೆ, ಶಿವಸಮಯ ನಿಷ್ಟಾಗರಿಷ್ಠತೆಯಿಂ 
ಮೆರೆದು, ನಿಜಜೀವನದಿಂ ಜಗದೊಳೇ ತತ್ವಮಂ ಬಿತ್ತರಿಸಿರ್ಪಳಂತುಮಲ್ಲದೆಯಂ||೩೪|| 


* ಸಮ್ಮಾನಮ್ಮಷಯೋ ಜ್ಞಾನತೃಷಾಃಕೃತಾತ್ಮಾನೋ ವೀತರಾಗಾಃ ಪ್ರಶಾನ್ತಾಃ| 

ತೇ ಸರ್ವಗಂ ಸರ್ವತಃ ಪ್ರಾಪ್ಯ ಧೀರಾ ಯುಕ್ತಾತ್ಮಾನಸ್ಸರ್ವಮೇವಾವಿಶನ್ನಿ || ಮುಂಡಕೋಪನಿಷತ್ 
ಸರ್ವತ್ರ ಸರ್ವಗಂ ಸರ್ವಂ ಪ್ರವಿಶ್ಯಾತ್ಮಾನಮಾತ್ಮನಾ| 
ಪರಾಹನಾನಿರೂಢಾತ್ಮಾ ಯೋಗೀ ಚರತಿ ನಿರ್ಮಲಃ|| ಪರಮರಹಸ್ಯಮ್ 

ಕಾಮಿಸಿ ಕಾಮಾಂತಕನನ 
ಕಾಮಪದಕ್ಕೇರಿದಕ್ಕಮಾದೇವಿಯ ಸ | 
ಕ್ಷೇಮಮಯಂಜೀವನಮೀ 

ಭೂಮಿಗೆ ಪೊಸತೆಂಬರ ಪಾವನಚರಿತ‌ ||೩೫|| 
ಅಂತದರಿನೀ ಕುಲುಷಕಾಮನೆಯ ಕಳಲೆಯಂ ಕಳೆದು, ಪರಶಿವಪ್ರೇಮಪ್ರಕಾಶದೊಳ್ 
ತಳವೆಳಗಾಗಿ ತನ್ನಂತರಿಸಂದು, ನಿಷ್ಕಾಮಧಾಮದೊಳ್ ನಿಂದು ನೆಗಳೆವಡೆದಾ ದೇವಿಯ 
ನಡೆನುಡಿಗಳೆಂತಾನುಮಂತರಮಣಮಿಲ್ಲದ ಸಚ್ಚರಿತಮಂ ವಿಚಾರಿಪೊಡೆ ನಿಮ್ಮಿಸಂದೇಹ 
ಮಿಂದು ಸಮಾಹಿತಮಕ್ಕುಮಲ್ಲದೆಯುಂ||೩೬|| 

ಚರಿತಮಿದು ಮಧುರರಸಭರ 
ಭರಿತಂ ಮೇಣ್ ಸಾರಸಮಯಮೆನೆತೀರ್ಥದವೊಲ್ | 
ಪರಿಸೇವಿಪರ್ಗೆ ತೃಷ್ಟೋ 
ತರಸಂತಾಪಾತಿರೇಕಮಂ ಮಾಣಿಸದೇ ||೩೭|| 
ಹರಶರಣಪರಂಪರೆಯೊಳ್ 
ಪರಿಚಿತಮಾಗಿರ್ಪ ಮಾಳ್ಮೆಯಿಂ ನಡೆನುಡಿಯೊಳ್ | 
ಸರಿವಡೆದುಡುತಡಿಯಕ್ಕನ 
ಚರಿತಮನಿದನಿಂದು ಸುತರೆ ನಿಮಗರುಪಿದಪಂ ||೩೮|| 


ಸುಲಭಸಮೃದ್ದ ಸಾಧನದ ನೋಂಪಿಗಳಂ ನೆರೆ ನೊಂತುನೊಂತು ತ 
ತ್ಪಲಮೆನೆ ನಾಕವಾಸಿ ಗಳು ಮೀಹಿಪ ಸಾತ್ವಿಕಸರ್ವಸಂಪದಾ|| 
ವಲಿಗಿದು ತಾನೆ ತಾಯ್ತನೆಯೆನಿಪ್ಪೆ ನೆಗಳ್ಳೆಯ ಗಾಡಿಗೀಡು ಸ 
ತಲೆಗಳ ಬೀಡುಕಣೆ ಸೊಗಮಂ ಸಲೆ ಕನ್ನಡನಾಡು ನೀಡುಗುಂ||೩೯|| 

|| ಚಂಪಕಮಾಲಾ || 


ಬಿಡುಬಿಡು ಮಾತದೇಂ ಬರಿದೆ ಕನ್ನಡನಾಡನಿಪೊಂದು ರನ್ನಗ 
ನ್ನಡಿಯೆಡೆಯಲ್ಲಿ ಮಾರ್ಪೊಳೆದ ಕಿನ್ನರಚಾರಣಗೀತಿಕೋಟಿಗುಂ | 
ಪಿಡಿಸದ ತನ್ನ ಚೆಲ್ವನವಲೋಕಿಸಿ ನಿರ್ಜರ ಲೋಕಲಕ್ಷ್ಮಿ ತಾ 
ನಡಿಗಡಿಗುತೃವಂಬಡೆದಳೆಂದೊಡೆ ಪೇಳದನೆಂತು ಬಣ್ಣಿಪೆಂ||೪೦|| 

|| ಚಂಪಕಮಾಲಾ || 


ಅದರೊಳ 


ಎಡೆವಿಡದೊಂದೆಡೆಯೊಳ್ ಸಂ 
ಗಡಿಸಿದ ಸಕಲಾರ್ಥಸಂಪದಂಗಳ ಪಂಪಂ| 

ಪಡೆದುಡುತಡಿಯೆಂಬ ಪೊಳಲ್‌ 
ಪೊಡವಿಯ ಬಯ್ತಲೆಯ ರನ್ನದಂತೆವೊಲೆಸೆಗುಂ ||೪ || 


ಗುಣಿಗಳೊಳಾಚಾರಪರಾ 
ಯಣರೊಳ್ ಜಸವಡೆದು ಮಲ್ಲಿನಾಯಕನಾಮಂ || 
ಮಣಿಗಣದೊಳ್ಕೌಸ್ತುಭದಂ 
ತಣಿಯರಮೆಸೆದಿರ್ದನಲ್ಲಿ ಭಕ್ತವರೇಣ್ಯಂ||೪೨|| 


ಆ ವರಭಕ್ತನ ಸತಿ ಸಂ 
ಭಾವಿತೆ ಸುಮನಸ್ಸಮಾಜದಿಂ ಘನಪಥದೊಳ್ | 
ಪಾವನಜೀವನೆ ಗಂಗಾ 
ದೇವಿ ಯಥಾರ್ಥಾಭಿಧಾನೆ ತಾನೆನಿಸಿರ್ದಳ್ ||೪೩ || 


ಇತರೇತರಾನುರಾಗಂ 
ಪತಿಸತಿಯರಭಿನ್ನಹೃದಯದೊಳ್ ನೆರೆ ಬೆರೆದೇ | 
ಕತೆಯಂ ಪೊಂದಿರೆ ಧರೆಯೊಳ್ 
ಚತುರರದಾರದರ ತಾರತಮ್ಯಮನುಸುರ್ವರ್ ||೪೪|| 
ಸುರುಚಿರಚರಿತ‌ ತಮ್ಮ 
ಸಿರಿಗೊಪ್ಪುವ ಮಾಳ್ಮೆಯಿಂ ಸತಿಪತಿಗಳವರ್ | 
ಪರಮೇಶ್ವರಚರಣಾಂಬುಜ 
ಪರಿಚರಣಪರಾಯಣರ್ಕಳೆನಿಸುತೆ ಬಾಳ್ವರ್‌ || ೪೫|| 


ಒದವಿರೆಯುಮವರ್ಗಖಿಲಾ 
ಭ್ಯುದಯಂಗಳ ದಿವ್ಯದೀಪ್ತಿ ಸುಕೃತದ ಭರದಿಂ || 
ಹೃದಯದೊಳುಂ ಸದನದೊಳುಂ 
ಪುದಿದತ್ತು ತಮಂ ಸಮಂತು ನಿರಪತ್ಯತೆಯಿಂ || ೪೬ | | 


ಅಂತಿರ್ಪಿನಮೊರ್ಮೆ ಸಂತಾನಕಾಮನೋದ್ವಿಗ್ನಾಂತರಂಗತೆಯಿಂ ಗಂಗಾದೇವಿಯವಳ್ 
ಕರತಲದೊಳ್ ಕಪೋಲಮೂಲಮನಮರ್ಚಿ ಬಿಸುಸುಯ್ಸಳ ಬೇಗದಿಂ ಬಗೆಯ ಬೇಗುದಿಯಂ 
ಬಿತ್ತರಿಸುತ್ತೆ ಕುಳ್ಳಿರ್ಪಿನಮಲ್ಲಿಗೆಯಂದು ಮಲ್ಲಿನಾಯಕನಂದು ನಿಜದಯಿತೆಯ ದುಃಖೋದ್ವೇ 
ಗದಿಂ ನೊಂದು ಕನಿಕರದಿಂ ಕಡುದುಗುಡದ ಕಾರಣಮಂ ಕೇಳಲೊಡನವಳ್ ಕಡೆಗಳಿಂದ 
ಶುಕಣಂಗಳಂ ಕರೆಯುತ್ತೆ ಸಗದ್ಧದಂ ಮೆಲ್ಲನಿಂತೆಂದಳ್ ||೪೭|| 

ಸಮನಿಸಿದೀ ಸಿರಿಸೊಬಗುಗ 
ಳೆಮಗೇತರ್ಕಕಟ ! ಮಕ್ಕಳಿಲ್ಲದ ಬಾಳೊಳ್ | 

ರಮಣೀಯವೆನಿಸಿಯುಂ ಸಾ 
ರಮದೇಂ ಸಂತಾನವಿಲ್ಲದಿರೆ ಸಗ್ಗದೊಳುಂ||೪೮|| 


ಕಿರುಗೆಯ್ದಳಂ ನೆಗಪುತನ್ನ ಕೆನ್ನೆಯ ಕಡೆಗೆ 
ಮಿರುಪ ಕಿರುನಗೆಯ ಮೊಗಮಂ ಸಾರ್ಚಿ ಮೊಗದೆಡೆಗೆ | 
ನಲಿನಲಿವ ಕಂದನಂ ನೇಹದಿಂದೆರ್ದೆಗೆಳೆದು 
ಪಲಪಲದೊಳುಂ ಪೊಡರೆ ಚೂಚಕಂ ಪಾಳದು || 
ಕೆಕ್ಕೆಯೊಳ್ ಮೊಕ್ಕಳಿಸಿ ಪುಳಕಾಳಿ ಪೂಣ್ಮುತಿರೆ | 
ಮಿಕ್ಕು ಮೋದಾಶ್ರುಗಳ ಕಣ್ಣಡೆಯೊಳುತಿರೆ | 
ಮಲ್ಲಿಕಾರ್ಜುನ! ಮಗುವ ನಾನೆಂದು ನೋಡುವೆನೊ 
ಲಲ್ಲೆಯಿಂ ಮೆಲ್ಲನದಕೆಂದು ಪಾಲೂಡುವೆನೊ ||೪೯|| 


ಸಂದಣಿಸಿದ ಸಿರಿವೆಳಗಿನೊ 
ಳುಂ ದಿಟಿಗಳಿಂತುಟಕಟ! ತೀವಿರೆ ತಮದಿಂ | 
ಚೆಂದದ ಪುತ್ತಳಿಯಂ ಪದೆ 
ದೆಂದಮಗಿತ್ತಪನೋ ಮಲ್ಲಿಕಾರ್ಜುನನೊಡೆಯಂ ||೫ || 


ವೇಲ್ಲಿತಾಲಕಜಾಲದಿಂ ವದನಂ ಚಲಾಲಿಕುಲಂಗಳಿಂ 
ಫುಲ್ಲ ಪಂಕಜದಂತೆ ಶೋಭಿಸೆ ಕೂಸನಪ್ಪುತೆ, ಗಲ್ಲದಿಂ | 
ಗಲ್ಲಮಂ ಸಮರುತ್ತೆ ಮೆಲ್ಲನೆ ಲಲ್ಲೆಗೆಯ್ಯದ ಪೆಣ್ಣ ಬಾಳ್ | 
ಮಲ್ಲಿಕಾರ್ಜುನ ತಂದೆ ಸಂಗಮೇಕೆ ಹಾ ! ಪಳಮಣ್ಣ ಪಾಳ್ ||೫೧|| 

|| ಮಲ್ಲಿಕಾಮಾಲಾ|| 


ಇಂತು ನಿಜಕಾಂತೆಯ ಸಂತಾಪೋಕ್ಕಿಗಳಂ ಕೇಳ್ತಾನಾಯಕಂ ನಿಜಾಂತರಂಗಾಂತಸ್ತಲ 
ಚಿರನಿಲೀನಸಂತಾನ ಕಾಮನಾಸಂತಾಪಮಾ ಸಮಯದೊಳುಮ್ಮಳಿಸಿ ನಸುಬಿಸುಪೇರಿದ ನಿಡು 
ಸುಯ್ದ ಳಿಂ ಪೊರಸೂಸುತಿರ್ಪಿನಂ, ನಿಜಹೃದಯದ ಶ್ರೀಗಿರಿನಾಥನಿಷ್ಟಾಗರಿಷ್ಠತೆಗುಂ, 
ನಿಜಸಹಜ ಗಾಂಭೀರದ ಮರ್ಯಾದತೆಗುಂ ತಗುವನ್ನಂ ಮನದನ್ನೆಯಂ ಸಂತಯಿಸುತ್ತೆ 
ಸಂತಸದಿಂದಿಂತೆಂದಂ ||೫೨|| 


ಇನಿತಳಲೇಂ ಸತಿ ವೃಷಕೇ 
ತನನಂ ನೆರೆ ನಂಬಿದರ್ಗೆ ಬಲ್ಲರ ಮತದಿಂ | 
ಮನಮೆಳಸದ ಮುನ್ನಮೆ ಮುಂ | 
ದನಿತುಂ ಸಂಗಳಿಕುಮಲೈ ವಿಶ್ವದ ವಿಭವಂ ||೫೩ || 

ದುಗುಡಮಿದೇಕೆ ದೇವಿ ನಿನಗಿಂತು ಸದಾಶಿವಸೇವನಾವದಾ 
ತೆಗೆ ತೆಗೆ ಕಲ್ಪಪಾದಪದ ಮೂಲದೊಳಾವಗಮಿರ್ದುಮೀ ಜಗಂ || 
ನಗೆ ಹಸಿವಿಂದ ಸಾವರೊಳರೇ ! ನಿನಗೀಪ್ಪಿತಸಿದ್ದಿ ನಿಶ್ಚಿತಂ 
ಬಗೆವೊಡೆ ಮಲ್ಲಿಕಾರ್ಜುನ ಪದಾಂಬುಜಭಕ್ತಿಗಿದೊಂದು ದೊಡ್ಡ ತೇ ||೫೪|| 

|| ಚಂಪಕಮಾಲಾ || 


ಅದನಾಲಿಸಲೊಡನಾದೇವಿಯ ಹೃದಯದೊಳ್ ಸಹಜಸಮೃದ್ಧಂ ಶ್ರದ್ಧಾರಸ 
ಮನಸರಂಭತ್ತು ನಿಜಾಂಬಕಂಗಳೊಳುಂಬಿರ್ದ ನಿಸ್ಸಂತಾನತಾಶೋಕರಸಕ್ಕೆ ಪಕ್ವತ 
ಪ್ರತಿಪ್ರೇಮರಸದಿಂದಾದೇಶಮನಾಗಿಸಿ, ನಿಜನಾಥನಾನನದೊಳಂದುರ್ಕಿ ತೋರ್ಕೆವಡೆದಿರ್ದ 
ಶ್ರೀಗಿರಿಮಲ್ಲಿಕಾರ್ಜುನ ಪದಾಂಭೋಜವಿಸ್ತಂಭರಸದಾಸಂಗದಿಂ ಸಾಸಿರ್ಮಡಿಯಿಂ ಪೆರ್ಮೆವತ್ತಾ 
ಕರುಣಾರ್ಣವನತ್ತಣೋತ್ತರದಿಂ ಸಾರುತ್ತಿರ್ಪಿನಂ || ೫೫ || 


ಶ್ರುತಿಯುಗದೊಳ್ ಕಲಾವತಿಯ ತಾನತರಂಗದಲಂಪು, ಕಂಬಲಾ 
ಶೃತರರ ಗಾನದಿಂಪು, ಸುರಚಾರಣಕಿನ್ನರಕೋಟಿಕಂಠನಿ | 
ಸೃತಜಯಘೋಷದೂರ್ಮಿಗಳ ಪೆಂಪು ಪೊದರೆಯುಂ ಗಿರೀಶನಾ 
ಶ್ರಿತ ಹೃದಯೇಶನಾಲಿಸಿದನಾ ಮೊರೆಯಂ ಪದೆದಾತ್ಮಭಕ್ತರಾ|| ೫೬ || 

ಚಂಪಕಮಾಲಾ 


ಅಂತದರಿಂ , 

ಸೆಳೆಮಿಂಚಿನ ಸಂಚಲನದೆ 
ತಳೆದಂತೆ ವಿದೂರೂಮಿ ಮಣಿರೇಖಿಕೆಯಂ | 
ಪೊಳೆಯೆ ನಿಜಭಾಗ್ಯಮೀಶ್ವರ 
ಕಳೆಯಂ ಗಂಗಾಂಬೆಯಂದು ಗರ್ಭದೊಳಾಂತಳ್ ||೫೭|| 


ಬಗೆಯೊಳ್ ಜಾಯಾಪತಿಗೆ 
ಳೊಗೆದೀಶ್ವರಭಕ್ಕಿಲತೆಗೆ ಕಾಲಕ್ರಮದಿಂ || 
ಮಗಮಗಿಸುತೆ ನಗುವ ಮಲರ್‌ 
ಮಗಳಾಕೃತಿಯಿಂದ ಸಂದುತೋರ್ದುದು ತುದಿಯೊಳ್ ||೫೮|| 


ಜನರ ಪ್ರೇಯಕೆ ಜೀವನ 
ಮೆನಿಸಿದ ಧರ್ಮಾರ್ಥಕಾಮಸಂತಾನಕೆ ತಾ | 
ಯ್ಯನೆಯಾಗಿರ್ದುಡುತಡಿಯೊಳ್ 
ಜನಿಸಿದಳಾ ಮೋಕ್ಷಲಕ್ಷ್ಮಿ ಚೈತೀದಿನದೊಳ್ ||೫೯ || 


18 


ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಇಂದು ಪ್ರತಿಪತ್ನಳೆ ಜ 
ನಂದಳೆದೋಸರಿಸಿ ತಮಮನೀ ಕುವಲಯಕಾ| 
ನಂದಮನೆಸಗಿರೆ ಪೂರ್ಣಿಮೆ 
ಪೊಂದಿತು ಚಿತ್ರಾನುಷಯತಿಚಿತ್ರತೆಯಂ|| ೬೦ | | 
ಶಿವಕಳೆ ಲೀಲೆಯಂ ತಳೆದು ಕನ್ನೆಯ ಚೆನ್ನೊಡಲಿಂದೆ ಕಾಲದೊಳ್ 
ಭುವಿಗವತೀರ್ಣಮಾಗೆ ಮಿಗೆಶೀತಲಶಾಂತಿಸುಧಾರಸೋತ್ಕರಂ|| 
ತವಿಸುತೆ ತೀವ್ರತಾಪದೊದವಂ ತಲೆದೋರ್ದುದು ತಾನೆ ತತ್ಕಣಂ 
ಭವಮರುಮಾರ್ಗದೊಳ್ ಭ್ರಮಿಸಿ ತತ್ತರಿಪುಮರಂಗತರಂಗದೊಳ್||೬೧|| 

|| ಚಂಪಕಮಾಲಾ || 


ಆ ಸಿಸುವೊಳ್ ತೆರಂಬೊಳೆದು ತುಂಬಿದ ತನ್ನ ಸುರೂಪಸಾರವಿ 
ನ್ಯಾಸದ ವೈಭವಾತಿಶಯಮಂ ನಡೆ ನೋಡಿನಿಸರ್ಗಲಕ್ಷ್ಮೀಯು| 
ಲ್ಲಾಸರಸಾತಿರೇಕವಶದಿಂ ತಡೆದೊಯ್ಯನೆ ತೇನತೇನಮೇ 
ಸೂಸಿದ ಸುಯ್ದಳೊಳಿಯೆನೆ ಬೀಸಿದುದಾಗಳೆ ಮಂದಮಾರುತಂ ||೬೨|| 

|| ಚಂಪಕಮಾಲಾ || 


ಅಂದು ನಿಜಧಾತ್ರಿಯುತ್ಸವ 
ದಿಂದೊಗೆದಾನಂದಭರದೆ ಲಾಸ್ಯದ ಸೊಬಗಂ | 
ಕಂದಳಿಸಿದುವೆನೆ ದೆಸೆಯೊಳ್ 
ಮಂದಾನಿಲದಿಂದ ತೊನೆದು ತೋರ್ದುವು ಲತೆಗಳ್ | ೬೩ || 


ಇಳೆಗಿಳಿಯೆ ಶಿವನ ಸಾತ್ವಿಕ 
ಕಳೆಯಂದಾಶಾಂತಮಾಗೆ ಶಾಂತರಜಸ್ಕಂ | 
ತಳೆಯದೆ ತಮಮಂ ಬೆಳಗಿಂ 
ತಳವೆಳಗಾಯಿತ್ತು ದಿವಸಮವಸಾನದೊಳುಂ||೬೪|| 


ಅಲರ್ದ ಮೊಗಂಗಳೊಳೊಪ್ಪಿರೆ 
ಲಲಿತಸುಮಪ್ರಕರಹಾಸಮೆಣೆಸೆವೆಣ್ಣಳ್ | 
ಕಲಕೋಕಿಲರವಮಿಷದಿಂ 
ದಿಲೆಗಿಳಿದಾಕಳೆಯನೊಸೆದು ಪಾಡಿದರಾಗಳ್ ||೬೫|| 


ತದನಂತರಮಲ್ಲಿ ಮಲ್ಲಿನಾಯಕನಾ ಸಂತಾನಸಂಪತ್ತಿಪುಣ್ಯವಾರ್ತಾಮೃತರಸಧಾರೆ 
ತತ್ಕಣಮಾಪುರದ ಶಿವಭಕ್ತಗಣದ ಶ್ರವಣಪುಟಮಂ ಪುಗತವರ ಮಾನಸದಿಂ ಕಣ್ಣಡೆಗಳತ್ತ 

ಸ್ಪೂತರದಿಂದುಳ್ಮೆದಾನಂದರಸಪೂರದೊತ್ತಡದಿಂದೊಳಗುಳಿಯಲದೆಮೊಗಮೊಗದಿಂ 
ಪೊರವೊಣಿ ಪುರಪರಿಸರದೊಳಸವಸದಿಂ ದೆಸೆದೆಸೆಗೆ ಪಸರಿಸಿಡಂ, ಗೃಹಪ್ರಾಂಗಣಂ 
ಗಳೊಳ್ ಬಿತ್ತರಂಬಡೆದ ಬಗೆಬಗೆಯ ಪೂವಳಿಗಳಿಂ , ರಾಕಾರಜನಿಯೊಳುಂ ತಾರಕಾನಿಕರಮಂ 
ನಗುತ ಸೌಧಮುಖಂಗಳೊಳ್ ಮಿನುಗುವ ದೀಪಾವಳಿಗಳಿಂ, ಮೊಗಸಾಲೆಗಳ ಮೌಳಿಗಳೊಳ್ 
ಪೊಳೆವ ಪೊಂಗಳಸಂಗಳೂರಣಂಗಳಿಂ , ಕರುಮಾಡಂಗಳ ಮುಂಗಡೆಯೊಳ್ ಪರಿವಿಡಿ 
ದೊಡರ್ಚಿದ ಪೊಸವೂದೊಡಂಬೆಗಳ ನಿಡುದೊರಣಂಗಳಿಂ, ಮಂಗಳವಟ್ಟಂಗಳೊಳ್ 
ಮನಂಗೊಳಿಪ ಮೌಕಿಕಸರಂಗಳಿಂ, ಸಿರಿದಾರಂಗಳೊಳ್ ಸಿಂಗರಂಬಡದ ಮಣಿಮುಕುರ 
ವಿಸರಂಗಳಿಂ, ವಾತಾಯನೋಪಾಂತವಿನ್ಯಸ್ತ ವಿವಿಧವರ್ಣಪಟಪರಂಪರೆಗಳಿಂ , ಸರಂಗಳ 
ತರಂಗಂಗಳಿಂ ಮನಂಗೊಂಡು ಮೊಳಗುವ ಮಂಗಳವರೆಗಳಿಂ, ಪ್ರಮೋದಮೇದುರಮಹಿಲಾ 
ಮಂಡಲಗೀಯಮಾನಗಿರೀಶಾಪದಾನಗೀತ ಶತಂಗಳಿಂ, ನಲಿನಲಿವ ಬಾಲಬಾಲೆಯರ ಲೀಲಾ 
ಲಲಿತಗಳಿಂ, ಮನೆಮನೆಯೊಳ್ ಮಂಗಲ ಮಹೋತ್ಸವಸಂಭ್ರಮಂ ವಿಜೃಂಭಿಸು ತೀರ್ಪಿನ ||೬೬ | 

ಗುರುದೃಷ್ಟಿಗೆಕಣ್ಣೆರೆದಳ್ 
ಹರಪಂಚಾಕ್ಷರಿಗೆ ಹರ್ಷದಿಂ ಕಿವಿಗೊಟ್ಟಳ್ | 
ಚರತೀರ್ಥಕೆ ಬಾಯ್ದೆರೆದಳ್ 

ಪರಕಲೆಯಾ ಬಾಲೆ ಮೊತ್ತಮೊದಲೆತ್ತರದಿಂ||೬೭|| 
ಅಂತಿರ್ಪಿನಮಂದಿನಿಂ ಹನ್ನೊಂದನೆಯ ದಿನದುದಯಸಮಯದೊಳ್ ಸದ್ಯಸ್ಥಮಾಕೀ 
ರ್ಯಮಾಣಗಗನಾಂಗಣಂಗಳ ನವಾರುಣನ ಶೋಣಕಿರಣಂಗಳ ಕ್ರಮವಿಡಿದಾ ನಾಯಕ 
ನಂದಂಬಡೆದ ಚಂದಸಾಲೆಯ ನಂದಿಕೇತನದಗ್ರದೊಳ್ ಪ್ರತ್ಯಕ್ರಕೊಕನದಸರದ ಸಿರಿಯಿಂ 
ಬೀರೆ, ಮರಕತಮಯವಾತಾಯನಪಟಲಂಗಳೊಳ್ ಸ್ಪುಟಪಾಟಲಾಪಾಟಲಕಾಂಡಪಟ 
ರಾಜಿಯಂತೆ ಜಾರೆ, ಪ್ರಾಸಾದಪರ್ಯಂತ ಮಕರಿಕಾವಲಿವಲೀಕಂಗಳೊಳ್ ವಿಲಸಿತವಿದ್ರುಮ 
ಸ್ತಬಕತೋರಣಂಗಳ ರಮಣೀಯತೆಯಂ ತೋರೆ, ಪೊಸಂತಿಲ ಪರಿಸರದೊಳ್ ನೂತನಪೀತನ 
ಪಂಕಾಲೇಪದೈಸಿರಿಯಂ ಪೇರೆ, ಸಹಕಾರಕಿಸಲಯವಲಯಾಕಲಿತಮೌಲಿನಿಹಿತಹರಿತನಾಲಿಗೇರ 
ಫಲಂಗಳಿಂ, ಹರಿದ್ರಾರಸಾನುಲಿಪ್ತ ಭದ್ರಕಲಶ ಯುಗಲಂಗಳಿಂ, ಕೆಲಬಲಂಗಳೊಳ್ತಲರಿಂ 
ತೂಗಿ ತಮ್ಮೊಳ್ ತಾಗಿ ಕೂಡಿ ಬಳ್ಳಾಡಿ ಪಳಪಳಿಪ ಪಚ್ಚಪಸುರೆಲೆಗದ್ಗಳಿಂ ಬಾಗಿಲೆ 
ಬರ್ಪರೊಳ್ಳರವಂ ಬಲ್ಬಡಗರದಿಂ ಬಯಸುವ ಬಾಳೆಗಂಬಂಗಳಿಂ, ಸಾದರಾಂಗೀಕೃತಮಂಗಲ 
ಸಂಗೀತಭ್ರಂಗೀಕುಲಸಂಕುಲಕನಕಕಡ್ಡಾರಮಯತೋರಣಂಗಳಿಂ, ಪಕ್ಷಯುಗದೊಳ್ 
ಪಸರಿಸಿದ ಪೊಸರನ್ನಗಂಬಳಿಗಳೆಂಬಿನಂ ಜಾಣೆ ಕಯ್ದ ವಿವಿಧವರ್ಣವಿನ್ಯಾಸದಿಂ ಕನ್ಯಕಾಜ 
ನಮುಲ್ಲಾಸದಿಂ ಸಮೆದ ರಂಗವಲ್ಲಿಗಳಿಂ ಮಹಾದ್ವಾರದೇಶಂ ಮನಂಗೊಳಿಸೆ , ಪಿಂಜರತೆಯಿಂ 
ಜಾಂಬೂನದಮಂಜರಿವ ಜಾಗರೆಗಳ ಜಂಗುಳಿಯ ಸುಗಳಿಪಸುಮಂಗಳೆಯರಿಂ, ಮೃಗಮದಕರ್ದ 
ಮಾಲಿಪ್ತವೇದೀವಲಯದೊಳ್ ಪಾಟೀರಪೀತನರೋಚನರಸರೇಖೆಗಳಿಂ ಭದ್ರಾಸನ ಮಂಡಲ 
ಮನೊಡರ್ಚುವ ಸರಿಮಿಂಡಿಯರಿಂ, ಕನಕಾಲುಕಾನಿಕರದೊಳ್ ಹಿಮವಾಲುಕಾಪರಿಮಲ 

ಕರಂಬಿತಂಗಳಂ ಶಿಶಿರಾಂಬುಗಳಂ ತುಂಬುವ ತುಂಬುಜವ್ವನೆಯರಿಂ , ಪೊಂಬರಿಯಾಣಂ 
ಗಳೊಳ್ ಪ್ರತ್ಯಗ್ರ ಪ್ರಸೂನಶ್ರೀಪತ್ರ ಪಲ್ಲವಂಗಳಂ ಗಡಣಿಪ ಗೌರಿಯರಿಂ, ಮಿಸುವ 
ಮಿಸುನಿವಟ್ಟಲ್ಗಳೊಳ್ ಮಂಗಲಾರ್ಥಂಗಳನಿಟ್ಟಣಿಸಿ ಬಗೆಬಗೆಯ ಬಾಗಿನಂಗಳಂ ಬಾಸಣಿಪ 
ಬಾಲೆಯರಿಂ, ಮಧುರಾಮೋದ ಮೇದುರಮಲ್ಲಿ ಕಾಮುಕುಲಮಾಲಿಕಾಮಧ್ಯದೊಳ್ 
ಗ್ರಥನಕೌಶಲದಿಂದೆಡೆಯಾಡುವ ತಮ್ಮ ನಿಡುವೆರಲ್ಗಳಂ ಸಂಪಗೆಮುಗುಳೆತ್ತು ಮತ್ತಮಧುಕರ 
ಮಂಡಲಮಂಡಲೆಗೊಂಡು ಮುನ್ನಮೆ ದೂರಂ ಪಾರಿ ಪೋಗಿರ್ದೊಡುಂ ನೀಲನೀರಜನೀಕಾಶ 
ನಿಜನಯನಮಯೂಖಮಾಲೆಯಂ ಪರಮೆವರಿದುರುಗಳೆತ್ತು ತರಲತರತಾರಕತೆಯಿಂ ಗದಗದಿಪ 
ಮುಗುದೆಯರಿಂ, ಬಗೆಬಗೆಯ ಬಣ್ಣಂಗಳಣೆಯಿಂ ಬೇಗದಿಯ ಬದಿಯೊಳ್ ಹರಿಚರಿತಚಿತ್ರಮಂ 
ಬಿತ್ತರಿಪ ಬಿತ್ತೆಗೆಯರಿಂ, ರನ್ನದೊಳೊಡವುಗಳಡಾಳಂಗಳಿಂ ದೆಸೆದೆಸೆ ಯೊಳಾಖಂಡಲ 
ಕೋದಂಡಮಂಡಲಮಂ ಮೂಡಿಸುತ್ತ ಸುತ್ತಂ ಸುಳಿಸುಳಿದು ಕೆಲಬಲದ ಕೆಳದಿಯರಂ 
ಕಾರ್ಯಕಲಾಪದೊಳ್ ತೊಡಗಿಸುವ ಸಡಗರಗಾರ್ತಿಯರಿಂ ಮಂಗಲ ಮಂಟಪಾಂಗಣಮಂಗ 
ನಾಮಯಮಾಗೆ, ಮಲ್ಲಿನಾಯಕಮಂದಿರ ನಾಮೋತ್ಸವಾನಂದಮಯ ಮಾಗಿರ್ದಾಗಲ್ |೬೮|| 


ಅವಿಕಲಮನುಗೊಳೆ ತಾಳದ 
ವಿವಿಧಾವರ್ತಂಗಳೊಜೆಯಿಂ ಮದ್ದಳಿಗಂ || 
ಶಿವನಾಮಗೀತಮಂ ಭೈ 
ರವಿಯೊಳ್ ಬಾಜಿಸಿತು ಬದ್ದವಣಿಗರ ಬಳಗಂ || ೬೯ || 


ಮತ್ತಮಾಮಹೋತ್ಸವ ಪ್ರಸಂಗದೊಳಾಮಂತ್ರಣಂಗೊಂಡುಡುತಡಿಯ ಮೃಡಭಕ್ತಜನಂ 
ನಿಜಸಮಾಜನಾಯಕನ ನಿಕೇತನಕೆಯ್ತಂದು, ದ್ವಾರೋಪಾಂತದೊಳ್ ಕಾಂಚನಾಂಚಲಚಾರುತರ 
ಮನಾಪಾಟಲಪಟ್ಟಾಂಬರಮನುಟ್ಟು ಗಾಂಗೇಯಗೌರದಿಂ ಗಾತ್ರದಿಂ ಸದ್ಯಸ್ಸಮುದ್ಧ ತಾರುಣ 
ಕಿರಣಾಕೀರ್ಣಸುವರ್ಣಗಿರಿಗೊರೆಯೆನಿಸಿ, ಸಮುಷಿತವಿಲೋಚನಯುಗದಿಂ ನಗೆಮೊಗದಿಂ 
ತನ್ನ ಬಗೆಯೊಳಳೆದ ಸೊಗದಿಂಗಿತಂ ಪೊರಸೂಸುತ್ತಿರೆ, ಸರಭಸಾಂಜಲಿ ಭಂಢಾವಸರವತಿ 
ಕರವಾಚಾಲಿತಚಾಮೀಕರವಲಯಯುಗಲನಿಸ್ವನಕೈತವದಿಂ ಸ್ವಾಗತಮಂ ವ್ಯಾಹರಿಸುತ್ತೆ , 
ನಿಜಬಾಂಧವಜನಂಬೆರಸು ನಿಂದಿರ್ದ ಮಹೋದಾಮುಖಮುದ್ರನ ಗಾಂಭೀರ್ಯಸಮುದ್ರನಂ 
ನಯವಿನಯವರ್ಧಿತರಾಮಣೀಯಕನಂ ಮಲ್ಲಿನಾಯಕನಂ ಸುಮ್ಮಾನದಿಂ ಸಮ್ಮಾನಿಸುತ್ತೆ , 
ಮಂಗಲಮಂಡಪೋತ್ತರಕಕ್ಷಾಂಗಣಮಂ ಪೊಕ್ಕು ಶಿವಾನುಭವಗೋಷ್ಠಿಯೊಳಿರ್ದಾಗಳ್ ||೭೦|| 


ಕಲಸ್ವರಂ ಸ್ರೋತದವೊಲ್ ತರಂಗಸಂ 
ಕುಲಾಕುಲಂ ಪೊಣೋ ಮಹೇಶ್ವರೀಗುಣೋ | 
ಜ್ವಲಂಗಳಂ ಮಂಗಲಗೀತಕಂಗಳಂ 
ವಿಲಾಸದಿಂದಯ್ದೆಯರಯೆ ಪಾಡಿದರ್ ||೭೧|| 

ಅಂತಿರ್ಪಿನಮಾಶುಭಾವಸರದೊಳ್ 

ಹಾಯನಬಹುಭರಭಂಗುರ 
ಕಾಯಂ ತಾನಷ್ಟೊಡಂನಿರಾಭಾರತೆಯಿಂ | 
ಸ್ವಾಯತನೆನಿಸಿದ ಗುರುವಂ 

ನಾಯಕನವನಳ್ಳಿಯಿಂ ಸಮಭ್ಯರ್ಥಿಸಿದಂ|| ೭೨|| 
ತದನಂತರಮಾತಂ ಗುರುಜನಾನುಜ್ಞಾತನಪೂರ್ವಸಂಭ್ರಮೋಪೇತಂ ಮಂಗಳವೇದಿ 
ಯೊಲ್ಮಂಡಿಸಿ ವಿವಿಧವಿಧಿವಿಜ್ಞಾನಮಹಿತರಿಂ ಪುರೋಹಿತರಿಂದುಪದಿಷ್ಟನಷ್ಟಾವರಣವಿಷ್ಕಾ 
ಗರಿಷ್ಠತೆಗುಂ ತನ್ನ ಮನ್ನಣೆಗುಮೈಸಿರಿಗುಮೊಪ್ಪುವಿನ ನಾಮಕರಣಾಂಗಂಗಳಂ ಮಂಗಳಕೃತ್ಯಂ 
ಗಳನೊಡರ್ಚಿ, ಸಮರ್ಚಿತಚರಚರಣಂ ಕೆಲದೊಳ್ ಗಂಗಾದೇವಿಯುತ್ಸಂಗಮಂ ತುಂಬಿದಾ 
ವಸುಮತೀವಿಭೂತಿಗೆಶ್ರೀವಿಭೂತಿಯಂ ಸೂಡಿ, ಮತ್ತಮಾ ಪ್ರಸಾದರೂಪಿಣಿಗೆ ಪಾದೋದಕ 
ಪ್ರಸಾದಂಗಳನೂಡಿ, ನೋಡಿನೋಡಿನಲಿದಾಡಿ, ದೇಶಿಕದೇವನಾದೇಶದಿಂ ಶಿವಭಕ್ತಜನಾನು 
ಮತಂ ಮಾದೇವಿಯೆಂದು ಪೆಸರ್ಗರೆದು ಮಲ್ಲಿಕಾರ್ಜುನಾನುಗ್ರಹ ಮಂಗಲಮನಾ 
ಮಗುವಿಂಗಾಶಾಸಿಸಲೊಡಂ||೭೩|| 

ಪೊಡವಿಗೆ ಬಾರದ ಮುನ್ನ 
ಮೃಡಕಲೆಗಾಮ್ಮಾಯತಂತ್ರತತಿ ತತ್ವದಿನು| 
ಗ್ಗಡಿಸಿದ ಮಾದೇವಿವೆಸರ್‌ 
ಪೊಡವಿಗೆ ಬಂದಂದು ಸಂದುದೇನಚ್ಚರಿಯೇ ||೭೪|| 
ಜನನಂಬೆ , ಮದೀಯಭಾಗ್ಯನಿಧಿಯೇ ಬಾಳ್ , ಕಂದ ಬಾಳ್ ಮಲ್ಲಿಕಾ 
ರ್ಜುನ ಕಾರುಣ್ಯವಿಭೂತಿ ಬಾ , ಸೊಬಗೆ ಬಾಳೊಂ ಮಹಾದೇವಿ ಬಾ | 
ಲೆನುತಾದೇವಿಯ ಮಾತೆ ತನ್ನ ಸುತೆಯಂ ಶ್ರೀಭೂತಿರೇಖಾತಿಶೋ 
ಭನದೊಳ್ ಭಾಲದೊಳೊತ್ತಿ ನಿರ್ಭರಮದೇಂ ಮುತ್ತಿಟ್ಟಳೋ ಮೋಹದಿಂ ||೭೫|| 

|| ಮತ್ತೇಭವಿಕ್ರೀಡಿತ || 
ಶ್ರುತಿಮೂಲಚುಂಬಿನಿಜಲೋಚನಾಂತೆಯಾ 
ಸುತೆಯಾಸ್ಯದೊಳ್ ಮೊಳೆದಪಾರಪುಣ್ಯಸಂ | 
ಸಂಸ್ಕೃತಿಸಾರಮಂ ಪರಶಿವಾನುಭೂತಿಯ 
ದ್ಯುತಿಯಂ ವಿಲೋಕಿಸಿದನಾ ಗುರೂತ್ತಮಂ|| ೭೬ | 
ಗಣಿಯಿಂದೊಗೆತಂದ ಮಹಾ 
ಮಣಿ ಶಾಣೋತ್ಕಷಣದಿಂದ ತಣತಣಿಪವೊಲಾ | 
ಕ್ಷಣದೊಳ್ ಶಿಶು ಸದ್ಗುರುವೀ 
ಕ್ಷಣದಿಂ ತೊಳತೊಳಗಿ ತೋರ್ದುದೇನಚ್ಚರಿಯೇ ||೭೭|| 

ತದನಂತರ 


ನರಜನ್ಮದ ಫಲಮೆನಿಪೀ 
ಶ್ವರ ಚರಣ್ಯಕಾಂತಭಕ್ತಿ ವೈಭವಭರಮಂ|| 
ಪರಮಾವಧಾನದಿಂ ಗುರು 
ಪರಸಿದನಾ ಪಸುಳೆಗೆಳಸಿ ಪಾವನಚರಿತಂ || ೭೮|| 


ಶ್ರೀಮಧುರತ್ವಮಂ ಶಿಶುವಿನಾಕೃತಿಯೊಳ್ ನಡೆನೋಡಿದಂದು ಸ| 
ಕ್ಷೇಮಮಳುಂಬ ಮುಮ್ಮಳಿಸೆ, ಮುತ್ತ ಸಿರಂ ತೊನೆದಾಡೆ, ಕಂಠಮುಂ|| 
ಕಾಮತೆವೆತ್ತು ಗದ್ಧ ದಿಸೆ, ಮುಪ್ಪಿಗೆ ಮುಪ್ಪಡಸಿರ್ಪ ಮಾಳ್ಮೆಯಿಂ 
ದಾ ಮಗುವಿಂಗೆ ಬಂಧುಜರತೀಜನಮಾಶಿಸಿದತ್ತು ಭದ್ರಮಂ|| ೭೯|| 

|| ಉತ್ಪಲಮಾಲಾ || 
ಅಂತುಡುತಡಿಯಾಸೌಭಾಗ್ಯದೇವತೆಗೆ ಪೆಸರ್ಗರೆದು, ಮಂಗಲಕಾಮಿತಂಗಳ ನಮಿತಂಗಳಂ 
ಪರಸಿ ಸಕಲಂ ಸಭಾಜನಂ ಸಮುಚಿತಸಭಾಜನಂಬಡೆದುಬೀರಲೊಡಂ, ಮೃದುಮಧುರ 
ಹಸಿತಸಿತತರಮುಖಚ್ಛಾಯೆಯಾ ಮಲ್ಲಿನಾಯಕನ ಜಾಯೆ ಸಂತಸದೊಸಗೆಯಿಂ ಬಳಿಸಾರ್ದು 
ಬಳಸಿರ್ದ ಸುಹಾಸಿನಿಯರ್ಗೆ ಸುವಾಸಿನಿಯರ್ಗೆ ನಿಜಾಂತರಂಗರಾಗಮನೊಚ್ಚತಂ ಬಿಚ್ಚಳಿ 
ಪಂತವರಳಿಕಮಂಕುಂಕುಮಾಂಕದಿನಲಂಕರಿಸಿ, ಧಮ್ಮಿಲ್ಲಮೂಲದದೊಳಾ ಫುಲ್ಲ ಮಲ್ಲಿಕಾ 
ಮರುವಕಮಾಲಿಕೆಗಳಂ ಮುಡಿಸಿ, ಕರಂಗಳೊಳ್ ಬಾಗಿನಂಗಳಂ ಪಿಡಿಸಿ ಕೆಲಬಲದೊಳ್ 
ಕಳಕಳಿಪಾ ಕೆಳದಿಯರ ನೊಡಗೊಂಡು, ತನ್ನ ಪರಮಸೌಂದರ್ಯದ ಪತ್ರಿಕೆಯನಾ ಪತ್ರಿಕೆಯಂ 
ಕೊಂಡು, ಮಂಗಲಮಂಡಪಕಕ್ಷಾಮಧ್ಯದೊಳ್ಳಟ್ಟಿರ್ದ ತೊಟ್ಟಿಲಕಟ್ಟಿದಿರೆಡೆಗೆಯ್ತಲೊಡ||೮ || 

ಆಗಮಕ್ರಮದಕ್ಷೆಯರ್‌ ಕೊಳದೊಳ್ ಕುಶೇಶಯಮಧ್ಯದಾ 
ಭೋಗದೊಳ್ ಮರಿಯಂಚೆಯಂ ಕಲವೀಚಿಗಳ್ ತೊನೆಯಿಪ್ಪವೊಲ್ | 
ಜೋಗುಳಂಗಳನೊಲ್ಲು ಪಾಡುತೆ ಹೊಸತಲ್ಪದ ತೊಟ್ಟಿಲೊಳ್ 
ತೂಗಿದರ್ನೊಬಗಿ ಸುಮಂಗಳೆಯರ್ಕಳಾ ಸುಖರೂಪಿಯಂ || ೮೧ || 

|| ಮಲ್ಲಿಕಾಮಾಲಾ || 


ಮೊಳೆದಿಳೆಯ ಭಾಗ್ಯಭರದಿಂ 
ಚಳೆಯಂದಳೆದಮಳಗುರುಕೃಪಾಮೃತರಸದಿಂ | 
ನಳನಳಿಸುತೆ ಸಂವಿತ್ತಳೆ 
ಬಳೆದುದು ಮಾದೇವಿಯೆಂಬ ಪೊಸವೆಸರೆಸೆಯಲ್ ||೮೨|| 
ಮೃಡಭಕ್ತಿಯಂ ಪ್ರಶಮಪೂರ್ಣನಿಷ್ಠೆಗಳ್ 
ಪಡೆದಂತೆವೊಲ್ ಪರಶಿವಪ್ರಸಾದದಿಂ | 

ಪಡೆದಂದು ನಂದಿನಿಯನೋವುತೊಪ್ಪಿದರ್ 
ಕಡುಸಂತಸಂದಳೆದು ಭರ್ತೃಭಾರ್ಯೆಯರ್ || ೮೩ || 


ಅಂತೀರ್ಪಿನಂ 


ಬಳಸಿದ ನರ್ಚಿನ ಮರ್ಚಿನ 
ಬಳಗದೊಳಾ ಬಾಲೆಬಗಂಬಡೆದಾಗಳ್ || 
ಪಳಪಳದೊಳ್ ಮಾತಾಪಿತೃ 
ಗಳ ಹೃದಯದ ಮಂಗಳಾಶೆಯೊಡನೆಯೆ ಬಳದಳ್ || ೮೪|| 
ಮೊಗಸಿಂ ಮುಂಬರಿಯುತ ಕರ 
ಣಗಣಂ ವಿಷಯವಜಾಭಿಮುಖಮಪ್ಪುದುಮಾ| 
ಮಗುವಿನ ಬಗೆ ಮಗಮಗಿಸಿತು 
ಮೃಗಮದದಂತಹಹ! ಸಹಜಸವ್ವಾಸನೆಯಿಂ || ೮೫|| 


ಅತಿಗಳೆದು ಸ್ತನ್ಯಮನಾ 
ಸುತೆ ಜನನೀಮುಖದಿನೊಗೆದ ಗಿರಿಪತಿನಾಮಾ | 
ಮೃತಮಂ ಕರ್ಣಂಗಳಿನೀಂ 
ಟುತೆ ಸುಸ್ಮಿತೆಯಾಗಿ ಮರೆದಳಾಗಳ ಪಸಿವಂ ||೮೬|| 


ಪುಟ್ಟಕ್ಕನಂ ಮಲಗಿಸಲ್ಬಗೆದಂದು ತೂಗುಂ 
ದೊಟ್ಟಿಲೆ ಪಟ್ಟಿರಿಸಿ ಪಾಡೆ ಪುರಂದ್ರಿವರ್ಗ೦ || 
ಕಟ್ಟಳ್ಳರಿಂ ಗಿರಿಶಗೀತಮನಂತರಂಗಂ 
ಗೊಟ್ಟಾಲಿಸುತ್ತೆ ನೆರೆ ನಿದ್ರೆಯನಾಕೆ ಬಿಟ್ಟಳ್ || ೮೭|| 


ಪಾಣಿಸರೋಜಜಾನುಗಳಿಳಾತಳಕೊರೆ, ಚಂಚಲಾಲಕ 
ಶ್ರೇಣಿಯನೆತ್ತಿ ಮುದ್ದು ಮೊಗಮಂ ನಡೆ ನೋಿಳೆಗೂಸನಾಸರಂ | 
ಮಾಣಿಸಿ, ಪೂದೊಡಂಬೆಯವೊಲೆತ್ತೆರ್ದೆಗೊತ್ತು ನೆತ್ತಿಯಂ ಸಮಾ 
ಫ್ರಾಣಿಸಿ , ಕಣ್ಣಳಂ ಮುಗಿದು ಮೆಯ್ಯರೆದಂ ಗುರುದೇವನಾ ಕ್ಷಣಂ|| ೮೮|| 

|| ಉತ್ಪಲಮಾಲಾ|| 


ಕುಟ್ಟಿಮದೊಳ್ ಜಾನುಗಳಾ 
ಘಟ್ಟನದಿಂ ಕಂದುವಾ ದಿನಂಗಳ ಕಡೆಯೊಳ್ | 
ಪುಟ್ಟಡಿದಾವರೆಗಳನೊ 
ಲಿಟ್ಟಳೆಗಾ ದೇವಿ ಪಾವನತ್ವಮನಿತ್ತಲ್ |೮೯|| 

ತನುಜೆಯನರಿಂ ಜನಕನಂಕಮನೇರಿಸಿಕೊಂಡು ಮಲ್ಲಿಕಾ 
ರ್ಜುನನೆನುಮೋದಿಸಲ್ಕವ ನನೀಕ್ಷಿಸುತ್ತಿದ ಸೇರೆಗಣ್ಣಳಿಂ| 
ಪನೆಗಳ ಬೆಳದಿರ್ಮುಗುಳು ಬಾಯ್ದೆರೆಯೊಳ್ ಮಿಳಿರ್ದಾಡೆ ಮಳ್ಳಿಕ 
ತುನನೆನುತೋದಿದಾ ಮಗುವದೇಂ ಮಧುರಾಕೃತಿವೆತ್ತು ತೋರ್ದುದೋ ||೯ || 

|| ಚಂಪಕಮಾಲಾ || 


ಪಿಡಿದಬ್ಬೆಯ ಕೆಯ್ದಿರಲಂ 
ತೊಡರುತೆ ತಪ್ಪಡಿಯನಿಡುವ ಸಮಯದ ಕಡೆಯೊಳ್ | 
ಪಿಡಿದು ಗುರೂತ್ತಮನಡಿಯಂ 
ಮೃಡಪಥದೊಳ್ ದೇವಿಯಾಕೆಯೊಪ್ಪಡಿಯಿಟ್ಟಳ್ ||೯೧|| 


ಮತ್ತಂ 


ಇಂಗಡಊರ್ಮಿಯಂತೋಲೆಯೆ ಮುಂಚಿ ವಿಪಂಚಿಯನಿಂಚರಂ ಕರಂ 
ಪೊಂಗಿರುಗೆಜ್ಜೆ ಯಂದುಗೆಯ ಜಲ್ಲರಿ ಮೆಲ್ಲುಲಿದೋರೆ ಪಾದದಿಂ | 
ಪಿಂಗಳೆ ತಾಳಮಾನಮನಮರ್ಚುತ ಪಾಡುತೆ ಪರ್ವತೇಶನಾ 
ಮಂಗಳ ಮಂಗಳಂಗಳನವಳ ಬಳಿಗೊಂಡರೊಳೊಲ್ಲು ಬೀರಿದಳ್ ||೯೨|| 

|| ಉತ್ಪಲಮಾಲಾ|| 


ಸುವಿಮಲಶಿಲೆ ಪುಣ್ಯಮಯಲೀಲೆಯವಳ್ ಲಲಿತೋಕ್ತಿಯಿಂ ಗುರು 
ಪ್ರವರನೊರನ್ನು ಬಿತ್ತರಿಸಿದುತ್ತಮಶಾಂಭವಭಕ್ತಿಗರ್ಭಮಂ | 
ಶಿವಮಯರಾ ಪುರಾತನವರೇಣ್ಯರ ಪುಣ್ಯಕಥಾ ಪ್ರಸಂಗಮಂ 
ಶ್ರವಣದಿನೀಂಟಿದ ಪುಳಕಪಾಳಿ ಕಪೋಳದೊಳುತಿರ್ಪಿನಂ||೯೩|| 

|| ಚಂಪಕಮಾಲಾ || 


0 


ಖರಕರವಾಳದಿಂದಿರಿದುರಸ್ತಲಮಂ, ತರಿದುತ್ತಮಾಂಗಮಂ 
ಪುರರಿಪು ಕಾಡಿ ಬೇಡಿಕೊರಚಾಡಿದೊಡಂ, ಮೃಡನೀನೆ ದಿಕ್ಕೇನು| 
ತುರುತರನಿಷ್ಠೆಯಂ ಬಿಡದ ಭಕ್ತರ ಭಕಥಾ ಪ್ರಸಂಗಮಂ 
ಗುರುಮುಖದಿಂದ ಲಾಲಿಸಿದಳಾಸುತೆ ಸೂಸುತೆ ನೀಳ ಸುಯ್ದಳಂ||೯೪|| 

|| ಚಂಪಕಮಾಲಾ || 


ಕೆಲದೊಳ್ ತಲೆದಡವುತೆ ವ 
ತೃಲತಾರಸಮುಣಿ ಪರಿಯೆ ಮಾತಿನ ಮೊದಲೊಳ್ || 
ಕಲೆವುದನರಿಪುವ ಮಾತಂ 
ಕಲಿಸಿದನಾ ದೇವಿಗಂದು ದೇಶಿಕದೇವಂ||೯೫|| 

ತೊದಲಿಂ ಜನನೀಜನಕರ 
ಮುದದೊಂದವಂ ಮಾಲ್ಪ ಸಮಯದವಸಾನದೊಳಾ|| 
ಸದಮಳೆ ಶಿವಾನುಭವಕೋ 

ವಿದಸಮುದಯದೊಪ್ಪುವಂತೆ ವಚನಮನುಸುರ್ದಳ್ ||೯೬|| 
ಅಂತಿರ್ಪಿನಮಾದೇವಿಯ ನಡೆಯೊಳುಂ, ನುಡಿಯೊಳುಂ, ಮೊಗದೊಳುಂದೋರ್ದ 
ಮುಗ್ಧತೆಯೊಳುಂ, ವಿಚಾರಂಗಳೊಳ್ವಿಕಾಸಂಬಡೆದ ವಿದಗ್ಧತೆಯೊಳುಂ ಮಾರ್ಪೊಳೆದ 
ಮಹಾನುಭಾವತಾಸಾರಮಂ ಸಾತ್ವಿಕಸಂಸ್ಕಾರಸಾರಮಂ ಗುರುದೇವನಾದರದಿಂದೀಕ್ಷಿಸಿ ದೇವಿಯ 
ದೀಕ್ಷಿಸಲೆಳಸಲೊಡನೊಂದು ಶುಭಮುಹೂರ್ತದೊಳ್ ಮಲ್ಲಿನಾಯಕಂಗಡಿಗಡಿಗೆ ಪೊಸತೆನಿಪ 
ಸಂತಸದೊಸಗೆ ಸಾಸಿರ್ಮಡಿಸೆ, ಸಡಗರದಿಂದುಡುತಡಿಯ ಮೃಡಶರಣಗಣಂ ಸಂದಣಿಗೆ, 
ಶಿವಾಗಮಚರ್ಯಾಕಾಂಡಪಡಿತರಿಂ ಪುರೋಹಿತರಿಂ ದೀಕ್ಷಾಂಗಕೃತ್ಯಂಗಳೆಲ್ಲಮುಂ ಬಳೆಯೆ, ಮಂತ್ರ 
ರಾಜಮಂಡಲಮಧ್ಯದೊಲ್ಮಂಡಿಸಿರ್ದ ಮುಗ್ಗಮುಖಮುದ್ರೆಯಾ ಭದ್ರೆಯ ಭಾಲತಲಮಂ 
ಶ್ರೀವಿಭೂತಿಯಿಂ ಭೂಷಿಸಿ, ಮಂಡೆಯೋಳ್ಳಾರುಣ್ಯದಿಂ ಕರವನರ್ಪಿಸಿ , 
ದಕ್ಷಿಣಶ್ರವಣಪುಟದೊಳ್ ಶ್ರೀ ಪಂಚಾಕ್ಷರಿಯನುಪದೇಶಿಸಿ, ಭಾವಾವೇಶದಿಂದನುಗ್ರಹ 
ಶಕ್ತಿಮಾತ್ರಮೂರ್ತಿಯೆನಿಸುತ್ತಾ ಮಂತ್ರಮಯಮೂರ್ತಿಯುತ್ತ ಮಾಂಗದ ಸಹಸ್ರಾರ 
ಸಾರಸಸುಷಿರಾಂಬರದ ಪರಕಲೆಯಂ ಹರ್ಷದಿಂದಾಕರ್ಷಿಸಿ ಭಾವದೊಳ್ತಿವಿ ದಿಟ್ಟಿಯೊಳಿಟ್ಟಣಿಸಿ 
ಕುರುಪಿಟ್ಟು ಕರತಳದೊಳಾಯತಂಗೊಳಿಸಿ ಪ್ರಾಣದೊಳ್ ಸ್ವಾಯತಮಂ ಭಾವದೊಳ್ 
ಸನ್ನಿಹಿತಮನಾಗಿಸಿ ಚಿಪ್ಪಿಂದುಪ್ರತೀಕವಂ ಪಾದೋದಕಮಂ ಪಡೆಯಿಸಿ 
ಪರಮಾನಂದ ಪ್ರಸಾದಮಂ ನೀಡಿ ಪರಮಶಿವಸಾಮರ ರಹಸ್ಯಮನನುಗ್ರಹಿಸಿ 
ಸಂತಸದಿಂದಿರ್ದಾಗಳ್ ||೯೭|| 


ಗುರುಕಾರುಣ್ಯವಿಭೂತಿಯ 
ಪರಿಮಾರ್ಜನದಿಂದಶೇಷಮೊರ್ಮೆಯೆ ಮಲಮೋ || 
ಸರಿಸಿರೆ ಮಾದೇವಿಯ ಬಗೆ 
ಭರದಿಂ ತಲೆದತ್ತು ವಜ್ರಮುಕುರದ ಪೊಳಪಂ ||೯೮|| 


ಶ್ರಾವಿತಮಪ್ಪುದುಮಾ ಗುರು 
ದೇವನ ಮುಖದಿಂದ ನಿಖಿಲಶೈವಾಗಮಶಾ | 
ಸ್ರಾವಳಿ ಮಾರ್ಪೊಳೆದುದು ಮಾ 
ದೇವಿಯ ಬಗೆಯೆನಿಪ ರನ್ನಗನ್ನಡಿಯೆಡೆಯೊಳ್ ||೯೯|| 


ಕಲಹಂಸಿಯವೊಲ್ ಮಾನಸ 
ಪುಲಿನದೊಳಾ ಜನ್ಮಸಹಜಸರಲತೆಯಿಂದಾ| 

ಸುಲಲಿತೆ ನಲಿಯುತೆ ನಡೆಯಂ 
ಕಲಿತಳ್ ಪರದೇಶಿದೇಶಿಕನ ಸಮೊಗದೊಳ್ || ೧೦ || 
ಪೊರಗೊಳಗೆಂಬಲ್ಪತೆಯಂ 
ಮರೆದು ಮಹಾನಂದಭೂಮಸಾಮ್ರಾಜ್ಯದೊಳೋ | 
ತುರೆ ನೆರೆವ ತೆರನನಾ ಶುಭೆ 
ಯರಿದಳ್ ಪರದೇಶಿಮಲ್ಲಿಕಾರ್ಜುನಗುರುವಿಂ|| ೧೦೧|| 
ಹರಸಮಯಪ್ರಸಾಧನಸಮೀಕೃತದೊಳ್‌ , ನಿಗಮಾಗಮಾಂತವಿ 
ಸ್ತರರಸಸಿಕ್ಕದೊಳ್‌, ವಿವಿಧದರ್ಶನದೋಹದದತ್ತಸಾರದೊಳ್ | 
ಗುರುವರನಂದು ನಟ್ಟು ನಲಿವಿದ ದಿವ್ಯ ಶಿವಾ ನುಭೂತಿವ 
ಲ್ಲರಿ ಪರಿಯಿಂದ ಪೂತುದು ತದೀಯಶುಭಾವಹಭಾವಭೂಮಿಯೊಳ್ || ೧೦೨|| 

|| ಚಂಪಕಮಾಲಾ || 


ಆ ಪರಿಯಿಂ ಪದಿನಾಲ್ಕುಂ ಬಸಂತಗಳೊಳುಲ್ಲಸದಿಂ ಪಲ್ಲವಿಸಿ ಪಳಪಳಿಸಿದಾ ಕನಕವಲ್ಲಿ 
ಯಪೂರ್ವಲಾವಣ್ಯಲಕ್ಷ್ಮೀಲೀಲಾಗೇಹದ ದೇಹದೋವರಿಯೊಳ್ ಮದನಮಹಾರಾಜರ 
ಬೀಡಂ ಬಳೆಯಿಸಲ್ಬಗೆಯಲೊಡಂ, ಮುನ್ನಮೆ ಬೀಡಾರದೋಳ್ಬಗೆಬಗೆಯ ಸಡಗರದ 
ಸನ್ನಣಮನೊಡರ್ಚಲೆಂದು ಬಗೆದಂದು ಮುಂಬರೆಯಮೆಂಬಾತನ ನರ್ಮಸಚಿವಂ 
ಮದರಾಗಾದಿನಿಜಾನುಚರಂಬೆರಸು ಬಂದಲ್ಲಿ ತನ್ನೊಂದಡಿಗುಮೆಡೆಗುಡದ ಮಾಳ್ಮೆಯಿಂ 
ದಿಡಿಕಿರಿದ ಮುಗ್ಧತೆಯಿಂ ಮುಹೂರ್ತ೦ ತಡೆವಡೆದು ನಿಜಾನುಚರರಂ ವಿವಶತೆಯಿಂ 
ಪೊರಗಿಟ್ಟು ಕಟ್ಟಾಯಸದಿಂದವಸರಮಂ ಪಾರ್ದು ಮುಂದಡಿಯಿಟ್ಟಾಗಳ್ || ೧೦೩|| 

ಕಡೆಗಷ್ಟೂ ವಿಶದತಯಂ 
ಕಿಡಿಸಿ ಕಪೋಲಂಗಳೊಳ್ ಸರಾಗತೆಯಂ ಸಂ | 
ಗಡಿಸಿದೊಡುಂ ತಾರುಣ್ಯಂ 
ಪಡೆದುದು ತಾಟಸೂದನುವನಾಕೆಯ ಬಗೆಯೊಳ್ ||೧೦೪|| 
ತನುವೊಳ್ ತೀವಿದ ಪೊಸಜ 
ಧ್ವನದಿಂ ಮನದೊಳ್ ಪೊದವಡೆದನುಭವದಿಂ | 
ದನುಪದಮಯುತಗುಣಂ ಶೋ 
ಭನತೆಗಳಕ್ಕಂಗೆ ಬಳೆದುವಹಮಹಮಿಕೆಯಿಂ||೧೦೫|| 
ಏರುಂಜವ್ವನದಿಂ ಪಂ 
ಪೇರಿದ ಲಾವಣ್ಯಲಹರಿ ದೇವಿಯ ಕರೆಯಂ || 
ಮೀರಿದ ಬೋಧಾಂಬುಧಿಯೊಳ್ 
ಬೇರೆನಿಸದೆ ಬೆರೆದ ಭಾಗ್ಯಮಭಿನವಮಿಳೆಯೊಳ್ || ೧೦೬|| 

ದವಾಂಗನಾಜನದುರಾಗದದಿಂ ನಿತಾಂತಂ 
ಲಾವಣ್ಯದಿಂ ಮೆರೆದ ದೇವಿಯೊಳಾತ್ಮಸಾರಂ || 
ಭಾವಾಗ್ರದೊಳ್ ಒಳೆದುತೋರ್ದಶಿವಾನುಭೂತಿ 
ಪ್ರಾವಣ್ಯಮಾಯ್ತು ನರುಗಂಪಿನಲಂಪು ಪೊನ್ನೋಳ್||೧೦೭|| 


ಪೂರದ ಸಂಭ್ರಮದಿಂ ಕೈ 
ಶೋರಾಧಿತ್ಯಕೆಯಿನಿಳಿದು ಕಲಕಲರವದಿಂ | 
ತಾರುಣ್ಯತಲದೊಳತಿಗಂ 
ಭೀರತೆಯಂ ಚಿತ್ತವೃತ್ತಿ ತಳೆದುದು ಶುಭೆಯಾ||೧೦೮|| 


ಗುರುಕರುಣೆಯೆ ಸಹಚರಿಯಾ 
ಗಿರೆ ಸಮುದೀರ್ಣಪ್ರಬೋಧಚಂದ್ರಪ್ರಭೆಯೊಳ್ | 
ಹರಭಕ್ತಿ ರಾಜಮಾರ್ಗದೆ 
ಚರಿಸಿದಳಾ ದೇವಿ ಜೀವನೇಶ್ವರನಂ ||೧೦೯|| 


ಅಂತಿರ್ಪಿನವೊಂದುದಿವಸಂ ಮಾದೇವಿ ನಿತ್ಯನಿಯತಂಗಳಂ ಶಿವಾರ್ಚನಾದಿ ಕೃತ್ಯಂಗಳಂ 
ನಿರ್ವಹಿಸಿ, ಸದ್ಯಪ್ರತಿಫಲಿತನಿಜಾಂಗಪ್ರಭೆಯಿಂ ಗಾಂಗೇಯಮಯಮದಿಂಬಿನ ಮನಂಗೊಳಿಪ 
ಮುಂತಣ ಮಸೃಣಾಮೃತಶಿಲಾಪಟ್ಟ ಪೀಠಿಕಾಪರಿಸರದೊಳೆಸೆವ ಕಾಲಾಯಸಕಂಟದೊಳುಂ 
ವಿಮಲತರತಾಪತ್ರ ಪರಂಪರೆಯೊಳುಂ ನಿಜನಖಮಯೂಖಪಟಲದಿಂ ಪದ್ಮರಾಗ 
ಪ್ರಭೆಯಂ ಪಸರಿಸುತೆ, ಮಂದಿರಾರಾಮ ಮೃದ್ವೀಕಾಮಂಡಪಮಧ್ಯದೊಳ್ ಮೆಲ್ಲೆಲರೊಲೆಪದಿಂ 
ತೊನೆವ ತನಿವಣ್ಣಳ ಗೊಂಚಲಳಂ ಚಂಚಕೊಟಿಯಿಂ ಕರ್ದುಂಕಿ ಸರಸರನೂಸರ್ವ 
ರಸಮಂ ಸಿಯ್ಯನೆಸೀರ್ದು ಪೊಡೆಕೋಡುವನ್ನಂ ಪೀರ್ದು ನೀಡಾಂಚಲದಿಂ ಚುಂಚುಮಿಸಿ 
ಕರೆವ ಕಿರುವರಿಗಳೆ ಕಟ್ಟಳ್ಳರಿಂ ಕುಟುಂಕವ ಚಟುಲತರಚಟಕಾಪಟಲದ ಲೀಲೆಯಂ 
ಕುತೂಹಲವಿಶಾಲತರಾ ವಿಚಲಂಗಳಿಂ ವಿಲೋಚನಂಗಳಿಂ ಕಟಾಕ್ಷಿಸುತೆ ಶಿವಾನುಭಾವ 
ಭವನವಾತಾಯನೋಪಾಂತದೊಳ್ ಕುಳ್ಳಿರಿಡನಾ ದೇವಿಯ ಪ್ರತಿವೇಶದ ಪ್ರಿಯ 
ಸಖಿಯರ್ ಗಂಗಾಗೌರಿಯರಂತಚಲಭಾವಂಬಿತ್ತು ಚಂದಂಬಡೆದ ಚೆಂಬೊನ್ನ ಬೊಂಬೆಯ 
ಬೆಡಂಗನಂಗೀಕರಿಸಿರ್ದ ನೇಹದಾ ಕೆಳದಿಯನದೂರದೊಳ್ ಕಂಡು ಕುತೂಹಲಂಗೊಂಡು 
ಸುಮ್ಮಾನದಿಂ ಕೆಮ್ಮನ ಪಿಂತಣತ್ತಣಿಂ ಕೆಲಕೆಯಂದು ನಸುನಗುತೆ ತಮ್ಮೊಳ್ ಸನ್ನೆಗೆಯುವ 
ರೊಳೊರ್ವಲ್ ಕಮಲದಲದರ್ಪಮೋಚನಂಗಳನಾ ದೇವಿಯ ಲೋಚನಂಗಳನತಿ ಕೌತುಕಂದಳೆ 
ದಳದ ಪಳೆಂಬಿನಂ ಸೇರೆಗಳಿಂದೊಚ್ಚತಂ ಮುಚ್ಚೆ , ಮತ್ತೊರ್ವಳವಳ ತುರುಂಬಿನಿಂಬಿನೊಳ್ 
ಮಾಲತೀ ಕುಸುಮದಾಮಮಂ ಬಲ್ಬಡಗರದಿಂ ಮುಡಿಸುತ್ತಿರೆ, ಪಕ್ಕನೆಳ್ಳರಂಗೊಂಡಾ ದೇವಿ 
ಮುಂಗಡೆಯೊಳ್ ಮಂದಸ್ಮಿತಮರೀಚಿಗಳಿಂ ಕುಂದಕುಸುಮ ವಿಸರದೈಸಿರಿಯಂ ಪಸರಿಸುತೆ 
ನಿಜಕರಂಗಳಿಂದವರ ಕರಂಗಳಂ ಕ್ರಮದಿಂ ಪಿಡಿದು ಪರಿಹಾಸದಿಂದಿಂತೆಂದಳ್ ||೧೧೦|| 

ಒಡೆಯನ ಮುಡಿಯಂ ಪಿಡಿದ 
ಬೃಡಿಸುತೆ ಗಡಸಾಂತ ಗಂಡುಗಲಿ ಗಂಗೆಯಿವಳ್ | 
ತೊಡೆಯಂ ಕುಡೆ ಮೃಡನವ 
ನೊಡಲರೆಯಂ ಸೆಳೆದ ಗರುತಿ ಗಡ ಗೌರಿಯಿವಳ್ ||೧೧ || 


ತದನಂತರಮಾದೇವಿ ಪರಿಹಾಸಪ್ರೈರಮುಖಿಯರಂ ನಿಜಸಖಿಯರಂ ಸೆಳೆದು ಕೆಲಬಲ 
ದೊಳ್ಳುಳ್ಳಿರಿಸಿ ಮುಂಬದಿಯ ಪೊಂಬರಣಿಯಿಂ ತೆಗೆದ ಕುಂಕುಮರೇಣುವನವರ ಪಣೆಗೆ 
ಪತ್ತಿಸಿ, ಪೊತ್ತಿಗೆಯ ಪೀಳಿಯಿಂದೆತ್ತಿದ ದಮನಕದಲಂಗಳನಾದರದಿಂದವರ ಮುಡಿಗಳೊಳ್ 
ಸೂಡುತ್ತಿರ್ಪಿನಮವಳ ಕರಪಲ್ಲವಮಂ ಗೌರಿ ನಿಮಿರ್ದ ನೇಹದಿಂ ನಿಜಕರತಳದೊಳ್ಕೊಂಡು 
ಲಗೆಯ್ಯುತ್ತೆ ಲೀಲೆಯಿಂದಕ್ಕ , ನೀನೆಮ್ಮಿ ಬರವನರಿಯದಂತೆ ಕೆಮ್ಮನೆ ಕುಳ್ಳಿರ್ದದೇವ 
ನಿಂತು ಚಿಂತಿಸುತಿರ್ದೆಮೌ ಪೇಳೆಂದು ಕೇಳಲೊಡಂ ಗಂಗೆ ಗಹಗಹಿಸಿ ನಗುತ್ತೆ , ಪೆರತೇಂ 
ಪೆರತೇಂ ಗೌರಿ, ಎಮ್ಮಕ್ಕನ ಚಿಂತೆಯೇನೆಂಬುದಂ ನೀನರಿಯ ; ತನ್ನಿ ಮುದ್ದುಮೊಗಕೆ 
ತಗುವ ಸೊಬಗಂ, ತನ್ನಂತೆ ಬಿಚ್ಚೆಗಳನೆಲ್ಲಮಂ ಬಲ್ಲ ಬಲ್ಲಹಂ ತನಗಕ್ಕೆ ಬೇಗಮೆಂಬುದಲ್ಲದೆ 
ಪರತೇಂ ಚಿಂತೆ ಪೇಳೆಂದು ಪರಿಹಾಸಂಗೆಯ್ಯುತಿರ್ಪಿನಂ ||೧೧೨|| 

ಅದನಾಕರ್ಣಿಸಲೊಡನಕ್ಕನಾಕರ್ಣಮೂಲಮುಲ್ಲಾಸದಿಂ ನೀಳ ನಿಜನಯನಂಗಳಿಂ 
ದವರ ಕಟಾಕ್ಷಿಸುತ್ತೆ, ಅಪ್ಪುದು ಗಂಗೆ, ಅಪ್ಪುದು ಗೌರಿ, ತಪ್ಪೇಂ ! ಎನ್ನ ಸೌಭಾಗ್ಯಕ್ಕೆ ಯೋಗ್ಯಂ 
ನಿಕ್ಕುವಮನಗಕ್ಕೆ ; ಸತ್ಯಂ ಶಿವಂ ಸುಂದರಂ ಸುಭಗನೆನಗಕ್ಕೆಮ ; ಈಶಾನಃ ಸರ್ವವಿದ್ಯಾ 
ನಾಮೀಶ್ವರಃ ಸರ್ವಭೂತಾನಾಂ, ಬ್ರಹ್ಮಾಧಿಪತಿಬ್ರ್ರಹ್ಮಣೋಧಿಪತಿಬ್ರ್ರಹ್ಮಾ ಶಿವೋ ಮೇ 
ಅಸ್ಸು ; ಇದರಿಂ ಪರತೊಂದು ಚಿಂತೆಯೆನಗೆಂತು ಪೇಳಿರೇ , ಎಂದು ನಸುನಗುತುಸುರ್ವನಿತ 
ರೊಳ್|| ೧೧೩|| 


ಆಸನ್ನ ಚಂದ್ರಗೃಹಮೂರ್ಛನದೀರ್ಘದೀರ್ಘ೦ 
ತ್ರಾಸಾರ್ತಸದ್ಮಶಕುನಿಧ್ವನಿಪೀನಪಿನಂ | 
ವ್ಯಾಸಮುಕ್ತಹರಿದಂತರಮಕ್ಕನ ಶ್ರೀ 

ಪ್ರಾಸಾದಮಂ ಪುಗುತೆ ತೀವಿತು ತೂರ್ಯನಾದಂ || ೧೧೪|| 
ಅದನಾಕರ್ಣಿಸುತ್ತೆ ಗಂಗಾಗೌರಿಯರ್ ಗಕ್ಕನೆಳು , ಅಕ್ಕ , ಇಂದಮ್ಮ ಕೌಶಿಕಮಹಾರಾಜರ 
ಬಸದಿಯಿಂ ಬೀಳ್ಕೊಂಡೀ ರಾಯವೀದಿಯಿಂ ರಾಜಪ್ರಾಸಾದಾಭಿಮುಖಮಖಿಲಸೇನಾಸಮೇತ 
ನುತೃವದಿಂ ಸನಿಯದೊಳೆಯೂರುತಿರ್ದಪಂ; ಬಾ , ಬಾರ ಕೆಳದಿ ; ನೋಡಲ್ವೇಳ್ಳುಮೆಂದು 
ಮಾದೇವಿಯ ಕರಮಂ ಪಿಡಿದು ಸಡಗರದಿಂದೆಳೆವುದುಂ, ಅವಳಂದು ಸಖಿಜನಸ್ನೇಹಪರವಶತೆ 
ಯಿಂದುಂ ಕೈಶೋರದಶಾಸಹಜಕುತೂಹಲಬಲವಿವಶತೆಯಿಂದುಂ ಮಣಕ್ಕನೆಟ್ಟವರೊಡನೆ 
ಸೌಧಸೋಪಾನಪರಂಪರೆಯಿಂ ಪ್ರಾಸಾದದ ಮಕರಿಕಾಂಗಣಮಂ ಪೊಕ್ಕು ನಿಂದಿರ್ಪಿನಂ, 
ಮಹೋತ್ಸವಸಂದರ್ಶನಾನಂದತುಂದಿಲಾಂತರಂಗತೆಯಿಂ ಗಂಗೆಯವಳ ಬಳಿಯೊಳ್ 

ನಿಂದು ಬಿಸವಂದಂದೂರುತ್ತಾ ದೇವಿಗೆ ಕೌಶಿಕಮಹಾರಾಜವೈಭವೋತ್ಸವಮಂ 
ತೋರುತ್ತಿಂತೆಂದಳ್ || ೧೧೫|| 


ಪೊಂದಿರೆ ನೇಲ್ಲ ಗಂಟೆಗಳ ಟಂಟಣಿತಂಗಳೆ ತಾಳದೊಜೆಯಂ 
ಬಂದು ಮದಾಶೆಯಿಂ ಮೊರೆವ ಮಲ್ಲಳಿವಿಂಡಿನ ಮಂಜುಗಾನದಾ | 
ನಂದದ ಪೆರ್ಮೆಯೊಳ್ ಪ್ರಕೃತಿಯಿಂದಮೆ ಮಂದತೆ ಮುನ್ನಮಿರ್ದೊಡಂ 
ಮಂದತರತ್ವದಿಂ ಮಲೆವುದೀ ಮದವಾರಣಮಕ್ಕಪಕ್ಕದೊಳ್ || ೧೧೬|| 

_|| ಉತ್ಪಲಮಾಲಾ|| 


ಅಕ್ಕ , ಅಶೇಷಾವಯವದುರ್ಭಗಂಗಳನೀ ಕರಭಂಗಳನವಿಕಿಪು ; ಅದ್ಯೋ ! ಈ 
ಮುಸುಡಿಂಗೆ ಕಡವರದ ಮೊಗವಡಮೇ ! ಈ ನೀಳ್ತಂಕೆಗೆ ಕಿಣ್ಮಣಿಪ ಕನಕಕಿಂಕಿಣಿ ಗಳೇನೊಪ್ಪು 
ಗುಮೋ ! ಆಹಾ! ಚೆಲ್ವಾಯ್ತು, ಈ ಚರಣಂಗಳೆ ಗಳಳಿಪೀ ಕಿರುಗೆಜ್ಜೆಗಳೊಳಿ! ಪೋಕೆ, 
ಮಾಣ್ ; ಇತ್ತ ಕಣ್ಣು ಡೌ ಕೆಳದಿ || ೧೧೭|| 


ಬಳೆದು ದಿಗಂತದೊಳ್ ಖುರಪುಟಧ್ವನಿಯುತ್ಕಟಮಾಗೆ, ಫೋನದೊ 
ರ್ಬುಳಿ ಕವಿಕಾನಿ ಘರ್ಷಣದಿನು ಮೊಗಂಗಳೊಳೊಪ್ಪ, ಸೈಂಧವಾ | 
ವಳಿಯಿದು ಕೌಶಿಕೇಶ್ಚರಚಮೂದಧಿ ಯೂರ್ಮಿಗಳೊಳಿಯೆಂಬಿನಂ 
ಕೆಳದಿ, ಕಟಾಕ್ಷಿಸೌ ಬಗೆಗೆ ಬಿತ್ತರಿಕುಂ ಸೊಗಮಂ ಸಮೀಪ ದೊಳ್ || ೧೧೮|| 

| ಚಂಪಕಮಾಲಾ || 


ಇದೊ ಕೊಲ್ ಕಮಲಾಕ್ಷಿ ಈ ಪೊಂದೇರ್ಗಳ ಸಂದಣಿಯ ಪೊಂಗರ್ಗಳಿಳೆಯೊಳ್ 
ಪರೆದು ಮಹಾರಾಜಲಕ್ಷ್ಮಿ ನಡೆತರ್ಪಿ ಮಾರ್ಗದೊಳಾದರದಿಂ ಪಸರಿಸಿದ ಪೀತಾಂಬರದ 
ನಡೆಮಡಿಯ ಬೆಡಂಗಂ ಬಿತ್ತರಿಪುವುನೋಳ್ಳುದೌ ; ಅಹ ! ಮರಕತಮಯನಿಗಾಲಿಕೋದ್ದೀರ್ಣ 
ದೂರ್ವಾದಲಹರಿತಾಂಶುಸಂಪರ್ಕವಿಹಿತಪೀಯೂಷಾರ್ಣವಡಿಂಡೀರ ಖಂಡಪಾಂಡುರ 
ಪ್ರಭಾಮಂಡಲಂಗಳೇ ರಥ್ಯಾಕರ್ಕಂಗಳರ್ಕಾಶ್ವಂಗಳನೇಳಿಸುತಿರ್ಕುಮಿ ; ನೋಳ್ಳುದಿತ್ತಂ 
ಕೆಳದಿ , ಪ್ರಭಾಕರಕರಾಭಿಷಂಗದಿಂ ತೊಳತೊಳಪ ತುಳಿಲಾಲ್ದಳೀ ಬಾಳಲೀ ಪ್ರಭಾಸ್ತಂಭಮಂಬರ 
ತಳದೊಳಿಂಬುವಡೆದ ಕೌಶಿಕಮಹಾರಾಜಲಕ್ಷ್ಮಿಯ ಪ್ರಭಾಮಯಂ ಪ್ರಾಸಾದವೆಂಬಿನಂ 
ಬಗೆಗೊಂಡಿರ್ಪುದುನೋಡೌ; ಈ ಪದಾತಿ ಪರಮಾಪಾರಾವಾರ , ಈ ಕಂಚುಕೀಪ್ರಪಂಚಮ , 
ಈ ವಂದಿಮಾಗಧಸಂತೋಹಮಂ ಬಣ್ಣಿಪರಾರ್ , ಪೋಕೆ, ಮಾಣ್ ; ದರ್ಶನೀಯಮನಿದನವ 
ಲೋಕಿಪುದೌ ದೇವಿ|| ೧೧೯|| 


ಚತುರಾಸ್ಯಾಂಡಕಟಾಹ 
ಪ್ರತಿಹತಗತಿ ಕೌಶಿಕಾವನೀಶನ ಯಶಮೀ || 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಕ್ಷಿತಿಗೆ ಮರಳಿಯುತೆ ನಿ 

ಶೃತಮೀತಂಗಾಯ್ತು ಕೆಳದಿ ಬೆಳ್ಕೊಡೆನೋಡೋ||೧೨೦|| 
ಮತ್ತಮಿತ್ತಂನೋಳ್ಳು ಕೆಳದಿ, 


ಭರದಿಂದುರ್ಕುವ ಸೂರ್ಕುನೀರ್ ಸರಿ , ಸಮುದ್ರತೋಲ್ಲ ಸತ್ಕರ್ಣಚಾ 
ಮರಚಾಮೀ ಕರಮುಷ್ಟಿಮೃಷ್ಟಿ ತಟಿದುದ್ಯೋತಂ, ಪ್ರವೇಣೀಮಣೀ | 
ಕಿರಣಂಗಳ ಸುರಚಾಪಮಾಗೆ, ಸೊಬಗಿಂ ಬರ್ಪಿ ಗಜಂ ಕಾರ್ಮುಗಿ 
ಊರಿಜಂ ತಾಳೆ, ಧರಾತಳಕ್ಕಿಳಿದ ದಿವ್ಯಾಂಗದಿಂ ಕೌಶಿಕಂ ||೧೨೧|| 

|| ಉತ್ಪಲಮಾಲಾ | 


ಮತ್ತ 


ಪರಿವ ಮದಾಂಬುಧಾರ ನಗನಿರ್ಝರಕೋರಗೆಯಾಗೆ ಮೆಯ್ ಬಿ 
ತರಿಸಿದ ವರ್ಣಚಿತ್ರರಚನಾವಳಿ ಗೈರಿಕಧಾತುಧೂಲಿಯಂ | 
ತಿರೆ ತಿರೆಯಾಣ್ಮನೀತನೆಡೆಗೊಂಡು ದಯಾಚಲಶೃಂಗಮಧ್ಯದೊಳ್ 
ತರಣಿಯವೊಲ್ ತೆರಂಬೊಳೆದು ತೋರ್ದಪನೀ ಗಜರಾಜಪೀಠದೊಳ್||೧೨೨|| 

|| ಚಂಪಕಮಾಲಾ || 


ಇಂತು ಬಗೆಬಗೆಯಿಂ ಬಗೆಗೊಳ್ಳಿನಮಾಳಿ ಬಣ್ಣಿಸುತಿರ್ಪಿನಮಾ ದೇವಿ ನಿಜವದನ 
ಲಾವಣ್ಯರಸಲಹರಿಯೊಳೋಲಾಡುವ ಶಫರಿಗಳವೆಂಬಿನಂ ಕೌತುಕಾತಿರೇಕದಿಂ ತೆರಂಬ್ಳೆ 
ದಂಬಕಂಗಳಿಂ ಬಳಿಯೊಂದ ಮಂದಮತಂಗಜರಾಜನ ಮೌಳಿಯ ಲೀಲಾಂದೋಳಿ 
ತಂಗಳನಾನಂದಪರವಶತೆಯಿಂ ಕ್ಷಣಮೀಕ್ಷಿಸುತಿರ್ಪಿನಂ, ಸುಮೇರು ಸಾನುಪರಿಸರಮಂ 
ಸಾರ್ದ ಕೇಸರಿಕಿಶೋರಕನಂತಾದಂತಾವಳಪೃಷ್ಠ ಪರಿಸರದ ಭರ್ಮಮಯಭದ್ರಾಸನದೊಳ್ 
ಮಂಡಿಸಿರ್ದ ಕೌಶಿಕಮಹಾರಾಜಂ ಮಲ್ಲಿನಾಯಕ ಸೌಧೂಪಾಂತದ ಮುಂತಣ್ಣ - 
ಝಂದಾಗಳ್ || ೧೨೩|| 


ಸಮನಿಸೆ ಕಂಪಮಂಗದೊಳುದಂಚಿಸೆ ಮೆಯ್ಯ ವಿರು ನೀಳ ಸುಯ್ 
ಬೆಮರೆ ಮೊಗಂ, ಸಮುಚ್ಚಳಿಸೆ ರಾಗದಲಂಪು ಕಪೋಲಯುಗ್ರದೊಳ್ | 
ಸುಮಶರನಿಂ ಮನಂ ಬೆರಗುವಟ್ಟಿರೆ, ನಟ್ಟಿತು ಕೌಶಿಕಾವನೀ 
ರಮಣನ ದಿಟ್ಟಿ ಕಟ್ಟಿದಿರೆಳಾ ಲಲಿತಾಂಗಿಯ ವಕ್ರಪದ್ಮದೊಳ್ ||೧೨೪|| 

|| ಚಂಪಕಮಾಲಾ || 


ಗರಿದೋರುತೊರ್ಮೆ ದೇವಿಯ 
ಮಿರುಗಿದ ಸುಲಿಪಲ್ಗಳಾಭೆ ಕುಡಿಮಿಂಚಿನವೊಲ್| 

ಪ್ರಥಮಮಾಶ್ವಾಸಂ 


ಮರೆಗೊಳೆ ಬಾಯ್ದೆರೆಯೊಳ್ ದರ 
ಯೆರೆಯಂಗಂದಾಹ ! ಮರ್ಬು ಪರ್ಬಿತು ಕಣೋಳ್|| ೧೨೫ || 


ಜನಪತಿ ಮಗುರ್ಮೆ ಮೋಹದಿಂ ನೋ 
ಧ್ವನಿತರೊಳಾ ಶುಭಶೀಲೆ ವಿಪ್ರತೀಪಂ| 
ಮನಕೊಗೆಯೆ ಮಣಕ್ಕನೀಶ ನೀಂ ನೋ 
ಡೆನುತಿಳಿದಳ್ ಕರುಮಾಡದತ್ತಣಿಂದಂ ||೧೨೬|| 


ದೀನತೆವೆತ್ತು ಜವ್ವನದ ಬಿಣ್ಣಿನ ಬೇಗುದಿಯಿಂದ ಮುನ್ನಮೆಂ 
ತಾನುಮಶಮಾರಭಸದಾಯಸಮಂ ತಡೆಯಲೆ ದೇವಿ ಮಾಣ್ | 
ಮಾನಿನಿ ಮಾಣೆನುತ್ತೆ ರಶನಾರವಕೃತವದಿಂದ ಸೌಧಸೋ 
ಪಾನದ ಮಾರ್ಗದಲ್ಲಿ ನಡು ಬೊಬ್ಬಿಡುತೇಂ ನಡುಗಿತ್ತೊ ಬಾಲೆಯಾ||೧೨೭|| 

| ಉತ್ಪಲಮಾಲಾ|| 


ಆ ಜಗದೇಕಸುಂದರಿಯ ರೂಪಸುಧಾರ್ಣವದೂರ್ಮಿಯೊಂದರೊಳ್ 
ಸೋಜಿಗದಿಂದ ದಿಟ್ಟಿಯೆಡೆಯಾಡುತೆ ತಳಕಾಳದನ್ನೆಗಂ ಹಾ | 
ಜಡಭಾವಮಾಂತು ತಳಿದಿಂ ಮಗುಳೇಳದ ಮಾಳ್ಮೆಯಿಂ ಮಹಾ 
ರಾಜನ ಮಾನಸಂ ಮುಳುಗಿದತ್ತು ವಿಮೋಹಮಹಾಬ್ಬಿ ಮಧ್ಯ ದೊಳ್| ೧೨೮|| 

|| ಉತ್ಪಲಮಾಲಾ || 


ಇಂತು ಗೌರೀಶಂಕರವಿರಚಿತದೊಳ್ 
ಅಕ್ಕ ಮಾದೇವಿಯೆಂಬ ಚಂಪೂಚರಿತದೊಳ್ 

ಪ್ರಥಮಮಾಶ್ವಾಸಂ 


ದ್ವಿತೀಯಮಾಶ್ವಾಸಂ 


ಪದ್ಯಂ|| 

ಕಾಮವ್ಯಾಮೋಹತಮ 
ಸ್ತೋಮದೊಳಾಳರಿಯದೇನುಮಂ ನಿಜಭಾವನಾ | 
ರಾಮಮನೆಯ್ದಿದನಂದು ನಿ 
ಕಾಮಂ ವಿಮನಾಯಮಾನವಾ ನರನಾಥಂ ||೧|| 
ಮಂಗಳತೂರ್ಯತಾರತುಮುಲಧ್ವನಿಸಾಧ್ವಸದಿಂ ದಿಗಂತಮಾ 
ತಂಗಗಳೊಳಿಘೀಳಿಡೆ, ಯುಗಾಂತಘನಾಘನಘೋಷಿತಂಗಳಂ | 
ಪಿಂಗಿಪ ಮಾಳ್ಮೆಯಿಂ ಮೊಳಗೆ ಪೌರಚಮೂಜಯಘೋಷಿತ ದಿಗ 
ತಗಳೊಳೇಳನಗಜಮಹಾಜ್ವರಮೂರ್ಛಯಿನಾ ಮಹೇಶ್ವರ || ೨|| 

|| ಉತ್ಪಲಮಾಲಾ || 
ನಗೆಮೊಗದಿಂದೆ ಮನ್ನಿಸದೆ ನಾಗರಿಕರ್ಕಳ ವಂದನಂಗಳಂ 
ಮಗಧ ವಾಗ್ವಿಲಾಸಕಿನಿಸುಂ ತಲೆದೂಗದೆ ಪಾರ್ಶ್ವಭೂಮಿಯೊಳ್ | 
ಮುಗಿದ ಕರಂಗಳಿಂ ಭಜಿಪ ನೃತ್ಯರನೀಕ್ಷಿಸದಕ್ಷಿ ಕೋಣದಿಂ 
ನೆಗಳತಿ ಮೌನದಿಂದಿಳಿದನಾ ನರನಾಥನಿಭೇಂದ್ರನತ್ತಣಿಂ ||೩|| 

|| ಚಂಪಕಮಾಲಾ || 
ಗದ್ಯಂ|| 

ಅಂತಸವಸದಿಂದ ಮಹೀಕಾಂತನಂದು ದಂತಿಯಿಂದಿಳಿದು, ಬಳಿಯೊಳ್ 
ನಿಂದಿರ್ದಮಾತ್ಯಪ್ರಧಾನರಂ , ಮಿತ್ರಸಾಮಂತರಂ , ಬಂಧುಬಾಂಧವರಂ, 
ನಗೆಯೊಗೆಯದ ಮೊಗದಿಂ, ನೇಹಮಂ ನೆಗಳದ ನಯನಂಗಳಿಂ ವಿನಯಮಂ 
ವಿಸ್ತರಿಸದ ಹಸ್ತಂಗಳಿಂ, ನುಡಿಯ ಬೆಡಂಗಂ ಬಿತ್ತರಿಸದ ಬೇಹಾರದಿಂ, 
ಕ್ರಮವು ಮಂಗಳನರಿಯದುಪಚಾರಂಗಳಿಂ, ಬೀಳ್ಕೊಟ್ಟು, ಕಟ್ಟುಗದಿಂ 


ದ್ವಿತೀಯಮಾಶ್ವಾಸಂ 

ಸೂಸುವ ನಿಟ್ಟುಸಿರ್ಗಳಿಂ ಕರಿಮುರಿವೋದ ಕರದ ಕಡ್ಡಾರಕುಸುಮಮಂ ತಟ್ಟನಲ್ಲಿಯೆ 
ಬಿಸುಟ್ಟು , ಬೆಸನಂ ಪಾರ್ದು ಪೊರ್ದುಗೆಯೊಳ್ ನಿಂದಿರ್ದ ಬಾಲಭೈತ್ಯರಂ ಕುಡಿಗಣ್ಣನ್ನೆಯಿಂ 
ಕೆಲಕಟ್ಟಿ , ಪೊರಸಾಲೆಯಂ ಗಣಮಂ ಪುಗುತೆ, ಬೆಮರ್ದಂಗದಿಂ ಪತ್ನಿ ಸುತ್ತಿರ್ದ 
ಪೀತೋತ್ತರೀಯಮಂ ಸೆಳೆದೊಗೆದು, ಬಳಿಯಂತಃಪುರಬಾಲೆಯರ್ ಸಡಗರದಿಂ ಕರದೊಳ್ 
ನೀಡಿದ ಚೀನಾಂಬರಕಂಚುಕಂಗಳೊಳ್ ಮುನ್ನಿನಂತೆ ಮನದೊಳ್ಮೆಗೆಡೆಗುಡ ದೊಂದಂ ಸೆಳೆದು 
ತಡಬಡನಂಗದೊಳ್ ತೊಟ್ಟು , ಮಣಿಶಾಲಾಕಕ್ಷಾಂಗಣದೊಳ್ ಸಂದಣಿಸಿ 
ಮಂಗಲನೀರಾಜನಂಗಳಂ ಬಳೆಯಿಪ ರಾಜಕುಲ ಬಾಲೆಯರ ಲೀಲೆಯನಾಲೋಕಿಸದೆ, 
ಶುದ್ದಾಂತಸೋಪಾನಪಾಳಿಯ ಪಾರ್ಶ್ವಂಗಳೊಳ್ ನಿಜಪಾಣಿಯ ಕೃಪಾಣಿಯಂ ನೆಗಪುತ್ತೆ 
ನಿಜೋತ್ತಮಾಂಗಮಂ ಬಾಗಿಸಿರ್ದ ಮಣಿಮೇಖ- ಲಾಮಯೂಖಲೇಖಾಕಿಮೀರಿತ 
ಕೌಶೇಯದುಕೂಲೆಯರಂ ದ್ವಾರಪಾಲಬಾಲೆಯರಂ ದುಮ್ಮಾನದಿಂ ದಿಟ್ಟಿಸುತ್ತೆ , ದಡದಡನೆ 
ಮಣಿಸೌಧಮನಡರ್ದು, ರಂಗಶಾಲೆಯ ಮುಂಗಡೆಯಿಂ ಮಕರಿಕಾಂಗಣಮಂ ಪೊರ್ದಿ 
ಪೊರ್ದುಗೆಯ ಪುಷ್ಪವಾಟಿಯಂ ನೋಡಿಯುಂನೋಡದೆ ನಿಂದಿರ್ದಾಗ ||೪|| 

ಒದವಿರೆ ಕಂಪನಂ ಪುಲಕಪೂರ್ಣದೊಳಂಗದೊಳಕ್ಸಿಕೋಣದೊಳ್ 
ಪೊದರೆ ಪಾಟಲಾಭೆಯಧರಂ ಬಿಸುಸುಯ್ದೆ ಮುರುಂಟೆ ತಾಳಲಾ | 
ಗದ ಪರಿವೇದನಾತಿಶಯದಿಂ ವಿವಶೀಕೃತಮಾದ ಕಾಯದೊಳ್ 
ಮದನಮಹಾಜ್ವರಂ ಬಳೆಯೆ , ಬೀಳನವಂ ಬಳಿಯೊಂದು ತಲ್ಪದೊಳ್ ||೫ || 

|| ಚಂಪಕಮಾಲಾ || 
ನಡೆ ಮನದೊಳ್ ಕೂರಂಬಂ 
ಕುಡುವಿಲ್ಲಂ ಪೂರ್ಣಿಪಂತೆ ನೃಪನ ಸಿರಂ | 
ಬಿಡದೆ ಕವಿದಿರ್ದ ತಮದೊಳು 
ಮುಡುರಾಜಾನನೆಯನವಳನಾರಯ್ಯನವಂ ||೬|| 
ಮೊಳೆದು ಪಚೀರಶೈಲತಟದೊಳ್ ಸರಸೀಸಲಿಲೋರ್ಮಿಮಾಲೆಯೊಳ್ 
ಬಳೆದುಗುತರ್ಪ ಜೀರ್ಕೊಳವಿನೀರ್ಗಳೊಡಂಕುಣಿದಾಡಿ ಕಾಲಮಂ | 
ಕಳೆದುಪಕಂಠದೊಳ್ ಸುಳಿದ ಮಾರುತನೇಂ ಸ್ಮರದಾಹದಿಗ್ಗದಿಂ 
ತಳೆದನೊ ಕಾಯ್ದನಂದು ಮರುಮಾರುತನಂತವನೊಂದು ಸಾಸದಿಂ ||೭|| 

_|| ಚಂಪಕಮಾಲಾ || 
ಒದವಿದ ಕಲ್ಪನಾಭರದಿನಾ ಲಲಿತಾಂಗಿಯ ದಿವ್ಯದೀಪ್ತಿಸಂ 
ಪದಮನುವಿಂ ಪಳಪ್ಪಳನೆ ಮಿಂಚಿ ಪಳಂಚೆ ಮಹೀಶನಂತರಂ | 
ಗದೊಳದರಿಂದೆ ನುರ್ಗುನುರಿಯಾಗುತೆ ಧೈರ್ಯಸುಮೇರು ಪಾರಿಪೋ 
ದುದು ಪರಮಾಣುರೂಪದೊದವಿಂ ಪೊರಸೂಸುತೆ ನೀಳ ಸುಯ್ದ ಳಿಂ ||೮|| 

|| ಚಂಪಕಮಾಲಾ || 


34 


ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಅಂತಂಗಜಸಂತಾಪಾತಿರೇಕದಿಂ ಕಂದಿ ಕುಂದಿ ಕಾರ್ಪಣ್ಯಮನಾಂತ ಕೌಶಿಕ ಭೂಕಾಂತಂ 
ತಲ್ಪತಲದೊಳ್ ಕಾಯಮನಾಯತಿಯಿಂ ನೀಡಿ ಸಮುದ್ವೇಗದಿಂ ಪೊರಳಾಡುತ್ತೆ , ಪಿಂತಣ 
ಶುದ್ಧಾಂತಕಕ್ಷಾಂಗಣದ್ವಾರದಿಂ ತನ್ನತ್ತಣೆಯರುತಿರ್ಪ ನಿಜಧಾತ್ರಿಯಂ ಸಾಂತಮ್ಮನಂ 
ನಿರೀಕ್ಷಿಸಿ ವದನವನಂದು ದುಮ್ಮಾನದಿಂ ವ್ಯಾವರ್ತಿಸುತೆ ಕೆಮ್ಮನಲ್ಲಿಯೆ ನಿಲೀನನಪ್ಪಿನಂ, 
ಶಂಕಾತಂಕಾಕುಲತೆಯಿಂದವಳಲ್ಲಿಗೆಯಂದು, ಮುನ್ನೆಂದುಮಿಲ್ಲದ ನಿಜನಂದನನಾ ದಶೆಯಂ 
ಕಂಡು ಕಳವಳಂಗೊಂಡು ಮೆಲ್ಲ ಮೆಲ್ಲನವಂಗಿಂತೆಂದಳ್ ||೯|| 

ಸೊಗಸಿರಿಯರಮನೆಯೆನಿಸುತೆ 
ಸೊಗಸಿಂ ಮೆರೆದಿರ್ದ ನಿನ್ನ ಮೊಗದಾವರೆಯೊಳ್ | 
ಬಗೆಗೊಳೆ ಬೆಳಗಂ ಬೀರಿದ 
ನಗೆವೆಳ್ಳಿಯಿಂದು ಬರೆತುದೇಕೆ ಕುಮಾರಾ!|| ೧೦|| 
ಪೊರಗಿಂದ ಬರಬರುತ 
ಳ್ಳರಿಮೆನ್ನಂ ಕರೆವ ನಿನ್ನ ಮುನ್ನಿನ ಪರಿಯಂ | 
ತೊರೆದಿಂದಾಂ ಬಂದಿರ್ಪೊಡ 
ಮರಿಯದೆ ನೀಂ ಕಂದ ಮೂಗುವಟ್ಟಿರ್ಪುದದಂ || ೧ || 


ಅಂತು ವಾತ್ಸಲ್ಯಾವೇಶವಿವಶತೆಯಿಂ ಸಮ್ಮುಖೋಪಯಾತೆಯಂ ನಿಜೋಪಮಾತೆಯಂ 
ಕಂಡು ಕೌಶಿಕೇಶ್ವರನಾತಂಕಂಗೊಂಡು, ನಿಜೋದ್ವೇಗನಿದಾನನಿಗೂಹನವ್ಯಗ್ರತಾವಿವಶತೆ 
ಯಿಂದಮ್ಮ , ನೀನೀಗಲ್ ಪೋಪುದೌ ; ಮುಹೂರ್ತಂಬರಮಿರ್ದಾನೆ ನಿನ್ನೆಡೆಗೆಂದ 
ಪೆನೆಂದುಸುರ್ದು ಕೆಮ್ಮನಿರ್ಪಿನಮವ ಬಳೆದ ಕಳವಳದಿಂ ಬಳಿಗೆಯಂದು ಸ್ಟೇದಕಣ 
ಕೋರಕಿತಪರಿಸರದೊಳ್ ಸ್ವರ್ಣಶಿಲಾಪಟ್ಟ ಸುರುಚಿರದೊಳ್ ವಿಶಾಲದೊಳಾತನ ಭಾಲದೊಳ್ 
ನಿಜಕರಮನಮರ್ಚಿ ಬೆರ್ಚುತ್ಯಾಹ! ಅರಿದನರಿದೆಂ ಕುಮಾರ, ಶೀತಜ್ವರದುಬೈಗಂ 
ನಿನಗಿಂದಾಯ್ಯಯ್ ; ಅನ್ನೋ , ಒಡಲೊಳೀ ನಡುಕಂ! ಬೆಮರ್ದಂಗದೊಳ್ ನಿಮಿರ್ದು 
ನಿಂದೀ ನವಿರ್ಗಲ್ ! ಕಂದಿದೀ ಮೊಗ , ಕೆಂಪಡರ್ದೀ ಕಣ್ಣಲ್ , ಅಸವಸದಿಂ ಸೂಸುತಿರ್ಪೀ 
ಸಾಸಂಗಳ್ ನಿನ್ನ ಸಂತಾಪಾತಿರೇಕಮಂ ಸೂಚಿಕುಮಲೈ ! ಸಂದೆಗಮೇಂ ಕಂದ! ಆನೀಗಳೆ 
ಪಾರ್ಶ್ವಪಂಡಿತಂಗೆ ಕಳುಪಿದಪೆಂ ; ಅವನ ಮರ್ದನಮರ್ದು ಗಡಾ! ಅವನ ಮರ್ದಿನೊಂದು 
ಮಾತ್ರೆಯಿನಂದಂಬಾಲಿಕೆಗೆ ಮುಂಬಗಳೇರಿದ ತಾಪಂ ಪಿಂಬಗಲೊಳ್ ಬಯಲಾಯ್ತು 
ಗಡಾ! ಅಂಜದಿರಂಜದಿರ್ ಕುಮಾರ, ಆನೀಗಳೆ ಪಂಡಿತನಂ ಬರಿಸುವೆನೆಂದು ನುಡಿಯಲೊಡಂ, 
ಮಹಾರಾಜನವಳವಸರಾನಭಿಜ್ಞತೆಯಿಂ ನೊಂದು, ಮಾಣ್, ಮಾಣಮ್ಮ ! ಸಾಲ್ಕು ಮೀ 
ಕೊರಚಾಟಂ; ನಿನ್ನೊಡನಿನ್ನಾಂ ನುಡಿಯೆನೆನುತ್ತೆ ತಲ್ಪತಲದೊಳ್ ಪೊರಳೊರಗಿರ್ಪುದುಮಾ 
ಧಾತ್ರಿ ನೇತ್ರಂಗಳಿಂ ಗಳಗಳನಿಳಿತಂದಶ್ರುಜಲಂಗಳಂ ಸೆರಂಗಿನಿಂದೂರಸುತ್ತೆ , ಮತ್ತಂ ಮತ್ತಂ 
ದುಗುಡದಿಂದೊಗೆದ ಗದ್ಧ ದಂಗಳಿಂ, ಮಹಾರಾಜಕುಮಾರ, ಮುನಿಸೇಂ ? ಅಲ್ಲಲ್ಕು ; ಜೈರಾತಿ 

ಆ 


ಲಿಲಿಮಾನ್ | 


ರೇಕದಿಂ ನಿನಗೀ ಕಿರಿಕಿರಿಯಕ್ಕುಂ! ನಿಜಜನನೀನಿರ್ವಿಶೇಷಮೆನ್ನೊಳ್ ನಿನ್ನಾದರಮೆಂದಾ 
ನರಿಯೆನೆ! ನಿನ್ನ ಜನನಿಯಂದು ನಿಜಜೀವನಾವಸಾನದೊಳ್‌ , ಹಾ ! ಕರಾಲಮಾ ಕಾಲಂ ; 
ಪೇಳಲಿನ್ನೇಂ! ಹಾ ! ದೇವಿ, ಪದ್ಮಾವತಿ ! ಹಾ , ಮಹಾರಾಜ್ಜಿ!! ನೀನಂದು ಮಿಳ್ಳುವಿನ ಮೊಗದೊಳಿ 
ರ್ದುಂ ವಿಶ್ವಾಸವಿಶೇಷದಿಂದೆನ್ನಂ ಬಳಿಗೆ ಬರಿಸಿ, ನಿನ್ನ ಪ್ರಾಣಸಾರನನೀ ಕುಮಾರ ನಂದುಗ್ತಾನನ 
ದಶೆಯೊಳೆನಗೊಪ್ಪಿಸಿ ಪೋದೆಯಿ ! ಅಂದಿಂದಿನ್ನೆವರಮಿತ್ಯಾದಿವಚನರಚನಾವಿಶೇಷದಿಂ 
ಪೂರ್ವವೃತ್ತಮಂ ಬಿತ್ತರಿಸುತ್ತಿರ್ಪಿನಮಾತನಾ ಕದರ್ಥನೆಯಂ ತಾಳಲದೆತಳಕ್ಕನೆ ತಲ್ಪತಲ 
ದಿಂದೇಳು, ಕೆಲದಮೃತಶಿಲಾಸೋಪಾನ ಪಾಳಿಯಿಂ ಸರಸರನಿಳಿದು, ಪ್ರಾಸಾದಕುಸುಮವಾಟಿಯ 
ಪರಿಸರದ ಸರಣಿಯಿಂ ನಡೆತಂದು ಮುಂದೊಂದು ಲತಾಮಂಡಪಮಂ ಪೊಕ್ಕಾಗಳ್ ||೧೨|| 

ಆ ಕಮನೀಯಪುಷ್ಪವನಿಯೊಳ್ ಮದದೊರ್ಬುಳಿಯಿಂದ ಮಾನಸಂ 
ವ್ಯಾಕುಲಮಾಗೆ ತನ್ನ ಮನದನ್ನನಗಲೆಗೆ, ಪೂತ ಚೂತದೊಳ್ | | 
ಮೂಕತೆವೆತ್ತು ತತ್ತರಿಸಿ ಪಾರ್ದ ನಿಜಪ್ರಿಯೆಯಂ ಕಡಂಗಿ 
ಪುಂಸ್ಕೋಕಿಲಮೇಂ ಕುಕಿಲ್ಲು ಕರೆದತ್ತೊ ಕರಂ ಕೆಲವೊಂದು ಕುಂಜದಿಂ || ೧೩|| 

| ಉತ್ಪಲಮಾಲಾ || 
ಪರಿಮಲಲುಬ್ದ ಭಂಗವಿಹಿತಾಗ್ರ ಬೃಹತ್ತರಪುಷ್ಪಗುಚ್ಚ ಬಂ 
ಧುರಮನದೊಂದು ವಲ್ಲರಿಯನೀಕ್ಷಿಸಿ ಮುಂದೆ, ತಿರುಂಪಿ ವಕ್ತಮಂ| 
ತೆರಳುತೆ ಮೂಲಮಧ್ಯನಿಚಿತಪ್ರಸವೋತ್ಕರದಾ ತುರುಂಬಿ 
ಸಿರಿಯನೆ ತೋರಿದಾ ತರುಣಿಯಂ ನೆನೆದಂ ನಡುಗುತ್ತೆ ಪಾರ್ಥಿವಂ || ೧೪|| 

|| ಚಂಪಕಮಾಲಾ || 
ಜಿನುಗುತೆ ಸಾರ್ದದೊಂದಳಿ ತಟಾಕದೊಳುತ್ಕಲಿಕಾತಿರೇಕದಿಂ 
ತನಗನುವಾಗದಂತೆ ರಸದೊರ್ಬುಳಿಯೊಳ್ ತೊನೆದಾಡುತಿರ್ದ ಪ | 

ನಿಯ ಮೊಗಕ್ಕೆ ಸಾರ್ಚಿ ಮೊಗಮಂ ನೆರೆ ಮೆಯ್ಯರದಾ ಮಹೀಮಹೇಂ 
ದ್ರನ ಮನಮಂ ಕಲಂಕಿತು ಯುಗಾಂತಸಮೀರನವೊಲ್ ಮಹಾಬ್ಸಿಯಂ||೧೫|| 

|| ಚಂಪಕಮಾಲಾ || 
ಸುಸಿಲವಸಾನದೊಳ್ ಸಸಿನೆ ಸಾರಸದಂತರಕೊ ವಕ್ಷಮಂ 
ಪಸರಿಸಿ ಪಕ್ಷಮಂ ಶೃಥಶರೀರತೆಯಿಂದೊರಗಿರ್ದ ಕಾಂತೆಯಾ | 
ಯಸಮನಡಂಗಿಸಿ ನಿಜಪಕ್ಷತಿಯಿಂದ ಮರಾಳನೊಂದು ಪೊ 
ಿಸಿದಳೆಗಾಳಿ ದಳ್ಳುರಿಸಿದತ್ತು ಮಹೀಶನ ಕಾಮವಯಂ||೧೬|| 

| ಚಂಪಕಮಾಲಾ || 
ಅಂತಾ ಕೌಶಿಕನ ಮರ್ಯಾದಧೈರ್ಯನಪೊಡಮಾ ಕ್ಷಣಂ ಕಾಮಕಾರ್ಪಣ್ಯದಿಂ 
ಕಳವಳಂದಳೆಯೆ, ಮನಃಪ್ರಸಂಗೋಪತಮೋಹವಿಭ್ರಮದಿಂ ಪಳಪಳದೊಳುಂ ಬಗೆಯೊಳುಬೈಗಂ 

ಬಳೆಯೆ, ಮತ್ತಂ ಮತ್ತಮತನುತಾಪತೀವ್ರತೆಯಿಂ ತಳಮಳಿಸುತ್ತೆ , ಲತಾಕುಂಜವಿತಾನದಿಂ 
ಜಗುಲ್ಬ ಮಧುರಸಮೇದುರತಮಂಗಳಂ ಕುಸುಮಂಗಳಂ ನಿಜಾಂಗಸಂಗಮಾತ್ರದಿಂ ಕರಿಮುರಿ 
ಗೊಳಿಸುತ್ತೆ , ರಕ್ಕೊತ್ಪಲದಲಮಿತ್ರಂಗಳಂ ನೇತ್ರಂಗಳಂ ನೀಡುಂ ನೀಡಿ, ದಿಗಂತಂಗಳಂ 
ನಡೆ ನೋಡಿ, ವ್ಯಾಮೋಹಮಾಂತ್ರಿಕ ಮಹೇಂದ್ರಜಾಲಲೀಲೆಯ ಬಂ ಕಲ್ಪನಾಭರಂ 
ಕಟ್ಟಿದಿರೊಳ್ ಗಟ್ಟಿಗೊಂಡು ಸಮೀಹಿತಸುಂದರೀರೂಪದಿಂ ನಿಂದಿರ್ಪುದಂ ಕಂಡು, 
ಬಿಸವಂದಂದಾಳು ಶಶಿಶಿಲಾಸನದಿಂದ ಸವಸನೇಳು, ಸಡಗರದ ನಡೆಯೊಳ್ ತಡಂಬಡಿಸುತ್ತೆ 
ಪ್ರಣಯಪ್ರಸಂಗೋಚಿತಮಪ್ಪಿನಂ ಬಡಂಬಡಿಸುತ್ತೆ , ಮುಂತಣ್ಣೆಯಂದು, ಲತಾಮಂದಿರ 
ದ್ವಾರದೊಳ್ಳೆಂದು, ಕ್ಷಣಮುನ್ನಾದಸಂಭ್ರಮಮಳಿಯೆ , ಕಣ್ಣೀರ್ಗಳ್ ಕಪೋಲತಲದಿಂ 
ಗಳಗಳನಿಳಿಯೆ , ಮತ್ತಂ ಮತ್ತಮಾಮಕಾಶಿನೀಮೋಹಪರವಶತೆಯಿಂ ವಿಶ್ವಥಶರೀರನ 
ದೂರದೊಳ್ ತನ್ನತ್ತಣೆಯೂರುತಿರ್ಪ ನಿಜವಯಸ್ಕನನಾರಯ್ತು ನೀಡುಂ ಸುಯ್ದು , ಪ್ರಕೃತ 
ರಹಸ್ಯಗೋಪನ ಪ್ರವಣತೆಯಿಂ ಬಳಿಯ ಜೀರ್ಕೊಳವಿಯ ಜಳದಿಂ ಮೊಗಮಂ ಕರ್ಚಿ, 
ಗಂಭೀರಭಾವಮನಾಕೃತಿಯೊಳಮರ್ಚಿ, ಮುಂತಣ್ಣೆಯಂದ ಮಿತ್ರಮಣಿಯಂ ಚಂದ್ರಗಣಿಯಂ 
ಕರದಿಂ ಕೊಂಡು ಲತಾಮಂಡಪಪಾರ್ಶ್ವಪೀಠದೊಳ್ ಕುಳ್ಳಿರ್ಪಿನಮಮ ಕುಮಾರಮಹಾರಾಜನಂ 
ಸಾಕೂತವೀಕ್ಷಿಸುತ್ತಿಂತೆಂದಂ || ೧೭|| 


ತೆರೆವಡೆದು ಹೃದಯದೊಳ್ ತೋ 
ರ್ದುರುತರಗಾಂಭೀರ್ಯಮಾರ್ಯ, ಧೈರ್ಯಮಹಾಸಾ | 
ಗರಮಿಂದು ಬರೆತುದೆಂದಿರ 
ದೊರದಪುದಿಂತೇಕೆ ನಿನ್ನ ಬತ್ತಿದ ವದನಂ ||೧೮|| 


ಅದನಾಕರ್ಣಿಪುದುಮವರ್ಣ್ಯಚಿಂತಾಸಂತಾಪಾತಿರೇಕದಿಂ ತಳಮಳಿಪ ಹೃದಯತಳದಿಂ 
ದುಮ್ಮಾನಮುಮ್ಮಳಿಸೆ, ಮದನದಹನಾವಲೀಢಹೃದಯನಿರೂಢಂ ನಿಶ್ವಾಸಮಾತಂ 
ತಡೆತಡೆದಡಿಗಡಿಗೆ ಸಿಸುಂಕುಗಳಿಂ ಪೊರಸೂಸೆ, ಕೌಶಿಕೇಕ್ಷಣಂ ಕೆಮ್ಮನಿರ್ದು, ಕುತೂಹಲ 
ವಿಷ್ಟಾರಿತನೇತ್ರನಂ ಮಿತ್ರನಂ ಕಾರ್ಪಣ್ಯದಿಂನೋಡುತ್ತೆ ಮತ್ತಮಾಶೈಶವ ಪ್ರರೂಢಗಾಢ 
ವಿಸ್ತಂಭತೆಯಿಂ ಶಂಕಾತಂಕಮಣಮಿಲ್ಲದೆ, ಚಂದ್ರ , ಪೇಳಲಿನ್ನೇಂ ! ಮುನ್ನೆಂದುಮಾನೇನುಮಂ 
ನಿನ್ನೋಲ್ ಮಾಜಿದೆನು . ತೀರ್ಥಂಕರಚರಣಾನುಸರಣ್ಯಕಪರಾಯಣಮೆಂತಃಕರಣ 
ಮಿಂದು, ಹಾ ! ಕಾಮಾಗ್ನಿಯೊಲ್ ಬೊದು ಬಸವಳಿದಿರ್ಪದಮ್, ಇಂದಾಂ ಬಸದಿಯಿಂ ಬರ್ಪಂದೀ 
ಪೊಳಲ ರಾಯವೀದಿಯೊಂದು ಸಮುತ್ತುಂಗಸೌಧೋತ್ಸಂಗದೊಳ್ ನಿಂದಿರ್ದ ತ್ರಿಭುವನಮೋಹನ 
ಲಾವಣ್ಯಲೀಲೆ ಬಾಲೆಯೊರ್ವಳ್ ಕ್ಷಣವೀಕ್ಷಣ ಮಾತ್ರದಿಂದೆನ್ನ ನಿಂದಕಟಾ! ದೀನತರಕ್ಕಿ 
ದೆಸೆಗೆ ಪಕ್ಕಾಗಿಸಿರ್ದಪಲ್ . ಹಾ ! ವಯಸ್ಯ , ರಹಸ್ಯಮಿನೇಂ! ಮೀನ ಈತನನೀ 
ನೂತನಮಾಘಾತಂ ಹಾ ! ಸಹನೀಯಮಲೈಂದು ನುಡಿದು ನಿಡುಸುಯ್ದಳಂ ಸೂಸುತ್ತೆ 

ಬಾಷ್ಪಪೂರ್ಣೆಕ್ಷಣಂಕ್ಷಣಂಮೂಗುವಟ್ಟಿರ್ಪಿನಮಾಮ್ಯಸ್ಯನವಗತಸ್ಥಿತಿಗತಿ ಗಾಂಭೀರ್ಯನ 
ಪ್ರೊಡ೦ತೋರಣಂಗಳಿಂ , ತತ್ಪಸಂಗಮಂ ಸರಳಂಗೆಯ್ಯಲೆಂದು ನಸುನಗು ತಿಂದೆಂದಂ||೧೯|| 

ಅನಘಶ್ರೀಜಿನದೇವಪಾದ ಪರಮಾದರ್ಶಪ್ರಕರ್ಷಾನುಪಾ 
ಲನ ಸಂಸ್ಕಾರನಿರೂಢಮೂಲ ದಿನಿಲಾಲಂಕಾರ ವೈರಾಗ್ಯದಿಂ | 
ಘನಭಾವದಳೆದಿರ್ದ ನಿನ್ನ ಬಗೆಯೊಳ್ ತಾಂ ಕಾಲಮಂ ಪಾರ್ದನಂ 
ಗನವಂ ರಾಜಕುಮಾರ, ಪೂಸರಲನೇಂ ಪುಂಕಂಬರಂ ಪೂಳನೋ ||೨೦|| 

|| ಮತ್ತೇಭವಿಕ್ರೀಡಿತ|| 
ಕುಮಾರ, ಆನೇವೇನೋ! 


ಅತಿವಿಸ್ಮಯಮರಿಶತಶರ 
ಹತಿಯಿಂದುಂ ಕರ್ಚುವಡೆಯದೊಪ್ಪಿರ್ದ ಭವ | 

ತಿಮೀರುವನಿಂದೇಂ ನು 
ರ್ಗಿತೊ ನೂರಪ್ಪನ್ನದೊಂದು ಹೆಣ್ಣಿನಹಾಂಗಂ|| ೨೧|| 
ನರನಾಯಕನೀ ಪರಿಯಿಂ 
ಪರಿಹಾಸಪ್ರೈರಮುಖನನೀಕ್ಷಿಸಿ ಸಖನಂ | 
ಸ್ಮರತಾಪಕಂಪ್ರಕಂಠ 
ಸ್ವರನಿಂತೊರೆದಂ ನಿರೂಢವಿಸ್ತಂಭತೆಯಿಂ|| ೨೨ || 


ಪೇಳಲೇಂ ವಯಸ್ಯ ! 


ತುರಗಖುರಕೋಟಿಪಾಟಿತ 
ಸರಣಿರಜೋರೂಷಿತಾಗ್ರದೊಳ್ ಸೌಧದೊಳಾ| 
ಸುರುಚಿರೆ ಸಂಧ್ಯಾಘನದೊಳ್ 
ಸ್ಪುರಿಸಿದ ಪೊಸಮಿಂಚಿನಂತೆ ಹಾ !ಮೆ ರೆದಳ್ || ೨೩ || 


ವ್ರತಶತಕರ್ಶಿತಾಂಗರನಡಂಗಿಸಿ, ಭಂಜಿಸಿ ಜಂಜಪೂಕರಂ 
ಯತಿಗಳನೊಕ್ಕಲಿಕ್ಕಿ ಶಮವಿತ್ತರನೊತ್ತಿ ಕೆಲಕ್ಕೆ ವಿಷ್ಟಪ| 
ತ್ರಿತಯಮನಾಳ ಚಿತ್ತಜನ ಜಿತ್ವರಶಕ್ತಿಯೆ ಪೆಣ್ಣಿನಂದದಿಂ 
ಕ್ಷಿತಿಗಿಳಿದೆನ್ನ ಕಣ್ಣಡರ್ದು ತೋರೆವಿರಾಗದ ಮಾತದಂತುಟೋ | ೨೪|| 

|| ಚಂಪಕಮಾಲಾ || 
ವೈರಾಗ್ಯದ ಮಾತಿನ್ನೇ 
ನಾರಯ್ಕೆಡೆ ಮಿತ್ರ , ಚಿತ್ರಮೇಂ ಬಿಡು ಬಿಡು! ಸಾ || 


) 

ಧಾರಣಮೇಂ ನೀನರಿದವೊ 
ಲಾ ರಮಣೀಮಣಿಯ ರಾಮಣೀಯಕವಿಭವಂ || ೨೫|| 


ಸಮೆಸಮೆದಮರೀಜನಮಂ 
ಕಮಲಜನಾಯತ್ತಮಾಗೆ ಮಿಗೆ ಜಾಸ್ಮಿ ಮಹೋ || 
ತಮನಿರ್ಮಾಣಕಲಾಚತು 
ರಿಮೆಯಂ ಬಳಸಿರ್ಪನಾಕೆಯಂ ಸಮೆವುದರೊಳ್ || ೨೬ || 


ವರಕವಿಕುಲಕಲ್ಪನೆಯುಂ 
ಪರಿಚಿತ ಸಕಲಾರ್ಥಸಾರ್ಥಮವೊಡಮಾ ತಾ | 
ಮರಸಾಕ್ಷಿಯಡಿಯ ಮೂಲದ 
ಪರಿಸರಮುಮನಾಹ ! ಮುಟ್ಟಲು ಯೋಗ್ಯಮೆ ಪೇಳ್ !|| ೨೭ || 


ಲೋಲವಿಲೋಚನಾಭೆ ಕೆಳೆಗೊಂಡು ಶುಚಿತಕಾಂತಿಯಿಂ ಶರ 
ತ್ಕಾಲಶಶಾಂಕ ನಿರ್ಮಲತಮ ಪ್ರಭೆಯೊಳ್ ಕಳೆವೆತ್ತು ರಂಜಿಪಾ | 
ನೀಲಸರೋಜರಾಜಿಯ ಬೆಡಂಗನಡಂಗಿಸೆ ವಿಷ್ಟಪಂಗಳೊಳ್ 
ಸೋಲಿಸದಾ ಲತಾಸುಲಲಿತಾಂಗಿಯಪಾಂಗದ ಭಂಗಿಯಾವನಂ || ೨೮|| 

|| ಉತ್ಪಲಮಾಲಾ || 


ಪರೆದಿರ್ಪ ಶಿರೋಮಂಡನ 
ಸುರುಚಿರಮಾಣಿಕ್ಯ ಕಿರಣಸರಣಿಯ ಮಿಷದಿಂ | 
ಸ್ಮರನರುಣಪತಾಕೆಯನಾ 
ತರುಣಿಯದೇಂ ಪೊತ್ತು ಮೆರೆಯಿಸಿರ್ದಳೊ ಸಿರದೊಳ್ !||೨೯|| 


ಅರೆವೆರೆಯಂ ಕಠೋರತೆಗೆ ಬಾರದ ಮುನ್ನಮೆ ತನ್ನರಾತಿಯಂ 
ಪರಿಭವಿಸಿ ಮುತ್ತೆ ತಮಮಂದವನಿರ್ಕಡಿಯಪ್ಪವೊಲ್ ಸಮಾಂ | 
ತರದಿನದರ್ಕೆ ಚುರ್ಚಿದಸಿಧಾರೆಯಿದೆಂದೆನೆ ಭಾಲಸೀಮೆಯಿಂ 
ಪರೆದು ಶಿರೋರುಹಾಂತರದೊಳೊಪ್ಪಿತು ಬಯ್ತಲೆಯೋಳಿ ಬಾಲೆಯಾ||೩೦|| 

|| ಚಂಪಕಮಾಲಾ || 


ನಳನಳಿಸುವ ವದನದೊಳು 
ಮೃಳಿಸುವ ಲಾವಣ್ಯಲಹರಿಗೊಪ್ಪಿದ ಪರಿಕಾ | 
•ಳಿವೆಂದೆನೆ ಬಲ್ಲೊಬಗಿಂ 
ಬಳೆದುವು ಧವಳೇಕ್ಷಣಾಂಶುಧಾರೆಗಳವಳಾ ||೩೧|| 

ಪಡಿವಳಿಸುತ್ತೆ ಕರ್ಣಿಕೆಯ ಶಾರಮಣಿಪ್ರಭೆ ತತ್ಕಪೋಲದೊಳ್ 
ಪೊಡೆಕರಿಸಿತ್ತು ಚಿತ್ರಣದ ಚಾರುತೆಯಂ ಪರೆದಂತುಟದಿ| 
ರ್ದೊಡೆ ಬಿಡು, ಪತ್ರಚಿತ್ರವಿಧಿಗೇಂ ನರುಗಂಪಿನ ಬಣ್ಣದಣ್ಯಂ 
ಪಿಡಿಗುಮೆ ರನ್ನಗನ್ನಡಿಯನೇಳಿಪ ಬಾಲೆಯ ನುಣ್ಣದಂಪುಗಳ್ ||೩೨|| 

|| ಚಂಪಕಮಾಲಾ | 


ಆ ಮೃಗನಯನೆಯ ಮೊಗದಲ್ಲಿ 
ರಾಮತೆಗwಜದಿನಂದದಂ ಬಯಸುತೆ ರಾ | 
ಕಾಮೃತಕರನಾತ್ಮಾಂಕದೆ 
ಹಾ ! ಮೃಗಮಂ ತಳೆದು ತಾಂ ಕಳಂಕಿಯೆನಿಪ್ಪಂ ||೩೩|| 
ವಾಸವನೀಕ್ಷಿಪಂದುಮವಳಂಗಕದೊಂದೆಡೆಯಂ, ಸಕೌತುಕಂ 
ಸಾಸವೆಯೊಳ್ ಸಮುದ್ರಮಡಸಿತ್ತೆನೆ ತೀವಿದ ಚಲ್ಲೊಳಲೆ ಕ || 
ಇಾಸಿರಮುಂ ಮುಳುಂಗಿ ಮಗುಳ್ನ್ಯಕೆ ಸಲ್ಲದೊಡಾಹ !ಕಾರಾ 
ರಾಸಕಲಾಂಗಸುಂದರಿಗೆ ಸಂದ ಸುರೂಪದಲಂಪನೆಲ್ಲಮಂ||೩೪|| 

|| ಉತ್ಪಲಮಾಲಾ || 


ಆ ಸುದತೀಶಿರೋಮಣಿಗೆ ಸಂದು ಯವಾಂಕುರಗೌರದೊಳ್ ಸಮು 
ದ್ವಾಸಿಸಿದತ್ತು ಗಂಡತಳದೊಳ್ ನವಪಾಟಲದೀಪ್ತಿ, ಭರ್ಮಸಿ | 
ಹ್ಮಾಸನಮಂ ಕಪೋಲವಲಯಾತ್ಮಮನೇರೆ ರಸಾಧಿರಾಜನು 
ಕ್ಲಾಸದಿನಲ್ಲಿ ಮಾರ್ಪೊಳೆದು ತೋರ್ದವನಂಗದ ಕಾಂತಿಯೆಂಬಿನಂ|| ೩೫|| 

|| ಉತ್ಪಲಮಾಲಾ|| 
ಸುಲಲಿತೆಯ ಮೊಗಕೆ ಷೋಡಶ 
ಕಲನಸಮಂ ಚಂದ್ರನೆಂದು ತೋರ್ಪುದಕದರೊಳ್ || 
ನಲಿನಭವಂ ದ್ವಾತ್ರಿಂಶ 
ತಲೆಗಳನೆಣಿಸಿರ್ಪನಿ ಪಲ್ಗಳ ಮಿಷದಿಂ ||೩೬| | 


ಲಲಿತಾಂಗಿಯ ಬಾಯ್ದೆರೆಯೊಳ್ , 
ಸುಲಿಪಲ್ಗಳ ಮಿಷದಿನಿರಿಸಿದಂ ಸ್ಮರನವನೀ | 
ತಲಜನಮೋಹನಗುಟಿಕಾ 
ವಲಿಯಂ ನವಪದ್ಮರಾಗಪೇಟಕಪುಟದೊಳ್ ||೩೭|| 


ಬಿಸಜಾಕ್ಷಿಯ ಚೆಂದುಟಿಯೊಳ 
ಗೆಸೆವ ರದಶ್ರೇಣಿ ವಿದ್ರುಮಸಮುದ್ಧಕದೊಳ್ || 

ರಸರಾಜಲಕ್ಷ್ಮಿಗೊಪ್ಪಿದ 
ಪೊಸಮುತ್ತುಗಳೆಕ್ಕಸರಮೆ ತಾನೆನಿಸಿರ್ಕುಂ ||೩೮|| 


ಶ್ರಮದಿಂ ನಾರಿಯನೇರಿಸುತಟನಿಯೊಳ್ ತನ್ಮಧ್ಯದೊಳ್ ಬಾಣಪುಂ 
ಖಮನಾ ಯೋಜಿಸುತೋಜೆಯಿಂ ಸೆಳೆದದಂ ಕರ್ಣಂಬರಂ ಕಂಡು ಲ | 
ಕ್ಷಮನೆಚ್ಚಿ ನೆಲನೆಲ್ಲಮಂ ಜಯಿಪೊಡೇಂ ವೀರತ್ವಮಾ ನಾರಿಯಿಂ 
ದಮೆ ಮೂಲೋಕಮನೊರ್ಮೆಗೆಲ್ಲ ಮದನಂಗಾ ಯಿತ್ತು ಬಿಲ್ಲಾಳನಂ|| ೩೯ || 

|| ಮತ್ತೇಭವಿಕ್ರೀಡಿತ || 
ತಾವರೆಕನ್ನೆಯ್ದಿಲ್ 
ತೀವಿದ ಸೊಬಗಿಂದೆ ಸಮಯನಿಯತಿಯನುಳಿದಾ | 
ಲಾವಣ್ಯಾಮೃತಸರಸಿಯೊ 
ಭಾವಗಮಲರ್ದೊಪ್ಪುಗುಂ ಮುಖೇಕ್ಷಣ ಮಿಷದಿಂ ||೪ || 


ದಲದಗ್ರಕನಕಚಂಪಕ 
ಕಲಿತಂ ಕುಸುಮಾಯುಧಂಗೆ ಲೋಕತ್ರಯನಿ | 
ರ್ಜ್ವಲನಾರ್ಥಮೇಕಪದದೊಳ್ 
ನಲಿಕಾಂ ನವ್ಯಮಾಯ್ತು ನಾಸಿಕೆಯವಳಾ || ೪೧|| 


ಬಿದಿ ಚದುರನವಂ ಕುರುವಿಂ 
ದದಿನಂದದ ದಾರವಂದಮಂ ಸುರುಚಿರೆಯಾ || 
ವದನಕೆ ಸೌಂದರ್ಯಶ್ರೀ 
ಸದನಕೆ ಚೆಂದುಟಿಯ ಚಲದಿನೇನೆಸಗಿದನೋ ||೪೨|| 


ಸವೆಯಿಸಿ ರಾಮಣೀಯಕಸುಧಾನಿಧಿಯತ್ಯಧಿಕಾಂಶಮಂ ಸಮಂ 
ತವಳ ವಿಮೋಹನಾ ಕೃತಿಯ ಸೃಷ್ಟಿಗೆ, ತುಷ್ಟಿಯನೆಯ ದಬ್ಬಸಂ| 
ಭವನುರೆ ತೀವಿ ಭರ್ಮಕಲಶೀ ಯುಗದೊಳ್ ಸಕಲಾವಶಿಷ್ಟಮಂ 
ತವೆ ಕುಚರೂಪದಿಂದನಮರ್ಚಿ ತದಂಗದೊಳೇಂ ಕೃತಾರ್ಥನೋ || ೪೩|| 

|| ಚಂಪಕಮಾಲಾ || 


ಕನಕಮೃಣಾಲಕಾಂಡಕಮನೀಯಮುಪಾಂತಸಖೀಜನಾಂಸಮಂ 
ಡನಮಯಸನ್ನಿವೇಶಮವಳಾ ನಳಿದೋಳ್ ಸೊಬಗಾಂತು ಮೀನಕೇ | 
ತನನೆನಿಪೈಂದ್ರಜಾಲಿಕನ ಲೋಕವಿಮೋಹಕರಂ ವಿಶುದ್ದ ಕಾಂ 
ಚನಮಯಸಿದ್ದಿದಂಡಮೆನೆ ಹಾ ! ಸೆಳೆದತ್ತು ಮದೀಯಚಿತ್ತಮಂ ||೪೪|| 

| ಚಂಪಕಮಾಲಾ || 

ಆಕೆಯ ನಿತಂಬದೇಶದೊ | 
ತಾಕೀರ್ಣಮುದಗ್ರಪಾಣಿನಖಮುಖರುಚಿ ಚಾ | 
ಮೀಕರಕಾಂಚೀದಾಮದೂ 
ಳಾಕಲ್ಪಿಸಿದತ್ತು ಪದ್ಮರಾಗದ ಸೊಬಗಂ || ೪೫|| 


ಸುರರಾಚಾರ್ಯನ ಪೂರ್ಣವರ್ಣನಕಲಾಚಾತುರ್ಯಕುಂ ನಿಲ್ಕದ 
ಚ್ಚರಿಯರ್ಗೇವಗೆಯುಂ ಸುದುಶ್ಚರತಪಸ್ಸಾಹಸ್ರಕುಂಸಿದಾ| 
ದರಣೀಯಾನಘಮೂಲತರ್ಕ ಘಟನಾಸಂಪರ್ಕಕುಂ ಸಲ್ಲದ | 
ಕ್ಷರಪುಣ್ಯಾಕರಕಣ್ಣ ಕಣ್ಣೆ ಸವಣಂ ಲಾವಣ್ಯಕಾ ಪೆಣ್ಣಿನಾ||೪೬|| 

|| ಮತ್ತೇಭವಿಕ್ರೀಡಿತ || 


ಅಂತು ನುಡಿಯುತ್ತೆ ಕೌಶಿಕೇಶ್ವರಂ ಮುಹೂರ್ತಂಬರಂ ಕೆಮ್ಮನಿರ್ದು , ಮನಃಪ್ರಸಂಗ 
ಪ್ರಥಮಾನವೇಪಥುಪರೀತಶರೀರಂ ನಿರ್ನರಂ ಬೆರ್ಚಿ, ಕರಸರಸಿಜಾಂಜಲಿಯೊಳ್ ನಿಜವದನ 
ಮನಮರ್ಚಿ, ಮಗುಳಗುಳೆ ಮನದೊಳ್ ಮೇದುರವಾದಂದಿನಾ ದೇವೀದರ್ಶನ ಪ್ರಸಂಗ 
ಮನಲ್ಪಕಲ್ಪನಾಕಠೋರತೆಯಿಂ ದೇಶಕಾಲವಲಯದಿಂ ಪೊರಮಟ್ಟು ಕಟ್ಟಿದಿರೊಳ್ ಕಣ್ಣಲ್ಲಿ 
ಕಟ್ಟಿರೆ, ಸಂಭ್ರತಕಾಯಕರಣಾಭೋಗದಿಂ ಸಮುದ್ವೇಗದಿಂ ಸತ್ವರಮಲ್ಲಿಂದೇಳು ಚಿಂತಾಸಂತಾನ 
ಪರತಂತ್ರತೆಯಿಂ ತನ್ನಂ ಮರೆದು, ಲತಾಮಂಡಪಪರಿಸರದೊಳ್ ಸಂರಂಭದಿಂ ಸಂಚರಿಸು 
ತೀರ್ಪಿನಂ, ಕಂದರ್ಪಕಾರ್ಪಣ್ಯದಶಾವಿಶೇಷಪರಿಪಾಕಮನಾ ಕುಮಾರಮಹಾರಾಜನೊಳ್ 
ಕಂಡು ಚಂದ್ರಗಣಿಯಾತಂಕಂಗೊಂಡು ಕರ್ತವ್ಯನಿಷ್ಟಾಗರಿಷ್ಠತೆಯಿಂದವನ ಬಳಿಗೆಯಂದು 
ಕಾಮವ್ಯಾಮೋಹಕಾತರತರನಾತನ ಕರಮಂ ತನ್ನ ಕರದೊಳ್ ಕೊಂಡು ಸ್ನಿಗ್ಧಗಂಭೀರಸ್ವರ 
ನಿಂತೆಂದಂ ||೪೭|| 


ಚಿರವಾಂಛಿತಮೆಮಗಿಂತೊದ 
ವಿರೆ ಸೌಭಾಗ್ಯಾತಿರೇಕದಿಂ ನಿನ್ನ ಮನಃ | 
ಪರಿವರ್ತನದೀ ದಶೆಯೊಳ್ 
ಪರಿಹಾಸಂಗೆಯ್ದೆನಲ್ಕು ನೃಪತಿಕುಮಾರಾ ||೪೮|| 


ಕಿವಿಗುಡದಾಪ್ತಗೋಷ್ಠಿಯೊಳುಮಂಗನೆಯರ್ಕಳ ವಾರ್ತೆಗೆಂತುಟುಂ 
ಯುವತಿಯರಂಗ ಸೌಷ್ಠವಕೆ ಕಣ್ಣುಡದೆಂತುಲುಮೆಂತುಟುಂ ಮನೋ | 
ಭವಸುಖಭೋಗದಿಚ್ಚೆಗೆ ಮನಂಗುಡ ದೊಪ್ಪಿದ ನಿನ್ನ ಶೀಲಮಂ 
ತವಿಸಿದ ಬಾಲೆಯೇಂ ತ್ರಿಭುವನೈಕವಿಮೋಹನರೂಪರಾಶಿ ಯೋ ! || ೪ || 

|| ಚಂಪಕಮಾಲಾ || 


ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಸ್ವರಸಂ ಬಗೆಯೊಳ್ ನಿನಗಾ 
ಗಿರೆ ಪೆರತೇಂ ಭೂಮಿರಮಣ ಭಾಗೋದಯದಿಂ | 
ಪರಿಣಿಯೆಯಪ್ರೊಡಾ ಸುಂ 

ದರಿಯೆ ಮಹಾರಾಜ್ಜಿಯೆಮಗೆ ನಿಕ್ಕುವಮಕ್ಕುಂ ||೫೦|| 
ಎಂದೊರೆದನಂತರಮಾ ಮಿತ್ರನಂತರಂಗವಿಸ್ತಂಭಪಾತ್ರನಂದು ನಿತಾಂತಚಿಂತಾಕಾತರನಂ 
ಮbವರನಂ ಪರಿಪರಿಯಿಂದ ಸಂತಯಿಸುತ್ತೆ , ನಿಜಕರದೊಳ್ ತತ್ನರಮಂ ಕೊಂಡು, ಆಹ! 
ಇಂದಾನಿಂತೇಕೆ ಪಸಿದಿರ್ಪೆನೋ ! ಪಿಂಟೊಳ್ಳಾಯಿತ್ತು ; ನೀನುಂ ಪಸಿದಿರಲ್ವೇಳ್ಳುಂ! ಬಾರ 
ಕುಮಾರಮಹಾರಾಜ, ನಿನ್ನೊಡನೀಗಳ ಮೃಷ್ಟಾನ್ನ ಪಾನಪ್ರಸಂಗಮ ಕಜ್ಜದುಜ್ಜುಗಕ್ಕೆ 
ನಿಕ್ಕುವಂ ಮೊದಲಕ್ಕೆಮ ! ಆಹ, ನಿನ್ನೀ ದಶೆಯಿಂದಬ್ಬೆಯೇಂ ಕಟ್ಟುಬೈಗಂದಾಳಿ ರ್ಪಳೊ ! 
ಬೇಗಂ ಪೋಗಲ್ವೇಳ್ಳುಮೆಂದಾತಂಬೆರಸು ಮೆಲ್ಲನಾವಲ್ಲರೀನಿಲಯದಿಂ ಪೊರಮಟ್ಟು, 
ಪ್ರಾಸಾದಸೋಪಾನಪಾಳಿಯಿಂ ಶುದ್ಧಾಂತಕಕ್ಷಾಂಗಣಮಂ ಪೊಕ್ಕು, ಪೊರ್ದುಗೆಯೊಳ್ 
ಪಾರ್ದು ನಿಂದಿರ್ದ ಧಾತ್ರೀದೇವಿಯಂ ಮನ್ನಿಸಿ, ಸಂತಸದಿಂದವನೊಡನೆ ಸುಮಧುರೋದನ 
ಪಾನಗೋಷ್ಠಿಯೊಳ್ ಕ್ಷಣಮಿರ್ದು, ಸ್ವಾಮಿಕಾರ್ಯಸ್ವಾಯತಚಿತ್ತನಲ್ಲಿಂದಸವಸನೆ ನಡೆದವಸರ 
ಸನ್ನಿವೇಶ ವಿಚಾರಚಾತುರೀಧುರೀಣತೆಯುಂ ಸಮೀಹಿತಾರ್ಥ ನಿರ್ವಹಣ ಪ್ರವೀಣತೆಯುಂ 
ಕೆಳೆಗೊಂಡ ಮುಂದೋರೆ, ನಿಜಾಪ್ಪದೂತಜನವದನಂಗಳಿನಾ ದೇವಿಯ ಕುಲಶೀಲವಯೋ 
ವಿದ್ಯಾದಿವೈಭವಮನರಿದು, ಕುಮಾರಮಹಾರಾಜಂಗಾ ದೇವಿಯೊಳ್ ಮನಃಪ್ರಸಂಗದ 
ಸಾಂಗತ್ಯಮನತ್ಯಾದರದಿಂ ಪ್ರಶಂಸಿಸುತೆ, ಮಹಾರಾಜಕುಲಕಲ್ಯಾಣ್ಮಕ ಕಾಮನಾಮಯಜೀವಿತನ 
ಪಬೊಪ್ಪಣನಾಮಧೇಯಂಗಮಾತ್ಯಸಾರ್ಥಂಗೆ ಸರ್ವಾರ್ಥಮಂ ರಹಸ್ಯದೊಳ್ ನಿರವಿಸಿ 
ದಾಗಳ್ || ೫ || 

ತರಣಿತುರಂಗಮಖರತರ 
ಖರಪಾಟಿತಪಶ್ಚಿಮಾದ್ರಿಪಾಟಲಧಾತೂ | 
ತರರೇಣುರೂಷಣದಿನಂ 
ಬರದಪರಪ್ರಾಂತಮಾಂತುದಾಶೋಣತೆಯಂ || ೫೨|| 
ಕ್ರಮದಿಂ ಪೆರ್ಚುತೆ ಬೀಳೆ ದಿಗ್ಟಲಯದೊಳ್ ತನ್ನಿಂ ತಮಾಲಾವಲೀ | 
ಭ್ರಮಮಂ ಪೇರಿ ಕುಲಾಧಿಕೂಟ ತಟದೊಳ್ ಕಾದಂಬಿನೀ ಕಾಂತಿಯಂ| 
ಯಮುನೋತ್ತುಂಗತರಂಗ ಸಂಗದನುವಂ ಸ್ವರ್ಗಂಗೆಯೊಳ್ ತೋರಿ ಸಂ | 
ತಮಸಂ ಪರ್ವಿತು ಪೂರ್ವಪರ್ವತತಟೀ ಕಾಂತಾರದ ಪ್ರಾಂತದಿಂ || ೫೩|| 

|| ಮತ್ತೇಭವಿಕ್ರೀಡಿತ || 
ಸನಿಯದೋಳಿನಿಯಳನೀಕ್ಷಿಸ 
ದನಿತರೊಳತಿತಾಪದಿಂದೆ ಪೊರಳಾಡುತೆ ಕೋ | 

ಕನದದಳಾಂತರದೊಳ್ ಚಿ 
ಟೈನೆ ಚೀರ್ದುದು ಚಕ್ರವಾಕವೊಂದು ವರಾಕಂ ||೫೪|| 


ಮಿನುಗಿರೆ ಭಗಣಂ ಬೊರ್ಬುಳಿ 
ಯನುವಿಂ ತಿಮಿರಾಂಬುರಾಶಿಯೊಳ್ ಬಡಬಾ | 
ನನದಿಂ ಪೆರ್ಚದ ದಲ್ಲಿ 
ರ್ಚೆನೆತೋರ್ದಂ ಜಾತಮಾತ್ರನುತ್ಪಲಮಿತ್ರಂ ||೫೫|| 
ಪೊದಲ್ಲ ತಮೋವಗುಂಠನಮನಾತ್ಮಕರಾಂಚಲದಿಂದೆ ಯಾಮಿನೀ 
ವದನದಿರೊಯ್ಯ ನೋಸರಿಸಿ ಪೆರ್ಚುತೆ, ಕೈರವಿಣೀಸಮೂಹಸ | 
ಮ್ಮದಕರಣಂ, ಪುರಂದರಹರಿದ್ವದನಾಭರಣಂ, ಮನಸ್ವಿನೀ 
ಮದಹರಣಂ, ತುಷಾರಕಿರಣಂ ಗಗನಾಂಗಣಸೀಮೆಗೇರಿದಂ ||೫೬|| 

| ಚಂಪಕಮಾಲಾ || 
ಸಸಿಗದಿರ್ಗಳನೊಸದಾಘ 
ಟಿಸಿ ಚಂಚುಗಳಿಂ ಚಕೋರಶಾಬಕಶತಮ || 
ಣ್ಣೆಸೆಯೊಳ್ ಸೂಸಿದ ತದಮೃತ 
ರಸಮಂ ಪೊಡೆಕೋಡುವನ್ನಮೇನೀಂಟಿದುದೋ ||೫೭|| 


ಆಗಳಾ ಕೌಶಿಕೇಶ್ವರಂಗೆ ಮಧುರರಸಭಾವಿತ ಭಾವನಾಮಯತೂಲಿಕೆಯಿಂದೊಗೆದು 
ದೆಸೆದೆಸೆಯೊಳ್ ಪಸರಿಸಿರ್ದಾ ದೇವಿಯಾಕೃತಿ ಚಿತ್ರಂ ನಿಜಮಿತ್ರವಿಸ್ತಂಭ ಗೋಷ್ಠಿವಿಶೇಷದಿಂ 
ಮುಹೂರ್ತಮಾತ್ರಂಮೆರೆದಿರ್ಪನ್ನೆಗಂ ಕಾಲತಾಂತ್ರಿಕಂ ತಮೋವ್ಯಾಪನಾಂಜನ ಲೇಪನಂ 
ಗೆಯ್ದು, ಕೌಮುದೀಸುಧಾರಸಾಸಾರದಿಂ ಮಗುಳೊರ್ಮೆ ಪೆರ್ಮೆಯಿಂ ಮೆಯ್ಯೋರಿಸಲೊಡನ 
ವನದು ನೋಡಿನೋಡಿ, ಸಮೇಧ ಮಾನಮದನವೇದನಾಕುಲತೆಯಿಂ ಗಡಗಡನೆ ನಡುಗುತ್ತೆ 
ನಿಮೀಲಿತನಯನ ನಷ್ಟೊಡಮಾ ರಾಮಣೀಯಕಮೂರ್ತಿಯ ಮಧುರಸ್ಮಿತಸದನಂ ವದನಂ 
ಕಲ್ಪನಾಕಠೋರತೆಯಿಂ ಮುಂದೋರೆ, ರಾಗಾವೇಶದಿಂ ಬೆರ್ಚಿ, ಕರಯುಗಮನರ್ದಗಮರ್ಚಿ, 
ಚಂದ್ರಗಣಿಯಂ ಬರಿಸಲೆಂದು ಬಳಿಸಾರ್ದರನಟ್ಟಿ , ಮಣಿ ಪ್ರಾಸಾದಮಕರಿಕಾಂಗಣದ ಕುಸುಮ 
ತಲ್ಪದೊಳ್ ಮೂಗುಮಟ್ಟಿರ್ಷನ್ನೆ ಗ , ಬೊಪ್ಪಣಾ ಮಾತ್ಯನುಮುಂಗೊಂಡದೂರದೊಳೆಯೂರುತಿರ್ಪ 
ನಿಜವಯಸ್ಯನಾಸ್ಯಮಂ ಸಾಕೂತಮೀಕ್ಷೆ ಸುತೆ ಕುತೂಹಲಂದಾಳು ಪೂರ್ವಕಾಯದಿಂದಸವಸನೇಳು, 
ಸಮುಚಿತೋಪಚಾರ ಸಮನಂತರಮುಪಾಂತ ಪರ್ಯಂಕಂಗಳೊಳವರಂ ಕುಳ್ಳಿರಿಸಿ, 
ತದನುರೋಧದಿಂ ತಾನಾತಲ್ಪ ದೊಳ್ ವಿಶ್ರಮಿಸುತಿರ್ಪಿನಮಾತಂಗೆ ಕೃತ್ಯವಿದಗ್ರಗಣ್ಯನ 
ಮಾತ್ಯವರೇಣ್ಯನಿಂತೆಂದಂ||೫೮|| 

ಅನವದ್ಯಚರಿತ ಪುರದೊಳ್ 
ನಿನಗಿಂದೊಗೆದಾ ಪ್ರಸಂಗದೀ ಪರಿಣತಿಯಂ| 


44 


ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ನಿನಗನುಗತನಪ್ಪಿ ಚಂ 
ದ್ರನ ಮೊಗದಿಂ ನಿರವಶೇಷಮಾನರಿದಿರ್ಪೆಂ ||೫೯ || 


ನಿನ್ನೊಳ್ ವಿಷಯವಿರಾಗಾ 
ಪನ್ನನೊಳೊಗೆದಿರ್ಪ ಪರಿಣಯಪ್ರವಣತೆಯಿಂ || 
ಕನ್ನಡನಾಡಿನ ಭಾಗ್ಯಂ 

ನನ್ನಿ ಕಣಾ! ಪುದಿಂದು ಪಾರ್ಥಿವ ಪೆರತೇಂ ||೬೦|| 
ಅಂತಾರೊಡುಂ, 

ಪುಣ್ಯಮಯ್ಯಕಜೀವಿತರ , ಸತ್ವವಿನಿರ್ಜಿತಕಾಮಲೋಭಕಾ 
ರ್ಪಣ್ಯರ, ಜೈನಶಾಸನಶರಣ್ಯರ, ಸತ್ಕುಲಸತ್ಪತಿಷ್ಠರೊಳ್ | | 
ಗಣ್ಯರ, ಪೂರ್ವಪಾರ್ಥಿವವರೇಣ್ಯರ ವಂಶಕೆ ಸಂದ ಗೌರವ 
ಗುರೊಳಗ್ರಗಣ್ಯ , ಪರಿರಕ್ಷಿತಮಾಗದೆ ನಿನ್ನ ಹಸ್ತದೊಳ್ || ೬೧|| 

|| ಉತ್ಪಲಮಾಲಾ | 
ಪರಿಗತನಯಪ್ರಭಾವಿ 
ಸ್ತರದೊಳ್ ನರನಾಥ ರಾಜಮಾರ್ಗದೊಳಿಂದೀ | 
ಪರೆಯದ ಕಿರುಗಟ್ಟಲೆಯೇ 
ಪರಿಯಿಂ ಕಣ್ಣಿಡಿಸಿ ಕಾಡಲೇತಕೊ ನಿನ್ನಂ ||೬೨|| 


ಕುಮಾರ, 


ಮುಂಗಾರೊಳ್ ಕಿರುವಳ್ಳದಂತೆ ರಭಸಾವೇಶಕ್ಕೆ ಪಕ್ಕಾಗಿ ಪಂ 
ಕಂಗೊಂಡೋಡದೆ ಯೌವನಾವಸರದೊಳ್ ಶಾಂತಪ್ರಸನ್ನಂ ಶರ | | 
ದ್ಧಂಗಾಪೂರದವೊಲ್ ಗಭೀರಗಮನಂ ತ್ವಜೀ ವನಂ ಧಾರಿಣೀ 
ಮಾಂಗಲ್ಯಾವಹಮಪ್ರೊಡೀ ಜಗತಿಯೊಳ್ ಸೌಭಾಗ್ಯಮಿನ್ನಾವುದೋ || ೬೩ || 

|| ಶಾರ್ದೂಲವಿಕ್ರೀಡಿತ || 


ಕಾಮೋಪಭೋಗಮೊದವಿದೆ 
ಡೀ ಮಹಿಯೊಳ್ ಸಹಜಧರ್ಮಸೀಮೆಯೊಳನುವಿಂ | 
ಕಾಮಮಯಫಲ್ಲು ವೃತ್ತಿಗೆ 
ಭೂಮೀವರ ಮಾರಲೇಕೊ ಕುಲಸಂಸ್ಕೃತಿಯಂ ||೬೪|| 


ಅಂತುಮಲ್ಲದೆಯುಂ, 

ನಿನ್ನ ಪ್ರಜೆಗಳೊಳೊರ್ವನ 
ಕನ್ನೆಗೆ ಮಹಿಷೇಪದಾಭಿಷೇಕಮಿದೆಂದುಂ | 

ನಿನ್ನನ್ನನ ಸುಲದ ಸ 
ಮುನ್ನತಿಗೆಂತಾನುಮೊಪ್ಪುಗುಮೆ ನರನಾಥಾ||೬೫|| 
ಅನಿತರಸಾಧಾರಣದಿಂ 
ಜನನಾಯಕ, ನಿನ್ನ ಗುಣದಿನಾವರ್ಜಿತೆಯರ್ | 
ನಿನಗೆ ಪರಶತನೃಪನಂ 
ದಿನಿಯರ್ ನಿಜಕರಮನಿಂದು ನೀಡರೆ ನಲವಿಂ ||೬೬|| 


ನಂದನಿಯಂ ನಿನಗಿತ್ತವೆ 
ನೆಂದಾ ಸಿರಿಚಂದರಾಯನಿಂದಾದರದಿಂ | 
ಸಂದೇಶಮಿಂದೆ ನಂದನ, 
ಬಂದಿರ್ಪುದು ರಾಯಸೀಮೆಯೊಡೋಲಗದಿಂ ||೬೭|| 
ಶ್ರೀಜಿನಶಾಸನಾನುಗತೆಯರ್ಗೆ ನಿಜಾಯಧರ್ಮದೃಷ್ಟಿಯಿಂ 
ರಾಜಕುಮಾರಿಯರ್ಗೆ ಸಲೆ ನೀಡದೆ ಹಸ್ತಮನಳ್ಳಿಯಿಂದ ಸಾ | 
ಮಾಜಿಕಸತ್ಪರಂಪರೆಯನೀ ಪರಿಯಿಂ ಪರಿದಿಂದು ನೀಂ ಮಹಾ 
ರಾಜಕುಮಾರ, ಮಾರಪರತಂತ್ರತೆಯಿಂ ನಯಹೀನನಪ್ಪುದೇ |೬೮|| 

||ಉತ್ಪಲಮಾಲಾ || 
ಅಂತದರಿಂ , 

ನಿನ್ನಭಿಜನಕುಂ ಸತ್ನಿಯೆ 
ಯುನ್ನತಿಗುಂ ಧರ್ಮನಿಷ್ಠೆಗುಂ ವಿದ್ಯಾಸಂ | 
ಪನ್ನತೆಗುಂ ತಗುವನ್ನಂ 

ನಿನ್ನಿಂ ಸಮಯಾನುಬಂಧಿಯಕ್ಕೆಮ ಕಜ್ಜಂ | ೬೯ | 
ಪೆರತೇಂ, 

ಪರಮಜಿನಾಗಮನಿಷ್ಕಾ 
ಪರಿಭಾವಿತಮಾರ್ಯಜೀವಿತಂ ಲೌಕಿಕಮಾ | 
ಚರಣಂ ಕುಲಪ್ರತಿಷ್ಠಾ 
ಶರಣಂ, ನಿನಗಾಗೆ ಬಾಳ, ಬಾಳನವರತಂ ||೭ || 


ಅಂತದಂ ಕೇಳಲೊಡನುಡಿತಡಿಯೊಡೆಯಂ ಗಡಗಡನೆ ನಡುಗುತ್ತೆ , ಕಡುದುಗುಡದಿಂ 
ಕರಂಗಳಿಂ ಬಾಸಣಿಸಿದ ಕಣ್ಣಳ ಕಡೆಯಿಂ ಬಾಷ್ಪಪೂರಂ ಬಳೆಯುತಿರ್ಪಿನಂ, ನೈರಾಶ್ಯಪಾರವಶ್ಯ 
ನಿರ್ಮಂಥವನಿರ್ಮಿತಮರ್ಮವೇದನಾತಿರೇಕದಿಂ ತಲ್ಪ ತಲದೊಳ್ ಪೊರಳಾಡುತ್ತೆ , 
ಮೋಹಾಂಧಕಾರಮಾಂತರಂ ಪೊರಸೂಸಿ ದೆಸೆದೆಸೆಗೆ ಪಸರಿಸಿದುದೆನೆ ದೀಪಾಲೋಕದೊಳುಂ 
ಕಾವಳಂ ಕಣ್ಣಳಂ ಕವಿದೇರೆ, ತೀವ್ರತರ ಸ್ಮರತಾಪಶ್ಯಾನತಲದೊಳ್ ಗಲದೊಳ್ ಗದ್ಧದಂ 

ಗರಿದೋರೆ, ನಿಶ್ವಾಸಧಾರೆಗಳ ನಾಸಾಪುಟಂಗಳಳನೂ ಮೀರಿ ಮುಂಬರಿದು ಸಂತಾಪಾತಿರೇಕದಿಂ 
ಬತ್ತಿರ್ದರೆದರೆದ ಬಾಯ್ದೆರೆಯಿಂ ರದರಸ್ಮಿಯೊಡನಹಮಹಮಿಕೆಯಿಂ ಪೊರಗು , ಕರಣಂಗಳ 
ವಿಷಯಪ್ರಾವಣ್ಯಮಾಕ್ಷಣದೊಳ್ ಕೆಯ್ದ , ಮೂರ್ಛಾವಿಷ್ಟತೆಯಿಂ ನಿಶ್ಲೇಷ್ಟ 
ನಾಗಲೊಡನದೂರದೊಳ್ ನಿಂದಿರ್ದ ರಾಜವೈದೈಶ್ವರಂ ಸತ್ವರಮಲ್ಲಿಗೆಯಂದು ಕುಮಾರನ 
ಮಣಿಬಂಧಮೂಲನಾಡೀತಲದೊಳ್ ಕರಾಂಗುಲಿಗಳನಮರ್ಚಿ ಮುಗಿದಕ್ಷಿ ಗಳಂ ಮೆಲ್ಲನೆ 
ಬಿರ್ಚಿ ನೋಡುತ್ತೆ , ಹಾ ! ಕುಮಾರಮಹಾರಾಜಂ ಗಂಭೀರಮೂರ್ಛಾರಂಭದಿಂ ಮೆಯ್ಕರೆ 
ದಿರ್ಪನೆಂದು ನುಡಿಯಲೊಡಂ||೭೧|| 

ಹಿಮಜಲಮೆಲ್ಲಿ ಹೇಮಲತೆ, ಪಮ್ಮಿನಿ ಪದ್ಮಪಲಾಶತಲ್ಪಮಂ 
ಸಮೆ ಸಮ , ತಾರೆ ತಾರೆಲೆಲೆ ತಣ್ಣಿನತೋಯದೊಳಳ್ಳಿ ತಾಳಂ | 
ತಮನೆನುತಂದು ರಾಜಕುಲವೃದ್ಧೆಯರೋಡುತೆ ಬಂದು, ಧಾರಿ 
ಣಿಯ ರಮಣನ ತಲ್ಪಮಂ ಬಳಸಿ ಸಾಧ್ವಸಸಂಭ್ರಮಮಂ ನೆಗಟ್ಟಿದರ್ |೭೨|| 

| ಚಂಪಕಮಾಲಾ || 
ತದನಂತರಮಮಾತ್ಯನಾ ಪರಿಯಿಂ ನಿಜಸಮೀಹಿತವ್ಯತ್ಯಯಸಂಭವಭಾ 
ವೇಶವಿವಶತೆಯಿಂ ಮೂರ್ಛಯೊಳಾಳು ಶಿಶಿರೋಪಚಾರಂಗಳಿಂ ಮಗುಳೇಳುಡುತಡಿಯ 
ರಸನಂ ಕಂಡಾನಂದಭರದಿಂ , ಮುನ್ನೆಂದುಂ ಕಾಮಕಾರ್ಪಣ್ಯಮನರಿಯದೆಳೆಗೂಸಿನಂತೆ ಬಳೆದ 
ಕುಮಾರನಂದು ನಿಶಿತತರಶಬರಶರಾಹತಿಯಿಂ ಹರಿಣಕಿಶೋರನಂತೆ ಕಠೋರತರ ಮಾರನಾರಾ 
ಚಪ್ರಹಾರದಿಂ ನೊಂದು ಪೊರಳಾಡುತಿರ್ಪುದನರಿದು ಕನಿಕರದಿಂ, ಮೃತ್ಯುಮುಖ ದೊಳುಂ 
ಕುಮಾರಂಗೆ ಕಲ್ಯಾಣಮಂ ಕಾಮಿಸುತ್ತೆ ತನಗಾದೇಶವಿಶೇಷಮನಿತ್ತು ಕಣ್ಣಳಂ ಮುಗಿದ 
ಮಹಾರಾಜನಂ ನೆನೆದಂದು ನಿಡುಸುಯ್ದಳೊಡನುರ್ಕಿದಶೋಕೋತ್ಕರದಿಂ, ಮೂರ್ಮಡಿ 
ವತ್ತೊರ್ಮೆಯೆ ಕಣ್ಣಳನೊತ್ತರಿಸುತ್ತೆ ಭರದಿಂದುಲ್ಮದಶ್ರುಗಳನತಿಶ್ರಮದಿಂ ತಡೆದು 
ಗದ್ಧದಗಂಭೀರಸ್ವರನಿಂತೆಂದಂ ||೭೩|| 

ಇನಿತೇಂ ಚಿಂತೆ ಕುಮಾರ, ನೃತ್ಯಶತದೊಳ್ ಪೂಜ್ಯಂ ಮಹಾರಾಜನೆ 
ನನೆ ನಿರ್ದೆಶಿಸಿ, ವಾಂಛಿತೋಪಹತಿಯಿಂದೆಂತಾನುಮೆ ತನೂ | 
ಜನ ವಕ್ರಂ ಪರಮಾಪ್ತ , ಕುಂದದನುವಿಂ ನೀಂ ನೇಹದಿಂ ನೋಳ್ಳುದೆಂ 
ದನಗಾದೇಶಮನಿತ್ತು ಮೃತ್ಯುಮುಖದೊಳ್ ಹಾ!ಕಣ್ಣಳಂ ಮುಚ್ಚಿದಂ||೭೪|| 

|| ಮತ್ತೇಭವಿಕ್ರೀಡಿತ || 
ಅಂತಾಗದೊಡಂ ನಿನ್ನೊಳ 
ನಂತಂ ಮತ್ತೇಮಮಣುಗ, ಕರೆಗಾಣದ ನಿ | 
೩ಂತಃಕರಣದೊಳಿಂದೊಗೆ 
ದಿಂತೀ ಕಟ್ಟಳಲ ನೆಳಲನೇಂ ಸೈರಿಪುದೇ ||೭೫|| 

ಅಂತುಮಲ್ಲದೆಯುಂ, 


ಕನ್ನೆಯವಳ್ ಕುಲಗುಣರೂ 
ಪೋನ್ನತಿಯಿಂ ನಿನಗೆ ತುಗುಗುಮೊಚ್ಚತಮೆಂದೀ | 
ನಿನ್ನ ವಯಸ್ಕನ ಮೊಗದಿಂ 
ಮುನ್ನಮೆ ತಿಳಿದಿರ್ಪೆನಾಂ ಮಹೀಶ್ವರ ಪೆರತೇಂ ||೭೬|| 


ಒದವಿರ್ಕುಮಿಂದು ಚಿರವಾಂಛಿತಂ ಪ್ರಮೋ 
ದದ ಸುಪ್ರಸಂಗಮೆಮಗೆಮ್ಮ ಭಾಗ್ಯದಿಂ | 
ದದರಿಂ ಕುಮಾರ, ಭವದೀಪ್ಪಿತಾರ್ಥಸಂ 
ಪದಕಿಂದೆ ಸನ್ನಹಮನಿನ್ನೊಡರ್ಚುವೆಂ||೭೭|| 


ಸಮನಿಸಿತಿಂದು ಬಂಧುಕುಲಕಾಪ್ತಸಮೂಹಕೆ ಮಿತ್ರಸಜಾ 
ಸಮುದಯಕುತೃವಾವಸರ ಮಾಹ ! ಕುಮಾರ, ಭವತೃಮೀಹಿತಂ | 
ಸಮಯವಿಲಂಬಮಿನ್ನಿನಿಸುಮಿಲ್ಲದೆ ಪರವಪ್ಪು ದೆಂದು ಭೂ 
ರಮಣನನುಲ್ಲಸಂಗೊಳಿಸುತಾ ಸಚಿವಂ ಪೊರಮಟ್ಟನಾಕ್ಷಣಂ||೭೮|| 

|| ಚಂಪಕಮಾಲಾ || 


ತದನಂತರಮಾಕೌಶಿಕೇಶ್ವರಂಗೆ ಸಮಾಲುಲಿತಹಿಮಾಲುಕಾಸಾರನೀಹಾರ ನೀರಾದಿಶಿಶಿ 
ರೋಪಚಾರಸಂಭಾರದಿಂ ಪೆಂಪೇರಿದ ಪೊಂಪುಳಿಗಳುಂ , ಪಳಪಳದೊಳುಂ ಪೆರ್ಚಿ 
ಸರ್ವಾಂಗಮಂ ಪಸರಿಸಿದ ಕಂಪನಂಗಳುಂ, ಮತ್ತಮಾ ಮತ್ತಕಾಶಿನೀಮಯ ಚಿತ್ತವೃತ್ತಿಯಿಂ 
ಬಿತ್ತರಿಸಿದ ಪುಲಕವೇಪನಂಗಳಿಂದಾಗಳೆ ದತ್ತಾದೇಶಂಗಳಾಗೆ, ಹೃದಯಕುಹರದೊಳ್ 
ತುರುಗಿರ್ದ ನೈರಾಶ್ಯಮಯತಮೋವಿಸ್ತರದ ಮುಖಸ್ತರದೊಳ್ ಸದ್ಯಸ್ಥಮಾಶ್ವಾಸದಿಂ 
ಮೊಳೆದು ಮುಂದೊರ್ದಾಶಾಪ್ರಕಾಶರೇಖೆಯಿಂದೆಂಬಿನಂ ಮದನವೇದನಾತಿರೇಕದಿಂ ಬಾಡಿ 
ಬಸವಳಿದ ಬಾಯ್ದೆರೆಯೊಳಿರ್ದಾಗಳೆ ಮೆಯ್ದೆರೆದ ಮಂದಹಾಸಮನಾರಯ್ದು ಚಂದ್ರಗಣಿಯಾ 
ಕ್ಷಣಂ ಬಳಿಗೆಯಂದು ಬಳಿಯೊಂದು ವಿಷ್ಟರಮಂ ಕೊಂಡು, ವಿಸ್ತಂಭವಿಶೇಷದಿಂದಾನತ 
ಪೂರ್ವಕಾಯನೇಕಾಂತದೊಳಾತನ ಕರ್ಣೋಪಾಂತದೊಳಿಂತೆಂದಂ ||೭೮|| 


ಧನೆಯವಳ್ ಭವನ್ನಗರಗಣ್ಯರೊಳಗ್ರಣಿಯಪ್ಪನನ್ಯಸಾ 
ಮಾನ್ಯಕುಲಪ್ರತಿಷ್ಕನ ಗುಣಾಢಗರಿಷ್ಠನ ಸತ್ಸಮಾಜಸ | 
ಮಾನ್ಯನ ಮಲ್ಲಿನಾಯಕನೆನಿಪ್ಪ ನೆಗಳೆಗೆ ಸಂದದೊರ್ವ ಮಾ 
ಹೂನ್ಯನ ಕಸ್ಯೆಯೆಂದರಿದೆನಿಂದೆ ಮಹೀಶಕುಮಾರ ಚಾರರಿಂ || ೮೦|| 

|| ಉತ್ಪಲಮಾಲಾ | | 

ಅವಳೊಡನುದಯಿಸಿ ತಾಯ್ತಂ 
ದೆವಿರೆರ್ದೆಯೊಳ್ ಬಳೆದು ನಿಂದ ಸಮುಚಿತವರಚಿಂ | 
ತೆ ವಲಂ ನೀನೊರೆ ಮಾ 
ನವಪತಿ, ಸೊಗಸಿರಿಗೆ ಮಾರ್ಪುಗೊಳ್ಳದೆ ಜವದಿಂ ||೮೧|| 


ಆಕೆಯಸುರೂಪಶೀಲಕ 
ಲಾ ಕೌಶಲಸದ್ವಿವೇಕವಿದ್ಯಾದಿಯನಾ | 
ಲೋಕಿಸೆ ನೃಪಮಹಿಷೀಪದ 
ಮಾಕಸ್ಮಿಕವಾಕೆಗಲ್ಲು ನೃಪತಿಕುಮಾರಾ|| ೮೨| 


ನರವರ, ಸುರಸುದತೀಜನ 
ಪರಮಪ್ಪಹಣೀಯರಾಮಣೀಯಕಮೆನಿಪಾ| 
ತರುಣೀರತ್ನಕೆ ಪಾತ್ರಂ 
ಪರಿಕಿಸೆ ಸಕಲಾರ್ಥರತ್ನನಿಧಿ ನೀನೆ ಗಡಾ!|| ೮೩ || 


ಇನ್ನೆಂ, ಇನ್ನೇಂ! 


ತೀವುಗೆ ಪಾರಿಪಾರ್ಶ್ವಕಸಮಾಶ್ರಿತರಾವಸಥಂ ಧನಂಗಳಿಂ 
ತೀವುಗೆ ಬಂಧುಮಿತ್ರರುದರಂ ಮಧುರೋದನಪಾಯಸಂಗಳಿಂ | 
ತೀವುಗೆ ಸತ್ಪಜಾಸಮುದಯಾಪರ ಮಂಡಲ ಮುತ್ಸವಂಗಳಿಂ 
ತೀವುಗೆ ನಿನ್ನ ಮಾನಸಮಿಲೇಶ್ವರ ಪೆರ್ಚುವ ಸಂತಸಂಗಳಿಂ ||೮೪|| 

| ಉತ್ಪಲಮಾಲಾ|| 


ಆಪರಿಯಿಂ ಚಂದ್ರಗಣಿಯಣಿಯರಮಾ ಧರಣೀಶನ ಚಿಂತಾಸಂತಾನಮಂ 
ತವಿಸುತಿರ್ಪವಸರದೊಳ್ ಪಡಿಯರತಿಯೊರ್ವಳತಿ ಸಂಭ್ರಮದಿಂ ಬಂದು ದ್ವಾರದೇಶದೊಳ್ 
ನಿಂದು, ವಿನಯಾನತತರದೊಳ್ ಸಿರದೊಳ್ ಕ್ರಮದಿಂನಿಜಕರಾಂಜಲಿಯಂ ಜನನಾಥನಯನಾಂತ 
ಸಂಕೇತವಿದೇಶಮನಾಂತು ಮುಂತಣ್ಣೆಯಂದು, ಜೀಯ! ಕುಮಾರಮಹಾರಾಜನ ಕುಶಲಮ 
ನರಿದು ಬರ್ಪುದೆಂದು ಮಂತ್ರೀಶ್ವರನೆನಗಾದೇಶಿಸಿರ್ದಪಂ; ಮತ್ತಮಾತನುಂ ಧಾತ್ರೀದೇವಿಯುಂ 
ಶುದ್ಧಾಂತಕಕ್ಷಾಂಗಣದೊಳ್ ಚಂದ್ರಗಣಿದೇವನಂ ಪಾರ್ದಿಪ್ರರೆಂದು ನಿವೇದಿಸುತ್ತೆ ಪಿಂತಣ್ಣೆ 
ಸರಿಯಲೊಡನಾ ವಯಸ್ಯಂ ಹಾಸ್ಯಸಂಸೂಚಿತ ಸಕಲಾರ್ಥಸಂಕೇತನಲ್ಲಿಂದೇಳು 
ಸರಭಸಮಂತಃಪುರದತ್ತಣ್ಣ ಸಾರಲೊಡಂ, ಮರಕತಮಯ ವಾತಾಯನಂಗಳೊಳ್ ನುಸುಳು , 
ಮಣಿಕುಟ್ಟಿಮತಲಂಗಳೊಳ್ ಜಗುಳು , ಪರ್ಯಂತಾಮೃತ ಪ್ರಸ್ತರಭಿತ್ತಿ ಪರಿಸರದೊಳ್ 
ಪೊದಳು , ಪರಭಾಗಸೌಭಾಗ್ಯಮಂ ತಳೆದು ತಳತಳಿಪಮೃತಕರಕಿರಣಂಗಳಂ ದಳ್ಳುರಿಗೆತ್ತು 


ದ್ವಿತೀಯಮಾಶ್ವಾಸಂ 


ಕೌಶಿಕೇಶ್ವರನೇಕಾಂತದೊಳಾ ಪರಮಲಾವಣ್ಯನಿಧಿಯ ವಿಧ್ಯಾನದಿಂದೊಗೆದ ಕಾಮಾವೇಶ 
ವಿಶೇಷದಿಂ ತತ್ತರಿಸುತ್ತೆ ತಲ್ಪತಲದೊಳ್ ಪೊರಳಾಡುತಿರ್ಪಿನಂ ||೮೫|| 


ರಸಮೊಸರ್ವಿನಮಸವಸದಿಂ 
ಪಸರಿಸಿ ಬಳಿದಂದೆ ಬಳಿಯ ಕಾಮಾಗ್ನಿಯ ಪ | | 
ರ್ಬಿಸುಪಿಂ ಬಾವನ್ನದ ಕೋ 
ಲೈಸರೇಂ ಬುದ್ವುದಿಸಿದತ್ತೊ ಕೌಶಿಕನೆರ್ದೆಯೊಳ್ || ೮೬|| 


ಮರೆಯಣಮಿಲ್ಲದೋಸರಿಸೆ ಕಾಮವಿಮೋಹಮಯ್ಯಕವೃತ್ತಿಯಿಂ 
ಪೊರಗೊಳಗಾಕೆ, ಕಟ್ಟಿದಿರೊಳಾಕೆ, ಕೆಲಂಬಲಮಾಕೆ , ಮತ್ತಮ || 
ಪ್ಟರಿನೊಳುಮಾಕೆ , ನಿದ್ರೆಯೊಳುಮಾಕೆ, ಬಿಡೇತರ ಮಾತೋ ! ವಿಶ್ವದೊಳ್ 
ಪರತಿದಿರೇನುಮಿಲ್ಲದನುವಿಂ ಧರಣೀಪತಿಗಾಕೆಯೆ ತೋರ್ದಲ್ಲಿ ಯುಂ ||೮೭|| 

|| ಚಂಪಕಮಾಲಾ || 


ಇಂತು ಗೌರೀಶಂಕರವಿರಚಿತದೊಳ್ 
ಅಕ್ಕ ಮಾದೇವಿಯೆಂಬ ಚಂಪೂಚರಿತದೊಳ್ 

ದ್ವಿತೀಯಮಾಶ್ವಾಸಂ 


ತೃತೀಯಮಾಶ್ವಾಸಂ 


ಪದ್ಯಂ|| 


ನೀಡಶಕುಂತಕೋಟಿನವಜಾಗೃತಿಗೀತಮನಿಂಚರಂಗಳಿಂ 
ಪಾಡ, ಮಣಕ್ಕನೆಳು ಮೊಗದಲ್ಲಿ ನವಾರುಣಕುಂಕುಮಾಂಕಮಂ | 
ಸೂಡಿ, ಪಗಿರಿ ಪ್ರಕೃತಚಿತ್ರಮನಾ ಪೊಳಲಂ ಕುತೂಹಲಂ 
ಗೂಡಿ ಸುದೂರದಿಂದಿಣಿಕಿ ನೋಡಿದಳಿಂದ್ರದಿಗಬ್ರ ಸೌಧದಿಂ ||೧|| 

|| ಉತ್ಪಲಮಾಲಾ || 


ಆಸಮಯದೊಳ್‌, 


ಘನಮಾರ್ಗೊಚ್ಚಲಿತಂ ನವಾರ್ಕಕಿರಣಂ ಶ್ರೀಚಂದ್ರಶಾಲಾಗ್ರಕೇ 
ತನಚೀನಾಂಬರದೊಳ್ ನಿಮಿರ್ಚೆ ಕಪಿಶೋದ್ವೇಲ್ಲಜ್ಜಟಾಭಾರ ಭಾ | 
ವನಯಂ, ಮಧ್ಯಗತಂ ತಮಾಲವಲಯಶ್ಯಾಮಂ ತಮಂ ಕುಂಜರಾ 
ಜಿನಮಂ ಪೋಲೆ, ವಿಡಂಬಿಸಿತ್ತುಮೃಡನಂ ಸೌಧಂ 
ಮಹಾದೇವಿಯಾ|| ೨|| 

||ಉತ್ಪಲಮಾಲಾ || 


JULLETIES 


ಗದ್ಯಂ|| 

ಆ ವೇಳೆಯೊಳಕ್ಕಮಾದೇವಿ ದಿವಸಾದಿಸಮುಚಿತಸದಾಚಾರಪರಿಚಯ 
ಪ್ರಗಲ್ಪತೆಯಿಂ ಸಡಗರಂದಾಳು ಸಂತಸದಿಂದಳು , ಚೆನ್ನಮಲ್ಲಿಕಾರ್ಜುನ 
ಪ್ರೇಮರಸಮಯ ಮಹಾತೀರ್ಥದೊಳುಂ ದೇಶಿಕದೇವಶ್ರೀಪಾದತೀರ್ಥದೊಳುಂ 
ಮಿಂದು ಮಡಿಗೊಂಡು ನಿಜಾಂತರ್ಬ ಹಿರಂಗಂಗಳ ವಿಮಳತೆಯಂ ಬಳೆಯಿಸಿದ 
ಬಳಿಯಂ, ನಿಜಭವನವನೀಕುಸುಮವಾಟಿಯೊಳ್ ಪ್ರಭಾತವಾತಶೀತಸ್ಪರ್ಶ 
ದಿಂದಾಗಳೆ ಕಳ್ಳನೆಳ್ಳರಂದಳೆದೆಳೆವಿಗಳ ಬಳಗದ ಬಿರಿಮುಗುಳಗೆಯಂ 


51 


ತೃತೀಯಮಾಶ್ವಾಸಂ 


ನಿಜಮಾನಸೊಲ್ಲಸಿತ ಪ್ರಸಾದಪೀಯೂಷಣೋತೋವೀಚಿಯಿಂ ದರಹಸಿತರೋಚಿಯಿಂ, 
ಮಧುರಾಮೋದದೊಸಗೆಯಂ ನಿಜಹೃದಯಾಮೋದಸಹಚರದಿಂ ನಿಶ್ವಾಸಸೌರಭಭರದಿಂ, 
ನಳನಳಿಪೊಡಲ ನಿಯ ಬಗೆಯಂ ನಿಜಾಂತರಂಗ ಸೌಂದರ್ಯ ಸಂವರ್ಧಿತಸಾರದಿಂ 
ತನುಶೋಭಾಸಂಭಾರದಿಂ ಸಂಭಾವಿಸುತ್ತೆ , ಮೆಲ್ಲರಿಂ ತೂಗಿ ಮುಂತಣ್ಣೆ ಬಾಗಿ 
ಬಿರಿವೂಗಳಿಂ ನಸುನಗುತ ನವಕಿಸಲಯಶಯಂಗಳಿಂ ನಿಜಚರಣಾಂಗುಲಿದಲಂಗಳಂ 
ಗುದಿಗುದಿಸುತೆ ಬಟ್ಟೆಯಂ ಕಟ್ಟಿ ಕಟ್ಟುಲ್ಲಸದಿಂದಿರ್ಕೆಲಂಗಳೊಳ್ ಕೇಳಿವಡೆದು ನಲಿನಲಿವ 
ನವಲತೆಗಳೊಳಿಯಂ ನಿಜಕರಕಮಲದಲಂಗಳಿಂ ಸಮರ್ದು ಸಮರ್ದು ಕೆಲಕೋಸರಿಸುತ್ತೆ 
ಪರಮೇಶ್ವರ ಪೂಜಾಗಾರಾಭಿಮುಖಂ ನಡೆತರ್ಪುದುಂ ||೩|| 


ಆ ಸಮಯದೊಳೆಲರಿಂದು 
ಲ್ಲಾ ಸಂಬಡೆಯುತ್ತೆ ಬಳ್ಳಿ ಬಳ್ಳಿಗಳೊರಂ| | 
ತಾ ಸೊಬಗೆಯ ಬಟ್ಟೆಯೊಳೇಂ 
ಪಾಸಿರ್ದವೊ ಪೂಗಳಿಂದೆ ಪೊಸನಡೆವಡಿಯಂ ||೪|| 


ಮಿಗೆ ಮಿನುಮಿನುಪಂಗದ ಪೊಂ 
ಬೊಗರಂ ಪಿಡಿದೊಪ್ಪಿದಕ್ಕೆ ಮಾದೇವಿಯ ಬೆ | 
ಳುಗುಲಂ ತಳೆದತ್ತರುಣಾಂ 
ಶುಗಳಿಂ ಕಂಕೇಲಿಕಿಸಲಯಾರುಣರುಚಿಯಂ||೫|| 


ಅನುರಾಗದೆ ತತ್ಪದಕೋ 
ಕನದಂಗಳೊಳೇಕರೂಪಮಂ ಪಡೆದೊಡುಮಂ | 
ಗನಕುಟ್ಟಿಮದೊಳ್ ದನಿಯಿಂ 
ದನುಮೇಯತೆವೆತ್ತುವವಳ ಮಣಿಪಾದುಕೆಗಳ್ || ೬|| 


ಅಂತು ಕಂತುಹರಾರ್ಚನಕುತೂಹಲಿತೆಯಾ ಲಲಿತೆ ಪರಿಸರದ ಪಿಂಜರಿವರಿಯಾಣಂಗ 
ಳೊಳ್ ಸಂಗಳಿಸಿದ ಪೊಸವೂಗಳ ಪರಿಮಳಂಗಳ ಪಂಪ , ಘನಸಾರ ಕಾಶ್ಮೀರಜ ಕುಸುಮ 
ಸಾರಂಗಳಿಂ ಮಗಮಗಿಪ ಮಲಯಜಗಂಧಂಗಳ ಸೊಂಪಂ, ದಶಾಂಗರೂಪಂಗಳ ಕಂಪಂ, 
ನಿಜನಿಶ್ವಾಸಾಮೋದದಲಂಪಿಂ ನೂರ್ಮಡಿಸುತೆ, ಸಲ್ಲಲಿತಸಹಕಾರ ಪಲ್ಲವಸಂಫುಲ್ಲ 
ಕಡ್ಡಾರಕುಸುಮಮಾಲಾಲಂಕೃತೊದಗ್ರದ್ವಾರಮನಾ ಪೂಜಾಗಾರಮನಾನಂದದಿಂ ಪೊಕ್ಕು 
ಪಕ್ಕದೊಳ್ ಪಾದುಕೆಗಳಂ ಬಿಟ್ಟು , ಕಟ್ಟಿದಿರ ಭಿತ್ತಿಭಾಗಂಗಳೊಳ್ ತನ್ನಂಗದಿಂ ಚೆಂಬೊನ್ನ 
ಪುತ್ತಳಿಗಳ ಚೆಲ್ವಂ ಬಿತ್ತರಿಸುತ್ತೆ , ಪ್ರಸೂನಾಸ್ತೀರ್ಣಮನಭರ್ಣಸ್ವರ್ಣಪೀಠದೂರ್ಣಾಸ 
ನಮನಲಂಕರಿಸಿ, ಪೂಜಾಪೂರ್ವಾಂಗಕೃತ್ಯಮನತ್ಯಾದರದಿಂ ಬಳೆಯಿಸಿ, ಮನದನ್ನನ 
ಚೆನ್ನಮಲ್ಲಿಕಾರ್ಜುನನ ನೇಹಂ ಮೇರೆಯಂ ಮೀರೆ, ತತ್ತರಿಪ ತನುಲತೆಯೊಳ್ ಬೆಮರೂರೆ, 
ಕಪೋಲಮೂಲಂಗಳೊಳ್ ಪುಲಕಮುಕುಲಂಗಳ್ ಪೊರೆಯೇರೆ, ಗಲಬಿಲದೊಳ್ 


ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಗದ್ಯದಂಗರಿದೋರೆ, ಸಮಾರಬ್ದಬಾಷ್ಪವೃಷ್ಟಿಗಳಿಂ ದೃಷ್ಟಿಗಳಿಂ ನಿಜೇಷ್ಟಲಿಂಗದೇವನಂ 
ನೋಡಿನೋಡಿ, ಪರಮಪ್ರೇಮಪಾರಾವಾರದೊಳೋಲಾಡಿ ತನ್ನಂಗದ ಕನಕಕರಂಡಕದ 
ಸಜ್ಜೆಯಿಂ ನಿಜಕರಕಮಲಕ್ಕೆ ಬಿಜಯಂಗೆಯ್ದು ಮಧುರಸ್ಪರಮಿಂತು ಪಾಡಿದಳ್ || ೭|| 

ಸಜ್ಜೆಯಿನೊಯ್ಯನುಪ್ಪವಡಿಸಿ ಪ್ರಭು, ನೀನೊಸೆದೆನ್ನ ಹಸ್ತದೊಳ್ 
ಪಜ್ಜಳಿಸುತ್ತೆ ತೋರೆ ತನುವುಂ ಮನಮುಂ ಕಳೆಯೇರೆ ನಿನ್ನೋಳೇ | 
ಬಜ್ಜರಿಸಿರ್ಪ ಮಾಯೊಳಮರ್ದಿರೆ ದೃಷ್ಟಿ ಸುಖಾಶ್ರು ಸಂಭ್ರತಂ 
ಸಜ್ಜನಭಕ್ತಿಯಿಂ ನೆರೆವೆನೋತ್ತರಿಸಿ ತೃಪೆಯಂ ಮದೀಶ್ವರಾ'||೮|| 

_ ||ಉತ್ಪಲಮಾಲಾ || 
ಎನ್ನೊಡೆಯ ಪೇಳಲೇಂ ಪಾತಾಳಮಿತ್ತ 
ನಿನ್ನ ಪಾವನಪಾದಪದ್ಮಂಗಳತ್ತತ್ತ | 
ಸದಯ , ಸಾರಸಭವಾಂಡದ ಸೀಮೆಯಿತ್ತಿತ್ತ 
ಮದನಮರ್ದನ, ನಿನ್ನ ಮಣಿಮುಕುಟಮತ್ತು || 
ದಿವಿಜಕುಲದೀಶಾನ, ದಶದಿಶೆಗಳಿತ್ತಿತ್ತ 
ಭುವನನಾಯಕ, ನಿನ್ನ ಭುಜದಶಕಮತ್ತತ್ತ | 
ನಿನ್ನಿಚ್ಚೆಯಿಂ ಚೆನ್ನಮಲ್ಲಿಕಾರ್ಜುನ ಬಂದು 
ಸನ್ನಿದಂ ನೀನೆ ಗಡ! ಮಚ್ಚುಲಕದೊಳಗಿಂದು ||೯|| 
ಎನಗತಿದೂರಗಂ ದಯಿತ, ನೀನೆನುತಯ್ದೆ ಬಳಿ ನಿಂದು ನೀಂ 
ಸನಿಯಕೆ ಸಾರ್ದುಮಡಿದು ಮರದಲ್ಲಿರೆ ಚೆನ್ನಮಲ್ಲಿಕಾ| 
ರ್ಜುನ, ಮನದೊಳ್ ನಿಮಿರ್ದು ರತಿ, ನಟ್ಟಿರೆ ನೇಹದಿನಾಲಿ ನಿನ್ನೊಳೊ 
ಯ್ಯನೆ ನಿಜದೃಷ್ಟಿಯೇ ಪರಣಮಾಮೈನೆನಿನ್ನನೆನೋಡಿದಪ್ಪ ನಾಂ°||೧೦|| 

|| ಚಂಪಕಮಾಲಾ | 
1 . ಸಜ್ಜೆಯಿಂದುಪ್ಪವಡಿಸಿ ಶಿವಲಿಂಗ, ನೀನೆನ್ನ ಕರಸ್ಥಲಕ್ಕೆ ಬರೆ, ಪಜ್ಜಳಿಸಿ ತೊಳಗಿ ಬೆಳಗುತ್ತಿಹ 

ಕಾಂತಿಯಲ್ಲಿ ಜಜ್ಜರಿಸಿತು ತನುಮನವಯ್ಯ , ದೃಷ್ಟಿ ನಟ್ಟು ಲಿಂಗದಲ್ಲಿ ಬಜ್ಜರಿಸಿ ಶಿವರತಿಯಿಂದ 
ಸುರಿವ ಸುಖರಸದೊಳೋಲಾಡುತ್ತ ಸಜ್ಜನಸದೃಕ್ಕಿಯೊಡನೆ ಕೂಡಿಯಾಡಿ ಲಜ್ಜೆಗೆಟ್ಟು ನಿಮ್ಮ ನೆರವ 
ಕಣಾ ಚೆನ್ನಮಲ್ಲಿಕಾರ್ಜುನ|| 
2 . ಅಯ್ಯಾ ಪಾತಾಳವಿತ್ತಿತ್ತ, ಶ್ರೀಪಾದವಲ್ಲ; ಅಯ್ಯಾ ಬ್ರಹ್ಮಾಂಡವಿತ್ತ, ಮಣಿಮುಕುಟವತ್ತತ್ತ, 

ಅಯ್ಯಾ ದಶದಿಕ್ಕುಗಳಿತ್ತಿ , ದಶಭುಜಂಗಳತ್ತತ್ತ, ಚೆನ್ನಮಲ್ಲಿಕಾರ್ಜುನಯ್ಯಾ ನೀವೆನ್ನ ಕರಸ್ಥಲಕ್ಕೆ 
ಬಂದು ಚುಳಕ್ಕದಿರಯ್ಯ || 
ಅಯ್ಯಾ, ದೂರದಲ್ಲಿರ್ದಿಹೆಯೆಂದು ಬಾಯಾರಿ ಬಳಲುತ್ತಿರ್ದೆನಯ್ಯ ; ಅಯ್ಯಾ, ಸಾರಿ ಬಂದು 
ನೀನೆನ್ನ ಕರಸ್ಥಲದಲ್ಲಿ ಮೂರ್ತಿಗೊಂಡೊಡೆ ಇನ್ನಾರತಿಯೆಲ್ಲ ನಿನ್ನಲ್ಲಿ ಲಿಂಗಯ್ಯ ; ಆಲಿ ನಿನ್ನಲ್ಲಿ 
ನಟ್ಟವುನೋಡಾ! ಚೆನ್ನಮಲ್ಲಿಕಾರ್ಜುನಯ್ಯಾ , ನಿನ್ನನೆನ್ನ ಕರಸ್ಥಲದಲ್ಲಿ ನೋಡಿನೋಡಿಕಂಗಳೇ 
ಪ್ರಾಣವಾಗಿಪ್ಪನಯ್ಯ || 


53. 


ತೃತೀಯಮಾಶ್ವಾಸಂ 


ಎಂದು ಭಕ್ತಿರಸಂ ಭಾವಮಂ ತೀವಿ ತೆರೆವಡೆದುಚ್ಚಳಿಸಿ ಬಳಬಳನೆ ಬಾಷ್ಪರೂಪದಿಂ 
ಕಪೋಲಪಾಲಿಗಳಿಂದಿಳಿಯೆ , ಬೆಳಗಿನ ಸುಳುಪಿಂ ಕಾಯಕರಣಂಗಳೊಳ್ ಕಳವಳದ 
ತಮವೆಚ್ಚ ತಮಳಿಯೆ , ನೇಹದ ನೇವರಿಯೊಳ್ ದೇಶಸನ್ನಿವೇಶ ಸಮಯಮಾನಸಂಧಾನ 
ಭೇದಬಂಧನಂ ಕಳೆಯೆ , ಮನದನ್ನನ ಚೆನ್ನಮಲ್ಲಿಕಾರ್ಜುನನ ಪರಿಚರ್ಯೆಯೊಳ್ 
ಪರಮರತಿಪಾಟವಂ ಪಳಪಳದೊಳುಂ ಬಳೆಯೆ , ಶುದ್ಧೋದಕಾಮೃತಫಲಗಂಧರಸ ಪಂಚಕ 
ಪ್ರಪಂಚದಿಂ ವಿಶುದ್ಧಪ್ರೇಮಸಮಾಸಂಗಶಮದಮ ಸಮತೆಗಳ ಸಂಚದಿಂ ಮಜ್ಜನಂಬುಗಿಸಿ, 
ಶ್ರೀವಿಭೂತಿಯಿಂ ತಪಸ್ಸಂಪ್ಪುಷ್ಟಕರಣ ಗುಣಪ್ರಕಾಶಮಯವಿಭೂತಿಯಿಂ, ರುದ್ರಾಕ್ಷಮ್ಮಿ 
ಮಂಡಲದಿಂ ಪರಮ ಶಿವಶಕ್ತಿ ಸಂಪುಟಸಮುಷಿತಮಂತ್ರಮಾತೃಕಾಮಂಡಲದಿಂ, ಲುಲಿತ 
ಕರ್ಪೂರಪರಿಮಲಮಿಲಿತ ಮಲಯಜಗಂಧದಿಂ ಸುಹಿತಸಾಮೋದಮಯ ಭಾವಾನು 
ಬಂಧದಿಂ, ಶಾಲಿತಿಲಗೋಧೂಮಾದಿಧವಲಾಕ್ಷತನಿಕರದಿಂ ನಿಯಮನಿಷ್ಠಾದಿ ಶುಭಶೀಲ 
ಪ್ರಕರದಿಂ, ಸುಂದರಾಭಿನವಸುರಭಿಪ್ರಸೂನಂಗಳಿಂ ವಿಶುದ್ಧವಿಸ್ತಂಭವಿವೇಕ ವೈರಾಗ್ಯಾದಿ 
ಸುಗುಣಸಂತಾನಂಗಳಿಂ, ದಶಾಂಗರೂಪಧೂಮಸಂಭಾರದಿಂ ಸತ್ಯಶಿವಸುಂದರ ತತ್ವಾನು 
ಸಂಧಾನವಾಸನಾ ಪ್ರಸಾರದಿಂ, ಸರ್ಪಿದೀ್ರಪಕರ್ಪೂರನೀರಾಜನವಿಧಾನದಿಂ ಪರಮಶಿವ 
ಸಾಮರಸ್ಯಬೋಧಾವಧಾನದಿಂ, ನಿಜಪ್ರಾಣೇಶ್ವರನಂ ಪೊರಗೊಳಗೆ ಪೂಜಿಸುತ್ತೆ ನಡೆನೋಡಿ 
ನಲಿನಲಿದಾಡಿ ಬಗೆಯನೀಡಾಡಿ ಪರಮಪ್ರೇಮರಸರಾತಿಯೊಳೋಲಾಡಿ ಗಾಡಿಯಿಂದಿಂತು 
ಪಾಡಿದಳ್ || ೧ || 


ಇನ, ಕುರುಪಿಟ್ಟು ಬಟ್ಟಬಯಲಂ ಕರದೊಳ್ ತಳೆದಪ್ಪೆನೆಂತುಟೋ 
ಮನದನು ವಿಂದತಿ ಕ್ರಿಯೆಯನರ್ಚಿಪೆನೆಂತುಟೊ , ಬಿಂದುನಾದದೂ | 
ರನನರಿದೊರ್ಮೆ ಪಾಡಿದಪೆನೆಂತುಟೊ , ನಿನ್ನನೆ ಚೆನ್ನಮಲ್ಲಿಕಾ 
ರ್ಜುನ, ಪಿಡಿದಪ್ಪಿ ನೋಡಿ ನಡೆಸಯ್ಕೆರಗಾದಪನಂತುಟಪ್ರೊಡುಂ'||೧೨|| 

|| ಚಂಪಕಮಾಲಾ || 


ನೆನೆವೆನೆ ನೀಂ ಮನಕ್ಕೆ ಪೊರಗರ್ಚಿಪ್ತನೇ ಕ್ರಿಯೆಗತ್ಯ ನೀಂ , ಪೊಗ 
ಲೈನೆ ತೆಗೆ ನಾದದೂರನರಿ ದಿಪ್ಪನೆ ನೀಂ ಮತಿದೂರನಪುಗೊಂ| 


1. ಕಾಯ ಮುಟ್ಟುವೊಡೆಕಾಣಬಾರದ ಘನ; ನಿಮ್ಮನೆಂತು ಕರಸ್ಥಲದಲ್ಲಿ ಧರಿಸುವೆನಯ್ಯ ! ಕ್ರಿಯೆಗಳು 

ಮುಟ್ಟಲರಿಯವು; ನಿಮ್ಮನೆಂತು ಪೂಜಿಸುವೆನಯ್ಯ ! ನಾದಬಿಂದುಗಳು ಮುಟ್ಟಲರಿಯವು; 
ನಿಮ್ಮನೆಂತು ಪಾಡುವೆನಯ್ಯ ! ಚೆನ್ನಮಲ್ಲಿಕಾರ್ಜುನಯ್ಯ , ನಿಮ್ಮ ನೋಡಿನೋಡಿ 
ಸೈವೆರಗಾಗುತಿಪ್ಪೆನಯ್ಯ ! 

ಬೆನೆ ಹೃದಯಕ್ಕೆ ನೀನೊಡೆಯ ಸರ್ವಗತಂ ಗಡ! ಚೆನ್ನಮಲ್ಲಿಕಾ! 
ರ್ಜುನ ಬಿಡು ನಿನ್ನನೆಂತೊಲಿಸುವೆಂ ದಯೆಗೆಯ್ದೆಡೆನೀನೆ ಸಾಲದೇ ||೧೩|| 

|| ಚಂಪಕಮಾಲಾ | 


ಇನ, ಬಿಡು ಪೋಕೆನೀನೆಳಸಿ ದಂಡಿಗೆ ದಾಳಿಗೆ ಪೋಪೆಯದೊಡಂ 
ದೆನಗದು ಸಹ್ಯವೆನ್ನ ಕರದೊಳ್ ನೆಲಸಿರ್ಪಿನಮಿಂದು ಮೌನ ಸಾ | 
ಧನಮನೆ ಮಾಳೆಯಪ್ರೊಡಿದು ಹಾ , ಸಹನೀಯಮೆ ! ಚೆನ್ನಮಲ್ಲಿಕಾ 
ರ್ಜುನ, ತೆಗೆ ಭಕ್ತಿದೂತಿ ನಿನಗೋಲ್ಮಯನಾಗಿ ಸದಿರ್ದೊ ಡೇವೇನೋ ?||೧೪|| 

|| ಚಂಪಕಮಾಲಾ || 


ನೀಡುವೆನಯ್ಯ ಮಜ್ಜನಕೆ ಸಜ್ಜನಭಾವದ, ಭಾವಶುದ್ಧಿಯಿಂ 
ಸೂಡುವೆನಿಷ್ಟ ಗಂಧರಸಮಂ, ಶಮದಿಂ ಶಿವ, ಪುಷ್ಪಪೂಜೆಯಂ| 
ಮಾಡುವೆನಾಂತರಂ ಕರಗೆ ಪಾಡುವೆನೊಯ್ಯನೆ, ನಿನ್ನ ಭಕ್ತಿಯಂ 
ಬೇಡುವೆನೋತುಕೂಡುವೆನಿದೇ ಭವದದ್ವಯಪೂಜನಂ ಪ್ರಭೋ ||೧೫|| 

|| ಉತ್ಪಲಮಾಲಾ || 


ಯುನ್ಮ೦|| 

ತನು ತನಗೆ ಬೆಮರದಿರೆ ನಿನಗೆ ಮಜ್ಜನಮೆಂತೊ 
ಮನಮರಲದಿರೆ ಕುಸುಮಕುಲಮೀಶ ನಿನಗೆಂತೊ | 
ಮುದಮಮರದಿರೆ ಗಿರಿಶ ನಿನಗೆ ಗಂಧಮದೆಂತೊ 
ಪದುಳಮಗ್ಗಳಿಸದಿರೆ ಪರಿಮಳಾಕ್ಷತಮೆಂತೊ || 


1 . ಅಷ್ಟವಿಧಾರ್ಚನೆಯ ಮಾಡಿ ಒಲಿಸುವೆನೆ ಅಯ್ಯ , ನೀನು ಬಹಿರಂಗವ್ಯವಹಾರದೂರಸ್ಥನು. ಅಂತರಂಗ 

ದಲ್ಲಿ ಧ್ಯಾನವ ಮಾಡಿ ಒಲಿಸುವನೆ ನೀನು ಮಾನಸಾತೀತನು. ಜಪಸ್ತೋತ್ರಗಳಿಂದೊಲಿಸುವೆನೆ 
ನೀನು ನಾದಾತೀತನು . ಭಾವಜ್ಞಾನದಿಂದೊಲಿಸುವೆನೇ ನೀನು ಮತಿಗತೀತನು. ಹೃದಯ 
ಕಮಲದಲ್ಲಿಂಬಿಟ್ಟು ಕೊಂಬೆನೇ ನೀನು ಸರ್ವಾಂಗಪೂರ್ಣನು. ಅಯ್ಯಾ ನಿನ್ನನೊಲಿಸಲೆನ್ನಳವಲ್ಲ ; 

ನೀನೊಲಿವುದೇ ಸುಖವಯ್ಯಾ ಚೆನ್ನಮಲ್ಲಿಕಾರ್ಜುನ|| 
2 . ಅಯ್ಯಾ, ನೀನು ದಂಡುಮಂಡಲಕ್ಕೆ ಹೋದೆಯಾದೊಡೆ ಅನು ಸುಮ್ಮನಿಪ್ಪ ; ನೀನೆನ್ನ ಕರದೊಳಗಿದ್ದು 

ಎನ್ನ ಮನದೊಳಗಿದ್ದು ನುಡಿಯದಿರ್ದೊಡಾನೆಂತು ಸೈರಿಸುವನಯ್ಯ ; ಚೆನ್ನಮಲ್ಲಿಕಾರ್ಜುನಯ್ಯ 
ನೇಹವೆಂಬ ದೂದವಿ ನಿನ್ನನೊಲಿಸದಿದೊಡೆ ನಿನ್ನೇವೆನಯ್ಯ | | 
3 . ಸಜ್ಜನೆಯಾಗಿ ಮಜ್ಜನಕ್ಕೆರೆವೆ; ಶಾತೆಯಾಗಿ ಪೂಜೆಯ ಮಾಡುವೆ; ಸಮರತಿಯಿಂದ ನಿಮ್ಮ ಕೂಡುವೆ; 

ಚೆನ್ನಮಲ್ಲಿಕಾರ್ಜುನಯ್ಯಾ ನಿಮ್ಮನಗಲದ ಪೂಜೆ ಅನುವಾಯಿತ್ತೆನಗೆ|| 


ತೃತೀಯಮಾಶ್ವಾಸಂ 


ಭಾವಮನುವಾಗದಿರೆ ನಿನಗೆ ಧೂಪಮದೆಂತೊ 
ತೀವದಿರೆ ಬಗೆಗರಿವು ದೇವ ದೀಪಮದೆಂತೊ | 
ಪರಿಣಾಮಮಡಸದೆ ನಿವೇದನಂ ನಿನಗೆಂತೊ 
ಕರಣಾಲಿ ತೊಳಗದಿರೆ ನಿನಗೆ ತಂಬುಲಮೆಂತೋ || ೧೬|| 


ಇನಿತೇತಕೆ ! ನೀನಶುದ್ದಭಾ 
ವನರಿಂ ದೂರದೊಳಿರ್ದುಮೀಯಕಿಂ | 
ಚನೆಗೊಬ್ಬಿನ ಚೆನ್ನಮಲ್ಲಿಕಾ 
ರ್ಜುನ, ಪೇಳ್ ಮರಕಿಂದು ಬಂದುದೇಂ'||೧೭|| 
ಮನಮಿದು ಮಾಮಕುಂ ದಯಿತ, ನರ್ಚುಗೆ ಮರ್ಚುಗೆ ನಿನ್ನನೊಲ್ಲು ಸೋ 

ನ, ನಿನಗೊಚ್ಚತಂ ಕರಗಿ ಮತ್ತೆ ಕರಂ ಕೊರಗೀಶನಿನ್ನೊಳಿಂ|| 
ದಿನೆಯ , ಸರಾಗಮಾವಗಮಳಲ್ಲು ಬಳಲುರೆ ಚೆನ್ನಮಲ್ಲಿಕಾ 
ರ್ಜುನ, ಬೆರದಿರ್ಕೆ ನಿನ್ನೊಳೆ ಪರ್ಯಕಣದಂತೆ ಸುತಪ್ತ ಲೋಹದೊಳ್ ||೧೮|| 

| ಚಂಪಕಮಾಲಾ || 


ನೆನೆನೆನೆಯುತ್ತೆ ಕುಂಡಲಿಗನಾರಡಿಯಪ್ರೊಡಮಾಲಕ್ಷ್ಮದಿಂ 
ದನಿತರಭಾವಮಂ ಪಡೆಯದಲೆ ವಿಚಿಂತಿಸಿ ಚೆನ್ನಮಲ್ಲಿಕಾ| 
ರ್ಜುನ, ಬಹಿರಂಗಪರಿಪೂರ್ಣತೆಯಿಂ ಪೆರತೇನು ಮಿಲ್ಲದಂತೆ 
ದೆನಗೆ ಭವತ್ಸಮಾಗಮದಿನೀ ಸುಖಸಂಪದಮೆಂತುಟಕ್ಕುಮೋತಿ|| ೧೯ || 

|| ಚಂಪಕಮಾಲಾ || 


1 . ತನು ಕರಗದವರಲ್ಲಿ ಮಜ್ಜನವನೊಲ್ಲೆಯಯ್ಯಾ ನೀನು; ಮನ ಕರಗದವರಲ್ಲಿ ಪುಷ್ಪವನೊಲ್ಲೆಯಯ್ಯಾ 

ನೀನು; ಹದುಳಿಗರಲ್ಲದವರಲ್ಲಿ ಗಂಧಾಕ್ಷತಂಗಳನೊಲ್ಲೆಯಯ್ಯಾ ನೀನು; ಭಾವಶುದ್ಧವಿಲ್ಲದವರಲ್ಲಿ 
ಧೂಪವನೊಲ್ಲೆಯಯ್ಯಾ ನೀನು; ಅರಿವು ಕಣ್ಣೆರೆಯದವರಲ್ಲಿ ಆರತಿಯನೊಲ್ಲೆಯ್ಯಾ ನೀನು; 
ಪರಿಣಾಮಿಗಳಲ್ಲದವರಲ್ಲಿ ನೈವೇದ್ಯವನೊಲ್ಲೆಯಯ್ಯಾ ನೀನು; ತ್ರಿಕರಣಶುದ್ಧವಿಲ್ಲದವರಲ್ಲಿ 
ತಾಂಬೂಲವನೊಲ್ಲೆಯಯ್ಯಾ ನೀನು; ಹೃದಯಕಮಲ ಶುದ್ಧವಿಲ್ಲದವರಲ್ಲಿ ಇರಲೊಲ್ಲೆಯಯ್ಯಾ 
ನೀನು; ಎನ್ನಲ್ಲಿ ಏನುಂಟೆಂದು ಕರಸ್ಥಲವನಿಂಬುಗೊಂಡೆ ಹೇಳಾ ಚೆನ್ನಮಲ್ಲಿಕಾರ್ಜುನಾ! 
ನಚ್ಚುಗೆ ಮನ ನಿಮ್ಮಲ್ಲಿ, ಮಚ್ಚುಗೆ ಮನ ನಿಮ್ಮಲ್ಲಿ; ಸಲ್ಲುಗೆ ಮನ ನಿಮ್ಮಲ್ಲಿ, ಸೋಲುಗೆ ಮನ 
ನಿಮ್ಮಲ್ಲಿ; ಅಳಲುಗೆ ಮನ ನಿಮ್ಮಲ್ಲಿ, ಬಳಲುಗೆ ಮನ ನಿಮ್ಮಲ್ಲಿ ; ಕರಗುಗೆ ಮನ ನಿಮ್ಮಲ್ಲಿ 
ಕೊರಗುಗೆ ಮನ ನಿಮ್ಮಲ್ಲಿ; ಎನ್ನ ಪಂಚೇಂದ್ರಿಯಂಗಳು ಕಾಯ್ದ ಕಬ್ಬುನವುಂಡ ನೀರಿನಂತೆ ನಿಮ್ಮಲ್ಲಿ 

ಬೆರಸುಗೆ ಚೆನ್ನಮಲ್ಲಿಕಾರ್ಜುನಾ! 
3. ಕೀಡೆ ತುಂಬಿಯ ಹಂಬಲದಿಂದ ತುಂಬಿಯಾಗಿ ತನ್ನ ಬಿಡಲುಂಟೇ ಅಯ್ಯ ; ಆನು ನಿಮ್ಮ ನೆನೆದು 

ಎನ್ನ ಕರ ತುಂಬಿ , ಎನ್ನ ಮನ ತುಂಬಿ, ಎನ್ನ ಭಾವ ತುಂಬಿ, ಮತ್ತಿಲ್ಲದೆ ನಿನ್ನ ಕೂಟದ 
ಸವಿಗಲೆಯನೆಂತು ಕಾಣುವೆನಯ್ಯ ಚೆನ್ನಮಲ್ಲಿಕಾರ್ಜುನ ! 

ದಿನಸಮಯಂ ವಿಯೋಗಭರದೊಳ್ ಕಳೆದತ್ತೆನಗಾಕುಲತ್ವದಿಂ 
ದಿನ ನಿಶೆಯೆಲ್ಲಮುಂ ವಿಕಲಭಾವದಿನೆಯ್ದುದು, ಹಾ ! ದಿವಾನಿಶಂ | 
ನಿನಗೆ ಪಲುಂಬಿ ಪಂಬಲಿಸಿ ಮೆಯ್ಯರದೊ ಗಡ! ಚೆನ್ನಮಲ್ಲಿಕಾ 
ರ್ಜುನ ನಡೆ ನಿನ್ನ ನಿಮನದೊಳ್ ಮರೆದೆಂ ಪಸಿವಂ ಪಿಪಾಸೆಯಂ'|| ೨೦|| 

|| ಚಂಪಕಮಾಲಾ | 


ಮಿಂದುಟ್ಟು ತೊಟ್ಟು ಪಾರ್ದಾ೦ 
ನಿಂದಿರ್ಪೆಂ ಪುರುಷ, ಬಾರ ಕಾತರಿಸಿರ್ಪೆಂ! | 
ಬಂದಪುದೆನಗೆ ಪರಣಂ 
ಬಂದೊಡೆ ನೀಂ ಚೆನ್ನಮಲ್ಲಿಕಾರ್ಜುನ ಬಾರಾ!?|| ೨೧|| 


ಈ ಪರಿಯಿಂ ಪರಮಶಿವಪ್ರೇಮಪರವಶತೆಯಿಂ ಪಾಡಿ ಪಾಡಿ, ಪ್ರದಕ್ಷಿಣ 
ಪ್ರಣಾಮಪರಂಪರೆಗಳಂ ನೀಡಿ ನೀಡಿ, ನಿಡುಗಣ್ಣಳ ಕಡೆಗಳಿಂ ಗಳಗಳನಿಳಿವ ನೀರ್ಗಲ್ 
ನುಣ್ಣದಂಪುಗಳೊಳ್ ಜಳಕ್ಕನೆ ಜಗುಟ್ಟಿನಂ ನೆರೆ ನಿಮಿರ್ದ ನೇಹದಿಂ ನೋಡಿನೋಡಿ 
ನಲಿದಾಡಿ, ಪಲುಂಬಿ ಪಂಬಲಿಸಿ, ಮೋಹಿಸಿ ಮುದ್ದಿಸಿ, ಮೊಗಸಿ ಮೂದಲಿಸಿ, ತಳ್ಳಯ್ಕೆ 
ತರಹರಂಬೋಗಿ ತಳವೆಳಗಾಗಿ, ಚೆನ್ನಮಲ್ಲಿಕಾರ್ಜುನ ಶ್ರೀಚರಣಂಗಳೊಳಾತ್ಮಾರ್ಪಣ 
ಮನೊಡರ್ಚಿ ಪೆರ್ಚಿ, ಮೆಯ್ಕರದು ಬೆಚ್ಚಂತೆ ಬೆರೆದು, ಪರಮಸಾಮರಸ್ಯಸಾಮ್ರಾಜ್ಯ 
ಸುಖಾನುಭೂತಿ ವೈಭವಮಹಾರ್ಣವದೊಳ್ ಮುಹೂರ್ತಂಬರಂ ಮುಳುಗಿ ಮುಗ್ಧತೆವೆತ್ತು , 
ಯಥಾವಸರ ಸಮಾಧಿಯಿಂದಿಳಿದಾ ಶುಚಿಸ್ಮಿತೆ ನಸುನಗುತೆ, ಮಗುಗುಳೆ ನಿಜರದನಕಾಂತಿ 
ಕುಂದಕುಸುಮಾಂಜಲಿಯಂ ಸಲ್ಲಿಸುತ್ತೆ ಮನದನ್ನನಂ ಚೆನ್ನಮಲ್ಲಿಕಾರ್ಜುನನಂ ತನ್ನಂಗದ 
ಕನಕಕರಂಡಕದ ಸಜ್ಜೆಗೆ ಬಿಜಯಂಗೆಯ್ಲಿ ಪೂಜಾಗಾರದಿಂ ಪೊರಮಡುತೆ ನಿಜಗೃಹಾಂಗನ 
ದೊಳ್ ಕಾಂಚನಾಂಬರಕಂಚುಕೋಷ್ಠಿಷಕೃತಭೂಷಾ ವಿಶೇಷಪುರುಷಗಣೋಪವೀತಮಂ 
ಕನಕಕಪಾಟಕೋಟಿಘಟಿತಚಾರುಚೀನಾಂಬರತಿರಸ್ಕರಿಣೀರಮಣೀಯ ಪಾರ್ಶ್ವಪ್ರದೇಶಮಂ 
ಶಿಬಿಕಾತ್ರಯಮಂ, ಪರಿಸರದೊಳ್ ಸಡಗರದಿಂ ಸುಳಿವ ಹಂಸಚ್ಛದವಿಶದ ಪರಿಚ್ಛೇದಸಂಭಾರರ 
ಕರಕಲಿತ ರಜತವತ್ರಮುಷ್ಟಿನಿವಿಷ್ಟವಯೋಭರಭುಗ್ನ ಶರೀರ ಭಾರರನನ್ನಪುರಚಾರರು , 
ಮುಂದದೂಳತಿಕೌತುಕಾವಿಚಲವಿಷ್ಕಾರಿತವಿಲೋಚನಸೂಚಿತಾಕೂತೆಯಂಇ ತನ್ನ 


1 . ಹಗಲು ನಾಲ್ಕು ಜಾವ ನಿಮ್ಮ ಕಳವಳದಲ್ಲಿಪ್ಪ ನೋಡಯ್ಯ ; ಇರುಳು ನಾಲ್ಕು ಜಾವ ನಿಮ್ಮ 

ವಿಕಳಾವಸ್ಥೆಯಲ್ಲಿಪ್ಪ ನೋಡಯ್ಯ ; ಹಗಲಿರುಳು ನಿಮ್ಮ ಕಳವಳದಲ್ಲಿ ಮಯ್ಯರದೂರಗಿಪ್ಪ ; 

ಚೆನ್ನಮಲ್ಲಿಕಾರ್ಜುನಾ! ನಿನ್ನೊಲುಮೆ ನಟ್ಟು ಹಸಿವು ತೃಷೆಗಳ ಮರೆದೆನಯ್ಯಾ! 
2 . ಅರಿಸಿನವನೆ ಮಿಂದು ಹೊಂದೂಡಿಗೆಯನೆ ತೊಟ್ಟು ದೇವಾಂಗವನುಟ್ಟೆ , ಪುರುಷ ಬಾರಾ! ನಿನ್ನ 

ಬರವೆನ್ನಸುವಿನ ಬರವು ಬಾರಯ್ಯಾ ! ಚೆನ್ನಮಲ್ಲಿಕಾರ್ಜುನಯ್ಯಾ, ನೀನು ಬಂದಿದೆಯೆಂದು ಬಟ್ಟೆಗಳ 
ನೋಡಿ ಬಾಯಾರಿ ಬಳಲಿಪ್ಪೆನಯ್ಯಾ ! 


ತೃತೀಯಮಾಶ್ವಾಸಂ 


ಮಾತೆಯಂನೋಳ್ಳುದುಮಾಕೌಶಿಕದೃಕ್ಷಂಗ ಪ್ರಸಂಗಮನಮಂಗಲಮಂ ನೆನೆದವಿಚಲಂಗಳಿಂ 
ಲೋಚನಂಗಳಿಂ, ಸಮುದಿತಂಗಳಿಂದೋಷವಿದ್ರುಮಂಗಳಿಂ, ಚಿಂತಾಗಾಂಭೀರ್ಯ 
ಮಯಭಾವಂಗಳಂ ಸೂಚಿಸುತೆ ಸರಕ್ಕನೆ ಶಿವಾನುಭಾವಭವನಮಂ ಪೊಕ್ಕಾಗಳ್ | ೨೨|| 


ಒಡಲಾಂತು ಕಜ್ಜದುಜ್ಜುಕ 
ಗೊಡನೆಯ್ದಿದ ರಾಜಶಕ್ತಿಗಳವೆನೆ ಮೂವರ್ | 
ಮಡದಿಯರೊಸರಿಸುತೆ ತೆರೆ 
ವಡಮಂ ಯಾನಂಗಳಿಂದ ಮುಂದಿಳಿತಂದರ್‌ || ೨೩ || 


ಆ ಸಮಯದೊಳ್ 


ಮೋದಂ ಮಿಗೆ ನಸುನಗುತಲ್ಲಿ 
ವಾದಿಸಿ ಸಿರಿಜಾಣ್ಪೆರ್ಮೆಗಳಾಸೆಯವೋಲ್| 
ಆ ದೇವಿಯರ್ಗೆ ವಿನಯದೆ 
ಮಾದೇವಿಯ ಮಾತೆ ಸಾಗತಂಗುಡುತೆಸೆದಳ್ || ೨೪ || 


ತದನಂತರಮನಲ್ಪಕಲ್ಪನೋಪನತಕುತೂಹಲಸಂಭ್ರತಾಂತರಂಗತೆಯಿಂದ್ವಾರಮನಾ 
ಗಂಗಾದೇವಿಯವಳಂದವರನಾದರದಿಂದೊಡಗೊಂಡು ದಕ್ಷಿಣಕಕ್ಷಾಭವನಮಂ ಪೊಕ್ಕು 
ಸಮುಚಿತಾಸನೋಪಚಾರಂಗಳಿಂ ಸಮ್ಮಾನಿಸುತ್ತವರನುರೋಧದಿಂ ಸಮೊಗದೊಳ್ 
ಸುಮ್ಮಾನದಿಂ ಕುಳ್ಳಿರ್ದು, ಕುತೂಹಲಾಕ್ರಾಂತಂಗಳಿಂ ನಯನಾಂತಂಗಳಿಂ, ಮಧುರಸ್ಮಿತ 
ಪ್ರಸರದಿಂ ರದಚ್ಚದಪುಟಪರಿಸರದಿಂ ಸೌಹಾರ್ದವಿಶೇಷಮಂ ಬಿತ್ತರಿಸುತ್ತೆ , ಮಾನೈಯರಿರ , 
ನೀಂಗಳಿಂದೆಮ್ಮಂಗಳದೊಳಿಳಿತಂದಿರ್ಪುದಮ್ಮನಿತರಸಮಾನಂ... ಯಿಂದ್ವಾರಮನಾ ಗಡ! 
ಭವತ್ಪರಿಚಯಸೌಭಾಗ್ಯಮೆನಗಿಲ್ಲದೊಡಂ ಭವದೀಯ ಶುಭಾಗಮನಸೌಭಾಗ್ಯ ಸಂಭೂತ 
ಪ್ರಗತೆಯಿಂ ನಿಮ್ಮಾದೇಶವಿಶೇಷಮಂ ಬೆಸಗೊಂಡಪೆನೆಂದಾಗತೆಯರ್ಗೆ ಕಥಾವಸರ 
ಮನೀವುದುಮವರೊಳ್ ಮುತ್ತಯ್ಕೆಯೊರ್ವಳ್ ಶೀಲಶಾಲೀನತಾಸಾರದಿಂದಾ ದೇವಿಯ 
ಸದ್ಯವಹಾರದಿಂ ಸಂತಸಗೊಂಡು ಪ್ರಸ್ತುತವಸ್ಕೂಪನ್ಯಾಸಾರಂಭದೊಳಿಂತೆಂದಳ್ || ೨೫|| 


ಘನತೆಗೆ ಶುಭಶಾಲೀನತೆ 
ಗನುಗುಣಮೆನಿಪಂತೆ ಮಂಗಳಾಕೃತಿವೆ || 
ನಿನಗೆ ಸುಭಾಗ್ಯಾಭರಣೆಗೆ 
ವಿನಯಮಿದೇಂ ತಗದ ಪೇಳ ಮಧುಮಯವಚನೇ | ೨೬|| 


ತದನಂತರಮವಳತಸೀಕುಸುಮಸಚ್ಚಾಯದೊಳ್ ನಿಜಕಾಯದೊಳಳವಟ್ಟ ಪರಿಯಿಂ 
ಪರಿವಿಡಿದುಟ್ಟಾ ಪಾಟಲಪಟ್ಟಾಂಬರದ ಪೊಳಪಿಂ ತೆರೆವಡೆದು ತೋರ್ದ ಮಣಿಮಯಾ 

ಭರಣಂಗಳ ತೊಳಪಿಂ, ಪ್ರತೀಚೀಪ್ರತ್ಯಂತಗಗನಾಂಗನದೊಳ್ ಪೊದ ಸಂಧ್ಯಾರಾಗಮನ 
ನುಗೊಂಡು ಸುತ್ತಲುಂ ತಣತಣಿಪ ತಾರಾಗಣಾಭೋಗಮಂ ಕಲ್ಪನೆಗೆ ಕಾಣಿಪ ಮಹಿಳೆಯ 
ನೊರ್ವಳಂ, ಅವಳ ಕೆಲದೊಳ್ ಕುಳ್ಳಿರ್ದ ಸುಧಾಧವಳಪರಿಧಾನೆಯಂ ತೇಜೋವಿಶೇಷಾ 
ವರ್ಜಿತಸಕಲಜನಸಮಾನೆಯಂ ಸಮುದ್ದುರಲಲಾಟರೇಖಾವಿಶೇಷ ಪ್ರಕಟಿತ ಪರಿಣತ 
ಪ್ರಜ್ಞಾಪಕರ್ಷಯಂ ಪಲಿತಶೀರ್ಷೆಯಂ ಮತ್ತಮೊರ್ವಳಂ ಗಂಗಾಂಬಿಕೆಗೆ ನಿರ್ದೇಶಿಸುತ್ತೆ , 
ಸುಮಂಗಳೆ, ಶ್ರೀಮತಿಯಿವಳ್ ಮಹಾರಾಜ ಕೌಶಿಕೇಶ್ವರಂಗೆ ಶೈಶವದೊಳ್ ಪಾಲೂಡಿದಬ್ಬೆ 
ಸಾಂತಮ್ಮಂ; ಮೇಣ್ ಈ ದೇವಿ, ಧರ್ಮಸುಧಾರಸಮನೀಂಟಿಸಿ ಕೌಶಿಕೇಶ್ವರಮಹಾರಾಜನಂ 
ಪೋಷಿಸಿದ ಪರಿಚಿತತಪಶ್ಚಿಮೆ ಶ್ರಮಣೆ; ಎಮ್ಮ ಮಹಾರಾಜನಿವರಂ ನಿಜಜನನೀನಿರ್ವಿ 
ಶೇಷಾದರಂ ಸಂಭಾವಿಸುತಿರ್ದಪನೆಂಬನಿತರೋಳ್, ಆ ಶ್ರಮಣೆಯಂತು ತಮ್ಮಿರ್ವರ 
ಪರಿಚಯಮಂ ಬಿತ್ತರಿಸಿದಾ ಮುತ್ತಯ್ಯಂ ತಪಃಕೃಶತರದಿಂ ನಿಜಕರದಿಂ ಗಂಗಾದೇವಿಗೆ 
ತೋರು , ಕಲ್ಯಾಣಿ, ಸೌಭಾಗ್ಯವತಿಯಿವಳ್ ರಾಜನೀತಿ ಸಾಮ್ರಾಜ್ಯಧುರಂಧರನೆನಿಪ 
ಕೌಶಿಕಮಹೀಶ್ವರ ಪ್ರಧಾನಾಮಾತ್ಯನ ಕಲತ್ರಂ: ದೇವಿ, ಎಮ್ಮಿ ಪರಿಚಯದಿಂದೇಂ 
ನನ್ನಿಯಲ್ಲದಿದಲ್ಕು ; ನಿನ್ನಂ ಕೆನ್ನಂ ಪೊಗಳಪೆವಲು ತಂಗಿ; ನಿನ್ನೀ ಸೌಜನ್ಯಮನನ್ಯಸಾಮಾನ್ಯ 
ಮೆಟ್ರೊಲ್ ಸುಚಿರಪರಿಚಯ ಸಮುಚಿತಮಂ ಸ್ನೇಹಮನಿಂದು ಬಳೆಯಿಸಿರ್ಪುದು ಗಡಾ! 
ಇದರ್ಕೆ ಶ್ರೀಮತಿಯೇನೆಂದಪಟೋ ! ಎನುತ್ತೆ , ಬಳಿಯೊಳ್ ಕುಳ್ಳಿರ್ದ ಮಹಾರಾಜ ಧಾತ್ರಿಯಂ 
ನೋಳ್ಳುದುಮವಳ್ ನಸುನಗುತೆ ಗೃಹಸ್ವಾಮಿನಿಯಂ ಲಕ್ಷಿಸಿ, ಅಪ್ಪುದಪ್ಪುದು, ಸಂದೆಗಮೇಂ 
ತಂಗಿ ! ನೀನಿಂದು ನಯವಿನಯ ಮಧುರವ್ಯಾಹಾರ ವ್ಯವಹಾರಂಗಲಿಂದಮ್ಮ ಮನಮನಾವರ್ಜಿ 
ಸಿರ್ಪುದರೊಳ್ ನಿನಗಕೆ ಸೋಜಿಗಮೆಂ! ಕುಮಾರಮಹಾರಜನಿಂದು ನಿಜಚಾರಮುಖದಿಂದೆ 
ನಿಮ್ಮಾಭಿಜಾತ್ಯಾದಿ ಕಮನರಿದತ್ಯಾದರಂದೋರಿನಿಮ್ಮಂ ಕುಶಲಾನುಯೋಗದಿಂ ಸಂಭಾವಿಸಿ 
ರ್ದಪನೆಂಬುದುಂ, ಮಹಾದೇವಿಯ ಮಾತೆ ಮಹೋತ್ಸವಂದಾಳು , ತೇನತೇನಂ ತೆರವಡೆದ 
ಕಲ್ಪನಾರ್ಣವ ದೊಳಾಳು , ಮುಗುಲ್ಲೆಂತೆಂತೊ ತನ್ನಂ ತಡೆದು, ಪ್ರಕೃತಿಯಿಂ ಪ್ರಜಾರಂಜನ 
ಜಾಗರೂಕನೆನಿಸಿ ದೆಮ್ಮ ಮಹಾರಾಜನೀ ಪ್ರಸಾದಮಮ್ಮನ್ನಗೊಳಸಾಮಾನ್ಯಮಿ ! ಆಹ ! 
ಅಗಣ್ಯಪುಣ್ಯ ಸ್ಪಹಣೀಯಮಾ ಮಹೀರಮಣನನುಗ್ರಹಮುಂ ನಿಮ್ಮನ್ನರ ಮನ್ನಣೆಯುಮಿಂ 
ದಮ್ಮ ಸೌಭಾಗ್ಯವಿಶೇಷಮಂಸೂಚಿಪುವಿ ! ಆದೇಶವೇನೆಂಬನಿತರೊಳ್‌, ಆ ಮಹಾರಾಜ 
ಧಾತ್ರಿ ಸಂತಸದಿಂ ನಸುನಗುತ ಮೆಲ್ಲನಿಂತೆಂದಳ್ || ೨೭|| 


ಭಾವಿಪೊಡಾಹ ! ಕೌಶಿಕನರೇಶ್ವರಬಾಂಧವರಂತರಂಗಮಂ 
ತೀವಿ ಪೊದಟ್ಟ ಮೋದರ ಸರಾಶಿ, ಮಗಳೆ ಸುಮಂಗಳಂಗಳಂ | 
ಭಾವಿಸುತಿರ್ಪ ನಿಮ್ಮ ಹೃದಯಂಗಳನೂರ್ಮಿಗಳೊ ಳಿಯಿಂ ಸಮಾ 
ಪ್ಲಾವಿಪಶೋಭನಂ ಸಮಯಮಿಂದೊದವಿರ್ಪುದು ತಂಗಿ ಕೇಳ್ಳುವೌ || ೨೮|| 

| ಉತ್ಪಲಮಾಲಾ || 

ಸುರಿಸುರಿದು ನೀರ್ಗಳಂ ಪಗ 
ಲಿರುಳುಂ ಕಡೆಗಾಣೆ ಕಡೆಗೆ ಕಣ್ಣಳ ಕಾರ್ಗಳಣ || 
ಚಿರಮೆನಗೆ ತಂಗಿ ಬೆಳಗೆ 

ಸರದಂಗಳ ಸಮಯಮಿಂದು ಬಂದೊದವಿರ್ಕುಂ || ೨೯|| 
ಪೆರತೇಂ!ಕೇಳ ಕಲ್ಯಾಣಿ; ಕಂದರ್ಪಸುಂದರಾಕಾರಂ ವಿನೂತನತಾರುಣ್ಯಸಾರಂ ಪ್ರಾಜ್ಯ 
ಸಾಮ್ರಾಜ್ಯಲಕ್ಷ್ಮೀಲೀಲಾಗಾರಂ ಮಹಾರಾಜಕುಮಾರಂ ಕೌಶಿಕೇಶ್ವರನಿನ್ನೆವರಂ ಮಹಾ 
ತೀರ್ಥ೦ ಕರಚರಣಾನುಸರಣ ಪ್ರವಣತೆಯಿಂ ಭೋಗಾಭಿಲಾಷಮಂ ಕಳೆದು ತ್ಯಾಗಾನು 
ರಾಗಮಂ ತಳೆದು, ಮಹಾರಾಜಕುಲಪರಂಪರಾನುಪಾಲನ ಕಾಮನಾಪನ್ನರೆಮ್ಮನ್ನರನು 
ರೋಧವಾಣಿಯುಮಂ ರಾಜಕನ್ನೆಯರ ಪಾಣಿಯುಮಂ ಪರಿಗ್ರಹಿಸದೆ, ಪವಿತ್ರ ಚರಿತ್ರರ 
ಮಿತ್ರರ ಗೋಷ್ಠಿಯೊಳ್ ಪರಮ ಶಮರಸಾಸ್ವಾದಮೇದುರಮಾನಸನಾಗಿರ್ಪಿನಮಿಂದೆಮ್ಮ 
ಸೌಭಾಗ್ಯದಿಂ, ಪೆರತೇಂ! ಅಭೂತಪೂರ್ವ ಪ್ರಜಾಪುಣ್ಯಪ್ರಕರ್ಷದಿಂ ತಾನೆ ಸಕಲಗುಣಸಂಪ 
ನ್ನೆಯಂಕನ್ನೆಯನೊರ್ವಳಂ ಮರ್ಚಿ ಕಲ್ಗೊಂಡಪೆನೆಂದು ಬಗೆದಂದು, ಪ್ರಕೃತಿಪ್ರಧಾನಾಮಾತ್ಯ 
ಮಿತ್ರಬಾಂಧವಜನಾನುಮೋದಿತಂ ನಿಮ್ಮ ಮಗಳೆ ಮಹಾರಾಷ್ಟ್ರೀಪದಪಟ್ಟಮಂಕಟ್ಟಲೆಳಸಿ , 
ನಿಜಾದೇಶಮನೆಮ್ಮಿ೦ ನಿಮಗಿಂದು ಕಳುಪಿರ್ದಪನೆಂಬನಿತರೊಳ್ ||೩೦|| 

ನಿತಾಂತಮುದ್ವೇಲಿತಮಾ ಪ್ರಸಂಗದೊಳ್ 
ಸುತಾನುರಾಗಾರ್ಣವಮಾ ಸುಶೀಲೆಯಾ | 
ಗತಾಗತಂ ಕಂಠದೊಳಶ್ರುಪೂರದ 

ಪ್ರತೀಕದಿಂದೇಂ ಪರಿದತ್ತೊ ಕಣ್ಣಳಿಂ||೩೧| | 
ಅಂತಾಕೌಶಿಕಪ್ರಸಾದಪ್ರಸಂಗಪ್ರಸ್ತಾವದಿಂ ಪ್ರಿಯಸುತಾಸೌಭಾಗ್ಯಕಲ್ಪನಾ ತರಂಗಗಳೊಳ್ 
ತಳಕ್ಕನೋಲಾಡಿ ಕಣ್ಣನಿಗಳಂ ಕರೆದಾ ಗಂಗಾದೇವಿಯಂನೋಡುತ್ತೆ ಸಮೀಹಿತಸಿದ್ಧಿಸಂಭಾ 
ವನಾ ಸಂಭೂತಹರ್ಷಪಕರ್ಷಸಂಭ್ರತಾಂತರಂಗತೆಯಿಂದಾ ಮಹಿಳೆಯರತಿ ಸಂಭ್ರಮದಿಂ 
ಮಗುಳಗುಳೆ ಕುಮಾರಮಹಾರಾಜನ ಪಾಂಗಪಾತಪ್ರಸಂಗದಿಂ ಸಂಗಳಿಸಿದ ತತ್ಕನೈಯನನ್ಯ 
ಸಾಮಾನ್ಯಮಂಸೌಭಾಗ್ಯಮಂ ಬಗೆಬಗೆಯಿಂ ಬಣ್ಣಿಸಿ, ಧನ್ಯಯನಾ ಕನ್ಶಿಯಂ ಕಣ್ಣಾರೆ ಕಾಣ್ಣಪೆ 
ವೆಂದು ಕುತೂಹಲದಿಂ ಕೇಳಲೊಡನವಳತಿಸಂಭ್ರಮವಿಹ್ವಲತೆಯಿಂ ಕನಕವಲಯಂಗಳ್ 
ಕನಕ್ಕನಿಸಿ, ಸಮುದ್ರಕಾತಿರೇಕದಿಂದಡಿಗಳ್ ನಡುನಡುಗೆ ಗಡಬಡನೆಟ್ಟು ಗದ್ದದಿಸುತ್ತೆ , 
ಮಾನ್ಯಂ ಸಮ್ಮಾನ್ಯವೆಮಗೆಮ್ಮ ಮಹೀಶ್ವರನಾದೇಶ ; ಆರ್ಯೆಯರಾದೇಶಮುಂ ಶಿರೋಧಾರ್ಯ ; 
ನಿಮ್ಮಾಣತಿಯಿಂದೀ ಕ್ಷಣಮೆ ಎನ್ನುಗಿಯನೊಡಗೊಂಡು ಬಂದಪೆನೆಂದಲ್ಲಿಂ ಪೊರಮಟ್ಟು, 
ದಾರವಟ್ಟದ ಕೆಲದೊಳ್ ಸಂಭವನೀಯ ಮನಾದೇಶಮಂ ಪಾರ್ದು ನಿಂದಿರ್ದ ತೊಳುಗು 
ವರಿಯರಂ ಕಡೆಗಣ್ಣಿ ತಾನೆ ಶಿವಾನುಭಾವಭವನಮಂ ಪೊಕ್ಕು , ಪಕ್ಕದೊಳೊಂದು ಪೊತ್ತಿಗೆ 
ಯೋಲೆಯಂ ವಾಮಕರಾಂಗುಲಿಗಳಿಂ ಮತ್ತಂ ಮತ್ತಮೆತ್ತು ವಿಮನಾಯಮಾನತೆಯಿಂ 
ಕುಳ್ಳಿರ್ದ ಕುವರಿಯಂ ಕಂಡು ನಸುನಗುತೆ, ಸಮುದ್ರಕಾತಿರೇಕಸಹಜಮೂಕತೆಯಿಂ ಮುಂಬರಿದು 


ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ನೇಹದಿಂ ಮಗಳ ಕರಮಂ ನಿಜಕರದೊಳ್ ಕೊಂಡವಳನೊಡಗೊಂಡಲ್ಲಿಗೆ ಯಂದು, ಅಣುಗಿ, 
ಎಮ್ಮ ಕೌಶಿಕ ಮಹಾರಾಜನತ್ತಣಿಂ ಮನ್ನಣೆಯೇ ಮಹಿಳೆಯರೆಂದೆಮ್ಮಂ 
ಸಮ್ಮಾನಿಸಿರ್ದಪರೆಂದವರಂ ನಿಜನಂದಿನಿಗೆ ನಿರ್ದೇಶಿಸಿದಾಗಳ್ || ೩೨|| 

ಸಮಯದೊಳಾತ್ಮಚಿತ್ತದೊಳವುಂಕಿ ವಿವೇಕದ ವಿಪ್ರತೀಪಾ 
ವಮನಮರ್ದೊಷ್ಟ ಶೂಣಮಣಿಮುದ್ರೆಯನೊತ್ತುತೆ ಮೆಲ್ಲನುತ್ತಮಾಂ | 
ಗಮನನುವಿಂದೆ ಕೊಂಕಿಸಿ ಗಭೀರತ ಮಂಗಳಿನೋರೆಗಣ್ಣಳಿಂ 
ಕಮಲದಲಾಯತಾಕ್ಷಿಯವಳೀಕ್ಷಿಸಿದಳ್ ಕ್ಷಿತಿಪಾಪ್ರೆಯರ್ಕಳಂ ||೩೩|| 

|| ಚಂಪಕಮಾಲಾ || 


ಆ ಸಮಯದೋಳ್, 


ಆಲಿಯನಡಿಯೆಡೆಗಾಗಿಸಿ 
ಶಾಲೀನತೆವೆತ್ತು ವಿನಯಮಧುರತೆಯಿಂ ನೀಂ | 
ದಾ ಲಲಿತೆಯ ತನುಕಲ್ಪಲ 

ತಾಲಕ್ಷ್ಮೀಯನೀಕ್ಷಿಸುತ್ತೆ ಮೆಯ್ಕರದರವರ್ ||೩೪|| 
ಅಂತಾ ಮಹಿಳೆಯರಾ ದೇವಿಯನಾಲೋಕಿತಚರಸೌಂದರ್ಯಸಾರಸಂದರ್ಶನದಿಂ 
ಬಿಸವಂದಂದಳೆದು , ಆಹಾ! ಮಹಾರಾಜಂಗೀ ಮತ್ತಕಾಶಿನಿಯೊಳ್ ಮೋಹಪಾರವಶ್ಯಮ 
ವಶ್ಯಮಸ್ಥಾನೀಯಮಲೈಂದು ಪರಿಭಾವಿಸುತಿರ್ಪಿನಂ, ಗಂಗಾದೇವಿಯ ದೂರದೊಳ್ 
ನಿಂದಿರ್ದ ನಿಜನಂದಿನಿಯಂ ಬಳ್ಮೆಯಿಂ ಬಳಿಗೆಳೆದು ಕುಳ್ಳಿರಿಸಿ ನಸುನಗುತೆ, ಸಮ್ಮಾನೈಯರಿರ, 
ಅಸ್ಮತ್ಕುಲಾಲಂಕಾರಿಣಿಯೆನ್ನ ಕುವರಿಯಿವಳೆಂದು ಸುಮ್ಮಾನದಿಂ ನುಡಿಯುತಿರ್ಪಿನಮವಳಂ 
ನೋಡುತ್ತೆ ಸಾಂತಮ್ಮಂ ಮಣಿವಲಯ ಕಿಮೀರಿತಪರಿಸರದಿಂ ನಿಜಕರದಿಂದಾ ಕುವರಿಯಂ 
ನಿರ್ದೇಶಿಸುತ್ತೆ , ಸೌಂದರ್ಯಸಾಮ್ರಾಜ್ಯಲಕ್ಷ್ಮಿಯನೀ ಕನ್ಶಿಯಂ ಪಡೆದ ನೀನೆ ಧನ್ಯ 
ತಂಗಿ: ನಿಮ್ಮಿ ಮಗಳ ಪೆಸರೇಂ; ಕಲಾಕೌಶಲಮೇನೆಂಬುದುಂ, ಮಮತಾತಿರೇಕದಿಂದಾ 
ಮಾತೆ ಮಗಳಂ ಸಮಂ ಸಮರು , ಮಹಾದೇವಿಯೆಂದಿವ ಪಿರಿಯರಿಟ್ಟ ಪೆಸರ್ ; 
ಕಮಲಾಕ್ಷಿಯೆಂದುಂ ಕಮಲೆಯೆಂದುಂ ಕೆಳದಿಯರ್‌ ಕರೆವ ಪೆಸರ್ಗಳ್ , ಅನವದ್ಯ 
ವಿದ್ಯಾಪಾರಾವಾರಪಾರೀಣತೆಯಿಂ ಸಕಲಕಲಾಕಲಾಪಪ್ರವೀಣತೆಯಿಂ ನಿಕ್ಕುವಮಿವಳಿ 
ವಯದೊಳೆ ನಿಜಗುರುಜನಕ್ಕೆ ಸೋಜಿಗಮನೊಗೆಯಿಸಿರ್ದಪಳೆಂಬನಿತರೊಳಾ ಧಾತ್ರಿ , 
ಅಪ್ಪುದಪ್ಪುದು ತಂಗಿ; ಈಕೆಯ ಕೆಳದಿಯರನ್ನರ್ಥವಾದಿನಿಯರ್; ಮತ್ತಮೀ ಕುಮಾರಿ 
ಮಹಾದೇವೀಪದಪಟ್ಟಾಭಿಷೇಕಕ್ಕೆ ನಿಕ್ಕುವಂ ತಕ್ಕಳಿ ! ಆರ್ಯೆಯರೇನೆಂದಪರೋ ! ಎಂದು 
ಶ್ರಮಣೆಯುಮಂ ಮಂತ್ರಿಗೃಹಿಣಿಯುಮಂ ಸಾಭಿಪ್ರಾಯಮಾರಯ್ಯುದುಂ||೩೫|| 
- ಅದಂಕೇಳ್ತಾ ಶ್ರಮಣೆ, ಆಹ, ಪೆರತೇಂಶ್ರೀಮತಿ! ಈ ರನ್ನಮಾ ಪೊಂಗೆ ಸಲ್ಲುದು 
ಗಡಾ! ಈ ವಿದ್ಯಾವತಿಯಿಂದಾವಿಶ್ವರಂಗೀ ಲಾವಣ್ಯಕಲ್ಪವಲ್ಲರಿಯಿಂದಾ ಸೌಂದರ್ಯ 

ಸೌಭಾಗ್ಯಕಲ್ಪದ್ರುಮಂಗೀ ಸದ್ವಂಶಸದಾಚಾರಪ್ರವಣೆಯಿಂದಾ ಪವಿತ್ರಾನ್ವಯ ಪರಂಪರಾಚಾರ 
ಪರಾಯಣಂಗೆ ಸಂಗಮಂ ಚಿತ್ರಾಚಂದ್ರಮರ ಸಮಾಗಮಂ ಗಡಾ! ಎನುತೆ ಬಳಿಯೊಳ್ 
ಕುಳ್ಳಿರ್ದ ಗಂಗಾದೇವಿಯಂ ಸಸಮ್ಮಾನಮೀಕ್ಷಿಸುತೆ ಸುಮಂಗಳೆ, ಅಸಾಮಾನ್ಯ ಯನೀ 
ಕನ್ಯಯಂ ಪೆತ್ತಬೈ ನೀನೆ ಧನ್ಯ ! ಎಂದು ಸಾನಂದಂ ಪೊಗಳುತಿರ್ಪಿನಂ, ಮಂತ್ರೀಶ್ವರ 
ಗೃಹಿಣಿಯಾಗಳೆ ಮುಂಬರಿದು ಧರಣೀರಮಣಧಾತ್ರಿಯಂನೋಡುತ್ತೆ , ಅಂತಲ್ಲೆ ಶ್ರೀಮತಿ! 
ವಿಧಾತೃನಿರ್ಮಾಣಕೌಶಲಮಪೂರ್ವಮಪಶ್ಚಿಮಂ; ಸಂಗಮೇಂ ! ಈ ಸೌಂದರ್ಯಂ 
ಸ್ವರ್ಗಸುಂದರಿಯರ್ಗುಂ ಸ್ಪಹಣಿಯಮಿ; ಅಸ್ಮನ್ಮಹಾರಾಜಮಹಿಷಿಸ್ಪಕೆ ತಗುವ 
ಬಗೆಯಿಂದೀ ಸುಂದರಿಯನರವಿಂದಾಸನಮಗಾಧಲಾವಣ್ಯರಸನಿಧಿವ್ಯಯಮಂ ಲೆಕ್ಕಿಸದಿಂತು 
ಸಮೆದನಕ್ಕುಂ; ಒಪ್ಪಿದುದೆನ್ನ ಮನಂ;ಕೋಣೀಜನಸ್ಪೃಹಣೀಯಮಸ್ಮನ್ಮಹಾರಾಜ 
ಕೌಶಿಕೇಶ್ವರಕಟಾಕ್ಷಮೀ ಕಮಲಾಕ್ಷಿಯ ಪುಣ್ಯಂಗಳಸಾಧಾರಣ್ಯಕ್ಕೆ ನಿಕ್ಕುವಂ ಸಾಕ್ಷಿಯಿ! 
ನೀನೆಂಬುದೇಂ ಸುಮಂಗಳ , ಎಂದು ಗಂಗಾದೇವಿಯಂ ನೋಳ್ಳುದುಂ|| ೩೬|| 


ಬುದಿಬುದಿಸುತ್ತೆ ಬೊರ್ಬುಳಿಗೊಳುತ್ತೆ ಕುತೂಹಲವಾತವೇಗದಿಂ 
ಹೃದಯದಿನುದಾದುಹಿತೃವತ್ಸಲತಾರಸರಾಶಿ ಮಾತೆಯಾ | 
ಪೊದರೆಕಲ್ಪನೋರ್ಮಿಕುಲಮಾಗಳೆ ತದ್ಧಲನಾ ಲಮೂಲದೊಳ್ 
ಗದಗದಿಸುತ್ತೆ ಮುಂಬರಿದಳುಂಬಮದೇಂ ಪರಿದ ಕಣ್ಣಳಿಂ ||೩೭|| 

| ಚಂಪಕಮಾಲಾ || 


ಅಂತು ಗಂಗಾದೇವಿ ದುಹಿತೃವಾತ್ಸಲ್ಯ ಬಾಹುಳ್ಯವಿಹ್ವಲತಾವಿವಶತೆಯಿಂ ಪಳಂಬರಂ 
ಪಮ್ಮದಂಬೊಗುತ್ತೆ ಪ್ರಸಂಗಾವಧಾನದಿಂದೆಲ್ಟರಂದಳೆದು ಮತ್ತಂ ಮತ್ತಮಾತ್ಮಜೆಯಂ 
ಬಳಿಗೆಳೆದು ಮೋಹದಿಂ ಮೆಡವುತ್ತೆ , ಆಹಾ! ಅಪ್ರತೀಕ್ಷಿತಂ ಕೌಶಿಕಕ್ಷಿತೀಶ್ವರಕಟಾಕ್ಷ 
ಮಿಂದೆನ್ನ ನಂದಿನಿಯೊಳಕ್ಷಯ ಸುಕೃತಸೌಭಾಗ್ಯಸಂಪದಮಂ ಸೂಚಿಪುದರೊಳ್ ಸಂದೇಹ 
ಮೇಂ ! ಮಾನೈಯರಿರ, ನಿಮ್ಮಾದೇಶಮೆಮಗೆ ಶಿರೋಧಾರ್ಯ೦; ಈ ನಿಜಜೀವಿತಸರ್ವಸ್ವದ 
ಸೌಭಾಗ್ಯಸಂಪದಂ ಗೃಹಸ್ವಾಮಿಗಂ ಸೊಗಮನಾಗಿಸದೆ! ಶ್ರೀಮತಿ, ಇನ್ನೇಂ! ಎನ್ನಿ ರನ್ನಂ 
ನಿನ್ನದೌ ; ದೇವಿ ಶ್ರಮಣೆ, ಆನಿಂದು ಧನ್ಯ ; ಆಶ್ರಿತಜನದೊಳಾಯತಾತಿಶಯಂ 
ನಿನ್ನನ್ನರ್ಗೆ ಸಾಜಂ ಗಡ!ಸೌಭಾಗ್ಯವತಿ , ನಿನ್ನಾಶಂಸಿತಮಿಂತೆಂದು ಮೊದಲ್ಗೊಂಡು ತಡಂಬಡ 
ಮಿನಿಸುಮಿಲ್ಲದೆ ಕಡುಸಂತಸದೊಸಗೆಯಿಂ ನುಡಿಯುತಿರ್ಪಿನಂ ||೩೮|| 

ದಿಟ್ಟಿಗಳೂಳ್ ಮೋದಾಶ್ರುಗ 
ಅಟ್ಟಣಿಸಿರೆ ಗದ್ಗದಿಪ್ಪ ಮಾತೆಯ ಮೊಗಮಂ | 
ನಿಟ್ಟಿಸುತಕ್ಕಂ ತಟ್ಟನೆ 
ಕಟ್ಟುಬೈಗದಿಂದ ಗೊಟ್ಟಿಯಿಂ ಪೊರಮಟ್ಟಳ್ ||೩೯|| 


ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಆ ಸಮಯದೊಳ್‌ , 


ಹೃದಯಾಂತಸ್ತಲದೊಳ್ ಪಣಕ್ಕನೊಗೆದಂದಾ ಮಾತೆಯ ಸ್ನೇಹದಿಂ 
ಪೊದಳಾಶಾಮಯ ದೀಪಿಕಾಶಿಖೆ ಸುತಾವೈಮುಖ್ಯವಾತ್ಯಾಭಿಘಾ | 
ತದಿನಲ್ಲಾಡೆ ವಲಂವಿಷಾದಮಲಿನಚ್ಛಾಯಾ ಚಲಂ ಬೆತ್ತು ತಾ 
ನದ ಪೊದಧೂಮರೇಖಮುಖದೊಳ್ ಮುಂದೋರ್ದುದಾ ಧಾತ್ರಿಯಾ||೪ || 

| ಮತ್ತೇಭವಿಕ್ರೀಡಿತ || 


ಗಂಗಾದೇವಿಯಾ ಕ್ಷಣಮಾತ್ಮಜಾಕಸ್ಮಿಕ ಸರಭಸಪ್ರಸ್ಥಾನಪ್ರಸ್ತುತ ರೂಕ್ಷವ್ಯವಹಾರ 
ನಿರೂಢಮಂ ವೈಲಕ್ಷ್ಮಮನಾ ಮಹಿಳೆಯರ ಮೊಗದೊಳೀಕ್ಷಿಸುತ್ತೆ , ಸಂಕ್ಷೇಭಸ್ತಿಮಿತಾಂತ 
ರಂಗತೆಯಿಂ ಕಾತರ್ಯಮಂ ಕರೆವ ಕಣ್ಣಳಿಂ ಬೆಳ್ಳಿಯಂ ಬಿತ್ತರಿಪ ವದನದಿಂ ತನ್ನ ದಯನೀಯ 
ದಶಾವಿಶೇಷಮನವರ್ಗರಿಪು , ತಪಾಭರಾವನತಮನಾತ್ಮಾನನಮನತಿಯತನದಿಂದ 
ಕಾಮತರದಿಂ ಸ್ವರದಿಂದೆನ್ನಾಯರಿರ, ನಿಮ್ಮೊಳ್ ಸಮ್ಮಾನಸಮುಚಿತೆಯರೊಳನು 
ಚಿತಮೀ ವ್ಯವಹಾರಮೆನ್ನಣುಗಿಯಿಂದವಳೆಳಸದೊಡಮಾಯ್ತು ಗಡ! ಎನ್ನ ನಂದಿನಿಗೆಂದು 
ಮಿಲ್ಲದೀ ಬೇಹಾರಂ ಪೊಸತು ಗಡಾ! ಬೆಳಗನಪುಗೊಂಡಿವಳ ನಡೆನುಡಿಗಳೆಂದಾನುಂ 
ಕಾವಳದ ಕರೆಯಂ ಕಂಡಿರ್ಪರಾರ್ ; ನಯವಿನಯಶೀಲಶಾಲೀನತಾದಿಮೂರ್ತಿಯೆಂಬಿ 
ನಮಿವಳ್ ನಿಜಗುರುಜನದೊಳುಂ ನಿಜಾನುಚರಸಹಚರರೊಳುಂ ನೆರರೊಳುಂ ಪೆರರೊಳುಂ 
ದಯಾದಾಕ್ಷಿಣ್ಯವಿವೇಕವಾತ್ಸಲ್ಯಂಗಳಲ್ಲದುದಂ ಕಾಣಳ್ ; ಆಹ! ಗೃಹಾಂಗನದೆಳೆವಳ್ಳಿ 
ಯೊಳುಂ ಮಧುರಂ ಮಧುರತರಮೆ ಕುವರಿಯ ವ್ಯವಹಾರಂ; ಅಂತದ್ದೊಡಮಿವಳಿಂ 
ಸಮ್ಮಾನೈಯರೋಳೀ ವ್ಯವಹಾರಂ ಘಟಿಸಿದತ್ತು ; ತಗದೀ ಬೇಹಾರಮಂ ಬಗೆಗೆ ತಾರದೆಮ್ಮಂ 
ಮನ್ನಿಪುದೆಂದು ನಿಮ್ಮನಿಂದು ಬೆಳ್ಳುದೊಂದಲ್ಲದೆನಗೆ ಮಾಳ್ಳುದಿನ್ನೆಲ! ಮುಗುದೆ ಗಡ! 
ಪೆನ್ನೊಡಲ್ ; ಕಿರುವರೆಯಂ; ನಾಣ್ಯದಳಲ್ಲದೆ ಪೆರತಲ್ಕು ; ಪೇಳಲೇಂ!||೪ || 

ಸುಜನತೆಗೆಡೆಯೆನಿಪೆನ್ನಂ 
ಗಜೆಯಿಂ ತೃಪೆ ಪಾಪೆ ಶಿಷ್ಟತಾನುಚಿತಮನೀ | 
ವೃಜಿನಮನಾಗಿಸಿದ ಗಡ 

ನಿಜಪರಿಣಯಚರ್ಚೆಯಿಂದೆನಾವೆಪೆಣ್ಣಳ್ ||೪೨|| 
ಅದನಾಕರ್ಣಿಸಿದಂದಾ ಶ್ರಮಣೆ ನಸುನಗುತೆ, ತಂಗಿ ನೀನೆಂಬುದು ಸಾಜಂ ಸಾಜಂ; 
ಪೆಣ್ಣೂಸು, ಪರಿಣಯಪ್ರಸಂಗಂ; ಅಕ್ಕೆ ಬಿಡ್ ; ಇವಳೀ ಬೇಹಾರದಿಂದೆಮಗೇಂ! ಸಂತಾನ 
ಸೌಭಾಗ್ಯಸಂವರ್ಧನಂ ನಿಮ್ಮನ್ನರ್ಗೊಪ್ಪಿದತ್ತು ; ಎಮ್ಮ ಕಜ್ಜಂ ಸಫಳಮಕ್ಕೆ , ನಿಮ್ಮ ಮಗಳೆ 
ಮಂಗಳಮಕ್ಕೆಮ ; ಇಂತಿದೆನ್ನ ಬಯಕೆಯೆಂದು ಬಳಿಯೊಳ್ ಕುಳ್ಳಿರ್ದಾ ಧಾತ್ರಿಯಂನೋಡ 
ಲೊಡನವಳ್ ಪ್ರಸಂಗೌಚಿತ್ಯಮನರಿದು ಸಂತಸದಿಂ ನಸುನಗುತ ಗಂಗಾದೇವಿಯಂ 
ಪರಿಪರಿಯಿಂ ಪೊಗಳು ಸಂದೇಹಮೇಂ ತಂಗಿ, ನಿನ್ನನನ್ಯಜನಸಾಮಾನ್ಯಮೀ ಸೌಜನ್ಯಂ 


ತೃತೀಯಮಾಶ್ವಾಸಂ 


ಕನೈಯೊಳ್ ಸಹಜಮೆಂದೊಡೆಸೋಜಿಗಮೆಂ! ಇನ್ನುಂ ಮುಗುದೆ ಗಡಾ! ಅಕ್ಕೆ , ಅಂತಕ್ಕೆ ; 
ಕೌಶಿಕ ಮಹಾರಾಜನಮ್ಮಿಂ ನಿಮ್ಮ ಸಸಮ್ಮಾನಮಂ ವ್ಯವಹಾರವನರಿದಮಂದಾನಂದತುಂದಿಲ 
ಹೃದಯನಪ್ಪುದರೊಳ್ ಸಂದೆಗಮಣಮಿಲ್ಲಂ; ನೀನಿಂದೆ ಗೃಹಸ್ವಾಮಿಯಿಂ ಮಂತಣಂಗೊಂಡು 
ಮುಂತಣ ಕಜ್ಜಕುಜ್ಜುಗಿಪುದೌ ತಂಗಿ ; ಆಹ! ಮುಂತಣ ದೂರದ ಸುದಿನಂಗಳೊಳ್ ನೀನು 
ಮಾನುಂ ಬಿಯ್ಯಗಿತಿಯರಪ್ಪವ ! ನಿಮ್ಮ ಮಗಳೆ ಸೊಗಮಕ್ಕೆಮ ! ನಾಳೆ ತೃತೀಯ ಪ್ರಹರ 
ದೊಳಾಮೆಲ್ಲರುಂ ಮಗುಳು ಬಂದಪವೆಂದನುತೇಳು ಶ್ರಮಣಾಮಂತಿ ಗೃಹಿಣಿಯರ್ವೆರಸಿ 
ಗಂಗಾದೇವಿಯಿಂದ ಗಣದೊಳ್ ಬೀಳ್ಕೊಂಡು ಪೊರಮಡಲೊಡಂ||೪೩ || 


ಸುತೆ ನರನಾಥಪಟ್ಟಮಹಿಷಿಪದಮಂ ಪಡೆದಪ್ಪಲೆಂದು ಬೀ 
ಗುತೆ ಸೊಬಗಿಂ ನಿಸರ್ಗದ ಮದಾವಳಮಂಥರಯಾನೆಯಷ್ಟೊಡಂ | 
ಕುತುಕದಿನೆದ‌ ಹೃದಯವಲ್ಲಭನಿರ್ದ ನಿವಾಸಮಂ ಸಮಂ 
ತತಿಜವಮಂ ಮನೋರಥಮನೇರಿ ಮಣಕ್ಕನೆ ಮಾತೆಯಕ್ಕನಾ ||೪೪|| 

|| ಚಂಪಕಮಾಲಾ || 


ಆ ಸಮಯದೋಳ್, 


ಕುಡಿನಗೆಯೊಳ್ ತೆರಂಬೊಳೆದು ಕಣ್ಣಡೆಯೊಳ್ ತೆರೆಗೊಂಡು ಬಿಂಕದಾ 
ನಡೆಗಳೊಳುರ್ಕಿ ತೋರ್ದ ಸುಖಸಾಗರದೊಳ್ ತವ ತೇಳುತಗ್ರದೊಳ್ | 
ಸಡಗರದಿಂದ ಬರ್ಪ ಸತಿಯಂನಡೆ ನೋಡಿದ ಮಲ್ಲಿನಾಯಕಂ 
ಗೊಡನೆಯೆ ತರ್ಕಿತಾರ್ಥದ ಯಥಾರ್ಥತೆತೋರ್ದುದು ತತ್ಕಣಾರ್ಧದೊಳ್ || ೪೫ || 

|| ಚಂಪಕಮಾಲಾ || 


ಅಂತು ದೃಗಂತಂಗಳಿಂ ಸಂತಸಮಂ ಸೂಸುತೆ ತನ್ನಂತಿಕಮಂ ಪೊರ್ದಿದ ಕಾಂತೆಯಂ 
ಕರೆದು ಮಲ್ಲಿನಾಯಕಂ ನಸುನಗುತೆ, ಆಹ; ನಿನಗಿಂದೇನಾನಂದಮೊ ! ನಿನ್ನ ಪರಿಣಯದವಸರ 
ದೊಳುಂ ಮೊಗದೀ ಪ್ರಸಾದಮನಾಂ ಕಂಡೆನಲ್ಕು ; ಇಂತಿರ್ಪಿನಮಿಂದು ನಿನಗಿಂತು ಸಂತಸ 
ದೊಸಗೆಯೇಂ ಸತಿ; ಬಂದುದೇನೆಂದವಳಂ ಕೇಳಲೊಡನಾ ದೇವಿ ಸಹಜಸರಲತಾಸುಭಗಂ 
ಮೊಗಮಲರೆ ಮುಂತಕ್ಕೆ ಬಂದು, ಶ್ರೀಗಿರಿಮಲ್ಲಿಕಾರ್ಜುನಪ್ರಸಾದಮಲ್ಲದೆ ಪೆರತೇಂ! ಎನ್ನ 
ಪುತ್ರಿಗೆ ಸತ್ಪಾತ್ರವನರಸಿ ಮತ್ತಂ ಮತ್ತಮಾನೋತ್ತರಿಸಿದೊಡಂ, ಇತ್ಯಪಂ ತಾನೆ 
ತೆಗನಪ್ಪಂ; ಮಲ್ಲಿಕಾರ್ಜುನನೆ ಬಲ್ಲನೆಲ್ಲ ಮಂ ; ಅರಸಲ್ಮಾನಾರ್ ! ಎಂದು ನೀಮುಸುರ್ದು 
ಕೆಮ್ಮನಿರ್ದಿರಿ ; ಆಹ! ನಿಜಭಕ್ತಶರಣ್ಯನಾ ಮಲ್ಲಿಕಾರ್ಜುನನ ಕಾರುಣ್ಯಮೆಮ್ಮ ಪುಣ್ಯದಿನಿಂದು 
ಪುದೆಂಬಂ; ಎಮ್ಮ ಕೌಶಿಕಮಹಾರಾಜಂ ಪಿಂತಣ ಪಗಲೊಳ್ ಬಸದಿಯಿಂ ಬರುತಮ್ಮ 
ಕರುಮಾಡದೊಳ್ ನಿಂದಿರ್ದನ್ನ ನಂದಿನಿಯಂನೋಡಿ ಮನಮನವಬೀಡಾಡಿದ ನೆಂದವಳ 
ಕೆಳದಿಯರಿಂದಾನರಿದಂ; ಇಂದು ವಯೋವಿದ್ಯಾಸೌಂದರ್ಯರತ್ನಾಕರನಾ ಕೌಶಿಕೇಶ್ವರಂ ತಾನೆ 
ಮಹಾರಾಜ್‌ಪದಕೆನ್ನರನ್ನ ಮನೆಳಸಿ ಕೇಳಲೆಂದು ತನ್ನವರನಟ್ಟಿರ್ದಪಂ; ಪೇಳಲಿನ್ನೇಂ!||೪೬|| 


ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ನಾಡಿಂದೆ ಕೊಂಡು ಕರಮಂ 
ಗಾಡಿಯನಾಂತಿರ್ಪ ಕೌಶಿಕಕ್ಷಿತಿನಾಥಂ | 
ಬೇಡುತ್ತೋಲೆಯನೀಗಲ್ 
ನೀಡಿರ್ದಪನನ್ನ ಮುದ್ದುಗುವರಿಗೆ ಕರಮಂ ||೪೭|| 


| 


ಎಂದಾನಂದಾತಿರೇಕದಿಂ ತನ್ನಂ ಮರೆದು ನಿಜಹೃದಯಸಮೀಹಿತಂ ಪೊರದೊರ್ಪಂ 
ತೊರೆದು, ಸಮುಪನತಸುತಾಸೌಭಾಗ್ಯಾಭ್ಯುದಯೋದಂತಾಕರ್ಣನಸಮುದೀರ್ಣಮಂ ಸಂತಸ 
ದೊಸಗೆಯಂ ನಿಜಸ್ವಾಮಿಯ ಮೊಗದೊಳ್ ಕಾಣೇನೆಂದು ಬಗೆದಂದು ಕುತೂಹಲಂ 
ದಳೆದವಳ್ ಕಟ್ಟಿದಿರೊಳ್ ಮಲ್ಲಿನಾಯಕನಾನನಮಂ ನಿಟ್ಟಿಸುತಿರ್ಪಿನಮವನಂದು 
ಮೊಗದೊಳ್ ಗಂಭೀರಭಾವಂ ಗರಿಮೋರೆಮುಹೂರ್ತಮಾತ್ರಂ ಕೆಮ್ಮನೆ ಕುಳ್ಳಿರ್ದು ಮೆಲ್ಲನೆ 
ಮೊಗಮನೆ ಮುಂದೆ ನಿಂದಿರ್ದಾ ದೇವಿಯಂ ನೋಡಿ, ನೀನೆಂಬುದೇಂ ಸತಿ! ಎನ್ನ 
ಮಾದೇವಿಯ ಮಾತೆಗಿದು ತಗದು ಗಡಾ! ನಿನ್ನ ಮಾತೇಂ! ಶಿವಶಾಸನನಿರತೆಗೆನ್ನ ಸುತೆಗೆ 
ಜಿನಶಾಸನಧುರಂಧರಂ ವರಂ ಸಂದಪನೆ ! ಮಹಾರಾಜನೆಳಸಿದೊಡೇಂ; ಗಗನಾಂಗನದೊಳ್ 
ಚೆಲ್ಯಾಂತು ತೋಳತೋಳಪ ಚಂದ್ರಕಳೆಗೆಂದು ಕೆಯ್ದಿಡಿದೊಡೆ ಪೊಡವಿಯೊಡೆಯಂಗೆ 
ಯುಮಂ ಪಡೆಯಲೂರ್ಕುಮೆ ! ನೀನಿದರ್ಕಿಂತೇ ಮರುಳೋಂಡಪೆಯೊ ಸರಳೆ; ಮಾಣೆಂದು 
ನುಡಿವುದುಮವಳಾಶಂಕಾತಂ ಕಾಕುಲತೆಯಿಂ ಬಗೆಯೊಳ್ ಬಳೆದ ಕಳವಳಮಂ ಕಣ್ಣಳಿಂ 
ಕರೆಯುತ್ತೆ , ಅಂತೇಂ; ನಿಜಧರ್ಮಕರ್ಮಂಗಳನುಳಿಯದಿರ್ಪೊಡುಮೆನ್ನ ಮಗಳ್ ಕೌಶಿ 
ಕೇಶ್ವರಂಗರಸಿಯಪ್ಪುದರೊಳ್ ತಪ್ಪೇಂ! ಅಭಭಾರ್ಯೆಯಪ್ರೊಡಂಕಾರೈಕಾಲಮ್ಮೆಯೇಂ 
ಕೈಲಾಸಮಂ ಕಾಣದಿರ್ದಳೇ ! ಪರಸಮಯ ಪರಾಯಣಂಗೆ ಕರಮಂ ನೀಡಿದ ಮಂಗಾಯರ್ಕ 
ರಸಿಯೇಂ ಬಳಸಿದ ಬಟ್ಟೆಯ ಕಟ್ಟಳೆಯಂ ಬಿಟ್ಟಳೆ! ಇನ್ನುಂ ಮುನ್ನಿನ ಕನೈಯರ್ ಕೆಲಂಬ 
ರೆಂದು ಮೊದಲ್ಗೊಂಡು ಕಥಾಪ್ರಸಂಗಮಂ ಬಳೆಯಿಸುತಿರ್ಪನಿತರೊಳ್ ಮಲ್ಲಿನಾಯಕಂ 
ಕರಮಂ ಮುಂತಣ್ಣೆ ನೀಡಿ, ಮಾಣ್ ದೇವಿ; ಅರಿದೆಂ; ಆ ದೇವಿಯರೆಮಗೆ ಸಮ್ಮಾನೈಯರ್; 
ಎಮಗವರ ಹರಭಕ್ತಿನಿರ್ಭರತ್ವಮನುಕರಣೀಯಂ; ಅಂತಪ್ರೊಡಮೆಮ್ಮ ಸಮಯ ಮೆಂತಾನಂ 
ಭವಿಸಂಗಕ್ಕೆ ನಿಕ್ಕುವಮೆಡೆಗುಡದು ಗಡಾ! ಶ್ರೀಗುರುಕರುಣೆಯಿಂ ಕರತಳದೊಳ್ ಕಳೆವೆತ್ತು 
ತಳತಳಿಪ ಕುರುಪಂ ಕಳೆಯದೆಮ್ಮ ಕುವರಿ ಕೌಶಿಕೇಶ್ವರಂಗೆ ಕರಮನೆಂತು ನೀಡಿದಪ ! 
ಭವಿಸಂಗವಿದೂರತಾಸಾರ ವೀರಶೈವಾಚಾರಪರಾಯಣತೆಯನುಳಿದು ಮಹಾದೇವಿ ತಾನೆಂತಾನುಮೀ 
ಕಿರುಕುಳಕ್ಕೊಪಳೆ! ಎಂದು ನುಡಿಯಲೊಡನವಳ್ ಮತ್ತಮಿಂತೆಂದಳ್ ||೪೮|| 


ಎನಗಿದು ಸಮೀಹಿತಂ ನಿ 
ಮ್ಮನುಮತಿಯಿಂದಾತ್ಮಸಮಯಸೀಮೆಯ ಪೊರಗುಂ | 
ಮನದೊಳ್ ಮೋದಂ ತೀವಿರೆ 
ತನಯೆ ಮಹಾರಾಜ್ಜಿಯೆನಿಸಿ ಬಾಳೊಡೆ ಸಾಲ್ಕುಂ ||೪ || 

ಅದಂ ಕೇಳು ಮಲ್ಲಿನಾಯಕನಿಂತೆಂದಂ; 

ಗಿರಿಪತಿಗೋಲ್ಲು ಮೇಲೆ ವಡೆದನ್ನ ತನೂಜೆಯ ಚಿತ್ತವೃತ್ತಿ ಪಾ 
ಮರಜನಯೋಗ್ಯಕೀ ಕಿರುಕುಳಕ್ಕಿಳಿದಪ್ಪುದದೆಂತೊ ದೇವಿ ನಿ | 
ರ್ಜರ ತಟಿನೀತರಂಗತರಲಾಂಬುರುಹೋದರದೊಳ್ ವಿಲಾಸದಿಂ 
ಚರಿಸುವ ರಾಜಹಂಸಿ ಕಿರುವಳ್ಳದ ಕೇಳಿಗೆ ಮೆಚ್ಚಿದಪ್ಪುದೇ | ೩೦|| 

| ಚಂಪಕಮಾಲಾ | 
ಅಂತದನಾಕರ್ಣಿಸಿ ಗಂಗಾದೇವಿ ಮಗುಳಗುಳ ನೀಳ ನಿಶ್ವಾಸಂಗಳಂ ಸೂಸುತ್ತೆ , 
ಆಹ !ನೀಮೆ ನಿಚ್ಚಟಮಿಂತೆಂದೊಡೆ ಮಗಳೇಂ ತಾನೆ ಕೌಶಿಕಮಹಾರಾಜಂಗೊಳಪನೆಂಬಳೆ! 
ಇವಳಿಂದಂತೇನೆಸಗಿದಳೇ !ಕೌಶಿಕಮಹಾರಾಜನತ್ತಣಿಂ ತನ್ನಂ ಕೇಳಲೆಂದೆಮ್ಮಂಗಣಕೆಯ್ತಂದ 
ಮನ್ನಣೆಯ ಮಹಿಳೆಯರೊಳುಮಿವಕೌಚಿತ್ಯಮನರಿಯದೆ ವೈಯಾತ್ಯದಿಂ ವರ್ತಿಸಿದಲ್ ; 
ಆಹ, ನಿಮ್ಮಿ ನುಡಿಯಿಂದಿನ್ನನರ್ಥಮೇನಪ್ಪುದೊ ! ಮುಗುದೆಯವಳೇನರಿದವಳೇ ! 
ಅದರೊಳ್ ತಪೋಪರೋಧಂಮೇಣ್‌! ತಿಳಿವಳ್ , ಸಂಗಮೇಂ! ನೀಮಿಂದೀ ಪ್ರಸಂಗ 
ದೊಳೆನಗೆ ನೆರವಪ್ರೊಡೆಮುನ್ನೆಂದುಮೆನ್ನಾಣತಿಯಂ ಕಡೆಗಣ್ಣದೆನ್ನಣುಗಿಯಂ ತಿಳುಪಿದಪೆಂ ; 
ನನ್ನಿಯೆಂದಪತ್ಯವಾತ್ಸಲ್ಯರಸಮುಮ್ಮಳಿಸಿ ಕಣ್ಣಳೊಳ್ ಪೊರೆಯೇರೆ ವದನದೊಳ್ ದೈನ್ಯಂ 
ತಲೆದೋರೆ ನಿವೇದಿಸುತಿರ್ಪಿನಂ ಮಲ್ಲಿನಾಯಕಂ ಮನದೊಳವಳ ಸಂತಾನಸ್ನೇಹದ 
ಪ್ರಬಲತೆಗುಂ ಪ್ರಕೃತಿಯ ಸಹಜಸರಲತೆಗುಂ ಬಿಸವಂದಂಬಡುತೆ, ನೀನಂತಾದೊಡಂ 
ಚಿಂತಿಪುದೇಂ ಸತಿ, ಆಹ , ನೀಂ ಪುರ್ಚಿಯಲಾ! ಎನ್ನ ಮಾದೇವಿಯನರಿವೊಡೆ ನಿನ್ನಳವೆ 
ಸರಳೇ ! ನೀನೆಂತವಳಂ ತಿಳುಪಿದಪ್ಪಯೊ ನೊಂ; ಆಂಕೆಮ್ಮನಿರ್ದು ನಿನ್ನೀ ಸಾಸಕ್ಕೆ ನಿಕ್ಕುವಂ 
ನೆರವಾದವೆನೆಂದು ನಸುನಗುತಿರ್ಪಿನಂ, ಗಂಗಾದೇವಿಯಾ ಪ್ರಸಂಗದಿಂ ಬಳಲು ಬಸವಳಿದಿ 
ರ್ದೊಡುಂ ಸಾಮಯಿಕಮುತ್ಸಾಹಕೌತುಕಮಾಕ್ಷಣದೊಳ್ ಬಳೆಯೆ , ಅಂತವೊಡೆನ್ನ 
ತನಯೆಯಂ ತಪ್ಪದಾಂ ತಿಳುಪಿದಪೆಂ; ಎನ್ನರನ್ನಮೇನನ್ನ ಮಾತಂ ಮನ್ನಿಸದೆ ! ಎಂದು 
ಸಡಗರದಿಂದಲ್ಲಿಂ ಪೊರಮಡಲೊಡನವಂಕ್ಷಣಂ ಚಿಂತಿಸಿ, ನಿಜತನೂಜೆಯ ಶಿವಸಮಯನಿಷ್ಕಾ 
ವರಿಷ್ಟತೆಯೊಳುಂ ವಿದ್ಯಾವಿವೇಕಸೌಶೀಲ್ಯಕೌಶಲ್ಯಾದಿಗುಣಗಣಗರಿಷ್ಕೃತ ಯೋಳುಂ 
ವಿಸ್ತಂಭವಿಶೇಷಂ ವಿಜೃಂಭಿಸುತಿರ್ಪಿನಂ ಮಲ್ಲಿಕಾರ್ಜುನಕಾರುಣ್ಯಮಾತ್ರ ಶರಣ್ಯತೆಯಿಂ 
ಭಾವಾವೇಶಂಗೊಂಡು ಮಗಳೆ ಮಂಗಳಂಗಳನಾಶಾಸಿಸುತಿರ್ದಾಗಳ್ ||೫೧|| 


ಆ ದುಷ್ಪಸಂಗಮರ್ದಯಂ 
ಭೇದಿಸೆ ಬಾಣಾಭಿಘಾತದಿಂ ಹರಿಣಿಯವೊಲ್ | 
ವೇದನೆಯಿಂ ತಳಮಳಿಸಿದ 
ಳಾ ದೇವಿ ಶಿವಾನುಭಾವಗೃಹದೋವರಿಯೊಳ್ ||೫೨|| 


ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಅವಳಿರೆ ಶೋಕಮೂಕತೆಯಿನೋವರಿಯೊಳ್ ಮನದೊಳುಗನ್ನೆಯ 
ರ್ಗವಳ ಸಖೀಜನಕ್ಕೆ ಪೆರತೇಂ ಗೃಹತರ್ಣಕ ಪಕ್ಷಿಗಳೆ ಯುಂ | 
ದಿವಸದೊಳುಂ ತಮಂ ಕವಿಯೆ ಕಣ್ಣಳೊಳಣ್ಣೆಸೆ ಶೂನ್ಯಮಪ್ಪಿನಂ 
ಶಿವಶಿವ, ಮಲ್ಲಿನಾಯಕನ ಮಂದಿರಮೇಂ ಸಿರಿಗುಂದಿ ತೋರ್ದುದೋ ||೫೩|| 

| | ಚಂಪಕಮಾಲಾ || 


ಆ ಸಮಯದೊಳ್ 


ಸೈರವಿಹಾರದಿಂ ದಿವಸಲಕ್ಷ್ಮಿ ಬಳಲ್ಲು ಡುಮೌಕ್ತಿಕಾವಲೀ 
ಕೋರಕಿತಾಂಗಮಂ ಸೆಳೆಯುತೊಯ್ಯನೆ ಮೇಲೆ ತಮಿನೀಲನೀ | 
ಶಾರಮನಳ್ಳಿಯಿಂದ ಚರಮಾಚಲಕೂಟ ತಟೋಪಧಾನದ 
ತಾರುಣವಕ್ರಬಿಂಬೇ ಸೊಬಗಿಂ ಗಗನಾಂಗನದೊಳ್ ಮಲಂಗಿದಳ್ ||೫೪|| 

||ಉತ್ಪಲಮಾಲಾ|| 


ಎಡೆಯೆಡೆಯೊಳ್ ಪರ್ಚುತೆ ಬಳಿ 
ವಿಡಿದರ್ಗಾ ಲೋಕದಿಂದ ನೀಗುತೆ ತಮಮಂ | 
ಸೊಡರ್ಗಳ ಮಾದೇವಿಯ ನುಡಿ 
ಗಡಣಕೆ ಗೆಡೆಯಾಗಿ ಮನೆಯೊಳೇಂ ಮಿನುಗಿದವೋ ||೫೫|| 


ಸುಮಹಿತವಾಸನೆಯಿಂ ಶಾಂ 
ತಿಮಯಾಲೋಕಪ್ರಕರ್ಷದಿಂ ನಿಜಹೃದಯೋ | 
ಪಮಮೆನಿಪ ಭವಾರ್ಚನಭವ 

ನಮನುಳಿದಾ ದೇವಿ ಪೊರಗೆ ಪಾದಮನಿಟ್ಟಳ್ ||೫೬|| 
ಗಂಗಾದೇವಿಯಂತದನದೂರದೊಳ್ ಕಂಡು ಸಡಗರಂಗೊಂಡು ಪಾಂತಮ್ಮದೀ 
ಕಾಮಂಡಪಮೂಲದೊಳ್ ಪೂಜಾಗಾಂಜಾಲಮಾರ್ಗನಿರ್ಗತದೀಪಕಾಲೋಕಾನುಷಂಗದಿಂ 
ಜಗಜಗಿಪ ನಿಜತಲದೊಳ್ ಮಾರ್ಪೊಳೆದ ಪಲಾಶಪಟಲದ ಪಸುರ್ಪಿ೦ ಮರಕತಮಯ 
ಮದೆಂಬಿನ ತೋರ್ಪಮೃತಶಿಲಾವಿಷ್ಟರದ ಸನ್ನಿಕೃಷ್ಟಭೂಮಿಯೊಳ್ ನಿಂದಿರ್ದ ನಿಜನಾದಿನಿಯ 
ಮುಂದೆಯಂದು ಶೋಕಾತಿರೇಕಮೂಕೆಯನಾಕೆಯಂ ನೇಹದಿಂ ನೋಡಿ ಮೋಹದಿನಪ್ಪಿ 
ಮುಂಡಾಡಿ ಕನ್ನಯಕಾಜನಸ್ಪೃಹಣೀಯ ಸೌಭಾಗ್ಯಸಮಾಗಮಸಮಯದೊಳುಮವಳ 
ಕಣ್ಣಡೆಗಳೊಳ್ ಬಳೆದಾತಂಕರೇಖಾಕಲಂಕಮನಾರಯು ಬಿಸುಸುಯ್ದು ಕದುಷ್ಠಮಂ 
ತರಮಂ ನಿಜಕರದೊಳ್ ಕೊಂಡೊಡಗೊಂಡು ಬಂದು ಬಳಿಯ ಶಿಲಾತಲದೊಳವಳಂ 
ತನ್ನ ಕೆಲದೊಳ್ ಕುಳ್ಳಿರಿಸಿ ಮತ್ತಂ ಮತ್ತಮವಳಂ ಬಳಿಗೆಳೆದು ಮೆಲ್ಲನವನತಶತಪತ್ರ 
ಸಖಮಂ ತನ್ಮುಖಮಂ ಚಿಬುಕದೊಳೆ ಮತ್ತಮವಳಕ್ಷಿಕೋಣಂಗಳಿಂ ಕ್ಷಣಮುಸ್ಮಿಕ 

ಪೋಲತಲದೊಳ್ ಜಗುಲ್ಲಶ್ರುಕಣಂಗಳಂ ಚೀರಾಂಚಲದಿಂದೊತ್ತಿ ನೇಹದಿಂ ಸಂತಯಿಸು 
ತಿಂತೆಂದಳ್ ||೫೭|| 

ಚಿಂತೆಯಿದೇನತ್ಕುಲ 
ಚಿಂತಾಮಣಿ, ನಿನ್ನ ಮುದ್ದುಮೊಗದೀ ಸರಿ ಭೂ | 
ಕಾಂತನ ಬೆಳ್ಕೊಡೆಯಾ ಸರಿ 

ಯಂ ತನಗೆಸಗಿರ್ಪಜೀಗಳಡಿಗಳ ತೊಳಂ||೫೮|| 
ಅದಂ ಕೇಳಲೊಡಂ ದುಗುಡಂ ಬಡಬಡನೆ ಬಗೆಯಿಂದುಮ್ಮಳಿಸಿ ಸಿಸುಂಕುಗಳಿಂ 
ಕಂದಳಿಸಿ ಪೊರಸೂಸುತಿರ್ಪಿನಮುಡುತಡಿಯಕ್ಕಂ ಗಡಗಡನೆ ನಡುಗಿ ತನ್ನನೆಂತೆಂತೊ ತಡೆದು, 
ಕೌಶಿಕಮಹಾರಾಜನಯನಾಸಂಗದಾ ದುಷ್ಟಸಂಗಮಂ, ತತ್ಪರಿಣಾಮಪ್ರಸ್ತುತಮಂ ಪರಿಣಯ 
ಪ್ರಸ್ತಾವಮಂ, ಸಂತಾನಸ್ನೇಹಪರವಶತೆಯಿಂ ತನ್ನಂ ಮರೆದ ಮಾತೆಯವಧೀರಿತ ಸದಾಚಾರ 
ಮನಾ ವ್ಯವಹಾರಮ , ಮನದೊಳಾವರ್ತಿಸುತೆ ಮತ್ತಂ ಮತ್ತಮಾರ್ತಿವಡೆದು, ಚೆನ್ನಮಲ್ಲಿಕಾರ್ಜುನ 
ನಲ್ಲದುದನೊಲ್ಲೆನೆಂದು ತರಿಸಂದು, ಮುಂತಣ ದುಪ್ಪಸಂಗೋಪನತಿಯನೊಚ್ಚತಮಂದೆ 
ಧೃತಿಯಿಂದ ನಿಚ್ಚಟಂ ನೀಗಿದಪೆನೆಂದು ಬಗೆದಂದು, ಸಂತಾನವ್ಯಾಮೋಹ ಮಾತ್ರಾನು 
ಬಂಧಮಂ ನಿಜಜನನೀಬಾಹಾಬಂಧಮಂ ಪರಿಹರಿಸಿ ಪರಮಗಂಭೀರಭಾವಮಂ ಧರಿಸಿ, 
ಬಳಿಯೊಳ್ ಕುಳ್ಳಿರ್ಪಿನಮಾ ದೇವಿಯ ಮಾತೆಯೊಳುಮಾ ಮಾತೆಯ ತನುಜಾತೆಯೊಳು 
ಮನುಕ್ರಮಂ ಬಳೆದ ಕಥಾಪ್ರಸಂಗದೊಳ್ ||೫೯|| 
ಆಹ! ಪೆರತೇಂ, ಪೆರತೇಂ!! 

ಮಣಿಮುಕುಟರತ್ನಮಯಭೂ 
ಷಣಕಿರಣಶ್ರೇಣಿಯೊಳ್ ಮಹೀಶ್ವರನೆಡದೊಳ್ | 
ಮಣಿದೀ ಮೊಗಮಂ ಕಣ್ಣಲ್ 

ತಣಿವನ್ನಂ ಕುವರಿ ನೋಡಿ ನಲಿದಪೆನಿನ್ನಂ ||೬೦|| 
ಅಂತೆಂ ತಾಯೆ ! 

ಪೊರೆಯಂ ಮಹಾರ್ಣವದೊಳಾಡೆಲೇಸಿನಿಸುಂಟೆ, ತಿಂದೊಡುಂ 
ಮತ್ತಮದಂದೆ ತಾಂ ಪಸಿದೆನೆಂದೊಡೆ ಭುಕ್ತಿಗೆ ಭಂಗಮ ಪೇಳ್ | 
ಚಿತ್ತಮಿದವ್ವ ಕಂಡೆಡೆಗೆ ಪಾಲ್ಗೊಡೆ ಪೇಳಲದೇಂ ಪತಿವ್ರತಾ 
ಸಮನಾ ಮನೋದಯಿತಿ ಯನಾಂ ಪಡೆದಪ್ಪ ನೆಂತುಟೋ ||೬೧|| 

|| ಉತ್ಪಲಮಾಲಾ|| 
1. ಕಲ್ಲ ಹೊತ್ತು ಕಡಲೊಳಗೆ ಮುಳುಗಿದೊಡೆ ಎಡರಿಂಗೆ ಕಡೆಯುಂಟೇ ಅವ್ವ ; ಉಂಡು 

ಹಸಿವಾಯಿತೆಂದೊಡೆ ಭಂಗವೆಂಬೆ , ಕಂಡ ಕಂಡ ಠಾವಿನಲ್ಲಿ ಮನ ಬೆಂದೊಡೆ, ಗಂಡ ಚೆನ್ನಮಲ್ಲಿಕಾ 
ರ್ಜುನಯ್ಯನೆಂತೊಲಿವನಪ್ಪ || 


ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಅಂತೇಂ! ಅಂತೇಂ!! 


ಒಲಿಯದಿರೆ ನೀಂ ನರೇಶ್ವರ 
ತಿಲಕಂಗೆಯುಮೇಧಮಾನತಾರುಣ್ಯರಸೋ | 
ತ್ಕಲಿಕೆಯಿನದಾವ ಚೆಲ್ಬನ 
ಬಲೆಯೊಳ್ ಹಾ ! ಬಾಲೆ ನಿನ್ನ ಬಗೆ ಸಿಲ್ಕಿದು ||೬೨|| 
ಮನಮನೆ ಮಾರುಗೊಂಡನಹಹಾ! ಮನದನ್ನನವಂ ಮದೀಯಮಂ 
ತನುವನೆ ಸೂರೆಗೊಂಡನವನೆನ್ನ ಸೊಗಕ್ಕನಿತೇಂ ಮದೀಯಜೀ | 
ವನಕವಲಂಬನಾತನದರಿಂದಮೆ ಚೆಲ್ವನ ಚೆನ್ನಮಲ್ಲಿಕಾ 
ರ್ಜುನನ ಮದೀಶನೊಲೆಯವಳಾದೆನೆ ಸಲ್ಲದ ಮಾತೆ ಮಾತೆ ಪೇಳ್ '||೬೩|| 

|| ಚಂಪಕಮಾಲಾ || 
ಮಾನವರೊಳ್ ಬಾಳುತೆ ನೀ 
ನೀ ನರಲೋಕಕ್ಕೆ ಸಂದು ನಂದಿನಿ ಮತ್ತೀ | 
ಮಾನುಷಶೀಲಂಗಳನೆಂ 

ತಾನುಂ ತೊರೆದಿರ್ಪುದೆಂತೊ ಪೇಳರಿಯೆನಿದಂ ||೬೪|| 
ಕೇಳ್ ತಾಯೆ , 

ಒಡೆಯಂಗೆಂದಾಂ ತುಡುತುಡು 
ತೊಡಲೋಳ್, ತನ್ಮಾತ್ರವೃತ್ತಿ ಮನಕಾಗಿರೆ ನೋ | 
ಳ್ಕೊಡೆ ಚೆನ್ನಮಲ್ಲಿಕಾರ್ಜುನ 
ನೊಡನಿರ್ದಾ೦ ಪತ್ತರೊಡನೆ ಹನ್ನೊಂದನೆಯಳ್ ?||೬೫|| 


ಅಂತದರಿಂದೇಂ! 

ಲೋಕದ ತೋರ್ಕೆಗೆ ಕೌಶಿಕ 
ಭೂಕಾಂತನ ರಾಣಿಯಾಗಿ ನಿಜಮಾನಸದೊಳ್ | | 
ರಾಕೇಂದುಸುಂದರಾಸ್ಯೆ ಪಿ 
ನಾಕಿಯೆ ಪತಿಯೆಂದು ಭಾವಿಸಲ್ ನಿನಗರಿದೇ ||೬೬|| 


1. ಎನ್ನ ಮನವ ಮಾರುಗೊಂಡನವ್ವ ; ಎನ್ನ ತನುವ ಸೂರೆಗೊಂಡನವ್ವ ; ಎನ್ನ ಸುಖವನೊಪ್ಪು 

ಗೊಂಡನವ್ವ ; ಅವನನ್ನಿರವನಿಂಬುಗೊಂಡನವ್ವಾ , ಎನ್ನ ಚಲುವ ಚೆನ್ನಮಲ್ಲಿಕಾರ್ಜುನನ 

ಒಲುಮೆಯವಳಾನು ಕೇಳಾ ತಾಯೆ 
2 . ಉಡುವ ನಾನು ಲಿಂಗಕ್ಕೆಂದು, ತೊಡುವೆ ನಾನು ಲಿಂಗಕ್ಕೆಂದು; ಮಾಡುವೆ ನಾನು ಲಿಂಗಕ್ಕೆಂದು, 

ನೋಡುವೆ ನಾನು ಲಿಂಗಕ್ಕೆಂದು; ಎನ್ನಂತರಂಗಬಹಿರಂಗಂಗಳು ಲಿಂಗಕ್ಕಾಗಿ ಮಾಡಿಯೂ ಮಾಡದಂತಿಪ್ಪೆ 
ನೋಡಾ; ಆನನ್ನ ಚೆನ್ನಮಲ್ಲಿಕಾರ್ಜುನನೊಳಗಾಗಿ ಹತ್ತರೊಡನೆ ಹನ್ನೊಂದಾಗಿಪುದನೇನ 


ಹೇಳುವನಾ 


ತೃತೀಯಮಾಶ್ವಾಸಂ 


ಅಂತಲ್ಲು ತಾಯೆ , 


ಒಳವೊರಗೆ ಗಂಡಮಿಂಡರ 
ಕೆಳೆತನಮೆಂತೊರ್ಮೆಲೋಕಪರಮಾರ್ಥಂಗಳ್ | 
ಬಳಕೆಗೆ ಬರ್ಪವೆ! ಬಿಲ್ಲಂ 
ಬೆಳವಲುಮಂ ತಳೆಯವರ್ಪುದೇನೊರ್ಪಿಡಿಯೊಳ್ ||೬೭|| 


ತೆಗೆ ತೆಗೆ, ಮಾತಿದೇಂ! 


ರಸಿಕಶಿಖಾಮಣಿ ಕೌಶಿಕ 
ನಸಮಂ ಸೌಂದರ್ಯಶೀಲವಿಭವಾದಿಯೊಳೀ | 
ರಸೆಯೆರೆಯಂಗೊಲಿಯದೆ ನೀಂ | 
ಬಿಸಜಾಕ್ಷಿ ಮರುಳನಕ್ಕೆ ಪಕ್ಕಾದಷೆಯೌ ||೬೮|| 


ತೆಗೆಯೌ , ಮಾತಿದೇಂ! 


ಜನಿನಿಧನಂಗಳಿಲ್ಲದ ಕುಲಸ್ಥಲಸೀಮೆಗೆ ಸಲ್ಲದೀಶನೊಳ್ 
ಜನನಿ, ಮದೀಯಚಿತ್ರ ಮೊಸದುದರಿಂದಮೆ ಚೆನ್ನಮಲ್ಲಿಕಾ | 
ರ್ಜುನನೆನಗೊಲ್ಲ ಗಂಡನವನೊಲೆಯವಳ ಸತಿಯಾಂ ಬಿಡನ್ಯಮೇಂ 
ಜನಿತಿದುಗ್ಧರಂ ಜಗದ ಗಂಡರನುಯೋಲೆಗಿಕ್ಕಲಾಗದೇ ||೬೯|| 

|| ಚಂಪಕಮಾಲಾ || 


ಆಶ್ಚರ್ಯಮಾಶ್ಚರ್ಯ ! 


ಸಾವಿಲ್ಲದ ಕೇಡಿಲ್ಲದ 
ದೇವಂಗೊಲಿದಿರ್ಪೆನೆಂಬ ನುಡಿ ಪೊಸತು ಮಹಾ| 
ದೇವಿ, ಕಿಡದಿರ್ಪ ಗಂಡರ 
ನೀ ವಸುಧೆಯ ಪೆಣ್ಣಳೆಂತುಟುಂ ಪಡೆದವರೇ || ೭೦|| 


1 . ಒಳಗಿನ ಗಂಡನವ್ವ , ಹೊರಗಿನ ಮಿಂಡನವ್ವ , ಎರಡನು ಕೂಡಿ ನಡೆಯಿಸಬಾರದವ್ಯಾ ; ಲೌಕಿಕ 

ಪಾರಮಾರ್ಥಿಕವೆರಡನು ಕೂಡಿನಡೆಯಿಸಬಾರದವ್ವ ; ಬಿಲ್ಲು ಬೆಳವಲಕಾಯಿ ಒಂದಾಗಿ ಹಿಡಿಯಲು 

ಬಾರದವ್ವಾ 
2 . ಸಾವಿಲ್ಲದ ಕೇಡಿಲ್ಲದ ಚೆಲುವಂಗಾನೊಲಿದೆನವ್ವ ; ಎಡೆಯಿಲ್ಲದ ಕಡೆಯಿಲ್ಲದ ತೆರಹಿಲ್ಲದ ಕುರುಹಿ 

ಲ್ಲದ ಚೆಲುವಂಗಾನೊಲಿದೆನವ್ವ ; ಭವವಿಲ್ಲದ ಭಯವಿಲ್ಲದ ಚೆಲುವಂಗೊಲಿದೆನಾನು ; ಕುಲಸೀಮೆ 
ಯಿಲ್ಲದ ಚೆಲುವಂಗಾನೊಲಿದೆ; ಇದು ಕಾರಣ ಚೆನ್ನಮಲ್ಲಿಕಾರ್ಜುನನೆನಗೆ ಚೆಲುವ ಗಂಡ ; ಈ 
ಸಾವ ಕೆಡುವ ಸಂಗರನೊಯ್ತು ಒಲೆಗಿಕ್ಕು ತಾಯೇ 

ಅಂತದರೊಳಾಶ್ಚರ್ಯಮೇಂ ತಾಯೆ! 


ತನುಕರಣಾಲಿ ನಿರ್ಮಲತೆವೆತ್ತಿರೆ ಭಾವದೊಳೀಶನಚ್ಚುಗೊ 
ಳ್ಳನೆ ! ರತಿಯೊಚ್ಚತಂ ಬಳೆಯೆ ಮರ್ಚ್ಚುಗೆ ನಿಚ್ಚಟಮಾಗೆ ಬೆಚ್ಚು ಬೇ || 
ರೆನಿಸದ ಭಾವನಾಗೆ ಪೆರತೇಂ ಬಿಡು, ಚೆನ್ನಮಲ್ಲಿಕಾ 
ರ್ಜುನನೊಳಗವ್ವ ಬಟ್ಟಬಯಲಪ್ರೊಡಮಾಹಹ ! ಗಟ್ಟಿಗೊಳ್ಳನೇ ||೭೧|| 

|| ಚಂಪಕಮಾಲಾ || 


ಅಂತಿರ್ಕೆ ಬಿಡಾ; ಲೋಕವೃತ್ತಮೇಂ! 


ಅವನೀಶ್ವರನವನೀ ಪರಿ 
ಭವಭರದೊದವಿಂದ ಕೆರಳೆ ನಿನ್ನೀ ಕೃತಿಯಿಂ | 
ಶಿವಶಿವ, ಪರತಿನೀ 
ಭುವನದೊಳಾರಮ್ಮಿ ತಡೆವರಾತನ ಬಲ್ಬಂ ||೭೨|| 


ಅದಂತಿರ್ಕೆ ಬಿಡೆ ತಾಯೆ ; ಪರಮಾರ್ಥವೃತ್ತಮೇಲೆ! 


ಕಾಮನನಕ್ಷಿಯಿಂದುರುಪಿ, ಕಾಲನನೊತ್ತಿ ಪದಾಂತದಿಂದ, ಪೈ 
ತಾಮಹಮೂರ್ಧಮಂ ಚಿವುಡಿ, ಚಕ್ರಧರಾಸ್ಟಿಯನಾಂತು, ದರ್ಪದು | 
ದ್ವಾಮತೆಯಿಂ ಪುರತ್ರಯದ ಪಾಗಲಮಂ ಸದೆದೇ ಲೈವೆತ್ತ ಮ 
೩ಾಮಿಯ ಬಲ್ಪನೇವಗೆಯುಮಾರ್ಗುಮದೇಂಪೊಗಳಿ ಬರ್ಕುಮೇ ||೭೩|| 

| ಚಂಪಕಮಾಲಾ || 


ಪೇಳಲಿನ್ನೇಂ! 


ಹಾ ! ವತ್ಸೆ , ಕನಸಿನಾ ಸೊಗ 
ಕೀ ವಯದೊಳ್ ನೀನದೆಂತು ಮರುಳಾದೆಯೊ ಪೇಳ್ | 
ಭಾವದ ದೇವನ ದೇಹದೊ 
ಳಾವೇಶಂದಾಳೆ ಮರ್ಚಿನಚ್ಚುಗವೆಂತ್ ||೭೪|| 


1 . ತನು ಮೀಸಲಾಗೆ ಮನ ಮೀಸಲಾಗೆ ಭಾವವಚ್ಚುಗೊಂಡಿಪ್ಪುದವ್ವ ! ಅಚ್ಚುಗದ ಸ್ನೇಹ, ನಿಚ್ಚಟದ 

ಮಚ್ಚುಗೆ, ಬೆಟ್ಟು ಬೇರಾಗದ ಭಾವವಾಗೆ , ಚೆನ್ನಮಲ್ಲಿಕಾರ್ಜುನಯ್ಯ ಒಳಗೆ ಗಟ್ಟಿಗೊಂಡಿಪ್ಪನವ್ವಾ 
2. ಕಾಮ ಬಲ್ಲಿದನೆಂದಡೆಉರುಹಿ ಭಸ್ಮವ ಮಾಡಿದ; ಕಾಲ ಬಲ್ಲಿದನೆಂದೊಡೆ ಕೆಡಹಿ ತುಳಿದ; 

ಬ್ರಹ್ಮ ಬಲ್ಲಿದನೆಂದೊಡೆಸಿರವ ಚಿವುಟಿಯಾಡಿದ ; ವಿಷ್ಣು ಬಲ್ಲಿದನೆಂದೊಡೆ ಮುರಿದು ಕಂಕಾಳವ 
ಪಿಡಿದ; ತ್ರಿಪುರದ ಕೋಟೆ ಬಲ್ಲಿತ್ತೆಂದೊಡೆ ನೊಸಲ ಕಣ್ಣಿನಿಂದುರುಹಿದನವ್ವ ; ಇದು ಕಾರಣ 
ಜನನಮರಣಂಗಳಿಗೊಳಗಾಗದ ಗಂಡ ಚೆನ್ನಮಲ್ಲಿಕಾರ್ಜುನನ ಬಲುಹನೇನ ಬಣ್ಣಿಸುವೆನವ್ವಾ 

ಮರ್ಚಿನಚ್ಚುಗಂ! ಒಚ್ಚತಮಕ್ಕುಂ; 


ಮನದೊಳಗೆಲ್ಡರಂ ವಿಷಯವೃತ್ತಿಮಯಂ ಗರಿದೋರದಿರ್ದೊಡೀ 
ತನುವಿನೊಳಸ್ಥಿ ನುಚ್ಚು ನುರಿಯಪ್ಪಿನಮಪ್ಪಿದೊಡೆಂತುಮಂತರ | 
ಕ್ಕನುಗೊಡದಂತೆ ಬೆಚ್ಚು ಬೆರೆದಿರ್ದೊಡೆ ಸಲ್ಲುದು ಚೆನ್ನಮಲ್ಲಿಕಾ 
ರ್ಜುನನ ಮದೀಯವಲ್ಲಭನ ನೇಹದ ಮರ್ಚಿದು ಮಾತೆ ಕೇಳುದೌ ||೭೫|| 

|| ಚಂಪಕಮಾಲಾ || 


ಸಾಲ್ಕುಂ ಸಾಲ್ಕು ಮೀ ಮಿಥ್ಯಾಭಿನಿವೇಶಂ; ಇಂತಿದಂ ವಿಚಾರಿಪುದೌ ! 


ಗಂಡಂ ಶಿವನೇ ಶಿವನೇ 
ಗಂಡನೆನುತ್ತೊದಿ ಬರಿದೆ ಭಾವಿಸೆ ಫಲಮೇ | 
ನುಂಡಲ್ಲದೆ ಪೇಳನ್ನದ 
ಪಿಂಡಮನುರೆ ನೆನೆಯೆ ಪುತ್ರಿ ಪೊಡೆ ತುಂಬುಗುಮೇ ||೭೬|| 


ಸಾಲ್ಕುಂ ಸಾಲ್ಕು ಮೀ ನಿರರ್ಥಕಮುಪದೇಶಂ; ಇನ್ನಿದನಾಂ ಕೇಳೆಂ; 

ಮನಮಮಲಂ ನಿಜಾನುಭವಭಾಗ್ಯದ ಭೂಮಿಗೆ ಸಂದು ನಿಂದೊಡಾ 
ಮನನಮೆ ಮೂರ್ತಿ ಗೊಂಡೆಸೆವುದಲ್ಲದದೆಂತು ಪವಣೆ ಬರ್ಪುದೌ | 
ನಿನಗೆ ಮರುಳನಂ ಬಿಡದು ಮಾರಿದೆನೆನ್ನನೆ ಚೆನ್ನಮಲ್ಲಿಕಾ 
ರ್ಜುನದಯಿತಂಗೆ ಸತ್ಯಮಿದು ಪೋಗೆನಗೇತಕೊ ನಿನ್ನ ತಾಯ್ತನಂ ||೭೭|| 

|| ಚಂಪಕಮಾಲಾ | 


ಈ ಪರಿಯಿಂ ಜನನಿಯ ಪ್ರಸ್ತುತಾರ್ಥಪ್ರಸಂಗದೊಳಂತರಂಗನಿರ್ಣೀತಮಂ 
ನಿಜಾಭಿಮತಮನತಿದುರ್ಭರಮಂ ಪೊರಮಡಿಸಿದೊಡುಮುಡುತಡಿಯಕ್ಕಂ ಪರಿಚಿತ 
ಶಾಲೀನತಾತಿಕ್ರಮದಿಂ ಬಗೆಯೊಳ್ ಬಳೆದ ಬೇಗುದಿಯ ಬಾರದಿಂ ಬಸವಳಿದು ಬಿಕ್ಕಿ ಬಿಕ್ಕಿ 
ಕಣ್ಣೀರ್ಗಳಿಂ ಕಪೋಲಂಗಳಂ ಕರ್ಚು , ದುಮ್ಮಾನದಿಂ ಕೆಮ್ಮನೆ ಕುಳ್ಳಿರ್ಪಿನಮಂತು 
ಕಳವಳದಿಂ ಕಾತರಿಪ ಕುವರಿಯಂ ಕಂಡು ಕನಿಕರಂಗೊಂಡು ಗಂಗಾದೇವಿಯವಳ ವಿರೂಕ್ಷಂಗಳ 
ನಕ್ಷರಂಗಳಂ ಲಕ್ಷಿಸದೆ ನಿಮಿರ್ದ ನೇಹದಿಂದವಳಂ ಬಳಿಗೆಳೆದು ಮೋಹದಿಂದಪ್ಪಿ ಮುಂಡಾಡಿ 


1. ಮಚ್ಚು ಅಚ್ಚುಗಹವಾಗಿಪ್ಪ ರಿಯ ಕೇಳಾ! ಎಚ್ಚರ ಗರಿದೋರದಂತಿರಬೇಕು; ಅಪ್ಪಿದೊಡೆ ಅಸ್ಥಿಗಳು 

ನುಗ್ಗುನುರಿಯಾಗಬೇಕು; ಬೆಳ್ಳೂಡ ಬೆಸುಗೆ ಹರಿಯದಂತಿರಬೇಕು; ಮಚ್ಚುವೊಪ್ಪಿತ್ತು ಚೆನ್ನಮಲ್ಲಿಕಾ 

ರ್ಜುನಯ್ಯನಸ್ನೇಹ ತಾಯೇ 
2. ಮನ ತನ್ನ ತಾರ್ಕಣೆಯ ಕಂಡು ಅನುಭವಿಸಿದೊಡೆ ನೆನಹೇ ಘನವಹುದಲ್ಲದೆ ಅದು ಹವಣಲ್ಲಿ 

ನಿಲ್ಲುವುದೇ ಅವ್ವ ; ನೀನು ಮರುಳವೆ ; ಎನ್ನದೇವ ಚೆನ್ನಮಲ್ಲಿಕಾರ್ಜುನಂಗೊಲಿದು ಸಲೆಮಾರು 
ವೋದೆನು; ನಿನ್ನ ತಾಯಿತನವನೊಲ್ಲೆ ಹೋಗಾ! 

ಮೆಯ್ದಡವಿ ಮುದ್ದಿಸುತೆ, ಸುತೆ ನಿನಗಿಂದೀ ಕದರ್ಥನೆಯೇಂ| ನಿನ್ನ ವಿದ್ಯಾವಿಚಾರವ್ಯವಹಾರ 
ಶೀಲಶಾಲೀನತಾದಿ ಗುಣನಿಕರಮನರಿಯದರಾರ್ ! ನೀನರಿಯದುದಿಲ್ಲಾ , ಕೌಶಿಕಮಹಾರಾಜ 
ನೋಲ್ಲು ನಿನಗಿಂದು ಕೆನ್ನೀಡಿರ್ದಪಂ; ಆಹ! ಪಣೋಡಲ್ ; ಪರಿಣಯಸಮಯಂ; 
ಮಲ್ಲಿಕಾರ್ಜುನನ ಕಾರುಣ್ಯಂ; ಎಮ್ಮ ಪುಣ್ಯಂ; ನೀಂ ಪಿರಿಯರಾಣತಿಯಂ ಪರಿಪಾಲಿಪುದೌ ; 
ನೀನಿದನೇಕಾಂತದೊಳ್ ಚಿಂತಿಪುದೌ ; ಎನ್ನ ಮುದ್ದುಗುವರಿ, ನೀನಿಂತು ದುಡುಕಲೈಡ 
ಗಡಾ! ಎಂದು ತಡಂಬಡಮಿನಿಸಿಲ್ಲದೆ ನುಡಿವುತಿರ್ಪಿನಮಾ ಬಾಲೆಯಲ್ಲಿಂದಸವಸನೇಳು 
ಮಾತೆಯಂ ಬೀಳ್ಕೊಟ್ಟು ಕಟ್ಟುಗದಿಂ ಪಳ್ಳವನೆಯಂ ಪುಗುತಂದಾಗಳ್ ||೭೮|| 

ತಮಮಮರ್ದು ತೀವೆ ಕಣ್ಣಳೊ 
ತಮಿತಂ ಬಳೆದರೆ ಬೆಸನಮಕ್ಕನ ಬಗೆಯೊಳ್ | | 
ಸಮನಿಸಿದುದು ಮೃಣೆ ಸುಮನೋ 
ರಮಣೀಸ್ಪೃಹಣೀಯದೊಳ್ ಸ್ವಲಾವಣ್ಯದೊಳುಂ | ೭೯|| 
ನೆನೆನೆನೆದನುಪಾಧಿಕಮಂ 
ಜನನಿಯ ಮಮತಾತಿರೇಕಮಂ ದೇವಿಯವಳ್ | 
ಮನದೊಳ್ ನಿಜನಿರ್ಮಮಭಾ 

ವನೆಗೇಲ ಮರುಗುತ್ತೆ ಸುಯ್ದಳಂ ಸೂಸಿದಳೋ || ೮ || 
ತದನಂತರಮುಡುತಡಿಯಕ್ಕಂ ಕಕ್ಕುಲಿಕೆಯಿಂ ಕಣ್ಣನಿಗರೆದು ಮುಹೂರ್ತಂಬರಂ ಬಗೆ 
ಬಗೆಯಿಂ ಚಿಂತಿಸುತೆ ನೀಳ ನಿಶ್ವಾಸಂಗಳಂ ಸೂಸಿ, ಆಹ! ಪರುಷಭಾಷಿಣಿಯಾನಿ : ಪೊತ್ತುಂ 
ಪತ್ತುಂ ಕಟ್ಟಳ್ಳರಿನೋವಿದ ಜನನಿಯೇಂ ಮಗಳ ಸೊಗಮಂ ಬಯಸಳೆ! ಅಂತದ್ದೊಡಂ 
ಸಂತಾನಸ್ನೇಹಪ್ರವಣತೆಯಿಂದೆನ್ನ ಜನನಿ ತನ್ನಂ ಮರದಿರ್ಪುದನ್ನೆಯಮನ್ನೆಯಂ; ಈ ದಶೆ 
ಯೊಳೆನ್ನ ತಾವೇದನಮಿದೆಂತುಮಿವಳ ಬಗೆಯಂ ಪುಗದು ಗಡಾ! ಆಹ! ತಂದೆಯುಮಿಂ 
ತೆಂದಪನೆ! ಅಲ್ಲಲ್ಕು; ಇವನವಗತದಭಿಮತನನಗೆಂತಾನುಂ ಪ್ರತಿಕೂಲಮಂ ಬಗೆದವನೆ ! 
ಎನ್ನ ಶ್ರೀಗುರುದೇವಂಸಮಾಶ್ರಿತಶಿಷ್ಯಜನವಾತ್ಸಲ್ಯಸಂಭ್ರತಭಾವಂ ಪ್ರಸ್ತುತಮನರಿದೊಡೆ 
ಕಾರುಣ್ಯದಿಂದೆನ್ನ ಜೀವನರಸದ ಪ್ರಸರಣಮನೀ ಮರುಸರಣಿಯಿಂ ಮಾಣಿಸದಿರ್ಪನೆ! ಎನ್ನ 
ಶ್ರೀಗುರುವಿಂದರಿದೊಡೆ ಜನನಿಯುಮೆಂತಾನುಮೆನ್ನಂ ಸಾವಿಗೀವಳೆ ! ಎಂತಾನುಮಕ್ಕೆ; 
ಆನೇವೇಂ! ಇದರಿಂದೆನಗಿನ್ನೇಂ!|| ೮೧|| 


ಮನಮಾ ಸ್ವಾಮಿಗೆ ಸಂದಿ 
ರ್ಪಿನಮಾತನ ದಿವ್ಯತೇಜದೊಳ್ ನಡೆಗೊಂಡಿ | 
ರ್ಪೆನಗಿತರೋಚಿತಮಿನ್ನುಂ 
ಜನನೀಜನಕರ ವಿಮೋಹದೀ ಕಾವಳಮೇ || ೮೨|| 


ಯೋಚಿಸಲಿನ್ನೇಂ ನಿನ್ನ 
ಶ್ರೀಚರಣಕೆ ಸೂರೆಗೊಟ್ಟು ಸರ್ವಸ್ವಮುಮಂ | 


ತೃತೀಯಮಾಶ್ವಾಸಂ 


ಹಾ ! ಚೆನ್ನಮಲ್ಲಿಕಾರ್ಜುನ 

ನೀಚಾಶ್ರಯಕೆನ್ನ ಮಾನಸಂ ಮರ್ಚ್ಚುಗುಮೇ ||೮೩|| 
ಇಂತು ಮಾದೇವಿ ಚಿಂತಾಪರವಶತೆಯಿಂ ನಯನನಲಿನಂಗಳಂ ನಿದ್ರೆಯಿಂಶಯ್ಕೆಯಂ 
ಶರೀರಾರ್ಪಣದಿಂ ವಂಚಿಸುತೆ ತಾಮ್ರಚೂಡೋಕ್ಕೂಜನದಿಂ ನಿಶಯವಸಾನಮನರಿದು, 
ಮಂದಿರೋದ್ಯಾನಕುಸುಮಕುಂಜಸ್ಸಲನಸಂಜಾತಖಂಡತಾಮಂಥರತರಪ್ರಭಾತವಾತ 
ಸೌರಭದಿಂ ಗರಿದೆಗೆದ ನಿಜಹೃದಯರಾಜೀವದೊಳ್ ಚೆನ್ನಮಲ್ಲಿಕಾರ್ಜುನಪ್ರೇಮವಾಸನಾ 
ಸಂಭಾಗಂ ವಿಜೃಂಭಿಸಿ ಸಂಭ್ರಮದಿಂ ಶಯನಾಗಾರದಿಂ ಪೊರಮಟ್ಟು ಸುಖಮಜ್ಜನಾನಂತರಂ 
ಮಡಿಯುಟ್ಟು ನಿತ್ಯನಿಯಮನಿಷ್ಠಾಗರಿಷ್ಠತೆಯಿಂ ಪರಮೇಶ್ವರಪೂಜಾಗಾರಮಂ ಪುಗುತರ್ಪಿನಂ, 
ಗಂಗಾದೇವಿಯುಮಂಗೀಕೃತಮೌನದಿಂದಾನನದಿಂದತೀತರಜನೀಜಾಗರಣಾರುಣಂಗಳಿಂ 
ನಯನಂಗಳಿಂದಾಯತಾಯತಂಗಳಿಂ ನಿಶ್ವಸಿತಂಗಳಿಂದಾತ್ಮಸಮೀಹಿತಾವಸಾದಮಂ ಸೂಚಿಸುತೆ 
ನಿಜದಯಿತನಿವಾಸಮಂ ಪ್ರವೇಶಿಸುತಿರ್ಪಿನಂ ||೮೪|| 


ದಿನಮುಖದೊಳ್ ತನೂಜೆಯ ಶಿವಾರ್ಚನದೋವರಿಯಿಂ ಪೊದಳ ಪೀ 
ತನಘನಸಾರ ಚಂದನಸುಮೋತ್ಕರಗುಗ್ಗುಲಧೂಪಗಂಧಮಂಇ | 
ಜನನಿಯ ಮೋಹವಾಸನೆಯನಂತರಿದಾಗಳೆ ಮಲ್ಲಿನಾಯಕಂ 
ಗನುಭವಯೋಗ್ಯಮಾಯಮೃತಮೃತ್ಯುಗಳಂತರಮಂತರಂಗದೊಳ್ ||೮೫|| 

|| ಚಂಪಕಮಾಲಾ || 
ಅಂತಾ ಸಮಯದೊಳ್ ಮಲ್ಲಿನಾಯಕಂ ತನ್ನ ಪೊರ್ದುಗೆಯೊಳ್ ನಿಂದಿರ್ದತಿದೀನಾನ 
ನಚ್ಛಾಯೆಯಂ ನಿಜಜಾಯೆಯಂ ಬರಿಸಿ ಬಳಿಯೊಳ್ ಕುಳ್ಳಿರಿಸಿ ವೃತಾರ್ಥಮನಶೇಷಮನ 
ವಳಿಂದರಿದು, ನಿಜನಂದಿನಿಯ ಶಿವಸಮಯನಿಷ್ಟಾಗರಿಷ್ಠತೆಯಿಂ ಬಗೆಯೊಳಮಾನಮಭಿಮಾನಂ 
ಬಳೆದಾಗಳೆ ತಲೆಯೊಲೆದಾಡೆ, ನಿಜಗೃಹಿಣಿಯ ಸಂತಾನಸ್ನೇಹವ್ಯಾಮೋಹವಿವಶತಾವಸಾದದಿಂ 
ಕನಿಕರಂ ಕರಮೊಗೆದಾಗಳೆ ದಬದಬಿಕೆ ಕಣ್ಣಡೆಯೊಳೆಡೆಯಾಡೆ, ಕೌಶಿಕೇಶ್ವರನಭಿನಿವೇಶ 
ವಿಶೇಷಮಂ ತದಂತರಾಯಸಂಭಾವಿತಮನಾಹಿತಮಂ ಚಿಂತಿಸುತೆ ಮುಹೂರ್ತಮಾತ್ರಂ 
ಕೆಮ್ಮನಿರ್ದು, ಪಶ್ವತೇಶ್ವಪದವಿಸ್ತಂಭದಿಂ ಮನದೊಳ್ ತೀವಿದ ಮಹಾನುಭಾವಶೈಕಸಾರತೆ 
ಯಿಂ ನಿಜಸಹಜಗಂಭೀರತೆಯಿಂ ಗೃಹಿಣಿಯ ಮೊಗಮಂನೋಡುತ್ತ ಮೆಲ್ಲನಿಂತೆಂದಂ ||೮೬|| 

ಮಾದೇವಿಯ ನಡೆನುಡಿಗಳ 
ನೋದಂತತ್ವಾವಬೋಧವೈರಾಗ್ಯವಿಚಾ | 
ರಾದಿಗಳಂ ಪರಿಕಿಸೆ ನೀ 
ನೀ ದುಗುಡಕ್ಕಿಂತು ಮಡದಿಯೆಡೆಗುಡಲುಂಟೇ ||೮೭|| 


ಅನಿತರಗತಿಭಾವದಿಂದೆ ತನ್ನಂ 
ತನಗೊಸದೊಪ್ಪಿಸಿದಂದೆ ದೇವಿ, ನಿನ್ನೀ || 

ತನುಜೆಗೆ ಶಿವನುಂಟವಂಗೆ ತಾನುಂ 
ಟೆನೆ ನಿನಗಿಂತಳಲಾಹ! ನಿರ್ನಿಮಿತ್ತಂ ||೮೮|| 


ಪೆರತೇಂ ಸತಿ, 


ಭೂಪತಿಯೊಲ್ಲು ನೀಡೆ ಕರಮಂ ಬಿಡು ನೀಡುಗೆ ಬಂದುದೇನೊ ; ಮ 
ತ್ತೀ ಪರಿ ಯಿಂದದರ್ಕೆ ಕಡೆಗಣ್ಣಿದೊಡೀಕೆಗೆ ಪೋದುದೇನೊ ; ಕೇ | 
ಳಾ ಪರಮೇಶನೀ ಹಿತಮೆ ನಂದಿನಿಗೀ ಹಿತಮೆಂದು ನಂಬು ನೀಂ 
ಪೋಪುದು ಪೋಕೆ; ಬರ್ಪುದದು ಬರ್ಕೆ ಬಿಡಾ! ನನಗಿಂತು ಚಿಂತೆಯೇಂ|| ೮೯|| 

|| ಉತ್ಪಲಮಾಲಾ || 


ಗಂಗಾದೇವಿಯಂತದಂ ಕೇಳಲೊಡಂಕ್ಷಣಮಾತ್ರಮಪತ್ಯಸ್ನೇಹರಸಂ ತಡೆವಡೆದು 
ಮತ್ತಮಿರ್ಮಡಿವೆತ್ತು ಕಡೆಗಣ್ಣಳಿಂ ಬಾಷ್ಪರೂಪದಿಂ ಬಳಬಳನಿಳಿಯೆ , ಆಹ! ನೀಯೆಂದು 
ದನಿಲ್ಲೆಂಬೆನೆ! ಮಾದೇವಿಯನೆಮಗಿತ್ತ ಮಲ್ಲಿಕಾರ್ಜುನನಿಂದಿವಳ ಸೌಭಾಗ್ಯಸುಖಮಂ 
ನೋಳ ಭಾಗಧೇಯಮನೆಮಗೀಯನೆ ! ಕೌಶಿಕೇಶ್ವರನಿಂತೊಲಿದಿರ್ಪಿನಂ ಕುವರಿಯಿಂತೇಂ 
ವಿಪ್ರತೀಪವೃತ್ತಿಯನಪುಗೊಂಡಿರ್ಪಳೊ ! ಎಂತಾನುಮಿವಳಂ ತಿಳುಪಲೆನ್ನಳವಲ್ಲು ; 
ಪಸುಗೂಸುಗಡಾ! ಅರುಪಿದೊಡಿನ್ನುಮರಿವಳ ; ಅಂತವಳನರುಪಿದಪರಾರ್ ! ಅರಿದನರಿದೆಂ; 
ಶ್ರೀಗುರುಶರಣೆಯಿವಳ್ ಚೆನ್ನಮಲ್ಲಿಕಾರ್ಜುನದೇಶಿಕದೇವರಾಣತಿಯಿಂ ತನ್ನ ಪರಣಮುಮಂ 
ತೃಣಕ್ಕೆ ಬಗೆದವಳ್ ; ಈ ಪ್ರಸಂಗದೊಳವರಾದೇಶಮಂ ಪಡಿನುಡಿಗುಡದ ಸಿರದೊಳ್ ಪೊತ್ತು 
ಮೆರೆಯಿಸಿದಳ ; ಅಂತದರಿಂ ನೀಮಿಂದೆಳಸಿ ಪ್ರಸ್ತುತಮನವರ್ಗೆ ಬಿನ್ನವಿಸಿದೊಡೆನ್ನ 
ಸಮೀಹಿತಂ ಸಫಲಮಪ್ಪುದರೊಳ್ ಸಂದೆಗಮಿಲ್ಲೊಂದು ಸಗದ್ದದಂ ನಿವೇದಿಸಲೊಡನದ 
ನಾಲಿಸಿ ಮಲ್ಲಿನಾಯಕಂ ನಸುನಗುತೆ , ಸರಳ, ನಿನ್ನನೆಂತಾಂ ತಿಳುಪಿದಪೆನೊ ; ನೀನೆಂತು 
ತನಯೆಯಂ ತಿಳುಪಿದಪೆಯೊ ! ನಿನ್ನಪತ್ಯವಾತ್ಸಲ್ಯಮಂ ಮತ್ತಮೆನ್ನಾತ್ಮಜೆಯ ನಿಜಸಮಯ 
ನಿಷ್ಕಾಬಾಹುಲ್ಯಮನಾನೊಚ್ಚತಮರಿದಿರ್ಪಂ; ಇಂತಿರ್ಪಿನಮಾನೆಂತು ದೇಶಿಕದೇವಂಗಿದ 
ನೊರೆದಪೆನೋ ! ಆತನುಮಂತಿದ ಮಾದೇವಿಗಾದೇಶಿಪನೋ ! ಅಂತಷ್ಟೊಡಂನಿನ್ನನುರೋಧದಿಂ 
ಚೆನ್ನಮಲ್ಲಿಕಾರ್ಜುನ ದೇವದೇಶಿಕನನಿಲ್ಲಿಗಿಂದು ಬಿಜಯಂಗೆಯ್ಲಿ ತಂದಪೆಂ; ಪಕ್ಷವಿಪಕ್ಷಂ 
ಗಳೊಳಾನೇನುಮಂ ಬಿನ್ನವಿಸೆಂ; ನಿನ್ನ ಬಿನ್ನಪದ ಜಾಣ್ಮಯಂ ನೀನೆ ತೋರ್ದಪುದೆಂದು 
ನಿಡಿವುತಿರ್ಪನಿತರೊಳ್||೯ || 


ಭೂತಿಪುಂಡ್ರಧಾರಣ 
ಕೈತವದಿಂ ತನ್ನೊಳುಜ್ವಲಿಪ ಪರಮಶಿವ | 
ಪ್ರೀತಿಜ್ಞಾನವಿರಾಗ 
ಖ್ಯಾತಿಯನುರೆ ಮೆರೆಯಿಸುತ್ತೆ ಗುರು ಬರುತಿರ್ದಂ ||೯೧|| 

ಅದೂರದೊಳದಂ ನೋಡಲೊಡನಾ ಮಲ್ಲಿನಾಯಕಂ ಗಡಬಡನೇಳು ಗೃಹಾಂಗನ 
ದೊಳಾ ಗುರುಮೂರ್ತಿಯಡಿಗಳಂ ಪಿಡಿದು ನಿಜನಿವಾಸದತ್ತಣ್ಣ ನಿರ್ದೇಶಿಸುತ್ತೆ , ಒಡೆಯರಿತ್ತಂ 
ಬಿಜಯಂಗೆಯ್ಯುದೆಂದು ಬಿನ್ನವಿಸಿ ಬೆಂಬಳಿವಿಡಿದವನಂ ಕರತರ್ಪಿನಂ ಗರ್ಭಗೃಹದ್ವಾರ 
ದೇಶದೊಳ್ ಗಂಗಾದೇವಿಯವನಶ್ರೀಚರಣಂಗಳೆ ತನ್ನ ಪಣೆಯನೊತ್ತಿ ಪರಮಮಂಗಲಾ 
ಶಂಸನಂಗಳಂ ಪಡೆದೊಳಯಿಂಕುಯ್ದವನಂ ಸಮುಚಿತೋಪಚಾರಂಗಳಿಂ ಸಮ್ಮಾನಿಸುತೆ, 
ನಿಜನಾಥನ ಸನ್ನೆಯಿಂ ಸಮೀಹಿತಾರ್ಥಪ್ರಸ್ತಾವಂಗೆಯ್ದು , ತನ್ನ ಕುವರಿಯೊಳ್ ಕೌಶಿಕ 
ಮಹಾರಾಜನನುರಾಗಮನಸಾಧಾರಣಮಂ, ಅವನತ್ತಣಿಂ ಮನ್ನಣೆಯ ಮಹಿಳೆಯರಾ 
ಗಮನಮಂ, ಪ್ರಸಂಗದೊಳ್ ಮಹಾದೇವಿಯ ವೈಯಾತ್ಯಮಂಕ್ರಮದಿಂ ಬಿತ್ತರಿಸಿ, ಶ್ರೀಗುರು 
ವಿನಾಣತಿಯೊಳ್ ತನ್ನಣುಗಿಯ ಪರಮಪ್ರವಣತೆಯಂ, ಮತ್ತಂ ಮತ್ತಮಾತಂಗವಳ್ಳ 
ಸಾಧಾರಣಮಂ ಕಾರುಣ್ಯಮಂ ಬಣ್ಣಿಸಿ, ಕೆಯುಗಿದಿಂತು ಬಿನ್ನವಿಸಿದಳ್ ||೯೨|| 

ನರನಾಥನರಸಿಯೆನಿಸುತೆ 
ಹರಿಸದೆ ಬಾಳೆಂದು ಬಾಲೆಗತ್ಯಾಗ್ರಹದಿಂ || 
ಪರಮಾದೇಶಮನಿತ್ತು 
ರಿಪುದು ನೀನೆಮ್ಮ ವಂಶಮಂ ಗುರುತಿಲಕಾ||೯೩| | 


ಅಂತದನಂದು ಪರದೇಶಿದೇಶಿಕದೇವನವನವನತವದನನಾಲಿಸಿ ಪಲಿತಪಕ್ಷರೋಮಂ 
ಗಳಂ ಪ್ರಕಟಿತ ಪುಣ್ಯಧಾಮಂಗಳಂ ವಿಸ್ಮಯಾವಿಚಲಂಗಳಂ ವಿಲೋಚನಂಗಳಂ ಮೆಲ್ಲನೆ , 
ಮುಂದೆ ನಿಂದಿರ್ದ ಮಹಾದೇವೀಮಾತೆಯ ಮೊಗದೊಳ್ ವ್ಯಾಕುಲತಾತಿರೇಕದಿಂ ಬಳೆದ 
ಬೇಗುದಿಯಂ, ಕೆಲದೊಳ್ ಕೆಮ್ಮನೆ ಕುಳ್ಳಿರ್ದ ಮಲ್ಲಿನಾಯಕನಾನನದೊಳ್ ತೀವಿದ 
ಗಂಭೀರ ಭಾವಮನೊರ್ಮೆಯೆ ನಿರೀಕ್ಷಿಸುತೆ, ಕ್ಷಣಮಹಾಪೋಹಂಗಳಿಂ ಪ್ರಸ್ತುತಾರ್ಥ 
ವಿಶೇಷಮಂ ನಿರವಶೇಷಮರಿದು, ಭೋಗವಿರಾಗಸಂಪುಟದೊಳಾ ಬಾಲೆಯ ಸಂಕಟಮಂ 
ಮತ್ತಂ ಮತ್ತಂ ಚಿಂತಿಸುತ್ತೆ , ಕನಿಕರದಿಂ ಮನದೊಳ್ ಮಗಳೆ ಮಲ್ಲಿಕಾರ್ಜುನನಿಂ ಮಂಗಳಂ 
ಗಳಂ ಮತ್ತಂ ಮತ್ತಮಾಶಾಸಿಸುತ್ತೆ , ಪ್ರಕೃತಪ್ರಸಂಗದೊಳೆಂತಾನುಮಿವಳ ಮಾತಾಪಿತೃಗಳೆ 
ಸಮುಚಿತಮಂ ವಿಚಾರಮನೊರೆದಪೆನೆಂದು ಮನಂದಂದು, ವಯೋವಿಶೇಷಕ್ಷಾಮತರದೊಳ್ 
ಸ್ವರದೊಳ್ ನಿಜಹೃದಯದೋಜಮಂ ಮೆರೆಯಿಸುತೆ ಮೆಲ್ಲ ಮೆಲ್ಲನಿಂತೆಂದಂ ||೯೪|| 

ಧಾರಿಣಿಯುದ್ದರಣಕ್ಕವ 
ತಾರಂಬಡೆದೀಕೆ ನಿಮ್ಮ ಸಂಶಕಲಂ | 
ಕಾರಂ ತಾನಾಗೆ ತದು 
ದ್ವಾರಮನಾನಮ್ಮ ಮಾಳ್ಳುದೇತರ ಮಾತೋ ||೯೫|| 
ಮಾದೇವಿಯ ತಾಯ್ತಂದವಿ 
ರಾದ ಮಹಾಭಾಗ್ಯದಿಂದ ಶಿವಶರಣಗಣಂ || 

ಮೇದಿನಿಯೊಳ್ ನಿಮ್ಮಂ ಪರ 
ಮಾದರದಿಂ ನಲಿದು ನುತಿಸಿ ಧನ್ಯತೆವಡೆಗುಂ ||೯೬|| 
ಪರಿಕಿಸೆ ಭಕ್ತರೆ ನಿಮ್ಮಿ 
ಶ್ವರಭಕ್ತಿ ಶಿವಪ್ರಸಾದದಿಂ ಪಡೆದ ಮಹಾ | 
ವರಮೆ ಮಹಾದೇವಿಯ ಸುಂ 
ದರತನುವಿಂ ತೋರ್ಪುದೆಂದು ಭಾವಿಪುದುಚಿತಂ ||೯೭|| 


ವಯದಿಂ ಕಿರಿಯಲ್ ತಾನಾ 
ಗಿಯುಮೀ ಸದ್ಬಕ್ಕಿಬೋಧನಿಧಿ ನಿಮ್ಮ ಮಗಳ್ | 
ಪ್ರಯತಾಚಾರವಿಚಾರಾ 
ಶ್ರಯರೆನಿಪಾ ಮನುಮುನಿಂದ್ರರಿಂದುಂ ಪಿರಿಯಲ್ ||೯೮|| 
ಆನೇನನೊರದಪೆನೊ ನಿ 
ಮೀ ನಂದಿನಿಯರಿಯದಿರ್ಪುದಿನ್ನೇಂ! ಮಗುಳಂ | 
ತಾನುಂ ನಿಮ್ಮಿದಿರೊಳೆ ಕರೆ 

ದಾನೀಕೆಯನೊರೆದು ತಥ್ಯಮಂತೋರಿದಪಂ ||೯೯|| 
ತದನಂತರಮಾ ದೇಶಿಕದೇವನಾದೇಶದಿಂ ಮಾದೇವಿಯಲ್ಲಿಗೆಯಂದು ಶ್ರೀಗುರು 
ಚರಣಂಗಳೆ ಪಣೆಯನಿಕ್ಕಿ ಪರಮಾಶೀರ್ವಾದಂಬಡೆದಭ್ರೂರ್ಣಸ್ಟೋಣಪಾರ್ಶ್ವಭೂಮಿಯೊಳ್ 
ನಿಂದಿರ್ಪಿನಮಾ ಗುರುದೇವನವಳ ಸಮುಚೂನಾರುಣಂಗಳೊಳ್ ನಯನಂಗಳೊಳ್ 
ದಯನೀಯಮಂ ದಶಾವಿಶೇಷಮಂ ಮತ್ತಂ ಮಹಾರಾಜ ಪ್ರಣಯಪ್ರಸ್ತಾವದಿಂ ಕಳೆಗುಂದಿ 
ದವಳ ವದನದೊಳ್ ನಿಮಿರ್ದು ತೋರ್ದ ನಿರೀಹತೆಯಂ ನೋಡಿ ಕನಿಕರಂದಾಳ್ಕೊಡಂ, 
ತದನಸರಸಂಭೂತಗಂಭೀರಭಾವಾಭಿಭೂತ ಸಹಜಸರಲಮುಖಮುದ್ರನಾ ಭೂರುದ್ರಂ 
ಕಲ್ಲೊಳ್ ಕನಕಮನೊರೆವಂತೆ ವಿಪ್ರತೀಪಾಕ್ಷರಂಗಳೊಳವಳಂತರಂಗಮಂ ಪರಿಕಿಸಿ 
ತದವದಾತತೆಯಂ ತಾಯ್ತಂದೆವಿರ್ಗೆ ತೋರಿದಪೆನೆಂದು ತರಿಸಂದು ಮಹಾದೇವಿಯೊಡನೆ 
ಬಳೆಯಿಸಿದ ಕಥನ ಪ್ರತಿಕಥನ ಪ್ರಸಂಗದೊಳ್ ||೧oo|| 

ಜರೆಯಿಂ ಜರ್ಜರಮಾಡೀ 
ಗುರುಜನಕಾನಂದಮೊದವೆ ಕೌಶಿಕಧರಣೀ | 
ಶ್ವರನರಸಿಯಾಗಿ ಸೊಗಮಂ 
ದೊರೆಕೊಳ್ಳದ ಮಾತು ಮಗುವೆ ನಿನಗುಚಿತಮೆ ಪೇಳ್ ||೧೦೧|| 


ಜನಿಗಳೊಳಯ್ಯ ಬಂದು ಮಿಗೆ ನೊಂದು ಭವರುಣಾಕಟಾಕ್ಷ ಭಾ 
ಜನತೆಗೆ ಸಂದು ನಿಂದು ತನುವಂ ಮನಮಂ ಸಲೆ ಚೆನ್ನಮಲ್ಲಿಕಾ | 

ರ್ಜುನ ವಿಭುವಿಂಗೆ ಮಾರಿದೆನಗಿಂದು ಗುರೂ ತಮನೋಳ್ಕೊಡಾಹ! ಮ 
ತಿನಕೊರಚಾಟದೀ ಜಗದ ನೇಹಕೆ ಪೇಳವಕಾಶಮಿರ್ಪುದೇ || ೧೦೨|| 

|| ಚಂಪಕಮಾಲಾ || 


ಮಾನವಲೋಕದ ವೃತ್ತಿಯ 
ನೇನುಮನೆಂತಾನುಮುಳಿಯದಿರ್ಪೊಡುಮವಸಂ | 
ಧಾನದ ಬಲದಿಂ ಲಕ್ಷಂ 
ಸ್ಥಾನಂ ನಿನಗಣುಗಿ ಸಾಧ್ಯವಾಗದ ಮಾತೇಂ ||೧೦೩|| 
ಸ್ವನಯನದಿಂದ ನೋಳ್ವೆನೆನುತಯ್ಯ ತಮಿಸ್ರಕೆ ಪೊಕ್ಕೊಡೆಂತೊ ! ಬೆ 
ಟ್ಟಿನ ತುದಿಗೇರ ಲೆಂದಿಳಿಯೆ ಕೊಳ್ಳಕದೆಂತುಟೋ ! ಚೆನ್ನಮಲ್ಲಿಕಾ | 
ರ್ಜುನನ ಮಹತ್ವಮಂ ತಿಳಿವನೆಂದೆನುತಲ್ಪಕೆ ಮೆಚ್ಚಲೆಂತೋ ನೀ 
ನೆನಗನುಕಂಪಿಸಿರ್ಪಮೃತಮಂ ತೊರೆದ ಕೆಸಂದೊಡೆಂತುಟೋ || ೧೦೪|| 

|| ಚಂಪಕಮಾಲಾ || 


ಶಿವರಸದೊಳ್ ಭಾವಿತಮಿ 
ನೈವರಂ ಮಿಗೆ ನಿನ್ನ ಜೀವಿತಂ ಮಗುನ್ನೋಂ| 
ದವಡೆಯನವಗಾಹಿಪೊಡುಂ 
ಕುವರಿ ಶಿವಾನುಗ್ರಹಕ್ಕೆ ಸಲ್ಲದೆ ಪೇಳ ||೧೦೫|| 


ಮನದನುರಾಗಮೇಕರಸಮಾಗದೆ ಗಾಢನಿರೂಢಮಾಗದಾ 

ನಮಮನೆಂತುಟೋಲ್ಲ ಪನೊ , ಮಾನಸದೊಳ್ ಮೊಳೆದೋರೆಕೀಳನಂ | 
ಮನದೊಡೆಯಂಗಗೋಚರಮೆ , ಮಾತಿನ ಮಾಲೆಗೆ ಚೆನ್ನಮಲ್ಲಿಕಾ 
ರ್ಜುನವಿಭೂ ವಾಮಶೀಲನವನೆಂತೊಸೆದಪ್ಪನೊ ತಂದೆ ನೀನೆ ಪೇಳ್ || ೧೦೬ || 

|| ಚಂಪಕಮಾಲಾ || 


1. ಬಾರದ ಭವಂಗಳಲ್ಲಿ ಬಂದೆನಯ್ಯಾ ; ಕಡೆಯಿಲ್ಲದ ತಾಪಂಗಳಲ್ಲಿ ನೊಂದು ನಿಮ್ಮ ಕರುಣೆಗೆ 

ಬಳಿಸಂದೆನಯ್ಯಾ ; ಇದು ಕಾರಣ ಎನ್ನ ದೇವ ಚೆನ್ನಮಲ್ಲಿಕಾರ್ಜುನಂಗೆ ತನುವನುವಾಗಿ ಮನ 

ಮಾರುವೋಗಿ ಮತ್ತಿಲ್ಲದ ತವಕದ ಸ್ನೇಹಕ್ಕೆ ತೆರಹಿನ್ನೆಂತು ಹೇಳಾ ತಂದೆ| | 
2. ಕಂಗಳಲ್ಲಿ ಕಾಂಬೆನೆಂದು ಕತ್ತಲೆಯ ಹೊಕ್ಕೊಡೆಂತಹುದಯ್ಯ ; ಬೆಟ್ಟದ ತುದಿಯ ಮಟ್ಟಲೆಂದು 

ಹಳ್ಳಕೊಳ್ಳಗಳಲ್ಲಿ ಇಳಿದೊಡೆಂತಹುದಯ್ಯ ; ನೀನಿಕ್ಕಿದ ಸುಯಿದಾನವನೊಲ್ಲದೆ ಬೇರೆ ಬಯಸಿದೊಡೆಂತ 

ಹುದಯ್ಯ ; ಚೆನ್ನಮಲ್ಲಿಕಾರ್ಜುನನ ಘನವನರಿಯಲೆಂದು ಕಿರುಕುಳಕ್ಕೆ ಸಂದೊಡೆಂತಹುದಯ್ಯಾ || 
3. ಕಡೆಗೆ ಮಾಡದ ಭಕ್ತಿ , ದೃಢವಿಲ್ಲದಾಳುತನ, ಮೃಡಲಿಯ ಹೇಳಿದೊಡೆಂತೊಲಿವನಯ್ಯ ; ಮಾಡ 

ಬಾರದು ಅಳಿಮನವ, ಅಳಿಮನವ ಮಾಡಬಾರದು ; ಅಳಿಮನವ ಮಾಡಿ... ದೊಡೆಯ ಬಲ್ಲ ನೈಸೆ; 
ವಿರಳವಿಲ್ಲದೆ ಮಣಿಯ ಪೋಣಿಸಿಹೆನೆಂದೊಡೆ... ಚೆನ್ನಮಲ್ಲಿಕಾರ್ಜುನಯ್ಯನೆಂತೊಲಿವನಯ್ಯಾ || 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ನಿನ್ನಂ ಕೆಯ್ದಿಡಿಯೆ ಸುಸಂ 
ಪನ್ನಂ ಕಡುನೇಹದಿಂದೆ ಕೌಶಿಕದೇವಂ| 
ಮನ್ನಣೆಯುಂ ಮಾನವಸುಖ 
ದುನ್ನತಿಯುಂ ಕುವರಿ ನಿನ್ನ ಕರದ ಫಲಂಗಳ್ ||೧೦೭!! 
ಜನಿಗಳೊಳೆನ್ನ ಮಾನಸಮಳಲ್ಲು ತೊಳಲ್ಲು ಸಲೋಭಭೋಗಕಾ 
ಮನೆಗಳೊಳಾಗಳುಂ ಮುಳುಗಿದತ್ತು ; ಭವತ್ಕರುಣಾಕಟಾಕ್ಷದಿಂ| 
ದನಗತೋಪಭೋಗಮೊದವಿರ್ಪಿನಮಿಂದುರೆ ಚೆನ್ನಮಲ್ಲಿಕಾ 
ರ್ಜುನ ಗುರುರೂಪಮಾಯೆಯನದಂ ಮಗುಲ್ಲೊಲ್ಲೆನಿದರ್ಕೆ ಸಾಕ್ಷಿ ನೀಂ || ೧೦೮|| 

|| ಚಂಪಕಮಾಲಾ || 
ಕಡೆಗಣ್ಣಿ ಪೊಡವಿಯೊಡೆಯನ 
ಕಡುನೇಹಮನಮ್ಮ ನಡೆದೊಡಾತನ ಕಿನಿಸಿಂ | 
ಘುಡಿಘುಡಿಸುತಡರ್ದ ಸಿಡಿಲಿಂ 
ಬಡದಾವರವಳ್ಳಿಯವ ನಿನಗಾಗದೆ ಪೇಳ್ ||೧೦೯ || 
ಕಿಡಿವಡೆದಗ್ನಿ ಚುರ್ಚ ಪಸಿವೋಸರಿಸಿತ್ತೆನಗಯ್ಯ , ಪರ್ಮುಗಿಲ್ 
ಗಡಣಿಸಿ ಮೇಲೆ ಬೀಳೆ ಸುಖಮಜ್ಜನಮಾಡ್ತಿನಗಾಹ ! ಪರ್ವತಂ || 
ಪಡಲಿಡೆ ಮೇಲೆ ಪುಷ್ಪಮಯ ಪೂಜೆಯ ದಾಯ್ಕೆನಗೆನ್ನ ಮಸ್ತಕಂ | 
ಕಡಿವಡೆದಿಲ್ಲಿ ಬೀಳೆ ಕಡೆಗೆನ್ನಸು ನಿನ್ನಡಿಗೊಪ್ಪಿತೆಂಬೆ ನಾಂ ||೧೧ || 

_|| ಚಂಪಕಮಾಲಾ || 
ಎನಗೆ ಸಹಾಯರಿಲೈನುತಳಲ್ಲೊಳಲೇತಕೊ ತಂದೆಯಂಜೆ ನಾ 
ನಿನಿಸುಮದಾರ್ಗುಮಾಂ ತರಗಿನಿಂ ಪೊಡದುಂಬುವನಳ್ಳರಿಂದೆ ಬಾ | 
ಲೌನೆಯೊಳುಮಳ್ಳದಾನೊರಗುವೆಂ ಕಡೆಗೇಡಿಸಿ ಚೆನ್ನಮಲ್ಲಿಕಾ 
ರ್ಜುನವಿಭೂ ಕಾಡೆ ತತ್ಪದಕೆ ಜೀವಮನೊಪ್ಪಿಸಿ ಸಿದ್ಧಯಪ್ಪನಾಂತ್ ||೧೧೨|| 

|| ಚಂಪಕಮಾಲಾ || 
1 . ಭವಭವದಲ್ಲಿ ತೊಳಲಿ ಬಳಲಿತ್ತೆನ್ನ ಮನ; ಆನೇವೆನಯ್ಯ ! ಹಸಿದುಂಡೊಡೆಉಂಡು ಹಸಿವಾಯಿತ್ತು; 

ಇಂದು ನೀನೊಲಿದೆಯಾಗಿ ಎನಗೆ ಅಮೃತದ ಆಪ್ಯಾಯನವಾಯಿತ್ತು ; ಇದು ಕಾರಣ ನೀನಿಕ್ಕಿದ 

ಮಾಯೆಯನನ್ನು ಮೆಟ್ಟಿದೆನಾದೊಡೆ ಆಣೆ ನಿಮ್ಮಾಣೆ ಚೆನ್ನಮಲ್ಲಿಕಾರ್ಜುನ 
2 . ಕಿಡಿಕಿಡಿ ಕೆದರಿದೊಡೆ ಎನಗೆ ಹಸಿವು ತೃಷೆಯಡಗಿತೆಂಬೆನು; ಮುಗಿಲು ಹರಿದು ಬಿದ್ದೊಡೆ ಎನಗೆ 

ಮಜ್ಜನಕ್ಕೆರೆದರೆಂಬೆನು; ಗಿರಿ ಮೇಲೆಬಿದ್ದೊಡೆಎನಗೆ ಪುಷ್ಪಪೂಜೆಯೆಂಬೆನು; ಚೆನ್ನಮಲ್ಲಿಕಾರ್ಜುನಯ್ಯಾ, 
ಸಿರ ಹರಿದು ಬಿದ್ದೊಡೆ ಪ್ರಾಣ ನಿಮಗರ್ಪಿತವೆಂಬೆನು 
ಆರೂ ಇಲ್ಲದವಳೆಂದು ಅಳುಗೊಳಬೇಡಕಂಡೆಯಯ್ಯ ; ಏನು ಮಾಡಿದೊಡೆಯೂ ಆನಂಜುವಳಲ್ಲ ; 
ತರಗೆಲೆಯ ಮದ್ದು ಆನಿಹೆನು; ಸುರಗಿಯ ಮೇಲೊರಗಿ ಆನಿಹನು; ಚೆನ್ನಮಲ್ಲಿಕಾರ್ಜುನಯ್ಯ 
ಕರಕರ ಕಾಡಿ ನೋಡಿದೊಡೆ ಒಡಲನೂ ಪ್ರಾಣವನೂ ನಿನಗೊಪ್ಪಿಸಿ ಸಿದ್ಧಳಹೆನು 

ತೃತೀಯಮಾಶ್ವಾಸಂ 


ಇಂತಾ ಪರದೇಶಿದೇಶಿಕದೇವನಾ ಕ್ಷಣಂ ನಿಪೂರ್ವಪಕ್ಷಾಕ್ಷರಶಾಣಕಷಣಂಗಳಿಂ 
ತಣತಣಿಸಿ ತೋರ್ದಾ ದೇವಿಯ ವಚನಮಣಿಗಳೊಳ್ ಮಾರ್ತೊಳೆದ ತದೀಯಾಂತರಂಗದ 
ರಾಮಣೀಯಕಮನವಳ ಮಾತಾಪಿತೃಗಳೆ ಕಾಣಿಸಿ, ಮಗಳ ಮೊಗದೊಳಂದಸಾಧಾರಣದಿಂ 
ಕರ್ತವ್ಯಾವಧಾರಣದಿಂ ಬಳೆದ ತೇಜೋವಿಶೇಷಮಂ ಕಂಡು ಸಂತಸಂಗೊಂಡು, 
ತದವಸರೊಲ್ಲಸಿತಮುಖಮಂಡಲಕಂದಲಿತಮೃದುಹಸಿತ ವ್ಯಂಜಿತಸಹಜವಿವೇಕನಂ 
ಮಲ್ಲಿನಾಯಕನನೊರ್ಮೆಯುಂ, ತತ್ಪಸಂಗಾವಧಾನ ವಿಸ್ಮಯವಿಷಾದಾವಸಾದಸ್ತಿಮಿತಂಗಳಿಂ 
ದೀಕ್ಷಿತಂಗಳಿಂ ಮಗಳನಪ್ಪಿ ಮುಗ್ಧತೆಯಿಂ ಪೊರ್ದುಗೆಯೊಳ್ ನಿಂದಿರ್ದ ಗಂಗಾದೇವಿಯ 
ನೊರ್ಮೆಯುಂ, ನೋಡಿಪೆರ್ಮೆಯಿಂ ಮಹಾದೇವಿಯ ವಿದ್ಯಾವಿಚಾರಚಾತುರ್ಯಧೈರ್ಯ 
ಶೀಲಶಾಲೀನತಾದಿ ಗುಣಗೌರವಮಂ ಮಗುಗುಳೆ ಕೊಂಡಾಡಿ ಕಡೆಯೊಳವಳ ಜನನೀಜನಕರ್ಗೆ 
ಕರ್ತವ್ಯ ನಿಶ್ಚಯಮಂ ನಿರವಿಸುತ್ತೆ ಮತ್ತಮಿಂತೆಂದಂ ||೧೧೩|| 


ಅದರಿಂ ಶಿವಭಕ್ತರೆ ನಿಜ 
ಹೃದಯಂ ಮರ್ಚಿಪ್ರ ರಾಜಚೂಡಾಮಣಿಯಂ| 
ಪದದಪ್ಪಿ ಪರಮಸೌಭಾ 

ಗ್ಯದ ಸಿರಿಯಿಂ ನಿಮ್ಮ ತನುಜೆ ಬಾಲ್ಯಮ ಪೆರತೇಂ ||೧೧೪|| 
ಮಲ್ಲಿನಾಯಕನದನಾಕರ್ಣಿಪುದುಮವರ್ಣನೀಯೋಲ್ಲಾಸವಿಹ್ವಲತೆಯಿಂ ಕಣ್ಣನಿಗಳ್ 
ಕಡೆಗೋಡಿವರಿದುಣ್ಮುತಿರ್ಪಿನಮದೂರದೊಳ್ ನಿಂದಿರ್ದ ವಿನಯಾವನತವದನೆಯಂ 
ಮಾದೇವಿಯಂ ನೋಡಿ ಭಾವಾವೇಶೋದ್ಧತಗದ್ಧದಗಂಭೀರಸ್ವರಂ, ಲೇಸು ಲೇಸು ಮಹಾ 
ದೇವಿ! ನಿನ್ನೀ ನುಡಿಗಳೊಳಹಾರ್ಯ೦ ನಿನ್ನ ಧೈರ್ಯ೦, ಸಮುನ್ನತಸತ್ವಸಮುದಯಂ ನಿನ್ನ 
ಹೃದಯಂ, ಸಂಸೂಚಿಸುಕೃತಪರಿಪಾಕಂ ನಿನ್ನ ವಿವೇಕಂ, ಸಮನುಗತಸದಾಚಾರಂ ನಿನ್ನ 
ವಿಚಾರ , ಸಂಗತವಿಷಯವಿರಾಗಂ ನಿನ್ನ ಚೆನ್ನಮಲ್ಲಿಕಾರ್ಜುನಚರಣಾನುರಾಗಂ, ತೆರಂಬೊಳೆದು 
ತೋರ್ಕುಮಿ ! ಪೆರತೇಂ, ಪರಿಚಿತಪರವಿದ್ಯಾಪರಪಾರಂ ಪರಿಣತಶಮದಮಾದಿಸಕಲ 
ಸದ್ಗುಣಸಂಭಾರಂ ಪರಮಶಿವಾದೈತರಸಸಂಭ್ರತಭಾವನೀ ಪರದೇಶಿದೇಶಿಕದೇವನೀ ಪರಿಯಿಂ 
ನಿನ್ನಂ ಮನ್ನಿಪನೆಂಬುದೇಂ ಸಾಮಾನ್ಯವೇ ! ನೀನೆ ಧನ್ಯ ಕುವರಿ ; ಶ್ರೀಗಿರಿನಾಥನ 
ಕರುಣೆಯೆ ನಿನ್ನೊಡಲಿಂ ಪರಿಣಾಮಂಬಡೆದುದು ಗಡಾ! ಇಂತಿರ್ಪಿನಂ ನಿನ್ನಡಿಯೇಂ 
ಕೀಳೆಡೆಗೆಂದಾನುಮಿಳಿದಪುದೆ! ನೀನರಿಯದುದೇಂ, ನಿನ್ನ ಮನಮೆಳಸಿದಂತೆ ಮಾಳ್ಳುದೌ ; 
ಆನಂತಾನುಮದರೊಳಂತರಾಯಮಂ ಮಾಡೆನೆಂದು ನುಡಿದವಳ ಬಳಿಯೊಳ್ ನಿಂದು 
ನಿಡುಗಣ್ಣಲ್ಲಿಂ ತನ್ನಂ ನಿಟ್ಟಿಸುತಿರ್ದ ಜಾಯೆಯಂ ಪ್ರಸ್ತುತಪ್ರಸಂಗಪರಿವರ್ತಮಾನಮುಖ 
ಚ್ಛಾಯೆಯಂ ನಿವಂಕರ್ಣಿಸುತ್ತೆ ಮತ್ತಮಿಂತೆಂದಂ || ೧೧೫|| 


ಅಲಮಲಮಿನ್ನಿದೇಂ ನಿನಗೆ ಮೋಹವೊ ಮಾಣರಿದೊರ್ಮೆನೋಳ್ಳುದೀ 
ಸುಲಲಿತೆಯಂ ಗಿರೀಶಕೃಪೆಯಿಂ ಸತಿ ನೀಂ ಪಡೆದಂದೆ ಸಂಚಿತಂ | 


ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಫಲಿಸಿತು ನಿನ್ನ ಸತಿಶತಂ, ಸಿರಿವೆತ್ತುದು ನಿನ್ನ ಚಿತ್ತನಿ 
ರ್ಮಲತೆಯಮಧ್ಯಮಾಯ್ಯಹಹ ! ಭಾಗ್ಯಮಯಂ ಭವದೀಯ ಜೀವನ | ೧೬|| 

|| ಚಂಪಕಮಾಲಾ|| 
ಇಂತಿರ್ಪಿನಂ, 


ಶ್ರೀಗಿರಿಪತಿಪರಮಕೃಪಾ 
ಭೋಗಕೆ ಸಂದನ್ನ ಸುತೆಯ ಸೌಭಾಗ್ಯಮನಂ| 
ತೂಗಿದಪೆಯ್ ತೆಗೆ ತೆಗೆ ಗುಂ 

ಜಾಗಣದಿಂ ಜಾಯೆ ತುಲೆಯನೇರುವ ಪೊನ್ನಿ೦ ||೧೧೭|| 
ಅಂತದರಿಂ ಶ್ರೀಪರದೇಶಿದೇಶಿಕೋಪದೇಶದಿಂದಿನ್ನಾನಮನ್ನ ಮಾದೇವಿಯನರಿಯ 
ಲೈಳ್ಳುಮಲೈ ಸರಿ ! ನಿನ್ನ ಸಂತಾನಸೌಭಾಗ್ಯಸಮೀಹಿತ ಪಾರವಶ್ಯಮನವಶ್ಯಮಾನರಿ 
ದಿರ್ಪೆಂ; ಅಂತಾದೊಡಂನೀನಿಂದೆಮ್ಮ ಸಮಯದ ಸಮ್ಮಾನಮಂ ಮರೆದು, ಮಾದೇವಿಯ 
ಸಮೀಹಿತದೊಳುಪರೋಧಶಂಕೆಯಂ ತೊರೆದು, ಪರ್ವತಪತಿಪದಾಂಭೋಜವಿಸ್ತಂಭ 
ನಿವೃತ್ತಿಯಿಂ ಪ್ರಾಕೃತಜನೋಚಿತಪ್ರವೃತ್ತಿಯಿಂ ನೀನೆ ನಿನ್ನನಿಂತು ಕೀಳಿಪಿದಪುದೇನು 
ಚಿತಮೆ ! ನೀಂ ಮಗಳೆ ಸೊಗಮಂ ಬಯಸಿದೆಯಪ್ರೊಡೆಬಿಯ ಮಾತೇಂ! ಬಗೆಗೆ 
ಬಾರದುದಂ ಬಲೆಯಿನಾಗಿಸೆ ಮಗಳೆ ಸೊಗಮೆಂತಾನುಮೊಗೆದಪುದೆ ! ಮಗಳಿವಳ್ ಮಹಾ 
ಪ್ರಾಜ್ಞೆ ವಿಜ್ಞಾತವೇದಿತವೆ ; ಇಂತಿವಳ್ ತನ್ನ ಸೊಗದ ಸೀಮೆಯಂ ತಾನರಿದವಳಿ ! ನೀನಿದಂ 
ಚಿಂತಿಸಲೇಂ ದೇವಿ; ತನ್ನಂ ನರ್ಚಿದೆನ್ನ ಕುವರಿಯಂ ಮಲ್ಲಿಕಾರ್ಜುನಂ ತಾನೆ ಕೆಯ್ದಿಡಿದು 
ಕಲ್ಯಾಣಮಾರ್ಗದೊಳ್ ನಡೆಯಿಪಂ ಗಡಾ! ಅಂತದರಿಂ ವ್ಯಾಮೋಹೈಕಸಾರಮೀ ವ್ಯಾಪಾರಂ 
ಸಾಲ್ಕು ಮಾಣೆಂದು ನುಡಿದವನಂದವಳ ಮೊಗದೊಳ್ ಮುಂದೋರ್ದ ನಿಜವಚನ 
ನಿರ್ಭರತೆಯ ಲಕ್ಷಣಮಂ ಕ್ಷಣಮೀಕ್ಷಿಸುತಿರ್ಪಿನಂ || ೧೧೮|| 

ಬಗೆಯಿನುಣಿ ಪೊದಳ ಪಸಾದಮೊ 
ಛಗೆಯ ಬೆಳ್ಳಳಿಯಿಂ ಬಳೆದಾಸ್ಯದೊಳ್ || 
ಸೊಗೆಯಿಸುತ್ತಿರೆ ತಾಯವಳಪ್ಪಿದ 

ಮಗಳನಾಗಳನಾಕುಲಭಾವದಿಂ || ೧೧೯|| 
ಅಂತಾ ಸವಿತ್ರಿ , ಸಮೇಧಮಾನಾನಂದಮಂದಾಕಿನೀತರಂಗದಿನಂತರಂಗದಿಂ, 
ಸಮಾರಬ್ಧ ವಾತ್ಸಲ್ಯರಸವೃಷ್ಟಿಗಳಿಂ ದೃಷ್ಟಿಗಳಿಂ, ಮಣಿವಲಯಮುಖರಂಗಳಿಂ ಕರಂಗಳಿಂ, 
ತನೆಯಯನೊರ್ಮೆಯೆ ತಿಕ್ಕಿ ತದಾನನಮನಾಮ್ರಾನಮಂ ಚಿಬುಕದೊಳ್ ಪಿಡಿದೆತ್ತಿ 
ನೆತ್ತಿಯನಾಘ್ರಾಣಿಸಿ ಮತ್ತೆ ಮತ್ತೆ ಮೆಡವುತ್ತೆ , ಮಗು, ಮುನ್ನೆಂದುಮಳಲ ನೆಳಲಂ 
ಕಾಣದೀ ಮೊಗಮಿಂದಿಂತು ಕಂದಿರ್ಪುದೇಂ! ಆನೇಂ ಕಠೋರೆಯೋ ! ಎನ್ನಿಂ ನಿನ್ನ ಬಗೆಯಿಂತು 
ಕೆನ್ನಂ ಬನ್ನಂ ಬಡೆದುದು ಗಡಾ! ಬಿಡು ದುಗುಡಮಂ; ಆನೇನರಿದಪೆನೋ ! ನಿನ್ನಾನಂದಮೊಂದೆ 

ನಿಸ್ಸಂದೇಹವೆನ್ನ ಸಮೀಹಿತಸರ್ವಸ್ವಂ; ಇನ್ನೇಂ! ನಿನ್ನ ಮನಮೆಳಸಿದಂತೆ ಮಾಲ್ಪುದೌ ; ಶ್ರೀಗಿರಿ 
ಮಲ್ಲಿಕಾರ್ಜುನಂ ನಿನಗಸೀಮಂಗಳಂ ಮಂಗಳಂಗಳಂ ಮಾಲ್ಯಮ ; ಸೊಗದಿಂ ಬಾಳೆಂದು ಮಗಳ 
ಮೌಳಿಯೊಳ್ ಕರಯುಗಳಮನಮರ್ಚಿ ಮೆಯ್ಕರ್ಚಿ, ಮುಂಬರಿದು ದೇಶಿಕದೇವನಡಿ ಗಳಂ 
ಪಿಡಿದು ತನ್ನಜ್ಞತೆಯಂ ಮನ್ನಿಪುದೆಂದವಂಗೆ ಬಿನ್ನವಿಸುತಿರ್ಪಿನಂ||೧೨೦|| 


ಹರಸಮಯನಿಷ್ಠೆ ಯೋಜೋ 
ಭರಮವಳೊಳ್ ಗುರುಜನಾನುಮೋದನದೊದವಿಂ | 
ಪರಭಾಗಮನಾಂತುರೆ ಮೆರೆ 
ದಿರೆ ಗುರುವಿಂಗಕ್ಕನಳ್ಳಿಯಿಂ ಪೊಡಮಟ್ಟಳ್ ||೧೨೧|| 


ಗುರುಜನವಾತ್ಸಲ್ಯಧುರಂ 
ಧರತೆಗೆ ತಗುವಂತೆ ತಗ್ಗಿ ದಕ್ಕನ ತಲೆಯೊಳ್ | 
ಪರದೇಶಿಗುರೂತ್ತಮನೇಂ 
ಸುರಿದನೊ ಕಾರುಣ್ಯರಸಮನಾಶಂಸೆಗಳಿಂ ||೧೨೨|| 


ಗುರುವಿಂಗವಂಗೆ ತೋರುತೆ 
ಸರಣಿಯನಭವಾನುಭವಕೆ ಪರಭಕ್ತಿಯವೊಲ್ | 
ಪರಿವಿಡಿದು ಮುಂದೆ ನಡೆದಳ್ 
ಪರಮೋನ್ನತಶೀಲೆ ಲೀಲೆಯಿಂ ಬಾಲೆಯವಳ್ || ೧೨೩|| 


ಅಂತಾ ಗುರುದೇವಂ ವಿರಕ್ತಿಯಂ ಸಹಜಾನಂದದವೊಲ್ ಮಹಾದೇವಿಯನನುಗೊಂಡು 
ಗೃಹಾಂಗಣಕೆಂದುಶ್ರೀಚರಣಂಗಳೆ ಮಣಿದು ಕರಕಮಲಗಳಂ ಮುಗಿದು ನಿಂದಿರ್ದವಳಿಂ 
ಬೀಳ್ಕೊಂಡು ನಿಜಾಶ್ರಮಕ್ಕೆ ಬಿಜಯಂಗೆಯ್ಯಲೊಡನವಳ ಮಗುಳು ಮೃದ್ವೀಕಾಮಂಡಪ 
ಪರಿಸರದೊಳ್ ತನ್ನಂ ಪಾರ್ದು ನಿಂದಿರ್ದ ತಾಯ್ತಂದೆವಿರಂ ಸಾರ್ದು, ನಿನ್ನಂ ಕೇಳಲೆಂದೆ 
ಮ್ಮಂಗಣಕಿಂದೆಯ್ತರ್ಪಾ ಮಹಿಳೆಯರ್ಗೆ ನಿನ್ನಭಿಮತಮಂ ನೀನೆ ನಿರಾತಂಕಂ ನಿರವಿಪುದೆಂ 
ದವರಿಂ ನಿದೇಶಮಂ ಕೊಂಡು, ತದನಸರಸಂತೋಷಮುಷಿತಂ ಸ್ಮಿತಂ ಭವಿಷ್ಯದಂತರಾಯ 
ಚಿಂತಾಭಿಭೂತಮಧರಾಂಚಲದೊಳ್ ಮಿಂಚಿ ಮೆರೆಯೆ ಶಿವಾನುಭಾವಭವನಮಂ 
ಪೊಕ್ಕು , ತನ್ನೊಳಕಾರಣಮಂ ದೇಶಿಕದೇವನ ಕಾರುಣ್ಯಮನಪ್ರತಿಫಲಾಭಿಲಾಷಮಂ 
ತಾಯ್ತಂದೆವಿರ ವತ್ಸಲತಾವಿಶೇಷಮಂ ನೆನೆನೆನೆದು ಹೃದಯದೊಳ್ ತೀವಿದ ಕೃತಜ್ಞತಾರ 
ಸಮಕ್ಷಣಕೋಣಂಗಳೊಳ್ ಕಾಣಿಸುತೆ, ಚೆನ್ನಮಲ್ಲಿಕಾರ್ಜುನೈಕಶರಣತೆಯಿಂ ಪ್ರಸ್ತುತ 
ಪ್ರಸಂಗ ಶಂಕಾತಂಕಂಗಳಂ ಕಳೆದು ಕೆಮ್ಮನಲ್ಲಿ ಕುಳ್ಳಿರ್ದಾಗಳ್ ||೧೨೪|| 


ಆ ದಿನದಂತಿಮ ಯಾಮದೊ 
ಲಾದೇಶವಿಶೇಷದಿಂದ ಕೌಶಿಕನೃಪನಾ | 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಮಾದೇವಿಯ ಭವನದೊಳಾ 
ಮೂದೇವಿಯರೊರ್ಮೆ ಮಗುಟ್ಟು ಬಂದಿಳಿತಂದರ್ ||೧೨೫ || 


ಆ ಸಮಯದೊಳ್‌ , 


ಅದೆ ಮೃದುಭಾಷಿತಂ ಮಧುರಮಂತದ ಸುಸ್ಮಿತಮೀಕ್ಷಿತಂ ಮಗು 
ಆದೆ ರಸಭಾವಿತಂ ವಿನಯಸಾರಮದೇ ವ್ಯವಹಾರಗೌರವಂ | 
ಹೃದಯದುದಾರಭಾವಮದೆಯಪ್ರೊಡಮಾ ಗೃಹ ದೇವಿಯಾಸ್ಯದೊಳ್ 
ಪೊದಳ ಗಭೀರಭಾವವೊರೆದತ್ತು ವಿಭಿನ್ನ ಕಥಾಪ್ರಸಂಗಮಂ||೧೨೬|| 

|| ಚಂಪಕಮಾಲಾ || 


|| 


ಅಂತು ಗಂಗಾದೇವಿಯಭ್ಯಾಗತೆಯರಂ ಮುನ್ನಿನಂತೆ ಮನ್ನಿಸಿ ದಕ್ಷಿಣಕಕ್ಷಾಶಾಲೆಯಂ 
ಪುಗಿಸುತೆ ಸುತೆಯಂ ಕರರೆವುದರ್ಕೆ ಸನ್ನೆಯಿಂದಿರ್ಕೆಲದ ತೊಳುಗುವರಿಯರ್ಗಾದೇಶಮನಿತ್ತು 
ಸಮುಚಿತೋಪಚಾರಸಮನಂತರಮವರೊಡನೆ ಕುಳ್ಳಿರ್ಪಿನಂ, ಸರಸಸಲ್ಲಾಪಚಾತುರ್ಯ 
ಧುರ್ಯೆಯರಾರ್ಯೆಯರವರವಸರಸಮುಚಿತ ಕುಶಲಾನುಯೋಗನಿಗದಿತಗಭೀರಾನುರಾಗ 
ತೆಯಿಂ ಗೃಹಸ್ವಾಮಿನಿಯಂ ಮತ್ತೆ ಮತ್ತೆ ಪೊಗಳುತ್ತೆ ಪ್ರಸ್ತುತವಸ್ತು ಪ್ರಸ್ತಾವಪ್ರವಣೆ 
ಯರಪ್ಪದುಮವಳಪತ್ಯವಾತ್ಸಲ್ಯಮಾಗಳೆ ಬಗೆಯೊಳ್ ಬಳೆದು ಮರು ಮೋಹಾಕಾರಂ 
ದಳೆದು ಕಣ್ಣಳಿಂ ಪೊರಸೂಸುತಿರ್ಪಿನಂ ಭಾವಾವೇಶಮನಾಕ್ಷಣಂ ತಡೆದು ಗದ್ಯದಂಬಡೆದು, 
ಮಾನೈಯರಿರ, ಕೌಶಿಕಮಹಾರಾಜಪ್ರಣಯಪ್ರಸಂಗದೊಳ್ ಗೃಹಸ್ವಾಮಿಯೆನ್ನಿಂ ಸರ್ವ 
ಮನರಿದಿರ್ಪಂ; ಮಗಳುಮೆನ್ನಾಶಯವನರಿದಿರ್ಪಲ್ ; ನಿಜಕಲ್ಯಾಣಮಾರ್ಗದೊಳಿವಳ 
ನಿರ್ಣಯಮೆಮ್ಮ ನಿರ್ಣಯಂ; ಇಂತಿದರಿಂದಿವಳೀಗಳೆ ತನ್ನಂತರಂಗಾಭಿಮತಮಂ ತಾನೆ 
ನಿಮಗೊರೆದಪಳೆಂಬನಿತರೊಳ್ ||೧೨೭|| 


ನೀಲಸರೋರುಹಂಗಳ ಬೆಡಂಗನಡಂಗಿಸೆ ಕಣ್ಣಳಂಬುಜ 
ಶ್ರೀಲತೆಯಂ ಮೊಗಂ ಪಳಿಯೆ , ಬಾಯ್ದೆರೆಯೋವರಿ ಬಂಧುಜೀವಮಂ | 
ಪೋಲೆ, ರದಾಲಿ ಕುಂದಕಲಿಕಾಲಿಯನೇಳಿಸೆ, ಮೆಲ್ಲನಲ್ಲಿ ಗಾ 
ಬಾಲಿಕೆ ಶೈಲನಾಥಗಲಮಾಲಿಕೆ ತಾನೆನೆ ಬಂದಳಂದದಿಂ||೧೨೮|| 

||ಉತ್ಪಲಮಾಲಾ || 


ಆ ಸಮಯದೋಳ್, 


ಮಣಿಮಯನೂಪುರಂಗಳ ಜಣತಿಯಂ ನಿಜಕರ್ಣದಿಂ ಪ್ರತಿ 
ಕ್ಷಣಮುಪಚೀಯಮಾನ ಮನಮಾನಮನಾಕೆಯ ರೂಪಮಂ ನಿಜೇ | 

ಕ್ಷಣದಿನಬಾಧಮೊರ್ಮೆಯವಗಾಹಿಸಲದೆಪೂರ್ಣ ರೂಪದಿಂ 
ದಣಿಯರಮಾರ್ಯೆಯರ್‌ ಮನದಣುತ್ವಕದೇಂ ಮರುಗುತ್ತೆ ಸುಯ್ದರೋ ||೧೨೯ || 

|| ಚಂಪಕಮಾಲಾ || 


ಅಂತಾ ಮಹಾರಾಜಮಹಿಳೆಯರ್ ಮಹಾದೇವಿಯ ದಿವ್ಯಲಾವಣ್ಯಮಂ ನೋಡಿ 
ನೋಡಿದಣಿಯದಣಿಯರ ಬೆರಗುವಟ್ಟಿರ್ಪಿನಮವರೊಳಾ ಧರಣೀರಮಣಧಾತ್ರಿ ಮುಹೂರ್ತ 
ಮಾತ್ರಮತಿಚಿತ್ರಿತಾಂತರಂಗತೆಯಿಂ ತನ್ನಂ ಮರೆದು ಮತ್ತಮಾ ಪ್ರಸಂಗದವಧಾನದಿಂ 
ಕ್ಷಣಮೆಟ್ಟರಂದಳೆದು, ಮಾತೆಯ ಬಳಿಯೊಳ್ ನಿಂದಿರ್ದಾ ಬಾಲೆಯ ಮೊಗದೊಳ್ 

ಮಿತಾಯತನಯನಾಭೋಗದೊಳ್ ಬಳದ ಗಭೀರತೆಯೊಳುಂ ಮನಮನಾವರ್ಜಿಪ 
ಮುಗ್ಧತೆಯಂ ನಿರ್ವಣಿ್ರಸುತ್ತೆ , ಪರಮ ಲಾವಣ್ಯದೀ ಸಿರಿಯಿಂ ಕುಮಾರಮಹಾರಾಜನೈಸಿರಿ 
ಸಾಸಿರ್ಮಡಿಯಿಂ ಸೊಬಗುವಡೆದಪ್ಪುದು ತಪ್ಪದೆಂದು ಬಗೆದಾನಂದಪರವಶತೆಯಿಂ ಬಾಷ್ಪ 
ಪೂರ್ಣಪಾತ್ರಂಗಳಿಂ ನೇತ್ರಂಗಳಿಂದವಳಂ ನಡೆ ನೋಡಿ, ಮಣಿವಲಯಪ್ರಭಾಶಾರಪರಿಸರ 
ಗಳಂ ಕರಂಗಲಂ ಮುಂತಣೆ ನೀಡಿ, ಕೆಯ್ದಿ ಪೊಣಿ ಪೊದಳ ಮೋಹಾವೇಗದಿಂ 
ಗದ್ದದಿಸುತಿಂತೆಂದಳ್ || ೧೩ || 


|| ಯುಗ್ರ | | 

ಬಾರ, ಸೊಬಗಿನ ಸಿರಿಯ ಸೀಮಂತಮಣಿ ಬಾರ! 
ಸಾರ ಸೌಭಾಗ್ಯವೈಭವದ ಕಣಿ ಬಾ , ಬಾರ!!| 
ಆ ವಿರಿಂಚಿಯ ಜಾಣ್ಯ ಚೆಲ್ವಾಯ್ತು ಚಾರ್ವಂಗಿ 
ಲಾವಣ್ಯಮಿದು ರಾಜನರಸಿಗೊಪ್ಪಿತು ತಂಗಿ || 


ನೂತನಪ್ರಸವಮಂ ಸುರಪಾದಪದಮನಂತೆ 
ಪೂತು ನಳನಳಿಪ ನವಲಿಂಪಲತೆಯಂತೆ | | 
ರಾಜೇಂದ್ರ ಕೌಶಿಕೇಶನನಪ್ಪಿ ನಲವಿಂದೆ 
ರಾಜೀವದಲನಯನೆ ಬಾಳಮ್ಮ ಸೊಗದಿಂದ ||೧೩೧|| 


ಅಂತದಂ ಕೇಳುಂ ಕೇಳದೆಯುಂ, 

ವಿರಚಿಸುತೆ ನಯನರುಚಿಯಿಂ 
ಪರಿಸರದೊಳ್ ನೀಲನಲಿನದಾಮದ ಸೊಬಗಂ | 
ನಿರವಿಸಿದಳ್ ಸಂಕ್ಷಿಪ್ತಾ 
ಕ್ಷರಮಾ ಕಮಲಾಕ್ಷಿಯಿಂತು ನಿಜನಿರ್ಣಯಮಂ||೧೩೨|| 


ಏನಿದರಿಂದೆ ಮಾಣ್ , ಪರಮಭಾಸ್ಕರರೂಪನೊಳೋಪನೊಳ್ ಸಮಾ 
ಧಾನಮನಾಂತು ಸಂತಮಸಮಂ ನೆರೆ ನೀಗಿರೆ ಮಾಮಕಂ ಮನಂ | 


ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ನೀನಿದಮಾರ್ಯೆ ಕೇಳ್ , ಪರತದೇಂ ! ಚರಣಾಂಚಲದಿಂದುಮೆಂದುಮೀ 
ಮಾನವಲೋಕಭೋಗಮಯಪಂಕಮನೊಚ್ಚತಮ ಮ್ಮ ಸೋಂಕೆ ನಾಂ || ೧೩೩|| 

|| ಉತ್ಪಲಮಾಲಾ || 


ಅಂತಪ್ರತೀಕ್ಷಿತಂಗಳಂ ವಿರೂಕ್ಷಂಗಳನಾ ವಿಪ್ರತಿಪಾಕ್ಷರಂಗಳಂ ಕೇಳಲೊಡನುಡು 
ತಡಿಯೊಡೆಯನಾ ಧಾತ್ರಿ , ವೈರಸ್ಯವಿವೃತರದನಮಂ ನಿಜವದನಮಂ ವ್ಯಾವರ್ತಿಸಿ, ಪ್ರಕಟಿತ 
ಕಟುಭಾವಭೀಷಣಂಗಳಿಂದೀಕ್ಷಣಂಗಳಿಂ ಕ್ಷಣಮಾತ್ರಮಂದು ಮಾದೇವಿಯ ಮಾತೆಯಂ 
ತೊಟ್ಟನೆ ನಿಟ್ಟಿಸಿ, ಕಟ್ಟುಬೈಗದಿಂ ಕುದಿಕುದಿದುರ್ಕುವ ನಿಟ್ಟುಸಿರ್ಗಳಂ ತಡೆತಡೆದು, ವೈಮನಸ್ಯ 
ಮಾಲಿನ್ಯಮಾಸದೊಳ್ ಬಳೆಯೆ ಬಳಿಯೊಳ್ ಕುಳ್ಳಿರ್ದ ಶ್ರಮಣೆಯಂ ದುಮ್ಮಾನದಿಂ ಕೆಮ್ಮನೆ 
ನೋಡುತಿರ್ಪಿನಮಾ ತಪಸ್ವಿನಿ ಪ್ರತಿಕೂಲಪ್ರಸಂಗವಿಲಕ್ಷತೆಯಿಂದೊಗೆದ ನಿಜವದನವ 
ಲಕ್ಷತೆಯನತಿವಿಶದರದನರಗಳಿಂದಭಿಭವಿಸುತ್ತೆ , ಮತ್ತಂ ಮತ್ತಂ ಮಾದೇವಿಯೊಳ್ 
ಕನ್ಯಾಂತರಾಸಾಧಾರಣಮಂ ಭಾವಾಭಿನಿವೇಶಪರವಶತೆಯಂ ಸಹಜಸ್ನೇಹರಸೋಕ್ಷಿತಂ 
ಗಳಿಂದಕ್ಷರಂಗಳಿಂ ಸಮೀಕ್ಷಿಸುತೆ, ತದನುರೋಧದಿಂದವಳೊಳ್ ಕರ್ತವೋಪೇಕ್ಷಾನೌಚಿತ್ಯಮಂ, 
ಕನ್ಯಕಾಜನಸುಲಭಮುಗ್ಗ ತಾನುರೋಧದಿಂ ವಿವಿಧವಿದ್ಯಾನಿಪುಣತೆಯೊಳುಮವಳ ಸಂಸಾರ 
ಮರ್ಯಾದಾನಭಿಜ್ಞತೆಯಂ, ಶಿಷ್ಟಾಚಾರ ಪರಂಪರಾನುವರ್ತನಸೀಮೆಯೊಳಿನ್ನು ಮವಳ್ಳಿ 
ಗುರುಜನಾನುರೋಧವಶ್ಯತಾವಶ್ಯಕತೆಯಂ, ಮತ್ತಮವಳನ್ನರ್ಗೆ ಸಮುಚಿತಲೋಕಮರ್ಯಾದಾನ 
ತಿಕ್ರಮಯೋಗ್ಯತೆಯಂ, ನಿಲ್ಕುಲಕುಲಶೀಲವಯೋವಿದ್ಯಾವೈಭವವಿವೇಕರಾಮಣೀಯಕನ 
ಕೌಶಿಕನರನಾಯಕನಾ ಪ್ರಣಯಪ್ರಸ್ತಾವದ ಸೃಹಣೀಯತೆಯಂ ಮತ್ತೆ ಮತ್ತೆ ಬಿತ್ತರಿಸಿದ 
ಬಳಿಯಂ, ಬಾಲೆ, ನಿನ್ನ ಮಾತಾಪಿತೃಗಳ ಭಾಗಧೇಯಕ್ಕೆ ನಿಕ್ಕುವಂ ನೀನೆ ಸಾಕ್ಷಿಣಿಯೊ ; 
ನಿನಗೀ ಪ್ರಸಂಗಂ ಸೌಭಾಗ್ಯಸಂವರ್ಧನಮಕ್ಕೆ ; ಅಪೂರ್ವಪಶ್ಚಿಮಂನಿಮ್ಮಿರ್ವರಸೌಂದರ್ಯಂ 
ಸಫಲಮಕ್ಕೆ ; ಆ ಮಹಾರಾಜನ ಸೌಂದರ್ಯಂ! ನಿನ್ನೀ ಲಾವಣ್ಯಂ! ಅಸಾಧಾರಣಮಸಾಧಾರಣಂ; 
ಆನೆಂತು ಬಣ್ಣಿಪೆನೊ !||೧೩೪|| 


ಕಾಮಂ ಕುಮಾರಿ, ನಿಜತನು 
ಹೇಮದ್ಯುತಿ ಮಾಸಿ ಮಸುಳೆ ಕಾಲಕ್ರಮದಿಂ | 
ದಾ ಮೃಡನಯನಜ್ವಲನದೊ 
೪ಾಮಲ್ಯಂಬಡೆದು ಮಗುಳೆ ಕೌಶಿಕನಾದಂ || ೧೩೫|| 


ಸೌಂದರ್ಯಸುಧಾಬಿಯನರ 
ವಿಂದಭವಂ ಕಡೆಯೆ ಕಲ್ಪನಾಭರದವಿಂ | 
ಸೌಂದರ್ಯಲಕ್ಷ್ಮಿ , ನೀನದ 
ರಿಂದೆ ವಲಂ ಲೀಲೆಯಿಂದ ಮೆಲ್ಲೋರಿದೆಯೌ || ೧೩೬|| 

ಇಂತಿರ್ಪಿನಂ, 

ಲಾವಣ್ಯಲಕ್ಷ್ಮಿ ಕೇಳ | 
ಭೂವರ ಸಾಮ್ರಾಜ್ಯಲಕ್ಷ್ಮಿ ಸಾಪಮನಿಂ| 
ದೇವಗೆಯೊಳುಮೆಣಿಸದೆ ಸ 

ದ್ಭಾವನೆಯಿಂ ನಿನಗೆ ಸಾಗತಂಗುಡುತಿರ್ಪಳ್ ||೧೩೭|| 
ಅಂತಾ ಶ್ರಮಣೆಯ ಲೌಕಿಕಚರ್ಯೋಪದೇಶಮನಾ ಮಹಾದೇವಿ ದಿವ್ಯಭಾವಾಭಿನಿವೇಶ 
ಪೂರ್ಣತೆಯಿಂ ಕರ್ಣೋಪಾಂತವಲಮಾನನಿಜಕರಕಮಲಾಂಗುಲಿ ನಖಮುಖಮಯೂ 
ಖಸಂವಲನದಿಂ ಕರ್ಣಿಕಾಮಣಿಕಿರಣಶ್ರೇಣಿಯಂ ಪೆರ್ಚಿಸುತೆ ಕೇಳುಂ ಕೇಳದೆಯುಮಾ 
ಕದರ್ಥನೆಗೆ ಕಳವಳಂದಾಳು ಕುವಲಯಸ್ಮಯವಿಮೋಚನಂಗಳಂ ವಿಲೋಚನಂಗಳನವಳತ್ತ 
ನೀಡಿ, ಸಾಲ್ಕುಂ ಸಾಲ್ಕುಂ ಮಾಣಾರ್ಯೆ, ವಿದ್ಯಾವಿವೇಕವೈರಾಗ್ಯಾಭರಣೆಗೆ ಸತ್ತು ಬೈಕಸಾರಸತ್ಯ 
ಸದಾಚಾರಪರಾಯಣೆಗೆ ನಿನಗೆಂತಾನುಮೀ ಭವಾಭಿನಿವೇಶಂ ಸಲ್ಲುಮೆ ! ನೀನರಿದರಿದಿಂತು 
ಬರಿದೆ ಬವಣೆಗೊಂಬುದೇಂ ತಾಯೆ ! ಶರದಂಬುಧರಚ್ಛಾಯಾಸಂಕಾಶಮೀ ಶಾರೀರಭೋಗ 
ಸನ್ನಿವೇಶಂ, ಅಮಂಗಲಮಯಮೂಲಫಲಮೀ ದುರ್ವಿಷಯವಿಷದ್ರುಮಂ, ಅಶೋಭನತಾ 
ಧಾರಮೀ ಕಾಮನಾಸಂಭಾರಂ ವಿಚಾರಿಪೊಡೇಂ ಸತ್ಯಶಿವಸುಂದರ ತತ್ವನಿಷ್ಠಾಭಾಜನಮಂ 
ಜನಮನೆಂತಾನುಮಾವರ್ಜಿಪುದೆ ? ಜನ್ಮಜನ್ಮಂಗಳೊಳಾಗಿಸದಿರ್ಪುದೇಂ, ಭೋಗಿಸ 
ದಿರ್ಪುದೇಂ ಪಳಸಿದೋಗರಮಂ ಪುಳುವಿನಂತೆನ್ನ ಮನಮಿನ್ನೆಂತಾನುಮೀ ವಿಷಯಂಗಳನೆಳ 
ಸುಗುಮೆ ! ಎನ್ನ ಭಾವಾಭಿನಿವೇಶಮಿಂತಿದಾಕಸ್ಮಿಕಮಲ್ಕು ; ಆ ಪರಮಸುಂದರತತ್ವಾಭಿನಿವೇಶ 
ಪಾರವಶ್ಯದಿಂ ಮೆಯ್ಕರದೆನಗೆ ದುರ್ಭಗಮೀ ಜಗಮೆಂತಾನುಂ ಸೊಗೆಯಿಸುಗುಮೆ ! 
ನೀನಲ್ಲದಿಂತಿದನರಿದಪರಿನ್ನಾರ್; ಪೆರತೇಂ ಪೆರತೇಂ!|| ೧೩೮|| 


ಯುಗ 


ದಿಟ್ಟಿಯೊಳ್ ತೊಳತೊಳಪ ದಿವ್ಯರೂಪನನಂದ 
ನಿಟ್ಟಿಸುತೆ ಮೆಮ್ಮರೆದೆನಾಂ ನೇಹದೊದವಿಂದ | 
ತಣತಣಿಪ ಮಣಿಮುಕುಟಮಂ ತಳೆದು ಸಿರದಲ್ಲಿ 
ಫಣಿಕಟಕಮಂ ರತ್ನರುಚಿರಮಂ ಕರದಲ್ಲಿ || 
ಸೊಗೆಯಿಸಿದ ನಗೆಮೊಗದ ಸುಲಿಪಲ್ಲ ಸೊಬಗಂಗೆ 
ಬಗೆ ಸೋಲೆಬಸವಳಿದೆ ನಾನಾರ್ಯೆ ದೃತಿ ಪಿಂಗೆ | 
ಸಿರಿಚೆನ್ನಮಲ್ಲಿಕಾರ್ಜುನನೆ ವರನಿಂತೆನಗೆ 
ಪರಿಕಿಪೊಡೆ ವಧುವಾನೆ ಬೇರೆಳಸದೆನ್ನ ಬಗೆ' ||೧೩೯|| 


1 . ಕಂಗಳೊಳಗೆ ತೊಳಗಿ ಬೆಳಗುವ ದಿವ್ಯರೂಪನ ಕಂಡು ಮಯ್ಯರದೆನವ್ವ ; ಮಣಿಮುಕುಟದ 

ಫಣಿಕಂಕಣದ ನಗೆಮೊಗದ ಸುಳಿಪಲ್ಲ ಸೊಬಗನ ಕಂಡು ಮನಸೋತೆನವ್ವ ; ಇಂತಾಗಿ 
ಚೆನ್ನಮಲ್ಲಿಕಾರ್ಜುನನನ್ನ ಮದುವಣುಗ; ಆನು ಮದುವಣುಗಿ ಕೇಳಾ ತಾಯೇ 


Kh 


ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಮತ್ತಂ, 


ಮನಮಿದು ಬೀಸರಂಬುಗೆ ಗಡಾ! ಪರಣಂ ಪರಿವೃತ್ತಮಪ್ಪುದೌ 
ತನುಕರಣಾಲಿ ಮೀಸಲೆನಿಸಿರ್ಪಿನಮಾ ದಯಿತಂಗೆ ಮಾಮಕಂ | 
ಮನಮನುವಾಗಿ ತತ್ಸಮರಸತ್ವಮನಾಂತರೆ ಚೆನ್ನಮಲ್ಲಿಕಾ 
ರ್ಜುನನೊಳಭಿನ್ನ ಸನ್ನಿಹಿತೆಯಾದೆನೆ ಭಾವಿಸೆನಮ್ಮಭಿನ್ನಮಂ'||೧೪ || 

- || ಚಂಪಕಮಾಲಾ || 


ಅಂತಾ ಬಾಲೆಯ ಗಭೀರಾರ್ಥಗರ್ಭಂಗಳಂ ವಚನಂಗಳಂ ವಿಚಾರಿಸುತ ತಪಸ್ವಿ 
ನಿಯವತಿವಿಸ್ಮಯಾವೇಶದಿಂ ಬೆರಗುವಡೆದು ತನ್ನಂ ಮರೆದಿರ್ಪಿನಂ, ಮಂತ್ರೀಶ್ವರಕಳತ್ರಂ 
ಜನನಿಯ ಸನಿಹದೊಳ್ ನಿಂದಿರ್ದಾ ದೇವಿಯಾನನಮನತಿ ಕೌತುಕಾವೇಶದಿಂ ಕಣ್ಣೆಮೆಯಂ 
ಕದಲ್ಟದ ನಿರ್ವಣಿ್ರಸುತ್ತವಳ ನಿರ್ಣೀತಾರ್ಥ ನಿರ್ವಚನಮಂ ನಿಬ್ಬರಮಾಲಿಸಿ ಪರ್ಚಿದ 
ಪೇರುಬ್ಬಿಗಮಂ ಪಲಂಬರಂ ಪಿಂತಷ್ಟೂ ಮೃದುತರದಿಂ ಸ್ವರದಿಂ, ದೇವಿ, ನೀನೀ 
ಪ್ರಸಂಗಮನಿಂತು ಕಡೆಗಣಿದೊಡೆಂತ ! ನೀನಿದನೇಕಾಂತದೊಳಿನ್ನುಂ ಚಿಂತಿಪುದೌ ಕುಮಾರಿ ; 
ಕನ್ಯಕಾಜನಸ್ಪೃಹಣೀಯಮನೀ ಸೌಭಾಗ್ಯಮಂ ಭಾವಾವೇಶಮಾತ್ರವಿವಶತೆಯಿಂ ಪೊರನೂಂಕಿ 
ನಡೆದಪುದೇಂ ನಿನಗೊಪ್ಪುಗುಮೆ ! ಪಣೋಡಲ್ , ಪೊಸತು ಪರೆಯಂ; ಪೃಥಿವೀಶ್ವರನ 
ಪ್ರಣಯಂ, ಪರಸ್ಪರಮೀ ಪಾಟಿಂಬಂ; ಇನ್ನೇನೆಂಬೆನೊ ! ಪಾದೋಪಾಂತೋನತಮಂ 
ಸಂಪದಮಂ ತೊರದಪುದೇಂ! ಇನ್ನುಂ ಚಿಂತಿಪುದೌ , ನೀನರಿಯದುದೇನೆಂದು ಗಂಭೀರೋಪ 
ದೇಶಸಂರಂಭಮಂ ತೋರುತಿರ್ಪಿನಮಾ ಬಾಲೆ ಬಗೆಯೊಳ್ ಬೇಸರ್ತು ಬಾಗಿಲತ್ತಣೆ 
ತಡಂಬಡನಡಿಗೊಳ್ಳುತ್ತೆ ಮತ್ತಮಿಂತೆಂದಳ್ || ೧೪ || 


ಇನಿತು ವೃಥಾಕಥಾಶತಕದರ್ಥನೆಯೇನಿದೂ ! ಬಂಜೆ ಬಲ್ಲಳೇ 
ಜನನಿಯ ಬೇನೆಯಂ; ಬಗೆದು ಮರ್ಮದೊಳಕ್ಕಟ! ಚೆನ್ನಮಲ್ಲಿಕಾ | 
ರ್ಜುನನಿರಿದಂದು ಹಾ ! ಮುರಿದ ಕೂರಲಗಿಂ ಪೊರಳಾಡುಮ್ಮೆನ್ನ ಮೇ 
ದನೆಯಿದಶೇಷಮೇಂ ನಿಮಗೆ ತಾಯ್ದಳಿರಾ! ತಿಳಿಯ ಬರ್ಕುಮೇ ||೧೪೨|| 

|| ಚಂಪಕಮಾಲಾ || 


1 . ಮನ ಬೀಸರವಾದೊಡೆಪ್ರಾಣ ಪಲ್ಲಟವಹುದ ; ತನುಕರಣಂಗಳು ಮೀಸಲಾಗಿ ಮನ ಸಮರಸ 

ವಾಯಿತ್ತು ನೋಡಾ! ಅನ್ಯವನರಿಯೆ, ಭಿನ್ನವನರಿಯೆ ; ಎನ್ನ ದೇವ ಚೆನ್ನಮಲ್ಲಿಕಾರ್ಜುನಯ್ಯನ 
ಬಳಿಯವಳಾನು ಕೇಳಾ ತಾಯೇ 
ಬಂಜೆ ತಾಯಿಯ ಬೇನೆಯನರಿವಳೇ , ನೊಂದವರ ನೋವನೋಯದವರತ್ತ ಬಲ್ಲರೋ ! 
ಚೆನ್ನಮಲ್ಲಿಕಾರ್ಜುನಯ್ಯನಿರಿದಲಗು ಒಡಲಲ್ಲಿ ಮುರಿದು ಹೊರಳುವನ್ನಳಲನು ನೀವು ಬಲ್ಲಿರೇ 
ತಾಯಿಗಳಿರಾ 

ಆ ಕ್ಷಣದೊಳ್ ಸಾಂತಮ್ಮಂ ದುಮ್ಮಾನದಿಂ ಬಿಮ್ಮನೆ ಬೀಗಿ ಬಗೆಯೊಳ್ ಬಳೆದ 
ಬೇಗುದಿಯಿಂ ಬಿಸುಪೇರಿದ ಸುಯ್ದಳಂ ಸೂಸುತ್ತೆ , ಕೆಂಪಡರ್ದ ಕಣ್ಣಳಿಂ ಗೃಹಸ್ವಾಮಿನಿಯಂ 
ತೊಟ್ಟನೆ ನಿಟ್ಟಿಸಿ, ಬಗೆಬಗೆಯ ಬಿರುನುಡಿಗಳಿಂ ಗಜರಿ ಗರ್ಜಿಸಿ, ಅರಿದನರಿದೆಂ ನಿಮ್ಮಿ 
ಕಪಟಪಾಟವಮಂ; ಒಪ್ಪಿದುದೇಂ, ತಪ್ಪಿದುದೇಂ! ಎಮ್ಮನ್ನರ್ಗೆ ನಿಮ್ಮನ್ನರಿಂದಿಂತಪಮಾನಂ! 
ಆಹ! ದುರಹಂಕಾರಪ್ರತೀಕಮೆನಿಪ ನಿಮ್ಮ ವ್ಯವಹಾರದ ಪರಿಣಾಮಂ ದಾರುಣಂ 
ದಾರುಣತರಂ ದಾರುಣತಮಂ ನಿಮಗಪ್ಪುದು ತಪ್ಪದು ತಪ್ಪದೆಂದು ಘುಡಿಘುಡಿಸುತೇಳು 
ಶ್ರಮಣಾಮಂತ್ರಿ ಗೃಹಿಣಿಯರ್ವೆರಸಿ ತಟ್ಟನಲ್ಲಿಂ ಪೊರಮಟ್ಟು ಕಟ್ಟೋತ್ತಿನೊಳೊಡವರ್ಪ 
ಸಹಜ ವಿನಯಸಹಕೃತವಿಷಾದಭರಾವನತೋತ್ತಮಾಂಗೆಯಂ ಗಂಗಾದೇವಿಯಂ ನೋಡದೆ 
ನಿಜಯಾನಮಂ ಗಡಬಡನಡರ್ದು ತತ್ಕಪಾಟಪಟಂಗಳಂ ಪಟ್ಟನೆಳೆದು ಗೃಹಾಂಗನದಿಂ 
ಸಾಗಲೊಡನಾ ಪ್ರಸಂಗದ ಗಂಭೀರತೆಯಂ ಬಗೆದಂದು ಧಾರಿಣೀಶ್ವರ ಧಾತ್ರಿಯ ನಿಷ್ಠುರ 
ತರಭರ್ತ್ಸನಾಭೂಯಿಷ್ಠದಿಂದಾ ವ್ಯವಹಾರದಿಂ ನೊಂದು ಬೇಸಗೆಯ ಬೇಗುದಿಯಿಂ ಬಾಡಿ 
ಬಸವಳಿದ ಬೂವಿದಾವರೆವಳ್ಳಿಯಂತೆ ಮಣಿದ ಮೊಗದಿಂ ಕಳೆಗುಂದಿದ ಕಣ್ಣಳಿಂ, ನೋಳ್ಳರ 
ನಯನಂಗಳಂ ನೀರ್ದುಂಬಿಪ ದಶೆಯೊಳ್ ಮುಂಬರಿದು, ಶಿವಾನುಭಾವಭವನದ್ವಾರೋಪಾಂತ 
ದೊಳ್ ನಿಂದಿರ್ದ ನಿಜನಂದಿನಿಯಂ ಸಾರ್ದು ತದ್ವಿವೇಕವಿಸ್ತಂಭನಿರ್ಭರೆಯಪ್ರೊಡಮಭವ 
ನೀಯಮಂ ತದಭ್ಯುದಯಮಂ ಚಿಂತಿಸುತೆ ಸಂತಾಪಾತಿರೇಕದಿಂದವಳ ಮೊಗಮಂ 
ಮಗುಳಗುಳೆ ನೋಡುತ್ತ ನಿಶ್ವಾಸಮನಾಯತಾಯತಮಂ ಸೂಸುತಿರ್ಪಿನಂ|| ೧೪೩|| 


ತೀವಿದನಾವಿಲಂ ರಸಮಿಯತ್ತೆಗೆ ಬಾಹಿರವಾಗಿ ಗುಣ್ಣುವೆ 

ವಸುಧಾತಲ ವ್ಯಸನ ವಾತ್ಯೆಗಳಾಹತಿಗಳೆ ಸಿಲ್ಕದಂ|| 
ತಾವಗಮಪ್ರಧೃಷ್ಯ ಮೆನಿಸಿರ್ದೊಡುಮಾಗಳೆ ಬತ್ತಿದತ್ತು ಮಾ 
ದೇವಿಯ ಮಾನಸಂ ಜನನಿಯಾ ನಿಡುಸುಯ್ಲರಿಂದಮೊಂದರಿಂ ||೧೪೪|| 

| ಉತ್ಪಲಮಾಲಾ || 


ಅಂತು ದುರ್ಮನಾಯಮಾನತೆಯಿಂ ಮಹಾದೇವಿಯಂದು ಮೊಗಮಂ ಬಾಗಿಸಿ 
ಪ್ರಸ್ತುತಚಿಂತಾಮಿತಸಹಜಸ್ನೇಹಸುಭಗವ್ಯವಹಾರತಾವ್ಯಂಜಿತಾಮಿತಮನೋವೇದನೆಯಂ 
ತನ್ನ ಜನನಿಯಂ ಮೌನದಿಂ ಬೆಂಬಿಡಿದು ತನ್ನಿವಾಸದ್ವಾರದೊಳ್ ಬೀಳ್ಕೊಟ್ಟು, ಚಿಂತಾರಮ 
ಭರಮಂಥರತರದಿಂ ಚರಣಕ್ರಮದಿಂ ಶಿವಾನುಭಾವಭವನಮಂ ಪೊಕ್ಕು ವಾತಾಯನೋಪಾಂತ 
ದೊಳ್ ನಿಂದು, ಚರಮಾಚಲ ಚೂಡಾರುಣಮಣಿಯಂ ತರಣಿಯಂ ಕ್ಷಣಮೀಕ್ಷಿಸುತೆ, 
ತದವಸಾನದಶೆಯಿಂ ಸಂಸಾರದ ಪರಿಣಾಮಾರಮಣೀಯತೆಯಂ ತರಿಸಂದು, ಪರಮಶಿವ 
ಪ್ರೇಮೈಕತಾನಮಾನಸತೆಯಿಂ ದುರ್ವಿಷಯವಿಷಾದವಾಸನೆಯಂ ತೊರೆದು, ಯಥಾನಿಯಮಂ 
ಶಿವಪೂಜಾಗಾರದೊಳ್ ಪರಮೇಶ್ವರಪರಿಚರ್ಯಾಮೋದದೊಳ್ ತನ್ನಿರವಂ ಮುಹೂರ್ತ 
ಮಾತ್ರ ಮರೆದು , ಮರಲ್ಲು ಮೆಲ್ಲನಲ್ಲಿಂ ಪೊರಮಟ್ಟು ಕಟ್ಟಿದಿರತಾರಗೆವಟ್ಟೆಯೊಳ್ 
ತೋಳತೋಳಪ ಸಮುದೀರ್ಣಕಲಂಕಾಕೀರ್ಣತಲಮಂ ತುಷಾರಕರಮಂಡಲಮಂ ಕಂಡು 


ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಮಗುಳ್ಳಂತರ್ಮನಸ್ಕತೆಯಿಂ ಗಲಬಿಲವಿಲೀನಹಾಲಾಹಲಮಹಾಜ್ವಾಲಾವಲೀಢ 
ನಿಶ್ವಾಸನಿರ್ಭಿನ್ನ ಧೂಮರೇಖಾಧೂಸರಿತಾಭೋಗಮಂ ಚೆನ್ನಮಲ್ಲಿಕಾರ್ಜುನನ ಮೊಗಮಂ 
ನೆನೆನೆನೆದು ಭಾವಾವೇಶದೊಳ್ ಮುಳುಗಿ ತದ್ವಿರಹಕಾತರತೆಯಿಂ ಬಸವಳಿದು, ಬಗೆಯೊಳ್ 
ಬೇಗುದಿ ಬೇರೂರೆ, ಕಟ್ಟುಬೈಗದಿಂ ನಿಟ್ಟುಸಿರೊಳ್ ಕಾಯ್ದೆರೆ, ಕಣ್ಮಲರ್ಗಳೊಳ್ ಕೆಂಪು 
ಕುಡಿದೋರೆ, ಮೊಗದಾವರೆಯೊಳ್ ಮ್ಹಾನಿ ಮೇರೆಯಂ ಮೀರೆ, ಮೃದ್ವೀಕಾಮಂಡಪೋಪಾಂತ 
ದೊಳ್ ಸುಧಾಸಾಗರಡಿಂಡೀರಖಂಡಪಾಂಡುರ ಮೃದುಲತತಲವಲಿತ ತರಲತರತನುಲತೆ 
ಯಪ್ಪಿನಂ, ಪರಿಚಿತಪಾರ್ಥಿವಪ್ರಣಯಪ್ರಸಂಗೆಯರಾ ದೇವಿಯ ಪ್ರಿಯವಯಸ್ಯೆಯರ್ 
ಗೌರೀಗಂಗೆಯರಸವಸದಿಂದಲ್ಲಿಗೆಯಂದು, ನಿವಯಸ್ಯೆಯ ದಶಾವಿಶೇಷದಿಂ ನೊಂದು, 
ಗತವಾಸರೋಪನತವ ಸುಮತೀಶ್ವರನಯನಾಸಂಗನಿದಾನಮದೆಂದರಿದು ಮಲಯಜಮಯ 
ಜಲಾದ್ರ್ರಾನಿಲದಿಂದವಳ ಸಂತಾಪಮಂ ಸಹಸ್ರಗುಣಮೇರಿಸುತೆ ಕೆಲದೊಳ್ ಕುಳ್ಳಿರ್ದು 
ನಿಜಕರಂಗಳೊಳ್ ತತ್ಕರಂಗಳಂ ಕೊಂಡು ಲಲ್ಲೆಯಾಡುತ್ತೆ ಮೆಲ್ಲನಿಂತೆಂದರ್‌ ||೧೪೫|| 


ಅಕಲಂಕರೂಪಶೀಲೆಗೆ. 
ಸಕಲಕಲಾರತ್ನನಿಧಿಗೆ ನಿನಗೆರ್ದಗುಡೆ ಕೌ | 
ಶಿಕಮಾನವೇಶನಿನ್ನಾ 
ಸುಕೃತಿಗೆ ಸರಿವರ್ಪರಾರೂ ಸಖಿ ಮೂಜಗದೊಳ್ ||೧೪೬|| 


ಅಂತದರೊಳುಂ, 


ಮ್ಯಾನಮಿದಾನನಂ ಕೆಳದಿ , ಕೋಕನದೋದರಶೋಣಮೀಕ್ಷಣಂ 
ದೀನತರಂ ಸ್ವರಂ, ಹೃದಯವಿಸ್ಸುರಿತಂ ತ್ವರಿತಂ ನಿತಾಂತಮಾ | 
ಶ್ಯಾನತಟಂ ರದಪ್ಪದಪುಟಂ, ಶೃಸಿತಂ ಸ್ಪುಟಮಾಯ ತಾಯ್ತಂ 
ಮಾನಸಸಂಗಮಂ ನಿನಗೆ ಕೌಶಿಕದೇವನೊಳಾಹ! ಸೂಚಿಕುಂ || ೧೪೭|| 

|| ಉತ್ಪಲಮಾಲಾ || 


ಆ ನುಡಿಯಂಕೇಳ ವಿರಲಗಲದಶ್ರುಕಣಕೋರಕಿತಕರ್ಣಮೂಲೆಯಾ ಬಾಲೆ ಮೃದುತಲ 
ತರೋಪಧಾನತಲಾರ್ಪಿತಃರ್ಪರಮಾಕ್ಷಣಮೇಳು , ಯವಾಂಕುರಗೌರಕಪೋಲತಲಪ್ರತಿ 
ಫಲಿತಾಪಾಟಲನಖಮಯೂಖಶ್ರೇಣಿಯಿಂ ಪಾಣಿಯಿಂ ನಿಜಶ್ರವಣದೊಳರುಣಾಂಬುಜದ 
ಬೆಡಂಗಡರ್ಚುತೆ, ನಿಜದಶಾವಿಶೇಷದಿಂ ಕರಗಿ ಕಣ್ಣನಿಗಳ ಕೈತವದಿಂ ಕರುಣರಸಮಂ 
ಕರೆವಾಮಾನಮುಖಿಯರಂ ಸಖಿಯರಂ ಮುಹೂರ್ತಮಾರಯ್ತು , ಚೆನ್ನಮಲ್ಲಿಕಾರ್ಜುನ 
ಪ್ರೇಮೈಕಾಯತನಮಂ ತನ್ನ ಮನಮಂ, ಚೆನ್ನಮಲ್ಲಿಕಾರ್ಜುನರಸಮಯಭಾವನಮಂ ತನ್ನ 
ಜೀವನಮ , ತತ್ವದಿಂದರಿಯದವರ ಮುಗ್ಧತೆಯಿಂ ಮತ್ತಮದರಿ ಪೊದಳ ಪರಿಹಾಸವಿದಗ್ಧತೆಯಿಂ 
ವಿಸ್ಮಯಂದಳೆಂದೂದು ಸಖೀಜನಗೋಷ್ಠಿಯೊಳ್ ನಿಸರ್ಗಪರಿಚಿತಮಾ ಲಲಿತ ದುರ್ಭರಪ್ರಸಂಗ 
ಸಂಭೂತಗಂಭೀರತಾಗರ್ಭದೊಳ್ ನಿಲೀನಮಪ್ಪಿನಂಕ್ಷೀಣತರದಿಂ ಸ್ವರದಿಂದಿಂತಂದಳ್ ||೧೪೮|| 


89 


ತೃತೀಯಮಾಶ್ವಾಸಂ 


ಆರ್ಯಾಶೀರ್ಷಕಂ|| 


ಗಿರಿವನಮನುಳಿದು ಪು | ಲೊರಡಿಯೊಳ್ ಮದಕೇಕಿ 
ಕೇಳಿಯಿಂ ತೊನೆತೊನೆದು | ಕೇಗಿದಪುದೆ || 
ನಲಿನಕಾಸಾರದೊಳ್ | ನಲಿನಲಿವುದಂ ತೊರೆದು 
ರಾಯಂಚೆ ಬೆಂಚೆಯೊಳ್ | ರಮಿಸಿದಪುದೆ || 


ಪಲ್ಲವಿಸಿದೆಳಮಾವೊ | ಇಲ್ಲದೇಂ ಕೋಗಿಲೆಗೆ 
ಮುದಮೊದವೆ ಪಂಚಮಂ | ಮೂಡಿದಪುದೆ | 
ಮಗಮಗಿಪ ಕಮಲದೊಳ್ | ಮೊಗಸಾಂತ ಮರಿದುಂಬಿ 
ಬರ್ಬೂರಕುಸುಮಮಂ| ಬಯಸಿದಪುದೆ || 


ಅರಿದುಂ ಮನ್ಮನಮೊಲ್ಪಿನ 
ತೆರನಂ ಶ್ರೀಚೆನ್ನಮಲ್ಲಿಕಾರ್ಜುನನಂ | 
ತೊರೆದೆನ್ನ ಕೆಳದಿಯರಿರಾ 

ಪರತೊಂದರೋಳಾಹ ! ಸಂದಪುದೇ || ೧೪೯ | 
ಎಂದು ನುಡಿದುಡುತಡಿಯಾ ದೇವಿ, ದುಮ್ಮಾನಮುಮ್ಮಳಿಸೆ ನಡುನಡುಗುತ್ತೆ 
ಮಸೃಣೋಪಧಾನತಲಲುಲಿತ ಕಪೋಲಪಾಲಿಯಪ್ಪಿನಂ ಪೊರಳು , ಬಾಷ್ಪಪೂರಪ್ರತಿ 
ರುದ್ದಾಲೋಕಂಗಳಂ ಲೋಚನಂಗಳಂ ಮುಗಿದು ಭಾವನಾಮುಖದೊಳ್ ಮಿಂಚಿನವೋಲ್ 
ಸಂಚಳಿಸಿಮೆರೆದ ಮನದನ್ನನ ಚೆನ್ನಮಲ್ಲಿಕಾರ್ಜುನನಾಭೆಯ ವೈಭವಮಂ ನೆನೆನೆನೆದು 
ಮುನ್ನಡಿಯಿಂ ಭಾವಸೀಮೆಯನಾಕ್ರಮಿಸಿ ಭೂತಸೀಮೆಯಿಂಪಿನ್ನಡಿಯ ಕಡೆಯಂ ಕೀಳುತ್ತೆ , 
ಒಗೆಯೊಳೊರ್ಮೆಯೆ ಪೆರ್ಮೆವೆತ್ತು ಪೊರಸೂಸಿ ಪಸರಿಸಿದಾ ಪ್ರಾಣೇಶ್ವರನ ಪ್ರೇಮರಸಂ 
ತಾನನ ತನುಲತೆಯೊಳ್ ಬೆಮರಮರೆ, ಹೃದಯದೋವರಿಯೊಳ್ ದಳ್ಳುರಿವ ಮನೋದಯಿತ 
ವಿರಹಮಹಾನಲದಿಂ ಪೊಣಿ ಪೊರಗಂದು ಮೆಯ್ಯೋರ್ದಧೂಮಾಂಕುರಂಗಳಿವೆಂಬಿನಂ 
ಪುಳಕಂಗಳಂಗದೊಳ್ ನಿಮಿರೆ, ಚಿಂತಾಸಂತಾನಪಾರವಶ್ಯಾವಸಾದಂ ಗಭೀರತೆಯಿಂ ಗರಿ 
ದೋರೆ, ಲಾವಣ್ಯಲತಾವಿದ್ರುಮಲೀಲಾಧರಮನಧರಮನಡಿಗಡಿಗೆ ಕಂದಿಪ ಕಡುಸುಯ್ದ 
ಳಾಗಳೆ ಬಳೆಗೇರೆ, ಬಹಿರಂತರಂಗಂಗಳಂತರಂ ಕಳೆಯೆ , ದುಸ್ಸಹದಯಿತವಿರಹತೀವ್ರತರಾಘಾತ 
ಕಾರಣಕಂ ರಣರಣಕಂ ಬಳೆಯೆ , ಬಳಿಯೊಳ್ ವ್ಯಸನಭರಾವನತಾಸ್ಯೆಯರೊಳ್ ನಿಜವಯಸ್ಮಯ 
ರೊಳ್ ಮುಗುಳರೆದೆರೆದ ಕಣ್ಣಳಿಂ ಕೌತುಕಾಂತಕಂಗಳಂ ಕಂದಲಿಸುತಿಂತೆಂದಳ್ || ೧೫ || 


1 . ಗಿರಿಯಲಲ್ಲದೆ ಹುಲುಮೊರಡಿಯಲ್ಲಾಡುವುದೇ ನವಿಲು; ಕೊಳಕ್ಕಲ್ಲದೆ ಕಿರುವಳ್ಳಕ್ಕೆಳಸುವುದೇ 

ಹಂಸೆ; ಮಾಮರ ತಳಿತಲ್ಲದೆ ಸರಗೆಯ್ಯುವುದೇ ಕೋಗಿಲೆ; ಪರಿಮಳವಿಲ್ಲದ ಪುಷ್ಪಕ್ಕೆಳಸುವುದೇ ಭ್ರಮರ ; 
ಎನ್ನ ದೇವ ಚೆನ್ನಮಲ್ಲಿಕಾರ್ಜುನಂಗಲ್ಲದೆ ಅನ್ಯಕ್ಕೆಳಸುವುದೇ ಎನ್ನ ಮನ ಪೇಳಿರೇ ಕೆಳದಿಯರಿರಾ 

ಫಲತಾಂಬೂಲಾದಿಕಮಂ 
ಗಲಮಧ್ಯದೊಳಕ್ಕ ಚಿಕ್ಕಜಡೆಗಳ ಚೆಲ್ವಂ | 
ಸುಲಿಪಲ್ಗಳ ಗರುವಂ ಸಖಿ 
ನಲಿಯುತೆ ಭಿಕ್ಷಾರ್ಥಮೆನ್ನ ಕನಸಿಗೆ ಬಂದಂ ||೧೫೧|| 
ಕಡೆಗಣ್ಣು ತನ್ನ ನೇಹಮ 
ನಡಿಗಡಿಗಾ ಚೆನ್ನಮಲ್ಲಿಕಾರ್ಜುನನೊಡೆಯಂ | 
ನಡೆದಿರೆ ಬೆಂಬಿಡಿದೊಡನಾಂ 
ಪಿಡಿದಾತನನೆಲಗೆ ಕೂಡಿ ತಳವೆಳಗಾದೆಂ || ೧೫೨|| 


ಹಗಲಿರುಳುಂ ತತ್ಸಂಗದ 
ಮೊಗಸಿಂದಾ ಚೆನ್ನಮಲ್ಲಿಕಾರ್ಜುನಪತಿಯಂ | 
ಬಗೆ ಸೋಂಕೆ ಸ್ವಪ್ನದೊಳಾಂ 
ಮಿಗೆ ಮೆಯ್ಯರದೋತು ನೆರೆದು ಸಖಿ ಕಣ್ಣೆರೆದೆಂ ||೧೫೩|| 
ಪಿಡಿಗೆಂತಾನುಂ ಬಾರದೆ 
ತಡೆವಡೆಯದೆ ಚೆನ್ನಮಲ್ಲಿಕಾರ್ಜುನನೆನ್ನಂ | 
ಕಡೆ ನೂಂಕೆ ಕೆಳದಿ ದುಗುಡಂ 
ಬಡೆದವನಂ ಕಾಣದೆನ್ನನೊಚ್ಚತಮರಿಯೆಂತ್ ||೧೫೪|| 
ಇನಿಸುಮಗಿಗೊಳ್ಳದ ಸಮಾಗಮದತ್ತಣಿನೊರ್ಮೆ ಬಿರ್ಚಿ ಬೇ 
ರೆನಿಸಿ ಮಗುಳ ಕೂಟಮದೆ ಲೇಸವನಿಂದೆ ವಿಯೋಗವೊಚ್ಚತಂ | 
ಜನಿಯಿಸಿತೋರ್ಪೊಡಿಂದಹಹ ಸೈರಿಪನೆಂತುಟೊ ! ಚೆನ್ನಮಲ್ಲಿಕಾ 
ರ್ಜುನನಮಗಲ್ಲು ಮಂದಗಲದಾ ಸೊಗಮೆಂದೆನಗಪ್ಪುದೌ ಸಖಿ ||೧೫೫ || 

|| ಚಂಪಕಮಾಲಾ || 
1. ಅಕ್ಕ ಕೇಳವ್ವ ಆನೊಂದು ಕನಸ ಕಂಡೆ; ಅಕ್ಕಿ ಅಡಕೆ ತೆಂಗಿನಕಾಯ ಕಂಡೆ, ಚಿಕ್ಕ ಚಿಕ್ಕ ಜಡೆಗಳ 

ಸುಲಿಪಲ್ಲ ಗೊರವನು ಭಿಕ್ಷಕ್ಕೆ ಬಂದುದ ಕಂಡೆ; ಮಿಕ್ಕು ಮೀರಿ ಹೋಹನ ಬೆಂಬತ್ತಿಕಡಿದೆ; 
ಚೆನ್ನಮಲ್ಲಿಕಾರ್ಜುನನ ಕಂಡು ಕಣ್ಣೀರದೆ ಕೇಳಾ|| 
ಅಕ್ಕ ಕೇಳವ್ವ ಆನೊಂದು ಕನಸ ಕಂಡೆ, ಚಿಕ್ಕ ಚಿಕ್ಕ ಜಡೆಗಳ ಸುಲಿಪ ಗರುವ ಬಂದೆನ್ನ ನೆರೆದ ನೋಡಾ 

ಆತನನಪ್ಪಿ ತಳವೆಳಗಾದೆನೆಲಗೆ; ಚೆನ್ನಮಲ್ಲಿಕಾರ್ಜುನನ ಕೂಡಿಕಣ್ಣೆರದು ತಳವೆಳಗಾದೆನೆಲಗೆ|| 
2 . ಹಗಲಿನ ಕೂಟಕ್ಕೆ ಹಾರಿ ಹಾರಿ ಬೆಂಡಾದೆ; ಇರುಳಿನ ಕೂಟಕ್ಕೆ ಇಂಬರಿದು ಹತ್ತಿದೆ; ಕನಸಿನಲ್ಲಿ 

ಮನದ ಸಂಗವಾಗಿ ಮಯ್ಯರದಿರ್ದ; ಚೆನ್ನಮಲ್ಲಿಕಾರ್ಜುನನನೊಪ್ಪಚ್ಚಿ ಕೂಡಿ ಕಣ್ಣೆರೆದೆನವ್ವ || 
3 , ಹಿಡಿವನೆಂದೊಡೆಹಿಡಿಗೆ ಬಾರನವ ; ತಡೆವನೆಂದೊಡೆಮೀರಿಹೋದನವ ; ಒಪ್ಪಚ್ಚಿ ಅಗಲಿದೊಡೆ 

- ಕಳವಳಗೊಂಡೆ; ಚೆನ್ನಮಲ್ಲಿಕಾರ್ಜುನನ ಕಾಣದೆ ಆನಾರೆಂದರಿಯ ಕೇಳಾ ತಾಯೆ|| 
4, ಕೂಡಿಕೂಡುವ ಸುಖದಿಂದ ಒಪ್ಪಚ್ಚಿ ಆಗಲಿ ಕೂಡುವ ಸುಖ ಲೇಸವ್ವ ; ಒಚ್ಚತ ಅಗಲಿದೊಡೆ 

ಕಾಣದಿರಲಾರೆನವ್ವ ; ಎನ್ನದೇವ ಚೆನ್ನಮಲ್ಲಿಕಾರ್ಜುನನನಗಲಿ ಅಗಲದ ಸುಖವೆಂದಪ್ಪುದೋ ಕೆಳದೀ || 

ಇನನವನಿಂದು ಬಂದವನೆನುತ್ತಭಿವೀಕ್ಷಿಸಿ ಕಂದಿ ಕುಂದಿ ಬೇ 
ಗನೆ ಬರದಿರ್ದೊಡಾಹ ! ಬಡವಾದವೆನೊರ್ಮೆಯೆ ; ಚೆನ್ನಮಲ್ಲಿಕಾ | 
ರ್ಜುನನಿರುಳೊಂದು ಬೇರ್ಪಡೆ ಬಳಿಯ ಬೇಗುದಿಯಿಂದ ಬಾಡುತಿ 
ರ್ಪಿನಮೆನಗುದವ್ವ ದೆಸೆ ತೆಳ್ಳೆ ಸಡಿಲೈಳಜಕ್ಕವಕ್ಕಿಯಾ' ||೧೫೬|| 

|| ಚಂಪಕಮಾಲಾ || 


ಅನುಪಲಮಾಳಿ, ಕಿರ್ಚಿನಿಸುಮಿಲ್ಲದ ಬೇಗೆಯೊಳಿಂದು ಬೆಂದೆನೇ 
ರಿನಿಸುಮುದೀರ್ಣಮಾ ಗದಳಿಗಾಯದ ಗಾಸಿಗೆ ಸಂದು ನೊಂದೆನೊ | 
ಯ್ಯನೆ ಸೊಗಮಿಲ್ಲದುತ್ಕಲಿಕೆಯಾಯ್ಕೆನಗಕ್ಕಟ! ಚೆನ್ನಮಲ್ಲಿಕಾ 
ರ್ಜುನ ಪತಿಗೋತು ಹಾ ! ಪರಿಭವಂಗಳನೆದನೀದೃಶಂಗಳಂ ||೧೫೭|| 

|| ಚಂಪಕಮಾಲಾ || 


ಕನವರಿಸುತ್ತೆ ಕಾಮಿಸುತೆ ಕಂದುತೆ ಕುಂದುತೆ ಕೂಟದೇಳ್ಯಂ 
ನೆನೆಯತನನ್ನಿಸುತ್ತೆ ನಲಿದಾಡುತೆ ನೇಹದ ನರ್ತಿಸುತ| 
ನ್ನನೆ ನೆರೆನರ್ಚಿ ಪುರ್ಚುವಡೆದಿರ್ಪೊಡಮೆನ್ನನೆ ಚೆನ್ನಮಲ್ಲಿಕಾ 
ರ್ಜುನನೆನಿಪೆನ್ನ ನಲ್ಲನವನೊಲ್ಲ ನಿದೇತರ ಮಾತೊ ಹೇ ! ಸಖಿ ||೧೫೮|| 

|| ಚಂಪಕಮಾಲಾ | 


ಸ್ಮರನಡಿಯನೊರ್ಮೆ ಪಿಡಿದಪೆ 
ನಿರದಾಂ ಮಗುರ್ಮೆ ಸಸಿಗೆ ಸೆರಗೊಡ್ಡಿದಪಂ | 
ವಿರಹದಿನಾರಾರ್ಗಾ೦ ಸಖಿ 
ಸರಣೆಂಬೆನೊ ನಾಥನೆನ್ನನೊಲ್ಲದ ಕತದಿಂ* ||೧೫೯|| 


ಮನಮನಗಾಹ ! ಮಂಕುವಡೆದಿರ್ಪುದು; ಬೀಸುವ ಗಾಳಿಯಾಳಿ ಮ 
ತನುವನೆ ಚುರ್ಚುಗುಂ ಬಿಸಿಲ ಬೇಗೆಯನಾಗಿಪುದಿಂದು ರಶ್ಮಿ ಸು | | 


1 . ಬಂದಹನೆಂದು ಬಟ್ಟೆಯ ನೋಡಿ ಬಾರದಿರ್ದೊಡೆ ಕರಗಿ ಕೊರಗಿದೆನವ್ವ , ತಡವಾದೊಡೆಬಡವಾದೆ 

ತಾಯೇ , ಚೆನ್ನಮಲ್ಲಿಕಾರ್ಜುನನೊಂದಿರುಳಗಲಿದೊಡೆ ತೆಕ್ಕೆ ಸಡಿಲಿದ ಜಕ್ಕವಕ್ಕಿಯಂತಾದೆನಾ || 
2 . ಕಿಚ್ಚಿಲ್ಲದ ಬೇಗೆಯಲ್ಲಿ ಬೆಂದೆನವ್ವ ; ಏರಿಲ್ಲದ ಗಾಯದಲ್ಲಿ ನೊಂದೆನವ್ವ ; ಸುಖವಿಲ್ಲದೆ ಧಾವತಿ 

ಗೊಂಡೆನವ್ವ ; ಚೆನ್ನಮಲ್ಲಿಕಾರ್ಜುನಂಗಾನೊಲಿದು ಬಾರದ ಪರಿಭವಂಗಳಲ್ಲಿ ಬಂದೆನವ್ವಾ || 
3 . ಕಾಮಿಸಿಕಿಸಿ ಕಂದಿ ಕುಂದಿದೆನವ ; ಮೋಹಿಸಿ ಮುದ್ದಿಸಿ ಮರುಳಾದನವ ; ತೆರೆಯದೆ ತೊರೆಯದೆ 

ನಲಿದು ನಂಬಿದೆ ನಾನು ; ಎನ್ನ ದೇವ ಚೆನ್ನಮಲ್ಲಿಕಾರ್ಜುನನನ್ನನೊಲ್ಲದೊಡೆ ಆನೇವನಾ | 
4. ಒಮ್ಮೆ ಕಾಮನ ಕಾಲ ಹಿಡಿವೆ, ಮತ್ತೊಮ್ಮೆ ಚಂದ್ರಮಂಗೆ ಸೆರಗೊಡ್ಡಿ ಬೇಡುವೆ; ಸುಡಲೀ ವಿರಹವ, 

ಆನಾರಾರಿಗೆ ಧೃತಿಗೆಡುವ; ಚೆನ್ನಮಲ್ಲಿಕಾರ್ಜುನನೆನ್ನನೊಲ್ಲದ ಕಾರಣ ಎಲ್ಲರಿಗೆ ಹಂಗಿತಿಯಾದೆನವ್ವಾ || 

ಮ್ಮನೆ ತೊಳಲಾಡುವಂ ಪೊಳಲ ಸುಂಕಿಗನಂದದ ಚೆನ್ನಮಲ್ಲಿಕಾ| 
ರ್ಜುನನತಿಮಾನಿ ತಿಳುಪಿ ನೀನವನಂ ಕರತರ್ಪುದೌ ಸಖಿ ' ||೧೬ || 

|| ಚಂಪಕಮಾಲಾ || 
ತನುಜೀವನಮಾನಸಂಗಳಿಂ 
ತನಗೆಂದುಂ ಪೊರಗಾಗದಿರ್ದೊಡುಂ || 
ಮುನಿಸಂ ಪತಿ ಚೆನ್ನಮಲ್ಲಿಕಾ 
ರ್ಜುನನನ್ನೋ ತಳೆದಿರ್ಪುದೇಂ ಸಖಿ || ೧೬೧|| 


ಅನುಗೊಂಡಸುವಂ ಮದೀಯಮಂ 
ಮನಮಂ ಸಂತತಮಪುಗೊಂಡು ಸಾ | 
ರ್ದಿನನಂ ಸಖಿ ಚೆನ್ನಮಲ್ಲಿಕಾ 

ರ್ಜುನನಂ ಕಾಣದೊಡೆನ್ನ ಬಾಳದೇಂ? || ೧೬೨|| 
ಆರ್ಯಾಶೀರ್ಷಕಂ|| 

ಪೊಳೆವ ಕೆಂಜೆಡೆಗುಡಿಯೊ ಳೆಳವೆರೆಯ ಬೆಳಗು 
ಸೊಗಯಿಸಿರ್ಪುದು ಕೇಳೆ | ಸೊಬಗುವಡೆದು | 
ತಣತಣಿಸಿ ತೋರ್ಪುದೊ | ಫಣಿಮಣಿಯ ಕುಂಡಲಂ 
ಗಂಡದೊಳ್ ಮಾರ್ತೊಳೆದು | ಗಾಡಿಯಿಂದೆ|| 
ರುಂಡಮಾಲಿಕೆ ಸೊಬಗು | ಗೊಂಡು ನೇಲ್ದಾಡುವುದು 
ಕಂಠದೊಳ್ ಕಾಕೋಲ| ಕಾಂತಿವೆರೆದು | 
ದೇವನಡಿಯುಂಗುಟದೊ | ಭಾವಗಂ ನಳನಳಿಸಿ 
ಗೋವಿಂದನಯನಮದು | ಗೋಚರಿಪುದು || 
ಈ ಕುರುಪುಗಳನುವಿಂದ ವಿ 
ಲೋಕಿಸಿ ಸಿರಿಚೆನ್ನಮಲ್ಲಿಕಾರ್ಜುನನಂ | 
ಹೀ ! ಕೆಳದಿ ತಿಳುಪಿ ಮದ್ವಿರ 
ಹಾಕುಲತೆಯನೊರ್ಮೆ ನೀಂ ಬರಿ ||೧೬೩|| 


1 . ಕಳವಳದ ಮನ ತಲೆಕೆಳಗಾದುದವ್ವ ; ಸುಳಿದು ಬೀಸುವ ಗಾಳಿ ಉರಿಯಾಯಿತ ; ಬೆಳದಿಂಗಳು 

ಬಿಸಿಯಾಯಿತ್ತು ಕೆಳದಿ; ಹೊಳಲ ಸುಂಕಿಗನಂತ ತೊಳಲುತ್ತಿಹೆನವ್ವ ; ತಿಳುಹಿಬುದ್ದಿಯ ಹೇಳಿ 

ಕರೆತಾರೆಲಗೆ; ಚನ್ನಮಲ್ಲಿಕಾರ್ಜುನಂಗೆ ಎರಡರ ಮುನಿಸಮ್ಮಾ 
2 . ತನುವನುವಾಯಿತ್ತು ; ಮನವನುವಾಯಿತ್ತು , ಪ್ರಾಣವನುವಾಯಿತ್ತು ; ಮುನಿದು ಬಾರದ 

ಪರಿಯಿನ್ನೆಂತು ಹೇಳಾ! ಎನ್ನ ಪ್ರಾಣದಲ್ಲಿ ಸಂದು, ಎನ್ನ ಮನಕ್ಕೆ ಮನವಾಗಿ ನಿಂದ ಎನ್ನ ದೇವ 
ಚೆನ್ನಮಲ್ಲಿಕಾರ್ಜುನನ ಕಾಣದೊಡೆ ಆನೆಂತು ಬದುಕುವೆನವ್ವಾ, 


ತೃತೀಯಮಾಶ್ವಾಸಂ 


ಇಂತಕ್ಕಮಾದೇವಿ ಸಮಭಿವ್ಯಕಸದ್ಭಕ್ತಿಮಯಭಾವತಿಯಿಂ ಚೆನ್ನಮಲ್ಲಿಕಾರ್ಜುನ 
ವಿರಹಗೀತಿಯಿಂ ಕೆಲದ ಕೆಳದಿಯರ ಕಿವಿಗಳೊಳ್ ಕರುಣರಸಮಂ ಕರೆಕರೆದು ಕಡೆಗುಮ್ಮಳಿಸಿದ 
ಕಡುದುಗುಡದಿಂ ಪೊರಸೂಸಿದ ಹಾಹಾಕಾರಂಗಳ ಕೈತವದಿಂ ಭುಗಿಲ್ಬುಗಿಲೆನೆ ಹೃದಯ 
ಕುಹರದೊಳ್ ದಳ್ಳುರಿವ ನಿಜಪ್ರಾಣೇಶ್ಚರವಿರಹಮಹಾಗ್ನಿಯ ಬೇಗೆಯೋಳ್ ಬೆಂದು 
ತಿಲಿಮಿಲನೆ ತಲ್ಪತಲದೊಳ್ ಪೊರಳಾಡುತ್ತೆ ಮಗುಳ್ಕೊರ್ಮೆ ಮುಚ್ಚಿದಚ್ಚಿಗಳೊಳ್ ಮುಂದೋರ್ದ 
ಮನದನ್ನನಂ ಚೆನ್ನಮಲ್ಲಿಕಾರ್ಜುನನಂ ನಿಮಿರ್ದ ನೇಹದಿಂ ಬಗೆಯೊಪ್ಪುವಿನಂ ಬಿಗಿದಪ್ಪುವ 
ಬೆಡಂಗಿನಿಂ ಹೇಮಕಮಲಿನೀಮೃಣಾಲಕೋಮಲಮಂ ಬಾಹಾಯುಗಲಮನೆರ್ದೆಗಮರ್ಚಿ 
ಸಮ್ಮೋಹದಿಂ ಹಮ್ಮದಂಬೋಗೆ, ಬಳಿಯಾಳಿಯರ್‌ ಬಾಕುಳಿಯಿಂ ತೊಳುಗುವರಿಯರ್ವೆರಸಿ 
ಶಿಶಿರೋಪಚಾರಂಗಳಿಂದವಳನೆಳ್ಳರಿಸಿ ಮತ್ತಂ ಮತ್ತಮಾ ದೇವಿಯ ದೀನಮನಾನನಮನಾ 
ಲೋಕಿಸುತೆ ಕರಕರಗಿ ಕಣ್ಣನಿಗಳಂ ಕರೆಯುತಿರ್ದಾಗಳ್ || ೧೬೪|| 


ಎರದಮೃತಂಗಳಂ ನಿಜಕರಂಗಳ ಪೊಂಗಡದಿಂದಮೆನ್ನನ 
ಆರಿಸಿದ ದೇವಿಯಂ ದಹಿಪನೀಗಳಿವಂ ಕಳನೆಂದು ಕೇಣದಿಂ | 
ನೆರೆವೆರೆಯಂ ಕರಂ ಕುಡಿವೆರಲ್ಗಳ ವೇತದಿಂದೆ ತರ್ಜಿಸು 
ತುರ ತಡೆದತ್ತು ಗೋಸ್ತನಿ ದಲಸ್ತಬಕಂಗಳಿನಾತನೋಜೆಯಂ||೧೬೫|| 

|| ಚಂಪಕಮಾಲಾ || 


ಇಂತು ಗೌರೀಶಂಕರವಿರಚಿತದೊಳ್ 
ಅಕ್ಕಮಾದೇವಿಯೆಂಬ ಚಂಪೂಚರಿತದೊಳ್ 

ತೃತೀಯಮಾಶ್ವಾಸಂ 

ಪದ್ಯಂ|| 


ಅಂಬರರಂಗಮಂ ಗ್ರಹಿಸಿ ಕೈರವಿಣೀವಿಸರಂಗಳೊಳ್ ವಿಲಾ 
ಸ ಬಡೆಯುತ್ತೆ ಮುಂಬರಿದು ಬೆಳದಿರಂ ದೆಸೆವಣೋಗಂಗಳಂ | 
ಚುಂಬಿಸುತಾ ಮಹೀರಮಣ ಸಮ್ಮುಖದೊಳ್ 

ನಲಿದಂದು ಬಂದ ಪಾ 
ರುಂಬೊಜಗಂಗೆ ತೋಡೆನಿಸಿತೋರಿದನಂಗಜಭಾಣಲೀಲೆಯಂ|| ೧|| 

|| ಉತ್ಪಲಮಾಲಾ | | 


ಹರಹರ ಮುನ್ನಮಾ ರುಚಿರರೂಪೆಯ ವಸುಧಾಂಶುಬಿಂಬದಾ 
ಪಚಯಬಂಧದಿಂ ಹೃದಯದೋರಿಯೊಳ್ ತೆರೆಗೊಂಡಳುಂಬಮ್ | 
ಸ್ಥಿರತರಮಂದು ಬಾಂದಳಮನೇರಿದ ಚಂದ್ರನ ಬಿಂಬದಿಂದೆ ಮುಂ 
ಬರಿದುದು ಮೇರೆಯಂ ತೊರೆದು ಧೈರ್ಯರಸಾರ್ಣವಮಾ 
ಮಹೀಂದ್ರನಾ||೨|| 

|| ಚಂಪಕಮಾಲಾ || 


ALLBULLEGE 


ಸಿರಿಮೊಗದ ಸೊಬಗಿನಿಂ ಸುಂ 
ದರದರಹಾಸಪ್ರಸಾದದಿಂ ನಿಜರುಚಿಯಂ| 
ಪರಿಭವಿಸಿರ್ದಾ ಕೌಶಿಕ 
ನರವರನಂ ಪಣಿದನಂದು ಪೆರ್ಚುತೆ ಚಂದ್ರಂ ||೩|| 


ಹಿವಗದಿರಂ ಕರಂ ಕುಸುಮವಾಟಿಯ ಮಧ್ಯದೊಳಂಬುಯಂತ್ರವಾ 
ತವಿಧುತವಾದ ಬಳ್ಳಿವನೆಯೊಳ್ ಸಸಿಗಳ ಪಳ್ಳಿವಾಸಿನೊಳ್ | 


೪s 

ಕುವಲಯ ತಲ್ಪದೊಳ್ ಪೊರಳು ತತ್ತರಿಪಾ ಜನಪಂಗೆ ಚಂದನ 
ದ್ರವಮಯದೊಳ್ ವಿದಾಹಮನೊಡರ್ಚಿದನಾ ಕ್ಷಣಮಾಹ! ವಕ್ಷದೊಳ್||೪|| 

|| ಚಂಪಕಮಾಲಾ || 


ವಿರಹಬಡಬಾಗ್ನಿಯಿಂ ಬ | 
ತಿರೆ ಧೈರ್ಯಮಹಾಂಬುರಾಶಿ, ಸೋಜಿಗಮಿನೇಂ | | 
ಕರಿಮುರಿವೋದೊಡೆ ನರವರ 
ನುರದೊಳ್ ಕಹ್ಲಾರಹಾರಮತಿಸುಕುಮಾರಂ ||೫|| 


ಪಲಪಲಮೇರೆ ಜೊನ್ನದ ಜಳಂತಿಗೆ ಸುತ್ತಲುಮಾ ವಸುಂಧರಾ 
ತಿಲಕನ ಚಿತ್ತದಾ ಕುಸುಮಕಾರ್ಮುಕನರ್ಮನಿಘಾತಯಾತನಾ | 
ಕುಲತೆಗೆ ನೊಂದು ಕಣ್ಣನಿಗಳಂ ಕರೆದತ್ತು ಕರಂ ಸುಧಾಕರೋ 
ಪಲಮಯಮಂಬುಪೂರಮಿಷದಿಂ ಬಳಿಸಂದ ತದೀಯ ಹರ್ಮ್ಮಮಂ ||೬|| 

| ಚಂಪಕಮಾಲಾ || 


ಗದ್ಯಂ|| 

ಅಂತೀ ಲೋಕಮಂದು ಪೂರ್ಣೇಂದುಪ್ರಭಾಪ್ರಸಾದದೊಳ್ ಮುಳುಗಿರ್ಪಿನಂ, 
ದೆಸೆದೆಸೆಯಿಂದೋಸರಿಸಿದ ಸಂತಮಸಮಾ ಕೌಶಿಕವಸುಮತೀವಾಸವನ ಹೃದಯಕುಹರ 
ಗಳೆಲ್ಲ ಮೊಂದೆಡೆಯೊಳ್ ನಿಗುಂಬಿಸಿತೆಂಬಿನಂ ಬಳೆದ ಕಾಮವ್ಯಾಮೋಹ ತಮಮತಿ 
ಗಹನಮವನ ಮನಮಂ ಮುಸುಂಕೆ, ಮತ್ತಮಾತಂ ಶಂಬರಾರಿ ಮಹಾಶಾಂಬರಿಯೆನಿಪ್ಪ 
ಕಲ್ಪನೆಯಿಂ ಬೊಂದಿವಡೆದು ಬಂದಾ ಬಾಲೆಯಂ ತರಿಸಂದು ಬಿಡದೆ ಬಳಿಸಂದು ತನ್ನಂ 
ಮರೆದು ಕಣ್ಣೆರೆದು ಕಳವಳಂಬೆತ್ತು , ಮತ್ತಮದರಿಂದಮೆ ಮುಂದೆ ಮೆಲ್ಲೊರಿದಂದದಿಂ 
ನಿಂದಿರ್ದಾ ಸುಂದರಿಯಂ ನೋಡಿನೋಡಿತದೀಯ ದಿವ್ಯಲಾವಣ್ಯರಸದೊಳೋಲಾಡಿ, 
ತದೇಕತಾನತೆಯಿಂ ಮಗುಳದರಿಂದಮೆ ಕಟ್ಟಿದಿರ ಬಟ್ಟಬಯಲೊಳುವವಳಂ ಕಂಡು 
ಮೋಹಾವೇಶಂಗೊಂಡು ಗಳಗಳನವಳ ಬಳಿಗೆಯಂದು ನಿಂದು ಕಳ್ಳನೆಟ್ಟರಂದಳೆದು 
ಕಣ್ಣೀರ್ಗಳಿಂ ಗಂಡಮಂಡಲಮಂ ತೊಳೆದು ಮರಲ್ಲು ಮರಾಸಿನೊಳೊಡಲಗೀಡಾಡಿ, 
ಸಮಾಸನ್ನೆಯರೊಳ್ ತೊಳುಗನ್ನೆಯರೊಳಾಶೋಣಮಂ ನಯನಕೋಣಮಂ ನೀಡಿ, ಹಾ ! 
ಪೊಳೇಂದುಬ್ಬರಿ ! ಅಬ್ಬೆಯೇಂ ಬಂದಳೆ,ನೋಳ್ಳುದೆಂದವರ್ಗೆ ಮಗುಳಗುಳೆ ನಿಯೋಗ 
ಮನಿತ್ತು ಕುತೂಹಲಾತಿರೇಕದಿಂ ಕಾರ್ಪಣ್ಯಂಬತ್ತು ದ್ವಾರಕೇಶನಿವಿಷ್ಟದೃಷ್ಟಿಯಾಗಿ 
ತಳಮಳಿಸುತಿರ್ದಾಗಳ್ || ೭|| 


ಉಡುತಡಿಯೊಡೆಯನ ಮಾತುಲ 
ನಡಿಗೊಂಡಿರೆ ಪಿಂತೆ ಧಾತ್ರಿಯ ವಿಚಾರಂ ಬೆಂ || 


96 


ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಬಿಡದಿಷ್ಟಾಸಿದ್ಧಿಯವೊಲ್ 
ಬಡಬಡಿಸುತೆ ತಾನೆ ಮೆಲ್ಲನಲ್ಲಿಗೆ ಬಂದಳ್ ||೮|| 


ಸಮಯವಿಲಂಬಂ ಭೂಮೀ 
ರಮಣನ ಬಗೆಯಲ್ಲಿ ಸೂತ್ರಿಸಿರ್ದೀಹಿತಘಾ | 
ತಮನಾಕೆಯ ಮುಖವೆಲ 
ಕ್ಷಮದೇಂ ಬಿತ್ತರಿಸಿದತ್ತೊ ಭಾಷ್ಯದ ತೆರದಿಂ||೯|| 


ತದನಂತರಮಾ ಸಾಂತಮ್ಮಂ ದುಮ್ಮಾನದಿಂ ಕೆಮ್ಮನೆಕೌಶಿಕೇಶ್ವರನ ಕೆಲಕೆಯಂದು 
ಬಳಿಸಂದ ನೃತ್ಯಬಾಲೆಯರ ಮೊಗದೊಳ್ ಮುಂದೋರ್ದಕಾತರತೆಯಿಂ ಕುಮಾರಮಹಾ 
ರಾಜನ ದಶಾವಿಶೇಷಮನಶೇಷಮನರಿದು ಬಾಷ್ಪಂಗಳಿಂ ತೀವಿದ ನಿಜನಯನಂಗಳನವನತ್ತಣಿಂ 
ತಿರುಪಿ ಬಗೆಯೊಳ್ ಬಳೆದುಬೈಗದಿಂ ಕಾಯೇರಿದ ಸುಯ್ಸಳನೆಂತೆಂತೆ ತಡೆದು ಕುಮಾರನ 
ಮಾತುಲನಂ ದೇವರಾಯನಂ ಕೆಲದೊಂದು ಪರ್ಯಂಕದೊಳ್ ಕುಳ್ಳಿರಿಸಿ ತಾನುಂ ತದೀಯ 
ಶಿರೋದೇಶದೊಳೊಂದು ಪಳಿಕವೀಳಿಯನಪುಗೊಂಡು, ಕಾಮಾವಸಾದಕಂದಲಿತ 
ಸ್ಟೇದಬಿಂದು ಜಟಿಲದೊಳ್ ತದೀಯನಿಟಿಲದೊಳ್ ನಿಜಕರಮನಮರ್ಚಿ ತಾಪಾತಿರೇಕದಿಂ 
ಬೆರ್ಚಿ ಪ್ರಸ್ತುತಪ್ರಸಂಗೋಪನ್ಯಾಸವಿಲಂಬಾಂಕುರಿತಶಂಕಾಕುಲತೆಯಿಂ ಬಳೆದ ಕಾರ್ಪಣ್ಯದಿಂ 
ಬಳಿಸಂದರುಮಂ ನೋಡದೆ ಕಣ್ಮಲರ್ಗಳಂ ಮುಗಿದು ಬಾಡಿದ ಬಾಯ್ದೆರೆಯಂ ಬಿಗಿದು 
ಪೂವಾಸಿನೊಳ್ ಮೂಗುವಟ್ಟು ಪಟ್ಟಿರ್ದ ಸುಕುಮಾರನಾ ಕುಮಾರನ ದಯನೀಯೆಯಂ 
ದಶೆಯಂ ನೋಡಿದಾಗಳ್ || ೧೦|| 


ಅನಪೇಕ್ಷಿತಾಪ್ರಿಯಾಕ 
ರ್ಣನ ದುಷ್ಪರಿಣಾಮಶಂಕೆಯಿಂದುಂ ಸ್ವಕುಮಾ | 
ರನ ದಯನೀಯತೆಯಿಂದುಂ 
ಕಿನಿಸೇಂ ಕೆರಳ ತೊ ಧಾತ್ರಿಗಾ ಬಾಲಿಕೆಯೊಳ್ || ೧ || 


ಅಂತಿರ್ಪಿನಮಾ ದೇವರಾಯನಾನತಪೂರ್ವಕಾಯನಾ ಭಾಗಿನೇಯನ ತ್ರಾಸದಾಯಕಮನಾ 
ದಶೆಯನಾರಯ್ತು ನಿಡುಸುಯ್ದು , ಕುಶಲಮೇಂ ಕುಮಾರ! ನಿನ್ನೀ ದಶೆಯ ನಿದಾನಮನಾ 
ನರಿದಿರ್ಪೆಂ; ನಿನ್ನ ಮನಮೊಲ್ಲುದಂ ಮಾಣಿಪರಾರ್; ಇದರ್ಕಿಂತು ಚಿಂತಾಸಂತಾಪಮೇನೆಂದು 
ನುಡಿದು, ನಖಂಪಚಕಪೋಲತಲಾಸಂಗ ಪರಿಲುಲಿತಪ್ರಸೂನದಲದಿಂ ಕೌಶೇಯೋಪಧಾನತಲ 
ದಿಂದುತ್ತಮಾಂಗಮನೊಯ್ಯನೆ ವಿರಹಾರತಿ ಪಾರವಶ್ಯಮಂಥರತರಂಗಳಂ ಕರಂಗಳಂ 
ಕಟ್ಟಾಯಸದಿಂ ಮಗಿದು ತನ್ನಂ ಮನ್ನಿಪಾ ಮಹಾರಾಜಕುಮಾರನ ಗಂಡಾಭೋಗದೊಳ್ 
ನೈಸರ್ಗಿಕಮಂ ಸರಾಗತೆಯನಾದೇಶಂಗೊಡ ಪಾಂಡುರತೆಯಿಂ, ಪರಿಸರದೊಳ್ ಪೊದಳ 
ಪಕ್ಷಪಂಕ್ತಿಪ್ರತಿಬಿಂಬಮದೆಂಬಿನಮಂಬಕಂಗಳಂ ಬಳಿವಿಡಿದು ಬಳೆದ ಶ್ಯಾಮಲಲೇಖಾರ್ಧ 
ವಲಯದಿಂ, ದೃಷ್ಟಿ ಸಮಾವಿಷ್ಟರಸರಾಜದೇಹದೀಪ್ತಿಯದೆಂಬಿನಂ ಬಳೆದತೀತರಜನೀ 

ಜಾಗರಣ ಸಂಜಾತನಯನನಲಿನಾರುಣಪ್ರಭೆಯಿಂ ಕುಮಾರಮಹಾರಾಜನ ಕುಸುಮಶರಪರಿತಾಪ 
ಭರಮಮನಾಲೋಕಿತಚರಮಂ ನಿರುಕಿಸುತೆ, ಕನ್ಯಾಪಕ್ಷದ ವಿಪ್ರತೀಪ ವ್ಯವಹಾರರೂಕ್ಷತೆಯಂ 
ಕ್ಷಣಮಾತ್ರಮವೇಕ್ಷಿಸಿಕೋಪಾರುಣೇಕ್ಷಣನಾ ಧಾತ್ರಿಯಂ ನಿರೀಕ್ಷಿಸುತಿರ್ಪಿನಮವಳಧೀರತೆ 
ಯಿಂದಿಂತೆಂದಳ್ ||೧೨|| 


ಈ ಪರಿಯಿಂ ನಿನಗೀ ಪರಿ 
ತಾಪಂ ಸ್ಟಾನೀಯಮಲ್ಲು ನೋಳ್ಕೊಡೆ ತಿಳಿ ನೀ | 
ನಾ ಪಣ್ ಪೆರತೇಂ ಮತ್ತತೆ 
ಯಾ ಪುತ್ತಳಿ ಪುತ್ರ ನಿನಗೆ ಸಲ್ಲದದೆಂದುಂ || ೧೩ || 


ಸುಲಲಿತೆಯಪ್ರೊಡಮಾ ಪಣ್ 
ಪಲಮೇಂ ತೀವಿರ್ಪುದವಳ ಮನಮಳಿತನದಿಂ | 
ಲಲಿತದಲಕುಸುಮಸಂಪ 
ದ್ವಿಲಸಿತೆಯೊಳ್ ಜ್ವಾಲೆ ತೀವಿರದೆ ವಿಷಲತೆಯೊಳ್ ||೧೪|| 


ಕುವರ ನಿಸರ್ಗನಿಷ್ಟುರತರವ್ಯವಹಾರೆಯವಳ್ ಮದಾಂಧ್ಯದಿಂದ 
ಭವದವದಾತವಂಶ ಶುಭಶೀಲಸುಲಕ್ಷಣಸಂಪದಾದಿಗೌ | 
ರವಮನವಜ್ಜೆಯಿಂದೆ ಕಡೆನೂಂಕಿದಳೆಂದೆನೆ ನೈಜ ಭಾಗ್ಯ 
ಭವಸುರಭೂಜಮೂಲಕರಿದಿಕ್ಕಿದಳಾಹ! ಕುಠಾರಧಾರೆಯಂ|| ೧೫|| 

|| ಚಂಪಕಮಾಲಾ || 


ನಡೆಯುತೆ ಮದಾಂಧತಮಸದ 
ಕಿಡುವಟ್ಟೆಯೊಳಿಂತುಣಾತ್ಮಪರ ಪರಿಚಯಮಂ| 
ಪಡೆಯದೆ ತಡವರಿಪಾ ಪೆಣ್ 
ನಿಡುಗಣ್ಣಳ ಕುರುಡಿಯ ಕೌಶಿಕನೃಪತೀ ||೧೬|| 


ಒದವಿರ್ದ ತಂದೆತಾಯ್ಕರ 
ಪದಪಿಂದಾ ಪುರ್ಚಿ ಪೆರ್ಚಿ ಕಣ್ಮುಗಿದಿರ್ಪಳ್ | 
ಮದಮೂಢತೆಗಳ ಸಂಸ 
ರ್ಗದಿನೊಗೆದದರಿಂ ಪೊದಳನೀತಿಯ ತೆರದಿಂ ||೧೭|| 


ಜನಪಕುಮಾರ ನೀನೆಳಸೆ, ಜನ್ಮಶತಂಗಳ ತಮ್ಮ ನೋಂಪಿಗೆ 
ಆನುಗುಣವೈಭವಂ ಫಲವಿದೆಂದು ವಿಭಾವಿಸಿ ನಿನ್ನಪಾಂಗದ | 

ರ್ಶನಲವಕಿಂದು ತನ್ನನೆ ನಿಜಾಕೃತಿನಿರ್ಜಿತನಿರ್ಜರೀಜನಂ 
ಜನಪತಿಕನ್ಯಕಾಮಣಿಶತಂ ನಿನಗೊಯ್ಯನೆಸೂರೆಗೆಯ್ಯದೇ ||೧೮| 

|| ಚಂಪಕಮಾಲಾ || 


ಅಂತಾ ಧಾತ್ರಿ ಗಳಗಳನೆ ಗಳಪುತಿರ್ಪಿನಮದಂ ಕೇಳಲೊಡನುಡುತಡಿಯೊಡೆಯಂ 
ಮದನ ಮೂರ್ಚ್ಛೆಯೊಳ್ ಮುಳುಗಿ ಕಾತರತೆಯಿಂ ಪರಿಸರಮಂ ಬಳಸಿ ನಿಂದ 
ನೃತ್ಯಬಾಲೆಯರ ಶೀತಲೋಪಚಾರಂಗಳಿಂ ಕಣ್ಣೆರೆದಣ್ಣೆಸೆಯೊಳ್ ಶೂನ್ಯಮನಲ್ಲದನ್ಯಮಂ 
ಕಾಣದೆ ಕಾತರಿಸುತಿ ರ್ಪಿನಮಾ ದೇವರಾಯಂ ಪ್ರಕೃತಪ್ರಸಂಗಗಂಭೀರತೆಯನರಿದು 
ನಿಜಭಾಗಿನೇಯನ ದಯನೀ ಯತೆಯಂ ನೋಡಲಣ್ಮದೇಳು, ಕುಮಾರನೀ ದಶೆಯಂ 
ಕಂಡುಂ ಕಂಡುಮಿನ್ನಾಂ ತಾಳೆಂ ; ಕೌಶಿಕೇಶ್ವರನಾದೇಶಮಂ ಶಿರದೊಳಾನದಿರ್ಪ ಪ್ರಜಾಜನದೀ 
ದರ್ಪಮಂ ಸಹಿಸಲಾರ್ಪನಲ್ಕು ; ಆ ಪೆಣ್ ! ಅಂತದೇನನರಿದಪುದೋ ! ಜನನೀಜನಕಾಯತ್ತ 
ಸೌಭಾಗ್ಯಸಂವರ್ಧನಂ ಕನ್ಯಕಾ ಜನಮಿ ;ನೋಳ್ಳೆನವರ ವೈಯಾತ್ಯಮನೆಂದತ್ಯಾವೇಶಂ 
ದಳೆದು, ರೋಷಪರುಷಭಾವ ಮೊಗದೊಳ್ ಮುಂದೊರೆ ಮಣಿಮಯೋರ್ಮಿಕಾಂಶು 
ಕಿರ್ಮಿರಿತ ಪರಿಸರದಿಂ ಕರದಿಂ ಸ್ಮಶ್ರುವಂ ಕುಡಿಗೊಳಿಸುತ್ತೆ ಕೆಲದೊಳ್ ಕೆಮ್ಮನೆಕುಳ್ಳಿರ್ದಾ 
ಧಾತ್ರಿಯನೂರ್ಮೆಯುಂ ನಿರೀಹತೆಯಿಂ ತಲ್ಪದೊಳೊರಗಿರ್ದಾ ಧಾರಿಣೀರಮಣನ 
ನೊರ್ಮೆಯುಂ ನೋಡಿ ಧಾರಾಧರ ಗಂಭೀರಸ್ವರಂ ಮತ್ತಮಿಂತೆಂದಂ || ೧೯|| 

ಆ ಕನ್ಯಯ ತಾಯ್ತಂದವಿ 
ರಾಕೆಯುಮೆಂತಾನುಮಿರ್ಕೆ ತೆಗೆಯದರಿಂದೇ | 
ನೀ ಕೌಶಿಕದೇವನ ಮನ 
ದೀ ಕಾಮನೆ ತಂಗಿ ತಪ್ಪದಪ್ಪುದು ಸಫಲಂ || ೨೦ || 


ಕುಸುಮಶರರುಚಿರರೂಪಂ 
ಗಸಮಶ್ರೀಶೌರ್ಯಶೀಲವಸತಿಗೆ ನಿನಗೀ | 
ರಸೆಯೊಳ್ ರಾಜೇಶ್ವರ, ಮಾ 
ನಸಮೆಳಸಿರ್ಪುದರೊಳಡ್ಡ ವರ್ಪರುಮೊಳರೇ || ೨೧|| 


ನಿನ್ನನ್ನನ ನಲ್ನೋಟಕೆ 
ನಿನ್ನನ್ನನ ಸನ್ನಿಯೋಗದೀ ಮನ್ನಣೆಗುಂ || 
ಬನ್ನಂ ಬಂದೊಡಮಿನ್ನುಂ 
ಕೆನ್ನಂ ಕುಳ್ಳಿರ್ಪುದೆಂತೊ ಕೌಶಿಕನೃಪತೀ ||೨೨|| 


ಅಂತದರಿಂ ನೀನಿಂತಳಲ್ಪಡೆದಪುದೇಂ! ನಿಸದಮಾ ಕುಮಾರಿಯ ದೋಷಮಲ್ಕು; 
ಮದಾಂಧರವಳ ಮಾತಾಪಿತೃಗಳ ಮರುನಮಿದಕ್ಕುಂ; ಅವರಾತ್ಮಜೆಗರುಪಿರ್ದೊಡವಳೇಂ 


ಚತುರ್ಥಮಾಶ್ವಾಸಂ 

ನಿನ್ನನ್ನನನೋಲ್ಲದಿರ್ದಳೆ! ಅಕ್ಕಕ್ಕೆ ; ಇನ್ನಾಂ ನಿನ್ನ ಸಂಪನ್ನತೆಗೆ ತಗುವನ್ನಂ ನಿನ್ನ ಪನ್ನತಿಕೆಗೊಪ್ಪು 
ವನಮಾ ಕನ್ನೆಯ ತಾಯ್ತಂದೆವಿರಂ ಸಂಧಿಸಿಯಾನುಂ ಬಂಧಿಸಿಯಾನುಂ ನಿನ್ನೀ ಕಜ್ಜಮಂ 
ಸಾಧಿಪಂ ; ಸಕಲೋಪಾಯಸಂಧಾನರ್ಧರೇಯಂಗೆ ರಾಯಂಗೀ ಧಾರಿಣಿಯೊಳಸಾಧ್ಯಮೇಂ 
ಕುಮಾರ ! ಆನಿರ್ದುಂ ನಿನಗೀ ದಾಶವಿಶೇಷಮೆ ! ಮಾಣ್ , ಈ ಕಜ್ಜಕೀಗಳೆ ತೆರಳಪೆನೆಂದು 
ಕರ್ತವ್ಯಾಕಲನಾಕುಲನಾಕೌಶಿಕಮಹಾರಾಜಮಾತುಲನಾವೇಶದಿಂದೇಳು ದ್ವಾರದೇಶದೊಳಾನತ 
ಮೌಲಿತಟಘಠಿತಕರಪುಟರು ಕೆಲಬಲಂಗಳೂಳಿಗದ ಭಟರ ಶಿರೋವಲನಮಾತ್ರದಿಂ ಮನ್ನಿಸುತ್ತೆ, 
ಕುಮಾರಮಹಾರಾಜಕುಶಲವಿಪರ್ಯಯ ಪರ್ಯಾಕುಲದ ಪರಿಚಾರಕಕುಲದ ಮೊಗದೊಳ್ 
ಮುಂದೋರ್ದ ಮನೋದುರ್ದಶಿಯಂಕ್ಷಣಮೀಕ್ಷಿಸುತೆ ಪ್ರಕೃತಾರ್ಥಸಾಧನಸಮರ್ಥಮನುಪಾಯ 
ಸಾರ್ಥಮಂ ಗಂಭೀರತೆಯಿಂ ಪರಿಭಾವಿಸುತ್ತರಮನೆಯಿಂ ಪೊರಮಟ್ಕಾಗಳ್ ||೨೩|| 


ಸರಿಯೆ ತಮೋವಗುಂಠನಮಿನಪ್ರಭೆಯೊಳ್ ತಳಪೊಂದಿದಾ ಪಗ 

ರಿಯ ಮನೋಜ್ಞಮಂ ಮೊಗಮನೊಚ್ಚತಮುದ್ಧತರಾಗಮೊರ್ಮೆ ನಿ | 
ಬೃರಮಭಿವೀಕ್ಷಿಸುತ್ತೆ ಕಳೆಗುಂದಿ ಕಲಾಕರನಾಹ ! ಕೌಶಿಕೇ 
ಶ್ವರದುರವಸ್ಥೆಯಂ ನಟಿಸಿದಂ ಚರಮಾಚಲಸಾನುಸೀಮೆಯೊಳ್ || ೨೪|| 

|| ಚಂಪಕಮಾಲಾ|| 


ಆ ಸಮಯದೊಳ್ 


ಅನುಗೊಂಡಿರೆ ನೂತನಪೀ 
ತನರಕ್ತಂ ರಮ್ಮಮಂಬರಂ, ಸ್ವಾಗತಮಂ || 
ದಿನಲಕ್ಷ್ಮಿ ವ್ಯಾಹರಿಸಿದ 
ಆನಂಗೆ ಕಲಶಕುನಿಕೂಜಿತಂಗಳ ಮಿಷದಿಂ || ೨೫|| 


ಸನಿಹದ ಕುಂಜದಿಂ ಕೆಲೆದ ಕೋಕಿಲದುನ್ಮದಗಾನದಿಂಪಿನೊಳ್ 
ತೊನೆಯೆ ಸಿರಂ ನಿಜೇಶ್ವರನ ಮಾಧುರಿಯಂ ಗ್ರಹಿಸುತ್ತೆ ಚಿತ್ತದಿಂ | 
ಸ್ವನಿಲಯಪ್ರವಾಟಿಕೆಯೊಳಾ ಶುಭಶಾಲಿನಿ ಚೆನ್ನಮಲ್ಲಿಕಾ 
ರ್ಜುನ ಚರಣಕ್ಕೆ ಸಲ್ಪ ಸುಮಸಂಚಯಮಂ ಚಯಿಸುತ್ತೆ ಸುತ್ತಿದಳ್ || ೨೬|| 

| ಚಂಪಕಮಾಲಾ || 


ಆ ಪರಿಯಿಂ ಗೃಹಾರಾಮದೊಳಾ ಮಹಾದೇವಿ ಸತ್ಯಶಿವಸುಂದರತತ್ವಭಾವನಾವೇಶದಿಂ 
ತೀವಿ ನಳನಳಿಸಿ ಬೆಳೆದ ಬಳಿಯ ಬಳ್ಳಿಬಳ್ಳಿಗಳೊಳ್, ಪಚ್ಚನೆ ಪಸುರ್ತು ಪಳಪಳಿದ ಪರಿಸರದ 
ಪಲಾಶಪಲಾಶಂಗಳೊಳ್, ಕಮ್ಮನೆನಗುನಗುತೆ ಕಳೆಗೊಂಡಕೆಲಬಲಂಗಳ ಕುಸುಮಕುಸುಮಂ 
ಗಳೊಳ್ ತನ್ನ ಚೆನ್ನಮಲ್ಲಿಕಾರ್ಜುನನ ಚೆಲ್ವಂ ಬಗೆಗೂಡಿನೋಡಿನಲಿನಲಿದಾಡುತಿರ್ಪಿನಂ, 
ನಿಜನಿಲಯದ್ವಾರಪರಿಸರದಿಂ ಪಸರಿಸಿದಘೋಟಕಖುರಪುಟ ಪಟಪಟಾತ್ಕಾರಗಳಿಂದವಳಾಗಳೆ 

ಕಳ್ಳನೆಳ್ಳರ್ತು ಮುಂತಣಂಗಣದೊಳ್ ಜಪಾರುಣತರುಣತರಣಿಕಿರಣವ್ಯತಿಕರಣದಿಂ ಮುನ್ನುಂಡ 
ವಿಪಕ್ಷವಕ್ಷಶೋಣಿತಮನಿಂದು ಕಾರ್ದಪವೆಂಬಿನಂ ತಣತಣಿಪ ಕೃಪಾಣಂಗಳಂ ಕರಂಗಳೊಳ್ 
ಕೊಂಡು ಪರಿವಿಡಿದು ನಿಂದಿರ್ದ ಕಾಲಾಯಸಶೃಂಖಲಾ ಸಂದಾನಿತದಾರುಣವಾರವಾಣ ಘಟಿತ 
ವಿಶಂಕಟೋರಸ್ತಟರಂ ಭೂಪತಿಭಟರಂ ಕಂಡು ಪಿಂತಣ್ಣೆ ಸರಿದು ಬಳಿಯೊಂದು ಬಳ್ಳಿಯಂ 
ಮರೆಗೊಂಡು ಪ್ರತ್ಯಾಸಕ್ಕೋಪದವಸಂದೇಹದೂಯಮಾನಮಾನಸತೆಯಿಂ ನಿಡುಸುಯ್ದಳಂ 
ಸೂಸುತ್ತೆ , ದ್ವಾರವೇಶದಿಂದಾಗಳೆ ಮುಂದೆಯಂದ ಭದ್ರವೇಷನನೊರ್ವ ಪುರುಷವಿಶೇಷನ 
ನೊರ್ಮೆಯುಂ, ಮಂಡಪಾಂಗನದಿಂ ಗೃಹಾಂಗನದತ್ತಣ್ಣ ಸತ್ವರಮೆಯೂರುತಿರ್ದ ತನ್ನ 
ತಂದೆಯನೊರ್ಮೆಯುಂನೋಡಿಕುತೂಹಲಂಗೂಡಿ ವಿಪ್ರಿಯಕಥಾಪ್ರಸ್ತಾವಮನವರೊಳ್ 
ಪ್ರತೀಕ್ಷಿಸುತಿರ್ಪಿನಂ || ೨೭|| 


ತನುವು ತಳೆದಿರ್ಪ ದರ್ಪಮೆಂ 
ಬಿನಮೆಯಂದ ನೃಪಾಲಮಾತುಲಂ | 
ಜನನಾಥನ ನೀತಿಯಂ ವಿಲೋ 
ಚನದಿಂ ಸೂಚಿಸಿದಂ ಮಹೋಗ್ರದಿಂ || ೨೮|| 


ಅಂತಿರ್ಪಿನಂ ಮಲ್ಲಿನಾಯಕನಲ್ಲಿಗೆಯಂದು ಸಮಾಚೂಣಿತಾಶೋಣನಯನಯುಗಲನಂ 
ಕೌಶಿಕಮಹಾರಾಜಮಾತುಲನಂ ಮಹೋಗ್ರಮುಖಚ್ಚಾಯನಂ ದೇವರಾಯನಂ ಕಂಡು, 
ಸೌಜನ್ಯಮಮನನಸಾಮಾನ್ಯಮಂ ಬಿತ್ತರಿಪ ಮೊಗದೊಳ್ ಮೊಳೆದ ಮಂದಹಾಸದಿಂ, 
ಸಹಜೋಲ್ಲಾಸದಿಂ ಮುಖವಿಕಾಸದಿಂ ಸಮ್ಮಾನಿಸುತೆ ವಿನಯಾವೇಶದಿಂ ಮುಂತಣ್ಣೆ 
ವಿಸ್ತರಿಸಿದ ಹಸ್ತಂಗಳಿಂ ದಕ್ಷಿಣಕಕ್ಷಾಂಗನದ ಮಾರ್ಗಮನಾತಂಗೆ ತೋರುತ್ತ ನಡೆದವನೊಡನಲ್ಲಿ 
ಕುಳ್ಳಿರ್ದು, ಸಹಜಸ್ಮಿತಾಮೃತಧಾರಾಕ್ಷಾಲನವಿಶದಮಧುರಂಗಳಿಂದಕ್ಷರಂಗಳಿಂ ತದಾಗಮನ 
ಕಾರಣಮಂ ಕೇಳ್ವನಿತರೊಳ್‌, ಪ್ರಸ್ತುತ ಪ್ರಸಂಗಕಥಾಕರ್ಣನಕುತೂಹಲದಿಂ ಮಹಾದೇವಿ 
ಯಂದು ಬಳಿಯೊಂದು ಬಳ್ಳಿಯ ಮರೆಯೊಳ್ ನಿಂದು ನೀಳ್ಮೆಗೊಳ್ಳದ ನಯನಂಗಳಿಂದ 
ವರಿರ್ವರಂ ನಿರ್ವಣಿ್ರಸುತೆ ತೆರೆದೆತ್ತಿದ ಕರ್ಣಂಗಳಿಂದಾ ರಾಯನಾಯಕರೊಳ್ ಬಳೆದ 
ಕಥೋಪಕಥನಪ್ರಸ್ತಾವಮನಾಕರ್ಣಿಸುತಿರ್ಪಿನಂ ತತ್ಪಸಂಗೋಪಾಂತದೊಳ್ ಕ್ರಮದಿಂದ 
ವರಿಂತೆಂದರ್|| ೨೯ || 


ಏನಿದು ನೀನೆ ಪೇಳ್ ಕೆಳೆಯ , ಕೌಶಿಕಭೂವರರಾಜ್ಯಲಕ್ಷ್ಮಿ ಸ 
ಮ್ಯಾನಿಸಿ ನಿನ್ನ ನಂದಿನಿಯ ತೆಳ್ಳಗೆ ತೋಳಳನೀಹೆಯಿಂದ ಮುಂ | 
ದಾದಾನಿಸಿ ನಿನ್ನ ಮಂದಿರದ ದಾರಕೆ ಬಂದರೆ ತಾನೆ ನೇಹದಿಂ 
ನೀನದನಾತ್ಮಮಾನಿತೆಯ ಮೋಹದಿನೊಚ್ಚತಮಿಂದು ಮುಚ್ಚಿದೆ ||೩೦|| 

|| ಉತ್ಪಲಮಾಲಾ || 

ಭವಿಜನಸಂಗಕೆ ಸಲ್ಲದ 
ಶಿವಸಮಯಕೆ ಕೂರ್ತು ತನ್ನನಿತ್ತೆನ್ನ ತನೂ | 
ಭವೆ ಸುಭಗ ನೀನೆ ಪೇಳ್ ನಿಜ 
ಭವನಕೆ ಬರಲೀವಳೆಂತೊ ಭವಿಸಿಯನವಳಂ ||೩೧|| 


ಛತ್ರಕಚಾಮರಂಗಳ ಸಿತದ್ಯುತಿಮಂಡಲದೊಳ್ ವಿಭಂಗಿಯಿಂ 
ಚಿತ್ರಿಸಿ ತೋರೆಮೂರ್ಧಮಕುಟೀಮಣಿರಶ್ಮಿಗಳಾತ್ಮಭಾಗ್ಯಮಂ | 
ಮಿತ್ರಮಹೀಶಭದ್ರಮಣಿವಿಷ್ಟರಕೊಪ್ಪುವ ಮಾಳ್ಮೆಯಿಂ ಭವ 
ತುತಿ ಮಹೀಮಹೇಂದ್ರಮಹಿಷೇಪದಪಟ್ಟಮನೊಲ್ಲದಿರ್ಪಳೇ ||೩೨|| 

|| ಉತ್ಪಲಮಾಲಾ || 


ಹರಿವಿಧಿರುದ್ರರಿದ್ದ ತರಸಿದ್ದಿ ಸಮೃದ್ಧಿಗಳಾವನುಸ 
ಚರಣ ಸರೋಜರೇಣುಪರಮಾಣು ಗಳಾ ಪರಮೇಶ್ವರಂಗೆ ತ | 
೩ರವನೆ ಪೂಣ್ಣು ದಾರೆಯೆರೆದಿತ್ತ ಮದಾತ್ಮಜೆ ಮಿತ್ರ , ಚಿತ್ರಮೇಂ 
ಪುರುಳಿನಿಸಿಲ್ಲದೀ ಕಿರುಕುಳಕ್ಕೆ ಮನಂಗುಡದಿರ್ಪ ಮಾತಿನೊಳ್ ||೩೩|| 

|| ಚಂಪಕಮಾಲಾ | 


ಅಂತೇಂ! ಅಂತೇಂ!! 


ಜನಿಯಿಸಿ ನಿನ್ನ ಸ್ಮಯದಿಂ 
ದನಯವ್ಯವಹಾರವಾತ್ಯೆಯಿಂ ಧಗಧಗಿಪಾ | 
ಜನಪತಿಯ ಕಿನಿಸು ಕಾಳಿ 
ರ್ಚಿನವೊ ಭವದೀಯವಂಶಮಂ ದಹಿಸದೆ ಪೇಳ್ ||೩೪|| 


ಅಂತೇಂ! ಅಂತೇಂ!! 

ಪ್ರಾಭವಮದಮೇಂ ಪ್ರಕೃತಿ 
ಕ್ಷೇಭದಿನೊಗೆತಂದ ವಾತ್ಯೆಯತ್ಯಾಹತಿಯಿಂ | 
ದಾ ಭೂಧರಶತಮುಂ ಪೇ 
ಳೀ ಭೂಮಿಯ ಧೂಲಿಯಂತೆ ಪಾರದೆ ದೆಸೆಯೊಳ್ ||೩೫|| 


ಆ ಮಾತಂ ಕೇಳು ದೇವರಾಯಂ ಕಾಲಿಂ ಮಟ್ಟಿದ ಕಾಳೊರಗನಂತೆ ಕೆರಳು ರೋಷ 
ಪೂಾರದೊಡನೇಳು ನಿಸರ್ಗಶೋಣಂಗಳೊಳ್ ನಯನಕೋಣಂಗಳೊಳ್ ಕೆಂಪು ಪಂಪವಡೆದರೆ 
ದರ್ಪೋನ್ಮಾದಮುಮ್ಮಳಿಸಿ ಮೊಗದೊಳ್ ಮುಂದೋರೆ ಮುಂದೆ ನಿಂದಿರ್ದ ಪ್ರಶಾಂತಮುಖಾ 
ಲೋಕನಂ ಮಲ್ಲಿನಾಯಕನಂ ನಿಟ್ಟಿಸಿ ಮತ್ತಂ ಮತ್ತಂ ಮೀಸೆಯಂ ಮುರಿಯುತ್ತೆ ಮುಂಬರಿ 

ಯು , ಭೀಕರತರದಿಂ ಸ್ವರದಿಂ, ಏಂ ! ನೀನೆಂಬುದೇಂ ದುರ್ಭಗ! ಆರ್ಗಿಂತು ನುಡಿದಪೆಯ್ ; 
ಸದಸ್ಸಂಪಾದಿತವಿಪಕ್ಷವಭಂಗದ ಕೌಶಿಕಭೂಮೀಶ್ವರ ಭೂಭಂಗದ ಭೀಕರತೆಯ 
ನರಿದಿರ್ದೊಡೆ ನಿನಗೀ ಮಾತೆ! ಪೃಥಗ್ಟನದಿಂ ಪೃಥಿವೀಶ್ವರಂಗಿಂತಪಮಾನಮೆ ! ನೋಂ 
ನಿನ್ನ ಬಿನ್ನಣಮಂ; ನೋಿಂ ನಿನ್ನ ಪನ್ನತಿಕೆಯಂ; ಆನಿಂದು ನಿನ್ನಹಂಕಾರದೀ ವಿಕಾರಮಂ 
ಮಾಣಿಸದಿರೆನೆಂದು ಗರ್ಜಿಸಿ ತರ್ಜಿಸಿ ತಟ್ಟನಲ್ಲಿಂ ತಿರುಗಿ ಮುಂತಣಂಗಣದೊಳ್ ತನ್ನಾಣತಿಯಂ 
ಪಾರ್ದು ನಿಂದಿರ್ದ ಪರಿಹಿತಾಯಸವಾರ ವಾಣರ ಕರಕಲಿತಕೃಪಾಣರ ಭೀಕರಾಕಾರಸಂದರ್ಶಿತ 
ಸಮರಾರಭಟರಂ ಭೂಪತಿಭಟರಂ ಸಾರ್ದು ತನ್ನಾಣತಿಯಿಲ್ಲದಾರುಮಂ ಪೊರಗೊಳಗೆ 
ಪೋಗಲೀಯದಂತವರ್ಗೆ ಕಟ್ಟಾಣತಿಯಂಕೊಟ್ಟು ದ್ವಾರದೇಶದೊಳವರಂ ಕಾಪಿಟ್ಟು ತನ್ನಂ 
ಬೀಳುಡದಲ್ಲಿಂ ಮಂಡಪಾಂಗನದತ್ತಣೆ ನಡೆಗೊಂಡು ಮಲ್ಲಿನಾಯಕನಂ ಮೆಲ್ಲನೋರೆಗಣ್ಣಿಂ 
ನೋಡಿ ದುಸ್ಸಹಾಮರ್ಷಪ್ರಕರ್ಷದುರ್ಭರ ಹೃದಯನದೂರದೊಳ್ ಕಿಳಿರ್ದು ತನ್ನೊಡೆಯನ 
ಬರಮ ಬಯಸಿದ ಹಯಮನಡರ್ದು ಪೊರ್ದುಗೆಯೊಳ್ ಪ್ರಣಾಮಂಗಳಿಂ ಸಮ್ಮಾನಂದೋರಿದ 
ಯೋಧವೀರರಂ ನೋಡದೆ ಕೆಮ್ಮನಲ್ಲಿಂ ತೆರಳಾಗಳ್ ||೩೬|| 


ಮನೆಯುಪರೋಧದಿಂ ಸ್ವಜನನೀಜನಕರ್ಕಳ ದೌರ್ಮನಸ್ಯದಿಂ 
ಮನದೊಳಳುಂಬ ಮುಮ್ಮಳಿಸಿ ತೋರ್ದ ವಿಷಾದಮನಾತ್ಮಭಕ್ತಿಭಾ| 
ವನೆಯತಿರೇಕದಿಂ ಸಮಯದೊಳ್ ಮರೆದೊ ರ್ಮೆಯೆ ಚೆನ್ನಮಲ್ಲಿಕಾ 
ರ್ಜುನಪದಪೂಜನೋತ್ಸವಕೆ ನೀಡಿದಳಾ ಶುಭಶೀಲೆ ಚಿತ್ತಮಂ ||೩೭|| 

|| ಚಂಪಕಮಾಲಾ || 


ಅದೆ ಪರಮಾನುರಾಗಮದೆ ನಿಷ್ಟೆಯ ಮೇಲೆಯದೇ ನಿಜಾನುಭಾ 
ವದ ಬಗೆ ಮೇಣದೇ ಪರಶಿವಾನುಭವೋತ್ಸವಮೊಚ್ಚತಂ ಮಗು| 
ಆದೆ ಪರಿತೃಪ್ತಿ ಮತ್ತಮದ ಪೂರ್ಣತೆ ತೀವಿರೆ ತನ್ನ ಭಾವದೊಳ್ 
ಸದಮಳೆ ತನ್ನನೊಮ್ಮೆ ಮರೆದಳ್ ನಿಜನಾಥನ ನಿತ್ಯಸೇವೆಯೊಳ್ ||೩೮|| 

|| ಚಂಪಕಮಾಲಾ || 


ಅಂತಾದೇವಿ ದಿವ್ಯಪ್ರೇಮಸೀಮೆಯೊಳ್ ಮುಹೂರ್ತಮಾತ್ರವೀ ಕಾವಳಮಂ ನೀಗಿ 
ಚೆನ್ನಮಲ್ಲಿಕಾರ್ಜುನನೊಳ್ ತಳವೆಳಗಾಗಿ ಮರಲ್ಲು ಶಿವಪೂಜಾಗಾರದಿಂ ಪೊರಗೆಂದ 
ದೂರದೊಳ್ ಪಳ್ಳವನೆಯ ಪೊಸಂತಿಲ ಮುಂತಣ ಪರಿಸರದೊಳ್ ಪಳಿಕಗಂಬಮನಾಲಂಬಿಸಿ 
ಕಾರ್ಸಿರಿಯಂತೆ ಕಣ್ಣಳಿಂ ಸರಿಗರೆಯುತ್ತ ನಿಂದಿರ್ದ ನಿಜಜನನಿಯನೊರ್ಮೆಯುಂ, ಕೃತಾಂತ 
ಕಿಂಕರಾಕಾರರಾ ಕಾಪಿಗರ ಕರಾಳಂಗಳಿಂ ಕರವಾಳಂಗಳಿಂ ಮುಂಗಡೆಯೊಳ್ ಪಸರಿಸಿದಸಿತ 
ಪ್ರಭೆಯಿಂ ಬಾಸಣಿಸಿದ ಭವನದ್ವಾರಮನೊರ್ಮೆಯುಂನೋಡುತ್ತ ನಿಜಾವಸ್ಸಾದುಸ್ಥತೆಯ 
ನಾರಯ್ತು ನಿಡುಸುಯ್ದ ಶಿವಾನುಭಾವಭವನಮಂ ಪೊಕ್ಕು ವಾತಾಯನೋಪಾಂತದೊಳ್ 
ನಿಂದು ಕಕ್ಕುಲಿಕೆಯಿಂ ದೆಸೆದೆಸೆಗೆ ನಯನಂಗಳಂ ನೀಡಿ ಸುತ್ತಲುಂ ಬಿತ್ತರಿಸಿದ ಶೂನ್ಯತೆಯೊಳುಂ 

ಸಮಾಕಲಿತದಲಿತಶೆಫಾಲಿಕಾಕುಸುಮಸಂಸರ್ಗಸಮೃದ್ಧ ಸಾಸನಮಂ ದೇಶಿಕದೇವನ 
ಧವಲಾಸನಮನಂದು ಶೂನ್ಯಮಂನೋಡಲೊಡಂನಿಜಹೃದಯಶೋಕರಸಂ ಧೃತಿಬಂಧಮಂ 
ದಾಂಟಿ ಕಣ್ಣಳಿಂ ಪೊರಸೂಸುತಿರ್ಪಿನಂ ತನ್ನಂ ತಡೆಯಲಣ್ಮದ ಬಳಿಯೊಂದು ವೇತ್ರಾಸನ 
ದೊಳ್ ನಿಜಗಾತ್ರಮಂ ನೀಡಿ ಚಿಂತಿಸುತೆ ತನ್ನೊಳಿಂತೆಂದಳ್ ||೩೯|| 


ತನು ಬಂಧನಮಿದಕೆ ನಿಕೇ 
ತನಮಿದು ಬಂಧನಮಿದರ್ಕೆ ಕೌಶಿಕನರನಾ || 
ಥನ ಬಂಧನವಾಗಿರೆ ಪು 
ಣ್ಣಿನ ಮೇಲ್ಮಲಯ್ಯೋ ! ಪುಣ್ಣದೇಂ ಪುಟ್ಟಿದುದೋ || ೪೦| | 
ವಸತಿಯ ಮುಂತೆ ಭೂವರಭಟಾಸಿಮುಖೋದ್ಧತಮೇಚಕ ಪ್ರಭಾ 
ಪ್ರಸರದ ರೂಪದಿಂ ಪರೆದ ಮಾಮಕಪಾತಕಮನ್ನ ಮಾರ್ಗದೊಳ್ | 
ಮುಸುಕಿದ ಮರ್ಬನೋಸರಿಸಲೆಂದು ಶಿವಾನುಭವ ಪ್ರಕಾಶಮಂ 
ಪಸರಿಪ ಮದ್ದುರೂತ್ತಮನುಮಂ ಬರಲೀಯದೊಡೆಂತು ಬಾಳ್ವೆನೋ || ೪ || 

|| ಚಂಪಕಮಾಲಾ || 


ಕಂದಿರೊಡೊರ್ಮೆ ಕೇಳಿಯೊಳುಮಾಂ ನೆರೆ ಕಂದುತೆ, ಮೋಹಲೇಶಮಂ 
ಪೊಂದಿದೊಡಾಂಪ್ರಮೋದಭರದಿಂ ನಲಿದಾಡುತೆ, ಹಾ ! ಮದರ್ಥದೊಳ್ | 
ಸಂದ ಮಕಜೀವಿತರಪಾರಕೃಪಾ ರಸತೀರ್ಥರೆನ್ನ ತಾ 
ಯ್ತಂದೆವಿರಿಂದಿನೀಪರಿಯದಂದುಗಕಾನೆನಿಮಿತ್ತಮಾದೆನೇ || ೪೨|| 

|| ಉತ್ಪಲಮಾಲಾ || 


ಹಾ , ತಾಯ್ತಂದೆವಿರ! 


ತಳಿತಳಿದು ನೀಮೆ ರಸಮಂ 
ಬೆಳೆಯಿಸಿದೀ ತನೂಜೆಯೆನಿಪ ವಿಷಲತೆ ನಿಮ್ಮಂ | 
ಗಳದೊಳ್ ಯುಹ್ಮಚ್ಚಿಂತಾ 
ಕುಳತೆಗೆ ಹಾ ! ಕಾತುರೀಗಳೀ ತೆರದಿಂದಂ ||೪೩|| 


ಅಂತದರೊಳುಂ, 


ಆಲಯದೇಹಲೀಮುಖದೊಳೀ ಭಟಭೀಕರ ಖಡ್ಗಧಾರೆಗಳ 
ಕಾಲಿಕೆಯಂ ನಿಮಿರ್ಚಿರೆ ನಭಸ್ತಲದೊಳ್ ವಿಪರೀತಘಾತದೀ || 
ಕಾಲದೊಳಯ್ಯೋ ಪೊಯ್ಯದಿರದಕ್ಕಟ! ಕೌಶಿಕಭೂಪಕೋಪದಂ 
ಭೋಲಿಮದೇಕಜೀವಿತನ ತಾತನ ತುಂಗಮನುತ್ತಮಾಂಗಮಂ || ೪೪|| 

|| ಉತ್ಪಲಮಾಲಾ || 

ಇಂತು ಚಿಂತಿಸುತೆ ಮಹಾದೇವಿ ಮುಹೂರ್ತಮಾತ್ರಂ ಮೌನದಿಂದಿರ್ದು ಮುಂತಣ 
ಕಾವಣದೊಳ್ ತರುಣತಪನಾತಮನೊಚ್ಚತಂ ಪುಗಲೀಯದ ಪಚ್ಚಪಸುರ್ದಳಿರ್ದೊಂಗಳ 
ಪೊದರ್ಗಳೊಳ್ ಪುದುಗಿ ಚೂಂಕರಿಸುತೆ ಗೊಂಚಲ್ಳಿಂ ಗೊಂಚಲ್ ಪಾರಿ ಮತ್ತಂ ಮತ್ತ 
ಮಡಂಗುರುಚಾಟದ ಬೇಟಮಂ ಬಿತ್ತರಿಪ ಶಕುಂತಲಾಬಕಂಗಳನೊರ್ಮೆನೋಡಲೊಡನಾ 
ಸ್ವಚ್ಛಂದತೆಯೊಳುಂ ತನ್ನ ಪರತಂತ್ರತೆಯೊಳುಂತೋರ್ದಂತರಮನಳೆದವಳೆಂಬಿನಮಳಂಬಂ 
ನೀಳ ನಿಶ್ವಾಸಮಂ ಸೂಸಿ ಕರ್ತವ್ಯಮಂ ಚಿಂತಿಸುತೆ ಕರಕಮಲತಲಕಲಿತ ಕಪೋಲಪಾಲಿಯ 
ಪ್ಪಿನಂ, ದೂರದೊಳ್ ನಿಜಜನಕನ ಗಂಭೀರಸ್ವರಲಹರಿಯೋಲ್‌ ಮುಂಬರಿದ ಮಹಿಮ್ನಸ್ತವದ 
ಮಧುರತೆಯಿಂ ಮನದೊಳುಲ್ಲಾಸಮುದ್ವೇಲ್ಲಿಸೆ ತಳಕ್ಕನೇಳದೂರದೊಳ್ ಭಸಿತ ವಿಭೂಷಿತ 
ಭಾಸ್ವರೊದ್ದುರಭಾಲನಂ ಕಾಂಚನಾಚಲಾಧಿತ್ಯಕಾವೂಢವಕ್ಷಸ್ಸಲವಲಮಾನರುದ್ರಾಕ್ಷ 
ಮಾಲನಂ ಸಮಾಚರಿತಮಾಧ್ಯಾತ್ಮಿಕನಂ ನಿಜಜನಕನಂ ಕಂಡು ಸಡಗರಂಗೊಂಡು 
ದ್ವಾರದೇಶದೊಳಿದಿರ್ಗೊಂಡವನೊಡನಲ್ಲಿಗೆಯಂದು ಬಳಿಯೊಂದು ವಲ್ಕಲಪಟ್ಟಾಸನ 
ಮನವಂಗಿತ್ತು ಕುಟ್ಟಿಮದೊಳ್ ತಾನುಂ ಕುಳ್ಳಿರ್ದು ಗಂಭೀರದೊಳವನ ವದನದೊಳ್ 
ವಿಜೃಂಭಿಸಿ ತೋರ್ದಶ್ರೀಗಿರಿನಾಥನಿಷ್ಟಾಗರಿಷ್ಕತೆಯಂ ಕ್ಷಣಮೀಕ್ಷಿಸುತಿರ್ಪಿನಮಾ 
ಮಹಾಶಯಂ ಮಹಾದೇವಿಯ ಮ್ಯಾನದೊಳಾನನದೊಳ್ ನಿರಂತರಾಶ್ರುಸಂರೋಧ 
ಸಮುಚ್ಚನಂಗಳೊಳ್ ನಯನಂಗಳೊಳ್ ಮುಂಬರಿದು ತೋರ್ದ ಚಿಂತಾಸಂತಾಪಾತಿ 
ರೇಕಮಂ ಕಂಡು ಕನಿಕರಂಗೊಂಡು ಗಭೀರತರದಿಂ ಸ್ವರದಿಂ ಸಮಯಸಮುಚಿತಾರ್ಥ 
ಗರ್ಭಂಗಳಿಂದಕ್ಷರಸಂದರ್ಭಗಳಿಂದಿಂತೆಂದಂ||೪೫|| 


ಶೋಕವಿಮೋಹತಮೋರ್ಣವ 
ದಾ ಕಡೆಯೊಳ್ ತೊರ್ದುತೊಳಪ ಪರ್ವತಪತಿಯಾ | 
ಲೋಕದೊಳಿರ್ದುಂ ನೀನೀ 
ಲೋಕದ ಕಾವಳಕೆ ಕುವರಿ ಚಿಂತಿಪುದಿಂತೇಂ || ೪೬|| 


ದಾರುಣವೃ ಬೆನ್ನನುರೆ ಹತ್ತಿ ಕುಲಕ್ರಮದಿಂದ ಬಂದ ಸಂ 
ಸಾರಮೆನಿಪ್ಪ ವೈರಿಯತಿ ವೇಲಬಲಂ ಬಡಿದಯೊ ಕೊಂದಪಂ | 
ಕೊರತೆಯಿಂದ ತಂದೆ, ಮರೆಗೊಂಡೆನಗಿಂದು ನೀಂ ಸಮು 
ದ್ವಾರಕನೆನ್ನ ಬಿನ್ನಪಮನಿನ್ನವಧಾರವಧಾರು ಶಂಕರಾ'||೪೭|| 

|ಉತ್ಪಲಮಾಲಾ || 


1 . ಸಂಸಾರವೆಂಬುದು ಹಗೆಯಯ್ಯ ತಂದೆ, ವಂಶವಂಶದಪ್ಪದೆ ಎನ್ನುವನರಸಿಕೊಂಡು ಬರುತ್ತಿದೆಯಯ್ಯ ; 

ಎನ್ನುವನರಸಿಯರಸಿ ಹಿಡಿದು ಕೋಲುತ್ತಿದೆಯಯ್ಯ ; ನಿಮ್ಮ ಮರವೊಕ್ಕೆ ಕಾಯಯ್ಯ ; ಎನ್ನ 
ಬಿನ್ನಪವನವಧಾರು ಎನ್ನ ಬಿನ್ನಪವನವಧಾರು ಚೆನ್ನಮಲ್ಲಿಕಾರ್ಜುನ|| 

ಬೆನ್ನಂ ಬಿಡದೀ ಭವದಿಂ 
ಬನ್ನಂಬಡೆದಿರ್ಪನೀಶ, ಪಿಂತಣ ಮಾತೇ || 
ನಿನ್ನೊಲ್ಲೆಂ ಬೆಂದೊಡಲೀ 
ಬನ್ನಮನಾಂ ಕಾಯೆ ಕೊಲ್ಲೆ ನೀನೇ ಗತಿಯಯ್'|| ೪೮|| 


ಒಂದೆರಳನ್ನು ಹಾ ! ಚತುರಶೀತಿಸಹಸ್ರಶತೋದ್ಭವಂಗಳೊಳ್ 
ಬಂದು ಶುಭಾಶುಭಂಗಳ ಫಲಂಗಳನೊಯ್ಯನೆ ಭುಂಜಿಸುತ್ತೆ ಮೋ | 
ಹಂದಳೆದಯ್ಯೋ ಕೆಟ್ಟೆನಕಟಾ! ಗತಮಸ್ತು ಗತಂ ಬಿಡಿನ್ನಿನೀ . 
ದೂದುಗಮಂ ಸಮಂತೆನಗೆ ಮಾಣಿಸು ಮಾಣಿಸು ಮಲ್ಲಿಕಾರ್ಜುನಾ?|೪೯|| 

||ಉತ್ಪಲಮಾಲಾ | 


ನೀನೇ ಗತಿ ನೀನೇ ಮತಿ 
ನೀನಲ್ಲದನಾಥನಾಥ, ಪೆರತೆನಗಿಲ್ಲೆಂ || 
ದಾನೆಂದುಂ ನಂಬಿರ್ಪಿನ 
ಮೇನೆಂದಾಲಿಸೆಯೊ ನಾಥ ದೀನೆಯ ಮೊರೆಯಂ ||೫ || 


ತನು ಕರಣಂಗಳ್ ಮೀಸಲ್ 
ನಿನಗಾಗಿರೆ ನಾಥ ನೀನೆ ಗತಿಮತಿಯೆಂದಾ | 
ನನವರತಂ ನಿನ್ನಾಣೆಯಿ 
ನಿನ ನೆನೆಯೆಂ ಚೆನ್ನಮಲ್ಲಿಕಾರ್ಜುನ ಪರತಂ ||೫೧|| 


ತುಂಡಿಸಿ ತೆಯ್ಕೆ ಕಂಪನುಳಿದಪ್ಪುದೆ ಚಂದನಮಯ್ಯ , ಕಾಂಚನಂ 
ಖಂಡಿಸಿಪಿರ್ಕೆಯುಂ ನಿಕಷಕೇಂ ಕಳೆಗೆಟ್ಟುದೆ, ವಪಾಕದಿಂ | 


1 . ಸಂಸಾರ ಬೆಂಬಿಡದೆ ಕಾಡುತ್ತಿದೆ. ಇನ್ನೇನಿನ್ನೇವೆನಯ್ಯಾ! ಅಂದದಿನದಂದುಗಕ್ಕೆ ಇನ್ನೇನಿನ್ನೇವೆನಯ್ಯಾ ! 

ಬೆಂದೊಡಲ ಹೊರೆವುದಕ್ಕೆ ನಾನಾರೆ , ಚೆನ್ನಮಲ್ಲಿಕಾರ್ಜುನಯ್ಯಾ ಕೊಟ್ಟು ಕಾಯಿ ನಿಮ್ಮ ಧರ್ಮ 
2. ಒಂದಲ್ಲ ಎರಡಲ್ಲ ಮೂರಲ್ಲ ನಾಲ್ಕಲ್ಲ , ಎಂಬತ್ತುನಾಲ್ಕು ಲಕ್ಷ ಯೋನಿಯೊಳಗೆ ಬಂದ ಬಂದೆ; 

ಬಾರದ ಭವಂಗಳಲ್ಲಿ ಬಂದು ಬಂದು ಉಂಡೆನುಂಡೆ ಶುಭಾಶುಭಂಗಳ ; ಹಿಂದಣ ಜನ್ಮಂಗಳೇನಾ 

ದೊಡಾಗಲಿ, ಇಂದು ನೀನು ಕರುಣಿಸಾ ಚೆನ್ನಮಲ್ಲಿಕಾರ್ಜುನ 
3 . ಆಲಿಸೆನ್ನ ಬಿನ್ನಪವ, ಲಾಲಿಸೆನ್ನ ಬಿನ್ನಪವ, ಏಕೆನ್ನ ಮೊರೆಯ ಕೇಳೆಯಯ್ಯಾ ತಂದೆ; ಏಕೆನ್ನ ದುಃಖವ 
ನೋಡೆಯಯ್ಯಾ; ನೀನಲ್ಲದ ಮತ್ತಿಲ್ಲ ಮತ್ತಿಲ್ಲ ; ನೀನೇ ಎನಗೆ ಗತಿ, ನೀನೇ ಎನಗೆ ಮತಿಯಯ್ಯ 

ಚೆನ್ನಮಲ್ಲಿಕಾರ್ಜುನ 
4. ಕಾಯ ಮೀಸಲಾಗಿ ನಿನಗರ್ಪಿತವಾಯಿತ್ತು ; ಕರಣ ಮೀಸಲಾಗಿ ನಿನಗರ್ಪಿತವಾಯಿತ್ತು ; ಆನೊಂದರಿಯೆ 

ನಯ್ಯಾ , ಎನ್ನ ಗತಿ ನೀನಾಗಿ, ಎನ್ನ ಮತಿ ನೀನಾಗಿ ಪ್ರಾಣ ನಿನಗರ್ಪಿತವಾಯಿತ್ತು ; ನೀನಲ್ಲದೆ ಪರತೊಂದ 
ನೆನೆದೊಡೆ ಆಣೆ ನಿಮ್ಮಾಣೆ ಚೆನ್ನಮಲ್ಲಿಕಾರ್ಜುನ 

ಖಂಡಿತಾತ್ವಮಂ ಪಡೆದುಮಿಕರಸಂ ಸವಿಗುಂದಿ ದಪ್ಪುದೇ 
ನಂಡಲೆದೋರಿ ನೀಂ ಕಡೆಗೆ ಕೊಂಡೊಡುಮಾಂ ಸರಣೆನ್ನದಿರ್ಪೆನೇ '||೫೨|| 

|| ಉತ್ಪಲಮಾಲಾ || 


ಬಲ್ಲಿದನೊತ್ತಿ ನೋಡೆಬಡವಂಗಸು ಪೋದವೊಲಾಯ್ತು ನಾಥನೀ 
ನಲ್ಲಿ ಸಮರ್ಥ ನಾ ನಬಲೆಯೆಲ್ಲಿಯೋ ! ಗಾಳಿಗೆ ತೂರುವಂದು ಪೋಳ್ | 
ನಿಲ್ಲದೆ ಪಾರಿಪೋಪ ಪರಿಯವುದು ಮದ್ದಶೆ ಕಾಡಿ ನೋಡೆ ನೀಂ | 
ವಲ್ಲಭ ಮೇಮದಾವಪರಿಯಿಂ ದಯೆಗೆಯ್ಪೆಯೆನ್ನೊಳಯ್ಯ ಪೇಳ್ ?||೫೩|| 

|| ಉತ್ಪಲಮಾಲಾ|| 
ಪಿಂತಿರೆ ಪಳಮೆನ್ನೊಡೆಯ ಮುಂತಿರೆ ಕೊಳ್ಳಮದಾವ ಮಾರ್ಗಮೋ | 
ಪಿಂತಿರೆ ಗುಣ್ಣುವ ಕೆರೆ ಮುಂತಿರೆ ಪರ್ದೊರ ಪೋಪನೆಂತುಟೋ | 
ಪಿಂತಿರೆ ಜಾಲಮಬ್ಬರಿಸಿ ಮುಂತಿರೆ ಕಾಲಮಿ ದಯ್ಯೋ ಬಾಳ್ವೆನಿ| 
ನ್ನೆಂತುಟೊ , ನಿನ್ನ ಮಾಯೆ ಸದೆದಪ್ಪುದು ರಕ್ಷಿಸು ಮಲ್ಲಿಕಾರ್ಜುನಾ?|೫೪|| 

|| ಉತ್ಪಲಮಾಲಾ || 


ಆನಲೈನೆ ತಾನುಂಟೇನು 
ತಾನೊಲ್ಲದೊಡಾಹ ! ಮಾಣದೀ ಮಾಯೆಯದೆಂ| 
ತಾನುಂ ತಾರ್ಕೆಮ ನಿನ 
ಗಾನೋತಿರ ಚೆನ್ನಮಲ್ಲಿಕಾರ್ಜುನ ಪೆರತೇಂ || ೫೫ || 


ತೆರಣಿಯ ಹುಳು ನೇಹದಿಂದ ಗೂಡಂ 
ವಿರಚಿಸಿ ತನ್ನನೆ ಸುತ್ತಿ ಸಾವ ಪಾಂಗಿಂ| 


1 . ಚಂದನವ ಕಡಿದು ಕೊರದು ತೆಲ್ಗೊಡೆ ನೊಂದೆನೆಂದು ಕಂಪ ಬಿಟ್ಟಿತ್ತೆ ; ತಂದು ಸುವರ್ಣವ 

ಕಡಿದೊರದೊಡೆ ನೊಂದೆನೆಂದು ಕಳಂಕವ ಹಿಡಿದಿತ್ತೆ ; ಸಂದು ಸಂದು ಕಡಿದ ಕಬ್ಬು ಗಾಣದಲ್ಲಿ 
ಸಿಕ್ಕಿ ಬೆಂದು ಸಕ್ಕರೆಯಾಗಿ ನೊಂದೆನೆಂದು ಸವಿಯ ಬಿಟ್ಟಿತ್ತೆ ; ನಾನು ಹಿಂದೆ ಮಾಡಿದ ಹೀನಂಗಳೆಲ್ಲವ 
ತಂದು ಮುಂದಿಳುಹಲು ನಿಮಗೆ ಹಾನಿಯೇ ! ಎನ್ನ ದೇವ ಚೆನ್ನಮಲ್ಲಿಕಾರ್ಜುನಯ್ಯಾ ನೀನು 

ಕೊಂದೊಡೆಯೂ ನಾನು ಶರಣೆಂಬುದ ಮಾಣೆ 
2 . ಬಲ್ಲಿದ ಹಗೆಯ ತೆಗೆವನ್ನಬರ ಬಡವನ ಹರಣ ಹೊದ ತೆರನಂತಾಯಿತ್ತು , ನೀನು ಕಾಡಿ 
ನೋಡುವನ್ನಬರ ಎನಗಿದು ವಿಧಿಯೆ ಹೇಳಾ ತಂದೆ; ತೂರುವಾರುವನ್ನಬರ ಹೊನ್ನು ಹಾರಿಹೋದ 

ತೆರನಂತಾಯಿತ್ತು, ಎನಗೆ ನೀನಾವಪರಿಯಲ್ಲಿ ಕರುಣಿಸುವೆಯಯ್ಯಾ ಚೆನ್ನಮಲ್ಲಿಕಾರ್ಜುನ 
3 . ಹಿಂದಣ ಹಳ್ಳ, ಮುಂದಣ ತೊರೆ; ಸಲ್ಲುವ ಪರಿಯಂತು ಹೇಳಾ! ಹಿಂದಣ ಕೆರೆ , ಮುಂದಣ ಬಲೆ ಹದುಳ 

ವಿನ್ನಲ್ಲಿಯದು ಹೇಳಾ! ನೀನಿಕ್ಕಿದ ಮಾಯೆ ಕೊಲುತಿಪ್ಪುದುಕಾಯಯ್ಯ ಕಾಯಯ್ಯ ಚೆನ್ನಮಲ್ಲಿಕಾರ್ಜುನ 
4 , ಅಲ್ಲೆಂದೊಡೆ ಉಂಟೆಂಬುದೀ ಮಾಯೆ ; ಒಲ್ಲೆನೆಂದೊಡೆ ಬಿಡದೀ ಮಾಯೆ; ಎನಗಿದು ವಿಧಿಯೇ ! 

ಚೆನ್ನಮಲ್ಲಿಕಾರ್ಜುನಯ್ಯಾ ಒಪ್ಪಿ ಮರೆವೊಕ್ಕೊಡೆ ಮತ್ತುಂಟೇ ; ಕಾಯಯ್ಯ ಶಿವಧೋ ! 

ಪರಿಗತಭವಕಾಮದಿಂ ಬಳಲ್ಲೆಂ 
ಹರ ಪರಿದಂತದನೊರ್ಮ ತೋರ ನಿನ್ನಂ'||೫೬|| 


ಪರಿ ಮತ್ತನುವಿನ ತಮಮಂ 
ತರಿ ಹರ , ನೀನೆನ್ನ ಪರಣದಲಿಜಂಜಡಮಂ| 
ಮುರಿ ಮುಚ್ಚಿದಮದಮಂ 
ತೊರೆಯಿಸು ನೀನೆನ್ನನೊತ್ತಿ ಸುತ್ತಿದ ಭವಮಂ ||೫೭|| 


ಅರಿದಿಂದು ತಂದೆ ನಿನ್ನಂ 
ಮರೆವೊಕ್ಕಾಂ ದೇವ ನಿನ್ನನೊಂದನೆ ಬೇಂ । 
ಪರಿದೀ ಭವಪಾಶಮನ 
ಲೈರಿನಿರಿಸೆನ್ನಂ ನಿರಂತರಂ ನಿಜಪದದೊಳ್ || ೫೮|| 


ಕುದಿದುದರಕೆ ನಿನ್ನಂ ಕಾ 
ಣದೆ ಭೇದಿಸಲಾರೆನಯ್ಯ ಹೃದ್ರಂಥಿಯನಾ| 
ನದರಿಂ ಸಂಸ್ಕೃತಿಯೊಳ್ ಸಿ 
ದೆನೆನ್ನಂ ಪೊರ್ದಿಸಯ್ಯ ನಿನ್ನಡಿಯೆಡೆಯಂ* |೫೯|| 


ಇತರೇತರಮೊಗಲದ 
ಕತದಿಂ ನೆರೆದೆಮಗೆ ಬೇರೆ ಠಾವಿರ್ಪುದೆ ಪೇಳ್ | 


1. ತರಣಿಯ ಹುಳು ತನ್ನ ಸ್ನೇಹದಲ್ಲಿ ಮನೆಯ ಮಾಡಿ ತನ್ನ ನೂಲು ತನ್ನ ಸುತ್ತಿ ಸಾವ ತೆರನಂತೆ 

ಮನ ಬಂದುದ ಬಯಸಿ ಸಾಯುತಿದ್ದೆನಯ್ಯಾ ; ಇಂದು ನೀನೊಲಿದು ಎನ್ನ ಮನದ ದುರಾಶಯ 

ಮಾಣಿಸಿ ನಿನ್ನ ತೋರಾ ಚೆನ್ನಮಲ್ಲಿಕಾರ್ಜುನ 
2. ಎನ್ನ ಮಾಯೆಯ ಮದವ ಮುರಿಯಯ್ಯ , ಎನ್ನ ಕಾಯದ ಕತ್ತಲೆಯ ಕಳೆಯಯ್ಯ , ಎನ್ನ ಜೀವದ ಜಂಜಡವ 

ಮಾಣಿಸಯ್ಯ , ಎನ್ನ ದೇವ ಚೆನ್ನಮಲ್ಲಿಕಾರ್ಜುನಯ್ಯಾ ಎನ್ನ ಸುತ್ತಿದ ಪ್ರಪಂಚವ ಬಿಡಿಸಾ ನಿಮ್ಮ ಧರ್ಮ 
3 . ಪುಣ್ಯಪಾಪಂಗಳನರಿಯದ ಮೊದಲು ಭವಭವಂಗಳಲ್ಲಿ ಬಂದೆನಯ್ಯ ; ನಂಬಿ ಶರಣುವೊಕ್ಕೆ ಕೇಳಯ್ಯ ; 

ನಿಮ್ಮನೆಂದೂ ಅಗಲದಂತೆ ಮಾಡಿ ನಡೆಯಿಸಯ್ಯಾ ನಿಮ್ಮ ಧರ್ಮಚ ನಿಮ್ಮ ನೊಂದನೇ 

ಬೇಡುವೆನು, ಎನ್ನ ಬಂಧನ ಬಿಡುವಂತೆ ಮಾಡಯ್ಯಾ ಚೆನ್ನಮಲ್ಲಿಕಾರ್ಜುನ 
4. ಆವಾಗಳೂ ಎನ್ನ ಮನಉದರಕ್ಕೆ ಹುವುದು, ಕಾಣಲಾರೆನಯ್ಯಾ ನಿಮ್ಮವನು ; ಭೇದಿಸಲಾರನಯ್ಯಾ ನಿಮ್ಮ 

ಮಾಯೆಯನು, ಎನ್ನ ದೇವಚೆನ್ನಮಲ್ಲಿಕಾರ್ಜುನಯ್ಯಾ ಎನ್ನ ನಿಮ್ಮ ಹೊದ್ದುಮತ ಮಾಡಾ ನಿಮ್ಮ ಧರ್ಮ|| 
5 . ಆನು ನಿನಗೊಲಿದೆ, ನೀನು ಎನಗೊಲಿದೆ ; ನೀನೆನ್ನನಗಲದಿಪ್ಪೆ , ಆನು ನಿನ್ನಗಲದಿಪ್ಪೆ ; ನಿನಗೆ ಎನಗೆ 

ಬೇರೊಂದು ಠಾವುಂಟೆ; ನೀನು ಕರುಣಿಯೆಂಬುದ ನಾನು ಬಲ್ಲೆ ; ನೀನಿರಿಸಿದ ಗತಿಯೊಳಗಿಪ್ಪವಳಾನಯ್ಯ ; 
ಇದ ನೀನೇ ಬಲ್ಲೆ ಕಣಾ ಚೆನ್ನಮಲ್ಲಿಕಾರ್ಜುನ 

ಪರತಿ ನೀನಿರಿಸಿದ ದೆಸೆಯೊಳ್ 
ಸತಿಯಾನೊರ್ಪ್ಪಿಪರ್ುದೀಶ ತಿಳಿಯದೆ ನಿನಗೇಂ°||೬ || 


ಆಲಿಸು ಮಾಣ್ ಮದೀಶ, ನೆರೆ ನಿನ್ನನೆ ಪಾಡುವೆನೀಕ್ಷಿಸೋಲ್ಲು ಮಾಣ್ 
ಶ್ರೀಲ ಭವನ್ಮನೋರಮತೆಯಂ ಮಿಗೆನೋಡುವೆನೊರ್ಪುಮಾಣ್ ಮನಂ | 
ಲೋಲುಪಮಾಗೆ ನಿನ್ನಡಿಯನರ್ಚಿಸುವೆಂ ಪದೆದಪ್ಪುಗೊಳ್ ಬಿಡು 
ದ್ವೇಲರಸಾಬ್ಬಿಯೊಳ್ ಮುಳುಗಿ ಮೆಯ್ಯರದಾಂ ಮೃಡ ನಿನ್ನನಪ್ಪುವೆಂ'| ೬೧|| 

_||ಉತ್ಪಲಮಾಲಾ || 


ನೀನೊಸೆದಾಲಿಸೆನ್ನ ಮೊರೆಯಂ ಬಿಡದನೆ, ಮಾಮಕಾರ್ತಿಯಂ 
ನೀನೊಸೆದೀಕ್ಷಿ ಸಲ್ಲದೊಡೆ ಮಾಣೆನಗೇನದರಿಂ ನಿಜೇಚ್ಛೆಯಿಂ | 
ನೀನಿನಮೆಚ್ಚದಾನೊಲಿಪೆನೆಂತುಟೊ ಪೇಳ್ , ಮನಮೋಲ್ಲು ಮಾರುವೋ 
ದಾನೆಳಸಿ ಮುಯ್ದೆ ಪಡಿಮುಯ್ಯನದೆಂತುಟೊ ಮಲ್ಲಿಕಾರ್ಜುನಾ ||೬೨|| 

|| ಉತ್ಪಲಮಾಲಾ|| 


ಇಂತು ಪರಿಪರಿಯಿಂ ಕಠೋರವೇದನಾಕೀರ್ಣಂಗಳಿಂ ಪರಮಾನುರಾಗಪ್ರಸಾಧಿತಾರ್ಥ 
ಪೂರ್ಣಂಗಳಿಂ ವರ್ಣಂಗಳಿಂ ತನ್ನ ಚೆನ್ನಮಲ್ಲಿಕಾರ್ಜುನನಂ ಕರೆಕರೆದು ಬಗೆದರೆದು ನಿಜದ 
ಶಾವಿಶೇಷಮನವಂಗೆ ನಿವೇದಿಸಿ ಪಳಪಳದೊಳುಂ ಬಳೆದ ಬೇಗುದಿಯಿಂ ಕಣ್ಣಳೊಳ್ ಕಾವಳಂ 
ಕವಿಯೆ , ಸಮಾರಬ್ದಾಶ್ರುವೃಷ್ಟಿಗಳಿಂ ದೃಷ್ಟಿಗಳಿಂ ಸೂಚಿತಚಿಂತಾಸಂತಾ ವಸಂತ್ರಾಸಂಗಳಿಂ 
ನಿಶ್ವಾಸಗಳಿಂ ನಿಗದಿತಹೃದಯಾವ ಸಾದಾರಂಭದಿಂ ತನುಸ್ತಂಭದಿಂ ದೇಹಂಬಡೆದ ದೀನತೆಯೆ 
ತಾನೆಂಬಿನಂ ವಾತ್ಯಾವರ್ತಂಗಳಿಂ ಬಾಲಕದಲಿಯಂತಿಳೆಗುರುಳು ಕುಟ್ಟಿಮದೊಳ್ ಪೊರಳು , 
ಹಾ ಚೆನ್ನಮಲ್ಲಿಕಾರ್ಜುನ! ಈ ಪರಿಭವಮನಿನ್ನಾನೊಲ್ಲೆಂ,ನಿದಾಸೀನ್ಯ ಕಿನ್ನಾಂ ಸಲ್ಲೆಂ ; 
ನಿನ್ನಡಿಗಡಲನೀಡಾಡಿದಪೆಂ; ಪ್ರಾಣೇಶ್ವರಾ! ಪ್ರಾಣಂ ನಿನಗರ್ಪಿತಮಕ್ಕೆ ; ಹಾ ಚೆನ್ನ 
ಮಲ್ಲಿಕಾರ್ಜುನಾ! ಚೆನ್ನಮಲ್ಲಿಕಾರ್ಜುನಾ!! ಎಂದತಕರುಣಂ ಕುರರಿಯವೊಲಾಕ್ರಂದಿಸುತ್ತೆ 
ಭಾವಭೂಮಿಯನಡರ್ದು ಬಹಿಸ್ಸನ್ನಿವೇಶಮಂ ಮರೆದಿರ್ದೊಡಂ ಸುದೃಢನಿರೂಢಪ್ರಸ್ತುತ 


1 . ಅಯ್ಯಾ, ನೀನುಕೇಳಿದೊಡೆಕೇಳು, ಕೇಳದಿದ್ದೊಡೆ ಮಾಣು; ಆನು ನಿನ್ನ ಹಾಡಿದಲ್ಲದೆಸೈರಿಸಲಾರೆನಯ್ಯ ; 

ಅಯ್ಯಾ , ನೀನುನೋಡಿದೊಡೆನೋಡುನೋಡದಿದ್ದೂಡ ಮಾಣು; ಆನು ನಿನ್ನ ನೋಡಿಹಿಗ್ಗಿ ಹಾರಯಿಸಿ 
ದಲ್ಲದೆ ಸೈರಿಸಲಾರನಯ್ಯ ; ಅಯ್ಯಾ , ನೀನು ಮೆಚ್ಚಿದೊಡೆ ಮೆಚ್ಚು, ಮೆಚ್ಚದಿದ್ದೊಡೆ ಮಾಣು; 
ಆನು ನಿನ್ನನಪ್ಪಿದಲ್ಲದೆ ಸೈರಿಸೆಲಾರೆನಯ್ಯ ; ಚೆನ್ನಮಲ್ಲಿಕಾರ್ಜುನಯ್ಯಾ , ನೀನೊಲಿದೊಡೆ ಒಲಿ, 

ಒಲ್ಲದಿದ್ದೊಡೆ ಮಾಣು ; ಆನು ನಿಮ್ಮ ಪೂಜಿಸಿ ಹರುಷದೊಳೋಲಾಡುವನಯ್ಯ 
2. ಅಯ್ಯಾ ನೀನೆನ್ನ ಮೊರೆಯನಾಲಿಸಿದೊಡಾಲಿಸು, ಆಲಿಸದಿರ್ದೊಡೆ ಮಾಣು; ಅಯ್ಯಾ ನೀನನ್ನ 

ದುಃಖವನೋಡಿದೊಡೆನೋಡು, ನೋಡದಿದ್ದೋಡ ಮಾಣು; ಎನಗಿದು ವಿಧಿಯೇ ! ನೀನೊಲ್ಲದೊಡೆ 
ಆನೊಲಿಸುವ ಪರಿಯೆಂತಯ್ಯ ; ಮನಮೆಳಸಿ ಮಾರುವೋಗಿ ಮರವೊಕ್ಕೊಡೆಕೊಂಬ ಪರಿಯೆಂತಯ್ಯಾ 
ಚೆನ್ನಮಲ್ಲಿಕಾರ್ಜುನ 


ಚತುರ್ಥಮಾಶ್ವಾಸಂ 

ಪ್ರಸಂಗಸಂಸ್ಕಾರಸ್ಸಾರತೆಯಿಂ ನಿಜಪ್ರಾಣೇಶ್ವರನ ಸಮ್ಮುಖದೊಳುಂ ಕೆಮ್ಮನೆಕಣ್ಣೀರ್ಗಳಂ 
ಕರೆಕರೆದು ಸಿಸುಂಕುಗಳಿಂ ನಿಜಹೃದಯವೇದನಾವೇಗಮಂ ಸೂಚಿಸುತೆ ಮನೋದಯಿತನು 
ದಾಸೀನತೆಯನಸಹನೀಯಮನರಿದು ಮುನಿಮುನಿದು ಮೂದಲಿಸಿ ಮತ್ತಂ ಮತ್ತಂ 
ನಿಜಚಿತ್ತವೈಕಲ್ಯಮಂ ಮೌನದಿಂ ಬಿತ್ತರಿಸಿ ನೈರಾಶ್ಯಪಾರವಶ್ಯದಿಂ ಕಡೆಯೊಳ್ ಗಡಗಡನೆ 
ನಡುನಡುಗುತ್ತೆ ತನ್ನೊಡಲನೀಡಾಡಿ ಮತ್ತಂ ಮತ್ತಮೊಡೆಯನಡಿಗಳಂ ಬಿಡದೆ ಬಿಗಿದರ್ದ 
ಗೊತ್ತಿ ಬಾಯ್ದೆರೆಗೊ ಕಣ್ಣೆತ್ತಿ ಪಳಪಳಿಸಿ ಪಮ್ಮದಂಬೋಗಿ ಬೀಳಿರ್ಪಿನಂ ||೬೩|| 

ಬಳೆದಳಲಿಂ ಬಸವಳಿದಂ 
ತಿಳೆಗೊರಗಿರ್ದಮಲಕೋಮಲಾಂಗಿಯನವಳಂ| 
ಸೆಳೆದು ನಿಜಾಂಕಕೆ ನೇಹದ | 
ಕೆಳದಿಯವೊಲ್ ನಿದ್ರೆ ಲಲ್ಲೆಗೆಯುದು ಚಣದೊಳ್ ||೬೪|| 
ನೆರೆದ ನಿಜನಿಷ್ಠೆಯೇ ಯಿ 
ನರಿದಳವಳ್ ಸ್ವಪ್ಪಮುಖದ ಕಾರ್ಯದ ಪರಿಯಂ| 
ಪೆರತೇನನನ್ಯಭಾವದೆ 
ಮರವೊಕ್ಕರನೆಂತುಮೀಶ್ವದಂತೊರೆದವನೇ |೬೫|| 
ಅನುವಿಡಿದ ಮಾಯೆಯೆಸಕದೆ 
ತನಗಮರ ಸ್ವಪ್ನರಂಗದೊಳ್ ಬಹುರೂಪಂ| 
ಮನಮೊಂದೆ ಮಹಾದೇವಿಗ 
ಭಿನಯದಿನೇಂ ತೋರಿದತ್ತೊ ಪರದಿನ ಕಥೆಯಂ ||೬೬|| 
ಅದೆ ಹೃದಯೋಲ್ಲಾಸಂ ಮ 
ಇದೆ ವದನವಿಕಾಸಮಿನ್ನುಮದೆ ಬಾಯ್ದೆರೆಯೊಳ್| 
ಮೃದುಹಾಸಂ ಜಾಗರದೊಳು 
ಮೊದವಿರೆ ಮಾದೇವಿ ಕೌತುಕಂದಳೆದೇಳೋಳ್ ||೬೭|| 
ಕೆಲದಿಂ ಜಾಲದೆ ನುರ್ಗ್ಗಿದ 
ನಿಲಯವನೀಕುಸುಮಸೌರಭದ ಸೌಹಿತಿಯಿಂ| 
ತಲೆದೂಗಿದುದನೆ ದೀಪಕ 

ಮೊಲೆದತ್ತು ನಿಶಾಂತಮಾರುತಾಹತಿಭರದಿಂ||೬೮| 
ಆ ಸಮಯದೊಳ್‌ , 


ಎನಗವನೊಲ್ಲುಕರೆಯಿಸಿರ್ಪೊಡೆ, ತತ್ಪರಮಪ್ರಕಾಶದಿಂ 
ಘನತಮ್ಮಾ ತಮಂ ಪರಿದು ಪೋಗಿರೆ, ತತೃಪೆಯಿಂದ ಘೋರಕಾ | 

ನನದೊಳೆಕಂಡೆನಿಂದು ನಡೆವಟ್ಟೆಯನಾಹಹ! ಚೆನ್ನಮಲ್ಲಿಕಾ 
ರ್ಜುನನೆನಗಾದನೆಂದು ನಲಿದಾಡಿದಳಾ ಮಹನೀಯೆ ಮೋದದಿಂ ||೬೯ || 

|| ಚಂಪಕಮಾಲಾ || 


ತದನಂತರಮಕ್ಕಮಾದೇವಿ ಮಾನಸಮಂ ತೀವಿದ ಸಂತಸದೊಸಗೆಯಿಂ ಶಂಕಾತಂಕಾದಿಕ 
ಮಶೇಷಮೋಸರಿಸೆ ಸರಭಸಮಲ್ಲಿಂ ಪೊರಗೆಂದು, ತನ್ನತೀತ ವಾಸರವೃತ್ತಡೌರ್ಮನಸ್ಯದಿಂ 
ತಳಮಳಿಸಿ ಪಳಪಳದೊಳುಂ ಬಳೆದ ಕಾತರತೆಯಿಂ ಕಂದಿ ಕುಂದಿ ರಜನೀಚರಮಯಾಮದಿಂ 
ತನ್ನಂ ದ್ವಾರದೇಶದೊಳ್ ಪಾರ್ದು ನಿಂದಿರ್ದ ನೇಹದ ತೊಳುಗನ್ನೆಯರ ದೀನತಾಸದನಂಗಳಂ 
ವದನಂಗಳಂ ನೋಡಿ ನಸುನಗುತ ಬಳಿವಂದವರಂ ನಿಜಕರಾಂಗುಲಿದಲಂಗಳಿಂ ಕಪೋಲಂ 
ಗಳೊಳ್ ಗುದಿಗುದಿಸಿ ನಗಿಸುತ್ತೆ , ತನ್ನ ಮೊಗದೊಳ್ ಮುನ್ನೆಂದುಂ ಕಾಣದ ಮೋದದಿಂ 
ಮನಮಲರ ತನ್ನಂ ಸಾರ್ದ ಪರಿಚಾರಿಕೆಯರಂ ಪೂಜಾಗೃಹಸಮ್ಮಾರ್ಜನದೊಳ್ ನಿಯೋಜಿಸಿ, 
ಚೆನ್ನಮಲ್ಲಿಕಾರ್ಜುನಸೇವಾಸಮುತ್ಸಾಹದಿಂ ಮಂಗಲಾವಗಾಹನಂಗೆಯ್ದು ನವವಿದ್ರುಮಸ್ಸುರ 
ದ್ರುಚಿಯಂ ಕಾಂಚನಮಯಾಂಚಲಮಂ ಚೇಲಮಂ ಸುಧಾಧವಲಮಂ ಚೀನಾಂಬರಚೋಲಮಂ 
ತನ್ನಂಗದ ಚೆಲ್ವಿಂದಲಂಕರಿಸಿ, ಮಂದಿರಾರಾಮಮಧ್ಯದ ಮರಕತಹರಿತದೂರ್ವಾಸ್ಟಲಿಯೊಳ್ 
ನವಕೋಕನದಮದಹರಣಂಗಳಿಂ ನಿಜಚರಣಂಗಳಿಂ ಪರಭಾಗಮನಾಗಿಸುತ್ತ ಶಿವಾರ್ಚನಾಗಾರಾ 
ಭಿಮುಖಂ ಬರಬರುತೆ, ದ್ವಾರದೇಶದಿಂ ಸಂಭ್ರಮರೋತ್ತೋಲಿತಕರವಾಲೋಟ 
ಭಟವಿಕಟೋರಃಕಪಾಟಕಂಕಟಕಟಣಟಣತ್ಕಾರಕೃತಪರಿಪೋಷಂಗಳ ಕೌಶಿಕ ಮಹಾರಾಜ 
ಜಯಘೋಷಂಗಳೊಡನೆ ಪುಗುತರ್ಪ ಪೀಯೂಷಪಾರಾವಾರಂಡೀರಪಾಂಡರಹ್ಮಶ್ರುಧಾರಾ 
ಪ್ರಭಾವಿತಾ ಕಾರನಂ ಕಾಂಚನಮಯ ಯಷ್ಟಿಮುಷ್ಟಿನಿವಿಷ್ಟನಿಜಶರೀರಭಾರನಂ ಹಂಸಚ್ಛಿದಾಕ್ಷ 
ಪರಿಚ್ಛದ ಧರನಂ ಗತಿವೈವ್ಯನಿಗದಿತ ವಯೋಭರನಂ ರಾಜಪುರುಷನಂ ಕಂಡು 
ಮಂಡಪಾಂಗನದಿಂ ತಡಂಬಡನೆ ತದಭಿಮುಖಂ ಪೊರ್ದುಗೆಯೊಳೆಯುತಿರ್ದ ತನ್ನ 
ತಂದೆಯಂ ಸನ್ನೆಯಿಂ ಮಾಣಿಸಿ ಗೃಹಾಂಗಣಕೋಣ ಶೇಫಾಲಿಕಾಪರಿಸರದೊಳ್ 
ನಿಂದಿರ್ಪಿನಮಾ ಮಹಾರಾಜ ಸೌವಿದಲ್ಲ ನಲ್ಲಿಗೆಯಂದು ಜರಾಭರಾವನತಚರಮಂ 
ಶಿರವನಿನ್ನುಂ ಮಣಿಯಿಸಿ ಕೌಶಿಕ ಮಹಾರಾಜೇಶ್ವರಂ ಸಮಂತ್ರೀಶ್ವರಂ ದೇವಿಯ 
ರಂಗಣಕೆ ಬಿಜಯಂಗೆಯ್ದಿರ್ಪನೆಂದು ನಿವೇದಿಸಿ ಕೆಲಕೊಸರಿಸುತಿರ್ಪಿನನವಳ್ 
ಮನದೊಳಿಂತೆಂದಳ್ ||೭೦|| 


ಇದೊ ಮೊದಲಾಯ್ತು ನಾಟಕಮಿದೋ ಪರಿಪಾರ್ಶ್ವಗನ ಪ್ರವೇಶಮಿಂ 
ತಿದೊ ಸಚಿವಾ ದ್ವಿತಂ ನೃಪತಿ ರಂಗಮನೇರಿದನೆನ್ನ ಕಾರ್ಯಕಿ | 

ದವಿರೆ ಸುಪ್ರಸಂಗಮನುಕಂಪೆಯಿನೊಳ್ಳಿ ತನನ್ನ ಪಾತ್ರದಿಂ 
ಹೃದಯದೊಳಿರ್ದೊಡರ್ಚಿಸು ಜಗತ್ರಯನಾಟಕಸೂತ್ರಧಾರ ನೀಂ|||| ೭೧|| 

|| ಚಂಪಕಮಾಲಾ || 

ಅಂತಿರ್ಪ ಸಮಯದೊಳ್‌ , 


ಆ ಲಲಿತಾಂಗಿಯತ್ತಮತಿಸಾಂದ್ರಸುಮಾಲಿಯ ಗೇಹಕೋಣಶೇ 
ಫಾಲಿಯ ಮೌಲಿಯಿಂ ದವಳ ಸುಯ್ಯರುಗಂಪಿನ ಲೋಭದಿಂದೆ ಮ | 
ತಾಲಿಗಳೊಳಿಯೊತ್ತರಿಸಿ ಪಾರುತೆ ಪಾರ್ಶ್ವದ ಕೌಶಿಕಾವನೀ 
ಪಾಲನ ಕಣ್ಣಳಂ ಸೆಳೆದು ನಾಂಟಿಸಿದತ್ತು ತದೀಯರೂಪದೊಳ್ ||೭೨|| 

|| ಚಂಪಕಮಾಲಾ || 


ಶಿವನೊಲ್ಮೀಯ ಸಂತಸದಿಂ 
ದವಳಾಸ್ಯದೊಳೊಗೆದು ತೋರ್ದ ಮಧುರಂ ಸ್ಮಿತಮಂ | 
ದವನೀಶನ ಬಗೆಗೇನು 
ತೃವಮಂ ಸ್ವಾರ್ಥಾಭಿಮಾನದಿಂ ಮೂಡಿಸಿತೋ || ೭೩|| 


ಕರಮಕ್ಷಿಯುಗದಿನಾ ಸುಂ 
ದರಿಯಂನೋಡುತ್ತೆ ತಣಿಯದಾ ಕೌಶಿಕಭೂ | 
ವರನಯ್ಯೋ ! ತನ್ನ ಹೆಸರೊಳ್ 
ಪುರುಳಿಲ್ಲೆನುತಂದು ನೊಂದು ಸುಮ್ಮನೆ ಸುಯ್ದಂ ||೭೪|| 
ಕುಂದಣದೊಳ್ ರನ್ನದವೊಲ್ 
ಸೌಂದರ್ಯದೊಳೊಪ್ಪಿದವಳ ಶಾಲೀನತೆಯು | 
ಕಂದಂ ಧಾತ್ರಿಯ ನುಡಿಯೊಳ್ 
ಸಂದೇಹಮನಾಗಿಸಿತ್ತು ಸಚಿವನ ಬಗೆಯೊಳ್ || ೭೫|| 


ತದನಂತರಮಕ್ಕಮಾದೇವಿ ಮುಂತಣ್ಣ ಸವಸದಿಂದೆಂದು ಸಂದರ್ಶಿತ ಸಮ್ಮಾನಂ 
ಗಳಿಂದುತ್ತಾನಂಗಳಿಂ ತಾಮಸರಸೋದರಂಗಳಿಂ ಕರಂಗಳಿಂ ದಕ್ಷಿಣ ಕಕ್ಷಾಮಂದಿರ ಮಾರ್ಗ 
ಮನವರ್ಗೆ ತೋರುತ್ತೆ ಮುಂತೆ ನಡೆಗೊಂಡಿರ್ಪಿನಮದೂರದೊಳಾ ದೇವಿಯ ಜನನಿ 
ನಿಜನಿವಾಸಗವಾಕ್ಷದಿಂ ನಿರುದ್ಧನಿಶ್ಯಸನಮುತ್ತುಲ್ಲ ವಿಲೋಚನಮಾಗಂತುಕರಂ ನಿರೀಕ್ಷಿಸಿ 
ನಿರಾತಂಕಮವರೊಳ್ ಬಳೆದ ನಿಜನಂದಿನಿಯ ಬೇಹಾರಮಂ ಸಂದರ್ಶಿತಸದಿಂಗಿತ ವಿಸ್ತಾರ 
ಮನಾಲೋಕಿಸುತೆ, ಸುತೆಗೀ ಪ್ರಸಂಗದೊಳ್ ಮಲ್ಲಿಕಾರ್ಜುನಂ ಮಗುಳೆ ಸಮೀಹಿತಮಂ 
ಮಂಗಲಮನಾಗಿಪಂ ; ತಪ್ಪದೆಂದು ಬಗೆದಂದು ನಿಸರ್ಗಸರಲತೆಯಿಂ ಗಳಗಳಗೆ ಕಣ್ಣೀರ್ಗಳಂ 
ಕರೆಯುತಿರ್ಪಿನಂ, ಮತ್ತಮದೂರಮಾ ದೇವಿಯ ಜನಕಂ ಮುಹೂರ್ತಮಾತ್ರಮಪ್ರಿಯ 
ಪ್ರಸಂಗಶಂಕಾತಂಕವಿಕಲತೆಯಿಂ ಕದರ್ಥಿತನಷ್ಟೊಡಂ ಕುವರಿಯ ವಿಚಾರಪರತೆಯೊಳುಂ 
ಮಲ್ಲಿಕಾರ್ಜುನನ ನಿಜಭಜಕಜನಯೋಗಕ್ಷೇಮಧುರಂಧರತೆಯೊಳುಂ ವಿಜೃಂಭಿಸಿರ್ದ 
ವಿಶ್ವಾಸದಿಂ ಪ್ರಸ್ತುತಪಸಂಗಮಂ ಶುಭೋದರ್ಕಮಂ ಭಾವಿಸುತೆ ಗಂಭೀರತೆಯಿಂ 

ನಿಂದಿರ್ಪಿನಂ, ಕೌಶಿಕೇಶ್ವರನಾ ದೇವಿಯWರ್ಥನೆಯಿಂ ತನ್ನ ಕೃತಾರ್ಥತೆಯನನುಭವಿಸುತ್ತೆ 
ತನ್ನಿರ್ದಿಷ್ಟಮಂ ಬಳಿಯೊಂದು ವಿಷ್ಟರಮಂ ಪರಿಗ್ರಹಿಸಿ, ಮಂತ್ರೀಶ್ವರನುಮಾ ಬಾಲೆಯನು 
ರೋಧದಿಂ ಪಾರ್ಥಿವಪಾರ್ಶ್ವದೊಳೊಂದು ಪರ್ಯಂಕಪೀಠಮಂ ಪರಿಗ್ರಹಿಸಿ ಮಧುರ ತರದಿಂ 
ತದೀಯವ್ಯವಹಾರದಿಂ ಮನಮಲರೆ ಮತ್ತಂ ಮತ್ತಮಾಸನಪರಿಗ್ರಹಾರ್ಥಮಭ್ಯರ್ಥಿತೆ 
ಯಪ್ರೊಡಂಸಹಜಶೀಲಶಾಲೀನತಾತಿರೇಕದಿಂ ದೂರದೊಳ್ ನಿಂದಿರ್ದಾ ದೇವಿಯಂ 
ನೋಡಿರದನರಧವಲಿತತರಪಲಿತಶ್ಚಶ್ರುಪರೀತವದನ ನವನಿಂತೆಂದಂ ||೭೬ || 


ದೇವಿ ದಯಾನಯಾದಿಗುಣಸಾಗರನಾಗರನಾರ್ಯವೃತ್ತಿಗಳ 
©ವಸುಧೇಶ್ವರಂ ನಿಜಜನಾ ನಯದಿಂ ನಿನಗಾದ ಖೇದದು || 
ರ್ಭಾವವಮನಿಂದು ತನ್ನನುನಯೋಕ್ತಿಗಳಿಂ ತೊಡೆಯ ತಾನೆ ನಿ 
ನಾವಸಥಕ್ಕೆ ಬಂದನೆನೆ ಬಣ್ಣಿಸಲಕ್ಕುಮೆ ನಿನ್ನ ಭಾಗ್ಯಮಂ||೭೭|| 

|| ಉತ್ಪಲಮಾಲಾ | 


ಮತ್ತ೦, 


ಆರ್ಯಗುಣೆ, ರಾಜರಮೆಗುಮ 
ಹಾರ್ಯಮನುದ್ದಾಮಧೈರ್ಯನೀ ಧರಣೀಭ್ರ | 
ದ್ವರ್ಯನ ಮಾನಸಮಂ ಸೌಂ 
ದರ್ಯದ ಸಿರಿಯಿಂದ ನೀಂ ಸಮಾವರ್ಜಿಪೆಯೌ ||೭೮|| 


ಮತ್ತೇಂ ಶುಭಗುಣೆ ನಿನ್ನಂ 
ಪತ್ತಿಸಿ ನಿಜಹೃದಯರತ್ನಸಿದ್ಮಾಸನಮಂ || 
ಚಿತ್ತ ಜವಶನಿವನವನಿಪ 
ನಿರ್ದಪನೋತು ನಿನಗೆ ಸರ್ವಸ್ವಮುಮಂ ||೭೯|| 


ಕೇಳ ಬಾಲೆ, 

ಉಡುತಡಿಯೊಡೆಯನಿವಂ ಕೆ . 
ಝಿಡಿದದರಿಂ ದೇವಿ ನಿನ್ನನತ್ಯಾದರದಿಂ | 
ಪೊಡವಿಯೊಳುಂ ಸಗ್ಗ ಸೊಗಂ 
ಬಡೆದಪ್ಪುದು ತಪ್ಪದೊರ್ಪೆ ನೀಂ ಮನದೊಲವಿಂ ||೮ || 


ಅಮಮ ಭವದೀಯ ಸೌಭಾ 
ಗ್ಯಮನೇಂ ಬಣ್ಣಿಪೆನೊ ! ನಿನ್ನನೀ ನೃಪನತಿಸಂ | 
ಭ್ರಮದಿಂದೇರಿಸಲೆಳಸಿರೆ 
ಕುಮಾರಿ ಕರ್ಣಾಟರತ್ನ ಸಿಹ್ಮಾಸನಮಂ || ೮೧|| 

ಅಕ್ಕನಂತಮಾತ್ಯನತ್ಯಂತಸ್ಪಷ್ಟ ಮನಿಷ್ಟಾವೇದನಮನಾಕರ್ಣಿಸಿ ಭಾವಮುಖದೊಳ್ 
ಮುಂದೋರ್ದ ತನ್ನ ಚೆನ್ನಮಲ್ಲಿಕಾರ್ಜುನನಂ ಬಳಿಸಂದು, ಜರೆಯೊಳುಮೀ ವರಾಕಂ ನಿರ್ವಿ 
ಕಾರಂ ನಿಜಾಭಿನಯಮಂ ನರ್ವಹಿಸಿರ್ದಪನೆಂದು ನಸುನಗುತಿರ್ಪಿನಂ, ಕೌಶಿಕಮಹಾ ರಾಜಂ 
ನಿಜಸಮೀಹಿತವನ್ನು ಪ್ರಸ್ತಾವಪ್ರಸಂಗದೊಳುಮಾದೇವಿಯ ದಿವ್ಯಲಾವಣ್ಯರಸತೀರ್ಥ 
ದೊಳುಳ್ಳಲರ್ದ ನೀಲನೀರಜಂಗಳಿವೆಂಬಿನಂ ನಳನಳಿಸಿ ತೋರ್ದ ನಯನಂಗಳೊಳ 
ಪ್ರತೀಪತೆಯಂ, ತನುಲತಾವಿದ್ರುಮಾಯ ಮಾಣಾಧರಸೀಮಾಸಮುನ್ನಿಷಿತ ಮುಗ್ಧಸ್ಮಿತ 
ಕುಸುಮಸಮೃದ್ಧಿಯೊಳ್ ಸೌಮನಸ್ಯಮಂಕಂಡು ಸಮೀಹಿತಸಿದ್ದಿನಿಶ್ಚಯದಿಂಸಮುತ್ಸಾಹಂ 
ಗೊಂಡು ವಲಮಾನಮಕರ ಕುಂಡಲಮಣಿಮಂಡಲ ಮರೀಚಿಚಯಚಿತ್ರಿತ ಗಂಡಾಭೋಗಂ 
ವದನ ಪ್ರಸಾದ ಪ್ರಕಟಿತಾನುರಾಗಂ ಮಾದೇವಿಯಂ ನಿರೀಕ್ಷಿಸುತೆ ದೇವಿ, ನಿರ್ನರಮೆನ್ನಾ 
ದೇಶವಿಲ್ಲದೂಡು ಮೆನ್ನವರಿಂ ನಿನಗೀ ಗೃಹೋಪರೋಧಮನ್ಯಾಯ್ಯಂ ಘಟಿಸಿರ್ಪುದಕ್ಕೆ ; 
ಇದರ್ಕಾಂನೊಂದಪಂ ದೇವಿ; ಕನೈಯೊಳನನ್ಯಮುಖಂ ಪರಿಣಯಪ್ರಸ್ತಾವಂ ಶಿಷ್ಟಾಚಾರಾತಿ 
ಕ್ರಮಮಷ್ಟೊಡಂಪ್ರಸಂಗವೈವಶ್ಯದಿಂದಪರಿಹಾರ್ಯ೦; ಇಂತಿದರಿಂದೆಮ್ಮಿ ಪ್ರಸ್ತಾವಮನಪರ 
ತಂತ್ರತೆಯಿಂ ಚಿಂತಿಸಲ್ವೇಳ್ಳುಂ; ನೀಂ ಪರಿಣತಪ್ರಜ್ಞೆಯೆಂಬುದ ನಾನರಿದಿರ್ಪೆಂ; ನಿನ್ನ 
ನಲ್ಲದನೆಯಂ ಕನೈಯನಾನೆಳಸೆಂ; ಪೆರತೇಂ ದೇವಿ!|| ೮೨ || 


ಅನವದ್ಯರೂಪ ನಿನ್ನಾ 
ನನನಲಿನಮನೆನ್ನ ದಿಟ್ಟಿ ಮುಟ್ಟಿದ ಚಣದೊಳ್ | 
ನಿನಗನುರಾಗಾವೇಶದೆ 
ಮನಮನದೇನಿತ್ತೆನೆನ್ನ ಸರ್ವಸ್ವಮುಮಂ || ೮೩ || 


ಎಂದು ರಾಗಾನೇಶದಿಂ ನಡುನಡುಗುತ್ತೆ ಸ್ವಲಿತಾಕ್ಷರನಾಕ್ಷಿತೀಶ್ವರಂ ನಿಜಸಮೀಹಿತ 
ಮನೊರೆವುದುಮದಂಕೇಳುಂಕೇಳದೆ ಸಹಜಸರಲತೆಯಿಂ ಮೊಗದೊಳ್ ತದನರ್ಥಕಾಲಾಪ 
ಕದರ್ಥನಾಪರಿಣಾಮಮನಣಂ ಕಾಣಿಸದೆ ನಿಜಹೃದಯೇಶ್ವರ ನಿರೂಢನಿಷ್ಟಾ ಪ್ರತಿಷ್ಠತೆಯಿಂ 
ಹೃದಯಕಂಪನಮನಭಿಭವಿಸಿ ವಕ್ತವ್ಯಮಂ ಕೌಶಲದಿಂದಾಲೋಚಿಸುತೆ ಗಂಭೀರಮುಖ 
ಮುದ್ರನಂ ಮಹಾರಾಜಾಮಾತ್ಯನಂ ನೋಡಿ, ತಾತ, ಪರಿಶೀಲಿತನಯಾಗಮಸಾರಂ ಪರಿಚಿತ 
ಪಾವನಾಚಾರ ಪರಿಣತವಿಚಾರ ಪರಮಶಾಂತಿಪಾರಾ ವಾರ ನೀನರಿಯದಿರ್ಪುದನಾನರಿದಪೆನೆ! 
ಈ ಪರಿಯಿಂ ಪೃಥಿವೀಶ್ವರನಮ್ಮನ್ನರ ಕಷ್ಟದೊಳ್ ಕನಿಕರಂದೋರಿದ ನೆಂದೊಡಿದು ನಿನ್ನ 
ನೀತಿಧುರಂಧರತೆ ಯ ಮತ್ತಮೀ ಮಾನವೇಶ್ವರಂಗೊಪ್ಪಿದ ಪ್ರಜಾನುರಾಗದ ಮಧುರತಮಂ 
ಪರಿಣಾಮವೆಂದಾನುದಿರ್ಪೆಂ: ಇಂತಿದರಿಂದಪ್ರತೀಕ್ಷಿತಾ ಪಚಾರದಿಂ ರಾಜಪುರುಷ ವ್ಯವಹಾರದಿಂ 
ಪ್ರಸ್ತುತಸಂಬಾಧದಿಂ ರಾಜಭಟೋಪರೋಧದಿಂದೊಗೆದಾತಂ ಕಮಿಂದೆಮ್ಮ ಮನದಿಂ 
ಕಳೆದಿರ್ಪುದರೊಳ್ ಶಂಕೆಯೇನೆಂದವನ ಪೊಗಳ ತಿಕುಲತೂಹಲ ವಿಹ್ವಲತೆಯಿಂದವಿಚಲಂಗಳಿಂ 
ವಿಲೋಚನಂಗಳಿಂ ತನ್ನಂ ನಿಟ್ಟಿಸುತೆ ಕಟ್ಟಿದಿ ರೊಳ್ ಕುಳ್ಳಿರ್ದ ಕೌಶಿಕಮಹಾರಾಜನಂ ಲಕ್ಷಿಸಿ 
ಗಂಭೀರತೆಯಿಂ ಮತ್ತಮಿಂತೆಂದಳ್ ||೮೪|| 

ಅತಿಗಳೆಯದೆ ನಯದಯನಮ 
ನತಿರತಿಯಿಂ ಪೊರೆಯೆ ನೀಂ ಪ್ರಜಾಮಂಡಲಮಂ | 
ಕ್ಷಿತಿ ನಿನ್ನಿಂದಮೆ ರಾಜ 

ಸ್ವತಿಯ ಮಹೀಶ ಸುಗುಣಮಣಿಗಣಕೋಶಾ||೮೫ || 
ಮತ್ತೇಂ ಮಹಾರಾಜ, ಮನುನಲಧರರಾಜಹರಿಶ್ಚಂದ್ರ ಚರಣಾದರ್ಶದೊಳ್ ಮಹಾ 
ಪುರುಷಸದಾಚಾರಪ್ರಕಾಶದೊಳ್ ರಾಜಧರ್ಮನೀತಿನಿಯಮಂಗಳಂ ಶಮದಮಾದಿ ಪರಮ 
ಮಂಗಲಮಯಗುಣಂಗಳನರಿದವರಡಿವಟ್ಟೆಯೊಳ್ ತಲೆಯಿಂ ನಡೆದು ಪರಿಚಿತನಯ 
ವಿನಯದಯಾದಾಕ್ಷಿಣೋದಯದಿಂ ಹೃದಯದಿಂ ತವಮಾತ್ರ ಶರಣದಿಂ ಪರಣದಿಂ 
ಸತ್ವ ಸಂಭಾರಂ ತಾನೆ ಮೆಯ್ಯಡೆದಂತೆ ಕನ್ನಡನಾಡಿನ ಪುಣ್ಯಂ ಪುದೆಂಬಿನಂ ನೀನಧೀಶ್ವರ 
ನಾಗಿರ್ಪಿನಂ, ಪ್ರಜಾಸಮಾಜಂ ಸುಖಸಮೃದ್ಧಿಗಳೊಳ್ ದುಃಖದಾರಿದ್ರಂಗಳಂ ಸಮಾಧಾನ 
ಸಮ್ಮಾನಂಗಳೊಳ್ ಸಮುದ್ವೇಗಾಪಮಾನಂಗಳಂ ಕಾಣದೆ ನಿರ್ಭಯಂ ಭವದೀಯುಜ 
ಬಲಮಾತ್ರನಿರ್ಭರತೆಯಿಂ ನಿಶ್ಚಿಂತಮಾಗಿರ್ಪಿನಂ, ಪ್ರಕೃತಪ್ರಸಂಗದೊಳ್ ಪಲಮೇಂ 
ಮಹಾರಾಜ, ನಿರಾತಂಕಂ ಮದೀಯಮನೋಗತಮನೊಂದಮಿಂದಾಂ ಬಿನ್ನವಿಪೆಂ; ನೀನಿದ 
ನಿಂದು ನಿನ್ನ ಕಲ್ಯಾಣಗುಣಂಗಳೆ ತಗುವ ಬಗೆಯಿಂ ವಿಚಾರಿಸಿ ಸಮುಚಿತಮನಾಚರಿಪೊಡೆ 
ಸಾಲ್ಕುಂ; ಅಂತದರಿಂದೀ ಪ್ರಸಂಗದೊಳ್ ||೮೬|| 

ಸನ್ನು ತಸತ್ಯವತಸಂ 
ಪನ್ನನಿನುನ್ನತಚರಿತ್ರವಿಶದಾಯನಿಂ | 
ನಿನ್ನಿಂ ಪರಿಣಯಚರ್ಚೆಗೆ 

ಮುನ್ನವೆ ಬಯಸಿರ್ಪೆನಾನೆರಾತುಗಳಂ ||೮೭|| 
ಆ ನುಡಿಯನಾಲಿಸಲೊಡನುಡುತಡಿಯೊಡೆಯಂ ಕಡುಸಡಗರಂಗೊಂಡು ವಕ್ಷಸ್ಸಲ 
ವಲಮಾನಮಣಿಹಾರ ಪ್ರಭಾಪ್ರಸರಂಗಳಿಂ ಮುಂಗಡೆಯೊಳ್ ಮುಗಿಲಳಂ ಮೂಡಿಸುತ್ತೆ , 
ಬಗೆಯೊಳ್ ಬಳೆದ ಸತ್ವಪ್ರಕಾಶಮಂ ನಯನಪ್ರಭಾಪದೇಶದಿಂ ಪೊರಸೂಸುತ್ತೆ , ಮುಂದೆ 
ನಿಂದಿರ್ದ ಮಾದೇವಿಯಂ ನೋಡಿ, ಆಹ ! ಈ ಪಣೆ ಪೆರತೇನೀ ಲೋಕದ ಕಣ್ಣ ಸಲ್ಲದ 
ಮೂಲ್ಯಮಿಲ್ಲೆಂದು ಮನದೊಳ್ ತರಿಸಂದು ಸಮೀಹಿತಸಿದ್ಧಿಸಂಭಾವನೆಯಿಂ ಬಗೆಯೊಳ್ 
ವಿಸ್ತಂಭಂ ವಿಜೃಂಭಿಸೆ ಸಮwರ್ಣ ಜಾಲವಿವರಾವತೀರ್ಣಜಪಾರುಣತರಣಿಕಿರಣಾನುಷಂಗನಿ 
ಗೀರ್ಣಮಯೂಖಮಂಡಲಂ ಚೂಡಾಪೀಡಮೋಲೆಯೆ , ನಿಜಹೃದಯಮಂ ತೀವಿ ತೆರೆವಡೆ 
ದಾನಂದರಸಪೂರಂ ಗಲಬಿಲದೊಳ್ ಗದ್ದದನಿನದಂದೋರೆ, ಮೊಗಮನೊಯ್ಯನೆತ್ತಿ 
ನಸುನಗುತ್ತೆ ಮೆಲ್ಲನಿಂತೆಂದಂ ||೮೮|| 


ಇನಿತೇಂ ಶಂಕೆಯೊ ! ಕೇಳ್ , ನೀ 
ನನುಕಂಪಿಸಿ ಬೆಸಸುವರ್ಥಮಂ ಸಂತಸದಿಂ || 

ದನುವರ್ತಿಸಿ ಸೌಭಾಗದೋ 
ಆನಗಾನೆ ಸಮಾನನೆನಿಸದಿರ್ಪೆನೆ ಮುಗುದೇ || ೮೯ || 


ಮತ್ತಂ, 


ಎನ್ನಂ ಕೇಳದ ಮುನ್ನಮೆ 
ನಿನ್ನಡಿಗನತೆಲ್ಲಮುಂ ಸಮರ್ಪಿತವಾಗಿ | 
ರ್ಪನ್ನಂ ಕುಮಾರಿ ಕೇಳ್ ಕೇಳ್ 
ನಿನ್ನೋಲ್ಮಗದೇಯಮರ್ಥಮಿನ್ನೆನಗುಂಟೇ | ೯೦ || 
ಇನ್ನೇಂ ಪರತೊ ಶುಚಿಸ್ಮಿತೆ 
ಯೆನ್ನುಸಿರಂತಿರ್ಪ ಸತ್ಯಸಂಗರಬಿರುದಂ | | 
ಬನ್ನಂಬಡೆಯದ ತೆರದಿಂ 
ನಿನ್ನಾದೇಶಾಯುತಂಗಳಂ ಪಾಲಿಸುವೆಂ || ೯೧|| 


ಇಂತು ಭಾವುಕತಾತಿರೇಕದಿಂ ಕೃತಪ್ರತಿಶ್ರವನಂ ಕೌಶಿಕಭೂಮೀಧವನಂ ನಿಭಾಲಿಸುತೆ 
ಮುಗ್ಧಸ್ಮಿತಮಧುರಚ್ಛಾಯಾವಿಚ್ಚುರಿತರದಚ್ಛದಮೂಲೆಯಾ ಬಾಲೆ ನಿಭ್ರತಗಭೀರಮುಖಮುದ್ರೆ 
ಯಿಂದವನ ಮಹಾಶಯತೆಯ ಮೇಲ್ಮಯಂ ಮೆಚ್ಚಿ ಮಹಾರಾಜ, ನಿನ್ನೀ ವ್ಯವಹಾರಮೆಮ್ಮನ್ನರ 
ಹೃದಯವಿಸ್ತಂಭಕ್ಕೆ ನಿಕ್ಕುವಂ ಬಂಧುರತರಮಾಧಾರಮ ! ರಾಜಧರ್ಮನೀತಿಧುರಂಧರಂಗೆ 
ಸತ್ಯಸಂಗರಂಗೆ ನಿನಗೀ ಪ್ರಸಂಗಂ ಪರೀಕ್ಷಾರಂಗಂ; ನನ್ನಿಯಲ್ಲದಿದಲ್ಕು ಮಹಾರಾಜ ; ಎನ್ನಿ 
ಕೇಳ್ಳೆಗಳೊಳ್ ಶಾರದರಾಕಾಸುಧಾಕರಧಾಮಧವಲಂ ನಿನ್ನ ಯಶೋಮಂಡಲಂ, ನಿನ್ನ 
ನಿಸ್ಸಿಮಮನವದ್ಯವಿದ್ಯಾಪರಿಣಾಮಮಸ್ಕೋಕಂ ವಿವೇಕಂ ಸಾಸಿರ್ಮಡಿಯಿಂ ಕಳೆಗೊಂಡಪುದ 
ರೊಳ್ ಸಂಗಮಣಮಿಲ್ಲಂ; ಪ್ರಕೃತಪ್ರಸಂಗೋದ್ವೇಗದಿಂ ಬಸವಳಿದಾನಿಂತು ನಿನ್ನಂ ಕೇಳಪೆ 
ನಲ್ಲದಿಲ್ಲಂ; ನಿನ್ನನ್ನನ ಸತ್ಪತಿಷಾಸಂಪನ್ನತೆಗೆ ತಗುವನಿತಂ ನಿನ್ನಿಂದಾನೆಳಸಿದಪೆನಲ್ಲದೆ 
ಪೆರತಿಲ್ಲಂ; ಅವಧರಿಪುದು ಮಹಾರಾಜ, ಎಂದವನವಧಾನಮನಾವರ್ಜಿಸಿ ಮೆಲ್ಲ 
ನಿಂತೆಂದಳ್ ||೯೨|| 


ಎನಿತಾನುಂ ನಿಮ್ಮಿಂ ಮ 
ಜ್ಜನನೀಜನಕರ್ಗೆ ಮತ್ಪರೋಕ್ಷದೊಳುಂ ಪೀ | 
ಡನಮಾಗದೆಂದು ನೀಂ ಪೂ 
ಣ್ಣೆನಗಿಪುದಭಯಭಾಷೆಯಂ ಭೂಮಿಪತೀ ||೯೩|| 


ಅದಂ ಕೇಳು ಕೌಶಿಕೇಶ್ವರಂ ಕೆಲದೊಳ್ ಕುಳ್ಳಿರ್ದಮಾತ್ಯನತ್ಯವಧಾನನಿಭ್ರತನಯನ 
ಯುಗಮಂ ಮೊಗಮಂ ಕ್ಷಣಮೀಕ್ಷಿಸಿ ನಸುನಗುತೆ, ಆಹ! ಕಠೋರದಿಂದೆಮೀ ವ್ಯವಹಾರದಿಂ 
ನಿಜಜನನೀಜನಕರ್ಗಿಂದೊಗೆದ ದಂದುಗದಿಂದೀ ಬಾಲೆಯೇಂ ಬಾಕುಳಿಸಿರ್ಪಿ ! ಅಂತದ 

ರಿಂದಮೆ ಕೇಳ್ಮೆಯಿದೇನಿವ ದೊಡ್ಡಿತೋ ! ಪೆರತೇಂ, ಆನೀಗಳೆ ಕೇಳೆಯನಿದನಿತ್ತ 
ಪೆನೆಂದವಧರಿಸಿ ಮೊಗಮನಾ ದೇವಿಯತ್ತತ್ತಿ, ತನ್ನ ಕೇಳ್ಳಗುತ್ತರಮಂ ಪ್ರತೀಕ್ಷಿಸುತ್ತವನ 
ಶತಪತ್ರಶೋಭನಂಗಳಿಂ ನಯನಂಗಳಿಂ ನೆಲಮನಾಲೋಕಿಸುತೆ ನಿಂದಿರ್ದಾ ಮಹಾದೇವಿಯಂ 
ನಡೆ ನೋಡಿ, ದೇವಿ ನಿರ್ನರಮೆನ್ನವರಸಾವಧಾನತೆಯಿಂ ನಿನ್ನಂತರಂಗದೊಳೀ ತಳ್ಳಂಕಮಂಕುರಿಸಿ 
ರ್ಪುದಲ್ಲೆ ! ಭೀತಿಯೇಂ ಭೀರು; ಇನ್ನೆಂದಾನುಂ ನಿನ್ನ ತಾಯ್ತಂದೆವಿರ್ಗೆನ್ನಿಂದೆನ್ನವರಿಂದೆಂ 
ತಾನುಮುಪಷ್ಣವಂ ಸಮನಿಸದು ಸಮನಿಸದು; ನಿನ್ನ ತಾಯ್ತಂದೆವಿರಿಂದಿಂ ನಿರ್ಭಯರ್; 
ಪ್ರತಿಶ್ರುತಿಯಿಂ ನಿನ್ನೀ ಕೇಳೆಯನಿತ್ತಪಂ; ಸತ್ಯಂ ಸತ್ಯಂ ಸಮಂತಭದ್ರನಾಣೆ ; ಇಂತಿದರ್ಕಾ೦ 
ತಪ್ಪೆಂ ತಪ್ಪನೆಂದು ಮಣಿವಲಯಮಯೂಖಕಿಮೀರಿತಪರಿಸರಮಂ ಕರಮಂ ನೆಗಪಿ ನೀಳ 
ನಯನಂಗಳಂ ಬಾನತ್ತಣೆತ್ತಿ ಗಂಭೀರಾನುಭಾವದಿಂ ಭಾವದಿಂ ಪ್ರತಿಜ್ಞೆಯನೊಡರ್ಚಲೊಡಂ 
ಮಹಾದೇವಿಯದಂ ಕೇಳು ತದವಸರಸಮುದಿತಮಂ ಸಮಾಧಾನಮಂ ನೀಳ್ಕೊಂದು 
ನಿಶ್ವಾಸದಿಂ ನರನಾಥಂಗೆ ನಿವೇದಿಸಿ ಗಂಭೀರತೆಯಿಂದಿಂತೆಂದಳ್ ||೯೪|| 


ನೀನೀ ಪರಿಯಿಂ ಪೂಣ್ಣಿರೆ 
ಮಾನವಪತಿ, ಚಿಂತಿತಾಂತರಾಯಮನನ್ಯಾ | 
ಧೀನತೆಯಂ ಮಾಣಿಪುದ 
ರ್ಕಾನುಳಿದಪೆನಿಂದ ತಂದೆತಾಯ್ಕರ ಮನೆಯಂ||೯೫|| 


ಆ ನುಡಿಯನುಡುತಡಿಯೊಡೆಯಂ ಕೇಳಲೊಡಂ ಕೌತುಕಾತಿರೇಕಸ್ತಿಮಿತೇಕ್ಷಣಂ 
ಕ್ಷಣಮಾ ದೇವಿಯ ಮೊಗದೊಳ್ ಮುಂದೋರ್ದ ಹೃದಯಪ್ರಸಾದಮನೀಕ್ಷಿಸುತೆ, ಆಹ! 
ಆನಿನ್ನಂ ಕೃತಕೃತ್ಯಂ; ಇವಳಿಂದೆ ತಾನೆಳಸಿ ನಿಜಜನನೀಜನಕರ ನಿಕೇತನಮನುಳಿದವಳೆ! 
ಇವಳೆ ಸಮೀಹಿತಸಿದ್ದಿಯಂತರಾಯಮೆ! ಅಂತದುಂ ಪಾರತಂತ್ರಮೆ! ಅರಿದನರಿದೆಂ; 
ತಾಯ್ತಂದೆವಿರಿಂದಿವಳ ಸಮೀಹಿತಮನರ್ಥಮಂ ತಡೆದಪರಕ್ಕುಂ; ಸಂಗಮೇನೆಂದು 
ಚಿಂತಿಸುತೆ, ದೇವಿ, ಮೆಚ್ಚಿದೆಂ ಮೆಚ್ಚಿದಂ; ನೀನೆಳಸಿದುದಂ ತಡೆದಪರಾರ್ ! ನೀನೊಲಿದಾ 
ದೇಶಿಪೊಡಿಂದೆ ದಿವಸಾವಸಾನದ ಮುನ್ನಮೆ ನಿನಗೆನ್ನ ವಸಂತಾರಾಮದೊಳ್ ಬಿಡಾರಂ 
ಬಳದಪ್ಪುದು; ಸಮಯದೊಳೆಮ್ಮವರೆಝಂದು ನಿನ್ನಂ ಸಸಮ್ಮಾನಮಿಲ್ಲಿಂ ಕರೆತಂದಪರ್; 
ಪೂಣಾಂ ನಿನ್ನೀ ಕೇಳೆಯನಿರ್ದಪೆಂ; ನಿನ್ನ ತಾಯ್ತಂದೆವಿರಿನ್ನೇಂ ನಿರ್ಭಯರ್ ; ಪರತೊಂದು 
ಕೇಳೆಯೇಂ? ಪೂಣ್ಣು ಸಂತಸದಿಂದದನಿಪೆಂ; ದೇವಿ ಕೇಳ್ ಕೇಳೆಂದು ಸಡಗರದಿಂ 
ನುಡಿಯಲೊಡನಾ ದೇವಿ ನಸುನಗುತಿಂತೆಂದಳ್ ||೯೬|| 


ಆ ಮಾತಂ ಭವದೀಯಾ 
ರಾಮದೊಳಾನಿಂದೆ ಕೇಳಪೆಂ ಭೂವರ ತ| | 
ದೈಮತ್ಯದೊಳುಂ ಸತ್ಯಂ 
ಶ್ರೀಮಂತಂ ನೀಂ ಸ್ವತಂತ್ರನೇವಗೆಯಿಂದುಂ ||೯ || 

ಪರಮದರೊಳ್ ನಿವೇದನಮಿದೊಂದೆನಗಿರ್ಪುದು ಕಾರಣಾಂತರಂ 
ಗುರುತರಮಾಗೆ ಕೇಳ್ಯಯನದಂ ಕಡೆಗಣ್ಣಿರೆ ನೀನದೆಂತುಮೀ || 
ಪರಿಣಯಚರ್ಚೆ ಸಂಭವಿಸದೊಚ್ಚತಮೀ ನುಡಿಗೊರ್ಪ್ಪಿ ಪೂಣ್ಣು ಭೂ 
ವರಮಣಿ ನಂಬಿಸೆನ್ನನೊಲಿದಿತ್ತೆನಗೀಗಳೆ ಸತ್ಯಭಾಷೆಯಂ ||೯೮ || 

|| ಚಂಪಕಮಾಲಾ || 


ಈ ಪರಿಯಿಂ ಹೃದಯವಿಸ್ತಂಭದಿಂ ಶಂಕಾತಂಕಂಗಳಂ ತೊರೆದು ವಕ್ತವ್ಯಮನೊರದು 
ನಿಜಚರಣಾಂಗುಲಿದಲಂಗಳಂ ಬಾಸಣಿಸಿ ಕುಟ್ಟಿಮದೊಳ್ ಪರಿವಿಡಿದು ಮುಂತೆ ಪಸರಿಸಿದ 
ಕಾಂಚನಮಯಪರಿಧಾನಾಂಚಲದೊಳ್ ದಿಟ್ಟಿ ನಟ್ಟಿರೆ ನರೇಶನುತ್ತರಮಂ ಕ್ಷಣಂ ಪ್ರತೀಕ್ಷಿಸುತೆ 
ನಿಂದಿರ್ಪಿನವನಾ ದೇವಿಯಂತರಂಗವನರಿಯದೆ ತನ್ನತ್ತಣಿಂ ಪ್ರತಿಕ್ಷಣಂ ದೂರಂ 
ಸುದೂರಮೋಸರಿಸುತಿರ್ದಾ ದೇವಿಯನತ್ಯಾಸನ್ನ ಸನ್ನಿಧಾನೆಯಂ ಭಾವಿಸಿ ಮತ್ತಂ ಮತ್ತಮಾ 
ಮತ್ತಕಾಶಿನಿಯಂ ನೋಡುತ್ತ ಮಹೋತ್ಸಾಹದಿಂ ತಟ್ಟನೇಳು ಸಸಂಭ್ರಮೋದಸ್ತಹಸ್ತಂ 
ಮಣಿಮಯಾಂಗುಲೀಯಕಮರೀಚನಿಚಯಮಂ ಕೆಲದೊಳ್ ಕೆದರ್ಚುತೆ, ಆಹ ! ಬಗೆಯೊಳ್ 
ನಿನಗೆ ಬೆದರ್ಕೆಯೇಂ ಬಾಲೆ! ನೀಂ ವಸಂತಾರಾಮದೊಳಿಂದಾದೇಶಿಪ ಮಾತಿಂಗಾಂ 
ಪೊರಗಪ್ರೊಡೆ ಪೆರತೇಂ, ಅರುಹಂತನಾಣೆಯಿಂ ನಿನ್ನ ಪಾಣಿಯಂ ಪ್ರಾರ್ಥಿಸೆಂ;ನಿಪ್ಪಿತಮಂ 
ಸಲ್ಲಿಸದಲ್ಲದಾನೆಂತಾನುಂ ಪರಿಣಯಪ್ರಸ್ತಾವವನೆಸಗೆಂ; ಇದರ್ಕೆ ತೀರ್ಥಂಕರರಾಣೆ ; 
ಒರ್ಪ್ಪಿಂ, ಇದರ್ಕಾ೦ ತಪ್ಪೆಂ ; ಇದರ್ಕೆ ಜಿನಶಾಸನಂ ತಾನೆ ಸಾಕ್ಷಿಯೆಂದು ಭಾವಾವೇಶದಿಂ 
ಸತ್ಯಪ್ರತಿಷ್ಟಾ ಸಾಕ್ಷಿಣಿಯಂ ಪ್ರತಿಜ್ಞೆಯನೊಡರ್ಚಲೊಡಂ ಮಹಾದೇವಿಯಾನಂದದಿಂ 
ಮತ್ತಮಿಂತೆಂದಳ್ ||೯೯ || 


ಇನ್ನೇಂ ಪಲವಿಂ ಬೆಳ್ಳಸ 
ದುನ್ನತಿ ನಿನಗಾಗೆ ಸತ್ಯಸಂಪನ್ನತೆಯಿಂ | 
ನಿನ್ನನ್ನನಿಂದ ನೆಲಮಿದು 

ನನ್ನಿ ಮಹಾಜರತ್ನ ವಸುಮತಿಯೆನಿಕುಂ || ೧oo|| 
ತದನಂತರ ಕೌಶಿಕೇಶ್ವರಂ ನಿಜಾಭಿಜಾತೃಸಹಜಶಾಲೀನತಾಶಾಲಿತೆಯೊಳುಂ ಪ್ರಕೃತಿಯಿಂ 
ಸ್ವಪ್ರಶಂಸಾಪರಾಣ್ಮುಖನಪ್ರೊಡುಂಕ್ಷಣಮಾ ದೇವಿಯ ಮೊಗದಿಂ ಬಂದಾ ಪ್ರಶಂಸೆಯನಾ 
ನಂದದಿಂ ಮನದೊಳಾವೋಡಿಸುತೆ, ದೇವಿ ನಿನ್ನಭಿಮಾನಮೆನ್ನೊಳಿಂತಿರ್ಪಿನಂ ನಿಸದಮಾಂ 
ಧನ್ಯನಿ ! ಯಥಾಪ್ರತಿಶ್ರವಂ ನಿನ್ನಾದೇಶಮಂ ಪಾಲಿಸದನ್ನೆವರಂ ನಿನ್ನ ಪಾಣಿಯಂ 
ಪ್ರಾರ್ಥಿಸಂ; ಇದೆನ್ನ ಪ್ರಾಣವ್ರತಂ; ಈ ನುಡಿಯಾವೋಡಿತಮಪ್ರೊಡುಮಕ್ಕೆ ; ಇಂದಿನ 
ದಿನಚರಮಯಾಮಾವಸಾನಸಮಯದೊಳ್ ವಸಂತಾರಾಮಸೌಧದೊಳ್ ನಿನ್ನಂ 
ಸಾರ್ದಪೆನೆದೊರೆದು ಶಾಲೀನತಾ ವಿವಶತೆಯಿಂ ಮಣಿದವನತನವನಲಿನಶೋಭನದೊಳಾ 
ದೇವಿಯಾನನದೊಳ್ ಮಾರ್ಪೊಳದವಳ ಮಾನಸಪ್ರಸಾದಮಂ ಮರ್ಚ್ಚು ಮಂದಿರಾಂಗನ 

ದೂಳವಳಂ ಬೀಳ್ಕೊಂಡು ದ್ವಾರದೇಶದೊಳ್ ಭಟಜನೋಪರೋಧಮಂ ಮಾಡಿಸಿ ಮಗುಳ್ಳೆಂದು 
ಮಿಂತಾಗದಂತಾವಗಂ ನೋಳ್ಳುದೆಂದು ಬಳಿವಿಡಿದಮಾತ್ಯಂಗೆ ಮತ್ತಂ ಮತ್ತಮಾ ವೇದಿಸುತ್ತೆ 
ಹೇಷಿತಕೃತನಿಜ ಜಯಘೋಷಿತಮಂ ಸನ್ನಿಹಿತಮಂ ನಿಜಕೀರ್ತಿಸುಧಾಸಾಗರಡಿಂಡೀರಪಿಂಡ 
ಪಾಂಡುರಾಂಗಮಂ ತುರಂಗಮಂ ಲೀಲೆಯಿಂದಡರ್ದು ತನ್ನ ಹಯಮನಾರೋಹಿಸಿ 
ಬಳಿಸಂದಾ ಸಚಿವನೊಳ್ ಮಹೋತ್ಸಾಹಮಯಮುಖಮುದ್ರೆಯಿಂ ಮೆಲ್ಲನಾಲಾಪಮಂ 
ಬಳೆಯಿಸುತಲ್ಲಿಂ ಪೊರಮಡಲೊಡಂ|| ೧೦೧|| 


ಸ್ವನಿಲಯದೇಹಲೀಪರಿಸರಂಗಳಿನೊಚ್ಚತಮಂದೆ ಕೌಶಿಕಾ 
ವನಿಪನಿದೇಶದಿಂ ಕಳೆಯೆ ಯೋಧನಿರೋಧನಮಲ್ಲಿ ದೇವಿ ಭಾ || 
ವಿನಿಯ ನಿಜಸ್ವತಂತ್ರತೆಯ ರೂಪಮನೀಕ್ಷಿಸಿ ಚೆನ್ನಮಲ್ಲಿಕಾ 
ರ್ಜುನದಯಿತಂಗೆ ತನ್ನೊಳಭೀಮಾನಕದೇಂ ತಲೆದೂಗುತಿರ್ದಳೋ || ೧೦೨| 

- || ಚಂಪಕಮಾಲಾ || 


ಆ ಬಳಿಯಮಕ್ಕಮಾದೇವಿ ಪ್ರಭಾತಪೂಜಾಕೃತ್ಯದೊಳ್ ಕಾಲಾತ್ಯಯಮಂ ಕಂಡು 
ಕಳವಳಂಗೊಂಡು ತಡಬಡನೆ ಮಡಿಗೊಂಡು ಮೃಗಾರ್ಚನಾಗಾರಮಂ ಪೊಕ್ಕು ಮಾನಸ 
ಪ್ರಸಾದಮೇದುರಿಗೆಯಿಂ ತನ್ನ ಮನದನ್ನನ ಚೆನ್ನಮಲ್ಲಿಕಾರ್ಜುನನ ಸನ್ನಿಧಾನದೊಳ್ 
ತೆರೆಮರೆಯಣಮಿಲ್ಲದೆ ತದೀಯಮಂ ರಾಮಣೀಯಕಮಂ ಪೆರತೇಂ, ಸುಖಸ್ಪರ್ಶಂಗಳವನ 
ಸುಯ್ಸಳ ನರುಗಂಪಂ ಕರಣಮುಖಂಗಳೊಳನುಭವಿಸುತ್ತೆ ಮಹೋತ್ಸಾಹಂದಳೆದು ನಿರುಪಾಧಿಕ 
ಪ್ರೇಮರಸದೊಳೆಲಾಡುತ್ತೆ ಪೊಂಗರಂಡಿಗೆಯಿಂ ತನ್ನಂಗಯ್ಕೆ ಮಂಗಲಮಯನಂ 
ಬಿಜಯಂಗೆಯ್ಲಿ ನೇಹದಿಂ ಮುಂಬರಿದುನೀರ್ದುಂಬಿದಂಬಕಂಗಳಿಂ ಬಿಗಿದಪ್ಪಿ ಸಂಭ್ರತಸತ್ವ 
ಸಂಭಾರಂಗಳಿಂ ಸಕಲೋಪಚಾರಂಗಳಿಂ ಸಮರ್ಚಿಸಿ ಪರಿಪರಿಯಿಂದವನ ಪರಮಕಲ್ಯಾಣ 
ಗುಣಂಗಳಂ ಪಾಡಿ ಪಾಡಿ ಭಾವಭೂಮಿಯೊಳೊಡಲಗೀಡಾಡಿ ಭಾವಭಾಜನದೊಳ್ ತನ್ನಂ 
ನೀಡಿ ತನ್ನೋಳಾ ಪರಮಶಿವಪ್ರಕಾಶಮಂ ನೋಡಿಕರಕರಣಭಾವ ಸ್ಥಲಂಗಳೊಳಂ ತರಮೆಂ 
ತಾನುಮಿಲ್ಲದೆ ಮುಹೂರ್ತಮಾತ್ರಮೀರ್ಪಿನಂ || ೧೦೩|| 


ತೀವುತೆ ಕಣ್ಣಳೊಳ್ , ಪವಳಮಂ ಪಳಿವೋಷ್ಠದಲಂಪು ನಾಡೆ ಮು 
ಕ್ಯಾವಳಿಯಂದಮಂ ನಗುವ ಪಲ್ಗಳ ಪೆಂಪು, ವಿನಿದ್ರನೇತ್ರರಾ | 
ಜೀವದ ಸೊಂಪು, ಸುಯ್ಯಲರ ಕಂಪು, ತೊಳಪ್ಪ ಕದಂಪು ತೋರೆಮಾ 
ದೇವಿಯಭಾವದೊಳ್ ಬಳೆದುದಾಗಳೆರೂಪದಲಂಪುನಾಥನಾ ||೧೦೪|| 

|| ಉತ್ಪಲಮಾಲಾ | | 


ಮುಂಬರಿದು ಮೊಗಸಿ ಮುದ್ದಿಸಿ 
ನಂಬಿಸಿ ತನ್ಮಯೀ ತೆಳ್ಳವಡೆದುಕ್ಕೆವದಿಂ| 

ದಿಂಬಿಲ್ಲದಂಬುರಾಶಿಯೊ 
ಇಂಬುಕಣಂಬೂಲ್‌ ಸುಶೀಲೆಯವಳೆಸೆದಿರ್ದಳ್ ||೧೦೫|| 


ಬೆಳಗಿನ ಸಿಹ್ಮಾಸನದೊಳ್ 
ಬೆಳಬೆಳಗುವ ಚೆನ್ನಮಲ್ಲಿಕಾರ್ಜುನಮಹದೊಳ್ || 
ತಳೆದೈತ್ಯಮನಾ ನಿರ್ಮಳೆ 
ತೊಳತೊಳಗುತ್ತಮಮ ! ತಾನೆ ತಾನೆನಿಸಿರ್ದಳ್ ||೧೦೬|| 


ಅಂತಾ ಬ್ರಹ್ಮಸಂಸ್ಥೆಯ ಸೀಮೆಯೊಳ್ ಸುಖರಸಸಮುದ್ರದೊಳೋಲಾಡಿ ಗಾಡಿವಡೆದು 
ಡುತಡಿಯಾ ದೇವಿ ಶಿವಾರ್ಚನಾಗಾರದಿಂ ಪೊರಗೆಂದು ಮೃದ್ವೀಕಾಮಂಡಪದ ಪೊರ್ದು 
ಗೆಯೊಳ್ ತನ್ನಂ ಪಾರ್ದು ನಿಂದಿರ್ದ ನಿಜಜನನಿಯಂ ಕಂಡು ದಡದಡನಲ್ಲಿಗೆ ನಡೆಗೊಂಡು, 
ನೇಹದಿಂ ಮುಂಬರಿದವಳ ಬಾಹಾಯುಗಳದಂತರಾಳಮಂ ಪೊಕ್ಕು ನಿಜಕರತಾಮರಸಂಗಳ 
ನವಳಂಸಂಗಳೊಳಮರ್ಚಿ ಮಣಿದಾತ್ಮಮುಖಮಂ ತದೀಯಹೃದಯದೊಳ್ ಸಾರ್ಚಿ , 
ವಾತ್ಸಲ್ಯಬಾಹುಲ್ಬದಿಂ ವಾಮದಾಹಾಲತೆಯಿಂ ಬಾರ್ಚಿ ಬಳಿಗೆಳೆದ ವಾಮಕರತಲದಿಂ 
ನಿಜಕಪೋಲಮನೊತ್ತಿ ಮೋಹದಿಂ ಮುಂಡಾಡುವಾ ಮಾತೃದೇವಿಯಂನೋಡಿನಿರುಪಾಧಿಕ 
ಮನಾ ಪ್ರೇಮಮಂ ಮನದೊಳ್ ಕೊಂಡಾಡಿ ಕೃತಜ್ಞತಾಭರಪರವಶತೆಯಿಂ ಮಣಿದ 
ಮಸ್ತಕದಿಂದವಳಡಿಗಳೊಳ್ ಬೀಳು ಮೆಲ್ಲನೇಳುಕೈಯುಗಿದು, ನಿನ್ನ ಪತ್ಯವಾತ್ಸಲ್ಯಮಿದೀ 
ಸಂಸಾರದೊಳಮೂಲ್ಯಂ ಗಡ! ಇಂತಿದರಿಂದಾಮೆಂದಾನುಮೆನಗಾಗದೇ ತಾಯೆ ; ಸನ್ನಿ 
ವೇಶಾನುಗುಣಮೆನ್ನಂ ಚೆನ್ನಮಲ್ಲಿಕಾರ್ಜುನನಿಂದು ನಡೆಯಿಸಿರ್ದಪಂ; ನಿಮಗಿಂದು ನಿರಸ್ತ್ರ 
ಸಮಸ್ತಸಂಬಾಧತೆಯನವನನುಗ್ರಹಿಸಿರ್ದಪಂ; ಇಂತಿಂದು ನಿಶ್ಚಿಂತೆಯಾಂ ತಾಯೆ ; ಇನ್ನೆಂ, 
ನನ್ನ ಮಂಗಲಮಯಕಾಮನಾಚ್ಛಾಯೆಯೊಳಾಂ ನಡೆದು ಕೃತಕೃತ್ಯಪ್ಪನೌ ; ಪರತೇಂ 
ತಾಯೆ !||೧೦೭|| 


ಭೂರಮಣಂ ಸ್ವಯಂ ಸಮಯಬಂಧಮನಾಂತಿರೆ ಸತ್ಯಸಂಗರಂ 
ತಾರದೆ ಚಿತ್ತಕಂಡಲೆ ಯನೇವಗೆಯಿಂದುಮಶೇಷಬಾಧನಿ | 
ಸ್ಟಾರಣವಾಂಛಯಿಂ ಜನನಿ ಕೌಶಿಕಮಾನವನಾಥನಾ ಬಸಂ 
ತಾರವೆಗಿಂದು ನಿಮ್ಮನುಳಿದಾಂ ಶಿವನಿಚ್ಚೆಗೆ ಸಂದು ಪೋಪೆನೌ ||೧೦೮|| 

|| ಉತ್ಪಲಮಾಲಾ|| 


ಅದನಾಲಿಸಲೊಡಂ - 


ವಸುಧೇಶನನುನಯಂಗ 
ಲೈಸೆದಳಿವಳ್ ನಿಸದವೆಂದು ಸರಳತೆಯಿಂ ಭಾ || 

ವಿಸಿ ಮಾತೆ ಸಮಾಹಿತೆ ನಿ 
ಟ್ಟಿಸಿದ ಕಟ್ಟಳ್ಳರಿಂದ ನಿಜನಂದಿನಿಯಂ ||೧೦೯ || 


ಮತ್ತಂ, 


ನಂದಿನಿಯೊಲ್ಲು ತಾನೆ ನರನಾಥನ ಗೇಹಕೆ ಪೋಪಳೆಂದು ಮೋ 
ಹಂದಳದಂದು ತುಂಬಿದ ನಿಜಾಂಬಕಯುಗ್ರಮನಳ್ಳಿಯಿಂದ ನಿ | 
ಸ್ಪಂದಮನೆ ಬಾನೆ ಪರಮೇಶ್ವರಪಾದ ಪಯೋಜಯುಗ್ರದೊಳ್ 
ಸಂದಿರೆ ಚಿತ್ರಮಂಗಳೆಗೆ ಬೇಡಿದಳಾ ಸತಿ ಮಂಗಳಂಗಳಂ || ೧೦|| 

|| ಉತ್ಪಲಮಾಲಾ || 


ತದನಂತರ , 


ಗುರುದೇವಂಗೆ ರಹಸ್ಯಮ 
ನೊರೆದೆಲ್ಲ ಮನಾತನಿಂದ ತನಗಾಣತಿಯಂ | 
ದೊರಕೊಂಡಪನೆಂದಾ ಗುರು 
ಶರಣೆಯದೇನಂದು ಹೃದಯದೊಳ್ ಮಿಡುಕಿದಳೋ || ೧೧ || 


ಗುರುದೇವನನಭಿವೀಕ್ಷಿಪ 
ಭರದೋ ಮುನ್ನೋಡಿದಂದು ವಾತಾಯನದಿಂ | 
ಸುರಲತೆಯವೊಲಾ ಶಂಕರ 
ಶರಣೆಯ ಪುಣ್ಯಾಶೆ ಫಲಿಸಿದತ್ತಾ ಕ್ಷಣದೊಳ್ ||೧೧೨|| 


ಹರಭಕ್ತಿಯನಾಶ್ರಯಿಸಿದ 
ಪರಿಣತಮಾತ್ಮಾವಬೋಧಮೆಂಬಿನಮಿದಿರೊಳ್ | 
ಕರತಲಯಷ್ಟಿಯನೂರು 
ತುರುಜರೆಯಿಂ ಜೀರ್ಣನಂದು ಗುರು ಬರುತಿರ್ದಂ ||೧೧೩|| 


ಮಹಾದೇವಿಯಂತದನಸ್ಪಷ್ಟಮಂ ನಿಜೇಷ್ಟಲಾಭಮನಭಿವೀಕ್ಷಿಸುತೆ ಕುತೂಹಲಾಕುಲತೆಯಿಂ 
ಪ್ರಪದಮಾತ್ರದಿಂ ಕುಟ್ಟಿಮತಲಮಂ ಮೆಟ್ಟಿ ಚರಣಾಂಗುಲಿದಲಂಗಳೊಳಾರುಣ್ಯಮಂ 
ಪೆರ್ಚಿಸುತೆ, ನಿಗುರ್ದೊಡಲಿಂನೀಡಿದ ಕಂಧರೆಯಿಂದೆತ್ತಿದುತ್ತಮಾಂಗದಿಂ ವಿಷ್ಪಾರಿತಂಗಳಿಂ 
ವಿಲೋಚನಂಗಳಿಂ ಮತ್ತಂ ಮತ್ತಮಾ ಗುರೂತಮನಂನೋಡಿ, ಆಹ! ಇವನಿವನೆ ಬಂದಪನನ್ನ 
ನಡೆವಟ್ಟೆಯೊಳ್ ನಿಜಸತ್ವಪ್ರಕಾಶದಿಂ ಕಾವಳಮಂ ಕಳೆದು ಕಣ್ಣೆರೆಯಿಸಿದ ನಿರ್ಮಲಾಚಾರಂ 
ನಿರಾಭಾರಂ ಶಿವಯೋಗಸಾಮ್ರಾಜ್ಯಧುರಂಧರಂ ಚರಶಂಕರಂ ನಿರಾಸಿತನಿಜಜನಾರ್ತಿಯೆನ್ನ 
ಶ್ರೀಗುರುಮೂರ್ತಿ; ಆನಿನ್ನೆ ವರಮೀ ದೇವನಡಿಗಳೊಳ್ ಪಸುಳೆಯವೊಲ್ವಾಲುಂಡು 

ಬರ್ದುಂಕಿಂ ; ಕಡೆಗಿಂದೊರ್ಮೆ ಮೃಡರೂಪನಿವನಡಿಗಳಂ ಕಣ್ಣೆತ್ತಿ ಪಣೆಗೆ ಪತ್ತಿಸಿ 
ಮತ್ತಮುತ್ತಮಾಂಗದೊಳ್ ಪೊತ್ತು ಚಿತ್ತದೊಳಕ್ಕೋತಿ ಕೃತಕೃತ್ಯೆಯಾನಪ್ಪೆನೆಂದು ನಲಿನಲಿ 
ದಾಡಿ ಸಡಗರಗೊಂಡು ಶಿವಾನುಭಾವಭವನದಿಂ ಪೊರಗೆಂದು ಮೃದ್ವೀಕಾಮಂಡಪೋಪಾಂತ 
ದೊಳ್ ನಿಂದು ಮಂದಿರಾಂಗನದ್ವಾರಮಂ ಪುಗುತರ್ಪಾ ದೇಶಿಕನಂ ಪ್ರತೀಕ್ಷಿಸುತೆ ಬಗೆಯೊಳು 
೮ಾಸಂ ವಿಕಾಸಂಬಳೆಗೇರೆ ಕಲಸ್ವರಂ ಕಂಠದೊಳ್ ಗರಿದೋರೆ ತನ್ನ ಸಂತಸದೊಸಗೆಯನಿಂತು 
ಪೊರಸೂಸಿದಳ್ || ೧೧೪|| 
ಯುನ್ಮಂ 

ಗುರುವಿಂಗೆ ಹೃದಯವಿದು ಹಂಬಲಿಸುತಿರ್ಪಂದು 
ಕರುಣಿಸಿರ್ಪಿನಮಾತನನಗಿಲ್ಲಿಗೆಯಂದು 
ಪೆರತೇನರಿಲ್ಕಂಡ ಕೆರೆಗೆ ತೂರೆ ಪಾಯ್ಸತ್ತು 
ಬರೆತುರೆ ಬರಲ್ಗೊಂಡ ಸಸಿಗೆ ಮಳೆ ಪೊಯತ್ತು || 
ಪರಿಕಿಸಲ್ ಪ್ರೇಯಮಿಂದೆನಗೆ ನಡೆತಂದಿತ್ತು 
ಪರಮಮಾಶ್ರೇಯಮಿಂದೆನಗೆಂದು ಬಂದಿತ್ತು | 
ಗುರು ಚೆನ್ನಮಲ್ಲಿಕಾರ್ಜುನದೇವನಂ ನೋಡಿ 

ಹರಹರಾ! ಧನ್ಯಯಾಂ ಸಂತಸದೊಳೊಲಾಡಿ'||೧೧೫|| 
ತದನಂತರಂ, 

ಮಾದೇವಿ ವತ್ಸೆ ನಿನಗೊಳ್ಳಿತೆ, ವೃತ್ತಿಮೇನೆಂ 
ದಾದಂ ಕುತೂಹಲದೆ ಕೇಳುತ9ಂದದಿಂ ಬಂ | 
ದಾ ದೇವನ ಶಿತದಯಾಮಯಭಾವನ ಶ್ರೀ 
ಪಾದಂಗಳಂ ಪಿಡಿದು ಪಾಡಿದಳಕ್ಕನಾಗಳ್ || ೧೧೬|| 
ನಡೆದೆಯಂದುದು ನಿತ್ಯಂ 
ನಡೆದೆಯಂದತ್ತು ಮನ್ನಿವಾಸಕೆ ಮೋಕ್ಷಂ| 
ಮೃಡನಂ ತೋರಿದ ಗುರು ನೀಂ 
ನಡೆತಂದಿರೆ, ತಂದೆ ಜೀಯ ಜಯಜಯ ಗುರುವೇ || ೧೧೭|| 


1 . ಆರಿಲುಗಂಡ ಕೆರೆಗೆ ತೊರೆ ಬಂದು ಹಾಯ್ದಂತಾಯಿತ್ತು ; ಬರಲುಗೊಂಡ ಸಸಿಗೆ ಮಳೆ ಸುರಿವಂತಾಯಿತ್ತು ; 

ಇಂದೆನಗೆ ಇಹದ ಸುಖ , ಪರದ ಗತಿ ನಡೆದು ಬಂದಂತಾಯಿತ್ತು ನೋಡಾ! ಚೆನ್ನಮಲ್ಲಿಕಾರ್ಜುನ 

ದೇವನೆಂಬ ಗುರುವಿನ ಪಾದವ ಕಂಡು ಧನ್ಯಳಾದೆ ನೋಡಾ!! 
2. ನಿತ್ಯವನ್ನ ಮನೆಗೆ ನಡೆದು ಬಂದಿತ್ತು , ಮುಕ್ತಿಯನ್ನ ಮನೆಗೆ ನಡೆದು ಬಂದಿತ್ತು ; ಜಯ ಜಯ 

ಗುರುವೇ ನಮೋ ನಮೋ ಗುರುವೇ , ಪರಮಗುರುವೇ ನಮೋ ನಮೋ ; ಚೆನ್ನಮಲ್ಲಿಕಾರ್ಜುನನ 
ತಂದೆನಗೆ ತೋರಿಕೊಟ್ಟ ಗುರುವೇ ನಮೋ ನಮೋ 

ಕರುಣಿಸಿ ಪರಮಾಂಬರದಾಂ 
ತರತರನಂ ಚೆನ್ನಮಲ್ಲಿಕಾರ್ಜುನನಂ ಮ | | 
ತ್ಕರದೊಳ್ ಸಲೆ ತೋರಿದ ನಿಜ 

ಚರಣಾಶ್ರಿತಕಲ್ಪತರುವೆ ಜಯಜಯ ಗುರುವೇ '||೧೧೮|| 
ಈ ಪರಿಯಿಂ ಮಹಾದೇವಿಯಂದು ಪರಮೋಲ್ಲಾಸಮಯದಿಂ ಹೃದಯದಿಂ ಸಮಾಶ್ರಿತ 
ಶರಣ್ಯನಾ ದೇಶಿಕವರೇಣ್ಯನಾಗಮನವನಭಿನಂದಿಸಿ ಮೆಲ್ಲನಂದವನಂ ಶಿವಾನುಭಾವ 
ಭವನಮಂ ಪೊರ್ದಿಸೆ, ಗರ್ದುಗೆಯೊಳ್ ಕುಳ್ಳಿರ್ದವನಾದೇಶದಿಂದ ಪೊರ್ದುಗೆಯೊಳ್ 
ತಾನುಂ ಕುಳ್ಳಿರ್ಪಿನಮವನ ವದನದೊಳ್ ಚಿರಪರಿಚಿತಮಂ ಬಾಲ್ಯಸಾರಲ್ಯಮನಭಿಭವಿಪ 
ಗಭೀರಭಾವಮಂ ಕಂಡು ಕ್ಷಣಮಾತ್ರದಚ್ಚರಿಗೊಂಡು ಪ್ರಕೃತಪ್ರಸಂಗದ 
ರಹಸ್ಯಮನರುಪಿವನಿಂ ಪರಮಾದೇಶಮಂ ಪಡೆದಪ್ಪೆನೆಂದು ತರಿಸಂದು ಮುಗ್ಧತೆಯಿಂದವನ 
ವದನಮನಾಲೂಕಿಪುದುಂ ದೇಶಿಕದೇವಂ ಪ್ರಶಾಂತನಯನಾಂತನಿವೇದಿತನಿರ್ಮಲಭಾವಂ 
ಗಭೀರತೆಯಿಂದಾ ಬಾಲೆಯಂನೋಡುತೆ, ಸುತೆ, ನಿನ್ನ ವಿಪನ್ನತೆಯಂಶ್ರೀಗಿರಿನಾಥನೊರ್ವನಲ್ಲ 
ದಾರ್ಪರರ್ಪರಿಹರಿಸಲಾರ್ಪರ್ ! ನಿನ್ನ ಶಿವಸಮಯನಿಷ್ಠೆಯ ಗರಿಷ್ಠತೆಯಂ ವಿದ್ಯಾವಿವೇಕ 
ವೈರಾಗ್ಯಸೌಭಾಗ್ಯಮನಾನರಿದಿರ್ಪಂ; ಇಂತಿದರೊಳುಂಶ್ರೀಗಿರಿನಾಥನೊಳ್ ನಿನ್ನ ಸರ್ವಾರ್ಥ 
ನಿರ್ಭರತೆಯೇಂ ಸಾಮಾನ್ಯಮೆ ! ಅಂತಷ್ಟೊಡಂ ನಿನಗೆ ಗೃಹೋಪರೋಧಸಂಬಾಧಮಂ 
ಮಹಾರಾಜನಾಗಮನಮಂ ತದಾದೇಶದಿಂ ನಿನ್ನ ನಿರ್ಬಾಧತೆಯನರಿದಾಂ ನಿನ್ನಂ ತಥ್ಯಮಂ 
ಕೇಳ್ಪೆನೆಂದವಳೊಡನೆ ಬಳೆಯಿಸಿದ ಕಥಾಪ್ರಸಂಗದೊಳ್ ||೧೧೯ || 

ಕ್ಷಿತಿಪನೊಲೆಯನೊರ್ಪಿ ಮನಃಪ್ರಸ 
ನೃತೆಯಿನಿಂದ ತದಾವಸಥಕ್ಕೆ ನೀಂ | 
ಸುತೆ ತೆರಳಪೆಯೆಂದು ಘನಂ ಜನ 
ಶ್ರುತಿಯಿದೇಂ ಪುರದೊಳ್ ಪರೆದಿರ್ಪುದೌ ||೧೨೦|| 
ನರನಾಥನ ಮಾತೇಂ ತೆಗೆ 
ಗುರುವರ, ತೊರೆದಿಂದೆ ತಂದೆತಾಯ್ದಿರನಂತ: | 
ಕರಣಸಮಾಹಿತಿಯಿಂದಾಂ 
ನರವರನ ವಸಂತವನಿಗೆ ಪೋಪುದು ನಿಸದಂ ||೧೨೧|| 


ಮಗು, ನಿನ್ನಂ ಗುರುಜನಮಂ 

ಮಗುಳೆ ಮಹೀಪತಿಯನಾತ್ತಪಕ್ಷವಿಪಕ್ಷಂ || 
1 . ಅರಸಿ ಮರೆವೊಕ್ಕೊಡೆ ಕಾವ ಗುರುವೇ , ಜಯಜಯ ಗುರುವೇ ; ಆರೂ ಅರಿಯದ ಬಯಲೊಳಗೆ 

ಬಯಲಾಗಿ ನಿಂದ ನಿಲವ ಹಿಡಿದೆನ್ನ ಕರದಲ್ಲಿ ತೋರಿದ ಗುರುವೇ , ಚೆನ್ನಮಲ್ಲಿಕಾರ್ಜುನದೇವ 
ಗುರುವೇ , ಜಯಜಯ ಗುರುವೇ 

ಪೊಗಳುತೆ ತೆಗಳುತೆ ಪಲವುಂ 
ಬಗೆಯಿಂ ಗುಜುಗುಜಿಸುತಿರ್ಪುದೀ ಪೊಳಲ ಜನಂ ||೧೨೨|| 


ಬೆಟ್ಟಿನೊಳಯ್ಯ ಕಟ್ಟಿ ಮನೆಯಂ ಮೃಗಕಂಜಿದೊಡೆಂತೊ , ಸಂತೆಯೊಳ್ 
ಕಟ್ಟಿರೆ ಗೇಹಮಂ ಸುಗಿವುದೇನುಲುಪಿಂಗೊ , ಸಮುದ್ರಕೂಲರೋಲ್| 
ನೆಟ್ಟನೊಡರ್ಚಿ ತಾನೆ ಮನೆಯಂ ತೆರೆಗಂಜಿದೊಡೆಂತೊ , ಲೋಕದೊಳ್ 
ಪುಟ್ಟರೆ ಲೋಗರೀ ವಿಷಮವಾದಕೆ ತಾಳಲದೆಂತೊ ತಾಪಮಂ || ೧೨೩ || 

|| ಉತ್ಪಲಮಾಲಾ || 


ಜನಪತಿಯೋಲೆಯನೊರ್ಪದೆ 
ತನಯೆ ತದಾರಾಮಕಿಂದು ಪೋಪವಿಚಾರಂ| 
ಬಿನುಗೆಂಬೆನಲ್ಲದೊಡೆ ನಿನ 
ಗಿನಿತೇಂ ಸುಮ್ಮಾನಮುರ್ಕು ತಿರ್ಪುದು ಮೊಗದೊಳ್ ||೧೨೪|| 


ಮಡಿವೀ ಲೋಕದ ಪುತ್ತಳಿ 
ಕಿಡುವೀ ಮಾಯಾಮಲಾಂಧುವೀ ಭವನಿಲಯಂ | 
ಬಿಡು ಬಿಡೆನಗೇಕೊ ! ಪಿಸುಕಿರೆ 
ಕುಡಿವರಲಿಂ ಮೆಲ್ಲಲುಂಟೆ ತಾಳಿಯ ಪಣ್ಣಂ' ||೧೨೫|| 


ಮೃಡಭಕ್ತಿಧುರಂಧರೆ ನೀಂ 
ಬಿಡಲೊಲ್ಲದೆ ವೀರನಿಯಮನಿಷ್ಠೆಯನೆಂತಾ | 
ದೊಡಮೀಗಳಪುಗೊಂಡೀ 
ನಡೆ ನಿರ್ನೆರಮಲ್ಕು ಪೇಳಿದೇತರಿನಾ ||೧೨೬|| 


ಇಂತು ಕೌತುಕಾವೇಶದಿಂ ಕೇಳ್ವ ನಿಮಿತ್ತ ಬಾಂಧವಂಗೆಶ್ರೀಗುರುದೇವಂಗೆ ಮಾದೇವಿ 
ಯಂದು ನಿರ್ಗತನಿಶಾಚರಮಯಾಮಸ್ವಪ್ನ ಪ್ರಸಂಗಮನೆಲ್ಲಮಂ ಮೆಲ್ಲನುಲ್ಲಾಸದಿಂ 
ನಿರವಿಸಿ, ದಿನಾದಿಯೊಳ್ ತತ್ಸಂವಾದರೂಪದಿಂ ಸಂಗಳಿಸಿದ ಕೌಶಿಕ ಮಹಾರಾಜನಾಗಮನದಿಂ 


1 . ಬೆಟ್ಟದ ಮೇಲೊಂದು ಮನೆಯ ಮಾಡಿ ಮೃಗಂಗಳಿಗಂಜಿದೊಡೆಂತಯ್ಯ ; ಸಮುದ್ರದ ತಡಿಯಲ್ಲಿ 

ಮನೆಯಮಾಡಿ ನೊರೆತೆರೆಗಳಿಗಂಜಿದೊಡೆಂತಯ್ಯ ; ಸಂತೆಯೊಳಗೊಂದು ಮನೆಯ ಮಾಡಿ ಶಬ್ದಕ್ಕೆ 
ನಾಚಿದೊಡೆಂತಯ್ಯ ; ಚೆನ್ನಮಲ್ಲಿಕಾರ್ಜುನದೇವ ಕೇಳಯ್ಯ , ಲೋಕದೊಳಗೆ ಹುಟ್ಟಿರ್ದ ಬಳಿಕ 

ಮನದಲ್ಲಿ ಸಮಾಧಾನಿಯಾಗಿರದಿರ್ದೊಡೆಂತಯ್ಯ 
2 . ಎನಗೇಕಯ್ಯಾ ಸಾವ ಪ್ರಪಂಚದ ಪುತ್ತಳಿ, ಮಾಯಿಕದ ಮಲಭಾಂಡ; ಆತುರದ ಭವನಿಲಯ 

ವೆನಗೇಕಯ್ಯಾ! ಬೆರಳು ತಾಳೆಯಹಣ್ಣ ಹಿಸಿಕಿದೊಡೆ ಮಲಲುಂಟೇ ! ಎನ್ನ ತಪ್ಪನಪುಗೊಳ್ಳಾ 
ಚೆನ್ನಮಲ್ಲಿಕಾರ್ಜುನದೇವಾ 

ತದವಸರದೊಳ್ ಸಚಿವಸಮಕ್ಷಮವನೊಡಂ ನಡೆದ ಕಥಾಪ್ರಸಂಗದಿಂ ಸ್ವಪ್ನದೃಷ್ಟಾರ್ಥಮಂ 
ಸಮರ್ಥಿಸುತೆ, ನಿಜಜನನೀಜನಕರ ನಿರ್ಭಯತೆಯಂ ದಿನಾಂತದೊಳಂದೆ ತನ್ನ ಪರಚ್ಛಂದ 
ವಿಚ್ಛೇದನಮಂ ನಿವೇದಿಸಿ, ಶ್ರೀ ಗುರುಕಾರುಣ್ಯಮಾತ್ರ ಶರಣ್ಯತೆಯಿಂ ಮತ್ತಂ ಮತ್ತಮವನಡಿ 
ಗಳಂ ಕಣ್ಣೆತ್ತಿ ತನ್ನ ನಡೆವಟ್ಟೆಯೊಳ್ ಕರ್ತವ್ಯಾರ್ಥೋಪದೇಶಮಂ ಪ್ರಾರ್ಥಿಸುತಿರ್ಪಿನಮಾ 
ಪರದೇಶಿ ದೇಶಿಕನಶ್ರುಪೂರ್ಣೆಕ್ಷಣಂ ಕ್ಷಣಮಾ ಶಿಷ್ಯಂ ಸಾಂಸಾರಿಕ ಸಂಬಾಧಶತಾ 
ಧೃಷ್ಯಂ ಸಾಭಿಮಾನಮೀಕ್ಷಿಸುತೆ ಶ್ರೀಗಿರಿನಾಥಾನುಗ್ರಹಪಾತ್ರತೆಯನಾ ಪುತ್ರಿಯೊಳ್ 
ಸಸಮ್ಮಾನಂ ಮನದೊಳಭಿನಂದಿಸುತೆ ಮೆಲ್ಲನಿಂತೆಂದಂ ||೧೨೭|| 

ಚಾಗು, ಭಲಾ! ಮದೀಯಹೃದಯಂ ಮಗು ನಿರ್ವೃತಮಾದುದೀಗಳಿ 
ತಾಗಿರೆ ನಿನ್ನ ಪಾವನಚರಿತ್ರದ ಸತ್ಪರಿಣಾಮಸಂಪದಂ | 
ಶ್ರೀಗಿರಿಮಲ್ಲಿಕಾರ್ಜುನನೆ ತಾಂ ಪದೆದಿನ್ನನಿಮಿತ್ತ ಸತ್ಯಪಾ 
ಸಾಗರನೇಂ ಪರಿಗ್ರಹಿಸದಿರ್ಪನೆ ನಿನ್ನ ಸಮಸ್ತ ಭಾರಮಂ ||೧೨೮|| 

|| ಮತ್ತೇಭವಿಕ್ರೀಡಿತ || 
ಅನುಗೊಳಿಸಿತ್ತಿರ್ದಪೆ 
ಮನಮಂ ನೀಂ ಚೆನ್ನಮಲ್ಲಿಕಾರ್ಜುನವಿಭುವಿಂ | 
ಗೆನೆ ವಿದಿತವೇದಿತವೆಗೆ 

ನಿನಗಿನ್ನೇನಿರ್ಪುದಮ್ಮ ಪೊಸತುಪದೇಶ್ಯಂ||೧೨೯|| 
ಅಂತಪ್ರೊಡಂ, 

ಪೊರಮಟ್ಟಿ ಪಟ್ಟಣದಿಂ 
ತೊರೆದಿರೆ ಮಾರ್ಗಮನೆ ನೀನಕಲ್ಯಾಣದಮಂ | 
ಪೆರತೇಂ ನಿತ್ಯಸುಖಾಪ್ತಿಗೆ 
ಮರೆಯದೆ ಕಲ್ಯಾಣಮಾರ್ಗಮಂ ಪಿಡಿ ಮಗುವೇ ||೧೩೦|| 
ಆಹ! ಆ ಕಲ್ಯಾಣದೊಳ್ 
ಹರಸಮಯವಿಮಲಮುಕುರಾಂ 
ತರದೊಳ್ ಮಾರ್ಪೊಳೆದ ಖಂಡಶಕ್ತಿಸಮೇತಂ | 
ಹರನೇ ನಿಜಭಕ್ತಿಗಧೀ 
ಶ್ವರನೆನಿಸುತೆ ಬಸವನಾಮದಿಂ ಮೆರೆದಿರ್ಪಂ || ೧೩೧|| 


ಹರಶರಣಗಣಮಹಾಮಣಿ 
ಸರದೊಳ್ ಸುಯಶಃಪ್ರಕಾಶಿತಾಶಾಂತರದೊಳ್ | 
ಗುರುತರತಾರಪ್ರಭೆಯಿಂ 
ತರಳದವೊಲ್ ತೊಳಗಿ ತೋರ್ಪನಾ ಬಸವಣ್ಣಂ ||೧೩೨|| 

ಗಮನಮುಮಿನಿಸುಂ ಗಂತ 
ವ್ಯಮುಮಿಲ್ಲದ ನಿನ್ನ ನಡೆಯ ಪರಮರಹಸ್ಯಾ | 
ರ್ಥಮನರಿ ನೀಂ ನಂದಿನಿ ಸಂ 
ಗಮನಾಥಪದೈಕಶರಣನಾತನ ನಡೆಯೊಳ್ ||೧೩೩|| 


ಪರಿಹರಿಸೀ ಪರಿಯಿಂ ಬಗೆ 
ಯುರವಣೆಯಂ ಬಸವಚರಣನ ಖಮಣಿಮುಕುರಾಂ | 
ತರದೊಳ್ ನಿರುಕಿಸಿ ನಿನ್ನಂ 
ನಿರವಧಿಸುಖದೊಳ್ ಸುಶೀಲೆ ನಿಬ್ಬೆರಗಾಗೌ ||೧೩೪|| 


ಮಿಹಿರನನಾವೇಷ್ಟಿಸಿದ 
ಗ್ರಹಗಣದವೋಲಲ್ಲಿ ಬಳಸಿ ಬಸವರಸನನಾ | 
ಮಹನೀಯಚರತರರೆಬರ್ 
ದುಹಿತೆ ಸಹಾಯರ್‌ ಸುಮಾರ್ಗದೊಳ್ ನಿನಗಪ್ಪರ್ || ೧೩೫|| 


ಆ ಮಣಿಮಾಲೆಗೆ ತಗುವ ಶಿ 
ಖಾಮಣಿಯೆನೆ ಬಟ್ಟಬಯಲೆಮೆಟ್ಟಿದವೋಲ್ | 
ಭೂಮಾತ್ಮತೆಯಿಂ ಸುಳಿವ 
ಲ್ಯಾಮಾ ಪ್ರಭುದೇವನಡಿಯೊಳರಿ ನಿಜಪದಮಂ || ೧೩೬|| 


ಎನ್ನಿಂ ತಿಳಿದಿರೆ ಮುನ್ನಮೆ 
ನಿನ್ನೀ ನಿಷ್ಟಾ ಪ್ರತಿಷ್ಠೆಯಂ ಶಿವಪಥದೊಳ್ | 
ತನ್ನಡಿಯೆಡೆಯಂ ಪೊರ್ದಿದ 
ನಿನ್ನಂ ಮಗು ಮಾಚಿದೇವನೇಂ ಮನ್ನಿಸನೇ || ೧೩೭|| 
ಬಿಡು ಪೆರತೇಂ ಕಡುನೇಹದ 
ಗಡಣಿಸಿ ನೀನಿತ್ತ ಹಸ್ತಮಂ ಪಿಡಿದು ಮುದಂ | 
ಬಡೆಯುತೆ ತನ್ನೆಡೆಗೊಡೆಯಂ 

ನಡೆಯಿಸುವಂ ಶ್ರೀಗಿರೀಶ್ವರಂ ಮಗು ನಿನ್ನ೦ || ೧೩೮|| 
ಇಂತಾ ದೇಶಿಕದೇವನುಪದೇಶಮಂ ಶಿರೋದೇಶದೊಳ್ ತಾಳು ದೇವಿಯಾನಂದ 
ವಿಹ್ವಲತೆಯಿಂದೇಳು ಮಗುಗುಳೆ ತನ್ನೋಳವನನಿಮಿತ್ತಾನುಕಂಪಾಸಂಪಾತಮಂ ನೆನೆನೆನೆದು 
ತುಳುವಿನ ಬಾಷ್ಪಂಗಳಿಂ ತುಂಬಿದಂಬಕಂಗಳಿಂ ಮುಂಬರಿದರವಿಂದಸೋದರಗಳಿಂ ಕರಂಗಳಿಂ 
ಪಿಡಿದವನಡಿಗಳೊಳುತ್ತಮಾಂಗಮನಿತ್ತು ಕರಾಂಗುಲಿದಲಂಗಳೊಳಿಂಗೆಯ್ದಿದಾ ಪಾದಂ 
ಗಳಿಂದಾ ಪಾವನಜೀವನನ ಶಿವಯೋಗಪ್ರಕಾಶಪೂರಂ ಪರಿದು ನಿಜಹೃದಯಕುಹರಮಂ 

ಪರೆಯೆ, ಬಗೆಯೊಳ್ ಪಜ್ಜಳಿಪಾ ಪೆಜ್ಜೆಯಿಂಶ್ರೀಗುರುತತ್ವದಿವ್ಯಾನುಭಾವಂ ನಿಜಭಾವಮಂ 
ತೀವೆ ಬೆಳಗಿನೊಳ್ ಬೆಳಗಾಗಿ ತನ್ನಂ ಮರೆದು ತಳವೆಳಗೆನಿಸಿ ಮೆರದು ಮಗುಳ್ಳು 
ಕೆಯ್ಯುಗಿದು, ನರಜನ್ಮಮಂತೊಡೆದೆನಗೆ ಹರಜನ್ಮಮನಿತ್ತ ಗುರುವೇ ; ಭವಬಂಧನಮನೆನಗೆ 
ಬಿಡಿಸಿ ಪರಮಸುಖಮಂ ತೋರಿದ ಗುರುವೇ ; ಭವಿನಿಯೆಂಬುದಂ ಮಾಣಿಸಿ ಭಕ್ತಿಯೆಂದೆ 
ನಿಸಿದ ಗುರುವೇ , ಚೆನ್ನಮಲ್ಲಿಕಾರ್ಜುನನಂ ತಂದೆನ್ನ ಕೆಯ್ದಿತ್ತ ಗುರುವೇ ನೀನೆನಗೆ ಸರಣ್ 
ಸರಣ್ ' ಎಂದಾ ಪರಮಕಲ್ಯಾಣಮಯಕೀರ್ತಿಯಂ ಶ್ರೀಗುರುಮೂರ್ತಿಯಂ ಕೀರ್ತಿಸಿ 
ಕೈಂಕರ್ಯದಿಂ ಮುಂದೆ ನಿಂದಿರ್ಪಿನಮಾ ದೇಶಿಕದೇವಂ ಜರಾತಿಜರ್ಜರತಾಸಮಯದೊಳನ್ನ 
ದೃಷ್ಟಿಯುಂ ಕರಯಷ್ಟಿಯುಮೊರೆಯೆಪೋದಂತೆವೋಲಾಗೆ ನಿರಸ್ತಸಮಸ್ತಸಂಸಾರಬಂಧನ 
ದೊಳುಂ ಮನದೊಳುಮ್ಮಳಿಸಿದ ಕಳವಳಂ ಕಣ್ಣಳಿಂದಶ್ರುಪೂರಾಕಾರದಿಂ ಗಳಗಳನಿಳಿಯೆ 
ಮೆಲ್ಲನೇಳು ನಿಜನಯನಹೃದಯಂಗಳಂ ತೀವಿದ ಶಿವಪ್ರಕಾಶದೊಳಾ ಕಾವಳಮಾಗಳೆ 
ಕಳೆಯೆ, ಕೇಳಿಲೀಲಾಪರಿಚಯೋಚಿತದೊಳುಂ ಕಾಲದೊಳುಮಾ ಕುಮಾರಿಯ ಪರಮ 
ಕಲ್ಯಾಣಮಯ ಸಮಯನಿಷ್ಟಾ ಪ್ರತಿಷ್ಠೆಯನಭಿನಂದಿಸುತೆ, ಶ್ರೀಗಿರಿನಾಥನಪ್ರತಿಮಾನಮಭಿ 
ಮಾನಮೀ ಕುವರಿಯಂ ಕಾಯ್ದುಮವಶ್ಯವೆಂದವಧರಿಸಿ ಮುಂಬರಿದು ಮುಂಬರಿದು 
ಜರಾಸಿರಾಲಮಂ ಕರಯು ಗಲಮಂ ಮೆಲ್ಲನಾ ದೇವಿಯ ನೆತ್ತಿಯೊಳಿತ್ತು , ತನ್ನ 
ಶಿವಯೋಗಸಾಮ್ರಾಜ್ಯಸಂಪನ್ನತೆಗುಂ ಸತ್ಯಸದಾಚಾರಪರಾಯಣತೆಗುಂ ಹೃದಯದವದಾ 
ತತೆಗುಂ ತಗುವ ತೆರದಿಂ ಕ್ಷೀಣತರದಿಂ ಸ್ವರದಿಂ ಸಗದ್ದದಮಿಂತೆಂದಂ ||೧೫೧|| 


ಬಳೆದ ವಿವೇಕದ ಬಲದಿಂ 
ಕಳೆದೀ ಕಿರುಕುಳದ ಕಾಮನೆಯ ಕಳಲೆಯಂ | 
ಬೆಳಗಂ ಬಗೆದವಗಾಹಿಸಿ 
ತಳವೆಳಗೆನಿಸುತ್ತೆ ದೇವಿ ನೀಂ ನೆರೆ ಮೆರೆ || ೧೫೨|| 


ಆ ಸಮಯದೊಳ್ ಗಂಗಾದೇವಿ ಮಗಳಾ ಮಂಗಲಪ್ರಸಂಗದ ಪಾಂಗನರಿಯದೆ 
ವಾತ್ಸಲ್ಯಾವೇಶದಿಂ ವಿಪರ್ಯಾಸದಾಗಸದೊಳೆರಂಕೆಯಿಲ್ಲದೆ ಪಾರು ಮಲ್ಲಿನಾಯಕ 
ನಲ್ಲಿಗೆಯಂದು, ಪುದೆನ್ನ ಪುಣ್ಯಂ; ಇಂದೆನ್ನ ಬಗೆಯೊಸಗೆಯನಾಂ ಬಣ್ಣಿಸಲಂ; 
ಕೌಶಿಕ ಮಹಾರಾಜನನುನಯಮನಂಗೀಕರಿಸಿ ತನಯೆಯಿಂದವನವನ ಸೌಧಕೆ ತನ್ನಿಚ್ಛೆಯಿಂ 
ತೆರಳಪಳೆಂದು ಹೇಳಲೊಡನವಂ ನಿಜಗೃಹಿಣಿಯ ನುಡಿಯೊಳ್ ಸಂದಗಂಗೊಂಡು 
ತಥ್ಯಮನರಿದವೆನೆಂದು ತಡಬಡನೆ ಶಿವಾನುಭಾವಭವನಮಂ ಸಾರಿಡನಾ ಗುರುದೇವನು 
ಲ್ಲಾಸದಿಂ ಪ್ರಕೃತಸಂಬಾಧಸಮಯದೊಳ್ ಶ್ರೀಗಿರಿಮಲ್ಲಿಕಾರ್ಜುನಂ ಮಹಾದೇವಿಗೆ 


1. ನರಜನ್ಮವ ತೊಡೆದು ಹರಜನ್ಮವ ಮಾಡಿದ ಗುರುವೇ , ಭವಬಂಧನವ ಬಿಡಿಸಿ ಪರಮ ಸುಖವ 
ತೋರಿದ ಗುರುವೇ , ಭವಿಯೆಂಬುದತೊಡೆದು ಭಕ್ತಿಯೆಂದನಿಸಿದ ಗುರುವೇ, ಚೆನ್ನಮಲ್ಲಿಕಾರ್ಜುನನ 
ತಂದನ್ನ ಕಮ್ಮ ವಶಕ್ಕೆ ಕೊಟ್ಟ ಗುರುವೇ ಶರಣು ಶರಣು 

ತೋರಿದ ಸ್ವಪ್ಪಾನುಗ್ರಹಸಂವಿಧಾನಮಂ ಮತ್ತಮಂದೆ ಮಹಾರಾಜನ ವಸಂತಾರಾಮದಿಂದವಳ 
ಪ್ರಸ್ನಾನಮಂ ನಿರವಿಸಲೊಡನಾ ಬಾಲೆ ಬಳಿಗೆಯಂದು ತಂದೆಯಡಿಗಳೆರಗಿ ಕಯುಗಿದು 
ನಿಂದಿರ್ಪಿನಮಾ ಜನಕನಾನಂದಾತಿರೇಕದಿಂದಿಂತೆಂದಂ || ೧೫೩|| 

ಆನೇವೇಳ್ವೆನೊ ನೀನವ 
ಧಾನದಿನಡಿಗೊಂಡ ಮಾರ್ಗಮಿದು ಪಾವನಸಂ | 
ತಾನೆಗೆ ಶುಭಶೀಲೆಗೆ ಸು 
ಜ್ಞಾನೆಗೆ ನಿನಗೊರ್ಪಿದತ್ತು ಬಾಪುರೆ ! ಬಾಲೇ ||೧೫೪|| 


ಆ ಸಮಯದೋಳ್, 

ಸೊಗೆಯಿಸುತವರಿರ್ವರ ಸ 
ಮೊಗದೊಳ್ ಮಾದೇವಿ ವಿನಯದಿಂ ಪರತತ್ವಾ | 
ವಗಮಾಚಾರಂಗಳ ಪೊ 

ರ್ದುಗೆಯೊಳ್ಕೊಬಗಾಂತ ಶಾಂತಿಯಂತೆವೊಲೆಸೆದಳ್ ||೧೫೫|| 
ತದನಂತರಮಾ ದೇವಿಯವರನಾದರದಿಂ ಶಿವಾನುಭಾವಭವನದ್ವಾರದೊಳ್ ಬೀಳ್ಕೊಟ್ಟು 
ಕಟ್ಟಿದಿರ ಮಂಡಪಾಂಗನದೊಳ್ ಮೃದುಹಸಿತಸಮುಲ್ಲಸಿತವದನನಿಗದಿತನಿಜಾಕೂತೆಯ ತನ್ನ 
ಮಾತೆಯ ಮಾತಂ ಕೌತುಕಾತಿರೇಕದಿಂ ಕಣ್ಣೆರೆದು ನಿಮಿರ್ದ ಕರ್ಣಂಗಳಿಂದಾಲಿಪಾಲಿಯರಂ 
ಗಂಗಾಗೌರಿಯರ ನೋಡಿನಸುನಗುತೆ ಕಣ್ಮನ್ನೆಯಿಂ ಕರೆದವರೊಡನೆ ನಿಜವಿಶ್ರಾಮಧಾಮಮಂ 
ಪುಗುತರ್ಪಿನಮುಲ್ಲಾಸಸ್ಮರಮುಖಿಯರಾ ಸಖಿಯರ್ ಶೈಶವದಶೆಯಿಂ ತಮ್ಮೊಳ್ ಪಳಪಳ 
ದೊಳುಂ ಬಳೆದಾ ಕೆಳದಿಯನುರಾಗಮಗಾಧಮಾಗಳೆ ಸಾಕಲ್ಯಮನಾಂತು ಬಗೆಯಂ ತೀವಿ 
ನಯ ನಾಂತಂಗಳೊಳ್ ತುಳ್ಳ ಸಡಗರದಿಂ ತೆಳ್ಳಡುಗಳ್ ಒಳ್ಳೆ ಬಳಿಸಂದಿರ್ಕೆಲಂಗಳೊಳವಳಂ 
ನಿಜ ಬಾಹಾಲತೆಗಳಿಂ ವೇಷ್ಟಿಸಿ ತತ್ಕರಂಗಳಂ ನಿಜಕರಂಗಳೊಳ್ ಕೊಂಡು ಲಲ್ಲೆಯಾಡುತ್ತೆ 
ಮೆಲ್ಲನಿಂತೆಂದರ್ ||೧೫೬|| 
ಯುಂ 

ಸೊದೆಯ ಬಲ್ಬರಿಯೆಮ್ಮ ಕಿವಿಗಳೊಳ್ ಸುರಿದಿತ್ತು 
ಹೃದಯದಾಶಾಂಕುರಂ ನಗುತೆ ಮುಂಬರಿದಿತ್ತು|| 
ಚಿರಸಮೀಹಿತಮೆಮಗೆ ಸಿದ್ದಿಯಂ ಪೊಂದಿತ್ತು 
ಹರಿಸದೀ ಸುದಿನಮೆಮಗಿಂದಕ್ಕೆ ಬಂದಿತ್ತು || 
ಇಂದೊಲಿಯೆ ನೀಂ ಕೆಳದಿ ಕೌಶಿಕೇಶ್ವರನ ಸಿರಿ| 
ಸಂದೇಹಮೇಂ ದಿವಿಜರಾಜನೈಸಿರಿಗೆ ಸರಿ|| 
ಪಳಪಳದೊಳುಂ ನಿನಗೆ ಸೌಭಾಗ್ಯವೈಭವಂ| 
ಬಳೆಯೆ ಸಖಿ ಬಗೆಯೊಳೆಮಗಕ್ಕೆ ನಿತ್ಯೋತ್ಸವಂ ||೧೫೭|| 

ಇಂತು ಸಂತಸದ ಪುತ್ತಳಿಗಳಂತೆ ನಲಿನಲಿವಾ ಕೆಳದಿಯರ ಸರಳತೆಗೆ ಬಿಸವಂದಂಬಡೆದಾ 
ಬಾಲೆ ಲೀಲೆಯಿಂದವರ ತಳ್ಳಯ್ಕೆ , ನಸುನಗುತೆ ತದಂಸಂಗಳೊಳ್ ನಿಜಕರಕಮಲಂಗಳಂ 
ಸಂಗಳಿಸಿ ತನ್ನೆಡಬಲಂಗಳೊಳವರಂ ಬಳಿಯೋವರಿಗೆ ನಡೆಯಿಸಿ ತನ್ನ ದೇಹದ ಬೇಹಾರದಿಂ 
ಪದಪದದೊಳುಮವರ್ಗ ಪರಮಾಮೋದಮಂ ಪಡೆಯಿಸಿ, ಕಾಂಚನಮಯಾಂಚಲಂಗಳಂ 
ಪೊಸದುಗುಲಂಗಳನುಡಿಸಿ ತಣತಣಿಪ ಮಣಿಭೂಷಣಂಗಳಂ ತುಡಿಸಿ, ಪೀತನಘನಸಾರಪಾಟೀರ 
ಪಂಕಾಲೇಪನಮನವಯವಂಗಳೊಳವಡಿಸಿ ಧಮ್ಮಿಲ್ಲಮೂಲಂಗಳೊಳ್ ಮಲ್ಲಿಕಾಮುಕುಲ 
ಮಾಲೆಗಳಂ ಮುಡಿಸಿ, ಬಳಿಯ ಪಳಿಕವೀಳಿಯಿಂದ ಮಣಿಮುಕುರಮನವರ ಮುಂತಣ್ಣ 
ನೀಡಿ ಲೀಲೆಯಿಂ ನೋಡಿ, ಸಿರಿಕಂಡದ ಹರಿದ್ರಾಕರಂಡಮಂ ಕರದೊಳ್ ಕೊಂಡು ಗಾಡಿಯಿಂ 
ದಿಂತು ಪಾಡಿದಳ್ ||೧೫೮|| 
ಯುಂ 

ಚಿನ್ನಕ್ಕೆ ಸರಿಸಿನಮನಕ್ಕ ಕೊಳ್ಳಿರೇ | 
ರನ್ನಕ್ಕೆ ಸರಿಸಿನಮನಕ್ಕ ಕೊಳ್ಳಿರೇ || 
ಎರೆಯನೊಳೊಬಗಿನಂಗಕೆ ಪತ್ತುವನುವಿಂದ | 
ಮೆರೆವರಿಸಿನಮನಕ್ಕ ಕೊಳ್ಳಿರೇ ನಲವಿಂದ | 
ಕಳೆಗುಂದದರಿಸಿನಮನವಧಾನದಿಂ ಮಿಂದು | 
ಬಳೆದ ನೇಹದ ಭರದೆ ನಾಥನೊಲೆಗೆ ಸಂದು || 
ಮಿಗೆ ಚೆನ್ನಮಲ್ಲಿಕಾರ್ಜುನನನೊಲವಿಂದ | 

ಬಿಗಿದಪ್ಪಿ ಬಾಳಿರೇ ಸೌಭಾಗ್ಯದೊದವಿಂದ'||೧೫೯ || 
ಈ ಪರಿಯಿಂ, 

ಸವಿನುಡಿಯಿಂ ಸಖೀಜನಮನಾದರಿಸುತ್ತಿರೆ ದೇವಿ ನಲೆಯಿಂ| 
ರವಿಕರಸಂಗದಿಂ ದರ್ದು ಮುಂತೆ ಗೃಹಾಂಗಣದಿಂ ಹಿರಣ್ಮಯ | 
ಪ್ರವಹಣದಾಭೆ ಸಮ್ಮೊಗದೊಳುುತೆ ಪಕ್ಷಗವಾಕ್ಷ ಮಾರ್ಗದಿಂ | 
ಶಿವಶಿವ, ಮತ್ತೆ ನಿರ್ಮಥಿಸಿದಷ್ಟುರೆ ಚಿತ್ತಮನಾ ಸುವೃತ್ತಿಯಾ||೧೬ || 

|| ಚಂಪಕಮಾಲಾ || 


ಅನಿತರೋಳ್ , 

ಮುಂದೆ ಮಣಿಕಿರಣಂಗಳ 
ಸಂದಿರೆ ಬಾಸಣಿಸಿ ಪಡಿಗಳಂ ತೆರಗಳವೊಲ್ | 


1. ಚಿನ್ನಕ್ಕರಿಸಿನವ ರನ್ನಕ್ಕರಿಸಿನವ ಕೊಳ್ಳಿರವ್ವ ; ನಮ್ಮ ನಲ್ಲನ ಮೈಯ್ಯ ಹತ್ತುವ ಅರಿಸಿನವ ಕೊಳ್ಳಿರವ್ವ ; 

ಒಳಗುಂದದರಿಸಿನವ ಮಿಂದು ಚೆನ್ನಮಲ್ಲಿಕಾರ್ಜುನನನಪ್ಪಿರವ್ವ 

ಚೆಂದಂಬೊಂದಿದ ಚೆಂಬೊ 

1ಂದಣಮಂ ತಂದರಂದು ಪಾರ್ಥಿವಪುರುಷರ್ ||೧೬೧|| 
ಅದು ನೋಡಲೊಡನುಡುತಡಿಯಾ ದೇವಿ ತಡಬಡನೇಳು ಕೆಳದಿಯರು ಮಗುಳೂರ್ಮೆ 
ಬಿಗಿದಪ್ಪಿ ದ್ವಾರದೇಶದೊಳವರಂ ಬೀಳ್ಕೊಟ್ಟು ಬಹಿರಂಗಣಕೋಣದೊಳಣಿಯರಂ ಮಣಿದ 
ಕೌಶಿಕೇಶ್ವರಕಂಚುಕಿಯಂ ನಯನಾಂಚಲದಿಂ ಮರ್ಚುತ್ತೆ ನಿಜಜನನೀನಿವಾಸಾಭಿಮುಖಂ 
ನಡೆತರ್ಪುದುಂ, ಗಂಗಾದೇವಿಯದೂರದೊಳ್ ಸಮುಜ್ಜಲವೇಷರ ಪಾರ್ಥಿವಪುರುಷವಿಶೇಷರಾ 
ಗಡಣಮಂ ಮಣಿಕಿರಣಂಗಳಿಂ ಬಾಸಣಿಸಿದಾ ಪೊನ್ನಂದಣಮಂ ಮುಂತಣಂಗಣದೊಳ್ 
ನೋಡಿ, ತನಯೆ ತಾನಲ್ಲಿಂ ತೆರಳಪಳೆಂದರಿದು, ಹರ್ಷವಿಷಾದಪ್ರಕರ್ಷಘಾತಪ್ರತಿಘಾತಂಗಳಿಂ 
ನಿಜಾಂತರಂಗ ಮುನ್ಮಥಿಸೆ ದ್ವಾರದೇಶದೊಳಾತ್ಮಾಗಮನಮಂ ಪಾರ್ದು ನಿಂದಿರ್ಪಿನಂ, 
ದಳದಳನಲ್ಲಿಗಾ ದೇವಿ ಬಂದು ನಿಜಜನನಿಯಡಿಗಳಂ ಪಿಡಿದು ತತ್ನರಮಂ ಕರದೊಳ್ 
ಕೊಂಡು ಗಂಭೀರಮುಖಮುದ್ರೆಯಿಂ ಗೃಹಗರ್ಭಮಂ ಪೊಕ್ಕು ಪ್ರಸ್ಥಾನಸಮಯದೊಳವಳಿಂ 
ಪರಮಾಶಂಸಿತಮಂ ಪ್ರಾರ್ಥಿಸುತಿರ್ಪಿನಂ ||೧೬೨|| 

ಕುವರಿಯ ಸೌಭಾಗ್ಯದ ವೈ 
ಭವಮುಂ ವಿಶ್ಲೇಷಮುಂ ವಿಗಾಹಿಸೆ ಬಗೆಗಂ | 
ದವಳೊಂದು ಪಳಂ ಸಮ್ಮೊ 
ದವಿಷಾದಮಹಾಬ್ಬಿ ಮಧ್ಯರೇಖೆಯೊಳಿರ್ದಳ್ || ೧೬೩|| 


ತದನಂತರ , 

ಇಳೆಯರಸನ ಮಾನಸಮಂ 
ಸೆಳೆದಾತ್ಮಜೆ ರಾಜನರಸಿಯಾದವಳೆಂದಾ || 
ಜಳಜಾಕ್ಷಿಯ ಜನನಿಯವಳ್ 

ಆದಿಗುಂ ಕೊರಕೊರಗಿ ಕರಗಿ ಕಣ್ಣನಿಗರೆದಳ್ || ೧೬೪|| 
ಮತ್ತಂ, 


ಬಳೆದ ವಿಮೋಹದಿಂದೆಳೆದು ತೆಕ್ಕೆಗೆ ತನ್ನ ತನೂಜೆಯಂ ಸೋಗಂ 
ದಳೆಯುತೆ ತತ್ಕಪೋಲ ದೊಳಮರ್ಚಿ ಕರಾಂಚಲಮಂ ಚಲಾಲಕಾ | 
ವಳಿಗೆ ತದುತ್ತಮಾಂಗಕೆ ನಿಜಾಸ್ಯಮನೊತ್ತುತೆ ಪೊಣೆ ಗದ್ಧದಂ 
ಗಳದವರೋಧದಿಂ ಜನನಿ ತನ್ನಳಲಂ ನುಡಿದಿಂತು ತೋರಿದಳ್ || ೧೬೫|| 

| ಚಂಪಕಮಾಲಾ || 


ಗುಣವತಿ ಗುರುಬಾಂಧವತೋ 
ಷಿಣಿ ಮಧುರಸ್ನೇಹರಸತರಂಗಿಣಿ ಮೃದುಭಾ| 

ಷಿಣಿಯಣುಗಿಯೆನ್ನ ಚಿಂತಾ 
ಮಣಿ ನಿನ್ನನಗಲ್ಲೊಡಾಹ! ಜೀವಿಪನೆಂತ್ ||೧೬೬|| 


ಎಂದು ಪಲವಂದದಿಂ ಪಲುಂಬಿ ಪಂಬಲಿಸಿ ದುರ್ಭರದಿಂ ನಿಜವಿರಹವೇದನಾ ಭರದಿಂ 
ಭೂತಲಕುರುಳ ಸಂತಾನಸ್ನೇಹಮಯಿಯಿಂ ತನ್ನ ತಾಯಿಂ ಬಳ್ಮೆಯಿಂಬೀಳ್ಕೊಂಡಾ ದೇವಿ 
ಮಗುರ್ಮೆ ಪಿಂತಣ್ಣೆ ಪೊರಳು ನೋಡದೆ ತಡಬಡನಲ್ಲಿಂ ಪೊರಮಡುತೆ ದ್ವಾರಪಾರ್ಶ್ವ೦ 
ಗಳೊಳ್ ತಳ್ಳಂಕಂಗೊಂಡು ನಿರೀಹಂಗಳಿಂ ನಯನಂಗಳಿಂ ಕಾತರತೆಯಂ ಕರೆವ ಪರಿಚರ 
ಕುಮಾರಿಯರಂ ಪರಿಪರಿಯಿಂ ಸಂತ , ತನ್ನಂಗದಿಂ ರನ್ನದೊಡವುಗಳಂ ತೆಗೆತೆಗೆ 
ದವರ್ಗಿತ್ತು , ನಿಜಜನಕನಂ ಕಂಡವನಿಂ ಪ್ರಸ್ಥಾನಾದೇಶಮಂ ಕೊಂಡಪೆನೆಂದು ಮುಂತಣ್ಣೆ 
ನಡೆದು, ಮಂಡಪಾಂಗನದೊಳ್ ಸಮುದೀಯಮಾನತನಯಾ ವಿಯೋಗವಿಷಾದವಿಚ್ಚಾಯ 
ವದನತೆಯಿಂ ತನ್ನಂ ಪಾರ್ದು ನಿಂದಿರ್ದವನನನದೂರದೊಳ್ ನೋಡಿಸಡಗರದಿಂದೋಡಿ 
ಬಳಿಗೆಂದವನಡಿಗಳಂ ಪಿಡಿದು, ಅಬ್ಬ , ಈ ಪ್ರಸ್ಥಾನಪ್ರಸಂಗದೊಳಾಂನಿನ್ನಾದೇಶಮನಾಶಾಸಿ 
ಸಿರ್ದಪಂ; ನಿನ್ನೀ ಮಗಳೆ ಚೆನ್ನಮಲ್ಲಿಕಾರ್ಜುನನೊಳಕ್ಷಯಪ್ರೇಮಸೌಭಾಗ್ಯಮನಾಶಾಸಿಸಿ 
ಕಾರುಣ್ಯಮಂತೋರ್ಪುದೆಂದು ದೀನತೆಯಿಂ ಕೇಳ್ವನಿತರೊಳ್ ||೧೬೭|| 


ಮನೆಯಿಂ ತೆರಳಪುದು ಕಳೆ 
ಮನದಿಂದುಲ್ಲಾಸಲಕ್ಷ್ಮಿ ಪೋದಪುದೆನ್ನಿ ! 
ತನುಭವೆ ನಡೆದಪಳಿಲ್ಲಿಂ 
ದೆನುತಂದಾ ತಂದೆ ನೊಂದು ಕಣ್ಣನಿಗರೆದಂ || ೧೬೮|| 


ಮಲ್ಲಿನಾಯಕನೀ ಪರಿಯಿಂ ಧೀರಭೌರೇಯರುಮಂ ಪರಿಭವಿಪಾ ಪ್ರಸಂಗದೊಳು 
ಮೂಳಿವಳಲಂ ಹೃದಯದೋವರಿಯೊಳೊತ್ತಿ, ಮುನ್ನೆಂದುಂ ಕಾಣದ ತನ್ನ ಖಿನ್ನತೆಯಂ ಕುವರಿ 
ಯವಳ್ ಕಂಡು ಕಳವಳಂದಾಳ ಪಳೆಂದು ಬಗೆದಂದು ಬಿಯಿಂ ಬಾಯ್ದೆರೆಯ ಕಡೆಯೊಳ್ 
ನಗೆಯನೊಗೆಯಿಸುತೆ ಸುತೆಯಂ ಪಿಡಿದೆತ್ತಿ ಸಹಜಗಂಭೀರಭಾವದಿಂ ತದವಸರಜನ್ಯಮಂ 
ದೈನ್ಯಮಂಕ್ಷಣಮಭಿಭವಿಸಿ, ಮಗು, ಮಲ್ಲಿಕಾರ್ಜುನನ ಕಾರುಣ್ಯಮಿಂದೆಮ್ಮ ಕುಲಮಿಂದು 
ನಿಸ್ತುಲಮೆಂಬಂ; ನಿನ್ನ ಪ್ರತಿಮಂ ಶಿವಸಮಯಕ್ರಮಂ, ಹೃದಯವಿಸ್ತಂಭಾಧಾರಂ ವಿಚಾರ 
ಸಂಭಾರಂ, ಸಂಸೂಚಿತಚಿರಸಂಚಿತಸುಕೃತಸೌಭಾಗ್ಯಂ ಪರಮವೈರಾಗ್ಯಂ, ನಿಶ್ಚಿಲಾನುಸಂಧಾನಂ 
ಸುಜ್ಞಾನಮೀ ವಯದೊಳಸಾಧಾರಣಮೆಂಬೆಂ; ನಿನ್ನೀ ವಿರಹಮಸಹನೀಯಮಪ್ರೊಡಂ 
ಶ್ರೀಗಿರಿಮಲ್ಲಿಕಾರ್ಜುನನಿಯೋಗೈಕಶರಣತೆಯಿಂ ಹೃದಯಮಂ ತಡೆದಂತಾಗುಮಾನಿರ್ಪೆಂ; 
ಆಹ , ನಿನ್ನ ಜನನಿಯೆಂತೊರ್ಮೆಯೆ ತನ್ನಂ ತಡೆವಳೋ ! ಎಂದಾನುಮೆಮ್ಮಿ ನಿನ್ನ ಲಕ್ಷ 
ದೊಳಂತರಾಯಮೇವನೆಯಿಂದುಂ ಸಂಭವಿಸದೆಂದು ನಂದಿನಿಯಂ ಸಂತ ನೇಹದಿಂ ನೋಡಿ 
ಮತ್ತಂ ಮತ್ತಮವಳ ವೀರವ್ರತನಿಷ್ಟಾಪ್ರತಿಷ್ಠೆಯಂ ಕೊಂಡಾಡಿ, ಕರಮನಾ ಕುವರಿಯ ಸಿರದೊಳ 
ಮರ್ಚಿ ಮೆಯ್ಕೆರ್ಚಿ ಪರಮಕಲ್ಯಾಣಮನಾ ಕಲ್ಯಾಣಿಗೆ ಪರಸಿ ಪರಸಿ ಕಡೆಯೊಳಿಂತೆಂದ ||೧೬೯|| 

ಕಡುಗತ್ತಲೆಯೇ ಬಟ್ಟೆಯೊ 
ಜೆಡವಿಸದೆ ನಿಜಪ್ರಕಾಶಮಾರ್ಗದೊಳೆನ್ನೇಂ | 
ಪಿಡಿದು ತ್ವದೀಯಕರಮಂ 

ನಡೆಯಿಪನಾ ಮಲ್ಲಿಕಾರ್ಜುನಂ ಮಗು ನಿನ್ನ೦ ||೧೭೦|| 
ತದನಂತರ ಮಲ್ಲಿನಾಯಕನಲ್ಲಿಂ ಸತ್ಯಸಂಪತ್ತಿಯಂಶ್ರೀಗುರುಚರಣಾನುಗ್ರಹದವೋಲ್, 
ಪರನಿಷ್ಠೆಯಂ ಪುಣ್ಯಪುಂಜದವೊಲ್, ಪರಭಕ್ತಿಯಂ ಹೃದಯಪ್ರಸಾದದವೊಲ್, ಪರಸಂ 
ವಿತ್ತಿಯಂ ಸದಾಚಾರದವೊಲಾ ಬಾಲೆಯಂ ಬೆಂಬಳಿವಿಡಿದು ಗ್ರಹಾಂಗನಕೆಯರುತಿರ್ಪಿನಮಾ 
ದೇವಿ, ದೂರದಿಂ ಕಂಟದೊಳ್ಳಿರುಗಂಟೆಯ ಟಂಟಣಿತಂ ಕ್ಷಣಮಡಂಗೆ ನೀಳ ಗೊಂಕೆಯಿಂ 
ನಿಮಿರ್ದ ಕೊಡಂಕೆಗಳಿಂ ನಿಂದಾಲಿಗಳಿಂ ತನ್ನಂ ಗೊಟ್ಟಿಗೆಯಿಂ ಕಟ್ಟಳ್ಳರಿಂ ನಿಟ್ಟಿಪ ಶಂಕುಸಂದಾ 
ನಿತಮಂಗೋತರ್ಣಕಮಂ ಸಾರ್ದದರ ಸಿರದೊಳ್ ಕಾರುಣ್ಯಮಂ ಕರೆಯುತ್ತೆ ಮೆಯ್ದಡವಿ 
ತನ್ನ ಕರದಿಂದದರ ಪಾಶಬಂಧನಮಂ ಕಳೆದು, ತಪನಾತಪಸಂತಾಪದಿಂ ಬಾಡಿ ಬಸವಳಿದು 
ನಿಜವಿರಹವೇದನಾಭರದಿಂ ಕಂದಿದ ಕಳೆದಿಯಂತೆ ಕರುಣಮಂ ಕಂದಲಿಪ ಮೃದ್ವೀಕಾಲತೆಯ 
ನೊರ್ಮೆ ಕನಿಕರದಿಂ ನೋಡಿ, ಕೆಲದೊಳ್ ಕೆಯುಗಿದು ನಿಂದ ನಿಜಪ್ರಸ್ಥಾನವ್ಯಾಕುಲಮಂ 
ಪರಿಚಾರಕಕುಲಮಂ ವಾತ್ಸಲ್ಯದಿಂ ವಿಲೋಕಿಸಿ ಮುಂತಣಂಗಣಕೆಯ್ತಂದು, ಕನಕೋಷ್ಠಿಷ 
ಪಾರ್ಶ್ವಂಗಳೊಳ್ಳರಂಗಳನಮರ್ಚಿ ಮಣಿದ ಮಹಾರಾಜಾಪಪುರುಷರಂ ಸಿರದೊಳವಿಂ 
ಮನ್ನಿಸುತೆ ನಿಜಜನಕಕರೋತಯವನಿಕೆಯಾಂದೋಲಿಕೆಯಭ್ಯಂತರಮನಲಂಕರಿಸಿ 
ಮಲ್ಲಿನಾಯಕನಿಕೇತನದೈಸಿರಿಯಂತಲ್ಲಿಂ ತೆರಳಾಗಳ್ ||೧೭೧|| 

ಮಣಿದೀಪಿಕೆಯವೊಲಾ ಶುಭ | 
ಗುಣೆ ತಾಂ ತೊರೆದಿರ್ಪಗಾರದಲ್ಲಿ ತಮಂ ಸಂ | | 
ದಣಿಸಿರೆ ನೃಪನಾರಾಮದೊ 
ತಣಿಯರಮಾತ್ಮಪ್ರಕಾಶಮಂ ಪಸರಿಸಿದಳ್ ||೧೭೨|| 


ಉಡುತಡಿಯಕ್ಕನಾವನಿಗೆ ಪೊಕ್ಕೊಡನಾಕೆಯ ದಿವ್ಯರೂಪದಿಂ| 
ದಡಿಗಡಿಗದ್ಭುತಂ ಬಳೆಯೆ ಚಿತ್ತದೊಳಾದರಿಸುತ್ತೆ ಮುತ್ತಿದರ್|| 
ಸಡಗರದಿಂ ನೃಪಾಲಕುಲಬಾಲೆಯರಾಕೆಯನಲ್ಲಿ ರನ್ನಗ | 
ನೃಡಿಕಲಸಂಗಳಂ ಪಿಡಿದು ಪಾಡುತೆ ಮಂಗಳಗೀತಕಂಗಳಂ ||೧೭೩|| 

|| ಚಂಪಕಮಾಲಾ || 
ನೆಗಪಿ ನವೀನಕೊಕನದಸುಂದರಮಂ ಕರಮಂ ಕ್ಷಣಾರ್ಧದೊಳ್| 
ಮೊಗದ ಗಭೀರ ಭಾವಮನುವಾಗಿರೆ ಮಾಣಿಸಿ ತತ್ಪವೃತ್ತಿಯಂ| 
ಬಗೆಯನಮರ್ಚಿ ನಾಥನಡಿಗ ಸುಧೋಪಲ ಮಾರ್ಗದೊಳ್ ಸಮಂ| 
ತೊಗೆಯಿಸಿದಳ್ ಪದಂಗಳಿನವಳ್ ನವವಿದ್ರುಮಪಾಟಲಾಭೆಯಂ ||೧೭೪|| 

|| ಚಂಪಕಮಾಲಾ || 

ಆ ಸಮಯದೊಳ್‌, 


ಕುಸುಮಗುಲುಚ್ಚದೊಳ್ ಮೊರೆವ ಮಲ್ಲಳಿವಿಂಡಿನ ಗಾನಮಂ ಲತಾ 
ವಿಸರದ ಪುಷ್ಪ ವರ್ಷಣಮನಿರ್ಕೆಲದಲ್ಲಿದಿರಿಂಗೆ ಬಂದ ಸಾ | 
ರಸ ಸರಸೀಸಮೀರನ ಸುಗಂಧಸಮರ್ಪಣಮಂ ಸಮೀಪದೊಳ್ 
ಸಸಿನವಳಾಹ! ಸೈರಿಸಿದಳೀಕ್ಷಿಸುತಿರ್ಪಿನಮಾ ವರಾಕೆಯರ್ || ೧೭೫|| 

|| ಚಂಪಕಮಾಲಾ || 


ಆ ಸುರುಚಿರೆ ವನಸೌಧದ 
ಭಾಸುರಸೋಪಾನಪಾಳಿಯೊಳ್ ಪರಿವಿಡಿಯಿಂ | 
ಕೇಸಡಿಗಳ ಪಡಿನೆಳಲಿಂ 
ಪಾಸಿದಳುತ್ತಾನಸಾರಸಂಗಳ ಸಾಲಂ || ೧೭೬|| 


ಕ್ಷಿತಿಪತಿಯ ಸೌಧದೊಳ್ ತ 
ಶೃತಿಬಿಂಬಮನಾಂತ ವಭಿತ್ತಿ ವಿಸಾರಿ | 
ದ್ಯುತಿತೋರಿದತ್ತು ಸಕ್ಕದು 
ದ್ಧತೆಯಿಂ ಸುತೆಯಿಂ ಸುಧಾಸಮುದ್ರದ ಸೊಬಗಂ ||೧೭೭|| 


ಸನ್ನಿಧಿಯೊಳ್ ಪರಿಚರಣದ 
ಸನ್ನಣದಿಂ ಪಾರ್ದು ನಿಂದ ಭತ್ಯೆಯರಂ ಕ | 
ಇನ್ನೆಯಿನಲ್ಲಿಯೆ ತಡೆದಾ 
ಸನ್ನಮನಾ ದೇವಿ ಪೊಕ್ಕಳೊಂದೋವರಿಯಂ ||೧೭೮|| 


ಬಗೆಯೊಳ್ ಸ್ವತಂತ್ರವೃತ್ತಿಯ 
ಸೊಗಮಂ ನೆನೆಯುತ್ತೆ ಸೌಧದೊಳ್ ಬಂಧನದಾ | 
ಮೈಗೆ ಮಣಿಪಂಜರದೊಳ್ ಸಾ 
ರಿಗೆಯವೊಲಾ ಪುಣ್ಯಶೀಲೆ ಚಿಂತಿಸುತಿರ್ದಳ್ ||೧೭೯|| 
ಮುಗಿದಕ್ಷಿಗಳಿಂ ತಗ್ಗಿಸಿ 
ಮೊಗಮಂ ಕುಟ್ಟಿಮದೊಳಲ್ಲಿ ಕುಳ್ಳಿರ್ದಾ ದೇ | 
ವಿಗೆ ಬಗೆಯೆ ಮುಹೂರ್ತಪದಂ 
ಯುಗಪದಪರ್ಯಾಯಮನಿಸಿದತ್ತಾ ದಶೆಯೊಳ್ || ೧೮೦|| 


ಶರದಭ್ರಚ್ಛಾಯೆವೊಲ 
ಸ್ಥಿರಮೆನಗೀ ಬಂಧಮೆಂದು ತರಿಸಂದೊಡಮಾ| 

ಸುರುಚಿರೆ ಪರವಶಭಾವದಿ 
ನುರವಣಿಸುತ್ತಿಂತು ತಾನೆ ಮೆಲ್ಲನೆ ನುಡಿದಳ್ ||೧೮೧|| 


ಯುಗ್ರಂ 


ಪಿಡಿವಡೆದು ಪಂಡಿನಿಂ ತಾನಗಲ್ಲೂರಂತೆ 
ತಡಬಡಿಪ ಕುಂಜರಂ ಬಿಂಜಮಂ ನೆನೆವಂತೆ | 
ಗಿಳಿ ಬಂಧನಂಬಡೆದು ಬಳೆಯೆ ಬಗೆಯೊಳ್ ಚಿಂತೆ 
ತಳಮಳಿಸಿ ಬಾಯ್ದಿಡುತೆ ಬಳಗಮಂ ನೆನೆವಂತೆ || 


ಸವನಿಸಿರೆ ಬಂಧಮೆನಗಿಂತು ದುಷ್ಕೃತದಿಂದೆ 
ಶಿವಶಿವಾ! ನಿನ್ನವರನಾಂ ನೆನೆದಪೆಂ ತಂದೆ | 
ನಿನ್ನ ದೇಹಕ್ಕೆ ಸಂದೆನಗೆ ಕರುಣಾಧಾರ 
ನಿನ್ನಂದಮಂ ಚೆನ್ನಮಲ್ಲಿಕಾರ್ಜುನ ತೋರ'||೧೮೨|| 


ಅಂತಿರ್ಪಿನಂ, 


ಜರದರ್ಕಜಪಾರುಣಕರ 
ಪರಿಚಯದಿಂ ಪೊಣಿಪಂತೆ ಕುಂಕುಮರಸಮಂ | 
ಸ್ಪುರಿಸುವ ಜಲಯಂತ್ರಕಮಂ 
ನಿರುಕಿಸಿದಳ್ ದೇವಿಯೊರ್ಮೆ ವಾತಾಯನದಿಂ ||೧೮೩|| 


ತದನಂತರಂ , 


ಆರವೆಯೊತ್ತಿನೊಂದು ಪಿಚುಮಂದಮಹೀರುಹದಿಂದ ಬಂದ ಕಾ 
ಕಾರವಮುಂ, ನೃಪಾಲ ಭಟಕಂಠ ಸಹಸ್ರದಿನು ತದ್ವನೀ || 
ದ್ವಾರದಿನಂದು ಬಂದ ಜಯಘೋಷಿತಮುಂ, ಸಮಯೇಕರೂಪದಿಂ 
ಘೋರತೆಯಿಂದೊಡರ್ಚಿುವು ಮರ್ಮದೊಳೀರ್ಮಮನಾ ವರಾಕೆಯಾ || ೧೮೪|| 

|| ಉತ್ಪಲಮಾಲಾ|| 


ಅಂತಾ ಕೌಶಿಕೇಶ್ವರಜಯಘೋಷಿತಮಂ ಕೇಳು ಮಹಾದೇವಿಯಾಗಳೆ ಕಾತರತೆಯಿಂ 
ಕಳ್ಳನೇಳು ನಿಜಕರಾಂಗುಲಿನಖಮುಖಮಯೂಖಮಂಡಲದಿಂ ಕರ್ಣಮೂಲದೊಳ್ 
ಪದ್ಮರಾಗಕರ್ಣಿಕಾಲಂಕಾರದ ರಾಮಣೀಯಕಮನಾಗಿಸುತೆ ಭರ್ಮಭಿವ್ಯತಿಕರ ಪರಾಗತ 


1 . ಹಿಂಡನಗಲಿ ಹಿಡಿವಡದ ಕುಂಜರ ತನ್ನ ವಿಂಧ್ಯವ ನೆನೆವಂತೆ ನೆನೆವೆನಯ್ಯಾ ! ಬಂಧನಕ್ಕೆ ಬಂದ ಗಿಳಿ 

ತನ್ನ ಬಂಧುವ ನೆನೆವಂತೆ ನಿಮ್ಮವರ ನೆನೆವೆನಯ್ಯ ! ನಿಮ್ಮ ಮಹಾಂತರ ಮಧ್ಯದಲ್ಲೆನ್ನನಿರಿಸಿ, 
ಕಂದಾ ನೀನಿತ್ತ ಬಾರೆಂದು ಕರೆದು ನಿಮ್ಮಂದವ ತೋರಯ್ಯ ಚೆನ್ನಮಲ್ಲಿಕಾರ್ಜುನ 

ಪ್ರಸರಣಂಗಳಿಂ ಜಾಲಾಗತಜರದರುಣಕಿರಣಂಗಳಿಂ ಪರಭಾಗಮನಾಂತು ತಳತಳಿಪ 
ಮಣಿಕುಟ್ಟಿಮತಳದೊಳ್ ಮಾರ್ತೊಳೆದು ಸರಸೀಸಲಿಲಸ್ತರದೊಳ್ ನಳನಳಿಪ ನವ 
ನಳಿನಮಂ ಪಳಿವ ನಿಜವದನದೊಳ್ ನಿರೀಹತಾಸದನದೊಳ್ ಭಾವಾನುಬಂಧಪಾರವಶ್ಯದಿಂ 
ತನ್ನ ಮನದನ್ನನ ಚೆನ್ನಮಲ್ಲಿಕಾರ್ಜುನನ ಚೆಲ್ವಂ ನಟ್ನಾಲಿಯಿಂ ನಿಟ್ಟಿಸುತೆ ಚೆಂಬೊನ್ನ ಪುತ್ತಳಿ 
ಯವೊಲ್ ದ್ವಾರಾಭ್ಯಂತರೋಪಾಂತದೊಳ್ ನಿಂದಿರ್ಪಿನಮಾ ಮಹೇಶ್ವರ ಮಣಿಕಿರಣಕಿಮೀ 
ರಿತಶೇಖರಂ ರತ್ನಕುಂಡಲಪ್ರಭಾವಿಭಾಸಿತಗಂಡಮಂಡಲಾಭೋಗಂ ಭಾಸುರೋದುರಭಾಲ 
ಭಾಗಂ ನವಯೌವನಮದಶೋಣನಯನಸೀಮಂ ವಕ್ಷಸ್ಥಲ ವಲಮಾನಮುಕ್ತಾಫಲದಾಮಂ 
ನಿಜಾಂಗಪ್ರಭಾಪಿಶಂಗೀಕೃತಪರಿಧಾನಂ ಸುಲಲಿತಸುಷುಮಾ ವಿಶೇಷನಿಧಾನಂ ನಿಜಾನುಚರನಿ 
ಕರಮನಾರಾಮದ್ವಾರದೊಳಡೆದು ಸಡಗರಂಬಡೆದು ತಾನೊರ್ವನೆ ಮುಂತಣ್ಣೆ ನಡೆದು 
ಜಲಯಂತ್ರ ಪರಿಸರದೊಳ್ ಸೇವಾದೇಶಮಂ ಪಾರ್ದು ಕೂಡಿರ್ದ ರಾಜಕುಲಬಾಲೆಯರ 
ಬಳಗಮಂ ದರಹಸಿತದಿಂದಾದರಿಸುತ್ತೆ ಸಂತಸದಿಂದಾ ವಸಂತವನಸೌಧಮುಖಸೋಪಾನ 
ಪಾಳಿಯೊಳ್ ನಿಜಚರಣತ್ರಾಣವಿವಿಧ ಮಣಿಕಿರಣಶ್ರೇಣಿಯಿಂ ವರ್ಣವಲ್ಲೀವಿನ್ಯಾಸಮನೆ 
ಸಗುತ್ತಸವಸದಿಂ ಬಹಿರಂಗನ ಪಾರ್ಶ್ವಗೃಹದ್ವಾರಮಂ ಪುಗುತರ್ಪಿನಂ ||೧೮೫|| 


ನಿಲಯದ ಮುಂತಣಂಗಣದ ದಕ್ಷಿಣಕಕ್ಷೆಯಕೋಣದೊಳ್ ಜರ 
ಜೈಲರುಹ ಬಾಂಧ ವಾಂಶುಪರಿರೂಷಣಶೋಭಿನಿಸರ್ಗಪಾಟಲಂ | 
ಕೆಲದೊಳೆ ನಿಂದ ಸುಂದರಿಯ ಮೆರಿಯಂ ನಡೆನೋಡಿದಂದು ಪಾ 
ಟಲತಮವಾಯ್ತು ರಮೃತರರೂಪನ ಭೂಪನ ಗಂಡಮಂಡಲಂ || ೧೮೬|| 

|| ಚಂಪಕಮಾಲಾ || 


ಅಂತಲ್ಲಿಂ ಮುಂತಣ್ಣ ಮಹೀಕಾಂತಂ ಮೆಲ್ಲನೆಝಂದು ಪಾರ್ಶ್ವಪ್ರಾಂಗಣ ಮಂದಿರ 
ದ್ವಾರದ ಕಟ್ಟಿದಿರ ವಿದೂರಾಲ್ಮವೇದಿಕೆಯೊಳಾ ದೇವಿಯ ಪಡಿನೆಳಲಂ ಪಿಡಿದೊಪ್ಪಿದ ರನ್ನಗ 
ಇಡಿಯ ಸೌಭಾಗ್ಯಸಂಪನ್ನತೆಯಂ ಮಗುಗುಳೆ ಸಸಮ್ಮಾನಮಭಿನಂದಿಸುತೆ ಬಿರಿಮುಗು 
ಆಗೆಯ ಬೆಳ್ಳಿಯೊಡನೊಳಗಡಿಗೊಂಡು ದಡದಡನೆ ವಾತಾಯನೋಪಾಂತಮಂ ಸಾರ್ದು 
ಶಶೋದರಿಮಮೃದುಲತರರಲ್ಲ ಕಾಸ್ಕರಣ ಸಮಂಚಿತಮಂ ಕಾಂಚನಮಂಚಮ 
ನಲಂಕರಿಸಿ, ದ್ವಾರೋಪಾಂತದೊಳ್ ನಿಂದಿರ್ದಾ ಸುಂದರಿಯಂನೋಡುತ್ತ ಸಮುತ್ತಾನತಾಮ 
ರಸಲಾಹರದಿಂ ಕರದಿಂ ಕೆಲದೊಂದು ಕನಕನಿಷ್ಟರಮಂ ನಿರ್ದೇಶಿಸಿ ತತ್ಪರಿಗ್ರಹಾರ್ಥಂ 
ಮತ್ತಂ ಮತ್ತಂ ತಾನೆಸಗಿದನುರೋಧಮಂ ಕೊಳ್ಳದೆ, ಮಗುಳ್ತಾನಿಲ್ಲಿ ಕುಳ್ಳಿರೆನೆಂದು ತರಿಸಂದು 
ಕೆಮ್ಮನೆನಿಂದಿರ್ದಾ ದೇವಿಯ ವೈಯಾತ್ಯಮಂ ಶಾಲೀನತಾವಿಶೇಷಂಗೆತ್ತು ನಸುನಗುತ 
ಮೆಲ್ಲನಿಂತೆಂದಂ || ೧೮೭|| 


ಇಂದಿಂತು ಮದರ್ಥಂ ತಾ 
ಹೈಂದವಿರುಮನುಳಿದು ನಿಯಿಂ ಬಂದಿರೆ ನಿ| | 

೩ಂದೀ ಬಸಂತಬನಸಿರಿ | 
ಸುಂದರಿ ಸೊಬಗಾಂತುದಿ ಸಾಸಿರ್ಮಡಿಯಿಂ||೧೮೮|| 


ಅಂತದರಿಂ, 

ಎಸಗಿದ ಪೂಣೈಗೆ ತಗುವಂ 
ತೊಸದಾಂ ಸಕನಿಷ್ಠೆಯಿಂದೀಗಳೆ ಸ | 
ಲ್ಲಿಸಿ ನಿನ್ನ ಸಮೀಹಿತಮಂ 

ಬಿಸಜಾಕ್ಷಿ ಭವತ್ಕಟಾಕ್ಷಭಾಜನನಪ್ಪಂ||೧೮೯ || 
ಎಂದಮಂದಾನಂದತುಂದಿಲತೆಯಿಂದುಸುರ್ದರಸನ ನುಡಿಗಾ ದೇವಿ ಕಿವಿಗುಡದೆ 
ಬಗೆಯೆಡೆಯೊಳ್ ನಿಜಪ್ರಾಣೇಶ್ವರನಡಿಗಳಂ ಪಿಡಿದೆರ್ದದೆಗೊತ್ತಿ ಭಾವಸೀಮೆಯಿಂದಿಳಿದು 
ಮತ್ತಂ ಮತ್ತಮಾ ದುಷ್ಪಸಂಗದ ಸಮೀಹಿತಮನವಸಾನಮಂ ಸ್ವಪ್ಪಾವಗತಮಂ ನೆನೆದು 
ತನ್ನೋಳವನ ಕಾರುಣ್ಯಾನುಗ್ರಹಮನಸಾಧಾರಣಮನವಧರಿಸಿ ನಯನಂಗಳೊಳ್ ನೀರಂ 
ನಿಮಿರ್ದು ಮಿಳಿರ್ದಾಡೆ, ನವವಿದ್ರುಮಶೋಭಾಧರದೊಳಧರದೊಳ್ ಮಂದಸ್ಮಿತಲಕ್ಷ್ಮಿ 
ಲಾಸ್ಯಮಂ ಮಾಡೆ, ನವನಲಿನಸುಭಗಮಂ ಮೊಗಮನೊಯ್ಯನೆತ್ತಿ , ವಿಪರೀತಭಾವನಾ 
ವೇಶವಿವಶತೆಯಿಂ ವಿಕಲ್ಪಭೂಮಿಯೊಳ್ಮೆಯೋರ್ದಾನಂದಮರುಮರೀಚಿಕಾಪೂರದೊಳೋ 
ಲಾಡುತ್ತೆ ಗಾಡಿಯಿಂ ಕುಳ್ಳಿರ್ದ ಕೌಶಿಕೇಶ್ವರನಂ ನೋಡದೆ ಮೆಲ್ಲನಿಂತೆಂದ || ೧೯ || 


ಅಸುವಿಂಗುಂ ಪಿರಿದೆನೆ ಪಾ 
ಲಿಸೆ ನೀಂ ಸತ್ಯಪ್ರತಿಷ್ಠೆಯಂ ನಿಸದಂ ಬೆ | | 
ಆಸಮಸಮಮನವಸಾನಂ 
ರಸೆಯೊಳ್ ನಿನಗಪ್ಪದ ನೃಪಕುಲತಿಲಕಾ || ೧೯೧|| 
ಇಂತಪ್ರೊಡೆನ್ನ ಕೇಳ್ಳೆಯ 
ನೆಂತಾನುಂ ನೀನುಪೇಕ್ಷಿಸಿರ್ಪಿನಮುರ್ವಿ | 
ಕಾಂತ ಸ್ವತಂತ್ರಗತಿಯಾ 
ನಿಂತೆ ಗಡಾ! ನಿನ್ನ ಪೂಣೆ ಸತ್ಯದ ಪೆಸರಿಂ || ೧೯೨|| 
ಅದನಾಲಿಸಿ ಕೌಶಿಕೇಶ್ವರಂ 
ಹೃದಯವ್ಯಸ್ತಕರಂ ಗಭೀರಭಾ | 
ವದೆ ಮತ್ತೆ ನಿಜಪ್ರತಿಜ್ಞೆಯಂ 
ಪದೆದುದ್ಯೋಷಿಸಿದಂ ತದರ್ಥದೊಳ್ ||೧೯೩|| 
ಮನದೊಳ್ ಬಳೆಯೆ ಸಮಾಶ್ಚಾ 
ಸನಮಾ ಭೂವರನ ಸತ್ಯನಿಷ್ಠೆಯ ಗುಂ | 

ನೆನೆದೊರ್ಮೆ ತನ್ನ ಹೃದಯೇ 
ಶನನಿಂತಾ ಪುಣ್ಯಶೀಲೆ ನಸುನಗುಂದಳ್ || ೧೯೪|| 


ಮತಮಂ ಮಹೀಶ ನೀನಾ 
ರ್ಹತಮಂ ತೊರೆದಂತರಂಗದೊಯಿನತ್ಯು | 
ತಮೆನಿಪ ವೀರಶೈವ 
ವ್ರತಮಂ ಕೆಲ್ಗೊಳ್ಳುದೆಂದು ಕೇಳಪೆನಿಗಳ್ ||೧೯೫|| 


ಅಂತದಂ ಕೇಳಲೊಡಂ, 


ಚಲಿಸೆ ನಿಜಚರಣತಲದಿಂ 
ನೆಲಮಾ ನಿರ್ಘಾತಭರದಿನಾಕಸ್ಮಿಕದಿಂ| 
ತಲೆ ದಿಮ್ಮಿಡೆ ಪರ್ವುತೆ ಕ 
ಇಲೆ ಕವಿದತ್ತಹಹ! ಕಣ್ಣಳೊಳ್ ಕೌಶಿಕನಾ|| ೧೯೬|| 
ಅಂಬರಕೆ ಗೊಂಕೆಯನೆರಂಕೆಗಳಂ ನೆರೆ ನೀಡಿ ಕಣ್ಣಳೊಳ್|| 
ತುಂಬಿ ರಸಂ ತುಳುಂಕೆ ತೆರೆದೊಯ್ಯನೆ ಪೀಲಿಯನುರ್ಬಿ ತನ್ನನಾ| 
ಲಂಬಿಸಿ ಕೇಗಿ ಕೇಗಿ ಕುಣಿದಾಡುವ ಕೇಕಿಯನೂರ್ಮೆ ಮಿಂಚಿ ಕಾ| 
ದಂಬಿನಿಯೇಂ ಛಿಡಿಲ್ ಛಡಿಲೆನಲ್ ಸಿಡಿಲಿಂ ಬಡಿದೊಕ್ಕಲಿಕ್ಕಿತೋ ||೧೯೭|| 

|| ಉತ್ಪಲಮಾಲಾ || 


ತದನಂತರಮಾ ಕೌಶಿಕೇಶ್ವರಮ ಸಹಜಧೈರ್ಯಧುರಂಧರತೆಯಿಂ ತನ್ನನೆಂತೆಂತೊ 
ತಡೆದು ಚಿಂತಾಸಂತಾನಾವೇಶದಿಂ ಮುಂಬರಿದ ಹೃದಯಾವಸಾದಮಂ ಮಾಣಿಸುತೆ 
ಪರಮರಾಮಣೀಯಕಮಾಣಿಕ್ಯ ಶಲಾಕೆಯನಾಕೆಯನನಿಮೇಷಂ ಕ್ಷಣಮೀಕ್ಷಿಸಿ, ಹೃದಯ 
ದಾಹಮಂಸೂಚಿಪ ಬಿಸುಸುಯ್ದಳಿಂ ಬತ್ತಿರ್ದ ಬಾಯ್ದೆರೆಯಿಂ ಬಗೆಯೊಳ್ ಬಳೆದ ಕಳವಳಮಂ 
ಪೊರಸೂಸುವ ಕಣ್ಣಳಿಂ ನಿಜನಿರೀಹತೆಯಂ ಬಿತ್ತರಿಸುತ್ತೆ , ಪ್ರಸ್ತುತಪ್ರಸಂಗಾನುರಾಗವಿಲಾಸ 
ಕ್ಷಣಾಭಿಭೂತಂ ಸ್ವಭಾವಗಾಂಭೀರ್ಯಮಾಗಳ ಮೊಗದೋಳರಿದೋರೆಸಮುಪಾಂತಭಿತ್ತಿ 
ಭಾಗದ ಗಾರುತಶಿಲಾಫಲಕದೊಳ್ ನವಮೌಕ್ತಿಕಂಗಳಿಂ ಸಮೆದ ನಿಜಧರ್ಮಪ್ರತಿಜ್ಞಾಕ್ಷ 
ರಂಗಳನಾ ದೇವಿಗೆ ನಿರ್ದೇಶಿಸುತ್ತೆ ಮೆಲ್ಲನಿಂತೋದಿದಂ|| ೧೯೮|| 


ತನುವಿತ್ತ ಮಾನಸಂಗಳಿ 
ನೆನಿತಾನುಂ ಸತ್ಯಲೋಪವೆದವದ ಪರಿಯಿಂ| 
ಜಿನಶಾಸನದೇಳೆಗೆ ಜೀ 
ವನಮನಿದಂ ಪೂಣ್ಣು ದಾರೆಯೆರೆದರ್ಪಿಸಿದೆಂ || ೧೯೯|| 

ಅಂತದಂ ತೋರಿ ಮಹಾದೇವಿಗಿಂತೆಂದಂ; 


ಸುತನು ಸುರಾಸುರಸಂಭಾ 
ವಿತನ ಜಿನಸ್ವಾಮಿಯಡಿಯ ಸಮೊಗದೊಳ್ ಸ್ವೀ | 
ಕೃತವಾದೀ ವ್ರತದ ಪರಿ 
ಚ್ಯುತಿಯಿಂ ಮೃತಿನೂರ್ಮೆ ಲೇಸು ಲೇಸೆನಗೆಂಬಂ || ೨೦೦|| 


ಅದರ್ಕಾ ದೇವಿಯಿಂತೆಂದಲ್ ; 

ಇಂತೆಂಬುದೇನೊ ವಸುಧಾ 
ಕಾಂತ ಚ್ಯುತನಾಗದಂತೆ ಸತ್ಯದ ನೆಲೆಯಿಂ | 
ಸಂತತಸುಖಸಂಪನ್ನತೆ 
ಯಂ ತಳೆದಿಳೆಯೊಳ್ ಬರ್ದುಂಕು ನೀಂ ನೂರ್ಬರಿಸಂ || ೨೦೧|| 


ಮತ್ತಂ, 


ಒಸೆದೆನಗೆಸಗಿದ ಪೊಣ್ಯ 
ನಸಕಳಿಯದೆ ನೀಂ ಮಹೀಶ ದೆಸೆದೆಸೆಯೊಳ್ ಬೆ | 
ಆಸಮೆಸೆಯೆ ಮಿತ್ರಬಾಂಧವ 
ವಿಸರವೃತ್ತಂ ಪಾಲಿಸುರ್ವಿಯಂ ಪರತಿನೇಂ || ೨೦೨|| 


ಆ ನುಡಿಯಿಂದೊದವಿದ ನಿಜ 
ಮಾನಸದ ಚಲಾಚಲತ್ವಮಂ ತಲೆಯೊಲೆಪ್ರಿಂ | 
ಮಾನವವರನನುಕರಿಸುತೆ 
ದೀನತೆಯಿಂ ದೇವಿಗಂತು ಮೆಲ್ಲನೆ ನುಡಿದಂ || ೨೦೩|| 


ನಾನಾಧನವಾಹನಸ 
ಮ್ಮಾನಿತಸಾಮಂತಮಿತ್ರಬಾಂಧವಜನರೆ | 
ತಾನುಂ ತೀವಿರ್ದೊಡಮೇಂ 
ನೀನೊರ್ವಳೆ ದೇವಿ ನಿಸದಮೆನಗವಲಂಬಂ || ೨೦೪|| 


ಅಂತದರಿಂ, 


ಬಿಡು ಬಿಡು ನಿನ್ನೀ ಕೇಳ್ಳೆಯ 
ನುಡುವಲ್ಲಭವದನೆ ಮಗುಳೆ ಚಿಂತಿಸಿ ನೀಂ ಕೇ | 
ಳ್ಕೊಡೆ ಸಾರತರಮನರ್ಥಮ 
ನೊಡನಾಂ ನಿನಗಿತ್ತು ಪೂಣ್ಮಯಂ ಪಾಲಿಸುವೆಂ ||೨೦೫|| 

ಅದರ್ಕಾ ದೇವಿಯಿಂತೆಂದಲ್ ; 

ಅನುರಾಗದಿಂ ಪಿಡಿದು ಚೆನ್ನಮಲ್ಲಿಕಾ 
ರ್ಜುನನಂ ಜನೇಶ ಜನಿ ವಂಧ್ಯಮಾಗದಂ || 
ತನುವಿಂದ ಬಾಳೆನಿಪ ಕೇಲೈಯತ್ತಣಿಂ 

ದೆನಗಿಂದು ಸಾರತರಮನ್ಯಮಿರ್ಕುಮೇ || ೨೦೬|| 
ತದನಂತರಂ , 

ಕ್ಷಿತಿಪತಿ ನಿಜವಾಂಛಿತನಿ 
ರ್ಹತಿಶಂಕಾತಂಕಜಾತಮಂ ಹೃದಯದ ಕಂ | 
ಪಿತಮಂ ಸ್ವರದೊಳ್ ಬಿತ್ತರಿ 
ಸುತೆತೋರಿದನಿಂತು ನುಡಿದು ನಿಜದೀನತೆಯಂ|| ೨೦೭|| 
ಸುರರಮಣೀಸ್ಪೃಹಣೀಯಂ 
ನರಲೋಕಕಭೂತಪೂರ್ವಮೆಂದೆನಿಪೀ ಸುಂ || 
ದರತೆಯ ಸೀಮೆಯೊಳೀ ನಿ 

ಷ್ಟುರತೆಗೆ ತೆಗೆ ನೀರಜಾಕ್ಷಿ ನಿನಗೆಡೆಯುಂಟೇ || ೨೦೮|| 
ಮತ್ತಂ, 

ರತಿಸಮೆ ನಿನ್ನೀ ಬಾಹಾ 
ಲತೆಗಳಿನಾನಿಂದು ಬಂಧಮಂ ಬಯಸಿರೆ ಸಂ | 
ಗತಮಲ್ಕು ನೋಡೆನಿನಗಿಂ 

ತತಿನಿಷ್ಟುರಶಪಥದಿಂದ ಬಂಧಿಪುದೆನ್ನಂ || ೨೦೯ || 
ಅಂತುಮಲ್ಲದೆಯುಂ, 

ನೂತನಮೀ ತಾರುಣ್ಯಂ 
ಭೂತಲದುರವಾಪಮೀ ಮನೋರಮರೂಪಂ| 
ಹಾ ! ತೆಗೆ ನಿನ್ನೀ ಕೃತಿಯಿಂ 
ಶಾತೋದರಿ ಸರ್ವಮಫಲಮಾಗದೆ ನಿನ್ನೊಳ್ ||೨೧೦|| 


ಅದರ್ಕೆ ಮಹಾದೇವಿಯಿಂತದಲ್ ; 


ಈ ತನು ನೂತನಮವಿಕಲ 
ಮೇತಾದೃಶಮರ್ಥವೈಭವಂ ಸುಕೃತಭವಂ | 
ಹಾ ! ತೆಗೆ ನೃಪ ನಿನ್ನೀ ಕಾ 
ಮಾತುರತೆಯಿನಖಿಲಮಫಲಮಾಗದೆ ನಿನ್ನೊಳ್ || ೨೧ || 


139 


ಚತುರ್ಥಮಾಶ್ವಾಸಂ 


ಅದಂ ಕೇಳಲೊಡಂ 

ಉರವಣಿಸಿ ಕೂಟಯಂತ್ರೋ 
ದರದೊಳ್ಳಿಗಿವಡೆದ ತರುಣಹರಿಣನವೋಲ್ ದು | 
ರ್ಧರನಿಜಶಪಥನಿಯಂತ್ರಿತ 
ನರಸಂ ತತ್ತರಿಸುತ್ತೇಳು ಮಗುಳ್ಳೆಂತೆಂದಂ || ೨೧೨|| 


ಧನಕನಕವೈಭವಾದಿಗ 
ಛನಗೇತಕೊ ದೇವಿ ಶುಷ್ಕಸಾರದೊಳ್ ಮಜೀ | 
ವನಮರುಭೂಮಿಯೊಳೇಂ ರಸ 
ಧುನಿಯಂ ನಿನ್ನೋಲೆಯೊಂದೆಮೆ ರಿಸದೇ || ೨೧೩|| 


ಅಂತದರಿಂ, 

ಪರವಶನಪ್ಪಿನಮಾನೀ 
ಪರಿಯಿಂ ನಿಜಶಪಥಪಾಶಸಂರೋಧನದಿಂ | 
ನಿರುಪಾಯಾಂತರನೊಳ್ ನೀಂ 
ಕರುಣಿಪುದೆನ್ನೋಲ್ ಕಟಾಕ್ಷದಿಂ ಕಮಲಾಕ್ಷೀ ||೨೧೪|| 


ಅದರ್ಕಾ ದೇವಿಯಿಂತೆಂದಲ್ ; 

ಅತಿಗಳೆದೆಲ್ಲ ಮನಾಂ ಜೀ 
ವಿತಜೀವಿತಮೆಂದು ಪಿಡಿದ ಪರಶಿವಸಮಯ | 
ವ್ರತನಿಷ್ಠೆಯನೆಂತುರ್ವಿ 
ಪತಿ, ಪೇಳೀ ವಿಷಯವನ್ನು ವೃತ್ತಿಗೆ ತೊರೆವೆಂ ||೨೧೫|| 


ಫಡ ಮಾತೇಂ! ಬಿಡು ಕಾಮಕಾತರತೆಯಂ ವಿದ್ಯಾವಿವೇಕಾಶ್ರಯಂ 
ಗಡ ನೀನಣ್ಣ , ವಿಚಾರ ವಿಪ್ಲವಮದೇಂ ನಿನ್ನನ್ನನೋಳ್ , ಭೋಗಕಿಂ | 
ತೊಡಲಂ ಮಾರದೆ ಮೋಹದಿಂ, ನಿಜಯಶಶ್ತೀ ಕೃತಾಶಾಂತರಂ 
ಬಿಡದೆಂತಾನುಮಿಲೇಶ ಸತ್ಯರತಿಯಂ ನೀನೋವುದೀ ಧಾತ್ರಿಯಂ ||೨೧೬|| 

|| ಉತ್ಪಲಮಾಲಾ || 


ಎಂದೊಳನಾ ಮಹಾರಾಜಂಗೆ ಬಯಸಿ ಮಹಾದೇವಿಯಾ ಕ್ಷಣಮಲ್ಲಿಂ ಪೊರಮಡ 
ಲೈಂದು ಬಾಗಿಲತ್ತಷ್ಟೂಲೆಯಲೂಡನುಡುತಡಿಯೊಡೆಯಂ ತಡಬಡನೆ ಮುಂಬರಿದು, 
ಬಗೆಯೊಳುಂಬಿದ ತಮಮಾಗಳೆ ಕಣ್ಣಳೊಳ್ಳವಿಯೆ ಸಮೀಹಿತಸಿದ್ದಿಸಂಕಲ್ಪಮಹೋತ್ಸವ 
ಮಾನಸದೊಳವಿಯೆ , ಕಣ್ಣೀರ್ಗಳಾಗಳೆ ಗಳಗಳನೆ ಕಪೋಲತಲದೊಳಗುಳೆ ಮಗುಳಗುಳೆ 

ಬಿಸುಸುಯ್ದಳಿಂ ಬಾಯ್ದೆರೆಯಾರೆ ಗಲಬಿಲದೊಳದ್ದದ ಗರಿದೋರೆ, ಮಾದೇವಿಯ ಮುಂತಣ್ಣೆ 
ಝಂದು ನೈರಾಶ್ಯಪಾರವಶ್ಯದಿಂ ಹೃದಯಾವಸಾದಮಂ ತಡೆಯಲದೆತಟ್ಟನೆ ಕುಟ್ಟಿಮದೊಳ್ 
ಜಾನುಗಳನೂರಿ, ಕಮಲಾಕ್ಷಿ ಕರುಣಿಪುದೆನ್ನೋಳ್, ಕರುಣಿಪುದೆನ್ನೊಳೆಂದು ಕಾರ್ಪಣ್ಯದಿಂ 
ಕರಮಂ ನೀಡಲೊಡನಾ ಬಾಲೆ ನೆಲದೊಳರಿವಿಡಿದು ಪಸರಿಸಿರ್ದ ನಿಜಪರಿಧಾನದಂಚಲದೊಳ್ 
ತತ್ಕರಸ್ಪರ್ಶಮಂ ಕಂಡು ಕಳವಳಂಗೊಂಡು ಗಡಗಡನೆ ನಡುಗಿ, ಬಿತ್ತರಿಸಿದ ಬೆಮರ್ವನಿಗಳಿಂ 
ತುರಗಿ ತತ್ತರಿಪ ತನುಲತೆಯಿಂ ತರಲತರತಾರಕಾವಲಯದಿಂ ವಿಲೋಚನದ್ವಯದಿಂ, 
ದಶನಾಗ್ರನಿಮೀಡಿತತಟಿಯಿಂ ತುಟಿಯಿಂ, ತದವಸರೋಪನತಂಗಳಂ ನಿಜಾಮರ್ಷಭಯ 
ಪ್ರಕರ್ಷಂಗಳಂ ಸಫಲಂಗೊಳಿಸುತ್ತೆ ಸಂಭ್ರಮದಿಂ ಪಿಂತಣ್ಣೆ ಸರಿದಾಗಳ್ ||೨೧೭|| 


ತಗದಾ ನೃಪನುದ್ಯೋಗದಿ 
ನೊಗೆದತಿಸಂಭ್ರಮದೆ ಬಿರ್ಚಿ ಕಬರಿಯ ಭಾರಂ | | 
ಜಗುಳುದು ಮಾದೇವಿಯ ಜಾ 
ನುಗಳು ಮುಚ್ಚುತ್ತೆ ಪರದು ಪರಡುಗಳೆಡೆಯೊಳ್ || ೨೧೮|| 


ತರಣಿತನೂಜೆಯ ಪೂರಂ 
ಪರಿತರ್ಪೊಡೆ ಕಾಂಚನಾಚಲಾಧಿತ್ಯಕೆಯೊಳ್ | 
ದೊರೆಕೊಟ್ಟು ಮಂಗಲತೆಯೊಳ್ 
ಪರೆದಾ ಸುರುಚಿರೆಯ ಕೇಶರಾಶಿಯ ಸಿರಿಯಂ||೨೧೯|| 


ತದನಂತರಂ , 

ಆ ದುಷ್ಪಸಂಗಗುರುತೆಯ 
ನಾ ದೇವಿ ವಿಭಾವಿಸುತ್ತೆ ಬಗೆಯುಬೊಗದಿಂ | 
ಭೂದಲಿತನ ಮೋಹಮಯೋ 
ನ್ಮಾದಕೆ ಬೇಸರ್ತು ನುಡಿದಳಿಂತಸವಸದಿಂ ||೨೨೦|| 


ನಿನಗೆ ವಿಮೋಹಕಾತರತೆ ಸಲ್ಲದು ಸಲ್ಲದು, ಸತ್ಯಸಂಗರಂ 
ಗನು ಚಿತಮೀಕದರ್ಥನೆ ಗಡಾ! ಭವದೀಯಕರಾನುಷಂಗದಿಂ | 
ಜನಪತಿ ಮಾಮಕಾಂಶುಕಮಪಾವನವಾಯ್ತಿದು ಚೆನ್ನಮಲ್ಲಿಕಾ 
ರ್ಜುನಸತಿಗೊಪ್ಪದಿನ್ನನಗೆ ಪೇಳ್ ಪರಿಧಾನದ ಪಂಗುಮಿರ್ಪುದೇ ||೨೨೧|| 

|| ಚಂಪಕಮಾಲಾ || 


ಎಂದವಳಾಗಳೆ ಕಾಯಲಜ್ಞಾಕಾರಮಂ ಸಂಸಾರಭಾರಮಂ ಕಡೆಗೋಸರಿಸಿ ನಿರಾಭಾರತಾ 
ನಿರ್ಭರತೆಗಡರ್ದೊಡುಂ, ಲೋಕಶಾಲೀನತಾನುರೋಧಚ್ಛಾಯೆಯಂ ಪಿಡಿದಂತೆವೊಲ್ 
ನಿಜಾಂಸಂಗಳಿಂದಿಳಿದಂಗದೊಳರಂಗಂಬಡೆದು ತೋರ್ದಕೇಶರಾಶಿಯಂ ಕರಂಗಳಿಂ ನೇವರಿಸಿ 

ನೆಟ್ಟನಳವಡಿಸಿ ತಾನುಟ್ಟ ದುಗುಲಮಂ ತಟ್ಟನೆಳೆದು ಕಾಯದಿಂ ಕಳೆದು ಬೀಸಿಟ್ಟು , ನಿರಸ್ತ 
ಸಮಸ್ತ ಶಂಕಾತಂಕತೆಯಿಂ ನೂತನ ಕೋಕನದಕಮನೀಯತಾಮದನಿಷದನದೊಳ್ 
ವದನದೊಳ್ ಹೃದಯಪ್ರಸಾದಮಿರ್ಮಡಿಸೆ, ನಿರ್ಧೂತನಿಖಿಲೋಪಾಧಿಕತೆಯಿಂ ನವ 
ಕುವಲಯಲಕ್ಷ್ಮೀಲೀಲಾಪಾತ್ರಂಗಳೊಳ್ ನೇತ್ರಂಗಳೊಳ್ ಮಾನಸಶಮರಸಗಾಂಭೀರ್ಯ೦ 
ವಿಜೃಂಭಿಸೆ, ವಿಸ್ಮಯ ದಿಂ ಕಟ್ಟಿದಿರೊಳ್ ತನ್ನಂ ನಿಟ್ಟಿಸುತೆ ನಿಂದಿರ್ದಕೌಶಿಕಮಹಾರಾಜನಂ 
ನೋಡಿಯುಂ ನೋಡದೆ ತನ್ನ ವಿದ್ಯಾಸಂಪನ್ನತೆಗುಂ ಪರಮವೈರಾಗ್ಯಭಾಗ್ಯಭಾಜನತೆಗುಂ 
ಪರತತ್ವನಿಷ್ಟಾ ಪ್ರತಿಷ್ಟಾಪರತೆಗುಂ ತಗುವಂತೆ ಮತ್ತಮಿಂತೆಂದಳ್ ||೨೨೨| | 


ಹಾ ! ಮೋಹಮಿದೇಂ ತೆಗೆ ತೆಗೆ 
ಕಾಮಾಂಧತೆಯಿಂದ ಸತ್ಯಸಮಮಾರ್ಗದೊಳು | 
ಭೂಮೀಶ, ವಿಚಾರಪರಂ 
ಗೀ ಮಾಯೊಳಯ್ಯೋ ! ತಗದು ನಿನಗೀ ಸ್ಪಲಿತಂ ||೨೨೩ || 


ಏ ಮರುಳೆ, ನೀಂ ವಿವೇಕಿಸಿ 
ಕಾಮಿಸದೀ ಕಾಯಮಂ ಮಲಾಮಯಮಯಮಂ|| 
ಪ್ರೇಮಪ್ರಕರ್ಷಮಾರ್ಗದ 
ಸೀಮೆಯೊಳರಿ ಚೆನ್ನಮಲ್ಲಿಕಾರ್ಜುನವಿಭುವಂ ||೨೨೪|| 


ಅವಧರಿಸೊರ್ಮೆ ನೂರ್ಮೆ ನಿಭ್ರತಂ ಪರಿಭಾವಿಸು ನೀನಿದಂ, ಸಮು| 
ದೃವಿಸಿ ವಸುಂಧರೇಶ ಭವವಾಟಿಕೆಯೊಳ್ ಸುಮನೋವಿಕಾಸದಿಂ| 
ತವೆ ಮೆರೆವೀ ಶರೀರಸುರಭೂರುಹಮಂ ಚಿರಪುಣ್ಯಸಾರಮಂ। 
ಶಿವ ಶಿವ ಕಾಮವನ್ನಿಗಕಟಾ! ಮುರಿದಿಕ್ಕಲದೇಂ ವಿಚಾರಮೋ ||೨೨೫|| 

|| ಚಂಪಕಮಾಲಾ || 


ಇಂತು ನುಡಿಯುತ್ತುಡುತಡಿಯಕ್ಕಂ ಪಕ್ಕದೊಳ್ ಬೆಕ್ಕಸದಿಂ ಬೆಳ್ಳಡರ್ದು ಪಳಿಕಿನ 
ಪುತ್ತಳಿಯಂತೆ ನಿಚ್ಚಳಂ ನಿಂದಿರ್ದ ಕೌಶಿಕೇಶ್ವರನಂ ಕಡೆಗಣ್ಣಿ ಕೆಲದಿಂ ಕೆಮ್ಮನೆ ಪೊರಗೆ 
ಝಂದು ಮುಂತಣಂಗಣದ ಸೋಪಾನಂಗಳಿಂ ದಳದಳನಿಳಿದು, ಮಂದಮಾರುತಾಂದೋಳಿತ 
ಲಲಿತಪ್ರಸೂನಪುಂಜಗಳ ಕುಂಜಂಗಳಂತರಾಳದ ವಳಿಯಿಂ ವಸಂತಾರಾಮಮಹಾದ್ವಾರ 
ದತ್ತಣ್ಣಡಿಗೊಂಡಿರ್ಪಿನಂ, ವಿನ್ಯಸ್ತವಿವಿಧ ವರ್ಣಪರ್ಣಪ್ರಸೂನಪೂರ್ಣ ಸಸ್ಯಗುಲ್ಮಶತ 
ತಾರಕಿತ ಸನ್ನಿವೇಶಂಗಳೊಳ್ ದೂರ್ವಾಮಯದೇಶಂಗಳೊಳ್ ಪರಿಚರ್ಯಾದೇಶಮಂ 


1 . ಅಮೇಧ್ಯದ ಮಡಿಕೆ, ಮೂತ್ರದ ಕುಡಿಕೆ, ಎಲುವಿನ ತಡಿಕೆ, ಕೀವಿನ ಹಡಿಕೆ; ಸುಡಲೀ ದೇಹವ, 

ಸುಡಲೀ ದೇಹವ; ಒಡಲ ಪಿಡಿದು ಕೆಡದಿರು, ಕಡದಿರು; ಚೆನ್ನಮಲ್ಲಿಕಾರ್ಜುನನನರಿ ಮರುಳೇ 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಕಾಯ್ತು ನಿಂದಿರ್ದ ನರೇಂದ್ರಕುಲಬಾಲೆಯರದೂರದೊಳಾ ದೇವಿಯಾ ದಶಾವಿಶೇಷಮನಾ 
ರನ್ನು ಪ್ರಸ್ತುತಪ್ರಸಂಗಗಾಂಭೀರ್ಯಮಂ ತರ್ಕಿಸುತೆ ವಿಸ್ಮಯಾವೇಶವಿವಶತಾಸಂಭೂತದಿಂ 
ಗಾತ್ರ ಸ್ತಂಭದಿಂ ಕ್ಷಣಮುಪಾಂತಜಲಧಾರಾಯಂತ್ರಪರ್ಯಂತಶಾಲಭಂಜಿಕಾಭಂಗಿಯ 
ನಂಗೀಕರಿಸಿ ಮತ್ತಂ ಮತ್ತಮವಳಂ ನೋಡಿ ಕುತೂಹಲಾಕುಲತೆಯಿಂದೋಡಿ ಮುಂದೆ 
ಂದು ಬಳಸಿ ನಿಂದು ಕೆಯುಗಿದಿಂತೆಂದರ್‌ ||೨೨೬|| 


ಮನದ ಗಂಭೀರವೃತ್ತಿ ಮೊಗದೊಳ್ ಬಳೆದಿರ್ಪಿನಮಿಂತುಟೀ ವಿನೂ 
ತನವಯದೀ ಮನೋಜ್ಞತಮರೂಪದ ಪೆಂಪಿನೊಳಂತುಮಲ್ಲದೀ | 
ಧನಕನಕಾದಿ ವೈಭವಸಮೃದ್ಧಿಯೊಳೊಚ್ಚತಮಕ್ಕ ಕೌಶಿಕಾ 
ವನಿಪನ ನೇಹದೀಹಿತಮನಕ್ಕಟ ಧಿಕ್ಕರಿಸಿಂತು ಪೋಪುದೇಂ || ೨೨೭|| 

|| ಚಂಪಕಮಾಲಾ || 


ಅದನಾರಯು ಮಹಾದೇವಿಯಿಂತೆಂದಲ್ ; 


ಜನನದ ಜಂಜಡಂ ಕಳೆಯೆ ದುರ್ವಿಷಯಂಗಳ ಮಾಯೆ ಮಾಣೆ ಮೇಣ್ 
ತನುವಿನ ಲಜ್ಜೆಯುಂ ಪರಿದು ಪೋಗಿರೆ ಸತ್ವಮಯಪ್ರಕಾಶದಿಂ | 
ಮನದ ಮಹಮಂ ತಮಮಪಾಸ್ತಮದಾಗಿರೆ ಚೆನ್ನಮಲ್ಲಿಕಾ 
ರ್ಜುನನೊಳಗಾಗಿ ಮೆಯ್ಯನಳಿದೆನ್ನನಂ ನುಡಿಸಿ ಬಂದಿರೌ ||೨೨೮|| 

| ಚಂಪಕಮಾಲಾ|| 


ಎಂದು ನುಡಿಯುತ್ತೆ ಸತ್ವರಮಂದಾ ದೇವಿ ಮಹಾದ್ವಾರಮಂ ಸಾರ್ದು 
ಸಾಧಾರಣಮಂ ತತ್ಪಸಂಗಕಾರಣಮಂ ಕಲ್ಪನೆಯೊಳುಂ ಕಾಣಲದೆವಿಸ್ಮಯವ್ಯಾಕುಲತೆಯಿಂ 
ದೂರದೊಳ್ಳಿಂ ದಿರ್ದ ದೌವಾರಿಕಕುಲಮಂ ನೋಡದೆ ವಸಂತಾರಾಮಸೀಮೆಯಂ ದಾಂಟಿ 
ಮುಂತಣ ಬಟ್ಟೆಯಂ ಮೆಟ್ಟಿ , ಪುರೂಪಾಂತಘೋಷಪದ್ಯಾಪಾರ್ಶ್ವಂಗಳೊಳ್ 
ವ್ರಜನಿರುದ್ಧನಿಜತರ್ಣ ಕಾಂಬಾಕಾರಾ ಕರ್ಣನಪ್ರಸ್ತುತಾಪೀನನಿಸ್ಸತಂಗಳಿಂ ಪೀಯೂಷ 
ಪೃಷತಂಗಳಿಂ ನಿಜಖುರನಿ ರ್ಘಾತ ನಿರ್ಭಿನ್ನಭೂತಿದ್ದತಮಂ ಪಾಂಸುಪಟಲಮಂ 
ತವಿಸುತ್ತೊಡುವ ಧೇನುಕುಲ ಮನೊರ್ಮೆಯುಂ, ರಥ್ಯಾಪಾರ್ಶ್ವಪಾದಪಂಗಳೊಳ್ 
ನೀಡಮುಖಂಗಳಿಂ ಮೊಗಂಗಳಂ ಮುಂತಣ್ಣ ನೀಡಿ ಚಿಲಿಮಿಲಿಯುಲಿಗಳಿಂ ತಮ್ಮ ಬರವಂ 
ಪಾರ್ದ ನಿಜಶಾವಕಂಗಳೆ ಕಟ್ಟಳ್ಳರಿಂ ಕುಟುಂಕನೀವ ಶುಕಂಗಳ ಬಳಗಮನೊರ್ಮೆಯುಂ 


1 . ಹುಟ್ಟು ಹೊರೆಯ ಕಟ್ಟಳೆಯ ಕಳೆದೆನವ್ವ ; ಹೊನ್ನು ಮಣ್ಣಿನ ಮಾಯೆಯ ಮಾಣಿಸಿದೆನವ್ವ ; ಎನ್ನ 

ತನುವಿನ ಲಜ್ಜೆಯನಿಳುಹಿ, ಎನ್ನ ಮನದ ಕತ್ತಲೆಯ ಕಳೆದು, ಚೆನ್ನಮಲ್ಲಿಕಾರ್ಜುನಯ್ಯಂನೊಳಗಾದ 
ವಳನೇನೆಂದು ನುಡಿಯಿಸುವಿರವ್ವ 


ಚತುರ್ಥಮಾಶ್ವಾಸಂ 

ನೋಡಿ ವಿಮೋಹಮಯದಾ ಸ್ನೇಹದ ಬಂಧಮಂ ಪ್ರಾಕೃತಮಂ ಪರಿಭಾವಿಸಿ ನಸುನಗುತ 
ಸಂತಸದೊಸಗೆಯಿಂ ಮುಂತಣ್ಣೆ ನಡೆಯುತಿರ್ಪಿನಂ || ೨೨೯|| 


ಹರಿದಿಗ್ಗಿರಿಶಿಖರಮನೇ 
ರಿರೆ ಶಶಿಮಂಡಲಮುಪಾಂತವಿಸೃಮರತಿಮಿರೋ | 
ತರಮಂದು ಸಂಜೆ ಕೇಶಾಂ 
ಬರೆಯಂ ಸರಿಗಟ್ಟಿತಾ ಪ್ರಸನ್ನಾನನೆಯಂ|| ೨೩೦|| 
ಅಂತು ಸ್ವಪ್ಪಾನುಗ್ರಹ 
ದಂತಮನಾ ದೇವಿ ಭಾವಿಸುತೆ ನಿಜಹೃದಯಂ | 
ಸಂತಸದಿಂ ತೀವಿರೆ ಹರಿ 
ದಂತರಮಂನೋಡುತಿಂತು ಪಾಡುತೆ ನಡೆದಳ್ ||೨೩೧|| 
ತನುವಿನ ಲಜ್ಜೆಯಂ ಕಿಡಿಸಿ ಚಿತ್ತವಿಕಲ್ಪಮನೊಕ್ಕಲಿಕ್ಕಿ ನೆ 
ಟ್ಟನೆ ಪಿಡಿದೆತ್ತಿ ನೀಂ ಪರಣಮಂ ಪೊರೆದಿರ್ಪಿನಮೆನ್ನನಿಂತು ಯಾ | 
ಮಿನಿಯವೊಲೆನ್ನ ಬಂಧನದ ದುರ್ದಶ ನೀಗಿರೆ ಚಕ್ರವಾಕಿಯಂ 
ತಿನ ನಲಿದಾಡುತಿನ್ನಹಹ! ನಿನ್ನಡಿಯಂ ಬಿಡದಿಂಬುಗೊಂಬೆನಾಂ'|| ೨೩೨|| 

| ಚಂಪಕಮಾಲಾ || 


ಪಸಿವಪ್ರೊಡುಂಟು ಲೈಕ್ಷಂ 
ತಿಸೆಯಡಸಿದೊಡುಂಟು ಬಾವಿಕೆರೆತೊರೆಗಳ ಮೇಣ್ | 
ವಸತಿಗೆ ಪಳೆದೇಗುಲಮುಂ 
ಟು ಸಮಾಗಮಕುಂಟು ನಾಥ ನೀನೆನಗಿನ್ನೇಂ || ೨೩೩|| 

ಇಂತು ಗೌರೀಶಂಕರವಿರಚಿತದೊಳ್ 
ಅಕ್ಕ ಮಾದೇವಿಯೆಂಬ ಚಂಪೂಚರಿತದೊಳ್ 

ಚತುರ್ಥಮಾಶ್ವಾಸಂ 


1. ಕಾಯದ ಕಳವಳವ ಕೆಡಿಸಿ, ಮನದ ಮಾಯೆಯ ಮಾಣಿಸಿ, ಎನ್ನ ಹರಣವ ಮೇಲೆತ್ತಿ ಸಲಹಿ 

ದೆಯಯ್ಯ ; ಶಿವ ಶಿವಾ! ಎನ್ನ ಬಂಧನವ ಬಿಡಿಸಿ ನಿಮ್ಮತ್ತ ತೋರಿದ ಘನವನುಪಮಿಸಬಾರದಯ್ಯಾ ; 
ಇರುಳೇಸರಿಸಿದ ಜಕ್ಕವಕ್ಕಿಯಂತೆ ನಾನಿಂದು ನಿಮ್ಮ ಶ್ರೀಪಾದವನಿಂಬುಗೊಂಡು ಸುಖದೊಳ 
ಗೋಲಾಡುವೆನಯ್ಯಾ ಚೆನ್ನಮಲ್ಲಿಕಾರ್ಜುನ 
2. ಹಸಿವಾದೊಡೆ ಭಿಕ್ಷಾನ್ನಂಗಳುಂಟು ; ತೃಷೆಯಾದೊಡೆಕೆರೆಹಳ್ಳಬಾವಿಗಳುಂಟು; ಶಯನಕ್ಕೆ ಪಾಳುದೇಗುಲ 

ಗಳುಂಟು; ಚೆನ್ನಮಲ್ಲಿಕಾರ್ಜುನಯ್ಯಾ , ಆತ್ಮಸಂಗಕ್ಕೆ ನೀನೆನಗುಂಟು ನೋಡಾ!! 


ಪಂಚಮಮಾಶ್ವಾಸಂ 


ಪದ್ಯಂ|| 


ಅನುಪಮಪುಣ್ಯಪಣ್ಯಮೆನಿಪಾ ಸಿರಿಯಂ ಕಡೆಗಣ್ಣಿ ರತ್ನಕಾಂ 
ಚನಮಯ ಪಂಜರಾಂತರದೆ ಪಾರಿದ ಸಾರಿಗೆಯಂತೆ ಗಾಡಿಯಿಂ | 
ಘನಪಥದೊಳ್ ಪ್ರವರ್ತಿಸಿ ಪರಾಲ್ಮುಖಿಯಾಗದೆ ಚೆನ್ನಮಲ್ಲಿಕಾ 
ರ್ಜುನಪತಿಪಾದಮಾತ್ರಶರಣಾರ್ಥಿನಿಯಾ ಸತಿ ಮುಂತೆ ಸಾಗಿದಳ್ || || 

|| ಚಂಪಕಮಾಲಾ || 


ಭವಸರಣಿರುಮೆಯನುಳಿದಾ 
ಶಿವಶರಣೆಯ ನೇಹದೋಘಮನಘಪ್ರಸರಂ | 
ಶಿವಫಲಸಂಪನ್ಮೂಮಿಯೊ 
ಇವತರಿಸಿರ್ದತ್ತು ಪರಮಗಂಭೀರತೆಯಿಂ ||೨|| 


ಸೊಗೆಯಿಪ ತನ್ನಿನನಡಿಯಂ 
ಬಿಗಿದಪ್ಪಿರೆ ತಾನದೆಂದುಮಗಲದ ಪರಿಯಿಂ | 
ಬಗೆದಾವರೆಯಾಮೋದರ 
ಮಗಮಗಿಸಿರ್ದು ಕರಣಸೀಮೆಯೊಳವಳಾ ||೩|| 


IIIIIIIIIIIIIIIIIII 


ನಡೆನುಡಿಗಳ ಬೆಳಗಿಂದಡಿ 
ಗಡಿಗುಡುತಡಿಯಾ ಕುಮಾರಿ ಲೋಕಕೆ ತಮಮಂ| 
ತೊಡೆದೊಯ್ಸಂನೀಡುತೆ ಮ 
ಝಿಡಿದಾ ಪರವಿದ್ಯೆಯಂತೆ ಮುಂತಡಿಗೊಂಡಳ್ || ೪|| 


ಶಿವಶರಣರ ಗೃಹಿಣಿಯರಾ 
ಶಿವರತೆಗಿತ್ತು ಪ್ರಸಾದರಸದೊರ್ಪಿಡಿಯಂ | 

ಪಂಚಮಮಾಶ್ವಾಸಂ 


ವಿವಿಧತಯಾಗಂಗ 
ಆ ವಿಷಯಮೆನಿಪಾ ಮನಃಪ್ರಸಾದಮನಾಂತರ್ ||೫|| 


ಕಾವಳದೊಳ್ಳಾಳೇಗುಲ 
ದೋವರಿಯೊಲಗಿ ಶರ್ಕರಿಲಭೂತಲದೊಳ್ | 
ಭಾವಸುಖಭೂಮಿಯೊಳ್ಯಾ 
ದೇವಿ ನಿಜೇಶಪ್ರಕಾಶದೊಳ್ಳಿಹರಿಸಿದಳ್ ||೬|| 


ಕುಂದದ ಪರಶಿವಯೋಗಾ 
ನಂದದೊಳೆಲಾಡುತೊಲೆಯಿಂ ದೇವಿಯವಳ್ | 
ಮಿಂದ ಜಲಂಗಳೆ ತೀರ್ಥಂ 
ನಿಂದೆಡೆ ಸುಕ್ಷೇತ್ರ ಮನೆನಿಸೆ ಮುಂದಡಿಯಿಟ್ಟಳ್ ||೭|| 
ಬೆಳಸಿಂ ತುರುಗಿದ ಪೊಲಮುಂ 
ನಳಿನಂಗಳಿನೆಸೆವ ತಿಳಿಗೊಳಂಗಳ ಜಲಮುಂ | 
ನಳನಳಿಪ ವನಸ್ಥಲಮುಂ 
ತಿಳಿಪಿದುವಾ ದೇವಿಗಾತ್ಮದಯಿತನ ಸುಳಿಪಂ||೮|| 
ನಿಲಯದ ಕುಟ್ಟಿಮಂಗಳೆಡೆಯೊಳುಸುಮಂಗಳುಮಾ ಶಿರೀಷ ಕೋ 
ಮಲೆಯಡಿಗಳ್ ಮುಳ್ಳವೊಲೊದುವಂದು ಸಮಂತು ಚಿತ್ತದಂ | 
ಡಲೆಗಳಡಂಗೆ ತನ್ನ ದಯಿತಂಗೊಸದೀಹಿಸಿ ಮತ್ತಮಿಂದದೇ 
ನಲೆದಳೊ ಹಾ! ದಿವಾನಿಶಮವತ್ಕಟುಕಂಟಕಕಾನನಂಗಳೊಳ್ ||೯ | 

| ಚಂಪಕಮಾಲಾ || 


ಬಳೆಯಿಸಿ ನಿರ್ಮಲಾಂಗಿಯವಗಾಹನಮಂ ನಿಗನಿರ್ಝರಾಂಬುವೊಳ್ 
ಪೊಳೆವೆಳ ನೇಸರಿಂ ಸೊಬಗನಾಂತ ಲತಾಶತಗುಲ್ಮಮಧ್ಯದೊಳ್ | 
ತೊಳಪ ಶಿಲಾವಿಶಾಲತಲದೊಳಟ ಪಾದಪಪುಷ್ಪ ಪೊಗದಿಂ 
ಪುಳಕಿತೆಯಾಗಿ ಪೂಜಿಸಿದಳೋತುನಿಜೇಶನನಿಷ್ಟಲಿಂಗದೊಳ್|| ೧೦|| 

|| ಚಂಪಕಮಾಲಾ || 


ಅನುಪಮದಿವ್ಯದೀಪಿವೃತನೊಳ್ ಮಧುರಸ್ಮಿತನೊಳ್ ಮನೋವಿಮೋ 
ಹನನಯನಾಂ ತನೊಳ್ ಪರಮಶಾಂತನೊಳಾ ಸತಿ ಚೆನ್ನಮಲ್ಲಿಕಾ | 
ರ್ಜುನನೆನಿಪಾತ್ಮದೇವನೊಳಪಾರಕೃಪಾಸರ ಪೂರ್ಣಭಾವ ನೊ 
ಇನಗನುರೂಪನೊಳ್ ನೆರೆದಳೋಪನೊಳೊಚ್ಚತಮಂತರಂಗದೊಳ್|| ೧ || 

|| ಚಂಪಕಮಾಲಾ || 


146. 


ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಲಸದಚ್ಛಸ್ಪಟಿಕಾವದಾತಜಲದೊಳ್ಳಾಸಾರದೊಳಾಡಿಯಿಂ 
ಪೊಸಗಂಪಂ ದೆಸೆಗಳೆ ನೀಡಿ ನಗುವೊಂದಂಭೋಜಮಂ ನೋಡಿ ಮಾ | 
ನಸದೊಳ್ ಪ್ರೇಮಪರಾಭಿಧಾನಸದೊಳ್ ಸಮ್ಮೆ ದುರಾಮೋದದಿಂ 
ದೆಸೆವಾತ್ಮಪ್ರಿಯನಾಸ್ಯದ ಸ್ಮರಣದಿಂ ಮಾದೇವಿ ಮೆಯ್ಕೆರ್ಚಿದಳ್ ||೧೨|| 

| ಮತ್ತೇಭವಿಕ್ರೀಡಿತ | | 
ಆ ದೆಸೆಯಲ್ಲಿ ಮುಂದೆ ನಡೆದೊಂದೆಡೆಯೊಳ್ ವಿದಲತ್ಪಲಾಶದೊಳ್ 
ಮೇದುರಸೌರ ಭೋಲ್ಕರದೊಳಬ್ಬದೊಳಾಡುವ ರಾಜಹಂಸನಂ | 
ಸಾದರಮೀಕ್ಷಿಸುತ್ತೆ ಸಮುಪಾತ್ತವಿಕಾಸ ದೊಳಾತತೋತ್ತಮಾ 
ಮೋದದೊಳಾ ಸುಶೀಲೆ ನೆನೆದಳ್ಳಿ ಜಚಿತ್ತದೊಳಾತ್ಮಹಂಸನಂ ||೧೩ || 

|| ಉತ್ಪಲಮಾಲಾ|| 
ಗಿರಿವನದೇವಿಯರ್ಪದೆದು ಬೀಸೆ ಲತಾಂತಗುಲುಚ್ಛಕಂಗಳಿಂ 
ಪರಮವಿತಾನಮಾಗಿರೆ ವಿನಿರ್ಮಲಮಂಬರಮೂರ್ಧ್ವಭಾಗದೊಳ್ || 
ಪರಶಿವಯೋಗದಿಂ ಮರೆದು ತನ್ನನುದಂಚಿತ ಚಾರುಚಂದ್ರಿಕಾ 
ಸ್ವರಣದೊಳಾಕೆ ವಿಶ್ರಮಿಸಿದಳ್ ವನಶಾದ್ವಲ ಭೂಮಿತಲ್ಪದೊಳ್ ||೧೪|| 

|| ಚಂಪಕಮಾಲಾ || 
ಬನಬುವಿಯಲ್ಲಿ ಪಚ್ಚನೆ ಪರ್ಸುಡೆಯೊಳ್ ಪರಿತರ್ಪಶೈಲವಾ 
ಹಿನಿಯುಪತೀರದೊಳ್ ಸೆಳೆಯೆ ಕಳ್ಳಳನಿಸ್ವನಮಂತರಂಗಮಂ | 
ಸನಿಹಕೆ ಬಂದು ನೀರಡಿಸಿ ನಿಂದ ಕುರಂಗಮದೊಂದು ಮುಂದೆ ತೊ 
ಟ್ಟನೆ ಬಿಸವಂದದಿಂದೆ ನಡೆ ನಿಟ್ಟಿಸಿತಾಕೆಯ ಕಣ್ಣಳಂದಮಂ ||೧೫|| 

| ಚಂಪಕಮಾಲಾ || 


ಪೂರನಿಘರ್ಷಣಾತಿಮಸೃಣಾಂತರದೊಳ್ ಧರಣೀಧರಾಪಗಾ 
ತೀರದ ಗಂಡಶೈಲತಲದೊಳ್ ತವೆ ಮಾರ್ಪೊಳೆದಂಗದಲ್ಲಿ ವಿ | 
ಸ್ವಾರಮನಾಂತ ತನ್ನ ತುಲರೂಪದಲಂಪಿನೊಳಾತ್ಮ ಜೀವನಾ 
ಧಾರನ ರಾಮಣೀಯಕಮನಾ ಲಲಿತಾಂಗಿ ಕಡಂಗಿ ನೋಡಿದಳ್ ||೧೬|| 

|| ಉತ್ಪಲಮಾಲಾ | 


ಮಾಣದೆ ಮುಂದೆ ಮುಂದೆ ನಡೆದೊಂದೆಡೆಯೊಳ್ ಘುಣಕೀರ್ಣಕೋಟರ 
ಶ್ರೇಣಿಗಳಿಂ ಜಗುಲ್ಲಿಳಿದ ಬೆಳ್ಳುಡಿಯಂ ಪಿಡಿದಂಗದೊಳರೀ | | 
ಕೋಣದಿನೇಳು ಸುತ್ತಿರೆ ಮಹೋರಗಮಿದ್ದ ಫಣಾಮಣಿಪ್ರಭಂ 
ಸ್ಟಾಣುವನಾ ಮನೀಷಿಣಿ ಮಹೋತ್ಸವದಿಂ ನಗೆಗೂಡಿ ನೋಡಿದಳ್ ||೧೭|| 

|| ಉತ್ಪಲಮಾಲಾ || 

ಕೆಳೆಯನಗಿಯಿಂ ಕೊರಗಿ, ಕಾವಳಮೇಳ್ತರೆ ಬಿಕ್ಕಿ , ಬೆಕ್ಕಸಂ 
ದಳೆಯುತೆ ಕೀರಿ, ನುಣ್ಮಳಲ ತಿಣ್ಣೆಗೆ ಪಾರಿ , ಮರಲ್ಲು ಗೊಂಕೆಯಂ || 
ನಳಿಸುತೆ ನೀಡಿ, ಪದ್ಮದಳದೊಳೊರಳಾಡಿ, ವಿಯೋಗವೇಗಮಂ 
ಬಳೆಯಿಸಿತಕ್ಕನೊಳ್ ಪೊಳೆಯ ಪಕ್ಕದೊಳೊಂದಳಜಕ್ಕವಕ್ಕಿವಣ್ || ೧೮ | | 

|| ಚಂಪಕಮಾಲಾ || 
ಅಸವಸನು ತೆಂಕಣೆಲರಿಂ ಗರಿಗೊಂಡು ತದಂತರಂಗದಿಂ 
ಕುಸುಮಿತಕಿಂಶುಕದ್ರು ಮವನಂಗಳ ಕೈತವದಿಂ ದಿಗಂತದೊಳ್ | 
ಪಸರಿಸಿದಾತ್ಮವಲ್ಲಭನಗಿಯ ದಳ್ಳುರಿಯೇಯಂವಿಲೋ 
ಕಿಸಲೊಡನೊಚ್ಚತಂ ನಡುಗುತಟ್ಟಿಗಳಂ ಶುಭಶೀಲೆ ಮುಚ್ಚಿದಳ್ || ೧೯ || 

|| ಚಂಪಕಮಾಲಾ || 


ಅಡಿಗಡಿಗು ಚಂಚಮಿಸಿ ತೋರ್ಪಚೀರಪ್ರಭೆಯಿಂದ ಕಾವಳಂ 
ತಡೆಯದೆ ತೇನೆತೇನ ಮುದಿತಂ ದೆಸೆಯಂ ಮುಸುಕಿರ್ಪಿನಂ ಮಗು | 
ಲ್ಲೆಡೆಗುಡದುತ್ಕಟೋತ್ಕಲಿಕೆಯಾಕೆಯ ಕಣ್ಣಳು ಮೇಳ ಕಾರ್ಮುಗಿ 
ಡಣಮುಮೇಂ ಕರಂ ಕರೆದುವೋ ಜಲಧಾರೆಯನೇಕಕಾಲದೊಳ್ || ೨೦|| 

|| ಚಂಪಕಮಾಲಾ || 


ಮುಂಗಡೆಯೊಂದು ಮಾಮರದ ಪೆರ್ದನಿವಣ್ಣಳ ಸಾರಮಂ ಮನ 
ಸೃಂಗದೆ ಸೀರ್ದು ಕೊಂಕಿಸುತೆ ಗೊಂಕೆಯನೊಯ್ಯನೆ ತೇಲ್ಲ ಕಣ್ಣಳಿಂ | 
ಪೊಂಗಿದರಂಕೆಯಿಂ ನಲಿವ ರಾಯಸೊಗಂಗ ಳಿವಾತ್ಮನಾಥನಾ 
ಮಂಗಳನಾಕೆ ಮಂಗಳಮಯಂಗಳನೋದಿಸಿದಳ್ಳನಾಂತದೊಳ್ || ೨೧|| 

_|| ಚಂಪಕಮಾಲಾ || 
ವನಗಿರಿಸೀಮೆಯೊಳ್ಳುಟಜಸೌರಭಸೌಹಿತಿಯಿಂದ ಸುತ್ತಲುಂ 
ಜಿನುಗುವ ತುಂಬಿ ವಿಂಡುಗಳ ಜೇಂಕೃತಿ ಸುಶ್ರುತಿಯಾಗೆ ಹಾರ್ದವೇ || 
ದನೆಯತಿರೇಕದಿಂ ಮಧುರಮಾಸತಿ ಪಾಡಿದ ಚೆನ್ನಮಲ್ಲಿಕಾ 
ರ್ಜುನವಿರಹಾರ್ತಿಗೀತಿಶತದಿಂ ಮೊರದತ್ತುವುಕಲ್ಮರಂಗಳುಂ || ೨೨|| 

| ಚಂಪಕಮಾಲಾ || 


ಬಾರ ಮದೀಯಜೀವನದ ಸಾರ ಭವಾಮಯಸಿಂಧುಪಾರ ಬಾ 
ಬಾರ ವಿಕಾರದೂರ ಹರ ಬಾರ ಮದೀಶ್ವರ ಬಾರ ನೀನೆನು | 
ತಾ ರುಚಿರಾಂಗಿ ನೀಡಿ ನಿಜಬಾಹುಲತಾಯುಗಮಂ ರಸಾತಿಸಂ 
ಭಾರದಿನೀಶನಂ ಕರೆದು ರೋದಿಸಿದಳ್ಳಿರಹಾತಿರೇಕದೊಳ್ || ೨೩ || 

|| ಉತ್ಪಲಮಾಲಾ|| 

ಕನಸಿನೊಳಾ ಕುಮಾರಿ ಕಡುನೇಹದೆ ಕಾಮಿಸಿ ಚೆನ್ನಮಲ್ಲಿಕಾ 
ರ್ಜುನನೆನಿಪಾತ್ಮ ವಲ್ಲಭ ನನುಲ್ಲ ಸಮೂರ್ಮಿಸ ಬಾಹುಬಂಧನ | 
ಹೈನುಗೊಳಿಸುತ್ತೆ ಕಣ್ಣೆರೆದು ಕಾಣದ ತೆಳ್ಳೆಯೊಳಯ್ಯೋ ಕೆಟ್ಟೆನಾ 
ನೆನುತೆರ್ದೆಗೆಟ್ಟು ನಿಟ್ಟುಸಿರ್ಗಳಂ ದೆಸೆಗಾಸ್ಯಮನ ಸೂಸಿದಳ್ ||೨೪|| 

|| ಚಂಪಕಮಾಲಾ | 
ವನಗಿರಿಸೈಕತಾದಿಪದದೊಳನದನ್ನನ ಚೆನ್ನಮಲ್ಲಿಕಾ 
ರ್ಜುನನ ಸಮೀಹೆಯಿಂ ಸುಳಿದು ಸೂಸುವ ಕಣ್ಣಳನೆತ್ತಿ ಸುತ್ತಲುಂ| 
ಮನದಲಿಂದೆ ಬಾಯ್ದಿಡುತೆ ಬಿಕ್ಕುತೆ ಬಾವಳಿಸುತ್ತೆ ಕೇಳಳಾ 
ತನ ನೆಲೆಯ ಮನೀಷಿಣಿಯವ ಶುಕಕೇಕಿಪಿಕಾಲಿಹಂಸಮಂ || ೨೫|| 

|| ಚಂಪಕಮಾಲಾ || 


ಅವಳವಧರಿಸಿಂತು ವೇದಶಾಸ್ತ್ರ 
ಪ್ರವಚನಗಾನಜಾಪದೀತೀರ್ಥಸೇವಾ|| 
ವಿವಿಧಗುರುತಪೋನಿವಿಷ್ಟರಂ ತಾ 
ನವನೆಡೆಯಂ ನೆವದಿಂದ ಕೇಳುತಿರ್ದಳ್ || ೨೬|| 


ಚಿಲಿಮಿಲಿಯೆಂದು ತೊಂಡುಗೆಡೆದೋದುವ ಪಂಡಿತವಕ್ಕಿತಂಡಮೇ 
ಕಲರವದಿಂ ಕುಕಿಲ್ಬ ಪಿಕಪಾಲಿಯೆ, ಜೇಂಕರಿಸುತ್ತೆ ಸುತ್ತಿ ಬ | 
ರ್ಪಲಿಗಳೆ, ಸೈಕತಂಗಳೆಡೆಯಂಚೆಗಳೇ , ಗಿರಿಗಹ್ವರಂ ಗಳೊಳ್ 
ನಲಿವ ನವಿಲೇ ತಿಳಿದೊಡೆನ್ನೊಡೆಯಂ ಮೃಡನಲ್ಲಿ ಪೇಳಿರೇ || ೨೭|| 

|| ಚಂಪಕಮಾಲಾ || 
ಗದ್ಯಂ|| 

ಈ ಪರಿಯಿಂ ಪಕ್ಷಮಾಸಾಯನಹಾಯನನಾಮಂಗಳಿಂ ಪಗಲಿರುಳಳನಾಲಕ್ಷಿತಂ ಪೊರಳೆ 
ಹೃದಯದೊಳಾದಂ ಪ್ರೇಮೋನ್ಮಾದಂ ಪಳಪಳದೊಳುಂ ಕೆರಳೆ, ನಿಷ್ಟಾಗರಿಷ್ಠತೆಯಿಂ 
ಮುಹೂರ್ತಂಬರಮುಡುತಡಿಯಕ್ಕನೀ ಕಕ್ಕುಲಿಕೆಯಂ ಕಳೆದಾ ಮನಃಪ್ರಸಾದದೊಸಗೆಯಂ 
ತಳೆದು, ಸಂಸಾರದೀ ಕಾವಳಮಂ ತೊರೆದು ನಿಬ್ಬರಮಾ ಶಿವಪ್ರಕಾಶದೊಳ್ಳೆರೆದು, ಕಿರುಕುಳದೀ 
ಕಾಮನೆಯ ಮೇರೆಯಂ ಮೀರಿ ಪರಮ ವಿರಾಗದಾ ಸ್ವರಮನಡರ್ದರಿ, ಚೆನ್ನಮಲ್ಲಿಕಾರ್ಜುನ 


1 . ಚಿಲಿಮಿಲಿಯೆಂದೋದುವ ಗಿಳಿಗಳಿರಾ ನೀವುಕಾಣಿರೇ ನೀವುಕಾಣಿರೇ ! ಸರವತ್ತಿ ಪಾಡುವಕೋಗಿಲೆ 

ಗಳಿರಾ ನೀವು ಕಾಣಿರೇ ನೀವು ಕಾಣಿರೇ ! ಮೊರದು ಬಂದಾಡುವ ತುಂಬಿಗಳಿರಾ ನೀವು ಕಾಣಿರೇ 
ನೀವು ಕಾಣಿರೇ ! ಕೊಳದ ತಡಿಯೊಳಾಡುವ ಅಂಚೆಗಳಿರಾ ನೀವು ಕಾಣಿರೇ ನೀವು ಕಾಣಿರೇ ! ಗಿರಿ 
ಗಹ್ವರದೊಳಾಡುವ ನವಿಲುಗಳಿರಾ ನೀವು ಕಾಣಿರೇ ನೀವು ಕಾಣಿರೇ ! 
ಚೆನ್ನಮಲ್ಲಿಕಾರ್ಜುನನಲ್ಲಿರ್ದಿಹನೆಂದು ಬಲ್ಗೊಡೆನೀವು ಹೇಳಿರೇ ನೀವುಹೇಳಿರೇ !! 

ಚರಕನಿರ್ಭರತೆಯಿಂ ನಿಖಿಲಕರಣವ್ಯಾಪಾರಂ ಸತ್ಯವಿಸ್ತಂಭಮಾತ್ರಾಧಾರಂ ಮುಂದೊರೆ 
ಸನ್ಮಾತ್ರಪ್ರವಣತೆಯಿಂ ಸತ್ವ ಸಂಭಾರಂ ಸುದೂರಾಪಾಸ್ತಸಮಸ್ತದುರ್ವಿಕಾರಂ ಪಳಪಳ 
ದೊಳುಂ ಬಳೆಗೇರೆ, ವಿವಿಧವರ್ಣಪರ್ಣಪ್ರಸೂನಾಭಿರಾಮಂಗಳಾರಾಮಂಗಳೂಳ್, 
ತಾಮಾರುಣನವವಿದ್ರುಮಂಗಳೊಳ್ ದ್ರುಮಂಗಳೊಳ್, ಮಧುರಮಧುರಸಾಸ್ವಾದ 
ಮೇದುರ ಮಧುಕರದೊಳ್ ಕುಸುಮನಿಕರದೊಳ್‌, ವೀಚಿಮಾಲಾಂದೊಲಿತಾರವಿಂದ 
ವಿಸರಂಗಳೊಳ್ ಸರಂಗಳೊಳ್, ಬಾಲಾರುಣಕಿರಣಪ್ರತಿಫಲನಾಕಲಿತಭ್ರಮವಿಷಯ 
ಕೋಕನದ ದವನವಾತಂಗಳೊಳ್ ನದೀನದನ್ನೊತಂಗಳೊಳ್, ಪರಿಣತಾರುಣ 
ಕಿರಣರೂಷಣಪಿಶಂಗ ಪಯೋದಪರಿಕಲಿತಪರಮಶೋಭಾಡಂಬರದೊಳಂಬರದೊಳ್‌, 
ವ್ಯಾಕೀರ್ಣತಾರತರ ತಾರಕಾಮೌಕ್ತಿಕನಿಕರ ಕೋರಕಿತನಿಶಾನೀಶಾರದೊಳಂಬರದೋಳ್, 
ಶಾರದಚಂದ್ರಿಕಾ ವಿಸ್ತಾರದೊಳ್‌, ಮತ್ತಮೆತ್ತಂ ಬಿತ್ತರಿಸಿರ್ದ ನಿಸರ್ಗಲಕ್ಷ್ಮೀಲೀಲಾ 
ನಿವೇಶಂಗಳೊಳ್ ಪ್ರದೇಶಂಗಳೊಳ್ಳಾರ್ತೊಳೆದುತೋರ್ದನಿಜಹೃದಯೇಶ್ವರನ ಸುಳಿಪಂ 
ಸಮಾಲೋಕಿಸುತೆ ತತ್ಸಮಾಗಮಕುತೂಹಲಾಕುಲತೆಯಿಂ ಮೆಯ್ಯರದು, ಲಲಾಟಂತಪತಪನಕ 
ರಾವ ಮರ್ಶನಾಮ್ರಾ ನಪಲಾಶಪುಂಜಂಗಳೊಳ್ ಪುರೊಪಾಂತಕುಂಜಂಗಳೊಳ್, 
ಕೀಚಕಸ್ತಂಬಸಂಬಾಧಸಮುದಿತ ದಾರುಣದಹನಂಗಳೊಳ್ ಗಹನಂಗಳೊಳ್ , 
ಶಿಶಿರಶೀಕರಕರಂಬಿತಕುಸುಮಲತಾಕುಟಂಗಳೊಳ್ ನದೀನದನಿರ್ಝರ ತಟಂಗಳೊಳ್ , 
ನಿರಂತರತಿಮಿರಪರಿಗತೋದರಂಗಳೊಳ್ ಗಿರಿಗಹ್ವರಂಗಳೊಳ್ , ಪಲಮೇನೊ ! 
ಕೆಲಬಲಂಗಳ ಪೊಲಂಗಳೊಳ್ಳೆಲಂಗಳೊಳ್ಳೋದಳ ತೃಣಂಗಳೊಳುಂ ಪಾಂಸುಕಣಂಗಳೊಳುಂ 
ನಿಜಜೀವಿತೇಶ್ವರನಂ ಮತ್ತಂ ಮತ್ತಮರಸುತ್ತೆ ತೊಳಲ್ಲು ಬಳಲು, ಚೆನ್ನಮಲ್ಲಿಕಾರ್ಜುನ 
ನೋವ್ರನ್ನಂತರದ ಚಿನ್ನಂ ತೆರೆಮರೆಯ ಬನ್ನಂ ಬಿಡದಿನ್ನು ಮೆಂದು ತಥ್ಯಮನರಿದಂದು 
ತಳಮಳಿಸಿ ಜೀವನಮಂ ದುರ್ಭರಂಗೆತ್ತು ತತ್ತರಿಸುತ್ತೆ ತಡಂಬಡಿಪಡಿಗಳಂ ತಡೆತಡೆದಿಡುತ್ತೆ 
ಮುಂತಣ್ಣೆ ನಡೆತಂದಾಗ || ೨೮ || 


ಪರಿಗತಸತ್ವಮಪ್ಪ ನಿಜಜೀವನಕಚ್ಛತಮಕ್ಕೆ ಲಕ್ಷ್ಮದೊ 
qರಮದೊಳಾಪ್ಯದೊಳ್ಳದದೊ ಳೊಚ್ಚತಮಿಚ್ಚಿಸಿ ಸಾಮರಸ್ಯಮಂ | 
ಸರಭಸಮಗ್ರದೊಳರಿವ ಪೆರ್ದೊರೆಯೊಂದು ವನಾಂತಭೂಮಿಯೊಳ್ 
ಹರಹರನಾದದಿಂ ಹರಿಸಿದತ್ತುರೆ ಚಿತ್ತಮನಾ ಸುವೃತ್ತಿಯಾ || ೨೯ || 

|| ಚಂಪಕಮಾಲಾ || 


ಅಂತದನದೂರದೊಳಾ ದೇವಿನೋಡುತ್ತೆ ಗಿರಿದುರ್ಗಮಾರ್ಗಾತಿಕ್ರಮಶ್ರಮ ಭರಮಂ 
ಥರತೆಯಿಂದಡಿಗಳಂ ಮುಂತಿಡಲದಮಳಿನದೊಳಾ ಪೊಳೆಯ ಪುಳಿನದೊಳಾಯ 
ಸಂಗಳವೆನೆಂದುತರಿಸಂದು ಮೆಲ್ಲನಲ್ಲಿಗೆಯಂದು ಕಾಯಲತೆಯಿಂ ಸಿಕತಿಲಮಂ ತೀರತಲ 
ಮನ ಲಂಕರಿಸಿ, ನಿಜಾವಸ್ಸಾದುಸ್ಪಿತಿಚಿಂತಾಸಂತಾಪಂಗಳಂ ತರಂಗದೊಳ್ಳೆಗುಂಬಿಸೆ ಕನಕಕೇತ 

ಕೀಗರ್ಭಗೌರತಲಂ ಕಪೋಲಂ ಕರಕೋಕನದೋದರಮನಾಲಂಬಿಸೆ, ಸನ್ನಿವೇಶನಿರ 
ಪೇಕ್ಷತೆಯಿಂ ಕ್ಷಣಮಾತ್ರಮಲ್ಲಿ ಕೆಮ್ಮನೆಕುಳ್ಳಿರ್ದ ಸಿಸುಂಕುಗಳಿಂದೊರ್ಮೆಯೆ ಕಳ್ಳನೆಳ್ಳ ರ್ತು 
ದೈನ್ಯಶೂನ್ಯತಾಪಾತ್ರಂಗಳಂ ನೇತ್ರಂಗಳಂ ಮುಂತಣೆ ನೀಡಿ, ಘನಪುಂಜವ್ಯಾಜದಿಂ ಬಳೆದ 
ಬೆಳ್ಳಗೆಯಿಂ ಬಗೆಯೊಸಗೆಯಂ ಪೊರಸೂಸುತ್ತೆ ಲಲಿತೋರ್ಮಿಬಾಹಾಲತೆಗಳಂ ಬೀಸುತ್ತೆ 
ನಿಜಜೀವನಲಕ್ಷದತ್ತಣ್ಣ ಸಡಗರದಿಂದೋಡುವ ತಡಿನಿಯಂ ನಡೆ ನೋಡಿ, ಚೆನ್ನಮಲ್ಲಿ 
ಕಾರ್ಜುನ ಸಮಾಗಮಸಮೀಹಾತಿರೇಕದಿಂ ಬಸವಳಿದು ನಿಜಹೃದಯದೌರ್ಬಲ್ಯ ಬಾಹುಳ್ಯದ 
ತ್ಯಾಹಿತಮಂ ತಿಳಿದು, ಸುದುಸ್ಸಹದಯಿತವಿರಹನೈರಾಶ್ಯಪಾರವಶ್ಯದಿಂ ನಿಡುಸುಯ್ದು ಕರೋದ 
ರದಿಂ ಸಿರಮಂ ಪೊಯ್ದು, ಕಡುದುಗುಡದಿಂ ನಡುನಡುಗುತ್ತೆ ಮೆಲ್ಲನಿಂತು ನುಡಿದಳ್ ||೩೦|| 

ಮನಮಿದು ಸೋ೦ಕಿ ಸೋಂಕದಿದು ಕೂಡುತೆ ಬಿರ್ಚುಗುಮಿಂತಿದಯೊ ಸು 
ಮ್ಮನೆ ತೊಳಲಾಡುಗುಂ ಪೊಳಲ ಸುಂಕಿಗನಂತಿದು ಪೂರ್ಣಯೋಗದೊ | 
ಇನಗೆರಳಿಲ್ಲದಂತೆ ಬರಡಾಗದಿದಿಂತಿರೆ ಚೆನ್ನಮಲ್ಲಿಕಾ 
ರ್ಜುನ ತೆಗೆ ನಿನ್ನೊಳೆಂತೆನಗೆ ಹಾ ! ಪರಮಾದ್ವಯಸೌಖ್ಯಮಪ್ಪುದೋ ||೩೧|| 

|| ಚಂಪಕಮಾಲಾ || 


ತೆರೆ ನೋಟಕೆ ದೃಷ್ಟಿಯೆ ತಾಂ 
ತೆರೆ ಭಾವಂ ಕೂಟಕೇವನರಿತಕೆ ಮರಪುಂ | 
ಮರೆಯೆನೆ ಮಾಯೆಯನುಳಿಯ 
ರಿಯೆ ನೀನಂ ಚೆನ್ನಮಲ್ಲಿಕಾರ್ಜುನ ಕಾಯಮ್ ||೩೨|| 


ಇನಿತ್ತೆನಗೆ ಭಾವದೊಲ್ಟಿಕಲಭಾವಮಾನವೆನೋ 
ವಿನಿಂದಿತಮಡಂಗದೀ ವಿಷಯ ವಾಸನಾವೈಶಸಂ | 
ವಿನಶ್ವರಮಿದರ್ಕೆ ಮೇಣ್ಮರಲದೆಂದು ಹಾ ! ಮಾಮಕಂ 
ಮನಂ ಮುಳುಗಿದಪ್ಪುದೋ ನಿರವಸಾದದೊಳೊದದೊಳ್ ||೩೩|| 

|| ಚಂಪಕಮಾಲಾ || 


1. ಅಯ್ಯಾ, ನಿನ್ನ ಮುಟ್ಟಿ ಮುಟ್ಟದೆನ್ನ ಮನ ನೋಡಾ! ಬೆಚ್ಚು ಬೀಸರವಾಯಿತ್ತೆನ್ನ ಮನ; ಹೂಳಲ 

ಸುಂಕಿಗನಂತೆ ಹೊದುಕುಳಿಗೊಂಡಿತ್ತೆನ್ನ ಮನ; ಎರಡೆಂಬುದ ಮರದು ಬರಡಾಗದೆನ್ನ ಮನ; ನೀನು 

ಆನಪ್ಪ ಪರಿಯೆಂತು ಹೇಳಾ ಚೆನ್ನಮಲ್ಲಿಕಾರ್ಜುನ 
2 . ನೋಡಿಹೆನೆಂದೊಡೆ ದೃಷ್ಟಿ ಮರೆಯಾಯಿತ್ತು ; ಕೂಡಿಹೆನೆಂದೊಡೆ ಭಾವ ಮರೆಯಾಯಿತ್ತು ; ಏನೆಂಬೆ 

ನೆಂತೆಂಬೆನಯ್ಯಾ ! ಅರಿದಿಹೆನೆಂದೊಡೆ ಮರಹು ಮರೆಯಾಯಿತ್ತು ; ನಿನ್ನ ಮಾಯೆಯನತಿಗಳೆವೊಡೆ 

ಎನ್ನಳವೇ ಕಾಯಯ್ಯ ಚೆನ್ನಮಲ್ಲಿಕಾರ್ಜುನ 
3 . ಭಾವ ಬೀಸರವಾಯಿತ್ತು , ಮನ ಮೃತ್ಯುವನಪ್ಪಿತ್ತು , ಆನೇವೆನಯ್ಯಾ ! ಅಳಿತನದ ಮನ ತಲೆಕೆಳಗಾ 

ಯಿತ್ತು , ಆನೇವೆನಯ್ಯಾ ! ಬಿಚ್ಚಿ ಬೇರಾಗದ ಭಾವವಾಗಿ ಬೆರೆದೊಪ್ಪಚ್ಚಿ ನಿನ್ನ ನಿತ್ಯಸುಖದೊಳಗಾ 
ನಂದಿಪ್ಪನಯ್ಯಾ ಚೆನ್ನಮಲ್ಲಿಕಾರ್ಜುನಾ!! 


ಪಂಚಮಮಾಶ್ವಾಸಂ 

ಇಂತಾ ದೇವಿ ಚಿಂತಾಪರವಶತೆಯಿಂ ತಾನೆ ನುಡಿದುಂ ನುಡಿಯಲಣ್ಮದೆ ಬಗೆಯೊಳಳೆದ 
ಬೇಗುದಿಯ ಬೇಗದಿಂ ಕಣ್ಮಲರ್ಗಳಿಂ ಪೊಣಿದ ಬಾಷ್ಪಂಗಳಿಂ ಕಪೋಲಂಗಳಂ ಕರ್ಚಿ 
ದೈನ್ಯದಿಂ ದೆಸೆದೆಸೆಗೆ ದೃಷ್ಟಿಯಂ ಸಸಿನೆ ಸಾರ್ಚಿ, ಜೀವನದೊಳೋಸರ್ತು ಬಿಗುರ್ತು , ಬಿಮ್ಮನೆ 
ಬೀಳು ಪಮ್ಮದಂದಾಳು , ಪಳಂಬರಂ ಪುಳಿನತಳದೊಳೊರಗಿ ಕರಗಿ, ಕಾರ್ಪಣ್ಯಂಬಡೆದು 
ತನ್ನನೆಂತೆಂತೊ ತಡೆದು, ಕಾತರ್ಯದಿಂ ಕಣ್ಣಳೊಳ್ಳಾವಳಂ ಕಂದಳಿಸೆ ಸಿಸುಂಕುಗಳಿಂ ಸುಯ್ಯ 
ಬೊಳ್ಳಮುದ್ವೇಗಂ ಸಂಗಳಿಸೆ, ಕಾರ್ಮುಗಿಲೊಳಂಚಿದ ಕೋಲ್ಮೀಂಚಿನವೊಲ್ ಸಂಚಳಿಸಿ 
ಮೆಲ್ಲಗೆಯಿಂ, ನೋಟದ ಬಗೆಯಿಂ ತನ್ನೊಳಸಾಧಾರಣ್ಯದಿಂ ಕಾರುಣ್ಯರಸಮಂ ಕರೆಯುತ್ತೆ 
ಸಂಕಲ್ಪಮಯ ಊಮಿಯೊಳ್ಳಾವನಾಸನ್ನಿವೇಶವಿಶೇಷಸಮುದ್ರೋಧನದಿಂ ಮುಂದೋರ್ದ 
ಶ್ರೀಗುರುಮೂರ್ತಿಯನಾರಯ್ದು ಮಹೊತ್ಸಾಹಂದಾಳು ಮೆಯ್ಕರದೇಳು , ನದೀನಿರ್ಘೋ 
ಷೋಪಘಾತದಿಂ ಕಳ್ಳನೆಟ್ಟರ್ತು , ಹಾ ಗುರುದೇವ ಮರೆದೆಂ ಮರೆದೆಂ; ಪ್ರಶಾಂತ ತಮೋರಜಃ 
ಪಂಕಸಂಭಾರಂ ಪರಿಚಿತವಿವೇಕಪ್ರಾಗ್ವಾರಂ ತಾನಪ್ರೊಡಮೆನ್ನಮಾನಸವೃತ್ತಿ ಪ್ರವಾಹಂ 
ಪ್ರಸ್ತುತವಾಸನಾವಿಶೇಷಾನುಷಂಗವಿವಶತೆಯಿಂ ಭವನಿಮಾಭಿಮುಖತೆಯ ಬನ್ನಮನಿನ್ನುಂ 
ಬಿಡದಿರ್ದೊಡಿದೇ ಮದೀಯಂ ಪ್ರಮಾದಮಲೆ ; ನಿನ್ನಾಣತಿಯ ಬಿನ್ನಣಮನಿಂದಾನರಿದೆನದೆ ; 
ಅನುಪಾಧೀ ಬಾಂಧವನ ನಿನ್ನಾದೇಶಮದಕಾರಣಮಲ್ಕು; ಬಹಿರಂತರಂಗ ಸನ್ನಿವೇಶಂಗಳಂತರ 
ಮೆಂತಾನುಮಂಕುರಿಸದ ಸದಾಚರಣಮಂ ಕಲ್ಯಾಣದ ಬಸವಣ್ಣನಿಂದಲ್ಲದಾನಾರಿಂದರಿವೆನೊ ! 
ದೇಶಿಕದೇವ, ದೀನೆಯೊಳೆನ್ನೊಳ್ಳಿನ್ನನುಕಂಪೆಯೇಂ ಪಿರಿದೊ ! ಈ ಕತ್ತಲೆಯೊಳ್ ನಿನ್ನ 
ಕಾರುಣ್ಯಮೆನ್ನಂ ಕೆಯ್ದಿಡಿದು ಬೆಳಗಿನತ್ತಣೆ ನಡೆಯಿಸಿರ್ಪುದರೊಂದೆ ಸಂದೆಗಮೇಂ! ಹಾ 
ಚೆನ್ನಮಲ್ಲಿಕಾರ್ಜುನಾ! ಇನ್ನೇಂ, ನಿನ್ನಿಂ ಬಿರ್ಚಿ ಬೇರಾಗದನುವಂ ಕಲ್ಯಾಣದ ಬಸವಣ್ಣ 
ನಿಂದಾನರಿವೆಂ; ಪೆರತೇಂ ನಿನ್ನವರಡಿಗಳಂ ಪಿಡಿದಿಟ್ನಾಂ ಧನೈಯಪ್ಪೆಂ ಪಲಮೇಂ!||೩೪|| 

ದಿನರಜನೀವಿಭಾಗಮಿನಿಸಿಲ್ಲದೆ ನಿನ್ನನೆ ಚೆನ್ನಮಲ್ಲಿಕಾ 
ರ್ಜುನ ಬಳಿಸಂದೊಡುಂ ಮನಮಿದೇಂ ಘನಮಾಗದೋ ! ದರ್ಪಣಾವಲೋ | 
ಕನಮಫಲಂ ಗಡಾ ತಿಮಿರದೊಳ್‌ , ಬಸವಣ್ಣನ ದೀಪ್ತಿಯೊಳ್ಳಗಾ 
ಹನಮನುವಾಗದನ್ನೆವರಮೆನ್ನನದೇವಗೆಯಿಂದ ಕಾಣ್ನೋ '||೩೫|| 

|| ಚಂಪಕಮಾಲಾ || 
ಆಹ ಪೆರತೇಂ ! 


ತನುಕರಣೋಪಮರ್ದಮೆನಗೋಸರಿಸಿರ್ಪೊಡಮಾಹ! ಮಾಮಕಂ! 
ಮನಮನವಾ ಪಸುಸ್ಥಿತಿಯಿದೇನರಿದೆಂ ಬಿಡು ಚೆನ್ನಮಲ್ಲಿಕಾ | 


1 . ಹಗಲೆನ್ನೆ ಇರುಳನ್ನೆ ; ಉದಯವೆನ್ನ ಅಸ್ತಮಾನವನ್ನ ; ಹಿಂದನ್ನ ಮುಂದೆನ್ನೆ ; ನೀನಲ್ಲದ ಪರತೊಂದ 

ಹುದೆನ್ನೆ , ಮನ ಘನವಾದುದಿಲ್ಲಯ್ಯ ; ಕತ್ತಲೆಯಲ್ಲಿ ಕನ್ನಡಿಯ ನೋಡಿಕಳವಳಗೊಂಡೆನಯ್ಯ ; 
ನಿಮ್ಮ ಶರಣ ಬಸವಣ್ಣನತೇಜದೊಳಗಲ್ಲದ ಆನೆನ್ನನೆಂತು ಕಾಂಬೆನು ಹೇಳಾ ಚೆನ್ನಮಲ್ಲಿಕಾರ್ಜುನ 

ರ್ಜುನ! ಮನದನ್ನ ನಿನ್ನ ಬಸವಣ್ಣನ ಪಾದದ ಪೂರ್ವಪುಣ್ಯದ 
ರ್ಶನ ಮೆನಗಾಗದವರಮೀ ಪರಿಯಿಂ ಮನಮಯ್ಯ ಕಾಡದೇ ' ||೩೬|| 

|| ಚಂಪಕಮಾಲಾ || 


ಇಂತಿದರಿಂ, 


ಕಳೆದೀ ಕಿರುಕುಳಮಂ ಮನ 
ಮೊಳಗೊಂಡಿರೆ ಘನಮನೆಸೆವ ಶಂಕರಶರಣ | 
ರ್ಕಳ ಸದ್ದೂಷಿಯೊಳೆಂ 
ಕಳೆಯಿಸು ನೀಂ ಚೆನ್ನಮಲ್ಲಿಕಾರ್ಜುನ ಪೊಳಂ ||೩೭|| 


ತರುತರುಗಳಂಚೆ ಪೊರವೆರ್ಚಿದ ಕಿರ್ಚಿನೊಳಾತ್ಮಕಾಯಮಂ 
ಪೊರೆಯ ಮಹೀರು ಹಂಗಳೊಡನಿಕ್ಕುವವೊಲ್ ನಿಜಗೋಷ್ಠಿಯೊಳೂರ | 
ಸ್ಪರರನುಭಾವದೊಳನು ಗುಣಂಗಳ ನಿಕ್ಕುವರಾ ಮಹಾತ್ಮರೀ 
ಶ್ವರ ಬಳಿ ಸಂದರಂ ಬಿಡದೆ ತೋರದರಿಂದನಗಾ ಶಿವಾತ್ಮರಂ ||೩೮|| 

|| ಚಂಪಕಮಾಲಾ || 


ಯುನ್ಮ೦|| 


ಅರೆಯನರೆ ಕಿಡಿಗೆ ತಾಗುವ 
ತೆರದಿಂದಜ್ಞರ್ಕಳಯ್ಯೋ ! ನೆರೆದಪರಳಿವ | 
ಇರಿದರ್ಸಂದಿಸಿ ಪಾಲ್ಗೊಸೆ 
ದುರೆವೆಣ್ಣೆಯನಾಂತ ತೆರದೆ ಪಡೆದವರೊಂ ||೩೯ || 


ಧರಣಿಯೊಳಜ್ಞಂ ಭವದೀ 
ಯರ ಸಂಗದೆ ಚೆನ್ನಮಲ್ಲಿಕಾರ್ಜುನ ಪೆರತೇ | 


1 . ಕಾಯದ ಕಾರ್ಪಣ್ಯವರೆತಿತ್ತು . ಕರಣಂಗಳ ಕಳವಳವಳಿದಿತ್ತು , ಮನ ತನ್ನ ತಾರ್ಕಣೆಯ ಕಂಡು 

ತಳವೆಳಗಾಗದು, ಇನ್ನೇನಿದ್ದೇವೆನಯ್ಯ ; ನಿಮ್ಮ ಶರಣ ಬಸವಣ್ಣನಶ್ರೀಪಾದವ ಕಂಡಲ್ಲದೆ ಬಯಕೆ 

ಬಯಲಾಗದು, ಇನ್ನೇವೆನಿನ್ನೇವೆನಯ್ಯಾ ಚೆನ್ನಮಲ್ಲಿಕಾರ್ಜುನ 
2 . ಅಯ್ಯಾ ಕತ್ತಲೆಯ ಕಳೆದುಳಿದ ಸತ್ಯಶರಣರ ಪರಿಯನೇನೆಂಬೆನಯ್ಯ ; ಘನವನೊಳಕೊಂಡ ಮನದ 

ಮಹಾನುಭಾವಿಗಳ ಬಳಿವಿಡಿದಾನು ಬದುಕುವೆನಯ್ಯ ; ಅಯ್ಯಾ , ನಿನ್ನಲ್ಲಿ ನಿಂದು ಬೇರೊಂದರಿಯದ 

ಲಿಂಗಸುಖಿಗಳ ಸಂಗದಲ್ಲಿ ದಿನವ ಕಳೆಯಿಸಯ್ಯಾ ಚೆನ್ನಮಲ್ಲಿಕಾರ್ಜುನ 
3. ಮರ ಮರ ಮಥಿಸಿ ಕಿಚ್ಚು ಹುಟ್ಟಿ ಸುತ್ತಣ ತರುಲತಾದಿಗಳು ಸುಡಲಾಯಿತ್ತು; ಆತ್ಮವಾತ್ಮ ಮಥಿಸಿ 

ಅನುಭಾವ ಹುಟ್ಟಿ ತನುಗುಣಾದಿಗಳು ಸುಡಲಾಯಿತ್ತು ; ಇದು ಕಾರಣ ನಿಮ್ಮ ಮಹಾನುಭಾವಿಗಳ 
ಅನುಭಾವವ ತೋರಿ ಎನ್ನೊಡಲನುಳುಹಿಕೊಳ್ಳಾ ಚೆನ್ನಮಲ್ಲಿಕಾರ್ಜುನ 

ನುರಿಯಪ್ಪಿದ ಕರ್ಪೂರದ 
ಗಿರಿಯವೊಲೊಪ್ಪಚ್ಚಿ ತೊಳಗಿ ನೀಗನೆ ತನ್ನಂ'||೪ || 


ಅಂತದರಿಂ , 


ಬಿಡದೆನಗೊರ್ಮೆತೋರ ಪರಿಶುದ್ದವಪುರ್ವಚನಾಂತರಂಗರಂ 
ನಡೆದುದೆ ಸತ್ಪಥಂಕ ನುಡಿದುದೇ ಪರಮಾಗಮಮಾಗೆ ಪೆರ್ಮೆಯಂ| 
ಪಡೆದರನೊರ್ಮೆತೋರ! ಕಳೆದೀತಮಮಂ ಪರಮಪ್ರಕಾಶಮಂ 
ಪಿಡಿದೆಸೆವಾ ಮಹಾನುಭವರಂ ಹರತೋರೆನಗೊರ್ಮೆಕೂರ್ಮೆಯಿಂ²|| ೪೧|| 

|| ಚಂಪಕಮಾಲಾ || 


ನಡೆಯೊಳುಡಿಯೊಳ್ ಹೃದಯದೊ 
ಳೊಡಲೊಳೋಣರಿತದೊಳ್ ಪವಿತ್ರತೆಯಿಂದೀ । 
ಪೊಡವಿಯ ತೀರ್ಥಂಗಳನಿ 
ಪ್ರೊಡೆಯರನೆನಗೊರ್ಮೆತೋರಿಪೊರೆ ಪುರಮಥನಾ!! ||೪೨|| 


ಪೆರತೇಂ, 


ಆನರಿಯೆನಾಯ್ತಾದಿಯ 
ನೇನುಮನೀಶಾನ, ನಿನಗೆ ಸರ್ವಮನಿತ್ತಾ || 
ಸ್ವಾನುಭವಸಿದ್ದರಾಳ 
ಜ್ಞಾನಾಳಾಗಿರ್ಪೆನಲ್ಲದನ್ಯಮನೆಳಸಂ || ೪೩|| 


1 . ಅರಿಯದವರ ಸಂಗವ ಮಾಡೆ ಕಲ್ಲು ಕಲ್ಲ ಹೊಯ್ದು ಕಿಡಿಯ ಕೊಂಬಂತೆ, ಬಲ್ಲವರ ಸಂಗವ 

ಮಾಡ ಹಾಲ ಹೊಸದು ಬೆಣ್ಣೆಯ ಕೊಂಬಂತೆ; ಚೆನ್ನಮಲ್ಲಿಕಾರ್ಜುನಯ್ಯಾ, ನಿಮ್ಮ ಶರಣರ ಸಂಗವ 

ಮಾಡಿದೊಡೆ ಕಪ್ಪುರದ ಗಿರಿಯನುರಿಕೊಂಬಂತೆಯಯ್ಯಾ! 
2. ತನು ಶುದ್ಧ , ಮನ ಶುದ್ಧ , ಭಾವ ಶುದ್ಧವಾದವರನೆನಗೊಮ್ಮೆ ತೋರಾ! ನಡೆಯೆಲ್ಲ ಸದಾಚಾರ, 
- ನುಡಿಯೆಲ್ಲ ಶಿವಾಗಮ , ನಿತ್ಯಶುದ್ಧರಾದವರನೆನಗೊಮ್ಮೆ ತೋರಾ! ಕತ್ತಲೆಯ ಮೆಟ್ಟಿ ತಳವೆಳಗಾಗಿ 

ಹೊರಗೊಳಗೊಂದಾಗಿ ನಿಂದ ನಿಮ್ಮ ಶರಣರನನಗೊಮ್ಮೆ ತೋರಾ ಚೆನ್ನಮಲ್ಲಿಕಾರ್ಜುನಾ!! 
3, ನಡೆ ಶುಚಿ, ನುಡಿ ಶುಚಿ, ತನು ಶುಚಿ, ಮನ ಶುಚಿ, ಭಾವ ಶುಚಿ; ಇಂತೀ ಪಂಚತೀರ್ಥಂಗಳನೊಳಗೊಂಡು 

ಮರ್ತ್ಯದಲ್ಲಿ ನಿಂದ ನಿಮ್ಮ ಶರಣರ ತೋರಿ ಎನ್ನನುಳುಹಿಕೊಳ್ಳಾ ಚೆನ್ನಮಲ್ಲಿಕಾರ್ಜುನಾ!! 
4. ಆಯತ ಸ್ವಾಯತ ಅನುಭಾವಂಗಳನಾನು ಬಲ್ಲೆನಯ್ಯ ! ಗುರುಲಿಂಗಜಂಗಮಕೆ ಅರ್ಥಪ್ರಾಣಾಭಿ 

ಮಾನಂಗಳನಿತ್ತ ನಿನ್ನ ಭಕ್ತರ ನೃತ್ಯರಿಗಾಳಾಗಿಪ್ಪೆನಯ್ಯಾ ; ನಿಮ್ಮ ಶರಣರ ಸಂಗವನಲ್ಲದೆ ಬೇರೊಂದ 
ಬಯಸೆನಯ್ಯಾ ಚೆನ್ನಮಲ್ಲಿಕಾರ್ಜುನಾ!! 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಆಹ, ಇನ್ನೆಂ! ಇನ್ನೇಂ!! 


ಜನನಮ್ ದುರ್ಲಭಂ ನರಳಂತದರೊಳ್ ಶಿವಭಕ್ತಿ ದುರ್ಲಭಂ 
ತನಗತಿದುರ್ಲಭಂ ಗುರುಕೃಪಾರಸಮಂತದರೊಳ್ ಶಿವಾನುಭಾ | 
ವನಮದರೊಳುದುರ್ಲಭಮಿದಿಂತಿರೆ ಮಾನಸ ಚೆನ್ನಮಲ್ಲಿಕಾ 
ರ್ಜುನ ಶರಣಾನುಭಾವರಸಿಲತೆಯಿಂ ನಲಿದಾಡು ಕಂಡೆಯಾ'||೪೪|| 

| ಚಂಪಕಮಾಲಾ || 


ಈ ಪರಿಯಿಂ ಮಹಾದೇವಿ ಮುಹೂರ್ತಮಾತ್ರಮನಿಷ್ಟಾಭೀಷ್ಟಸಂಸ್ಕಾರೋನ್ಮೂಲನಾ 
ಕಲನಕ್ಷಮಮಂ ಸತ್ಸಮಾಗಮಮಂ ಮತ್ತಂ ಮತ್ತಂ ಮನದೊಳಾವರ್ತಿಸುತ್ತೆ , ನಿರ್ನಿಮಿತ್ತ 
ಬಂಧುವಂ ನಿರವಧಿಕರುಣಾಸಿಂಧುವಂ ಸಮಾಶ್ರಿತವಾತ್ಸಲ್ಯಸಂಸ್ಕೃತಭಾವನಂ ಶ್ರೀಗುರುದೇವನಂ 
ನೆನೆನೆನೆದು ತದುಪದೇಶವಿಶೇಷಮಂ ಮನದೊಳಾವೋಡಿಸುತೆ, ಕಲ್ಯಾಣದ ಬಸವಣ್ಣನಡಿಗಳ 
ಬೆಳಗಿನೊಳಿನ್ನಾ ನೀ ಕಿರುಕುಳದ ಕಾವಳದ ಕಳಂಕಮಂ ಸೋಂಕದ ಸೊಬಗಿಂಗನುವಾದವೆಂ; 
ನಡೆಗೆಡೆಯಾಗದ ನೆಲದೊಳ್ಳೆಂದು ನುಡಿಗಡಸದ ನಿರ್ಣಯಮಂನಿರ್ವಣಿ್ರಸಿ ಸಂತತಮಿನ್ನಾಂ 
ಸಂತಸದೊಸಗೆಯೊಳೋಲಾಡುವೆನೆಂದು ತರಿಸಂದು ಮಹೋತ್ಸಾಹಂದಾಳು ಮಣಕ್ಕನೇಳು 
ಜರದರುಣಕಿರಣಾಶೋಣನೀರದೊಳಾ ನದಿಯ ತೀರದೊಳಾನಂದಂ ಮಿಗೆ ಮಿಂದು 
ಬಳಿಯೊಂದು ಕರವೀರಕುಂಜದೊಳ್ವಿಕಸಿತಸಿತಪಾಟಲಪ್ರಸೂನಪುಂಜದೊಳ್ ಶಯನಯನ 
ಹೃದಯಕುಶೇಶಯಮಯಂಗಳೊಂಗಳಪೀಠಂಗಳೊಳನುಕ್ರಮದಿಂ ತನ್ನ ಮನದನ್ನನಂ 
ಚೆನ್ನಮಲ್ಲಿಕಾರ್ಜುನನಂ ಪೂಜಿಸಿ ಪೂರ್ಣಸಾಮರಸ್ಯಾನುಭವರಸಾರ್ಣವದೊಳುಹೂರ್ತ 
ಮಾಳುಗಳೊಳನುಕ್ರಮದಿಂದು ಮಗುಳೇಳು, ಚರಮಾಚಲಪರಪಾರ್ಶ್ವದಿಂದಾಗಳೆ ಜಲಧಿ 
ಯೊಳ್ಗುಳ ಜಲಜಬಾಂಧವನನೊರ್ಮೆಯುಂ ಪೂರ್ವಪರ್ವತಶೃಂಗದಿಂ ಗಗನಾಂಗನ 
ಮನಾಗಳೆ ನಗುತಡರ್ದ ನಿಶಾಕರನನೊರ್ಮೆಯುಂ ನಿರುಕಿಸಿ, ನಿಜಪ್ರಾಣೇಶ್ವರನಿನ್ನೆನ್ನಂ ನಡೆಯಿಪ 
ಕಲ್ಯಾಣಮಾರ್ಗದೊಳಿರುಳಂ ಕಳವೆನೆಂದು ಬಗೆದಂದು ಮೆಲ್ಲನಲ್ಲಿಂ ತೆರಳಾಗಳ್ ||೪೫|| 


ನಿಸದಂ ಮತ್ತೇಭಾಗ್ಯದ 
ದೆಸೆ ಮುಂದೋರ್ದಪುದಿದೆಂದು ಭಾವಿಸಿ ಬಗೆಯೊಳ್|| 
ಬಸವಣ್ಣನ ಕಲ್ಯಾಣದ 
ದೆಸೆಗೊಸೆದಾ ದೇವಿ ಕೆಯ್ದಳಂ ಮಿಗೆ ಮುಗಿದಳ್ ||೪೬|| 


1 . ಪಡೆವುದರಿದು ನರಜನ್ಮವ; ಪಡೆವುದರಿದು ಹರಭಕ್ತಿಯ ; ಪಡವುದರಿದು ಗುರುಕಾರುಣ್ಯವ; ಪಡೆವು 

ದರಿದು ಸತ್ಯಶರಣರನುಭಾವವ ; ಇಂತಾಗಿ ಚೆನ್ನಮಲ್ಲಿಕಾರ್ಜುನಯ್ಯನ ಶರಣರ ಅನುಭಾವದಲ್ಲಿ 
ನಲಿನಲಿದಾಡು ಕಂಡೆಯಾ ಎಲೆ ಮನವೇ 

ತದನಂತರಂ , 

ತುರುಗಿದ ಲೋಕವಾಸನೆಗಳಾಂತರದೊಳರಿದೋರೆನಿದ್ರೆಯೊ 

ರೆದೊರಗಿರ್ದು ಪೊನಸನೀ ನರರೀಹಿಸಿ ಕಾಲ್ಪ ಕಾಲದೊಳ್ | 
ಪರಿದಿರೆ ಚಿತ್ತದೋಷಮಖಿಲಂ ಹೃದಯೇಶ್ವರಿ ಯಿಂದಮೆ 
ಪ್ಟರಿನೊಳೆ ದೇವಿನನಸನಾಹಹ! ಕಾಣುತೆ ಮುಂತೆ ಸಾಗಿದಳ್ ||೪೭|| 

| ಚಂಪಕಮಾಲಾ || 
ಅಂತು ನಡೆನಡೆಯುತಿರ್ಪಿನಂ, 


ಸಿರಮನಮರ್ಚುತೊರ್ಮೆ ಬಸವಣ್ಣನ ಪಾದಕೆ ಚಿತ್ತದೋಷಮಂ 
ಪರಿಹರಿಪೊಂದು ಪಂಬಲದ ಮುಂಬರಿದಂದು ನಿರಂತರಾಯಮಾ| 
ಪರಶಿವಭಕ್ತಿಯ ಶ್ರವಣಕೂಟರದೊಳ್ಳೆರೆ ದೇಕಕಾಲದೊಳ್ 
ಪರೆದುವು ತಾಮ್ರಚೂಡಕುಲಕೂಜಿತಮುಂ ಶಿವನಾಮಘೋಷಮುಂ||೪೮|| 

| ಚಂಪಕಮಾಲಾ || 


ಅಂತು ಕಲ್ಯಾಣಪುರಪರಿಸರದೊಳ್ ಶಿವಶರಣರ ನಿರಂತರಹರಸ್ಮರಣವಿಮಲದಿಂ 
ಹೃದಯತಲದಿಂದುಳ್ಮೆ ಪರಮೇಶ್ವರಾಪದಾನಗಾನರಸಮಾತ್ರಲೋಲದಿಂ ಕಂಠನಾಲದಿಂ 
ಪೊಣಿ ಪ್ರಭಾತವಾತಾವರ್ತಂಗಳೊಳರಂಗಂಬಡೆದೆಣ್ಣೆಸೆಯೊಳಸರಿಸಿರ್ದ ಕವಲಿತಸಕಲಕಲಿ 
ದೋಷಂಗಳನಾ ಮಹಾದೇವನಾಮಘೋಷಂಗಳನಾ ಮಹಾದೇವಿ ಮನಮಣಿಯರಂ 
ತಣಿವನ್ನಂ ಶ್ರವಣಪುಟಂಗಳಿಂದೀಂಟುತ್ತೆ , ಬಸವಣ್ಣನಕಲ್ಯಾಣಮಂ ಕಲ್ಯಾಣದ ಬಸವಣ್ಣ 
ನನಿನ್ನೆಂ ಸಾರ್ದೆಂ ಸಾರ್ದನೆಂದಾನಂದಪರವಶತೆಯಿಂ ನಲಿನಲಿದಾಡಿ ಚರಮಾಚಲಶಿಖರಾ 
ವತರಣಪ್ರವಣನಂ ನಿಶಾರಮಣನಂ ನೋಡಿ, ಪುರಪರಿಸರೋಪವನದೊಳೊಂದು ಸರೋವರ 
ದೊಂದು ಸಮುಪಾಂತಮಾಲೂರ ಮಹೀರುಹಮೂಲದೊಳ್ಶಾಲಮಂ ಭೂತಲಮಂ 
ತನುಲತೆಯಿಂದಲಂಕರಿಸಿ ಭಸ್ಮಜ್ಯೋತಿಯೊಳವಗಾಹನಂಗೆಯ್ದು ಪಾಣಿಪಯೋಜವಿಷ್ಟರ 
ದೊಳಿಷ್ಟಲಿಂಗಮಂ ಯಜಿಸಿ ಪಾಡುತತೆ ಭಾವದೊಳ್ಳಜಿಸಿ ಕೂಡುತ್ತೆ ಮೆಯ್ಕರದಿರ್ದು, 
ಪೊರ್ದುಗೆಯ ಪಾದಪಂಗಳೊಳಳನಳಿಪ ತಳಿರ್ಗಳ ತೊಂಗಲ್ಳಿಂ ಮೊಗಂಗಳಂ ಮೂಡಣ್ಣೆ 
ನೀಡಿ ನಲಿನಲಿವ ಕುಲಾಯನಿಲಯಂಗಳ ಚಿಲಿಮಿಲಿಯುಲಿಗಳಿಂದೆಲ್ಬರ್ತು ಮೆಲ್ಲನಲ್ಲಿಂದೇಳು 
ಲಾವಣ್ಯದೊಡಲಂ ಪಿಡಿದ ಮೃಡಭಕ್ತಿಯೆ ತಾನೆಂಬಿನಂ ಮುಂತಣ್ಣಡಿಗೊಂಡಾಗಳ್ ||೪೯ || 

ವಾಸವದಿಧ್ವನಿಮುಖದ ವಿದ್ರುಮರಾಗದ ಶೋಭೆಯಂ ಸಮು 
೮ಾಸಿಸಿ, ಮೂಡಣಂಬರ ದೊಳಂಬುದ ಖಂಡಮನಿನಿಂ ಸಮು | 
ದ್ವಾಸಿಸಿ, ಶೋಣರತ್ನಮಕುಟಾಕೃತಿಯಿಂ ಪುರಸೌಧ ಶೃಂಗದೊ 
ಲೈಸರ ಪೊಂಗದಿರ್ಗಡಣಮೇಂ ಗರಿದೊರಿತೊ ದೇವಿಯಗ್ರದೊಳ್ ||೫೦|| 

|| ಚಂಪಕಮಾಲಾ || 

ಆ ಪುರಮಂ ಶಿವಸಮಯದ 
ಗೋಪುರಮಂ ಮುಂತೆ ನೋಡಿ ಮಾನಸದೊಲವಿಂ| 
ದಾ ಪುಣ್ಯಶೀಲೆ ಪರಿತೋ 
ಷೋಪೇತತೆಯಿಂದಮಿಂತು ನಸುನಗುಂದಳ್ ||೫೧|| 


ಇದು ಕೈಲಾಸಂ ಪೊರಗೊಳ 
ಗುದು ಕಲ್ಯಾಣಂ ಸಮಂತು ತಿಳಿದಪರಿದನಾರ್ | 
ಹೃದಯೇಶ್ವರ ನಿನ್ನವರಿ 

ದೂ ಸುಳಿದವರಾಹ ಕಾಣೋನಣ್ಣನನಿನ್ನೆಂ'||೫೨|| 


ಎಂದಾನಂದಾವೇಶದಿಂ ಸಡಗರಂಬಡೆದುಡುತಡಿಯಕ್ಕನಾ ಕಲ್ಯಾಣಪುರದ್ವಾರಮಂ 
ಪೊಕ್ಕನಾಕಲಿತಚರನಿಜಾವಸ್ಥಾನವಿಸ್ಮಯಾಕುಲಮಂ ಪೌರಕುಲಮಂ ನೋಡದೆ, ನಳನಳಿಪಾನನ 
ನಲಿನದ ನಿಯಿಂ ಪ್ರತ್ಯಾಸನ್ನನಂ ಚೆನ್ನಮಲ್ಲಿಕಾರ್ಜುನನಂ ಬಳಿಗೊಂಡ ತನ್ನ ಬಗೆಯೊಳೆ 
ದೊಡ್ಮಿಯಂ ಬಿತ್ತರಿಸುತ್ತೆ , ರಜಸ್ಸಂಗಮಿಲ್ಲದಕ್ಷೇತ್ರಂಗಳೆನಿಸಿ ಪಕಮಂ ಸೋಂಕದ ತೀರ್ಥಂಗ 
ಳೆನಿಸಿ ಸೊಬಗಿಂ ಸಾಲ್ವಿಡಿದ ಶಿವಶರಣರ ಶರಣಂಗಳ ಬಹಿಶ್ಯಾಲೆಗಳೊಳ್ ಸ್ವದರ್ಶನಕುತೂ 
ಹಲಾಕುಲತೆಯಿಂ ನೆರೆದು ನಿಜದಿವ್ಯಲಾವಣ್ಯಮಹಾನುಭಾವತಾಪ್ರಭಾವಿತಾಂತರಂಗತೆಯಿಂ 
ಮೆಯ್ಯರೆದು ಮುಂಬರಿದಿರ್ಕೆಲಂಗಳೊಳ್ಳಂದಣಿಸಿ ನಟ್ಟಾಲಿಗಳಿಂ ನಿಟ್ಟಿವ ಶಿವಭಕ್ತಕುಲ 
ಪಾಲಿಕಾಜನಶತಮಂ ತನ್ನ ದಿಟ್ಟಿಯೊಳೆರಂಬೊಳೆದ ಪರಮಶಮರಸಪೂರದಿಂದಾ ಪ್ಲಾವಿಸುತ್ತೆ , 
ಬಳಿವಂದರನಾರಯ್ಯದೆ ಕೆಲಬಲಂಗಳ ಕಾಳುಗಳಂ ಕೇಳದೆ ಭಾವದೊಳ್ಳಿ ಜಪ್ರಾಣೇಶ್ವರ 
ನನುವರ್ತಿಸುತ್ತೆ , ಕೂಡಲಸಂಗಮನಾಥ ಶರಣಾವಸಥವೀಥಿಯಂ ಸಾರ್ದಾಗಳ್ | ೫೩|| 


ನಡೆಯೊಳ್ ಕರಣಂಗಳ ಮುಂ 
ಗಡೆಯೊಳ್ ಮೇಟ್ಟಿತ್ತವೃತ್ತಿ ಬಳೆದೆಡೆಯೆಡೆಯೊಳ್| 
ಬಿಡದೆ ಪರಲಕ್ಷ್ಮಮಡಸಿದ 
ಮೃಡಶರಣರನಲ್ಲಿ ದೇವಿ ನೋಡುತ ನಡೆದಳ್ ||೫೪|| 


ಮತ್ತಂ, 


ಸದಮೃತಸಂಗದಿಂ ರಜಮಡಂಗೆ ತೇಲಂಗೆ ತಮಂ ಶಿವಪ್ರಕಾ 
ಶದಿನಪಶಂಕಮಲಿತ ಮಸ್ತಭಯಂ ಶಿವಭಕ್ತಿರಾಜ ಮಾ| 


1 . ಕಲ್ಯಾಣಕೈಲಾಸವೆಂಬ ನುಡಿ ಹಸನಾಯಿತ್ತು; ಒಳಗೂ ಕಲ್ಯಾಣ, ಹೊರಗೂ ಕಲ್ಯಾಣ, ಇದರಂತುವನಾರು 

ಬಲ್ಲರಯ್ಯ ; ನಿಮ್ಮ ಸತ್ಯಶರಣರ ಸುಳುಹು ತೋರುತ್ತಿದೆಯಯ್ಯ ; ನಿಮ್ಮ ಶರಣ ಬಸವಣ್ಣನ 
ಕಾಂಬೆನೆಂಬ ತವಕವೆನಗಾಯಿತ್ತು ಕೇಳಾ ಚೆನ್ನಮಲ್ಲಿಕಾರ್ಜುನಾ!! 

ರ್ಗದೊಳಡಿಗೊಂಡ ಖಂಡಸುಖಲೋಲರನಾ ಮಹನೀಯ ಶೀಲರಂ | 
ಪದೆದು ನಿಭಾಲಿಸುತ್ತೆ ಪುರವೀಥಿಯೊಳಾ ಸತಿ ಮುಂತೆ ಸಾಗಿದಳ್ ||೫೫|| 

|| ಚಂಪಕಮಾಲಾ || 


ಆ ಸಮಯದೊಳ್‌, 


ಕೂಡಲಸಂಗಮೇಶಶರಣಾಲಯಮೌಲಿಯೊಳೊಯ್ಯನೊಯ್ಯನೋ 
ಲಾಡುತೆ ಸತ್ಯಶುದ್ದ ಸಮಯೋನ್ನತಿಸಾಕ್ಷಿಣಿ ತಾನದೆಂಬಿನಂ | 
ಗಾಡಿಯನಾಂತು ತೋರ್ದ ಗಗನಾಂಗನಕೀರ್ಣ ಸುವರ್ಣ ಕಾಂತಿಯಂ 
ನೋಡಿದಳಾ ಮಹಾಶಯೆ ಮಹೋತ್ಸವದಿಂ ವೃಷವೈಜಯಂತಿಯಂ ||೫೬|| 

|| ಉತ್ಪಲಮಾಲಾ || 


ಅಂತವಳಂತೆ ನಡೆತಂದಾಗಳ್ , 


ಜನನಶತಂಗಳ ನೋಂಪಿಗ 
ಇನಿತುಂ ಪಡ್ಕೊರ್ಮೆ ಮುಂದೆ ತೋರ್ದವು ತಾಮೆಂ | 
ಬಿನಮಾ ದೇವಿಗೆ ಬಸವ 
ಣ್ಣನ ಮನೆಯೇನೆಸಗಿದತ್ತೊ ನೇತ್ರೋತ್ಸವಮಂ ||೫೭|| 


ಅತವಳದೂರದೊಳಾ ಮನೆಯಂ ನೋಡಿ ಪರಮಾನಂದದಿಂ ನಲಿನಲಿದಾಡಿ, ಪರಿ 
ಗೃಹೀತ ಪಾವನಾಚಾರರ್ಗೆ ಪರಿಣತಪರಮವಿಚಾರರ್ಗೆ ನಿರಸ್ತಸಮಸ್ತಸಾಂಸಾರಿಕಸಂತಾಪರ್ಗೆ 
ಪರಮಶಾಂತಸ್ವರೂಪರ್ಗೆ ಸುದೂರೀಕೃತ ಕಲುಷಕಾಮನಾಮಯರ್ಗೆ ಸಮೃದ್ದ ಸಾತ್ವಿಕ 
ಭಾವನಾಮಯರ್ಗೆ ನಿರೂಢನಿಜಸದ್ಭಾವನಾಪರಿಹೃತಪ್ರಮಾದರ್ಗೆ ನಿಚಿತನಿರುಪಾಧಿ 
ಪ್ರಮೋದರ್ಗೆ ಲಿಂಗನಿಷ್ಟಾ ಪ್ರತಿಷ್ಠಿತಾಂತಃಕರಣರ್ಗ ಶಿವಶರಣರ್ಗ ತಾಯ್ತನೆಯಿದೆಂದು 
ಭಾವಿಸುತೆ, ಶಿವಸಮಯಮೂರ್ತಿಯಂ ಪುಣ್ಯಮಯಕೀರ್ತಿಯಂ ಮರ್ತ್ಯಲೋಕದ ಮುಕ್ಕಣ್ಣನಂ 
ಸಂಗನಬಸವಣ್ಣನಂಕಾನೆಂದು ಕುತೂಹಲದಿಂದಾ ಮಂದಿರದ ಮಹಾದ್ವಾರದ ಮುಂತಣ್ಣೆ 
ಝಂದು ಭಾವಾವೇಶದಿಂ ಬಗೆಯೊರೆವಡೆದಾನಂದರಸಮಸವಸನೆ ನಯನಾಂತಂಗಳಿಂ 
ತೇನತೇನಂ ತಡೆಯದು ಕಪೋಲಮೂಲಂಗಳೊಳ್ಳುಳಕಂಗಳಪಳದೊಳುಂ 
ಪೊಣ್ಮ , ಗಳದೊಳದಂಗರಿದೆಗೆಯೆ ಕಲಸ್ವರದೊಳ್ಳಂಪಿತಮೊಗೆಯೆ ಕೆಯುಗಿದು 
ಮೆಲ್ಲನಿಂತೆಂದಳ್ || ೫೮|| 


ಇನ ಭವದೇಕಮಾತ್ರಶರಣರ್ನೆರೆ ಮೆಟ್ಟಿದ ಭೂಮಿಯಾಯ್ತು ಪಾ 
ವನಮವರೊಲ್ಲು ನಿಂದ ನೆಲಮಾವಸಥಂ ನಿನಗಾಯ್ತು ತದ್ರಹಾಂ| 


158 


ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಗನಮವಿಮುಕ್ತಮಾಯ್ತು ಪೆರತೇನದ ರಿಂದಮೆ ಚೆನ್ನಮಲ್ಲಿಕಾ 
ರ್ಜುನ ಬಲವಂದು ನಿನ್ನ ಬಸವಣ್ಣನ ಮಾಮನೆಗಿಂದು ಮದಿಪೆಂ'||೫೯ || 

|| ಚಂಪಕಮಾಲಾ || 


ಎಂದು ಮಂದಸ್ಮಿತಮುಗ್ಗ ತರಾಧರಮುದ್ರಯಾ ಭದ್ರೆಯಾವಗಂ ಮಗಮಗಿಪ 
ನಿಜಮಾನಸಕಮಲಮಧ್ಯದೊಳಳನಳಿಪ ಚೆನ್ನಮಲ್ಲಿಕಾರ್ಜುನಚರಣನಲಿನಂಗಳ ಸೌರಭಮಂ 
ಭಾವಮುಖದಿಂ ಪಿಡಿದು ನರುಸುಯ್ದಳಿಂ ಪೊರಸೂಸುತ್ತೆ ಲಕ್ಷ್ಮಸನ್ನಿರೋಧಪಾರವಶ್ಯದಿಂ 
ಮುಂಬರಿಯುತಿರ್ಪಿನಂ, ಬಾಗಿಲ್ವಡದ ಬಳಿಯೊಂದಿರ್ದ ಪಡಿಯರರೊಡೆಯನುತ್ತಣ್ಣಂ 
ಕಡೆಗಳಿಂ ಶಮರಸಮಂ ಪಸರಿಸುತೆ ಮುಂತಕ್ಕೆ ಬಂದಾ ಪರಮಸುಂದರತೆಯ ಪುತ್ರ 
ಆಯನಾ ದಶೆಯೊಳೋಡಿಬಿಸವಂದಂಬಡೆದು ತಡಬಡನೆ ದ್ವಾರಸೋಪಾನಂಗಳಿಂದಿಳಿದಾ 
ದೇವಿಯ ಬಳಿಗೆಯಂದು, ನೀನಾರೌ ತಾಯೇ , ನಿನಗಿಲ್ಲಿ ಕಜ್ಜಮೇನೆಂದು ವಿಚಾರಿಪುದುಮಾ 
ದೇವಿ ಮೆಲ್ಲನೆ ಮೊಗಮನೆ ಕಟ್ಟಿದಿರೆಳಷ್ಠಾಪದಯಷ್ಟಿ ಮುಖಖಚಿತ ವಜವೃಷಭ 
ಪ್ರಭಾವ ಭಾಸಿತಮುಷ್ಟಿಯಂ ದೃಷ್ಟಿಕೃತಕಾರುಣ್ಯರಸವೃಷ್ಟಿಯಂ ವದನೋಷಿತ ಹೃದಯ 
ಪ್ರಸಾದ ಸಂವಾದಿ ಪಲಿತದ್ಮಶ್ರುಧಾರನಂ ವಿನಯಮಧುರಾಕಾರನಂ ವ್ಯವಹಾರಾವೇದಿತ 
ಶಿವಶರಣಶೀಲನನಾ ದ್ವಾರಪಾಲನನಾರಯು ತದೀಯಮಹಾನು ಭಾವತೆಯಂ 
ಮನದೊಳಭಿನಂದಿಸುತೆ ಮೆಲ್ಲನಿಂತೆಂದ | ೬೦|| 


ಕುಂದದ ದಯಿತಪ್ರೇಮಾ 
ನಂದಮನನ್ನಣ್ಣನಿಂದೆ ಪರಸಿಸಲೆನಗೆಂ| 
ದಿಂದೀ ಮಾಮನೆಗೆನ್ನಂ 
ತಂದಿರ್ಪುದು ತಂದೆ ಮಾಮಕಂ ಸುಕೃತಶತಂ || ೬೧|| 


ಆ ಲಲಿತಗಭೀರೋಕ್ತಿಯ 
ನಾಲಿಸಿದ೦ದಾತನೊಗೆದ ಮರ್ಚಿ ನಮಸ್ಕಾಂ| 
ದೋಲನದಿಂ ಮಗುಳ್ಕೊರ್ಮೆ ತ 
ದಾಲಯದೊಳತ್ರವೇಶಮಂ ವಾರಿಸಿದಂ ||೬೨|| 


ತದನಂತರಮುತ್ತಣ್ಣನಿಂತೆಂದಂ: 

ಮರೆ ಮಗು ನಿಷ್ಕಲಕ್ಕೆ ಸಕಲಂ, ಮರೆ ಲಿಂಗಕೆ ನೋಳ್ಕೊಡಂಗಮೇ 
ಮರೆ ಗಡ ಮಾಯೆ ಯಾತ್ಮನಿರವಿಂಗಖಿಲಂ ಮರೆಗೊಂಡಿದಿರ್ಪಿನಂ | 


1 . ಅಯ್ಯಾ ನಿಮ್ಮ ಶರಣರು ಮಟ್ಟಿದ ಧರೆ ಪಾವನವಯ್ಯ ; ಅಯ್ಯಾ ನಿಮ್ಮ ಶರಣರು ನಿಂದುದೇ 

ನಿಜನಿವಾಸವಯ್ಯ ; ಅಯ್ಯಾ ನಿಮ್ಮ ಶರಣರಿಪ್ಪ ಠಾವೇ ಅವಿಮುಕ್ತಕ್ಷೇತ್ರವಯ್ಯ ; ಇದುಕಾರಣ 
ನಿಮ್ಮ ಶರಣ ಬಸವಣ್ಣನ ಮಾಮನಗೆ ನಮೋ ನಮೋ ಎಂದು ಬದುಕುವೆನಯ್ಯಾ ಚೆನ್ನಮಲ್ಲಿಕಾರ್ಜುನಾ!! 

ತೊರೆದಪೆಯೆಂತೊ ನೀಂ ಮರೆಯನಿಂತಿದ ನೆಮ್ಮವರೆಂದುಮೊರ್ಪರಂ 
ದರಿ ಬಸವಣ್ಣನಾಲಯಕೆ ಬರ್ಪೊಡೆನೂರೆಗೊಳ್ಳದಾಗದೌ '||೬೩|| 

|| ಚಂಪಕಮಾಲಾ || 


ಆ ದಿವ್ಯಾನುಭವೋಕ್ತಿಯ 
ನಾದರಭರದಿಂದ ಕೇಳು ಮರ್ಚುತೆ ಮನದೊಳ್ | 
ಮಾದೇವಿ ತನ್ನ ನಿಲವಿಂ 
ಗಾದಂ ತಗುವಂತೆ ಮೆಲ್ಲ ಮೆಲ್ಲನೆ ನುಡಿದಳ್ ||೬೪|| 


ಜನಮತಿಮೋಹಿನರಿಯೆ ಕಾಯದೆ ನಾಣ್ಣುಗುಮಂತು ನಾಣ್ಣಲೇಂ 
ತನಗೆಡೆಯುಂಟೆ ಭಾವಿಪೊಡೆ ವಿಶ್ವದೊಳಾ ವಿಭು ಚೆನ್ನಮಲ್ಲಿಕಾ | 
ರ್ಜುನನಣುರೇಣುಕೋಣಕುಹರಂಗಳೆ ಚಕ್ಷುಗಳಾಗೆ ನೋಡುತಿ 
ರ್ಪಿನಮೆನಗೆಂತುಮಯ್ಯೋ ಮರೆಗೊಳ್ಳುದುಶಕ್ಯಮೆ ತಂದೆ ನೀನೆ ಪೇಳ್ ?||೬೫|| 

|| ಚಂಪಕಮಾಲಾ || 


ಈ ಕ್ರಮದಿಂದವರೊಳ್ಳದ ಕಥಾಪ್ರಸಂಗದೊಳ್‌, 


ಚರಿಸಿ ಪದಂಗಳಂ ನುಡಿದು ನಾಲಗೆಯಂ ತೊರದಿರ್ಪೆನೆಂಬುದೇಂ 
ಪರದಿರೆ ಕಾಮಕಲ್ಪನೆಗಳಂತರದೊರೆಗೊಳ್ಳದಿರ್ಪನಂ | 
ಬರೆ ಬಗೆ ಬಾಲೆ ಬೆತ್ತಲೆಯದಾಗದೆ ಬೆಳ್ಳಲೆ ಯಪ್ರೊಡೀ ಕಳೇ 
ವರಮಿದನುತ್ತಮೇಶ್ವರಶರಣ್ಯರದೇವಗೆಯಿಂದುಮೊರ್ಪಭೌ ||೬೬|| 

|| ಚಂಪಕಮಾಲಾ || 


1 . ಅನಾದಿಗೆ ಆದಿ ಮರೆ, ಆದಿಗೆ ಅಂಗ ಮರ, ಬಯಲಿಂಗೆ ಮುಗಿಲ ಮರೆ, ಮನೆಯನೆಂತು ಬಿಟ್ಟಿಹೆ 

ಹೇಳಾ! ಇದು ಸತ್ಯಶರಣರ ಸಂಗಕ್ಕೆ ಸಲ್ಲದ ಪರಿಯೆಂಬೆ; ಪಡಿಹಾರಿಪ್ರಿಯ ಉತ್ತಮೇಶ್ವರನ ಶರಣ 
ಸಂಗನಬಸವಣ್ಣನಂಗಳವ ಮೆಟ್ಟುವೊಡೆ ನೂಲ ಮರೆಗೊಂಬುದು ತಾಯೇ 
ಮರೆಯ ನೂಲು ಸರಿಯೆ ನಾಚುವದು ನೋಡಾ ಗಂಡು ಹೆಣ್ಣೆಂಬ ಜಾತಿ; ಪ್ರಾಣದೊಡೆಯನೀ 
ಜಗದಲ್ಲಿ ತೆರಹಿಲ್ಲದಿಪ್ರೊಡೆ ನಾಚಲೆಡೆಯುಂಟೆ ಹೇಳಾ| ಚೆನ್ನಮಲ್ಲಿಕಾರ್ಜುನಯ್ಯ ಜಗವೆಲ್ಲ 
ಕಣ್ಣಾಗಿ ನೋಡುತ್ತಿರ ಮುಚ್ಚಿ ಮರೆಯಿಸುವೆನೆಂತು ಹೇಳಾ ಅಯ್ಯ 
3, ನಡೆಗೊಂಡು ಕಾಲ ಮರದನೆಂಬರೆ, ನುಡಿಗೊಂಡು ನಾಲಿಗೆಯ ಮರದನೆಂಬರೇ ಕಾಮಿಸಿ ಕಲ್ಪಿಸಿ 

ಮನದ ಮರೆಯ ಹಿಂಗಿದ ಭೇದವ ಹೇಳಾ! ಒಂದ ಹಿಡಿದು ಒಂದ ಬಿಟ್ಟೆನೆಂದೊಡೆ ಸಲ್ಲದ 
ಮಾತೆಂಬೆ; ಮನ ಬತ್ತಲೆಯಾಗದೆ ತನು ಬತ್ತಲೆಯಾದೊಡೆ ಪಡಿಹಾರಿಪ್ರಿಯ ಉತ್ತಮೇಶ್ವರನ 
ಶರಣರು ಮೆಚ್ಚುವ ಪರಿಯೆಂತು ಹೇಳಾ ತಾಯೇ 

ಮನದಭಿಮಾನಮಾತ್ರಮಿತರೇತರಮೀ ನರನಾರಿಯರ್ಕಳು 
ಮ್ಮನಿಕೆಗೆ ಮೂಲಮೋಸರಿಸೆ ಶಂಕೆಯದೇಂ ತೆಗೆ ಚೆನ್ನಮಲ್ಲಿಕಾ | 
ರ್ಜುನನವನೊರ್ವನೇ ಪುರುಷನೀ ಜಗಮೆಲ್ಲಮ ವಂಗೆ ಸಂದ ಪೆ 
ಣ್ಣೆನೆ ಮೊದಲಿಲ್ಲದೀ ತನುವಿನ ತ್ರಪೆಗೇಂ ಮರುಳಾಯೊ ಮೂಜಗಂ ||೬೭|| 

|| ಚಂಪಕಮಾಲಾ || 


ಮನದಭಿಮಾನಮಂ ಪರಿದೆನೆಂಬರೆ ಪಿಂಗದೆ ಮಾಯೆ ತಾಯೆ ಬಿ | 
ಮ್ಮನೆ ಬಳೆದಿರ್ಪ ಹಂತೆ ನಿನಗಿಂತಿರೆ ಮಾಯಿಕಮಯ್ಯೋ ಗಂಡು ಪೆ | 
ಣ್ಣೆನಿಪಭಿಮಾನಮೇನಳಿಗುಮೇ ! ಬಿಡದ ದೊಡೆಂತುಮುತ್ತಮೇ 
ಶನ ನಿಯತಂ ವಿಭೇದಮಿದು ಕೇಳೋರಿಯರ್ಗೆಯುಮಿಲ್ಲಿ ಪಿಂಗದೌ ||೬೮|| 

|| ಚಂಪಕಮಾಲಾ || 


ಅನುಪದಮಿಕ್ಕಿ ಮಾಯೆ ಮರಪಿಂಗಕಟಾ! ಪುರುಷಂಗೆ ತಾನೆ ಪೆ 
ಣ್ಣೆನಿಸುತೆ ಪೆಣ್ಣೆ ಮೇಣ್ಮುರುಷನೆಂದೆನಿಸುತ್ತಭಿಮಾನದೌಸ್ಟಮಂ|| 
ಜನಿಯಿಸಿ ತಂದೆ ಕಾಡಿದೊಡುಮೀ ಜಗಮಂ ಬಿಡು ಚೆನ್ನಮಲ್ಲಿಕಾ 
ರ್ಜುನಶರಣಂಗೆ ಮಾಯೆಯುಮದೇಂ ಮರಪೇನಭಿಮಾನಮಿನ್ನದೇಂ?|| ೬೯|| 

|| ಚಂಪಕಮಾಲಾ || 


ಪರಿಹೃತಕಾಮರಸ್ತಮಿತಶಂಕರ ನಿರ್ಭಯಭಾವರಿಂದು ಶೇ 
ಖರ ಶರಣರ್ಕಳಾ ಪರಿಯ ಗೋಷ್ಠಿಗೆ ಕಾಯಮಿದಿಂತು ಕಾಮದಾ | 


1 . ಹೆಣ್ಣು ಹೆಣ್ಣಾದೊಡೆ ಗಂಡಿನ ಸೂತಕ ; ಗಂಡು ಗಂಡಾದೊಡೆ ಹೆಣ್ಣಿನ ಸೂತಕ ; ಮನದ ಸೂತಕ 

ಹಿಂಗಿದೊಡೆತನುವಿನ ಸೂತಕಕ್ಕೆ ತೆರಹುಂಟೇ ಅಯ್ಯ ! ಮೊದಲಿಲ್ಲದ ಸೂತಕಕ್ಕೆ ಮರುಳಾಯಿತ್ತು 
ಜಗವೆಲ್ಲ ; ಎನ್ನ ದೇವ ಚೆನ್ನಮಲ್ಲಿಕಾರ್ಜುನಯ್ಯನೆಂಬ ಗರುವಂಗೆ ಜಗವೆಲ್ಲ ಹೆಣ್ಣು ನೋಡಾ 


ಅಯ್ಯ 


2 . ಮರಹು ಮುಂದಾಗಿ ಮಾಯೆಯ ಹರಿದೆನೆಂಬ ನುಡಿ ಬೀಸರವಾಯಿತ್ತು ; ಆಸೆಯೆಂಬುದಿರ್ಪೊಡೆ 

ಮನದ ಮರಹು ಮುಂದುಗೊಂಡಿಪುದುನೋಡಾ; ಹೆಣ್ಣು ಗಂಡೆಂಬ ಮರಹಿನ 
ಅಭಿಮಾನವರೆತಲ್ಲದೆ ಪಡಿಹಾರಿಪ್ರಿಯ ಉತ್ತಮೇಶ್ವರನ ಭೇದ ಹಿರಿಯರೊಳಗೂ ಅರೆತುದಿಲ್ಲ 
ಕೇಳಾ ತಾಯೇ 


3 . ಪುರುಷನ ಮುಂದೆ ಮಾಯೆ ಸ್ತ್ರೀಯೆಂಬ ಅಭಿಮಾನವಾಗಿ ಕಾಡಿಹುದು;ಸ್ತ್ರೀಯ ಮುಂದ ಪುರುಷ 

ನೆಂಬ ಅಭಿಮಾನವಾಗಿ ಕಾಡಿಹುದು; ಲೋಕವೆಂಬ ಮಾಯೆಗೆ ಶಿವಶರಣರ ಪರಿ ಹೊರಗಾಗಿಪ್ಪುದು; 
ಚೆನ್ನಮಲ್ಲಿಕಾರ್ಜುನನೊಲಿದ ಶರಣಂಗೆ ಮಾಯೆಯೂ ಇಲ್ಲ , ಮರಹೂ ಇಲ್ಲ , ಅಭಿಮಾನವೂ 
ಇಲ್ಲ ಕೇಳಾ ಅಯ್ಯ 


ಪಂಚಮಮಾಶ್ವಾಸಂ 

ಗತಮಿರೆ ನೀನದೆಂತು ಮಗು ಸಂದಪೆ ಮಗುಳಾ ಸಮೃದ್ವಸ 
ಚ್ಚರಿ ರರುಮೆಂತು ನಿನ್ನಿರವನೀ ಪರಿಯಿಂ ಬರೆ ಮರ್ಚ್ಚಿದಪ್ಪ‌ '||೭೦|| 

|| ಚಂಪಕಮಾಲಾ|| 


ಗುಣದೋಷಂಗಳ ವಿವರಮ 
ನೆಣಿಪನ್ನೆಗಮಂಗಮ ಕಾಮಾದಿಮಯಂ| 
ಫಣಿಭೂಷನನರಿವೊಡೆ ಕಡೆ 
ಗಣಿಯರಮೀ ಭಾವಮಣ್ಣ ಮಾಣದೆ ಗತಿಯೇಂ?|| ೭೧|| 


ಅಂತುಡುತಡಿಯಾ ದೇವಿಯ ನುಡಿಯನಾಲಿಸಲೊಡಂ ಪಡಿಯರರೊಡೆಯನುತ್ತಣ್ಣನಾ 
ಕೇಶರಾಶಿಯ ಮರೆಯ ಪೆನ್ನೊಡಲಂತರಂಗದೊಳಳತಳಿಪ ತತ್ವದ ಬೆಳಗಿನ ಬಿನ್ನಣಮನಾಗಳೆ 
ತನ್ನೊಂದು ವಿಸ್ಮಯಂಗೊಂಡು, ಧವಲೋಷ್ಠಿಷಮಂ ಪಲಿತದ್ಮಶ್ರುಧಾರೆಯುಂ ಸಮಮೊಲೆ 
ದಾಡುತಿರ್ಪಿನಂ ಮರ್ಚಿ ಮೆಯ್ಕೆರ್ಚಿ ಶಿವಭಕ್ತಿಸಾಮ್ರಾಜ್ಯಧುರಂಧರಂ ಸಂಗನಬಸವಣ್ಣನೀ 
ಪಷ್ಟೂಡಲ ಶಿವಾನುಭೂತಿಯನವಧರಿಸಲ್ವೇಳ್ಳುಮೆಂದು ತರಿಸಂದು ಕರಂಗಳಿಂದಾ ದೇವಿಗೆ 
ಮಾರ್ಗಮಂ ನಿರ್ದೇಶಿಸುತ್ತೆ ಸೋಪಾನಂಗಳಿಂ ಮಹಾದ್ವಾರಾಂಗನಕೆಯ್ತಂದು ನಿಂದು 
ದ್ವಿತೀಯ ಕಕ್ಷಾದ್ವಾರದಿಂದಾಗಳೆ ಪೊರಮಟ್ಟು ಕಟ್ಟಿದಿರೊರ್ಪಕಲ್ಯಾಣಮಯಾಶೇಷ 
ಕರಣನಂ ತ್ರಿಪುರಾಂತಕದೇವಶರಣನಂನೋಡಿಕೆಯ್ಯುಗಿದು ಬಳಿಯೊಂದಿರ್ದಾ ದೇವಿಯಂ 
ನಿರ್ದೇಶಿಸುತ್ತೆ ಮೆಲ್ಲನಿಂತೆಂದಂ ||೭೨|| 


ಕರಣಮುಖಂಗಳಿಂ ಕಳೆಯೆ ಮಾಯೆಯ ಮರ್ಬು ಶಿವಪ್ರಕಾಶದೊ 
ಆರಹರಮಾಂತು ತಳಿಸಿ ಬೆತ್ತಲೆಯೊಚ್ಚತಮಂತರಂಗಮಾ| 
ಗಿರೆ ಬೆರೆದುತ್ತಮೇಶ್ವರನೊಳಾಂತರ ಬಾಹ್ಯವಿಭೇದ ಶೂನ್ಯ 
ಪರಮಪುನೀತೆಯೇ ನಿಲವಿನೇಳೆಗೆ ಕಿನ್ನರಿಯಣ್ಣ ಸಾಕ್ಷಿ ನೀಂ || ೭೩ || 

|| ಚಂಪಕಮಾಲಾ || 


1 . ಕಾಮಸಂಹಾರವ ಮಾಡಿ ಮನದಲ್ಲಿ ಶಂಕೆಯ ಮಾಣಿಸಿ ಭಾವದಲ್ಲಿ ಭೀತಿಯಿಲ್ಲದ ಸತ್ಯ ಶರಣರ 

ಸಂಗ ನಿನಗೆಂತಹುದವ್ವ ! ಕಾಮದೊಡಲ ಮುಂದುಗೊಂಡು ಬಂದೊಡೆ ಪಡಿಹಾರಿಪ್ರಿಯ 

ಉತ್ತಮೇಶ್ವರನ ಶರಣರು ಮೆಚ್ಚುವರೆ ಹೇಳಾ ತಾಯೇ !! 
2. ಗುಣದೋಷಂಗಳ ಸಂಪಾದನೆಯ ಮಾಡುವನ್ನಕ್ಕ ಕಾಮದೊಡಲು ,ಕೋಧದ ಗೊತ್ತು, ಲೋಭದ 

ಇಕ್ಕೆ , ಮೋಹದ ಮಂದಿರ, ಮದದಾವರಣ, ಮತ್ಸರದ ಹೊದಿಕೆ; ಆ ಭಾವವರೆತಲ್ಲದೆ ಚೆನ್ನಮಲ್ಲಿಕಾ 

ರ್ಜುನಯ್ಯನನರಿವುದಕ್ಕೆ ಇಂಬಿಲ್ಲ ಕಾಣಿರಣ್ಣಾ !! 
3 . ತನುಮನಂಗಳ ಮಾಯೆ ಮುಂದೋರದು; ಹೊರಗೊಳಗೆಂಬ ಭಿನ್ನಭಾವವ ಕಾಣಬಾರದು ; 

ಕತ್ತಲೆಯನುಂಡ ಬೆಳಗಿನ ಭೇದವನೆಂತೆಂಬೆ ; ಮನದ ಸಂಚಳವಳಿದು ಅಂತರಂಗದಲ್ಲಿ ಬತ್ತಲೆಯ 
ಭಾವ ಗಟ್ಟಿಗೊಂಡಿಪ್ಪುದು ನೋಡಾ! ನಿಮ್ಮ ಸತ್ಯಶರಣೆ ನಿಮ್ಮಲ್ಲಿ ಬೆರಸಿದ ಭಾವಕ್ಕೆ ಕಿನ್ನರಿಯ 
ಬೊಮ್ಮಣ್ಣನೇ ಸಾಕ್ಷಿ ಕಾಣಾ ಪಡಿಹಾರಿಪ್ರಿಯ ಉತ್ತಮೇಶ್ವರಾ!! 

ಎಂದೊರದುತ್ತಣ್ಣಂ ಕೆಲಕೋಸರಿಯೆ ಕಿನ್ನರಿಯ ಬೊಮ್ಮಿದೇವಂ ಕೆಮ್ಮನೆಕೆಲದೊಳ್ಳಿಂ. 
ದಿರ್ದಾ ಬಾಲೆಯ ವದನದೊಳ್ಳರಮಶಮಸದನದೊಳ್ಯಾನಸದಿಂ ಮಾರ್ತೊಳೆದ ಮಹಾನು 
ಭೂತಿವೈಭವಮನಾರಯ್ಯ ನಿಜನಯನಂಗಳುಮಂ ನಂಬದೆ ಕಲ್ಗೊಳ್ಳನಕಮನೊರೆದು 
ನೋಳ್ವೆನೆಂದು ಮುಂತಣ್ಣೆಯಂದು ಕಾಲಾಂಬುಧರನಿಧ್ವಾನಧೀರತರದಿಂ ಸ್ವರದಿಂ, ನೀನಾರ 
ಬಾಲೆ, ನಿನಗಿಲ್ಲಿ ಕಜ್ಜಮೇನೆಂದು ಕೇಳುದುಮಾದೇವಿ ನಿಸರ್ಗಶಾಂತಿಶಾಲೀನತಾತಿರೇಕ 
ಕೋಮಲತರದಿಂ ಸ್ವರದಿಂ, ಕಲ್ಯಾಣದ ಬಸವಣ್ಣನಡಿಯೆಡೆಯೊಳಾಡಿ ನಿಮ್ಮನ್ನರ ಕಾರುಣ್ಯದ 
ತೊಟ್ಟಿಲೊಳ್ಳಂತಸದೊಳೋಲಾಡಿ ಬಾಳಲೆಂದೆಯಂದ ಶಿಶುವಾನೆಂದು ನಿರವಿಸಲೊಡನವನೀ 
ದಶೆಯೊಳೀ ಬಾಲೆಗೆ ಬಸವಣ್ಣನಂ ಕಾಣಲ್ಕಾಣತಿಯನೀಯೆನೆಂದು ಬಗೆದಂದು ನಿಜಹೃದಯ 
ದೋಜಮಂ ನುಡಿಯೊಬ್ಬಿತ್ತರಿಸುತ್ತೆ ಸತ್ವರಮಿಂತೆಂದಂ ||೭೪|| 


ಮಿನುಗುತೆ ತುಂಬುಜವ್ವನದ ಮುಂಚಿನ ಸಂಚದೆ ಕಾಯಮಿಂತು ಕಾ 
ಮನ ತರವಾರಿಯಾಗೆ ಗಣಗೋಷ್ಠಿಗೆ ನೀಂ ತಗಲುಂಟೆ! ಡಾಳದಾ | 
ಸನದೆಡೆಗಯ್ಯೋ ಕಳಲೆಯ ಪುತ್ತಳಿಸಲ್ಲುಮೆ ಪುರ್ಚಿ ಪೋಗು ಸಂ 
ಗನಬಸವಣ್ಣನೀ ಮನೆಯೊಳೀ ದಶೆಯೊಬ್ಬಿನಗಿಲ್ಲ ಮಾಶ್ರಯಂ'||೭೫|| 

_|| ಚಂಪಕಮಾಲಾ || 


ಅಂದವಳದನಾಲಿಸಿ ಬಿಸ 
ವಂದದೆ ಕಿನ್ನರಿಯ ಬೊಮ್ಮಿತಂದೆಯ ಮೊಗದೊಳ್ | 
ಮುಂದೋರ್ದ ಪುಣ್ಯತೇಜದ 
ಸಂದೀಪ್ತಿಯನೀಕ್ಷಿಸುತ್ತ ಮೆಲ್ಲನೆ ನುಡಿದಳ್ ||೭೬ || 


ಕಂದುಗೆ ಕಾಯಂ ಕತ್ರನೆ 
ಬೊಂದಿ ಬಿಡಾ! ಮಿತ್ರನಣ್ಣ ಮಿಂಚುಗೆ ಪದನಂ | 
ಪೊಂದಿರೆ ಬಗೆ ಶಿವನೊಲೆಗೆ 
ಸಂದೊಡಲೆಂತಾನುಮಿರ್ಕೆ ನಿಮಗದರಿಂದೇಂ? ||೭೭|| 


1. ತುಂಬು ಜವ್ವನದ ಮಿಂಚು ಕಾಮನ ಕಯ್ಯಾಸವಾಯಿತ್ತು ನೋಡಾ! ಕಾಮದೊಡಲ ಪಿಡಿದು 

ಬಂದೊಡೆ ಸಲ್ಲದೆಂಬೆ ; ಬೆಳಗಿನ ಗದ್ದುಗೆಯಲ್ಲಿ ತಮಂಧದ ಪುತ್ತಳಿ ಸಲ್ಲುವ ಬಗೆಯೆಂತೋ ! 
ಇದುಕಾರಣ ಎಮ್ಮ ಮಹಾಲಿಂಗತ್ರಿಪುರಾಂತಕದೇವನ ಸತ್ಯಶರಣ ಸಂಗನಬಸವಣ್ಣನ ಮಾಮನೆ 

ಯಲ್ಲಿ ನಿನಗಿಂಬಿಲ್ಲ ಕೇಳಾ ಮರುಳೇ 
2. ಕಾಯ ಕತ್ರನೆ ಕಂದಿದೊಡೇನು, ಮಿರನೆ ಮಿಂಚಿದೊಡೇನಯ್ಯ ! ಅಂತರಂಗ ಹದನಾದ ಬಳಿಕ್ಕ 

ಚೆನ್ನಮಲ್ಲಿಕಾರ್ಜುನಂಗೆ ಸಂದ ಕಾಯ ಎಂತಿದ್ದೊಡೆನಿಮಗೇನಯ್ಯಾ !! 

ಅದನಾಲಿಸಿ ಬೊಮ್ಮದೇವನಿಂತೆದಂ: 


ಅಂಗಮವಂಗೆ ಸಂದಪುದೆ ಮಾಣದೆ ಮಾನಸದೋಷವೈಶಸಂ 
ಪಿಂಗಿರೆ ದಂದುಗಂ ಬಗೆಯೊಳೀ ಮರೆ ಕಾಯಕೆ ಕೇಶರಾಶಿಯಿಂ | 
ಸಂಗತಮಕ್ಕುಮೆ ಮರುಳೆ ಪೇಳ್ ! ತ್ರಿಪುರಾಂತಕ ದೇವಸಾರ್ವಭೌಮಂ 
ಗೆ ತೇಲಂಗೆ ಭಂಗಮದು ನಿನ್ನೊಡಲೇವಗೆಯಿಂದ ಸಂದುದೋ '||೭೮|| 

|| ಚಂಪಕಮಾಲಾ || 
ಅದರ್ಕೆ ಮಹಾದೇವಿಯಿಂತೆಂದಲ್ : 
|| ಯುಗ್ರ೦|| 


ತನುಭಂಗಮಂ ಕಳೆದೆನಾಂ ಲಿಂಗಮುಖದಿಂದೆ 
ಮನದ ಭಂಗಮನಳಿದೆನಾಂ ಜ್ಞಾನಮುಖದಿಂದ | 
ಪರಮಾರ್ಥ ಪರಿಣತರೊಳನುಭಾವಮುಖದಿಂದೆ 
ಪರಿಹರಿಸಿದೆಂ ಜೀವದಳಿತನಮಮನಾಂ ತಂದೆ || 


ಬೆಳಗನೊಳಗಳವಡಿಸಿ ಸಕಸಾರಮಂ 
ಕಳೆದೆನಾನೊಪ್ಪಚ್ಚಿ ಕರಣಾಂಧಕಾರಮಂ| 
ಶಿವಹತಂ ಕಾಮನಿರೆ ಮನಸಿಜತೆಯಂ ಪಡೆದು 
ತವಿಸಿರ್ಪೆನಾನವನನಳಿಕಲಿಪಿಯಂತೊಡೆದು || ೭೯ || 


ಅದಂ ಕೇಳು ಬೊಮ್ಮಿದೇವನಿಂತೆಂದಂ : 


ಪರಿಹರಿಸದೆ ಕಾಮಾದಿಗ 
ಳುರವಣೆಯಂ ಬಗೆಯೊಳಿಂತು ವಾಚಾಲತೆಯಿಂ | 
ಮರುಳೆ ಸರಗೂಡದ ಕಿ 
ರಿಯವೊಲೇನಕಟ ಕಕ್ಕಸಂ ನುಡಿದಪೆಯೋ || ೮ || 


1 . ಅಂತರಂಗವ ತೊಳೆಯದ ದೇವಂಗೆ ಅಂಗವ ಗಡಣಿಸಿದನೆಂದೂಡಸೋಜಿಗವಾಯಿತ್ತು; ಅಂತರಂಗದ 

ಲಜ್ಜೆ ಬಹಿರಂಗದಲ್ಲಿ ಅಳವಟ್ಟಿತ್ತು ; ಈ ದಂದುಗ ಹಿಂಗಿದೊಡೆಕೇಶದ ತೆರೆಮರೆಯ ಹಂಗುಂಟೇ ! 
ಈ ಭಂಗವರತು ನಿನ್ನ ಕಾಯ ಮಹಾಲಿಂಗ ತ್ರಿಪುರಾಂತಕದೇವಂಗೆ ಸಂದ ಪರಿಯ ಹೇಳಾ!! 
ಅಂಗಭಂಗವ ಲಿಂಗಮುಖದಿಂದ ಗೆಲಿದೆ, ಮನದ ಭಂಗವನರಿವಿನ ಮುಖದಿಂದ ಗೆಲಿದೆ, ಜೀವದ 
ಭಂಗವನನುಭಾವಮುಖದಿಂದ ಗೆಲಿದೆ; ಕರಣದ ಕತ್ತಲೆಯ ಬೆಳಗನುಟ್ಟು ಕಳೆದೆ; ಎನ್ನ ದೇವ 
ಚೆನ್ನಮಲ್ಲಿಕಾರ್ಜುನಯ್ಯ ಕೊಂದ ಕಾಮ ಮನಸಿಜನಾಗುಳಿದೊಡೆ ಅವನ ತಲೆಬರಹವ ತೊಡೆದಿಪ್ಪೆ 
ಕೇಳಾ ಅಯ್ಯ 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಮತ್ತಂ, 


ಫಡ ಫಡ ಕಾಮಮಂ ಕಳೆದೆನೆಂದೊಡದೇತರ ಮಾತೋ ! ಕಾಮದಾ 
ಗಡಣದ ಮೂಲಮಂ ಫಲಮನಾರಿರಿವರ್ಮನಮಂತು ಮೌಲ್ಬಮಂ| 
ಪಡೆದೊಡೆ ಬಾಲೆ ತತ್ವನಿಯತಂ ತ್ರಿಪುರಾಂತಕ ದೇವನಿಷ್ಠೆಯಿಂ 
ನಡೆನುಡಿಗಳ್ಳಿಡೇಂ ನಿನಗೆ ಕಾಯಮುಮೇಂ ಬಿಡುವಾಯುಮಿನ್ನದೇಂ'||೮ || 

|| ಉತ್ಪಲಮಾಲಾ || 


ಅದರ್ಕೆ ಮಹಾದೇವಿಯಿಂತೆಂದಳ್ 

ಅನುವಿಡಿದಿರ್ದುಮೀ ಜಗಮನಾಂ ಮನದೊಳ್ಳರೆದಿರ್ಪೆನೊಚ್ಚತಂ 
ಘನತೆಯನಾಂತು, ಸುಟ್ಟ ನುಲಿ ಮುಂಬುರಿಗುಂದದೆ ತೋರ್ಪ ಮಾಳ್ಮೆಯಿಂ| 
ಜನತೆಯೊಳಿರ್ದುಮಿಲ್ಲಮೆನೆ ವರ್ತಿಸು ತೊಯ್ಯನೆ ಚೆನ್ನಮಲ್ಲಿಕಾ 
ರ್ಜುನನೊಳಗಾಗಿ ಪತ್ತರೊಡನಾಂ ಮಗುಳೊರ್ವಳೆನಿಪ್ಪೆನ ಕೇಳ್?||೮೨|| 

| ಚಂಪಕಮಾಲಾ || 
ಉಡುತಡಿಯಾ ಕುಮಾರಿಯವಧಾನನಿಮಗೈಯ ಸೇರೆಗಣ್ಮಲ 
ರ್ಗಡೆಗಳಿನಿ ಪೊಣಿ ಪೊರಸೂಸಿದ ಶಾಂತಿರಸಪ್ರವಾಹದಿಂ | 
ದಡಿಗಡಿಗಾಪ್ತವಂಬಡೆದು ತೀವಿರೆ ಮಾನಸಮಸ್ತ ಸಂಭ್ರಮಂ 
ಮೃಡಶರಣಾಗ್ರಗಣ್ಯನವನಿಂತೊರೆದಂ ಮಧುರಾಕ್ಷರಂಗಳಿಂ ||೮೩|| 

|| ಚಂಪಕಮಾಲಾ || 
ಕಾಮದ ಮಾತೇಂ ಚಿತ್ರದ 
ಸೀಮೆಯನತಿಗಳೆದು ತೋರ್ದಕೈವಲ್ಯಮಹಾ | 
ಧಾಮಂಗೆ ಸಮಂತಾ ಮ 
ತ್ವಾಮಿಗೆ ನೀಂ ಸಂದ ಠಾವದಾವುದು ತಾಯೇತಿ | ೮೪|| 

|| ಚಂಪಕಮಾಲಾ || 


1 . ಕಾಮವ ಗೆಲಿದನೆಂಬ ನುಡಿ ಬೀಸರವಾಯಿತ್ತು, ಕಾಮದ ಹಿಂದುಮುಂದನಾರು ಬಲ್ಲರೋ ! ಮನ 

ಮಂಕಾಗಿ ಗಡಣವಡಗಿದ ಠಾವಿನಲ್ಲಿ ಮಹಾಲಿಂಗ ತ್ರಿಪುರಾಂತಕದೇವನ ಶರಣಂಗೆ ನಡೆಯೂ ಇಲ್ಲ , 

ನುಡಿಯೂ ಇಲ್ಲ ; ಕಾಯವೂ ಇಲ್ಲ , ವಾಯವೂ ಇಲ್ಲ ಕೇಳಾ!! 
2 . ಲೋಕವ ಹಿಡಿದು ಲೋಕವ ಹಿಂಗಿದಂತಿಪ್ಪೆ ; ನಿರಾಕಾರವ ಹಿಡಿದು ಸಾಕಾರದಲ್ಲಿ ನಡೆವೆ; ಹೊರಗೆ 

ಬಳಸಿ ಒಳಗೆ ಮರದಂತಿಪ್ಪ ; ಬೆಂದ ನುಲಿಯಂತೆ ಹುರಿಗುಂದದಂತಿಪ್ಪೆ ಕೇಳಾ! ಎನ್ನ ದೇವ 

ಚೆನ್ನಮಲ್ಲಿಕಾರ್ಜುನಯ್ಯನೊಳಗಾಗಿ ಹತ್ತರೊಡನೆ ಮತ್ತೊಬ್ಬಳಾಗಿಪ್ಪನಯ್ಯಾ !! 
3 . ಮನವನತಿಗಳೆದ ನೆಲೆಗೆ ಬಂದುದಂತವ್ವ ! ಕಾಮವನತಿಗಳೆದ ನಿಲವಿಂಗೆ ಸಂದುದೆಂತವ್ವ ! ಮನದ 

ಸೀಮೆಯ ಮೀರಿದ ಎಮ್ಮ ಮಹಾಲಿಂಗ ತ್ರಿಪುರಾಂತಕದೇವನಲ್ಲಿ ಸಂದೆನೆಂದೊಡೆ ನಿನ್ನ ಸ್ಥಲದ 
ಗೊತ್ತ ತೋರಾ ತಾಯೇ !! 

ತಿಳಿಯದೆ ಕರ್ತೃಬೃತ್ಯರನುಷಂಗಮನಾನದೆ ಶೀಲನಿಷ್ಠೆಯಂ|| 
ತಳೆಯದೆ ತತ್ನಸಾದ ದವಧಾನಮನೆಯ್ದದ ತತ್ವವೃತ್ತಿಯಂ| 
ಕಳೆವಿಡಿದೊಚ್ಚತಂ ಪತಿಯೊಳೊಂದದೆ ಪೊರ್ದದೆ ಸಾಮರಸ್ಯಮಂ| 
ಸುಳಿದೊಡುಮಾಂ ಸ್ಥಲಂಗಳೊಳೆ 
ನೋಡೆ 
ನಿಲೆಯಣ್ಣ ಪೇಳಲೇಂ*|| ೮೫|| 


( ಅಪೂರ್ಣ ) 


( ಇಲ್ಲಿಂದ ಮುಂದಕ್ಕೆ ಈ ಕಾವ್ಯದ ಹಸ್ತಪ್ರತಿ ಲಭ್ಯವಿಲ್ಲ . ಅಕಾಲ ಮರಣಕ್ಕೆ ತುತ್ತಾದ 
ಕಾರಣ ಅವರ ರಚನೆ ಇಷ್ಟಕ್ಕೆ ನಿಂತು ಹೋಯಿತೇ ಎನ್ನುವುದೂ ತಿಳಿದು ಬಂದಿಲ್ಲ . ಅಥವಾ 
ಉಳಿದ ಹಸ್ತಪ್ರತಿ ಕಳೆದು ಹೋಗಿರಲೂಬಹುದು. ಒಟ್ಟಿನಲ್ಲಿ ಈ ಯಾವುದನ್ನು ನಿಖರವಾಗಿ 
ಹೇಳಲು ಸಾಧ್ಯವಿಲ್ಲ ) 


1 . ಭಯಾನಪ್ಪ, ಕರ್ತೃಭತ್ಯತ್ವವನಾನರಿಯೆ , ಮಾಹೇಶ್ವರಿಯಾನಪ್ಪ , ವ್ರತನಿಯಮಂಗಳ ನಿಷ್ಠೆಯ ನಾನರಿಯೆ ; 

ಪ್ರಸಾದಿನಿಯಾನಪ್ಪ , ಅರ್ಪಿತಾನರ್ಪಿತಂಗಳ ಅವಧಾನವ ನಾನರಿಯೆ; ಪ್ರಾಣಲಿಂಗಿನಿಯಾನಪ್ಪ , 
ಅನು ಭಾವದ ನೆಲೆಯ ನಾನರಿಯೆ ; ಶಿವಶರಣೆಯಾನಪ್ಪ , ಶರಣ ಸತಿ ಲಿಂಗಪತಿಯೆಂಬ ವಿವರವ 
ನಾನರಿಯೆ ; ಐಕ್ಯವನಪ್ಪುಗೊಂಬೆ ಸಾಮರಸ್ಯದ ನಿಲವನಾನರಿಯೆ ; ಇಂತು ಚೆನ್ನಮಲ್ಲಿಕಾರ್ಜುನಯ್ಯಾ 
ಷಟ್ಕಲ ದೊಳಗಾನು ನಿಸ್ಪೃಲೆಯಾಗಿಪ್ಪ ಕೇಳಾ!! 


: 


" వుండను ఉండలసంగమదేవన 


ಪೂಜಿಸು ಕೂಡಲಸಂಗಮದೇವನ 


ಶ್ರೀ ಗೌರೀಶಂಕರಸ್ವಾಮಿಗಳವರ ಮಾರ್ಗದರ್ಶನದಲ್ಲಿ ರಚಿತವಾದ ಬಸವಣ್ಣನವರ ಚಿತ್ರ 


ರಚನೆ: ಎಂ . ವೀರಪ್ಪ 


ಇಲ್ಲಿ ಸಲ್ಲುವವರು ಅಲ್ಲಿಯೂ ಸಲ್ಲುವರಯ್ಯಾ 


ಶ್ರೀ ಗೌರೀಶಂಕರ ಸ್ವಾಮಿಗಳವರ ಮಾರ್ಗದರ್ಶನದಲ್ಲಿ ರಚಿತವಾದ ಭಾವಚಿತ್ರ 


ರಚನೆ: ಎಂ . ವೀರಪ್ಪ 


ಬಸವಾನಂದಲಹರೀ 


ಅನುವಾದ ಮತ್ತು ವಿವರಣೆ 
ವಿದ್ವಾನ್ ಎಚ್ . ವಿ. ನಾಗರಾಜರಾವ್ 


ಬಸವಾನಂದಲಹರೀ 


ಯತ್ತತ್ತ್ವಂ ಹೃದಿ ಲಕ್ಷ್ಮತೇ ಶಮಧನೈರ್ಯದ್ವೇದವೇದಾಂಚಿ 
ರೀಡಂ ಯತ್ಕಮಲಾಕ್ಷಮುಖ್ಯವಿಬುಧವ್ಯಾಪಾರದೂರಸ್ಥಿತಿ| 
ಯೇನೇದಂ ಸಕಲಂ ಸ್ಪುರದ್ ಯದತುಲಂ ಬ್ರಹ್ಮಾತ್ಮಲಿಂಗೋದಿತ 
ಸೋsಯಂ ಶ್ರೀ ಬಸವೇಶ್ವರೋ ವಿಜಯತೇ ತಚ್ಛಾಂಕರು ಸನ್ಮಹಃ| 

|| ಶಾರ್ದೂಲವಿಕ್ರೀಡಿತ|| 
ಅನುವಾದ: ಶಮವೇ ಧನವೆಂದು ಭಾವಿಸುವ ವಿರಾಗಿಗಳು ಯಾವ 
ತತ್ತ್ವವನ್ನು ತಮ್ಮ ಹೃದಯದಲ್ಲಿ ಸಾಕ್ಷಾತ್ಕರಿಸಿಕೊಳ್ಳುತ್ತಾರೋ , ವೇದಗಳೂ 
ವೇದಾಂತಗಳೂ ಯಾವುದನ್ನು ಪೂಜಿಸುತ್ತವೆಯೋ , ಯಾವುದು ವಿಷ್ಣು 
ಮೊದಲಾದ ದೇವತೆಗಳ ಕ್ರಿಯೆಗೆ ದೂರವಾದುದೋ , ಯಾವುದರಿಂದಲೇ 
ಸಮಸ್ತ ವಿಶ್ವವೂ ಸ್ಪುರಿಸುವುದೋ , ಅಸಮಾನವಾದ ಯಾವುದನ್ನು ಬ್ರಹ್ಮ , 
ಆತ್ಮ , ಲಿಂಗ ಮುಂತಾದ ಪದಗಳಿಂದ ಕರೆಯುವರೋ , ಆ ಶಿವರೂಪವಾದ 
ಮಂಗಳಮಯ ತತ್ತ್ವದ ಬೆಳಕಾಗಿರುವ ಶ್ರೀ ಬಸವೇಶ್ವರನು ಬೆಳಗುತ್ತಾನೆ. 

ವಿವರಣೆ: ಶ್ರೀ ಶ್ರೀ ಗೌರೀಶಂಕರ ಮಹಾಸ್ವಾಮಿಗಳವರು ಅನೇಕ ಛಂದಸ್ಸು 
ಗಳಲ್ಲಿ ನಿಬದ್ದವಾದ ಪದ್ಯಗಳಿಂದ " ಬಸವಾನಂದಲಹರೀ " ಎಂಬ 
ಸ್ತೋತ್ರಕಾವ್ಯವನ್ನು ಸಂಸ್ಕೃತ ಭಾಷೆಯಲ್ಲಿ ರಚಿಸಿದ್ದಾರೆ. " ಯತ್ತತ್ಯಂ" 
ಇತ್ಯಾದಿ ಪದ್ಯವು ಅದರ ಮಂಗಳಪದ್ಯ . ಇದು ಶಾರ್ದೂಲವಿಕ್ರೀಡಿತ ಎಂಬ 
ಛಂದಸ್ಸಿನಲ್ಲಿದೆ. " ಶಮಧನ" ಎಂದರೆ ವಿರಾಗಿ. ಏಕೆಂದರೆ ವಿರಾಗಿಗಳು ಭೂಮಿ, 
ಬಂಗಾರ ಮುಂತಾದುವನ್ನು ಹಣವೆಂದು ಭಾವಿಸುವುದಿಲ್ಲ . 'ಶಮ ' ಎಂದರೆ 
ಇಂದ್ರಿಯಗಳು ವಿಷಯವಸ್ತುಗಳನ್ನು ಆಶಿಸದೆ ಇರುವುದು, ಕಣ್ಣು , ಕಿವಿ , 
ನಾಲಿಗೆ, ಮೂಗು, ಚರ್ಮ ಎಂಬ ಪಂಚೇಂದ್ರಿಯಗಳು ವಿಷಯಗಳೆಂಬ 

ಮೃಗಜಲ ( ಬಿಸಿಲುಗುದುರೆ) ದಿಂದ ದೂರವಾಗಿ ಉಳಿದಿರುವುದನ್ನೇ ವಿರಾಗಿಗಳು ತಮ್ಮ 
ಐಶ್ವರ್ಯವೆಂದುಕೊಳ್ಳುತ್ತಾರೆ. ಅಂಥವರು ತಮ್ಮ ಹೃದಯದಲ್ಲಿ ಕಂಡುಕೊಳ್ಳುವ ಪರಮತ 
ಶಿವ. ಅದನ್ನೇ ವೇದಗಳು, ವೇದಾಂತಗಳು, ಶಾಸ್ತ್ರಗಳು ಬಣ್ಣಿಸುತ್ತವೆ. ಆ ತ್ಯವನ್ನೇ ಬ್ರಹ್ಮ , 
ಆತ್ಮ , ಲಿಂಗ ಮುಂತಾದ ಶಬ್ದಗಳಿಂದ ಕರೆಯುವುದು. ಆ ತತ್ತ್ವದ ಬೆಳಕಿ ನಂತೆ ಹೊಳೆಯುವ 
ಶ್ರೀ ಬಸವೇಶ್ವರನು ನಮ್ಮ ಮನಸ್ಸಿನಲ್ಲಿ ವಿರಾಜಿಸಲಿ ಎಂದು ಆಶಿಸ ಲಾಗಿದೆ. ಈ ಪದ್ಯದಲ್ಲಿ 
ಮತ್ತು ಮುಂದಿನ ಪದ್ಯದಲ್ಲಿ 'ತಚ್ಛಂಕರ ಸನ್ಮಹಃ' ಎಂಬ ಪಾಠವು ಹಿಂದೆ ಮುದ್ರಿತವಾಗಿತ್ತು . 
" ಶುಭಕರವಾದ ಆ ಒಳ್ಳೆಯ ಬೆಳಕೇ ಆಗಿರುವ ಶ್ರೀ ಬಸವೇಶ್ವರನು ಸರ್ವೋತ್ಕರ್ಷದಿಂದ 
ವಿರಾಜಿಸುತ್ತಾನೆ" ಎಂದು ಆ ಪಾಠಾನುಸಾರವಾದ ಅನುವಾದ. 


ಸಿದ್ದಾಂತಾಧ್ಯವಿವರ್ಧನಾಯ ಲಲಿತಾ ನಿಃಶ್ವಾಸವಾಗೂಪತಃ 
ಸ್ನಾರೋದಾರವಚೋವಿಚಾರಚತುರಾಃ ಕೈವಲ್ಯಸಂಪತ್ಪದಾಃ| 
ನಾಸಾಸ್ಯಾಯನತಶ್ಚ ಯಸ್ಯ ನಿಗಮಾಸ್ತ೦ತ್ರಾಣಿ ಸಂಜಜ್ಜಿರೇ 
ಸೋsಯಂ ಶ್ರೀ ಬಸವೇಶ್ವರೋ ವಿಜಯತೇ ತಚ್ಛಾಂಕರಂ ಸನ್ಮಹಃ|| 

|| ಶಾರ್ದೂಲವಿಕ್ರೀಡಿತ || 
ಅನುವಾದ: ಸಿದ್ದಾಂತದ ಮಾರ್ಗವನ್ನು ಬೆಳೆಸುವುದಕ್ಕಾಗಿ ಯಾವ ಶಿವನ ಮೂಗು 
ಮತ್ತು ಬಾಯಿಯ ಮೂಲಕ ಲಲಿತವಾದ ನಿಃಶ್ವಾಸ ಮತ್ತು ಮಾತುಗಳ ರೂಪದಿಂದ 
ಸಾರವತ್ತಾದ ಮತ್ತು ಉದಾರಚಿಂತನೆಯುಳ್ಳ ನುಡಿಗಳಿಂದಲೂ ವಿಚಾರಗಳಿಂದಲೂ ಸುಂದರ 
ವಾದ ಕೈವಲ್ಯವೆಂಬ ಸಂಪತ್ತನ್ನು ಕೊಡುವ ವೇದಗಳೂ ಆಗಮಗಳೂ ಹೊರಹೊಮ್ಮಿ 
ದುವೋ ಆ ಶಿವನ ಜ್ಯೋತಿಯ ಬೆಳಕಾದ ಶ್ರೀ ಬಸವೇಶ್ವರನು ವಿಜಯಿಸುತ್ತಾನೆ. 

ವಿವರಣೆ : ವೇದಗಳು ಮತ್ತು ಆಗಮಗಳು ಶಿವನಿಂದಲೇ ಜಗತ್ತಿಗೆ ಬಂದವು. 
ಅವುಗಳಲ್ಲಿ ವೇದಗಳು ಅಪ್ರಯತ್ನವಾಗಿ , ತಾವೇ ಶಿವನಿಂದ ಬಂದುದರಿಂದ ಅವನ್ನು ಪರಮಾತ್ಮನ 
ನಿಃಶ್ವಾಸ ಎಂದು ಶಾಸ್ತ್ರಗಳಲ್ಲಿ ಹೇಳಿದೆ. ' ಯಸ್ಯ ನಿಃಶ್ವಸಿತ ವೇದಾಃ" ಎಂಬುದರ ಅಭಿಪ್ರಾಯವೂ 
ಇದೇ ಆಗಮಗಳನ್ನು ಲೋಕದ ಹಿತಕ್ಕಾಗಿ ಶಿವನು ಪಾರ್ವತಿ, ಸ್ಕಂದ ಮುಂತಾದವರನ್ನು 
ನಿಮಿತ್ತವಾಗಿಟ್ಟುಕೊಂಡು ಬುದ್ಧಿಪೂರ್ವಕವಾಗಿ ಉಪದೇಶಿಸಿದನು. ವೇದಗಳು ನಿಃಶ್ವಾಸ 
ರೂಪದಲ್ಲಿ ಭಗವಂತನ ಮೂಗಿನಿಂದ ಬಂದರೆ , ಮಾತಿನ ರೂಪದಲ್ಲಿ ಆಗಮಗಳು ಅವನ 
ಬಾಯಿಯಿಂದ ಹೊರಹೊಮ್ಮಿದವು. ಅವುಗಳಿಂದ ಸಿಕ್ಕುವ ಮುಖ್ಯ ಫಲ ಕೈವಲ್ಯ . 
ಕೈವಲ್ಯವನ್ನೇ ಮೋಕ್ಷವೆಂದೂ ಕರೆಯುತ್ತಾರೆ. ಹೀಗೆ ವೇದ- ಆಗಮಗಳಿಗೆ ಮೂಲವಾಗಿರುವ 
ಶಿವನ ಸ್ವರೂಪದಲ್ಲಿ ಜ್ಯೋತಿಯಂತೆ ಬೆಳಗುವ ತತ್ವವೇ ಬಸವೇಶ್ವರ, ಅವನು 
ಸದಾ ವಿಜಯಶಾಲಿ ಎಂದರೆ ಸರ್ವೊತ್ಕರ್ಷದಿಂದ ಉಳಿದ ಎಲ್ಲರನ್ನೂ ಮೀರಿಸಿ 
ವಿರಾಜಿಸುತ್ತಾನೆ. 


ಬಸವಾನಂದಲಹರೀ 

ಯಚ್ಚಾತ್ಯುತ್ಕಟಭಕ್ತಿಭಾವಿತಲಸದ್ಯಾಪಾರಪಾರಂಗಮ್ಮ - 
ರ್ಲೀಲಾಚಾರೈಯನೇ ಪುರಾತನಗಣ್ಯಸ್ಸಂಧೀಯತೇ ಸಾದರಮ್ | 
ಭಕೈರ್ಯಸ್ಯ ತನುತ್ರಯೇ ಚ ವಸತಿಸ್ಸಂಭಾವ್ಯತೇ ಕ್ಲೀಯತೇ 
ವಿಧೇನ ಚ ಯೇನ ಸಾರಬಸವಾಭಿಖ್ಯಂ ಭಜೇ ತನ್ಮಹಃ|| 

|| ಶಾರ್ದೂಲವಿಕ್ರೀಡಿತ || 


ಅನುವಾದ : ಅತ್ಯುತ್ಕಟವಾದ ಭಕ್ತಿಯಿಂದ ಭಾವಿಸಲಾಗುವ ಧ್ಯಾನವೆಂಬ ಕೃತಿಯಲ್ಲಿ 
ಪಾರಂಗತರಾದ ಪುರಾತನ ಶಿವಗಣಗಳು ಭಗವಂತನ ಲೀಲಾರೂಪವಾದ ಸುಂದರ ಸೃಷ್ಟಿಯಲ್ಲಿ 
ಯಾವ ಬೆಳಕನ್ನು ಆದರಪೂರ್ವಕವಾಗಿ ಅನುಸಂಧಾನ ಮಾಡಿಕೊಳ್ಳುವರೋ , ಮೂರು 
ಶರೀರಗಳಲ್ಲಿ ಯಾವ ಭಕ್ತರು ಆತ್ಮನ ಅಂತಿಮ ನಿವಾಸವನ್ನು ಊಹಿಸಿಕೊಳ್ಳುವರೋ , 
ಯಾವುದು ಮೂರು ವಿಧವಾದ ಅವಸ್ಥೆಯಲ್ಲೂ ಸತ್ಯವಾಗಿ ನಿಲ್ಲುವುದೋ , ಆ ಬಸವ 
ಎಂಬ ಜ್ಯೋತಿಯನ್ನು ಆಶ್ರಯಿಸುತ್ತೇನೆ. 

ವಿವರಣೆ: ಭಕ್ತಿಯು ತೀವ್ರವಾಗಿದ್ದಾಗಲೇ ಧ್ಯಾನ ಸಾಧ್ಯ . ಅದರಲ್ಲಿ ಪುರಾತನರಾದ 
ಶಿವಗಣಂಗಳು ನಿಪುಣರು. ಅವರು ಮನಸ್ಸಿನಲ್ಲಿ ಅನುಸಂಧಾನ ಮಾಡಿಕೊಳ್ಳುವ ತತ್ತ್ವವೇ 
ಬಸವ. ಮೂರುಶರೀರಗಳು ಎಂದರೆ ಸ್ಕೂಲಶರೀರ, ಸೂಕ್ಷ್ಮಶರೀರ ಮತ್ತು ಕಾರಣಶರೀರ. 
ಮೂರು ಅವಸ್ಥೆಗಳೆಂದರೆ ಜಾಗ್ರತ್, ಸ್ವಪ್ಪ ಮತ್ತು ಸುಷುಪ್ತಿ . ಇವೆಲ್ಲವುಗಳಲ್ಲೂ 
ಅವಿಕಾರವಾಗಿ ಸತತವಾಗಿ ನಿಲ್ಲುವುದೇ ಆತ್ಮತತ್ರ್ಯ . ಅದೇ ಬಸವ ಎಂಬ ಜ್ಯೋತಿಯ 
ರೂಪದಲ್ಲಿ ಈ ಲೋಕದಲ್ಲಿ ಪ್ರಕಟಗೊಂಡಿತು. 


ಸದ್ಯೋಜಾತಮುಖಾಂಚಿತೇಂದ್ರಿಯಚಯೇ ಚಿತ್ತಾದಿಹರ್ಚ್ಛಶಂ 
ಭಕ್ತಾದ್ಯರ್ವಸುಧಾದಿಕಾಯಕಲಿತೈಸ್ಸಂಸಾರದೂರಾತ್ಮಭಿಃ|| 
ಆಚಾರಾದಿಕರೂಪತೋ ಗುರುಕೃಪಾಪೀಯೂಷಸಾರಂ ಮಹ 
ದತ್ತೂಜ್ಯಂ ಬಸವಾಹ್ವಯಂ ಮಹ ಇದಂ ಮನ್ಮಾನಸೇ ಭಾಸತಾಮ್ || 

|| ಶಾರ್ದೂಲವಿಕ್ರೀಡಿತ || 


ಅನುವಾದ: ಸದ್ಯೋಜಾತವೆಂಬ ಶಿವನ ಮುಖದಲ್ಲಿ ಉದಿಸಿದ ಇಂದ್ರಿಯಗಣ 
ದಿಂದಲೂ , ಮನಸ್ಸು ಮತ್ತು ಹಸ್ತಾದಿ ಕರ್ಮೇಂದ್ರಿಯಗಳಿಂದಲೂ ಪೃಥಿವೀ ಮುಂತಾದ 
ಪಂಚಭೂತಗಳಿಂದ ನಿರ್ಮಿತವಾದ ಶರೀರದಲ್ಲಿದ್ದರೂ ಸಂಸಾರದಿಂದ ದೂರವಾದ 
ಬುದ್ದಿಯನ್ನು ಹೊಂದಿರುವ ಭಕ್ತರಿಂದ, ಆಚಾರಾದಿರೂಪದಿಂದ ಗುರುಕರುಣೆಯ ಅಮೃತದ 
ಸಾರದಂತೆ ಪೂಜನೀಯವಾದ ಬಸವ ಎಂಬ ಈ ಬೆಳಕು ನನ್ನ ಮನಸ್ಸಿನಲ್ಲಿ ಹೊಳೆಯುತ್ತಿರಲಿ . 

ವಿವರಣೆ : ಶಿವನಿಗೆ ಐದು ಮುಖಗಳು . ಸದ್ಯೋಜಾತ, ವಾಮದೇವ, ಅಘೋರ, 
ಈಶಾನ ಮತ್ತು ತತ್ಪುರುಷ ಎಂದು ಅವುಗಳ ಹೆಸರು. ಸದ್ಯೋಜಾತವೆಂಬ ಮುಖದಿಂದ 
ಚಕ್ಷುಸ್ , ಫ್ಯಾಣ, ಶೂತ್ರ, ರಸನಾ, ತ್ವಕ್ ಎಂಬ ಐದು ಜ್ಞಾನೇಂದ್ರಿಯಗಳ ಉತ್ಪತ್ತಿ , 
ವಾಕ್ , ಪಾಣಿ, ಪಾದ, ಪಾಯು, ಉಪಸ್ಥ ಎಂಬ ಐದು ಕರ್ಮೇಂದ್ರಿಯಗಳು, ಪೃಥಿವೀ 
(ಭೂಮಿ), ಅಪ್ (ನೀರು), ತೇಜಸ್ ( ಬೆಂಕಿ ಇತ್ಯಾದಿ), ವಾಯು, ಆಕಾಶ ಎಂಬ ಐದು 
ಮಹಾಭೂತಗಳು. ಇವೆಲ್ಲವುಗಳನ್ನುಳ್ಳ ಶರೀರದಲ್ಲಿದ್ದರೂ ಭಕ್ತರು ಅವುಗಳಿಂದ ಲಿಪ್ತ 
ರಾಗದೆ ಸಂಸಾರಕ್ಕೆ ದೂರವಾಗಿರುತ್ತಾರೆ. ಅವರು ಪೂಜಿಸುವ ಚಿಜ್ಯೋತಿಯೇ ಬಸವೇಶ್ವರ. 
ಆಜ್ಯೋತಿನನ್ನ ಮನಸ್ಸಿನಲ್ಲಿ ಸದಾ ಬೆಳಗುತ್ತಿರಲಿ ಎಂದು ಪ್ರಾರ್ಥನೆ. 

ಇದರಲ್ಲಿ ಪ್ರತಿ ಪಾದದಲ್ಲೂ ಹತ್ತೊಂಬತ್ತು ಅಕ್ಷರಗಳಿರುತ್ತವೆ. ಮ , ಸ, ಜ, ಸ, ತ, 
ತ, ಎಂಬ ಗಣಗಳೂ ಒಂದು ಗುರುವೂ ಕ್ರಮವಾಗಿ ಇಲ್ಲಿ ಬರುತ್ತವೆ. "ಸೂರ್ಯಾಶ್ವರ್ಮ 
ಸಜಾಸ್ತತಸ್ಸಗುರವಃ ಶಾರ್ದೂಲವಿಕ್ರೀಡಿತಮ್ " ಎಂದು ಇದರ ಲಕ್ಷಣವನ್ನು ಹೇಳಿದ್ದಾರೆ. 


ಶರಣ್ಯಂ ಸಾಧೂನಾಂ ವಿದಧತಮುದಾರೋಜ್ವಲಗುಣಂ 
ಭರಣ್ಯಂ ಭಾವಾನಾಂ ಬಸವಚರಣಂ ಭಕ್ತಿಭರತಃ || 
ಸಕೃನ್ನಾಮಂ ನಾಮಂ ಕರಣನಿಚಯ್ಕೆರ್ಮಂಗಲತನುಂ 
ಸದಾ ಯಾಚೇ ಚೇತಃಕುಹರವಿವರೇ ಭಕ್ತಿಮಮಲಾಮ್ | 

|| ಶಿಖರಿಣೀ || 
ಅನುವಾದ : ಸಾಧುಗಳಿಗೆ ಆಶ್ರಯಜ್ಞಾನವಾಗಿರುವ, ಉದಾರವೂ ಉಜ್ವಲವೂ ಆದ 
ಗುಣಗಳನ್ನು ಭಕ್ತರಲ್ಲಿ ಉಂಟುಮಾಡುವ, ಭಾವನೆಗಳಿಗೆ ಆಧಾರವಾದ ಬಸವನ ಪಾದ 
ಗಳನ್ನು ಸಕಲೇಂದ್ರಿಯಗಳಿಂದ ಮತ್ತೆ ಮತ್ತೆ ನಮಸ್ಕರಿಸಿ ನನ್ನ ಮನಸ್ಸೆಂಬ ಗವಿಯಲ್ಲಿ 
ನಿರ್ಮಲವಾದ ಭಕ್ತಿ ಸದಾ ಇರುವಂತೆ ಮಾಡೆಂದು ಮಂಗಳಮಯವಾದ ಶರೀರವುಳ್ಳ 
ಬಸವೇಶ್ವರನನ್ನು ಒಮ್ಮೆ ಬೇಡುತ್ತಿದ್ದೇನೆ. 

ವಿವರಣೆ: ಸಾಧುಸತ್ಪುರುಷರಿಗೆ ಬಸವನು ಆಧಾರವಾಗಿದ್ದನು. ಅವನ ಪಾದಗಳಿಗೆ 
ನಮಸ್ಕರಿಸಿ ಭಕ್ತಿಯನ್ನು ನೀಡೆಂದು ಕವಿ ಇಲ್ಲಿ ಬೇಡಿಕೊಳ್ಳುತ್ತಿದ್ದಾನೆ. ಇದರಲ್ಲಿ ಪ್ರತಿ 
ಪಾದದಲ್ಲೂ ಹದಿನೇಳು ಅಕ್ಷರಗಳು, ಯ , ಮ , ನ, ಸ, ಭ ಎಂಬ ಐದು ಗಣಗಳು, 
ಒಂದು ಲಘು ಮತ್ತು ಒಂದು ಗುರು ಕ್ರಮವಾಗಿ ಬರುತ್ತವೆ. " ರಸೈರುದ್ರಶ್ನಿನ್ನಾ 
ಯಮನಸಭಲಾ ಗಃ ಶಿಖರಿಣೀ ' ಎಂದು ಇದರ ಲಕ್ಷಣ. 


ಸುಧಾಧಾರಾರಾಜದ್ ರಸವಿಸರದೌರ್ವಿಧ್ಯಕರಣೀ 
ಮಹತತ್ಕಾಂಭೋಜ ಪ್ರಸೃಮರ ನಿಜನಾಂತವಿಭವಾ | 

ಮಹಾಗಂಭೀರೋಬ್ಬೆಸ್ತರ ರಸತರಂಗಾವಲಿಯುತಾ 
ಹದೇ ಭೂಯೂಚ್ಚಿ ಸಪದಿ ಬಸವಾನಂದಲಹರೀ || 

|| ಶಿಖರಿಣೀ || 
ಅನುವಾದ: ನನ್ನ ಮನಸ್ಸೆಂಬ ಸರೋವರದಲ್ಲಿ ಬಸವಾನಂದಲಹರಿಯು ಬೇಗನೆ 
ಸ್ಪುರಿಸಲಿ. ಅಮೃತದ ಧಾರೆಗಳ ರಸವಾಹಿನಿಯ ಸವಿಯೂ ಕೂಡ ಸಪ್ಪೆಯಾಗುವಂತೆ 
ಮಾಡುವಷ್ಟು ಮಾಧುರ್ಯವನ್ನು ಅದು ಪಡೆದುಕೊಂಡಿದೆ. ಮಹಾತತ್ತ್ವವೆಂಬ ಕಮಲದಲ್ಲಿ 
ಅದು ತನ್ನ ಅನಂತವೈಭವವನ್ನು ಹರಡಿದೆ. ಬಹಳ ಆಳವಾದ ಸಮುದ್ರದಲ್ಲಿ ಹುಟ್ಟುವ 
ಎತ್ತರವಾದ ತರಂಗಗಳಂಥ ರಸಮಯವಾದ ಅಲೆಗಳ ಸಮೂಹ ಅದನ್ನು ಹಿಂಬಾಲಿಸುತ್ತದೆ. 

ವಿವರಣೆ: ಈ ಪದ್ಯದಲ್ಲಿ ಕವಿ ರೂಪಕಾಲಂಕಾರವನ್ನು ಬಳಸಿ ಬಸವಾನಂದಲಹರಿಯ 
ವೈಶಿಷ್ಟ್ಯವನ್ನು ತಿಳಿಸಿದ್ದಾನೆ. ಲಹರಿ ಎಂದರೆ ದೊಡ್ಡ ಅಲೆ, ಬಸವನ ಚಿಂತೆಯಿಂದ ಉಂಟಾ 
ಗುವ ಆನಂದ ಅಲೆಅಲೆಯಾಗಿ ಉಕ್ಕಿ ಬರುವುದರಿಂದಸ್ತೋತ್ರಕ್ಕೆ ಈ ಹೆಸರನ್ನು ಇಡಲಾಗಿದೆ. 
ಈ ಲಹರಿಯು ಮನಸ್ಸೆಂಬ ಸರೋವರದಲ್ಲಿ ಏಳಬೇಕು. ತತ್ತ್ವವೆಂಬ ಕಮಲದ ಮೇಲೆ ಈ 
ಅಲೆ ಹರಡಬೇಕು. ಅದರ ಸವಿ ಎಷ್ಟು ಮಧುರವಾಗಿದೆಯೆಂದರೆ ಅದನ್ನು ಸವಿದವರಿಗೆ 
ಅಮೃತವೂ ಸಪ್ಪೆಯಾಗಿ ತೋರುತ್ತದೆ ಎಂದು ಇಲ್ಲಿ ವರ್ಣಿಸಲಾಗಿದೆ. 


ಕಿಮಃ ಶಾಸ್ತ್ರಾರ್ಥೈಃಕಿಮುತ ಸುರಬೃಂದೈರ್ಲಘುಗುಣೈಃ 
ಸುಹೃತ್ಕಾರಾ ಧೀರಾ ದಧತ ಬಸವಾನಂದಲಹರೀಮ್ | 
ವಿಹಾಯಾರ್ಥ್ಯಾ೦ ಸ್ವಾದೀಂ ಮಧುಮಧುರಿಮಾನಂದವಸತಿಂ 
ರಸಜ್ಞಶ್ವೇತ್ ಕೋ ವಾ ಸ್ಪಹಯತಿ ಲಘುಂ ಚುಕ್ಷಕರಸಮ್ || 

|| ಶಿಖರಿಣೀ || 
ಅನುವಾದ:ಶ್ರೇಷ್ಠ ಮಿತ್ರರಾದ ಧೀರರೆ, ಬೇರೆ ಶಾಸ್ತ್ರಾರ್ಥಗಳಿಂದ ಏನು ಪ್ರಯೋಜನ ? 
ಅಲ್ಪಗುಣರಾದ ದೇವತೆಗಳ ಸಮೂಹದಿಂದ ಏನಾಗಬೇಕಾಗಿದೆ? ಅವನ್ನೆಲ್ಲ ಬಿಟ್ಟು ಬಸವಾ 
ನಂದಲಹರಿಯನ್ನು ಸ್ವೀಕರಿಸಿರಿ. ಜೇನಿನ ಸಿಹಿಗೆ ಸಮಾನವಾದ ಮಾಧುರ್ಯಕ್ಕೆ ಮನೆಯಾಗಿ 
ರುವ ಉತ್ತಮವಾದ ಪಾನೀಯವನ್ನು ಬಿಟ್ಟು ರಸಜ್ಞನಾದ ಯಾವನಾದರೂ ಹುಳಿಯಾದ 
ಹುಣಸೆಹಣ್ಣಿನ ರಸವನ್ನು ಬಯಸುವನೆ ? 

ವಿವರಣೆ : ಬಸವಾನಂದಲಹರಿಯನ್ನು ವಿದ್ವಾಂಸರೂ ತತ್ತ್ವಜ್ಞರೂ ಸ್ವೀಕರಿಸಬೇಕೆಂಬು 
ದನ್ನು ದೃಷ್ಟಾಂತಾಲಂಕಾರದಿಂದ ಇಲ್ಲಿ ಪ್ರತಿಪಾದಿಸಲಾಗಿದೆ. ಒಳ್ಳೆಯ ರುಚಿಯುಳ್ಳ ಪಾನಕವು 
ಸಿಗುವಾಗ ಹುಣಸೆಹಣ್ಣಿನ ರಸವನ್ನು ಯಾರು ಕುಡಿಯುತ್ತಾರೆ ? ಹಾಗೆಯೇ ಬಸವಾನಂದಲಹರಿ 
ಯನ್ನು ಬಿಟ್ಟು ಬೇರೆಯದನ್ನೇಕೆ ಆಶ್ರಯಿಸುತ್ತೀರಿ? ಶುಷ್ಕವಾದ ತರ್ಕದಿಂದ ಕರ್ಕಶವಾದ ಶಾಸ್ಮಾ 
ರ್ಥಗಳೇಕೆ? ಅಲ್ಪ ಗುಣರಾದ ಇತರ ದೇವತೆಗಳ ಗೊಡವೆ ಏಕೆ ? ಎಂದು ಇಲ್ಲಿ ಪ್ರಶ್ನಿಸಿದ್ದಾರೆ. 


174 


ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಗುಣಾಧಾರೇ ಧೀರೇ ದುರಿತವಿಧುರೇ ಮುಗ್ಗಮಧುರೇ 
ರಸಾಪಾರೇ ಸಾರೇ ಪರಿಚ್ಛತಚರೇ ಚಾಗಮಚರೇ | 
ಪರಾಕಾರೇ ತಾರೇ ರತಿರಿಹ ವರೇ ಮೇsಮೃತವರೇ 
ಕಲಾಸಾರೇಣಘರೇ ವರಬಸವಕೀರೇ ಶುಭಕರೇ || 

| ಶಿಖರಿಣೀ || 
ಅನುವಾದ: ಗುಣಗಳಿಗೆ ಆಧಾರನೂ , ಧೀರನೂ , ಪಾಪರಹಿತನೂ , ನೋಡಲು 
ಸುಂದರನೂ , ಅಪಾರವಾದ ರಸಗಳನ್ನು ತಿಳಿದಿರುವವನೂ , ಸಾರವಂತನೂ , ಜಂಗಮರನ್ನು 
ಆರಾಧಿಸಿದವನೂ , ಆಗಮಗಳಲ್ಲಿ ಸಂಚರಿಸಿದವನೂ , ಒಳ್ಳೆಯ ಆಕಾರವುಳ್ಳವನೂ , ಉತ್ತಮ 
ತೇಜಸ್ಸಿನಿಂದ ಕೂಡಿದವನೂ , ಶ್ರೇಷ್ಠವಾದ ಅಮೃತಸ್ವರೂಪನೂ , ಕಲೆಗಳ ಧಾರೆಯನ್ನು 
ಸುರಿಸುವವನೂ , ಪ್ರಸನ್ನನೂ , ಶುಭವನ್ನು ಉಂಟುಮಾಡುವವನೂ ಆದ ಬಸವನೆಂಬ 
ಗಿಣಿಯಲ್ಲಿ ನನಗೆ ಸದಾ ಪ್ರೀತಿ. 

ವಿವರಣೆ : 'ಬಸವನೇ ಗಿಣಿ' ಎಂಬ ರೂಪಕಾಲಂಕಾರವನ್ನು ಇಲ್ಲಿ ಕಾಣಬಹುದು. ಈ 
ಪದ್ಯದಲ್ಲಿ ಕವಿಯು ತನ್ನ ಶಬ್ದಪ್ರಯೋಗಸಾಮರ್ಥ್ಯವನ್ನು ಮೆರೆಸಿ ಎಲ್ಲ ಪದಗಳೂ ' ರೇ ' 
ಎಂಬ ಅಕ್ಷರದಿಂದ ಕೊನೆಯಾಗುವಂತೆ ಮಾಡಿ ಅನುಪ್ರಾಸವೆಂಬ ಶಬ್ದಾಲಂಕಾರವನ್ನು 
ತಂದಿದ್ದಾನೆ. ಸಮಾಸವಿಲ್ಲದೆ ಪದಗಳು ಬಿಡಿಬಿಡಿಯಾಗಿದ್ದು ಸುಲಭವಾಗಿ ಅರ್ಥವನ್ನು ಕೊಡು 
ವುದರಿಂದ ಇಲ್ಲಿ ಮಾಧುರ್ಯ ಮತ್ತು ಪ್ರಸಾದ ಎಂಬ ಗುಣಗಳು ಎದ್ದು ತೋರುತ್ತವೆ. 


ಮಹಾಭೋಗೇsಪ್ಯನ್ಯತ್ರಿಭುವನ ಗುರುತೇsಪಿ ವಿಭವೇ 
ಭವೇನ್ನೋ ಚೇದ್ ಭಕ್ತಿರ್ಭವತಿ ಬಸವಾಧೀಶ ಭಗವನ್ | 
ವೃಥಾ ಸರ್ವಂ ಖಲ್ವೇತರಭವವಿನಾಶಿನ್ ಭುವಿ ನೃಣಾಂ 
ಪರಿಷ್ಕಾರಸ್ಸಾರಶ್ಯವಕಲಿಲಕಾಯಸ್ಯ ಹಿ ಯಥಾ|| 

|| ಶಿಖರಿಣೀ || 


ಅನುವಾದ : ಭಗವನ್ ಬಸವೇಶ್ವರ, ಬೇಕಾದಷ್ಟು ಭೋಗಭಾಗ್ಯಗಳಿರಲಿ, ಮೂರು 
ಲೋಕಗಳ ಹಿರಿತನವಿರಲಿ. ಬೇಕಾದಷ್ಟು ವೈಭವವಿರಲಿ. ನಿನ್ನಲ್ಲಿ ಭಕ್ತಿ ಇಲ್ಲದಿದ್ದರೆ ಅವೆಲ್ಲವೂ 
ವ್ಯರ್ಥ. ಅನಂತವಾದ ಈ ಜನನ- ಮರಣ ಚಕ್ರವನ್ನು ಕೊನೆಗಾಣಿಸುವ ಬಸವೇಶ್ವರ, ಭಕ್ತಿರಹಿತ 
ವಾದ ಐಶ್ವರ್ಯವು, ಕೊಳೆಯುವ ಹೆಣದ ಅಂಗಗಳಿಗೆ ಮಾಡುವ ಅಲಂಕಾರದಂತೆ ಅಲ್ಲವೆ? 

ವಿವರಣೆ : ಉಪಮಾಲಂಕಾರದಿಂದ ಭಕ್ತಿಯ ಅಗ್ಗಳಿಕೆಯನ್ನು ಇಲ್ಲಿ ಹೇಳಲಾಗಿದೆ. 
ಭಕ್ತಿ ಇಲ್ಲದವನಿಗೆ ಎಷ್ಟು ಜ್ಞಾನವಿದ್ದರೂ , ಎಷ್ಟು ಐಶ್ವರ್ಯವಿದ್ದರೂ ಅದು ಶವಕ್ಕೆ 
ಮಾಡಿದ ಅಲಂಕಾರದಂತೆ. ಆದ್ದರಿಂದ ಭಕ್ತಿಯೇ ಮುಖ್ಯ ಎಂದು ಇಲ್ಲಿನ ತತ್ಯ , 

ಪುನಸ್ಕಾರಂ ತಾರಂ ಸಪದಿ ಕೃಪಯಾ ತೇ ದುರಿತಕಂ 
ಪ್ರಚಂಡೇ ವ್ಯಾಪಾರೇ ಪ್ರಸಿತಮುತ ಚಿತ್ತಂ ಮದಗಜಮ್ | 
ಪದಾಲಾನೇ ಬಾ ಬಸವ ಭಗವಂj ದೃಢತರೇ 
ಭವದ್ಭಕ್ಕಾ ಸ್ವಾಮಿಂಸ್ತವ ವಶಮಮುಂ ಪ್ರಾಪಯ ವಿಭೋ || 

|| ಶಿಖರಿಣೀ || 


ಅನುವಾದ : ಭಗವಂತನೇ , ಬಸವೇಶ್ವರ, ನನ್ನ ಮನಸ್ಸೆಂಬ ಮದಗಜವು ಪಾಪದಿಂದ 
ತುಂಬಿದ್ದು ಅತ್ಯಂತ ಕೆಟ್ಟ ಕೆಲಸಗಳಲ್ಲಿ ಆಸಕ್ತವಾಗಿದೆ. ನಿನ್ನ ಕೃಪೆಯಿಂದ ಅನೇಕ ಬಾರಿ 
ಕ್ಷೇಶಗಳನ್ನು ದಾಟಿದ್ದರೂ ಅದು ಮತ್ತೆ ಮತ್ತೆ ಹಾಗೇ ಮಾಡುತ್ತಿದೆ. ನಿನ್ನ ದೃಢವಾದ ಪಾದವೆಂಬ 
ಕಂಬಕ್ಕೆ ಭಕ್ತಿಯಿಂದ ಕಟ್ಟಿಹಾಕಿ ಈ ಮದಗಜವನ್ನು ನಿನ್ನ ವಶಕ್ಕೆ ತೆಗೆದುಕೊ . 

ವಿವರಣೆ : ಇಲ್ಲಿ ಏಕದೇಶವಿವರ್ತಿರೂಪಕವೆಂಬ ಅಲಂಕಾರವನ್ನು ಬಳಸಿದ್ದಾರೆ. 
ಮನಸ್ಸೆಂಬುದು ಮದಗಜ. ಇದು ಹುಚ್ಚುಹುಚ್ಚಾಗಿ ಆಡದೆ ಇರಬೇಕಾದರೆ ಗಟ್ಟಿಯಾಗಿರುವ 
ಕಂಬಕ್ಕೆ ಕಟ್ಟಿಹಾಕಬೇಕು. ಅಂಥ ಕಂಬ ( ಇದಕ್ಕೆ ಸಂಸ್ಕೃತದಲ್ಲಿ " ಆಲಾನ " ಎಂದು ಹೆಸರು) 
ಬಸವೇಶ್ವರನ ಪಾದ, ಭಕ್ತಿಯಿಂದ ಆನೆಯನ್ನು ಕಟ್ಟಬೇಕು ಎಂದು ಹೇಳಿರುವುದರಿಂದ 
ಭಕ್ತಿಯೇ ಅಲ್ಲಿ ಹಗ್ಗ ಅಥವಾ ಸರಪಳಿಯಾಗುತ್ತದೆ ಎಂಬ ಅರ್ಥವು ಸಿದ್ದವಾಗುತ್ತದೆ. 
ಹಾಗೆ ಕಟ್ಟಿಹಾಕದಿದ್ದರೆ ಮನಸ್ಸೆಂಬ ಮದಗಜವು ಹಾವಳಿ ಮಾಡಿ ವಿನಾಶವನ್ನು ತರುವುದ 
ರಲ್ಲಿ ಸಂಶಯವಿಲ್ಲವೆಂದು ಇಲ್ಲಿ ಧ್ವನಿತವಾಗುತ್ತದೆ. 


ತನುಂ ಯಾವತ್ ಸ್ವೀಯಾಂ ಶ್ರಯತಿ ಸಹಸಾಲಸ್ಯಮಖಿಲಂ 
ಹತಂ ಮತ್ಸಾ ಕಾರ್ಯಂ ವ್ರಜ ಬಸವಸೇವಾಸಮರಸಮ್ | 
ಕುತೋ ಮಾಂದ್ಯಂ ಧ ಭಜ ಬಸವದೇವಂ ನನು ಮನಃ 
ಕರಿಷ್ಯಾಮಿತ್ಯೇತದ್ ಗಗನಕುಸುಮಾಘ್ರಾಣಸುಹಿತಿ: || 

|| ಶಿಖರಿಣೀ | 


ಅನುವಾದ: ಎಲೈ ಮನಸ್ಸ , ಈ ಶರೀರವನ್ನು ಸೋಮಾರಿತನವು ಆಶ್ರಯಿಸುವುದಕ್ಕೆ 
ಮೊದಲು, ಉಳಿದೆಲ್ಲ ಕೆಲಸಗಳೂ ಅಪ್ರಯೋಜಕವೆಂದು ತಿಳಿದು, ಬಸವೇಶ್ವರನ 
ಸೇವೆಯಲ್ಲಿ ಸಮರಸಭಾವದಿಂದ ತೊಡಗು. ಏಕೆ ತಡ ಮಾಡುವೆ? ಬಸವೇಶ್ವರನನ್ನು 
ಸೇವಿಸು. ಮುಂದೆ ಯಾವಾಗಲೋ ಹಾಗೆ ಮಾಡುವೆನು ಎಂದರೆ ಗಗನಕುಸುಮವನ್ನು ಮೂಸಿ 
ತೃಪ್ತಿ ಪಡೆದಂತೆಯೇ ಸರಿ . 

ವಿವರಣೆ : ಆಲಸ್ಯ , ಸೋಮಾರಿತನ ಎನ್ನುವುದು ಮನಸ್ಸಿನ ಮಹಾರೋಗ, ಇದು ಬರುವ 


176 


ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಮೊದಲೇ ಬಸವೇಶ್ವರನ ಸೇವೆಯಲ್ಲಿ ಮನಸ್ಸನ್ನು ತೊಡಗಿಸಬೇಕು. ತಡ ಮಾಡಬಾರದು. 
ಮುಂದೆ ಮುದಿತನ ಬಂದಾಗ ಬಸವ, ಶಿವ, ಭಕ್ತಿ ಇವನ್ನೆಲ್ಲಾ ಆಶ್ರಯಿಸೋಣ ಎಂದು ಕರ್ತವ್ಯ 
ವನ್ನು ಮುಂದಕ್ಕೆ ಹಾಕಿದರೆ ಅದು ಗಗನಕುಸುಮವನ್ನು ಆಘ್ರಾಣಿಸಿ ತೃಪ್ತಿಯನ್ನು ಪಡೆಯು 
ವುದಕ್ಕೆ ಸಮಾನ. ಆಕಾಶದಲ್ಲಿ ಹೂವೆಲ್ಲಿದೆ? ಅದನ್ನು ಮೂಸಿತೃಪ್ತಿ ಪಡೆಯಲು ಹೇಗೆ 
ಸಾಧ್ಯವಿಲ್ಲವೋ ಹಾಗೆ ಮುಂದೆ ಎಂದೋ ಬಸವನ ಸೇವೆಯನ್ನು ಮಾಡುವೆ ಎಂಬ ಮಾತು . 


ಅರೇ ಚೇತೋ ದಸ್ಕೋ ನಿಯತಮಸಿಧಾರಾಂ ಕರಯುಗೇ 
ವಿವೇಕಂ ಧೃತ್ವಾ ತಂ ಕರಣನಿಚಯ್ಯಸ್ಸಾಕಮಮಲೈಃ| 
ಅರಾತೀನ್ ಕಾಮಾದೀನ್ ಅಪಿ ಪರಿಹರನ್ ಭಕ್ತಿಸರಣೆ 
ವ್ರಜನ್ ವೇದಾಗಲೇ ಭಜ ಬಸವನಾಮೋದಯಧನಮ್ || 

|| ಶಿಖರಿಣೀ || 
ಅನುವಾದ : ಎಲೈ ಮನಸ್ಸೆಂಬ ಕಳ್ಳನೆ, ನಿನ್ನ ಕೈಯಲ್ಲಿ ವಿವೇಕವೆಂಬ ಹರಿತವಾದ 
ಖಡ್ಗವನ್ನು ಹಿಡಿದು, ನಿರ್ಮಲವಾದ ಇಂದ್ರಿಯಗಳೊಡನೆಕೂಡಿ, ಭಕ್ತಿಮಾರ್ಗದಲ್ಲಿ ನಿನ್ನ 
ಶತ್ರುಗಳಾದ ಕಾಮಾದಿಗಳಿಂದ ತಪ್ಪಿಸಿಕೊಂಡು ವೇದವೆಂಬ ಮನೆಯೊಳಗೆ ನುಗ್ಗಿ ' ಬಸವ' 
ಎಂಬ ಧನವನ್ನು ಪಡೆದುಕೋ . 

ವಿವರಣೆ : ಇಲ್ಲಿ ಸಮಸ್ತ ವಸ್ತುವಿಷಯರೂಪಕಾಲಂಕಾರವನ್ನು ಬಳಸಿ ಚಮತ್ಕಾರವನ್ನು 
ತರಲಾಗಿದೆ. ಮನಸ್ಸು ಎಂಬುವವನೇ ದಸ್ಯು ( ಎಂದರೆ ಕಳ್ಳ). ವಿವೇಕವೇ ಅವನು ಹಿಡಿದಿರುವ 
ಕತ್ತಿ , ಭಕ್ತಿಯೇ ಅವನು ನಡೆಯಬೇಕಾದ ದಾರಿ . ವೇದ ಅವನು ಕೊಳ್ಳೆ ಹೊಡೆಯಬೇಕಾದ 
ಮನೆ. ' ಬಸವ' ಎಂಬ ಮಹಾತತ್ತ್ವವೇ ಅವನು ಅಪಹರಿಸಬೇಕಾದ ಧನ, ಮನಸ್ಸು ಕಳ್ಳನೇ 
ಆಗಲಿ, ಚಿಂತೆಯಿಲ್ಲ . ಅದು ಕದಿಯಬೇಕಾದ ಹಣ ' ಬಸವ' ಎಂಬ ತತ್ಯ , ಈ ಕಲ್ಪನೆ 
ಅಮೋಘವೂ ಸಹೃದಯರಂಜಕವೂ ಆಗಿದೆ. 


೧೩ 


ಹೃಷಿಕಾಲೀಂ ಧೃತ್ಕಾವ್ಯಧಿಕರಯುಗಂ ಪಾಶಪರಿಘಂ 
ಮಹಾಮೋಹೋ ವ್ಯಾಧೋ ವಿಷಯನಿಚಯಾಚ್ಛಾದಿತತನುಃ | 
ಕುಸಂಸಾರೇ ಗರ್ತೇ ವಸತಿ ಬಸವಂ ಮಾ ಜಹಿಹಿ ಯ 
ಜೈಘ್ರಕುಸ್ಕಾಂ ಚೇತೋ ಹರಿಣ ನನು ಜಾಗರ್ತು ಸ ಭವಾನ್ || 

|| ಶಿಖರಿಣೀ || 


ಅನುವಾದ : ಎಲೈ ಮನಸ್ಸೆಂಬ ಜಿಂಕೆಯೆ , ತನ್ನ ಎರಡೂ ಕೈಗಳಲ್ಲಿ ಇಂದ್ರಿಯಗಳ 
ಗುಂಪೆಂಬ ಪಾಶವನ್ನೂ ಬಡಿಗೆಯನ್ನೂ ಹಿಡಿದು ಮಹಾಮೋಹನೆಂಬ ಬೇಡನು ವಿಷಯ 

ಗಳೆಂಬ ಚರ್ಮವನ್ನು ಹೊದೆದು ಸಂಸಾರವೆಂಬ ಕುಳಿಯಲ್ಲಿ ನಿಂತಿದ್ದಾನೆ. ನಿನ್ನನ್ನು ಹಿಡಿಯ 
ಬೇಕೆನ್ನುವುದೇ ಅವನ ಗುರಿ. ನೀನು ಎಚ್ಚರಿಕೆಯಿಂದಿರು. ಬಸವನನ್ನು ಬಿಡಬೇಡ. 

ವಿವರಣೆ : ಇಲ್ಲಿ ಮನಸ್ಸನ್ನು ಒಂದು ಜಿಂಕೆಯೆಂದೂ , ಮೋಹವನ್ನು ಬೇಡನೆಂದೂ 
ಕಲ್ಪಿಸಿ ಬೇಟೆಯ ಸುಂದರವಾದ ಚಿತ್ರಣವನ್ನು ನೀಡಲಾಗಿದೆ. ಜಿಂಕೆಯನ್ನು ಹಿಡಿಯುವ 
ಉದ್ದೇಶದಿಂದ ಬೇಡರವನು ಕುಳಿಯಲ್ಲಿ ಅಡಗಿ ಕುಳಿತಿರುತ್ತಾನೆ. ಅವನ ಒಂದುಕೈಯಲ್ಲಿ 
ಬಲೆ, ಇನ್ನೊಂದು ಕೈಯಲ್ಲಿ ಬಡಿಗೆ, ಜಿಂಕೆಯು ಎಚ್ಚರತಪ್ಪಿ ಅಲ್ಲಿಗೆ ಬಂದರೆ ಬಡಿಗೆಯಿಂದ 
ಚಚ್ಚಿ ಪಾಶದಿಂದ ಕಟ್ಟಿ ವ್ಯಾಧನು ಅದನ್ನು ಒಯ್ಯುತ್ತಾನೆ. ಮನಸ್ಸೆಂಬ ಹರಿಣ ಬಸವನನ್ನು 
ಆಶ್ರಯಿಸಿಕೊಂಡಿದ್ದರೆ ಆ ಅಪಾಯ ತಪ್ಪುತ್ತದೆ. ಮೋಹದ ಆಕ್ರಮಣದಿಂದ ತಪ್ಪಿಸಿಕೊಳ್ಳಲು 
ಬಸವೇಶ್ವರನನ್ನು ಆಶ್ರಯಿಸುವುದೇ ಉತ್ತಮ ಮಾರ್ಗ ಎಂದು ಇಲ್ಲಿ ಸೂಚಿತವಾಗಿದೆ. 


ಕರಾಳ ವ್ಯಾಪಾರಪ್ರಥಿತ ಕುಪರೀವಾದವಿಷಯೇ 
ಮುಹುಃ ಶಾಂತಾ ಭ್ರಷ್ಟಾ ಭವಸಿ ನನು ವಾಗ್ ಧಿಕ್ಕವ ಬಲಮ್ | 
ವಿಚಾರಂ ನಿಸ್ಸಾರಂ ತ್ಯಜ ಬಸವದೇವಂ ಭಜ ಸದಾ 
ವಿಭೋ ಪಾಹಿ ಸ್ವಾಮಿನ್ ಬಸವ ಬಸವೇತ್ಯುತ್ಸುಕತಯಾ | 

|| ಶಿಖರಿಣೀ || 


ಅನುವಾದ: ಎಲೈ ಸರಸ್ವತಿಯೆ , ಕರಾಳವಾದ ವ್ಯವಹಾರದಿಂದ ಪ್ರಸಿದ್ದರಾದವರ 
ನಿಂದೆಯ ವಿಷಯದಲ್ಲೇ ಮತ್ತೆ ಮತ್ತೆ ತೊಡಗಿ ಭ್ರಷ್ಟಳಾಗಿ ಕೆಟ್ಟು ಹೋಗಿರುವೆ. ನಿನ್ನ ಈ 
ಸಾಮರ್ಥ್ಯಕ್ಕೆ ಧಿಕ್ಕಾರ. ಇಂಥ ನಿಸ್ಸಾರವಾದ ವಿಚಾರವನ್ನು ಬಿಟ್ಟುಬಿಡು. ಬಸವ , ನನ್ನ 
ಸ್ವಾಮಿ, ಪ್ರಭು, ನನ್ನನ್ನು ಕಾಪಾಡು ಎಂದು ನುಡಿಯುತ್ತ ಆ ಬಸವೇಶ್ವರನನ್ನು ಸದಾ 
ಆಶ್ರಯಿಸು. 

ವಿವರಣೆ : ವಾಕ್ ಎಂದರೆ ಮಾತು, ಸರಸ್ವತಿ. ಅದಕ್ಕೆ ಅಪಾರವಾದ ಶಕ್ತಿಯಿದ್ದರೂ 
ಅದರ ಅಪವ್ಯಯವಾಗುವುದೇ ಹೆಚ್ಚು. ಕೆಟ್ಟ ಕೆಲಸಗಳಿಂದ ಖ್ಯಾತಿ ಗಳಿಸಿದವರ ಹೊಗಳಿಕೆ 
ತೆಗಳಿಕೆಗಳಲ್ಲೇ ಸರಸ್ವತಿಯು ಬಳಲಿಹೋಗುತ್ತಾಳೆ, ಹಾಗಾಗಬಾರದು . ಸಾರವಿಲ್ಲದ 
ವಿಚಾರಗಳನ್ನು ಬಿಟ್ಟು,` ಬಸವ, ಬಸವೇಶ್ವರ, ನನ್ನನ್ನು ರಕ್ಷಿಸು' ಎಂಬ ಮಾತು ಮುಖದಿಂದ 
ಹೊಮ್ಮಬೇಕು. ಅದೇ ನುಡಿಯನ್ನು ಪಡೆದುದಕ್ಕೆ ಸಾರ್ಥಕ್ಯವನ್ನು ತರುತ್ತದೆ ಎಂದು ಕವಿಯ 
ಭಾವನೆ. 


೧೫ 


ಭವೋ ಯಾವಚ್ಚಿಂ ಚಲತಿ ವಿಷಯಾಪಾರಗಹನೇ 
ನ ಪಶ್ಚತ್‌ ಸಂರಂಭಾದ್ವಿಪುಲತರದುಷ್ಕಂಟಕಕುಲಮ್ | 

ವಿಚಾರಾದ್ ವೈರಾಗ್ಯಾದ್ ಬಸವಚರಣಾಬ್ದಂ ಮನಸಿ ಚೇತ್‌ 
ವಾ ದುಃಖಂ ಕೈ ಸ್ಮಾದ್ ಭವವಿಪಿನಭೀತಿಃ ಕೈ ಚ ಕಲಿಃ|| 

|| ಶಿಖರಿಣೀ || 


ಅನುವಾದ : ಎಲ್ಲಿಯವರೆಗೆ ಅಪಾರವಾದ ವಿಷಯಗಳ ಕಾಡಿನಂತೆ ಇರುವ ಈ 
ಸಂಸಾರದಲ್ಲಿ ವಿಪುಲವಾಗಿ ಬೆಳೆದಿರುವ ಮುಳ್ಳುಗಳನ್ನು ಕಾಣದೆ ಮನಸ್ಸು ಗಾಬರಿಯಿಂದ 
ಸಂಚರಿಸುತ್ತ ಇರುವುದೋ , ಅಲ್ಲಿಯವರೆಗೆ ಸಂಸಾರ , ವಿಚಾರದಿಂದಲೂ , ವೈರಾಗ್ಯದಿಂದಲೂ 
ಬಸವೇಶ್ವರನ ಪಾದಕಮಲಗಳನ್ನು ಹೃದಯದಲ್ಲಿ ಇಟ್ಟುಕೊಂಡರೆ ಆಮೇಲೆ ದು: ಖವೆಲ್ಲಿರು 
ವುದು ? ಸಂಸಾರವೆಂಬ ಅಡವಿಯ ಭಯವೆತ್ತಣದು? ಕಲಿಯುಗ ಎಲ್ಲಿ ಉಳಿಯುವುದು ? 

ವಿವರಣೆ : ಇಲ್ಲಿ ವಿಷಯಸಮೂಹವನ್ನು ಒಂದು ಕಾಡೆಂದು ಭಾವಿಸಿ ವರ್ಣಿಸಲಾಗಿದೆ. 
ಅದರಲ್ಲೆಷ್ಟೊ ಮುಳ್ಳುಗಳು, ಆ ಕಾಡಿನಲ್ಲಿ ಮನಸ್ಸು ಸಂಚರಿಸುವಾಗ, ಸಂಸಾರ ಎಂದರೆ 
ಜನನ- ಮರಣಗಳ ಕೊನೆಯಿಲ್ಲದ ಚಕ್ರ ತಪ್ಪದು. ಅದಕ್ಕೆ ಪರಿಹಾರ ಮನಸ್ಸಿನಲ್ಲಿ 
ಬಸವೇಶ್ವರನ ಧ್ಯಾನ. 


೧೬ 
ಸರಸ್ಕಷಾ ವಾಣೀ ಮಲಿನಪರಿವಾದೈರ್ಮಮ ವಿಭೋ 
ದುರಂತೈಸ್ಸಂತಾಪೈರ್ಬತ ಕಲುಷಿತಾ ಹಾ ಶಿವ ಶಿವ | 
ಮಹೋಪಾಯೋ ದೃಷ್ಟಸ್ಸಪದಿ ಕೃಪಯಾನ್ ಬಸವ ತೇ 
ಯದೇಷ ತನ್ನಾಮಪ್ರಥಿತಕತಕಶ್ರೀಪರಿಕರಃ | 

|| ಶಿಖರಿಣೀ || 


ಅನುವಾದ: ಪ್ರಭು, ಬಸವೇಶ, ನನ್ನ ವಾಣಿಯೆಂಬ ಸರೋವರವು ಮಲಿನವಾದ ಹಾಗೂ 
ಕೆಟ್ಟ ಪರಿಣಾಮವನ್ನು ತರುವ, ನೋವನ್ನು ಉಂಟುಮಾಡುವ ಪರನಿಂದೆಯ ಮಾಡಿ 
ಕೆಸರಿನಿಂದ ಕೊಳಕಾಗಿದೆ. ಶಿವ ಶಿವ! ಈಗ ಅದನ್ನು ಶುದ್ದೀಕರಿಸಲು ಒಳ್ಳೆಯ ಉಪಾಯ 
ಸಿಕ್ಕಿದೆ. ಏಕೆಂದರೆ 'ಬಸವೇಶ್ವರ' ಎಂಬ ನಿನ್ನ ಹೆಸರಿನ ಕತಕವು ಸಮೃದ್ಧವಾಗಿ ಒದಗಿ ಬಂದಿದೆ. 

ವಿವರಣೆ: ವಾಣಿಯನ್ನು , ಎಂದರೆ ನುಡಿಯನ್ನು ಒಂದು ಸರೋವರವೆಂದು ಇಲ್ಲಿ 
ರೂಪಿಸಿದ್ದಾರೆ. ಇತರರನ್ನು ತೆಗಳಿ, ಹಳಿದು, ನಿಂದೆ ಮಾಡಿ ಈ ವಾಣೀಸರಸಿಯು ಕಲುಷಿತ 
ವಾಗಿದೆ . ಹಾ , ಶಿವ ಶಿವ ಎಂದು ದುಃಖಸೂಚಕ. ಆಮೇಲೆ ಕವಿಗೆ ಸಮಾಧಾನವನ್ನುಂಟು 
ಮಾಡುವಂತೆ ಸರೋವರದ ನೀರನ್ನು ಶುದ್ದೀಕರಿಸಲು ಬೇಕಾದ ಉಪಾಯ ಸಿಕ್ಕಿದೆ. ಅದೇ 
ಬಸವೇಶ್ವರನೆಂಬ ಹೆಸರಿನ ರೂಪದಲ್ಲಿರುವ ಕತಕ, ಕತಕವನ್ನು ಕನ್ನಡದಲ್ಲಿ " ಚಿಲ್ಲದ 
ಬೀಜ " ಎಂದು ಕರೆಯುತ್ತಾರೆ. ಇದನ್ನು ಕೊಳೆಯಾದ ನೀರಿಗೆ ಹಾಕಿದರೆ ಸ್ವಲ್ಪ ಹೊತ್ತಿನಲ್ಲಿ 
ಕಲ್ಮಲವೆಲ್ಲಾ ಕೆಳಗೆ ಇಳಿದು ಹೋಗಿ ತಿಳಿಯಾದ ನೀರು ಸಿಗುತ್ತದೆ. 

ಬಸವೇಶ್ವರನ ಹೆಸರನ್ನು ಧ್ಯಾನಿಸುವುದರಿಂದ ಕಲ್ಮಲಗಳು ದೂರವಾಗಿ ವಾಣಿಯೆಂಬ 
ಸರೋವರ ನಿರ್ಮಲವಾಗುತ್ತದೆ ಎಂದು ಇದರ ಆಶಯ . ಬಸವನಾಮವೇ ಕತಕವೆಂಬ 
ರೂಪಕವೂ ಇಲ್ಲಿದೆ. ಆದ್ದರಿಂದ ಇದು ಪರಂಪರಿತರೂಪಕದ ಉದಾಹರಣೆ. 


೧೭ 
ಸುಧಾಂ ಮೋಹಪ್ರಾಪ್ತಾಂ ಪಲಲಭುಗಪೇಕ್ಷಾಕಲಿಲಿತಾಂ 
ಧಿಗೇನಾಂ, ಸೇವಸ್ವ ಪ್ರಿಯಬಸವಚಾರಿತ್ರಮಮೃತಮ್ | 
ಶ್ರುತೇ , ಮೋಹಾಂಧಾನಾಂ ಪ್ರಯತನಶತೈರಪ್ಯತಿತರಾಂ 
ತದೇತತ್ ಪೀಯೂಷಂ ಬಸವಚರಿತಾಖ್ಯಂ ನ ಸುಲಭಮ್ || 

|| ಶಿಖರಿಣೀ || 
ಅನುವಾದ : ಎಲೈ ಕಿವಿಯೆ , ಮೋಹದಿಂದ ಸಿಕ್ಕಿದ, ಮಾಂಸಾಹಾರಿಗಳಾದ ರಾಕ್ಷಸರ 
ಅಪೇಕ್ಷೆಗೆ ವಿಷಯವಾಗಿ ದೂಷಿತವಾದ ಆ ಅಮೃತಕ್ಕೆ ಧಿಕ್ಕಾರ. ಅದರ ಬದಲಿಗೆ ಪ್ರಿಯವಾದ 
' ಬಸವೇಶ್ವರ ಚರಿತೆ' ಎಂಬ ಅಮೃತವನ್ನು ಸೇವಿಸು. ಮೋಹದಿಂದ ಕುರುಡಾದವರು ನೂರಾರು 
ಯತ್ನಗಳನ್ನು ಮಾಡಿದರೂ ಬಸವಚರಿತೆಯೆಂಬ ಅಮೃತವು ಅವರಿಗೆ ಸಿಗದು . 

ವಿವರಣೆ: ಪುರಾಣಪ್ರಸಿದ್ದವಾದ ಅಮೃತಕ್ಕಾಗಿ ದೇವಾಸುರರು ಹೊಡೆದಾಡಿದರು. ಅದು 
ಸಿಕ್ಕಿದರೆ ಶತ್ರುಗಳನ್ನು ನಿರ್ಮೂಲನೆ ಮಾಡಬಹುದೆಂಬ ಮೋಹಕಲಹಕ್ಕೆ ಕಾರಣವಾಯಿತು. 
ಮಾಂಸಭಕ್ಷಕರಾದ ರಾಕ್ಷಸರ ಅಪೇಕ್ಷೆಗೆ ವಿಷಯವಾದ್ದರಿಂದ ಅಮೃತ ದೂಷಿತವಾಯಿತು. 
ಅಂಥ ದೋಷಗಳಿಲ್ಲದ ಬಸವಚರಿತೆಯೆಂಬ ಅಮೃತವನ್ನೇ ಸೇವಿಸು ಎಂದು ಕಿವಿಗಳಿಗೆ 
ಹಿತವಚನ ಹೇಳಲಾಗಿದೆ. ಸುಪ್ರಸಿದ್ದವಾದ ಅಮೃತಕ್ಕಿಂತಲೂ ಬಸವಚರಿತಾಮೃತಶ್ರೇಷ್ಠವೆಂದು 
ಹೇಳಿರುವುದರಿಂದ ಇಲ್ಲಿ ವ್ಯತಿರೇಕಾಲಂಕಾರ . 


ses 


ಪದಂ ಸರ್ವಂ ಚಾಗ್ರೇ ರಸಮುಕುರವಚ್ಚಿತ್ತವಿವರೇ 
ವಿಮೋಹಾನಾಂ ಪಾತ್ರಂ ಸಪದಿ ನಯನಂ ಮೇ ವಿತನುತೇ | 
ಸಮುದ್ವೇಲಾನಂದಪ್ರಸರರಸರಾಶೀ ರಸವಿದಃ 
ಪದಂ ನಾಲಂ ಚೈತತ್ ಕಥಯಿತುಮುದಾರಂ ಬಸವ ತೇ | 

|| ಶಿಖರಿಣೀ || 
ಅನುವಾದ: ಬಸವೇಶ್ವರ, ಪಾದರಸವನ್ನು ಲೇಪಿಸಿದ ಕನ್ನಡಿಯಂತೆ ನನ್ನ ಕಣ್ಣು 
ಎದುರುಗಿರುವ ಎಲ್ಲವನ್ನೂ ಮೋಹಗೊಳಿಸುವಂತೆ ನನಗೆ ತೋರಿಸುತ್ತಿದೆ. ಆದರೆ ಉಕ್ಕುವ 
ಆನಂದ ಪ್ರವಾಹದ ರಸರಾಶಿಯ ರಸವನ್ನು ತಿಳಿದಿರುವ ನಿನ್ನ ಸ್ಥಾನವನ್ನು ಮಾತ್ರ ತಿಳಿಸಲು ಅದು 
ಶಕ್ತವಾಗಿಲ್ಲ . 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ವಿವರಣೆ : ಕಣ್ಣು ಎದುರಿಗಿರುವ ಎಲ್ಲವನ್ನೂ ಪ್ರತಿಫಲಿಸಿ ಕನ್ನಡಿಯಂತೆ ತೋರಿಸುತ್ತದೆ. 
ಆದರೆ ಒಳಗೆ ಆತ್ಮಸ್ವರೂಪದಲ್ಲಿರುವ ಆನಂದಾಮೃತರಸವನ್ನು ತೋರಿಸಲು ಅದು 
ಶಕ್ತವಲ್ಲ . ಬಸವನ ಸ್ಥಾನ ಆತ್ಮಾಭಿನ್ನನಾದ ಶಿವನ ಬಳಿಯಿರುವುದರಿಂದ ಅದನ್ನು ತೋರಿಸಲು 
ಹೊರಗಿನ ಕಣ್ಣು ಹೇಗೆ ಶಕ್ತವಾದೀತು? ಅದನ್ನು ನೋಡಲು ಒಳಗಿನ ಕಣ್ಣನ್ನು ತೆರೆಯಬೇಕು 
ಎಂದು ಇಲ್ಲಿ ಸೂಚಿಸಲಾಗಿದೆ. 


ಹೃದಾವಾಲೇ ವಲ್ಲೀಂ ಬಸವಚರಿತಂ ಭಕ್ತಿರಸ 
ನಿಷಿಂಚಂತೀ ಶಾಂತಿಪ್ರಸರಣ ವಸಂತೋದಯನುತಾಮ್ | 
ಪ್ರರೂಢಾಮಾನಂದಪ್ರಸರರಸಸುಜ್ಞಾನಫಲಿನೀಂ 
ರಸಜ್ಞೆ ಕೃತ್ವಾ ತ್ವಂ ವ್ರಜ ರಸಫಲಂ ಸಾರಮಧುರಮ್ || 


|| ಶಿಖರಿಣೀ || 


ಅನುವಾದ : ಎಲೈ ನಾಲಿಗೆಯೆ , ಹೃದಯವೆಂಬ ಪಾತಿಯಲ್ಲಿ ಬಸವಚರಿತವೆಂಬ 
ಬಳ್ಳಿಯನ್ನು ನೆಟ್ಟು ಭಕ್ತಿಯಿಂದ ನೀರನ್ನರೆದು ( ಬೆಳೆಸು). ಶಾಂತಿಪ್ರಸಾರವೆಂಬ ವಸಂತಕಾಲದ 
ಆಗಮನದಿಂದ ಚೆನ್ನಾಗಿ ಬೆಳೆದ ಆ ಬಳ್ಳಿ ಆನಂದವೆಂಬ ರಸದಿಂದ ತುಂಬಿ ಸುಜ್ಞಾನವೆಂಬ 
ಹಣ್ಣನ್ನು ಬಿಟ್ಟಾಗ ಸಾರವತ್ತಾಗಿ ಸಿಹಿಯಾಗಿರುವ ಆ ಫಲವನ್ನು ಪಡೆದುಕೋ . 
- ವಿವರಣೆ: ನಾಲಿಗೆಯನ್ನು ಸಂಬೋಧಿಸಿ ಹೇಳಿರುವ ಈ ಪದ್ಯದಲ್ಲಿ ಕವಿ ರಚಿಸಿರುವ 
ರೂಪಕಗಳು ಪರಂಪರಿತವಾಗಿ ಮನಸ್ಸಿಗೆ ಮುದವನ್ನು ನೀಡುತ್ತವೆ. ಹೃದಯವೇ ಬಳ್ಳಿಯನ್ನು 
ಬೆಳೆಸಲು ಬೇಕಾದ ಪಾತಿ, ಬಸವಚರಿತವೇ ಆ ಬಳ್ಳಿ , ಭಕ್ತಿಯೇ ಆ ಪಾತಿಯಲ್ಲಿ ಎರೆಯಬೇಕಾದ 
ನೀರು, ಬಸವಚರಿತೆಯನ್ನು ಓದಿದುದರಿಂದ ಹುಟ್ಟುವ ಶಾಂತಿಪ್ರಸಾರವೇ ವಸಂತಕಾಲ. 
ಪರಿಣಾಮವಾಗಿ ಕೊನೆಗೆ ಹುಟ್ಟುವ ಸುಜ್ಞಾನವೇ ಆ ಬಳ್ಳಿಯ ಹಣ್ಣು . ಅದರೊಳಗೆ ಹುಟ್ಟುವ 
ಆನಂದವೇ ಆ ಹಣ್ಣಿನ ರಸ, ನಾಲಿಗೆ ಸವಿಯಬೇಕಾದುದು ಆ ರಸವನ್ನೇ . 


ಸಲಿಂಗಂ ಸರ್ವಂ ಸ್ಯಾದ್ ವರಮಿತಿ ಮಹಾದೇವವಚನಾದ್ 
ವಿಭೋರ್ನಿಮರ್ಾಲ್ಯಂ ಚ ಶ್ರುತಿಸಮುದಿತಂ ಜಿಘ್ರಸಿ ಯತಃ| 
ವಿನೀತೇ ನಾಸೇ ತ್ವಂ ಬಸವಪದಪಂಕೇಜಯುಗಳಂ | 
ಮಹಾಲಿಂಗಸ್ಥಾನಂ ಯದಿ ಭಜಿಸಿ ಧನ್ಯಾಸಮಗುಣಾ|| 

|| ಶಿಖರಿಣೀ || 


ಅನುವಾದ : ಎಲೈ ನಾಸಿಕೆಯೆ , ಲಿಂಗಕ್ಕೆ ಅರ್ಪಿತವಾದ ಎಲ್ಲವೂ ಶ್ರೇಷ್ಠ ಎಂಬ 
ಶಿವವಚನಕ್ಕೆ ಅನುಸಾರವಾಗಿ ವೇದಗಳು ಹೇಳಿದ ಪ್ರಕಾರ ಶಿವನ ನಿರ್ಮಾಲ್ಯವನ್ನು ನೀನು 

ಆಘ್ರಾಣಿಸುವೆ. ವಿನಯಭರಿತಳಾದ ನಾಸಿಕೆಯೆ , ಮಹಾಲಿಂಗಸ್ಥಾನವೆನಿಸಿದ ಬಸವೇಶ್ವರನ 
ಪಾದಕಮಲಗಳನ್ನು ಆಶ್ರಯಿಸಿದರೆ ನೀನು ಧನ್ಯ . 

ವಿವರಣೆ : ಇಲ್ಲಿ ಮೂಗನ್ನು ಸಂಬೋಧಿಸಿಕೋರಿಕೆಯನ್ನು ಮುಂದಿಟ್ಟಿದ್ದಾರೆ. ಲಿಂಗಕ್ಕೆ 
ಅರ್ಪಿತವಾದುದೆಲ್ಲವೂ ಶ್ರೇಷ್ಠ ಮತ್ತು ಗ್ರಾಹ್ಯ ಎಂದು ಸಾಕ್ಷಾತ್ ಪರಶಿವನೇ ಹೇಳಿರುವುದ 
ರಿಂದ ಶಿವಪೂಜೆ ಮಾಡಿ ತೆಗೆದ ಹೂವನ್ನು ಭಕ್ತರು ಆಘ್ರಾಣಿಸುತ್ತಾರೆ. ಆ ಹೂವುಸಾಲದು. 
ಮಹಾಲಿಂಗಸ್ಥಾನ ಎಂಬ ಹೆಸರನ್ನು ಹೊಂದಿರುವ ಬಸವೇಶ್ವರಪಾದ ಪದ್ಮದ್ವಯವನ್ನು 
ಆಘ್ರಾಣಿಸಿದರೆ ನಾಸಿಕೆಯ (ಮೂಗಿನ) ಜನ್ಮ ಸಾರ್ಥಕ. 


೨೦. 


ಈ ರೇ ಜಾಲ್ಮ ಕರಾಕರಾಳವಿಭವಂ ತ್ಯಾ ಸದಾ ಖೇಲಿತೇ 
ದುರ್ವಾಪಾರಚಯೇ ಭ್ರಮಾವಿರಹತಃ ಸಕ್ರೋsಸಿ ಚೇದ್ದಂಭತಃ| 
ಸದ್ಧ ರ್ಜ್ಯೋ ಭವಿತಾಸಿ ತದ್ಧ್ರುವಮಿದಂ ಹಿತ್ವಾ ಮಹೋತ್ಸಾಹತಃ 
ಸೇವಾಂ ಶ್ರೀ ಬಸವೇಶಕಾಂತಪದಯೋಃ ಸ್ಪಾರಾಂ ಕುರುಷ್ಕಾನ್ವಹಮ್ || 

|| ಶಿಖರಿಣೀ || 


ಅನುವಾದ : ಎಲೈ ದುಷ್ಟ ಕೈಯೇ , ಒಳ್ಳೆಯ ವೈಭವವನ್ನುಳ್ಳ ಭಗವಂತನನ್ನು ಬಿಟ್ಟು , 
ಭ್ರಮೆಗೆ ಅಧೀನನಾಗಿ ಡಂಭದಿಂದ ಯಾವಾಗಲೂ ಕೆಟ್ಟ ಕೆಲಸಗಳನ್ನು ಮಾಡುವುದರಲ್ಲೇ 
ತೊಡಗಿರುವೆಯಾದರೆ ಸಜ್ಜನರ ನಿಂದೆಗೆ ಪಾತ್ರವಾಗುವೆ. ಆದ್ದರಿಂದ ಈ ದುರುಳತನವನ್ನು 
ನಿಶ್ಚಿತವಾಗಿ ಬಿಟ್ಟು ಹೆಚ್ಚು ಅಧಿಕ ಉತ್ಸಾಹದಿಂದ ಶ್ರೀ ಬಸವೇಶ್ವರನ ಪಾದಗಳ ಸೇವೆಯನ್ನು 
ಸದಾ ಮಾಡು. 

ವಿವರಣೆ: ಇಲ್ಲಿ ಕೈಯನ್ನು ಸಂಬೋಧಿಸಿ ಕವಿಯುಕೋರಿಕೆಯನ್ನು ಮುಂದಿಟ್ಟಿದ್ದಾನೆ. 
ದುಷ್ಕಾರ್ಯಗಳನ್ನು ಬಿಟ್ಟು ಬಸವೇಶ್ವರನ ಪಾದಾರವಿಂದಗಳ ಸೇವೆಯನ್ನೇ ಕೈಯು 
ಯಾವಾಗಲೂ ಮಾಡುತ್ತಿರಬೇಕೆಂದು ತಾತ್ಪರ್ಯ. 


១១ 
ಯೇನೋಕ್ತಂ ಬಸವೇಶ ಪಾಹಿ ಬಸವೇತ್ಯುಚೊರ್ದುರಾತ್ಮಾಪಿ ಸಃ | 
ಶ್ರೇಷ್ಮೆ ಧನ್ಯತರಸ್ತಮೇವ ವಿಮಲಂ ಮನ್ನೇ ಜಗತ್ಪಾವನಮ್ | 
ನೋ ಚೇದ್ದೇವಕುಲಾಧಿನಾಥಮಪಿ ನೋ ವಿಂದೇ ನ ವಂದೇ ಯತೋ 
ಮಾರಾರೇರ್ಹೃದಿ ಸಿದ್ದರಾಮವಿಭುನಾ ಯನ್ನೂರ್ತಿರುದ್ದೀಕ್ಷಿತಾ|| 

|| ಶಾರ್ದೂಲವಿಕ್ರೀಡಿತ || 
ಅನುವಾದ : " ಬಸವೇಶ, ಬಸವ, ನನ್ನನ್ನು ಕಾಪಾಡು " ಎಂದು ಯಾವನು ಮೊರೆಯಿಡು 
ತಾನೋ , ಅವನು ಮೊದಲು ದುರಾತ್ಮನಾಗಿದ್ದರೂ , ಈಗ ಅವನೇ ಧನ್ಯ , ಅವನೇ ನಿರ್ಮಲ, 

ಅವನೇ ಜಗತ್ಪಾವನ ಎಂದು ತಿಳಿಯುತ್ತೇನೆ. ಹಾಗೆ ಬಸವನ ಹೆಸರನ್ನು ಹೇಳದೆ ಇದ್ದರೆ, 
ಅವನು ಸಾಕ್ಷಾತ್ ದೇವತೆಗಳ ಒಡೆಯನಾದ ಇಂದ್ರನಾದರೂ ಸರಿ, ಅವನನ್ನು ನಾನು 
ನೋಡುವುದಿಲ್ಲ , ವಂದಿಸುವುದಿಲ್ಲ . ಏಕೆಂದರೆ ಸಿದ್ಧರಾಮನು ಶಿವನ ಹೃದಯದಲ್ಲಿ ಕಂಡಿದ್ದು 
ಬಸವಣ್ಣನ ಮೂರ್ತಿಯನ್ನು ಮಾತ್ರ . 

ವಿವರಣೆ : ಇಲ್ಲಿ ಭಕ್ತಿಯ ಮಹಿಮೆಯನ್ನು ಹೇಳಲಾಗಿದೆ. ಸಿದ್ಧರಾಮನು ಶಿವನ 
ಹೃದಯದಲ್ಲಿ ಬಸವಣ್ಣನನ್ನು ಕಂಡನು. ಇದರಿಂದ ಭಗವಂತನು ತನ್ನ ಹೃದಯದಲ್ಲೇ 
ಭಕ್ತಶ್ರೇಷ್ಠನನ್ನು ಇಟ್ಟುಕೊಂಡಿರುತ್ತಾನೆ ಎಂದು ತಿಳಿಯುತ್ತದೆ. ಅಂಥ ಭಕ್ತಿಭಂಡಾರಿ ಬಸವಣ್ಣ 
ನನ್ನು ಯಾರು ಶರಣಾಗಿಸ್ವೀಕರಿಸುವರೋ ಅವರು ಮುಂಚೆ ದುರಾತ್ಮರಾಗಿದ್ದರೂ ಚಿಂತೆಯಿಲ್ಲ . 
ಈಗ ಅವರೇ ಧನ್ಯರು, ಮಾನ್ಯರು. ಬಸವ ಎಂಬ ಮಾತು ಯಾರ ಬಾಯಲ್ಲಿ ಬರುವುದಿಲ್ಲ , 
ಅವರು ಇಂದ್ರಪದವಿಯಲ್ಲಿದ್ದರೂ ಅವರಿಗೆ ವಂದನೆ ಸಲ್ಲುವುದಿಲ್ಲ ಎಂದು ತಾತ್ಪರ್ಯ. 


೨೩ 
ವೇದಃಪೂಜ್ಯತಮೋ ಹಿ ತತ್ರ ಪರಮಾ ರುದ್ರಾನುವಾಕಾಃ ಪರಂ 
ಸ್ಮಾತ್ತೇಷ್ಣಾಷ್ಟಮಿಕಶ್ಚ ತತ್ರ ಮಹಿತಃ ಪಂಚಾಕ್ಷರಸ್ಸನ್ಮನುಃ| 
ತತ್ರ ಸ್ಯಾಚ್ಛಿವನಾಮ ತದ್ಧದಿ ಪರಂ ಶಾಸ್ತ್ರಂ ಮಹಾಪಾವನಂ 
ದೇವಂ ಶ್ರೀ ಬಸವಪ್ರಭುಂ ಭಜ ಗುಣಿನ್ ಕೈವಲ್ಯಲಕ್ಷ್ಮಪ್ರಯೇ || 

|| ಶಾರ್ದೂಲವಿಕ್ರೀಡಿತ || 
ಅನುವಾದ : ವೇದವು ಅತ್ಯಂತ ಪೂಜ್ಯವಾದದ್ದು . ಅದರಲ್ಲಿ ರುದ್ರಾನುವಾಕಗಳು ಇನ್ನೂ 
ಹೆಚ್ಚು ಪೂಜ್ಯವಾದವು. ಅವುಗಳಲ್ಲಿ ಎಂಟನೆಯ ಅನುವಾಕ ಮತ್ತೂ ಪೂಜ್ಯ ವಾದದ್ದು . 
ಅದರೊಳಗೆ " ನಮಃ ಶಿವಾಯ ' ಎಂಬ ಶ್ರೇಷ್ಠ ಮಂತ್ರ , ಅದರೊಳಗೆ " ಶಿವ " ಎಂಬ ನಾಮ . 
ಗುಣವಂತನೆ, ಆ ಶಿವನಾಮದ ಹೃದಯದಲ್ಲಿರುವ ( ಆ 'ಶಿವ' ಎಂಬುದನ್ನೇ ಸದಾ 
ಹೃದಯದಲ್ಲಿರಿಸಿಕೊಂಡಿರುವ ಶ್ರೀ ಬಸವೇಶ್ವರನನ್ನೇ ಕೈವಲ್ಯಲಕ್ಷ್ಮಿಯ ಪ್ರಾಪ್ತಿಗಾಗಿ 
ಆಶ್ರಯಿಸು. 

ವಿವರಣೆ : ಇಲ್ಲಿ ಸಾರಾಲಂಕಾರ. ಒಂದಕ್ಕಿಂತಲೂ ಒಂದು ಪವಿತ್ರತೆಯ ಗುಣವನ್ನು 
ಹೆಚ್ಚು ಹೆಚ್ಚಾಗಿ ಹೊಂದಿರುವುದನ್ನು ನಿರೂಪಿಸಲಾಗಿದೆ. ಪರಮಪವಿತ್ರವಾದ ಶಿವನಾಮವನ್ನೇ 
ಸದಾ ಹೃದಯದಲ್ಲಿ ಧರಿಸಿರುವ ಬಸವಪ್ರಭುವಿನ ಆಶ್ರಯದಿಂದಲೇ ಕೈವಲ್ಯಲಕ್ಷ್ಮಿ (ಮೋಕ್ಷ 
ಸಂಪತ್ತು ) ದೊರೆಯುವುದೆಂದು ಇದರ ಆಶಯ. 


೨೪ 
ಗಾಂ ರತ್ನಾನಿ ಗಜಂ ಹಯಂ ತರುಚಯಂ ಭಾಸ್ವತ್‌ಪ್ರಸಾದೋತ್ಸವಂ 
ಹಿತ್ವಾ ಸಾರಸುಧಾರಸಂ ಬಸವ ತೇ ಮುಕ್ತಿಶ್ರಿಯಂ ಪ್ರಾಪ್ಪುಮಃ| 


ಬಸವಾನಂದಲಹರೀ 

ಕ್ಷುದ್ರಪ್ರಸ್ತರತಿರ್ಯಗುಚ್ಚಕಠಿನಕ್ರವ್ಯಾದಕಾಂಕ್ಷಾವಿಲ 
ಪ್ರೋದ್ಯಚ್ಚಾಪಲಶೀಲವಸ್ತುನಿಚಯಂ ಕಾಂಕ್ಷಾಮಹೇ ಕಿಂ ಪ್ರಭೋ || 

|| ಶಾರ್ದೂಲವಿಕ್ರೀಡಿತ || 


ಅನುವಾದ : ಪ್ರಭು ಬಸವೇಶ್ವರ, ಹಸುವನ್ನು , ರತ್ನಗಳನ್ನು , ಆನೆಯನ್ನು , ಕುದುರೆ 
ಯನ್ನು , ಮರಗಳನ್ನು , ಹೊಳೆಯುವ, ಪ್ರಸನ್ನವಾದ, ಉತ್ಸಾಹವನ್ನು ಉಂಟುಮಾಡುವ 
ಅಮೃತವನ್ನೂ ಬಿಟ್ಟು ನಿನ್ನ ಮೂಲಕ ಮುಕ್ತಿಸಂಪತ್ತನ್ನು ಪಡೆಯುವೆವು. ಕ್ಷುದ್ರ ಪ್ರಾಣಿ, 
ಕಲ್ಲು , ಕ್ರಿಮಿ ಕೀಟಗಳು , ಎತ್ತರವಾಗಿ ಬೆಳೆದಿರುವ ಮರ, ಮಾಂಸಭಕ್ಷಕರಾದ ರಾಕ್ಷಸರ 
ಆಕಾಂಕ್ಷೆಗೆ ವಸ್ತುವಾಗುವ ಚಾಪಲ್ಯವುಳ್ಳ ವಸ್ತುಗಳನ್ನು ನಾವೇಕೆ ಅಪೇಕ್ಷಿಸೋಣ? 

ವಿವರಣೆ : ದೇವತೆಗಳು ಮತ್ತು ರಾಕ್ಷಸರು ಸಮುದ್ರಮಥನವನ್ನು ಮಾಡಿ ಕಾಮಧೇನು, 
ಕೌಸ್ತುಭ, ಐರಾವತ, ಉಚ್ಚೆ :ಶ್ರವಸ್ , ಕಲ್ಪವೃಕ್ಷ , ಅಮೃತ ಮುಂತಾದುವನ್ನು ಪಡೆದರು. 
ಹೀಗಿರುವಾಗ ತಿರ್ಯಕ್ ಪ್ರಾಣಿಗಳನ್ನು , ಕಲ್ಲುಗಳನ್ನು ಪಡೆದು ಆಗುವುದೇನಿದೆ? ಅಮೃತವೂ 
ರಾಕ್ಷಸರ ಆಸೆಗೆ ವಿಷಯವಾಗಿ ಕಲುಷಿತವಾಗಿದೆ. ಅವುಗಳನ್ನೆಲ್ಲಾ ಬಿಟ್ಟು ಶ್ರೀ 
ಬಸವೇಶ್ವರನನ್ನು ಆಶ್ರಯಿಸಿ, ಮುಕ್ತಿಯನ್ನು ಪಡೆಯುವುದೇ ಮೇಲು ಎಂಬುದು ಕವಿಯ 
ಆಶಯ . 


១១ 


ಸ್ಟಾನಂ ಮೇ ನಿಯತಂ ಹಿ ಭಕ್ತಚರಣಶ್ರೀಧೂಳಿರಿತ್ಯಾಹ ಯದ್ 
ಗೌರ್ಯ್ಕೆ ಮಾರವಿಭಂಜನೋ ಜಗದಿದಂ ಯಲ್ಲಿಂಗಮಧೇsಖಿಲಮ್ | 
ಮದ್ಭಕ್ಕಾ ಹಿ ಮಮಾಧಿಕಾ ಇತಿ ವಿಭೋಃಸ್ಪಷ್ಟೋಕ್ತಿರಾಸೀದ್ಯತಃ 
ತಸ್ಮಾಕ್ರೀ ಬಸವೇಶ ನೈವ ಪರಮಸ್ಕೃತ್ ಸತ್ಯಮುಕ್ತಂ ಮಯಾ|| 

|| ಶಾರ್ದೂಲವಿಕ್ರೀಡಿತ || 


ಅನುವಾದ : ಮನ್ಮಥನನ್ನು ಸಂಹರಿಸಿದ ಶಿವನು " ನನ್ನ ನಿಯತವಾದ ಸ್ಥಾನವು 
ಭಕ್ತರ ಶ್ರೀಚರಣದ ಧೂಳಿ" ಎಂದು ಗೌರಿಗೆ ಹೇಳುತ್ತಾನೆ. " ಈ ಜಗತ್ತೆಲ್ಲವೂ 
ಲಿಂಗಮಧ್ಯದಲ್ಲೇ ಇದೆ, ನನ್ನ ಭಕ್ತರು ನನಗಿಂತಲೂ ಹೆಚ್ಚು " ಎಂದು ಶಿವನ ಸ್ಪಷ್ಟವಾದ 
ನುಡಿಯೇ ಇದೆ. ಆದ್ದರಿಂದ ಶ್ರೀ ಬಸವೇಶ್ವರ, ನಿನಗಿಂತ ಮೇಲಿನವನು ಯಾವನೂ ಇಲ್ಲ 
ಎಂದು ನಾನು ಹೇಳುವುದು ಸತ್ಯವೇ ಆಗಿದೆ. 

ವಿವರಣೆ : ಭಗವಾನ್ ಶಿವನೇ ಭಕ್ತರನ್ನು ಹೊಗಳಿ ನನಗಿಂತಲೂ ನನ್ನ ಭಕ್ತರು 
ಹೆಚ್ಚು ಎಂದು ಪುರಾಣಗಳಲ್ಲಿ ಹೇಳಿರುವುದರಿಂದ ಭಕ್ತಿಯ ಭಂಡಾರಕ್ಕೆ ಒಡೆಯನಾಗಿರುವ 
ಬಸವೇಶ್ವರನು ಸರ್ವೊತ್ಕೃಷ್ಟನೆಂದು ಸಿದ್ಧವಾಯಿತು. ಬಸವನಿಗಿಂತ ಹೆಚ್ಚಿನವನಿಲ್ಲ ಎಂಬ 
ಮಾತು ಸತ್ಯವಾಯಿತು ಎಂದು ತಾತ್ಪರ್ಯ. 

ವಂದೇ ಶ್ರೀಬಸವಾಧಿನಾಥಚರಣಂ ವಂದೇ ಕಲಾಪೂರಣಂ 
ವಂದೇ ಕೇಶವಿಶೇಷದೋಷಹರಣಂ ವಂದೇ ವಿಪದ್ವಾರಣಮ್ | 
ವಂದೇ ಪಾವಿತಸಾರಶಾಂತಕರಣಂ ವಂದೇ ಸತಾಂ ಕಾರಣಂ 
ವಂದೇ ಸಂತಚಕ್ರವಾಲಶರಣಂ ವಂದೇ ಭವೋತ್ಕಾರಣಮ್ || 

|| ಶಾರ್ದೂಲವಿಕ್ರೀಡಿತ || 


ಅನುವಾದ : ಕಲೆಗಳಿಂದ ಪರಿಪೂರ್ಣವಾದ, ಎಲ್ಲ ಕ್ಷೇಶಗಳನ್ನೂ ದೋಷಗಳನ್ನೂ 
ಕಳೆಯುವ, ವಿಪತ್ತುಗಳನ್ನು ಇಲ್ಲವಾಗಿಸುವ, ಪವಿತ್ರವೂ ಸಾರಭರಿತವೂ ಶಾಂತವೂ ಆದ 
ಕಾರ್ಯಗಳನ್ನು ನಡೆಸುವ, ಸಜ್ಜನರ ಶ್ರೇಯಸ್ಸಿಗೆ ಕಾರಣವಾದ, ಶರಣರ ತಿಂಥಿಣಿಗೆ 
ಆಶ್ರಯವಾಗಿರುವ, ಜನನಮರಣಚಕ್ರದಿಂದ ಪಾರುಮಾಡುವ ಶ್ರೀ ಬಸವೇಶ್ವರರ ಚರಣ 
ಗಳನ್ನು ನಮಸ್ಕರಿಸುತ್ತೇನೆ. 

ವಿವರಣೆ : ಈ ಪದ್ಯದಲ್ಲಿ 'ರಣಂ' ಎಂಬ ಅಕ್ಷರಗಳು ಮತ್ತೆ ಮತ್ತೆ ಬರುವಂತೆ 
ಜೋಡಿಸಿ ಶಬ್ದಾಲಂಕಾರದಿಂದ ಚಮತ್ಕಾರವನ್ನು ಸೃಷ್ಟಿಸಲಾಗಿದೆ. 


೨೭ 
ಮೋಹಾಂಥೈರಭಿವೃತ್ಯ ಸಂಸ್ಕೃತಿಮಹಾಗರ್ತೇ ಮಯಾಪಾತಿ ಯದ್ 
ದುರ್ವಾರೋಲ್ಬಣದುಷ್ಟಕಾಕವಲಿತಾವಿದ್ಯಾತರಲ್ಲೋರ್ವಶಮ್ || 
ಕಾ ಕೋ ಹಾ ಮಮ ನಾಥ ಹಾ ಬಸವ ಮಾಂ ಪಾಹೀಶ ವಾತ್ಸಲ್ಯತಃ 
ಕ್ಷಂತ್ಯಾಗಾಂಸಿ ಕೃಪಾಕಟಾಕ್ಷಲವತೋ ದು : ಖಾರ್ತಿಮದ್ವಲ್ಲಭ || 

|| ಶಾರ್ದೂಲವಿಕ್ರೀಡಿತ | 
ಅನುವಾದ: ಮೋಹದಿಂದ ಕುರುಡಾದ ಇಂದ್ರಿಯಗಳ ಕಾರಣದಿಂದ ನಾನು 
ಸಂಸಾರವೆಂಬ ದೊಡ್ಡ ಹಳ್ಳದಲ್ಲಿ ಬಿದ್ದು ಬಿಟ್ಟಿರುವೆನು, ಓಡಿಸಲಾಗದ ಮದೋನ್ಮತವಾದ 
ದುಷ್ಟರೆಂಬ ಕಾಗೆಗಳಿಂದ ಸುತ್ತುವರಿಯಲ್ಪಟ್ಟು , ಅವಿದ್ಯೆಯೆಂಬ ಕಿರುಬದ ವಶಕ್ಕೆ ಸಿಕ್ಕಿಬಿದ್ದಿ 
ದ್ದೇನೆ. ಹಾ ಬಸವ, ದುಃಖಪೀಡಿತರಿಗೆ ಬಂಧುವೆನಿಸಿದ ಬಸವ, ನನ್ನ ಸ್ವಾಮಿ , ನನ್ನ ಅಪರಾಧ 
ಗಳನ್ನೆಲ್ಲ ಕ್ಷಮಿಸಿ ಕರುಣೆಯಿಂದ ಕಡೆಗಣ್ಣ ನೋಟವನ್ನು ಸ್ವಲ್ಪ ನನ್ನತ್ತ ಬೀರಿ ವಾತ್ಸಲ್ಯದಿಂದ 
ನನ್ನನ್ನು ಕಾಪಾಡು. 

ವಿವರಣೆ: ಮೋಹವು ಯುಕ್ತಾಯುಕ್ತವಿವೇಚನೆಯನ್ನು ಹಾಳು ಮಾಡಿ ಮನುಷ್ಯನಿಗೆ 
ಕುರುಡುತನವನ್ನು ತರುತ್ತದೆ. ಆಗ ಸಂಸಾರವೆಂಬ ಹಳ್ಳದೊಳಗೆ ಬೀಳುವುದು ಸಹಜ. 
ದುಷ್ಟರೆಂಬ ಕಾಗೆಗಳೂ , ಅವಿದ್ಯೆಯೆಂಬ ಕಿರುಬವೂ ಹಳ್ಳದಲ್ಲಿ ಬಿದ್ದವನನ್ನು ಕೊಂದು 
ತಿನ್ನಲು ಸಜ್ಜಾಗಿ ನಿಲ್ಲುತ್ತವೆ. ಆಗ ಯಾರೂ ರಕ್ಷಕರಿಲ್ಲ . ಇರುವ ರಕ್ಷಕನೆಂದರೆ ನೊಂದವರಿಗೆ 

ಸಾಂತ್ವನವನ್ನು ನೀಡುವ ಬಸವೇಶ್ವರನೇ . ಅವನೇ ಆರ್ತರನ್ನು ವಾತ್ಸಲ್ಯದಿಂದ ಕಾಪಾಡುವವನು 
ಎಂದು ತಾತ್ಪರ್ಯ. 


೨೮ 


ಸ್ವಾಮಿಂಸ್ತೆ ಸುಕುಮಾರಸಾರಚರಣೆ ಘೋರೇ ಖರೇ ಮೇ ಕರೇ 
ಚಿತ್ತೇ ಮತ್ತತಮೇ ಚ ಧಿತೃಸಿ ಕಥಂ ಶೀಲೈರರಾಲೇ ಖರೇ | | 
ದೀನಂ ವಚ್ಯ ವಚಃ ಪರಂ ಬಸವ ತೇ ಬದ್ಲಾಂಜಲಿ: ಪ್ರಾರ್ಥಯೇ 
ಕೃತ್ವಾ ಮೇ ತ್ವದಪಾಂಗಪಾತಶಿಶಿರೇ ಚಿತ್ತೇ ಪದಂ ಪಾಹಿ ಮಾಮ್ || 

|| ಶಾರ್ದೂಲವಿಕ್ರೀಡಿತ || 


ಅನುವಾದ : ಸ್ವಾಮಿ, ನಿನ್ನ ಕೋಮಲವಾದ ಪಾದಗಳನ್ನು ಘೋರವಾದ, ಒರಟಾದ 
ನನ್ನ ಕೈಯಲ್ಲಿ ಹೇಗಿಡುವೆ ? ಅಥವಾ ಮದಿಸಿದ, ಡೊಂಕು ಶೀಲದ, ದುಷ್ಟಸ್ವಭಾವದ ನನ್ನ 
ಮನಸ್ಸಿನಲ್ಲಿ ಹೇಗಿಡುವೆ? ಬಸವ, ಕೈಜೋಡಿಸಿ ಪ್ರಾರ್ಥಿಸುತ್ತಿದ್ದೇನೆ, ದೈನ್ಯದಿಂದ 
ಮಾತನಾಡುತ್ತಿದ್ದೇನೆ. ನಿನ್ನ ಕಣ್ಣಿನ ನೋಟದಿಂದ ಸ್ವಲ್ಪ ಒದ್ದೆಯಾಗಿ ಮೃದುವಾದ ನನ್ನ 
ಚಿತ್ರದಲ್ಲಿ ನಿನ್ನ ಅಡಿಯನ್ನಿಟ್ಟು ನನ್ನನ್ನು ರಕ್ಷಿಸಯ್ಯ . 

ವಿವರಣೆ : ಬಸವನು ಪ್ರೀತಿಯಿಂದ ಭಕ್ತನ ಹೃದಯದಲ್ಲಿ ನೆಲೆಸಲು ಬಂದರೆ ಆ 
ಹೃದಯ ಅಥವಾ ಮನಸ್ಸು ದುಷ್ಟ ವಿಚಾರಗಳಿಂದ ತುಂಬಿರುವ ಕಾರಣ ಅಲ್ಲಿ ಕಾಲನ್ನಿಡು 
ವುದೇ ಕಷ್ಟವಾಗಬಹುದು. ಮೊದಲು ಕಟಾಕ್ಷಪಾತದಿಂದ ಅದನ್ನು ನೆನೆಸಿ ಮೃದುವಾಗಿ 
ಮಾಡಿ ಅನಂತರ ಹೆಜ್ಜೆಯನ್ನಿಡು ಎಂದು ಇಲ್ಲಿ ಪ್ರಾರ್ಥಿಸಲಾಗಿದೆ. 


೨೯ 
ದುಷ್ಟೋsಹಂ ಶ್ವಪಚಃ ಖಲಃ ಕಲುಷಿತಃ ಪಾಪಿ ದುರಾತ್ಮಾ ಜಡಃ 
ಕ್ರೋಧೀ ಮೋಹಮದಾವೃತೋ ವ್ಯಸನವಾನಂ ಜಾಲ್ಮಶ್ಚ ಕಾಮೀ ಯತಃ| 
ಲುಬ್ಬೊ ನಿಷ್ಕರುಣೋ ಮಲೀಮಸಗುಣೋ ದುರ್ವಾಕ್ಯವಾನ್ ಖಂಡಿತಃ 
ಕಂ ಯಾಯಾಂ ಬಸವಾಧಿನಾಥ ಶರಣಂ ಹಿತ್ವಾ ಗುರುಂ ತ್ವಾಂ ಪ್ರಭೋ || 

| ಶಾರ್ದೂಲವಿಕ್ರೀಡಿತ || 


ಅನುವಾದ : ಬಸವೇಶ್ವರ, ನಾನು ದೋಷಗಳಿಂದ ಕಲುಷಿತನಾದವನು, ಚಂಡಾಲನು, 
ದುಷ್ಟನು, ಕೊಳಕಾದವನು, ಪಾಪಿಯು, ದುರಾತ್ಮನು,ಸೋಮಾರಿಯು, ಸಿಟ್ಟಿಗೇಳುವವನು, 
ಮೋಹ- ಮದಗಳಿಂದ ತುಂಬಿದವನು , ದುಶ್ಚಟಗಳಿಗೆ ಈಡಾದವನು, ದ್ರೋಹಿಯು, 
ಕಾಮುಕನು, ಜಿಪುಣನು, ದಯೆಯಿಲ್ಲದವನು, ಮಲಿನವಾದ ಗುಣಗಳಿಂದ ಕೂಡಿದವನು, 
ಕೆಟ್ಟ ಮಾತುಗಳನ್ನಾಡುವವನು ಮತ್ತು ಜನರ ಅವಹೇಳನೆಗೆ ಒಳಗಾದವನು. ಇಂಥ ನಾನು 
ಗುರುವಾದ ನಿನ್ನನ್ನು ಬಿಟ್ಟು , ಬೇರೆ ಯಾರನ್ನು ಶರಣೆಂದು ಆಶ್ರಯಿಸಲಿ? 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ವಿವರಣೆ : ಅಹಂಕಾರಖಂಡನೆಗಾಗಿ ಭಕ್ತರು ತಮ್ಮಲ್ಲಿ ನಾನಾ ದೋಷಗಳನ್ನು ಆರೋಪಿಸಿ 
ಕೊಳ್ಳುತ್ತಾರೆ. ಇಂಥ ಹಲವಾರು ದೋಷಗಳಿಂದ ತುಂಬಿದ ಜನರಿಗೂ ಬಸವೇಶ್ವರನು 
ಶರಣದಾತನೆಂಬುದು ಇಲ್ಲಿ ತಾತ್ಪರ್ಯ. 


೩೦ 


ಭೋ ಬೃಂಭದ್ವಿಷಯೋಚ್ಚಲಜ್ಜಲಚರಾವಿದ್ಯಾಮಹಾನಿಮ್ಮಗಾ 
ಮಾಮಂತಃ ಕುರುತೇ ಪರೇಶ ಕೃಪಣಂ ನೇತ್ರೀ ವಲೇತೇ ಪ್ರಭೋ | 
ಲಜ್ಜಾ ಚೇಪ್ಪಸವ ತ್ವದಂಫ್ರಿತರಣಿರ್ಧಕ್ಕೇನ ವಾ ಭೂಯತೇ 
ನುನ್ನಾ ತ್ವತ್ಕರುಣಾನಿಲೇನ ಭಗವನ್ನಾರ್ತಾತ್ಮನಾಂ ಶಾಸಿತಃ| 

|| ಶಾರ್ದೂಲವಿಕ್ರೀಡಿತ || 
ಅನುವಾದ : ಭಗವನ್, ದುಃಖಿಗಳಿಗೆ ಮಾರ್ಗದರ್ಶಕನಾದ ಬಸವೇಶ್ವರ, ವಿಜೃಂಭಿ 
ಸುವ ವಿಷಯ ಸುಖಗಳೆಂಬ ಜಲಚರಗಳು ತುಂಬಿರುವ ಅವಿದ್ಯೆಯೆಂಬ ಮಹಾ ನದಿಯು 
ದುರ್ಬಲನಾದ ನನ್ನನ್ನು ಒಳಕ್ಕೆ ಸೆಳೆದುಕೊಳ್ಳುತ್ತಿದೆ. ನನ್ನ ಎರಡು ಕಣ್ಣುಗಳೂ ತೇಲಾಡುತ್ತಿವೆ. 
ನಿನ್ನ ಕರುಣೆಯೆಂಬ ಗಾಳಿಯಿಂದ ಮುನ್ನಡೆಸಲ್ಪಡುವ ನಿನ್ನ ಪಾದವೆಂಬ ದೋಣಿಯು ನನಗೆ 
ಸಿಕ್ಕಿದರೆ ಮಾತ್ರ ನಾನು ಧನ್ಯನಾಗುವೆನು. 

ವಿವರಣೆ : ಅವಿದ್ಯೆಯನ್ನು ( ಅಥವಾ ಅಜ್ಞಾನ) ನದಿಯಾಗಿ, ವಿಷಯ ಸುಖಗಳನ್ನು 
ಅದರಲ್ಲಿ ಸಂಚರಿಸುವ ಜಲಚರಗಳಾಗಿ, ಬಸವೇಶ್ವರನ ಪಾದಗಳನ್ನು ದೋಣಿಯಾಗಿ, 
ಅವನ ಕರುಣೆಯನ್ನು ಗಾಳಿಯಾಗಿ ರೂಪಿಸಿರುವುದು ಪರಂಪರಿತರೂಪಕವೆಂಬ ಅಲಂಕಾರ. 


೩೧ 
ಹೇಯಂ ಸೂಕರವನ್ಮನೋ ಮಮ ವಿಭೋ ಹೇಯಾಂ ವ್ರಜೇತ್ಸಂಸೃತಿಂ 
ನೀಚೋsಹಂ ಬತ ಪಾಹಿ ಪಾಹಿ ಬಸವ ತ್ಯಾಜ್ಯೋ ನ ಚಾಹಂ ತಥಾ | 
ಶಂಭೋರ್ವಕ್ಷಸಿ ಮೌನಿನಾವಕಲಿತೋ ಗೋಪೀಂದುಗಾಂ ಕನಕಾಂ 
ರಕ್ಷನ್ ಸರ್ವಗತೋsಸಿ ಯನ್ಮಗಯಿತುಂ ಕೃತ್ವಾ ಯತೇ ಶಾಶ್ವತಮ್ || 

|| ಶಾರ್ದೂಲವಿಕ್ರೀಡಿತ || 
ಅನುವಾದ : ಬಸವೇಶ್ವರ, ನನ್ನ ಮನಸ್ಸು ಹಂದಿಯಂತೆ ಹೀನಗುಣವುಳ್ಳದ್ದಾದ್ದರಿಂದ 
ಹೇಯವಾದ ಸಂಸಾರವನ್ನೇ ಹುಡುಕಿಕೊಂಡು ಹೋಗುತ್ತದೆ. ಅಯ್ಯೋ , ನಾನು ನೀಚ. 
ನನ್ನನ್ನು ಕಾಪಾಡು. ನನ್ನ ಕೈಬಿಡಬೇಡ. ಶಂಭುವಿನ ಎದೆಯಲ್ಲಿ ಸದಾ ಇರುವ ನೀನು 
ಹಸುಗಳನ್ನು ಕಾಯುವವನಾಗಿ, ಕನೈಯರನ್ನು ರಕ್ಷಿಸುವನಾಗಿ, ಎಲ್ಲೆಲ್ಲೂ ಇರುವವನಾಗಿದ್ದೀಯೆ. 
ಆದರೂ ನಿನ್ನನ್ನು ಹುಡುಕಲು ನಾನು ಚಿರಕಾಲದಿಂದ ಪ್ರಯತ್ನಿಸುತ್ತಿರುವೆನಲ್ಲ ! 

ವಿವರಣೆ : ಈ ಪದ್ಯದ ಉತ್ತರಾರ್ಧ ಸ್ಪಷ್ಟವಾಗುತ್ತಿಲ್ಲ. ಪ್ರಾಯಶಃ ಯಾವುದೋ 
ಪುರಾಣದಲ್ಲಿ ಅಥವಾ ಶರಣರ ಕಥೆಗಳಲ್ಲಿರುವ ಘಟನೆಯನ್ನು ಕವಿ ಇಲ್ಲಿ ಸೇರಿಸಿದ್ದಾನೆ. 
ಗೋಪೀಂದುಗಾಂ ಎಂದರೆ ಯಾರು? ಎಂಬುದು ಸ್ಪಷ್ಟವಾಗುತ್ತಿಲ್ಲ . 


೩೨ 


ಸಂಸೇಸ್ತುಂ ಪಯಸೋ ಮೃತಸ್ಯ ಚ ಸದಾ ಕುಂಭದ್ವಿಶತ್ಯಾ ಶಿವಂ 
ಲಟ್ಟೋದ್ಯ ಮೋ ಹಿ ಯೇನ ವಿಧಿನಾ ಜಕ್ಕಯಾಪಾಲಿತಃ | 
ತೇನ ಶ್ರೀ ಬಸವೇಶ್ವ ಮಾಯಿಕತಮೋ ನಿರ್ಭಿದ್ಯ ಮುಚ್ಚಿತ್ತಗೇ 
ಜ್ಞಾನಾರ್ಯಷ್ಟಿ ಕೃತೇ ತ್ವಯಾಹಮಧಿಕೋ ಮಾಂ ನಿರ್ವತಂ ಮಾ ತ್ಯಜ || 

|| ಶಾರ್ದೂಲವಿಕ್ರೀಡಿತ || 


- ಅನುವಾದ: ಜಕ್ಕನೆಂಬ ಭಕ್ತನು ಪ್ರತಿದಿನವೂ ಹಾಲಿನ ಮತ್ತು ತುಪ್ಪದ ಇನ್ನೂರು 
ಕೊಡಗಳಿಂದ ಶಿವನಿಗೆ ಅಭಿಷೇಕ ಮಾಡುವೆನೆಂದು ವ್ರತವನ್ನು ಹಿಡಿದಿದ್ದನು. ಅವನನ್ನು 
ಯಾವ ವಿಧಾನದಿಂದ ನೀನು ಪಾಲಿಸಿದೆಯೋ , ಅದೇ ವಿಧಾನದಿಂದ ನನ್ನ ಮನಸ್ಸೆಂಬ ಆಕಾಶ 
ದಲ್ಲಿರುವ ಮಾಯೆಯ ಕತ್ತಲೆಯನ್ನು ನಿವಾರಿಸಿ ಅಲ್ಲಿ ನೀನು ಜ್ಞಾನಸೂರ್ಯನನ್ನು ಬೆಳಗಿಸಿ 
ದರೆ ನಾನು ಅವನಿಗಿಂತಲೂ ಹೆಚ್ಚಿನವನಾಗುತ್ತೇನೆ. ವ್ರತವಿಲ್ಲದ ನನ್ನನ್ನು ತ್ಯಜಿಸಬೇಡ. 

ವಿವರಣೆ : ಈ ಪದ್ಯದಲ್ಲಿ ಪ್ರಸ್ತಾಪವಾಗಿರುವ ಜಕ್ಕನೆಂಬ ಶರಣನು ಯಾರು, ಅವನನ್ನು 
ಬಸವೇಶ್ವರನು ಹೇಗೆ ರಕ್ಷಿಸಿದನು ಎಂಬುದನ್ನು ವಿದ್ವಾಂಸರು ತಿಳಿಸಬೇಕು. 


೩೩ 
ಕೋಣೀಜಾದ್ ಬಸವೇಶ ಹಾ ಬಸವ ಮಾಂ ಪಾಹೀತಿ ಯಸ್ಮಾದ್ವದನ್ 
ಪಾತಾನ್ನ ( ತಮಾಪ ನಾಥ ದಯಯಾ ತೇsಪಾರಯಾ ಸಾರಯಾ| 
ತದ್ಯಾದಿಪ್ರಕರಂ ಪರಂ ನಿಯಮಿತುಂ ಮಾಚಃ ಸ್ವಕೇ ಮಾನಸೇ 
ತ್ವಾಂ ಸಂದರ್ಶ ಗತಃ ಪ್ರಧಾಂ ವಿತರ ಮೇ ವಿಶ್ವಾಸಮೇತಾದೃಶಮ್ || 

|| ಶಾರ್ದೂಲವಿಕ್ರೀಡಿತ || 


ಅನುವಾದ: ಬಸವೇಶ್ವರ, ಮಾಚನೆಂಬ ಭಕ್ತನು ಮರದಿಂದ ಕೆಳಗೆ ಬೀಳುವಾಗ ' ಹಾ 
ಬಸವ ನನ್ನನ್ನು ಕಾಪಾಡು' ಎಂದು ಕೂಗಿದ ಕಾರಣ ನಿನ್ನ ಅಪಾರವಾದ ದಯೆಯಿಂದ ಅವನಿಗೆ 
ಯಾವ ಪೆ ತಗುಲಲಿಲ್ಲ . ವಾದಿಗಳ ಗುಂಪನ್ನು ನಿಯಂತ್ರಿಸಲು ಆ ಮಾಚನು ತನ್ನ ಮನಸ್ಸಿನಲ್ಲಿ 
ನಿನ್ನನ್ನು ಕಂಡು ಕೀರ್ತಿಯನ್ನು ಪಡೆದನು. ನನಗೂ ನಿನ್ನಲ್ಲಿ ಅಂಥ ವಿಶ್ವಾಸವನ್ನು ನೀಡು. 

ವಿವರಣೆ : ಇಲ್ಲಿ ಮಾಚನೆಂಬ ಶಿವಶರಣನ ವೃತ್ತಾಂತವನ್ನು ಹೇಳುವ ಕವಿಯು 
ಬಸವೇಶ್ವರನಲ್ಲಿ ಅಂಥ ಅಚಲ ನಂಬಿಕೆ ತನಗೂ ಉಂಟಾಗಲೆಂದು ಪ್ರಾರ್ಥಿಸುತ್ತಾನೆ. 


188 


ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


೩೪ 


ದುರ್ವ್ಯಾಪಾರಗಣೋಲ್ಪಣಾಗಣಿತಸಂತಾಪೇನ ಯತ್ ಸ್ಟೇದವಾ 
ಗ್ರ್ರಾಿ ಕಂಪನಮಾರ್ತಿರೋದನಮಹೋ ಮೂರ್ಛಾ ವಚೋ ಗದ್ದದಮ್ | 
ತೃತ್ವಾಜನಿತಂ ಗುರೋಃಖಿಲಮಪಿಜ್ಞಾತದಾರ್ತಂ ಸದಾ 
ರಕ್ಷ ಶ್ರೀ ಬಸವೇಶ ಮಾಂ ಪರಿಭವಾತ್ ಸರ್ವಶ ಮದ್ವಲ್ಲಭ|| 

|| ಶಾರ್ದೂಲವಿಕ್ರೀಡಿತ || 


ಅನುವಾದ: ನನಗೆ ಪ್ರಿಯನಾದ ಸರ್ವೆಶ್ವರ ಬಸವ, ಕೆಟ್ಟ ಕೆಲಸಗಳ ಗಡಣದ 
ಉಲ್ಬಣಾವಸ್ಥೆಯಿಂದ ಹುಟ್ಟಿದ ಅಪಾರವಾದ ಸಂತಾಪದಿಂದ ನನ್ನ ಮೈಯಲ್ಲಿ ಬೆವರು 
ನೀರಿನಂತೆ ಹರಿಯುತ್ತಿದೆ. ನಡುಕ , ನೋವು, ಗೋಳಾಟ, ಮೂರ್ಛ, ಗದ್ದದವಾದ ಮಾತು 
ಇವೆಲ್ಲವೂ ಆಗುತ್ತಿವೆ. ಗುರುವೆ, ಇದೆಲ್ಲವೂ ನಿನ್ನ ಸೇವೆಯಿಂದ ಉಂಟಾದುದೆಂದು ಭಾವಿಸಿ 
ಆರ್ತನಾದ ನನ್ನನ್ನು ಅನಾದರದ ದೆಸೆಯಿಂದ ಕಾಪಾಡು. 

ವಿವರಣೆ: ಭಕ್ತನು ತನ್ನ ಕೆಲಸಕಾರ್ಯಗಳಿಂದ ಬೆವರಿ ಬೆಂಡಾಗಿ ಬಳಲಿದ್ದರೂ , ಈ 
ಶ್ರಮವೆಲ್ಲಾ ನನ್ನ ಸೇವೆಗಾಗಿ ದುಡಿದಿದ್ದರಿಂದ ಉಂಟಾಯಿತು ಎಂದು ತಿಳಿದು ಬಸವೇಶ್ವರನು 
ಕರುಣೆಯಿಂದ ರಕ್ಷಿಸಲಿ ಎಂಬ ಕಳಕಳಿಯ ಬಿನ್ನಹ ಇಲ್ಲಿದೆ. 


೩೫ 
ಉದ್ವಿಗ್ನಾತ್ ಕೃತಮಾಲಮಂಜರಮಹೋ ಸಾರೋಪಹಾರಂ ತತೋ 
ಲಬ್ಬಾ ಸುಗ್ಗಮುದಾರಭೂರಿಕೃಪಯಾ ಪೀಯೂಷಧಾನ್ಯಾ ದೃಶಾ | 
ದುರ್ವಾದಿಪ್ರಕರಾದವನ್ ಬಸವ ತೇ ಶೀಲಂ ವ್ಯತಾನೀದ್ ಭವಾನ್ 
ಇತ್ಯಸ್ಮಾತ್ ಕರುಣಾಕರೇ ತ್ವಯಿ ಮನೋ ಮೇ ಶಂಕರೇ ಸ್ಪಿಹ್ಯತಿ|| 

|| ಶಾರ್ದೂಲವಿಕ್ರೀಡಿತ || 


ಅನುವಾದ : ಬಸವೇಶ್ವರ, ಸುಗ್ಗನೆಂಬ ಭಕ್ತನು ಗಾಬರಿಯಿಂದ ತಪ್ಪು ಮಾಡಿದರೂ 
ಅವನನ್ನು ದುರ್ವಾದಿಗಳ ಗುಂಪಿನಿಂದ, ಅಮೃತವನ್ನು ಸುರಿಸುವ ಕಣ್ಣನೋಟದಿಂದ ರಕ್ಷಿಸಿದ 
ನೀನು ನಿನ್ನ ಉನ್ನತ ಶೀಲವನ್ನು ಮರೆಸಿರುವೆ. ಹೀಗೆ ಕರುಣಾಕರನೂ ಶುಭಕರನೂ ಆದ 
ನಿನ್ನಲ್ಲಿ ನನ್ನ ಮನಸ್ಸು ಮೈತ್ರಿಯನ್ನು ಹೊಂದಿದೆ. 

ವಿವರಣೆ: ಇಲ್ಲಿ ಸುಗ್ಗನೆಂಬ ಭಕ್ತನ ಕಥೆಯನ್ನು ಸೇರಿಸಿರುವಂತೆ ತೋರುತ್ತದೆ. ಆದರೆ 
' ಮಾಲಪಂಜರ' ಎಂಬ ಪದದ ಅರ್ಥ ಸ್ಪಷ್ಟವಾಗಿಲ್ಲ . ವಿದ್ವಾಂಸರು ಇದರ ಬಗೆಗೆ ಬೆಳಕನ್ನು 
ಚೆಲ್ಲಬೇಕೆಂದುಕೋರುತ್ತೇವೆ. 

೩೬ 


ದೋಹಾದೋಕಸಿ ವಸಂವೃತಪದೇ ಬೌದ್ಧಸ್ಯ ಕೀರಃಕ್ಷಣಾದ್ 
ಉದ್ದೀನಶ್ಚರಮೇತ್ಯ ತೇನ ನಿಲಯಂ ತೇ ಯಾತಿ, ದುರ್ವಾದಿಭಿಃ | 
ತ್ವಂ ಸರ್ವಾಂಚಿತಲಿಂಗವಾನ್ ಪ್ರಹಸಿತೋ ಲಿಂಗಂ ಗಲೇ ತಸ್ಯ ಸ 
ಲಿಂಗಾರ್ಚಾರ್ಪಣಸಾಹಸೋ ಬಸವ ತೇ ಸಂದರ್ಶಿತೋ ಲೀಲಯಾ|| 

| ಶಾರ್ದೂಲವಿಕ್ರೀಡಿತ || 


ಅನುವಾದ: ಯಾರದೋ ದ್ರೋಹದಿಂದ ಬೌದ್ಧನ ಮನೆಗೆ ಬೆಂಕಿ ಬಿದ್ದಾಗ ಅವನ 
ಗಿಳಿ ಅಲ್ಲಿಂದ ಹಾರಿ ತಪ್ಪಿಸಿಕೊಂಡು ಒಬ್ಬ ಜಂಗಮನ ಬಳಿಗೆ ಬಂದು ಅವನೊಡನೆ ನಿನ್ನ 
ಮನೆಗೆ ಬಂತು. 

ಬಸವ, ಎಲ್ಲೆಲ್ಲೂ ಲಿಂಗವನ್ನು ಪೂಜಿಸಿದ ನಿನ್ನನ್ನು ದುರ್ವಾದಿಗಳು ಅಪಹಾಸ್ಯಕ್ಕೆ 
ಈಡುಮಾಡಿದರು. ಆಗ ನೀನು ಆ ಗಿಳಿಯ ಕತ್ತಿನಲ್ಲೂ ಲಿಂಗವನ್ನು ತೋರಿಸಿದೆ. ಹೀಗೆ 
ಸರ್ವರಿಗೂ ಇಷ್ಟಲಿಂಗವನ್ನು ಅರ್ಪಿಸಿದ ಸಾಹಸವನ್ನು ನೀನುಲೀಲೆಯಿಂದ ಪ್ರದರ್ಶಿಸಿದೆ. 

ವಿವರಣೆ : ಲಿಂಗವಂತರಿಗೇ ಪ್ರವೇಶವಿದ್ದ ಬಸವಣ್ಣನ ಮನೆಯಲ್ಲಿ ಲಿಂಗವಿಲ್ಲದ 
ಗಿಳಿ ಹೇಗೆ ಪ್ರವೇಶವನ್ನು ಪಡೆಯಿತು? ಎಂದು ದುರ್ವಾದಿಗಳಾದ ಬೌದ್ಧರು ಗಲಾಟೆ 
ಮಾಡಿದಾಗ ಬಸವಣ್ಣ ತನ್ನ ಮಹಿಮೆಯಿಂದ ಆ ಗಿಳಿಯ ಕುತ್ತಿಗೆಯಲ್ಲೂ ಇಷ್ಟಲಿಂಗವಿರು 
ವುದನ್ನು ತೋರಿಸಿದನೆಂದು ಐತಿಹ್ಯವನ್ನಿಲ್ಲಿ ಸ್ಮರಿಸಬೇಕು. 


೩೭ 
ಸಂರಂಭಾಚ್ಚಿವನಾಗನಾಥಕರತಃ ಪೀಯೂಷಧಾರಾಂ ಪರಾಮ್ 
ಆನಂದೇನ ಚಸೋಮಪಾದನಖತೋ ಗಾಂಗಂ ಪಯಸ್ತತಃ| 
ಉದ್ದಾಮಂ ಮಧುಮಂದಿರಂ ಪಶುಪತೇ ಪೂಜ್ಯಂ ಗಿರಾ ಕುರ್ವತಃ 
ಧೋ ಧೋ ಶ್ರೀ ಬಸವೇಶ ತೇ ನಹಿ ಗುಣಾನ್ ಸೈತುಂವಯಂ ಶಕುಮಃ| 

|| ಶಾರ್ದೂಲವಿಕ್ರೀಡಿತ || 


ಅನುವಾದ : ಎಲೈ ಬಸವೇಶ್ವರ, ಶಿವನಾಗನಾಥನ ಕೈಯಿಂದ ಸಮೃದ್ಧವಾದ ಅಮೃತದ 
ಧಾರೆಯನ್ನು ಹರಿಸಿದೆ. ಸೋಮಪಾದನ ಉಗುರಿನಿಂದ ಗಂಗೆಯ ನೀರನ್ನು ಆನಂದದಿಂದ 
ಉಕ್ಕಿಸಿದೆ. ಗಲಾಟೆಯಿಂದ ತುಂಬಿದ್ದ ಪಡಖಾನೆಯನ್ನು ಮಾತಿನಿಂದಲೇ ಪೂಜ್ಯಸ್ಥಳವನ್ನಾಗಿ 
ಮಾರ್ಪಡಿಸಿದೆ. ನಿನ್ನ ಗುಣಗಳನ್ನು ಸ್ತುತಿಸಲು ನಾವು ಶಕ್ತರಲ್ಲ . 

ವಿವರಣೆ: ಇಲ್ಲಿ ಬಸವೇಶ್ವರರ ಜೀವಿತದಲ್ಲಿ ನಡೆದ ಹಲವು ಪವಾಡಗಳನ್ನು ಬಣ್ಣಿಸಿ 
ಅವರ ಅಗ್ಗಳಿಕೆಯನ್ನು ಸೂಚಿಸಲಾಗಿದೆ. 

೩೮ 
ಸಾರಾಚಾರವಿದೂಷಕಾನ್ ಪ್ರದಮಿತುಂ ರೇಮಾರ್ಯವೇನ್ಮಾಂತರೇ 
ತ್ವಂ ಭಿತ್ ಲಿಖಿತಃ ಪ್ರಮಾಣವಚನಂ ಪ್ರೋಕ್ರೋಸಿಮನ್ನಾಥ ಯತ್ | 
ಕಾಸಾರೇ ಪ್ರತಿವಾದಮಾತ್ತ ಭಗವನ್ ಪಂಕೇಜವ ಭ್ರಶಂ 
ಮದ್ದಂಧೆ ಬಸವೇಶ ತೇ ಗುಣಗಣಂಸೋತುಂವಯಂ ನೇತ್ಮಹೇ || 

| ಶಾರ್ದೂಲವಿಕ್ರೀಡಿತ || 


ಅನುವಾದ : ಸಾರವತ್ತಾದ ಸದಾಚಾರವನ್ನು ದೂಷಿಸುವ ಜನರನ್ನು ಅಡಗಿಸಲು 
ರೇಮಾರ್ಯನ ಮನೆಯಲ್ಲಿ ನಿನ್ನ ಚಿತ್ರವನ್ನು ಗೋಡೆಯ ಮೇಲೆ ಬರೆದಿದ್ದರು. ಸ್ವಾಮಿ , 
ಬಸವೇಶ, ಆಚಾರಕ್ಕೆ ಪ್ರಮಾಣವಚನವನ್ನು ಹೇಳು ಎಂದು ( ಪ್ರತಿವಾದಿಗಳು) ಕೇಳಿದರು. 
ಆಗನೀನು ಸರೋವರದಲ್ಲಿದ್ದ ಕಮಲಗಳ ಮುಖದಿಂದಲೇ ಉತ್ತರವನ್ನು ನೀಡಿದೆ. ನಿನ್ನ 
ಗುಣಗಣಗಳನ್ನು ಹೊಗಳಲು ನಾವು ಸಮರ್ಥರಲ್ಲ . 

ವಿವರಣೆ: ಈ ಪವಾಡದ ವರ್ಣನೆಯನ್ನು ಶಿವಶರಣ ಕಥಾರತ್ನಕೋಶದಲ್ಲಿ 
ನೋಡಬಹುದು. 


೩೯ 


ಆನಂದಾತ್ ಕರಪಂಕಜಂ ಬಸವ ತೇ ಸಮ್ಯಕ್ ಪ್ರಸಾರ್ಯ ಕ್ಷಣಾದ್ 
ಧನ್ಯಂ ಮಾಂ ಕುರು ದೀನನಾಥ ಭಗವನ್ ನೋಪೇಕ್ಷಣೀಯೋ ಹ್ಯಹಮ್ | 
ದೀನೇsಸ್ಮಿನ್ನಭಿಲಾಷುಕೋ ಭವಸಿ ಕಾಂ ಕರ್ತು೦ ಪರೀಕ್ಷಾಂ ಪ್ರಭೋ 
ಪಾಪಿ ಮನ್ನ ಪರಃ ಕೃಪಾಕರಗುಣಸ್ತ್ರಾಪರೋ ವಿದ್ಯತೇ | 

|| ಶಾರ್ದೂಲವಿಕ್ರೀಡಿತ || 


ಅನುವಾದ : ಭಗವನ್ , ಬಸವೇಶ್ವರ, ನಿನ್ನ ಕೈಯೆಂಬ ತಾವರೆಯನ್ನು ಆನಂದದಿಂದ 
ಚಾಚಿ ಒಂದು ಕ್ಷಣದಲ್ಲಿ ನನ್ನನ್ನು ಧನ್ಯನನ್ನಾಗಿ ಮಾಡು. ದೀನರಕ್ಷಕ, ನನ್ನನ್ನು 
ಕಡೆಗಣಿಸಬೇಡ, ಪ್ರಭು, ದೈನ್ಯದಿಂದ ತುಂಬಿರುವ ನನ್ನ ವಿಷಯದಲ್ಲಿ ಯಾವ ಪರೀಕ್ಷೆಯನ್ನು 
ಮಾಡಬೇಕೆಂದಿರುವೆ ? ನನಗಿಂತ ಹೆಚ್ಚು ಪಾಪಿಯೂ ಇಲ್ಲ . ನಿನಗಿಂತ ಹೆಚ್ಚು ಕರುಣಾ 
ಮಯನೂ ಇನ್ನೊಬ್ಬನಿಲ್ಲ . 

ವಿವರಣೆ: ಹೆಚ್ಚು ತೀವ್ರವಾದ ರೋಗವುಳ್ಳವನಿಗೇ ವೈದ್ಯರು ಹೆಚ್ಚು ಗಮನ 
ಕೊಡುವಂತೆ ಅತ್ಯಂತ ಪಾಪಿಗಳ ಬಗೆಗೆ ಭಗವಂತನು ಆದ್ಯ ಗಮನವನ್ನು ನೀಡಬೇಕು. 
ಏಕೆಂದರೆ ಭಗವಂತ ಕರುಣಾಮಯ, ಭಕ್ತಪರಾಧೀನ. 

ಸತ್ಯಂ ವ ಹಿತಾಯ ವಚ್ಚಿ ನಿಯತಂ ಸಾರಾಂ ಪುರಾಣಪ್ರಥಾಂ 
ವೇದಾಂತಗಮಭೂರಿಸಾರರಸಿಕಾಃ ಶೃಣ್ವಂತು ಗಣ್ಯಂ ವಚಃ|| 
ಸಂಸಾರಾಮಯಘೋರತಾಪಶಮನಸ್ಸಾರೋರುಸಂಜೀವನಂತೆ 
ಸಿದ್ದಂ ಶ್ರೀ ಬಸವೇಶನಾಮ ಜಗತಾಂ ಜೀವಾತವೇ ಕೇವಲಮ್ || 

|| ಶಾರ್ದೂಲವಿಕ್ರೀಡಿತ || 


ಅನುವಾದ: ಸತ್ಯವನ್ನು ಹೇಳುತ್ತಿದ್ದೇನೆ, ಹಿತವಾಗಲೆಂದು ಹೇಳುತ್ತಿದ್ದೇನೆ. 
ಸಾರವತ್ತಾದ ಪುರಾಣಪ್ರಸಿದ್ಧವಾದ ವಿಷಯವನ್ನು ಹೇಳುತ್ತಿದ್ದೇನೆ. ಆಗಮಗಳ ಸಾರವನ್ನು 
ಸವಿಯುವುದರಲ್ಲಿ ಆಸಕ್ತಿಯುಳ್ಳ ರಸಿಕರು ಈ ಘನವಾದ ಮಾತನ್ನು ಕೇಳಿರಿ. ಸಂಸಾರವೆಂಬ 
ರೋಗದಿಂದ ಉಂಟಾಗುವ ಘೋರವಾದ ನೋವನ್ನು ನೀಗಲು ಶ್ರೇಷ್ಠವಾದ 
ಸಂಜೀವನಿಯಾಗಿರುವ' ಬಸವೇಶ್ವರ' ಎಂಬ ಹೆಸರು ಜಗತ್ತಿನ ಪ್ರಾಣರಕ್ಷಣೆಗಾಗಿಯೇ ಇದೆ. 

ವಿವರಣೆ: ಸಂಸಾರವೇ ಆಮಯ , ಬಸವೇಶನಾಮವೇ ಸಂಜೀವನೌಷಧ ಎಂದು 
ಅಭೇದಾರೋಪವಿರುವುದರಿಂದ ಇಲ್ಲಿ ರೂಪಕಾಲಂಕಾರ . 


ಆನಂದಾಮೃತಸಾಗರೇ ಶುಭಕರೇ ಸಾರೇ ಪರೇ ಭಾಸುರೇ 
ಸಾಕಾರೇ ಬಸವೇಶ್ವರೇ ನತಿಮರೇ ಸಂಧೇಹಿ ಈ ಸುಂದರೇ | 
ಕಲ್ಯಾಣಾದಿಗುಣಾಕರೇ ಗುರುವರೇ ಸರ್ವಾಂಕುರೇ ಶಂಕರೇ 
ಸ್ನಾರೇ ಸನ್ನತಸಾದರೇsವನಪರೇ ಪಾರೇ ಭವಂ ಬಂಧುರೇ || 

|| ಶಾರ್ದೂಲವಿಕ್ರೀಡಿತ || 


ಅನುವಾದ: ಎಲೈ ಮಾನವನೆ, ಆನಂದವೆಂಬ ಅಮೃತಕ್ಕೆ ಸಮುದ್ರನೂ , ಶುಭವನ್ನುಂಟು 
ಮಾಡುವವನೂ , ಸಾರವತ್ತಾದವರಲ್ಲಿ ಶ್ರೇಷ್ಠನೂ , ಪ್ರಕಾಶಮಾನನೂ , ಒಳ್ಳೆಯ ಆಕಾರವುಳ್ಳ 
ವನೂ , ಸುಂದರನೂ , ಕಲ್ಯಾಣಕಾರಿಯಾದ ಗುಣನಿಧಿಯೂ , ಉತ್ತಮ ಗುರುವೂ , ಎಲ್ಲ 
ಶುಭದಂಕುರವೂ , ಮಂಗಳಮಯನೂ , ವಿಶಾಲಹೃದಯನೂ , ನಮಿಸಿದ್ದವರಿಗೆ ಆದರವನ್ನು 
ತೋರುವವನೂ , ರಕ್ಷಕನೂ , ಸಂಸಾರಪಾರವನ್ನು ದಾಟಿದವನೂ , ಹಿತಕಾರಿಯೂ ಆದ 
ಬಸವೇಶ್ವರನಿಗೆ ನಮಸ್ಕರಿಸು. 

ವಿವರಣೆ : ಇಲ್ಲಿ ಆನಂದಾಮೃತಸಾಗರೇ ಎಂಬ ಪದದಲ್ಲಿ ರೂಪಕಾಲಂಕಾರ. 'ರೇ ' 
ಎಂಬ ಅಂತ್ಯಾಕ್ಷರದ ಪ್ರಾಸವೇ ಇಲ್ಲಿ ಮುಖ್ಯ ಉದ್ದೇಶ. 


192 


ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


೪೨ 
ನಿರ್ವಾಣೋರುಫಲಪ್ರದಾದ್ ಬಸವ ಚೇನ್ನ ತೃದ್ಧರೀಯಾನ್ ಪರಃ 
ದೂರಂ ಕ್ಷುಲ್ಲ ಫಲಪ್ರದಾಂಶ್ಚ ಭಜಕಾಸ್ತೋsನ್ಯಾನ್ ಜಹುಶ್ಚತುರಾನ್ | 
ಉದ್ದಾಮೈರ್ಯದಿ ತಾವಕೀನಚರಣವ್ಯಾಪೈಃ ಪ್ರಪೂತಾ ಮಹೀ 
ತ್ವದ್ಭಕ್ತಾವಳಿಭಕ್ತಭಕ್ತಜನತಾಭಕ್ತನಕೋsಸ್ಸಮಃ| 

|| ಶಾರ್ದೂಲವಿಕ್ರೀಡಿತ || 
ಅನುವಾದ: ಮೋಕ್ಷವೆಂಬ ದೊಡ್ಡ ಫಲವನ್ನು ಕೊಡುವಂಥ ನಿನಗಿಂತಲೂ ಹೆಚ್ಚಿನ 
ವರು ಇನ್ನು ಯಾರೂ ಇಲ್ಲ . ಬಸವೇಶ್ವರ, ಈ ಕಾರಣದಿಂದ ಕ್ಷುಲ್ಲಕ ಫಲಗಳನ್ನೇ ಕೊಡುವ 
ಇತರ ದೇವತೆಗಳನ್ನು ಭಕ್ತರು ದೂರದಿಂದಲೇ ತ್ಯಜಿಸುತ್ತಾರೆ. ನಿನ್ನ ಧೀರ ಹೆಜ್ಜೆಗಳಿಂದ 
ಈ ಭೂಮಿ ಪವಿತ್ರವಾಗಿದೆ. ಆ ಕಾರಣ, ನಿನ್ನ ಭಕ್ತರ ಭಕ್ತರ ಭಕ್ತರ ಭಕ್ತನಾಗಲಿ, ಅವನಿಗೆ 
ಬೇರೆ ಯಾವನು ತಾನೇ ಸಮಾನನು ? 

ವಿವರಣೆ : ಪರಂಪರೆಯಿಂದ ಬಸವೇಶ್ವರನ ಭಕ್ತನಾದವನೂ ಕೂಡ ಇತರ ಜನರಿಗಿಂತ 
ಮೇಲು ಎಂದ ಮೇಲೆ ಸಾಕ್ಷಾತ್ ಬಸವಭಕ್ತನ ಅಗ್ಗಳಿಕೆಯನ್ನು ಬೇರೆ ಹೇಳಬೇಕೆ? ಆದ್ದರಿಂದ 
ಜನರಿಗೆ ಕ್ಷುದ್ರವಾದ ಫಲಗಳನ್ನು ಕೊಡುವ ಇತರ ದೇವತೆಗಳ ಗೊಡವೆ ಏತಕ್ಕೆ ಎಂದು 
ಇಲ್ಲಿ ಆಶಯ . 


೪೩ 


ದರ್ಶಾಹೇ ಸಹಸಾ ಜಡಾನ್ ಘನಪುರೀಮಾರೇಣ ರಾಕಾಧುನೇ 
ತ್ಯುಕ್ಯಾ ವಿಸ್ಮತಿತೋsಪಹಾಸ್ಯನಿರತಾನ್ ಭಂಕುಂ ಸ್ವಯಂಸ್ತಾನ್ ಪುನಃ || 
ಸ್ಮತ್ವಾ ತ್ವಾಂ ಬಸವೇಶ ಬಂಧುರವಿಧುಂ ಮ್ಮೊಮ್ಮೆ ವ್ಯತಾನೀತ್ತು ಯಃ 
ತೇನತ್ಯದ್ಭಜಕೇನ ದುರ್ಮದಜನಾಃ ಕೇ ವಾ ಸಮಾ ಮಾದೃಶಾಃ|| 

|| ಶಾರ್ದೂಲವಿಕ್ರೀಡಿತ | | 
ಅನುವಾದ : ಅಮಾವಾಸ್ಯೆಯ ದಿನ ಘನಪುರೀಮಾರನು ಆಕಸ್ಮಿಕ " ಇಂದು ಹುಣ್ಣಿಮೆ " 
ಎಂದು ತಪ್ಪಾಗಿ ಹೇಳಿಬಿಟ್ಟಾಗ, ಅದನ್ನು ಕೇಳಿದ ಕೆಲವರು ಅವನನ್ನು ಅಪಹಾಸ್ಯ ಮಾಡಿದರು. 
ಅವರನ್ನು ಭಂಗಿಸಿ ಬುದ್ದಿ ಕಲಿಸಲು ಅವನು ನಿನ್ನನ್ನು ಸ್ಮರಿಸಿ ಆಕಾಶದಲ್ಲಿ 
ಪೂರ್ಣಚಂದ್ರನನ್ನು ತೋರಿಸಿದನು. ಬಸವೇಶ, ಅಂಥ ನಿನ್ನ ಭಕ್ತನಿಗೆ ಮದೋದ್ಧತರಾದ 
ನನ್ನಂಥ ಜನರು ಹೇಗೆ ತಾನೇ ಸಮಾನರಾದಾರು ? 

ವಿವರಣೆ: ಇಲ್ಲಿ ಒಂದು ಪವಾಡದ ವೃತ್ತಾಂತವನ್ನು ಉಪಯೋಗಿಸಿಕೊಂಡು 
ಬಸವೇಶ್ವರನ ಭಕ್ತರಿಗೆ ಅಸಾಧ್ಯವಾದುದು ಯಾವುದೂ ಇಲ್ಲ ಎಂದು ಹೇಳುವುದು ಕವಿಯ 
ಉದ್ದೇಶ. 


ಬಸವಾನಂದಲಹರೀ 

ಮಾಯಾಖೋ ಗಜಪೇಶ್ವರಾಯ ಕರಿಣಂ ದತ್ವಾ ಸಸರ್ಜಾಪರಂ 
ಮಾಕಾಳಸ್ತುರಗಂ ವಿತೀರ್ಯ ವಿಭವೇ ಘೋಟಂಪರಂ ನಿರ್ಮಮೇ || 
ತ್ವದ್ಭಕ್ಕಾ ಪರಯೋಸ್ತಯೋರ್ನ ವಿಪುಲಂ ಮನ್ನೇ ತಯೋಸ್ಸರ್ಜನಂ 
ಧರ್ಮ೦ ವೈದಿಕಮೋಕಸಸ್ತವ ಬಹಿಃ ಶ್ವಾಭೋಧಯದಜ್ಜಡಾನ್ || 

|| ಶಾರ್ದೂಲವಿಕ್ರೀಡಿತ || 


ಅನುವಾದ: ಮಾಯನೆಂಬ ಭಕ್ತನು ಗಜಪೇಶ್ವರನಿಗೆ ಒಂದು ಆನೆಯನ್ನು ದಾನ 
ಮಾಡಿ ಆಮೇಲೆ( ರಾಜನ ಆನೆ ಎಲ್ಲಿ ಎಂಬ ಪ್ರಶ್ನೆ ಬಂದಾಗ) ಇನ್ನೊಂದು ಆನೆಯನ್ನು 
ಸೃಷ್ಟಿಸಿದನು. ಮಾಕಾಳನು ಪ್ರಭುವಾದ ನಿನಗೆ ಕುದುರೆಯನ್ನು ಅರ್ಪಿಸಿ ಅದರ ಬದಲಿಗೆ 
ಇನ್ನೊಂದು ಕುದುರೆಯನ್ನೇ ಸೃಷ್ಟಿಸಿದನು . ಭಕ್ತಿಶ್ರೇಷ್ಠರಾದ ಅವರಿಬ್ಬರೂ ಅವನ್ನು 
ಸೃಷ್ಟಿಸಿದ್ದು ದೊಡ್ಡ ವಿಷಯವೆಂದು ನಾನು ಭಾವಿಸುವುದಿಲ್ಲ . ಏಕೆಂದರೆ ನಿನ್ನ ಮನೆಯ 
ಹೊರಗೆ ನಾಯಿಯೇ ದಡ್ಡ ಜನರಿಗೆ ವೈದಿಕಧರ್ಮವನ್ನು ಬೋಧಿಸಿತು. 

ವಿವರಣೆ: ಈ ಪದ್ಯದಲ್ಲಿ ಮೂರು ಪವಾಡಗಳನ್ನು ಕುರಿತು ಹೇಳಲಾಗಿದೆ. ಇವುಗಳ 
ಬಗೆಗೆ ವಿವರಣೆಗಳನ್ನು ತಸು. ಶಾಮರಾಯರ "ಶಿವಶರಣ ಕಥಾರತ್ನಕೋಶ' ದಲ್ಲಿ ನೋಡಬಹುದು. 


ನೀಲಾಕ್ಷೇ ಗತಪಾರದೋರುಮುಕುರೇ ಯಾವನ್ನ ತೇ ಚಾನನಂ 
ಸುವ್ಯಕ್ತಂ ಕಲತೇ ಪ್ರಭೋ ಬಸವ ತೇ ಭಕ್ರೋ ಮಮಾರಾಚಿರಾತ್ | 
ತಾವತ್ತನ್ನು ಕುರೇ ಕರೇ ಪುರಭಿದಾ ದ ಮುಖಂ ತತ್ರ ತೇ 
ದೃಷ್ಟಾ ಜೀವಸನಾಥಮೇನಮಕರೋದ್ರಾಗಂ ತಥಾ ದೇಹಿ ಮೇ || 

|| ಶಾರ್ದೂಲವಿಕ್ರೀಡಿತ || 
ಅನುವಾದ: ನೀಲಾಕ್ಷನೆಂಬುವನು ಪಾದರಸ ಉದುರಿಹೋಗಿದ್ದ ಕನ್ನಡಿಯಲ್ಲಿ ನಿನ್ನ 
ಮುಖ ಸ್ಪಷ್ಟವಾಗಿ ಕಾಣಲಿಲ್ಲವೆಂಬ ಕಾರಣಕ್ಕಾಗಿ ಕೂಡಲೇ ಸತ್ತುಹೋದನು. ಪ್ರಭು 
ಬಸವೇಶ, ಅಷ್ಟರಲ್ಲಿ ಪುರಹರನೆನಿಸಿದ ಶಿವನು ಆ ಕನ್ನಡಿಯನ್ನೆತ್ತಿ ಹಿಡಿದನು. ಆಗ ಆ 
ಕನ್ನಡಿಯಲ್ಲಿ ನಿನ್ನ ಮುಖವನ್ನು ಕಂಡು ಅವನಿಗೆ ಮತ್ತೆ ಜೀವ ಬರುವಂತೆ ಮಾಡಿದನು. 
ಬಸವ, ನನಗೂ ನಿನ್ನಲ್ಲಿ ಅಂಥ ಪ್ರೇಮವನ್ನು ನೀಡು. 


은 


ತ್ವದ್ಭಕ್ತಃ ಕಲಿಖೇಲನೋತ್ಸುಕಮತಿರ್ಮಾರಃ ಕಪೇರ್ವಕ್ಷಸಿ 
ಶ್ರೀಲಿಂಗಂ ನನು ಕೇಶಿರಾಜಕಥಿತಃ ಪ್ರಾದರ್ಶಯದ್ ರಾಗತಃ | 

ವಾತ್ಸಲ್ಯಂ ಭವತಾ ಚ ತಸ್ಯ ಮರಣೆ ಸಂದರ್ಶಿತಂ ನಾಥ ಯದ್ 
ದೇಯಾ ಶ್ರೀ ಬಸವೇಶ ಮಯ್ಯಪಿ ಮಹಾಪಾಪೇ ದುರೀಹ ಕೃಪಾ | 

|| ಶಾರ್ದೂಲವಿಕ್ರೀಡಿತ || 


ಅನುವಾದ: ಕಲಹವಾಡಲು ಅಪೇಕ್ಷಿಸುತ್ತಿದ್ದ ನಿನ್ನ ಭಕ್ತನಾದ ಮಾರನು, ಕೇಶಿರಾಜನು 
ಕೇಳಿದಾಗ ಕಪಿಯ ಎದೆಯ ಮೇಲೂ ಶ್ರೀಲಿಂಗವನ್ನು ತೋರಿಸಿದನು. ಬಸವೇಶ್ವರ, ಅವನ 
ಮರಣದ ವೇಳೆಯಲ್ಲಿ ನೀನು ವಾತ್ಸಲ್ಯವನ್ನು ತೋರಿಸಿದೆ. ಮಹಾಪಾಪಿಯೂ , ಕೆಟ್ಟ 
ಆಸೆಗಳನ್ನು ಇಟ್ಟುಕೊಂಡಿರುವವನೂ ಆದ ನನ್ನಲ್ಲೂ ಕೃಪೆಯನ್ನಿಡು. 

ವಿವರಣೆ : ಇದು ಒಂದು ಪವಾಡದ ಘಟನೆ. 


೪೭ 


ವಿದ್ದಂ ಬಸವೇಶ ನಿರ್ವಪುರಭೂರ್ಬಾಲೇನ ಲೀಲಾಜುಷಾ 
ಶೂದ್ರಾಂಸೇ ಮೃತತರ್ಣಕಂ ಚರವಿಭೋರಂಸೇ ಸಜೀವಂ ಚ ತಮ್ | 
ಕೂಷ್ಮಾಂಡೇ ಶಿವಲಿಂಗಮೀಶ್ವರಮಹೋ ಕಾಷ್ಠ ಸ್ಪುಟಂ ದರ್ಶಯನ್ 
ಸಾರೇ ಪಾದಜಲೇಷ್ಯಯೋಘನಪದಂ ಹೈಮಂ ವಿಧತ್ ಸ್ಮ ಯತ್ || 

|| ಶಾರ್ದೂಲವಿಕ್ರೀಡಿತ || 


ಅನುವಾದ : ಬಸವೇಶ್ವರ, ಆಟವಾಡುತ್ತಿದ್ದ ಬಾಲಕನು (ಕತ್ತಿಯಿಂದ) ಹೊಡೆದಾಗ 
ನೀನು ನಿರ್ದೇಹನಾದೆ. ಶೂದ್ರನ ಹೆಗಲಿನ ಮೇಲಿದ್ದ ಸತ್ತ ಕರು ನಿನ್ನ ಮಹಿಮೆಯಿಂದ 
ಜಂಗಮನ ಹೆಗಲ ಮೇಲೆ ಸಜೀವವಾಯಿತು. ಕುಂಬಳಕಾಯಿಯಲ್ಲಿ ಶಿವಲಿಂಗವನ್ನೂ , 
ಕಟ್ಟಿಗೆಯಲ್ಲಿ ಶಿವನನ್ನೂ ತೋರಿಸಿದನೀನು, ಪವಿತ್ರವಾದ ನಿನ್ನ ಪಾದೋದಕದಲ್ಲಿ ಕಬ್ಬಿಣದ 
ಗಟ್ಟಿಯನ್ನಿಟ್ಟು ಅದನ್ನು ಚಿನ್ನದ ಗಟ್ಟಿಯನ್ನಾಗಿ ಮಾಡಿ ತೋರಿಸಿಕೊಟ್ಟೆ. 

ವಿವರಣೆ : ಇಲ್ಲಿ ಐದು ಪವಾಡಗಳನ್ನು ವರ್ಣಿಸಲಾಗಿದೆ. 'ಶಿವಶರಣ ಕಥಾರತ್ನಕೋಶ' 
ದಲ್ಲಿ ಇವುಗಳ ವಿವರಗಳನ್ನು ನೋಡಬಹುದು. 


೪೮ 
ಸ್ವಾಮಿನ್ ಶ್ರೀ ಬಸವೇಶ ಯತ್ತುವರಿಕಾ ರತ್ನಾನಿ, ಗಾವಂ ಯತೋ 
ವ್ಯಾಫ್ರೀಂ, ಕಸ್ಯ ಘಟಂ ಪಯೋಘಟಮುಮಾಜಾನಿಂ ಚರಾಂಘ್ರರ್ನಖೇ || 
ನಾರಂಗಂ ಶಿವಲಿಂಗಮತ ಸಹಸಾ ತನ್ನನ್ ಗತೋsಸಿ ಪ್ರಥಾಂ 
ವಾಚ್ಯಸ್ತ ಮಹಿಮಾ ಕಿಮೀಶ ಭಗವಂಸ್ಕಾಯಸ್ವ ಮಾಂ ಪಾಪಿನಮ್ || 

|| ಶಾರ್ದೂಲವಿಕ್ರೀಡಿತ || 

ಅನುವಾದ : ಸ್ವಾಮಿ ಬಸವೇಶ್ವರ, ನೀನು ತೊಗರಿಕಾಳುಗಳನ್ನು ರತ್ನಗಳನ್ನಾಗಿ, 
ಹುಲಿಯನ್ನು ಹಸುವನ್ನಾಗಿ, ನೀರಿನ ಮಡಕೆಯನ್ನು ಹಾಲು ತುಂಬಿದಕೊಡವನ್ನಾಗಿ ಮಾಡಿದೆ. 
ಜಂಗಮನ ಕಾಲುಗುರಿನಲ್ಲಿ ಶಿವನನ್ನು ತೋರಿಸಿದೆ. ಕಿತ್ತಳೆಹಣ್ಣನ್ನು ಶಿವಲಿಂಗವನ್ನಾಗಿ 
ಕ್ಷಣಮಾತ್ರದಲ್ಲಿ ಮಾಡಿ ನೀನುಕೀರ್ತಿಯನ್ನು ಗಳಿಸಿರುವೆ. ನಿನ್ನ ಮಹಿಮೆಯನ್ನು ಬಣ್ಣಿಸಲು 
ನನಗೆ ಸಾಧ್ಯವೆ? ಪಾಪಿಯಾದ ನನ್ನನ್ನು ಕಾಪಾಡು. 

ವಿವರಣೆ : ಶಿವಶರಣ ಕಥಾರತ್ನಕೋಶದಲ್ಲಿ " ಜಂಗಮನೊಬ್ಬ ಜೂಜಾಡಿ ಐಗಳ 
(ಐದು ಕೊಳಗ) ರತ್ನವನ್ನು ಸೋಲಲು ಬಿಜ್ಜಳನು ಅವನನ್ನು ಅಣಕಿಸಿ ನಕ್ಕನು. ಬಸವಣ್ಣ 
ಆಗ ಕೆಂಪುತೊಗರಿಯ ರಾಶಿಯನ್ನು ರತ್ನಗಳಾಗಿ ಮಾಡಿ ಜಂಗಮನಿಗೆ ನೀಡಲು ಬಿಜ್ಜಳ 
ನಾಚಿದ " ಎಂದು ಹೇಳಿದೆ. ಹುಲಿಯನ್ನು ಹಸುವಾಗಿ ಮಾಡಿದ ಬಗೆಗೂ ಅದರಲ್ಲಿ 
ಉಲ್ಲೇಖವಿದೆ. " ರಾಜನ ಆಸ್ಥಾನದಲ್ಲಿ ಬಸವಣ್ಣನು ಕುಳಿತಿದ್ದಾಗ ಒಂದು ದಿನ ಒಬ್ಬ 
ಬೇಟೆಗಾರ ಹುಲಿಯೊಂದನ್ನು ಮರಿಸಹಿತ ಹಿಡಿದು ತಂದ. ಅರಸನು ಅದನ್ನು ಬಸವಣ್ಣನ 
ಕಪಿಲೆಯೆನ್ನಲು ಬಸವಣ್ಣನು ಒಪ್ಪಿಕೊಂಡು ಅದರಿಂದ ಹಾಲು ಕರೆದು ಮೊಸರು ಮಾಡಿ 
ಬೆಣ್ಣೆಯಿಂದ ತುಪ್ಪ ಮಾಡಿ ತೋರಿಸಿದ ಎಂದು ಹೇಳಿದೆ. ಹೀಗೆ ಇತರ ಪವಾಡಗಳನ್ನೂ 
ಅಲ್ಲಿ ನೋಡಿತಿಳಿದುಕೊಳ್ಳಬೇಕು. 


೪೯ 


ಸೋತುಂತ್ವಚ್ಚರಿತಾಬ್ಲಿಶಿಕರಕಲಾಕೋಟ್ಯಂಶಗಾಂಶಾಂಶಕಂ 
ಸುತ್ರಾಮಾದಿಸುರಾ ಮಹೋರಗವರಾ ಯಕ್ಷಾಶ್ಚ ವಿದ್ಯಾಧರಾಃ | 
ನೋ ಶಕ್ತಾ ಭಗವಂದಾಶ್ರಯಮಹಾಹೃತ್ಪಂಕಜಶ್ಯಂಕರೋ 
ಜಾನೀತೇ ಕಿಮು ವಾ ನ ವಾ ಬಸವ ಕಿಂ ಕುದ್ರಾ ದುರೀಹಾ ವಯಮ್ || 

|| ಶಾರ್ದೂಲವಿಕ್ರೀಡಿತ || 


ಅನುವಾದ: ಬಸವೇಶ್ವರ, ನಿನ್ನ ಚರಿತ್ರೆಯೆಂಬ ಸಮುದ್ರದ ಒಂದು ಹನಿಯ 
ಹದಿನಾರನೆಯ ಒಂದಂಶದಲ್ಲಿ ಕೋಟ್ಯಂಶದ ಒಂದು ಸಣ್ಣ ಅಂಶವನ್ನು ಹೊಗಳುವುದಕ್ಕೂ 
ಇಂದ್ರನೇ ಮೊದಲಾದ ದೇವತೆಗಳಾಗಲಿ, ಮಹಾನಾಗಶ್ರೇಷ್ಠರಾಗಲಿ, ಯಕ್ಷ - ವಿದ್ಯಾಧರ 
ರಾಗಲಿ ಶಕ್ತರಲ್ಲ . ಭಗವನ್ , ನಿನ್ನ ಹೃದಯಕಮಲದಲ್ಲಿ ಆಶ್ರಯ ಪಡೆದಿರುವ ಶಂಕರನೂ 
ನಿನ್ನ ಮಹಿಮೆಯನ್ನು ತಿಳಿದಿರುವನೋ ಇಲ್ಲವೋ ? ಹಾಗಿರುವಾಗ ಕ್ಷುದ್ರರೂ , 
ದುರಾಸೆಯುಳ್ಳವರೂ ಆದ ನಾವು ತಿಳಿಯಲು ಸಾಧ್ಯವೆ? 

ವಿವರಣೆ: ಇಲ್ಲಿ ಅತಿಶಯೋಕ್ತಿಯಿಂದ ಬಸವೇಶ್ವರನ ಮಹಿಮೆಯನ್ನು 
ವರ್ಣಿಸಿದ್ದಾರೆ. 

೫೦ 
ಸನ್ಮಾನ್ವೇಷು ಚರಂ ಗುರುಂ ನತಿಪದೇ , ಧಾರ್ಯೇಷು ಭಸ್ಮಾಕ್ಷ 
ಪೇಯೇ ಪಾದಜಲಂ ಪ್ರಸಾದಮತುಲಂ ಭೋಜೇಷು ಸತ್ಯಂ ವಿಭೋ | 
ಧೈಯೇಷತ್ತಮಸಚ್ಚಿದದ್ವಯಗುರುಂ ಸ್ವಾಮಿನ್ ಭವಂತಂ ಪ್ರಭುಂ 
ಜಪೈ ಶ್ರೀ ಬಸವಾನ್ವಹಂ ಶಿವಮನುಂ ಸಾರಂ ಸಮಾಚಸ್ಪೃಹೇ || 

|| ಶಾರ್ದೂಲವಿಕ್ರೀಡಿತ || 
ಅನುವಾದ: ಪ್ರಭು ಬಸವ, ಮಾನ್ಯರಲ್ಲಿ ಜಂಗಮನನ್ನೂ , ನಮಸ್ಕಾರದಲ್ಲಿ ಗುರುವನ್ನೂ , 
ಧರಿಸಬೇಕಾದ ವಸ್ತುಗಳಲ್ಲಿ ಭಸ್ಮ - ರುದ್ರಾಕ್ಷಿಗಳನ್ನೂ , ಪಾನೀಯಗಳಲ್ಲಿ ಪಾದೋದಕವನ್ನೂ , 
ಭೋಜನಪದಾರ್ಥಗಳಲ್ಲಿ ಪ್ರಸಾದವನ್ನೂ , ಧೈಯವಸ್ತುಗಳಲ್ಲಿ ಸಚ್ಚಿದದ್ವಯಗುರು ಮತ್ತು 
ಪ್ರಭುವಾದ ನಿನ್ನನ್ನೂ , ಜಪಾರ್ಹವಾದ ಮಂತ್ರಗಳಲ್ಲಿ ಪಂಚಾಕ್ಷರೀಮಂತ್ರವನ್ನೂ 
ಸಾರಭೂತವೆಂದು ನಿತ್ಯವೂ ಸತ್ಯವಾಗಿ ನುಡಿಯುತ್ತೇವೆ. 


೫೧ 
ತೇನಾವೋಚಿ ಮುರಾರಿಣಾ ಶೃಣುತ ಹೇ ವೈಕುಂಠವಾಸಾ ಜನಾ 
ಯೋ ವಾ ಶಾಂಕರ ಏವ ಮೇ ಪ್ರಭುರಿತಿ ಶ್ರೀ ಭಕ್ತಭಕ್ಕೋ ಯತಃ| 
ಧ ಧನ್ಯತರೋsತಿಶಂಕರಮಯಂ ಸಂಸೇವ್ಯ ದಾಮೋದರ 
ಸ್ಯಾಮಾಸ್ತೆ ಬಸವೇಶ ಸರ್ವವಿದಿತಂ ತ್ವಾಮೇವಜಾಮಹೇ || 

|| ಶಾರ್ದೂಲವಿಕ್ರೀಡಿತ || 


ಅನುವಾದ: ಮುರಾರಿಯು ಹೀಗೆಹೇಳಿದನು " ವೈಕುಂಠವಾಸಿಗಳಾದ ಜನಗಳೇ , ಕೇಳಿರಿ. 
ಯಾವನು ಶಂಕರನ ಭಕ್ತನೋ ಅವನೇ ನನಗೆ ಪ್ರಭು". ಭಕ್ತನ ಭಕ್ತನಾದ್ದರಿಂದ ಶಂಕರನನ್ನೂ 
ಮೀರಿಸಿದ ನಿನ್ನನ್ನು ಸೇವಿಸಿ ದಾಮೋದರನು ಧನ್ಯನಾದನು. ಆದ್ದರಿಂದ ಬಸವೇಶ್ವರ, 
ಎಲ್ಲವನ್ನೂ ತಿಳಿದವನು ನೀನೇ ಎಂದು ನಾವು ತಿಳಿಯುತ್ತೇವೆ. 

ವಿವರಣೆ : ಶಿವಭಕ್ತರು ಶಿವನಿಗಿಂತಲೂ ಹೆಚ್ಚು ಪೂಜ್ಯರು ಎಂದು ಇಲ್ಲಿ ತಾತ್ಪರ್ಯ. 


೫೨ 


ಸ್ವಾಮಿನ್ ಶ್ರೀ ಬಸವೇಶ ವೈದಿಕವಿಧಿವ್ಯತ್ಯಾಸವಿಶ್ವಾಸಿನಃ 
ಕೇಚಿನ್ನಾಮ ವಿನಿಂದಕಾ ಮುರಹರಂ ನಿಂದಂತಿ ಮಂದಾಶಯಾಃ| 
ಮಾಸ್ಕೋsಯಂ ಗುರುಲಿಂಗಜಂಗಮಮಹತ್ಪಾದೋದಭುದನ - 
ಶ್ರೀಮನ್ಮಂತ್ರವಿಭೂತಿಪಾವನಮಹಾರುದ್ರಾಕ್ಷವಾನ್ ಕೇಶವಃ|| 

|| ಶಾರ್ದೂಲವಿಕ್ರೀಡಿತ || 


ಬಸವಾನಂದಲಹರೀ 


197 


ಅನುವಾದ : ಸ್ವಾಮಿ , ಬಸವೇಶ್ವರ, ವೇದವಿಧಿವಾಕ್ಯಗಳ ವ್ಯತ್ಯಾಸದಲ್ಲಿ ನಂಬಿಕೆಯಿಟ್ಟಿ 
ರುವ ಮಂದಬುದ್ದಿಯ ಕೆಲವರು ನಿಂದಕರು ವಿಷ್ಣುವನ್ನು ಜರಿಯುತ್ತಾರೆ. ಆದರೆ ಗುರು, 
ಲಿಂಗ, ಜಂಗಮ , ಪಾದೋದಕ , ಭುದನ, ಪಂಚಾಕ್ಷರೀಮಂತ್ರ , ವಿಭೂತಿ ಮತ್ತು ಪಾವನ 
ರುದ್ರಾಕ್ಷಗಳನ್ನು ಸ್ವೀಕರಿಸುವ ಕೇಶವನು ಗೌರವಾರ್ಹನು. 

ವಿವರಣೆ : ಕೇಶವನೂ ಶ್ರೇಷ್ಠ ಶಿವಭಕ್ತನಾದ್ದರಿಂದ ಯಾರೂ ಎಂದೂ ವಿಷ್ಣುನಿಂದೆ 
ಯನ್ನು ಮಾಡಬಾರದು ಎಂದು ಇದರ ತಾತ್ಪರ್ಯ. ಭುಕ್ಕದನ ಎಂದರೆ ಶಿವಭಕ್ತರು 
ಊಟ ಮಾಡಿದ ಮೇಲೆಉಳಿದ ಅನ್ನ . 


೫೩ 


ಸದ್ರಾಗೇಣ ವೃಷೇಂದ್ರ ಏತು ಪುರತೋ ನಃ ಸ್ವಸ್ತಿದಾ ಇತ್ಯಲಂ 
ಯತ್ತನ್ನೋsದ್ಯ ವೃಷಃ ಪ್ರಚೋದಯತು ವಾ ತತ್ವಿತೀಚೇ ಪರಮ್ | 
ಇತ್ಯುಕ್ಯಾ ಪರಿಷೇವತೇ ಶ್ರುತಿರಿಯಂ ತ್ವಾಮಾದರಾತ್ ಸರ್ವದಾ 
ಹಿತ್ವಾ ತ್ವಾಮಪರಂ ಭಜೇ ಬಸವ ಕಂ ಸರ್ವಾಮರಾಧೀಶ್ವರಮ್ || 

|| ಶಾರ್ದೂಲವಿಕ್ರೀಡಿತ || 
ಅನುವಾದ : ಬಸವೇಶ್ವರ, ವೇದಗಳು ಕೂಡ ನಿನ್ನನ್ನು ಯಾವಾಗಲೂ ಆದರದಿಂದ 
ಹೊಗಳಿ ಸೇವೆ ಮಾಡುತ್ತಿವೆ. " ವೃಷೇಂದ್ರ ಏತು ಪುರತೋ ನಃ ಸ್ವಸ್ತಿದಾ" '' ತನ್ನೊದ್ಯ 
ವೃಷಃ ಪ್ರಚೋದಯತು' ಮುಂತಾದ ವಾಕ್ಯಗಳು ಅಲ್ಲಿವೆ. ಆದ್ದರಿಂದ ಎಲ್ಲ ದೇವತೆಗಳಿಗೆ 
ಒಡೆಯನಾದ ನಿನ್ನನ್ನು ಬಿಟ್ಟು ಬೇರೆಯವರನ್ನು ನಾನು ಆಶ್ರಯಿಸುವುದಿಲ್ಲ . 

ವಿವರಣೆ: ಬಸವೇಶ್ವರ ಎಂಬುದು ವೃಷಭೇಂದ್ರ ಎಂಬುದರ ಕನ್ನಡ ರೂಪಾಂತರ. 
ವೃಷೇಂದ್ರ ಎಂದರೂ ಅದೇ . ವೃಷ- ವೃಷಭ - ಬಸವ . ಬಸವೇಶ್ವರನನ್ನು ವೇದಗಳಲ್ಲಿ 
ಮಂಗಳಕರನೆಂದು ಸ್ತುತಿಸಲಾಗಿದೆ. " ಮಂಗಳವನ್ನುಂಟುಮಾಡುತ್ತಾ ಈ ವೃಷೇಂದ್ರನು ನಮ್ಮ 
ಮುಂದೆ ನಡೆಯಲಿ", " ನಮ್ಮನ್ನು ಈ ವೃಷಭನು ಶುಭಕಾರ್ಯಗಳಲ್ಲಿ ಪ್ರಚೋದಿಸಲಿ " - 
ಇತ್ಯಾದಿ ಅಭಿಪ್ರಾಯದ ವಾಕ್ಯಗಳು ವೇದಗಳಲ್ಲಿ ಕಂಡುಬರುವುದರಿಂದ ಬಸವೇಶ್ವರನು 
ಎಲ್ಲರಿಗೂ ಪೂಜ್ಯನೆಂಬುದು ಈ ಪದ್ಯದ ತಾತ್ಪರ್ಯ. 


೫೪ 


ವಾಣೀವಲ್ಲಭವಾಸವಾದಿವಿಬುಧನ್ಯಾಲೋಲವಿದ್ಯಾಧರೀ 
ವಾಣೀವೈಭವವಾಮವೇಶ್ಯವಿಲಸದ್ವಿದ್ಯಾವಿಚಾರೋದಯಮ್ | 
ವಾರಂವಾರಮುದಾರವೇದಬಸವಂ ವಂದಾರುಭಿರ್ವಂದಿಭಿಃ 
ವಾಗ್ವಿಸ್ತಾರವಿಲಾಸವಂದ್ಯವಿಭವಂ ವಂದೇ ವದಾನ್ಯಂ ಪರಮ್ || 

|| ವೇದಬಸವ || 

ಅನುವಾದ : ಬ್ರಹ್ಮ , ಇಂದ್ರ ಮುಂತಾದ ದೇವತೆಗಳಲ್ಲಿ ಆಸಕ್ತರಾದ ವಿದ್ಯಾಧರಿಯರ 
ಮಾತಿನ ವೈಭವದ ನೆಲೆಯಲ್ಲಿ ಶೋಭಿಸುವ ವಿದ್ಯಾವಿಚಾರಗಳಿಗೆ ಜನ್ಮಸ್ಥಾನವಾದ, 
ನಮಸ್ಕರಿಸುವ ವಂದಿಗಳ ವಾಗ್ವಿಸ್ತಾರದ ವಿಲಾಸದಿಂದ ಅಭಿವಾದಿಸಲ್ಪಡುವ ಜ್ಞಾನರೂಪಿ 
ಬಸವನನ್ನು ವಂದಿಸುತ್ತೇನೆ. 

ವಿವರಣೆ : ವೇದಗಳು ಪರಮಾತ್ಮನಸ್ತೋತ್ರಗಳಾಗಿ ಅವನ ಮಹಿಮೆಯನ್ನು ನಮಗೆ 
ತಲುಪಿಸುವುದರಿಂದ ಅವೇ ಶಿವನ ವಾಹನಗಳು. ಆ ವೇದಗಳ ಮೂರ್ತಸ್ವರೂಪವೇ 
ವೃಷಭೇಶ್ವರ. ಆದ್ದರಿಂದ ಇಲ್ಲಿ 'ವೇದಬಸವ' ಎಂಬ ವಿಶಿಷ್ಟ ಪ್ರಯೋಗವನ್ನು 
ಮಾಡಲಾಗಿದೆ. ವಾಣಿಯ ವಿಲಾಸಕ್ಕೆ ಜ್ಞಾನದ ವಿಹಾರಕ್ಕೆ ಶ್ರೀ ಬಸವೇಶ್ವರನೇ ಸಂಕೇತ. 
ಅವನೇ ಸರ್ವಪೂಜ್ಯ ಎಂಬುದು ಇಲ್ಲಿ ಅಭಿಪ್ರಾಯ. 


೫೫ 
ಜನಾ ಜಾನಂತೀಮೇ ವಿಕಲಿತಮತೀನ್ ರಾಸಭಮುಖಾನ್ 
ಕಥಂ ತೇ ಮೂರ್ಢಾಸ್ಯುರ್ಬಸವ ಭವತಾ ಲೋಪಿತ ಧಿಯಃ| 
ದುರಂತೇ ಸಂಸಾರೇ ಮಹಿತಮತಿಭಾಜೋsಪಿ ನಿರತಾ 
ಜನಾ ನಿರ್ಲಜ್ಞಾಶ್ವೇತ್ ಕಿಮುತ ಜಡಶೀಲಾಃ ಪಶುಪತೇ || 

|| ಶಿಖರಿಣೀ || 


ಅನುವಾದ : ಕತ್ತೆ ಮುಂತಾದ ಪ್ರಾಣಿಗಳನ್ನು ಬುದ್ಧಿಹೀನವೆಂದು ಜನರು 
ತಿಳಿಯುತ್ತಾರೆ. ಬಸವ, ಅವುಗಳಿಗೆ ನೀನೇ ಬುದ್ದಿಯನ್ನು ಕೊಡದೆ ಇರುವಾಗ ಅವುಮೂಢ 
ಆಗುವುದು ಹೇಗೆ? ಪಶುಪತಿ, ಉತ್ತಮವಾದ ಬುದ್ಧಿಶಕ್ತಿಯನ್ನು ಪಡೆದುಕೊಂಡಿದ್ದರೂ ಕೂಡ 
ದುರಂತವಾದ ಸಂಸಾರದಲ್ಲಿ ಮುಳುಗಿರುವ ಜನರೇ ನಾಚಿಕೆಪಟ್ಟುಕೊಳ್ಳದೆ ಇರುವಾಗ 
ಜಡಸ್ವಭಾವವುಳ್ಳ ಪ್ರಾಣಿಗಳೇನು ಮಾಡಬೇಕು? 

ವಿವರಣೆ : ಭಗವಾನ್ ಬಸವೇಶ್ವರನು ಎಲ್ಲ ಪಶುಗಳಿಗೆ ಪತಿ. ಅವನು ಮಾನವರಿಗೆ 
ವಿವೇಕಬುದ್ಧಿಯನ್ನು ಅನುಗ್ರಹಿಸಿದ್ದಾನೆ. ಕತ್ತೆ ಮುಂತಾದ ಪ್ರಾಣಿಗಳಿಗೆ ಹಾಗೆ ವಿವೇಕವನ್ನು 
ಕೊಟ್ಟಿಲ್ಲ . ಸೃಷ್ಟಿಯಲ್ಲೇ ಹಾಗಾಗಿರುವುದರಿಂದ ಕತ್ತೆ ಮುಂತಾದುವುಗಳನ್ನು ಮೂಢಪ್ರಾಣಿ 
ಗಳೆಂದು ಕರೆಯುವುದರಲ್ಲಿ ಅರ್ಥವಿಲ್ಲ . ಮಾನವರಿಗೆ ಸಾಕಷ್ಟು ವಿವೇಕವನ್ನು ಕೊಟ್ಟಿದ್ದರೂ 
ಕೂಡ ಅವರು ಅದನ್ನು ಬಳಸದೆ ಸಂಸಾರದಲ್ಲೇ ಮುಳುಗಿರುವುದರಿಂದ ಅವರೇ ನಿಜವಾದ 
ಮೂಢರು ಎಂದು ಈ ಪದ್ಯದ ಆಶಯ . 


೫೬ 
ಅಹಂ ಸ್ವಾಮಿ ಧೂರ್ತಃ ಖರ ಇವ ಚರನ್ ಕರ್ಣಪುಟಯೋಃ 
ಕಠೋರಂ ನಿರ್ಲಜ್ಜಂ ಶಿವಶಿವ ರಟನ್ ಹಂತ ಪತಿತಃ | 

ಲುಥೇಚ್ಛೇದ್ ಧನ್ಯಸ್ಯದ್ಭಜಕಭವನಾಧಿಶ್ರಯಣಿಕಾ - 
ಮಹಾಭೂತ್ಯಾ ರಾಶೌ ಬಸವ ಯದಿತಃ ಕಿಂ ಭುವಿ ಪರಮ್ || 

|| ಶಿಖರಿಣೀ || 
ಅನುವಾದ: ಸ್ವಾಮಿನ್ ಬಸವೇಶ್ವರ, ಮೋಸಗಾರನಾದ ನಾನು ಕತ್ತೆಯಂತೆ 
ತಿರುಗಾಡುತ್ತಾ ಎಲ್ಲರ ಕಿವಿಗಳಿಗೆ ಕರ್ಕಶವಾದ ಕೂಗನ್ನು ಹಾಕುತ್ತಾ ಎಲ್ಲೋ ಬಿದ್ದಿದ್ದೇನೆ. 
ಇಂಥ ನಾನು ನಿನ್ನ ಭಕ್ತನ ಮನೆಯ ಒಲೆಯ ಬೂದಿಯ ರಾಶಿಯಲ್ಲಿ ಹೊರಳಾಡಿದರೆ 
( ಅಷ್ಟೇ ಸಾಕು) ಧನ್ಯನಾಗುತ್ತೇನೆ. ಬಸವ, ಈ ಭೂಲೋಕದಲ್ಲಿ ಇನ್ನೇನು ಬೇಕಯ್ಯಾ ? 

ವಿವರಣೆ : ಕತ್ತೆಗಳು ಬೂದಿಯಲ್ಲಿ ಹೊರಳಾಡುತ್ತವೆ ಎಂಬುದು ಪ್ರತ್ಯಕ್ಷ ಸಿದ್ದ . 
ಅಂಥ ಕತ್ತೆಯಾದಾಗ ಜೀವನು ತನ್ನ ಉದ್ದಾರ ಮಾಡಿಕೊಳ್ಳಬೇಕಾದರೆ ಬಸವನ ಭಕ್ತರ 
ಮನೆಯ ಒಲೆಯ ಬೂದಿಯಲ್ಲಿ ಹೊರಳಾಡಬೇಕೆಂದು ಸಲಹೆ ಮಾಡಲಾಗಿದೆ. ಹೇಗಾದರೂ 
ಸರಿ , ಶಿವಶರಣರ, ಬಸವಭಕ್ತರ ಸಂಪರ್ಕವನ್ನು ಪಡೆಯಬೇಕು ಎಂದು ಇದರ ತಾತ್ಪರ್ಯ. 


೫೭ 
ಸದಾ ಕಾಕಾವಾದೈಶ್ಚರತಿ ವಿಷಯೇ ಮೌಕಲಿರಿವ 
ಪ್ರಭೋ ಹೇಯೇ ಸ್ಥಾನೇ ವಸತಿ ಯದಯಂ ನಿಷ್ಟುರಜನಃ | 
ಕಥಾ ಕಾ ಕಾ ಕಾಂತಾ ಸಪದಿ ಬಸವಷ್ಟೇತಿಕಥಯನ್ 
ಪುಲಾಕೈಸ್ತ ಭಕಸಿ ಬಸವ ಜೀವೇದ್ ಯದಿಕೃತೀ || 

|| ಶಿಖರಿಣೀ | 


ಅನುವಾದ : ಪ್ರಭು ಬಸವೇಶ್ವರ, ನಿಷ್ಟುರನಾದ ನಾನು ಯಾವಾಗಲೂ ಕಾಕಾ 
ಎಂದು ಶಬ್ದ ಮಾಡುತ್ತ ಕಾಗೆಯಂತೆ ವಿಷಯಸುಖಗಳಲ್ಲಿ ಸಂಚರಿಸುತ್ತಿದ್ದೇನೆ. 
ಹೇಯವಾದ ಸ್ಥಳಗಳಲ್ಲಿ ವಾಸ ಮಾಡುತ್ತೇನೆ. ಅದರ ಬದಲು ಬಸವನ ಯಾವ ಯಾವ ಕಥೆ 
ಕಿವಿಗೆ ಇಂಪು ಎಂದು ಕೇಳುತ್ತಾ ನಿನ್ನ ಭಕ್ತರ ಮನೆಯ ಅನ್ನದ ಅಗುಳುಗಳಿಂದ ಜೀವಿಸಿದರೆ 
ಧನ್ಯ . 

ವಿವರಣೆ : ಕಾಗೆಗಳು ' ಕಾಕಾ' ಎಂದು ಕೂಗುತ್ತಿರುತ್ತವೆ. ಸಂಸ್ಕೃತದಲ್ಲಿ ಕಾ ಕಾ ಎಂದರೆ 
ಯಾವಳು ? ಯಾವಳು ಎಂದು ಅರ್ಥವಾಗುತ್ತದೆ. ಮನುಷ್ಯನುಸ್ತ್ರೀಯರಲ್ಲಿ ಆಸಕ್ತರಾಗಿ 
ಕಾ ಕಾ ( ಅವಳು ಯಾರು, ಇವಳು ಯಾರು) ಎಂದು ತಿರುಗುತ್ತಿರುವುದರಿಂದ ಅಂಥವನು 
ಕಾಗೆಗೆ ಸಮಾನ ಎಂದು ತರ್ಕಿಸಲಾಗಿದೆ. ಹಾಗೇ ಇದ್ದರೂ ಸರಿ , ಬಸವನ ಭಕ್ತರ ಮನೆಯ 
ಅನ್ನದ ಅಗುಳುಗಳಿಂದ ಅವನು ಜೀವಿಸಲಿ . ಕಾ ಕಾ ಬಸವಕಥಾ ಕಾಂತಾ ಯಾವ ಯಾವ 
ಬಸವನ ಕಥೆ ಚೆನ್ನಾಗಿದೆ? ಎಂದು ಪ್ರಶ್ನಿಸುತ್ತ ತಿರುಗಲಿ . ಆಗ ಅವನ ಜೀವನ ಸಾರ್ಥಕವಾಗು 
ತದೆ ಎಂದು ಸೂಚಿಸಲಾಗಿದೆ. 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


೫೮ 
ಯತೋ ದುರ್ವಾಕ್ಯಾನಾಂ ಭಷಕ ಇವ ಜಾಲಂ ಕಿಲ ಭಷನ್ 
ದುರೂಹಾನಾಂ ಗೇಹೇ ಶ್ರಮವಿಸರಭಾಗ ಭಗವನ್ | 
ಭವಾನ್ ಭಕ್ತಾನಾಂ ತೇ ಬಸವ ಚರಣವ್ಯಾಸ ಮಹಿತೇ 
ಶಿವವಾಸೇ ಗೇಹಾಂಗಣಪರಿಸರೇ ವಾಸಯತು ಮಾಮ್ || 

|| ಶಿಖರಿಣೀ || 


ಅನುವಾದ: ಬಸವೇಶ್ವರ, ನಾಯಿಯಂತೆ ಕೆಟ್ಟ ಮಾತುಗಳನ್ನು ಬೊಗಳು, ಕೆಟ್ಟ 
ಆಲೋಚನೆ ಮಾಡುವವರ ಮನೆಯಲ್ಲಿದ್ದು ಶ್ರಮಪಡುತ್ತಾ ಅಲೆದಾಡುತ್ತಿದ್ದೇನೆ. ಭಗವನ್ , 
ನಿನ್ನ ಭಕ್ತರ ಪಾದಗಳ ಸ್ಪರ್ಶದಿಂದ ಪೂಜ್ಯವಾದ, ಮಂಗಳಭೂಮಿಯಾದ ಮನೆಯಂಗಳದ 
ಪರಿಸರದಲ್ಲಿ ನನಗೆ ನೆಲೆಯನ್ನು ನೀನು ಕಲ್ಪಿಸಿಕೊಡು. 

ವಿವರಣೆ : ಧನಕನಕಕ್ಕಾಗಿ ಅಲೆದಾಡುತ್ತಾ ದುಷ್ಟರ ಮನೆಗಳಲ್ಲಿ ಜೀವಿಸುತ್ತಾ 
ನಾಯಿ ಯಂತೆ ಆಗಿದ್ದೇನೆ. ಭಕ್ತರ ಮನೆಯ ಅಂಗಳದಲ್ಲಿ ಜಾಗ ಸಿಕ್ಕಿದರೆ ಜೀವನ 
ಧನ್ಯವಾಗುತ್ತದೆ. ಅಲ್ಲಿ ನನ್ನನ್ನು ಇರಿಸು ಎಂದು ಭಕ್ತ ಕೇಳಿಕೊಳ್ಳುತ್ತಾನೆ. ಇದು 
ಉಪಮಾಲಂಕಾರ. 


೫೯ 
ಕರಾಳಂ ಜಿಹ್ವಾಯಾಂ ಗರಳಮಧಿಕಂ ಯತ್ ಪರಿವಹನ್ 
ಭುಜಂಗೋsಪಿ ಸ್ವಾಮಿನ್ ಭವತಿ ಭವತಃ ಪಾದಕಟಕಃ | 
ದಶಂತಂ ಮಾಮನ್ಯಾನ್ ಶಿವಭಜಕಸಂಸ್ಪರ್ಶಿಮರುತಾ 
ಭವದ್ಭಕ್ಕಾ ಪುಷ್ಟಿಂ ಬಸವ ನಯ ಶಾಂತಿಂ ಚ ದಯಯಾ|| 

|| ಶಿಖರಿಣೀ || 


ಅನುವಾದ : ಸ್ವಾಮಿನ್ , ಬಸವ, ನಾಲಿಗೆಯಲ್ಲಿ ಕರಾಳ ವಿಷವನ್ನೇ ಸದಾ ಸುರಿಸುವ 
ಹಾವುಕೂಡ ನಿನ್ನ ಕಾಲಿನ ಬಳೆಯಾಗಿದೆ. ಬೇರೆಯವರನ್ನೆಲ್ಲಾ ಕಚ್ಚುವ ನನ್ನನ್ನು , ಭಕ್ತರ 
ಮೈಸೋಂಕಿನ ಗಾಳಿಯಿಂದಲೂ , ನಿನ್ನ ಭಕ್ತಿ ದಯೆಯಿಂದಲೂ ಪೋಷಿಸು. 

ವಿವರಣೆ: ಹಾವು ವಿಷವನ್ನು ಸುರಿಸುವುದಾದರೂ ಶಿವನಾಗಲಿ, ಶಿವಭಕ್ತ ಶ್ರೇಷ್ಠನಾದ 
ಬಸವನಾಗಲಿ ಅದನ್ನು ತ್ಯಜಿಸಿಲ್ಲ . ಅದನ್ನೇ ಆಭರಣವಾಗಿ ಮಾಡಿ ಕಾಲಲ್ಲಿ ಬಳೆಯ 
ರೂಪದಲ್ಲಿ ಧರಿಸಿದ್ದಾರೆ. ಎಲ್ಲರಿಗೂ ಕಚ್ಚಿ ಹಾನಿಯನ್ನುಂಟುಮಾಡುತ್ತಿರುವ ನನ್ನನ್ನೂ 
ಹಾಗೆಯೇ ಸ್ವೀಕರಿಸು. ಹಾವಿಗೆ ಗಾಳಿಯೇ ಆಹಾರವೆಂದು ಹೇಳುತ್ತಾರೆ. ಬಸವನ ಭಕ್ತರ 
ಮೇಲೆಬೀಸುವ ಗಾಳಿಯನ್ನೂ ಭಕ್ತಿಯನ್ನೂ ದಯೆಯಿಂದ ನೀಡಿ ನನ್ನನ್ನು ಬೆಳೆಸು ಎಂದು 
ಭಕ್ತರುಕೋರುತ್ತಾರೆ. ಉಪಮಾಲಂಕಾರ ಇಲ್ಲಿ ಧ್ವನಿತವಾಗಿದೆ. 

ವಹನ್ಕೋಲೋ ರತ್ನಂ ಶಿರಸಿ ಹಿ ಮಣೇರೇಷ ವಿಭವಂ 
ನ ಜಾನೀತೇ ತದ್ವನ್ಮಮ ಭವತಿ ಹಾ ನಾಥ ಧಿಷಣಾ | 
ದುರಾಕಾರೇ ಘೋರೇ ಭವಮಲವಿಸಾರೇ ಬಸವ ಮಾಂ 
ವಿಲಗ್ನಂ ಚೋದ್ವಿಗ್ನಂ ಶಿವಶಿವ ಸಮೀಕ್ಷಸ್ವ ಭಗವನ್ || 


|| ಶಿಖರಿಣೀ || 


ಅನುವಾದ : ತಲೆಯ ಮೇಲೆ ರತ್ನವನ್ನು ಹೊತ್ತಿದ್ದರೂ ಹಂದಿಯು ಆ ರತ್ನದ 
ಬೆಲೆಯನ್ನು ತಿಳಿಯಲಾರದು. ಹಾಗೆ ನನಗೂ ನನ್ನ ತಲೆಯಲ್ಲಿರುವ ಬುದ್ದಿಯ ಬೆಲೆ 
( ತಿಳಿಯದು). ದುರಾಕಾರವೂ ಘೋರವೂ ಆದ ಸಂಸಾರಮಲದ ರಾಶಿಯಲ್ಲಿ ಅಂಟಿಕೊಂಡು 
ಒದ್ದಾಡುತ್ತಿರುವ ನನ್ನನ್ನು ನೋಡಯ್ಯ , ಬಸವೇಶ್ವರ. 

ವಿವರಣೆ : ಮಾನವನಿಗೆ ಭಗವಂತನು ಬುದ್ಧಿಯನ್ನು ಕೊಟ್ಟಿದ್ದಾನೆ. ಆ ಬುದ್ದಿ ತಲೆಯ 
ಲ್ಲಿದ್ದರೂ ಮಾನವನು ಅದರ ಬೆಲೆಯನ್ನು ತಿಳಿದಿಲ್ಲ . ಹಂದಿಯ ತಲೆಯ ಮೇಲೆ ರತ್ನವನ್ನಿಟ್ಟರೆ 
ಅದಕ್ಕೆ ಅದರ ಬೆಲೆ ತಿಳಿಯುವುದೆ? ಆ ರತ್ನವನ್ನು ಮರೆತು ಅದು ಮಲವನ್ನು ಹುಡುಕಿಕೊಂಡು 
ಹೋಗುತ್ತದೆ. ಹಾಗೆ ಮಾನವನು ಬುದ್ದಿಯ ಬೆಲೆಯನ್ನು ತಿಳಿಯದೆ ಸಂಸಾರವೆಂಬ 
ಮಲದಲ್ಲಿ ಅಂಟಿಕೊಂಡಿದ್ದಾನೆ. ಭಗವನ್ ಬಸವ, ನನ್ನ ಕಡೆ ನೋಡು, ಬುದ್ದಿಯ ಬೆಲೆ 
ನನ್ನ ಅರಿವಿಗೆ ಬರುವಂತೆ ಮಾಡಿ, ಅದರಿಂದ ಭಕ್ತಿಯನ್ನೂ ಮೋಕ್ಷವನ್ನೂ ಪಡೆಯುವಂತೆ 
ಮಾಡು ಎಂದು ಇಲ್ಲಿ ಪ್ರಾರ್ಥನೆ, ಉಪಮಾಲಂಕಾರ. 


೬೧ 
ಯದಾ ವಾ ಧನ್ಯಂ ಸ್ಕಾಚ್ಚರಚರಣಸೇವಾಚಣಮಹೋ 
ಪಿಪಿಲೀಪಾಲೀ ವಾ ಶಿವಸುಮಸಮೂಹಂ ಪರಿಗತಾ | 
ಯದಾ ವಾ ಪಾದಾಬ್ಬಂ ಸ್ಪಶತಿ ಬಸವಾಧೀಶ ಭವತೋ 
ಹತೋsಯಂ ಹಂತಾಮುಂ ಬಸವ ಬಸವೇಶಾವ ದಯಯಾ|| 

|| ಶಿಖರಿಣೀ || 


ಅನುವಾದ : ಶಿವನಿಗೆ ಅರ್ಪಿತವಾದ ಹೂಗಳ ರಾಶಿಯ ಸಮೀಪಕ್ಕೆ ಬಂದ ಇರುವೆಗಳ 
ಸಾಲಿನಂತೆ, ಜಂಗಮರ ಪಾದಸೇವೆಯಲ್ಲಿ ನಿರತನಾಗಿ ಧನ್ಯನಾದವನು ನಿನ್ನ ಪಾದಕಮಲವನ್ನು 
ಯಾವಾಗ ಮುಟ್ಟುವನೋ ಆಗ ನನ್ನನ್ನೂ ಕಾಪಾಡಯ್ಯ , ಬಸವ, ಬಸವೇಶ್ವರ. 

ವಿವರಣೆ : ಈ ಪದ್ಯದ ಪದಗಳು ಸ್ಪಷ್ಟವಾಗಿಲ್ಲ . ' ಚಾರ್ಚವ್ರಣಮಹೋ ' ಎಂಬ 
ಮುದ್ರಿತ ಭಾಗವನ್ನು 'ಸೇವಾಚಣಮಹೋ ' ಎಂದು ಬದಲಾಯಿಸಿಕೊಂಡು ಅರ್ಥೈಸಲು 
ಪ್ರಯತ್ನ ಮಾಡಿದೆ. ಶ್ರೀ ಗೌರೀಶಂಕರ ಸ್ವಾಮಿಗಳು ಬರೆದ ಮೂಲ ಹಸ್ತಪ್ರತಿಯಲ್ಲಿ 

ಏನು ಪಾಠವಿತ್ತೋ ತಿಳಿಯದು. ಮುಂದಿನ ಕೆಲವು ಪದ್ಯಗಳಲ್ಲೂ ಇಂಥ ಕೆಲವು ಲಿಪಿಕಾರ 
ಪ್ರಮಾದಗಳು ಸೇರಿಕೊಂಡಿವೆ. 


೬೨ 
ಕಲಾವಾನ್ ಪ್ರಜ್ಞಾವಾನ್ ಅಸದೃಶಗುಣಸ್ಸತ್ಕುಲಭವೋ 
ಮಹಾತೇಜಾ ರೂಪೀ ವಿಪುಲವಿಭವಕ್ಕೇತಿ ಭಗವನ್ | 
ಅಹಂ ಕುರ್ವನ್‌ ಪಾಪೀ ನರಕಿನರಕೀಟೋ ಬತ ಹತೋ 
ಭವದ್ಭಕ್ಕಾ ಭೂಯಾದ್ ಬಸವ ದಯಯಾ ತೇ ನನು ತಥಾ | 

|| ಶಿಖರಿಣೀ || 


ಅನುವಾದ: ನಾನು ಕಲಾವಿದ, ಪ್ರಾಜ್ಞ ಗುಣಗಳಲ್ಲಿ ನನ್ನ ಸಮಾನರಿಲ್ಲ , ನಾನು 
ಒಳ್ಳೆಯ ವಂಶದಲ್ಲಿ ಹುಟ್ಟಿದವನು, ತೇಜಸ್ವಿ , ರೂಪವಂತ, ನಾನು ವಿಪುಲವಾದ ಐಶ್ವರ್ಯ 
ಹೊಂದಿದ್ದೇನೆ ಎಂದು ಅಹಂಕಾರಪಡುವ ಪಾಪಿ ನರಕೀಟನು ನರಕಕ್ಕೆ ಹೋಗುತ್ತಾನೆ. 
ಭಗವನ್ ಬಸವೇಶ್ವರ, ಅಂಥವನೂ ನಿನ್ನ ಭಕ್ತನಾಗಿ ನಿನ್ನ ದಯೆಯಿಂದ ಹಾಗೆ ( ತಾನೇ 
ಹೇಳಿಕೊಂಡ ಗುಣಗಳನ್ನು ಹೊಂದಿದವನು) ಆಗಲಿ. 

ವಿವರಣೆ : ಕಲೆ, ಬುದ್ದಿ , ಕುಲ ಇತ್ಯಾದಿಗಳ ಕಾರಣದಿಂದ ಅಹಂಕಾರಪಡುವವನಿಗೆ 
ನರಕವೇ ಗತಿ. ಆದರೆ ಅಂಥ ಅಹಂಕಾರಿಯೂ ಬಸವನ ಭಕ್ತನಾದರೆ ತಾನು ಹೇಳಿಕೊಂಡ 
ಗುಣಗಳನ್ನು ನಿಜವಾಗಿ ಪಡೆಯಬಹುದು ಎಂದು ತಾತ್ಪರ್ಯ. 


೬೩ 
ಗತೋ ನಿದ್ರಾಪ್ರಾ ಯದಹಮತಿಜಾಲ್ಯೂಪ್ಲಸತಾಂ 
ಶಿರಶ್ಚಾಲಂ ಚಾಲಂ ಚರಚರಣಯೋಗೀಶ ಪುರತಃ | 
ಪತೇಯಂ ಚೇತ್ ಸ್ವಾಮಿನ್ ಬಸವ ಸುಕೃತೀ ಸ್ಯಾಮವಸರಂ 
ತಮುಷ್ಯಸ್ಮಿನ್ ನೂನಂ ಘಟಯತಿ ತವಾನರ್ಸ್ಥ್ಯಕರುಣಾ|| 

|| ಶಿಖರಿಣೀ || 


ಅನುವಾದ : ಬಸವ, ನಿದ್ದೆ ಮಾಡುವುದಕ್ಕಾಗಿ ನಿಂದಾರ್ಹನಾದ ನಾನುಸೋಮಾರಿತನ 
ದಿಂದ ತೂಕಡಿಸುತ್ತಾ ನಿದ್ರಿಸುತ್ತಾ ಜಂಗಮರ ಕಾಲಿನ ಬಳಿ ಬಿದ್ದರೂ ಸಾಕು, ಧನ್ಯನಾಗುವೆನು. 
ಸ್ವಾಮಿ , ಅಂಥ ಅವಕಾಶವನ್ನೂ ನಿನ್ನ ಅಮೂಲ್ಯವಾದ ಕರುಣೆಯೇ ಒದಗಿಸುತ್ತದೆ. 

ವಿವರಣೆ : ಉದ್ದೇಶಪೂರ್ವಕವಾಗಿ ವಿನಯದಿಂದ ಶರಣರ ಅಡಿಗಳಿಗೆ ಪೊಡಮಟ್ಟರೆ 
ಅತಿಶಯದ ಫಲ. ಕೇವಲ ನಿದ್ದೆಯ ತೂಕಡಿಕೆಯಿಂದ ತಲೆಯನ್ನು ಅಲುಗಿಸಿದಾಗ ಅಲ್ಲಿ 
ಬಿದ್ದರೂ ಸಾಕು, ಧನ್ಯತೆ ಲಭಿಸುತ್ತದೆ ಎಂದು ಇದರ ಅಭಿಪ್ರಾಯ . 

eg 
ನ ಯಾಚೇ ರಾಷ್ಟಂ ತಾಮಪಿ ಹರಿವಿರಿಂಚೇಂದ್ರವಿಭವಾನ್ 
ನ ವಾ ರುದ್ರಸ್ಥಾನಂ ತ್ರಿಭುವನಗುರುತ್ವಂ ಚ ಭಗವನ್ | 
ಮಹಾಭಕ್ತಾನಾಂ ತೇ ಬಸವ ವಚನಂ ಸೌಹೃದಮಹಂ 
ಸದಾ ಯಾಚೇ ಸಾರಂ ತದಿಹ ನಹಿ ಲಭೂ ಜಡಜನೈ : || 

|| ಶಿಖರಿಣೀ || 
ಅನುವಾದ: ಭಗವನ್ ಬಸವೇಶ್ವರ, ರಾಜ್ಯ ಬೇಕೆಂದು ನಾನು ನಿನ್ನನ್ನು ಬೇಡುವುದಿಲ್ಲ . 
ಬ್ರಹ್ಮ , ವಿಷ್ಣು , ಇಂದ್ರ ಮುಂತಾದವರ ವೈಭವವನ್ನೂ ಕೇಳುವುದಿಲ್ಲ. ರುದ್ರನ ಸ್ಥಾನವಾಗಲಿ, 
ಮೂರುಲೋಕಗಳ ಹಿರಿತನವನ್ನಾಗಲಿ ಕೋರುವುದಿಲ್ಲ . ನಿನ್ನ ಮಹಾಭಕ್ತರ ವಚನ ಮತ್ತು 
ಸ್ನೇಹವನ್ನು ಸದಾ ಬೇಡುತ್ತೇನೆ. ಅಂಥ ಸಾರವುಳ್ಳದ್ದು ದಡ್ಡ ಜನರಿಗೆ ಸಿಗುವುದಿಲ್ಲವಲ್ಲವೆ? 

ವಿವರಣೆ : ಕರಿಯನಿತ್ತಡೆ ಒಲ್ಲೆ , ಸಿರಿಯನಿತ್ತಡೆ ಒಲ್ಲೆ. ನಿಮ್ಮ ಶರಣರ ಸೂಳ್ಳುಡಿಯ 
ನಿತ್ತು ಕರುಣಿಸಯ್ಯಾ ಎಂಬ ವಚನದ ಆಶಯವು ಈ ಪದ್ಯದಲ್ಲಿ ಮೂಡಿಬಂದಿದೆ. 


೬೫ 
ಅರ್ಧ೦ ಸ್ವಾಪೇ ಗಮನವಚನವ್ಯಾಹೃತೌ ವಿಂಶತಿರ್ವಾ 
ಭೋಗೇರೋಗೇ ಬಸವ ಭಗವನ್ ವಿಂಶತಿರ್ವತ್ಸರಾಣಾಮ್ | 
ದುರ್ವ್ಯಾಪಾರೇ ಪರಮಪಿ ಜನೈಶ್ಚತ್ ಪ್ರಹೀಯೇತಲೋಕೇ 
ಕಾ ವಾ ಸಿದ್ದಿ : ಫಲತಿ ಚ ಕಥಂ ದುರ್ಮ್ಬತಿಸ್ತತ್ರ ಲಾಭಃ | 

|| ಮಂದಾಕ್ರಾಂತಾ || 
ಅನುವಾದ: ಭಗವನ್ ಬಸವೇಶ್ವರ, ಆಯುಸ್ಸಿನ ಅರ್ಧ ಭಾಗ ನಿದ್ದೆಯಲ್ಲೂ , 
ಇಪ್ಪತ್ತು ವರ್ಷಗಳು ಓಡಾಟ, ಹರಟೆ, ವ್ಯವಹಾರ ಇತ್ಯಾದಿಗಳಲ್ಲೂ ಕಳೆದುಹೋಗುತ್ತವೆ. 
ಭೋಗ, ರೋಗಗಳಲ್ಲಿ ಇನ್ನು ಇಪ್ಪತ್ತು ವರ್ಷಗಳು ಹೋಗುತ್ತವೆ. ಇಷ್ಟಾಗಿ ಉಳಿಯುವ 
ಅಲ್ಪ ಕಾಲವನ್ನೂ ಜನರು ಕೆಟ್ಟ ಕೆಲಸಗಳಲ್ಲಿ ಕಳೆದುಬಿಟ್ಟರೆ ಯಾವ ಸಿದ್ದಿಯು ತಾನೆ 
ನಮಗೆ ಫಲವನ್ನು ಕೊಟ್ಟಿತು? ಹಾಗೆ ಕಾಲವನ್ನು ಕಳೆದುದಕ್ಕೆ ಬರುವ ಫಲವೆಂದರೆ 
ದುರ್ಮರಣ ಮಾತ್ರ . 

ವಿವರಣೆ : ಜೀವನದಲ್ಲಿ ವ್ಯರ್ಥವಾಗುವ ಕಾಲವೇ ಹೆಚ್ಚು . ಭಗವಚ್ಚಿಂತನೆಗೂ ಸತ್ಕಾರ್ಯ 
ಗಳಿಗೂ ಉಳಿಯುವ ಕಾಲ ಕಡಿಮೆ . ಆದ್ದರಿಂದ ಕಾಲವನ್ನು ವಿವೇಚನೆಯಿಂದ ಬಳಸಬೇಕು 
ಎಂದು ಈ ಪದ್ಯದ ತಾತ್ಪರ್ಯ. ಇದರ ಛಂದಸ್ಸು ಮಂದಾಕ್ರಾಂತಾ, " ಮಂದಾಕ್ರಾಂತಾ 
ಜಲಧಿಷಡಗೈ ರ್ಮ್ಯಾ ನತಾ ತಾದ್ ಗುರೂ ಚೇತ್ " ಎಂದು ಇದರ ಲಕ್ಷಣ. ಒಂದೊಂದು 
ಪಾದದಲ್ಲೂ ಹದಿನೇಳು ಅಕ್ಷರಗಳು. ಮಗಣ, ಭಗಣ, ನಗಣ , ತಗಣ , ತಗಣ ಮತ್ತು 
ಎರಡು ಗುರುಗಳು ಇದರಲ್ಲಿ ಕ್ರಮವಾಗಿ ಬರುತ್ತವೆ. 

흐트 


ಭೂಯೋ ಭೂಯೋ ದ್ರವಿಣಗೃಹಿಣೀದತ್ತಚೇತಾ ವಿವೇಕಿನ್ 
ಮ ಭೂಃ ಪಾಪೀ ಪರವಶಗುಣೋ ದುರ್ವಿಧಶ್ಯರ್ವಭಕ್ಕಾ | 
ಲೋಲೋ ಮಾ ಭೂಃ ಕಲಿಲಕಲಹೇ ಕರ್ಕಶೇ ತರ್ಕರಾಜೇ 
ಮಾ ಭೂಃಕ್ರೋಧೀ ಬಸವಚರಣಸೇವ್ಯತಾಂ ಭವ್ಯಭಕ್ಕಾ || 

|| ಮಂದಾಕ್ರಾಂತಾ | | 


ಅನುವಾದ: ಅಯ್ಯಾ ವಿವೇಕಿ, ಹಣದಲ್ಲೂ , ಹೆಂಡತಿಯಲ್ಲೂ ಮತ್ತೆ ಮತ್ತೆ ಮನಸ್ಸ 
ನ್ನಿಟ್ಟು ಪಾಪಿಯೂ , ಪರವಶವಾದ ಗುಣವುಳ್ಳವನೂ , ಶಿವಭಕ್ತಿಯಲ್ಲಿ ಬಾರದೆ ತಪ್ಪು 
ದಾರಿ ಹಿಡಿದವನೂ ಆಗಬೇಡ, ಜಗಳಗಳ ಕೆಸರಿನಲ್ಲಿ , ಕರ್ಕಶವಾದ ತರ್ಕದ ರಾಜ್ಯದಲ್ಲಿ 
ಆಸಕ್ತನಾಗಬೇಡ, ಮುನಿಯಬೇಡ, ಭವ್ಯವಾದ ಭಕ್ತಿಯಿಂದ ಬಸವೇಶ್ವರನ ಪಾದಗಳನ್ನು 
ಆಶ್ರಯಿಸು. 

ವಿವರಣೆ : ಹಣ , ಮಡದಿ ಇತ್ಯಾದಿಗಳಲ್ಲಿ ಅತ್ಯಾಸಕ್ತಿ ಸಲ್ಲದು. ಶಿವಭಕ್ತಿಯಲ್ಲಿ 
ಶಿಥಿಲತೆ ಸಲ್ಲದು, ಜಗಳ, ವೃಥಾವಾದಗಳು ಸಲ್ಲವು.ಕೋಪ ಮಾಡಬಾರದು. ಬಸವನ 
ಭಕ್ತನಾಗಬೇಕು ಎಂಬ ಉಪದೇಶ ಇಲ್ಲಿದೆ. 


ع 
ع 


ಮಂದಂ ಮಂದಂ ಕೃಪಣಧಿಷಣೋ ಭೂರಿ ಸಂಸಾರವೃತ್ತಾ 
ವಾರಂ ವಾರಂ ವಿಫಲಿತಮತಿರ್ಭೂರಿ ಭಕ್ಕಾ ವಿಹೀನಃ| 
ಭ್ರಾಮಂ ಭ್ರಾಮಂ ಭ್ರಮವನತಟೀಕಂಟಕಾದ್ಮಶ್ಚ ವಿದ್ರೋ 
ದೂರ ದೂರಂ ಭವತಿ ಬಸವಾನ್ನೊಹನಾಗೇನ ದಷ್ಟ :|| 

|| ಮಂದಾಕ್ರಾಂತಾ || 


ಅನುವಾದ: ಮೋಹವೆಂಬ ಹಾವಿನಿಂದ ಕಚ್ಚಲ್ಪಟ್ಟವನಿಗೆ ಮೆಲ್ಲ ಮೆಲ್ಲಗೆ ಮಂಕು 
ಕವಿಯತೊಡಗುತ್ತದೆ. ದೊಡ್ಡ ಸಂಸಾರವನ್ನು ನಡೆಸುವುದಕ್ಕಾಗಿ ಮತ್ತೆ ಮತ್ತೆ ಬುದ್ದಿಯನ್ನು 
ಕೆಡಿಸಿಕೊಂಡು ಭಕ್ತಿಹೀನನಾಗಿ, ಭ್ರಾಂತಿ ಎಂಬ ಕಾಡಿನಲ್ಲಿ ಅಲೆದಾಡಿ ಮುಳ್ಳುಗಳಿಂದ 
ಚುಚ್ಚಿಸಿಕೊಂಡು ಬಸವೇಶ್ವರನಿಂದ ದೂರದೂರಹೋಗುತ್ತಾನೆ. 

ವಿವರಣೆ: ಇಲ್ಲಿ ರೂಪಕಾಲಂಕಾರದಿಂದ ಮೋಹವೇ ಹಾವು, ಭ್ರಾಂತಿ ಎಂಬುದೇ 
ಕಾಡು ಎಂದು ಬಣ್ಣಿಸಲಾಗಿದೆ. ಹಾವು ಕಚ್ಚಿದವನಿಗೆ ಉಂಟಾಗುವ ಬುದ್ಧಿಮಾಂದ್ಯ , 
ಮತಿಹೀನತೆ ಇತ್ಯಾದಿಗಳು ಮೋಹ ಕವಿದವನಿಗೂ ಆಗುತ್ತವೆ ಎಂದು ವರ್ಣಿಸಿರುವುದು 
ಚೆನ್ನಾಗಿದೆ. 

೬೮ 
ಕಾಶೀಂ ಕೋಶಂ ಬಸವ ವಿವಿದುಃ ಸರ್ವಸಿದ್ಧರ್ವಿಮುಕ್ತ - 
ರನ್ಯಜ್ಞಾಪಿ ಸ್ಪುಟಮಿಹ ಪದಂ ಮನ್ವತೇ ಮಂದಭಾಗ್ಯಾ : | 
ಸ್ವಾಂತಸ್ಸರ್ವಂ ಕರಣಸುಲಭಂ ಸಿದ್ದಮಾನಂದಭಾಗ್ಯಂ 
ಭ್ರಾಂತಾ ಹಿತ್ವಾ ಕಿಮಿಹ ಹಿ ವಿದುಃ ಕಿಂ ಚ ಜಲ್ಪಂತ್ಯವಲ್ಪಮ್ || 

|| ಮಂದಾಕ್ರಾಂತಾ || 


ಅನುವಾದ: ಬಸವೇಶ್ವರ, ಸರ್ವಸಿದ್ಧಿಗೂ ಮುಕ್ತಿಗೂ ಕಾಶಿಯೇ ಆಗರವೆಂದು ಜನರು 
ತಿಳಿದಿದ್ದರು. ಕಾಶಿಯೆಂದರೆ ಬೇರೆ ಯಾವುದೋ ಒಂದು ಸ್ಥಳವೆಂದೂ ಮಂದಭಾಗ್ಯರಾದ 
ಜನರು ಭಾವಿಸುತ್ತಾರೆ. ತನ್ನೊಳಗೇ ಸುಲಭವಾದ ಆನಂದಭಾಗ್ಯವು ಸಿದ್ದವಾಗಿರುವಾಗ 
ಭ್ರಾಂತರು ಅದನ್ನು ಬಿಟ್ಟು ಏನು ತಿಳಿದಂತಾಯಿತು? ಕೊನೆಯಿಲ್ಲದೆ ಅವರು ಹರಟುತ್ತಿರು 
ವುದೇಕೆ? 

ವಿವರಣೆ: ಕಾಶಿ ಎಂದರೆ ಉತ್ತರದೇಶದಲ್ಲಿ ಎಲ್ಲೋ ಇರುವ ಒಂದು ಊರು, ಅದು 
ಸಿದ್ಧಿಗೂ ಮುಕ್ತಿಗೂ ಕೇಂದ್ರ ಎಂದು ತಿಳಿಯುವುದು ದಡ್ಡತನ. ಆನಂದಭಾಗ್ಯದ ಸಿದ್ದಿ 
ಮಾನವನ ಅಂತಃಕರಣದಲ್ಲೇ ಇದೆ. ಇದನ್ನು ಬಿಟ್ಟು ಬೇರೆಲ್ಲೋ ಹುಡುಕುವುದು ಭ್ರಾಂತಿ. 
ಹಾಗೆ ಹುಡುಕುವವರ ಮಾತು ಕೇವಲ ವ್ಯರ್ಥಾಲಾಪ. 


೬೯ 
ತೀರ್ಥೇ ತೀರ್ಥ ಸ್ನಪನವಿಧಯೇ ಸಂಚರಂತೋ ನಿತಾಂತಂ 
ಶ್ರಾಮಂ ಶ್ರಾಮಂ ನಿಜತನುಮಹೋ ಭಾಗ್ಯಗೇಹಂ ವಿಮೂಢಾಃ| 
ಪಾದಾಂಭೋಜೇ ಬಸವ ಭಗವಂಸ್ತಾವಕೀನೇ ಜಡಾಸ್ತ್ರ 
ಸಿದ್ಧಿಂ ಶುದ್ಧಿಂ ಬಲಮಪಿ ಯಶಶ್ಚಿದ್ವಿಮುಕ್ತಿಂ ನ ಜಣ್ಣುಃ| 

|| ಮಂದಾಕ್ರಾಂತಾ || 


ಅನುವಾದ: ಮೂಢರು ಸ್ನಾನ ಮಾಡುವುದಕ್ಕೆ ಬೇರೆ ಬೇರೆ ತೀರ್ಥಗಳಲ್ಲಿ ಸತತವಾಗಿ 
ಸಂಚರಿಸುತ್ತಾ , ಭಾಗ್ಯದ ನೆಲೆ ಮನೆಯಾದ ತಮ್ಮ ಶರೀರಕ್ಕೆ ಶ್ರಮವನ್ನು ಕೊಟ್ಟು 
ಜಡರಾಗುತ್ತಾರೆ. ಭಗವನ್ ಬಸವೇಶ್ವರ, ನಿನ್ನ ಪಾದಕಮಲದಲ್ಲೇ ಇರುವ ಸಿದ್ದಿಯನ್ನೂ 
ಶುದ್ದಿಯನ್ನೂ ಬಲವನ್ನೂ ಯಶಸ್ಸನ್ನೂ ಚಿದ್ವಿಮುಕ್ತಿಯನ್ನೂ ಅವರು ಅರಿಯರು. 

- ವಿವರಣೆ : ಬಸವೇಶ್ವರನ ಪಾದಗಳ ಸನ್ನಿಧಿಯಲ್ಲೇ ಎಲ್ಲ ತೀರ್ಥಗಳೂ ಇವೆಯೆಂಬ 
ಸತ್ಯವನ್ನರಿಯದ ಮೂಢರು ಆ ತೀರ್ಥ, ಈ ತೀರ್ಥ ಎಂದು ಎಲ್ಲೆಲ್ಲೋ ಅಲೆಯುತ್ತಾರೆ, 
ಅದು ವ್ಯರ್ಥ. 

೭೦ 


ಭೇದಂ ಬುದ್ಘಾ ವ್ರಜತಿ ನರಕಂ ಜಂಗಮೇಷ್ಟಂಗಜಾಲ್ಲೊ 
ಭೇದಃ ಕೋ ವಾ ಬಸವ ಭಗವನ್ನಿಂಧನೇ ವದದ್ದೇ || 
ಗಾತ್ರಂ ಪಾತ್ರಂ ಕಲಿಲಪಲಲಾನಲ್ನಲಾಲಾಮುಖಾನಾಂ 
ದೀಕ್ಷಾಪೂತಂ ಭವತಿ ವಿಮಲಂ ತತ್ರ ಕೋ ವಾ ವಿಭೇದಃ ?|| 

|| ಮಂದಾಕ್ರಾಂತಾ || 
ಅನುವಾದ : ಭಗವನ್ ಬಸವೇಶ್ವರ, ಅವಿವೇಕಿಯು ಜಂಗಮರಲ್ಲಿ ಪರಸ್ಪರ ಭೇದವನ್ನೆ 
ಣಿಸಿ ನರಕಕ್ಕೆ ಹೋಗುತ್ತಾನೆ. ಬೆಂಕಿಯು ಸೌದೆಯನ್ನು ಸುಟ್ಟ ಮೇಲೆ ಅದರಲ್ಲಿ ಭೇದವಲ್ಲಿ 
ಬಂತು ? ಕೊಳೆ, ಮಾಂಸ, ಜೊಲ್ಲು ಮುಂತಾದವುಗಳಿಗೆ ಆಶ್ರಯವಾದ ಮಾನವ ಶರೀರವು, 
ದೀಕ್ಷೆಯಿಂದ ಪವಿತ್ರವಾದ ಮೇಲೆ, ಅದರಲ್ಲಿ ಮತ್ತೆ ಯಾವ ಭೇದ? 

ವಿವರಣೆ : ಜಂಗಮರಲ್ಲಿ ಅವರು ಹೆಚ್ಚು ಇವರು ಕಡಿಮೆ ಎಂಬ ಭೇದವನ್ನೆಣಿಸಿದರೆ 
ನರಕ ಕಟ್ಟಿಟ್ಟ ಬುತ್ತಿ . ಸೌದೆಯು ಸುಟ್ಟು ಬೂದಿಯಾದ ಮೇಲೆ ಅದರಲ್ಲಿ ಒಳ್ಳೆಯ ಸೌದೆ, 
ಕೆಟ್ಟ ಸೌದೆ, ಗಟ್ಟಿ ಸೌದೆ ಎಂಬ ಭೇದ ಉಳಿಯುವುದಿಲ್ಲ . ಹಾಗೆಯೇ ಸಕಲ ವಿಧವಾದ 
ಕಲ್ಮಲಗಳಿಗೆ ಮನೆಯಾದ ಮಾನವಶರೀರವೂ ಕೂಡ, ದೀಕ್ಷೆಯಿಂದ ಪವಿತ್ರವಾದ ಮೇಲೆ, 
ಅದರಲ್ಲಿ ಯಾವ ಭೇದವೂ ಉಳಿಯದು ಎಂಬ ತತ್ಯ ಇಲ್ಲಿದೆ. 


೭೧ 
ಸ್ಟಾನೇ ಸ್ಥಾನೇ ಬಸವ ವಿಮತಿರ್ಭಷ್ಟದೇವಾನ್ ಸ ದೃಷ್ಟಾ 
ನಾಮಂ ನಾಮಂ ಬತ ಬತ ಹತಸೂತಕೈಃ ಪಾತಕೃಶ್ಚ | 
ಸೇವಂ ಸೇವಂ ವಿಫಲಿತಧಿಯೋ ಭಗ್ನದಂತಾರ್ಯಮಾದೀನ್ 
ವ್ಯರ್ಥಂ ಮೂಢಾಶ್ಚರಣಮಿಹ ತೇ ವಿಸ್ಮರಂತೋ ಜರಂತಿ || 

|| ಮಂದಾಕ್ರಾಂತಾ || 


|| 


ಅನುವಾದ: ಬಸವ, ಮತಿಗೆಟ್ಟವನು ಬೇರೆ ಬೇರೆ ಸ್ಥಾನಗಳಲ್ಲಿ ಭ್ರಷ್ಟರಾದ ದೇವತೆ 
ಗಳನ್ನು ನೋಡಿ ಮತ್ತೆ ಮತ್ತೆ ಅವರಿಗೆ ನಮಸ್ಕರಿಸಿ ಸೂತಕಗಳಿಂದಲೂ ಪಾತಕಗಳಿಂದಲೂ 
ಹತನಾಗುತ್ತಾನೆ. ಹಲ್ಲುಗಳನ್ನು ಮುರಿಸಿಕೊಂಡ ಅರ್ಯಮನೇ ಮುಂತಾದ ದೇವತೆಗಳ 
ಸೇವೆಯನ್ನು ಮಾಡಿ ಮಾಡಿ ಆಶಾಭಂಗವನ್ನು ಹೊಂದಿದ ಮೂಢರು ನಿನ್ನ ಪಾದವನ್ನು 
ಮರೆತು ವ್ಯರ್ಥವಾಗಿ ಆಯುಸ್ಸನ್ನು ಕಳೆದುಕೊಂಡು ಮುದುಕರಾಗುತ್ತಿದ್ದಾರೆ. 

ವಿವರಣೆ : ಶಿವನನ್ನು ಆಹ್ವಾನಿಸದೆ ನಡೆದ ದಕ್ಷಯಜ್ಞಕ್ಕೆ ಸತೀದೇವಿಯು ಹೋದಾಗ 
ಗರ್ವಿಯಾದ ದಕ್ಷನು ಶಿವನಿಂದೆ ಮಾಡಿ ಅವಳಿಗೆ ಅವಮಾನ ಮಾಡಿದನು. ಸತೀದೇವಿಯು 
ಯಜ್ಞಕುಂಡದೊಳಗೆ ಧುಮುಕಿ ಆತ್ಮಾರ್ಪಣೆ ಮಾಡಿಕೊಂಡಳು. ಆಗ ಶಿವನುಕೋಪದಿಂದ 

ವೀರಭದ್ರನನ್ನು ಸೃಷ್ಟಿಸಿ ಯಜ್ಞಧ್ವಂಸಕ್ಕಾಗಿ ಕಳುಹಿಸಿದನು. ಶಿವನಿಲ್ಲದ ಯಜ್ಞಕ್ಕೆ ಹವಿಸ್ಸಿನ 
ಆಸೆಯಿಂದ ಬಂದಿದ್ದ ದೇವತೆಗಳಿಗೆಲ್ಲಾ ವೀರಭದ್ರನು ಶಿಕ್ಷೆ ವಿಧಿಸಿದನು. ಆಗ ಅವನು ಅರ್ಯಮನ 
ಹಲ್ಲುಗಳನ್ನು ಕಿತ್ತುಹಾಕಿದನು. ಅರ್ಯಮಾದಿ ಅಲ್ಪದೇವತೆಗಳ ಸೇವೆಯನ್ನು ಮಾಡುವುದು 
ವ್ಯರ್ಥ. ಮಾಡಿದರೆ ಬಸವೇಶ್ವರನ ಸೇವೆಯನ್ನೇ ಮಾಡಬೇಕು ಎಂದು ಈ ಪದ್ಯದ ತಾತ್ಪರ್ಯ. 


೭೨ 
ರಂಧ್ರವಾತಂ ಸಪದಿ ವಪುಷಸ್ಸಂಪಿಧಾಯಾನಿಲಸ್ಯ 
ಸ್ನಾರಂ ಸ್ಪಂದಂ ಬಸವ ಸಹಸಾ ಸನ್ನಿರುಧ್ಯ ಪ್ರಯಾಸಾತ್ | 
ಉತ್ಪಾಪ್ಯಾನ್ಯಾಂ ಭುಜಗವನಿತಾಂ ನಾಡಿಕಾಸಂಘಜುಷ್ಟಾಂ 
ಭ್ರಷ್ಟಾ : ಶ್ಲೇಷ್ಮಾಮೃತಮಿತಿ ವಿದುಃಕೇವಲಂ ಕರ್ಮಭಾಗ್ಯಾ : || 

|| ಮಂದಾಕ್ರಾಂತಾ || 


ಅನುವಾದ: ಶರೀರದ ರಂಧ್ರಗಳನ್ನೆಲ್ಲಾ ಯೋಗಶಕ್ತಿಯಿಂದ ಮುಚ್ಚಿ , ಪ್ರಾಣವಾಯು 
ವಿನ ಅಧಿಕವಾದ ಸ್ಪಂದವನ್ನು ಕೂಡಲೇ ಪ್ರಯಾಸದಿಂದ ತಡೆಗಟ್ಟಿ , ನಾಡಿಗಳಲ್ಲಿ ಸುಪ್ತಳಾಗಿ 
ಇರುವ ಸರ್ಪವನಿತೆಯನ್ನು ( ಕುಂಡಲಿನೀ ಶಕ್ತಿ ) ಎಚ್ಚರಗೊಳಿಸಿ, ಅನಂತರ ಶ್ಲೇಷ್ಮವನ್ನು 
ಅಮೃತವೆಂದು ಭ್ರಷ್ಟರು ಕರ್ಮದ ಫಲವಾಗಿ ತಿಳಿಯುತ್ತಾರೆ. 

ವಿವರಣೆ :ಶ್ಲೇಷ್ಮ ಎಂಬ ಪದಕ್ಕೆ ಕಫ ಎಂದು ಅರ್ಥ. ಭ್ರಷ್ಟರಾದ ಕೆಲವರು ಕಾಪಾಲಿಕರು 
ಮದ್ಯ , ಮಾಂಸ, ಮಾನಿನಿಯರನ್ನೂ ಅನುಭವಿಸಿ ಶರೀರದಲ್ಲಿ ಹುಟ್ಟಿದ ಶ್ಲೇಷ್ಮ ಅಥವಾ 
ಉಗುಳನ್ನು ಅಮೃತವೆಂದು ನುಂಗುತ್ತಾರೆ. ಇದು ಅತ್ಯಂತ ಹೇಯ . ಇಲ್ಲಿ ತಂತ್ರಶಾಸ್ತ್ರಾನು 
ಸಾರವಾಗಿ ಯೋಗಶಕ್ತಿಯಿಂದ ಪ್ರಾಣಾಯಾಮವನ್ನು ಆಚರಿಸಿ ಕುಂಡಲಿನೀಶಕ್ತಿಯನ್ನು 
ಜಾಗೃತಗೊಳಿಸುವುದನ್ನು ವರ್ಣಿಸಲಾಗಿದೆ. ಈ ತಂತ್ರ ಪ್ರಕ್ರಿಯೆಯನ್ನು ದುರುಪಯೋಗ 
ಪಡಿಸಿಕೊಂಡಿರುವ ಕಾಪಾಲಿಕರ ಮಾರ್ಗ ಖಂಡನೀಯ, ನಿಂದಾರ್ಹ. 


೭೩ 
ರೇ ರೇ ಪಾಪಿನ್ ನರಕನಿಲಯೇ ವ್ಯಾಕೃತಿಸ್ವರ್ಕವಾದೊ 
ಮೀಮಾಂಸಾ ವಾ ತವ ನ ಶರಣಂ ಜಾಯತೇ ಸಾಹಿತೀ ವಾ | 
ಯದ್ವಾ ಕಾಂತಾಜನಘನಕುಚಾಶ್ಲೇಷಭಾಸ್ವತಂಬರಿ 
ಧಿಗ್ ಧಿಗ್ ಬುದ್ದಿಂ ತವ ಹಿ ಬಸವಂ ರಕ್ಷಕಂ ಯಾಹಿ ಭಕ್ಕಾ || 

|| ಮಂದಾಕ್ರಾಂತಾ || 


ಅನುವಾದ: ಎಲವೋ ಪಾಪಿ , ನರಕಲೋಕದಲ್ಲಿ ನಿನಗೆ ವ್ಯಾಕರಣ, ತರ್ಕ , ಮೀಮಾಂಸೆ 
ಅಥವಾ ಸಾಹಿತ್ಯವು ರಕ್ಷಣೆಯನ್ನು ಕೊಡಲಾರದು ಅಥವಾ ಸ್ತ್ರೀಯರ ತೋರವಾದ 

ಮೊಲೆಗಳ ಆಲಿಂಗನವಾಗಲಿ , ಹೊಳೆಯುವ ನಿತಂಬಗಳಾಗಲಿ ನಿನ್ನನ್ನು ಉಳಿಸಲಾರವು. 
ನಿನ್ನ ಬುದ್ಧಿಗೆ ಧಿಕ್ಕಾರ! ರಕ್ಷಕನಾದ ಬಸವನನ್ನೇ ಆಶ್ರಯಿಸಲು ಭಕ್ತಿಯಿಂದ ಹೋಗು. 

ವಿವರಣೆ : ಶಾಸ್ತ್ರಗಳ ಅಧ್ಯಯನವಾಗಲಿ, ಸುಂದರಿಯರೊಡನೆ ಪಟ್ಟ ಸುಖವಾಗಲಿ 
ನರಕದಲ್ಲಿ ನಿನ್ನ ನೆರವಿಗೆ ಬರಲಾರವು. ಅಲ್ಲಿ ನಿನ್ನ ರಕ್ಷಣೆಗೆ ಬರಬಲ್ಲವನು ಬಸವ ಮಾತ್ರ . 
ಅವನನ್ನೇ ಶರಣಾಗಿ ಸ್ವೀಕರಿಸು ಎಂದು ಇಲ್ಲಿ ಉಪದೇಶಿಸಲಾಗಿದೆ. 


ಕೈಲಾಸಾದ್ರ ಬಸವಭಗವನ್ ಮಂದರೇ ಸ್ವರ್ಣಶೈಲೇ 
ಶ್ವೇತೇ ನೀಲೇ ತವ ಚ ವಸತಿಂ ಮನ್ವತೇ ಯೇ ಚ ಪೀತೇ | 
ನೈತೇ ಜಜ್ಜುರ್ಭಜಕಹೃದಯೇ ತ್ವಾಂ ಗುಣಾತೀತಮಾರಾತ್ 
ತಂ ಚೈತನ್ನಿಗಮವಿಸರೇ ದೃಶ್ಯತಾಂ ಕರ್ಮಿಬೃಂದೈಃ|| 

|| ಮಂದಾಕ್ರಾಂತಾ || 


ಅನುವಾದ : ಭಗವನ್ ಬಸವೇಶ್ವರ, ಬೆಳ್ಳಗಿರುವ ಕೈಲಾಸಪರ್ವತದಲ್ಲಿ , ಕಪ್ಪುಬಣ್ಣದ 
ಮಂದರಪರ್ವತದಲ್ಲಿ ಅಥವಾ ಹಳದಿಬಣ್ಣದ ಮೇರುಪರ್ವತದಲ್ಲಿ ನಿನ್ನ ವಸತಿ ಇರುವುದೆಂದು 
ಯಾರು ಭಾವಿಸುತ್ತಾರೋ , ಅವರು ಗುಣಾತೀತನಾದ ನೀನು ಭಕ್ತರ ಹೃದಯದಲ್ಲೇ ಇರುವು 
ದನ್ನು ತಿಳಿದುಕೊಳ್ಳಲಿಲ್ಲ . ಕರ್ಮಠರ ಗುಂಪು ಈ ತತ್ವವನ್ನು ವೇದವಚನಗಳಲ್ಲಿ ತಿಳಿದುಕೊಳ್ಳಲಿ. 

ವಿವರಣೆ : ಕೈಲಾಸವು ಮಂಜಿನ ಬೆಟ್ಟವಾದ್ದರಿಂದ ಬೆಳ್ಳಗಿದೆ . ಶಿಲಾಮಯವಾದ 
ಮಂದರವುಕಪ್ಪಾಗಿಯೂ , ಹೊನ್ನಿನ ಬೆಟ್ಟವೆನಿಸಿದ ಮೇರುಪರ್ವತವು ಹಳದಿಯಾಗಿಯೂ 
ಇದೆ. ಅವುಗಳಲ್ಲಿ ಬಸವ ವಾಸವಾಗಿದ್ದಾನೆಂದು ಹೇಳುವವರಿಗೆ ಬಸವನ ನಿಜವಾದ 
ವಾಸಸ್ಥಾನ ಭಕ್ತರ ಹೃದಯವೇ ಎಂಬುದು ತಿಳಿಯದು. ಅದನ್ನು ವೇದಸಾಹಿತ್ಯವನ್ನು ಓದಿ 
ಅವರು ತಿಳಿದುಕೊಳ್ಳಲಿ ಎಂದಿಲ್ಲಿ ಸೂಚಿಸಲಾಗಿದೆ. 


೭೫ 
ಸರ್ವಾನ್ ಭೋಗಾನ್ ಅವಹಿತದೋ ಲಿಂಗವಣ ಭುಕ್ಕಾ 
ಸರ್ವಪ್ರೇಮೇ ಬಸವ ಭವತೋ ಭಾಸುರಾ ಭವ್ಯಭಕ್ತಾ : | 
ಕುರ್ಯು: ಕಿಂ ವಾ ಮನಸಿ ಚ ಜಡಾನ್ ಕೃಚ್ಛಕರ್ಮೋಪವಾಸಾನ್ 
ಅನ್ಯಂ ಯಾಯಾಂ ಕಮಯಿ ಚರಣಂ ತಾವಕಾನಾಂ ವಿಹಾಯ || 

|| ಮಂದಾಕ್ರಾಂತಾ || 


ಅನುವಾದ: ಬಸವೇಶ್ವರ, ಭವ್ಯವಾಗಿ ಕಂಗೊಳಿಸುವ ನಿನ್ನ ನೆಲೆಗೊಳಿಸಿ ಭಕ್ತರು 
ತಮ್ಮ ಮನಸ್ಸನ್ನು ನಿನ್ನಲ್ಲಿ ನೆಲೆಗೊಳಿಸಿ ಎಲ್ಲ ಭೋಗಗಳನ್ನು ಲಿಂಗಕ್ಕೆ ಅರ್ಪಿಸಿ ಅನಂತರ 

ತಾವು ಅನುಭವಿಸುತ್ತಾರೆ. ಅರ್ಥ ಶೂನ್ಯವಾದ ಕೋಶಗಳನ್ನು ಕೊಡುವ ವ್ರತ, 
ಉಪವಾಸಗಳನ್ನು ಅವರು ಏಕೆ ಮಾಡುತ್ತಾರೆ? ಅಂಥ ನಿನ್ನ ಭಕ್ತರ ಪಾದವನ್ನು ಬಿಟ್ಟು 
ಬೇರೆ ಯಾರ ಬಳಿಗೆ ಹೋಗಲಿ ? 

ವಿವರಣೆ : ಭಕ್ತರು ಯಾವ ಭೋಗವನ್ನೂ ನೇರವಾಗಿ ಸ್ವೀಕರಿಸುವುದಿಲ್ಲ . ಎಲ್ಲವನ್ನೂ 
ಲಿಂಗಾರ್ಪಿತ ಮಾಡಿ ಆಮೇಲೆ ಲಿಂಗಮುಖೇನ ಪ್ರಸಾದವನ್ನು ಸ್ವೀಕರಿಸುತ್ತಾರೆ. ಅವರಿಗೆ 
ಕೃಚ್ಛ - ಚಾಂದ್ರಾಯಣ ಮುಂತಾದ ಕಷ್ಟದಾಯಕ ವ್ರತಗಳ ಅಥವಾ ಉಪವಾಸಗಳ ಆವಶ್ಯಕತೆಯೇ 
ಇಲ್ಲ . ಅವರನ್ನು ಬಿಟ್ಟು ಬೇರೆ ಯಾರನ್ನು ಆಶ್ರಯಿಸಲಿ ಎಂದು ಭಕ್ತನು ಬಸವೇಶ್ವರನನ್ನು 
ಕೇಳುತ್ತಾನೆ. ಅವರೇ ಆಶ್ರಯಣೀಯರೆಂದು ತಾತ್ಪರ್ಯ. 


೭೬ 
ಅಲಮಲಮತಿವೃದ್ಘಾ ಮಾನವಾನಾಂ ನವಾನಾಮ್ 
ಅನಿಗಮಕೃತಬುದ್ದೀನ್ ಧಿಗ್ ಧಿಗ್ ಉತ್ತಪ್ತ ಮರ್ತ್ಯಾನ್ | 
ಗುರುವರಕೃತದೀಕ್ಷಾದಗ್ಧ ಪೂರ್ವಾಶ್ರಮೇಯ್ಯೋ 
ಬಸವ ನರಿಯಂ ಮೇ ತಾವಕೇಬ್ರೂ ಮಹದ್ಭ : || 

|| ಮಾಲಿನೀ || 


ಅನುವಾದ: ಆಧುನಿಕ ಮನುಷ್ಯರು ಅತಿಯಾಗಿ ಬೆಳೆಸಿದ ಶಾಸ್ತ್ರಗಳು ಸಾಕಾಗುವಷ್ಟಿವೆ. 
ಅವು ಬೇಡ. ವೇದಗಳ ಬಗೆಗೆ ತಮ್ಮ ಬುದ್ಧಿಯನ್ನು ಹರಿಸದ ಗರ್ವಿಗಳಾದ ಮನುಜರಿಗೆ 
ಧಿಕ್ಕಾರ. ಸದ್ಗುರು ಕೊಟ್ಟ ದೀಕ್ಷೆಯಿಂದ ಹಿಂದಿನ ಆಶ್ರಮಗಳ ಸಂಬಂಧವನ್ನು ಸುಟ್ಟು 
ಹಾಕಿದ ನಿನ್ನ ಮಹಾಭಕ್ತರಿಗೆ ನನ್ನ ಪ್ರಣಾಮ . 

ವಿವರಣೆ : ಲಿಂಗದೀಕ್ಷೆಯನ್ನು ಪಡೆದಾಗ ಹಿಂದಿನ ಜಾತಿ, ಆಶ್ರಮ ಇವುಗಳೆಲ್ಲಾ 
ಇಲ್ಲವಾಗಿ ಅತ್ಯಾಶ್ರಮಿಗಳೆನಿಸುತ್ತಾರೆ. ಅಂಥ ಶಿವಭಕ್ತರಿಗೆ ನನ್ನ ನಮಸ್ಕಾರ. 

" ನನಮಯಯಯುತೇಯಂ ಮಾಲಿನೀ ಭೋಗಿಲೋಕೈಃ" ಎಂದು ಇದರ ಲಕ್ಷಣ. 
ಪ್ರತಿಪಾದದಲ್ಲಿ ಹದಿನೈದು ಅಕ್ಷರಗಳು . ನಗಣ , ನಗಣ, ಮಗಣ , ಯಗಣ ಮತ್ತು 
ಯಗಣಗಳು ಕ್ರಮವಾಗಿ ಬರುತ್ತವೆ. 


೭೭ 
ಬಸವ ನಿಗಮಮಾಲಾ ಪ್ರಾಹ ವೇದಾಹಮೇತಂ 
ಪುರುಷಮಿತಿ ಮಹಾಂತಂ ತ್ವಾಂ ಸದಾ ವೇದ್ಯಪಾದಮ್ | 
ನಿಖಿಲಜನಕೃತಾನಾಂ ವಂದನಾನಾಂ ಚ ಪಾತ್ರಂ 
ವದತಿ ನಿಗಮಮಾಲಾ ತ್ವಾಂ ತತೋ ಮೇ ನಮಸ್ತೇ || 


|| ಮಾಲಿನೀ || 

ಅನುವಾದ : ಬಸವ, ವೇದಗಳ ಮಾಲೆಯೇ " ನಾನು ಈ ಮಹಾಪುರುಷನನ್ನು ಅರಿತು 
ಕೊಂಡೆನು " ಎಂದು ಅರಿಯಬೇಕಾದ ಪಾದವು ನಿನ್ನ ಬಗೆಗೆ ಹೇಳುತ್ತಿದೆ. ನೀನೇ ಸಕಲ 
ಜನರ ವಂದನೆಗೆ ಪಾತ್ರನೆಂದು ವೇದವಾಕ್ಯಗಳ ಸಾಲುಗಳೇ ಹೇಳುತ್ತಿವೆ. ಆದ್ದರಿಂದ ನಿನಗೆ 
ನನ್ನ ನಮಸ್ಕಾರ. 

ವಿವರಣೆ: " ವೇದಾಹಮೇತಂ ಪುರುಷಂ ಮಹಾಂತಮಾದಿತ್ಯವರ್ಣಂ ತಮಸಸ್ತು ಪಾರೇ ' 
ಎಂಬ ವೇದವಾಕ್ಯದಲ್ಲಿ ಹೇಳಿರುವ ವರ್ಣನೆಯೆಲ್ಲವೂ ಬಸವನಿಗೆ ಅನ್ವಯಿಸುವುದೆಂದು 
ಇಲ್ಲಿ ಅಭಿಪ್ರಾಯಪಡಲಾಗಿದೆ. 


೭೮ 
ಬಸವ ಭವತಿ ಭಕ್ಕಾ ಭಾಸುರಾಣಾಂ ಚರಾಣಾಂ 
ಚರಣಕಮಲರೇಣುರ್ವಿಶ್ವಮತಿಭಾರೇ | 
ಇತಿ ವದತಿ ಪರೇಶ್ ತಾವಕಾನಾಂ ಗಣಾನಾಮ್ 
ಅವಸರಮಿಹ ಕೋ ವಾ ಸ್ತೋತುಮೀಷ್ಟೇ ಮಹಾತ್ಮನ್|| 

| ಮಾಲಿನೀ || 


ಅನುವಾದ: ಬಸವೇಶ್ವರ, ನಿನ್ನಲ್ಲಿ ಭಕ್ತಿಯನ್ನಿಟ್ಟು ಜ್ಞಾನದಿಂದ ಪ್ರಕಾಶಿಸುವ ಜಂಗಮರ 
ಪಾದಕಮಲದ ಧೂಳಿಯು ತೂಕದಲ್ಲಿ ವಿಶ್ವವನ್ನೇ ಮೀರಿಸುತ್ತದೆ ಎಂದು ಪರಮೇಶ್ವರನೇ 
ಹೇಳುತ್ತಿರುವಾಗ, ನಿನ್ನ ಗಣಗಳ ಪ್ರಭಾವವನ್ನು ಹೊಗಳಲು ಯಾರಿಗೆ ತಾನೇ ಸಾಧ್ಯ ? 

ವಿವರಣೆ : ಆಗಮವಚನದಿಂದ ಇಲ್ಲಿ ಗಣಂಗಳ ಮಹಿಮೆಯನ್ನು ಬಣ್ಣಿಸಲಾಗಿದೆ. 


೭೯ 
ಪ್ರಣವವದನಮುದ್ಯನ್ನಾರ್ಣಮಾರ್ಣದ್ವಯಾಂಚದ್ 
ಭುಜಯುಗಲಮುದಾರಂ ಶಿಸ್ತುರದ್ದೇಹಮಧ್ಯಮ್ | 
ಬಸವ ಸಪದಿ ವಾಯಸ್ವಾರಪಾದಂ ಶರಣ್ಯಂ 
ಶರಣಮಿಹ ಪರಾಂಸ್ವಾವಕಂ ಸಂಶಯೇsಹಮ್ | 


|| ಮಾಲಿನೀ || 


ಅನುವಾದ : ಓಂಕಾರವನ್ನು ಮುಖವನ್ನಾಗಿಯೂ , ನಕಾರ ಮಕಾರಗಳನ್ನು ಕಂಗೊಳಿ 
ಸುವ ಭುಜಗಳನ್ನಾಗಿಯೂ ಹೊಂದಿರುವ ' ಶಿ' ಎಂಬ ಅಕ್ಷರವೇ ಹೊಳೆಯುವ ಮಧ್ಯ 
ದೇಹವಾಗಿರುವ, 'ವಾಯ ' ಎಂಬ ಎರಡು ಅಕ್ಷರಗಳು ಪಾದವಾಗಿರುವ, ಶರಣಾಗತಿಗೆ 
ಅರ್ಹವಾದ ನಿನ್ನ ನೆಲೆಯಾದ ಷಡಕ್ಷರೀಮಂತ್ರವನ್ನೇ ನಾನು ಆಶ್ರಯಿಸುತ್ತೇನೆ. 

ವಿವರಣೆ : ' ಓಂ ನಮಃಶಿವಾಯ " ಎಂಬ ಮಂತ್ರವನ್ನು ಇಲ್ಲಿ ನಿರ್ದೇಶಿಸಿ ಅದೇ 
ಬಸವೇಶ್ವರನ ಶಾಶ್ವತ ನೆಲೆ, ಅದನ್ನೇ ನಾನೂ ಶರಣವನ್ನಾಗಿ ಆಶ್ರಯಿಸುತ್ತೇನೆ ಎಂದು 
ಕವಿ ಅಭಿಪ್ರಾಯ ಪಡುತ್ತಾನೆ. 


೮೦ 


ಬಸವ ಭವತಿ ಭಕ್ತಾ : ಶಂಕರಜ್ಞಾನನಿಷ್ಠಾಃ 
ನಿಜತನುವಿಧದೃಷ್ಟಾ ಕೇವಲಂ ಲಿಂಗರೂಪಾಃ| 
ವಿಮಲತರವಿಚಾರಾನ್ ಆದರಾದೀಶ ನಾಮೂನ್ 
ನ ವಿದಧತಿ ವಿಧಾನೈಃ ಕೇವಲಂ ಲಂಬಧಾರಾಃ|| 


|| ಮಾಲಿನೀ || 


ಅನುವಾದ : ಬಸವ, ನಿನ್ನ ಭಕ್ತರು ಶಂಕರಜ್ಞಾನದಲ್ಲಿ ನಿಷ್ಠೆಯನ್ನು ಇಟ್ಟಿರುವುದರಿಂದ 
ತಮ್ಮ ಶರೀರದ ದೃಷ್ಟಿಯಿಂದ ಅವರು ಕೇವಲ ಲಿಂಗರೂಪರು. ಅವರು ವಿಮಲತರವಾದ 
ಈ ವಿಚಾರಗಳನ್ನು ಆದರದಿಂದಲೇ ಮಾಡುತ್ತಾರೆ. ಆದರೆ, ಅವರ ವಿಧಾನಗಳು ಮಾತ್ರ 
ದೀರ್ಘ ಮಾರ್ಗದವು. 

ವಿವರಣೆ: ಶಿವಜ್ಞಾನನಿಷ್ಠರಾದ ಬಸವಭಕ್ತರು ಶರೀರದ ದೃಷ್ಟಿಯಿಂದ ಕೇವಲ 
ಲಿಂಗರೂಪರು . ನಿರ್ಮಲವಾದ ವಿಚಾರಗಳನ್ನೇ ಅವರು ಸದಾ ಮಾಡುವರು. ಲೋಕದ 
ದೃಷ್ಟಿಯಿಂದ ಅವರ ವಿಧಾನಗಳು ದೀರ್ಘಕಾಲವನ್ನು ಅಪೇಕ್ಷಿಸುವುವು ( ಈ ಪದ್ಯದಲ್ಲಿರುವ 
" ಲಂಬಧಾರಾ" ಎಂಬ ಪದದ ಅರ್ಥ ಸ್ಪಷ್ಟವಾಗಿಲ್ಲ ). 


೮೧ 
ಬಸವ ಮಮ ರಸಜ್ಞಾ ಸ್ತೋತ್ರಲಿಂಗಾತ್ತಶೋಭಾ 
ಯದಿಹ ಸಪದಿ ದತ್ತಾ ಭಕ್ತಿಹಸ್ತೆನ ತುಳ್ಯಮ್| 
ತದಿಯಮನುಸರಂತೀ ಕೇವಲಂ ತ್ವಾಂ ಯದಾಸ್ತೆ 
ತದಮಲ ಭವತೇಯಂಗೋಪನೀಯಾ ವಿಬಂಧಾತ್ || 

|| ಮಾಲಿನೀ || 
ಅನುವಾದ: ಅಮಲಚರಿತ ಬಸವೇಶ್ವರ, ನನ್ನ ನಾಲಿಗೆ ಲಿಂಗಸ್ತೋತ್ರದಿಂದ ಹೆಚ್ಚಿನ 
ಶೋಭೆಯನ್ನು ಪಡೆದುಕೊಂಡಿದೆ. ಇದನ್ನು ಭಕ್ತಿಯ ಕೈಯಿಂದ ನಿನಗೆ ಅರ್ಪಿಸಲಾಗಿದೆ. ಈ 
ನಾಲಿಗೆಯು ನಿನ್ನನ್ನೇ ಅನುಸರಿಸಿಕೊಂಡಿರುವುದರಿಂದ ಅದನ್ನು ನೀನು ನಿಯಮಾನುಸಾರವಾಗಿ 
ರಕ್ಷಿಸಬೇಕು. 

- ವಿವರಣೆ : ರಸಜ್ಞಾ ಎಂದರೆ ನಾಲಿಗೆ, ಈ ಪದಕ್ಕೆ ರಸವನ್ನು ಅನುಭವಿಸಲು ತಿಳಿದ 
ಹೆಂಗಸು ಎಂದೂ ಅರ್ಥವಾಗುತ್ತದೆ. ಈ ರಸಪ್ರಜ್ಞೆಯನ್ನು ನಿನಗೆ ಭಕ್ತಿಹಸ್ತದ ಮೂಲಕ 

ಕೊಟ್ಟಿದ್ದೇನೆ. ಅವಳು ನಿನ್ನನ್ನು ಮಾತ್ರ ನಿಷ್ಠೆಯಿಂದ ಅನುಸರಿಸಿಕೊಂಡು ನಡೆಯುತ್ತಿದ್ದಾಳೆ 
ಎಂದು ಹೇಳಿದಾಗ ಮಗಳನ್ನು ಮದುವೆ ಮಾಡಿಕೊಟ್ಟ ಹಾಗೆ ಕೂಡ ಅರ್ಥವಾಗುತ್ತದೆ. 
ಹಾಗೆ ಕೊಟ್ಟ ಹುಡುಗಿಯನ್ನು ನಿಯಮಾನುಗುಣವಾಗಿ ರಕ್ಷಿಸುವುದು ಗಂಡನ ಕರ್ತವ್ಯ 
ಎಂಬ ಅರ್ಥವೂ ಇಲ್ಲಿ ತೋರಿಬರುತ್ತದೆ. ಪ್ರಕೃತಾಪ್ರಕೃತಗಳನ್ನು ಒಟ್ಟಿಗೆ ಹೇಳಿರುವುದರಿಂದ 
ಸಮಾಸೋಕ್ಕಲಂಕಾರ. 


೮೨ 
ನೇಷ್ಟಂ ಹಿ ವಿಷ್ಟಪಪತೇ ಪರವಿಷ್ಟರಂ ತೇ 
ನಷ್ಟಾಷ್ಟಶಿಷ್ಟಗುಣಪುಷ್ಟಿ ವಿಭೂಷ್ಟಮೂರ್ತೇ | 
ಸೃಷ್ಟಂ ಮನೋಷ್ಟಗುಣವಿಷ್ಟರಮಿಷ್ಟದೃಷ್ಟಿ 
ನೀತ್ಪಾವ ಮಾಂ ಬಸವ ಕಷ್ಟವಿನಷ್ಟಧಾಷ್ಟ್ರ್ರಮ್ || 


|| ವಸಂತತಿಲಕಾ || 


ಅನುವಾದ: ಸಕಲ ಲೋಕಗಳ ಒಡೆಯ , ಪ್ರಭು, ಅಷ್ಟಮೂರ್ತಿ, ಎಂಟು ಒಳ್ಳೆಯ 
ಗುಣಗಳ ಪುಷ್ಟಿಯು ನಷ್ಟವಾಗಿರುವ ಪೀಠವು ನಿನಗೆ ಇಷ್ಟವಲ್ಲ . ನಿನಗೆ ಇಷ್ಟವಾಗುವ 
ಎಂಟು ಗುಣಗಳುಳ್ಳ ನನ್ನ ಮನಸ್ಸೆಂಬ ಪೀಠವು ನಿನ್ನ ದೃಷ್ಟಿಗೆ ಇಷ್ಟವಾಗುತ್ತದೆ. ಅದನ್ನು 
ಸ್ವೀಕರಿಸಿ ಕಷ್ಟಗಳಿಂದ ಧೈರ್ಯಗುಂದಿರುವ ನನ್ನನ್ನು ರಕ್ಷಿಸು. 

ವಿವರಣೆ: ಅಷ್ಟಮೂರ್ತಿಯೆಂದು ಶಿವನಿಗೆ ಹೆಸರು. ಪೃಥಿವೀ , ಆಕಾಶ, ನೀರು, 
ವಾಯು, ಅಗ್ನಿ , ಸೂರ್ಯ, ಚಂದ್ರ, ಯಜಮಾನ ಇವು ಶಿವನ ಎಂಟು ಮೂರ್ತಿಗಳೆಂದು 
ಹೇಳಲಾಗಿದೆ. 

- ಈ ಪದ್ಯದಲ್ಲಿ ಅನುಪ್ರಾಸವೆಂಬ ಶಬ್ದಾಲಂಕಾರಕ್ಕೆ ಪ್ರಾಧಾನ್ಯ . ಇದನ್ನು ವಸಂತತಿಲಕಾ 
ಎಂಬ ವೃತ್ತದಲ್ಲಿ ರಚಿಸಲಾಗಿದೆ. ಇದರಲ್ಲಿ ಪ್ರತಿಯೊಂದು ಪಾದದಲ್ಲೂ ಹದಿನಾಲ್ಕು 
ಅಕ್ಷರಗಳು, ತಗಣ , ಭಗಣ , ಜಗಣ, ಜಗಣ, ಎರಡು ಗುರುಗಳು ಕ್ರಮವಾಗಿ ಬರುತ್ತವೆ. 
ಉಕ್ತಾ ವಸಂತತಿಲಕಾ ತಭಜಾ ಜಗೌಗಃ ಎಂದು ಇದರ ಲಕ್ಷಣ. 


೮೩ 


ಆದ್ಯಾಯ ಹೃದ್ಯವಿಭವಾಯ ಶಿವೋದ್ಯಮಾಯ 
ವಿದ್ಯಾನವದ್ಯಗುಣವೇದ್ಯಮಿತೋದ್ಯಮಾಯ | 
ಪಾದ್ಯಂ ಪದೇ ಹಿ ಕಲಯನ್ ಮುದಮದ್ಯ ವೇದ್ಯಂ 
ಪಾದಯಂ ಬಸವ ತೇ ಶರಣಂ ಪ್ರಪದ್ಯ || 


|| ವಸಂತತಿಲಕಾ || 

ಅನುವಾದ: ಬಸವ, ಆದ್ಯವೂ , ಹೃದಯಕ್ಕೆ ಪ್ರಿಯವಾದ ವೈಭವವುಳ್ಳದ್ದೂ , ಶಿವನ 
ಸೇವೆಯನ್ನು ಮಾಡುವುದೂ , ವಿದ್ಯೆಗಳ ನಿರ್ಮಲವಾದ ಗುಣಗಳಿಂದ ವೇದ್ಯವಾದ ಮತ್ತು 
ಮಿತಿಗೆ ಅತೀತವಾದ ಕಾರ್ಯಗಳನ್ನು ಮಾಡುವುದೂ ಆದ ನಿನ್ನ ಕಾಲುಗಳನ್ನು ತೊಳೆಯಲು 
ನೀರನ್ನು ನೀಡುತ್ತಾ ಎರಡು ಪಾದಗಳನ್ನು ಶರಣೆಂದು ಆಶ್ರಯಿಸುತ್ತೇನೆ. 

ವಿವರಣೆ : ಈ ಪದ್ಯದಲ್ಲೂ ಅನುಪ್ರಾಸಕ್ಕೆ ಮುಖ್ಯ ಸ್ಥಾನ, ವಸಂತತಿಲಕಾ ವೃತ್ತ 
ಪೂಜೆ ಮಾಡುವಾಗ ಪ್ರಥಮವಾಗಿ ಕಾಲುಗಳನ್ನು ತೊಳೆದುಕೊಳ್ಳಲು ಕೊಡುವ ನೀರಿಗೆ 
ಪಾದ್ಯವೆಂದು ಹೆಸರು. ಅದನ್ನು ನೀಡಿ ನಿನ್ನ ಪಾದಗಳಿಗೆ ಶರಣಾಗುವೆನೆಂದು ಇಲ್ಲಿ ಕವಿ 
ಹೇಳಿದ್ದಾನೆ. ಈ ಪದ್ಯದಿಂದ ಆರಂಭಿಸಿ ಸಂಪ್ರದಾಯಾನುಸಾರವಾದ ಪೂಜೆಯ ವಿಧಾನವನ್ನು 
ಅವಲಂಬಿಸಿ ಮುಂದಿನ ವರ್ಣನೆಗಳನ್ನು ಮಾಡಲಾಗಿದೆ. 


೮೪ 
ಅರ್ಥ್ಯ೦ ದದಾಮಿ ಕಿಮನರ್ಷ್ಯ ಕಲೇವರಾಯ 
ಸ್ಕೂಲಂಕಲಂಕರಹಿತಾಯ ಕೃಶಂ ಪರಸ್ಮ || 
ವಿಶ್ವಾಸಮೀಶ ಭಗವನ್ ಬಸವಾಸಮಂ ಮೇ 
ಭಕ್ಕಾ ದದಾಮ್ಯವಗೃಹಾಣ ಕೃಪಾಕಟಾಕ್ಷೆ || 


|| ವಸಂತತಿಲಕಾ || 


ಅನುವಾದ: ಅನಘ್ರ್ರವಾದ ( ಅಮೂಲ್ಯವಾದ) ಶರೀರವುಳ್ಳವನಿಗೆ ಅರ್ಭ್ಯವನ್ನು 
(ಕೈ ತೊಳೆದುಕೊಳ್ಳಲು ನೀರನ್ನು ) ಎಂತು ನೀಡಲಿ ? ನಿಷ್ಕಲಂಕನಿಗೆ ಸ್ಕೂಲವಾದುದನ್ನು , 
ಪರಸ್ವರೂಪನಿಗೆ ಕೃಶವಾದುದನ್ನು ಕೊಡುವುದು ಹೇಗೆ? ಭಗವನ್ ಬಸವೇಶ್ವರ, ಅಸಮಾನ 
ವಾದ ನನ್ನ ವಿಶ್ವಾಸವನ್ನೇ ಭಕ್ತಿಯಿಂದ ನೀಡುವೆನು. ಕೃಪಾಕಟಾಕ್ಷದಿಂದ ಅದನ್ನು ಸ್ವೀಕರಿಸು. 

ವಿವರಣೆ : ಪೂಜೆಯಲ್ಲಿ ಪಾದ್ಯವನ್ನು ಕೊಟ್ಟ ಮೇಲೆ ಅರ್ತ್ಯವನ್ನು ನೀಡುತ್ತಾರೆ. 
ಆದರೆ ಅನರ್ಘವಾದ ದಿವ್ಯ ಶರೀರವುಳ್ಳ ಬಸವೇಶ್ವರನಿಗೆ ಅರ್ಭ್ಯವನ್ನು ಕೊಡುವುದು 
ಹೇಗೆ ಎಂದು ಪ್ರಶ್ನಿಸಿಕೊಂಡು ಅದರ ಬದಲಾಗಿ ನನ್ನ ಶ್ರದ್ಧೆಯನ್ನೇ ಅರ್ಘವಾಗಿ ನೀಡುತ್ತೇನೆ 
ಎಂದು ಹೇಳಲಾಗಿದೆ. 


೮೫ 


ವಾಚಾಮಗೋಚರಗುಣಾಯ ಚ ನೀಚವಾಚಾ 
ಯಜೇತಿ ತೇ ಕಲಿತಮಾಚಮನೀಯಮೂಚೇ। 
ಸಾ ಚಾರುರೇವ ನಹಿ ಗೀರ್ಬಸವೇಶ ಪಾಹಿ 
ಸ್ವಾಚಾರಶೀಲಮವಗೃಹ್ಯ ಚರಾಚರಾತ್ಮನ್ || 


|| ವಸಂತತಿಲಕಾ || 

ಅನುವಾದ: ಮಾತಿಗೆ ನಿಲುಕದ ಗುಣಗಳುಳ್ಳ ನಿನಗೆ ಆಚಮನೀಯವನ್ನು ಕೊಡಬೇಕೆಂದು 
ಸಂಪ್ರದಾಯಸಿದ್ದವಾಗಿ ಹೇಳಿದ ಮಾತು ಒಳ್ಳೆಯ ನುಡಿಯಲ್ಲ . ಬಸವೇಶ್ವರ, 
ಚರಾಚರಸ್ವರೂಪ, ಅದರ ಬದಲಿಗೆ ನನ್ನ ಆಚಾರಶೀಲವನ್ನೇ ಸ್ವೀಕರಿಸಿ ನನ್ನನ್ನು ಕಾಪಾಡು. 

ವಿವರಣೆ : ಪಾದ್ಯ ಮತ್ತು ಅರ್ಮ್ಮಗಳಾದ ಮೇಲೆಮೂರುಉದ್ದರಣೆ ನೀರನ್ನು ಕುಡಿಯಲು 
ಕೊಡುವ ಕ್ರಿಯೆಯನ್ನು ಆಚಮನೀಯವೆನ್ನುತ್ತಾರೆ. ಸಾಮಾನ್ಯರಿಗೆ ಅದನ್ನು ಕೊಡುವುದು 
ಸರಿ. ಆದರೆ ಮಾತಿಗೂ ನಿಲುಕದ ಗುಣಗಳುಳ್ಳ ಶ್ರೀ ಬಸವೇಶ್ವರನಿಗೆ ಆಚಮನೀಯದ ನೀರ 
ಹನಿಗಳೇಕೆ ಬೇಕು? ಅದರ ಬದಲಿಗೆ ಆತನು ನನ್ನ ಆಚಾರಶೀಲವನ್ನೇ ಆಚಮನೀಯವಾಗಿ 
ಸ್ವೀಕರಿಸಬೇಕು. 


೮೬ 
ಶಾಂತಿಂ ಪರಿಪ್ಪವಮಸಾಮ್ಯಪಟಂ ವಿವೇಕಂ 
ಚಿದ್ಭಸ್ಮ ಮೋದಕುಸುಮಂ ಕರಣಾಧೂಪಮ್ | 
ವೈರಾಗ್ಯದೀಪಮಪರಂ ಬಸವೇಶ ಚಿತ್ತಂ 
ನೈವೇದ್ಯಮದ್ಯ ಪರಿಗ್ರಹ ದಯ . ತೂರ್ಣಮ್ || 


|| ವಸಂತತಿಲಕಾ || 


ಅನುವಾದ: ಬಸವೇಶ್ವರ, ಶಾಂತಿಯನ್ನೇ ಸ್ನಾನವೆಂದು, ವಿವೇಕವನ್ನೇ ಅಸಮಾನವಾದ 
ಬಟ್ಟೆಯೆಂದು, ಬುದ್ಧಿಯನ್ನೇ ಭಸ್ಮವೆಂದು, ಸಂತೋಷವನ್ನೇ ಹೂವೆಂದು, ಇಂದ್ರಿಯಗಳನ್ನೇ 
ಧೂಪವೆಂದು, ಶ್ರೇಷ್ಠವಾದ ವೈರಾಗ್ಯವನ್ನೇ ದೀಪವೆಂದು, ನನ್ನ ಮನಸ್ಸನ್ನೇ ನೈವೇದ್ಯವೆಂದು 
ಸ್ವೀಕರಿಸಿ ಬೇಗನೆ ನನ್ನಲ್ಲಿ ದಯೆಯನ್ನಿಡು. 

ವಿವರಣೆ : ದೇವರ ಪೂಜೆಯಲ್ಲಿ ಷೋಡಶೋಪಚಾರ ವಿಧಾನದಲ್ಲಿ ಪಾದ್ಯ , ಅರ್ಘ, 
ಆಚಮನೀಯಗಳಾದ ಮೇಲೆ ಸ್ನಾನ, ವಸ್ತ್ರ , ಭಸ್ಮ , ಪುಷ್ಪ , ಧೂಪ, ದೀಪ, ನೈವೇದ್ಯಗಳನ್ನು 
ಅರ್ಪಿಸುತ್ತಾರೆ. ಇಲ್ಲಿ ಅವುಗಳ ಸ್ಥಾನದಲ್ಲಿ ಶಾಂತಿ, ವಿವೇಕ, ಚಿತ್ , ಮೋದ, ಕರಣ, 
ವೈರಾಗ್ಯ , ಚಿತ್ರಗಳನ್ನು ಕ್ರಮವಾಗಿ ಬಸವನಿಗೆ ಅರ್ಪಿಸಿದ್ದಾರೆ. 


೮೭ 
ಸ್ವಾಮಿ ವಿವೇಕಮುಕುರೇ ತ್ವದಪಾಂಗಲೀಲಾ 
ಮಾಲಾ ವಿಭೂತಿವಿಮಲೇ ಬಸವಪ್ರಭೋ ಮೇ || 
ಮದ್ದೇಯಸಾರಕರುಣಾನಯನಾಂತಲೀಲಾ 
ಸೌಂದರ್ಯರೂಪಮಪರಂ ಪರಮೇಶ ಪಶ್ಯ || 


|| ವಸಂತತಿಲಕಾ | | 

ಅನುವಾದ: ಸ್ವಾಮಿ ಬಸವೇಶ್ವರ, ವಿಭೂತಿಯಿಂದ ನಿರ್ಮಲವಾದ ನನ್ನ ವಿವೇಕವೆಂಬ 
ಕನ್ನಡಿಯಲ್ಲಿ ನಿನ್ನ ಕಡೆಗಣ್ಣನೋಟದ ಪಂಕ್ತಿಗಳು ಕಾಣುತ್ತಿವೆ. ನನಗೆ ನೀಡಬೇಕಾದ 
ಕರುಣೆಯುಳ್ಳ ಕಣ್ಣಿನ ಕುಡಿನೋಟದ ಸೌಂದರ್ಯವುಳ್ಳ ನಿನ್ನ ಇನ್ನೊಂದು ರೂಪವನ್ನೂ 
ಅದರಲ್ಲಿ ನೋಡು. 

ವಿವರಣೆ : ದೇವರ ಪೂಜೆಯಲ್ಲಿ ಮುಂದಿನ ಕಾರ್ಯವು ಭಗವಂತನಿಗೆ ತನ್ನ ರೂಪವನ್ನು 
ನೋಡಲು ಕನ್ನಡಿಯನ್ನು ತೋರಿಸುವುದು. ಇಲ್ಲಿ ತನ್ನ ವಿವೇಕವನ್ನೇ ಕನ್ನಡಿಯಾಗಿ ಮಾಡಿ 
ಅದರಲ್ಲಿ ಕರುಣಾಭರಿತವಾದ ರೂಪವನ್ನು ಬಸವೇಶನು ನೋಡಲಿ ಎಂದು ಪ್ರಾರ್ಥಿಸುತ್ತಾರೆ. 
ವಿವೇಕವೇ ಮುಕುರ ಎಂದು ಹೇಳಿರುವುದರಿಂದ ರೂಪಕಾಲಂಕಾರ. 


೮೮ 
ಸಂಸಾರದುಸ್ತರಸರೋವರಪಂಕಮಧ್ಯಾದ್ 
ಉದ್ಭತ್ಯ ಮಂದಮರವಿಂದಮಿದಂ ಮನೋ ಮೇ | 
ಸ್ವಾನಂದಸುಂದರಮರಂದಕತುಂದಿಲಂ ತತ್ 
ಕೃತ್ವಾ ಕರೇ ಬಸವ ತೇ ಕುರು ಪೂರ್ಣದೃಷ್ಟಾ || 


|| ವಸಂತತಿಲಕಾ || 


ಅನುವಾದ: ಬಸವೇಶ್ವರ, ಅಗಾಧವಾದ ಸಂಸಾರವೆಂಬ ಸರೋವರದ ಕೆಸರಿನ ಮಧ್ಯ 
ದಿಂದ ಈ ನನ್ನ ಮನಸ್ಸೆಂಬ ಕಮಲವನ್ನು ಎತ್ತಿಕೊಂಡು ನಿನ್ನ ಕೈಯಲ್ಲಿ ಹಿಡಿದು ಪೂರ್ಣ 
ದೃಷ್ಟಿಯಿಂದ ನೋಡಿ ಆನಂದದ ಮಧುರ ಮಕರಂದದಿಂದ ಅದನ್ನು ತುಂಬು. 

ವಿವರಣೆ : ಪೂಜೆಯ ಮುಂದಿನ ಘಟ್ಟದಲ್ಲಿ ಅಲಂಕಾರಕ್ಕಾಗಿ ದೇವರ ಕೈಗೆ ತಾವರೆಯ 
ಹೂವನ್ನು ಕೊಡಬೇಕು. ನಮ್ಮ ಮನಸ್ಸೇ ಅಂಥ ತಾವರೆಯೆಂದು ಕವಿ ಭಾವಿಸುತ್ತಾರೆ. 
ತಾವರೆಯು ಸರೋವರದ ಕೆಸರಿನಲ್ಲಿ ಬೆಳೆದಿರುತ್ತದೆ. ಈ ಮನಸೂ ಹಾಗೆ, ಸಂಸಾರವೆಂಬ 
ಸರೋವರದಲ್ಲಿ ಕೆಸರಿನ ಮಧ್ಯದಲ್ಲಿದೆ. ಅದನ್ನು ಎತ್ತಿಕೊಂಡು ನಿನ್ನ ಕೈಯಲ್ಲಿ ಹಿಡಿದುಕೊ . 
ಅದರ ಮೇಲೆ ನಿನ್ನ ಪೂರ್ಣದೃಷ್ಟಿ ಬಿದ್ದರೆ ಅದು ಆನಂದವೆಂಬ ಮಕರಂದದಿಂದ 
ತುಂಬಿಹೋಗುತ್ತದೆ ಎಂದು ಪ್ರಾರ್ಥನೆ ಮಾಡಲಾಗಿದೆ. 


- ೮೯ 
ಧ್ಯಾಯಾಮಿ ಶಂಕರಮಜಂ ಪರಮಂ ಪುರಾಣಂ 
ತಾರಂ ಪರೇಶಮಮಲಂ ಗುರುಮಕ್ಷರಂ ತತ್ | 
ರಾಮಂ ಚ ವಾಮವಿಭವಂ ಕರುಣಾಪರೀತಂ 
ಲಿಂಗಂ ಸ್ವಮೇವಮಪರಂ ಬಸವಂ ಸ್ವತೇಜಃ|| 


|| ವಸಂತತಿಲಕಾ || 

ಅನುವಾದ : ಜನ್ಮರಹಿತನೂ , ಪರಮಪುರಾತನನೂ , ಅತ್ಯುನ್ನತನೂ , ಪರಮೇಶ್ವರನೂ , 
ನಿರ್ಮಲನೂ , ಗುರುವೂ , ಅವಿನಾಶಿಯೂ ಆದ ಶಿವನನ್ನೂ , ಕರುಣೆಯಿಂದ ತುಂಬಿದ, 
ಸುಂದರ ವೈಭವವನ್ನುಳ್ಳ ರಾಮನನ್ನೂ ( ಸಿದ್ದರಾಮ ), ನನ್ನ ಇಷ್ಟಲಿಂಗವನ್ನೂ , ಅದರ 
ತೇಜಸ್ವರೂಪನಾದ ಬಸವೇಶ್ವರನನ್ನೂ ಧ್ಯಾನಿಸುತ್ತೇನೆ. 

ವಿವರಣೆ : ಪೂಜೆಯಲ್ಲಿ ಮುಂದಿನ ಹಂತ ಧ್ಯಾನ, ತೈಲಧಾರೆಯಂತೆ ಅವಿಚ್ಛಿನ್ನವಾದ 
ಏಕವಸ್ತುವಿಷಯಕವಾದ ಚಿಂತನೆಯೇ ಧ್ಯಾನ. ಶಿವನನ್ನೂ , ಇಷ್ಟಲಿಂಗವನ್ನೂ , ಬಸವನನ್ನೂ 
ಇಲ್ಲಿ ಧ್ಯಾನ ಮಾಡಲಾಗಿದೆ. 


೯೦ 
ಚಂಚಚ್ಚರಚ್ಚಿಕುರಚಾರುಚಯೋಚಚೂಡಾ 
ಚಂದ್ರಸ್ಯ ಚಾರುಚರಣ್ ಚಲಚೋರಚೇತಃ| 
ಸ್ಥಿತ್ವಾ ಯದಾ ಬಸವ ತೇ ಚಲಚಂಚರೀಕಃ 
ಪದ್ಮ ಯಥಾ ಚಿರಮಚಂಚಲತಾಂ ಚ ಯಾತಿ || 


|| ವಸಂತತಿಲಕಾ | 


ಅನುವಾದ: ಬಸವ, ನನ್ನ ಚಂಚಲವಾದ ಕಳ್ಳನಂಥ ಮನಸ್ಸು , ಶೋಭಿಸುವ ಹಾಗೂ 
ಹಾರಾಡುತ್ತಿರುವ ಸುಂದರವಾದ ಕೇಶಸಮೂಹದ ಮೇಲೆ ಚಂದ್ರನನ್ನು ಧರಿಸಿರುವ ನಿನ್ನ 
ಅಂದವಾದ ಪಾದದಲ್ಲಿ , ಸದಾ ಚಲಿಸುವ ದುಂಬಿಯು ಪದ್ಮದಲ್ಲಿ ಸ್ಥಿರವಾಗಿ ನಿಲ್ಲುವ 
ಹಾಗೆ ನೆಲೆಸುವಂತೆ ಮಾಡು. 

ವಿವರಣೆ: ನನ್ನ ಚಂಚಲವಾದ ಮನಸ್ಸು ಧ್ಯಾನಕಾಲದಲ್ಲಿ ನಿನ್ನ ಪಾದಗಳಲ್ಲಿ , 
ಪದ್ಮದಲ್ಲಿ ನಿಶ್ಚಲವಾಗಿ ಕುಳಿತ ದುಂಬಿಯಂತೆ ನೆಲೆಸಲಿ ಎಂದು ಇಲ್ಲಿ ಪ್ರಾರ್ಥಿಸಿದೆ. 
ಉಪಮಾಲಂಕಾರ. 


εο 
ದೀಕ್ಷಾಭಿರ್ಮಲಸಂಚಯಂ ತನುತಲಾನ್ನಿಸ್ವಾರ್ಯ ದತ್ಯಾ ಚ ಯಃ 
ಸಿದ್ದಾಂತಾಯನವೇದಸಾರಸರಣೀಕೂಲಂಕಷಾಂ ಶೇಮುಷಿಮ್ | 
ನಿರ್ಬಂಧಾಚ್ಚ ಸಮುದ್ದಧಾರ ಕೃಪಯಾ ಭಕ್ತಾನ್ ವಿರಕ್ತಾನ್ ಪುನಃ 
ಸೋsಯಂ ದೇಶಿಕಸಾರ್ವಭೌಮಬಸವೋ ಮನ್ಮಾನಸೇ ಭಾಸತಾಮ್ || 

|| ಶಾರ್ದೂಲವಿಕ್ರೀಡಿತ || 


ಅನುವಾದ: ದೀಕ್ಷೆಯಿಂದ ಶರೀರದ ಮಲರಾಶಿಯನ್ನು ದೂರಮಾಡಿ, ಸಿದ್ದಾಂತ 
ಮಾರ್ಗದ ವೇದಸಾರರೂಪವಾದ ದಾರಿಯನ್ನು ಚೆನ್ನಾಗಿ ಅರಿಯುವ ಬುದ್ಧಿಯನ್ನುಕೊಟ್ಟು, 

ವಿರಕ್ತರಾದ ಭಕ್ತರನ್ನೆಲ್ಲಾ ನಿರ್ಬಂಧಗಳ ದೆಸೆಯಿಂದ ಉದ್ದರಿಸಿದ ಗುರುಸಾರ್ವಭೌಮನಾದ 
ಬಸವೇಶ್ವರನು, ಅವನು ನನ್ನ ಮನಸ್ಸಿನಲ್ಲಿ ಕಂಗೊಳಿಸುತ್ತಿರಲಿ. 

ವಿವರಣೆ : ಗುರುವು ಮಲತ್ರಯವನ್ನು ಕಳೆದು, ಬುದ್ಧಿಯನ್ನು ನೀಡಿ ಎಲ್ಲ ಬಂಧನಗಳನ್ನೂ 
ಬಿಡಿಸಿಉದ್ಧರಿಸುತ್ತಾನೆ. 


ಯಜೋ ವಿಷ್ಟುರನೇನ ಚೋಪನಿಕಟೋ ವೀತಂ ಸಮೇತಂ ಭವೇ 
ಲಿಂಗಂ ಸೂತ್ರಮನಂತರೂಪವಿಭವಂ ಯಜೋಪವೀತಾಹ್ವಯಮ್ | 
ತದ್ಧೃತ್ವಾವಯವೇಷು ಸರ್ವವಿದಿತಂ ಸಂಪೂಜ್ಯ ಸತ್ಸಾಧನೆ 
ಸೃದ್ಭಕ್ಕಾ ಬಸವೇಶ ತೇ ಹಿ ಕೃಪಯಾ ಸದ್ರೂ ಮಹದ್ಯೋ ನಮಃ|| 

|| ಶಾರ್ದೂಲವಿಕ್ರೀಡಿತ || 


ಅನುವಾದ: ಯಜ್ಞ ಎಂದರೆ ವಿಷ್ಣು . ಅವನು ತನ್ನ ಸಮೀಪದಲ್ಲಿ ಇಟ್ಟುಕೊಂಡಿರು 
ವುದು ಲಿಂಗ. ಅನಂತರೂಪವಿಭವಗಳನ್ನುಳ್ಳ ಲಿಂಗವೇ ಈ ಕಾರಣದಿಂದ ಸೂತ್ರರೂಪದಲ್ಲಿ 
ಯಚೋಪವೀತವೆನಿಸಿಕೊಂಡಿದೆ. ಅದನ್ನು ಶರೀರದ ಮೇಲೆ ಧರಿಸಿ, ಒಳ್ಳೆಯ ಸಾಧನಗಳಿಂದ 
ಅದನ್ನು ಪೂಜಿಸಿ ಬಸವೇಶ್ವರನ ಕೃಪೆಯಿಂದ ಭಕ್ತಿಯನ್ನು ಗಳಿಸಿ ಶ್ರೇಷ್ಠರಾದ ಮಹಾತ್ಮರಿಗೆ 
ಸತ್ಪುರುಷರಿಗೆ ನಮಸ್ಕಾರ. 

ವಿವರಣೆ : ಇಲ್ಲಿ ಯಫ್ಲೋಪವೀತ ಎಂಬುದಕ್ಕೆ ಲಿಂಗ ಎಂಬ ಅರ್ಥವನ್ನು ಮಾಡಿ 
ಅದನ್ನು ಧರಿಸಿದ ಶಿವಶರಣರಿಗೆ ಪ್ರಣಾಮಗಳನ್ನು ಸಲ್ಲಿಸಲಾಗಿದೆ. 


ದೇವಾನಾಂ ಪರಮೋsತಿಥಿ: ಪರ ಇತಿ ಶ್ರುತ್ಯಾಗಮೋಕ್ಕಾದೃತೋ 
ಮುದ್ರಾಪಂಚಕಮಾಕಲಯ್ಯ ಮಹಸಾ ಶೈವೇನ ಸಂದೀಪಿತಃ | 
ಜ್ಞಾನಾನಂದನಿರಂತರೀಕೃತಮನಾಶ್ಚಿಂಗಪೂಜಾಪರೋ 
ದಿಶ್ಯಾಟ್ರಿಬಸವಃ ಪ್ರಸಾದಕಣಿಕಾಂ ಶ್ರೀಜಂಗಮಾಕಾರವಾನ್ || 

|| ಶಾರ್ದೂಲವಿಕ್ರೀಡಿತ | | 
ಅನುವಾದ: ದೇವತೆಗಳಲ್ಲೆಲ್ಲಾ ಶ್ರೇಷ್ಠನಾದವನು ಅತಿಥಿದೇವತೆ ಎಂಬ ಶ್ರುತಿಗಳ 
ಮತ್ತು ಆಗಮಗಳ ಮಾತಿನಿಂದ ಆದರಿಸಲ್ಪಟ್ಟು ಐದು ಮುದ್ರೆಗಳನ್ನು ಸ್ವೀಕರಿಸಿ, ಶೈವ 
ತೇಜಸ್ಸಿನಿಂದ ಬೆಳಗಿ ಜ್ಞಾನ ಮತ್ತು ಆನಂದಗಳಿಗೆ ತುಂಬಿದ ಮನಸ್ಸುಳ್ಳವನಾಗಿ ಚಿಲ್ಲಿಂಗದ 
ಪೂಜೆಯಲ್ಲಿ ಮಗ್ನನಾಗಿರುವ ಜಂಗಮಾಕಾರದ ಶ್ರೀ ಬಸವನು ಪ್ರಸಾದದ ( ಅನುಗ್ರಹದ) 
ಸಣ್ಣ ಕಣವನ್ನು ಕೊಡಲಿ. 


218 


ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ವಿವರಣೆ : ಇಲ್ಲಿ ಪ್ರಸಾದದ ಮಹಿಮೆಯು ಶ್ರುತ್ಯಾಗಮಗಳ ಪ್ರಮಾಣವನ್ನು 
ಹೊಂದಿದೆಯೆಂದು ಹೇಳಿ ಅಂಥ ಪ್ರಸಾದವನ್ನು ಬಸವನು ನಮಗೆ ನೀಡಬೇಕೆಂದು 
ಪ್ರಾರ್ಥಿಸಿದ್ದಾರೆ. 


೯೪ 
ಆಮ್ಯಾಯಾಶ್ಚರಣಂ ಪವಿತ್ರಮಿತಿ ಯತ್ ಪಾದಯಂ ತೇsಸ್ತುವನ್ 
ಯತ್ಪಾದೋದಮಸೌ ಶಶಂಸ ಮಹಿತಂ ತೇ ಚ ತ್ರಿಪಾದಪ್ರಭೋ | 
ಸಂಸಾರಾಮಯಭೇಷಜಂ ವಿದಳಯನ್ ಮರ್ಮಾಣಿ ದುಷ್ಕರ್ಮಣಾಂ 
ಪಾದೋದಂ ಬಸವೇಶ ತೇ ಪಶುಪತೇ ದೇದೀಯತಾಂ ಸಾದರಮ್ || 

|| ಶಾರ್ದೂಲವಿಕ್ರೀಡಿತ || 
ಅನುವಾದ : ಚರಣಂ ಪವಿತ್ರಂ ( ಪಾದವುಪವಿತ್ರವಾದುದು) ಎಂದು ನಿನ್ನ ಪಾದಯುಗ್ರ 
ವನ್ನು ವೇದಗಳು ಸ್ತುತಿಸಿದವು. ಮೂರು ಪಾದಗಳನ್ನಿಟ್ಟ ತ್ರಿವಿಕ್ರಮನಿಗೆ ಪ್ರಭುವಾದ ಬಸವನೆ, 
ನಿನ್ನ ಪಾದೋದಕವು ಪೂಜ್ಯವೆಂದು ವೇದವು ಹೇಳಿತು. ಆದ್ದರಿಂದ ಪಶುಪತಿಯಾದ 
ಬಸವೇಶ್ವರನೆ, ಭವ ಸಂಸಾರವೆಂಬ ರೋಗಕ್ಕೆ ಔಷಧವಾದ, ದುಷ್ಟ ಕಾರ್ಯಗಳನ್ನು 
ಮಾಡುವವರ ಮರ್ಮಗಳನ್ನು ಭೇದಿಸುವ, ನಿನ್ನ ಪಾದೋದಕವನ್ನು ಆದರಪೂರ್ವಕವಾಗಿ 
ಸದಾ ನೀಡುತ್ತಿರು. 

- ವಿವರಣೆ : ಇಲ್ಲಿ ಪಾದೋದಕದ ಮಹಾತ್ಮಿಯನ್ನು ಶ್ರುತಿವಾಕ್ಯಗಳಿಂದ ಸಮರ್ಥಿಸಿ 
ಪಾದೋದಕವನ್ನು ನೀಡಬೇಕೆಂದು ಬಸವೇಶ್ವರನನ್ನು ಪ್ರಾರ್ಥಿಸಿಕೊಂಡಿದ್ದಾರೆ. 


೯೫ . 


ರುದ್ರಣಾಮಿತಿ ಪ್ರಸಾದವಿಭವಂ ವೇದಾಃ ಪುರಾಣಾಗಮಾಃ 
ವಾರಂ ವಾರಮನುಪ್ರಶಸ್ಯ ನ ಯದಿ ಪ್ರಾತಂ ತದೇನೋ ಜಗುಃ 
ತತ್‌ಸ್ವಾಮಿನ್ ಬಸವೇಶ ಪೂರ್ಣದಯಯಾ ಸುಜ್ಞಾನಸಿದ್ಧಿ ವಿಭೋ 
ದತ್ಯಾ ತ್ವತ್ಪರಮಪ್ರಸಾದಮನಿಶಂ ಸಂರಕ್ಷ ಮಾಂ ರಕ್ಷ ಮಾಮ್ | 

|| ಶಾರ್ದೂಲವಿಕ್ರೀಡಿತ || 


ಅನುವಾದ: ರುದ್ರನು ಮೊದಲು ಸ್ವೀಕರಿಸಿದ ಕಾರಣದಿಂದ ವೇದಗಳೂ ಪುರಾಣಗಳೂ 
ಆಗಮಗಳೂ ಪ್ರಸಾದದ ವೈಭವವನ್ನು ಅನೇಕ ಬಾರಿ ಹೊಗಳಿ ಅದನ್ನು ತಿನ್ನದಿದ್ದರೆ 
ಮಹಾಪಾಪವೆಂದು ಘೋಷಿಸಿವೆ. ಆದ್ದರಿಂದ ಸ್ವಾಮಿ , ಬಸವೇಶ್ವರ, ನನಗೆ ಸುಜ್ಞಾನ 
ಸಿಗುವುದಕ್ಕೋಸ್ಕರ ಪೂರ್ಣ ಕರುಣೆಯಿಂದ ನಿನ್ನ ಪರಮ ಪ್ರಸಾದವನ್ನಿತ್ತು ಯಾವಾಗಲೂ 
ನನ್ನನ್ನು ಕಾಪಾಡು, ಸಂರಕ್ಷಿಸು. 

ವಿವರಣೆ: ಪ್ರಸಾದದ ಸ್ವೀಕಾರ ವೇದಾಗಮಪುರಾಣಗಳಲ್ಲಿ ಹೇಳಿದೆ. ಪ್ರಸಾದಸ್ವೀಕಾರ 
ಮಾಡದಿರುವುದು ಪಾಪ ಪ್ರಸಾದದ ಸ್ವೀಕಾರದಿಂದಲೇ ಸುಜ್ಞಾನ ಪ್ರಾಪ್ತಿ ಎಂದು ಇಲ್ಲಿ 
ಪ್ರತಿಪಾದಿಸಲಾಗಿದೆ. 


೯೬ 
ಪಂಚಬ್ರಹ್ಮಮುಖೋದ್ಭವಾಂ ಭವಹರೀಂ ತೇಜೋಮಯೀಂ ಪಂಚಧಾ 
ಸರ್ವೇಷಾಂ ಹಿತಕಾರಿಣೀಂ ಬಸವ ತೇ ಭಾಸ್ವದ್ವಿಭೂತಿಂ ಜನಾಃ | 
ಧೃತ್ವಾಂಗೇ ಚ ಯಥಾಕ್ರಮಂ ಪಶುಪತೇ ಚಿತ್ತೇ ವಿಭೂತಿಂ ಚ ತೇ 
ಸ್ಮತ್ವಾ ಯೇ ಗತಕಲ್ಮಷಾನಿರುಪಮಾಸ್ತೆವ್ಯೂ ಮಹದ್ಯೋ ನಮಃ|| 

|| ಶಾರ್ದೂಲವಿಕ್ರೀಡಿತ || 


ಅನುವಾದ : ಐದು ಬ್ರಹ್ಮಮುಖಗಳಿಂದ ಹುಟ್ಟಿದ, ಸಂಸಾರಬಂಧನವನ್ನು ಕಳೆಯುವ, 
ತೇಜೋಮಯವಾದ, ಐದು ವಿಧದಲ್ಲಿ ಎಲ್ಲರಿಗೂ ಹಿತವನ್ನುಂಟುಮಾಡುವ ನಿನ್ನ ಹೊಳೆ 
ಯುವ ವಿಭೂತಿಯನ್ನು ಯಾವ ಜನರು ಶರೀರದಲ್ಲಿ ಕ್ರಮಾನುಸಾರವಾಗಿ ಧರಿಸಿ, ಮನಸ್ಸಿ 
ನಲ್ಲಿ ನಿನ್ನ ವೈಭವವನ್ನು ಸ್ಮರಿಸಿ ಕಲ್ಮಷಗಳನ್ನು ನೀಗಿಕೊಂಡಿದ್ದಾರೋ , ಅಂಥ ಮಹಾತ್ಮರಿಗೆ 
ನಮಸ್ಕಾರ. 

ವಿವರಣೆ : ಇಲ್ಲಿ ವಿಭೂತಿಧಾರಣೆಯ ಮಹಿಮೆಯನ್ನು ಹೇಳಿದೆ. ವಿಭೂತಿ ಎಂಬ 
ಶಬ್ದಕ್ಕೆ ಭಸ್ಮ ಮತ್ತು ಐಶ್ವರ್ಯ ಎಂಬ ಎರಡು ಅರ್ಥಗಳಿವೆ. ಭಸ್ಮವನ್ನು ಶರೀರದಲ್ಲಿ 
ಧರಿಸಬೇಕು. ಬಸವನ ಐಶ್ವರ್ಯ ಮಹಿಮೆಯನ್ನು ಚಿತ್ರದಲ್ಲಿ ಸ್ಮರಿಸಬೇಕು. 


೯೭ 


ಶ್ರೀ ಗೌರೀರಮಣಾಂಬರಾಂಬುಜಗಲತ್ತಾರಾಂಬುಬಿಂಬಾನಾ 
ರುದ್ರಾಕ್ಷಾಮಲಮಾಲಯಾ ಗುರುಕೃಪಾಪಾಂಗಾಂಗಭಂಗೀಜುಷಾ | 
ಆನಂದೇನ ವಿಮಂಡಯ್ಯ ಜತನುಂ ಹೃತ್ಪುಂಡರೀಕಾಂತರೇ 
ಸ್ಮಾರಂ ಸ್ಮಾರಮನಾರತಂ ಬಸವ ತೇ ರೂಪಂ ಕೃತೀ ಸ್ಯಾಮಹಮ್ || 

|| ಶಾರ್ದೂಲವಿಕ್ರೀಡಿತ || 


ಅನುವಾದ : ಗೌರೀಪತಿ ಶಿವನ ನೇತ್ರಕಮಲಗಳಿಂದ ಉದುರಿದ ದಪ್ಪನೀರಿನ ಹನಿಗಳ 
ಬಿಂಬವಾಗಿ ಹುಟ್ಟಿದ ರುದ್ರಾಕ್ಷಗಳ ಮಾಲೆ ಗುರುವಿನ ಕೃಪಾಕಟಾಕ್ಷದಂತೆ ಶೋಭಿಸುತ್ತದೆ. 
ಬಸವ, ನನ್ನ ಶರೀರವನ್ನು ಆ ರುದ್ರಾಕ್ಷಮಾಲೆಯಿಂದ ಅಲಂಕರಿಸಿಕೊಂಡು, ನಿನ್ನ ರೂಪವನ್ನು 
ಸತತವಾಗಿ ಹೃತ್ಕಮಲದಲ್ಲಿ ಸ್ಮರಿಸಿ ನಾನು ಧನ್ಯನಾದೇನು. 

ವಿವರಣೆ : ಶಿವನ ಕಣ್ಣುಗಳಿಂದ ಹೊಳೆಯುವ ನೀರಿನ ಹನಿಗಳು ಉದುರಿ 
ರುದ್ರಾಕ್ಷಗಳಾದುವೆಂಬ ಪೌರಾಣಿಕ ಕಥೆಯನ್ನು ಇಲ್ಲಿ ಅನುಸಂಧಾನ ಮಾಡಿಕೊಂಡು 
ರುದ್ರಾಕ್ಷಮಾಲಾಧಾರಣೆಯ ಮಹತ್ವವನ್ನು ಹೇಳಿದ್ದಾರೆ. 


Ees 
ಗಾಯತ್ರೀರಮಣಂ ಸ್ಪುಟಂ ಪ್ರಕಟನ್ ಗೌರೀವರಂ ಶಂಕರಂ 
ಯಸ್ಸಿದ್ದೋ ಮನುರಾಜರಾಜ ಇತಿ ಯೋ ರಾಮಾದಿಭಿಃಸ್ವೀಕೃತಃ | 
ಯಾವ ಪರಂ ಪರಂ ಚ ವಿವಿದುರ್ಯಂ ಸರ್ವಮೂಲಂ ಪರೇ 
ತೇನೈವಾಹಮಹೋ ಪರೇಶ ಬಸವ ತ್ಯಾಂ ಪೂಜಯಾಮ್ಯಹಮ್ || 

|| ಶಾರ್ದೂಲವಿಕ್ರೀಡಿತ || 


ಅನುವಾದ : ಬಸವೇಶ್ವರ, ಗಾಯತ್ರಿಯ ರಮಣನು ಗೌರೀಪತಿಯಾದ ಶಂಕರನೇ 
ಎಂದು ಸ್ಪುಟವಾಗಿ ಪ್ರಕಟಿಸುವ ಯಾವ ಮಂತ್ರರಾಜರಾಜವನ್ನು ರಾಮನೇ ಮುಂತಾದವರೂ 
ಸ್ವೀಕರಿಸಿದರೋ , ಯಾವುದಕ್ಕಿಂತ ಮೇಲಿನದಿಲ್ಲವೋ , ಬೇರೆಯವರೂ ಯಾವುದನ್ನು ವಿಶ್ವ 
ಕ್ಕೆಲ್ಲಾ ಮೂಲವೆಂದು ತಿಳಿದಿರುವರೋ , ಆ ಮಂತ್ರದಿಂದಲೇ ನಾನು ನಿನ್ನನ್ನು ಸದಾ 
ಪೂಜಿಸುವೆನು. 

ವಿವರಣೆ : ಪಂಚಾಕ್ಷರೀಮಂತ್ರದ ಪ್ರಭಾವವನ್ನಿಲ್ಲಿ ಹೇಳಿದೆ. 


೯೯ 


ಗುರುತರಮಹಿಮೋದಾರೇ ಬಸವೇಶಗುರ ಚರಾಚರಾಧಾರೇ | 
ನತಿರದ ಮಮ ವಿಪಾರೇ ರಮತಾಂ ರಜನೀಶಶೇಖರಾಕಾರೇ || 

|| ಮಾತ್ರಾಛಂದಸ್ಸು || 


ಅನುವಾದ: ಹೆಚ್ಚಿನ ಮಹಿಮೆಯಿಂದ ಉದಾರನಾದ, ಚರಾಚರಗಳಿಗೆ ಆಧಾರವಾದ, 
ಪಾರವಿಲ್ಲದ, ಚಂದ್ರಶೇಖರನಾದ ಶಿವನ ರೂಪದಲ್ಲಿರುವ ಬಸವೇಶ್ವರನಲ್ಲಿ ನನ್ನ ನಮಸ್ಕಾರವು 
ಸಮರ್ಪಿತವಾಗಲಿ . 

ವಿವರಣೆ: ಇಲ್ಲಿ ಬಸವೇಶ್ವರನನ್ನೇ ಶಿವನ ರೂಪದಲ್ಲಿ ಭಾವಿಸಿ ಅವನಿಗೆ ಪ್ರಣಾಮ 
ವನ್ನು ಸಲ್ಲಿಸಲಾಗಿದೆ. ಆರ್ಯಾಛಂದಸ್ಸಿನ ಪೂರ್ವಾರ್ಧಕ್ಕೆ ಹೇಳಿರುವ ಲಕ್ಷಣವು ಇಲ್ಲಿ 
ಎರಡು ಅರ್ಧಗಳಿಗೂ ಅನ್ವಯಿಸುವುದರಿಂದ ಇದು ಗೀತಿ ಎಂಬ ಮಾತ್ರಾಛಂದಸ್ಸು . 
ಇದರಲ್ಲಿ ಒಂದನೆಯ ಮತ್ತು ಮೂರನೆಯ ಪಾದಗಳಲ್ಲಿ ಹನ್ನೆರಡು ಮಾತ್ರೆಗಳೂ , 
ಎರಡನೆಯ ಮತ್ತು ನಾಲ್ಕನೆಯ ಪಾದಗಳಲ್ಲಿ ಹದಿನೆಂಟು ಮಾತ್ರೆಗಳೂ ಇವೆ. 

೧೦೦ 
ಯಂ ಯಂ ಯತೇ ವಿಧಿಮುತುಮಸೌ ಮಹೇಶ್ 
ಯಂಯಮ್ಮತೇ ನನು ಮಯಾ ಬಸವಾಧಿನಾಥಃ | 
ತಂ ನೌಮಿ ಯಾಂತಿ ನ ಫಲಂ ಗುಣಿನೋರಾ ಯಂ 
ತೇ ನಾಮ ಯೇನ ಚ ತರಂತಿ ಮನೋsನ್ನರಾಯಮ್ || 

|| ವಸಂತತಿಲಕಾ | 


ಅನುವಾದ: ಮಹೇಶ್ವರನಲ್ಲಿ ಯಾವ ಯಾವ ವಿಧಾನವನ್ನು ಹೇಳಲು ನಾನು 
ಪ್ರಯತ್ನಿಸುವೆನೋ , ಅದು ನನಗೆ ಬಸವೇಶ್ವರನನ್ನೇ ತೋರಿಸುತ್ತದೆ. ಯಾವನನ್ನು ಬಿಟ್ಟು 
ಗುಣವಂತರು ಫಲವನ್ನು ಪಡೆಯಲಾರರೋ , ಯಾವನಿಂದ ಮನಸ್ಸಿನ ವಿಘ್ನವನ್ನು 
ದಾಟುತ್ತಾರೋ , ಅಂಥ ಬಸವೇಶ್ವರನನ್ನು ವಂದಿಸುತ್ತೇನೆ. 

ವಿವರಣೆ: ಈ ಪದ್ಯದಲ್ಲಿ ಶಿವನ ಎಲ್ಲ ರೂಪಗಳಲ್ಲಿಯೂ ಬಸವೇಶ್ವರನೇ 
ಕಾಣಿಸುವನೆಂದು ವರ್ಣಿಸಲಾಗಿದೆ . ಇಲ್ಲಿ ಪೂರ್ವಾರ್ಧದಲ್ಲಿ ಪಾದಾದಿಯಮಕವೂ , 
ಉತ್ತರಾರ್ಧದಲ್ಲಿ ಪಾದಾಂತಯಮಕವೂ ಇರುವುದರಿಂದ ಶಬ್ದಾಲಂಕಾರಕ್ಕೆ ಪ್ರಾಧಾನ್ಯ . 


ರಸವಿಸರಪರೀತಜ್ಞಾನಕಾಸಾರಫುಲ್ಲ 
ನಳಿನಚರಣಲಕ್ಷ್ಮೀರಕ್ಷಿತಸ್ಸಾರಭಕ್ಕೇ | 
ಪರಮರಸನಿವೇಶೇ ಚಿತ್ಕಲಾನಂದಕೋಶ 
ಭಗವತಿ ಬಸವೇಶೇ ಭೂಯಸೀ ಭಕ್ತಿರಾಸ್ಕಾಮ್|| 


|| ಮಾಲೀನಿವೃತ್ತ | 


ಅನುವಾದ : ರಸಪ್ರವಾಹದಿಂದ ತುಂಬಿದ ಜ್ಞಾನಸರೋವರದಲ್ಲಿ ಅರಳಿದ ಕಮಲದಂತಿ 
ರುವ ಕಾಲಿನ ಕಾಂತಿಯಿಂದ ಅಪಾರ ಭಕ್ತರನ್ನು ರಕ್ಷಿಸುತ್ತಿರುವ ಪರಮರಸಕ್ಕೆ ಸ್ಥಾನವಾದ ಚಿತ್ಕಲೆಯ 
ಆನಂದಕೋಶವಾಗಿರುವ ಭಗವಾನ್ ಬಸವೇಶ್ವರನಲ್ಲಿ ನನಗೆ ಅಚಲವಾದ ಭಕ್ತಿಯಿರಲಿ. 

ವಿವರಣೆ: ಬಸವೇಶ್ವರನ ಪಾದಕಮಲವು ಜ್ಞಾನಸರೋವರದಲ್ಲಿ ಹುಟ್ಟಿದ ತಾವರೆ 
ಯಂತಿದ್ದು ಭಕ್ತರನ್ನು ಕಾಪಾಡುತ್ತದೆ. ಚಿತ್ಕಲಾನದಕ್ಕೆ ನಿಧಿಯಂತಿದ್ದಾನೆ ಶ್ರೀ ಬಸವೇಶ್ವರ, ಅವನಲ್ಲಿ 
ಸದಾ ನನಗೆ ಹೆಚ್ಚು ಭಕ್ತಿಯಿರಲಿ ಎಂಬುದು ಇಲ್ಲಿ ಕವಿಯ ಪ್ರಾರ್ಥನೆ. 


ಭೋ ದೇವ ಭೂ ಬಸವ ಭೋಶಿವ ಭೋ ಮಹಾನ್ 
ಭೋ ನಾಥ ಭೋಃ ಪರಮ ಭೋ ಭವ ಭೋ ಮಹೇಶ | 

ಇತ್ಯಾದರಾದಧರಮುದ್ದು ರಮೇತ್ಯ ನಾಮ 
ಪ್ರಾಣಿಮ್ಮಸಾಮ್ಯಮಿಹ ನಾಮ ತವಾವರಾನ್|| 


|| ವಸಂತತಿಲಕಾ|| 


ಅನುವಾದ: ಹೇ ದೇವ, ಬಸವ, ಶಿವ, ಮಹಾತ್ಮ , ನಾಥ, ಪರಮ , ಭವ, ಮಹೇಶ 
ಎಂದು ನಿನ್ನ ಅನಂತವಾದ ಹೆಸರುಗಳನ್ನು ಆದರದಿಂದ ತುಟಿಯ ಮೇಲೆ ತಂದುಕೊಂಡು 
ಜೀವಿಸುತ್ತಿದ್ದೇನೆ. ಅಮರಾತ್ಮನೇ , ನಿನ್ನ ಹೆಸರಿಗೆ ಸಮನಾದುದಿಲ್ಲ . 

ವಿವರಣೆ : ಇಲ್ಲಿ ಬಸವನಾಮಧ್ಯಾನದ ಮಹಿಮೆಯನ್ನು ಹೇಳಿದೆ. 


೧೦೩ 
ಕೈವಲ್ಯವಕಮನೀಯಕಂದಮ್ 
ಆನಂದಮಂದಾರಮರಂದಬ್ಬಂದಮ್ | 
ಸೌಂದರ್ಯಸಂದೀಪನಮೂಲಬಿಂದುಂ 
ವಂದೇ ಸದಾ ಶ್ರೀ ಬಸವಾಧಿನಾಥಮ್ || 


|| ಇಂದ್ರವಜ್ರ | | 


ಅನುವಾದ : ಮೋಕ್ಷದ ಬಳ್ಳಿಯ ರಮಣೀಯವಾದ ಗೆಡ್ಡೆಯಾದ, ಆನಂದವೆಂಬ 
ಮಂದಾರವೃಕ್ಷದ ಮಕರಂದದ ರಾಶಿಯಾದ, ಸೌಂದರ್ಯದ ಪ್ರಕಾಶಕ್ಕೆ ಮೂಲಬಿಂದುವಾದ 
ಶ್ರೀ ಬಸವೇಶ್ವರನನ್ನು ಸದಾ ವಂದಿಸುತ್ತೇನೆ. 

ವಿವರಣೆ : ಕೈವಲ್ಯವೆಂಬ ಬಳ್ಳಿಯನ್ನು ಬೆಳೆಸಲು ಅದರ ಗೆಡ್ಡೆಯನ್ನು ಭೂಮಿಯಲ್ಲಿ 
ಬಿತ್ತಬೇಕು. ಆ ಗೆಡ್ಡೆಯೇ ಬಸವೇಶ್ವರ; ಎಂದರೆ , ಮೋಕ್ಷಪ್ರಾಪ್ತಿಗೆ ಬಸವೇಶ್ವರನೇ ಕಾರಣ. 
ಆನಂದವೆಂಬ ಮಂದಾರ ಪುಷ್ಪಗಳ ಮಕರಂದವೇ ಅವನು, ಸೌಂದರ್ಯವು ಎಲ್ಲೆಡೆಯಲ್ಲೂ 
ಹರಡುವುದಕ್ಕೆ ಮೂಲಬಿಂದುವೂ ಅವನೇ . ಅವನಿಗೆ ಪ್ರಣಾಮಗಳು ಎಂಬುದು ಈ ಪದ್ಯದ 
ತಾತ್ಪರ್ಯ. ಇಲ್ಲಿ ರೂಪಕಾಲಂಕಾರ ಮತ್ತು ಅನುಪ್ರಾಸಾಲಂಕಾರಗಳಿವೆ. ಇಂದ್ರವಜ್ರವೃತ್ತದ 
ಈ ರಚನೆಯಲ್ಲಿ ಪ್ರತಿಯೊಂದು ಪಾದದಲ್ಲಿ ಹನ್ನೊಂದು ಅಕ್ಷರಗಳು, ತಗಣ , ತಗಣ , 
ಜಗಣ ಮತ್ತು ಎರಡು ಗುರುಗಳು ಕ್ರಮವಾಗಿ ಬರುತ್ತವೆ. ಸ್ಮಾದಿಂದ್ರವಾ ಯದಿ ತಾ 
ಜಗೌ ಗಃ ಎಂದು ಅದರ ಲಕ್ಷಣ. 


೧೦೪ 
ಬಸವ ಬಸವ ಬಂಧೋ ಸತ್ಯಪಾಪೂರ್ಣಸಿಂಧೋ 
ಬಸವ ಬಸವ ಭಾವಿನ್ ಕರ್ಮಸಂಸಾರಲಾವಿನ್ || 


ಬಸವಾನಂದಲಹರೀ 

ಜಯ ಬಸವ ಪರಾತ್ಮನ್ ಜ್ಞಾನಸಂಭಾವಿತಾತ್ಮನ್ 
ಬಸವ ಬಸವ ಕರ್ತ: ಸ್ನಾರಸಿದ್ದಾಂತವಕ್ತ :|| 


|| ಮಾಲಿನೀ || 


ಅನುವಾದ: ಬಸವ, ನನ್ನ ಬಂಧು, ಕರುಣಾಪೂರ್ಣಸಮುದ್ರ , ಭಾವನಾಶೀಲ, 
ಕರ್ಮವನ್ನೂ ಸಂಸಾರವನ್ನೂ ಕತ್ತರಿಸಿ ಕಳೆಯುವವನೆ, ಪರಮಾತ್ಮ , ಜ್ಞಾನದಿಂದ ಆತ್ಮವನ್ನು 
ತೋರಿಸಿದವನೆ, ಕರ್ತಾರನೆ, ಶ್ರೇಷ್ಠವಾದ ಸಿದ್ದಾಂತದ ವಕ್ತಾರನೆ, ನಿನಗೆ ಜಯವಾಗಲಿ. 

ವಿವರಣೆ : ಇಲ್ಲಿ ಬಸವೇಶ್ವರನ ವೈಶಿಷ್ಟ್ಯವನ್ನು ಧ್ಯಾನಕ್ಕಾಗಿ ಹೇಳಿದೆ. 


೧೦೫ 


ವಿಹಿತಭವವಿಭಂಗಂ ಸಾರಸದ್ಯೋಗಸಂಗಂ 
ಭಸಿತವಿಲಸಿತಾಂಗಂ ಸಂಶ್ರಿತೋದ್ಧಾಸ್ಯಪಾಂಗಮ್ | 
ರುಚಿವಿಜಿತಪತಂಗಂ ಮಂಗಳಾನಂದತುಂಗಂ 
ಬಸವಮಪರಲಿಂಗಂ ಸಂಶ್ರಯೇ ಸುಂದರಾಂಗಮ್ || 


|| ಮಾಲಿನೀ || 


ಅನುವಾದ: ಸಂಸಾರಬಂಧನವನ್ನು ಕಡಿದುಹಾಕುವ, ಸಾರವತ್ತಾದ ಯೋಗದಲ್ಲಿ 
ಸಂಗವನ್ನು ಕೊಡುವ, ವಿಭೂತಿಯಿಂದ ಹೊಳೆಯುವ ಹಣೆಯುಳ್ಳ , ಆಶ್ರಿತರನ್ನು ನೋಟದಿಂದಲೇ 
ಉದ್ದರಿಸುವ, ಕಾಂತಿಯಿಂದ ಸೂರ್ಯನನ್ನೂ ಗೆದ್ದಿರುವ, ಮಂಗಳಮಯವಾದ ಆನಂದದಲ್ಲಿ 
ಉನ್ನತವಾದ, ಇನ್ನೊಬ್ಬ ಶಿವನಾದ, ಸುಂದರಾಂಗನಾದ ಬಸವೇಶ್ವರನನ್ನು ಆಶ್ರಯಿಸುತ್ತೇನೆ. 

ವಿವರಣೆ: ಶಬ್ದಾಲಂಕಾರಮಯವಾದ ರಚನೆಯಲ್ಲಿ ಬಸವನನ್ನು ಸ್ತುತಿಸಲಾಗಿದೆ. 


೧೦೬ 
ಗಂಗಾಭಂಗಾತಿಲೋ ವಿಷಧರಗುರುತಾಭಾಸುರೋ ಭೂತಿಭೂಷೋ 
ನೀಲಾಂಬಾಲಚಂಚನ್ನಯನವಿಧಿಕಲಾವಾಮಮೂರ್ತಿ: ಪರೇಶಃ| 
ಕೈವಲ್ಯಾನಂದದಾಯೀ ಶ್ರುತಿವಿಹಿತಮಹಾಭೋಗಿರೂಪಃ ಪುರಾಣಃ 
ಪಾಯಾನ್ಮಾಯಾಭಯಾನ್ಮಾಂ ಗುರುವರಬಸವಶ್ಯಂಕರಃ ಶಂಕರೋsಪಿ || 

|| ಸ್ರಗ್ಧರಾ || 
ಅನುವಾದ: ಗಂಗೆಯ ಅಲೆಯನ್ನು ತಡೆಯುವ ಲೀಲೆಯನ್ನು ಮೆರೆದ, ಹಾವುಗಳ 
ಭಾರದಿಂದ ಹೊಳೆಯುವ, ಭಸ್ಮವನ್ನು ಅಲಂಕಾರವಾಗಿ ಉಳ್ಳ, ಪಾರ್ವತಿಯ ಚಂಚಲವಾದ 
ಕಪ್ಪುಕಣ್ಣುಗಳ ನೋಟದಿಂದ ಸುಂದರವಾದ ಶರೀರವನ್ನು ಪಡೆದಿರುವ, ಪರಮೇಶ್ವರನೆನಿಸಿದ, 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಮೋಕ್ಷಾನಂದವನ್ನು ಕೊಡುವ, ಕಿವಿಯ ಬಳಿ ದೊಡ್ಡ ಹಾವಿನ ರೂಪವನ್ನು ತೋರಿಸುವ, 
ಹಾವಿನ ಕರ್ಣಕುಂಡಲವನ್ನು ಧರಿಸಿರುವ, ಜಗತ್ತಿಗೆಲ್ಲಾ ಆದಿ ಮೂಲನಾದ, ಮಂಗಳಕರನಾದ 
ಶಿವನು ನನ್ನನ್ನು ಮಾಯೆಯ ಭಯದಿಂದ ಕಾಪಾಡಲಿ. ಗಂಗಾಂಬಿಕೆಯ ವಿಲಾಸದಲ್ಲಿ 
ಲೀಲೆಯನ್ನು ತೋರಿಸುವ, ಆದಿಶೇಷನಂತೆ ವಿದ್ಯೆಯಿಂದ ಪ್ರಕಾಶಿಸುವ, ಐಶ್ವರ್ಯವನ್ನು 
ಅಲಂಕಾರವಾಗಿ ಮಾಡಿಕೊಂಡಿರುವ, ನೀಲಾಂಬಿಕೆಯ ಚಂಚಲನೇತ್ರಗಳ ನೋಟದಿಂದ 
ಸುಂದರವಾಗಿ ಕಾಣುವ, ಉನ್ನತ ಅಧಿಕಾರಿಯಾಗಿರುವ, ಮೋಕ್ಷಾನಂದಕ್ಕೆ ಮಾರ್ಗವನ್ನು 
ತೋರಿಸುವ, ವೇದವಿಹಿತವಾದ ಮಹಾಭೋಗಗಳನ್ನು ಅನುಭವಿಸಿದ, ಪ್ರಾಚೀನವಾದರೂ 
ನವೀನನಾಗಿರುವ, ಗುರುಶ್ರೇಷ್ಠನಾದ ಬಸವೇಶ್ವರನು ನನ್ನನ್ನು ಮಾಯೆಯ ಭಯದಿಂದ 
ರಕ್ಷಿಸಲಿ. 

ವಿವರಣೆ: ಇಲ್ಲಿ ಶ್ಲೇಷವನ್ನು ಉಪಯೋಗಿಸಿ ಶಿವ ಮತ್ತು ಬಸವ ಇಬ್ಬರಿಗೂ 
ಅನ್ವಯಿಸುವಂತೆ ಪದಗಳನ್ನು ಜೋಡಿಸಲಾಗಿದೆ. ಇಬ್ಬರೂ ಮಾಯೆಯನ್ನು ನಿವಾರಿಸಿ 
ಕಾಪಾಡಲಿ ಎಂದು ತಾತ್ಪರ್ಯ. ಇದು ಸಗ್ಧರಾ ವೃತ್ತ . ಇದರಲ್ಲಿ ಪ್ರತಿಯೊಂದು ಪಾದದಲ್ಲಿ 
ಇಪ್ಪತ್ತೊಂದು ಅಕ್ಷರಗಳಿರುತ್ತವೆ. ಪ್ರಿರ್ಯಾನಾಂ ತ್ರಯೇಣ ತ್ರಿಮುನಿಯತಿಯುತಾ 
ಸ್ರಗ್ಧರಾ ಕೀರ್ತಿತೇಯಮ್ ಎಂದು ಇದರ ಲಕ್ಷಣ. ಮಗಣ, ರಗಣ, ಭಗಣ, ನಗಣ 
ಮತ್ತು ಮೂರು ಯುಗಣಗಳು ಕ್ರಮವಾಗಿ ಬರುತ್ತವೆ. ಶೇಷಾಲಂಕಾರ. 


೧೦೭ 
ಸುವೃತ್ತಾಢಾ ಸೇಯಂ ಹೃದಿ ಲಸತು ಕಾಂತೇವ ಸುಮನಃ - 
ಕೃತಾನಂದಸ್ಪೂರ್ತಿಗರ್ುಣಗರಿಮಸಾಮ್ರಾಜ್ಯಲಲಿತಾ | 
ಕಲಾವಾಸಸ್ಸಾರಸ್ಸುರದಮಲಲೀಲಾಪದರುಚಿ - 
ರ್ಹೃದೀಯಂ ಭಕ್ತಿರ್ಮೆ ಲಸತು ಬಸವಾನಂದಲಹರೀ || 

|| ಶಿಖರಿಣಿವೃತ್ತ || 


ಅನುವಾದ : ಈ ಬಸವಾನಂದಲಹರಿಯು ಕಾಂತೆಯಂತೆ ಸುವೃತ್ತಾಢಿಯಾಗಿದೆ. 
(ಕಾಂತೆಯು ಒಳ್ಳೆಯ ನಡತೆಯಿಂದ ಶೋಭಿಸಿದರೆ ಒಳ್ಳೆಯ ವೃತ್ತಗಳ ಈ ಕವಿತೆಯು 
ಶ್ರೀಮಂತಿಕೆಯನ್ನು ಹೊಂದಿದೆ). ಕಾಂತೆ ಹೂಮಾಲೆಯಿಂದ ಆನಂದವನ್ನುಂಟುಮಾಡಿದರೆ 
ಇದು ವಿದ್ವಾಂಸರಿಗೆ ಆನಂದದ ಸ್ಫೂರ್ತಿಯನ್ನಿತ್ತಿದೆ. ಗುಣಗಳ ( ಸೌಂದರ್ಯ ಮತ್ತು 
ಮಾಧುರ್ಯಾದಿಗಳ) ಗೌರವದ ಸಾಮ್ರಾಜ್ಯವನ್ನೂ ಹೊಂದಿ ಮನೋಜ್ಞವಾಗಿದೆ. ಕಲೆಗಳ 
ಆವಾಸದಿಂದ ಹೆಚ್ಚಾಗಿ ಸ್ಪುರಿಸುವ ನಿರ್ಮಲ ಲೀಲೆಯುಳ್ಳ ಪದಗಳ ( ಶಬ್ದಗಳ ಅಥವಾ 
ಹೆಜ್ಜೆಗಳ) ಕಾಂತಿಯನ್ನು ಹೊಂದಿದೆ. ಈ ಲಹರಿಯು ನನ್ನ ಹೃದಯದಲ್ಲಿ ನೆಲೆಸಲಿ. ಇದನ್ನು 
ಹೊಮ್ಮಿಸಲು ಕಾರಣವಾದ ಭಕ್ತಿಯೂ ನನ್ನ ಹೃದಯದಲ್ಲಿ ನೆಲೆಸಲಿ. 


ಬಸವಾನಂದಲಹರೀ 

ವಿವರಣೆ : ಇಲ್ಲಿ ಕಾಂತೆಗೂ , ಬಸವಾನಂದಲಹರೀ ಕವಿತೆಗೂ ಶೇಷದಿಂದ ಸಮಾನ 
ವಾದ ವಿಶೇಷಣಗಳನ್ನು ಪ್ರಯೋಗಿಸಲಾಗಿದೆ. ವೃತ್ತ ಎಂದರೆ ಚಾರಿತ್ರ ಮತ್ತು ಛಂದಸ್ಸು , ಸುಮನಃ 
ಎಂದರೆ ಪುಷ್ಪ ಮತ್ತು ವಿದ್ವಾಂಸರು, ಗುಣ ಎಂದರೆ ಸೌಂದರ್ಯ ಮುಂತಾದ ಹೆಣ್ಣಿನ 
ಗುಣಗಳು ಹಾಗೂ ಮಾಧುರ್ಯ, ಪ್ರಸಾದ, ಓಜಸ್ಸು ಎಂಬ ಕಾವ್ಯಗುಣಗಳು, ಪದರುಚಿ 
ಎಂದರೆ ಸುಭಗವಾದ ನಡಿಗೆ ಹಾಗೂ ಒಳ್ಳೆಯ ಶಬ್ದಗಳಶೋಭೆಎಂಬ ಅರ್ಥಗಳಿರುವುದನ್ನು 
ಗಮನಿಸಬೇಕು. ಶೇಷಮೂಲಕವಾದ ಪೂರ್ಣೋಪಮಾಲಂಕಾರ . 


೧೦೮ 


ಮಂಗಳಂ ಬಸವೇಶಾಯ ಪರಮೇಶಾಯ ಮಂಗಳಮ್ | 

ಮಂಗಳಂ ಗಣವೃಂದಾಯ ಮಹಾಲಿಂಗಾಯ ಮಂಗಳಮ್ || 
ಅನುವಾದ : ಬಸವೇಶ್ವರನಿಗೆ ಪರಮೇಶ್ವರನಿಗೆ ಮಂಗಳ, ಎಲ್ಲ ಗಣಂಗಳಿಗೂ 
ಮಂಗಳ , ಮಹಾಲಿಂಗನಿಗೆ ಮಂಗಳ, 


೧೦೯ 
ಮನಸಿ ಚ ಲಹರೀಯಂ ಶ್ರೀ ಮಹಾಲಿಂಗದೇವಂ 
ಶಿವಬಸವಯತೀಶಂ ಕುರ್ವತಾ ಶಾಂತವೀರಮ್ | 
ವಿಮಲಿನಗುರುಸಿದ್ದಂ ತಂ ಶಿವೈಸ್ತಂ ಮಹಾಂತಂ 
ಸಪದಿ ಸರಸಗೌರೀಶಂಕರೇಣ ಪ್ರಣೀತಾ|| 


ಅನುವಾದ: ಶ್ರೀ ಮಹಾಲಿಂಗದೇವರನ್ನೂ , ಶ್ರೀ ಶಿವಬಸವ ಯತೀಶ್ವರರನ್ನೂ , ಶ್ರೀ 
ಶಾಂತವೀರಸ್ವಾಮಿಗಳನ್ನೂ , ವಿಮಲಶ್ರೀ ಗುರುಸಿದ್ದ ಸ್ವಾಮಿಗಳನ್ನೂ , ಶ್ರೀ ಶಿವಗುರು 
ಸಿದ್ಧಸ್ವಾಮಿಗಳನ್ನೂ , ಶ್ರೀ ಮಹಾಂತಸ್ವಾಮಿಗಳನ್ನೂ ಸದಾ ಮನಸ್ಸಿನಲ್ಲಿ ನೆನೆಯುವ ಶ್ರೀ 
ಗೌರೀಶಂಕರ ಸ್ವಾಮಿಗಳವರಿಂದ ಈ ಲಹರಿಯು ರಚಿತವಾಗಿದೆ. 


ಶ್ರೀ ಗೌರೀಶಂಕರೇಣ ಪ್ರಣೀತಾ ಬಸವಾನಂದಲಹರೀ ಸಮಾಪ್ತಾ 


ಶ್ರೀ ಚನ್ನಪ್ಪ ಎರೇಸೀಮೆ ಸಂಗ್ರಹಿತ 

ಭಾಷಣಗಳು 


ಚನ್ನಪ್ಪ ಎರೇಸೀಮೆ: ನಾಡಿನ ಹಿರಿಯ ಸಾಹಿತಿಗಳು ,ಶ್ರೀಯುತರು ಶ್ರೀ ಗೌರೀಶಂಕರ ಸ್ವಾಮಿಗಳ 
ಭಾಷಣಗಳನ್ನು ಸ್ವತಃ ಕೇಳಿ, ಅವುಗಳ ಸಾರಾಂಶವನ್ನು ಬರೆದಿದ್ದಾರೆ. ಇಲ್ಲಿ ಪ್ರಕಟವಾಗಿರುವ ಎಲ್ಲ 
ಭಾಷಣಗಳೂ ಎರೆಸೀಮೆಯವರ ಸಂಗ್ರಹಿತ ರೂಪಗಳಾಗಿವೆ. ಪೂಜ್ಯರು ಎಲ್ಲೆಲ್ಲಿ , ಎಂದು 
ಉಪನ್ಯಾಸಗಳನ್ನು ಮಾಡಿದರು ಎನ್ನುವ ಸಂಪೂರ್ಣ ವಿವರಗಳನ್ನು ಎರೆಸೀಮೆಯವರು ದಾಖಲಿಸಿಲ್ಲ . 
ಕೆಲವಕ್ಕೆ ಮಾತ್ರ ದಿನಾಂಕ ಮತ್ತು ಸ್ಥಳವನ್ನು ನಮೂದಿಸಿದ್ದಾರೆ. 


ಪರಿವಿಡಿ 

259 

302 

360 


383 

ಸಿದ್ಧರಾಮನ ಅಖಂಡ ಸಾಕ್ಷಾತ್ಕಾರ 
ಸಿದ್ದರಾಮನ ದಾಸೋಹಂ, ಸೋಹಂ, ಓಂ 
ಲಿಂಗತಪಸ್ಸು ( ಇಷ್ಟಲಿಂಗ, ಸ್ಥಾವರಲಿಂಗ ) 
ಜಂಗಮವರ ಪ್ರಭುದೇವರು 
ಬಸವಣ್ಣನ ಪಂಚಪರುಷ 
ಗುರು- ಲಿಂಗ- ಜಂಗಮ 
ಭರತಖಂಡದ ದರ್ಶನಗಳಲ್ಲಿ ಈಶ್ವರಸಾಕ್ಷಾತ್ಕಾರ 
ಅಜಗಣ್ಣ ಮುಕ್ತಾಯಿಯಕ್ಕಗಳ ಪ್ರಸಂಗ - ೧ 
ಅಜಗಣ್ಣ ಮುಕ್ತಾಯಿಯಕ್ಕಗಳ ಪ್ರಸಂಗ - ೨ 
ಇಷ್ಟಲಿಂಗ 
ಲಿಂಗತಪಸ್ಸು 
ಗುರು- ಜಂಗಮ 
ಶಿವಯೋಗ - ೧ 
ಶಿವಯೋಗ- ೨ 
ಶಿವಯೋಗನಿದ್ರಾಮುದ್ರಾ 
ಷಟೂಲಗಳು 
ಭಕ್ತಿ 


393 

436 

ಅದೈತ ಭಕ್ತಿ 
ಸತ್ಯಶುದ್ಧ ಕಾಯಕ 
ಶರಣಸತಿ - ಲಿಂಗಪತಿ 
ಶಿವಾನುಭವ ಮಂಟಪ 
ಶಿವಸಾಕ್ಷಾತ್ಕಾರ 
ಗುರುವೇ ಬೇಕು - ೧ 
ಗುರುವೇ ಬೇಕು - ೨ 
ಸಭ್ಯತೆ-ಸಂಸ್ಕೃತಿ 
ಮನಸ್ಸಿನ ಏಕಾಗ್ರತೆ 
ಎರಡು ಕಣ್ಣುಗಳು 
ಬಸವಣ್ಣನವರ ಭಕ್ತಿ 
ಬಸವಣ್ಣನವರ ದಾಸೋಹಂಭಾವ - ೧ 
ಬಸವಣ್ಣನವರ ದಾಸೋಹಂಭಾವ - ೨ 
ಬಸವಣ್ಣನವರ ಸಂದೇಶ 
ಅಕ್ಕನ ವಚನ 
ಚನ್ನಬಸವಣ್ಣನ ಜ್ಞಾನಪ್ರಸಾದ 
ಒಂದು ವಚನದ ವಿವರಣೆ 
ದೇವರೆಲ್ಲಿ ? 
ಪರಿಶುದ್ಧ ಜೀವನವೇ ಸಂನ್ಯಾಸಿಯ ಪರಮ ಗುರಿ 
ಶ್ರದ್ಧಾವಾನ್ ಲಭತೇ ಜ್ಞಾನಂ 
ಬಸವತತ್ತ್ವದ ಆದರ್ಶ 
ಗೌರೀಶಂಕರ ಸ್ವಾಮಿಗಳವರನ್ನು ಕುರಿತ ವಿಶೇಷ ಪ್ರಸಂಗಗಳು 

491 

545 

ವೇದಾಸ್ಸಸಾರೇ ನಿಖಿಲಾಶ್ಚ ಧರ್ಮಾ 
ವಿದ್ಯಾಸಮಸ್ತಾ ಸಕಲಾ ಕಲಾತ್ಮ ವದಂತಿ ಸರ್ವೇ 


ವೇದಗಳೇ ಅವಿನಾಶಿಯಾದ ಧರ್ಮದ ಸಾರ. ಆದರೆ ಈ ತತ್ತ್ವ ಮೇಲು 
ಮುಖವಾಗಿ ಹೊರಡಬೇಕು. ನಮ್ಮ ಎಲ್ಲ ಇಂದ್ರಿಯಗಳು ಬಹುಶಃ 
ಕೆಳಮುಖವಾಗಿಯೇ ಇರುತ್ತವೆ. 

ಪರಾಂಚಿಖಾನಿ ಇಂದ್ರಿಯ ... (ಕಠೋಪನಿಷತ್ತು ) 

ಇವು ಪ್ರಕೃತಿಯ ನಿಯಮ . ಶಿವನ ತತ್ತ್ವ ಉನ್ನತವಾದದ್ದು . ಅಂಥ 
ಉನ್ನತ ವಸ್ತು . ನಾವು ಯಾವುದಕ್ಕೆ ವಿದ್ಯೆ , ಕಲೆ, ಧರ್ಮವೆನ್ನುವೆವೋ ಅವೆಲ್ಲ 
ಊರ್ಧ್ವಮುಖವಾಗಬೇಕು. ಕಾಲುಗಳು ಕೆಳಗಿಳಿಯುತ್ತಾ ಶಿವನು ಮಾರನೇ 
ಆಗುತ್ತಾನೆ. ಸತ್ಯಶಿವನ ಸನ್ನಿಧಿಗೆ ನಾವುಹೋಗುವುದು ಹೇಗೆ? ನಾವುಕ್ಷಣಕ್ಕೆ 
ನೂರು ನೂರು ಸಾರೆ ಸಾಯುತ್ತೇವೆ. ಯಾಕೆಂದರೆ ಕೆಳಗೆ ಇಳಿಯುವಾಗ 
ಹೆಜ್ಜೆಹೆಜ್ಜೆಗೂ ಸಾಯುತ್ತೇವೆ. 


] 


1 


ಆಸೆಗೆ ಸತ್ತುದುಕೋಟಿಆಮಿಷಕ್ಕೆ ಸತ್ತುದುಕೋಟಿ 


][ 


1 


| 


I 


ಆದರೆ ಈ ಬಗೆಯ ಮರಣದಿಂದ ಉಪಯೋಗವಿಲ್ಲ , ಆ ಸಾವು ಬೇಡ. 
ನಮಗೆ ಸಾಯುವುದು ಗೊತ್ತಾಗಬೇಕು. ಸಾಯುವುದು ಹೇಗೆ? ಸರ್ವಕಾರಗಳು 
ಈಶ್ವರಾರ್ಪಣವಾಗಬೇಕು. ಎಲ್ಲ ಕಾರಗಳಿಗೂ ಒಂದೇ ಉದ್ದೇಶವಿರಬೇಕು. 

ಶ್ರುತಿರ್ಮಾತಾ ಲಯಃಪಿತಾ : ಶಿವಶಕ್ತಿಯರು ಬೇರಿಲ್ಲ . ಆಧಾರವೇ 
ಶ್ರುತಿ. ಅದನ್ನನುಸರಿಸಿ ಹಾಡುಗಾರ ಹಾಡಬೇಕು. ಇದೇ ರಹಸ್ಯ . ಹಾಗೆಯೇ 
ಶಿವನನ್ನು ಅನುಸರಿಸಿ ಶಕ್ತಿಯ ಕ್ರಿಯೆ ಸತ್ಯಂ, ಶಿವಂ, ಸುಂದರಂ ಆದ 
ಆನಂದರೂಪಿಯಾದುದು. 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಶಿವಾನುಭವ ತಾನೆ ನಮ್ಮಲ್ಲಿ ಅಳವಡಿಸಿಕೊಳ್ಳುವ ವಸ್ತು . ಒಂದು ಸಂಗೀತವನ್ನು ಕೇಳಿ 
ಆನಂದತುಂದಿಲರಾಗುವವರೆಷ್ಟು ಜನ ? ಸಂಸ್ಕಾರವಿರಬೇಕು. ಹಾಗೆ ಶಿವಾನುಭವವನ್ನು ಕೇಳಲು 
ಕೂಡ ಎಷ್ಟೋ ಜನರಿಗೆ ಅಧಿಕಾರವಿಲ್ಲ . ನಮ್ಮ ವಾಸನೆ ಉನ್ನತಮಟ್ಟಕ್ಕೆ ಏರಿದಾಗಲೇ 
ಶಿವಾನುಭವ ಕೇಳಲು ಅರ್ಹತೆ ಪ್ರಾಪ್ತವಾಗುತ್ತದೆ. 

- ಜೀವಾತ್ಮನಿಗೆ ಮನಸ್ಸು ಮಾವ. ಮನಸ್ಸಿನ ಮಗಳು ಕಾಮನೆ. ಯಾವಾಗ ಇಂಥ 
ಕಾಮನೆಯ ಸಂಪರ್ಕ ಜೀವನಿಗೆ ಆಯಿತೋ ಆಗ ಅವನು ಅದರ ಅಧೀನನಾದನು. ಕಾಮನೆ 
ತಾಳಹಾಕಹತ್ತಿದಾಗ ಜೀವಾತ್ಮ ಕುಣಿಯಹತ್ತಿದನು. ಕಾಮನೆಂಬುವನ ದಾಸ್ಯವಶನಾದಾಗಲೇ 
ಜೀವಾತ್ಮವಾಸನೆ ಹೀನಸ್ಥಿತಿಗೆ ಬಂದುಬಿಡುವುದು. ಮನಸ್ಸೇ ಎಲ್ಲ ಕಾಮನೆಗಳಿಗೂ ಮೂಲ. 
ಆ ಕಾಮನೆ ಬೆಳ್ಳಗಿದ್ದರೆ ಜೀವ ಬೆಳ್ಳಗೆ, ಅದು ಕರಗಿದ್ದರೆ ಜೀವಾತ್ಮ ಕರಗೆ ಆಗುತ್ತಾನೆ. 
ಆದರೆ ನಿಜವಾಗಿ ಜೀವಾತ್ಮನಿಗೆ ಬಣ್ಣವಿಲ್ಲ . ಪ್ರವಾಹ ಕೆಳಗೆ ಇಳಿದು ಬಹಳ ಸುಲಭವಾಗಿ 
ಬರುವುದು. ವಾಸನಾಬಲ ಬೇಗ ಮನುಷ್ಯನಿಗೆ ಅಮರುವುದು. ಮೇಲ್ಮುಖವಾಗಿ ಏರಿಸುವುದೇ 
ನಮ್ಮ ಧರ್ಮಾಚರಣೆಯ ಕುರುಹು. ಎಲ್ಲ ಧರ್ಮಗಳೂ ಇದನ್ನೇ ಹೇಳುತ್ತವೆ. ಮೊದಲು 
ನಿನ್ನಲ್ಲಿರುವ ವಾಸನೆಯನ್ನು ಸ್ವಚ್ಛಮಾಡಿಕೊ . ಆಗ ನಿನಗೆ ಶುಭವಾಗುತ್ತದೆ. 

ಬಸವಣ್ಣ ಒಂದು ದಿನ ಬೀದಿಯಲ್ಲಿ ಹೋಗುತ್ತಿರುವಾಗ ಒಬ್ಬ ತಾಯಿ ಬಾಗಿಲು 
ಗುಡಿಸುತ್ತಿದ್ದಳು. ಬಹಳ ದಿನದ ಧೂಳು ಅದಾಗಿದ್ದರಿಂದ ಧೂಳು ಸರಿಯುತ್ತಿರಲಿಲ್ಲ ; 
ಬಡಿಬಡಿದು ಗುಡಿಸುತ್ತಿದ್ದಳು. ಇದನ್ನು ಬಸವಣ್ಣನವರು ನೋಡಿದರು. ಬಸವಣ್ಣನವರಿಗೆ 
ತೆರೆಮರೆಯೆಂಬುದು ಬರಲಿಲ್ಲ . ಆದಾಗ್ಯೂ ಒಂದು ಭಾವದ ತೆರೆ ಸೂಕ್ಷ್ಮವಾದ, 

ಪಾದ - 1. ಬಡಿಬಡಿದು ರಜವ ಕಳೆವೆನೆಂದರೆ ಹಸನಾಗಿದ್ದು ತಾಯೆ 
ಈ ಧೂಳು ಬಹಳ ದಿನದ್ದು . ಅದನ್ನು ಬಡಿದು ಕಳೆಯಬೇಕು. 

ಪಾದ -2. ಅಂಗಳವ ಉಡಿಹಿಹೆನೆಂದರೆ ಮಂಗಳವಾಗಿತ್ತು ತಾಯೆ 
ಮನಸ್ಸು ಗರ್ಭಸ್ಥಾನ. ದೇಹದ ರಜ ಕಳೆದು ಶರೀರ ಪವಿತ್ರವಾದಾಕ್ಷಣಕ್ಕೆ ಮುಗಿಯಲಿಲ್ಲ . 
ಮನಸ್ಸಿಗೂ ಕಳಸವಿಡಬೇಕು. ಒಂದು ಊರಿನಲ್ಲಿ ಒಬ್ಬ ಸನ್ಯಾಸಿ ಇದ್ದ . ಅವನ ಹತ್ತಿರ ಭಕ್ತರೆಲ್ಲ 
ಬಂದು ಉಪದೇಶ ಪಡೆಯುತ್ತಿದ್ದರು. ಭಕ್ತಗಡಣದಲ್ಲಿ ಒಬ್ಬಳು ಸೂಳೆ ಇದ್ದಳು. ಸಂನ್ಯಾಸಿಯ 
ಹತ್ತಿರವೂ ಜನರು ಬರುವರು ಹೋಗುವರು, ಹಾಗೆಯೇ ಆ ಸೂಳೆಯ ಹತ್ತಿರವೂ ಜನ 
ಬರುವರು ಹೋಗುವರು. ಸಂನ್ಯಾಸಿ ಆ ಸೂಳೆಗೆ ಬುದ್ದಿ ಹೇಳಬೇಕೆಂದು ಅವಳ ಮನೆಯ 
ಬಾಗಿಲಿಗೆ ಹೋದರು. ಅವಳೇ ಬಾಗಿಲಿಗೆ ಬಂದು ಬರಮಾಡಿಕೊಂಡಳು. ಸಂನ್ಯಾಸಿ ಹೇಳಿದ 
" ಅಮ್ಮ ಶರೀರವನ್ನು ದೇವರಿಗೆ ಅರ್ಪಿಸಬೇಕು. ದೇಹ ನಷ್ಟವಾಗುವುದು. ಈಶನ ಕಡೆಗೆ ಹೊರಳು " 
ಎಂದರು. ಅವಳ ಕಣ್ಣಲ್ಲಿ ನೀರು ಬಂತು. ಮನೆಗೆ ಹೋದಳು. ಜೀವನಕ್ಕೆ ಏನು ಮಾಡಬೇಕೆಂದು 
ಆಕೆಗೆ ಚಿಂತೆ ಬಂತು . ಕುಳಿತು ಧ್ಯಾನ ಮಾಡಿದಳು . ಕೊನೆಗೆ ಭಿಕ್ಷಕ್ಕೆ ಹೋದಳು. ಯಾರೂ 
ಕಾಳು ನೀಡಲಿಲ್ಲ . ಭಗವಂತನ ಮೊರೆಹೊಕ್ಕ ಅವಳು ತನ್ನ ಕಾಯಕ ನಡೆಸಿಯೇ ನಡೆಸಿದಳು. 

ಇದರಲ್ಲಿನ ತತ್ತ್ವ - ಇವರಿಬ್ಬರ ಜೀವಾತ್ಮ ಹೊರಟಿತು. ವೇಶೈಯನ್ನು ವಿಜೃಂಭಣೆ 
ಯಿಂದ ಜನ ರಾಜಮಾರ್ಗದಲ್ಲಿ ಒಯ್ಯುತ್ತಿದ್ದಾರೆ. ಸನ್ಯಾಸಿಯನ್ನು ಅಂಧಕಾರದಲ್ಲಿ ಎಳೆಯುತ್ತ 
ಹೋಗುತ್ತಾರೆ. " ಸನ್ಯಾಸಿ ಅಯ್ಯೋ ನಾನು ಶರೀರವನ್ನು ಇಷ್ಟು ಪವಿತ್ರ ಇಟ್ಟಿದ್ದೆ . ನನ್ನನ್ನು 
ಕತ್ತಲೆಯಲ್ಲಿ ಎಳೆಯುತ್ತಿದ್ದಾರೆ ' ಎನ್ನುತ್ತಾನೆ. ಆಗ ಆಕಾಶವಾಣಿ "ಎಲೈ ಸನ್ಯಾಸಿ, ನೀನು 
ಶರೀರವನ್ನು ರಕ್ಷಣೆ ಮಾಡಿದೆ. ಆದುದರಿಂದ ಲಕ್ಷೇಪಲಕ್ಷ ಜನರು ಅದನ್ನು ಹೊರಗಿನ 
ಪಲ್ಲಕ್ಕಿಯಲ್ಲಿ ಒಯ್ಯುತ್ತಿದ್ದಾರೆ. ಆದರೆ, ನೋಡು, ನಿನ್ನ ಮನಸ್ಸನ್ನು ಮಾತ್ರ ನೀನು ರಕ್ಷಿಸಲಿಲ್ಲ. 
ಅವಳು ಸೂಳೆ. ಶರೀರವನ್ನು ಶುದ್ಧವಾಗಿ ಇಟ್ಟುಕೊಂಡಿಲ್ಲ . ಆದರೆ ಅವಳ ಹೃದಯದಲ್ಲಿ 
ಸದಾ ಈಶ್ವರನ ಧ್ಯಾನ" ಎಂದಿತು. ನಮ್ಮ ಮನಸ್ಸು , ದೇಹ ಎರಡೂ ಶುದ್ಧವಾಗಬೇಕು. 
ವಾಸನೆ ಮೇಲ್ಮಟ್ಟಕ್ಕೆ ಹೋಗಲಿ. ಮನಸ್ಸಿನ ಶುಚಿಯ ಕಡೆ ಲಕ್ಷ್ಯ ಕೊಡು. ಅದು ಬೇಕು, 
ಕಾಯವೂ ಶೌಚವಾಗಬೇಕು. ಮನದಲ್ಲಿರುವ ದೋಷವೂ , ರಜವೂ ಹೋಗಬೇಕು. 


ಒಳಗೆಶೋಧಿಸಿ ರಂಗವಲ್ಲಿಯನಿಕ್ಕಿ 
ಗುಡಿ ತೋರಣವ ಕಟ್ಟುವರೆ ಕೂಡಲಸಂಗಮದೇವ 
ಒಂದು ಅಡಿಯಿಡುವನವ್ವ ತಾಯೆ 


ಅಂಗಳ ಶುದ್ದಿ ( ಬಹಿರಂಗ) ಒಳ ( ಮನಸ್ಸು ) - ಬಸವೇಶ್ವರರು ಅದನ್ನು ಮನೆಯೆಂದು 
ಹೇಳಿದರು. ಆ ಸತ್ಯಶಿವಸುಂದರ ವಸ್ತು ದೂರವಲ್ಲ . ಅದನ್ನು ದೂರವೆಂದು ತಿಳಿದಿದ್ದೇವೆ. 
ಕಬೀರ " ನಾನು ದೇವರನ್ನು ಎಷ್ಟು ದಿನ ಹುಡುಕಿದೆ, ಸಿಗಲಿಲ್ಲ ' ಎಂದು ಆರ್ತನಾದದಿಂದ 
ಅಳುತ್ತಿದ್ದ. ಅದೂ ಒಂದು ಕಡೆಯಿಂದ ಭಾವದಂತಾಯಿತು. ಆಗ ಅವನಿಗೆ ಕೇಳಿಸಿತು. 
" ನಾನು ಇಲ್ಲಿಯೇ ಇದ್ದೇನೆ. ನಿನ್ನ ಶಿರಸ್ಸು ಕೆಳಕ್ಕೆ ಬಿದ್ದು ಬಿಡಲಿ. ಅದರ ಮೇಲೆ ನಾನು 
ಕಾಲು ಇಡುವೆನು ". ( ಆ ವಸ್ತು ದೂರಕ್ಕೆ ದೂರವೆಂಬುದು ಸನಿಹಕ್ಕೆ ಸನಿಹವೆಂದು 
ಹೇಳುವವೊಲು). ಇದರ ಅರ್ಥವೇನೆಂದರೆ ಕಲೆಯೇ ಆಹಾರ, ಅವರಿಗೆ ಅಹಂತಬೇಕು. 
ಅಹಂತವೆಂದರೆ ತಲೆ ಕೆಳಗೆ ಬೀಳಬೇಕೆಂದು ಹೇಳಿದೆಯಷ್ಟೆ . ಹೀಗೆಯೇ ಮನುಷ್ಯನಲ್ಲಿ 
ನನ್ನತನ, ನನ್ನದು ಎಂಬುವುದನ್ನು ಬಿಡುವುದು. ಪ್ರತಿಯೊಂದು ಕ್ರಿಯೆಯಲ್ಲಿ , 

ಯಜ್ಞರಾಪಾ ಕ್ರಿಯಾದತಾಃ | 
ಶರೀರಕ್ಷೇತ್ರತಾಂ ಯಾತ್ .... ಯತ್ರಾಹಂ ಪರಮೇಶ್ವರಃ| 


ವೇದವೂ ಕೂಡ 'ಒಳ್ಳೆಯದನ್ನು ಕೇಳು, ಅದನ್ನೇ ಹೇಳು' ಅಂತಲೇ ಹೇಳುತ್ತದೆ. 
ಎಲ್ಲವೂ ಒಳ್ಳೆಯದಾಗಲೇಬೇಕು. ಹಾಗಾದಾಗಲೇ ಸುಂದರ ಶಿವನ ಸಾಕ್ಷಾತ್ಕಾರ. ನಾವು 
ತೀರ್ಥಯಾತ್ರೆ ಅಂತ ಹೋಗಬಹುದು ಹೋಗಿರಿ. ಆದರೆ 'ಉತ್ತಮರ ನಡೆ ತೀರ್ಥ.....' 
ತೀರ್ಥವೆಂದರೆ ಎಲ್ಲ ಇಂದ್ರಿಯಗಳಿಗೂ ಅರ್ಥವಾಗಬೇಕು. ಇಂದ್ರಿಯದ ಎಲ್ಲ ಕ್ರಿಯೆಗಳೂ 
ಅತ್ತಲೇ ಹೋಗಬೇಕು, ಸಂಸ್ಕಾರಕ್ಕೆ ಕಾರಣ ಒಳ್ಳೆಯದಾಗಿ ಸಂಗ್ರಹಿಸಬೇಕು. 

ಮನುಷ್ಯನಿಗೆ ದುಃಖ ಬರುವುದು ರಾಗದ್ವೇಷಗಳಿಂದ, ರಾಗದ್ವೇಷಾದಿ 
ಗಳು ಆತನ ಬುದ್ಧಿಯನ್ನು ಹಾಳುಮಾಡಿ ದೇವತ್ವ ಶಕ್ತಿಯನ್ನೇ ಕುಗ್ಗಿಸಿ ಅಸುರೀ 
ಶಕ್ತಿಯನ್ನು ಬೆಳೆಯಿಸಿ ಮನಸ್ಸಿನ ಮೇಲೆ ಯಾವಾಗಲೂ ಆ ಅಸುರೀಶಕ್ತಿಯೇ 
ಅಧಿಕಾರ ಮಾಡಿ ಅವನನ್ನು ಕೊನೆಗೆ ದುಃಖಿಯನ್ನಾಗಿ ಮಾಡುತ್ತವೆ. ಮನಸ್ಸಿನಲ್ಲಿ 
ಮೂಡುವಕೋಪತಾಪಾದಿಗಳೂ , ವಿಷಯದುಶ್ಚಿಂತನೆಗಳೂ ಆತನ ಅರುಹಿಗೆ 
ಹಾನಿಗಳಾಗಿವೆ. ಒಮ್ಮೊಮ್ಮೆ ತಾನು ಮಾಡುವುದು ತಪ್ಪು ಎಂದು ತಿಳಿದು 
ಬಂದರೂ ಬಲಿತುಹೋದ ದುರಭಿಮಾನವು ಅದನ್ನೊಪ್ಪಿಕೊಂಡು ಸನ್ಮಾರ್ಗಕ್ಕೆ 
ಬರಗೊಡದಂತೆ ಮಾಡಿಬಿಡುವುದು. ಅಂಥ ಮನಸ್ಸನ್ನು ಸಂಯಮದಿಂದಲೂ , 
ಸತ್ಸಹವಾಸದಿಂದಲೂ , ಸತ್ಕಾರಾದಿಗಳಿಂದಲೂ ಶಾಸ್ತ್ರಪುರಾಣಾದಿಗಳ ಮಾತನ್ನು 
ಹೃದಯಕ್ಕಿಳಿಸಿಕೊಳ್ಳುವುದರಿಂದಲೂ ಕಡಿಮೆ ಮಾಡಲಾಗುತ್ತದೆ. ಆದರೆ ಅಂತಹ 
ಪ್ರವೃತ್ತಿ ಬರುವಂತೆ ತನಗೆ ತಾನೇ ಸನ್ನಿವೇಶ ಕಲ್ಪಿಸಿಕೊಳ್ಳಬೇಕು. 
'ಕಡುದರ್ಪವೇರಿದ ಒಡಲೆಂಬ ಬಂಡಿಗೆ ಶಿವಶರಣರ ನುಡಿಗಡಣವೇ ಕಡೆಗೀಲಾಗ 
ಬೇಕು. ಇಲ್ಲದಿದ್ದರೆ ಒಡಲೆಂಬ ಬಂಡಿ ಬಿದ್ದು ನೋವನ್ನು 
ಅನುಭವಿಸಬೇಕಾಗುತ್ತದೆ. ' ಸಾರ ಸಜ್ಜನರ ಸಂಗ ಲೇಸಿನದು'. ಅವರ 
ನಡೆನುಡಿಗಳು ನಮಗೆ ಲೇಸು ಮಾಡುತ್ತವೆ. ಇವೆಲ್ಲವುಗಳ ಸಹಕಾರದಿಂದ 
ಸಾರಸಂಸಾರ ಮಾರ್ಗದಲ್ಲಿ ದೇಹವೆಂಬ ಬಂಡಿ ಸಾವಧಾನವಾಗಿ ಸುತ್ತು ಮುತ್ತು 
ನೋಡುತ್ತ ಓಡಬೇಕು. ಆಗ ಬೀಳುವ ಭಯವಿಲ್ಲ . ಶ್ರೀ ದಾಸೋಹಮಠದಲ್ಲಿ 
ಎಮ್ಮೆ ಕಾಯುವ ಸುಬ್ಬಣ್ಣ * ನನ್ನು ನೋಡಿದರೆ ನನಗೊಂದು ಸಂತೋಷ. 
ರಾಗದ್ವೇಷಾದಿಗಳ ಸೆಳವಿಗೆ ಎಂದೂ ಸಿಕ್ಕುಬೀಳದೆ ಮಠದ ದಾಸೋಹಕಾರದಲ್ಲಿ 
ತನ್ನ ಆಯುಷ್ಯವನ್ನೆಲ್ಲ ಧಾರೆಯೆರೆದು ಸತ್ಯಶುದ್ಧ ಕರ್ತವ್ಯ ಮಾಡುವ 
ಕರ್ಮಯೋಗಿಯಾಗಿದ್ದಾನೆ. ಕರ್ಮಯೋಗಿಯ ಕರ್ಮ ಎಮ್ಮೆ 

ಕಾಯುವುದಾಗಿರಲಿ, ಸಗಣಿಯನ್ನು ಬಳಿಯುವುದಾಗಿರಲಿ , ಯಾವುದಾದರೂ ಆಗಿರಲಿ ಭಕ್ತರ 
ಕಾಯಕನಿಷ್ಠೆ ಶ್ರದ್ಧಾಭಕ್ತಿ ವಿಶ್ವಾಸಗಳೇ ಬಾಳಿಗೆ ಹಿರಿಮೆಯನ್ನು ತಂದು ಸುಖವನ್ನು ಹೊತ್ತು 
ತರುತ್ತವೆ. ಸುಬ್ಬಣ್ಣನು ಕಾಯಕನಿಷ್ಠೆಯ ಅಗ್ನಿಯನ್ನು ಹಾಕಿ ರಾಗ ದ್ವೇಷಾದಿಗಳನ್ನು 
ಅದರಲ್ಲಿ ಹೋಮ ಮಾಡಿದ್ದಾನೆ. ಇಂಥ ಮಹಾದಾಸೋಹ ಮಠಗಳಿಗೆ ಇಂಥವರೇ 
ಭೂಷಣರು. ಇಂಥ ಸಾತ್ವಿಕ ಶಕ್ತಿಯಳವಡಬೇಕಾದರೆ ಸಿದ್ದರಾಮನ ಅಂಶವಿರಬೇಕು. 
ಸುಬ್ಬಣ್ಣನ ಚರಿತ್ರೆ ಉತ್ತಮವಾದುದು. ಶಾಂತಿ, ಹೃದಯಪರಿಪಾಕ , ಸ್ಥಿರತೆ , ನಿಷ್ಠೆ 
ಇವೆಲ್ಲ ಅವನಲ್ಲಿ ಮೂರ್ತೀಭವಿಸಿವೆ . ಆತನನ್ನು ನೋಡಿ ಮಾತನಾಡಿಸಿ 
ಸಂತೋಷಗೊಂಡ ನಾನು ಈ ಸಂದರ್ಭದಲ್ಲಿ ಆತನ ವಿಷಯವಾಗಿ ಎರಡು ಮಾತು 
ಹೇಳಬೇಕಾಯಿತು. 

ಕಾಮಾದಿಗಳ ವರ್ಜನೆ ಅವಶ್ಯವಾಗಿ ಆಗಬೇಕು. ಅದಕ್ಕಾಗಿ ಶ್ರಮಿಸದಿದ್ದರೆ ಯಾವ 
ಘನೋದ್ದೇಶವೂ ಜೀವಿತದಲ್ಲಿ ಈಡೇರದು.' ಲಿಂಗದಕೊನೆಯ ಮೇಲಣಕೋಡಗ ಕೊಂಬಿಂಗೆ 
ಹಾರಿತ್ತು . ಕಯ್ಯನೀಡಲು ಮೈಯೆಲ್ಲ ನುಂಗಿತ್ತು'. ಹೀಗಾಗಬಾರದು. ಹೀಗಾದಾಗಲೇ 
ಚಪಲಚಿತ್ತದ ಮನಸ್ಸು ವೈಷಯಿಕ ಕಾಮನೆಗಳಲ್ಲಿ ಬಂದು ಹಾರಾಡಿ ತನ್ನ ಶಕ್ತಿಯನ್ನು 
ವ್ಯಯಿಸಿ ಸತ್ವಹೀನವಾಗಿಬಿಡುತ್ತದೆ, ಭ್ರಮೆಗೊಳಿಸಿಬಿಡುತ್ತದೆ, ಮೋಹಗೊಳಿಸಿಬಿಡುತ್ತದೆ. 


ವೇಧಾದ್ವೇಧಾ ಭ್ರಮಂ ಚಕ್ರೇ ಕಾಂತಾಸು ಕನಕೇಷು ಚ | 
ತಾಸು ತೇಷ್ಟಷ್ಯನಾಸಕ್ತ : ಸಾಕ್ಷಾತ್ ಭರ್ಗೋ ನರಾಕೃತಿಃ|| 


ಬ್ರಹ್ಮನು ಹೀಗೆ ಎರಡು ಭ್ರಮೆಗಳನ್ನು ಉಂಟುಮಾಡಿದನು. ಭ್ರಮೆ ಬರುವುದಕ್ಕೆ ಮಾರ್ಗಗಳು 
ಮುಖ್ಯವಾಗಿ ಎರಡು ಹೆಣ್ಣಿಗೆ ಕನಕ ಮತ್ತು ಗಂಡು; ಗಂಡಿಗೆ ಕನಕ ಮತ್ತು ಹೆಣ್ಣು . 
ಇವೆರಡರಲ್ಲಿ ಯಾರು ಆಸಕ್ತಿ ತೋರಿಸುವುದಿಲ್ಲವೋ ಅವನೇ ' ಭರ್ಗ' ಎಂದು ಕವಿಯೋರ್ವ 
ಹೇಳಿದ್ದಾನೆ. ಕಾಮ ತೊರೆಯಲ್ಪಡಬೇಕು. ಹೇಮ ಜರೆಯಲ್ಪಡಬೇಕು. ಶರಣಮಾರ್ಗ ಯಾನಕ್ಕೆ 
ಈ ಶುದ್ದಿ ಅವಶ್ಯಕ. 'ಹೊನ್ನು ಹೆಣ್ಣು ಮಣ್ಣುಗಳೆಂಬ ತ್ರಿವಿಧವೂ ತನ್ನ 
ಸೊಮ್ಮೆಂದಭಿಲಾಷೆಗೆಯ್ಯದೆ ಗುರುಲಿಂಗ ಜಂಗಮಕ್ಕರ್ಪಿಸಿ ನಿರಾಶಾಭರಿತನಾಗಿರುವುದಾದರೆ 
ಮಾಯೆಯಿಂ ನಿವೃತ್ತಿಯಾದುದಕ್ಕೆ ಲಕ್ಷಣ', " ಎಣ್ಣೆ ಬೇರೆ ಬತ್ತಿ ಬೇರೆ ಎರಡೂ ಕೂಡಿ 
ಸೊಡರಾಯಿತ್ತು ; ಪುಣ್ಯ ಬೇರೆ ಪಾಪ ಬೇರೆ ಎರಡು ಕೂಡಿಒಡಲಾಯಿತ್ತು. ಮಿಗದಿರಬಾರದು 
ಒಡಲಿಚ್ಛೆಯ ಸಲಿಸದೆ ನಿಮಿಷವಿರಬಾರದು. ಕಾಯಗುಣವಳಿದು ಮಾಯಜ್ಯೋತಿಕಾಯವ 
ಕೂಡದ ಮುನ್ನ ಭಕ್ತಿಯ ಮಾತ ಬಲ್ಲನಾತನೇ ದೇವ ಗುಹೇಶ್ವರ. " ದೇವಶಕ್ತಿ ಅಸುರೀಶಕ್ತಿ 
ಗಳೆರಡೂ ಕೂಡಿಬಂದಿವೆ. ಇಚ್ಛಾಶಕ್ತಿಯ ಪ್ರಬಲಾಗ್ನಿಯಿಂದ ಅಸುರೀಶಕ್ತಿಗಳ ಹೋಮವಾಗ 
ಬೇಕು, ಎಮ್ಮೆ ಕಾಯುವ ಸುಬ್ಬಣ್ಣ ಅಸುರೀಶಕ್ತಿಗಳ ಹೋಮ ಮಾಡಿದ್ದಾನೆ. ಆತನಿಗೆ 

ಭ್ರಮೆಯೆಂಬುದು ಜಾತಿಯಲ್ಲಿಲ್ಲ , ಮಣ್ಣಿನಲ್ಲಿಲ್ಲ ; ಕಾಂತೆಯಲ್ಲಿ ಮೊದಲೇ ಇಲ್ಲ ; ಕನಕವಂತೂ 
ಆತನಿಗೆ ಬೇಕಾಗುವ ಪ್ರಮೇಯವೇ ಒದಗಿಲ್ಲ. ಪ್ರಾಪ್ತವಯಸ್ಕನಾಗುವ ಪೂರ್ವದಲ್ಲಿಯೇ 
ಮಠಕ್ಕೆ ಬಂದಿದ್ದಾನೆ ಆತ. 40- 45 ವರ್ಷಗಳ ಅವಿಚ್ಛಿನ್ನ ಕಾಯಕವನ್ನು ಇಲ್ಲಿ ಮಾಡಿದ್ದಾನೆ. 
ಸರ್ವಸಂಗವನ್ನು ಪರಿತ್ಯಾಗ ಮಾಡಿದ್ದಾನೆ. ಶ್ರೀಗಳು ನಿಯಮಿಸಿದ ಕರ್ತವ್ಯದಲ್ಲಿ ಪೂರ್ಣ 
ಯಶಸ್ಸು ಪಡೆದಿದ್ದಾನೆ. ಶ್ರೀಗಳವರ ಪೂರ್ಣ ಕೃಪೆಗೆ ಪಾತ್ರನಾಗಿದ್ದಾನೆ. ಇಂಥ ಸ್ಥಿತಿ 
ಮನುಷ್ಯನಿಗೆ ತನ್ನಿಂದತಾನೇ ಅಳವಡುವುದಿಲ್ಲ . ಸುಬ್ಬಣ್ಣನಂತೆ ತನ್ನ ಕಾಯಕದಲ್ಲಿ ಶ್ರದ್ಧಾಭಕ್ತಿ 
ವಿಶ್ವಾಸಗಳು ಜಾರದಂತೆನೋಡಿಕೊಂಡು ಜೀವನದ ರಥ ಓಡಿಸಬೇಕು. ಆಗ ಶಿವನ ಸಂಪೂರ್ಣ 
ಕೃಪೆ ನಮಗೊದಗಿ ಬರುತ್ತದೆ. ಶಿವಕೃಪೆ ಒದಗಿ ಬರಲು ಇಂಥ ಸ್ಥಿತಿಗೆ ನಾವು ಪಕ್ಕಾಗಬೇಕು. 
ಈಶ್ವರಸಾಕ್ಷಾತ್ಕಾರಕ್ಕೆ ಯಾವುದು ಮೂಲ? ಕುಲವಲ್ಲ , ಧನವಲ್ಲ , ವಿದ್ಯೆಯಲ್ಲ . ಶ್ರದ್ಧಾಭಕ್ತಿ 
ವಿಶ್ವಾಸಗಳಿಂದ ಆತನ ಸಮೀಪಕ್ಕೆ ಮನುಷ್ಯ ಹೋಗುತ್ತಾನೆ. ಭಕ್ತನಾದವನ ಬಾಹ್ಯಾಂತರ 
ಸ್ವರೂಪಗಳು ಈಶ್ವರನಿಗೆ ಲೀಲಾಭೂಮಿಯಾದರೆ ಅವನು ಬಂದು ಅಡಿಯಿಟ್ಟಾನು. 
ಶುದ್ದನಾದ ಅವನು, ಕಲ್ಮಲದಲ್ಲಿ ಅಡಿಯಿಡಲಾರ .ಕಲ ಮನ, ಕಶ್ಯಲ ಇಂದ್ರಿಯದ 
ನಾವೆಲ್ಲಿ ಅವನೆಲ್ಲಿ ? ಕೂಡಲಸಂಗಮದೇವನು ಇತ್ತ ಬಾರೆಂದು ಎತ್ತಿಕೊಳ್ಳಲೊಲ್ಲನೇಕೆ ? 
ಕೆಲಕ್ಕೆ ಶುದ್ಧವಾಗಿರಬಹುದು, ಮನಕ್ಕೆ ಶುದ್ಧವಾಗಿಲ್ಲ . ಮುಟ್ಟಿ ಪೂಜಿಸುವ ಕೈ ಶುದ್ಧವಾಗಿಲ್ಲ . 
ಮನಮುಟ್ಟಿ ಪೂಜಿಸೋಣವೆಂದರೂ ಅದು ಶುದ್ದಿ ಪಡೆದಿಲ್ಲ . ಹೇಗೆ ಎತ್ತಿಕೊಳ್ಳಲು ಸಾಧ್ಯ ? 
ಕಳ್ಳನಾಣ್ಯ ಹೇಗೆ ಸಲ್ಲುವಿಕೆಗೆ ಸಾಧ್ಯವಾದೀತು? ಕಳ್ಳನಾಣ್ಯವಾಗದಂತೆನೋಡಿಕೊಳ್ಳಬೇಕು. 
' ಬಡಬಡಿದು ರಜವ ಕಳದಿಹನೆಂದರೆ ಹಸನಾಯಿತು ತಾಯೆ ; ಅಂಗಳವನುಡುಗಿಹನೆಂದರೆ 
ಮಂಗಳವಾಯಿತ್ತು ತಾಯೆ ; ಒಳಗೆ ಶೋಧಿಸಿ ರಂಗವಲ್ಲಿಯನಿಕ್ಕಿ ಗುಡಿ ತೋರಣ ಕಟ್ಟಿದರೆ 
ಕೂಡಲಸಂಗಮದೇವನು ಅಡಿಯಿಡುವನವ್ವ ತಾಯೆ. " ಈಶ್ವರಾವಾಸಕ್ಕೆ ಯೋಗ್ಯವಾಗಬೇಕು 
ಈ ಕಾಯ . ಆದ್ದರಿಂದ ದಿನವೂ ಶೋಧಿಸಬೇಕು, ರಂಗವಲ್ಲಿಯಿಕ್ಕಬೇಕು. ಆಗ ಆತ 
ಅಡಿಯಿಟ್ಟಾನು. ಹೊಸಲಿಗೆ ಬಂದು ನಿಂತಾಗಲೇ ಧೂಳು, ಬೆಳೆದ ಹುಲ್ಲು, ಕಸಕಡ್ಡಿ ಆತನ 
ಕಣ್ಣಿಗೆ ಬಿದ್ದರೆ ಆ ಕಲ್ಮಲದಲ್ಲಿ ಅವನೆಂತಿದ್ದಾನು? ಅವನಿಗೂ ಕಲ್ಮಲಕ್ಕೂ ಬಹು ದೂರ. 
ಆತ ನಿರ್ಮಾಯಿಕ ಕ್ರೀಡ. ಹಾಗಾಗದಿದ್ದರೆ ಮನೆಗೆ ಒಡೆಯ ಇಲ್ಲದಂತೆ ಆಗುತ್ತದೆ. 
ಒಡೆಯನಿಲ್ಲದ ಮನೆಯ ಅವ್ಯವಸ್ಥೆಯನ್ನು ಇನ್ನು ಹೇಳುವುದೇನು ? ಒಡೆಯರುಳ್ಳಾಳಾಗಬೇಕು 
ಅಂದರೆಕೇಡಾಗದು. ನಮ್ಮ ಆತುರವಡಗದಿದ್ದರೆ, ಕ್ರೋಧತೋಲಗದಿದ್ದರೆ, ಕ್ರೂರಕುಹಕ 
ಭಾಷೆಯಳಿಯದಿದ್ದರೆ ನಾವೆಲ್ಲಿ ಶಿವನೆಲ್ಲಿ , ಭವರೋಗವೆಂಬ ತಿಮಿರವನ್ನು ಕಳೆ. ಆ 
ಪ್ರಕಾಶದಲ್ಲಿ ಈಶ್ವರಪ್ರಕಾಶ ಏಕೀಭವಿಸಿ ಕಾಣುತ್ತದೆ. ನಿನ್ನ ಮುಖದರ್ಪಣದಲ್ಲಿ ಆತ 
ಕಾಣಿಸುತ್ತಾನೆ. ನಿನ್ನ ನುಡಿಯಲ್ಲಿ ರಾಶಿರಾಶಿಯಾಗಿ ತುಂಬುತ್ತಾನೆ. ಇಲ್ಲದಿದ್ದರೆ ಮನಸ್ಸು 
ಸರ್ಪವಾಗಿ ದೇಹ ಅದರ ಹೇಳಿಗೆಯಾಗುತ್ತದೆ. ಯಾವಾಗ ನಂಜುಬಿಟ್ಟು ಕೊಲ್ಲುವುದೋ 
ಆ ಘಟಸರ್ಪ ಗೊತ್ತಿಲ್ಲ . ಹೀಗಾಗಬಾರದು. ಆತನ ಆವಾಸಕ್ಕೆ ನಿನ್ನ ಪವಿತ್ರ ದೇಹವನ್ನು 
ಸಜ್ಜುಗೊಳಿಸಿಕೋ . ಆತನನ್ನು ಹುಡುಕು, ಸಮೀಪದಲ್ಲಿಯೇ ಇದ್ದಾನೆ. ನೀನು ಹುಡುಕಿದರೆ 

ಆತನೂ ನಿನ್ನನ್ನು ಹುಡುಕಿಕೊಂಡು ಬರುತ್ತಾನೆ. ಇಲ್ಲಿ ತರ್ಕ ಬೇಡ; ಸಂಶಯ ಪಡಬೇಡ. 
ಅಂಬಾ! ಎಂದು ವತ್ಸನಂತೆಕೂಗು, ಹಾಲೆರೆದು ರಕ್ಷಿಸಲು ಹಸುವೂ ಸಂಭ್ರಮದಿಂದ ಬರುತ್ತದೆ. 
ಪರಸ್ಪರಾವಲಂಬನ ಉಂಟಾಗುವಂತೆ ವಿಶ್ವಾಸ ಗಳಿಸಿಕೊ . 

ಸೊನ್ನಲಿಗೆಯಲ್ಲಿ ಸಿದ್ಧರಾಮನು ಬೆಳೆದುಬಂದ ಈಶ್ವರಗುಣಪೂರ್ಣ ಭಾವವೇ ಪ್ರಭುವನ್ನು 
ಆಕರ್ಷಿಸಿದ್ದು , ಸಿದ್ದರಾಮನಲ್ಲಿ ಪ್ರಭು ಸಂದರ್ಶನವಾದಾಗ ಇನ್ನೂ 'ಕರೆ' ಯಿತ್ತು ಆದರೂ 
ಗಣನೀಯವಲ್ಲ . ಬಂಗಾರವನ್ನು ಕಲ್ಲು ಮಣ್ಣುಗಳಿಂದಶೋಧಿಸಿ ತೆಗೆದ ಆಗಿತ್ತು . ಪುಟಕ್ಕೆ 
ಹಾಕುವುದೊಂದು ಮಾತ್ರ ಉಳಿದಿತ್ತು . ಪುಟಕ್ಕೆ ಹಾಕಿದೊಡನೆ ' ಅಪರಂಜಿ' ಯಾಗುವ ಸ್ಥಿತಿಗೆ 
ಬಂದಿತ್ತು . ಅಂತೆಯೇ ಆ ಬಂಗಾರವನ್ನು ಸಂಗ್ರಹಿಸಿ ಕಲ್ಯಾಣಗುಣದ ಕಲ್ಯಾಣ 
ಶರಣಸಮೂಹವೆಂಬ ಮೂಸೆಯಲ್ಲಿ ಒಯು ಕಾಯಿಸಲು ಹಾಕಿದನು ಪ್ರಭುದೇವ. 
ಚನ್ನಬಸವಣ್ಣನಿಂದ ಅಖಂಡ ಸಾಕ್ಷಾತ್ಕಾರಹೇತುಭೂತವಾದ ಇಷ್ಟಲಿಂಗವನ್ನು ಕರಸ್ಥಲಕ್ಕೆ 
ಕೊಡಿಸಿ ಅವನನ್ನು ' ಲಿಂಗಾಯತ' ನನ್ನಾಗಿ ಮಾಡಿದನು. ಪ್ರಭುವಿನ ಮನಸ್ಸಿಗೆ ಇಷ್ಟರಿಂದಲೇ 
ತೃಪ್ತಿಯಾಗಲಿಲ್ಲ . ಕರುಣಾಕಟಾಕ್ಷದಿಂದ ಆತನನ್ನು ನೋಡಿದ. ಲಿಂಗತತ್ವವನ್ನು ಅವನ 
ಹೃದಯಕ್ಕಿಳಿಸಿ ಆ ಅಖಂಡಲಕ್ಷಣಲಕ್ಷಿತನಪ್ಪ ದೇವನ ಸೊಬಗನ್ನು ಹೆಚ್ಚು ಮಾಡಬೇಕೆಂದು 
ಇಚ್ಚಿಸಿದನು. ಗುರುಕರುಣವೆಂದರೆ ಇದೇ . ಆ ಕರುಣ ಮನುಷ್ಯನನ್ನು ಉದ್ದರಿಸುತ್ತದೆ. 


ಸಿದ್ದರಾಮನಿಗೆ ಲಿಂಗದೀಕ್ಷೆ 
- ಲಿಂಗಧಾರಣೆಯಾದ ಮೇಲೆ ಒಂದು ದಿನ ಸಿದ್ದರಾಮನು ಬೆಳಗಿನ ಜಾವದಲ್ಲಿದ್ದು 
ಸ್ನಾನಪೂಜಾದಿಗಳನ್ನು ಮುಗಿಸಿಕೊಂಡು ಊರಿನ ಹೊರವಲಯದಲ್ಲಿರುವ ಬಿಲ್ವ 
ವೃಕ್ಷಮೂಲದಲ್ಲಿ ಬಂದು ನಿಂತನು. ಸೂರನು ಮಾರುದ್ದ ಮೇಲೇರಿ ಹೊಂಬಣ್ಣದ 
ಕಿರಣಗಳಿಂದ ದಿಗಂತವು ಬಳಿಯಲ್ಪಟ್ಟು ನಿಸರ್ಗವು ಅಪೂರ್ವ ಶೋಭೆಗೊಂಡಿತ್ತು . 
ಸಿದ್ದರಾಮನಲ್ಲೂ ನೂತನೋತ್ಸಾಹವೆದ್ದು ಕುಣಿದು ಕುಕಿಲಿರಿದು ಮೂಡಿ ಕಾಣುತ್ತಿತ್ತು . 
ಎತ್ತೆತ್ತಲೂ ಸಿದ್ಧರಾಮನ ಕಣ್ಣುಗಳು ಸೌಂದರಭಾವದಿಂದ ಬಳುಕಿಹೋದಶಿವಪ್ರಪಂಚ 
ವನ್ನೇ ನೋಡುತ್ತಿದ್ದವು. ಕಲ್ಯಾಣದ ನಿಭ್ರತ ವಾತಾವರಣದಲ್ಲಿ ಕಲ್ಯಾಣಗುಣ ಪೂರ್ಣವಾಗಿ 
ಎದ್ದು ನಿಂತ ಬಸವಣ್ಣನ ಮಂಗಳಮಯ ಮಾಮನೆ; ಶರಣರ ಗೋಷ್ಠಿ; ಇಷ್ಟಲಿಂಗ; 
ಪ್ರಭುವಿನ ಕಾರುಣ್ಯ ; ಶಿವಾನುಭಾವಭವನದ ಭವ್ಯತೆ; ಒಂದೆ, ಎರಡೆ! ಸಿದ್ದರಾಮ 
ಭವಪ್ರಪಂಚದಿಂದ ಶಿವಪ್ರಪಂಚಕ್ಕೇರುತ್ತ ಹೊರಟಿದ್ದನು. ದಿಗ್ಗಿಗಂತದಕೊನೆಯವರೆಗೂ 
ದಿವ್ಯಪ್ರಕಾಶವನ್ನು ಕಾಣುವ ನಿಬ್ಬೆರಗಿನಲ್ಲಿ ಸೈವೆರಗಾಗಿ ಹೋಗಿದ್ದನು. ಅಲ್ಲಿಯೇ 
ಮಹಾಮನೆಯ ಆವರಣದಲ್ಲಿ ನೀಳವಾಗಿ ಬೆಳೆದು ನಿಂತ ಬಿಲ್ವವೃಕ್ಷಕ್ಕೊಂದು ಕಟ್ಟೆ ಹಾಕಿತ್ತು . 
ಅದರ ಮೇಲೆಕುಳಿತುಕೊಂಡ. ಸ್ನಾನದಿಂದ ಸ್ವಲ್ಪ ಒದ್ದೆಗೊಂಡಿದ್ದ ಜಡೆಯನ್ನು ಒಣಗಿಸಿ 
ಕೊಳ್ಳಲಿಚ್ಚಿಸಿ ಹೊಂಬಿಸಿಲಿನ ಸೂಕ್ಷ್ಮ ಶಾಖದಲ್ಲಿ ಸಿಕ್ಕು ಬಿಡಿಸಿಕೊಳ್ಳುತ್ತ ತಾನೇ ತಾನಾಗಿ 
ಕುಳಿತುಕೊಂಡಿದ್ದ . 

ಪ್ರಭುದೇವರು ಅನಿತರಲ್ಲಿ ಆತನ ಸಮೀಪಕ್ಕೆ ಬಂದರು. ಸಿದ್ದರಾಮ ಅವರನ್ನು 
ನೋಡಿರಲಿಲ್ಲ . ಪ್ರಭುವು ಯೋಚಿಸಿದನು. 'ಸಿದ್ದರಾಮ ಬಹು ಸಂತೋಷಗೊಂಡಿದ್ದಾನೆ 
ಇಷ್ಟಲಿಂಗ ಪ್ರಾಪ್ತಿಯಾಯಿತೆಂದು, ಈಗ ಇನ್ನೊಂದಾಟ ಹೂಡಿ ಶರಣರ ಲಿಂಗಜ್ಞಾನದ 
ಆಳವನ್ನು ತಿಳಿಸೋಣ. ತಿಳಿಯಬೇಕಾದುದನ್ನು ಪೂರ್ಣವಾಗಿ ಸಿದ್ಧರಾಮನಿನ್ನೂ ತಿಳಿದಿಲ್ಲ ' 
ಎಂದು ಹಿಂದಿನಿಂದ ಬಂದು 'ಏನೇನು ಸಿದ್ಧರಾಮ , ನಿನ್ನ ಕಳೆಯಿಂದು ಅಪೂರ್ವಗೊಂಡಿದೆ 
ಯಲ್ಲ ?' ಪ್ರಭು ಎಂದ ಧ್ವನಿಯಿಂದಲೇ ಪರಮಗುರುವಾಗಮಿಸಿದನೆಂದು ತಟ್ಟನೆದ್ದು 
ನಮಸ್ಕರಿಸಿ ಶಿರಬಾಗಿ ನಿಂತುಕೊಂಡ, ನಸುನಗುವ ಮುಖಮುದ್ರೆಯಿಂದ, ಪ್ರಭುಗಳು 
ಬಿಲ್ವವೃಕ್ಷಮೂಲದಲ್ಲಿ ಕಟ್ಟೆಯ ಮೇಲೆ ಕುಳಿತು ' ಭಲೆ ! ಸಿದ್ದರಾಮ , ನೀನು ಅಪೂರ್ವ 
ತೇಜೋವಿಶಿಷ್ಟವಾಗಿ ಹೋಗಿದ್ದೀಯೆ. ಶಿವಪೂಜೆಯಾಯಿತೇನಯ್ಯ " ಎಂದನು. 
ಸಿದ್ದರಾಮನು ಕೈಂಕಯ್ಯಪರಮಾವಧಿಯ ಭಾವನೆಯಿಂದ ಭಯಭಕ್ತಿಪೂರ್ಣ 
ಮನದಿಂದುದ್ಭವಗೊಂಡ ಕಿರುನಗೆಯ ಬೀರುತ್ತ 'ಪ್ರಭುವಿನ ಕೃಪೆ' ಎಂದು ಸುಮ್ಮನಾದ. 
ಆಗ ಪ್ರಭುವು ಮುಂದುವರೆದು, ' ಆ ಚನ್ನಬಸವನೊಬ್ಬ ಕಟ್ಟಿದ, ನೀನುಕಟ್ಟಿಸಿಕೊಂಡೆ. ಏನು 
ಕಟ್ಟಿಕೊಂಡೆ? ಯಾವುದನ್ನಾತ ಕಟ್ಟಿದ, ಅದರ ಪೂಜೆಯೇನು, ಅರ್ಥವೇನು, ಹಾಗೆ 
ಕಟ್ಟಿಸಿಕೊಂಡುದಕ್ಕೆ ಯಾವ ಹೊಸ ಬೆಳಕನ್ನು ಕಂಡೆ? ಆ ಬೆಳಕು ಹೇಗಿತ್ತು ? ಯಾರು 
ಕಟ್ಟುವುದು ? ಯಾವುದನ್ನು ಕಟ್ಟುವುದು ? 


ಕಡೆಯಿಲ್ಲದ ನಿರಾಳವ ಹಿಡಿದು ಕಟ್ಟಿದೆವೆಂಬ ಮರುಳರ ನೋಡಾ; 
ನೆಲೆಯಿಲ್ಲದ ಕಡೆಯಿಲ್ಲದ ಬಯಲಿಗೆ 
ನಿಚ್ಚಣಿಕೆ ಹಚ್ಚಿದೆವೆಂಬ ವ್ರತಗೇಡಿ ಮರುಳರ ನೋಡಾ; 
ಮುಟ್ಟಲಿಲ್ಲದುದ ಮುಟ್ಟಿದೆವೆಂಬರೆ? 
ಕಟ್ಟಿಲ್ಲದುದ ಕಟ್ಟಿದೆವೆಂಬರೆ ಗುಹೇಶ್ವರನ ಹಿಡಿದುಕೊಟ್ಟವನು ಗುರುವಲ್ಲ ; 
ಕೊಂಡವನು ಶಿಷ್ಯನಲ್ಲ : ಅಂಗದಲ್ಲಿ ಲಿಂಗದ ಆಯತವಾದರೇನು ಭಕ್ತನಪ್ಪನೇ ? 


ಗುರುವಿಗೆ ಶಿಷ್ಯನುಂಟೆ ? ಶಿಷ್ಯಂಗೆ ಗುರುವುಂಟೆ ? ಗಮನಾಗಮನ ನಾಸ್ತಿಯಾದ ಲಿಂಗಕ್ಕೆ 
ಅಂಗವೆಲ್ಲಿಯದಯ್ಯ ? ಸಿದ್ಧರಾಮಾ, ಕೇವಲ ಮೇಲೆಕಟ್ಟಿಕೊಂಡರೇನು? ಮೇಲೆ ಪ್ರಕಾಶ, 
ಒಳಗೆ ಕತ್ತಲೆ. ನಿನ್ನ ಹೊಟ್ಟೆಯಲ್ಲಿನ್ನೂ ಕತ್ತಲೆ ಕವಿದುಕೊಂಡಿದೆ. ಆ ಚನ್ನಬಸವಣ್ಣ ನಿನ್ನ 
ಹೊಟ್ಟೆಯ ಕತ್ತಲೆ ಕಳೆಯಲಿಲ್ಲ ; ನೀನು ಕಳೆಸಿಕೊಳ್ಳಲಿಲ್ಲ ". 


ಕಂಗಳ ಮುಂದಣ ಕತ್ತಲೆಯಿದೇನೋ ; 
ಮನದ ಮುಂದಣ ಮರವೆಯಿದೇನೋ ; 
ಒಳಗಣ ರಣರಂಗ ಹೊರಗಣ ಶೃಂಗಾರ; 
ಬಳಕೆಗೆ ಬಂದ ಬಟ್ಟೆ ಇದೇನೋ ಗುಹೇಶ್ವರಾ. 

ಸಿದ್ದರಾಮಾ ಕೇಳು 

ಹೊಟ್ಟೆಯ ಮೇಲೆಕಟ್ಟೋಗರವ ಕಟ್ಟಿದಡೇನು ಹಸಿವುಹೋಹುದೇ ? 
ಅಂಗದ ಮೇಲೆ ಲಿಂಗಸ್ವಾಯತವಾದರೇನು? 
ಇಟ್ಟ ಕಲ್ಲು ಮಳೆಯ ಮೇಲೆ ಸಿಕ್ಕಿದರೆ ಆ ಕಲ್ಲು ಲಿಂಗವೇ ? 
ಮೆಳೆ ಭಕ್ತನೆ? ಇಟ್ಟಾತ ಗುರುವೆ ? 

ಇಂಥವರನ್ನು ಕಂಡರೆ ನಾನು ನಾಚುವೆನಯ್ಯ ಗುಹೇಶ್ವರ 
'ಅನುಮಯದ ಬರಿದೆ ಕಟ್ಟಿಸಿಕೊಂಡರೇನಯ್ಯಾ ? ಕಟ್ಟಿಹೆನೆದರೆ ಮರಹಿಂಗೆ ಕುರುಹಾಯಿತ್ತು. 
ಕಳ್ಳಗಂಜಿ ಕಾಡು ಹೊಕ್ಕರೆ ಹುಲಿ ತಿಂದುಹಾಕುತ್ತದೆ. ಹುಲಿಗೆ ಅಂಜಿ ಹುತ್ತ ಹೊಕ್ಕರೆ 
ಹಾವು ತಿಂದುಹಾಕುತ್ತದೆ. ಕಾಲಕ್ಕಂಜಿ ಭಕ್ತನಾದರೇನು? ಕರ್ಮ ಬಿಡುತ್ತದೆಯೇ ? ತಿಂದು 
ಹಾಕುತ್ತದೆ. ಹೆಣನನಪ್ಪಿ ಮುಂಡಾಡಿದರೆ ಅನುತಾಪವಲ್ಲದೆ ಸುಖವೆಲ್ಲಿಯದು? " ಎನ್ನಲು 
ಸಿದ್ದರಾಮನಿಗೂ ಆಶ್ಚರ್ಯವಾಯಿತು. " ಪ್ರಭುವು ಇಲ್ಲಿಗೆ ಕರೆತಂದು ಕೃಪೆದೋರಿದ್ದಾನೆ. 
ಶರಣ ಜನಕುಲವನ್ನು ದರ್ಶನಗೊಳಿಸಿ ಇಷ್ಟಲಿಂಗದ ಮಹತಿಯನ್ನೂ ಎಲ್ಲ ಶರಣರ 
ಸಮಕ್ಷಮದಲ್ಲಿ ತರ್ಕವಿತರ್ಕಗೊಳಿಸಿ ಕೊನೆಗೆ ಲಿಂಗಸಂಗವನ್ನೂ ಮಾಡಿಸಿ ಪುನಃ ಹೀಗೆ 
ಅನ್ನುತ್ತಿರುವರು ! ಬಹುಶಃ ನನಗೆ ತಿಳಿಸಬೇಕಾದುದು ಇನ್ನೂ ಇರಬಹುದು. ಅದಕ್ಕಾಗಿಯೇ 
ಈ ಮಾತನ್ನು ಪುನಃ ಎತ್ತಿರಬಹುದು " ಎಂದುಊಹಿಸಿಕೊಂಡು ಏನನ್ನೂ ಮಾತನಾಡಲಿಲ್ಲ . 
ಮುಖ ತಗ್ಗಿಸಿ ಹಲವಾರು ಆಲೋಚನೆಗೆಡೆಕೊಟ್ಟ ಮನೋಭಾವವನ್ನು ಮನದ ಭಾವದಿಂದಲೇ 
ವ್ಯಕ್ತಪಡಿಸುವವನಂತೆ ನಿಂತುಬಿಟ್ಟ . ಕಿಂಕರನಾಗಿ, ಪಾದಸನ್ನಿಧಿಯಲ್ಲಿ ಏನನ್ನು ಮಾತನಾಡುವು 
ದನ್ನರಿಯದೆ ನಿಂತ ಸಿದ್ದರಾಮನನ್ನು ಪ್ರಭುವು ಅವಲೋಕಿಸಿ, " ಏಕಯ್ಯ ಹೀಗೆ ಮುಖ 
ತಗ್ಗಿಸಿ ನಿಂತುಕೊಂಡೆ? ನಡೆ ಆ ಚೆನ್ನಬಸವಣ್ಣನನ್ನು ಹೇಗೆ ಲಿಂಗ ಕೊಟ್ಟಿರಿ, ಇದರರ್ಥವೇನು? 
ಇತ್ಯಾದಿಗಳನ್ನು ಕೇಳು. ಶ್ರೇಷ್ಠವಾದ ಚಿತ್ರವನ್ನು ಬರೆಯಬಹುದು. ಆದರೆ ಪ್ರಾಣವನ್ನು ಬರೆದು 
ತೋರಿಸುವುದೆಂತು? ನಿನಗೆ ಲಿಂಗವನ್ನೇನೋ ಕೊಟ್ಟುಬಿಟ್ಟ , ಅದರ ಗೊತ್ತುಗುರಿಯೇನು? 
ಕತ್ತಲೆ ಕಳೆಯಲಿಲ್ಲವಲ್ಲ ಎಂದು ಕೇಳು? ಆತನಿಗೆಲ್ಲ ಗೊತ್ತು. ನಿನಗೆ ಹೇಳಿಲ್ಲ ಅಷ್ಟೆ " 
ಎಂದನು. 


ಬಿಳಿಯ ಮುಗಿಲ ಕರಿಯ ನಕ್ಷತ್ರದಲ್ಲಿ ಉರಿಯ ಅಂಕುರ ತೋರಿತ್ತು ; 
ಅದು ಹೊಸ್ತಿಲಜ್ಯೋತಿಯಂತೆ ಮೂರು ಮತ್ತಾರಾಗಿ ತೊಳಗಿ ಬೆಳಗಿತ್ತು ; 
ಅರಿದೊಡೆ ಘನ ಅರಿಯದಿದ್ದೊಡೆ ಘನಕ್ಕೆ ಘನ; 
ಇದರನುವ ಚೆನ್ನಬಸವಣ್ಣನೇ ಬಲ್ಲ, ಬೆಸಗೊಂಡು ಬಾರಾ ಸಿದ್ದರಾಮಾ 


ಆಕಾಶಕ್ಕೆ ರೂಪಿಲ್ಲ ; ಅದು ಬಿಳಿದೂ ಅಲ್ಲ ; ನೀಲಿಯದೂ ಅಲ್ಲ . ಎರಡೂ ಭ್ರಮೆ . 
ಅದನ್ನು ಬಿಳಿಯದೆಂದು ಕರೆದುದರ ಅರ್ಥ ಬೇರೆ. ಅಂಥ ಬಿಳಿಯ ಮುಗಿಲಲ್ಲಿ ಕರಿಯ 

ನಕ್ಷತ್ರ ; ಆ ಕರಿಯ ನಕ್ಷತ್ರದಲ್ಲಿ ಉರಿಯ ಅಂಕುರ. ದೇಹದೀಪನ್ಯಾಯದಂತೆ (ಹೊಸ್ತಿಲ 
ಮೇಲಿಟ್ಟ ದೀಪವು ಮನೆಗೂ ಅಂಗಳಕ್ಕೂ ಬೆಳಕನ್ನುಂಟುಮಾಡುವ ರೀತಿಯಂತೆ) ಒಳಗೆ 
ಮೂರಾಗಿ ಹೊರಗೆ ಆರಾಗಿ ತೊಳಗಿ ಬೆಳಗುವುದು. ಆ ತತ್ವವನ್ನು ಅರಿತರೆ ಘನ; ಅರಿಯದಿದ್ದರೆ 
ಘನಕ್ಕೆ ಘನ; ವಾದ್ಮನಾತೀತ. 

ಜೀವಕ್ಕೂ ಅಂಗಕ್ಕೂ ಅನಾದಿಕಾಲದ ಬೆಸುಗೆಯಿದೆ. ದೇಹ ಜೀವರುಗಳನ್ನು ಪಶು 
ಪಶುಪತಿ; ಶಿವ- ಶಕ್ತಿ ; ಪ್ರಕೃತಿ- ಪುರುಷ ಮುಂತಾದ ಹೆಸರುಗಳಿಂದ ಕರೆದಿದ್ದಾರೆ. ಇವು 
ಅವಿನಾಭಾವಸಂಬಂಧದಿಂದ ಯಾವಾಗಲೂ ಸಂಪುಟಗೊಂಡಿರತಕ್ಕವುಗಳು. ಉದರದೊಳಗೆ 
ಬೈಚಿಟ್ಟ ಬಯಕೆಯ ಕಿಚ್ಚಿನಂತೆ, ಶಶಿಯೊಳಗಣ ರಸದ ರುಚಿಯಂತೆ, ನನೆಯೊಳಗಣ 
ಪರಿಮಳದಂತೆ, ಕನೈಯ ಸ್ನೇಹದಂತೆ. ಬೀಜದೊಳಗಣ ವೃಕ್ಷದಂತೆ, ಕಾಷ್ಠದೊಳಗಣ 
ಅಗ್ನಿಯಂತೆ. ಅವು ಒಂದನ್ನೊಂದು ಅತಿ ನಿಗೂಢವಾದ ಬೆಸುಗೆಯಿಂದ, ಅಂದರೆ ಬೆಸುಗೆಯೂ 
ತಿಳಿಯದಂತೆ, ಕೂಡಿವೆ. ಇವನ್ನು ಬಿಚ್ಚಿ ಬೇರ್ಪಡಿಸುವುದಾಗಲಿ, ಕೂಡಿಸಿ ಒಂದು ಮಾಡಿ 
ಎಂದು ಹೇಳುವುದಾಗಲಿ ಕಷ್ಟದ್ದು . ಇಂಥ ನಿಗೂಢವಾದ ರೂಪಿಲ್ಲದೆ ಬೆಸುಗೆಯಿಂದ 
ಕೂಡಿದ್ದವು ಎಂಬ ವಸ್ತುಗಳು ಎರಡು. ಎರಡಾಗಬೇಕಾದರೆ ಅವೆರಡಕ್ಕೂ ಯಾವುದೋ 
ಒಂದು ತೆರೆ ಅನ್ನುತ್ತಾರೆ. ಅದನ್ನೇ ಮಾಯೆಯೆಂದು ಅದ್ಭತಿ ಹೇಳುತ್ತಾನೆ. ಮುಖ ನೋಡಲು 
ಕನ್ನಡಿ ಹಿಡಿದಾಗ ಕನ್ನಡಿ ಬೇರೊಂದು ಹೊಸ ಮುಖವನ್ನು ಸೃಷ್ಟಿಸಿಕೊಡುವುದಿಲ್ಲ . 
ಮುಖದಿಂದ ಹೊರಟ ಕಿರಣಗಳನ್ನು ಅದು ಗ್ರಹಣ ಮಾಡಿ ತನ್ನಲ್ಲಿಯೇ ಇಟ್ಟುಕೊಳ್ಳದೆ 
ಪರಾವರ್ತನಗೊಳಿಸಿ ಆತನ ಕಣ್ಣಿಗೆ ಕಳಿಸಿಬಿಡುತ್ತದೆ. ಮಾಯೆಯೆಂಬುದೂ ಹೀಗೆಯೇ . 
ವಸ್ತುವನ್ನು ಬೇರೆ ಮಾಡಿ ತೋರಿಸುತ್ತದೆ; ವಸ್ತುತಃ ಬೇರೆಯಲ್ಲ . ಬಿಂಬ ಪ್ರತಿಬಿಂಬವನ್ನು 
ತೋರ್ಪಡಿಸುವ ಕನ್ನಡಿಯಂತೆ ಪರಾಶಕ್ತಿಗೂ ದೇಹಕ್ಕೂ ನಡುವೆ ಒಂದು ಪರದೆ ಕಾಣಿಸುವುದು. 
ಅಲ್ಲಿ ಬಿಂಬ -ಪ್ರತಿಬಿಂಬ ಭಾವವಿದೆಯಷ್ಟೆ. 
- ದೇಹಕ್ಕೂ ಜೀವಕ್ಕೂ ಬೆಸುಗೆಯಾದುದು ಯಾವಾಗ ? ಶರಣನಾವಾಗ ಉದಯವಾದನು ? 
ಎಂಬ ಪ್ರಶ್ನೆ ವಿಚಾರಾರ್ಹವಾದುದು. ಇದು ಪಿಂಡಾಂಡಪರವಾದ ವಿಚಾರವಾದರೆ ಬ್ರಹ್ಮಾಂಡದ 
ಪರವಾಗಿಯೂ ಇದೇ ವಿಚಾರ ಬ್ರಹ್ಮಾಂಡದ ಈ ವಿಚಾರವೆಷ್ಟು ಗೂಢವೋ ಗಾಢವೋ 
ಪಿಂಡಾಂಡದ ವಿಚಾರವೂ ಅಷ್ಟೇ ಗೂಢ, ಗಾಢ. ಒಂದು ಸಗುಣ, ಇನ್ನೊಂದು ನಿರ್ಗುಣ; 
ಒಂದು ವಿಶ್ವಾತೀತ, ಇನ್ನೊಂದು ವಿಶ್ವಾಂತರ್ಗತ. ಒಂದು ಆಕಾರ, ಇನ್ನೊಂದು ನಿರಾಕಾರ. 
ಈ ಸಗುಣ ನಿರ್ಗುಣಗಳ ಹೊಂದಾಣಿಕೆಯಾದಾಗಲೇ ವಿಶ್ವವುತೋರಿಕೆಗೆ ಬಂದಿದೆಯಲ್ಲವೇ ? 
ಈ ಬೆಸುಗೆಯು ಶಿವಶಕ್ತಿಯ ಸಂಪುಟದಿಂದಲೇ ಆದುದೆಂದು ಶಿವಶರಣನು ಹೇಳುತ್ತಾನೆ. 
ಚರಾಚರವೆಲ್ಲ ರಚನೆಗೆ ಬಾರದ ಪೂರ್ವದಲ್ಲಿಯೇ ಇವೆರಡೂ ಸಂಪುಟಗೊಂಡುದು. 
ಸಂಪುಟಗೊಂಡೊಡನೆ ತೋರಿಕೆಗೆ ಬಂದೇ ಬಿಟ್ಟಿತು. ಶರಣನು ಅಂದೇ ಬಂದ. ಅಂದರೆ 
ಅಂದೇ ಉದಯವಾದ ನಿರಾಳ ನಿರ್ಮಾಯನಾದ ಈಶ್ವರನು ಆಕಾಶವು ಪ್ರಕಾಶಿಸುವ 
ಪೂರ್ವದಲ್ಲಿಯೇ ನಿಜನಾಗಿದ್ದನು. ಶಕ್ತಿಯಉಷವಾದೊಡನೆ ವಿಶ್ವ ತೋರಿಕೆಗೆ ಬಂತು. 

ಆದಿ ಮತ್ತು ಆಧಾರ ಇವೆರಡು ಕುರುಹುಗೊಂಡು ಕಾಣದ ಮೊದಲು ಹಮ್ಮುಬಿಮ್ಮುಗಳೆಂಬ 
ಮದ ಅಹಂಕಾರ ಮೈದೋರದ ಮೊದಲು, ಸಕಲ ಮತ್ತು ನಿಕಲ ಹುಟ್ಟದ ಪೂರ್ವದಲ್ಲಿ ಈ 
ಚರಾಚರ ವಿಶ್ವವೆಲ್ಲ ರಚನೆಗೊಂಡುತೋರದ ಮೊದಲು ಇದ್ದ ಮಹಾಘನದಲ್ಲಿ ಚಿತ್‌ಶಕ್ತಿ 
ಹುಟ್ಟಿತು. ಆ ಚಿಚ್ಛಕ್ತಿಯ ರೂಪವೇ ಶರಣ . 

ರೂಪ ತೋರಿಕೆಗೆ ಬಂದುದೇ ಶಿವಶಕ್ತಿ ಶುಕ್ತಿಸಂಪುಟವಾದ ಕಾರಣದಿಂದ, ಈ 
ಆವಿರ್ಭಾವಾತ್ ಪೂರ್ವದಲ್ಲಿ ಎಲ್ಲೆಲ್ಲೂ ಅನಿರ್ವಚನೀಯ ನಿಜವೇ ನಿಜಗೊಂಡು ತುಂಬಿತ್ತು . 
ಅದು ಕೇವಲಾತ್ಮ ಸ್ವರೂಪ, ಕಾಲ, ಕಲಾ, ನಿಯತಿ, ಇವು ಮೂರುಶಬ್ದಗಳಿಂದ ಹಿಡಿದು 
ತೋರಿಸಲಿಕ್ಕಾಗದವು. ಆದ್ದರಿಂದ ಗಣನೀಯವಲ್ಲ . ಉಪನಿಷತ್ಕಾರರೂ ಕೂಡ ''ಬ್ರಹ್ಮ 
ವಾ ಇದಮಗ್ರ ಆಸೀತ್ ... " ( ಬೃ . ೧- ೪ ಮಂ ೧೦) ; " ಆತ್ಮಾ ವಾ ಇದಮೇಕ ಏವಾಸೀತ್ 
ನಾನ್ಯತ್ ಕಿಂಚನಮಿಷತ್ " ( ಐ. ಅ- ೧ ಮಂ . ೧); ಕಾಳಿದಾಸನು ' ಪ್ರಾಕ್ ಸೃಷ್ಟೇ ? 
ಕೇವಲಾತ್ಮನೇ ' ( ಕು . ಸಂ . ಅ. ೨) ಇತ್ಯಾದಿಯಾಗಿ ಹೇಳಿದ್ದಾರೆ. ಅದನ್ನೇ ಬಿಳಿಯ ಮುಗಿಲೆಂದು 
ವಚನಕಾರರು ಕರೆದದ್ದು . ಶುದ್ಧಾಶುದ್ಧ ತತ್ವಗಳು ಮೂವತ್ತಾರು. ಇವೆಲ್ಲ ಅನಂತರವೇ 
ಉತ್ಪತ್ತಿಯಾದವು. ಶಿವಶಕ್ತಿ , ಸದಾಶಿವಶಕ್ತಿ , ಈಶ್ವರಶಕ್ತಿ ... ಮುಂತಾದ ಶಕ್ತಿವಿಶಿಷ್ಟ ದೇಹಗಳು 
ಶಕ್ತಿವಿಶಿಷ್ಟವಾದುದರಿಂದಲೇ ಲಿಂಗ ಧರಿಸಿದರು. ಪರತತ್ವವೆಂಬುದು ಈ ಮೂವತ್ತಾರು 
ತತ್ತ್ವಗಳಿಂದಾಚೆಯದು. ಆತನಿಂದಲೇ ಕಾರಕಾರಣ ಭಾವಸಂಬಂಧದಿಂದ ಈ 
ತತ್ತೋದ್ರೋಧಗೊಂಡುದು, ಶಕ್ತಿಯು ಪ್ರಕಟವಾಗಲು ಜೀವಾತ್ಮನಿಗೆ ಲಿಂಗದಾಶ್ರಯವು 
ಬೇಕೇ ಬೇಕು. ಹಾಗಾದರೆ ಈ ದೈತಭಾವವು ಯಾವಾಗ ಅಳವಟ್ಟಿತು ? ಏಕೆ ಅಳವಟ್ಟಿತು? 
ಶಿವಶಕ್ತಿಗಳು ಯಾವಾಗ ಸಂಪುಟಗೊಂಡುವು ಇತ್ಯಾದಿ ಪ್ರಶ್ನೆಗಳಿಗೂ ಅನಾದಿ 
ಶಬ್ದ ಸಂಬಂಧವನ್ನೇ ಅಳವಡಿಸಬೇಕು. ಶರಣನ ಉದಯ ಯಾವಾಗ ಆಯಿತು? ಶಿವಶಕ್ತಿ 
ಸಂಯೋಗ ಯಾವಾಗ ಆದುದು ಇತ್ಯಾದಿ ಪ್ರಶ್ನೆಗಳಿಗೆ ಅನಾದಿಯೆಂದೇ ಉತ್ತರ ಹೇಳಬೇಕು. 
ಆದುದರಿಂದಲೇ ಪ್ರಭುದೇವರು " ಆದಿ ಆಧಾರವಿಲ್ಲದಂದು... ಗುಹೇಶ್ವರನ 
ಶರಣನುದಯಿಸಿದನೆಂದು" ಅಪ್ಪಣೆಕೊಡಿಸಿದುದು. 'ಶಿವಶಕ್ತಿಸಂಯೋಗ' ಎಂದು ಹೇಳಿದರೆ 
ಸಮಂಜಸವಾದ ಮಾತಾಗುವುದಿಲ್ಲ . ಏಕೆಂದರೆ ಸಂಯೋಗವಾಗಬೇಕಾದುದು ಎರಡು 
ದ್ರವ್ಯಗಳಿಗೆ; ಪರವಸ್ತುವು ದ್ರವ್ಯವಲ್ಲ . ಅದು ನಿರಾಳವಸ್ತು ; ಅದರಲ್ಲಿ ದೈತವೃತ್ತಿಯಿಲ್ಲ . 
ಯಾವ ಶಬ್ದಾದಿಜಂಜಡವೂ ಆ ವಸ್ತುವಿನ ಸಾಕ್ಷಾತ್ಸ್ವರೂಪ ನಿರ್ದೆಶಿಸಲು ಸಾಧ್ಯವಿಲ್ಲ . 
ಅಂಥ ನಿರಾಳ ಪರತತ್ವದಲ್ಲಿ ಯಾವಾಗ ಶಕ್ತಿ ಪ್ರತಿಫಲಿತವಾಯಿತೋ ಅದನ್ನಾಶ್ರಯಿಸಿಯೇ 
ಶರಣನುದಯಿಸಿದನೆಂದು ಹೇಳಬೇಕಷ್ಟೇ . ಪ್ರಭುದೇವರ ಇನ್ನೊಂದು ವಚನವನ್ನು ಕೇಳಿ 
ಅಲ್ಲಿ ಸೃಷ್ಟಿಯಾದ ರೀತಿಯನ್ನು ಆನುಪೂರ್ವಿಯೊಡನೆ ವಿವರಿಸಿದ್ದಾರೆ. 

ಅಯ್ಯಾ ನೀನು ನಿರಾಳ ನಿರ್ಮಾಯನಾಗಿಪ್ಪೆಯಾಗಿ , 
ಆಕಾಶ ಪ್ರಕಾಶವಿಲ್ಲದಂದು, ಸಾಕ್ಷಿ ಸಭೆಗಳಿಲ್ಲದಂದು, 
ಸಚರಾಚರವೆಲ್ಲ ರಚನೆಗೆ ಬಾರದಂದು, 

ಆಧಾರದೊಳಗಣ ವಿಭೂತಿಯನೆ ತೆಗೆದು ಭೂಮಿಯ ನೆಲೆಗೊಳಿಸಿ 
ಪಂಚಶತಕೋಟಿವಿಸ್ತೀರ್ಣ ಭೂಮಂಡಲಕ್ಕೆ ಸುತ್ತಿ ಹರಿವವು ಸಪ್ತ ಸಾಗರಗಳು; 
ಎಂಬತ್ತಾರುಕೋಟಿ ತೊಂಬತ್ತೇಳು ಲಕ್ಷ ಕಾಲಭುವನ ಮಂಡಲಕ್ಕೆ 
ಉದಯ - ಬ್ರಹ್ಮಾಂಡ, ಅರುವತ್ತಾರು ಕೋಟಿ; 
ತಾರಾಮಂಡಲವೆಂದಡೆ, ಬೆಳಗಿ ತೋರಿದ ಹನ್ನೆರಡುಜ್ಯೋತಿಯ 
ನಿಲಿಸಿ ತೋರಿದ ಹದಿನಾಲ್ಕು ಭುವನವ; 
ಈ ಜಗದ ಜಂಗುಳಿಯ ಕಾವ ಗೋವಳ ತಾನಾಗಿ 
ಚವುರಾಶಿ ಲಕ್ಷ ಜೀವರಾಶಿಗಳಿಗೆ ರಾಟವಾಳ ತಾನಾಗಿ 
ಸಕಲರು ಅಳಿವಿನ ಉಳಿವಿನಿಂದ ನಿಜದ ನಿಲವ ನೋಡಿಕಂಡೆನು. 

ಗುಹೇಶ್ವರ ನಿಮ್ಮ ಶ್ರೀಪಾದಕ್ಕೆ ನಮೋ ನಮೋ ಎನುತಿರ್ದೆನು 
ಇದು ಸಮಸ್ತ ಸೃಷ್ಟಿಯ ತೋರಿಕೆಯ ರೂಪದ ಪರಿವಿಡಿ. 

ಶಕ್ತಿಯು ಪರವಸ್ತುವಿನಲ್ಲಿ ಉನ್ನೋಷಗೊಂಡಿತು. ಅದೂ ತನ್ನ ಲೀಲೆಗಾಗಿ ತಾನೇ ಪ್ರಕಟಿಸಿ 
ಕೊಂಡುದು. ಬೇಡವಾದರೆ ಪುನಃ ಅದನ್ನೆಲ್ಲ ನುಂಗಿ ನಿಂತು ತಾನೇ ತಾನಾಗುತ್ತದೆ. ಅವನಿಂದ 
ಇದೆಲ್ಲ ಅವಿರ್ಭಾವಗೊಳ್ಳುತ್ತದೆ. ಅಲ್ಲಿಯೇ ಮುಳುಗಿಯೂ ಹೋಗುತ್ತದೆ. ತನ್ನ ಲೀಲೆಗಾಗಿ 
ತಾನೇ ಜಗವ ನಿರ್ಮಿಸಿಕೊಂಡನು. ಈ ಉಷವನ್ನು ಒಂದು ದೃಷ್ಟಾಂತದ ಮೂಲಕ 
ವಿವರಿಸಬಹುದು. ನಿರ್ವಾತ ನಿಷ್ಕಂಪ ಸರೋವರವೊಂದು ಒಂದೇ ಪಾತಳಿಯ ಮೇಲ್ಬಾಗ 
ದಿಂದ ಕೂಡಿರುತ್ತದೆ . ಸರೋವರದ ಆಳದ ಯಾವುದೋ ಮೂಲೆಯಲ್ಲಿ ಕುಳಿತ ಪ್ರಾಣಿ 
ಯೊಂದರ ಉಸಿರು ಮೇಲಕ್ಕೆ ಬಂದು ಬುದ್ಭುದಗೊಂಡು ಒಡೆದ ಕೂಡಲೆ ತರಂಗ ತರಂಗ 
ಗಳಾಗಿ ಎಲ್ಲೆಡೆಗೂ ಒಂದು ಶಕ್ತಿಯ ಕ್ರಿಯೆ ಪ್ರಾರಂಭವಾಗಿಬಿಡುತ್ತದೆ. ಹೀಗೆ ಪರಾವಸ್ತುವಿನಲ್ಲಿ 
ಶಕ್ತಿಯು ಉನ್ನೋಷಗೊಂಡೊಡನೆಯೆ ಚರಾಚರವೆಲ್ಲ ರಚನೆಗೆ ಬಂದು ಕ್ರಿಯೆಯೊಂದು 
ಪ್ರಾರಂಭವಾಯಿತು. ಏಕ ಅನೇಕವಾಗಹತ್ತಿತ್ತು . ಇದೇ ಸೃಷ್ಟಿಯ ಕಾರ್ಯವೆಂದು ನಾವು 
ಹೇಳುವುದು ಸೂಕ್ಷ್ಮವಾದ ಆ ಕಾಲದ ಶಕ್ತಿ ಪರಾವಸ್ತು ಸಂಯೋಗದಿಂದ ದೈತ ವಾತಾವರಣ 
ದಲ್ಲಿಯ ಜೀವಕೋಟಿಯ ತೋರಿಕೆಗೆ ಕಾರಣವಾಯಿತು. ಸೂಕ್ಷ್ಮವೇ ಸ್ಕೂಲವಾಗುತ್ತಾ 
ಆಗುತ್ತ ಬೃಹದೃಹ್ಮಾಂಡವೇ ಭದ್ರವಾಗಿ ನಿಂತುಬಿಟ್ಟಿತು. ಗುರುವೊಬ್ಬರು ಶಿಷ್ಯನನ್ನು 
ಕರೆದು ಒಂದು ಆಲದಹಣ್ಣನ್ನು ತೆಗೆದುಕೊಂಡು ಬರಹೇಳಿದರು. ಶಿಷ್ಯನು ಹಣ್ಣನ್ನು 
ತೆಗೆದುಕೊಂಡು ಬಂದನು. ಆಗ ಗುರುವು ' ಆ ಹಣ್ಣನ್ನೊಡೆ' ಎನ್ನಲು ಶಿಷ್ಯನು ಒಡೆದನು. 
ಗುರುವು ಅದರಲ್ಲಿ ' ಏನಿದೆ, ನೋಡೆನ್ನಲು ಶಿಷ್ಯನು ಸ್ವಾಮಿ , ಇದರಲ್ಲಿ ಬೀಜಗಳ ವಿನಾ 
ಏನೂ ಇಲ್ಲವೆಂದನು. ಗುರುವು ಇನ್ನೊಂದನ್ನು ಒಡೆಯಹೇಳಿದನು. ಶಿಷ್ಯನು ಒಡೆದು 
ಇದರಲ್ಲೂ ಬೀಜಗಳೇ ಇವೆ ಎನ್ನಲು ಗುರುವು ಶಿಷ್ಯನಿಗೆ ' ಆ ಬೀಜವನ್ನು ಒಡೆದು ನೋಡು, 
ಅದರಲ್ಲೇನಿದೆ?" ಎನ್ನಲು ಶಿಷ್ಯನು ನಿರುತ್ತರನಾಗಿ " ಇದರಲ್ಲಿ ಏನೂ ಇಲ್ಲವೆಂದು 
ಹೇಳಿದನು . ಆಗ ಗುರುವು ' ಹಾಗೆನ್ನಬೇಡ. ಶ್ರದ್ದೆಯಿಂದ ನೋಡು, ಕಾಣುತ್ತದೆ. ಇಗೋ 

ಈ ವಟವೃಕ್ಷದ ಸೂಕ್ಷ್ಮರೂಪವು ಅದರಲ್ಲಿ ಅಡಗಿದೆ. ಈ ವಟವೃಕ್ಷದ ಸೃಷ್ಟಿಗೆ ಯಾವುದು ನಿನ್ನ 
ಕಣ್ಣಿಗೆ ಏನೂ ಕಾಣದಿರುವ ಸ್ಥಿತಿಯಿದೆಯೋ ಅದೇ ಮೂಲಕಾರಣವು. ಇದರಂತೆ ಸ್ಕೂಲವಾದ 
ಈ ಸೃಷ್ಟಿಯ ಮೂಲಕಾರಣವೂ ಅವ್ಯಕ್ತಿಸ್ವರೂಪವೇ ' ಎಂದರು. ಆಧುನಿಕ ವಿಜ್ಞಾನಿಗಳೂ 
ಉಪನಿಷತ್ಕಾರರ ಮತ್ತು ವಚನಕಾರರ ಸಿದ್ಧಾಂತಕ್ಕೆ ತಮ್ಮ ಸಿದ್ಧಾಂತವನ್ನು 
ಸರಿಹೊಂದಿಸಿಕೊಂಡಿದ್ದಾರೆ. 

ಮೇಲೆ, ಶಕ್ತಿಯಉಷವಾದಾಗಲೇ ಶರಣನುದಯವಾಯಿತೆಂದು ಹೇಳಿದೆವಷ್ಟೆ . 
ಶರಣನ ಹುಟ್ಟಿನ ಮೂಲ ಪ್ರಕಾಶಪುಂಜವೆಂದು ಸಿದ್ದವಾದಂತಾಯಿತು. ಅದು ಮೂಲ 
ನಕ್ಷತ್ರವೇ ಅಹುದು. ಆದರೆ ಕರಿಯ ಚುಕ್ಕೆ ರೈತ ವಾತಾವರಣದಲ್ಲಿ ಹುಟ್ಟಿದುದರಿಂದ 
ಮಲಲೇಪವಿದ್ದೇ ಇದೆ. ಈ ಕಾರಣದಿಂದಲೇ ಕರಿಯ ನಕ್ಷತ್ರವೆನ್ನಬೇಕಾಯಿತು. ಪ್ರಭುದೇವರು, 
ಎರಡು ಕಾಣಿಸಿದಾಗ ಮಲವುಂಟೇವುಂಟು. ಮಲವೆಂಬುದು ಕಪ್ಪು ಸ್ವಭಾವ, ಉಜ್ವಲ 
ವಾದದ್ದು . ಏಕೆಂದರೆ ಮೂಲಸತ್ವ ಪ್ರಕಾಶವು ಇವನಲ್ಲಿಯೂ ಇದ್ದೇ ಇದೆ. ಆದ್ದರಿಂದ 
ಅವನು ಸ್ವಯಂಪ್ರಕಾಶಿಯಾಗಬಲ್ಲನು. ಮಲಲೇಪ ನಿವೃತ್ತಿಯಾಗುವವರೆಗೂ ಸ್ವಯಂ ಪ್ರಕಾಶ 
ಸಾಕ್ಷಾತ್ಕಾರವಿಲ್ಲ . ಶರಣಸ್ಥಲಕ್ಕೇರುವ ಯೋಗ್ಯತೆಯ ಮುಖ್ಯ ಲಕ್ಷಣವೆಂದರೆ ಮಲ 
ನಿವೃತ್ತಿಯಾಗುವಿಕೆಯೇ ಆಗಿದೆ. ಅದರ ಹಿಂದಿನ ಸ್ಕೂಲವಾದ ಪ್ರಾಣಲಿಂಗಿಯ ಸ್ಥಾನದಲ್ಲಿಯೇ 
ಲಿಂಗನಿಷ್ಠಾತತ್ಪರನಾಗಿ ಮಲ ನಿವೃತ್ತಿಗೊಳಿಸಿಕೊಳ್ಳಬೇಕು. ಮಾಯಿದೇವರ ಈ ವಚನ 
ನೋಡಿ. 


ಆಣವ ಮಾಯ ಕಾರ್ಮಿಕ ಮಲತ್ರಯಸಂಗಕ್ಕೆ ದೂರವಾಗಿ ನಿ 
ರ್ವಾಣಪದೈಕಹೇತುವಹ ಸದ್ಗುರುನಾಥ ನಿಜೋಪದೇಶದಿಂ | 
ಪ್ರಾಣದಲಿಂಗದ ಸ್ಥಿತಿಸಮಂಜಸವಾಗಿ ಸುಸಾಧ್ಯಮಾದೊಡಾ 
ಪ್ರಾಣಲಿಂಗಮಾದ ಪರಮಸ್ಥಲ ಸಿದ್ದಿ ಕಣಾ ಶಿವಾಧವಾ|| 


ಪ್ರಾಣಲಿಂಗಿ ಸ್ಥಾನದಲ್ಲಿ ಇವುಗಳ ನಿವೃತ್ತಿಯಾದಾಗಲೇ ಶರಣಸ್ಥಲಗತ್ಯಯೋಗ್ಯನಾಗು 
ತಾನೆ. ಮಲನಿವಾರಣೆಯುಮೂಲಪ್ರಕಾಶಪುಂಜ ಸಾಕ್ಷಾತ್ಕಾರಕ್ಕೆ ಕಾರಣ, ಇವನು ಸ್ವಯಂ 
ಜ್ಯೋತಿಯಾಗುವುದು. ಈಗಲೇ ಸ್ವಯಂಪೂರ್ಣನಾಗಲು ಮೂರುಹೊದಿಕೆಗಳನ್ನು ಕಿತ್ತೆಸೆಯ 
ಬೇಕು. ಮೂರನೆಯ ವಿಜ್ಞಾನಕಲಾವಸ್ಥೆಯಲ್ಲೂ ಅವನಿಗೆ ಆಣವಮಲವಿದ್ದೇ ಇದೆ. 

ಇಂಥ ಕರಿಯ ನಕ್ಷತ್ರದಲ್ಲಿ ಯಾವ ಪ್ರಕಾಶದಿಂದ ಬಂದಿರುವನೋ ಅದೇ ಉರಿಯ 
ಅಂಕುರ. ಅದೇ ಪ್ರಾಣ ಚೈತನ್ಯ , ಇದು ಈಶ್ವರ ಭಿನ್ನವಲ್ಲ . ಯಾವುದರಿಂದ ಬಂದನೋ 
ಅದೇ ಅರಿವು. ಇದನ್ನೇ ನಾವು ಅತೀಂದ್ರಿಯವಾದ ಊರ್ಧ್ವಸೃಷ್ಟಿಯೆಂದರೇ ದೇಹ. 
ಇವೆರಡರ ಬೆಸುಗೆಯ ಅಂತರಾಯಸ್ಥಿತಿ ಎಂಬುದೇ ಸೂಕ್ಷ್ಮ ವಿಚಾರ ವಿಷಯ . 
ಲಿಂಗಾಂಗಸಾಮರಸ್ಯಜ್ಞಾನವೆಂದರೆ ಇದೇ ಆಗಿದೆ. ದೇಹಸಂಬಂಧ ಸೂತ್ರಗಳಲ್ಲಿ ಕೆಟ್ಟು 
ಆದ್ಧಾರವಾಗಲಿ, ಆತ್ಮಸಂಬಂಧ ವ್ಯವಹಾರವೆಲ್ಲ ಕೆಟ್ಟು ದೇಹೋದ್ಧಾರವಾಗಲಿ 

ಎರಡೂ ಅಸಂಭವ. ಎರಡರ ಮೇಳವೂ ಸಂಗಮಿಸುವ ಸ್ಥಿತಿಯೇ ನಾವು ಆಚರಿಸುವ ಧರ್ಮದ 
ಮುಖ್ಯವಾದ ಗುರಿ. ಅಂಥ ಗುರಿಗೇ ಪ್ರಾಕ್ತನರುಗಳು ನಮ್ಮನ್ನೊಯ್ಯಲು ಧರ್ಮವ್ಯವಸ್ಥೆ 
ಗೊಳಿಸಿದುದು. ಕರ್ಮಪಾಶ ಹರಿದು ಈ ತತ್ವ ತಿಳಿದು ಕರಣಗಳನ್ನು ವಶಪಡಿಸಿ ಮಾಯೆಯನ್ನು 
ನಿವಾರಿಸಿ ಪಿಂಡನಿರಸನಸ್ಥಲಕ್ಕೆ ಬರಬೇಕು. ಅವನಲ್ಲಿ ಶಿವಭಕ್ತಿಯ ಗಾಢ ಪ್ರಕಾಶವಿದೆ. ಎಣ್ಣೆ , 
ಬತ್ತಿ , ಪ್ರಣತಿಯೆಲ್ಲವೂ ಇದೇ . ಆಗ ಜ್ಯೋತಿಮುಟ್ಟಿದೊಡನೆಯೇ ಅವನು ಸ್ವಯಂಜ್ಯೋತಿ. 
- ಅಂಥ ಉರಿಯ ಅಂಕುರವೆಂಬುದು ಒಳಗೆ ಮೂರು, ಹೊರಗೆ ಆರಾಯಿತ್ತು . ಒಂದು 
ಉಪಾಧಿಯನ್ನು ಕಲ್ಪಿಸಿ ನೋಡಬೇಕು. ಆ ಉಪಾಧಿಯೆಂದರೆ ಮೊದಲು ಹೇಳಿದ ಸೂಕ್ಷ್ಮ 
ವಾದ ಅವಸ್ಥೆಯಂತೆ. ಉದಾಹರಣೆಗೆ ಅಣ್ಣ ತಮ್ಮಂದಿರಿಬ್ಬರು ಒಂದೇ ಮನೆಯಲ್ಲಿ 
ಅಡ್ಡಗೋಡೆ ಹಾಕಿಕೊಂಡಂತೆ. ಆ ಉಪಾಧಿಯಿರುವವರೆಗೆ ಒಳಗೆ- ಹೊರಗೆಂಬ ಭೇದವಿರಲೇ 
ಬೇಕು. ಒಂದೇ ತತ್ವವನ್ನು ಎರಡು ಮಾಡಿದೆ. ಉಪಾಧಿಯ ಸೂಕ್ಷ್ಮರೂಪವೇ ದೇಹ. ಇದೇ 
ಹೊರಗಿನದು. ಒಳಗೆ ಮೂರಾದುದೇ ಇಷ್ಟ , ಪ್ರಾಣಭಾವ. ಹೊರಗಿನ ಸಂಸಾರವೇ 
ಪಂಚೇಂದ್ರಿಯಗಳು. ಆ ಜ್ಯೋತಿಲಿಂಗದಲ್ಲಿ ಸ್ವಾಭಾವಿಕವಾಗಿ ಬಂದಿರುವ ಕರಿಯ ನಕ್ಷತ್ರದ 
ಉರಿ, ಇಷ್ಟ ಪ್ರಾಣಭಾವಗಳಾಗಿ ಹೊಸ್ತಿಲಜ್ಯೋತಿಯಂತೆ ಮೂರು, ಮತ್ತೆ ಪ್ರೋತ್ರಾದಿ 
ಪಂಚೇಂದ್ರಿಯಗಳು , ಮಹಾಲಿಂಗ ಹೀಗೆ ಆರು ಲಿಂಗಗಳು , ಆ ಕರಿಯ ನಕ್ಷತ್ರದ ಕಿಡಿ 
ಯಿಂದಲೇ ಹೀಗೆ ಹೊರ ಒಳಗೆ ಹೊಸ್ತಿಲಜ್ಯೋತಿಯಂತೆ ಮೂರು ಮತ್ತಾರಾಗಿ ತೊಳಗಿ 
ಬೆಳಗಿತ್ತು . ಈ ರಹಸ್ಯ ತಿಳಿದರೆ ಘನ, ತಿಳಿಯದಿದ್ದರೆ ಘನಕ್ಕೆ ಘನ. ಇದನ್ನು ತಿಳಿಯುವುದೂ 
ಸಾಮಾನ್ಯವಲ್ಲ . ಕಲಿಯಾದವನ ಹೋರಾಟಕ್ಕೆ ಯೋಗ್ಯವಾದ ಸ್ಥಾನವೆಂದರೆ ಇದೇ ಆಗಿದೆ. 
ಹೋರಾಡುವವನು ಕಲಿಯಾಗದಿದ್ದರೆ ಜಯವೆಲ್ಲಿ ? " ಸಾವಿರಕ್ಕೊಬ್ಬ ಶಿಷ್ಯ , ಲಕ್ಷಕ್ಕೊಬ್ಬ 
ಭಕ್ತ , ಕೋಟಿಗೊಬ್ಬ ಶರಣ ", ಇದು ಬಹಳ ರಹಸ್ಯವೂ ಗೂಢವೂ ಆದುದಾಗಿದೆ. 
ಕ್ರಿಯಾಚಾರದಿಂದಲ್ಲದೆ ಆ ಪರತತ್ವ ವೇದ್ಯವಾಗಲಾರದು. ತಿಳಿದೆನೆಂಬುದೂ ಪುಸಿ . 

ಸಿದ್ಧರಾಮ ಏನನ್ನು ತಿಳಿದೆ? ನೀನು ಈ ರಹಸ್ಯತತ್ವವನ್ನು ಅರಿತೆಯೇನಯ್ಯ ? 
ಸಿದ್ದರಾಮ : ಅರಿತೆ, ಸ್ವಾಮಿ . 

ಪ್ರಭು: ಸರಿ . ಅರಿತೆನೆಂದು ಹೇಳಿದೆ. ಜ್ಞಾನವಿಷಯ ತಾ ಬಂತು. ಅಂಥ ಜ್ಞಾನವಸ್ತುವೇ 
ನೀನಲ್ಲವೆಂದಂತಾಯಿತು. 

ಈಗ ಅದು ಜೇಯ ವಸ್ತುವಾದಂತಾಯಿತಲ್ಲವೇ ? ಆದ್ದರಿಂದ ಈಗ ಅದೈತ ವ್ಯಕ್ತಿ 
ಭಾವವೇ ಬಂದುಬಿಟ್ಟಿತು. ಬ್ರಹ್ಮವನ್ನು ಅರಿದರೆ ಸುಮ್ಮನಿರಬೇಕಲ್ಲದೆ ಅರಿತೆನೆಂದು 
ಹೇಳುವುದು ಕಳುವು ಮಾಡಹೋಗಿಕೆಮ್ಮಿದಂತೆಯೇ . ಅರಿದೆನೆಂಬ ಅರಿವು ಮರೆತುಹೋದರೆ 
ಘನಕ್ಕೆ ಘನ. ಯಾವನು ಪರಬ್ರಹ್ಮವನ್ನು ತಿಳಿದೆನೆಂದು ಹೇಳುವನೋ ಅವನು ಅವನನ್ನು 
ಮೂರ್ಖನೆಂದು ಉಪನಿಷತ್ತು ಹೇಳುವುದು. " ಡಂಭಮೇವಾಸ್ಯ ಮನಃ" ಎಂಬುದಾಗಿ ಅಂಥ 
ಅರಿವೇ ಮರೆತುಹೋಗಬೇಕಯ್ಯ , ಸಿದ್ದರಾಮ " ಈ ಬೆಸುಗೆಯನ್ನು ಚನ್ನಬಸವಣ್ಣನೂ ಚೆನ್ನಾಗಿ 

ಬಲ್ಲನಯ್ಯ . ಬೆಸಗೊಂಬುವ ಬಾ " ಎಂದು ಪ್ರಭುದೇವರು ಚನ್ನಬಸವಣ್ಣನಲ್ಲಿಗೆ ಕರೆತಂದರು. 
ಪ್ರಭುದೇವರಿಗೆ ಲಿಂಗತತ್ವಲೀಲಾವಿನೋದವನ್ನು ಹೆಚ್ಚಾಗಿ ಸಿದ್ಧರಾಮನಲ್ಲಿ 
ಬೇರೂರಿಸಬೇಕೆಂಬುದೇ ಮುಖ್ಯವಾದ ಉದ್ದೇಶ. ಒಂದಿಲ್ಲೊಂದು ಸಮಯದಲ್ಲಿ ಎಲ್ಲ 
ಕಡೆಯಲ್ಲೂ ಪ್ರಭುದೇವರು ತತ್ವಗಳನ್ನು ಮಥನ ಮಾಡುವಿಕೆಯಲ್ಲಿಯೇ ಇರುತ್ತಿದ್ದ 
ರೆಂಬುದು ಅವರ ಭವ್ಯವಾದ ಚರಿತ್ರೆಯಿಂದ ತಿಳಿದುಬರುತ್ತದೆ. ಚನ್ನಬಸವಣ್ಣನವರು 
ದೂರದಿಂದ ಪ್ರಭುದೇವರ ಮತ್ತು ಸಿದ್ದರಾಮರ ಬರವನ್ನರಿತವರಾಗಿ ಇದರಲ್ಲಿ ಏನೋ 
ಮಹಾ ಅರ್ಥವಿದೆಯೆಂದುಊಹಿಸಿದರು. ಇಬ್ಬರೂ ಚನ್ನಬಸವಣ್ಣನಲ್ಲಿಗೆ ಬಂದರು. ಆಗ 
ಪ್ರಭುದೇವರು ಕಣ್ಣು ಸನ್ನೆ ಮಾಡಿ ಕೇಳಯ್ಯ ಎಂದು ಸೂಚಿಸಿದರು. ಸಿದ್ಧರಾಮನು 
ಚನ್ನಬಸವಣ್ಣನನ್ನು ಕೇಳಲುಪಕ್ರಮಿಸುವನು. 
ಸಿದ್ದರಾಮ 


ಮಾಡಲಿಲ್ಲದ ನೆಲೆಗೆ ಮಾಡಿದನೆಂದು ಮರುಳುಗೊಂಡೆನಯ್ಯ 
ನೋಡಲಿಲ್ಲದ ನೆಲೆಯ ನೋಡಿದೆನೆಂದು ಮರುಳುಗೊಂಡೆನಯ್ಯ 
ನೀರಕ್ಷೀರದ ಬೆಸುಗೆಯ ಹಂಸ ಬಿಡಿಸಬಹುದಲ್ಲದೆ 
ಇನ್ನಾರು ಬಿಡಿಸಲು ಸಾಧ್ಯವಯ್ಯ 
ನಿನ್ನ ಕಾರುಣ್ಯಕ್ಕೆ ಬಂದೆನು ಕಾಯ ಜೀವದ ಬೆಸುಗೆಯ 
ಬಿಡಿಸಿ ಉದ್ಧರಿಸಾ ಕಪಿಲಸಿದ್ಧ ಮಲ್ಲಿಕಾರ್ಜುನ 


ಪ್ರಭು 


ಮಾಡಿದೆನೆಂದು ಕಾಡ ಮಾರಿಗೆ ತುತ್ತಾಯಿತ್ತು ಕೋಟಿ 
ಅರಿದೆನೆಂದು ಊರ ಮಂದಿಗೆ ತುತ್ತಾಯಿತ್ತು ಕೋಟಿ 
ತನ್ನ ತಾನರಿದೊಡೆ ಕುರುಹಳಿದು ಕೂಡದುದುಂಟೇ ? 
ಪ್ರಾಣಲಿಂಗ ಭಾವಗಳ ಕುರುಹು ಬಿಟ್ಟು ಮಾಡಬೇಕು 


ತನ್ನ ಸ್ವರೂಪದರ್ಶನ ಮಾಡಿಕೊಳ್ಳಬೇಕೆಂದು ಕನ್ನಡಿ ಹಿಡಿದಿದ್ದಾನೆ. ಆ ಕನ್ನಡಿಯನ್ನು 
ನೀನು ಕೈಯಲ್ಲಿ ಕೊಟ್ಟಿದ್ದೀಯೆ. ಆ ಸಿದ್ದರಾಮನಿಗೆ ಕಣ್ಣೂ ಚನ್ನಾಗಿದೆ. ಆದರೆ ಕತ್ತಲೆ 
ಕತ್ತಲೆ ಅವನಿಗೆ. ಸುಮ್ಮನೆ ತನ್ನನ್ನು ನೋಡಿದನೆಂದು ಕರದ ಕನ್ನಡಿ ಮುಂದುಗೊಂಡಿದ್ದಾನೆ. 
ಅವನಿಗೆ ಅದರ ಬೆಳಗ ತೋರಿಸಿಕೊಡಯ್ಯ , ಚನ್ನಬಸವಣ್ಣ . 

ಪ್ರಭುದೇವರು ಹೀಗೆನ್ನುತ್ತಿರುವ ಸಮಯದಲ್ಲಿಯೇ ಬಸವಣ್ಣನವರೂ ಆಸ್ಥಾನಕ್ಕೆ 
ಬಂದರು. ಚನ್ನಬಸವಣ್ಣನಿಗೆ ಧೈರವಾಯಿತು. ಈ ಸಮಸ್ಯೆಯನ್ನು ಬಸವಣ್ಣನ ಮೇಲೆಯೇ 
ಹಾಕಿಬಿಡೋಣ, ಏನನ್ನಾದರೂ ಹೇಳಿಕೊಳ್ಳಲಿ ಎಂದು ಚನ್ನಬಸವಣ್ಣನವರು ಬಸವಣ್ಣನ 
ಕಡೆಗೆ ನೋಡುತ್ತ " ಮಾಟ ಮುಂದಾಗಿ ಕಾಯದ ಕುರುಹುಗೆಟ್ಟಿತ್ತು . ಕೂಟ ಮುಂದಾಗಿ 

ಮನದ ಕುರುಹುಗೆಟ್ಟಿತ್ತು . ಅರಿವುಸ್ವಯವಾಗಿ ಪ್ರಕಾಶಿಸುತ್ತಿತ್ತು . ಇಂತಾಗಿ ಗುರುವ ಹಿಡಿದು 
ಕುರುಹರಿತುಕೊಂಡವನು ಬಸವಣ್ಣ . ಈ ಮಾತಿಗೆ ಉತ್ತರವನ್ನು ಅವರಿಂದಲೇ 
ಪಡೆಯಬೇಕೆಂದು ಬಸವಣ್ಣನ ಮೇಲೆ ಹೊರಳಿಸಿಬಿಟ್ಟನು. ಬಸವಣ್ಣನವರು ಓಹೋ 
ಚನ್ನಬಸವಣ್ಣ ನನ್ನ ಮೇಲೆ ಹೊರಳಿಸಿಬಿಟ್ಟನೆಂದು ಯೋಚಿಸಿ – 

ಬಸವಣ್ಣ : ಅಯ್ಯಾ , ಚನ್ನಬಸವಣ್ಣ , ನಿನ್ನಿಂದ ನನ್ನ ಅರಿವಿನ ಆಧಾರವಾಯಿತ್ತು. ನನ್ನ 
ಆಚಾರವೆಂಬ ಕಾಯಕ್ಕೆ ನೀನೇ ಚೈತನ್ಯ . ನನ್ನರಿವಿಗೆ ನೀನೇ ಜಂಗಮ , ನಾನೇನನ್ನೂ 
ಅರಿಯೆನು, ನೀನೇ ಹೇಳಬೇಕು. 

ಚನ್ನಬಸವಣ್ಣ : ಅಯ್ಯಾ, ಬಸವಣ್ಣ , ಚನ್ನಾಗಿ ಹೇಳಿದೆ. ನಿನ್ನ ಪ್ರಸಾದವೇ ಎನಗೆ ಆಧಾರ 
ವಾಯಿತ್ತು . ನಾನು ಮಾಡಿಹೆನೆಂಬ ಮರುಳನಯ್ಯ . ನೀನು ಪ್ರೇರಿಸಿದಂತೆ ಮಾಡುವನಲ್ಲದೆ 
ನನಗೇನೂ ಗೊತ್ತಿಲ್ಲ . ನೀನೇ ಹೇಳಿ ಈ ಸಮಸ್ಯೆಯ ಪರಿಹಾರ ಮಾಡಬೇಕು ಬಸವಣ್ಣ " 
ಎನ್ನಲು, 

ಪ್ರಭುದೇವರು ಇಬ್ಬರ ಈ ಮಾತಿನ ಮಧ್ಯೆ ಪ್ರವೇಶಿಸಿ, " ಅಯ್ಯಾ ಮಹಾನುಭಾವಿಗಳಾದ 
ಚನ್ನಬಸವಣ್ಣ , ಬಸವಣ್ಣನವರೇ , ನಿಲ್ಲಿರಿ. ಈ ಸಮಸ್ಯೆಗೆ ಉತ್ತರವನ್ನು ಯಾರು ಹೇಳಬೇಕೆಂಬ 
ಬಗ್ಗೆ ನಾನೇ ಹೇಳುತ್ತೇನೆ. ನಾನು ಯಾರಿಗೆ ಹೇಳಬೇಕೆಂದು ಹೇಳುವೆನೋ ಅವರೇ ಹೇಳಬೇಕು 
'ಅಯ್ಯಾ ಚನ್ನಬಸವಣ್ಣ , ಇದಕ್ಕೆ ನೀನೇ ಉತ್ತರ ಹೇಳಬೇಕು' ಏಕೆಂದರೆ - 

ಹೊರಗೆ ಹಿಡಿದು ಒಳಗೆ ನಡೆವ ಬಲುಹು ನಿನಗಾಯಿತ್ತು 
ಆಚಾರ ವಿಚಾರ ಏಕಾಂತ ನಿಶ್ಚಿಂತನಾಗಿರ್ಪ ನಿಲವು ನಿನಗಾಯಿತ್ತು 

ಕುರುಹಳಿದು ಗುಹೇಶ್ವರ ಲಿಂಗದಲ್ಲಿ ತೆರೆಮರೆಯಿಲ್ಲದ ಭಾವ ನಿನ್ನಲ್ಲಾಯಿತ್ತು 
ಆದ್ದರಿಂದ ಆ ಪರಾಪರ ತತ್ವದ ಗೊತ್ತನರಿಯಬಲ್ಲಡೆ ನೀನಿಲ್ಲದಿಲ್ಲವಯ್ಯ . ನೀನು 
ಹೊರಗೆ ಕುರುಹು ಹಿಡಿದಿದ್ದೀಯೆ. ಒಳಗೆ ಸಮರಸ ಭಾವದಿಂದ ನಡೆಯುತ್ತಿದ್ದೀಯೆ. ನಿನಗೆ 
ಗೊತ್ತಿಲ್ಲದ ಬೆಸುಗೆಯೇನಯ್ಯ ಇದು. ಸಿದ್ದರಾಮ , ನಿನ್ನ ಕರುಣದ ಶಿಶುವಾಗಿ ಬಂದಿದ್ದಾನೆ. 
ಆತನ ಸಂಶಯ ನೀನೇ ಪರಿಹರಿಸು. 


ಚನ್ನಬಸವಣ್ಣ 

ಅಯ್ಯಾ ನೀನೊಲಿದರೆ ಮೊರಡಿ ಮಹಾಮೇರುವಾಯಿತ್ತು 
ಅಯ್ಯಾ ನೀನೊಲಿದರೆ ಹಳ್ಳ ಹೆದ್ದೆರೆಯಾಯಿತ್ತು 
ಎನ್ನ ಇರವಿಂಗೆ ನೀನು ಗೊತ್ತಾದ ಕಾರಣ 
ನೀನೊಲಿದು ಬೆಸಸಿದರೆ ಇಲ್ಲವೆಂಬೆನೇ ? 
ಎನ್ನ ಅರಿವಿಂಗೆ ನೀನೆ ಕುರುಹಾಗಿ 
ಎನ್ನಿಂದ ನಿನ್ನ ನಿಜವ ನೀನೇ ತೋರುವೆಯಯ್ಯಾ 

ಆಹಾ ! ಶರಣರ ನಿರಹಂಕಾರವೃತ್ತಿ ಎಂಥದು, ಅವರ ಆಳ್ತನದ ಹಿರಿಮೆಯ ಆಳವಾ 
ವುದು. ಚನ್ನಬಸವಣ್ಣ ಪ್ರಭುದೇವರಿಗೆ ಎಂಥ ನಿರಹಂಕಾರಪೂರ್ಣ ಕೈಂಕರ್ಯವೃತ್ತಿಯ 
ಮಾತುಗಳನ್ನಾಡುತ್ತಾನೆ. ಎಲ್ಲವೂ ನಿರಹಂಕಾರದ ಸಾಕಾರವೇ ಆ ಚನ್ನಬಸವಮೂರ್ತಿ 
ಬೀಜದೊಳಗಿನ ವೃಕ್ಷ ಪ್ರಕೃತಿಸಂಗದಿಂದ ಮಹಾವೃಕ್ಷವಾಗುವಂತೆ, ಮೊದಲು ಕಾಣಲಿಕ್ಕಿಲ್ಲ 
ನಿಜ. ಆದರೂ ಇದೆಯೆಂಬುದನ್ನು ಶ್ರದ್ದೆಯಿಂದನೋಡಬೇಕು. ಸೂಕ್ಷ್ಮದಿಂದ ಸ್ಕೂಲವಾದ 
ರೀತಿಗೆ ಯಾರ ಭಿನ್ನಾಭಿಪ್ರಾಯವಿಲ್ಲ. ಅಷ್ಟರಲ್ಲಿ ಸಿದ್ದರಾಮನುಕೈಮುಗಿದು - 

ತಲೆಯನುಳಿದು ನಿನ್ನ ನೆರೆಯ ಸಾರಿದೆನಯ್ಯ , 
ಗುಡಿಯನುಳಿದು ನಿನ್ನಡಿಯ ಹೊದ್ದಿಹೆನಯ್ಯ , 
ಆನೆಂಬುದಳಿದು ನೀನೆಂಬುದ ತಿಳಿದು ನಿನ್ನಡಿಯಲಿಪ್ಪೆನಯ್ಯ , 
ನೀನು ಕರುಣವತೋರಿದಲ್ಲಿ ಅರಿಯುವೆನು ಕುರುಹಳಿದು ಮಾಡಿ ತಾನೇ ತಾನಾಗುವ 

ಬಟ್ಟೆಯನ್ನು ತೋರಿಸಿಕೊಡಾ ಕಪಿಲಸಿದ್ಧ ಮಲ್ಲಿಕಾರ್ಜುನ 
ಚನ್ನಬಸವಣ್ಣ : ಸಿದ್ದರಾಮಯ್ಯ ಈಗ ನೀನು ಲಿಂಗಾಯತನೇನೋ ಸರಿ . ಆದರೆ ಇಷ್ಟು 
ಮಾತ್ರದಿಂದ ಸಮಸ್ತ ವೀರಶೈವ ರಹಸ್ಯಸಿದ್ಧಿಗಳನ್ನು ಪಡೆದನೆಂದು ತಿಳಿಯಬೇಡ. ಕ್ರಿಯಾ 
ಮಥನದಿಂದ ಅದರ ಸತ್ವಸಾರವನ್ನರಿಯಬೇಕು. ಕೇಳು - " ಲಿಂಗ ಅಂಗದಲ್ಲಿ ಆಯತವಾದರೆ 
ಭವಿತನ ಹಿಂಗಿತ್ತೆಂಬರು". ಆಗ ದ್ವಾರಪಾಲಕನಾದ ಪಡಿಯಾರ ಚಿಕ್ಕಣ್ಣ ಶರಣರು ನಿನ್ನನ್ನು 
ತಡೆದಿದ್ದರು. ಈಗ ನಿನಗೆ ಭವಿ ಶಬ್ದದ ಜಂಜಡವಿಲ್ಲ . " ಅಂಗದಿಂದ ಲಿಂಗ ಹಿಂಗಿದೊಡೆ 
ವ್ರತ ಹಿಂಗಿತ್ತೆಂಬರು ". ಆಗ ಅಂಥ ಮನುಷ್ಯನನ್ನು ವ್ರತಭಂಗಿಯೆಂದು ಹೇಳುವರು. ಆದರೆ 
ಅಂಗದಲ್ಲಿ ಲಿಂಗಸಂಬಂಧವಾದರೇನು, ಮನದಲ್ಲಿ ಲಿಂಗಸಂಬಂಧವಾಗದನ್ನಕ್ಕರ? 
ಕೂಡಲಚನ್ನಸಂಗಮ ಲಿಂಗಕ್ಕೆ ಮನದಿಂದ ಘನವರಿವುದಲ್ಲದೆ ಇಲ್ಲ ನೋಡಾ. 
ಸಿದ್ದರಾಮ 

ಅಯ್ಯಾ ಮೊದಲೇ ನನಗೆ ಮನದಿಂದ ಲಿಂಗಸಂಬಂಧವಾಯಿತ್ತು 
ಬೇರೆ ಒಂದು ಲಿಂಗವನ್ನೇಕೆ ಕಟ್ಟಿದಿರಿ 
ಅಯ್ಯಾ ಮನದ ಕಳವಳವ ಕಳೆದುಕೊಳಲು ಕಾಯದ ಕುರುಹಿನ ಹಂಗೇನು? 
ಮನ ಮುಚ್ಚಿ ಅಚ್ಚರಿಯಾಗದಿದ್ದರೆ ಕಾಯದ ಕುರುಹಿನಿಂದೇನು? 
ಅನುವರಿದು ತನುವ ಮರೆದು 
ಬೆಳಗಿನೊಳಗೆ ಬೆಳಗಾದರೆ ಈ ಉರವಿಲ್ಲ , ಕರವಿಲ್ಲ , ಕೊರಳಿಲ್ಲ, ಬೆರಳಿಲ್ಲ 

ತಲೆಯಲಟ್ಟುಂಬುದ ಒಲೆಯಲಟ್ಟುಂಬುದೇನು? 
" ಎಲ್ಲಿಯವರೆಗೆ ಮನಸ್ಸು ಮಹಾಲಿಂಗದಲ್ಲಿ ಕೂಡುವುದಿಲ್ಲವೋ ಅಲ್ಲಿಯವರೆಗೆ 
ಪ್ರಯೋಜನವಿಲ್ಲದಾಯಿತು. ತಿಳಿಯದೆ, ನಾನು ಪಾಷಾಣವನ್ನು ಲಿಂಗವೆಂದು ಕಟ್ಟಿಸಿ 
ಕೊಂಡುದಾಯಿತು. ಲಿಂಗಸಂಗವನರಿಯದೆ ಲಿಂಗದ ಸಾಕ್ಷಾತ್ ಸುಖವಿಲ್ಲ . ಹಾಗೆ ಲಿಂಗಸಂಗದ 

ನಿಜವನ್ನರಿಯುವಂತೆ ಮಾಡಿರಿ. ಮಹಾಜಂಗಮಮೂರ್ತಿಗಳು ಪ್ರಭುದೇವರು ಏನನ್ನು ತಿಳಿದೆ, 
ಲಿಂಗ ಕಟ್ಟಿಕೊಂಡು ಯಾವ ಬೆಳಕು ಕಂಡೆ ? " ಮುಂತಾದಿಯಾಗಿಕೇಳುತ್ತಿರುವರು. " ಹುಸಿಯನೆ 
ನುಡಿದು ಹುಸಿಯ ಪೂಜಿಸಿ ಹುಸಿಯ ಪಾಷಾಣಕ್ಕೆ ಮನಸ್ಸು ಮಾಡಿದರಲ್ಲಾ ". 
- ಹೀಗೆಂದು ಸಿದ್ದರಾಮೇಶ್ವರ ದೇವರು ಹೇಳಿದ ಕೂಡಲೇ ಚನ್ನಬಸವಣ್ಣನವರು " ಅರಿವು 
ಘನವಪ್ಪಿರಲು ಭಾವದಲ್ಲಿ ಕಳೆದೋರಿ ಪ್ರಾಣಮುಖದಿಂದ ಮನದಿಂದ ಆ ಮಹಾಪ್ರಕಾಶ 
ವನ್ನರಿಯಬೇಕು. ಅಯ್ಯಾ ಸಿದ್ದರಾಮಣ್ಣ ಎದಿರಿಲ್ಲದ ಪರತತ್ವ ಎದುರಾಗಿ ಬಂದಿದೆ ಅರಿಯ 
ಬೇಕು". 


ಭಾವದ ಜ್ಯೋತಿಕರದಕುರುಹಿನಲ್ಲಿ ಕುರುಹಾಗಿ ಕಾಯವನವಗ್ರಹಿಸಿತ್ತು 

ಪ್ರಾಣದ ಆ ಜ್ಯೋತಿಮೂರಾಗಿ ತೋರಿತ್ತು ಭಾವದ ಜ್ಯೋತಿಆರಾಗಿತೋರಿತ್ತು 
ಅದೇ ಜ್ಯೋತಿ ಪ್ರಾಣದಲ್ಲಿ , ಭಾವದಲ್ಲಿ , ಮನದಲ್ಲಿ , ತನುವಿನಲ್ಲಿ ತೊಳತೊಳಗಿ 
ಬೆಳಗುತ್ತಿದೆ. ನೀನೊಂದು ಬಿಹವಾಗಿ .... ಕುರುಹುಗೊಂಡೆ ಅಂತರಂಗದಲ್ಲಿಯೂ 
ಕುರುಹುಗೊಂಡೆ ಪ್ರಭುವೇ . 

ತನುಮನವಾಗಿ ಶುದ್ಧಪ್ರಸಾದವಾಯಿತ್ತು 
ಮನ ಅರಿವಾಗಿ ಸಿದ್ಧಪ್ರಸಾದವಾಯಿತ್ತು 
ಪ್ರಾಣ ಅನುವಾಗಿ ಪ್ರಸಿದ್ದ ಪ್ರಸಾದವಾಯಿತ್ತು 
ಭಾವ ಅನುವಾಗಿ ಜ್ಞಾನಪ್ರಸಾದವಾಯಿತ್ತು 


ತೆರೆಯ ಮರೆಯರಿತು ಅದು ಪರಿಯುತ್ತದೆ. ಪ್ರಸಾದ ಪರಿಣಾಮ ಮುಂದಳಿಯಿತ್ತು . 
ಕೂಡಲ ಚನ್ನಸಂಗಯ್ಯನೆಂಬ ಧನವೊಂದುಳಿಯಿತ್ತು . ಅಂಜನಸಿದ್ಧಿಯಿಂದ ನಿಧಾನವನ್ನು 
ಕಂಡರೇನಯ್ಯಾ , ಸಾಧನಕ್ರಿಯೆಯಿಂದ ಅದನ್ನು ಸಾಧ್ಯಮಾಡಿಕೊಳ್ಳಬೇಕು. ಕಾಯದ 
ಕರಸ್ಥಳಕ್ಕೆ ಸಾಹಿತ್ಯವಿಲ್ಲದಿದ್ದರೆ ನಿರವಯವವಾದ ಜ್ಞಾನಯೋಗಕೂಟವೆಂಬುದು 
ಸಮನಿಸುವುದಸಾಧ್ಯವೆಂದು ಕ್ರಿಯಾಲಿಂಗಸಂಬಂಧವನ್ನು ಮಾಡಿದುದಾಗಿದೆ. ಇದು ನಿನ್ನ 
ಜ್ಞಾನರತ್ನ ದೀಪ್ತಿ . ಇಗೋ , ಕೇಳು. " ನಡೆವ ನುಡಿವ ಚೈತನ್ಯವುಳ್ಳನ್ನಕ್ಕ ಒಡಲ 
ಗುಣಂಗಳಾರಿಗೂ ಬಿಡವು ಮಾಡುವಕಾಯ ರುಚಿಸುವ ಜಿಹ್ವಾದಿಗಳು ಮಾಡುತ್ತ ನೋಡುತ್ತ 
ರುಚಿಸುತ್ತ ಲಿಂಗಾರ್ಪಿತ ವಾಗುವ ವಸ್ತುಗಳಲ್ಲಿ ಅವುಗಳ ಹೊಳಹು ತುಂಬಿದ ಶರಣನೇ 
ಮುಕ್ತ ನೋಡಾ". ಸಿದ್ದರಾಮಣ್ಣ , ನೀನು ಮಹಾಸಂಸ್ಕಾರಿ; ಗುರುವಿಗೆ ತಕ್ಕ ಶಿಷ್ಯನೆಂದು 
ಪ್ರಭುವು ಪೂರ್ವದಲ್ಲಿಯೇ ಅಪ್ಪಣೆ ಮಾಡಿದ್ದಾರೆ. ಇನ್ನು ಸಂಶಯಕ್ಕೆಡೆಯಿಲ್ಲದಿರು. 


ಆಚಾರಲಿಂಗವಿಡಿದು ಅನುಭಾವಲಿಂಗ ಸಿದ್ದಿ 
ಅನುಭಾವಲಿಂಗವಿಡಿದು ಮಾರ್ಗಕ್ರಿಯಾಲಿಂಗ ಸಿದ್ದಿ 

ಮಾರ್ಗಕ್ರಿಯಾಲಿಂಗವಿಡಿದು ಅತೀತಕ್ರಿಯಾಲಿಂಗಸಿದ್ದಿ 
ಅತೀತಕ್ರಿಯಾಲಿಂಗವಿಡಿದುಕ್ರಿಯಾನಿಷ್ಪತ್ತಿಲಿಂಗ ಸಿದ್ದಿ 
ಇದು ಕಾರಣ ಕೂಡಲಚನ್ನಸಂಗಯ್ಯನಲ್ಲಿ ಲಿಂಗವಿಡಿದು ಲಿಂಗಸಿದ್ದಿ 


ಕ್ರಿಯೆಯುಳ್ಳನ್ನಕ್ಕ ಮಾಟವುಂಟು, ನೋಟವುಳ್ಳನ್ನಕ್ಕ ಕೂಟವುಂಟು 
ಭಾವವುಳ್ಳನ್ನಕ್ಕ ಭ್ರಮೆಯುಂಟು, ಕ್ರಿಯೆಯರಿತು ನೋಟಕೆಟ್ಟು ಭಾವನಷ್ಟವಾದ ಬಳಿಕ 
ಕೂಡಲಚನ್ನಬಸವಾ ನಿಮ್ಮ ಶರಣ ಒಳಗೂ ನೋಡ ಹೊರಗೂ ನೋಡ 


ಆಗ ಪ್ರಭುದೇವರು ಮುಂದೆ ಬಂದು " ಅಹುದಯ್ಯ ಸಿದ್ದರಾಮಾ, ಚನ್ನಬಸವಣ್ಣ 
ಹೇಳುತ್ತಿರುವುದೆಲ್ಲ ನಿಜವಾದುದು. ಲಿಂಗತತ್ವ ವಿಚಾರವು ಘನವಾದುದು. ಉದ್ದೇಶಪೂರ್ಣ 
ಸಿದ್ದಿಯದು. ಅಂತರಂಗದ ಅರಿವಿಂಗೆ ಆಚಾರವೇ ಕಾಯ. ಅರಿವು ಆಚಾರದಲ್ಲಿ ಆಚಾರ 
ಅರಿವಿನಲ್ಲಿ ಏಕರೂಪವಾಗಿ ಕಾಣುವವನು ಕ್ರಿಯಾರೂಪಿಯಲ್ಲ , ಆತ ದಗ್ಗಪಟ 
ನ್ಯಾಯವುಳ್ಳವನೆನಿಸುವನು. ಅರಿವು ಆಚಾರದಲ್ಲಿ ಆಚಾರ ಅರಿವಿನಲ್ಲಿ ಸಮಾಹಿತವಾಗಿರುವ 
ಶರಣನನ್ನು ಅರುಹಿಲ್ಲದವನೆನ್ನಬಹುದೇನಯ್ಯ ? ಶ್ರೀ ಗುರುಚನ್ನಬಸವಣ್ಣನವರ 
ಉಪದೇಶದಿಂದ ನಿಶ್ಚಿಂತನಾಗಿ ಬಾಳಿ ಸುಖಿಯಾಗು, ಮಹಾಜ್ಞಾನಿಯಾದ ಗುರುವಾತ 
ಚನ್ನಬಸವಣ್ಣ , ಆದಿ ಆಧಾರವಿಲ್ಲದಂದಿದ್ದ ಮಹಾಶಿವಲಿಂಗವು ನಿನಗೆಳಸಿ ಆಚಾರ 
ಪ್ರತೀಕವಾಗಿ ಅರುಹಿಗೆ ಕುರುಹಾಗಿ ಕರಸ್ಥಳಕ್ಕೆ ಬಂದಿದೆ. ಇದರನುವರಿತು ಕ್ರಿಯಾಚರಣೆ 
ಮಾಡು" ಎನ್ನಲು ಸಿದ್ದರಾಮನು ಅತ್ಯಂತ ಆನಂದತುಂದಿಲನಾಗಿ " ಮಹಾಪ್ರಭುವೇ , 
ಅಸಂಖ್ಯಾತ ಶಿವಶರಣರ ಸನ್ನಿಧಾನಕ್ಕೆನ್ನ ಕರೆತಂದು ಉದ್ಧರಿಸಿದೆ ತಂದೆ. ಅಂಗದಲ್ಲಿ ಆಚಾರ 
ಸ್ವಾಯತವ ಮಾಡಿಕೊಂಡವರ , ಆಚಾರದಲ್ಲಿ ಪ್ರಾಣವ ಸ್ವಾಯತ ಮಾಡಿಕೊಂಡವರ, 
ಪ್ರಾಣದಲ್ಲಿ ಲಿಂಗವ ಸ್ವಾಯತ ಮಾಡಿಕೊಂಡವರ, ಲಿಂಗದಲ್ಲಿ ಜಂಗಮವ ಸ್ವಾಯತ 
ಮಾಡಿಕೊಂಡವರ , ಜಂಗಮದಲ್ಲಿ ಪ್ರಸಾದವ ಸ್ವಾಯತ ಮಾಡಿದವರ , ಪ್ರಸಾದದಲ್ಲಿ ನಿತ್ಯವ 
ಸ್ವಾಯತ ಮಾಡಿಕೊಂಡವರ, ನಿತ್ಯದಲ್ಲಿ ದಾಸೋಹ ಸ್ವಾಯತ ಮಾಡಿಕೊಂಡವರ, 
ದಾಸೋಹದಲ್ಲಿ ತನ್ನ ತಾ ಮರೆತವರನ್ನು ತೋರಿಸಿ ಲಿಂಗತತ್ತ್ವವನ್ನು ಅರುಹುವೆನೆಂದು 
ಕಲ್ಯಾಣಕ್ಕೆ ಕರೆತಂದು ಅಸಂಖ್ಯಾತ ಶಿವಶರಣರ ನೆರವಿನಲ್ಲಿ ನನಗೆ ಅಖಂಡ ಸಾಕ್ಷಾತ್ಕಾರ 
ಮಾಡಿಸಿದೆ. ಇನ್ನೆನಗೆ ಜನನವಿಲ್ಲ . ಉನ್ನತೋನ್ನತ ಚನ್ನಬಸವಣ್ಣನ ಕರುಣದಿಂದ ನಿನ್ನ 
ರೂಪಾದೆ. ಆ ಮಹಾಗುರುವು ಎನ್ನ ತನ್ನವನೆನಿಸಿ ಶಿರದೊಳ್ ಕೈಯಿಟ್ಟು ಕೃಪೆ ಮಾಡಿ 
ಸಕಲದೊಳಗೆ ಬಿನ್ನಾಣ ದೇಹವನು ತನ್ನಂತೆ ಮಾಡಿದನು. ಮಹಾಜಂಗಮವರ ಪ್ರಭುದೇವ 
ನೀನೆನ್ನ ಭವದ ಬೇರ ಹರಿಯಿ ಬಂದೆಯಲ್ಲದೆ ಬೇರುಂಟೇ ? ನೀನೆನ್ನ ಮಲತ್ರಯವ 
ಕಳೆಯಲಿಕ್ಕೆ ಬಂದೆಯಲ್ಲದೆ ಬೇರುಂಟೇ ? ಅಜ್ಞಾನಿಗಳಿಗೆ ಸುಜ್ಞಾನವನು ಬೀರಲಿಕ್ಕೆ 
ಬಂದೆಯಲ್ಲದೆ ಬೇರುಂಟೇ ? ಕಪಿಲಸಿದ್ಧ ಮಲ್ಲಿಕಾರ್ಜುನಯ್ಯನಾಗಿ ಎನಗೋಸ್ಕರ ಪ್ರಭುವಾಗಿ 
ಬಂದೆನ್ನ ಮಹಾಪ್ರಭುವೇ , ನಿನ್ನ ಶ್ರೀಪಾದಕ್ಕೆ ನಮೋ ನಮೋ ಎನ್ನುವೆನು' ಎಂದು ಎಲ್ಲ 

ಅಸಂಖ್ಯಾತ ಪ್ರಮಥರಿಗೂ ನಮಸ್ಕರಿಸಿದನು. ಸಿದ್ಧರಾಮನ ಕೈಂಕಯ್ಯವನ್ನು ಎಲ್ಲರೂ 
ಹೊಗಳಿದರು. 

ಪ್ರಭುದೇವರನ್ನು ಕಂಡರೆ ಶರಣರೆಲ್ಲರಿಗೂ ಅಂಥ ಮಹಾಗೌರವ, ಪೂಜ್ಯಭಾವ. ಅವನು 
ಬಟ್ಟಬಯಲು ಗಟ್ಟಿಗೊಂಡೇ ಆದವನೆಂದು ಎಲ್ಲರ ನಂಬುಗೆ. ಆದ್ದರಿಂದ ತಾತ್ವಿಕ 
ನೆಲೆಯನ್ನು ಸ್ಥಿರಗೊಳಿಸಲು ಪ್ರಭುವಿನ ಒಪ್ಪಿಗೆ ಪಡೆಯದೆ ಸಾಧ್ಯವಿಲ್ಲ . ಬಸವಣ್ಣನ 
ಮಹಾಕ್ರಾಂತಿಗೆ ಪ್ರಭುವಿನ ಬೆಂಬಲವೊಂದು ಮಹಾದೈತ್ಯ . 


ಸಿದ್ದರಾಮನ ದಾಸೋಹಂ, ಸೋಹಂ, ಓಂ 


೧೨ ನೆಯ ಶತಮಾನದ ಜಗತ್ತಿನಲ್ಲಿ ಗಣ್ಯತೆ ಪಡೆದ ಪಟ್ಟಣ ಕಲ್ಯಾಣ. 
ಶರಣರು ಕಲ್ಯಾಣದಲ್ಲಿ ಶಿವಾನುಭವ ಮಂಟಪ ಸ್ಥಾಪಿಸಿದುದರ ಉದ್ದೇಶ 
ಆಳವಾಗಿ ಆಲೋಚಿಸಬೇಕಾದುದು. ಅದನ್ನು ರಾಜಕೀಯ , ಸಾಮಾಜಿಕ ಹಾಗೂ 
ದಾರ್ಶನಿಕ ದೃಷ್ಟಿಯಿಂದ ಕೂಡಯೋಚಿಸಬೇಕಾದುದಲ್ಲದೆ ಧಾರ್ಮಿಕೈಕದೃಷ್ಟಿ 
ಯಿಂದಷ್ಟೇ ಯೋಚಿಸಿದರೆ ಅದರ ಸಮಗ್ರ ಸೌಂದರ್ಯದ ರೂಪರೇಖೆ 
ತಿಳಿಯದು. 
ಈ ವಿಚಾರವಾದವು ಧಾರ್ಮಿಕ ವಿಷಯದಲ್ಲಿ ಕ್ರಮಕ್ರಮೇಣ ಹೆಚ್ಚುಗೊಂಡು 
ಬರಹತ್ತಿತು. ಹಳೆಯ ಸಂಪ್ರದಾಯಗಳು ಕೇವಲ ಸಂಪ್ರದಾಯಗಳಾಗಿ ಜನಾಂಗವು 
ಹೃದಯದ ಕಡೆ ಇಣಿಕಿ ನೋಡುವ ಮನೋಭಾವ ಕಡಿಮೆಯಾಯಿತು. ಸೂಕ್ಷ್ಮ 
ವ್ಯವಹಾರಗಳ ಅರ್ಥವೇ ಆಗದೆಕೇವಲ ನಿಯಮ ಮಾತ್ರ ಎಂಬರ್ಥದಲ್ಲಿ 
ಹಲವಾರು ವ್ಯವಹಾರ ಪ್ರಯೋಗದಿಂದ ಸಮಾಜದ ದೊಡ್ಡ ಜೀವ ಹಾರಿತ್ತು . 
ಜೀವನವೆಲ್ಲ ಬರಡು ಬರಡಾಗಿ ಹೋಗಹತ್ತಿತು. ವಿಚಾರವಾದಿಗಳೂ 
ಒಟ್ಟುಗೂಡಿ ಜೊಳ್ಳು ಹೊಳ್ಳುಗಳನ್ನು ಹೊರಗಚ್ಚು ಮಾಡಿ ಗಟ್ಟಿಯನ್ನೇ 
ಬೇರ್ಪಡಿಸಿ ಸುಂದರ ಸಮಾಜ ನಿರ್ಮಾಣ ಮಾಡಬೇಕಾಯಿತು. 

೧೨ ನೆಯ ಶತಮಾನದ ವಿಚಾರವಾದಿಯೂ , ವಿಜ್ಞಾನವಾದಿಯೂ , 
ರಾಜಕೀಯ ಧುರೀಣನೂ ಸತ್ಯತತ್ವಾರಾಧಕನೂ ಆದ ಬಸವಣ್ಣನ ಪರಿಶ್ರಮದ 
ಫಲವಾಗಿ ರೂಪುಗೊಂಡ ಶಿವಾನುಭವ ಮಂಟಪವು ಅನೇಕ ಸಮಸ್ಯಾಪರಿಹಾರಕ 
ಕಾರ್ಯಗಳನ್ನು ಕೈಗೊಂಡಿತು. ಚರ್ಚೆಗಳು ಹಾರ್ದಿಕವಾಗಿ ನಡೆದು ಅತಿವ್ಯಾಪ್ತಿ 


ಶ್ರೀ ಗೌರೀಶಂಕರಸ್ವಾಮಿ ; ಪ್ರವಚನ ; ಸಂ . ಚನ್ನಪ್ಪ ಎರೇಶಿಮಿ ; ಶ್ರೀ ಸಿದ್ದಗಂಗಾ 
ಶ್ರೀಕ್ಷೇತ್ರ- ೧೯೫೧ 

ಅವ್ಯಾಪ್ತಿ ದೋಷಪರಿಹಾರಕಗಳಾದ ಸತ್ಯತತ್ವಗಳು ೭೭೦ ಜನರಿಂದ ಹೊರಬಿದ್ದವು. ಈ 
ಶರಣರೆಲ್ಲ ಕಲ್ಯಾಣದಲ್ಲಿದ್ದರೂ ಭಾರತದಮೂಲೆಮೂಲೆಗಳಿಂದ ಅಲ್ಲಿಗೆ ಆಗಮಿಸಿ ಹಲವಾರು 
ಪಂಥ ರಾಷ್ಟ್ರಗಳನ್ನು ಪ್ರತಿನಿಧಿಸಿದಂತೆ ಇದ್ದರು. 

ಇದರಂತೆಯೆ ಹಿಂದೆಂದೂ ನಡೆಯದೆಯಿಲ್ಲ . ಆದರೆ ಅವು ಈ ಮಾದರಿಯ ಕೂಟ 
ಗಳಲ್ಲ . ಬಹು ಪ್ರಾಚೀನ ಕಾಲದಿಂದಲೂ ಋಷ್ಯಾಶ್ರಮಗಳಲ್ಲಿ ಇದೇ ತರದ ತರ್ಕವಿತರ್ಕಗಳು 
ನಡೆದು ಭರತಖಂಡದ ಧರ್ಮತತ್ವಸ್ವರೂಪ ನಿರ್ಧಾರಕಗಳಾಗಿವೆ. ಒಂದೊಂದು 
ಋಷ್ಯಾಶ್ರಮವೂ ಒಂದೊಂದು ಕೇಂದ್ರ . ಪ್ರತಿಯೊಬ್ಬ ಋಷಿಯೂ ತನ್ನ ಪ್ರೌಢಶಿಷ್ಯರೊಡನೆ 
ತರ್ಕವಿತರ್ಕ ಮಾಡಿ ಧರ್ಮಾಧರ್ಮ ಮಥನ ಮಾಡಿ ಶುದ್ಧತತ್ವದ ನವನೀತದ ಉಂಡೆ 
ಕಟ್ಟಿದರು. ಅವೇ ಇಂದಿನ ಉಪನಿಷತ್ತುಗಳು, ಉಪನಿಷತ್ತುಗಳ ಅವಿರ್ಭಾವಕ್ಕೆ 
ಜ್ಞಾನವಾದಿಗಳಾದ ಋಷಿಗಳೇ ಕಾರಣರು. ವೇದಕಾಲದಿಂದಲೂ ಜನತೆಯಲ್ಲಿ ಬೆಳೆದುಬಂದು 
ಕರ್ಮಕೋಟಲೆಗಳ ಪರಂಪರೆಗಳನ್ನು ಮೂಢಧರ್ಮಗಳನ್ನು ಅಳಿಸಲು ಪಟ್ಟ ಪ್ರಯತ್ನವೇ 
ಇದು. ಒಮ್ಮೆ ಒಬ್ಬ ಋಷಿಯ ಹತ್ತಿರ ಶಿಷ್ಯನೊಬ್ಬನು ಬಂದು ಪ್ರಶ್ನೆ ಕೇಳುತ್ತಾನೆ. ಗಹನ 
ಪ್ರಶ್ನೆ , ಅಷ್ಟೇ ಗಹನ ಉತ್ತರ. "ಸ್ವಾಮಿ, ಪರಮ ತತ್ವದಲ್ಲಿ ಆತ್ಮನ ಪ್ರವೇಶವಾಗಿ ಅದೈತ 
ಭಾವವಳವಡಬೇಕಾದರೆ, ಹೇಗೆ ಧರ್ಮತತ್ವಾಚರಣೆ ಮಾಡಬೇಕು? ಆ ಸ್ಥಿತಿ ಹೇಗೆ 
ಲಭ್ಯವಾಗುವುದು ? " ಋಷಿ, ಶಿಷ್ಯನ ಪ್ರಶ್ನೆಗೆ ಸಂತೋಷಗೊಂಡು ಹೇಳುತ್ತಾನೆ 
- " ನಾಯಮಾತ್ಮಾ ಬಲಹೀನನಲಯ್ಯೋ ನ ಚಪ್ರಮಾದಾತ್ ತಪೋ ಸೋಮವಾಪ್ನಲಿಂಗಾತ್ ", 
" ಜಗತ್ತಿನಲ್ಲಿ ಯಾರಿಗೆ ಮನೋಬಲವಿಲ್ಲವೋ , ಆತ್ಮಬಲವಿಲ್ಲವೋ ಅವನಿಗೆ ಅದೈತ 
ಭಾವವಳವಡುವುದಿಲ್ಲ . ಪ್ರಮಾದವಶದಿಂದ ಲಭ್ಯವಾಗುವ ಸ್ಥಿತಿಯಲ್ಲ ಅದು. ಲಕ್ಷ್ಮರಹಿತ 
ತಪಸ್ಸಿನಿಂದಲೂ ಸಾಧ್ಯವಿಲ್ಲ . ಮನೋಬಲದಿಂದ ಬೆಟ್ಟವನ್ನು ದಾರಿ ಬಿಡಿಸಬಹುದು. ಆದರೆ 
ಸಾಮಾನ್ಯ ಜನತೆಗೆ ಅದರಲ್ಲಿ ವಿಶ್ವಾಸವಿಲ್ಲ . ಮನೋಬಲಕ್ಕೆ ಪ್ರಬಲ ಶಕ್ತಿ ಬೇಕು. ಅದಕ್ಕಾಗಿ 
ಲಿಂಗತಪಸ್ಸು ಪ್ರಾರಂಭವಾಗಬೇಕು. ಲಕ್ಷ್ಮರಹಿತ ತಪಸ್ಸಿನಿಂದ ಆ ಗುರಿಯನ್ನು ಸಾಧಿಸಲಿಕ್ಕೆ 
ಆಗುವುದಿಲ್ಲ " ಇತ್ಯಾದಿಯಾಗಿ ಗುರುವು ಶಿಷ್ಯನಿಗೆ ಉತ್ತರಕೊಟ್ಟ. 
- ಯಾವುದಕ್ಕೂ ಮನಸ್ಸು ಬೇಕು. ಅದರ ಪ್ರಬಲ ಶಕ್ತಿಯಿಂದ ಗುಡ್ಡವನ್ನು ದಾರಿ 
ಬಿಡಿಸಬಹುದು ಎಂದು ಹೇಳಿದ್ದಾಯಿತು. ಎಷ್ಟು ಜನ ಅದರ ಬಹುದೂರಕ್ಕೇರಬಲ್ಲ ಶಕ್ತಿಯ 
ಸದುಪಯೋಗಪಡಿಸಿಕೊಳ್ಳುತ್ತಾರೆ? ಆ ವಿಷಯದಲ್ಲಿ ಯಾರಿಗೆ ವಿಶ್ವಾಸವಿದೆ ? ಎಲ್ಲರಿಗೂ 
ಅದು ಇದೆ. ದಿವ್ಯಶಕ್ತಿಯನ್ನು ಪಡೆಯಬಲ್ಲ ಅದರ ಸಾಮರ್ಥ್ಯದ ಆಕರ್ಷಣೆಯನ್ನು 
ಬಹುಜನರು ಅಳೆಯುವುದಿಲ್ಲ; ಆಲೋಚನೆಯನ್ನೂ ಕೂಡ ಮಾಡುವುದಿಲ್ಲ . ಅದು ಅದ್ಭುತ 
ಸಾಮರ್ಥ್ಯವನ್ನು ಸಂಪಾದಿಸಿ ಪ್ರಕಟಿಸಬಲ್ಲುದು. ಇಂದಿನ ವೈಜ್ಞಾನಿಕ ಶಾಲೆಯ ಯಂತ್ರ 

ಗಳಿಂದಲೂ ಅದನ್ನು ಅಳೆಯಲಾಗುವುದಿಲ್ಲ . ಮನಶ್ಯಾಸ್ತ್ರಜ್ಞರು ಅದರ ಹಲಕೆಲವುಸೂಕ್ಷ್ಮ 
ಚಲ್ಯಗಳನ್ನು ಮಾತ್ರ ಶಬ್ದದ ಮೂಲಕ ಹೊರಕ್ಕೆ ಎಳೆದಿದ್ದಾರೆ, ಅಷ್ಟೆ . ಅದರ ಪೂರ್ಣಶಕ್ತಿ 
ಸಾಮರ್ಥ್ಯ ಸಂಕಲ್ಪ ವಿಕಲ್ಪಗಳ ಬಗೆಯನ್ನು ಕಂಡು ಮುಗಿಸಿದ್ದಾರೆಂದು ಹೇಳಲಾಗುವುದಿಲ್ಲ . 
ಲೌಕಿಕ ವ್ಯವಹಾರದಲ್ಲಿ ಅದು ಹೇಗೆವ್ಯವಹರಿಸಬಲ್ಲುದು; ಬೆಳವಣಿಗೆ ಹೇಗೆ ಮತ್ತು ಯಾವ 
ವಿಭಾವಾನುಭಾವ ಸಂಚಾರಿ ಭಾವಗಳನ್ನು ವ್ಯಕ್ತಪಡಿಸಬಲ್ಲದು ಎಂಬ ಬಗ್ಗೆಯೂ ಕೆಲವೊಂದು 
ಮೂಲಭೂತ ವಿಷಯ ಬಯಲಿಗೆಳೆದಿದ್ದಾರೆ. ಯೋಗಮಾರ್ಗದಲ್ಲಿ ಅದು ಹೇಗೆ ಮುಂದಿನ 
ಮೆಟ್ಟಿಲುಗಳ ಕವಾಟ ತೆರೆಯಬಲ್ಲದು, ಅಲ್ಲಿ ಕಾಣುವ ಚಿತ್ರ ವಿಚಿತ್ರ ದೃಶ್ಯಗಳಾಗುವವು? 
ಇತ್ಯಾದಿಗಳ ಬಗ್ಗೆ ಅವರಿನ್ನೂ ಸಿದ್ದಾಂತವನ್ನು ಪೂರ್ಣ ಬಯಲಿಗೆ ಹಾಕಿಲ್ಲ . ಹಾಗೆ 
ಸಿದ್ದಾಂತ ಮಾಡಲು ಸ್ವಾನುಭಾವಸಂಪತ್ತಿ ಇದ್ದರೆ ಮಾತ್ರ ಸಾಧ್ಯ . ಪ್ರಭುದೇವರು, 
ನಿಜಗುಣರು, ಸರ್ಪಭೂಷಣರೇ ಮೊದಲಾದ ದಾರ್ಶನಿಕರು ಅದರ ಚರೆಗಳನ್ನು 
ಬಯಲಿಗೆಳೆದಿದ್ದಾರೆ. 

ಮನಸ್ಸಿನ ಸಾಮರ್ಥ್ಯದ ಶಿಕ್ಷಣಾಭಾವ ಎಲ್ಲೆಲ್ಲೂ ಇದೆ. ಆ ಮಾರ್ಗದಿಂದ ಜನತೆಯ 
ಅಭ್ಯಾಸ ಬಹು ದೂರ ದೂರ ತಿರೋಧಾನವಾಗುತ್ತಿದೆ, ಕೆಳಮಟ್ಟಕ್ಕೆ ಹರಿಯಹತ್ತಿದೆ. ಅದು 
ತನ್ನ ಸುತ್ತಲೂ ಕೋಪ- ತಾಪಗಳ ಪ್ರಬಲ ಆವರಣವನ್ನು ಕಲ್ಪಿಸಿಕೊಂಡು ವಿರುದ್ದ ಮಾರ್ಗ 
ದಲ್ಲಿ ಪ್ರವಹಿಸುತ್ತಿದೆ. ಆದ್ದರಿಂದಲೇ ತನ್ನ ಭವಿಷ್ಯದ ಉಜ್ವಲ ರಕ್ಕಾರುಣ ಉಷಃಕಾಲದ 
ಸುಂದರ ಪ್ರಕಾಶಕ್ಕೆ ಪ್ರತಿಯಾಗಿ ಕರಾಳ ಕಾರ್ಗತ್ತಲಿನ ಕಪ್ಪನ್ನು ಕಾಣುತ್ತಿದೆ. ಯೋಚಿಸಬಾರದು 
ದನ್ನು ಯೋಚಿಸಿ ದುರ್ಬಲಗೊಳ್ಳುತ್ತಿದೆ. ಯೋಚಿಸಬೇಕಾದುದನ್ನೇ ಅದು ಯೋಚಿಸುತ್ತಿಲ್ಲ . 
ಇಂದಿನ ತಲೆಮಾರಿನಲ್ಲಂತೂ ಈ ವಿಚಾರದಲ್ಲಿ ಜನತೆ ತೀರ ಸತ್ವಹೀನವಾಗಿದೆ. ವೈಜ್ಞಾನಿಕ 
ಪ್ರಗತಿ ಸಾಧಿಸಿರಬಹುದು; ಜೀವನದ ಮಟ್ಟವನ್ನು ಹೆಚ್ಚಿಸಿಕೊಂಡಿರಬಹುದು. ಆದರೆ ಮನಸ್ಸಿನ 
ಮಟ್ಟ ಪಾತಾಳಕ್ಕಿಳಿದಿದೆ. ಆದುದರಿಂದ ಜಗತ್ತಿನ ಅನೇಕ ವಿಪ್ಲವಗಳೂ , ಅಶಾಂತಿಗಳೂ 
ದ್ವೇಷಗಳೂ ಪ್ರಭೂತಗೊಂಡು ಹೊಗೆಯಾಡುತ್ತಿವೆ. ಮನಸ್ಸು ಜ್ವಾಲಾಮುಖಿಯೂ 
ಆಗಬಹುದು, ಅಮೃತರಸದ ಬುಗ್ಗೆಯೂ ಆಗಬಹುದು. ನಾವುದೇಹಬಲವನ್ನೂ , ಸೌಂದಯ್ಯ 
ರಾಶಿಯನ್ನೂ ಪಡೆದಿರಬಹುದು. ಆದರೆ, ಮನಸ್ಸಿನ ಬಲವನ್ನೂ ಸೌಂದರವನ್ನೂ 
ಕೃಶಗೊಳಿಸಿ ವಿರೂಪ ಮಾಡಿ ಬಿಸಾಡಿದ್ದೇವೆ. ತುಂಬುಜೀವನಕ್ಕೆ ಇದು ಲಕ್ಷ್ಯವಲ್ಲ . ಪ್ರಗತಿಯ 
ಹೆಜ್ಜೆಯಲ್ಲ . ನಮ್ಮ ಪ್ರಗತಿ ಆಂತರಿಕವಾಗಿ ಹೊರಹೊಮ್ಮಿಲ್ಲ. ಕೇವಲ ಬುದ್ಧಿಶಕ್ತಿಯ 
ಆವಿಷ್ಕಾರವಾಗಿದೆ ಮಾತ್ರ . ಇಂಥ ಜೀವನದಲ್ಲಿ ದುಃಖವೇ ಹೆಚ್ಚು . ಕಾಲಾಂತರದಲ್ಲಿ 
ವಿನಾಶಕಾರಿ . ಹಾಗಾದರೆ ಈ ತಪ್ಪು ಯಾರದು? ನಮ್ಮದೆ? ಹಿಂದಿನ ಜನತೆಯದೆ? ಜನತೆ 
ಇಂದೇ ಈ ಗಳಿಗೆಯಲ್ಲೇ ಮನೋದೌರ್ಬಲ್ಯ ಹೊಂದಿಲ್ಲ . ತಲೆಮಾರಿನಿಂದ ತಲೆಮಾರಿಗೆ 
ಶಕ್ತಿಹೀನವಾಗುತ್ತ ಬಂದಿದೆ. ತಂದೆಯಿಂದ ಮಗ, ಮಗನಿಂದ ಮೊಮ್ಮಗ, ಮೊಮ್ಮಗನಿಂದ 
ಮರಿಮಗ - ಹೀಗೆ ಕಳೆದುಕೊಂಡು ಕಳೆದುಕೊಂಡು ಈಗ ತೀರಾ ಸತ್ವಹೀನವಾಗಿದೆಯೆನ್ನಬೇಕು. 
ಬುದ್ದಿಯಿಂದಲೇ ಸುಖವನ್ನು ಪಡೆಯುತ್ತೇವಲ್ಲದೆಕಾಪಟ್ಯರಹಿತ ಮನಸ್ಸಿನಿಂದಲೂ ಶ್ರದ್ಧಾಭಕ್ತಿ 

ವಿಶ್ವಾಸಪೂರ್ಣ ನಡೆವಳಿಕೆಯಲ್ಲಿಯೂ ಸುಖವಿಲ್ಲವೆನ್ನುವ ಕಾಲವೀಗ ತಲೆದೋರುತ್ತಿದೆ. 
ಇದು ತಪ್ಪು . ನಾವು ಮಾಡುವ ಕರ್ತವ್ಯ ತಪ್ಪೆಂದು ಹೃದಯಕ್ಕೆ ಹೊಳೆದರೂ ಅಧಿಕಾರರಹಿತ 
ಮನಸ್ಸು ಹೃದಯವನ್ನು ತುಳಿದು ತುಳಿದು ಮುಂದೆ ಹೋಗುತ್ತಿದೆ. 

ಇಂಥ ಕಾಲ ಇಂದೇ ಬಂದಿದೆಯೆಂದು ತಿಳಿಯಬಾರದು. ಹಿಂದಷ್ಟೂ ಬಂದಿವೆ. ಪುರಾಣ 
ಚರಿತ್ರೆಗಳು ನಮಗೆ ಆ ಕಥೆ ತಿಳಿಸುತ್ತವೆ. ನಾವು ತಪ್ಪು ಮಾಡಿದ್ದಾಯಿತು. ಇನ್ನು ಮನೋ 
ವಿಕಾರಕ್ಕೊಳಗಾಗಿ ನಾಶಕ್ಕೆ ಬಾಗಿಲು ತೆರೆಯಬಾರದೆಂದು ಆ ಜನಾಂಗ ತಪ್ಪುಮಾಡುವುದನ್ನು 
ನಿಲ್ಲಿಸುತ್ತ ಬಂದ ದೃಷ್ಟಾಂತ ನಮಗೆಕಾಣುತ್ತವೆ. ಹೀಗಾಗಲು ಸಮಾಜದ ತಪ್ಪಿರಬಹುದು, 
ವ್ಯಕ್ತಿಯ ಅಕಾಲಸ್ವಾತಂತ್ರಾಭಿಲಾಷೆಯಿರಬಹುದು, ರಾಜಕೀಯ ದೋಷವಿರಬಹುದು. 
ಏನೇ ಇರಲಿ, " ಮನಸ್ಸೆಂಬುದೊಂದು ಚಿಂತಾಮಣಿ" ಎಂದೊಬ್ಬರು ಹೇಳಿದ್ದಾರೆ. ನಿಜಕ್ಕೂ 
ನಿಜ, ಆ ಮಾತು. ಅದು ನಾವು ಚಿಂತಿಸಿದುದನ್ನು ಪೂರೈಸುತ್ತದೆ. ಬಸವಣ್ಣನೆಂದರೆ ಬಸವಣ್ಣ , 
ಪ್ರಭುವೆಂದರೆ ಪ್ರಭು, ಅಕ್ಕಮಹಾದೇವಿಯೆಂದರೆ ಅಕ್ಕ . ಅಥವಾ ರಾಮ , ರಾವಣ, ಕೌರವ, 
ಅಗಸ್ಯ ಯಾವ ಯಾವ ಪಾತ್ರಗಳನ್ನು ಕಟ್ಟಿಕೊಂಡು ಜಗಜೀವನರಂಗಭೂಮಿಯಲ್ಲಿ ನಟಿಸಲು 
ಇಚ್ಛಿಸುತ್ತೇವೆಯೋ ಆ ವೇಷಭೂಷಣಗಳನ್ನು ನಮಗೀಯುತ್ತದೆ. ಲೋಕವೂ ಕೂಡನಮ್ಮ 
ಪಾತ್ರನಿರ್ವಹಣೆಯ ರೀತಿಯನ್ನು ನೋಡಿ ನಗುವುದೋ , ಬೈಯುವುದೋ , 
ಸಂತೋಷಸಾಗರದಲ್ಲಿ ಮುಳುಗುವುದೋ – ಅಂತೂ ಒಂದು ಕರ್ತವ್ಯವನ್ನು ಮಾಡಿ ಮುಗಿಸಿ 
ಬಿಡುತ್ತದೆ. ಲೋಕದ ಜನಹೃದಯದಿಂದ ದೂರಕ್ಕೆ ನಾವು ಬಿಸಾಡಲ್ಪಡಬಹುದು ಅಥವಾ 
ಮಣಿದೀಪದಂತೆ ಶಾಶ್ವತವಾಗಿ ಅಲ್ಲೇ ನೆಲೆಸಬಹುದು; ಆ ಚಿಂತಾಮಣಿಯ ಲಾಭ ಮಾಡಿ 
ಕೊಳ್ಳುವ ಭಾರ ನಮ್ಮ ಮೇಲೆ ಇದ್ದ ಹಾಗೆ. 

ಮನಸ್ಸು ದುರ್ಬಲವಾದರೆ ನಮಗೆ ಪರವಸ್ತು ಪ್ರಾಪ್ತಿ ಹೇಗೆ? ಆ ಸೌಂದರ್ಯಸ್ವರೂಪ 
ಸಾಕ್ಷಾತ್ಕಾರವೆಂತು ? ಮನೋಸಾಮರ್ಥ್ಯದ ಬಲದಿಂದಲೇ ದಿವ್ಯಸುಂದರ ವಸ್ತುಪ್ರಕಾಶ 
ಗೋಚರವಾದೀತು; ಅದೇ ಮಹಾದ್ವಾರ ವಸ್ತುಸಿದ್ಧಿ . ಅದು ಬಹುದೂರ ಉತ್ತುಂಗ 
ಶಿಖರವನ್ನೇರಿ ನಿಲ್ಲುವುದನ್ನು ಕಾಣುವವನಾರು? ನನ್ನಲ್ಲಿ ಮನಸ್ಸಿದೆ, ನಾನು ಅದನ್ನು 
ಕೇಳುವುದೇನು? ಅಥವಾ ಚಿಂತಿಸುವುದೇನು? ಕೇವಲ ವೈಷಯಿಕ ಕಾಮನೆಗಳನ್ನೇ . ಹೀಗೆ 
ವೈಷಯಿಕ ಕಾಮನೆಗಳನ್ನು ಕೇಳುವುದೇ ಮನಸ್ಸಿನ ಪ್ರಧಾನ ಕಾರವಾದಾಗ ಕೇವಲ ಪ್ರಕೃತಿ 
ಗುಣಕ್ಕೆ ಕಟ್ಟುಬಿದ್ದು ಅಲ್ಲಿಯೇ ಓಡಾಡುವುದು ಅಭ್ಯಾಸವಾಗಿ ಅಪ್ರಾಕೃತಸ್ಥಿತಿಯನ್ನು 
ಪಡೆಯಲಸಮರ್ಥವಾಗಿ ತಾನು ಸಾಧಿಸಬೇಕಾದ ಕಾರದಿಂದ ದೂರ ಸಾಗಿ ಮನಸ್ಸು 
ಎಲ್ಲೆಲ್ಲೋ ನಿಂತುಬಿಡುತ್ತದೆ. ಸಾಮಾನ್ಯ ಮಟ್ಟದಲ್ಲಿ ಅಥವಾ ಕೆಳದರ್ಜೆಯಲ್ಲಿ ತನ್ನ 
ಎಲ್ಲ ಶಕ್ತಿ ಸಾಮರ್ಥ್ಯಗಳನ್ನೂ ವೆಚ್ಚ ಮಾಡಿ ತನ್ನನ್ನೇ ತಾನು ಜಜ್ಜಿಕೊಂಡು 
ಗಿಜಿಗಿಜಿಗೊಳಿಸಿಕೊಂಡು ಸತ್ವಹೀನವಾಗಿಬಿಡುತ್ತದೆ. ಇದು ತಲೆಮಾರಿನಿಂದ ತಲೆಮಾರಿಗೆ 
ನಡೆದು ಬಂದ ಅಭ್ಯಾಸ. ಆದ್ದರಿಂದ ಮನಸ್ಸು ಇಂದೇ ನಷ್ಟವಾದುದೆಂದು ಹೇಳಿದರೂ 
ತಪ್ಪು . ಕೇವಲ ಹಂಬಲವೊಂದೇ ಅದರ ಕರ್ತವ್ಯವಾಗಿದೆ . ಕೋತಿಯ ಕೈಯಲ್ಲಿ 

ಚಿಂತಾರತ್ನವನ್ನು ಕೊಟ್ಟರೆ ಮೊದಲು ಅದರ ಬಣ್ಣಕ್ಕೆ ಮರುಳುಗೊಂಡು ಕಣ್ಣರಳಿಸಿ ಹೊರಳಿಸಿ 
ನೋಡುತ್ತದೆ, ಹಿಚುಕುತ್ತದೆ. ಬಾಯಿಯಲ್ಲಿ ಹಾಕಿ ರುಚಿ ನೋಡಿಕೊನೆಗೆ ಕಡಿಯುತ್ತದೆ. 
ಏನು ಮಾಡಿದರೂ ಆ ರತ್ನ ಅದಕ್ಕೆ ಲಾಭ ಕೊಡದಿರಲು ಕೊನೆಗೆ ಅದನ್ನು ಬಿಸಾಡುತ್ತದೆ. 
ಅದರ ಇಂದ್ರಿಯಗಳಿಗೆ ಅದರಿಂದ ಯಾವ ಸುಖವೂ ಸಿಕ್ಕಲಿಲ್ಲ , ಆದ್ದರಿಂದ 
ಉಪಯೋಗವಿಲ್ಲ , ಇಷ್ಟೇ ಅದು ಯೋಚಿಸುವುದು. ಹಾಗೆಯೇ ಈಶದತ್ತವಾದ ಮನಸ್ಸೆಂಬ 
ಚಿಂತಾರತ್ನದ ಶಕ್ತಿಯರಿಯದೆ ಅದನ್ನು ಮಾನವ ಜನಾಂಗವು ಜಗಿ ಜಗಿದು ಬಿಸಾಕುತ್ತಿದೆ. 
ಅದೊಂದು ಅನಘ್ರ್ರಚಿಂತಾರತ್ನವೆಂದೂ , ಅದರ ಲಾಭವನ್ನು ಹೇಗೆ ಪಡೆಯಬೇಕೆಂಬುದೂ 
ನಮಗೆ ಅರ್ಥವಾಗುತ್ತಿಲ್ಲ. ಅದರಿಂದ ಬೇಡಿ ಪಡೆಯಬೇಕಾದುದನ್ನು ಪಡೆಯಲಿಚ್ಚಿಸದೆ, 
ಬೇಡಬಾರದುದನ್ನು ಬೇಡಿ ಕಾಲಪ್ರವಾಹದ ಸೆಳವಿನ ಕಡೆ ಹರಿಯುತ್ತ ಹೊರಟಿದ್ದೇವೆ. 
ಕೊನೆಗೆ ಎಲ್ಲಿ ನುಚ್ಚುನೂರಾಗುತ್ತೇವೋ ! ಖಂಡಿತ ಆಗುತ್ತೇವೆ. 

ನಾವು ಹೆಜ್ಜೆಯನ್ನು ಎಲ್ಲಿ ಹೇಗೆ ಇಡಬೇಕೆಂಬುದನ್ನರಿಯದೆ ಇಡಬಾರದಲ್ಲೆ ಹೆಜ್ಜೆ 
ಇಟ್ಟು ಮುಗ್ಗರಿಸುತ್ತೇವೆ. ತಪ್ಪು ಹೆಜ್ಜೆಯಿಡುವುದನ್ನೇ ಅಭ್ಯಾಸ ಮಾಡಿ ಎಡವಿ ಬೀಳುತ್ತೇವೆ. 
ತಾಯಿಯ ಬೆರಳನ್ನಾದರೂ ಹಿಡಿದು ನಡೆಯೋಣವೆಂದು ನಾವು ಇಚ್ಛೆಪಡುವುದಿಲ್ಲ . 
ತಾಯಿಯಾದರೂ ತನ್ನ ಕೈಬೆರಳು ಹಿಡಿದ ಮಗುವನ್ನು ಬೀಳದಂತೆ ಎಚ್ಚರಿಕೆಯಿಂದ ನಡೆಸುವ 
ಅಭ್ಯಾಸ ಮಾಡಿಸುತ್ತಾಳೆ. ಕಲ್ಲು , ಮುಳ್ಳಿನ ನಿಮೋನ್ನತ ಪ್ರದೇಶ ಪರಿಚಯ ಮಾಡಿಸುತ್ತಾಳೆ. 
ಆದರೆ ನಡೆ ಬಾರದಿದ್ದರೂ ನಾನೇ ನಡೆಯುವನೆಂದು ಸ್ವಾತಂತ್ರವಹಿಸಿ ನಡೆದು ಬಿದ್ದು 
ಗಾಯ ಮಾಡಿಕೊಂಡು ಬೀಳುವ ಅಭ್ಯಾಸ ಮಾಡಿಕೊಂಡುಬಿಡುತ್ತೇವೆ. 

ಮಹಾತ್ಮರಾಗಿ ನಮ್ಮ ಹಿಂದಿನ ಕಾಲದಲ್ಲಿ ಜೀವನ ಮಾಡಿ ಹೋದ ಅನಂತ ದಿವ್ಯ 
ಪುರುಷರು ಇದೇ ಭೂಮಿಯಲ್ಲಿ ಇದೇ ಗಾಳಿಯನ್ನು ಕುಡಿದು ತಮ್ಮ ತೇಜೋಮಯ 
ಶರೀರವನ್ನು ಬಿಟ್ಟು ಹೋಗಿದ್ದಾರೆ. ಅವರು ಹೇಗೆ ನಡೆದರು ? ಏನು ನುಡಿದರು ? ಯಾವ 
ಯಾವ ಅಪಾಯಸ್ಥಾನವನ್ನು ಈ ಜೀವನನದಿಯಲ್ಲಿ ಗುರುತಿಸಿದರು ? ನಾವು ಹೇಗೆ 
ಈಸಬಹುದು, ಜೈಸಬಹುದು ? ಆ ಕಲ್ಪನೆಯನ್ನೂ ನಾವು ಮನಸ್ಸಿನಲ್ಲಿ ಆಳವಾಗಿ 
ಯೋಚಿಸುವುದಿಲ್ಲ . ಅವರ ದಿವ್ಯವಚನ ಸ್ಪರ್ಶಶಿಲೆಯಂತೆ ಎಂಬುದನ್ನು ನಾವು ಅರಿಯೆವು. 
ಅವರು ಇಲ್ಲಿ ಹುಟ್ಟಿ ಸತ್ತರೂ ಸಾಯುವ ವಿಧಾನವನ್ನರಿತು ಸತ್ತವರು. ಅವರ ಜೀವನವನ್ನು 
ಒಳಹೊಕ್ಕು ನೋಡಿದರೆ ಅವರೂ ನಮ್ಮಂತೆಯೇ ಮನಸ್ಸಿನ ಅನಂತ ಜಂಜಡಕ್ಕೆ ಸಿಕ್ಕುಬಿದ್ದು 
ಅದರಿಂದ ಯಾವುದನ್ನು ಬೇಡಿ ಪಡೆಯಬೇಕೋ ಅದನ್ನು ಬೇಡಿ ಪಡೆದು 
ಮಹಾತ್ಮರಾದರೆಂಬುದನ್ನು ಅರಿಯಬೇಕು. ಮನಸ್ಸು ಪ್ರಕೃತಿಯತ್ತ ಹರಿಸಿಕೊಂಡು ಹೋಗಿ 
ನುಚ್ಚುನೂರು ಮಾಡಲು ಯತ್ನಿಸಿದೆ. ಆದರೆ ಅವರು ಅದರ ಕಟ್ಟಿಗೆ ಬಿದ್ದು ಸೋಲದೆ 
ಅದನ್ನೆದುರಿಸಿ ಹೋರಾಟ ಮಾಡಿ ಗೆದ್ದು ಜಯಭೇರಿಯನ್ನು ಮೊಳಗಿಸಿದರು. ಅದನ್ನು 
ಪಾತಾಳಕ್ಕಿಳಿಯದಂತೆ ಅವರು ವಹಿಸಿದ ಶ್ರದ್ದೆ ಅವರ ಮಾತಿನಿಂದಲೇ ತಿಳಿಯುತ್ತದೆ. 
ಭವ್ಯನಾದ ಪರಮಾತ್ಮನ ತತ್ವಜ್ಞಾನದ ಗರಡಿಗಿಳಿದು ಸಾಧಿಸಿ ಸಾಧಿಸಿ ಪ್ರಾಕೃತಕ್ಕೆ 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಅಪ್ರಾಕೃತಸ್ಥಿತಿಯ ಸುಂದರ ಬಣ್ಣ ಹಚ್ಚಿ ಆ ಸೌಂದರ್ಯದಲ್ಲಿಯೇ ನಿಬ್ಬೆರಗುಗೊಂಡಿದ್ದಾರೆ. 
ಇಂದು ನಾವು ಅವರನ್ನು ಪೂಜೆ ಮಾಡುತ್ತೇವೆ, ಅಷ್ಟೆ . ಅಥವಾ, ಶಿವನೋ ವೃಷಭನೋ 
ಅಥವಾ ಷಣ್ಮುಖನೋ ಯಾವುದಾದರೊಬ್ಬ ಪೌರಾಣಿಕ ವ್ಯಕ್ತಿಯ ಅವತಾರವೆಂಬ ಹೆಸರಿಟ್ಟು 
ಅವರೆಲ್ಲ ದಿವ್ಯ ಪುರುಷರಾದ್ದರಿಂದ ಭೂಮಿಯಲ್ಲಿ ಧರ್ಮಗ್ಲಾನಿಯಾದಾಗ ಕಾಲಕಾಲಕ್ಕೆ 
ಹುಟ್ಟುತ್ತಾರೆ, ಹಾಗೆ ಹೀಗೆ ಎನ್ನುತ್ತ ಹಲ ಕೆಲವು ಗ್ರಂಥಗಳ ಕಂಠಪಾಠ ಮಾಡಿದಶ್ಲೋಕಗಳನ್ನು 
ಹೇಳಿ ಲಕ್ಷಣವಾಗಿ ಕುಳಿತುಬಿಡುತ್ತೇವೆ. ಇದೂ ಒಂದು ಅನುಚಿತ ನಮಗೆ. ನಾವೂ ಕೂಡ 
ಶಿವಾಂಶಸಂಭೂತರೇ . ಶಿವನ ಇಚ್ಚೆಯಿಲ್ಲದೆ ನಾವು ಒಂದರಗಳಿಗೆ ಕೂಡ ಬಾಳಲಾಗುವುದಿಲ್ಲ 
ಎಂಬುದು ಗೊತ್ತಿದ್ದರೂ ಮಾಯೆ ಮರೆಸಿಬಿಡುತ್ತದೆ. ಈ ದುರ್ಬಲತೆಯಿಂದಾಗಿ ನಾವು 
ಅದರ ತಂಟೆಗೆ ಹೋಗದೆ ವೈಷಯಿಕ ಕಾಮನಾಪರಂಪರೆಗಳನ್ನೇ ಸುರಿ ! ಸುರಿ !! ಇನ್ನಷ್ಟು 
ಸುರಿ !!! ಎಂಬ ಮಂತ್ರವನ್ನೇ ಪಠಿಸುತ್ತೇವೆ.ಹೀಗಾಗಬಾರದು; ಮನಸ್ಸಿನೊಡನೆ ಹೋರಾಡಬೇಕು. 

ಬಸವಣ್ಣನವರು ಮನಸ್ಸಿನೊಡನೆ ಹೇಗೆ ಹೋರಾಡಿದ್ದಾರೆಂಬುದನ್ನು ಅವರ 
ವಚನಗಳಿಂದ ತಿಳಿಯಬಹುದಾಗಿದೆ. 


ಮನವೇ , ನಿನ್ನ ಜನ್ಮದ ಪರಿಭವದ ಮರೆದೆಯಲ್ಲ ಮನವೇ , 
ಲಿಂಗವ ನಂಬು ಕಂಡಾ ಮನವೇ , ಜಂಗಮವ ನಂಬು ಕಂಡಾ ಮನವೆ, 
ಕೂಡಲಸಂಗಮದೇವರ ಬಿಡದೆ ಬೆಂಬತ್ತು ಕಂಡಾ ಮನವೆ 


ತೀವ್ರಾಪರಾಧವೆಸಗಿದ ಮಗನ ವಿಷಯದಲ್ಲಿ ಮರುಕಗೊಂಡು ತಾಯಿ ಬೋಳೆಸುವ 
ದುಃಖ ಸಂಕಟದ ಮರ್ಮರತೆಯ ಧ್ವನಿಯಿದೆ, ಮನಸ್ಸಿಗೆ ಬಸವಣ್ಣ ಹೇಳುವ ನುಡಿಯಲ್ಲಿ . 

ಸುರರ ಬೇಡಿದೊಡಿಲ್ಲ ; ನರರ ಬೇಡಿದೊಡಿಲ್ಲ ; ಬರಿದೆ ದೃತಿಗೆಡಬೇಡ ಮನವೆ 
ಆರನಾದರೆಯೂ ಬೇಡಿ ಬೇಡಿ ಬರಿದೆ ಧೃತಿಗೆಡಬೇಡ ಮನವೇ 
ಕೂಡಲಸಂಗಮದೇವನನ್ನಲ್ಲದೆ ಆರ ಬೇಡಿದರೆಯೂ ಇಲ್ಲ ಮನವೆ 


ಲೋಕವೃತ್ತದಲ್ಲಿ ಅದೃಶ್ಯಗೊಂಡ ಧೀರ ಮಗನೊಬ್ಬನನ್ನು ಏಕಾಂತದಲ್ಲಿ ಕುಳ್ಳಿರಿಸಿ 
ಕೊಂಡು ತಂದ ಹಲವಾರು ಧೈಯ್ಯೋಕ್ತಿಗಳನ್ನು ಹೇಳುತ್ತ ತಲೆಯ ಮೇಲೆಕೈಯಾಡಿಸಿ ವಾತ್ಸಲ್ಯ 
ಸುರಿಸಿ ಸಮಾಧಾನಗೊಳಿಸುವಂತಿದೆ. ಹೀಗೆಯೇ - 


ಆಡಿ ಅಳುಪದಿರಾ: ಲೇಸ ಮಾಡಿ ಮರುಗದಿರಾ ಎಲೆ ಮನವೆ, 
ಕಬ್ಬು 'ತಿಂದ ನರಿಯಂತೆ ಹಿಂದಕ್ಕೆ ಹಿಂದಕ್ಕೆ ಎಳಸದಿರಾ ಮನವೆ 
ಗಗನವನಡರಿದ ಕಾಗೆಯಂತೆ ದೆಸೆದೆಸೆಗೆ ಹಂಬಲಿಸದಿರಾ ಮನವೆ 
ಕೂಡಲಸಂಗನ ಶರಣರನ್ನು ಕಂಡು ಲಿಂಗವೆಂದೇ ನಂಬು ಮನವೆ 


ಇಂಥ ನೂರಾರು ವಚನಗಳಿಂದ ಅವರು ತಮ್ಮ ಪ್ರಾಕೃತ ಮನಸ್ಸಿನೊಡನೆ ಹೇಗೆಹೋರಾಟ 


ಸಿದ್ದರಾಮನ ದಾಸೋಹಂ, ಸೋಹಂ, ಓಂ 

ಮಾಡಿದ್ದಾರೆಂಬ ಅಂಶ ಗೋಚರವಾಗುತ್ತದೆ. ಹುಚ್ಚೆದ್ದು ಕುಣಿಯುವ ಮನಸ್ಸಿಗೆ ಮೆಲ್ಲನೆ 
ಮುದ್ದು ನುಡಿಗಲಿಸಿ ಶಿವ ಶಿವ ಎಂದು ಓದಿಸಿ ಅಭ್ಯಾಸಗೊಳಿಸಿದ್ದಾರೆ; ಹುರಿಗೊಳಿಸಿದ್ದಾರೆ. 
ಅದು ಪ್ರಕೃತಿಯತ್ತ ಜಾರುವ ರೀತಿಯನ್ನು ವಿಶೇಷ ಸಾಧನಾಸಂಸ್ಕಾರಬಲದಿಂದ ಎಚ್ಚೆತ್ತು 
ಸಾವಧಾನವಾಗಿ ಶಿವನ ಕಡೆಗೆ ತಿರುಗಿಸಿದ ಕರುಣಾಜನಕಭಾವದ ಹಂಬಲದ ನುಡಿ ಅಯ್ಯೋ 
ಪಾಪ ! ಎನ್ನಿಸುತ್ತದೆ. ಅದರ ಪ್ರಾಪಂಚಿಕ ಮಾರ್ಗದತ್ತ , ಮಿಥ್ಯಾಕಾಮನೆಗಳತ್ತ ಓಡುವ 
ಓಟವನ್ನು ಯಾವ ರಾಜಮಾರ್ಗದಲ್ಲಿ ಓಡಿಸಿದ್ದಾರೆ ? ನಿಸರ್ಗಸತ್ಯದತ್ತ . ಜಗತ್ತಿನ ಸಾಮಾನ್ಯ 
ಹೋರಾಟವೆಲ್ಲ ಆಸೆ ಅಂಜಿಕೆಗಳಲ್ಲಿ ಸಾಗುತ್ತದೆ. ಆಸೆ ಅಂಜಿಕೆ ಎರಡೂ ಮನಸ್ಸಿನಿಂದ 
ತೊಲಗಬೇಕು. "ಲೋಕದ ಚೇಷ್ಟೆಗೆ ರವಿಯು ಬೀಜವಾದಂತೆ, ಕರಣಂಗಳ ಚೇಷ್ಟೆಗೆ ಮನವೇ 
ಬೀಜ'. ಅದು ಓಡಿದ ಇಂದ್ರಿಯಗಳು ಓಡುತ್ತವೆ. ಹಾಗಾಗಬಾರದು. ಅದು ಸ್ವರ್ಗಿಯ 
ಚಿಂತಾರತ್ನವಾಗಬೇಕೆಂದು ಶಿವಶರಣರು ಯತ್ನಿಸಿ ಯತ್ನಿಸಿ ಹೋರಾಡಿ ಪಡೆದಿದ್ದಾರೆ. 
ಬಸವಣ್ಣನವರ ಇನ್ನೂ ಕೆಲವು ಮಾತು ಕೇಳಿ. 

''ಒಡೆಯನ ಕಂಡು ಕಳ್ಳಾಗದಿರಾ ಮನವೆ ....", " ಅಹಂಕಾರಿಯಾಗದೆ ಶರಣೆನ್ನು ಮನವೆ.....", 
" ಕಿಂಕರನಾಗಿ ಬದುಕು ಮನವೆ.....", " ಏನಿದ್ದರೇನಿದ್ದರೋದುನಿಮ್ಮನುಭಾವಕ್ಕೆ 
ಮನವು.....", " ಮನದಕೋಪಅರುಹಿಗೆ ಹಾನಿ .....", "ಕೆಲಕ್ಕೆ ಶುದ್ದನಾದೆನಲ್ಲದೆ ಮನಕ್ಕೆ 
ಶುದ್ದನಾಗೆನಯ್ಯ ..... ", " ಮನ ಮುಟ್ಟಿ ಪೂಜಿಸುವೊಡೆ ಎನ್ನ ಮನಸ್ಸು 
ಶುದ್ಧವಿಲ್ಲವಯ್ಯ .....", " ಬೆಂದ ಮನವ ನಾನೆಂತು ನಂಬುವೆನಯ್ಯ ..... ", 
" ಅಂದಣವನೇರಿದ ಸೊಣಗನಂತೆ ಕಂಡಡೆ ಬಿಡದು ಮುನ್ನಿನ ಸ್ವಭಾವವನು ; ಸುಡು ಸುಡು 
ಮನವಿದು ವಿಷಯಕ್ಕೆ ಹರಿವುದು. ಮೃಡ ನಿಮ್ಮನನುದಿನ ನೆನೆಯಲೀಯದು". 

ಇದರಂತೆಯೆ ಎಲ್ಲ ಶರಣರ ನುಡಿಯಲ್ಲೂ ಮನಸ್ಸಿನಕೋಟಲೆಯಿಂದ ಮುಕ್ತರಾದ 
ಸ್ಥಿತಿಯನ್ನರಿಯಬಹುದು. ದೇವಾವತಾರದ ಆವರಣವನ್ನು ನಾವು ಮುಚ್ಚಿದಾಗ ಅವರ ಈ 
ಸಾಧನೆಯೂ ಮುಚ್ಚಿ ಹೋಗುತ್ತದೆ. ನಾವು ಚಿಕ್ಕವರಾದರೂ ನಮ್ಮ ಮನಸ್ಸಿನ ಯೋಚನೆ 
ಯನ್ನೆಯಲ್ಲಿ ಮುಚ್ಚಿಹಾಕುತ್ತೇವೆ. ಅವರು ಹೊರಗೆಳೆದು ಉದ್ಘಾಟಿಸುತ್ತಾರೆ. ಶರಣರು 
ನಿರಭಿಮಾನಿಗಳು, ಬಸವಣ್ಣನವರಂತೂ ಪೂರ್ಣ ಹಣ್ಣಾದ ವ್ಯಕ್ತಿಯಾಗಿಯೇ ಕಾಣುತ್ತಾರೆ. 
ಅವರು ಯಾವ ಒಂದು ತಪ್ಪನ್ನೂ ಮುಚ್ಚಿಟ್ಟುಕೊಂಡವರಲ್ಲ . ತಮ್ಮ ಕಡ್ಡಿಯಷ್ಟು ತಪ್ಪನ್ನು 
ಗುಡ್ಡ ಮಾಡಿ ಹೊರಗೆ ಹಾಕಿ ಈಶ್ವರಕಾರುಣ್ಯಕ್ಕೆ ಪಕ್ಕಾದ ವ್ಯಕ್ತಿ . ಬೆಳೆದು ಬಂದಿರುವ 
ಯಾವ ಭಾಷೆಯಿಂದಲೂ ಬಸವಣ್ಣನ ಪೂರ್ಣ ವ್ಯಕ್ತಿತ್ವವನ್ನು ವ್ಯಕ್ತಪಡಿಸಲು ಸಾಧ್ಯವಿಲ್ಲವೆಂದು 
ನನ್ನ ಭಾವನೆ. 

ಕಣ್ಣಿಗೆ ಕಾಣುವುದನ್ನೆಲ್ಲ ಪಡೆಯಲು ಮನಸ್ಸು ತವಕಪಡುತ್ತದೆ. ಅದಕ್ಕೆ ಕೊನೆಯಿಲ್ಲ . 
ವಿಶ್ರಾಂತಿಯೂ ಇಲ್ಲ . ಮಲಗಿದರೂ ಬಿಡುವುದಿಲ್ಲ . ಹಾಗೂ ಏನನ್ನೂ ಪಡೆಯುತ್ತಲೇ 
ಇರುತ್ತದೆ. ಬಡತನಕ್ಕೆ ಉಂಬುವ ಚಿಂತೆಯಾಗುತ್ತದೆ.ಊಟ ಮಾಡಿದರೆ ನಿಂತೀತೇ : ಉಡುವ 
ಚಿಂತೆ ಬಲು ಆಗುತ್ತದೆ. ಅದೂ ಆಯಿತೆನ್ನಿ . ಆಗ ಇಡುವ ಚಿಂತೆ ಗಂಟುಬೀಳುತ್ತದೆ. 

ಇಡಲಾದರೆ ಹೆಂಡತಿಯ ಚಿಂತೆ. ಹೆಂಡತಿಯಾದೊಡನೆ ಪುನಃ ಮಕ್ಕಳು, ಮಕ್ಕಳಾದ ಮೇಲು 
ಬದುಕು. ಬದುಕೂ ಆಯಿತು. ಅನಂತರ ?........ ಹಾಗೆ ಹೋಗುತ್ತಿರುತ್ತದೆ, ಸನ್ಯಾಸಿಯ 
ಸಂಸಾರದಂತೆ. ಕೊನೆಗೆಲ್ಲವೂ ಬೇಡವಾಗಿ ಎಲ್ಲ ಶಕ್ತಿಯನ್ನು ಕಳೆದುಕೊಂಡರೆ, ಸತ್ತರೆ 
ಸಾಕೆಂದು ಚಿಂತಿಸಿ ಸತ್ತೇಹೋಗುತ್ತದೆ. ಇದೇಯೇನು ಮಹಾಜ್ಞಾನ ಪಡೆಯಲು ಮನುಷ್ಯ 
ಶರೀರ ಪಡೆದುಬಂದುದಕ್ಕೆ ಮೂಲ? ಇಂಥ ಜೀವನ ಮೌಲ್ಯ ತರುವುದಿಲ್ಲ . ಒಲಿಯುವ 
ಗಂಡನೇ ಒಲಿಯುತ್ತಿಲ್ಲ ? ತಪ್ಪು ನನ್ನದು; ಆತ ಎಡಪಾದದಿಂದೊದ್ದರೆ ಬಲದ ಪಾದ 
ಹಿಡಿಯುತ್ತಿಲ್ಲ . ತ್ರಾಹಿ! ತ್ರಾಹಿ!! ತಪ್ಪನ್ನದು, ಕ್ಷಮೆ ನಿಮ್ಮದು. ನಿಮ್ಮ ಕರುಣದ ಕಂದ ನಾನು 
ಎನ್ನುವಷ್ಟು ಮುಂದೆ ಹೋಗುವುದಿಲ್ಲ . ಭೋಗೋನ್ಮಾದ ನಮ್ಮನ್ನು ದೇವನಲ್ಲೂ ಮೊರೆ 
ಬೇಡಲು ಮುಂದೆ ಬಿಡದಷ್ಟು ಮುದಗೊಳಿಸಿಬಿಡುತ್ತದೆ. ಲೋಕಚರಿತ್ರೆ 

ಗುಣೋದ್ಭವವಾದುದು. ತ್ರಿಗುಣಗಳ ಒಡನಾಟವಿರುವವರೆಗೂ , ಮನಸ್ಸು ಹದಕ್ಕೆ 
ಬರುವುದಿಲ್ಲ . ಅದನ್ನು ಕ್ರಮೇಣ ಕಳೆಯುತ್ತ ಕಳೆಯುತ್ತ ಹೋರಾಟ ನಡೆಯಿಸಿ ಶರಣ 
ಜಯಿಸಿ ನಿಲ್ಲುತ್ತಾನೆ. ಆಗಲೇ ಮನಸ್ಸು ಸ್ವರ್ಗಿಯ ಚಿಂತಾರತ್ನ . 


ಲಿಂಗತಪಸ್ಸು ( ಇಷ್ಟಲಿಂಗ, ಸ್ಥಾವರಲಿಂಗ) 


ವೀರಶೈವ ಧರ್ಮದ ಮುಖ್ಯ ಲಕ್ಷಣ ಇಷ್ಟಲಿಂಗ ಪೂಜಾಕಾರ್ಯದಲ್ಲಿ 
ವ್ಯಕ್ತವಾಗುತ್ತದೆ. ಇದು ( ಇಷ್ಟಲಿಂಗ ಪೂಜೆ) ಶೈವ ಧರ್ಮದ ವಿವಿಧ ವಿಚಾರ 
ಮಥನಾನಂತರದ ಕೊನೆಯ ಹಂತದ ಸೂಕ್ಷ್ಮ ವಿಚಾರಧಾರೆಯಾಗಿದೆ. ಶೈವ 
ಧರ್ಮದ ಹೆಗ್ಗುರುತು ಗುಡಿಗುಂಡಾರಗಳಲ್ಲಿರುವ ಸ್ಥಾವರಲಿಂಗ ಪೂಜೆ ಅಥವಾ 
ಮನೆ ಮನೆಗಳಲ್ಲಿಟ್ಟು ಪೂಜಿಸುವ ಲಿಂಗಪೂಜೆ. ವೀರಶೈವದ ಗುರುತು ಇಷ್ಟಿಗೆ 
ಯೋಗ್ಯವಾದ ಇಷ್ಟಲಿಂಗ ಪೂಜೆ. ಇದೊಂದೇ ಭೇದವಲ್ಲ , ಅನೇಕಾಭಿಪ್ರಾಯ 
ಗಳು ಭಿನ್ನಭಿನ್ನವಾಗಿ ಶೈವದಿಂದ ವೀರಶೈವವು ಬೇರ್ಪಟ್ಟಿದೆ. ದೇಹವೇ 
ದೇಗುಲವಾಗಿ ಅದರಲ್ಲಿ ಪರಮಾತ್ಮನು ವಾಸಿಸಲು ಅದು ಯೋಗ್ಯವಾಗಬೇಕೆಂದು 
ಇಷ್ಟಲಿಂಗವನ್ನು ವೀರಶೈವನು ಎಂದೆಂದೂ ಅಗಲದಂತೆ ಅಂಗದ ಮೇಲೆ 
ಅದನ್ನಿಟ್ಟುಕೊಳ್ಳುವನು. ಆ ಇಷ್ಟಲಿಂಗವನ್ನು ಇನ್ನೂ ತಾಯಿಯ ಗರ್ಭದಲ್ಲಿ 
ಭೂಣರೂಪದಿಂದಿರುವಾಗಲೇ ಭ್ರೂಣದ ಚಿತ್ಕಳೆಯನ್ನು ಕಿತ್ತು ಲಿಂಗರೂಪ 
ವಾಗಿ ತಾಯಿಯ ಕರಸ್ಥಲಕ್ಕೆ ಗುರು ಕೊಡುವನು. ಇಷ್ಟಲಿಂಗ ಭಕ್ತಿಸಂಸ್ಕಾರ 
ರೂಪವಾಗಿ ತಾಯಿಯ ಮೂಲಕವೇ ಉಂಟಾಗಲೆಂಬ ಸೂಕ್ಷ್ಮ ಭಾವನೆಯನ್ನು 
ವ್ಯಕ್ತಪಡಿಸುವ ದೃಷ್ಟಾಂತವಾಗಿದೆ. ಹೀಗೆ ಗರ್ಭಾಷ್ಟಮದಿಂದ ಪ್ರಾರಂಭಗೊಂಡ 
ಇಷ್ಟಲಿಂಗಸಂಗ ಸಾಯುವವರೆಗೆ ಎಡೆಬಿಡದಿರಬೇಕು. ಈ ಇಷ್ಟಲಿಂಗವನ್ನು 
ಇದು ವೀರಶೈವನಿಗೆ ಬೇರೆ ಶಿವನು ಕೈಲಾಸದಲ್ಲಿಲ್ಲ. ಇದು ದೇಹದಲ್ಲಿ ಆ 
ಪರಾತ್ಪರ ವಸ್ತುವಿರುವುದನ್ನು ಸಾರುವುದಲ್ಲದೆ, ಮಾನವದೇಹದ ಘನತೆಯನ್ನೂ 
ಅದು ಸಾರುವುದು. ಅದು ಅನಿಷ್ಟವನ್ನು ಹೋಗಲಾಡಿಸಿ ಇಷ್ಟಪ್ರಾಪ್ತಿಯ 
ನ್ನುಂಟುಮಾಡುವ ಮಂಗಲಕಾರಕವಾದ ಬಾಹ್ಯದ ಕುರುಹು. ಆದ್ದರಿಂದಲೇ 
ಇಷ್ಟಲಿಂಗಧಾರಣ ಘನೋದ್ದೇಶಪೂರ್ಣವಾದುದು. ಸ್ಥಾವರಲಿಂಗಕ್ಕೆ ವೀರಶೈವನ 

ದೃಷ್ಟಿಯಲ್ಲಿ ಈ ಘನತೆಯಿಲ್ಲ . ಏಕೆಂದರೆ ಶಿಲ್ಪಿಯೋರ್ವನು ಕಡೆದ ಲಿಂಗವನ್ನು ತಂದು, 
ದೇವಾಲಯದಲ್ಲಿಡುವರು. ಪುರೋಹಿತನು ಮಂತ್ರಾದಿಗಳಿಂದ ಅದನ್ನು ಪವಿತ್ರಗೊಳಿಸಿ 
ಪ್ರಾಣಪ್ರತಿಷ್ಠೆ ಮಾಡುತ್ತಾನೆ. ಅನಂತರ ಅದು ಪೂಜಾಯೋಗ್ಯವೆನಿಸಲ್ಪಟ್ಟು ಪ್ರತಿನಿಧಿ 
ಯೋರ್ವನ (ಪೂಜಾರಿ) ಮೂಲಕ ಜನಜಂಗುಳಿಗೆ ದರ್ಶನ, ಪೂಜೆಗಾಗಿ ಸಿದ್ಧವಾಗುತ್ತದೆ. 
ಯಾರಿಗೂ ಆ ಲಿಂಗವನ್ನು ಮುಟ್ಟಿ ಪೂಜೆ ಮಾಡುವ ಹಕ್ಕಾಗಲಿ, ಪಾವಿತ್ರ್ಯವಾಗಲಿ ಇಲ್ಲ . 
ಪ್ರತಿನಿಧಿಯಿಂದ ಮಾತ್ರ ನಮಗೆ ದರ್ಶನವಾದರೆ ಆಗಬೇಕು; ಅಲ್ಲವಾದರೆ ಇಲ್ಲ . ನಮ್ಮ 
ಪೂಜೆ ಅವನ ಮೂಲಕ ದೇವರಿಗೆ ಸಲ್ಲಬೇಕು. ವೀರಶೈವರ ಇಷ್ಟಲಿಂಗದ ಕಲ್ಪನೆ ಇದಕ್ಕೂ 
ಭಿನ್ನ ಮತ್ತು ಮಹೋದ್ದೇಶಪೂರ್ಣತೆಯದು, ಸ್ವಾತಂತ್ರ್ಯಪೂರ್ಣವಾದುದು. ಏಕೆಂದರೆ 
ಸದ್ಗುರುವುವ್ಯಕ್ತಿಯಲ್ಲಿರುವ ಚಿತ್ಕಳೆಯನ್ನು ಕಿತ್ತು ಲಿಂಗರೂಪ ಮಾಡಿ ಕರಸ್ಥಲಕ್ಕೆ ಬಾಹ್ಯದ 
ಕುರುಹೆಂದರುಹಿ ಕೊಟ್ಟು ಸ್ವಾತಂತ್ರವನ್ನುಂಟುಮಾಡುವನು. ಇಷ್ಟಲಿಂಗವನ್ನು ಯಾರ 
ಹಂಗೂ ಇಲ್ಲದೆ ಎಲ್ಲ ಕಾಲದಲ್ಲಿ ಎಲ್ಲರೂ ಪೂಜಿಸಿ ದರ್ಶನಭಾಗ್ಯ ಪಡೆಯಬಹುದು. 
ಧ್ಯಾನಾದಿಗಳಿಗೆ ಲಕ್ಷ್ಮರೂಪವಾಗಿಟ್ಟುಕೊಳ್ಳಬಹುದು. ಸಾಧನೆಗೆ ಇಷ್ಟಲಿಂಗ ಸ್ಥಾವರಲಿಂಗ 
ಕ್ಕಿಂತಲೂ ಶ್ರೇಷ್ಠ ಸಹಕಾರಿಯೆಂಬುದು ಈ ಒಂದಂಶದಿಂದ ವ್ಯಕ್ತವಾಗದಿರದು. ಆದುದರಿಂದ 
ಇಷ್ಟಲಿಂಗಧಾರಿಗೆ ಸ್ಥಾವರ ಲಿಂಗಪೂಜೆ, ದರ್ಶನಾದಿಗಳು ನಿಷಿದ್ಧ . ಕಟ್ಟಿದ ಲಿಂಗದಲ್ಲಿ 
ಸಮಸ್ತವನ್ನು ಕಾಣುವ ದೃಷ್ಟಿಗೆ ಬೆಟ್ಟದ ಲಿಂಗದಲ್ಲಿ ಬೆಲೆಯಿಲ್ಲ. ಬೆಟ್ಟದ ಲಿಂಗವೂ ಇವನ 
ಇಷ್ಟಲಿಂಗದಲ್ಲಿಯೇ ಅಡಕವಾಗಿದೆ. 

ಅಂತರಂಗದ ಸಾಧನೆಯು ದೇಹದ ಮೂಲಕ ಇಂದ್ರಿಯ, ಮನಸ್ಸು , ಪ್ರಾಣ, ಭಾವಗಳ 
ಸಹಕಾರದಿಂದಲೇ ಅಳವಡಬೇಕು. ಅಂಗವು ದೇವನ ಶಕ್ತಿಯ ಸಾಕ್ಷಾತ್ಕಾರದಿಂದ ನಾಟ್ಯರಂಗ 
ವಾಗಬೇಕು. ಅಂತೆಯೇ ಅಂಗಕ್ಕೆ ಲಿಂಗವನ್ನಳವಡಿಸುವಿಕೆಯು ಆ ಮಹಾವಿಜ್ಞಾನಿಯ ದಿವ್ಯ 
ಬುದ್ಧಿಗೆ ಹೊಳೆದು ಆ ತತ್ತ್ವವೇ ವ್ಯವಹಾರಯೋಗ್ಯವೆನಿಸಿ ವೀರಶೈವರಲ್ಲಿ ಬಳಕೆಗೆ ಬಂದಿದೆ. 
ಮನಸ್ಸಿನಿಂದ ಆ ವಸ್ತುವನ್ನು ನೆನೆಯುತ್ತೇವೆ. ಹಾಗೆಯೇ ದೇಹದಿಂದಲೂ ಅದನ್ನು 
ಧರಿಸಬೇಕು. ಕೇವಲ ದೇವಾಲಯಾದಿಗಳಲ್ಲಿರುವ ಸ್ಥಾವರಲಿಂಗದ ಪೂಜೆ ವ್ಯರ್ಥ 
ಶ್ರಮವೆಂದು ವೀರಶೈವನು ನಂಬುವನು. 


ನೆನೆವುದರಿಂ ನಿರೀಕ್ಷಿಸುವದತ್ಯಧಿಕಂ ನೆನಹಿಂ ನಿರೀಕ್ಷೆಯಿಂ 
ದನುದಿವಸಂ ಸಮರ್ಚಿಸುವುದತ್ಯಧಿಕಂ ನೆನಹಿಂ ನಿರೀಕ್ಷೆಯಿಂ| 
ದನುದಿವಸಂ ಸಮರ್ಚಿಪುದರಿಂ ಶಿವಲಿಂಗಮನಂಗದಲ್ಲಿ ಸು 
ಮ್ಮನೆ ಧರಿಸರ್ಪುದತ್ಯಧಿಕಮತ್ಯಧಿಕಂ ಸತತಂ ಶಿವಾಧವಾ || 


ಮೊಗ್ಗೆಯ ಮಾಯಿದೇವರ ಈ ನುಡಿ ಅತ್ಯಂತ ಗಮನಾರ್ಹವಾದುದಾಗಿದೆ. 
ಇಷ್ಟಲಿಂಗಕ್ಕೂ ಸ್ಥಾವರಲಿಂಗಕ್ಕೂ ಇರುವ ಭೇದವನ್ನು ತಿಳಿಸುವುದೇ ಈ ಪದ್ಯದ 
ಉದ್ದೇಶವಾಗಿದೆ. ನೆನೆಯುವುದೂ , ನಿರೀಕ್ಷಿಸುವುದೂ , ಪೂಜಿಸುವುದೂ , ಮೊದಲಾದ 

ದೇವಾಲಯದ ಲಿಂಗದಲ್ಲಿನನಿಷ್ಠಾತಪಸ್ಸು ಸಿದ್ದಿಯನ್ನು ಕೊಡುವುದಿಲ್ಲ . ಸ್ಥಾವರಲಿಂಗದ 
ಬಗೆಗಿರುವ ಈ ಮೂರುಕ್ರಿಯೆಗಳಿಗಿಂತ ಅಂಗದ ಮೇಲೆ ಲಿಂಗವನ್ನು ಸುಮ್ಮನೆ ಧರಿಸುವುದೇ 
ಅಧಿಕವೆಂದು ಸಾರಬೇಕಾಯಿತು. ಆದರೆ ಕೇವಲ ಧರಿಸುವಿಕೆಯಿಂದಲೇ ಉದ್ದೇಶ 
ಪೂರ್ಣವಾಯಿತೆಂದು ಯಾರೂ ತಿಳಿಯಬಾರದು. ಧರಿಸಿದ ನಂತರ ಅದರ ಪ್ರಯೋಜನ, 
ಉದ್ದೇಶ, ಘನತೆಗಳನ್ನರಿತು ತಪಸ್ಸು ಪ್ರಾರಂಭವಾಗಬೇಕು. ಗೋವಿನ ದೇಹದಲ್ಲಿ 
ತುಪ್ಪವಿರಬಹುದು. ಆದರೆ ಅದು ನೇರವಾಗಿ ತುಪ್ಪದ ರೂಪದಿಂದಲೇ ಸಿಕ್ಕುವುದಿಲ್ಲ . ಹಾಲು 
ಕರೆಯುವ, ಕಾಸುವ, ಹೆಪ್ಪಿಡುವ, ಕಡೆವ, ಕಾಸುವ ಕ್ರಿಯಾನಿಷ್ಪತ್ತಿಯ ನಂತರವೇ ಅಲ್ಲವೆ 
ಅದು ಸಿಕ್ಕುವುದು ! ಅದರಂತೆ ಲಿಂಗ ಧರಿಸಿ ಇರಿಸಿ ಪ್ರಕಾಶ ಕಾಣಬೇಕು. ನಮ್ಮ ಅಂಗದ 
ಮೇಲೆ ಲಿಂಗವೂ ಇರಬಹುದು. ಉದ್ದೇಶವೂ ಘನತೆಯನ್ನು ಸಾರಬಹುದು. ಅರಿಯುವ 
ಶಕ್ತಿಯೂ ಸಾಧಿಸುವ ಶಕ್ತಿಯೂ ಇರಬಹುದು. ಆದರೆ ಜ್ಯೋತಿಯ ಆವಿಷ್ಕಾರವಾಗುವುದು 
ಆ ಮಾರ್ಗವಿಡಿದು ಕ್ರಿಯೆ ನಡೆದರೆ ಅಥವಾ ತಪಸ್ಸು ಮಾಡಿದರೆ ಮಾತ್ರ . ಇಲ್ಲದಿದ್ದರೆ 
ಗೋವಿನ ದೇಹದಿಂದಲೇ ನೇರವಾಗಿ ತುಪ್ಪವನ್ನಪೇಕ್ಷಿಸುವ ಮೂರ್ಖನಂತಾದೀತು. 

ಇಷ್ಟಲಿಂಗವೆಂಬುದು ಅರುಹಿನ ಕುರುಹೆಂದು ತಿಳಿಸಿದೆ. " ಅಚ್ಚ ಪೊಚ್ಚ ಬರಿಯರಿವಿನ 
ಸೈವೆರಗಿನ ಕುರುಹಿನ " ಸ್ವರೂಪ ಚಿತ್‌ಶಕ್ತಿಯೇ ಇದು. ಅದು ನಮಗಾಗಿ ಎಳಸಿ ಕರಕಂಜ 
ದೊಳು ಕಾಣಿಸಿದೆ. ಯಜನೆ ನಮ್ಮದು. ನೆನೆಯುವುದೇ ಮೊದಲಾದ ಕ್ರಿಯೆಗಳು ಬಹು 
ಪ್ರಾಚೀನ ತಪೋವಿಧಾನಗಳೆಂದು ಹಿಂದೆಯೇ ಹೇಳಿದೆ. ಇಂಥಕ್ರಿಯೆಗಳು ಇಷ್ಟಲಿಂಗದಷ್ಟು 
ಸಮೀಪವಾಗುವುದಿಲ್ಲ . ಅವನ್ನು (ಸ್ಥಾವರಲಿಂಗಾದಿಗಳನ್ನು ) ಬಹು ದೂರದಲ್ಲಿ ಕಾಣುತ್ತೇವೆ. 
ಈ ವಸ್ತುವಾದರೆ ಅತ್ಯಂತ ಸಮೀಪದ್ದು . ನಮ್ಮ ಮೈಮನ ಇಂದ್ರಿಯಗಳಲ್ಲೆಲ್ಲ ಓತಪ್ರೋತ 
ವಾಗಿ ಬೆಸುಗೆಗೊಂಡು ಜಗತ್ತಿನ ಯಾವ ವಸ್ತುಗಳೂ ಸಮೀಪವಲ್ಲದಷ್ಟು ಸಮೀಪ ಈ 
ಇಷ್ಟಲಿಂಗ. ಆದುದರಿಂದ ಇದನ್ನು ಬಿಟ್ಟು ದೂರದಜ್ಯೋತಿರ್ಲಿಂಗದಲ್ಲಿ ಅಥವಾ ಸ್ಥಾವರ 
ಲಿಂಗದಲ್ಲಿ ವಸ್ತುಸಿದ್ದಿಗಾಗಿ ಹೋಗಿ ಬಳಲಿ ಬರಿಗೈಯಿಂದಲೇ ಬರುತ್ತೇವೆ. ಲಿಂಗವಿರುವ 
ಸ್ಥಳವನ್ನು ಬಿಟ್ಟು ಈಚೆಗೆ ಬಂದೊಡನೆ ಲಿಂಗಾಲಯದಿಂದ ದೂರ ಬಂದೆವೆಂಬ ಭಾವ 
ತಳೆಯುತ್ತೇವೆ. ಮೊದಲಿನ ಸ್ಥಿತಿಯಿಂದ ತಿರೋಧಾನರಾಗಿಬಿಡುತ್ತೇವೆಜ್ಯೋತಿರ್ಲಿಂಗಾದಿಗಳನ್ನು 
ನೋಡಲು ಹೋಗುವುದಾದರೋ ಆರ್ಥಿಕ ಸಂಪತ್ತಿಯಿದ್ದರೆ ಮಾತ್ರ . ಇಲ್ಲವಾದರೆ 
ನೆನೆಯಬೇಕು. ನೆನೆದರೂ ನಾವುನೋಡಿದ ವಸ್ತುವನ್ನು ನೆನೆಯಬಹುದು. ದೂರದಲ್ಲಿದ್ದರೂ 
ನೆನೆಯುವ ಕಾರ್ಯವೇನೋ ನಡೆಯುತ್ತದೆ. ಹೀಗೆ ನೆನೆಯುವವನು ಸುಮ್ಮನೆಇರುವವನಿ 
ಗಿಂತ ಅಧಿಕನು ನೆನೆಯುವುದು ಎಲ್ಲ ಕಾಲದಲ್ಲೂ ಆಗಲಿಕ್ಕಿಲ್ಲ . ಏನಾದರೂ ತಡೆ ಬಂದಿ 
ತೆಂದರೆ ನಿಂತುಹೋಗುತ್ತದೆ. ಆದ್ದರಿಂದ ನಿರೀಕ್ಷಿಸುವವನು ನೆನೆಯುವವನಿಗಿಂತಲೂ 
ಅಧಿಕನು . ಅರ್ಚನೆ ಮಾಡುವವನು ನಿರೀಕ್ಷಿಸುವವನಿಗಿಂತಲೂ ಸಮೀಪವಾದವನು . ಆದ್ದ 
ರಿಂದ ನಿರೀಕ್ಷಿಸುವವನಿಗಿಂತ ಅರ್ಚಿಸುವವನು ಮೇಲ್ಮಟ್ಟದವನು. ಈ ಮೂರು ವಿಧದ 
ಜನರಿಗಿಂತ "ಶಿವಲಿಂಗಮನಂಗದಲ್ಲಿ ಸುಮ್ಮನೆ ಧರಿಸಿರ್ಪನತ್ಯಧಿಕಂ ". 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಲಿಂಗ ಕಟ್ಟಿಕೊಳ್ಳುವುದೂ ದೊಡ್ಡ ಅರ್ಥವುಳ್ಳದ್ದೆಂದು ಹಿಂದೆ ತಿಳಿಸಿದೆ. ಮಾಯಿಕ 
ಪ್ರಪಂಚದ ವ್ಯವಹಾರಗಳಿಂದ ನಮಗೇನಾಗಬೇಕು? ಆ ವ್ಯವಹಾರಪ್ರಯೋಜನವೆಷ್ಟರದು? 
ಅರ್ಥವಾದರೂ ಆಗಬಹುದು, ಅನರ್ಥವಾದರೂ ಆಗಬಹುದು. ಸಿಹಿಯಾದರೂ 
ಆಗಬಹುದು, ಕಹಿಯಾದರೂ ಆಗಬಹುದು. ಅನುಭವಿಸಲು ತಕ್ಕ ಸಿದ್ದತೆ ಪಡೆಯಬೇಕು. 
ಅಂಥ ಕೊನೆಯ ಪರಿಸ್ಥಿತಿಯ ಪರಿಣಾಮವನ್ನು ಲಿಂಗವಿಡಿದಾಗ ತಿಳಿಯುತ್ತೇವೆ. 
ಪ್ರತಿಯೊಬ್ಬರೂ ವ್ಯವಹಾರ ಪ್ರಪಂಚದ ಕೊನೆಯ ಪರಿಣಾಮವನ್ನು ಹೊಂದಲು 
ಸಿದ್ದರಾಗಬೇಕು. ಲಿಂಗದ ಮೂಲಕ ಅಂಗಕ್ಕೆ ಅಂಥ ಪರಿಣಾಮವನ್ನುಂಟುಮಾಡಿಕೊಳ್ಳಲು 
ಸಾಧ್ಯ . ತೋರಿಕೆಯ ಸಮಸ್ತ ಪ್ರಪಂಚದಲ್ಲಿ ಬಿಚ್ಚಿ ಬೇರಾಗದಕೂಡಿ ಒಂದಾಗುವ ಸ್ಥಿತಿಯಲ್ಲಿ 
ಬೆರೆತಿರುವ ಮಹಾವಸ್ತುವಿನ ಅನುಸಂಧಾನ ಕ್ರಿಯೆಯು ನಾಡಿನಾಡಿಗಳಲ್ಲಿ 
ಪ್ರಸರಣಗೊಳ್ಳಹತ್ತಿದಾಗ ಅದೆಲ್ಲ ಲಿಂಗಮಯವಾಗಿಯೇ ತನ್ನ ಪ್ರಾಕೃತತ್ವವನ್ನು 
ನೀಗುವುದು. ಆದುದರಿಂದ ಕಾಯವನ್ನು ಲಿಂಗವೆಂದು ತಿಳಿದು ಅಥವಾ ಲಿಂಗಕಾಯವಾಗ 
ಬೇಕೆಂದು ವಿಚಾರಿಸಿ ಅಂಗಕ್ಕೆ ಇಷ್ಟಲಿಂಗಾನುಸಂಧಾನಗೊಳಿಸುತ್ತೇವೆ. ಪ್ರಾಣಲಿಂಗವೆಂದು 
ಪ್ರಾಣಕ್ಕೆ ಆಧಾರಗೊಳಿಸುತ್ತೇವೆ. ಭಾವಕ್ಕೆ ಭಾವಲಿಂಗವೆಂದು ಅನುಸಂಧಾನಗೊಳಿ 
ಸುತ್ತೇವೆ. 

ಹಾಗೆ ಮಾಡದಿದ್ದರೆ ಅವು ಶೂನ್ಯಗಳಾಗಿ ಕಾಣುತ್ತವಾದ್ದರಿಂದ, ಲಿಂಗಭಾವ ಬಲ 
ಗೊಳ್ಳಲು ಇದು ಮುಖ್ಯ ಸಾಧನ. ಇಂದ್ರಿಯಗಳಲ್ಲಿ , ಪ್ರಾಣದಲ್ಲಿ , ಭಾವದಲ್ಲಿ ಹೀಗೆ ದೇಹದ 
ಎಲ್ಲೆಲ್ಲೂ ಆ ದಿವ್ಯಲಿಂಗದ ಅರಿವು ಎಲ್ಲವನ್ನೂ ಪವಿತ್ರಗೊಳಿಸಿ ದೇಹಶುದ್ಧಿ , ಪ್ರಾಣಶುದ್ಧಿ , 
ಮನಶುದ್ದಿಯನ್ನು ಉಂಟುಮಾಡುತ್ತದೆ. ಇಂದ್ರಿಯಾದಿಗಳು ಶುದ್ಧವಾಗದಿದ್ದಲ್ಲಿ ಮನಸ್ಸು 
ಶುದ್ಧವಾಗದು. ಮನಸ್ಸು ಶುದ್ಧವಾಗದಲ್ಲದೆ ಇಂದ್ರಿಯಶುದ್ಧಿಯೂ ಇಲ್ಲ . ಮನಶುದ್ಧಿ 
ಯಿಲ್ಲದೆ ಭಾವಶುದ್ಧಿಯಿಲ್ಲ . ಆಗ ಇಂದ್ರಿಯ, ಮನ, ಭಾವಗಳಿಂದ ಕಾಮಿತಾರ್ಥ 
ಸಿದ್ದಿಯಿಲ್ಲ . ಅರ್ಥಾತ್ ಜೀವಿತಕ್ಕೆ ಮೂಲ್ಯವಿಲ್ಲ . " ಚಕ್ಷುರ್ದಗ್ಗ : ಪರಭಿ" ಅಂತಹ 
ಮನೋವ್ಯಾಪಾರದಿಂದ ಹೋಗಬಾರದೆಡೆಯಲ್ಲಿ ಕಣ್ಣು ಹೋಗುವುದು. ಕೇಳಬಾರದುದನ್ನು 
ಕಿವಿ ಕೇಳಿ, ಆಡಬಾರದುದನ್ನು ನಾಲಗೆ ಆಡಿ ಅಥವಾ ಸೇವಿಸಬಾರದುದನ್ನು ಸೇವಿಸಿ, 
ಸ್ಪರ್ಶಿಸಬಾರದುದನ್ನು ತ್ವಕ್ಕು ಸ್ಪರ್ಶಿಸುವುದು. ಮನೋವ್ಯಾಪಾರದಿಂದ ಇಂದ್ರಿಯ ವ್ಯಾಪಾರ 
ಸಾಗುವುದು, ಲಿಂಗದ ಅಂತರ - ಬಾಹ್ಯಸ್ವರೂಪ- ಶುದ್ದಿಯಲ್ಲಿ ಈ ಬಾಧೆಯಿಲ್ಲ . 
ಜೀವಪರಮನನ್ನೊಂದುಗೊಳಿಸುವ ಈ ಇಷ್ಟಲಿಂಗಾನುಸಂಧಾನವಿವೇಚನೆಯೂ ಈ 
ದೃಷ್ಟಿಯಿಂದ ತತ್ವಬದ್ಧವಾದುದಾಗಿದೆ. 


ಅಂಗತ್ರಯದಲ್ಲಿ ಲಿಂಗತ್ರಯದ ಅವಶ್ಯಕತೆ 

ಇನ್ನು ಕೆಲವರು ಅಂಗತ್ರಯದಲ್ಲಿ ಲಿಂಗತ್ರಯದ ಅವಶ್ಯಕತೆಯೇನು ಎನ್ನುವುದುಂಟು. 
ನಾನು ಯಾವ ವಸ್ತುವನ್ನು ತಿಳಿಯಲಿಚ್ಚಿಸುತ್ತೇವೋ ಅದನ್ನು ಶ್ರವಣ, ಮನನ, 

ನಿದಿಧ್ಯಾಸಾದಿಗಳಿಂದ ತಿಳಿಯಬೇಕು. ಕುರುಹನ್ನಿಟ್ಟು ತಿಳಿಯುವುದೇನು ಇತ್ಯಾದಿಯಾಗಿಯೂ 
ಪ್ರಶ್ನಿಸುವುದುಂಟು. ಏಕೆಂದರೆ, " ಯತೋ ವಾಚೋ ನಿವರ್ತಂತೇ ಅಪ್ರಾಪ್ಯ ಮನಸಾ ಸಹ " 
ಎಂಬ ಉಪನಿಷದ್ವಾಕ್ಕಾಧಾರಗಳಂತೆ ವಾಲ್ಮನಸ್ಸುಗಳಿಂದ ವಸ್ತುಸಿದ್ದಿಯಾಗುವುದಿಲ್ಲ . 
ಮನಸ್ಸಿನಲ್ಲಿ ವಸ್ತುವನ್ನು ಸಾಧಿಸುವುದು ಹೇಗೆ? ಬುದ್ಧಿಶಕ್ತಿಯಿಂದಲೇ ಸಾಧಿಸಿದರೆ 
ಅಪರೋಕ್ಷ ಸಾಕ್ಷಾತ್ಕಾರವಿಲ್ಲ . ಪರೋಕ್ಷ ಸಾಕ್ಷಾತ್ಕಾರವಾಗಬಹುದು. ಪರಾವಸ್ತುವನ್ನು 
ಹೀಗೆಯೇ ಶಾಸ್ತ್ರದಿಂದ, ಬುದ್ಧಿಶಕ್ತಿಯಿಂದ ಕಂಡುಹಿಡಿಯುವುದಕ್ಕೆ ಮನಸ್ಸಿನ ಮತ್ತು 
ಹೃದಯದ ಸಹಕಾರಗಳುಂಟಾಗಿಯೂ , ತಪಸ್ಸು ಅಂಧ ತಪಸ್ಸಾಗುವುದು. ಏಕೆಂದರೆ ಮನಸ್ಸಿನ 
ಹೃದಯದ ಸಹಕಾರ ಸಾಲವು. ಪ್ರಾಣದಿಂದ, ಭಾವದಿಂದ ಎಲ್ಲ ಕಡೆಯಿಂದಲೂ ಸಹಕಾರ 
ಒದಗಿ ಬರಬೇಕು. ಒಂದೊಂದೂ ಒಂದೊಂದು ಕುರುಹು ಹಿಡಿದು ಕುರುಹನ್ನು ನಷ್ಟಗೊಳಿಸಿ 
ಅರುಹಾಗಬೇಕು, ಅಂದರೆ ಲಿಂಗಮಯವಾಗಬೇಕು. "ನಡೆವೆಡೆಯಲ್ಲಿ ,ನೋಡುವೆಡೆಯಲ್ಲಿ, 
ರಮಿಪ್ಪಡೆಯಲ್ಲಿ , ವಸ್ತುವಂ ಪಿಡಿವೆಡೆಯಲ್ಲಿ , ಭೋಗಿಪೆಡೆಯಲ್ಲಿ , ಸುಖಂಬಡೆವಲ್ಲಿ , 
ದೇಹಮಂ ಬಿಡುವೆಡೆಯಲ್ಲಿ ಲಿಂಗಕಳೆ ಲಿಂಗಗುಣಗಳು ಅಂಗವಿಸಿದಾಗಲೇ 
ದಿವ್ಯಾತ್ಮನು ಇರುಹಿನಿಂದ ಬೆರೆತ ಸಮಸ್ತ ಬಾಳು ಸೀಮಾರಹಿತ ಆನಂದವಾಗುವುದು. 
ಅದನ್ನೇ ನಿಜಗುಣರು " ನಿರುಪಾಧಿಕ ನಿರ್ಮಳ ಜ್ಯೋತಿ ಬೆಳಗುತಿದೆ" ಎಂದು 
ಹೇಳಿದುದು. 

ಲಿಂಗಮಾರ್ಗದಲ್ಲಿಯೇ ನಮ್ಮ ಸರ್ವ ಚೇಷ್ಟೆಗಳ ಸುಳಿವು ಇಲ್ಲದಿದ್ದರೆ ತಾನಾಗಿ 
ಕತ್ತಲೆ ಕವಿಯುತ್ತದೆ. ಅಖಂಡಮೂರ್ತಿಯ ಚೈತನ್ಯದಲ್ಲಿ ಪ್ರಾಣವಿದೆಯೆಂದು ತಿಳಿದು ನೋಡಿ 
ಭಾವದಲ್ಲಿ ಅಖಂಡ ಪ್ರಕಾಶ ಕಾಣಬೇಕು. ಆದ್ದರಿಂದ ಹೊರಗಿನ ಮೂರನ್ನು ( ಗುರು 
ಲಿಂಗ- ಜಂಗಮ ತ್ರಯವನ್ನು ) ಒಳಗಿನ ಮೂರರ ( ಇಷ್ಟ , ಪ್ರಾಣ, ಭಾವಗಳ) ಪ್ರಕಾಶಕ್ಕೆ 
ಗುರಿಗೊಳಿಸಿದ್ದಾರೆ. 

ಸ್ಕೂಲ-ಸೂಕ್ಷ್ಮ - ಕಾರಣ 
ಇಷ್ಟ - ಪ್ರಾಣ- ಭಾವ 
ಗುರು- ಲಿಂಗ- ಜಂಗಮ 
ಆಚಾರ- ವಿಚಾರ 
ಸಾಮರಸ್ಯ 


ಹೀಗೆಹೊಯ್ದಾಡದಂತೆ ಹೊರಗಿನ ಆಧಾರಗಳಿಂದ ಒಳಗಿನ ಸ್ಥಿತಿಯನ್ನು ಹದಗೊಳಿಸು 
ವುದು ಲಿಂಗತಪಸ್ಸಿನ ಮುಖ್ಯಗುರಿಯಾಗಿದೆ. ಶರೀರದಲ್ಲಿ ಇಷ್ಟಲಿಂಗವನ್ನು ಧರಿಸಿದ ಮೇಲೆ 
ಮುಂದಿನ ತಪಸ್ಸು ಪ್ರಾರಂಭವಾಗುವುದು. ಗುರುಬೋಧರೂಪವೇ ಕ್ರಿಯಾಚಾರ ಸ್ಥಳ. 
ಲಿಂಗಕ್ರಿಯೆಗಳೇನು? ಅದರ ಅನುಸಂಧಾನ ಹೇಗೆ? ಪರವಸ್ತುವನ್ನು ಬೆರೆಸುವ ಬಗೆಯು 
ಯಾವುದು ಮುಂತಾದ ಮಾರ್ಗಗಳನ್ನು ಗುರುವುಶಿಷ್ಟೋತ್ತಮನಲ್ಲಿ ಕೃಪೆ ಮಾಡಿ ಪೇಳುವನು. 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಶಿಷ್ಯನಲ್ಲಿ ಅಪೂರ್ವಜ್ಯೋತಿಯನ್ನೂ , ಕಳೆಯನ್ನೂ ಉಂಟುಮಾಡುವನು. ಲಿಂಗವನ್ನುಳಿದು 
ಅನುಸಂಧಾನಾದಿಗಳು ಗೊತ್ತಾಗವು. ಆದ್ದರಿಂದಲೇ ಲಿಂಗತಪಸ್ಸಿಗೆ ಮಹತ್ವ ಬಂದಿರುವುದು. 

ಪ್ರಾಚೀನ ಅದೈತಸಿದ್ಧಾಂತದ ರೀತ್ಯಾ ಬ್ರಹ್ಮಚಿಂತನೆಯೆಂಬುದು ಸಾಮಾನ್ಯರಿಗೆ 
ದುಸ್ಸಾಧ್ಯವಾದ ವಿಷಯವಾಗಿರುವುದು. ಗುರುವೊಬ್ಬನು ಬ್ರಹ್ಮಚಿಂತನೆ ಮಾಡುವಾಗ ಶಿಷ್ಯನು 
ಬಂದು " ಸ್ವಾಮಿ , ಈ ಚಿಂತನೆ ಹೀಗೆ ಎಲ್ಲಿಯವರೆಗೆ " ಎಂದನಂತೆ. ಗುರುವು " ಆಸುಪ್ತ 
ರಾಮೃತೇ ಕಾಲ ' ಎಂದು ಉತ್ತರ ಕೊಟ್ಟನಂತೆ. ಸಾಮಾನ್ಯರಿಗೆ ಇದು ಹೇಗೆ ಸಾಧ್ಯವಾದೀತು? 
ಬ್ರಹ್ಮಚಿಂತನಾಧಿಕಾರ ಪಡೆದವರೆಷ್ಟು ಜನ ಸಿಕ್ಕಾರು? ಸಾಯುವವರೆಗೆ ಹೀಗೆ ಮಲಗಿ 
ಎದ್ದೆದ್ದು ಚಿಂತನೆ ಮಾಡುತ್ತಾ ಕುಳಿತರೆ ಹೇಗೆ? ಕರಣಗಳ ಉಪಟಳವು ಬಹಳ, ಅವು 
ಮನಸ್ಸಿನ ಮೇಲೆ ಆಗಾಗ ಪ್ರಭಾವ ಬೀರಿ ಧ್ಯಾನವನ್ನು ಕೆಡಿಸುವುವು. ಮನಸ್ಸಿನಲ್ಲಿ ದೇಹದಲ್ಲಿ 
ಮೊದಲೇ ಕುರುಹಿಲ್ಲ . ಲಕ್ಷದತ್ತ ಮನಸ್ಸನ್ನು ಬಹು ದುಸ್ತರ ರೀತಿಯಲ್ಲಿ ಹಿಡಿಯಬೇಕಾಗು 
ತದೆ. ಭಾವದಲ್ಲೂ ಈ ಕುರುಹಿಲ್ಲ . ಆಗ ವಸ್ತುವುನಮ್ಮನ್ನು ಬಿಟ್ಟು ಬಹು ದೂರ ಸಾಗಿ 
ಬಿಡುವುದುಂಟು. ಜಾಗೃತ ಜಗತ್ತಿನ ಅನಂತರ ಕಾರಗಳೂ ತಮ್ಮ ಪ್ರಭಾವಮುದ್ರೆಯನ್ನು 
ಹಠಾತ್ತಾಗಿ ಒತ್ತಿ , ಯೋಗಚಿಂತನೆ ತಿರೋಧಾನವಾಗಹತ್ತುವುದು . ಶರೀರದ ಮತ್ತು ಮನಸ್ಸಿನ 
ಉಪಯೋಗಗಳನ್ನು ಅತ್ಯಂತ ಪ್ರಿಯವಾದ ಲಿಂಗಸಂಬಂಧಗೊಳಿಸುವ ವ್ಯವಹಾರದಲ್ಲಿ 
ಉಪಯೋಗಿಸಬೇಕು. ಇಷ್ಟ - ಪ್ರಾಣ- ಭಾವಲಿಂಗಾನುಸಂಧಾನದಿಂದಲೂ , ಗುರು - ಲಿಂಗ 
ಜಂಗಮ ಸಹಕಾರದಿಂದಲೂ , ಹೃದಯದ, ಪ್ರಾಣದ, ದೇಹದ ಲಾಭ ಮಾಡಿಕೊಳ್ಳಬೇಕು. 
" ಮನದ ಕಾಲಿತ್ಯ ತನುವಿನ ಕಾಲತ್ತ '" ಆಗಬಾರದು. ವಿಷಯಗಳಲ್ಲಿ ಅನಾಸಕ್ತಿ ಬಲಿಯುತ್ತ 
ಬರಬೇಕು. ಚನ್ನಬಸವಣ್ಣನವರು ಹೇಳುವ ಮಾತುಗಳನ್ನಿಲ್ಲಿ ಗಮನಿಸಬಹುದು. 

ಶ್ರೀಗುರುಕರುಣವೇ ಲಿಂಗ, ಲಿಂಗದ ನಿಜವೇ ಜಂಗಮ ; ಇಂತು ಬಹಿರಂಗದ ವರ್ತನೆ. 
ಇನ್ನು ಅಂತರಂಗದ ಸುಜ್ಞಾನವೇ ಜಂಗಮ , ಆ ಜಂಗಮದಿ ನಡೆವ ಸತ್ಮಿಯೆಯೇ ಲಿಂಗ, 
ಆ ಉಭಯದ ಏಕತ್ವಸಿದ್ದಿಯೇ ಗುರು. ಇದು ಕಾರಣ ಅಂಗತ್ರಯದಲ್ಲಿ ಲಿಂಗತ್ರಯ 
ಸಂಬಂಧವಾದಲ್ಲಿ ಜಂಗಮದಾಸೋಹ, ಇಲ್ಲದೆಡೆ ಲಿಂಗತೃಪ್ತಿಯಿಲ್ಲ . 

ಇಲ್ಲಿ ಗುರುಲಿಂಗಜಂಗಮಗಳೆಂಬ ಹೊರಗಿನ ಮೂರರಿಂದ ಇಷ್ಟ ಪ್ರಾಣ ಭಾವ 
ಸಂಬಂಧ ಸಂಪತ್ತಿಯ ಸರಸ್ವವು ಚನ್ನಾಗಿ ನಿರೂಪಿತವಾಗಿದೆ. ಲಿಂಗಹೀನನು ಭಕ್ಕಾಚಾರಕ್ಕೆ 
ಯೋಗ್ಯನಾಗುವುದಿಲ್ಲವೆಂದೇ ಶಿವಶರಣರ ನಂಬುಗೆ. ಭಕ್ತಿಭಾವವು ಬಲಿತಷ್ಟು ದಿವ್ಯಶಕ್ತಿಯು 
ಹೃದಯದಲ್ಲಿ ಭದ್ರವಾಗಿ ನೆಲೆಗೊಳ್ಳುವುದು . ಆದ್ದರಿಂದ ಗುರುಕರುಣದಿಂದ 
ಅನುಗ್ರಹೀತವಾದ ಲಿಂಗವನ್ನು ಬಿಟ್ಟ ತಪಸ್ಸು ದುರ್ಗಮ , ದುಸ್ಸಾಧ್ಯ. ಮರವಿಲ್ಲದೆ ಹಣ್ಣಿಲ್ಲ , 
ಹಣ್ಣಿಲ್ಲದೆ ಸ್ವಾದವಿಲ್ಲ . 

ವಿಷಯದಲ್ಲಿ ನಮಗೆ ಒಮ್ಮೊಮ್ಮೆ ವೈರಾಗ್ಯ ಬರುತ್ತದಾದರೂ ಪ್ರಾಕ್ತನಸಂಸ್ಕಾರ 
ದೋಷದಿಂದ ಮನಸ್ಸು ಮತ್ತೆ ವಿಷಯಾಧೀನವಾಗಿ ಪುನಃ ಪುನಃ ತತ್ವವನ್ನು ಮರೆಯಿಸಿ 
ಅನ್ಯತ್ರ ಒಯ್ದು ನಮ್ಮನ್ನು ಹಾಳುಮಾಡಿಬಿಡುವುದು. ಇವನ್ನೆಲ್ಲ ಮೀರಲು ಆಧಾರವಿಡಿದು 


ಲಿಂಗತಪಸ್ಸು ( ಇಷ್ಟಲಿಂಗ, ಸ್ಥಾವರಲಿಂಗ ) 

ಮನಸ್ಸನ್ನು, ಕರಣಗಳನ್ನು ಗೆದ್ದು ಹೃದಯಕ್ಕೂ , ಮನಸ್ಸಿಗೂ ಸಂಸ್ಕಾರ ತಂದುಕೊಡಬೇಕು. 

ಆದುದರಿಂದಲೇ " ಗುರು ಕೊಟ್ಟ ಲಿಂಗವ ಹಿರಿದು ಮಾಡಿ " ಅನ್ಯತ್ರ ಮನೋಶಕ್ತಿಯನ್ನು 
ವ್ಯಯಿಸದೆ ತತ್ಸಂಬಂಧದ ಕ್ರಿಯಾಚರಣೆಯೇ ಮೊದಲಾದುವನ್ನು ಎಸಗಿ ಪ್ರಭುಕಾರುಣ್ಯ 
ಹೊಂದಬೇಕು. "ನೀನೊಲಿದರೆ ಒಲಿ ಒಲಿಯದಿದ್ದರೆ ಮಾಣು, ನಾ ನಿಮ್ಮ ಪೂಜಿಸಿದಲ್ಲದೆ 
ಸೈರಿಸಲಾರೆನು " ಎಂಬ ಅಕ್ಕನ ಮಾತು ಕ್ರಿಯಾನಿಷ್ಠೆಯ ಪರಾಕಾಷ್ಠೆಯನ್ನೇ ತೋರಿಸುತ್ತದೆ. 
ಕೊನೆಗೆ ಕುರುಹು ನಷ್ಟವಾಗಿ ಅರುಹು ತಾನೇತಾನಾಗುವುದು. 

ಇದುವರೆಗೆ ವಿವೇಚಿಸಿದ ಶರಣಜನರ ತತ್ವಜ್ಞಾನ ಲಿಂಗಾನುಭವ ವಿದ್ಯೆ ಇವೆಲ್ಲವೂ 
ಬಸವಣ್ಣನವರ ಆಳನದ ಪ್ರಭಾವಮುದ್ರೆಯಿಂದುಂಟಾದ ವಿಚಾರಕ್ರಾಂತಿಯೇ ಆಗಿದೆ. 
ಹನ್ನೆರಡನೆಯ ಶತಮಾನವೊಂದು ಮಾನವಕೋಟಿಯ ಉದ್ದಾರದ ರೂಪರೇಖಾನಿರ್ಮಾಣ 
ಮಾಡಬಲ್ಲ ಶತಮಾನವಾಗಿಯೇ ಪರಿಣಮಿಸಿತ್ತು . ಅದುವರೆಗೆ ಹರಿದುಬಂದ ಅಪರಿಪೂರ್ಣ 
ಧರ್ಮವ್ಯವಹಾರಗಳನ್ನೆಲ್ಲ ಲಿಂಗಧಾರಣಾಕ್ರಮದ ನವೀನ ಕ್ರಾಂತಿಯ ಫಲದಿಂದ 
ಪೂರ್ಣಗೊಳಿಸಲಿಕ್ಕೆ ಬಸವಣ್ಣನವರು ಪ್ರವರ್ತಿಸಿದರು. ಆದರೆ ಫಲವೆಷ್ಟಾಗಬೇಕೆಂಬ 
ಆಕಾಂಕ್ಷೆ ಶ್ರೀ ಬಸವೇಶ್ವರರಿಗಿತ್ತೋ ಅದು ಆಗಲಿಲ್ಲವೆಂದೇ ಹೇಳಬೇಕು. ಆದರೂ ಕೂಡ 
ಆಚಂದ್ರಾರ್ಕತಾರಾಂಬರದವರೆಗೆ ಶುದ್ದವೂ , ಸಿದ್ಧವೂ , ಪ್ರಸಿದ್ಧವೂ ಆಗಿ ಪರಿಣಮಿಸಿತೆಂದು 
ಹೇಳಬೇಕು. ಅತಿಭೋಗಅತ್ಯಾಗ ವಾದಗಳೆರಡನ್ನೂ ಅಲ್ಲಗಳೆದು ಈ ಇಬ್ಬಗೆ ದಂದುಗ 
ದಿಂದ ಪಾರುಮಾಡುವ ಸುಂದರ ತತ್ವವೇ ಬಸವಣ್ಣನವರ ಮತ್ತು ಶರಣರ ಉದ್ದೇಶ. 

ಲಿಂಗಪೂಜಾತತ್ವವೇನೂ ಅರ್ವಾಚೀನ ವಿಷಯವಲ್ಲ . ಈ ತತ್ವಕ್ಕೆ ಉಜ್ವಲವಾದ 
ಐತಿಹಾಸಿಕ ಹಿನ್ನೆಲೆಯಿದೆ. ಬಹುಶಃ ಜಗತ್ತಿನ ಎಲ್ಲ ಪೂಜೆಗಳಲ್ಲಿ ಲಿಂಗಪೂಜೆಯೇ ಪ್ರಾಚೀನ 
ವಾದುದಾಗಿದೆ. ಈ ವಾದವನ್ನು ಪಾಶ್ಚಾತ್ಯ , ಪೌರ್ವಾತ್ಯ ಸಂಶೋಧಕರೆಲ್ಲರೂ ಒಪ್ಪುತ್ತಾರೆ. 
ಇದಕ್ಕೆ ಕಾರಣಗಳೂ ವಿಪುಲವಾಗಿ ಸಿಕ್ಕಿವೆ. ಜಗತ್ತಿನ ಎಲ್ಲ ರಾಷ್ಟ್ರಗಳಲ್ಲೂ ಲಿಂಗಗಳಿದ್ದು 
ಅವು ಕ್ರಿ . ಪೂ . ಸುಮಾರು ಐದು ಅಥವಾ ಆರು ಸಾವಿರ ವರ್ಷಗಳಷ್ಟು ಹಳೆಯದೆಂದು 
ಹೇಳುವ ಮಾತು ಗಮನಾರ್ಹವಾದುದಾಗಿದೆ. ಲಿಂಗಪೂಜೆಯು ಮೂರ್ತಿಪೂಜೆಯಲ್ಲ . 
ಇದು ವಿಶ್ವಪ್ರತೀಕ ಪೂಜೆ. ಲಿಂಗದಲ್ಲಿ ಸಮಸ್ತ ಜಗತ್ತು ಅಂತರ್ಭಾವಗೊಂಡಿದೆ. ಅದರ 
ಕಲ್ಪನೆಯೇ ಪೂರ್ವದಲ್ಲಿ ಹಾಗೆ ಆದುದು. ಅದು ಒಬ್ಬ ವ್ಯಕ್ತಿಯಲ್ಲ, ಮೂರ್ತಿಯಲ್ಲ . 
ಬರಬರುತ್ತ ವಿಭೂತಿಪೂಜೆಯು ಆಚರಣೆಯಲ್ಲಿ ಒಂದು ಮನುಷ್ಯಾಕಾರದ ವಿಚಿತ್ರ 
ವ್ಯಕ್ತಿಯೊಂದರ ಕಲ್ಪನೆಗೊಂಡಿದೆ. 


ಆಕಾಶಂ ಲಿಂಗಮಿತ್ಯಾಹುಃ ಪೃಥಿವೀ ತಸ್ಯ ಪೀಠಿಕಾ | 
ಆಲಯಃ ಸರ್ವಭೂತಾನಾಂ ಯಾಸ್ಸೇತತ್ ಪರಮಂ ಮತಂ || 


ಸಕಲ ಕಲೆ ಕೂಡಿಕೊಂಡಿಪ್ಪೆಯಾಗಿ ಸಕಲನೂ ನೀನೆ ನಿಕಲನೂ ನೀನೆ ಕಂಡಯ್ಯ 
ವಿಶ್ವ ತತ್ವ ನೀನೇ ದೇವಾ ವಿಶ್ವತೋಬಾಹು ನೀನೇ ದೇವಾ ....... || 

ಜಗದಗಲ ಪೀಠದ ಮುಗಿಲಗಲ 
ಗೋಲಕದ ಪರತತ್ವವೆನ್ನ ಕರದಲ್ಲಿ 
ಕುರುಹಾಗಿ ತೋರಿತ್ತು 


ಜಗದಗಲ ಮುಗಿಲಗಲ ಮಿಗೆಯಗಲ ನಿಮ್ಮಗಲ 
ಪಾತಾಳದಿಂದತ್ತ ನಿಮ್ಮ ಶ್ರೀಚರಣ ಬ್ರಹ್ಮಾಂಡದಿಂದತ್ತ ನಿಮ್ಮ ಶ್ರೀಮಕುಟ 
ಅಗಮ್ಮ , ಅಪ್ರಮಾಣ, ಅಗೋಚರ, ಅಪ್ರತಿಮ ಲಿಂಗವೇ ಕೂಡಲಸಂಗಮದೇವಯ್ಯ 
ಎನ್ನ ಕರಸ್ಥಳಕ್ಕೆ ಬಂದು ಚುಳುಕಾದಿರಯ್ಯ 


ಲೀಯತೇ ಗಮ್ಮತೇ ಯತ್ರ ಯೇನ ಸರ್ವಂ ಚರಾಚರಂ. 
ತದೇತತ್ ಲಿಂಗಮಿತ್ಯುಕ್ತಂ ಅಂಗತ ಪರಾಯಚೈಃ 
ಲಿಂಗಮಧ್ಯೆ ಜಗತ್ಸರ್ವಂ ತ್ರೈಲೋಕ್ಯ ಚರಾಚರಂ 
ಲಿಂಗಬಾಹ್ಯಾತ್ ಪರಂ ನಾಸ್ತಿ ... 


ಮೇಲಿನ ಉದಾಹರಣೆಗಳಿಂದ ವಿಚಾರ ಮಾಡಿ ನೋಡಿದರೆ ಸೀಮಾರಹಿತ ಬ್ರಹ್ಮಾಂಡದ 
ಭವ್ಯಾಕಾರವನ್ನೇ ಲಿಂಗವೆಂದು ಕಲ್ಪಿಸಿಕೊಂಡ ಹಾಗೆತೋರದಿರದು. ಲಿಂಗಶಬ್ದ ವಿವೇಚನೆಗೂ 
ಲಿಂಗಸ್ವರೂಪನಿರ್ದೇಶನಕ್ಕೂ ಅನೇಕಾನೇಕ ಸಂಶೋಧಕರು ಅನೇಕ ಬಗೆಯ ತತ್ವಗಳನ್ನು 
ಲೇಖನಗಳ ಮೂಲಕ ಬಯಲಿಗೆಳೆದಿದ್ದಾರೆ. ಒಟ್ಟಿನಲ್ಲಿ ಹೇಳುವುದಾದರೆ ಬ್ರಹ್ಮಾಂಡದಲ್ಲೆಲ್ಲ 
ಯಾವ ನಿರಾಕಾರ ಪರವಸ್ತುವೂ ಸೇರುವೆಗೊಂಡು ಪ್ರಕಾಶಿಸುತ್ತದೆಯೋ ಅದೇ ವಸ್ತು . 
ಮೊದಮೊದಲು ಆಕಾಶಪ್ರತೀಕವೇ ಲಿಂಗವಾಗಿದ್ದು ಉಾಂತಿ ತತ್ವದಂತೆ , ತತ್ಸಂಬಂಧವಾದ 
ಜ್ಞಾನ ವಿಕಾಸಗೊಂಡಂತೆಲ್ಲ ವಿಶ್ವದ ಪ್ರತೀಕವಾಗಿ ಕೊನೆಗೆ ಆಕಾಶವೇ ಲಿಂಗವಾಗಿ ಪೃಥ್ವಿಯೇ 
ಅದರ ಪೀಠವಾಗಿ ಪರಿಣಮಿಸಿದಂತೆ ವಿಚಾರವಾಹಿನಿಯು ಹರಿದುದಾಗಿದೆ. ಆದರೆ 
ಬಸವಣ್ಣನವರು ಸಕಲವೂ ಅದೇ , ನಿಃಕಲವೂ ಅದೇ ಆಗಿದೆ; ವಿಶ್ವವೆಲ್ಲವೂ ನಿನ್ನ ಪಾದಬಾಹು 
ಗಳಿಂದ ವ್ಯಾಪ್ತಗೊಂಡಿದೆ ಎನ್ನುತ್ತ , ಮುಂದೆ ಹೋಗಿ, " ಜಗದಗಲ ಮುಗಿಲಗಲ 
ಮಿಗೆಯಗಲ ' ವೆಂದು ಕೊನೆಗೆ " ನಿಮ್ಮಗಲ " ಎನ್ನುವಲ್ಲಿ ಆ ವಸ್ತುವಿಗೆ ಹೋಲಿಕೆಗಾಗಿ 
ಬೇರೊಂದು ವಸ್ತುವೇ ಇಲ್ಲ ; ಅದು ಎಷ್ಟು ಅಗಲವೆಂದರೆ ಅದರಷ್ಟೇ ಅಗಲವೆಂದರು. 
ಆದರೂ ಕೊನೆಗೆ " ಅಗಮ್ಮ , ಅಪ್ರಮಾಣ, ಅನುಪಮ , ಅಗೋಚರ ಶಬ್ದದಿಂದ ಅದರ 
ಸೀಮಾರಹಿತ ರೀತಿಯನ್ನು ಹೇಳಿದ್ದಾರೆ. ಶಿವಾನುಭವಸೂತ್ರಕಾರರು ಚರಾಚರಾತ್ಮಕವಾದ 
ಸಮಸ್ತ ಬ್ರಹ್ಮಾಂಡವು ಯಾವುದರಲ್ಲಿ ಲೀನವಾಗುವುದೋ , ಯಾವುದು ಈ ಸಮಸ್ತ 
ಪ್ರಪಂಚವನ್ನು ಆವಿರ್ಭಾವಗೊಳಿಸುವುದೋ ಅದೇ ಲಿಂಗವೆಂದು ಹೇಳಬೇಕಾಯಿತು. ನಾವು 
ಗುಡಿಗುಂಡಾರಗಳಲ್ಲಿ ಕಾಣುವ ಲಿಂಗಮೂರ್ತಿಗಳೆಲ್ಲ ನಿರಾಕಾರವಾದ ಬ್ರಹ್ಮಾಂಡಭರಿತ 
ಕೀರ್ತಿಯಾದ ಪರಶಿವನ ಸಾಕಾರ ಸ್ವರೂಪವೇ ಆಗಿದೆ. ಕಾಲಕಾಲಕ್ಕೆ ಭವ್ಯವಾದ ಸೀಮಾರಹಿತವಾದ 


ಲಿಂಗತಪಸ್ಸು ( ಇಷ್ಟಲಿಂಗ, ಸ್ಥಾವರಲಿಂಗ) 

ಬ್ರಹ್ಮಾಂಡ ತತ್ವವೇ ತತ್ವಾನುಗುಣವಾಗಿ ಏರ್ಪಟ್ಟು ಈಗಿನ ಸ್ಥಾವರಲಿಂಗಗಳ ರೂಪವನ್ನು 
ಹೊಂದಿದೆ. ಲಿಂಗದರ್ಶನವಾದೊಡನೆಯೇ ಸಚರಾಚರವಿಶ್ವ , ಅಂಥ ವಿಶ್ವದಲ್ಲಿ ವ್ಯಾಪ್ತಗೊಂಡ 
ಅಥವಾ ಅಣುರೇಣುತೃಣಕಾಷ್ಟಗಳಲ್ಲೆಲ್ಲ ಅವಿನಾಭಾವ ಸಂಬಂಧದಿಂದ ಬಿಚ್ಚಿ ಬೇರಾಗದ 
ಪರಮ ತತ್ವ ದರ್ಶನ ಮಾಡಿದಂತಾಗಬೇಕೆಂದೇ ಪ್ರಾಚೀನ ಲಿಂಗಪೂಜಕ ಜನಾಂಗವು ಅಂಥ 
ಮೂರ್ತಿಯನ್ನು ಒಂದು ಗುಡಿಯಲ್ಲಿ ಪ್ರತಿಷ್ಠೆಗೊಳಿಸಿ ಪೂಜೆ ಮಾಡಿತು. ಅದೇ ಶೈವ. 
ವೀರಶೈವವಾದರೋ ಶೈವದ ಕೊನೆಯ ಹಂತದ ಸೂಕ್ಷ್ಮ ವಿಚಾರಪೂರ್ಣ ಧರ್ಮವೇ ಆಗಿದೆ. 
ಶೈವವು ಬೇರು, ಕಾಂಡಗಳಾದರೆ ವೀರಶೈವವು ಸವ್ವಾಸನಾಪೂರ್ಣ ಪುಷ್ಪವೆಂದೂ , ಬೇಕಾದರೆ 
ಇನಿದಾದ ರಸಪೂರ್ಣ ಫಲವೆಂದೂ ಹೇಳಬಹುದು. ಐತಿಹಾಸಿಕ ದೃಷ್ಟಿಯಿಂದ 
ವಿವೇಚಿಸಿದರೂ ಈ ಮಾತು ಸತ್ಯವೆಂದೇ ಹೇಳಬೇಕು. ಪ್ರಕೃತಿಪುರುಷರ ಅವಿನಾಭಾವ 
ಸಂಬಂಧದಿಂದೊಡಗೂಡಿದ ಅಖಂಡ ಬ್ರಹ್ಮಾಂಡದ ಒಂದೇ ಒಂದು ಚಿತ್ರವನ್ನು 
ವ್ಯಕ್ತಪಡಿಸುವ ರೂಪೆಂದರೆ ಅಥವಾ ವಿಗ್ರಹವೆಂದರೆ ಶಿವಲಿಂಗವೇ ಆಗಿದೆ. ಇದು ವಿಭೂತಿಯ 
ವಿಗ್ರಹವಲ್ಲ , ಇದು ತತ್ವಪೂಜೆ. ವೀರಶೈವದ ಪರಿಭಾಷೆಯಲ್ಲಿ ಹೇಳಬೇಕಾದರೆ ಅರುಹಿನ 
ಪೂಜೆ. 'ಅಚಪೊಚ್ಚ ಬರಿಯರವಿನ ದೈವವರಿಯು' ಪೂಜೆಯೆಂದು ಹೇಳಬೇಕಾಗುತ್ತದೆ. 
ಇಂಥ ಲಿಂಗವಸ್ತುವನ್ನು ಗುಡಿಗುಂಡಾರಗಳಲ್ಲಿ ಶೈವರು ಬಹು ಪುರಾತನ ಕಾಲದಿಂದಲೂ 
ಪೂಜಿಸುತ್ತ ಬಂದಿದ್ದಾರೆ. ಭರತಖಂಡದ ಆದ್ಯಂತವೂ ಶೈವಮತ ಪ್ರಾಬಲ್ಯವು ಪ್ರಾಚೀನ 
ಕಾಲದಲ್ಲಿತ್ತೆಂಬ ಬಗ್ಗೆ ಆಸೇತುಹಿಮಾಚಲದವರೆಗೂ ಸ್ಥಾಪಿಸಲ್ಪಟ್ಟ ಜ್ಯೋತಿರ್ಲಿಂಗಗಳೇ 
ಸಾಕ್ಷೀಭೂತವಾಗಿವೆ. ಆದರೆ ಆ ಧರ್ಮದ ವ್ಯಾಪಕತೆಯೂ ಭಾರತದಲ್ಲೇ ಅಲ್ಲ , ಪಾಶ್ಚಾತ್ಯ 
ರಾಷ್ಟ್ರಗಳಲ್ಲೂ ಇದ್ದ ಬಗ್ಗೆ ಬೇಕಾದಷ್ಟು ಸಂಶೋಧನೆಗಳಿಂದ ಸಿದ್ಧವಾಗಿದೆ. 

ಶೈವಧರ್ಮದ ಪ್ರಾಚೀನ ಕಾಲದ ಭಕ್ತಿಮಾರ್ಗದ ಮುಖ್ಯ ಹೆಗ್ಗುರುತು ನೆನೆಯುವಿಕೆ, 
ಪೂಜಿಸುವಿಕೆಯಲ್ಲಿ ಪರ್ಯಾವಸಾನಗೊಂಡರೆ, ಮನಸ್ಸಿನಿಂದ ನೆನೆಯುವಂತೆ ಕೈಯಿಂದ 
ಪೂಜಿಸುವಂತೆ, ದೇಹದಿಂದಲೂ ಇಷ್ಟಲಿಂಗ ಧಾರಣ ಮಾಡುವುದು ವೀರಶೈವಧರ್ಮದ 
ವಿಶಿಷ್ಟತೆಯಾಗಿದೆ. ಇಷ್ಟೇ ಅಲ್ಲ , ಅಷ್ಟಾವರಣ ಪಂಚಾಚಾರ ಷಟ್ನಲಗಳ ಭದ್ರ ತಳಹದಿಯ 
ಮೇಲೆ ನೂರೊಂದು ಸ್ಥಳಗಳಲ್ಲಿ ಪರಿಪೂರ್ಣವಾದ ಈ ಧರ್ಮದ ಮಂಗಳಪರ ಭವ್ಯಭವನವು 
ನಿರ್ಮಾಣಗೊಂಡು ಶೈವದಿಂದ ಭಿನ್ನವಾಗಿದೆ ಎಂದು ಹೇಳಬೇಕು. ಆದರೂ ಶೈವಧರ್ಮೋದ್ಯಾನ 
ವನದಿಂದ ವೀರಶೈವಧರ್ಮೋದ್ಯಾನ ವನಕ್ಕೆ ಬೇಕಾದಷ್ಟು ಸುಂದರ ಫಲಪತ್ರಪುಷ್ಪವೃಕ್ಷಗಳು 
ಬಂದು ನಯವಾಗಿ ಬೆಳೆಸಲ್ಪಟ್ಟಿವೆ. ವೀರಶೈವದಲ್ಲೂ ಕೂಡಕಾಲಕಾಲಕ್ಕೆ ನೂತನ ಸಂಸ್ಕರಣ 
ಕ್ರಿಯಾಕಲಾಪಗಳು ಆಗದೆ ಇಲ್ಲ . ಆಗಮೋಕ್ತ ವೀರಶೈವ ಧರ್ಮದಲ್ಲಿ ಕಂಡುಬರುವ 
ಕೆಲವುಸಂಪ್ರದಾಯಗಳನ್ನು ಸಮನ್ವಯಗೊಳಿಸಿ ಹನ್ನೆರಡನೆಯ ಶತಮಾನದಲ್ಲಿ ಬಸವಾದಿ 
ಪ್ರಮಥರು ಹೊಸದಾದ ಸುಂದರವೂ ಪರಿಪೂರ್ಣವೂ ಶುದ್ಧವೂ ಆದ ಸಂಪ್ರದಾಯವನ್ನು 
ಬಳಕೆಗೆ ತಂದರೆಂದು ಹೇಳಬಹುದು. ಆದರೆ ಶಿವಾಗಮ ಪ್ರಮಾಣಗಳನ್ನು ಶರಣರು ಸಂಪೂರ್ಣ 
ವಾಗಿ ಒಪ್ಪದಿದರೂ ಕೈಬಿಟ್ಟಿಲ್ಲವೆಂಬುದು ಅವರ ವಚನವಾಯದಿಂದ ಗೋಚರವಾಗುತ್ತದೆ. 

ಇಷ್ಟಲಿಂಗದ ಬಗೆಗೆ ವೀರಶೈವರು ಕಲ್ಪಿಸಿಕೊಂಡಿರುವ ಭಾವನೆ ಅನುಪಮವಾದುದು. 
ಮಾನವನ ಮಸ್ತಕದಲ್ಲಿರುವ ಚಿತ್ಕಲಾರೂಪಶಕ್ತಿಯನ್ನು ಗುರುವು ತನ್ನ ಚಿಕ್ಕೋತಿಯಿಂದ 
ಬೆಳಗಿ ಶಿಷ್ಯನ ಕರತಳಕ್ಕೆ ಇಷ್ಟಲಿಂಗರೂಪವಾಗಿ ತಂದುಕೊಡುತ್ತಾನೆ. ಇದು ಅವನ ಅರುಹಿನ 
ಕುರುಹು. ಆ ಅರಿವು ಮರೆತಾನೆಂದು ಕೊಟ್ಟ ಕುರುಹು. "ಕರಸ್ಥಳದ ಈ ಲಿಂಗವುಕಾಯಕ್ಕೆ 
ವೇಧಿಸಿದಲ್ಲಿ ಕಾಯ ಲಿಂಗವಾಯಿತು. ಇಷ್ಟಲಿಂಗಸಂಬಂಧವಾದ ಕಾಯಗುಣ ಕೆಟ್ಟು 
ಲಿಂಗಕಾಯವಾಯಿತ್ತು ". ಕಾಯವನ್ನು ಲಿಂಗಕಾಯವನ್ನಾಗಿ, ಪ್ರಾಣವನ್ನು ಲಿಂಗಪ್ರಾಣವನ್ನಾಗಿ, 
ಭಾವವನ್ನು ಲಿಂಗಭಾವವನ್ನಾಗಿ ಮಾಡುವುದೇ ಈ ಲಿಂಗವನ್ನು ಕರಸ್ಥಲಕ್ಕೆ ಕೊಡುವುದರ 
ಮುಖ್ಯ ಉದ್ದೇಶ. ಮಾನವಜೀವನವುಉಳಿದ ಎಲ್ಲ ಪ್ರಾಣಿಗಳ ಜೀವನದಿಂದ ಭಿನ್ನವಾಗಿದೆ. 
ಆ ಭಿನ್ನತೆಯು ಅರುಹಿನಿಂದ. ಇಂದ್ರಿಯ ವ್ಯಾಪಾರವು ಸಮಸ್ತ ಜೀವಕೋಟಿಗಳಿಗೆಲ್ಲ 
ಸಾಮಾನ್ಯ . ಆದರೆ ಯಾವ ಪ್ರಾಣಿಗೂ ಮಾನವನಿಗಿರುವ ದಿವ್ಯಜ್ಞಾನಶಕ್ತಿಯಿಲ್ಲ. ಮನುಷ್ಯನ 
ಅಸ್ತಿತ್ವವು ಅವನ ನಿತ್ಯ ಎಚ್ಚರಿಕೆಯ ಸ್ಥಿತಿಯಲ್ಲಿದೆ. ಇಂದ್ರಿಯಜನ್ಯ ವ್ಯವಹಾರಗಳು ಆತನನ್ನು 
ಪ್ರಾಣಿಕೋಟಿಯ ಸಾಮಾನ್ಯ ವ್ಯವಹಾರಿಯನ್ನಾಗಿ ಮಾಡಬಹುದು. ಅರಿವು ಮರೆತು 
ವ್ಯವಹರಿಸಿದರೆ ಸಾಮಾನ್ಯ ಪ್ರಾಣಿ ಆಗುತ್ತಾನೆ. ಅಂತರಂಗದಲ್ಲಿ ಉಂಟಾಗುವ ಮಾನಸಿಕ 
ಪ್ರವೃತ್ತಿಗಳೆಲ್ಲ ಪ್ರಕೃತಿಗುಣಕ್ಕೆ ಸಂಬಂಧಪಟ್ಟವುಗಳೇ . ಅವು ಹುಟ್ಟಿನೊಡನೆ ಹುಟ್ಟುತ್ತವೆ. 
ಆದರೆ ಹೀಗೆ ಹುಟ್ಟತಕ್ಕ ಪ್ರವೃತ್ತಿಗಳನ್ನು ಜ್ಯೋತಿಗೊಳಿಸಿ ಬೆಳಗಿಸತಕ್ಕವುಗಳನ್ನಾಗಿ 
ಮಾಡಬೇಕೆಂಬುದೇ ಹೊರಗಿನ ಕುರುಹಿನ ನೆರವು. ಈ ನೆರಹು ತಪ್ಪಿ ಅರಿಯುವೆನೆಂಬುದು 
ಕಷ್ಟತಮ . ಅಕ್ಕಮಹಾದೇವಿಯವರ ಈ ಅನುಭವ ವಚನ ನೋಡಿರಿ: 


ಲೋಕದ ಚೇಷ್ಟೆಗೆ ರವಿ ಬೀಜವಾದಂತೆ ಕರಣಂಗಳ ಚೇಷ್ಟೆಗೆ ಮನವೇ ಬೀಜ 
ಎನಗುಳ್ಳದೊಂದು ಮನ ಆ ಮನ ನಿಮ್ಮಲ್ಲಿ ಒಡಮೆರೆದ ಬಳಿಕ ಎನಗೆ ಭವವುಂಟೇ ? 


ಈ ಮಾತಿನ ರಹಸ್ಯವುಕರಣಂಗಳು ಪ್ರಕೃತಿಭೂತ ಕಾರಗಳಿಗೆ ಹಾತೊರೆಯುವುದನ್ನು 
ಅವುಗಳ ಕ್ರಿಯೆಗಳನ್ನು ಲಿಂಗಕ್ರಿಯೆಗಳಾಗಿ ಬೆಳಗಿಸಿ ಭವ ನಿವೃತ್ತಿಗೊಳ್ಳಬೇಕೆಂಬುದಾಗಿ 
ತಿಳಿಯುವುದು. ಆತ್ಮತೇಜವ ಬಿಟ್ಟು ಗುರುವನರಿದು ಮಾನದ ತೇಜವ ಬಿಟ್ಟು ಲಿಂಗನರಿಯ 
ಬೇಕು, ಮನವೂ ಕೂಡ ಶುದ್ಧಗೊಳ್ಳಬೇಕು. ಸಿದ್ದರಾಮಯ್ಯನವರ ಅಭಿಪ್ರಾಯ ನೋಡಿ: 

ಮನವೆಂಬುದು ಬೇರಿಲ್ಲ , ಮಹಾದೇವನ ಮಹಾ ಅರಿವುನೋಡಾ 
ಸಂಕಲ್ಪ ವಿಕಲ್ಪ ಧರಿಸಲಲ್ಲಿ ಮನವೆನಿಸಿತ್ತು 
ಅದು ಅಳಿದಲ್ಲಿ ಮಹಾಜ್ಞಾನವೆನಿಸಿತ್ತು ಅಳಿವ ಭಾವ ತಲೆದೋರಿದಲ್ಲಿ 

ಕಪಿಲಸಿದ್ಧ ಮಲ್ಲಿಕಾರ್ಜುನನೆನಿಸಿತ್ತು 
ಮನದ ಕಾವ್ಯಗಳು ಜ್ಯೋತಿಸ್ವರೂಪವಾಗಿ ಬೆಳಗಲು ಸಾಧನೆ ಬೇಕಲ್ಲವೆ? ಇಷ್ಟಲಿಂಗ 
ವೆಂಬ ಸಾಧನೆಯಿಂದ ಮನದ, ಇಂದ್ರಿಯಗಳ ವ್ಯಾವಹಾರಿಕ ಪ್ರಪಂಚದ ಅನಿಷ್ಟವನ್ನು 


ಲಿಂಗತಪಸ್ಸು ( ಇಷ್ಟಲಿಂಗ, ಸ್ಥಾವರಲಿಂಗ) 

ನಿವೃತ್ತಿಗೊಳಿಸಿಕೊಳ್ಳಲು ಈ ಇಷ್ಟಲಿಂಗದ ಅವಶ್ಯಕತೆ ಉಂಟಾಗಿ ಅರುಹಿನ ಕುರುಹೆಂದು 
ಅದನ್ನು ಕರಸ್ಥಲಕ್ಕೆ ಕೊಡಬೇಕಾಯಿತು. ಈ ಲಿಂಗವಿಡಿದೇ ಲಿಂಗಸಿದ್ಧಿ ಹೊಂದಬೇಕು. 
ಆಚಾರಲಿಂಗವಿಡಿದು ಅನುಭಾವಲಿಂಗಸಿದ್ದಿ , ಅನುಭಾವಲಿಂಗವಿಡಿದು ಮಾರ್ಗಕ್ರಿಯಾಲಿಂಗಸಿದ್ದಿ , 
ಮಾರ್ಗಕ್ರಿಯಾಲಿಂಗಸಿದ್ದಿವಿಡಿದು ಅತೀತಕ್ರಿಯಾಲಿಂಗಸಿದ್ದಿ ಯಾಗಬೇಕೆಂಬುದೇ ವೀರಶೈವದ 
ರೀತಿ. " ಲಿಂಗಸಂಗದ ಸದಾಚಾರವೇ ಲಿಂಗದೊಳಗಾಗುವುದಕ್ಕೆ ತಕ್ಕ ಮಾರ್ಗ ". ಅಂಗವು 
ಲಿಂಗವನ್ನು ವೇಧಿಸಿ ಲಿಂಗದೊಳಗಾಗಬೇಕು. ಮನವು ಲಿಂಗವನ್ನು ವೇಧಿಸಿ 
ಲಿಂಗದೊಳಗಾಗಬೇಕು. ಲಿಂಗಾಂಗ ಒಂದಾದುದಕ್ಕೆ ಕುರುಹೆಂದರೆ ಅಂಗಗುಣಗಳೆಲ್ಲ ಬಿಟ್ಟು 
ಲಿಂಗಗುಣಗಳಾಗುವಿಕೆಯೇ ಆಗಿದೆ. ಅಂಗಗುಣಗಳ ಬಿಟ್ಟು ಲಿಂಗಗುಣಗಳಾದರೆ ಅದು 
ಯಮಲೋಕಸದೃಶವೆಂದೇ ಶರಣರ ನಂಬುಗೆ. ಲಿಂಗವಿಲ್ಲದೆ ಅವರ ಜೀವನದ ಯಾವ 
ವಿಚಾರವೂ ಇಲ್ಲ . ' ಅಂಗದ ಮೇಲಿನ ಲಿಂಗ ಹಿಂಗಿ ಬಂದ ಸುಖವ ನಿನ್ನಂಗರ್ಪಿಸುವೆ .... 
ಲಿಂಗವ ಹಿಂಗಿ ನುಂಗಿದಗಳೂ ಕಿಲ್ಪಿಷವೆಂದೇ ' ಅವರ ನಂಬುಗೆ. 

ಮೇಲಿನ ವಿವೇಚನೆಯಿಂದ ಲಿಂಗ ಧರಿಸುವಿಕೆಗೆ ವೀರಶೈವರ ಘನೋದ್ದೇಶದ 
ಹಿನ್ನೆಲೆಯೂ ತಿಳಿಯದಿರದು. ಆಂತರಿಕ ಬಾಹ್ಯ ವ್ಯಾಪಾರ ಶುದ್ದಿಗಿದು ಸಂಜೀವಿನಿಯೇ 
ಅಹುದು. ಆದುದರಿಂದ ಶರಣರು ಈ ಇಷ್ಟಲಿಂಗದ ಮೇಲೆಯನ್ನು ಅತೀವವಾಗಿ 
ಕೊಂಡಾಡಿರುವುದು ಗೋಚರವಾಗುವುದು. ಕರಸ್ಥಲದ ಲಿಂಗ ಜಾಗೃತ್ಸ್ವಪ್ನ ಸುಷುಪ್ಪ 
ವಸ್ಥೆಗಳಿಗೆ ಸಾಕ್ಷಿಕವಾದಸ್ಫೂಲಸೂಕ್ಷ್ಮ ಕಾರಣ ದೇಹಗಳನ್ನೆಲ್ಲ ವ್ಯಾಪಿಸಿಕೊಂಡಿರುವುದೆಂದೇ 
ಲಿಂಗವಂತನ ಭಾವನೆ. 


ಕಂಗಳ ಮುಂದೆ ಲಿಂಗ ಹಿಂಗಿದೊಡೆ ಲಿಂಗ ಹಿಂಗಿದಂತೆ ಭಂಗವಾಯಿತ್ತೆಂದು 
ಕೊಟ್ಟನಯ್ಯಾ ಶ್ರೀ ಗುರುವೆನ್ನ ಕರಸ್ಥಳಕ್ಕೆ ಲಿಂಗವನ್ನು 
ನಾಮರೂಪಾತೀತನೆನಿಪ ನಿರಾಕಾರ ನಿಜ ತತ್ವ ಸಾಕಾರಲೀಲೆಯೊಳಗಾಯಿತ್ತು ಹರಿ 
ಬ್ರಹ್ಮ ರುದ್ರರಿಗೆ ಕುರುಹುದೋರದ ಪರತತ್ವ ಕುರುಹುಗೊಂಡು ಕರಸ್ಥಲಕ್ಕೆ ಬಂದಿತ್ತು 
ಕರದ ಕುರುಹು ಭಾವದಲ್ಲಿ ತರಹರವಾಯಿತ್ತು, ನಿರಾಳವೆಂಬ ಕುರುಹುಗೊಂಡು 
ಕರಸ್ಥಳಕ್ಕೆ ಬಂದಡೆಚೋದ್ಯವಾಯಿತ್ತು, ದಿಟ್ಟಿಸಿನೋಡಿದಡೆ ತನಗೆ ಅಚ್ಚುಮೆಚ್ಚಾ 
ಯಿತ್ತು, ಒಲಿದಪ್ಪಿ ಮುದ್ದಾಡಿದಡೆ ಬಟ್ಟಬಯಲಾಯಿತ್ತು ಕಾಣಾ ಗುಹೇಶ್ವರ 


ವೇದಾಗಮಂಗಳಿಗಸಾಧ್ಯವಪ್ಪ ಅನುಪಮ ತತ್ವವನ್ನು ಕರದಲ್ಲಿ 
ಕುರುಹು ಮಾಡಿದನಯ್ಯ ಸದ್ಗುರುವೆನಗೆ 
ನಾದಬಿಂದುಗಳಿಂದ ತತ್ವ ಅನಾಮಕ ತತ್ವವೆನ್ನ ಕರದಲ್ಲಿ ಕುರುಹು 
ಮಾಡಿದನಯ್ಯ ಸದ್ಗುರುವೆನಗೆ 
ಅಖಂಡ ಪರಿಪೂರ್ಣನಪ್ಪ ನಿನ್ನ ಕುರುಹಿದೆಂದರುಹಿ ... 
ಕರಸ್ಥಲಕ್ಕೆ ಕೊಟ್ಟನಯ್ಯ ಸದ್ಗುರುವೆನಗೆ 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಹೀಗೆ ಒಂದಲ್ಲ ಎರಡಲ್ಲ ನೂರಾರು ಮಾತುಗಳಿಂದ ಅಖಂಡಲಕ್ಷಣಲಕ್ಷಿತನಪ್ಪ ಪರಶಿವನ 
ಅಭೇದಸ್ವರೂಪವೇ ಇಷ್ಟಲಿಂಗವೆಂಬುದು ಶರಣರ ಅನುಭವಗಮ್ಯ ಸತ್ಯ . ಅಖಂಡ ಪರಶಿವನಲ್ಲಿ 
ಸಮರಸ ಹೊಂದಲು ಆತನಿಂದ ಹೊರಹೊಮ್ಮಿ ಕಾಣುವ ಜಗತ್ತಿನಲ್ಲಿ ಪಿಂಡಪ್ರಪಂಚದಿಂದ 
ಕಾಣುವರೀತಿಯಲ್ಲಿ ಇಷ್ಟ ಪ್ರಾಣ ಭಾವ ಲಿಂಗ ತತ್ವವಿಡಿದು ನಡೆಯಬೇಕು. ಇದೇ ವೀರಶೈವರು 
ಧರಿಸುವ ಲಿಂಗತತ್ವ ವಿವೇಚನೆ, ಸಿದ್ದರಾಮನನ್ನು ಅವರು ಮಹಾಮನೆಗೆ ಹೋಗದಂತೆ 
ಮಾಡಿದುದು ಈ ಒಂದರ ಅಭಾವದಿಂದ. ಈ ಒಂದರ ಅಭಾವದಿಂದ ಸಿದ್ದರಾಮನು 
ಅಪರಿಪೂರ್ಣನು. 

" ಅಂಗದ ಮೇಲೆ ಲಿಂಗವಿಲ್ಲದಿದ್ದಡೆ ಜಂಗಮಸೇವೆಯ ಕೈಕೊಳ್ಳ. ಆದ ಕಾರಣ ಒಂದ 
ಬಿಟ್ಯೂಂದರಲ್ಲಿ ನಿಂತರೆ ಅಂಗವಿಲ್ಲದಾತ್ಮನಂತೆ. ಒಂದಂಗ ಶೂನ್ಯವಾಗಿ ಭಕ್ತಿಯುಂಟೆ ? 
ಅವಯವಹೀನನು ರಾಯಪಟ್ಟಕ್ಕೆ ಸಲ್ಲುವನೇ ? ಲಿಂಗಹೀನರು ಭಕ್ಕಾಚಾರಕ್ಕೆ ಸಲ್ಲುವರೇ ? 
ಅದು ದೇವತ್ವಕ್ಕೆ ಸಲ್ಲದು. ನಮ್ಮ ಕೂಡಲಚೆನ್ನಸಂಗಯ್ಯನಲ್ಲಿ ತ್ರಿವಿಧ ಸನ್ಮತವೇ ಚರ 
ಸೇವೆಯಯ್ಯಾ" 


ಪ್ರಭುದೇವರೂ ಕೂಡ ಈ ವಿಚಾರದಲ್ಲಿ 

"ತ್ರಿವಿಧದ ನಿತ್ಯವ ತ್ರಿವಿಧದ ಅನಿತ್ಯವ ಬಲ್ಲವರಾರು ? ತ್ರಿವಿಧಕ್ಕೆ ತ್ರಿವಿಧವನ್ನಿತ್ತು ತ್ರಿವಿಧ 
ಪ್ರಸಾದವ ಕೊಳಬಲ್ಲರೆ ಆತನ ತ್ರಿವಿಧನಾಥನೆಂಬೆನು. ಆತನ ವೀರನೆಂಬೆನು ಆತನ 
ಧೀರನೆಂಬೆನು. ಗುಹೇಶ್ವರ ಲಿಂಗದಲ್ಲಿ ಆತನೇ ಅಚ್ಚ ಪ್ರಸಾದಿಯೆಂಬೆ " ಎಂದು ಹೇಳಿದ್ದಾರೆ. 

ಸ್ಕೂಲಸೂಕ್ಷ್ಮ ಕಾರಣವೆಂಬ ಅನಿತ್ಯವನ್ನು ಕೆಡಿಸಿ ಆ ಕಾಯತ್ರಯದಮೇಲೆ ಗುರು 
ಲಿಂಗ ಜಂಗಮವೆಂಬ ತ್ರಿವಿಧವನ್ನು ನಿತ್ಯಗೊಳಿಸಬೇಕು. ಇಲ್ಲಿಗೆ ಮುಗಿಯಲಿಲ್ಲ . ಆ 
ಲಿಂಗತ್ರಯಕ್ಕೆ ತನು ಮನ ಧನವನ್ನು ಸಮರ್ಪಿಸಿ ಶುದ್ಧ ಸಿದ್ಧ ಪ್ರಸಿದ್ಧ ಪ್ರಸಾದತ್ರಯವನ್ನು 
ಸ್ವೀಕರಿಸಬೇಕು. ಇಂಥವನನ್ನೇ ವೀರಧೀರ ಅಚ್ಚ ಪ್ರಸಾದಿಯೆಂದು ಪ್ರಭು ಕರೆದಿದ್ದಾರೆ. 
ನಿರವಯವ ಸಾವಯವವಾಗಲು, ಸಾವಯವ ನಿರವಯವಾಗಲು ಅಂಗತ್ರಯದಲ್ಲಿ ಲಿಂಗತ್ರಯ 
ಸಂಬಂಧ ಬೇಕೇ ಬೇಕು. ಚೆನ್ನಬಸವಣ್ಣನವರ ಮಾತಿನಲ್ಲಿ ಗುರುಲಿಂಗ ಜಂಗಮಗಳಿಂದ 
ಹೊರಗಿನ ತ್ರಿವಿಧದಿಂದ ಇಷ್ಟ ಪ್ರಾಣ ಭಾವ ಸಂಪತ್ತಿಯ ಸರಸ್ವವು ಚೆನ್ನಾಗಿ ನಿರೂಪಿತವಾಗಿದೆ. 
ತ್ರಿವಿಧಲಿಂಗಹೀನನು ಭಕ್ಕಾಚಾರಕ್ಕೂ ಭತ್ಯಾಚಾರಕ್ಕೂ ಯೋಗ್ಯನಾಗನೆಂದೇ ಶಿವಶರಣರ 
ನಂಬುಗೆ. ತ್ರಿವಿಧಭಕ್ತಿಯು ಬೆಳೆಬೆಳೆದಷ್ಟು ದಿವ್ಯಶಕ್ತಿಯ ಬೇರು ಹೃದಯದಲ್ಲಿಳಿದು 
ನೆಲೆಗೊಳ್ಳುವುದು. ಮರವಿಲ್ಲದೆ ಹಣ್ಣಿಲ್ಲ, ಹಣ್ಣಿಲ್ಲದೆ ಸ್ವಾದವಿಲ್ಲ . ವಿಷಯಗಳಲ್ಲಿ ನಮಗೆ 
ಸಮಯೋಚಿತ ವೈರಾಗ್ಯ ಬರುವುದಾದರೂ ಪುನಃ ಸಂಸ್ಕಾರದೋಷದಿಂದ ಮನಸ್ಸು 
ವಿಷಯಾಧೀನವಾಗಿ ಅನ್ಯತ್ರ ಎತ್ತಲೋ ನಮ್ಮನ್ನೆಳೆದೊಯ್ಯುವುದು. ಇಂಥದೆಲ್ಲವನ್ನು 
ಮಿಕ್ಕಲು ಆಧಾರವಿಡಿದು ಮನಸ್ಸು ಗೆಲ್ಲಬೇಕು. ಭಾವ ಗೆಲ್ಲಬೇಕು. ದೇಹವೂ ಗೆಲ್ಲಬೇಕು. 
ಗುರು ಕೊಟ್ಟ ಲಿಂಗವನ್ನು ಹಿರಿದು ಮಾಡಬೇಕು; ಕಿರಿದು ಮಾಡಬಾರದು. ಕಿರಿದು ಮಾಡುವುದೇ 

ಸ್ಥಾವರ ಲಿಂಗಪೂಜೆ, ಹಿರಿದು ಮಾಡುವುದೇ ಇಷ್ಟಲಿಂಗಪೂಜೆ, ಹಿರಿದು ಮಾಡುವುದೇ ತ್ರಿವಿಧ 
ದಾಸೋಹವಾಗುವುದು . ಆದ್ದರಿಂದ ಪ್ರಭುಕಾರುಣ್ಯ ಪಡೆಯಬೇಕು. ಕೊನೆಗೆ ಕುರುಹು 
ನಷ್ಟಗೊಂಡು ಅರಿವು ತಾನೇ ತಾನಾಗುವುದು . ಘನೋದ್ದೇಶಪೂರ್ಣವಾದ ಇಷ್ಟಲಿಂಗದ 
ಮಹಿಮಾತಿಶಯದ ಮೂಲವನ್ನಿಲ್ಲಿ ಪ್ರಭುದೇವರ ವಿಚಾರಧಾರೆಯಲ್ಲಿ ನೋಡಿ 

" ಚಿತ್ತುವೆಂಬ ಬಿತ್ತು ಬಲಿದು ಎರಡಾದಲ್ಲಿ ಲಿಂಗವೆಂಬ ಕಳೆ ಅಂಕುರಿಸಿ ಮೂರ್ತಿ 
ಯಾಯಿತ್ತು ; ಆ ಮೂರ್ತಿಯ ಘನತೆಯನ್ನೇನೆಂದುಪಮಿಸಬಾರದು. ನೋಡದಿಡೆ ಮೂರ್ತಿ, 
ಹಿಡಿದಡೆ ಬಯಲು, ಆ ಮೂರ್ತಿಯೊಳಗಿದೆ ಈರೇಳು ಲೋಕದ ಪ್ರಾಣಕಳೆ, ಆ ಕಳೆಯ 
ಬೆಳಗುತಾನೆ ನಮ್ಮ ಗುಹೇಶ್ವರ ಲಿಂಗದ ಲೀಲಾಮೂಲದ ಪ್ರಥಮ ಭಕ್ತಿ " 


ಸಿದ್ಧರಾಮನ ಲಿಂಗತಪಸ್ಸು 
- ಸಿದ್ದಸಂಪ್ರದಾಯದಲ್ಲಿದ್ದು ಸ್ಥಾವರಪೂಜೆಯಲ್ಲಿ ತೊಡಗಿದ್ದ ಸಿದ್ದರಾಮನನ್ನು ಖಂಡದಿಂದ 
ಅಖಂಡದೆಡೆಗೆ ಒಯ್ಯಲುಪ್ರಭು ಚಿಂತಿಸಿದ್ದಾನೆ. ಸಿದ್ಧರಾಮನ ಘನತೆಯನ್ನು ಕೇಳಿದ್ದ ಪ್ರಭುವು 
ಅವನನ್ನು ಬಸವಣ್ಣನು ಕಲ್ಯಾಣದಲ್ಲಿ ನಡೆಸಿದ ಕ್ರಾಂತಿಯಲ್ಲಿ ಭಾಗವಹಿಸು ವಂತೆ 
ಮಾಡಬೇಕೆಂಬ ಘನೋದ್ದೇಶವಿಟ್ಟುಕೊಂಡೇ ಆತನಲ್ಲಿ ತ್ರಿವಿಧ ಲಿಂಗಪೂಜೆಯನ್ನು 
ಪ್ರಾರಂಭಿಸಬೇಕೆಂದು ಸೊನ್ನಲಾಪುರಕ್ಕೆ ಬಂದನು. 
- ಸೊನ್ನಲಾಪುರದಲ್ಲಿ ಶಿವಸಿದ್ದಕುಲಚಕ್ರವರ್ತಿಯಾದ ಸಿದ್ದರಾಮನು ಇಷ್ಟಪೂರ್ತಾದಿ 
ಕಾರ್ಯಧುರಂಧರನಾಗಿ ಪ್ರಾಣಿಗಳ ದುಃಖನಿವಾರಣೆ ಮಾಡಬೇಕೆಂಬ ಅಪೇಕ್ಷೆಯಿಂದ 
ಕಷ್ಟಪಟ್ಟು ಕೆಲಸ ಮಾಡುತ್ತಿದ್ದಾನೆ. ಆ ತಪಸ್ಸಿನಿಂದ ಅವನಿಗೆ ಮೋಕ್ಷ ಸಿದ್ಧಿಯಾಗುವುದು 
ಬೇಡ, ಮೋಕ್ಷದ ಹತ್ತಿರಕ್ಕೆ ಹೋಗಿದ್ದಾನೆ. ತಾನು ಮಾಡುವ ಕರ್ತವ್ಯಗಳನ್ನೆಲ್ಲ ಈಶ್ವರ 
ತೃತ್ಯರ್ಥವಾಗಿ ಸಾಗಿಸಿದ್ದಾನೆ. ಶ್ರೀಶೈಲ ಮಲ್ಲಿಕಾರ್ಜುನನ ನೆಚ್ಚಿನ ಭಕ್ತನೆನಿಸಿ ಸ್ಥಾವರಲಿಂಗ 
ಪೂಜಾಧುರಂಧರನಾಗಿದ್ದಾನೆ. ಶ್ರೀಶೈಲ ಮಲ್ಲಿಕಾರ್ಜುನನನ್ನೇ ಶೈಲದಿಂದ ಕರೆತಂದು 
ಕಪಿಲಸಿದ್ಧ ಮಲ್ಲಿಕಾರ್ಜುನನೆಂಬಭಿಧಾನದಿಂದ ಸೊನ್ನಲಿಗೆಯಲ್ಲಿ ನೆಲೆಸುವಂತೆ ಮಾಡಿ 
ದೇವಾಲಯ ನಿರ್ಮಿಸಿದ್ದಾನೆ. ಅಖಂಡದ ಬೆಳಕಿಲ್ಲ ; ಖಂಡದಲ್ಲಿ ತೊಳಲುತ್ತಿದ್ದಾನೆ. ಅಖಂಡ 
ಸಾಕ್ಷಾತ್ಕಾರವಾಗದಿದ್ದರೂ ಅದರ ಸಮೀಪ ಸಮೀಪಕ್ಕೆ ಹೋಗಿದ್ದಾನೆಂಬ ಮಾತು ಸತ್ಯ . 
ಇಂಥ ದಿವ್ಯಶಕ್ತಿಯ ಶಿಷ್ಯನನ್ನು ಹುಡುಕಿಕೊಂಡು ವಿಲಕ್ಷಣಶಕ್ತಿಯ ಗುರುವೊಬ್ಬನು 
ಬರಬೇಕಾಗಿತ್ತು . ಆಗ ಅಲ್ಲಿಗೆ ಪ್ರಭುದೇವರೇ ಬಂದರು. ಪುಟ ಕೊಟ್ಟ ಮಾತ್ರಕ್ಕೆ 
ಶುದ್ಧವಾಗುವ ಸ್ಥಿತಿಗೆ ಬಂದಿತ್ತು ಸಿದ್ಧರಾಮನೆಂಬ ಬಂಗಾರ, ಸಿದ್ಧರಾಮನು ಅಲಿಂಗ 
ತಪಸ್ಸಾಚರಿಸುತ್ತಿದ್ದರೂ ಲಿಂಗತಪಸ್ಸಿನ ಸಮೀಪ ಸಮೀಪಕ್ಕೆ ಬಂದಿದ್ದನು. ಇಷ್ಟ ಪ್ರಾಣ 
ಭಾವಲಿಂಗ ತಪೋಧಿಕಾರಿಯಾಗದಿದ್ದರೂ ಅಧಿಕಾರ ಪಡೆಯಲು ಸಂಪೂರ್ಣ 
ಅರ್ಹನಾಗಿದ್ದನು. ಮನಸ್ಸು ಪರಿಪಾಕವಾಗಿದ್ದರೂ ಸಿದ್ದಿ ಸಂಪಾದನೆಯ ಹಮ್ಮು 
ಬಿಮ್ಮುಗಳೂ ಇದ್ದವು. ಆತನ ಈ ಕೀರ್ತಿಯನ್ನು ಕೇಳಿಯೇ ಆತನನ್ನು ಹುಡುಕಿಕೊಂಡು 

ಪ್ರಭುದೇವರು ಅಲ್ಲಿಗೆ ಬಂದದ್ದು . 

"ಸಿದ್ಧರಾಮನಿಗೆ ಲಿಂಗತತ್ರ್ಯ ಭೂಮಿಕೆಯನ್ನು ಹೇಳಬೇಕು. ಕಲ್ಯಾಣಕ್ಕೊಯ್ದು ಶರಣ 
ಜನಸಂದೋಹದಲ್ಲಿ ಬಿಟ್ಟು , ಕರಸ್ಥಲಕ್ಕೆ ಲಿಂಗ ಕೊಡಿಸಿ ಶಿವಾನುಭವಿಯನ್ನಾಗಿ ಮಾಡಿ 
ಬಸವಾದಿ ಪ್ರಮಥರ ಘನಕೀರ್ತಿವೆತ್ತ ಸಂದೋಹದಲ್ಲಿ ಬಿಡಬೇಕು" ಎಂದು ಯೋಚಿಸಿ 
ಆತನಲ್ಲಿಗೆ ಬಂದು ಆತನನ್ನು ಕೆಣಕಿ ನೋಡಿದನು. ಪರಸ್ಪರ ತೀವ್ರ ವಾಗ್ವಾದಗಳೂ ಆದವು. 
ಅಷ್ಟಾಂಗಯೋಗಮಾರ್ಗದಲ್ಲಿ ವಿಹರಿಸುವ ಸಿದ್ಧ ಸಂಪ್ರದಾಯದ ಸಿದ್ಧರಾಮನಿಗೂ , 
ಶಿವಾದ್ವತತತ್ವಾನುಭವಪೂರ್ಣ ಅಲ್ಲಮಪ್ರಭು ಶಿವಯೋಗಿಗೂ ಘರ್ಷಣೆಗಳು 
ನಡೆಯದಿರಲಿಲ್ಲ . ಈ ಸಂದರ್ಭವನ್ನು ಚಾಮರಸನು ಪ್ರಭುಲಿಂಗಲೀಲೆಯಲ್ಲಿ ಸವಿಸ್ತಾರವಾಗಿ 
ವರ್ಣನೆ ಮಾಡಿದ್ದಾನೆ. ಕೊನೆಗೆ ಸಿದ್ದರಾಮನು ಪ್ರಭುವಿನ ದಿವ್ಯಶಕ್ತಿಗೆ ಬೆರಗಾಗಿ ಪಶ್ಚಾತ್ತಾ 
ಪದಗ್ಗ ಹೃದಯನಾಗಿ ಪಾದಗಳ ಮೇಲೆ ಬಿದ್ದು " ಆಳನೊಡನೆ ಆಳು ಮುನಿದರೆ ಆರು 
ಕೆಡುವರು ಪ್ರಭುವೇ ? ನಟ್ಟಡವಿಯೊಳು ಇರುಳು ಹಗಲೆನ್ನದೆ ನಾನು ಅಪ್ಪಾ , ಅಯ್ಯಾ 
ಎಂದರಸುತ್ತ ಹೋದರೆ ನಾನಿದ್ದೇನೆ ಬಾ ಮಗನೇ ಎಂದು ಕರೆದು ಎನ್ನ ಕಂಬನಿದೊಡೆದು, 
ನಿಜವತೋರುವ ಪಾದವಿಂದು ಎನ್ನಲ್ಲಿಗೆ ನಡೆದು ಬಂದರೆ ನಾನರಿಯದೆ ಮರುಳುಗೊಂಡೆನು " 
ಎಂದು ತನ್ನ ಪರಾಧಗಳನ್ನು ಹಳಿದುಕೊಳ್ಳುತ್ತಿರಲು ಪ್ರಭುದೇವರು ಪದತಲದಲ್ಲಿ ಬಿದ್ದು 
ಹೊರಳಾಡುತ್ತಿರುವ ಸಿದ್ದರಾಮನ ಹೆರೆನೊಸಲನ್ನು ಕರುಣದಿಂದ ಹಿಡಿದು ಮೇಲಕ್ಕೆತ್ತಿ 
ಸನಿಹದಲ್ಲಿ ಕುಳ್ಳಿರಿಸಿಕೊಂಡು ಹೆತ್ತ ತಂದೆ ಪುತ್ರನನ್ನು ಬೋಳೆಸುವಂತೆ ಸಂತೈಸಿದನು. 
ಆಗ ಸಿದ್ದರಾಮನು, 

ಪುಣ್ಯ ಪಾಪಗಳರಿಯದ ಮುನ್ನ ಅನೇಕ ಭವದಲ್ಲಿ ಬಂದು ನಿಮ್ಮ ನಿಲವನರಿಯದೆ 
ಕೆಟ್ಟೆನಯ್ಯ . ಇಂದು ನಿಮಗೆ ಶರಣುಹೊಕ್ಕೆನು. ಪ್ರಭುವೇ , ನಾ ನಿಮ್ಮನೆಂದೂ ಅಗಲದಂತೆ 
ಮಾಡಯ್ಯಾ , ನಿಮ್ಮ ಧರ್ಮದಲೊಂದು ಬೇಡುವೆ, ಎನ್ನ ಕರ್ಮಬಂಧವ ಬಿಡುವಂತೆ 
ಉಪದೇಶ ಮಾಡಯ್ಯಾ ಪ್ರಭುವೇ ಕಪಿಲಸಿದ್ಧ ಮಲ್ಲಿಕಾರ್ಜುನ. 

ಅಯ್ಯ ಕಾಯ ಲಿಂಗವೋ ? ಕಾಯದಲ್ಲಿ ಸಾರಿಪ್ಪ ಲಿಂಗ ಲಿಂಗವೊ ? ಪ್ರಾಣ ಲಿಂಗವೊ 
ಪ್ರಾಣದಲ್ಲಿ ಸಾರಿಪ್ಪ ಲಿಂಗ ಲಿಂಗವೊ ? ಜ್ಞಾನ ಲಿಂಗವೊ ಜ್ಞಾನದ ಮೊನೆಯ ಬೆಳಗುವ 
ಲಿಂಗ ಲಿಂಗವೊ ? ಲಿಂಗಪ್ರಾಣ, ಪ್ರಾಣಲಿಂಗವೆಂದೆಂತೆಂದರಿಯೆನು, ನಿಮ್ಮ ಕಾಯದ 
ಕರಸ್ಥಲವ ಸಾರಿಪ್ಪ ಲಿಂಗ, ಪ್ರಾಣದೊಳಗೆ ವೇದ್ಯವಾದ ಪರಿಯನ್ನುಪದೇಶಿಸಿ ಕೃಪೆಯ 
ಮಾಡ ಪ್ರಭುವೇ ಕಪಿಲಸಿದ್ಧ ಮಲ್ಲಿಕಾರ್ಜುನ. 

ಎಂಬುದಾಗಿ ಇಷ್ಟಲಿಂಗ ಪ್ರಾಣಲಿಂಗ ಭೇದಗಳನ್ನು ಪ್ರಭುವಿನಲ್ಲಿ ಅರಿಕೆ ಮಾಡಿ 
ಕೊಳ್ಳಲು ಪ್ರಭುದೇವರು ಸಿದ್ಧರಾಮನ ಕೈಂಕರಭಾವಕ್ಕೆ ಬೆರಗಾಗಿ " ಇಷ್ಟಲಿಂಗ ಪ್ರಾಣಲಿಂಗ 
ವೆಂಬ ಭೇದವನ್ನು ಆರು ಬಲ್ಲರು ಹೇಳಾ? ಅಂತರಂಗವೆಂಬ ಶಬ್ದಕ್ಕೆ ಬಹಿರಂಗ ಮುಂದುಗೊಂಡಿ 
ಪುದು, ಮನವನೆಡೆಗೊಂಡು ಲಿಂಗದ ಅರಿವು ವಿಚಾರವ್ಯಾಕುಲಕ್ಕೊಳಗಾಗಬಾರದೆಂದು ಮನ 

ಭಾವ ಜ್ಞಾನ ನೋಟವ ಕಂಡು ಕರಸ್ಥಲದಲ್ಲಿ ನಿಕ್ಷೇಪಿಸಿ ಅಂತರಂಗ ಬಹಿರಂಗವೆರಡ ರಿಯದೆ 
ಅನಿಮಿಷನಾಗಿಪ್ಪನ ಕಾಣೆನು. ಪ್ರಾಣಲಿಂಗದ ಪ್ರಸನ್ನದ ಮುಖವ ನೋಡಿ 
ಪರಿಣಾಮಿಸಲೋಸುಗ ತೇಜವೆಂಬ ದರ್ಪಣವ ಹಿಡಿದಿಪ್ಪ ನೋಡಯ್ಯ , ಗುಹೇಶ್ವರ 
ಲಿಂಗದಲ್ಲಿ ನಿಜವನೈದಿಹೆನೆಂದರೆ ಕುರುಹುವಿಡಿದು ಕುರುಹುಗೆಡಬೇಕು ನೋಡಾ 
ಸಿದ್ದರಾಮಯ್ಯ ", " ಸಿದ್ದರಾಮ , ಇನ್ನು ಕೇಳು ಅಂತರಂಗದ ಚಿತ್ಕಳೆಯೇ ಕರದಿಷ್ಟಲಿಂಗವಾಗಿರ 
ಬೇಕು. ಆ ಕರಸ್ಥಲದ ಲಿಂಗವೇ ಸರ್ವಾಂಗವನ್ನು ಅವಗ್ರಹಿಸಬೇಕು. ತನ್ಮೂಲಕ ದೇಹ, 
ಮನಸ್ಸು , ಪ್ರಾಣ, ಇಂದ್ರಿಯಗಳೆಲ್ಲ ಲಿಂಗಕಲಾಪ್ರಪೂರ್ಣಗೊಳ್ಳಬೇಕು. ಆಗಲೇ ಅಖಂಡ 
ಸಾಕ್ಷಾತ್ಕಾರ, ಇಲ್ಲದಿದ್ದರೆ ಉಳಿದುದೆಲ್ಲ ಖಂಡಜ್ಞಾನ. ಇದೇ ಮಾರ್ಗದಲ್ಲಿ ನಡೆದ ನಾನು 
ನಿತ್ಯಸುಖಿಯಾಗಿದ್ದೆ . ನೀನು ಸಾಧಿಸಿದ ಸಿದ್ದಿಯೇತಕ್ಕೆ ? ಕತ್ತಲಲ್ಲಿ ನಿನ್ನ ಸಿದ್ಧಿಗೆ ಕಣ್ಣಿಲ್ಲ. 
ಕತ್ತಲಲ್ಲೂ ಕಣ್ಣು ಕಾಣಿಸಬೇಕು" ಎಂದನು. ಆಗ ಸಿದ್ಧರಾಮನು "ಸ್ವಾಮಿ , ನಿಮ್ಮ ಕರಸ್ಥಲದ 
ಇಷ್ಟಲಿಂಗ ಘನವನುಪಮಿಸಬಲ್ಲವರಾರು ? ನಿಮ್ಮ ಮಹಿಮೆಯನ್ನು ಅರಿವಡೆ ನಾನೇತರೊಳ 
ಗೇನಪ್ಪನಯ್ಯಾ ? ಅಯ್ಯ , ಇಷ್ಟಲಿಂಗವ ಮುಟ್ಟಿಹ ಶರಣರೊಳಗೆ ಹುಟ್ಟಿದಸ್ಥಲವೇನೆಂಬು 
ದನ್ನು ತಿಳುಹಿ ನನ್ನನ್ನು ಉಳುಹಿಕೊಳ್ಳಬೇಕು' ಎಂದು ನುಡಿಯಲು ಪ್ರಭುದೇವರು, " ಅಯ್ಯಾ 
ಸಿದ್ದರಾಮ , ಆಚಾರಲಿಂಗದ ಬಳಿವಿಡಿದು ಗುರುಲಿಂಗವನ್ನೂ , ಗುರುಲಿಂಗದ ಬಳಿವಿಡಿದು 
ಶಿವಲಿಂಗವನ್ನೂ , ಶಿವಲಿಂಗದಿಂದ ಜಂಗಮಲಿಂಗವನ್ನೂ , ಜಂಗಮಲಿಂಗದಿಂದ ಪ್ರಸಾದ 
ಲಿಂಗವನ್ನೂ , ಪ್ರಸಾದಲಿಂಗದಿಂದ ಮಹಾಲಿಂಗವನ್ನೂ ಕಾಣಬೇಕು. ಈ ರೀತಿ ಷಟ್ಟಲ 
ಧಾತುವನ್ನು ಸಂಬಂಧಿಸಿ ಒಂದುಮಾಡಿಕೊಳ್ಳುವ ಅನುವನ್ನು ಸಂಗನಬಸವಣ್ಣ ಬಲ್ಲ ; ಆತನನ್ನೇ 
ಬೆಸಗೊಳ್ಳೋಣ. ನಡೆ, ಕಲ್ಯಾಣಕ್ಕೆ ಹೋಗೋಣ. ಅಲ್ಲಿ ಶರಣ ಜನಸಂದೋಹ ವನ್ನು 
ಸೇರಿ, ಅವರಿಂದಲೇ ಎಲ್ಲವನ್ನೂ ಅರಿತು ಸುಖಹೊಂದು " ಎಂದು ನುಡಿಯುತ್ತಿರುವ 
ಪ್ರಭುದೇವರ ನುಡಿ ಕೇಳಿ ಅವರ ಕರುಣಾದ್ರ್ರದಯಾಮಯ ಹೃದಯಸಂಪತ್ತಿಗೂ , 
ಶಿವಾದೈತ ತತ್ಯಾನುಸಂಧಾನದಿಂದ ಪರಿಪಕ್ವಗೊಂಡ ಅಪೂರ್ವತೇಜಸ್ಸಿಗೂ , ಬೆರಗಾಗಿ 
ಅವರನ್ನು ಹಿಂಬಾಲಿಸಿ ಕಲ್ಯಾಣದತ್ತ ತೆರಳಿದನು. 


ಕಲ್ಯಾಣದಲ್ಲಿ ಸಿದ್ದರಾಮ 


ಬಸವಣ್ಣನವರ ಮಹಾಮನೆ ಮಹಾಮನೆಯೇ ; ಆ ಮನೆಯಲ್ಲಿ ಏನು ನಡೆಯುತ್ತದೆ ? 
ಎಷ್ಟು ನಡೆದಿದೆಯೆಂಬುದನ್ನು ವರ್ಷಗಟ್ಟಲೆ ಕುಳಿತು ಹೇಳಬೇಕು ಮತ್ತು ಕೇಳಬೇಕು. 
ಅದೊಂದು ಶಿವಶರಣರ ಮಹಾಕೋಶ, ಅಷ್ಟೊಂದು ಶಿವಾನುಭವಿಗಳು ಏಕಕಾಲದಲ್ಲಿ 
ಸೇರಬೇಕಾದರೆ ಬಸವಣ್ಣನವರ ಪ್ರಭಾವಮುದ್ರೆಯೆಂತಹುದು? ಅವರ ಆಳನವೇನು? 
ಅನುಭವಸಂಪತ್ತಿಯೇನು? ಆ ಆಯಸ್ಕಾಂತದ ಆಕರ್ಷಣೆಯೆಂತಹುದೆಂಬುದುಊಹಿಸು ವುದಕ್ಕೂ 
ಕಠಿಣವಾದುದು. ಅಂತೆಯೇ ವೈರಾಗ್ಯಚಕ್ರವರ್ತಿಯೆನಿಸಿದ ಮಹಾಜ್ಞಾನಿ ಪ್ರಭುದೇವರೂ ಕೂಡ 
ಬಳ್ಳಿಗಾವೆ ಬನವಸೆ ಪ್ರಾಂತದತ್ತಣಿಂದ ಆಕರ್ಷಿತರಾಗಿ ಬರುತ್ತ ದಾರಿಯುದ್ದಕ್ಕೂ ಪ್ರಭುದೇವನು 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಸಿದ್ದರಾಮನಿಗೆ ಅಲ್ಲಿನ ಶರಣಸಂದೋಹದ ಅಂತರಂಗ ಬಹಿರಂಗ ಶುದ್ದಿಯನ್ನೂ , 
ಶಿವತತ್ಯಸಂಪತ್ತಿಯ ಬೃಹತ್ತುಗಳನ್ನೂ ಹೇಳುತ್ತ ಬಸವಣ್ಣನ ವಿಚಾರವಾಗಿ 'ಕೇಳು ಸಿದ್ಧರಾಮ , 
ಶಿವ ಗುರುವೆಂದು ಬಲ್ಲಾತನೆ ಗುರು, ಶಿವಲಿಂಗವೆಂದು ಬಲ್ಲಾತನೆ ಗುರು. ಶಿವ ಜಂಗಮವೆಂದು 
ಬಲ್ಲಾತನೆ ಗುರು , ಶಿವ ಆಚಾರವೆಂದು ಬಲ್ದಾತನೆ ಗುರು. ಇಂತು ಪಂಚವಿಧವೇ 
ಪಂಚಬ್ರಹ್ಮವೆಂದು ಅರಿದ ಮಹಾಮಹಿಮ ಸಂಗನ ಬಸವಣ್ಣನು ಎನಗೆಯೂ ಗುರು. ಆತನಲ್ಲಿ 
ಸೇರಿ ಸುಖಿಯಾಗು, ಅಗೋ , ಅಲ್ಲಿ ಕಾಣುವುದೇ ಕಲ್ಯಾಣ" ಎಂದು ದೂರದಿಂದಲೇ 
ಕಲ್ಯಾಣವನ್ನು ತೋರಿಸಿ, 

ಕಲ್ಯಾಣವೆಂಬ ಪ್ರಣತೆಯಲ್ಲಿ ಭಕ್ತಿರಸವೆಂಬ ತೈಲವನೆರೆದು, ಆಚಾರವೆಂಬ ಬತ್ತಿಯಲ್ಲಿ 
ಬಸವಣ್ಣನೆಂಬ ಜ್ಯೋತಿಯ ಮುಟ್ಟಿಸಲು ತೊಲಗಿ ಬೆಳಗಿತ್ತಯ್ಯ ಶಿವನ ಪ್ರಕಾಶ, ಆ 
ಬೆಳಗಿನೊಳಗೊಪ್ಪುತ್ತಿರ್ದರಯ್ಯಾ ಅಸಂಖ್ಯಾತ ಭಕ್ತಮಹಾಗಣಂಗಳು. ಶಿವಭಕ್ತರಿದ್ದ ಕ್ಷೇತ್ರ 
ಅವಿಮುಕ್ತ ಕ್ಷೇತ್ರವೆಂಬುದು ಹುಸಿಯೆ ? ಎನ್ನ ಪರಮಾರಾಧ್ಯ ಸಂಗನಬಸವಣ್ಣನ ಕಂಡು 
ಬದುಕಿದೆ ಕಾಣಾ ಸಿದ್ಧರಾಮ ". 

ಇಂತೆಂದುಕ್ರೋಡೀಕರಿಸಿ ಕಲ್ಯಾಣದ ಬಸವಾದಿ ಪ್ರಮಥರ ಮಹತಿಯನ್ನು ಮನವಾರೆ 
ಹೊಗಳಿ ಅಲ್ಲಮ ಸಿದ್ಧರಾಮರು ಖ್ಯಾತಿವೆತ್ತ ಕಲ್ಯಾಣಪುರ ಪ್ರವೇಶ ಮಾಡಿದರು. 
ಪ್ರಭುದೇವರಂಥ ವೈರಾಗ್ಯ ಚಕ್ರವರ್ತಿ ಜಂಗಮ ಪುಂಗವನು " ಎನ್ನ ಪರಮಾರಾಧ್ಯ 
ಸಂಗನಬಸವಣ್ಣನ ಕಂಡು ಬದುಕಿದೆ ' ಎಂಬ ಮಾತಿನಿಂದಲೂ , " ಎನಗೆಯೂ ಗುರು ನಿನಗೆಯೂ 
ಗುರು; ಜಗವೆಲ್ಲಕ್ಕೆಯೂ ಗುರು " ಎಂಬ ಮಾತಿನಿಂದಲೂ , ಬಸವಣ್ಣನವರು ಎಂಥಉನ್ನತ 
ಮಟ್ಟದ ಗುರುತ್ವ ಗೌರವ ಸ್ಥಾನದಲ್ಲಿದ್ದರೆಂಬುದು ವ್ಯಕ್ತವಾಗದಿರದು. ಆದರೂ ನಿರಹಂಕಾರದ 
ಸಾಕಾರ ಸ್ವರೂಪಿ ಬಸವಣ್ಣನು. 

" ಬಸವ ಬಾರೆ , ಮರ್ತ್ಯಲೋಕದೊಳಗೆ ಭಕ್ತರುಂಟೆ? ಹೇಳಯ್ಯ , ಮತ್ತಾರು ಇಲ್ಲಯ್ಯಾ! 
ಮತ್ತಾರೂ ಇಲ್ಲಯ್ಯ ! ಮತ್ತಾರೂ ಇಲ್ಲಯ್ಯ !! ನಾನೊಬ್ಬನೇ ಭಕ್ತನು. ಮರ್ತ್ಯ 
ಲೋಕದೊಳಗಣ ಭಕ್ತರೆಲ್ಲರೂ ಜಂಗಮಲಿಂಗ , ನೀನೇ ಅಯ್ಯ ! ಕೂಡಲಸಂಗಮದೇವ. " 

ಬಸವಣ್ಣನವರು ಈ ಕೈಂಕರ್ಯದ ಪರಮಾವಧಿಯ ಜೀವನಸೂತ್ರದ ವೈಶಿಷ್ಟ್ಯವುಳ್ಳ 
ವರು. ಪ್ರಭುವೇನೂ ದಾಕ್ಷಿಣ್ಯಜೀವಿಯಲ್ಲ. ಲೋಪವಿದ್ದರೆಲೋಪವೆದುದ್ಘಾಟಿಸಿ ಖಂಡಿಸುವ 
ವೀರ ವೈರಾಗ್ಯಶಾಲಿ. ಇನ್ನೊಬ್ಬರನ್ನು ತಿದ್ದಿ ದಾರಿಗೆ ತರುವಲ್ಲಿ ಎಳ್ಳಷ್ಟೂ ಭಯವಿಲ್ಲದವನು. 
ಅನ್ಯ ಸಂಪ್ರದಾಯದವರೂ ಪ್ರಭುವನ್ನು ವಿಶೇಷ ಗೌರವದಿಂದ ಕಾಣುತ್ತಿದ್ದರು. '' ಅಲ್ಲಮ " 
ಎಂಬ ಹೆಸರೂ ಅನ್ಯ ಸಂಪ್ರದಾಯದಿಂದಲೇ ಬಂದಿದೆಯೆಂದು ಹಲ ಕೆಲವರ ಅಭಿಪ್ರಾಯ . 
ಪ್ರಕೃತ ಇದು ಅನವಶ್ಯಕ. ಇಂಥ ಪ್ರಭುವಿನ ಹೃದಯಲ್ಲಿ ಬಸವಣ್ಣ ಉನ್ನತ ಸ್ಥಾನವನ್ನು 
ಪಡೆದು ಕುಳಿತಿದ್ದ . ಆತನ ಭಕ್ತಿ ಬೆಳವಣಿಗೆಯನ್ನು ಸಸಿನೆ ಮಾಡಬೇಕೆಂಬ ವಾತ್ಸಲ್ಯವೂ 
ಇತ್ತು . ನಡೆಯುವ ಬಸವನೆಂಬ ಕುದುರೆ ಎಡವುತ್ತದೆ. ಅದನ್ನು ಸರಿಮಾಡಿ ಕಾರ್ಯರಂಗದಲ್ಲಿ 

ಶುದ್ದಿಗೊಳಿಸಬೇಕೆಂಬ ಕಾರುಣ್ಯದಿಂದಲೇ ಕಲ್ಯಾಣಕ್ಕೆ ಪ್ರಭುವು ಬರಬೇಕಾಗಿತ್ತು . ಬಸವಣ್ಣ 
ನವರೂ ಹಾಗೆಯೇ ; ಅವರಿಗಿದ್ದುದು ಧಾರ್ಮಿಕ ರಾಜಕೀಯ ಕ್ಷೇತ್ರಗಳ ಹಾಸುಹೊಕ್ಕು 
ಜೀವನ. ಇಂಥ ಜೀವನ ಪ್ರಜಾಕೋಟಿಯದೂ ಆಗಬೇಕೆಂಬುದೇ ಅವರ ದಿವ್ಯ ಭವ್ಯ ಕನಸು. 
ಅವರ ಈ ಭವ್ಯ ಕನಸು ನನಸಾಗುವ ಭದ್ರ ಭವನದ ಬುನಾದಿಗೆತೊಡಗಿದ್ದರು ಕಲ್ಯಾಣದಲ್ಲಿ . 

ಪ್ರಭುವು ಸಿದ್ಧರಾಮನೊಡನೆ ಮಹಾಮನೆಯ ಮುಂಭಾಗಕ್ಕೆ ಬಂದರು. ಬಾಗಿಲಲ್ಲಿ 
ಶರಣ ಅಪ್ಪಣ್ಣ ನಿಂತಿದ್ದನು. ದಿವ್ಯತೇಜೋವಿಶಿಷ್ಟ ಜಂಗಮಮೂರ್ತಿಯನ್ನೂ , ಅಪೂರ್ವ 
ಕಳೆಯಿಂದ ತುಂಬಿದ ನವತರುಣ ಯೋಗಿಯನ್ನೂ ಕಣ್ಣು ತುಂಬ ನೋಡಿ ಅಚ್ಚರಿಗೊಂಡ 
ಅಪ್ಪಣ್ಣ , ಈ ಆನಂದದ ಸುದ್ದಿಯನ್ನು ಬಸವಣ್ಣನಿಗೆ ಮುಟ್ಟಿಸಬೇಕೆಂದು ಓಡಿ ಒಳಗೆ 
ಹೋದನು. ಸಂಗನಬಸವಣ್ಣನವರು ಶಿವಲಿಂಗಾರ್ಚನಾಪರಮಸುಖದೊಳೋಲಾಡುತ್ತ 
ಪರವಶಭಾವದಲ್ಲಿ ಮುಳುಗಿದ್ದರು. ಅಪ್ಪಣ್ಣ ಮೆಲ್ಲನೆ "ಕಂಗಳಲ್ಲಿ ಕರುಳಿಲ್ಲ , ಕಾಯದಲ್ಲಿ 
ಹೊರೆಯಿಲ್ಲ . ನುಡಿಯಲ್ಲಿ ಕಡೆಯಿಲ್ಲ . ನಡೆಯಲ್ಲಿ ಗತಿಯಿಲ್ಲ. ಇದೆಂತಹ ಸುಳುಹಂದರಿಯೆ 
ಇದೆಂತಹ ನಿಲುವೆಂದರಿಯಬಾರದು. ಮರುಳಿಲ್ಲದ ಮರುಳು ; ಅರಿವಿಲ್ಲದ ಅರಿವು; 
ಬಸವಪ್ರಿಯ ಕೂಡಲ ಚನ್ನಸಂಗಯ್ಯನ ಬರವುಕೌತುಕವಾಯಿತ್ತೆನಗೆ " ಎಂದು ಉಸುರಿದ. 
ಬಸವಣ್ಣ " ಬಸವಪ್ರಿಯ ಕೂಡಲಚೆನ್ನಸಂಗಯ್ಯನ ಬರವು" ಎಂಬ ನುಡಿಗೇಳಿ ಲಿಂಗದಲ್ಲಿ 
ನಟ್ಟ ದೃಷ್ಟಿ ಕೀಳದೆಯೇ ಎನ್ನ ಕಾಯವೇ ಭಕ್ತನಾಗಿರಲು, ಪ್ರಾಣವೇ ಜಂಗಮವಾಗಿರಲು 
ಬಳಿಕ ಅಲ್ಲಿ ಇಲ್ಲೆಂಬ ಭೇದವೇನು" ಎಂಬ ಮರವೆಯ ನುಡಿ ನುಡಿದ . " ಲಿಂಗಾನಂದ 
ಏಳಗೊಡಗೊಳಲಿಲ್ಲ . ಪ್ರಭುವಿಗೂ ಇಲ್ಲೊಂದು ಕಪಟನಾಟಕವಾಡಿ ಸಿದ್ಧರಾಮನಿಗೆ ತೋರಿಸ 
ಬೇಕಾಗಿತ್ತು . ಬಸವಣ್ಣ , ಜಂಗಮವನೊಡಗೊಂಡು ಬನ್ನಿ " ಎಂದು ಆಜ್ಞಾಪಿಸಿಬಿಟ್ಟ . ಹೊರಗೆ 
ಬಂದ ಅಪ್ಪಣ್ಣ ಮನ ಮನವೇಕಾರ್ಥವಾಗಿ, ಕಾಯಕ್ಕೆ ಕಾಯ ಸಂಬಂಧವಾಗಿ, ಪ್ರಾಣಕ್ಕೆ 
ಪ್ರಾಣ ಸಮದರುಶನವಾಗಿಪ್ಪರಲ್ಲಿ ತೆರೆಮರೆಯೆಂಬುದಿಲ್ಲ ನೋಡಯ್ಯಾ , ಸಂಗ ನಿಸ್ಸಂಗವಾಗಿಪ್ಪ 
ರಲ್ಲಿ ಉಪಚಾರಕ್ಕೆ ಇಂಬಿಲ್ಲ ನೋಡಯ್ಯಾ . ಬಸವನಟ್ಟಿದನು ಒಳಯಿಂಕ ಕೃಪೆ ಮಾಡಾ 
ಪ್ರಭುವೇ " ಎಂದು ಕರೆದನು. ಬಸವಣ್ಣನ ಈ ಆಪ್ತ ವ್ಯಕ್ತಿ ಅಪ್ಪಣ್ಣನೆಂದರಿದ ಪ್ರಭುವು 
" ಸರಿಯಾಯಿತು ಈಗ; ಮನ ಮನವೇಕಾರ್ಥವಾಗಿ ತನು ತನು ಒಂದಾಗಿ ಬೆರಸಿದ ಬಳಿಕ 
ಕರೆಯಲಿಲ್ಲ , ಎಂದರಿತ ನಿಮ್ಮ ಬಸವಣ್ಣನವರು ಬರಹೇಳೆಂದು ನಿನ್ನನ್ನು ಕರೆಯಕಳುಹಿ 
ದುದೇ ಕೊರತೆಯಯ್ಯ ಅಪ್ಪಣ್ಣ , ಆನಾಗದ ಮುನ್ನ ತಾನಾದೆನೆಂಬುವರಲ್ಲಿಗೆ ಗುಹೇಶ್ವರ 
ಲಿಂಗವು ಅಡಿಯಿಡುವುದಿಲ್ಲ . ಅಂಗದಲ್ಲಿ ಕ್ರಿಯೆಯಿರಲು ಮತ್ತೆ ಮಾತಿನಲ್ಲಿ ಅತವ 
ನುಡಿಯುವ ನೃತ್ಯಾಚಾರರಹಿತನಾದ ಬಸವಣ್ಣನ ಮಹಾಮನೆಯನ್ನು ಹೋಗಲಾರೆನಯ್ಯಾ " 
ಎಂದು ಸಿದ್ದರಾಮನ ಕಡೆ ತಿರುಗಿ " ಸಿದ್ದರಾಮಯ್ಯ , ನಡೆ ಇಲ್ಲಿ ನಮಗಾಗಬೇಕಾದುದೇನೂ 
ಇಲ್ಲ . ಬಸವಣ್ಣ ಭತ್ಯಾಚಾರಹೀನನಾಗಿದ್ದಾನೆ " ಎಂದು ಕ್ರೋಧಗೊಂಡವನಂತೆ ನಟಿಸಿ 
ಹಿಂದಿರುಗತೊಡಗಿದನು. ಆಗ ಅಪ್ಪಣ್ಣ ಒಳಗೆ ಓಡಿಹೋಗಿ" ಸಂಗನಬಸವಣ್ಣ , ಮಾತಿನ 
ಮಾಲೆಯ ಬೊಮ್ಮವೇತರದೋ ? ಕಾಯ ಭಕ್ತನಾದರೆ ನೃತ್ಯಾಚಾರವಿರಬೇಕು. ಪ್ರಾಣ 

ಜಂಗಮವಾದರೆ ಅರಿವಿರಬೇಕು. ಇಂತೀ ಭಕ್ತಿ ಜ್ಞಾನವುಳ್ಳರಲ್ಲದೆ ಉಳಿದವರು ಭಕ್ತರಲ್ಲ 
ವೆಂದು ಜಂಗಮವು ಹಿಂದಿರುಗಿತು " ಎಂದು ಹೇಳುವಲ್ಲಿಯೇ ಚನ್ನಬಸವಣ್ಣನವರೂ ಈ 
ಸಮಾಚಾರವರಿತು ತ್ವರಿತವಾಗಿ ಓಡಿಬಂದು " ಸಂಗನಬಸವಣ್ಣಾ , ಯಾವ ಭಕ್ತಿಯ 
ಮಾಟವಿದು ? ಲಿಂಗವೇ ಜಂಗಮ , ಜಂಗಮವೇ ಲಿಂಗವೆಂದು ನಂಬಿದಲ್ಲಿ ಸಂಶಯ ಹುಟ್ಟಿದ 
ಬಳಿಕ ನಿನ್ನ ಭಕ್ತಿಯೆಂಬ ಹಾಲ ಹರವಿಯಲ್ಲಿ ಸಂಶಯವೆಂಬ ಹುಳಿ ಹೊಕ್ಕಂತಾಯಿತು. 
ಬಟ್ಟ ಬಯಲೇ ಗಟ್ಟಿಗೊಂಡು ರೂಪಾಗಿ, ಗುರುವೇ ಸಂಗಮನಾಥನು ಅಂಗವಿಡಿದು ಮನೆಗೆ 
ಬಂದರೆ, ಗಮ್ಮನೆ ಎದುರೆದ್ದು ಹೋಗಿ ವಂದಿಸಬೇಡವೇ ? ಕಣ್ಣರಿಯದಿದ್ದರೂ 
ಕರುಳರಿಯಲಿಲ್ಲವೇ ? " ಎಂದು ಎಚ್ಚರಿಸಿದೊಡನೆಯೆ ಬಸವಣ್ಣನವರು ಗಾಬರಿಯಾಗಿ " ಅಹಾ 
ಕೆಮ್ಮನೆ ಕೆಟ್ಟೆನೆಂದು ಮರಗೆಟ್ಟು ಧೃತಿಗುಂದಿ ಬೆಳ್ಳಾಗಿ " ಜಂಗಮ ಮುನಿದರಿನ್ನೆಂತು 
ಬದುಕುವೆನಯ್ಯಾ " ಎನ್ನುತ್ತ "ಸಮಯವರಿತು ಎಚ್ಚರಿಸಿ ಉದ್ಧರಿಸಿದ ಗುರುವೇ " ಎಂದು 
ಚೆನ್ನಬಸವಣ್ಣ ಅಪ್ಪಣ್ಣ ಮೊದಲಾದ ಶರಣರೊಡಗೂಡಿ ಪ್ರಭುದೇವರಿರುವಲ್ಲಿಗೆ ತ್ವರಿತವಾಗಿ 
ಓಡುತ್ತ ಬಂದು ಲಲಾಟತಟಘಟಿತ ಕರಕಮಲನಾಗಿ ಪ್ರಭುವಿಗೆ ದಂಡವತ್ ಪ್ರಣಾಮಗೈದು, 
ಅಹಂಕಾರದಿಂದ ಕೆಮ್ಮನೆಕೆಟ್ಟೆನೈ ಗುರುವೇ , ಎನ್ನ ಪರಮ ಗುರುವೇ ಬಿಜಯಂಗೈಯ್ಯಬೇಕು. 
ಅರಿಯದ ತರಳ ಗುಣದೋಷವ ನೋಡುವರೇ ತಂದೆ. ಆನು ಮಾಡಿಹ ತಪ್ಪನೆಣಿಸಿಹೆನೆಂದರೆ 
ಗಣನೆಯಿಲ್ಲ. ನಡೆದು ತಪ್ಪುವೆನು, ಕೂಡಿ ತಪ್ಪುವೆನು, ಅರಿದು ತಪ್ಪುವೆನು, ಮರೆದು 
ತಪ್ಪುವೆನು, ಎನ್ನ ತಪ್ಪನ್ನೊಪ್ಪುಮಾಡಿಕೊಳ್ಳಬೇಕಲ್ಲದೆ ಚಿತ್ರಕ್ಕೆ ತರಲಾಗದು ಕೂಡಲ 
ಸಂಗಮದೇವ." ಇತ್ಯಾದಿಯಾಗಿ ದೈನ್ನೋಕ್ತಿಗಳಿಂದ ಪ್ರಭುದೇವರ ಮನಸ್ಸನ್ನು ಒಲಿಸುವ 
ಸಮಯಕ್ಕೆ ಸರಿಯಾಗಿ ಎಲ್ಲ ಶರಣರೂ ನೆರೆದರು. ಬಸವಣ್ಣನ ಕೈಂಕಯ್ಯ ವಿಶಿಷ್ಟ ನಡೆಯನ್ನು 
ಸಿದ್ದರಾಮನಿಗೆ ತೋರಿಸಲು ಒಳ್ಳೆಯ ಸಮಯವಾಯಿತೆಂದು ಕೆಣಕುತ್ತ ನುಡಿಯುವ 
ಮಾತಿನಿಂದ ಬಸವಣ್ಣನನ್ನು ಕುರಿತು. 

"ಕೈಯಲ್ಲಿ ದೊಣ್ಣೆ ಮನದಲ್ಲಿ ಕ್ರೋಧ, ವಚನದಲ್ಲಿ ಕಿಂಕಿಲ ಲಿಂಗವಾರ್ತೆ ನಿನಗೇಕೆ 
ಹೇಳಾ ಬಸವಣ್ಣ , ಜಂಗಮವೇ ಲಿಂಗವೆಂಬ ಶಬ್ದ ಸಂದೇಹ ಸೂತಕಿ ನೀನು. ಸಜ್ಜನರ 
ಸದ್ಭಕ್ತಿಯ ಮಾತು ನಿನಗೇಕೆ ಹೇಳಾ" ಜಂಗಮದಿಂಗಿತಾಕಾರವ ನೋಡಿ ಲಿಂಗವೆಂದರಿದ 
ಬಳಿಕ ಸದ್ಭಕ್ತರು ಮನ ಮನ ಬೆರಸಿದ ಕೂರ ಶಿಶು ಸ್ನೇಹದಂತೆ ಕಾಣುವ ಮುನ್ನವೇ 
ತೆರೆಹಿಲ್ಲದಿರಬೇಕುನೋಡಾ, ಬಂದ ಬರವನರಿಯದೆ, ನಿಂದ ನಿಲವ ನೋಡದೆ ಕೆಮ್ಮನೆ 
ಅಹಂಕಾರವ ಹೊತ್ತಿಪ್ಪರನೊಲ್ಲ ಕಾಣಾ ಬಸವಣ್ಣ ." 

ಎಂದು, ಓಡಿನಿಂದ ಪಟ ಪಟ ಸಿಡಿಯುವ ಅರಳುಗಳಂತೆ, ನುಡಿಯ ಕಿಡಿ ಹಾರಿಸಿದ. 
ಆಗ ಬಸವಣ್ಣನವರು ಮನದಲ್ಲಿ ನೊಂದು " ಮುನ್ನೂರರುವತ್ತು ಕಾಲ ಸಾಧನೆಯ ಮಾಡಿ 
ಕಳನನೇರಿ ಕೈ ಮುರಿಯುವಂತಾಯಿತೆನ್ನ ಭಕ್ತಿ , ಎನಿಸು ಕಾಲ ಲಿಂಗಾರ್ಚನೆಯ ಮಾಡಿ 
ದೊಡೇನು? ಮನದಲ್ಲಿ ದೃಡವಿಲ್ಲದನ್ನಕ್ಕರ ? " ಎಂದು ಮರುಗಿ ಸೊರಗಿ " ಪ್ರಭುವೇ , 
ಎನ್ನ ಗುಣಾವಗುಣವ ಸಂಪಾದಿಸದಿರಯ್ಯ . ಪ್ರತಿಯಿಲ್ಲದ ಅಪ್ರತಿಮ ನೀನು, ನಿನಗಾನು 

ಸರಿಯೆ ಅನುಪಮ ಮಹಿಮಾ, ನೀ ಮಾಡಲಾದೆನಯ್ಯಾ ,ಕೂಡಲ ಸಂಗಮದೇವಾ, ಎನ್ನೊಡನೆ 
ಮುನಿವರೇ ಹೇಳಾ? ಮರೆತು ಮಲಗಿರ್ದ ಮರುಳನಿಗೆ ಎಬ್ಬಿಸಿ ಹದುಳುವನೀಯ ಬಂದರೆ 
ಈ ಕಾಲಕ್ಕೆ ಕಲ್ಪಿತಲ್ಲದ ಭಾಗ್ಯ ನಿನ್ನ ದಯೆಯಿಲ್ಲದೆ ಬೇರುಂಟೇ ? ಬಂದು ಕುಂದರಸುವರೇ ? 
ನಾನು ಪಶು, ನೀನು ಪತಿ. ಎನ್ನಲ್ಲಿ ಮರವೆ ಬಂದಿತ್ತು . ಇನ್ನು ಮರೆಯೆನು, ಮರೆತರೆ 
ಕೂಡಲಸಂಗಮನ ರಾಣೀವಾಸದಾಣೆ. ಇದುವರೆಗೆ ಷೋಡಶೋಪಚಾರವ ಮಾಡುವ 
ಹಮ್ಮಿನಲ್ಲಿ ಬೆಂದನು. ಕುಂದಾಯಿತು, ಕುಂದನೆಣಿಸಬೇಡ ಪ್ರಭುವೇ ". 

" ಮಸಿಯನೇಸು ಕಾಲ ಬೆಳಗಿದರೇನು! ಬಿಳಿದಾಗಬಲ್ಲುದೆ?... ನಿಮಿಷದ ಉದಾಸೀನ 
ಕೆಡಿಸಿತ್ತು . ನಿಮ್ಮನು ನಂಬದ ಡಂಭಕ ನಾನಯ್ಯ ! ಕೂಡಲಸಂಗಮದೇವಾ" 

"ಎನಿಸು ಕಾಲ ಕಲ್ಲು ನೀರೊಳಿಗಿದ್ದರೇನು? ನೆನೆದು ಮೃದುವಾಗಬಲ್ಲುದೇ ಅಯ್ಯ . 
ಎನಿಸು ಕಾಲ ನಿಮ್ಮ ಪೂಜಿಸಿ ಏವೆನಯ್ಯ ಮನದಲ್ಲಿ ದೃಢವಿಲ್ಲದನ್ನಕ್ಕರ, ನಿಧಾನವ ಕಾಯ್ತಿರ್ದ 
ಬೆಂತರನ ವಿಧಿ ಎನಗಾಯ್ತು ಕಾಣಾ! ಕೂಡಲಸಂಗಮದೇವಾ". 
- ಕಣ್ಣೀರ್ಗರೆಯುತ್ತ ಕೈಂಕಯ್ಯಪರಾಕಾಷ್ಠಭಾವದಿಂದಸ್ತೋತ್ರ ಮಾಡುತ್ತ ಪದತಲದಲ್ಲಿ 
ಬೀಳುತ್ತಿರುವ ಬಸವಣ್ಣನ ಸ್ಥಿತಿಯನ್ನು ನೋಡಿ ಪ್ರಭುವಿನ ಮನಸ್ಸು ಕರಗಿಹೋಯಿತು. 
ಸಿದ್ಧರಾಮನಿಗೂ ಇದೊಂದು ಅಪೂರ್ವ ದೃಶ್ಯವನ್ನೇ ಕಂಡಂತಾಯಿತು. ಸೊನ್ನಲಿಗೆಗೆ ಇದೇ 
ಪ್ರಭುದೇವರು ಬಂದಾಗ ತಾನು ತೋರಿಸಿದ ಪ್ರಚಂಡ ಔದ್ಧತ್ಯವೆಲ್ಲಿ ? ಕಲಚೂರ ರಾಜ್ಯದ 
ಪ್ರಧಾನ ಶಿರೋಮಣಿಯೂ , ಮಹಾಗುರುವೂ ಆದ ಬಸವಣ್ಣನ ಈ ಲೋಕೋತ್ತರ ಭಕ್ತಿಯ 
ಭಾವವೆಲ್ಲಿ ? ಹೀಗೆ ಮನಸ್ಸಿನಲ್ಲಿ ಯೋಚಿಸಿ ನಾಚಿ ತಲೆಕೆಳಗು ಮಾಡಿದನು. 

ಆಗ ಪ್ರಭುದೇವರು ಬಸವಣ್ಣನಿಗೆ ನೃತ್ಯಾಚಾರವನ್ನು ಹೇಳುತ್ತ " ಬಸವಣ್ಣ , ಜಂಗಮವು 
ಹೊರಗಿರಲು ಲಿಂಗಾರ್ಚನೆಯೇವುದಯ್ಯಾ ? ಪ್ರಾಣವ ಹೊರಗಿರಿಸಿ ಎಡೆಯಾಡುವ ದೇಹ 
ವುಂಟೆ ? ಶರಣರು ಬಂದು ಬಾಗಿಲಲ್ಲಿ ನಿಂತರೆ ತನ್ನ ತಾ ಮರೆದವರ ಕಂಡರೆ ನಮ್ಮ ಗುಹೇಶ್ವರ 
ಲಿಂಗ ಒಲಿಯುವ ಬಗೆಯೆಂತು ? ಲಿಂಗ ಜಂಗಮವ ಪೂಜಿಸಿ ಭಕ್ತನಾದನೆಂದರೆ ಭತ್ಯಾಚಾರ . 
ಸದಾಚಾರವೇ ಮೊದಲುನೋಡಾ" ಎಂದು ಪ್ರಭುದೇವರು ನೃತ್ಯಾಚಾರದ ಮಾತೆತ್ತಿ ಮಾತ 
ನಾಡುತ್ತಿರಲು ಸಿದ್ಧರಾಮೇಶ್ವರನಿಗೂ ಸುಮ್ಮನೆ ಬಾಯ್ಯುಚ್ಚಿ ನಿಂತುಕೊಳ್ಳಬೇಕನ್ನಿಸಿಲ್ಲ . 
ಏನನ್ನಾದರೂ ಮಾತನಾಡೋಣವೆನ್ನಿಸಿತು, ಬಸವಣ್ಣನ ಪಕ್ಷವಾಗಿ, ಬಸವಣ್ಣನ ಕಿಂಕರ 
ಭಾವಭಣತಿಗೆ ಮಾರುಹೋಗಿದ್ದ ಸಿದ್ದರಾಮ ಪ್ರಭುವಿನಲ್ಲಿ ಸುಮಾರು ಸಲಿಗೆಯನ್ನೂ 
ಸಂಪಾದಿಸಿದ್ದ . ಅದೇ ಸಲಿಗೆಯಿಂದಲೇ ಪ್ರಭುವನ್ನು ಕುರಿತು " ದೇವ ನಿಮ್ಮ ಶಕ್ತಿ ಆತನಲ್ಲಿ ಓದು 
ಕಂಡಯ್ಯ . ನೀವುತಮ್ಮ ಭೇದವನ್ನಾರು ಅರುಹಬಲ್ಲರು ಹೇಳಯ್ಯಾ. ಬಸವಣ್ಣನಾರೆಂಬುದ 
ನಿಮ್ಮಲ್ಲಿ ನೀವೇ ತಿಳಿದು ಕೃಪ ಮಾಡಾ ಪ್ರಭುವೆ?" ಎಂದು ಬಿನ್ನವಿಸಿ ಸುಮ್ಮನೆ ಬಸವಣ್ಣನ 
ನಟ್ಟ ದೃಷ್ಟಿಯುಳ್ಳವನಾಗಿ ಕೈಕಟ್ಟಿ ತಲೆತಗ್ಗಿಸಿ ನಿಂತುಬಿಟ್ಟ . 

ಇಷ್ಟರಲ್ಲಿ ಚೆನ್ನಬಸವಣ್ಣನವರು ಮಾತನಾಡಲೆಳಸಿ ಮುಂದೆ ಬಂದು ಕೈ ಮುಗಿದು ನಿಂತು 
' ಶರಣು ಶರಣು ಮಹಾ ಪ್ರಭುವೇ , ಭಕ್ತರಲ್ಲಿ ಯಾವಾಗಲೂ ಕುಂದು ಹೆಚ್ಚೆಂಬುದನರಿಯೆಯಾ, 
ನಿನ್ನ ಪ್ರಾಣವೇ ಬಸವಣ್ಣನ ಪ್ರಾಣ; ನಿನ್ನ ಕಾಯವೇ ಬಸವಣ್ಣನ ಕಾಯ . ನೀವಿಲ್ಲದಿರೆ 
ಬಸವಣ್ಣನಿಲ್ಲ . ಬಸವಣ್ಣನಿಲ್ಲದಿರೆ ನೀವಿಲ್ಲ . ಹೀಗೆಒಂದನ್ನೊಂದು ಬಿಚ್ಚಿ ಬೇರೆ ಮಾಡಲಾಗು 
ವುದೇ ಪ್ರಭುವೇ ? ಇಂತಿರಲು ಬರಿದೆ ಮುನಿಸು ಮಾಡುವುದೇ ತಂದೆ? ನಡೆಯುವ ಕುದುರೆ 
ಮುಗ್ಗರಿಸಲೇ ಬೇಕು; ಅದನ್ನು ನಡೆಸಿಕೊಳ್ಳುವವರು ಸರಿಯಾಗಿ ಬುದ್ದಿಗಲಿಸಿ ನಡೆಯಿಸಿ 
ಕೊಂಡರಾಯಿತು. ಹಾಗಲ್ಲದೆ ಮುಗ್ಗುರಿಸಿತೆಂದು ಕೊಲ್ಲುವುದೇ ? ಮಿಡಿ ಹರಿದುಹಾಕುವುದು 
ಉಚಿತವೇ ? ಶಿಶುವಿನ ಗುಣದೋಷಗಳನ್ನು ತಂದೆತಾಯಿಗಳು ನೋಡುವರೇ ? ಬಸವಣ್ಣನಿಗೆ 
ನೀನೇ ತಂದೆ ತಾಯಿ . ಬಯಸಿದೊಡಿಲ್ಲ ಭಾವಿಸಿದೋಡಿಲ್ಲ ಬಳಲಿದೊಡಿಲ್ಲ . ತನ್ನ 
ಕಾಲಕ್ಕಲ್ಲದೆ ಬರುವುದೇ ಭಾಗ್ಯ . ನೀನೊಲಿದು ಬಂದರೆ ಬಸವಣ್ಣನ ಭಕ್ತಿ ಭಾವವಳವಟ್ಟು 
ಬರುವುದು. ಒಲಿದು ಬಿಜಯಂಗೆಯ್ಯಬೇಕು ಮಹಾ ಪ್ರಭುವೇ " ಎಂದು ಪ್ರಾರ್ಥಿಸಿಕೊಂಡನು. 
ಅನಿತರಲ್ಲಿ ಮಡಿವಾಳ ಮಾಚಿದೇವನೂ ಮುಂದೆ ಬಂದು "ದೇವ, ಏನು ತಮ್ಮ ಮುನಿಸಿದು? 
ರಣಮಧ್ಯದಲ್ಲಿ ವೈರಿಗಳೆದುರಲ್ಲಿ ಮತ್ತನಾದರೆ ಕೊರತೆ, ಅಲ್ಲದೆ ಗರುಡಿಯಲ್ಲಿ ಸಾಧನೆ 
ಮಾಡುವಾಗ ತಪ್ಪಿದರಾವ ಕೊರತೆ ? ಬಾಲಾಭ್ಯಾಸದ ಭಕ್ತಿಯಲ್ಲಿ ತಪ್ಪನ್ನು ಹುಡುಕಬೇಕೆ? 
ಬಿಜಯಂಗೈಯ್ಯಬೇಕು. ಬಸವಣ್ಣನಾರೆಂಬುದ ನಿಮ್ಮಲ್ಲಿ ನೀವೇ ತಿಳಿಯಬೇಕು. ಇಗೋ 
ಎನ್ನ ತೊದಲು ನುಡಿ ಕೇಳಿ, ನಿಮ್ಮ ಮುಂದೆ ನಾನಲ್ಲ ' ಎನ್ನುತ್ತ 

" ಬಸವಣ್ಣನೇ ಗುರುರೂಪಾಗಿ ಮರ್ತ್ಯಕ್ಕೆ ಬಂದನು. ಪ್ರಭುವೇ , ನೀವು ಜಂಗಮರೂಪಾಗಿ 
ಮರ್ತ್ಯಕ್ಕೆ ಬಂದಿರಿ ; ಭಕ್ತಿಯ ಬೆಳವಣಿಗೆಗೆ ಬಸವಣ್ಣನೇ ಕಾರಣಿಕನಾದ, ಅರಿವಿನ 
ಬೆಳವಣಿಗೆಗೆ ಚನ್ನಬಸವಣ್ಣನೇ ಕಾರಣಿಕನಾದ; ಈ ಇಬ್ಬರನ್ನೊಳಗೊಂಡ ಮಹಾಘನಕ್ಕೆ 
ನೀವುಕಾರಣರಾದಿರಿ . ಇಂತು ಗುರು ಲಿಂಗ ಜಂಗಮ ಒಂದೇ ಅಲ್ಲದೆ ವಿಭಿನ್ನ ಭಾವವುಂಟೆ? 
ಬಸವಣ್ಣ ಚನ್ನಬಸವಣ್ಣನವರ ಬಿನ್ನಪ ಮಾರದೆ ಬಿಜಯಂಗೆಯ್ಯುವುದಯ್ಯಾ ಕಲಿದೇವರ ದೇವ. 

ಕೆಚ್ಚಿನಿಂದ ನುಡಿದೇಬಿಟ್ಟ ಮಾಚಿದೇವ. ಆಗ ಎಲ್ಲ ಶರಣರೂ ನಾ ಮುಂದು ತಾ 
ಮುಂದೆಂದು ಬಂದು ಅಲ್ಲಮನನ್ನು ಬಹು ವಿಧವಾಗಿ ಪ್ರಾರ್ಥನೆ ಮಾಡಿಕೊಳ್ಳಹತ್ತಿದರು. 
ಪ್ರಭುದೇವರಿಗೆ ಸಾಕುಬೇಕೆನ್ನುವಷ್ಟಾಯಿತು ಇವರೆಲ್ಲರ ಪ್ರಾರ್ಥನೆ. ಅನಿತರಲ್ಲಿ 
ಮಹಾಮನೆಯಿಂದ ತಳಿರು ತೋರಣ ಛತ್ರಿ ಚಾಮರ ಸೀಗುರಿ ಪಂಚಮಹಾವಾದ್ಯಗಳೂ 
ಧೂಪ ದೀಪ ಆರತಿ ಜಾಗಟೆ ಘಂಟೆ ಮೊದಲಾದವೂ ಸಂಭ್ರಮಗೊಂಡು ಬಂದವು. ಆ 
ಮಹಾಮನೆಯ ಮಂಗಲಕಲಶಗಳಂತಿರುವ ನೀಲಾಂಬಿಕೆ ಗಂಗಾಂಬಿಕೆಯರು ಆರತಿ ಬೆಳಗಿ 
ನಿಂತರು. ಆಗ ಪ್ರಭುದೇವರು ಸಿದ್ದರಾಮನ ಕಡೆ ತಿರುಗಿ ನಸುನಕ್ಕು , ಮನಸ್ಸಿನಲ್ಲಿಯೇ 
ಬಹುವಿಧವಾಗಿ ಹರ್ಷಗೊಳ್ಳುತ್ತ " ಸಿದ್ಧರಾಮನಿಗೆ ಕಲ್ಯಾಣದ ಶರಣರ ನಡೆ ನುಡಿಯ 
ಒಂದು ಮುಖ ಮಾತ್ರ ಮನವರಿಕೆಯಾಯಿತು. ಇನ್ನು ಇವರ ಲಿಂಗಜ್ಞಾನದ ಅಸೀಮತೆಯ 
ಪರಿಚಯ ಮಾಡಿಕೊಡಬೇಕೆಂದು ತನ್ನಲ್ಲಿಯೇ ಭಾವಿಸಿ, " ಏನಯ್ಯಾ ಸಿದ್ದರಾಮಾ, ಶರಣರ 

ನಡವಳಿಕೆಯಿಂದು ಮಾಡುವುದೊಂದು ಮಾತನಾಡುವುದೊಂದು ಆಗಿದೆಯಲ್ಲ . ಮೊದಲು 
ತಪ್ಪು ಮಾಡುವುದು, ಅನಂತರ ಕ್ಷಮೆ ಕೇಳುವುದು, ಸರಿಯಾಯಿತು" ಎಂದನು. ಆಗ 
ಸಿದ್ಧರಾಮನು "ಸ್ವಾಮಿ, ಆದಿ ಅನಾದಿ ಇಲ್ಲದಂದು ಬಸವಣ್ಣನೇ ಭಕ್ತ . 
ನಾದಬಿಂದುಕಳೆಗಳಿಲ್ಲದಂದು ನೀನೇ ಜಂಗಮ , ಶಿವಶಕ್ತಿಗಳು ಉದಯವಾಗದ ಮುನ್ನ 
ಬಸವಣ್ಣನೇ ಭಕ್ತ . ಸುರಾಳವೆಂಬ ಶಬ್ದ ಹುಟ್ಟಿದ ಮುನ್ನ ನೀನೇ ಜಂಗಮ . ಈ 
ಉಭಯಭಾವದಲ್ಲಿ ಭೇದವುಂಟೆ? ಕಪಿಲಸಿದ್ಧ ಮಲ್ಲಿನಾಥಯ್ಯಾ ಬಸವಣ್ಣನಾರೆಂಬುದು 
ನಿಮ್ಮಲ್ಲಿನೀವೇ ತಿಳಿದುನೋಡಿಕೃಪೆ ಮಾಡಿ ಪ್ರಭುವೇ . ಅಖಿಲ ಭಕ್ತಕೋಟಿಯನುದ್ಧರಿಸಲು 
ಮೂರ್ತಿಗೊಂಡು ಒಲಿದು ಬರುತ್ತಿರುವಾಗ ಇವರ ಗತಿಮತಿಯನ್ನಾದರೂ ಏಕೆ 
ವಿಚಾರಿಸುವುದು ? ಒಲಿದು ಬಂದು ಸಿಟ್ಟಾಗುವುದೇಕೆ? ಮುನಿದು ಹೋಗುವುದೇನು? 
ದಯಮಾಡಿಸಿದರಾಯಿತು" ಎಂದನು. ಸಿದ್ದರಾಮನನ್ನು ಕುರಿತು ಪ್ರಭುವು "ಸಿದ್ದರಾಮಾ, 
ಇವರೆಲ್ಲ ಮಹಾಶರಣರು. ಮರ್ತ್ಯಲೋಕದಲ್ಲಿ ನೂತನ ಸಂಪ್ರದಾಯವನ್ನೇ ತಂದು 
ಉದ್ಧರಿಸಲೆತ್ನಿಸುವ ಮಹಾಂತರು. ಬಸವಣ್ಣ ಮಹಾಜ್ಞಾನಿ, ಶಿವಾಚಾರ ಚಕ್ರವರ್ತಿ , 
ಸರ್ವಾಚಾರಸಂಪನ್ನ , ಶಿವಸಮಯಪ್ರತಿಷ್ಠಾಪನಾಚಾರ , ಆತನಲ್ಲಿ ಮುನಿಸಿಲ್ಲ . ಆಗಲಿ ಅವನ 
ಮಹಾಮನೆ ಪ್ರವೇಶ ಮಾಡೋಣ" ಎನ್ನುತ್ತ 

"ಆಯತದಲ್ಲಿ ಪೂರ್ವಾಚಾರಿಯ ಕಂಡ, ಸ್ವಾಯತದಲ್ಲಿ ಪೂರ್ವಾಚಾರಿಯ ಕಂಡೆ, 
ಸನ್ನಿಹಿತದಲ್ಲಿ ಪೂರ್ವಾಚಾರಿಯ ಕಂಡೆ, ಗುಹೇಶ್ವರಲಿಂಗದಲ್ಲಿ ಪರಮ ಪೂರ್ವಾಚಾರಿ ಸಂಗನ 
ಬಸವಣ್ಣನಶ್ರೀಪಾದಕ್ಕೆ ನಮೋ ನಮೋ ಎಂಬೆನಯ್ಯಾ ". 

ನಮಸ್ಕರಿಸಿ ನಿಂತು ಅತ್ಯಂತಾನಂದಭರಿತನಾಗಿ ಅಶ್ರುಧಾರಾಪೂರ್ಣಲೋಚನನಾಗಿ 
" ಸಿದ್ದರಾಮಾ, ಬಸವಣ್ಣನಾರೆಂದು ಬಲ್ಲೆಯಾ ಕೇಳು, ಅವನು ಪರಮ ಗುರು... ಸಾಗರ 
ದೊಳಗಣ ಜ್ಯೋತಿಯಂತೆ ಗುಹೇಶ್ವರಲಿಂಗದೊಳಗೆ ಎನ್ನ ಪರಮಾರಾಧ್ಯ , ಸಂಗನ 
ಬಸವಣ್ಣನಿಂದ ನಿಲವನುಪಮಿಸಬಾರದು ಕಣಾ ಸಿದ್ದರಾಮಾ " ಎಂದು ಮುಂದಕ್ಕೆ ಮಹಾಮನೆ 
ಯತ್ತ ಶರಣಸಂದೋಹವನ್ನು ಅನುಸರಿಸಿ ಸಾವಕಾಶವಾಗಿ ಹೆಜ್ಜೆಯಿಡಹತ್ತಿದನು. ಸಿದ್ದರಾಮ 
ನಿಗೂ ತಿಳಿಯಿತು - ಇದುವರೆಗೆ ಪ್ರಭುವು ಮಾಡಿದ ಲೀಲೆಯೆಲ್ಲ ನನ್ನ ಮನದ ಕಾಳಿಕೆ 
ಕಳೆಯಲೆಂದು ಹೂಡಿದ ನಾಟಕವೆಂದು ಪುನಃ ಪ್ರಭುವು" ಸಿದ್ದರಾಮಾ, ಲೋಕವೆಲ್ಲ ತನುವ, 
ಮನವ, ಧನವ ಗೆಲಲರಿಯದೆ ಭ್ರಮೆಯಲ್ಲಿ ಕೊಚ್ಚಿಹೋಗುತ್ತಿದೆ. ಆ ಮೂರನ್ನು 
ಗೆದ್ದವನೆಂದರೆ ಬಸವಣ್ಣನೊಬ್ಬನೇ . ತನುವ ದಾಸೋಹಕ್ಕೆ ಸವೆಸಿ, ಮನವ ಲಿಂಗಧ್ಯಾನದಲ್ಲಿ 
ಸವೆಸಿ , ಧನವ ಜಂಗಮದಲ್ಲಿ ಸವೆಸಿ ಗಲಬಲ್ಲರೆ ಸಂಗನಬಸವಣ್ಣನಲ್ಲದೆ ಮತ್ತಾರನ್ನೂ 
ಕಾಣೆನಯ್ಯಾ " ಎಂದನು. ಆಗ ಸಿದ್ದರಾಮನು 

' ಜಲದಲ್ಲಿ ಉದ್ಭವಿಸಿ ಮತ್ತೆ ಜಲವು ತಾನಲ್ಲ . ಜಲವೆಂದಿಪ್ಪುದೀ ಲೋಕವೆಲ್ಲ . 
ಪರಮಗುರು ಬಸವಣ್ಣ ಜಗವ ಪಾಲಿಸಬರಲು ಎನ್ನ ಪರಿಭ್ರಮದ ದಂದುಗ ಹರಿಯಿತ್ತಯ್ಯಾ . 
ಆ ಶುದ್ದಿಯನ್ನರಿಯದೇ ಬೇಕಾದ ಪರಿಯಲ್ಲಿ ಅನೇಕ ಜಡರೆಲ್ಲ ನಡೆಯುತ್ತಿಪ್ಪರು. ಸತ್ಯ 

ಪ್ರಾಣವನೆತ್ತಿ ಒಪ್ಪಿಪ್ಪ ನಿಶ್ಚಯವು ಮರ್ತ್ಯದವರಿಗುಂಟೇ ಶಿವಂಗಲ್ಲದೆ? ಶಿವಗುರು ಬಸವಣ್ಣ , 
ಬಸವಗುರು ಶಿವನಾಗಿ ದೆಸೆಗೆಟ್ಟ ದೇವತಾಪಶುಗಳಿಗೆ ಪಶುಪತಿಯಾದನು. ಬಸವಣ್ಣನ ನೆನಹು 
ಸುಖಸಮುದ್ರವಯ್ಯ ! ಕಪಿಲಸಿದ್ಧ ಮಲ್ಲಿಕಾರ್ಜುನ ಬಸವಣ್ಣನತೋರಿಸಿದ ಕಾರಣ ನಾನು 
ಬದುಕಿದೆನು !" 

ಎಂದು ಪ್ರಭುವನ್ನು ಅತ್ಯಂತ ಭಕ್ತಿಭಾವದಿಂದ ಕೊಂಡಾಡಹತ್ತಿದನು. ಬಸವಣ್ಣನಿಗೂ 
ತಿಳಿಯಿತು, ಇಷ್ಟು ಸಲಿಗೆಯಿಂದ ಪ್ರಭುವಿನೊಡನೆ ಮಾತನಾಡುವ ವ್ಯಕ್ತಿ ಖ್ಯಾತಿವೆತ್ತ ಯೌಗಿಕ 
ಮಾರ್ಗದ ಸೊನ್ನಲಿಗೆಯ ಸಿದ್ದರಾಮ ದೇವರೆಂದು. ಈತನು ತನ್ನನ್ನು ಪರಮಗುರುವೆಂದು 
ಕೊಂಡಾಡುತ್ತಾನೆ, ಸರಿ. ಈತನಿಗೆ ಅಂಗದ ಮೇಲೆ ಲಿಂಗವಿಲ್ಲ . ಪ್ರಭುವಿನ ಬೆನ್ನು ಹತ್ತಿ 
ಬಂದಿದ್ದಾನೆ. ಮುಂದೆ...? ಹೇಗಾಗುವುದೋ ನೋಡೋಣವೆಂದು ಎಲ್ಲರೂ ಮಹಾಮನೆಯತ್ತ 
ನಡೆದಿದ್ದಾರೆ. ಪ್ರಭುದೇವರ ಮತ್ತು ಸಿದ್ದರಾಮರ ಹೊಗಳಿಕೆ ಅವರಿಗೆ ಹೊನ್ನಶೂಲದಂತೆ 
ಚುಚ್ಚುತ್ತಿದೆ. 

ಇದೇ ಬಸವಾದಿ ಪ್ರಮಥರ ಹೃದಯಸಂಪತ್ತು . ಮಹಾಮನೆಯ ವೈಭವದ ಪ್ರತೀಕ. 
ಇಂಥ ಲೋಕೋತ್ತರ ನಡೆವಳಿಕೆ ತೀರಾ ಅಪರೂಪ. ಒಬ್ಬೊಬ್ಬ ಶರಣನ ನಡೆನುಡಿಗಳು 
ಪವಿತ್ರವಾದವು. ಪರಿಪಕ್ವಗೊಂಡವುಗಳು. ಇಲ್ಲಿ ಆಚಾರ ವಿಚಾರ ಸಾಮರಸ್ಯಭಾವವು ಎಲ್ಲ 
ಶರಣರುಗಳ ನರನಾಡಿಯಲ್ಲೂ ಹೇಗೆ ಪ್ರಸಾರಗೊಂಡಿದೆಯೆಂಬುದು ವೇದ್ಯವಾಗದಿರದು. 
ಬಸವಣ್ಣ ಕೇವಲ ರಾಜಕೀಯ ವ್ಯಕ್ತಿಯಲ್ಲ ; ಕಾಮಿನೀಕಾಂಚನದ ಬೆನ್ನು ಹತ್ತಿ ಭ್ರಮೆ 
ಗೊಂಡವನಲ್ಲ . ವಾಗತದ ಗೊತ್ತು ವೇದಾಂತಿಯೂ ಅಲ್ಲ . ಆತ ಹೃದಯವನ್ನೆಲ್ಲ 
ಧರ್ಮ ಸಾಮ್ರಾಜ್ಯದ ಮಣಿಮಯ ಪೀಠದಲ್ಲಿಟ್ಟಿದ್ದ. ಮಹಾಜ್ಞಾನಿ ಅಲ್ಲಮಪ್ರಭುವಿನಲ್ಲಿ 
ಬಸವಣ್ಣ ವಿಷಯಕ ಭಾವನೆಯ ತೂಕವೆಷ್ಟು ಎಂಬುದು ಮೇಲಿನ ಅವರ ವಚನಗಳಿಂದ 
ತಿಳಿದುಬರುವುದು. ಆದ್ದರಿಂದ ಬಸವಣ್ಣನ ಆಳನವೆಲ್ಲಿ ಏರಿ ನಿಲ್ಲುತ್ತದೆಂಬುದನ್ನು ಊಹಿಸಿ 
ತಿಳಿಯಬೇಕು; ಶಬ್ದ ಚಿತ್ರ ತಿಳಿಸದು. ಸಾಧನಾಮಾರ್ಗದಲ್ಲಿ ಬಸವಣ್ಣನವರ ನಡೆಯೂ 
ಒಮ್ಮೊಮ್ಮೆ ಮುಗ್ಗರಿಸುತ್ತಿತ್ತು . ಅದು ಸ್ವಾಭಾವಿಕವೇ ಆದರೂ ಅವರು ಅದನ್ನು 
ಮುಚ್ಚಿಕೊಳ್ಳುತ್ತಿರಲಿಲ್ಲ . ನಡೆಯುವ ಕುದುರೆ ಎಡವಲೇಬೇಕೆಂಬುದು ಲೋಕಸಾಮಾನ್ಯ 
ನಿಯಮ , " ನಂಬಿಯೂ ನಂಬದ ಢಂಬಕ ನಾನಯ್ಯ ", " ಸಂಸಾರವೆಂಬ ಬಲೆಯಲ್ಲಿ 
ಸಿಲುಕಿದೆನಯ್ಯಾ ' ಮುಂತಾಗಿ ಉದ್ಘಾಟಿಸಿಕೊಳ್ಳುವುದೂ ಅವರ ಸ್ವಭಾವ. ತಮ್ಮ ತಪ್ಪನ್ನು 
ತಿಳಿದು ಸರಿಪಡಿಸಿಕೊಳ್ಳುವುದರಲ್ಲಿ ಬಸವಣ್ಣನವರಿಗೆ ಸರಿತೂಗುವವರು ಇನ್ನೊಬ್ಬರಿರುವರೇ 
ಎಂಬಂಶವನ್ನು ಭರತಖಂಡದ ಮಹಾಪುರುಷರ ಚರಿತ್ರೆಯಲ್ಲಿ ಹುಡುಕಬೇಕು. ಕಡ್ಡಿಯಷ್ಟು 
ತಪ್ಪನ್ನು ಗುಡ್ಡ ಮಾಡಿ ಬಸವಣ್ಣನವರು ಬಯಲಿಗೆ ಹಾಕಿಯೇಬಿಡುತ್ತಿದ್ದರು; ಹೀಗೆ 
ತಿದ್ದಿಕೊಂಡು ಅವರು ಮಹಾವ್ಯಕ್ತಿಯಾದರು ; ಅಲೌಕಿಕ ಧೀಮಂತ ಶಕ್ತಿ ಪಡೆದರು ; 
ಅವತಾರಿಕನೆನಿಸಿದರು. ಲೋಕದಲ್ಲಿ ಇಂಥ ದೊಡ್ಡತನದ ವ್ಯವಹಾರ ಕಾಣುವುದು 
ಅಪರೂಪ. 

ಲಿಂಗತಪಸ್ಸು ( ಇಷ್ಟಲಿಂಗ, ಸ್ಥಾವರಲಿಂಗ) 


ಸಿದ್ದರಾಮನ ಮಹಾಮನೆಯ ಪ್ರವೇಶ ಪ್ರತಿಬಂಧ 

ಮಹಾಮನೆಯ ಬಾಗಿಲವರೆಗೆ ಪ್ರಭುವೇ ಮೊದಲಾಗಿ ಸಮಸ್ತರು ಬಂದರು. 
ಸಿದ್ದರಾಮನಿಗೆ ಲಿಂಗತತ್ಯ ಭೂಮಿಕೆಯ ಸಾರಸಂಗ್ರಹವನ್ನಿಲ್ಲಿ ತಿಳಿಸುವ ಆಟ ಹೂಡದಿದ್ದರೆ 
ಚೆನ್ನಾಗಿಲ್ಲ . ಶರಣರೆಲ್ಲರಿಂದಲೂ ಇಷ್ಟಲಿಂಗವನ್ನು ಅಂಗದ ಮೇಲೆ ಧರಿಸುವುದರ ಮಹತ್ವ 
ಈತನಿಗೆ ತಿಳಿಯಬೇಕು. ಸ್ಥಾವರಲಿಂಗೋಪಾಸನೆಯಲ್ಲಿ ಖಂಡಸತ್ಯವರಿತ ಇವನಿಗೆ ತ್ರಿವಿಧ 
ಲಿಂಗದಾಸೋಹಿಯಾಗುವ ಬಯಕೆಯನ್ನುಂಟುಮಾಡಬೇಕು. ಸ್ವಾಭಾವಿಕವಾಗಿ ಆ ಬಗ್ಗೆ ಕಾತರ 
ಬಲಪಡಿಸಲೇಬೇಕೆಂದು ಮೊದಲು ಬಸವಣ್ಣನ ಮಹಾಮನೆಯ ಹೊಸ್ತಿಲನ್ನು ದಾಟಿ ಒಳಹೊಕ್ಕ 
ಪ್ರಭು, ಶರಣರೆಲ್ಲ ಜಯಜಯಕಾರ ಮಾಡಿದರು. ಮರುಕ್ಷಣದಲ್ಲಿಯೇ ಬಸವಣ್ಣನ ಮತ್ತು 
ಉಳಿದೆಲ್ಲ ಶರಣರ ದೃಷ್ಟಿ ಸಿದ್ಧರಾಮನತ್ತ ಹರಿಯಿತು. ಸಿದ್ಧರಾಮನೂ ಪ್ರಭುವಿನಂತೆ 
ಮಹಾಮನೆಯ ಪ್ರವೇಶ ಮಾಡಲು ಹೊಸ್ತಿಲ ಹತ್ತಿರ ಬಂದು ನಿಂತು ದಾಟಬೇಕೆನ್ನುವಷ್ಟ 
ರಲ್ಲಿಯೇ ಪ್ರತೀಹಾರಿ ಚಿಕ್ಕಣ್ಣ ಸಿದ್ದರಾಮನ ಮುಂದೆ ಬಂದು ಅಡ್ಡಲಾಗಿ ನಿಂತುಬಿಟ್ಟ . 
ಬಸವಣ್ಣನ ಮಹಾಮನೆಯ ಪ್ರತೀಹಾರಿಯು ಷಟ್ಟಲಬ್ರಹ್ಮಯೂ ಆಗಿದ್ದನು. 
ಲಿಂಗತತ್ವಪರಿಮಳ ಬಸವಚಂದನದಿಂದ ಸುತ್ತಮುತ್ತಣ ತರುಮರಾದಿಗಳಿಗೂ ಹರಡಿತ್ತು . 
ದನ ಕಾಯುವವನಾಗಿರಬಹುದು, ಕಸ ಗುಡಿಸುವವನಾಗಿರಬಹುದು, ಬಾಗಿಲು ಕಾಯುವ 
ಸೇವಕನಾಗಿರಬಹುದು, ಅಥವಾ ಸಮಗಾರನೂ ಆಗಿರಬಹುದು. ಎಲ್ಲರೂ ಅವರವರ ಸ್ಥಾನದಲ್ಲಿ 
ದೊಡ್ಡವರೇ . ಕಾಯಕವಾವುದಾದರೂ ಆಗಿರಲಿ, ಹೃದಯಸಂಪತ್ತನ್ನು ಈಶ್ವರನ 
ಸೂರೆಗೈಯಲು ಯಾರಾದರೇನು? ಬಸವಣ್ಣನವರಿಗೂ ಗೊತ್ತಿತ್ತು. ಪ್ರತೀಹಾರಿ ಚಿಕ್ಕಣ್ಣ 
ಸಿದ್ಧರಾಮನನ್ನು ತಡೆದೇ ತಡೆಯುತ್ತಾನೆಂದು. ಚಿಕ್ಕಣ್ಣ ಶರಣ ಸಿದ್ಧರಾಮನ ಮುಖ ನೋಡಿ 
ಕರದಲ್ಲಿ ಕುರುಹಿಲ್ಲದವನೆಂದು ಅವನನ್ನು ತಡೆದು ನಿಲ್ಲಿಸಿಯೇಬಿಟ್ಟ . ಆದರೆ ಯಾರ ಸಂಗಡ 
ಬಂದಿದ್ದಾನೆ? ಪ್ರಭುವಿನೊಡನೆ! ಈ ಸಂದಿಗ್ಗವನ್ನು ಹೇಗೆ ಸರಿಪಡಿಸುವುದು ? ಈಗ ಮತ್ತಾವ 
ರಾದ್ದಾಂತ ಪ್ರಾರಂಭವಾಗುವುದೋ ? ಆದರೂ ಕರ್ತವ್ಯವಿಮುಖನಾಗುವ ಹೊರಲಾರದ 
ಭಾರ ಹೊರಲು ಸಿದ್ಧನಾಗಲಿಲ್ಲ ಚಿಕ್ಕಣ್ಣ , ಏನಾದರೂ ಆಗಲಿ, ತಡೆಯುವುದೇ ಶ್ರೇಷ್ಠ 
ಧರ್ಮ. ಕರದ ಕುರುಹಿಲ್ಲದ ಯಾವ ಪ್ರಾಣಿಯೂ ಮಹಾಮನೆಯ ಹೊಸ್ತಿಲನ್ನು ಮೆಟ್ಟಿದುದು 
ಅಪೂರ್ವ. ತಮ್ಮ ತತ್ವಕ್ಕೆ ವಿರೋಧ", " ಹೋ ! ಹೋ ! ನಿಲ್ಲು ಸಿದ್ದರಾಮಾ! ಪ್ರವೇಶಿಸಬೇಡ" 
ಎಂದು ದಿಟ್ಟಿಸಿ ನೋಡುತ್ತ " ಅಹುದೆನಲಮ್ಮೆ ಅಲ್ಲೆನಲಮ್ಮೆ , ಪುಸಿ ದಿಟಕ್ಕೆ ಒಪ್ಪದು. ಜ್ಯೋತಿಗೆ 
ಕತ್ತಲೆ ಒಪ್ಪದು. ಸದ್ಭಕ್ತಿಯ ಸದಾಚಾರಕ್ಕೆ ಭವಿತನ ಒಪ್ಪುವ ಭವ ಬಪ್ಪುದು". "ಸಂಗನ 
ಬಸವಣ್ಣನ ಮಹಾಮನೆಯನ್ನು ಭವಿಯು ಪ್ರವೇಶಿಸುವುದೇ ? ಆದುದರಿಂದಲೇ ತಡೆದೆ ? ನಿನ್ನ 
ಕರದ ಕುರುಹು ತೋರಾ ಅಯ್ಯಾ " ಎಂದು ಪ್ರಶ್ನಿಸಿದನು. "ಭಲೆ ಚಿಕ್ಕಣ್ಣ ಶರಣ " 
ಎನ್ನಬೇಕೆನಿಸಿತ್ತು ಬಸವಣ್ಣನಿಗೆ ಸಮಯದ ಮಹತ್ವವರಿತು ಸುಮ್ಮನೆ ಇದ್ದ . ಸಿದ್ಧರಾಮನು 
ಚಿಕ್ಕಣ್ಣನ ಮುಖ ನೋಡಿ" ಭವಿ ಭವಿಯೆಂಬ ಬದ್ಧಭವಿಗಳ ನೋಡಾ, ಕಾಮವೆಂಬುದು 
ಭವ, ಹೇಮವೆಂಬುದು ಭವ, ಆಗು ಎಂಬುದು ಭವ, ಹೋಗು ಎಂಬುದು ಭವ . ಈ 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಅಭಿಮಾನಗಳೆಲ್ಲ ನಿಮಗೇ ಬಿಟ್ಟಿಲ್ಲ . ಆದುದರಿಂದ ಎಲೆ ಅಯ್ಯಾ ನಾನು ಭವಿಯಲ್ಲ. 
ನೀನೇ ಭವಿತನಕ್ಕೊಳಗಾಗಿದ್ದೀಯೆ " ಎಂದ ನಸುಗೋಪದ ಬಿರುದನಿಯಲ್ಲಿ. ಚಿಕ್ಕಣ್ಣ ಕಿರುನಗೆ 
ನಗುತ್ತ ಒಮ್ಮೆ ಪ್ರಭುದೇವರ ಮುಖವನ್ನೂ ಮತ್ತೊಮ್ಮೆ ಬಸವಾದಿ ಪ್ರಮಥಸಂದೋಹದ 
ಮುಖವನ್ನೂ ನೋಡುತ್ತ " ಸಹಜವ ನುಡಿದರೆ ಮುನಿಸೇಕಯ್ಯ ಸಿದ್ದರಾಮಣ್ಣ , ಕುರುಹು 
ಮುಟ್ಟಿದೊಡೆ ಕಾಯದ ಭವ ಹಿಂಗಿತ್ತು . ನಿನಗಾದರೋ ಅಂಗದಲ್ಲಿ ಮೂರು ಬಗೆಯ 
ಭವಿತನವಳವಟ್ಟಿದೆ. ಅರಿದರಿದು ಕುರುಹ ಮುಟ್ಟದೆ ಶರೀರದ ಭವ ಹೇಗೆ ಹಿಂಗುವುದಯ್ಯಾ ? 
ಈ ಭವಿತನವನ್ನು ಅತಿಗಳೆಯದ್ದರಿಂದ ಮಾತ್ರ ನಿನ್ನನ್ನು ಭವಿಯೆನ್ನಬೇಕಾಯಿತಷ್ಟೆ . 
ಅದಕ್ಕೇಕೆ ಸಿಟ್ಟು ನಿನಗೆ ? ಹದುಳವನರಸಿ ಬಂದರೆ ಮೊದಲು ನಿನ್ನ ಭವಿತನವ ಮಾಣಿಸಾ 
ನಿಮ್ಮ ಧರ್ಮ " ಎಂದು ಮೊದಲಿಗಿಂತಲೂ ಸ್ವಲ್ಪ ಬಿರುಸಾಗಿಯೇ ಗರ್ಜಿಸಿಬಿಟ್ಟ . 
ಪ್ರಭುವಿಗೆ ನಗು, ಪಾಪ! ನಗಲಾರರು. ಈ ಶರಣರ ಅಪರಿಮಿತ ಸ್ವಾನುಭಾವಸಂಪತ್ತಿಯ 
ಪರಾಕಾಷ್ಠ ಭಾವಕ್ಕೆ ಹೃದಯದಲ್ಲಿ ಅಪರಿಮಿತರೋಷಬೇರೆ. ಈ ಸನ್ನಿವೇಶ ಸಿದ್ಧರಾಮನಿಗೆ 
ಚನ್ನಾಗಿ ಪಾಠ ಕಲಿಸುತ್ತದೆಂದೇ ಭಾವಿಸಿ ಹೊರಳಿನಿಂತ ಸಿದ್ದರಾಮನಿಗೆ ನ್ಯಾಯ ದೊರಕಿಸಿ 
ಕೊಡುವೆನೆಂಬುದನ್ನು ನಟಿಸುವ ಭಾವಭಂಗಿಯಲ್ಲಿ . ಆಗ ಸಿದ್ದರಾಮನು ಇನ್ನೂ ಸ್ವಲ್ಪ ಬಿರುಸಿನ 
ಧ್ವನಿಯಲ್ಲಿಯೇ 

'ಉರಿಯ ಗಿರಿಯ ಮೇಲೆಕಾಣುವ ದಿವ್ಯಜ್ಯೋತಿಯ ಕಂಡು ಕಂಗಳ ಪಟಲ ಭವಹಿಂಗಿತ್ತು; 
ಹೃದಯದಲ್ಲಿ ಸ್ವಯಂಪ್ರಕಾಶವ ಕಂಡು ಹೃದಯಾಂಧಕಾರ ಹೋಗಿತ್ತು ; ಆ ಸ್ವಯಂಜ್ಯೋತಿ 
ಯನ್ನು ನೇತ್ರಜ್ಯೋತಿಯ ಉರಿಯ ಗಿರಿಯ ಮೇಲೆ ಕಂಡಿದ್ದೇನೆ. ಇನ್ನು ನನಗೆಲ್ಲಿಯ 
ಭವಿತನ, ಆ ಸ್ವಯಂಜ್ಯೋತಿಯನ್ನು ಹೃದಯದಲ್ಲಿ ಕಂಡು ಶುದ್ಧನಾಗಿದ್ದೇನೆ. ನಾನೆಲ್ಲಿಯ 


ಭವಿ ? " 


- ಎಂದು ಕೊಡವಿ ನುಡಿದ, ಒದ್ದೆಯ ಬಟ್ಟೆಯನ್ನು ಕೊಡವಿ ಒಣಗಲು ಹಾಕುವವರಂತೆ. 
ಚಿಕ್ಕಣ್ಣನಾದರೂ ಸಿದ್ಧರಾಮನ ಗರ್ಜನೆಗೇನೂ ಹೆದರಲಿಲ್ಲ . ಆಯುಧವಿಲ್ಲದ ಭಟಂಗೆ 
ಆರಾದರೂ ಅಂಜುವುದುಂಟೆ? "ಹೌದಯ್ಯ ಹೌದು. ಹೃದಯದಲ್ಲಿ ನೋಡಿದೆ ಮುಂತಾಗಿ 
ನುಡಿಯುತ್ತಿರುವೆ. ಹೃದಯದಲ್ಲಿ ನೋಡಿದರೂ ನೋಡಿರಬಹುದು. ಅದೆಲ್ಲ ಆಕಾಶದ 
ಕಾಮನಬಿಲ್ಲಿನಂತಯ್ಯ . ಅದನ್ನು ನೋಡಿದೆ ಆಹಾ! ಎಷ್ಟು ಚನ್ನಾಗಿದೆ ಎಂದು ಹಲ್ಕಿರಿದೆ 
ಅಷ್ಟೆ . ಮುಹೂರ್ತ ಕಳೆದ ಮೇಲೆ ಮತ್ತೆ ಮರೆತುಬಿಟ್ಟೆ. ಹಾಗೆ ಕಂಡೆಯಲ್ಲ ಯಾವ ಆಧಾರದ 
ಮೇಲೆ ಅದನ್ನು ಹಿಡಿದಿಟ್ಟುಕೊಂಡೆ. ಆಧಾರವಿಲ್ಲದಾಗ ಆಧೇಯ ಜಾರಿಬಿಡುತ್ತದಲ್ಲವೇ ? 
ಗೋಡೆಯಿಲ್ಲದ ಚಿತ್ತಾರವೆಲ್ಲಿದಯ್ಯಾ. ಸುಮ್ಮನೆ ಭವವನ್ನು ಹಿಂಗಿಸಿಕೊಂಡೆನೆಂದ ಮಾತ್ರಕ್ಕೆ 
ಹಿಂಗುವುದೇ ಸಿದ್ದರಾಮಣ್ಣ ? ದೃಷ್ಟನ ಬಿಟ್ಟು ಅದೃಷ್ಟನ ಕಂಡೆನೆಂಬುದು ಹೇಗಯ್ಯಾ ? 
ಶೈವಯೋಗಾಭ್ಯಾಸದ ಕ್ರಿಯೆಯಿಂದ ಅಂತರ್ಲಕ್ಷ್ಯದ ಅನುಸಂಧಾನಧ್ಯಾನಿಯಾಗಿ ನಾದದ 
ಬೆಳಗನ್ನು ಹುಡುಕಿ ಕೂಡಿ ಪ್ರಾಣಲಿಂಗಿಯಾದೆನೆಂಬ ಭವಿತನದ ಭ್ರಮಾತ್ಮಕ ಜ್ಞಾನವನ್ನು 
ಬಿಟ್ಟು, ಇಷ್ಟಲಿಂಗಸಂಬಂಧವಾಗಬೇಕಯ್ಯ . ಆಗ ತ್ರಿವಿಧಲಿಂಗಾಂಗಸಂಪನ್ನತೆ ನಿನಗೆ 


ಲಿಂಗತಪಸ್ಸು ( ಇಷ್ಟಲಿಂಗ, ಸ್ಥಾವರಲಿಂಗ) 

ಉಂಟಾಗುತ್ತದೆ. ಇಲ್ಲದಿದ್ದರೆ ಅದನ್ನೆಲ್ಲ ವಾಗದೈತವೆಂದು ಶರಣರೆಲ್ಲ ಕರೆಯುವರು." ಎಂದು 
ಸುಮ್ಮನಾದನಲ್ಲದೆ ಸಿದ್ಧರಾಮನನ್ನು ಒಳಗೆ ಬಿಡಲೇ ಇಲ್ಲ . 
- " ಸರಿ , ಪ್ರತೀಹಾರಿಯಷ್ಟೇ ಅಲ್ಲ . ಎಲ್ಲ ಶರಣರೂ ಈ ತ್ರಿವಿಧಲಿಂಗ ಸಮಸ್ಯೆಯಲ್ಲಿ ಭಾಗ 
ವಹಿಸುವಂತೆ ಮಾಡಬೇಕು. ಸಿದ್ಧರಾಮನು ಲಿಂಗತಪಸ್ಸು ಎಲ್ಲ ತಪಸ್ಸಿಗಿಂತಲೂ ಶ್ರೇಷ್ಠವಾದು 
ದೆಂಬುದನ್ನು ಅರಿಯಬೇಕು. ಅಲಿಂಗೈತಪೋವ್ಯವಹಾರದತ್ತಣಿಂದ ತ್ರಿವಿಧಲಿಂಗತಪೋ 
ವ್ಯವಹಾರಿಗಳಲ್ಲಿ ಬೆರೆಯಬಂದಿರುವ ಇವನಿಗೆ ಅದರ ಮಹತ್ತು ಮುಖ್ಯವಾಗಿ ಎಲ್ಲ ಶರಣ 
ರಿಂದಲೂ ಏಕಕಂಠವಾಗಿ ಗೊತ್ತಾಗಬೇಕು" ಎಂದು ಪ್ರಭುವು ತನ್ನಲ್ಲಿ ಯೋಚಿಸಿಕೊಂಡು 
ಸಿದ್ಧರಾಮನ ಮುಖವನ್ನು ನೋಡಿದನು. ಸಿದ್ದರಾಮನುಸೋಲನ್ನೊಪ್ಪಿಕೊಂಡವನ ಭಾವ 
ಭಂಗಿಯಲ್ಲಿ ನಸು ತಲೆಬಾಗಿಸಿ ಕಾಲಿನಿಂದ ಭೂಮಿಯನ್ನು ಕೆರೆಯುತ್ತ ಹಲವಾರು ಯೋಚನಾ 
ತರಂಗಗಳಲ್ಲಿ ತೇಲುತ್ತಿರುವವನಾಗಿದ್ದನು. ಸಿದ್ದರಾಮನ ಪಕ್ಷ ವಹಿಸಿ ಮಾತನಾಡಲೆಳಸಿ 
ಪ್ರಭುವು, " ಏನಯ್ಯ ಚಿಕ್ಕಣ್ಣ, ಸಿದ್ಧರಾಮನೇನು ಸಾಮಾನ್ಯನಲ್ಲ . ಅವನನ್ನು ಸುಮ್ಮಸುಮ್ಮನೆ 
ಭವಿಯೆಂದು ಹೇಳುವುದಾವ ನ್ಯಾಯವಯ್ಯ , ಅವನು ತತ್ವಜ್ಞಾನಿ, ಬ್ರಹ್ಮಜ್ಞಾನಿ, ಕಾಮವ 
ಸುಟ್ಟು ಹೋಮವನುರುಹಿ, ತ್ರಿಪುರಸಂಹಾರವ ಮಾಡಿದವನು . ಅವನು ಎಲ್ಲವನ್ನೂ 
ಮಿಕ್ಕಿದ್ದಾನೆ. ವ್ಯಸನವ ಮರೆದವರ ಅಶನವ ತೊರೆದವರ ಗುಹೇಶ್ವರಲಿಂಗದಲ್ಲಿ 
ಭವಹಿಂಗಿದ ಭಕ್ತರೆಂಬೆನಯ್ಯ . ಈ ಸಿದ್ಧರಾಮನು ಯಾವಾಗಲೂ ಘನತತ್ತ್ವವನ್ನೇ 
ನೋಡುತ್ತಿದ್ದಾನೆ. ಅವನೆಂತು ಭವಿಯಯ್ಯಾ, ಭವವನ್ನು ಹರಿದುಹಾಕಿದ ಅಭವನನ್ನು ಒಳಗೆ 
ಬಿಟ್ಟು ಬರಲಿ " ಎಂದನು. 

ಎಂದೊಡನೆಯೇ ಚಿಕ್ಕಣ್ಣನ ಗರ್ಜನೆ ಸ್ವಲ್ಪ ಕಡಿಮೆಯಾಯಿತು. ಸಾಕ್ಷಾತ್ ಪ್ರಭು 
ದೇವರು ಹೇಳುತ್ತಿರುವ ಮಾತು ಚಿಕ್ಕಣ್ಣನಿಗೆ ಆಶ್ಚರ್ಯವನ್ನುಂಟುಮಾಡಿದರೂ , ಕರ್ತವ್ಯ 
ದಿಂದ ವಿಮುಖನಾಗಿ ಸಿದ್ಧರಾಮನನ್ನು ಒಳಗೆ ಬಿಡದೆ ಬಸವಣ್ಣ , ಚನ್ನಬಸವಣ್ಣನವರ 
ಮುಖಗಳನ್ನು ನೋಡುತ್ತಾ, ಬಸವಣ್ಣನವರ ಮೇಲೆಯೇ ಈ ಸಮಸ್ಯೆಯನ್ನು ಹೇರಿಬಿಡೋಣ 
ವೆಂದು ಯೋಚಿಸಿ " ಸ್ವಾಮಿ, ನಿನ್ನರಿವುಕುರುಹುಗೊಂಡು ಬಂದನ್ನಕ್ಕ ಆ ಅರಿವುಸ್ವಪ್ನದಲ್ಲಿ 
ಆಯಿತ್ತೆಂಬೆ. ಅರಿವು ಎಚ್ಚರದಲ್ಲಿರಬಲ್ಲರೆ ಕರದಲ್ಲಿ ಅಚ್ಚು ಹೊಂದಿರಬೇಕು. ಅರಿಯದ 
ಮರುಳಾನು. ನಿಮ್ಮ ಶ್ರೀಚರಣದಲ್ಲಿ ಆಣತಿಯಿಪ್ಪನು. ಇದಕ್ಕೆ ನಮ್ಮ ಸಂಗನಬಸವಣ್ಣನೇ 
ಸಾಕ್ಷಿ '' ಎಂದು ಸಂಗನಬಸವಣ್ಣನ ಕಡೆ ನೋಡಿ ಸುಮ್ಮನಾದನು. 

- ಆಗ ಪ್ರಭುದೇವರು ಬಸವಣ್ಣನ ಕಡೆಗೆ ನೋಡುತ್ತ " ಏನು ಬಸವಣ್ಣ , ನಿಮ್ಮ ಪಡಿಯರರ 
ಘರ್ಜನೆಯಿದು? ಬಿಡುವುದನ್ನು ಬಿಟ್ಟರಾಯಿತು. ಸಿದ್ದರಾಮನು ಬಿಡುವುದನ್ನು ಬಿಟ್ಟಿದ್ದಾನೆ. 
ಅವನು ಕರ್ಮಯೋಗಿ, ತತ್ತ್ವಜ್ಞಾನಿ, ಆತನ ವಿಷಯದಲ್ಲಿ ಲಿಂಗ ಲಿಂಗವೆಂಬ ನಿಮ್ಮ 
ಸಂಪ್ರದಾಯವೆಂತಹುದಯ್ಯ . ವೇದಾಂತದತ್ತ ಜ್ಞಾನ ದಗಣಿ, ಯೋಗಮಾರ್ಗದಲ್ಲಿ ಬಲ್ಲಿದರಿಗೆ 
ಯಾತರ ಹಂಗುಂಟು" ಎನ್ನಲು, ಬಸವಣ್ಣನವರು ಮಧ್ಯದಲ್ಲಿ ಪ್ರವೇಶ ಮಾಡಲೇಬೇಕಾಯಿತು. 
"ಸ್ವಾಮಿ , ಬಿಡುವ ಠಾವಿಲ್ಲದೆ ಬಿಟ್ಟೆನೆಂಬುದೇ ? ಅರಿದೆನೆಂದರೆ ಮರವೆ ಹಿಂಗುವುದೇ ? 

ಉಂಡೆನೆಂದರೆ ಹಸಿವು ಮಾಬುದೇ ? ಇದು ಕಾರಣ ಮಾಟಕೂಟದನು ವಿಂಗೆ ಹೊರ ಒಳಗೆ 
ಕುರುಹುದೋರಿದವರ ಅಯ್ಯ ಎಂಬೆನು. " ಎಂದನು ವಿನಮ್ರವಾಗಿ, ಪ್ರಭುವು" ಏತರ ಮಾಟ 
ಕೂಟವಯ್ಯ ಬಸವಣ್ಣ , ಅರಿವು ಮುಂದುಗೊಂಡಲ್ಲದೆ ಮಾಟವುಂಟೆ? ಕುರುಹು 
ಮುದಂಗೊಂಡಲ್ಲದೆ ಮಾಟಕೂಟವೆಲ್ಲಿಯದೊ ? ತನ್ನ ತಾನರಿದು ತಾನು ತಾನಾಗದವರಿಗೆ 
ಮಾಟವುಂಟೆ? ಉಂಡು ಒಲೆಯ ಹೂಡುವುದೆಂದರೇನು? ಕಲಶದ ಮೇಲೆ ನೆಲೆಗಟ್ಟು 
ಕಟ್ಟುವುದೇನು / ತಾನು ತಾನಾದ ಬಳಿಕ ಸಿದ್ಧರಾಮನಿಗೆ ಕುರುಹಿನ ಹಂಗೇನು?" ಎಂದು 
ನುಡಿಯಲು, ಬಸವಣ್ಣನವರಿಗೆ ಪ್ರಭುದೇವರ ವಾದವು ವಿಚಿತ್ರವಾಗಿ ತೋರಿದರೂ 
ಉದ್ದೇಶವೇನಿರುವುದೋ ಎಂದು ತಿಳಿದು ಪುನಃ ಅವರ ಮಾತನ್ನೊಪ್ಪಿಕೊಳ್ಳದೆಯೆ " ಸ್ವಾಮಿ 
ತ್ರಿವಿಧಲಿಂಗದಿಂದ ತನುಮನ ಪ್ರಾಣಂಗಳೆಲ್ಲ ಲಿಂಗವಾಗಿ ಅಂತರಂಗ ಬಹಿರಂಗ ಭೇದ 
ವಿಲ್ಲದೆ ಸರ್ವಾಂಗಲಿಂಗ ಸಂಬಂಧಿಯಾಗಿ ಕಂಡೆನೆಂದರೆ ಒಪ್ಪಬಹುದಲ್ಲದೆ ಈ ಮಾತಿನ 
ಮಾಲೆಯ ಬೊಮ್ಮವನ್ನು ಒಪ್ಪಲಾಗದು. ಲಿಂಗಸಾಹಿತ್ಯವಿಲ್ಲದೆ ಅಂಗಗುಣವಳಿದೆನೆಂಬ 
ಮಾತನ್ನು ನಮ್ಮ ಸಂಪ್ರದಾಯದಲ್ಲಿ ಒಪ್ಪಲಾಗುವುದಿಲ್ಲ ' ಎಂದರು. "ಸರಿ, ಏನಯ್ಯಾ 
ಸಂಪ್ರದಾಯ ಸಂಪ್ರದಾಯವೆಂಬ ನಿಮ್ಮ ನುಡಿಯಿದು? " ಎಂದು ಪ್ರಭು ಚನ್ನಬಸವಣ್ಣನ 
ಕಡೆಗೆ ತಿರುಗಿ " ಚನ್ನಬಸವಣ್ಣ , ನೀನಾದರೂ ಹೇಳಯ್ಯ ಇವರಿಗೆ, ಭವಿತನವನೀಡಾಡಿ 
ಅಭವನಾದ ಸಿದ್ದರಾಮನಿಗೆ ಭವಿ ಭವಿಯೆಂದೆನ್ನುತ್ತಿರುವರಲ್ಲಯ್ಯ " ಎನ್ನಲು ಚನ್ನಬಸವಣ್ಣ 
ನವರು ಮುಂದೆ ಬರಬೇಕಾಯಿತು. " ಪ್ರಭುವೇ ಕಾಯದಕಾರ್ಪಣ್ಯವುಳ್ಳನ್ನಕ್ಕ ಕಂಡೆನೆಂಬುದು 
ಪುಸಿ , ಕರಣದ ಕಾರ್ಪಣ್ಯವುಳ್ಳನ್ನಕ್ಕ ಕಂಡೆನೆಂಬುದು ಪ್ರಸಿ, ಕುರುಹುಗೊಂಡು ಮಾಡಿ, ಕುರುಹಳಿದು 
ನೋಡಿದೊಡೆ ಸಾಧ್ಯವಪ್ಪುದು ಸಾಧ್ಯವಾದೀತು; ಅದಿಲ್ಲದೆ ತಾನು ತಾನಾದೆ ನೆಂಬ 
ಶಬ್ದವಾದಿಗಳ ಕೂಡಲ ಚನ್ನಸಂಗಮದೇವನೊಪ್ಪನಯ್ಯಾ " ಎಂದನು. 
- ಇಷ್ಟು ಹೊತ್ತಿಗಾಗಲೇ ಸಿದ್ಧರಾಮನಿಗೆ ಸ್ವಲ್ಪ ಧೈಯ್ಯ ಬಂದಿತ್ತು . ಕಾರಣ ಪ್ರಭುವು 
ಬೆಂಬಲಿಗನಾಗಿಹೆನೆಂಬುದು. ಕುಂಠಿತಗೊಂಡಿದ್ದ ಮಾತುಗಳು ಒಂದೊಂದೇ ಹೊರಗೆ 
ಬರಬೇಕೆನ್ನುತ್ತಿದ್ದುವು, ಪೂರ್ಣ ತೊಯ್ದ ಪಕ್ಷಿ ಮುದುಡಿಕೊಂಡು ಉಡುಗಿ ನಿಂತು, ರೆಕ್ಕೆ 
ಪುಕ್ಕಗಳನ್ನು ಕೊಡವಿ ಸಡಲಿಸಿ ಗರಿಗೆದರಿ ಹಾರಲನುವಾದಂತೆ. ಆಗ ಚೆನ್ನಬಸವಣ್ಣನವರ 
ಕಡೆಗೆ ತಿರುಗಿ "ಸ್ವಾಮಿ , ಕಾಯವೇ ಪೀಠ, ಪ್ರಾಣವೇ ಲಿಂಗವಾದ ಬಳಿಕ ಕುರುಹಿನ 
ಹಂಗೇನಯ್ಯ ", "ದೇಹೋ ದೇವಾಲಯಃ ಪ್ರೋಕ್ತ: ಸ ಜೀವಃ ಕೇವಲವಃ" ಎಂಬ 
ವಾಕ್ಯವಿರಲು " ಕುರುಹುಗೊಂಡು ಮಾಡಿ ಕುರುಹಳಿವ ಕಾರ್ಪಣ್ಯವೆಂತುಂಟೋ ? ಮೆಚ್ಚದೆನ್ನ 
ಮನ ಕರದ ಕುರುಹಿಂದೆ ಕಪಿಲಸಿದ್ದವೆಂತುಂಟೋ ? ಮೆಚ್ಚದೆನ್ನ ಮನ ಕರದ ಕುರುಹಿಂದೆ 
ಕಪಿಲಸಿದ್ಧಮಲ್ಲಿಕಾರ್ಜುನನು ಹೇಗೆ ಸಾಧ್ಯವಪ್ಪನು ಹೇಳಾ? " ಎಂದನು ಇಳಿದನಿಯಲ್ಲಿ . 
ಆಗ ಚನ್ನಬಸವಣ್ಣ " ಅಯ್ಯಾ , ನೀನು ಪೀಠಲಿಂಗದ ಸ್ಕೂಲ ರೂಪ ಹೇಳಿದೆಯಷ್ಟೆ ? 
ತತ್ತ್ವವೇನೆಂಬುದನ್ನು ಬಲ್ಲೆಯಾ? ಪ್ರಾಣಲಿಂಗದ ಆಧಾರವಾಗಿ ಪ್ರಾಣಲಿಂಗದ ಅರಿವುಂಟಾ 
ಯಿತ್ತು . ಭಾವಕ್ಕೆ ಭಾವಲಿಂಗದ ಆಧಾರವಾಗಿ ಭಾವದ ಅರಿವಾಯಿತ್ತು . ಬಹಿರಂಗದ 

ಆಚಾರಕ್ಕೆ ಲಿಂಗವಿಲ್ಲದಿದ್ದರೆ, ತಾನೆಂಬುದು ಹೊರಗಾಯಿತ್ತು . ಆದ್ದರಿಂದ ಹೊರಗಿನ 
ಆಚಾರಕ್ಕೆ ಆಧಾರ ಬೇಕೇ ಬೇಕು. ಬಹಿರಂಗದಲ್ಲಿ ಕುರುಹಿಲ್ಲದೆ ತಾನು ತಾನಾದೆನೆಂದು 
ಹೇಳುವ ಮಾತು ಸಲ್ಲದು. ಇನ್ನೂ ಆ ತತ್ತ್ವವನ್ನು ಕೇಳು. ಆತ್ಮಚೈತನ್ಯದ ಕುರುಹು. 
ಒಡೆದುಕೂಟಕ್ಕೆ ಒಳಗಾಯಿತ್ತು. ಮಾಟಕ್ಕೆ ಹೊರಗಾಯಿತ್ತು. ಮಾಟವೆಂಬುದು ಕುರುಹುಗೆಟ್ಟರೆ 
ನಾನು ನೀನೆಂಬ ಭಾವ ಶಾಂತವಾಗುವುದು. ಆದುದರಿಂದ ಕುರುಹು ಕಂಡು ಮರಹು ಅಳಿದು 
ಸಂಶಯವಿಲ್ಲದ ಶರಣರ ಹೊರ ಒಳಗೇಕಾಯಿತ್ತು ಕಾಣಾ." 

" ಅಂಗದ ಮೇಲೆ ಲಿಂಗವಿಲ್ಲದನ್ನಕ್ಕರ ಪ್ರಾಣದಲ್ಲಿ ಲಿಂಗಪರಿಣಾಮವನ್ನೆದುವ ಪರಿ 
ಯೆಂತಯ್ಯಾ ? ಅಂಗತ್ರಯವುಳ್ಳವರು ಲಿಂಗತ್ರಯಸಂಪನ್ನರಾಗಬೇಕು. ಒಂದಂಗ ವಿರಹಿತ 
ರಾಗಿಪ್ಪವರುಂಟೆ ? ಕಂಗಳ ನೋಟಕ್ಕಿಂಬಾವುದು ಹೇಳಾ? ಒಂದ ಬಿಟ್ಟೋಂದು ತೋರದು...." 

ಎಂದು ಸಿದ್ಧರಾಮನಿಗೆ ಅಜೀರ್ಣವಾಗುವಷ್ಟು ಹೇಳಿದರು. ಸಿದ್ದರಾಮನೂ ಉತ್ತರ 
ವನ್ನು ಹುಡುಕಿಯೇ ಇದ್ದನು. ಹೌದು " ಚನ್ನಬಸವಣ್ಣನವರೇ , ಚನ್ನಾಗಿ ಹೇಳಿದಿರಿ . ಒಂದೇ 
ವಸ್ತುವು ಹೊರಗಾಗುವುದು ಹೇಗೆ? ಒಳಗಾಗುವುದು ಹೇಗೆ? ಮಾಟಕೂಟಗಳಿಗೆ ಅದು ಹೇಗೆ 
ಕಾರಣವಾಗುತ್ತದೆ? ಕೇಳಿರಿ. ಕಾಯದ ಕರದಲ್ಲಿ ಕುರುಹುಗೊಂಡರೆ ಹೊರಗಾಯಿತ್ತು ಒಳಗೆಂಬು 
ದೇನು? ಭಾವ ಪ್ರಾಣಗಳಲ್ಲಿ ಕುರುಹುಗೊಂಡರೆ ಒಳಗಾಯಿತ್ತು . ಹೊರಗೆಂಬುದೇನು? 
ಸುಮ್ಮನೆ ಲಿಂಗತ್ರಯ ಲಿಂಗತ್ರಯವೆಂದರೇನು ಸ್ವಾಮಿ ? "ಕೇಳು ಸಿದ್ದರಾಮಯ್ಯ , ನಾಮರೂಪ 
ರಹಿತ ನಿರಾಕಾರ ತತ್ತ್ವ ಸಾಕಾರಲೀಲೆಗೊಂಡು ಬಂದಿತ್ತು . ಹರಿಬ್ರಹ್ಮರಿಗೆ ಕುರುಹು ತೋರಿದ 
ಬ್ರಹ್ಮ ಕುರುಹಾಗಿ ಬಂದಿತ್ತು . ಭಾವದಲ್ಲಿ ಕುರುಹಾಗಿರಲಿಲ್ಲ . ಭಾವದ ಅರಿವಿನಲ್ಲಿ ಪರಿಣತೆ 
ಗೊಂಡಿತ್ತು . ಆ ಭಾವದ ಅರಿವುಶೂನ್ಯದಲ್ಲಿ ತರಹರವಾಗಿತ್ತು . ಸಾವಯವವೆಂದರೆ ನಿರವಯವ, 
ನಿರವಯವವೆಂದರೆ ಸಾವಯವ; ಸ್ಪಟಿಕ ಘಟದೊಳಗಣ ಜ್ಯೋತಿಯಂತೆ. ಸಿದ್ದರಾಮಯ್ಯ 
ಕೇಳು, ಅದೇ ಕಾಯಕ್ಕೆ ಕುರುಹಾಗಿ ನಿಂತು ಕಾಯದ ಭವ ಹಿಂಗಿಸುತ್ತದೆ. ಪ್ರಾಣಕ್ಕೆ ಕುರುಹಾಗಿ 
ಪ್ರಾಣದ ಭವವ ಹಿಂಗಿಸಿ ಬೆಳಗಿಸುತ್ತದೆ. ಆದುದರಿಂದಲೇ ಹೊರ ಒಳಗಾಯಿತ್ತೆಂದು 
ಹೇಳಿದುದಯ್ಯ " ಎಂದು ನುಡಿದರು ಚನ್ನಬಸವಣ್ಣನವರು. ಆಗ ಸಿದ್ದರಾಮಯ್ಯನು"ಹೌದು 
ಚನ್ನಬಸವಣ್ಣನವರೇ , ನೀವುಹೇಳಿದಂತೆ ಕಾಯಕ್ಕೆ ಕುರುಹಾಗಿತ್ತೆಂಬುದನ್ನೊಪ್ಪಿಕೊಳ್ಳಬಹುದು. 
ಆದರೆ ಅಕಾಯಕ್ಕೆ ಹೇಗೆ ಕುರುಹಯ್ಯ ? ತನ್ನ ತಾನಪ್ಪವರಿಗೆ ಇದು ಭಿನ್ನವಾಯಿತ್ತು . 
ನಿರಾಕಾರಕ್ಕೆಲ್ಲಿಯ ಆಕಾರವಯ್ಯ . ನಿಮ್ಮ ಈ ಇಷ್ಟಲಿಂಗ ತ ವಿಭಿನ್ನವಾಗಿತೋರುವುದಲ್ಲಾ ! 
" ಹೌದು! ಹೌದು!! ಸಿದ್ದರಾಮಯ್ಯ ನಮ್ಮ ಲಿಂಗತತ್ಯ ಮಾರ್ಗ ವಿಭಿನ್ನವಾದದ್ದೇ ಅಹುದು. " 

ಆಚಾರಲಿಂಗವಿಡಿದು ಅನುಭಾವಲಿಂಗ ಸಿದ್ದಿಯಾಯಿತ್ತು. ಶರಣರ ಅನುಭಾವದಿಂದಲೇ 
ಈ ಸಿದ್ದಿಯಾದುದು. ಭಕ್ತಿಮಾರ್ಗದಿಂದ ಕ್ರಿಯಾಲಿಂಗ ಸಿದ್ದಿಯಾಯಿತ್ತು . ಈ ಮಾರ್ಗವು 
ಲಿಂಗವಿಡಿದು ಲಿಂಗಸಿದ್ಧಿಯ ಮಾಡಿಕೊಳ್ಳುವ ವಿಭಿನ್ನ ಮಾರ್ಗವಯ್ಯ , ಲಿಂಗವಿಡಿದು ಲಿಂಗ 
ಭಕ್ತಿ , ಲಿಂಗಭಾವ, ಲಿಂಗವಿಡಿದರೇ ಅರಿವು ಸಂಪೂರ್ಣವಾಗುವುದು. ಅರಿದರಿವು ಮರೆತೊಡೆ 
ಕ್ರಿಯಾನುಭಾವ ಮೀರಿ ತಾನು ತಾನೆಂದೆನಿಸಿಕೊಂಬನಯ್ಯ . ಅದಿಲ್ಲದೆ ನಾನು ತಾನಾದೆನೆಂದು 

ಹೇಳುವ ನಿನ್ನ ನುಡಿ ಯಾವುದಕ್ಕೆ ? ಹದುಳವನರಸಿ ಬಂದರೆ ಮೊದಲು ಕರದಲ್ಲಿ ಕುರುಹುಗೊಂಡು 
ನಿಲ್ಲು " ಎಂದು ಚನ್ನಬಸವಣ್ಣನವರು ನುಡಿದೊಡನೆ ಸಿದ್ಧರಾಮನ ಗರ್ಜನೆಯೆಲ್ಲ 
ಮಾಯವಾಯಿತು. ನೆತ್ತಿಗಣ್ಣಿನಿಂದ ಪ್ರಭುವಿನತ್ತ ನೋಡಿ ಪುನಃ ತಲೆತಗ್ಗಿಸಿ ಏನು 
ಮಾತಾಡಬೇಕೆಂದು ಯೋಚಿಸಿದರೂ ಒಂದೂ ಹೊಳೆಯದಾದನು. ಆಗ ಪ್ರಭುದೇವರೇ 
ಇನ್ನೂ ಸ್ವಲ್ಪ ಕೆಣಕಿನೋಡೋಣವೆಂದು ಸಿದ್ಧರಾಮನ ಪಕ್ಷ ವಹಿಸಿದವನಂತೆ ನಟಿಸಿ ಚನ್ನಬಸವಣ್ಣ 
ನನ್ನು ಕುರಿತು " ಸರಿಯಯ್ಯಾ ಚನ್ನಬಸವಣ್ಣ , ಕುರುಹು ಕುರುಹೆಂದು ಕುರುಹಿನ ಹುಚ್ಚು 
ಚೆನ್ನಾಗಿ ಹಿಡಿದಂತಿದೆ ನಿಮಗೆಲ್ಲ ಹೇಳುತ್ತೀರಿ ಕುರುಹು ನಿರಾಕಾರ ತತ್ತ್ವವೆಂದು. ಆದರೂ 
ಆಧಾರವಸ್ತುವೆಂದು, ನಿರಾಕಾರವನ್ನು ಸಾಕಾರಗೊಳಿಸಿ ತೊಳಲಲೇಕೆ? ಬಯಲು ಹೊಲ 
ವಾಯಿತ್ತು , ಬಯಲು ಬಿಯವಾಯಿತ್ತು , ಬಯಲುಬಯಲನೆ ಬಿತ್ತಿ , ಬಯಲು ಬಯಲನೇ 
ಬೆಳೆದಿತ್ತು . ಬಯಲು ಬಯಲಾಗಿ ಬಯಲಾಗಿತ್ತಯ್ಯ . ಬಯಲುಜೀವನ, ಬಯಲು ಭಾವನೆ 
ಬಯಲಾಗಿತ್ತಯ್ಯ . ಏನೂ ಇಲ್ಲದುದಕ್ಕೆ ! ಕುರುಹು ಮತ್ತೇಕೆ ಹಿಡಿಯಬೇಕಯ್ಯ ಆತ ? 
ಎಂಥ ಬಯಲಿನ ವ್ಯವಸಾಯವನ್ನು ಹೇಳುತ್ತಿರುವಿರಯ್ಯ ಆತನಿಗೆ ಕುರುಹಿಲ್ಲದ ನಿರ್ವಯಲ 
ತಂದು ಕುರುಹೆಂದು ಕಲ್ಪಿಸಿ ಕರಸ್ಥಲಕ್ಕೆ ತಂದು ಇಲ್ಲದುದನೆಲ್ಲ ಗುಹೇಶ್ವರನೇ ತಾನಾದವರಿಗೆ 
ಈ ಕೊರಳ ನಾಗವತ್ತಿಗೆಯೇಕಯ್ಯ " ಎಂದು ಹೇಳುತ್ತ ಬಸವಣ್ಣನಕಡೆ ತಿರುಗಿ " ಬಸವಣ್ಣ , 
ನೀನಾದರೂ ಹೇಳಬಾರದೇನಯ್ಯ ಚನ್ನಬಸವಣ್ಣನಿಗೆ. ಆತನ ವಾದವಿದೇನಯ್ಯ , ಏಕಯ್ಯ ? 
ಆತ ಪುನಃ ಈ ನಾಗವತ್ತಿಗೆಯನ್ನು ಬಿಗಿದುಕೊಳ್ಳಬೇಕು ? ತನ್ನ ತಾನರಿದ ಮಹಾಯೋಗಿಯವನು" 
ಎನ್ನಲು ಬಸವಣ್ಣನು ಚನ್ನಬಸವಣ್ಣನಿಗೆ ಹೇಳಲುಪಕ್ರಮಿಸದ ಪ್ರಭುವಿಗೇ ಉತ್ತರ ಕೊಡುತ್ತ 
" ಪ್ರಭುವೇ , ಈ ವಿಚಾರದಲ್ಲಿ ಚನ್ನಬಸವಣ್ಣ ಯೋಗ್ಯವಾದುದನ್ನೇ ನುಡಿಯುತ್ತಿರುವನಲ್ಲ ! 
ಸತ್ಯವನ್ನು ಅಸತ್ಯವೆನ್ನಲಾದೀತೆ? ಕೇಳಿ, ವೇದಾಗಮಗಳಿಗೆ ಸಾಧ್ಯವಾಗದ ಅನುಪಮ ತಮ್ಮ 
ವನ್ನು ಗುರುವೆನಗೆ ಕರದಲ್ಲಿ ಕುರುಹು ಮಾಡಿದನಯ್ಯಾ ಪ್ರಭುವೇ . ಅಖಂಡವಖಂಡಿತವಾಗಿ 
ಅಖಂಡಪರಿಪೂರ್ಣನಪ್ಪ ನಿನ್ನ ಕುರುಹೆಂದರುಹಿ ನನ್ನ ಕರಸ್ಥಲಕ್ಕೆ ಕೊಟ್ಟನಯ್ಯ ಗುರುವು. 
ಈ ಕುರುಹುಗೊಂಡು ಕುರುಹನ್ನಳಿದು ಅರಿವು ನೆಲೆಗೊಳ್ಳಬೇಕಲ್ಲದೆ ಕುರುಹಿಲ್ಲದೆ ಅರಿವ 
ಅರಿತನೆಂಬುದು ಮಾತಿನ ಮಾಲೆಯಲ್ಲದೆ ಅನುಭವದ ನುಡಿಯಲ್ಲ . ಸಿದ್ಧರಾಮನಿಗೆ ಆ 
ಕುರುಹಿಲ್ಲದೆ ಅರಿವು ಗಟ್ಟಿಗೊಂಡುದೆಂತು ? ಕುರುಹಿಲ್ಲದೆ ಅರಿತನೆಂಬುದು ಅರಿವಲ್ಲ , ಮರವೆ. 
ಚನ್ನಬಸವಣ್ಣನ ನುಡಿಯೇ ಈ ಕಿಂಕರನ ನುಡಿ " ಎಂದು ಹೇಳಿ ಬಸವಣ್ಣ ಸುಮ್ಮನೆ ನಿಂತನು. 
- ಸಿದ್ದರಾಮ ಯೋಚಿಸಿದನು. ಬಸವಣ್ಣ ಚನ್ನಬಸವಣ್ಣಾದಿಗಳು ಲಿಂಗವಿಜ್ಞಾನಿಗಳು. 
ಇವರೀರ್ವರೂ ಏಕಕಂಠದಿಂದ ಒಂದೇ ತತ್ವವನ್ನು ಹೇಳುತ್ತಿದ್ದಾರೆ. ಇನ್ನು ನಾನು ಮಾತನಾಡು 
ವುದೇನು? ಎಂದು ಉಸಿರೇ ಹೊರಡದೆ ನಿಂತುಬಿಟ್ಟನು. ಪ್ರಭುದೇವರು ನಗುತ್ತ ಪುನಃ 
" ನಿರಾಳವೆಂಬ ಕೂಸಿಂಗೊಂದು ಹೆಸರಿಕ್ಕಿ ಕರೆದು ಬೆಣ್ಣೆಯನಿಕ್ಕಿದೋರು? ಕೊಟ್ಟೆನೆಂಬುದು 
ಹುಸಿ, ಕೊಂಡೆನೆಂಬುದು ಹುಸಿ, ಕೂಡಿದೆನೆಂಬುದು ಹುಸಿ, ಅರುಹಿನ ಕುರುಹೇನೋ 
ಒಳಹೊರಗೆ ಅನಿಮಿಷ ತಾನಾಗಲು ನಾನು ನೀನೆಂಬುದು ಹೇಗೆ? ಪೂಜೆ ಮಾಡುವ 

ಭಕ್ತನಾರೋ ಪೂಜೆಗೊಂಬ ದೇವನಾರೋ ಮುಂದು ಹಿಂದಾಯಿತ್ತು, ಹಿಂದು ಮುಂದಾಯಿತ್ತು. 
ನೀನು ಆನಪ್ಪಡೆ ಪೂಜಿಸುವವನಿಲ್ಲ , ಪೂಜೆಗೊಂಬುವವನಿಲ್ಲ " ಎನ್ನಲು ಬಸವಣ್ಣನವರು 
ಇದುವರೆಗೆ ಸಾಮಾನ್ಯವಾಗಿಯೇ ಮಾತನಾಡುತ್ತಿದ್ದವರು ಇನ್ನು ಆಳವಾಗಿ ಲಿಂಗತತ್ತ್ವವನ್ನು 
ಪ್ರವೇಶಿಸಿಯೇ ಮಾತನಾಡದೆ ಗತಿಯಿಲ್ಲವೆಂದು " ಪ್ರಭುದೇವ ಅಂಬರದೊಳಾಡುವ ಪಟದ 
ಸೂತ್ರ ಕರದಲ್ಲಿ ಕಾಣಬಂದಿತ್ತು . ಕೈಯಲ್ಲಿರುವ ಸೂತ್ರ ಸಂಬಂಧ ತಪ್ಪಿದಾಗಲೆ ಪಟವುಕೈಗೆ 
ಸಿಕ್ಕದ ಮನಕ್ಕೆ ನಿಲುಕದ ಆಧಾರ ತಪ್ಪಿ ಎಲ್ಲಿಯೋ ಹೋಗಿ ಬಿದ್ದು ಬಿಡುವುದಲ್ಲವೆ? ಗಗನದಲ್ಲಿ 
ಹಾರಾಡುವ ಪಕ್ಷಿಗೂ ಗೂಡು ಆಧಾರವಾಯಿತ್ತು. ಗಗನಕ್ಕೆ ಹಾರಿದವನಿಗೆ ಭೂಮಿ 
ನಿಲ್ಲಲೆಡೆಯಾಯಿತ್ತು. ಮಣ್ಣು ಮರಗಳ ಬಿಟ್ಟು ಹಣ್ಣು ರುಚಿಯಾಯಿತ್ತೆಂದರೆ ಒಪ್ಪುವ 
ಮಾತೆ? ಹಣ್ಣು ರುಚಿಯಾಗಲು ಮಣ್ಣು ಮರಗಳು ಆಧಾರವಲ್ಲವೆ? ಅದರಂತೆ ಅರಿವು 
ಸ್ವಾಯತವಾಗಲು ಕುರುಹು ಆಧಾರ. ಹಾಗಲ್ಲದೆ ಕುರುಹಿನಿಂದೇನೆಂದರೆ ಒಪ್ಪುವ ಮಾತಲ್ಲ . 
ಮನದಿಂದ ನೆನೆಯುವಂತೆ, ಮಾತಿನಿಂದ ಹೊಗಳುವಂತೆ ದೇಹದಿಂದಲೂ ಆ ವಸ್ತುವನ್ನು 
ಧರಿಸಲೇಬೇಕು. ಆಗಲೇ ಅನಿಷ್ಟ ಪರಿಹಾರ ಇಷ್ಟಸಿದ್ದಿ , ನನ್ನ ಈ ಕೊನೆಯ ಮಾತನ್ನು ಕೇಳಿ 
ಸ್ವಾಮಿ , 

" ಅಯ್ಯಾ ಎನ್ನ ಹೃದಯದಲ್ಲಿ ವ್ಯಸ್ತವಾಗಿಹ ಪರಮಚಿದ್ಬೆಳಗ ಹಸ್ತಮಸ್ತಕ 
ಸಂಯೋಗದಿಂದೊಡಗೂಡಿ ಮಹಾಬೆಳಗ ಮಾಡಿದಿರಲ್ಲಾ ; ಅಯ್ಯಾ ಎನ್ನ ಮಸ್ತಕದೊಳ 
ಗೂಡಿದ ಮಹಾಬೆಳಗ ತಂದು ಭಾವದೊಳಗಿಂಬಿಟ್ಟಿರಲ್ಲ ; ಅಯ್ಯಾ ಭಾವದೊಳಗೆ ಕೂಡಿದ 
ಮಹಾಬೆಳಗ ತಂದು, ಎನ್ನ ಕಂಗಳೊಳು ಕೂಡಿದ ಮಹಾಬೆಳಗ ತಂದು ಕರಸ್ಥಲದಲ್ಲಿ 
ಥಳಥಳಿಸಿ ಬೆಳಗಿ ಹೊಳೆವುತ್ತಿಪ್ಪ ಅಖಂಡ ತೇಜವನೆ ಇಷ್ಟಲಿಂಗವೆಂಬ ದೃಷ್ಟವ ತೋರಿ 
ನಿರಯವಶೋತ್ರದಲ್ಲಿ ಸೃಜಿಸಿದಿರಲ್ಲಾ , ಅಯ್ಯಾ ಎನ್ನಶ್ಲೋತ್ರದಲ್ಲಿ ಸೃಜಿಸಿದಿರಲ್ಲಾ ; ಅಯ್ಯಾ 
ಎನ್ನ ಆರಾಧ್ಯ ಕೂಡಲ ಸಂಗಮದೇವಾ ಎನ್ನೊಳಗೆ ನಿಮ್ಮಿರವ ಈ ರೀತಿಕಾಣಿಸುತ್ತಿರಲ್ಲಾ " 
* ಈ ನುಡಿ ಬಸವಣ್ಣನವರ ಮುಖಾರವಿಂದದಿಂದ ಬರುತ್ತಿದ್ದ ಹಾಗೆಯೆ ಪ್ರಕೃತ 
ಸಮಸ್ಯೆಯಲ್ಲಿ ಭಾಗವಹಿಸಿ ತಮ್ಮ ತಮ್ಮ ಅನುಭಾವವನ್ನು ವ್ಯಕ್ತಪಡಿಸಲು ಶರಣರೆಲ್ಲ 
ನಾ ಮುಂದು ತಾ ಮುಂದೆಂದು ಬಂದರು; ಪ್ರಭುದೇವರಿಗೆ ತುಂಬಾ ನಗು ಬಂತು. 
ಸಿದ್ಧರಾಮನ ಮುಖ ನೋಡಿದರು. ಅವನು ತನ್ನ ಸೋಲನ್ನೊಪ್ಪಿಕೊಂಡದ್ದು ವ್ಯಕ್ತವಾಯಿತು. 
ಆಗ ಚನ್ನಬಸವಣ್ಣನವರು "ಕಲಿಯಾದರೂ ಕೈಯ್ಯಲ್ಲಿ ಸುರಗಿ ಕೊಂಡಲ್ಲದೆ ಭೂಮಿಯಲ್ಲಿ 
ಬಂಡಿ ನಡೆಯುವುದೆ ? ಅಂಗಕ್ಕೆ ಲಿಂಗಸಂಗವಿಲ್ಲದೆ ಅಸಂಗ ನಾನೆಂದರೆ ಕೂಡಲಚನ್ನ 
ಸಂಗಯ್ಯನೊಲಿವನೆ ? " ಎಂದನು. ಮಡಿವಾಳಯ್ಯನೂ ಈ ಸಂದರ್ಭವನ್ನು ಉಪಯೋಗಿಸಿ 
ಕೊಂಡು, " ಅರಿವನೇನಾಗಿ ಧರಿಸಿದರು ಹೇಳಾ ನಿಮ್ಮ ಶರಣರು? ಅರಿವು ಖಂಡಿತಮಪ್ರೊಡೆ 
ಹದುಳುವುಂಟೆ? ಅಖಂಡಚೈತನ್ಯರೂಪ ಸಾಧಿಸಲು ಖಂಡಿತವ ಪಿಡಿಯಲೇಬೇಕು. ಅರಿವು 
ಹಿಂದಾಗಿ ಪ್ರಕೃತಿ ಮುಂದಾದರೆ ತಾನೆಂಬುವುದಿಲ್ಲ . ಪ್ರಕೃತಿಗೆ ಅಧೀನನಾಗಲಾರೆನೆಂದು ನೀನು 
ಹೇಳಿದರೂ , ಅದು ತನ್ನ ಕಾರ್ಯವನ್ನು ಮಾಡಿಯೇ ಮಾಡುತ್ತದೆ. ಆಗ ಅದಕ್ಕೆ 

ಅಧೀನನಾಗಲೇಬೇಕಾಗುತ್ತದೆ. ಪ್ರಕೃತಿ ಗುಣ ಮಿಕ್ಕಲು ಅರಿವು ತಾನೇ ಸ್ವಾಯತ್ತವಾಗುವದು. 
ಬರಿದೆ ಪ್ರಕೃತಿಯ ದಾಟಿದೆನೆನ್ನುವುದು ಸುಲಭವೇ ಸಿದ್ದರಾಮಯ್ಯ ? ಹದುಳವನರಸಿ ಕಲ್ಯಾಣಕ್ಕೆ 
ಬಂದಿದ್ದರೆ ನೀನು ಮೊದಲು ಲಿಂಗಸಂಗಿಯಾಗಲೇಬೇಕು. ಪ್ರಕೃತಿಯನ್ನುಳಿಯಲೆಂದೇ 
ಕಲಿದೇವರ ದೇವಯ್ಯ ತಾನೇ ಅಂಗಕ್ಕೆ ಇಷ್ಟವಾಗಿ ಬಂದು ಬೆಳಗಿಪ್ಪನಯ್ಯ , ಪ್ರಕೃತಿಯನ್ನು 
ಹಿಂಗಿಸಲಿಕ್ಕೆ ಅಪ್ರಾಕೃತವೇ ಪ್ರಕೃತಿಯಾಗಿ ಆಕಾರವಿಡಿದು ಇಷ್ಟಲಿಂಗವಾಗಿ ಬಂದಿದೆ. 
ಅನಿಷ್ಟನಿವಾರಣೆಗೆ ಈ ಇಷ್ಟದ ಸಹಕಾರವು ಬೇಕೇ ಬೇಕು" ಎಂದನು. ಅನಿತರಲ್ಲಿ ಕಿನ್ನರಿ 
ಬ್ರಹ್ಮಯ್ಯನವರೂ ಮುಂದೆ ಬಂದು ' ಆಕಾಶಂ ಲಿಂಗಮಿತ್ಯಾಹುಃಪ್ರಥಿವೀ ತಸ್ಯ ಪೀಠಿಕಾ, 
ಆಲಯಸ್ಸರ್ವಭೂತಾನಾಂ ತತ್ ಪರಮಂ ಮತಂ'' ಎಂಬುದಾಗಿರುವ ಪ್ರಮಾಣ ವಚನದಂತೆ 
ಜಗದಗಲ ಪೀಠದ ಮುಗಿಲಗಲ ಗೋಲಕದ ಪರತತ್ವವೆನ್ನ ಕರದ ಕುರುಹಾಗಿತ್ತು . ಕಲ್ಪಿಸಿ 
ಕಾಮಿಸಿ ಕರೆದರೆ ಭಾವದಲ್ಲಿ ಅದೇ ಅರುಹಿಗೆ ಕುರುಹಾಗಿತ್ತು . ಭಾವ ಬಯಲಾಗಿ ಮಹಾದೇವ 
ತ್ರಿಪುರಾಂತಕನಡಿಗೆ ಇದೇ ಅದೈತಭಾವನೋಡಾಪ್ರಭುವೇ . ಆದ್ದರಿಂದ ಇಷ್ಟಲಿಂಗಾಧಾರ 
ಸಿದ್ದರಾಮನಿಗೆ ಬೇಕೇ ಬೇಕು. ಇಲ್ಲದಿರೆ ಕಲ್ಯಾಣದ ಶರಣರ ಸ್ವಾನುಭಾವಸಂಪತ್ತಿಯ 
ಸಂಗವಳವಡಲಶಕ್ಯ " ಎಂದು ಖಡಾಖಂಡಿತ ನುಡಿದೇಬಿಟ್ಟನು. ಸಿದ್ದರಾಮನ ವಾದವೆಲ್ಲ 
ಯಾವಾಗಲೋ ಮಾಯವಾಗಿ ಹೋಗಿತ್ತು . ಅನಿತರಲ್ಲಿ ಮೋಳಿಗೆಯ ಮಾರಯ್ಯನವರು 
ಮುಂದೆ ಬಂದು, 

" ಬೆಳಗಿನೊಳಗೆ ಬೆಳಗಾಗಿ ಬೆಳಗಿತ್ತು . ಕತ್ತಲೆಯಲ್ಲಿ ಹೊಕ್ಕರೆ ಕಳವಳವಾಯಿತ್ತು . 
ಆನೆಂಬುದು ಮುಂದೆ ನಿಂದರೆ ನೀನೆಂಬುದು ಮರೆದಿತ್ತು . ತನ್ನ ಕಾಂಬೊಡೆ ದರ್ಪಣ 
ಕುರುಹಾಗಿರಬೇಕು. ಮಹಾಘನವೇ ಕರಸ್ಥಲಕ್ಕೆ ಕುರುಹಾಗಿ ಬಂದಿದೆಯಯ್ಯ . ದರ್ಪಣವನ್ನು 
ನೋಡುವುದು ಅದರ ಸೌಂದರ್ಯ ನೋಟಕ್ಕಲ್ಲ, ತನ್ನ ಸ್ವರೂಪದರ್ಶನಕ್ಕೆ . ಇದೇ ಕುರುಹು 
ಹಿಡಿದು ಕುರುಹು ನಷ್ಟ ಮಾಡುವ ಮಾರ್ಗ. ಆದ್ದರಿಂದ ಪ್ರಕೃತಿಭೂತವಾದ ಇಷ್ಟಲಿಂಗ 
ದೇಹಕ್ಕೆ ಬೇಕು ಪ್ರಭುವೇ ." 

ಗರಳವಿಲ್ಲದುರಗಗೆ ಹಲವರಂಜಿದವರುಂಟೆ ? ಕೈದುವಿಲ್ಲದ ಭಂಟ ಗರ್ಜಿಸಿದೊಡೆ 
ಅಂಜುವರುಂಟೆ? ಇಷ್ಟ ಬಾಹ್ಯದೃಷ್ಟದ ಮಾತನಾಡಿದರೆ ನೆಟ್ಟನೆ ಪ್ರಾಣಲಿಂಗಿಯಪ್ಪನೇ ? 
ಅದು ನಿಶ್ಚಯವಲ್ಲ ನಿಷ್ಕಳಂಕ ಮಲ್ಲಿಕಾರ್ಜುನ 

ಎಂದು ಹೇಳಿ ಸುಮ್ಮನಾದನು. ಇಷ್ಟು ಹೊತ್ತು ಹಿಂಬದಿಯಲ್ಲಿ ನಿಂತುಕೊಂಡಿದ್ದ 
ಘಟ್ಟಿವಾಳಪ್ಪನವರೂ ಮುಂದೆ ಬಂದು " ಬರಿದೆ ಅರಿದೆನೆಂಬ ಅತಿಮರುಳರ ನೋಡಾ 
ಅರಿದೆನೆಂಬ ಮರವೆಯ ಮರನೋಡಾ, ಕತ್ತಲೆಯ ಬೇತಾಳ ಬಂದಾಗ ಅದನ್ನಿಂದು 
ರಕ್ಷಿಸುವರು ಆರು ಹೇಳಾ, ಕುರುಹು ಹಿಡಿದು ಕುಪ್ಪಿತವ ಕಳೆದು ಪೂಜೆಯ ಮಾಡಿದರೆ 
ಭವವಿಲ್ಲ , ಭಂಗವಿಲ್ಲ . ಇಷ್ಟವೆಂಬುದು ಪ್ರಕೃತಿಯ ಕುರುಹು. ಅರಿವು ಮರತಾನೆಂದು ಈ 
ಕುರುಹು. ಇದಾದರೋ ಅವಿದ್ಯೆಯೇ ಆಗಿದೆ. ಅವಿದ್ಯೆ ಬೇಕೇ ಬೇಕು ಪರಾವಿದ್ಯೆಯನ್ನು 
ಸಾಧಿಸಲು. ' ಅವಿದ್ಯಯಾ ಮೃತ್ಯುಂತೀರ್ತ್ಸಾ ವಿದ್ಯಯಾಮೃತಮಶ್ನುತೇ 'ಎಂಬ ಪ್ರಮಾಣ 

ವಚನದಂತೆ ಮೃತ್ಯುಸಂತರಣಕ್ಕೆ ಅವಿದ್ಯೆಯ ಅವಶ್ಯಕತೆ ಪೂರ್ಣ. ಅದರಿಂದ ಮೃತ್ಯುವನ್ನು 
ದಾಟಿ ಪರಾವಿದ್ಯೆಯಿಂದ ಅಮೃತತ್ರ್ಯ ಪಡೆಯಬೇಕು. ಇಲ್ಲವಾದರೆ ಕತ್ತಲೆ ಕತ್ತಲೆ ಎಂದು 
ನುಡಿಯುತ್ತಿರುವಂತೆಯೆ , ಮೆರೆಮಿಂಡದೇವನೂ ಮುಂದೆ ಬಂದು "ಸ್ವಾಮಿ ಪ್ರಭುವೇ , ಮೊನೆಯಿರುವಡೆ 
ಕರದಲ್ಲಿ ಪಿಡಿದಲ್ಲದಾಗದು. ಮನವರಿವಡೆ ಕುರುಹಿನ ನೆರಿಗೆಯಲ್ಲಿ ಸಲೆ ಸಂದು ನಿಂದಲ್ಲದಾಗದು. 
ಕ್ರಿಯಾಭಾವ ಶುದ್ಧವಾದಲ್ಲದೆ ಐಘಟದೂರ ರಾಮೇಶ್ವರ ಲಿಂಗವಕೂಡಬಾರದು" ಎಂದನು. 

ಶಿವಶರಣರುಗಳ ಈ ಎಲ್ಲ ಅನುಭವಪೂರ್ಣ ವಾಣಿಗಳನ್ನು ಕೇಳುತ್ತ ಪ್ರಭುದೇವರು 
ಅಮಿತೋತ್ಸಾಹಭಾರಭರದಿಂದ ಕುಸಿದುಹೋದರು. ಇನ್ನು ಸಾಕು. ಸಿದ್ಧರಾಮನಿಗೆ ಇಷ್ಟಲಿಂಗ 
ತಮ್ಮ ಭೂಮಿಕೆ, ಪೂರ್ಣವಾಗಿ ಆತನ ಮನೋಭೂಮಿಯಲ್ಲಿ ನಾಟಿಹೋಯಿತೆಂದು ಮನವರಿಕೆ 
ಮಾಡಿಕೊಂಡರು. ಆಗ ನಗುನಗುತ್ತ ಎಲ್ಲ ಶರಣರನ್ನುದ್ದೇಶಿಸಿ "ನಿಮ್ಮಲ್ಲಿ ನೀವುತಿಳಿದು 
ನೋಡಿದರೆ ಬೇರೊಂದಿಲ್ಲ ಕಾಣಿರಯ್ಯಾ . ತನ್ನಲ್ಲಿಯೇ ತನ್ಮಯವಾದ ಅನ್ಯಭಾವನೆಯ 
ನೆನೆಯದಿದ್ದರೆ ಗುಹೇಶ್ವರ ತನ್ನಲ್ಲಿ ತಾನೇ ಆದನು " ಎನ್ನಲು, ಬಸವಣ್ಣನವರಿಗೆ ಪ್ರಭುದೇವರ 
" ಅನ್ಯಭಾವನೆಯ ನೆನೆಯದಿದ್ದರೆ" ಎನ್ನುವ ಮಾತು ಅತ್ಯಂತ ಹರ್ಷವನ್ನುಂಟುಮಾಡಿತು. 
ಕೂಡಲೇ ಬಸವಣ್ಣನವರು "ಕಂಗಳ ಮುಂದಣಿಂದ ಶ್ರೀಲಿಂಗ ಹಿಂಗಿದೊಡೆ ಎಚ್ಚರ 
ಭಂಗವಾದೀತೆಂದು ಅನ್ಯಭಾವವ ಮರೆಯಲು ಕರದಲ್ಲಿ ಶ್ರೀಗುರು ಪ್ರಾಣಲಿಂಗವ ಕೊಟ್ಟ. 
ಅದ ಮುಟ್ಟಲೊಡನೆ ತನು ಪ್ರಸಾದ, ಮನ ಪ್ರಸಾದ, ಭಾವ ಪ್ರಸಾದವಾಯಿತ್ತು . ಇಂತು 
ಸರ್ವಾಂಗ ಪ್ರಸಾದವಾಯಿತ್ತು . ಆ ಪ್ರಸಾದದಲ್ಲಾನು ಪರಿಪೂರ್ಣನಾದನು. ತನು ಸೋಂಕಿ 
ತನು ನಷ್ಟ . ಭಾವದಲ್ಲಿ ಬೆಳಗಿ ಭಾವ ನಿರ್ಭಾವವಾಯಿತ್ತು ಪ್ರಭುವೇ '' ಎನ್ನುತ್ತ ತಮ್ಮ 
ಕೊನೆಯ ತೀರ್ಮಾನವನ್ನು ಕ್ರೋಡೀಕರಿಸಿ ನುಡಿದು ಸುಮ್ಮನಾಗಲು ಸಿದ್ಧರಾಮನಿಗೆ 
ಕಳವಳವೆಲ್ಲ ಕಳೆದು ಮನಸ್ಸಿನಲ್ಲಿ ಯಾವಾಗ ತಾನು ತ್ರಿವಿಧಲಿಂಗಸಂಗಿಯಾದೇನೋ ಎಂಬ 
ತವಕ ಬಲಿಯಹತ್ತಿ " ಎಂದಿಪ್ಪನಯ್ಯ ಶುದ್ಧ ಸಿದ್ಧ ಪ್ರಸಿದ್ಧವ ಪ್ರವೇಶಿಸಿ? ಎಂದಿಪ್ಪೆನಯ್ಯ 
ಭಕ್ತಿ , ಜ್ಞಾನ ವೈರಾಗ್ಯಮಂ ಪ್ರವೇಶಿಸಿ ಎಂದಿಪ್ಪೆನಯ್ಯಾ ? ತತ್ಕಾತ ತೂರಾತೂರ ನೀನೇ 
ಆಗಿ ಎಂದಿಪ್ಪನಯ್ಯಾ ? ದೀಕ್ಷಾತ್ರಯದಲ್ಲಿ ಸಂಪನ್ನವಾಗಿ ಎಂದಿಪ್ಪೆನಯ್ಯಾ ? ಲಿಂಗತ್ರಯದಲ್ಲಿ 
ಪ್ರಸಾದಪ್ರಸನ್ನವಾಗಿ ಎಂದಿಪ್ಪೆನಯ್ಯಾ ? ಕಪಿಲಸಿದ್ಧ ಮಲ್ಲಿನಾಥಯ್ಯ ನಿನ್ನವರ ನಡುವೆ 
ಓರಂತೆ " ಎಂದು ಮನದಲ್ಲಿಯೇ ಚಿಂತಿಸಹತ್ತಿದನು. 

ಆಗ ಪ್ರಭುದೇವರು ಬಸವಣ್ಣನತ್ತ " ಹೌದಯ್ಯ ಬಸವಣ್ಣ , ನೀವೆಲ್ಲ ಹೇಳುವುದು 
ಸತ್ಯವಾದುದು. ಶರಣರೆಲ್ಲ ವಿಹಿತವಾಕ್ಯ ನುಡಿದಿದ್ದಾರೆ. ಆದುದರಿಂದಲೇ ಎಲ್ಲ ಸಿದ್ಧಿಗಳನ್ನೂ 
ಪಡೆಯಬೇಕು. ಅದಿಲ್ಲದ ಸಿದ್ಧಿಯನ್ನು ಪಡೆದೆನೆಂಬುದು ಅಥವಾ ಪಡೆವೆನೆಂಬುದು ಕನಸು 
ಕಂಡಂತೆ, ಗಟ್ಟಿಗೊಂಡ ನಿಮ್ಮ ಮನದ ಭಾವವರಿಯಲು ಆ ಕೊರಳನಾಗವತ್ತಿಗೆಯೇಕೆಂದು 
ನುಡಿದೆನಷ್ಟೆ . ನೀವೆಲ್ಲ ಒಳಗೆ ತಿಳಿದು ಹೊರಗೆ ನಡೆವ ಮಹಾಶರಣರು. ನಿಮ್ಮ ನಡ 
ಶುದ್ಧ ನುಡಿ ಶುದ್ದ " ಎನ್ನುತ್ತ ಸಿದ್ದರಾಮನತ್ತ ತಿರುಗಿ ನೋಡಿದೆಯಾ ಸಿದ್ದರಾಮಯ್ಯ , 
ಈ ಶರಣರೆಲ್ಲರ ಕಲ್ಯಾಣಗುಣಪೂರ್ಣ ಮಂಗಳಮಯ ಭಾವದ ಬೆಳಕನ್ನು ! ಇವರೆಲ್ಲರೂ 

ಎಲ್ಲೆಲ್ಲೂ ಬೆಳಕ ಕಂಡು ನಿಬ್ಬೆರಗುಗೊಂಡ ಘನಮಹಿಮರು. ಇವರೆಲ್ಲರ ಅನುಭವಗಮ್ಮ 
ವಾದ ಲಿಂಗತತ್ತೋದ್ದೇಶವು ನಿನ್ನ ಮನಕ್ಕೆ ನಾಟಿರಬೇಕು. ಈ ಶರಣರೆಲ್ಲರ ಅಭಿಪ್ರಾಯ 
ದಂತೆ ಇಷ್ಟಲಿಂಗ ಬೇಕೇಬೇಕೆಂದಾಯಿತು. ಅದಿಲ್ಲದೆ ಪರಿಪೂರ್ಣತೆ ಸಾಧ್ಯವಿಲ್ಲ . ಹಾರುವ 
ಪಕ್ಷಿಗೆ ಗೂಡು ಹೇಗೆ ಆಧಾರವೊ , ನಡೆವವನಿಗೆ ನೆಲ ಹೇಗೆ ಆಧಾರವೋ , ಮಣ್ಣು ಮರಗಳು 
ಹಣ್ಣಿನ ರುಚಿಗೆ ಹೇಗೆ ಆಧಾರವೋ ಹಾಗೆ ಅಖಂಡಲಕ್ಷಣಲಕ್ಷಿತಪರಾವಸ್ತು ಸೌಂದಯ್ಯ 
ಸಾಕ್ಷಾತ್ಕಾರಕ್ಕೆ ಇಷ್ಟಲಿಂಗ ಅವಶ್ಯಕ. ಆನಂದರೂಪನಾದ ಲಿಂಗದೇವನಿಂದಲೇ ಹುಟ್ಟಿದ 
ಮನ, ಪ್ರಾಣ, ಇಂದ್ರಿಯ, ದೇಹ ಮೊದಲಾದುವೆಲ್ಲ ಅದರಿಂದ ಅಭಿನ್ನವಾಗುವಂತೆ 
ಸಾಧಿಸುವ ಕ್ರಿಯೆಯಳವಡಲು ನೀನಿನ್ನು ಈ ಶರಣರು ಹೇಳಿದಂತೆ ನಡೆದು ಉದ್ದಾರವಾಗು. 
ಒತ್ತಿ ಹಣ್ಣು ಮಾಡಿದರೆ ಅದೆತ್ತಣ ರುಚಿಯಾದೀತು. ಬಯಲ ಬೆರಗಿನ ಸುಖದ ಸವಿಯನ್ನು 
ಬೆರಗಲ್ಲದೆ ಕಾಣಬಾರದು. ಹಾಗಾಗುವ ಸ್ಥಿತಿಯನ್ನು ಶರಣರೆಲ್ಲ ಸಪ್ರಮಾಣವಾಗಿ 
ವಿವರಿಸಿದ್ದಾರೆ. ನೀನು ನಿನ್ನ ಅಷ್ಟಾಂಗ ಯೋಗಕ್ರಿಯೆಯಿಂದ ಆಂತರಿಕ ಲಕ್ಷದ ಸಿದ್ದಿ 
ಪಡೆಯುವೆನೆಂಬ ಭ್ರಾಂತಿಜ್ಞಾನವನ್ನು ಬಿಟ್ಟು ಇನ್ನು ಇಷ್ಟಲಿಂಗಸಂಬಂಧಿಯಾಗು" ಎಂದು 
ನಿರ್ದಾಕ್ಷಿಣ್ಯವಾಗಿ ನುಡಿಯಲು ಒಡನೆಯೆ ಸಿದ್ದರಾಮನ ಮನಸ್ಸೆಲ್ಲ ಪ್ರಸನ್ನವಾಗಿ ಈ 
ಶರಣರಲ್ಲಿಗೆನ್ನನ್ನು ತಂದು ಪ್ರಭುವುಉದ್ಧಾರಮಾಡಿದನೆಂದು ಭಾವಿಸಿ ಪ್ರಭುವನ್ನು ಕುರಿತು 
- ಪ್ರಭುವೇ , 

" ನಾನೇನ ಮಾಡುವ ಜ್ಞಾನಕ್ರೀಯೆಲ್ಲವೂ ನೀನೆಂದಿರ್ದೆನಯ್ಯಾ ; ನಾನೇನ ಮಾಡುವ 
ಅರಿವಿನ ಕ್ರೀಯ ನೀತಿಯಲ್ಲವೆಂದರೆ ಅದು ಮಾಣಲಿ ನಿಮ್ಮಾಣತಿ; ಕಾಣಬಾರದ ಘನವ 
ಕಾಯದಲಿ ಧರಿಸಿ, ಹೇಳಬಾರದ ನಿಜವ ಮನದಲ್ಲಿ ನೆಲೆಗೊಳಿಸಿ ತೋರಬಾರದ 
ಕುರುಹನನ್ನರಿವಿನಲ್ಲಿರಿಸಿ, ಇನ್ನು ನೀವುಕಂಡು ಕೂಡಿಪ್ಪಂತೆ ಮಾಡ ಪ್ರಭುವೇ ಕಪಿಲಸಿದ್ದ 
ಮಲ್ಲಿಕಾರ್ಜುನ". 

ಎಂದು ತ್ರಿವಿಧಲಿಂಗಿಯಾಗಲು ತಮ್ಮ ಸರ್ವಾನುಮತವನ್ನು ತಿಳಿಸಿಬಿಟ್ಟರು. ಆಗ 
ಪ್ರಭುದೇವರು ' ಭಲೆ ಸಿದ್ದರಾಮಯ್ಯ , ನೀನು ಮಹಾ ಸಂಸ್ಕಾರಿ " ಅರಿವುಕ್ರಿಯೆಯೊಳಗಾಯಿತ್ತು 
ಕ್ರಿಯೆ ಅರಿವಿನೊಳಗಾಯಿತ್ತು . ಕ್ರಿಯಾಜ್ಞಾನಗಳ ಸಂಬಂಧಕ್ಕೆ ಇಷ್ಟಲಿಂಗ ವಿಚಾರ 
ವಸ್ತುವಾಗಿತ್ತು . ಇದನ್ನು ಇನ್ನು ಪಡೆದು ಸಾಧಿಸುವುದನ್ನು ಸಾಧಿಸು" ಎಂದು ಚನ್ನಬಸವಣ್ಣನು 
ತಿರುಗಿ, " ಚನ್ನಬಸವಣ್ಣ , ನೀವುಕ್ರಿಯಾಜ್ಞಾನ ಸಾಮರಸ್ಯ ಸುಖಿಗಳು. ನೀವೇ ಈ ಶಿಷ್ಯನಿಗೆ 
ಆಧಾರವಾಗಿಪ್ಪ ಗುರುಗಳು; ಈತನೇ ಗುರುವಿಂಗೆ ಆಧಾರವಾಗಿಪ್ಪ ಶಿಷ್ಯ . ಪಣತಿಯಿದೆ, 
ಎಣ್ಣೆಯಿದೆ, ಬತ್ತಿಯಿದೆ. ಕ್ರಿಯಾಮುಖದಿಂದಜ್ಯೋತಿಯನ್ನು ಬೆಳಗಿಸಿ ಈ ಸಿದ್ಧರಾಮನನ್ನು 
ಪ್ರಕಾಶಗೊಳಿಸು ಎಂದು ತಿಳಿಸಿದನು. ಶರಣರೆಲ್ಲ ಜಯ ಜಯಕಾರ ಮಾಡಿದರು. ಮುಂದೆ 
ಚೆನ್ನಬಸವಣ್ಣನವರಿಂದ ಸಿದ್ದರಾಮನಿಗೆ ವಿಧ್ಯುಕ್ತವಾಗಿ ಇಷ್ಟಲಿಂಗ ಪ್ರದಾನ ಕಾರಗಳು 
ಮುಗಿದುವು. ಶರಣರ ಗೋಷ್ಠಿಯಲ್ಲಿ ಸೊನ್ನಲಿಗೆಯ ಸಿದ್ದರಾಮನು ಪ್ರಕಾಶಿಸಿದನು. 


ಜಂಗಮವಲ್ಯ ಪ್ರಭುದೇವರು 


ವೀರಶೈವ ಮತತತ್ವ ನಿರ್ಣಯದಲ್ಲಿ ಜಂಗಮರು ವಿಶಿಷ್ಟ ಸ್ಥಾನಾಪನ್ನ 
ರಾದವರಾಗಿದ್ದಾರೆ. ಅಷ್ಟಾವರಣ ಸಿದ್ಧಾಂತದಲ್ಲಿ ಇವರು ಮೂರನೆಯವರು. 
ಈ ತತ್ವವನ್ನು ನಿರ್ಣಯಿಸಿದುದೂ ಘನೋದ್ದೇಶಭರಿತವಾದುದು. ಸ್ಕೂಲ, 
ಸೂಕ್ಷ್ಮ , ಕಾರಣ ದೇಹಗಳಿಂದ, ತನುಮನಭಾವಗಳ ಬೆಳಕಿಗೆ ಗುರುಲಿಂಗ 
ಜಂಗಮಗಳ ಆವಶ್ಯಕತೆಯು ಮುಖ್ಯವಾದುದು. ಇವುಮೂರೂ ಒಂದನ್ನೊಂದಾ 
ಶ್ರಯಿಸಿರುವಂತೆ ಗುರುಲಿಂಗಜಂಗಮಗಳಿಗೂ ಪರಸ್ಪರ ಸಂಬಂಧವಿರುವುದು. 
ಭಕ್ತಸ್ಥಾನದಲ್ಲಿದ್ದರೂ ಕಾಯಕಕರ್ಮಲಿಂಗಪೂಜಾದಿ ನಿರತನಾಗಿರಬೇಕು. 
ಗುರುವಾದರೂ ಕಾಯಕಕರ್ಮಲಿಂಗಪೂಜಾ ನಿರತನಾಗಿರಬೇಕು. ಜ್ಞಾನದ 
ಹಂತದಲ್ಲಿ ಅಂದರೆ ಲಿಂಗಾನುಭವದ ವಿಚಾರದಲ್ಲಿ ಕ್ರಮಕ್ರಮವಾಗಿ ಏರಿಕೆ 
ಯಿದೆ. ಲಿಂಗಾಂಗಸಾಮರಸ್ಯಜ್ಞಾನಿಗಳಾಗಿ , ಷಟ್ನಲಬ್ರಹಿಗಳಾಗಿ ಸರ್ವಸಂಗ 
ನಿವೃತ್ತಿಗೊಳಿಸಿದ ಜ್ಞಾನಿಯು ಸಮಾಜೋದ್ದಾರ ದೃಷ್ಟಿಯಿಂದ ಮಠ ಮಾನ್ಯ 
ಗಳನ್ನು ಕೂಡಿಕೊಂಡೋ ಅಥವಾ ಅದಿಲ್ಲದೆಯೋ , ಮಠಗಳನ್ನೇ ಆಶ್ರಯಿಸಿಯೋ 
ಅಥವಾ ದೇಶದೇಶಗಳನ್ನು ತಿರುಗಿಯೋ ಸಮಾಜಜಾಗೃತಿಯನ್ನುಂಟು 
ಮಾಡುವ ಸರ್ವಜಂಜಡನಿವೃತ್ತ ಮಹಾತೇಜಸ್ವಿಗೆ ಈ ಸ್ಥಾನಯೋಗ್ಯತೆಯು 
ಅಳವಡುವುದು. ಯಾರಾದರೂ ಇವರು ಜಂಗಮರೆಂದು ನಿರ್ದೇಶಿಸಿದರೆ 
ಮಾತ್ರವಲ್ಲ ತನ್ನ ಲಿಂಗನಿಷ್ಠೆ , ಕಾಯಕವೃತ್ತಿ , ಆತ್ಮಜ್ಞಾನ, ಅನುಭಾವ 
ವಿದ್ಯೆಗಳೇ ಜಂಗಮನಿರ್ಣಯಕ್ಕೆ ಮಾನದಂಡಗಳು, ಜಂಗಮ ಸ್ವರೂಪ 
ನಿರ್ದೆಶಕರನ್ನು ಪ್ರಭುದೇವರೇ ಹೀಗೆ ಹೇಳಿದ್ದಾರೆ "...... ಹೊನ್ನು ಹೆಣ್ಣು 
ಮಣ್ಣಿಗಾಗಿಯೇ ಬಿಟ್ಟು ಕೋಪತಾಪವಂ ಬಿಟ್ಟು ಭ್ರಾಂತಿ ಭ್ರಮೆಯಂ ಬಿಟ್ಟು 
ಜಂಗಮವಾಗಬೇಕು ಕಾಣಿರೊ ಮರುಳುಗಳಿರಾ! ಇಂತೀ ಷಡುಲೋಭದ 

ರುಚಿಯು ಹಿಂಗಿ ಜಂಗಮವಾದಲ್ಲದೆ ಭವ ಹಿಂಗದು ಕಾಣಾ ಗುಹೇಶ್ವರ". ಈ ಮಾತಿನಿಂದ 
ಜಂಗಮಕ್ಕೆ ಮೇಲೆ ಹೇಳಿದಂತೆ ಮಾನದಂಡವಾವುದೆಂಬುದು ತಿಳಿಯದಿರದು. ಇದು ಒಂದು 
ಮನೆತನದ ಸೊತ್ತು ಅಲ್ಲ , ಸಮಸ್ತ ವೀರಶೈವರ ಸೊತ್ತು. ಜ್ಞಾನಿಯಾಗಿ ಅಥವಾ ಜ್ಞಾನದಾಹಿ 
ಯಾಗಿ, ಸಮಾಜಸೇವಾದೃಷ್ಟಿಯನ್ನೇ ಜೀವಿತಮುಖ್ಯವೆಂದರಿತು ವೀರವ್ರತಿಯಾಗಿ ಹೊರಬಂದು 
ಸಮಾಜೋದ್ದಾರದ ಹೊರೆ ಹೊತ್ತವನೇ ಜಂಗಮಸ್ಥಾನಕ್ಕೆ ಯೋಗ್ಯನಾದವನು, ಇತರರಿಗೆ 
ವಿರಕ್ತರೆಂದೂ , ನಿರಾಭಾರಿ ಜಂಗಮರೆಂದೂ ಹೇಳುವುದುಂಟು. ಸಮಾಜದಲ್ಲಿ ಇತ್ತೀಚೆಗೆ 
ಈ ವ್ಯವಸ್ಥೆಯು ವರ್ಗೀಕರಣವಾಗಿ ಹೋಗಿದೆ. ಚತುರ್ವಣ್ರಗಳು ಅಳವಟ್ಟ ರೀತಿಯಲ್ಲಿ , 
ವೀರಶೈವದಲ್ಲಿ ಗುರು, ಜಂಗಮಾರ್ಹತ್ವವೂ ಕೇವಲ ವರ್ಗೀಕರಣವಾಗಿ ತತ್‌ಸ್ಥಾನ 
ನಿರ್ದೇಶನಕ್ಕೆ ಮುಖ್ಯವಾದ ಅನುಭಾವ ವಿದ್ಯೆ , ತತ್ವಜ್ಞಾನ ಸಂಪತ್ತು ಕಾಯಕ ಧರ್ಮ 
ಮರ್ಮಗಳು ಮಾಯವಾಗಿ ಸಂಪ್ರದಾಯತನವೇ ರೂಢಿಗೊಂಡು ಹೋಗಿದೆ. ಇದೊಂದು 
ಸಂಕುಚಿತ ಮನೋಭಿಪ್ರಾಯವೇ ಅಲ್ಲದೆ ಸತ್ಯಶರಣರಾದವರ ಶಾಸ್ತ್ರೀಯ ಮಾರ್ಗವಲ್ಲ . 
ಭಕ್ತ , ಗುರು, ಜಂಗಮ , ಲಿಂಗ ಈ ನಾಲ್ಕೂ ರಹಸ್ಯವುಸಾಮೂಹಿಕವಾಗಿ ಸಮಸ್ತ ವೀರಶೈವ 
ಜನಾಂಗದ ಸೊತ್ತೇ ಅಲ್ಲದೆ ಅದು ಕೇವಲ ಮನೆತನದ ಸೊತ್ತೇ ಅಲ್ಲವೆಂಬುದನ್ನು ಈ 
ಹಿಂದೆ ತಿಳಿಸಿದೆ. ಸಂಪ್ರದಾಯಕ್ಕೆ ಕಟ್ಟುಬಿದ್ದು ಎಷ್ಟೋ ಮಠಮಾನ್ಯಗಳು ಅನಧಿಕಾರರಾದ 
ವರನ್ನು ಆಯಾಯ ಸ್ಥಾನಾಪನ್ನತೆಗೆ ಪಟ್ಟಗಟ್ಟಿ ಮಠಮಾನ್ಯಗಳ ಕೀರ್ತಿಗೌರವಗಳಿಗೂ ಭಂಗ 
ತಂದುಕೊಂಡ ಮತ್ತು ಭಕ್ತಕೋಟಿಯ ಮನಕ್ಕೆ ಗುರುಜಂಗಮ ಗಳಲ್ಲಿ ಜಿಗುಪ್ಪೆಗೊಳಿಸಿ 
ಧಾರ್ಮಿಕ ತತ್ಯದ ಕಡೆಗೆ ಹೊರಳಿ ನೋಡದ ಉದಾಹರಣೆಗಳೆಷ್ಟೋ ಇವೆ. ಇದು 
ಸಮಾಜದ ದುರ್ಗತಿಗೆ ಕಾರಣವಲ್ಲದೆ ಉತ್ಕರ್ಷಹೇತುವಲ್ಲ . ಸಮಾಜವು ಶಿವಶರಣ 
ತತ್ವಾಲೋಕನವನ್ನಾದರೂ ಮಾಡಿ ಇನ್ನಾದರೂ ಅರಿತರೆ ಕ್ಷೇಮವಾದೀತು. 
ಸಂಕುಚಿತ ಮಾರ್ಗವನ್ನೇ ಸವೆಸಿ ರಾಜಮಾರ್ಗ ಮಾಡಿಬಿಟ್ಟರೆ ಮುಂದೆ ಸಮಾಜದ ಗತಿ 
ಅನರ್ಥಕಾರಣವಾಗುವುದೆಂಬುದನ್ನು ಅರಿಯಲಿ. 

ಮೇಲೆಹೇಳಿದಂತೆ ವೀರಶೈವದ ನಂಬುಗೆಯಲ್ಲಿ ದೈಹಿಕ ಕ್ರಿಯೆಗಳೆಲ್ಲ ಗುರುವಿನಿಂದ 
ಶುದ್ಧವಾಗಬೇಕು. ಪ್ರಾಣಶುದ್ಧಿಯು ಲಿಂಗದಿಂದಾಗಬೇಕು. ಭಾವಶುದ್ಧಿಯು ಜಂಗಮ 
ದಿಂದಾಗಬೇಕು. ಅಂತರಂಗದ ಅಂದರೆ ದೈಹಿಕ ಸಂಬಂಧದ ಈ ಮೂರರ ಶುದ್ದಿಗೆ ಬಾಹ್ಯದ 
ಗುರು, ಲಿಂಗ, ಜಂಗಮದ ಆವಶ್ಯಕತೆ ಮುಖ್ಯವೆಂಬುದೇ ಆಗಿದೆ. ಒಂದೇ ಆದ ಪರಬ್ರಹ್ಮ 
ಸ್ವರೂಪವು ನಿಷ್ಕಲ, ಸಕಲನಿಷ್ಕಲ, ಸಕಲ ಎಂಬ ಮೂರು ಅವಸ್ಥೆಗಳನ್ನು ಹೊಂದಿ 
ತೋರುವಂತೆ ನಿಷ್ಕಲವೇ ಗುರುವಾಗಿ, ಸಕಲ ನಿಷ್ಕಲವೇ ಲಿಂಗವೆಂದೂ , ಸಕಲವೇ 
ಜಂಗಮವೆಂದೂ , ಪರಮಾತ್ಮಸ್ವರೂಪವೇ ರೂಪತ್ರಯಧಾರಣ ಮಾಡಿ ಬಂದುದೆಂಬ 
ನಂಬುಗೆ. ಈ ಜಂಗಮರನ್ನೇ ಶಿವಯೋಗಿಗಳೆಂದೂ ಕರೆಯುವರು . ಇವರೆಲ್ಲ ಸ್ಥಿರ, ಚರ, 
ಪರ ಎಂಬ ಮೂರು ಪ್ರಭೇದಗಳು, ಸ್ಥಿರಜಂಗಮರೆಂಬುವರೇ ಸ್ವತಂತ್ರವಾಗಿ ನಿರ್ಜನ 
ಸ್ಥಾನದಲ್ಲಿ ಮಠಮಾನ್ಯಗಳನ್ನು ಮಾಡಿಕೊಂಡಿದ್ದು , ಜ್ಞಾನದಾನ ಮಾಡುವರು. ಪರಿಶುದ್ಧಿ 

ಪಡೆದ ಧರ್ಮಜಿಜ್ಞಾಸುಗಳಿಗೆ ಲಿಂಗಾಂಗಸಾಮರಸ್ಯ ಬೋಧೆ ಮಾಡುವರು. ಚರಜಂಗಮರು 
ಮಠಮಾನ್ಯಗಳ ಹಂಗನ್ನೂ ತೊರೆದು ದೇಶದೇಶಗಳನ್ನು ತಿರುಗಿ ವೀರಶೈವ ತತ್ತೋಪದೇಶ 
ಮಾಡುವ ಕಾವ್ಯದಲ್ಲಿ ನಿರತರಾಗಿರುವರು. ಪರಜಂಗಮರೆಂದರೆ ಮಠದಲ್ಲಿಯಾದರೂ 
ಇರಬಹುದು. ದೇಶ ದೇಶಗಳನ್ನಾದರೂ ಸಂಚರಿಸಬಹುದು. ಗುಹೆಗಳನ್ನಾದರೂ ಸೇರಿ 
ತಪೋನಿಷ್ಠರಾಗಿರಬಹುದು. ಗುರು, ಅವತಾರಿಕ ಗುರುವೆಂದು ಬೇರೆ ಬೇರೆ ಮತಸಿದ್ಧಾಂತದಲ್ಲಿ 
ಗುರುಗಳಲ್ಲಿ ಎರಡು ಭೇದ ಮಾಡುತ್ತಾರೆ. ಅವತಾರಿಕ ಗುರುವೆಂದು ಹೇಳುವ ದಿವ್ಯ 
ಶಕ್ತಿಯುಳ್ಳವರೇ ವೀರಶೈವರಲ್ಲಿ ಜಂಗಮರೆಂದು ಹೇಳಬಹುದು ( ಜಂಗಮವು ಗುರುವಿಗೂ 
ಗುರುವು. " ಜಂಗಮನಿಂದೆಯ ಮಾಡಿ ಲಿಂಗ ಪೂಜಿಸುವ ಭಕ್ತನ ಅಗ್ಗವಣಿಯೆಂತೋ ಶಿವಶಿವ 
ನಿಂದಿಸುವ ಪೂಜಿಸುವ ಪಾತಕವಕೇಳಲಾಗದು. ಗುರುವಿನ ಗುರು ಜಂಗಮ , ಇಂತೆಂದುದು 
ಕೂಡಲ ಸಂಗನ ವಚನ ' ಎಂಬ ಬಸವಣ್ಣನವರ ಅನುಭಾವಪೂರ್ಣ ಮಾತಿನಿಂದ ಜಂಗಮವು 
ಗುರುವಿಗೂ ಗುರುವೆಂಬುದು ಗೊತ್ತಾಗುತ್ತದೆ). ಆದರೆ ಇವರೆಲ್ಲ ಲಿಂಗಭಕ್ತರೇ ಎಂಬುದನ್ನು 
ಮರೆಯಲಾಗದು. ದೇಹವಿರುವವರೆಗೆ ದೇಹಾಶ್ರಯವಾದ ಅಥವಾ ದೇಹಸಂಬಂಧವಾದ 
ಕ್ರಿಯೆಗಳೆಲ್ಲವೂ ಅವ್ಯಾಹತವಾಗಿ ನಡೆಯಲೇಬೇಕು. ಲಿಂಗಾಚಾರವು ಭಕ್ತನಿಗೂ , ಗುರುವಿಗೂ , 
ಜಂಗಮಕ್ಕೂ ಬೇಕೇ ಬೇಕು. ಆಚಾರವಿಲ್ಲದ ಭಕ್ತ ದುಷ್ಕರ್ಮಿ, ಆಚಾರವಿಲ್ಲದ ಗುರು 
ಭೂತಪ್ರಾಣಿ, ಆಚಾರವಿಲ್ಲದ ಜಂಗಮ ಮಾನವಪ್ರಾಣಿ... ಗುರುವಾದರೂ ಲಿಂಗವ 
ಪೂಜಿಸಬೇಕು. ಲಿಂಗವಾದರೂ ಲಿಂಗವ ಪೂಜಿಸಬೇಕು, ಜಂಗಮನಾದರೂ ಲಿಂಗ 
ಪೂಜಿಸಬೇಕು. ಜಂಗಮಕ್ಕೆ ಲಿಂಗವಿಲ್ಲದೆ ಪ್ರಾಣವಿಲ್ಲ . " ಭಕ್ತಿಯ ಮೊದಲ ಹಂತದಲ್ಲಿ 
ಇಷ್ಟಲಿಂಗಾದಿ ಪೂಜಾವಿಧಾನದಲ್ಲಿರುವವನೇ ಭಕ್ತ ", ಇಷ್ಟಲಿಂಗದಲ್ಲಿ ಸಮರಸಿಯಾದ 
ಈತನನ್ನೇ ಸಾಮಾನ್ಯ ವೀರಶೈವನೆಂದು ಹೇಳುವುದು, ಮನವನ್ನು ಪ್ರಾಣಲಿಂಗದಲ್ಲಿ ಸಿಲುಕಿಸಿ 
ಅನುಭಾವಸುಖ ಹೊಂದಿದವನೇ ಗುರುವು, ಪ್ರಾಣಲಿಂಗದ ಜ್ಯೋತಿಯನ್ನು ಕಂಡ ಈತನನ್ನೇ 
ವಿಶೇಷ ವೀರಶೈವನೆಂದು ಹೇಳುವುದು, ಮನವನ್ನು ಭಾವದಲ್ಲಿ ಬೆರಸಿ ಸಮರಸಿಯಾಗಿ 
ಭಾವವನ್ನು ಲಿಂಗಜ್ಯೋತಿ ಪ್ರಕಾಶನಗೊಳಿಸಿದವನೇ ಜಂಗಮ , ಭಾವಲಿಂಗ ಸಮರಸ ನಿರ್ಭೀತ 
ಸ್ಥಿತಿಯ ಈ ಅನುಭಾವಿಯನ್ನೇ ಜಂಗಮವೆಂದು ಹೇಳುವುದು. ಇವರೇ ನಿರಾಭಾರಿಗಳು , 
ನಿರಂಜನ ತತ್ವ ಎನ್ನುವುದು. ಮೇಲಿನ ಈ ಮೂರು ತರದ ಅನುಭವವು ಒಂದೇ ಲಿಂಗಕ್ಕೆ 
ಉಂಟಾಗುವುದು. ಅದು ಅವರವರ ಅನುಭಾವಸಂಪತ್ತಿಯ ಬೆಳವಣಿಗೆಯನ್ನಾಶ್ರಯಿಸಿದೆ. 
ಇದೇ ವೀರಶೈವ ತತ್ವವಲ್ಲದೆ ಇತರ ವರ್ಗೀಕರಣ ತತ್ವವು ತೀರಾ ಸಂಕುಚಿತವಾದುದು. 
ಗುರುವಿನ ಮಗನಾದರೂ ಹುಟ್ಟುತ್ತ ಭಕ್ತನೇ , ಕ್ರಮಕ್ರಮವಾಗಿ ಅನುಭಾವಸಂಪತ್ತಿಯು ಅವನಲ್ಲಿ 
ಬೆಳೆದರೆ ಗುರುವಾದಾನು. ಅದಿಲ್ಲದೆತದ್ವಂಶದವನೆಂದು ಆತನನ್ನು ಗುರುವನ್ನಾಗಿ ಮಾಡುವುದು 
ತಾತ್ವಿಕ ದೃಷ್ಟಿಯಲ್ಲವೆಂದು ಪ್ರತಿಯೊಬ್ಬ ವೀರಶೈವನು ನಂಬಬೇಕಾದ ಮಾತು. ಇಂಥ 
ತತ್ಯಾನುಭವದ ಪಾಲಿಸುವಿಕೆಯು ಸಮಾಜದಲ್ಲಿ ನಿರ್ಲಕ್ಷ್ಯಗೊಳ್ಳುವುದಾದರೆ ಆತನ ಕ್ರಿಯೆ 

ಮಾತು ಮೊದಲಾದವುಕೇವಲ ಆಡಂಬರಪೂರ್ಣ ನಿರ್ಲಕ್ಷ್ಯವಾದುವೆಂದೇ ಹೇಳಬೇಕು. 
ಭಕ್ತರು ಸದಾ ಭಕ್ತರೆ, ಗುರುಗಳು ಗುರುಗಳೆ, ಜಂಗಮರು ಜಂಗಮರೆ. ಭಕ್ತರಾದವರಿಗೆ 
ಸರ್ವಾಧಿಕಾರವಾಗಲಿ, ಜಂಗಮಾಧಿಕಾರವಾಗಲಿ ಇಲ್ಲವೆನ್ನುವ ಪ್ರಸಾದವು ಪ್ರಬಲಗೊಂಡು 
ಕುರುಡುದೃಷ್ಟಿ ಸಮಾಜದಲ್ಲಿ ಬೆಳೆಯುತ್ತಿರುವುದನ್ನು ನಿಲ್ಲಿಸಲು ಸಹೃದಯತೆಯು ಬೇಕು. 
ಸತ್ಯವನ್ನು ಸಾವಧಾನವಾಗಿ ಯೋಚಿಸಬೇಕು. ಜಂಗಮತತ್ವವನ್ನು ಒಂದು ಪಂಗಡಕ್ಕೆ 
ಮೀಸಲಾಗಿಡಿಸದೆ ಸಮಾಜಕ್ಕೆ ಅದರ ಅಧಿಕಾರವುಂಟೆಂಬುದು ನಿರ್ವಿವಾದವಾದುದು. 

ಗುರುವಿರುವಾಗ ಪುನಃ ಜಂಗಮವೇಕೆಂಬುದೊಂದು ಪ್ರಶ್ನೆಯು ಮೇಲಿನ ಹಲವಾರು 
ದೃಷ್ಟಾಂತಗಳಿಂದ ಬಹುಶಃ ಬಗೆಹರಿದಿರಬಹುದು. ಸಾಮಾಜಿಕ ದೃಷ್ಟಿಯಿಂದಲೂ ಈ ಮಾತು 
ವಿಚಾರಿಸತಕ್ಕದಾಗಿದೆ. ಬಸವಾದಿ ಪ್ರಮಥರ ಧಾರ್ಮಿಕ ವಿಜ್ಞಾನಕ್ರಾಂತಿಯ ಪೂರ್ವದಲ್ಲಿನ 
ವೀರಶೈವ ಸಾಮಾಜಿಕ ರಚನೆಯು ವಿಶೇಷವಾಗಿ ಆಗಮಾಧಾರವಿಟ್ಟುಕೊಂಡು ಬಂದುದೇ 
ಆಗಿದೆ. ಆದ್ಯರಂತೆ ತಮ್ಮ ಧರ್ಮವನ್ನು ವ್ಯವಸ್ಥೆಗೊಳಿಸಹೋಗಿದ್ದಾರೆ. ಬಸವಣ್ಣನವರು 
ತಮ್ಮ ವಿಚಾರಕ್ರಾಂತಿಯ ಫಲವನ್ನು ಕೇವಲ ವೀರಶೈವಕ್ಕಲ್ಲ ಆಗಿನ ಭರತಖಂಡದ ಕುರುಡು 
ನಂಬಿಕೆಯ ಧರ್ಮಗಳಿಗೆಲ್ಲ ಹಂಚಿದ್ದಾರೆ. ವಿಚಾರಸ್ವತಂತ್ರನೂ , ಪರಿಪಕ್ವಾಂತಃಕರಣಿಯೂ , 
ಧರ್ಮವನ್ನೂ ಸಮಾಜವನ್ನೂ ಸಮನಾಗಿ ಎರಡೂ ಒಂದು ನಾಣ್ಯದಎರಡು ಮುಖಗಳೆಂದು 
ಭಾವಿಸಿ ಒಂದನ್ನು ಬಿಟ್ಟು ಒಂದನ್ನು ಹಿಡಿಯದೆ ನಡೆಯುವವನೂ ಲಿಂಗನಿಷ್ಟಾಪರನೂ 
ಆದ ಮಾನವನನ್ನು ಶ್ರೇಷ್ಟನೆಂದೂ , ಹಾಗಿಲ್ಲದವನು ಭವಿಯೆಂದೂ ವರ್ಗೀಕರಣ ಮಾಡಿ 
ಧರ್ಮಜಾಗೃತಿಯನ್ನು ಮಾಡಿದರಷ್ಟೆ . ತತ್ಪಲವಾಗಿ ಉಂಟಾದ ಧಾರ್ಮಿಕ ವ್ಯವಹಾರವು 
ಶತಶತಮಾನಗಳಿಂದುರುಳಿಬಂದ ಸಂಪ್ರದಾಯಬದ್ಧವಾದ ವ್ಯವಹಾರಗಳೆಲ್ಲ ಮಾಯವಾಗಿ 
ನೂತನ ಸರ್ವಾಂಗಸುಂದರ ಬಳಕೆಯೊಂದು ಸಮಾಜದಲ್ಲಿ ರೂಢಮೂಲವಾಗಬೇಕಾದರೆ 
ತಕ್ಕ ವ್ಯವಸ್ಥೆಯಾಗಬೇಕೆಂದು ಬಹು ಶ್ರಮಪಟ್ಟು ಸಮಾಜವನ್ನು ವ್ಯವಸ್ಥೆಗೊಳಿಸಿದರು. 
ಏತತ್ತೂತ್ವದಲ್ಲಿ ಬುದ್ದಾದಿಗಳೂ ಅವತರಿಸಿ ಸಮಾಜ ನಿರ್ಮಾಣ ಮಾಡಿರಬಹುದು. ಆದರೆ 
ಅವೆಲ್ಲ ಪರಿಪೂರ್ಣವಾದ ಸ್ಥಿತಿಯಲ್ಲಿರಲಿಲ್ಲವೆಂದೇ ಹೇಳಬೇಕು. ಕುಂಭನೃತ್ಯ ನ್ಯಾಯದಂತೆ 
ಸಾಮಾಜಿಕ ಮತ್ತು ಧಾರ್ಮಿಕ ಎರಡರ ಸುಂದರ ಸಮ್ಮಿಲನರೂಪವೇ ಶರಣರು ಕಂಡ ಭವ್ಯವಾದ 
ಕನಸು, ಅದನ್ನು ನನಸಾಗಿಯೂ ಮಾಡಿದರು. 

ಸಮಾಜದಲ್ಲಿ ಸಮಾನಭಾವವುಳ್ಳ ಜಾಗೃತಿಯನ್ನುಂಟುಮಾಡಲು ಪ್ರತಿಯೊಂದು 
ಊರಿನಲ್ಲೂ ಒಂದೊಂದು ಮಠವಾಗುವಂತೆಯೂ , ಮಠದಲ್ಲಿರುವ ಗುರುವು ಆ ಗ್ರಾಮದ 
ಜನಗಳಲ್ಲಿ ಲಿಂಗನಿಷ್ಠಾತತ್ಪರತೆಯನ್ನು ಕಾಯುವುದೇ ಮೊದಲಾದ ಮತ್ತು ಸಾಂಸ್ಕೃತಿಕ 
ಜಾಗ್ರತಿಯನ್ನುಂಟುಮಾಡುವಿಕೆಯೇ ಮೊದಲಾದ ಕಾರ ಮಾಡುತ್ತಿರಬೇಕು. ಅಲ್ಲದೆ ಅವರ 
ಸಹಾಯಕ್ಕೆ ಗಣಾಚಾರಿಗಳೇ ಮೊದಲಾದವರು ಇರುವುದು. ಹೀಗೆ ಗ್ರಾಮಾಂತರಗಳಲ್ಲಿ 
ನಡೆಯತಕ್ಕ ಕಾರಕಲಾಪಗಳನ್ನು ಪೀಠಾಚಾರರು ವರ್ಷಕ್ಕೋ ಎರಡು ವರ್ಷಗಳಿಗೊಮ್ಮೆಯೋ 


ಜಂಗಮವರ ಪ್ರಭುದೇವರು 


295 


ಬಂದು ನೋಡಿಕೊಂಡು ಹೋಗುವುದು . ಸಾಧನೆಯಲ್ಲಿ ಪರಿಪಕ್ಷಾಂತಃಕರಣರಾದವರಿಗೆ 
ಅನುಗ್ರಹವೀಯುವುದು, ಕಾಷಾಯಾಂಬರ ಪ್ರದಾನ ಮಾಡುವುದು ಇವೇ ಮೊದಲಾದುವನ್ನು 
ಪೀಠಾಚಾರರು ಮಾಡಬೇಕೆಂದೂ ನಿಯಮಗೊಂಡಿತು. ಬಸವಣ್ಣನವರ ಕಾಲಕ್ಕೂ ಪೂರ್ವ 
ದಲ್ಲಿಯೇ ಈ ಪದ್ದತಿಯಿತ್ತೆಂದು ಯಾರಾದರೂ ವಾದ ಮಾಡಿದರೂ , ಈ ವಿಷಯದಲ್ಲಿ 
ಬಸವಣ್ಣನವರು ನೂತನ ಮಾರ್ಪಾಡು ಮಾಡದೆ ಇಲ್ಲ . ಏಕೆಂದರೆ ಬಸವಣ್ಣನವರ ಕಾಲದಲ್ಲಿ 
ಸಮಾಜ ರೂಪುಗೊಂಡುದು ಅಷ್ಟಿಷ್ಟಲ್ಲ . ಹಲವಾರು ರೀತಿಯ ಕಾಯಕದವರನ್ನು 
ಸಮಾಜೋದ್ದಾರ ದೃಷ್ಟಿಯಿಂದ ಸಂಘಟಿಸಿ ಸಮಾಜವನ್ನು ಜಾಗೃತಿಗೊಳಿಸಿದವರು. 
ಶಾರೀರಿಕವಾಗಿ, ಮಾನಸಿಕವಾಗಿ, ವಾಚಿಕವಾಗಿ ಅನೇಕ ರೀತಿಯ ಕಾರ್ಯದವರು 
ಸರ್ವಸಮಾಜದೃಷ್ಟಿಯಿಂದ ಕಾಯಕ ಮಾಡುತ್ತಿದ್ದರು. ಇನ್ನು ಜಂಗಮರೆಂದರೆ ಮೊದಲೇ 
ಹೇಳಿದಂತೆ ಒಂದು ಗ್ರಾಮವೆಂದಲ್ಲ , ಭಾಗವೆಂದಲ್ಲ , ನಾಡೆಂದಲ್ಲ , ಸಮಗ್ರ ವೀರಶೈವ 
ಜನಾಂಗದ ಹಿತದೃಷ್ಟಿಯನ್ನೇ ಮುಖ್ಯವಾಗಿಟ್ಟು ಕೊಂಡು ಸ್ವತಂತ್ರವಾದ ಆಶ್ರಮಸದೃಶ 
ಮಠಮಾನ್ಯಗಳನ್ನು ಮಾಡಿಕೊಂಡು ಸಮಾಜದಲ್ಲಿ ಸಮತಾಭಾವವನ್ನುಂಟುಮಾಡುವ 
ತತ್ವದಿಂದಲೇ ಕಾರ ಮಾಡುವ ಭಾರ ಹೊತ್ತರು. ಇವರು ಸರ್ವಸಂಗ ಪರಿತ್ಯಾಗಿಗಳು. 
ಆದರೂ ಲಿಂಗಸಂಗಭೂಷಣರು, ಸರ್ವವಿಷಯ ಪರಿತ್ಯಕ್ತರು. ಆದರೂ ಸಾಮಾಜಿಕ ಸಂಸ್ಕೃತಿ 
ಸಂವರ್ಧನಪ್ರಿಯರು. ವೈಯಕ್ತಿಕ ವಾತ್ಸಲ್ಯನಿರತರು. ಆದರೂ ಲಿಂಗತತ್ವಾನುಭಾವಿಯಲ್ಲಿ 
ಸತ್ಯಶುದ್ಧ ಸುಂದರ ಸಾಕ್ಷಾತ್ಕಾರ ಕಾರಣರು. ಆದರೂ ಭಕ್ತರಿಂದರ್ಪಿಸಲ್ಪಟ್ಟ ಧನವನ್ನು ಸಮಾಜಕ್ಕೆ 
ಹಂಚುವವರು. ಸಮಸ್ತ ಸಮಾಜ ಮಧ್ಯವರ್ತಿಗಳಾದ ಈ ಜಂಗಮಪುಂಗವರಿಗೆ 
ಭಕ್ತಮಾಹೇಶ್ವರರು ಮಠಮಾನ್ಯವನ್ನು ಕಟ್ಟಿಕೊಟ್ಟು ವಿದ್ಯಾಕೇಂದ್ರಗಳಾಗು ವಂತೆ 
ಅನುಕೂಲಪಡಿಸಿ ತತ್ವಾನುಭವ ವಿದ್ಯಾಪ್ರಸಾರ ಕೇಂದ್ರಗಳನ್ನಾಗಿ ರೂಪಿಸಿಕೊಂಡರು. ಅಂಥ 
ವಿರಕ್ತಮಠಗಳಿಗೆ ಕರ್ನಾಟಕದಲ್ಲಿ ಕೊರತೆಯಿಲ್ಲ. ಇವೆಲ್ಲ ವೀರಶೈವರ ಸಾರ್ವಜನಿಕ ಸಂಸ್ಕೃತಿ 
ಪ್ರಸಾರಕೇಂದ್ರಗಳೇ ಆಗಿವೆ. ಇತ್ತೀಚೆಗೆ ಅವುಗಳ ಕಾಠ್ಯಮುಖವೂ ವಿಮುಖ ಗೊಂಡಿದೆ 
ಎಂಬುದನ್ನು ವಿಷಾದದಿಂದ ತಿಳಿಸಬೇಕಾಗಿದೆ. ಶ್ರೀ ಸಿದ್ದಗಂಗೆಯೇ ಮೊದಲಾದ ಅನೇಕ 
ಅಂಥ ಜಂಗಮಪುಂಗವ ಸಂಸ್ಥೆಗಳು ಕೇವಲ ವೀರಶೈವಕ್ಕಲ್ಲ , ಎಲ್ಲ ಧರ್ಮಕ್ಕೂ 
ಆದರ್ಶವಾದ ಭರತಖಂಡದ ಹೆಮ್ಮೆಯ ಸಂಸ್ಥೆಯಾಗಿ ಪರಿಣಮಿಸಿವೆ. 
- ಗುರುವಿಗೆ ತನುವನ್ನು , ಲಿಂಗಕ್ಕೆ ಮನವನ್ನು , ಜಂಗಮಕ್ಕೆ ಧನವನ್ನು ಅರ್ಪಿಸಬೇಕೆಂದು 
ಹೇಳುವ ಈ ತ್ರಿವಿಧಭಕ್ತಿಯಲ್ಲಿ ಗುರುವಿನಿಂದ ತನುವಿನ ಆಚಾರಶುದ್ದಿಯನ್ನೂ , ಲಿಂಗದಿಂದ 
ಮನದ ಶುದ್ದಿಯನ್ನೂ , ಜಂಗಮದಿಂದ, ಕಾಯಕದಿಂದ ಬಂದ ಧನವಾಕ್‌ಶುದ್ದಿಯನ್ನೂ 
ಪಡೆಯಬೇಕೆಂದು ಹೇಳುವ ಮಾರ್ಮಿಕಾಭಿಪ್ರಾಯವು ವ್ಯಕ್ತವಾಗುತ್ತದೆ. ಅದರಲ್ಲೂ 
ವೈರಾಗ್ಯ ಮೂರ್ತಿಯೂ ಸರ್ವಸಂಗನಿವೃತ್ತಸ್ಟಾನಾಪನ್ನವೂ ಆದ ಜಂಗಮಕ್ಕೆ ಧನವನ್ನು 
ಸಮರ್ಪಿಸ ಬೇಕೆಂಬುದು ಬಹುಗೂಡಾರ್ಥಪೂರ್ಣವಾದುದು. ಅದನ್ನೇ ಮೊಗ್ಗೆಯ 
ಮಾಯಿದೇವರು , 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಪ್ರಾಣಮುಮಂ ಶರೀರಮುಮನರ್ಥಮುಮಂ ಗುರುಲಿಂಗಜಂಗಮ 
ಶ್ರೇಣಿಗೆ ಕೊಟ್ಟು ತನ್ಮುಖ ಸಮಾಗತ ಶಾಂತಿ ಕರ ಪ್ರಸಾದಕ 
ಲ್ಯಾಣ ಸುಖಪೂರ್ಣ ಪರಿಣಾಮವನೈದಿದವರ್ಗೆ ನಿತ್ಯ ನಿ 
ರ್ವಾಣ ಪದಂ ಬಳಿಕ್ಕುಳಿದವರ್ಗೆ ಪರಿಭ್ರಮಣಂ ಶಿವಾಧವಾ 


ಈ ಮಾತಿನಿಂದ ತಿಳಿಯಬಹುದಾಗಿದೆ. ಜಂಗಮಕ್ಕೆ ಧನವನ್ನರ್ಪಿಸುವುದೋ ' ಕಂದಿಸಿ, 
ಕುಂದಿಸಿ, ಬಂಧಿಸಿ, ನೋಯಿಸಿ, ಕಂಡಕಂಡವರ ಬೇಡಿ ತಂದು ಜಂಗಮಲಿಂಗಕ್ಕೆ ಮಾಡಿದೆ 
ನೆಂಬ ದಂದುಗದ ಮಾಟ" ವಾಗಬಾರದು. ತನುವ ದಣಿಸಿ ಮನವ ಬಳಲಿಸಿ ಮಾಡಿದ 
ಕಾಯಕದಿಂದ ಬಂದುದಾಗಬೇಕು. 'ಕಾಯಕ' ಶಬ್ದವು ಅರ್ಥಪೂರ್ಣವಾದುದು. 'ಕಾಯ 
ಸ್ಥಲಂಗಂ ಉದಿಶ್ಯಕೃತಂ ಕರ್ಮ ಏವ ಕಾಯಕಂ' ಕಾಯಸ್ಥನಾದ ಲಿಂಗ ಪರಮಾತ್ಮನನ್ನು 
ದ್ದೇಶಿಸಿ ಸತ್ಯಶುದ್ಧ ವ್ಯವಹಾರದಿಂದ ಬಂದುದಾಗಿರಬೇಕಲ್ಲದೆ ಅನ್ಯಥಾ ಬಂದುದು ಎಂದೂ 
ದಾನವಾಗಲಾರದು. ಅರ್ಪಿಸಿದವನಿಗೆ ಅರ್ಪಿಸಿದೆ, ಮಾಡಿದೆ ಎಂಬ ಕಿಂಚಿತ್ ಭಾವನೆಯೂ 
ಬರಬಾರದು - 


ಮಾಡಿದೆನೆಂಬುದು ಮನದಲ್ಲಿ ಹೊಳೆದರೆ ಏಡಿಸಿ ಕಾಡಿತ್ತು ಶಿವನ ಡಂಗುರ 
ಮಾಡಿದೆನೆನ್ನದಿರಾ ಲಿಂಗಕ್ಕೆ , ಮಾಡಿದೆನೆನ್ನದಿರಾ ಜಂಗಮಕ್ಕೆ 
ಮಾಡಿದೆನೆಂಬುದು ಮನದಲ್ಲಿಲ್ಲದಿದ್ದರೆ ಬೇಡಿನೀವನು ಕೂಡಲಸಂಗಮದೇವನು 


ಎಂಬ ಮಹಾನುಭಾವಿಗಳಾದ ಬಸವಣ್ಣನವರ ಮಾತಿನಿಂದ ವ್ಯಕ್ತವಾಗುವುದು. ಸುಜ್ಞಾನಿ 
ಜಂಗಮಕ್ಕೆ ಇಂಥ ಸತ್ಯಶುದ್ಧ ಕಾಯಕಗಳಿಂದ ಧನಸಮರ್ಪಣೆಯಾಯಿತೆಂದರೆ ಅತ್ಯ 
ಸುಜ್ಞಾನಿಯೂ , ಮಲಾದಿದೂರನೂ ಆದ ಜಂಗಮನು ಆ ಧನದಿಂದ ಸಾಮಾಜಿಕ ಜಾಗೃತಿ 
ಯನ್ನುಂಟುಮಾಡಲು ಅನುವಾಗುವುದು. ಧನವು ವಿಕಾರಕಾರಣ ದ್ರವ್ಯ . ಧೀರರಾದ 
ವಿಕಾರಹೇತುಗಳಿದ್ದರೂ ವಿಕಾರಗೊಳ್ಳದ ಷಟ್ಟಲಬ್ರಹಿಗಳು ಅದರಿಂದ ಕಿಂಚಿತ್ತೂ 
ವಿಕಾರಗೊಳ್ಳದೆ ಇರುತ್ತಾರೆ. ಸ್ವಪ್ರಯೋಜನವು ಅವರಿಗೆ ಮೊದಲೇ ಇಲ್ಲವಾದುದರಿಂದ, 
ಸಾಂಸಾರಿಕ ಯಾವತ್ತೂ ಜಂಜಡನಿವೃತ್ತರಾದ್ದರಿಂದ ಸದ್ವಿನಿಯೋಗವೇ ಆಗುತ್ತದೆಂಬ 
ಭಾವವು, ಜಂಗಮವರರು ಆ ಧನದಿಂದ ಸಮಾಜದ ಶಿಕ್ಷಣ ವ್ಯವಸ್ಥೆ , ಬಡಬಗ್ಗರಿಗೆ 
ಅನ್ನದಾನಾದಿ ಕ್ರಿಯೆಗಳೇ ಮೊದಲಾದ ಸಮಾಜಸಮತಾಭಾವದ ರೀತಿಯನ್ನು , ಉತ್ಕರ್ಷ 
ಕ್ರಿಯೆಗಳನ್ನು ಮಾರ್ಪಡಿಸುವರು. ಜಂಗಮರಂಥ ಸಮಾಜಸುಧಾರಣಾ ವ್ಯಕ್ತಿಗಳ 
ಕೈಯಲ್ಲಿಯೇ ಒಂದುಕೈಯಲ್ಲಿ ಹೆಚ್ಚಾಗಿ ಶೇಖರವಾಗಿದ್ದ ಹಣವು ಇನ್ನೊಂದು ಕಡೆಗೆ ಬಿದ್ದ 
ತಗ್ಗನ್ನು ಮುಚ್ಚಲು ಸಮರ್ಥವಾಗುತ್ತದೆ. ಪೂರ್ಣಸಿದ್ದಿಯನ್ನು ಪಡೆಯದಿದ್ದ , 
ಮಲನಿವೃತ್ತಿಗೊಳಿಸದಿದ್ದ ಸಾಧನಾ ಹಂತದಲ್ಲಿರುವವರಿಗೆ ಆ ಹಣದಿಂದ ಸ್ವಾರ್ಥವು 

ತಲೆಯಿಕ್ಕುವುದು ಸ್ವಾಭಾವಿಕ. ಸ್ವಾರ್ಥವುತಲೆಯಿಕ್ಕುವ ಹಂತ ಮೀರಿದ ಮಹಂತರೂ , ಅಷ್ಟೇಕೆ 
ಸ್ವಾರ್ಥವೆಂಬುದನ್ನೇ ಕಳೆದುಕೊಂಡ ವ್ಯಕ್ತಿಗಳು ಅದರ ವಿನಿಯೋಗವನ್ನು 
ಅರ್ಥಪೂರ್ಣಗೊಳಿಸುತ್ತಾರೆ, ಒಂದು ಕಡೆಯಲ್ಲಿ ಅಧಿಕವಾಗಿ ಶೇಖರವಾಗಿದ್ದ ದವಸಧಾನ್ಯ , 
ಧನ ಮೊದಲಾದವುಗಳು ಅವರ ಜೀವನಕ್ಕೆ ಬೇಕಾದುದಕ್ಕಿಂತಲೂ ಅಧಿಕ ಪ್ರಮಾಣದಲ್ಲಿ 
ರುವುದು. ಇವು ಕೆಲವುಕಡೆಯಲ್ಲಿ ಜೀವನಕ್ಕೆ ಅಭಾವವಾಗಿರುತ್ತವೆ. ಅಂಥ ಸಮಯದಲ್ಲಿ ಆ 
ಸ್ಥಿತಿಯನ್ನು ಸಮಾಜದಲ್ಲಿ ಸರಿಪಡಿಸುವವರಾರು ? ನಿರಂಜನ ನಿರಾಭಾರಿ ಜಂಗಮರೇ ಮೇಲಿನ 
ಜಂಗಮ ಕಲ್ಪನೆಯ ಸಾಮಾಜಿಕ ತತ್ವವನ್ನು ಎಷ್ಟು ಶ್ಲಾಘಿಸಿದರೂ ಅಲ್ಪವೆ! ಇದರಿಂದ 
ವೀರಶೈವದ ಸ್ವಯಂಪೂರ್ಣತೆಗೆ ಸಿದ್ಧಗೊಳಿಸುತ್ತಿರುವ ಸಾಮಾಜಿಕ ನಿಯಮಗಳು 
ವ್ಯಕ್ತವಾಗುವುವು. ಈ ತರಹದ ವ್ಯವಸ್ಥೆಯು ದಿವ್ಯಸಮತಾವಾದಿಯೂ , ಕಾರ್ಮಿಕಸಮ 
ಸ್ಯಾಪರಿಹಾರಿಯೂ , ಆಧ್ಯಾತ್ಮಿಕಜೀವಿಯೂ ಆದ ಬಸವಣ್ಣನವರ ಉದಾತ್ತ ಮನೋಭಾವ 
ವನ್ನು ವ್ಯಕ್ತಪಡಿಸುವುದಲ್ಲದೆ ಬೇರಿಲ್ಲ . ಜಂಗಮನು ಪರಿಪೂರ್ಣನಾದ್ದರಿಂದ ಅವನೇ ಲಿಂಗ, 
ಜಂಗಮತೃಪ್ತಿಯೇ ಲಿಂಗತೃಪ್ತಿ . ಜಂಗಮದಸೇವೆ ಲಿಂಗಸೇವೆ. ಗುರುವು ಆಚಾರ, ಲಿಂಗವು 
ವಿಚಾರವಸ್ತು , ಜಂಗಮವುಆಚಾರ -ವಿಚಾರ- ಸಾಮರಸ್ಯವಸ್ತು . "ಉಂಬ ಜಂಗಮ ಮನೆಗೆ 
ಬಂದರೆ ಹೋಗೆಂಬರು, ಉಣ್ಣದ ಲಿಂಗಕ್ಕೆ ಬೋನವ ಹಿಡಿದುಂಬರು ". ಇದು ಕೇವಲ 
ಯಾಂತ್ರಿಕವಾದ ಭಕ್ತಿ ; ಫಲವಲ್ಲ . ಆಡಂಬರಪೂರ್ಣವಾದುದೆಂದೇ ಸಿದ್ದ , ನುಡಿಗೊಂದು 
ಬಟ್ಟೆ ನಡೆಗೊಂದು ಬಟ್ಟೆಯಾಗಬಾರದು. ಮರಕ್ಕೆ ಬಾಯಿ ಬೇರೊಂದು ನೀರು ಹಾಕಿದರೆ 
ಮೇಲೆ ಪಲ್ಲವಿಸುವುದು ವೃಕ್ಷ . ಅದರಂತೆ ಲಿಂಗಕ್ಕೆ ಮುಖ ಜಂಗಮವೆಂದು ಸಕಲ 
ಪಡಿಪದಾರ್ಥಗಳನ್ನೊಪ್ಪಿಸಬೇಕು. 

ಇನ್ನೊಂದು ದೃಷ್ಟಿಯಿಂದ ವಿಚಾರ ಮಾಡಿದರೆ ಜಂಗಮ ಶಬ್ದದ ವೈಶಾಲ್ಯವು ವ್ಯಕ್ತ 
ವಾಗುವುದು. ಶರಣರು ಒಮ್ಮೊಮ್ಮೆ ಸಕಲ ಪ್ರಪಂಚ ಜೀವಕೋಟಿಗೂ ಜಂಗಮ ಶಬ್ದ 
ಪ್ರಯೋಗ ಮಾಡಿದ್ದಾರೆ. ಪ್ರತಿಯೊಬ್ಬ ಭಕ್ತನೂ ತನ್ನ ಕೈಲಾದಷ್ಟು ಮಟ್ಟಿಗೆಸೇವೆ ಸಲ್ಲಿಸ 
ಬೇಕು. ಎಲ್ಲ ಜೀವರುಗಳ ಹಿತವನ್ನು ಬಯಸಬೇಕು. "ಸಕಲ ಜೀವಾತ್ಮರಿಗೆ ಲೇಸನೇ 
ಬಯಸುವ ಕೂಡಲಸಂಗನ ಶರಣರೇ ಕುಲಜರು. " ಇದೇ ವೀರಶೈವಧರ್ಮದ ವೈಶಾಲ್ಯ . 
ಸಮಸ್ತ ಜೀವರಾಶಿಗಳಲ್ಲಿರುವ ಚೈತನ್ಯವೂ ನಾನೇ ಎಂದು ತಿಳಿದುಕೊಂಡು ಎಲ್ಲ ಜಂಗಮ 
ದಲ್ಲೂ ತನ್ನನ್ನೇ ಕಾಣುವವನು ಜ್ಞಾನಿ. ಅವನಿಗೆ ಎಲ್ಲವೂ ಗೋಚರವಾಗುವುದು. ಶ್ವೇತಾ 
ಶೃತರದಲ್ಲಿ " ಏಕೋ ದೇವಃಸರ್ವಭೂತೇಷು ಗೂಢ, ಸರ್ವವ್ಯಾಪಿ ಸರ್ವ ಭೂತಾಂತರಾತ್ಮಾ " 
( ಶೈ . ಅ. ೬ , ಮಂ . ೧೧). (ಒಬ್ಬನೇ ದೇವನು ಗುಪ್ತವಾಗಿಯೂ , ಸರ್ವವ್ಯಾಪಿಯಾಗಿಯೂ , 
ಅವುಗಳ ಅಂತರಾತ್ಮನಾಗಿಯೂ ಇದ್ದಾನೆ). ಇದು ಕಾಣುವುದು ಎಲ್ಲರ ಕಣ್ಣಿಗೂ ಅಲ್ಲ . 
ನಮಗೆಕಣ್ಣಿದ್ದರೂ ಎಷ್ಟೋ ಮಟ್ಟಿಗೆ ಕಾಣದವರೇ ಆಗಿದ್ದೇವೆ. ಕಿವಿಯಿದ್ದರೂ ಕೇಳದವರೇ 
ಆಗಿದ್ದೇವೆ. ಸೂಕ್ಷ್ಮದರ್ಶಿಗಳೂ , ಕುಶಾಗ್ರಬುದ್ದಿಗಳೂ ಸದಯಾಂತಃಕರಣಿಗಳೂ ಆದ 
ಜ್ಞಾನಿಗಳೇ ಅಂಥ ಈಶ್ವರ ನಿಗೂಢ ' ಜಂಗಮ ' ವನ್ನು ಕಾಣುತ್ತಾರೆ. ಅದನ್ನೇ 

ಕಠೋಪನಿಷತ್ತಿನಲ್ಲಿ " ಏಷ ಸರ್ವೆಷು ಭೂತೇಷು ಗೂಡೋsತ್ಮಾ ಪ್ರಕಾಶತೇ , ದೃಶ್ಯತೇ 
ತ್ವಯಾಬಂಧ್ಯಾ ಸೂಕ್ಷ್ಮಯಾಸೂಕ್ಷ್ಮದರ್ಶಿಭಿಃ!" (ಕ. ಅ . ೧, ವ. ೩. ಮಂ . ೧೪) . 
ಹೀಗೆ ಶಿವತತ್ವವಿರುವುದರಿಂದ ಕಾಯಕಕರ್ಮದಿಂದ ಬಂದ ಧನವು ಸಕಲ ಜೀವರಾಶಿಗಳ 
ದುಃಖಪರಿಹಾರಕವಾಗಬೇಕು. ಅದಕ್ಕಾಗಿ ಜಂಗಮಕ್ಕೆ ಧನವನ್ನರ್ಪಿಸಬೇಕು ಎಂಬ ವೀರಶೈವ 
ಧರ್ಮ ಮರ್ಮಾರ್ಥ. ಹಾಗಾದರೆ ಅರ್ಪಿಸುವುದಾದರೂ ಯಾರಿಗೆ ? ಅಂಥ ಸಮಸ್ತ 
ಜೀವಕೋಟಿಗಳಿಗೆ ಪ್ರತಿನಿಧಿ ಯಾರು, ಜ್ಞಾನಿಯೇ ಅಲ್ಲವೇ ? ಅವನೇ ಅಲ್ಲವೇ ಸೂಕ್ಷ್ಮ 
ದರ್ಶಿ . ಆ ಜ್ಞಾನಿಯೋ ಗುರುವಿಗೆ ಗುರುವೇ , ವೀರಶೈವದಲ್ಲಿ ನಿರಂಜನ ಚರಲಿಂಗವಾದ 
' ಜಂಗಮ ' ವರನಾಗಿದ್ದಾನೆ. ಹಣ್ಣಿಲ್ಲದೆ ರುಚಿಯರಸುವುದು ಹೇಗೆ ವ್ಯರ್ಥವೋ ಜಂಗಮವಿಲ್ಲದೆ 
ಲಿಂಗವರಸುವುದೂ ಹಾಗೆಯೇ . ' ಜಂಗಮಸೇವೆ ಲಿಂಗವಿರಹಿತವಾಗಿರಬೇಕು. ಲಿಂಗ 
ಎಂಬುದು ಜಂಗಮದಂಗ ". ಈ ಅನ್ನೋನ್ಯ ಸಂಬಂಧ ನೋಡಿದರೆ ಜಂಗಮಸ್ಥಲದ 
ಘನತೆಯೂ ತಾತ್ವಿಕ ಗಾಢಾನುಭವವೂ ವ್ಯಕ್ತವಾಗದೆ ಇರದು. ಇಂಥ ಘನತೆಯಿಂದಕೂಡಿದ 
ಜಂಗಮಕ್ಕೆ ಅರ್ಪಿಸಿ ತನ್ನ ಧನದಲ್ಲಿ ಶುದ್ದಿ ಪಡೆಯಬೇಕೆಂಬುದೇ ವೀರಶೈವ ಆರ್ಥಿಕ 
ಸಮತಾಭಾವವಾಗಿದೆ. 

ಮೇಲೆ ಹೇಳಿದ ಜಂಗಮರು ಲಿಂಗಾಂಗಸಾಮರಸ್ಯ ಜ್ಞಾನವನ್ನುಂಟುಮಾಡುವಂಥವರು. 
ಇಂಥ ವಿಭೂತಿಗಳು ಆಗಾಗ ಹುಟ್ಟಿ ಧಾರ್ಮಿಕ ತೇಜಸ್ಸಿನ ಪ್ರಕಾಶವನ್ನೆಲ್ಲೆಡೆ ಬೀರುವರು . 
ಈಗಿರುವ ಸಮಸ್ತ ವಿರಕ್ತಮಠಗಳು ಅಂಥ ಸಂಪ್ರದಾಯವನ್ನು ಬೀರುವುದಕ್ಕಾಗಿಯೇ 
ಸಮಾಜದಲ್ಲಿ ರೂಪುಗೊಂಡವು. 

- ಅಲ್ಲಮಪ್ರಭುವಿನ ವಿಚಾರವಾಗಿ ಈ ಪೂರ್ವದಲ್ಲಿ ಅಂದರೆ ಮೊನ್ನೆಯ ದಿನ ಪ್ರಸ್ತಾಪಿಸಿ 
ದ್ದೆವು. ೧೨ನೆಯ ಶತಮಾನದ ಮಹಾಕ್ರಾಂತಿಕಾರನೂ ವಿಜ್ಞಾನವಾದಿಯೂ , ವೀರಶೈವ 
ನಿರ್ಣಯ ಪರಮಾವತಾರಿಯೂ ಆದ ಬಸವಣ್ಣನವರ ವಿಚಾರಪರ ಮಾರ್ಗದ ಸುಗಮತೆಗೆ 
ಅಲ್ಲಮಪ್ರಭುವಿನಂಥ ದಿವ್ಯಜ್ಞಾನಿಯಿಂದ ಮಹದುಪಕಾರವಾಗಿದೆ. ಬಸವಣ್ಣನವರು 
ವೀರಶೈವೋದ್ಧರಣ ಸಂಕಲ್ಪ ಮಾಡಿ ಕಾಠ್ಯಮುಖರಾಗುತ್ತಿದ್ದ ಕಾಲದಲ್ಲಿ , ಅತ್ಯಂತ 
ಮೇಧಾವಿಯೂ , ಪೂರ್ಣಸಿದ್ಧಿಯನ್ನು ಪಡೆದವನೂ , ವೈರಾಗ್ಯನಿಧಿಯೂ , ಶಿವಯೋಗಸಿದ್ಧಿ 
ಪುರುಷನೂ ಆದ ಅಲ್ಲಮಪ್ರಭುವು ಅನುಭವಮಂಟಪದ ಪ್ರಧಾನ ಸ್ಥಾನದಲ್ಲಿ ಕುಳಿತು 
ವಚನಶಾಸ್ತ್ರದ ಮೇಲೆ ತಮ್ಮದೇ ಆದ ಅಧಿಕಾರ ಬೀರಿ ವಿವೇಕಪೂರ್ಣವಾದ ವಿಚಾರ 
ವಾದದ ಬಹುಮುಖ ಬೆಳವಣಿಗೆಗೆ ಕಾರಣರಾಗಿ ಬಸವಣ್ಣನವರ ಕನಸು ನನಸಾಗುವಂತೆ 
ಮಾಡಿದವರು. ಭಕ್ತಿಯ ಆವೇಶದಲ್ಲಿ ಒಮ್ಮೊಮ್ಮೆ ಲೌಕಿಕ ಕಾಮನಾಪರರಾದವರ 
ವೇಷಗಳಿಗೆ ಮರುಳಾಗುತ್ತಿದ್ದ ಬಸವಣ್ಣನವರನ್ನು ಸಮಯವರಿತು ಎಚ್ಚರಿಸುತ್ತ ಅವರ 
ಭಕ್ತಿಯನ್ನು ಶುದ್ಧಗೊಳಿಸಿದರು. ಹಲವಾರು ಪ್ರಸಂಗಗಳಲ್ಲಿ ಬಸವಾದಿ ಪ್ರಮಥರುಗಳನ್ನೆಲ್ಲ 
ಬಾಯಿ ತುಂಬ ಹೊಗಳಿ ಹುರುಪುಗೊಳಿಸಿ ಕಾರ ತೆಗೆದುಕೊಂಡಿದ್ದಾರೆ. ವಿಶ್ವಧರ್ಮವನ್ನೇ 
ಗುರಿಯಾಗಿಟ್ಟುಕೊಂಡು ಅದರ ಪರಿಪೂರ್ಣ ಸ್ವರೂಪವನ್ನು ರೂಪುಗೊಳಿಸಲು ಪ್ರಭುವಿಗೆ 

ಅಪ್ರತರ್ಕ್ಯ , ಅನೌಪಮ್ಮ ಶಕ್ತಿಯಿತ್ತೆಂಬುದು ಶರಣರುಗಳ ಶ್ಲಾಘನೆಯ ಮಾತುಗಳಿಂದ 
ವ್ಯಕ್ತವಾಗುತ್ತದೆ. ರೂಢಮೂಲವಾಗಿ ಬೆಳೆದುಬಂದ ಕಾರ್ಮಿಕ ಉಚ್ಚ ನೀಚ ಭಾವಗಳನ್ನು 
ಸತ್ಯಶುದ್ಧರಾದ ಕಾಯಕ ಮಾಡುವರಲ್ಲಿ ಎಣಿಸಲಾಗದೆಂಬ ಭೂತಾಕಾರ ಸಮಸ್ಯೆಯನ್ನು 
ಬಿಡಿಸುವುದು ಸುಲಭವಲ್ಲ . ಸಹೃದಯರ ಒಳಗಣ್ಣಿಗೆ ಸತ್ಯವು ಸುಲಭವಾಗಿ ತಟ್ಟನೆ 
ಹೊಳೆಯುವಷ್ಟು ಕರುಬಿಗರ ಹೊರಗಣ್ಣಿಗೆಗೋಚರವಾಗುವುದಿಲ್ಲ . ವಿರೋಧಕ್ಕೆಣೆಯಿಲ್ಲ . 
ಪ್ರಭಾವ ಮುದ್ರೆಯಿಂದ ವಿರೋಧವನ್ನು ಪ್ರಶಮನಗೊಳಿಸಲು ದಿವ್ಯಶಕ್ತಿಯ ಸಿದ್ಧಪುರುಷನೇ 
ಬೇಕು. ಪ್ರಭುದೇವರಿಗೆ ಅಂಥ ಸಾಮರ್ಥ್ಯವಿತ್ತು . ಆದುದರಿಂದಲೇ ಪ್ರಭು ಸಮ್ಮುಖದಲ್ಲಿ 
ವಿವಿಧ ಕಾಯಕದವರು ಬಸವಣ್ಣ ಪ್ರಭಾವಮುದ್ರೆಯಿಂದ ಸೇರಿದರು. ಕಟ್ಟಿಗೆಯನ್ನು 
ಮಾರುವ ಮೋಳಿಗೆ ಮಾರಯ್ಯ , ಉಂಛವೃತ್ತಿಯ ಮಾರಯ್ಯ , ಹಡಪದ ಅಪ್ಪಣ್ಣ , ಅಂಬಿಗರ 
ಚೌಡಯ್ಯ , ನೇಕಾರ ದಾಸಿಮಯ್ಯ , ಸಿಂಪಿಗನಾದ ಶಂಕರ ದಾಸಿಮಯ್ಯ , ಅಗಸನಾದ 
ಮಡಿವಾಳ ಮಾಚಿಮಯ್ಯ , ಸುಂಕದ ಬಂಕಣ್ಣ , ಅಕ್ಕಸಾಲಿಗನಾದ ಬೊಮ್ಮಣ್ಣ, ಮೇದಾರ 
ಕೇತಯ್ಯ , ಡೋಲು ಬಾರಿಸುವ ಬೊಮ್ಮಣ್ಣ ( ಡಕ್ಕೆಯ ಬೊಮ್ಮಣ್ಣ) ದನಕಾಯುವ 
ತುರುಗಾಹಿ ರಾಮಣ್ಣ . ಅಷ್ಟೇಕೆ ಸಮಸ್ತ ಕಾವ್ಯಗಳನ್ನು ಮಾಡುವ ಜನರೂ ಈ 
ಜಂಗಮಪುಂಗವನ ಸನ್ನಿಧಿಯಲ್ಲಿ ಸಮಾನ ಸ್ಥಾನ ಗಳಿಸಿದ್ದರು. ಆಗಿನ ಕಾಲಕ್ಕೆ ಅದು ಸಾಮಾನ್ಯ 
ಕೆಲಸವಲ್ಲ ; ಅಸಾಧಾರಣ ಕಾರವೇ ಅಹುದು. ಇದಲ್ಲದೆ ನೂಲವ ಕದಿರ ರೆಮ್ಮವ್ವ, 
ಕೊಟ್ಟಣದ ರೆಮ್ಮವ್ವ, ಮಹದೇವಿಯಕ್ಕ , ಸತ್ಯಕ್ಕ, ನೀಲಮ್ಮ , ನಾಗಮ್ಮ , ನೀಲಲೋಚನೆ, 
ಬೊಂತಾದೇವಿ ಒಬ್ಬರಲ್ಲ ಇಬ್ಬರಲ್ಲ ಅನೇಕಾನೇಕ ಅನುಭಾವಿ ಸ್ತ್ರೀಯರೂ ಇಲ್ಲಿ 
ಸದಸ್ಯರಾಗಿದ್ದರು. ಮಾನವಯೋಗ್ಯತಾ ಮಾನದಂಡವುಸತ್ಯಶುದ್ಧ ಕಾಯಕವೇ ಆಗಿತ್ತಲ್ಲದೆ 
ಹುಟ್ಟಿನಿಂದಲ್ಲ . " ತನುವ ಬಳಲಿಸದೆ ಉದ್ದಂಡವೃತ್ತಿಯಿಂದ ಧನವ ಗಳಿಸಿ 
ದಾಸೋಹಾದಿಕಾರ ಮಾಡುವವರಿಗೆ ಯೋಗ್ಯತೆಯಿಲ್ಲ . ಕೃಷಿ ಕೃತ್ಯವಾಗಲಿ ಯಾವ ಕೃತ್ಯವೇ 
ಆಗಲಿ ಕೊನೆಗೆ ತಳವಾರಿಕೆಯಾಗಲಿ ಅದರಲ್ಲಿ ಉಚ್ಚ ನೀಚ ಭಾವವಿಲ್ಲ . ಉಚ್ಚ ನೀಚ 
ಭಾವಗಳು ಶುದ್ಧಾಶುದ್ದ ಭಾವನಾವಿಚಾರಪರವಾದವು. ಇಂಥ ಒಂದು ಮಹಾ ಮಾರ್ಪಾಟನ್ನು 
ಭರತಖಂಡದಲ್ಲಿನ ಏತತ್ತೂತ್ವದ ಯಾವ ಕ್ರಾಂತಿಕಾರನಿಗೂ ಮಾಡಲಾಗಿರಲಿಲ್ಲವೆಂದೇ 
ಹೇಳಬೇಕು. ಬಸವಣ್ಣನ ಪ್ರಭಾವಮುದ್ರೆ , ಪ್ರಭುವಿನ ಯೋಗಮುದ್ರೆ , ಚನ್ನಬಸವಣ್ಣನ 
ಜ್ಞಾನಮುದ್ರೆ, ಉಳಿದ ವಿವಿಧ ಶಿವಶರಣ ಶರಣೆಯರ ವಿವಿಧ ಮುದ್ರಾಪ್ರಭಾವದಿಂದಲೇ 
ನುಡಿಗಡೆದು ವ್ಯವಹಾರಕ್ಕಿಳಿಯಿತು. ಸಮಸ್ತ ಜನಾಂಗಕ್ಕೂ ಇದರ ಪೂರ್ಣ ಸೌಂದಯ್ಯವು 
ಗೋಚರವಾಗುವ ಮುನ್ನ ಬಸವಣ್ಣನವರು ಲಿಂಗೈಕ್ಯರಾದುದೂ , ಪ್ರಭುದೇವರು 
ನಿರ್ವಯಲಾದುದೂ ಪ್ರಪಂಚಕ್ಕೆದುರಾದ ಒಂದು ಅನರ್ಥವೆಂದೇ ಹೇಳಬೇಕು. ಆದರೇನು, 
ವಿಶ್ವಧರ್ಮವಿಶಿಷ್ಟಭಾವವು ವೀರಶೈವ ತತ್ವದಲ್ಲುಳಿಯುವಂತೆ ಅವರುಗಳು 
ತೋರಿಸಿಹೋಗಿದ್ದಾರೆ. 

ಬಸವಣ್ಣ ಚನ್ನಬಸವಣ್ಣ ಇವರುಗಳ ಜೀವನವನ್ನು ವಿಮರ್ಶಿಸಿ ನೋಡಿದರೆ ಸಾಧನಾ 

ಹಂತಗಳ ಏರುವಿಕೆಯು ಗೋಚರವಾಗುತ್ತದೆ. ಪ್ರಭುವಿನ ವಚನಗಳನ್ನು ವಿಮರ್ಶಿಸಿದರೆ 
ಅಂಥ ಕ್ರಮಕ್ರಮವಾಗಿ ಏರಿದ ಸಾಧನೆ ತೋರದೆ ಹಲವಾರು ಜನ್ಮಾಂತರಗಳ ಸಂಸ್ಕಾರ 
ಸಾರವೋ ಏನೋ ಆತ ಸಿದ್ಧಪುರುಷನೇ ಆಗಿ ಕಣ್ಣಿಗೆ ಬೀಳುತ್ತಾರೆ. ಮಹಾನ್ ಭಕ್ತನಾದ 
ಕವಿ ಚಾಮರಸನ ದೃಷ್ಟಿಗೂ ಅದೇ ಹೊಳೆದಿದೆ. ವೈರಾಗ್ಯಭಾವ ಹೊಂದಿ ದೇಶದ 
ಬಹುಭಾಗವನ್ನು ತಿರುಗಿ ಅನೇಕ ಸಾಧನಾಶೀಲರಾದ ಪುರುಷರಿಗೆ ಮೈದೋರಿ ಮಹಿಮೆದೋರಿ 
ತನ್ನ ದಿವ್ಯಯೋಗಶಕ್ತಿಯ ಪ್ರಕಾಶವನ್ನು ಬೀರಿ ಪ್ರಭು ಅವರಲ್ಲಿ ಹೊಸ ಹೊಳಹನ್ನು 
ಹೊಮ್ಮಿಸಿದ್ದಾನೆ. ಮುಕ್ತಾಯಿ , ಗೊಗ್ಗಯ್ಯ , ಅಕ್ಕಮಹಾದೇವಿ, ಸಿದ್ಧರಾಮ , ಗೋರಕ್ಷ , 
ಬಸವಣ್ಣ , ಮರುಳು ಶಂಕರದೇವ ಮೊದಲಾದವರ ಮನದ ಕಾಳಿಕೆ ತೊಳೆದು ಶುದ್ಧಗೊಳಿಸಿ 
ಕೊನೆಗೆ ಅನುಭವ ಮಂಟಪದಲ್ಲಿ ಅನುಭವಗೋಷ್ಠಿಯ ತಿದ್ದುಗಾರನಾದುದು, ಆ 
ಮಹಾಜಂಗಮಸ್ಥಾನ ಯೋಗ್ಯತಾಪರಿಪೂರ್ಣತೆಗೆ ನಿದರ್ಶನವೇ ಆಗಿದೆ. 

ಹೀಗೆ ಪರಿಪೂರ್ಣ ಸ್ಥಿತಿಯನ್ನು ಹೊಂದಿದ ವ್ಯಕ್ತಿಯೇ ವೀರಶೈವದಲ್ಲಿ ಜಂಗಮ . 
ಹಾಗೆ ಪರಿಪೂರ್ಣನಾದುದರಿಂದಲೇ ಆತನಿಗೆ ಸಮರ್ಪಣೆ ಮಾಡಬೇಕೆಂಬುದರ ತಾತ್ಪದ್ಯಾರ್ಥ. 
ಆ ಜಂಗಮದಿಂದ ಶುದ್ದಿಯನ್ನು ಪಡೆಯಬೇಕು. ಸಿದ್ದಿಯನ್ನು ಪಡೆಯಬೇಕು. ಸತ್ಯಶುದ್ದ 
ಸುಂದರ ತತ್ತೋದ್ದಾರ ಧರ್ಮಮಾರ್ಗ ಕಾಣಬೇಕು. ಜಂಗಮದ ಲಕ್ಷಣವನ್ನು ಸಿದ್ಧಾಂತ 
ಶಿಖಾಮಣಿಕಾರರು ಹೀಗೆ ಹೇಳಿದ್ದಾರೆ - 


ಗುರುಶಿಷ್ಯ ಸಮಾರೂಢ ಲಿಂಗಮಾಹಾತ್ಮ ಸಂಪದಃ | 
ಸರ್ವಚಿದ್ರೂಪ ವಿಜ್ಞಾನಾತ್ ಜಂಗಮಾಧಿಕ್ಯಮುಚ್ಯತೇ || 
ಜಾನಂತತಿಶಯಾತುಶಿವಂ ವಿಶ್ವಂ ಪ್ರಕಾಶಕಂ | 
ಸ್ವಸ್ವರೂಪತಯಾಶೋತುಂ ಜಂಗಮಾ ಇತಿ ಕೀರ್ತಿತಾ || 
ಯೇ ಪಶ್ಯಂತಿ ಜಗಜ್ಜಾಲಂ ಚಿದ್ರೂಪಂ ಶಿವಯೋಗತಃ | 
ನಿರ್ಧೂತಮಲಸಂಸ್ಪರ್ಶಾಸ್ತೆ ಸ್ಮತಾಃಶಿವಯೋಗಿನಃ|| 
ಘೋರಸಂಸಾರ ತಿಮಿರ ಪರಿಧ್ವಂಗನಕಾರಣಂ || 
ಯೇಷಾಮಸ್ತಿ ಶಿವಜ್ಞಾನಂ ತೇಮತಾತಃ ಶಿವಯೋಗಿನಃ|| 
ಜಿತಕಾಮಾ ಜಿತಕೊಧಾಮೋಹಗ್ರಂಥಿವಿಭೇದಿನಃ | 
ಸಮಲೋಷ್ಟಾ ಕನಕಾಃ ಸಾಧವಃ ಶಿವಯೋಗಿನಃ|| 
ಸಮಶಚ ಮಿತ್ರೇ ಚ ಸಾಕ್ಷಾತಶಿವಾತ್ಮಕಾಃ|| 
ನಿಸ್ಸಹಾ ನಿರಹಂಕಾರಾ ವರ್ತತೇ ಶಿವಯೋಗಿನಃ || 
ಸರ್ವಸಿದ್ಧಿಕರಂ ಪುಂಸಾಂ ದರ್ಶನಂ ಶಿವಯೋಗಿನಃ | 
ಸ್ಪರ್ಶನಂ ಪಾಪಶಮನಂ ಪೂಜನಂ ಮುಕ್ತಿಸಾಧನಂ || 
ಮಹತಾಂ ಶಿವತಾತ್ಪರ ವೇದಿ ನಾಮಾನುಮೋದಿನಾಂ | 
ಕಿಂ ವಾ ಫಲಂ ಹಿ ನೋ ಸಿದ್ಧತ್ ಸಂಪರ್ಕಾಕ್ಷಿವಯೋಗಿನಾಂ || 

ಹೀಗೆ ಗುರುಶಿಷ್ಯಸಮಾರೂಢಲಿಂಗಸಂಪತ್ತೇ ಜಂಗಮ , ಶಿವಯೋಗದಿಂದ ವಿಶ್ವಭರಿತ 
ಪ್ರಕಾಶಮಯ ಶಿವನನ್ನು ಕಂಡು ಮಲತ್ರಯದೂರನಾಗಿ, ಕಾಮಾದಿಗಳನ್ನು ಗೆದ್ದು , ಕಲ್ಲನ್ನೂ 
ಕಾಂಚನವನ್ನೂ ಸಮನಾಗಿ ಭಾವಿಸಿ ಜಗತ್ತಿನ ಸರ್ವ ಜೀವಕೋಟಿಗಳ ಸಂಪದಭಿವೃದ್ಧಿಯನ್ನು 
ಬಯಸುವ ಜ್ಞಾನಿಯಾದ ವೀರಶೈವನೇ ಆಗಿದ್ದಾನೆ. 

ಈ ಸಿದ್ದಗಂಗಾ ಕ್ಷೇತ್ರ ಅಂಥ ಮಹಾತ್ಮರಾದ ಜಂಗಮಪುಂಗವರ ಬೀಡು, ಮಹಾಮೂರ್ತಿ 
ತೋಂಟದ ಸಿದ್ಧಲಿಂಗ ಶಿವಯೋಗಿಗಳ ನಿವಾಸಸ್ಥಳ ಇಂದು ಇದು ಇಗೋ ಈ ಮಹಾಜಂಗಮ 
ಪುಂಗವರಿಂದ ಭೂಲೋಕದ ಕೈಲಾಸವಾಗಿ ಹೋಗಿದೆ. ಪೂಜ್ಯರಾದ ಶಿವಕುಮಾರ. 
ಮಹಾಸ್ವಾಮಿಗಳು ಸಕಲ ಜೀವಾತ್ಮರಿಗೆ ಲೇಸನೇ ಬಯಸಲು ದಾಸೋಹಸದ್ಭಾವದಿಂದ 
ಈ ಸಂಸ್ಥೆಯನ್ನು ನಡೆಸಿಕೊಂಡು ಬರುತ್ತಿದ್ದಾರೆ. ಅವರು ಪ್ರಭುವಿನ ಅಂಶದವರು. 


ಬಸವಣ್ಣನ ಪಂಚಪರುಷ 


ಭೂಮಿಕೆ: ಬಸವಣ್ಣನವರಿಂದ ಕಲ್ಯಾಣವೊಂದು ಮಹಾಕೈಲಾಸದ 
ನೆಲೆಯಾಗಿ ಪರಿಣಮಿಸಿತ್ತು . ಉತ್ತಮ ವ್ಯಕ್ತಿತ್ವದ ಪ್ರಕಟನೆಗೆ ಅವರು ಭಕ್ತಿಯ 
ಬೆಳೆಯನ್ನು ಹುಲುಸಾಗಿ ಬೆಳೆಸಿಕೊಂಡು ಬಾಳಿದರು. ಅದರ ಪರಾಕಾಷ್ಠ 
ಸ್ಥಿತಿಯನ್ನೇರಿಕಲ್ಯಾಣದ ಹೊರಗೂ , ಒಳಗೂ ಕಲ್ಯಾಣಗುಣಪೂರ್ಣರಾಗಿದ್ದರು. 
ಅವರಿದ್ದುದೂ ಕಲ್ಯಾಣದಲ್ಲಿಯೇ . ಕಾಯೇನ ವಾಚಾ ಮನಸಾ ಹುಸಿ ಹೊದ್ದದ 
ಶುದ್ಧಿಯ ಸಿದ್ಧಿಯನ್ನು ಹೊಂದಿದ್ದವರು . ತನುವನ್ನು ದಣಿಸಿ, ಮನವನ್ನು ಬಳಲಿಸಿ, 
ಗಳಿಸಿದ್ದನ್ನು ಗುರುಲಿಂಗಜಂಗಮಕ್ಕೆ ಸೂರೆಗೈದವರು. ಅವರ ಸಮಗ್ರ 
ಜೀವನವೊಂದು ಶ್ರದ್ದೆಯ ಮುದ್ದೆ . ಅವರ ನಿಷ್ಠೆಯ ಸರ್ವಜೀವದಯಾಪರ 
ಬುದ್ದಿಯೇ ದೇಶವಿದೇಶಗಳ ಜನಮನವನ್ನು ಸೂರೆಗೊಳಿಸಿ ಅವರೆಡೆಗೆ 
ಆಕರ್ಷಿಸುವುದಕ್ಕೆ ಕಾರಣವಾಗಿತ್ತು . ಶ್ರದ್ಧಾಭಕ್ತಿ , ನಿಷ್ಠಾಭಕ್ತಿ , ಅವಧಾನಭಕ್ತಿ , 
ಆನಂದಭಕ್ತಿ , ಸಮರಸಭಕ್ತಿ - ಈ ಷಧಭಕ್ತಿಯಲ್ಲೂ ಅವರು ತಮ್ಮ 
ಜೀವನದ ತುಂಬು ಹೊಳೆಯನ್ನು ಹರಿಸಿದ್ದರು. ಆದ್ದರಿಂದಲೇ ಅವರ 
ಜೀವನಪ್ರವಾಹವು ಸ್ವರ್ಗದ ಗಂಗೆಯಂತೆ ತ್ರಿಪಥಗಾಮಿನಿಯೆನಿಸಿಕೊಂಡಿತ್ತು . 
" ಅವರನ್ನು ಯಾವ ದೃಷ್ಟಿಕೋನದಿಂದವಲೋಕಿಸಿದರೂ ಅವರೊಬ್ಬ ದೊಡ್ಡ 
ವ್ಯಕ್ತಿ . 'ದೊಡ್ಡ ವ್ಯಕ್ತಿ' ಎಂಬ ವಿಶೇಷಣವಿನ್ನೂ ಅರ್ಥಬಾಹುಳ್ಯತೆಯಿಂದ 
ಕೂಡಿದ್ದಲ್ಲವೆಂದೇ ಹೇಳಬೇಕು. ಬೆಳೆದು ಬಂದಿರುವ ಭಾಷೆಯ ಸಮಗ್ರ 
ಸೌಲಭ್ಯ ಪಡೆದೂ ಅವರ ಜೀವನವನ್ನು ಚಿತ್ರಿಸುವುದು ಕಷ್ಟ . ಅಷ್ಟು ಉನ್ನತ 
ಮಟ್ಟದ ವ್ಯಕ್ತಿತ್ವ ಅವರಿಗೆ ಅಳವಟ್ಟಿತ್ತು. ಸಾಮಾಜಿಕ , ರಾಜಕೀಯ, ಆರ್ಥಿಕ, 

ಕಾರ್ಮಿಕ, ಸಮಾತೆ , ಅಸ್ಪಶೋದ್ದಾರ ಎಲ್ಲ ಅವರ ದೊಡ್ಡತನದ ಮೂರ್ತಿಮಂತ ಧೀಶಕ್ತಿಯ , 
ಹೃದಯಶಕ್ತಿಯ ಸ್ವರೂಪವು ರಾರಾಜಿಸುತ್ತದೆ. ಅವರ ಮನೆಗೆ ತತ್ವಾಲೋಕಾಕಾಂಕ್ಷಿಗಳಾಗಿ 
ಬರುವವರಿಗೆ ಯಾವಾಗಲೂ ಬಾಗಿಲು ತೆರೆದೇ ಇತ್ತು . ಬಾಗಿಲೇ ಇರಲಿಲ್ಲವೆಂದರೂ 
ಅತಿಶಯೋಕ್ತಿಯಲ್ಲ. ಇವೆಲ್ಲ ಅವರ ಪೂರ್ಣ ಪ್ರೇಮಭರಿತ ನಿಷ್ಠೆಯ ಫಲ. ಪೂರ್ಣ 
ಪ್ರೇಮದಲ್ಲಿ ನಿಷ್ಠೆಯಿಟ್ಟುನೋಡಿ ಆನಂದಿಸುತ್ತಿದ್ದ ಅವರ ಕಣ್ಣಿಗೆ ಇತರ ಅವಾಂತರ ಪ್ರೇಮಗಳು 
ಸೇರಿಹೋಗಿದ್ದುವು. ಆದ್ದರಿಂದಲೇ ಸರ್ವರಿಗೂ ಅವರ ವಿಷಯದಲ್ಲಿ ಅಪಾರ ಗೌರವಾದರಗಳು 
ಮಿತಿಮೀರಿ ಬೆಳೆದಿದ್ದುವು. 

ಮನುಷ್ಯನಿಗೆ ನಿಷ್ಠೆ ಬೇಕು, ನಿಷ್ಟೆಯಿರದಿದ್ದರೆ ಯಾರೂ ಯಾವ ಮಹತ್ವದ ಕಾರಸಾಧನೆ 
ಯನ್ನೂ ಮಾಡಲಾರರು. ನಿಷ್ಠೆಯ ನಿಬ್ಬೆರಗಿನಲ್ಲಿ ದೃಷ್ಟಿಶುದ್ದಿಯನ್ನೂ ಪಡೆದಿದ್ದರೆ ಅದು 
ಆಂತರಿಕ ಸೌಂದರವನ್ನು ನೋಡುವ ದಿವ್ಯದೃಷ್ಟಿಯಾಗಲು ಸಮರ್ಥವಾಗುವುದು. ಮನೋ 
ಭೂಮಿಕೆಯ ದಿವ್ಯಸುಂದರ ಸತ್ಯಸ್ವರೂಪ ಸಾಕ್ಷಾತ್ಕಾರವು ಅಂಥ ದೃಷ್ಟಿಗೆ ಚಿತ್ರೀಕೃತವಾದಂತೆ 
ಬರಡು ದೃಷ್ಟಿಗಾಗಲಾರದು. ಬದುಕಿನ ದಂದುಗದಲ್ಲಿಯೇ ಅದು ಸಿಕ್ಕಿ ಕೆಟ್ಟುಹೋದರೆ 
ಅಂಥ ಕೆಟ್ಟ ದೃಷ್ಟಿಯಿಂದ ಶುದ್ಧ ಸ್ವರೂಪವೆಲ್ಲೂ ಕಾಣದು. ದೃಷ್ಟಿಯ ಶುದ್ಧಿಗೆ ನಿಷ್ಠೆ ಮುಖ್ಯ 
ವಾಗಿರಬೇಕು. ಇದು ಅತಿ ಮಹತ್ವದ್ದು. ಯಾವ ವಸ್ತುವು ಅಚಿಂತ್ಯವೋ ಭ್ರಮಾತ್ಮಕಜ್ಞಾನಾದಿ 
ಗಳಿಂದ ತಿಳಿಯಲಾಗುವುದಿಲ್ಲವೋ , ತರ್ಕಾದಿಗಳಿಂದ ಮುಟ್ಟಲಾಗುವುದಿಲ್ಲವೋ ಅಂಥ 
ವಸ್ತುವು ಹೃದಯಫಲಕದಲ್ಲಿ ಅನುಭವಗಮ್ಯವಾಗಬೇಕಾದರೆ ಧಾರ್ಮಿಕ ನಿಷ್ಠೆ ಬೇಕು. 
ನಿಷ್ಟೆಯಲ್ಲಿ ನಿಬ್ಬೆರಗುಗೊಳ್ಳಬೇಕು ಅಥವಾ ಹುಚ್ಚು ಹಿಡಿಯಬೇಕು. ಆ ಹುಚ್ಚು 
ಹಿಡಿಯಬೇಕಾದರೆ ಸತತ ತಪಸ್ಯೆ ನಡೆಯಬೇಕು. ಒಂದೇ ದಿನದಲ್ಲಿ ಕಷ್ಟಪಟ್ಟು ಒಮ್ಮೆಲೇ 
ಅದನ್ನು ಸಿದ್ಧಿಸಿಕೊಳ್ಳಲಾಗುವುದಿಲ್ಲ . ಅದು ನಿಮಿಷ ನಿಮಿಷಗಳಲ್ಲೂ ಲೀನವಾಗಿರುವ 
ನಮ್ಮ ಜೀವನ ಕಾಲದಲ್ಲಿ ಪಡೆಯುವ ಕರ್ತವ್ಯ ಶುದ್ಧಿ , ತನುವಿನ ಶುದ್ಧಿ , ಮನದ ಶುದ್ಧಿ , 
ಧನದ ಶುದ್ದಿಯನ್ನು ಕಾಣುತ್ತ ಬಾಳ ಬಳ್ಳಿ ಸುಳಿಗೊಂಡು ಬೆಳೆದು ಸುಳಿಯುವುದೇ ಆಗಿದೆ. 
ಸೂಕ್ಷ್ಮ ರೂಪದಲ್ಲಿ ಶ್ರದ್ದೆಯು ಉದಯಗೊಂಡಾಗ ಅದನ್ನು ನಾವು ವಿಪರೀತ 
ವಾತಾವರಣಕ್ಕೊಳಗೊಡದಂತೆ ಸದ್ದುರುವಿನ , ಸತ್ಯಶರಣರ , ಶಿವನ ಪಾದದಲ್ಲಿ 
ಮರೆಹೊಗಿಸಿದರೆ ಮಾತ್ರ ಸಾಧ್ಯ . ಇದಕ್ಕೆ ಗುರುಕೃಪೆ ಬಹು ಮುಖ್ಯ . ಅದಿಲ್ಲದೆ ಯಾವ 
ಸಿದ್ಧಿಯೂ ಅಂಗವಿಸದು. ಎಲ್ಲವನ್ನೂ ಅವನಿಗೊಪ್ಪಿಸಬೇಕು. ಆತನ ಕೃಪೆಯುಂಟಾದರೆ 
ಅಥವಾ ಆತನು ತನ್ನಂತಃಕರಣ ಗ್ರಂಥಿಯನ್ನೊಡೆದು ಶಕ್ತಿಪಾತ ಮಾಡಲಿಚ್ಚಿಸಿದಾಗಲೇ 
ಶಿಷ್ಯನ ಭವಭವಾಂತರವೂ ಪವಿತ್ರವಾದ ಹಾಗೆಯೇ , ತನ್ಮೂಲಕ ಎಲ್ಲ ಸಿದ್ಧಿಗಳೂ ಬೆಂಬಳಸಿ 
ಬೊಬ್ಬುಳಿಗೂಡಿ ಬರುತ್ತವೆ. ತರ್ಕವೆಂಬುದು ಅಪ್ರತಿಷ್ಠಾನ, ಅದಕ್ಕೆ ನೆಲೆಯಿಲ್ಲ , ಆಧಾರವಿಲ್ಲ. 
ಕೇವಲ ಒಣ ತರ್ಕಗಳಿಂದ ಕಾಲಕಳೆದು, ಹಲವು ಸಂಶಯಗಳಿಗೆ ಮನವನ್ನು 
ಬಲಿಗೊಟ್ಟು ಸತ್ಯವನ್ನು ಅಸತ್ಯವೆಂದು ಪಾಪದೃಷ್ಟಿಪ್ರಸರಣಗೊಳಿಸುವುದಕ್ಕಿಂತ ಪ್ರಾಜ್ಞರು 
ಹಿಂದೆ ಸತ್ಯಧರ್ಮದಿಂದ ಉದ್ದಾರವಾಗಿದ್ದಾರೆಂಬುದನ್ನು ಸಂಶಯವಿಲ್ಲದೆ ಒಪ್ಪಿ , 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಶ್ರದ್ದಾನಿಷ್ಠೆಗಳಿಂದ ಈಶ್ವರಸಾಕ್ಷಾತ್ಕಾರಕ್ಕೆ ಗುರುಮಾರ್ಗವನ್ನರಸಬೇಕು; ಹಿಡಿಯಬೇಕು. 
ಆಧಾರವಿಲ್ಲದ ತರ್ಕ ಮಾಡಿ ಮನುಷ್ಯ ಹುಚ್ಚನಾಗುತ್ತಾನೆ. ಹಾಗೆ ಹುಚ್ಚು ಮಾರ್ಗದಲ್ಲಿ 
ಕಾಲ ಕಳೆಯುವುದಕ್ಕಿಂತ ಸದ್ಭಕ್ತಿಯ ಹುಟ್ಟಿನಲ್ಲಿ , ಸದ್ಗುರುವಾಕ್ಯಶ್ರವಣದಲ್ಲಿ ಆ ಕಾಲವನ್ನು 
ವಿನಿಯೋಗಿಸುವುದು ಒಳಿತು. ಆಗಲೇ ಸಂಸ್ಕಾರವು ಮೊಳಕೆಯೊಡೆಯುತ್ತದೆ. ನಿಷ್ಠೆಯು 
ಸಸಿಗಟ್ಟಿಕೊಂಡು ಗರಿಗೆದರಿ ನಿಲ್ಲುತ್ತದೆ. ಸತ್ಯಸೂರಿನ ಸುಪ್ರಭಾತದ ಅರುಣಕಿರಣಗಳು ಬೆಳಕು 
ತೋರುತ್ತದೆ; ಬೆಳಗಾಗುತ್ತದೆ. ಇದೇ ಜೀವನದ ಸುಂದರ ಉಷಃಕಾಲ. ನಿದ್ರೆ ಹರಿದೋಡಿ 
ಕತ್ತಲೆ ಕಳೆದು ನೂತನೋತ್ಸಾಹದಲ್ಲಿ ಮೈಮರೆಯುತ್ತೇವೆ. 

ಅಶ್ರದ್ದೆಯಿಂದ ನೋಡುವ ಕಣ್ಣಿಗೆ ಸತ್ಯಸಂದರ್ಶನವಾಗಲಾರದು. ಯಾವುದನ್ನೂ 
ಶ್ರದ್ದೆಯಿಂದಲೇ ನೋಡಬೇಕು. ಛಾಂದೋಪನಿಷತ್ತಿನಲ್ಲಿ ಒಂದು ಸ್ವಾರಸ್ಯಕರ ಪ್ರಸಂಗ 
ವಿದೆ. ಪುತ್ರನಾದ ಶ್ವೇತಕೇತುವಿಗೆ ಋಷಿ ಶ್ರದ್ಧೆಯ ದೃಷ್ಟಿಯನ್ನು ಹೇಳುತ್ತಾನೆ. 

' ಗೋಧಫಲಮತ ಆಹರೇತೀದಂ ಭಗವ ಇತಿ ಭಿಂದೀತಿ ಭಿನ್ನಂ 
ಭಗವ ಇತಿ ಕಿಮತ್ರ ಪಶ್ಯಸೀತ್ಯಣ್ಣ ಇವೇಮಾ ಧಾನಾ ಭಗವ 
ಇತ್ಯಾಸಾಮಂಗೈಕಾಂ ಭಿಂದೀತಿ ಭಿನ್ನಾ ಭಗವ ಇತಿ ಕಿಮತ್ರ 
ಪಶ್ಯಸೀತಿ ನ ಕಿಂಚನ ಭಗವ ಇತಿ || ೧ || 


ತ ಹೋವಾಚ ಯಂ ವೈ ಸೋಮ್ಮೆತಮಣಿಮಾನಂ ನ ನಿಭಾಲಯಸ 
ಏತಸ್ಯ ವೈ ಸೋಮ್ಮೆದೋಣಿಮ್ಮ ಏವಂ ಮಹಾಗೋಧಸ್ತಿಷ್ಠತಿ|| ೨ || 


ಶ್ವೇತಕೇತುವಿಗೆ ಗುರು ಒಂದು 'ಗೋಧ ಫಲವನ್ನು ತರಹೇಳಿ ಅದನ್ನು ಸೀಳಿ 
ತೋರಿಸಿ ' ಇದರಲ್ಲೇನಿದೆ' ಯೆಂದನು. ಶಿಷ್ಯನು ಅದನ್ನು ಸೀಳಿ " ಇದರಲ್ಲಿ ಬೀಜಗಳಿವೆ" 
ಎಂದನು. " ಅದನ್ನು ಸೀಳು" ಎಂದನು. ಸೀಳಿದೆನೆಂದನು ಶಿಷ್ಯ. ಗುರು ಪುನಃ " ಅದರಲ್ಲೇನಿದೆ" 
ಎಂದನು ". ಇದರಲ್ಲಿ ಏನೂ ಇಲ್ಲ ' ಎಂದ ಶಿಷ್ಯ . ಗುರುವು, "ನೋಡು, ಶ್ರದ್ಧೆಯಿಂದ 
ನೋಡು" ಎನ್ನಲು ಕಣ್ಣರಳಿಸಿ ಚೆನ್ನಾಗಿಯೇ ನೋಡಿ, “ ಗುರುವೇ ಇದರಲ್ಲೇನೂ ಇಲ್ಲ , 
ನನ್ನ ಕಣ್ಣಿಗೆ ಏನೂ ಕಾಣುವುದಿಲ್ಲ " ಎಂದ ಶಿಷ್ಯ. ಗುರುವು'ನೋಡು, ಶ್ರದ್ದೆಯ ದೃಷ್ಟಿಗೆ 
ಅದರಲ್ಲಿ ಬೇಕಾದಷ್ಟು ಕಾಣುತ್ತದೆ. ಯಾವುದರಲ್ಲಿ ಏನೂ ಇಲ್ಲವೆಂದು ನೀನು 
ಹೇಳುತ್ತಿರುವಿಯೋ ಅದರಲ್ಲಿ ಇಗೋ ಇಲ್ಲಿ ಕಾಣುವ ಮಹಾವೃಕ್ಷವುಸೂಕ್ಷ್ಮವಾಗಿ ಅಡಗಿ 
ನಿಂತಿದೆ. ಅದರಲ್ಲಿರುವ ಸೂಕ್ಷ್ಮರೂಪವಾದ ಈ ಮರವು ಭಗವಂತನ ಅಗಾಧ ಸಾಮರ್ಥ್ಯದ 
ಫಲದಿಂದ ಹುದುಗಿದೆ. ಶ್ರದ್ದೆಯಿಂದ ಕಣ್ಣು ತೆರೆದರೆ ವಸ್ತುಸಿದ್ದಿ ತೋರಿತು. ಸುಮ್ಮನೆ 
ತರ್ಕ ಮಾಡಬೇಡ, ತರ್ಕಾದಿಗಳಿಂದ ವಸ್ತುವುಸಿದ್ಧವಾಗುವುದಿಲ್ಲ. ಶ್ರದ್ದೆಯು ಗಟ್ಟಿಯಾದರೆ 
ಏಕರೂಪವಾಗಿ ಘನಗೊಂಡು ನಿಲ್ಲುವುದು. ಇದೇ ಭಕ್ತಿಯ ಮೊದಲನೆಯ ಅಂಗ. 
ಶ್ರದ್ದಾಭಾವ ಬಲಿಯುತ್ತ ನಿಷ್ಟೆಯಲ್ಲಿ ಪದ್ಮಾವಸಾನಗೊಳ್ಳುವುದು ಎಂದು ಹೇಳಿದನು. 

ಒಂದು ಗಿಡವನ್ನು ಬೆಳೆಯಿಸಲು ಕ್ಷೇತ್ರ ಶುದ್ಧವಾಗಿರಬೇಕು. ಹೃದಯಕ್ಷೇತ್ರ ಕಾಡುಹುಲ್ಲು 
ಮುಳ್ಳುಗಳಿಂದಕೂಡಿದ್ದರೆ, ಆ ಭೂಮಿಯ ಉಳುಮೆಯಾಗದಿದ್ದರೆ ಅಲ್ಲಿ ಶ್ರದ್ಧಾನಿಷ್ಠೆಯ 
ಬೆಳೆ ಬೆಳೆಯಲು ಸಾಧ್ಯವಿಲ್ಲ . ಸದ್ಭಕ್ತಿ ಬೆಳೆಯುವುದು ಶುದ್ಧ ಕ್ಷೇತ್ರದಲ್ಲಿ , ನಿರಂತರ 
ಶುದ್ಧಿಕ್ರಿಯೆಗಳಲ್ಲಿ ಮನಸ್ಸು ಓಡಾಡಿದರೆ ಕರ್ತವ್ಯಗಳೆಲ್ಲ ಶುದ್ಧಿಗೊಳ್ಳುತ್ತ ಹೋಗುವುದು. 
ಆಗ ಹೃದಯಕ್ಷೇತ್ರದಲ್ಲಿ ವ್ಯವಸಾಯವಾಗಿ ಬೆಳೆ ಬೆಳೆಯುವ ಕ್ಷೇತ್ರವಾಗುವುದು. ಆಗ ಅಲ್ಲಿ 
ಬಿತ್ತಿದ ಎಲ್ಲ ಬೆಳೆಗಳೂ ಫಲಸಂಪದ್ಭರಿತವಾಗುವುವು. ಭೂಮಿ ಕರಳುಗೊಂಡರೆ ಅಲ್ಲಿ ಬೆಳೆ 
ಬರುವುದೆಂತು ? ಒಂದು ವೇಳೆ ಒಳ್ಳೆಯ ಭೂಮಿಯೇ ಆಗಿರಬಹುದು. ನೀವುಬೀಜಗಳನ್ನು 
ಬಿತ್ತಲೆತ್ನಿಸಬಹುದು; ಬಿತ್ತಿರಲೂಬಹುದು; ಹಲವಾರು ಕಸದ ಪೊದೆ ಬೆಳೆದಿದ್ದರೂ ಬೆಳೆ 
ಸರಿಯಾಗಿ ಬರದು. ಆಗ ಅಲ್ಲಿಯ ಕಸ ತೆಗೆಯಬೇಕು. ಆಗ ಬೆಳೆ ಸುಳಿಗೊಂಡು ಬೆಳೆದೀತು. 
ಫಲಪ್ರಾಪ್ತಿಯಾದೀತು. ಪ್ರತಿಯೊಬ್ಬರ ಮನೋಭೂಮಿ ಬೆಳೆ ಬರಲು ಯೋಗ್ಯವಾಗಿಯೇ 
ಇದೆ. ಆದರೆ ವ್ಯವಸಾಯವಿಲ್ಲ , ಬಂಜರು ಬಿದ್ದಿದೆ ಅಷ್ಟೆ . ಬಸವಣ್ಣ ತನ್ನ ಹೃದಯಭೂಮಿಯ 
ಬಗ್ಗೆ ಹೀಗೆ ಹೇಳುತ್ತಾನೆ. 


ಬೆಳೆಯುವ ಭೂಮಿಯೊಳಗೊಂದು 
ಪ್ರಳಯದ ಕಸ ಹುಟ್ಟಿ ತಿಳಿಯಲೀಯದು, ಎಚ್ಚರಲೀಯದು: 
ಎನ್ನವಗುಣವೆಂಬ ಕಸವ ಕಿತ್ತು ಸಲಹಯ್ಯ 
ಲಿಂಗತಂದೆ ಸುಳಿದೆಗೆದು ಬೆಳೆಯುವೆನು ಕೂಡಲಸಂಗಮದೇವ 


ಹೀಗೆ ಹೃದಯಭೂಮಿಯ ಕಳೆ ಕೀಳಲು ಮನಸ್ಸು ಮಾಡಿ ಕಿತ್ತು ಈಶ್ವರನಿಗೆ ಮೊರೆ 
ಹೊಗಬೇಕು. ನಿಜವಾಗಿ ಅಂತಃಕರಣದಲ್ಲಿ ಯಾವ ಕಳೆಯಿಂದ ಅಂತರಂಗಭಕ್ತಿಗೆ ವಿರೋಧ 
ವಿರುವುದೋ ಅದು ಅವಶ್ಯ ಕೀಳಲ್ಪಡಬೇಕು. ಶಮೆ ದಮೆಗಳು ಇದಕ್ಕಂಗಗಳು ಸದಾಚಾರ 
ದಿಂದ ಪ್ರತಿ ನಿಮಿಷ ನಿಮಿಷವೂ ಉರುಳಿ ಹೋಗಬೇಕು. ಪ್ರತಿ ನಿಮಿಷ ನಿಮಿಷದಲ್ಲೂ 
ಮಾಡಲ್ಪಡುವ ಮನೋಸಂಕಲ್ಪವಿಕಲ್ಪಗಳು ಸಮಗ್ರ ಜೀವನದ ಸುಖದುಃಖಗಳಿಗೆ ಕಾರಣ 
ಗಳಾಗಿವೆ. ಸದಾಚಾರವೆಂದರೆ ಶರೀರದಿಂದ, ಇಂದ್ರಿಯಗಳಿಂದ, ಮನಸ್ಸಿನಿಂದ ಯಾವ 
ಯಾವ ವ್ಯಾಪಾರ ಮಾಡುತ್ತೇವೆಯೋ ಅದೆಲ್ಲವೂ ಸದ್ಭಕ್ತಿಯ ಬೆಳವಣಿಗೆಗೆ ಕಾರಣವಾದು 
ದಾಗಿರಬೇಕು. ಅಂಥದನ್ನೇ ಸದಾಚಾರವೆಂದು ಕರೆಯುವುದು. ಮೇಲೆ ಹೇಳಿದ ಎಲ್ಲ ಅಂಗ 
ಗಳಿಂದಲೂ ಭಕ್ತಿಯು ವಿಕಾಸವಾದರೆ ಇದಕ್ಕೆ ಪರಿಣಾಮವಲ್ಲ , ಸುಜ್ಞಾನವೇ ಫಲ . 

ಬಸವಣ್ಣನವರಲ್ಲಿ ಇವೆಲ್ಲ ಬೆಳೆದು ಬಂದಿದ್ದವು. " ಅಡವಿಯಲ್ಲಿ ಹೊಲಬುಗೆಟ್ಟ 
ಪಶು ' ವಿನಂತೆ ಅಂಬೇ ಅಂಬೇ ಎಂದು ಒರಲಿ ಕರೆದು ಕೂಡಲ ಸಂಗಮನೆಂಬ ತಾಯಿಯನ್ನು 
ಕಣ್ಣರಳಿಸಿ ಕಿವಿಯರಳಿಸಿ ನೆತ್ತಿಯ ಮೇಲೆ ಬಾಲವನ್ನೆತ್ತಿ ಹುಡುಕುಕಣ್ಣಿನಿಂದ ಓಡಿಬರುವಂತೆ 
ಮಾಡಿಕೊಂಡವರು . ಈ ಸ್ಥಿತಿಯಳವಡಲು ಕಾಡಿದ ಕಾಯವಿಕಾರವನ್ನೂ , ಕೂಡಿದ 
ಮನೋವಿಕಾರವನ್ನೂ , ಸುಳಿದ ಇಂದ್ರಿಯವಿಕಾರವನ್ನೂ ಮಾಣಿಸಿ ಅದಕ್ಕೆ ಭಕ್ತಿರಸವನ್ನು 

ಮನದಣಿಯೆ ಮೇಯಿಸಿ ಸುಬುದ್ದಿಯೆಂಬ ನೀರೆರೆದು ಸಮೃದ್ಧಿಗೊಳಿಸಿಕೊಂಡುದರಿಂದಲೇ 
ಅವರಿಗೆ 'ಎಲ್ಲಿದ್ದೀಯೆ ಕಂದಾ' ಎಂದು ದೇವನು ತಾನೇ ಹುಡುಕಿಕೊಂಡು ಬರುವ 
ವಾತ್ಸಲ್ಯಪೂರ್ಣ ಜೀವನಕ್ಕೆ ಪಕ್ಕಾದುದು. ಅವರ ತನು ಶುದ್ದ , ಮನ ಶುದ್ದ , ಇಂದ್ರಿಯ 
ಶುದ್ಧ ಕಾಲದಲ್ಲಿ ಕಲ್ಯಾಣಪ್ರದರಾಗಿದ್ದುದರಿಂದಲೇ ಅವರಿಗೆ ಕಳೆ ಬಂದಿತ್ತು . ಆ ದಿವ್ಯ 
ತೇಜಸ್ಸು ಸುತ್ತಲೂ ಹರಡಿ ಅಸಂಖ್ಯಾತ ಶರಣಶರಣೆಯರನ್ನು ಕಣ್ಣು ಕುಕ್ಕಿಸಿ ತನ್ನೆಡೆಗೆ 
ಆಕರ್ಷಿಸಿ ಆಶ್ರಯವನ್ನು ಕೊಟ್ಟಿತು. ಸಂಸಾರದಲ್ಲಿ ಹುಟ್ಟುವವರೆಷ್ಟು ಜನ, ಸಾಯುವವರೆಷ್ಟು 
ಜನ ? ಕೇವಲ ಜೀವದೇಹವಿಯೋಗವಾದವರೆಲ್ಲ ಸತ್ತವರಲ್ಲ . ಸಾಯುವುದನ್ನು ಕಲಿತು 
ಸಾಯಬೇಕು. ಸಾಯುವುದನ್ನು ಕಲಿಯಲು ಸಮಗ್ರ ಜೀವನವೇ ಒಂದು ಪಾಠಶಾಲೆ. ಆ 
ಶಾಲೆಯಲ್ಲಿ ಸಾಯುವುದನ್ನು ಕಲಿಯಲೊಂದು ಕ್ಲುಪ್ತ ಕಾಲದ ಗಡುವಿಲ್ಲ . ಆ ಕಾಲ ಹುಟ್ಟಿ 
ಸಾಯುವವರೆಗೂ ಉಂಟು . 

" ಸತ್ತವರು ಸತ್ತರೆಂಬಿರಿ ಸಾಯದ ಬಗೆ ಹೇಳಿರೇ ; ಸಾಯದ ಸಂಸಾರದಲ್ಲಿ ಸತ್ತವನು 
ನಿಮ್ಮ ಶರಣನೊಬ್ಬನೇ ಗುಹೇಶ್ವರ." 

ಸಾಯುವುದನ್ನು ಕಲಿತು ಸಾಯವವನು ಶರಣನೊಬ್ಬನೇ . ಜ್ಞಾನಿಗೆ ಆ ಗುಟ್ಟು ಗೊತ್ತು. 
ಅಜ್ಞಾನಿಗೆ ಸಾಯುವ ಮಾರ್ಗ ಗೊತ್ತಿಲ್ಲ . ಸಾಯುವುದು ಅಮಂಗಲವಲ್ಲ . ಸೃಷ್ಟಿಯ 
ನಿಯಮ . ಸತ್ತವರು ತಿರುಗಾಡುವುದಿಲ್ಲ . ಇವರನ್ನೇ ಸತ್ತವರೆಂದು ಹೇಳುವರು, ಉಳಿದವ 
ರೆಲ್ಲ ಪುನಃ ಜನ್ಮಧರಿಸುವವರೇ . ಹೀಗೆ ಪುನಃ ಜನ್ಮಧರಿಸುವ ಬವಣೆಯ ಸಾವನ್ನು ಸಾಯ 
ಬಾರದು. ಅದಕ್ಕಾಗಿಯೇ ಸಾವನ್ನೇ ಸಾಯಲು ಕಲಿಯಬೇಕೆಂದು ಹೇಳಿದುದು. 
ಬಸವಣ್ಣನವರು ಅದನ್ನೇ ಕಲಿತದ್ದು. ಅದು ಎಲ್ಲರೂ ಕಲಿಯಬೇಕಾದುದು. ಬಸವಣ್ಣನವರ 
ವ್ಯಕ್ತಿತ್ವಕ್ಕೆ ಆಧಾರತೇಜೋರೂಪವಾದ ಶರೀರ ವ್ಯಕ್ತಿ ಅಳಿದುಹೋದರೂ ತೇಜೋರೂಪ 
ಶರೀರ ಅಳಿದುಹೋಗುವುದಿಲ್ಲ . ಆ ದಿವ್ಯ ತೇಜಸ್ವಿಗಳು ಅನೂಚಾನದಿಂದ ಯಾವ ಅಮೌಲ್ಯ 
ಧನಸಂಪಾದನೆ ಮಾಡಿದ್ದರೋ ಅಂಥ ವ್ಯಕ್ತಿತ್ವವೆಂಬ ಧನಕ್ಕೆ ನಾಶವೆಲ್ಲಿಯದು? ಅವರ 
ಆಚಾರವೇ ದಿವ್ಯ ಪ್ರತೀಕ. ಒಂದಿಲ್ಲೊಂದುರೀತಿಯಿಂದ ಅವರ ವ್ಯಕ್ತಿತ್ವವನ್ನು ನೋಡಿಯೇ 
ನೋಡುತ್ತೇವೆ. ಅವರಲ್ಲಿದ್ದ ಅಪಾರ ಪಾರಮಾರ್ಥಿಕ ವ್ಯಕ್ತಿತ್ವವು ನಮ್ಮ ಮೇಲೆ ಸದಾ 
ಅಧಿಕಾರ ಕಾರ್ಯ ಮಾಡುತ್ತಿರುತ್ತದೆ. ಅವರೂ ಲೋಕದಲ್ಲಿ ನಡೆಯುತ್ತಿದ್ದರು; ನುಡಿಯುತ್ತಿ 
ದ್ದರು; ಊಟ ಮಾಡುತ್ತಿದ್ದರು; ಮಾಡಿಸುತ್ತಿದ್ದರು; ಉಡುತ್ತಿದ್ದರು; ತೊಡುತ್ತಿದ್ದರು; ಆ 
ನಡೆನುಡಿಗಳೇ ಮೊದಲಾದ ಚರೆಯು ಹೇಗಿತ್ತು ಎನ್ನುವುದನ್ನು ಅರಿತು ಅನುಕರಣ 
ಮಾಡಬೇಕಾದುದು ನಮ್ಮ ಕರ್ತವ್ಯ . ಅದನ್ನು ತಿಳಿಯಲು ಪುರಾಣಗಳೂ , ವಚನಗಳೂ 
ಸಾಧನಗಳು. ಅವರ ನಡೆನುಡಿಗಳಲ್ಲಿ ಸಂದೇಹ ಬರಬಾರದು. ನಾವು ಒಮ್ಮೊಮ್ಮೆ 
ದೊಡ್ಡವರನ್ನೂ ಸುಲಭವಾಗಿ ನಮ್ಮ ದೃಷ್ಟಿಯಿಂದಲೇ ಮೀಮಾಂಸೆಗೀಡುಮಾಡಿ ಅವರ 
ಅದ್ಭುತ ಸಾಧನಾಬಲ, ಅಘಟಿತಘಟನೆಗಳನ್ನು ಹಾಸ್ಯಕ್ಕೀಡುಮಾಡಿ ಮಾತನಾಡುವುದುಂಟು. 
ಇದಕ್ಕಿಂತಲೂ ಅಪ್ರಬುದ್ಧತೆ ಬೇರಿಲ್ಲ . ಸಂದೇಹಪಡಬಾರದುದರಲ್ಲಿ ಸಂದೇಹ ನಮಗೆ. 

ನಾವುಮೇಲೇರಿ ಅವರನ್ನು ನೋಡಬೇಕು. ಇಳಿದು ನೋಡಬಾರದು. ನಾವು ಏರದೆಯೇ , 
ಏರಿದವರ ವಿಮರ್ಶೆ ಮಾಡಿಬಿಡುತ್ತೇವೆ. ನಮ್ಮ ಮಾನದಂಡ ವಕ್ರವಾದುದು; ಹೇಗೋ 
ಅಳತೆ ಮಾಡಿ ತೂಕ ಹಾಕಿ ನಕ್ಕುಬಿಡುತ್ತೇವೆ. ಅದು ತರವಲ್ಲ . ದೊಡ್ಡವರನ್ನು ದೊಡ್ಡ 
ದೃಷ್ಟಿಯಿಂದ ನೋಡಿದಾಗ ಅವರ ದೊಡ್ಡತನ ಕಣ್ಣಿಗೆ ಬೀಳುತ್ತದೆ. 

ಭಕ್ತಿಯ ಸುಭಾಷೆಯ ನುಡಿವೆ; 
ನುಡಿದಂತೆ ನಡೆವೆ; ನಡೆಯಲ್ಲಿ ನುಡಿಯ ಪೂರೈಸುವ; 
ಮೇಲೆ ತ್ರಾಸುಕಟ್ಟಳೆ ನಿಮ್ಮ ಕಯ್ಯಲ್ಲಿ 
ಎನ್ನ ನಡೆನುಡಿಯಲ್ಲಿ ಒಂದು ಜವೆ ಕೊರತೆಯಾದರೆ 
ಎನ್ನನದ್ದಿ ನೀನೆದ್ದು ಹೋಗಕೂಡಲಸಂಗಮದೇವ 


ಬಸವಣ್ಣನವರ ಬಹು ಅಮೂಲ್ಯ ಮಾತಿದು. ಅವರ ಜೀವನವನ್ನೆಲ್ಲ ನೋಡಿದರೆ 
ಮೇಲಿನ ಮಾತಿಗೆ ಎಲ್ಲಿಯೂ ಊಣೆ ಬಂದಿಲ್ಲ . ಕಲ್ಲು ತಕ್ಕಡಿಗಳನ್ನು ಈಶ್ವರನ ಕೈಯಲ್ಲಿಯೇ 
ಕೊಟ್ಟು, ತಮ್ಮನ್ನು ತೂಗಿಸಿಕೊಂಡು ಬೆಲೆ ಕಟ್ಟಿಸಿಕೊಳ್ಳಲು ಶುದ್ಧ ಕ್ರಿಯಾಚಾರದ ಪ್ರಬಲ 
ಮನೋಬಲವಿದ್ದರೇ ಸಾಧ್ಯ . ಪ್ರಬಲ ಮನೋದಾರ್ಡ್ಯವನ್ನು ಹೊಂದಿದ್ದರಿಂದಲೇ ಬಸವಣ್ಣ 
ನವರಿಗೆ ಅಂಧಶ್ರದ್ಧೆ , ಅನೂಚಾನ ದುಷ್ಟಪದ್ಧತಿಯೇ ಮೊದಲಾದ ಸಮಾಜಕಲ್ಮಲಗಳನ್ನು 
ನಿರ್ದಾಕ್ಷಿಣ್ಯವಾಗಿ ಖಂಡಿಸಿ, ಓಡಿಸಿ, ಶುದ್ಧಗೊಳಿಸಬಲ್ಲ ಆಧಿಕಾರಿಕ ಶಕ್ತಿ ಬಂದುದು. ಬಸವಣ್ಣ 
ನವರು ಒಂದೊಂದು ಶಕ್ತಿಯನ್ನು ವರ್ಣಿಸಲು ಕಾಲ ಅನಂತವಾದೀತು. ಕಲ್ಯಾಣದಲ್ಲಿದ್ದ 
ಶರಣರೆಲ್ಲರೂ ಕಲ್ಯಾಣವನ್ನೇ ಕೈಲಾಸವೆಂದೂ , ಶಂಭುವೇ ಬಸವಣ್ಣನೆಂದೂ 
ಕರೆಯುತ್ತಿದ್ದರು. ಅವರು ಪಾದಗಳಿಂದಲೇ ನಡೆಯುತ್ತಿದ್ದರು. ವಿಚಾರದ ಬೆಳಕಿನಲ್ಲಿ 
ಹೆಜ್ಜೆಯಿಡುತ್ತಿದ್ದರು. ಇದಕ್ಕೆ ಪ್ರಸಂಗಗಳೆಷ್ಟೋ ಇವೆ. 

ಒಂದು ದಿನ ಬಸವಣ್ಣನವರು ಮಲಗಿದ್ದಾರೆ. ಮತ್ತೊಂದು ಕಡೆ ಅವರ ಗೃಹದೀಪ್ತಿ 
ಗಳಾದ ನೀಲಾಂಬೆ, ಗಂಗಾಂಬೆಯರೂ ಮಲಗಿದ್ದಾರೆ. ಮಧ್ಯರಾತ್ರಿಯ ಸಮಯ ಕಳ್ಳರು 
ಮನೆಯೊಳಕ್ಕೆ ವೇಷಾಂತರದಿಂದ ನುಗ್ಗಿದ್ದಾರೆ. ಕತ್ತಲೆಯಾದ್ದರಿಂದ ಏನೂ ಕಾಣುತ್ತಿರಲಿಲ್ಲ . 
ನೀಲಮ್ಮನವರ ಮೂಗಿನೊಳಗಿನ ಮೂಗುತಿ ಮಾತ್ರ ರತ್ನದ್ದಾದ್ದರಿಂದ ಕತ್ತಲೆಯಲ್ಲಿಯೂ 
ಫಳಫಳ ಹೊಳೆಯುತ್ತಿತ್ತು . ಅದನ್ನು ತೆಗೆದುಕೊಳ್ಳಲು ಕಳ್ಳರು ಹತ್ತಿರ ಹೋಗಿಮೂಗುತಿಯ 
ತಿರುಪನ್ನೇ ತಿರುಗಿಸಹತ್ತಿದರು . ನೀಲಮ್ಮನವರಿಗೆ ಎಚ್ಚರವಾಗಿ ಚೀರಿಕೊಂಡರು . 
ಶಿವಯೋಗನಿದ್ರಾಮುದ್ರಿತರಾದ ಬಸವಣ್ಣನವರು ಯಾರೋ ಮೂಗುತಿ ತೆಗೆಯುತ್ತಿದ್ದಾ 
ರೆಂದು ತಿಳಿದರು. ಆಗ ಅವರು ಅಯ್ಯೋ ! ಶಿವನು ಈ ರೂಪದಿಂದ ನಮಗೆ ಅನುಗ್ರಹಿಸ 
ಬಂದನೆಂದೇ ಯೋಚಿಸಿದರು. ಯೋಚನೆಗೆ ಇನ್ನಾವಕ್ರೋಧಾದಿಗಳಾಗಲಿ ಧೀಂಕಿಡಲಿಲ್ಲ . 
ತನ್ನ ವಸ್ತುವನ್ನು ತಾನೇ ತೆಗೆದುಕೊಂಡು ಹೋಗಲು ಪರಮೇಶ್ವರನು ಬಂದಿದ್ದಾನೆ 
ಎಂಬುದಾಗಿ ಪೂರ್ಣ ಭಕ್ತಿಯ ಆವೇಶದಲ್ಲಿ ಮುಳುಗಿಹೋಗಿ, 

ಒಡನಿರ್ದ ಸತಿಯೆಂದು ನಂಬಿರ್ದೆನಯ್ಯಾ ; 
ಕೈವಿಡಿದು ಸಜ್ಜನೆಯೆಂದು ನಚ್ಚಿರ್ದೆನಯ್ಯಾ ; 
ಅಯ್ಯೋ ಎಮ್ಮಯ್ಯನ ಕೈ ನೊಂದಿತ್ತು ತೆಗೆದು ಕೊಡಾ ಎಲೆ ಗರತಿ; 
ಕಳ್ಳನ ಮನೆಗೊಬ್ಬ ಬಲುಗಳ್ಳ ಬಂದಿಹನೆಂದರೆ 
ಕೂಡಲಸಂಗಮನಲ್ಲದೆ ಮತ್ತಾರೂ ಅಲ್ಲ 


ಬಸವಣ್ಣನವರ ಪೂರ್ಣಭಕ್ತಿಯ ಆಳಕ್ಕೆ ಅವರ ಧರ್ಮಪತ್ನಿಯ ಪೂರ್ಣ ಸಹಕಾರ 
ಸಿಕ್ಕಿಲ್ಲ . ಆದ್ದರಿಂದ ಅವರು ಸತಿಯನ್ನು ಹೀಗೆಮೂದಲಿಸಬೇಕಾಯಿತು. ಈ ಪ್ರಸಂಗದಿಂದ 
ಬಸವಣ್ಣನವರ ಹೃದಯದ ಎತ್ತರದ ಸ್ಥಿತಿ ವ್ಯಕ್ತವಾಗುವುದು. ಅವರು ಕೇವಲ ಬಯಲಿನ 
ವ್ಯವಸಾಯದಲ್ಲೇ ನಿಬ್ಬೆರಗುಗೊಂಡಿದ್ದರು. ಕಳ್ಳನನ್ನು ಕಳ್ಳನೆನ್ನದು ಅವರ ಮನಸ್ಸು , ಜಂಗಮ 
ಲಾಂಛನಾದಿಗಳನ್ನು ಕಂಡು ಕಳ್ಳನ ಭಾವದಲ್ಲಿ ದೇವರೇ ನಮ್ಮನ್ನು ಅನುಗ್ರಹಿಸಲು ಬಂದಿದ್ದಾನೆ 
ಎಂಬುದೇ ಅವರ ನಂಬಿಕೆ. ಆ ನಂಬುಗೆಯಲ್ಲಿ ಲವಲೇಶವೂ ಅನ್ಯಥಾ ಭಾವವಿಲ್ಲ . ತಾವೇ 
ಮೂಗುತಿಯನ್ನು ಬಿಚ್ಚಿಕೊಡಲು ಹೆಂಡತಿಯನ್ನು ಮೂದಲಿಸುತ್ತಾರೆ. ಕಳ್ಳರಾದರೂ ಆಗಲಿ, 
ಅವರಿಗೆ ಶಿವನ ಲಾಂಛನಗಳಲ್ಲಿ ನಂಬಿಕೆಯಾದರೂ ಇದೆ. ಈ ಲಾಂಛನ ಶಿವನ ಲಾಂಛನವೆಂದು 
ಕಳ್ಳರಿಗೂ ಗೊತ್ತು. ಅವರೇ ಏಕೆ ಶಿವನ ರೂಪವಾಗಿರಬಾರದು? 

ಆವಾವ ಭಾವದಲ್ಲಿ ಶಿವನ ನಂಬಿರ್ದ ಶರಣರಂತಿರ್ದರೇನಯ್ಯ ; 
ಮಹಿಮರೆಂತಿರ್ದರೇನಯ್ಯಾ ; ಸುಚರಿತ್ರರೆಂತಿರ್ದರೇನಯ್ಯಾ , 
ಅವಲೋಹವ ಕಳೆವ ಪರುಷವೆಂತಿರ್ದರೇನಯ್ಯ ; 
ಕೂಡಲಸಂಗನ ಶರಣರ ರಸದ ವಾರ್ಧಿಗಳು ಎಂತಿರ್ದರೇನಯ್ಯ 


ತನ್ನ ಅವಗುಣವೆಂಬ ಕರ್ಬೊನ್ನಿಗೆ ಇವರೇ ಪರುಷವೆಂದು ಅರಿತರು, ಅವಗುಣವನ್ನು 
ನೀಗಲಿಕ್ಕೆ ಇವರು ಬಂದರೆಂದು ಅವರ ಭಾವನೆ. ಒಡೆಯರೊಡವೆಯ ಕೊಂಡರೆ ಕಳ್ಳಂಗಳ 
ಲಾಯಿತ್ತೆ ? ಆಗಬಾರದು; ಆ ಒಡವೆ ಒಡೆಯರದೇ ಅಹುದು; ಅವನ್ನು ತೆಗೆದುಕೊಳ್ಳಲು 
ಬಂದಿದ್ದಾರೆ. ಅದನ್ನೇಕೆ ನಾವು ಅರ್ಪಿಸಿ ಶುದ್ಧರಾಗಬಾರದು? ಇದೇ ಅವರ ಭಾವನಾ 
ಪರಿಪಕ್ವಸ್ಥಿತಿ. ಅದರಲ್ಲೂ ಆ ಕಳ್ಳರು ಒಡೆಯನನ್ನೇ ಮುಂದುಮಾಡಿಕೊಂಡು ಬಂದಿದ್ದಾರೆ. 
"ಕಳ್ಳ ಬಂದಿಕಾರ, ಹಾವಾಡಿಗ, ಹಾದರಿಗ, ಬಂಟ, ಓಲೆಯಕಾರನೆಂದೆನಾದರೆ , ನೀ ಮುಂದಾಗಿ 
ಬಂದ ಭಕ್ತರನ್ನು ನೀಯೆನ್ನದಿದ್ದರೆ ಅದೇ ದ್ರೋಹ" ಎನ್ನುತ್ತಿದ್ದರು. ಬಸವಣ್ಣನವರ ಬಗೆಗೆ 
ನಾವು ಈ ವಿಚಾರದಲ್ಲಿ ಸಂದೇಹಿಗಳಾಗಬಹುದು. ಆದರೆ ಮನುಷ್ಯನು ಏರಬೇಕು; ಏರಿ 
ಆಲೋಚಿಸಬೇಕು. ನಾವೀಗ ಸಂದೇಹಿಸುವುದು ಇಳಿದು, ಅಂದರೆ ಜ್ಞಾನಾಭಾವಾವಸ್ಥೆಯಲ್ಲಿ ; 
ಆಗಲೇ ನಾವು ದೊಡ್ಡವರನ್ನು ಸುಲಭವಾಗಿ ಅಪಹಾಸ್ಯಗೊಳಿಸಿಬಿಡುತ್ತೇವೆ, ಅದೇ ಅಜ್ಞಾನ. 

- ಹೀಗೆಯೇ ಇನ್ನೊಂದು ಪ್ರಸಂಗವನ್ನು ಕೇಳಿ - ಗೋವಳ ಲಿಂಗಣ್ಣ ತುರುಗಾಹಿ 
ರಾಮಣ್ಣ ಈ ಶರಣರೀರ್ವರೂ ಬಸವಣ್ಣನವರ ದಾಸೋಹದ ಗೋವುಗಳನ್ನು ಕಾಯುವ 

ಗೋಪಾಲಕರಿಗೆಲ್ಲ ಮುಖಂಡರು , ಸಾವಿರಾರು ಆಕಳುಗಳಿದ್ದವು. ಒಂದು ದಿನ ಇವು 
ಮೇಯಲು ಹೋದಾಗ ಅಡವಿಯಲ್ಲಿ ಕಳ್ಳರು ಹೊಡೆದುಕೊಂಡು ಹೋದರು. ಲಿಂಗಣ್ಣ 
ಓಡಿಬಂದು ನಡೆದುದನ್ನೆಲ್ಲಾ ಬಸವಣ್ಣನವರಿಗೆ ಅರಿಕೆ ಮಾಡಿದನು. ಗೋಪಾಲಕರು 
ಬೊಬ್ಬಿಡಹತ್ತಿದರು. ಆಗ ಬಸವಣ್ಣನವರು ಸ್ವಲ್ಪವೂ ದುಗುಡಗೊಳ್ಳಲಿಲ್ಲ . ನಾವು 
ಒಂದಲ್ಲೊಂದು ರೀತಿಯಿಂದ ಕಳುವನ್ನೇ ಮಾಡುತ್ತೇವೆ ಅಲ್ಲವೇ ? ಇಷ್ಟು ಹಸುಗಳನ್ನು 
ಸಂಗ್ರಹಿಸುವುದೂ ಒಂದು ಕಳುವೇ ಅಲ್ಲವೇ ? ಎಂದರು. ಕಳ್ಳರ ಮನೆಗೆ ಕಳ್ಳರೇಕೆ ಬರುತ್ತಾರೆ. 
ನಾವೇ ಬೇಕಾದಷ್ಟು ಕದಿಯುತ್ತೇವೆ. ಈ ಕಳ್ಳನ ಕಳ್ಳತನ ಬಿಡಿಸಲು ಕೂಡಲಸಂಗಮದೇವನು 
ನಾನಾ ರೂಪ ತಾಳಿ ಬಂದಿದ್ದಾನೆ. ಅವರಿಗೇಕೆ ಕಳ್ಳರೆಂದೆನ್ನುವಿರಿ ? 


ಆಕಳಂ ಕಳ್ಳರು ಕೊಂಡೊಯ್ದರೆನ್ನದಿರಿಂ ಭೋ ! 
ನಿಮ್ಮ ಧರ್ಮ; ಬೊಬ್ಬಿಡದಿರಿಂ ಭೋ ! 
ನಿಮ್ಮ ಧರ್ಮ; ಆರಡದಿರಿಂ ಭೋ ; 
ನಿಮ್ಮ ಧರ್ಮ, ಅಲ್ಲಿ ಉಂಬರೆ ಕೂಡಲಸಂಗ, 
ಇಲ್ಲಿ ಉಂಬರೆ ಕೂಡಲಸಂಗ, ಏಕೋಭಾವ" 


ಆದುದರಿಂದ ಯಾರೂ ಕಳವಳ ಪಡುವ ಅಗತ್ಯವಿಲ್ಲ . ಮನೆಯಲ್ಲಿ ಕರುಗಳು 
ಹಸಿದಿವೆ. ಇವನ್ನೂ ಒಯ್ದು ತಾಯಿಗಳಲ್ಲಿ ಕೂಡಿಸಿ ಬನ್ನಿ ಎಂದರು. ಇದು ಸಣ್ಣ ಆದರ್ಶ 
ವಲ್ಲ . ಇಂಥ ಆದರ್ಶವೇ ಜನಾಂಗಕ್ಕೆ ಬೇಕಾದುದು. ಆದರೆ ಮನಸ್ಸನ್ನು ಆ ಮಟ್ಟಕ್ಕೇರಿಸು 
ವುದೇನೂ ಸುಲಭವಲ್ಲ . ಇಂದ್ರಿಯವ್ಯಾಪಾರಜಂಜಡದಲ್ಲಿ ಸಿಕ್ಕು ಹಲವಾರು ಕಾಮನೆಗಳಲ್ಲಿ 
ಬಳಲಿ ಬೇಯುತ್ತಿರುವರ ಸಂಖ್ಯೆಯೇ ಹೆಚ್ಚು . ದುಷ್ಟೇಂದ್ರಿಯಾಶ್ವಗಳ ಕಡಿವಾಣ ಹಿಡಿಯಲು 
ಶಕ್ತಿ ಬೇಕು. ಆ ಶಕ್ತಿ ಬೆಳೆಯಿಸಿ, ಸತ್ಯಾಮನೆಗಳ ಕಡೆಗೆ ತಿರುಗಿಸಿ, ಬಸವಣ್ಣನವರ 
ಉಚ್ಚಮಟ್ಟದ ಹೃದಯಶಕ್ತಿಯನ್ನು ಪಡೆಯುವವರೆಷ್ಟು ಜನ ? ಪಡೆಯುವುದಿರಲಿ , ಅವರ 
ಧೀಶಕ್ತಿಯ ಅರ್ಥವೆಷ್ಟು ಜನಕ್ಕಾಗುತ್ತದೆ? ಅರ್ಥವಾಗದಿದ್ದಾಗಲೇ ಹಾಸ್ಯವಾಗುತ್ತದೆ. 
ಆದರೂ ಮಹಾತ್ಮರ ಆದರ್ಶ ಮುಂದಿರಬೇಕು. ಎಂದಾದರೂ ಸಂಸ್ಕಾರ ಬಂದೀತು. 


ಸೇವಿತಿ ಮಹಾವೃಕ್ಷ : ಫಲಚಾಯ ಸಮನ್ವಿತಃ| 

ಯದಿ ದೈವಾತ್ ಫಲಂ ನಾಸ್ತಿ ಛಾಯಾಕೇನ ನಿವಾರ್ಯತೇ || 
ಫಲಪುಷ್ಪಛಾಯಾಸಮತ ಮಹಾವೃಕ್ಷದಾಶ್ರಯ ಪಡೆಯಬೇಕು. ಅಂಥ ವೃಕ್ಷ 
ಹುಡುಕಿಕೊಂಡು ಹೋಗಬೇಕು. ದುರ್ದೈವದಿಂದ ನಮಗೆ ಫಲಿಸದಿದ್ದರೂ ಹೋಗಲಿ, 
ನೆಳಲನ್ನಾರು ಕಿತ್ತುಕೊಂಡು ಹೋಗುತ್ತಾರೆ ? ಅಂಥ ಆದರ್ಶದಿಂದ ಸುಖವುಪೂರ್ಣಗೊಂಡು 
ಬರದಿದ್ದರೂ ಚಿಂತೆಯಿಲ್ಲ , ಅದರ ಸಮೀಪಕ್ಕಾದರೂ ಹೋಗಿರುತ್ತೇವೆ. ಆದ್ದರಿಂದ ದೊಡ್ಡ 
ಆದರ್ಶ ನಮ್ಮ ಜೀವನಶ್ರದ್ದೆಯ ಗುರಿಯಾಗಬೇಕು. ದೊಡ್ಡವರ ಆದರ್ಶದಲ್ಲಿ 

ಸುಖವುಂಟೆಂದು ನಂಬಬೇಕು. ಸಂದೇಹಸೂತಕಿಗಳಾಗಬಾರದು. ಆ ಸೂತಕ ಬಹು ಕೆಟ್ಟದ್ದು . 
ದೊಡ್ಡವರ ಸಂಪರ್ಕದಲ್ಲಿ ನಮ್ಮ ಪಾವಿತ್ರ್ಯವಿದೆ. ಕಬ್ಬಿಣ ಪರುಷದ ಸಂಪರ್ಕದಿಂದ 
ಹೊನ್ನಾಗುತ್ತದೆ. ಬಸವಣ್ಣನವರ ನಡೆ- ನುಡಿಗಳಿಂದ ಅವರನ್ನು ವಿಚಾರಿಸಿದರೆ, ವಿಚಾರಶಕ್ತಿ 
ಅವರ ವ್ಯಕ್ತಿತ್ವದ ತುದಿಗೇರಿ ನಿಲ್ಲಲಾರದು. ಅವರೊಬ್ಬ ದೊಡ್ಡ ವ್ಯಕ್ತಿ , ಇಷ್ಟೆ ನಿಮಗೆ 
ಒಟ್ಟೋಟ್ಟಾಗಿ ಅರ್ಥವಾಗುವುದು. ಇಹ ಪರಕ್ಕೆರಡಕ್ಕೂ ಹೊಂದಿಕೊಂಡು ಹೋಗತಕ್ಕ 
ನಡೆಯವರು. ಅವರ ಹೃದಯದ ಪರುಷಶಕ್ತಿ , ಶಾಂತಿಗುಣ, ವೈರಾಗ್ಯಭಾವ ಮೊದಲಾದುವು 
ಗಳ ಬಗ್ಗೆ ವಿಚಾರ ಮಾಡಬೇಕಾದರೆ ಅವರಿಗೊದಗಿದ ಒಂದು ಪ್ರಸಂಗವನ್ನು ನಿಮ್ಮೆದುರಿಗೆ 
ಇಡುತ್ತೇನೆ. 

ಅವರು ಏಳುನೂರೆಪ್ಪತ್ತು ಜನ ಮಹಾಂತರಾದ ಶರಣಜನರಿಗೆ ಅಮರಗಣರೆಂದು ಕರೆದು 
ಸೇವೆ ಸಲ್ಲಿಸುತ್ತಾ , ಕಾಯಕ ಮಾಡುತ್ತ ಕಾಲ ಕಳೆಯತಕ್ಕವರು. ಏಳುನೂರೆಪ್ಪತ್ತು ಜನ 
ಮಹಾಂತರಲ್ಲಿ ಯಾರೂ ಸೋಮಾರಿಗಳಲ್ಲ . ಅವರಲ್ಲಿ ಪ್ರತಿಯೊಬ್ಬರೂ ಒಂದಿಲ್ಲೊಂದು 
ಕಾಯಕ ಮಾಡತಕ್ಕವರೇ . ಅವರ ಕಾಯಕ ವಿಧಾನ ಕಲ್ಯಾಣಪಟ್ಟಣಕ್ಕಷ್ಟೇ ಅಲ್ಲ , ಎಲ್ಲ 
ಪಟ್ಟಣಕ್ಕೂ ಬೇಕು, ಎಲ್ಲೆಲ್ಲೂ ಬೇಕು. ಅವರೆಲ್ಲರಲ್ಲೂ ಬಸವಣ್ಣನ ದಾಸೋಹಭಾವನೆ 
ಯಿಂದ ಕೂಡಿ ಹಾಸುಹೊಕ್ಕಾಗಿ ಬೆರೆಯುತ್ತಿದ್ದರು. ಅವರ ಕ್ರಾಂತಿಯ ವಿನೂತನ ಭವ್ಯ 
ಭವನಕ್ಕೆ ಈ ಮಹಿಮರು ಆಧಾರಸ್ತಂಭಗಳು. ಅವರು ಕೊಟ್ಟು ದಣಿಯರು, ಮಾಡಿ ದಣಿಯರು, 
ನೀಡಿ ದಣಿಯರು. ಅಂಥ ಮಹಾಂತರಿಗೆ "ತನುವ ಬೇಡಿದೊಡೆ, ಮನವ ಬೇಡಿದೊಡೆ, 
ಧನವ ಬೇಡಿದೊಡೆ ಈಯಲು ಸಿದ್ದರು. ಆದರೆ ಬೇಡುವವರೇ ಅವರಿಗೆ 
ಕಡಿಮೆಯಾಗಿಹೋಗಿದ್ದರು. "ಕಾಡುವ ಬೇಡುವ ಶರಣರ ತಂದು ಕಾಡಿಸು ಬೇಡಿಸು ತಂದೆ", 
"ಕಾಡುವವರಿಲ್ಲದೆ ಬೇಡುವವರಿಲ್ಲದೆ ಬಡವಾದೆ" ನೆನ್ನುತ್ತಿದ್ದರು. ಶರಣರ ಬರವ ಗುಡಿ 
ತೋರಣಗಟ್ಟಿ ನಿಂತು ಎದುರುನೋಡುತ್ತಿದ್ದರು. ಹೀಗೆ ವ್ಯವಹರಿಸುವುದು ಸುಲಭವಲ್ಲ . 
ಇಂಥ ನಡೆಯವರನ್ನು ಕಂಡರಿಯೆವು, ಕೇಳರಿಯೆವು. ಅವರ ಈ ನಡೆಯನ್ನವಲೋಕಿಸಿದರೆ 
ಜೀವನದಲ್ಲಿ ಹೇಗೆ ಅವರು ಶಾಂತಿದಾಂತಿಗಳಿಂದ ಕೂಡ ಬಾಳಿ ಬೆಳೆಯುತ್ತಿದ್ದರೆಂಬುದು 
ತಿಳಿಯದಿರದು. ಈ ಸ್ಥಿತಿಗೆ ಬರಲು ದೀರ್ಘಕಾಲದ ದೃಢಪ್ರವೃತ್ತಿಯ ಸಾಧನೆ ಸಾಗಿರಬೇಕು, 
'' ಬಾಲಾಭ್ಯಾಸವ ಮಾಡಹೋದರೆ ಎನ್ನ ಸುರಿಗೆ ಎನ್ನನಟ್ಟಿತ್ತು . ಅವರ ಶಸ್ತ್ರವೇ ಅವರಿಗೆ 
ಹಲ್ಕಿರಿದು ನಿಂತುದೂ ಉಂಟು. ಅದನ್ನೆಲ್ಲ ಅವರು ಜಯಿಸಿ ನಿಂತಿದ್ದರು. ಆದ್ದರಿಂದ ಪೂರ್ಣ 
ತೃಪ್ತಬ್ಬಿಯ ಆಳದಲ್ಲಿ ಮುಳುಗಿ ಪೂರ್ಣದಲ್ಲಿ ತಾವೂ ಪೂರ್ಣಗೊಂಡಿದ್ದರು. ಸೊನ್ನೆಯಲ್ಲಿ 
ಸೊನ್ನೆ ಸೇರಿದರೆ ಸೊನ್ನೆಯೇ ; ಕಳೆದರೂ ಸೊನ್ನೆಯೇ . 

ಬಸವಣ್ಣ ಬಿಜ್ಜಳನ ಪ್ರಧಾನಮಂತ್ರಿಯಾಗಿದ್ದರು. ಭಾಂಡಾರದ ಅಧಿಪತ್ಯವಿತ್ತು . ಅದರಂತೆ 
ಭಕ್ತಿಭಾಂಡಾರಕ್ಕೂ ಅಧಿಪತಿಗಳು. ಬಿಜ್ಜಳನ ರಾಜ್ಯದಲ್ಲಿ ಇವರ ಮಾತಿಗೆ ಪ್ರತಿಯಿರಲಿಲ್ಲ . 
ಅಂಥ ಅಧಿಕಾರಸ್ಥಾನದಲ್ಲಿದ್ದರು. ಆದರೆ ಎರಡನ್ನೂ ಬೇರೆ ಬೇರೆನೋಡಿದವರಲ್ಲ . ಉಭಯ 
ದೃಷ್ಟಿಯಿಂದ ದೃಷ್ಟವ ಕಾಂಬುವ ದೃಷ್ಟಿ ಇವರ ದಿವ್ಯದೃಷ್ಟಿ . ಒಮ್ಮೊಮ್ಮೆ ಕರ್ತವ್ಯಭಾರ 

ಹೆಚ್ಚಾಗಿ ಈಶ್ವರ ಸೇವಾಕರ್ತವ್ಯಕ್ಕೆ ಅನಿವಾರವಾಗಿ ಅಡ್ಡಿಯಾದ ಪ್ರಸಂಗದಲ್ಲೆಲ್ಲ 


ಕಾಂಚನವೆಂಬ ನಾಯ ನೆಚ್ಚಿ ನಿಮ್ಮ ನಾನು ಮರೆದೆನಯ್ಯಾ 
ಕಾಂಚನಕ್ಕೆ ವೇಳೆಯಿಲ್ಲದೆ ಲಿಂಗಕ್ಕೆ ವೇಳೆಯಿಲ್ಲ , 

ಹಡಿಕೆಗೆ ಮೆಚ್ಚಿದ ಸೊಣಗ ಅಮೃತದ ಸವಿಯ ಬಲ್ಲುದೆ 
ಹೀಗೆ ಉದ್ಯೋಷಿಸಿ ತಮ್ಮನ್ನೂ ತಮ್ಮ ಹೃದಯವನ್ನೂ ತೋರಿಸಿಕೊಂಡಿದ್ದಾರೆ. 
ಏನನ್ನೂ ಅವರು ಕಳ್ಳತನದಿಂದ ಮುಚ್ಚಿಟ್ಟಿಲ್ಲ . ಮನಸ್ಸಿನ ಭಾವವನ್ನೆಲ್ಲ ಹೊರಗೆ 
ಹಾಕುವುದಕ್ಕೂ ಧೈಯ್ಯ ಬೇಕು, ಸತ್ಯದ ಬೆಂಬಲ ಬೇಕು. ಧರ್ಮದಲ್ಲೂ ಲೋಕದಲ್ಲೂ 
ಅವರು ದೃಷ್ಟಿಯನ್ನು ಸಮ ಮಾಡಿಕೊಳ್ಳಲು ಹೆಣಗಿದ್ದಾರೆ, ಜಯ ಪಡೆದಿದ್ದಾರೆ. ಕೊನೆಗೆ 
ಎಲ್ಲೆಲ್ಲೂ ಕಾಣಬೇಕಾದುದನ್ನೇ ಕಂಡಿದ್ದಾರೆ. ರಾಜಕೀಯದ ದೊಡ್ಡ ಅಧಿಕಾರದಲ್ಲಿ , 
ಭಕ್ತಿರಾಜ್ಯಾಧಿಕಾರದಲ್ಲಿ ಸಮನಾಗಿ ಬಾಳಿ ಹೆಸರುಗೊಳ್ಳುವ ಶಕ್ತಿ ಸಾಧಾರಣ ವ್ಯಕ್ತಿಗೆ 
ಸಾಧ್ಯವಲ್ಲದ್ದು. ಕೆಲವರು ಭಕ್ತಿಯೊಂದನ್ನೇ ಸ್ವೀಕರಿಸಿ ಈ ರಾಜಕೀಯ ಜಂಜಡ ನಮಗೇಕೆಂದು 
ಅಡವಿಯನ್ನು ಸೇರಿಬಿಡುತ್ತಾರೆ. ಕೆಲವರು ರಾಜಕೀಯದಲ್ಲಿದ್ದು ಇದರಿಂದೇನು ಎಂದು 
ಬಿಟ್ಟುಕೊಟ್ಟು ಗವಿ ಸೇರಿಬಿಡುತ್ತಾರೆ. ಇಂತಹ ಪ್ರಸಂಗಗಳೆಷ್ಟೋ ಭಾರತಚರಿತ್ರೆಯಲ್ಲಿ 
ಸಿಕ್ಕುತ್ತವೆ. ಅವರ ವೈರಾಗ್ಯವೇನೋ ಶ್ಲಾಘನೀಯವೇ ಸರಿ. ಆದರೆ ಅವರು ಅದನ್ನು 
ಮಾಯೆಯೆಂದೂ ಮನೋವಿಕಾರ ಕಾರಣವೆಂದೂ ಅರಿತು ಹೆದರಿಯೋ ಅಥವಾ ಉಪೇಕ್ಷಿಸಿಯೋ 
ಹೋದವರು. ಅದರಲ್ಲಿಯೇ ಇದ್ದು ಅದನ್ನು ಜಯಿಸುವ ದೃಷ್ಟಿ ಅವರಿಗೆ ಬರಲಿಲ್ಲವೆನ್ನ 
ಬೇಕು. ಆ ಶಕ್ತಿ ಪ್ರದರ್ಶಿಸಿದವನು ಬಸವಣ್ಣ . ಆದ್ದರಿಂದ ಬಸವಣ್ಣನನ್ನು ವಾಕ್‌ಶಕ್ತಿಯಿಂದ 
ವರ್ಣಿಸಲಾಗದ ಮನುಷ್ಯನೆಂದು ಈ ಪೂರ್ವದಲ್ಲಿ ನಾನು ಹೇಳಿದ್ದು , ಅವರ ಎರಡು 
ಕ್ಷೇತ್ರಗಳೂ ಶುದ್ಧಗೊಂಡಿದ್ದುವು. ಆದರೆ ಅದನ್ನು ನೋಡಿಸಹಿಸದ ಮನಸ್ಸಿನ ಜನ ಎಲ್ಲ 
ಕಾಲ ದೇಶ ವರ್ತಮಾನದಲ್ಲೂ ಇದ್ದೇ ಇರುತ್ತಾರೆ ; ಬಸವಣ್ಣನಿಗೂ ಇದ್ದರು. ಅವರಿಂದ 
ಬಸವಣ್ಣ ಕೋಟಲೆಗೂ ಗುರಿಯಾದ. 
ಶಿವಭಾವೋದ್ರೇಕ ಪ್ರಸಂಗ 


ಒಂದು ದಿನ ಸಂಜೆ ಅವರು ತಮ್ಮ ಆಸ್ಥಾನದ ಸಮಸ್ತ ಕಾವ್ಯಗಳನ್ನೂ ಮುಗಿಸಿಕೊಂಡು 
ಕುದುರೆಯನ್ನೇರಿ ಹೊರಟರು. ಮನೆಯ ಕಡೆ ಹೊರಡಲಿಲ್ಲ . ತಮ್ಮ ಪ್ರೀತಿಯ ಉದ್ಯಾನ 
ವನದ ಕಡೆಗೆ ಹೊರಟರು. ಉದ್ಯಾನವನದ ಹೊರ ವಲಯದಲ್ಲಿ ಕುದುರೆಯಿಂದಿಳಿದು 
ತೋಟದೊಳಗೆ ಪ್ರವೇಶಿಸಿದರು. ಅಂದು ವೈಶಾಖ ಶುದ್ಧ ಪೂರ್ಣಿಮೆಯ ದಿನ. ಜಗತ್ತಿನಲ್ಲಿ 
ಅನೇಕ ಮಹತ್ವದ ಘಟನೆಗಳನ್ನು ತೋರಿದ ದಿನ. ಸಿದ್ದಾರ್ಥನು ಹುಟ್ಟಿದುದೂ , ಬುದ್ಧ 
ನಾದದ್ದೂ , ನಿರ್ವಾಣಹೊಂದಿದುದೂ ಅದೇ ದಿನ. ಅಶೋಕನಿಗೆ ವೈರಾಗ್ಯಪ್ರಾಪ್ತಿಯಾದುದೂ 
ಅದೇ ದಿನವಂತೆ. ಬಸವಣ್ಣನವರ ಜೀವನದಲ್ಲೂ ಆ ದಿವಸ ಒಂದು ಕೆಲಸ ಮಾಡಿತು. 

ವೈಶಾಖ ಮಾಸವಾದ್ದರಿಂದನೀರಿನ ಸಮೃದ್ಧಿಯಿಂದಕೂಡಿದತೋಟ ಎತ್ತೆತ್ತಲೂ ಚಿತ್ತಾಕರ್ಷಕ 
ಶೋಭೆಯನ್ನು ಹೊರಸೂಸುತ್ತಿತ್ತು . ಅಂಥ ಚಿತ್ತಾಕರ್ಷಕ ಉದ್ಯಾನಶೋಭೆಯನ್ನು ಕಂಡ 
ಬಸವಣ್ಣನವರು ಭಾವೋದ್ರೇಕಗೊಂಡರು. ಬಸವಣ್ಣನವರಿಗೆ ಭಾವೋದ್ರೇಕ ಹೇಗಾಗಬೇಕೋ 
ಹಾಗಾಯಿತು. ಭಾವೋದ್ರೇಕವೂ ಅವರವರ ವಾಸನಾಗುಣಕ್ಕನು ಗುಣವಾಗಿ ಆಗುತ್ತದೆ. 
ಕಾಮವಾಸನಾಪೂರ್ಣನಾದವನು ಅಂಥದನ್ನು ನೋಡಿದರೆ ಅದು ಭೋಗಯೋಗ್ಯ 
ಭೂಮಿಯೆನ್ನುತ್ತಾನೆ. ಆತನ ಮೆದುಳಿನಲ್ಲಿ ಭೋಗಸಂತೃಪ್ತಿಯ ಅಲೆಗಳು 
ತರಂಗತರಂಗಗಳಾಗಿ ಮೂಡಿಮೂಡಿ ಬರುತ್ತವೆ. ವಿಜ್ಞಾನಿಗೆ ಬೇರೆ ಭಾವ. ಇನ್ನೊಬ್ಬನಿಗೆ 
ಮತ್ತೊಂದು. ಬಸವಣ್ಣನ ಭಾವನೆ ಗುರುಲಿಂಗಜಂಗಮದ ಪೂರ್ಣ ನಿಬ್ಬೆರಗಿನಿಂದ 
ಕೂಡಿದುದು; ಎಲ್ಲೆಲ್ಲೂ ಶಿವನ ಸುಂದರ ಲಾಸ್ಯವೇ ಅವರಿಗೆ ದೃಗ್ಗೋಚರವಾಗುತ್ತಿದೆ. 
ಮೈಮರೆತು ಅದರ ಸುಖವನ್ನು ಶಿವಸುಖವಾಗಿ ಭಾವಿಸಿ ಭಾವದಾಳದಲ್ಲಿ ಮುಳುಗಿ ಅತ್ಯ 
ಸಮರ್ಪಿಸುವ ಸೌಂದಯ್ಯ ಅವರ ಮನಕ್ಕೆ ಬೆಳೆದುಬಂತು. ಜೀವಕಳೆಯೇರಿತು, ಭಾವ 
ಮೊಳೆದೋರಿತು. " ಆಹಾ ! ಫಲಪುಷ್ಪ ಸಸ್ಯಸಮೃದ್ದಿಯ ಈ ಬನದ ಚೆಲುವು ಸತ್ಯ ಶುದ್ಧ 
ಸುಂದರ ಶಿವನ ಚಲುವು. ಶಿವನ ಶರಣರು ಇದರ ಸಮಗ್ರ ಸುಖವನ್ನನುಭವಿಸಬೇಕು. ಇಂದೇ 
ಅಮರಗಣಂಗಳ ಪ್ರಸಾದಸ್ವೀಕಾರಸೇವೆ ಈ ಬನದಲ್ಲಿ ನಡೆಯಬೇಕು. ಈ ಸಮಗ್ರ ಸೌಂದರ್ಯ 
ಶಿವಸುಖವನ್ನು ಅವರೂ ಅನುಭವಿಸಬೇಕು. ದಿನಗಳನ್ನೇಕೆ ಎಣಿಸಬೇಕು, ಈಗಲೇ 
ನಡೆದುಹೋಗಲಿ. 


ವಾರವೆಂದರಿಯೆ ದಿನವೆಂದರಿಯೆ ಏನೆಂದರಿಯೆನಯ್ಯಾ ! 
ಇರುಳೆಂದರಿಯೆ , ಹಗಲೆಂದರಿಯೆ , ಏನೆಂದರಿಯೆ ಏನಯ್ಯಾ ! 
ನಿಮ್ಮನ್ನು ಪೂಜಿಸಿ ಎನ್ನನು ಮರೆಯಲಿಕೆ ನಾಳೆಯೇಕೆ? 
ನಾಳಿಂಗಿಂತ ಇಂದೇ ಲೇಸು ಇಂದಿಗಿಂತ ಈಗಲೇ ಲೇಸು; 
ವಿಘ್ನವೆಲ್ಲಿಯದೋ ಲಗ್ನವೆಲ್ಲಿಯದೋ ಕೂಡಲಸಂಗನ ಶರಣರ ಸೇವೆಗೆ 


ಎಂದು ಆಲೋಚಿಸಿ ಈ ವನದಲ್ಲಿಯೇ ಶುಭ್ರಜ್ಯೋತ್ಸೆಯ ಸೌಂದರದಲ್ಲಿ ರಾತ್ರಿ ಶರಣ 
ಪ್ರಸಾದ ಸ್ವೀಕಾರ ನಡೆದುಹೋಗಲಿ ಎಂದು ತ್ವರಿತಗತಿಯಿಂದ ಕುದುರೆಯನ್ನೇರಿ ಮಹಾ 
ಮನೆಗೆ ಬಂದುಬಿಟ್ಟರು. 

ಮಹಾಮನೆಯ ಬಾಗಿಲಲ್ಲಿ ಅಪ್ಪಣ್ಣ ಶರಣರು ನಿಂತಿದ್ದರು. ಉತ್ಸುಕತೆಯ ಆಳದಲ್ಲಿ 
ಬಸವಣ್ಣ ಮುಳುಗಿದ್ದ ಭಾವವನ್ನು ಕಂಡ ಅಪ್ಪಣ್ಣ ಏನೋ ವಿಶೇಷವಿರಬೇಕೆಂದು ಯೋಚಿಸಿ 
ಕೊಂಡ. ಬಸವಣ್ಣ ಕುದುರೆಯಿಂದಿಳಿದು "ಅಪ್ಪಣ್ಣ ಅಪ್ಪಣ್ಣ !" ಎಂದರು . " ಏನು 
ಬಸವೇಶಾ? " ಎಂದ. ಅಪ್ಪಣ್ಣನಿಗೆ, " ಎಂದು ಪ್ರಮಥರ ಪ್ರಸಾದಸೇವೆ ಉದ್ಯಾನವನದಲ್ಲೇ 
ನಡೆದುಹೋಗಬೇಕು" ಉತ್ಸುಕತೆಯ ಭಾವೋದ್ರೇಕದ ಹೊನಲು ಹರಿಸಿದ ಬಸವಣ್ಣ . 
ಅಪ್ಪಣ್ಣ ಶರಣರೆಂದರೆ ಬಸವಣ್ಣನವರ ಬಲಗೈ , ದಾಸೋಹ ವ್ಯವಸ್ಥೆಯನ್ನು ಅವರು 

ಬಸವಣ್ಣನವರ ಹೃದಯವನ್ನರಿತು ವ್ಯವಸ್ಥೆಯಿಂದ ನಡೆಯಿಸಿಕೊಂಡು ಹೋಗುತ್ತಿದ್ದವರು. 
ಬಸವಣ್ಣನವರು ಹೇಳಿದ ಮಾತಿಗೆ ಪ್ರತಿಯಾಗಿ ಏನನ್ನೂ ಮಾತನಾಡದವನಾದ ಅಪ್ಪಣ್ಣ . 
" ಅಪ್ಪಣ್ಣ, ದಾಸೋಹದ ಎಲ್ಲ ವ್ಯವಸ್ಥೆಯಾಗಲಿ. ಉದ್ಯಾನಕ್ಕೆ ಸಕಲ ಪರಿಕರಗಳೂ ಸಾಗುವ 
ಏರ್ಪಾಡು ನಡೆಯಲಿ" ಎಂದು ಬಸವಣ್ಣನವರು ಹೇಳಿ ಒಳಗೆ ಹೋಗಿ ಜ್ಞಾನಶಕ್ತಿ , 
ಕ್ರಿಯಾಶಕ್ತಿಯರಾದ ನೀಲಾಂಬೆ, ಗಂಗಾಂಬೆಯಲ್ಲಿ ಸಂಭ್ರಮದಿಂದ ಈ ಸಂತೋಷದ 
ವಾರ್ತೆಯನ್ನು ಹೃದಯ ತುಂಬಿ , ಮನ ತುಂಬಿ , ಭಾವ ತುಂಬಿ ಹೊಗಳಿ ಶಿವಭಾವೋದ್ರೇಕದ 
ಸ್ವರ್ಗ ಗಂಗೆಯನ್ನೇ ಹರಿಸಿದ. ಎಲ್ಲರೂ ಸಂತೋಷದಿಂದ ಬಸವಣ್ಣನ ಹೃದಯಸಂಪತ್ತಿನಲ್ಲಿ 
ಮೂಡಿದ ಸೇವಾಕಾರದ ಅನುಚರರಾಗಿ ನೆರವಾದರು. ಹಡಪದ ಅಪ್ಪಣ್ಣ ಶರಣರು ದಾಸೋಹ 
ವ್ಯವಸ್ಥಾಪುರುಷಕೋಲುಶಾಂತಪ್ಪ ಶರಣರಿಗೆ ಸಕಲ ವಿಷಯವನ್ನೂ ತಿಳಿಸಿದರು. ಬಾಣಸದ 
ಮಲ್ಲರಸಿಯರು ಪ್ರಸಾದಭಾಂಡಗಳನ್ನು ತೋಟಕ್ಕೊಯ್ಯುವಸ್ಥಿತಿಗೆ ಓರಣಗೊಳಿಸಿದರು. ಎಲ್ಲರೂ 
ಸಿದ್ಧರಾದರು. ಪ್ರಸಾದಭಾಂಡಗಳನ್ನು ಸಾಗಿಸಲು ಗಾಡಿಗಳು ದಾಸೋಹಗೃಹದ ಮುಂಭಾಗಕ್ಕೆ 
ಬಂದವು. ನೀಲಾಂಬೆ ಗಂಗಾಂಬೆಯರು ಸ್ವತಃ ಪ್ರಸಾದಭಾಂಡಗಳನ್ನೆತ್ತುತ್ತ ಭಯಭಕ್ತಿಯಿಂದ 
ಗಾಡಿ ತುಂಬಿದರು. ಬಸವಣ್ಣನವರ ಪುತ್ರ ಐದು ವರ್ಷ ಬಾಲ್ಯದ ಸಿದ್ಧರಸ ಅಥವಾ 
ಬಾಲಸಂಗಣ್ಣ ಕಳೆಗೊಂಡು ತಾಯಿಯರ ಪಕ್ಕದಲ್ಲಿ ಕುಣಿಕುಣಿಯುತ್ತ ಶಿವಗೀತೆ ಹಾಡುತ್ತ 
ಓಡಾಡಿದನು. ನೀಲಾಂಬೆ ಗಂಗಾಂಬೆಯರು ಗಾಡಿಯನ್ನೇರಿ ಕುಳಿತರು. ಮಗುವೂ ಕುಳಿತಿತ್ತು . 
ಗಾಡಿಗಳು ಉದ್ಯಾನದ ಕಡೆ ಹೊರಟವು. ಬಸವಣ್ಣ ನಡೆಯುತ್ತಲೇ ಹೊರಟ. ಅಷ್ಟರಲ್ಲಿ 
ಎಲ್ಲೆಲ್ಲೂ ಪೂರ್ಣಿಮೆಯ ಚಂದ್ರನಪೂರ್ಣ ಕಿರಣಗಳು ಶಿವಪ್ರಪಂಚವನ್ನು ಸುತ್ತಿಮುತ್ತಿ 
ಮೆತ್ತಿದವು. ಬಸವಣ್ಣನವರಿಗೆ ವಿಲಕ್ಷಣಾನಂದವಾಯಿತು. ಪೂರ್ಣತೃಪ್ತಿಯಿಂದ 
ನಲಿದಾಡಹತ್ತಿದರು. ತಮ್ಮೊಳಗೆ ಸೌಂದರವೋ ಸೌಂದರದೊಳಗೆ ತಾವೋ , ಬೆಳ್ಳನೆಯ 
ಬೆಳದಿಂಗಳಲ್ಲಿ ತಾವೋ ತಮ್ಮೊಳಗೆ ಬೆಳದಿಂಗಳೋ ಎಂಬಂತಾದರು. ಎಲ್ಲವೂ ಹೃದಯ 
ದಿಂದಲೇ ಹೊರಹೊಮ್ಮಿದಂತೆ ಕಂಡರು. ಇತ್ಯ ಘಟ್ಟಿವಾಳಯ್ಯನವರು ಶಿವಶರಣರಿಗೆಲ್ಲ 
ವಿಭೂತಿಯಿತ್ತು, ಅಕ್ಷತೆಕೊಟ್ಟು, ಆಮಂತ್ರಣವನ್ನಿಯ ಹತ್ತಿದರು. ಬಸವಣ್ಣನವರು ಶರಣರು 
ಬರುವುದರೊಳಗೆ " ಗುಡಿತೋರಣಗಟ್ಟಿಸಿ ಚಾಂಗು ಭಲೆ ! ಚಾಂಗು ಭಲೆ ಎಂಬೆನು " ಎನ್ನುವ 
ತವಕವನ್ನೇ ಹೊಂದಿದವರಾಗಿದ್ದರು. ಗಾಡಿಗಳು ಉದ್ಯಾನವನ್ನು ಸೇರಿದುವು. ಪೂಜಾಮಂಟಪ 
ಗಳನ್ನು ಸಿದ್ಧಗೊಳಿಸಿದರು. ತೋಟದಲ್ಲಿ ಆಗಬೇಕಾದ ಸಿದ್ಧತೆಗಳೆಲ್ಲವೂ ಆಗಿಹೋದುವು. 
ಇನ್ನೇನು, ಶರಣಜನಸಂದೋಹದ ದಿವ್ಯ ಬರವೊಂದೇ ಉಳಿದುದು. ಬಸವಣ್ಣನು ಶರಣರ 
ಬರವನ್ನ ಪ್ರಾಣದ ಬರವು, ಶರಣರ ದರ್ಶನ ಶಿವನ ದರ್ಶನವೆಂದು ಭಾವವೆಲ್ಲ ಮನವಾಗಿ, 
ಮನವೆಲ್ಲ ಕಣ್ಣಾಗಿ, ಕಣ್ಣೆಲ್ಲ ಶರಣಸೌಂದರವಾಗಿ ಎದುರುನೋಡುತ್ತ ಉದ್ಯಾನದ ಬಾಗಿಲಿಗೆ 
ಬಂದು ನಿಂತಿದ್ದ ಕೂಗಿನ ಮಾರಯ್ಯನವರು ಉದ್ಯಾನದಲ್ಲಿ ನಿಂತುಕೊಂಡು ಶರಣರನ್ನು 
ಕೂಗಿದರು. ಶರಣರನ್ನು ಕೂಗಿ ಕರೆಯುವುದು ಕೂಗಿನ ಮಾರಯ್ಯನವರ ಕಾಯಕ. ಕೂಗಿನ 
ಮಾರಯ್ಯನೊಮ್ಮೆ ಬಸವಣ್ಣನವರ ಹತ್ತಿರ ಬಂದು ನನಗೊಂದು ಕಾಯಕ 

ನಿಯಮಿಸಿಕೊಡಿರೆಂದು ಕೇಳಿದರಂತೆ. ಬಸವಣ್ಣನವರು ನೀವಾವ ಕಾರ್ಯದಲ್ಲಿ ಅಭಿರುಚಿ 
ಯುಳ್ಳವರೆಂದು ಕೇಳಿದ್ದಕ್ಕೆ ನನಗೆ ಚೆನ್ನಾಗಿಕೂಗಲಿಕ್ಕೆ ಬರುತ್ತದೆ' ಎಂದರಂತೆ. ಹಾಗಾದರೆ 
' ಹರಹರ ಮಹಾದೇವ' ಎಂದು ಕೂಗಿರೆಂದರು ಬಸವಣ್ಣನವರು. ಮಾರಯ್ಯ ಕೂಗಿದರು; 
ಹರಿದಾರಿಯುದ್ದಕ್ಕೆ ಆ ಧ್ವನಿ ಕೇಳಿತಂತೆ. ಅಂದಿನಿಂದ ಶರಣಜನಸಂದೋಹವನ್ನು ಕೂಗಿ 
ಕರೆಯಲುನಿಯಮಿತರಾದರೆಂದು ಹೇಳುವ ರೂಢಿಯಿದೆ. ಅವರು "ನಮಃ ಪಾರ್ವತೀಪತೇ 
ಹರಹರ ಮಹಾದೇವ' ಎಂದು ಕರೆದರೆ ಪ್ರಸಾದಾಕಾಂಕ್ಷಿಗಳಾದ ಬಡಬಗ್ಗರೂ ಪ್ರಸಾದ 
ಸ್ವೀಕಾರಕ್ಕೆ ಬರಬೇಕು. 

ಕೂಗಿನ ಮಾರಯ್ಯನವರು ಉದ್ಯಾನದಲ್ಲಿ ನಿಂತು ಎತ್ತರ ಸ್ವರವೆತ್ತಿ " ಅಚ್ಚ ಅಚ್ಚ 
ಪ್ರಸಾದಿಗಳೇ ಬನ್ನಿ ಬನ್ನಿ ; ನಿಚ್ಚ ನಿಚ್ಚ ಶಿವರಾತ್ರಿಯನ್ನು ಮಾಡುವವರೇ ಬನ್ನಿ ಬನ್ನಿ ; 
ಬಸವಣ್ಣನ ನೆಚ್ಚಿನ ಗಣಂಗಳೇ ಬನ್ನಿ ಬನ್ನಿ , ನಮಃ ಪಾರ್ವತೀಪತೇ ಹರಹರ ಮಹಾದೇವ" 
ಎಂದು ಕೂಗಿದರು. ಕಲ್ಯಾಣನಗರದಲ್ಲಿ ಆ ಧ್ವನಿ ಮಾರ್ದನಿಗೊಂಡು ಹೋಯಿತು. 
ಶರಣರೆಲ್ಲರೂ ಉದ್ಯಾನವನದತ್ತ ಬಂದರು. ನೃತ್ಯಾಚಾರಶೀಲರಾದ ಬಸವಣ್ಣನವರೇ 
ಬಾಗಿಲಲ್ಲಿ ನಿಂತು, ' ಶರಣು ಶರಣು ಬಿಜಯಂಗೈಸಬೇಕು' ಎನ್ನುತ್ತಿದ್ದರು. 


ಇಂದೆನ್ನ ಮನೆಗೆ ಪ್ರಮಥರು ಬಂದಿಹರೆಂದು, 
ಗುಡಿತೋರಣವ ಕಟ್ಟಿ, ಷಡುಸಮಾರ್ಜನೆಯ ಮಾಡಿ, 
ರಂಗವಲ್ಲಿಯನಿಕ್ಕಿ , ಉಘ ! ಚಾಂಗು ಭಲಾ! ಎಂಬೆ; 

ತಮ್ಮ ಒಕ್ಕುದನಿಕ್ಕಿ ಸಲಹುವರಾಗಿ, ಕೂಡಲಸಂಗನ ಶರಣರು 
ಕೂಡಲಸಂಗನ ಶರಣರ ಬರವು ಅವರ ಪ್ರಾಣಜೀವಾಳದಂತೆ, ಹೇಗೆಂದರೆ, ಸೂರ್ಯನ 
ಉದಯ ತಾವರೆಗೆ ಜೀವಾಳವಾದಂತೆ ಚಂದ್ರಮನುದಯ ನೈದಿಲೆಗೆ ಜೀವಾಳವಾದಂತೆ. 
ಕೂರ್ಪರ ಶರಣರ ಠಾವಿನಲ್ಲಿ ಕೂಟವೇ ಜೀವಾಳವಾಗಿ, ಒಲಿದ ಶರಣರ ಠಾವಿನಲ್ಲಿ ನೋಟವೇ 
ಜೀವಾಳವಾಗಿ ಅವರನ್ನೆಲ್ಲ ಸ್ವಾಗತಿಸುತ್ತಿರುವ ಭಾವನೆ ಶರಣಜನರೆಲ್ಲರ ಅಂತಃಕರಣವನ್ನು 
ಸೂರೆಹೊಡೆಯಿತು. ಹೊಳೆ ಸಮುದ್ರವನ್ನು ಸೇರಿ ಸಮುದ್ರವೇ ಆದಂತೆ ಬಸವಣ್ಣನವರು, 
ಶಿವಭಾವಾಪನ್ನ ಭಾವನೆಯಲ್ಲಿ ಶರಣರೂ ಉದ್ರೇಕಗೊಂಡು ಭಾವೈಕ್ಯಗೊಂಡು ಹೋದರು. 
ಪೂಜೆ ಬೆಳದಿಂಗಳ ಬೆಳಗಿನ ಬೆಳ್ಳಿನಲ್ಲಿ ಕಳೆಗೊಂಡು ನಡೆಯಿತು. ಪ್ರಸಾದವನ್ನೆಲ್ಲರಿಗೂ 
ಬಸವಣ್ಣ , ಚೆನ್ನಬಸವಣ್ಣ , ನೀಲಾಂಬೆ, ಗಂಗಾಂಬೆ, ಅಕ್ಕನಾಗಮ್ಮ , ಬಾಲಸಂಗಣ್ಣ ಮೊದಲಾದ 
ಬಸವಣ್ಣನ ಮನೆ ಮಂಡಳಿಯೂ , ದಾಸೋಹಕಾಯಕಧುರಂಧರರೂ ಎಡೆಮಾಡಿದರು. 
ಉದ್ಯಾನಮಧ್ಯದಲ್ಲಿ ಕರ್ಪೂರದ ಉರಿಗೊಳಿಸಿ ಬಸವಣ್ಣ , ನೀಲಾಂಬೆ, ಗಂಗಾಂಬೆ, 
ಬಾಲಸಂಗಣ್ಣನವರೇ ಮೊದಲಾದವರು ಸಾಷ್ಟಾಂಗ ನಮಸ್ಕಾರ ಮಾಡುತ್ತ " ಷಟ್ಕಲಾತ್ಮಕ 
ಶರೀರಧಾರಿಗಳಾದ ಗುರುಲಿಂಗಜಂಗಮಕ್ಕೆ ಪ್ರಸಾದ ತೃಪ್ತಿಯಾಗಲಿ ಶರಣು ಶರಣಾರ್ಥಿಗಳು " 
ಎಂದು ಬೇಡಿಕೊಂಡರು. ಪ್ರಸಾದಸ್ವೀಕಾರ ಅಪೂರ್ವಾನಂದಗೊಂಡ ಶರಣರಿಂದ ಭರವತ್ತು 


315 


ಬಸವಣ್ಣನ ಪಂಚಪರುಷ 


ಸಾಗಿತು. ಬಸವಣ್ಣನವರ ಹೃದಯಾಮೃತದಾಸೋಹಭಾವದಲ್ಲಿ ಆ ಪ್ರಸಾದ ಸಿದ್ಧವಾದುದು. 
ಶರಣರೆಲ್ಲ ಆ ಪ್ರಸಿದ್ದ ಪ್ರಸಾದದಿಂದ ತೃಪ್ತಬ್ಬಿಯಾಳದಲ್ಲಿ ಮುಳುಗಿಹೋದರು. ಪ್ರಸಾದ 
ದಿಂದ ತೃಪ್ತಿಪಡಿಸುವುದೂ ಒಂದು ದೊಡ್ಡ ಕಾರ್ಯ. ಬಸವಣ್ಣ ಆ ಗುಟ್ಟನ್ನರಿತವರು. 

ಊಟವೆಲ್ಲ ಮುಗಿದ ಮೇಲೆ ಭಾವೋದ್ರೇಕಗೊಂಡು ಶರಣರೆಲ್ಲ ಆ ರಾತ್ರಿಯ ಸಮಗ್ರ 
ಸೌಂದರ್ಯವನ್ನು ಬಸವಣ್ಣನ ಹೃದಯಸೌಂದರದೊಡನೆ ಅನುಭವಿಸುತ್ತ , ಶುದ್ಧಸಿದ್ಧಪ್ರಸಿದ್ದ 
ಪ್ರಸಾದಸ್ವೀಕಾರದಿಂದ ತೃಪ್ರೊದರರಾದ ಶರಣರ ಭಾವೋದ್ರೇಕ ಶಿವನ ಭಜನೆಯ 
ಉದ್ಯೋಷಣೆಗೆ ಮೊದಲು ಮಾಡಿತು. ಮಧ್ಯರಾತ್ರಿಯ ಸಮಯವಾಗಿತ್ತು . ಕಲ್ಯಾಣದ 
ವಿಸ್ತಾರ ವೀಥಿಯಲ್ಲಿ ಎತ್ತರದ ಸ್ವರದಲ್ಲಿ ಪರಮಾತ್ಮನಾಮಸಂಕೀರ್ತನೆಯಲ್ಲಿ ಮೈಮರೆತು 
ಹಾಡುತ್ತ ಹೊರಟರು. ಬಿಜ್ಜಳನ ಅರಮನೆಯ ಮುಂಭಾಗದಿಂದಲೇ ಎಲ್ಲರೂ ಹೋಗ 
ಬೇಕಾಯಿತು. ಇದೇನಾಶ್ಚರವೆಂದು ನೋಡುವಷ್ಟರಲ್ಲಿ ಪರಿಚಾರಕರು ನಡೆದ ವರ್ತಮಾನ 
ವನ್ನು ಬಂದು ತಿಳಿಸಿದರು. 'ಇಷ್ಟು ಹೊತ್ತಿನಲ್ಲಿ ಜಯಘೋಷವೆಂದರೇನು? ಏನು ಹುಚ್ಚು 
ಅವರಿಗೆ' ಎಂದ ಬಿಜ್ಜಳ ನಿದ್ರೆಗೆಟ್ಟರೆ ಮನುಷ್ಯ ಸಹಜವಾಗಿಕೋಪಗೊಳ್ಳುತ್ತಾನೆ. ಬಿಜ್ಜಳನೂ 
ಕೋಪಗೊಂಡ;ಕೋಪದ ಉರಿಯಾರದಂತೆ ಅರೆಕ್ಷಣದಲ್ಲಿಯೇ ತುಪ್ಪವೂ ಬಂದು ಬಿತ್ತು ; 
ಕೊಂಡೆಯ ಮಂಚಣ್ಣಾದಿಗಳು ಈ ಸಮಯವನ್ನು ಅರಸನ ಕೋಪೋದ್ದೀಪನಕಾರಕ್ಕೆ 
ಬಳಸಿಕೊಂಡರು. ಆ ಮಧ್ಯರಾತ್ರಿಯೇ ಅಲ್ಲಿಗೆ ಬಂದು ಕಿವಿಯಲ್ಲಿ ಊದಿದರು. ಸ್ವಾಮಿ , 
ಬಸವಣ್ಣನ ಗಣಸಂತರ್ಪಣೆಯ ಕೋಲಾಹಲವಿದು. ತಾರಕಸ್ವರದಿಂದ ಕೂಗುವ ಅವರ ಕೂಗು 
ಕಲ್ಯಾಣದ ಜನದ ನಿದ್ರೆಯನ್ನೇ ಓಡಿಸಿದೆ. ಬಸವಣ್ಣ , ತನುವ ಬೇಡಿದೊಡೀವೆ, ಮನವ 
ಬೇಡಿದೊಡೀವೆ, ಧನವ ಬೇಡಿದೊಡೀವೆ. ಬೇಡುವರಿಲ್ಲದೆ, ಕಾಡುವರಿಲ್ಲದೆ ಬಡವಾದೆನೆಂದು 
ಇತ್ತೀಚೆಗೆ ಹುಚ್ಚು ಹತ್ತಿ ದಾನ ಧರ್ಮ, ಗಣಾರಾಧನೆ ಮೊದಲಾದ ಕಾರ ಮಾಡುತ್ತಿದ್ದಾನೆ. 
ಕಲ್ಯಾಣದಲ್ಲಿ ಎಲ್ಲರಿಗೂ ಬಸವಣ್ಣನ ಈ ದ್ರವ್ಯವ್ಯಯದ ವಿಷಯದಲ್ಲಿ ಸಂಶಯ ; ಪ್ರಭುಗಳಿಂದ 
ಪಡೆಯುವ ಮಾಸಿಕ ವೇತನ ಈ ಗಣದ ಎಲೆ ಅಡಕೆಗೂ ಕೂಡ ಸಾಲದೆನ್ನುತ್ತಿದ್ದಾರೆ. ಹೀಗಾದರೆ 
ಕಲಚೂರ್ ಭಂಡಾರ..." ಎಂದು ಅಪೂರ್ಣವಾಗಿಯೇ ನಿಲ್ಲಿಸಿದರು. ನಿದ್ರೆಗೆಟ್ಟ ಸಿಟ್ಟು , 
ದ್ರವ್ಯವ್ಯಯದ ವಿಷಯದಲ್ಲಿ ಜನದ ಸಂಶಯ , ಭೂಡಾರ ಹಾಳಾದೀತೆಂಬ ಮಂತ್ರಿಸಂಪುಟದವರ 
ಭವಿಷ್ಯವಾಣಿ, ಇವೆಲ್ಲವೂ ಮುಪ್ಪುರಿಗೊಂಡು ಕೋಪದ ಉರಿಗೆ ಗಾಳಿ ಹಾಕಿತು. 
ಮಂಚಣ್ಣಾದಿಗಳಿಗೆ, ಬೆಳಗಾಗುತ್ತಲೇ ಈ ವಿಚಾರ ವಿಮರ್ಶೆಯಾಗಬೇಕು. ನೀವೀಗ ಹೋಗಿ" 
ಎಂದು ಹೇಳಿದ ಬಿಜ್ಜಳ, ಸರಿ ! ಮನಸ್ಸಿನ ಒಣವಿಚಾರದ ಚರ್ವಣಕ್ಕೊಂದು ವಿಷಯ 
ಬಿಜ್ಜಳನಿಗೆ ಸಿಕ್ಕಿತು. ಬೆಳಗಾಗುವವರೆಗೆ ಆತನಿಗೆ ನಿದ್ರೆ ಬರಲೇಯಿಲ್ಲ. ಮನಸ್ಸು ನಿದ್ರೆಗೆ 
ಇಳಿಯಲಿಲ್ಲ . ಸಿಕ್ಕ ವಿಚಾರವನ್ನು ಮಂಥನ ಗೊಳಿಸಿಕೊಂಡಿತು. ಕೋಪದ ರಸವನ್ನು 
ನಾಡಿನಾಡಿಗೂ ಹರಿಸಿಕೊಂಡಿತು. ಇದನ್ನೇ ಮನಸ್ಸು ಬರಡುಮಾಡುವಿಕೆಯೆನ್ನುವುದು. 
ಒಣವಿಚಾರಗಳಿಗೆ ಮನಸ್ಸು ಕೆಡಿಸಿ ಕೊಳ್ಳುವುದು ಮನಸ್ಸಿನ ಅದ್ಭುತ ಶಕ್ತಿಯನ್ನು 
ನಷ್ಟಗೊಳಿಸಿಕೊಳ್ಳುವ ಮಾರ್ಗ . ಬಿಜ್ಜಳ ಆ ಮಾರ್ಗವನ್ನು ರಾತ್ರಿಯೆಲ್ಲಾ ಸವೆಯಿಸಿಬಿಟ್ಟ . 

ದೊಡ್ಡವರೆನ್ನುವರ ಸುತ್ತಮುತ್ತ ಬಹು ಚಿಕ್ಕವರೂ ಬಹಳ ಜನರಿರುತ್ತಾರೆ. ಬಿಜ್ಜಳನಿಗೆ ಯಾವಾಗ 
ಬೆಳಗಾದೀತು ? ಯಾವಾಗ ಈ ವಿಚಾರ ವಿಮರ್ಶೆ ಮಾಡೇನು? ಎಂಬ ತವಕ ಬೆಳೆದಂತೆಯೇ 
ರಾತ್ರಿಯೂ ಕಳೆದು ಬೆಳಕಾಯಿತು. ಅತ್ತ ಮಂಚಣ್ಣಾದಿ ಮಂತ್ರಿ ಸಂಪುಟದ ಬಸವಣ್ಣನ 
ವಿರೋಧಿಗಳ ಗತಿಯು ಹೀಗೆಯೇ ಆಗಿತ್ತು . 


ಕೂಡಲಸಂಗನೇ ಹರಣವ ಮೇಲಕ್ಕೆತ್ತಿಟ್ಟ 


ಬೆಳಗಾಯಿತು. ರಾಜಾಜ್ಞೆಯಂತೆ ವಿಶೇಷಸಭೆ ಸೇರಿತು. ಚಾಡಿಮಾತಿನಿಂದ ಅಸತ್ಯವನ್ನೇ 
ಸತ್ಯಕ್ಕಿಂತ ಹೆಚ್ಚಾಗಿ ಪೆಡಂಭೂತಗೊಳಿಸಿದ ಮಾತುಗಳಿಂದ ಬಿಜ್ಜಳನ ಮನಸ್ಸು ಕ್ರೋಧಾ 
ವೇಶದತ್ತಣಿಂದ ತಿರೋಧಾನವಾಗಿರಲಿಲ್ಲ . ಬಿಜ್ಜಳನ ಸಭೆಗೆ ಬಂದನು. ಎಲ್ಲ 
ಮಂತ್ರಿಗಳೂ ನೆರೆದರು. ಬಸವಣ್ಣನವರೂ ಆಸ್ಥಾನಕ್ಕೆ ಬಂದರು . ಮನಸ್ಸಿನಲ್ಲಿ 
ಉದ್ದುದ್ದಗೊಂಡಕೋಪದ ಜ್ವಾಲೆ ಮುಖವನ್ನೆಲ್ಲ ಕೆಂಪುಗೊಳಿಸಿತ್ತು . ಒಂದನ್ನೂ ಅರಿಯದ 
ಬಸವಣ್ಣ ನಗುನಗುತ್ತ ದೂರದಿಂದಲೇ ಬಿಜ್ಜಳನ ಮುಖವನ್ನು ನೋಡಿದ. ಬಸವಣ್ಣನ 
ನಗುಮುಖಕ್ಕೆ ಬಿಜ್ಜಳನ ಮುಖದಿಂದ ಮಾರುತ್ತರ ಬರಲಿಲ್ಲ . ಆತನ ದೃಷ್ಟಿ ಕೆಂಪಡರಿ 
ವಕ್ರಗತಿಗೊಂಡಿತ್ತು . ಉಳಿದ ಹಲಕೆಲವು ಮಂತ್ರಿಸಂಪುಟದ ಜನರ ಮುಖಗಳೂ 
ಅಪಹಾಸ್ಯದ ಅಸ್ಪಷ್ಟ ರೇಖೆಗಳನ್ನು ಹೊತ್ತು ನಿಂತಿದ್ದವು. ಬಸವಣ್ಣನಿಗೆ ಪ್ರಕೃತ ಪ್ರಸಂಗ 
ವಾವುದೋ ಕಾಲುಕೆದು ಜಗಳವನ್ನಾರಂಭಿಸುವುದಾಗಿರಬೇಕೆಂದೂ , ಅರಸನ ಕಿವಿಯಲ್ಲಿ ಯಾರೋ 
ಏನನ್ನೋ ಊದಿರಬೇಕೆಂದೂ , ಆದ್ದರಿಂದಲೇ ಪ್ರಭುವು ವಿಕಾರಗೊಂಡಿರುವ ನೆಂದೂ ಅರಿತು, 
ತನ್ನ ಯಾವ ಸತ್ಸಂಪ್ರದಾಯವನ್ನೂ ನಿಲ್ಲಿಸದೆ ನಗುತ್ತಲೇ ಸಭೆಯನ್ನು ಪ್ರವೇಶಿಸಿದನು. 
ಕ್ಷಣಕಾಲ ಸಭೆಯಲ್ಲಿ ಮೌನ. ಎಲ್ಲರ ದೃಷ್ಟಿಗಳೂ ಪ್ರಭುವಿನ ಮುಖದ ಮೇಲೆ, ವಿಚಾರಣೆಯ 
ನಾಂದಿಯು ಪ್ರಾರಂಭಗೊಳ್ಳಲೆಂಬ ತವಕದ ದೌತ್ಯ ನಡೆಯಿಸಿದ್ದು ವು.ಕ್ರೋಧದ ಮನಸ್ಸು 
ತನ್ನ ಪ್ರಬುದ್ಧವೋ , ಅಪ್ರಬುದ್ಧವೋ ಯಾವುದನ್ನು ತುಂಬಿಕೊಂಡಿ ರುತ್ತದೋ ಅದನ್ನು 
ಕಾರಿಬಿಡುತ್ತದೆ ಉನ್ಮತದೃಷ್ಯವಾದ ಮಾತಿನಿಂದ. ಇಂಥ ಮಾತುಗಳನ್ನೇ ರಾಕ್ಷಸೀಯ ಎಂದು 
ಕರೆಯುವುದು. ಬಿಜ್ಜಳನಿಗೂ ತಡೆಯಲಾಗಲಿಲ್ಲ . ಬಸವಣ್ಣನ ಕಡೆಗೆ ಮುಖ ತಿರುಗಿಸುತ್ತಲೇ 
ಇನ್ನೇನು ವಿಚಾರಣಾನಾಟಕದ ನಾಂದಿ ಪ್ರಾರಂಭವಾಯಿತೆಂದು ಕೊಂಡು ತಮ್ಮ 
ತಮ್ಮ ಪಾತ್ರಗಳ ಸಿದ್ಧತೆಗೆ ಬಣ್ಣ ಬಳಿದುಕೊಳ್ಳಹತ್ತಿದರು. ಒಮ್ಮೆ ಬಸವಣ್ಣನ ಮುಖದ 
ಮೇಲೂ , ಮತ್ತೊಮ್ಮೆ ಬಿಜ್ಜಳನ ಮುಖದ ಮೇಲೂ ವಿರೋಧಿಜನದ ದೃಷ್ಟಿಗಳು 
ತಾಕಲಾಡಹತ್ತಿದುವು. 

ಬಿಜ್ಜಳ: ಏನು ದಂಡನಾಯಕರೇ , ರಾತ್ರಿಯಲ್ಲಾದ ವಿಶೇಷ ಗದ್ದಲ ಪ್ರಸಂಗ ? ಕಲ್ಯಾಣ 
ದಲ್ಲಿ ಓರ್ವರಿಗೂ ನಿದ್ರೆಯಿಲ್ಲ. ಪ್ರಜಾವರ್ಗದ ನಿದ್ರಾನಾಶಪ್ರಸಂಗಕ್ಕೇಕೆ ಅವಕಾಶವಿತ್ತಿರಿ? 

ಬಸವಣ್ಣ :( ನಗುತ್ತ ) ಪ್ರಭೂ , ಯಾರಿಗೆ ನಿದ್ರೆಯಿಲ್ಲ. ಹುಟ್ಟಿದಂದಿನಿಂದ ನಿದ್ರೆಯಿದ್ದೇ 
ಇದೆ. ನಿದ್ರೆ ! ನಿದ್ರೆ ! ನಿದ್ರೆಯಲ್ಲಿಯೇ ಜಗತ್ತು ಮುಳುಗಿಹೋಗಿದೆ. ಶಿವಭಾವಾಪನ್ನಗೊಂಡ 

ಸಾತ್ವಿಕ ಭಕ್ತಿಯುದ್ರೇಕದಲ್ಲಿ ಮಾಡಿದ ಶರಣರ ಪರಮಾತ್ಮನಾಮಸಂಕೀರ್ತನೆ ಪ್ರಜಾವರ್ಗದ 
ನಿದ್ರಾಭಂಗದ ಪ್ರಮಾದಕ್ಕೆಡೆಗೊಟ್ಟುದೆಂದು ಭಾವಿಸಲಾರ. ಈಶ್ವರನಾಮಸಂಕೀರ್ತನೆ ಕೇಳಿ 
ಪುನೀತರಾಗಲು ಒಂದು ರಾತ್ರಿ ನಿದ್ರೆಯಿರದಿದ್ದರೇನಾಯಿತು ? 'ನಿದ್ರೆ ನಿದ್ರೆಯೆಂಬ ಜಡಜೀವಿ 
ಗಳಲ್ಲಿ ನೀನೆಲ್ಲಿದ್ದೆ ಕೂಡಲಸಂಗಮದೇವ, ಆಗಳೂ ನಿದ್ರೆ ಈಗಳೂ ನಿದ್ರೆ " ಎಂದು 
ಬಸವಣ್ಣನವರು ಸುಮ್ಮನಾಗಲು, ಉಳಿದವರು ರಾಜನ ಮುಖವನ್ನೇ ಕಣ್ಣರಳಿಸಿನೋಡಹತ್ತಿ 
ದರು. ಬಿಜ್ಜಳ ಇನ್ನೂ ಕೋಪಕೊಂಡ. ಬಸವಣ್ಣ ಈ ದಿನದ ಸಭೆಯ ಸಮಸ್ತೋದ್ದೇಶ 
ವಗ ಅರಿತ. 

ಬಿಜ್ಜಳ: ಏನು ದಂಡನಾಯಕರೇ , ಹೀಗೆ ಹೇಳುತ್ತಿರುವಿರಿ ? ಆ ಗದ್ದಲದ ಪ್ರಸಂಗವನ್ನು 
ನಾನೇ ಕಿವಿಯಿಂದ ಕೇಳಿದ್ದೇನೆ. ನಾನೇ ನಿದ್ರೆಗೆಟ್ಟಿದ್ದೇನೆ. ನಿದ್ರೆಗೆಟ್ಟರೇನಾಯಿತೆಂದು ನಿಮ್ಮ 
ಭಾವನೆಯೆ ? 

- ಬಸವಣ್ಣ : ಪ್ರಭು, ದುಷ್ಟೋದ್ದೇಶಪೂರ್ಣವಾದ ಅಸಾತ್ವಿಕ ವೃತ್ತಿಯಲ್ಲಿ ವ್ಯವಹರಿಸಿ 
ಪ್ರಜೆಗಳ ನಿದ್ರೆಗೆ ಭಂಗಗೊಳಿಸುವುದು ಶರಣಜನರಿಗಿಷ್ಟವಲ್ಲ . ನಿನ್ನಿನ ಸುಂದರ ಪ್ರಕೃತಿಯು 
ಅನುಪಮ ಭಾವಾವೇಶಗೊಳಿಸಿತು. ಸಾತ್ವಿಕಭಾವಪೂರ್ಣವಾದ ಅವರ ಹೃದಯಕುಹರದಿಂದ 
ಹೊರಟ ಧ್ವನಿ ಈಶಸಂಕೀರ್ತನೆಯಲ್ಲದೆ ಬೇರಿಲ್ಲ . ನಿದ್ರೆ ಹೋದರೂ ಈಶಸ್ತುತಿ 
ಶ್ರವಣವಾಯಿತು, ಪ್ರಜೆಗಳಿಗೆ. 

ಬಿಜ್ಜಳ: ಸರಿ. ಹೋಗಲಿ! ದಂಡನಾಯಕರೇ , ನಮ್ಮಿಂದ ಸಂಬಳದ ರೂಪವಾಗಿ 
ತಾವು ಪಡೆಯತಕ್ಕ ಹಣದಿಂದ ಇಷ್ಟೊಂದು ವ್ಯಯ ಮಾಡಲು ಹೇಗೆ ಸಾಧ್ಯ ? ಅಷ್ಟೊಂದು 
ಜನ ಶರಣರ, ಜಂಗಮರ ತಾಂಬೂಲದ ವೆಚ್ಚವೂ ಆ ಹಣದಿಂದ ಸಾಗಲಾರದೆಂದು ಕಲ್ಯಾಣಕ್ಕೆ 
ಕಲ್ಯಾಣವೇ ಹೇಳುತ್ತಿರುವುದು. ( ಮಂಚಣ್ಣನ ಕಡೆ ತಿರುಗಿ) ಏನು ಮಂಚಣ್ಣನವರೇ , 
ಬಸವಣ್ಣನವರು ಇಷ್ಟೊಂದು ಧನವನ್ನೆಲ್ಲಿಂದ ತರುವರು ? ಇಷ್ಟು ವ್ಯಯವನ್ನೆಂತು ಮಾಡುವರು? 

ಮಂಚಣ್ಣ : ಧನಸಂಗ್ರಹದ ರೀತಿಯನ್ನು ಅವರಿಂದಲೇ ತಿಳಿಯಬೇಕು ಪ್ರಭು. ಅದು 
ಯಾರಿಗೂ ತಿಳಿಯದ ಗೂಢ ವಿಚಾರವೇ ಆಗಿದೆ. 

ನಗುತ್ತ ಹಾಸ್ಯಭಂಗಿಯ ಮುಖದಿಂದ ಉಳಿದೆಲ್ಲ ಮಂತ್ರಿಗಳ ಮುಖ ನೋಡಿ 
ಕಿರುನಗೆ ನಕ್ಕ ಮಂಚಣ್ಣನನ್ನು ಬಿಜ್ಜಳನೂ ನೋಡಿದನು. ಉಳಿದವರೂ ಬಸವಣ್ಣನವರನ್ನು 
ಕುರಿತು ಅರಸನ ಮಾತುಗಳಿಗೆ ಪ್ರೋತ್ಸಾಹಿಸುವ ಭಾವಭಂಗಿಯಲ್ಲಿ ಒಬ್ಬರಿಗೊಬ್ಬರು 
ಪಿಸುಗುಟ್ಟುತ್ತ ಕುಳಿತರು. ಈ ಎಲ್ಲ ನಾಟಕವನ್ನೂ ನೋಡುತ್ತಿದ್ದ ಬಸವಣ್ಣ ವಿಕಾರಗೊಳ್ಳಲಿಲ್ಲ . 
ನಗೆಗೂಡಿದ ಮುಖಮುದ್ರೆಯನ್ನು ಪುನಃ ಧರಿಸಿ ಪ್ರಭುವಿನ ಕಡೆಗೆ ನಗುತ್ತಲೇ ಉತ್ತರ 
ಕೊಡಹತ್ತಿದನು. 

ಬಸವಣ್ಣ : ಪ್ರಭುವೇ , ಮಂತ್ರಿವಯ್ಯರೇ , ನಾನು ಧನ ವ್ಯಯಿಸುವ ರೀತಿಯನ್ನೇನು 
ಹೇಳಲಿ ? ಬರುವ ರೀತಿಯನ್ನು ಏನು ಹೇಳಲಿ ? ಕೋಣನ ಹೇರೇ ಕೋಣನಿಗೆ ಒಜ್ಜೆಯಾಗಿ 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಬುಸುಗುಟ್ಟುತ್ತ ತನ್ನ ಗಮ್ಮಸ್ಥಾನವನ್ನು ಯಾವಾಗ ಸೇರುವೆನೋ ಎಂಬ ಚಿಂತೆಯಲ್ಲಿ 
ಸಾಗಿರಲು ಪಕ್ಕದಲ್ಲಿ ಮಲಗಿಕೊಂಡ ' ಕುನ್ನಿ ಬುಸುಗುಡುತ್ತ ಎದ್ದು ಬಾಲ ಬಡಿಯುವ ಹಾಗೆ 
ತಾವೂ ಮಾಡರು, ಮಾಡುವವರ ಮಾಡಲೀಯರು; ತಾವೂ ನಂಬರು ನಂಬುವವರ 
ನಂಬಲೀಯರು. ಮಾಡುವ ಭಕ್ತರ ಕಂಡು ಸೈರಿಸಲಾರದವರು ಕೂಗಿಡೆ ನರಕದಲ್ಲಿಕ್ಕುವ 
ಕೂಡಲಸಂಗಮದೇವ. " 

ಬಿಜ್ಜಳ ದಂಡನಾಯಕರೆ, ಏನನ್ನಾದರೂ ಕೇಳಿದರೆ ಚುಚ್ಚುವಂತಹ ದೃಷ್ಟಾಂತ ಕೊಟ್ಟು, 
ಕೂಡಲಸಂಗಮದೇವ, ಕೂಡಲಸಂಗಮದೇವ ಎಂದು ಮಾತಿನ ಮಾಲೆಯನ್ನೇ ಸುರಿಸಿ 
ಬಿಡುವಿರಿ. ನಾನು ಕೇಳುವುದೊಂದು, ನೀವು ನುಡಿಯುವುದೊಂದು; ಅಷ್ಟೊಂದು ದ್ರವ್ಯ 
ನಿಮಗೆ ಹೇಗೆ ಬರುತ್ತದೆ; ಹೇಗೆ ವ್ಯಯಿಸುತ್ತೀರಿ ಇದಕ್ಕುತ್ತರ ಬೇಕು. 

ಬಸವಣ್ಣ : ಪ್ರಭುವೇ , ಆ ಬರುವ ಮಾರ್ಗವನ್ನೇನು ಹೇಳಲಿ. 


ಹರನೀವ ಕಾಲಕ್ಕೆ ಸಿರಿಯು ಬೆನ್ನಲಿ ಬಕ್ಕು ; 
ಹರಿದು ಹೆದ್ದೊರೆಯು ಕೆರೆ ತುಂಬಿದಂತಯ್ಯಾ ; 
ಅರಸುಪರಿವಾರ ಕೈವಾರ ನೋಡಯ್ಯ ; 
ನೆರೆಯದ ವಸ್ತುವು ನೆರೆವುದು ನೋಡಯ್ಯ ; 
ಪರಮ ನಿರಂಜನ ಮರೆವ ಕಾಲಕ್ಕೆ 
ತುಂಬಿದ ಹರವಿಯ ಕಲ್ಲು ಕೊಂಡಂತೆ ಕೂಡಲಸಂಗಮದೇವ 


ಕೇಳಿದೆಯಾ ಮಹಾರಾಜ. ವೃಥಾ ಸಂಶಯಕ್ಕೆಡೆಗೊಟ್ಟುಕೊಳ್ಳಬೇಡ. ನಿನ್ನ ಭಂಡಾರವನ್ನು 
ಸೂರೆ ಹೊಡೆಯುತ್ತೇನೆಂಬ ಸಂಶಯದ ಭೂತಬಡಿದ ಹಾಗೆ ಕಾಣುತ್ತದೆ. ಊರ ಮುಂದೆ 
ಹಾಲ ಹಳ್ಳ ಹರಿಯುತ್ತಿರಲು ಒದವ ಆವಿನ ಬೆನ್ನ ಹರಿಯಲೇಕೆ? ನಾನು ವ್ಯಯಿಸುವ ಧನ 
ಕಾಯಕದ ಧನ; ಪರರ ಹೊನ್ನು ಕಟ್ಟಿಕೊಂಡನಗೇನಾಗಬೇಕಾಗಿದೆ? ಸಂಶಯ ಮನಕ್ಕಿಳಿದಾಗ 
ಸತ್ಯ ಕಣ್ಣಿಗೆ ಕಾಣುವುದಿಲ್ಲ . 
- ಬಿಜ್ಜಳ:(ಕ್ರೋಧೋದ್ದೀಪಿತ ಪಾಟಲನೇತ್ರನಾಗಿ) ಬಸವಣ್ಣ , ಈ ದೃಷ್ಟಾಂತಗಳಾಗಲಿ 
ಸಮಾಧಾನಗಳಾಗಲಿ ನನ್ನ ಮನವನ್ನು ಸಂತೈಸಲಾರವು. ನಿಮ್ಮ ಕಾರ್ ಅನುಚಿತವೆಂದು 
ಭಾವಿಸಿದ್ದೇನೆ. ಇದಕ್ಕೆ ನಿಮ್ಮ ಉತ್ತರವೇನು? 

ಬಸವಣ್ಣ : ಪ್ರಭುವೇ ವೃಥಾಕ್ರೋಧಉಪಯೋಗವಿಲ್ಲದ್ದು ,ಕ್ರೋಧವಿಕಾರದಿಂದ 
ಅನರ್ಥಗಳಾಗುತ್ತವೆ. ನನಗೆ ಈ ನಿಮ್ಮ ವರ್ತನೆಯಿಂದ ಕೋಪವಿಲ್ಲ . 


ತನಗೆ ಮುನಿವವರಿಗೆ ತಾ ಮುನಿಯಲೇಕಯ್ಯಾ ; 
ತನಗಾದ ಆಗೇನು ಅವರಿಗಾದ ಚೇಗೇನು? 
ತನುವಿನ ಕೋಪಹಿರಿತನದ ಕೇಡು; 


ಬಸವಣ್ಣನ ಪಂಚಪರುಷ 

ಮನದಕೋಪ ಅರುಹಿಗೆ ಹಾನಿ ; 
ಮನೆಯೊಳಗಣ ಕಿಚ್ಚು ಮನೆಯ ಸುಡುವುದಲ್ಲದೆ 
ನೆರೆಮನೆಯ ಸುಡಬಲ್ಲುದೇ ಕೂಡಲಸಂಗಮದೇವ 


ನನ್ನ ಕಾರ್ ಅನುಚಿತವೆಂದು ನಾನು ಭಾವಿಸಿಲ್ಲ . ನಾನು ಆರಂಭ ಮಾಡುವುದು ಗುರು 
ಪೂಜೆಗೆಂದು; ನಾನು ಬೇಹಾರವ ಮಾಡುವುದು ಲಿಂಗಾರ್ಚನೆಗೆಂದು ; ನಾನು ಪರಸೇವೆ 
ಮಾಡುವುದು ಜಂಗಮದಾಸೋಹಕ್ಕೆಂದು; ಈ ನನ್ನ ಕಾಯಕದಿಂದ ಬಂದ ಸೊಮ್ಮು 
ಗುರುಲಿಂಗಜಂಗಮಕ್ಕಲ್ಲದೆ ಇನ್ನೊಂದಕ್ಕೆ ವ್ಯಯವಾಗದು. ಆತನು ಕೊಟ್ಟ ದ್ರವ್ಯ ಆತನ 
ಶರಣನಿಗೆ ವ್ಯಯವಾಗುವುದು. ಈ ನನ್ನ ಸತ್ಯಶುದ್ಧವಾದ ವ್ಯವಹಾರವೂ ತಮ್ಮ ದೃಷ್ಟಿಗೆ 
ಅನುಚಿತವಾಗಬೇಕಾದರೆ ತಾವೂ ಪರಿಪೂರ್ಣವಾಗಿ ಮನಸ್ಸನ್ನು ಹಾಳುಮಾಡಿಕೊಂಡಿರುವಿರಿ , 
ಮಹಾರಾಜಾ, ನಿಮ್ಮ ಹಿತಕ್ಕೆ , ಕಲ್ಯಾಣದ ಹಿತಕ್ಕೆ , ಕಲಚೂರ ವಂಶದ ಹಿತಕ್ಕೆ ಹೇಳುತ್ತೇನೆ, 
ಕೇಳಿ; ಪ್ರಭುಗಳಿಗೆ ಈ ಸಂಶಯಸ್ವಭಾವವಾಗಲಿ, ಪರೋಕ್ತಿಯನ್ನು ವಿಮರ್ಶಿಸದೆ ನಡೆಯುವ 
ನಡೆಯಾಗಲಿ ಉಚಿತವಲ್ಲ . ಈಶನು ನಿಮ್ಮ ಮತಿಗೆ ಮಂಗಳವೀಯಲಿ. 


ಒಂದಕ್ಕೊಂಬತ್ತ ನುಡಿವ ಕಣ್ಣ ಕೆಂಚನೆ ಮಾಡಿ, 
ಗಂಡುಗೆದರಿ ಮುಡುಹಿಕ್ಕಿ ಕೆಲೆವವರ ಕಂಡಂಜುವೆ, ಓಸರಿಸುವೆ: 
ಓಡಿದೆನೆಂಬ ಭಂಗವಾದಾಗಡು ಆಗಲಿ ನಿಮ್ಮ ಕೂಡಲಸಂಗನ 
ಶರಣರ ಅನುಭಾವವಿಲ್ಲದವರ ಹೊಲ ಮೇರೆಯ ಹೊಂದೆ, 
ಹೋಲನ ಬಿಟ್ಟೋಡುವೆ 


ಬಿಜ್ಜಳ: ಸಾಕು ಸಾಕು! ದಂಡನಾಯಕರೆ, ಸಾಕುಮಾಡಿ, ನಾನೆಲ್ಲವನ್ನೂ ವಿಮರ್ಶಿಸಿಯೇ 
ತಿಳಿದಿದ್ದೇನೆ. ಇನ್ನು ಆ ನಿಮ್ಮ ಗುರುಲಿಂಗಜಂಗಮದ ಸೇವೆ ನಿಲ್ಲಲಿ. ಆ ಶರಣರ ಗುಂಪಿ 
ನಿಂದ ದೂರ ಸರಿದು ನಿಮ್ಮ ಕರ್ತವ್ಯ ಮಾಡಿಕೊಳ್ಳಿರಿ. ಹೊಲನ ಬಿಟ್ಟೋಡುವ ಅವಸರವಿಲ್ಲ . 
ಆ ಪುಂಡರ ಸೇವೆ ಇನ್ನು ಕಲ್ಯಾಣದಲ್ಲಿ ನಿಲ್ಲಲಿ. 

- ಬಸವಣ್ಣ :(ಕಿವಿ ಮುಚ್ಚಿ ) ಆಡದಿರಾಡದಿರು ಪ್ರಭುವೇ , ಕಲ್ಯಾಣಕ್ಕೆ , ಕಲ್ಯಾಣರಾಜ್ಯಕ್ಕೆ 
ಜಂಬೂದ್ವೀಪಕ್ಕೆ ಕೀರ್ತಿಯನ್ನು ತರಲು ದೇಶವಿದೇಶಗಳಿಂದ ನೆರೆದು ಮಹತ್ತನ್ನೂ 
ಬೃಹತ್ತನ್ನೂ ಸಾಧಿಸಲು ಬಂದ ಶರಣರೂ , ಜಂಗಮಪುಂಗವರೂ ಪುಂಡರೇ ? ಅವರ ಸೇವೆ 
ನಿಲ್ಲಬೇಕೆ ? ಛೇ ! ತೆಗೆ ತೆಗೆ!! ಇದೆಲ್ಲಿಯ ಮಾತು ಪ್ರಭು! " ಹೊಲೆಹೊಲೆಯರ ಮನೆ ಹೊಕ್ಕಾ 
ದರೂ ಸಲೆ ಕೈಕೂಲಿಯ ಮಾಡಿಯಾದರೂ ಗುರುಲಿಂಗಜಂಗಮದ ನಿಲುವಿಂಗೆ ಕುದಿವೆನಲ್ಲದೆ 
ಅನ್ಯಥಾ ಹೋಗುವವನಲ್ಲ . ಇಷ್ಟೊಂದುಕ್ರೋಧಕ್ಕೆ ನಿಮ್ಮ ಮನಸ್ಸು ಪಕ್ಕಾಗಿರುವ ಈ 
ಪ್ರಕೃತ ಪ್ರಸಂಗದಲ್ಲಿ ನನ್ನ ಮಾತುಗಳು ನಿಮ್ಮ ಅಂತಃಕರಣವನ್ನು ಪ್ರವೇಶಿಸಲಾರವು. 
( ಎಂದು ಎದ್ದು ನಿಂತು) ರಾಜನೇ , ನನ್ನ ಈ ದೃಢಪ್ರತಿಜ್ಞೆಯನ್ನು ಕೇಳು. 

ಅರ್ಥವನನರ್ಥ ಮಾಡಿಕೋಲಾಹಲಂಗೈಯುತ್ತಿರಲಿ; 
ಹುಟ್ಟಿದ ಮಕ್ಕಳ ನವಖಂಡವ ಮಾಡಿ ಕಡಿವುತ್ತಿರಲಿ; 
ಮುಟ್ಟಿದಸ್ತ್ರೀಯ ಕಣ್ಣ ಮುಂದೆ ಅಭಿಮಾನಗೊಂಡು ನೆರವುತ್ತಿರಲಿ: 
ಇಂತೀ ತ್ರಿವಿಧವು ಹೊರಗಣವು; 
ಇನ್ನು ಎನ್ನಂಗದ ಮೇಲೆ ಬರಲಿ; ಹಿಡಿಖಂಡವ ಕೊಯ್ಯಲಿ; 
ಇಕ್ಕುವ ಶೂಲ ಪ್ರಾಪ್ತಿಸಲಿ ; ಹಾಕೊಂದೆಸೆ ಹನ್ನೊಂದೆಸೆ ಮಾಡುತ್ತಿರಲಿ; 
ಮತ್ತೆಯೂ ಲಿಂಗಾರಾಧನೆಯ ಮಾಡುವೆ; ಜಂಗಮಾರಾಧನೆಯ 
ಮಾಡುವೆ; ಪ್ರಸಾದಕ್ಕೆ ತಪ್ಪೆನು; ಇಂತಪ್ಪ ಭಾಷೆ ಕಿಂಚಿತ್ತು ಹುಸಿ 
ಯಾದೊಡೆನೀನಂದೇ ಮೂಗುಕೊಯ್ಯ ಕೂಡಲಸಂಗಮದೇವ 


ಎನ್ನುತ್ತ ಸಭೆಯನ್ನು ಬಿಟ್ಟು ಹೊರಡಲನುವಾಗಿ ಒಂದು ಹೆಜ್ಜೆಯನ್ನು ಕಿತ್ತಿಟ್ಟು " ನುಡಿದ 
ನುಡಿಯನ್ನು ಜೀರ್ಣಿಸಿಕೊಳ್ಳಲೂ ಮನದ ಪ್ರಸಾದನ ಅಗತ್ಯ . ಪ್ರಭವು 
ಮನಪ್ರಸಾದನವನ್ನೇ ಕಳೆದುಕೊಂಡಿರುವಾಗ ನುಡಿದು ಫಲವಿಲ್ಲ . ವೃಥಾ ವಾಗ್ವಾದಗಳು 
ಅನರ್ಥ ಹೇತುಗಳು " ಎಂದು ಯಾರನ್ನೂ ನೋಡದೆ ಹೊರಟೇಬಿಟ್ಟರು. ಸಭೆಯಲ್ಲ 
ಸ್ತಬ್ದವಾಯಿತು, ಬಿಜ್ಜಳ ಮೂಕನಾದನು. ಉಳಿದ ಮಂತ್ರಿಗಳು ಒಬ್ಬರ ಮುಖವನ್ನೊಬ್ಬರು 
ರೆಪ್ಪೆ ಮಿಟುಕದಂತೆ ನೋಡುತ್ತಿದ್ದರು. ಬಸವಣ್ಣನವರ ಮನಸ್ಸು " ಪುಂಡರ ಸೇವೆ ನಿಲ್ಲಲಿ. 
ಗುರು ಲಿಂಗ ಜಂಗಮರ ಸೇವೆ ಕೊನೆಗೊಳ್ಳಲಿ" ಎಂಬ ಪ್ರಭುವಿನ ಮಾತುಗಳಿಂದ 
ಗಾಯಗೊಂಡುಹೋಯಿತು. 'ಪ್ರಭುವಿಗೆ ನನ್ನ ಸೇವೆ ಅರ್ಥವಾಗಲಿಲ್ಲವಲ್ಲ ' ಎಂಬ 
ಚಿಂತೆಯು ಕನಿಕರದೊಡನೆ ಬೆರೆತುಹೋಯಿತು. ಯಾವ ಗುರುಲಿಂಗಜಂಗಮಾರಾಧನೆಯು 
ತನ್ನ ಅರ್ಥ ಪ್ರಾಣ ಮಾನಗಳಿಗಿಂತಲೂ ಅಧಿಕವೆಂದು ಭಾವಿಸಿ ಸತ್ಯಶುದ್ದ ಮಾರ್ಗದಲ್ಲಿ 
ಹೆಜ್ಜೆಯಿಟ್ಟಿದ್ದರೋ ಅಂಥ ಶರಣರ ದೂಷಣೆಯು ಕಶಾಘಾತದಂತೆ ಬಸವಣ್ಣನನ್ನು 
ಬಾಧಿಸಿತು. ಸಭಾಭವನವನ್ನು ಬಿಟ್ಟು ಹೊರಗೆ ಹೊರಟು ಬಂದರು. ಬಿಜ್ಜಳನು ಬಸವಣ್ಣನು 
ಹೋಗುವ ಮಾರ್ಗವನ್ನೇ ನೋಡುತ್ತ ಕುಳಿತನು. ಇಬ್ಬರು ಮಂತ್ರಿಗಳು ಎದ್ದು ಬಸವಣ್ಣನನ್ನು 
ಹಿಂಬಾಲಿಸಿ, ಸಭಾಂಗಣದ ಹೊರಭಾಗದಲ್ಲಿ ಬಸವಣ್ಣನನ್ನು ಸಂಧಿಸಿ " ಬಸವಣ್ಣ , ಪ್ರಭುವಿನ 
ಮಾತಿಗೆ ಉತ್ತರಕೊಟ್ಟು ಹೋಗಬೇಕಲ್ಲದ ಹಾಗೇ ಎದ್ದು ಹೋಗುವುದು ಸತ್ಸಂಪ್ರದಾಯ 
ವಲ್ಲ , ಅಪರಾಧ " ಎನ್ನಲು ಬಸವಣ್ಣನವರು " ಸತ್ಸಂಪ್ರದಾಯ ಉಳಿಯಲೆಂದೇ ಹೊರಟು 
ಬಂದುದು ಮಂತ್ರಿಗಳೇ . ಒಣತರ್ಕದಿಂದ ನಂದಿಸಲಾರದ ಬೆಂಕಿಯುದ್ಭವಗೊಂಡು 
ಎಲ್ಲವನ್ನೂ ಸುಡಬಾರದೆಂಬ ಭಾವನೆಯಿಂದ ಎದ್ದು ಬಂದಿರಲು ಇದು ಅಪರಾಧವಲ್ಲ . 
ನಾನು ಹೇಳುವ ಮಾತುಗಳನ್ನು ವಿಮರ್ಶೆಯ ತಕ್ಕಡಿಯಲ್ಲಿ ತೂಗಲು ತಾಳ್ಮೆಯೇ 
ಇಲ್ಲದಿರುವಾಗ ಯಾರಿಗೆ ಏನು ಹೇಳಿ ಪ್ರಯೋಜನ ? ಉತ್ತರಗಳನ್ನು ಕೇಳುವ 
ಮನಸ್ಸಿಗೂ ತಾಳ್ಮೆ ಬೇಕು, ಪ್ರೀತಿ ಬೇಕು, ಗೌರವ ಬೇಕು. ಅದು ಅಲ್ಲಿಲ್ಲದಿರುವಾಗ 
ವ್ಯರ್ಥಾಲಾಪ. 

ಕೂರ್ಪರಿಗೆ ಹೇಳುವೆನು ಕುಳಸ್ಥಳಂಗಳೆಲ್ಲವನು, 
ಕೂರದರಿಗೆ ಹೇಳಿ ನಾನೇವನು ಶಿವನೇ ? 
ಕರಲ ಭೂಮಿಯಲ್ಲಿ ಕರೆದ ವೃಷ್ಟಿಯ ತೆರನಂತೆ 
ಅವರೆತ್ತ ಬಲ್ಲರನ್ನ ಸುಖದುಃಖವ? 
ಅಂಗತವಿಲ್ಲದ ಸಂಗವು, ಅಳಲಿಲ್ಲದ ಹುಯ್ಯಲಂತೆ; 
ಇದು ಕಾರಣ ಕೂಡಲಸಂಗಮದೇವ, 

ನಿಮ್ಮ ಶರಣರಿಗಲ್ಲದೆ ಬಾಯ್ದೆರೆಯೆನು 
' ಬಸವಣ್ಣನು ಓಡಿದನೆಂದು ಅಂದರೂ ಅನ್ನಲಿ ಇಗೋ ಹೊರಟೆನು' ಎಂದು ಹೊರಟೇ 
ಬಿಟ್ಟರು. ಆಗ ಎಲ್ಲ ಚಾಡಿಕೋರರೂ ಬಿಜ್ಜಳನ ಸುತ್ತುಮುತ್ತು ನೆರೆದರು. ಬಸವಣ್ಣನ 
ಮೂಲೋತ್ಪಾಟನಕ್ಕೆ ಇದು ಉತ್ತಮ ಪ್ರಸಂಗವೆಂದು ಭಾವಿಸಿದರು. ಕ್ರೋಧಾಗ್ನಿಯನ್ನು 
ಮನೋಕ್ಷೇತ್ರದಲ್ಲಿ ಪ್ರಜ್ವಲಿಸಿಕೊಂಡಿರುವ ಇದೇ ಸಮಯದಲ್ಲಿ ಅದರಲ್ಲಿ ಎಣ್ಣೆ ಹೊಯ್ದು 
ಅದರ ಅಗ್ನಿಯನ್ನು ಪುಟಗೊಳಿಸಿ ಆ ಅಗ್ನಿಯಲ್ಲಿ ಬಸವಣ್ಣನನ್ನು ಆಹುತಿಗೊಳಿಸಬೇಕೆಂದು 
ನೆನೆದರು. ಅಲ್ಲಸಲ್ಲದ ಮಾತಿನಿಂದ ಬಿಜ್ಜಳನ ಮನಸ್ಸು ಕೆಡಿಸಿಯೇಬಿಟ್ಟರು. ಬಿಜ್ಜಳನು 
ತೀರಾಸ್ಮೃತಿವಿಭ್ರಮಗೊಂಡು ಬುದ್ಧಿವಿನಾಶಮಾಡಿಕೊಂಡೇಬಿಟ್ಟನು.ಕ್ರೋಧದ ಕಾರ ಅವನನ್ನು 
ವಿಕಾರದ ಉತ್ತುಂಗ ಶಿಖರಕ್ಕೇರಿಸಿಬಿಟ್ಟಿತು. ಕಾರಾಕಾರವಿವೇಕ ಜಾರಿ ಹೋಯಿತು. ಅಲ್ಲಿಯೇ 
ರಾಜಾಜ್ಞೆಯೊಂದನ್ನು ಕ್ರೋಧದ ಬೆಂಕಿಯಲ್ಲೇ ತಯಾರಿಸಿಬಿಟ್ಟು ಭಟ್ಟರ ಕೈಯಲ್ಲಿ 
ರಾಜಾಜ್ಞೆಯನ್ನು ಕೊಟ್ಟನು. " ಬಸವಣ್ಣನ ಮನೆಯ ಎಲ್ಲ ಭೋಗಸಾಮಗ್ರಿಗಳೂ ಬೊಕ್ಕಸಕ್ಕೆ 
ಸೇರಬೇಕು. ಬಸವಣ್ಣನು ಮನೆ, ಅಧಿಕಾರ, ಐಶ್ವಯ್ಯಗಳನ್ನು ಬಿಟ್ಟು ಇಂದೇ ಹೊರಡಬೇಕು" 
ಎಂಬುದೇ ರಾಜಾಜ್ಞೆಯಾಗಿತ್ತು . 

ಸಮಸ್ತ ಮಂತ್ರಿಗಳ ಮನೋಭಿಪ್ರಾಯದಂತೆ ತನ್ನ ಕ್ರೋಧಪೂರ್ಣ ಮನೋಭಿಪ್ರಾಯ 
ದಂತೆ ಅವಸರವಸರವಾಗಿ ಹೊರಹೊರಟ ರಾಜಾಜ್ಞೆ ಬಸವಣ್ಣನಿಗೆ ಹೋಯಿತು. ರಾಜಭಟರು 
ಬಸವಣ್ಣನ ಬಾಗಿಲ ಮುಂದೆ ನೆರೆದರು. 

ಇತ್ತ ಬಸವಣ್ಣನವರು ಮಹಾಮನೆಗೆ ದುಗುಡದ ಆಧಿಕ್ಯದಿಂದಲೇ ಬಂದರು. 
ಪುಂಡರಾದವರ ಸೇವೆ ನನ್ನಿಂದಾಗುವುದೇ ? ಎಂಥ ಅವಿವೇಕಕ್ಕೆ ಪ್ರಭುವು ತನ್ನ ಮನಸ್ಸನ್ನು 
ಮಾರಿಕೊಂಡಿರುವರಲ್ಲ ? ಎಂಬ ಕನಿಕರವೂ ಜೊತೆಯಲ್ಲಿ ಬೆಳೆಯಿತು. ನೀಲಾಂಬೆ ಗಂಗಾಂಬೆ 
ಬಾಲಸಂಗಣ್ಣಾದಿಗಳು ಬಸವಣ್ಣನ ಮುಖ ನೋಡಿದರು. ಮುಖ ಎಂದಿನಂತಿರಲಿಲ್ಲ ; 
ನೀಲಾಂಬೆ ಗಂಗಾಂಬೆಯರು ವಿನಯದಿಂದ ಕೂಡಿದವರಾಗಿ ಸನಿಹಕ್ಕೆ ಬಂದರು. ಮಗು 
ಬಾಲಸಂಗಣ್ಣ ತಂದೆಯನ್ನಪ್ಪಿಕೊಂಡ. ಬಾಲಸಂಗಣ್ಣನಿಗೆ ಪಿತೃವಾತ್ಸಲ್ಯಸಂಗಸುಖವೂ 
ಎಂದಿನಂತಿರಲಿಲ್ಲ . ಬಸವಣ್ಣನು ಬಿರು ಬಿರು ಕಣ್ಣು ಬಿಟ್ಟು ನೋಡಿದನು. ನೀಲಾಂಬೆ 
ಭಯದಿಂದ " ರಾಜಕಾರಪ್ರಸಂಗವೇನೋ ..." ಎಂಬುದಾಗಿ ಸ್ವರವೆತ್ತಿದ ಅರ್ಧೋಕ್ತಿಯನ್ನೇ 
ಕೇಳಿ ಮುಂದಿನ ಭಾವವರಿತ ಬಸವಣ್ಣ "ಕೂಡಲಸಂಗನ ಶರಣರ ಸೇವೆ ನಿಲ್ಲಬೇಕಂತೆ, 

ನೀಲಲೋಚನೆ. ಅವರು ಪುಂಡರಂತೆ, ಪುಂಡರು'.' ಅದಕ್ಕೇಕೆ ಮನಸ್ಸು ಕೆಡಿಸಿಕೊಳ್ಳಬೇಕು' 
ಎಂದಳು ನೀಲಾಂಬೆ. ಆಡಿದ ಮಾತು ಅಧಿಕಾರವ್ಯಾಪ್ತಿಗೆ ಮೀರಿದುದೆಂದು ಅಂಜಿ ಗಂಗಾಂಬೆ 
"ಲೋಗರ ಮಾತಿಗೆ ಲಕ್ಷ್ಮಗೊಟ್ಟೇಕೆ...? " ಎಂದು ಗಂಗಾಂಬೆ ನುಡಿಯುತ್ತಿರುವಂತೆ ಬಸವಣ್ಣ 
" ಲಕ್ಷ್ಮಗೊಡದೆಹೋಗುವ ಸ್ಥಾನವಲ್ಲ ಗಂಗಾದೇವಿ, ನೀಲಲೋಚನೆಯರೇ , ನಾನಿರುವುದು 
ಮುಳ್ಳುಹಾಸಿಗೆಯ ಮೇಲೆ. ಅಧಿಕಾರದಂಥ ಮುಳ್ಳುಹಾಸಿಗೆಯನ್ನು ನಾನೆಲ್ಲಿಯೂ ನೋಡಿಲ್ಲ . 
ಹೇಗೆ ತಿರುಗಿ ಕುಳಿತರೂ ಅವು ಚುಚ್ಚುತ್ತವೆ. ಸತ್ಯಶುದ್ಧವಾಗಿ ಮಾಡುವಕಾರ್ಯವು ಅಕಾರ 
ವಾಗುತ್ತದೆ ಕೆಲವರಿಗೆ ಈ ಆರೋಪಬಿಜ್ಜಳನ ಆರೋಪ, ದೃಷ್ಟಿಯನ್ನು ಕೆಡಿಸಿಕೊಂಡಿರುವ 
ಅವನು ಸತ್ಯವನ್ನು ಕಾಣದೆಯೇ ತುಳಿಯಹತ್ತಿದ್ದಾನೆ. ಅಸತ್ಯದ ವಿಷದ ಫಲಗಳೇ ಅವನ 
ಮನೋಭೂಮಿಕೆಯ ವೃಕ್ಷದಲ್ಲಿ ಬಿಟ್ಟು ಸುಂದರವಾಗಿ ಕಾಣಹತ್ತಿವೆ. ಅವನ್ನೇ ತಿನ್ನಲು ಮನಸ್ಸು 
ಮಾಡಿದ ಬಿಜ್ಜಳನಿಗೆ ಸತ್ಸಲದ ರುಚಿ ಇನ್ನೆಲ್ಲಿ ರುಚಿಸೀತು. ಹೀಗೆ ಮಾತುಕತೆಗಳು 
ನಡೆಯುತ್ತಿರುವಂತೆಯೇ ರಾಜಾಜ್ಞೆಯನ್ನು ಹೊತ್ತುತಂದವರು, ಬಸವಣ್ಣ ನನ್ನು ಕಂಡು 
ರಾಜಾಜ್ಞೆಯನ್ನು ಕೈಗೆ ಕೊಟ್ಟರು. ಈ ಪ್ರಸಂಗವನ್ನು ನೋಡಲು ಮತ್ತು ಬಸವಣ್ಣ 
ತಪ್ಪುಗಾರನೆಂದು ಒಪ್ಪಿಕೊಳ್ಳುವಂತೆ ಮಾಡಲು ಕೆಲವು ಜನ ಮಂತ್ರಿಸಂಪುಟದವರೂ 
ಮಹಾಮನೆಯತ್ತ ಬರುತ್ತಿದ್ದರು. ಬಸವಣ್ಣನವರು ಮನೆಯೊಳಗಿನಿಂದ ಹೊರಭಾಗಕ್ಕೆ ಬಂದು 
ರಾಜಾಜ್ಞೆಯನ್ನು ಕೈಗೆ ತೆಗೆದುಕೊಂಡು ಓದಿದರು. ಐದು ವರ್ಷದ ಮಗು ಮುದ್ದು ಸಂಗಣ್ಣ 
" ಅಪ್ಪಾ! ಅಪ್ಪಾ ! ಏನಪ್ಪ ಅದು ' ಎಂದು ತೆಕ್ಕೆಬಿದ್ದು ಪ್ರಶ್ನಿಸಿದನು. ಬಸವಣ್ಣ ವಾತ್ಸಲ್ಯ 
ದೃಷ್ಟಿಯನ್ನು ಮಗುವಿನ ಬೀರಿ, " ಏನೂ ಇಲ್ಲ ಸಂಗಣ್ಣ . ಇದು ರಾಜಾಜ್ಞೆ " ಎಂದನು. 
ಮಗುವಿಗೇನು ಗೊತ್ತು ಪಾಪ ! ಬಸವಣ್ಣನವರು ' ಈ ಹೊತ್ತು ಈ ಹೊಲನ ಬಿಟ್ಟೋಡುವೆ' 
ನೆಂದು ಮನದಲ್ಲಿ ಅಂದುಕೊಂಡು ಅಪ್ಪಣ್ಣನವರನ್ನು ಕರೆಯಿಸಿ, ' ಅಪ್ಪಣ್ಣ ಇಂದೇ ಈ 
ಮನೆಯನ್ನು ಬಿಟ್ಟುಬಿಡಬೇಕು. ಒಳಗೆ ತಿಳಿಸು' ಎಂದನು. ಅಪ್ಪಣ್ಣನು ಈ ಸುದ್ದಿಯನ್ನು 
ನೀಲಾಂಬೆ, ಗಂಗಾಂಬೆಯರಿಗೆ ಅರುಹಲು ಒಳಗೆ ಹೋದ. 

ನಿನ್ನೆಯ ದಿನ ಬಸವಣ್ಣನವರು " ಅಪ್ಪಣ್ಣ , ಶರಣರ ಇಂದಿನ ಸೇವೆ ಉದ್ಯಾನದಲ್ಲಿ 
ನಡೆಯಬೇಕು; ಈಗಲೇ ಎಲ್ಲವೂ ಸಿದ್ಧಗೊಳ್ಳಲಿ" ಎಂದು ಹೇಳಿದ ಮಾತಿಗೂ , ಈಗಿನ 
" ಅಪ್ಪಣ್ಣ , ಇಂದೇ ಈ ಮನೆಯನ್ನು ಬಿಟ್ಟುಬಿಡಬೇಕು, ಒಳಗೆ ತಿಳಿಸು " ಎಂದು ಹೇಳಿದ 
ಮಾತಿಗೂ ಎಷ್ಟು ಅಂತರವುಂಟು? ಅಜಗಜಾಂತರ ! 


ದುಃಖೇಷ್ಟನುದ್ವಿಗ್ರಮನಾಃ ಸುಖೇಷು ವಿಗತಪ್ಪ ಹಃ | 
ವೀತರಾಗಭಯಕ್ರೋಧಃಸ್ಥಿತಧೀರ್ಮುನಿರುಚ್ಯತೇ || ( ಗೀ , ೨. ೫೬ ) 


ದುಃಖಗಳು ಬಂದಾಗ ಕಳವಳಗೊಳ್ಳದೆ, ಸುಖವು ಬಂದಾಗ ಬಾಯಿನೀರು ಸುರಿಸದೆ 
ಪ್ರೀತಿಯೂ ಹೆದರಿಕೆಯೂ ಸಿಟ್ಟೂ ಇಲ್ಲದಿರಬೇಕು. ಅಂದರೆ ಸುಖ- ದುಃಖಗಳಲ್ಲಿ ಉಪೇಕ್ಷೆ 
ಇರಬೇಕು. ಅಂಥವರನ್ನೇ ಗೀತೆಯು ಮುನಿಗಳೆಂದು ಹೇಳುತ್ತದೆ. ಪ್ರಕೃತ ಪ್ರಸಂಗದಿಂದ 


ಬಸವಣ್ಣನ ಪಂಚಪರುಷ 

ಮನೆಯವರಿಗೆ ಬಸವಣ್ಣನ ಧೀರಮನಸ್ಸಿನ ಔನ್ನತ್ಯ ಗೋಚರಿಸಿತು. ಅವರ ಮನಕ್ಕೆ ಎಳ್ಳಷ್ಟೂ 
ಭಯವಾಗಲಿಲ್ಲ . ಕಾರಣ ಕೂಡಲಸಂಗಮನ ರಾಜತೇಜದಲ್ಲಿರುವೆನೆಂಬ ದೃಢವಿಶ್ವಾಸ 
ಬಲಿತುಹೋಗಿತ್ತಾದ್ದರಿಂದ, ಒಳಗೆ ನೀಲಾಂಬೆ, ಗಂಗಾಂಬೆಯರಿಗೂ ಈ ಸುದ್ದಿ ಹೋಗಿ 
ಮುಟ್ಟಿತು. ಅವರಿಗೆ ಹೇಗಾಗಿರಬೇಕು! ಸಾಮಾನ್ಯರಿಗೆ ಇಂಥ ಪ್ರಸಂಗವೊದಗಿದಾಗ 
ಏನಾಗುವುದು ? ಇವೆರಡರ ತುಲನೆ ಮಾಡಿದರೆ ನೀಲಾಂಬೆ, ಗಂಗಾಂಬೆಯರ ಮನಸ್ಸಿನ ಔನ್ನತ್ಯ 
ಅರಿತೀತು. ಅವರು ಅದಕ್ಕೂ ಅತ್ಯಂತ ಸಂತೋಷಗೊಂಡರು. ನೀಲಾಂಬೆ ನಕ್ಕಳು. ಗಂಗಾಂಬೆ 
'ಕೂಡಲಸಂಗನು ಕರುಣಿಸಿದ' ಎಂದಳು. ಐಶ್ವಶ್ಯವಿದ್ದಾಗ ಅದನ್ನುಳಿಸಿಕೊಳ್ಳಲು ಗಂಡಸಿಗಿಂತಲೂ 
ಹೆಂಗಸಿಗೇ ಹೆಚ್ಚಿನ ಆಕಾಂಕ್ಷೆ , ಇದು ಲೋಕವೃತ್ತದ ಮಾತು . ಆದರೆ ನೀಲಾಂಬೆ 
ಗಂಗಾಂಬೆಯರು ಇದಕ್ಕೆ ಅಪವಾದರೂಪದವರು. ಇವರೀರ್ವರೂ ಸಾದಾ ಉಡುಪುಗಳನ್ನೇ 
ಧರಿಸುತ್ತಿದ್ದರು. ದಂಡನಾಯಕನ ಹೆಂಡತಿಯರೆಷ್ಟು ಆಡಂಬರವನ್ನು ತಮ್ಮ ಜೀವಿತದಲ್ಲಿ 
ತೋರಿಸಬೇಕು? ಬಟ್ಟೆಬರೆಯಲ್ಲಿ, ದೇಹಸೌಂದಯ್ಯೋಪಾಸನೆಯಲ್ಲಿ , ನಗನಾಣ್ಯ ಸಂಗ್ರಹದಲ್ಲಿ 
ಹೆಚ್ಚಾಗಿಯೇ ಆಕಾಂಕ್ಷೆ ಹುಟ್ಟಬೇಕು. ಇವರು ಆ ಮಾರ್ಗ ದವರಲ್ಲ , ಬಸವಣ್ಣನವರಿಗಿಂತಲೂ 
ಆಡಂಬರರಹಿತರು . ನೀಲಾಂಬಿಕೆಯರಂತೂ ಷಟ್ಟಲ ಜ್ಞಾನನಿರ್ಣಯದಲ್ಲಿ 
ಬಸವಣ್ಣನವರಿಗಿಂತಲೂ ಎತ್ತರದಲ್ಲಿದ್ದವರು. ಲಿಂಗಾಂಗಸಾಮರಸ್ಯ , ಶಿವಯೋಗಸಂಪಾದನೆ, 
ಇವು ನೀಲಾಂಬೆಗೆ ಬಸವಣ್ಣನವರಿಗಿಂತಲೂ ಮೊದಲೇ ಅಳವಟ್ಟಿತ್ತು . ಆದರೂ ಇವರು 
ಕರ್ತವ್ಯವನ್ನು ದಿನಾಲು ಮಾಡದೆ ಬಿಡುವವರಲ್ಲ . ಗಂಗಮ್ಮನವರು ಸಾಕ್ಷಾತ್ತಾಗಿ 
ದಾಸೋಹದಲ್ಲಿ ಅಡಿಗೆ ಮಾಡುತ್ತಿದ್ದರು. ನೀಲಾಂಬೆಯರು ಬಸವಣ್ಣನವರ ದಿನದಿನದ 
ಸೇವೆಯನ್ನೆಸಗುತ್ತಿದ್ದರು. ಮನೆಯ ಪ್ರತಿನಿತ್ಯದ ಎಲ್ಲ ಕೆಲಸಕಾರಗಳನ್ನೂ ಕೈಮುಟ್ಟಿ ಮಾಡುವ 
ಅವರಿಗೆ ಐಶ್ವರಾನುಭವದ ಆಡಂಬರ ದೂರವಿತ್ತು . ಪೂರ್ಣಜ್ಞಾನ ಹಂತವನ್ನೇರಿಯೇ ಅವರು 
ತಮ್ಮ ಕಾಯಕವನ್ನಾಚರಿಸುತ್ತಿದ್ದರು. ಅಪ್ಪಣ್ಣ ಶರಣರಿಂದ ಪ್ರಕೃತ ಪ್ರಸಂಗಸಂಗತಿಯನ್ನರಿ 
ತೊಡನೆ ನೀಲಾಂಬೆಯು ಅಕ್ಕ ಗಂಗಮ್ಮನೊಡನೆ , ಯಾವ ವಿಕಾರಕ್ಕೂ ಒಳಗಾಗದೆ, ನಗುತ್ತ , 
' ಅಕ್ಕ , ಇಂದೆನ್ನ ಸಂತಸದ ಸುದ್ದಿಯನ್ನೇನೆಂಬೆನವ್ವ ; ಬಸವಪ್ರಿಯ ಚನ್ನಸಂಗಯ್ಯನಿದುವರೆಗೆ 
ರತ್ನಹಾಕಿದ್ದನವ್ವ ; ಇಂದು ಅದ ತೆಗೆದು ಎನ್ನ ಕರುಣದಿಂದೆತ್ತಿಕೊಂಡನಾಗಿ ಅವರ 
ಕಾರುಣ್ಯ ಸಫಲವಾಯಿತು' ಎಂದು ನುಡಿದಳು. ಗಂಗಾಂಬೆಯೂ ಅದೇ ಅಭಿಪ್ರಾಯ 
ನುಡಿದಳು. ಮನೆಬಿಡುವ ಗಡಿಬಿಡಿಯಾಯಿತು. ತಮ್ಮ ತಮ್ಮ ಮೈಮೇಲಿನ ಆಭರಣಗಳನ್ನು 
ತೆಗೆದಿಟ್ಟರು. ಭಕ್ತಿಯುಡಿಗೆಯನ್ನುಟ್ಟರು. ಬಾಲಸಂಗಣ್ಣನ ಮೈಮೇಲೆ ಇದ್ದ ಆಭರಣ 
ಗಳನ್ನೂ ಬಿಚ್ಚಿಟ್ಟರು. ರಾಜ್ಯಭಾಂಡಾರಕ್ಕೆ ಸಲ್ಲ ಬೇಕಾದ ಎಲ್ಲ ಸಾಮಗ್ರಿಗಳೂ ಓರಣ 
ಗೊಂಡು ಇಡಲ್ಪಟ್ಟವು. ಬಸವಣ್ಣನೂ ತನ್ನ ದಂಡ ನಾಯಕಾಧಿಕಾರಕ್ಕೆ ಸಂದಿದ್ದ 
ವಸ್ತುವಡವೆಗಳನ್ನು ತೆಗೆದಿಟ್ಟು ಮುದ್ರೆಯುಂಗುರವೇ ಮೊದಲಾದ ಭಾಂಡಾರಕ್ಕೆ ಸಲ್ಲಬೇಕಾದ, 
ಪ್ರಭುವಿಗೆ ಸಲ್ಲಬೇಕಾದ, ವಸ್ತುಪರಿಕರಗಳನ್ನು ಕ್ರಮವಿಡಿದು ತೋರಿಸಿ, ಮನೆಬಿಟ್ಟು 
ಹೊರಡಲನುವಾದನು. ಬಸವಣ್ಣನಲ್ಲದೆ ಆತನ ಜ್ಞಾನ ಕ್ರಿಯಾಶಕ್ತಿಯರಂತಿದ್ದ , 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಆ ಮನೆಯ ಮಂಗಲಕಲಶಗಳಂತಿದ್ದ ನೀಲಾಂಬೆ, ಗಂಗಾಂಬೆಯರೂ ಬಂದು ನಿಂತರು. ಆ 
ಮನೆಯ ಜ್ಯೋತಿಯಂತಿದ್ದ ಬಾಲಸಂಗಣ್ಣ ತಾಯಿಯರ ಕೈಬೆರಳು ಹಿಡಿದು ನಿಂತಿದ್ದನು. 
ಬಸವಣ್ಣ ಎಲ್ಲರೊಡನೆ ಎದ್ದು ಹೊರಟು ಬಾಗಿಲವರೆಗೆ ಬಂದನು. 

ಬಸವಣ್ಣನನ್ನು ತಪ್ಪುಗಾರನೆಂದೆನಿಸಿ, ಕ್ಷಮೆ ಕೇಳಿಸಿ, ಅಪಮಾನಗೊಳಿಸುವ ಪ್ರಸಂಗ 
ವನ್ನು ಮೊದಲೇ ನೆನೆದು ಬಂದಿದ್ದ ಕಾಳಿಮರಸ, ಮಂಚಣ್ಣ , ಮುಕುಂದಪೆದ್ದಿಯರೇ ಮೊದಲಾದ 
ವರು ಹೊರಗಿನಿಂದ ಬಾಗಿಲಿಗೆ ಬಂದು ನಿಂತರು. ಬಸವಣ್ಣ ಅವರನ್ನೆಲ್ಲ ನಗುಮುಖದಿಂದಲೇ 
ಮಾತನಾಡಿಸುತ್ತ " ಮಂತ್ರಿವರ್ಯರೇ , ನಾವಿನ್ನು ಬರುತ್ತೇವೆ, ಪ್ರಭುಗಳಿಗೆ ತಿಳಿಸಿರಿ . ಅರಸು 
ಮುನಿದರೆ ನಾಡೊಳಗಿರಬಾರದು, ಗಂಡ ಮುನಿದರೆ ಹೆಂಡತಿಯಾಗಿರಬಾರದು ಎಂದು 
ನುಡಿಯಲು, ಕಾಳಿಮರಸನು ಮುಂದೆ ಬಂದು " ದಂಡಾಧೀಶರೇ , ಇನ್ನಾದರೂ ಸತ್ಯವನ್ನು 
ಒಪ್ಪಿಕೊಂಡು ಮುನ್ನಿನಂತಿದ್ದುಬಿಡಿ. ಮಹಾರಾಜರುಕೋಪಗೊಂಡಿದ್ದಾರೆ. ಅವರಕೋಪಕ್ಕೆ 
ಪಾತ್ರರಾಗಬೇಡಿರಿ " ಎಂದರು. 
- ಬಸವಣ್ಣ : ನಾನು ಸತ್ಯವನ್ನು ಮುಚ್ಚಿ ಮಾತನಾಡಿದೆನೆಂದು ಭಾವಿಸಬೇಡಿ, ಮಂತ್ರಿಗಳ 
ನಾ ನುಡಿದ ಸತ್ಯವು ಅಸತ್ಯವಾಗಿ ನಿಮಗೂ ಕಂಡಿತು, ಪ್ರಭುವಿಗೂ ಕಂಡಿತು. ಸತ್ಯವನ್ನು 
ಮೆಟ್ಟಿ ಸುಳ್ಳಿನಿಂದ ಬದುಕುವ ಈ ಐಶ್ವರದಿಂದಲಾದರೂ ಎನಗಾಗಬೇಕಾದುದೇನು ? ನನಗೆ 
ಈ ವಿಷಯದಲ್ಲಿ ಲವಲೇಶವೂ ಭಯವಿಲ್ಲ . ಯಾರ ಸಿಟ್ಟು ನನ್ನನ್ನೇನು ಮಾಡೀತು? 

ಆರು ಮುನಿದು ಎಮ್ಮನೇನು ಮಾಡುವರು ? 
ಊರು ಮುನಿದು ಎಮ್ಮನೆಂತು ಮಾಡುವುದು ? 
ನಮ್ಮ ಕೂಸಿಗೆ ಕುನ್ನಿಯ ಕೊಡಬೇಡಿ; 
ಎಮ್ಮ ಸೊಣಗಂಗೆ ತಳಿಗೆಯನ್ನಿಕ್ಕಬೇಡಿ; 
ಆನೆಯನ್ನೇರಿ ಹೋಹನ ಶ್ವಾನ ಕಚ್ಚಬಲ್ಲುದೇ , 
ನಮಗೆ ನಮ್ಮ ಕೂಡಲಸಂಗಯ್ಯನ್ನುಳ್ಳನಕ್ಕ ಏನಯ್ಯಾ 


ಮಂಚಣ್ಣ : ಪ್ರಭುವಿಗೆ ನೃತ್ಯರು ಅಂಜಬೇಕು ಬಸವಣ್ಣ , ಅಂಜದಿದ್ದರೆ ಹೇಗೆ? 

ಬಸವಣ್ಣ : ಸತ್ಯಾರಾಧಕರು ಅಂಜಬೇಕಾಗಿಲ್ಲ . ಆನೆ ಅಂಕುಶಕ್ಕೆ ಅಂಜುವುದೇ ಅಯ್ಯಾ ; 
ಮಾಣದ ಸಿಂಹನಖವೆಂದು ಅಂಜುವುದಲ್ಲದೆ ? ಆನೀ ಬಿಜ್ಜಳಂಗಂಜುವೆನೆ ಅಯ್ಯಾ ; 
ಕೂಡಲಸಂಗಮದೇವನೀವುಸರ್ವಜೀವದಯಾಪರರಾದ ಕಾರಣ ನಿಮಗಂಜುವೆನು. " ಇದೇ 
ನನ್ನ ಮನೋನಿರ್ಧಾರ ಮಂತ್ರಿಗಳೇ , ನನಗೆ ಪ್ರಭುಗಳು ಮಾಡಿರುವ ಈ ಆಜ್ಞೆಯಿಂದ 
ಕಿಂಚಿತ್ತೂ ಭಯವಿಲ್ಲ . ಐಶ್ವರವೆಲ್ಲ ಹೋಗುತ್ತದೆಂಬ ಭಯವಿಲ್ಲ . ಕೂಡಲಸಂಗಮನ 
ರಾಜತೇಜದಲ್ಲಿ ಪೂರ್ಣ ಸುಖಿಯಾಗಿದ್ದೇನೆ. ಸತ್ಯಕ್ಕೆ ಅಂಜಿ ಸುಳ್ಳಿಗೆ ಮೊರೆ ಹೋಗುವರೇ ? 
ಕಳ್ಳನಿಗೆ ಅಂಜಿ ಕಾಡು ಹೊಕ್ಕರೆ ಹುಲಿಯ ಭಯ . ಹುಲಿಗಂಜಿ ಹುತ್ತವನ್ನು ಹೊಕ್ಕರೆ ಹಾವಿನ 
ಭಯ . ಒಂದಕ್ಕಂಜಿ ಒಂದನ್ನು ಆರಾಧಿಸಿದರೆ ಹೇಗೆ? ನಾನು ಸತ್ಯವನ್ನೇ ಆರಾಧಿಸಿದ್ದೇನೆ. 

ಅದನ್ನೇ ತಿಳಿಸಿದ್ದೇನೆ. ಅದನ್ನೇ ನಿಮಗೂ ತಿಳಿಸುತ್ತಿದ್ದೇನೆ. ಅರಸನ ಕಂಡು ತನ್ನ ಪುರುಷನನ್ನು 
ಮರೆಯುವಸ್ತ್ರೀಯಂತೆ ಆ ಬಾಳು . ಅವನು ಇಹಕ್ಕೂ ದೂರ; ಪರಕ್ಕೂ ದೂರ. ಆ ಬರಡು 
ಬಾಳು ಬಸವಣ್ಣನ ಬಾಳಲ್ಲ . ಮರವನ್ನೇರಿ ಕೈಬಿಡುವ ಬಾಳಿಗಿಂತ ಏರದಿರುವುದೇ ಮೇಲು. 
ಅರಗಿನ ಪುತ್ಥಳಿ ಬಿಸಿಗೆ ಕರಗುತ್ತದೆ. ಪ್ರಭುವುಹೀಗಾಗಿದ್ದಾಗ ಅವರ ಸಂಗವಾದರೂ ನಮಗೇಕೆ? 
ಅವರ ಅಧಿಕಾರವನ್ನು ಅವರಿಗೆ ಒಪ್ಪಿಸಿದ್ದಾಗಿದೆ. 

ಕಾಳಿಮರಸ: ಅನರ್ಥಕ್ಕೆಡೆಗೊಳ್ಳಬೇಡಿ. ಈ ಅಧಿಕಾರ, ಈ ಸುಖ , ಈ ಐಶ್ವರ್ಯ 
ಎಲ್ಲವೂ ನಾಶವಾಗುವುವು. 

ಬಸವಣ್ಣ : ಅನರ್ಥ! ಅದಾವ ಅನರ್ಥ? ಜಗತ್ತಿನಲ್ಲಾರಿಗೂ ಎಂದೂ ಆಗದ 
ಅನರ್ಥವೇ ಅದು ?ಕ್ರೋಧಾಂಧರಾದ ಅನೇಕ ರಾಜರ ದೌರ್ಜನ್ಯಕ್ಕೆ ಅನಂತ ನಿರಪರಾಧಿ 
ಜೀವಗಳು ಹಿಂದೆಯೂ ಬಲಿಯಾಗಿವೆ. ಮುಂದೆಯೂ ಆದಾವು. ರಾಜಾಧಿಕಾರದ 
ದುರುಪಯೋಗವಾದಾಗ ಅಂಥ ಅನರ್ಥ ಅನಿವಾಯ್ಯ . ಅದಕ್ಕೆ " ಅಂಜಿದರಾಗದು , ಅಳುಕಿ 
ದರಾಗದು, ವಜ್ರಪಂಜರದೊಳಗಿದ್ದ ರಾಗದು. ತಪ್ಪದಲವೋ ಲಲಾಟಲಿಖಿತ, ಕಕ್ಕುಲತೆಗೆ 
ಬಂದರೆ ಆಗದು ನೋಡಾ, ಧೃತಿಗೆಟ್ಟು ಮನ ಧಾತುಗೆಟ್ಟರೆ ಅಪ್ಪದು. 


ಊರ ಮುಂದೆ ಹಾಲ ಹಳ್ಳ ಹರಿಯುತ್ತಿರಲು; 
ಒದೆಯಾವಿನ ಬೆನ್ನ ಹರಿಯಲೇಕಯ್ಯ ; 
ಲಜ್ಜೆಗೆಡಲೇಕೆ ನಾಣುಗೆಡಲೇಕೆ? 
ಕೂಡಲಸಂಗಮದೇವಯ್ಯನುಳ್ಳನಕ್ಕ 
ಬಿಜ್ಜಳನ ಭಾಂಡಾರವೆನಗೇಕಯ್ಯಾ ? 


ಈ ಬಸವಣ್ಣ ಪರರ ಹೊನ್ನು ಹೆಣ್ಣು ಮಣ್ಣುಗಳೆಂಬ ಕರ್ಮದ ಬಲೆಯಲ್ಲಿ ಸಿಲುಕಿ 
ವೃಥಾ ಬರುದೊರಹೋಹಕೆಡುಕನಲ್ಲ . ಮಾಡುವ ಮನ ಬಡವಾದರೆ ತಾನೇ ಲಕ್ಷ್ಮಿಯ 
ಕೊರತೆ ? ಸಂಗಮದೇವನೀಯುವನು, ಅವನ ಧನವನವನಿಗರ್ಪಿಸುವೆನು. ಆ ಬಿಜ್ಜಳನ 
ಭಾಂಡಾರವೇಕೆ ನಾನೇಕೆ ? ಸುಳ್ಳಿನಿಂದ ತಾನು ತಪ್ಪಿಸಿಕೊಂಡರೆ ಶಿವ ಮುನಿಯದೆ ಮಾಣನೇ ? 
ಸುಳ್ಳಿನಿಂದ ಸಿಗುವ ಅಧಿಕಾರವೂ , ಭಾಂಡಾರವೂ ನನಗೆ ತೃಣಪ್ರಾಯ . 


ಚೇಳಿಂಗೆ ಬಸುರಾಯಿತೇ ಕಡೆ; ಬಾಳೆಗೆ ಗೊನೆ ಬಿಟ್ಟುದೇ ಕಡೆ; 
ರಣರಂಗಕ್ಕೆ ಓಲೆಕಾರ ಹೋದುದೇ ಕಡೆ; 
ಮಾಡುವ ಭಕ್ತನ ಮನ ಹೀನವಾದರೆ ಅದೇ ಕಡೆ 


ಹರಬೀಜವಾನಾಗಿರುವಾಗ ಹಂದೆಯಾಗಲಾರನು. ನನಗಾಗಿ ನೀವಾರೂ ಮರುಗುವ 
ಅಗತ್ಯವಿಲ್ಲ . ಎಲ್ಲ ಸಾಮಗ್ರಿಗಳೂ ಯಥಾಸ್ಥಾನದಲ್ಲಿ ಇಡಲ್ಪಟ್ಟಿವೆ. ಪ್ರಭುಗಳಿಗೆ ಹೇಳಿರಿ . 

ಹೀಗೆಹೇಳಿ ಮಹಾಮನೆಯನ್ನು ಬಿಟ್ಟು ಹೊರಟೇಬಿಟ್ಟರು. ಬಂದ ಮಂತ್ರಿಗಳು ಹಿಂದಕ್ಕೆ 
ಹೋದರು. ಮಹಾಮನೆಯನ್ನು ಬಿಟ್ಟು ಹೊರಹೊರಟ ಮೇಲೆ ಆ ಮನೆಯು ಒಪ್ಪವಳಿದು 
ಕಾಣಹತ್ತಿತು. ಹಿಂದಕ್ಕೆ ಹೊರಳಿ ಬಸವಣ್ಣ ಹೆಂಡಿರ ಮುಖ ನೋಡಿದನು. ಬಸವಣ್ಣನ 
ಕಣ್ಣಿಗೆ ಅವರೀರ್ವರ ಮುಖದಲ್ಲೂ ದುಗುಡದ ಯಾವ ಗೆರೆಯೂ ಕಾಣಲಿಲ್ಲ . ತನ್ನ 
ಮನಸ್ಸಿನ ದೃಢನಿರ್ಧಾರವನ್ನೇ ಅಲ್ಲಿಯೂ ಕಂಡನು. ' ಏನು, ಎಲ್ಲವೂ ಸಂತೋಷತಾನೆ' 
ಎಂದು ಪ್ರಶ್ನಿಸಿದನು. ಮನಕ್ಕೊಪ್ಪಿಗೆಯಾಗುವ ಉತ್ತರವೇ ಅವರೀರ್ವರ ಹಸನ್ಮುಖದಿಂದ 
ಹೊರಬಂದಿತು. ಇದ್ದಕ್ಕಿದ್ದ ಹಾಗೆ ಹೊರಟ ಅವರಾರೂ ಏನನ್ನೂ ಸ್ವೀಕರಿಸಿರಲಿಲ್ಲ . 
ಮಧ್ಯಾಹ್ನ ಸಮಯವಾಗುತ್ತ ಬಂದಿತ್ತು . ಬಸವಣ್ಣ ಬಾಯಿಬಿಟ್ಟು ಒಂದು ಮಾತು ನುಡಿದ: 
ತಪ್ಪದು. " 


ಆಯುಷ್ಯ ತೀರಿದಲ್ಲದೆ ಮರಣವಿಲ್ಲ 
ಭಾಗ್ಯ ತೀರಿದಲ್ಲದೆ ದಾರಿದ್ರವಿಲ್ಲ 
ಕೂಡಲಸಂಗಮನಾಳಾಗಿ ಲೋಕದ ತೆಗಳಿಕೆಗೆ ಅಂಜಲೇಕೆ? 


ನಾಳೆ ಬಪ್ಪುದು ನಮಗಿಂದೇ ಬರಲಿ ; 
ಇಂದು ಬಪ್ಪುದು ನಮಗೆ ಈಗಲೇ ಬರಲಿ ; 
ಇದಕಾರಂಜುವರು, ಇದಕಾರಳುಕುವರು. 
' ಜಾತಸ್ಯ ಮರಣಂ ಧ್ರುವಂ' 
ಎಂಬುದಾಗಿ ಕೂಡಲಸಂಗಮದೇವ ಬರೆದ ಬರಹವ ತಪ್ಪಿಸುವಡೆ 

ಹರಿಹರಬ್ರಹ್ಮರಿಗಳವಲ್ಲ . 


ಹುಟ್ಟಿದ ಬಳಿಕ ಕೊಟ್ಟ ಭೋಗಂಗಳನ್ನೆಲ್ಲ ತಪ್ಪಿಸಿಹೆನೆಂದರೆ ತಪ್ಪುದು. 
ಎನಗಿನ್ನೆಂತೋ , ಎನಗಿನ್ನೆಂತೋ ಎಂದೆನ್ನುವುದಾದರೂ ಏಕೆ ? 
' ನಾ ಭೋಕ್ತಾಕ್ರೀಯತೇ ಕರ್ಮ' ಎಂಬ ಶ್ರುತಿ ತಪ್ಪದು. 


ಜೋಳವಾಳಿಯವ ನಾನಲ್ಲವಯ್ಯ , 
ವೇಳೆಯಾಳಿಯವ ನಾನಲ್ಲವಯ್ಯ ; 
ಹಾಳುಗೆಟ್ಟೋಡುವ ಆಳು ನಾನಲ್ಲವಯ್ಯ ; 
ಕೇಳು ಕೂಡಲಸಂಗಮದೇವ, 
ಮರಣವೇ ಮಹಾನವಮಿಯೆನಗೆ, 
ಶರಣರು ಮರಣಕ್ಕಂಜದ ಮಹಂತರು. 


ಇದೇ ಬಸವಣ್ಣನ ದೃಢನಿರ್ಧಾರ ಮಂತ್ರಿವಯ್ಯರೇ 

ಕಾಳಿಮರಸ: ಬೇಡ, ಬಸವಣ್ಣ . ಬೇಡ! ನಿನ್ನ ಹಿತಚಿಂತನೆಯೇ ನಮ್ಮ ಈ ಪ್ರಯತ್ನ . 
ಭಾಂಡಾರಧನವನ್ನು ವ್ಯಯಿಸಿದುದು ನಿಜ, ಇನ್ನು ಅಂಥ ಪ್ರಮಾದಕ್ಕೆಡೆಗೊಡೆನೆಂದು 
ಹೇಳಿದರಾಯಿತಲ್ಲವೇ ? ಹಾಗೆ ಹೇಳಿ ತನ್ನೊಪ್ಪಿಕೊಂಡು ಪುನಃ ಭಾಂಡಾರಾಧಿಕಾರವನ್ನು ಪಡೆದು 
ಸುಖವಾಗಿರುವುದನ್ನು ಬಿಟ್ಟು ಹೀಗೆ ಹೊರಟರೆ ಹೇಗೆ? ಬಂದಿರುವ ಭಾಗ್ಯ ಮತ್ತು ಬರುವ 
ಭಾಗ್ಯವನ್ನು ತಿರಸ್ಕರಿಸುವರೇ ? 

ಬಸವಣ್ಣ : ಮಂತ್ರಿಗಳೇ , ನಿಮ್ಮ ಈ ಉಪದೇಶ ಬಸವಣ್ಣನ ಮನಸ್ಸನ್ನು ಹೋಗು 
ವಷ್ಟು ಪ್ರೌಢವಾಗಿಲ್ಲ . ಭಾಗ್ಯವು ಬಸವಣ್ಣನನ್ನು ಬಿಟ್ಟು ಹೋಗಿಲ್ಲ . ' ಭಾಗ್ಯ ' ಶಬ್ದಕ್ಕೆ 
ನಿಮ್ಮ ತಿಳುವಳಿಕೆಯೇ ಬೇರೆ. ನಾನು ನಿಮ್ಮ ದೃಷ್ಟಿಯಲ್ಲಿ ಭಾಗ್ಯವನ್ನು ನೋಡುವವನಲ್ಲ ; 
ನೋಡಿಯೂ ಇಲ್ಲ ; ಮುಂದೆಯೂ ನೋಡುವುದಿಲ್ಲ . ನನ್ನನ್ನು ಒಪ್ಪಿಕೋ ಒಪ್ಪಿಕೋ ಎಂದು 
ವೃಥಾ ನುಡಿಯುತ್ತಿರುವಿರಿ . 

ಧನ ಹೋಯಿತ್ತೆಂದರೆ , ಮನ ಬೆದರಿದರೆ, ಚಿತ್ರ ಹೆದರಿದರೆ, ತನು ಕೆರಳಿದರೆ, 
ಭಾವ ಓಸರಿಸಿದರೆ ನಿಮ್ಮಾಣೆ, ನಿಮ್ಮ ಪ್ರಮಥರಾಣೆ; ತನುಮನಧನವನಲ್ಲಾಡಿಸಿ 
ನೋಡುವ ನೀನೇ ಹರಣವ ಮೇಲೆತ್ತಿಡಲಳವೇ ಕೂಡಸಂಗಮದೇವ? 


ಈ ಆಣೆಯೇ , ಧರ್ಮಪತ್ನಿಯರೀರ್ವರ ಆಣೆಯೂ ಆಯಿತು. ಮನೆ ಬಿಟ್ಟು ಹತ್ತಾರು 
ಹೆಜ್ಜೆ ಮುಂದಕ್ಕೆ ಬಂದರು. 

ಇದೇ ಮಹಾತ್ಮರ ಸಂಪತ್ತು , ಬಸವಣ್ಣನವರ ವೈರಾಗ್ಯ ಪ್ರಬಲ ಮನೋಬಲ 
ವಿಶಿಷ್ಟದ್ದು ; ಅನ್ಯಾದೃಶವಾದುದು. ಬಸವಣ್ಣನಿಗೆ ಕಲ್ಯಾಣದಲ್ಲಿ ಅಸಂಖ್ಯಾತ ಮಿತ್ರರಿದ್ದರು. 
ಅವರೆಲ್ಲರ ನೆರವಿನಿಂದ ಕಲ್ಯಾಣದಲ್ಲಿಯೇ ಇದ್ದು ತಮ್ಮ ಜೀವನ ನಡೆಯಿಸುವಷ್ಟು 
ಅವಕಾಶವೂ ಇತ್ತು . ಆದರೆ ಒಂದನ್ನೂ ಅವರು ಮನಸ್ಸಿಗೆ ತಂದುಕೊಳ್ಳಲಿಲ್ಲ . ಕಾಯಕವೇ 
ಬಸವಣ್ಣನಜೀವದುಸಿರು, ಸಂಕಲ್ಪವಿಕಲ್ಪಗಳೊಂದನ್ನೂ ಮನಸ್ಸಿಗೆ ತಾರದೆಯೇ ಈಶ್ವರನು ಹೇಗೆ 
ನಡೆಯಿಸುತ್ತಾನೆ ಹಾಗೆ ನಡೆಯಿಸಲಿ ಎಂಬುದೇ ಒಂದು ಧೈಯ್ಯ ಅವರಿಗೆ ತನ್ನ ಸರ್ವಸ್ವವನ್ನೆಲ್ಲ 
ಈಶ್ವರನಿಗೆ ಅರ್ಪಣೆ ಮಾಡಿದವನು. ಮತಿಗೆಟ್ಟು ಅನ್ಯರನ್ನು ಬೇಡಿ, ಧೃತಿಗೆಟ್ಟು ಅನ್ಯರನ್ನು 
ಹೊಗಳಿ ತನ್ನ ಜೀವಿತ ನಡೆಸದಂತೆ ತನ್ನನ್ನು ಪ್ರತಿಪಾದಿಸಿಕೊಂಡವನು. ಏಕೆಂದರೆ, 


ಸುರರ ಬೇಡಿದೊಡಿಲ್ಲ ; ನರರ ಬೇಡಿದೊಡಿಲ್ಲ ; 
ಬರಿದೆ ಧೃತಿಗೆಡಬೇಡ ಮನವೇ ? 
ಆರನಾದಡೆಯೂ ಬೇಡಿ ಬರಿದೆ ಧೃತಿಗೆಡಬೇಡ ಮನವೇ ? 
ಕೂಡಲಸಂಗಮನನ್ನಲ್ಲದೆ ಆರ ಬೇಡಿದಡೆಯೂ ಇಲ್ಲ ಮನವೇ 


ಎಂದು ಮನಸ್ಸಿಗೆ ಮೊದಲಿನಿಂದ ಮುಚ್ಚುನುಡಿಗಲಿಸಿಕೊಂಡು ಬಾಳಿ ಬದುಕಿದವರು. ಈ 
ಭಾವ ಅವರ ಮನಸ್ಸಿನಲ್ಲಿ ದೃಢಪಟ್ಟು ಬೇರೂರಿತ್ತು . ಹಲವಾರು ಸಲ ಜೀವನದಲ್ಲಿ ಇದರ 

ಅನುಭವಗಂಡು ಉಂಡ ಮಾತಾಗಿತ್ತು . ಬೇಡುವೊಡೆಕೊಡುವ ಪ್ರಭುವನ್ನು ಕೇಳಬೇಕು. 
ಅದು ಅಕ್ಷಯ ಸಂಪತ್ತಾಗಬೇಕು. ಕೆಡದ ಕೀರ್ತಿಯಾಗಿರಬೇಕು. ಅದನ್ನು ಕೊಡುವವನೊಬ್ಬನೇ 
ಕೂಡಲಸಂಗಮದೇವ. ಆದುದರಿಂದಲೇ ಅವರು ಯಾವ ಕಾಲಕ್ಕೂ ಧೃತಿಗೆಡದಿದ್ದುದಕ್ಕೆ 
ಕಾರಣವಾಗಿತ್ತು . ತನ್ನ ಆಪತ್ತು , ಸುಖ , ದುಃಖಗಳಿಗೆಲ್ಲ ಪರಮಾತ್ಮನೇ ಹೊಣೆ. ತಾನು 
ಅವನು ನಡೆಯಿಸಿದಂತೆ ನಡೆಯುವವನೆಂದು ಪೂರ್ಣ ಅರಿತಿದ್ದರು. ಪೂರ್ಣ 
ವಿಶ್ವಾಸವಿಲ್ಲದಾಗ ಮನಸ್ಸಿನ ಹೊಯ್ದಾಟ, ಅರಿತ ಬಳಿಕ ಹೊಯ್ದಾಟಕ್ಕೆಡೆಯಿಲ್ಲ . 


ಒಡೆದೋಡು ಎನ್ನ ಮನೆಯಲಿಲ್ಲದಂತೆ ಮಾಡಯ್ಯ ; 
ಕೊಡು ದೇವ ಎನ್ನ ಕಯ್ಯಲ್ಲೊಂದು ಕರಿಕೆಯ ; 
'ಮೃಡದೇವ ಶರಣು' ಎಂದು ಭಿಕ್ಷಗೆ ಹೋದರೆ 
ಅಲ್ಲಿ ನಡೆ ದೇವಾ ಎಂದೆನಿಸು 
ಕೂಡಲಸಂಗಮದೇವ 


ಒಡಲ ಕಳವಳಕ್ಕೆ ಬಾಯ ಸವಿಗೆ ಬಯಸಿ ಉಣ್ಣದ ಮಹಾತ್ಮರ ಯೋಗ್ಯತೆಯೇ 
ಅಂತಹುದು. ಇಂಥ ಆತ್ಮಶ್ರೀ ಬಸವಣ್ಣನವರಿಗೆ ಸಮನಿಸಿತ್ತು . ಇನ್ನು ಅಧೈರ್ಯವೆಂಬುದು 
ಸುಳಿಯಲವಕಾಶವೆಲ್ಲಿಯದು? ಧೃತಿಗೆಡಲು ಹೆದರಿಕೆಯಿದ್ದರೆ ತಾನೆ ? ಅವರ ಸಂಕಲ್ಪ ಕೇಳಿ: 


ಎನಿಸೆನಿಸಿದರೂ ನಾನು ಧೃತಿಗೆಡೆನಯ್ಯ ; ಎಲುದೋರಿದರೆ, ನರ ಹರಿದರೆ, 
ಕರುಳು ಕುಪ್ಪರಿಸಿದರೆ , ನಾ ಧೃತಿಗೆಡೆನಯ್ಯ ; ಶಿರಹರಿದು ಅಟ್ಟೆ ನೆಲಕ್ಕೆ ಬಿದ್ದರೆ 
ನಾಲಿಗೆಕೂಡಲಸಂಗಾ ಶರಣು ಎನ್ನುತ್ತಿದ್ದಿತಯ್ಯ 


ಇದೇ ಅವರ ಕೊನೆಯ ಮಟ್ಟದ ಧೃತಿ, ಸುಖ ಬಂದರೆ ಪುಣ್ಯದ ಫಲವೆಂದಾಗಲಿ; 
ದುಃಖ ಬಂದರೆ ಪಾಪದ ಫಲವೆಂದಾಗಲಿ; ನೀ ಮಾಡಿದೊಡಾಯಿತ್ತೆಂದಾಗಲಿ ಅನ್ನನು. 
ಅಂಥ ಸ್ಥಿತಿಯಲ್ಲಿ ಯಾರಿಗೂ ಶರಣು ಎಂದು ಕೂಡ ಅನ್ನನು. ಕೂಡಲಸಂಗಮನ ಈ 
ಉಪದೇಶದಿಂದ ಅವನ ಜೀವನದ ಬಟ್ಟೆ ನುರಿತುಹೋಗಿತ್ತು . ಕಾಯದ ಕಳವಳ ಮರೆತು 
ಹೋಗಿತ್ತು . ಆದ್ದರಿಂದಲೇ ಐಶ್ವರ ಬಂದರೂ ಹೋದರೂ ಮನೋವಿಕಾರಕ್ಕೆ ಸ್ವಲ್ಪವೂ 
ಎಡೆಯಿರಲಿಲ್ಲ ಅವರಿಗೆ ತುಂಬಿದ ಸಂತೋಷವೇ ಆಗಿತ್ತು . ಹತ್ತಿಪ್ಪತ್ತು ತಾಸುಗಳ ಹಿಂದೆ 
ಉದ್ಯಾನದಲ್ಲಿ ಶರಣಸಂತತಿಯೊಡನೆ ನಲಿದಾಡುವಾಗಲೂ ಇದೇ ಸಂತೋಷ; ಈ 
ಸ್ಥಿತಿಯಲ್ಲಿಯೂ ಅದೇ ಸಂತೋಷ, ಪರಿಪೂರ್ಣ ಸುಖದಲ್ಲಿ ನಿಬ್ಬೆರಗುಗೊಂಡವರ ಕಣ್ಣಿಗೆ 
ಅವಾಂತರ ಸುಖದುಃಖಗಳ ಕಲ್ಪನೆಯೇ ಬರುವುದಿಲ್ಲ. ಅಂತು ಮಹಾಮನೆ ಬಿಟ್ಟು ಬಸವಣ್ಣನ 
ಪುಣ್ಯಬಳಗ ಹೊರಟಿತು. 

ದಾರಿಯುದ್ದಕ್ಕೂ ಕಲ್ಯಾಣದ ಜನ ಕಣ್ಣೀರಿಡುತ್ತಿದೆ, ಸಂಕಟಪಡುತ್ತಿದೆ. ಹೋಗುವ 
ಮರಿಗೆ ಮಾತ್ರ ಸಂಕಟವಿರಲಿಲ್ಲ . ಮತ್ತೊಂದು ಕಡೆ ಶರಣಸಂದೋಹವೆಲ್ಲ 'ಅನ್ಯಾಯ ! ಅನ್ಯಾಯ ! 

ಬಿಜ್ಜಳನಿಂದ ಅನ್ಯಾಯ' ಎಂದು ಕಲ್ಯಾಣದಲ್ಲಿ ಕೂಗಾಟ ಪ್ರಾರಂಭಿಸಿದೆ. ಮಿಂಚಿನ ವೇಗದಲ್ಲಿ 
ನಡೆದುಹೋದಘಟನೆ ತತ್‌ಕ್ಷಣವೇ ಯಾರಿಗೂ ಗೊತ್ತಾಗಿರಲಿಲ್ಲ . ಮನೆಬಿಟ್ಟು ಬಸವಣ್ಣ 
ಹೊರಟನೆಂಬ ಸುದ್ದಿ ಕೋಲಾಹಲಕ್ಕೆಡೆಗೊಟ್ಟಿತು. ಅಪ್ಪಣ್ಣ ಶರಣರು ಓಡಿಬಂದು ಶರಣ 
ಜನರು ರಾಜನ ಅಕಾರಕ್ಕೆ ಸಿಟ್ಟುಗೊಂಡು ಅರಮನೆಯತ್ತ ನಿಯೋಗ ಹೊರಟಿರುವುದನ್ನು 
ಬಸವಣ್ಣನವರಿಗೆ ತಿಳಿಸಿದರು. ಆಗ ಬಸವಣ್ಣನವರು " ಅಪ್ಪಣ್ಣ , ಶರಣರು ಈ ವಿಷಯದಲ್ಲಿ 
ಬಿಜ್ಜಳನ ಮೇಲೇಕೆಕೋಪಗೊಳ್ಳಬೇಕು. ಕೋಪಗೊಳ್ಳುವ ಕಾರಣವಿಲ್ಲ . ಶಾಂತಿಯಿಂದ 
ಎಲ್ಲ ಶರಣರೂ ತಮ್ಮ ತಮ್ಮ ಕಾಯಕದಲ್ಲಿ ನಿರತರಾಗಿರಲಿಕ್ಕೆ ತಿಳಿಸಿರಿ. ಇಂಥ ಒಂದು 
ಸಾಮಾನ್ಯ ವ್ಯವಹಾರಕ್ಕೆ ಶರಣರು ಲೋಕದಾಟವನ್ನು ಮಿಕ್ಕಬಾರದು. ಯಾವ ಅನರ್ಥವನ್ನೂ 
ಬಿಜ್ಜಳನು ಬಸವಣ್ಣನಿಗೆ ಮಾಡಿಲ್ಲ . ಅರ್ಥವನ್ನೇ ಮಾಡಿದ್ದಾನೆ. ಮುಳ್ಳುಹಾಸಿಗೆಯಿಂದ 
ಕೈಹಿಡಿದೆತ್ತಿ ಸುಪ್ಪತ್ತಿಗೆಯ ಮೇಲೆ ಮಲಗಿಸಿದ್ದಾನೆ. ಆತನಿಂದ ನನಗೆ ಅನ್ಯಾಯವಾಗಿಲ್ಲ ". 

ಮರ್ತಲೋಕವೆಂಬುದು ಕರ್ತಾರನ ಕಮ್ಮಟವಯ್ಯ ; 
ಇಲ್ಲಿ ಸಲ್ಲುವವರು ಅಲ್ಲಿಯೂ ಸಲ್ಲುವರಯ್ಯ ; 
ಇಲ್ಲಿ ಸಲ್ಲದವರು ಅಲ್ಲಿಯೂ ಸಲ್ಲರಯ್ಯ ಕೂಡಲಸಂಗಮದೇವ 


ಬಸವಣ್ಣನ ಈ ಸಂದೇಶವನ್ನು ಅವರಿಗೆ ತಿಳಿಸಿ ಕಲ್ಯಾಣದಲ್ಲಿ ಶಾಂತಿಯನ್ನು ಸ್ಥಾಪಿಸಿರಿ 
ಎಂದು ಹೇಳಿ ಹೊರಟೇಬಿಟ್ಟರು. ಅಷ್ಟರಲ್ಲಿ ಶರಣಸಂತತಿಯೆಲ್ಲ ಸುತ್ತ ಮುತ್ತಿತು. ಮೇಲಿನ 
ಸಂದೇಶವನ್ನು ಅವರಿಗೆಲ್ಲ ತಿಳಿಸಿ ಶಾಂತಗೊಳಿಸಿ ಹೊರಟುಬಿಟ್ಟರು. ಬಸವಣ್ಣನವರೊಡನೆಯೇ 
ಹೊರಡಲಿಚ್ಚಿಸಿದ ಅನೇಕ ಶರಣರಿಗೆ ತತ್ಕಾಲೋಚಿತ ಬುದ್ದಿವಾದಗಳನ್ನು ಹೇಳಿ ಕಲ್ಯಾಣ 
ದಲ್ಲಿಯೇ ಇರುವಂತೆ ತಿಳಿಸಿ, ಬೀಳ್ಕೊಂಡು ಮಧ್ಯಾಹ್ನದ ಬಿಸಿಲಿನಲ್ಲಿಯೇ ನಡೆಯುತ್ತ 
ಗಮನವನ್ನು ಮುಂದುವರೆಯಿಸಿಬಿಟ್ಟನು. 

ಬಸವಣ್ಣನವರಿದ್ದ ಮಹಾಮನೆಯೀಗ ಪೂರ್ಣ ಕಳೆಗುಂದಿ ನಾಲ್ಕು ಗೋಡೆಗಳ 
ಮನೆಯಾಯಿತು. ಆ ಮನೆಯೊಳಗೊಂದು ವಿಭೂತಿಯಿತ್ತು . ಅದು ಹೊರಗೆ ಹೊರಟಿತು. 
ಆ ಮನೆಯ ತೇಜಸ್ಸು ನೀಲಮ್ಮನವರು. ಅವರು ಹೊರಟರು. ಆ ಮನೆಯ ಕಳೆ 
ಗಂಗಮ್ಮನವರು. ಅವರನ್ನೂ ಕಳೆದುಕೊಂಡುಬಿಟ್ಟಿತು. ಆ ಮನೆಯ ಜ್ಯೋತಿಬಾಲಸಂಗಣ್ಣ . 
ಆ ಸಂಪತ್ತನ್ನೂ ಕಳೆದುಕೊಂಡು ಕಳೆಗೆಟ್ಟು ಒಪ್ಪ ಹಾರಿ ಸಪ್ಪಗಾಯಿತು. ಜ್ಯೋತಿಹೋದ 
ಮೇಲೆ ಅಲ್ಲೇನಿದೆ, ಬರಿಯ ಕತ್ತಲು. ಮಹಾಮನೆಯೀಗ ಬರಿಯ ಮನೆಯಾಯಿತು. 
ಬಸವಣ್ಣನವರು ಏನನ್ನಾದರೂ ಮುಟ್ಟಿದ್ದಾರೆನ್ನಬಹುದೇ ? ಮನಸ್ಸಿನಿಂದಲೂ ಅಂಥ 
ಪಾಪವನ್ನು ಅವರು ಮಾಡಲಿಲ್ಲ . 

ಹೊನ್ನಿನೊಳಗೊಂದೊರೆಯ , ಸೀರೆಯೊಳಗೊಂದೆಳೆಯ , 
ಅನ್ನದೊಳಗೊಂದಗುಳ, ಇಂದಿಂಗೆ ನಾಳಿಂಗೆ ಎಂದು ತೆಗೆದಿಟ್ಟೆನಾದರೆ 
ನಿಮ್ಮಾಣೆ! ನಿಮ್ಮ ಪ್ರಮಥರಾಣೆ..."ಕೂಡಲಸಂಗಮದೇವ 

ಇದು ಅವರ ಪಂಥವಾದ್ದರಿಂದ ಅವರು ಏನನ್ನೂ ಇಂದಿಂಗೆ ನಾಳಿಂಗೆ ಎಂದು 
ಸಂಗ್ರಹಿಸಿದವರಲ್ಲ . ತೆಗೆದುಕೊಂಡು ಹೊರಡುವವರೂ ಅಲ್ಲ . ಏಕೆಂದರೆ ಸಂಗ್ರಹ ಎಂಬುದು 
ಆಸೆಯ ಮೊದಲನೆಯ ಮೆಟ್ಟಿಲು. ' ಬೆಲ್ಲವ ತಿಂದ ಕೋಡಗನಂತೆ' ಪುನಃ ಪುನಃ ಒಂದಕ್ಕೆ 
ಹತ್ತಾಗಿ, ಮನವು ಸಿಹಿಯನ್ನು ನೆನೆದೀತೆಂದೇ ಅವರಿಗೆ ಭಯ , ಶ್ರದ್ಧೆ ಭಕ್ತಿ ವಿಶ್ವಾಸಗಳಿಂದ 
ಅಖಂಡ ಪರವಸ್ತುವಿನ ನಿಬ್ಬೆರಗಿನಲ್ಲಿ ನಿರಾತಂಕವಾಗಿ ವಿಹರಿಸುವ ಅವರ ಮನಸ್ಸು 
ಏತದ್ವಿಷಯದಲ್ಲಿ ಸ್ವಲ್ಪವೂ ಸಂಶಯವನ್ನಾಗಲಿ , ಭಯವನ್ನಾಗಲಿ ಪಡೆದಿರಲಿಲ್ಲ. ಅಂತೆಯೇ 
ಅವರು ಧೈರಗೊಂಡು ಊಟದ ಸಮಯವಾಗಿದ್ದರೂ ರಾಜಾಜ್ಞೆಯನ್ನು ನೋಡಿಊಟವನ್ನೂ 
ಮಾಡದೆ, ಮನೆಬಿಟ್ಟರು. ಈ ಮೊದಲೇ ಹೇಳಿದಂತೆ ಅವರು ಲೌಕಿಕದಲ್ಲಿ ನಮ್ಮಂತೆಯೇ 
ನೆಲದ ಮೇಲೆ ಹೆಜ್ಜೆಯಿಡುತ್ತಿದ್ದರು, ನಿಜ. ಆದರೆ ಅವರ ಒಂದೊಂದು ಹೆಜ್ಜೆಯೂ 
ಆಳವಾದ ಪಾರಲೌಕಿಕದಲ್ಲಿ ನಡೆಗೊಂಡು ಸಾಗಿತ್ತು . ಈಶ್ವರನ ನಿಲವಿಂಗೆ, ಶರಣರ ನಿಲವಿಂಗೆ 
ಕುದಿಯುತ್ತಿದ್ದರಲ್ಲದೆ ಒಡಲವಸರಕ್ಕೆ ಎಂದೂ ಕುದಿದು ಬಳಲಿಕೆಗೊಂಡವರಲ್ಲ . ಇದೇ ಅವರ 
ಹೃದಯಸಂಪತ್ತು . ಅವರ ಹೃದಯಸಂಪತ್ತಿಗೆ ನೀಲಮ್ಮ , ಗಂಗಮ್ಮನವರ ಹೃದಯಸಂಪತ್ತು 
ಮೇಳಗೊಂಡು ತಾಳಹಾಕಹತ್ತಿತ್ತು , ಆದ್ದರಿಂದ ಅವರ ಜೀವನ ಆದರ್ಶಗೊಂಡಿತ್ತು . 
- ಬಸವಣ್ಣನ ಪುಣ್ಯಸಂಸಾರ ಮನೆಬಿಟ್ಟು ಬಹು ದೂರ ಹೊರಟುಬಂದಿತು. ಸಾವಿರಾರು 
ಜನತ ಪಾಸಕರೂ , ನಿಷ್ಠರೂ , ಜ್ಞಾನಿಗಳೂ ಆದ ಶಿವಶರಣರ ತಿಂತಿಣಿಯಿಂದಕೂಡಿದ 
ಮಹಾಮನೆ ಬರಿದಾಯಿತು. ಬಸವಣ್ಣನೇ ಆ ಮನೆಯ ಸಂಪತ್ತು . ಈಗ ಆ ಮನೆ ಅಂಧಕಾರದ 
ಕುಹರವಾಯಿತು. ಹಾಳು ಸುರಿಯಹತ್ತಿತು. ಬಸವಣ್ಣನನ್ನನುಸರಿಸಿ ನೀಲಮ್ಮ , ಗಂಗಮ್ಮ , 
ಬಾಲಸಂಗಣ್ಣ ಮೂವರೂ ಮಾರ್ಗ ಕಳೆಯಹತ್ತಿದರು . ಮಧ್ಯಾಹ್ನದ ಬಿಸಿಲು, 
ಮಗುವನ್ನೊಮ್ಮೆ ಎತ್ತುತ್ತ ಇಳುಹುತ್ತ ಸುಖಸಂಕಥಾವಿನೋದಾನಂದತುಂದಿಲರಾಗಿ ಬಸವಣ್ಣನ 
ಗಾರ್ಹಸ್ಟಸಂಪತ್ತು ಅಡವಿಯನ್ನು ಹೊಕ್ಕಿತು. ನಡೆನಡೆಯುತ್ತ ಕಲ್ಯಾಣ ಬಿಟ್ಟು , ಸುಮಾರು 
ಒಂಬತ್ತು ಮೈಲುಗಳ ದೂರ ಪ್ರವಾಸ ಮುಂದುವರೆಯಿತು. ಮುಂದೆ ಸ್ವಲ್ಪ ದೂರದಲ್ಲಿ 
'ಮತಿಘಟ್ಟ 'ವೆಂಬ ಹಳ್ಳಿಯಿತ್ತು . ಅಲ್ಲಿಗೆ ಹೋಗಲಿಲ್ಲ . ಮತಿಘಟ್ಟದಿಂದ ಈಚೆಗೆ ಒಂದು 
ಸಣ್ಣ ಹಳ್ಳ ಹರಿಯುತ್ತಿತ್ತು . ಬಿಸಿಲೇರಿ ಮಧ್ಯಾಹ್ನ ಮಿಕ್ಕಿಹೋದದ್ದರಿಂದ ಪಥಶ್ರಮಗೊಂಡ 
ಅವರೆಲ್ಲ ಆ ಹಳ್ಳದಲ್ಲಿ ಮುಖಮಾರ್ಜನ ಮಾಡಿಕೊಂಡು ಹಳ್ಳದ ದಂಡೆಯಲ್ಲೇ ದಟ್ಟವಾದ 
ನೆರಳಿನಿಂದ ಕೂಡಿದ ಆಲದಮರದ ನೆರಳಿಗೆ ಬಂದು 'ಶಿವ ಶಿವ' ಎನ್ನುತ್ತ ಕುಳಿತರು. 

ಎಂದೂ ಇಷ್ಟು ದೂರ ನಡೆಯದ ನೀಲಾಂಬೆ, ಗಂಗಾಂಬೆಯರಿಗೂ , ಸಣ್ಣ ಮಗು 
ಬಾಲಸಂಗಣ್ಣನಿಗೂ ವಿಶೇಷ ಶ್ರಮವಾಗಿತ್ತು . ಆದರೂ ಯಾವುದೋ ಒಂದು ಅವ್ಯಕ್ತ 
ಅನಿರ್ವಚನೀಯ ನೆಮ್ಮದಿಯ ರೂಪರೇಖಾವಿನ್ಯಾಸವು ಅವರ ಮುಖದಲ್ಲಿ ಲಾಸ್ಯವಾಡು 
ತ್ತಿತ್ತು . ಎತ್ತ ನೋಡಿದತ್ತ ಗಾಢ ಬಿಸಿಲು ಸುರೆಂದು ಸುರಿಯುತ್ತಿತ್ತು . ವೈಶಾಖ ಮಾಸವೆಂದರೆ 
ಕೇಳಬೇಕೆ? ಬಿಸಿಲಿನ ಸುಗ್ಗಿಯೇ ಆ ಮಾಸ. ಹಾಗೂ ಹೀಗೂ ಆ ಮಾತು ಈ ಮಾತುಗಳ 
ಮಧ್ಯೆ ಪಥಶ್ರಮ ಕಳೆದುಹೋಗಹತ್ತಿತು. ಎಲ್ಲೆಲ್ಲೂ ಅವರ ಕಣ್ಣಿಗೆ ಅಪೂರ್ವ ಸೌಂದಯ್ಯ 

ಸನ್ನಿವೇಶಭರಿತ ದೃಶ್ಯಗಳು ಗೋಚರಿಸುತ್ತಿದ್ದವು. ಭಾರವಾದ ಹೆಜ್ಜೆಯನ್ನು ಬಹುದೂರ 
ಹೊತ್ತುಕೊಂಡು ಬಂದು ಬೇವಿನಗಿಡದ ನೆಳಲಲ್ಲಿ ಇಳುಹಿ ತಂಗಾಳಿಗೆ ಮೈಯೊಡ್ಡಿ ಸುಖವನ್ನು 
ಹೊಂದುವ ರೈತನಂತೆ ಬಸವಣ್ಣನಿಗೆ ಅಧಿಕಾರದ ಭಾರ ಇಳುಹಿದ ಸಂತೋಷ. ಇದೇ 
ನೀರೂ ನೆಳಲೂ ಬಿಜ್ಜಳನ ಆಶ್ರಯದಲ್ಲಿ ಅವರಿಗಿತ್ತು . ಆದರೆ ಅದು ಹಂಗಿನದು. 

ನಚ್ಚಿದನೆಂದರೆ , ಮಚ್ಚಿದೆನೆಂದರೆ ಸಲೆಮಾರುಹೋದೆನೆದರೆ ತನುವನಲ್ಲಾಡಿಸಿ ನೋ 
ಡುವೆ ನೀನು; ಮನವನಲ್ಲಾಡಿಸಿ ನೋಡುವೆ ನೀನು; 
ಧನವನಲ್ಲಾಡಿಸಿ ನೋಡುವೆ ನೀನು; 
ಇದಕ್ಕೆಲ್ಲ ಅಂಜದಿದ್ದರೆ ಭಕ್ತಕಂಪಿತ ನಮ್ಮ ಕೂಡಲಸಂಗಮದೇವನು 
ಈ ಭಾವ ಮನಸ್ಸಿನಲ್ಲಿ ದೃಢಗೊಂಡದ್ದರಿಂದ ಅವರಿಗೆ ಯಾವ ಶಂಕೆ ಆತಂಕ 
ಆಕುಲತೆಯಿಂದಲೂ ಮನಸ್ಸು ಹೊಯ್ದಾಡುತ್ತಿರಲಿಲ್ಲ . ದೇವರಿಗೆ ತಮ್ಮ ಸಮಸ್ತವನ್ನೂ 
ಒಪ್ಪಿಸುತ್ತ , " ಎನ್ನ ವಾಮಕ್ಷೇಮ ನಿಮ್ಮದಯ್ಯ , ಎನ್ನ ಹಾನಿ ವೃದ್ಧಿ ನಿಮ್ಮದಯ್ಯ ; ಎನ್ನ 
ಮಾನಾಪಮಾನ ನಿಮ್ಮದಯ್ಯಾ ; ಬಳ್ಳಿಗೆ ಕಾಯಿ ದಿಮ್ಮಿತ್ತೇ ಕೂಡಲಸಂಗಮದೇವ?'' 
ಎನ್ನುತ್ತ ಬಟ್ಟಬಯಲಿಗೆ ತನ್ನನ್ನು ಕಟ್ಟಿಕೊಂಡುಬಿಟ್ಟು ಆ ಮುಖವಾಗಿ ಬರುವ ಎಲ್ಲವನ್ನೂ 
ಪ್ರಸಾದವಾಗಿ ಸ್ವೀಕರಿಸುತ್ತ ಸುಖಿಸುತ್ತಿದ್ದರು. ಅದೆಂಥ ಸುಖ ಎಂದು ಯಾರಾದರೂ 
ಕೇಳಬಹುದು. ಆ ಸುಖ ಸಿಗುವುದು ದುರ್ಲಭ. ಸಿಕ್ಕ ಮೇಲೆ ಆ ಸುಖದಿಂದೀಚೆಗೆ ಲೌಕಿಕ 
ಜಂಜಡದಲ್ಲಿ ಮನಸ್ಸು ಬಾರದು. ಮುಂದೇನು ಮಾಡಬೇಕೆಂಬ ಯೋಚನೆಯಾಗಲೀ , 
ಸದ್ಯ ಪ್ರಸಾದಕ್ಕೇನೆಂಬ ಕೊರತೆಯಾಗಲಿ ಯಾರಿಗೂ ಉಂಟಾಗಲಿಲ್ಲ . ಬಳಲಿದ ಮಗು 
ತಾಯಿಯ ತೊಡೆಯ ಮೇಲೆ ಮಲಗಿ ನಿದ್ರಿಸುತ್ತಿತ್ತು. ಅದೂ ಜ್ಯೋತಿಯ ಬಿತ್ತಿನಂತೇ 
ಇತ್ತು . ಪ್ರಖರ ಸೂರರಶ್ಮಿಯಿಂದ ತಪ್ತವಾದ ಪಾಂಸುಪಟಲದಲ್ಲಿ ನಡೆದು ಬಂದಿದ್ದ 
ನೀಲಾಂಬೆ, ಗಂಗಾಂಬೆಯರ ಪಾದಗಳಲ್ಲಿ ಬೊಬ್ಬೆಗಳೆದ್ದಿದ್ದವು. ಶ್ರಮವು ವಿಶೇಷವಾದರೂ 
' ಬಸವಪ್ರಿಯ ಕೂಡಲಚನ್ನಸಂಗಯ್ಯನೆಂಥ ಕರುಣಿ! ಹರಣವನ್ನೇ ಮೇಲೆತ್ತಿಟ್ಟನು' ಎಂಬ 
ಉದ್ಧಾರಗಳು ಅಕ್ಕತಂಗಿಯರೀರ್ವರ ಮುಖಾರವಿಂದದಿಂದ ಹೊರಹೊರಡುತ್ತಿದ್ದುವು. ಶರೀರದ 
ಬಳಲಿಕೆ ಸಂತೋಷದಲ್ಲಿ ಕಾಣಲಿಲ್ಲ . 

ಮಧ್ಯಾಹ್ನ ಎರಡು ಗಂಟೆಯಾಗಿರಬಹುದು. ಅಷ್ಟರಲ್ಲಿ – 

ಅಪ್ಪಣ್ಣ ಶರಣರು ಓಡಿ ಓಡಿ ಕಲ್ಯಾಣದ ಕಡೆಯಿಂದ ಬರುತ್ತಿದ್ದರು. ಎಲ್ಲರೂ ಅತ್ತ 
ನೋಡುವಷ್ಟರಲ್ಲಿ ಅಪ್ಪಣ್ಣ ಶರಣರು ಬಂದು ನಮಸ್ಕರಿಸಿ ನಿಂತರು. ಆಗ ಬಸವಣ್ಣನವರು 
" ಏನು ಅಪ್ಪಣ್ಣ , ನಗರದಲ್ಲಿ ಎಲ್ಲವೂ ಶಾಂತಿಯೇ ?" ಎನ್ನಲು " ಎಲ್ಲವೂ ಶಾಂತಿಗೊಂಡಿದೆ 
ಬಸವರಾಜ. ತಮ್ಮ ಸಂದೇಶವನ್ನು ಶರಣರಿಗರುಹಲು ಅವರೆಲ್ಲ ಮುನ್ನಿನಂತೆ ಕಾಯಕನಿಷ್ಠೆ 
ಯಲ್ಲಿ ನಡೆಯಲು ಮನಸ್ಸು ಮಾಡಿ ಕಲ್ಯಾಣದಲ್ಲಿದ್ದರೂ , ತಮ್ಮ ಅಗಲಿಕೆಯಿಂದ 
ಬಳಲಿದ್ದಾರೆ. ಆದರೆ ನನ್ನದೊಂದರಿಕೆಯಿದೆ. ಏನೆಂದರೆ, ಇಂಥ ದಾರುಣ ಸ್ಥಿತಿಯಲ್ಲಿ ತಾವು 

ಇಲ್ಲಿ ಬಂದು ಬಳಲುತ್ತಿರುವುದು ಕಲ್ಯಾಣದಲ್ಲಿ ಯಾರಿಗೂ ಇಚ್ಛೆಯಿಲ್ಲ . ಮುಂದೇನು 
ಗತಿಯೆಂದು ಎಲ್ಲರಿಗೂ ದೊಡ್ಡ ಚಿಂತೆಯಾಗಿದೆ. ಕಲ್ಯಾಣದ ಎಲ್ಲ ವರ್ತಕ ಮಿತ್ರರ, 
ಶರಣರ ದೌತ್ಯವನ್ನಂಗೀಕರಿಸಿ ಬಂದಿದ್ದೇನೆ." "'ಏನದು ಅಪ್ಪಣ್ಣ , ದೌತ್ಯ ? ನನಗಾಗಿ ಯಾರೂ 
ಮರುಗಬೇಕಾಗಿಲ್ಲ . ಯಾವ ದೊಡ್ಡ ಆಪದು ಅಪ್ಪಣ್ಣ ? ನೀನಾದರೂ ಅವರಿಗೆ 
ಹೇಳಬಾರದೆ ? ದೌತ್ಯವೆಂದೆಯಲ್ಲ , ಏನದು ದೌತ್ಯ ? " " ಸ್ವಾಮಿ " ತಮ್ಮಲ್ಲಿ ನಿಷ್ಠೆಯನ್ನಿಟ್ಟು 
ಕೊಂಡು ಪ್ರಾಣಾಪ್ತಸೇವಕರಂತಿದ್ದ ಪದ್ಮರಾಜ ಹಾಗೂ ಸಿದ್ದಿಗ (ನೇಮಿಚಂದ್ರ ) ಎಂಬ 
ಪರದರು ಇಲ್ಲಿಗೆ ಬಂದರೆ ತಾವೇನೆಂಬಿರೋ ಎಂದು ಹೆದರಿ ನನ್ನೆದುರು ಹೇಳಿಕಳುಹಿಸಿದ 
ಮಾತಿದು: " ನಮ್ಮ ಸಂಪತ್ತನ್ನೆಲ್ಲ ಬಸವಣ್ಣನವರು ಬಂದು ಇಚ್ಛಾನುಸಾರ ವ್ಯಯಿಸಿಕೊಂಡು 
ಇರಬಹುದು ಕರೆದುಕೊಂಡು ಬನ್ನಿ . ಈ ಮಾತಿನ ದೌತ್ಯ, ಶರಣರ ಒತ್ತಾಸೆ ಇವೇ ನಾನಿಲ್ಲಿಗೆ 
ಬರಲು ಕಾರಣಗಳಾಗಿವೆ. ಅವರಿಂದ ಧನವನ್ನು ತರಬೇಕೆಂದಪೇಕ್ಷಿಸಿದರೆ ನಾನೇ ಹೋಗಿ 
ಇಲ್ಲಿಗೆ ತರುತ್ತೇನೆ. ತಮ್ಮ ಆಣತಿಯ ಶಿಶುವಾದ ನಾನು ಈ ವಿಚಾರದಲ್ಲಿ ಸ್ವತಂತ್ರನಲ್ಲ . 
ಅಪ್ಪಣೆಯಾಗಲಿ " ಎಂದು ಕೈಕಟ್ಟಿಕೊಂಡು ನಿಂತು ಕೇಳಲು, ಬಸವಣ್ಣನವರು ನಕ್ಕು "ಏನು 
ಹೇಳುವೆ, ಅಪ್ಪಣ್ಣ , ಪದ್ಮರಾಜ ಸಿದ್ದಿಗಸೆಟ್ಟಿಯರು ಈ ಬಸವನ ಸ್ನೇಹಿತರು ಹೌದು; 
ಧನವನ್ನೂ ಕೊಡುವ ಉದಾರಿಗಳಹುದು. ಅವರ ಔದಾರ ಶ್ಲಾಘನೀಯ. ಆದರೆ ನಾನು 
ಪದ್ಮರಾಜರಿಂದಾಗಲಿ, ಸಿದ್ದಿಗಸೆಟ್ಟರಿಂದಾಗಲಿ ಧನ ಪಡೆದು ಉಪಜೀವನ ಸಾಗಿಸಲೇ ? ನಾನು 
ಭಕ್ತನಾಗಿ ಗೃಹಸ್ಥಾಶ್ರಮಿಯಾಗಿ ಇನ್ನೊಬ್ಬರನ್ನು ಒಡಲವಸರಕ್ಕೆ ಬೇಡಲೇ ? ಕೂಡಲಸಂಗನ 
ವಿಶಾಲವಾದ ವಿಶ್ವದಲ್ಲಿನ ಸಮಸ್ತ ಸಂಪತ್ತು ಬಿದ್ದಿದೆ. ಯಾರ ಐಶ್ವರ ! ಯಾರ ದುಡ್ಡು ! 
ಯಾರ ವೈಭವ ಅಪ್ಪಣ್ಣ , ಇವೆಲ್ಲ ಮನುಷ್ಯನ ಕಯ್ಯಲ್ಲಿ ಸಿಕ್ಕಿ ಬರುತ್ತ ಬಯಲಾಗುತ್ತ 
ಕಾಣುತ್ತವೆ. ಸಂಪತ್ತೆಂಬುದು ಹೃದಯಸಂಪತ್ತು ಅಪ್ಪಣ್ಣ , ಬೇಡಿ ಕಾಡಿ ತಂದು ಜೀವನ 
ನಡೆಸಲಾರೆ. ಭಕ್ತರಾದ ಬಳಿಕ ಬೇಡಬಾರದು. 


ಓಡುವಾತ ಲೆಂಕನಲ್ಲ ; ಬೇಡುವಾತ ಭಕ್ತನಲ್ಲ ; 
ಓಡಲಾಗದು ಲೆಂಕನು ; ಬೇಡಲಾಗದು ಭಕ್ತನು; 
ಓಡೆನಯ್ಯಾ ಬೇಡೆನಯ್ಯಾ ಕೂಡಲಸಂಗಮದೇವ 
ಕಾಯದ ಕಳವಳಕ್ಕಂಜಿ ಕಾಯಯ್ಯ ಎನ್ನೆನು, 
ಜೀವನೋಪಾಯಕ್ಕಂಜಿ ಈಯಯ್ಯಾ ಎನ್ನೆನು, 
' ಯದ್ಭಾವಂ ತದ್ಭವತಿ' ಉರಿ ಬರಲಿ ಸಿರಿ ಬರಲಿ ಬೇಕು ಬೇಡೆನ್ನೆನು; 
ನಾನು ನಿಮ್ಮ ಹಾರೆನು; ಮಾನವರ ಬೇಡೆನು ; 

ಆಣೆ, ನಿಮ್ಮಾಣೆಕೂಡಲಸಂಗಮದೇವ! 
ಇದೇ ಅಪ್ಪಣ್ಣ , ಭಕ್ತನ ಪ್ರತಿಜ್ಞೆ ಮಾನವರನ್ನೂ ಬೇಡಲಾರೆನು, ದೇವರನ್ನೂ 
ಎದುರುನೋಡೆನು. ಈಗಿನ ಈ ಸ್ಥಿತಿಯೇನೂ ದಾರುಣವೆಂದು ನಾನು ಭಾವಿಸಿಲ್ಲ , ಅಪ್ಪಣ್ಣ , 

ನನ್ನ ಭಾಷೆ ಕೇಳು. " ನರರ ಬೇಡದ ಭಾಷೆ " " ಮೃಡನಾದೊಡೆಯೂ ಏನನೂ ಬೇಡದ 
ಭಾಷೆ " ಈ ನನ್ನ ಪ್ರತಿಜ್ಞೆಯನ್ನರಿತೂ ನೀನು ಹೀಗೆ ನುಡಿಯುವುದು ಆಶ್ಚರ " ಎಂದರು. 
ಅಪ್ಪಣ್ಣನವರು ಬಸವಣ್ಣನ ಮಾತುಗಳೆಲ್ಲವನ್ನೂ ಕೇಳಿ ನಿರುತ್ತರರಾಗಿಹೋದರು. ಪುನಃ 
ತಾವುಕಲ್ಯಾಣಕ್ಕೆ ಹೋಗಲಿಚ್ಛಿಸದೆ ಇಲ್ಲಿಯೇ ಇರಲಿಚ್ಚಿಸಿದರು. ಅಪ್ಪಣ್ಣನೆಂದರೆ ಮೊದಲೇ 
ಹೇಳಿದಂತೆ ಬಸವಣ್ಣನವರ ಜೀವನದುದ್ದಕ್ಕೂ ಅವರ ಹೃದಯವರಿತು ಸೇವೆ ಮಾಡುತ್ತ 
ಬಂದವನು . ಬಸವಣ್ಣನೆಂದರೆ , ಅವರ ಕರ್ತವ್ಯವೆಂದರೆ, ನಿಷ್ಠೆಯೆಂದರೆ, ಅಪಾರ 
ಪಾರಲೌಕಿಕಾನುಭವವೆಂದರೆ ಅಪ್ಪಣ್ಣನ ಹೃದಯ ಕರಗಿಹೋಗಿತ್ತು . ಅವನ ಆಜ್ಞೆಯನ್ನೇ 
ಎದುರುನೋಡುವ ಭಟನಂಥವನು; ಇಂಥ ಅಪ್ಪನನ್ನು ಬಸವಣ್ಣನವರು ಹಲವಾರು 
ಸಾಂತ್ವನ ವಚನಗಳಿಂದ ಸಮಾಧಾನಪಡಿಸಿ ಬುದ್ಧಿವಾದಗಳನ್ನು ಹೇಳಿಕಲ್ಯಾಣಕ್ಕೆ ಕಳುಹಿಸಿ 
ಕೊಟ್ಟರು. ಹೋಗಲಾರದ ಚಿತ್ತದಿಂದ ಅಪ್ಪಣ್ಣ ಅಳುತ್ತ ಅಳುತ್ತ ಕಲ್ಯಾಣಕ್ಕೆ ಬಂದನು. 
ಅವನು ಕಲ್ಯಾಣದಲ್ಲಿದ್ದರೂ ಹೃದಯವೆಲ್ಲ ಬಸವಣ್ಣನಿರುವ ಅಡವಿಯಲ್ಲಿಯೇ ಇತ್ತು . 

ಇಷ್ಟು ಹೊತ್ತಿಗಾಗಲೆ ಸಂಜೆಯ ಸಮಯವಾಯಿತು. ಬಸವಣ್ಣ ಅಲುಗದಂತೆ ಶೂನ್ಯ 
ವನ್ನೇ ನೋಡುತ್ತ ಆಕಾಶದತ್ತ ಮುಖ ಮಾಡಿಕೊಂಡು ಕುಳಿತು ಅನಂತದಲ್ಲಿ ಯಾವುದೋ 
ಅಪೂರ್ವ ದೃಶ್ಯಗಳನ್ನು ಕಾಣುತ್ತ ಅವುಗಳ ಸುಂದರ ಚಿತ್ರಗಳನ್ನು ನೀಲಾಂಬಿಕೆ ಗಂಗಾಂಬೆಯ 
ರಿಗೆ ವಿವರಿಸುತ್ತ ನಗುತ್ತಲೇ ಇದ್ದಾನೆ. ಹೃದಯದಲ್ಲಿ ಎಲ್ಲೆಲ್ಲೂ ಎಲ್ಲರಿಗೂ ಹರ್ಷ 
ಗರಿಗೆದರಿ ಕುಣಿಕುಣಿದಾಡುತ್ತಿತ್ತು . ಬಾಲಸಂಗಣ್ಣ ಎಚ್ಚರಗೊಂಡನು. ಹಸಿವಿನ ಬಳಲಿಕೆ 
ಮುಖದ ಮೇಲೆ ಗೆರೆಹೊಡೆದು ತೋರಿಸುತ್ತಿದೆ. ಬಸವಣ್ಣನ ತೊಡೆಯ ಮೇಲೆ ಪುನಃ 
ಬಂದು ಮಲಗಿದ. ಗಂಗಮ್ಮ ನೀಲಮ್ಮನವರೂ ಹಸಿವಿನಿಂದ ಕೂಡಿದ್ದಾರೆ. ಆದರೂ 
ಅನಿರ್ವಚನೀಯ ಲೀಲೆಯು ಹಸಿವಿನತ್ತ ಅವರ ಮನಸ್ಸನ್ನು ಓಡಿಸದೆ ಎಲ್ಲಿಯೋ ಓಡಿಸಿದೆ. 
ಮಗುವಿಗಾಗಿ ಮಾತ್ರ ತಾಯಿಯ ಕರುಳು ಚುರೆನ್ನುತ್ತಿದೆ. ಈ ಭಾವನೆ ಬಸವಣ್ಣನ 
ಪರುಷಭಾವಕ್ಕೂ ಬಂತು. ಆದರೂ ಬಯಸಲಿಲ್ಲ . ಮಗುವೂ ಹಸಿದಿದ್ದೇನೆಂದು ಹಠ 
ಮಾಡದ್ದು . ಅದೂ ಭಕ್ತಿಯ ಬಿತ್ತು . ಒಮ್ಮೆ ತಂದೆಯ ಭುಜದ ಮೇಲೆಕೈಯಿಟ್ಟಾಡುವನು. 
ಮತ್ತೊಮ್ಮೆ ತಾಯಂದಿರ ತೊಡೆಯೇರಿ ಆಡುವನು. ಮಗುದೊಮ್ಮೆ ಶಿವಗೀತೆಗಳನ್ನು 
ತೊದಲುತೊದಲಾಗಿ ಹೇಳುತ್ತ ಎಲ್ಲರ ಮುಖದ ಮೇಲೂ ನಗೆಯ ಮಿಂಚನ್ನು 
ಮಿನುಗಿಸುವನು. ಹೀಗೆ ಶಿವಲೀಲಾಮಯಸಂಪತ್ತಿನಲ್ಲಿ ಮುಳುಗಿಹೋಗಿತ್ತು ಬಸವಣ್ಣನವರ 
ಸಂಸಾರ. ಸ್ವಲ್ಪ ಹೊತ್ತಿನಲ್ಲಿ ಮಗು ಮಲಗಿತು. ತಾಯಿಯರಿಬ್ಬರೂ ಸೂರ್ಯನ ಬೇಗೆಯಿಂದ 
ತಾಪಗೊಂಡು ತಂಗಾಳಿಗೆ ಮೈಯೊಡ್ಡಿ ಕೂತ ಹಾಗೆ ಲಿಂಗಲೀಲಾಯೋಗಮುದ್ರೆಯಲ್ಲಿ 
ಭಾವಸಮಾಧಿಯ ಸ್ಥಿತಿಯಂತಾದರು. 

ಇಂಥ ಸ್ಥಿತಿಯಲ್ಲಿ ಯಾರಿಗೆ ಚಿಂತೆಯಾಗಬೇಕೊ ಅವರಿಗೆ ಚಿಂತೆಯಾಯಿತು. ಈಶ್ವರನ 
ಹೃದಯವೂ ತಲ್ಲಣಿಸಿಹೋಯಿತು. ಪಾಪ ಈ ಸ್ಥಿತಿ ಈಶ್ವರನಿಗೆ ಚಕ್ಕಳಗುಡಿಸಿದಂತಾಯಿತು. 
ದೇವರಿಗೆ ಹೀಗೆ ಕಟ್ಟಾಡಿಸಿದಂತಾಗುವುದು ಕಷ್ಟ . ಆ ಸ್ಥಿತಿಯಾಗಬೇಕಾದರೆ ಭಕ್ತನ 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಹೃದಯಸಂಪತ್ತು ಬೆಳೆದಿರಬೇಕು. ಇಷ್ಟು ಹೊತ್ತಿಗೆ ದೂರದಿಗಂತದಲ್ಲಿ ಯಾರೋ ಒಬ್ಬರು 
ಇತ್ತ ಕಡೆಗೇ ಬರುತ್ತಿರುವುದು ಬಸವಣ್ಣನವರ ಕಣ್ಣಿಗೆ ಬಿತ್ತು . ಅಂತಃಕರಣಕೋಡಿಯೊಡೆದು 
ಅತ್ತ ಗಮನವಿಟ್ಟಿತು. ಬರಬರುತ್ತ ಅವರೊಬ್ಬ ವೃದ್ದ ಜಂಗಮರಂತೆ ಕಂಡುಬಂದಿತು. 
ಎತ್ತನ್ನೋ ಅಥವಾ ಹಸುವನ್ನೋ ಏರಿದಂತೆ ಕಂಡುಬಂದಿತು. ನೋಡುನೋಡುವಷ್ಟರಲ್ಲಿ 
ಬರಡು ಹಸುವನ್ನೇರಿಕೊಂಡು ಬಂದ ಆ ವ್ಯಕ್ತಿ ಬಸವಣ್ಣನಿರುವ ಸ್ಥಳದ ಮಾರ್ಗವನ್ನೇ ಹಿಡಿದು 
ಬರಹತ್ತಿದನು. ಹಣ್ಣು ಹಣ್ಣಾದ ಜಂಗಮನಂತೆ ಕಂಡ ಆ ವ್ಯಕ್ತಿಯನ್ನು ನೋಡಿ ಬಸವಣ್ಣ 
ಇನ್ನೂ ಬಹುದೂರದಲ್ಲಿರುವಾಗಲೇ ಎದ್ದು ನಿಂತುಕೊಂಡ. ನೀಲಾಂಬೆ ಗಂಗಾಂಬೆಯರನ್ನು 
ಎಚ್ಚರಗೊಳಿಸಿ ಎಬ್ಬಿಸಿ ನಿಲ್ಲಿಸಿದ. ಅವರು ಕೈಮುಗಿದೇ ನಿಂತುಕೊಂಡರು. ಶಿವಲಾಂಛನ ಕಂಡರೆ 
ಸಾಕು, ಬಸವಣ್ಣ ನಂಬಿಬಿಡುವ ಸ್ವಭಾವದವನು. ಅವನು ನೃತ್ಯಾಚಾರದ ಅಪರಾವತಾರ 
ದಂತಿದ್ದ . 


ಲಾಂಛನವ ಕಂಡು ನಂಬುವೆ. ಅಂತರಂಗವ ನೀವೆ ಬಲ್ಲಿರಿ; 
ತೊತ್ತಿಂಗೆ ತೊತ್ತುಗೆಲಸವಲ್ಲದೆ ಅರಸರ ಸುದ್ದಿ ಎನಗೇಕಯ್ಯ , 
ರತ್ನ ಮೌಕ್ತಿಕದಚ್ಚು ಕೂಡಲಸಂಗನ ಶರಣರು 


ಇದೇ ಅವರ ಶಿವಲಾಂಛನದಲ್ಲಿನ ನಂಬಿಕೆಯಾಗಿತ್ತು . ಲಾಂಛನ ಕಂಡರಾಯಿತು ಕೂಡುವುದೂ 
ಅಲ್ಲ ಎದ್ದು ನಿಂತೇ ಭಕ್ತಿ ಪ್ರದರ್ಶನ ಮಾಡಬೇಕು. ಮಂಚವನ್ನು ಕೂಡ ಎಂದೂ ಏರಿದವ 
ನಲ್ಲ . ಅದು ಬಸವಣ್ಣ ಮಾಡಿದ ಪ್ರತಿಜ್ಞೆಯಾಗಿತ್ತು . 

" ಭಕ್ಕದೇಹಿಕದೇವರು ಸದ್ಭಕ್ತರ ಬಳಿಯಲು ಬಪ್ಪನಾಗಿ ಆಳ್ವನು ಬರಲು ಆಳು ಮಂಚದ 
ಮೇಲಿಪ್ಪುದು ಗುಣವೇ ಹೇಳಾ!ಕೂಡಲಸಂಗಮದೇವರು ಜಂಗಮರೂಪಾಗಿ ಬಂದಾನೆಂದು 
ಎಂದೆಂದೂ ನಾನು ಮಂಚವನ್ನೇರದ ಭಾಷೆ " 

ಮಂಚವನ್ನೇರದ ಭಾಷೆಯಷ್ಟೇ ಅಲ್ಲ , ಇಂಥ ಬಸವಭಾಷೆ ಬೇಕಾದಷ್ಟಿವೆ. ಅವರ 
ಜೀವನದಲ್ಲಿ ಆಯಾಯ ಸಂದರ್ಭಕ್ಕನುಸರಿಸಿ ಭಾಷೆಯನ್ನು ಮಾಡಿ ಅದರಂತೆ ನಡೆಯನ್ನು 
ಕುದುರಿಸಿ ಬಂದಿದ್ದರಿಂದ ಅವರು ಕೊನೆಗೆ ತ್ರಾಸುಕಟ್ಟಳೆಯನ್ನು ಈಶನ ಕೈಯ್ಯಲ್ಲಿ ಕೊಟ್ಟು, 
ನನ್ನನ್ನು 'ತೂಕಹಾಕು' ಎಂದು ಈಶ್ವರನಿಗೇ ಹೇಳಿದ ಧೈಯ್ಯಶಾಲಿ. ಅನೇಕ ಭಾಷೆಗಳನ್ನು 
ಬಸವಣ್ಣ ತನ್ನ ವಚನಗಳಲ್ಲಿ ಹೇಳಿದ್ದಾನೆ. ಅದನ್ನೇ ಭೀಮಕವಿ ಸಂಗ್ರಹಿಸಿ ಹೇಳಿದ್ದಾನೆ. 


ಹರಶರಣ ಪರತಂತ್ರಭಾವದ ಬೆರಸಿ ಚರಿಸುವ ಭಾಷೆ 
ಎಂದೂ ಹರಗಣಾರ್ಪಿತವಾಗದಿನಿತು ಮುಟ್ಟದಿಹ ಭಾಷೆ 
ಶರಣರೇನೊಂದೊಡವರಿಗುತ್ತರವನೀಯದ ಭಾಷೆ 
ಜಂಗಮರನೇಗಳೂ ಪ್ರಾಣಲಿಂಗವೆನಿಪುದದು ಭಾಷೆ 
ನರರುಮಂ ಯಾಚಿಸದ ಭಾಷೆ 


335 


ಬಸವಣ್ಣನ ಪಂಚಪರುಷ 


ಭವೌಘಬಾಧೆಗೆ ಸಿಲ್ಕದಿಹ ಭಾಷೆ 
ಕರಣವಿಷಯಕ್ಕಿಂಬುಗೊಡದ ಅಚ್ಚರಿಯ ಭಾಷೆ 
ಷಡರಿಗಳಂ ಪರಿಹರಿಪ ಭಾಷೆ 
ಶಿವೈಕ್ಯಭಕ್ತಿಯನಲರಿಸುವ ಭಾಷೆ 
ತಲೆ ಪರಿದಟ್ಟೆಯುಳಿದೊಡೆ ಶರಣೆನ್ನುತಿಹ ಭಾಷೆ 
ತಲೆಗಟ್ಟೆ ಬಿಳ್ಕೊಡಂ ವಂದಿಸುವ ಭಾಷೆ 
ಮೃಡನನಾದೊಡೆಯೂ ಏನನೂ ಬೇಡದಿಹ ಭಾಷೆ 
ನುಡಿದು ಪುಸಿಯದ ಭಾಷೆ 
ಶರಣರ ಕುಂದುಗಳಂ ನುಡಿಯದಿಹ ಸಚ್ಚರಿತ್ರದ ಭಾಷೆ 


ಇಂಥ ಎಷ್ಟೋ ಭಾಷೆಗಳನ್ನು ಮಾಡಿ ಆಚರಿಸಿತೋರಿಸಿದ ಬಸವಣ್ಣನ ಹೃದಯಾಂತ 
ರಾಳ ಎಂಥ ಪವಿತ್ರವೂ , ಕೋಮಲವೂ ಆದುದೆಂಬುದು ವ್ಯಕ್ತಪಡದಿರಲಾರದು. ನಮ್ಮ 
ಕಣ್ಣಿಗೆ ದುರ್ಭರ ಪ್ರಸಂಗವೆಂದು ಕಾಣುವ ಸ್ಥಿತಿಯೂ ಲಘುವಾದುದು ಬಸವಣ್ಣನಿಗೆ. 

ಕ್ಷಿಪ್ರದಲ್ಲಿ ದೂರದ ಜಂಗಮವ್ಯಕ್ತಿ ಸನಿಹಕ್ಕೆ ಬಂದಿತು. ಎಲ್ಲರೂ ಎದ್ದು ಕೈ ಜೋಡಿಸಿಯೇ 
ನಿಂತಿದ್ದಾರೆ. ಜಂಗಮವ್ಯಕ್ತಿಯು- ಹಣ್ಣು ಹಣ್ಣು ಮುದುಕ; ಹುಬ್ಬಿನಲ್ಲಿ ಬಿಳಿಗೂದಲೆದ್ದಿವೆ. 
ವೃದ್ಧಾಪ್ಯದಿಂದ ಮುಖವೆಲ್ಲ ನಿರಿಗೆಗಟ್ಟಿದ್ದರೂ ಕಣ್ಣುಗಳಿಂದ ಅಪೂರ್ವ ತೇಜಸ್ಸು 
ಹೊಮ್ಮುತ್ತಿದೆ.ಜೋಲುಬಿದ್ದ ಹುಬ್ಬನ್ನು ತಲೆಯ ಪಾವುಡದಿಂದ ಮೇಲೇರಿಸಿ ಕಟ್ಟಿದ್ದಾನೆ. 
ಕರಣಗಳೆಂಬ ಚಪಲಾಶ್ವಗಳನ್ನು ಕಟ್ಟಿದ ಹಗ್ಗಗಳೋ ಎಂಬಂತೆ ಕಂಠನಾಳದಲ್ಲಿ ಎದ್ದು 
ಕಾಣುವ ನರಗಳು, ಕೈನಡುಕ, ನುಡಿನಡುಕ, ತಲೆನಡುಕ, ನೇತ್ರಮಾಂದ್ಯ , ಕರ್ಣಗಳೂ 
ಮಾಂದ್ಯಗೊಂಡ ಭಾವವನ್ನು ವ್ಯಕ್ತಪಡಿಸುವ ಸ್ಥಿತಿಯಂತೆ ಕಾಣುತ್ತಿದೆ ನೋಡುವವರಿಗೆ 
ಅವನ ಭಾವ. ಬಸವಣ್ಣನ ಸಮೀಪಕ್ಕೆ ಬಂದು ಎತ್ತು ನಿಲ್ಲಿಸಿದನು. ಎಲ್ಲರೂ 
ನಮಸ್ಕರಿಸಿದರು. ಆತ ಇಳಿಯಲು ತಡಬಡಿಸುತ್ತಿದ್ದವನಂತೆ ಕಂಡಿತು. ಸಹಜ ಭಕ್ತಿಯಿಂದ 
ಬಸವಣ್ಣ ಓಡಿ ಮುಂದಕ್ಕೆ ಹೋದ. ಇಳಿಯಲು ಬಾರದೆ ಮುದುಕ ತಡಬಡಿಸುತ್ತಿದ್ದ . 
'ಸ್ವಲ್ಪ ಇಳಿಸಪ್ಪ ಪುಣ್ಯಾತ್ಮ , ಬಿಸಿಲಲ್ಲಿ ಸಾಕಾಗಿಹೋಗಿದೆ. ಸ್ವಲ್ಪ ವಿಶ್ರಮಿಸುತ್ತೇನೆ. ಆ 
ಮಹಾರಾಯನೂರು ಇನ್ನೂ ಎಷ್ಟು ದೂರವಿದೆಯೋ ?' ಎಂದು ಗುಂಯ್‌ಗುಟ್ಟುತ್ತ 
ಎತ್ತಿನಿಂದಿಳಿದ. ಬಸವಣ್ಣನಿಗೆ 'ಮಹಾರಾಯ ನಿನಗೆ ಪುಣ್ಯ ಬರಲಿ, ಉದ್ದಾರವಾಗು' 
ಎನ್ನುತ್ತ ಎತ್ತನ್ನು ಹಿಡಿದುಕೊಂಡು ಮರದ ಬುಡದ ನೆರಳಿಗೆ ಬಂದನು . ಮರದ 
ಕೆಳಗೆ ಬಂದು "ಉಸ್ " ಎನ್ನುತ್ತ " ಅಯ್ಯಾ , ನಿಮ್ಮೆಲ್ಲರನ್ನೂ ನೋಡಿ ನನಗೆ ಬಹು 
ಸಂತೋಷವಾಯಿತು. ನೀವೆಲ್ಲ ಬಹು ವಿನಯಶಾಲಿಗಳು. ಈ ಚಿಕ್ಕ ಮಗುವೂ ವಿನಯಶಾಲಿ . 
ಅದಿರಲಿ, ಇಲ್ಲಿಂದ ಆ ಕಲ್ಯಾಣವೆಷ್ಟು ದೂರವಿದೆಯಯ್ಯಾ ಪುಣ್ಯಾತ್ಮ " ಎಂದನು. "ಸ್ವಾಮಿ, 
ಕಲ್ಯಾಣನಗರ ಇಲ್ಲಿಗೆ ಮೂರು ಹರಿದಾರಿಗಳ ದೂರ" ಎಂದ ಬಸವಣ್ಣ . " ಮಹಾರಾಯ 
ಬಸವ ದಂಡಾಧೀಶ, ಕಲ್ಯಾಣದ ಕಲ್ಪತರುವೇ , ಇನ್ನೂ ಮೂರು ಹರಿದಾರಿಗಳ 

ದೂರದಲ್ಲಿರುವೆಯಾ ನಮ್ಮಪ್ಪ. ಈ ವೃದ್ಧನನ್ನು ಇನ್ನೂ ಮೂರು ಹರಿದಾರಿಗಳು ಈ 
ಬಿರುಬಿಸಿಲಿನಲ್ಲಿ ನಡೆಯಿಸಬೇಕೆ, ಬಸವೇಶಾ!" ಎಂದನು. ನೀಲಾಂಬೆ, ಗಂಗಾಂಬೆಯರು 
ಒಬ್ಬರ ಮುಖವನ್ನೊಬ್ಬರು ನೋಡಹತ್ತಿದರು. ಬಸವಣ್ಣ ಹೆಂಡತಿಯರ ಮುಖ ನೋಡುತ್ತ 
ಆ ವಿಚಿತ್ರ ಪ್ರಸಂಗವೇನು ನಡೆಯುವುದೋ ನೋಡಬೇಕೆಂದು ತನ್ನನ್ನು ಆ ವೃದ್ಧ ಜಂಗಮನಿಗೆ 
ಪ್ರಕಟಿಸಿಕೊಳ್ಳಲಿಲ್ಲ . ಆಗ ವೃದ್ದನು' ಅಯ್ಯ ಭಕ್ತಶ್ರೇಷ್ಠ, ನಾನು ನನ್ನ ಜೀವಿತದಲ್ಲಿ ಒಂದು 
ಸಲ ಆ ಬಸವಣ್ಣನನ್ನೂ , ಆತನ ಕ್ರಿಯಾಶಕ್ತಿ , ಇಚ್ಛಾಶಕ್ತಿಯರಂತಿರ್ಪ ಗಂಗಾಂಬೆ, 
ನೀಲಾಂಬೆಯರನ್ನೂ , ಅವರ ಮನೆಯ ಜ್ಯೋತಿಯಂತಿರುವ ಮಗುವನ್ನೂ ಕಣ್ಣುಂಬ ನೋಡಿ, 
ಬಾಯ್ತುಂಬ ಮಾತನಾಡಿಸಿ ಸಾಯಬೇಕೆಂದು ಸಂಕಲ್ಪಿಸಿದ್ದೇನೆ. ಇನ್ನೇನು ಇಂದೋ ನಾಳೆಯೋ ; 
ನಮ್ಮಂಥ ವೃದ್ದರ ಜೀವಿತವೇನು? ಹೋಗಿನೋಡಿ ಆತನ ದಾಸೋಹದಲ್ಲಿ ಪ್ರಸಾದ ಸ್ವೀಕಾರ 
ಮಾಡಿ ಬರಬೇಕೆಂದು ಮನಸ್ಸು ಮಾಡಿ ಹೊರಟೆ, ನಡೆಯಲಾಗಲಿಲ್ಲ . ಹತ್ತಲೇನೂ ಇರಲಿಲ್ಲ . 
ಇಗೋ ಈ ನನ್ನಂತೆಯೇ ಇರುವ ಮುದಿ ಎತ್ತುವನ್ನೇ ಹತ್ತಿಕೊಂಡು ಬಂದೆ. ಇಲ್ಲಿಗೆ 
ಬರುವಲ್ಲಿಗೆ ನನಗೆ ತೀರಾ ಬಳಲಿಕೆಯಾಯಿತು. ಯಾರಾದರೂ ಸಿಕ್ಕರೆ ಸ್ವಲ್ಪ ಹೊತ್ತು 
ವಿಶ್ರಮಿಸಿಕೊಂಡೇನೆ ? ಕಲ್ಯಾಣದ ಮಾರ್ಗನಿರ್ದೇಶನ ಮಾಡಿಯಾರೇ ಎಂದು 
ಯೋಚಿಸುತ್ತಿರುವಲ್ಲಿ ನಿಮ್ಮನ್ನು ಕಂಡು ದಣಿವಾರಿಸಿಕೊಳ್ಳಲು ಇಲ್ಲಿ ಉಳಿದೆ. ಇನ್ನು ಮೂರು 
ಹರಿದಾರಿ ದೂರಹೋಗುವುದುಳಿಯಿತು. ಸಂಜೆಯಾಗುತ್ತ ಬಂತು. ಇನ್ನೇನು ಮಾಡಲಿ ಎಂಬ 
ಚಿಂತೆಯಿಂದ ಕೂಡಿದ್ದೇನೆ. ಆಹಾ! ಏನು ಬಿಸಿಲಪ್ಪ ಇದು, ಧನ್ಯಾತ್ಮ ಬಸವಣ್ಣ , 
ಇನ್ನಾವಾಗಲಪ್ಪ ನಿನ್ನ ಪುಣ್ಯದರ್ಶನ " ಎಂದು ಗಾಳಿಯನ್ನು ಹೊಡೆದುಕೊಳ್ಳುತ್ತ ಆ ಗಿಡದಡಿ 
ಕುಳಿತುಕೊಂಡುಬಿಟ್ಟ . ಬಸವಣ್ಣನ ಸಂಸಾರ ನಿಂತೇ ಇತ್ತು . ಬಸವಣ್ಣನ ಮನಸ್ಸಿಗೆ ಸ್ವಲ್ಪ 
ಕಳವಳವೂ ಆಯಿತು. ನಿಚ್ಚ ನಿಚ್ಚ ಸಾವಿರಾರು ಜಂಗಮಾದಿಗಳನ್ನೂ , ಬಡಬಗ್ಗರನ್ನೂ 
ಪ್ರಸಾದದಿಂದ ತೃಪ್ತಿಪಡಿಸುತ್ತಿದ್ದ ಬಸವಣ್ಣನ ಭಾಷೆಯೆಲ್ಲಿ ? ಪ್ರಕೃತ ಬಂದ ವೃದ್ದ 
ಜಂಗಮನಿಗೆ ಯಾವ ಉಪಚಾರವನ್ನೂ ಮಾಡದ ಸ್ಥಿತಿಯೆಲ್ಲಿ ? "ಕಾಡುವ, ಬೇಡುವ ಶರಣರ 
ತಂದು ಕಾಡಿಸು, ಬೇಡಿಸು. ಕಾಡುವವರಿಲ್ಲದೆ, ಬೇಡುವವರಿಲ್ಲದೆ ಬಡವಾದೆನಯ್ಯಾ " ಎಂಬ 
ಭಾಷೆ ಸುಳ್ಳಾಗುವ ಹೊತ್ತು ಬಂತು ನಿಜ. ಆದರೇನು, ಬಸವಣ್ಣ ಅರಿತುಕೊಂಡ. " ಮಾಡಿದನು 
ಮಾಡುವೆನು " ಎಂಬುದು ಮನದಲ್ಲಿ ಹೊಳೆಯಬಾರದು. ಏಕೆಂದರೆ ಶಿವನ ಡಂಗುರ ಯಾವ 
ಹೊತ್ತಿಗೆ ಏಡಿಸಿ ಕಾಡುವುದೋ , ಅವನ ಡಂಗುರ ಎಂತಹುದೋ ಎಂದುಕೊಂಡು 
ಸುಮ್ಮನಾದನು. ಪುನಃ ಆ ವೃದ್ಧ ಜಂಗಮನನ್ನು ಕುರಿತು "ಸ್ವಾಮಿ ತಮ್ಮ ಹೆಸರೇನು?" 
" ನನ್ನ ಹೆಸರು ಕಲ್ಲಿಸೆಟ್ಟಿಯೆನ್ನುವರಪ್ಪ ' ಎಂದ ವೃದ್ಧ ಆಯಾಸದುಸಿರಿನಿಂದ ಹಲವಾರು 
ಸಾಂತ್ವನದ ವಚನಗಳಿಂದಲೇ ಅವನನ್ನು ಪಚರಿಸಿ ಕ್ಷಣಕಾಲಾನಂತರ 'ಸ್ವಾಮಿ , ಕಲ್ಯಾಣಕ್ಕೆ 
ತಾವು ಜೋಗಿಯಾದ ಬಸವಣ್ಣನನ್ನು ನೋಡಬೇಕೆಂದು ಹೋಗುವಾಸೆಯಾಗಿದೆಯೇ ? 
ಎಂದೆನೋ ಇಲ್ಲವೊ ತಟ್ಟನೆ ಆ ಮದುಕನೆದ್ದು ತಾಮ್ರಲೋಚನ ವೀಕ್ಷಣೆಯನ್ನು ಆತನ 
ಮೇಲೆ ಚಲ್ಲಿ ಕಿವಿ ಮುಚ್ಚಿಕೊಳ್ಳುತ್ತ "ಜೋಗಿಯೆಂದು ಕರೆದುಬಿಟ್ಟೆಯಲ್ಲ " ಎಂದನು 

ಕಿಡಿಕಿಡಿಯಾಗಿ ನೋಡುತ್ತ . ಆಗ ಬಸವಣ್ಣ " ಸ್ವಾಮಿ , ನಿತ್ಯನಿತ್ಯ ಸಾವಿರಾರು ಜಂಗಮರುಗಳಿಗೆ 
ಕೊಡುತ್ತೇನೆಂದು ಹೇಳುತ್ತ ಬಿಜ್ಜಳನದನ್ನು ಕೊಟ್ಟು ಹೆಸರಾದವನಲ್ಲವೇ ಆ ಬಸವಣ್ಣ . 
ಅದಕ್ಕೋಸುಗ ಹಾಗಂದೆ ಅಷ್ಟೆ " ಅಂದನು ನಸುನಗುತ್ತ . 

ಛೀ ನುಡಿಯಬೇಡ, ಇನ್ನು ಮಾತನ್ನು ನಿಲ್ಲಿಸು ಕೇಳಲಾರೆ. ಹೆರರ ಹೊನ್ನು ಹೆಣ್ಣು 
ಮಣ್ಣುಗಳಿಗೆ ಬಾಯಿಬಿಟ್ಟು ಕುದಿದು ಬೇಗುದಿಗೊಂಡವನಲ್ಲ ನಮ್ಮ ಬಸವಣ್ಣ . ಕನಸು 
ಮನಸಿನಲ್ಲೂ ಆ ಭಾವ ಬಸವಣ್ಣನಿಗುಂಟಾಗದು. ಕಾಯಕದಿಂದ ಬಂದ ಸಂಪತ್ತನ್ನು 
ಈಶ್ವರನಿಗರ್ಪಿಸಿ ಆತನ ಮತ್ತು ಆತನ ಶರಣರ ನಿಲುವಿಂಗೆ ಕುದಿಯುವ ಬಸವಣ್ಣನ 
ವಿಷಯದಲ್ಲಿ ಇಂಥ ಲಪ್ಪಕ್ಷರಗಳೇ ನಿನ್ನ ಬಾಯಿಂದ! ದೃಷ್ಟಿಪರುಷ, ಹಸ್ತಪರುಷ, 
ವಾಕ್‌ಪರುಷ, ಭಾವಪರುಷ, ನಡಪರುಷಗಳೆಂಬ ಪಂಚಪರುಷಗಳನ್ನು ತನ್ನ ಲಿಂಗಜ್ಞಾನ 
ಸಂಗದಿಂದ ಅಂಗೈಸಿಕೊಂಡ ಮಹಿಮನಿಗೆ ಆ ಬಿಜ್ಜಳನ ಭಾಂಡಾರದಿಂದೇನಾಗಬೇಕಾಗಿದೆ. 
ಲೋಕಪ್ರಸಿದ್ದವಾದ ಆತನ ಭಾಷೆಯೂ ನಿನ್ನ ಕಿವಿಯ ಮೇಲೆ ಬಿದ್ದಿಲ್ಲವೆ? " ಹೊಲೆಹೊಲೆಯರ 
ಮನೆಯ ಹೊಕ್ಕಾದರೂ ಸಲೆ ಕೈಕೂಲಿಯ ಮಾಡಿಯಾದರೂ ಶರಣರ ನಿಲುವಿಂಗೆ ಕುದಿಯುವ 
ಭಾಷೆ " ಅವನ ಭಾಷೆ; " ನರರ ಬೇಡದ ಭಾಷೆ " ಅವನ ಭಾಷೆ, ಛ! ತೆಗೆ ಏನು ಮಾತಾಡುವಿ! 
ಕೇಳಬಾರದ್ದನ್ನು ಕೇಳಿದೆ. ಜಂಗಮಪ್ರಾಣಿ ಬಸವಣ್ಣನ ದೂಷಣೆಯೇ ನಿನ್ನ ಮುಖದಿಂದ ? 
ನೋಡಿದರೆ ಭಕ್ತನಂತೆ ಕಾಣುವೆ. ಆದ್ದರಿಂದಲೇ ಇಲ್ಲಿ ಇಳಿದೆ " ಎಂದು ಕಿಡಿಕಿಡಿಯಾದ 
ವೃದ್ದ ಜಂಗಮನ ನುಡಿಗೇಳಿ ಬಸವಣ್ಣನೂ ನೀಲಾಂಬೆ ಗಂಗಾಂಬೆಯರೂ ಕಣ್ಣಲ್ಲಿ ಫಳ 
ಫಳ ನೀರುದುರಿಸಿದರು. ನೀಲಮ್ಮ ಎಚ್ಚರಕೊಟ್ಟಳು ' ಇನ್ನು ಸರಸ ಸಾಕು' ಎಂದು ಅವನು 
ತಟ್ಟನೆ ಎತ್ತನ್ನು ಹತ್ತಲು ಪ್ರಯತ್ನಿಸಿದನು. " ಸ್ವಾಮಿ ಎಲ್ಲಿಗೆ ಹೋಗುತ್ತೀರಿ? 
ಕಲ್ಯಾಣದಲ್ಲಿ ಬಸವಣ್ಣನಿಲ್ಲ " ಎಂದನು. ಪುನಃ ವೃದ್ಧನು ತಿರುಗಿ " ಹಾಗಾದರೆ ಅವನು 
ಎಲ್ಲಿದ್ದಾನೆ?" ಎಂದನು. ಬಸವಣ್ಣ ತನ್ನನ್ನು ಇನ್ನು ಪ್ರಕಟಿಸಿಕೊಳ್ಳದೆ ವಿಧಿಯಿಲ್ಲ. ಇದುವರೆಗೆ 
ಕೂಡಲಸಂಗನ ಶರಣರೊಡನೆ ಸರಸವಾಡಿದುದೇ ಮಹಾಪರಾಧವಾಯಿತೆಂದು ನೆನೆದನು. " ಸ್ವಾಮಿ 
ಬಸವಣ್ಣನು ಕಲ್ಯಾಣದಿಂದ ಮೂರು ಹರಿದಾರಿಗಳ ದೂರದಲ್ಲಿ ಝರಿಯೊಂದರ ಕೆಳಗೆ 
ಪತ್ನಿಪುತ್ರಸಮೇತನಾಗಿ ಆಲದಮರದ ಬುಡದ ನೆರಳಿನಲ್ಲಿ ವಿಶ್ರಮಿಸಿಕೊಳ್ಳುತ್ತಿದ್ದಾನೆ. ಅವನೀಗ 
ಕಲ್ಲಿನಾಥನೆಂಬ ವೃದ್ಧಜಂಗಮನೊಡನೆ ಮೈಮರೆತು ಸರಸವಾಡುತ್ತಿದ್ದಾನೆ " ಎಂದೊಡನೆಯೇ , 
ವೃದ್ದ ಜಂಗಮನು ಸರಕ್ಕನೆ ತಿರುಗಿ ಬಸವಣ್ಣನನ್ನು ಕಣ್ಣುಂಬ ಕರುಣಾರಸದ 
ಪ್ರವಾಹವನ್ನೇ ಸುರಿಸುವ ದೃಷ್ಟಿಯಿಂದ ನೋಡುತ್ತ ತನ್ನ ವಿಶಾಲವಾದ ತೋಳುಗಳಿಂದ 
ಬಸವಣ್ಣನನ್ನು ಬಿಗಿದಪ್ಪಿ , ತನ್ನ ಫಲಕದಂತಿದ್ದ ಎದೆಯಿಂದ ಬಸವಣ್ಣನ ಎದೆಯನ್ನು 
ಸ್ನೇಹಾತಿರೇಕದ ನಿಬ್ಬೆರಗಿನಲ್ಲಿ ಬಿಗಿದು ಹಿಡಿದು, " ಅಪ್ಪಾ, ಜಂಗಮಪ್ರಾಣಿ ಇಲ್ಲೇಕಪ್ಪ ! 
ಏನೊದಗಿತು ಇಲ್ಲಿಗೆ ಬರುವ ಪ್ರಸಂಗ ಮಹಾರಾಯ ? " ಎನ್ನುತ್ತ ದೃಷ್ಟಿಯನ್ನು ಹೊರಳಿಸಿ 
ನೀಲಾಂಬೆ, ಗಂಗಾಂಬೆಯರನ್ನು ಕರುಣಾರಸದ ತಡೆಗೋಡೆಯೊಡೆದಂತೆ ನೋಡಿಬಸವಣ್ಣ 
ನನ್ನು ಕೈಬಿಟ್ಟು ಬಾಲಸಂಗಣ್ಣನನ್ನು ಹಿಡಿದೆತ್ತಿ ಆತನ ಮೈಯನ್ನು ನೇವರಿಸುತ್ತ , 

ನೆತ್ತಿಯನ್ನಾಘ್ರಾಣಿಸುತ್ತ , ಕುಕ್ಕೆಯಲ್ಲಿ ಮೇಲೇರಿಸಿಕೊಂಡು ಇಳುಹಿ ನೀಲಾಂಬೆ, ಗಂಗಾಂಬೆ 
ಯರ ಹತ್ತಿರ ಬಂದು "ನೀವೇ ಏನಮ್ಮ ಬಸವಣ್ಣನ ಭಾಗ್ಯದ ಬೆಳಗುಗಳು ! ನೀವೇ ಏನಮ್ಮ 
ಆ ಮಹಾಮನೆಯ ಕಳೆಗಳು " ಎನ್ನುತ್ತ " ಶರಣು ಶರಣು" ಎಂದು ಸಂತೋಷಾಬ್ಬಿಯ ಅಪಾರವಾದ 
ಆಳದಲ್ಲಿ ಮುಳುಗೆದ್ದವನಂತೆ ವ್ಯವಹರಿಸುತ್ತಿರುವ ವೃದ್ಧನನ್ನು ನೋಡಿ ಬಸವಣ್ಣನು " ಆಹಾ ! 
ಎಂಥ ಹೃದಯಸಂಪತ್ತಿಯಿಂದ ಕೂಡಿದ ಮಹಾಮಹಿಮಾಶಾಲಿ ಈತ" ಎಂದು ಮನಸಾರೆ 
ಕೊಂಡಾಡಿದನು. 

ವೃದ್ದನು ಪುನಃ ಬಸವಣ್ಣನ ಹತ್ತಿರ ಬಂದು " ಬಸವೇಶಾ, ಏಕಪ್ಪ ಅರಣ್ಯದಲ್ಲಿ ಈ 
ಅಗಣ್ಯಪುಣ್ಯಶಾಲಿನಿಯರೊಡನೆ ಮತ್ತು ಹಸುಳೆ ಬಾಲಸಂಗಣ್ಣನೊಡನೆ ? ಏನಪ್ಪ ಒದಗಿತು? 
ನಿತ್ಯನಿತ್ಯ ಅಗಣಿತ ಭಕ್ತಮಹೇಶ್ವರಾದಿ ಷಟ್ಟಲನಿಷ್ಟಾಗರಿಷ್ಟತೆಯ ಮಹಾಶರಣ 
ಸಂದೋಹದಲ್ಲಿ , ಶಿವಸಮಯತತ್ವಾಲೋಕದಲ್ಲಿ ರಾಜಕಾರಗಾಢಗೂಢಾಲೋಚನೆ ಯಲ್ಲಿ, 
ಕಲ್ಯಾಣಪ್ರದಕಲ್ಯಾಣದ ಮಹಾಮನೆಯಲ್ಲಿರುವ ನೀನೇಕೆದೇಶಿಗನಂತೆ ಈ ಅರಣ್ಯದಲ್ಲಿರುವೆ ? 
ಗುರುಲಿಂಗಜಂಗಮ ಸ್ವರ್ಧೆನುವೆ!" ಎನ್ನಲು, ಬಸವಣ್ಣನವರು ನಡೆದ ಆದ್ಯಂತವಾಗಿ 
ವಿಚಾರವನ್ನೆಲ್ಲ ತಿಳಿಸಿದನು. ವೃದ್ಧನು ಸಂತಾಪಗೊಂಡು " ಶಿವಕರುಣ ವಿದ್ದಂತಾಗಲಿ ಬಿಡು 
ಬಸವೇಶಾ, ಶಿವಪ್ರಾಣಿಗೆ ಶಿವನೂ ಭಕ್ತಪ್ರಾಣನಾಗಿ ಓಡಿಬರಬೇಕು. ಅದಿರಲಿ, ನನಗೀಗ 
ಬಹು ಹಸಿವಾಗಿದೆ. ಪ್ರಸಾದ ಸ್ವೀಕರಿಸಬೇಕು" ಎಂದನು ಅತ್ಯಂತ ಹಸಿದು ಬಳಲಿದ ಭಾವವನ್ನು 
ವ್ಯಕ್ತಪಡಿಸುತ್ತ , ನೀಲಾಂಬೆ ಗಂಗಾಂಬೆಯರು ಒಬ್ಬರನ್ನೊಬ್ಬರು ನೋಡಹತ್ತಿದರು. 
ಬಸವಣ್ಣನು ಸುಮ್ಮನಾಗಿ ನಿಂತುಕೊಂಡನು. ಏಕೆಂದರೆ ಶರಣಜನಸೇವೆ ಯಲ್ಲಿ ಅವರಿಗೆ 
ಸಮಾನರಾದವರಾರೂ ಇಲ್ಲ . "ಬೇಡಿಬೇಡಿದ ಶರಣರಿಗೆ ನೀಡದಿರ್ದಡೆ ತಲೆದಂಡಕೂಡಲಸಂಗ 
ಅವಧಾರು " ಎಂದ ಪ್ರತಿಜ್ಞೆಗೀಗ ಭಂಗ ಬರುವಂತಿಲ್ಲ . ಬಸವಣ್ಣನು ಶರಣಜನರಿಗೆ 
ಬೇಡಿದುದನ್ನೀಯುತ್ತಿದ್ದ ಬಗ್ಗೆ ಹರಿಹರ ಮಹಾಕವಿಯು ಚೆನ್ನಾಗಿ ಹೇಳಿದ್ದಾನೆ: 

ಜಲಚರಂ ಸೋಂಕದಗ್ನವಣಿ ಬೇಕೆಂದಡಂ 
ಸಲೆ ವತ್ಸನುಣ್ಣದ ಪಯಂ ನೇಮವೆಂದಡಂ 
ದೇವಲೋಕದ ಕಮಲವೆಮಗೆ ಬೇಕೆಂದಡಂ 
ದೇವಲೋಕದ ಮರುಗವಂ ಕುಡುವುದೆಂದಡಂ 
ಕರಿಯ ಮಲ್ಲಿಗೆಯಮ್ಮ ಈಶ್ವರಂಗೆಂದಡಂ 
ಕರವೀರದರಳೆಮಗೆ ನೇಮತಾನೆಂದಡಂ 
ಕಾಮದಹನದ ವಿಭೂತಿಯ ನೇಮವೆಂದಡಂ 
ಹೇಮದಕ್ಷತೆ ನೇಮವೆಮಗೆ ಸಲಿಸೆಂದಡಂ 
ಗಜಮಸ್ತಕದ ಮುತ್ತುರಂಗವಲಿಗೆಂದಡಂ 
ಭುಜಗನ ಫಣಾಮಣಿ ನಿವಾಳಿ ಬೇಕೆಂದಡಂ 
ಕೊಡಿದನೆ ಕೊಂಕಿದನೆ ಕಂದಿದೆನೆ ಕುಂದಿದನೆ 

ಬಾಡಿದನೆ ಬದನೆ ಕಂದಿದನೆ ಬೆಚ್ಚಿದನೆ 
ಇಲ್ಲೆನ್ನದಚಳನಪ್ರತಿಮನೀವುರ್ದ 

ಎಲ್ಲಾ ಗಣಂಗಳೆ ಚಲದೊಳೀವುತ್ತಿರ್ದ ( ಬ . ರಾ. ದೇ , ರಗಳೆ, ಸ್ಥಲ ೭) 
ವೃದ್ಧ ಜಂಗಮ ತಡಮಾಡಲಿಲ್ಲ . ತಾಯೇ ಗಂಗಾಂಬೆ ನೀಲಾಂಬೆಯರಿರಾ, ಸ್ನಾನ 
ಮಾಡಿ ಬನ್ನಿ , ನಿಮ್ಮನ್ನು ನೋಡಲು ಕಲ್ಯಾಣಕ್ಕೆ ಹೊರಟ ನಾನು ಸಮಸ್ತ ಸಂಭಾರ 
ಸಮೇತನಾಗಿ ಬಂದಿದ್ದೇನೆ. ಇಂದು ಆನಂದದಿಂದ ನಾವೆಲ್ಲ ಶಿವಪೂಜೆ ಮಾಡಿ ಪ್ರಸಾದ 
ಸ್ವೀಕರಿಸೋಣ. ಅಣ್ಣ ಬಸವಣ್ಣ , ಸ್ನಾನ ಮಾಡಿರಿ. ಶಿವಪೂಜಾವೇದಿಕೆ ಇಲ್ಲೇ ಸಿದ್ಧವಾಗಲಿ 
ಎಂದು ಹಸುವಿನ ಮೇಲಿನ ಕಂಟಲನ್ನು ಇಳುಹಿ , ಎಲ್ಲ ಸಾಮಗ್ರಿಗಳನ್ನೂ ಬಿಚ್ಚಿದನು. 
ಸೌದೆಯೊಂದನ್ನುಳಿದು ಇನ್ನೆಲ್ಲ ಸಾಮಗ್ರಿಗಳಿಗೂ ಆ ವೃದ್ಧನ ಕಂಟಲು ಆಶ್ರಯವಿತ್ತಿತ್ತು. 
ಬಸವಣ್ಣ ನೋಡಿದನು. "ಸ್ವಾಮಿ, ನಾನು ಇಂದು ಕಾಯಕ ಮಾಡಿಲ್ಲ . ಸೌದೆಯನ್ನು 
ತರುತ್ತೇನೆ. ನೀವೆಲ್ಲರೂ ಸ್ನಾನ ಮಾಡಿಕೊಂಡು ಬನ್ನಿರಿ " ಎಂದು ಹೇಳಿ ಹೊರಟನು. ವೃದ್ದನು 
ನೀಲಾಂಬೆ, ಗಂಗಾಂಬೆಯರಿಗೆ ಮಡಿಯನ್ನು ಕೊಟ್ಟನು. ಬಾಲಸಂಗಣ್ಣನನ್ನು ಹೆಗಲ ಮೇಲೆ 
ಹೊತ್ತುಕೊಂಡು ತಾನೂ ಹಳ್ಳಕ್ಕಿಳಿದು ಸ್ನಾನ ಮಾಡಿದನು. ಬಸವಣ್ಣನು ಅಡವಿಯಲ್ಲಿ 
ಕಟ್ಟಿಗೆಗಳನ್ನು ಮುರಿಯಹೋಗಿ ಅಗಣ್ಯಪುಣ್ಯ ಗುಣಪ್ರಪೂರ್ಣನಾದ ಪರಮಾತ್ಮನ 
ಕಾರುಣ್ಯಪ್ರದ ಲೀಲೆಗೆ ಮುಗ್ಧನಾಗಿ ಹೋದ. " ಈಶನಲ್ಲದೆ ಬೇರಿಲ್ಲ " ವೆಂದುಕೊಂಡ. ಇಂಥ 
ಘಟನೆಗಳು ಬಸವಣ್ಣನ ಜೀವನದಲ್ಲಿ ಹೊಸದಲ್ಲ . ಜ್ಞಾನಿಗಳಾದವರಿಗೆ ಬರುವ ದುರ್ಧರ 
ಪ್ರಸಂಗಗಳು ಒಂದಲ್ಲ , ಎರಡಲ್ಲ . ಆದರೆ ಜ್ಞಾನಿಯು ಅವನ್ನು ಕನಸುಮನಸಿನಲ್ಲೂ ಈಶನ 
ಮೇಲೆ ಭಾರ ಹಾಕಿ ಗಮನಿಸದೆ ಸಾಗುತ್ತಿರುತ್ತಾರೆ. ದುರ್ಧರ ಪ್ರಸಂಗಗಳೆಂದು ಲೋಕದ 
ಕಣ್ಣೆ ಕಾಣುವ ದೃಶ್ಯಗಳು ಅವರಿಗೆ ಕಾಣುವುದಿಲ್ಲ. ಸಿಡಿಲಂತೆರಗಿ ಸರಸಸಂಗೀತ ಧ್ವನಿಗಳಾಗುತ್ತವೆ. 
ಬಸವಣ್ಣನು ದಯಾಮಯನಾದ ಈಶ್ವರನ ದಿವ್ಯಾಂತಃಕರಣವನ್ನು ನೆನೆದು ತಾನು 
" ಒಡೆಯನುಳ್ಳಾಳೆಂದುಕೊಂಡನು. 


ಒಡೆಯರುಳ್ಳಾಳಿಂಗೆ ಕೇಡಿಲ್ಲ ಕಾಣಿರೋ , 
ಊರೆನ್ನದೆ ಕಾಡೆನ್ನದೆ ಆಳನರಸಿಕೊಂಡು ಬಪ್ಪಾಳರುಂಟೆ? 
ಜೋಳವಾಳಿಂಗೆ ಬಿಜ್ಜಳಂಗಾಳಾದೊಡೇನು? 
ವೇಳೆಯಾಳಿಂಗೆ ಕೂಡಿಕೊಂಡಿಪ್ಪನು 
ಕೂಡಲಸಂಗಮದೇವ 


ಆಳಾಗಬೇಕು, ಯೋಗ್ಯನಾದ ಒಡೆಯನುಳ್ಳ ಆಳು . ಒಡೆಯನ ಅಂತಃಕರಣದಲ್ಲಿ 
ನಮ್ಮ ಬದುಕು ಹರಿಯಬೇಕು. ನಮ್ಮ ನಿರ್ಮಲಾಂತಃಕರಣದಿಂದ ಮಾಡಿದ ಕಾರದ ಅರಿವು 
ಆತನಿಗೆ ಆಗುವಂತೆ ಸೇವೆ ಮಾಡಬೇಕು. ಅಂಥವನಿಗೆ ಕೇಡಿಲ್ಲ . ಬಸವಣ್ಣ ಭಾರವಾದ ಕಟ್ಟಿಗೆಯ 
ಹೊರೆ ಹೊತ್ತುಕೊಂಡು ಬಂದನು. ಅನಿತರಲ್ಲಿ ನೀಲಾಂಬೆ, ಗಂಗಾಂಬೆಯರೂ ವೃದ್ದ 

ಜಂಗಮನೂ ಎಲ್ಲ ಕಾರಗಳನ್ನು ಮಾಡಿ ಮುಗಿಸಿ ಒಲೆ ಹೊತ್ತಿಸುವುದೊಂದೇ ಉಳಿದಿತ್ತು . 
ಒಲೆ ಹೊತ್ತಿಸಿದರು. ಬಸವಣ್ಣನವರೂ ಹಳ್ಳಕ್ಕಿಳಿದು ಸ್ನಾನ ಮುಗಿಸಿಕೊಂಡು ಬಂದರು. 
ಆತ್ಮವಿಕಾಸಕಾರಿಯಾದ ವೃದ್ದನಸೇವೆಯೊಡನೆ ಅಂದಿನ ಶಿವಪೂಜಾದಿಗಳು ಮುಗಿದುವು. 
ಪ್ರಸಾದಸ್ವೀಕಾರಕಾರವೂ ಆಯಿತು. ಅನಿತರಲ್ಲಿ ಹಾಲಸರ್ವೇಶನೆಂಬೋರ್ವಮಹಾಶರಣನು 
ಬಸವಣ್ಣನನ್ನರಸುತ್ತ ಬಂದನು. ಬಸವಣ್ಣ ಅವನಿಗೆ ದಿನಾಲು ನಿಯಮದಂತೆ ಹಾಲಿನ ಸೇವೆ 
ಸಲ್ಲಿಸುತ್ತಿದ್ದರು. ಕರುವನ್ನು ಕಳೆದುಕೊಂಡ ತಾಯಿಯಂತೆ ಬಸವಣ್ಣನನ್ನು ಅರಸುತ್ತ ಬಂದು 
ಬಸವಣ್ಣನನ್ನು ಕಂಡು " ಅಣ್ಣಾ , ನನ್ನ ಹಾಲ ನಿಯಮವು ನಿನ್ನಿಂದಲ್ಲದೆ ಎಲ್ಲಿಯೂ 
ದೊರೆಯಲಿಲ್ಲ . ನನ್ನ ನೇಮವನ್ನು ಸಲ್ಲಿಸು" ಎಂದನು. ಅಷ್ಟರಲ್ಲಿ ವೃದ್ಧ ಜಂಗಮನು 
" ಬಸವಣ್ಣ , ನೋಡು ಆ ಹಸುವನ್ನು ನೋಡು. ಕೆಚ್ಚಲಲ್ಲಿ ಕೈಹಾಕು, ತೆಗೆದುಕೋ 
ತಂಬಿಗೆಯನ್ನು " ಎಂದು ತಾನೇ ತಂಬಿಗೆಯನ್ನು ಅವನು ಕೈಗಿತ್ತನು. ಬಸವಣ್ಣ ಸಾಕ್ಷಾತ್ತಾಗಿ 
ಆ ಬರಡಾದ ಹಸುವಿನ ಹತ್ತಿರ ಬಂದು ಕೆಚ್ಚಲಲ್ಲಿ ಕೈಯಿಟ್ಟುದೇ ತಡ, ಭೋರೆಂದು ಹಾಲು 
ಸುರಿಯಹತ್ತಿತು. ಅಮಿತಾನಂದಗೊಂಡು ಬಸವಣ್ಣ ಆನಂದಬಾಷ್ಪಗಳನ್ನು ಕರೆಯುತ್ತಲೇ 
ಹಾಲು ಕರೆದು - 


ನೀನೊಲಿದರೆ ಕೊರಡು ಕೊನರುವುದಯ್ಯ ; 
ನೀನೊಲಿದರೆ ಬರಡು ಹಯನವಹುದಯ್ಯ ; 
ನೀನೊಲಿದರೆ ಸಕಲ ಪಡಿಪದಾರ್ಥವು ಇದಿರಲ್ಲಿಪುವು 
ಕೂಡಲಸಂಗಮದೇವಾ 


ಎಂದು ಮನವುಕ್ಕಿ ಹಾಡುತ್ತ ಬಂದು ಹಾಲಸರ್ವೇಶನಿಗೆ ಹೊಸ ಹಾಲ ಪ್ರಸಾದನೇಮ 
ವನ್ನು ನೀಡಿ ಮುಗಿಸಿದನು. ಎಲ್ಲರೂ ಸುಖಸಂಕಥಾವಿನೋದದಿಂದ ಕೆಲಕಾಲ ಮಾತನಾಡಿ 
ದರು. ಆಗ ವೃದ್ಧಜಂಗಮನು ಬಸವಣ್ಣನನ್ನು ಕುರಿತು " ಬಸವಣ್ಣ , ನಿನ್ನ ಪುಣ್ಯದರ್ಶನಕ್ಕೆಂದು 
ಹೊರಟೆ; ದಾರಿಯಲ್ಲಿಯೇ ನಿನ್ನ ದರ್ಶನವಾಗಿ ಧನ್ಯನಾದೆ. ಇನ್ನು ಸೂಕ್ಯಾಸ್ತಮಯ ಸಮಯ , 
ತಂಪುಹೊತ್ತಿನಲ್ಲಿ ಹೊರಟು ಊರು ಸೇರುತ್ತೇನೆ. ಅಪ್ಪಣೆಕೊಡು" ಎನ್ನಲು, ಬಸವಣ್ಣ 
" ಸ್ವಾಮಿ ಕತ್ತಲಾಗುತ್ತ ಬಂತು. ಹೇಗೆ ಹೊರಡುತ್ತೀರಿ" ಎಂದ. " ನನಗೆ ಕತ್ತಲೇನು 
ಬೆಳದಿಂಗಳೇನು? ಯಾವ ಭಯವೂ ಇಲ್ಲವಪ್ಪ " ಎನ್ನುತ್ತ ತಾನು ತಂದ ಸಾಮಾನನ್ನೆಲ್ಲ 
ಕಟ್ಟಿ ಕಂಟಲಿಗೆ ತುಂಬಿಕೊಂಡು ಹೇರಿ ತಾನೂ ಹಸುವಿನ ಮೇಲೇರಿ ಹೊರಟೇಬಿಟ್ಟನು. 
ಬಸವಣ್ಣನ ಅನುಜ್ಞೆ ಪಡೆದು , ಅತ್ತ ಹಾಲಸರ್ವೇಶನೆಂಬ ಶರಣನೂ ಹೊರಟನು. 
ಕ್ಷಣಕಾಲದಲ್ಲಿ ವೃದ್ದ ಜಂಗಮ ದೂರದಿಗಂತದಲ್ಲಿ ಕಣ್ಣಿಗೆ ಕಾಣದಾದನು. ಅನಿತರಲ್ಲಿ 
ಮಬ್ಬುಗತ್ತಲೆ ಕವಿಯುತ್ತ ಬಂತು. ಬಸವಬಳಗವೆಲ್ಲ ಸುಖಸಂಕಥಾವಿನೋದಾನಂದ 
ತುಂದಿಲರಾಗಿ ಮಾತನಾಡುತ್ತ ಕುಳಿತರು. ಚಂದ್ರನು ಕ್ಷಣಕಾಲದಲ್ಲಿ ಮೂಡಿ ಮೇಲೇರಿ 
ಬಂದನು. ಹಾಸಿಗೆ ಹೊದಿಕೆಯೇನೂ ಇಲ್ಲ . ವೃದ್ದ ಜಂಗಮನು ಏನನ್ನಾದರೂ 

ಬಿಟ್ಟುಹೋದನೆನ್ನಬಹುದು; ಆತ ಏನೂ ಇಲ್ಲಿ ಬಿಡಲಿಲ್ಲ . ಎಲ್ಲವನ್ನೂ ಕಟ್ಟಿಕೊಂಡು 
ಕಂಟಲಿಗೆ ತುಂಬಿಕೊಂಡೇ ಹೋದನು. ಬಸವಣ್ಣನ ಸಂಸಾರಕ್ಕೆ ನೆಲವೇ ಹಾಸಿಗೆಯಾಯಿತು. 
ಬೆಳದಿಂಗಳೇ ಹೊದಿಕೆಯಾಯಿತು. ಬಸವಣ್ಣ ಮಹಾಮಂತ್ರಿ ಸ್ಥಾನದಲ್ಲಿದ್ದರೂ ಸುಪ್ಪತ್ತಿಗೆಯ 
ಮೇಲೆ ಸುಖವಾಗಿ ನಿದ್ರಿಸಿದವನಲ್ಲ . ನೀಲಮ್ಮ ಗಂಗಮ್ಮಾದಿಯರೂ ಹಾಗೆಯೇ , ಅವರ 
ಜೀವನ ಬಹು ಸರಳವಾಗಿತ್ತು , ಸುಂದರವಾಗಿತ್ತು . ಅವರೀರ್ವರೂ ದಿನದಿನದ ಅಡಿಗೆ 
ಮಾಡಿದವರು; ಮನೆಯ ಕಸ ಗುಡಿಸುತ್ತಿದ್ದವರು; ನೀರು ಹೊತ್ತವರು ; ರಂಗವಲ್ಲಿಯನ್ನಿ 
ಕ್ಕುತ್ತಿದ್ದವರು; ಇಂಥ ಆದರ್ಶ ಸ್ತ್ರೀಯರನೆಲ್ಲಿಂದ ತರೋಣ! ಅವರ ಆದರ್ಶಮಯ 
ಜೀವನವನ್ನು ನೋಡಿ ಎಲ್ಲ ಶರಣರ ಪತ್ನಿಯರೂ ಮುಗ್ಧರಾಗಿ ತಮ್ಮ ತಮ್ಮ 
ಜೀವನಾದರ್ಶಗಳನ್ನು ಬೆಳೆಯಿಸಿಕೊಂಡಿದ್ದರು. ಅವರ ಸ್ಥಾನ ಉನ್ನತ ಮಟ್ಟದ್ದು. ಗಂಡ 
ಒಂದು ರಾಜ್ಯದ ಮಹಾಪ್ರಧಾನಿ ; ಉನ್ನತ ಮಟ್ಟದ ಐಶ್ವರಾಡಂಬರದ ಜೀವನ 
ನಡೆಯಿಸಬಹುದಾಗಿತ್ತು . ಆದರೆ ಅವರಿಗೆ ಅದರಲ್ಲಿ ನೀರಸಭಾವವಿತ್ತು . ಕಾಯಕ ಮಾಡಿ 
ಕೈಲಾಸ ಕಾಣಲಿಚ್ಚಿಸಿದ ಅವರಿಗೆ ಉಳಿದ ಆಡಂಬರದಸೋಮಾರಿತನದ ಜೀವನ ಜೊಳ್ಳು 
ಜೊಳ್ಳಾಗಿ ಹೋಗಿತ್ತು . 

ನೆಲದ ಮೇಲೆಯೇ ಶಿವಯೋಗನಿದ್ರಾಮುದ್ರಿತರಾಗಿ ಎಲ್ಲರೂ ಮಲಗಿದರು. ಮಗುವಾದ 
ಬಾಲಸಂಗಣ್ಣ ತಾಯಂದಿರೀರ್ವರ ಮಧ್ಯದಲ್ಲಿ ಅವರ ಸೀರೆಯ ಸೆರಗನ್ನೇ ಹೊದಿಕೆಗೊಂಡು 
ಮಲಗಿದ್ದ . ಶಿವನ ರಕ್ಷಾಕವಚದ ಹೊದಿಕೆಯಿದ್ದ ನಿರ್ಭಯ ಜೀವಗಳೆಲ್ಲಕ್ಕೂ ಗಾಢವಾದ 
ನಿದ್ರೆ ಹತ್ತಿತು. 


ನಾಗಾಭರಣ ದರ್ಶನ 


- ಯಾರ ಹೃದಯ ಉನ್ನತ ಮಟ್ಟದ್ದೂ ಅವರಿಗೆ ಕನಸು ಬೀಳುವುದಿಲ್ಲ. ಯಾವುದೇ 
ಕನಸು ಬಿದ್ದರೂ ಅದು ವಾಸನಾನುಗುಣವಾಗಿರುತ್ತದೆ. ಶಿವಭಾವಾಪನ್ನ ಹೃದಯದಲ್ಲಿ 
ಭ್ರಮಾತ್ಮಕ ಪ್ರಪಂಚದ ಯಾವ ಭ್ರಮೆಯೂ ಇರುವುದಿಲ್ಲವಾದ್ದರಿಂದಲೇ ಅವರ ಕನಸೆಲ್ಲ 
ನನಸಿನವು. ನೀಲಮ್ಮ ಗಂಗಮ್ಮಾದಿಗಳ ಹೃದಯವೂ ಉನ್ನತ ಮಟ್ಟದ್ದು. ಗುರುಲಿಂಗ 
ಜಂಗಮ ಸೇವಾಭಾವ ಸೌಂದರದಲ್ಲಿ ನಿಬ್ಬೆರಗುಗೊಂಡದ್ದು . ಜಗತ್ತೆಲ್ಲ ಅಂಧಕಾರದಲ್ಲಿ 
ಮುಳುಗಿತ್ತು . ಬಸವಣ್ಣನ ಸಂಸಾರಹೃದಯ ಮಾತ್ರ ಬೆಳಕಿನಿಂದ ಪ್ರಕಾಶಿಸುತ್ತಿತ್ತು . ಲಿಂಗದ 
ನಿರುಪಾಧಿಕ ಜ್ಯೋತಿ ಎಲ್ಲರನ್ನೂ ಒಳಗೊಂಡಿತ್ತು . ಕಂಗಳಲ್ಲಿ , ಮನದಲ್ಲಿ , ಭಾವದಲ್ಲಿ 
ಎಲ್ಲೆಲ್ಲೂ ಮಣಿದೀಪ್ತಿಯಂತೆ ತುಂಬಿತ್ತು . ಶರಣಸಜ್ಜನಿಕೆಯ ಸಮಯಾಚಾರ ಸಂಪನ್ನತೆಯೇ 
ಇಂಥ ಶಕ್ತಿಯನ್ನವರಿಗೆ ತಂದುಕೊಟ್ಟಿತ್ತು . ಅವರು ಸ್ವಪ್ನದಲ್ಲಿ ವಿಹರಿಸಬೇಕಾದರೂ ಅದೇ 
ಹದ್ದೀವಿಗೆಯ ಪ್ರಕಾಶದಲ್ಲಿ ವಿಹರಿಸಬೇಕು. ಜಾಗ್ರತ್ ಸ್ವಪ್ನ ಸುಷುಪ್ತಾವಸ್ಥೆಯಲ್ಲಿ 
ಮತ್ತೊಂದ ನೆನೆದರೆ ತಲೆದಂಡ ಎಂಬುದವರ ಭಾಷೆ. ಅಂಥ ಲಿಂಗಸಾರಸನುಮತಿವಿಡಿದು 
ಬಸವಣ್ಣನಿಗೊಂದು ಕನಸಾಯಿತು. ನೀಲಾಂಬೆ, ಗಂಗಾಂಬೆಯರಿಗೂ ಅದೇ ಬಿತ್ತು . ಆ 

ಕಾಲವಾಗಲೆ ಮುಂಗೋಳಿಕೂಗಿ ಬೆಳಗಾಗುವ ಸಮಯ. ಕನಸು ವಿಚಿತ್ರವಾಗಿತ್ತು . ಸತ್ಯವಾಗೂ 
ಇತ್ತು . ಏಕಕಾಲದಲ್ಲಿ ಎಲ್ಲರಿಗೂ ಒಂದೇ ತೆರನಾಗಿತ್ತು : 

" ಮಗುವಾದ ಬಾಲಸಂಗಣ್ಣ ಪಕ್ಕದಲ್ಲಿದ್ದ ಹುತ್ತವೊಂದರಲ್ಲಿ ಕೈಯಿಟ್ಟು ಉಗ್ರಫಣಿ 
ಯೊಂದನ್ನು ಹಿಡಿದೆತ್ತಿದ್ದಾನೆ. ಮಗುವಿನ ಕೈಯನ್ನು ಸುತ್ತಿ ಹಾವು ತನ್ನ ಫಣಾಮಣಿಯ 
ಪ್ರಕಾಶದಿಂದ ಸುತ್ತಲೂ ಬೆಳಕುಮಾಡಿದೆ. ಗಂಗಮ್ಮ ನೀಲಮ್ಮನವರೂ ಏಕಕಾಲದಲ್ಲಿ 
" ಅಪ್ಪಾ , ಬಾಲಸಂಗಾ! ಸಿದ್ದರಸ ! ಅದ್ಭುತವಾದ ಘಟಸರ್ಪ, ಅಬ್ಬ ' ಎಂದು ಒಮ್ಮೆಲೇ 
ಬೆಬ್ಬಳಿಸಿದ್ದರು. ಕಣ್ಣು ಬಿಟ್ಟು ನೋಡಿದರು. ಮಗು ಮಗ್ಗುಲಲ್ಲಿಲ್ಲ . " ಹಾ ! ಹಾ !! 
ಅಂಜಬೇಡಿ!!! ಅದು ಕಡಿಯುವ ಸರ್ಪವಲ್ಲ . ಅಣ್ಣ ಮುದ್ದು ಸಂಗಣ್ಣಾ " ಎನ್ನುತ್ತ 
ಬಸವಣ್ಣನವರೂ ಎದ್ದರು. ಮೂವರು ಪಕ್ಕದಲ್ಲಿ ಬಾಲಸಂಗಣ್ಣನನ್ನು ಹುಡುಕಿದರು, 
ಇರಲಿಲ್ಲ . ಮಗು ಪಾರ್ಶ್ವವೊಂದರ ಘಳಿಫಳಿಸುವ ಪ್ರಕಾಶವೊಂದರ ಕಡೆಗೆ ಆರೂ ನೇತ್ರಗಳು 
ಒಮ್ಮೆಲೇ ಅರಸುತ್ತ ಓಡಿದುವು. ಬಾಲಸಂಗಣ್ಣನ ದಿವ್ಯಸುಂದರವಾದ ಮಸುಕು ಮಸುಕು 
ವಿಗ್ರಹದ ಬಲಗೈಯಲ್ಲಿ ದಿವ್ಯರತ್ನವೊಂದು ಝಗಝಗಿಸುತ್ತಿದೆ. ಬಸವಣ್ಣ , ನೀಲಾಂಬೆ, 
ಗಂಗಾಂಬೆಯರೂ ಅಲ್ಲಿಗೆ ಧಾವಿಸಿದರು . ಏಕಕಾಲದಲ್ಲಿ ಎಲ್ಲರ ಕಣ್ಣುಗಳಲ್ಲೂ 
ಆನಂದಭಾಷ್ಪಧಾರೆ ಏಕಾಕಾರಗೊಂಡು ಸುರಿಯುತ್ತಿದೆ. ಬಸವಣ್ಣ ಹೋಗಿ ಬಾಲಸಂಗಣ್ಣ 
ನನ್ನು ಎತ್ತಿಕೊಂಡು " ಅಪ್ಪ , ಏನಿದು? ಇದಲ್ಲಿತ್ತು? ಹೇಗೆ ನಿನ್ನ ಕೈಗೆ ಬಂತು? " " ಅಪ್ಪ , ನಿನ್ನೆ 
ಸಂಜೆಯ ಜಾವದಲ್ಲಿ ಬಂದಿದ್ದ ತಾತ ಬಂದು ನನ್ನನ್ನು ಎತ್ತಿ ಮುದ್ದಾಡಿ ' ಈ ರತ್ನವನ್ನು 
ನಿಮ್ಮಯ್ಯನಿಗೆ ಕೊಡು, ಜಂಗಮದಾಸೋಹನಡೆಸಲಿ. ಇದು ಈಶ್ವರನ ವಸ್ತುವೆಂದು ಹೇಳು. 
ಜೋಕೆಯಿಂದ ಇದರ ಪ್ರಕಾಶದಲ್ಲಿ ದಾಸೋಹ ಮಾಡಹೇಳು' ಎಂದು ಕೈಗೆ ಕೊಟ್ಟನು." 
ಎನ್ನಲು, ಆ ತಾತನೆಲ್ಲಿದ್ದಾನೆ? ಎಂದು ಬಸವಣ್ಣ ಆಶ್ಚರ್ಯಚಕಿತನೇತ್ರನಾದ; ಮಗುವು 
" ಅಪ್ಪ , ಆ ತಾತನು ನನಗೆ ಇಲ್ಲಿಯೇ ಒಮ್ಮೆಲೆಕಾಣಿಸಿಕೊಂಡು ಕರದ ಎತ್ತಿಕೊಂಡ. ಆಮೇಲೆ 
ಕೈಗೆ ಇದನ್ನು ಕೊಟ್ಟು ಮುದ್ದಾಡಿ ಕಾಣದಾದ " ಎಂದನು. " ಅಪ್ಪ , ನನ್ನ ಕೈಯನ್ನು ತನ್ನ 
ಕೈಯಿಂದ ಹಿಡಿದೆಳೆದು ಕಯ್ಯಲ್ಲಿಟ್ಟು 'ಜೋಕೆ? ನಿಮ್ಮಯ್ಯನಿಗೆ ಮುಟ್ಟಿಸು. ಎಚ್ಚರವೆಂದು 
ಹೇಳು; ಭದ್ರವೆಂದು ಹೇಳು; ಇತ್ಯಾದಿ ನುಡಿದು ಕೈಗಿತ್ತ ಮೇಲೆ ಹೇಗಪ್ಪ 
ತೆಗೆದುಕೊಳ್ಳದಿರುವುದು, ಇದೇನಪ್ಪ ? " ಎಂದ - ಮುಗ್ಗಲೋಚನದ ಹೊಳಪನ್ನು ಬಸವಣ್ಣನ 
ಮುಖಕ್ಕೆ ಚಲ್ಲಿ ಬಾಲಸಂಗಣ್ಣ . 

- ಬಸವಣ್ಣನು ಎಲ್ಲರೊಡನೆ ಹುತ್ತದ ಹತ್ತಿರದಿಂದ ಗಿಡದಡಿಗೆ ಬಂದು ಕುಳಿತನು. 
ಮುಂಗೋಳಿಕೂಗಿ ಬೆಳಗಾಗುವಸೂಚನೆಯನ್ನು ಜಗತ್ತಿಗೆಸೂಚಿಸಿತು. ಬಸವಣ್ಣನ ಹಿಂದಿನ 
ದಿನದ ಜೀವನಸ್ಥಿತಿಯನ್ನು ಕಣ್ಣುಂಬ ನೋಡಿದ್ದ ಸೂರನು ಇಂದೆಂತು ಮಾಡುವನೋ 
ನೋಡೋಣವೆಂದು ಅರುಣನಿಗೆ ಬೇಗ ಬೇಗ ರಥವೊಡಿಸುವಂತೆ ಆಜ್ಞೆಯಿತ್ತನೋ 
ಎನ್ನುವಂತೆ ಅರುಣನು ಪೂರ್ವದಿಗಂಗನೆಯ ಮುಖವನ್ನು ರಾಗರಂಜಿತಗೊಳಿಸಿದನು. 
ಪೂರ್ವದ ಗುಡ್ಡ ಬೆಟ್ಟಗಳಲ್ಲಿ ಬೆಳೆದುನಿಂತ ಗಿಡಗಳು ಕಪ್ಪುಬಣ್ಣಗೊಂಡು ಪೂರ್ವ ದಿಗಂತದ 

ರಾಗರಂಜಿತ ಭಿತ್ತಿಯ ಮೇಲೆ ಚಿತ್ರಕಾರನ ವಿಚಿತ್ರ ಕುಂಚಗಳಿಂದ ಚಿತ್ರಿಸಲ್ಪಟ್ಟ ಕಪ್ಪು 
ಚಿತ್ರಗಳಂತೆ ಕಾಣುತ್ತಿದ್ದವು. ಕುಳಿತ ಬಸವಣ್ಣನಿಗೆ ಮನಸ್ಸಿನಲ್ಲೂ ಸೂಯ್ಯೋದಯವಾಯಿತು. 
ಬೆಳ್ಳಂಬೆಳಕಾಯಿತು. ಶಂಕೆಯ ತಮನಿವಾರಣೆಯಾಗಿ "ನೀ ಕೊಟ್ಟ ದ್ರವ್ಯವ ನಿಮಗಲ್ಲದೆ 
ಮತ್ತೊಂದು ಕ್ರಿ ಮಾಡೆನು ನಿಮ್ಮ ಸೊಮು ನಿಮಗೆ ಸಲ್ಲಿಸಿ ನಿಶ್ಚಿಂತನಹೆನು" ಎಂಬ 
ಅರುಣೋದಯವಾಯಿತು. ಪ್ರಾತರ್ವಿಧಿಗಳೆಲ್ಲವನ್ನೂ ಮುಗಿಸಿಕೊಂಡು ಪತ್ನಿಪುತ್ರರೊಡನೆ 
ಕುಳಿತು, ಕರಂಡಕ ತೆಗೆದು ಲಿಂಗದೇವನನ್ನು ಎಲ್ಲರೂ ನಿಟ್ಟಿಸಿ ಭಸ್ಮ ಧರಿಸಿ ಶಿವಭಜನಾಕಾರಾ 
ನಂದ ಸಂಭ್ರಮಪರೀತಮಾನಸರಾಗಿ ಕುಳಿತರು. 

ಇಷ್ಟು ಹೊತ್ತಿಗೆ ಕಲ್ಯಾಣದ ಮಾರ್ಗದಿಂದ ಯಾರೋ ಓರ್ವರು ಓಡಿ ಓಡಿ ಬರುತ್ತಿ 
ದ್ದುದು ಮಗುವಿನ ದೃಷ್ಟಿಗೆ ಬಿತ್ತು . ದೂರದಿಂದಲೇ ಮಗುವು ಅಪ್ಪಣ್ಣ ಶರಣರನ್ನು ಗುರುತಿ 
ಸಿತು. ತಂದೆಗೆ ತಿಳಿಸಬೇಕೆಂದು "" ಅಪ್ಪಾ , ಅಗೋ ಅಪ್ಪಣ್ಣ ಶರಣರು " ಎಂದು ತೊದಲು 
ನುಡಿದು ಬಸವಣ್ಣನ ಗಮನವನ್ನತ್ತ ಸೆಳೆಯಿತು. ಅನಿತರಲ್ಲಿ ಅಪ್ಪಣ್ಣ ಶರಣರು ಬಂದು 
ಶರಣು ಶರಣಾರ್ಥಿಗೈದು ನಿಂತುಕೊಂಡನು. ಬಸವಣ್ಣನವರು ಏನು ಅಪ್ಪಣ್ಣ , ಕಲ್ಯಾಣದತ್ತ 
ಎಲ್ಲವೂ ಶಾಂತಿಯೇ , ಶರಣರು ಸುಖವಾಗಿರುವರೇ ? ಇತ್ಯಾದಿಯಾಗಿ ಪ್ರಶ್ನಿಸಿದರು. " ಅಪ್ಪಣ್ಣ 
ಶರಣರು ಬಸವೇಶ, ಕಲ್ಯಾಣದಲ್ಲಿ ನಿನ್ನೆ ರಾತ್ರಿ ಯಾರಿಗೂ ನಿದ್ರೆಯಿಲ್ಲ ; ಶರಣರಲ್ಲ 
ತಾವೇನೆಂದುಕೊಳ್ಳುವಿರೋ ಎಂದು ಹೆದರಿ ಹೆದರಿ ಕಲ್ಯಾಣದಲ್ಲಿದ್ದಾರಷ್ಟೆ . ನನಗಂತೂ 
ರಾತ್ರಿಯೆಲ್ಲ ನಿದ್ರೆ ಹತ್ತಲಿಲ್ಲ , ಹೊರಟು ಬಂದುಬಿಟ್ಟೆ . ನಿಮ್ಮ ನೆಚ್ಚಿನ ಸಿದ್ದಿಗಸೆಟ್ಟರಂತೂ 
ಬಹು ವ್ಯಥೆಗೊಂಡಿರುವರು. ಪದ್ಮರಾಜರು ಇಲ್ಲಿಗೆ ಬಂದರೆ ತಾವೇನು ತಿಳಿದುಕೊಳ್ಳುವಿರೋ 
ಎಂದು ಹೆದರಿ ಬೇಗುದಿಗೊಂಡು ಅಲ್ಲಿರಲಾರರು, ಇಲ್ಲಿಗೆ ಬರಲಾರರು. ಪಟ್ಟಣಕ್ಕೆ 
ಪಟ್ಟಣವೇ ಚಿಂತಾಸಾಗರದ ಆಳದಲ್ಲಿ ಮುಳುಗಿಹೋಗಿದೆ. ತಾವಿತ್ತ ದಿವ್ಯಸಂದೇಶದ ಆಜ್ಞೆ 
ಮಿಕ್ಕಿದರೆ ಅದೇ ಭಂಗವಾದೀತೆಂದು ತಿಳಿದು ಹೆದರಿಕೊಂಡು ಕಲ್ಯಾಣದಲ್ಲಿರುವ 
ಜನಕೋಟಿಯ ಹೃದಯ ಶಾಂತಿಗಾಗಿ ಹಂಬಲಿಸದೆ ಕಲ್ಯಾಣಕ್ಕೆ ದಯಮಾಡಿಸಿ, ತಾವು ಅಧಿಕಾರ 
ವಹಿಸದಿದ್ದರೂ ಅಲ್ಲಿಯೇ ಇದ್ದು ಕಾಯಕವೃತ್ತಿಯಿಂದ ಜೀವಿಸಬಹುದಲ್ಲವೆ? ಎನ್ನಲು 
ಬಸವಣ್ಣನವರು " ಅಪ್ಪಣ್ಣ , ನನ್ನ ಸ್ಥಿತಿಯೇನೂ ವಿಷಮಿಸಿಲ್ಲವಲ್ಲ ? ಯಾವ ದುಃ 
ಖವೂ ಈ ಬಸವಣ್ಣನಿಗಿಲ್ಲ . ಯಾರೂ ನನಗಾಗಿ ಚಿಂತಿಸುವ ಅಥವಾ ಇಲ್ಲಿಗೆ ಬರುವ 
ಕಾರಣವಿಲ್ಲ . ನಾನು ಕಲ್ಯಾಣದಲ್ಲಿಯಾದರೂ ಏಕೆ ಇರಬೇಕು? ಓಡಿದೆನೆಂಬ 
ಭಂಗವಾದಡಾಗಲಿ, ನಮ್ಮ ಕೂಡಲಸಂಗಮದೇವರ ಶರಣರ ಅನುಭಾವವಿಲ್ಲದವರ ಹೋಲ 
ಮೇರೆಯ ಹೊದ್ದೆ, ಹೊಲನ ಬಿಟ್ಟೋಡುವೆ". ಬಿಜ್ಜಳನ ವರ್ತನೆಗೆ ಓಸರಿಸಿ ಕಾಯಕಗೆಟ್ಟು 
ಬಂದಿದ್ದೇನೆ. ಬಂದು ಪುನಃ ಅಲ್ಲಿರಲೇಕೆ? ಅಲ್ಲಿಯಿಲ್ಲೆಂಬುವಾದರೂ ಏನು ? 
ಕೂಡಲಸಂಗಯ್ಯನಕಾಯಕಕ್ಕೆ ಕಲ್ಯಾಣವೇ ಬೇಕೆ? ಬಿಜ್ಜಳನು ಕಲ್ಯಾಣ ಬಿಡಬೇಕೆಂದನು ; 
ಸಂತೋಷವೆಂದು ಬಿಟ್ಟು ಬಂದೆನು. ಆ ಮಹಾನಗರದ ಸುಖ ಅಲ್ಲಿಯವರಿಗಿರಲಿ, ನನಗೆ 
ಈ ಮರದ ನೆರಳೇ ಸಾಕು. ನನಗಾರೂ ಇಲ್ಲವೆಂಬ ಬಳಲಿಕೆಯಾಗಲಿ ದುಃಖವಾಗಲಿ ಯಾರೂ 

ಪಡಬೇಕಾಗಿಲ್ಲ . ಒಂದು ವೇಳೆ ನಾವು ಬೇಕಾದರೆ ಶಿವಾನುಭಾವಭವನವನ್ನು ಇದೇ 
ಜಲಾಶಯದ ಪಕ್ಕದಲ್ಲಿಯೇ ನಿರ್ಮಿಸಿಬಿಡೋಣ. ಅದಕ್ಕೂ ಕೂಡಲಸಂಗನ ಕರುಣವಿದೆ. 
ಶಂಕಾತಂಕಗಳಿಲ್ಲದೆ ನಾನು ಇರಬೇಕೆಂಬುದೇ ಆಗಿದೆ. 


ಹುತ್ತದ ಮೇಲಣ ರಜ್ಜು ಮುಟ್ಟಿದರೆಯೂ ಶಂಕಿತರಾದವರು ಸಾಯುವರು; 
ಸರ್ಪದಂಷ್ಟರಾದರೂ ನಿಶ್ಚಂಕಿತರು ಸಾಯರು 


" ಒಲ್ಲೆನೆಂಬುದು ವೈರಾಗ್ಯ , ಒಲಿವೆನೆಂಬುದು ಕಾಯಗುಣ ; ಆವ ಪದಾರ್ಥವಾದ 
ರೇನು ? ತಾನಿದ್ದೆಡೆಗೆ ಬಂದುದ ಲಿಂಗಾರ್ಪಿತವ ಮಾಡಿ ಭೋಗಿಸುವುದೇ ಆಚಾರ. 
ಕೂಡಲಸಂಗಮದೇವನನೊಲಿಸಬಂದ ಪ್ರಸಾದಕಾಯವ ಕೆಡಿಸಲಾಗದು. ಇಗೋ ಅಪ್ಪಣ್ಣ , 
ನೋಡು, ಇದು ಶಿವನೊಡವೆ; ನಮ್ಮ ಮಿತ್ರರಾಗಿ ನಮ್ಮ ಹಿತವನ್ನೇ ಬಯಸುವವರೆಂದು 
ಹೇಳುತ್ತಿರುವೆಯಲ್ಲ ಹೇಳು. ಇದರ ಬೆಲೆ ನಮ್ಮಿಂದ ಮಾಡಲಸದಳ; ಬೆಲೆಯಾಗದು ಈ 
ಲೋಕದ ಜನಗಳಿಂದ ಇದು; ಇದನ್ನು ಮಾತ್ರ ಸಿದ್ದಿಗಸೆಟ್ಟಿಯು ಭದ್ರವಾಗಿ ಇಟ್ಟಿರಲಿ. 
ಹತ್ತು ಸಹಸ್ರ ದ್ರವ್ಯಗಳನ್ನು ಕೊಡಹೇಳು" ಎಂದು ಹೇಳುತ್ತ ಆತನ ಕೈಗೆ ಆ ದಿವ್ಯರತ್ನವನ್ನು 
ಕೊಟ್ಟು " ದ್ರವ್ಯವನ್ನು ನಮ್ಮ ಶಿವಸ್ವಾಮಿಯ ಕೈಯಲ್ಲಿ ಕಳಿಸಿರಿ; ಶಿವಾನುಭಾವಭವನದ 
ಅನುಭವಗೋಷ್ಠಿಯು ಇಲ್ಲಿಯೇ ನಡೆಯುತ್ತದೆಂದು ಶರಣರಿಗೆ ತಿಳಿಸಿಬಿಡಿ. ನೀವುಕಲ್ಯಾಣದ 
ಶಾಂತಿಯ ವಿಷಯದಲ್ಲಿ ಪೂರ್ಣ ಎಚ್ಚರವಾಗಿರಿ . ಸಮಸ್ತ ಕಾವ್ಯಗಳನ್ನೂ ಯೋಚಿಸಿ ಮಾಡಿ. 
ಇಲ್ಲಿನ ಕಾವ್ಯಕ್ಕೆ ಅನುಕೂಲರಾಗಿರಿ " ಎಂದು ಹೇಳಿ ಕಳುಹಿಸಿಕೊಟ್ಟರು. 
- ಅಪ್ಪಣ್ಣನವರ ಮನಸ್ಸಿಗೆ ನೆಮ್ಮದಿಯಾಯಿತು. ಉತ್ಸಾಹದಿಂದಕಲ್ಯಾಣಕ್ಕೆ ಬಸವಣ್ಣ 
ನಾಜ್ಞೆಯನ್ನು ಶಿರಸಾವಹಿಸಿ ಆ ರತ್ನದೊಡನೆ ಬಂದನು. ಬಸವಣ್ಣನ ಮಿತ್ರರಲ್ಲೊಬ್ಬನಾದ 
ಸಿದ್ದಿಗಸೆಟ್ಟಿಯ ಹತ್ತಿರಕ್ಕೆ ಆ ರತ್ನವನ್ನು ಒಯ್ದು ತೋರಿಸಿ, ಬಸವಣ್ಣನ ಸಂದೇಶ ತಿಳಿಸಿದನು. 
ಸಿದ್ಧಿಗಸೆಟ್ಟಿಯು " ಏನು ? ಆ ದಿವ್ಯಪುರುಷರಿಗೆ ಈ ವಸ್ತುವನ್ನಿಟ್ಟುಕೊಂಡು ಹಣವೀಯುವುದೇ 
ಅಪ್ಪಣ್ಣ ! ಈ ಸಿದ್ಧಿಗನ ಐಶ್ವರವೆಲ್ಲ ಬಸವಣ್ಣನವರ ಐಶ್ವರ , ಅವರಿಗಿಚ್ಚೆಬಂದಂತೆ 
ಅವರು ಇದನ್ನು ವಿನಿಯೋಗಿಸಿಕೊಳ್ಳಬಹುದು. ರತ್ನವನ್ನು ಮರಳಿ ಅವರಿಗೇ ಕೊಡಿ. ಆ 
ದಿವ್ಯಪುರುಷನ ಸಂದೇಶದಂತೆ ಬೇಕಾದಷ್ಟು ಧನವನ್ನು ತೆಗೆದುಕೊಂಡು ಹೋಗು" ಎಂದನು. 
" ಹಾಗಲ್ಲ , ಸೆಟ್ಟರೇ , ಈ ವಸ್ತುವನ್ನಾದರೂ ಅಡವಿಯಲ್ಲಿ ಬಸವಣ್ಣನೆಲ್ಲಿಟ್ಟಾನು? ಇದು 
ಶಿವನೊಡವೆ. ನಿಮ್ಮಲ್ಲಿರಿಸಹೇಳಿದ್ದಾನೆ. ಆ ಕಾರಣಿಕನ ಇಚ್ಛೆ ಹೇಗಿರುವುದೋ ಬಲ್ಲವರಾರು. 
ಇದು ಭದ್ರವಾಗಿ ನಿಮ್ಮಲ್ಲಿರಲಿ. ಆತನ ಆಜ್ಞೆಯಂತೆ ನಡೆಯುವುದು ನಮ್ಮ ಕರ್ತವ್ಯ ವಲ್ಲವೆ?" 
ಎಂದ ಅಪ್ಪಣ್ಣನ ಮಾತಿಗೆ ಸಿದ್ದಿಗಶೆಟ್ಟಿ ನಿರುತ್ತರನಾಗಿ ಧನವನ್ನು ಕೊಟ್ಟನು. ಶಿವಸ್ವಾಮಿ 
ಯನ್ನು ಕರೆದುತಂದು ಆ ಧನವನ್ನರ್ಪಿಸಿ, ಎಲ್ಲ ಶರಣರಿಗೂ ಬಸವಣ್ಣನ ಸಂದೇಶ ತಿಳಿಸಿ, 
ದಾಸೋಹಕ್ಕೆ ಬೇಕಾಗುವ ಸಕಲ ಸನ್ನಾಹಗಳನ್ನೂ ಶಿವಸ್ವಾಮಿಯೊಡನೆ ಸಿದ್ಧಗೊಳಿಸಿಕೊಂಡೇ 
ಬಸವಣ್ಣನಿದ್ದಲ್ಲಿಗೆ ಬಂದುಬಿಟ್ಟನು. 

ಇತ್ತ ಬಸವಣ್ಣನಿಗೊಂದು ಅಪೂರ್ವ ಶಕ್ತಿ ಬಂದ ಹಾಗಾಯಿತು. ನಾನು ಸಮಯಾಚಾರಕ್ಕೆ 
ನಡೆದುಕೊಳ್ಳಲು ಈಶ್ವರನ ಪ್ರೇರಣೆಯಿದೆ. ಧೃತಿಗೆಟ್ಟು ಅನ್ಯರ ಬೇಡದಂತೆ ಮಾಡಿದ 
ಕೂಡಲಸಂಗ. ಇನ್ನು ಶಿವನ ಸೊಮ್ಮನ್ನು ಶಿವನಿಗರ್ಪಿಸಿ ನಿಶ್ಚಿಂತನಾಗುತ್ತೇನೆ. ಸ್ವಧರ್ಮದಲ್ಲಿ 
ಗಳಿಸಿದ ಪಿತನ ಧನವ ಅಧರ್ಮದಲ್ಲಿ ಕೆಡಿಸುವ ಸುತನಂತಾಗಬಾರದು. "ಶಿವನ ಸೊಮ್ಮ 
ಶಿವಂಗೆ ಮಾಡದೆ ಅನ್ಯಕ್ಕೆ ಮಾಡಿದೊಡೆ ತನ್ನ ಭಕ್ತಿ ತನ್ನನ್ನೇ ಕೆಡಿಸುವುದು" ಎಂದು 
ಯೋಚಿಸುತ್ತ ಆನಂದತುಂದಿಲಮಾನಸೆಯರಾದ ತನ್ನ ಗೃಹಲಕ್ಷ್ಮಿಯರ ಮೊಗದ ಕಳೆಗೆ 
ತನ್ನ ಮೊಗದ ಕಳೆಗೂಡಿಸಿ, ಸಂತೋಷದ ಹೊನಲು ಹರಿಸುತ್ತ , ಬಾಲಸಂಗಣ್ಣನಿಂದ 
ಶಿವಗೀತೆಗಳನ್ನು ಹಾಡಿಸುತ್ತ ಕುಳಿತಿರುವಲ್ಲಿ , ಕಲ್ಯಾಣದಿಂದ ಬಸವಣ್ಣನಾಜ್ಞಾನುಸಾರ ಸಕಲ 
ಪರಿಕರಗಳೂ ಬಂದುವು. ಅಡವಿಯಲ್ಲಿಯೇ ದಾಸೋಹವ್ಯವಸ್ಥೆ ವಿಜೃಂಭಣೆಗೊಂಡಿತು. 
ಶಿವತತ್ಕಾಲೋಕಕ್ಕೆ ಶರಣವ್ರಂದ ಬಂದಿತು. ಹಲವಾರು ತತ್ತ್ವಗಳು ಮಥನಗೊಂಡವು. 
ಎಲ್ಲರೂ ಬಸವಣ್ಣನಲ್ಲಿಯೇ ಅವರ ಬಿನ್ನಹದ ಮೂಲಕ ಪ್ರಸಾದ ಸ್ವೀಕರಿಸಿದರು. ಸಹಸ್ರಾರು 
ಜನ ಬಡಬಗ್ಗರೂ ಕುಳಿತು ಮನದಣಿಯೆ ಪ್ರಸಾದ ಸ್ವೀಕರಿಸಿ ಕಲ್ಯಾಣದ ಕಡೆ ಹೊರಟರು. 
ಆ ದಿನವೂ ಕಲ್ಯಾಣಕ್ಕೆ ಬರುವುದರೊಳಗೆ ರಾತ್ರಿಯಾಯಿತು. ಅಂದೂ ಊರಿನಲ್ಲಿ ಭಜನಾದಿ 
ಕಾರಗಳು ನಡೆದವು; ಸಂತೋಷಭಾವಪ್ರಚೋದಿತರಾಗಿ ಜನರು ಜಯಘೋಷಮಾಡುತ್ತ 
ಸಂತೋಷಪ್ರದರ್ಶಿಸುವುದು ಪುನಃ ಬಿಜ್ಜಳನಿಗೆ ತಿಳಿಯಿತು. ಬಸವಣ್ಣನೊಡನೆ ಶರಣರ 
ಕಾಠ್ಯಕ್ರಮಗಳಲ್ಲಿ ನಿಲ್ಲುವುದೆಂದು ತಿಳಿದ ಅವನ ಭಾವನೆಗೆ ಭಿನ್ನವಾಗಿ ನಡೆಯುತ್ತಿದೆ 
ವ್ಯವಹಾರ. ಆದರೂ ಮನಸ್ಸಿನಲ್ಲಿ ಬಸವಣ್ಣನ ವಿಷಯದಲ್ಲಿ ಅಪರಾಧವೆಸಗಿದ ಭಾವ 
ಯಾವುದೋ ಮೂಲೆಯಲ್ಲಿ ಕುಳಿತುಹೋಗಿತ್ತು . ಚಾಡಿಯ ಪ್ರಾಬಲ್ಯ ಅದನ್ನು ಮೇಲಕ್ಕೇಳ 
ದಂತೆ ಅದುಮಿಟ್ಟಿತ್ತು . ಬಸವಣ್ಣನನ್ನು ಐಶ್ವರರಹಿತನನ್ನಾಗಿ ಮಾಡಿ ಕಲ್ಯಾಣವನ್ನು ಬಿಟ್ಟು 
ಹೋಗುವಂತೆ ಮಾಡಿದರೂ ಇಲ್ಲಿಗಿಂತಲೂ ಹೆಚ್ಚಾಗಿ ದಾಸೋಹ ವ್ಯವಸ್ಥೆಯನ್ನೂ 
ಶಿವಾನುಭಾವ ಗೋಷ್ಠಿಯ ಪ್ರಸಾರ ಕಾರವನ್ನೂ ನಡೆಯಿಸಿರುವನೆಂಬ ಸುದ್ದಿ ಬೇಹುಗಾರರ 
ಮೂಲಕ ಬಿಜ್ಜಳನಿಗೆ ತಿಳಿಯಿತು. ಅನಿತರಲ್ಲಿ ಮಂತ್ರಿಸಂಪುಟದ ಕೆಲವರು ಬಂದು ರಾಜನ 
ಕಿವಿಯಲ್ಲಿ ಚಾಡಿ ಊದಿದರು. ಬಸವಣ್ಣನಿಗೆ ದಿವ್ಯಶಕ್ತಿಯೊಂದರ ನೆರವು ಉಂಟಾದುದು 
ಇವರ ಚರ್ಮಚಕ್ಷುವಿಗೆ ದೋಷಪೂರ್ಣವಾಗಿಯೇ ಕಂಡಿತು. ಪ್ರಸಂಗವನ್ನು ಮೇಲೇರಿಸಲೆತ್ನಿಸಿ 
ದರು. ಆರೋಪವೊಂದನ್ನು ತಮ್ಮ ತಮ್ಮ ಮನೋವಾಸನಾರುಚಿಗೂ , ದೌರ್ಬಲ್ಯಕ್ಕೂ 
ತಕ್ಕಂತೆ ಯೋಚಿಸಿಕೊಂಡರು. ಸಾಮಾನ್ಯವಾಗಿ ಲೋಕದ ಕಣ್ಣಿಗೆ ಸತ್ಯದ ಯಥಾರ್ಥ ತಿಳಿಯು 
ವುದು ದುರ್ಲಭ. ತಮ್ಮ ದೃಷ್ಟಿಗೆ ಯಾವುದು ಸಂಭವವೋ ಅದನ್ನೇ ಸತ್ಯಸಿದ್ಧಾಂತವೆಂದು 
ಪ್ರತಿಪಾದಿಸಲಿಚ್ಛಿಸುತ್ತಾರೆ. ಇಂಥವರು ದೊಡ್ಡ ಸ್ಟಾನಾಪನ್ನರಾಗಿರುವ ವ್ಯಕ್ತಿಗಳ ಸುತ್ತಲೂ 
ಇರುವುದುಂಟು. ಅಧಿಕಾರಾರೂಢರಿಗೆ ವಿಮರ್ಶಾಶಕ್ತಿಯಿಲ್ಲದಿದ್ದರೆ ಅವರನ್ನು ತಮ್ಮ ದೃಷ್ಟಿಗೆ 
ಅನುಗುಣವಾಗುವಂತೆಳೆದು ಸರ್ವಸ್ವವನ್ನೂ ನಾಶಮಾಡಿಬಿಡುವುದೂ ಉಂಟು. ಬಸವಣ್ಣನ 
ಪಂಚಪರುಷಶಕ್ತಿ ಅವರಿಗೆ ಗೊತ್ತಾಗಿತ್ತೋ ಇಲ್ಲವೋ , ಅವರ ಕಣ್ಣಿಗೆ ಕಾಣುತ್ತಿದ್ದುದು 

ಪಾಪಪೂರ್ಣ ಚಿತ್ರ ಮಾತ್ರ . ಸತ್ಯವನ್ನು ಸುಳ್ಳೆಂದೂ , ಪುಣ್ಯವನ್ನು ಪಾಪವೆಂದೂ 
ಪ್ರತಿಪಾದಿಸುವ ಜನರ ಸ್ಥಿತಿ ಕಷ್ಟತಮವಾದುದು. ಇಂಥ ಸ್ಥಿತಿಯಲ್ಲಿ ಬಸವಣ್ಣ ಪುನಃ 
ಮೊದಲಿನಂತೆಯೇ ವ್ಯವಹರಿಸುವಿಕೆಯಲ್ಲಿ ಇವರ ಕಣ್ಣಿಗೆ ಸತ್ಯಸೂರನ ಒಂದೂ ರಶ್ಮಿಯೂ 
ಗೋಚರಿಸದೇ ಕೇವಲ ಅಸತ್ಯದ ಕತ್ತಲೇ ತುಂಬಿಹೋಗಿ ಬಸವಣ್ಣನನ್ನು ಅರಮನೆಯ 
ರತ್ನಾಪಹಾರಕನೆಂದೆನ್ನಲು ಹೇಸಲಿಲ್ಲ . ಬಿಜ್ಜಳನನ್ನು ಕುರಿತು, "ಪ್ರಭುವೇ , ಬಸವಣ್ಣನು 
ಕಲ್ಯಾಣವನ್ನು ಬಿಟ್ಟು ಹೊರಡುವಾಗ ಕಲಚೂರ ರಾಜ್ಯಭಾಂಡಾರಕ್ಕೆ ಸೇರಿದ ಅಮೌಲ್ಯ 
ರತ್ನವೊಂದನ್ನು ಗೌಪ್ಯವಾಗಿ ಸಾಗಿಸಿಕೊಂಡು ಹೋಗಿ, ಅದನ್ನು ಇದೇ ಊರಿನ ಗಣ್ಯ ವರ್ತಕನಲ್ಲಿ 
ಹತ್ತು ಸಾವಿರ ಹಣಕ್ಕೆ ಒತ್ತೆಯಿಟ್ಟು , ಆ ಧನದಿಂದ ಪುನಃ ತನ್ನ ಕಾವ್ಯವನ್ನು ಮತ್ತಿಘಟ್ಟದ 
ಬಳಿಯಲ್ಲಿಯೇ ಯಥಾರೀತಿಯಾಗಿ ಸಾಗಿಸುತ್ತಿದ್ದಾನೆ. ಮಹಾಪ್ರಭುಗಳು ಏತದ್ವಿಷಯಕ 
ಪದ್ಮಾಲೋಚನೆಗೊಳಿಸಿ ಬಸವಣ್ಣನನ್ನು ಅಪರಾಧಿಯನ್ನಾಗಿ ಹಿಡಿದು ತರಿಸಬೇಕು. 
ಬರಿಗೈಯಿಂದ ಹೋದ ಆ ಬಸವನಿಗೆ ಇಷ್ಟೊಂದು ವ್ಯಯಮಾಡಲು ಮಾರ್ಗ ವೆಲ್ಲಿಯದು?" 
ಈ ಮಾತುಗಳು ಬಿಜ್ಜಳನ ಮನಸ್ಸನ್ನು ಮಥಿಸಿದವು. ಕಣ್ಣು ಕೆಂಪೇರಿದುವು. " ಭಾಂಡಾರದ 
ದಿವ್ಯರತ್ನಾಪಹಾರ " ಈ ಮಾತು ಬೇಗನೆ ಆತನನ್ನು ವಿಕಾರಗೊಳಿಸಿದುವು. ಕಣ್ಣನ್ನು 
ಕುರುಡುಗೊಳಿಸಿದುವು. ಮನಸ್ಸನ್ನು ಬರಡುಗೊಳಿಸಿದುವು.ಕ್ರೋಧಜ್ವಾಲೆ ಬುಸುಗುಡುತ್ತಿದ್ದು 
ಬಡಿಯಹತ್ತಿತು. "ಇದು ನಿಜವೇ , ಮಂತ್ರಿಗಳೇ " ಎಂದನು. " ಸತ್ಯಸ್ಯ ಸತ್ಯ ಮಹಾರಾಜಾ, 
ಸಿದ್ದಿಗನೆಂಬ ಸೆಟ್ಟಿಯು ಬಸವಣ್ಣನ ಆಪ್ತ ಮಿತ್ರನಂತೆ. ಅವನೇ ಆ ರತ್ನವನ್ನಿಟ್ಟುಕೊಂಡು 
ಧನವನ್ನು ಕೊಟ್ಟಿದ್ದಾನೆ. ಈ ಮಾತು ಕಲ್ಯಾಣದಲ್ಲೆಲ್ಲೂ ಹರಡಿದೆ" ಎಂದೊಡನೆ, 
ಬಿಜ್ಜಳನ ವಿಮರ್ಶಿಸಬೇಕೆಂಬ ಮನಸ್ಸು ಗರಿಗೆದರಿ ನಿಂತಿತು. ತನ್ನ ಧನವೆಂಬ ಅಭಿಮಾನ 
ಬಿಜ್ಜಳನಿಗೆ ಬಹಳ ಇತ್ತು . ಆದ್ದರಿಂದ ಅವನು ಬಹು ಬೇಗ ವಿಕಾರಿಯಾಗುವ ಸ್ವಭಾವ 
ಹೊಂದಿದ್ದನು. 

ಇಷ್ಟಾಯಿತೋ ಇಲ್ಲವೋ 'ವಿಚಾರಣೆ ನಡೆಯಲೇ ಬೇಕು' ಎಂದು ಯೋಚಿಸಿ ಬಿಜ್ಜಳನು 
ಬೇಗನೆ ಸಿದ್ದಿಗಸೆಟ್ಟಿಯನ್ನು ಆಸ್ಥಾನಕ್ಕೆ ಬರುವಂತೆ ಚಾರರ ಮೂಲಕ ಅಪ್ಪಣೆ ಕಳುಹಿಸಿದನು. 
ರಾಜಾಜ್ಞೆಯನ್ನು ನೋಡಿಸಿದ್ಧಿಗನು ಮನದಲ್ಲಿ ಬೇರೊಂದು ದೃಶ್ಯವುಬಸವಣ್ಣನ ವಿಚಾರದಲ್ಲಿ 
ನಾಟ್ಯಭೂಮಿಕೆಯ ಮೇಲೆ ಬರಲು ಸಜ್ಜಾದಂತೆತೋರುತ್ತದೆಂದು ಭಾವಿಸಿ ಆಸ್ಥಾನಕ್ಕೆ ಬಂದನು. 
ಕೈಮುಗಿದು ವಿನಯದಿಂದ ಸಿದ್ಧಿಗಸೆಟ್ಟಿ ನಿಂತನು. ಹೊರಗೆ ಸಾವಿರಾರು ಜನರು ಪ್ರಕೃತ ಪ್ರಸಂಗ 
ವೀಕ್ಷಣಾಕುಲಿತಹೃದಯಿಗಳಾಗಿ ನಿಂತಿದ್ದರು. ಬಿಜ್ಜಳನು ಸಿದ್ಧಿಗನನ್ನು ನೋಡಿದನು.ನೋಡಿದ 
ನೋಟದಿಂದಲೇ ಸಿದ್ದಿಗ ತಾನು ಮನದಲ್ಲಿ ಮಾಡಿಕೊಂಡ ವಿಚಾರವನ್ನು ಸಿದ್ಧಾಂತ 
ಮಾಡಿಕೊಂಡನು. 

ಬಿಜ್ಜಳ : ಸಿದ್ದಿಗಶೆಟ್ಟರೇ , ರಾಜಾಸ್ಥಾನಕ್ಕೆ ನಿಮ್ಮನ್ನು ಬರಮಾಡಿದುದರ ರಹಸ್ಯ 
ಕೆಲಮಟ್ಟಿಗಾದರೂ ಅರ್ಥವಾಗಿರಬಹುದಲ್ಲವೆ? 

ಸಿದ್ದಿಗ: ಇಲ್ಲ ಪ್ರಭೂ , ಪ್ರಕೃತ ಪ್ರಸಂಗವೇನನ್ನೂ ಅರಿಯದ ನಾನೆಂತು ತಿಳಿಯಲಿ? 

ಬಿಜ್ಜಳ: ಬಸವಣ್ಣನಿಗೂ ನಿಮಗೂ ಅತ್ಯಂತ ಸ್ನೇಹವಿದೆಯೆಂದು ಕೇಳಿದ್ದೇನೆ. 

ಸಿದ್ದಿಗ: ನಾನು ಬಸವಣ್ಣನ ಸ್ನೇಹಿತನೆಂದುಕೊಳ್ಳುವುದಕ್ಕಿಂತ ನಂಬಿಕೆಯ ಆಳೆಂದು 
ಹೇಳಿಕೊಳ್ಳುವುದರಲ್ಲಿ ಬೆಲೆಗಂಡಿದ್ದೇನೆ. ಆ ಮಹಾತ್ಮನೊಡನೆ ಸ್ನೇಹ ಮಾಡಲು 
ನಾನೆಷ್ಟರವನು ? 

ಬಿಜ್ಜಳ: ಆದ್ದರಿಂದಲೇ ಆ ಬಸವಣ್ಣ ನಿಮ್ಮಲ್ಲಿ ಅತ್ಯಂತ ಗುಟ್ಟಿನ ಮಹತ್ವದ ವ್ಯಾಪಾರ 
ಮಾಡುತ್ತಿರಬೇಕಲ್ಲವೆ? 

ಸಿದ್ಧಿಗ: ಬಸವಣ್ಣನು ಮುಚ್ಚಿ ಮರೆಮಾಚಿ ಮಾಡುವ ಕಳ್ಳ ಮನಸ್ಸಿನವನಲ್ಲ ಪ್ರಭು. 
ಆ ಮಹಾಮಹಿಮ ತನ್ನ ಕಡ್ಡಿಯಷ್ಟು ಲೋಪವನ್ನು ಗುಡ್ಡ ಮಾಡಿ ತೋರಿಸಿಕೊಳ್ಳುವ 
ಅಭಿಮಾನಶೂನ್ಯನಾದ ಮಹಾಂತ; ಆತನು ಗುಟ್ಟಾಗಿ ಮಾಡುವುದೇನು, ಮರೆಮಾಚಿ 
ಮಾಡುವುದೇನು? 

ಬಿಜ್ಜಳ: ಹೌದು! ಹೌದು ಎಲ್ಲವೂ ಅರಿತಾಗಿದೆ; ಅವನು ನಿಮ್ಮಲ್ಲಿ ಅಮೂಲ್ಯ 
ರತ್ನವೊಂದನ್ನು ಅಡವಿರಿಸಿರುವನೆಂದು ತಿಳಿದುಬಂದಿದೆ. ನಿಜವೆ? 

ಸಿದ್ದಿಗ: ನಿಜ. ತಂದು ಭದ್ರಗೊಳಿಸಿದ್ದಾರೆ. ಅದು ಅಡವಿಟ್ಟ ವಸ್ತುವೆಂದು ನಾನು 
ಭಾವಿಸಿಲ್ಲ ; ಬಸವಣ್ಣ ಮಾತ್ರ ಹಾಗೆ ಭಾವಿಸಿದ್ದಾನೆ. 

ಬಿಜ್ಜಳ: ಆ ರತ್ನವು ಯಾರದಿರಬಹುದೆಂದು ಯೋಚಿಸಿ ಇಟ್ಟುಕೊಂಡಿರೋ ಹೇಗೆ? 

ಸಿದ್ದಿಗ: ಬಸವಣ್ಣನವರು ಕೊಟ್ಟು ಕಳಿಸಿ ಇರಿಸಿದ ಬಳಿಕ ಅದು ಅವರದೇ ಎಂದು 
ತಿಳಿಯಲು ಯೋಚನೆಯೇಕೆ ಪ್ರಭು?ಕೈಯ ಫಲಕ್ಕೆ ಬೇರೊಂದು ಕನ್ನಡಿ ಬೇಕೇ ? 
- ಬಿಜ್ಜಳ: ಸೆಟ್ಟರೇ , ಉಟ್ಟ ಬಟ್ಟೆಯಲ್ಲಿ ಮನೆಬಿಟ್ಟು ಹೋದ ಬಸವಣ್ಣನಿಗೆ ಅಂಥ 
ರತ್ನವೊಂದು ಕೈಗೂಡಬೇಕಾದರೆ ರಾಜಭಾಂಡಾರದಿಂದಲ್ಲದೆ ಅನ್ಯಥಾ ಸಾಧ್ಯವಿಲ್ಲವೆಂಬು 
ದನ್ನರಿಯಿರಾ? ಅಂಥ ಅನರ್ಥ್ಯ ರತ್ನ ಸಾಮಾನ್ಯ ಜನಗಳಿಗೆಲ್ಲಿಂದ ಬರಬೇಕು? 

ಸಿದ್ದಿಗ: (ಸ್ವಗತ) ಛ !ಕೇಳಬಾರದುದನ್ನು ಕೇಳಿದುದಾಯಿತು. ( ಪ್ರಕಾಶ) ಪ್ರಭು, ಈ 
ದೃಷ್ಟಿಯನ್ನು ಬಸವಣ್ಣನವರ ನಡೆನುಡಿಯತ್ತ ತಿರುಗಿಸಬೇಡಿ. ಬಸವಣ್ಣ ಈ ಒಂದು 
ಕಲ್ಯಾಣಕ್ಕಲ್ಲ , ಈ ಕರ್ನಾಟಕಕ್ಕಲ್ಲ , ವಿಶಾಲ ವಿಶ್ವಕ್ಕೇ ಭೂಷಣನಾಗಬಲ್ಲ ಧೀಮಂತ ವ್ಯಕ್ತಿ ; 
ಸಹೃದಯ ವ್ಯಕ್ತಿ , ಸತ್ಯನಿಷ್ಟ ವ್ಯಕ್ತಿ . ಆ ಮಹಾಜೀವನದ ಭಾವೋತ್ಪನ್ನ ವಿಚಾರಗಳಿಗೆ 
ಅಗೋಚರ ಶಕ್ತಿಯೊಂದು ತನ್ನ ಸಹಾಯಸಂಪತ್ತನ್ನೊದಗಿಸಲು ಸಿದ್ಧವಾಗಿರುವುದು. ಅನ್ಯರಿಂದ 
ತನ್ನ ಒಡಲವಸರಕ್ಕೆ , ಒಂದಗುಳನ್ನವನ್ನೂ , ಒಂದೆಳೆ ನೂಲನ್ನೂ ಕೇಳದ ಮನಸ್ಸು ಆ 
ಬಸವಣ್ಣನ ಮನಸ್ಸು . ಆ ಮನಸ್ಸು ಈ ಒಂದು ಕ್ಷುಲ್ಲಕ ವಸ್ತುವನ್ನು ಕದ್ದೊಯ್ದಿತೆಂದು 
ಹೇಳುವ ಮಾತು ಕರ್ಣಕಠೋರ. ಮೇಲಾಗಿ ಆ ರತ್ನದ ಬೆಲೆಗೆ ಸರಿದೂಗಬಲ್ಲ ರತ್ನಗಳು 
ಕಲಚೂರ ಭಾಂಡಾರದಲ್ಲಿಲ್ಲ. ಭರತಖಂಡದ ಇನ್ನಾವ ಭಾಂಡಾರದಲ್ಲೂ ಇಲ್ಲವೆಂದು 

ನನ್ನ ಭಾವನೆ. ಅದು ಗಣಿಯಿಂದ ಬಂದ ರತ್ನವಲ್ಲ ; ವರದಿಂದ ದೊರಕಿದ ರತ್ನ . ಅದಕ್ಕಾಗಿ 
ಪ್ರಭುಗಳು ಕಣ್ಣು ಕೆಡಿಸಿಕೊಳ್ಳಬಾರದೆಂದು ವಿನಮ್ರವಾಗಿ ಬೇಡುತ್ತೇನೆ. 

ಬಿಜ್ಜಳ: ಏನು ಸೆಟ್ಟರೇ , ನಿಮ್ಮ ಮಾತು, ಭೂಪಾಲರ ದೃಷ್ಟಿ ಪಾಪದೃಷ್ಟಿಯನ್ನು 
ವಂತಿದೆಯಲ್ಲವೆ? ಎಚ್ಚರ! 

ಸಿದ್ದಿಗ: ಹಾಗೆನ್ನಲಾರೆ, ಅನ್ನದಿರಲಾರೆ. ಪ್ರಭೂ , ನಾನು ರಾಜದ್ರೋಹಿಯಲ್ಲ . 
ಕಲಚೂರ ರಾಜ್ಯದ ನಿಷ್ಠ ಪ್ರಜೆ. 

ಬಿಜ್ಜಳ: ಹಾಗಾದರೆ ಪ್ರಭುಗಳ ಇಚ್ಛೆಗೆ ವಿರೋಧ ವ್ಯಕ್ತಪಡಿಸುವುದೇ ? 

ಸಿದ್ದಿಗ: ತಮಗೂ ಸತ್ಯದೃಷ್ಟಿಯುಂಟಾಗಿ ತನ್ಮೂಲಕ ಸ್ವಸುಖವೂ , ರಾಜ್ಯಸುಖವೂ 
ಉಂಟಾಗಲೆಂದು. 

ಬಿಜ್ಜಳ: ಹೋಗಲಿ ಆ ರತ್ನ ದ ಬೆಲೆಯೆಷ್ಟು ? 

ಸಿದ್ದಿಗ: ಪ್ರಭು, ಆ ರತ್ನಕ್ಕೆ ಬೆಲೆ ಕಟ್ಟಲು ನಾನಲ್ಲ , ಇನ್ನಾವ ರತ್ನ ಪರೀಕ್ಷಕನಿಗೂ 
ಆಗದು . ಈಶ್ವರನ ವಿನಾ ಇನ್ನಾರಿಗೂ ಸಾಧ್ಯವಾಗದು. 

ಬಿಜ್ಜಳ: ಆ ರತ್ನವನ್ನು ತಾವೆಷ್ಟು ಧನಕ್ಕಿಟ್ಟುಕೊಂಡಿರುವಿರಿ ? 

ಸಿದ್ದಿಗ: ಆ ರತ್ನವನ್ನಿಟ್ಟುಕೊಂಡೇ ಬಸವಣ್ಣನಿಗೆ ಹಣ ಕೊಡಬೇಕಾದ ಪ್ರಮೇಯವಿರ 
ಲಿಲ್ಲ ಮಹಾರಾಜ. ಬಸವಣ್ಣನಿಗೆ ನನ್ನ ಐಶ್ವವನ್ನೇ ಯಥಾವತಿಯಾಗಿ ತೆಗೆದುಕೊಂಡು 
ಹೋಗಬಹುದೆಂದು ತಿಳಿಸಿದೆ. ಅವರು ಒಪ್ಪಲಿಲ್ಲ . ರತ್ನವು ಅವರ ಅಭಿಪ್ರಾಯದಲ್ಲಿ 
ಒತ್ತೆಯಾದರೂ ನನ್ನ ಅಭಿಪ್ರಾಯದಲ್ಲಿ ಭದ್ರವಾಗಿ ಇಡಲ್ಪಟ್ಟಿದೆಯಷ್ಟೇ . 

ಬಿಜ್ಜಳ: ಧನದ ಮೊತ್ತ ಹೇಳಿರಿ ? 
ಸಿದ್ಧಿಗ: ಹತ್ತು ಸಾವಿರ ಹಣ . 

ಬಿಜ್ಜಳ: ಬೆಲೆ ಕಟ್ಟಲಾಗದ ವಸ್ತುವನ್ನು ಹತ್ತು ಸಾವಿರ ಹಣಕ್ಕೆ ನಿಮ್ಮಲ್ಲಿ 
ಇಟ್ಟಿರಬೇಕಾದರೆ , ತನ್ನ ವಸ್ತುವಾದರೆ, ಯಾರಾದರೂ ಹಾಗೆ ಇಡಲು ಸಾಧ್ಯವೇ ? ಅಲ್ಪ 
ಬೆಲೆಗೆ ಒತ್ತೆಯಿಡಬೇಕಾದರೆ ಅದು ಅನ್ಯರ ವಸ್ತುವೆಂದು ಸಿದ್ಧವಾಗುವುದಿಲ್ಲವೆ? 
- ಸಿದ್ದಿಗ: ಪ್ರಭೂ , ಈ ಮೊದಲೇ ಹೇಳಿದ್ದೇನೆ. ಅದನ್ನು ನಾನು ಅದರ ಮೌಲ್ಯಕ್ಕೆ 
ಒತ್ತೆಯಿಟ್ಟುಕೊಂಡಿಲ್ಲ . ಬಸವಣ್ಣನ ಭಾವವೂ ಹಾಗಿಲ್ಲ . ಅವರು ಯಾರನ್ನೂ ಏನನ್ನೂ 
ಬೇಡುವವರಲ್ಲ . ಹಾಗೆಯೇ ಪಡೆಯದೆ ಆ ವಸ್ತುವನ್ನಿರಿಸಿ ತಮಗೆ ಬೇಕಾದಷ್ಟು ಧನ 
ತರಿಸಿಕೊಂಡಿದ್ದಾರೆ. ನಾನು ಜಿನಶಾಸನರತ್ನನಾದರೂ , ಹರಶಾಸನರತ್ನನಾದ ಬಸವಣ್ಣನ 
ವಿಶ್ವವಿಶಾಲ ಭಾವನೆಗೆ ಮಾರುಹೋಗಿಮಿತ್ರನಾಗಿದ್ದೇನೆ; ಶಿಷ್ಯನಾಗಿದ್ದೇನೆ; ಆಳಾಗಿದ್ದೇನೆ. 
ಅವರನ್ನು ದೊಡ್ಡ ದೃಷ್ಟಿಯಿಂದನೋಡಿರಿ , ಬಹು ದೊಡ್ಡವರಾಗಿ ಕಾಣುವರು . 

ಬಿಜ್ಜಳ: ಹೇಗಾದರೂ ಇರಲಿ, ನಿಮ್ಮ ಪುರಾಣ. ಅದನ್ನೆಲ್ಲ ಕೇಳಲಲ್ಲ ನಿಮ್ಮನ್ನು 

ಕರೆಸಿರುವುದು. ಅದು ಕಲಚೂರ ಭಾಂಡಾರರತ್ನವೇ ಹೌದು. ಅದನ್ನು ತಂದು ಒಪ್ಪಿಸಿಬಿಡಿ; 
ಕಲ್ಯಾಣದ ಗಣ್ಯ ವರ್ತಕರಾದ ನೀವು ಮನಬಂದಂತೆ ಮಾತನಾಡಬೇಡಿ. 

ಸಿದ್ದಿಗ-ಪ್ರಭುಗಳಲ್ಲಿ ವಿನಯದಿಂದ ಪ್ರಾರ್ಥಿಸಿಕೊಳ್ಳುತ್ತೇನೆ. ಜಿನಸಾಕ್ಷಿಯಾಗಿಯೂ 
ಅದು ನಿಮ್ಮದಲ್ಲ , ಬಸವಣ್ಣನದೂ ಅಲ್ಲ ; ಅದು ನಾಗಾಭರಣರತ್ನ ; ಪರಮಾತ್ಮನದು. 
ಆತನಿಂದ ಬಸವಣ್ಣನಿಗೆ ಬಂದದ್ದು . 
- ಬಿಜ್ಜಳ: ಹೆಚ್ಚಿನ ಮಾತಿಗಿಲ್ಲಿ ಅವಕಾಶವಿಲ್ಲ . ಪರಮಾತ್ಮದತ್ತವಂತೆ, ಪರಮಾತ್ಮದತ್ತ ! 
ಈ ಒಣ ವಿಚಾರದ ಮಾತಿಗೆಡೆಯಿಲ್ಲ . ಅದು ಕಲಚೂರ್ ಭಾಂಡಾರಕ್ಕೆ ಸೇರಬೇಕಾದುದು. 
ಸೇರಿಸಿಬಿಡಿ. ಹೂಂ ! ತೆಗೆದುಕೊಂಡು ಬನ್ನಿ . 

- ಸಿದ್ದಿಗ: ಪ್ರಭುವಿಗೆ ನನ್ನ ವಿನಮ್ರ ಪ್ರಾರ್ಥನೆ ಅರ್ಥವಾಗಲಿಲ್ಲವೆಂದು ತೋರುವುದು. 
ಇನ್ನು ನನ್ನ ನುಡಿಗಳು ಕಠಿಣವಾಗಬಹುದು, ಕ್ಷಮಿಸಬೇಕು. ಅದು ಬಸವಣ್ಣನಾಜ್ಞೆಯಂತೆ 
ಭದ್ರಗೊಳಿಸಲ್ಪಟ್ಟಿರುವುದು. ನನ್ನಿಂದಲೇ ತಂದು ಭಾಂಡಾರಕ್ಕೆ ಸೇರಿಸಲ್ಪಡಲಾಗುವುದಿಲ್ಲ . 
ಅದು ಭಾಂಡಾರಕ್ಕೆ ಸೇರಲೂ ಬಿಡಲೂ ಬಸವಣ್ಣನಾಜ್ಞೆಯೇ ಆಗಬೇಕು. 

ಬಿಜ್ಜಳ: ಸಿದ್ದಿಗಸೆಟ್ಟಿ , ಎಲ್ಲಿ ನಿಂತು ಮಾತನಾಡುತ್ತಿದ್ದೇನೆಂಬ ಎಚ್ಚರವಿರಲಿ . 
ಮಿತಿಮೀರಿತು ನಿಮ್ಮ ಔದ್ಧತ್ಯ. 

ಸಿದ್ದಿಗ: ಸಿದ್ದಿಗನು ಜಿನಶಾಸನರತ್ನನಾದ ಮಹಾರಾಜನೆದುರು, ಧರ್ಮಸಿಂಹಾಸನ ದೆದುರು 
ಮಾತನಾಡುತ್ತಿದ್ದಾನೆ. ಸತ್ಯವನ್ನು ಕಾಪಾಡಲು ಸತ್ಯ ಧರ್ಮರಕ್ಷೆಯ ಸತ್ಯಸಿಂಹಾಸನ ದೆದುರಿನಲ್ಲಿ 
ಸದ್ಧರ್ಮ ಸಮ್ಮತೋಕ್ತಿಗಳನ್ನು ಮಾತನಾಡುತ್ತಾನೆ. 

ಬಿಜ್ಜಳ: ಸಿದ್ದಿಗ! 
ಸಿದ್ದಿಗ: ಪ್ರಭುಗಳೇ ! 
ಬಿಜ್ಜಳ: ಪ್ರಭುಕೋಪದಿಂದ ಸಿದ್ಧಿಗನು ಅರೆಕ್ಷಣದಲ್ಲಿ ಧೂಳೀಪಟವಾದಾನು! ಎಚ್ಚರ! 

ಸಿದ್ದಿಗ: ಅಧರ್ಮದ ಉದ್ರೂತಾಗ್ನಿಯು ಹೆಚ್ಚಾಗಿ ಪ್ರಕೃತಿಯೇ ಕೋಪಗೊಂಡರೆ 
ಕಲಚೂರ ರಾಜನೇಕೆ, ಇಂಥ ಸಾವಿರಾರು ರಾಜರುಗಳು ಮಾರ್ಗಧೂಳಿಯಂತೆ ಅರೆಕ್ಷಣ 
ದಲ್ಲಿಯೇ ಹಾರಿಹೋಗಲಾರರೇ ? ಇದನೆಲ್ಲರೂ ಅರಿತಿರಬೇಕು ಮಹಾರಾಜ. 

ಇಷ್ಟು ವಾಗ್ವಾದಗಳಾಗುತ್ತಲೇ ಬಿಜ್ಜಳ ಕಾಯ್ದು ಹೋದ. "ಪ್ರಕೃತಿಕೋಪ' ಎಂಬ 
ಮಾತು ಅವನನ್ನು ಭಯಗೊಳಿಸಿತು. ಸಿದ್ದಿಗಸೆಟ್ಟಿಯ ಅಖಂಡ ಧೈರ ಬಿಜ್ಜಳನ 
ಹೃದಯವನ್ನು ಕಲಕಿತು. ಕ್ರೋಧ ಭಯಗಳ ತೋಳತೆಕ್ಕೆಯಲ್ಲಿ ಹಿಸುಕಲ್ಪಟ್ಟ ರಾಜನ 
ಬುದ್ದಿ ತನ್ನ ಸ್ವಭಾವವನ್ನು ಬಿಡಲಿಲ್ಲ . ಸಿದ್ದಿಗನಂತೂ ಕೋಪದಿಂದ ಕಿಡಿಕಿಡಿಯಾಗಿ 
ಪ್ರಜಾಕೋಪವೆಂತಹುದೆಂಬುದರ ಅರಿವನ್ನು ಪ್ರಭುವಿಗೆ ತೋರಿಸಿಕೊಟ್ಟನು. ಬಿಜ್ಜಳನು 
ದೂತರನ್ನು ಕರೆದು ಈ ಕ್ಷಣದಲ್ಲಿಯೇ ಬಸವಣ್ಣನನ್ನು ಕರೆತರಬೇಕೆಂದು, ಪ್ರಕೃತ ಪ್ರಸಂಗದ 


350 


ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ವಿಚಾರ ಭೂಮಿಕೆಯ ಮೇಲಿರುವ ಚರ್ಚಾಸ್ಪದ ವಿಷಯವನ್ನೂ ರತ್ನವು ಭಾಂಡಾರದ್ದೆಂಬ 
ಸಿದ್ದಾಂತವನ್ನು ಒಳಗೊಂಡ ಅಂಶವನ್ನು ಸೇರಿಸಿ ಪತ್ರವೊಂದನ್ನು ಬರೆದು ಕಳುಹಿಸಿ, ಈಗಲೇ 
ಬರಬೇಕೆಂದು ತಿಳಿಸಿ ರಾಯಸದವರನ್ನು ಅಟ್ಟಿದನು. 

ಕ್ಷಣಕಾಲದಲ್ಲಿ ಕಲ್ಯಾಣದಿಂದ ಹರಿದುಹೋಗಿ ರಾಯಸದವರು ಬಸವೇಶ್ವರನಿಗೆ 
ರಾಜನಿಂದ ಬರೆದು ಕಳುಹಿಸಲ್ಪಟ್ಟ ರಾಯಸವನ್ನು ತಲುಪಿಸಿದರು . ಬಸವಣ್ಣನೂ , 
ಪರಿವಾರವೂ ವಿಷಯವನ್ನರಿತು ನಕ್ಕು , ಪ್ರಭುವು ಪುನಃ ಈ ವಿಷಯದಲ್ಲಿ ತನ್ನ ತಲೆಯನ್ನು 
ಕೆಡಿಸಿಕೊಂಡನೇ ಎಂದು ಮರುಕಗೊಂಡರು. ಆದರೇನು? ಲೋಕದಾಟ; ಅದನ್ನು 
ಮಿಕ್ಕಲಾಗುವುದಿಲ್ಲ . ಮಹಾರಾಜನಿಗೆ ಸತ್ಯದೃಷ್ಟಿಯುಂಟಾಗಿದ್ದರೆ ಬಸವನನ್ನು ಕಳ್ಳನೆಂದು 
ಭಾವಿಸುತ್ತಿದ್ದನೆ ? "ಹೊನ್ನ ನೇಗಿಲಲ್ಲುತ್ತು ಎಕ್ಕದಬೀಜವನ್ನು ಬಿತ್ತಿದಂತಾಯಿತ್ತು ಬಿಜ್ಜಳ 
ಮಹಾರಾಜನ ಭಾವನೆ. ಇದಕ್ಕಂಜಿದರಾಗದು ಅಳುಕಿದರಾಗದು, ಕೂಡಲಸಂಗಮದೇವ, 
ನೀನೇ ತಂದೆ, ನೀನೇ ತಾಯಿ , ನೀನೇ ಬಂದು, ನೀನೇ ಬಳಗ, ನಿನ್ನ ಬಿಟ್ಟು ಎನಗಾರಿಲ್ಲ 
ಹಾಲಲ್ಲದ್ದು ನೀರಲ್ಲದ್ದು " ಇತ್ಯಾದಿಯಾಗಿ ಮನಸ್ಸಿನಲ್ಲಿ ಭಾವಿಸಿಕೊಂಡು ತ್ವರಿತವಾಗಿ 
ಬಿಜ್ಜಳನ ಆಸ್ಥಾನವನ್ನು ಸೇರಿದನು. ಆಸ್ಥಾನದಲ್ಲಿ ಬಿಜ್ಜಳನ ಮಂತ್ರಿಸಂಪುಟ ಬಸವಣ್ಣನ 
ಈ ಹಗರಣವನ್ನು ಕಣ್ಣುಂಬ ನೋಡಿ, ಆತನನ್ನು ಅಪಮಾನಗೊಳಿಸುವ ಹಲವಾರು 
ವಾಗ್ದಾಣಗಳ ವಿಷಸರ್ಪಗಳನ್ನು ತುಂಬಿಕೊಂಡು ನಿಂತ ಹುತ್ತದಂತಾಗಿದ್ದರು. ಸತ್ಯದ ಪ್ರಖರ 
ಕಿರಣಗಳಿಂದ ಅಲೆಯಲೆಯಾಗಿ ಗರಿಸುಟ್ಟುಕೊಂಡ ಪಕ್ಷಿಯಂತಾಗಿದ್ದರೂ ದುರಭಿಮಾನದ 
ಪ್ರಭೂತಾಗ್ನಿಯಿಂದ ಪುಟಗೊಂಡ ಬಿಜ್ಜಳ ಮಿಡಿಯುತ್ತ ಕುಳಿತಿದ್ದ . ಯಾವ 
ಮನೋವಿಕಾರವನ್ನೂ ಸೂಚಿಸದ ಬಸವಣ್ಣನ ಗಂಭೀರಮುಖದರ್ಶನವೆಲ್ಲರಿಗೂ ಆಯಿತು. 
ಬಿಜ್ಜಳನು ಪ್ರಶಾಂತ ಗಂಭೀರಭಾವದ ಬಸವಣ್ಣನ ಈಗಿನ ಸ್ಥಿತಿಯನ್ನು ನೋಡಿ ಸತ್ಯದಾಳ 
ವನ್ನರಿಯಬಹುದಾಗಿತ್ತು . ಧನದ ನಿಮಿತ್ತವಾಗಿ ಕಣ್ಣು ಕೆಡಿಸಿಕೊಳ್ಳುವವರಿಗೆ ಕಣ್ಣು ಅಷ್ಟು 
ಬೇಗ ಶುದ್ಧಗೊಳ್ಳುವುದಿಲ್ಲ. 

" ಬಸವಣ್ಣ ಇದೇನು ನಾಗಾಭರಣದ ಹಗರಣ, ಸಿದ್ಧಿಗಸೆಟ್ಟಿಯಲ್ಲಿ ಅರಮನೆಯ 
ನಾಗಾಭರಣವು ಇದೆಯೆಂದು ಗೊತ್ತಾಗಿದೆ. ಈ ಕಾರವುತಮ್ಮಿಂದಾಗಬೇಕೇ ?" 

ಪ್ರಭುವೇ , ಸುಮ್ಮನೆ ವಾಗ್ವಾದಗಳಿಂದ ಯಾವ ಸಿದ್ದಾಂತವೂ ಆಗದು. ಪರರ ಹೊನ್ನು 
ಹೆಣ್ಣು ಮಣ್ಣುಗಳಿಗೆ ಆಶಿಸಿ ವೃಥಾ ಬರುದೊರೆ ಹೋಹ ಕೆಡುಕನಲ್ಲವೆಂದು ಎಂದೋ 
ತಮ್ಮೆದುರಿಗೆ ನನ್ನ ಮನಸ್ಸನ್ನು ಉದ್ಘಾಟಿಸಿಕೊಂಡಿದ್ದೇನೆ. ರತ್ನ ನಿಮ್ಮದಾದರೆ ಭಾಂಡಾರಕ್ಕೆ 
ಸೇರಿಸಿಕೊಂಡುಬಿಡಿ" ಎಂದು ಸಿದ್ಧಿಗಸೆಟ್ಟಿಯ ಕಡೆ ತಿರುಗಿ - 

" ಮಾನ್ಯರೇ , ತಾವು ನನಗಾಗಿ ಬಹು ತೊಂದರೆ ತೆಗೆದುಕೊಂಡಿರಿ. ಪ್ರಭುವಿನ ಇಚ್ಛೆಯಂತೆ 
ಆ ರತ್ನ ಕಾಲಚೂರ ರಾಜ್ಯಭಾಂಡಾರಕ್ಕೆ ಸೇರಲಿ, ಅದನ್ನು ತರಿಸಿ' ರೆಂದು ಆಜ್ಞೆ 
ಮಾಡಲು ಬಸವಣ್ಣನ ಆಜ್ಞೆಯ ಮೇರೆಗೆ ರತ್ನವನ್ನು ಭದ್ರಗೊಳಿಸಲ್ಪಟ್ಟ ಪೆಟ್ಟಿಗೆಯೂ ಆಸ್ಥಾನಕ್ಕೆ 
ತರಲ್ಪಟ್ಟಿತು. ಇನ್ನೇನು ಅರೆಕ್ಷಣದಲ್ಲಿ ಎಲ್ಲವೂ ಬೆಳ್ಳಂಬೆಳಕಾಗಿ ಬಸವಣ್ಣನ ಅಸತ್ಯ ನಡೆ 

ಜಗತ್ತಿಗೆ ಗೊತ್ತಾಗುವುದೆಂದು ಹಲವಾರು ಜನ ಕರುಬಿಗರು ಕಣ್ಣರಳಿಸಿ ಮನಗೆದರಿಕೊಂಡು 
ದೇಹವೆಲ್ಲ ಕಣ್ಮನವಾಗಿ ನೋಡುತ್ತಿದ್ದರು. ಬಿಜ್ಜಳನು ಒಮ್ಮೆ ಸಿದ್ದಿಗನ ಮುಖವನ್ನೂ , 
ಮತ್ತೊಮ್ಮೆ ಪೆಟ್ಟಿಗೆಯನ್ನೂ , ಮಗದೊಮ್ಮೆ ಬಸವಣ್ಣನನ್ನೂ ನೋಡುತ್ತ ಕೆಂಗಣ್ಣ 
ತಡೆಗೋಡೆಯೊಡೆದು ವಿಚಲಿಸುವರೋಷಭೀಷಣನೇತ್ರದಿಂದ ಭಟರಿಗೆ " ಹುಂ ! ಒಡೆಯಿರಿ 
ಪೆಟ್ಟಿಗೆಯನ್ನು " ಎಂದು ಹೂಂಕರಿಸಿದನು. ಅರೆಕ್ಷಣದಲ್ಲಿ ಭಟರು ಬಂದು ಪೆಟ್ಟಿಗೆ 
ಒಡೆಯಲನುವಾದರು. ರಾಜಸವೃತ್ತಿಯ ಪ್ರಕೋಪ ಪರಾಕಾಷ್ಠವೆಷ್ಟು ಕಾರ್ಗತ್ತಲೆಯ 
ಕಪ್ಪಿನದೆಂದು ಮಹಾರಾಜನ ನಡೆಯಿಂದ ಬಸವಮಾನಸಕ್ಕರಿವಾಗಿ ಈ ಬಾಲಿಶ ಭಾವವನ್ನು 
ಕಂಡು ಮರುಕವುಂಟಾಗುತ್ತಿತ್ತು . ಆದರೇನು? ಪೆಟ್ಟಿಗೆಯನ್ನು ಒಡೆದು ಭಟರು ಆತುರದಿಂದ 
ಮುಚ್ಚಳ ತೆಗೆದು ನೋಡಿದರು. ಒಮ್ಮೆಲೆ ವಿದ್ಯುತ್ ಪ್ರಭೆ ಆಸ್ಥಾನವನ್ನೆಲ್ಲ ಮಿಂಚಿನಂತೆ 
' ಫಳ್ ' ಎಂದು ಹೊಳೆದ ಹೊಳಪಿನೊಡನೆಯೆ ಘೋರ ಘಟಸರ್ಪವೂ ಹೆಡೆಯೆತ್ತಿ 
ತನ್ನಾಳಕ್ಕೆದ್ದು ನಿಂತು ನಾಲ್ಕೂ ಕಡೆಗೆ ತನ್ನ ರೋಷಭೀಷಣ ಮುಖಮಂಡಲವನ್ನು ಪ್ರದರ್ಶನ 
ಮಾಡಿತು. ಎತ್ತೆತ್ತಲೂ ನಿರಾಶೆಯ , ಭಯದ, ಅಪರಾಧಭಾವದ ಕಾರ್ಮೋಡ ಕವಿಯಿತು. 
ಬಿಜ್ಜಳ ಗದ್ದುಗೆಯಿಂದೆದ್ದು ಬಲವಂತನ ಬೆಂಬಲ ಕಳೆದುಕೊಂಡಕ್ರೋಧಿಯ ಪ್ರಚಂಡ 
ಮರುಳನದ ಭಾವನೆಗೆ ಪಕ್ಕಾದ. ಕೊನೆಗೊಮ್ಮೆ ರಾಜ್ಯದ ಗುರುತರ ಹೊಣೆಯನ್ನು ನೆನೆದು 
ಕ್ಷಮೆಯ ಸನ್ಮಾರ್ಗಕ್ಕೆ ಮನಸ್ಸಿಳಿಸಿದನು. ಬೆಳಕಿನ ಒಂದೆರಡು ಆಶಾಕಿರಣ ಕಂಡನು. 
ಮಂತ್ರಿಸಂಪುಟ ಚಲ್ಲಾಪಿಲ್ಲಿಗೊಂಡಿತು. ಕ್ಷಣಕ್ಷಣಕ್ಕೆ ಘಟಸರ್ಪದ ಉಗ್ರ ನೋಟ 
ಅಧಿಕವಾಗಿ ಸಭಾಸ್ಥಾನದಲ್ಲಾಗುತ್ತಿತ್ತು ; ಸಭೆಯೆಲ್ಲ ನಡುಗಿತು. ಇನ್ನು ಈ ಪ್ರಸಂಗವನ್ನು 
ಬೆಳೆಯಬಿಡಬಾರದೆಂದು ಸಕಾಲದಲ್ಲಿ ಎಚ್ಚರಗೊಂಡ ಬಿಜ್ಜಳನು, "ಬಸವಣ್ಣ ! ಕಾರಣಿಕ!! 
ಸತ್ಯಪ್ರೇಮಿ!!! " ಎನ್ನುತ್ತೋಡೋಡಿ ಬಂದು, ಅಪ್ಪಿಕೊಂಡು ನನ್ನ ನಡೆ ದೋಷಪೂರ್ಣ 
ವಾದದ್ದು ; ಈ ನಾಗನ ಭಯದಿಂದ ಮಾಣಿಸು; ಅದನ್ನು ಪೆಟ್ಟಿಗೆಯಲ್ಲಿ ಹೊಗಿಸು ಎಂದು 
ಪಶ್ಚಾತ್ತಾಪಗೊಂಡ ಮನೋಭಾವಾಧಿಕ್ಯದಿಂದ ಬೇಡಿಕೊಂಡನು. ಬಸವಣ್ಣನು ತನ್ನ 
ಪರುಷದೃಷ್ಟಿಯನ್ನು ನಾಗನ ಮೇಲೆ ಹರಿಸಲಾಗಿ ಪುನಃ ನಾಗನು ಫಳ ಫಳ ಹೊಳೆಯುವ 
ನಾಗಾಭರಣರತ್ನವಾಗಿ, ರತ್ನವು ಆಸ್ಥಾನದಲ್ಲಿ ಪ್ರತಿಫಲಿಸಿ ಸಹಸ್ರಕರನ ಕಿರಣಗಳಿಂದ 
ಸಹಸ್ರಮುಖದಿಂದ ಎಲ್ಲರ ಕಣ್ಣನ್ನೂ ಕುರುಡುಗೊಳಿಸಿತು. ಕ್ಷಣಕಾಲ ಯಾರ ಕಣ್ಣಿಗೂ 
ಏನೂ ಕಾಣಲಿಲ್ಲ . ಕೊನೆಗೆ ಬಸವಣ್ಣನವರು ಅದನ್ನು ತಮ್ಮ ಹಸ್ತದಲ್ಲಿ ಹಿಡಿದುಕೊಂಡು 
ಮಹಾರಾಜನನ್ನು ಕ್ಷಮಿಸಿ, ಮಹಾರಾಜಾ ನನಗಿನ್ನು ಅಪ್ಪಣೆ ಯಾವುದೆಂದು ಬೇಡಿದನು. 
ಮಹಾರಾಜನು ತನ್ನ ಅಪರಾಧವನ್ನು ನೆನೆದು ಕ್ಷಣ ಕ್ಷಣದಲ್ಲೂ ಕ್ಷಮೆ ಕೇಳುತ್ತಿರಲು, 
ಬಸವಣ್ಣನು ಬಿಜ್ಜಳನನ್ನು ಕುರಿತು " ಪ್ರಭುವೆ, ನೀವುತಪ್ಪುಗಾರರೆಂದು ನಾನಾಡೆನು. ಇದರಲ್ಲಿ 
ಯಾರ ತದ್ರೂ ಇಲ್ಲ . ಯಾರೂ ಪಶ್ಚಾತ್ತಾಪ ಪಡಬೇಕಾದುದಿಲ್ಲ . ಏಕೆಂದರೆ ಕಲ್ಯಾಣವನ್ನು 
ಉಟ್ಟ ಬಟ್ಟೆಯಿಂದ ಬಿಟ್ಟ ನನ್ನಲ್ಲಿ ಪುನಃ ಇಂಥ ಅಮೌಲ್ಯ ರತ್ನವಿರುವುದು ಅದು 
ಅಸಂಭವನೀಯವೇ ಆಗಿದೆ . ಲೌಕಿಕ ಸಾಮಾನ್ಯ ದೃಷ್ಟಿ ಸತ್ಯವನ್ನು ಕೆದಕಿ ನೋಡುವಷ್ಟು 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ತಾಳ್ಮೆ ಹೊಂದದು. ಅದಕ್ಕೆ ಅದು ಬೇಕಾಗಿಯೂ ಇಲ್ಲ . ಅದು ತನ್ನ ದೃಷ್ಟಿಕೋನದಂತೆ 
ಓಡುತ್ತದೆ. ತಾವು ಲೌಕಿಕ ಸಹಜಾಲೋಚನಾಪರರಾಗಿ ವ್ಯವಹರಿಸಿ ನನ್ನನ್ನು ಅಂದು ಆ 
ದೃಷ್ಟಿಯಿಂದ ಕಂಡಿರಿ ; ಇದರಲ್ಲಿ ನಿಮ್ಮ ತಪ್ಪೇನಿಲ್ಲ . ಇಗೋ ಇಂದು ಸತ್ಯ ಅರಿವಾಯಿತು, 
ಹೀಗೆ ಆಚರಿಸುತ್ತಿದ್ದೀರಿ. ಸತ್ಯ ಮೊದಲೇ ನಿಮಗೆ ಗೊತ್ತಾಗಿದ್ದರೆ ತಾವಾದರೂ ಇಂಥ 
ಪ್ರಮಾದಕ್ಕೆ ಎಡೆಗೊಡುತ್ತಿರಲಿಲ್ಲ . ಆದ್ದರಿಂದ ತಪ್ಪುಗಾರರೆಂದು ಅನ್ನೆನು.' ಬಾರದು ಬಪ್ಪದು 
ಬಪ್ಪದು ತಪ್ಪದು' ಆದದ್ದಾಯಿತು, ಈಶನು ನಿಮ್ಮ ಮತಿಗೆ ಸನ್ಮಂಗಳವೀಯಲಿ. ನಮಗಿನ್ನು 
ಅಪ್ಪಣೆಕೊಡಿ" ಎನ್ನಲು ಬಿಜ್ಜಳನು ಬಹುವಾಗಿ ಪ್ರಾರ್ಥಿಸಿಕೊಂಡು ಪುನಃ ಪ್ರಧಾನಿಗೆ ಪಟ್ಟ 
ವನ್ನು ಸ್ವೀಕರಿಸುವಂತೆ ಮಾಡಿದನು. ಬಸವಣ್ಣನವರು ಪ್ರಭುವಿನ ಕೋರಿಕೆಗೆ ತಿರಸ್ಕಾರವು 
ಯೋಗ್ಯವಲ್ಲವೆಂದು ಭಾವಿಸಿ, ಪುನಃ ಪೂರ್ವದ ಅಧಿಕಾರವನ್ನು ಸ್ವೀಕರಿಸಿದರು. ಅನಂತರದಲ್ಲಿ 
ಸಿದ್ದಿಗನಿಗೆ ಅವನ ಧನವನ್ನು ಸಲ್ಲಿಸಿ, ರತ್ನವನ್ನು ವಶಪಡಿಸಿಕೊಂಡು ಕಲ್ಯಾಣದ ಸಮಸ್ತ 
ಜನರೂ ನೋಡುವಂತೆ ಅದನ್ನು ಹುತ್ತದಲ್ಲಿಯೇ ಹಾಕಿಸಿಬಿಟ್ಟನು. ರತ್ನವು ಎಲ್ಲಿ 
ಸೇರಬೇಕೋ ಅಲ್ಲಿಗೆ ಸೇರಿಹೋಯಿತು. 


* 


* 


* 


ಹೀಗೆ ಬಸವಣ್ಣನ ನಡೆನುಡಿಗಳು ಪೂರ್ವದಲ್ಲಿಯೇ ಹೇಳಿದಂತೆ ಅವನ ವ್ಯಕ್ತಿತ್ವವನ್ನು 
ಉದ್ಧರಿಸತಕ್ಕಂಥವುಗಳು. ಅವರ ನಡೆನುಡಿಗಳ ಬಗ್ಗೆ ನಮಗೆ ಸಂಶಯ ಸ್ವಭಾವ ತರವಲ್ಲ . 
ಇದೊಂದು ಅವರ ಜೀವನದ ಘಟನೆಯನ್ನು ನಿಮಗೆ ಸರಳ ಕಥೆಯ ಮೂಲಕ ತಿಳಿಸಿದೆ 
ಅಷ್ಟೆ . ಧನದಲ್ಲಿ ಶುಚಿ, ಪ್ರಾಣದಲ್ಲಿ ನಿರ್ಭಯ, ಮಾತಿನಲ್ಲಿ ಲಿಂಗ, ಕಾಯಕದಲ್ಲಿ ಪ್ರಸಾದ 
ಗುಣವು ಅವರಿಗೆ ಅಳವಟ್ಟಿತ್ತು . ಎಂಥ ದುರ್ಭರ ಪ್ರಸಂಗಗಳನ್ನೂ ಅವರು ಅಚಲಮೇರುವಿಗೆ 
ಸಮಾನವಾದ ಧೈಯ್ಯದಿಂದ ಎದುರಿಸುತ್ತಿದ್ದರು. ಮನುಷ್ಯನಿಗೆ ಧೈರಬರುವುದು ಸದ್ಧರ್ಮದ 
ಪ್ರಬಲ ಬೆಂಬಲದಿಂದ. ಧರ್ಮದ ಬೆಂಬಲವಿಲ್ಲದೆಯೇ ಧೈರವಿರಬಹುದು. ಆ ಧೈತ್ಯ ರಾಕ್ಷಸ 
ಧೈಯ್ಯ . ಕರಾಳ ಕಾರ್ಗತ್ತಲ ರಾಶಿಯಾದರೇನು ಸಣ್ಣ ದೀಪವೊಂದರಿಂದ ಓಡಿಹೋಗುತ್ತದೆ. 
ಜೀವಿತಕ್ಕೆ ಪ್ರಕಾಶ ಬೇಕು. ಅದಿದ್ದರೆ ಕತ್ತಲೆನಿಮಗೆ ಮುಸುಕುವುದಿಲ್ಲ . ಇಂಥ ಪ್ರಕಾಶವನ್ನು 
ಬಸವಣ್ಣ ಪಡೆದಿದ್ದ . ಧರ್ಮವನ್ನು ಬಸವಣ್ಣ ರಕ್ಷಿಸಿದ; ಧರ್ಮ ಅವನನ್ನು ರಕ್ಷಿಸಿತು. 
ಬಸವಣ್ಣನಿಗೆ ಅನಂತ ಶ್ರಮವಾಯಿತು, ಅದು ನಮ್ಮ ದೃಷ್ಟಿಯಲ್ಲಿ . ಆತನ ಕಣ್ಣಿಗೆ ಅದು 
ಸುಂದರ , ಅಂಗೈಸಿಕೊಡುವ ದಿವ್ಯವಾದ ವರವೆಂದರೆ ಬೆಳಕು . ಆ ಬೆಳಕಿನ ಸುಂದರ ಪ್ರಭೆ 
ಪ್ರಳಯದವರೆಗೆ ಸೂ‌ನಂತೆ ಸಂಸ್ಕಾರಕ್ಕೆ ಆದರ್ಶವಾಯಿತು. 


ಗುರು - ಲಿಂಗ- ಜಂಗಮ * 


ವೀರಶೈವದಲ್ಲಿ ಗುರು ಲಿಂಗ ಜಂಗಮದ ಸ್ಥಾನವು ಅತಿ ಮಹತ್ವದ್ದೂ 
ವಿವೇಕಪೂರ್ಣವಾದದ್ದೂ ವಿಚಾರಾರ್ಹವಾದದ್ದೂ ಆಗಿದೆ. ಇವು ಮೂರು 
ಹೊರಗಿನವು. ಇವುಗಳು ವಿಶ್ವದಷ್ಟು ವಿಶಾಲವಾದುವು. ವಿಶ್ವತತ್ವವೆಲ್ಲ ಈ 
ಮೂರು ತತ್ವದಲ್ಲಡಗಿದೆ. ಹೊರಗಿನ ಈ ಮೂರು ತತ್ವಗಳ ಬೆಂಬಳಿವಿಡಿದು 
ಪಿಂಡಾಂಡಪ್ರಪಂಚದಲ್ಲಿ ಕ್ರಿಯೆ ನಡೆಯಬೇಕು. ನಿಜದ ನೆಲೆಯನ್ನು ಮುಟ್ಟಲು 
ಈ ಮೂರು ಹೊರಗಿನ ವಸ್ತುಗಳ ಸಹಕಾರ ಅವಶ್ಯವಾಗಿ ಬೇಕೇಬೇಕು. ತನು 
ಮನ ಭಾವಗಳ ಶುದ್ಧಿಗೆ ಈ ಮೂರರ ಸಹಕಾರವಿಲ್ಲದಿದ್ದರೆ ಆಗದು. " ತನು 
ಬಯಲು ನಿರವಯದೊಳಡಗಬೇಕು; ಮನಬಯಲು ನಿರವಯದೊಳಡಗ 
ಬೇಕು : ಭಾವಬಯಲು ನಿರವಯದೊಳಡಗಬೇಕು; ಬಯಲು ಬಯಲ ಬೆರಸಿ 
ಕೊನೆಗೆ ಬಯಲೇ ಆಗಬೇಕು. " ಇದು ಕೊನೆಯ ಸ್ಥಿತಿ. ಇಷ್ಟ , ಪ್ರಾಣ, 
ಭಾವಗಳ ಪ್ರತೀಕಗಳು ಈ ಮೂರು ವಸ್ತುಗಳು, ಶರಣರಲ್ಲಿ ಲಿಂಗವಿರುವ 
ಭೇದ ಹೇಗೆಂದರೆ, ತನುವಿನೊಳಗೆ ತನುರೂಪವಾಗಿ ಅದು ಇಷ್ಟಲಿಂಗವೆಂದೆನಿಸಿ 
ಕೊಳ್ಳುವುದು ; ಮನದೊಳಗೆ ಮನದ ರೂಪಾಗಿ ಪ್ರಾಣಲಿಂಗವೆನಿಸುವುದು ; 
ಭಾವದೊಳಗೆ ಭಾವರೂಪಾಗಿ ಭಾವಲಿಂಗವೆನಿಸುವುದು. ಲಿಂಗವೆಂಬ ವಸ್ತು 
ಅಂತರಂಗ , ಬಹಿರಂಗ , ದೂರ ಸಮೀಪವೆಂದು ತಿಳಿಯಲೇಬಾರದು. 
ಹೀಗಾಗಲು ಕ್ರಿಯೆಯು ನಡೆಯಬೇಕು. ಕ್ರಿಯೆಯು ನಡೆಯಲು ಕ್ರಿಯೆಯು 
ಶುದ್ಧಗೊಳ್ಳಲು ಒಳಗಿನ ಪ್ರಪಂಚದ ಈ ಮೂರಕ್ಕೆ , ಹೊರಗಿನ ಈ ಮೂರನ್ನು 
ವೀರಶೈವ ಧರ್ಮದ್ರಷ್ಟಾರರು ಕಂಡು ವ್ಯವಸ್ಥೆಗೊಳಿಸಿದುದು ಸೂಕ್ತವೂ 
ಉಪಯುಕ್ತವೂ ಆಗಿದೆ. ಶಾರೀರಕ ಕ್ರಿಯೆಯಲ್ಲಿ ಗುರು ಲಿಂಗ ಜಂಗಮದ 

* ಶರಣ ಸಾಹಿತ್ಯ , ಸಂ . - ೨೦; ಸಂ . ೭- ೮, ಕಾರ್ತಿಕ ೧೮೭೯ನೇ ಹೇವಿಳಂಬಿ 

ಆಶ್ವಯುಜ - ಕಾರ್ತಿಕ. 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಅರ್ಥವಾಗಬೇಕು; ತದರ್ಥವಾಗಿಯೇ ಬೇರೆ ಬೇರೆ ಸೇವೆ ನಡೆಯಬೇಕು; ಕೊನೆಗೆಲ್ಲವೂ 
ಒಂದಾಗಬೇಕು. ಒಂದು ಹಲವಾಗಿ ಕೊನೆಗೆ ಹಲವು ಒಂದಾಗುವುದೇ ಆ ಅನುಭವವಾಗು 
ವುದೇ ಧರ್ಮವೃತ್ತ . 


ಪ್ರಾಣಮುಮಂ ಶರೀರಮುಮನರ್ಥಮುಮಂ ಗುರುಲಿಂಗಜಂಗಮ 
ಶ್ರೇಣಿಗೆ ಕೊಟ್ಟು ತನ್ಮುಖ ಸಮಾಗತ ಶಾಂತಿಕರ ಪ್ರಸಾದ ಕ || 
ಲ್ಯಾಣ ಸುಖಪ್ರಪೂರ್ಣ ಪರಿಣಾಮವನೈದಿದವರ್ಗೆ ನಿತ್ಯನಿ 
ರ್ವಾಣಪದಂ ಬಳಿಕ್ಕುಳಿದವರ್ಗೆ ಪರಿಭ್ರಮಣಂ ಶಿವಾಧವಾ || 


ಎಂದು ಮೊಗ್ಗೆಯ ಮಾಯಿದೇವರುಕ್ರೋಡೀಕರಿಸಿ ಮನೋಹರವಾಗಿ ಸೂತ್ರವನ್ನು 
ಹೇಳಿದಂತೆ ಹೇಳಿದ್ದಾರೆ. ಇಲ್ಲಿ ಗುರುವಿಗೆ ತನುವನ್ನು , ಲಿಂಗಕ್ಕೆ ಮನವನ್ನು , ಜಂಗಮಕ್ಕೆ 
ಧನವನ್ನು ಅರ್ಪಿಸಿ ಆಯಾ ಸ್ತರಗಳ ಮೂಲಕ ಅವುಗಳನ್ನು " ಶಾಂತಿಕರ ಪ್ರಸಾದ 
ಕಲ್ಯಾಣಸುಖ ಪ್ರಪೂರ್ಣಪರಿಣಾಮಗಳನ್ನಾಗಿ ಮಾಡಿಕೊಳ್ಳಬೇಕು. ಈ ಕ್ರಿಯೆ 
ಸುಲಭವೆಂದರೆ ಸುಲಭ , ಕಠಿಣವೆಂದರೆ ಕಠಿಣ . ' ಬೇಕು ಬೇಡೆಂಬೆರಡು ಭವಬಾಧೆಗಳ 
ನೀಗುವ' ಕ್ರಿಯಾಸಿದ್ದಿ ಸನ್ನಿಹಿತವಾಗುವುದು ಬಹು ಸುಲಭವೇನು? ಪ್ರಕೃತಿಯೊಡನೆ 
ಹೋರಾಟವೆಷ್ಟು ಸಾಗಿರಬೇಕು? ಕೊಲ್ಲುವೆನೆಂದು ಹೇಳುತ್ತಿರುವ ಪ್ರಕೃತಿಯನ್ನು ಗೆಲ್ಲಲು 
ಲಿಂಗವೆಂಬ ಕೂರಲಗು ಹಿಡಿದಿರಬೇಕು - ಕಯ್ಯಲ್ಲ ; ಮನ ಪ್ರಾಣ ಭಾವದಿಂದ. 
ಹಲವಾರು ವಿಧಗಳಲ್ಲಿ ದೇಹ ಮನಭಾವಗಳು ಪ್ರಕೃತಿಯ ಗುಣದ ಸೆಳವಿಗೆ ಸಿಕ್ಕು 
ಅಧೋಮುಖಿಗಳೇ ಆಗಿಬಿಡುತ್ತವೆ. ಆ ಸೆಳವಿನತ್ತ ಹೋಗಗೊಡದೆ ಅವಜ್ಞಾನದಿಂದ 
ಕ್ರಿಯಾಪರಂಪರೆಗಳನ್ನು ಒಂದುಗೂಡಿಸಿ ಈ ಮೂಲಕ ಶುದ್ಧಿಗೊಳಿಸುವುದೇ ಸಾಧನಾ 
ಸಂಪತ್ತು . ಇಲ್ಲಿ ಗುರು, ಲಿಂಗ, ಜಂಗಮ , ಭಕ್ತ ಈ ನಾಲ್ಕೂ ಒಂದೇ ಲಿಂಗಸೂತ್ರವು. 
ಲಿಂಗವು ಗುರುವನ್ನೂ ಆಶ್ರಯಿಸಿದೆ. ಜಂಗಮನನ್ನೂ ಆಶ್ರಯಿಸಿದೆ, ಭಕ್ತನನ್ನೂ ಆಶ್ರಯಿಸಿದೆ. 
ಲಿಂಗದ ನೆಲೆಯನ್ನು ಅಲಿಂಗತ್ರಯದಲ್ಲಿ ಸಂಗತಗೊಳಿಸಲು ಪ್ರತಿ ವೀರಶೈವನೂ ತನ್ನ 
ಕ್ರಿಯಾಮುಖದಲ್ಲಿ ಹೆಣಗಬೇಕಾಗಿದೆ. 

ಅಂದರೆ ಗುರುಮುಖದಿಂದ ಶಾರೀರಕ ಕ್ರಿಯೆಗಳಲ್ಲಿ ಶುದ್ದಿ ಪಡೆಯಬೇಕು. ಮನಸ್ಸು 
ಆ ಲಿಂಗವಸ್ತುವನ್ನು ವಿಚಾರಮಾಡಬೇಕು. ಭಾವದಲ್ಲಿ ಈ ಆಚಾರ ಮತ್ತು ವಿಚಾರಶುದ್ಧಿಯ 
ಸಾಮರಸ್ಯವುಂಟಾಗಬೇಕು. ಇದು ಅನುಭವ. ಇದನ್ನೇ ನಾವು ಶಿವಾನುಭಾವ ಎಂದು 
ಕರೆಯುತ್ತೇವೆ. 


ಕಾಮವಿಕಾರವ ಬಿಟ್ಟಾಗಲೇ ಗುರುವನರಿದ 
ಮನದ ವಿಕಾರವ ಬಿಟ್ಟಾಗಲೇ ಲಿಂಗವನರಿದ ; 
ಧನದ ವಿಕಾರವ ಬಿಟ್ಟಾಗಲೇ ಜಂಗಮವನರಿದ; 

ಗುರು- ಲಿಂಗ- ಜಂಗಮ 


ಇಂತೀ ತ್ರಿವಿಧ ವಿಕಾರ ನಾಸ್ತಿಯಾದಲ್ಲಿ 
ನಿಷ್ಕಲಂಕ ಮಲ್ಲಿಕಾರ್ಜುನನಲ್ಲಿ ಸಹಜ ಭಕ್ತಿ 


ಸಹಜ ಭಕ್ತಿಯಳವಡುವುದು ಗುರುಲಿಂಗಜಂಗಮ ತತ್ವಾರ್ಥವರಿತಾಗ; ಗಳಿಕೆ ಬಳಕೆಗಳು 
ಜೀವನದಲ್ಲಿ ಅರ್ಥವಾಗುತ್ತ ಬರಬೇಕು, ಧನದ ಗಳಿಕೆ ಇರಲಿ, ಬೇಡವೆನ್ನುವುದಿಲ್ಲ . ಗಳಿಕೆ 
ಅರ್ಥವಾಗಿರಬೇಕು, ಬಳಕೆಯೂ ಅರ್ಥವಾಗಿರಬೇಕು. ಇಲ್ಲದಿದ್ದರೆ ಅನರ್ಥವಾಗುವುದು . 
ಧನದಿಂದ ವಿಕಾರವಾಗುವಷ್ಟು ಬೇಗ ಮನುಷ್ಯನು ಬೇರಾವುದರಿಂದಲೂ ಅಷ್ಟು ವಿಕಾರ 
ಗೊಳ್ಳುವುದಿಲ್ಲ . ಅದೊಂದಿದ್ದರೆ ನಾನೆಲ್ಲವನ್ನೂ ಸಾಧಿಸುತ್ತೇನೆ; ಬೇಕುಬೇಕಾದ ಸುಖಗಳನ್ನು 
ಪಡೆಯುತ್ತೇನೆಂದು ಹೃದಯದಲ್ಲಿ ಕಾಡುಮುಳ್ಳಿನ ಮಹಾಮೆಳೆಗಳನ್ನೇ ಬೆಳೆಯಿಸಿಕೊಂಡಿರು 
ತಾನೆ. ಈ ವಿಕಾರಕ್ಕೆ ಎಡೆಯಾಗಲು ಹೃದಯದಲ್ಲಿ ನಾವು ಸ್ಥಾನವನ್ನು ಕೊಡಬಾರದು. 
ಅದರ ಗಳಿಕೆ, ಬಳಕೆಗಳ ತತ್ವವನ್ನು ಮನಸ್ಸು ತಿಳಿದಿರಬೇಕು. ಮನವು ಮನುಷ್ಯನ ಸುಖ 
ದುಃಖಗಳಿಗೆ ಮೂಲ. ಅಲ್ಲಿ ಮಾಡತಕ್ಕ ಪ್ರತಿಯೊಂದು ಭಾವನೆಯೂ ಜೀವನದ ಮಾರ್ಗ 
ಗಳನ್ನು ನಿರ್ಮಾಣ ಮಾಡುವಂತಹುದು. ಸದ್ಭಾವನೆಯಾದಲ್ಲಿ ಉತ್ತಮ ಮಾರ್ಗನಿರ್ಮಾಣ 
ವೆನ್ನಬಹುದು. ಅನ್ಯಥಾ ಆದಲ್ಲಿ ದುರ್ಮಾರ್ಗನಿರ್ಮಾಣವೆಂದು ತಿಳಿಯಬೇಕು. 
ತ್ರಿಕರಣಗಳಲ್ಲಿ ಮನಸ್ಸು ಮೊದಲನೆಯದು. ಇದರ ಶುದ್ದಿಯನ್ನು ಅನುಸರಿಸಿಯೇ 
ಉಳಿದವುಗಳ ಶುದ್ಧಿಯು ಹಿಂಬಾಲಿಸುತ್ತದೆ. ಮನದಲ್ಲಿ ಹುಟ್ಟಿದುದೇ ವಾಕ್ಕಿಗೆ ಬರುವುದು. 
ವಾಕ್ಕಿನಲ್ಲಿ ಸ್ಪುಟಗೊಂಡುದೇ ಕ್ರಿಯೆಗೆ ಬರುವುದು . ಯಾವುದೊಂದು ಕ್ರಿಯೆಯು 
ಕ್ರಿಯಾರೂಪಕ್ಕೆ ಬರುವುದು ಮನೋಮೂಲದಿಂದ. ಆದ್ದರಿಂದ ಅದು ವಿಕಾರಗೊಳ್ಳದಂತೆ 
ಬಹು ಎಚ್ಚರಿಕೆಯಿಂದ ಮನಸ್ಸಿನಾಟವನ್ನು ಹಿಡಿತದಲ್ಲಿಡುವುದು ಆದ್ಯ ಕರ್ತವ್ಯ . ಎಲ್ಲ 
ಧರ್ಮಶಾಸ್ತ್ರಗಳೂ ಮನಸ್ಸನ್ನು ಹತೋಟಿಯಲ್ಲಿಟ್ಟುಕೊಳ್ಳುವುದನ್ನೇ ಮೊದಲುಬೋಧಿಸುತ್ತವೆ 
' ಮನ ಏವ ಮನುಷ್ಯಾಣಾಂ ಕಾರಣಂ ಬಂಧಮೋಕ್ಷಯೋಃ' ಎಂಬ ಮಾತು ಇದನ್ನೇ 
ಸಮರ್ಥಿಸುತ್ತದೆ. ಇಂದ್ರಿಯಗಳನ್ನು ಹಿಡಿತದಲ್ಲಿಟ್ಟುಕೊಳ್ಳುವುದು ಮನಸ್ಸಿನ ಸತತ 
ಹೋರಾಟವಾಗಬೇಕು. ಅವುಗಳ ಓಟಕ್ಕೆ ಕಟ್ಟುಬಿದ್ದಿತೋ ಇಲ್ಲವೋ , ಈ ಮೊದಲೇ 
ಹೇಳಿದಂತೆ ಎಲ್ಲವೂ ಪ್ರಕೃತಿಯ ಮಹಾಸೆಳವಿಗೆ ಕೊಚ್ಚಿಕೊಂಡು ಹೋಗುವುದು. ಗುರು 
ಲಿಂಗ ಜಂಗಮಕ್ಕೆ ಶರೀರ ಪ್ರಾಣ ಅರ್ಥ ಸಮರ್ಪಿಸಬೇಕೆಂದು ಹೇಳುವ ಮಾತು 
ಸುಲಭವಾದೀತು. ಕ್ರಿಯೆಯ ಅಥವಾ ಆ ಸಾಧನೆಯ ಪ್ರಬಲ ಹೋರಾಟ ಮಾಡುವವನು 
ಕಲಿಯಾಗಬೇಕು. ಕಲಿತನವು ಬೇಕು, ಹೇಡಿಯಿಂದ ಸೋಮಾರಿಯಿಂದ ಯಾವುದೂ 
ದಕ್ಕುವುದಿಲ್ಲ . ಶಿವಶರಣರು ಕಲಿತನದಿಂದ ಹೋರಾಡಿ ಅಜೇಯರಾಗಿ ಸುಖದ ಸುಂದರ 
ಸೌಧವನ್ನೇರಿ ನಿಂತವರು. 


ಅಂಗ ಲಿಂಗದಲ್ಲಿ ತರಹರವಾಗಿ 
ಮನ ಜ್ಞಾನದಲ್ಲಿ ತರಹರವಾಗಿ 

ಭಾವ ನಿರ್ಭಾವದಲ್ಲಿ ತರಹರವಾಗಿ 
ಸಮತೆ ಶಾಂತಿಯಲ್ಲಿ ತರಹರವಾಗಿರಬಲ್ಲರೆ 
ಆತನೇ ಅಚ್ಚಶರಣನು ಕಾಣಾ ಗುಹೇಶ್ವರಾ 


ಅಚ್ಚಶರಣನಾಗಲು ಆತನ ನಿರಂತರ ಹೋರಾಟವನ್ನು ಮೇಲಣ ವಚನದಿಂದ 
ಅರಿಯಬಹುದು. ಶರಣನು ಪ್ರಕೃತಿಯೊಡನೆ ಹೋರಾಡಿದ ನಿರಂತರ ಹೋರಾಟದ 
ಕ್ರಿಯೆಯನ್ನೂ , ಆ ಸಂವಿಧಾನವನ್ನೂ ಅವರ ವಚನಗಳಲ್ಲಿ ನಮ್ಮ ಮುಂದಿಟ್ಟು ಹೋಗಿದ್ದಾರೆ. 
ಆ ಆದರ್ಶಗಳೇ ನಮ್ಮ ಸಂಪತ್ತು . ಪ್ರಕೃತಿಯು ಸದಾಕೊಲ್ಲುತ್ತಿರುತ್ತದೆ. ಅದುಕೊಲ್ಲುತ್ತೇ 
ನೆಂಬುದಕ್ಕೆ ಭಕ್ತನು ಸತ್ಯವೆಂಬ ಕೂರಲಗನ್ನು ಹಿಡಿಯಬೇಕು. ಸತ್ಯವೆಂಬ ಕೂರಲಗಿಲ್ಲದಿದ್ದರೆ 
ಪ್ರಕೃತಿಯನ್ನು ಗೆಲ್ಲಲಾಗುವುದಿಲ್ಲ . ಅಂತಃಶುದ್ಧಿಯ ಆಧಿಕ್ಯವು ಬಹಿಶುದ್ಧಿಯ 
ಮೂಲಕವಾಗಬೇಕು. ಬಹಿಶ್ಯುದ್ವಿಯು ಅಂತಃಶುದ್ದಿಯಿಂದಾಗಬೇಕು. ಒಂದನ್ನು ಬಿಟ್ಟು 
ಇನ್ನೊಂದಿಲ್ಲ . ಈ ಅಂತರ್ಜಾಹ್ಯ ಶುದ್ದಿಗಾಗಿಯೇ ಹೋರಾಟ ನಡೆಯಬೇಕೆಂದು ನಾನು 
ಇದುವರೆಗೆ ಹೇಳಿದ್ದು . ಅದು ಪ್ರಬಲವಾದಷ್ಟು ವೀರನಾದ ಶರಣನಿಗೆ ಆನಂದವಾಗುವುದು. 
ಕೊನೆಗೆ ಎಲ್ಲವನ್ನೂ ಜಯಿಸಿ ಅಜೇಯನಾಗಿ ಸಮರಾಂಗಣದ ಉತ್ತರಸ್ಥಾನದಲ್ಲಿ ತನ್ನ 
ವಿಜಯಧ್ವಜವನ್ನು ನಡೆಸುವಾಗ ಆಗುವ ಆನಂದಾತಿರೇಕವನ್ನು ವರ್ಣಿಸಲಳವಲ್ಲ . ಹೇಡಿಗೆ 
ಆನಂದವಿಲ್ಲ . ಶರಣಶರಣೆಯರು ತಮ್ಮ ನಿರಂತರ ಹೋರಾಟವನ್ನು ಅನುಭವಗಳನ್ನು 
ಹೇಳಿರುವುದನ್ನು ಕೇಳಿರಿ. 


ಅಂಕ ಓಡಿದರೆ ತೆಗಂಗೆ ಭಂಗವಯ್ಯಾ , 
ಕಾದಿ ಗೆಲಿಸಯ್ಯಾಎನ್ನನು, ಕಾದಿ ಗೆಲಿಸಯ್ಯಾ ಕೂಡಲ ಸಂಗಮದೇವ, 
ಎನ್ನ ತನುಮನದಲ್ಲಿ ವಂಚನೆಯಿಲ್ಲದೆ 
ಕರ್ಮವೆಂಬ ಅಂಕದೊಡನೆ ತೊಡರಿದೆ, 
ಬಿನ್ನಪವನವಧಾರು , ನಿಮ್ಮಾಳಿನ ಭಾಷೆಯ ; ಶಿವಶರಣೆಂಬ ದಂಡೆಯ ಹೂಡಿ, 
ಗಣಮೇಳಾಪವೆಂಬ ಅಲಗಿನಿಂದವೆ ಕೂಡಲ ಸಂಗಮದೇವ 


ಜಂಬೂದ್ವೀಪದ ನವಖಂಡ ಪೃಥ್ವಿಯೊಳಗೆ ಕೇಳಿರಣ್ಣಾ ಎರಡಾಳಿನ ಭಾಷೆಯ : 
ಕೊಲುವೆನೆಂಬ ಭಾಷೆ ದೇವನದು, ಗೆಲುವೆನೆಂಬ ಭಾಷೆ ಭಕ್ತನದು 
ಸತ್ಯವೆಂಬಕೂರಲಗನೇ ಕಳೆದುಕೊಂಡು ಸದ್ಭಕ್ತರು ಗೆದ್ದರು ಕಣಾಕೂಡಲಸಂಗಮದೇವ' 


ನಾಳೆ ಬಪ್ಪುದೆಮಗಿಂದೇ ಬರಲಿ, ಇಂದು ಬಪ್ಪುದೆಮಗೀಗಲೇ ಬರಲಿ, 
ಇದಕಾರಂಜುವರು , ಇದಕಾರಳುಕುವರು ' ಜಾತಸ್ಯ ಮರಣಂ ಧ್ರುವಂ' 
ಎಂಬುದಾಗಿ ಕೂಡಲಸಂಗಮದೇವ ಬರೆದ 
ಬರೆಹವ ತಪ್ಪಿಸುವರೆ ಹರಿಹರಬ್ರಹ್ಮಾದಿಗಳಿಗಳವಲ್ಲ 

ಆರೂ ಇಲ್ಲದವಳೆಂದು ಅಳಲುಗೊಳಬೇಡ ಕಂಡಯ್ಯಾ, 
ಏನು ಮಾಡಿದಡೆಯೂ ಆನಂಜುವವಳಲ್ಲ , ತರಗೆಲೆಯ ಮೆಲ್ಲು ನಾನಿಹೆನು, 
ಸುರಗಿಯ ಮೇಲೊರಗಿ ನಾನಿಹೆನು; ಚೆನ್ನಮಲ್ಲಿಕಾರ್ಜುನಯ್ಯ , 

ಕರಕರ ಕಾಡಿದೊಡೆ ಒಡಲನೂ ಪ್ರಾಣವನೂ ನಿಮಗೊಪ್ಪಿಸಲು ಸಿದ್ದಳಹೆನು 
ಇದೇ ಕಲಿತನ. ಇಲ್ಲಿ ಪ್ರಪಂಚವು ಶಿವಪ್ರಪಂಚವಾಗುವಾಗ, ಮಾನವಭೂಮಿ 
ದೇವಭೂಮಿಯಾಗುವಾಗ ಅಳಿಮನ ಮಾಡಿದರಾಗದು. ಅದು 'ಕಿಡಿಕಿಡಿ ಕೆದರಬಹುದು. 
ಅದನ್ನೇ ' ಹಸಿವು ತೃಷೆ ಅಡಗಿದಂತಾಯಿತೆಂದು ತಿಳಿಯಬೇಕಾಗುತ್ತದೆ. ಮುಗಿಲೇ ಹರಿದು 
ಬೀಳಬಹುದು, ಅದನ್ನು ನಮ್ಮವರು ಸ್ನಾನ ಮಾಡಿಸಿದರೆಂದು ತಿಳಿಯಬೇಕಾಗುತ್ತದೆ. 
ಗಿರಿಯೇ ಹರಿದು ಬೀಳಬಹುದು, ಅದು ಅರಣ್ಯದ ಹೂವಿನಂತೆ ಮನಕ್ಕೆ ಅರಿಕೆಯಾಗಬೇಕು. 
ಕಡೆಗೆ ಒಡಲೇ ಬೀಳುವ ಪ್ರಸಂಗ ಬರುತ್ತದೆ. ಆಗಲೂ ಈಶ್ವರಾರ್ಪಿತವಾಗಲೆನ್ನಬೇಕು. 
ರುಂಡ- ಮುಂಡ ಬೇರೆ ಬೇರೆ ಆದರೂ 'ನಾಲಗೆಕೂಡಲಸಂಗಾ' ಎನ್ನುವ ಧೀರತನಕ್ಕೆ ಸಮಾನ 
ಧೀರತನವುಂಟೆ? ಅವ್ಯಾಹತವಾಗಿ ಸಾಧಕನ ಮೇಲೆ ಹಸಿದ ಹೆಣ್ಣುಲಿಯಂತೆ ಎರಗುವ 
ಪ್ರಕೃತಿಯ ಹೊಡೆತಕ್ಕೆ ಎದೆಗೊಟ್ಟು ನಿಂತು ಕಲಿಯಾದವನು ಜಯಿಸಿ ತನ್ನ ನರಲೋಕವನ್ನೇ 
ಹರಲೋಕ ಮಾಡಿಕೊಳ್ಳುತ್ತಾನೆ. "ಕಾದಿ ಗೆಲಿಸಯ್ಯಾ ಕಾದಿ ಗೆಲಿಸಯ್ಯಾ ! ಇದೇ ಅವನ 
ಮೊರೆ. ಈಶ್ವರ ಕೊಡುತ್ತಾನೆ, ಸತ್ಯವೆಂಬ ಚಂದ್ರಾಯುಧವನ್ನು , ಭಕ್ತ ಅದನ್ನು ಮೆರೆಸುತ್ತಾ 
ನಡೆಯುತ್ತಾನೆ. ಮನಸ್ಸಿನ ಬಾಧೆಗಳೆಂಬ ರಾಕ್ಷಸ ಸಾಯುತ್ತಾನೆ. ಅನಂತರ ಎಲ್ಲ ನಿರ್ಭಯ . 

ಮುಖ್ಯವಾಗಿ ಸಮಸ್ತ ಬ್ರಹ್ಮಾಂಡಭರಿತ ಕೀರ್ತಿಯು ಮಹಾದೇವನ ಅನುಸಂಧಾನ 
ಅನುಭಾವವು ಧಮನಿಧಮನಿಗಳಲ್ಲಿ ಹರಿದು, ಮಾಂಸಪಿಂಡ ಮಂತ್ರಪಿಂಡವಾಗಬೇಕು. ಆ 
ಸ್ಥಿತಿಯ ಸಾಧನೆಗೆ ಒಳಗಿನ ಇಷ್ಟ ಪ್ರಾಣ ಭಾವಗಳನ್ನು ಅನಿಷ್ಟ ಸನ್ನಿವೇಶದಿಂದ ಪಾರು 
ಮಾಡಲು ಅವುಗಳ ಪ್ರತೀಕವಾಗಿ ಹೊರಗಿರುವ ಗುರು ಲಿಂಗ ಜಂಗಮಗಳು ವೀರಶೈವರಲ್ಲಿ 
ಘನೋದ್ದೇಶ ತತ್ವಗಳು, ಅವುಗಳ ಮಹತ್ವವನ್ನು ಅನುಸಂಧಾನದಿಂದ ತಿಳಿಯಬೇಕು. 
ಅಕ್ಷರ, ಮಾತು, ಮಂತ್ರ , ರಹಸ್ಯ , ಶಿವಯೋಗಇತ್ಯಾದಿ 
- ವಾಕ್ಕು ಎಲ್ಲ ವ್ಯವಹಾರಕ್ಕೂ ಆದಿ, ಅರಿತಾಡಿದರೆ ಮಾತು ಮರತಾಡಿದರೆ ತೂತು. 
ನಾದ ಮತ್ತು ನಾದವನ್ನು ಕೊಡುವ ಮಾತು ಎರಡೂ ಅವಿನಾಭಾವ ಸಂಬಂಧದಿಂದ 
ಕೂಡಿದುವು. ನಾದವನ್ನು ಬಿಟ್ಟು ಶಬ್ದವಿಲ್ಲ . ಶಬ್ದವನ್ನು ಬಿಟ್ಟು ನಾದವಿಲ್ಲ . ಅಕಾರ , 
ಉಕಾರ , ಮಕಾರಾತ್ಮಕವಾದ ' ಓಂ ' ಎಂಬ ಪ್ರಣವಾಕ್ಷರವೇ ಮೂಲ. ಇದೇ ಅನಾಹತ 
ಶನಾದ; ವಾಕ್ ಅರ್ಥ ಇವೆರಡೂ ಶಿವಶಕ್ತಿ ಸಂಪುಟದಂತೆ. ಒಂದು ಸಾಕಾರ, ಇನ್ನೊಂದು 
ನಿರಾಕಾರ , ವಾಕ್‌ಶಕ್ತಿ ಸಾಕಾರ ; ಅದರ ಅರ್ಥ ನಿರಾಕಾರ , ' ಓಂ ಇತ್ಯೇಕಾಕ್ಷರಂ ಬ್ರಹ್ಮ ' 
ಎಂಬ ಮಾತು ಮೂಲಮಂತ್ರರಹಸ್ಯ ಪ್ರತಿಪಾದಕವಾದುದೇ ಆಗಿದೆ. ವೇದಾಂತಿಗಳು ಈ 
ಓಂಕಾರವನ್ನೇ ನಾದಬ್ರಹ್ಮ ಎಂದು ಕರೆಯುತ್ತಾರೆ. ಅಥವಾ ಶಬ್ದಬ್ರಹ್ಮವೆಂದೂ ಹೇಳುವರು. 

ಈ ಓಂಕಾರವು ವರ್ಣೋತ್ಪತ್ತಿಯಾಗುವ ಮೂರುಸ್ಥಾನದಿಂದ ಅಂದರೆ ಕಂಠದಿಂದ ಅಥವಾ 
ನಾಲಗೆಮೂಲದಿಂದ ತುಟಿಯ ತುದಿಯವರೆಗೆ ಹುಟ್ಟುವ ಸಮಸ್ತ ಕ್ಷಯರಹಿತಾಕ್ಷರಗಳ 
ಸ್ವರೂಪಗರ್ಭವೆಂಬುದೇ ರಹಸ್ಯಾರ್ಥ. ಅಕಾರವು ಕಂಠದಲ್ಲಿ ಹುಟ್ಟುವ ಪ್ರಥಮ ವರ್ಣ 
ವಾದರೆ ಮಕಾರವು ತುಟಿಯ ಸಹಾಯದಿಂದ ತುಟಿಯನ್ನು ಮುಚ್ಚಿ ಉಚ್ಚರಿಸುವ ಕೊನೆಯ 
ವರ್ಣ. ಆದುದರಿಂದಲೇ ಓಂಕಾರವು ಸಮಸ್ತ ವರ್ಣಗಳ ಉತ್ಪತ್ತಿಯ ಎಲ್ಲೆಯನ್ನು ಸೂಚಿಸುವ 
ಸ್ಫೋಟ, ಗೀತೆಯಲ್ಲಿ " ಅಕ್ಷರಾಣಾಂ ಅಕಾರೋಸ್ಮಿ" ಎಂದು ಹೇಳಲ್ಪಟ್ಟಿದೆ. ಪ್ರಪಂಚವು 
ಯಾವ ಸ್ಫೋಟವೆಂಬ ಓಂಕಾರದ ಅರಿವಿನಿಂದ ಹೊರತೋರಿತೋ ಆ ಸಮಸ್ತ ಪ್ರಪಂಚ 
ವನ್ನು ಪೂರ್ಣವಾಗಿ ಸೂಚಿಸುವ ಸಾಮರ್ಥ್ಯ ಇರುವುದು ಓಂಕಾರ ಒಂದಕ್ಕೇ , ವೇದೋಪ 
ನಿಷತ್ತುಗಳು ಈ ಓಂಕಾರವನ್ನು ಬ್ರಹ್ಮವೆಂದು ಮೊದಲೇ ಕರೆದಿವೆ. ಋಗೈದ' ಓಂ ಖಂ 
ಬ್ರಹ್ಮ ' ಎನ್ನುತ್ತದೆ. ಮುಂಡಕೋಪನಿಷತ್ತು " ಓಂ ಇತ್ಯೇತದಕ್ಷರ ಮಿದಗ್೦....." ಎಂದೂ , 
ಛಾಂದೋಗ್ಲೋಪನಿಷತ್ತು " ಓಂ ಇತ್ಯೇತದಕ್ಷರಮುದ್ಗೀಥಮುಪಾಸೀತ" ಎಂದೂ ಹೇಳುತ್ತದೆ. 
ಪರಾಪರ ವಸ್ತುವನ್ನು ಶಬ್ದದಿಂದ ಸೂಚಿಸಬಹುದೆಂದರೆ ' ಓಂ ' ಒಂದರಿಂದಲೇ ಎಂದೂ , 
ಉಳಿದುವೆಲ್ಲ ಗೌಣನಾಮಗಳೆಂದೂ ಅವುಗಳ ಅಭಿಪ್ರಾಯ. ಸ್ಕೂಲವಾದ ಧ್ವನಿಯನ್ನು 
ಸೂಚಿಸುವುದಕ್ಕೆ ' ಅಕ್ಷರ' ಎಂಬ ಕ್ಷಯರಹಿತ ಪರಮಾತ್ಮನ ಹೆಸರೇ ಕೊಡಲ್ಪಟ್ಟಿದೆ. ಅವನ್ನು 
ವರ್ಗೀಕರಿಸಿದಾಗ ಅಕಾರ ಸ್ವರಗಳಲ್ಲಿ ಮೊದಲನೆಯದು ಉಕಾರ ಸ್ವರಗಳ ಕೊನೆಯಕ್ಷರ. ಏ 
ಓಗಳು ಸಂಧ್ಯಕ್ಷರಗಳು. ಅ+ ಇ = ಎ ; ಅ + ಉ = ಒ ಆಗಿರುವುವಲ್ಲದೆ ಅವುಮೂಲಸ್ವರಗಳಲ್ಲಿ , 
ಕಕಾರದಿಂದ ಮಕಾರದವರೆಗಿನ ಅಕ್ಷರಗಳು ಪಂಚಭೂತದ ೨೫ ತತ್ವಾಧಾರಗಳ ಮೇಲೆ 
ಉಂಟಾದವು. ಯಕಾರದಿಂದ ಆಕಾರ ಪಠ್ಯಂತರವಿರುವ ಅಕ್ಷರಗಳು ವರ್ಗರಹಿತವಾದವು. 
ಅವೆಲ್ಲವನ್ನೂ ಮೇಲಿನಕ್ಷರಗಳು ಗರ್ಭೀಕರಿಸಿಕೊಂಡು ನಿಲ್ಲುತ್ತವೆ. 
- ಈ ಅಕ್ಷರಗಳನ್ನು ಸ್ಕೂಲ, ಸೂಕ್ಷ್ಮ ಎಂಬುದಾಗಿ ಎರಡು ಭಾಗ ಮಾಡುತ್ತಾರೆ. 
ಸ್ಕೂಲಾಕ್ಷರಗಳೆಂದರೆ ವೈಖರೀ ರೂಪವನ್ನು ಪಡೆದು ಒಬ್ಬರಿಂದ ಮತ್ತೊಬ್ಬರ ಕಿವಿಗೆ 
ಕೇಳಿಬರುವ ಧ್ವನಿಯನ್ನು ತಂದ ಅಕಾರದಿಂದ ಕಕಾರ ಪಠ್ಯಂತ ರೇಖಾವಿನ್ಯಾಸಗೊಂಡಂಥವು. 
ಇವುಗಳಿಂದಲೇ ಪದ, ವಾಕ್ಯ , ಮಾತು, ಮಂತ್ರಗಳು ಗೋಚರವಾಗುವುವು. ಸೂಕ್ಷ್ಮವೇ 
ಸಾದಾತ್ಮಕ್ಷಪ್ರಣವಃ?' ಓಂ 'ಸ್ಕೂಲವನ್ನೇ ವಾಗ್ಗೇವಿ ಎಂದು ಕರೆದರು. ಅವಳೇ ಶುಕ್ಲಾಂಬರಧರೆ 
ಯಾದ ಸರಸ್ವತಿಯೆಂಬ ಅನಂತಶಕ್ತಿರೂಪಿಣಿದೇವಿಯೆಂಬ ಹೆಸರಿನವಳು. ಅನಂತ ಎಂದು 
ಏಕೆ ಹೇಳಿದೆನೆಂದರೆ ಅವಳು ಸಮಸ್ತ ಭಾಷಾಭಿಮಾನದೇವತೆ. ಉಚ್ಚಾರಣೆಯ ಭೇದ ಧ್ವನಿ 
ವಿನ್ಯಾಸದಿಂದ ಭಾಷೆ ಬೇರೆಬೇರೆಗೊಂಡರೂ ಆಯಾಯ ಸಂಕೇತಗಳನ್ನು ತಿಳಿದಿದ್ದರೆ 
ಜ್ಞಾನವೊಂದೇ ಆಗಿ ಅಥವಾ ಅರ್ಥ ಒಂದೇ ಆಗಿ ಪರಿಣಮಿಸುತ್ತದಾದ್ದರಿಂದ ಜೈನರೂ 
ಕೂಡಇದನ್ನು ಒಪ್ಪುತ್ತಾರೆ. ಆದರೆ ಅದು ಒಂದು ಹೆಣ್ಣುರೂಪವಲ್ಲ , ಜನಮುಖೋದ್ಧಾರದ 
ವಾಣಿಯೇ ಅವಳೆನ್ನುತ್ತಾರೆ. ಅದಕ್ಕೆ ಅವರು ಶ್ವೇತವರ್ಣದ ಶಬ್ದದ್ರವ್ಯ ಎಂದು ಕರೆಯು 
ತಾರೆ. ವೇದಾಂತಿಗಳೂ ಸರಸ್ವತಿಯನ್ನು ಶುಕ್ಲಾಂಬರಧಾರಿಣಿ ಎಂದೇ ಹೇಳುತ್ತಾರೆ. 

ನಿತ್ಯಜೀವನದಲ್ಲಿ ನಮಗೆ ಮಾತಿನ ಅರ್ಥವಾಗಬೇಕು. ಮಾತಿನ ಬಳಕೆಯೂ ಎಚ್ಚರ 
ದಪ್ಪದಂತಿರಬೇಕು. ಏರಿ ಮಾತನಾಡಬೇಕು. ಇಳಿದು ಮಾತನಾಡಬಾರದು . ಏರಿದ ಮನುಷ್ಯನ 
ಮಾತು ಅಯ್ಯಾ ! ಎಂದು. ಇದೇ ಸ್ವರ್ಗ, ಇಳಿದ ಮನುಷ್ಯನ ಮಾತು ಎಲವೋ ! ಎಂದು. 
ಇದೇ ನರಕ , ಏರಿದ ನುಡಿ ಹತ್ತುವ ಸೋಪಾನದ ಮೆಟ್ಟಲು, ಇಳಿದ ನುಡಿ ಇಳಿಯುವ 
ಸೋಪಾನದ ಮೆಟ್ಟಲು. ಅಪ್ರಾಕೃತ ಸ್ಥಿತಿಯನ್ನಪೇಕ್ಷಿಸುವವನು ಏರಿ ನುಡಿಯಬೇಕು. 
ಜಗತ್ತಿನಲ್ಲಿ ಮಾತಿನಿಂದ ಅನಂತ ಅನರ್ಥಗಳಾಗುತ್ತಿವೆ. ಅರ್ಥಗಳೂ ಆಗುತ್ತಿವೆ. ಉನ್ನತ 
ಸ್ನಾನಾಲಂಕಾರ ಮಾಡಿದ ರಾಜಕಾರಣಿಗಳಂತೂ ತಮ್ಮ ನಾಲಗೆಯ ಬಳಕೆಯನ್ನು ಅರಿತು 
ಮಾಡಬೇಕು. ಇಲ್ಲದಿದ್ದರೆ ಇಡೀ ರಾಷ್ಟ್ರವನ್ನೇ ಗಂಡಾಂತರಕ್ಕೆ ಈಡುಮಾಡುವರಲ್ಲದೆ 
ತಾವೂ ಸಾಯುತ್ತಾರೆ. ಅನರ್ಥಪರಂಪರೆಗೆ ಎಡೆಗೊಡದಂತೆ ಪ್ರತಿಯೊಬ್ಬರೂ ನಿತ್ಯಜೀವನದಲ್ಲಿ 
ಅರಿತು ನುಡಿದಷ್ಟೂ ಶಿವನ ಸಮೀಪಕ್ಕೆ ಹೋಗುತ್ತಾರೆ. ಇಲ್ಲವಾದರೆ ಅವನಿಂದ ಬಹು 
ದೂರ ಎಸೆಯಲ್ಪಡುತ್ತಾರೆ. ಈ ಬಗ್ಗೆ ಬಸವಣ್ಣನವರ ಸುಂದರವಾದ ಅನುಭವದ ನುಡಿ 
ಕೇಳಿ. 


ನುಡಿದರೆ ಮುತ್ತಿನ ಹಾರದಂತಿರಬೇಕು; 
ನುಡಿದರೆ ಮಾಣಿಕ್ಯದ ದೀಪ್ತಿಯಂತಿರಬೇಕು; 
ನುಡಿದರೆ ಸ್ಪಟಿಕದ ಶಲಾಕೆಯಂತಿರಬೇಕು; 
ನುಡಿದರೆ ಲಿಂಗ ಮೆಚ್ಚಿ ಅಹುದಹುದೆನಬೇಕು; 
ನುಡಿಯೊಳಗಾಗಿ ನಡೆಯದಿದ್ದರೆ ಕೂಡಲ 
ಸಂಗಮದೇವನೆಂತೊಲಿವನಯ್ಯಾ 


ಭಕ್ತನ ಮುಖದರ್ಪಣದಲ್ಲಿ ಲಿಂಗವ ಕಾಣಬಹುದು. ಭಕ್ಕದೇಹಿಕದೇವ ಅನಿಮಿಷ 
ನಾಗಿ, ಕೂಡಲಸಂಗಮದೇವ ಭಕ್ತನ ನುಡಿಯ ನಡುವೆ ಕಾಶಿಯಾಗಿರ್ಪನು. ( ಸಶೇಷ) 


ಭರತಖಂಡದ 
ದರ್ಶನಗಳಲ್ಲಿ ಈಶ್ವರಸಾಕ್ಷಾತ್ಕಾರ 

ಭರತಖಂಡದ ದರ್ಶನಗಳಲ್ಲಿ ಈಶ್ವರಸಾಕ್ಷಾತ್ಕಾರಕ್ಕೆ ಜ್ಞಾನವೇ ಪರಮ 
ಲಕ್ಷ್ಯವೆಂದು " ಜ್ಞಾನಾದೇವ ತು ಕೇವಲಂ " ಎಂಬ ಮಂತ್ರ ಹಾಡಿದ ದ್ರಷ್ಟಾರರೂ 
ಇದ್ದಾರೆ. "ಬ್ರಹ್ಮಸತ್ಯ ಜಗನ್ನಿಥ್ಯ ' ವೆನ್ನುವ ಅವರ ಸಾಧನೆಯಲ್ಲಿ ನಿತ್ಯವೂ 
ಜಗದೊಡನೆ ಹೊಂದಿ ಜೀವನ ಮಾಡುತ್ತಿರುವ ಸತ್ಯವೊಂದು ಕಣ್ಮುಂದೆ ನಿಂತು 
ಇದು ಹೇಗೆ ಸಾಧ್ಯ ಎಂಬ ಜಟಿಲ ಸಮಸ್ಯೆಯು ಬಹು ಜನ ಮುಮುಕ್ಷುಗಳ 
ಮುಖದಿಂದ ಮುಂದುವರೆದಉದ್ಧಾರ. ಅಂತೆಯೇ ಭಕ್ತಿಗೆ ಪ್ರಾಧಾನ್ಯತೆಯಿತ್ತು ; 
ಭಕ್ತಿಯಿಂದಲೇ ಮುಕ್ತಿಸಾಧನೆಯೆಂದು ಮುಕ್ತಕಂಠದಿಂದ ಹೊಗಳಿ ವೇದಾಧ್ಯಯ 
ನಾದಿಗಳನ್ನು ಮಾಡದಿದ್ದರೂ ಪರಿಪಕ್ವವಾದ ಭಕ್ತಿಭಾವವು ಈಶ್ವರಸಾಕ್ಷಾತ್ಕಾರ 
ಯೋಗ್ಯವೆಂದು ಅನುಭವದಿಂದ ನುಡಿದ ದರ್ಶನಕಾರರೂ ಇದ್ದಾರೆ. ಭಕ್ತಿಯ 
ಮಾಟವೂ ಯೋಗವೆಂದೇ ಅವರ ತತ್ವ , ನಿರತಿಶಯ ಪ್ರೇಮದಿಂದ ಮನಃ 
ಪೂರ್ವಕವಾಗಿ ಈಶ್ವರನನ್ನು ಹುಡುಕುವ ಹುಚ್ಚೇ ಭಕ್ತಿಯೋಗವೆಂದು 
ಕರೆಯಿಸಿಕೊಳ್ಳಲ್ಪಡುತ್ತದೆ. ಅದು ಭೋಗಿಸಬೇಕು, ಮೋಕ್ಷ ಪಡೆಯಬೇಕು 
ಎಂಬ ಕಾಮನೆಯನ್ನಳಿದ ಭಕ್ತಿಯಾಗಿರಬೇಕು. ಅಂಧಕಾಮನೆಯ ಪಿಶಾಚಿಯು 
ಅಂಟಿದ್ದರೆ ನಿರತಿಶಯ ಪ್ರೇಮದ ಚರಮ ಗುರಿಯನ್ನು ಕಾಣಲಾರೆವು. ಅದೈತ 
ಸಿದ್ಧಾಂತಕಾರರಾದ ಶಂಕರಾಚಾರರು ಜ್ಞಾನನಿಷ್ಠೆಯನ್ನೇ ಪರಮಭಕ್ತಿಯೆಂದೂ , 
ಭಕ್ತಿಯನ್ನುಳಿದು ಜ್ಞಾನವೆಂಬುದಿಲ್ಲವೆಂದೂ ಅಭಿಪ್ರಾಯಪಟ್ಟಿದ್ದಾರೆ. 
* ಭರತಖಂಡದ ಧಾರ್ಮಿಕೇತಿಹಾಸದಲ್ಲಿ ಭಕ್ತಿಯೇ ಪ್ರಧಾನವಾಗಿ ಭಕ್ತಿ 
ಯೋಗವೆಂಬ ಹೆಸರಿನಿಂದ ಹೇಗೆ ಉಗಮಗೊಂಡು ಆ ಪ್ರವಾಹ ಹರಿದುಬಂದಿತು 
ಎಂಬುದು ಚರ್ಚಾಸ್ಪದ ವಿಷಯವಾದರೂ , ಸೂತ್ರಕಾರರ ಕಾಲಕ್ಕೆ 

9.9.1947ರಲ್ಲಿ ಮೈಸೂರಿನ ವಾಣಿವಿಲಾಸ ರಸ್ತೆಯಲ್ಲಿರುವಕ್ಯಾತನಹಳ್ಳಿ ಪಾಠಶಾಲೆ 
ಯಲ್ಲಿ ಮಾಡಿದ ಭಾಷಣದ ಸಾರಾಂಶ. 


IBILITY 

ಭಕ್ತಿಯೋಗವೆಂಬುದು ಭರತಖಂಡದ ದರ್ಶನಗಳಲ್ಲಿ ಪ್ರಾಧಾನ್ಯತೆ ಪಡೆದಿತ್ತೆಂದು 
ಹೇಳಬಹುದು. ನಾರದ ಭಕ್ತಿಸೂತ್ರವೆಂಬ ಗ್ರಂಥವೂ , ಶಾಂಡಿಲ್ಯ ಋಷಿಯ ಭಕ್ತಿಸೂತ್ರ 
ಗ್ರಂಥಗಳೇ ಇದಕ್ಕೆ ಆಧಾರ . ಭಕ್ತಿಯೋಗದ ಆಧಿಕ್ಯವನ್ನು ಹೇಳುವ ನಾರದಭಕ್ತಿಸೂತ್ರಗಳನ್ನು 
ನೋಡಿ: 


ಸಾತೃಸ್ಮಿಕ ಪರಮಪ್ರೇಮ ರೂಪಾ( ಸೂ . ೨) 
ಯಲ್ಲ ಬ್ಲ್ಯಾ ಪುಮಾನ್ ಸಿದ್ದೋ ಭವತಿ ಅಮೃತೋ ಭವತಿ ತೃಪೋ ಭವತಿ "( ೪) 
ಯತ್ನಾಷ್ಯನ ಕಿಂಚಿದ್ವಾಂಛತಿ, ನ ರೋಚತಿ, ನ ದ್ವೇಷ್ಟಿ , ನ ರಮತೇ , 
ನೋತ್ಸಾಹೀ ಭವತಿ ( ೫) 
ಸಾ ನಕಾಮಯಮಾನಾ ನಿರೋಧರೂಪತ್ವಾತ್ ( ೬) 
ಸಾ ತು ಕರ್ಮಜ್ಞಾನಯೋಗೇಬ್ರೂಪ್ಯಧಿಕತರಾ ( ೨೫ ) 
ಅನ್ಯಸ್ಮಾತ್ ಸೌಲಭ್ಯಂ ಭಕ್‌ (೫೮) 
ತದರ್ಪಿತ ಬಲಾಚಾರಃ ಸ ಕಾಮಕ್ರೋಧಾಭಿಮಾದಿಕಂ ತಸ್ಮಿನ್ನೇವ ಕರಣೀಯಂ 


ಸೂತ್ರಗಳನ್ನು ನೋಡಿದರೆ ಭಕ್ತಿಯೆಂಬುದು ಕರ್ಮ ಜ್ಞಾನ ಯೋಗಾದಿಗಳಿಗಿಂತಲೂ 
ಅಧಿಕವಾದುದೆಂತಲೂ , ಈಶ್ವರಸಾಕ್ಷಾತ್ಕಾರಕ್ಕೆ ಈ ಮಾರ್ಗವು ಅತ್ಯಂತ ಸುಲಭಮಾರ್ಗ 
ವೆಂದೂ ಹೇಳಿಬಿಟ್ಟಿದ್ದಾರೆ. ಭಗವದ್ಗೀತೆಯಂತೂ ಭಕ್ತಿಪಾರಮ್ಯವನ್ನು ಮುಕ್ತಕಂಠದಿಂದ 
ಹೇಳಿದೆ. ಆದರೆ ಈ ಭಕ್ತಿಪಂಥಕ್ಕೂ ವೇದಾಂತದಲ್ಲಿರುವ ಜ್ಞಾನಪ್ರಧಾನ ಪಂಥಕ್ಕೂ ಇಲ್ಲಿ 
ಹೆಚ್ಚಿನ ವ್ಯತ್ಯಾಸವೇನೂ ಕಾಣುವುದಿಲ್ಲ . ಜ್ಞಾನಕ್ಕಾಗಿ ಹಂಬಲಿಸುವ ಸಾಧನೆಯೇ 
ಭಕ್ತಿಯೆಂದೂ ಕೆಲವು ಕಡೆ ಹೇಳಿರುವುದುಂಟು. 

ದ್ರವಿಡದೇಶದ ತಮಿಳುನಾಡು ಪ್ರಾಚೀನ ಭಕ್ತಿಪಂಥದ ಅರುವತ್ತುಮೂವರು ಪುರಾತನರ 
ಚರಿತ್ರೆಯನ್ನು ಅವಲೋಕಿಸಿದರೆ ಈಶ್ವರವಸ್ತುವು ಲಭ್ಯವಾಗುವುದು ಕುಲ, ಬಲಗಳಿಂದಾ 
ಗಲಿ, ವೇದಾಂತ ತರ್ಕಪಾಂಡಿತ್ಯದಿಂದಾಗಲಿ ಅಲ್ಲವೆಂದೂ ತಿಳಿಯುತ್ತದೆ. ಮನಮುಟ್ಟಿ ನೆಗೆದು 
ತನುಮುಟ್ಟಿ ಅಪ್ಪಿ ಈಶ್ವರನಲ್ಲಿ ನಿರತಿಶಯ ಭಕ್ತಿಪೂರ್ಣ ಹೃದಯಸಂಪತ್ತಿಯನ್ನೆಲ್ಲ 
ಸೂರಹೊಯ್ತು ಆತ್ಮಾರ್ಪಣ ಮಾಡಿ ಭಕ್ತರು ಆ ವಸ್ತುವನ್ನು ಕಂಡ ಬಗ್ಗೆ ನಮಗೆ 
ಆಧಾರಗಳು ಸಿಗುತ್ತವೆ. ಈಶ್ವರಭಕ್ತಿಯ ಭಾವೋದ್ರೇಕದ ನಿಬ್ಬೆರಗಿನಲ್ಲಿ ಆತನ ವಿಲಕ್ಷಣ 
ಸೌಂದರವನ್ನವರು ನೋಡಿದ್ದಾರೆ.ಕಣ್ಣು , ಕೈ, ಕಾಲು, ಮೂಗು, ನಾಲಿಗೆ, ಮನ ಎಲ್ಲವನ್ನೂ 
ಶಿವನಿಗೆ ಮೀಸಲು ಮಾಡಿ ನೋಡಿದ್ದಾರೆ. ಆದರೆ ಈ ಕಥೆಗಳೆಲ್ಲ ದೈತ ಭಾವನೆಯಿಂದಲೇ 
ಕೂಡಿದೆ ಎಂಬುದನ್ನು ಮರೆಯಲಾಗದು. ಇಲ್ಲಿ ಕಂಡುಬರುವುದು ಸಾಕಾರದರ್ಶನ, 
ಹೃದಯಪೀಠವನ್ನಲಂಕರಿಸಿದ ಕಲ್ಪಿತ ವ್ಯಕ್ತಿಯ ದರ್ಶನ, ಪುರಾಣಚಿತ್ರಗಳೇ ಇದಕ್ಕೆ ಆಧಾರ . 

ಇವುಕೇವಲ ಭಕ್ತಿಪ್ರಧಾನತೆಯನ್ನು ಬಿತ್ತರಿಸುವ ಕಥೆಗಳು. ೧೨ ನೆಯ ಶತಮಾನದಲ್ಲಿನ 
ವೀರಶೈವ ನೂತನ ಶಿವಶರಣರು ಕೇವಲ ಇಂಥ ಭಕ್ತಿಪಂಥವನ್ನೇ ಪ್ರಧಾನವೆಂದಾಗಲಿ, 
ಜ್ಞಾನಪ್ರಧಾನ ಪಂಥವನ್ನೇ ಮುಖ್ಯವೆಂದಾಗಲಿ ಇಟ್ಟುಕೊಳ್ಳದೆ ಕರ್ತೃತ್ವ ಶಕ್ತಿಯನ್ನೇ 
ಪ್ರಧಾನವಾಗಿಟ್ಟುಕೊಂಡು ಕ್ರಿಯಾಪ್ರವೃತ್ತಿಯಲ್ಲಿ ಶೌಚಭಾವವನ್ನೇ ಜ್ಞಾನವನ್ನಾಗಿ 
ಅನುಭವಿಸಿ ಶಿವಾನುಭವ ಸುಖದ ಸೂರೆ ಹೊಡೆದಿದ್ದಾರೆ. ಅಖಂಡ ಪರಶಿವನ ಶುದ್ದ ಪ್ರಕಾಶನ 
ನಿಬ್ಬೆರಗಿನಲ್ಲಿ ಆನಂದಿಸಿದ್ದಾರೆ. ತನ್ನೊಳಗಣ ಅರಿವನ್ನು ಲೋಕವ್ಯವಹಾರದ 
ಕರ್ತೃತ್ವ ಶಕ್ತಿಯಿಂದ ಹೊಳೆಹೊಳೆಯುವಂತೆ ಮಾಡಿಕೊಂಡಿದ್ದಾರೆ. ಇವರಲ್ಲಿ ಭಕ್ತಿಯೆಂದರೆ 
ಅನುಭಾವವೇ ಆಗಿದೆ. ಅನುಭಾವ, ಭಕ್ತಿ ಇವೆರಡೂ ಒಂದಕ್ಕೊಂದು ಪೂರಕಗಳಾಗಿವೆ. 
ಅನುಭಾವವಿಲ್ಲದ ಭಕ್ತಿಯೆಂಬುದು ತಲೆಕೆಳಗೆಂದೇ ಇವರ ಭಾವನೆ. ಭಕ್ತಿಯುಶಿವಸುಖಕ್ಕೆ 
ಮೂಲ, ಶಿವಸುಖವು ಭಕ್ತಿಗೆ ಮೂಲ ಎಂದಿದ್ದಾರೆ. ಅನುಭಾವವೇ ಭಕ್ತಿಗೆ ಆಧಾರ. 
ಅನುಭಾವವೇ ಭಕ್ತಿಗೆ ನೆಲೆವನೆ, ಅನುಭಾವಿಯು ಯಾರೇ ಆಗಿರಲಿ – ಡೋಹರ 
ಕಕ್ಕಯ್ಯನಾಗಿರಲಿ, ಮಡಿವಾಳ ಮಾಚಯ್ಯನಾಗಿರಲಿ, ಹಡಪದ ಅಪ್ಪಣ್ಣನಾಗಿರಲಿ, ಮೇದರ 
ಕೇತಯ್ಯನಾಗಿರಲಿ, ಮಾದರ ಹರಳಯ್ಯನಾಗಿರಲಿ, ಕಾಶ್ಮೀರದ ರಾಜನೇ ಆಗಿರಲಿ ಯಾವ 
ಕರ್ತೃತ್ವ ಶಕ್ತಿಯಿಂದಲೇ ಅವರು ನಿತ್ಯಜೀವನದ ಸಂಸಾರದೊಡನೆ ಹೋರಾಡುತ್ತಿರಲಿ ಕಾಯಕವು 
ಜ್ಞಾನಕ್ರಿಯೆಯಾಗಿದ್ದರೆ ಕುಲದ ಪ್ರಶ್ನೆಯೇ ಇಲ್ಲ . ಅವರು ಬಹು ದಿನದ ಧರ್ಮೆತಿಹಾಸದಲ್ಲಿನ 
ಕುಲದ ಭೀಕರ ದಾಳಿಯನ್ನೆದುರಿಸಿ ಜಯಗಂಡಿದ್ದಾರೆ. ಈ ಒಂದು ಸಿದ್ಧಾಂತವನ್ನು ಬೆಳಕಿಗೆ 
ತರಲು ಬಸವಣ್ಣನೊಬ್ಬನೇ ಅಲ್ಲ ಭರತಖಂಡದ ನಾನಾ ಮೂಲೆಗಳಿಂದ ಕಲ್ಯಾಣದಲ್ಲಿ 
ಸೇರಿದ, ಪೂರ್ವಾಶ್ರಮದಲ್ಲಿ ಹಲವಾರು ಜಾತಿ ಮತ ಪಂಥಗಳ ಕೋಟಲೆಗೆ ಸಿಕ್ಕಿ ಬಳಲಿ 
ಬೆಂಡಾಗಿ ಶರಣರಾದ ೭೭೦ ಅಮರಗಣಂಗಳು ಪ್ರಯತ್ನಿಸಿ ಅನುಭವಮಥನ ಮಾಡಿ 
ಸತ್ಯವನ್ನು ಬಯಲಿಗೆಳೆದು ಹಿಂದಾರೂ ಕಾಣದ ಪಂಥವನ್ನು ಪ್ರಕಾಶಕ್ಕೆ ತಂದು 
ಜಗದ್ದರ್ಶನಗಳಿಗೇ ಮಹದುಪಕಾರ ಮಾಡಿದ್ದಾರೆ. ಧರ್ಮಪಂಥದ ಜಟಿಲ ಸಮಸ್ಯೆಯೊಂದನ್ನು 
ವ್ಯವಸ್ಥೆಗೊಳಿಸಿದ್ದಾರೆ. ಧರ್ಮಕ್ಕೂ ನಿತ್ಯ ಜೀವನಕ್ಕೂ ನಿಕಟ ಬಾಂಧವ್ಯವಷ್ಟೆಂಬುದನ್ನು 
ತೋರಿಸಿದ್ದಾರೆ. 

ಬಸವಾದಿ ಶರಣರ ಈ ಹೊಸ ಮಾರ್ಗಕ್ಕೆ ೬೩ ಜನ ಪುರಾತನರ ಮಾರ್ಗವೂ ಬಹು 
ಮಟ್ಟಿಗೆ ಆದರ್ಶವಾಗಿದೆ. ಆದರೆ ಅವರ ಭಕ್ತಿಯೇ ಇವರ ಭಕ್ತಿಯಲ್ಲ . ಅವರ ಕ್ರಿಯಾಚಾರವೇ 
ಇವರ ಕ್ರಿಯಾಚಾರವಲ್ಲ . ಅವು ಕೇವಲ ಆದರ್ಶ ಮಾತ್ರ . ಇಂದು ನಾನು ನಿಮಗೆಲ್ಲ 
ಹೇಳುತ್ತಿರುವುದು ಬಸವಣ್ಣನ ನೆಚ್ಚಿನ ಪುರಾತನ ಭಕ್ತನೋರ್ವನ ಕಥೆಯನ್ನು, ಹರಿಹರನ 
ಮೆಚ್ಚಿನ ಪುರಾತನನೊಬ್ಬನ ಆತ್ಮಾರ್ಪಣದ ರೀತಿಯನ್ನು , ಅವನೇ ಮಾದಾರ ಚನ್ನಯ್ಯ . 
ಈ ಮಾದಾರ ಚನ್ನಯ್ಯನ ನಿಷ್ಟೆಯಲ್ಲಿ ಬಸವಣ್ಣನವರಿಗೆಷ್ಟು ಪ್ರೇಮವಿತ್ತು ಎಂಬುದು 
ಅವರ ವಚನಗಳಿಂದ ಗೊತ್ತಾಗುತ್ತದೆ. ಅರುವತ್ತುಮೂವರು ಪುರಾತನರ ಚರಿತ್ರೆಗಳನ್ನು 
ಧಾರ್ಮಿಕೇತಿಹಾಸ ದೃಷ್ಟಿಯಿಂದ ವಿಮರ್ಶಿಸಿದರೂ ಜಾತಿ- ಮತಗಳ ಪ್ರಶ್ನೆಯಿರದೆ, 


ಭರತಖಂಡದ ದರ್ಶನಗಳಲ್ಲಿ ಈಶ್ವರ ಸಾಕ್ಷಾತ್ಕಾರ 


363 


ಶೋಡಷೋಪಚಾರಗಳೇ ಮೊದಲಾದವುಗಳ ಅಭಾವದಲ್ಲೂ ಕೇವಲ 
ಹೃದಯಸಂಪತ್ತಿಯಿಂದಲೇ ಸತ್ಯಶುದ್ದ ಸುಂದರ ವಸ್ತುವನ್ನು ಕಾಣಬಹುದೆಂದೂ 
" ಸಾತ್ವಸ್ಮಿನ್ ಪರಮ ಪ್ರೇಮರೂಪೇ " ಎಂಬ ನಾರದಭಕ್ತಿ ಸೂತ್ರದಂತೆ ಪರಮಾತ್ಮ 
ವಸ್ತುವಿನಲ್ಲಿ ಅತ್ಯಂತ ಪ್ರೇಮರೂಪವನ್ನೇ ಅವುಸಾರುತ್ತವೆಂದೂ ತಿಳಿಯುತ್ತದೆ. ಆದುದರಿಂದಲೇ 
ಶರಣರ ಪ್ರೀತಿಗೆ ಅವರು ಕಾರಣರಾಗಿ ಅವರ ಅತ್ಯಂತ ಪ್ರೇಮಾದರ್ಶವನ್ನು ಮಾತ್ರ 
ಮನಮುಟ್ಟಿ ಹೊಗಳಿದ್ದಾರೆ. ಶಿವಶರಣರೂ ಜಾತಿಮತಪಂಥಗಳ ಕೋಟಲೆಗಳೆಯುವ ಭಾವೀ 
ಶಾಂತಿಯ ಕ್ರಾಂತಿಕಾರರು. ಆದುದರಿಂದಲೇ ಅವರು ಶಿವಭಕ್ತಿಪಂಥದಲ್ಲಿನ ಪ್ರಾಚೀನ 
ಶೈವಕಥೆಗಳ ಆದರ್ಶವನ್ನು ಕೇವಲ ಹೃದಯ ಭಂಡಾರ ಸಂಪತ್ತಿನ ಸೂರೆ 
ಹೊಡೆದಿದ್ದಾರೆನ್ನಬೇಕು. ಒಳ್ಳೆಯ ಆದರ್ಶ ಯಾರದಾದರೇನು? ಎಲ್ಲಿದ್ದರೇನು? ಯಾರಿಗೆ 
ಬೇಡ? 
ಮಾದಾರ ಚನ್ನಯ್ಯನ ಆತ್ಮಾರ್ಪಣ 

ಮಹಾಮಹಾಕವಿವಯ್ಯರ ದಿವ್ಯಭಾರತಿಯಿಂದ ವರ್ಣಿಸಲ್ಪಡುವ ಬೆಳದಿಂಗಳು ಎಲ್ಲೆಡೆ 
ಯಲ್ಲೂ ಪಸರಿಸುತ್ತದೆ. ಹೊಲಗೇರಿಯ ಮಧ್ಯದಲ್ಲಿ , ಹರುಕುಮುರುಕು ಗುಡಿಸಲುಗಳ 
ಕಿಂಡಿಯ ಕೋಲುಗಳಾಗಿ, ರಾಜಮಹಾರಾಜರ ದಿವ್ಯಸುಂದರ ಅಂಗಳದಲ್ಲಿ , ಹರ್ಮ್ಮಗಳ 
ಮೇಲೆ, ವಾತಾಯನ ಗವಾಕ್ಷಿಗಳ ಸಂದಿನಲ್ಲಿ ಹಾಯ್ದು ಪ್ರಾಸಾದಾಂತರ್ಗತ ಭೋಗಭೂಮಿ 
ಯಲ್ಲಿ ಆ ದಿವ್ಯ ತಿಂಗಳಿನ ಬೆಳಕು ಕಂಡು ಮಹಾರಾಜನಿಗಾಗುವ ಆನಂದವೂ ಅಷ್ಟೇ ; 
ಕಡುಬಡವನಿಗೂ ಅಷ್ಟೆ , ಬೆಳದಿಂಗಳು ಮಹಾರಾಜನ ಪುಣ್ಯವೆಂದು ಹೆಚ್ಚಿಗೆ ಬೆಳಕನ್ನೂ 
ಆನಂದವನ್ನೂ ಕೊಡುವುದಿಲ್ಲ . ಕಡುಬಡವನಿಗೆ ದಕ್ಕುವಕಡಿಮೆ ಬೆಳಕು ಕಡಿಮೆ ಆನಂದ 
ವನ್ನು ಕೊಡುವುದಿಲ್ಲ . ಅದಕ್ಕೆ ಭೇದವಿಲ್ಲ . ಅದನ್ನನುಭವಿಸುವ ಹೃದಯಸಂಪತ್ತಿಯಲ್ಲಿ 
ಭೇದವಷ್ಟೇ . ಹೃದಯಸಂಪತ್ತಿಯೆಂಬುದು ಯಾವ ಕುಲದಲ್ಲಿ ಹುಟ್ಟಿದ್ದರೇನು, ಅದು ಕುಲದ 
ಮೇಲುಕೀಳುಗಳನ್ನಾಶ್ರಯಿಸಿಲ್ಲ . ಅದು ಅವನ ಈಶ್ವರಪ್ರೇಮದ ಪರಾಕಾಷ್ಠತೆಯನ್ನು 
ಆಶ್ರಯಿಸಿದ್ದು , ಪ್ರೇಮಮಹಾಸಾಗರದಲ್ಲಿ ಈಸಾಡುತ್ತಿರುವ ಅವನಕ್ರೀಡಾಸಮುದ್ರವೆಂಬ 
ಜಗತ್ತಿನಲ್ಲಿ ಅವನ ಕಣ್ಣಿಗೆಕೀಳುಮೇಲಿಲ್ಲ , ಸುಖದುಃಖಗಳಿಲ್ಲ . ತನ್ನ ಹೃದಯಾಂತರಾಳ 
ದಿಂದ ಹೊರಹೊಮ್ಮಿ ಎಲ್ಲೆಲ್ಲಿಯೂ ಅದನ್ನೇ ಕಾಣುತ್ತಿರುತ್ತಾನೆ. ಅವನ ಕಣ್ಣಿಗೆ ಮನುಷ್ಯನು 
ಮನುಷ್ಯನಾಗಿಯೇ ಕಾಣುವುದಿಲ್ಲ , ಪ್ರೇಮವೊಂದೇ ಕಾಣುತ್ತಿರುತ್ತದೆ. ಅಂತೆಯೇ ಅಂತಹ 
ಭಕ್ತರು ಅಜಾತಶತ್ರುಗಳಾಗುತ್ತಾರೆ. ಶತ್ರುಗಳೆಂದು ನಮ್ಮ ದೃಷ್ಟಿಯಿಂದ ಕಾಣುವ ಜನರಾರು 
ಆ ಭಕ್ತನ ಪ್ರೇಮತ್ರಿಕೋನಚಕ್ಷುವಿಗೆ ಕಾಣುವುದೇ ಇಲ್ಲ . ಅವರ ಅವಿವೇಕಕ್ಕೆ ಮರುಗಿ 
ಪುನಃ ಪ್ರೀತಿಸುತ್ತಲೇ ಇರುತ್ತಾನೆ. ಇಂಥ ಹೃದಯಸಂಪತ್ತಿಗೆ ಕುಲವಾವುದು ? ವಿಷಜಂತು 
ವೊಂದು ಕಚ್ಚಿದರೂ ಅವನ ಕಣ್ಣಿಗೆ ಅದು ವಿಷಜಂತುವಾಗಿ ಕಾಣದೆ ಈಶ್ವರಪ್ರತಿನಿಧಿಯೆಂದೇ 
ಭಾಸವಾಗಿ, ಆ ವಿಷವನ್ನು ಅರಗಿಸಿಕೊಂಡು ದೇಹತ್ಯಾಗ ಮಾಡುವ ಸಮಷ್ಟಿಭಾವ ಅವನದು. 
ಪ್ರತೀಕಾರಾದಿ ರಾಜಸ ತಾಮಸಗಳು ಅವನಿಂದ ಎಷ್ಟೋ ಪೂರ್ವದಲ್ಲಿಯೇ 

ಜಾರಿಹೋಗಿರುತ್ತವೆ. ಅವನಿಗೆ ಗೊತ್ತು, ಪ್ರತೀಕಾರವೆಂಬುದು ಇಬ್ಬದಿಯಲ್ಲೂ ಕೂರಿತಾದ 
ಅಲಗೆಂಬುದು. ಆ ಅಲಗಿನಿಂದ ಪ್ರತೀಕಾರ ಮಾಡಹೊರಟರೆ ಮೊದಲು ತನ್ನ ಕೈ 
ಕತ್ತರಿಸಿಕೊಂಡೇ ತದನಂತರದಲ್ಲಿ ಇನ್ನೊಬ್ಬರ ಛೇದನ ಮಾಡುವುದು. ಪ್ರತೀಕಾರಾದಿ 
ಸಮಸ್ತ ರಾಗದ್ವೇಷಗಳನ್ನು ಮಿಕ್ಕಿದಾಗಲೇ , ಸರ್ವವಿಧವಾದ ಇಂದ್ರಿಯಗ್ರಾಹ್ಯ ವಿಷಯಸುಖ 
ಭೋಗಗಳನ್ನು ತ್ಯಾಗ ಮಾಡಿದಾಗಲೇ ತೋರಿಕೆಗೆ ಬಂದಿರುವ ಸಮಸ್ತ ಪ್ರಪಂಚವೂ ಅವನಿಗೆ 
ಪ್ರೇಮರೂಪವಾಗಿ ಕಾಣುವುದು. ಅವನು ಸಂಸಾರಿಯೇ ಆಗಿರಬಹುದು. ನಿತ್ಯಜೀವನದ 
ಜಂಜಡವೂ ಗಂಟುಬಿದ್ದಿರಬಹುದು. ಆರ್ಥಿಕ ದುಸ್ಥಿತಿಯೂ ಇರಬಹುದು. ಆದರೆ 
ಹೃದಯಸಂಪತ್ತಿಯ ಅಪಾರ ಭೂಡಾರದ ಬೆಂಬಲವು ಯಾವ ಸುಖ - ದುಃಖ ಕಲ್ಪನಾಭಾವವನ್ನೂ 
ಉಂಟುಮಾಡದೆ ಎಲ್ಲವನ್ನೂ ತನ್ನಲ್ಲಿ ವಿಲೀನಗೊಳಿಸಿಕೊಂಡು ತಾನೇತಾನಾಗಿ ಪ್ರಕಾಶಿಸುತ್ತಿ 
ರುತ್ತದೆ. ಮಾದಾರ ಚನ್ನಯ್ಯನ ಆತ್ಯಂತಿಕ ಪ್ರೇಮ ಅಂಥಾದ್ದು . ಆತ ವೇದಾಧ್ಯಯನ 
ಮಾಡಿರಲಿಲ್ಲ , ಋಕ್ಕುಗಳನ್ನು ಓದಿರಲಿಲ್ಲ , ಪುರಾಣಪ್ರವಚನಗಳನ್ನು ಯಾರೂ ಆತನಿಗೆ 
ಕೇಳಿರಲಿಲ್ಲ . ಆದರೆ ಆತನಲ್ಲಿ ಹೃದಯಸಂಪತ್ತು ಬೆಳೆದಿತ್ತು . ಅವನು ಅತ್ಯಂತ ಬಡವ; ಈಶ್ವರನಿಗೆ 
ಷೋಡಶೋಪಚಾರ ಮಾಡಲನರ್ಹನಾಗಿದ್ದ . ಗಂಧಚಂದನಾದಿ ಸುಗಂಧದ್ರವ್ಯವನ್ನು ಕೊಡಲಿಕ್ಕೆ 
ಅವನಿಗೆ ಯೋಗ್ಯತೆಯಿರಲಿಲ್ಲ . ಫಲಪುಷ್ಪಗಳನ್ನು ಸಮರ್ಪಿಸಲು ಶಕ್ತಿಯಿರಲಿಲ್ಲ . ಆದರೇನು 
ಪಾಪ, ಅವನು ತನ್ನ ಇಡೀ ಹೃದಯವನ್ನೇ ಅರ್ಪಿಸಿದ್ದ . 

ಮನುಷ್ಯನಿಗೆ ಗಮನ ಬೇಕು. ಗಮನ ಈಶ್ವರನಲ್ಲಿ ಬೇರುಬಿಡಬೇಕು. ಅವ್ಯಾಹತವಾಗಿ 
ಅತ್ತ ಹರಿಯುತ್ತಿರಬೇಕು. ಆ ವಸ್ತುವಿನಿಂದ ಆವಿರ್ಭವಿಸಿದ ವಿಶ್ವದ ತುಂಬ ಹರಡಬೇಕು. 
ಇದಕ್ಕೆಲ್ಲ ಸನ್ಮನ ಬೇಕು. ಅದಿರದಿದ್ದರೆ ಉಪಯೋಗವಿಲ್ಲ . ಆತ್ಮಪರಿಶುದ್ಧವಿಲ್ಲದಿದ್ದರೆ 
ಈಶ್ವರಸಾಕ್ಷಾತ್ಕಾರ ಸಾಧ್ಯವಿಲ್ಲ . ಅಂತರಂಗ ಪ್ರವೃತ್ತಿಯಿಂದ ಹೊರಹೊಮ್ಮುವುದೇ ಬಾಹ್ಯ 
ಕ್ರಿಯೆ. ಆ ಭೂಮಿ ಹದವಾಗಿದ್ದರೆ ಆ ಭೂಮಿಯಲ್ಲಿ ಸತ್ಪಲವೃಕ್ಷ ಬೆಳೆದಿದ್ದರೆ ಬಹಿರಂಗದ 
ಲ್ಲಿನ ಬಾಯಿಂದ ತಿಂದು ರಕ್ತಗತ ಮಾಡಿಕೊಳ್ಳಬಹುದು. ಇದು ಕೇವಲ ಹೊರಬದುಕಿಗೆ 
ಶುದ್ದಿ ಒದಗಿಸುವುದಿಲ್ಲ . ಕೇವಲ ವೇಷಭೂಷಣಗಳಿಂದ ಜಗವನ್ನು ಮರುಳುಗೊಳಿಸುವ 
ಪ್ರವೃತ್ತಿ ಸಲ್ಲದು ಭಕ್ತಿಪಂಥಕ್ಕೆ . " ಡಂಭಮೇವಾಸ್ಯಮನಃ" ಎಂಬುದಾಗಿರಬಾರದು. ಅಂಥ 
ಪರಿಶುದ್ದ ಮನಸ್ಸಿನಿಂದಲೇ ಈಶ್ವರಸಾಕ್ಷಾತ್ಕಾರ ಸಾಧ್ಯ . ಇಲ್ಲವಾದರೆ ಸಾಧ್ಯವಿಲ್ಲ . ಲಿಂಗಕ್ಕೆ 
ಭೋಗಗಳನ್ನು ಕೊಡಬಹುದು, ಮನಸ್ಸನ್ನು ಕೊಡುವವರು ತೀರಾ ವಿರಳ. ಮನಸ್ಸನ್ನೂ ಕೊಡ 
ಬಹುದು, ಆದರೆ ಆತ್ಮಾರ್ಪಣ ಮಾಡುವವರು ಅತಿ ಕಡಿಮೆ . ಒಲವಿಲ್ಲದ ಪೂಜೆ, ನೇಹವಿಲ್ಲದ 
ಕೂಟ ಅದೇತಕ್ಕೆ ? ಆ ಪೂಜೆ ಕೂಟಗಳು ಚಿತ್ರದಲ್ಲಿರುವ ಕಬ್ಬನ್ನು ತಿಂದ ಹಾಗೆ. 
ಕೇವಲ ಪೂಜೆ, ಪತ್ರ ಪುಷ್ಪ ಫಲಗಳನ್ನು ಕೊಡಬಹುದು. 'ಹಸಿವಿಲ್ಲದ ಬೊಂಬೆಗೆ 
ತೃಷೆಯಿಲ್ಲದ ನೀರೆರೆದಂತೆ'. ಅವೆಲ್ಲ ಈಶ್ವರನ ವಸ್ತುಗಳೇ , ಅವನಿಂದ ಎಲ್ಲವನ್ನೂ 
ತೆಗೆದುಕೊಂಡಿರುವೆವು ಮತ್ತೆ ಅವನಿಗೆ ಕೊಡುವೆವು. ಸಮುದ್ರಕ್ಕೆ ನೀರೆರೆದಂತೆ, ಭಕ್ತಿಯ 
ಚರಮ ಲಕ್ಷ್ಯವಿದಲ್ಲ . 


ಭರತಖಂಡದ ದರ್ಶನಗಳಲ್ಲಿ ಈಶ್ವರ ಸಾಕ್ಷಾತ್ಕಾರ 

ಪ್ರಭುವಿನ ಈ ಮಾತನ್ನು ಕೇಳಿ - 

ಮಜ್ಜನಕ್ಕೆರೆದು ಫಲವ ಬೇಡುವರಯ್ಯಾ ತಮಗೆಲ್ಲಿಯದೊ ಆ ಫಲ 
ಸೀತಾಳಕ್ಕಲ್ಲದೆ, 

ಪತ್ರೆ ಪುಷ್ಪದಲ್ಲಿ ಪೂಜಿಸಿ ಫಲವ ಬೇಡುವರು. 
ತಮಗೆಲ್ಲಿಯದೊ ಆ ಫಲ ಗಿಡಮರಗಳಿಗಲ್ಲದೆ, 
ಸುಯಿಧಾನವ ಅರ್ಪಿಸಿ ಪ್ರಸಾದದ ಫಲವ ಬೇಡುವರಯ್ಯಾ 
ತಮಗೆಲ್ಲಿಯದೋ ಆ ಫಲ ಹದಿನೆಂಟು ಧಾನ್ಯಕ್ಕಲ್ಲದೆ, 
ಲಿಂಗದೊಡವೆಯ ಲಿಂಗಕ್ಕೆ ಕೊಟ್ಟು 
ಫಲವ ಬೇಡುವ ಸರ್ವ ಅನ್ಯಾಯಿಗಳನೇನೆಂಬೆ ಗುಹೇಶ್ವರ 


ಎನ್ನುವ ಹಾಗೆ ವಸ್ತುಗಳು ನಮ್ಮವಲ್ಲ . ಅರ್ಪಿಸಬೇಕಾದ ವಸ್ತುಗಳು ನಮ್ಮ ದೇಹವನ್ನಾಶ್ರ 
ಯಿಸಿಯೇ ಇವೆ. ಅವು ಅರ್ಪಿತಗಳಾಗಬೇಕು. ಶುದ್ಧವಾದ ಇಂದ್ರಿಯ, ಮನಸ್ಸು , ಆತ್ಮ 
ಇವುಗಳ ಅರ್ಪಣೆಯೇ ಪೂಜೆಯ ಚರಮಗುರಿ. ನಾವು ಮಾಡುವ ಪೂಜೆ ಸರ್ವಾರ್ಪಣದಲ್ಲಿ 
ಕೊನೆಗೊಳ್ಳಬೇಕು. ಒಂದು ವೇಳೆ ಧೂಪದೀಪಾದಿಗಳೂ ಶೋಡಷೋಪಚಾರಗಳೂ ಭಕ್ತಿಯು 
ಬೆಳೆಯಲು ಸಾಧಕಗಳಾಗಿರಬಹುದು. ಅಲ್ಲಿಯೇ ನಿಂತರೆ ಮುಂದಿನ ಉತ್ತುಂಗಶೃಂಗದ 
ದರ್ಶನವಿಲ್ಲ . 'ಒಲಿಯುವ ಗಂಡನೇಕೆ ಒಲಿಯಲಿಲ್ಲ . ತಪ್ಪು ನನ್ನದು. ಅಂತಃಕರಣವನ್ನು 
ಪೂರ್ಣ ಬಲಿಸಲಿಲ್ಲ . ಖಂಡಸುಖದಲ್ಲಿಯೇ ನಿಂತುಬಿಟ್ಟೆ . ಕೊಟ್ಟೆಕೊಟ್ಟೆನೆನ್ನುವಿ, ಕೊಟ್ಟ 
ವಸ್ತುಗಳಾರವೋ , ಕೊಡುವ ಕ್ರಮವಾವುದೊ , ಆವುದನ್ನು ಕೊಡಬೇಕೋ ಎಂಬುದೇ 
ತಿಳಿಯಲಿಲ್ಲ . ಭಕ್ತಿಯ ಮಾಟಕ್ಕೆ ಮಾಡಿದೆನೆಂಬುಂದು ನೀಡಿದೆನೆಂಬುದು ಮನದಲ್ಲಿ ಹೊಳೆದರೆ 
ಶಿವನ ಡಂಗುರ ಏಡಿಸಿ ಕಾಡಿತ್ತು . ಆದ್ದರಿಂದಲೇ ಗಂಡ ಒಲಿಯಲಿಲ್ಲ . ಇದಕ್ಕೆ ಸಂಸ್ಕಾರ ಹೆಚ್ಚು 
ಬೇಕು. ಸಮಾಜವು ಸಂಸ್ಕಾರಯುತವಾಗಬೇಕು. ಕೀಳು ಕುಲದಲ್ಲಿ ಹುಟ್ಟಿದರೂ ಚಿಂತೆಯಿಲ್ಲ. 
ಸಂಸ್ಕಾರಕ್ಕೆ ಯತ್ನಿಸು. ನಿನ್ನಲ್ಲಿ ಅತ್ಯದ್ಭುತ ಶಕ್ತಿಯಿದೆ. ಅದನ್ನು ತಿಳಿಯಲಿಕ್ಕೆ ನೀನು 
ಪ್ರಯತ್ನಿಸಿಲ್ಲ . ಆದ್ದರಿಂದಲೇ ಅದು ನಿನಗೆ ತಿಳಿದಿಲ್ಲ . ಒಲಿಸಲಿಕ್ಕೆ ಯತ್ನಿಸಿಲ್ಲ , ಆದ್ದರಿಂದಲೇ 
ಒಲಿಯಲಿಲ್ಲ . ಮಾದಾರ ಚನ್ನನು ಅತಿ ಬಡವನೂ ಕುಲಹೀನನೂ ಆದವನ ಮನೆಯಲ್ಲಿ 
ಹುಟ್ಟಿದನು. ಆದರೆ ಮಹಾಸಂಸ್ಕಾರಿ. ಲೌಕಿಕ ದೃಷ್ಟಿಯಿಂದ ಅತ್ಯಂತ ಬಡವ. ಆಗ 
ದುಡಿಯಬೇಕು, ಆಗ ತಿನ್ನಬೇಕು. ಇಂಥ ಸ್ಥಿತಿಯಲ್ಲಿದ್ದರೂ ಕಣ್ಮನಂಗಳನ್ನು ದಾರಿದ್ರ 
ದಲ್ಲಿಯೇ ಸಿಕ್ಕಿಸಿ ಕುದಿಯುತ್ತಿರಲಿಲ್ಲ . ಅವನ್ನೆಲ್ಲ ಶೂನ್ಯದ ಕಡೆ ಹರಿಸಿದ್ದ . ಹೃದಯ 
ಭೂಮಿಯಲ್ಲಿ ಉಳುಮೆ ಮಾಡಿ ಹಾಕಿದ ಬೆಳೆ ನಳನಳಿಸಿ ಬೆಳೆಯುವ ಸ್ಥಿತಿಗೆ ತಂದುಕೊಂಡಿದ್ದ. 
ಪ್ರತಿಯೊಬ್ಬ ಮನುಷ್ಯನೂ ತನ್ನ ಹೃದಯಭೂಮಿಯನ್ನು ಹಸನು ಮಾಡಿ ಉತ್ತಮೋತ್ತಮ 
ಫಲವೃಕ್ಷ ನೆಟ್ಟು ಆ ಫಲಭೋಗ ಸುಖ ಹೊಂದಲಿಕ್ಕೂ , ಕಾಡುಮುಳ್ಳು ಪೊದೆಗಳನ್ನು 
ಹುಲುಸಾಗಿ ಬೆಳೆಸಿ ಅನಂತ ಹಿಂಸೆಗೆ ಗುರಿಯಾಗಲಿಕ್ಕೂ ತಾನೇ ಕಾರಣನಾಗುತ್ತಾನೆ. ಬಯಸಿ 

ಭಾವಿಸಿ ಪ್ರಯತ್ನಿಸಿದ ಹೃದಯವನ್ನು ಮೇಲ್ಮಟ್ಟಕ್ಕೆತ್ತಬೇಕು. ಇದಕ್ಕೆ ಹೊರಪ್ರಪಂಚದಲ್ಲಿ 
ಸಾತ್ವಿಕ ನಡವಳಿಕೆ ಮೂಲವಾದುದು. ಮನಸ್ಸು ಪ್ರಕೃತಿಭೂತವಾದುದು. ಅದು ಪದೇ ಪದೇ 
ಕೆಳಗಿಳಿಯಲಿಕ್ಕೆ ಪ್ರಯತ್ನಿಸುತ್ತಿರುತ್ತದೆ. ಅಭ್ಯಾಸ ವೈರಾಗ್ಯಗಳ ಸಂಸ್ಕಾರದೃಷ್ಟಿಯಿಂದ ಮನವು 
ಕುದಿದು ಬೀಳಾಗಿ ಬೆಂದುಹೋಗದಂತೆ ಅಮೃತಸೇಚನ ಮಾಡುತ್ತಿರಬೇಕು. 

ಮಾದಾರ ಚನ್ನಯ್ಯ ಹನ್ನೆರಡು ವರ್ಷದ ಹುಡುಗ. ದುಡಿಯುವವರಾರೂ ಮನೆಯಲ್ಲಿ 
ರಲಿಲ್ಲ . ತಂದೆ ರೋಗರುಜಿನಕ್ಕೆ ತುತ್ತಾಗಿ ನೆಲಹಿಡಿದಿದ್ದಾನೆ. ಆತನ ಆರೈಕೆ ಬೇರೆ 
ಮಾಡಬೇಕು. ಹರುಕುಮುರುಕು ಮನೆ. ದೊಡ್ಡ ಗಾಳಿಯೊಂದು ಬಂದರೂ ಮುರಿದು 
ಬೀಳುವಂತಿರುತ್ತದೆ. ಅದನ್ನು ಸರಿಪಡಿಸಿಕೊಳ್ಳಬೇಕು. ಮನೆಯಲ್ಲಿ ಮುದಿಯೆತ್ತೊಂದಿದೆ. 
ಅದನ್ನು ಮೇಯಿಸಿ ನೀರು ಕುಡಿಸಿ ಪಾಲನೆ ಪೋಷಣೆ ಮಾಡಿ ನಿತ್ಯವೂ ಕೂಲಿ ಕಂಬಳಿ 
ಮಾಡಿ ಅಲ್ಪಸ್ವಲ್ಪ ಧನ ಸಂಪಾದಿಸಬೇಕು. ಯಾವ ವಯಸ್ಸು ಊಟ ಮಾಡಿ ಸ್ಟೇಚ್ಛೆಯಿಂದ 
ತಿರುಗಾಡಲು ಯೋಗ್ಯವೋ ಆ ವಯಸ್ಸಿನಲ್ಲಿ ಚನ್ನಯ್ಯ ತನ್ನ ಸಣ್ಣ ಸಂಸಾರರಥದ ಸಾರಥ್ಯ 
ಮಾಡುತ್ತಿದ್ದಾನೆ. ಆತನ ಊರು ಪ್ರಸಿದ್ಧ ಶಿವಭಕ್ತಿಸಂಪನ್ನವೆಂದೆನಿಸಿದ ದ್ರಾವಿಡದೇಶದ 
ಚೋಳರಾಜನ ರಾಜಧಾನಿಯೇ ಆಗಿತ್ತು . ಅಲ್ಲಿ ಚನ್ನಯ್ಯನು ಕರಿಕಾಲ ಚೋಳನೆಂಬುವನ 
ಕುದುರೆಯ ಲಾಯಕ್ಕೆ ಹುಲ್ಲು ತರುವ ಕೈಕೂಲಿಯ ಕಾಯಕದಲ್ಲಿ ನಿರತನಾದವನು. ದಿನಾಲು 
ಅಡವಿಗೆ ಹೋಗಬೇಕು. ಹುಲ್ಲನ್ನು ಕೊಯ್ದು ಹೊರಗಟ್ಟಿ ತನ್ನ ಮುದಿ ಎತ್ತಿನ ಮೇಲೆ 
ಹೇರಿಕೊಂಡು ಅದಕ್ಕೆ ನೋವಾಗದಂತೆ, ತನ್ನ ಕಾಯಕಗೆಡದಂತೆ ಕಾಲಚಕ್ರವನ್ನು ಆನಂದದಲ್ಲಿ 
ನೂಕುತ್ತಿದ್ದಾನೆ. ಆತನಿಗೆ ಬಿಡುವೇ ಇಲ್ಲ . ಅರಣ್ಯದಿಂದ ಹುಲ್ಲು ತರುವುದು, ಕುದುರೆ 
ಲಾಯಕ್ಕೆ ಹುಲ್ಲನ್ನು ಕೊಟ್ಟು ಆ ಕೂಲಿಯ ಧನವನ್ನು ಪಡೆದು ಮನೆಗೆ ಬಂದು ಎತ್ತು 
ಕಟ್ಟಿ ನೀರ್ಗುಡಿಸಿ, ತನ್ನ ವೃದ್ಧ ತಂದೆಯ ಶುಶೂಷೆ ಮಾಡುವುದು, ತದನಂತರದಲ್ಲಿ 
ಧನದಿಂದ ಆಹಾರವಸ್ತುಗಳನ್ನು ತಂದು ಅಡಿಗೆ ಮಾಡುವುದು, ಮುದುಕನ ಊಟೋಪಚಾರ 
ವ್ಯವಸ್ಥೆ ಮಾಡುವುದು, ಅನಂತರ ತಾನು ಶಿವಾರ್ಚನೆ ಮಾಡುವುದು,ಊಟ ಮಾಡಿ ಮಲಗು 
ವುದು. ಬೆಳಗಾಗುತ್ತಲೂ ಮತ್ತು ಇದೇ ನಿತ್ಯ ಕಾಯಕ. ಯಾರಿಗೂ ಅರಿಯದ ಗುಪ್ತವಾದ 
ಅವನ ಭಕ್ತಿ ದಿನೇದಿನೇ ವೃದ್ಧಿಯಾಗುತ್ತ ಬಂತು , ಕಾಯಕನಿಷ್ಠೆ ಬೆಳೆಯುತ್ತ ಬಂತು. 

ಒಂದು ದಿನ ಚನ್ನಯ್ಯನು ಬಹು ಆನಂದವಾಗಿ ಪೂಜೆ ಮುಗಿಸಿಕೊಂಡನು. ಊರಿನ 
ಶಿವಾಲಯವೊಂದರಲ್ಲಿ ಗುರುಗಳೊಬ್ಬರು ಪುರಾಣಪ್ರವಚನ ಮಾಡುತ್ತಿದ್ದರು. ಜನ ಕಿಕ್ಕಿರಿದು 
ನೆರೆದು ಸೇರಿ ಶ್ರವಣ ಮಾಡುತ್ತಿದ್ದರು. ಅಲ್ಲಿಗೆ ಬಂದ. ತಾನು ಮಾದಿಗರ ಹುಡುಗ. 
ಮೇಲಾಗಿ ಮೈಮೇಲೆ ಒಪ್ಪುವಂತಹ ಬಟ್ಟೆಬರೆಗಳಿಲ್ಲ . ಅದರಲ್ಲೂ ಶಿವಾಲಯ ಪ್ರವೇಶ 
ಮಾಡಬಹುದೆ? ಎಂಬ ಭಾವದಿಂದ ಹೊರಗಡೆಯಲ್ಲೇ ನಿಂತುಕೊಂಡು ಶ್ರದ್ದೆಯಿಂದ 
ಪ್ರವಚನ ಕೇಳುತ್ತಿದ್ದಾನೆ. ಅಂದಿನ ವಿಷಯ ಉಪಮನ್ಯುವಿನ ವಿಚಾರ . ಪುರಾಣಪ್ರಸಿದ್ಧವಾದ 
ಕಥೆ, ಉಪಮನ್ಯು ಈಶ್ವರಸಾಕ್ಷಾತ್ಕಾರ ಪಡೆದದ್ದು . ಪುರಾಣಿಕರೂ ಹೃದಯಂಗಮವಾಗಿ 
ಕಥೆ ಹೇಳುತ್ತಿದ್ದಾರೆ. 

ವ್ಯಾಘ್ರಪಾದನೆಂಬ ಒಬ್ಬ ಋಷಿಯಿದ್ದನು. ಆತನ ಹೆಂಡತಿ ಗರ್ಭಿಣಿಯಾಗಿ ತವರು 
ಮನೆಗೆ ಹೋಗಿದ್ದಳು. ಅಲ್ಲಿಯೇ ಹೆರಿಗೆಯಾಯಿತು. ಉಪಮನ್ಯು ಹುಟ್ಟಿದ. ಮಾತಾಮಹನ 
ಮನೆಯಲ್ಲಿಯೇ ಉಪಮನ್ನು ಐದು ವರ್ಷಗಳವರೆಗೆ ಬೆಳೆದನು. ಅಜ್ಜನ ಮನೆಯವರೂ 
ಶ್ರೀಮಂತರು. ದಿನಾಲು ಮಗುವುಮೃಷ್ಟಾನ್ನ ಭೋಜನ ಮಾಡುತ್ತಿದ್ದನು. ಐದು ವರ್ಷಗಳ 
ಮೇಲೆಉಪಮನ್ನು ತಾಯಿಯೊಂದಿಗೆ ತಂದೆಯ ಆಶ್ರಮಕ್ಕೆ ಬಂದನು. ಈ ಆಶ್ರಮದ 
ಆಹಾರ ಗಡ್ಡೆಗೆಣಸು, ಅಜ್ಜನ ಮನೆಯಲ್ಲಿ ಸುಖವಾಗಿ ಬೆಳೆದ ಮಗುವಿಗೆ ಆಶ್ರಮದ ಈ 
ಆಹಾರ ಹಿಡಿಸಲಿಲ್ಲ , ಹಟಮಾಡಹತ್ತಿತು. ತಾಯಿಯ ಕರುಳು ನೊಂದಿತು . ಏನು 
ಮಾಡಿದರೂ ಮಗು ಕೇಳಲಿಲ್ಲ , ಗಡ್ಡೆಗೆಣಸನ್ನು ಮುಟ್ಟಲಿಲ್ಲ , ಹಾಲು ಬೇಕೆಂದು 
ಹಟಮಾಡಹತ್ತಿತು. ಮಗುವಿನ ಹಟವನ್ನು ನಿಲ್ಲಿಸಲು ಏನೇನು ಪ್ರಯತ್ನ ಮಾಡಿದರೂ 
ವಿಫಲರಾದರು. ಕೊನೆಗೆ ಅಕ್ಕಿಯ ಹಿಟ್ಟನ್ನು ನೀರಿನಲ್ಲಿ ಕಲಸಿ ಸ್ವಲ್ಪ ಬೆಳ್ಳಗೆ ಮಾಡಿ 
ಕುಡಿಯಲಿಕ್ಕೆ ಕೊಟ್ಟರು. ಮಗು ತಿಳಿದು ಅದನ್ನು ಕುಡಿಯಲಿಲ್ಲ . ತಾಯಿಗೆ ಅತೀವ 
ದುಃಖವಾಗಿ ಮಗುವಿನ ಬಳಿ ಹೋಗಿ ಹಠ ಮಾಡ ಬೇಡಪ್ಪ , ನಮ್ಮಲ್ಲಿ ಹಾಲಿಲ್ಲ " ಎನ್ನಲು, 
ಮಗುವು " ಏಕಮ್ಮ ಹಾಲಿಲ್ಲ ?" ಎಂದು ಕೇಳಿತು. "ಏನು ಮಾಡುವುದು ಮಗು, ನಮಗೆ ಆ 
ಭಾಗ್ಯವಿಲ್ಲ . ಈಶ್ವರಾನುಗ್ರಹವಿಲ್ಲ ' ಎಂದಳು. ತಾಯಿ ಮಗುವಿಗೆ ಛಲ ಬಂದುಬಿಟ್ಟಿತು. 
ತಾಯಿಯ ದುಃಖಕ್ಕೆ ಮರುಗಿ ಈಶ್ವರಾನುಗ್ರಹವನ್ನು ಪಡೆಯುತ್ತೇನೆ, ಮಾರ್ಗವಾವುದೆಂದು 
ಹೇಳಿಕೊಡೆಂದು ಕೇಳಿದನು. ತಾಯಿ ಉಪದೇಶ ಮಾಡತೊಡಗಿದಳು. "ಮಗನೆ ಕುಲದಿಂದಾಗಲಿ, 
ಸೌಂದರದಿಂದಾಗಲಿ, ಧನದಿಂದಾಗಲಿ, ವಿದ್ಯೆಯಿಂದಾಗಲಿ, ದೇವನ ಸಾಕ್ಷಾತ್ಕಾರ ಸಾಧ್ಯವಿಲ್ಲ . 
ನಿಷ್ಕಾಮಭಕ್ತಿಯಿಂದ ಧ್ಯಾನ ಮಾಡುವ ವ್ಯಕ್ತಿಗೆ ಅವನ ಸಾಕ್ಷಾತ್ಕಾರವಾಗುತ್ತದೆ. ನೀನು ನಿನಗಾಗಿ 
ಏನನ್ನೂ ಇಟ್ಟುಕೊಳ್ಳಬೇಡ. ವಿದ್ಯೆ , ಧನ, ಕುಲ, ಶಕ್ತಿ , ಹೃದಯ ಎಲ್ಲವನ್ನೂ ಆತನಿಗೆ 
ಅರ್ಪಿಸು. ಅಂಥ ದಿವ್ಯಭಕ್ತಿಯು ನಿನ್ನಲ್ಲಿ ಅಳವಡಬೇಕು. ಸರ್ವಾರ್ಪಣ ಮಾಡಿ 
ಈಶ್ವರಾನುಗ್ರಹ ಪಡೆ. ನಿನಗೆ ನಿನ್ನ ತಾತನ ಮನೆಯಲ್ಲಿ ಸಿಕ್ಕ ಸುಖಕ್ಕೂ ಮಿಗಿಲಾದ ಸುಖ 
ಪ್ರಾಪ್ತಿಯಾಗುತ್ತದೆ. ಅಂಥ ಭಾಗ್ಯ ಪಡೆ. ಈಶ್ವರನಲ್ಲಿ ಸುಖ ಹೊಂದು ಹೋಗು" ಎಂದು 
ಶಿವಪಂಚಾಕ್ಷರಿ ಮಂತ್ರವನ್ನು ತಾನೇ ಗುರುವಾಗಿ ಅಂತಃಕರಣಗ್ರಂಥಿಯನ್ನೊಡೆದು, 
ಶಿಷ್ಯಸ್ಥಾನದಲ್ಲಿರುವ ಮಗನನ್ನು ಅನುಗ್ರಹಿಸಿ ಹೇಳಿಕೊಟ್ಟಳು. ಮಗುವಿನ ಮುಖದಲ್ಲಿ 
ಅಪೂರ್ವ ತೇಜೊರಾಶಿ ಮೂಡಿತು. ಒಂದೇ ವಾರದಲ್ಲಿ ಮಗು ಈಶ್ವರಸಾಕ್ಷಾತ್ಕಾರ 
ಮಾಡಿಕೊಂಡಿತು. ಮಾದಾರ ಚನ್ನಯ್ಯನಿಗೆ ಈ ಮಾತು ತಿಳಿಯಿತು. ಶಿವನನ್ನೊಲಿಸುವ ಗುಟ್ಟು 
ಅರಿತುಕೊಂಡನು. ಸರ್ವಾರ್ಪಣದ ಮರ್ಮವು ಅವನನ್ನು ಬಾಧಿಸತೊಡಗಿತು. ನಾನೇಕೆ 
ಸರ್ವಾರ್ಪಣ ಮಾಡಿ ಶಿವನನ್ನು ಒಲಿಸಬಾರದು ಎಂದು ತನ್ನಲ್ಲೇ ತರ್ಕಿಸಿಕೊಳ್ಳಹತ್ತಿದನು. 
ಅದಕ್ಕಾಗಿ ದೃಢಸಂಕಲ್ಪ ಮಾಡಿಕೊಂಡು ಮನೆಗೆ ಬಂದನು. 

ಹರುಕುಮುರುಕು ಜೋಪಡಿ. ಅಲ್ಲಿ ತನ್ನ ರಕ್ಷಕನಾದ ವೃದ್ಧ ತಂದೆ ಹಾಸಿಗೆ ಹಿಡಿದಿದ್ದಾನೆ. 
ಆತನಿಗೆ ಪ್ರಬಲವಾದ ಜ್ವರ ಬಂದಿದೆ. ಮನೆಯಲ್ಲಿ ಚಂದ್ರನ ಬೆಳಕಿನ ಕೋಲುಗಳು ಬಿದ್ದಿವೆ. 

ಸಣ್ಣ ದೀಪವೊಂದು ಮೂಲೆಯಲ್ಲಿ ಮಿಣುಕು ಮಿಣುಕಾಗಿ ಮಿಂಚುತ್ತಿದೆ. ತಂದೆ 
ನರಳುತ್ತಿದ್ದಾನೆ. ಬಂಧುಬಾಂಧವರುಗಳೆಲ್ಲ ಬಂದು ಉಪಚಾರ ಮಾಡಿದರು. ಚನ್ನನು ತನ್ನ 
ಏಕೈಕ ಹಿತೈಷಿಯಾಗಿದ್ದ ತಂದೆಯನ್ನು ಅತ್ಯಂತ ಶ್ರದ್ದೆಯಿಂದ ನೋಡಿಕೊಂಡನು. ಆದರೂ 
ಮುದುಕ ಉಳಿಯಲಿಲ್ಲ , ಸತ್ತುಹೋದ. ತಂದೆಯ ಸಂಸ್ಕಾರವನ್ನು ಮಾಡಿ ಮುಗಿಸಿದನು. 
ಹುಡುಗ ಕೇವಲ ಹನ್ನೆರಡು ವರ್ಷದವನು. ಇನ್ನಾರೂ ಆತನ ಆಪ್ತ ವ್ಯಕ್ತಿಗಳಿಲ್ಲ . ಏನು 
ಮಾಡುವುದು ಎಂದು ನಡುಗಿದ, ಆದರೂ ಅವನ ಮನಸ್ಸಿನ ದೃಢಸಂಕಲ್ಪವೊಂದು 
ಬೇರೊಂದು ಮಾರ್ಗದಲ್ಲಿ ಆತನನ್ನು ಎಳೆದೊಯ್ಯುತ್ತಿತ್ತು . ಆದಿನ ರಾತ್ರಿ ಬಹಳ ಹೊತ್ತು 
ನಿದ್ರೆ ಹತ್ತಲಿಲ್ಲ . ಮನಸ್ಸು ಯಾವುಯಾವುದೋ ತುಮುಲ, ಹೋರಾಟದಲ್ಲಿ ಮಗ್ನವಾಗಿ 
ಹೋಯಿತು. ಜೋಪಡಿಯಲ್ಲಿಯೇ ಎದ್ದು ಕುಳಿತ. ತಂದೆ ಮಲಗಿದ್ದ ಸ್ಥಾನದಲ್ಲಿ ಕುಳಿತು 
ಅತ್ಯ . ಆದರೂ ಚಿತ್ರಶಾಂತಿಯಿಲ್ಲ. ಹೊರಗೆ ಬಂದ; ಮಧ್ಯರಾತ್ರಿಯ ಸಮಯ. ಜೋಪಡಿಯ 
ಮುಂಭಾಗದಲ್ಲಿರುವ ಒಂದು ಗಿಡದ ಬೊಡ್ಡೆಯನ್ನೇ ಆಶ್ರಯಿಸಿ ಕುಳಿತುಬಿಟ್ಟ . ಕಗ್ಗತ್ತಲು 
ಅವನನ್ನು ಭಯಪಡಿಸಲಿಲ್ಲ . ತನ್ನ ಸಂಸಾರ ಬಿಚ್ಚಲಾರದ ಕಗ್ಗಂಟು ಭಯವನ್ನುಂಟು 
ಮಾಡುತ್ತಿತ್ತು. ಮನೆನೋಡಿದರೆ ಮುರುಕು; ಅಶನಕ್ಕೆ ಅಹನ್ಯಹನಿ ಸಂಪಾದನೆ, ಸಾಲದ್ದಕ್ಕೆ 
ನಾನಿದ್ದೇನೆ ಎಂಬುವರಿಲ್ಲ ; ಹುಡುಗ ಪ್ರೌಢನಲ್ಲ . ಇಂಥ ಸ್ಥಿತಿಯಲ್ಲಿ ೧೨ ವರ್ಷದ ಬಾಲಕ 
ಎಂಥ ಜಂಜಡದಲ್ಲಿ ಸಿಲುಕೀತೆಂಬು ದನ್ನು ಆ ಸ್ಥಿತಿಗಿಳಿದಾಲೋಚಿಸಬೇಕು. ಬಹಳ ಹೊತ್ತು 
ಚನ್ನ ಆಲೋಚಿಸಿದ. ಇನ್ನು ಸಂಸಾರದಲ್ಲಿ ನನ್ನ ಪ್ರೇಮವಾವುದೂ ಇಲ್ಲ . ನನ್ನ ಸಮಸ್ತ 
ಪ್ರೇಮವನ್ನೂ ಈಶ್ವರನಿಗೆ ಅರ್ಪಿಸುವೆನು, ಕುಲಬಲಗಳನ್ನೊಂದನ್ನೂ ದೇವನು ನೋಡ 
ನೆಂದು ಗುರುಗಳು ಹೇಳಿದ್ದಾರೆ. ಆತ್ಮಾರ್ಪಣ ಮಾಡಿದರೆ ದೇವನೊಲಿವನಂತೆ. ನಾನೂ 
ನನ್ನ ಆತ್ಮವನ್ನು ಈಶ್ವರನಿಗೆ ಅರ್ಪಣ ಮಾಡಬೇಕು. ಕರಿಕಾಲಚೋಳಮಹಾರಾಜನಂತೆ 
ನನಗೆ, ಅರ್ಪಿಸುವ ಯಾವ ದೋಡಶೋಪಚಾರವಸ್ತುಗಳೂ ಇಲ್ಲ . ಅವರಾದರೋ 
ಮಹಾರಾಜರು, ಷೋಡಶೋಪಚಾರ ಗಳಿಂದ ಈಶ್ವರಸಾಕ್ಷಾತ್ಕಾರ ಮಾಡಿಕೊಳ್ಳುವರು. ನನ್ನ 
ಹೃದಯವನ್ನೇ ಸೂರೆಗೈಯಬೇಕು. ದೇವನನ್ನೊಲಿಸಬೇಕೆಂಬ ಸಂಕಲ್ಪವನ್ನು ದೃಢಮಾಡಿದ. 
ಮನಸ್ಸಿನ ಹೊಯ್ದಾಟ ಕಡಿಮೆಯಾಯಿತು. ಹೊಯ್ದಾಟಕಡಿಮೆಯಾಗುತ್ತಲೇ ಕಣ್ಣುಗಳು 
ಮುಚ್ಚಿದವು. ಎಂದಿಗಿಂತಲೂ ಹೆಚ್ಚಿನ ಗಾಢ ನಿದ್ರೆ ಹತ್ತಿತು. ಬೆಳಗಾದುದೇ ಗೊತ್ತಾಗಲಿಲ್ಲ. 
ಬೆಳಗ್ಗೆ ಎದ್ದ . ಕಾಯಕ ಮರೆಯಲಿಲ್ಲ . ಮುದಿಯೆತ್ತನ್ನು ಹೊಡೆದುಕೊಂಡು ಅಡವಿಗೆ ಹುಲ್ಲು 
ಕೊಯ್ಯುವ ಕಾರಕ್ಕೆ ನಡೆದ. 

ಸಂಸ್ಕಾರ ಹೆಚ್ಚಾಗಿತ್ತು . ಮನಸ್ಸು ಪಕ್ವವಾಗಿತ್ತು . ಎಲ್ಲ ಹೊಯ್ದಾಟಗಳೂ ನಿಂತಿದ್ದುವು. 
ಮನಸ್ಸಿನ ಹೊಯ್ದಾಟ ನಿಂತಾಗಲೇ ಎಲ್ಲ ಇಂದ್ರಿಯಗಳ ಹೊಯ್ದಾಟವೂ ನಿಲ್ಲುವುದು. 
ಇಲ್ಲದಿದ್ದರೆ ಇಂದ್ರಿಯಗಳಿಗೆ ತೃಪ್ತಿಯಿಲ್ಲ . ಮನಸ್ತ್ರಪ್ತಿಯೇ ಇಂದ್ರಿಯತೃಪ್ತಿಗೆ ಮೊದಲು. 
ಮನಸ್ಸು ಹಲವಾರು ಸಮಸ್ಯೆಗಳ ಕಗ್ಗಂಟಿನಿಂದಿರುವವರೆಗೆ ಹೊಯ್ದಾಟ ನಿಲ್ಲುವುದಿಲ್ಲ . 
ಲಕ್ಷ್ಯವನ್ನು ಸಾಧಿಸಬೇಕಾದ ಯಾವನಾದರೂ ಮೊದಲು ಮನಸ್ಸನ್ನು ಸಂತೈಸಿಕೊಳ್ಳಲೇಬೇಕು. 

ಹೃದಯಗ್ರಂಥಿಯೆಲ್ಲ ಒಡೆಯಲೇಬೇಕು. ಅಂದರೆ ಅಲ್ಲಿ ಹುಟ್ಟುವ ಕಾಮನೆಗಳೆಲ್ಲ 
ಶುದ್ಧಕಾಮನೆಗಳಾಗುವುವು. ಶ್ರೇಯೋಸಾಧಕಗಳಾದ, ಪ್ರೇಯೋಸಾಧಕಗಳಾದ ಯಾವ 
ಕಾಮನೆಗೂ ಮನಸ್ಸೇ ಮೂಲ. ದೇಹದಲ್ಲಿ ಬ್ರಹ್ಮಸ್ವರೂಪಿಯಾದ ಪ್ರಾಣಕ್ಕೆ ಮನಸ್ಸೇ 
ದೂತನೆಂದೂ ; ಕಣ್ಣೀ ಕಾವಲುಗಾರನೆಂದೂ ಉಪನಿಷತ್ಕಾರರು ಸಾರಿದ್ದಾರೆ. ಯಾವನು ತನ್ನ 
ಮನಸ್ಸನ್ನು ಜಯಿಸುವನೋ ಅಂಥವನಿಗೆ ಅದೇ ಮನಸ್ಸು ಅತ್ಯಂತ ಆಪ್ತವ್ಯಕ್ತಿಯಾಗಿ 
ಇಷ್ಟಾರ್ಥಗಳನ್ನು ಕೊಡುತ್ತದೆ. ಇಲ್ಲದಿದ್ದರೆ ಅನಿಷ್ಟಾರ್ಥಗಳನ್ನು ಕೊಡುತ್ತದೆ. 

ಚನ್ನ ತನ್ನ ಮನಸ್ಸನ್ನೆಲ್ಲ ಕೇಂದ್ರೀಕರಿಸಿ ಶಿವನಿಗರ್ಪಣೆ ಮಾಡುವ ಹೃದಯಸಂಪತ್ತಿಯ 
ಅಚಲ ನಿರ್ಧಾರದಲ್ಲಿಯೇ ಕೂಡಿಕಾಯಕ ಮಾಡಲು ಈಗ ಅಡವಿಗೆ ಬಂದಿದ್ದಾನೆ. ಇಲ್ಲಿ 
ಹರಿಹರನ ಮಾತಿನಲ್ಲಿ ಚನ್ನನ ಕ್ರಿಯೆಗಳನ್ನು ನೋಡಿ: ಲಲಿತವಾದ ಲಲಿತರಗಳೆಯನ್ನು 
ಅದು ಆಶ್ರಯಿಸಿ ಹರಡಿದೆ. 


ಉದಯ ಸಮಯದೊಳೆದ್ದು ಕಾನನಕೆ ನಡೆತರುತೆ | 
ಪಡೆದು ಚೆಲ್ಪಕ್ಷಿ ಕಾಯಕವನೊಲಿದಡೆಗೊಳುತೆ || 
ಕಂಡ ಚೆಲ್ವಕ್ಸಿ ಮುಖದಿಂದ ಲಿಂಗಾರ್ಪಿತಂ | 
ಕೊಂಡದುಂ ನಾಲಿಗೆಯ ರುಚಿಯಿಂದಲರ್ಪಿತಂ | 
ಕೇಳ ಸವಿನುಡಿ ಕಿವಿಯ ಮುಖದಿಂದಲರ್ಪಿತಂ | 
ತಾಳ ಗಂಧಂ ನಾಸಿಕದ ಮುಖದೊಳರ್ಪಿತಂ || 
ಸೋಂಕಿದ ಮೃದು ದ್ರವ್ಯವಂಗದಿಂದರ್ಪಿತಂ | 
ಮುಂಕೇಳಿಸಿ ನೆನೆದ ರುಚಿ ಮನದಿಂದಲರ್ಪಿತಂ | 
ಆಗುತಿರೆ ನಡೆತಂದು ಕಾಂತಾರದೊಳ್ಳಿಕ್ಕು | 
ರಾಗದಿಂ ನಿರ್ಮಳ ನದೀತೀರದೊಳ್ಳಿಕ್ಕು | 
ಮಗಮಗಿಪ ಮಲ್ಲಿಗೆಯ ಮಂಟಪದ ತಳದೊಳಗೆ | 
ಸೊಗಯಿಸುವ ನುಣ್ಳಗನುಗುಳ್ಳ ತಣ್ಣೆಳಲೊಳಗೆ | 
ನುಣ್ಮಳಲ ದಿನ್ನಿಯೊಳ್ ತಳಿರ ಹಸಿಯಂ ಹಾಸಿ | 
ಕಣ್ಮನವನಭವನತ್ತಲಿದು ಕೈವೀಸಿ| 
ಬಾರಯ್ಯ ಬಾರ ಶಿವಭಕೈಕಸಿಂಧುವೇ || 
ಬಾರಯ್ಯ ಬಾರ ಕಾರುಣ್ಯರಸಸಿಂಧುವೇ | 
ಗುರುವೆ ವರಗುರುವೆ ಸದ್ಗುರುವೆ ಗುರುಲಿಂಗವೇ | 
ಭರದಲರ್ಚಿಪ ಜನದ ಮನದ ಸರ್ವಾಂಗವೇ | 


ಹೀಗೆ ಪುಳಕಗಳ ಪ್ರತತಿಯು ಮೈಯಲ್ಲಿ ಮೇಲೇರಿ ಬರುತ್ತಿದೆ. ಕಣ್ಣಿನಲ್ಲಿ ಭಕ್ತಿರಸೋದ್ರೇಕ 
ದಿಂದುಂಟಾದ ಆನಂದಬಾಷ್ಪಗಳು ಹರಿಯುತ್ತಿವೆ. ತನ್ನ ಶಿವಲಿಂಗವನ್ನು ಹೊರಗೆ 
ತೆಗೆದಿದ್ದಾನೆ. ಅಲ್ಲಿ ಪತ್ರೆ ಪುಷ್ಪಾಕ್ಷತೆಗಳನ್ನು ಸಂಗ್ರಹಿಸಿ ನಿರ್ಮಳ ನದೀಜಳಾಭಿಷೇಕ ಮಾಡಿ 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಪೂಜೆಯನ್ನು ಮುಗಿಸುವ ಭರ ಹೆಚ್ಚಾಗಿ ಹೋಗಿದೆ. ಚನ್ನಯ್ಯನು ಭಕ್ತಿಯ ಉದ್ರೇಕದಲ್ಲಿ 
ತನ್ನನ್ನೇ ತಾನು ಮರೆತುಬಿಟ್ಟಿದ್ದಾನೆ. 

ಸಂಕಲ್ಪ ಮಾಡಿದಂತೆಯೇ ಚನ್ನ ತನ್ನ ಸಮಸ್ತ ಕ್ರಿಯೆಗಳನ್ನೂ ಈಶ್ವರಾರ್ಪಣ ಮಾಡುವ 
ನಿಲುವಿನಲ್ಲಿ ನಿಂತಿದ್ದಾನೆ. ಇಂದ್ರಿಯಗಳ ಸಹಕಾರ ಭಕ್ತಿಗೆ ಅವಶ್ಯಕ. ಇಂದ್ರಿಯಗಳಿಂದ 
ಪಡತಕ್ಕ ಸಮಸ್ತ ಸುಖಗಳೂ ಈಶ್ವರಾರ್ಪಣವಾಗಬೇಕು. ಅಂದರೆ ಅವೆಲ್ಲ ಶುದ್ದಿಗೊಂಡು 
ಅರ್ಪಿತವಾಗಬೇಕು. ಕಣ್ಣು ನೋಡುವುದಿಲ್ಲ , ಕಿವಿಕೇಳುವುದಿಲ್ಲ , ಮೂಗು ವಾಸಿಸುವುದಿಲ್ಲ , 
ನಾಲಿಗೆ ರುಚಿ ನೋಡುವುದಿಲ್ಲ , ಚರ್ಮ ಸ್ಪರ್ಶಿಸುವುದೆಲ್ಲ ಶುದ್ಧವಾದಾಗಲೇ ಮನದ 
ಹರಿದಾಟವು ಮಾಯವಾಗುತ್ತದೆ. ಇಂದ್ರಿಯಗಳೆಲ್ಲ ಈ ಸ್ಥಿತಿಗೆ ಬರಲು ಚಿತೈಕಾಗ್ರತೆ 
ಅವಶ್ಯಕ. ಕದಡಿ ಕೊಂಬೆಕೊಂಬೆಗೆ ಹರಡಿರುವ ಮನಸ್ಸನ್ನು ಶಿವಜ್ಞಾನದಿಂದ ಜಾಗೃತ 
ಗೊಳ್ಳುತ್ತೇಚ್ಚೆತ್ತು ಸಾವಧಾನದಿಂದ ಸಂಗ್ರಹಿಸಿದರೇ ಇಂದ್ರಿಯಗಳ ಸಂಗ್ರಹವೂ ಸಾಧ್ಯ . ಚನ್ನನ 
ಇಂದ್ರಿಯಗಳೆಲ್ಲ ಶುದ್ಧಿಯಾಗುತ್ತ ಬಂದುವು. ಮನಸ್ಸು ಶುದ್ಧವಾಗುತ್ತ ಬಂತು. ಆದ್ದರಿಂದಲೇ 
ಶಿವನಿಧಾನದ ಸುಖವೂ ಕೈಸೆರೆಯಾಗುತ್ತ ಬಂತು. ಪೂಜೆ ಧ್ಯಾನಗಳನ್ನು ಮುಗಿಸಿದನು. ಹುಲ್ಲು 
ಕೊಯ್ದುಕೊಂಡು ಚೋಳನ ಕುದುರೆಯ ಲಾಯಕ್ಕೆ ಹುಲ್ಲು ಹಾಕಿ ಕೂಲಿಯನ್ನು ಪಡೆದು 
ಮನೆಗೆ ಬಂದನು. ಕಾಟಿಯನ್ನು ( ಅಂಬಲಿಯನ್ನು ) ಕಾಸಿದನು . ಕಾಟಿ ಕಾಸಿಕೊಂಡು 
ಕುಡಿಯುವುದಕ್ಕಿಂತ ಹೆಚ್ಚಿನ ಪ್ರಸಾದಸ್ವೀಕಾರವು ಚನ್ನನ ದಾರಿದ್ರಕ್ಕೆ ಮಿಕ್ಕಿತ್ತು. ಅಂಬಲಿಯನ್ನು 
ಚೆನ್ನಾಗಿ ಕಾಸಿ ಅದಕ್ಕೆ ಸ್ವಲ್ಪ ಉಪ್ಪನ್ನು ಹಾಕಿದನು. ಅಂಬಲಿ ಸಿದ್ಧವಾಯಿತು. ಇನ್ನು ಈ 
ಅಂಬಲಿಯನ್ನು ಶಿವನಿಗೆ ಅರ್ಪಿಸುತ್ತೇನೆ ಎಂದು ಮನಸ್ಸಿನಲ್ಲಿ ಸಂಕಲ್ಪ ಮಾಡಿಕೊಂಡು 
ಅಂಬಲಿಯನ್ನು ಮಣ್ಣಿನ ಕಟ್ಟೆಯೊಂದಕ್ಕೆ ಸುರಿದನು. ಮುಂದುಗಡೆಯಲ್ಲಿಟ್ಟು ಕೊಂಡು 
ಭಾವಯೋಗದಿಂದ ನಾನು ನೀನೆಂಬ ಭೇದಭಾವವನ್ನು ಅಳಿದವನಾಗಿ ಈಶ್ವರನಿಗೆ 
ಅಂಬಲಿಯನ್ನು ಅರ್ಪಣೆ ಮಾಡಲುದ್ಯುಕ್ತನಾಗಿದ್ದಾನೆ. ಪೂರ್ಣವಾದ ಶಿವಭಾವಾಪನ್ನವಾದ 
ಸ್ಥಿತಿಯಲ್ಲಿ ಅಂಬಲಿಯನ್ನು ತನ್ನ ನಾಲಿಗೆಯ ಮೇಲೆ ಎತ್ತಿ ಸುರಿದುಕೊಂಡು ಆನಂದದಿಂದ 
ಶಿವಶಿವಾ, ನಿನಗೆ ತೃಪ್ತಿಯಾಗಲಿಯೆಂದು ಕುಡಿದನು, ಆನಂದಗೊಂಡನು. 

ಇಂದ್ರಿಯಪ್ರಖರ ಸಂಗಸುಖವು ನನಗೆ ಎಂಬ ಭಾವವೆಲ್ಲ ಚನ್ನನಿಗೆ ಹೊರಟು 
ಹೋಗಿಬಿಟ್ಟಿದೆ. ದಿನಾಲು ಇದೇ ಪ್ರಕಾರದಲ್ಲಿಯೇ ಕ್ರಿಯೆ ಸಾಗುತ್ತಿದೆ. ಇವನ ಈ ಭಕ್ತಿಯ 
ಮಾಟವಾರಿಗೂ ಗೊತ್ತಿಲ್ಲ . ಅವನಾರಿಗೂ ತೋರಿಸಲೂ ಇಚ್ಛಿಸಿಲ್ಲ . ಗುಪ್ತಭಕ್ತನಾಗಿ ತನ್ನ 
ಶಿವಯೋಗಭಾವವನ್ನು ಒಲಿಸಿಕೊಳ್ಳುತ್ತ ನಡೆದಿದ್ದಾನೆ. 


ಅತಿಭಕ್ತನರಗುಪ್ತನತಿ ಮಾನಿಯತಿ ಮೌನಿ| 
ಅತಿಯಾಪ್ತನತಿಯುಕ್ತನುರುತರ ಶಿವಧ್ಯಾನಿ || 
ಆರುವರಿಯರು ಭಕ್ತನೆಂದು ಚನ್ನಯ್ಯನಂ| 
ಮಾರಾರಿಯರಿದಿರ್ದ ಭಕ್ತಿಸಂಪನ್ನನಂ | 

ಮನುಷ್ಯನಿಗೆ ತನ್ನ ಮಾಟವನ್ನು ಅನ್ಯರಿಗೆತೋರಿಸಬೇಕೆಂಬ ಭಾವವೇ ಭಂಗ. ಅದು 
ಮನದಲ್ಲೂ ಹೊಳೆಯಬಾರದು. " ಮಾಡಿದೆನೆನ್ನದಿರಾ ಲಿಂಗಕ್ಕೆ ಮಾಡಿದೆನೆನ್ನದಿರಾ ಜಂಗಮಕ್ಕೆ 
ಮಾಡಿದೆನೆಂಬುದು ಮನದಲ್ಲಿ ಹೊಳೆದರೆ ಏಡಿಸಿ ಕಾಡಿತ್ತು ಶಿವನ ಡಂಗುರ " ಎಂದು ಬಸವಣ್ಣ 
ನವರು ಎಚ್ಚರಿಸಿದ್ದಾರೆ. ಮನುಷ್ಯ ಪ್ರಕೃತಿಯ ಪ್ರವೃತ್ತಿಯು ಮಮಕಾರದಿಂದ ದೂರಾಗುವು 
ದೊಂದು ಪುಣ್ಯವಿಶೇಷವೇ . ಆತ, ತಾನು ಮಾಡಿದ್ದನ್ನು ಇನ್ನೊಬ್ಬರಲ್ಲಿ ಹೇಳಿದಾಗಲೇ 
ಶಾಂತನಾಗುವವನು. ಅಲ್ಲಿ ಅವನ ಭಾವ ಅವರೆನ್ನ ಮೆಚ್ಚಲಿ, ದೊಡ್ಡವನೆನ್ನಲಿ ಅನ್ನುವ 
ಮಹತ್ವಾಕಾಂಕ್ಷೆ , ಈ ಆಕಾಂಕ್ಷೆಯಿರುವವರೆಗೆ ಅವನ ಮನಸ್ಸಿಗೆ ನಿಜವಾದ ಶಾಂತಿಯು 
ದೊರೆಯಲಾರದು. ಅವರು ಹೊಗಳಿದಾಗ ಶಾಂತಿಯುಂಟಾದಂತೆ ಭಾಸವಾದರೂ ತೆಗಳಿದಾಗ 
ದುಃಖವೂ ಆಗುವುದು. ಈ ಇಬ್ಬದಿಯ ದಂದುಗದಲ್ಲಿ ಅವನು ಬಳಲಬೇಕಾಗುವುದು. 
ಆಗ ಅವನ ಸಾಧನಾಮಾರ್ಗವು ಕಲ್ಮಷಯುಕ್ತವಾದುದಾಗಿಯೇ ಪರಿಣಮಿಸುವುದು . 
ಯಾವುದಕ್ಕೂ ಮೊದಲು ಮನುಷ್ಯ ತನ್ನ ಜೀವನದಲ್ಲಿ ತೃಪ್ತಿಯನ್ನು ಕಲ್ಪಿಸಿಕೊಳ್ಳಬೇಕು. 
ಶಾಂತಿಯನ್ನು ಕಲ್ಪಿಸಿಕೊಳ್ಳಬೇಕು. ಈ ಮಾರ್ಗದಲ್ಲಿ ಅವನ ಮನಸ್ಸು ಹರಿಯದಿದ್ದರೆ, 
ಅದು ಅಶಾಂತಿಯ , ಅತೃಪ್ತಿಯ ಗೊಂಡಾರಣ್ಯ . ಅಲ್ಲಿ ಪ್ರವೇಶಿಸಿದರೆ ಧ್ಯಾನವೂ 
ನಿಲುಕುವುದಿಲ್ಲ ; ಸಾಕ್ಷಾತ್ಕಾರವೂ ಇಲ್ಲ ; ಗುರಿಯ ನಿಲುವೂ ಲಭ್ಯವಿಲ್ಲ . ಈ ದೇಹವೆಂಬ 
ಮನೆ ಅದರ ಒಡೆಯನ ಆವಾಸಸ್ಥಾನಕ್ಕೆ ಯೋಗ್ಯವಾಗಬೇಕು. 

ಮನೆಯೊಳಗೆ ಮನೆಯೊಡೆಯನಿದ್ದಾನೋ ಇಲ್ಲವೋ ! 
ಹೊಸ್ತಿಲಲ್ಲಿ ಹುಲ್ಲು ಹುಟ್ಟಿ ಅಂಗಳದಲ್ಲಿ ರಜ ತುಂಬಿ , 
ಮನೆಯೊಳಗೆ ಮನೆಯೊಡೆಯನಿದ್ದಾನೋ ಇಲ್ಲವೋ , 
ತನುವಿನೊಳಗೆ ಹುಸಿ ತುಂಬಿ, ಮನದೊಳಗೆ ವಿಷಯ ತುಂಬಿ 
ಮನದೊಳಗೆ ಮನದೊಡೆಯನಿಲ್ಲ ಕಾಣಾ ಕೂಡಲಸಂಗಮದೇವ 


ಎಂಬ ಬಸವಣ್ಣನವರ ಮಾತಿನಂತೆ ಹುಲ್ಲು ಹುಟ್ಟಿದ ಹೊಸ್ತಿಲು, ಧೂಳು ತುಂಬಿದ 
ಅಂಗಳವನ್ನು ನೋಡಿದಾಗಲೇ ಮನೆಯಲ್ಲಿ ಒಡೆಯನಿಲ್ಲವೆಂದು ಭಾವಿಸಬಹುದು. ಒಂದು 
ವೇಳೆ ಇದ್ದರೂ ಅವನು ಮನುಷ್ಯನಲ್ಲ . ತನುವೆಲ್ಲ ವಿಷಯಂಗಳ ಕಾಮನೆಯಿಂದ ತುಂಬಿದ 
ಪಶು. 

ಚನ್ನ ತನ್ನ ಮನೆಯನ್ನು ಹಸನು ಮಾಡಿಕೊಂಡಿದ್ದಾನೆ. ಪರಿಶುದ್ಧವೂ ಹೊಯ್ದಾಡದ್ದೂ 
ಆದ ಮನಸ್ಸೆಂಬ ದೊಡ್ಡ ಕಲ್ಲು ಬಂಡೆಯ ಮೇಲೆ ತನ್ನ ಭಕ್ತಿಯ ಭವನದ ನಿರ್ಮಾಣ 
ಮಾಡಿಕೊಂಡಿದ್ದಾನೆ. ಸಮಸ್ತ ಕ್ರಿಯೆಗಳನ್ನೂ , ಪ್ರೇಮವನ್ನೂ ಈಶ್ವರನತ್ತ ನಡೆಸಿಬಿಟ್ಟಿದ್ದಾನೆ. 
ಭಕ್ತಿಯ ಬಳ್ಳಿ ಬೆಳೆದು ದೊಡ್ಡದಾಗುತ್ತ ನಡೆದಿದೆ. ವಯನ್ನೂ ಹೆಚ್ಚಾಯಿತು. ಈಗ ಚನ್ನ 
ಬಾಲ್ಯವನ್ನು ಕಳೆದು ಪ್ರೌಢವಯಸ್ಕನಾಗಿದ್ದಾನೆ ಲಗ್ನವನ್ನೂ ಮಾಡಿಕೊಂಡ ಹೆಂಡತಿಯಾದರೋ 
ಪ್ರತ್ಯರ್ಥವಾಗಿ ಅರ್ಪಿಸಲ್ಪಟ್ಟ ಸಮಸ್ತ ಕ್ರಿಯೆಗಳುಳ್ಳ ತಾಯಿಯೇ . ಸತಿಪತಿಗಳೊಂದಾಗಿ 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಭಕ್ತಿಯ ಮಾಟವನ್ನು ಸಾಗಿಸುತ್ತಿದ್ದಾರೆ. ಮನೆ ಚಿಕ್ಕದು, ಮನ ದೊಡ್ಡದು ಎನ್ನುವಂತೆ ಇದೆ 
ಅವರ ಬಾಳುವೆ. ಅವರ ಬಾಳಿನ ಒಂದೊಂದು ನಿಮಿಷವೂ ಭಕ್ತಿರಸಕಷಾಯಿತವಾಗಿ ಹೋಗಿದೆ. 
ಗೃಹಸ್ಥಧರ್ಮವೂ ಒಂದು ಅಮೃತಮಯ ಸನ್ನಿವೇಶ. ಆದರೆ ಆ ಸನ್ನಿವೇಶ ಎರಡು ಕಣ್ಣಿನಿಂದ 
ಒಂದು ಪದಾರ್ಥವನ್ನು ಕಾಣುವಂತೆ ಆದರೆ ಮಾತ್ರ ಚೆನ್ನ , ಅವರಿಬ್ಬರ ಕಾಮನೆಯೂ 
ಶೂನ್ಯದತ್ತ ಹರಿದರೆ, ಅವರ ಸಂಸಾರ ದಾರಿದ್ರಕ್ಕೆ ಸಿಕ್ಕಿದ್ದರೂ , ಶಿವಸಾಮ್ರಾಜ್ಯ ಸುಖದ 
ಸೂರೆ: ಸುಗಂಧಪತ್ರದಂತೆ ತಣ್ಣಿಡಿದ ಗಾಳಿಯಂತೆ, ಶಿವಶಕ್ತಿ ಸಂಯೋಗದಂತೆ, ಬಿಟ್ಟುಬೇರಾಗದ 
ಅವಿನಾಭಾವ ಸುಖ , ಇಲ್ಲದಿದ್ದರೆ ವಿಷಮ . 

ಚನ್ನ ಗ್ರಹಸ್ಥ ಜೀವನದಲ್ಲಿದ್ದು ಶಿವನ ಸುಖಮುಖವಾಗಿ ಬದುಕಿ ಕಾಲಯಾಪನೆ ಮಾಡುತ್ತಿ 
ದ್ದಾನೆ. ಕಾಯಕಕ್ರಮವಾಗಿ ನಡೆದೇ ಇದೆ. ಒಂದು ದಿನ ಕಾಯಕ ಮುಗಿಸಿಕೊಂಡು ಮನೆಗೆ 
ಬಂದು ಈಶ್ವರಪೂಜಾದಿಕ್ರಿಯೆಗಳನ್ನೆಲ್ಲ ಮುಗಿಸಿ ಮಲಗಿದ್ದಾನೆ. ಶಿವಯೋಗ 
ನಿದ್ರಾಮುದ್ರಿತನಾಗಿದ್ದಾನೆ. ಬೆಳಗಿನ ಸಮಯ ಮಳೆ ಪ್ರಾರಂಭವಾಯಿತು. ಗುಡುಗು ಮಿಂಚು 
ಗಳಿಂದ ಮಳೆ ದೊಡ್ಡದಾಗಿಯೇ ಆರ್ಭಟಿಸುತ್ತ ಸುರಿಯುತ್ತಿದೆ. ಮನೆ ಹರುಕುಮುರು 
ಕಾದುದು, ಒಳಗೆ ಸೋರುತ್ತಿದೆ. ಹಾಗೂ ಹೀಗೂ ಗಂಡಹೆಂಡಿರಿಬ್ಬರೂ ಮನೆಯನ್ನು 
ಸರಿಪಡಿಸಿದರು . ಬೆಳಗು ಹರಿಯಿತು. ಮಳೆ ನಿಲ್ಲಲೇಯಿಲ್ಲ . ಎಂದಿನಂತೆ ಚನ್ನ ಕಾಯಕಕ್ಕೆ 
ಹೋಗಬೇಕಾಗಿತ್ತು . ಹೊರಟ. ಹೊರಗೆ ಎತ್ತೆತ್ತ ನೋಡಿದ ನೀರೇ ನೀರಾಗಿ ಹೋಗಿದೆ. 
ಮುಂದಕ್ಕೆ ಹೆಜ್ಜೆಯನ್ನೇ ಇಡುವಂತಿಲ್ಲ . ಪ್ರಯತ್ನಪಟ್ಟ , ಸಾಧ್ಯವಾಗದೆ ಹಿಂದಕ್ಕೆ ಮನೆಗೆ 
ಬಂದ. ಇಂದು ಕಾಯಕವೇ ನಡೆಯಲಿಲ್ಲವಲ್ಲ ಎಂದು ಚಿಂತಿಸತೊಡಗಿದನು. ಹೆಂಡತಿಯೂ 
ಖಿನ್ನವಾದ ಮುಖದಿಂದಕೂಡಿದವಳಾಗಿ ಹತ್ತಿರ ನಿಂತುಕೊಂಡಿದ್ದಾಳೆ. ಮಳೆ ಅಂದು ಹಗಲೆಲ್ಲ 
ನಿಲ್ಲಲೇಯಿಲ್ಲ . ಅಂದಿನ ಕಾಯಕ ಆನಂದವಾಗಿ ಶಿವಪೂಜೆಯೇ ಆಯಿತು. 
ಗಂಡಹೆಂಡಿರಿಬ್ಬರೂ ಆನಂದದಿಂದ ಪೂಜೆ ಮುಗಿಸಿ ಅಂಬಲಿಯನ್ನು ಮಾಡಿ ದೇವರಿಗೆ ನೈವೇದ್ಯ 
ಮಾಡಿದರು. ಹದಿನೆಂಟು ದಿನದವರೆಗೆ ಮಳೆ ನಿಲ್ಲಲೇ ಇಲ್ಲ . ಚನ್ನ ಹೊರಗೆ ಹೋಗಲು 
ಆಗಲೇ ಇಲ್ಲ . ಅವನ ಮನೆಯಲ್ಲಿದ್ದುದು ಕೇವಲ ಮೂರು ದಿನಗಳಿಗೆ ಸಾಕಾಗುವಷ್ಟು 
ಆಹಾರ ಸಾಮಗ್ರಿ ಮಾತ್ರ . ಮೂರು ದಿನವೂ ಪೂಜೆ ಮಾಡಿ ಅಂಬಲಿಯ ಪ್ರಸಾದ ನೈವೇದ್ಯ 
ಮಾಡಿದರು. ನಾಲ್ಕನೆಯ ದಿವಸಕ್ಕೆ ಈಶ್ವರನನ್ನು ತೃಪ್ತಿಪಡಿಸಲು ಮನೆಯಲ್ಲಿ ಏನೂ ಇಲ್ಲ . 
ಗಂಡಹೆಂಡಿರಿಬ್ಬರೂ ಉಪವಾಸ ಕುಳಿತುಬಿಟ್ಟರು. ಅವರಿಗೆ ತಮ್ಮ ಹಸಿವಿನ ಪರಿವೆಯಿಲ್ಲ . 
ಆದರೆ ಪರಮಾತ್ಮನಿಗೆ ಅರ್ಪಿಸಲು ಮನೆಯಲ್ಲಿ ಏನೂ ಇಲ್ಲವಲ್ಲ ಎಂಬ ಚಿಂತೆ ಪ್ರಬಲವಾಗಿ 
ಹೋಯಿತು. ಕೊನೆಗೆ ಇಬ್ಬರೂ ಸೇರಿ ದೇವರಿಗೆ ಆ ದಿನ ನೀರನ್ನೇ ಸಮರ್ಪಿಸಿದರು. 
ಉಪವಾಸದಿಂದಲೇ ಕಾಲಯಾಪನೆಯಾಗುತ್ತಿದೆ. ಹದಿನೈದು ದಿನಗಳವರೆಗೆ ಉಪವಾಸ 
ನಡೆದೇಹೋಯಿತು. 

ಅತ್ತ ಪ್ರಭುವಾಗಿರುವ ಕರಿಕಾಲಚೋಳನು ನಿತ್ಯಪೂಜೆಯನ್ನು ವೈಭವಯುತವಾಗಿ 
ನಡೆಸುತ್ತಲೇ ಇದ್ದಾನೆ. ಅವನಾದರೋ ಮಹಾರಾಜ . ಎಲ್ಲ ಸಾಮಗ್ರಿಗಳೂ ಅವನ 

ಮನೆಯಲ್ಲಿ ಇವೆ. ಶಿವನ ಸೇವೆಗೆ ಅವನು ಕೊರತೆ ಮಾಡಲಿಲ್ಲ . ಶಿವಾಲಯದಲ್ಲಿ ಗಂಟೆ 
ಜಾಗಟೆ ಭೇರಿ ನಗಾರಿಗಳು ವಾದ್ಯಗಳು ಮೊಳಗುತ್ತಲೇ ಇವೆ. ಆದರೇನು, ಮಹಾರಾಜನಿಗೆ 
ದೊಡ್ಡದೊಂದು ಕೊರತೆಯಾಗಿ ಹೋಗಿದೆ. ನಾನು ಇಷ್ಟು ಪೂಜೆ ಮಾಡಿದೆ. ವೃದ್ದಾಪ್ಯ 
ಪ್ರಾಪ್ತವಾಗುವ ಕಾಲ ಸಮೀಪಿಸಿತು. ಷೋಡಶೋಪಚಾರ ಮಾಡಿದೆ, ಹಾಡಿದೆ, ಪಾಡಿದೆ 
ದ್ರವ್ಯಸಮರ್ಪಣೆ ಮಾಡಿದೆ. ಆದರೆ ಈಶ್ವರನ ಕರುಣವೇ ನನ್ನ ಮೇಲೆ ಆದಂತಿಲ್ಲ . ಸಾಕ್ಷಾತ್ಕಾರವೇ 
ಆಗಲಿಲ್ಲ ಎಂಬ ಚಿಂತೆ ಕೊರೆಯುತ್ತಿದೆ. ಆ ಚೋಳತಾನು ತಿಳಿದಿದ್ದ : ನನ್ನಂಥಭಕ್ತರೇ ಯಾರೂ 
ಇಲ್ಲವೆಂದು, ನನ್ನಂತೆ ಶಿವನಿಗೆ ವಸ್ತುಗಳನ್ನು ಯಾರು ಅರ್ಪಿಸುತ್ತಾರೆ ಎಂದು. ಈ ಭಾವನೆಯಲ್ಲಿ 
ಮಗ್ನನಾಗಿ ಚಿಂತಿಸುತ್ತಿರುವಾಗಲೇ ಸಿಡಿಲೊಂದು ಹೃದಯವಿದ್ರಾವಕ ಗೊಳ್ಳುವಘೋರ 
ಶಬ್ದದಿಂದ ಮೊಳಗಿತು. ಚೋಳನಡುಗಿ ಆಸನದಿಂದ ಹಾರಿಬಿದ್ದು ಎಚ್ಚೆತ್ತ . ಅದು ಗುಡುಗಲ್ಲ . 
ಮಾಡಿದೆನೆಂಬ ಭಾವನೆ ಮನದಲ್ಲಿ ಮೂಡಿದುದಕ್ಕೆ ಸಾರಿದ ಶಿವನ ಡಂಗುರ. ಮಾಡಿದೆನೆಂಬುದು 
ಹೊಳೆದಾಗಲೆಲ್ಲ ಭೀತಿ ತಪ್ಪಿದ್ದಲ್ಲ . ಮಾಡಿದ್ದೆಲ್ಲ ದೂರ ಹೋಗುತ್ತದೆ. ಭಕ್ತನಿಗೆ 
ಮಾಡಿದೆನೆಂಬ ಹಮ್ಮು ಹುಟ್ಟಬಾರದು. ಭಕ್ತಿಯ ಎಳೆತನದಲ್ಲಿ ಒಮ್ಮೊಮ್ಮೆ ಸಹಜವಾಗಿ 
ಆ ಭಾವ ಹುಟ್ಟಬಹುದು. ಹುಟ್ಟಲೆಡೆ ಗೊಡಬಾರದು, ಬೇಗನೆ ಜ್ಞಾನದಿಂದ 
ಎಚ್ಚರಗೊಳ್ಳಬೇಕು. 


ಅಷ್ಟವಿಧಾರ್ಚನೆ ಷೋಡಶೋಪಚಾರವ ಮಾಡುವ ಹಮ್ಮಿನಲಿ ಬೆಂದೆನಯ್ಯ 
ಲಿಂಗವೆಂದರಿಯೆ , ಜಂಗಮವೆಂದರಿಯೆ, ಪ್ರಸಾದವೆಂದರಿಯೆ 
ಆನು ಬೆಂದೆನಯ್ಯ ಕೂಡಲಸಂಗಮದೇವಾ, ಆನು ಮಾಡುವುದಲ್ಲ ಉಪಚಾರವಯ್ಯ 


ಬಸವಣ್ಣನವರು ಮಾಡುವುದೆಲ್ಲ ಉಪಚಾರವೇ ಆಗಬಾರದು ಎಂದು ಮರುಗಿದ್ದಾರೆ. 
ಇವೆಲ್ಲ ಕೇವಲ ಅರಸರರಿಯದೆ ಬಿಟ್ಟಿ ಕೆಲಸದಂತೆ ಮಾಡುವ ಮಾಟ; ಅರಸನರಿಯು 
ವಂತಾಗಬೇಕು. ಆದರೆ ಮಾಡಿದೆನೆಂಬ ಭಾವ ಬಂದಾಗ ಆ ಭಾವವೇ ಅರಸನಿಗೂ ಆಳಿಗೂ 
ಮರೆಯಾಗಿ ದೊಡ್ಡ ಗೋಡೆಯಂತೆ ನಿಂತುಬಿಡುವುದು. " ಮರನ ಹೂವುಕೊಯ್ದು ಮರಕ್ಕೇರಿಸಿ, 
ನದಿಯುದಕವನದಿಗರ್ಪಿಸಿ, ಕರುವನಗಲಿಸಿ ತಾಯ ಮರುಗಿಸಿ, ನೊರೆವಾಲು ಕರೆದುಣಲಾಗದು". 
ಆ ಕರಿಕಾಲಚೋಳ ಈ ರಹಸ್ಯವನ್ನು ಇನ್ನೂ ಪೂರ್ಣ ಅರಿತಿಲ್ಲ . ಆದರೆ ಅರಿಯುವ ಸ್ಥಿತಿಯ 
ಸಮೀಪಕ್ಕೆ ಬಂದಿದ್ದಾನೆ. ಅವನು ರಾಜನಾಗಿರಬಹುದು, ವೈಭವದಿಂದ ಶಿವನನ್ನು 
ಪೂಜಿಸಿರಬಹುದು, ಸಾಕಾರದರ್ಶನವೂ ಆಗಿರಬಹುದು. ಆದರೂ ಚನ್ನನ ಪೂಜೆಯಲ್ಲಿನ 
ಸೌಖ್ಯವನ್ನು ಶಿವನು ಚೋಳನಲ್ಲಿ ಕಂಡಿಲ್ಲ . ಚನ್ನನರ್ಪಿಸಿದ ಹೃದಯಸಂಪತ್ತಿಯನ್ನು 
ಚೋಳನರ್ಪಿಸಿಲ್ಲದ್ದೇ ಇದಕ್ಕೆ ಕಾರಣ . ಈತನ ಭಕ್ತಿಯಲ್ಲಿ ಮಾಡಿದೆನೆಂಬ ಹಮ್ಮು ಎದ್ದು 
ನಿಂತಿದೆ. ಚನ್ನನ ಭಕ್ತಿಯಲ್ಲಿ ಮಾಡಿದೆನೆಂಬ ಹಮ್ಮಿಲ್ಲ. ಅವನು ಸರ್ವವೂ ಶಿವನ 
ವಸ್ತುಗಳೆಂದೇ ತಿಳಿದಿದ್ದಾನೆ. ಅವುಗಳನ್ನು ಕೊಟ್ಟ ದೇವರನ್ನು ತೃಪ್ತಿಪಡಿಸುವ ಹಮ್ಮು 
ಬಿಮ್ಮುಗಳ ಜಂಜಡಕ್ಕೆ ಚನ್ನ ಬೀಳದೆ ತನ್ನ ಮನಸ್ಸನ್ನು ಹೃದಯವನ್ನೇ ಈಶ್ವರನಿಗೆ 

ಅರ್ಪಿಸಿಬಿಟ್ಟಿದ್ದಾನೆ. ಭಕ್ತಿಯೋಗದ ವೈರಾಗ್ಯದಲ್ಲಿ ಚನ್ನ ಅತ್ಯಂತ ಸ್ವಾಭಾವಿಕವಾಗಿಯೇ 
ಇರುವನಲ್ಲದೆ, ಚೋಳನಂತೆ ಅಹಂಕಾರಭಾವವೇ ಅವನಿಗಿಲ್ಲ . ಚೋಳನಿಗೆ ಶಿವನೊಲಿಯಲಿಲ್ಲ 
ವಲ್ಲಾ ಎಂಬ ಕೊರಗು ಇದೆ. ಆ ಕೊರಗಾದರೋ ನಾನು ಇಷ್ಟೊಂದು ಮಾಡಿದೆ ಎಂಬ 
ಮೂಲದಿಂದ ಹುಟ್ಟಿದ್ದು. 

ಹದಿನೆಂಟು ದಿವಸಗಳಾದವು. ಮಳೆ ನಿಂತಿತು. ಮಳೆ ನಿಂತುದುನೋಡಿ ಚನ್ನ ತನ್ನ ಕಾಯಕಕ್ಕೆ 
ಅಂದು ಅತ್ಯಂತ ಕಾತುರನಾಗಿ ಹೊರಟ . ಅವನಿಗಿರುವುದು ಒಂದೇ ಒಂದು ಭಾವ ; ಯಾವಾಗ 
ಕಾಯಕದಿಂದ ಸಂಪಾದಿಸಿದ ಹಣದಿಂದ ಈಶ್ವರನಿಗೆ ಅಂಬಲಿಯನ್ನು ಕುಡಿಸೇನೋ ಎನ್ನುವ 
ಉತ್ಕಟಪ್ರೇಮ. ಆ ಅಪಾರ ಪ್ರೇಮದಿದಿರು ಅವನಿಗೆ ಬೇರೇನೂ ಬೇಡವೆನಿಸಿದೆ. ಈ 
ಪ್ರೇಮದಲ್ಲಿ ಅವಾಂತರಪ್ರೇಮಗಳೆಲ್ಲ ಲೀನವಾಗಿ ಹೋಗಿವೆ. ದುಃಖ ಸಂಕಟ ಹಸಿವು 
ನೀರಡಿಕೆಗಳ ಬಳಲಿಕೆ ಮುಳುಗಿಹೋಗಿದೆ. ಸೂಜಿಕಾಂತ ಶಿಲೆಯು ಸೂಜಿಯನ್ನೆಳೆಯುವಂತೆ 
ಪರಮಾತ್ಮವಸ್ತುವು ಇವನನ್ನು ಸಮೀಪಕ್ಕೆ ಎಳೆಯುತ್ತಿದೆ. ಈ ಎಳೆತನ ಮಧ್ಯದಲ್ಲಿ ಎಲ್ಲೆಲ್ಲಿ 
ಅಲ್ಪಸ್ವಲ್ಪ ಇಂದ್ರಿಯಭೋಗದ ಸುಖವು ಬಂದರೂ ಚಿಂತೆಯಿಲ್ಲ , ಅಲ್ಲೆಲ್ಲ ಪರಮಾತ್ಮ 
ನೆಂಬ ನಿತ್ಯಾನಂದದ ವಸ್ತುವಿನ ಅಂಶವೇ ಆಗಿ ಆತನಿಗೆ ಪರಿಣಮಿಸುತ್ತಿದೆ. ಅಂದರೆ ತನ್ನ 
ಸುಖವನ್ನೆಲ್ಲ ಅತ್ತಲೇ ಅರ್ಪಿಸುತ್ತ ಕಾಯಕ ಮುಗಿಸಿ ಲಾಯಕ್ಕೆ ಹುಲ್ಲು ತಂದುಹಾಕಿದನು. 
ಕೂಲಿಯ ದ್ರವ್ಯ ಪಡೆದನು. ಪಡಿಪದಾರ್ಥಗಳನ್ನು ತಂದು ಮನೆಯಲ್ಲಿ ತನ್ನ 
ನಿತ್ಯಪ್ರಸಾದವಾದ ಅಂಬಲಿಯನ್ನು ಮಾಡಿಸಿದನು. ಈಶ್ವರನಿಗೆ ಒಂದು ಗದ್ದುಗೆ ಹಾಕಿದನು. 
ತದೇಕ ಧ್ಯಾನಾಸಕ್ತನಾಗಿ ಕುಳಿತುಬಿಟ್ಟನು. ಹೆಂಡತಿಯು ಅಂಬಲಿಯನ್ನು ತಂದು ಮುಂದೆ 
ತಟ್ಟೆಯಲ್ಲಿ ಇಟ್ಟಳು. ಹೊರಗೆ ಬಳಸದ ಮನವಾಗಿ ತಾನೇ ಶಿವನೆಂಬ ಭಾವ ಬಲಿತುಬಿಟ್ಟಿತು. 
ಗದ್ದುಗೆಯನ್ನು ದೈತಭಾವದಿಂದ ಹಾಕಿದ್ದನಷ್ಟೇ . ಹೃದಯದಲ್ಲಿಯೇ ಆ ದಿವ್ಯಸುಂದರ 
ಮೂರ್ತಿಯ ಆನಂದ ತಾಂಡವವಾಡುತ್ತಿತ್ತು . ದೇವ ಕುಡಿ! ಕುಡಿ !! ಎಂದು ಆನಂದ 
ಗದ್ಧದಸ್ವರನಾಗಿ ಅಂಬಲಿಯನ್ನೆತ್ತಿ ತನ್ನ ನಾಲಿಗೆಯ ಮೇಲೆ ಸುರಿದುಕೊಂಡುಬಿಟ್ಟ . ಸೊರ್ 
ಎಂಬ ಧ್ವನಿ ಮಾತ್ರ ಚನ್ನನಿಗೆ ಕೇಳಿತು. ಶಿವನಿಗೆ ತೃಪ್ತಿಯಾದ ಹಾಗೆ ಆಯಿತು. ಮನದ 
ದುಗುಡ ಕಡಿಮೆಯಾಯಿತು. ಕಣ್ಣು ಬಿಟ್ಟ . ತಾನು ಹಾಕಿದ ಗದ್ದುಗೆಯ ಮೇಲೆ ಈಶ್ವರ 
ತೃಪ್ತಿಸೂಚಕ ಮುಖದಿಂದ ನಗುತ್ತ ಕುಳಿತಿದ್ದಾನೆ. ಚನ್ನ ಆನಂದತುಂದಿಲನಾದ ಹೃದಯ 
ದಲ್ಲಿ ಕಂಡ ಸುಂದರಮೂರ್ತಿಯನ್ನು ಹೊರಗೂ ನೋಡುತ್ತಾನೆ. ಒಳಗೂ ಹೊರಗೂ ಅದೇ 
ವಸ್ತುವೇ ದೃಗ್ಗೋಚರವಾಗುತ್ತಿದೆ. ಹೆಂಡತಿಯೊಡನೆ ಪರಮಾತ್ಮನ ದಿವ್ಯಸುಂದರ ಪಾದಗಳ 
ಮೇಲೆ ಹೊರಳಾಡಹತ್ತಿದನು. ಈಶ್ವರನಿಗೂ ಬಹಳ ಸಂತೋಷವಾಗಿ ಚನ್ನನನ್ನು ಹಿಡಿದೆತ್ತಿದ. 
ಚನ್ನನ ಮುಖದಲ್ಲಿ , ಆತನ ಹೆಂಡತಿಯ ಮುಖದಲ್ಲಿ ಆನಂದಬಾಷ್ಪಗಳು ಧಾರಾಕಾರವಾಗಿ 
ಸುರಿಯುತ್ತಿವೆ. ಚನ್ನ ಕೇಳಿದ - " ದೇವ, ದಿನವೂ ಬಂದು ಎನ್ನ ಪ್ರಸಾದ ಸ್ವೀಕರಿಸು ತಂದೆ; 
ಏಕೆ ದಿನವೂ ಬರುವುದಿಲ್ಲ ; ಚೋಳ ಮಹಾರಾಜನಂತೆ ನಾನು ಯಾವ ಉಪಚಾರವನ್ನೂ 
ಮಾಡುತ್ತಿಲ್ಲ, ಮೃಷ್ಟಾನ್ನವೂ ಎನ್ನಲ್ಲಿಲ್ಲ . ನನ್ನದು ಕುಟೀರ ಎಂದು ಬರುವುದಿಲ್ಲವೋ 

ಹೇಗೆ? " ಎಂದು ಅನೇಕ ಪರಿಯಲ್ಲಿ ಅಂಗಲಾಚಹತ್ತಿದನು. ಈಶ್ವರನು "ಕಂದಾ, - ನನಗೆ 
ಯಾವ ಸಂಪತ್ತಿನ ಮೇಲೂ ಆಸೆಯಿಲ್ಲ. ಭಕ್ತಿಸಂಪತ್ತಿನಲ್ಲಿ ಮಾತ್ರ ನನಗೆ ಆಸೆ. ಇನ್ನು 
ದಿನಾಲು ಬಂದು ನಿನ್ನ ಕುಟೀರದಲ್ಲಿ ಕುಳಿತು ನಿನ್ನ ಅಂಬಲಿ ಉಣ್ಣುತ್ತೇನೆ. ಚಿಂತಿಸಬೇಡ" 
ಎಂದು ಮಾಯವಾದ. ಹರಿಹರವಿರಿಂಚಿಗಳರಿಯದ ಪಾದವಿಂದು ಭಕ್ತನಾದ ಚನ್ನನ 
ಹರಕುಮನೆಯನ್ನು ಸ್ಪರ್ಶಿಸಿದೆ. ಇದೇ ಸರ್ವಾರ್ಪಣದಿಂದುಂಟಾಗುವ ಚರಮ ಸುಖ . ಒಂದು 
ಸುರಿಯಂಬಲಿಯಲ್ಲಿಯೇ ಶಿವಪದ ಕೈಗೂಡಿಸಿಕೊಂಡ ಚನ್ನಯ್ಯ , ಅರ್ಪಿಸುವ ಕ್ರಮವರಿತು 
ಅರ್ಪಿಸಿದ್ದೇ ಅದಕ್ಕೆ ಕಾರಣ. 

ಅದೇ ದಿನ ಚೋಳರಾಜನೂ ಮಳೆಯೆಲ್ಲ ನಿಂತುದರಿಂದ ಅಂದಿನ ಅರ್ಚನೆಯನ್ನು 
ವಿಜೃಂಭಣೆಯಿಂದ ಮಾಡಿ, ಧ್ಯಾನ ಮಾಡಿ ಈಶ್ವರನನ್ನು ಸಾಕ್ಷಾತ್ಕರಿಸಿಕೊಳ್ಳಬೇಕೆಂದು 
ಸಂಕಲ್ಪಮಾಡಿ ಅತ್ಯಂತ ಭಕ್ತಿಯ ಉದ್ರೇಕದಿಂದ ದೇವಾಲಯಕ್ಕೆ ಹೊರಟಿದ್ದಾನೆ. ಶಿವಾಲಯಕ್ಕೆ 
ಬಂದು ದೇವರಿಗೆ ನಮಸ್ಕಾರ ಮಾಡಿ ಪೂಜೆ ಪುನಸ್ಕಾರಗಳನ್ನೆಲ್ಲ ಭಯಭಕ್ತಿಯಿಂದ ಮಾಡಿ 
ಮುಗಿಸಿದನು. ಪ್ರದಕ್ಷಿಣೆ ಮಾಡಿ ಮುಗಿಸಿದನು. ನೂತನ ವಸ್ತ್ರ , ಮುತ್ತುರತ್ನಾದಿಗಳಿಂದ 
ಈಶ್ವರನನ್ನು ಅಲಂಕರಿಸಿ ಕೊಂಡಾಡಿ ಹೊಗಳಿ ಸುಖವೇರಿ ಹಾಡಿ ಪಾಡಿ ಭಕ್ತಿಯ 
ಉದ್ರೇಕದಲ್ಲಿ ಮುಳುಗಿಹೋಗಿ ಪ್ರಸಾದವನ್ನು ಎಡೆಮಾಡಹತ್ತಿದನು . ಹರಿಹರ ಕವಿಯ 
ಮಾತಿನಲ್ಲಿ ಆ ಪ್ರಸಾದಪರಿಣಾಮದ ಕ್ರಮ ಕೇಳಿ - 

ರನ್ನದಡ್ಡಣಿಗೆಗಳ ಮೇಲೆ ಬೆಳಗಂ ಕರವ | 
ಮುನ್ನೂರು ಹೊನ್ನ ಪರಿಯಾಣಂಗಳಿಂ ಮೆರೆವ| 
ಕೆಲವಟ್ಟಲುವನಿರಿಸಿ ನಲಿನಲಿದು ಸಡಗರಿಸಿ | 
ಒಲವೆಯೆನ್ನಯ ಒಲವೆ ಫಲವೆ ಎಂದುಣಬಡಿಸಿ | 
ಓವಿ ಸವಿ ಸಾಲಿಡುವ ಪಾಕಂಗಳಂ ಬಡಿಸಿ | 


ಹಪ್ಪಳಂ ಚಿಲುಪಾಲ ಘಟ್ಟಿಗಳನಲ್ಲಿರಿಸಿ | 
ತುಪ್ಪಮಂ ಕೆನೆಮೊಸರ್ ಸಕ್ಕರೆಯನಲ್ಲಿರಿಸಿ | 
ಒಡನೆ ಹೆರೆಸಾರುತಂ ಜವನಿಕೆಯೊಳೊಸರಿಸಿ | 
ಮೃಡನೆಯಾಗಿಸೆಂದೊಲವಿಂ ನಮಸ್ಕರಿಸಿ | 
ಜವನಿಕೆಗೆ ಕಿವಿಗೊಟ್ಟು ನೃಪನಾಲಿಸುತ್ತುಮಿರೆ | 


ಶಿವನಿಂದ ಯಾವ ಪ್ರಸಾದಸ್ವೀಕಾರದ ಧ್ವನಿಯೂ ಕೇಳಿಬರುತ್ತಿಲ್ಲ . ಶಿವನು ಏನನ್ನೂ 
ಮುಟ್ಟುತ್ತಿಲ್ಲ. ದಿನವೂ ಪ್ರಸಾದಸ್ವೀಕಾರವನ್ನು ಮಾಡುತ್ತಿದ್ದ . ಆದರೆ ಶಿವನು ಇಂದು 
ಪ್ರಸಾದಸ್ವೀಕಾರವನ್ನು ಮಾಡುತ್ತಿಲ್ಲ . ಶಿವನೇ ಏಕೆನಗೆ ನಿರ್ದಯನಾದೆ, ನಿನಗೆ ನಾನೇನು 
ಕಡಿಮೆ ಮಾಡಿರುವ ಅಥವಾ ಭಕ್ತಿಯು ಬಲಿತಿಲ್ಲವೇ ಎಂದು ಅಂಗಲಾಚಿ ಬೇಡಹತ್ತಿದನು . 
ಚೋಳನ ಮನಸ್ಸು ಪರಿಪಕ್ವವಾಗಹತ್ತಿದೆ. ಆದರೂ ಸೋಹಂಭಾವ ಪೂರ್ಣ ಅಳಿಸಿರಲಿಲ್ಲ . 

ಜವನಿಕೆಯನ್ನು ಚೋಳಮಹಾರಾಜನನುಸರಿಸಿ ಒಳಗೆ ಹೋದ. ಪ್ರಸಾದವೆಲ್ಲ ತಟ್ಟೆಗಳಲ್ಲಿ 
ಹಾಗೆಯೇ ಇತ್ತು . ಚೋಳ ಯೋಚಿಸಿದ. ಶಿವನೇಕೋ ಒಲಿಯಲಿಲ್ಲ . ಶಿವನೊಲಿಯದ 
ನಾನಾದರೂ ಇದ್ದು ಫಲವಿಲ್ಲವೆಂದು 


ಕಿಲಗನೆತ್ತಿಕೊಂಡುಮಮಮ ಕೊರಳಿಗೆ ಹೂಡಿ| 
ತಳ್ಳು ಹೂಡುತ್ತುಮಿರ ಶಂಕರಂ ತಾಂ ನೋಡಿ| 
ಓಹೋ ವಿಚಾರವಿಲ್ಲದೇ ಇಂತು ಮಾಕ್ಸರೇ | 
ಆಹಹಾ ನಿನ್ನರಸುತನವೆನಗೆ ಮಾಕ್ಸರೇ || 
ಕಂಡಯ್ಯ ಚೋಳ ನಿನಗಿನಿತು ಸೈರಣೆಯಿಲ್ಲ | 
ಉಂಡೆ ನಾ ಚನ್ನನೊಡನಮಗಿಂದು ಪಸಿವಿಲ್ಲ | 
ಕೂತು ಮಾದಾರ ಚನ್ನನೊಡನುಂಡೆವೆಲೆ ಚೋಳ| 
ಪೂತು ಮಾದರ ಚನ್ನನೊಡನುಂಡೆವೆಲೆ ಚೋಳ| 


'' ಭಕ್ತಿಯ ಚರಮಸೀಮೆಯನ್ನು ಮಿಕ್ಕಿಹೋದ ಚನ್ನನು ಹೃದಯವನ್ನೇ ಸೂರೆಹೊಡೆದು 
ಅಂಬಲಿಯನ್ನು ಊಡಿಸಿದನು. ಕ್ಷೀರ, ದಧಿ, ಮಧುಗಳ ರುಚಿಯೂ ಚನ್ನನ ಅಂಬಲಿಯ 
ಸಮ ಬಾರದು. ಅವನ ಆ ಪ್ರಸಾದದ ರುಚಿಯನ್ನು ಹೆಸರಿಡಲೂ ಶಕ್ತಿಯಿಲ್ಲ ನನಗೆ, 
ಅಷ್ಟು ಮಧುರ. ಅಲ್ಲಿ ಊಟ ಮಾಡಿ ದಣಿದಿದ್ದೇನೆ. ಅದಕ್ಕಾಗಿಯೇ ನಿನ್ನ ಪ್ರಸಾದ 
ಸ್ವೀಕರಿಸಲಿಲ್ಲ . ಇಷ್ಟಕ್ಕೆ ನೀನು ತಡೆಯದೆ ಆತ್ಮಹತ್ಯೆ ಮಾಡಿಕೊಳ್ಳುವುದೇ ? ಇದೇನು 
ಅವಿವೇಕ ನಿನ್ನದು" ಎಂದನು . ಚೋಳಮಹಾರಾಜನ ಗರ್ವಭಂಗವಾಯಿತು. ಇದುವರೆಗೆ 
ತನ್ನಂತೆ ಈಶ್ವರನಿಗೆ ಉಣಬಡಿಸಿದವರಾಗಲಿ, ಭಕ್ತಿಯಿಂದ ಪೂಜಿಸಿದವರಾಗಲಿ ಇಲ್ಲವೆಂದು 
ನಂಬಿದ್ದ ಚೋಳನಿಗೆ ನಾಚಿಕೆ ಬಂದುಹೋಯಿತು. ಈಶ್ವರನನ್ನು ಗದ್ದದಧ್ವನಿಯಿಂದ ಪುನಃ 
ಪ್ರಶ್ನಿಸಿದ " ದೇವ! ನಿನ್ನ ಆ ನೆಚ್ಚಿನ ಭಕ್ತನಾರು ?" ಎನ್ನಲು ಈಶ್ವರನು ನಿನ್ನ ಕುದುರೆಲಾಯಕ್ಕೆ 
ಹುಲ್ಲು ಹಾಕುವ ಮಾದಾರ ಚನ್ನ ' ನೆಂದು ಹೇಳಿ ಪುನಃ ಮಾಯವಾದನು. 

ಚೋಳನಿಗೆ ಆಶ್ಚಯ್ಯದ ಮೇಲೆ ಆಶ್ಚಯ್ಯ, ಈಶ್ವರ ಒಲಿಯುವುದು ಐಶ್ವರಕ್ಕಲ್ಲ, ಕುಲಕ್ಕಲ್ಲ , 
ಛಲಕ್ಕಲ್ಲ , ಭಕ್ತಿಗೆ ಮಾತ್ರ ಎಂಬುದರಿವಾಯಿತು. ಮದ ಮುರಿಯಿತು. ಸಾಮಾನ್ಯ ಮನುಷ್ಯ , 
ಕೂಲಿಯವ, ಬಡವ ಅದರಲ್ಲೂ ಮಾದಿಗ, ಇಂಥವನು ಮುಟ್ಟಿದ ಭಕ್ತಿಯ ಪದವಿಯನ್ನು 
ನಾನಿನ್ನೂ ಪಡೆಯಲಿಲ್ಲವಲ್ಲ ಶಿವನೇ . ಆ ನಿನ್ನ ಭಕ್ತನ ಭಕ್ತನಾಗಿ ಬಾಳಿ ನಿನ್ನ ಸ್ವರೂಪ 
ವನ್ನರಿಯುತ್ತೇನೆ ಎಂದವನೇ ಯಾವಾಗ ಚನ್ನನನ್ನು ಕಂಡೇನೋ , ಯಾವಾಗ ಆತನ ಪಾದಗಳ 
ಮೇಲೆ ತನ್ನ ಮಣಿಮಯ ಮುಕುಟವನ್ನು ಚೆಲ್ಲುವೆನೋ ಎಂಬ ಭಾವ ಬಲಿತು ಚನ್ನಯ್ಯನ 
ಮನೆಯತ್ತ ಸಕಲ ವೈಭವದೊಡನೆ ಹೊರಟನು. ಕಾಲುನಡಿಗೆಯಲ್ಲಿಯೇ ನಡೆಯಹತ್ತಿದ. 
ಮಹಾಭಕ್ತನನ್ನು ಕಾಣಲು ವಾಹನಾದಿಗಳನ್ನೇರಿ ಹೋಗಲೂ ಮನಸ್ಸಾಗಲಿಲ್ಲ . ಸಕಲ 
ಪರಿವಾರಕ್ಕೂ ಚನ್ನನ ಮನೆಯ ಕಡೆ ನಡೆಯಲು ಆಜ್ಞಾಪಿಸಿದನು. 

ನಡೆತರ್ಪ ಪರಿಜನದಸ್ತೋಮದಿಂ ಭೂಮಿಪಂ 
ನಡೆದರಿಯದಚ್ಚಸುಖಿ ಕಾಲ್ನಡೆಯೊಳ್ಳತರುತೆ || 
ಎಡಬಲದ ಮಕುಟವರ್ಧನರೊಡನೆ ನಡೆತರುತೆ 
ಚನ್ನನಂನೋಡುವಾತುರ ಚಿತ್ತದೊಳ್ಳವಿದು 
ತನ್ನ ಮನದೊಳಗೆ ಚನ್ನನ ಮೂರ್ತಿ ಇಡಿದಿಡಿದು 
ನಿಂದರಂ ನೆರೆದರಂ ಚನ್ನನಂ ಕೇಳುತುಂ | 
ಬಂದರಂ ಸಾರ್ದರು ಚನ್ನನಂ ಕೇಳುತಂ 
ಸಕಲ ಗುಣಜಲಧಿ ಚನ್ನಯ್ಯನಂ ಕಂಡಿರೇ 
ಅಕಳಂಕ ಚರಿತ ಚನ್ನಯ್ಯನಂ ಕಂಡಿರೇ 
ಎನ್ನ ಗತಿ ಎನ್ನ ಮತಿ ಚನ್ನನಂ ಕಂಡಿರೇ | 
ಎನ್ನ ನಿಧಿ ಎನ್ನ ಸುಧೆ ಚನ್ನನಂ ಕಂಡಿರೇ 
ಶಿವನ ಸದ್ಭಕ್ತನಂ ಚನ್ನನಂ ಕಂಡಿರೇ 
ಶಿವನಂತರಂಗದೊಳಭಿನ್ನನಂ ಕಂಡಿರೇ 
ಗುರುಲಿಂಗದೊಡನುಂಡ ಚನ್ನನಂ ಕಾಣಿರೇ 
ಪುರಹರಂಗುಣಲಿ ಚನ್ನನಂ ತೋರಿರೇ || 


ಎನ್ನುತ್ತ ಹರಿಹರಿದು ಮಹಾಭಕ್ತ ಚನ್ನಯ್ಯನಿರ್ದ ಹೊಲೆಗೇರಿಯೊಳಗೆ ಚೋಳಕಾಲಿಟ್ಟನು. 
ದೂರದಿಂದ ಚನ್ನಯ್ಯನ ಗುಡಿಸಲ ಗುಡಿಯನ್ನು ತೋರಿಸಿದರು. ಚೋಳ ಗುಡಿಸಲನ್ನು 
ಕಾಣುತ್ತಲೇ ಓಡಿಹೋದ. ಒಳಗೆ ಚನ್ನನು ಕುಳಿತುಕೊಂಡಿದ್ದ , ತನ್ನ ಹೆಂಡತಿಯೊಡನೆ 
ಶಿವಸುಖವನ್ನು ಮಾತನಾಡುತ್ತ , ಹೊರಗಿನ ಗಜಿಬಿಜಿಯು ಕಿವಿಯನ್ನು ಮುಟ್ಟಿತು. 
ಕಿಂಡಿಯೊಳಗಿಂದಲೇ ಇಣಿಕಿ ನೋಡಿದನು. ಪ್ರಭುವಾದ ಕರಿಕಾಲಚೋಳ ಮಹಾರಾಜನೇ 
ಧಾವಿಸಿ ಗುಡಿಸಲಿನ ಕಡೆ ಬರುತ್ತಿದ್ದಾನೆ. ಹಿಂದಿನಿಂದ ಸಕಲ ವೈಭವಪೂರ್ಣ ಜನಜಂಗುಳಿ 
ಬರುತ್ತಿದೆ. ಚನ್ನನಿಗೆ ಬಹಳ ಆಶ್ಚರವಾಯಿತು. ನೋಡಿ ಕಂದಿ ಕುಂದಿ ಬಾಡಿಹೋದ. 
ಕಾರಣ ಅರ್ಥವಾಗಲಿಲ್ಲ . ಮಹಾರಾಜ ಏಕೆ ಬಂದಿರಬಹುದು! ಕರಿಕಾಲಚೋಳ ಪ್ರಭುವಲ್ಲಿ 
ನಾನೆಲ್ಲಿ ? ನನ್ನ ಭಕ್ತಿಯ ಮಾಟವೇನಾದರೂ ಹೊರಹೊರಟಿತೇ ಎಂಬ ಅನುಮಾನ 
ಬಲಿಯಹತ್ತಿತು. ಚನ್ನನಿಗೆ ತನ್ನ ಭಕ್ತಿಯನ್ನು ಹೊರಗಡೆತೋರಿಸಿಕೊಳ್ಳಲೂ ಮನಸ್ಸಿರಲಿಲ್ಲ . 
'ಹಮ್ಮಿನ ಭಕ್ತಿ ಕರ್ಮಕ್ಕೆ ಮೊದಲು' ಎಂಬುದನ್ನು ಚನ್ನ ಅರಿತಿದ್ದನು. ಯಾಕೆಂದರೆ ನಾನೊಬ್ಬ 
ಭಕ್ತ ಎಂಬ ಭಾವ ಮನಕ್ಕೆ ಬಂದರೆ ಅದೇ ಭಕ್ತಿಯ ಕೊರತೆ, ಅಂತೆಯೇ ಬಸವಣ್ಣನವರು : 

" ಭಕ್ತಿಯೆಂಬುದ ಮಾಡಬಾರದು, ಅದು ಗರಗಸದಂತೆ ಹೋಗುತ್ತ ಕೊಯ್ಯುವುದು, 
ಬರುತ್ತ ಕೊಯ್ಯುವುದು " ಎನ್ನಬೇಕಾಯಿತು. ಭಕ್ತನೆಂದು ಹೊರಗೆ ತೋರಿಸಿಕೊಳ್ಳಲೂ 
ಇಚ್ಛೆ ಇರಬಾರದು. ಆ ಭಾವ ಮನಸ್ಸಿಗೆ ಬಂದರೆ ಘಟಸರ್ಪನಿಪ್ಪ ಹುತ್ತದಲ್ಲಿ ಕೈದುಡುಕಿ 
ದಂತೆಯೇ ಎಂಬುದನ್ನು ಚನ್ನಯ್ಯ ಸ್ವಾನುಭಾವದಿಂದ ತಿಳಿದಿದ್ದನು. ಹೀಗೆ ಆಲೋಚನೆ 

ಮಾಡುವಷ್ಟರಲ್ಲಿಯೇ ಚೋಳನ ಪರಿವಾರವೆಲ್ಲ ಬಂದು ಚನ್ನನ ಮನೆಯ ಸುತ್ತಮುತ್ತ 
ಕವಿದುಬಿಟ್ಟಿತು. ಜಯ ಜಯ ಜೀಯಾ, ಮಹಾಭಕ್ತ ಮೊದಲಾದ ಕಿಂಕುರ್ವಾಣತೆಯ ನುಡಿ 
ಮೊಳಗಹತ್ತಿದವು. ಚನ್ನ ಗಾಬರಿಯಾದ. ಮನಸ್ಸಿನ ಸಂಶಯವೇ ದಿಟವೆಂದು ಭಾವಿಸಿದನು. 
ಚೋಳರಾಯನಾದರೋ - 


2 


ಗಳಗಳನೆ ನಡೆತರುತೆ ಚನ್ನಯ್ಯನಂ ಕಂಡು 
ಬಳಸಿ ಗಣಪದವಿ ಬಂದಳಸಿದರ್ಪನಂ ಕಂಡು | 
ಭಕ್ತಿಗುಡಿಸಿರ್ಪ ಗುಡಿಸಲೊಳಿರ್ಪನಂ ಕಂಡು 
ಮುಕ್ತಿ ಮೂವಡಿಸಿ ಮುಂದಡಸಿರ್ಪನಂ ಕಂಡು || 
ಪುಳಕಿಸುತೆ ಪುಟವೇರುತುರ್ಬುತುಂ ಕೊರ್ಬುತುಂ 
ಇಳಿವಶ್ರುಜಲದಿಂದ ಮೂಡುತುಂ ಮುಳುಗುತುಂ | 
ಎನ್ನೊಡೆಯನಿದನಿದನೆ ಚನ್ನಯ್ಯನೆಂದೆನುತೆ 
ಎನ್ನ ಸುಧೆಯಿದನಿದನೆ ಚನ್ನಯ್ಯನೆಂದೆನುತೆ 


ಓಡಿಬಂದು ಚನ್ನಯ್ಯನ ಪಾದಗಳ ಮೇಲೆ ತನ್ನ ಸರ್ವಾಂಗವನ್ನು ಈಡಾಡಿ ಗಟ್ಟಿಯಾಗಿ 
ಆತನ ಪಾದಗಳನ್ನು ಹಿಡಿದು ಅಡಿಗಡಿಗೆ ಪಾದರಜವನ್ನು ಮಸ್ತಕಕ್ಕೆ ಧರಿಸುತ್ತ ಭಕ್ತಿರಸದಲ್ಲಿ 
ತೇಲಾಡಹತ್ತಿದನು. ಚನ್ನ ಗಾಬರಿಯಾಗಿ ಅಯ್ಯೋ ಇನ್ನೇನು ಗತಿಯೆಂದು ಬಿಡಿಸಿಕೊಳ್ಳಲಿಕ್ಕೆ 
ಮಾಡಿದ ಪ್ರಯತ್ನಗಳೆಲ್ಲ ವಿಫಲವಾಗಿ ಹೋದುವು. ಚೋಳಮಹಾರಾಜ ಜಾತಿಯನ್ನರಿಯದೆ 
ಮಹಾಭಕ್ತನಾಗಿ ನನ್ನಂಥವನಿಗೆ ಇಂಥ ಅಪಚಾರ ಮಾಡುವುದೆ ? ಎಂದು ಗದ್ದದ ಸ್ವರವನ್ನು 
ಹೊಂದಿದವನಾಗಿ ಆಣೆಯನ್ನೂ ಇಟ್ಟು ಬರಹೇಳಿದನು. ಆದರೆ ಚೋಳ ಬಿಡಲಿಲ್ಲ . 
ಪರಿವಾರವೆಲ್ಲ ಕೈಮುಗಿದು ಭಜನೆ ಮಾಡುತ್ತಿದೆ. ಚನ್ನನ ಹರಕು ಮುರುಕು ಮನೆ 
ದಿವ್ಯಸುಂದರ ಗುಡಿಯಾಗಿ ಹೋಗಿದೆ ಅವರ ಕಣ್ಣಿಗೆ, ಚೋಳ ಹೇಳಿದ - ಮಹಾಶರಣ 
ಮಾಡಿದೆನೆಂಬ ಹಮ್ಮಿನಿಂದ ಬಿಮ್ಮನೆಕೆಟ್ಟುಹೋದೆ, ದುರಭಿಮಾನಿಯಾದೆ; ಇಷ್ಟು ದಿನ 
ನಾನು ಪೂಜೆ ಮಾಡಿದರೂ ಅರಿಯಬೇಕಾದುದನ್ನರಿಯಲಿಲ್ಲ . 

ದೇವನೊಲಿದವನ ಕುಲಂ ಸತ್ಕುಲಂ| 
ಘನಮಹಿಮನೊಲ್ಲ ಜಾತಿಯೆ ಜಾತಿ ನಿರ್ಮಲಂ || 
ಶರ್ವನೊಡನುಂಡ ನಿಮ್ಮಯ ಜಾತಿಗಾಂ ಸರಿಯೆ | 
ಸರ್ವಜ್ಞ ನಿಮ್ಮಕರವಿಂಗೆನ್ನ ಶಿರ ಸರಿಯೆ || 
ಬಿಡೆನಯ್ಯ ನಿಮ್ಮ ಪದವಂ ಬಿಟ್ಟು ಬಾಳ್ವೆನೇ || 


ಎನ್ನಲು ಚನ್ನ " ಇನ್ನೇನು ಗತಿ ಅಯ್ಯಾ ಮಹಾಮಹಿಮ ಶಿವಭಕ್ತ , ಜ್ಞಾನಿಯೇ , ಚೋಳ, 
ನೀನು ಸತ್ಕುಲಜ, ನನ್ನ ಕಾಲು ಹಿಡಿಯಬಾರದು, ಬಿಡು. ನಾನು ನಿನ್ನ ಸೇವಕ , ನಿನ್ನ ಕರುಣದ 
ಶಿಶು, ನೀನಿತ್ತ ಅನ್ನದಿಂದ ಜೀವಧಾರಣ ಮಾಡಿದವನು. ನೀನು ಪ್ರಭು, ನಾನು ನೃತ್ಯ . 

ಪ್ರಭುವು ನೃತ್ಯನ ಪಾದವಿಡಿಯುವ ಈ ಕಾಠ್ಯವು ಲೋಕದಲ್ಲೆಲ್ಲಿಯೂ ಇಲ್ಲ ' ಎಂದು 
ಬೇಡಿಕೊಂಡನು. ಚೋಳನು, " ನಡೆ ದೇವಾ, ಯಾರ ಕುಲವು ದೊಡ್ಡದು? ಯಾರು ಪ್ರಭು 
ಯಾರು ನೃತ್ಯ ಎಂಬ ಮಾತಿಗೆ ಉತ್ತರವು ಈಶ್ವರನ ಸಮಕ್ಷಮದಲ್ಲಿಯೇ ನಡೆದುಹೋಗಲಿ " 
ಎಂದು ಅತ್ಯಂತ ಭಕ್ತಿಯಿಂದ ಚನ್ನಯ್ಯನನ್ನು ಬೇಡಬೇಡವೆಂದರೂ ಬಲಾತ್ಕರಿಸಿ ಆನೆಯ 
ಮೇಲೆ ಕುಳ್ಳಿರಿಸಿ ಕೈಯಲ್ಲಿ ಕೋಲು ಹಿಡಿದು ಮುಂದೆ ಮುಂದೆ ನಡೆಯಹತ್ತಿದನು. ಎಲ್ಲ 
ಪರಿವಾರವೂ ವೈಭವದಿಂದ ಹಿಂದುಮುಂದು ಎಡಬಲಗಳಲ್ಲಿ ಕಿಕ್ಕಿರಿದು ಭಜನೆ ಮಾಡುತ್ತ 
ನಡೆದರು. ಪಟ್ಟಣದ ಜನರೆಲ್ಲರೂ ಚನ್ನನನ್ನು ನೋಡಿಕೈಮುಗಿದು ಹೊಗಳಹತ್ತಿದರು. 
ಶಿವಾಲಯಕ್ಕೆ ಬಂದು ಚನ್ನನನ್ನು ಗಜಮಸ್ತಕದಿಂದ ಇಳಿಸಿದರು. ಶಿವಾಲಯವನ್ನು ಎಲ್ಲರೂ 
ಪ್ರವೇಶಿಸಿದರು. ಅಲ್ಲಿ ಸಾಕಾರನಾಗಿ ಈಶ್ವರನು ನಿಂತುಕೊಂಡಿದ್ದ . ಚನ್ನಯ್ಯನ ಪಕ್ಕದಲ್ಲಿ 
ಹೆಂಡತಿಯೂ ನಿಂತಿದ್ದಾಳೆ. ಚೋಳ ಮುಂದೆ ಬಂದು ನಿಂತನು . ಚನ್ನಯ್ಯ ಈಶ್ವರನಿಗೆ 
ದೈನ್ಯದಿಂದ ಹೇಳುತ್ತಾನೆ ಎನ್ನಯ್ಯ - 

ಕಂಡಯ್ಯ ನೀನಿಂತು ದೂರುವರೆ ಪೇಳುತುಂ | 
ಚೋಳನಿಂ ಪಿಡಿಸಿ ತರಿಸಲ್ ತಪ್ಪು ಮಾಡಿದೆನೆ ?| 
ಪೇಳಯ್ಯ ನಿಮ್ಮಲ್ಲಿ ಪದವಿಯಂ ಬೇಡಿದೆನೆ?|| 
ಅರಿಯದಂಬಲಿಯನರ್ಪಿಸಲಿಂತು ಇರಿವರೇ ? | 
ಹೆರೆಸೂಡಿದನೆ, ತೋರಿ ಮಾರಿ ನೆರೆ ದೂರುವರೆ ?| 
ಮೇದಿನಿಗೆ ಬೀರಿ ಗರುವಾಯಿತೆನ್ನಯ ಭಕ್ತಿ | 
ವಾದಕ್ಕೆ ಹರಿಯಂ ತಂದಿಕ್ಕಿನೀ ಭಕ್ತಿ | 


ಎಂದು ಚನ್ನ ತನ್ನ ಗುಪ್ತಭಕ್ತಿ ಪ್ರಕಟವಾದುದಕ್ಕೆ ಮಮ್ಮಲ ಮರುಗಿ " ತಂದೆ ಇನ್ನು 
ನಾನಿರಲಾರೆ. ಪ್ರಕಟನಾಗಿ ಹೋದೆ. ನನ್ನ ಅಂಬಲಿಯಾಡಿಸಿದ ಮಾಟ ಪ್ರಭುವಿನಿಂದ ಕಾಲು 
ಹಿಡಿಸಿಬಿಟ್ಟಿತು. ಇನ್ನು ನಾನು ಭೂಮಿಯಲ್ಲಿರಲಾಗದು " ಎಂದವನೇ ಖಡ್ಗವನ್ನೆತ್ತಿ ತನ್ನನ್ನು 
ಹೊಡೆದುಕೊಳ್ಳಲಿಕ್ಕೆ ಹೋದನು . ಅಷ್ಟರಲ್ಲಿ , 


ಶಿವಲಿಂಗದಿಂದ ಶಿವ ಬಂದು ಕರವಂ ಪಿಡಿದು | 
ಅವಿಚಾರದಿಂದಿಂತು ಮಾಕ್ಸರೇ ನೀನರಿದು | 
ಮರೆದು ಚೋಳಂಗೆ ಪೇಳ್ಕೊಡೆಕೋಪವಿನಿತೇಕೆ | 
ಅರಿಯದೆಂದವು ಚನ್ನ ಸೈರಿಸಾತುರವೇಕೆ || 


ಎಂದು ಹೇಳಿಚೋಳಮಹಾರಾಜನ ಕಡೆಗೆ ತಿರುಗಿ 


ನೋಡಯ್ಯ ಚೋಳ ಗುಪ್ತಾರ್ಚನೆಯ ಮಾನಿಯಂ | 
ಆಡಂಬರವನುಳಿದ ಭಕ್ತಿಯಭಿಮಾನಿಯಂ | 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಭಾಪು ಮಾದರ ಚನ್ನ ಪೂತು ಮಾದರ ಚನ್ನ | 
ಸೋಪಾಧಿಕಂ ಪುಗದ ಶೈವ ಮಾದರ ಚನ್ನ 
ಗುಪ್ತಪೂಜೆಯ ಚನ್ನ ಗುರುತರಾಜ್ಞೆಯ ಚನ್ನ | 

ಆಪ್ತಗುಣನಿಧಿ ಚನ್ನ ಎನ್ನ ಭಕ್ತಿಯ ಚನ್ನ | 
ಎಂದು ಪರಮಾತ್ಮನೇ ಚನ್ನನನ್ನು ಕೊಂಡಾಡಹತ್ತಿದನು. ಎಲ್ಲರ ಕಣ್ಣುಗಳಲ್ಲೂ ಆನಂದ 
ಬಾಷ್ಪಗಳು ಸುರಿಯಹತ್ತಿದುವು. ಹುಲ್ಲುಜೋಪಡಿಯಲ್ಲಿ ಬಡತನದ ಜೀವನದಿಂದ ಬಾಳಿ 
ಬದುಕಿದರೂ ಭಕ್ತಿಯ ಆಧಿಕ್ಯದಿಂದ ಬಾಳಿದ ಚನ್ನನ ಜೀವನ ಹಿರಿಯ ಜೀವನ . ಇಂತಹ 
ಜೀವನವೇ ಉನ್ನತಮಟ್ಟದ ಜೀವನ , ಸುಸಂಸ್ಕೃತ ಜೀವನ, ಯಾರ ಹೃದಯ ಉನ್ನತ 
ಮಟ್ಟದ್ದೋ ಅವನ ಜಾತಿ, ಕುಲ, ಧನ ಒಂದೂ ಗಣನೆಗೆ ಬರತಕ್ಕವುಗಳಲ್ಲ . ಲೌಕಿಕ 
ಜೀವನದಲ್ಲಿ ಹಲವಾರು ಜನರ ಕಣ್ಣು ಕೆಡಿಸಿರುವ ಐಶ್ವಯ್ಯಾದಿ ಪದಗಳು ಉನ್ನತ ಮಾರ್ಗದ 
ತತ್ವವನ್ನರಿಯದಂತೆ ಮಾಡಿವೆ. ದುಡ್ಡಿನಿಂದ, ರೂಪಿನಿಂದ ಮನುಷ್ಯನನ್ನು ಅಳೆಯಹೋಗಿ 
ನಿಜವಾದ ಮನುಷ್ಯರಿಗೆ ಲೋಕದಲ್ಲಿ ಬೆಲೆಯೇ ಕಡಿಮೆ . ಆದರೆ ಅವರು ಕೊಡದಿದ್ದರೂ 
ಚಿಂತೆಯಿಲ್ಲ . ಜ್ಞಾನಿಗೆ ಬೇರೊಂದು ಲೋಕವೇ ಇದೆ, ವಿಶೇಷ ಬೆಲೆ ಕಟ್ಟಲು ಜ್ಞಾನಿಯು 
ಲೌಕಿಕ ಮೌಲ್ಯಕ್ಕೆ ಮನಸ್ಸು ಮಾಡುವುದೂ ಇಲ್ಲ . ಜ್ಞಾನಿಯಾಗಿ, ಮೌನಿಯಾಗಿ, ಮಾನಿ 
ಯಾಗಿ ತನ್ನ ಮುಂದಿರುವ ಕರ್ತವ್ಯಗಳನ್ನು ಸತ್ಯಶುದ್ದಭಾವದಿಂದ ಮಾಡಿಯೇ ಮಾಡುತ್ತಾನೆ. 
ಅವನ್ನು ಕಷ್ಟವೆನ್ನನು, ಸುಖವೆನ್ನನು. ಅವನು ಜೀವನದಲ್ಲಿ ಬರುವ ಸಮಸ್ತ ಘಟನೆಗಳನ್ನೂ 
ಈಶ್ವರಭಕ್ತಿಯ ಮಧ್ಯದಲ್ಲಿಯೇ ನಿಂತು ಹೊಂದಿಕೊಳ್ಳುತ್ತಾನೆ. ಲೌಕಿಕ ದೃಷ್ಟಿಯ ದುರ್ಭರ 
ಪ್ರಸಂಗವೆಂದು ಕಾಣಿಸಿಕೊಳ್ಳುವ ಘಟನೆಗಳು ಮಹಾಭಕ್ತನಕಣ್ಣಿಗೆ ದುರ್ಭರ ಘಟನೆಗಳೇ 
ಅಲ್ಲ . ಅವರಿಗಿರುವ ಶಾಂತಿ, ಸೈರಣೆ, ಭೂತದಯೆಯೆಂಬ ಕೂರಲಗಿಗೆ ಅವೆಲ್ಲ ಚೂರ್ಣಿಸಿ 
ಹೋಗುತ್ತಿದ್ದುವು. ಬಸವಣ್ಣನವರು ತಮ್ಮ ಲೌಕಿಕ ಜೀವನದಲ್ಲಿ ಎದುರಿಸಿದ ಕಷ್ಟಗಳೆಷ್ಟು ? 
ಇತಿಮಿತಿಯಿಲ್ಲದ ಹೊರಗಿನ ಲೋಕದ ವಿರೋಧಗಳು, ಮತ್ತೊಂದೆಡೆ ಬೆಂದ ಪ್ರಕೃತಿಭೂತ 
ವಾದ ಮನಸ್ಸು ಇಂದ್ರಿಯಗಳ ಯುದ್ಧ . ಈ ಇಬ್ಬಗೆಯ ಘಟನೆಗಳು ಏಕಕಾಲದಲ್ಲಿ 
ಉಂಟಾಗುತ್ತಿರುವಾಗಲೂ 'ಕೊಲ್ಲುವೆನೆಂಬುದು ದೇವನ ಭಾಷೆ ಗೆಲ್ಲುವೆನೆಂಬುದು ಭಕ್ತನ 
ಭಾಷೆ ' ಎಂಬ ಮಾತಿನಿಂದ ಮುಂದೆ ಸಾಗುತ್ತಿದ್ದರೂ ಇನ್ನೇನು ಗತಿಯೆಂದು ಒಂದು ದಿನವೂ 
ಕಣ್ಣೀರು ಹಾಕುತ್ತ ಕರ್ತವ್ಯವನ್ನು ಮರೆತವರಲ್ಲ . ಧನಕ್ಕಾಗಿ, ಅಧಿಕಾರಕ್ಕಾಗಿ, ರಾಜ್ಯಕ್ಕಾಗಿ 
ಕಣ್ಣು ಕೆಡಿಸಿಕೊಂಡವರಲ್ಲ . ಹೃದಯದಲ್ಲಿ ಉಂಟಾಗುವ ಕಡ್ಡಿಯಷ್ಟು ತಪ್ಪನ್ನು ಗುಡ್ಡ ಮಾಡಿ 
ತಾವೇ ಹೇಳಿಕೊಂಡಿದ್ದಾರೆ. ಬಸವಣ್ಣನವರ ಯೋಗ್ಯತೆಯನ್ನು ನಾವಾರೂ ಊಹಾಪೋಹ 
ಗಳಿಂದ ಅಳೆಯುವುದೂ ಅನವಶ್ಯಕ. ಅವರ ಜೀವನವೆಲ್ಲ ಅವರೆಂದಿರುವ ವಚನಗಳಿಂದಲೇ 
ವ್ಯಕ್ತವಾಗುತ್ತದೆ. " ಮನೆ ನೋಡಾಬಡವರು ಮನನೋಡಾಘನ" – ಇಂಥ ಸ್ವತಂತ್ರ 
ಧೀರತೆಯೇ ಅವರ ಉಸಿರು. ಶರಣರ ನಿಜವಾದ ಯೋಗ್ಯತೆಯ ಮನನವಾಗಬೇಕಾದರೆ 
ಪುರಾಣಗಳಿಂದ ಸಾಧ್ಯವಾಗದು. ಅವರಂದು ನುಡಿದು ನಡೆದು ತೋರಿಸಿದ ಅವರ ಸ್ವಾನುಭವ 

ಮಾರ್ಗದ ವಚನಗಳಿಂದ ಸ್ಪಷ್ಟವಾಗಿ ತೋರುತ್ತದೆ. ಅವರ ಚರಿತ್ರೆ ನಮಗೆ ಸಿಕ್ಕಲಿಕ್ಕಿಲ್ಲ , 
ಆದರೆ ಜೀವನ ಸಿಕ್ಕುತ್ತದೆ. 'ಕಳ್ಳನಾಣ್ಯ ಸಲುಗೆಗೆ ಎಂದೂ ಸಲ್ಲದು' ಒಂದಿಲ್ಲೊಂದು ದಿನ 
ಅದು ಬಯಲಿಗೆ ಬಂದೇ ಬರುತ್ತದೆ. ಮನದಲ್ಲಿ ವಚನದಲ್ಲಿ ಕ್ರಿಯೆಯಲ್ಲಿ ಎರಡಿಲ್ಲದ 
ನಡವಳಿಕೆಯೇ ಮನುಷ್ಯನಿಗೆ ನಿರ್ಭಯತೆಯನ್ನು , ದುಃಖರಾಹಿತ್ಯವನ್ನು ಉಂಟುಮಾಡುತ್ತ 
ದೆಂದು ಅವರು ಚನ್ನಾಗಿ ಅರಿತು ಆಚರಿಸಿದವರು. 

ಭಕ್ತಿಯಿಂದ ನಡೆದು ಶಿವನ ಸಾಕ್ಷಾತ್ಕಾರ ಪಡೆಯಲು ಕುಲಧನಾದಿಗಳ ಸಂಬಂಧವಿಲ್ಲ . 
ಪ್ರಾಚೀನ ದ್ರಾವಿಡದೇಶದ (ತಮಿಳುನಾಡಿನ) ಅರುವತ್ತುಮೂವರು ಪುರಾತನರ ಕಥೆಗಳಲ್ಲಿ 
ಯಾಗಲಿ ನೂತನ ಕಲ್ಯಾಣದ ಶರಣರುಗಳ ಕಥೆಯಿಂದಾಗಲಿ ಮುಖ್ಯವಾದ ಒಂದಂಶ 
ನಮಗೆಗೋಚರವಾಗುವುದು. ಕುಲಗಳಿಂದಲೇ ಮನುಷ್ಯನ ಯೋಗ್ಯತೆಯನ್ನು ನಿರ್ಣಯಿಸುವ 
ಕುರುಡುನಂಬಿಕೆಯನ್ನು ಅಲ್ಲಗಳೆಯುವ ಭಾವ. ಭಕ್ತರ ಜೀವನವು ಹೊಲೆಯನದಾಗಿರಲಿ 
ಕುಲಜನದಾಗಿರಲಿ ಅಲ್ಲಿ ಪರಮಾತ್ಮನ ಅನುಗ್ರಹವಿದೆ. ಪರಮಾತ್ಮನು ಕುಲಜರ ಮನೆಯ 
ಸೊತ್ತಲ್ಲ ಎಂಬ ಮುಖ್ಯವಾದ ಅಂಶ. 

ಚನ್ನ ಮುಂದೆ ಕಲ್ಯಾಣಕ್ಕೆ ಬಂದು ಬಸವಣ್ಣನವರನ್ನು ಕಂಡು ವಚನಗಳನ್ನು ಹಾಡಿ 
ದ್ದಾನೆ. ಬಹುಶಃ ಇವನು ಕಲ್ಯಾಣಕ್ಕೆ ಬಂದಿದ್ದರೂ ತನ್ನ ಇಳಿವಯಸ್ಸಿನಲ್ಲಿ ಬಂದಿರಬಹು 
ದೆಂದು ತೋರುತ್ತದೆ. 
ಚನ್ನಯ್ಯನ ಬಗ್ಗೆ ಬಸವಣ್ಣನವರ ಕೆಲವು ವಚನಗಳು 


ವೇದ ನಡುನಡುಗಿತ್ತು ಶಾಸ್ತ್ರವಗಲಿ ಕೆಲಕ್ಕೆ ಸಾರಿದ್ದಿತಯ್ಯ 
ತರ್ಕ ತರ್ಕಿಸಲರಿಯದೆ ಮೂಗುವಟ್ಟಿದ್ದಿತ್ತಯ್ಯಾ | 
ಆಗಮ ಹೆರತೊಲಗಿ ಅಗಲಿ ಇದ್ದಿತ್ತಯ್ಯ | 
ನಮ್ಮ ಕೂಡಲಸಂಗಯ್ಯನು ಚನ್ನಯ್ಯನ ಮನೆಯಲುಂಡ ಕಾರಣ | 


ದೇವ ನಿಮ್ಮ ಪೂಜಿಸಿ ಚನ್ನನ ಕುಲ ಚನ್ನಾಯಿತ್ತಯ್ಯ 


ಮಾದಾರ ಚನ್ನನ ಮನೆಯ ಮಗ ನಾನಯ್ಯ 


ನಡೆ ಚನ್ನ ನುಡಿ ಚೆನ್ನ 
ಪ್ರಮಥರೊಳಗೆ ಚನ್ನ 
ಪುರಾತನರೊಳಗೆ ಚನ್ನ 
ಸವಿ ನೋಡಿ ಅಂಬಲಿಯ ರುಚಿಯಾಯಿತ್ತೆಂದು 
ಕೂಡಲಸಂಗಮದೇವಂಗೆ ಬೇಕೆಂದು 
ಕೈದೆಗೆದ ನಮ್ಮ ಚೆನ್ನ 

ಅಪ್ಪನು ನಮ್ಮ ಮಾದಾರ ಚನ್ನಯ್ಯ 
ಗೋತ್ರನಾಮವ ಬೆಸಗೊಂಡರೆ 
ಮಾತು ನೂಂಕದೆ ಸುಮ್ಮನಿದ್ದಿರೇನಯ್ಯ ? 
ತಲೆಯ ಕುತ್ತಿ ನೆಲನ ಬರೆಯುತ್ತಿದ್ದಿರಿದೇನಯ್ಯ ? 
ಗೋತ್ರ ಮಾದಾರ ಚನ್ನಯ್ಯ 
ಡೋಹಾರ ಕಕ್ಕಯ್ಯನೆಂಬುದೇನುಕೂಡಲಸಂಗಯ್ಯ ? 


ಒಬ್ಬನ ಮನೆಯಲುಂಡು ಹೊತ್ತುಗಳಿವೆ 
ಒಬ್ಬನ ಮನೆಯಲುಡಲೊಂದು ಗಳಿಸಿದೆ 
ಗರ್ವ ಬೇಡನಿನಗೆ ಬೇಡ ಚನ್ನಯ್ಯನ 
ಮನೆಯಲಂಬಲಿಯುಂಡು ಬದುಕಿದೆ..... 


- ಬಸವಣ್ಣ 


ವೇದದ ಡಂಗುರಂ ಹೆದರಿ ಸೃವೆರಗಾದುವು ಶಾಸ್ತ್ರಸಂಭ್ರಮಂ 
ಪೋದುವುನಿಚ್ಚಲೋದುವ ಪುರಾಣದ ಮಾತಿನ ಮಾಲೆಗಳೆಂಬುವೆಲ್ಲ ಹಾ | 
ಳಾದುವು ಜಪತಪನೇಮ ಸಂಧ್ಯಾಸಮಾಧಿಗಳೆಂಬುವೆಲ್ಲ ನುಚ್ಚು ನೂ 
ರಾದುವು ಹಂಪೆಯಾಳವರು ಚನ್ನನಕೂಡಒಲಿದುಂಡ ಕಾರಣಂ | 

- ಹರಿಹರ 
' ಮಾದಾರ ಚೆನ್ನಯ್ಯನರಗಳೆ' 


ಎನ್ನಾನಂದ ಸುಧಾಬ್ಬಿ ವರ್ಧನ ಕಳಾಸಂಪನ್ನನಂ ಚನ್ನನಂ|| 
ಮುನ್ನಾರುಂ ನೆರೆ ಕಾಣಬಾರದ ಲಸತ್ಕಾಪಾಲಿಯಂ ಶೂಲಿಯಂ | 
ಭಿನ್ನಾಭಿನ್ನಮೆನಿ ತೋರಿದ ಮಹಾನಿಸ್ಸಿಮನಂ ಭೀಮನಂ 
ಚನ್ನಂಗಂದು ತನ್ನನಿತ್ಯ ವಿಭುವಂ ಕಂಡಂ ವಿರೂಪಾಕ್ಷನಂ| 

- ಹರಿಹರ 
' ಮಾದಾರ ಚೆನ್ನಯ್ಯನರಗಳೆ ' 

ಗುರುವಿನ ಅವಶ್ಯಕತೆ 

ಭೂಮಿಕೆ: ಮನುಷ್ಯ ತನ್ನ ಸಮಸ್ತ ಕರ್ತವ್ಯಗಳನ್ನೂ ಈಶ್ವರಾರ್ಪಣೆ 
ಮಾಡುವಷ್ಟು ಪರಿಪಕ್ವ ಹಂತಕ್ಕೇರಿ ನಿಲ್ಲುವ ಪರಿಪೂರ್ಣ ಮಾರ್ಗವನ್ನು ಬೋಧಿಸು 
ವುದೇ ಧರ್ಮದ ಪ್ರಧಾನೋದ್ದೇಶವಾಗಿದೆ. ಈ ಸ್ಥಿತಿಯಳವಡಲು ಕ್ರಮಕ್ರಮ 
ವಾಗಿ ಮನುಷ್ಯ ಮೇಲೇರಲು ಧರ್ಮದಲ್ಲೂ ಹಂತಹಂತಗಳುಂಟು. ಆ ಸ್ಥಿತಿ 
ಯನ್ನು ಒಂದೇ ದಿವಸ ಒಮ್ಮೆಲೆ ಸಾಧಿಸಲಾಗುವುದಿಲ್ಲ . ಮನಸ್ಸು ಶಿವಸಂಕಲ್ಪ 
ದಿಂದಕೂಡಲು ಅದು ತನ್ನ ಮೂಲಭೂತಗುಣಗಳನ್ನು ಹುರಿದಲ್ಲದೆ, ಅಥವಾ 
ಮನಶ್ಯಾಸ್ತ್ರಜ್ಞರು ಹೇಳುವಂತೆ ಉದಾತ್ತೀಕರಣಗೊಳಿಸಿ ಹುರಿದಡಲ್ಲದೆ 
ಸಾಧ್ಯವಾಗದು. 

ಕರ್ತವ್ಯಗಳೆಲ್ಲ ಈಶ್ವರಾರ್ಪಣ ಮಾರ್ಗದಲ್ಲಿ ಹರಿಯಹತ್ತಿದುವೆಂದರೆ 
ಅಥವಾ ಆ ಮಾರ್ಗದಲ್ಲಿ ಕ್ರಮಕ್ರಮವಾಗಿ ಹೋಗಹತ್ತಿದುವೆಂದರೆ ಅಂಥ 
ಮಾರ್ಗವನ್ನೇ ನರಪ್ರಪಂಚದಿಂದ ಹರಪ್ರಪಂಚಕ್ಕೇರುವ ಮಾರ್ಗವೆಂದು ಹೇಳು 
ವುದು. ಅಥವಾ ನರಪ್ರಪಂಚ, ಹರಪ್ರಪಂಚವಾಗಿ ಮಾರ್ಪಡುವಿಕೆಯೆಂದು 
ಹೇಳುವುದು. ಪ್ರಪಂಚ ಮಾರ್ಪಡುವುದಿಲ್ಲ ; ಪ್ರಪಂಚದಲ್ಲಿರುವ ಮನುಷ್ಯರ 
ಮನಸ್ಸು , ಕ್ರಿಯೆ, ನಡೆ, ನುಡಿಗಳು ಮಾರ್ಪಡುತ್ತವಷ್ಟೆ . ಪ್ರಪಂಚವೆಂದರೂ 
ಅದು ಈಶ್ವರನ ಲೀಲೆಯಿಂದಾಗಿ ಅವನಿಂದ ವಾಸಿಸಲ್ಪಟ್ಟುದು. ಅದು 
ಮಾಯೆಯಲ್ಲ ; ಮಾಯೆ ಅಲ್ಲಿಲ್ಲ . ಮಾಯೆಯಿರುವುದು ಮನುಷ್ಯನ ಪ್ರಾಕೃತ 
ಮನಸ್ಸಿನಲ್ಲಿ . ಶಿವಸಂಕಲ್ಪವಿಲ್ಲದ ಮನಸ್ಸು ಅಪಕ್ವ , ಅಲ್ಲಿ ಮಾಯೆಯ ಸುಳಿತಕ್ಕೆ 
ಪೂರ್ಣಾವಕಾಶವುಂಟು. ಅದು ಶಿವಸಂಕಲ್ಪವಾದಾಗ ಮಾಯೆಯೂ ಇಲ್ಲ ; 
ಮರಣವೂ ಇಲ್ಲ . 

ಕರ್ತವ್ಯಗಳೆಲ್ಲ ಶುದ್ದಿಯನ್ನು ಪಡೆಯಬೇಕು. ಅವು ಭಾವದಲ್ಲಿ ಬೇರು ಬಿಡಬೇಕು. 
ಅಂದರೆ ಭಾವಕ್ರಿಯೆಗಳಾಗಿ ಮಾರ್ಪಡಬೇಕು. ಸತ್ಯಶುದ್ಧ ಜ್ಞಾನದ ಬಳಿವಿಡಿದು ಕರ್ತವ್ಯಾಕರ್ತವ್ಯ 
ವಿಮರ್ಶಯಿಂದ, ಸಾಧನಾಶೀಲನಾಗಿ ಹೋಗುವುದಾದರೆ ಪ್ರಕೃತಿ ಭೂತಮಾರ್ಗಗಳನ್ನೆ 
ದುರಿಸುವ ಸಾಹಸಸಾಮರ್ಥ್ಯಭರಿತ ಸಾಧನೆ ಸಹಜಗೊಳ್ಳುವುದಾದರೆ ಅಂಥವನ ಮಾರ್ಗ 
ಸಮಸ್ತ ಕಂಟಕರಹಿತವಾದುದೆಂದು ಹೇಳಬೇಕು. ಕೊಲ್ಲುತ್ತೇನೆನ್ನುವ ಪ್ರಕೃತಿಗೆ ಗೆಲ್ಲುತ್ತೇ 
ನೆಂಬ ಮಾರ್ನುಡಿಯ ಕೆಚ್ಚು, ಹೆಚ್ಚು ನಿಚ್ಚಳಗೊಳ್ಳಬೇಕು. ಅವ್ಯಾಹತವಾಗಿ, ಅನಂತವಾಗಿ 
ಅಪ್ಪಳಿಸುತ್ತಿರುವ ಪ್ರಕೃತಿಯ ಹೊಡೆತಗಳನ್ನೆದುರಿಸದಿದ್ದರೆ ಆರ್ಭಟಿಸುತ್ತ ತುಂಬಿ ತುಂಬಿ 
ಹರಿಯುವ ಅವುಗಳ ಪರ್ವತಪ್ರಾಂತಪ್ರವಾಹೀ ಸೆಳೆತಕ್ಕೆ ಸಿಕ್ಕುಬಿದ್ದುದಾದರೆ ಅದಕ್ಕೆ 
ಕೊಚ್ಚಿಹೋದ ವ್ಯಕ್ತಿಯು ಒಲವು- ನಿಲವುಗಳೆರಡನ್ನೂ ಕಳೆದುಕೊಂಡು, ಗೊತ್ತು 
ಗುರಿಯಿಲ್ಲದ ಯಾವುದೋ ಅಗಮ್ಮ ದುರ್ಗಮ ಸ್ಥಾನದಲ್ಲಿ ನಿಂತು ಸತ್ಯ , ಶುದ್ಧ 
ಶಿವಸಾಕ್ಷಾತ್ಕಾರದಿಂದ ದೂರನಾಗುತ್ತಾನೆ. ಅರ್ಥಾತ್ ಅಧೋಗತಿಗಿಳಿಯುತ್ತಾನೆ; ದಿಗ್ದಾಂತ 
ನಾಗುತ್ತಾನೆ. ಆದ್ದರಿಂದ ಎಚ್ಚರದಪ್ಪಬಾರದು . ಎಚ್ಚರದಪುವುದು ಭವಿಷ್ಯತ್ತಿನ 
ಅದೂರದುಃಖಕ್ಕೆ ಆಹ್ವಾನವಿತ್ತಂತೆಯೇ , ಶಿವನನ್ನು ನಚ್ಚಬೇಕು; ಮೆಚ್ಚಬೇಕು. 
ಸಲುಗೆಗೊಳ್ಳಬೇಕು ಸೋಲಬೇಕು; ಅಳಲಬೇಕು; ಬಳಲಬೇಕು; ಕರಗಬೇಕು;ಕೊರಗಬೇಕು; 
ಪಂಚೇಂದ್ರಿಯಗಳು ಕಬ್ಬುಣವುಂಡ ನೀರಿನಂತಾಗಬೇಕು. ಆಗಲೇ ಮನಸ್ಸಿನ ಶಿವಸಂಕಲ್ಪ 
ಸ್ಥಿತಿಯಳವಡುವುದು. ಸದಾಚಾರ , ಸದ್ಭಕ್ತಿ , ಸದ್ಧರ್ಮಗಳು ನೆಲಸಿರ್ಪ ಠಾವು ಕುಲಜನತವರು; 
ಆಸೆ- ಆಮಿಷ, ಹುಸಿ,ಕೋಪ, ಮೋಸಗಳಿರುವ ಠಾವೇ ಹೊಲೆಯ ನೆರೆ. ನೆರೆ ಕೊಳೆಯಿಂದ 
ಕೂಡಬಾರದು. 

ಶಿವಶರಣರು ನಿರಂತರವಾಗಿ ಪ್ರಕೃತಿಯೊಡನೆ ಹೋರಾಡಿ ಅಜೇಯರಾದರು. ಇಷ್ಟಲಿಂಗ 
ವಿಡಿದು ಈ ಎಲ್ಲ ಅನಿಷ್ಟಗಳನ್ನೂ ನಿವೃತ್ತಿಗೊಳಿಸಿಕೊಂಡು ತಮ್ಮ ಸುತ್ತಮುತ್ತಣ ಪ್ರಪಂಚ 
ವನ್ನೆಲ್ಲ ಹರಪ್ರಪಂಚವನ್ನಾಗಿ ಮಾರ್ಪಡಿಸಿಕೊಂಡರು. ಅವರು ಈ ದೃಷ್ಟಿಯನ್ನು ಹೊರತು 
ಪಡಿಸಿ ಬೇರೊಂದು ಶಿವಲೋಕವನ್ನು ಅಥವಾ ದೇವಲೋಕವನ್ನು ಕಾಣರು ; ಒಪ್ಪರು. 
ಸತ್ಯದಿಂದಕೂಡಿದ ನಡೆನುಡಿಯ ಜೀವನವೇ ದೇವಲೋಕ; ಅದಕ್ಕೆ ವಿರುದ್ಧವಾದುದಲ್ಲ 
ಮರ್ತ್ಯಲೋಕ, ಸದಾಚಾರವೇ ಸ್ವರ್ಗಸದೃಶ; ಅನಾಚಾರವೇ ನರಕಸದೃಶವೆಂದು ತಿಳಿದರು. 
ಇದಕ್ಕೆ ಅವರ ದಿವ್ಯ ಸುಂದರ ವಚನಗಳೇ ಸಾಕ್ಷಿಗಳಾಗಿ ನಿಂತಿವೆ. ವಾಮಕ್ಷೇಮ ಹಾನಿವೃದ್ಧಿ , 
ಮಾನಾಪಮಾನಗಳನ್ನೆಲ್ಲ ಲಿಂಗದೇವನ ಮೇಲೆ ಧೈರವಾಗಿ ಕಟ್ಟಿ ಹೊರಿಸಿದರು. ತಮ್ಮ 
ಪಾಡಿಗೆ ತಾವು ತಮ್ಮ ಕರ್ತವ್ಯದಲ್ಲಿ ಮುಂದುವರಿದರು. " ಸಟೆಯಿಲ್ಲದಂತೆ, ವೈಶಿಕವಿಲ್ಲದಂತೆ 
ಪ್ರಪಂಚವಿಲ್ಲದಂತೆ ನಡೆಸಯ್ಯ ಲಿಂಗತಂದೆ: ಒಂದು ನಿಮಿಷವಾದರೂ ನಿಮ್ಮ ಶರಣ 
ಸಂಗದಲ್ಲಿರಿಸಯ್ಯ ..." ಎಂದು ಹೊಲಬುಗೆಟ್ಟ ತಮ್ಮ ಮಾರ್ಗವನ್ನು ಹಸನುಮಾಡಿಕೊಳ್ಳಲು 
ಪ್ರಯತ್ನಿಸಿದರು; ಭಗವಂತನ ಮೊರೆಹೊಕ್ಕರು. " ನರವಿಂಧ್ಯದೊಳಗೆನ್ನ ಹುಲುಗಿಳಿಯ ಮಾಡಿ 
ಸಲಹುತ್ತ 'ಶಿವಶಿವ' ಎಂದೊದಿಸಯ್ಯ , ಭಕ್ತಿಯೆಂಬ ಪಂಜರದೊಳಗಿಕ್ಕಿ ಎನ್ನ ಸಲಹು 


385 


ಅಜಗಣ್ಣ ಮುಕ್ತಾಯಿಯಕ್ಕಗಳ ಪ್ರಸಂಗ - ೧ 


ಕೂಡಲಸಂಗಮದೇವ" - ಅನ್ಯವಿಷಯಗಳಿಗೆ ಮನಸ್ಸು ಎಳಸದಂತೆ, ಇಂದ್ರಿಯಗಳು ಜಾರದಂತೆ 
ನೋಡಿಕೊಳ್ಳಲು ಶಿವನಿಗೆ ಹೇಳಿದರು. ಭಕ್ತಿಯ ಭದ್ರಪಂಜರವನ್ನೇ ತಮ್ಮ ಸುತ್ತಮುತ್ತ 
ಬಿಗಿದುಕೊಂಡರು. ಮನಸ್ಸು ಇಂದ್ರಿಯಗಳು ಹತೋಟಿಗೆ ಸಿಗದಿದ್ದಾಗ, ಮಾನವ ಸಹಜ 
ಮಾರ್ಗದತ್ತ ಹರಿಯುತ್ತಲೇ ಇದ್ದಾಗ " ಅಯ್ಯಾ, ಅಯ್ಯಾ ಎಂದು ಕರೆಯುತ್ತಲಿದ್ದೇನೆ; ಅಯ್ಯಾ , 
ಅಯ್ಯಾ, ಎಂದು ಒರಟುತ್ತಲಿದ್ದೇನೆ; ಓ ಎನ್ನಲಾಗದೇ ಅಯ್ಯಾ ಆಗಳೂ ನಿಮ್ಮುವ 
ಕರೆಯುತ್ತಲಿದ್ದೇನೆ; ಮೌನವೇ ಕೂಡಲಸಂಗಮದೇವ" ಎಂದು ದೇವನನ್ನು ಅತ್ಯಂತ 
ದೈನ್ಯಭಾವದಿಂದ ಕೂಗಿ ಎಚ್ಚರಿಸಿದ್ದಾರೆ. ಇಲ್ಲಿ ನರಪ್ರಪಂಚವನ್ನು ಹರಪ್ರಪಂಚವನ್ನಾಗಿ 
ಮಾರ್ಪಡಿಸಿಕೊಳ್ಳುವ ಅತ್ಯಂತಾಭಿಲಾಷೆಯ ಮರ್ಮರ ನಿನಾದ ಪ್ರತಿಧ್ವನಿತವಾಗುವುದನ್ನು 
ಗಮನಿಸಿದರೆ ಅವರ ಕರ್ತೃತ್ವಶಕ್ತಿಯ ಅನುಭವವೂ , ಕ್ರಿಯಾ ಪರಿಶುದ್ದದ ರೀತಿನೀತಿಗಳೂ 
ನಿರಂತರ ಅನಿಷ್ಟದೊಡನೆ ಹೋರಾಡಿದ ಫಲಗಳೇ ಆಗಿವೆ ಎಂಬಂಶ ವ್ಯಕ್ತವಾಗದಿರದು. 


ಶರಣರು ಕ್ರಿಯಾಪ್ರಧಾನವಾದಿಗಳು 


ಶರಣಪಥದಲ್ಲಿ ಕ್ರಿಯೆಗಿರುವಷ್ಟು ಪ್ರಾಧಾನ್ಯತೆ ಜ್ಞಾನಕ್ಕಿಲ್ಲ. ಪರಿಶುದ್ದ ಕ್ರಿಯೆಯೇ 
ಜ್ಞಾನವೆಂದು ಅವರ ವಾದ, ಶುದ್ಧ ಕ್ರಿಯೆಯಿಲ್ಲದ ಜ್ಞಾನ ವ್ಯರ್ಥ. ಅದುಕೇವಲ ವಾಗದ್ವತ; 
ಮೆದುಳಿಲ್ಲದ ತಲೆ ; ತಲೆಯಿಲ್ಲದ ದೇಹ, ಜೀವವಿಲ್ಲದ ಶರೀರ, ಕ್ರಿಯಾನಿವೃತ್ತಿಯನ್ನಂತೂ 
ಶರಣರು ಒಪ್ಪರು. ಶಿವನು ಲೀಲಾಮಯನಾಗಿ ಸ್ವತಂತ್ರನಾಗಿದ್ದುಕೊಂಡು ಕ್ರಿಯಾಮಯ 
ಸೃಷ್ಟಿ ನಿರ್ಮಾಣಗೊಳಿಸಿದ್ದಾನೆ. ಸೃಷ್ಟಿಯ ಕ್ರಿಯೆಗಳಿಗೆ ಹೇಗೆ ನಿವೃತ್ತಿಯೆಂಬುದು ಅದು 
ಇರುವವರೆಗೂ ನಿಲ್ಲುವುದಿಲ್ಲವೋ , ಹಾಗೆ ದೇಹವಿರುವವರೆಗೆ ಕ್ರಿಯೆಯಿರಲೇಬೇಕು; ವೃಕ್ಷ 
ವಿರುವವರೆಗೂ ಎಲೆಯಲ್ಲಾಡುವಂತೆ ಪ್ರತಿಯೊಂದು ಕ್ರಿಯೆಯೂ ನಿಚ್ಚನಿಚ್ಚ ಎಚ್ಚರಿಕೆಯ 
ಭಕ್ತಿಶಕ್ತಿಯಿಂದ ಕೂಡಿರಬೇಕೆಂಬುದೇ ಎಲ್ಲ ಶರಣರೂ ಕಂಡ ಕನಸು. ಈ ತತ್ತ್ವವನ್ನು 
ಕಲ್ಯಾಣನಗರದಲ್ಲಿ 12ನೆಯ ಶತಮಾನದಲ್ಲಿ ಅನುಭವಮಂಟಪವೆಂಬ ಶಿವಾನುಭಾವ 
ಸಂಸ್ಥೆಯ ಮೂಲಕ ನಡೆದು ನುಡಿದು ಜಗದ್ದರ್ಶನದ ಮೇಲೆಲ್ಲ ಉಷಃಕಾಲದ ನೂತನ 
ರಕ್ತಾರುಣಕಾಂತಿಯ ಉಜ್ವಲ ಮರೀಚಿಮಾಲಿಕೆಯನ್ನು ಪ್ರಸರಿಸಿ ಪ್ರಕಾಶಗೊಳಿಸಿದ್ದಾರೆಂದರೆ 
ಸತ್ಯಕ್ಕೆ ದೂರವಲ್ಲ . ಕ್ರಿಯೆಗಳು ಜ್ಞಾನಕ್ರಿಯೆಗಳಾಗಿ ಭಾವದಲ್ಲಿ ಬೇರುಬಿಡಬೇಕು. ಭಾವ 
ಭೂಮಿಯೂ ಆ ಬೇರನ್ನು ಇಳಿಸಿಕೊಳ್ಳಲು ಯೋಗ್ಯ ಕೃಷಿಯಿಂದ ಹದಗೊಂಡಿರಬೇಕು. 
ಲಿಂಗಭಾವಾಪನ್ನಮನಸ್ಕನಾದ ಶರಣನ ಎಲ್ಲ ಕ್ರಿಯೆಗಳೂ ಲಿಂಗಪೂಜೆಗಳೇ ಆಗಿವೆ. ಈ 
ಕ್ರಿಯೆಗಳನ್ನು ಕಾಯಕವೆಂಬ ಶಬ್ದದಿಂದ ಅವರು ಕರೆದಿದ್ದಾರೆ. "ಕಾಯಕದಲ್ಲಿ ನಿರತನಾದರೆ 
ಗುರುದರುಶನವಾದರೂ ಮರೆಯಬೇಕು ; ಲಿಂಗಪೂಜೆಯಾದರೂ ಮರೆಯಬೇಕು ; 
ಜಂಗಮ ಮುಂದಿದ್ದರೂ ಹಂಗು ಹರಿಯಬೇಕು; ಕಾಯಕವೇ ಕೈಲಾಸವಾದ 
ಕಾರಣ ... ಲಿಂಗಪೂಜೆ ಮರೆತರೆ ಸೈರಿಸಬಹುದು. ಕ್ರಿಯೆ ಮರೆತರೆ ಸೈರಿಸಲಾಗದು" ಎಂಬುದೇ 
ಅವರ ಮತ. 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಮಹಾವಿಭೂತಿ ಬಸವಣ್ಣನವರ ದಾಸೋಹ ಜ್ಞಾನಕ್ರಿಯಾಪೂರ್ಣಉನ್ನತ ಮಟ್ಟದ 
ದಾಸೋಹ. ತನುವನ್ನು ಲಿಂಗಕ್ಕೆ ಸೋಂಕಿಸಿ ತನುಗುಣಗಳನ್ನು ನಷ್ಟಗೊಳಿಸಿಕೊಂಡವರು ; 
ಮನವನ್ನು ಲಿಂಗಕ್ಕೆ ಸೋಂಕಿಸಿ ಮನದ ವಿಕೃತಿಯನ್ನು ನಷ್ಟಗೊಳಿಸಿಕೊಂಡು ಶಿವಸಂಕಲ್ಪ 
ಗೊಳಿಸಿಕೊಂಡವರು ; ಭಾವವನ್ನು ಲಿಂಗಕ್ಕೆ ಸೋಂಕಿಸಿ ನಿರ್ಭಾವಗೊಂಡು ಎಲ್ಲೆಲ್ಲಿಯೂ 
ಲಿಂಗದೇವನ ಅಚ್ಚಪೊಚ್ಚ ಬರಿಯರಿವಿನ ಪರಿಪೂರ್ಣ ಪ್ರಕಾಶದಿಂದ ಬೆಳ್ಳಂಬೆಳಕಾದವರು. 
ಸಕಲ ಕ್ರಿಯೆಗಳೂ ಲಿಂಗದೇವನ ರನ್ನವೆಳಕಿನಲ್ಲಿ ಹರಿದಿದ್ದವು. ಅಂದರೆ, ಜ್ಯೋತಿರ್ಮಾರ್ಗ 
ದಲ್ಲಿ ಸಾಗಿದ್ದವು. ಅಲ್ಲಿ ಕಪ್ಪಿಲ್ಲ , ಕಲೆಯಿಲ್ಲ, ನೆಲೆದಪ್ಪಿರಲಿಲ್ಲ . ಅವರ ಸಕಲ ಕ್ರಿಯೆಗಳೂ 
ಜ್ಞಾನಕ್ರಿಯೆಗಳಾಗಿ ಭಾವದಲ್ಲಿ ಬೇರುಬಿಟ್ಟು , ಕ್ರಿಯಾಜ್ಞಾನಗಳ ಭೇದಭಾವ ತೊಲಗಿ ಸ್ಕೂಲ, 
ಸೂಕ್ಷ್ಮಭಾವ ಸಂಗಮಗೊಂಡಿದ್ದುವು. ಸಮಸ್ತ ಶರಣರು ಮತ್ತು ಶರಣೆಯರು ಷಟ್‌ಸ್ಥಲ 
ಬ್ರಹಿಗಳೆನಿಸಿದ್ದರು; ಭಾವದಲ್ಲಿ ನಿಬ್ಬೆರಗುಗೊಂಡ ಶುದ್ಧ ಕ್ರಿಯಾಚಾರಸಂಪನ್ನರಾಗಿದ್ದರು. 
ಈ ಭಾವಕ್ರಿಯಾಚರೆಗೆ ಬಸವಣ್ಣನವರ ಮಹಾಮನೆಯಲ್ಲಿ ಕಾರ ಮಾಡಿಕೊಂಡಿದ್ದ 
ಮೂಗಶಾಂತಮ್ಮ ಎಂಬ ಶಿವಶರಣೆಯ ದೃಷ್ಟಾಂತವನ್ನು ಹೇಳಬಹುದು. ಅವಳು 
ಗುರುಲಿಂಗಜಂಗಮದ ನಿಬ್ಬೆರಗಿನಲ್ಲಿ ಆಳವಾಗಿ ಮುಳುಗಿದವಳು. 


ಭಾವಕ್ರಿಯಾಸಂಪನ್ನ ಮೂಗಶಾಂತಮ್ಮ 


ಯಾರೂ ದಿಕ್ಕಿಲ್ಲದ ಕಡುಬಡವಿ ಮೂಗಶಾಂತಮ್ಮ , ಕಲ್ಯಾಣದ ಮೂಲೆಯೊಂದರಲ್ಲಿ 
ಹುಲ್ಲುಜೋಪಡಿ ಹಾಕಿಕೊಂಡು ವಾಸಿಸುತ್ತಿದ್ದಳು. ಅವಳಿಗಾರೂ ಇರಲಿಲ್ಲ . ಯಾವ 
ಬಂಧನಗಳೂ ಅವಳನ್ನು ಸುತ್ತುವರೆದಿರಲಿಲ್ಲ . ಅವಳಿಗಿದ್ದುದೊಂದೇ ಬಂಧನ: ತನುಮನಧನ 
ಶುದ್ಧರಾದ ಪ್ರಮಥವರೇಣ್ಯರಸೇವಾಬಂಧನ. ಅವರ ಸೇವೆಯನ್ನು ಮಾಡಿ ಮಾಡಿ, ಅವರ 
ನಿರತಿಶಯ ಲಿಂಗನಿಷ್ಟಾಗರಿಷ್ಕತೆಯಲ್ಲಿ ಓಲಾಡಿ ಓಲಾಡಿ ತೃಪ್ತಿಪಟ್ಟಿದ್ದಳು; ಕಬ್ಬಿಣವುಂಡ 
ನೀರಿನಂತಾಗಿದ್ದಳು. ಹೆಚ್ಚೇಕೆ, ಸಕಲ ಕ್ರಿಯಾಮುಖದಲ್ಲಿ ಪ್ರಕಾಶವನ್ನೇ ನೋಡುವವಳಾಗಿದ್ದಳು. 
ಅವಳ ಕ್ರಿಯೆಗಳೆಲ್ಲ ಭಾವಕ್ರಿಯೆಗಳೇ ಆಗಿದ್ದವು. ಅವಳಿದ್ದುದು ಬಸವಣ್ಣನವರ 
ಮಹಾಮನೆಯ ಸೇವಾಕಾರದಲ್ಲಿ . ಅಲ್ಲಿ ಮನಮುಟ್ಟಿ ಕಾಯಕ ಮಾಡಬೇಕು. ಕಾಯಕದ 
ಫಲವಾಗಿ ಅಲ್ಲಿ ಪ್ರಸಾದ ಸ್ವೀಕಾರ ಮಾಡಬೇಕು. ತದನಂತರ ತನ್ನ ಹುಲ್ಲು ಜೋಪಡಿಯಲ್ಲಿ 
ಹೋಗಿ ಮಲಗಬೇಕು. ಅವಳು ಈ ಕರ್ತವ್ಯದ ಆಳದಲ್ಲಿ ತನ್ನನ್ನೇ ಮರೆತವಳಾಗಿದ್ದಳು. 
ತನ್ನನ್ನೇ ಮರೆತು ಕ್ರಿಯೆಯಲ್ಲಿ ತಾನೇ ಆದವಳು. ಅವಳ ದೃಷ್ಟಿ ಸಮಸ್ತ ಕತ್ತಲೆಯನ್ನು 
ನುಂಗಿದ ಬೆಳಕಿನ ದೃಷ್ಟಿ , ಅವಳ ದಿವ್ಯದೃಷ್ಟಿಯಲ್ಲಿ ಗುರುಲಿಂಗಜಂಗಮದ ಸಮಸ್ತ ಸೌಂದಯ್ಯ 
ಕರಗಿಹೋಗಿತ್ತು . " ಬಯಲು ಬೆರಗಿನ ಸುಖದ ಸವಿಯ ಬೆರಗಲ್ಲದೆ ಬೇರೇನನ್ನೂ ಆಕೆ 
ಕಾಣಳು, ನಡೆಗೆಟ್ಟ ನುಡಿ, ನುಡಿಗೆಟ್ಟ ನಡೆಯಾಗಿರಲಿಲ್ಲ ಅವಳ ಚರೆ . ಶೈವನೇಮಚಯ್ಯಾಕಾಂಡ 
ಪಂಡಿತೆಯೆನಿಸಿದ್ದಳು. ಅವಳ ಈ ಹೃದಯದ ಔನ್ನತ್ಯವನ್ನು ಕಂಡು ಸಾಕ್ಷಾತ್ ಬಸವಣ್ಣನವರು 
ಹಿರಿಹಿರಿ ಹಿಗ್ಗಿದ್ದರು. 

ಅಜಗಣ್ಣ ಮುಕ್ತಾಯಿಯಕ್ಕಗಳ ಪ್ರಸಂಗ - ೧ 


ಅವಳು ಬಸವಣ್ಣನವರ ಮಹಾಮನೆಯ ದಾಸೋಹಕಾರ್ಯದಲ್ಲಿ ತನ್ನ ಪಾಲಿನ 
ಕಾಯಕವನ್ನೆಲ್ಲ ಮುಗಿಸಿ, ಮನೆಗೆ ಬಂದು ಕಟ್ಟೆಯ ಮೇಲೆಕುಳಿತುಕೊಳ್ಳುವಳು. ಒಮ್ಮೆಲೆ 
ಕಟ್ಟೆಯಿಂದ ಇಳಿಯುತ್ತ ಕೈಮುಗಿದು ರಭಸವಾಗಿ ಮುಂದಕ್ಕೆ ಬಂದು ಕೈಮುಗಿದು ಸಾಷ್ಟಾಂಗ 
ಪ್ರಣಾಮ ಮಾಡಿ, ಗದ್ಗದಿತಕಂಠಳಾಗಿ, ರೋಮಾಂಚನಗೊಂಡ ಶರೀರದಿಂದ ಕೂಡಿ, 
ಆನಂದಬಾಷ್ಪಲೋಚನೆಯಾಗಿ, ದಯಮಾಡಿಸಿ ಮಹಾಸ್ವಾಮಿ , ದಯಮಾಡಿಸಿ ಜಂಗಮ 
ಪುಂಗವ, ದಯಮಾಡಿಸಿ ನನ್ನೊಡೆಯಾ ... " ಇತ್ಯಾದಿಯಾದ ಮೃದುನುಡಿಗಡಣದಿಂದ ತನ್ನ 
ಮನೆಯ ಕಡೆಗೆ ಯಾರನ್ನೋ ದಾರಿ ತೋರಿಸುತ್ತ ಕರೆತಂದವಳಂತೆ ವ್ಯವಹರಿಸುವಳು. 
ಅವರನ್ನು ತನ್ನ ಜೋಪಡಿಯೊಳಗೆ ಹೊಗಿಸಿದಂತೆ ಮಾಡುವಳು . ಅಲ್ಲಿ ಹೋಗಿ, "ಸ್ವಾಮಿ, 
ಪ್ರಮಥವರೇಣ್ಯರೇ , ಈ ಬಡವಿಯ ಭಕ್ತಿಯ ಸೇವೆಯನ್ನು ಸ್ವೀಕಾರ ಮಾಡಿ, ಇಗೋ , 
ಹದವಾಗಿ ಕಾಯ್ದು ಬಿಸಿನೀರು, ಸ್ನಾನಮಾಡಿರಿ. ಇಗೋ ಈ ಕಡೆ ಶಿವಪೂಜಾಗೃಹ, 
ದಯಮಾಡಿಸಿರಿ. ಇಲ್ಲಿ ಗದ್ದುಗೆಯ ಮೇಲೆ ಮುಹೂರ್ತ ಮಾಡಿರಿ. ಅಗ್ಗವಣಿ, ಪತ್ರೆ , 
ಪುಷ್ಪ , ಧೂಪ, ದೀಪ, ನೈವೇದ್ಯಕ್ಕೆ ಫಲ , ಷಡ್ರಸೋಪೇತ ಶಾಕಪಾಕಾದಿಗಳು ಎಲ್ಲ ಇದೆ. 
ಆನಂದವಾಗಿ ಲಿಂಗಲೀಲಾನಂದವಾಗಿರಿ . ಈ ಬಡವಿಯ ಪ್ರಸಾದಸ್ವೀಕಾರ ಮಾಡಿರಿ . ನನ್ನನ್ನು 
ಕೃತಾರ್ಥಳನ್ನಾಗಿ ಮಾಡಿರಿ " ಇತ್ಯಾದಿಯಾಗಿ ನುಡಿಯುತ್ತಿದ್ದಳು. ಲೋಕದ ದೃಷ್ಟಿಯಲ್ಲಿ 
ಅಲ್ಲಿ ಯಾವ ಜಂಗಮಮೂರ್ತಿಯೂ ಇಲ್ಲ . ಸ್ನಾನಕ್ಕೆ ನೀರಿಲ್ಲ ; ಶಿವಪೂಜಾವೇದಿಕೆಯಿಲ್ಲ ; 
ಪತ್ರ ಪುಷ್ಪ ಪ್ರಸಾದ ವಸ್ತುಗಳಿಲ್ಲ ; ಏನೂ ಇಲ್ಲ . 

ಅವಳ ಸಂಪದ್ಭರಿತ ಭಾವದಲ್ಲಿ ಎಲ್ಲವೂ ತುಂಬಿಹೋಗಿದೆ. ಮನೆ ತುಂಬಿರಲಿಲ್ಲ ; 
ಮನವೆಲ್ಲ ತುಂಬಿಹೋಗಿತ್ತು . ಅವಳ ಕಣ್ಣು ತುಂಬ ಜಂಗಮಸೌಂದಯ್ಯ ತುಂಬಿತ್ತು ;ಲೋಕದ 
ಕಣ್ಣಿಗೆ ಅದು ಹೊಳೆಯುತ್ತಿರಲಿಲ್ಲ . ಅವಳ ಆಗಿನ ಭಕ್ತಿಯ ಸ್ಥಿತಿಯನ್ನು ನೋಡಿದರೆ 
ಮೂರುಲೋಕವನ್ನೇ ಮರೆತು ತಾನೇ ತಾನಾಗಿ ಪ್ರಕಟಿಸುವ ಪೂರ್ಣ ಭಕ್ತಿಭಾವದ ನಿಬ್ಬೆರಗಿನ 
ಸ್ಥಿತಿ. ಇಂಥ ಸ್ಥಿತಿಯ ಇವಳನ್ನು ನಾವೂ ಹುಚ್ಚು ಹಿಡಿದವಳೆಂದೇ ಕರೆಯಬಹುದು. ನಾವೇ 
ಏಕೆ , ಆ ಕಾಲದಲ್ಲಿ ಕಲ್ಯಾಣದಲ್ಲಿಯೇ ಇವಳನ್ನು ಹುಚ್ಚಿ ಎನ್ನುತ್ತಿದ್ದರು. ಆದರೆ ಅವಳು 
ಹುಚ್ಚಿಯಾಗಿರಲಿಲ್ಲ . ಅವಳ ಹುಚ್ಚು ಬೇರೆ. ಅವಳ ಹುಚ್ಚು ಪರಾಕಾಷ್ಠಭಾವದಲ್ಲಿ 
ಮುಳುಗಿಹೋದಹುಚ್ಚು. ಭಕ್ತಿಯ ಸ್ಥಿತಿಯಲ್ಲಿ ಪೂರ್ಣ ಕರಗಿಹೋದಹುಚ್ಚು . ಪ್ರಭುದೇವರೇ 
ಒಮ್ಮೆ ಇವಳ ಮನೆಗೆ ಹೋಗಿ ಭಾವಕ್ರಿಯೆಯ ನಿಬ್ಬೆರಗಿನಲ್ಲಿ ನಿಮಗ್ನಗೊಂಡ ಇವಳ 
ಪೂರ್ಣಭಕ್ತಿಯ ಸೇವೆ ಕೈಗೊಂಡಿದ್ದಾರೆ. ಅವಳ ಮನೆಯಲ್ಲಿ ಸ್ನಾನಕ್ಕೆ ನೀರಿಲ್ಲದಿದ್ದರೂ 
ಬಚ್ಚಲಿಲ್ಲದಿದ್ದರೂ ಬಚ್ಚಲಿಲ್ಲದ ಬಚ್ಚಲಲ್ಲಿ ನೀರಿಲ್ಲದ ಸ್ನಾನವನ್ನು ಮಾಡಿದ್ದಾರೆ. ವೇದಿಕೆ 
ಯಿಲ್ಲದ ಅವಳ ಹೃದಯವೇದಿಕೆಯನ್ನೇರಿ ಕುಳಿತು ಮಾಡಲಿಲ್ಲದ ಪೂಜೆ ಮಾಡಿಸಿದ್ದಾರೆ. 
ಪ್ರಸಾದವಿಲ್ಲದ ಪ್ರಸಾದ ಸ್ವೀಕರಿಸಿ ತೃಪ್ತಬ್ಬಿಯ ಆಳದಲ್ಲಿ ಮುಳುಗಿದ್ದಾರೆ. ಧನವಿಲ್ಲದ 
ದಕ್ಷಿಣೆ ಕೈಗೊಂಡಿದ್ದಾರೆ. ತೃಪ್ತರಾಗಿ ಬಾಯ್ತುಂಬ ಹೊಗಳಿ ಅವಳ ಉನ್ನತ ಮಟ್ಟದ, ಸಮಸ್ತ 
ಕತ್ತಲೆಯನ್ನು ಕಳೆದ ಗುರುಲಿಂಗಜಂಗಮ ಸೇವಾಮನೋಭಾವದ ಅಮೃತ ಮಡುವಿನಲ್ಲಿ 

ತೇಲಾಡಿದ್ದಾರೆ. ಅವಳ ಭಾವಭೂಮಿ ಅಷ್ಟು ಮಟ್ಟಿಗೆ ಹದವಾಗಿತ್ತು . ಜ್ಞಾನಭಾವದಲ್ಲಿ 
ಬೇರುಬಿಟ್ಟಿತ್ತು . 

ಈ ಸ್ಥಿತಿ ಮನುಷ್ಯನಿಗೆ ಅಳವಡುವುದೇನೂ ಅಷ್ಟೊಂದು ಸುಲಭವಲ್ಲ . ಲಿಂಗಪ್ರಾಣಿ 
ಯಾಗಬೇಕು. ಜಂಗಮದಾಸೋಹಿಯಾಗಬೇಕು. ಪೂರ್ವಬೀಜ ವಾಯುಪ್ರಾಣಿಯಾಗ 
ಬಾರದು. ಗುರುವಿನಲ್ಲಿ ಸದಾಚಾರ, ಲಿಂಗದಲ್ಲಿ ಅನುದಿನದ ವೇಳೆ, ಜಂಗಮದಲ್ಲಿ ಅನುಭಾವ 
ಕಳೆದು ಸವೆಸಿರಬೇಕು. ಅಂಬುಧಿಯಲ್ಲಿ ಬಿದ್ದ ಆಲಿಕಲ್ಲಿನಂತಾದ ಸ್ಥಿತಿಯಳವಟ್ಟಿರಬೇಕು. 
ಇವೆಲ್ಲಕ್ಕೆ ದೇಹೇಂದ್ರಿಯ ಮನಸ್ಸುಗಳ ಸಮಗ್ರ ಸಹಕಾರ ಬೇಕು. ಅವುಗಳ ಪ್ರಸನ್ನತೆ 
ಸಂಪಾದಿಸಿರಬೇಕು. ಮೂಗಶಾಂತಮ್ಮ ಶರಣಜನಸಜ್ಜನಿಕೆಯಲ್ಲಿ ಅವನ್ನೆಲ್ಲ ಸಂಪಾದಿಸಿದ್ದ 
ರಿಂದ ಅವಳಿಗೆ ಆ ಸ್ಥಿತಿಯಳವಟ್ಟಿತ್ತು. ಶರಣರ ಅನುಭಾವಗೋಷ್ಠಿಯ ಸೌಂದರೆ ಅವಳ 
ಹೃದಯದಲ್ಲಿ ಕರಗಿಹೋಗಿತ್ತು . 


ಗುರುಭಕ್ತಿಯ ಮಹತ್ತು , ಬೃಹತ್ತು 

ಮನುಷ್ಯನಕ್ರಿಯೆಗಳೆಲ್ಲವೂ ಜ್ಞಾನಕ್ರಿಯೆಗಳಾಗಿ ಭಾವದಲ್ಲಿ ಬೇರು ಬಿಡಬೇಕಾದರೆ 
ಗುರುವಿನ ಅನುಗ್ರಹ ಮುಖ್ಯ . ಗುರುವನುಗ್ರಹವಿಲ್ಲದೆ ಜ್ಞಾನ ಅಸಂಭವವೆಂದೇ 
ಉಪನಿಷತ್ತುಗಳು ಸಾರುತ್ತವೆ. 


ಮಾತೃವಾನ್ , ಪಿತೃವಾನ್ , ಆಚಾರವಾನ್ , ಪುರುಷೋವೇದ 

- ಛಾಂದೋಗ್ಯ 


ಮಾತಾಪಿತೃ ಆಚಾರರನ್ನುಳ್ಳ ಮನುಷ್ಯನು ತಿಳಿಯುತ್ತಾನೆ. ಇಲ್ಲಿ ' ಗುರು' ಶಬ್ದವಿಲ್ಲ . 
ಆಚಾರ ಶಬ್ದವಿದೆ. 

ತದ್ವಿಜ್ಞಾನಾರ್ಥಂ ಸ ಗುರುಮೇವಾಭಿಗಚೇತ್, ಸಮಿತ್ಪಾಣಿಂ, ಶೋತ್ರಿಯಂ, 
ಬ್ರಹ್ಮನಿಷ್ಟಂ 

- ಮಂಡೂಕೊಪನಿಷತ್ 


ಅದನ್ನು ತಿಳಿಯಬೇಕಾದರೆ ಸಮಿತ್ಪಾಣಿಯಾಗಿ, ಪ್ರೋತ್ರಿಯನೂ , ಬ್ರಹ್ಮನಿಷ್ಠನೂ 
ಆದ ಗುರುವಿನ ಬಳಿಗೆ ಹೋಗಬೇಕು ಎನ್ನುತ್ತದೆ ಮಂಡಕೋಪನಿಷತ್ತು , ಬಸವಣ್ಣನವರು 
" ಶಿವಪಥವನರಿವೊಡೆ ಗುರುಪಥವೆ ಮೊದಲು ' ಎಂದೂ , 


ಗುರುವಚನವಿಲ್ಲದೆ ಲಿಂಗವೆಂದೆನಿಸದು; 
ಗುರುವಚನವಿಲ್ಲದೆ ನಿತ್ಯವೆಂದೆನಿಸದು; 
ಗುರುವಚನವಿಲ್ಲದೆ ನೇಮವೆಂದೆನಿಸದು; 

ತಲೆಯಿಲ್ಲದಟ್ಟೆಗೆ ಪಟ್ಟವ ಕಟ್ಟುವ 

ಉಭಯಭ್ರಷ್ಟರ ಮೆಚ್ಚುವನೇ ಕೂಡಲಸಂಗಮದೇವ" 
ಎಂದೂ ಹೇಳುತ್ತಾರೆ. ತೇಜೋಮಯವಾದ ಶಕ್ತಿಪಾತಪಾತಮಾಡಬಲ್ಲ ಜ್ಞಾನಿ 
ಯಿಂದಲೇ ರಹಸ್ಯವಸ್ತುವಿನ ಜ್ಞಾನವಾಗಬಲ್ಲುದು. ಆತ್ಮವುತೇಜೋಮಯವಾಗಿ ಪ್ರಕಾಶಿಸು 
ವುದಕ್ಕೆ ಮತ್ತೊಂದು ಆತ್ಮದ ಶಕ್ತಿಪಾತವಾಗಬೇಕು. "ಉದ್ಧರೇದಾತ್ಮನಾತ್ಮಾನಂ" ಎಂಬ 
ಗೀತಾರ್ಥವೂ ಇದೇ ಆಗಿದೆ. ಗುರುಶಿಷ್ಯ ಸಂಬಂಧದ ದೃಷ್ಟಿಯಲ್ಲಿ ಬಸವಣ್ಣನವರು 
ಹೀಗೆನ್ನುತ್ತಾರೆ. 

ಗುರುಶಿಷ್ಯಸಂಬಂಧವಾದುದಕ್ಕೆ ಇದು ಚಿಹ್ನೆ ; 
ಹಿಂದೆ ಬಿಟ್ಟು ಮುಂದೆ ಹಿಡಿಯಲೇಬೇಕು; 
ಕೂಡಲಸಂಗಮದೇವ ಕೇಳಯ್ಯ , 

ಕಿಚ್ಚಿನಲಿ ಕೋಲಬಯ್ದಿಟ್ಟಂತಿರಬೇಕು 
ಹೀಗೆ ಕಿಚ್ಚನ ಸಂಗದಲ್ಲಿ ಕೋಲೂ ಕಿಚ್ಚಾಗಬೇಕು. ಧರ್ಮನಿಷ್ಠೆಯು ಗುರುವಿನ 
ಶಕ್ತಿಪಾತದಿಂದ ಪ್ರಚೋದನೆಗೊಂಡು ಆ ಪ್ರಚೋದನೆಗೊಂಡ ನಿಷ್ಠ ಮೊಳೆತು ಗರಿಗಟ್ಟಿ 
ಬೆಳೆದು ಕಾಣಿಸಿಕೊಳ್ಳುವುದಕ್ಕೆ ಮಹಾಶಕ್ತಿಯ ಸಹಾಯಸಂಪತ್ತಿಲ್ಲದೆ ಆಗದೆಂದೇ ಈ ಆತ್ಮ 
ವಿಜ್ಞಾನಿಗಳ ಅಭಿಪ್ರಾಯವಾಗಿದೆ. ಹೇಗೆ ಬೀಜದಲ್ಲಿರುವ ಸೂಕ್ಷ್ಮಾತ್‌ಸೂಕ್ಷ್ಮತರ, ವೃಕ್ಷಶಕ್ತಿ 
ಪ್ರಚೋದನೆಗೊಳ್ಳಲು, ಮೊಳತು ಮರವಾಗಿ ಫಲವಾಗಲು, ಪಾಂಚಭೌತಿಕ ಪ್ರಕೃತಿಯ ಸಹಕಾರ 
ಸರ್ವತ್ರ ಆವಶ್ಯಕವೋ ಹಾಗೆ ಒಂದು ಆತ್ಮದ ಬೀಜರೂಪವಾದ ಶಿವಚೇತನಕ್ಕೆ ಪ್ರಬಲ 
ಶಿವಸಂಸ್ಕಾರಗೊಂಡ ಅಂತಃಕರಣ ವಿಶಿಷ್ಟ ಶಕ್ತಿಯ ಕಾರುಣ್ಯದ ಸರಿಮಳೆ, ಸುರಿಮಳೆ, ಬಿರುಮಳೆ 
ಅವಶ್ಯಕ. ಅಂಥ ಗುರುವು ಶಿಷ್ಯನಲ್ಲಿ ಅನುಗ್ರಹಗೊಂಡು ಬರಬೇಕು. ತನ್ನ ಅಂತಃಕರಣ 
ಗ್ರಂಥಿಯನ್ನು ಬಿಚ್ಚಬೇಕು. ಶಿಷ್ಯನ ಆತ್ಮಶಕ್ತಿಯ ಮೇಲೆ ಸುರಿಯಬೇಕು. ಅಲ್ಲಿ ಹೊಸ ಬೆಳಕಿನ 
ಪ್ರಣತಿಯನ್ನು ಹಚ್ಚಬೇಕು. ಬೆಳಕು ಮಾಡಬೇಕು. ಆ ಬೆಳಕಿನಲ್ಲಿ ಶಿಷ್ಯ ಶೂನ್ಯತತ್ವದನಿಲುವನ್ನು 
ನಿಲುಕಿಸಿಕೊಳ್ಳಬೇಕು. ಅಲ್ಲಿ ಕತ್ತಲೆಯಿದ್ದರೆ ಬೆಳಕಿಲ್ಲ . ಗುರುವಿನಲ್ಲೂ ಬೆಳಕಿರಬೇಕು. 
ಶಿಷ್ಯನಲ್ಲಿ ಬೆಳಕನ್ನು ಉಂಟುಮಾಡುವ ಸಕಲ ಸಾಮಗ್ರಿಗಳೂ ಇರಬೇಕು. ಎಷ್ಟು ವರ್ಷದ 
ಕತ್ತಲೆಯಾದರೇನು? ಒಂದು ಬೆಳಕಿನ ವಸ್ತುವಿಟ್ಟರೆ ಸಾಕು. ಎಲ್ಲವೂ ಹರಿದುಹೋಗುವುದು. 

ಯಾರಿಂದ ಇಂಥ ಸಹಾಯ ಸಂಪತ್ತು ಉಂಟಾಗುವುದೋ , ಯಾರು ಅದನ್ನು 
ಒದಗಿಸಬಲ್ಲ ವಿಶೇಷ ಸಾಮರ್ಥ್ಯ ಪಡೆದಿರುವರೋ , ಯಾರಿಗೆ ನಿಗ್ರಹಾನುಗ್ರಹ 
ಸಾಮರ್ಥ್ಯವಳವಟ್ಟಿದೆಯೋ ಅಂಥವರೇ ' ಗುರು ' ಶಬ್ದಕ್ಕಿರುವ ಪೂರ್ಣವ್ಯಾಪ್ತಿಯನ್ನು 
ಹೊಂದಿದವರೆಂದು ತಿಳಿಯಬೇಕು. ಅಂಥ ಗುರುವಿನ ಶಕ್ತಿ ಯಾವಾತನ ಹೃದಯದ ಮೇಲೆ 
ಪಾಕಗೊಂಡಿದೆಯೊ , ಶಕ್ತಿಪಾತಗೊಳ್ಳಲು ಅರ್ಹವಾಗಿದೆಯೋ ಅವನೇ 'ಶಿಷ್ಯ ' ಶಬ್ದದ ಪೂರ್ಣ 
ವ್ಯಾಪ್ತಿಯನ್ನು ಪಡೆದವನೆನ್ನಬೇಕು; ಬೀಜವೂ ಸಜೀವವಾಗಿರಬೇಕು. ಅಂದರೆ ಮೊಳೆಯುವ 

ಶಕ್ತಿಯನ್ನು ಪಡೆದಿರಬೇಕು. ಅನಂತ ಕೃಷಿಕಾರದಿಂದ ಭೂಮಿಯೂ ಹದಗೊಂಡಿರಬೇಕು. 
ಅಂದರೇ ಪರಮಾರ್ಥ ರಹಸ್ಯವೃಕ್ಷ ರೆಂಬೆಕೊಂಬೆಗಳಿಂದ ಚಲ್ಲವರಿದು ಪತ್ರಪುಷ್ಪಫಲಾದಿ 
ಗಳಿಂದ ಸೊಂಪಿಡಿದು ಬೆಳೆದೀತು; ಅಂದರೆ ಒಟ್ಟಿನಲ್ಲಿ ಅದ್ಭುತ ಶಕ್ತಿಯುಳ್ಳ ಗುರು, ಜಾಣನಾದ 
ಶಿಷ್ಯ ಸಂಗ ನಿರಾಕುಳ; ಹೀಗಿದ್ದಾಗಲೆ ಸುಜ್ಞಾನದ ಉದಯ ಎಂದು ಅರ್ಥ. ಇಂಥವರು 
ನಿಜವಾದ ಸಾಧಕರು. 

ಶಿಷ್ಯನಿಗೆ ಧರ್ಮದಲ್ಲಿ ವಿಶೇಷಾತುರವುಂಟಾಗಿ ಮನಮುಟ್ಟಿ ಬಯಕೆಗೊಂಡು ಸುತ್ತಲೂ 
ಆಯಸ್ಕಾಂತದ ಆಕರ್ಷಣೆ ಬೀರಿದ್ದರೆ ಆ ಆಕರ್ಷಣೆಗೆ ಒಳಪಟ್ಟು ಸದ್ಗುರುವೂ ಅಲ್ಲಿಗೆ 
ಬಂದು ತನ್ನ ಹೃದಯಗ್ರಂಥಿಯನ್ನೊಡೆದು ಶಕ್ತಿಪಾತ ಮಾಡುತ್ತಾನೆ. ತಾಯಿಮಕ್ಕಳ 
ಪರಸ್ಪರಾವಲಂಬನ ದೃಷ್ಟಾಂತದಂತೆ ಈ ವ್ಯವಹಾರ, ತಾಯಿಯನ್ನು ಮಗು ಆಕರ್ಷಿಸುತ್ತದೆ; 
ಮಗುವನ್ನು ತಾಯಿ ಆಕರ್ಷಿಸುತ್ತಾಳೆ. ಮಗುವಿನ ಆಕರ್ಷಣಶಕ್ತಿಯು ತಾಯಿ ಹುಡುಕಿಕೊಂಡು 
ಬರಲು ಕಾರಣ. ಅದು ಆಯಸ್ಕಾಂತದ ಶಕ್ತಿಯ ವಿಶೇಷ, ಇದು ರಹಸ್ಯನಿಯಮವು. ಕೆಚ್ಚಲು 
ಬಿಗಿದು ಹಾಲು ತುಂಬಿದ ಹಸು ತನ್ನ ಕರುವನ್ನು ಅರಸಿಕೊಂಡು ಬಂದು ಅದಕ್ಕೆ ಹಾಲು 
ಕುಡಿಸಿದಲ್ಲದೆ ಅದರ ವಿಶೇಷಾತುರವಡಗದು. ಅಥವಾ ಕರುವೇ ಹಸುವಿನ ಬಳಿಗೆ ಬರುತ್ತದೆ. 
ಹಾಲು ಪಡೆಯುವ ವಿಶೇಷ ಕಾತರ ಮೇರೆವರಿದು ಹಬ್ಬಿ ಹಸಿದ ಕರುವು ತಾಯಿಯ ಕೆಚ್ಚಲು 
ಹಾಲಸವಿಯ ಸುಖವನ್ನು ಅಪೇಕ್ಷಿಸಿ ಬಂದು ತನ್ನ ವಿಶೇಷಾತುರವನ್ನು ತೀರಿಸಿಕೊಂಡು 
ತೃಪ್ತಿಪಟ್ಟು ನಲಿಯುತ್ತದೆ. ಗುರುಶಿಷ್ಯ ಸಂಬಂಧದ ಪ್ರಬಲವಾದ ಆಕರ್ಷಣೆ, ಸಂಬಂಧ, 
ತೃಪ್ತಿಗಳಿಗೆ ಇದು ಸುಂದರ ಉಪಮಾನ. ವೇದಾಂತಿಗಳು ಇವರನ್ನು ಅವತಾರಿಕ ಗುರು, 
ಅವತಾರಿಕ ಶಿಷ್ಯರೆಂದು ಕರೆಯುತ್ತಾರೆ. 

ಪ್ರಭುದೇವರ ಸಮಸ್ತ ಚರಿತ್ರೆಯ ಕೂಲಂಕಷ ವಿಮರ್ಶೆಯಿಂದ ಈ ಚರೆಯ ಸ್ವರೂಪ 
ದರ್ಶನವಾಗಬಲ್ಲದು. ಅವರು ತಮ್ಮ ದಿವ್ಯಾದ್ಭುತ ಶಕ್ತಿಪಾತಮಾಡಿದುದು ಒಬ್ಬರಿಬ್ಬರಿಗಲ್ಲ 
ಸಿದ್ದರಾಮ , ಬಸವಣ್ಣ , ಅಕ್ಕಮಹಾದೇವಿ, ಮುಕ್ಕಾಯಿ , ಗೋರಕ್ಷ ... ಅಸಂಖ್ಯ 
ಶರಣಶರಣೆಯರು ಅವರ ದಿವ್ಯಪ್ರಕಾಶದ ಬೆಳಕಿನಲ್ಲಿ ಲಿಂಗಮಾರ್ಗದ ಸ್ಫೂರ್ತಿಯನ್ನು 
ಪಡೆದರು. ಆದುದರಿಂದಲೇ ಸಮಸ್ತ ಶರಣಜನರ ಚರಿತ್ರೆಯಲ್ಲಿ , ಸಿದ್ಧಾಂತದಲ್ಲಿ , ನಿಷ್ಕಾ 
ಗರಿಷ್ಕತೆಯಲ್ಲಿ ಪ್ರಭುವಿನ ಜೀವನಕ್ಕೆ , ಚರಿತ್ರೆಗೆ, ಸಿದ್ಧಾಂತಕ್ಕೆ ಅತ್ಯುಚ್ಚ ಸ್ಥಾನವಿದೆ. 
" ಪ್ರಭುವಿನ ನಡೆಯಲ್ಲಿ , ನುಡಿಯಲ್ಲಿ , ನೋಟದಲ್ಲಿ , ಮಾಟದಲ್ಲಿ ತಪಸ್ವಿ, ದಧೀಚಿಯ 
ಎಲುಬಿನಿಂದ ಪಡೆದ ವಜ್ರದಂಥ ಪ್ರಚಂಡ ಶಕ್ತಿಯಿದೆ. ಅಲ್ಲಮನ ಚರಿತ್ರೆಯ ತಳಹದಿಯಲ್ಲಿ 
ಅನೇಕ ಧರ್ಮಗಳ ರಕ್ಷೆಯಿದೆ' ಮುಂತಾಗಿ ಹೇಳುವ ಬೇಂದ್ರೆಯವರ ಅಭಿಪ್ರಾಯವು 
ಗಮನಾರ್ಹವಾದುದಾಗಿದೆ. ಅಲ್ಲಮಪ್ರಭುಗಳ ಸ್ವಚ್ಛಂದ ವಿಚಾರಧಾರೆ, ವಿಶಾಲ ವ್ಯಕ್ತಿತ್ವ , 
ಮಹಾಮಾನವತ್ವಕ್ಕೇರಿ ನಿಂತ ಲಿಂಗನಿಷ್ಠೆಯ ಹೊಳಪು, ಮೊನಚಾದ ಪ್ರಕಾಶದಿಂದಕೂಡಿದ 
ನುಡಿಯ ತೀಕ್ಷತೆಯೆಲ್ಲವನ್ನೂ ಅವನ ಜ್ಯೋತಿರೂಪದ ವಚನಗಳಲ್ಲಿ ಕಾಣಬಹುದಾಗಿದೆ. 
ಅವನು ಮಹಾದಾರ್ಶನಿಕನಷ್ಟೇ ಅಲ್ಲ . ಧೀರವಿಚಾರಪರಿಪುತನಾದ ಸಾಹಸಿಯೂ , ನೂತನ 

ಮನ್ವಂತರವನ್ನು ಪ್ರಾರಂಭ ಮಾಡುವ, ಮಾಡಿಸುವ ದಕ್ಷತೆಯನ್ನೂ , ಕೆಚ್ಚುನೆಚ್ಚುಗಳನ್ನೂ 
ಪಡೆದ ನೇತಾರನೂ ಆಗಿದ್ದನು. 12ನೆಯ ಶತಮಾನದ ಸಾಹಿತ್ಯ ಚರಿತ್ರೆಯಲ್ಲಿ , ಕ್ರಾಂತಿಯ 
ಇತಿಹಾಸದಲ್ಲಿ ಅಲ್ಲಮನ ಚರಿತ್ರೆಯ ಬೆಳಕಿನ ಕಿರಣಗಳು ಎಲ್ಲೆಲ್ಲೂ ಹೊಕ್ಕು ನಿಂತು 
ಪ್ರಕಾಶಗೊಳಿಸಿರುವುದನ್ನೂ ಕಾಣಬಹುದಾಗಿದೆ. ತೆಲುಗು, ತಮಿಳು, ಮಹಾರಾಷ್ಟ್ರಗಳ ಸಾಹಿತ್ಯದ 
ಮೇಲೂ , ಸಾಧುಸಂತರ ಮೇಲೂ ಅಲ್ಲಮನ ವಚನಗಳ ವಿಚಾರಧಾರೆ ಬೆಳಕು ಚೆಲ್ಲಿರುವುದನ್ನು 
ಗಮನಿಸಬಹುದಾಗಿದೆ. 


ಅಷ್ಟಾವರಣಗಳಲ್ಲಿ ಗುರುತ 

ವೀರಶೈವ ಸಿದ್ದಾಂತವೃತ್ತದ ಪರಿಪೂರ್ಣ ಸಾಧನೆಯ ಸಾಧನಗಳಾದ ಅಷ್ಟಾವರಣಗಳಲ್ಲಿ 
ಗುರುತತ್ತ್ವವೇ ಮೊದಲನೆಯದು. ಅದು ಮೊದಲನೆಯ ಆವರಣ . "ಕಂಡುದ ಹಿಡಿಯಲೊಲ್ಲದೆ 
ಕಾಣದುದನರಸಿ ಹಿಡಿದಿಹೆನೆಂದರೆ ಸಿಕ್ಕದೆಂಬ ಬಳಲಿಕೆಯ ನೋಡ, ಕಂಡುದನೆ ಕಂಡು 
ಗುರುಪಾದವ ಹಿಡಿದಲ್ಲಿ ಕಾಣದುದ ಕಾಣಬಹುದು . ಹೀಗೆ ಹೇಳುವ ಪ್ರಭುದೇವರ ನುಡಿಯಲ್ಲಿ 
ಆ ತತ್ತ್ವದ ಮಹತಿಯಡಗಿದೆ. ಕರಣಾದಿಗಳಮೂಲಗುಣ ( ಹುಟ್ಟುಗುಣಗಳನ್ನು ಕಳೆದು, 
ಕಾಯದ ಅನಂತ ಕರ್ಮಗಳನ್ನು ತೊಡೆದು, ಪ್ರಾಣಧರ್ಮವನ್ನು ನಿಲ್ಲಿಸಿ ಪರಾತ್ಪರವಸ್ತುವನ್ನು 
ಕಾಯದಲ್ಲಿ , ಕರಣಗಳಲ್ಲಿ , ಪ್ರಾಣದಲ್ಲಿ , ಭಾವದಲ್ಲಿ ನಿಲ್ಲಿಸಬಲ್ಲಡೆ ಗುರುವಿನ ಮಹತ್ವ 
ಮೊದಲು. ಎಂತಲೇ ಅಷ್ಟಾವರಣಗಳಲ್ಲಿ ಗುರುತತ್ಯವನ್ನು ಮೊದಲನೆಯದಾಗಿ 
ಹೇಳಬೇಕಾಯಿತು. ಅದರ ಬಳಿವಿಡಿದು ಬರುವುದೇ ಲಿಂಗತತ್ತ್ವ . ಇವೆರಡರ ಸಮರಸತತ್ವವೇ 
ಜಂಗಮವಾದುದರಿಂದ ಅದು ಮೂರನೆಯ ತಮ್ಮ . ಇವುಮೂರೂ ಅಷ್ಟಾವರಣಗಳಲ್ಲಿ ಅತ್ಯಂತ 
ಮಹತ್ವದ ಅಂಶಗಳಾಗಿವೆ. ಗುರುವಿನಿಂದ ಆರಂಭಗೊಂಡ ಲಿಂಗತತ್ಕಾಲೋಕದ 
ವಿಚಾರಲಿಂಗದಲ್ಲಿ ವಿಚಾರವಾಗಿ, ಜಂಗಮದಲ್ಲಿ ಪರಿಪೂರ್ಣತೆ ಕಾಣಬೇಕು. ಈ 
ಆವರಣಗಳನ್ನಾಶ್ರಯಿಸಿದ ಭಕ್ತ ಎಲ್ಲಕ್ಕೂ ಕೇಂದ್ರ . ವೀರಶೈವ ಸಿದ್ಧಾಂತದಲ್ಲಿ ಈ ನಾಲ್ಕೂ 
' ಚತುರ್ವಿಧ ಸಾರಾಯಸಂಪತ್ತಾಗಿ" ಕರೆಯಲ್ಪಟ್ಟಿದೆ. 

ಗುರುವು ಲಿಂಗವನ್ನು ಎದೆಯ ಮೇಲೆ ಕಟ್ಟುವನು ; ಎದೆಯನ್ನು ಲಿಂಗದ ಮೇಲೆ 
ಕಟ್ಟುವನು. ಒಂದು ಕ್ರಿಯಾರೂಪ, ಇನ್ನೊಂದು ಜ್ಞಾನರೂಪ. ಅಂದರೆ, ಕ್ರಿಯೆಯನ್ನು 
ಶುದ್ದಗೊಳಿಸುವ ರೀತಿನೀತಿಗಳನ್ನು ಅರುಹಿ ಅನುಗ್ರಹಿಸುವನೆಂದರ್ಥ. ಲಿಂಗವನ್ನಿತ್ತು , 
ಲಿಂಗಮಾರ್ಗವನ್ನರುಹಿ, ಲಿಂಗಕ್ರಿಯೆಯು ಸರ್ವವ್ಯವಹಾರದಲ್ಲಿ ಹೇಗೆ ಆಚರಿಸಲ್ಪಡ 
ಬೇಕೆಂಬುದು ಗುಲ್ಬನುಗ್ರಹದಿಂದಲೇ ಸಾಧ್ಯವಾಗಬೇಕು. ಶಿವಪಥವನ್ನು ಅರಿಯಲು 
ಗುರುಪಥ ಮೊದಲು. ಕ್ರಿಯೆಯು ಜ್ಞಾನದ ಸ್ಕೂಲರೂಪ. ಭಕ್ತನಾದವನ ಕ್ರಿಯೆಯನ್ನು 
ಜ್ಞಾನದಲ್ಲಿ ಪ್ರಸಾರಗೊಳಿಸುವವನು ಗುರು. ಗುರುಜಂಗಮರಲ್ಲಿ ಭೇದವಿಲ್ಲ ; ಭೇದವುಂಟು. 
ಆಚಾರ, ಜ್ಞಾನಗಳಲ್ಲಿ ಭೇದವಿಲ್ಲ ; ಭೇದವುಂಟು. ಮಣ್ಣು ಬಿಟ್ಟು ಹಣ್ಣಿಲ್ಲ . ಸ್ಕೂಲದಲ್ಲಿ 
ಕ್ರಿಯೆ ; ಸೂಕ್ಷ್ಮದಲ್ಲಿ ಜ್ಞಾನ. ಒಂದನ್ನು ಬಿಟ್ಟು ಇನ್ನೊಂದಿಲ್ಲ . ಒಂದು ಗಟ್ಟಿ ತುಪ್ಪ ; 

ಇನ್ನೊಂದು ತಿಳಿದುಪ್ಪ, ಒಂದು ದೀಪ್ತಿ; ಇನ್ನೊಂದು ದೀಪ, ಏತಾವಾತ್ರೇಮ, ಸಪ್ತಾವರಣಗಳ 
ಅಭಿಪ್ರಾಯ ತಪ್ಪಾದುದು. ಇವೆರಡೂ ಒಂದೇ ಜಂಗಮ ವ್ಯಕ್ತಿಯಲ್ಲಿರಬಹುದು. ಆದರೆ 
ಜಂಗಮ ಜ್ಞಾನಪ್ರತೀಕ; ಗುರು ಕ್ರಿಯಾಪ್ರತೀಕ. ಗುರುವಿನ ಗುರು ಜಂಗಮ ಎಂದಿತು 
ಕೂಡಲಸಂಗಯ್ಯನ ವಚನ. 

ಸದಾಚಾರ ಸದ್ಭಾವಕ್ಕೆ ಗುರುವೂ , ಸದಾಚಾರ ಸದ್ಭಾವವಿಡಿದು ಅನುದಿನದ ಭಕ್ತಿ ಶಕ್ತಿಯ 
ಕ್ರಿಯೆಗಳ ಓತಪ್ರೋತ ಸಂಬಂಧದ ವಿಚಾರಕ್ಕೆ ಲಿಂಗವೂ , ಸದಾಚಾರ ಸದ್ಭಾವಪೂರ್ಣ 
ಲಿಂಗಾನುಭಾವಸಮರಕ್ಕೆ ಜಂಗಮವೂ ಬಹಿರ್ಲಕ್ಷ್ಯಗಳು, ಅಥವಾ ಹೊರಗಣ ಸಾಕ್ಷಿಗಳು. 
ಇವುಮೂರೂ ವೀರಶೈವದ ಹೆಗ್ಗುರುತುಗಳು , ವೀರಶೈವವು ಪ್ರತ್ಯಕ್ಷ ಕಲ್ಪನೆಯ ಧರ್ಮ. 
ಆಂತರಿಕ ಜ್ಞಾನಕ್ಕೆ ಬಹಿಸ್ಸಾಕ್ಷಿಕವಾಗಿಯೇ ಅಷ್ಟಾವರಣಗಳು. ಆದ್ದರಿಂದಲೇ ಅಂತರಷ್ಟಾ 
ವರಣ ಎಂದು ಹೇಳುವುದು. ಅಂತರಂಗದ ಅರಿವೇ ಗುರು; ಅನುಭವವೇ ಲಿಂಗ ; ಆನಂದವೇ 
ಜಂಗಮ . ಅರಿವು ಅನುಭವ ಆನಂದಗಳು ಅಂತರಂಗಸಾಕ್ಷಿಗಳಾದರೆ, ಗುರುಲಿಂಗಜಂಗಮ 
ಬಾಹ್ಯದ ಸಾಕ್ಷಿಗಳು. ಅರಿವು ಆನಂದ ಅನುಭವಗಳು ಹೇಗೆ ಭಿನ್ನವಾದುವುಗಳೋ ಹಾಗೆಯೇ 
ಗುರುಲಿಂಗಜಂಗಮದಲ್ಲಿ ಭೇದವುಂಟು. ಅಷ್ಟಾವರಣಗಳಲ್ಲಿ ಗುರುಲಿಂಗಜಂಗಮಗಳು 
ಉಪಾಸ್ಯಮೂರ್ತಿಗಳು, ವಿಭೂತಿ, ರುದ್ರಾಕ್ಷಿ , ಮಂತ್ರ ಇವು ಉಪಾಸನೆಯ ಸಾಧನೆಗಳು. 
ಇವುಮೂರೂ ಶೈವಸಾಮಾನ್ಯ ಚಿಹ್ನೆಗಳು , ಪಾದೋದಕಪ್ರಸಾದಗಳು ಉಪಾಸನೆಯ ಪ್ರತ್ಯಕ್ಷ 
ಫಲಗಳು, ಫಲವೆಂದರೆ ಉಪಾಖ್ಯೋಪಾಸಕರ ಸಾಮರಸ್ಯವೇ ಆಗಿದೆ. ಈ ಸಾಮರಸ್ಯ 
ಸಂಪಾದನೆಯೇ ಪಾದೋದಕ ಪ್ರಸಾದ ಪ್ರಕ್ರಿಯೆಯಾಗಿರುವುದು. 
- ಮೇಲಿನ ಕಾರಣಗಳಿಂದಾಗಿ ಸಪ್ತಾವರಣದ ಪ್ರಶ್ನೆ ಸಾಧುವೂ ಅಲ್ಲ , ಯುಕ್ತಿಯುಕ್ತವೂ 
ಅಲ್ಲ . ಈ ಎಂಟು ಆವರಣಗಳನ್ನು ಅನುಸರಿಸಿಯೇ ವೀರಶೈವನಾದವನು ತನ್ನ ಧಾರ್ಮಿಕ 
ಸಂಪತ್ತಿನ ವೃತ್ತವನ್ನು ಪೂರ್ಣಗೊಳಿಸುವನು. ಪ್ರಾಕ್ತನರು ಗುರು ಲಿಂಗ ಜಂಗಮತತ್ವಗಳನ್ನು 
ಬೇರೆ ಬೇರೆಯಾಗಿ ನಿರ್ದಿಷ್ಟಗೊಳಿಸಿ ವ್ಯವಸ್ಥೆಗೊಳಿಸಿರುವುದು ಘನೋದ್ದೇಶಸಾಧನೆಗಾಗಿ, 
ಜಂಗಮತತ್ಯದಲ್ಲಿ ಗುರುತತ್ತ್ವವಿಲ್ಲವೆಂದಲ್ಲ . ಜಂಗಮತತ್ರ್ಯ ವಿಶಿಷ್ಟವನ್ನೊಳಗೊಂಡ 
ನಿರಾಕಾರತತ್ತ್ವ ನಿರಂಜನತ ಪ್ರತೀಕದ್ದು . 

ಗುರುತತ್ಯದ ಅವಶ್ಯಕತೆಯ ಬಗ್ಗೆ ಶೂನ್ಯ ಸಂಪಾದನೆಯಲ್ಲಿ ಮುಕ್ತಾಯಿಯಕ್ಕ 
ಪ್ರಭುದೇವರ ಸಂಭಾಷಣೆಯ ಪ್ರಸಂಗ ಮಹತ್ವಪೂರ್ಣವಾಗಿದೆ. ಪ್ರಭುದೇವರ 
ಪೂರ್ವಪಕ್ಷರೂಪವಾದ ನುಡಿಗಳಿಗೆಲ್ಲ ಮುಕ್ಕಾಯಿಯ ಸಿದ್ದಾಂತರೂಪವಾದ ಮಾತುಗಳ 
ಮಾಲೆಯಿದೆ. ಪ್ರಭುದೇವರು ಪೂರ್ವಪಕ್ಷ ಮಾಡುತ್ತಿರುವುದೂ ಕೂಡ ಸಿದ್ದಾಂತದೃಷ್ಟಿಯಿಂದ 
ಲ್ಲದೆ ಮುಕ್ತಾಯಿಯು ಸಿದ್ಧಾಂತದ ಆಳದಲ್ಲಿ ಎಷ್ಟರಮಟ್ಟಿಗೆ ಮುಳುಗಿರುವಳೆಂಬುದನ್ನ 
ರಿಯುವುದಕ್ಕಾಗಿಯೇ ಆಗಿದೆ. ಅವಳಿಗೆ ಅನುಗ್ರಹ ಮಾಡುವ ಮೊದಲು ಅವಳ 
ತತ್ವಾನುಭಾವ ಲಿಂಗನಿಷ್ಠೆಯಲ್ಲಿ ಅವಳ ಎತ್ತರ ಯಾವ ಮಟ್ಟಕ್ಕೇರಿ ನಿಂತಿದೆ ಎಂಬುದನ್ನು 
ಪರೀಕ್ಷಿಸುತ್ತಾನೆ. ತದನಂತರ ಅವಳಿಗೆ ಅನುಗ್ರಹಿಸುತ್ತಾನೆ. 

ಗುರುತತ್ವದ ಆವಶ್ಯಕತೆ 

ಗುರುತತ್ವದ ಆವಶ್ಯಕತೆ ಮುಕ್ತಾಯಿ ಪ್ರಭುದೇವರ ಸಂಭಾಷಣೆಯ 
ಪ್ರಸಂಗದಲ್ಲಿ ಚನ್ನಾಗಿ ವ್ಯಕ್ತಪಟ್ಟಿದೆ. ಪ್ರಭುದೇವರ ಪೂರ್ವಪಕ್ಷರೂಪವಾದ 
ನುಡಿಗಳಿಗೆಲ್ಲ ಮುಕ್ಕಾಯಿಯ ಸಿದ್ದಾಂತರೂಪವಾದ ಮಾತುಗಳ ಮಾಲೆಯಿದೆ. 
ಪ್ರಭುವು ಪೂರ್ವಪಕ್ಷ ಮಾಡುತ್ತಿರುವುದೂ ಸಿದ್ದಾಂತದೃಷ್ಟಿಯಿಂದಲ್ಲದೆ 
ಮುಕ್ತಾಯಿಯು ಸಿದ್ಧಾಂತದ ಆಳದಲ್ಲಿ ಎಷ್ಟು ಮುಳುಗಿದ್ದಾಳೆಂಬುದನ್ನು ಅರಿಯು 
ವುದೇ ಆಗಿದೆ. ಅವರೀರ್ವರ ಸಂಭಾಷಣೆಯ ಪ್ರಸಂಗಪೂರ್ವದಲ್ಲಿ ಮುಕ್ತಾಯಕ್ಕನ 
ಜೀವನದ ವಿಚಾರವಾಗಿ ತಿಳಿಯುವುದು ಆವಶ್ಯಕ. ಖ್ಯಾತ ವಿದ್ವಾಂಸರಾದ 
ಡಾ . ಫ. ಗು . ಹಳಕಟ್ಟಿಯವರು, ಈ ಸಂಬಂಧವಾಗಿ ಹಲವಾರು ಗಮನಾರ್ಹ 
ವಾದ ಅಂಶಗಳನ್ನು ಬಯಲಿಗೆಳೆದಿದ್ದಾರೆ. 


ಮುಕ್ಕಾಯಿಯ ಹುಟ್ಟೂರು ಲಕ್ಕೆಗೊಂದಿ ( ಲಕ್ಕುಂಡಿ) 


ಈಗಿನ ಗದಗದ ತಾಲ್ಲೂಕಿನಲ್ಲಿ ಗದಗಿನಿಂದ ಪೂರ್ವಕ್ಕೆ ಇರುವ 
'ಲಕ್ಕುಂಡಿ' ಎಂಬ ಹಳ್ಳಿಯು; 12ನೆಯ ಶತಮಾನ ಮತ್ತು ಅದಕ್ಕಿಂತಲೂ 
ಹಿಂದಿನ ಕಾಲದಲ್ಲಿ ಸುಪ್ರಸಿದ್ದ ಸ್ಥಳ, ಸಾಹಿತ್ಯೇತಿಹಾಸದಲ್ಲೂ , 
ಧಾರ್ಮಿಕೇತಿಹಾಸದಲ್ಲೂ ಈ ಊರಿಗೆ ಶಾಶ್ವತ ಕೀರ್ತಿಯನ್ನುಂಟುಮಾಡಿದ 
ಪ್ರಸಂಗಗಳು ಸಂಘಟಿಸಿದುದರಿಂದ ಈ ಊರು ಶಾಶ್ವತಕೀರ್ತಿಭಾಜನವಾಗಿದೆ 
ಎನ್ನಬಹುದು. 

ಕನ್ನಡ ಸಾಹಿತ್ಯಪ್ರಪಂಚದಲ್ಲಿ , ಕಾವ್ಯರಸಾಸ್ವಾದನಪರಿಣತಮತಿಗಳ 
ಮೇಲೆಲ್ಲ ಶಾಶ್ವತ ಮುದ್ರೆಯೊತ್ತಿ ನಿಂತಿರುವ' ಗದಾಯುದ್ಧ ' ಕಾವ್ಯದಿಂದ ಯಾರ 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಧಾವಳಯಶೋವಿಶೇಷವು ಪ್ರತಿಧ್ವನಿತವಾಗುತ್ತಿದೆಯೊ , ರತ್ನತ್ರಯಪರಿಕಲ್ಪ ' ದಿಂದ 
ಅಜಿತನಾಥಪುರಾಣ, ಚಕ್ರೇಶ್ವರ ಚರಿತೆ, ಪರಶುರಾಮಚರಿತೆಗಳೆಂಬ ಗ್ರಂಥರಚನೆ ಮಾಡಿದನೊ , 
ಅಂಥ ಮಹಾಕವಿ ' ರನ್ನ 'ನನ್ನು ಕಡೆದು ನಿಲ್ಲಿಸಿ ಶಾಶ್ವತ ಕೀರ್ತಿಗೆ ಭಾಜನಳಾದ 
" ದಾನಚಿಂತಾಮಣಿ" ಎಂಬ ಗೌರವಾರ್ಹಳಾದ ಅತ್ತಿಮಬ್ಬೆಯ ಜೀವನಕ್ಕೆ ಉಸಿರಿತ್ತ ಪಾವನ 
ಭೂಮಿ, ಲಕ್ಕುಂಡಿ ಅಥವಾ ಲಕ್ಕೆಗೊಂದಿ, ವೀರಶೈವ ಆಧ್ಯಾತ್ಮಿಕ ಸಂಪತ್ತಿನ ತುತ್ತತುದಿಗೇರಿದ 
ಅಜಗಣ್ಣ - ಮುಕ್ಕಾಯಿಯಕ್ಕಗಳ ಪವಿತ್ರಜೀವಿತಮಹಾವೃಕ್ಷದ ಹುಲುಸಾದ ಬೆಳವಣಿಗೆಗೆ 
ಕಾರಣೀಭೂತವಾದ ಮಣ್ಣು ಲಕ್ಕೆಗೊಂದಿಯದು. ಅಣ್ಣನನ್ನು ಗುರುವೆಂದು ಭಾವಿಸಿ ಆ 
ಅಜಗಣ್ಣನ ಮಹಾಜ್ಯೋತಿಯ ಸಹಾಯದಿಂದ ತನ್ನನ್ನು ಪ್ರಕಾಶಗೊಳಿಸಿಕೊಂಡು ವೀರಶೈವ 
ಶಿವಶರಣೆಯರಲ್ಲಿ ಮಕುಟಮಣಿಯೆನಿಸಿದ ಮುಕ್ತಾಯಿ ಶಿವಸಮಯನಿಷ್ಟಾಗರಿಷ್ಠೆ; ಕವಯಿತ್ರಿ; 
ವೀರಶೈವಾಚಾರ ಚರಮಸೀಮಾಮೇರು. ಇನ್ನೊಬ್ಬಳು ಅತ್ತಿಮಬ್ಬೆ ದಾನಚಿಂತಾಮಣಿ; 
ಜಿನಸಮಯನಿಷ್ಠಾಗರಿಷ್ಠ : ಸಮಸ್ತ ಸಂಪತ್ತನ್ನು ಜಿನಪುರಾಣ ನಿರ್ಮಾಣ ಕಾರಕ್ಕೆ ಸೂರೆಗೈದು 
ಆ ಜ್ಯೋತಿರೂಪವಾದ ಪುರಾಣಸಾಹಿತ್ಯ ಇಂದಿಗೂ ಬಾಳಿ ಬೆಳಗುವಂತೆ ಮಾಡಿದ ಸಾರ್ಥಕ 
ಬಾಳಿನ ಔದಾರಜೀವ. ಇಂಥ ಎರಡು ಹೆಣ್ಣು ಜೀವಗಳ ಪವಿತ್ರ ಬಾಳನ್ನು ಕನ್ನಡ ದೇಶಕ್ಕಿತ್ತು 
ಪೋಷಿಸಿ ಬೆಳೆಸಿದ ಊರು ಲಕ್ಕೆಗೊಂದಿ, ನೆಲಕ್ಕೆ ಕೀರ್ತಿ ಬರುವುದು ಆ ನೆಲದ ಮೇಲೆ 
ಹುಟ್ಟಿ ಬೆಳೆದ ಮಹಾವ್ಯಕ್ತಿಗಳಿಂದ. 

ಲಕ್ಕೇಗೊಂದಿಯ ಚರಿತ್ರೆಗೆ ಜೈನಧರ್ಮಚರಿತ್ರೆಯಲ್ಲಿ ವಿಶೇಷ ಸ್ಥಾನವಿದೆ. ಈ ಊರಿನ 
ಪ್ರಾಚೀನತೆಯನ್ನು ಸಾರುವ ಒಂದು ಶಾಸನದಲ್ಲಿ " ದಾಶರಥನಿರ್ಮಿತ ಮಹಾಗ್ರಾಮಂ 
ಲೊಕ್ಕಿಗುಂಡಿ..." ಎಂದು ಉಕ್ತವಾಗಿದೆ. ಕಾಲಕ್ರಮೇಣ ಈ ಲೊಕ್ಕಿಗುಂಡಿಯೇ ಲಕ್ಕೆಗೊಂದಿ, 
ಲಕ್ಕುಂಡಿಯಾಗಿ ರೂಪಾಂತರ ತಳೆದಿರಬಹುದು. ಇಲ್ಲಿ ಈಗ ಅನೇಕ ಹರಕುಮುರುಕಾದ 
ಜೈನಬಸದಿಗಳಿದ್ದು ಅವುಗಳಲ್ಲಿ ಪಾರ್ಶ್ವನಾಥ ಬಸದಿಯು ಗುರುತಿಸಲ್ಪಡುತ್ತಿದೆ. ಅದರಲ್ಲಿರುವ 
ನಾಗಪ್ರಭಾವಳಿಯು ಅತ್ಯಂತ ಕಲಾತ್ಮಕವಾಗಿದೆ. ಈ ನಾಗಪ್ರಭಾವಳಿಯ ದೆಸೆಯಿಂದಾಗಿ 
ಇದಕ್ಕೆ " ನಾಗಲಿಂಗಪ್ಪನ ಗುಡಿ" ಎಂದು ಕರೆಯಲ್ಪಡುತ್ತಿದೆ. ನೇಮಿನಾಥನ ಬಸದಿಯೊಂದು 
ಹೀಗೆಯೇ ಗುರುತಿಸಲ್ಪಡುತ್ತಿದೆ. ಅಲ್ಲಿರುವ ಜೈನ ಬಸದಿಗಳಲ್ಲಿ ಮುಖ್ಯವಾಗಿ ಕರಿಯ 
ಗಟ್ಟಿಕಲ್ಲುಗಳಲ್ಲಿ ಬಿಡಿಸಿದ ಕಮಲಗಳು, ಮಹಾದ್ವಾರದ ಕೆತ್ತನೆ ಕೆಲಸಗಳು , ಗಾಡಕ್ಕೆ ಹಚ್ಚಿ 
ನಯವಾಗಿ ಕೆತ್ತಲ್ಪಟ್ಟ ಕಂಬಗಳು , ನಾಗಪ್ರಭಾವಳಿ , ಗೋಡೆಯ ಮೇಲಿರುವ ಆ ಕಾಲದ 
ಸಾಮಾಜಿಕ ರೀತಿನೀತಿಗಳನ್ನು ಚಿತ್ರಿಸುವ ಚಿತ್ರಗಳು, ಜೈನಸಂಪ್ರದಾಯದ ರಾಮಾಯಣಕ್ಕೆ 
ಸಂಬಂಧಿಸಿದ ಚಿತ್ರಗಳು ನೋಡಲ್ಪಡುವಂತಿವೆ. ಇಲ್ಲಿಯ ಅನೇಕ ತೀರ್ಥಂಕರರ ವಿಗ್ರಹಗಳು 
ಈಗ ಧಾರವಾಡದ ಸಂಶೋಧನಸಂಸ್ಥೆಯಲ್ಲಿ ಕಾಯ್ದಿರಿಸಲ್ಪಟ್ಟಿವೆ. 

ಇಲ್ಲಿ ಜೈನ ಬಸದಿಗಳೇ ಅಲ್ಲದೆ ಚಂದ್ರಮೌಳೀಶ್ವರ, ಗಣೇಶ, ಗೋಕರ್ಣೇಶ್ವರ, 
ಕಾಶಿಯ ವಿಶ್ವೇಶ್ವರ, ವೀರಭದ್ರ , ನನ್ನೇಶ್ವರ ದೇವಾಲಯಗಳಿವೆ. 11ನೆಯ ಶತಮಾನದಲ್ಲಿ 
ಚೋಳರು ಲಕ್ಷೆಶ್ವರ, ಲೊಕ್ಕಿಗುಂಡಿಗಳ ಮೇಲೆ ದಾಳಿ ಮಾಡಿದಾಗ ಅನೇಕ ದೇವಾಲಯ 

ಗಳು ನಾಶವಾದುವೆಂದು ಹೇಳಲಾಗುತ್ತಿದೆ. ಚಾಲುಕ್ಯ ಸಾಮ್ರಾಜ್ಯದ ಕಾಲದಲ್ಲಿ ಇದು ಪ್ರಸಿದ್ದ 
ವ್ಯಾಪಾರಕೇಂದ್ರವಾಗಿತ್ತು . ಅನಂತರ ಚೋಳನಾಶಕ್ಕೆ ಕಾರಣವಾಗಿ ಯಾದವರ ವಶದಲ್ಲಿತ್ತು . 
ಕ್ರಿ . ಶ. 1193 ರ ಸುಮಾರಿಗೆ ಈ ಗ್ರಾಮವನ್ನು ಯಾದವರಿಂದ ಹೊಯ್ಸಳ ವೀರಬಲ್ಲಾಳನು 
ಗೆದ್ದು ಹೊಯ್ಸಳ ರಾಜ್ಯದ ಉತ್ತರದ ರಾಜಧಾನಿಯನ್ನಾಗಿ ಮಾಡಿಕೊಂಡಿದ್ದನು. ಹೊಯ್ಸಳರು 
ಇಲ್ಲಿ ಒಂದು ನಾಣ್ಯಮುದ್ರಣಶಾಲೆಯನ್ನು ( ಟಂಕಸಾಲೆ) ಮಾಡಿದ್ದರೆಂದು ಚರಿತ್ರೆಯಿಂದ 
ತಿಳಿದುಬರುತ್ತದೆ. 

ಮೇಲ್ಕಂಡ ಚರಿತ್ರೆಯೇನೇ ಇದ್ದರೂ ಲಕ್ಕುಂಡಿಯ ಸಮಗ್ರ ಕೀರ್ತಿಯನ್ನೆಲ್ಲ ತುಂಬಿ 
ನಿಂತ ಏಕೈಕ ವ್ಯಕ್ತಿ ಅತ್ತಿಮಬ್ಬೆ . ಈ ಗ್ರಾಮದಲ್ಲಿರುವ ಕಲ್ಯಾಣ ಚಾಲುಕ್ಯರ ರಾಜನಾದ 
ಇರಿವಬೆಡಂಗ ಸತ್ಯಾಶ್ರಯನ ಕಾಲದ ಶಾಸನವೊಂದರಲ್ಲಿ ಅತ್ತಿಮಬ್ಬೆಯು ಲೊಕ್ಕಿಗುಂಡಿ 
ಯಲ್ಲಿ ಕಟ್ಟಿಸಿದ ಜೈನ ಬಸದಿಗೆ ದತ್ತಿಯನ್ನು ಕೊಟ್ಟ ಅಂಶ ಉಕ್ತವಾಗಿದೆ ( ಶಾಸನ ಕಾಲ 
ಕ್ರಿ . ಶ.1070). ಆಗ ಈ ಬಸದಿಗೆ ಬ್ರಹ್ಮಜಿನಾಲಯವೆನ್ನುತ್ತಿದ್ದರು. ಅದು ಈಗ ಹರಕು 
ಮುರುಕಾಗಿ ಊರಿನ ಪಶ್ಚಿಮ ಭಾಗದಲ್ಲಿದೆ. ಅತ್ತಿಮಬ್ಬೆಯು 1500 ಬಸದಿಗಳನ್ನು 
ಕಟ್ಟಿಸಿದಳೆಂದು ಹೇಳುವ ಮಾತುಂಟು. ಪಾವನಚರಿತ್ರಳೂ , ಅದ್ಭುತ ತ್ಯಾಗಶೀಲಳೂ ಆದ 
ಇವಳು ದಲ್ಲಪನ ಮಗ ನಾಗದೇವ ಎಂಬುವನ ಹೆಂಡತಿ. ಇವಳಿಗೆ ತನ್ನ ತಂಗಿಯೇ 
ಸಪತ್ನಿಯಾಗಿದ್ದಳು. ನಾಗದೇವ ತೀರಿಕೊಂಡಾಗ ತಂಗಿಯು ಸಹಗಮನ ಮಾಡಿದಳು. ಅಕ್ಕ 
ಅತ್ತಿಮಬ್ಬೆಯು ತನ್ನ ಚಿಕ್ಕ ಮಗುವಿನ ರಕ್ಷಣೆಗಾಗಿ ಬದುಕಬೇಕಾಯಿತು. ಬದುಕಿದಳು. 
ಬದುಕನ್ನು ಸಾರ್ಥಕಪಡಿಸಿಕೊಂಡಳು . ಅವಳ ಬದುಕು ನಾಡಿನ ಪುಣ್ಯದ ಬದುಕಾಗಿ 
ಪರಿಣಾಮಗೊಂಡಿತು. ಅವಳ ಪುಣ್ಯದಿಂದ ರನ್ನ 'ಕವಿರತ್ನ ' ನೆನಿಸಿದನು . ಅವನು ಬರೆದ 
ಅಜಿತನಾಥ ಪುರಾಣದ ಸಾವಿರ ಪ್ರತಿಗಳನ್ನು ಮಾಡಿಸಿ ಹಂಚಿಸಿದಳು. ಇವಳ ಪಾವನ 
ಚರಿತ್ರೆಯನ್ನು ರನ್ನ ಕವಿ 


ಬಿಳಿಯರಳೆಯಂತೆ ಗಂಗಾ 
ಜಳದಂತೆಸೆವ ಅಜಿತಸೇನ ಮುನಿಯ ಗುಣಾ | 
ವಳಿಯಂತೆ ನೆಗಳ ಕೊಪಣಾ 
ಚಳದಂತೆ ಪವಿತ್ರಮತ್ತಿಮಬ್ಬೆಯ ಚರಿತಂ || 


ಎಂದು ಹೊಗಳಿದ್ದಾನೆ. ಇದೂ ಅಲ್ಲದೆ ಅತ್ತಿಮಬ್ಬೆಯನ್ನು ಕುರಿತು ' ದಾನಚಿಂತಾಮಣಿಯೆ, 
ನೀನಿಲ್ಲದಿದ್ದರೆ ಜೈನಧರ್ಮ ಹಾಳಾಗಿಹೋಗುತ್ತಿತ್ತು. ಶೀಲವನ್ನು ನೀನು ಕಾಪಾಡಿದೆ. 
ಧರ್ಮವನ್ನು ಎತ್ತಿಹಿಡಿದೆ, ನಿನ್ನನ್ನು ಏನೆಂದು ಹೊಗಳಲಿ " ಎಂದು ಕೀರ್ತಿಸಿದ್ದಾನೆ. ಇವನ 
ಹಾಗೆಯೇ ಇನ್ನೊಬ್ಬ ಶಾಸನಕಾರನು ಅತ್ತಿಮಬ್ಬೆಯನ್ನು ಕುರಿತು " ಗುಣದಂಕಕಾರ್ತಿ , ಕಟಕ 
ಪಾವಿತ್ರೆ , ದಾನ ಚಿಂತಾಮಣಿ... " ಇತ್ಯಾದಿ ಗೌರವಾರ್ಹ ನುಡಿಗಳಿಂದ ಶಾಸನವೊಂದರಲ್ಲಿ 
ಹೊಗಳಿದ್ದಾನೆ. ಅವಳು ಮಾಡಿದ ಅದ್ಭುತ ಪವಾಡಗಳನ್ನು ಹೊಗಳಿದ್ದಾನೆ. ಆ ಪವಾಡಗಳಲ್ಲಿ 

ಮುಖ್ಯವಾಗಿ: ಚಾವುಂಡರಾಯನು ನಿರ್ಮಿಸಿದ ಶ್ರವಣಬೆಳೊಳದ ಗೊಮ್ಮಟೇಶ್ವರನ 
ದರ್ಶನವಾಗದ ವಿನಾ ಅನ್ನವನ್ನು ಮುಟ್ಟುವುದಿಲ್ಲವೆಂದು ವ್ರತ ಹಿಡಿದು ಅಲ್ಲಿಯವರೆಗೆ 
ಉಪವಾಸವಿದ್ದು ನಡೆದು ಹೋಗುತ್ತಿರುವಾಗ ಆಕೆಯ ದಾರಿಯ ದಣಿವನ್ನು ನಿವಾರಿಸಲು 
ಅಕಾಲವೃಷ್ಟಿಯಾದುದು, ಜನಪ್ರತಿಮೆಯನ್ನು ತಲೆಯ ಮೇಲೆ ಹೊತ್ತುಕೊಂಡು ಒಮ್ಮೆ 
ಗೋದಾವರಿ ನದಿಯಲ್ಲಿ ಇಳಿದಾಗ ನದಿಯು ಇವಳಿಗೆ ಇಬ್ಬಾಗಗೊಂಡು ದಾರಿ 
ಮಾಡಿಕೊಟ್ಟುದು, ಇವಳ ಜಿನಪ್ರತಿಮೆ ನದಿಯಲ್ಲಿ ಮುಳುಗಿ ಕಳೆದುಹೋದಾಗ ಎಂಟು 
ದಿನಗಳು ನಿರಶನ ವ್ರತ ಕೈಗೊಳ್ಳಲು ಪ್ರತಿಮೆ ಬಂದು ಇವಳ ಕೈಸೇರಿದುದು, ಇವೇ 
ಮೊದಲಾದ ಅಂಶಗಳು ಉಕ್ತವಾಗಿವೆ. ಇನ್ನೊಂದು ಶಾಸನದಲ್ಲಿ - 


ಅಳುರದು ಕೀರ್ತಿ, ಮುಟ್ಟದು ವಿಷಾಹಿ , ಮಹಾಸತಿಯಿದ್ದ ಮಂಡಲಂ 
ಬೆಳೆವುದು ಬೇಡಿದಂತೆ ಮಳೆಕೊಳ್ಳುದೆನಿಪ್ಪ ಜಪಕ್ಕೆ ನೋಂತು ಭೂ -|| 
ತಿಲಕ ಪತಿವ್ರತಾ ಗುಣಪವಿತ್ರೆಯನಾಸತಿಯಂ ಮಹಾಸತೀ 
ತಿಲಕೆಯನತ್ತಿಮಬ್ಬರಸಿಯಂ ಪೆಸರ್ಗೊಳ್ಳುದು ಪುಣ್ಯಕಾರಣಂ || 


ಹೀಗೆ ಅತ್ತಿಮಬ್ಬೆಯು ಕೀರ್ತಿತಳಾಗಿದ್ದಾಳೆ. ಹೀಗೆ ಒಂದಾನೊಂದು ಕಾಲದಲ್ಲಿ ಜೈನ 
ಸಂಸ್ಕೃತಿಯ ಕೇಂದ್ರವಾಗಿದ್ದು , ದೊಡ್ಡ ದೊಡ್ಡ ಜಿನಾಚಾರರು, ಅವರ ಶಿಷ್ಯರುಗಳಿಂದ 
ಕಿಕ್ಕಿರಿದು ತುಂಬಿದ್ದ ಈ ಪುಣ್ಯ ಭೂಮಿಯಲ್ಲಿದ್ದ ಲಕ್ಕುಂಡಿಯ ವೈಭವದ ಬಗ್ಗೆ ಇನ್ನೊಂದು 
ಶಾಸನದಲ್ಲಿ - 

"ವಿಭೂತಿಗೆ, ಧರ್ಮಕ್ಕೆ , ಲಕ್ಷ್ಮಿಗೆ ತವರುಮನೆಯಂತಿದ್ದ ಲೊಕ್ಕಿಗುಂಡಿಯು ಇಂದ್ರನ 
ಅಮರಾವತಿಗಿಂತಲೂ ಶ್ರೇಷ್ಠವಾದುದಾಗಿದೆ. ಅಮರಾವತಿಯನ್ನು ಮತ್ತು ಲೆಕ್ಕಿಗುಂಡಿ 
ಯನ್ನು ಒಂದು ತಕ್ಕಡಿಯಲ್ಲಿಟ್ಟು ತೂಗಿದರೆ ಲೊಕ್ಕಿಗುಂಡಿಯ ತೂಕವೇ ಹೆಚ್ಚಾಗುವುದು... " 
ಇತ್ಯಾದಿಯಾಗಿ ಹೇಳುತ್ತಿರುವುದನ್ನು ನೋಡಿದರೆ 10-11ನೆಯ ಶತಮಾನದ ಕಾಲದಲ್ಲಿ 
ಈ ಊರು ಸಾಹಿತ್ಯ , ಸಂಸ್ಕೃತಿಗಳ ತವರೂರಾಗಿತ್ತೆಂದು ತಿಳಿಯಬಹುದು. 12ನೆಯ ಶತಮಾನ 
ದಲ್ಲಿಯೇ ಇದು ಹೊಯ್ಸಳ ರಾಜಧಾನಿಯ ಪಟ್ಟ ಪಡೆದಿತ್ತು . 10ನೆಯ ಶತಮಾನದಲ್ಲಿಯೇ 
ಹೀಗೆ ಪ್ರಸಿದ್ದಿಗೆ ಬಂದಿರಬೇಕಾದರೆ ಹಿಂದಿನ ನಾಲ್ಕಾರು ಶತಮಾನಗಳಾದರೂ ಊರಿನ 
ಚರಿತ್ರೆ ಬೆಳೆದಿರಬೇಕೆನಿಸುವುದು . 


ವೀರಶೈವ ಸಂಸ್ಕೃತಿಯ ಕೇಂದ್ರ 

12ನೆಯ ಶತಮಾನದಲ್ಲಿ ಈ ಊರುವೀರಶೈವ ಸಂಸ್ಕೃತಿಯ ಕೇಂದ್ರವೂ ಆಗಿತ್ತೆಂಬುದು 
ಅಜಗಣ್ಣ ಮುಕ್ತಾಯಿಯರ ದಿವ್ಯ ಭವ್ಯ ಚರಿತ್ರೆಯಿಂದ ಗುರುತಿಸಬಹುದಾದ ಅಂಶವಾಗಿದೆ. 
ಅವರು ಸುಪ್ರಸಿದ್ದ ವಚನಕಾರರಾಗಿದ್ದು , ಅವರ ಜೀವನದ ಪಾವಿತ್ರ್ಯವೂ ಆ ಊರಿನ 
ಚಿರನೂತನ ಧವಳಕೀರ್ತಿಯಲ್ಲಿ ಪಾಲ್ಗೊಳ್ಳುತ್ತದೆ. ಅಜಗಣ್ಣ ಮುಕ್ತಾಯಿಯರು ಲಕ್ಕುಂಡಿ 


ಅಜಗಣ್ಣ ಮುಕ್ತಾಯಿಯಕ್ಕಗಳ ಪ್ರಸಂಗ - ೨ 

ಯಲ್ಲಿ ಹುಟ್ಟಿ ಬೆಳೆದು ಅದು ಅವರ ಶಿವಾನುಭಾವ ಬಾಲ್ಯಾಭ್ಯಾಸಮಾಡಿದ ಗರಡಿಯಾಗಿತ್ತು . 
ಆ ನೆಲದ ಪುಣ್ಯಚಾರಿತ್ರ ಇವರ ಮನೋಬುದ್ಧಿಗಳ ಮೇಲೆ ಶೈವನೇಮದ ಶಾಶ್ವತ 
ಮುದ್ರೆಯೊತ್ತಿತ್ತು . ಬಹುಶಃ ಅವರು ಸಾಮಾನ್ಯ ಮನೆತನದವರೇ ಆಗಿದ್ದರು. ಕಾಯಕ, 
ವ್ಯವಸಾಯ ಕಾರ್ಯದಲ್ಲಿ , ಸದ್ಭಾವದಲ್ಲಿ ನಡೆಯಲ್ಲಿ, ನುಡಿಯಲ್ಲಿ ಶಿವಾನುಭಾವದ 
ಹುಲುಸಾದ ಬೆಳೆ ಬೆಳೆದು ನಿಂತಿತ್ತು . 
- ಮುಕ್ಕಾಯಿಯನ್ನು ಮಸಳಿಕಲ್ಲು ಎಂಬ ಗ್ರಾಮಕ್ಕೆ ಲಗ್ನ ಮಾಡಿಕೊಟ್ಟಿತ್ತು . ಪತಿಗೃಹಕ್ಕೆ 
ಮುಕ್ತಾಯಿ ಹೋದ ಮೇಲೆ ಕಾರಣಾಂತರದಿಂದ ಅಜಗಣ್ಣನೂ ಮಸಳಿಕಲ್ಲಿಗೆ ಹೋಗಿ 
ಅಲ್ಲಿಯೆ ತನ್ನ ಕೃಷಿಕಾಯಕವನ್ನು ಮುಂದುವರಿಸಿದ್ದನು. ಅಲ್ಲಿ ಇವರ ಶಿವಾನುಭಾವದ 
ಗಿಡ ಮಹಾವೃಕ್ಷವಾಗಿ ಬೆಳೆದಿತ್ತು . ತಂಗಿಯಾದ ಮುಕ್ತಾಯಕ್ಕನಿಗೆ ಅಜಗಣ್ಣನೇ ಗುರು. 
ಅಜಗಣ್ಣನು ವರ್ಗದ ಶಿವಾನುಭಾವಿಯಾಗಿದ್ದನೆಂಬುದಕ್ಕೆ ಸಮಕಾಲೀನರಾದ 
ಶಿವಾನುಭಾವಿಗಳು ತಮ್ಮ ವಚನಗಳಲ್ಲಿ ಅವನನ್ನು ಕೀರ್ತಿಸಿರುವುದೇ ಆಧಾರವಾಗಿದೆ. ಈ 
ಕೆಳಗಿನ ವಚನಗಳನ್ನು ಸಾಕ್ಷಾಧಾರವಾಗಿ ಕೊಡಬಹುದು. 

" ಆದ್ಯರ ಅವರತ್ತು ವಚನಕ್ಕೆ ದಣ್ಣಾಯಕರ ಇಪ್ಪತ್ತು ವಚನ. 
ದಣ್ಣಾಯಕರ ಇಪ್ಪತ್ತು ವಚನಕ್ಕೆ ಪ್ರಭುದೇವರ ಹತ್ತು ವಚನ ; 
ಪ್ರಭುದೇವರ ಹತ್ತು ವಚನಕ್ಕೆ ಅಜಗಣ್ಣನ ಐದು ವಚನ ; 
ಅಜಗಣ್ಣನ ಐದು ವಚನಕ್ಕೆ ಕೂಡಲ ಚನ್ನಸಂಗಯ್ಯನಲ್ಲಿ 
ನಮ್ಮ ಮಹಾದೇವಿಯಕ್ಕಗಳ 
ಒಂದು ವಚನ 

- ಚನ್ನಬಸವಣ್ಣ 
ಬಸವಣ್ಣನ ಭಕ್ತಿ , ಚನ್ನಬಸವಣ್ಣನ ಜ್ಞಾನ, 
ಮಡಿವಾಳಯ್ಯನ ನಿಷ್ಠೆ , ಪ್ರಭುದೇವರ ಜಂಗಮಸ್ಥಳ, 
ಅಜಗಣ್ಣನ ಐಕ್ಯಸ್ಥಳ ನಿಜಗುಣನ ಆರೂಢಸ್ಥಳ 
ಇಂತಿವರ ಕರುಣಪ್ರಸಾದವೆನಗಾಯಿತ್ತು ಚೆನ್ನಮಲ್ಲಿಕಾರ್ಜುನ 

- ಅಕ್ಕಮಹಾದೇವಿ 
ಮಾಟ ಕೂಟದಲ್ಲಿ ಬಸವಣ್ಣನಿಲ್ಲ ; ನೋಟಕೂಟದಲ್ಲಿ ಪ್ರಭುದೇವರಿಲ್ಲ ; 
ಭೂತಕೂಟದಲ್ಲಿ ಅಜಗಣ್ಣನಿಲ್ಲ; ಸ್ನೇಹಕೂಟದಲ್ಲಿ ಬಾಚಿರಾಜನಿಲ್ಲ ; 
ಇವರೆಲ್ಲರ ಕೂಟದಲ್ಲಿ ಚೆನ್ನಬಸವಣ್ಣನಿಲ್ಲ : ಎನಗಿನ್ನದೇನಯ್ಯ 

ಚೆನ್ನಮಲ್ಲಿಕಾರ್ಜುನಯ್ಯ 
ಮಾಟ ಕೂಟವಾಯಿತ್ತಯ್ಯ ಬಸವಣ್ಣಂಗೆ; 
ನೋಟಕೂಟವಾಯಿತ್ತಯ್ಯ ಅಲ್ಲಮ ಪ್ರಭುದೇವರಿಗೆ; 

ಭಾವಕೂಟವಾಯಿತ್ತಯ್ಯ ಅಜಗಣ್ಣಂಗೆ ; 
ಸ್ನೇಹಕೂಟವಾಯಿ ತಯ್ಯ ಸೊಡ್ಡಳಬಾಚರಸರಿಗೆ; 
ಇವರೆಲ್ಲರಕೂಟವಾಯಿತ್ತಯ್ಯ ಚೆನ್ನಬಸವಣ್ಣಂಗೆ 

ಎನಗೆ ನಿಮ್ಮಲ್ಲಿ ಅವಿರಳಕೂಟ ಚೆನ್ನಮಲ್ಲಿಕಾರ್ಜುನಯ್ಯ 
ಮೇಲಿನ ವಚನಗಳ ಅವಲೋಕನದಿಂದ ಅಜಗಣ್ಣ ಶ್ರೇಷ್ಠವರ್ಗದ ವಚನಕಾರನೂ 
ಶಿವಾನುಭಾವ ಪರಿಣತಮತಿಯೂ , ಶಿವಯೋಗಾನುಷ್ಠಾನದಿಂದ ಐಕ್ಯಸ್ಥಳಸಂಪನ್ನನೂ 
ಆಗಿ ಶರಣಜನಸಂದೋಹದಲ್ಲಿ ಅತ್ಯಂತ ಪ್ರಸಿದ್ಧನಾಗಿ ಕಲ್ಯಾಣದ ಶರಣರ 
ಪ್ರೀತಿ- ವಿಶ್ವಾಸ- ಗೌರವಗಳಿಗೆ ಪಾತ್ರನಾಗಿ ಕೆಲವು ಕಾಲ ಅಲ್ಲಿಯೇ ಇದ್ದನೆಂದು 
ವ್ಯಕ್ತವಾಗುತ್ತದೆ. 
ಅಜಗಣ್ಣನ ಐಕ್ಯ 


ಮಸಳಿಕಲ್ಲಿನಲ್ಲಿ ಅಜಗಣ್ಣ ವ್ಯವಸಾಯಜೀವನದಲ್ಲಿ ಕಾಲ ಕಳೆಯುತ್ತಿರುವಾಗ ಒಂದು 
ದಿನ ರಾತ್ರಿ ಹೊಲಕ್ಕೆ ಹೋಗಿದ್ದನು. ಹೊಲದಲ್ಲಿ ಬೆಳೆ ಬೆಳೆದು ನಿಂತಿತ್ತು . ಪ್ರಶಾಂತ 
ವಾತಾವರಣ ಎಲ್ಲೆಲ್ಲೂ ಹೃದ್ರೋಚರವಾಗುತ್ತಿತ್ತು. ಇಂಥ ನಿಶ್ಯಬ್ದ ಸ್ಥಿತಿಯಲ್ಲಿ ಅಜಗಣ್ಣನ 
ಕಣ್ಣಿಗೆ ಒಂದು ಅದ್ಭುತ ದೃಶ್ಯ ಬಿತ್ತು : ಮಹಾಸರ್ಪವೊಂದು ಆಹಾರಾನ್ವೇಷಣ ಕಾರದಲ್ಲಿ 
ತೊಡಗಿತ್ತು . ಅದು ತನ್ನ ಹೆಡೆಯಲ್ಲಿರುವ ರತ್ನವನ್ನು ಒಂದು ಸ್ಥಾನದಲ್ಲಿಟ್ಟು ಸುತ್ತಲೂ 
ಪ್ರಸರಿಸಿದ ಆ ರತ್ನದ ಪ್ರಕಾಶದಲ್ಲಿ ಆಹಾರಸಂಗ್ರಹಣೆ ಮಾಡುತ್ತಿತ್ತು . ಪ್ರಕಾಶಿಸುವ ಆ 
ವಸ್ತುವಿನ ಪರಿಚಯ ಮೊದಮೊದಲು ಅಜಗಣ್ಣನಿಗಾಗಲಿಲ್ಲ . ತಾನಿದ್ದ ಸ್ಥಳದಿಂದ 
ರತ್ನವಿರುವಲ್ಲಿಗೆ ನಡೆದುಬರಹತ್ತಿದನು . ಅಜಗಣ್ಣನ ಕಾಲ ಸಪ್ಪಳವನ್ನು ಆಲಿಸಿದ ಹಾವು 
ವೇಗವಾಗಿ ಆರ್ಭಟಿಸುತ್ತ ಬಂದು ಆ ರತ್ನವನ್ನು ಪುನಃ ತನ್ನ ಹೆಡೆಯಲ್ಲಿ ಗೌಪ್ಯವಾಗಿರಿಸಿ 
ಕೊಂಡು ತನ್ನ ವಾಸಸ್ಥಾನದತ್ತ ವೇಗವಾಗಿ ಧಾವಿಸಿತು. ಈ ಅಪೂರ್ವ ದೃಶ್ಯವನ್ನು ಕಂಡ 
ಅಜಗಣ್ಣನ ಮನಸ್ಸಿನಲ್ಲಿ ಮಹಾಸಮಸ್ಯೆಯೊಂದು ತಲೆಯೆತ್ತಿ ರೋಮಾಂಚನಗೊಳಿಸಹತ್ತಿತ್ತು. 
'' ಇಂಥ ಪ್ರಾಣಿಯೂ ತನ್ನ ಪ್ರಾಣದಂತಿರುವ ರತ್ನವನ್ನು ಇಷ್ಟೊಂದು ಗೌಪ್ಯಸ್ಥಲದಲ್ಲಿಟ್ಟು 
ಕೊಳ್ಳುತ್ತಿರುವಾಗ ನಾನೂ ಕೂಡ ನನ್ನ ಪ್ರಾಣಸ್ವರೂಪವಾದ ಇಷ್ಟಲಿಂಗವನ್ನು ಗೌಪ್ಯವಾಗಿ 
ಅಡಗಿಸಿ ಏಕೆ ಉಪಾಸಿಸಬಾರದು ? ಮಹಾಮಂತ್ರದ ಹೊರ ಉಸಿರನ್ನು ಒಳ ಉಸಿರಾಗಿ 
ಏಕೆ ಮಾರ್ಪಡಿಸಿಕೊಳ್ಳಬಾರದು ?" ಇದೇ ಅವನು ಸರ್ಪದಿಂದ ಕಲಿತ ಪಾಠ . ಯೋಚನೆ 
ಯೋಚನೆಯಾಗಿಯೇ ಉಳಿಯದೆ ಕಾರರೂಪಕ್ಕೆ ಬಂದುಬಿಟ್ಟಿತು. ಅವನು ತನ್ನ ಇಷ್ಟಲಿಂಗ 
ವನ್ನು ಅಮಳೋಕ್ಯದಲ್ಲಿ ( ಗಂಟಲಿನಲ್ಲಿ ) ಅಡಗಿಸಿಟ್ಟುಕೊಂಡುಬಿಟ್ಟನು. ಆತನ ಬಾಹ್ಯದ 
ಲಿಂಗಪೂಜಾದಿಕ್ರಿಯೆಗಳೆಲ್ಲ ಮಾನಸಲಿಂಗಪೂಜಾಕ್ರಿಯೆಗಳಾಗಿಬಿಟ್ಟವು. ಮಹಾಮಂತ್ರವು 
ಅಂತರ್ಮುಖವಾಯಿತು. ಈಗ ಅಜಗಣ್ಣನ ಲಿಂಗಕ್ರಿಯೆ, ಮಂತ್ರ , ಜಪ ಮೊದಲಾದುವೆಲ್ಲ 
ಅಂತಃಕರಣವನ್ನೇ ತುಂಬಿಬಿಟ್ಟವು. 

ಇನ್ನು ಮುಂದಿನ ಅಜಗಣ್ಣನ ಚರೆ ಜಗದ ಕಣ್ಣಿಗೆ ಸಂಪೂರ್ಣ ವಿರುದ್ದ . ಜಗದ ಆಚಾರಕ್ಕೆ 
ವ್ಯವಹಾರಕ್ಕೆ ದೂರ. ಬಾಹ್ಯದ ಪೂಜೆ ನಿಂತುಹೋಯಿತು. ಹೆಜ್ಜೆಹೆಜ್ಜೆಗೆ ಉಸಿರಿನೊಡನೆ 
ಹೊರಬರುತ್ತಿದ್ದ ಮಹಾಮಂತ್ರ " ನಮಃ ಶಿವಾಯ " ಎಂಬುದೂ ನಿಂತುಹೋಯಿತು. 
ಅಜಗಣ್ಣನೀಗ'ಸೊಲ್ಲಡಗಿದ, ಸೊಮ್ಮಿಲ್ಲದ ಸುಮ್ಮಾನಿಯಾಗಿಹೋದನು. ಇವನ ಗುಪ್ತಭಕ್ತಿ 
ಜೀವನ ಲೋಗರ ಕಣ್ಣಿಗೆ ಹುಚ್ಚಾಗಿ ಕಂಡಿರಲೂಸಾಕು. ವಿವೇಕವಿಡಿದು ನಿರ್ವಿಚಾರನಾದನು ; 
ಗಮನವಿಡಿದು ಅಗಮ್ಯನಾದನು; ನೆನಹಿನಲ್ಲಿ ನಿಸ್ಸಂಚಲನಾದನು ; ಶರೀರವಿಡಿದು ಸಂಗರಹಿತ 
ನಾದನು ; ನಿಶ್ಯಬ್ದ ಗಂಭೀರನೆನಿಸಿದನು ; ಅವನಲ್ಲಿ ಸರ್ವಕ್ರಿಯಾತೀತಸ್ಥಿತಿ ಅಳವಟ್ಟಿತು. 

" ದುಂಬಿ ಪರಿಮಳವುಂಡುದೊ , ಪರಿಮಳ ದುಂಬಿಯನುಂಡುದೊ , ಲಿಂಗ ಪ್ರಾಣ 
ವಾಯಿತೊ , ಪ್ರಾಣ ಲಿಂಗವಾಯಿತೊ " ಎಂಬಂತಿದ್ದ ಅಜಗಣ್ಣನ ಜೀವನದಲ್ಲಿ ದಿನಗಳು 
ಒಂದೊಂದಾಗಿ ಕಳೆಯಹತ್ತಿದವು. ತನುವಿನರಿವು ಜಾರಿ ಮರವೆಯೇ ನಿಂತಿತು. ನಿಜತತ್ತ್ವ 
ಸ್ವರೂಪ ತಾನೆಂದರಿದ ಐಕ್ಯಸ್ಥಲದ, ಆರೂಢಕೂಟದ, ಆನಂದದ ನಿಬ್ಬೆರಗುಗೊಂಡ ಈ 
ಸ್ಥಿತಿ ಲೋಕಕ್ಕೆಂತು ತಿಳಿದೀತು! ಮಂಜಿನ ಶಿವಾಲಯಕ್ಕೆ ಬಿಸಿಲ ಕಲಶವುಂಟೆ? ಜನ 
ಅಜಗಣ್ಣನಿಗೆ ಹುಚ್ಚು ಹಿಡಿದಿದೆಯೆಂದು ಭಾವಿಸಿದುದು ನಿಜವಾದ ಹಾಗಾಯಿತು. ಹೌದು 
ಅಜಗಣ್ಣನಿಗೆ ಹುಚ್ಚು ಹಿಡಿದಿತ್ತು . ಆ ಹುಚ್ಚು ಜಗದ ಹುಚ್ಚಿನಂತಲ್ಲ . ಅಂತರಂಗದ ಅವಿರಳ 
ಲಿಂಗೈಕ್ಯದ ಹುಚ್ಚು; ಬಹಿರಂಗ ವ್ಯವಹಾರ ದೂರದ ಹುಚ್ಚು; ಸರ್ವಕರಣವಿನಿರ್ಮುಕ್ತನ 
ಹುಚ್ಚು ; ಸಚ್ಚಿದಾನಂದ ರಸಾರ್ಣವದಲ್ಲಿ ಈಸಾಡುವ ಹುಚ್ಚು . ಈ ಹುಚ್ಚು ಲೋಕಕ್ಕೆ 
ಯಥಾರ್ಥ ಹುಚ್ಚಾಗಿ ಕಂಡರೂ ಮುಕ್ಕಾಯಿಯಕ್ಕನ ಕಣ್ಣಿಗೆ ಅಣ್ಣ ಈಗ ಏರಿ ನಿಂತನೆಂದು 
ಕಂಡಿತು. ಅವನ ಯೋಗದ ಸಮಸ್ತ ಸೌಂದಯ್ಯ ಅವ್ಯಕ್ತವಾಗಿ ಮೂಗನ ಮಾತನ್ನು ಕೇಳಿದಂತೆ , 
ದರ್ಪಣದ ಪ್ರತಿಬಿಂಬದಂತೆ ಕಾಣಹತ್ತಿತ್ತು . ಅಪೂರ್ವವಾದೊಂದು ಅನುಭವವಾಗಹತ್ತಿತ್ತು. 
ಏಕೆಂದರಿಯಳು. ಅವಳಿಗೆ ಊಟ ಮಾಡದೆ ಹೊಟ್ಟೆ ತುಂಬಿದ ಅನುಭವ ಅಸ್ಪಷ್ಟವಾಗಿ 
ಗೋಚರವಾಗುತ್ತಿದೆ; ಗೋಡೆಯಿಲ್ಲದೆ ಚಿತ್ರಕಾರ ಚಿತ್ರ ಬರೆದ ಅನುಭವವಾಗುತ್ತಿದೆ. 
ರೆಕ್ಕೆಯಿಲ್ಲದೆ ಹಕ್ಕಿ ಹಾರಿದಂತಾಗುತ್ತಿದೆ. ಎಲ್ಲವೂ ಅಸ್ಪಷ್ಟ ; ಸ್ಪಷ್ಟ ಭಾವವುಂಟಾಗಿರಲಿಲ್ಲ . 
ಒಮ್ಮೆ ಕತ್ತಲೆ ಹೊಕ್ಕಂತೆ, ಮರುಕ್ಷಣದಲ್ಲಿ ಬೆಳಕು ಕಂಡಂತೆ, ಸಂದೇಹದ ದಂದುಗವೇ 
ಅವಳನ್ನು ಆವರಿಸಿತು. ಅಜಗಣ್ಣನ ಐಕ್ಯಸ್ಥಲದ ಈ ವ್ಯವಹಾರಗಳೆಲ್ಲ ಶಿಷ್ಯಾದ 
ಮುಕ್ಕಾಯಿಯ ಅಂತಃಕರಣದ ಮೇಲೆ ಕಾರುಣ್ಯಪರಂಪರೆಯ ಅಮೃತವರ್ಷವನ್ನೇ 
ಸುರಿಸಹತ್ತಿದುವು. ಈ ಸ್ಥಿತಿ ಅವಳಲ್ಲಿ ಇನ್ನೂ ಹೆಚ್ಚಿನ ಆಸೆಯನ್ನುಂಟುಮಾಡಿತಲ್ಲದೆ 
ನಿರಾಶೆಗೊಳಿಸಲಿಲ್ಲ . ಆದರೇನು, ಅವಳ ಆಶೆ- ಆಕಾಂಕ್ಷೆಗಳು ಬಹು ದಿನ ಉಳಿಯಲಿಲ್ಲ . 
ಅಣ್ಣನ ಸ್ಕೂಲ ಲಿಂಗದೇಹ ಮಾಯವಾಗುವ ಕಾಲವೊಂದು ಒದಗಿ ಅವಳ ಜೀವನದ 
ಮೇಲೆ ದೊಡ್ಡ ಬಂಡೆಗಲ್ಲನ್ನೆಳೆದಂತಾಯಿತು. 

ಒಂದು ದಿನ ಅಜಗಣ್ಣ ಎಂದಿನಂತೆ ಹೊಲದಿಂದ ಮನೆಗೆ ಬಂದನು. ಅವನ ಸಕಲ 
ಕೃಷಿಕಾಯಕ ಕ್ರಿಯೆಗಳು ಜ್ಯೋತಿರ್ಮಾರ್ಗದಲ್ಲಿ ನಡೆದೇ ಇದ್ದವು. ದೇಹ ತನ್ನ ಕಾರ್ 

ಮಾಡುತ್ತಲೇ ಇತ್ತು . ಕಾಲು ನಡೆಯುತ್ತಿದ್ದುವು; ಆದರೆ ನಡೆಗೆಟ್ಟ ನಡೆ, ನುಡಿಗೆಟ್ಟ ನುಡಿ, 
ಕ್ರಿಯೆಯಿಲ್ಲದಕ್ರಿಯೆಯಂತೆ. ಮನೆಯ ಮುಂಬಾಗಿಲಿಗೆ ಬಂದು ಮನೆಯನ್ನು ಪ್ರವೇಶಿಸು 
ತ್ತಿದ್ದಂತೆಯೇ ಬಾಗಿಲ ಮೇಲ್ಬಾಗ ಆತನ ಹಣೆಗೆ ಜೋರಾಗಿ ಬಡಿಯಿತು. ದೇಹವನ್ನಾಶ್ರಯಿಸಿ 
ಬಾಳುವ ಬಯಕೆಯೇ ಶೂನ್ಯಗೊಂಡಿತೋ ಏನೊ . ಹೃದಯದಲ್ಲೇ ಓತಪ್ರೋತಗೊಂಡು 
ತೊಳಗಿ ಬೆಳಗುತ್ತಿದ್ದ ಮಹಾಮಂತ್ರವೂ ಸ್ಫೂಲರೂಪ ಹೊಂದಿ ಶಾಬ್ಲಿಕವಾಗಿ ' ಓಂ ನಮಃ 
ಶಿವಾಯ ' ಎಂದು ಮುಖದಿಂದ ಹೊರಬಂದುಬಿಟ್ಟಿತು. ಜೊತೆಗೆ ಅಮಳೋಕ್ಯ 
ಪೀಠವನಾಶ್ರಯಿಸಿದ್ದ ಇಷ್ಟಲಿಂಗವೂ ಹೊರಗೆ ಬರುವಾಗ ಪ್ರಾಣವಾಯುವನ್ನೂ ಜೊತೆಗೆ 
ಕರೆದುಕೊಂಡೇ ಬಂದಿತು. ಉಚ್ಚರಿಸಿದ ಮಹಾಮಂತ್ರ ವಿಶಾಲ ಬಯಲಿನಲ್ಲಿ ಬೆರೆತು 
ಅಜಗಣ್ಣನ ಲಿಂಗದೇಹ ಭೂಮಿಯ ಮೇಲೆ ದೊಪ್ಪೆಂದು ಕೆಡೆದು ಬಿದ್ದಿತು. ದೇಹಧಾರಿ 
ಅಜಗಣ್ಣ ಇನ್ನಿಲ್ಲ . ಮಹಾಮಂತ್ರದೊಡನೆ ಬಂದ ಮಹಾಮಂತ್ರವೇ ಕೊನೆಯುಸಿರು. 
ಗುರುವೂ , ಅಣ್ಣನೂ ಆದ ಅಜಗಣ್ಣನ ಈ ಸ್ಥಿತಿ ಮುಕ್ತಾಯಕ್ಕನ ಜೀವನದ ಮೇಲೆಕಾಯ್ದ 
ಕಬ್ಬಿಣದ ಸಲಾಕೆಯಿಂದ ದೊಡ್ಡ ಬರೆಯನ್ನೆಳೆದಂತಾಯಿತು. ಆಕೆ ಮುಗಿಲೇ ಕಳಚಿ ಮೈ ಮೇಲೆ 
ಬಿದ್ದ ಹಾಗಾದಳು ; ಆಕೆಗೆ ದಿಕ್ಕು ತೋಚದಂತಾಯಿತು. ತಾನು ಶಿಷ್ಯಯ ಸ್ಥಾನದಲ್ಲಿದ್ದು 
ಕೊಂಡು ಗುರುಸ್ಥಾನವೇರಿ ನಿಂತು ಅಜಗಣ್ಣ ಬೋಧಿಸಿದ ಅನಂತ ಬೋಧೆಗಳು, ಬಾಲ್ಯದಿಂದ 
ಕಳೆದ ಅನೇಕ ಸಿಹಿಕಹಿಯಾದ ಜೀವನಸ್ಕೃತಿಗಳು, ಲಿಂಗತತ್ತ್ವವಿಚಾರವೇದಿಕೆಯೇರಿ 
ಗಾಢವಾಗಿ, ಗೂಢವಾಗಿ ಯೋಚಿಸಿ ಕಳೆದ ಅನೇಕ ದಿನಗಳ ಪುಣ್ಯಸ್ಮತಿ, ಅಣ್ಣನ ಅವಿರಳ್ಳೆಕ್ಯದ 
ಸ್ಥಿತಿಯ ಅಸ್ಪಷ್ಟ ಪ್ರಕಾಶದ ಸಂದೇಹಜನಕ ಕೊನೆಯ ದಿನಗಳ ದಿವ್ಯಸ್ಮರಣೆ ಒಂದೊಂದೂ 
ಅವಳ ಚಿತ್ತಭಿತ್ತಿಯ ಮೇಲೆ ಮೂಡಿಮೂಡಿ ಮಾಯವಾಗಹತ್ತಿದವು. ಏನೆಂದರಿಯಳು, 
ಎಂತೆಂದರಿಯಳು. ಕಿಂಕರ್ತವ್ಯತಾ ದಂದುಗದಲ್ಲಿ ತೊಳಲಾಡಹತ್ತಿದಳು. ಅವಳು ಕನಸು 
ಮನಸ್ಸಿನಲ್ಲಿ ಯೋಚಿಸದಘೋರಘಟನೆಯೊಂದು ನಡೆದು, ಹಠಾತ್ತಾಗಿ ಹುಲಿ ಹುಲ್ಲೆಯ 
ಮೇಲೆರಗಿದಂತಾಯಿತು. ಒಡಲಾಳದಿಂದ ಘೋರದುಃಖವೊಂದೆದ್ದು ಅವಳ ಸಮಸ್ತಾಂತಃ 
ಕರಣವನ್ನೆಲ್ಲ ಕದಡಿ ಕೆಸರುಗೊಳಿಸಿಬಿಟ್ಟಿತು. ಮದ್ದಾನೆಯೊಂದು ಕಮಲಸರೋವರವನ್ನು ಹೊಕ್ಕು 
ಕದಡಿ ಅಲ್ಲಿಯ ಹೂಗಳನ್ನೆಲ್ಲ ತಿಂದು ಕಾಲಿನಿಂದ ಒರಸಿ , ಪ್ರಶಾಂತ ಕಾಸಾರಜಲವನ್ನು 
ಕದಡಿ ತಿಳಿನೀರನ್ನು ರಾಡಿಗೊಳಿಸಿದಂತಾಯಿತು. 

ತನ್ನ ಗೃಹಪರಿಸರದಲ್ಲಿ ಅಣ್ಣನ ಲಿಂಗತನುವನ್ನು ಸಮಾಧಿಗೊಳಿಸಿದಳು. ಆದರೇನು, 
ತನ್ನ ಒಡಲುರಿಯನ್ನು ನಂದಿಸುವ ದಿವ್ಯ ಶೀತಲಜಲದ ಪ್ರಾಪ್ತಿಯವಳಿಗೆ ಆಗಲಿಲ್ಲ . 
ಕದಡಿಹೋದ ಅವಳ ಸಮಸ್ತಾಂತಃಕರಣಗಳು ಅಣ್ಣನನ್ನು ನೆನೆದು, ಗುರುವನ್ನು ಕೀರ್ತಿಸಿ 
ಕೀರ್ತಿಸಿ ಮೊರೆಯುತ್ತಿದ್ದುವು, ದುಃಖ ಹೆಚ್ಚಾಯಿತು. ದಿನಗಳುರುಳಿದಂತೆ ಅಣ್ಣನ ಇಹಲೋಕ 
ವ್ಯಾಪಾರದೂರಸಮಸ್ಯೆ ಬಿಡಿಸಲಾರದ ಕಗ್ಗಂಟಾಯಿತು. ರೇಶಿಮೆ ಎಳೆಯ ಗಂಟಿನಂತೆ 
ಆಯಿತು. ದಾರದ ತೊಡಕಿನಂತಾಯಿತು. ಏನೇ ಯೋಚಿಸಿದರೂ ದುಃಖೋಪಶಮನದ 
ಮಾರ್ಗ ಬೇರೆತೋರಲಿಲ್ಲ . 


401 


ಅಜಗಣ್ಣ ಮುಕ್ತಾಯಿಯಕ್ಕಗಳ ಪ್ರಸಂಗ - ೨ 


ಪ್ರಭುದೇವರ ಸಮಾಗಮ 

ಕಂಗಳ ಕರುಳಕೊಯ್ದು, ಮನದ ತಿರುಳ ಹುರಿದು, ಮಾತಿನ ಮೊದಲ ಬಲ್ಲ ಗುಹೇಶ್ವರನ 
ಶರಣ ಅಲ್ಲಮಪ್ರಭುವು ಶಿವಾದೈತ ತತ್ಯಭೇದಗಳನ್ನು ಶಿವಸುಖಿಗಳಲ್ಲಿ ಕೃಪೆಯಿಂದ 
ನಿರೂಪಿಸುತ್ತ , ಸ್ವಾನುಭಾವಗಮ್ಯರಾದವರಲ್ಲಿ ಸಮ್ಮೇಳನಗೈಯುತ್ತ , ಸಮ್ಯಕ್ ಶರಣರಲ್ಲಿ 
ಸಮರಸಭಾವವನ್ನು ಕೈಗೂಡುತ್ತ , ನೋಟವೇ ಪ್ರಾಣವಾಗಿ, ಭಾವವೇ ನಿಬ್ಬೆರಗಿನ ನಿಲವಾಗಿ , 
ಜ್ಞಾನವೇ ಸರ್ವಾಂಗಲಿಂಗವಾಗಿ, ಅನಿಮಿತ್ತಬಂಧುವೆನಿಸಿ, ಲಿಂಗಲೀಲಾವಿನೋದಹೃದಯ 
ನಾಗಿ, ಹಿಂಡನಗಲಿದ ಗಜದಂತೆ ಬನವಸೆ ಬಳ್ಳಿಗಾವೆಯ ಪ್ರಾಂತದತ್ತಣಿಂದ ಲೋಕಹಿತಾರ್ಥೈಕ 
ಕಾರುಣ್ಯಭಾವನಾಸಮುದ್ರನಾಗಿ ದೇಶದೇಶಗಳನ್ನು ಸುತ್ತುತ್ತ , ತತ್ತ್ವನಿಷ್ಟಾಗರಿಷ್ಠೆಯೂ , 
ಶಿವಭಕ್ತಿಸೀಮಾಮೇರುವೂ , ಗುರುಭಕ್ತಿಯ ಗರುವೆಯೂ , ಲಿಂಗಜ್ಞಾನನಿಧಿಯಾದ 
ಸಚ್ಛಿಪ್ಪೆಯಾದ ಮುಕ್ತಾಯಿಯಕ್ಕನನ್ನು ಅರಸಿಕೊಂಡು ಮಸಳಿಕಲ್ಲಿನತ್ತ ಬರುತ್ತಿದ್ದನು. 
ಅಜಗಣ್ಣ ಮುಕ್ತಾಯಿಯಕ್ಕಗಳ ಕೀರ್ತಿಯನ್ನು ಪ್ರಭುವು ಈಮೊದಲೇ ಕೇಳಿ ತಿಳಿದಿದ್ದನು. 
ಮುಕ್ತಾಯಿಯಕ್ಕನ ಅವತಾರಿಕ ಶಿಷ್ಯಸಂಪತ್ತಿನ ಹೃದಯವುಅವತಾರಿಕ ಪರಮಗುರುವರನನ್ನು 
ಆಕರ್ಷಣೆಗೊಳಗುಮಾಡಿತ್ತು . ಪ್ರಭುವಿನ ಪ್ರಬುದ್ಧ ಹೃದಯ ಸಂಪತ್ತು ಆ ಆಕರ್ಷಣೆಗೆ 
ಒಳಪಟ್ಟು ಸೃಷ್ಟಿನಿಯಮಾನುಸಾರ ಅಂತಃಕರಣಗ್ರಂಥಿಯನ್ನು ಬಿಚ್ಚಿ ಕಾರುಣ್ಯರಸವರ್ಷ 
ಸುರಿಸಲು ಬಯಸಿ ಭಾವಿಸಿ ಅಲ್ಲಿಗೆ ಹೊರಟಿತ್ತು . ಮಸಳಿಕಲ್ಲಿನಲ್ಲಿ ಮುಕ್ತಾಯಿಯಕ್ಕನ 
ಈಗಿನ ಜೀವನ ಅಣ್ಣನ ಕಣ್ಮರೆಯ ಅಸಹಶೋಕವೇದನಾಭಾರಭರದಿಂದ ಬಳುಕಿ 
ಹೋಗಿತ್ತು ; ಅಳುಕಿಹೋಗಿತ್ತು . ಹಲಕೆಲವು ದಿನಗಳುರುಳಿದರೂ ಒಡಲ ಅಳಲು ಕಡಿಮೆ 
ಯಾಗುವುದಕ್ಕೆ ಪ್ರತಿಯಾಗಿ ಹೆಚ್ಚಾಗಿತ್ತು . ಅತ್ತತ್ತು ಕಣ್ಣೀರು ಬತ್ತಿತ್ತು . ಕಪೋಲಪಾಲಿಯ 
ತೇವ ಆರಿದ್ದಿಲ್ಲ. ದಿನದಿನವೂ ಅಣ್ಣನ ಪುಣ್ಯಮಂಗಳವಿಗ್ರಹದ ರೂಪವನ್ನು ಮನದ ಮುಂದೆ 
ತಂದು ಪ್ರಲಾಪಿಸುತ್ತಿದ್ದಳು. ಅಣ್ಣನ ವಿಯೋಗ ಅವಳ ವಿಚಾರವೇದಿಕೆಯಲ್ಲಿ ದಶರಿದೊಡಕಿ 
ನಂತಾಗಿತ್ತು . 

ಒಂದು ದಿನ ಬೆಳಗಿನ ಸಮಯ . ಮುಕ್ಕಾಯಿಯಕ್ಕ ತನ್ನ ಪುಟ್ಟ ಮನೆಯಂಗಳವನ್ನು 
ಗುಡಿಸಿ ಚೊಕ್ಕಟಗೊಳಿಸಿದ್ದಳು. ಅಂಗಳ ಸಾರಣೆ ಕಾರಣೆ ರಂಗವಲ್ಲಿಗಳ ಚಿತ್ರತರ ಪಟ್ಟಿಯಿಂದ 
ಅದು ನೋಡುವವರ ಮನಂಬುಗುವಂತಿತ್ತು . ಮನೆ ಚಿಕ್ಕದಾದರೂ ವ್ಯವಸ್ಟಾಬದ್ದ 
ಜೀವನಕ್ರಮದ ಗೃಹಸ್ಥರ ಮನೆಯಂತೆಶೋಭಿಸುತ್ತಿತ್ತು . "ಮನೆ ನೋಡಾಬಡವರು ಮನ 
ನೋಡಾಘನ" ಎಂಬಂತಿತ್ತು , ಮನೆಯ ಹೊರನೋಟದ ಮಂಗಳದೃಶ್ಯ . ಮುಕ್ಕಾಯಿಯಕ್ಕ 
ತನ್ನ ಜೀವನಮಾರ್ಗದಲ್ಲಿ ಸಿರಿವಂತಿಕೆಯ ಅಟ್ಟವೇರಿದ್ದವಳಲ್ಲ . ಆದರೆ ಅವಳು 
ಶೈವಸಂಪತ್ತಿನ ರಾಣಿವಾಸದಲ್ಲಿ ಆನಂದದಿಂದ ಓಲಾಡುತ್ತಿದ್ದಳು. ಲೋಕದ 
ದೃಷ್ಟಿಯಲ್ಲಿರಬೇಕಾದ ಶ್ರೀಮಂತಿಕೆಯೇನೂ ಹೇಳಿಕೊಳ್ಳುವಂತಿರಲಿಲ್ಲವೆನ್ನಬಹುದು. 
"ಕಾಯಕದಿಂದ ಬಂದ ಕಾರೆಯಸೊಪ್ಪನ್ನು ಲಿಂಗಾರ್ಪಿತಗೊಳಿಸಿ ಪ್ರಸಾದಭೋಗೋಪ 
ಯೋಗಿಯೆನಿಸಿದ್ದಳು. 

ಪ್ರಭುದೇವರು ದೂರದಿಂದಲೇ ಇವಳ ಮನೆ ನೋಡಿದರು. " ಮನೆಯೊಳಗೆ ಮನೆ 
ಯೊಡೆಯನಿದ್ದಾನೆಂದು ಭಾವಿಸಿದರು. ಆ ಮನೆಯ ಸ್ಥಿತಿ ಸದ್ಭಕ್ತರನ್ನು ಆಕರ್ಷಿಸುವಂತಿತ್ತು . 
ಪ್ರಭುದೇವರು ಬಂದು ಬಾಗಿಲಲ್ಲಿ ನಿಂತರು. ಬಾಗಿಲಲ್ಲಿ ಯಾರೂ ಇರಲಿಲ್ಲ . ಆ ಸಮಯದಲ್ಲಿ 
ಮುಕ್ತಾಯಿ ಒಳಗೃಹದಲ್ಲಿ ತನ್ನ ಪ್ರಸಾದಪರಿಕರಣಕಾರವನ್ನೆಲ್ಲ ಮುಗಿಸಿ ಮಡಿಯುಟ್ಟು 
ಪೂಜಾಗೃಹದಲ್ಲಿ ಪೂಜಾವೇದಿಕೆಯೇರಿ, ಕರಸ್ಥಲಕ್ಕೆ ಲಿಂಗದೇವನನ್ನಿರಿಸಿ ಬರಮಾಡಿಕೊಂಡು 
ಪೂಜಾಕಾರದಲ್ಲಿ ತೊಡಗಿದ್ದಾಳೆ. ಶುಭ್ರವಾದ ಅವಳ ಮನೆಯಂಗಳದಲ್ಲಿ ನೀರವತೆ 
ತಾಂಡವವಾಡುತ್ತಿತ್ತು. ಉತ್ಸಾಹಭಾವದೃಶ್ಯಗಳಾವುವೂ ದೃಗ್ಗೋಚರಿಸುತ್ತಿರಲಿಲ್ಲ . ಬಾಗಿಲಲ್ಲಿ 
ನಿಂತ ಪ್ರಭು ಹೊಸ್ತಿಲ ಸಮೀಪಕ್ಕೆ ಬಂದು ಇಣಿಕಿ ನೋಡಿದರು. ಬಿಕ್ಕಿ ಬಿಕ್ಕಿ ಅಳುವ ಸೂಕ್ಷ್ಮ 
ಧ್ವನಿ ಕಿವಿಗೆ ಬಿತ್ತು . ದುಃಖವೆಂಬುದು ಎಲ್ಲರನ್ನೂ ಕಿತ್ತು ತಿನ್ನುವ ಮಹಾಭೂತ, ಭಕ್ತರಿಗೂ 
ದುಃಖವುಂಟೆ ? ಎಂಬ ಸಂಶಯ ಪ್ರಭುವನ್ನು ಕಾಡಹತ್ತಿತ್ತು. ಪ್ರಭು ಇನ್ನೂ ಒಂದು ಹೆಜ್ಜೆ 
ಮುಂದೆ ಹೋಗಿ ಹೊಸ್ತಿಲು ದಾಟಿ ನಿಂತುಕೊಂಡನು. ಮುಕ್ಕಾಯಿಯು ಕರಸ್ಥಲದಲ್ಲಿ 
ಲಿಂಗದೇವರನ್ನು ಬರಮಾಡಿಕೊಂಡು ಭಸ್ರೋದ್ಧೂಳಿತ ಪುಣ್ಯಮಂಗಳವಿಗ್ರಹಳಾಗಿದ್ದಾಳೆ. 
ಆದರೇನು, ಮನದ ಸ್ಥಿತಿ ಹದಕ್ಕೆ ಬಂದಿರಲಿಲ್ಲವಾಗಿ ಅಜಗಣ್ಣನ ನೆನಪು ಬಂದು ಕರುಣಾರಸದ 
ಕಡೆಗೋಡಿಯೊಡೆದು ದುಃಖಜಲಪ್ರವಾಹ ಹರಿದುಬರುತ್ತಿದೆ. ಕರದಿಷ್ಟಲಿಂಗಕ್ಕೆ ತನ್ನ ಅಳಲನ್ನೆಲ್ಲ 
ತೋಡಿಕೊಂಡು ಹೇಳುತ್ತಿದ್ದಾಳೆ. ಕಂಠ ಬಿಗಿದುಬಂದು ವಾಕ್‌ಶಕ್ತಿ ಕುಂಠಿತಗೊಂಡಿದೆ. ಬಿಕ್ಕಿ 
ಬಿಕ್ಕಿ ಒಂದೊಂದೇ ಮಾತು ಮಾತನಾಡುತ್ತಾ ತೋಡಿಕೊಳ್ಳುತ್ತಿದ್ದಾಳೆ. ಬಾಯ್ತುಂಬ ಅಳು; 
ಕಣ್ಣುಂಬ ನೀರು; ಹೃದಯದ ತುಂಬ ದುಃಖದ ಕಾರ್ಮೋಡ. ಹೀಗೆ ಮುಪ್ಪುರಿಗೊಂಡು 
ನಿಂತಿದೆ ಗುರುವಿಯೋಗಸಂತಾಪ. ಅಣ್ಣನ ಲಿಂಗೈಕ್ಯ ಸಮಸ್ಯೆಯ ಒಂದು ಗಂಟು ಬಿಡಿಸುವಲ್ಲಿ 
ಇನ್ನೊಂದು ಕಗ್ಗಂಟು ಬಿದ್ದು ಬಾಧಿಸುತ್ತಿದೆ. ಏನು ಮಾಡಿದರೂ ಹದಕ್ಕೆ ಬರದ 
ಬೇಗುದಿಗೊಂಡಿದ್ದಾಳೆ. 

ಇದುವರೆಗೆ ಅವಳಿಗಿದ್ದ ಸಂಸಾರಸಾಗರಸರ್ವಸ್ವವೆಂದರೆ ಅಣ್ಣ ತಂಗಿಯರಿಬ್ಬರ 
ಗುರುಶಿಷ್ಯಸಂಪತ್ತಿಯು ತುಂಬಿದ ಕೊಡದಂತೆ ಇದ್ದುದು. ಈಗ ಆ ಕೊಡ ಒಡೆದು 
ಹೋಗಿತ್ತು . ಅತ್ಯಂತ ಬಡತನವಿತ್ತು ಲೋಕದ ಕಣ್ಣಿಗೆ, ನಿಜ. ಅವಳ ಕಣ್ಣಿಗೆ ತನ್ನ ಜೀವನ 
ತುಂಬುಸಂಪತ್ತಿನದೆಂದು ಭಾವಿಸಿದ್ದಳು. ಅವಳಿಗೆ ಯಾವ ಐಶ್ವರ್ಯವೂ ಬೇಡವಾಗಿತ್ತು . 
ಅಖಂಡಜ್ಞಾನೈಶ್ವರ ಬೇಕಾಗಿತ್ತು . ಲಿಂಗಸಂಗದ ನಿಬ್ಬೆರಗಿನಲ್ಲಿರುವ ನಿರತಿಶಯಾನಂದಕ್ಕೆ 
ಮಿಗಿಲಾದುದನ್ನು ಅವಳು ಹೊರಗೆಲ್ಲಿಯೂ ಕಂಡಿರಲಿಲ್ಲ . ಅಂಥ ಸಂಪತ್ತೆಂದರೆ 
ಅವಳಿಗಿದ್ದುದು ಅಣ್ಣನಾದ ಅಜಗಣ್ಣ . 'ಮೂರ್ತಿಯಾದುದಕ್ಕೆ ಪ್ರಳಯ ತಪ್ಪದು. ' ಜಾತಸ್ಯ 
ಮರಣಂ ಧ್ರುವಂ' ' ಶರೀರಮಸ್ಥಿರಂ' ಇತ್ಯಾದಿ ನ್ಯಾಯದ ಪ್ರಕಾರ, ದೇಹಿಗಳು ದೇಹ 
ಬಿಡಲೇಬೇಕು. ದೇಹವಿಡಿದಿದ್ದ ಅಜಗಣ್ಣ ಆ ಸ್ಥಿತಿಗೆ ಬಂದು ದೇಹ ಬಿಟ್ಟಿದ್ದಾನೆ. 
ದೇಹವಿಡಿದಿದ್ದ ಎನ್ನಣ್ಣ ಅಜಗಣ್ಣ ಉಲಿದ ಉಲಿ, ಇನ್ನಿಲ್ಲವಲ್ಲ , ಇನ್ನೆಂತು ಮಾಡಲಿ? 
ತನ್ನನ್ನು ನಡುನೀರಿನಲ್ಲಿ ಕೈಬಿಟ್ಟು ಎನ್ನಣ್ಣ ಹೋದನಲ್ಲ . " ಅರಿವನಣಲೊಳಗಿಕ್ಕಿ 

ಅಗಿಯುತ್ತಿದ್ದಾಳೆ, ಅಜ್ಞಾನದ ದವಡೆಯಿಂದ; ಅಗಿತಕ್ಕೆ ಅರಿವು ಜಜ್ಜಿ ಜಜ್ಜಿ ಹೋಗುತ್ತಿದೆ. 
ಜ್ಞಾನದಲ್ಲಿ ಅಜ್ಞಾನ ಧೀಂಕಿಡುತ್ತಿದೆ. ಅಜ್ಞಾನದಲ್ಲಿ ಜ್ಞಾನದ ಸೆಳೆಮಿಂಚು ಸೆಳೆಯುತ್ತಿದೆ. 
ಇದೇ ಲಿಂಗಪೂಜೆಯನ್ನು ಆಕೆಯು ತನ್ನಣ್ಣನಿರುವಾಗ ಆತನ ಎದುರಿನಲ್ಲಿ ಕುಳಿತು 
ಮಾಡುತ್ತಿದ್ದಳು. ಅಂದಿನ ಆ ಆನಂದ ಇಂದು ಕಾಣುತ್ತಿಲ್ಲ . ಅಣ್ಣನ ಅದೆಂತಹ ಗಾಢವಾದ 
ಲಿಂಗಸುಖದಲ್ಲಿ ಬೆರೆತುನಿಂತ ಪುಣ್ಯಮಂಗಳ ವಿಗ್ರಹ! ಅದೆಂತಹ ಅಪೂರ್ವತೇಜೋಮಯ 
ಮುಖಮಂಡಲ ! ಆ ಪೂಜಾ ಸೌಂದರ್ಯವೆಲ್ಲಿ ? ಇಂದಿನ ಸ್ಥಿತಿಯೆಲ್ಲಿ ? ಆ ಸುಂದರ 
ಸನ್ನಿವೇಶದ ನೆನಪು ಒಂದೊಂದಾಗಿ ಧೀಂಕಿಡುತ್ತಿತ್ತು . ಅರಿವಿನ ಪ್ರಬಲಶಕ್ತಿಯಿಂದ ಎಷ್ಟು 
ಅದುಮಿದರೂ ಅದಮ್ಯವಾಗಿ ಅಳಲಿನ ಕಾರಂಜಿ ಭುಗಿಲೆಂದೆದ್ದು ಆಕೆ ಬಿಕ್ಕಿ ಬಿಕ್ಕಿ ಅಳುವಂತೆ 
ಮಾಡಿತ್ತು . ತನ್ನ ಅಣ್ಣನನ್ನು ಸಂಬೋಧಿಸುತ್ತ ಮುಕ್ತಾಯಿಯು. 

" ಜಗದ ನಿಜಗುಣವಳಿದ ನಿಜಯೋಗ ನಿನಗಾಯಿತ್ತಣ್ಣ , ನಾನೆಂತು ಬದುಕುವೆನು ? 
ನನ್ನಲ್ಲಿಟ್ಟು ನೀನೊಬ್ಬನೆ ಹೋಗಬಹುದೆ? ಹೋಗುವುದಾದರೂ ಎಲ್ಲಿಗೆ? ಕತ್ತಲೆ ಬೆಳಗ 
ಕಾಂಬ ಸಂದೇಹಿ ನಾನು . ಒಮ್ಮೆ ಮಿಂಚು ಒಮ್ಮೆ ಕತ್ತಲೆ ಫಳಿರೆಂದು ಮಿಂಚಿದ ಮಿಂಚಿನ 
ತೀವ್ರ ಪ್ರಕಾಶದಲ್ಲಿ ಒಮ್ಮೆ ಕಣ್ಣು ಏನನ್ನೋ ನೋಡುತ್ತಿದೆ. ಮತ್ತೊಮ್ಮೆ ಎಲ್ಲವೂ ಕಗ್ಗತ್ಯ 
ಲಾಗುತ್ತಿದೆ. ಹೀಗೆ ಬೆಳಗಿನಲ್ಲಿ ಕತ್ತಲೆ; ಕತ್ತಲೆಯಲ್ಲಿ ಬೆಳಕು ಕಾಣುವ ಸಂದೇಹಸೂತಕ 
ಎನಗಾಯಿತ್ತಣ್ಣ , ಎನ್ನ ಕಣ್ಣ ಕಟ್ಟಿ ಕನ್ನಡಿಯನ್ನು ತೋರಿತೋ ಅಜಗಣ್ಣ ನಿನ್ನ ಯೋಗ. " 

" ಅಣ್ಣ , ಕಡೆಗಂಡಲ್ಲದೆ ಕಾಣಲಾರದು ನಿನ್ನ ಯೋಗವನ್ನು ; ಉರಿಯ ಗಿರಿಯ ದಾಟಿ 
ಕಾಣಬೇಕು ನಿನ್ನ ಯೋಗವನ್ನು ; ಸಮುದ್ರಬೊಬ್ಬುಳಿಯಿಂದಾಚೆ ಹೋಗಿನೋಡಬೇಕು 
ನಿನ್ನ ಯೋಗವನ್ನು ; ಅಣ್ಣ , ಅಂಧಕನ ಕೈಯ ಅಂಧಕ ಹಿಡಿದಂತಿರಬೇಕು. ಮೂಗನ ಕಯ್ಯಲ್ಲಿ 
ಕಾವ್ಯ ಕೇಳಿದಂತಿರಬೇಕು. ದರ್ಪಣದೊಳಗಣ ಪ್ರತಿಬಿಂಬದಂತೆ ಹಿಡಿವರಿಗೆ ಅಳವಲ್ಲದಂತಿರ 
ಬೇಕು. ಕೂರ್ಮಶಿಶು ಸ್ನೇಹದಂತೆ ನನ್ನನ್ನು ನೋಡಿಕೊಳ್ಳುತ್ತ ಇರಲೊಲ್ಲದೆ ಎಲ್ಲಿಗೆ 
ಹೋದೆಯಣ್ಣ , ಎನ್ನಣ್ಣ , ಅಜಗಣ್ಣ ತಂದೇ ನಿನ್ನ ನುಡಿಗಳೆಲ್ಲ ನನಗೆ ಪ್ರತಿಬಿಂಬಗಳಾಗಿ 
ಹೋದುವೆ? ಕೊಡನೊಳಗಣ ಜ್ಯೋತಿಯ ಅಡಗಿಸಲರಿಯದೆ ಮಿಗೆವರಿದಂತಾದೆಯೊ 
ಅಜಗಣ್ಣ ; ಅಣ್ಣ , ಭಿತ್ತಿ , ಅದರ ಮೇಲೆ ಆಕಾಶದ ರೂಪು; ಆಕಾಶದಲ್ಲಿ ಹಂಸ ಗರಿಗೆದರಿ 
ಕೊಂಡು ಹೋಗುತ್ತಿದೆ. ಕೊಕ್ಕು ಕೆಂಪು, ಕಾಲು ಕೆಂಪು ಇಂಥ ಬಣ್ಣದರೂಪುನಿನ್ನ ಯೋಗವಣ್ಣ . 
ಆ ನಿನ್ನ ಯೋಗಹೊಯ್ದಾಡದ ಯೋಗ, ಸದಾ ಸ್ಥಿರವಾದುದಾಗಿತ್ತು . ಅಂಥ ಯೋಗ 
ನನ್ನ ಕಲ್ಪನೆಗೂ ನಿಲುಕಲಿಲ್ಲವಣ್ಣ . ಇಂಥ ನಿನ್ನ ಯೋಗಸೌಂದರ್ಯದ ಅಸ್ಪಷ್ಟ ಚಿತ್ರ 
ನನ್ನ ಭಾವನೆಯ ಮುಂದೆ ಬಂದು ಬಂದು ತಾಗುತ್ತದೆ. ಏನೆಂದರಿಯೆ ಎಂತೆಂದರಿಯೆನಣ್ಣ . 
ಬಾಂದಳದ ಬಿಲ್ಲಿನ ಬಣ್ಣದಂತೆ ಅದನ್ನು ತಿಳಿಯಲಾಗುತ್ತಿಲ್ಲ . ಆ ಭಾವ ಮೂಡಿದಾಗ 
ದುಃಖಗೊಂಡು ಹರಿಯುವೆನು. ಅರೆಕ್ಷಣದಲ್ಲಿ ಎಲ್ಲವೂ ಮಾಯವಾಗುವುದು." 

" ಅಣ್ಣ , ನೀವುಹೋಗುವ ಕಾರಣವಾದರೂ ಏನಿತ್ತು ? ಸೊಪ್ಪಡಗಿದ ಸುಮ್ಮಾನಿಯಂತೆ 
ಇಲ್ಲಿಯೆ ಇರಬಹುದಾಗಿತ್ತಲ್ಲಣ್ಣ . ಒಳಗೂ ಹೊರಗೂ ಪ್ರಕಾಶವಾಗಿ ಸ್ಪಟಿಕಘಟದೊಳಗಣ 

ಜ್ಯೋತಿಯಂತೆ ಏಕೆ ಇರಬಾರದಾಗಿತ್ತು ? ದಿಟಪುಟವನತಿಗಳೆದು ಸಟೆಯ ಬಳಸುವರೆ ? 
ಅಂತರಂಗದ ಶುದ್ಧಿಯನ್ನು ಬಹಿರಂಗಕ್ಕೆ ತಂದು ಸಂತೈಸಲರಿಯದೆ ಮರುಳಾದಿರಣ್ಣ . ಜಂತ್ರದ 
ಕೀಲಕೂಟದ ಸಂಚದ ಭೇದವ ತಪ್ಪಿ ಮಂತ್ರ ಭಿನ್ನವಾಗಿ ನುಡಿವರೇ ಅಣ್ಣ . ನೀನು ಏರಿದರೆ 
ಅರಿವಾಗಿದ್ದೆ . ಇಳಿದರೆ ಕ್ರಿಯೆಯಾಗಿದ್ದೆ . ಒಂದು ಗಟ್ಟಿದುಪ್ಪ, ಇನ್ನೊಂದು ತಿಳಿದುಪ್ಪ ; ದೀಪ್ತಿ 
- ದೀಪ;ನೀರು- ಆಲಿಕಲ್ಲು ಈ ಸ್ಥಿತಿ ಅಳವಟ್ಟಿದ್ದರೂ ಹೋಗುವ ಕಾರಣವಾದರೂ ಏನಿತ್ತಣ್ಣ . 

ಒಂದಲ್ಲ , ಎರಡಲ್ಲ ಅನಂತ ಶಬ್ದಗಳ ವರ್ಣನೆ; ಅನಂತ ಸುಂದರ ದೃಶ್ಯಗಳ ನೆನಹು 
ಮುಂದಾಗಿ ಮುಕ್ತಾಯಿ ವಿಕಳಾವಸ್ಥೆಯಲ್ಲಿ ಮುಳುಗಿ ತೇಲಾಡುತ್ತಿದ್ದಾಳೆ. ತೇಲಿ 
ಮುಳುಗುತ್ತಿದ್ದಾಳೆ. ಅಣ್ಣನ ಅನಂತ ಕಲ್ಯಾಣ ಗುಣಗಳನ್ನು ಶಿವಯೋಗಾನುಷ್ಠಾನದ 
ರೀತಿನೀತಿಗಳನ್ನು ಹೊಗಳಿ ದಣಿಯಳು; ಅತ್ತು ತಣಿಯಳು. ತನ್ನಣ್ಣ ದೇಹ ಧರಿಸಿದ್ದಾಗ 
ಮುಕ್ತಾಯಿ ಆತನನ್ನಲ್ಲದೆ ಇನ್ನಾರಲ್ಲೂ ಯೋಗದ ಈ ಸೌಂದರ್ಯದರ್ಶನ ಮಾಡಿರಲಿಲ್ಲ . 

- ಜಲದ ಚಿತ್ತಾರದ ಕೊರಳಿನಲ್ಲಿ ದಾರವಿಲ್ಲದ ಮುತ್ತಿನ ಸರ, ಚಿತ್ತಾರವಳಿಯದೆ ಮುತ್ತು 
ಉಳಿಯದೆ ನಿಂದ ನಿಲವಿನ ಪರಿಯಂತೆ ಅಜಗಣ್ಣನು ಕಂಡಿದ್ದನು. ಅವನು ಗಮನವಿಲ್ಲದ 
ಗಂಭೀರತೆಯಿಂದ, ಶಬ್ದವಿಲ್ಲದ ಸಾರಾಯಸಮತೆಯಿಂದ ನಿಂತವನಾಗಿ ಕಂಡಿದ್ದನು. ಅಂಥ 
ಅಣ್ಣನಿಗೆ ಇನ್ನಾರು ಸರಿ ಎಂದುಕೊಂಡಿದ್ದಳು. ದೇಹವಿಡಿದವರೆಲ್ಲ ಜಲದ ಚಿತ್ತಾರವೇ . 
ತನ್ನಣ್ಣನೂ ಹಾಗೆಯೆ ಜಲದ ಚಿತ್ತಾರವೆಂದೇ ಕೇಳಿದ್ದಳು. ಆದರೆ ಕಂಠಸ್ಥಾನದಲ್ಲಿ 
ಭಿನ್ನಜ್ಞಾನಸೂತ್ರವಿಲ್ಲದೆ ಅಭಿನ್ನಜ್ಞಾನಸೂತ್ರದಲ್ಲಿ ಮುಕ್ತಿಸ್ವರೂಪನಪ್ಪ ಲಿಂಗವ 
ಸಾಹಿತ್ಯವನ್ನಾಗಿ ಮಾಡಿಕೊಂಡ ಚೋದ್ಯಕ್ಕೆ ಬೆರಗಾಗಿದ್ದಳು. ಅವನು ಲಿಂಗವಿದ್ದಂತೆಯೆ 
ಲಿಂಗಗುಣವೆಲ್ಲ ಅಂಗಗುಣವಾದುದನ್ನು ಪಡೆದಿದ್ದನು. ವಾಲ್ಮನಕ್ಕೆ ಬಾರದ ನಿಶ್ಯಬ್ದ ಬ್ರಹ್ಮ 
ವಾಗಿ ಪರಮಶಾಂತಿಯನ್ನು ಹೊಂದಿ ಲಿಂಗೈಕ್ಯ ನಿರ್ಭರಸ್ಥಿತಿಯಲ್ಲಿಯೇ ಅವನು ಸದಾ 
ವ್ಯವಹರಿಸುತ್ತಿದ್ದಾನೆಂದು ತಿಳಿದಿದ್ದಳು; ಕಂಡಿದ್ದಳು; ಹಿರಿಹಿರಿ ಹಿಗ್ಗಿದ್ದಳು; ಆ ಸ್ಥಿತಿತನಗಳಳ 
ವಡುವ ದಿನವೆಂದೋ ಎಂದು ಸಂತತ ಪ್ರಯತ್ನಿಸುತ್ತಿದ್ದಳು. ಈಗ ಆ ಜಲದ ಚಿತ್ತಾರ 
ಇರುವಷ್ಟು ಕಾಲವಿದ್ದು ಪುನಃ ಜಲವಾಗಿ ಹೋಗಿತ್ತು . ಅದರ ಸೌಂದಯ್ಯವಿಲ್ಲ. ಕಣ್ಣಿಗೆ 
ಕಾಣದ, ಭಾವನೆಗೆ ನಿಲುಕದ ಅಸ್ಪಷ್ಟ ಸೌಂದಯ್ಯವೊಂದುಂಟು. ಆದರೆ ಎನಿತು ಪ್ರಯತ್ನದಿಂದ 
ಅದರ ಬೆನ್ನುಹತ್ತಿ ಹೋದರೂ ಅದು ನಿಲುಕಲೇ ಒಲ್ಲದು. ಆದ್ದರಿಂದಲೇ ಬೆಳಕು ಕತ್ತಲೆಯ 
ಕಾಣುವ ಸಂದೇಹ ಅವಳಿಗೆ ಆಗುತ್ತಿದ್ದುದು. ಅಜಗಣ್ಣ ಹುಟ್ಟುಗೆಟ್ಟು ಬಟ್ಟಬಯಲಲ್ಲಿ 
ಬಿದ್ದು ಬಿಟ್ಟಿದ್ದನು. 

ಮುಕ್ತಾಯಿಯಕ್ಕನ ಈ ಕೋಡಿವರೆದು ಹೊರಹೊಮ್ಮುವ ಅಳಲುರಿ ಪ್ರಭುವಿನ 
ಹೃದಯಕ್ಕೆ ತಟ್ಟಿತು. ಇನ್ನೂ ಸ್ವಲ್ಪ ಮುಂದೆ ಹೋಗಿ ಮುಕ್ತಾಯಿಯತ್ತ ಇಣಿಕಿ ನೋಡಿದನು. 
ಮುಕ್ತಾಯಿಯ ಮನಸ್ಸಿನಲ್ಲೂ ಕಳವಳ ಕಡಿಮೆಯಾಗುತ್ತ ನಡೆದಿತ್ತು . ಧ್ಯಾನಮಗ್ನ ಸ್ಥಿತಿಯಲ್ಲಿ 
ಅಚಲಿತಳಾಗಿ ಆಕೆ ಪೂಜಾವೇದಿಕೆಯ ಮೇಲೆಕುಳಿತಿದ್ದಾಳೆ. ಅವಳ ಬಲಭಾಗದಲ್ಲಿ ಒಂದು 
ಹಣತೆಯ ದೀಪ ಅಸ್ಪಷ್ಟ ಪ್ರಕಾಶದಿಂದ ಮಿನುಮಿನುಗಿ ಮುಕ್ಕಾಯಿಯ ವಿಕಳತೆಯಲ್ಲಿ 

ಏಕತಾನಗೊಂಡು ಅಳುತ್ತಿದೆಯೊ ಎಂಬಂತೆ ಕಾಣುತ್ತಿತ್ತು . ಪತ್ರೆ ಪುಷ್ಪಗಳ ಸುಗಂಧ, ಧೂಪದ 
ಕಂಪಿನೊಡನೆ ಬೆರೆತು ಪ್ರಾಣಲಿಂಗಕ್ಕೆ ಸುಪ್ರಸನ್ನತೆಯನ್ನುಂಟುಮಾಡುತ್ತಿದೆ. ಎಡಪಕ್ಕದಲ್ಲೊಂದು 
ಓಲೆಯಗರಿಯ ಕಟ್ಟು ಅರದೆರೆದು ಇಡಲ್ಪಟ್ಟಿತು. ಪಕ್ಕದಲ್ಲಿ ಕಂಠಪತ್ರವೂ ಇತ್ತು . 
ಪ್ರಭುದೇವರಿಗೂ ಭಕ್ತರ ಮನೆಯ ನಿರಾಡಂಬರದ ಅಂದಕ್ಕೆ ಮನಃಪ್ರಸನ್ನತೆ ಮೊಳೆದೋರಿ 
ಬೆಳೆಯಹತ್ತಿದೆ. ಭಕ್ತಿಯಾಗಿ ಕರದಲ್ಲಿ ಜ್ಞಾನದ ಕುರುಹು ಹಿಡಿದೂ ಕೂಡ ತನ್ನರಿವನ್ನು 
ಅಣಲೊಳಗಿಕ್ಕಿ ಅಜ್ಞಾನದ ದವಡೆಯಿಂದ ಅಗಿಯುತ್ತಿರುವಳಲ್ಲ ! ಪಾಪ ! ಎಂದು 
ಕನಿಕರಗೊಂಡವನಾದನು. ಆ ಗಂಭೀರ ನಿಶ್ಯಬ್ದ ವಾತಾವರಣವನ್ನು ಭೇದಿಸಿ ನುಡಿದನು; 
ಮುಕ್ತಾಯಿಗೆ ಪ್ರಭುವು ಒಳಗೆ ಬಂದು ನಿಂತುದರ ಅರಿವಿಲ್ಲ . ಆದರೆ ಮನಸ್ಸಿನಲ್ಲಿ ಆ 
ಮಹಾತ್ಮನು ತನ್ನ ಹತ್ತಿರ ಬಂದಿರುವುದರ ಫಲವಾಗಿ ಆವುದೋ ಅವ್ಯಕ್ತ ಸಮಾಧಾನ 
ಮನಕ್ಕೆ ಮೂಡುವಂತೆ ಭಾಸವಾಗಿತ್ತು . 

" ಅಂಗೈಯೊಳಗೊಂದು ಅರಳ ತಲೆಯ ಹಿಡಿದುಕೊಂಡು ಕಂಗಳ ಮುತ್ತು ಪವಣಿಸು 
ವಾಕೆ ನೀನಾರು ಹೇಳಾ ತಾಯೆ ! ಜ್ಞಾನದ ಕುರುಹ ಕೈಯಲ್ಲಿ ಹಿಡಿದಿದ್ದೀಯೆ; ಅಜ್ಞಾನಮೊನೆ 
ಯೇರಿ ನಿಂತು ಪ್ರಲಾಪಿಸುತ್ತಿದ್ದೀಯೆ. ಈಗ ನೀನು ಹೇಗಿರಬೇಕಾಗಿತ್ತೆಂದರೆ ಸಂಪಗೆಯರಳ 
ಕಂಪಿಗೆ ದುಂಬಿ ಬಂದ ಪರಿಯಂತಿರಬೇಕಾಗಿತ್ತು . ಒಂದು ಎರಡಾಗಿದ್ದಾಗ ಅಳಬೇಕು; ಎರಡು 
ಒಂದಾಗಿದೆ. ಈಗನೀನು ನಗಬೇಕು. ಕಂಗಳ ಮುಂದಣ ಕತ್ತಲೆಯಿದೇನೊ ? ಮನದಮುಂದಣ 
ಮರವೆಯಿದೇನೊ ? ಹೊರಗೆ ಭಕ್ತಿಯ ಶೃಂಗಾರವೆದ್ದು ಕಾಣುತ್ತಿದೆ; ಒಳಗೆ ರಣರಂಗವೆದ್ದಿದೆ." 
ಅರುಹಿನಲ್ಲಿ ಮರವೆಂಬುದುಂಟೆ ? ಜ್ಯೋತಿಯಲ್ಲಿ ಕತ್ತಲೆಯೆಂಬುದುಂಟೆ ? ನೀನೀಗ 
ಅಳುವುದುಚಿತವಲ್ಲ ಬಿಡು. ಅಜ್ಞಾನಿಗಳಂತೆ ಹೀಗೆ ದುಃಖವಿಲ್ಲದುದಕ್ಕೆ ಅನುತಾಪ ಪಡುವ 
ಕಾರಣವಾದರೂ ಏನಮ್ಮ ? ನೀನಾರು ಹೇಳು ತಾಯೆ ". 

ಹೀಗೆ ಪ್ರಭುವು ನುಡಿಯುತ್ತಿದ್ದಂತೆ ಮುಕ್ತಾಯಿ ತನ್ನ ದುಃಖಸಮಾಧಿಯಿಂದ 
ಹೊರಮೈಗೊಂಡು ಕಣ್ಣೆರೆದು ನೋಡಿದಳು. ದಿವ್ಯ ಭವ್ಯ ಜಂಗಮಲಾಂಛನದ ಮಹಾತೇಜಸ್ವಿ 
ಯಾದ ಮೂರ್ತಿ ಹೊಳೆಹೊಳೆಯುವ ಲಿಂಗಪ್ರಕಾಶದಲ್ಲಿ ಸಾಂತ್ವನ ರಸವರ್ಷವನ್ನೇ 
ಸುರಿಸುತ್ತಿರುವ ಅಕ್ಕರೆಯ ಮೇಘಮಂದ್ರಧ್ವನಿವಿಶೇಷ. ಇವರು ಪ್ರಭುದೇವರೇ 
ಆಗಿರಬಹುದೆ? ಎಂಬ ಸಂಶಯ ಮನದ ಮುಂದೆ ಸುಳಿದುಹೋಯಿತು. ಪ್ರಭುದೇವರ 
ದಿಗಂತವಿಶ್ರಾಂತ ಕೀರ್ತಿಯನ್ನು ಕಿವಿಯಾರ ಕೇಳಿದ್ದಳು. ಕಣ್ಣಾರೆ ನೋಡಿರಲಿಲ್ಲ . ಆ 
ಮಹಾಜಂಗಮಮೂರ್ತಿಲೋಕಹಿತಾರ್ಥೈಕದೃಷ್ಟಿಯಿಂದ ಸದ್ಭಕ್ತರ ಬಳಿವಿಡಿದು ಸುಳಿಯುತ್ತಾ 
ನೆಂದು ಶರಣಜನಕರ್ಣಪರಂಪರೆಯಿಂದ ಕೇಳಿ ತಿಳಿದಿದ್ದಳು. ಇಂದು ಆ ಮೂರ್ತಿಯೇ 
ಇಲ್ಲಿಗೆ ಬಂದಿರಬಹುದೆ ? ಆಯಾಚಿತರಾಗಿ ಇಲ್ಲಿಗೆ ಬಂದು " ಅಜ್ಞಾನಿಗಳಂತೆ ದುಃಖ 
ವಿಲ್ಲದುದಕ್ಕೆ ಅನುತಾಪ ಪಡುವ ಕಾರಣವಾದರೂ ಏನಮ್ಮ ? ನೀನಾರು ಹೇಳು ತಾಯೆ " 
ಎಂದು ಕಾರುಣ್ಯದೊಡಲಿನ ನುಡಿಯ ಮೋಡಿಯಿಂದ ತನ್ನನ್ನು ಮಾತನಾಡಿಸುತ್ತಿದ್ದಾನೆಯೇ 
ಎಂದು ತಟ್ಟನೆ ವೇದಿಕೆಯಿಂದಿಳಿದು ನಮಸ್ಕರಿಸಿ ನಿಂತಳು. ಅವಳ ಕೆನ್ನೆಗಳು ಅತ್ತ ಕಣ್ಣೀರಿನ 

ಹಲವುರೇಖೆಗಳಿಂದ ಕೂಡಿತ್ತು . ಕಣ್ಣ ರೆಪ್ಪೆಗೂದಲು ಕಣ್ಣೀರಿನಿಂದ ಅಂಟಿಕೊಂಡಿದ್ದುವು. 
ಬಹುವಾಗಿ ಅವಳ ಮುಖಚಿಹ್ನೆ ಎದ್ದು ಕಾಣುತ್ತಿತ್ತು . ತಲೆ ತಗ್ಗಿತ್ತು . ಅಂಜಲೀಬದ್ಧಳಾಗಿ 
ಭಕ್ತಿಭಾವ ದಳವೇರಿ, ನಲವೇರಿ ಬೆಳೆದು ನಿಂತಿತ್ತು . ಇದುವರೆಗೆ ಪ್ರಭುದೇವರ 
ಮುಖಾರವಿಂದವಿನಿರ್ಗತ ಸಾಂತ್ವನಧ್ವನಿಯ ವಾಕ್ಯವಿಶೇಷಗಳ ಮಾಧುರರಸ ಹೃದಯಕುಹರಕ್ಕೆ 
ಇಳಿದಿತ್ತು . "ಕಂಗಳ ಮುಂದಣ ಕತ್ತಲೆ, ಮನದ ಮುಂದಣ ಮರವೆ, ಒಳಗಣ ರಣರಂಗ, 
ಹೊರಗಣ ಶೃಂಗಾರ... " ಒಂದೊಂದು ಮಾತೂ ಅವಳಲ್ಲಿ ಬೆಳಕು ಕತ್ತಲೆಯ ಕಾಂಬ 
ಸಂದೇಹದ ಮೂಸೆಯಲ್ಲಿ ಬೇಯುತ್ತಿದ್ದವು. ಆ ಮಹಾ ಜಂಗಮಮೂರ್ತಿಯ , ಅಸೀಮ 
ವೈರಾಗ್ಯ ಚಕ್ರವರ್ತಿಯ ದಿವ್ಯ ತೇಜಸ್ಸು , ತನ್ನ ಮೇಲೆ ಯಾವುದೋ ಪ್ರಕಾಶ ಬೀರಿದಂತೆ 
ಭಾಸವಾಗುತ್ತಿತ್ತು . ಉಚ್ಚಂಖಲಗೊಂಡು ಮೊರೆಯುತ್ತಿದ್ದ ಮನದ ಭಾರ ಸ್ವಲ್ಪಮಟ್ಟಿಗೆ 
ಕುಗ್ಗಿದಂತೆ ಅನುಭವಕ್ಕೆ ಗೋಚರಿಸುತ್ತಿತ್ತು . ಅಣ್ಣನ ಲಿಂಗೈಕ್ಯ ಸಮಸ್ಯೆಯು ಬಿಡಿಸಲಾರದ 
ತೊಡಕಿನಲ್ಲಿ ತೊಡಗಿದ್ದ ಮನದ ಮುಖವನ್ನು ಕೀಳಲಾರದೆ ಕಿತ್ತು , ಪ್ರಭುವಿನ ದಿವ್ಯ 
ಸುಂದರ ವಿಗ್ರಹದ ಸೌಂದಯ್ಯಸೌಷ್ಠವದಲ್ಲಿ ನಿಲ್ಲಿಸಿದಳು. ಅನಿಮಿತ್ತಬಂಧುವೊಬ್ಬನು ಬಂದು 
ದುಃಖಸನ್ನಿವೇಶದಲ್ಲಿ ಭಾಗವಹಿಸಿ ದುಃಖಭಾರದ ಪಾಲನ್ನು ಸ್ವಲ್ಪಮಟ್ಟಿಗೆ ಕೈಗೊಂಡು 
ಮನಸ್ಸನ್ನು ಹಗುರಗೊಳಿಸುವಂತೆ ಆಗಿತ್ತು ಪ್ರಭುದೇವನ ಸಮಾಗಮ , ಚಾಪೆಯೊಂದನ್ನು 
ಹಾಸಿ ಪ್ರಭುದೇವರನ್ನು ಕುಳಿತುಕೊಳ್ಳಬೇಕೆಂದು ಬಿನ್ನಿಸಿಕೊಂಡಳು. ಈ ಪ್ರಾರ್ಥನೆಯಲ್ಲಿ 
ಮಹಾಕೈಂಕರ ಅಭಿವ್ಯಕ್ತಿಗೊಳ್ಳುತ್ತಿತ್ತು . ಪ್ರಭುದೇವರು ಕುಳಿತುಕೊಂಡರು . 

"ನೀನಾರು ಹೇಳು ತಾಯಿ " ಎಂದು ಪ್ರಭುದೇವರು ಕೇಳಿದ ಮಾತಿಗೆ ಏನು ಉತ್ತರ 
ಹೇಳುವುದು ? ಯೋಚಿಸಿ ಹೇಳಿದಳು 

"ಸ್ವಾಮಿ, ಆರೆಂದು ಕುರುಹ ಬೆಸಗೊಳ್ಳಲು ಏನೆಂದು ಹೇಳಲಿ , ಕಾಯದಲ್ಲಿ 
ಮಾಯೆಯಿಲ್ಲ ; ಭಾವದಲ್ಲಿ ಭ್ರಮೆಯಿಲ್ಲ ; ಕರೆದು ಬೆಸಗೊಂಬರೆ ಕುರುಹಿಲ್ಲ . ತಲೆಯಳಿದು 
ನೆಲೆಗೆಟ್ಟು ಬೆಳಗುವಜ್ಯೋತಿಎನ್ನಣ್ಣ ಎನ್ನ ತಂದೆ ಬೆನ್ನ ಬಳಿವಿಡಿದು ಆತನ, ಜನಿಸಿದವಳಾನು ; 
ನನ್ನನ್ನು ' ಮುಕ್ತಾಯಿ' ಎಂಬ ಹೆಸರಿನಿಂದ ಲೋಕ ಗುರುತಿಸುವುದು. ಎನ್ನಣ್ಣನ ದಿವ್ಯಜ್ಯೋತಿ 
ಮಾಯವಾಯಿತು. ಕಣ್ಣು ಕತ್ತಲಾಯಿತು. ಒಮ್ಮೆ ಬೆಳಕಿನಂತೆ ಭಾಸವಾಗುತ್ತಿದೆ. ಮತ್ತೊಮ್ಮೆ 
ಕತ್ತಲಂತೆ ಭಾಸವಾಗುತ್ತಿದೆ. ಆತನಿಗಾಗಿ ಆ ಜ್ಯೋತಿಗಾಗಿ ಅಳುತ್ತಿದ್ದೇನೆ. ನನ್ನ ಚಿಂತೆಯನ್ನು 
ಪರಿಹರಿಸುವ ಮಹಾತ್ಮನಾದ ನೀನು ಸಕಾಲದಲ್ಲಿ ಬಂದಂತೆ ಹೃದಯಕ್ಕೆ ಭಾಸವಾಗುತ್ತಿದೆ. 
ನನ್ನ ಪುಣ್ಯವಿಶೇಷಕ್ಕೆ ಎಣೆಯಿಲ್ಲವೆಂದು ಭಾವಿಸಿದ್ದೇನೆ' ಎಂದು ಸುಮ್ಮನೆ ನಿಂತಳು. 
ಪ್ರಭುದೇವರು 

" ಕಾಣದುದ ಕಂಡೆ; ಕೇಳದುದ ಕೇಳಿದೆ, ಮುಟ್ಟಬಾರದುದ ಮುಟ್ಟಿದೆ. ಅಸಾಧ್ಯವ 
ಸಾಧಿಸಿದೆ; ತಲೆಗೆಟ್ಟುದ ತಲೆವಿಡಿದೆ. ನೆಲೆಗೆಟ್ಟುದ ನಿರ್ಧರಿಸಿದೆ. ಗುಹೇಶ್ವರ ನಿಮ್ಮ ಶರಣ 
ಅಜಗಣ್ಣಂಗೆ ಶರಣೆಂದು ಬದುಕಿದೆನು" ಎಂದನು. ಪ್ರಭುದೇವರು ಅಜಗಣ್ಣನ ಕೀರ್ತಿಯನ್ನು 
ಕಿವಿಯಾರ ಕೇಳಿ ತೃಪ್ತಿಪಟ್ಟಿದ್ದನು. ಅಂದು ಅಜಗಣ್ಣ ಶರಣ ಯಾವ ನೆಲದ ಮೇಲೆ ನಿಂತು, 

ಕಾಯಸದ್ಭಾವದ ಪುಣ್ಯಮೂರ್ತಿಯೆಂದು ಶರಣಜನಸಂದೋಹದ ಕೀರ್ತಿಭಾಜನನಾಗಿ 
ದ್ದನೋ , ಯಾವನು ತನ್ನ ಐಕ್ಯಸ್ಥಲದ ನಿರ್ಭರ ಸ್ಥಿತಿಯ ಅವಿರಳಾನಂದಸುಖದಲ್ಲಿ ನಿಬ್ಬೆರಗು 
ಗೊಂಡು ಗುಪ್ತಭಕ್ತಿಯಲ್ಲಡಗಿ ಧ್ವನಿಯಿಲ್ಲದ ಮಾತಿನಂತೆ, ಭಿತ್ತಿಯಿಲ್ಲದ ಚಿತ್ರದಂತೆ, 
ಹೆಜ್ಜೆಯಿಲ್ಲದ ನಡೆಯಂತೆ ಲೋಕಕ್ಕೆ ಕಾಣಿಸಿಕೊಂಡಿದ್ದನೋ ಅಂಥ ಮಹಾಶರಣನ 
ಅವಿಮುಕ್ತ ಕ್ಷೇತ್ರದಲ್ಲಿದ್ದೇನೆಂಬ ಭಾವನೆ ಬಂದು ಕಾಣಬಾರದುದ ಕಂಡೆನೆಂದು ನುಡಿದನು. 
ಮುಕ್ಕಾಯಿಯಕ್ಕನ ಮನದಳಲ ಕತ್ತಲೆಯನ್ನು ದಿವ್ಯಪ್ರಕಾಶದಿಂದ ಬೆಳಗಿಸಬೇಕೆಂಬ ಅಂತಃ 
ಕರಣಪ್ರವೃತ್ತಿ ಸಹಜವಾಗಿ ಪ್ರಭುದೇವರಿಗೆ ಕೆರಳಿ ನಿಂತಿತು. ಇವಳ ಮನದಾಳವನ್ನು 
ಪರೀಕ್ಷಿಸಬೇಕು. ಬೀಜ ಪರಿಶುದ್ಧವಾಗಿದ್ದರೂ ವೃಕ್ಷವಾಗುವ ಸಮಸ್ತ ಶಕ್ತಿಸಂಚಯನದಿಂದ 
ಕೂಡಿದ್ದರೂ ಆ ಬೀಜ ಧರಿಸಿ ನಿಂತ ಭೂಮಿಯಲ್ಲಿ ಹದವಿಲ್ಲದಿದ್ದರೆ ಬೀಜ ನಷ್ಟಗೊಳ್ಳುವುದು. 
ಆದ್ದರಿಂದ ಅಂಥಬೋಧೆ ಮಾಡುವ ಪೂರ್ವದಲ್ಲಿ ಸದ್ದುರುವು ಶಿಷ್ಯನನ್ನು ಪರೀಕ್ಷಿಸುತ್ತಾನೆ. 
ಪ್ರಭುದೇವರು ಇವಳ ವಿಚಾರದಲ್ಲಿ ಬಹುಶಃ ಪ್ರಣತಿಯಿದೆ, ಎಣ್ಣೆಯಿದೆ, ಬತ್ತಿಯಿದೆ. 
ಪ್ರಕಾಶವನ್ನು ಮಾತ್ರ ಹಚ್ಚುವಕಾರ ಉಳಿದಿದೆಯೆಂದುಕೊಂಡನು. ಇವಳ ಅಂತಃಕರಣದ 
ನೆಲೆಯನ್ನು, ಲಿಂಗತ ಮಾರ್ಗದಲ್ಲಿ ಎನಿತು ದೂರ ಸಾಗಿರುವಳೆಂಬುದನ್ನು ನೋಡಬೇಕೆಂದು 
ಕೆಣಕಿ ಕೆಣಕಿ " ಗುರು, ಗುರು " ಎಂದು ಅನ್ನುವ ಅವಳ ಗುರುತ್ವ ತತ್ಯಕ್ಕೆ ಪೂರ್ವ 
ಪಕ್ಷಮಾಡುತ್ತ ಹೋಗುತ್ತಾನೆ. ಮುಕ್ತಾಯಿ ಅದಕ್ಕೆ ತನ್ನ ಅನುಭವದ ವಾಣಿಯಿಂದ ಸಿದ್ದಾಂತ 
ಸ್ಥಾಪಿಸುತ್ತಾ ಹೋಗುತ್ತಾಳೆ. 

ಪ್ರಭುದೇವರು ಎಲ್ಲ ಸಮಯದಲ್ಲೂ ಹೀಗೆಯೆ . ಸತ್ಯವಿಲ್ಲದವರೊಡನೆ ಅವನು 
ಸಹಸ್ರಕ್ಕೊಮ್ಮೆ ನುಡಿಯಲಾರದವನು; ಲಕ್ಷಕ್ಕೆ ಒಂದು ಸಲವೂ ನುಡಿಯಬಾರದೆನ್ನುವವನು. 
ಅಷ್ಟೇ ಏಕೆಕೋಟಿಗೂ ಒಮ್ಮೆ ನುಡಿಯಬಾರದು ಎಂಬ ಅಭಿಪ್ರಾಯದವನು. ಗುಹೇಶ್ವರನ 
ಶರಣರಲ್ಲದವರೊಡನೆ ಬಾಯಿಬಿಟ್ಟು ಪ್ರಯೋಜನವಿಲ್ಲವೆನ್ನುವ ಮನೋಭಾವ ಅವನದು. 
ನುಡಿದ ನುಡಿಗೆ ಫಲ ಸಿಗಬೇಕಾದರೆ ನುಡಿಯ ಸೌಂದಯ್ಯ ಹೃದಯಕುಹರದಲ್ಲಿ ಕರಗಬೇಕು. 
ಇಲ್ಲದಿದ್ದರೆ ಪ್ರಯೋಜನವೇನು? ಎಲ್ಲಿ ಶಿವಭಕ್ತಿಯ ಸಂಪತ್ತು ಇಲ್ಲವೋ ಅಲ್ಲಿ ಪ್ರಭುದೇವರೂ 
ಇಲ್ಲ . ಅದಿರುವಲ್ಲಿ ತಾನೇ ಲೀಲಾವಿನೋದಿಯಾಗಿ ಹರಿದುಹೋಗಿಕೆಣಕಿ ನುಡಿಸುತ್ತಾನೆ; 
ನುಡಿಯುತ್ತಾನೆ, ಹುಟ್ಟಿಗೆ ಸಾಫಲ್ಯವೇನು? " ಮುಂದುಜಾವದಲೆದ್ದು ಲಿಂಗದಂತ್ರಿಯ 
ಮುಟ್ಟಿ , ಸುಪ್ರಭಾತ ಸಮಯದಲ್ಲಿ ಸದ್ಭಕ್ತರ ಮುಖವ ನೋಡುವುದು, ಹುಟ್ಟಿದುದಕ್ಕೆ 
ಇದೇ ಸಫಲತೆ " ಎನ್ನುತ್ತಾನೆ. " ಅದಿಲ್ಲದವರ ಕಂಡೊಡೆ ನಾನೊಲ್ಲೆ ಗುಹೇಶ್ವರ ". ಅವನ 
ಈ ಮಾತಿನಿಂದ ಅವನ ಮನೋಭಾವವೇನೆಂಬುದು ಸುವ್ಯಕ್ತ. ಆದ್ದರಿಂದ ಅವನು ತಮ್ಮ 
ಜೀವನದುದ್ದಕ್ಕೂ ಸದ್ಭಕ್ತರಲ್ಲಿ ತಾನೇ ಒಲಿದುಹೋಗಿ ಅನುಗ್ರಹ ನೀಡಿ ಉದ್ದರಿಸಿದ 
ಉದಾಹರಣೆಗಳಿಗೆ ಕಡಿಮೆಯಿಲ್ಲ . ಬಹುಶಃ ಶರಣರಲ್ಲಿ ಪ್ರಭುದೇವರ ಪರೀಕ್ಷೆಗೆ 
ಒಳಗಾಗದಿದ್ದವರೇ ಇಲ್ಲ . ತನ್ನ ಅಂತಃಕರಣಕ್ಕೆ ಒಳಗಾಗಿ ಕೈಗೆ ಸಿಕ್ಕಿದವರನೆಲ್ಲ ಒಂದಿಲ್ಲೊಂದು 
ದೃಷ್ಟಿಯಿಂದ ಒರೆಗೆ ಹಚ್ಚಿ ಪರೀಕ್ಷಿಸುವುದೇ ಅವನು ಅನುಗ್ರಹ ನೀಡುವ ಮೊದಲನೆಯ 

ಹೆಜ್ಜೆಯೆನ್ನಬೇಕು. ಪೂರ್ವ ಪಕ್ಷ ಮಾಡುವುದು ಸಿದ್ಧಾಂತದಲ್ಲಿ , ಅವರು ಎಲ್ಲಿಯವರೆಗೆ 
ಬೇರುಬಿಟ್ಟಿದ್ದಾರೆ? ಅವರ ಮನದ ದೃಢತೆ ಎಷ್ಟರಮಟ್ಟಿಗೆ ಗಟ್ಟಿಗೊಂಡಿದೆ ? ಎಂಬುದನ್ನು 
ಪರೀಕ್ಷಿಸುವುದೇ ಮುಖ್ಯೋದ್ದೇಶ. ಲಿಂಗತತ್ತ್ವ ಶಾಸ್ತ್ರದಲ್ಲಿ ಅನುಗ್ರಹಕ್ಕೆ ಪಾತ್ರನಾಗುವ ವ್ಯಕ್ತಿ 
ಯಾವ ಮಟ್ಟದಲ್ಲಿದ್ದಾನೆ ಎಂಬುದನ್ನು ತಿಳಿಯದೆ ಅನುಗ್ರಹವೀಯುವುದಾದರೂ ಹೇಗೆ? 
ಆಚಾರವನರಿಯದೆ, ವಿಭವವಳಿಯದೆ, ಕೋಪವಡಗದೆ, ತಾಪ ಮುರಿಯದೆ, ಬರಿದೆ 
ಭಕ್ತರಾದೆವೆಂದು ಹೇಳಿಕೊಳ್ಳುವವರಿಗೆ ಅನುಗ್ರಹ ನೀಡಲಾದೀತೆ? ಹೊಟ್ಟೆಯ ಮೇಲೆ 
ಕಟ್ಟೋಗರವ ಕಟ್ಟಿಕೊಂಡಂತೆ ಅವರ ಲಿಂಗಭಕ್ತಿ , ಹಾಗೆ ಕಟ್ಟಿಕೊಂಡ ಮಾತ್ರಕ್ಕೆ ಹಸಿವು 
ಹೋಗಲಾರದು. ಅದನ್ನು ಊಟ ಮಾಡಿದ ಮೇಲೆಯೇ ಹಸಿವು ಹೋದೀತು. ಅಥವಾ 
ಮಳೆಯ ಮೇಲೆ ಕಲ್ಲಿದ್ದಂತೆ ಅವರಿಗೆ ಲಿಂಗಸಾಹಿತ್ಯ , ಕಲ್ಲು ಲಿಂಗವಲ್ಲ , ಒಗೆದಾತ 
ಗುರುವಲ್ಲ , ಮೆಳೆ ಭಕ್ತನಲ್ಲ . ಇವರಲ್ಲಿ ಎಣ್ಣೆಯಿಲ್ಲ, ಬತ್ತಿಯಿಲ್ಲ, ಎಣ್ಣೆ ಬತ್ತಿಗಳಿಗಾಧಾರ 
ವಾದ ಪ್ರಣತಿಯೂ ಇಲ್ಲ . ಇವರೆಲ್ಲ ಲಿಂಗವಾರ್ತೆಯನ್ನು ಬರಿದೆ ಗಳಪುವ ಅಶನಜೀವಿಗಳು; 
ಅಂಗಜೀವಿಗಳು, ಅಥವಾ ಕಳವಳಿಸಿ ಶಿವಭಕ್ತಿಸಂಪನ್ನರ ಮಹಾ ಗೌರವಕ್ಕೆ ಪಾತ್ರರಾಗ 
ಬೇಕೆಂದು ಹಂಬಲಿಸುವ ವೇಷಗಾರರು ಎಂದೇ ಪ್ರಭುವಿನ ಅಭಿಪ್ರಾಯ . ಮನಬಂದ 
ಪರಿಯಲ್ಲಿ ನಡೆಯುವ ನುಡಿಯುವವರಿಗೆ ಗುಹೇಶ್ವರ ಲಿಂಗಸಂಗವೆಲ್ಲಿ ಬರಬೇಕು? ಇವರೆಲ್ಲ 
ಉಳಿ ಮುಟ್ಟದ ಲಿಂಗವನ್ನು ಮುಂದುಮಾಡಿಕೊಂಡು, ಎನಗೊಂದು ಲಿಂಗ, ನಿನಗೊಂದು 
ಲಿಂಗ, ಮನೆಗೊಂದು ಲಿಂಗವೆಂದು ಹೊರಹೊರಗೇ ಅಷ್ಟವಿಧಾರ್ಚನೆ, ಷೋಡಶೋಪಚಾರಗಳ 
ಆಡಂಬರದಲ್ಲಿ ಬಿದ್ದು ಆಸೆ, ಆಮಿಷ, ಹೊನ್ನು, ಹೆಣ್ಣು , ಮಣ್ಣುಗಳಿಗಾಗಿ ಸತ್ತುಹೋಗುವ 
ಭವಜೀವಿಗಳಲ್ಲದೆ ಭಕ್ತರಲ್ಲ ಎಂದೇ ಅವನ ಭಾವನೆ. ಶಶಿಯಲ್ಲಿ ಕರಗದ, ಬಿಸಿಯಲ್ಲಿ 
ಕೊರಗದ, ರಸವುಂಡ ಹೊನ್ನನ್ನೇ ಹುಡುಕುತ್ತಿದ್ದನು ಪ್ರಭುದೇವರು . ಮುಕ್ತಾಯಿಯಕ್ಕ ಅಂಥ 
ಉತ್ತಮ ಸ್ಥಿತಿಯ ಹೊನ್ನೆಂದು ಅವನ ಅಂತಃಕರಣಕ್ಕೆ ಹೊಳೆದಿತ್ತು . ಆದ್ದರಿಂದ ಅವಳಲ್ಲಿ 
ಬಾಯ್ದೆರದನು. ನುಡಿಸಿದನು, ಮಾರ್ನುಡಿ ಗೊಟ್ಟನು. ಪುಟವಿಕ್ಕಿ ಅಪರಂಜಿಯನ್ನಾಗಿ 
ಮಾಡಿದನು. 


ಪ್ರಭು- ಮುಕ್ಕಾಯಿಯರ ತಾತ್ವಿಕಸಂಭಾಷಣೆ 


" ಅಮ್ಮಾ , ನೀನು ನಿನ್ನ ಅಣ್ಣನ ವಿಷಯವಾಗಿ ನಿನ್ನ ಕರದ ಇಷ್ಟಲಿಂಗದೇವನಲ್ಲಿ 
ತೋಡಿತೋಡಿಕೊಂಡು, ಹಾಡಿಹಾಡಿ ಅತ್ತ ಅಳುವಿನ ಆಳವನ್ನೆಲ್ಲ ಕೇಳಿದೆನು. ನಿನ್ನ ಅಣ್ಣನ 
ಸಮಗ್ರ ಸೌಂದಯ್ಯವನ್ನು ಭಾವನೆಗಿಳಿಸಿಕೊಂಡು ಬಹುವಾಗಿ ಅತ್ತು ಅತ್ತು ಕಣ್ಣುಬ್ಬಿಹೋಗಿವೆ. 
ಕಪೋಲಪಾಲಿಗಳು ಅಂಟಾಗಿಹೋಗಿವೆ. ನಿನ್ನ ಸ್ಥಿತಿ ನೋಡಿ ನನಗೂ ಕಳವಳವಾಗಿದೆ. 
ನೀನು ಹೇಳಿದಂತೆ ನಿನ್ನಣ್ಣನ ಶಿವಯೋಗಅಂತಹುದೇ ಸರಿ . ಆ ನಿನ್ನಣ್ಣ ಅಜಗಣ್ಣನೇನು 
ಸಾಮಾನ್ಯನಲ್ಲ . ಪೂರ್ಣ ನಿಶೆಯ ಗಂಭೀರ ಕಗ್ಗತ್ತಲೆ, ಅಂಥಕಗ್ಗತ್ತಲಲ್ಲಿ ಕಾಡಿಗೆಯಲ್ಲದ್ದಿದ 
ಕರಿಯ ಕಂಬಳಿ ಹೊದೆದುಕೊಂಡು ಕಣ್ಣು ಮುಚ್ಚಿಕೊಂಡು ಕುಳಿತವನ ಪರಿಯಂತಲ್ಲ . ಅವನು 

ಆ ಮೂರುಕಗ್ಗತ್ತಲೆಯ ಮಲಗಳನ್ನು ಕತ್ತರಿಸಿ ಜ್ಞಾನಜ್ಯೋತಿಯನ್ನು ಮುಡಿಗಿಟ್ಟುಕೊಂಡು 
ಎಲ್ಲೆಲ್ಲೂ ಸತ್ಯ , ಶುದ್ದ ಸುಂದರ ಪ್ರಕಾಶವನ್ನೇ ನೋಡುತ್ತಿದ್ದವನು. ಲಿಂಗಕ್ರಿಯೆ, ಲಿಂಗಜ್ಞಾನ 
ಗಳ ಸಾಕಾರಮೂರ್ತಿಯವನು. ಅಲ್ಲದೆ ಕೇಳು, ಹಳ್ಳದಕೊಚ್ಚೆ, ಅದರಲ್ಲೂ ಜೇಡಿಮಣ್ಣಿನ 
ಕೊಚ್ಚಿ, ಅದರ ಮಧ್ಯದಲ್ಲಿ ಗೊಬ್ಬಳಿಯ ಕೊಳಕು ಮುಳ್ಳು . ಇಂಥ ತಾಪತ್ರಯದ ಜೀವನ 
ದಿಂದ ಮಿಕ್ಕಿ ಎದ್ದು ನಿಂತವನು. ಉರಿಯ ಗಿರಿಯನೇರಿ ನಿಂದವನು. ನಾಮನೇಮಸೀಮೆಯಿಂದ 
ತೋರುವ ನಿರಾಳದ ಅರಿವು ನಿನ್ನಣ್ಣ . ನಿನ್ನಣ್ಣನಷ್ಟೇ ಅಲ್ಲ , ನನ್ನಣ್ಣನೂ ಹೌದು." 

ಹೀಗೆಂದು ಅಜಗಣ್ಣನ ಪ್ರಶಂಸೆಯನ್ನು ಮಾಡುತ್ತಿರುವ ಪ್ರಭುದೇವರ ನುಡಿಗಡಣ 
ಮುಕ್ತಾಯಿಯ ಮನಸ್ಸಿನಲ್ಲಿ ಒಂದು ಅಪೂರ್ವ ಬಂಧುಪ್ರೇಮದ ಹೊನಲು ಜಿನುಗುಡುತ್ತ 
ಹರಿಯುವಂತೆ ಭಾಸವಾಗುತ್ತಿತ್ತು . ಈ ಮಹಾತೇಜಸ್ವಿ ಜಂಗಮಪುಂಗವನು ತನ್ನಣ್ಣ ವಿಶೇಷ 
ಪರಿಚಯವಿರುವವನಂತೆ ನುಡಿಯುತ್ತಿರುವ ಮಾತುಗಳನ್ನು ಕೇಳುತ್ತ ಮುಕ್ತಾಯಿಗೂ 
ಆಶ್ಚರ್ಯದ ಮೇಲೆ ಆಶ್ಚರ್ಯ. ಅಜ್ಞಾತನಾದ ಅನಿಮಿತ್ತಬಂಧುವೊಬ್ಬನು ಅಕಸ್ಮಾತ್ 
ಸಿಕ್ಕಾಗ ಆಂತರಿಕ ಮಹಾಶಕ್ತಿಯೊಂದು ಆ ಎರಡೂ ಜೀವಗಳನ್ನು ಬಂಧಿಸಲೋಸುಗ 
ಸುರಿಸುತ್ತಿರುವ ಕಾರುಣ್ಯದ ಸುರಿಮಳೆಯಂತೆ ಆಯಿತು, ಪ್ರಭುದೇವರ ನುಡಿಯ ಆಳದಲ್ಲಿ 
ಹುದುಗಿರುವ ಅಂತಃಕರಣದ ರೀತಿ. ಮುಕ್ತಾಯಿಯ ಅಂತಃಕರಣಗಳೆಲ್ಲ ಸುಪ್ರಸನ್ನಗೊಂಡವು. 
ಬೇಸಿಗೆಯ ಬಿಸಿಲ ಬೇಗೆಯಿಂದ ಬೀತು ಬಾಯ್ದೆರೆದ ಕಂಗಾಲಾದ ಭೂಮಿಗೆ ನವೋದಯ 
ವರ್ಷಧಾರೆಯ ನಂತರ ಉಂಟಾಗುವ ಪ್ರಶಾಂತತೆಯಂತೆ ಭಾಸವಾಯಿತು ಅವಳಿಗೆ. ಅಣ್ಣನ 
ವಿಷಯ ಕೇಳಲುರಿಯ ಬೇಗೆಕಡಿಮೆಯಾಗಿ ಮನದ ಭಾರವಿಳಿದು ಮುಖಮಂಡಲ ಅರಳಿತು. 
ನೇತ್ರ ವೈಶಾಲ್ಯಗೊಂಡವು. ಅಲ್ಲಿ ಸ್ನೇಹದ ಸೌಮ್ಯತೆಮೂಡಹತ್ತಿತ್ತು . ನನ್ನಣ್ಣನನ್ನು ಚೆನ್ನಾಗಿ 
ಅರಿತ ಜಂಗಮಮೂರ್ತಿಯೆಂಬುದು ದೃಢಪಟ್ಟಿತು. ಆದರೂ ಇನ್ನೊಂದು ಸಂಶಯ 
ಅವಳನ್ನು ಬಾಧಿಸದಿರಲಿಲ್ಲ . 

" ಅಡಿಯಿಲ್ಲದ ನಡೆಯ , ಇದಿರಿಲ್ಲದ ಮಾಟದ, ಎರಡಿಲ್ಲದ ಕೂಟದ, ಎನ್ನಣ್ಣನ 
ಗುಪ್ತಭಕ್ತಿಯ ನಡೆ ಈ ಜಂಗಮಮೂರ್ತಿ ಹೇಗೆ ತಿಳಿದನು ? ಇವರು ಯಾರಿರಬಹುದು ? 
ಬಳ್ಳಿಗಾವೆಯ ಮಹಾಮೂರ್ತಿ, ಅದ್ಭುತ ವಿದ್ವಾಂಸ, ಅನೌಪಮ್ಮ ಶಿವಯೋಗಶಾಸ್ತ್ರ ನಿಷ್ಣಾತ, 
ಶಿವಲಿಂಗಲೀಲಾಮಾನಸಚಿತ್ರನೆಂದು ಪ್ರಖ್ಯಾತವಾಗಿರುವ ಪ್ರಭುದೇವರೇ ಆಗಿರಬಹುದೆ? 
ಅಥವಾ ಅಣ್ಣನ ವಿಷಯಕವಾದ ನನ್ನ ದುಃಖಸಂತಾಪಶಮನಾರ್ಥವಾಗಿ ಲಿಂಗದೇವನೇ 
ತನ್ನ ಬಯಲೊಡಲನ್ನು ಗಟ್ಟಿಗೊಳಿಸಿ ಜಂಗಮಾಕಾರವಿಡಿದು ಬಂದಿರುವನೆ ? ಹೇಗೇ ಇರಲಿ; 
ಕೇಳಿಯೇಬಿಡೋಣ" ವೆಂದು ಯೋಚಿಸುತ್ತಾ ಭಯಭಕ್ತಿಭರಿತ ಭಾವಾಪನ್ನೆಯಾಗಿ, 

"ಸಚ್ಚಿದಾನಂದಸ್ವರೂಪನೂ , ವಾನಕ್ಕಗೋಚರವಾದ ಜ್ಞಾನಕ್ರಿಯೆಯನ್ನೋಳ 
ಗೊಂಡು ನಿಂದ ಜಂಗಮವೆ, ಪ್ರಾಣವಾದ ಶರಣರನೊಳಗೊಂಡು ಚಿನದೊಳಗೆ 
ಅವಿರಳ್ಳೆಕ್ಯವಾದ ಎನ್ನ ಅಜಗಣ್ಣ ತಂದೆಯನ್ನು ಅರಿದು ಶರಣೆಂಬಾತ ನೀನಾರು ಹೇಳಯ್ಯ ?" 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಎಂದು ಕೇಳಿಯೇ ಬಿಟ್ಟಳು. ಆಗ ಪ್ರಭುದೇವರು " ಅಮ್ಮಾ , ನೀನು ಹೇಗೆ ಅಜಗಣ್ಣನ 
ತಂಗಿಯೋ ಹಾಗೆ ನಾನು ಆ ಮಹಾಘನೈಕ್ಯನ ಶಿಷ್ಯ . ಇಗೊ ನಾನಾರೆಂಬುದ ಕೇಳು ಎಂದು 
ಬೆಡಗಿನ ನುಡಿಯಲ್ಲಿ ಈ ಮುಂದಿನಂತೆ ಹೇಳತೊಡಗುವನು : 


ಶರಣು ಶರಣಾರ್ಥಿ ಎಲೆ ತಾಯೆ , ಧರೆಯಾಕಾಶ ಮನೆಗಟ್ಟದಂದು 
ಹರಿವ ಅನಿಲ, ಅಗ್ನಿ , ಜಲ ಮೊಳೆದೋರದಂದು, ಹುಟ್ಟಿದಳೆಮ್ಮವ್ವ. 
ಅದಕ್ಕೆ ಮುನ್ನವೆ ಹುಟ್ಟದೆ ಬೆಳೆದನೆಮ್ಮಯ್ಯ . ಈ ಇಬ್ಬರ ಬಸುರಲ್ಲಿ ಬಂದೆ ನಾನು; 
ಎಮ್ಮ ತಂಗಿಯರೈವರು, ಮೊರೆಗೆಟ್ಟು ಹೊಡಿರಾದರೆನಗೆ ಕಾಮಬಾಣ ತಾಗದೆ ಅವರ 
ಸಂಗ ಮಾಡಿದೆನು, ನಾ ನಿಮ್ಮ ಭಾವನಲ್ಲಯ್ಯನು;ನೀನೆನಗೆ ನಗೆವೆಣ್ಣು. ನಮ್ಮ 
ಗುಹೇಶ್ವರನ ಕೈವಿಡಿದು ಪರಮಸುಖಿಯಾಗಿ ಕಳವಳ ಕಂದರವಿಯೇನು ಹೇಳಾ? 


ಪ್ರಭುದೇವರ ಸ್ವಾತ್ಮಪರಿಚಯದ ನುಡಿ ಅಲೋಕಸಾಮಾನ್ಯ ನುಡಿಯಾಯಿತಲ್ಲದೆ 
ಲೋಕಸಾಮಾನ್ಯ ಪರಿಚಯದ ನುಡಿಯಾಗಲಿಲ್ಲ . ಅಖಂಡವೂ , ಅದ್ವಯವೂ , ನಿತ್ಯವೂ , 
ಸತ್‌ಚಿತ್ ಆನಂದಾತ್ಮಕವೂ ಆದ ನಿಷ್ಕಲ ಮಹಾಶಿವಲಿಂಗದ ಮೂಲದ ಕುಡಿ ತಾನೆಂದು 
ಪರಿಚಯ ಮಾಡಿಕೊಡುವುದರ ನುಡಿಯ ಬೆಡಗಿನ ಹಿಂದೆ ಬಚ್ಚರ್ಥ ಹುದುಗಿ ಅದು 
ತತ್ಯಾತೀತವಾದುದು. ಸರ್ವಶೂನ್ಯವಾಗಿ ಮತ್ತೇನೂ ಇಲ್ಲದೆ ತಾನು ತಾನೆಯಾಗಿ ತಾನೆಂಬ 
ಅರಿವಿನ ತೋರಿಕೆ ಕೂಡತೋರದಂಥ ಮಹಾಮೂಲವೇ ಪಿತೃ , ಅದರಲ್ಲಿ ಅನಾದಿಯಾದ 
ಶಕ್ತಿಯ ಉನ್ನೋಷಣೆ . ಅದನ್ನನುಸರಿಸಿ ಜೀವನದ ಉತ್ಪತ್ತಿ, ಆ ಜೀವಚೈತನ್ಯವೇ ತಾನು. 
ಇಲ್ಲಿ ದೇಹದ ಪರಿಚಯವಲ್ಲ . ಆತ್ಮಚೈತನ್ಯದ ಪರಿಚಯ ಮಾಡಿಕೊಡುತ್ತಿದ್ದಾನೆ. ಸಮಸ್ತ 
ಜೀವಕೋಟಿಯ ಉತ್ಪತ್ತಿಗೆ ಕಾರಣೀಭೂತವಾದ ಶಿವಶಕ್ತಿಸಂಪುಟದ ಸಮಗ್ರ ಸೌಂದರ್ಯ 
ನುಡಿದು ವ್ಯಕ್ತಪಡಿಸುವ ನುಡಿಯಾಗದೆ ಭಾವನೆಯಲ್ಲಿ ಕರಗಬಲ್ಲ ಸೌಂದರದ ನುಡಿಯಾ 
ಯಿತು ಮುಕ್ತಾಯಿಗೆ, ಎಲ್ಲೆಲ್ಲೂ ತನ್ನನ್ನೇ ನೋಡುವ ಸಮದರ್ಶಿಯಾದ ಮಹಾಜಂಗಮದ 
ಯೋಗ್ಯತೆಗೆ ತಕ್ಕ ನುಡಿ ಎಂದು ತಿಳಿದಳು. ಅಲ್ಲಮಪ್ರಭುವೇ ಎಂಬುದು ದೃಢಪಟ್ಟ ಮೇಲೆ 
ದೀರ್ಘದಂಡ ಪ್ರಣಾಮ ಮಾಡಿ ಎದ್ದು ನಿಂತುಕೊಂಡಳು. ಗುರುವಾದ ಅಜಗಣ್ಣನ 
ಜ್ಞಾನಮಂದಾನಿಲನ ಸೋಂಕು ಭೇದವಿಲ್ಲದಂತೆ ಭಾವನೆಗೆ ಸಂದಂತಾಯಿತು. 

"ದೇವದೇವ ಶರಣಾರ್ಥಿ ; ಅವಧರಿಸಯ್ಯ , ಕೇಳಿದ ಸುಖ ಕಿವಿಗೆ ಬೇಡವಾಯಿತು. 
ಕಿವಿಗಳು ಕೇಳಿದ ಆ ಸುಂದರ ಸವಿನುಡಿಯ ಅರ್ಥವೇ ಕಣ್ಣುಗಳ ಮುಂದೆಮೂರ್ತಿಯಾಗಿ 
ನಿಂತಿತ್ತು . ಅದನ್ನು ವಾಕ್‌ಶಕ್ತಿಯಿಂದ ಬಣ್ಣಿಸಲಾಗುವುದಿಲ್ಲ . ಕಂಗಳ ಮುಂದೆ ಕಂಡ ಸುಖವೇ 
ಮನಕ್ಕೆ ವೇದ್ಯವಾಯಿತು. ಶಿವಶರಣರು ಒಲಿದು ದರ್ಶನ ಕೊಟ್ಟರೆ ಆ ಸುಖವನ್ನು ಏನೆಂದು 
ವರ್ಣಿಸಲು ಸಾಧ್ಯ ! ಅಯ್ಯ , ಮದವಳಿದು ಮಹವನೊಡಗೂಡಿದ ಎನ್ನ ಅಜಗಣ್ಣನನ್ನು 
ಅಗಲಿದ ದುಃಖ ನಿಮ್ಮ ಸಂಗದಲ್ಲಿ ಕಡಿಮೆಯಾಯಿತು. ನಿಮ್ಮ ಪುಣ್ಯಮಂಗಳದರ್ಶನದಿಂದ 
ಕೃತಾರ್ಥಳಾದೆನು" ಎಂದು ಹೇಳಿದಳು . ಅನಿಮಿತ್ತಬಂಧುವಾದ ಮಹಾಜಂಗಮಮೂರ್ತಿ 

ಅಜಗಣ್ಣ ಮುಕ್ತಾಯಿಯಕ್ಕಗಳ ಪ್ರಸಂಗ - ೨ 


ಪ್ರಭುದೇವರೂ ಇವಳ ದುಃಖ ಕೆಲವಂಶವನ್ನು ಹಂಚಿಕೊಂಡು ಕಡಿಮೆ ಮಾಡಿದಂತೆ ಅವಳ 
ಅಂತಃಕರಣದಲ್ಲಿ ಅನುಭವವಾಯಿತು. ಆಗ ಪ್ರಭುದೇವರು ಮುಂದುವರೆದು ತಂಗೀ , 
ಕೇಳು: 
- " ಮೊದಲೇ ನಾನು ತಿಳಿಸಿದಂತೆ ನಿನ್ನಣ್ಣನದು ಸೀಮೆಯಿಂದ ತೋರುವ ನಿರಾಳದ 
ಅರಿವು, ಅವನು ನಿಂದ ನಿಲವನು ಉಪಮಿಸಬಾರದು. ಆ ನಿನ್ನಣ್ಣನ ನಿಲವು ಸಾಮಾನ್ಯರಿಗೆ 
ಗಮ್ಯವಲ್ಲ . ಆತನ ಆಕಾರ ಛಾಯಾಮಾತ್ರ . ಹೇಗೆ ಕೂರ್ಮವು ತನ್ನ ಶರೀರದೊಳಗೆ 
ಅವಯವಭಾಗಗಳನ್ನೆಲ್ಲ ಎಳೆದುಕೊಂಡು ತಾನೇತಾನಾಗಿ ಸಂತೋಷಪಡುವುದೋ ಹಾಗೆ 
ಸಮಸ್ತ ಬಾಹ್ಯಕ್ರಿಯೆಗಳನ್ನೆಲ್ಲ ಹೃದಯಕ್ರಿಯೆಯಲ್ಲಿ ಮೇಳಗೊಳಿಸಿ ಹೃದಯಕ್ರಿಯೆಗಳನೆಲ್ಲ 
ಬಾಹ್ಯಕ್ರಿಯೆಗಳನ್ನಾಗಿ ಅಭೇದಗೊಳಿಸಿ ಮೇರುವನ್ನು ನುಂಗಿದ ನೀರೊಳಗಣ ಜ್ಯೋತಿಯಾಗಿ 
ದ್ದನು. ಲಿಂಗದಲ್ಲಿ ನಿಜವನ್ನರಿತು ಬೆರೆಸಿ ಬೇರಿಲ್ಲದಿಪ್ಪಾತನು. ಶರೀರವಿಡಿದು ಸಂಗರಹಿತನು ; 
ನಿಶ್ಯಬ್ದಗಂಭೀರನು; ಅಂತರಂಗದಲ್ಲಿ ಅವಿರಳಲಿಂಗೈಕ್ಯನು; ಸರ್ವಕರಣವಿನಿರ್ಮುಕ್ತನು; 
ವಿವೇಕವಿಡಿದು ನಿರ್ವಿಚಾರನು; ಅರಿವಿಡಿದು ತ್ರಿಪುಟಿರಹಿತನು ; ಘನದಲ್ಲಿ ಗಂಭೀರನು ; ನೆನಹಿ 
ನಲ್ಲಿ ನಿಸ್ಸಂಚಲನು. ನಾಹಂ,ಕೋಹಂ,ಸೋಹಂ, ಭೇದೋಹಂಎನ್ನದೆ ಪರಿಪೂರ್ಣ ಲಿಂಗ 
ಸೌಖ್ಯ ಸಾಗರದಲ್ಲಿ ಸಂತೋಷಪಡುತ್ತಿದ್ದ ಆ ಗುರುವನ್ನು ತಿಳಿದಿದ್ದೇನೆ, ತಾಯಿ , ಅರಸುವ 
ಬಳ್ಳಿ ಕಾಲ ಸುತ್ತಿತ್ತೆಂಬಂತೆ, ಬಯಸುವ ಬಯಕೆ ಕೈಸೇರಿದಂತೆ ಬಡವ ನಿಧಾನವನೆಡಹಿ 
ಕಂಡಂತೆ ಭಾವಕ್ಕಗಮ್ಮನಾಗಿದ್ದ ಮೂರ್ತಿ ಅಜಗಣ್ಣನ ಪವಿತ್ರ ಕುಟೀರವನ್ನು ಕಂಡು 
ಧನ್ಯನಾದೆನಮ್ಮ " ಎಂದನು. ಆದರೆ ನೀನು ಮಾತ್ರ ಸುಮ್ಮಸುಮ್ಮನೆ ದುಃಖಸಂತಾಪಗಳ 
ಕೋಟಲೆಯನ್ನು ಕಟ್ಟಿಕೊಂಡು ವೃಥಾ ಬಳಲುತ್ತಿರುವುದನ್ನು ಕಂಡು ನನಗೆ ವ್ಯಥೆಯೆನಿಸಿದೆ." 

" ಅರಿವರಿತು ಮರಹುಗೆಟ್ಟು ತನ್ನಲ್ಲಿ ತಾನು ಸನ್ನಿಹಿತನಾದವನಿಗಾಗಿ ದುಃಖಿಸುವರೇನಮ್ಮ ? 
ಶೋಕಿಸುವರೇ ಹೇಳಮ್ಮ ? ಒಡಲಿಲ್ಲದಾತಂಗೆ ಎಡೆಯಲೊಂದು ಅಳಿವುಂಟೆಂದು ನುಡಿದು 
ಹೇಳುವ ಮಾತು ಭ್ರಾಂತು ನೋಡಾ! ಎರಡಿಲ್ಲದೃಶ್ಯಂಗೆ ಒಳಹೊರಗೆಂಬುದಿಲ್ಲ ನೋಡಾ; 
ಗುಹೇಶ್ವರನ ಶರಣ ಅಜಗಣ್ಣಂಗೆ. " 

- " ಅಂಥ ಮಹಾತ್ಮನಿಗಾಗಿ ಹಲುಬುವುದು ವೃಥಾ ಶ್ರಮ. ದೇಹೇಂದ್ರಿಯಗಳು ಕೇವಲ 
ಭ್ರಮೆ . ನೀನೇ ಅದಾಗಿರುವಾಗ ಇದಿರಿಟ್ಟು ಮಾಡಲೇಕಮ್ಮ ? ಭಕ್ತರಾದವರುಗಳಿಗೆ ಚಿಂತೆಗಳು 
ಆಯಾಸಗಳು ಉಂಟೆ ? ಲೋಕಲೌಕಿಕರ ರೀತಿಯಂತೆ ಸುಮ್ಮಸುಮ್ಮನೆ ಹಂಬಲಿಸಿ ಬಾಯನ್ನು 
ಬಿಡುವುದೇತಕ್ಕೆ ? ಅವನು ನಿಃಕಾಯನಲ್ಲವೆ? " ಅವನು ಅರಿದು ಮರೆದ ಮಹಾಮೂರ್ತಿ; 
ಅರಿದು ಮರೆದವರೆಲ್ಲ ಪ್ರತಿಬಿಂಬದಂತಿಪ್ಪವರು. ಅವನು ಬದುಕಿ ಸತ್ತಿಲ್ಲ . ಸತ್ತು ಬದುಕಿ 
ದ್ದಾನೆ. ಲಿಂಗವಳಿದು ಲಿಂಗವೇ ಆದ ಲಿಂಗೈಕ್ಯನು ಭೋಗಿಸಿದುದೆಲ್ಲ ಲಿಂಗಭೋಗವೇ ಆಗಿ, 
ಲಿಂಗೈಕ್ಯರಿಗೆ ಜನನಮರಣವೇ ಇಲ್ಲ . ಇನ್ನು ನೀನು ಅವನನ್ನು ವೃಥಾ ಭ್ರಮೆಯಿಂದ ಅಣ್ಣ , 
ಅಣ್ಣ ಎಂದು ಹಂಬಲಿಸುವ ಅವಶ್ಯಕತೆಯಿಲ್ಲ ಎಂದು ಪ್ರಭುದೇವರು ನಿರ್ದಾಕ್ಷಿಣ್ಯ ವಾಗಿ 
ನುಡಿದನು . ಆಗ ಮುಕ್ಕಾಯಿಯು. 

" ಪ್ರಭುವೇ , ನಾನಿನ್ನೇನು ಮಾಡಲಿ ಎನ್ನ ಅಜಗಣ್ಣ ತಂದೆಯನ್ನು ಅದೆಂತು ಅಗಲುವೆನಯ್ಯ ? 
ಅವನು ಹೋದರೆ ನನ್ನ ಗತಿಯೇನು? ನನಗೆ ನನ್ನಣ್ಣನ ವಿಯೋಗದ ಬಾಧೆ ಬಿಡಿಸಲಾರದ 
ಸಮಸ್ಯೆ . ದೇಹೇಂದ್ರಿಯಗಳು ಬರಿ ಭ್ರಮೆ ಎನ್ನುತ್ತಿರುವಿರಿ. ನಿಮ್ಮ ನುಡಿಯಂತೆ ಒಪ್ಪಿದರೂ 
ದೇಹೇಂದ್ರಿಯನಿಡಿದೇ ನಮ್ಮಣ್ಣನಿದ್ದು, ನನ್ನ ತಲೆದಡವಿ ಲಿಂಗವಾರ್ತೆಯ ನುಡಿದು ಕಲಿಸಿದ; 
ಆದರೆ ನಡುನೀರಿನಲ್ಲಿ ಕೈಬಿಟ್ಟನು. 


ಅಂಬರದಲಾಡುವ ತುಂಬಿಯ ಬಿಂಬವ, ಕಂಬನಿಯೊಳಗಣ ರತ್ನದ 
ಬಯಕೆಯನಾದ್ಯಂತವನೇನೆಂಬೆನಯ್ಯ , ವೇದಶಾಸ್ತ್ರತಿಗಳು 
ಸ್ತುತಿಸಲರಿಯವು, ನಾದವಲ್ಲ ; ಸುನಾದದನಿಲವಲ್ಲ ; 
ಭೇದಿಸುವರೆ ಅಗಮ್ಮ ನೋಡಾ 
ಸೊಲ್ಲಿಲ್ಲದಸೊಮ್ಮಿಲ್ಲದ ಘನವನೇನೆಂಬೆನು 


ಇಂಥ ನನ್ನ ಅಜಗಣ್ಣ ತಂದೆಯನ್ನು ಹೇಗೆ ಮರೆತೇನಯ್ಯ ? ನನಗಿನ್ನಾರು ಗತಿ, ಮತಿ? 
ದೇಹೇಂದ್ರಿಯಗಳು ಪ್ರತ್ಯಕ್ಷ ಇರುವಾಗ ಭ್ರಮೆ ಹೇಗೆ ? ಏನೆಂದರೂ ಎನ್ನಣ್ಣನ ಹೊಳಹಿನ 
ರೂಹು ಎನ್ನ ಹೃತ್ಪಟಲದಿಂದ ಜಾರುತ್ತಿಲ್ಲ . 

" ಸರಿ, ಸರಿ, ನೀನೊಬ್ಬಳು ಮರುಳು. ದೇಹವಿಡಿದೇ ಮಾತನಾಡುತ್ತೀಯೆ; ಆದರೆ ನೀನು 
ದೇಹವಲ್ಲ . ನೀನು ಶಾಶ್ವತ, ದೇಹ ಅಶಾಶ್ವತ. ಇಗೋ ನಿನ್ನಣ್ಣನಿಗಾಗಿ ಗುರುವಾಗಿ ನಿನ್ನರಿವಿಗೆ 
ಮುನ್ನ ಮರವಾಗಿ ಆ ಪರಾಪರ ವಸ್ತುವೇ ಕಂಗಳ ಮುಂದೆ ರೂಪು ದೋರಿಸಿ ಇಗೋ 
ಅದನ್ನು ನಾಶಮಾಡಿಬಿಟ್ಟಿತು. ಮೂಲತೇಜೋಪುಂಜ, ನಿರಾಳದ ಅರಿವು ಹಾಗೇ ಉಳಿಯಿತು. 
ಅದು ಮಾತ್ರ ನಾಶವಾಗಲಿಲ್ಲ . ಸೊಪ್ಪಡಗಿದ ಸುಮ್ಮಾನಿಗಳಲ್ಲಿ ಗತಿಯನರಸುವರೇ ? ಅವರಲ್ಲಿ 
ಮತಿಯನರಸುವರೆ ? ಲಿಂಗನಷ್ಟವಾಗಿ ಲಿಂಗಲೀಯವಾದವರಲ್ಲಿ ಗತಿಯನರಸುವುದೇತಕ್ಕಮ್ಮ ? 
ನಿಜಲಿಂಗತತ್ತ್ವಸ್ವರೂಪ ತಾನೇ ಎಂದರಿದು ಮಹಾಲಿಂಗದಲ್ಲಿ ಲೀನವಾದವನು ಸತ್ತಿಲ್ಲ . 
ಹುಟ್ಟಿಲ್ಲ . ಕಂಡೆನೆಂದು ಹೇಳುತ್ತಿರುವುದು ನಿನ್ನ ಕಣ್ಣಿನ ಮರವೆ; ಅಗಲಿದೆನೆಂದು ಈಗ 
ಹೇಳುತ್ತಿರುವ ನುಡಿ ಮನಸ್ಸಿನ ಮರವೆ. ಕೂಡಿದನೆಂದು ಹೇಳುತ್ತಿರುವ ಮಾತು ಅರಿವಿನ 
ಮರವೆ. ಅಗಲಿದನೆಂದು ಹೇಳುತ್ತಿರುವ ಮಾತು ಮರವಿನ ಮರವೆ. ಈ ರೀತಿಯಲ್ಲಿ ಕಂಡೆನು 
ಕಾಣದಂತಾದೆನುಕೂಡಿದೆನು ಅಗಲಿದೆನು ಎನ್ನುವ ಭ್ರಾಂತಿಯೊಂದು ಸೂತಕ , ಗುಹೇಶ್ವರ 
ಲಿಂಗವನ್ನು ಅಗಲಲು ಎಡೆಯಿಲ್ಲವಮ್ಮ . " 

ಪ್ರಭುವಿನ ಈ ಮಾತುಗಳು ಮುಕ್ತಾಯಿಯ ಹೃದಯದ ಮೇಲೆ ಹಲಕೆಲವುಸಮಸ್ಯೆಯ 
ಗೆರೆಯನ್ನು ಎಳೆಯಹತ್ತಿದವು. ಅವಳ ಸುಪ್ತ ಶಕ್ತಿಯಿಂದ ಈ ಮಾತುಗಳಿಗೆ ಉತ್ತರ 
ಹೇಳಬೇಕೆಂಬ ನೂತನೋತ್ಸಾಹ ಅವಳ ತತ್ತ್ವಜ್ಞಾನಸಾಗರದಿಂದ ಬುದ್ಭುದಗೊಂಡು 
ಏಳಹತ್ತಿದುವು. ದುಃಖಚಿತ , ತತ್ಯಸಂಪತ್ತಿನ ಜಾರಿತು. ಮೆದುಳಿನಲ್ಲಿ ವಿಚಾರದ 
ಕೋಲಿನಿಂದ ಕೆದಕಹತ್ತಿದಳು. ಆಗ ಪ್ರಭುವನ್ನು ಕುರಿತು 

" ಬೆಡಗಿನ ಮಾತನಾಡದಿರಯ್ಯ ; ಕಂಡೆನೆಂಬುದು ಕಂಗಳ ಮರವೆಯೆಂದು ಹೇಳುತ್ತಿ 
ರುವೆ. ಕಣ್ಣ ಮೊದಲಲ್ಲಿ ಕುಳ್ಳಿರ್ದು ಬಣ್ಣದೋರುವ ಪರಿಯ ನೋಡಾ! ಬಣ್ಣವಿಲ್ಲದ 
ಬಣ್ಣವನ್ನುಟ್ಟು ಸುಳಿದನು . ಎನ್ನಣ್ಣ ಅಜಗಣ್ಣನ ಈ ಯೋಗಕ್ಕೆ ಬೆರಗಾದೆನು . ಈ 
ಅರಿವಂತುಟೆಲ್ಲವನ್ನು ಒಳಗಿಟ್ಟುಕೊಂಡನು ಶಿವಗಣಸಂಚಯೋಗಿ, ನೀರ ಬೊಂಬೆಗೆ 
ನಿರಾಳದ ಗೆಜ್ಜೆಯ ಕಟ್ಟಿ ಬಯಲ ಗೊಂಬೆಯ ಕೈಯಲ್ಲಿ ಕೊಟ್ಟು ಮುದ್ದಾಡಿಸುತ್ತಿದ್ದನು. 
ಕರ್ಪುರದ ಪುತ್ತಳಿಗೆ ಅಗ್ನಿ ಸಿಂಹಾಸನವನ್ನಿಕ್ಕಿ ಅಗ್ನಿಯೆ ಕರಗಿ ಕರ್ಪುರವುಳಿದ ರೀತಿಗೆ ಬೆರಗಾದೆ. 
ಅಂಥ ಯೋಗದ ಹೊಳಹನ್ನೂ ನೋಡಿದ್ದೇನೆ. ಹೀಗೆ ತೋರಿಸಿ ಕೊನೆಗೆ ಕಾಣಬಾರದ 
ತೊಡಕನೊಡ್ಡಿ ತನ್ನ ತಪ್ಪಿಸಿಕೊಂಡು ಜಾರಿಹೋದನು . ಅವನನ್ನು ನಾನು ಹೇಗೆ 
ಮರೆಯಲಯ್ಯ ." 

" ಸರಿ ಸರಿ ತಾಯಿ , ಕೇಳು, ಕಾರಣವ ಕಾಣಿಸದ ಮನದ ವಿಕಾರಿಗಳಿಗೆ ಆ ಶರಣರು 
ಒಂದು ಶರೀರವನ್ನು ತೋರಿದರೆ , ನಿನ್ನವರೆಂದು ನಂಬುವುದು ಯುಕ್ತವಲ್ಲ . ವಿಚಾರಿಸಿ 
ನೋಡಿದರೆ ಅಜಗಣ್ಣನೆಂಬ ಅಪಾರಮಹಿಮನು ನಿತ್ಯನು. ಅವನು ಅಳಿದವನಲ್ಲ ; ಉಳಿದವ 
ನಲ್ಲ ; ಘನಕ್ಕೆ ಗಮನನಲ್ಲ ; ಮನಕ್ಕೆ ಸಾಧ್ಯನಲ್ಲ ; ತನ್ನ ತಪ್ಪಿಸಿ ಇದಿರನೊಪ್ಪಿಸಿದೆನೆಂಬ 
ಭಿನ್ನಭಾವಿಯಲ್ಲ . ಗುಹೇಶ್ವರನ ಶರಣ ಅಜಗಣ್ಣನನ್ನು ಅಂತಿಂತೆನಬಾರದು . ಆ ಗುರುವಿ 
ನಿಂದ ಫಲವಾದರೂ ಏನಮ್ಮ ? ಈ ವಿಷಯಕ್ಕಾಗಿ ಅಷ್ಟೇಕೆ ತಲೆಕೆಡಿಸಿಕೊಳ್ಳುವೆ. 
ಲೋಕವನೊಂದು ಭೂತ ಬಡಿದುಕೊಂಡರೆ ಆ ಭೂತದ ಇಚ್ಛೆಯಲ್ಲಿ ನುಡಿಯುತ್ತಾರಲ್ಲದೆ 
ತಮ್ಮಿಚ್ಛೆಯಿಲ್ಲ . ಈ ಲೋಕವೇ ಹೀಗೆ, ಕಾಣದುದನರಸುವರಲ್ಲದೆ ಕಂಡುದನರಸುವರೇ 
ಹೇಳು? ಘನಕ್ಕೆ ಘನವಾದ ವಸ್ತು ತಾನೇ ಗುರುವಾದ; ತಾನೇ ಲಿಂಗವಾದ; ತಾನೇ 
ಜಂಗಮವಾದ ; ತಾನೇ ಪ್ರಸಾದ, ಮಂತ್ರ , ಯಂತ್ರ , ಸಕಲ ವಿದ್ಯಾಸ್ವರೂಪವೂ ಆದ. 
ಇಂತಿದೆಲ್ಲವನ್ನೊಳಗೊಂಡು ಕರಸ್ಥಲಕ್ಕೆ ಆತನೇ ಬಂದಿರುವಾಗ ನಿರ್ವಿಕಾರಿಯಾಗಿರಬೇಡವೆ ? 
ಲಿಂಗದ ನಡೆ, ಲಿಂಗದ ನುಡಿ, ಲಿಂಗದ ಸರ್ವಕ್ರಿಯೆಗಳಲ್ಲಿ ನಡೆಯುವುದೇ ಸತ್ಪಥ. ಇದನ್ನ 
ರಿಯಬೇಡವೇ ತಾಯಿ ? ಅಂಗವಿಕಾರಭ್ರಾಂತಿಯಿಂದ ನಡೆ ನುಡಿ ಕ್ರಿಯೆಗಳನ್ನಾಚರಿಸಿದ್ದಾದರೆ 
ಲಿಂಗಕ್ಕೆ ದೂರವಲ್ಲವೇನಮ್ಮ ? ಬಿಡು ಬಿಡು, ನಿನ್ನ ಅಜಗಣ್ಣನ ಭ್ರಾಂತಿಯಿಂದ ಫಲವಿಲ್ಲ . 
ತಿಳಿದುನೋಡುನೀನು ಎಲ್ಲವೂ ಆಗಿದ್ದೀಯೆ" ಎಂದು ಪ್ರಭುವು ನುಡಿಯಲು, ಮುಕ್ತಾಯಿಯಕ್ಕ 

"ಪ್ರಭುವೇ , ತನುವಿಡಿದೆನಾಗಿ ಅನುವುಗೆಟ್ಟೆನು; ಮನವಿಡಿದೆನಾಗಿ ಅರಿವುಉಳಿಯದೆ 
ಕೆಟ್ಟೆನು; ಭಾವದ ಬಯಕೆ ಹಿಂಗದಾಗಿ ವಿಯೋಗಿಯಾಗಿ ಕೆಟ್ಟೆನು. ಅರಿವನುಡಿದು ಮರಹಿಗೊಳ 
ಗಾದೆನು. ಎನ್ನ ಕಾಣದೆ ಭಿನ್ನಜ್ಞಾನಿಯಾದೆನು. ಅಜಗಣ್ಣನೆಂಬ ಮಹಿಮನು ಘನವೇದ್ಯನಾಗಿ 
ಎನ್ನ ಮತಿಗೆ ಮರವೆಯ ಮಾಡಿ ಹೋದನು. ಹೋಹ ಬಟ್ಟೆಯನ್ನರಿಯದನ್ನಕ್ಕ ತಾನಾಗ 
ಬಾರದು. ತಮ್ಮ ನುಡಿ ನನಗೆ ಆಶ್ಚಯ್ಯ ಹುಟ್ಟಿಸುತ್ತದೆ. ಪ್ರಭುದೇವ, ಗುರುವಚನದಿಂದಲ್ಲದೆ 
ಲಿಂಗವನ್ನರಿಯಲು ಶಕ್ಯವಿಲ್ಲ ; ಗುರುವಚನದಿಂದಲ್ಲದೆ ಜಂಗಮವನ್ನರಿಯಬಾರದು; 
ಗುರುವಚನದಿಂದಲ್ಲದೆ ತನ್ನ ತಾನರಿಯಬಾರದು. ಹಿಂದಣ ಜನ್ಮದಲ್ಲಿ ಗುರುವ ಪೂಜಿಸಿ 

ಇಂದು ಜ್ಞಾನೋದಯವಾದಡೆ ಗುರುವಿಲ್ಲದೆ ಮುನ್ನ ಆಯಿತೆನ್ನಬಹುದೆ? ಎನ್ನಣ್ಣನ ಯೋಗ 
ಅಂಥಿಂಥಹುದಲ್ಲ . ಹೂವುಸುಗಂಧಕ್ಕೆ ಆಧಾರವಾಗಿರುವುದು ಪ್ರಕೃತಿಯ ನಿಯಮ. ಎನ್ನಣ್ಣ 
ಆಧಾರವಿಲ್ಲದ ಸುಗಂಧ, ಭಿತ್ತಿಯಿಲ್ಲದ ಚಿತ್ರ , ಶಬ್ದವಿಲ್ಲದ ಜ್ಞಾನದ ತಿರುಳು. ಅಂಥವನನ್ನು 
ಪ್ರತ್ಯಕ್ಷ ಕಂಡಿದ್ದೆ ; ತಲೆದಡವಿ ನನಗೆ ಶಿವಸಂಸ್ಕಾರಗೊಳಿಸಿದವನು. ಅಂಥವನು ನನ್ನನ್ನು 
ಕಣ್ಣೆರೆಯದ ಮುನ್ನ ಕೈಬಿಟ್ಟು ಹೋದನು. ಅವನನ್ನ ಗುರು ಗತಿ ಮತಿ ಎಲ್ಲವೂ ಆಗಿದ್ದನು. 
ಅವನಿಲ್ಲದೆ ತನ್ನ ತಾನರಿಯಬಾರದು. ತನ್ನಲ್ಲಿ ತಾನು ಸನ್ನಿಹಿತನಾದೆನೆಂದರೆ ಗುರುವಿಲ್ಲದೆ 
ಆಗದು ಕೇಳಾ, ಎನ್ನ ಅಜಗಣ್ಣನಿಲ್ಲದೆ ಆರೂಢಿಯಕೂಟ ಸಮನಿಸದು. ನಿಮ್ಮ ನುಡಿ 
ಯಿಂದ ನನಗೆ ಬಹು ಆಶ್ಚದ್ಯವಾಗಿದೆ ಎಂದಳು, ಪ್ರಭುವಿನೆದುರು ಹಲವಾರು ಸಮಸ್ಯೆಗಳ 
ನೊಡ್ಡಿ. ಪ್ರಭುದೇವರೂ ಕೂಡ ಈ ಸಮಸ್ಯೆಯನ್ನು ಇನ್ನೂ ಕೆದಕುತ್ತ ಹೋಗುತ್ತಾನಲ್ಲದೆ 
ಅದರ ಸರಿಯಾದ ಅಭಿಪ್ರಾಯವನ್ನು ಒಪ್ಪುತ್ತಿಲ್ಲ. ಇವಳ ಶಾಸ್ತ್ರಜ್ಞಾನದ ಆಳವನ್ನೂ , 
ಮನೋದಾರ್ಢವನ್ನೂ ಪೂರ್ಣ ಅರಿಯಬೇಕೆಂಬುದೇ ಅವನ ಪ್ರಬಲ ಆಶ. ಆದ್ದರಿಂದ 
ಪುನಃ ಪೂರ್ವಪಕ್ಷವನ್ನೇ ಮುಕ್ತಾಯಿಯ ಎದುರು ಪ್ರಾರಂಭಿಸುವನು. ಇವಳ ಬಗೆಗೆ ಪ್ರಭುವಿನ 
ಅಂತಃಕರಣ ಪ್ರವೃತ್ತಿಯು ಪೂರ್ಣಪ್ರಸನ್ನವಾದರೂ ಅದನ್ನು ತೋರ್ಪಡಿಸಿಕೊಳ್ಳುತ್ತಿಲ್ಲ . ಆಗ 
ಪುನಃ 

"ಇದೇನಾಶ್ಚರವಮ್ಮ , ಅವನು ಎಲ್ಲಿಗೆಹೋಗಿದ್ದಾನೆಂದು ಹೀಗೆ ಸಂತಾಪ, ಸಂಕಟದ 
ಬಾಧೆಯಲ್ಲಿ ನಿಂತು ನುಡಿಯುತ್ತಿದ್ದೀಯೆ. ಜ್ಞಾನದ ಮುಂದೆ ಮರವೆಯೆಂಬುದಿಲ್ಲ . ಅವನು 
ಅರುಹಿನ ಮೊರೆ ಹೋಗುವುದಾದರೂ ಎಲ್ಲಿಗೆ? ಉಪಾಧಿರಹಿತ ತತ್ತ್ವಜ್ಞಾನಿ ಹೋಗಲು 
ಇನ್ನೆಲ್ಲಿ ತಾಣವುಂಟು? ಗುಹೇಶ್ವರನ ಸತ್ಯಶರಣರು ಹೋಗುವವರೂ ಅಲ್ಲ ; ಬರುವವರೂ 
ಅಲ್ಲ . ಅವನೆಲ್ಲಿಗೂ ಹೋಗಲೂ ಇಲ್ಲ , ಬಂದೂ ಇಲ್ಲ . ನಿನಗೆ ಮಾತ್ರ ಭ್ರಾಂತಿ ಬಲಿತು 
ಬಂದು ಹೋದಸಂದೇಹಸೂತಕದ ಕತ್ತಲು ಮುಸುಗಿದೆ. ಸುತ್ತುವರಿಯಲ್ಪಟ್ಟ ಭ್ರಾಂತಿಯ 
ಕತ್ತಲಲ್ಲಿ ಅವನನ್ನು ಹುಡುಕುತ್ತ ವೃಥಾ ಸುತ್ತಾಡುತ್ತಿದ್ದೀಯೆ. ಇಲ್ಲದುದನ್ನು ಉಂಟೆಂದು 
ಭಾವಿಸಿದ್ದೀಯೆ. 

- ತನು ಉಂಟೆಂದರೆ ಪಾಶಬದ್ದ ; ಮನ ಉಂಟೆಂದರೆ ಭವಕ್ಕೆ ಬೀಜ; ಅರಿವ ನುಡಿದು 
ಕೆಟ್ಟೆನೆಂದರೆ ಅಜ್ಞಾನ ; ಭಾವದಲ್ಲಿ ಸಿಲುಕಿದೆನೆಂದು ಹೇಳುವ ಮಾತು ಬಯಲ ಭ್ರಮೆ . 
ಒಮ್ಮೆ ಕಂಡೆ, ಒಮ್ಮೆ ಕಾಣೆ ; ಒಮ್ಮೆ ಕೂಡಿದೆನು, ಒಮ್ಮೆ ಅಗಲಿದೆನು ಎಂದರೆ ಕರ್ಮ 
ಬೆಂಬತ್ತಿ ಬಿಡದು. ನಿನ್ನೊಳಗೆ ನಿನ್ನ ತಿಳಿದು ನೋಡಲು ಭಿನ್ನವುಂಟೆ ? ಗುಹೇಶ್ವರಲಿಂಗ 
ವನರಿವೊಡ ನಿನ್ನಲ್ಲಿ ನೀನು ತಿಳಿದು ನೋಡು. ಸುಮ್ಮನೆ ಇಲ್ಲದ ಶಂಕೆಯನ್ನು ಉಂಟೆಂದು 
ಭಾವಿಸಬೇಡ. ಹಾಗೆ ಭಾವಿಸಿದಾಗ ಕಣ್ಣಮುಂದೆ ಅದೇ ರೂಪಾಗಿ ಕಾಡುತ್ತಿರುತ್ತದೆ. ಅದನ್ನೇ 
ಮಾಯೆಯೆಂದು ಕರೆಯುವುದು, ಮನವ ಮನೆಯ ಮಾಡಿಕೊಂಡಿಪ್ಪ ಲಿಂಗದ ಅನುವನ್ನು 
ಅರಿಯಬೇಕಾದರೆ ಗುಹೇಶ್ವರನೆಂಬ ಲಿಂಗ ದೂರವಿಲ್ಲ . ನೀನು ಆ ಜ್ಞಾನವನ್ನು ದೂರವಿಟ್ಟು 
ಅಜ್ಞಾನವನ್ನು ನೋಡುತ್ತಿದ್ದೀಯೆ. ಮನಸ್ಸು ವ್ಯಾಕುಲಗೊಂಡವರಿಗೆ ಶಿವಜ್ಞಾನ ದೂರ. 

ನೀನಾದರೆ ಹಾಗಲ್ಲವೆಂದು ಹಂಬಲಿಸಿ ಅವನಿಗಾಗಿ ಅಳುವುದು ವ್ಯರ್ಥ. ಕಂಡುದ 
ಹಿಡಿಯಲೊಲ್ಲದೆ ಕಾಣದುದನರಸಿ ಹಿಡಿದನೆಂದರೆ, ಸಿಕ್ಕದೆಂಬ ಬಳಲಿಕೆಯ ನೋಡಾ; 
ಕಂಡದುದನೆ ಕಂಡು ಗುರುಪಾದವ ಹಿಡಿದಲ್ಲಿ ಕಾಣದುದ ಕಾಣಬಹುದು. 

ಮುಕ್ಕಾಯಿಯಕ್ಕನಿಗೆ ಒಂದೆಡೆ ಪೂರ್ಣ ದುಃಖ ಶಮನವಾಗಿಲ್ಲ . ಯಂಚಿತ್ 
ಪ್ರಸನ್ನತೆ ಮನದಲ್ಲಿ ಮೂಡಿರಬಹುದು. ಮತ್ತೊಂದೆಡೆ ಆಶ್ಚರವಾಗುವ ರೀತಿಯಲ್ಲಿ , 
ತನ್ನ ಅನುಭವಕ್ಕೆ ವಿರುದ್ಧ ರೀತಿಯಲ್ಲಿ ನುಡಿಯುತ್ತಿರುವ ಪ್ರಭುದೇವರೊಡನೆ 
ಚರ್ಚಿಸಬೇಕೆಂಬ ಪ್ರಬಲಾಕಾಂಕ್ಷೆಯ ಪಕ್ಷಿ ಗರಿಗೆದರಿ ಕೊಕ್ಕೆತ್ತಿ ನಿಂತಿದೆ. ಪ್ರಭುವಿನ ಪ್ರತಿ 
ಮಾತೂ ಅವಳಿಗೆ ಬೆಡಗಾಗಿವೆ; ನವನವಾಶ್ಚರಚಕಿತಗೊಳಿಸಿವೆ. ಹೀಗಾಗಿ ಮನಸ್ಸಿನಲ್ಲಿ 
ತುಮುಲದ್ವಂದ್ವಯುದ್ಧವೇ ಪ್ರಾರಂಭವಾಗಿದೆ. ಚರ್ಚಿಸಲೇ ಅಥವಾ ಅವರ ಅಭಿಪ್ರಾಯಕ್ಕೆ 
ತಲೆಬಾಗಿ ಸುಮ್ಮನಾಗಲೇ ? ಈ ಹೊಯ್ದಾಟದಲ್ಲಿ ಕೊನೆಗೆ ಚರ್ಚಿಸಲೇಬೇಕು. 
ಎಲ್ಲಿಯಾದರೂ ಉಂಟೆ? ಹೇಗೆ ಸಾಧ್ಯ ? ಒಪ್ಪುವುದು ಸೂಕ್ತವಲ್ಲ ಎಂಬ ಸುಪ್ತಶಕ್ತಿಯೊಂದು 
ಅವಳಿಗೆ ಊರುಗೋಲಾಗಿ ನಿಂತುಕೊಂಡಿತ್ತು . ಒಂದೊಂದಾಗಿ ನೂರಾರು ಯೋಚನಾವೀಚಿ 
ಗಳು ಒಳಗೊಳಗೇ ಗದ್ದಲ ಮಾಡುತ್ತಿವೆ. ದಡಕ್ಕಪ್ಪಳಿಸಿ ಸಾಯುತ್ತಿವೆ. ಹಿಂದಿನಿಂದ ಪುನಃ 
ಹಿಂಡುಹಿಂಡಾಗಿ ಬರುತ್ತಿವೆ. ನಿರ್ವಾತ ನಿಷ್ಕಂಪ ಸರೋವರದ ನೀರು ಪ್ರಬಲ ವಾತದಿಂದ 
ಅಲ್ಲೋಲಕಲ್ಲೋಲಗೊಂಡಂತಾಗಿದೆ. ಕೊನೆಗೆ ನಿಶ್ಚಯಿಸಿದಳು ಚರ್ಚಿಸಲೇಬೇಕೆಂದು. 

ಮುಕ್ಕಾಯಿ : ಅಯ್ಯ , ಆತನ ಎಲ್ಲ ಕ್ರಿಯಾಮುಖದ ಹೊಳಹು ನನ್ನನ್ನು ಬೆಳಕು 
ಕತ್ತಲೆಯ ದ್ವಂದ್ವದಲ್ಲಿ ತೊಳಲಿಸುತ್ತಿದೆ. ಕಣ್ಣು ತೆರೆಯದ ಮಗುವನ್ನು ಬಿಟ್ಟುಹೋದ 
ತಾಯಿಯಿಂದ ಮಗುವಿನ ಸ್ಥಿತಿಯು ಹೇಗೋ ಹಾಗಾಗಿದ್ದೇನೆ. ನಾನು ಶಿಶು, ನನ್ನ ಗತಿಯೇನು? 
ಮರವೆಂಬುದೇನೂ ನನಗೆ ಇಲ್ಲ . ಅವನ ಅಗಲಿಕೆ ನನಗೆ ರೇಷ್ಮೆಯೆಳೆಯ ಗಂಟಿನಂತಾಗಿದೆ. 
ತೊಡಕು ಬಿಡಿಸಹೋಗಿ ಮತ್ತೊಂದು ತೊಡಕಾಗುತ್ತಿದೆ. 


ತನುವಿನೊಳಗೆ ತನುವಾಗಿ, ಮನದೊಳಗೆ ಮನವಾಗಿ, 
ಪ್ರಾಣದೊಳಗೆ ಪ್ರಾಣವಾಗಿಪ್ಪುದೆಂದರೆ 
ಕೆಲವರಿಗೆ ಅರಿಯಬಪುದೇ 
ಅಂತರಂಗದಲರಿದೆಯೆಂದರೇನು ಹೇಳಾ? ಮನ ಮುಟ್ಟಿ ಕಾಣಬಾರದು. 
ಬಹಿರಂಗದಲ್ಲಿದೆಯೆಂದರೇನು ಹೇಳಾ? ಪೂಜಿಸುವನ್ನು ಕಾಣಬಾರದು. 
ಸಾಕಾರವಲ್ಲದ ನಿರಾಕಾರಲಿಂಗವು ವ್ಯಾಕುಳವನ್ನಕ್ಕರ ಸಾಧ್ಯವಾಗದು. 
ಎನ್ನ ಮನದೊಳಗೆ ಘನವ ನೆಲೆಗೊಳಿಸಿ ತೋರುವವರಿಲ್ಲದ ಕಾರಣ 
ಎನ್ನ ಅಜಗಣ್ಣನಿಕ್ಕಿದ ದಶರಿದೊಡಕಿಂಗಾನು ಬೆರಗಾದೆನಯ್ಯ 


ಪ್ರಭು : ಸರಿ ಸರಿ ! ಹಂಬಲದ ಮಹಾಪ್ರವಾಹದ ಆವರ್ತದಲ್ಲಿ ಸುತ್ತಿ ಸುತ್ತಿ ಕಂಗೆಟ್ಟು 
ನುಡಿಯುತ್ತಿದ್ದೀಯೆ. ಆದರೂ ಮರಹಿಲ್ಲವೆನ್ನುತ್ತೀಯೆ. ನಿನ್ನ ನುಡಿ ಮರಹಿನ ಮೊನೆಯಲ್ಲಿ 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ನಿಂತು ನುಡಿಯುವ ಭ್ರಾಂತಿಯ ನುಡಿ, ಸಿಡಿಲು ಹೊಯ್ದ ಬಾವಿಗೆಸೋಪಾನವೇತಕಮ್ಮ ! 
ಉಳಿವಿಂಗೆ ಅಳಿವುಂಟೆ ! ಘನಕ್ಕೆ ಗತಿಯುಂಟೆ! ಎಲ್ಲ ಕಡೆಗೂ ಅದೇ ತುಂಬಿದೆ. ಅವನು 
ಸ್ವಯಂ ಉಳಿವು, ನಿನ್ನ ಹೃದಯದಲ್ಲಿ ಅವನಿಗೆ ಬೇಕಾದರೆ ಸ್ಥಾನ ಕೊಡು. ನಿನ್ನಣ್ಣನರೂಪ 
ದಿಂದಲೇ ಆ ಮಹಾವಸ್ತು ನಿನಗೆ ಮಾರ್ಗದರ್ಶನ ಮಾಡಿತಷ್ಟೆ . ಬೀಜ ಮೊಳೆತು ಮಹಾವೃಕ್ಷ 
ವಾಗಲು ಪಂಚಮಹಾಭೂತಗಳ ಸಹಕಾರ ಬೇಕು. ಆದರೆ ಮಹಾವೃಕ್ಷವಾಗುವ ಶಕ್ತಿ 
ಬೀಜದಲ್ಲಿಯೇ ಪರಿಪೂರ್ಣಗೊಂಡು ತುಂಬಿದೆ. ತಿಳಿದು ನೋಡು; ಏರಿ ನೋಡು, ನಿನ್ನ 
ಕಣ್ಣಿಗೇ ಎಲ್ಲವೂ ಕಂಡೀತು. ಅಂಥ ಮಹಾತದಪರಿವರ್ತನಾಶೀಲ ಲೀಲೆಗೆ ಏಕೆ ಬಳಲುವೆ? 
ನೂಲಿನಾಶ್ರಯದಿಂದ ಬೆಟ್ಟವನ್ನೇರುವ ಇಚ್ಛೆಪಡಬೇಡ, ಕಂಡೆನೆಂಬುದು ಕಣ್ಣಿನ ಮರವೆ; 
ಕಾಣೆನೆಂಬುದು ಮನದ ಮರವೆ. ಮೃತ್ತಿಕೆಯೇ ಸತ್ಯ ; ವಿಕಾರಗಳೆಲ್ಲವೂ ಸತ್ಯವಲ್ಲ . ವಿಕಾರವಾದ 
ದೇಹಹೋಯಿತು. ಅವನು ಮೂಲವಸ್ತುವಾಗಿ ಅಖಂಡಾದ್ವಯದಲ್ಲಿ ನಿಬ್ಬೆರಗುಗೊಂಡಿದ್ದಾನೆ. 
ಅವನು ಹುಟ್ಟಿಯೂ ಇಲ್ಲ ; ಸತ್ತೂ ಇಲ್ಲ . ಹುಟ್ಟು ಸಾವುಶಬ್ದಗಳು ಲೋಕಲೌಕಿಕ ಮರವೆಯ 
ನುಡಿಗಡಣ. ನಿನ್ನಂಥವಳು ಹಾಗೆನ್ನುವುದು ನನಗೆ ಸರಿಬಾರದು. 

ಮುಕ್ಕಾಯಿ : ಅದು ಹೇಗೆ ಸ್ವಾಮಿ ! ಅವನು ಸತ್ತೂ ಇಲ್ಲ , ಹುಟ್ಟಿಯೂ ಇಲ್ಲ ಎಂಬ 
ಮಾತು ಅಚ್ಚರಿಯಲ್ಲವೆ? ಅಂಥ ಸ್ಥಿತಿಯರಿಯುವುದು ಹೇಗೆಂಬುದು ನನ್ನ ಗಮನಕ್ಕೆ ಬರುತ್ತಿಲ್ಲ. 
ಆ ಸ್ಥಿತಿಯನ್ನರಿಯುವಂತೆ ಕೃಪೆದೋರುವ ಗುರುವೂ ಕಣ್ಣಿಗೆ ಕಾಣದಂತಾದನಲ್ಲಾ ! ಗುರುವಾದ 
ನನ್ನಣ್ಣ . ಅರಿಯದ ಹಸುಳೆಯಾದ ನನಗೆ ಈ ಎಲ್ಲ ತತ್ತ್ವವನ್ನೂ ಅರುಹಿ ಶಿರದಲ್ಲಿ 
ಕೈಯಿಟ್ಟು ಬೋಲೈಸಿ ಉದ್ಧರಿಸುತ್ತಿದ್ದನು. ಅಂಥವನನ್ನು ಕಳೆದುಕೊಂಡ ನನ್ನ ಬಾಳು ಬರಿ 
ಬಾಳಾಗಿದೆ. ನನ್ನ ಮನದ ಇಂದ್ರಿಯಗಳ ವಿಕಾರವನ್ನು ನಿರ್ವಿಕಾರಗೊಳಿಸುವವರಿಲ್ಲದೆ 
ಬತ್ತಿದೊರತೆಯಾಗಿದ್ದೇನೆ. ಈ ಕಾರಣದಿಂದಲೇ ನನ್ನ ಮೊರೆತ. 

ಸ್ವಾಮಿ , ಕಂಡದ್ದು ಮರವೆ ಹೇಗಾದೀತು? ದೇಹವಿದ್ದು ದೇಹವಿಲ್ಲದೆ ತನ್ನರಿವುತೋರದೆ 
ನಾನೆಂಬ ಸ್ವರೂಪವನ್ನು ಶಿವತತ್ತ್ವದಲ್ಲಿ ನಿರ್ವಹಿಸಿ, ತಾನು ತನ್ನ ತಪ್ಪಿಸಿಕೊಂಡು ಹೋದ 
ಈ ವಿಚಿತ್ರವನ್ನಾರಿಗೆ ಹೇಳಲಿ ! ಹೇಳಬಾರದ ಕೇಳಬಾರದ ಅವಾಚ್ಯಪ್ರಗಾಢ ಸಮಸ್ಯೆಯೇ 
ಬಾಧಿಸುತ್ತಿದೆ. 

ಪ್ರಭು: ಅಮ್ಮ , ನಿನಗೆ ಭ್ರಾಂತಿಯ ಬಲುಹು ಹೆಚ್ಚಾಗಿದೆ. ಜ್ಯೋತಿಯಿರುವಾಗ 
ಕತ್ತಲೆಯನ್ನು ಕಾಣುವ ಜನರೆಂದರೇ ನಿಮ್ಮಂಥವರು. ಮನವುಕಂಡ ತಪ್ಪು ಮಾರ್ಗದಿಂದಾಗಿ 
ಆಡಿದುದನ್ನೇ ಪುನಃ ಆಡುತ್ತಿದ್ದೀಯೆ. ಗುರುವೆಂದರೇನು? ಹೊದ್ದ ಬಾರದ ಊರಿಂಗೆ 
ಹೋಗಬಾರದ ದಾರಿಯ ತೋರಿಸುವವರು ಆರು ಹೇಳಾ ! ಎರಡಳಿದು ನಿಂತರೆ ಊರಿಲ್ಲ ; 
ಊರ ದಾರಿಯಿಲ್ಲ . ಬೇನೆಯೂ ಇಲ್ಲ ; ಮದ್ದೂ ಇಲ್ಲ .ನೋಡಮ್ಮ ಒಮ್ಮೆ ಕಂಡೆ; ಒಮ್ಮೆ 
ಕಾಣೆ ; ಒಮ್ಮೆ ಕೂಡಿದೆ; ಒಮ್ಮೆ ಅಗಲಿದೆನೆಂದರೆ, ಕರ್ಮ ಬೆಂಬತ್ತದೆ ಬಿಡದು; ನಿನ್ನೊಳಗೆ ನೀ 
ತಿಳಿದುನೋಡಲು ಭಿನ್ನವುಂಟೆ ಅಮ್ಮ ? ನೀನು ಅಜ್ಞಾನವೆಂಬ ತೊಟ್ಟಿಲಲ್ಲಿ ಜ್ಞಾನವೆಂಬ ಶಿಶು 
ವನ್ನು ಮಲಗಿಸಿತೂಗುತ್ತಿದ್ದೀಯೆ. ಪರತತ್ವವೆಂಬುದು ನಿನ್ನ ಬಿಟ್ಟು ಬೇರಿಲ್ಲ . ತಿಳಿದುನೋಡಮ್ಮ . 


ಅಜಗಣ್ಣ ಮುಕ್ತಾಯಿಯಕ್ಕಗಳ ಪ್ರಸಂಗ - ೨ 


417 


- ಮುಕ್ಕಾಯಿ: ಪ್ರಭುವೇ , ಹೋಗಬಾರದ ಊರು, ಹೊದ್ದ ಬಾರದ ದಾರಿ... 
ಇತ್ಯಾದಿಯಾಗಿ ನುಡಿಯುತ್ತಿರುವಿರಲ್ಲಾ ! ಆರೂಢದ ಹೋಗಬಾರದ ದಾರಿಯನ್ನು ತೋರಿಸು 
ವವರು ಇಲ್ಲದೆ ಬರಿದೆ ಸಾಧ್ಯವೇ ? ಸ್ವಾಮಿ ಆರೂಢದ ಕೂಟ ಸಮನಿಸಲು ಗುರುವಿಲ್ಲದೆ 
ಸಾಧ್ಯವೇ ಇಲ್ಲ . ಸಾಧ್ಯವೆಂದು ತಮ್ಮ ವಾದವಿದ್ದ ಹಾಗೆ ಕಾಣುತ್ತದೆ. ಇದು ನನಗೆ ಒಪ್ಪದು. 
ನನ್ನಣ್ಣನಂಥ ಗುರುವಿಲ್ಲದೆ ಆ ದಾರಿ ಸಾಧ್ಯವಲ್ಲದುದು. ' ಗುರುವಿನಿಂದೇನು' ಎಂದು ನೀವು 
ನುಡಿಯುವುದು ಹೇಗೆ ಹೊಂದಿಕೆಯಾದೀತು? ಗುರುವೇ ಅರಿವಿನ ಹೃದಯದ ಕವಾಟ 
ತೆರೆಯಬೇಕು. ಆಗಲೇ ಪ್ರಕಾಶಗೊಳ್ಳಬೇಕು. ಎಲ್ಲೆಲ್ಲೂ ಬೆಳ್ಳಂಬೆಳಕಾಗಬೇಕು. ಸರ್ವೇಂದ್ರಿಯ 
ಗಳಲ್ಲೂ ಪ್ರಕಾಶ ಕಂಡು ಅವು ಲಿಂಗಮುಖಗಳಾಗಬೇಕು. ಗುರುವಿಲ್ಲದೆ ಪರತತ್ವ 
ನೆನೆದವರುಂಟೆ? ಅಯ್ಯೋ , ನಿಮ್ಮ ಈ ವಾದ ನಿಜಕ್ಕೂ ವಿಚಿತ್ರ . 

ಪ್ರಭು : ಹೌದಮ್ಮ ಹೌದು! ನಮ್ಮ ವಾದ ವಿಚಿತ್ರವೇ ಸರಿ. ನೋಡು ತಾಯಿ , 
ಆರೂಢ, ಆರೂಢವೆಂದು ಹೇಳುತ್ತಿರುವೆಯಲ್ಲ ಆ ರೂಢಿಯ ಆ ಕೂಟಕ್ಕೆ ಸಾಕ್ಷಿ ಯಾರಮ್ಮ ? 
ಮಾಡಿದರೆ ತನು ಸಾಕ್ಷಿ , ನೋಡಿದರೆ ಕಣ್ಣುಗಳು ಸಾಕ್ಷಿ , ನೆನೆದರೆ ಮನ ಸಾಕ್ಷಿ , ಹೊರಗಿನ 
ಯಾರ ಸಾಕ್ಷಿಯೂ ಅದಕ್ಕೆ ಸಂಬಂಧವಿಲ್ಲವಷ್ಟೆ ! ಅಂಥ ಆ ರೂಢಿಯ ಕೂಟಕ್ಕೆ ಗುರುವೇಕಮ್ಮ 
ಬೇಕು? ಅರಿದು ನೆನೆಯಲಿಲ್ಲ , ಮರೆದು ಪೂಜಿಸಲಿಲ್ಲ ; ತೆರಹಿಲ್ಲದ ಘನಕ್ಕೆ ಕುರುಹು 
ಮುನ್ನಿಲ್ಲ ; ಗುರುವಿಗೆ ತಾನಿಲ್ಲ ; ತನಗೆ ಗುರುವಿಲ್ಲ ; ಗುರುವಿಂಗೆ ಹೊಡವಡದ ಕಾರಣ 
ಮುನ್ನಿಲ್ಲ . ಬಯಲ ಬತ್ತಲು ಇಲ್ಲ , ಬೆಳೆಯಲು ಇಲ್ಲ , ಒಕ್ಕಲು ಇಲ್ಲ , ತೋರಲೂ 
ಇಲ್ಲ , ಗುಹೇಶ್ವರನೆಂಬ ಲಿಂಗಕ್ಕೆ ಕುರುಹು ಮುನ್ನಿಲ್ಲ. ತಾನಾರೆಂಬುದನ್ನು ತಿಳಿದುನೋಡಿ 
ತನ್ನ ತಾನರಿದರಾಯಿತಮ್ಮ . ಹೀಗಾದಾಗ ಮತ್ತೊಂದರ ಹಂಗಾದರೂ ನಿನಗೆ ಏಕೆ? ಬಯಲು 
ಬಯಲನೆ ಬಿತ್ತಿ ಬಯಲು ಬಯಲನೆ ಬೆಳೆದು ಬಯಲು ಬಯಲಾಗಿ ಬಯಲಾಯಿತ್ತು, 
ಬಯಲ ಜೀವನ, ಬಯಲ ಭಾವನೆ , ಮೊದಲೇ ಬಯಲಾಗಿದೆ. ಬಿತ್ತುವುದೆಲ್ಲಿ ? ಬೆಳೆಯು 
ವುದೆಲ್ಲಿ ? ಏಕೆ ಗುರು ಗುರುವೆಂದು ಸುಮ್ಮನೆ ಬಳಲುತ್ತೀಯೆ, ತೊಳಲುತ್ತೀಯೆ ಆ ವಸ್ತು 
ನಿನ್ನಂತರಂಗದಲ್ಲಿಯೇ ಇದೆ. ಅದೇ ಗುರು, ಅದೇ ಶಿಷ್ಯ . 

ಮುಕ್ಕಾಯಿ : ಮೈದೋರಿಇದ್ದ ಗುರುವನ್ನು ಅಲ್ಲವೆನ್ನಬಹುದೇ ದೇವ ! ದೇಹವಿಡಿ 
ದಿದ್ದನು; ಎನ್ನಲ್ಲಿ ಪರತತ್ವದ ಬೀಜವನ್ನು ಬಿತ್ತಿ ಕಣ್ಣೆರೆಯಿಸಿ, ಹೃದಯಫಲಕದ ಮೇಲೆ 
ಅವಾಚ್ಯ, ಅಗೋಚರ ದಿವ್ಯ ಸುಂದರ ಚಿತ್ರದ ಅಚ್ಚೆತ್ತಿದನು. ಅದು ಪೂರ್ಣ ಮೊಳೆದೋರಿ 
ವೃಕ್ಷವಾಗದ ಮುನ್ನ ಕೈಬಿಟ್ಟನು. ಇದೆಲ್ಲ ನನ್ನ ಅನುಭವದಲ್ಲಿದೆ. ಹೊರಗಿನ ಸಾಕ್ಷಿ ಇದಕ್ಕೆ 
ಬೇಕಾಗಿಯೇ ಇಲ್ಲ . ಎನ್ನ ಮನವೇ ಸಾಕ್ಷಿ , ನೇತ್ರಗಳೇ ಸಾಕ್ಷಿ , ಭಾವನೆಯೇ ಸಾಕ್ಷಿ . ಅಂತರಂಗ 
ದೊಳಗಿದೆ ಎಂದು ತಾವು ಅಪ್ಪಣೆ ಕೊಡಿಸುತ್ತಿರುವಿರಿ. ಆದರೆ ಮುಟ್ಟಿ ಕಾಣಬಾರದು. 
ಬಹಿರಂಗದಲ್ಲಿದೆಯೆಂದರೆ ಪೂಜಿಸುವನ್ನಕ್ಕರ ಕಾಣಬಾರದು. ತನು ಮನ ಪ್ರಾಣಂಗಳೊಳ 
ಹೊರಗೆ ಪರಿಪೂರ್ಣವಾಗಿಪ್ಪ ನಿರವಯವಸ್ತುವನ್ನು ಜ್ಞಾನದಿಂದಲೇ ಅರಿದು ಕೂಡುತ್ತೇ 
ನೆಂದರೆ ಸಾಧ್ಯವಲ್ಲದ್ದು ಪ್ರಭುವೆ ! ಗುರುದೇವನ ಕರುಣೆಯಿಲ್ಲದೆ ಅಟ್ಟಿ ಮುಟ್ಟಬಾರದ 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಆ ಘನವನ್ನು ಕಟ್ಟಿಹಾಕುವುದು ಬರಿಯ ಭ್ರಮೆಯೆಂದೇ ನನ್ನ ಭಾವನೆ. ಅದನ್ನು ಪ್ರತ್ಯಕ್ಷ 
ಗೊಳಿಸಿ ಮನಭಾವಕರದಲ್ಲಿ ನೆಲೆಗೊಳಿಸಿ ತೋರಿಸಿಕೊಟ್ಟಲ್ಲದೆ ಘನಲಿಂಗದ ಕೂಟ ಸಾಧ್ಯವೇ 
ಆಗದು. ಗುರುವಿಂದಲೇ ಲಿಂಗವನ್ನರಿಯಬೇಕು, ಜಂಗಮವನ್ನರಿಯಬೇಕು, ಪ್ರಸಾದ 
ಪರಿಣಾಮಿಯಾಗಬೇಕು, ತನ್ನ ತಾನರಿಯಬೇಕು. 

ಪ್ರಭುದೇವರಿಗೆ ಮುಕ್ತಾಯಕ್ಕನ ಶಿವಾನುಭಾವಸಂಪತ್ತಿಯ ಹೊಳಹು ಸುಳುಹುಗಳು 
ಕಳೆಗೊಂಡು ತೋರಿದುವು. ' ಭಲೆ ! ಭಲೆ!!' ಎಂಬ ಶ್ಲಾಘನೆಯ ಮಾತುಗಳು ತುದಿ 
ನಾಲಗೆಯಲ್ಲಿ ಬಂದು ನಿಂತರೂ ಆಡದೆ ಬಿರುಗಣ್ಣಿನಿಂದ ಅವಳನ್ನೇ ನೋಡುತ್ತ ಕೆಲಹೊತ್ತು 
ನಿಂತು, ಆನಂದತುಂದಿಲಹೃದಯನಾದನು. ಇನ್ನೂ ಪೂರ್ವಪಕ್ಷ ಮಾಡಿ ನೋಡಿ ಅವಳ 
ಲಿಂಗಾನುಭಾವಸಂಪತ್ತಿಯ ಭಂಡಾರವನ್ನು ಪ್ರವೇಶಮಾಡಲೆತ್ನಿಸಿದನು. ಒರೆಹಚ್ಚಿ ತಿಕ್ಕಿ ತಿಕ್ಕಿ 
ನೋಡುತ್ತಿದ್ದಾನೆ. ಮುಕ್ಕಾಯಿಯಂಥ ಅಪರಂಜಿಯ ಯಾವ ಮೈ ಒರೆಹಚ್ಚಿದರೂ ಬಣ್ಣ 
ಬಿಡದೆ ಇದೆ. ಅಲ್ಲಮಪ್ರಭುವಿನ ಪಾತ್ರ ಎಲ್ಲೆಲ್ಲೂ ಹೀಗೆಯೇ ಕಂಡುಬರುತ್ತಿದೆ. 
ಜ್ಞಾನಾನುಭವಗಳ ಹಿರಿಮೆಯನ್ನು ಚರ್ಚಿಸಿ ಒರೆಗೆ ಹಚ್ಚಿ ಶುದ್ಧ ಸಂಪ್ರದಾಯವನ್ನು ಬಯಲಿ 
ಗೆಳೆಯುವುದೇ ಆಗಿದೆ. ಎಲ್ಲೆಲ್ಲಿಯೂ ಪೂರ್ವಪಕ್ಷವೇ ಪ್ರಭುದೇವರ ವಾಗ್ಲೋರಣೆಯ 
ರೀತಿ. 'ಶೂನ್ಯಸಂಪಾದನೆ'ಯನ್ನೋದಿದರೆ ಈ ವಿಷಯದ ಸ್ಪಷ್ಟತೆ ಅರಿವಾಗುತ್ತದೆ. 
ಅದೊಂದು ಅಪೂರ್ವ ಗ್ರಂಥ. ಅಲ್ಲಿ ಬರುವ ಸನ್ನಿವೇಶಗಳನ್ನು ಸಿದ್ದವೀರಣಾರ ಅಪೂರ್ವ 
ರೀತಿಯಲ್ಲಿ ಸಂಗ್ರಹಿಸಿ ರಚಿಸಿದ್ದಾನೆ. ಅಲ್ಲಿನ ಕೆಲವು ವಚನಗಳು ಗ್ರಂಥಕರ್ತೃವಿನ 
ರಚನೆಗಳಾಗಿದ್ದರೂ ಅನುಭವ ಮಂಟಪದ 


ಉದಾಸೀನವದಾಸೀನೋ ಗುರ್ಯೋ ನ ವಿಚಾಲ್ಯತೇ | 
ಗುಣಾವರ್ತಂತ ಇತೇವಯೋವತಿಷ್ಠರೆನೇಂಗತೇ ||(ಗೀ , ೧೪ , ೨೩ ) 
ಸಮದುಃಖ ಸುಖಃಸ್ವಸ್ಥರ್ಥ ಸಮಲೋಷ್ಟಾಶ್ಕಾಂಚನಃ | 
ತುಲ್ಯಪ್ರಿಯಾ ಪ್ರಿಯೋಧೀರಃ ತುಲ್ಯನಿಂದಾತ್ಮಸಂಸ್ತುತಿಃ||( ಗೀ , ೧೪ , ೨೪) 
ಮಾನಾಪಮಾನಯೋಸ್ತುಲ್ಯ: ಕುಲೋಮಿತ್ರಾರಿಪಕ್ಷಯೋಃ|| 
ಸರ್ವಾರಂಭಪರಿತ್ಯಾಗೀ ಗುಣಾತೀತಸ್ಸ ಉಚ್ಯತೇ ||(ಗೀ , ೧೪, ೨೬) 


ಮುಂತಾದಶ್ಲೋಕಗಳಲ್ಲಿರುವ ಪ್ರಸಾದ ತತ್ವಸಾಧನಾಸಂಪತ್ತು ಎಡವಿಡದೆ ನಡೆಯು 
ಧ್ಯಾನದಿಂದಲೂ , ಜ್ಞಾನದಿಂದಲೂ ಉಂಟಾಗುವ ಸಂಸ್ಕರಣ ಕ್ರಿಯೆ. ಶಿವಯೋಗಿ 
ಯಾಗಬೇಕಾದರೆ ಜ್ಞಾನಯಜ್ಞ, ಅವಶ್ಯಕವಾಗಿ ಬೇಕು. ಅಷ್ಟಾಂಗವೇ ಬೇರೆ, ಶಿವಯೋಗವೇ 
ಬೇರೆ. ಶಿವಯೋಗದಲ್ಲಿನ ಧ್ಯಾನ ಧಾರಣ ಸಮಾಧಿ ಈ ಮೂರೇ ಮೆಟ್ಟಿಲುಗಳು ಮಾತ್ರ 
ಅಷ್ಟಾಂಗಯೋಗಕ್ಕೆ ಹೊಂದಿಕೆಯಾಗುವ ಮೆಟ್ಟಿಲುಗಳು . ಮೊಗ್ಗೆಯ ಮಾಯಿದೇವರು 
ಇವನ್ನು ಸ್ಪಷ್ಟಪಡಿಸಿ ತೋರಿಸಿದ್ದಾರೆ. 

ಯಮನಿಯಮಾದಿಕಾಪ್ಟವಿಧಯೋಗದೊಳುತ್ತರ ಭಾಗ ಪೂರ್ವಭಾ | 
ಗಮನನುಮಾನ ದೃಷ್ಟವಿಮಳಕೃತದಿಂದರಿದಲ್ಲಿ ಪೂರ್ವಭಾ | 
ಗಮನುಳಿದುತ್ತರಾರ್ಧ ಶಿವಯೋಗ ಸಮಾಹಿತ ಭಕ್ತಿಯಾ| 
ಶ್ರಮ ಪರಮಾರ್ಥಮಂ ಪಿಡಿಸುವರ್ತಿಸುವರ್ ಶರಣರೆ ಶಿವಾಧವಾ || 


ಉತ್ತರಪೂರ್ವಮೆಂಬುಭಯ ಭಾಗಮನಷ್ಟವಿಧಾಂಗಯೋಗದೊ | 
೪ಾತ್ವಿಕವಾಗಿ ನಿಶ್ಚಯಿಸಿ ಪೇಳ ಗುರೂಕ್ತಿಗಳಲ್ಲಿ ಧಾರಣಾ || 
ದಿತಯಮುತ್ತರಂ ಯಮ ಪುರೋಗಮ ಪಂಚಕಮೀಗ ಪೂರ್ವಮಿಸಿ | 
ನೃತ್ಕಣಮಾತು ವೀರಶಿವಯೋಗಪರಾಯಣರೊಳ್ ಶಿವಾಧವಾ || 


ಧ್ಯಾನಮದಂತರಂಗಯಾಜನಂ ಬಹಿರಂಗದ ಪೂಜೆ ಧಾರಣಂ | 
ತಾನೆ ಸಮಾಧಿಯುಜ್ವಲತರ ಪ್ರಥಿತಾರ್ಚನಮಾತ್ಮಲಿಂಗ ಸಂ | 
ಧಾನ ಸಮಾಹಿತ ಕ್ರಿಯೆ ಯಥಾಕ್ರಮಮೀಪರಿಯೆಂದು ಶಾಂಭವ 
ಜ್ಞಾನದಿ ನಿಟ್ಟಿಸಲ್ ನಿಜಪದಂ ಕರಬಿಲ್ವಫಲಂ ಶಿವಾಧವಾ || 


ಹೀಗೆ ಅಷ್ಟಾಂಗಯೋಗದಲ್ಲಿ ಯಮಾದಿ ಇದನ್ನು ಬಿಟ್ಟು ಶಿವಯೋಗಕ್ಕೆ ಉತ್ತರದ 
ಧಾರಣಾದಿತ್ರಯವನ್ನೇ ಸ್ವೀಕರಿಸಿ ಅವುಗಳ ಕರ್ತವ್ಯವನ್ನು ಚೆನ್ನಾಗಿ ಇನ್ನೂ ಎರಡು ಮೂರು 
ಶ್ಲೋಕಗಳಿಂದ ನಿರ್ಧರಿಸಿ ಹೇಳಿದ್ದಾರೆ. 'ಶಿವೋಹಂ' ಯಜ್ಞವೇ ಕೊನೆಯ ಯಜ್ಞ, ಅದೇ 
ಐಕ್ಯಸ್ಥಾನ, ಮಲಾದಿಗಳು ಮೊದಲಿನ ಮೆಟ್ಟಿಲುಗಳಲ್ಲಿಯೇ ಹೋಗಿರುತ್ತವೆ. ಮಹಾ 
ಕ್ರಿಯೆಯುಉತ್ಪತ್ತಿಯಾಗಲು ಮಹಾಸಾಧನೆಯ ಅವಶ್ಯಕವೆಂದು ಈ ಮೊದಲೇ ತಿಳಿಸಿದ್ದೇವೆ. 
ಮಹಾಕ್ರಿಯೆಯಿಲ್ಲದಿದ್ದರೆ, ಕ್ರಿಯೆಯಲ್ಲಿ ಲಾಘವತೋರಿಸಿದರೆ, ಕ್ರಿಯಾಶುದ್ಧಿಗೊಳಿಸುವಿಕೆ 
ಯಲ್ಲಿ ಅಲಕ್ಷ್ಯ ಬಂದರೆ, ಮಹಾಕ್ರಿಯೆಯ ಉತ್ಪತ್ತಿಯಾಗುವುದಿಲ್ಲ . ಶಿವಯೋಗದಿಂದ 
ಸಿದ್ದಿ ಪಡೆಯುವುದೊಂದು ಮಹಾಸುಖದ ಸ್ಥಾನ ಪಡೆದಂತೆ. ಅಲ್ಲಿ ದುಃಖವೆಂಬುದಿಲ್ಲ . 
ಸರ್ವಶುದ್ಧಪ್ರಕಾಶ, ಆನಂದಮಂದಿರ. ಸಾಮಾನ್ಯವಾಗಿ ಒಂದು ಕಿತ್ತಳೆಯ ಹಣ್ಣಿನ ಸುಖ 
ನನ್ನಾಸ್ವಾದಿಸಲು ನಾವು ಎಷ್ಟು ಆವರಣಗಳನ್ನು ದಾಟಬೇಕು. ಆ ಎಲ್ಲ ಆವರಣಗಳನ್ನು 
ದಾಟಿ ಅದನ್ನು ಪಡೆಯುತ್ತೇವೆ. ಅದರಂತೆ ಹಲವಾರು ಪ್ರಕೃತಿಭೂತ ಆಚರಣೆಗಳ ಮಲ 
ಗಳನ್ನು ದಾಟಿ ಅಲ್ಲಿ ಶುದ್ದಿಯನ್ನೂ ಕಾಣುತ್ತ ಸತತ ಸಾಧನೆಯಿಂದ ಅದನ್ನು ದಾಟಬೇಕು. 
ಒಳಗು ಹೊರಗಾಗಿ ಹೊರಗು ಒಳಗಾಗಿ ಒಳಹೊರಗೆಲ್ಲ ಒಂದಾಗಿ ಎರಡಳಿದು ನಿಲ್ಲಬೇಕು. 
ಆರು ಸ್ಥಲಗಳ ಕೀಲು ಅರಿಯಬೇಕು. ಭಕ್ತನಾಗಿ ಐಕ್ಯಕ್ಕೇರಿ ಐಕ್ಯನಾಗಿ ಭಕ್ತನಾಗಬೇಕು. 
ಸಕಲಯುಕ್ತನಾಗಬೇಕು. 
- ಮುಕ್ಕಾಯಿ : ಸ್ವಾಮಿ, ತಾವು ' ಆ ವಸ್ತುವು ಅಂತರಂಗದಲ್ಲಿ ಇದೆ', ಅಂತರಂಗದಲ್ಲಿ 
ಇದೆ ಎಂದು ನುಡಿಯುತ್ತಿರುವಿರಿ, ಇರಬಹುದು. ಆದರೆ ಅದನ್ನು ಮುಟ್ಟಿ ಕಾಣಬಾರದು, 
ಅಟ್ಟಿ ಹಿಡಿಯಬಾರದು. ಕಟ್ಟಿಹಾಕಲೂಬಾರದು. ಬಹಿರಂಗದಲ್ಲಿದೆಯೆಂದರೆ ಪೂಜಿಸುವನು 

ಕಾಣಬಾರದು. ತನು ಮನ ಪ್ರಾಣಂಗಳೊಳಹೊರಗೆ ಪರಿಪೂರ್ಣವಾಗಿಪ್ಪ ಆ ನಿರವಯವ 
ವಸ್ತುವನ್ನು ಜ್ಞಾನದಿಂದಲೆ ಅರಿದುಕೂಡುತ್ತೇನೆಂದರೆ ಸಾಧ್ಯವಿಲ್ಲ . ಜ್ಞಾನೋದಯದಿಂದ ತನ್ನ 
ನಿಜವ ತಾನರಿದು ಬ್ರಹ್ಮವಾದನೆಂದರೆ ಅಸಾಧ್ಯವಾದ ಮಾತೇ ಸರಿ. ಏಕೆಂದರೆ ದೇಹವಾಸನೆ 
ತನ್ನಧೀನದಲ್ಲಿ ಹಿಂಗಿಹೋಗದಾಗಿ, ಅದು ಶಿವಾಧೀನದಲ್ಲಿಪ್ಪುದೇ ಕಾರಣ. ಸ್ವಯಾಧೀನ 
ಮುಕ್ಕಿ ಆರಿಗೂ ಇಲ್ಲ . ಪರಬ್ರಹ್ಮ ವಸ್ತುವು ಗುರುಲಿಂಗಜಂಗಮ ಪ್ರಸಾದ 
ರೂಪಾಗಿಪ್ಪುದೆಂದರಿದು ತನುಮನ ಪ್ರಾಣಂಗಳ ನಿವೇದಿಸಿ ತನ್ನ ನಿಜವ ಕೂಡುವ ಮರ್ಮ 
ವನ್ನು ಗುರುಮುಖದಿಂದಲ್ಲದೆ ಪಡೆಯಲು ಸಾಧ್ಯವೇ ಇಲ್ಲ . ಅವನ ಕರುಣೆಯಿಲ್ಲದೆ ಅಟ್ಟಿ 
ಮುಟ್ಟಲಾಗದ ಬಟ್ಟಬಯಲನ್ನು ಕಟ್ಟಿಹಾಕುವುದು ಬರಿಯ ಭ್ರಮೆಯೆಂದೇ ನನ್ನ ಭಾವನೆ; 
ಅವನು ಪ್ರತ್ಯಕ್ಷಗೊಳಿಸಿ ಮನ ಭಾವ ಕರದಲ್ಲಿ ನೆಲೆಗೊಳಿಸಿ ತೋರಿಸಿಕೊಟ್ಟನಲ್ಲದೆ 
ಘನಲಿಂಗದ ಕೂಟ ಸಾಧ್ಯವಿಲ್ಲ . ಗುರುವಿಂದಲೇ ಲಿಂಗ, ಗುರುವಿಂದಲೇ ಜಂಗಮ , ಗುರು 
ವಿಂದಲೇ ಪ್ರಸಾದ ಪರಿಣಾಮ . 

ಪ್ರಭುದೇವರಿಗೆ ಮುಕ್ತಾಯಕ್ಕನ ಶಿವಾನುಭವಸಂಪತ್ತಿಯ ಹೊಳಹು ಸುಳುಹು 
ಕಳೆಗೊಂಡು ತೋರಿದುವು. ಭಲೇ ಭಲೇ ! ಮಹಾನುಭಾವಸಂಪದದ ಸ್ಪಟಿಕಪುತ್ಥಳಿಯೇ ! ಎಂಬ 
ಶ್ಲಾಘನೆಯ ನುಡಿ ಕುಡಿನಾಲಗೆಗೆ ಬಂದರೂ ಆಡದೆ ಬಿಡುಗಣ್ಣಿನಿಂದ ಕೆಲ ಹೊತ್ತು ಅವಳನ್ನೇ 
ದೃಷ್ಟಿಸಿ ನೋಡುತ್ತನಿಂತು ಆನಂದತುಂದಿಲಹೃದಯನಾದನು. ಇನ್ನು ಪೂರ್ವಪಕ್ಷ ಮಾಡಿ 
ನೋಡಿ ಅವಳ ಲಿಂಗಾನುಭಾವಸಂಪತ್ತಿನ ಭಾಂಡಾಗಾರವನ್ನು ಸೂರೆಗೊಳಿಸಲು ಯತ್ನಿಸಿದನು. 
ಆ ಅಪರಂಜಿಯನ್ನು ಇನ್ನೂ ಒರೆಗೆ ಹಚ್ಚಿ ತಿಕ್ಕಿ ನೋಡಲು ಬಯಸುತ್ತಿದ್ದಾನೆ. ಯಾವ 
ಮೈಯನ್ನು ನಿಕಷೋಪಲಕ್ಕಿಟ್ಟು ತಿಕ್ಕಿದರೂ ಬಣ್ಣ ಬಿಡದೆ ಇದೆ. 
- ಅಲ್ಲಮಪ್ರಭುವಿನ ಪಾತ್ರದ ಹಿರಿಮೆಯೇ ಇದು. ಜ್ಞಾನಾನುಭಾವಗಳ ಹಿರಿಮೆಯನ್ನು 
ಗಂಭೀರವಾಗಿ ಚರ್ಚಿಸಿ ಒರೆಗೆ ಹಚ್ಚಿ ಶುದ್ಧ ಸಂಪ್ರದಾಯವನ್ನು ಬಯಲಿಗೆಳೆಯುವುದೇ 
ಆಗಿದೆ. ಎಲ್ಲೆಲ್ಲೂ ಪೂರ್ವಪಕ್ಷವೇ ಪ್ರಭುದೇವರ ವಾಗ್ಲೋರಣೆಯಲ್ಲಿ ಎದ್ದು ಕಾಣುವ 
ಪ್ರಧಾನ ಲಕ್ಷಣವಾಗಿದೆ. ಆಧುನಿಕ ವಿದ್ವಾಂಸರನೇಕರು ಗ್ರೀಕ್ ತತ್ತ್ವಜ್ಞಾನಿ ಸಾಕ್ರೆಟೀಸನ 
ವಾಗ್ತರಣೆಗೆ ಪ್ರಭುದೇವರನ್ನು ಹೋಲಿಸಿ ನೋಡುತ್ತಾರೆ. ಶೂನ್ಯಸಂಪಾದನೆಯನ್ನು 
ಓದಿದರೆ ಈ ವಿಷಯದ ಸ್ಪಷ್ಟತೆಯು ಗೋಚರಿಸುತ್ತದೆ. ಅದೊಂದು ಅಪೂರ್ವ ಗ್ರಂಥ. 
ವೀರಶೈವ ಸಿದ್ದಾಂತದ ಸಮಸ್ಯೆಗಳಿಗೆಲ್ಲ ಅಲ್ಲಿ ಉತ್ತರ ಸಿಗುತ್ತದೆ. ಅಲ್ಲಿ ಅಘಟಿತಘಟನೆ 
ಗಳಾದ ಪವಾಡಗಳ ಅದ್ಭುತ ಕಲ್ಪನೆಯ ಕಥೆಯ ಹಿನ್ನೆಲೆಯಲ್ಲಿ ಸಮಸ್ಯೆಗಳಿಗೆ ಸೂಕ್ತ 
ಉತ್ತರವಿದೆ. ಅನುಭವಮಂಟಪದ ತಮ್ಮ ಉದ್ದೇಶ ವಿಚಾರಗಳ ಮಂಥನವಿದೆ. 

ಪ್ರಭುದೇವರ ಜ್ಞಾನಜ್ಯೋತಿಗೆ ಮಾರುಹೋಗದವರಿಲ್ಲ . ಅವರ ಮಾತಿನಲ್ಲಿದ್ದ 
ದಧೀಚಿಯ ಮೂಳೆಯಲ್ಲಿ ಮಾಡಿದ ಆಯುಧದ- ವಜ್ರದ-ತೀಕ್ಷ್ಯತೆಯಿದೆ. ಸ್ವಚ್ಛಂದ ವಿಚಾರ 
ಧಾರೆಯಿದೆ, ವ್ಯಕ್ತಿತ್ವದಲ್ಲಿ ವೈಶಾಲ್ಯವಿದೆ. ಮಾತಿನಲ್ಲಿ ಜ್ಯೋತಿಯನ್ನು ಬೆಳಗಿಸುವ ಸತ್ವವಡ 
ಗಿದೆ. ಅವನು ಚಾಣಾಕ್ಷ ದಾರ್ಶನಿಕನಷ್ಟೇ ಅಲ್ಲ , ಅವನ ದರ್ಶನದಲ್ಲಿ ಸಮಸ್ತ ಶೈವಗಳ 

ನೆಲೆಗಟ್ಟು ಇದೆ. ಅವನ ನಿರ್ಭಯ ನಡೆನುಡಿಗಳು ಧೀರವಿಚಾರದ ಸಾಹಸವನ್ನು ಪ್ರತಿಬಿಂಬಿ 
ಸುತ್ತವೆ. 12ನೆಯ ಶತಮಾನವೊಂದು ಧರ್ಮಸಂಕ್ರಾಂತಿಯ ಪರ್ವಕಾಲ. ಆ ಕ್ರಾಂತಿಯ 
ಧೀಮಂತರೆಲ್ಲರೂ ಪ್ರಭುವಿನ ಜ್ಞಾನಜ್ಯೋತಿಗೆ ಒಂದಿಲ್ಲೊಂದು ರೀತಿಯಲ್ಲಿ 
ಮಾರುಹೋಗಿದ್ದಾರೆ. 

ಬಸವಣ್ಣನವರ ಮಹತ್ತರ ಕ್ರಾಂತಿಯ ಕಾರವು ಪ್ರಭುದೇವರ ಜ್ಞಾನಜ್ಯೋತಿಯಿಂದ 
ಕರ್ನಾಟಕದಲ್ಲಷ್ಟೇ ಅಲ್ಲ , ಸಮಸ್ತ ವಿಶ್ವವನ್ನೇ ಬೆಳಗಬಲ್ಲ ತೇಜಸ್ಸನ್ನು ಪಡೆದಿತ್ತೆನ್ನ 
ಬಹುದು. ಪ್ರಭುದೇವರು ಕಣ್ಣಿಗೆ ಕಂಡದ್ದನ್ನೆಲ್ಲ ಸತ್ಯವೆಂದು ನಂಬುವವರಲ್ಲ . ಅದನ್ನು 
ಒರೆಗೆ ಹಚ್ಚಿ ಬಣ್ಣಕ್ಕೆ ತಂದು ಕಡಿದು, ಕತ್ತರಿಸಿ, ಮೂಸೆಗೆಸೆದು, ಕಾಳಿಕೆಗಳೆದು ಶುದ್ದವೆಂದು 
ಅನುಭವಕ್ಕೆ ಗೋಚರವಾದಾಗಲೇ ಒಪ್ಪುವ ಸೂಕ್ಷ್ಮಮತಿಗಳೆನ್ನಬಹುದಾಗಿದೆ. ಸತ್ಯಕ್ಕೆ 
ಸಮೀಪವಾದ ವಸ್ತುವಿನ ಸಮೀಪಕ್ಕೆ ತಾವೇ ಹೋಗಿ ಅಲ್ಲಿರುವ ಅಲ್ಪಸ್ವಲ್ಪ ದೋಷವನ್ನು 
ಅವರ ಮನವೊಲಿಸಿ ತಿದ್ದಿ ಶುದ್ಧಿಗೈವುದೇ ಅವರ ಚರಿತ್ರೆಯಲ್ಲಿ ಎಲ್ಲೆಲ್ಲೂ ಗೋಚರಿಸುತ್ತದೆ. 

ಮುಕ್ತಾಯಿಯಕ್ಕನ ಮಾತುಗಳಿಗೆ ಪ್ರಭುದೇವರು ತನ್ನ ಮನದಲ್ಲಿಯೆ ಅತಿಶಯಾನಂದ 
ಭರಿತಹೃದಯರಾದರೂ ಪುನಃ - 

" ಅಮ್ಮಾ ನೀನು ಇನ್ನೂ ತೀರಾ ವಿಭಿನ್ನ ರೀತಿಯಲ್ಲಿ ಮಾತನಾಡಹತ್ತಿದ್ದೀಯೆ. ಕಾಡಿನ 
ಮಾರಿಗೆ ಊರ ದಾರಿಯನ್ನೇ ತೋರಿಸಿದಂತಾಯಿತು. ಇಲ್ಲದ ಮಾಟ, ಸಲ್ಲದ ಮಾತು. 
ಅಮ್ಮಾ , ಇದು ತನುಕರಣಂಗಳ ಮಾಯೆ. ಇಲ್ಲದುದನ್ನಿಲ್ಲೆಂಬುದಕ್ಕೆ ಗುರುವಿಲ್ಲ , ಶಿಷ್ಯನಿಲ್ಲ . 
ಇಂಥ ಇಲ್ಲದುದನ್ನು ಬಿಟ್ಟರೆ ಸಾಕು ತನುವೆಂಬುದಿಲ್ಲ , ಅದನ್ನು ಬಿಡು. ಅದು ಮೊದಲಿರಲಿ. 
ಈಗ ಕಾಣಿಸಿಕೊಳ್ಳುತ್ತದೆ. ಮುಂದೆ ಇಲ್ಲದುದೇ ಆಗುತ್ತದೆ. ಆದಿಯಲ್ಲೂ ಅದಿಲ್ಲ , 
ಅಂತ್ಯದಲ್ಲೂ ಇಲ್ಲ . ಅಂಥ ತನುವಿನ ವಿಚಾರವನ್ನು ದೊಡ್ಡದು ಮಾಡಿ ಏಕೆ ತಲೆ 
ಕೆಡಿಸಿಕೊಳ್ಳುವೆ. ಅದಕ್ಕೇಕೆ ದುಃಖ, ಕೊರಗು? 

ಮುಕ್ಕಾಯಿ : ಕಂಡದ್ದಕ್ಕೆ ಇಲ್ಲವೆನ್ನುವುದು ಹೇಗೆಸ್ವಾಮಿ, ಅದಕ್ಕೆ ಉಂಟು ಎನ್ನುವುದೇ 
ಸಾಕ್ಷಿಯಲ್ಲವೇ ? ಒಲ್ಲೆನೆನ್ನದೆ ಇಲ್ಲವೆನ್ನದೆ ಬಂದಡೆ ಬಂದ ಬರವಿಂಗೆ ಸುಖಿಯಾಗಬೇಕಾದರೆ 
ಗುರುವೇ ಬೇಕು ಪ್ರಭುವೇ . ಆದ್ದರಿಂದ ಗುರುವಿಲ್ಲ ; ಗುರುವಿಗೆ ಶಿಷ್ಯನಿಲ್ಲ ಎಂಬ ತಮ್ಮ ವಾದ 
ಸತ್ಯಕ್ಕೆ ಬಹು ದೂರವೆಂದು ಹೇಳಬೇಕಾಗುತ್ತದೆಯಲ್ಲವೇ ? ಸತ್ಯಸಂದರ್ಶನಕ್ಕೆ ಗುರುವೇ ಬೇಕು. 

- ಪ್ರಭು: ಏನಮ್ಮ ಹೀಗೆ ಹೇಳುವೆ ? ತಾನು ಪರತತ್ವದಲ್ಲಿಲ್ಲ , ಪರತತ್ತ್ವ ತನ್ನಲ್ಲಿ 
ಓತಪ್ರೋತವಾಗಿ ಬೆರೆದರೆ ಗುರುವೇಕೆ ಬೇಕು. ಕಿರಿದೆಂಬ ಕೋಟಲೆಯಿಂದ ಹಿಡಿದು ತಾನಾಗಿ 
ಘನವಾಗಿ ತೋರುವಾಗ ಏಕಮ್ಮ ಆ ಜಂಜಡದ ಆಶೆ ಮತ್ತೆ ? ಪರತತ್ತ್ವ ತಾನಾದ ಬಳಿಕ 
ಗುರುವಿನ ಹಂಗೇಕೆ? ನಿನ್ನ ನೀ ತಿಳಿಯಬೇಕಲ್ಲದೆ, ಅನ್ಯರಿಂದ ಆ ತಿಳಿವು ನಿನಗೆ ಬರುವು 
ದೆಂಬುದೂ , ಅನ್ಯರೇ ಆ ತಿಳಿವನ್ನು ಸಂಪಾದಿಸಿಕೊಡುವರೆಂಬುದೂ ಕೇವಲ ಭ್ರಮಾತ್ಮಕ 
ಪ್ರಪಂಚದ ಮಾತು ; ಬಾಲಭಾಷೆ, ಅಟ್ಟಿತ್ತೊಂದು, ಓಡಿತ್ತು ಮತ್ತೊಂದು. 

ಅರಿವಿನ ಹೃದಯ ಕಣ್ಣೆರೆಯಬೇಕೆಂದು ಗುರುವೆಂದು ಸಂಕಲ್ಪಿಸಿಕೊಂಡನಲ್ಲದೆ 
ಗುರುವಿಂಗೆ ಶಿಷ್ಯನುಂಟೆ? ಶಿಷ್ಯಂಗೆ ಗುರುವುಂಟೆ? ಗಮನಾಗಮನಾಸ್ತಿಯಾದ 
ಲಿಂಗಕ್ಕೆ ಅಂಗವೆಲ್ಲಿಯದೋ ಗುಹೇಶ್ವರ. 


ಒಳಗಿನ ಜ್ಯೋತಿಯ ಬೆಳಗಬಲ್ಲವರುಂಟೇ ? ಸಾಕಮ್ಮ , ನಿನ್ನ ಬಾಲ ಭಾಷೆಯನ್ನೂ 
ಬಿಟ್ಟು ತಿಳಿದುಹೋದರಾಯಿತು. 

ಮುಕ್ಕಾಯಿ : ಅಹುದು ಸ್ವಾಮಿ , ನನ್ನ ಭಾಷೆ ಬಾಲಭಾಷೆಯೇ ಸರಿ . ಈ ಬಾಲಭಾಷೆ 
ಯನ್ನು ಪ್ರೌಢಭಾಷೆಯನ್ನಾಗಿ ಮಾಡಲು, ಬಾಲಭಾವವನ್ನು ಪ್ರೌಢಭಾವವನ್ನಾಗಿ ಮಾಡಲು 
ಒಂದು ಆತ್ಮಶಕ್ತಿಯ ಸಹಾಯ ಸಂಪತ್ತಿ ಬೇಕೆಂಬುದೇ ನನ್ನ ವಾದ. ನೀವು ಹೇಳಿದಂತೆ 
ಪರತತ್ವದಲ್ಲಿ ಓತಪ್ರೋತವಾಗಿ ಬೆರೆಸಲಿಕ್ಕೆ ಗುರುವೊಬ್ಬನಿಲ್ಲದೆ ಸಾಧ್ಯವಾಗುವುದೇ ಸ್ವಾಮಿ ! 
ತನ್ನನರಿದು ತಾನು ತಾನಾಗಬೇಕಾದರೆ ಗುರುವೇ ಬೇಕು. ದುಂಬಿಯೊಂದು ಕಿಡಿಯನ್ನು 
(ಕೀಟ) ಕಚ್ಚಿಕೊಂಡು ಬಂದು ಗೂಡಿನಲ್ಲಿಟ್ಟು ಪದೇಪದೇ ತನ್ನನ್ನೇ ತೋರಿಸಿಕೊಳ್ಳುವುದು. 
ಕಿಡಿಯು ದಿನವೂ ಅದನ್ನು ನೋಡಿನೋಡಿ ನೆನೆನೆನೆದು ಕೊನೆಗೆ ತಾನೂ ಅದೇ 
ಆಗುವುದಲ್ಲವೆ? ಅಂತೆಯೇ ಗುರುವನ್ನಾಶ್ರಯಿಸಿ ಗುರುಸಾನ್ನಿಧ್ಯದ ನೆರವನ್ನು ಪಡೆದು ಆತನ 
ದಿವ್ಯತೇಜೋ ಪ್ರಭೆಯನ್ನು ತನ್ನ ಅಂತಃಕರಣದ ಮೇಲೆಕೆಡವಿಕೊಂಡು ಆತನ ಶಕ್ತಿಯನ್ನು 
ತನ್ನಲ್ಲಳ ವಡಿಸಿಕೊಂಡು ಸುಖಿಯಾಗಬೇಕಲ್ಲವೆ? ತನ್ನಲ್ಲಿ ತಾನೇ ಸನ್ನಿಹಿತನಾದನೆಂದರೆ 
ಇನ್ನೊಂದರ ನೆರವು ಪಡೆಯದೆ ಆಗದಾಗದು ಕೇಳಾ ಪ್ರಭುವೇ ? 

ಪ್ರಭು : ಆದಿಯನಾದಿಯಿಂದತ್ತತ್ತ ಮುನ್ನ ಪರತತ್ತ್ವವನ್ನು ತಿಳಿದು ನೋಡಿದರೆ 
ನೀನೇ ಸ್ವಯಂಜ್ಯೋತಿಪ್ರಕಾಶವೆಂದರಿಯಲು, ನಿನಗೆ ನೀನೇ ಗುರುವಲ್ಲದೆ ನಿನ್ನಿಂದಲಧಿಕ 
ರಾದ ಗುರುವುಂಟೇ ಅಮ್ಮ ; ಆದ್ದರಿಂದ ಆ ತತ್ತ್ವ ತಾನೇಯೆಂದು ತನ್ನಿಂದ ತಾನೇ ತಿಳಿಯ 
ಬೇಕಮ್ಮ ; ಸಹಜಸಂಬಂಧಕ್ಕೆ ಗುರುವಲ್ಲದೆ, ಸಹಜಕ್ಕೆ ಗುರುವುಂಟೆ ? ಲಿಂಗದಲ್ಲಿ ಪರ 
ವೆಂದಲ್ಲಿ ಗುರುವುಂಟಲ್ಲದೆಸ್ವಯವೆಂದಲ್ಲಿ ನುಡಿಯಲಿಕ್ಕಿಲ್ಲವಮ್ಮ . ಬೇರೆ ಗುರುವೆಂದು 
ಸುಮ್ಮನೆ ಭ್ರಮಿಸಲೇಕೆ? ತನ್ನ ವಿನೋದಕ್ಕೆ ಆ ಪರಾತ್ಪರವಸ್ತುವೇ ತಾನೇ ಗುರುವಾದ; 
ತಾನೇ ಶಿಷ್ಯನಾದ; ತಾನೇ ಲಿಂಗವಾದ ; ತಾನೇ ಮಂತ್ರವಾದ; ತಾನೇ ಎಲ್ಲವೂ ಆದ ಇದನ್ನೇಕೆ 
ಎದುರಿಟ್ಟುಕೊಂಡು ಅರಸುವುದು ? ಗುಹೇಶ್ವರಲಿಂಗದಲ್ಲಿ ಪರವೆಂದಲ್ಲಿ ಮಾತ್ರ 
ಗುರುವುಂಟಲ್ಲದೆ ಸ್ವಯವೆಂದಲ್ಲಿ ನುಡಿಯಲಿಲ್ಲ . ಈ ಮಾತನ್ನು ಪದೇ ಪದೇ ವಿಚಾರಿಸು. 
ಹೀಗೆ ತಾನು ತಾನೇ ಆದ ಬಳಿಕ ಗುರು ತಾನೇ ಏಕೆ ? 

ಮುಕ್ಕಾಯಿ : ಸ್ವಾಮಿ ಅದೈತವ ನೆಲೆಗೊಳಿಸಿ ಎರಡನ್ನಳಿದೆನೆಂದು ಹೇಳುವುದು 
ಹೇಗಿರಬೇಕೆಂದರೆ ಸಣ್ಣ ಮಗುವು ಕನಸು ಕಂಡಂತಿರಬೇಕು; ಸಣ್ಣ ಮಗುವು ಕನಸನ್ನೇನೋ 
ಕಾಣುತ್ತದೆ. ಆದರೆ ಇಂದ್ರಿಯಸ್ವಾತಂತ್ರ್ಯವಿಲ್ಲದೆ ತನ್ನ ವಿಚಾರವನ್ನು ಎರಡನೆಯವರಿಗೆ 
ಹೇಳಲಿಕ್ಕೆ ಸಾಧ್ಯವಿಲ್ಲದೆ ತಾನೇ ತನ್ನ ಮನದಲ್ಲಿ ಹೇಗೆ ಅನುಭವಿಸಿ ಸುಖಿಸುವುದೊ 

ಹಾಗಾಗಬೇಕು. ಅರಿವರಿತು, ಮರಹು ನಷ್ಟವಾಗಿ ಗುರುವ ತೋರಿದೆನೆಂಬುವರು ಇದಿರಿಂಗೆ 
ಕರುಳ ತಲೆಯನರುಹುವ ಪರಿಯೆಂತು ಹೇಳಾ? ಮನದ ಕೊನೆಯ ಮೊನೆಯ ಮೇಲಣ 
ಅರುಹಿನ ಕಣ್ಣ ಮುಂದೆ ಸ್ವಯಂಪ್ರಕಾಶ ತೋರುತ್ತಿರ್ದೊಡೆ ತಾನಾಗಬಲ್ಲನೆ? ನೆರೆಮರೆತು 
ಮರೆಯಬಲ್ಲನೇ ? ಎನ್ನ ಅಜಗಣ್ಣನು ಹೇಗೆ ಶಬ್ದ ಮುಗ್ದನೋ , ಅಂದರೆ ಶಬ್ದವಿಲ್ಲದ 
ಜ್ಞಾನವೋ ಆಧಾರವಿಲ್ಲದ ಸುಗಂಧವೋ , ಭಿತ್ತಿಯಿಲ್ಲದ ಚಿತ್ರವೋ ಹಾಗಾಗಬೇಕು ಪ್ರಭುವೇ . 
ಶಬ್ದಸಂದಣಿಯ ಮಾತು ಸಮಯವಲ್ಲ ನೋಡಾ, ನಿನ್ನ ನೀನರಿತು ಬ್ರಹ್ಮವಾದನೆಂದರೆ 
ನಿಶ್ಯಬ್ದ ಬ್ರಹ್ಮವೇದ್ಯವಾಗಿರಬೇಕಲ್ಲದೆ ನುಡಿದು ಹೇಳಲಾಗದು. 'ನಿಶ್ಯಬ್ದಂ ಬ್ರಹ್ಮಮುಚ್ಯತೇ ' 
ಎಂಬಂತೆ, ಅರಿದೆನೆಂಬುದೇ ಮರವೆ. 

ಪ್ರಭು : ಏನಮ್ಮ ಹೀಗೆ ಮಾತನಾಡುವೆ. ಶಿವಶರಣರೆಂದರೆ ಶಬ್ದ ಸೂತಕಿಗಳೆಂದು 
ಭಾವಿಸಿರುವೆಯಾ? ಅವರ ಮಾತೆಂಬುದೇ ಜ್ಯೋತಿರ್ಲಿಂಗ, ಲಿಂಗಸಂಗ ಸಂಗತಿಯೇ 
ಶಿವಶರಣರ ಶಬುದವಲ್ಲದೆ ಬೇರೆ ನುಡಿಯಲು ಸಾಧ್ಯವೇನಮ್ಮ . 

ಮುಕ್ಕಾಯಿ : ಇಲ್ಲ ಪ್ರಭುವೇ , ಶರಣರು ಸತ್ಯಶುದ್ದರು, ನುಡಿಸೂತಕಿಗಳಲ್ಲ . ಆದರೆ 
ನಡೆದು ನಡೆದು ನಡೆಯ ಕಂಡವರು ನುಡಿದು ನುಡಿದು ಹೇಳುತ್ತಿಹರೇ ? ನುಡಿದೂ ನುಡಿದು 
ಹೇಳುವನ್ನಕ್ಕರ ನಡೆದುದೆಲ್ಲ ಹುಸಿಯೆಂಬೆನು. ಇದಿರ ಗೆಲಬೇಕೆಂದು ನುಡಿದುಕೊಂಡರೇನು 
ಮನಕ್ಕೆ ಮನವೇ ಸಾಕ್ಷಿಯಾಗಿ ನಿಷ್ಪತ್ತಿಯಲ್ಲ ನೋಡಾ. ಆದ್ದರಿಂದಲೇ ಎನ್ನ ಅಜಗಣ್ಣ 
ತಂದೆ ಶಬ್ದಕ್ಕೆ ಹೇಸಿ ಮುಗುದನಾದನು. ಎನ್ನಣ್ಣ ಸಹಜವಾಗಿ ಸೊಲ್ಲಡಗಿದ ಸುಮ್ಮಾನಿ. 
ನಿಮ್ಮ ಮಾತುಗಳಿಂದ ನೋಡಿದರೆ ತಮಗೆ ಸಹ ಸುಮ್ಮಾನಭಾವವಳವಟ್ಟಂತೆ 
ತೋರುವುದಿಲ್ಲ . 

ಹೀಗೆಂದ ಮುಕ್ತಾಯಿಯ ದಿಟ್ಟತನದ ಮಾತನ್ನು ಕೇಳಿ ಪ್ರಭುವುಪೂರ್ಣಪ್ರಸನ್ನನಾದನು. 
ಕಣ್ಣರಳಿದುವು. ಮುಕ್ತಾಯಿಯು ನಿಜವಾಗಿ ತತ್ತ್ವಜ್ಞಾನಿ, ವೀರಶರಣೆ, ರಹಸ್ಯವಾದ, 
ಗೂಢವಾದ ಗಾಢವಾದ, ತತ್ತ್ವಜ್ಞಾನೋದ್ಯಾನದಲ್ಲಿ ಅಣ್ಣನೊಡನೆ ವಿಹರಿಸಿ ಆನಂದ 
ರಸಾಬ್ಲಿಯಲ್ಲಿ ತೇಲಾಡಿದ ಅವಳು ತನ್ನಣ್ಣನೂ , ಗುರುವೂ ಆದ ಅಜಗಣ್ಣನು ಕಣ್ಣಿಗೆ 
ಕಾಣದಂತಾಗಲು ಕರುಳು ಮೊರೆಯಿಡುವಂತಾಗಿ ಸಂತಪಿಸುತ್ತಾಳಲ್ಲದೆ, ನಿಜವಾಗಿ ಆಕೆ 
ಶೂನ್ಯತತ್ಯೋದ್ಯಾನಕೋಕಿಲೆಯ ಮರಿಯಾಗಿದ್ದಾಳೆ ಎಂದು ಅವಳ ಅಪರಾನುಭವದ 
ತರ್ಕವಿತರ್ಕಗಳಲ್ಲಿ ಮನದಣಿಯುವಂತೆ ಸಂತೋಷಪಟ್ಟರು. ಆಗ ಮುಕ್ತಾಯಿಯನ್ನು ಕುರಿತು 
" ಹೌದಮ್ಮ , ನೀನು ಹೇಳುವುದನ್ನು ಸುಳ್ಳೆನ್ನಲಾರೆ . ಹೌದು ಹೌದು ! ಗುರುವು ಬೇಕೇ 
ಬೇಕು. " 


ತನ್ನ ತಾನರಿದಡೆ ನುಡಿಯೆಲ್ಲ ಪರತತ್ವ ನೋಡಾ; ತನ್ನ ತಾನರಿಯದಡೆ ನುಡಿಯೆಲ್ಲ 
ಮಾಯೆ ನೋಡಾ; 
ಅರಿದು ಮರದ ಶಿವಯೋಗಿಯ ಶಬುದವೆಲ್ಲ ಉಪದೇಶವಲ್ಲದೆ 

ಭಿನ್ನವುಂಟೇ ಹೇಳಾ; 
ನಿನ್ನ ಮನದ ಕಳವಳವ ತಿಳುಹಲೆಂದು ಮಾತನಾಡಿದೆ. 
ಎನ್ನ ಮನದೊಳಗೆ ಕಂಡು ಕಲೆಯೆಂಬುದಿಲ್ಲವೇನಿಲ್ಲ ನೋಡಾ 
ನಮ್ಮ ಗುಹೇಶ್ವರ ಲಿಂಗಕ್ಕೆ ನೀನು ಕರುಣದ ಶಿಶುವಾದ ಕಾರಣ 

ಬಾಯ್ದೆರೆದೆನಲ್ಲದೆ ಭಿನ್ನವುಂಟೇ ಹೇಳಾ 
ಹೀಗೆನ್ನಲು ಮುಕ್ತಾಯಿಯು " ಸ್ವಾಮಿ , ತಮಗೆ ಇನ್ನೂ ನುಡಿಯ ಹಂಗು ಹಿಂಗದು; 
ನಡೆಯನೆಂತು ಪರರಿಗೆ ಹೇಳುವಿರಿ " ಎಂದು ಕಟುವಾಗಿಯೇ ಹೇಳಿ, ತನ್ನ ಅಣ್ಣ ಅಜಗಣ್ಣ 
ನಿಮ್ಮ ಹಾಗೆ ಅಲ್ಲವೆಂದು ಚುಚ್ಚುನುಡಿ ನುಡಿದಳು. ಪ್ರಭುದೇವರು ಮನಸ್ಸಿನಲ್ಲಿಯೇ 
ಸಂತೋಷಿಸುತ್ತ "ಅಮ್ಮಾ , ಲಿಂಗದ ಕಳೆಯ ಲಿಂಗದಲ್ಲಿ ಅರಿತ ಬಳಿಕ ಲಿಂಗವೆಂಬ ಶಂಕೆಯಿಲ್ಲ 
ನೋಡಾ ಶರಣಂಗೆ; ಪ್ರಾಣದ ಕಳೆ ಅರುಹಿನಲ್ಲಿ ಅರಿದ ಬಳಿಕ ಶಬ್ದಸಂದಣಿಗೆ ಹಂಗಿಲ್ಲ 
ನೋಡಾ ಶರಣಂಗೆ, ನಡೆದರೆ ನಿರ್ಗಮನಿ; ನುಡಿದರೆ ನಿಶ್ಯಬ್ದ ; ಗುಹೇಶ್ವರನ ಶರಣಂಗೆ 
ಕುರುಹಿಲ್ಲ ಕೇಳಾ ಅವ್ವ . " ನೀನು ಹೇಳಿದುದು ನಿಜವಮ್ಮ . ನಿಜವಾಗಿಯೂ ನಿನ್ನ ಅಜಗಣ್ಣ 
ಗುರು ಗುಪ್ತಭಕ್ತಿಯ ಮಹಾಶಿವಶರಣನು. ನುಡಿದು ನುಡಿಗೆಟ್ಟವನು; ನಡೆದು ನಡೆಗೆಟ್ಟವನು; 
ಮಾಡಿ ಮಾಟಗೆಟ್ಟವನು ; ಆತನ ಮಹಿಮೆಯನಾರೂ ಅರಿಯಲಾರರು. ಅಂಥ ಶಿವಶರಣನ 
ಮಹಿಮೆಯನ್ನು ತಿಳಿಯಲು ನಿನ್ನಂಥ ಶಿವಶರಣೆ ಶರಣರಿಗೇ ಸಾಧ್ಯ . ನೀನು ಮಹಾಶರಣೆ. 
ಆದ್ದರಿಂದಲೇ ಆ ಗುರುವಿನ ಮಹಿಮೆಯನ್ನರಿತಿದ್ದೆ . ಆತನು ಕಬ್ಬುನವುಂಡ ನೀರಿನಂತೆ 
ಇದ್ದ ಮಹಾಮಹಿಮನಮ್ಮ . ಆ ಗುರುವಿನಿಂದ ನೀನು ನಿಜವಾಗಿ ಉದ್ದಾರವಾದವಳು. 
ಅವಶ್ಯವಾಗಿ ಗುರುವು ಬೇಕೇ ಬೇಕಮ್ಮ , ಆಚಾರದ ಪ್ರತೀಕವೇ ಗುರು. ಜ್ಞಾನದ ಪ್ರತೀಕ 
ಜಂಗಮ , ಆಚಾರಜ್ಞಾನಗಳಲ್ಲಿ ಸಾಮರಸ್ಯವಿದೆ. ಒಂದು ಸ್ಕೂಲ; ಒಂದು ಸೂಕ್ಷ್ಮ ; ಎರಡೂ 
ಒಂದೇ ಎಂದು ಹೇಳಲು ಮುಕ್ತಾಯಿಯಕ್ಕನ ಮನಸ್ಸಿನ ಮತ್ಸರವಳಿಯಿತು. ಸಮತೆಯ 
ನೆನಹಿನ ನಿಲುವಿಗೆ ನಿಂತುಕೊಂಡಳು. ಆಗ ಪ್ರಭುದೇವರು ಅವಳಿಗೆ ತಾನೇ ಗುರುವಾಗಿ 
ಲಿಂಗಾಂಗಸಾಮರಸ್ಯಜ್ಞಾನದ ಮಹಾಬೋಧೆಯನ್ನು ಮಾಡಲಾಗಿ ಮುಕ್ತಾಯಿ ನಿಮ್ಮಿಂದಲಿ 
ಆನು ಉದ್ದಾರವಾದೆನೆಂದು ಹೇಳಿದಳು. 

ಜ್ಞಾನಿಯಾದ ಪ್ರಭು ಅವಳ ಕಯ್ಯಲ್ಲಿ ತೇರ್ಗಡೆಯಾಗಬೇಕಾಯಿತು. ಆ ಪ್ರಭುವಿನ 
ಮಹಾ ತೇಜೋರಾಶಿಯು ಅವಳ ಲಿಂಗಜ್ಞಾನದ ತೇಜಸ್ಸನ್ನು ಹೆಚ್ಚುಗೊಳಿಸಿತು. ಆಗ 
ಪ್ರಭುದೇವರು ಅವಳ ಆಂತರಿಕ ನಿಲುವಿನ ಸ್ಥಾನದ ಯೋಗ್ಯತೆಯನ್ನು ಚೆನ್ನಾಗಿ ಅರಿತವರಾಗಿ 
" ಅಮ್ಮ ಕೇಳು, ತನುವನಾಚಾರ ಗುರುವಿನಲ್ಲಿ , ಮನವ ಆಚಾರ ಲಿಂಗದಲ್ಲಿ , ಭಾವದಾಚಾರ 
ಜಂಗಮದಲ್ಲಿ ಹೀಗೆ ಮೂರೂ ಕುರುಹನ್ನು ಪ್ರತ್ಯೇಕವಾಗಿ ಹಿಡಿದು ಏಕಗೊಳಿಸಬೇಕು. 
ಆಚಾರವೇ ಗುರು ; ವಿಚಾರವೇ ಲಿಂಗ; ಆಚಾರವಿಚಾರಸಾಮರಸ್ಯವೇ ಜಂಗಮ " ಎಂಬುದಾಗಿ 
ವಿಧವಿಧವಾಗಿ ಉಪದೇಶ ಮಾಡಿ ಅವಳ ಹೃದಯಾಂತರಾಳದಲ್ಲಿ ಹೊಳೆಯುತ್ತಿದ್ದ 
ಮಣಿದೀಪವನ್ನು ಪ್ರಕಾಶಗೊಳಿಸಿದರು. ಮುಕ್ಕಾಯಿಯಕ್ಕ ಪ್ರಭುವಿನ ದಯಾದ್ರ್ರಹೃದಯ 

ದಿಂದ ಬಹು ಸಂತೋಷಗೊಂಡು ಅಯ್ಯಾ , ನಿಮ್ಮನುಡಿಯಲ್ಲಿಯೂ ನಡೆಯಲ್ಲಿಯೂ ನಾನು 
ನಿಬ್ಬೆರಗುಗೊಂಡೆನು . ನಿಮ್ಮ ಶ್ರೀಪಾದಕ್ಕೆ ನಮೋ ನಮೋ ಎಂಬೆನು. ನಮ್ಮಣ್ಣನ 
ಮಹಾಶಿವಯೋಗವೇ ನಿಮ್ಮಲ್ಲಿ ಬರುವಂತೆ ಮಾಡಿ ಉದ್ದರಿಸಿತೆಂದು ಭಾವಿಸುತ್ತೇನೆ. 
ಗುರುವನ್ನನ್ನ ಆಚಾರದಲ್ಲಿ ಕಂಡೆ. ಗುರುವನ್ನೆನ್ನ ನಡೆಯಲ್ಲಿ ಕಂಡೆ; ನಡೆದು ಗುರುವ ಕಂಡೆ; 
ನುಡಿದು ಗುರುವ ಕಂಡೆ ; ನಿನ್ನ ಘನದ ನೆಲೆಯ ಮರೆಯಲ್ಲಿ ನಿಂತು ನಾನು ಸತ್ಯವನ್ನು 
ಕಂಡು ಸುಖಿಯಾದೆನಣ್ಣ " ಎನ್ನುತ್ತ ಪಾದಕ್ಕೆರಗಿ ಅವರ ಶಿಷ್ಠೆಯಾದಳು . ನಿರ್ವಯಲ ಸಂಚನ್ನರಿದು 
ಮೆರೆದು ಸುಖಿಯಾದಳು. 

ಪೂರ್ವದಲ್ಲಿಯೇ ಹೇಳಿದಂತೆ ಗುರುವಿನ ಸ್ಥಾನ ದೊಡ್ಡದು. ಗುರುವೂ ದೊಡ್ಡವನಿರ 
ಬೇಕು. ಅವನ ಅನುಭಾವಜೀವನದ ಆದರ್ಶವೂ , ಲಿಂಗತತ್ಯಪ್ರಕಾಶದ ಪ್ರಭೆಯೂ 
ತೀಕ್ಷ್ಮವಾಗಿರಬೇಕು. ಅಂದರೆ ಗುರುಸ್ಥಾನಕ್ಕೆ ಅವನು ಪೂರ್ಣರೂಪನಾಗುತ್ತಾನೆ. ಆ ಸ್ಥಾನವು 
ಕೇವಲ ಯಾಂತ್ರಿಕವಾಗಿ ದೊರೆಕೊಳ್ಳದು. ಯಾರೊಬ್ಬರೂ ಕರೆದು ಗುರುವೆಂದು ಕುಳ್ಳಿರಿಸಿದರೆ 
ಮಾತ್ರ ಗುರುಸ್ಥಾನ ಅವರಿಗೆ ಲಭ್ಯವಾಗದು . ಶಿಷ್ಯನ ಹೃದಯವನ್ನು ತನ್ನ ಹೃದಯದ ಕಡೆಗೆ 
ಆಕರ್ಷಿಸುವ ಘನತೆ ಗಂಭೀರತೆಗಳೂ ತೇಜಸ್ಪೂ ಇರಬೇಕು. ಬುದ್ಧಿಶಕ್ತಿಯಿಂದ ಧಾರ್ಮಿಕ 
ಗ್ರಂಥಾವಲೋಕನ ಮಾಡಿ ನುಡಿಯ ಬೆಡಗಿನಲ್ಲಿ ಜಗತ್ತನ್ನೆಲ್ಲ ಮರುಳುಗೊಳಿಸುವವರೆಲ್ಲ 
ಗುರುವಾಗಲಾರರು; ಜಂಗಮವೂ ಆಗಲಾರರು. ಶಾಸ್ತ್ರಾದಿ ಪಾಂಡಿತ್ಯವುಎಷ್ಟಿದ್ದರೂ ಅದೆಲ್ಲ 
ಬುದ್ಧಿಶಕ್ತಿಯಿಂದ ಬಂದುದಾಗಿದ್ದರೆ ವ್ಯರ್ಥ. ಅದೆಲ್ಲ ಹೃದಯದಲ್ಲಿಳಿದು ಕರಗಿ 
ನಾಡಿನಾಡಿಗಳಲ್ಲಿ ಸಂಚರಿಸಿ ರಕ್ತಗತವಾಗಿ ಸರ್ವಕ್ರಿಯಾಮುಖದಲ್ಲೂ ಅದೇ ಬೆಳಗುವ 
ಸಾಮರ್ಥ್ಯವಳವಟ್ಟಾಗ ಗುರುವಾದಾನು; ಶಕ್ತಿಪಾತ ಮಾಡುವವನಾದಾನು. ತಾನು ಬಿತ್ತಿದ 
ಬೀಜವೂ ಫಲಕಾರಿಯಾದೀತು. ಇಲ್ಲವಾದರೆ ಎಲ್ಲವೂ ವ್ಯರ್ಥವಾಗಿ ವಾಗತವಾಗುವುದು. 
" ನ ಗುರೋರಧಿಕಂ ", " ಗುರುದೇವೋ ಮಹಾದೇವೋ ಗುರುದೇವಸ್ಸದಾಶಿವಃ ಗುರುಸ್ಸಾಕ್ಷಾತ್ 
ಪರಬ್ರಹ್ಮಾಮುಕ್ತಿಮೂಲಂ ಗುರೋಃ ಕೃಪಾ", "ತಜ್ಞಾನಾರ್ಥಂನ ಗುರುಮೇವಾಭಿಗಚ್ಛೇತ್..." 
ಇತ್ಯಾದಿಯಾಗಿ ಗುರ್ವಾಧಿಕ್ಯಸೂಚಕ ಆಕ್ರೋಕ್ತಿಗಳ ಸಾರ್ಥಕ್ಯವಾದರೂ ಏನು ? 
ಕ್ರಿಯಾನಿಷ್ಠೆಯಿಲ್ಲದ ಶುಷ್ಕಶಾಸ್ತ್ರವೇತ್ತನಾದವನನ್ನು ಕುರಿತು ಹೇಳಿದ ನುಡಿಗಳು, ಕೇವಲ 
ಶಾಸ್ತ್ರಪಾಂಡಿತ್ಯ ಪಡೆದು ಉಪದೇಶ ಮಾಡುವವನ ಬರಡು ಮಾತುಗಳಾಗುತ್ತವಲ್ಲದೆ 
ಉಪದೇಶಗಳಾಗಲಾರವು. ಉಪದೇಶಕ್ಕೂ ಉಪನ್ಯಾಸಕ್ಕೂ ಮಹದಂತರ, ಒಬ್ಬರು, ಹಲವು 
ಮಾತುಗಳನ್ನು ಹೇಳುವುದೆಲ್ಲ ಉಪದೇಶವಲ್ಲ . ಉಪದೇಶವೆಂದರೆ ಅದು ಹೃದಯಕ್ಕಿಳಿಯ 
ಬೇಕು. ಯಾರಿಗೆ ಉಪದೇಶ ಮಾಡಿರುವರೋ ಅವರಲ್ಲಿ ಒಂದು ಹೊಸ ಶಕ್ತಿ ಮೂಡುವ 
ಕ್ರಿಯೆಯ ಕಾರವಾಗಬೇಕು. ಹಾಗೆ ಕಾಧ್ಯವಾಗದಿದ್ದರೆ ಗುರುಶಿಷ್ಯರಿಬ್ಬರೊಳಗೆ ಯಾರಲ್ಲಿಯೋ 
ದೋಷವಿದೆಯೆಂದು ತಿಳಿಯಬೇಕು. ವಿಲಕ್ಷಣ ಶಕ್ತಿಯುಳ್ಳ ಗುರು, ವಿಲಕ್ಷಣ ಶಕ್ತಿಯುಳ್ಳ 
ಶಿಷ್ಯ ; ಹೀಗಿದ್ದರೆ ಒಂದು ಮಹಾಕ್ರಿಯೆಯ ಉತ್ಪತ್ತಿಗೆ ಮೊದಲಾಗುವುದು. ಉತ್ತೇಜನಶಕ್ತಿ 
ಯೆಂಬುದು ಸ್ವತಃ ನಾವೇ ನಮ್ಮ ಪ್ರಯತ್ನದಿಂದ ಮಾಡಿಕೊಳ್ಳಲು ಸಾಧ್ಯವಿಲ್ಲ . ಕೆಲವರಿಗೆ 

ಈ ಭ್ರಮೆಯಿದೆ. ಹಲವಾರು ಪುಸ್ತಕಗಳನ್ನೋದಿ ನಾವು ಸಂಪೂರ್ಣವನ್ನು ತಿಳಿದಿರುವೆವು, 
ಗುರುವೇಕೆ ಬೇಕು? ಇತ್ಯಾದಿಯಾಗಿ ವಾದಿಸುವವರುಂಟು. ಇದು ಸತ್ಯಕ್ಕೆ ಬಹು ದೂರ ಎಂದೂ , 
ಸಮೀಪಕ್ಕೆ ಬಾರದುದೆಂದೇ ಹೇಳಬೇಕು. 

- ಒಂದು ಜೀವನಿಗೆ ಅಪೂರ್ವವಾದ ಉತ್ತೇಜಕ ಕಳೆ ಬರಬೇಕಾದರೆ ಇನ್ನೊಂದು 
ಜೀವದಿಂದಲೇ ಬರಬೇಕು. ಕಟ್ಟಿಗೆಯಲ್ಲಿರುವ ಬೆಂಕಿಯು ಇನ್ನೊಂದುಕಟ್ಟಿಗೆಯ ಘರ್ಷಣೆಯ 
ಫಲವಾಗಿಯೇ ಉದ್ಯೋಧಗೊಳ್ಳಬೇಕಲ್ಲದೆ, ಇನ್ನೊಂದರ ಸಂಪರ್ಕವಾಗದಿದ್ದರೆ ಅದು 
ಅದಾಗಿಯೇ ರೂಪಾಂತರದಲ್ಲಿ ಕಟ್ಟಿಗೆಯಲ್ಲಿ ಕಾಣದಂತಿರುತ್ತದೆ. ಬೇಕಾದಷ್ಟು ಸಾರವನ್ನು 
ಆ ಕಟ್ಟಿಗೆಹೀರಿ ದಪ್ಪನಾಗಿದ್ದರೂ ತನ್ನಲ್ಲಿರುವ ಬೆಂಕಿಯನ್ನು ಕಾಣಲಾಗದು; ಕಾಣಿಸಲಾರದು. 
ಧರ್ಮದ ವಿಚಾರವು ಬಹು ಸೂಕ್ಷ್ಮವಾದುದು. ನಮ್ಮಲ್ಲಿ ಬಹುಜನರು ಮೇಲೆ ಹೇಳಿದಂತೆ 
ಪ್ರಸಕ್ತ ಪಾಂಡಿತ್ಯವನ್ನೇ ಹೆಚ್ಚು ಮಾಡಿಕೊಂಡು ಧರ್ಮದ ವಿಚಾರದಲ್ಲಿ ದೊಡ್ಡ ದೊಡ್ಡ 
ಭ್ರಾಂತಿಗಳಿಗೆ ಗುರಿಯಾಗುತ್ತಾರೆ. ಧರ್ಮದ ವಿಚಾರವಾಗಿ ಉದ್ದಾಮ ಭಾಷಣಗಳನ್ನು ಬಿಗಿದು 
ಬಿಡುತ್ತಾರೆ. ಮುಕ್ತಕಂಠದಿಂದ ಘಂಟಾಘೋಷವಾಗಿ ಹೇಳುತ್ತೇವೆಂದು ವೇದಿಕೆಯ ಮೇಲೆ 
ತಡಬಡವಿಡದೆ ಹೇಳಿಬಿಡುತ್ತಾರೆ. ಆತ್ಮಶಕ್ತಿಯ ಪ್ರಬಲ ತೇಜಸ್ಸು ನುಡಿಗೂಡಿ ಬಾರದಿರು 
ವುದರಿಂದ ಅವುಗಳ ಶಕ್ತಿಯು ಅಲ್ಲೇ ಕಂದಿ ಕುಂದಿ ಬಾಡಿಹೋಗುತ್ತವೆ. ಸಭೆಗೆಲ್ಲ ಅವನ 
ಬುದ್ಧಿಶಕ್ತಿಯ ಅದ್ಭುತ ಪ್ರದರ್ಶನವಾಗುತ್ತದಲ್ಲದೆ, ಹೃದಯಶಕ್ತಿಯ ಆವಿಷ್ಕಾರಕ್ಕೆ 
ಹೇತುವಾಗುವುದಿಲ್ಲ . ಸತ್ತ ಅಂಕುರದ ಬೀಜದಂತೆ, ಹುರಿದ ಬೀಜಗಳಂತೆ ಅವುಗಳಿಂದ 
ಪ್ರಯೋಜನವಿಲ್ಲ . ಕ್ರಿಯಾಮಥನದಿಂದ ಸ್ವಾನುಭಾವದಲ್ಲಿ ಉದ್ಯೋಧಗೊಂಡ ಬೀಜ 
ಗಳಲ್ಲ . ಇಂಥವರು ಜಗತ್ತನ್ನು ತಿದ್ದುತ್ತೇವೆಂದು ಹೊರಟರೆ " ಅಂಧೇನೈವ ನೀಯಮಾನಾ 
ಯಥಾಂಧಾಃ" ಅಂದರೆ ಕುರುಡನ ಕೈಹಿಡಿದು ಹೋಗುವ ಕುರುಡನಂತಾಗುತ್ತದೆ. 
- ಸತ್ಯಶುದ್ದ ಸುಂದರ ಶಿವಸಾಕ್ಷಾತ್ಕಾರಾನಂದನಾಗುವುದು ಪರಮ ಪದವಿ ; ನಿತ್ಯಪದವಿ; 
ಅನಂತ ಸುಖದ ಬೀಡು. ಪ್ರತಿಯೊಬ್ಬನೂ ಇದನ್ನು ಸುಲಭವಾಗಿ ಹೊಂದಬಹುದು. ಬಾಹ್ಯ 
ಕ್ರಿಯೆಗಳಾದ ನಮ್ಮ ಕೃಷಿ ವಾಣಿಜ್ಯಗಳೇ ಮೊದಲಾದುವುಗಳಿಂದ ಇದಕ್ಕೆ ತೊಂದರೆಯಿಲ್ಲ . 
ಶರಣರ ನಡೆನುಡಿಗಳೇ ಇದಕ್ಕೆ ಸಾಕ್ಷಿ . ಈ ಕರ್ತವ್ಯಗಳನ್ನೆಲ್ಲ ಹೊರಗಚ್ಚು ಮಾಡಿ ದೂರದ 
ಎಲ್ಲೋ ಒಂದು ಮೂಲೆಯಲ್ಲಿ ಧರ್ಮ ಕುಳಿತಿಲ್ಲ . ಧರ್ಮವೆಂದರೆ ನಾವಿರುವ ಕಾಲದ 
ಪ್ರತಿ ಕ್ಷಣದಲ್ಲೂ ವಿಲೀನಗೊಂಡಿದೆ. ಅದರ ಅರಿವು ಇಲ್ಲದೆ ಅದೆಲ್ಲೋ ಮಠಮಾನ್ಯ 
ಗಳಲ್ಲೋ , ಪುರಾಣಪ್ರವಚನದಲ್ಲೋ , ಕಾಶಿಯಲ್ಲೋ , ರಾಮೇಶ್ವರದಲ್ಲೋ ಇರುವುದೆಂದು 
ಭಾವಿಸಿದ್ದೇವೆ. ಕೆಲಸದಲ್ಲಿ , ಕಾರದಲ್ಲಿ , ಊಟದಲ್ಲಿ , ನೋಟದಲ್ಲಿ , ಕೂಟದಲ್ಲಿ , 
ನಡೆಯಲ್ಲಿ , ನುಡಿಯಲ್ಲಿ ಎಲ್ಲೆಲ್ಲೂ ಅದು ತಲೆಹಾಕಿದೆ. ಅಲ್ಲಿ ಇಣಿಕಿ ನೋಡಿನೋಡಿ 
ಸಾಗುವುದೊಂದೇ ಬೇಕಾಗಿದೆ. ಅದೇ ನಮ್ಮಲ್ಲಿ ಕಡಿಮೆಯಾಗಿ ಪೌರುಷದಿಂದ, ಐಶ್ವರ 
ದಿಂದ, ವಿಜ್ಞಾನದಿಂದ, ಕೊನೆಗೆ ಆಟಂಬಾಂಬಿನಿಂದ, ಸುಖ ಪಡೆಯಲಿಕ್ಕೆ ಹೊರಟಿದ್ದೇವೆ. 
ಆದ್ದರಿಂದ ನಿರತಿಶಯಾನಂದ ಧರ್ಮಸುಖದಿಂದ ದೂರ ದೂರಹೋಗುತ್ತ ಜಗತ್ತಿನ ಅನೇಕ 

ಅನಾಹುತಗಳಿಗೆ ಕಾರಣರಾಗುತ್ತಿದ್ದೇವೆ. ನಮ್ಮಲ್ಲಿ ಧನವಿದೆ. ಆದ್ದರಿಂದ ನಾನು ದೊಡ್ಡವ. 
ಈ ಭಾವನೆ ಬೆಳೆದಾಗ ನಿಜವಾದ ಮನುಷ್ಯನ ಬೆಲೆ ಕಡಿಮೆಯಾಗಿಹೋಗುತ್ತದೆ. ನಿಜವಾದ 
ಮನುಷ್ಯನಿಗೆ ಬೆಲೆಯನ್ನು ಯಾರೂ ಕಟ್ಟುವುದು ಬೇಕಾಗಿಲ್ಲ . ಕಟ್ಟಲಾಗುವುದೂ ಇಲ್ಲ . 
ಮೊಗ್ಗೆಯ ಮಾಯಿದೇವನ ಸುಂದರವಾದ ಈ ಪದ್ಯ ಕೇಳಿ: 


ನುಡಿವೆಡೆಯಲ್ಲಿ ನೋಡುವೆಡೆಯಲ್ಲಿ ರಮಿಪ್ಪೆಡೆಯಲ್ಲಿ ವಸ್ತುವಂ 
ಪಿಡಿವಡೆಯಲ್ಲಿ ಭೋಗಿಪೆಡೆಯಲ್ಲಿ ಸುಖಂಬಡೆವಲ್ಲಿ ದೇಹಮಂ 
ಬಿಡುವೆಡೆಯಲ್ಲಿ ಲಿಂಗಕಳೆ ಲಿಂಗಗುಣಂ ಘನಲಿಂಗ ಯೋಗವಾ | 
ದೊಡೆ ಬಳಿಕಾ ಮಹಾತ್ಮನನದೇನೆನಬರ್ಪುದದಂ ಶಿವಾಧವಾ | 


ಆ ಮೂಲವಸ್ತುವಿನಿಂದ ಕ್ರಿಯಾವ್ಯಾಪ್ತಿ ಹೊರಗಾಗದಂತೆ ಅಭ್ಯಾಸ ಮಾಡುವುದೇ 
ಧರ್ಮನಾಟಕದ ಪ್ರಥಮ ನಾಂದಿಯಾಗಿದೆಯೆಂದು ಹೇಳಬೇಕು. ಭಾವ ಬಲಿತು ಭೂಮಿ 
ಹಸನಾದಾಗ ಗುರುವೂ ಹುಡುಕಿಕೊಂಡು ಬಂದು ಅನುಗ್ರಹಿಸುವನು . ಇದು ಅಗೋಚರ 
ಸೃಷ್ಟಿಯ ನಿಯಮ . 


ಇಷ್ಟಲಿಂಗ 


ಭಾಗವತದಲ್ಲಿ ಶಿಷ್ಯರು ವ್ಯಾಸರನ್ನು ಕುರಿತು, " ಬಹಳ ಜನರು 
ಕೀಳುದೆಶೆಯಲ್ಲಿ ಇದ್ದಾರೆ. ಅವರ ವಿವೇಚನೆಯಿಂದ ಅವರ ಸೀಮೆಯಲ್ಲಿ 
ಬುದ್ದಿವಂತರಿದ್ದಾರೆ. ಅವರಲ್ಲೆಲ್ಲಾ ಅತಿ ಬುದ್ಧಿವಂತರು ಯಾರು ? " ಎಂದು 
ಪ್ರಶ್ನೆ ಮಾಡಿದರು. 

" ಯಾವನು ಮಿಥ್ಯಾವಸ್ತುವಿನಿಂದ ಸತ್ಯವನ್ನು ಗಳಿಸುತ್ತಾನೋ , ಮರ್ತ್ಯ 
ದಿಂದ ಯಾವನು ಅಮೃತ ಗಳಿಸುತ್ತಾನೋ ಅವನೇ ಬುದ್ಧಿವಂತ" ಎಂದು 
ವ್ಯಾಸರು ಉತ್ತರವಿತ್ತರು. 

ಸರ್ವಜ್ಞನು, ತನ್ನನ್ನು ತಾನು ತಿಳಿಯುವುದೇ ಬುದ್ಧಿಯಲ್ಲಿ ಬುದ್ಧಿ ಎಂದು 
ಹೇಳಿದ್ದಾನೆ. 

ನಾವು ಆ ಅಮೃತವನ್ನು 'ಲಿಂಗಾಂಗಸಾಮರಸ್ಯ ' ಎನ್ನುತ್ತೇವೆ. ಅದು 
ಹೇಗೆ ಎಂದರೆ, ಉಪನಿಷತ್ತಿನಲ್ಲಿ ಯಾವ ಸಾಧನದಿಂದ ಬ್ರಹ್ಮಜ್ಞಾನ 
ಸಾಧ್ಯವಾಗುತ್ತದೆ, ಯಾವುದರಿಂದ ಆಗುವುದಿಲ್ಲ ಎಂಬುದು ಬರುತ್ತದೆ. 

ಯಾವನು ದುರ್ಬಲಾತ್ಮನೋ , ಯಾವನ ಮನಸ್ಸಿನಲ್ಲಿ ಕಾಮನೆ 
ತುಂಬಿರುತ್ತದೆಯೋ ಅವನಿಗೆ ಆತ್ಮಪ್ರಾಪ್ತಿಯಾಗಲಾರದು. ಮನಸ್ಸು , ಅಂತಃ 
ಕರಣ ಶುದ್ದಿಯಿದ್ದು ಯಾವನು ಪ್ರಮತ್ತನಾಗುತ್ತಾನೆಯೋ (ಪ್ರಮಾದ 
ಮಾಡುತ್ತಾನೋ ) ಅವನಿಗೂ ಆತ್ಮಪ್ರಾಪ್ತಿಯಾಗಲಾರದು. ಪ್ರಮಾದವೆಂದರೆ 
ಅವಧಾನಶೂನ್ಯತೆ; ಎಚ್ಚರವಿಲ್ಲದಿರುವುದು ; ಅಂದರೆ ಮರಹು . ಇದರಿಂದ 
ಲಿಂಗಾಂಗಸಾಮರಸ್ಯವಾಗದು. 

ನೀನು ಬ್ರಹ್ಮಚಿಂತನದಲ್ಲಿ ಕಾಲ ಕಳೆ; ಏಳುವ ಕಾಲದಿಂದ ಸಮಾಪ್ತಿ 
ಯಾಗುವವರೆಗೂ ಬ್ರಹ್ಮಚಿಂತನವನ್ನು ಮಾಡುತ್ತಿರು. ಹಾಗೆ ಮಾಡಿದರೆ 
ವ್ಯವಹಾರವಿಲೋಪವಾಗಬೇಕು. 

ಮನಸ್ಸು ಎರಡಲ್ಲ , ಒಂದು, ಒಂದೇ ಕಡೆ ಮನಸ್ಸು ಸ್ಥಿರವಾಗಬೇಕು. ಇದಕ್ಕೆ 
ಉದಾಹರಣೆ: ಒಬ್ಬ ಪ್ರಸಿದ್ದ ದರೋಡೆಕೋರನಿಗೆ ಒಬ್ಬ ಮಗ. ಒಂದು ದಿನ ಆ ದರೋಡೆ 
ಕೋರನು " ನಾನು ಎಲ್ಲಾ ವಸ್ತುಗಳಿಗಿಂತಲೂ ' ಖದಾ' ನನ್ನು ಪ್ರೀತಿಸುತ್ತೇನೆ" ಎಂದ. ಅವನು 
ತನ್ನ ಮಗನನ್ನು ಪ್ರೀತಿಸುವಾಗ ಆ ಮಗುವು " ಅಪ್ಪಾ ನಿನಗೆ ಮನಸ್ಸು ಎಷ್ಟು ? ಈಗತಾನೆ 
ದೇವರನ್ನು ಪ್ರೀತಿಸುತ್ತೇನೆ ಎಂದು ಹೇಳಿದೆ. ಈಗ ನನ್ನನ್ನೂ ಪ್ರೀತಿಸುತ್ತಿದ್ದೀನಿ 
ಎನ್ನುತ್ತೀಯೆ" ಎಂದು ಕೇಳಿತು. ಆಗ ಆತನಿಗೆ ತನ್ನ ಅಜ್ಞಾನದ ಅರಿವಾಗಿ ಸಾಧನೆ ಮಾಡುತ್ತ 
ಅಲ್ಲಿ ತನ್ನ ನಿಷ್ಠೆಯನ್ನು ಬೆಳೆಸಿಕೊಂಡು ಷರೀಫನಾದ. ಅದರಂತೆ ಮನಸ್ಸು ಏಕಮುಖವಾದರೆ 
ಆತ್ಮಪ್ರಾಪ್ತಿಯಾಗುವುದು. ಯಾವ ಸಮಯದಲ್ಲಾದರೂ ಎಚ್ಚರ ತಪ್ಪಿದರೆ ಬ್ರಹ್ಮಪ್ರಾಪ್ತಿ 
ಯಾಗದು. ಇದಕ್ಕೆ ತಪಸ್ಸು ಮಾಡಬೇಕು. 

ಇಂದ್ರಿಯನಿಗ್ರಹ, ಮನೋನಿಗ್ರಹಗಳಿಗೆ ಯಾವ ಆಧಾರವೂ ಇರುವುದಿಲ್ಲ . 
ಆಧಾರವಿಲ್ಲದಿದ್ದರೆ ಅದು ಮತ್ತಷ್ಟು ಪ್ರಚಂಡವಾಗುತ್ತೆ . ''ನ ತಪಸ್ಯಾತ್ ಲಿಂಗಾತ್ '' 
ಲಿಂಗತಪಸ್ಸಿಗಿಂತ ಬೇರೆ ತಪಸ್ಸು ಇಲ್ಲ . ನೀನು ಅಪ್ರಮತ್ತನಾಗು. ಇದಕ್ಕೆ ಲಿಂಗತಪಸ್ಸು 
ಆಧಾರ , ಇಷ್ಟಲಿಂಗ ಕುರುಹು. 

ಸಿದ್ದರಾಮ ಕರ್ಮಮಾರ್ಗದಲ್ಲಿ ನಡೆಯುತ್ತಿದ್ದ . ಅವನದು ಅಲಿಂಗತಪಸ್ಸು . 
ಲಕ್ಷ್ಮಹೀನ ತಪಸ್ಸು ಸಲ್ಲದು. ಲಿಂಗತಪಸ್ಯದ ದಾರಿಯನ್ನು ತೋರಿಸುತ್ತೇನೆ ಬಾರೆಂದು 
ಪ್ರಭುದೇವರು ಸಿದ್ಧರಾಮನನ್ನು ಕಲ್ಯಾಣಕ್ಕೆ ಕರೆತಂದರು. ಚನ್ನಬಸವಣ್ಣನು ಜ್ಞಾನಮೂರ್ತಿ 
ಅವರನ್ನು ತೋರಿಸುತ್ತೇನೆಂದು ಕರೆತಂದರು. 

ಬಸವಣ್ಣನವರ ಮನೆಯ ಮುಂದೆ ಪ್ರಭುದೇವರು ಅಲ್ಲಿದ್ದವರಿಗೆಲ್ಲಾ ಭತ್ಯಾಚಾರದ 
ಶಿಕ್ಷಣವನ್ನು ಕಲಿಸಿದರು. ನೃತ್ಯಾಚಾರದ ಶಿಕ್ಷಣ ಕೊಟ್ಟ ಮೇಲೆ ಬಸವಣ್ಣ , ಚನ್ನಬಸವಣ್ಣ 
ನವರು ದ್ವಾರದ ಕಡೆ ನಿಂತಿದ್ದಾರೆ, ಪ್ರಭುದೇವರ ಹಿಂದೆ ಸಿದ್ಧರಾಮ ಇದ್ದಾನೆ. ಅಕ್ಕಮಹಾದೇವಿ 
ಹೊರತು ಮಿಕ್ಕ ಎಂಟು ರತ್ನಗಳೂ ನಿಂತಿದ್ದಾರೆ. ದ್ವಾರಪಾಲಕ ಪಡಿಹಾರಿ ಚಿಕ್ಕಣ್ಣ ಸೇರಿ 
ಅಲ್ಲಿ ಒಂಬತ್ತು ಮಂದಿ ಇದ್ದಾರೆ. 

(ನವರತ್ನಗಳು : ಮಡಿವಾಳ ಮಾಚಿದೇವ, ಕಿನ್ನರಿ ಬೊಮ್ಮಯ್ಯ , ಬಸವಣ್ಣ , 
ಅಕ್ಕಮಹಾದೇವಿ, ಪ್ರಭುದೇವರು, ಚನ್ನಬಸವಣ್ಣ , ಸಿದ್ಧರಾಮೇಶ್ವರ, ಮೋಳಿಗೆ ಮಾರಯ್ಯ , 
ಘಟ್ಟಿವಾಳಯ್ಯ ) 

ಆಗ ಬಸವಣ್ಣನವರು ಪ್ರಭುದೇವರನ್ನು ಕುರಿತು ' ಬಂದು ಕುಂದನರಸುವರೆ ? ಪಶು 
ನಾನು ಪತಿ ನೀನು' ಎಂದು ಬಿನ್ನಿಸುತ್ತಾರೆ. 

ಬಸವಣ್ಣನವರ ಮಾಮನೆಯಲ್ಲಿ ದ್ವಾರಪಾಲಕನಿಂದ ಹಿಡಿದು ರಾಣಿವಾಸದ 
ನೀಲಮ್ಮನವರೆಗೂ ಎಲ್ಲರೂ ' ತತ್ವದ ಪುತ್ಥಳಿಗಳು'. 

ಪಡಿಹಾರಿ ಚಿಕ್ಕಣ್ಣ : ಸಿದ್ದರಾಮನನ್ನು ಕುರಿತು 'ಕಾಯದ ಭವ ಹೋಗಬೇಕಾದರೆ 

ಒಂದು ಆಧಾರ ಬೇಕು. ನಿನಗೆ ಹೊಲೆ ಹೋಗಲಿಲ್ಲ . ನೀನು ' ಭವಿ'. ಆದ್ದರಿಂದ ನಿನಗೆ 
ಮಾಮನೆಯಲ್ಲಿ ಪ್ರವೇಶವಿಲ್ಲವೆಂದು ತಡೆದ. 

ಪ್ರಭುದೇವರು : ಕಾಮನ ಸುಟ್ಟು , ಹೇಮವಬಿಟ್ಟು, ತ್ರಿಪುರಸಂಹಾರ - ಈ ಮೂರೂ 
ಮಾಡಿದವರಿಗೆ ಯಾರಾದರೇನು? 

ಪಡಿಹಾರಿ : ನಿನ್ನರಿವುಕುರುಹಿಲ್ಲದಿದ್ದೊಡೆಸ್ವಪ್ನವೆಂಬ ಎಚ್ಚರವಿದ್ದೊಡೆಕುರುಹು 
ಕರದಲ್ಲಿ ಅಷ್ಟೊತ್ತಿದಂತಿರಬೇಕು. 

ಬಸವಣ್ಣ : ಮಾಟಕೂಟಂಗಳ ಅನುವಿಂಗೆ ಕುರುಹುಗೊಂಡೊಡೆ ಅಯ್ಯನೆಂಬೆ. 

ಪ್ರಭುದೇವರು : ಮರಹು ಮುಂದಾಗದೆ ಮಾಟವುಂಟೆ; ಕುರುಹು ಮುಂದಾಗದೆ 
ಕೂಟವುಂಟೆ; ಅರಿದು ತಾನು ತಾನಾದವಂಗೆ ಮಾಟ, ಕೂಟಗಳ ಹಂಗೇನೋ ? 

ಚನ್ನಬಸವಣ್ಣ : ಬಹಿರಂಗದ ವ್ಯಾಪಾರಕ್ಕೆ ಆಧಾರವಿಲ್ಲದಿದ್ದರೆ ತಾನೇ ತಾನಾದೆ 
ನೆಂಬುದು ಹೊರಗಾಯಿತ್ತು . 


ಲಿಂಗತಪಸ್ಸು 


( ಗುರುಶಿಷ್ಯ ಸಂವಾದ) 
ಶ್ವೇತಾಶ್ವತರ ಋಷಿಯನ್ನು ಶಿಷ್ಯರು ಕೇಳುತ್ತಾರೆ: 
ಅದೈತ ಪದವಿ ಏತರಿಂದ ದೊರೆಯುತ್ತದೆ ? 


TILLSLL 

LLL 


ಉತ್ತರ : ಮನೋಬಲವಿಲ್ಲದಿದ್ದರೆ ಆ ವಸ್ತು ಸಾಕ್ಷಾತ್ಕಾರವಾಗಲಾರದು. 
ಮನಸ್ಸು ಚಿಂತಾಮಣಿಯೆಂದು ಒಬ್ಬರು ಬಣ್ಣಿಸುತ್ತಾರೆ. ನಿನ್ನ ಮನಸ್ಸು 
ದುರ್ಬಲವಾಗಿದೆ. ಆದರೂ ಹಂಬಲ ಪಡುತ್ತೀಯೆ. ನಿನಗೆ ಅದು ಲಭಿಸುವು 
ದಿಲ್ಲ . ನಿಜವಾದ ಶಕ್ತಿ ಅಡಗಿಹೋಗಿದೆ. ಅದರ ಧಾರೆ ನಾಡಿಗಳಲ್ಲಿ 
ಹರಿಯುವುದಿಲ್ಲ . ಮನಸ್ಸು ಅಷ್ಟು ದುರ್ಬಲವಾಗಿದೆ. ಮನಸ್ಸು , ಕೋತಿಯ 
ಕೈಗೆ ರತ್ನವನ್ನು ಕೊಟ್ಟಂತೆ ಆಗಿದೆ. ಮನಸ್ಸನ್ನು ಯಾರು ತನ್ನ ಹತೋಟಿ 
ಯಲ್ಲಿಟ್ಟುಕೊಳ್ಳುತ್ತಾರೋ ಅವರಿಗೆ ಸಾಕ್ಷಾತ್ಕಾರವಾಗುತ್ತೆ . ನಾವು ಎಲ್ಲಿ ಹೆಜ್ಜೆ 
ಇಡಬೇಕೋ ಅಲ್ಲಿ ಇಡುತ್ತಿಲ್ಲ . ಮಗುವು ತಾನು ನಡೆಯುವ ರೀತಿಗೊತ್ತಿಲ್ಲದೆ 
ತಾಯಿ ನಡೆಸಿದಂತೆ ನಡೆಯುತ್ತದೆ. ಅದೇ ರೀತಿ ಮನಸ್ಸನ್ನು ತಾನು ತನ್ನಷ್ಟಕ್ಕೆ 
ನಡೆಸುತ್ತಾ ಹೋದರೆ ಆ ವಸ್ತು ಸಿದ್ಧಿಸುವುದಿಲ್ಲ . ನಾನು, ನನ್ನದು ಎನ್ನುವುದಕ್ಕಾಗಿ 
ದುಡಿಯುತ್ತಿದ್ದೀಯೆ. ಆತ್ಮನಿಗಾಗಿ, ಆತ್ರೋನ್ನತಿಗಾಗಿ ದುಡಿಯುತ್ತಿಲ್ಲ . 
ಸುಖದಿಂದ ಸ್ವರ್ಗ ಕಾಣುವುದು ಸಾಧ್ಯವಿಲ್ಲ . 

" ತಪಸ್ಸು ಮಾಡು, ಇಂದ್ರಿಯದಮನ ಮಾಡು, ಮನವನ್ನು ಹತೋಟಿಯ 
ಲ್ಲಿಟ್ಟುಕೊ , ಆತ್ಮಶುದ್ದಿಗಾಗಿ ನಿರಾಹಾರ ಮಾಡು, ವಾಸನೆಗಳು ನಾಶವಾಗು 
ಇವೆ. ತೀರ್ಥದಲ್ಲಿ ಸ್ನಾನ ಮಾಡಿದರೆ ಮನಸ್ಸು ಶುದ್ಧವಾಗಬೇಕು. " - ಇವು 
ಮನುಸ್ಮೃತಿಯಲ್ಲಿ ಹೇಳಿರುವುದು. 

ಹರಿಯುವ ನೀರೇ ತೀರ್ಥವಲ್ಲ . ಭೀಷ್ಮರು ಶರಶಯ್ಕೆಯಲ್ಲಿದ್ದಾಗ, 


432 


ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಅರವತ್ತೆಂಟು ಉತ್ತಮ ತೀರ್ಥಗಳ ವರ್ಣನೆ ಮಾಡಿದರು. ಆ ತೀರ್ಥಗಳಲ್ಲಿ ಉತ್ಕೃಷ್ಟ 
ತೀರ್ಥಗಳು ಐದು- ಅವು " ತಪ, ದಯೆ , ಶೀಲ, ಶಾಂತಿ, ಮತ್ತು ದಾಂತಿ'. ಈ ತೀರ್ಥಗಳಲ್ಲಿ 
ಸ್ನಾನ ಮಾಡುವುದರಿಂದ ಅಂದರೆ ಇವುಗಳ ಆಚರಣೆಯಿಂದ ಮನಸ್ಸಿನ ಉನ್ನತಿಯಾಗುತ್ತದೆ. 
ಯಾವುದರಲ್ಲಿ ಲಿಂಗ (ಕುರುಹು) ವಿರುವುದಿಲ್ಲವೋ , ಅಂಥಾ ತಪಸ್ಸು ಉಪಯೋಗವಿಲ್ಲ . 
ಲಿಂಗತಪಸ್ಯ ಮಾಡುವವನು ಆ ಪದವಿಗೆ ಹೋಗುತ್ತಾನೆ. 

ನಾವು ಹಿಡಿಯಲಿಕ್ಕೆ ಸಮರ್ಥರಲ್ಲದಿದ್ದಾಗಲೇ ಗುರುವು ಕುರುಹನ್ನು ( ಲಿಂಗವನ್ನು ) 
ಹಸ್ತದಲ್ಲಿ ಹಿಡಿಸುತ್ತಾನೆ. ಕಾಲ ಬಂದಾಗ ಆದೇಶ ಮಾಡುತ್ತಾನೆ. ಇಲ್ಲಿಂದ ಮುಂದೆ ಕುರುಹಿನ 
ತತ್ವವನ್ನು ತಿಳಿಸಿಕೊಟ್ಟು, ದೀಕ್ಷಾಗುರು, ಶಿಕ್ಷಾಗುರುವಾಗಿ ತಿಳಿಸಿಕೊಡುತ್ತಾನೆ. ಶ್ರೀಗುರುವು 
' ಲಿಂಗಧಾರಣೆಗೆ ಏನು ಆಧಾರ ! ಇದರ ಅರ್ಥ ಏನು?' ಎಂಬುದನ್ನು ವಿವರಿಸುತ್ತಾನೆ. 


ನೆನೆವುದರಿಂ ನಿರೀಕ್ಷಿಸುವುದತ್ಯಧಿಕಂ 
ನೆನಹಿಂ ನಿರೀಕ್ಷೆಯಿಂದನುದಿನಂ ಸಮರ್ಚಿಸುವುದತ್ಯಧಿಕಂ 
ನೆನಹಿಂ ನಿರೀಕ್ಷೆಯಿಂದನುದಿನಂ ಸಮರ್ಚಿಪುದರಿಂ ಶಿವಲಿಂಗ 
ಮನಂಗದಲ್ಲಿ ಸುಮ್ಮನೆ ಧರಿಸಿರ್ಪುದತ್ಯಧಿಕಮತ್ಯಧಿಕಂ ಶಿವಾಧವಾ 

(ಮೊಗ್ಗೆಯ ಮಾಯಿದೇವ) 


ಅಂದರೆ ಲಿಂಗವನ್ನು ಶರೀರದ ಮೇಲೆ ಸುಮ್ಮನೆ ಧರಿಸುವುದು ಬಹಳ ಶ್ರೇಷ್ಠ, ಮಡಕೆಯ 
ಲ್ಲಿನ ನೀರು ಮಡಕೆಯ ಕೆಳಭಾಗದಲ್ಲಿ ಉರಿಯುವ ಬೆಂಕಿಯ ಶಾಖದಿಂದ ಕಾಯುವಂತೆ 
ಶರೀರದ ಮೇಲೆ ಧರಿಸಿದ ಲಿಂಗದ ಪರಿಣಾಮ ಆತ್ಮನಲ್ಲಿ ಉಂಟಾಗುವುದು. ಮಾಯಿಕ 
ಪ್ರಪಂಚದಲ್ಲಿ ವ್ಯವಹಾರದಿಂದ ಆಗುವ ಫಲ ಸುಗಂಧ ದುರ್ಗಂಧವಾಗಲಿ , ಒಳ್ಳೆಯದು 
ಕೆಟ್ಟದ್ದಾಗಲಿ ಅದರ ಪರಿಣಾಮವನ್ನು ಉಣ್ಣಲೇಬೇಕು. 

ಲಿಂಗವನ್ನು ಅಂಗದಲ್ಲಿ ಕಟ್ಟಿಕೊಳ್ಳುವುದು - ಲಿಂಗದ ಆಯತ. 
ಪ್ರಾಣಲಿಂಗವನ್ನು ಹಿಡಿದರೆ - ಲಿಂಗದ ಸ್ವಾಯತ. 
ಭಾವದಲ್ಲಿ ಆ ಕುರುಹನ್ನು ಹಿಡಿದು ಆ ಭಾವ ಲಿಂಗದವರೆಗೆ ಹೋದರೆ - ಲಿಂಗಸನ್ನಿಹಿತ. 

ಅಂಗತ್ರಯದಲ್ಲಿ ಲಿಂಗತ್ರಯದ ಅವಶ್ಯಕತೆ ಇಲ್ಲ , ಬುದ್ಧಿಗಮ್ಯವಾದ ವಸ್ತುವನ್ನು 
ತಿಳಿಯುವುದಕ್ಕೆ ವಾಕ್ಕು , ಮನ ಪ್ರವೇಶವಾಗದಿದ್ದರೆ ಲಿಂಗಶಕ್ತಿ ತಿಳಿಯುವುದಿಲ್ಲ . ಹೃದಯ 
ಸಂಸ್ಕಾರ ಅವಶ್ಯ ಮಾಡಬೇಕು. ಕೇವಲ ಬುದ್ಧಿಶಕ್ತಿ ಹೆಚ್ಚಿದರೆ ಹೃದಯಶಕ್ತಿ ಸಾಮರ್ಥ್ಯ 
ಕಡಿಮೆಯಾದರೆ ಸಾಧ್ಯವಿಲ್ಲ . ಬುದ್ಧಿಶಕ್ತಿ ಮತ್ತು ಹೃದಯಶಕ್ತಿ ಇವೆರಡರ 
ಸಹಕಾರವಾಗಬೇಕು. ಕಾಯ , ಕರಣ , ಮನಗಳಿಂದ ಉಪಾಸನೆ ಮಾಡಬೇಕು. ಮೂಲವಿಲ್ಲದೆ 
ಲಿಂಗಹಿಡಿದು ಹೋದರೆ ಸಾಕ್ಷಾತ್ಕಾರವಾಗುವುದಿಲ್ಲ. 

ಲಿಂಗ- ಚೈತನ್ಯಮೂರ್ತಿ; ಅರಿವು- ಚೈತನ್ಯಬ್ರಹ್ಮ . ಹೊರಗಿನ ವ್ಯವಹಾರಕ್ಕೆ ಆಧಾರ ( ಗುರು 

ಲಿಂಗ- ಜಂಗಮ ) ವಿಲ್ಲದಿದ್ದರೆ ಗೋಡೆಯ ಮೇಲೆ ಬರೆದ ಚಿತ್ರದಂತೆ. 

ಹೊರಗಿನಕ್ರಿಯೆಗಳಿಗೆ ಇಷ್ಟಲಿಂಗ ಆಧಾರ ; ಲಿಂಗಧಾರಣೆ ಇದಕ್ಕಾಗಿ ಅವಶ್ಯಕ. 
ಪ್ರಶ್ನೆ : ' ಅಹಂ ಬ್ರಹ್ಮಾಸ್ಮಿ ' ಇದನ್ನು ಎಷ್ಟು ಕಾಲ ಮನನ ಮಾಡಬೇಕು? 


ನಿನ್ನ ಶರೀರ ಬಿದ್ದು ಹೋಗುವವರೆಗೂ ಚಿಂತನ ಮಾಡು. ಆದರೆ ಶರೀರ ಬಿದ್ದು ಹೋಗು 
ವವರೆಗೂ ಮಾಡುವುದು ಅಸಂಭವ. ನಿನ್ನ ಶರೀರವ್ಯಾಪಾರ ಯಾವ ಮಧುರ ರೂಪದಲ್ಲಿದೆಯೋ 
ಅದಕ್ಕಿಂತ ಮಧುರವಾದ ವಸ್ತುವಿನ ಕಡೆಗೆ ನಿನ್ನ ಮನಸ್ಸನ್ನು ತಿರುಗಿಸು. ವಿಷಯದಲ್ಲಿ 
ಅನಾಸಕ್ತಿಯಾಗಬೇಕು. ಕೇವಲ ಅನುಸಂಧಾನದಿಂದ ಏನೂ ಆಗುವುದಿಲ್ಲ. ತಾತ್ವಿಕತೆ 
ಆಗಬೇಕು. ನಿಜವಾದ ಆಧಾರ ಬೇಕು. ಆ ಆಧಾರವನ್ನು ಇಷ್ಟಲಿಂಗರೂಪದಿಂದ ನಮಗೆ 
ಕೊಡುತ್ತಾನೆ, ಗುರು, ತಪಸ್ಸು ಮಾಡಿದರೆ ಯಾವ ತಪಸ್ಫೂ ವ್ಯರ್ಥವಾಗುವುದಿಲ್ಲ . 

ಸಿದ್ಧರಾಮೇಶ್ವರನು ಯಾವಾಗ ಯೋಗ್ಯ ಶಿಷ್ಯನಾದನೋ ಆಗ ಗುರುವು ತಾನೇ ಅವನನ್ನು 
ಹುಡುಕಿಕೊಂಡು ಬಂದ. ಮನಸ್ಸು ಪರಿಪಕ್ವವಾಗಿದೆ, ಅಧಿಕಾರಿಯಾಗಿದ್ದಾನೆ. ಶಿವಾನುಭವಕ್ಕೆ 
ಇವನು ಪೂರ್ಣ ಅಧಿಕಾರಿ , ಇವನನ್ನು ಕರೆದುಕೊಂಡು ಹೋಗುವುದಕ್ಕಾಗಿ ಅಲ್ಲಮನು ಬಂದನು. 
ಅವನನ್ನು ಪ್ರಭು ಬಸವಣ್ಣನವರ ಮಹಾಮನೆಗೆ ಕರೆತಂದನು. ಅಪ್ಪಣ್ಣನವರು ' ಭಾಗ್ಯನಿಧಿ " 
ಬಂದಿದೆಯೆಂದು ಒಳಗೆ ಹೋಗಿಬಸವಣ್ಣನವರಿಗೆ ಹೇಳಿದರು . ಬಸವಣ್ಣನವರು ಬಂದವರನ್ನು 
ಒಳಗೆ ಕರೆದುಕೊಂಡು ಬಾರೆಂದು ಹೇಳಿದರು. ಆಗ ಪ್ರಭುದೇವರು ಬಸವಣ್ಣನವರಿಗೆ 
ನೃತ್ಯಾಚಾರದ ಶಿಕ್ಷಣ ಕೊಡುತ್ತಾರೆ. 

" ಅಲ್ಲ ಮಾ " - ಇದು ಪಾರ್ಸಿ ಶಬ್ದ . ಅದರ ಅರ್ಥ - ತತ್ವಜ್ಞಾನಿ. ಈ ಹೆಸರು ಗೋರಕ್ಷ 
ಸಂಪ್ರದಾಯದಿಂದ ಬಂದದ್ದು ಎಂದು ಹೇಳಬಹುದು. ಗೋರಕ್ಷನಾಥನ ಸಂಗಡ 
ಪ್ರಭುದೇವರು ವಾದ ಮಾಡಿ ತಮ್ಮ ಬಯಲುಶರೀರದ ಸಾಧನೆ ಹೆಚ್ಚೆಂದು ತೋರಿಸಿಕೊಟ್ಟು, 
ಗೋರಕ್ಷನಿಗೆ ತತ್ತೋಪದೇಶ ಮಾಡಿದರು. ಇಷ್ಟಲಿಂಗಧಾರಣ ಮಾಡಲಿಲ್ಲ .ಗೋರಕ್ಷನ 
ಸಂಪ್ರದಾಯದವರಲ್ಲಿ ( ನಾಥ ಸಂಪ್ರದಾಯದಲ್ಲಿ) ಗುರುವಿನ ಸಮಾಧಿ ಮುಂದೆ ' ಅಲ್ಲಮಾ" 
ಎಂದು ಹೇಳುತ್ತಾರೆ. ಅವರ ಗ್ರಂಥಗಳಲ್ಲಿ ಇಷ್ಟಲಿಂಗದ ವಿವರ ಇಲ್ಲ . ಪ್ರಭುದೇವರು 
ಸಿದ್ಧರಾಮೇಶ್ವರರೊಂದಿಗೆ ಬಸವಣ್ಣನವರ ಮಹಾಮನೆಯ ಬಾಗಿಲಲ್ಲಿ ಬಂದು ನಿಂತಾಗ 
ನಡೆದ ವಾದವಿವಾದದಲ್ಲಿ ಬಸವಣ್ಣ , ಚನ್ನಬಸವಣ್ಣ , ಮಡಿವಾಳ ಮಾಚರಸ, ಕಿನ್ನರಿ 
ಬ್ರಹ್ಮಯ್ಯ , ಮೋಳಿಗೆ ಮಾರಯ್ಯನವರು ಭಾಗವಹಿಸಿದ್ದರು. 


ಮರೆದು ಮಲಗಿರ್ದ ಮರುಳಂಗೆ ಏಳಿಸಿ ಹದುಳವನೀಯ 
ಬಂದರೆ ಬೇಕೆಂದರೆ.... 
ಬಂದು ಕುಂದನರಸಲೇಕೆ ? ಪಶುವಾನು , ಪತಿ ನೀನು 
ಬಂದು ಬಿಜಯಂಗೈವುದು ಶರಣಾರ್ಥಿಯಯ್ಯಾ 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಎಂದು ಬಸವಣ್ಣನವರು ಕೇಳಿಕೊಳ್ಳುತ್ತಾರೆ. ಪ್ರಭುದೇವರು ಒಳಗೆ ಪ್ರವೇಶಿಸುತ್ತಾರೆ. 

ಪಡಿಹಾರಿ ಚಿಕ್ಕಣ್ಣ : ಒಳಗೆ ಪ್ರವೇಶಿಸಲಿದ್ದ ಸಿದ್ದರಾಮೇಶ್ವರರನ್ನು ತಡೆದು ಅವರ 
ಮುಂದೆ ನಿಂದು - 


ಅಹುದೆನಲೊಮ್ಮೆ 
ಬಸವಣ್ಣನ ಮನೆಜ್ಯೋತಿ. 
ಇಲ್ಲಿ ಭವಿತನ ಸಲ್ಲದು, ನಿನ್ನ ಕರದ ಕುರುಹ ತೋರಾ 


ಎಂದರು. 


ಸಿದ್ದರಾಮೇಶ್ವರರು : ಕಾಮ ಒಂದು ಭವ, ಅಗೆಂಬುದು ಭವ .... 

ಹೋಗೆಂಬುದು ಭವ, ಭವಿತನ ನನಗೆಲ್ಲಿಯದು? 
ಪಡಿಹಾರಿ : ಕುರುಹ ಮುಟ್ಟಿದಡೆ ನಿನ್ನ ಭವ ಹಿಂಗಿತ್ತು . ಮೂರು ಅಂಗದಲ್ಲಿ ಆ 
ಲಿಂಗ ಮುಟ್ಟಿದರೆ ಅವುಗಳ ಭವ ಹಿಂಗಿತ್ತು . ಅರಿದರಿದು ಕುರುಹ ಮರೆದೊಡೆಕಾಯವೆಲ್ಲಿ 
ಯದೊ ? ಬಸವಣ್ಣನ ಮನೆಗೆ ಹೊಲೆಗಳೆಯದೆ ಒಳಹೋಗಬೇಕಾದರೆ ಹೊರತನವನ್ನು 
ಹಿಂಗಿಸು. 

ಸಿದ್ದರಾಮ : ನಿರುಪಾಧಿಕ ಜ್ಯೋತಿಯನ್ನು ಕಣ್ಣಿನ ಉರಿಯ ಗಿರಿಯ ಮೇಲೆ 
ನೋಡಿದ್ದೇನೆ. ನನಗೆ ಭವವೆಲ್ಲಿಯದು? 

ಪಡಿಹಾರಿ : ಕಾಮನಬಿಲ್ಲಿನಂತೆ ಆ ಜ್ಯೋತಿಯನ್ನು ಯಾವಾಗ ನೋಡುವುದಿಲ್ಲವೋ , 
ಆಧಾರವಿಲ್ಲದೆ ವ್ಯವಹಾರ ಹೇಗೆ ನಡೆಸುತ್ತೀಯೆ? 

ಆಗ ಪ್ರಭುದೇವರು ಹೊರಗೆ ಬಂದು 

ಸಿದ್ದರಾಮ ತತ್ವಜ್ಞಾನಿ, ಬ್ರಹ್ಮಜ್ಞಾನಿ , ಅವನಿಗೆ ಭವಿತನವೆಲ್ಲಿಯದು......... 
............ ಗುಹೇಶ್ವರನಲ್ಲಿ ವ್ಯಸನವನ್ನು ಹಿಂಗಿದವನು. ಅವನು ಭಕ್ತ , ಅಭವ, ಎಂದು 
ಹೇಳುವರು. 

ಪಡಿಹಾರಿ : ( ಪ್ರಭುದೇವರನ್ನು ಕುರಿತು) ನಿನ್ನ ಅರಿವು ಕುರುಹುಗೊಂಡು ಕರದಲ್ಲಿ 
ಬಾರದವರೆಗೆ ಕನಸೆಂಬೆ, ನಿನ್ನ ಎಚ್ಚರ ( ಅರಿವು ಅಚ್ಚುಗೂಡಿರಬೇಕು) ಯಾವಾಗಲೂ 
ಎಲ್ಲಿಯದು? ಅರಿಯದ ಮರುಳಾನು ನಿನ್ನ ಚರಣದಾಣತಿಯಲ್ಲಿ ಪ್ರೊ . 

ಬಸವಣ್ಣ : ಬಿಡಬೇಕಾದರೂ ಕೊಡಬೇಕಾದರೂ ಒಂದು ಠಾವು ಬೇಕು. ಅರಿದೆನೆಂದರೆ 
ಮರವೆ ಹಿಂಗುವುದೆ. ಉಂಡೆನೆಂದರೆ ಹೊಟ್ಟೆ ತುಂಬೀತೆ. ಮಾಟಕೂಟಗಳ ಅನುಗೊಂಡು 
ಕರದಲ್ಲಿ ಒಳಹೊರಗೆ ಕುರುಹಗೊಂಡರೆ ಅವರ ಅಯ್ಯ ಎಂಬೆ. 

ಪ್ರಭುದೇವರು : ಮೊದಲು ಮಾಟದಲ್ಲಿ ಮರಹು ಕುರುಹು. ಮಾಟ ಕೂಟಂಗಳ 


ಲಿಂಗತಪಸ್ಸು 


435 


ಹಂಗುಂಟೇ . ತನ್ನನ್ನು ತಿಳಿದ ಮೇಲೆ ಕುರುಹು ಏಕೆ. 

ಚನ್ನಬಸವಣ್ಣ : ಕಾಯ , ಕರಣ ಕಾರ್ಪಣ್ಯವಿದ್ದರೆ ಅರಿದೆನೆಂದರೆ ಹೇಗೆ. ಬರೀ ಶಬ್ದದಿಂದ 
ಬ್ರಹ್ಮವಾದಿಗಳ ಭವಿತನ ಹಿಂಗದು. 

ಸಿದ್ದರಾಮ : ಕಾಯವೇ ಪೀಠ, ಪ್ರಾಣವೇ ಲಿಂಗ ಆದ ಬಳಿಕ ಕುರುಹಿನ ಹಂಗೇನು. 
ಕರದ ಕುರುಹಿಂದ ಆ ವಸ್ತು ಹೇಗೆ ಸಿದ್ದಿಯಾಗುತ್ತದೆ? ಹೇಳು. ಅದರ ಕ್ರಿಯೆಯಿಂದ 
ಕ್ರಿಯಾ ನಿವೃತ್ತಿ ಹೇಗೆ ಆಗುತ್ತದೆ? 

ಚನ್ನಬಸವಣ್ಣ : ಸೂಕ್ಷ್ಮ ವಿಚಾರದಿಂದ ನೋಡಿದರೆ ಪ್ರಾಣಕ್ಕೆ ( ಲಿಂಗವೆಂದರೆ) ಅಂತಃ 
ಕರಣ ಆಧಾರ . ಭಾವಲಿಂಗವಾದರೆ ಪ್ರಾಣ ಆಧಾರ . ಹೊರಗಿನ ವ್ಯವಹಾರಕ್ಕೆ ಒಂದು 
ಆಧಾರ ( ಕುರುಹು) ಬೇಕೇ ಬೇಕು. 


ಗುರು - ಜಂಗಮ 


ಗುರುವಿನ ಗುರು ಜಂಗಮ , ಗುರು ಮತ್ತು ಜಂಗಮರಲ್ಲಿ ಭೇದ - 
ಅರಿವು ಮತ್ತು ಆಚಾರದಲ್ಲಿ ಒಂದು ಸ್ಕೂಲ, ಮತ್ತೊಂದು ಸೂಕ್ಷ್ಮ , ಗಟ್ಟಿ 
ತುಪ್ಪ , ತಿಳಿದುಪ್ಪಕ್ಕೆ ಅಂತರವಿದ್ದಂತೆ ಗುರು, ಜಂಗಮರ ಭೇದ, 

ಮಾನಸವ್ಯಾಪಾರ ನಿಂತು, ಅದು ವೃತ್ತಿಯಾದರೆ ಜ್ಞಾನ. ಅಹಮಾಕಾರ 
ಸ್ಥಿರವಾಗಬೇಕು. ಸ್ಥಿತಪ್ರಜ್ಞಾವಸ್ಥೆ ಮುಟ್ಟಿದಾಗ ಜಂಗಮತತ್ವ ಅಳವಟ್ಟಿತು. 
ಆಚಾರ ಗುರುವಿನ ಪ್ರತೀಕ. ಜ್ಞಾನ ಜಂಗಮದ ಪ್ರತೀಕ. ಅರಿವು ನಿಂತರೆ 
ಜಂಗಮ ( ಜ್ಞಾನ ನಿಂತು ಸುಳಿಯಬೇಕು). ಮರುಳುಶಂಕರದೇವರು 
ಬಸವಣ್ಣನವರ ಮನೆಯ ಕಸಗುಡಿಸುವವರು. 

ಪ್ರಭುದೇವರು ಬಸವಣ್ಣನವರ ಮನೆಯೊಳಗೆ ಪ್ರವೇಶಿಸಿದಾಗ ಮರುಳು 
ಶಂಕರದೇವರನ್ನು ಕಾಣುತ್ತಾರೆ. ಮರುಳುಶಂಕರದೇವರ ಸ್ಥಿತಿ ಬಸವಣ್ಣ 
ನವರಿಗೂ ಗೊತ್ತಿರುವುದಿಲ್ಲ . ಅವರನ್ನು ಒಬ್ಬ ಸಾಮಾನ್ಯ ವ್ಯಕ್ತಿಯೆಂದು 
ಭಾವಿಸಿರುತ್ತಾರೆ. ಮರುಳುಶಂಕರದೇವರನ್ನು ಕಂಡಕೂಡಲೇ ಅವರ ನಿಲುವನ್ನು 
ಎಲ್ಲರಿಗೂ ತಿಳಿಯಪಡಿಸಬೇಕೆಂದು ಪ್ರಭುದೇವರು ಮರುಳುಶಂಕರ ದೇವರನ್ನು 
ಮಾತನಾಡಿಸುತ್ತಾರೆ. 

ಪ್ರಭು : ಒಮ್ಮೆ ರಜ ಹೊಡೆದರೆ ಇನ್ನೊಮ್ಮೆ ರಜ ಬರುವುದಿಲ್ಲ . 
ಮನೋರಜ (ಕಾಮನೆ) ಹೋದಮೇಲೆ ಮತ್ತೆ ರಜ ಎಲ್ಲಿ ಬರುತ್ತದೆ? 

ಮರುಳುಶಂಕರದೇವರು : ನಾನು ತೊಳೆಯುತ್ತೇನೆಂದು ಭಾವಿಸಿಲ್ಲ . 
ತಲೆಯನೂರಿ ಕಾಲಿನಿಂದ ನಡೆಯುವುದನ್ನು ಕಲಿಸಿದನೆನಗೆ ಬಸವಣ್ಣ , ಆ 
ತತ್ವದಲ್ಲಿ ನನ್ನ ತಲೆ ನಿಂತಿದೆ, ಕಾಲಿನಿಂದ ನಡೆಯುತ್ತೇನೆ. ವ್ಯವಹಾರಕ್ಕಾಗಿ 
ಸುಳಿಯಬೇಕು ' ಎಂದರು. ಪ್ರಭುದೇವರು ಮರುಳುಶಂಕರದೇವರಿಗೆ ನಿಜಪದವಿ 
ಯನ್ನಿತ್ತರು. ಮರುಳುಶಂಕರದೇವರು ಬಯಲಾದರು. 

ಗುರು- ಜಂಗಮ 


ಘಟವು ಪೃಥ್ವಿಯೂ ಹೌದು; ದ್ರವ್ಯವೂ , ಪ್ರಮೇಯವೂ ಹೌದು. ಈ ಎಲ್ಲಾ 
ಧರ್ಮಗಳೂ ಇದ್ದರೂ ಘಟತ್ವ , ದ್ರವ್ಯತ್ವ ಬೇರೆ ಬೇರೆ ಇದ್ದಂತೆ ಗುರುತ್ವಕ್ಕೂ , 
ಜಂಗಮತ್ವಕ್ಕೂ ಬೇರೆ ಬೇರೆ ಧರ್ಮಗಳಿವೆ. ಗುರು ಮತ್ತು ಜಂಗಮ ಒಂದೇ 
ವ್ಯಕ್ತಿಯಾಗಬಹುದು. ಆದರೆ ಅವರವರ ಧರ್ಮ ಭಿನ್ನ . ಆಚಾರಕ್ಕೆ ಪ್ರತೀಕ ಗುರು ; ಜ್ಞಾನಕ್ಕೆ 
ಪ್ರತೀಕ ಜಂಗಮ . ಇವೆರಡೂ ಚನ್ನಬಸವಣ್ಣನವರಲ್ಲಿ ಇತ್ತು . 

ಅಷ್ಟಾವರಣವೆಂದರೆ - ಧರ್ಮಿ ಎಂಬಲ್ಲ ; ಧರ್ಮ ಎಂಟು, ವಿಭಾಗದ ರೂಪು ಭಿನ್ನ 
ಭಿನ್ನ , ಆಚಾರ ಕೇವಲ ಲಿಂಗಧಾರಣದಲ್ಲಿರುತ್ತದೆ. ಜ್ಞಾನ - ತತ್ವ - 
ಉಪದೇಶತ್ವದಲ್ಲಿರುತ್ತದೆ. ಆಚಾರ ವ್ಯಾಪಕತ್ವ . ಅದನ್ನು ಜ್ಞಾನಮಟ್ಟಕ್ಕೆ ಮುಟ್ಟಿಸಿದರೆ 
ಜಂಗಮನಾಗುತ್ತಾನೆ. 

ಅಷ್ಟಾವರಣವೇ ಹೊರತು ಸಪ್ತಾವರಣ ಕೂಡದು. 
ಪಂಚಯಜ್ಞ ( ಯಜ್ಞಪಂಚಕ) - 


ಕರ್ಮಯಜ್ಞಸ್ತಪೋಯಜ್ಞ ಜಪಯಜ್ಞ ಸ್ತಥಾ ಫರ : ? 

ಧ್ಯಾನಯಜ್ಞ ಜ್ಞಾನಯಜ್ಞಃ ಪಂಚಯಜ್ಞ ಇಮೇ ಸ್ಮೃತಾಃ| 
ಶಿವಜ್ಞಾನ, ಶಿವಧ್ಯಾನ, ಶಿವಪೂಜೆ, ಶಿವವ್ರತ, ಶಿವಾಚಾರ - ಇವು ಶಿವಯೋಗದ 
ಐದು ಅಂಗಗಳು. 

ಯಜ್ಞಸ್ವೀಕಾರ ಮಾಡಬೇಕು. ಪುರುಷ ಯಜ್ಞಮಯ ಆಗಬೇಕು. ಎಲ್ಲಾ ಕ್ರಿಯೆಗಳೂ 
ಯಜ್ಞ ಆಗಬೇಕು. ಯಾವ ವ್ಯವಹಾರ ಮಾಡಿದರೂ ಸಂಸ್ಕಾರವಾಗಬೇಕು. ಎಲ್ಲಾ ಇಂದ್ರಿಯ 
ಗಳಿಂದ ಮಾಡುವ ಕ್ರಿಯೆ ಸೂಕ್ಷ್ಮರೂಪದಿಂದಾಗಲಿ, ಸ್ಕೂಲರೂಪದಿಂದಾಗಲಿ ಸಂಸ್ಕಾರವಾಗ 
ಬೇಕು. ಸಂಸಾರದಲ್ಲಿರುವ ತೊಡಕು ನಿವಾರಣೆಯಾಗಬೇಕಾದರೆ ಯಜ್ಞ ಮಾಡಬೇಕು. 

ಮನುಸ್ಮೃತಿಯಲ್ಲಿ , ಗೃಹಸ್ಥನಾದವನಿಗೆ ಐದು ವಧಾಸ್ಥಾನಗಳನ್ನು ಹೇಳಿದೆ. ಒಲೆ, 
ಉಪರ, ಕಸ ಗುಡಿಸುವುದು, ಸೇರಿದಂತೆ ಈ ಐದರಿಂದ ಎಷ್ಟೋ ಪ್ರಾಣಿಯ ಕೊಲೆ 
ಆಗುತ್ತೆ . ಇದರ ಪರಿಹಾರಕ್ಕಾಗಿ ಯಜ್ಞ ಮಾಡಬೇಕು. ಈ ಐದು ವಧಾಸ್ಥಾನಗಳು 
ಯಜ್ಞಸ್ಥಾನವಾಗಬೇಕು. 

ಪ್ರಾಣಿಗಳ ಈ ಕೊಲೆಯ ನಿವಾರಣೆಗೆ ದೇವತಾರಾಧನೆ, ಪಿತೃ ಆರಾಧನೆ, ಅತಿಥಿ 
ಆರಾಧನೆ, ಭೂತಬಲಿ ಇವುಗಳನ್ನು ಮಾಡಬೇಕು. ವೀರಶೈವನೂ ಐದು ಯಜ್ಞ ಮಾಡಬೇಕು. 
ಎಲ್ಲವನ್ನೂ ಲಿಂಗಮುಖದಿಂದ ಮಾಡಬೇಕು. ದಾಸೋಹಂಭಾವದಲ್ಲಿ ಅತಿಥಿಗಳಿಗೂ , 
ಭೂತಗಳಿಗೂ ತೃಪ್ತಿ ಮಾಡಬೇಕು. 

ನಮ್ಮ ಯಜ್ಞಗಳು : (1) ಜಪಯಜ್ಞ (2) ಕರ್ಮಯಜ್ಞ (3) ತಪೋಯಜ್ಞ, 
(4 ) ಧ್ಯಾನಯಜ್ಞ ಮತ್ತು (5) ಜ್ಞಾನಯಜ್ಞ, 

ದ್ರವ್ಯಯಜ್ಞ ಸ್ವಾಧ್ಯಾಯ ( ಅಧ್ಯಯನ), ತಪಸ್ಸು , ಆತ್ಮನನ್ನು ಕೆಳಗಿನ ಮಟ್ಟದಿಂದ 
ಉನ್ನತ ಮಟ್ಟಕ್ಕೆ ಎತ್ತುವುದು. 

- ಎಲ್ಲಾ ಕ್ರಿಯೆಯಲ್ಲೂ ಅದೇ ದೃಷ್ಟಿ ಇದ್ದರೆ ಪಾಪಲೇಪವಾಗುವುದಿಲ್ಲ . ನಮ್ಮ ಯಜ್ಞ 
ದ್ರವ್ಯಮಯ ಯಜ್ಞಗಳಲ್ಲ ; ಜ್ಞಾನಯಜ್ಞಗಳು, ಕ್ರಿಯೆಗಳು ಶಾರೀರಿಕ, ಇಂದ್ರಿಯಕ, 
ಮಾನಸಿಕವೆಂದು ಮೂರು ವಿಧ. ಈ ಮೂರೂ ವಿಧದ ಕ್ರಿಯೆಗಳು ಲಿಂಗದ ಒಳವಿನಲ್ಲಿ 
ಇರಬೇಕು. ನಾವು ತೆಗೆದುಕೊಳ್ಳುವ ಪ್ರಸಾದವು ಮನಃಪ್ರಸಾದದ ಜನಕ; ಮನಃಪ್ರಸಾದ 
ವಾಗುವುದಕ್ಕೆ ಸಾಧನ. ಎಲ್ಲಾ ದುರಾಚಾರಗಳು ಲಿಂಗಾಭಿಮುಖದಿಂದ ಮಾಡಿದರೆ ಏಕಾಗ 
ಬಾರದು ಎಂದು ಯಾರಾದರೂ ಒರಟು ಪ್ರಶ್ನೆ ಕೇಳಬಹುದು. ಅದಕ್ಕೆ ಉತ್ತರ ಮನಃ 
ಪ್ರವೃತ್ತಿ ಕಲುಷಿತವಾದರೆ ಪ್ರಸಾದವಾಗುವುದಿಲ್ಲ . 

ನಾನು ಬ್ರಹ್ಮಾಂಡವನ್ನು ತಿಳಿದು ಬ್ರಹ್ಮಜ್ಞಾನಿಯೆಂದರೆ ನೆರಳಿನ ಹಣ್ಣನ್ನು ತಿಂದು 
ಸಂತೋಷಪಟ್ಟಂತೆ ಆಗುತ್ತೆ . ಅದು ( ಅರಿವು) ನಿನ್ನಲ್ಲಿ ಅಳವಡಬೇಕು. ಅದಕ್ಕೆ ಮನಸ್ಸು 
ಪ್ರಸಾದವಾಗಬೇಕು. ಪ್ರಸಾದವು ಪರಿಣಾಮವಾಗಬೇಕಾದರೆ ಎಲ್ಲಾ ಇಂದ್ರಿಯಗಳೂ 
ಪರಿಶುದ್ಧವಾಗಬೇಕು. 
- 1) ಕರ್ಮಯಜ್ಞ : ಗುರು, ಲಿಂಗ , ಜಂಗಮದಲ್ಲಿ ನಿನ್ನ ಶರೀರವನ್ನು ಸವೆಯಿಸು. 
ಸೇವೆ ಯಾವರೂಪದಲ್ಲಿಯಾದರೂ ಆಗಬಹುದು. ಸೇವೆಶರೀರತ್ರಯದಲ್ಲಿಯೂ ತಪಸ್ಸು 
ಆಗಬೇಕು. 

2) ಜಪಯಜ್ಞ : ಜ್ಞಾನಕ್ಕೆ ಆಧಾರ ಶಬ್ದ ( ವಾಕ್ ), ನಾದ ( ವಾಕ್ ). ಮೊದಲನೆಯ 
ವಾಕ್ ಶಬ್ದಕ್ಕೆ ನಾಲ್ಕು ರೂಪ, ಪರಾ, ಪಶ್ಯಂತೀ , ಮಧ್ಯಮ ಮತ್ತು ವೈಖರಿ . 
- ಪರಾವಾಕ್ಕು : ಇದು ಯೋಗಿಗೂ ಪ್ರತ್ಯಕ್ಷವಾಗುವುದಿಲ್ಲ . ಶಿವಯೋಗಿಯಾದರೆ ಪ್ರತ್ಯಕ್ಷ 
ವಾಗುತ್ತದೆ. ಸ್ಕೂಲರೂಪಕ್ಕೆ ಪರಾ, ಪಶ್ಯಂತೀ , ಮಧ್ಯಮವೈಖರೀ ಆಗಿ ಹೊರಗೆ ಬಂದಾಗ 
ಪ್ರಕಟವಾಗುತ್ತವೆ. ವಾಚಕಜಪ: ಉಚ್ಚಾರಣೆ ಮಾಡಿದರೆ ಅದರ ರಹಸ್ಯ ಹೋಗುವುದಿಲ್ಲ. 
ಭಾವಗ್ರಂಥಿ ಪೂರ್ಣವಾಗಿರುತ್ತೆ . ಅದನ್ನು ಬಿಚ್ಚಿ ಒಡೆದುಕೊಟ್ಟರೆ ಉಪದೇಶವಾಗುತ್ತೆ . 

ಜಪವು- ವಾರೂಪ ಮತ್ತು ಭಾವರೂಪ, ಭಾವದಿಂದ ಮಾಡಿದರೆ ಅದು 
ಜಪವಾಗುತ್ತದೆ. 

ಉಪಾಂಶುವಾಗಲಿ, ಮಾನಸವಾಗಿಯಾಗಲಿ ಜಪ ಮಾಡಿದರೂ ಫಲ ಸಿಗುತ್ತೆ . 
ಜಪಯಜ್ಞಕ್ಕೆ ಶಿರೋಭಾಗದ ಆಚರಣೆ ಹಿಡಿದಿದ್ದೇವೆ. 
3) ತಪೋಯಜ್ಞ : ಇದರ ಬಗ್ಗೆ ಯಾವುದೇ ವಿವರಣೆ ಇಲ್ಲ . 

4) ಧ್ಯಾನಯಜ್ಞ : ಚಿಂತನ- ಧ್ಯಾನದ ಏಕಾಕಾರ ವೃತ್ತಿ , ಕುಂಭನೃತ್ಯದಲ್ಲಿ ಹೇಗೋ 
ಹಾಗೆ ಚಿತ್ರದ ಏಕಾಕಾರವಾಗಬೇಕು. (ಕುಂಭವನ್ನು ನೃತ್ಯಗಾತಿ ತಲೆಯ ಮೇಲೆ ಹೊತ್ತು 


ಗುರು- ಜಂಗಮ 

ಕುಂಭದಲ್ಲಿನ ನೀರು ಹೊರಕ್ಕೆ ಚೆಲ್ಲದಂತೆ ಹೇಗೆ ಅದರಲ್ಲಿಯೇ ಮನಸ್ಸನ್ನು ಲಯಗೊಳಿಸಿ 
ರುತ್ತಾಳೋ ಹಾಗೆ). ಇದಕ್ಕೆ ವೀರಶೈವರು ಕೂರ್ಮಶಿಶು ಸ್ನೇಹವೆಂದು ಹೇಳುತ್ತಾರೆ. 
( ಎಲ್ಲಿಯೋ ಇರುವ ಆಮೆಯ ಮರಿಯು ತನ್ನ ತಾಯನ್ನು ನೆನೆಸಿದರೆ ಅದರ ಹೊಟ್ಟೆ 
ತುಂಬುತ್ತೆ . ಕೂರ್ಮಕ್ಕೆ ಹಾಲು ಇಲ್ಲ . ಈಶ್ವರಸೃಷ್ಟಿಯಲ್ಲಿ ಧ್ಯಾನಯಜ್ಞ, ಮಾತೃಸ್ನೇಹ 
ಹಾಗೂ ಶಿಶುಸ್ನೇಹ ಬಹಳ ಅಪೂರ್ವವಾದುವು. ಶಿಶು ಮೊದಲು ತನ್ನ ತಾಯಿಯನ್ನು 
ನೆನೆಯುತ್ತದೆ. ತಾಯಿಯ ಅಂತಃಕರಣ ಪ್ರವೃತ್ತವಾಗುತ್ತದೆ. ಶಿಶುವಿನ ಹೊಟ್ಟೆ ತುಂಬುತ್ತದೆ. 

ನಿನ್ನ ಧ್ಯಾನಾವಸ್ಥೆ ಹೀಗೆ ಹಂಬಲವಾಗಬೇಕು. ಬಾವಿಯ ಗಾಲಿಗೆ ಹಾಕಿದ ಹಗ್ಗ 
ಕೋಮಲವಾದರೂ ಹೋಗುತ್ತಾ ಬರುತ್ತಾ ಗಾಲಿಯಲ್ಲಿ ತಗ್ಗನ್ನುಂಟುಮಾಡುವ ಹಾಗೆ ಎಲ್ಲ 
ಕ್ರಿಯೆಗಳಿಂದಲೂ ಮನಸ್ಸಿನ ಮೇಲೆ ಸಂಸ್ಕಾರವಾಗಬೇಕು. ಮನೋವೃತ್ತಿ ಪ್ರವಿಚ್ಛಿನ್ನ 
ವಾಗಬೇಕು. 

ಧ್ಯಾನ- ಮನೋರೂಪ ಯಜ್ಞ: ಯಜ್ಞ ಶಬ್ದದಲ್ಲಿ ಒಂದು ಪವಿತ್ರ ಕ್ರಿಯೆ ಇದೆ. ಮನಸ್ಸು 
ಪರಿಪಕ್ವವಾದರೆ ಈ ಪಂಚಯಜ್ಞದಿಂದ ಸಾಫಲ್ಯವಾಗುವುದು. 

5) ಜ್ಞಾನಯಜ್ಞ : ಅಂದರೆ ಒಂದು ನಿಲುವಿನಲ್ಲಿ ನಿಲ್ಲುವುದು. ಅಷ್ಟಾಂಗಯೋಗ, 
ಶಿವಯೋಗದ ಅಷ್ಟಭೂಮಿಕೆಗಳಲ್ಲಿ ಎಂಟನೆಯದು ಸ್ಥಿತಪ್ರಜ್ಞಾವಸ್ಥೆ ( ಶಿವೋಹಂಭಾವ). 
ಶಿವೋಹಂಭಾವವೂ ಒಂದು ಯಜ್ಞರೂಪವೆ. 

ಜಂಗಮನ ಕರ್ತವ್ಯ : ನಿನ್ನ ಶಕ್ತಿ ನಿನ್ನ ದೃಷ್ಟಿ ರೂಪವಾಗಬೇಕು. ಶಕ್ತಿಪಾತದಿಂದ 
ಶಿಷ್ಯನ ಮಟ್ಟವನ್ನು ಮೇಲಕ್ಕೇರಿಸು. ತತ್ವವನ್ನು ಶಿಷ್ಯನಲ್ಲಿ ಪ್ರತಿಬಿಂಬ ಮಾಡು. ( ಈ 
ವಿಷಯವನ್ನು ಉಪನಿಷತ್ತಿನಲ್ಲಿ ಸೂಚಿಸುವುದಿಲ್ಲ . ಉಪನಿಷತ್ತಿಗೂ ವೀರಶೈವ ತತ್ವಕ್ಕೂ 
ಇದು ಅಂತರ), ಶಿಷ್ಯನನ್ನು ಯೋಗ್ಯನನ್ನಾಗಿ ಮಾಡುವುದು ಗುರುವಿನ ಕರ್ತವ್ಯ . ಭಕ್ತಿಗೆ 
ನಿಷ್ಠೆ, ಶಾಂತಿ, ದಯೆ , ಸದಾಚಾರ, ಜ್ಞಾನ ಇವು ಐದು ಅಂಗಗಳು. ಪುರಾತನವಾದುದನ್ನು 
ನಾವು ಗೌರವಿಸುವುದು ಅವರ ಭಕ್ತಿಯ ಪೂರ್ಣತೆಗಾಗಿ, 
ಸ್ಕಂದಪುರಾಣದ ಕಥೆ 

- ಒಬ್ಬ ರಾಜನು ಬೇಟೆಗೆ ಹೋಗಿಕಾಡಿನಲ್ಲಿಯೇ ಲಿಂಗಪೂಜೆ ಮಾಡುತ್ತಿದ್ದಾಗ ಒಬ್ಬ 
ಬೇಡನು ರಾಜನು ಮಾಡುತ್ತಿದ್ದ ಪೂಜೆಯನ್ನು ನೋಡಿದನು. ಅವನಿಗೂ ಲಿಂಗಪೂಜೆ 
ಮಾಡಬೇಕೆಂಬ ಅಭಿಲಾಷೆಯಾಯಿತು. ಅರಣ್ಯದಲ್ಲಿ ಶಿಥಿಲವಾದ ದೇವಾಲಯದಲ್ಲಿದ್ದ 
ಲಿಂಗವನ್ನು ತಂದು ಹೇಗೆಪೂಜೆ ಮಾಡಬೇಕೆಂದು ರಾಜನನ್ನು ಕೇಳಿದನು. ರಾಜನು " ಲಿಂಗಕ್ಕೆ 
ಒಂದು ಕೊಡನೀರು ಹಾಕು, ಚಿತಾಭಸ್ಮ ಧರಿಸು, ಪತ್ರೆ , ಪುಷ್ಪ ಧರಿಸು, ಲಿಂಗದ ಮುಂದೆ 
ಕುಣಿ" ಎಂದು ಹೇಳಿದನು. ರಾಜನು ಹೇಳಿದಂತೆ ಬೇಡನು ಪ್ರತಿ ದಿವಸವೂ ಮಾಡುತ್ತಿದ್ದ . 
ಚಿತಾಭಸ್ಮವನ್ನು ಧರಿಸುತ್ತಿದ್ದ . ಇವನ ಹೃದಯದ ಪರೀಕ್ಷೆ ಮಾಡಬೇಕೆಂಬ ಇಚ್ಛೆ ಶಿವನಿಗಾ 
ಯಿತು. ಒಂದು ಬಾರಿ ಹದಿನೆಂಟು ದಿನಗಳವರೆಗೆ ಒಂದೇ ಸಮನೆ ಮಳೆ ಸುರಿಯುತ್ತಿತ್ತು . 

ಚಿತಾಭಸ್ಮ ಸಿಗಲಿಲ್ಲ . ಬೇಡನು ಪೂಜೆ ಮಾಡಲಿಲ್ಲ .ಊಟ ಮಾಡಲಿಲ್ಲ . ಮತ್ತೆ ಮೂರು 
ದಿನಗಳೂ ಚಿತಾಭಸ್ಮ ಸಿಗಲಿಲ್ಲ . ಒಟ್ಟು ಇಪ್ಪತ್ತೊಂದು ದಿವಸಗಳು ಗಂಡಹೆಂಡತಿಯರು 
ಉಪವಾಸ ಮಾಡಿದರು. ನಂತರ ಬೇಡನ ಹೆಂಡತಿಯು ತನ್ನ ಗಂಡನನ್ನು ಕುರಿತು '' ಇಷ್ಟು 
ದಿವಸಗಳು ಕಾದರೂ ಚಿತಾಭಸ್ಮ ಸಿಗಲಿಲ್ಲ . ಲಿಂಗಪೂಜೆ ಮಾಡಲಿಲ್ಲ. ಆದ್ದರಿಂದ ನಾನು 
ಗುಡಿಸಲಿನ ಒಳಗೆ ಹೋಗಿಮಲಗುತ್ತೇನೆ. ನೀನು ಗುಡಿಸಲಿಗೆ ಬೆಂಕಿ ಹೊತ್ತಿಸು. ನಾನು 
ಸಾಯುತ್ತೇನೆ. ನನ್ನ ಚಿತಾಭಸ್ಮವನ್ನು ಲಿಂಗಕ್ಕೆ ಧರಿಸು, ಪೂಜೆ ಮಾಡು ' ಎಂದು ಹೇಳಿ 
ಗಂಡನನ್ನು ಒಪ್ಪಿಸಿದಳು. ಅದರಂತೆ ಬೇಡನು ಗುಡಿಸಲಿಗೆ ಬೆಂಕಿಯಿಟ್ಟು , ಭಸ್ಮವನ್ನು ಧರಿಸಿ, 
ಲಿಂಗಪೂಜೆ ಮಾಡಿದನು. ಇವನ ಭಕ್ತಿಗೆ ಮೆಚ್ಚಿ ಈಶ್ವರನು ಪ್ರತ್ಯಕ್ಷನಾಗಿ " ನಿನ್ನ 
ಹೆಂಡತಿಯನ್ನು ಕರೆ " ಎಂದನು. ಬೇಡನು ತನ್ನ ಹೆಂಡತಿಯ ಹೆಸರನ್ನು ಹಿಡಿದು ಕೂಗಲು 
ಅವಳು ಅವನ ಎದುರಿಗೆ ಬಂದು ನಿಂತಳು. ಬೇಡನು ಹೆಂಡತಿಯನ್ನು "ನೀನು ಸಾಯಲಿ 
ಲ್ಲವೇ ? ಹೇಗೆ ಬಂದೆ? " ಎಂದು ಕೇಳಿದನು . ಅದಕ್ಕೆ ಆಕೆ " ನಾನು ಗುಡಿಸಲಿನೊಳಗೆ ಹೋಗಿ 
ಮಲಗಿದೆ. ನನ್ನನ್ನು ಯಾರೋ ಎತ್ತಿಕೊಂಡು ಹೋದಂತೆ ಆಯಿತು. ಈಗ ನೀನು ಕರೆಯಲು 
ನಾನು ಆ ಮರದ ಕಡೆಯಿಂದ ಬರುತ್ತಿದ್ದೇನೆ' ಎಂದಳು. ಇದರಲ್ಲಿ ಆ ಬೇಡದಂಪತಿಗಳ 
ಭಕ್ತಿಭಾವವನ್ನು ಪರಿಗ್ರಹಿಸಬೇಕು. 


ಶಿವಯೋಗ- ೧ 


ಅನಾಸಕ್ತಿ ಯೋಗವನ್ನು ಅಭ್ಯಾಸ ಮಾಡುವುದು, ಮಲಗಿ ಎಚ್ಚರವಾದ 
ಕೂಡಲೇ ಆ ಪರಮಾತ್ಮನ ವಿಷಯವಾಗಿ ಸ್ಮರಣೆಯನ್ನು ಅಭ್ಯಾಸ 
ಮಾಡುವುದು. 

ಷಟ್ರಿಂಶತ್ ತತ್ವಗಳನ್ನು ವ್ಯಾಸರು ಮಹಾಭಾರತದಲ್ಲಿ ಬರೆದಿದ್ದಾರೆ. 
ಆಗಮಗಳನ್ನು ಚೆನ್ನಾಗಿ ನೋಡಿಯೇ ಅವರು ಭಾರತವನ್ನು ಬರೆದಿದ್ದಾರೆ. 

ಶಿವಾನುಭವಿಯಾಗಬೇಕಾದರೆ ಹನ್ನೊಂದು ಉಪನಿಷತ್ತುಗಳನ್ನು ಅಭ್ಯಾಸ 
ಮಾಡಲೇಬೇಕು. 


ಶಿವಯೋಗದ ಅಷ್ಟಭೂಮಿಕಾ 


1) ಕಾಮನಾ ಪರಿತ್ಯಾಗ - ಕರ್ತೃತ್ವಾಭಿಮಾನ ಸಂಪೂರ್ಣವಾಗಿ ಹೋಗ 

ಬೇಕು. 
2) ಪ್ರಸಾದ ಪ್ರಸನ್ನತೆ - ಮನಸ್ಸಿನ ಪ್ರಸಾದ; ಮನಸ್ಸಿನ ಶಾಂತಿ ಅಳವಡಿಸಿ 

ಕೊಳ್ಳುವುದು . 
3) ಆಗುಹೋಗುಗಳ ಸಮಾನತೆ, ಸುಖದುಃಖಗಳಲ್ಲಿ ಸಮಾನತೆ. 
4) ಭಕ್ತಿ . 
5) ಜ್ಞಾನ. 
6) ಸಂಬಂಧ - ಜ್ಞಾನ, ಕ್ರಿಯೆಗಳ ಸಂಬಂಧ. 
7) ಆತ್ಮಸಮರ್ಪಣೆ. 
8) ಸ್ಥಿತಪ್ರಜ್ಞಾವಸ್ಥೆ - ಶಿವೋಹಂಭಾವ. 
ಸನ್ಯಾಸಿಯಾಗಬೇಕಾದರೆ ಮೂರು ವಿಧದಲ್ಲಿ ನಡೆಯಬೇಕು. 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


1) ಕಚ್ಚೆ ಎಲ್ಲಿ ಹುಟ್ಟುತ್ತೋ ಅಲ್ಲೆ ಭದ್ರವಾಗಿ ಹಾಕಬೇಕು. 
2) ದಾಸೋಹಂಭಾವ ಮಾಡುವುದು ( ದಾಸೋಹಂ- ನಾಲ್ಕು ಘಟ್ಟ). 
3) ತತ್ವನಿಷ್ಠೆ . 

ತತ್ವನಿಷ್ಠೆಯಲ್ಲಿ ನಾದದ ಲೇಪವೂ ಇರುವುದಿಲ್ಲ . ಅರಿವು ತಿಳಿವಾಗಬೇಕು; ನಾದ 
ಆಧಾರಜ್ಞಾನಕ್ಕೆ , ಬಿಂದುವಿಗೆ, ನಾದದ ಅಂಜನವೂ ಇಲ್ಲದಿರುವುದೇ ನಿರಂಜನ ಸ್ವರೂಪ. 
ನಿರಂಜನ ಪ್ರಣವಾವಸ್ಥೆಯಲ್ಲಿ ನಮ್ಮ ಲಕ್ಷ್ಯವಿರಬೇಕು. ನಿರಂಜನ ಪ್ರಣವಾವಸ್ಥೆಯೇ 
ಶಿವಯೋಗ. 

ಸಾತ್ವಿಕ ಕಾಮನೆ : ಶಿವಯೋಗದ ಎಂಟನೆಯ ಮೆಟ್ಟಿಲು ಶಿವೋಹಂಭಾವ. 
1) ಸಾತ್ವಿಕ ಕಾಮನೆಗೆ ಏರಬೇಕಾದರೆ ಶಿವಯೋಗದ ಮೂರು ಮೆಟ್ಟಿಲುಗಳಿವೆ. ಸಾತ್ವಿಕ 

ಕಾಮನವೇ ಭಕ್ತಿ . ನಿವೃತ್ತಿಮಾರ್ಗಕ್ಕೆ ಭಕ್ತಿಯೇ ಸಾಧನ. ಬಂದ ಬರವಿಂಗೆ ನಿಂದ 

ನಿಲುವಿಂಗೆ ನಿಂದೊಡೆ ಶರಣ . 
2) ಗಳಿಸುತ್ತೇನೆ, ಬಳಸುತ್ತೇನೆ ಎಂಬ ಕಾಮನಾಪರಿತ್ಯಾಗ ಮಾಡುವುದು . 
3) ಧನ ಹೊಯಿತ್ತೆಂದು ಬೆದಕಿದೊಡೆ ಆಣೆ ನಿಮ್ಮಾಣೆ. 

ಈ ಮೂರು ಮಾತುಗಳನ್ನು ಬಸವಣ್ಣನವರು ಬಿಜ್ಜಳನು ತಮ್ಮನ್ನು ಅಧಿಕಾರದಿಂದ 
ತೆಗೆದಾಗ ಆಡಿದರು. 

3) ಸಮಾನತೆ-ಸಮಾಹಿತಿ 

ನಿಷ್ಠೆಗೆ ಅತಿ ಯೋಗ್ಯನಾಗಬೇಕು. ಇದಕ್ಕೆ ಬಸವಣ್ಣನವರು ಹೇಳಿರುವ "ಕಾಯದ 
ಕಳವಳಕ್ಕಂಜಿ ಕಾಯಯ್ಯಾ ಎನ್ನೆನು" ಎನ್ನುವ ಮಾತುಗಳನ್ನು ದೃಷ್ಟಿಯಲ್ಲಿಟ್ಟುಕೊಳ್ಳಬೇಕು. 

ಉದಾಹರಣೆ: ಒಮ್ಮೆ ಬಿರುಗಾಳಿಗೆ ಸಿಕ್ಕ ಹಡಗಿನಲ್ಲಿದ್ದ ರಾಜನನ್ನು ಆತನ ಹೆಂಡತಿ 
ಬಂದು ಕೇಳುತ್ತಾಳೆ. ಆಗ ಆಕೆಯನ್ನು ಕೂಡಿಸಿ ರಾಜನು ಕತ್ತಿಯಿಂದ ಹೊಡೆಯಲು 
ಯತ್ನಿಸಿದಾಗ ಆಕೆ ಅಲ್ಲಾಡಲಿಲ್ಲ . ರಾಜನು ಆಕೆಯನ್ನು ಕುರಿತು ' ನಾನು ಕತ್ತಿಯಿಂದ 
ಹೊಡೆಯಬಂದರೂ ನೀನು ಅಲ್ಲಾಡದೆ ಕುಳಿತಿದ್ದೀಯಲ್ಲಾ' ಎಂದು ಪ್ರಶ್ನೆ ಮಾಡಲು, 
ಆಕೆ "ನೀನು ನನಗೆ ಪ್ರಿಯನು, ನೀನು ನನ್ನನ್ನು ಕೊಲ್ಲುತ್ತೀಯಾ? ಒಂದು ವೇಳೆ ನಿನ್ನ 
ಕೈಯಿಂದ ಸತ್ತರೂ ಅದು ನನ್ನ ಸೌಭಾಗ್ಯ " ಎಂದು ಉತ್ತರ ಕೊಟ್ಟಳು. ಆಗ ರಾಜನು 
'ನೋಡು, ದೇವರು ಬಿರುಗಾಳಿಯೆಂಬ ಖಡ್ಗದಿಂದ ನನ್ನನ್ನು ಪರೀಕ್ಷಿಸುತ್ತಿದ್ದಾನೆ. ಇದಕ್ಕೆ 
ಯಾಕೆ ಹೆದರಬೇಕು' ಎಂದು ಸಮಾಧಾನ ಹೇಳಿದನು. 

ಹೀಗೆ ನಾವು ಸುಖ , ದುಃಖಗಳಲ್ಲಿ ಸಮಾನತೆ ಬೆಳೆಸಿಕೊಳ್ಳಬೇಕು. 
4) ಭಕ್ತಿ - ಸಬ್ಬಕ್ಕಿಯಾಗಬೇಕು. 
5) ಧ್ಯಾನ - ಭಕ್ತಿಯ ಪರಿಪೂರ್ಣ ನಿಷ್ಠೆ . 


ಶಿವಯೋಗ- ೧ 


443 


6) ಸಮಾಸಕ್ತಿ - ಅದೇ ಬೆಳಕಿನಲ್ಲಿರುವುದು. ಕೇವಲ ಆಸಕ್ತಿ ಅಲ್ಲ . 

ಸಕ್ತಿ ಎಂದರೆ ಸಂಬಂಧ, ಬರಿಯ ಸಕ್ತಿ ಅಲ್ಲ . ಸಮಾಸಕ್ತಿ ಆಗಬೇಕು. ಆಯತ, 
ಸ್ವಾಯತ, ಸನ್ನಿಹಿತ ಲಿಂಗಗಳು ಆಗಬೇಕಾದುದ್ದು - 

ಲಿಂಗದ ಆಯತ, ಸ್ಕೂಲತನುವಿನಲ್ಲಿ . 
ಲಿಂಗದ ಸ್ವಾಯತ. ಮನಸ್ಸಿನ ( ಸೂಕ್ಷ್ಮ ತನುವಿನಲ್ಲಿ . 

ಲಿಂಗದ ಸನ್ನಿಹಿತ ಭಾವದ ಶರೀರದಲ್ಲಿ . 
ಶುದ್ಧ , ಸಿದ್ದ , ಪ್ರಸಿದ್ದ ಪ್ರಸಾದಗಳು ಹೇಗೆಂದರೆ - 

ಕಾಯದಕ್ರಿಯೆಯಿಂದ ಶುದ್ಧಪ್ರಸಾದ 
ಕರಣಂಗಳ ಕ್ರಿಯಾಮುಖದಿಂದ ಸಿದ್ಧಪ್ರಸಾದ 
ಮನದ ಕ್ರಿಯಾಮುಖದಿಂದ ಪ್ರಸಿದ್ದ ಪ್ರಸಾದ. 
(ಮೂರುವಿಧ ಲಿಂಗಗಳು, ಮೂರುವಿಧ ಪ್ರಸಾದಗಳು ನೆನಪಿನಲ್ಲಿಡಬೇಕಾದವುಗಳು ) 

7) ಆತ್ಮಸಮರ್ಪಣೆ - ಸರ್ವಥಾ ಆತ್ಮಸಮರ್ಪಣೆ , ನಿರಂಜನ ಪ್ರಣವ ಸ್ವರೂಪಕ್ಕೆ 
ಇದು ಪೀಠಿಕೆ. 

8) ಶಿವೋಹಂಭಾವ - ಅಹಂ ಎನ್ನುವುದು ಶಿವೋಹಂ ಆಗಬೇಕು. ಶಿವೋಹಂಭಾವ : 
ಇಲ್ಲಿ ಹೃದಯವೇ ದೀಪ, ಪ್ರಾಣವೇ ಲಿಂಗ, ಆಕಾಶಗಂಗೆಯೇ ಪೂಜೆ. 

ಅದೇ ನಿರವಯಲು, ಅದೇ ನಿರಾಭಾರಿ . 101ನೇ ಸ್ಥಲ. ಅಷ್ಟಾಂಗಯೋಗವು ಮುಂದಿನ 
ದಾರಿಗೆ ಯೋಗ್ಯವಲ್ಲ . ಕಾಮನಾಪರಿತ್ಯಾಗದಿಂದ ಶಿವಯೋಗದ ಅಷ್ಟಭೂಮಿಕೆಯಲ್ಲಿ 
ಏರಬೇಕು. 

ಶಿವಭಕ್ತಿರಾಜಮಾರ್ಗದಲ್ಲಿ , ಶಿವಪ್ರಸಾದವೆಂಬ ಬೆಳದಿಂಗಳಲ್ಲಿ , ಗುರುವೆಂಬ 
ತಾಯಿಯ ಕೈಹಿಡಿದು ನಡೆದರೆ ಯಾವ ಭಯವೂ ಇಲ್ಲ . 


ಶಿವಯೋಗ- ೨ 


ಲಿಂಗದ ಅವಶ್ಯಕತೆಯೇನೆಂದರೆ: 

ಸುತ್ತಮುತ್ತ ನೋಡಿದರೆ ಅನುಪಪತ್ತಿಯೇ ಹೆಚ್ಚು . ಮನಸ್ಸು ಹಗುರ 
ವಾದರೆ ಪ್ರಾಯಶಃ ಅದರ ಅನುಭವವಾಗಬಹುದು. 

ಸಂಸಾರದಲ್ಲಿ ಸುಖದುಃಖದ ಅನುಭವ ಮೂಡಬೇಕಾದರೆ ವಿಚಾರದ 
ಕೊನೆಯಲ್ಲಿ ಸರ್ವವೂ ದುಃಖವೇ ಎಂಬುದು ನಿರ್ಣಯವಾಗುತ್ತೆ . ಶಿವಜ್ಞಾನ 
ದಿಂದಲೇ ದುಃಖದ ಅಂತ್ಯವಾಗುತ್ತೆ . 

' ಶಿವಜ್ಞಾನವಿಲ್ಲದಿದ್ದರೂ ದುಃಖದ ಅಂತ್ಯವಾಗುತ್ತದೆಯೇ ' ಎಂದು ಕೆಲವರ 
ಪ್ರಶ್ನೆ . ಅದಕ್ಕೆ ಉತ್ತರ - ಆಕಾಶವನ್ನು ಬಟ್ಟೆಯಂತೆ ಸುತ್ತಿ ಬಗಲಲ್ಲಿ 
ಎಂದು ಇಟ್ಟುಕೊಳ್ಳುತ್ತಾರೋ ಅಂದೇ ಶಿವಜ್ಞಾನವಿಲ್ಲದೆ ದುಃಖದ 
ಅಂತ್ಯವಾಗುತ್ತೆ . 

ಶಿವಜ್ಞಾನವಾಗಬೇಕಾದರೆ ಮಾಟ, ಕೂಟಗಳು ಬೇಕು. ವಸ್ತುವಿನ ಜ್ಞಾನ 
ಆದರೆ ದುಃಖದ ಅಂತ್ಯವಾಗುತ್ತೆ . 

ಶಿವಜ್ಞಾನವಾಗಬೇಕಾದರೆ, ಗುರುವು ಲಿಂಗಮುಖ ತೋರಿಸುತ್ತಾನೆ. 
ಅದರಿಂದಲೇ ನಾವು ಪಾರಾಗಬೇಕು. ಅಂದರೆ ಮಾಟ, ಕೂಟಗಳ ಹೊರತು 
ಅಖಂಡ ಪರಿಪೂರ್ಣಜ್ಞಾನವಾಗುವುದಿಲ್ಲ . ವ್ಯವಹಾರಪ್ರಪಂಚದಲ್ಲಿ ಬರಿಯ 
ಜ್ಞಾನದಿಂದ ದುಃಖ ಹರಿಯುವುದಿಲ್ಲ . ಇಷ್ಟಲಿಂಗವನ್ನು ಕೈಯಲ್ಲಿ ತೆಗೆದು 
ಕೊಂಡು ಮಾರ್ಗಕ್ರಿಯಾಚಾರವಿಡಿದು ಕುರುಹನ್ನಿಡಿದು ಕುರುಹನ್ನಳಿದು 
ನಡೆಯಬೇಕು. 

ಮೊಗ್ಗೆಯ ಮಾಯಿದೇವ ಶಿವಾಧವಾ ಶತಕದಲ್ಲಿ ಹೇಳುವ ಮಾತು - 

ಶಿವಯೋಗ- ೨ 


ನೆನೆವುದರಿಂ ನಿರೀಕ್ಷಿಸುವುದತ್ಯಧಿಕಂ ನೆನಹಿಂ 

ನಿರೀಕ್ಷೆಯಿಂದನುದಿನಂ 
ಸಮರ್ಚಿಸುವುದತ್ಯಧಿಕಂ | ನೆನಹಿಂ ನಿರೀಕ್ಷೆಯಿಂದನುದಿನಂ ಸಮರ್ಚಿಪುದರಿಂ 
ಶಿವಲಿಂಗ ಮನಂಗದಲ್ಲಿ ಸುಮ್ಮನೆ ಧರಿಸಿರುದತ್ಯಧಿಕಮತ್ಯಧಿಕಂ ಶಿವಾಧವಾ|| 


ಅಂದರೆ ಲಿಂಗವನ್ನು ಶರೀರದ ಮೇಲೆ ಸುಮ್ಮನೆ ಧರಿಸುವುದರಿಂದ, ಮಡಕೆಯಲ್ಲಿನ ನೀರು 
ಮಡಕೆಯ ಕೆಳಭಾಗದಲ್ಲಿ ಉರಿಯುವ ಬೆಂಕಿಯ ಶಾಖದಿಂದ ಹೇಗೆ ಕಾಯುವುದೋ ಹಾಗೆ 
ಹೊರಗೆ ಧರಿಸಿದ ಲಿಂಗದ ಶಕ್ತಿಯಿಂದ ಒಳಗಿನ ಆತ್ಮನಲ್ಲಿ ಜ್ಞಾನವುಂಟಾಗುತ್ತದೆ. 

ದೀರ್ಘತಪನೆಂಬ ಋಷಿ ಚೂಡಾಮಣಿಯಾಗವನ್ನು ಯಜ್ಞ ಮಾಡಬೇಕೆಂದು ಹನ್ನೆರಡು 
ವರ್ಷಗಳ ಕಾಲ ಕಾದು, ಸಲಕರಣೆಗಾಗಿ ಹೋಗಿ ಭುವಿಯಲ್ಲಿ ಬಿದ್ದನು. ಆತನು ತನ್ನ ಸ್ಕೂಲ 
ಶರೀರ ಬಿಟ್ಟು, ಮನಶ್ಯರೀರದಿಂದ (ಕ್ಷಿಪ್ರಕಾರಿ ) ಮಾನಸಯಜ್ಞ ಮಾಡಿ ಫಲವನ್ನು ಪಡೆದನು. 
ಲಿಂಗವನ್ನು ಬಹಿರಂಗದಲ್ಲಿ ಸುಮ್ಮನೆ ಧರಿಸಿರುವುದಕ್ಕಿಂತ ಅಂತರಂಗದಲ್ಲಿ ಧರಿಸುವುದು 
ಉತ್ತಮ. 

ಶಿವಜ್ಞಾನಕ್ಕೆ ಮಾಟ, ಕೂಟಗಳು ಅವಶ್ಯಕವಾದ್ದರಿಂದ ಮಾಟವು ಕೇವಲ ಸ್ಕೂಲ 
ಶರೀರಕ್ಕೆ ಸಂಬಂಧಿಸಿರಬಾರದು. ಅದು ಮಾನಸಶರೀರಕ್ಕೂ ಸಂಬಂಧಿಸಿದೆ. ಮಾಟದ 
ಆಚರಣೆ ಮಾಡುವುದಕ್ಕೆ ಇಷ್ಟಲಿಂಗವು ಕುರುಹು. ಇಲ್ಲಿಂದಲೇ ಮಾಟದ ಆರಂಭ. 

ಎಲ್ಲಿಯವರೆಗೆ ಔಷಧಿ ತೆಗೆದುಕೊಳ್ಳುವುದಿಲ್ಲವೋ ಅಲ್ಲಿಯವರೆಗೆರೋಗಹೋಗುವು 
ದಿಲ್ಲ . ಹಾಗೆಯೇ ಆಧಿದೈವಿಕ , ಆಧಿಭೌತಿಕ , ಆಧ್ಯಾತ್ಮಿಕವೆಂಬ ರೋಗ ಎಲ್ಲಿದೆಯೋ 
ಅಲ್ಲಿಗೇ ಹೋಗಿ ಔಷಧ ಮುಟ್ಟಿಸಬೇಕು. ನಮ್ಮದು ವಿಷಮ ಸಂಸಾರ . ಇದನ್ನು ಒಳಗೆ 
ಹೊರಗೆ ಒಂದುಮಾಡಬೇಕು. ಒಳಗೆ, ಹೊರಗೆ ಎರಡಕ್ಕೂ ಒಂದು ಆಧಾರವಿರಬೇಕು. 
ಅದು ಯಾವ ಲಿಂಗವಾಗಲೀ ಅಂದರೆ ಇಷ್ಟಲಿಂಗ, ಪ್ರಾಣಲಿಂಗ, ಭಾವಲಿಂಗಗಳಲ್ಲಿ 
ಯಾವುದಾದರೂ ಸರಿ , ಅಲ್ಲಿಗೇ ಮುಟ್ಟಬೇಕು. ಶಿವಜ್ಞಾನದವರೆಗೆ ಮುಟ್ಟಬೇಕು. ಇದು 
ಮಾಟ, ಕೂಟಗಳ ಮಾರ್ಗ . ಇದೇ ಶಿವಯೋಗ, ಆಗಮದಲ್ಲಿ , ಅಂದರೆ ಪರಮ 
ರಹಸ್ಯದಲ್ಲಿ , ಶಿವಯೋಗಕ್ಕೆ ಅಷ್ಟಾಂಗಯೋಗವೆಂದು ಹೇಳಿದ್ದಾರೆ. ಅದೇ ಪರಂಪರೆಯನ್ನು 
ವ್ಯಾಸರು ಭಾರತದಲ್ಲಿ ಉಲ್ಲೇಖ ಮಾಡಿದ್ದಾರೆ. 

ಕೂಟಮಾರ್ಗ/ ಇದು ಶಿವಯೋಗಮಾರ್ಗ . ಮನಶ್ಯರೀರದಲ್ಲಿ ಮೊದಲಲ್ಲಿ 
ಮನಸ್ಸನ್ನು ಮೇಲ್ಮಟ್ಟಕ್ಕೆ ಏರಿಸಬೇಕಾದರೆ ಅದರಲ್ಲಿರುವ ಮಲ ಹೋಗಬೇಕು. ಆಗ 
ಮನಸ್ಸು ಮತ್ತು ಮನೋಮಯ ಶರೀರಕ್ಕೆ ಅಂತರವಿಲ್ಲ . ಶಿವಯೋಗಕ್ಕೆ ಎಂಟು ಮೆಟ್ಟಲು. 

1) ಕಾಮನಾಪರಿತ್ಯಾಗ: ಫಲಾಸಂಗವನ್ನು ಬಿಡು. ಕಾಮನೆಯನ್ನು , ಅಂದರೆ 
ಫಲಾಕಾಂಕ್ಷೆಯನ್ನು ಬಿಡು. ಕಡೆ ಮುಟ್ಟಬೇಕಾದರೆ ತ್ಯಾಗದಿಂದಲೇ ಸಾಧ್ಯ . ಇದರಿಂದ ವೈರಾಗ್ಯ 
ಉತ್ಪತ್ತಿಯಾಗುತ್ತದೆ. ಹಾಗೆಯೇ ಸಾಧಿಸಿ ವೈರಾಗ್ಯಶೀಲನಾಗು. ಭಕ್ತಿ , ಜ್ಞಾನಗಳ ಸ್ವಾಭಾವಿಕ 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಪರಿಣಾಮವೇ ವೈರಾಗ್ಯ . ನಿರಾಹಾರದಿಂದಲೂ ವೈರಾಗ್ಯವಾಗುತ್ತದೆ. ಬರಿಯ ಸ್ಕೂಲ ಆಚಾರವಲ್ಲ . 
ಶಬ್ದ , ಸ್ಪರ್ಶ, ರೂಪ, ರಸ, ಗಂಧಗಳೂ ಕೂಡ ಶುದ್ಧವಾದರೆ ವೈರಾಗ್ಯವಾಗುತ್ತದೆ. 
ಶಂಕರಾಚಾದ್ಯರು ಅಂತಃಕರಣಶುದ್ಧಿಯಿಂದ ರಾಗ ಅಂದರೆ ಕಾಮನೆತ್ಯಾಗ ಆಗುತ್ತದೆಯೆಂದು 
ಹೇಳಿದ್ದಾರೆ. 

ಪ್ರಾಣನ- ಅಂದರೆ ಬರಿಯ ಪ್ರಾಣವಾಯುವು ಅಲ್ಲ . ಆತ್ಮಚೇತನಶಕ್ತಿಯೇ ಭಕ್ತಿ . 
ಕಾಮನಾಪರಿತ್ಯಾಗದಿಂದ ಕಾಮನಾವಾಸನಾರೂಪದಿಂದ ಪ್ರಾಣನ ಶಕ್ತಿ ಯಾವಾಗ ಸೂಕ್ಷ್ಮ 
ವಾಯಿತೋ ಆಗ ರಾಗದ್ವೇಷಗಳು ಅಳಿಯುತ್ತವೆ. ಅವು ಅಳಿದ ಮೇಲೆತಿಳಿಯಾಗಿ ಪ್ರಸನ್ನತೆ 
ಯುಂಟಾಗುತ್ತದೆ. ಪರಿತ್ಯಾಗವೆಂದರೆ ಎಲ್ಲಾ ಅವಸ್ಥೆಗಳಿಂದಲೂ ಪೂರ್ಣವಾಗಿ ನಿರ್ಲಿಪ್ತನಾಗ 
ಬೇಕು. ಯಾವಾಗ ಮನಸ್ಸಿನಲ್ಲಿ ಗುರು ( ಅಂದರೆ ಭಾರ) ಸ್ವಭಾವವೆಲ್ಲ ಹೋಗುತ್ತದೆಯೋ 
ಆಗ ಮೇಲಕ್ಕೆ ಏರುವುದಕ್ಕೆ ಸಾಧ್ಯ . 

2) ಮನಃಪ್ರಸಾದ : ಸತ್ಯಶುದ್ಧ ಕಾಯಕದಿಂದ ಆರ್ಜಿಸಿದ ದ್ರವ್ಯವನ್ನು ಗುರು- ಲಿಂಗ 
ಜಂಗಮಕ್ಕೆ ಅರ್ಪಿಸಿದರೆ ಅದರ ಪರಿಣಾಮವೇ ಪ್ರಸಾದ, ಆಹಾರಶುದ್ಧಿಯಿಂದ ಸತ್ವಶುದ್ಧಿ ; 
ಸತ್ವಶುದ್ಧಿಯಿಂದ ಸ್ಮತಿ ಬೆಳೆಯುವುದು . 

ಆಹಾರ ಶುದ್ಧಾಸತ್ವಶುದ್ಧಿಃ ಸತ್ವಶುದ್ಧಾ ಧ್ರುವಾಸ್ಮತಿಃ 

ಆಹಾರವೆಂದರೆ ಒಳಕ್ಕೆ ತೆಗೆದುಕೊಳ್ಳುವುದು. ಶಬ್ದ , ಸ್ಪರ್ಶ, ರೂಪ, ರಸ , ಗಂಧಗಳನ್ನು 
ಲಿಂಗಮುಖದಿಂದ ತೆಗೆದುಕೊಳ್ಳುವುದು. ಇದೇ ಧ್ರುವಾ ಸ್ಮತಿಃ. 

3) ಮೂರನೆಯ ಮೆಟ್ಟಿಲಾದ ಸಮಾನತೆ ಆಗ ಅಳವಡುತ್ತದೆ. ಆಗ ಭಕ್ತಿಯಉಷ 
ವಾಗಬೇಕು. ಬಾವಿಯಲ್ಲಿ ಕೆಸರನ್ನು ತೆಗೆದ ಮೇಲೆ ಹೇಗೆ ನೀರು ಒಳಗಿನಿಂದ ಬರುವ 
ಹಾಗೆ ಪಿಂಡದಲ್ಲಿರುವ ಶಕ್ತಿಉಷವಾಗಬೇಕು. 

4) ಸದ್ಬಕ್ಕಿ : ಇದು ಕೂರ್ಮಶಿಶುವಿನ ಸ್ನೇಹದಂತಿರಬೇಕು. ಕೂರ್ಮವು ಶಿಶುವಿಗೆ 
ಉಣಿಸುವುದಿಲ್ಲ . ಅದು ತನ್ನ ಶಿಶುವನ್ನು ನೆನೆದ ಮಾತ್ರದಿಂದಲೇ ಶಿಶುವಿನ ಹಸಿವು ಹಿಂಗು 
ತದೆ. ಹಾಗೆ ಶಿವ ಮತ್ತು ಭಕ್ತನ ಸ್ನೇಹವಿರಬೇಕು. ಭಕ್ತನಲ್ಲಿ ಲವಲವಿಕೆ ಉತ್ಪತ್ತಿಯಾಗ 
ಬೇಕು. ಇದು ಎರಡನೆಯ ಸ್ಥಲದಲ್ಲಿ , ಅಂದರೆ ಮಹೇಶಸ್ಥಲದಲ್ಲಿ ನಿಷ್ಠೆ " ರೂಪ 
ಆಗಬೇಕು. ಇದು ಜೀವನ ಸ್ವಾಭಾವಿಕ ಶಕ್ತಿ . ಇದು ಶಿವಪ್ರಸಾದದಿಂದಲೇ ಆಗುವುದು . 
ಇವೆರಡಕ್ಕೂ ಬೀಜಾಂಕುರಾಯ , ಭಕ್ತಿಯೆಲ್ಲಾ ಮನೋಮಯ ವೃತ್ತಿಯಾಗಬೇಕು. ಆ 
ಮಾರ್ಗದಲ್ಲಿ ಎಡರುತೊಡರುಗಳಿಲ್ಲದೆ ಆ ಆತ್ಮನ ದಿವ್ಯಶಕ್ತಿ ಮನೋವೃತ್ತಿಯಲ್ಲಿ ಪರಿಣಮಿಸಿದರೆ 
ಅದು ಧ್ಯಾನವಾಗುವುದು. 

5) ಧ್ಯಾನ : ಶಿವಾಧವಾ ಶತಕದಲ್ಲಿ ಮೊಗ್ಗೆಯ ಮಾಯಿದೇವರು 


ಧ್ಯಾನಮದಂತರಂಗಯಜನಂ ಬಹಿರಂಗದ ಪೂಜೆ ಧಾರಣಂ 
ತಾನೆ ಸಮಾಧಿಯುಜ್ವಲತರ ಪ್ರಥಿತಾರ್ಚನಮಾತ್ಮಲಿಂಗಸಂ 


ಶಿವಯೋಗ- ೨ 

ಧಾನ ಸಮಾಹಿತ ಕ್ರಿಯೆ ಯಥಾಕ್ರಮಮೀ ಪರಿಯೆಂದು ಶಾಂಭವ 
ಜ್ಞಾನದಿ ನಿಟ್ಟಿಸಲ್ ನಿಜಫಲಂ ಕರಬಿಲ್ವ ಫಲಂ ಶಿವಾಧವಾ 


ಎಂದು ಹೇಳಿದ್ದಾರೆ. ಅಂತರಂಗದಲ್ಲಿ ಸದ್ಭಕ್ತಿವೃತ್ತಿಮಾರ್ಗವಾದರೆ ಅದೇ ಧ್ಯಾನಾವಸ್ಥೆ . ಅಂದರೆ 
ಏಕಾಗ್ರತೆಯಾಗಬೇಕು. ಈ ಅವಸ್ಥೆಗೆ ಶಿವಶರಣರು "ಶರಣಸತಿ" ಎಂಬ ಹೆಸರಿನಿಂದ ಕರೆದರು. 

6 ) ಸಮಾಸಕ್ತಿಯೋಗ: ಸಕ್ತಿ ಎಂದರೆ ಸಂಗ , ಆಸಕ್ತಿ ಕರಣದಲ್ಲೆಲ್ಲಾ ಸಂಗವಾಗಬೇಕು. 
ಅದಕ್ಕಿಂತಲೂ ಮುಂದೆ ಹೋಗಿ ಸಕ್ತಿಯು ಸಮಾಸಕ್ತಿಯಾಗಬೇಕು. ಅಂದರೆ ಕಾದ ಕಬ್ಬಿಣ 
ನೀರನುಂಡಂತೆ (ಕಾದ ಕಬ್ಬಿಣದ ಮೇಲೆ ನೀರನೆರೆದರೆ ಆ ಕಬ್ಬಿಣ ಹೇಗೆ ನೀರನ್ನೆಲ್ಲಾ 
ಹೀರಿಕೊಳ್ಳುವುದೋ ಹಾಗೆ). ಕರಣಗಳಲ್ಲೆಲ್ಲಾ ಸಕ್ತಿ ಸಮವಾಗಿ ಒಂದುಗೂಡಬೇಕು. ವಿಷಯ 
ಸಂಬಂಧವುಲೇಪವಾಗಬಾರದು. ಸದ್ಭಕ್ತಿಯ ಅವಸ್ಥೆಯಲ್ಲಿ 'ನಾನು' ಎಂಬ ಕ್ಷುದ್ರಾಹಂಕಾರವು 
ಪೂರ್ಣವಾಗಿ ಅಳಿದು ಹೋಗುವುದು. ಧ್ಯಾನದ ಅವಸ್ಥೆಯಲ್ಲಿ ಕುದ್ರಾಹಂಕಾರವುಕೇವಲ 
ವಾಸನಾರೂಪದಲ್ಲಿರುತ್ತದೆ. 

7) ಆತ್ಮಸಮರ್ಪಣೆ : ಇದು ಶರಣಸ್ಥಲದಲ್ಲಿ ಆಗುವಕ್ರಿಯೆ . ಇಲ್ಲಿ ' ಅಹಂ' ವಾಸನಾ 
ಇರುವುದಿಲ್ಲ . ಆ ಪ್ರೇಮದಲ್ಲಿ ಎರಡೆಂಬುದು ಇರುವುದಿಲ್ಲ . ನಾನು, ನೀನು ಎಂಬುದು 
ತೋರದೆ, ಕರಣದ ಪರಿವೆ ಇಲ್ಲದೆ ಇರುವ ಈ ಅವಸ್ಥೆ . ಆನಂದಾವಸ್ಥೆ . 

8) ಭಾವನಾಸುರ: ಕುದ್ರಾಹಂಕಾರವು ಪೂರ್ಣವಾಗಿ ಹೋದಮೇಲೆ ನಾದದ 
ಸ್ವ ಸ್ವರೂಪ ( ವರ್ಣಮಾಲೆಯಲ್ಲಿ ' ಅ' ಕಾರದಿಂದ ' ಹ' ಕಾರದವರೆಗೆ) ಬಿಂದುಸ್ವರೂಪದಿಂದ 
ತೋರುತ್ತದೆ. 

ಈ ಎಂಟು ಭೂಮಿಕೆಗಳೂ ಒಳಗಿನ ಕ್ರಿಯೆ ಮತ್ತು ಹೊರಗಿನ ಕ್ರಿಯೆಯಲ್ಲಿ ತನ್ಮಯ 
ವಾಗಬೇಕು. ಇದಕ್ಕೆ ಉದಾಹರಣೆ: ಸಿದ್ದರಾಮನ ಶಿವಯೋಗಸಂಪಾದನೆ. ಕಾಮನಾ 
ಪರಿತ್ಯಾಗ, ಪ್ರಸನ್ನತಾ, ಸಮಾಹಿತಿ ಇವುಗಳು ಯಾವನಲ್ಲಿ ಉಂಟಾಗುತ್ತದೆಯೋ ಆ ಜೀವನು 
ಅನುಭಾವಕ್ಕೆ ಅಧಿಕಾರಿಯಾಗುತ್ತಾನೆ. ಅವನಲ್ಲಿ ಸದ್ಭಕ್ತಿಯುಂಟಾಗುತ್ತೆ . 

ಬಿಳಿಯ ಮುಗಿಲ ಕರಿಯ ನಕ್ಷತ್ರದಲ್ಲಿ ಉರಿಯ ಅಂಕುರ 
ತೋರಿತ್ತು . ಅದು ಒಂದು, ಮೂರು, ಆರಾಗಿ ಹೊಸ್ತಿಲಜ್ಯೋತಿಯಂತೆ 
ಒಳಹೊರಗೆ ಹೊಳೆ ಹೊಳೆಯುತ್ತಿತ್ತು . ಇದನರಿದೊಡೆ ಘನ, 
ಅರಿಯದಿರ್ದಡೆ ಘನಕ್ಕೆ ಘನ. ಇದರಂತುವ ಚನ್ನಬಸವಣ್ಣನೇ 
ಬಲ್ಲ . ಬೆಸಗೊಂಬುವ ಬಾರಾ ಸಿದ್ದರಾಮಾ. 


ಈ ವಚನವನ್ನು ಪ್ರಭುದೇವರು ಸಿದ್ಧರಾಮೇಶ್ವರನಿಗೆ ಹೇಳಿದ್ದು , ಸಿದ್ದರಾಮರಿಗೆ 
ಚನ್ನಬಸವಣ್ಣನಿಂದ ಶಿವದೀಕ್ಷೆಯಾದ ಮರುದಿವಸ ಬೆಳಗ್ಗೆ ಸಿದ್ದರಾಮೇಶ್ವರರು ಬೆಳಗ್ಗೆ 
ಸ್ನಾನ ಮಾಡಿ ಎಳೆಬಿಸಿಲಿನಲ್ಲಿ ನಿಂತಿದ್ದಾಗ ಪ್ರಭುದೇವರು ಅಲ್ಲಿಗೆ ಬಂದು ಮೇಲಿನ 

ವಚನವನ್ನು ಹೇಳಿ ಅದರ ವಿವರಣೆಯನ್ನು ಕೇಳಿಸಲಿಕ್ಕೆ ಸಿದ್ಧರಾಮರನ್ನು ಅನುಭವಮಂಟಪಕ್ಕೆ 
ಕರೆದೊಯ್ದರು. 
- ಶಿವ- ಶಕ್ತಿಯರ ಸಂಯೋಗದಿಂದಲೇ ಶರಣನ ಉದಯ . ಅದಕ್ಕೆ ಕಾಲ ಕಲ್ಪನೆಯೂ 
ಇಲ್ಲ . ಆ ಅವಸ್ಥೆಯಲ್ಲಿ ಅದನ್ನು ವೇದಾಂತಿಗಳು ಮಾಯಾ, ಶಬಲಬ್ರಹ್ಮವೆನ್ನುತ್ತಾರೆ. 
ಅದಕ್ಕೆ ಧವಳ ಶುಭ್ರಾವಸ್ಥೆ ಇರುತ್ತೆ . ಅದೇ ಬಿಳಿಯ ಮುಗಿಲು 'ಎರಡು' ಎಂದು ಯಾವಾಗ 
ಅನ್ನಿಸಿತೋ ಆಗ ಮಲವಾಯಿತು. ಭಕ್ತನ ತೇಜದಿಂದ ನಕ್ಷತ್ರ ಹುಟ್ಟಿತು. ಅದಕ್ಕೆ ಮಲದ 
ಆವರಣವಿರುವುದರಿಂದ ಅದು ಕರಿಯ ನಕ್ಷತ್ರವಾಯಿತು. ಅಂಗದಲ್ಲಿರುವ ಸದ್ಭಕ್ತಿ 
( ಪಿಂಡತ್ವವೆಂದರೂ ಸರಿ) ಅದೇ ಶಕ್ತಿ , ಚೈತನ್ಯ , ಅದೇ ತೇಜಸ್ಸು ಅಂದರೆ ತನಗಭಿನ್ನವಾದ 
ತೇಜ ಇಷ್ಟ , ಪ್ರಾಣ, ಭಾವ ಲಿಂಗಗಳೆಂದು ಮೂರಾಗಿ, ಮತ್ತೆ ಆಚಾರಲಿಂಗ, ಗುರುಲಿಂಗ , 
ಶಿವಲಿಂಗ, ಜಂಗಮಲಿಂಗ, ಪ್ರಸಾದಲಿಂಗ, ಮಹಾಲಿಂಗಗಳೆಂದು ಆರಾಗಿ ರೂಪುಗೊಂಡಿತ್ತು . 
ಇದನ್ನರಿದೊಡೆ ಸಹಜ. ಅರಿಯದಿರ್ದೊಡೆನಾನರಿದೆನೆಂಬುದು ಅಳಿದೊಡೆಸಹಜಕ್ಕೆ ಸಹಜ. 

- ಅರಿದೆನೆಂದರೆ ಜ್ಞಾನಕ್ಕೆ ಸಂಬಂಧವಾಯಿತ್ತು . ಇಲ್ಲಿ ಭಿನ್ನಭಾವವುಂಟು. 
ಅಭಿನ್ನಭಾವವೂ ಅಳಿದುಹೋದರೆ ಸಹಜಕ್ಕೆ ಸಹಜ ( ಇದು ಶರಣರ ಭಾಷೆ). 


ಶಿವಯೋಗನಿದ್ರಾಮುದ್ರಾ 


ಎಲ್ಲಾ ವಿದ್ಯಗಳಿಗೂ ಅಧ್ಯಾತ್ಮವಿದ್ಯೆ ಹೆಚ್ಚಿನದು. ಎಲ್ಲ ವಿದ್ಯೆಗಳಿಗೂ 
ಉಪಜೀವ ಅಂದರೆ ಚರಮಸೀಮೆಯಲ್ಲಿರುವ ಬ್ರಹ್ಮವಿದ್ಯೆಯ ( ಅಧ್ಯಾತ್ಮವಿದ್ಯೆ) 
ಸ್ವರೂಪವನ್ನು ಕನ್ನಡ ಸಾಹಿತ್ಯದಲ್ಲಿ ಅನೇಕ ಕಡೆ ಕಾಣಬಹುದು. 

ಶಿವಶರಣರು ವಚನಸಾಹಿತ್ಯದಲ್ಲಿ ಅಪೂರ್ವ ಸಂಗತಿಯನ್ನು ತಿಳಿಸಿದ್ದಾರೆ. 
ತಮ್ಮ ತೇಜೋಮುಖದಿಂದ ಸತ್ಯವನ್ನು ತಿಳಿದು ಅದನ್ನು ಭಾಷೆಯಲ್ಲಿ ಬರೆದರು. 
ಕಡೆಗೆ ಋಷಿಗಳು ಯಾವ ಮಟ್ಟಕ್ಕೆ ಮುಟ್ಟಿದ್ದರೋ ಆ ಮಟ್ಟಕ್ಕೆ ಮುಟ್ಟಿದರು. 

ಆ ಶಿವತತ್ವವನ್ನು ಚೆನ್ನಾಗಿ ತಿಳಿದು ಆ ತತ್ವಕ್ಕೆ ಏರಿದವರು, ಅಜಗಣ್ಣ 
ಮತ್ತು ಅನಿಮಿಷಾರ್ಯರು. ಅನೇಕ ಶಿವಶರಣರ ಮಾತಿನ ಉಲ್ಲೇಖದಿಂದ 
ಅವರ ಸ್ಥಿತಿಯನ್ನು ಕಾಣಬಹುದು. 

ಅಧ್ಯಾತ್ಮವಿದ್ಯೆಯು ಒಂದು ಸುಂದರ ವನ, ಅದರ ಸ್ಥಿತಿಗಳಿಗೆ ನಾವು 
ಹೊಂದುತ್ತಿಲ್ಲ . ನಮ್ಮ ಸಂಗತಿಗಳಿಗೆ ಅದನ್ನು ಹೊಂದಿಸಿಕೊಳ್ಳುತ್ತೇವೆ. 

ತತ್ವಜ್ಞಾನಿಯಾದ ಸಾಕ್ರಟೀಸನ ಹತ್ತಿರ ಒಬ್ಬ ಗ್ರೀಕ್‌ ಫಿಲಾಸಫರ್ ಇದ್ದ . 
ಆತ ಎಲ್ಲಾ ಬಿಟ್ಟು ಭಿಕ್ಷುಕನಾದ. ಜನರು ಆತನಿಗೆ ಭಿಕ್ಷೆ ಹಾಕುತ್ತಿದ್ದರು. 
ನಾಲ್ಕು ರಸ್ತೆಗಳು ಕೂಡುವ ಚೌಕದಲ್ಲಿದ್ದ ಒಂದು ಪ್ರತಿಮೆಯ ( Statue ) ಹತ್ತಿರ 
ಒಂದು ಗಂಟೆ ಕಾಲ ನಿಂತಿದ್ದು ನಕ್ಕು ಹೋಗುತ್ತಿದ್ದ. ಹಾಗೆಯೇ ನಡೆಯುತ್ತಿತ್ತು . 
ಆತನ ಶಿಷ್ಯರು "ಸ್ವಾಮಿ, ಆ ಶಿಲೆ ನಿಮಗೆ ಏನುಕೊಟ್ಟಿತು" ಎಂದು ಕೇಳಿದರು. 
ಅದಕ್ಕೆ ಆತನು " ಶಿಲೆ ನನಗೆ ಏನೂ ಕೊಡುವುದಿಲ್ಲವೆಂಬುದು ಗೊತ್ತು. 
ಗೃಹಸ್ಥರು ಭಿಕ್ಷೆ ಕೊಟ್ಟಾರು. ಭಿಕ್ಷೆ ಕೊಡದಿದ್ದರೆ ಕ್ರೋಧವುಂಟಾಗುತ್ತೆ , ಭಿಕ್ಷೆ 
ಸಿಗದಿದ್ದರೆ ಆಶಾಭಂಗವಾಗುತ್ತೆ . ಆ ಮೂರ್ತಿಏನೂ ಕೊಡುವುದಿಲ್ಲವೆಂದು 
ತಿಳಿದಿದ್ದರೂ ಆಶಾಭಂಗದ ಅಭ್ಯಾಸಕ್ಕಾಗಿ ಹೋಗುತ್ತಿದ್ದೇನೆ' ಎಂದು ಉತ್ತರ 
ಕೊಟ್ಟನು. 


| 


| 

ಶರಣಸ್ಥಲದಲ್ಲಿ ನಾಲ್ಕು ಘಟ್ಟಗಳನ್ನು ಮಾಡಿದ್ದಾರೆ : 1) ಶರಣಸ್ಥಲ 2) ತಾಮಸ 
ನಿರಸನಸ್ಥಲ, 3) ನಿರ್ದೆಶಸ್ಥಲ, 4) ಶೀಲಸಂಪಾದನಸ್ಥಲ. 

ಶರಣಸ್ಥಲದಲ್ಲಿ ತಾಮಸನಿರಾಶ , ಗುಣಾಧಾನ ಇವು ಮುಖ್ಯ . 

ಶಿವಭಕ್ತಿ ಸಾಕ್ಷಾತ್ ದೇವಿ. ಆ ದೇವಿಗೆ ಪಂಚಪ್ರಾಣಗಳುಂಟು: 1) ನಿಷ್ಕಾ, 2) ಶಮ , 
3) ದಮ , 4) ಜ್ಞಾನ, 5) ಸದಾಚರಣ ಶೀಲತಾ - 

- ಇವು ಐದು ಭಕ್ತಿ ದೇವಿಯ ಪ್ರಾಣಗಳು. ಆ ಭಕ್ತಿ ಪೂರ್ಣಸ್ಥಿತಿಗೆ ಮುಟ್ಟಬೇಕಾದರೆ 
ಇವುಗಳ ಬೆಳವಣಿಗೆ ಆಗುತ್ತಿರಬೇಕು. ಶರಣಸ್ಥಲದಲ್ಲಿಯೂ ಇವುಗಳ ಸಮನ್ವಯವುಂಟು. 
ಶೀಲವನ್ನು ಹೊರಗಿನಿಂದ ತರುವುದಲ್ಲ . ಅದನ್ನು ಒಳಗಿನಿಂದಲೇ ಬೆಳೆಸಬೇಕು. ಶೀಲವೆಂದರೆ 
ಹೊರಗಿನ ಅರವತ್ತುಮೂರು ( 63 ) ಶೀಲಗಳು ಮುಖ್ಯವಲ್ಲ . ಮೇಲಿನ ಶೀಲ 
ಭಕ್ತಸ್ಥಲದಿಂದ ಆರಂಭವಾಗಿ ಪೂರ್ಣವಾಗಿರಬೇಕು. 

1) ತಾಮಸ ನಿರಾಶ, 2) ಶೀಲಸಂಪಾದನಾ, 3) ನಿರ್ದೆಶ, 4) ಪ್ರವೃತ್ತಿ ಅಥವಾ 
ಶರಣಾರ್ಪಿತ. ಈ ನಾಲ್ಕು ಘಟ್ಟಗಳಲ್ಲಿ ಪೂರ್ಣವಾದರೆ ಸ್ಥಿತಿಯಳಪಡುತ್ತಾನೆ. 

ಬಸವಣ್ಣನ' ಶಿವಯೋಗನಿದ್ರಾಮುದ್ರಾ'ದಲ್ಲಿ ನಾವು ಒಳಗೆ ಮುಳುಗಿದರೆ ಅದನ್ನು 
ಆನಂದಿಸಬಹುದು. ಈ ಪವಾಡದ ಆರಂಭದೆಶೆಯಲ್ಲಿ ಬಸವಣ್ಣ ಹಾಡಿದ್ದಾನೆ. 

ಮಿಂದು ಮಿಂದು ಮಡಿಗೊಂಡಿಪ್ಪ , ಸಖಿಯರನ್ನ 
ಸಿಂಗರಿಸಿದರು ನೋಡಾ, ತನು ನಿನ್ನದಾಗಿ 
ಮನ ನಿನ್ನದಾಗಿ ಆನೆಂದರಿಯೆನಯ್ಯಾ , ನಿನ್ನನೇ 
ಹಾಡಿ ನಿನ್ನನೇ ಪಾಡಿ ಎನ್ನನೇ ಮರೆದಿಪ್ಪ: ಪುರುಷ 
ಬಾರಾ, ಸೊಡರಿಂಗೆ ಎಣ್ಣೆಯನಿಕ್ಕಿ ನಿನ್ನ ಬರುವನೆ 
ಹಾರಿಹೆ ಬಾರಾ ಕೂಡಲಸಂಗಮದೇವಾ 


ಸತಿ ಮತ್ತು ಪತಿ ಇದಿರಿಗೆ ಇದ್ದು ಕಾಮೋನ್ಮಾದದಲ್ಲಿದ್ದಾಗ, ಶಿವೋನ್ಮಾದವಾದಾಗ 
ಹಾಡಿರತಕ್ಕ ವಚನ ಇದು. ಅದರಲ್ಲಿ ನಾಲ್ಕು ಘಟ್ಟಗಳ ಪೂರ್ಣ ವಿವರ ಇದೆ. 
* ನಿದ್ರೆ ಹತ್ತುವುದಕ್ಕೆ ಮೊದಲು ತಂದ್ರಾವಸ್ಥೆ . ಜಾಗೃದವಸ್ಥೆ ಮತ್ತು ಸ್ವಪ್ನಾವಸ್ಥೆಗಳಿಗೆ 
ಮಧ್ಯೆ ತಂದ್ರಾವಸ್ಥೆ ಬರುತ್ತೆ . ಶಿವಯೋಗನಿದ್ರಾವಸ್ಥೆಗೆ ಮುಟ್ಟುವುದಕ್ಕೆ ಮೊದಲು 
ತಂದ್ರಾವಸ್ಥೆಯಲ್ಲಿ ಬಸವಣ್ಣನವರು ಈ ವಚನ ಹಾಡಿದ್ದಾರೆ. ಕೂಡಲಸಂಗಮದೇವರನ್ನು 
ಬಸವಣ್ಣನವರು " ಪುರುಷ " ಎಂದಿದ್ದಾರೆ. 

ಅಕ್ಕನು ಮಲ್ಲಿಕಾರ್ಜುನನನ್ನು " ಪುರುಷ"," ಗರುವ" ಎಂದಿದ್ದಾಳೆ. ಇದರಲ್ಲಿ ಮೋಹವೇ 
ಇಲ್ಲ . ಮೋಹವಿದ್ದರೆ ಹೆಣ್ಣು- ಗಂಡುಗಳ ಮೋಹಮತ್ತು ಪ್ರೇಮಗಳಲ್ಲಿ ಬಹಳ ಅಂತರವಿದೆ. 
ಮೇಲಿನ ವಚನದಲ್ಲಿ 'ಸಖಿಯರು' ಎಂದರೆ " ಮನೋವೃತ್ತಿಗಳು " ಎಂದರ್ಥ. 0 


ಷಟ್ಟಲಗಳು 


ಗುರುಲಿಂಗಜಂಗಮರೊಳತಿಭಕ್ತಿ ಪರದೈವ 
ಕುರವಣಿಸದಿಷ್ಟಲಿಂಗಾರ್ಚನದೊಳಾಸಕ್ತಿ 
ಹರಯಜ್ಞಪಂಚಕದೊಳನುರಕ್ತಿ ವಿಷಯಸುಖಕಾಗಳುಂ ಮನಮೆಳಸದ | 
ಪರತರ ವಿರಕ್ತಿ ಶಿವಧರ್ಮದೊಳ್ ಸದ್ಭಕ್ತಿ 
ಪರಿಣಮಿಸೆ ಪಾವನಾಚರಣದಿಂ ನೆರೆ ಮೆರವ 
ಪರಮಶಿವಭಕ್ತಂಗೆ ಕರಗತಂ ಮುಕ್ತಿಯೆಂದಾಗಮಂಗಳ ಸದುಕ್ತಿ || ೧|| 


ಕರಣಸುಖಭೋಗದೊಳ್ ವಿರತಿ ಶಿವಧರ್ಮದಾ 
ವರಣದೊಳ್ ವಿಕೃತಿ ಪರವಿತ್ತವನಿತಾದಿಯಂ 
ಪರಿಹರಿಪ ಪರಮಧೃತಿ ಪರಶಿವೈಕಾಯತ್ತ ಸಕಲ ಕೃತಿ ತೀರ್ಥಾದಿಯ 
ಪರಿಪರಿಯ ಕೋಟಲೆಯನತಿಗಳೆವ ಮತಿ, ಪರಮ 
ಹರಸಮಯದೊಳ್ ರತಿಯಿರಿ ಮಾಹೇಶ್ವರಾ 
ಚರಣದಿಂ ಮೆರೆವ ಭಕ್ತಂಗೆ ಭವಭಯದ ಪರಿಹೃತಿಯೆಂದುದೀಶಭಣಿತಿ ||೨|| 


NOTBEGI1]LLLLL 


ಪರಸಂಗದಿಂ ಮೆಯ್ದೆಗೆದು ಮೀಸಲೆನಿಸಿರ್ಪ 
ಕರಣಂಗಳಂ ವಿಮಲ ವಿಷಯಂಗಳಂ ಪಿಡಿದು 
ಪರಮಾವಧಾನದಿಂ ಪರಶಿವಂಗೆಡೆಗೆಯ್ದು ಸಂದ ಪ್ರಸಾದದಿಂದ | 
ಪರಿಹರಿಸಿ ದೋಷಮಂ ಹೃದಯದ ಹಸಾದದಿಂ 
ಹರಿಸಮಂ ತಾಳ ಸದ್ಭಕ್ತಂಗೆ ಯುಕ್ತಂಗೆ 
ದುರಿತಭೂಯಮೆಂದುಮಿಲ್ಲೆಂದು ಭಾಲೇಂದುಧರನೊರದನಗಜಾತೆಗಂದು||೩|| 


ಬಲಿಯೆ ಪರಮಾನುಭಾವಮಂತಃಕರಣಮುಂ 
ಚಲಿಸದಿರೆ ಚಿದ್ದಗನದೊಳಗುಳಿದ ಕೈಲಾಸ 

ನಿಲಯದೊಳ್ ಪ್ರಾಣಾಧಿನಾಥನಂ ಭಜಿಸಿ ಭಾವೋಪಕರಣಂಗಳಿಂದ | 
ಖಿಲ ವೃತ್ತಿಗೆಡೆಗುಡದೆ ಸಚ್ಚಿದಾನಂದಮಯ 
ಸುಲಲಿತಾಖಂಡೈಕರಸವೃತ್ತಿಯೊಳ್ ನಿಂದು 
ಚಲಿತನಾಗದ ಭಕ್ತನೇ ಮುಕ್ತನೆಂದು ಶಿವಶಾಸನಂ ಪುಸಿಯಪುದೆ ||೪|| 
ಗುಣವತಿಯೆನಿಪ್ಪ ಪರಮಸತಿ ಸಂತತಾತ್ಮಾ 
ರ್ಪಣದೆ ನಿಜಪತಿಗೆ ಪೊರಗಾಗದಂತರಂಗದು 
ರ್ಗುಣಮನತಿಗಳೆದು ಪರಶಿವೈಕಾಯತ್ತ ಸತ್ಕರ್ಮಸಂಪತ್ತಿಯಿಂದ 
ತಣಿದು ಸಮರಸತೆಯಿಂ ಜಲರಾಶಿಯೊಳ್ ಜಲದ 
ಕಣಮೆಯ್ದೆ ಬೆರೆದಂತೆ ನಿಜನಾಥನೊಳ್ ನೆರೆದ 
ಫಣಿಭೂಷಶರಣಂಗೆ ಶಾಂತತಮಕರಣಂಗೆ ಹಂಗೇಕೆ ಸಂಸರಣದ || ೫|| 


ಮುಂದೆ ಮಾಯಾಪಟಲಮಂ ಪರಿದು ಪರತರಾ 
ನಂದದಿಂ ಕಾಯ ಜೀವದ ಹೊಲಿಗೆಯಂ ಬಿರ್ಚಿ 
ದಂದುಗಂಗಳ ಗಡಣಮಿಂ ಪಿಂಗೆ ಶಿಖಿಯುಂಡ ಕಪ್ಪು ದಳದೊಳ್ಳೆಯಿಂದ | 
ಸಂದು ಸಂದೇಹಮಿನಿಸಿಲ್ಲದಲೆ ಸಚ್ಚಿದಾ 
ನಂದಮಯ ಪರಂಜ್ಯೋತಿರವಿರಲವಿಶಾಲನಿ 
ಸ್ಪಂದ ನಿಜತತ್ವದೊಳ್ ನಿಂದ ಪರಮೈಕ್ಯಂಗೆ ಭುವನದೊಳ್ ಸಾಟಿಯುಂಟೆ || ೬ || 


ಪ್ರಕಾಶಕರು: ವೈ , ರುದ್ರಪ್ಪ, ಬಾಪೂಜಿ ಪ್ರಿಂಟಿಂಗ್ ಪ್ರೆಸ್, ಬೆಂಗಳೂರು 


ಅಷ್ಟಾಂಗಯೋಗಅಥವಾ ಶಮಾದಿ ಷಟ್ಕಸಂಪತ್ತಿಯಲ್ಲಿ ಆತ್ಮಜ್ಞಾನಕ್ಕೆ 
ಇರುವ ತೊಡಕನ್ನು ಬಿಡಿಸುವುದು ದೂರದ ಸಾಹಸ, ತನ್ನನ್ನು ತಾನು ತಿಳಿಯು 
ವುದಕ್ಕೆ ಜಿಜ್ಞಾಸೆ ಆದಾಗ ಅವರವರಿಗೆತೋರಿದ ರೀತಿಯಲ್ಲಿ ಅದನ್ನು ಹೇಳಿರುತ್ತಾರೆ. 

ಸಂಸ್ಕಾರ ಆತ್ಮನಲ್ಲಿದೆ. ಅದನ್ನು ಮನಸ್ಸಿನಲ್ಲಿ ಆಗುವ ಹಾಗೆ ತಿರುಗಿಸ 
ಬೇಕು. ಇದೂ ಕ್ಷೇತ್ರದ ಶುದ್ಧಿಗೇ ಹೊರತು ಆತ್ಮಜ್ಞಾನಕ್ಕೆ ಸಾಧನವಲ್ಲ . 

ಆತ್ಮಜ್ಞಾನವೇ ಮೋಕ್ಷ. ಆತ್ಮಜ್ಞಾನವಾದರೆ ಬ್ರಹ್ಮಸಂಸ್ಥನೆನಿಸಿಕೊಳ್ಳು 
ತಾನೆ. ಅಂದರೆ ಕ್ರಿಯೆಗಳು ಬ್ರಹ್ಮನಲ್ಲಿಯೇ ಅಡಗುವುವು. 

ಬ್ರಹ್ಮಜ್ಞಾನಕ್ಕೆ ಸಾಧನವಿಲ್ಲ . ಶ್ರವಣ , ಮನನ, ನಿದಿಧ್ಯಾಸನಗಳಿಂದ 
ಆತ್ಮಸಾಕ್ಷಾತ್ಕಾರವಾಗಬೇಕು. ಅದು ಹೃದಯದಲ್ಲಿ ಇಳಿದು ಅನುಭೂತಿಯಾಗ 
ಬೇಕು. ಆತ್ಮಶ್ರವಣ, ಆತ್ಮಮನನ, ಆತ್ಮನಿದಿಧ್ಯಾಸನವಾಗಬೇಕು. ಜ್ಞಾನ 
ದಿಂದ ಆತ್ಮಸಾಕ್ಷಾತ್ಕಾರವಾಗಬೇಕಾದರೆ (ಕೈವಲ್ಯವಾಗಬೇಕಾದರೆ) ಸೂರ್ಯನು 
ಎಲ್ಲ ಕಡೆಯೂ ತನ್ನ ಕಿರಣಗಳನ್ನು ಪ್ರಸರಿಸುವ ಹಾಗೆ, ಆತ್ಮನು ತನ್ನ ತೇಜಸ್ಸನ್ನು 
ಎಲ್ಲ ಕಡೆಯೂ ಪ್ರಸರಿಸಿ, ಎಲ್ಲ ಸಂಸಾರವೂ ತನ್ನದೇ ಎಂದು ಭಾವಿಸಿ, ತನ್ನನ್ನು 
ಬಿಟ್ಟು ಎಲ್ಲವೂ ಮಿಥೆಯೆಂದು ತಿಳಿದುಕೊಳ್ಳುವುದು . ಇದಕ್ಕೆ ಸನ್ಯಾಸ 
ಬೇಕೆಂದು ಶಂಕರಾಚಾದ್ಯರು ಹೇಳುತ್ತಾರೆ. ಸನ್ಯಾಸವೆಂದರೆ ತ್ಯಾಗ ಕೈವಲ್ಯಕ್ಕೆ 
ಸನ್ಯಾಸ ಬೇಕೇಬೇಕು. ಆ ವಸ್ತುವಿನ ಸಂಗ್ರಹಕ್ಕಾಗಿ ನಾವುಸರ್ವತ್ಯಾಗ ಮಾಡಬೇಕು. 
ಕರ್ಮಪದಕ್ಕೆ ವ್ಯಾಪಕ ಅರ್ಥ ಮಾಡದಿದ್ದರೆ ಅದು ತ್ಯಾಗವಾಗುವುದೇ ಇಲ್ಲ . 
ಭಗವದ್ಗೀತೆಯ ಆರನೆಯ ಅಧ್ಯಾಯದಶ್ಲೋಕದಲ್ಲಿ ಶ್ರೀಕೃಷ್ಣನು 

ಅನಾಶ್ರಿತಃ ಕರ್ಮಫಲಂ ಕಾರ್ಯಂ ಕರ್ಮ ಕರೋತಿ ಯಃ | 

ನ ಸನ್ಯಾಸಿ ಚ ಯೊಂಗಿ ಚ ನ ನಿರಗ್ನಿರ್ನ ಚೌ ಕ್ರಿಯಃ|| 
ಎಂದು ಹೇಳಿರುವನು. 

ನೀನು ಲಿಪ್ತನಾಗಿ ಕರ್ಮ ಮಾಡುತ್ತೀಯೆ, ಅಲಿಪ್ತನಾಗಿ ಕರ್ಮ ಮಾಡು. ವೈದಿಕ 
ಕರ್ಮ ಮಾತ್ರವಲ್ಲ , ಎಲ್ಲಾ ಕರ್ಮವನ್ನೂ ತ್ಯಾಗ ಮಾಡು . ಕರ್ಮಫಲದ ಆಶೆಯೇ 
ಇರಬಾರದು. ಯಾವನು ಕರ್ಮ ಅವಶ್ಯವೆಂದು ಕರ್ತವ್ಯ ಮಾಡುತ್ತಾನೋ ಅವನೇ ಸನ್ಯಾಸಿ. 
ಸಂಕಲ್ಪ ಮಾಡದೆ ಕಾರ್ಯ ಮಾಡಿದರೆ ಅದೇ ಯೋಗ. ಯಾರು ಕ್ರಿಯೆಯನ್ನು ಬೇರೆ ಕಡೆ 
ತಿರುಗಿಸಿ, ಅದರ ಲೇಪವನ್ನು ತಪ್ಪಿಸಿಕೊಳ್ಳುತ್ತಾನೋ ಅವನೇ ಸನ್ಯಾಸಿ. ಲೇಪವಿಲ್ಲದಕ್ರಿಯೆಯೇ 
ಸನ್ಯಾಸ, ಕ್ರಿಯೆ ಅಪರಿಹಾರ , ಮೊದಲನೇ ಅವಸ್ಥೆಯಲ್ಲಿ , ಇದನ್ನು ತೆಗೆದುಕೊಂಡು 
ಹೋಗುವುದಕ್ಕೆ ಆರು ಮೆಟ್ಟಿಲುಗಳು, ಅವು ಭಕ್ತಿಯ ಮೆಟ್ಟಿಲುಗಳು. 

ಶ್ರದ್ಧಾ, ನಿಷ್ಠೆ , ಅವಧಾನ ಅನುಭವ ಆನಂದ, ಸಮರಸ - ಇವು ಭಕ್ತಿಯ ಆರು ಮೆಟ್ಟಿಲುಗಳು. 

ಕ್ರಿಯೆ ಸ್ವಾಭಾವಿಕ. ನಡೆ, ನುಡಿ ಇರುವವರೆಗೂ ಕ್ರಿಯೆ ಇರುತ್ತದೆ. ಪ್ರಭುದೇವರ 
ವಚನ " ಮರ ಇರುವವರೆಗೆ ಮರದ ಎಲೆ ಅಲ್ಲಾಡುತ್ತಲೇ ಇರುತ್ತದೆ". 

ಭಕ್ತಿಯ ಆರನೆಯ ಮೆಟ್ಟಲು ಕ್ರಿಯಾವಿಶ್ರಾಂತಿ ಸ್ಥಲ, ಕ್ರಿಯೆ ಸ್ಕೂಲರೂಪದಿಂದ 
ಬರುಬರುತ್ತಾ ಸೂಕ್ಷ್ಮರೂಪವಾಗಬೇಕು. 
1 ) ಭಕ್ತಿಯ ಒಂದನೇ ಮೆಟ್ಟಲು - ತದರ್ಥ 

ನಾನು ಅವನಿಗಾಗಿ ಮಾಡುತ್ತೇನೆಎನ್ನುವಕ್ರಿಯೆ. ಕ್ರಿಯೆ ಕೇವಲ ತದರ್ಥವಾಗಬೇಕು. 
ಶರಣನ ಶೀಲ ಆಗ ಮೇಲ್ಮಟ್ಟಕ್ಕೆ ಹತ್ತುತ್ತದೆ. ಆ ವಸ್ತುವಿಗಾಗಿಯೇ ತನು, ಮನ, ಧನಗಳನ್ನು 
ವಿನಿಯೋಗಿಸುತ್ತಾನೆ. ತನು, ಮನ, ಧನಗಳು ಗುರು- ಲಿಂಗ- ಜಂಗಮಕ್ಕೆ ತದರ್ಥವಾಗಬೇಕು. 
ಅನ್ಯಾರ್ಥವಾಗಬಾರದು. 
2) ಎರಡನೆಯ ಮೆಟ್ಟಲು - ತದ್ಭಕಾಂತ್ಯ 

ಅದೇ ವಸ್ತುವನ್ನು ಬಿಟ್ಟು ಬೇರೆ ಕಡೆ ಇರಬಾರದು . ಒಳಗೆ ಹೊರಗೆ ಗೊತ್ತಾಗದಂತೆ 
ಆ ವಸ್ತುವಿನಲ್ಲಿ ಮುಳುಗಿ ಹೋಗಬೇಕು. ಸತಿಯು ತನ್ನ ಪತಿಯಲ್ಲಿ ಏಕಾಂತತೆ ಹೊಂದುವಂತೆ 
ಆ ವಸ್ತುವಿನಲ್ಲಿ ಏಕಾಂತ ಹೊಂದಬೇಕು. ಇದಕ್ಕೆ ನಿಷ್ಠಾ " ಎಂದು ಹೆಸರು. ಉದಾ: ನವಾಬನ 
ಬಳಿ ಇದ್ದ ಕಸಗುಡಿಸುವವನ ಹೆಂಡತಿಯ ಏಕಾಗ್ರತೆ. 
3) ಮೂರನೆಯ ಮೆಟ್ಟಲು- ತದವಧಾನ 

ಕ್ರಿಯೆ ಮಾಡುವಾಗ ಆ ವಸ್ತುವುದೂರದಲ್ಲಿದೆ; ಅದಕ್ಕೂ ತನಗೂ ಅಂತರವಿದೆ ಎನ್ನುವ 
ಎಚ್ಚರವಿರಬೇಕು. ಕ್ರಿಯೆ ಮಾಡುವಾಗ ಅವಧಾನ ಬೇಕು. ತಬೈಕಾಂತ್ಯ ಪರಿಪೂರ್ಣವಾಗುವುದಕ್ಕೆ 
ಅವಧಾನ ಬೇಕು. 
4) ನಾಲ್ಕನೆಯ ಮೆಟ್ಟಲು-ತಕಾನುಭವ 

ಕ್ರಿಯೆಯನ್ನು ಬಹಳ ದೂರ ಹೋಗಲು ಬಿಡದೆ ಅದು ತನ್ನಲ್ಲಿ ಅನುಭವಕ್ಕೆ ಬರುವಂತೆ 


ಭಕ್ತಿ 

ಮಾಡಬೇಕು. ಅನುಭವ ಗಟ್ಟಿಯಾಗಿ ಹೃದಯದಲ್ಲಿ ಇಳಿಯಬೇಕು. ಹೃದಯದರ್ಪಣದಲ್ಲಿ 
ಪ್ರತಿಬಿಂಬಿತವಾಗಬೇಕು. ಆ ವಸ್ತುವಿಗಾಗಿ ಅತ್ತು , ಅತ್ತು ಪರಿಣತವಾಗಬೇಕು. 
5) ಐದನೆಯ ಮೆಟ್ಟಿಲು- ಆತ್ಮಾರ್ಪಣ 

ಅವನಿಗಾಗಿಯೇ ಮಾಡುತ್ತೇನೆ ಎಂಬ ಭಾವ ಬರಬೇಕು. ಕುದ್ರಾಹಂಕಾರ ಬಿಟ್ಟು , 
ಆತ್ಮಾರ್ಪಣ ಮಾಡಬೇಕು. ಕರ್ತೃತ್ವಾಭಿಮಾನ ಬಿಡಬೇಕು. ನಾನೆಂಬ ಭಾವನೆ ಅಳಿಯಬೇಕು. 
ಆಗಕ್ರಿಯೆ ಇನ್ನೂ ಸೂಕ್ಷ್ಮರೂಪವನ್ನು ತಳೆಯುತ್ತದೆ. 
6) ಆರನೆಯ ಮೆಟ್ಟಲು - ತದಭಿನ್ನತಾ 

ಇದು ಭಕ್ತಿಮಾರ್ಗದಲ್ಲಿ ಕ್ರಿಯಾವಿಶ್ರಾಂತಿ ಸ್ಥಾನ. ಕಾಮದಿಂದ ಅಕಾಮದ ಪದತ್ವ 
ಪಡೆಯಬೇಕು. ' ಅಕಾಮ ' ವೆನ್ನುವುದು ಶುದ್ಧವಾದ ಸ್ಥಾನ. ಕಾಮ ಎಂದರೆ ಅದು ಒಂದು 
ಪ್ರವಾಹ, ಆ ಪ್ರವಾಹ ಭವಭೂಮಿಯಲ್ಲಿ ಹರಿದರೆ ಕೆಸರು ( ಬಂಧನ), ಅದೇ ಕಾಮ 
ಆಕಾಶಮಾರ್ಗದಲ್ಲಿ ಹರಿದರೆ ಗಂಗೆಯಾಗುತ್ತೆ . ರಾಜಸ, ತಾಮಸ ಕಾಮನೆಗಳನ್ನು ಬಿಟ್ಟ 
ಸಾತ್ವಿಕ ಕಾಮನವೇ ಭಕ್ತಿ . 
- ಅಕ್ಕಮಹಾದೇವಿ ಆರನೆಯ ಮೆಟ್ಟಲಿಗೆ ಹೇಗೆ ಹತ್ತಿದಳು ? ಆಕೆಯು ಕಲ್ಯಾಣಕ್ಕೆ ಬಂದು 
ಬಸವಣ್ಣನವರನ್ನು ಕಂಡಾಗ, ಆ ಅಮೂಲ್ಯ ವಸ್ತುವನ್ನು ( ಅಕ್ಕನನ್ನು ) ಪ್ರಭುದೇವರಿಗೆ 
ತೋರಿಸುವುದಕ್ಕಾಗಿ ಶಿವಾನುಭವಮಂಟಪಕ್ಕೆ ಕರೆದುಕೊಂಡು ಬಂದರು. ಅಕ್ಕನಲ್ಲಿ ನವರತ್ನಗಳು 
ಕೂಡಿವೆ ; ಆಕೆಯನ್ನು ಪ್ರಭುವಿಗೆ ಪರಿಚಯ ಮಾಡಿಸುತ್ತಾರೆ. ಈ ತಾಯಿಯಲ್ಲಿ ಭಕ್ತಿ , ಜ್ಞಾನ, 
ವೈರಾಗ್ಯಗಳು ಏಕರೂಪದಿಂದ ಆಗಬೇಕಾದರೆ ಎಷ್ಟು ತಪಸ್ಸಿನ ಪ್ರಭಾವವೋ ? ಕಾಯದ 
ಕತ್ತಲೆ ತೆಗೆದು, ಬೆಳಗನ್ನು ಉಟ್ಟಿದ್ದಾಳೆ. ಕುರುಹು ( ಲಿಂಗ) ದೃಷ್ಟಿ , ದೃಷ್ಟಿ ಲಿಂಗದ ಪ್ರಕಾಶವನ್ನೇ 
ನುಂಗಿದೆ. ಮನದಲ್ಲಿ ಕಳವಳ ಕಳೆದಿದ್ದಾಳೆ. ಈ ದೇವಿಯ ನಿಲುವನ್ನು ನೋಡಿ. 

ಪ್ರಭು: ಮಾಯೆಯ ಕಳೆದೆನೆಂದರೆ ಅಜ, ಹರಿ , ರುದ್ರರ ನುಂಗಿತ್ತು ಮಾಯೆ ; ಬೇರನ್ನು 
ಸಂಪೂರ್ಣ ಕಿತ್ತು , ಆಕಾಶದಲ್ಲಿ ಗಿಡ ಬೆಳೆದರೆ ಆರೂಢಿ. ಕಾಯ ಹಿಡಿದು ಅಕಾಯ ಪದವಿ 
ಹಿಡಿದವರು, ಕ್ರಿಯೆಯನ್ನು ಹಿಡಿದು ಅಕಾಯವನ್ನು ಹಿಡಿದ ಹಿರಿಯರನ್ನು ಕಾಣೆ. 

ಬಸವಣ್ಣ :ಕೂಡಲಸಂಗನ ಆರೂಢಿಯಲ್ಲಿ ನಿಂತಿದ್ದಾಳೆ ಪ್ರಭುವೇ . 

ಅಕ್ಕ : ಆಧಾರವನ್ನು ಮೀರಿರುವ ವಸ್ತು . ಬಟ್ಟಬಯಲು..... ಶರಣರ ಪ್ರಕಾಶದಲ್ಲಿ 
ನನ್ನ ಕತ್ತಲೆ ಕಳೆದುಕೊಳ್ಳುವುದಕ್ಕಾಗಿ ಬಂದೆ ಪ್ರಭುವೆ. 

ಪ್ರಭು : ಕಾಲು ಮುಂದಾಗಿ ಹಿಂದೆ ನಡೆಯುವವರು . ಕಣ್ಣು ಹಿಂದೆ ನೋಡುವುದು 
ಮುಂದೆ. ಮುಂದೆ ನೋಡುವ ಗರುವರು. ನಿನ್ನವರ ಕುರುಹ ಹೇಳು. 

ಅಕ್ಕ : ಏಳೇಳು ಜನ್ಮದಲ್ಲಿ ಶರಣರೇ ಬಂಧುಗಳು, ಬಸವಣ್ಣನಂಥಾ ತಂದೆಯೆ ನಗೆ. 
ಚನ್ನಮಲ್ಲಿಕಾರ್ಜುನನಂಥಾ ಗಂಡನೆನಗೆ. 

ಪ್ರಭು : ಅಟ್ಟಿ ಮುಟ್ಟದ ಗರುವಂಗೆ ಕಟ್ಟಿಕೊಟ್ಟವರಾರು ? ಎನ್ನ ಗುಹೇಶ್ವರಂಗೆ 
ಸತಿಯಪ್ರೊಡೆನಿನ್ನ ಕುರುಹು ಹೇಳು. 

ಅಕ್ಕ : ಬೆಳಕಿನ ಹಂದರದಲ್ಲಿ ಒಲವಿನ ಹಸೆ, ಆ ಹಂದರಕ್ಕೆ ನಿಷ್ಠಾ , ಶಮಾ, ದಮಾ, 
ಸದಾಚಾರಗಳೇ ಕಂಭಗಳು. ಮೇಲೆ ಕಟ್ಟಿರುವುದು ಜ್ಞಾನ ( ಲಿಂಗ), ಕೊಟ್ಟರು ಎನ್ನನು 
ಅಸದೃಶನಪ್ಪ ಗಂಡಂಗೆ, ಆ ಗಂಡ - ಅತ್ಯತಿಷ್ಠದ್ದಶಾಂಗುಲಂ. 

ಪ್ರಭು : ಆಗದ ಗಂಡನಿಗೆ ... ಅರಿದು ನೋಡು, ಜ್ಞಾನದಿಂದಲೇ ಮೋಕ್ಷ, ನಿನ್ನ 
ಕಾಮನೆ ಯಾವ ಸತ್ಯಕ್ಕೆ ? 

ಅಕ್ಕ : ಹರನೆ, ನೀನೆನಗೆ ಗಂಡನಾಗಬೇಕೆಂದು ಅನೇಕ ಜನ್ಮದಲ್ಲಿ ಹಂಬಲಿಸಿದೆ. ಅನಂತ 
ಕಾಲ ತಪಿಸಿದ್ದೆ ನೋಡಾ, ಹಸೆಯ ಮೇಲಣ ಮಾತ ಕೇಳಿದರೆ ಶಶಿಧರನ ಹತ್ತಿರಕೆ ಕಳುಹಿದರೆನ್ನ . 

ಪ್ರಭು : ಮುಂದಣೂರಿಗೆ ಬಟ್ಟೆ ಯಾವುದೆಂದೊಡೆ ಅಂಧಕನದನೇನು ಬಲ್ಲ ? ಅದ 
ಹೇಳು, ತುಂಬಿದ ಮಡುವ ಕಂದ ಈಸಾಡಬಲ್ಲನೇ ? ಅವನ ನಿಲುವನ್ನು ತಿಳಿಯದೆಹೋದರೆ 
ಅವನು ನಿನ್ನ ಗಂಡನೆಂದು ಹೇಳಬಹುದೆ. ಆ ವಸ್ತುವನ್ನು ನೋಡಬೇಕಾದರೆ ಜ್ಞಾನದಿಂದ 
ಕಾಣಬೇಕು. ನೀನು ಆ ವಸ್ತುವನ್ನು ಅರಿಯಬೇಕು. ಪಂಚೇಂದ್ರಿಯಂಗಳ ಉರವಣೆ 
ಆಗುತ್ತದೆ. 

(ಲೋಕದ ಚೇಷ್ಟೆಗೆ ( ಸಂಸಾರಕ್ಕೆ ) ರವಿ ಬೀಜವಾದಂತೆ). 
ಅಕ್ಕ : ಎನಗುಳ್ಳುದೊಂದು ಮನ ಆ ಮನ ನಿನ್ನಲ್ಲಿ ಕೂಡಿದ ಬಳಿಕ ಎನಗಿನ್ನೇನುಹೇಳಾ. 

ಪ್ರಭು : ಮನಸ್ಸನ್ನು ಕೊಟ್ಟೆನೆಂಬ ಹಮ್ಮು ನಿನಗಿದ್ದರೆ ಇದು ಕಿರಿದು. ಕಿರಿದು 
ವಸ್ತು ನೀನಾಗಬೇಡ, ಹಿರಿದು ಆಗಬೇಕು. ನೆಲವನ್ನು ಅಗೆದು ನಿನ್ನ ನೆರಳನ್ನು ಮುಚ್ಚಬೇಕೆಂಬ 
ನಿನ್ನ ಆಶೆ ಇದೆ. ಮಾಯೆಯನ್ನು ನಿವಾರಿಸಿ ಜ್ಞಾನದ ಕಡೆಗೆ ಹರಿಸು. 

ಅಕ್ಕ : ಕಾಯದ ಕರ್ಮ ಹಿಂಗಿತ್ತು . ಕಾಯ ಲಿಂಗದ ಕಾಯವಾಗಿತ್ತು . ಮನದ ಕರ್ಮ 
ಕಳೆದು ಮನ ಲಿಂಗದ ಮನವಾಗಿ, ಪ್ರಾಣ ಪ್ರಾಣಲಿಂಗವಾಗಿ ನಿನ್ನ ಮುಟ್ಟಿದ ಕಾಮ 
ಅಕಾಮವಾಯಿತ್ತು . 

ಪ್ರಭು : ಕಾಮವನ್ನು ನೀಗು. 

ಅಕ್ಕ : ಕಾಮದ ಕತ್ತಲೆ ಕಳೆದು , ಕಣ್ಣೆರೆದು ಕಾಮಿಸಿದೆನಯ್ಯಾ , ಎನ್ನ ತನು, ಮನ, 
ಪ್ರಾಣಗಳು ಅವನ ತನು, ಮನ, ಪ್ರಾಣಗಳು. 

ಪ್ರಭು : ತ್ರಿಕೂಟದ ಮೇಲೆ ನಿಂದು ಕಾಲಿಲ್ಲವೆಂದರೆ ಭಯ ; ನಿನಗೆ ಅರಿವು ಎಲ್ಲಿದೆ 
ಹೇಳು, ತೆಕ್ಕೆಯ ಪತಿಯ ಹಂಗು ಹರಿದು ತನ್ನನ್ನು ತಾನು ಹಿಡಿಯಬೇಕಾದರೆ " ನಾನು 
ಎಂಬುದು ನೀನು ಎಂದಾಗಿ ನೀನು ಎಂಬುದು ಅಳಿದು, ನಾನು ನೀನು; ನೀನು ನಾನಾದೆ" 
ಎಂಬ ಭಾವ ಅಳವಡಬೇಕು. 


ಅದೈತ ಭಕ್ತಿ 


ಅದೈತ ಭಕ್ತಿಯೇ ಜ್ಞಾನ ; ಅದೇ ಶಕ್ತಿ . 
ಅದೈತ ಭಕ್ತಿ ಬೆಳೆದು ಶಿವಭಕ್ತಿಯಾಯಿತು. ಆ ಭಕ್ತಿ ಕಲ್ಪಲತೆ. 

ಕೇಳಿದ್ದನ್ನು ಕೊಡತಕ್ಕದ್ದು . ಇದರ ಸ್ವರೂಪನಿರ್ಮಲ, ಇದರ ಮೊಳಕೆ 
ಅಮಲಾತ್ಮರ " ಅಮಲ". 

ಯಾರ ಆತ್ಮ ಅಮಲವಾಗಿದೆಯೋ , ಯಾರ ಅಂತಃಕರಣದಿಂದ ಮಲ 
ಹೊರಟುಹೋಗಿದೆಯೋ , ಆ ಅಂತಃಕರಣವೆಂಬ ಹೊಲದಲ್ಲಿ ಮೊಳಕೆಯೊಡೆ 
ಯಿತು. ಶ್ರೀ ಗುರುವಿನ ಕಾರುಣ್ಯರಸಸೇಚನದಿಂದ ಮೊಳಕೆ ಚಿಗುರಿ, ಅಂತರಂಗ 
ದಿಂದ ದೃಷ್ಟಿ ಸ್ಥಾನದಲ್ಲಿ ಎರಡು ಎಲೆ ಬಿಟ್ಟು , ಭಾವದಲ್ಲಿ ಹೂವಾಗಿ, ತಿಳಿವಿ 
ನಲ್ಲಿ ( ಅರಿವಿನಲ್ಲಿ ) ಶಿವಾದೈತಾಮೃತರಸಪೂರ್ಣವಾದ ಫಲವನ್ನು ಬಿಟ್ಟಿತು. 
ಶಿವಭಕ್ಕಿಲತೆಗೆ ಸಮಾನವಾದ ವಸ್ತು ಯಾವುದು ? ಇದನ್ನು ತಿಳಿಯುವುದೇ 
ಮಾನವ ಜನ್ಮದ ಚರಮ ಉದ್ದೇಶ. ಆ ಸತ್ಯಸುಂದರ ತತ್ವವನ್ನು 
ಮುಟ್ಟಬೇಕಾದರೆ ಸಾಧನೆ ಬೇಕು. 

ಯಾವಾಗ ಕಣ್ಣು ತೆರೆಯಿತೋ ಆಗಿನಿಂದಲೂ ಆ ತತ್ವವನ್ನು ಕಾಣುವ 
ಪ್ರಯತ್ನ ನಡೆದೇ ಇದೆ. ಮನುಷ್ಯನು ಯಾವುದರ ರಹಸ್ಯ ಕಣ್ಣಿಗೆಕಾಣುವುದಿಲ್ಲವೋ 
ಅದನ್ನು ನೋಡಬೇಕೆಂದು ಆಶಿಸುತ್ತಾ ಬಂದ. ಆಕಾಶದಲ್ಲಿ ಮೋಡಬಂದು, 
ಗುಡುಗು ಮಿಂಚು ಸೇರಿ ಆದು ದೇವತೆಯೆನಿಸಬಹುದು. ಹಾಗೆ ಕಣ್ಣಿಗೆಕಾಣದ 
ಆ ದಿವ್ಯಶಕ್ತಿ ಅದ್ಭುತವೆಂದು ತೋರಿತು. ಅದನ್ನೇ ದೇವರೆಂದು ಭಾವಿಸುತ್ತಾ 
ಹೊರಟ . ಗಂಗಾಪ್ರವಾಹ ಯಾವ ಕಾಲದಿಂದ ಹೊರಟಿತೋ , ಆ ಕಾಲದಿಂದ 
ಭಾರತೀಯ ಸಂಸ್ಕೃತಿ ಅವಿಚ್ಛಿನ್ನವಾಗಿ ಮನು, ಮುನಿಗಳ ಮಸ್ತಿಷ್ಕದಲ್ಲಿ ಹೊರಟು, 
ಕೊನೆಗೆ ಎಲ್ಲಿ ಸೇರಬೇಕೋ ಅಲ್ಲಿಯವರೆಗೂ ಹರಿಯಿತು. ಮೊದಲು ಪ್ರಾಕೃತಿಕ 
ವಸ್ತುಗಳೇ ದೇವತೆಗಳಾಗಿ ಕಂಡವು. ಇಚ್ಛೆಯಿಂದ ಪೂಜಿಸಿದರು. ಕೆಲವು ಕಾಲದ 

ಮೇಲೆ ಆಶಾಬದ್ಧರಾಗಿ ಮನುಷ್ಯರು ತಮ್ಮನ್ನು ತಾವು ಕಳೆದುಕೊಂಡುಕೊನೆಗೆ ವನದಲ್ಲಿ 
ತಪಸ್ಸು ಮಾಡಬೇಕೆಂದು ಆರಂಭ ಮಾಡಿದರು. ನಂತರ ಭಿಕ್ಷಾವೃತ್ತಿಯಿಂದ ಜೀವನ 
ನಡೆಸಿದರು. ಆಗಲೂ ಭಯವು ತಪ್ಪಲಿಲ್ಲ . ಮೃತ್ಯುಭಯವು ತಪ್ಪಲೇ ಇಲ್ಲ . ನಾಲ್ಕನೆ 
ಯದಾಗಿ ಎಲ್ಲಾ ದೇವತೆಗಳನ್ನು ಉಪಾಸಿಸಿದರು. ಕಾಣಬೇಕಾದ ತತ್ವ ಕಾಣಲಿಲ್ಲ. ಕೊನೆಗೆ 
ಐದನೆಯದಾಗಿ ಯಾವನ ದಯದಿಂದ ಗುರಿ ಮುಟ್ಟಬಹುದೋ ಆ ಸುಂದರ ಶಾಂತ ಸ್ವರೂಪ 
ನಾದ ರುದ್ರನ ಉಪಾಸನೆ ಮಾಡಿದರು. 

ಅವರು ಮಾಡಿದ ಉಪಾಸನೆ ಮೂರು ಧಾರೆಯಾಗಿ ಹರಿಯಿತು. 
1) ಅಜ್ಞಾನಧಾರೆ - ಋಷಿಗಳು ಮಾಡಿದ ತಪಸ್ಸು , ಯಜ್ಞ ಹೋಮಾದಿಗಳು. 

2) ಆಗಮಧಾರೆ - ಇದು ಯಮುನೋತ್ರಿ: ಆಗಮಗಳನ್ನು ಅಭ್ಯಸಿಸಿ ಅದರಿಂದ 
ಗುರಿ ಮುಟ್ಟಲು ಪ್ರಯತ್ನ. 

3) ಭಕ್ತಿಧಾರೆ - ತತ್ವವನ್ನೆದುರಿಗೆ ಇಟ್ಟುಕೊಂಡು ಭಕ್ತಿಯಿಂದ ಉಪಾಸಿಸಿದರು. 
ಆಚಾರ್ಯರು ಹೃದಯದ ಪವಿತ್ರ ಭಾವನೆಯಿಂದ ಸಾರತರ ಅಂಶವನ್ನು ನಮಗೆಕೊಟ್ಟಿದ್ದಾರೆ. 

ಪೆರಿಯ ಪುರಾಣ (ತ್ರಿಷಷ್ಠಿಪುರಾಣ) ಇದರಲ್ಲಿ ಆ ವಿಶಿಷ್ಟವಾದ ತತ್ವಕ್ಕಾಗಿ ತಮ್ಮ 
ಜೀವನವನ್ನೇ ಆದರ್ಶವಾಗಿ ಇಟ್ಟಿರುವರು. ಬಸವಣ್ಣನವರು ತಮ್ಮ ವಚನದಲ್ಲಿ " ಅರಿಯು 
ವನು ಸಣ್ಣನಾಹನ್ನಕ್ಕ' ಎಂದು ಹೇಳಿದ್ದಾರೆ. ಬಸವಣ್ಣನವರು ತಮ್ಮ ಭಾವವಿಕಾಸ ಮಾಡಿ 
ಆ ಭಾವದಲ್ಲಿ ದಿವ್ಯಶಕ್ತಿಯನ್ನು ಕಾಣುವ ಸಾಮರ್ಥ್ಯವನ್ನು ತೋರಿಸಿದರು. ಬುದ್ಧಿಶಕ್ತಿಯೇ 
ನೀನು ನಿನ್ನಲ್ಲಿರುವ ಸಂಸ್ಕಾರಗಳು ಅಳಿದು ಯಾವಾಗ ನಿನ್ನ ಬುದ್ದಿ ನಿರ್ಮಲವಾಗುತ್ತದೋ 
ಆಗ ನೀನು ಆ ಜ್ಞಾನಸ್ವರೂಪನೇ ಆಗುತ್ತೀಯೆ. ಯಾರು ಆ ಜ್ಞಾನಸ್ವರೂಪವನ್ನು 
ಕಂಡಿದ್ದಾರೋ ಅವರು ಆ ವಸ್ತುವನ್ನು ವರ್ಣಿಸುವುದಿಲ್ಲ . ಹಾಗೆಯೇ ಶರಣರು ಆ ವಸ್ತುವನ್ನು 
ತಮ್ಮಲ್ಲಿ ಕಂಡರು. ಕಡೆಗೆ ಆ ವಸ್ತುವೇ ನೀನು ಎಂದು ತೀರ್ಮಾನಿಸಿದರು. ಬೆಳಕಿಗಾಗಿ 
ದೀಪ ಹೊತ್ತಿಸಿದೆ; ಆ ದೀಪವೇ ಮನೆಯನ್ನು ಸುಟ್ಟು ಬಿಟ್ಟಿತು. ಶರಣರು ಭಾವವನ್ನು 
ಒಳಗೆ ಹೊರಗೆ ಏಕಮಾಡಿ ಆ ವಸ್ತುವಿನವರೆಗೆ ಹರಿಸಿದರು. ಆ ಭಾವ ಗುಪ್ತ ; ಅದರ 
ಅನುಭವ ಇತರರಿಗೆ ಅವಧಾನವಾಗದು. ತರ್ಕಶಕ್ತಿಯಿಂದ ಅದಕ್ಕೆ ( ಆ ವಸ್ತುವಿಗೆ) 
ಲಕ್ಷ್ಮವಿಟ್ಟರು. ಮೂಲಸಿದ್ಧಾಂತ ಶಾಸ್ತ್ರರೂಪದಲ್ಲಿ ತರ್ಕ ಮಾಡಿದರು. 

ಮೈಕಂಡರ್ : ಒಬ್ಬ ತಮಿಳು ಗ್ರಂಥಕರ್ತ. ಆತನು ನಾಲ್ಕು ವರ್ಷದ ಮಗುವಾಗಿ 
ದ್ದಾಗ ಪರಮಾತ್ಮನು ಜಂಗಮರೂಪವಾಗಿ ಬಂದು ಆ ಮಗುವಿನ ಕಿವಿಯಲ್ಲಿ ಉಪದೇಶ 
ಮಾಡಿದನು . ಆ ಮಗುವೇ ಮುಂದೆ ದಿವ್ಯಜ್ಞಾನಿಯಾಗಿ "ಶಿವಜ್ಞಾನಬೋಧಂ' ಎಂಬ 
ಹನ್ನೆರಡು ಕಾಂಡಗಳುಳ್ಳ ಉದ್ಧಂಥವನ್ನು ಬರೆದನು. 

ವೀರಶೈವರೂಪದ ಸಿದ್ಧಾಂತ: ಇದರ ವಿಕಾಸ ಕಲ್ಯಾಣದ ಶಿವಾನುಭವಮಂಟಪದಲ್ಲಿ 
ಆಯಿತು. ಆ ವಿಕಾಸವನ್ನು ಉಳಿಸಿಕೊಳ್ಳುವುದಕ್ಕೆ ನಾವುಯತ್ನ ಮಾಡಲಿಲ್ಲ. ಕಳೆದುಕೊಂಡುಬಿಟ್ಟೆವು 

ಶಿವಭಕ್ತರು - ಯಾರು ಇದಿರಿಗಿಟ್ಟುಕೊಂಡು ಭಜನೆ ಮಾಡುತ್ತಾರೋ ಅವರಿಗೆ ರಜ , 
ತಮೋಗುಣಗಳಂತೆ ಸಾಕಗುಣವೂ ಬಂಧವೇ . 

ಭಕ್ತರ ಕಾಯವೇ ನನ್ನ ಕಾಯ; ಭಕ್ತನ ಹೃದಯವೇ ನನ್ನ ಹೃದಯ; ನಾನು ಕೈಲಾಸದಲ್ಲಿ 
ರುವುದಿಲ್ಲ : ಮೇರುವಿನಲ್ಲಿ , ಮಂದರಪರ್ವತದಲ್ಲಿ ಇರುವುದಿಲ್ಲ ; ಮಂದರ ಎಂಬುದು 
ತಮೋಗುಣ, ಮೇರು ಎಂಬುದು ರಜೋಗುಣ, ಕೈಲಾಸ ಎಂಬುದು ಸತ್ವಗುಣ. ನನ್ನ 
ಭಕ್ತನೆಲ್ಲಿದ್ದಾನೋ ಅಲ್ಲಿ ನಾನಿರುತ್ತೇನೆ- ಇದು ಶಿವನವಾಕ್ಕು , ಭಕ್ತಿಯ ಸೌಷ್ಠವ ತೆಗೆದುಕೊಂಡು 
ಬಸವಣ್ಣನವರು ಆರಂಭ ಮಾಡಿದರು. ಅದೇ ಸದ್ಭಕ್ತಿ . ಬಸವಣ್ಣನವರು ತಮ್ಮ ವಚನಗಳಲ್ಲಿ 
'ಗಂಡ ಒಲಿಯಲಿಲ್ಲ ; ಅವನನ್ನು ಮುಟ್ಟಲಿಕ್ಕೆ ಹೋಗುತ್ತೇನೆ' ಎಂದು ಹೇಳಿದ್ದಾರೆ. ಸತಿಯ ಧರ್ಮ 
ಹಿಡಿದು ಆ ಗಂಡನನ್ನು ( ವಸ್ತುವನ್ನು ) ಹಿಡಿಯಲು ಪ್ರಯತ್ನ ಮಾಡಿದ್ದಾರೆ. ' ಇಂತು ಸರ್ವಾಂಗವ 
ತೊಳೆದು, ತಲೆದೊಳೆದ ಕಾರಣ, ಅಂಗವಿದ್ಯೆಯಳಿದು' ಎಂದು ಅನೇಕ ವಿಧದಲ್ಲಿ ಹೇಳಿದ್ದಾರೆ. 

ನಮ್ಮಲ್ಲಿರುವ ಕೊಳೆಯನ್ನೆಲ್ಲಾ ಕಳೆದು, ಹೃದಯದ ಭಾವ, ಸಂಸ್ಕಾರ ಯಾವುದೂ 
ಇಲ್ಲದಿದ್ದರೆ, ರತ್ನದರ್ಪಣದಂತಿದ್ದರೆ ಶಿವನು ಅದರಲ್ಲಿ ತೋರುತ್ತಾನೆ. ನಮ್ಮ ಭಕ್ತಿಯಲ್ಲಿ 
ಆರು ಮೆಟ್ಟಲುಗಳು ಇವೆ. ಶ್ರದ್ಧಾ , ನಿಷ್ಠಾ , ಅವಧಾನ, ಅನುಭವ, ಆನಂದ, ಸಮರಸಗಳೇ 
ಆ ಮೆಟ್ಟಲುಗಳು. ' ಪರಮರಹಸ್ಯ ' ದಲ್ಲಿಯೂ ಸಿದ್ಧಾಂತಕ್ಕೆ ಆರು ಮೆಟ್ಟಿಲು ಹೇಳಿದೆ. ಪ್ರಭು 
ದೇವರು ಒಂದು ಕಡೆ " ಅರಣ್ಯವಾಸಿ ಹೇಳಿದ್ದಲ್ಲ , ಪರ್ಣಭಕ್ಷಕಕೇಳಿದ್ದಲ್ಲ' ವೆಂದು ಆ ವಸ್ತುವನ್ನು 
ಕುರಿತು ಹೇಳಿದ್ದಾರೆ. ವೇದಾಂತಿಗಳು - ಶ್ರವಣ , ಮನನ, ನಿದಿಧ್ಯಾಸನಗಳಿಂದ ಆ ತತ್ವವನ್ನು 
ತಿಳಿಯಬಹುದೆಂದು ಹೇಳುತ್ತಾರೆ. ಆದರೆ ದೂರಕ್ಕೆ ದೂರ, ಸಮೀಪಕ್ಕೆ ಸಮೀಪವಾಗಿರುವ 
ಆ ತತ್ವವನ್ನು ಮುಟ್ಟಬೇಕಾದರೆ ಅವರೂ ಕ್ರಿಯೆಯನ್ನು ಬಿಡಲಿಲ್ಲ . ಕ್ರಿಯೆಯಿಲ್ಲದೆ ಮಾಡುವ 
ಕರ್ಮದಿಂದ ಆ ತತ್ವವನ್ನು ಮುಟ್ಟುತ್ತೇನೆ ಎನ್ನುವುದು, ಕೈ ಬಡಿದು ಓಡಿ, ತನ್ನನ್ನು ತಾನು 
ಹಿಡಿಯುವೆನೆಂಬ ಹುಡುಗರ ಆಟದಂತಾಗುತ್ತೆ . 

ಹಮ್ಮು , ಬಿಮ್ಮು , ಸೊಮ್ಮು ಸವೆಯದೆ ನೀನು ಆ ವಸ್ತುವನ್ನು ಮುಟ್ಟಲಾರೆ. ಶ್ರವಣ, 
ಮನನ, ನಿದಿಧ್ಯಾಸನಗಳಿಂದ ತೊಡಕು ಇದೆ. ಆ ತೊಡಕಿನ ಸೀಮೆಯನ್ನು ದಾಟಿದ ಮೇಲೆ, 
ಅದನ್ನು ಅನುಸಂಧಾನ ಮಾಡು ಎಂದು ಹೇಳಬೇಕು. 

ಆ ವಸ್ತು ಬುದ್ಧಿಗಮ್ಯವಲ್ಲ , ಮನನೀಯವಾದರೂ ವಸ್ತುವಲ್ಲ . ಇವುಗಳಿಂದ ಪರೋಕ್ಷ 
ಸಾಕ್ಷಾತ್ಕಾರವಾಗಬಹುದು. ಚಿಲ್ಲದ ಬೀಜವನ್ನು ತೆಯ್ದು ಅದರ ಗಂಧವನ್ನು ನೀರಿಗೆ ಹಾಕಿದರೆ 
ನೀರು ತಿಳಿಯಾಗುವ ಹಾಗೆ ಪರೋಕ್ಷ ಸಾಕ್ಷಾತ್ಕಾರವಾಗಬಹುದು. ಅದು ನಾನೇ ಬ್ರಹ್ಮನಾದೆ 
ಎಂಬ ಭಾವನೆಯನ್ನುಂಟುಮಾಡುತ್ತದೆ. ಶ್ರವಣ , ಮನನ, ನಿದಿಧ್ಯಾಸನಗಳಿಂದ ಅಪರೋಕ್ಷ 
ಸಾಕ್ಷಾತ್ಕಾರವಾಗುವುದು ಎಂದು ವೇದಾಂತಿಗಳು ಹೇಳುತ್ತಾರೆ. ಶ್ರವಣ, ಮನನ, 
ನಿದಿಧ್ಯಾಸನಗಳುಊರುಮಾರಿಯಾಗಬಹುದು. ಆ ಭಾವದಿಂದ ಆರಂಭ ಮಾಡಿದರೆ ಆ ಸುಸ್ಥಿರ 
ಭಾವನೆವರೆಗೆ ಮುಟ್ಟಬಹುದು. ಆ ಸುಸ್ಥಿರ ಭಾವನೆಗೆ ಮುಟ್ಟುವುದೇ ಲಿಂಗಾಂಗಸಾಮರಸ್ಯದ 
ಚರಮ ಉದ್ದೇಶ. 

ಮನಸ್ಸಿನ ಭಾವ, ಮನಸ್ಸಿನ ಕ್ರಿಯಾ ಮಾತ್ರವಲ್ಲ . ಅದು ಇತರರಿಗೆ ಪರತಂತ್ರವಲ್ಲ . 
ಆ ಭಾವ ಸ್ವಾಭಾವಿಕ ಭಾವ. ಆ ಭಾವ ಭಕ್ತಿರಸ. ಇದು ಜೀವಾತ್ಮನ ಶಕ್ತಿ . ಪರವೇ 
ಇಲ್ಲದಿದ್ದುದರಿಂದ ಅದೇ ಪಿಂಡತ್ವ . ಪರಸಿದ್ಧವಸ್ತುವಿನ ಕಾರುಣ್ಯವಿಶೇಷದಿಂದ, ಹೊರಗಿನ 
ಸಂಬಂಧದಿಂದ, ಮಲವಿಸರ್ಜನೆಯಿಂದ ಪಿಂಡನಲ್ಲಿರುವ ಶಕ್ತಿ ಸ್ವಶಕ್ತಿ ಪಡೆಯಿತು. ಪಿಂಡಕ್ಕೆ 
ಯೋಗ್ಯತೆಯನ್ನು ಸಂಪಾದನೆ ಮಾಡಿಕೊಡುವುದಕ್ಕೆ ಎಂಟನೇ ತಿಂಗಳಲ್ಲಿ ಗರ್ಭಕ್ಕೆ ಲಿಂಗ 
ಧಾರಣೆ ಮಾಡುತ್ತಾರೆ. ಪಿಂಡದಿಂದಲೇ ಕ್ರಿಯೆ ಆರಂಭವಾಗುವುದು. ಅದಕ್ಕೆ ಆರು ಹೆಜ್ಜೆ . 
* ಕ್ರಿಯೆ ಶಾರೀರಿಕವಾಗಲೀ , ಮಾನಸಿಕವಾಗಲಿ ಆರಂಭವಾಗಬೇಕು. ಆತ್ಮನಲ್ಲಿರುವ ಮಲ 
ಕ್ಷುದ್ರಾಹಂಕಾರ . ನಾನು ಎಂಬುದಕ್ಕೆ ಕ್ಷುದ್ರಾಹಂಕಾರವೇ ಕಾರಣ . " ನಾನು " ಎನ್ನುವ ವಿಷಯ 
ಹೋಗಬೇಕು. ಕಾಂಡಗಳು ಮೂರು: ಕರ್ಮಕಾಂಡ, ಜ್ಞಾನಕಾಂಡ, ಭಕ್ತಿಕಾಂಡ. ನಾನು 
ಮಾಡುವ ಸರ್ವಧರ್ಮಾಧರ್ಮಗಳ ಫಲವನ್ನು ಅನುಭವಿಸುವುದಕ್ಕೆ ನಾನೇ ಕರ್ತನೆಂಬ 
ಅಭಿಮಾನವುಳ್ಳದ್ದು ಕರ್ಮಕಾಂಡ. ಧರ್ಮಾಧರ್ಮಗಳಿಗೆಲ್ಲ ನಾನು ಕರ್ತನಲ್ಲ , ಇದಕ್ಕೆಲ್ಲ 
ನಾನು ಸಾಕ್ಷಿ ಎಂಬ ಅಭಿಮಾನ ಉಳ್ಳದ್ದು ಜ್ಞಾನಕಾಂಡ. ನಾನು ಧರ್ಮಾಧರ್ಮಗಳಿಗೆ 
ಕರ್ತನೂ ಅಲ್ಲ , ಸಾಕ್ಷಿಯೂ ಅಲ್ಲ . ಎಲ್ಲದಕ್ಕೂ ಶಿವನೇ ಕರ್ತನೂ ಸಾಕ್ಷಿಯೂ ಆಗಿರುವ 
ನೆಂದು ಅಭಿಮಾನವಿಲ್ಲದಿರುವುದೇ ಭಕ್ತಿಕಾಂಡ, ಕರ್ಮಕಾಂಡವು ಮುತ್ತಿನ ಚಿಪ್ಪಿನಂತೆಯೂ , 
ಜ್ಞಾನಕಾಂಡವು ತಾವರೆ ಎಲೆಯಂತೆಯೂ , ಭಕ್ತಿಕಾಂಡವುಕಾದ ಕಬ್ಬಿಣದ ಉಂಡೆಯಂತೆಯೂ 
ಇರುವುವು. ಮುತ್ತಿನ ಚಿಪ್ಪಿನಲ್ಲಿ ಬಿದ್ದ ನೀರು ಮುತ್ತಾಗುವುದು ( ಸಾಫಲ್ಯ ). ತಾವರೆ ಎಲೆಯ 
ಮೇಲೆ ಬಿದ್ದ ನೀರು ಮುತ್ತಿನಂತೆ ತೋರುವುದು ( ವೈಫಲ್ಯ ). ಕಾದ ಕಬ್ಬಿಣದ ಮೇಲೆ ಬಿದ್ದ 
ನೀರು ನಾಶವಾಗುವುದು. ನೀರೆಂಬ ಹೆಸರು ಮಾಯವಾಗುವುದು. ಇವುಗಳಲ್ಲಿ ಶಿವಾತ್ಮಕ 
ವಾದ ಭಕ್ತಿಕಾಂಡವೇ ಶ್ರೇಷ್ಠ. ಭಕ್ತಿಕಾಂಡದಲ್ಲಿ ಎಲ್ಲಾ ವಸ್ತುವನ್ನು " ತಾದರ್ಥ್ಯಭಾವ" ದಿಂದ 
ಮಾಡುತ್ತೇನೆ. ಇದು ಮೊದಲನೆ ಹೆಜ್ಜೆ ; ಶ್ರದ್ದಾ . 

ಭಾವದ ಪರಿಪೋಷವಾಗಿ ಗಟ್ಟಿಗೊಂಡು ಮನಸ್ಸಿನಲ್ಲಿ ಸಂಕಲ್ಪ, ವಿಕಲ್ಪಕ್ಕೆ ಅವಕಾಶವಿಲ್ಲದೆ 
ಆ ಭಕ್ತಿಯೇ ' ನಿಷ್ಠಾ " ವರೆಗೂ ಹೋಗಬೇಕು. ಯಾವುದೂ ಮಧ್ಯದಲ್ಲಿ ಉಳಿಯದೇ 
ನಿಲ್ಲುವುದೇ ನಿಷ್ಕಾ . ಇದು ಎರಡನೆಯ ಸ್ಥಲ ( ಹೆಜ್ಜೆ ); ಎರಡನೆಯ ಘಟ್ಟ . 

ಅವಧಾನ : ಅದರ ಮುಂದೆ ಭಾವ ಬಲಿತು ಅವಧಾನವಾಗಬೇಕು. ಎಲ್ಲಾ ಇಂದ್ರಿಯ 
ಮತ್ತು ಮಾನಸವ್ಯಾಪಾರದಲ್ಲಿ ಆ ವಸ್ತುವಿನ ಕುರಿತ ಎಚ್ಚರ ತಪ್ಪದೆ ಇರುವುದು. ಎಚ್ಚರ 
ತಪ್ಪಿದರೆ ವಸ್ತುವಿನ ಅನುಭವವಾಗುವುದಿಲ್ಲ . ನಾನು ಮಾಡುತ್ತೇನೆ ಎನ್ನುವಲ್ಲಿ ನಾನು ಎಂಬುದು 
ಸೂಕ್ಷ್ಮವಾಗಿ ಅಳಿಯುತ್ತಾ ಹೋಗಬೇಕು. ಅವಧಾನದಲ್ಲಿ ಅತಿ ಸೂಕ್ಷ್ಮ ರೂಪದಲ್ಲಿ 
ಇರಬಹುದು. ಆ ವಸ್ತುವಿನಲ್ಲಿ ಎಚ್ಚರವಿಡುತ್ತಾನೆ. 

* ಅನುಭವ :ಶಿವಾನುಭವ. ಇದರಲ್ಲಿ ಆ ಕಡೆಯೇ ಲಕ್ಷ್ಯವಿರುತ್ತದೆ. ಅನುಭವದಲ್ಲಿಯೂ 
ಕರ್ತೃತ್ವ ಬಹಳ ಸೂಕ್ಷ್ಮರೂಪದಲ್ಲಿರುವುದು. ಕರಣಗಳಲ್ಲಿಯೂ ಸೂಕ್ಷ್ಮರೂಪದಲ್ಲಿರುತ್ತದೆ. 
ಇಲ್ಲಿ ಹಮ್ಮು , ಬಿಮ್ಮು ಬಹು ಸೂಕ್ಷ್ಮರೂಪದಲ್ಲಿರುತ್ತವೆ. 

- ಆತ್ಮಸಮರ್ಪಣೆ : ಭಾವದಲ್ಲಿ ಯಾವ ದೋಷವಿರುವುದಿಲ್ಲ . ಶರಣಸ್ಥಲದಲ್ಲಿ 
ಕುದ್ರಾಹಂಕಾರ ಪೂರ್ಣವಾಗಿ ಅಳಿದುಹೋಗಿರುವುದು. ನೀನು ಸಂಸಾರದಲ್ಲಿ ಯಾವ 
ಸಾರವಾದ ವಸ್ತುವನ್ನು ಕೊಟ್ಟರೆ ( ಅರ್ಪಣ ಮಾಡಿದರೆ) ಆ ಪರಮಾತ್ಮನು ಅದಕ್ಕಿಂತಲೂ 
ಸಾರವಾದ ತನ್ನನ್ನೇ ಕೊಡುತ್ತಾನೆ. ಅಂದರೆ ತನ್ನಂತೆ ಮಾಡುತ್ತಾನೆ. ಇದು ಆನಂದಭಕ್ತಿ . 

ಸಾಮರಸ್ಯ : ಭೇದ ಗಮ್ಯವಾಗಿ ಸಾಮರಸ್ಯವಾಗಬೇಕು. ಸಮ ಎಂದರೆ ಬ್ರಹ್ಮ . 
" ರಸೋವೈ ಸಃ ' ಇದೇ ಬ್ರಹ್ಮ . "ಸಮರಸಸ್ಯ ಭಾವ ಸಾಮರಸ್ಯಂ'". ಸಮವ್ಯಬ್ರಹ್ಮ ; ರಸವೂ 
ಬ್ರಹ್ಮ , ಭಾವ ಎಲ್ಲಿಂದ ಆರಂಭವಾಗಿತ್ತೋ ಅಲ್ಲಿ ಸಮರಸವಾಗಬೇಕು. 

ಅದೈತ ಭಕ್ತಿ ಪರವಸಾನಭಕ್ತಿ , ಶಂಕರಾಚಾದ್ಯರು ಸಾಧನಚತುಷ್ಟಯಸಂಪತ್ತಿಯಿಂದ 
ಅಂತಃಕರಣ ಶುದ್ದನಾದವನೇ ಅಧಿಕಾರಿ ಎನ್ನುತ್ತಾರೆ. ಇದಕ್ಕೆ ಇದಿರಿಗೆ ದೇವರನ್ನು ಇಟ್ಟು 
ಕೊಂಡು ಪೂಜೆ ಮಾಡಬಹುದು. ಆದರೆ ಭಾವಭಕ್ತಿಗೆ ಯಾವ ಆಕ್ಷೇಪಬರುವುದೇ ಇಲ್ಲ . 
ಯಾವ ಅತಿ ಪರವಸಾನಭಕ್ತಿಯನ್ನು ಆಚರಿಸುತ್ತಾನೋ ಅವನಿಗೆ ಅದರಿಂದ ಶ್ರವಣ, 
ಮನನ, ನಿದಿಧ್ಯಾಸನಗಳಿಂದ ಆಗತಕ್ಕ ಪ್ರಯೋಜನಕ್ಕಿಂತಲೂ ಮಿಗಿಲಾದ ಸಾಕ್ಷಾತ್ಕಾರವಾಗುತ್ತೆ. 

ಮನುಷ್ಯನ ಜೀವನಕ್ಕೆ ಜ್ಞಾನ ಬೇಕೆಂದು ಕೆಲವರು, ಕರ್ಮ ಬೇಕೆಂದು 
ಕೆಲವರು ವಾದ ಮಾಡುವರು. 

ಕರ್ಮೋಪಾಸಕರು ಜ್ಞಾನ ಬೇಡ, ಕರ್ಮ ಬೇಕು ಎಂದು ವಾದ 
ಮಾಡುವರು. ಆದರೆ ಮನುಷ್ಯನಿಗೆ ಜ್ಞಾನ ಮತ್ತು ಕರ್ಮ ಎರಡೂ ಬೇಕು. 

ಒಂದು ಮುಖಕ್ಕೆ ಎರಡು ಕಣ್ಣುಗಳು ಹೇಗೆ ಮುಖ್ಯವೋ ಹಾಗೆ ಅಧ್ಯಾತ್ಮ 
ಜೀವನದ ಸಾರ್ಥಕತೆಗೆ ಜ್ಞಾನಾಂಗ ಮತ್ತು ಕರ್ಮಾಂಗಗಳು ಎರಡೂ 
ಅವಶ್ಯವಾಗಿ ಬೇಕು. ಒಂದು ಹಕ್ಕಿಗೆ ಹಾರುವುದಕ್ಕೆ ಎರಡು ರೆಕ್ಕೆಗಳು ಹೇಗೆ 
ಅವಶ್ಯವೋ ಹಾಗೆ ಮನುಷ್ಯನ ಜೀವನಕ್ಕೆ ಜ್ಞಾನ, ಕರ್ಮಗಳೆರಡೂ ಬೇಕು. 

ಕರ್ಮದಲ್ಲಿ ಸತ್ಕರ್ಮ ಮತ್ತು ದುಷ್ಕರ್ಮಗಳೆಂದು ಎರಡು ವಿಧ. 

ಬರಿಯ ಉದ್ಯೋಗಗಳನ್ನು ಸತ್ಕರ್ಮವೆಂದು ಗಣಿಸಲಿಲ್ಲ . ಸತ್ಕರ್ಮದ 
ಎಲ್ಲೆ ಸಂಕುಚಿತವಾಯಿತು. ಸತ್ಕರ್ಮಗಳ ಮಾಲೆಯಲ್ಲಿ ಉದ್ಯೋಗಗಳನ್ನು 
ಸೇರಿಸಿಲ್ಲ . 

ಉದ್ಯೋಗಗಳನ್ನು ಶುದ್ಧವಾಗಿ ಮಾಡಿದರೆ ಅವೇ ಸತ್ಕರ್ಮಗಳು ಎಂದು 
ಹೇಳಹೊರಟವರು ಕಾಯಕವಾದಿಗಳು. 

ಯಾವ ಉದ್ಯೋಗವಾದರೂ ಶುದ್ಧವಾಗಿ ಸತ್ಯವಾಗಿದ್ದರೆ ಅದು 
ಸತ್ಕರ್ಮವಾಗುತ್ತದೆ. ಅದೇ ಕಾಯಕ. 

ಜ್ಞಾನ, ಕರ್ಮಗಳೆರಡೂ ಬೇಕು. ಸತ್ಕರ್ಮಗಳ ಪಂಕ್ತಿಯಲ್ಲಿ ಸೇರಿಸು 
ವಷ್ಟೇ ಸತ್ಯವಾದದ್ದು ಕಾಯಕ. 
ದ್ರೋಹಚಿಂತನವನ್ನು ತೊಡೆದುಹಾಕುವುದೇ ಕಾಯಕದ ಗುರಿ. 
ಜ್ಞಾನ, ಕರ್ಮ, ದ್ರೋಹಗಳ ಚಿಂತನವಿಲ್ಲದ್ದು ಈ ಮೂರೂ ಕಾಯಕದ 

ಅರ್ಥವನ್ನು ಸೂಚಿಸುವುವು. 

ದಾಸಿಮಾತ್ಯರದು ನೇಯ್ದೆಯ ಕಾಯಕ. 

ಜಗತ್ತಿನ ಮಾನ ಮುಚ್ಚಿರುವುದು ಬಟ್ಟೆ , ಜೀವನಾಗಿ ಒಂದು ಕಾಯಕದ ಮಹತ್ವವನ್ನು 
ತೋರಿಸಬೇಕೇ ಹೊರತು, ಅದನ್ನು ತೋರಿಸಲು ದೇವನಿಂದಲೂ ಆಗುವುದಿಲ್ಲ. ಯಾವ 
ಕಾಯಕವೇ ಆಗಲಿ, ಅದು ಸತ್ಯಶುದ್ಧವಾಗಬೇಕು. ಪವಿತ್ರವಾಗಬೇಕು. 

ಲಿಂಗಕ್ಕಾದರೂ , ಜಂಗಮಕ್ಕಾದರೂ ಕಾಯಕ ಬೇಕು. ದೇಹವು ವಸ್ತ್ರವನ್ನು 
ಸುತ್ತಿಕೊಂಡಂತೆ ಜೀವವು ದೇಹವೆಂಬ ಬಟ್ಟೆಯನ್ನು ಹೊಡೆದುಕೊಂಡು ಬಂದಿದೆ. 

ಜೀವ ಆದದ್ದು ಅವನಿಂದ; ದೇಹ ಆದದ್ದು ನಮ್ಮಿಂದ. 


ಶರಣಸತಿ - ಲಿಂಗಪತಿ 


ಬಸವಣ್ಣನವರ ಒಂದು ಸುಂದರ ವಚನ : 


ಮಿಂದು ಮಿಂದು ಮಡಿಗೊಂಡಿಪ್ಪೆ, ಸಖಿಯರನ್ನ 
ಸಿಂಗರಿಸಿದರು ನೋಡಾ, ತನು ನಿನ್ನದಾಗಿ , 
ಮನ ನಿನ್ನದಾಗಿ ಆನೆಂದರಿಯೆನಯ್ಯಾ 
ನಿನ್ನನೇ ನೋಡಿನಿನ್ನನೇ ಪಾಡಿ ಎನ್ನನೇ ಮರೆದಿರ್ಪ 
ಎನ್ನ ಪುರುಷ ಬಾರಾ, ಸೊಡರಿಂಗೆ ಎಣ್ಣೆಯನಿಕ್ಕಿ 
ನಿನ್ನ ಬರುವನೇ ಹಾರಿಹೆ ; ಬಾರಾ ಕೂಡಲ ಸಂಗಮದೇವಾ. 


ತಿಳಿಸLS 


ABBI 


ಸತಿಯ ಪ್ರೇಮ ಹೀಗಿರಬೇಕು. ಶೀಲಸಂಪಾದನೆ ಆಗಬೇಕು. ರಜೋಗುಣ , 
ತಮೋಗುಣಗಳು ಹೋಗಿ, ಸಾತ್ವಿಕತೆ ನನಗೆ ಬಂದಿದೆ ಎಂಬ ಭಾವ ಬರಬೇಕು. 

ಶರಣಸ್ಥಲದಲ್ಲಿ ಭಕ್ತಿ , ಶಾಂತಿ, ದಾಂತಿ, ಧೃತಿ, ಸಮ್ಯಕ್ ಸದಾಚಾರಗಳು 
ನೆಲೆಸಬೇಕು. ಸತಿಯ ಪ್ರೇಮ ನವಾಬನ ಬಳಿ ಕಸಗುಡಿಸುವವನ ಹೆಂಡತಿಯ 
ಪ್ರೇಮದಂತೆ ಇರಬೇಕು. 

ಒಬ್ಬ ನವಾಬನು ಯುದ್ಧಕ್ಕೆ ಹೋದಾಗ ಜೊತೆಯಲ್ಲಿ ಕಸ ಗುಡಿಸು 
ವವನು ಹೋಗಿದ್ದ. ಯುದ್ಧದಲ್ಲಿ ಗೆದ್ದು ಅವರು ವಾಪಸು ಬರುತ್ತಾರೆ 
ಎಂಬ ಸಮಾಚಾರ ಬಂತು. ಕಸ ಗುಡಿಸುವವನ ಹೆಂಡತಿ ತನ್ನ ಗಂಡ ಬರುತ್ತಾನೆ, 
ಅವನನ್ನು ಯಾವಾಗ ನೋಡೇನು ಎಂದು ತವಕಿಸುತ್ತಿದ್ದಳು. ನವಾಬನ 
ಪರಿವಾರವೆಲ್ಲಾ ಬಂದು ಊರ ಹೊರಗೆ ಬೀಡುಬಿಟ್ಟಿದ್ದರು. ಕಸ ಗುಡಿಸುವವನ 
ಹೆಂಡತಿಗೆ ಕಾತರ. ಮರುದಿನ ಬೆಳಿಗ್ಗೆ ನಸುಕಿಗೇ ಎದ್ದು ಬಾಗಿಲು ಗುಡಿಸುವುದಕ್ಕೆ 
ಪೊರಕೆ ತೆಗೆದುಕೊಂಡವಳಿಗೆ ತನ್ನ ಗಂಡನನ್ನು ನೋಡಬೇಕೆಂಬ ಆತುರ 
ಹೆಚ್ಚಾಯಿತು. ಪೊರಕೆಯನ್ನು ಕೈಯ್ಯಲ್ಲೇ ಹಿಡಿದು ಮೈಮೇಲೆ ಎಚ್ಚರವಿಲ್ಲದೆ 
ನವಾಬನು ಬೀಡುಬಿಟ್ಟಿದ್ದ ಸ್ಥಳಕ್ಕೆ ಹೋಗಿ ಹಾಗೆಯೇ ಒಳನುಗ್ಗಿದಳು. ಆ 

ಸಮಯದಲ್ಲಿ ನವಾಬನು ತನ್ನ ಡೇರೆಯ ಮುಂದೆ ಕುಳಿತು ನಮಾಜು ಮಾಡುತ್ತಿದ್ದನು. 
ಅವಳು ತನ್ನ ಗಂಡನನ್ನು ಎಷ್ಟು ಹೊತ್ತಿಗೆ ನೋಡೇನು ಎಂಬ ತವಕದಲ್ಲಿ ನವಾಬನನ್ನು 
ನೋಡಲಿಲ್ಲ . ಅವಳು ನುಗ್ಗಿದಾಗ ಅವಳ ಕೈಯ್ಯಲ್ಲಿದ್ದ ಪೊರಕೆ ನವಾಬನಿಗೆ ತಗುಲಿತು. 
ನವಾಬನು ಸಿಟ್ಟಿಗೆದ್ದು ಅವಳನ್ನು ಹಿಡಿತರಿಸಿ ಅವಳ ಅಜಾಗರೂಕತೆಗಾಗಿಕೋಪಗೊಂಡು 
' ಎಲೈ ಹೆಂಗಸೆ, ನಾನು ನಮಾಜು ಮಾಡುತ್ತಿದ್ದುದು ನಿನಗೆ ಕಾಣಿಸಲಿಲ್ಲವೇ ? ನನಗೆ 
ಪೊರಕೆಯನ್ನು ತಗುಲಿಸಿಕೊಂಡು ಹೋದೆಯಾ?' ಎಂದು ಗದರಿಸಿದನು . ಆಗ ಕಸ 
ಗುಡಿಸುವವನ ಹೆಂಡತಿಯು " ಸ್ವಾಮಿ , ನನಗೆ ನನ್ನ ಗಂಡನನ್ನು ನೋಡಬೇಕೆಂಬ ಒಂದೇ 
ಕಾತರವಿತ್ತು . ನನಗೆ ಇನ್ನೊಂದರ ಅರಿವು ಇರಲಿಲ್ಲ . ಆದರೆ ನೀವು ನಿಮ್ಮ ದೇವರನ್ನು 
ಕುರಿತು ನಮಾಜು ಮಾಡುತ್ತಿದ್ದೀರಿ. ಆದರೆ ನಿಮ್ಮ ಮನಸ್ಸೆಲ್ಲಾ ದೇವರ ಕಡೆಗೆ ಇಲ್ಲದೆ ಹೊರಗೆ 
ಇತ್ತು " ಎಂದಳು . ಆಗ ನವಾಬನಿಗೆ ಜ್ಞಾನೋದಯವಾಗಿ ಅವಳನ್ನು ಮನ್ನಿಸಿ ಕಳುಹಿಸಿದನು. 

ಶರಣನ ಪ್ರೇಮ ಹೀಗೆ ಸತಿಪ್ರೇಮವಾಗಿ ಲಿಂಗದಲ್ಲಿ ನೆಲೆಸಬೇಕು. 


ಶಿವಾನುಭವ- ಮಂಟಪ 


ಮಾನವ ಜೀವನ ಬಹಳ ತೊಡಕಾದುದು. ಆ ತೊಡಕನ್ನು ಬಿಡಿಸಿಕೊಳ್ಳಲು 
ಪ್ರಯತ್ನ ಮಾಡುತ್ತಲೇ ಇದ್ದಾನೆ. ಮೊದಲು ತೊಡಕನ್ನು ತಿಳಿದುಕೊಳ್ಳಲಿಲ್ಲ . 
ಅವನ ದೃಷ್ಟಿ ಮನಸ್ಸಿನಿಂದಲೂ ಕರಣದಿಂದಲೂ ವಸ್ತುವನ್ನು ದೂರವಿಟ್ಟು , 
ತೊಡಕು ಬಿಡಿಸಲಾಗದಿದ್ದಾಗ ಅದನ್ನು ( ಆ ವಸ್ತುವನ್ನು ) ತ್ಯಾಗ ಮಾಡಿದ 
ಅನುಭವವನ್ನು ಶಾಸ್ತ್ರವೆಂಬ ಹೆಸರಿನಿಂದ ರಕ್ಷಣೆ ಮಾಡಿದ. 

ನಮ್ಮ ಮುಂದೆ ಎಲ್ಲಾ ಸಾಧನವಿದೆ. ಆದರೂ ಕೂಡ ಆಟ ಆಡುತ್ತಾ ಇನ್ನಷ್ಟು 
ತೊಡಕು ಮಾಡಿಕೊಳ್ಳುತ್ತಿದ್ದೇವೆ. ಶಾಸ್ತ್ರಕಾರರು ಮೃತ್ಯುವಿನ ವಿಷಯದಲ್ಲಿ 
ಎಚ್ಚರವಿರು ಎಂದು ಸಾರಿದ್ದಾರೆ. ಆದರೆ ನಾವುಕಣ್ಣು ತೆರೆದುಕೊಂಡೇ ಇದ್ದೇವೆ. 
ನಾವುನೋಡುತ್ತೇವೆ,ಕೇಳುತ್ತೇವೆ, ಎಲ್ಲಾ ಮಿಥ್ಯಾವಸ್ತುವನ್ನೇ ನೋಡುತ್ತೇವೆ. 
ಮಿಥೆಯನ್ನೇ ಕೇಳುತ್ತೇವೆ. ನಿಜವಾದ ವಸ್ತುವನ್ನು ನಾವುನೋಡುತ್ತಿಲ್ಲ. 
ಪ್ರಭುದೇವರ ವಚನ ಹೀಗಿದೆ: 

ಸುಧೆಯನೊಲ್ಲದೆ ಸುರೆಯ ಹಿಡಿವರು, ಹೇಳಲಮ್ಮೆ , 
ನುಡಿಯಲಮ್ಮ ....... ಎಂದು ಹೇಳಿದ್ದಾರೆ. 
ನೆಳಲನ್ನು ತಬ್ಬಿಕೊಂಡು ಸುಖ ಪಡುತ್ತೇವೆ ಆದರೆ 
ನಿಜವಾದ ಸುಖವನ್ನು ಕಾಣರು ಎನ್ನುತ್ತಾರೆ. 


ನಮ್ಮದು ಚಿಂತಾಮಣಿಯ ಜೀವನ. ತನ್ನನ್ನು ಬಿಟ್ಟು ತನ್ನಿಂದನ್ಯವಾದ 
ವಸ್ತುವನ್ನು ಮರೆಯುವುದಿಲ್ಲ . ಸಾಧನದ ಉಪಯೋಗ ಮಾಡಿಕೊಳ್ಳುವುದಿಲ್ಲ . 

ನಮ್ಮ ಜೀವನ ಪವಿತ್ರ ಜೀವನವಾಗಬೇಕು. 
ನಮ್ಮ ಜೀವನ ನದಿ ಹರಿದು ಮಹಾಸಾಗರದಲ್ಲಿ ಬೆರೆಯಬೇಕು. 
ಗಂಗೆಗೆ ಎರಡು ದಡವಿದ್ದಂತೆ. ನಮ್ಮ ಜೀವನಕ್ಕೆ ಸಭ್ಯತೆ ಮತ್ತು ಸಂಸ್ಕೃತಿ 

ಇವೇ ಎರಡು ದಂಡೆಗಳು , ಸಭ್ಯತೆ, ಬಹಿರಂಗಸಂಬಂಧಿಯಾದದ್ದು ; ಸಂಸ್ಕೃತಿ, ಅಂತರಂಗ 
ಸಂಬಂಧವುಳ್ಳದ್ದು. 

ರತ್ನದ ಅಂತರಪ್ರಕಾಶವೇ ಸಂಸ್ಕೃತಿ. ರತ್ನಕ್ಕೆ ಹೊರಗಿನ ವಿನ್ಯಾಸದಂತೆ ಸಭ್ಯತೆ. 
ಹಾಗೆಯೇ ಜೀವನಕ್ಕೆ ಸಭ್ಯತೆಯು ಅಂಗಸಂಬಂಧ ಮತ್ತು ಸಂಸ್ಕೃತಿಯು ಪ್ರಾಣಸಂಬಂಧವುಳ್ಳದು. 

ಸಭ್ಯತೆಗಿಂತಲೂ ಸಂಸ್ಕೃತಿಗೆ ಪ್ರಾಧಾನ್ಯ ಕೊಡಬೇಕು. 
ಸಭ್ಯತೆಗೆ : ಆಧಾರ , ಮಸ್ತಿಷ್ಕ ಸಂಸ್ಕೃತಿಗೆ: ಆಧಾರ ಹೃದಯ . 
ಹೃದಯ ಸಂಸರ್ಗವಿಲ್ಲದಿದ್ದರೆ, ಬರಿಯ ಬುದ್ಧಿಶಕ್ತಿ ವಿಕಾಸವಾದರೆಉಪಯುಕ್ತವಲ್ಲ . 

ಹೃದಯದ ಶಕ್ತಿ -ಶ್ರದ್ಧಾ, ಧರ್ಮ, ತಪಸ್ಸು , ದಯೆ ; ಇದು ಸಂಸ್ಕೃತಿಗೆ ಆಧಾರ. 
ಸಭ್ಯತೆ ಮನುಷ್ಯನನ್ನು ಕೀಳುಮಟ್ಟದಿಂದ ಮೇಲ್ಮಟ್ಟಕ್ಕೆ ಒಯ್ಯುವುದು. ಸಂಸ್ಕೃತಿ 
ಮನುಷ್ಯನನ್ನು ನರತ್ವದಿಂದ ಹರತ್ವಕ್ಕೆ ತೆಗೆದುಕೊಂಡು ಹೋಗುತ್ತದೆ. ಆದ್ದರಿಂದ ಈ 
ಎರಡೂ ದಂಡೆಗಳನ್ನು ಒಟ್ಟಿಗೆ ಕೂಡಿಸಿ ನಡೆ. 

ಗಂಗೆ ಹೇಗೆ ಹೊರಗಿನ ಮತ್ತು ಒಳಗಿನ ಸಂತಾಪ ಮಾಡಿ ಸಾಗರವನ್ನು ಸೇರುವುದೋ 
ಹಾಗೆ ಸಭ್ಯತೆ ಮತ್ತು ಸಂಸ್ಕೃತಿಗಳನ್ನು ಅಳವಡಿಸಿಕೊಂಡು ನಡೆಯಬೇಕು. 

ಹೀಗೆ ಜೀವನವನ್ನು ನಡೆಸುವುದಕ್ಕೆ ಎಷ್ಟೋ ಅನುಭವಗಳನ್ನು ಹೇಳಿದ್ದಾರೆ. ಆರಣ್ಯಕ 
ಕಾಲದಲ್ಲಿ - ಯಜ್ಞಯಾಗಾದಿಗಳನ್ನು ಮಾಡಿ, ತತ್ವಗೋಷ್ಠಿಯನ್ನು ಮಾಡಿ, ಆ ವಸ್ತುವಿನಲ್ಲಿ 
ಹೇಗೆ ಲೀನವಾಗಬೇಕೆಂಬುದನ್ನು ನೋಡಿದರು. ಹಿಂದಿನಿಂದ ನಡೆದುಬಂದಗೋಷ್ಠಿಗಳೆಲ್ಲ 
ದಕ್ಕೂ 'ಶಿವಾನುಭವ ಮಂಟಪ' ಕಿರೀಟಪ್ರಾಯವಾದದ್ದು . ಇದು ಒಂದು ಅದ್ಭುತ ವಸ್ತು . 

ಮಂಟಪದ ಮಹತ್ವ :ಶಿವಾನುಭವಮಂಟಪದಲ್ಲಿ ಶರಣರು ಅನುಭವವನ್ನು ಅಳವಡಿಸಿ, 
ದೋಷವನ್ನು ತ್ಯಾಗ ಮಾಡಿ, ಸತ್ಯವನ್ನು ನಡೆದುತೋರಿಸಿದ್ದಾರೆ. 

ಈಶ್ವರತ್ವವನ್ನು ಮರೆತು ನರನಾದ ಜೀವನು ಜೀವಭೋಗಿಯಾಗಿ ಭೋಗ 
ಮಾಡುತ್ತಾನೆ. ವೈರಾಗ್ಯ ಹುಟ್ಟಿದಾಗ ಸಾಧನದ ಕಡೆ ತಿರುಗುತ್ತಾನೆ. ಆ ಸಾಧನವೇ ಜ್ಞಾನ. 
ಆ ಜ್ಞಾನ ಶಿವಜ್ಞಾನವಾಗಬೇಕು. 

ಅಜ್ಞಾನವೆಂಬ ತೊಟ್ಟಿಲೊಳಗೆ ಜ್ಞಾನವೆಂಬ ಶಿಶುವ ಮಲಗಿಸಿ, 
ಭ್ರಾಂತಿಯೆಂಬ ತಾಯಿ ವೇದ, ಶಾಸ್ತ್ರ , ಆಗಮ , ಪುರಾಣಗಳೆಂಬ 
ನಾಲ್ಕು ಹಗ್ಗವಿಡಿದು ತೂಗುತ್ತಾಳೆ. ತೊಟ್ಟಿಲು ಮುರಿದು, ನೇಣು 
ಹರಿದು ಬಿದ್ದಲ್ಲಿ , ಗುಹೇಶ್ವರನ ಬೆಳಕು ಕಾಣಬಹುದು ಕಣಾ 
ಸಂಗನಬಸವಣ್ಣಾ . 


ಶಬ್ದದಿಂದ ಜ್ಞಾನವಾಗುತ್ತದೆ. ಆದರೆ ಶಬ್ದ ಜ್ಞಾನದಿಂದಲೇ ಕೆಲಸವಾಗುವುದಿಲ್ಲ . ಅದು 
ಅನುಭೂತಿ ಆಗಬೇಕು; ಮನಸ್ಸಿನ ಪರಿಣಾಮ ಆಗಬೇಕು. ಅದೇ ಶಿವಾನುಭವ. 

ಅನುಭೂತಿ ಇಲ್ಲದಿರುವುದು ಶಾಖಾಗ್ರದಲ್ಲಿರುವ ಫಲದ ನೆರಳನ್ನು ಹಿಡಿದು ಸಂತೋಷ 
ಪಟ್ಟಂತೆ ಆಗುತ್ತದೆ. ಯಾವಾಗ ಮನೋವೃತ್ತಿ ಸಂಸಾರದಲ್ಲಿ ಸಮಾನಾಕಾರವಾಗುತ್ತದೆಯೋ 
ಅದೇ ಪರಿಣಾಮ . 

ಪರಿಣಾಮಗಳಲ್ಲೆಲ್ಲಾ ಮನದ ಪರಿಣಾಮವೇ ಲೇಸು. ತಲೆಯ ಜ್ಞಾನವನ್ನು ಅಟ್ಟು 
ಪರಿಪಾಕ ಮಾಡಿ ಮನಸ್ಸಿನಲ್ಲಿ ಪರಿಪೂರ್ಣ ಮಾಡಿಕೊಳ್ಳಬೇಕು. ಶಿವಶರಣರು ತಾವು 
ಅನುಭವಿಸಿದ ಅನುಭವವನ್ನು ಶಬ್ದ ಜಾಲದಿಂದ ನಮ್ಮಗಳಿಗೆಲ್ಲಾ ಕೊಟ್ಟ ಸ್ಥಾನ "ಶಿವಾನುಭವ 
ಮಂಟಪ ". 


ಶಿವಸಾಕ್ಷಾತ್ಕಾರ 


ನಾವು ತಿಳಿದಿರುವುದು ಹೆಚ್ಚೆಂದು ತಿಳಿಯುವುದು ಪಾಮರತ್ವ , ನಾಗಕುಮಾರ 
ರಾದ -ಕಂಬಳ ಮತ್ತು ಅಶರುಸೋದರರು. ಅವರಿಬ್ಬರೂ ಗಾನ ವಿದ್ಯೆಯಲ್ಲಿ 
ಅಪ್ರತಿಮ ಕಲಾವಿದರು. ಅವರಿಬ್ಬರಲ್ಲಿ ಯಾರು ಹೆಚ್ಚೆಂದು ಸ್ಪರ್ಧೆ ಹುಟ್ಟಿತು. 
ಇಬ್ಬರೂ ಸಂಗೀತ ಹಾಡಿ ಶಿವನನ್ನು ಮೆಚ್ಚಿಸಬೇಕೆಂದು ಪಣತೊಟ್ಟರು. 
ಬೋಲಾನಾಥನು (ಶಿವನು) ಅವರಿಬ್ಬರನ್ನೂ ಕರ್ಣಕುಂಡಲಗಳನ್ನಾಗಿ ಮಾಡಿ 
ತನ್ನ ಕರ್ಣದಲ್ಲಿ ಇರಿಸಿಕೊಂಡನು. 

ಆ ತತ್ವ ( ಪರತತ್ವ ) ಕೆಳಗೆ ಸಿಕ್ಕುವುದಿಲ್ಲ . ಅದು ಸಿಕ್ಕಬೇಕಾದರೆ ಮೇಲಕ್ಕೆ 
ಹೋಗಬೇಕು. ಇಂದ್ರಿಯಗಳೆಲ್ಲಾ ಕೆಳಕ್ಕೆ ಇಳಿಯುವುವು. ಅವುಗಳನ್ನು ಕೆಳಗಿ 
ನಿಂದ ಮೇಲಕ್ಕೇರಿಸಬೇಕು. 

ಸತ್ಯ ಸುಂದರ ಶಿವತತ್ವ ಮುಟ್ಟಬೇಕಾದರೆ ಎಲ್ಲಾ ವಿದ್ಯೆ , ಕಲೆಗಳು ಆ 
ತತ್ವದಕಡೆ ಮೇಲಕ್ಕೆ ಮುಟ್ಟಬೇಕು. ವಾಸನೆ ಉನ್ನತ ಮಟ್ಟಕ್ಕೆ ಮುಟ್ಟಬೇಕು. 

- ಜೀವಾತ್ಮನಿಗೆ ಮನ ಮಾವ, ಮನಸ್ಸಿನ ಮಗಳು ಕಾಮನೆಯನ್ನು ಕೊಟ್ಟ. 
ಕಾಮನೆಯ ಸಂಸರ್ಗದಿಂದ ಜೀವನು ತನ್ಮಯನಾದ. ಸರಿಯಾಗಿ ನೋಡಿದರೆ 
ಕಾಮನೆಯು ಮನಸ್ಸಿನ ಮಗಳು ಅಲ್ಲ . ಅದೇ ಮನ- ಮನಸ್ಸಿನ ಸಂಕಲ್ಪಕ್ಕೆ 
ಕಾಮನೆಯೇ ಕಾರಣ. ಜೀವಾತ್ಮನು ಕಾಮನೆಯಿಂದ ಮಯನಾಗಿದ್ದಾನೆ. ಆ 
ಕಾಮನೆಯನ್ನು (ಪ್ರವಾಹವನ್ನು ) ಪ್ರತಿಯೊಂದುಕ್ಷಣದಲ್ಲಿಯೂ ಕೆಳಮುಖವಾಗಿ 
ಹರಿಸುವುದನ್ನು ಬಿಟ್ಟು, ಮೇಲುಮುಖವಾಗಿ ಹರಿಸುವುದನ್ನು ಕಲಿಯಬೇಕು. 
ನಿನ್ನ ಮನವನ್ನು ( ಮನಸ್ಸು ) ಸ್ವಚ್ಛ ಮಾಡಿಕೊ . ಬಸವಣ್ಣನವರು ಒಂದು ದಿನ 
ಹೋಗುತ್ತಿರುವಾಗ ದಾರಿಯಲ್ಲಿ ಒಬ್ಬ ಹೆಣ್ಣುಮಗಳು ಕಸ ಗುಡಿಸುತ್ತಿದ್ದುದನ್ನು 
ಕಂಡರು. ಅದರಿಂದ ಬಸವಣ್ಣನವರಿಗೆ " ಭಾವದ ಮರೆಯ ಬ್ರಹ್ಮ ' ದ ಅರಿವಾಯಿತು. 
ಆ ಭಾವದ ತೆರೆಯು ಸೂಕ್ಷ್ಮವಾಗಿತ್ತು . ಆಗ ಈ ವಚನವನ್ನು ಹಾಡಿದರು. 

ಬಡಬಡಿದು ರಜವ ಕಳೆವೆನೆಂದರೆ ಹಸನಾಯಿತ್ತು , ತಾಯೆ . 
ಅಂಗಳವನುಡುಗಿಹೆನೆಂದರೆ ಮಂಗಳವಾಯಿತ್ತು ತಾಯೆ . 
ಒಳಗೆಶೋಧಿಸಿ ರಂಗವಲ್ಲಿಯನಿಕ್ಕಿ ಗುಡಿತೋರಣವ 
ಕಟ್ಟಿದರೆ ಕೂಡಲಸಂಗಮದೇವನಡಿಯಿಡುವ 


ರಜೋಗುಣವನ್ನು ಬಡಿದು, ಬಡಿದು ಕಳೆಯಬೇಕು. ಇಂದ್ರಿಯಗಳನ್ನು ( ಶರೀರವನ್ನು ) 
ಪರಿಶುದ್ಧವಾಗಿಟ್ಟುಕೊಳ್ಳಬೇಕು. 

ರಾಮಕೃಷ್ಣ ಪರಮಹಂಸರು ಹೇಳಿರುವ ಮಾತು: 

ಸೂಳೆಯ ಪಾಪ ಸನ್ಯಾಸಿಗೆ : ಒಬ್ಬ ಸನ್ಯಾಸಿ ತನ್ನ ಧರ್ಮಾಚರಣೆಗಳನ್ನು ಕಾಪಾಡಿಕೊಂಡು 
ಹೋಗುತ್ತಿದ್ದನು. ಆ ಸನ್ಯಾಸಿಯು ಇದ್ದ ಆಶ್ರಮದ ಎದುರಿಗೆ ಒಬ್ಬ ವೇಶೈಯು ವಾಸವಾಗಿ 
ದ್ದಳು. ಅವಳ ಮನೆಗೂ ಎಷ್ಟೋ ಜನರು ಬರುತ್ತಿದ್ದರು. ಸನ್ಯಾಸಿಗೆ ಆ ವೇಶೈಯನ್ನು 
ಕಂಡು ಒಳ್ಳೆಯ ಮಾತನ್ನು ಹೇಳಬೇಕೆಂದು ಇಚ್ಛೆಯಾಯಿತು. ಒಂದು ದಿನ ವೇಶೈಯು 
ಬಾಗಿಲಿಗೆ ಬಂದಾಗ ಸನ್ಯಾಸಿಯನ್ನು ಕಂಡು ನಮಸ್ಕಾರ ಮಾಡಿದಳು. ಸನ್ಯಾಸಿಯು ಅವಳಿಗೆ 
'ವೇಶ್ಯಾವೃತ್ತಿಯನ್ನು ಬಿಟ್ಟು ಒಳ್ಳೆಯ ದಾರಿಯಲ್ಲಿ ನಡೆ' ಎಂದು ಉಪದೇಶ ಮಾಡಿದನು. 
ಅವಳು ಅತ್ತು ಕರೆದು ತಾನು ಇನ್ನು ಯಾವ ಮಾರ್ಗ ಹಿಡಿಯಲಿ ; ಆ ಭಗವಂತನೇ ತನಗೆ 
ಸರಿಯಾದ ಮಾರ್ಗ ತೋರಿಸಲಿ ಎಂದುಕೊಂಡು ತನ್ನ ವೇಶ್ಯಾವೃತ್ತಿಯನ್ನೇ ನಡೆಸುತ್ತಾ 
ಇದ್ದಳು. ಸನ್ಯಾಸಿಗೆ ಅವಳು ತನ್ನ ವೃತ್ತಿಯನ್ನು ಬಿಡಲೇ ಇಲ್ಲವಲ್ಲ ಎಂದು ಮನಸ್ಸಿಗೆ 
ವ್ಯಾಕುಲವಾಯಿತು. ಸನ್ಯಾಸಿಯು ತನ್ನ ಆಚರಣೆಗಳನ್ನು ಬಿಟ್ಟು ಆ ವೇಶ್ಯಯ ಮನೆಗೆ 
ಪ್ರತಿದಿನವೂ ಎಷ್ಟು ಜನ ಬರುತ್ತಾರೆ ಎಂದು ಲೆಖವಿಡಲು ಪ್ರಾರಂಭಿಸಿದನು. 
ಆಕೆಯೇನೋ ಭಗವಂತನಲ್ಲಿ ನಿಷ್ಠೆಯಿಟ್ಟಿದ್ದಳು. ಹೀಗೆಯೇ ಕೆಲವು ಕಾಲ ಕಳೆದ ನಂತರ 
ಒಂದು ದಿನ ಯಾವನೋ ಒಬ್ಬ ವಿಟನು ವೇಶ್ಯಯ ಕತ್ತು ಕತ್ತರಿಸಿ ಅವಳು 
ಸತ್ತುಹೋದಳು. ಇದನ್ನು ಕೇಳಿದ ಸನ್ಯಾಸಿಯು ಹೃದಯಸ್ತಂಭನದಿಂದ ಸತ್ತನು. 
ವೇಶೈಯನ್ನು ದೇವಮಾರ್ಗದಲ್ಲಿ ಹೂವಿನ ಪಲ್ಲಕ್ಕಿಯಲ್ಲಿ ಕೊಂಡೊಯ್ಯುತ್ತಿದ್ದಾರೆ. ಆದರೆ 
ಸನ್ಯಾಸಿಯನ್ನು ಕತ್ತಲಿನಲ್ಲಿ ಎಳೆದುಕೊಂಡು ಹೋಗುತ್ತಿದ್ದಾರೆ. ಸನ್ಯಾಸಿಗೆ ವ್ಯಾಕುಲವಾಯಿತು. 
ಆಗ ಅಶರೀರವಾಣಿಯು ಎಲೈ ಸನ್ಯಾಸಿ ನೀನು ಶರೀರದಿಂದ ನಿನ್ನ ಕಾರ್ಯವನ್ನು 
ಮಾಡಿದೆ. ಜನರು ನಿನ್ನ ಶರೀರವನ್ನು ಹೂವಿನ ಪಲ್ಲಕ್ಕಿಯಲ್ಲಿ ಮೆರೆಸುತ್ತಿದ್ದಾರೆ. ಆದರೆ ನಿನ್ನ 
ಮನಸ್ಸು ಕೆಟ್ಟ ಮಾರ್ಗದಲ್ಲಿತ್ತು . ವೇಶೈಯ ತಲೆ ಮತ್ತು ಶರೀರಗಳು ಬೇರೆಯಾಗಿ ಹದ್ದು, 
ಕಾಗೆಗಳು ತಿನ್ನುತ್ತಿವೆ. ಆದರೆ ಅವಳ ಮನಸ್ಸು ಮಾತ್ರ ಪರಮೇಶ್ವರನ ಕಡೆಗೆ ಅಚಲವಾಗಿತ್ತು . 
ಆದ್ದರಿಂದ ಅವಳನ್ನು ಹೂವಿನ ಪಲ್ಲಕ್ಕಿಯಲ್ಲಿ ಕೊಂಡೊಯ್ಯುತ್ತಿದ್ದಾರೆ ಎಂದು 
ಹೇಳಿತು . ಆಗ ಸನ್ಯಾಸಿಗೆ ತನ್ನ ವ್ಯರ್ಥವಾದ ಕಾರ್ಯದಿಂದ ಆದ ಅನರ್ಥದ 
ಅನುಭವವಾಯಿತು. 

ಈ ಉದಾಹರಣೆಯಿಂದ ನಮಗೆ ಒಳ್ಳೆಯ ಪಾಠ ಕಲಿತಂತಾಗುವುದು . 

ನಿನ್ನ ವಾಸನೆಯನ್ನು ಮೇಲ್ಮಟ್ಟಕ್ಕೆ ತೆಗೆದುಕೊಂಡು ಹೋಗು, ದೈಹಿಕ ಮತ್ತು 
ಮಾನಸಿಕವಾಗಿ ಈ ಎರಡರ ಮೂಲಕವೂ ಕಾರ್ಯ ಮಾಡಬೇಕು. ಇದರಿಂದ ಸತ್ಯ ಸುಂದರ 
ಶಿವನು ಬಹಳ ದೂರದಲ್ಲಿರದೆ ಹತ್ತಿರವಾಗುವನು. 

ಕಬೀರರು ಹೇಳುವುದು :" ನಾನು ನಿನಗೆ ಬಹಳ ದೂರವಿಲ್ಲ . ನಿನ್ನ ಹತ್ತಿರವೇ ಇದ್ದೇನ ನಿನ್ನ 
ತಲೆಯನ್ನು ಕೆಳಗೆ ಕತ್ತರಿಸಿಹಾಕು ಮತ್ತು ಅದರ ಮೇಲೆ ಹೆಜ್ಜೆಯಿಡು. ನಾನು ಅಲ್ಲೇ ಇದ್ದೇನೆ. 

ಶೀರ್ಷವೇ ಅಹಂತಾ ( ನಾನು) ಈ ಅಹಂತೆ ಕಡಿದು ಕೆಳಕ್ಕೆ ಬೀಳಬೇಕು. ಮುಟ್ಟು 
ವುದು, ಮೂಸುವುದು ಎಲ್ಲವೂ ಯಜ್ಞವಾಗಬೇಕು. ಆಗ ಎಲ್ಲಾ ಇಂದ್ರಿಯಗಳೂ ತೀರ್ಥ 
ಗಳಾಗುತ್ತವೆ. ಶರೀರವೇ ಕ್ಷೇತ್ರವಾಗಲಿ. ಅಲ್ಲೇ ಸತ್ಯಸುಂದರ ಶಿವನ ಸಾಕ್ಷಾತ್ಕಾರವಾಗುತ್ತದೆ. 

ಭಕ್ತಿಯಲ್ಲಿ ಯೋಜನೆ ಮಾಡಿ ಎದೆಯ ಮೇಲೆ ಲಿಂಗಧಾರಣ ಮಾಡಿ 
ಬಯಲನ್ನು ಕುರುಹಾಗಿ ತಂದವನು ಆಚಾರ್ಯಗುರು. 

ಜ್ಞಾನದಿಂದ ಲಿಂಗದ ಮೇಲೆ ಎದೆಯನ್ನು ಕಟ್ಟುವವನೇ ಜಂಗಮ . 
ಅರಿವಾಗಿ ಲೀನವಾಗುತ್ತಾನೆ ಜ್ಞಾನಗುರು. 

ಗುರು ಮತ್ತು ಜಂಗಮರಿಗೆ ಉಪಾಧಿಭೇದ, ಉಪಾಧೇಯದಿಂದ ಭಿನ್ನವಿಲ್ಲ . 
ಷಟ್‌ಸ್ಥಲದಲ್ಲಿ ಹನ್ನೊಂದು ಜನ ಸಿದ್ಧಪುರುಷರು. 
ಭಕ್ತ - ಬಸವಣ್ಣ . 
ಮಹೇಶ - ಕಿನ್ನರಿ ಬ್ರಹ್ಮಯ್ಯ , ಮಡಿವಾಳ ಮಾಚಯ್ಯ . 
ಪ್ರಸಾದಿ - ಚನ್ನಬಸವಣ್ಣ , ಘಟ್ಟಿವಾಳಯ್ಯ . 
ಪ್ರಾಣಲಿಂಗಿ - ಸಿದ್ಧರಾಮೇಶ್ವರರು, ನೀಲಮ್ಮ . 
ಶರಣ - ಅಕ್ಕಮಹಾದೇವಿ, ಪ್ರಭುದೇವರು. 
ಐಕ್ಯ - ಅಜಗಣ್ಣ , ಅನಿಮಿಷದೇವರು. 

ಇಬ್ಬರು ಮಹಾಪುರುಷರು ಅಜಗಣ್ಣ ಮತ್ತು ಅನಿಮಿಷದೇವರು. 
ಅಜಗಣ್ಣ ಬಹಿರ್ಮುಖನಾಗಿರಲಿಲ್ಲ , ಆತನಿಗೆ ಒಳಗೆ ಹೊರಗೆ ಎಂಬ 
ಭೇದವಿರಲಿಲ್ಲ . 

ಪ್ರಭುದೇವರು ಗೋರಕ್ಷನಾಥನಿಗೆ ಜ್ಞಾನಭೇದ ಮಾಡಿ, ಸ್ಪರ್ಶಿಸಿ ಬಂದ 
ಮೇಲೆ ಅಲ್ಲಮನಾದದ್ದು . 

ಪ್ರಭುದೇವರು ಅನಿಮಿಷದೇವರ ಸಮಾಧಿಯ ಮೇಲೆಕೂತು, ಸುಖ 
ಸಮಾಧಿ ಅನುಭವಿಸಿದ ಮೇಲೆ ಗುರುವಿನ ಕೃಪೆ ಪಡೆದದ್ದು . ಅನಿಮಿಷದೇವರ 
ಸಮಾಧಿಯನ್ನು ಅಗೆದಾಗ ಕೆಳಗಡೆ ಗುಹೆ ಕಾಣಿಸಿತು. ಆ ಗುಹೆಯಲ್ಲಿ ಆರು 

ಹಂತಗಳು ( ಮೆಟ್ಟಿಲು) ಇದ್ದುವು. ಒಳಗಡೆ ಮೂರ್ತಿಯ ದೃಷ್ಟಿ , ಪ್ರಾಣಿಗಳು ಒಂದಾಗಿ 
ವ್ಯಕ್ತಿ ಕಾಣಿಸಿತು. 

ಅರಿವಿನ ಕುರುಹು ಜಂಗಮ. ಹೊರಗೆ ಆಧಾರ ಬೇಕೆಂದು ಅರಸುತ್ತಿದ್ದ ಪ್ರಭುವಿಗೆ 
ಕಾಣಬಾರದ ವಸ್ತು ಕಾಣಿಸಿತು. 

ಸಾವಯವದೀಕ್ಷೆ , ಲಿಂಗಾಂಗಸಾಮರಸ್ಯದ ವಿವರವನ್ನು ತಿಳಿಸುವ ಜ್ಞಾನದೀಕ್ಷೆ . ಇದನ್ನೇ 
ಅನುಗ್ರಹವೆನ್ನುವುದು. ಇದರಿಂದ ಕ್ಷುದ್ರಾಹಂಕಾರದ ನಿವೃತ್ತಿ . 
- " ಹುಟ್ಟು ಕೆಟ್ಟು ಆನು ಸತ್ತು ನೀನಾಗಲೆಂದು ಆನು ಹುಟ್ಟಿದೆ ನಿನ್ನ ಕರದಲ್ಲಿ , ಎನ್ನ 
ಹುಟ್ಟುಗೆಡಿಸಿ ಎನ್ನ ಮರಣಮಂಗಲವ ಮಾಡಬೇಕೆಂದು ನೀನು ಎನ್ನ ಕರದಲ್ಲಿ ಹುಟ್ಟಿದೆಯಯ್ಯಾ ; 
ಎರಡಾದ ಸಂಬಂಧಕ್ಕೆ ಕೌತುಕ ತುಂಬಿತ್ತು . ಆನು ನೀನಾದೆ ; ನೀನು ಆನಾದೆ". ಕಾಣಬಾರದ 
ವಸ್ತುವನ್ನು ಕಾಣುವುದಕ್ಕೆ ಕಣ್ಣಿನ ಕರುಳನ್ನು ಕಿತ್ತವರು, ನೆನೆಯಬಾರದ ವಸ್ತುವಿಗಾಗಿ ಮನದ 
ತಿರುಳನ್ನು ಹರಿದವರು . 

ಮಾತಿನ ಮೊದಲನ್ನು (ಶೂನ್ಯವನ್ನು ) ಬಲ್ಲವರನ್ನು ತೋರು ಎಂದು ಪ್ರಭುದೇವರು 
ಗುರುತನ್ನು ( ಅನಿಮಿಷದೇವರನ್ನು ) ಬೇಡಿದರು. ಅನಿಮಿಷದೇವರ ದಿವ್ಯಶಕ್ತಿ ಪ್ರಭುದೇವರ 
ಹಸ್ತದಲ್ಲಿ ಬಂದು ನಿಂತಿತು. 

ಅಜಗಣ್ಣನ ಮರಣ, ಅದಕ್ಕಾಗಿ ಮುಕ್ತಾಯಕ್ಕನ ಸಂತಾಪ, ಮುಕ್ಕಾಯಕ್ಕನಿಗೆ 
ಪ್ರಭುದೇವರ ಸಮಾಧಾನ. ಈ ಪ್ರಸಂಗದಲ್ಲಿ ಗುರುವಿನ ಶಕ್ತಿ ವ್ಯಕ್ತವಾಗುತ್ತದೆ. 

" ಒಂದೆರಡಾದರೆ ಸಂತೋಷ ಪಡುವರು , ಎರಡು ಒಂದಾದರೆ ಅಳುವುದೇಕೆ? " ಎಂದು 
ಪ್ರಭುದೇವರು ಮುಕ್ತಾಯಕ್ಕನಿಗೆ ಸಮಾಧಾನ ಹೇಳಿದರು. 

ಮೂರರ ಮುಸುಕನು ಮೀರಿ: ಮೂರು ಬಟ್ಟೆಯ ಮೆಟ್ಟದೆ, ಮೂರರ ಕುರುಹ 
ಮೀರಿ, ಮೂರುಗಿರಿಯನೇರಿ ಸಾಮ ಸೀಮೆಯ ಮೀರಬೇಕು. 

(ಮೂರರ ಕುರುಹು - ಗುರು, ಲಿಂಗ, ಜಂಗಮ ) 
ಜನನ - ಆತ್ಮನ ವಿಕೃತಿ ; ಮರಣ - ಆತ್ಮನ ಪ್ರಕೃತಿ. 
ಅಜಗ - ಜಗವಿಲ್ಲದವನು, ಬಹಿರ್ವ್ಯಾಪಾರವಿಲ್ಲದವನು. 

ಇದನ್ನೆಲ್ಲಾ ಕೇಳಿ ಕೊನೆಗೆ ಮುಕ್ತಾಯಕ್ಕನು ತನಗೆ ಅಜಗಣ್ಣನೇ ತನ್ನ ಗುರುವೆಂದು 
ಒಪ್ಪಿಕೊಳ್ಳುತ್ತಾಳೆ. 

ಬಸವಣ್ಣನವರ ದಾಸೋಹಂಭಾವದಲ್ಲಿ ಶರೀರವನ್ನು ಸವೆಸುತ್ತಿದ್ದವಳು 
ಮೂಗಿ ಶಾಂತಮ್ಮ , ಪ್ರಸಾದ ತೆಗೆದುಕೊಂಡ ಮೇಲೆ ಆ ಶಾಂತಮ್ಮನಿಗೆ 
ಬಾಹ್ಯವೆಲ್ಲಾ ಅಳಿದುಹೋಗುತ್ತಿತ್ತು . ಎಲ್ಲಾ ಭಾವದಿಂದಲೇ ನಡೆಸುತ್ತಿದ್ದಳು. 
ಆಕೆಯ ದಾಸೋಹಂಭಾವ ಕ್ರಿಯಾರೂಪ ಅಳಿದು ಎಲ್ಲಾ ಜ್ಞಾನರೂಪವಾಗು 
ತಿತ್ತು . ಬಾಹ್ಯ ಸ್ಕೂಲಕ್ರಿಯೆ ಎಲ್ಲಾ ಸೂಕ್ಷ್ಮವಾಗಿ ಜ್ಞಾನವಾಗಿತ್ತು . ಎಲ್ಲಾ 
ಭಾವಕ್ರಿಯೆಯೇ ಆಗುತ್ತಿತ್ತು . ಭಾವ ಹೊರಗೆ ಬಂದಾಗ ಬಸವಣ್ಣನವರ ಮನೆಗೆ 
ಬಂದು ಸೇವೆ ಮಾಡುತ್ತಿದ್ದಳು. ದಾಸೋಹಂಭಾವ ಜ್ಞಾನರೂಪವಾಗ ಬೇಕು. 
ಆಗ ಅದು ಜ್ಞಾನದಾಸೋಹವಾಗುತ್ತೆ . 

ಲಿಂಗವನ್ನು ಎದೆಯ ಮೇಲೆಕಟ್ಟುವುದು ಕ್ರಿಯೆ . ಎದೆಯನ್ನು ಲಿಂಗದ 
ಮೇಲೆಕಟ್ಟುವುದು ಜ್ಞಾನಗುರುವಿಗೆ, ಜಂಗಮನಿಗೆಕ್ಷೇತ್ರ ಭಿನ್ನ . ಅವರ ಜ್ಞಾನ, 
ಆಚಾರದಲ್ಲಿ ಭೇದವಿಲ್ಲ .ಸ್ಕೂಲರೂಪದಲ್ಲಿ ಕ್ರಿಯೆ ಇದ್ದಾಗ ಭೇದವಿದೆ. ಆಚಾರ 
ವನ್ನು (ಕ್ರಿಯೆ) ಅರಿವಾಗಿ ಅರಳಿಸುವುದು ಜ್ಞಾನ. ಆಚಾರ ಮತ್ತು ಜ್ಞಾನ ಎರಡೂ 
ಒಂದೇ ವ್ಯಕ್ತಿಯಲ್ಲಿ ಇರಬಹುದು. ಇದರಲ್ಲಿ ಹೆಚ್ಚು ಕಡಿಮೆ ಇಲ್ಲ . ಗುರು, 
ಲಿಂಗ, ಜಂಗಮ - ಇವುಮೂರೂ ಒಂದೇ ವಸ್ತುವಿನ ಛಾಯೆ . ಪ್ರಭುದೇವರು 
ಮುಕ್ತಾಯಕ್ಕನಿಗೆ ನಿರೂಪಿಸಿದ್ದು (ಉಪದೇಶ ಮಾಡಿದ್ದು ) . 
- ಛಾಂದೋಗ್ಯ ಉಪನಿಷತ್ತಿನಲ್ಲಿ - " ಯಾವನು ಕಣ್ಣು ಬಿಡಿಸಿ ದಾರಿ ತೋರಿಸು 
ತಾನೋ ಅವನೇ ಗುರು" ಎಂದು ಹೇಳಿದೆ. ಮುಕ್ತಾಯಕ್ಕ ತನ್ನ ಅಣ್ಣ ಅಜಗಣ್ಣನ 
ಸಂಪತ್ತಿ ನೋಡಿ ಅವನ ಸೇವೆ ಮಾಡಿದ ದೇವಿ. ಅಜಗಣ್ಣ ತಾನೇತಾನಾದ 
ದೇವ. ಆ ದೇವಿ ತನ್ನ ಇಷ್ಟಲಿಂಗವನ್ನು ಕೈಯಲ್ಲಿಟ್ಟುಕೊಂಡು ತನ್ನ ದುಃಖವನ್ನು 
ತನ್ನ ಇಷ್ಟಲಿಂಗಕ್ಕೆ ಹೇಳಿಕೊಳ್ಳುತ್ತಿದ್ದಾಳೆ. ಅವರ ಮನೆನೋಡಿಪ್ರಭುದೇವ 
ರಿಗೆ ಸಂತೋಷವಾಯಿತು. ಶೀಲನೋಡಿ ಬಾಗಿಲಲ್ಲಿ ನಿಂತರು ಪ್ರಭುದೇವರು. 

ಶರೀರದ ವ್ಯಾಮೋಹ ಒಂದು ದಟ್ಟಡವಿ, ಈ ಕಾಡನ್ನು ದಾಟಿದರೆ 

ಅಂತಃಕರಣ ವ್ಯಾಪಾರ ; ಉರಿಯ ಗಿರಿಯನ್ನು ಮೀರಿದರೆ ನಿನ್ನ ಯೋಗವನ್ನು ಕಾಣಬಹುದು. 
ಚಿತ್ರದಲ್ಲಿ ಬರೆದದ್ದು ಸ್ಥಿರವಾದದ್ದು . ನಿನ್ನ ಯೋಗಕಲ್ಪನೆಗೆ ಬಾರದ್ದು . 

ಪ್ರಭುದೇವರು ಒಳಹೊಕ್ಕರು. ಮುಕ್ತಾಯಕ್ಕನಿಗೆ ಅರಿವೇ ಇಲ್ಲ . ಪ್ರಭುದೇವರು 
ಬಂದದ್ದರ ಅರಿವೇ ಇಲ್ಲ . 

ಮುಕ್ತಾಯಕ್ಕ : ಅರಿವಣದೊಳಗಿಕ್ಕಿ ಅಗಿವುತ್ತಿದೆ ಮರ್ತ್ಯಲೋಕವೆಲ್ಲವು, ಅರಿವು 
ಉಳಿಯಲರಿಯದೆ ಕೆಟ್ಟಿತ್ತು ಲೋಕವೆಲ್ಲವು, ನಾನೆಂತು ಬದುಕುವೆನಯ್ಯಾ ! ಕತ್ತಲೆ ಬೆಳಗ 
ಕಾಂಬ ಸಂದೇಹಿ ನಾನೊಬ್ಬಳು, ಎನ್ನ ಕಣ್ಣ ಕಟ್ಟಿ, ಕನ್ನಡಿಯ ತೋರಿತ್ತೊ ಅಜಗಣ್ಣ ನಿನ್ನ 
ಯೋಗ. 

"ಕೂರ್ಮನ ಶಿಶುವಿನ ಸ್ನೇಹದಂತಿರಲೊಲ್ಲದೆ ಆರೂಢಗೆಟ್ಟೆಯೊ ಅಜಗಣ್ಣ ." 

'ಕೊಡನೊಳಗಣ ಜ್ಯೋತಿಯ ಅಡಗಿಸಲರಿಯದೆ ಮಿಗೆವರಿದಂತಾದೆಯೋ ಅಜಗಣ್ಣ "; 
ನೀನು ಏರಿದೊಡೆ ಅರಿವು, ಇಳಿದರೆ ಕ್ರಿಯೆ , ಈ ಸ್ಥಿತಿಯಲ್ಲಿದ್ದರೂ ಏಕೆ ಬಯಲಾದೆ? 
* ಪ್ರಭುದೇವರು : ಅಂಗೈಯೊಳಗೊಂದು ಅರಳ ತಲೆಯ ಹಿಡಿದುಕೊಂಡು ಕಂಗಳ 
ಮುತ್ತ ಪವಣಿಸುವಾಕೆ ನೀನಾರು ಹೇಳಾ....ನೀನು ಅಂಗೈಯಲ್ಲಿ ಕುರುಹು ಹಿಡಿದಿರುವೆ; 
ಅರಳಿದ ತಲೆ, ಎರಡು ಒಂದಾದ್ದಕ್ಕೆ ಏಕೆ ಅಳುತ್ತೀ ? 

ಮುಕ್ತಾಯಕ್ಕ : ಕಾಯ , ಕರಣದ ಕುರುಹೇ ಇಲ್ಲ , ಮನಸ್ಸಿನಲ್ಲಿ ಸಮರಸ, ಮನಸು 
ಭಾವದಲ್ಲಿ , ಭಾವ, ಅರಿವು ಆಗಿರುವ ಅಣ್ಣನ ತಂಗಿ ನಾನು. 

ಪ್ರಭು: ಅಜಗಣ್ಣನು ಮೂರುಹೊದಿಕೆ ( ಆಣವ, ಮಾಯಾ, ಕಾರ್ಮಿಕ ಮಲಗಳು) 
ಹೊದ್ದದೆ, ಮೂರು ದಾರಿ ( ತಾಪತ್ರಯ ) ಮೆಟ್ಟದೆ, ಉರಿಯ ಗಿರಿಯನೇರಿ, ಮೂರುಕುರುಹ 
ಸೇರಿ ಮೂರು ಗಿರಿಯನ್ನು ( ಜ್ಞಾನ, ಜ್ಞಾತೃ , ಜೇಯ) ಏರಿದವನು. 

ಮುಕ್ತಾಯಕ್ಕ : ಎಡೆಯಿಲ್ಲದ ನಡೆ, ಉಲಿಯಿಲ್ಲದ ನುಡಿ ಮಾಡುತ್ತಿದ್ದ . ಇದಿರಿಲ್ಲದ 
ಮಾಟ , ಎರಡಿಲ್ಲದ ಕೂಟ. ಈ ಗುಣವುಳ್ಳವನು ಅಜಗಣ್ಣ . (ಹೂವಿನ ಆಧಾರವಿಲ್ಲದೆ) 
ಗಂಧತನ್ಮಾತ್ರೆಯೇ ನನ್ನ ಅಣ್ಣನ ಯೋಗ, ರಸತನ್ಮಾತ್ರೆಯೇ ಅವನ ಯೋಗ, ರೂಪ, 
ಸ್ಪರ್ಶ, ಶಬ್ದ ತನ್ಮಾತ್ರೆಗಳೇ ಅವನ ಯೋಗ, ನನ್ನನ್ನು ಅಕಾಲದಲ್ಲಿ ಬಿಟ್ಟುಹೋದ. 

ಪ್ರಭು: ಅವನು ಜ್ಞಾನರೂಪ, ಮರಹಿನ ಕೊನೆಯಲ್ಲಿರುವ ಜ್ಞಾನರೂಪನು. ಉಪಾಧಿಯ 
ಮೀರಿ ನಿರುಪಾಧಿಕನಾದವನು. ಅವನು ಹೋಗುವ ಠಾವು ಎಂತು? ಒಳಗೆ ಹೊರಗೆ ಎಂಬ 
ಅರಿವಿಲ್ಲ . ಎಲ್ಲಿಗೆ ಹೋಗುತ್ತಾನೆ? ಹೋಹನಲ್ಲ , ಇಹನಲ್ಲ . 

ಮುಕ್ತಾಯಕ್ಕ : ಅವನ ಕ್ರಿಯೆಯ ಹೊಳಪೇ ಲಿಂಗ, ಎಲ್ಲಾ ವ್ಯಾಪಾರವೂ ಹೊಳಹಿ 
ನಲ್ಲಿತ್ತು ನನ್ನ ಅಣ್ಣನಿಗೆ. 

ಪ್ರಭು : ಇದ್ದದ್ದಕ್ಕೆ ಅನುತಾಪ ಪಡುವುದು, ಇಲ್ಲದ್ದಕ್ಕೆ ಅನುರಾಗ ಪಡುವುದುಂಟೆ? 
ಇದಿರಿಗೆ ಕುರುಹು ತೋರದಿದೊಡೆ ಏಕೆ ಹಂಬಲ ಪಡುತ್ತೀ ? 

ಮುಕ್ತಾಯಕ್ಕ : ನಾನು ಕಣ್ಣು ತೆರೆಯದ ಮುನ್ನವೇ ನನ್ನನ್ನು ಬಿಟ್ಟುಹೋದನಲ್ಲಾ . 

ಪ್ರಭು : ಅವನೇ ಆಧಾರ, ಅವನೇ ಉಳಿವು, ಉಳಿವಿಗೆ ಅಳಿವುಂಟೆ? ನಂಬಿದರೆ 
ಹೃದಯದಲ್ಲಿ ಇಂಬುಗೊಡಬಲ್ಲ . ಅವನ ಸ್ವರೂಪ ತಿಳಿದು ನೋಡು. 

ಮುಕ್ತಾಯಕ್ಕ : ಆ ತತ್ವವನ್ನು ಹೇಗೆ ತಿಳಿಯಲಿ? ದಾರಿ ತೋರಿಸುವವರು ಯಾರು ? 

ಪ್ರಭು : ಪರತತ್ವವೆಂಬುದು ಬೇರಿಲ್ಲ . ಒಮ್ಮೆ ಕಂಡೆ, ಒಮ್ಮೆ ಕಾಣೆ, ಒಮ್ಮೆ ಕೂಡಿದೆ, 
ಒಮ್ಮೆ ಅಗಲಿದೆ ಎಂದರೆ ಕರ್ಮ ಬೆಂಬತ್ತಿ ಬಿಡದು. ನಿನ್ನೊಳಗೆ ನಿನ್ನ ತಿಳಿದು ನೋಡಲು 
ಭಿನ್ನ ಉಂಟೆ? ನೀನೆಂದ ತಿಳಿದು ನೋಡು. ಎರಡು ಎಂಬುದು ಅಳಿದರೆ ಸಾಕು. 

ಮುಕ್ತಾಯಕ್ಕ : ಗುರುವಿಲ್ಲದೆ ತನ್ನಷ್ಟಕ್ಕೆ ತಾನೇ ಆಗುವುದು ಹೇಗೆ? ಆ ರೂಢಿಯ 
ಕೊಟ್ಟ ಗುರುವಿಲ್ಲದೆ ಆಗದು. 

ಪ್ರಭು: ಮಾಡಿದರೆ ತನು ಸಾಕ್ಷಿ ,ನೋಡಿದರೆ ಕಣ್ಣು ಸಾಕ್ಷಿ . ಅರಿದು ಮರೆಯಲಿಲ್ಲ , 
ನೆನೆದು ಪೂಜಿಸಲಿಲ್ಲ . ಮನವ ಮನೆಯ ಮಾಡಿಕೊಂಡಿಪ್ಪ ಲಿಂಗದ ಅನುವನರಿಯಬಲ್ಲರೆ 
ಗುಹೇಶ್ವರನೆಂಬ ಲಿಂಗದೂರವಿಲ್ಲ . 

ಮುಕ್ತಾಯಕ್ಕ : ತನುವ ಪಡೆದು ಅನುವ ಪಡೆವಡೆ ಗುರುವೇ ಬೇಕು. ಯುಕ್ತಿ 
ತೋರಿಸುವವನು ಗುರು, ಕುರುಹು ಹಿಡಿದುಕೊಡುವವನು ಗುರು, ಭಾವದ ಬಳಕೆಯಲ್ಲಿ 
ತಂದು ತೋರಿಸುವವನು ಗುರು. 

ಪ್ರಭು : ಇಲ್ಲದ ಮಾಟ ಸಲ್ಲದ ಮಾತು. ಇಲ್ಲದುದ ಇಲ್ಲವೆಂದರೆ ಗುರು ಇಲ್ಲ . ಶಿಷ್ಯ 
ಇಲ್ಲ . ಇಲ್ಲದ್ದನ್ನು ಬಿಟ್ಟರೆ ಸಾಕು. ಇದು ಪರಮಾದೈತ ದರ್ಶನ ಶಿಷ್ಯನು ತನ್ನಿಂದ ತಾನೇ ತಿಳಿದು, 
ತನ್ನ ತಾನೇ ತಿಳಿಯಬೇಕಲ್ಲದೆ ಭಿನ್ನವಾಗಿ ಅರಸಲಾಗದು. ತಾನು ತಾನಾದ ಬಳಿಕ ಗುರುತಾನೇಕೆ? 

ಮುಕ್ತಾಯಕ್ಕ : ಕಂಡದ್ದನ್ನು ಇಲ್ಲವೆನ್ನುವರೇ ? ಉಂಟೆಂಬುದೇ ಸಾಕ್ಷಿ . ಯಾವ 
ಸ್ಥಿತಿಯು ಇದೆಯೋ ಅದಕ್ಕೆ ಹೊಂದಿಕೊಂಡು ಹೋದರೆ ಗುರುವೇ ಬೇಕು. ನಿನ್ನ ನೀನರಿತು 
ಪರಬ್ರಹ್ಮವಾದೆನೆಂದರೆ, ನಿಶ್ಯಬ್ದ ವೇದ್ಯವಾಗಿರಬೇಕಲ್ಲದೆ ಶಬ್ದಸಂದಣಿ ಹಿಂಗದು. 

ಪ್ರಭು : ತಾನು ಪರತತ್ವದಲ್ಲಿ , ಆ ಪರತತ್ವ ತನ್ನಲ್ಲಿ ಏಕಾಕಾರವಾದರೆ ಗುರುವು ಏಕೆ ಬೇಕು? 
ತಾನೇ ತಾನಾದವನಿಗೆ ಇದಿರಿಲ್ಲ ; ಕುರುಹಿಲ್ಲ . 

ಮುಕ್ತಾಯಕ್ಕ : ಆ ಸ್ಥಿತಿ ಮುಟ್ಟಿದರೆ ಬೇಕಿಲ್ಲ . ಆ ಪರತತ್ವ ತನ್ನಲ್ಲಿ ತರಹರವಾದರೆ 
ಗುರು ಬೇಡ. ತನ್ನನ್ನು ತಿಳಿದು ತಾನು ತಾನಾಗಬೇಕಾದರೆ ಮೊದಲು ಗುರುವೇ ಬೇಕು. 
ಗುರುವು ತನ್ನ ನಿಲುವನ್ನು ಬಿಂಬಿಸದಿದ್ದರೆ, ಆ ಭಾವವನ್ನು ಅಳವಡಿಸಿಕೊಳ್ಳತಕ್ಕ ಶಕ್ತಿ 
ಕೊಡದಿದ್ದರೆ ಆ ಸ್ಥಿತಿ ಬರುವುದಿಲ್ಲ . 

ಪ್ರಭು : ಗುರುಶಕ್ತಿ ಬರಬೇಕಾದರೆ ತಾನು ಅಧಿಕಾರಿಯಾಗಬೇಕು. ಗುರುವಿನಿಂದ 
ತೆಗೆದುಕೊಂಡ ಆಚಾರವನ್ನು ಜ್ಞಾನರೂಪಕ್ಕೆ ತಂದು ತನ್ನಲ್ಲಿ ಅಳವಡಿಸಿಕೊಳ್ಳಬೇಕು. 

ಕಂಡುದುದ ಕಂಡು, ಕಾಣದುದ ಕಾಣಬೇಕಾದರೆ ಗುಹೇಶ್ವರನಂತಪ್ಪ ಗುರುವೇ ಬೇಕು. 0 


ಸಭ್ಯತೆ- ಸಂಸ್ಕೃತಿ 


ಮಹಾಕಾಲ, ಮಹಾಕಾಲಿಯರು ಜಗವೆಂಬ ಫಲಕದ ಮೇಲೆ ಎಂಬ 
ನಾಲ್ಕು ಲಕ್ಷ ಜೀವರಾಶಿಗಳೆಂಬ ಮನೆಗಳನ್ನು ಬರೆದು ಪಗಡೆಯಾಟವಾಡುತ್ತಿ 
ದ್ದಾರೆ. ಅವರಾಡುವ ಆಟಕ್ಕೆ ದಾಳಗಳು, ಹಗಲು ರಾತ್ರಿಗಳು , ಪಗಡೆಯಾಟಕ್ಕೆ 
ಸಂಖ್ಯೆ , ಪುಣ್ಯಾಪುಣ್ಯ . ಪಗಡೆಯಾಟದ ವಧ್ಯಸ್ಥಾನವೇ ಶಾಂತಿ. 

ಗಂಗೆಯಂತೆ ಮನುಷ್ಯನ ಜೀವನಕ್ಕೆ ಎರಡು ತೀರಗಳು, ಬಹಿಮ್ಮುಖ 
ಮತ್ತು ಅಂತರ್ಮುಖ ಜೀವನಗಳೇ ಆ ತೀರಗಳು. 
ಲಕ್ಷ್ಮೀ ನವಾಬನ ಉಪಮಾನ 

- ಲಕ್ಷ್ಮೀ ನವಾಬನದ್ದು ವಿಲಾಸ ಜೀವನ. ಅವನು ಒಂದು ದಿನದ ಬೇಟೆಗೆ 
ಹೋಗಬೇಕಾದರೂ ತನ್ನೊಡನೆ ಅಂತಃಪುರದ ರಾಣಿಯರನ್ನೂ ಸಹ 
ಕರೆದುಕೊಂಡು ಹೋಗುವಷ್ಟು ವಿಲಾಸಜೀವನವನ್ನು ನಡೆಸುತ್ತಿದ್ದನು. ಕಡೆಗೆ 
ಆತನಿಗೆ ರಾಜ್ಯ ಹೋಗಿ ಸೆರೆಯಲ್ಲಿರಬೇಕಾಯಿತು. ಬಹಳ ವರ್ಷಗಳ ಕಾಲ 
ಸೆರೆ ಅನುಭವಿಸಿದ. ಆಗ ಫಕೀರನೊಬ್ಬನು ಆ ನವಾಬನನ್ನು ಕಂಡು ತಿರಸ್ಕರಿಸಿ 
ಅವನಿಗೆ'ಬೇಕೂಫ್' ಟೊಪ್ಪಿಗೆಕೊಟ್ಟನು. ಇದರಿಂದ ಕಲಿಯಬೇಕಾದ ಪಾಠ . 

ನದಿಯು ತನ್ನ ತೀರವನ್ನು ಅತಿಕ್ರಮಿಸದೆ ಹೇಗೆ ಹರಿಯುವುದೋ ಹಾಗೆ 
ಮನುಷ್ಯನು ತನ್ನ ಜೀವನದಲ್ಲಿ ಮಿತಿಯರಿತು ತನ್ನ ಗುರಿ ಸಾಧಿಸಬೇಕು. 
ಮನುಷ್ಯನು ಈಗ ಜಲಶಕ್ತಿ , ಅಗ್ನಿಶಕ್ತಿ , ತೇಜಶಕ್ತಿ , ವಾಯುಶಕ್ತಿಗಳನ್ನು , ಕಾಲ 
ಮತ್ತು ದಿಕ್ಕುಗಳನ್ನು ಜಯಿಸುತ್ತಿದ್ದಾನೆ. ಆದರೆ ಇವುಗಳಿಂದ ಆತ್ಮಜಯಕ್ಕೆ 
ಪ್ರಯತ್ನಿಸುತ್ತಿದ್ದಾನೆ. ಆದರೆ ಆತ್ಮಜಯವು ಹೊರಗಿನಿಂದ ಬರುವುದಿಲ್ಲ , 
ಅದು ತನ್ನಿಂದ ತಾನೇ ಆಗಬೇಕು. ಸಭ್ಯತೆ ಮತ್ತು ಸಂಸ್ಕೃತಿ ಯಾವಾಗ 
ಒಳಗಿನಿಂದ ಅಂದರೆ ಹೃದಯದಿಂದ ಹೊರಡುತ್ತವೆಯೋ ಆಗ ಸಾಮಂಜಸ್ಯ 
ವಾಗುತ್ತದೆ. ಸಂಸ್ಕಾರ-ಕಾಯ ; ಸಭ್ಯತೆ- ಆತ್ಮ . 

ರತ್ನವುಗಣಿಯಲ್ಲಿ ಸಿಕ್ಕರೂ ಅದಕ್ಕೆ ವಿನ್ಯಾಸ ಆಗಬೇಕು. ವಿನ್ಯಾಸವಾದ ಮೇಲೆಯೇ 
ಅದಕ್ಕೆ ರತ್ನವೆಂಬ ಹೆಸರು ಬರುವುದು. ಸಭ್ಯತೆ, ಸಂಸ್ಕೃತಿ ಇವೆರಡಕ್ಕೂ ಹೃದಯವೇ ಆಧಾರ. 
ಹೃದಯದ ಸಭ್ಯತೆಯೊಡನೆ ಶಮಸಮಾದಿಗಳು ಬೇಕೇ ಬೇಕು. ಬುದ್ಧಿಶಕ್ತಿಯೇ ಮುಖ್ಯವಲ್ಲ , 
ಅದಕ್ಕಿಂತಲೂ ಹೃದಯಶಕ್ತಿಯಿಂದ ಸಂಸ್ಕಾರಗೊಂಡ ಬುದ್ಧಿಶಕ್ತಿ ಬೇಕು. 


ಮನಸ್ಸಿನ ಏಕಾಗ್ರತೆ 


ಮನುಷ್ಯನು ತನ್ನ ಗುರಿ ಮುಟ್ಟಲು ಮನಸ್ಸಿನ ಏಕಾಗ್ರತೆ ಬೇಕು. ಅದಕ್ಕೆ 
ಒಂದು ಉದಾಹರಣೆ. 

ಒಬ್ಬ ನವಾಬನು ಬೇಟೆಗೆ ಹೋದಾಗ ತನ್ನ ಝಾಡಮಾಲಿಯನ್ನೂ 
ಕರೆದುಕೊಂಡು ಹೋಗಿದ್ದ . ಬೇಟೆಯಿಂದ ಹಿಂದುರುಗಿ ಬಂದುಊರ ಹೊರಗೆ 
ಬಿಡಾರ ಹೂಡಿದ್ದ . ಮರುದಿನ ಬೆಳಗ್ಗೆ ಝಾಡಮಾಲಿಯ ಹೆಂಡತಿಗೆ ತನ್ನ 
ಗಂಡನು ಮನೆಗೆ ಬರಲಿಲ್ಲವಲ್ಲಾ ಎನಿಸಿ ಅವನನ್ನು ಬಿಡಾರದಲ್ಲೇ 
ನೋಡಬೇಕೆಂಬ ಇಚ್ಛೆಯಾಯಿತು. ಹಾಗೆ ಮನಸ್ಸಿನಲ್ಲಿ ಹೊಳೆದಕೂಡಲೇ 
ಅವಳು ಗುಡಿಸುವುದನ್ನು ನಿಲ್ಲಿಸಿ ಪೊರಕೆಯನ್ನು ಕೈಯ್ಯಲ್ಲಿ ಹಿಡಿದುಕೊಂಡೇ 
ಬಿಡಾರಕ್ಕೆ ಹೋದಳು. ತನ್ನ ಗಂಡನನ್ನು ನೋಡಬೇಕೆಂಬ ಆಸೆಯಿಂದ ಅವಳ 
ಮನಸ್ಸೆಲ್ಲಾ ಆತನ ಮೇಲೆಯೇ ಇತ್ತು . ತನ್ನ ಕೈಯಲ್ಲಿ ಪೊರಕೆಯಿದೆಯೆಂಬು 
ದನ್ನು ಆಗ ಅವಳು ಮರೆತಿದ್ದಳು. ಅವಳಿಗೆ ಬೇರೇನೂ ಕಾಣುತ್ತಿರಲಿಲ್ಲ , 
ತಾನು ಏನು ಮಾಡುತ್ತಿದ್ದೇನೆಂಬ ಪರಿವೆಯೂ ಇರಲಿಲ್ಲ . ಅವಳು ಬಿಡಾರವನ್ನು 
ಪ್ರವೇಶಿಸಿದಾಗ ನವಾಬನು ತನ್ನ ಡೇರೆಯ ಮುಂದೆ ಕುಳಿತು ನಮಾಜು 
ಮಾಡುತ್ತಿದ್ದನು. ಅವಳು ಆ ಡೇರೆಯ ಮುಂದೆಯೇ ಹಾದುಹೋದಳು . ಆಗ 
ಅವಳ ಕೈಯ್ಯಲ್ಲಿದ್ದ ಪೊರಕೆ ನವಾಬನ ತಲೆಗೆ ತಗುಲಿತು. ನವಾಬನಿಗೆ ಸಿಟ್ಟು 
ಬಂದು ಅವಳನ್ನು ಹಿಡಿತರಿಸಿ ಶಿಕ್ಷೆ ಕೊಡಲು ತೊಡಗಿದನು. ಆಗ 
ಝಾಡಮಾಲಿಯ ಹೆಂಡತಿಯು ನವಾಬನನ್ನು ಕುರಿತು ತನ್ನ ಪ್ರಶ್ನೆಗೆ ಉತ್ತರ 
ಹೇಳಿ ಆಮೇಲೆ ಶಿಕ್ಷೆ ಕೊಡಿಯೆಂದಳು. ಅದಕ್ಕೆ ನವಾಬನು ಒಪ್ಪಿಕೊಂಡನು . 
ಆಗ ಅವಳು ನವಾಬನನ್ನು , ಈಗ ನೀವು ಏನು ಮಾಡುತ್ತಿದ್ದಿರಿ? ಎಂದು 
ಕೇಳಿದಳು. ಅದಕ್ಕೆ ನವಾಬನು, ನಾನು ನನ್ನ ಗಂಡನನ್ನು (ದೇವರು) ಕುರಿತು 
ಧ್ಯಾನ ಮಾಡುತ್ತಿದ್ದೆ " ಎಂದನು. ಆಗ ಅವಳು, ನಾನು ನನ್ನ ಗಂಡನನ್ನು 
ನೋಡಬೇಕೆಂಬ ಆತುರದಲ್ಲಿ ನಾನು ಏನು ಮಾಡಿದೆನೋ ತಿಳಿಯಲಿಲ್ಲ . 

ಆದರೆ ನೀವು ನಿನ್ನ ಪತಿಯನ್ನು ಕಾಣಬೇಕೆಂಬ ಆತುರವಿದ್ದರೆ ನನ್ನ ಕೈಯ್ಯಲ್ಲಿನ ಪೊರಕೆ 
ನಿಮ್ಮ ತಲೆಗೆ ತಗುಲಿದ್ದು ಹೇಗೆ ತಿಳಿಯಿತು, ಹೀಗೆನೀವುವಿಮುಖನಾದರೆ ನಿಮ್ಮ ಪತಿಯನ್ನು 
ಕಾಣುವ ಬಗೆ ಹೇಗೆ? " ಎಂದು ಮತ್ತೆ ಪ್ರಶ್ನಿಸಿದಳು. ನವಾಬನು ತನ್ನ ತಪ್ಪನ್ನು ಒಪ್ಪಿಕೊಂಡು 
ಅವಳನ್ನು ಮನ್ನಿಸಿ ಕಳುಹಿಸಿದನು. 

ಹೀಗೆ ನಾವು ನಿಷ್ಠೆಯಿಂದ ದೇವರನ್ನು ಸ್ಮರಿಸಿದರೆ ದೇವರು ಮಾತ್ರ ಕಾಣಿಸುವನು ; 
ಬೇರೇನೂ ಕಾಣಿಸದು. 


ಎರಡು ಕಣ್ಣುಗಳು 


ಸುಳಿದಡೆ ಪರಿಮಳದೊಡಗೂಡಿ ಸುಳಿಯಬೇಕು 

ನಿಂದಡೆ ಭಕ್ತನಾಗಿ ನಿಲ್ಲಬೇಕು 
ಸಂಸಾರವು ಒಂದು ಕಡೆ ಸುಖ ; ಒಂದು ಕಡೆ ದುಃಖಮಯ. ಮಗು 
ಹುಟ್ಟಿದ ಕೂಡಲೇ ' ಹಾ, ಹಾ ' ಎಂದು ಆಲಾಪ ಮಾಡುತ್ತಲೇ ಕಡೆತನಕ 
ಆಲಾಪಿಸುತ್ತಲೇ ಇರುತ್ತದೆ. 

ಸಂಸಾರದಲ್ಲಿ ದುಃಖವೆಂಬುದು ನಮ್ಮನ್ನು ಆವರಿಸಿಕೊಂಡಿರುವ ವಾಸನಾ 
ಫಲ. ಅದರಲ್ಲಿ ಒಂದು ಪರಿಮಳ ಇದೆ. ಅದರ ಮೇಲೆ ಈ ಮಲ ಆವರಿಸಿದೆ. 
ಅದು ( ಪರಿಮಳ) ಹೇಗಾದರೂ ಹೊರಗೆ ಬಂದರೂ ನಾವು ಇಚ್ಚಿಸದೆ ಬೇರೆ 
ಕಡೆ ತಿರುಗುತ್ತೇವೆ. ಹೂವಿನ ವಾಸನೆಗೆ ಅಸಹ್ಯಪಟ್ಟು , ಮಲದ ವಾಸನೆಗೆ 
ಆಶೆ ಪಡುತ್ತೇವೆ. 

ವಿವೇಕಾನಂದರು ಹೇಳಿದ ಒಂದು ಉದಾಹರಣೆ : ಒಂದು ದಿವಸ ಇಬ್ಬರು 
ಬೆಸ್ತರ ಹೆಂಗಸರು ಮೀನುಗಳನ್ನು ಮಾರಲು ಪಟ್ಟಣಕ್ಕೆ ಹೋಗಿ, ಹಿಂದಕ್ಕೆ 
ಬರುವಾಗ್ಗೆ ಕತ್ತಲಾಯಿತು. ಅಲ್ಲಿಯೇ ರಾತ್ರಿ ತಂಗಬೇಕಾಯಿತು. ಯಾರೋ 
ಹೂವಾಡಿಗರ ಮನೆಯಲ್ಲಿ ಅವರಿಗೆ ಆಶ್ರಯ ಸಿಕ್ಕಿತು. ಅವರಿಬ್ಬರೂ ಒಂದು 
ಕೊಠಡಿಯಲ್ಲಿ ಮಲಗಿದರು. ಅವರಿಗೆ ಅಲ್ಲಿಯ ಹೂವಿನ ವಾಸನೆ ಹಿತ 
ಕೊಡುವುದಕ್ಕೆ ಬದಲು ಅಸಹ್ಯವೆನಿಸಿತು; ನಿದ್ರೆ ಬರಲಿಲ್ಲ . ಆಗ ಅವರು 
ಖಾಲಿಯಾಗಿದ್ದ ತಮ್ಮ ಮೀನಿನ ಬುಟ್ಟಿಗಳನ್ನು ತಮ್ಮ ಮುಖದ ಮೇಲೆ 
ಮುಚ್ಚಿಕೊಂಡು ನಿದ್ರೆ ಹೋದರು . ಹಾಗೆ ನಾವು ಮಲದ ವಾಸನೆಯನ್ನೇ 
ಅಪೇಕ್ಷಿಸುತ್ತೇವೆ. ಅಳುವ ಮಗುವನ್ನು ನೋಡಿ ನಗುತ್ತೇವೆ. 

ಸಂಸಾರಕ್ಕೆಲ್ಲಾ ಕಾರಣ ವಾಸನಾಪುಂಜ : ಇದೇ ಮನುಷ್ಯತ್ವಗುಣ. 
ಜೀವನು ವಾಸನಾಪುಂಜವನ್ನು ಬಂಡವಾಳವನ್ನಾಗಿ ಮಾಡಿಕೊಂಡು, ವ್ಯಾಪಾರ 

ಮಾಡಿ ಈ ಪುಂಜವನ್ನು ಬೆಳೆಸುತ್ತಾನೆ. ಆದರೆ ಅವನು ಶ್ರೀಮಂತನಾಗುವುದಿಲ್ಲ . 
'ಶ್ರೀಹೀನನಾಗುತ್ತಾನೆ. 'ಶ್ರೀಹೀನನಾದವನು ಸ್ವಸ್ವರೂಪದಿಂದ ವ್ಯತಿರೇಕನಾಗುತ್ತಾನೆ." ಎಲೆ 
ಮನಸ್ಸೇ , ಭೂಮಿ ನಿನ್ನದಲ್ಲ ... ಅದು ಜಗಕ್ಕಿಕ್ಕಿದ ತೊಡಕು . ಈಶ್ವರನನ್ನು ನೋಡು, 
ದುಃಖ ನಿವೃತ್ತಿಯಾಗುತ್ತದೆ. 

ಛದ್ಯತೆ ಹೃದಯಗ್ರಂಥಿಃ, ಭಿತೇ ಭಿನ್ನ ಸಂಶಯಃ' 

ಶ್ರೀಗುರುವಿನ ದೀಕ್ಷಾಸಂಸ್ಕಾರದಿಂದ ದೇಹಗುಣಗಳೆಲ್ಲಾ ಜ್ಯೋತಿರೂಪವಾಗಿ 
ಮಂಗಳಕರವಾಗುವುವು. 

ಶಿವಜ್ಞಾನ ಬೇಕು, ಈಶ್ವರನನ್ನು ನೋಡುವುದಕ್ಕೆ . ಯಾವುದರಿಂದ ನೋಡಬೇಕು? 
ಬೇಕಾದಷ್ಟು ಯಜ್ಞ ಮಾಡಿದರೇನು? ಅದರಿಂದ ಈಶ್ವರನನ್ನು ನೋಡುವುದಕ್ಕಾಗುವುದಿಲ್ಲ . 
ಜ್ಞಾನಪ್ರಕಾಶದಿಂದ ನೋಡಬೇಕು. ಜ್ಞಾನ ಒಂದೇ ಕಣ್ಣು . ಇದು ಸಿದ್ದಾಂತ, ಆದರೆನೋಡುವ 
ಕಣ್ಣುಗಳು ಎರಡು. ಶಿವನನ್ನು ನೋಡುವುದಕ್ಕೆ ಎರಡು ಕಣ್ಣು ಬೇಕು. ಇದಕ್ಕೆ ಪ್ರಭುದೇವರ 
ವಚನ : 


ಕಂಗಳೆರಡಕ್ಕೆ ದೃಶ್ಯದ ನೋಟವೊಂದಾಯಿತ್ತು ; 
ಆಚಾರ, ವಿಚಾರಂ ಗಳ ಉಭಯಕ್ಕೆ ಅರ್ಥವೊಂದಾಯಿತ್ತು ; 
ಅರಿವಿಲ್ಲದ ಕಾಯವಾಯವಾಯಿತ್ತು ; 
ಆಚಾರವಿಲ್ಲದ ಅರಿವು ಸಿನಿಬಂಜೆ (ಶೂನ್ಯ) ಯಾಯಿತ್ತು ; 
ಎರಡೊಂದಾದಡೆ ಎಲ್ಲಾ ಅಳಿಯಿತ್ತು: 
ಗುಹೇಶ್ವರ ತಾನೆಂಬುದೊಂದೇ ಉಳಿಯಿತ್ತು 
ಕೇಳಾ ಸಂಗನ ಬಸವಣ್ಣಾ ." 


ಆಚಾರ , ವಿಚಾರಗಳು, ಅಂದರೆಕ್ರಿಯೆ ಮತ್ತು ಜ್ಞಾನಗಳು ಈಶ್ವರನನ್ನು ನೋಡುವುದಕ್ಕೆ 
ಬೇಕಾದ ಎರಡು ಕಣ್ಣುಗಳು. ಪ್ರಭುದೇವರ ಮತ್ತು ಅಕ್ಕನ ವಚನಗಳಲ್ಲಿ ಇರುವ ಗಾಂಭೀರ 
ಮತ್ತು ಗ್ರಂಥಕೌಶಲಗಳನ್ನು ಕುರಿತಂತೆ " ಗುಹೇಶ್ವರನ ಗುಟ್ಟು ( ಗಾಂಭೀರ) ಅಕ್ಕಮ್ಮನ 
ಕಟ್ಟು ( ಗ್ರಂಥಕೌಶಲ) " ಎಂಬ ಮಾತು ಬಳಕೆಯಲ್ಲಿದೆ. ಇಲ್ಲವೆ" ಮತ್ತು " ಛಾಯೆ " ಇವೆರಡು 
ಮಾಯೆಯ ನಾಮಗಳು, ಎರಡು ಕಣ್ಣುಗಳು- ದೃಷ್ಟಿಯೇ ಕಣ್ಣು , ಅದರ ಗುಡ್ಡ ಗೋಳಕ 
ದೃಷ್ಟಿಗೆ ಆಧಾರ, ಗೋಳಕವೇ ಕಣ್ಣು ಅಲ್ಲ . ಅದರಲ್ಲಿರುವ ಶಕ್ತಿಯೇ ಕಣ್ಣು , ಗೋಳಕ 
ಮತ್ತು ಅದರಲ್ಲಿರುವ ಶಕ್ತಿ ಇವೆರಡಕ್ಕೂ ತಾದಾತ್ಮಕಸಂಬಂಧವಿದೆ. 


ಮಾಟ , ಕೂಟ, ಅರಿವು 

ಅರಿವು-ಕೃಷ್ಟತಾರಾಗ್ರದಲ್ಲಿ ಒಂದೇ ದೃಷ್ಟಿಯಲ್ಲಿ ಮಾಟ,ಕೂಟಗಳಿಗೂ , ಅರಿವಿಗೂ 
( ಜ್ಞಾನಕ್ಕೂ ) ಅಷ್ಟು ತಾದಾತ್ಮ ಸಂಬಂಧವಿದೆ. ಮಾಟ, ಕೂಟಗಳು - ಆಚಾರ, ಮಾಟ 

ಕೂಟಗಳೆರಡನ್ನೂ ಅವಲಂಬಿಸಿರುವುದು ಜ್ಞಾನ. ಏನೂ ಆಧಾರವಿಲ್ಲದ ಜ್ಞಾನದಿಂದ ಏನೂ 
ಪ್ರಯೋಜನವಿಲ್ಲ . ಜ್ಞಾನದ ಜೊತೆಗೆ ಕ್ರಿಯೆಯೂ (ಕರ್ಮ) ಬೇಕೇ ಬೇಕು. 

ಅಂದರೆ ಅರಿಯಬೇಕು; ಮಾಡಬೇಕು. ಹೇಗೆ ಸತಿಪತಿಗಳಲ್ಲಿ ಹಣವಿದ್ದು ಪರಸ್ಪರ 
ಕೊಡದೆ ಸಮರಸವಾಗುವುದಿಲ್ಲವೋ ಹಾಗೆ ಜ್ಞಾನಕ್ಕೆ ಮಾಟ, ಕೂಟಗಳ ಸಂಬಂಧ ಬೇಕು. 

ಕ್ರಿಯೆಯಲ್ಲಿ ಎರಡು ಭೇದ - 1) ಕ್ರಿಯಾಸಮುಚ್ಚಯ ಮತ್ತು 2) ಸಮಸಮುಚ್ಚಯ. 

ಶಿವಯೋಗಮಾರ್ಗದಲ್ಲಿ ಕ್ರಿಯಾಮಾರ್ಗದಲ್ಲಿ ಆರಂಭವಾಗಿ ಶಿವೋಹಂಭಾವದಲ್ಲಿ 
ಪರವಸಾನಗೊಳ್ಳುತ್ತದೆ. ಇಲ್ಲಿ ಕ್ರಿಯೆಯೆಂದರೆ- ಪಂಚಕ್ರಿಯೆಗಳಲ್ಲ . ಶಿವೋಹಂಭಾವವೆಂದರೆ 
ಜ್ಞಾನಶೂನ್ಯ ಕ್ರಿಯೆ. ಈ ಹಂತದಲ್ಲಿ ಜ್ಞಾನಕ್ಕೂ , ಕ್ರಿಯೆಗೂ ಭಿನ್ನವಿರುವುದೇ ಇಲ್ಲ. ಇದು 
ಸಮಸಮುಚ್ಚಯ. 

ಕಾಮದಿಂದ ಮಾಡುವುದು ಕರ್ಮ; ನಿಷ್ಕಾಮದಿಂದ ಮಾಡುವುದು ಕ್ರಿಯೆ . 

ಆರ್ಯ ದರ್ಶನಧಾರೆ ಎಂಬ - ಜ್ಞಾನಧಾರೆ ( ಗಂಗಾಧಾರ) ಮಸ್ತಿಷ್ಕದಿಂದ 
ಹೊರಟಿತು. ಆಗಮಧಾರೆ ( ಯಮುನಾಧಾರೆ) ಹೃದಯದಿಂದ ಹೊರಟಿತು. 
ಶುದ್ಧ ಅಂತಃಕರಣವಾದರೆ ಪಿಂಡವೆಂಬ ಹೆಸರು ಬರುತ್ತದೆ. ಅಂತಃಕರಣ 
ತ್ರಿಕರಣದಿಂದಲೂ (ಕಾಯಾ, ವಾಚಾ, ಮನಸಾ) ಶುದ್ಧವಾಗಬೇಕು. ಅಂತಃ 
ಕರಣಶುದ್ದಿಗಾಗಿ ಭಕ್ತಿ ಮಾಡಬೇಕು. ಭಕ್ತಿಯ ಉಪಯೋಗಮೋಕ್ಷದಲ್ಲಿಲ್ಲ . 
ಅಂತಃಕರಣ ಶುದ್ಧವಾದರೆ ಸದ್ಭಕ್ತಿ ಉದಿತವಾಗುತ್ತದೆ. ಭಕ್ತಿ -ಬೀಜ; ಅಂಕುರ 
ಲಿಂಗ, ಜಂಗಮ , ಭಕ್ತಿ ಸವ್ವಾಸನಾ ಆಗಬೇಕು. 

ಭಕ್ತಿಯೆಂಬ ಪೃಥ್ವಿಯ ಮೇಲೆ ಗುರುವೆಂಬ ಬೀಜವಂಕುರಿಸಿ 
ಲಿಂಗವೆಂಬ ಎಲೆಯಾಯಿತ್ತು ; ಲಿಂಗವೆಂಬ ಎಲೆಯ ಮೇಲೆ 
ವಿಚಾರವೆಂಬ ಹೂವಾಯಿತ್ತು; ಆಚಾರವೆಂಬ ಕಾಯಾಯಿತ್ತು ; 
ನಿಷ್ಪತ್ತಿಯೆಂಬ ಹಣ್ಣಾಯಿತ್ತು ; ನಿಷ್ಪತ್ತಿಯೆಂಬ ಹಣ್ಣು 
ತೊಟ್ಟು ಕಳಚಿ ಬೀಳುವಲ್ಲಿ ಕೂಡಲಸಂಗಮದೇವ ತನಗೆ 
ಬೇಕೆಂದು ಎತ್ತಿಕೊಂಡ . 


ಆಚಾರವೆಂಬ ಕಾಯಿ , ನಿಷ್ಪತ್ತಿಯೆಂಬ ಹಣ್ಣು , ಜ್ಞಾನ ಮತ್ತು ಕ್ರಿಯೆಗಳ 
ಸಾಮರಸ್ಯ ಆಗುವವರೆಗೂ ಭಕ್ತಿಯ ಬೆಳವಣಿಗೆ ಆಗಬೇಕು. 

ಕೇವಲ ಅರಿವಿನಿಂದ ( ಶಾಸ್ತ್ರಶ್ರವಣದಿಂದ) ಏನೂ ಆಗುವುದಿಲ್ಲ . ಹೇಗೆ 
ಒಂದು ಕಿಡಿ ಕತ್ತಲೆಗೆ ಅಲಂಕಾರವಾದರೂ , ಅಂಧಕಾರವನ್ನು ಹೋಗಲಾಡಿಸು 
ವುದಿಲ್ಲವೋ , ಹಾಗೆ ಕೇವಲ ಅರಿವಿನಿಂದಲೇ ಮೋಕ್ಷ ಸಾಧ್ಯವಾಗುವುದಿಲ್ಲ . 

ಶರಣರು ಷಡಂಗಭಕ್ತಿಯನ್ನು ಮಾಡಿದ್ದಾರೆ. ಶ್ರದ್ಧೆ, ನಿಷ್ಠೆ , ಅವಧಾನ, 
ಅನುಭವ, ಆನಂದ, ಸಮರಸ ಇವು ಆರು ಅಂಗದ ಭಕ್ತಿಗಳು, ಭಕ್ತಿಯ 
ಮೊದಲನೆಯ ಘಟ್ಟ ಮಾಟ ಮತ್ತು ಕೂಟ, ಶ್ರದ್ಧೆ ( ಭಕ್ತ ಸ್ಥಲ). ಭಕ್ತಿಯ 

ಎರಡನೆಯ ಘಟ್ಟ ನಿಷ್ಠೆ , ಏಕಾಕಾರವಾಗುವುದು ( ಮಹೇಶ), ಭಕ್ತಿಯ ಮೂರನೆಯ ಘಟ್ಟ 
ಅವಧಾನ ಭಕ್ತಿ ನಿರ್ವಾತಸ್ಥಿತ ದೀಪದಂತೆ ಯಾವ ಕಡೆ ನೋಡಿದರೂ , ನಾನು 
ಮಾಡುತ್ತೇನೆಂಬ ಅರಿವು ಹೋಗಿರುವುದಿಲ್ಲ . ಇದು ಅವಧಾನಭಕ್ತಿ ( ಪ್ರಸಾದಿಸ್ಥಲ). ಭಕ್ತಿಯ 
ನಾಲ್ಕನೆಯ ಘಟ್ಟ ಅನುಭವಭಕ್ತಿ ಇಲ್ಲಿ ಭಕ್ತನು ಶಿವನ ಸ್ವರೂಪವನ್ನು ನೋಡುತ್ತಾನೆ. 
ಅನುಭವಿಸುತ್ತಾನೆ. " ಆನೂ ನೀನೆ, ನಾನೂ ನೀನೆ ( ಪ್ರಾಣಲಿಂಗಿಸ್ಥಲ) ಈ ಮಟ್ಟವು ಭಕ್ತಿಯ 
ಐದನೆಯ ಘಟ್ಟ ಆನಂದ ಭಕ್ತಿ ( ಶರಣಸ್ಥಲ). ಇಲ್ಲಿ ಆತ್ಮವಿಸ್ಮತಿಯಾಗುತ್ತದೆ; ಕ್ಷುದ್ರಾಹಂಕಾರ 
ಸಂಪೂರ್ಣವಾಗಿ ( ನಿವೃತ್ತಿಯಾಗುತ್ತದೆ). ನಾನು, ನೀನು ಎಂಬ ಭಾವವೂ ಹೋಗಬೇಕು. 
ಆಗ ಪರಾಹಂತ ಪ್ರವೇಶವಾಗುತ್ತೆ . ಶಿವೋಹಂಭಾವನೇ ಆಗುತ್ತೆ . ಭಕ್ತಿಯ ಆರನೆಯ ಘಟ್ಟ 
ಸಮರಸಭಕ್ತಿ ( ಐಕ್ಯಸ್ಥಲ). ಅಂಗ- ಲಿಂಗದಲ್ಲಿ ಸಾಮರಸ್ಯ ಹೊಂದುತ್ತದೆ. ಶಿವಶಕ್ತಿ 
ಅಧೋಮುಖಿಯಾಗಿ ಆರು ಮೆಟ್ಟಿಲು ಇಳಿದು ಬಂತು. ಶರಣನ ಭಕ್ತಿ ಊರ್ಧ್ವಮುಖಿಯಾಗಿ 
ಆರು ಮೆಟ್ಟಿಲು ಮೇಲಕ್ಕೇರಿತು. ಇದೇ ಬಸವಣ್ಣನವರ ಭಕ್ತಿ ಅದೈತ ಭಕ್ತಿ . 


ಅದೈತ ಭಕ್ತಿಯುಕ್ತಸ್ಯ ಯೋಗಿನಃ ಸಕಲ ಕ್ರಿಯಾ 
ಆಸ್ತೆ ದಗ್ಗಪಟನ್ಯಾಯಾತ್ ಕ್ರಿಯಾ ಮಾತ್ರಾ ಹಿ ನ ಕ್ರಿಯಾ. 
ಶರಣನ ತನುಕರಣಾದಿಗಳ ಕ್ರಿಯೆಗಳೆಲ್ಲವೂ ಫಲಕಾಮ 
ಪ್ರಯುಕ್ತಗಳಲ್ಲದ ಕಾರಣ , ಅವು ಸುಟ್ಟ ಬಟ್ಟೆಯಂತೆ 
ತೋರಿಕೆಗೆ ಮಾತ್ರ ಇರುವುದೇ ಹೊರತು, ಬಂಧಕಗಳಾದ 
ಗುಣಗಳುಳ್ಳವುಗಳಾಗಿರುವುದಿಲ್ಲ . 

[ 


ದಾಸೋಹಂಭಾವವು ಷಟ್ಕಲಸಿದ್ಧಾಂತದ ರಹಸ್ಯ . 

ಐವತ್ತೆರಡು ( 52) ಗುಣಗಳಲ್ಲಿ ಮಿಕ್ಕ ಐವತ್ತೊಂದು (51) ಗುಣಗಳನ್ನು 
ಗರ್ಭೀಕರಿಸಿಕೊಂಡಿರುವ ಗುಣ , ದಾಸೋಹಂಭಾವ. 

ದಾಸೋಹಂಭಾವ ಎರಡು ತರಹ, 1) ಅನ್ನದಾನ, 2) ಜ್ಞಾನದಾನ . 

ದಾಸೋಹಂಭಾವ ಅಸ್ಥಿಪಂಜರ ( ಏಕೋತ್ತರ ಶತಸ್ಥಲ) 101 ಸ್ಥಲದ 
ರಹಸ್ಯವನ್ನು ದಾಸೋಹಂಭಾವದಲ್ಲಿ ನೋಡಬಹುದು. 

ಸುದೃಢಂ ಬೀಜಮಜ್ಞಾನಂ : ಸಂಸಾರವೆಂಬ ಮರಕ್ಕೆ ಅಜ್ಞಾನವೇ ಬೀಜ. 
ಬೀಜಕ್ಕೆ ಮೊದಲನೆಯ ಅವಸ್ಥೆ ಅಂಕುರ, ಎರಡನೆಯ ಅವಸ್ಥೆ ಕಾಂಡ, ಮೂರನೆಯ 
ಅವಸ್ಥೆ ಕವಲು, ನಾಲ್ಕನೆಯ ಅವಸ್ಥೆ ಎಲೆ, ಐದನೆಯ ಅವಸ್ಥೆ ಹೂವು, ಆರನೆಯ 
ಅವಸ್ಥೆ ಫಲ. 
- ಅಜ್ಞಾನಮೂಲ ಅಹಂ : ಅಹಂಕಾರದ ಅಂಕುರ ಎರಡನೆಯದು : 
ಮೂರನೆಯದು : ವಿಕಲ್ಪ (ಕವಲು), ನಾಲ್ಕನೆಯದು: ಕಾಮಾದಿಗಳು ( ವಿಟಪ 
ಕೊಂಬೆ), ಐದನೆಯದು ಪುತ್ರ ಕಳತ್ರಾದಿ ಮೋಹ, ಆರನೆಯದು ಪುಣಾಪುಣ್ಯ 
(ಹೂವು, ಸುಖದುಃಖವೇ ಫಲ. 

ಅಹಂತ (ಮೂಲದಲ್ಲಿ) ಕ್ಷುದ್ರಾಹಂಕಾರ ಎಲ್ಲಾ ಜೀವರಲ್ಲಿ ಇರುತ್ತೆ . 

ಪರಾಹಂತವನ್ನು ಮುಟ್ಟಿದ ಶಿವಯೋಗಿಯು ಎಲ್ಲಾ ಅವಸ್ಥೆಯನ್ನೂ 
ಅನುಭವಿಸುತ್ತಾನೆ. ಇದಕ್ಕೆ ( ಅಹಂತ) ಮೂಲಬಿಂದು. ಆದರೂ ಅದರಲ್ಲಿ 
ಅರಿವು ಇಲ್ಲ . ಕ್ಷುದ್ರಾಹಂಕಾರವನ್ನು ಬಿಟ್ಟು ಪರಾಹಂತದವರೆಗೂ ಏರಬೇಕು. 
ದೈತ ಮತದವರು ಶ್ರವಣ , ಮನನ, ನಿದಿಧ್ಯಾಸನಗಳ ಮುಖಾಂತರ ಪರಾಹಂತಕ್ಕೆ 


ಡಿ 

ಮುಟ್ಟುವುದಕ್ಕೆ ಸಾಧನೆ ಮಾಡುತ್ತಾರೆ. ಆದರೆ ಶಿವಶರಣರ ಮಾರ್ಗ, ದಾಸೋಹಂಭಾವದಿಂದ 
ಸೋಹಂಭಾವ, ಸೋಹಂಭಾವದಿಂದ ಮುಂದಕ್ಕೆ ಓಂಭಾವ ಹುಟ್ಟುವುದು . ಅಲ್ಲಿಂದಲೂ 
ಮುಂದೆ ಹೋಗುವುದು. ಅದೇ ಶೂನ್ಯ. 

ದೈತ ಮತದಲ್ಲಿ , ಸವಿಕಲ್ಪಕ ಮತ್ತು ನಿರ್ವಿಕಲ್ಪಕ ಯಾಗಗಳನ್ನು ಹೇಳುತ್ತದೆ. ನಿದಿ 
ಧ್ಯಾಸನದಿಂದ 'ನೀನು ನೀನಾಗುತ್ತೀ '; ಇದಕ್ಕೆ ಕರ್ಮಸನ್ಯಾಸಿಯಾಗಬೇಕು - ಇದು ಜೈನ 
ಮತ. ಶರಣನಾದವನು 'ತಂದೆಗೆ ಮಗನಾಗಿರುವ ; ಮಗನಿಗೆ ತಂದೆಯಾಗಿರುವ ;ಊರಿಗೆ 
ಒಕ್ಕಲಾಗಿರುವ; ಮಸಣಕ್ಕೆ ಹೆಣವಾಗಿರುವ' ಎಂದು ಬಸವಣ್ಣನವರು ಹೇಳಿದ್ದಾರೆ. 
ಇಲ್ಲಿಯವರೆಗೆ ಸಂಸಾರ ಆವರಿಸಿದೆ. 

ಉದಾಹರಣೆ: ಶಿಖಿಧ್ವಜನೆಂಬ ರಾಜ . ಈತನ ಹೆಂಡತಿ ಚೂಡಾಲಾ. ರಾಜನು 
ಭೋಗಲಂಪಟ, ರಾಣಿ ಜ್ಞಾನಿ, ರಾಣಿಯು ತನ್ನ ಗಂಡನಿಗೆ ಭೋಗವನ್ನು ಪಾದದ ಕೆಳಗೆ 
ಇಟ್ಟುಕೋ , ತಿಳಿವನ್ನು ಹೃದಯದಿಂದ ತಬ್ಬಿಕೋ , ಯೋಗ( ಶಿವಯೋಗ) ವನ್ನು ತಲೆಯ 
ಮೇಲಿಟ್ಟುಕೋ ಎಂದು ಬುದ್ಧಿವಾದ ಹೇಳಿದಳು. ರಾಜನು ಎಲ್ಲವನ್ನೂ ತ್ಯಾಗ ಮಾಡಿ 
ಸನ್ಯಾಸಿಯಾಗಿ ಮೂರು ವರ್ಷ ಕಾಲ ಯೋಗ ಮಾಡಿದನು. ರಾಜನು ಯೋಗ ಮಾಡುತ್ತಿದ್ದ 
ಸ್ಥಳಕ್ಕೆ ಒಬ್ಬ ಬ್ರಹ್ಮಚಾರಿಯು ಬಂದು ರಾಜನಿಗೆ ಹಲವು ಪ್ರಶ್ನೆಗಳನ್ನು ಕೇಳಿದನು. ರಾಜನಿಂದ 
ಸಮಂಜಸ ಉತ್ತರ ಕೊಡಲಾಗಲಿಲ್ಲ. ರಾಣಿಯೇ ಬ್ರಹ್ಮಚಾರಿಯ ರೂಪದಲ್ಲಿ ಬಂದು 
ಗಂಡನು ಅಭಿಮಾನವನ್ನು ಬಿಟ್ಟಿಲ್ಲವೆಂದು ತೋರಿಸಿ ಮತ್ತೆ ರಾಜಧಾನಿಗೆ ಕರೆದುಕೊಂಡು 
ಹೋದಳು . 

ಹಮ್ಮುಬಿಮ್ಮುವನಳಿದು ( ಬುಡಮುಟ್ಟ ಕಳೆದು) ಬೊಮ್ಮಸಂಬಂಧವನರಿದು 
ನಡೆಯಬೇಕು. 

ದಾಸೋಹಂಭಾವ - ಏಳು (7) ಅಕ್ಷರಗಳ ಶಬ್ದ . 
ದಾ -(1) ಒಂದನೆಯ ಘಟ್ಟ ; ಹಮ್ಮುಬಿಮ್ಮು ; ಉಳಿದದ್ದು ಸೋಹಂ. 
ಇದು ಪ್ರಾಣಲಿಂಗಿಸ್ಥಲದವರೆಗೆ ಬರುತ್ತೆ ;ಸೋಹಂಭಾವಪೂರ್ಣ ವ್ಯಾಪ್ತಿಯುಳ್ಳದ್ದು . 
" ಓಂ " ಎಂಬುದು ಶರಣ, ಐಕ್ಯಸ್ಥಲದ ಕ್ರಿಯೆ . 
ನಾದರೂಪದವರೆಗೆ ಸಾಯುಜ್ಯ ರೂಪ. 
' ಓಂ ' ಬಿಟ್ಟು ನಾಲ್ಕನೆಯ ಘಟ್ಟ ,ಶೂನ್ಯ . 

ಎಲ್ಲಿಯವರೆಗೆ 'ನಾನು' ಎಂಬುದು ಇರುತ್ತದೆಯೋ ಅಲ್ಲಿಯವರೆಗೆ 'ನೀನು' ಬರುವುದಿಲ್ಲ . 
' ನಾನು' ಎಂಬುದು ಹೋದರೆ ' ಆನೂ ನೀನೆನೀನೂ ನಾನೇ ' ಈ ಘಟ್ಟವನ್ನು ಮುಟ್ಟುತ್ತದೆ. 

ಇದನ್ನು ಕಡೆಮುಟ್ಟುವುದೇ ' ದಾಸೋಹಂಭಾವ'. 

ಬಸವಣ್ಣನವರು ಒಂದು ಮೇಲ್ಮಟ್ಟದ ಆದರ್ಶದ ಪ್ರತೀಕ. ಅವರ 
ಆದರ್ಶವು, ಮನುಷ್ಯನ ನಿಜವಾದ ಮಟ್ಟದಿಂದ ನೋಡಿದರೆ, ನಕ್ಷತ್ರದಷ್ಟು 
ದೂರವಲ್ಲ ; ಗೌರೀಶಂಕರ ಶಿಖರದಷ್ಟು ಎತ್ತರವಲ್ಲ . ಅವರ ಆದರ್ಶ 
ಮಹೋತ್ಕರ್ಷ, ಆದರ್ಶ ದೂರವಾಗಬಹುದು, ಆದರೆ ದುರ್ಲಭವಲ್ಲ . 
ಮನುಷ್ಯನ ಮಟ್ಟದಿಂದ ಆದರ್ಶವನ್ನು ತಿಳಿದುಕೊಳ್ಳಬಹುದು. 

ಸ್ವಾತ್ಮಜ್ಞಾನ - ಇದರಿಂದ ಮನುಷ್ಯನ ನಿಜವಾದ ಮಟ್ಟವನ್ನು ತಿಳಿಯ 
ಬಹುದು. ಮಟ್ಟವನ್ನು ಅಳೆಯಬಹುದು. ನರನು ಹರನಾಗುವುದೇ ಮನುಷ್ಯನ 
ನಿಜವಾದ ಮಟ್ಟ, ಚೆನ್ನಬಸವಣ್ಣನವರನ್ನು ಆ ಪ್ರತೀಕದ ರೂಪದಿಂದ ಗುರುತಿಸು 
ತೇನೆ. ಆ ಪ್ರತೀಕವೇ ಚೆನ್ನಬಸವಣ್ಣನವರು. ಈ ಆದರ್ಶವೇ ( ಪ್ರತೀಕ) ವೀರಶೈವ 
ಸಂಸ್ಕೃತಿ. 

1) ಸುದೃಢಂ ಬೀಜಮಜ್ಞಾನಂ - ಅಜ್ಞಾನವೇ ಬೀಜ. 2) ಅಹಂತಾ 
ಮತ್ತು ಮಮತಾ ಇವು ಅಂಕುರ. ಇದು ಅಜ್ಞಾನದ ಪ್ರಥಮ ವಿಕಾಸ 3) 
ಮೂರನೆಯದು ಸಂಕಲ್ಪ ( ವಿಟಪ- ಕೊಂಬೆ). 4) ನಾಲ್ಕನೆಯದು - ಕಾಮಾದಿ 
ಗಳು ಅಂದರೆ ರಾಗದ್ವೇಷಗಳು- ( ಇವು ಪತ್ರ ) ರಾಗದ್ವೇಷಗಳು, ಸಂಸಾರವೆಂಬ 
ಗಾಡಿಗೆ ಚಕ್ರಗಳು. 5) ಐದನೆಯದು ಪುತ್ರ ಕಳತ್ರಾದಿ ಮೋಹ; 6) ಆರನೆಯದು 
ಪುಣ್ಯಾಪುಣ್ಯಗಳು ( ಪುಷ್ಪಗಳು); ಸುಖದುಃಖ . ಇದೇ ಫಲ. 

ಈ ಸಂಸಾರವೆಂಬ ವೃಕ್ಷಕ್ಕೆ ಅಜ್ಞಾನವೇ ಬೀಜ. ಈ ಅಹಂತದಿಂದ 
ಮನುಷ್ಯ ಆವೃತನಾಗುತ್ತಾನೆ. 'ಅಹಂ' ಎಂಬ ಕಂಬಳಿಯನ್ನು ಎಷ್ಟೋ ಮಡಿಕೆ 
ಮಾಡಿ ಹೊದ್ದುಕೊಂಡಿದ್ದಾನೆ. ಇದರಿಂದ ಜೀವತ್ವದ ಪ್ರಥಮ ವಿಕಾಸ. ಇದೇ 
ಕುದ್ರಾಹಂಕಾರ , ಈ ಕ್ಷುದ್ರಾಹಂಕಾರವನ್ನು ಶರಣರ ಮಾತಿನಲ್ಲಿ 'ಜೀವನ 
ಕಿರುಕುಳ' ಎನ್ನುತ್ತಾರೆ. ಜೀವನದಲ್ಲಿ ಜೀವತ್ವದಿಂದ ಪರತ್ವಕ್ಕೆ ಏರಬೇಕು. 

ಪರಾಹಂತಕ್ಕೆ ಏರಬೇಕು, ಇದೇ ಶಿವತ್ವ . ಶಿವತ್ವಕ್ಕೆ ಮೂಲ ಭಿನ್ನವಾದುದು. 
ಕ್ಷುದ್ರಾಹಂತಕ್ಕೂ ಪರಾಹಂತಕ್ಕೂ ಸ್ವರೂಪ ಭಿನ್ನ , ಕಾರ್ಯವೂ ಭಿನ್ನ . ಶಿವಯೋಗಿಯ 
ಸಂಪತ್ತಿಯೇ ಪರಾಹಂತ, ಕುದ್ರಾಹಂತ ಬಿಟ್ಟು ಪರತ್ವಕ್ಕೆ ಏರಬೇಕು. ಪರತ್ವದಿಂದ ಶಿವತ್ವಕ್ಕೆ 
ಏರಬೇಕು. ಸಂಸಾರದಲ್ಲಿ ಸಾರತರವಾದುದು ಯಾವುದಿದೆಯೋ ಅದೇ ಪರಾಹಂತ. ಎಲ್ಲಾ 
ಪ್ರಕಾಶವೂ ನಾನೇ ಎಂಬ ಭಾವನೆ ಬರಬೇಕು. ಆ ಪ್ರಕಾಶಕ್ಕೆ ಮುಟ್ಟಬೇಕು. 

'ಕತ್ತಲೆಯಿಂದತ್ತತ್ತ .... ಪ್ರಕಾಶವನ್ನೆನಗೊಮ್ಮೆ ತೋರಾ ಚನ್ನಮಲ್ಲಿಕಾರ್ಜುನ " ಎಂದು 
ಮಹಾದೇವಿಯಕ್ಕನು ಬೇಡಿದ್ದಾಳೆ. ಎಲ್ಲರೂ ಈಶ್ವರನನ್ನು ಪ್ರಾರ್ಥಿಸುವುದು " ಅಂಧಕಾರದಿಂದ 
ನಮ್ಮನ್ನು ಪ್ರಕಾಶದ ಕಡೆಗೆ ತೆಗೆದುಕೊಂಡು ಹೋಗು" ಎಂದು. ಆ ಪ್ರಕಾಶವೇ ಪರಾಹಂತ. 

ಬಸವಣ್ಣನವರು ದಾಸೋಹಂಭಾವದಿಂದ 'ಕುದ್ರಾಹಂತದಿಂದ ಪರಾಹಂತಕ್ಕೆ ' ಹೋಗುವು 
ದನ್ನು ನಡೆದು ತೋರಿಸಿದರು. ಸೋಹಂಭಾವ - ಸೋಹಂ ಎಂಬುದು ಭ್ರಮೆ;ಕೋಹಂ 
ನಾನು ಯಾರು ? ಇದಕ್ಕೆ ಉತ್ತರ - ಗುರುವು'ತತ್ವಮಸಿ' ಆ ಪರವಸ್ತುವೇ ನೀನಾಗಿದ್ದೀಯೆ 
ಎಂದು ಬೋಧಿಸುತ್ತಾನೆ. 

ಮೂರನೆಯ ಅವಸ್ಥೆ ಸೋಹಂಭಾವ, ಸೋಹಂ ಎನ್ನುವುದೂ ಕೂಡ ಭ್ರಮೆ . 
ಸೋಹಭಾವದಿಂದ ಜ್ಞಾನ ಆಗುತ್ತೆ . ಬರಿಯ ಜ್ಞಾನದಿಂದ ಅಂಧಕಾರತೊಲಗಲಾರದು. ಪರೋಕ್ಷ 
ಜ್ಞಾನದಿಂದ ಸಾಕ್ಷಾತ್ಕಾರ ಆಗಲಾರದು. ಅದು ' ಅಪರೋಕ್ಷಜ್ಞಾನ ' ವಾಗಬೇಕು. ಈ ಅಪರೋಕ್ಷ 
ಜ್ಞಾನ ಅನುಭೂತಿರೂಪವಾಗಬೇಕು. ಅದನ್ನು ಮನನ ಮಾಡು; ನಿನ್ನಲ್ಲಿ ಅಳವಡಿಸಿಕೊ . 

ಮನಸ್ಸನ್ನು ಸಂಕಲ್ಪ , ವಿಕಲ್ಪಗಳ ಮಧ್ಯದಲ್ಲಿ ಸಿಕ್ಕಿಸಬೇಡ. ಇವುಗಳ ಕಡೆ 
ಹೋಗಬಾರದು. ಇದಕ್ಕೆ ಕರ್ಮಸನ್ಯಾಸ ಮಾಡು. ಧರ್ಮಾಧರ್ಮ, ಸತ್ಯಾಸತ್ಯತೆಗಳನ್ನು 
ಬಿಡು. 

ಸುಷುಪ್ತಿಯವರೆಗೆ -ಸೋಹಂ ಆರೂಢನಾ. 
ಸೋಹಂಭಾವ - ದಾಸೋಹಂಭಾವಕ್ಕೆ ವಿರುದ್ದ . 

ಕರ್ಮಸನ್ಯಾಸದಿಂದ ದಾಸೋಹಂಭಾವದ ವಿಕಾಸವಾಗಿದೆ . ಕರ್ಮ ಬೇಕು, ಆದರೆ 
ಕರ್ಮದಿಂದ ಫಲಾಪೇಕ್ಷೆ ಕೂಡದು. ಕಾಮನೆಯೇ ಬಾಧಕ, ಕಾಮನಾಪರಿತ್ಯಾಗ ಮಾಡು. 
ಫಲಾಪೇಕ್ಷೆ ಬಿಡು. ಕರ್ಮದಲ್ಲಿರುವ ಬಂಧಕವನ್ನು ಬಿಡು. ಬಸವಣ್ಣನವರು , ಕರ್ಮ 
ಕೋಟಲೆ, ಕಾರ್ಪಣ್ಯಗಳನ್ನು ಮೀರಬೇಕು ಎಂದು ಹೇಳಿದ್ದಾರೆ. 

ಯೋಗವಾಶಿಷ್ಠದ ಚೂಡಾಲೋಪಾಖ್ಯಾನದಲ್ಲಿಯೂ ಇದೇ ಅಭಿಪ್ರಾಯ ಬರುತ್ತದೆ. 
ಇದನ್ನೇ 'ಕರ್ಮಸನ್ಯಾಸ' ಎಂದು ಕರೆಯುತ್ತಾರೆ. 

ಶಿಖಿಧ್ವಜ ಉಜ್ಜಯಿನಿಯ ರಾಜ ; ಚೂಡಾಲಾ - ಅವನ ಪತ್ನಿ ; ಆಕೆಯಲ್ಲಿ ವೈರಾಗ್ಯ 
ಶೀಲತೆ ಹೃದ್ಯವಾಗಿತ್ತು , ಬೇರೂರಿತ್ತು . ಬಸವಣ್ಣನವರು ಕರ್ಮಸನ್ಯಾಸದಲ್ಲಿ ಯಾವುದ ರಿಂದ 
ಬಂಧಕವಾಗುತ್ತೋ ಅದನ್ನು ತಿಳಿದು ಸೋಹಂಭಾವರೂಪದಲ್ಲಿ ಕೊಂಡೊಯ್ದರು. ಈ 

ಸೋಹಂಭಾವವು ದಾಸೋಹಂಭಾವವಾಗಬೇಕು. ಕ್ಷುದ್ರಾಹಂಕಾರದ ಆಧಾರವನ್ನು ತಪ್ಪಿಸು. 
ದಾಸೋಹಂ ಎಂಬುದರಲ್ಲಿ 'ಸೋಹಂ" ( ಆವರಣ ) ' ಅಹಂ' ಗ್ರಹೋಪಾಸನೆಯಲ್ಲಿ ' ತ್ವಂ ' 
ಗ್ರಹೋಪಾಸನೆ ಮಾಡು. 

ಕಬೀರರು ಹೇಳುವುದು : 
" ಜಬ್ ಹಮ್ ಥಾ ತುಮ್ ನಹೀ ಥಾ ; ಅಬ್ ತುಮ್ ಹೈ ಹಮ್ ನಹಿ ಹೆ. " 

ಪ್ರೇಮವೆಂಬ ಗಲ್ಲಿ ಬಹಳ ಚಿಕ್ಕದು. ಅದರಲ್ಲಿ ಹಮ್ , ತುಮ್ ಇಬ್ಬರೂ 
ಹಿಡಿಸುವುದಿಲ್ಲ . ಹಮ್ ಇದ್ದಾಗ ತುಮ್ ಇರಲಾರದು . ತುಮ್ ಬಂದಾಗ ಹಮ್ 
ಬಿಟ್ಟು ಹೋಗುವುದು . 

'ಜೀವ', - ' ಈಶ್ವರ' ದಲ್ಲಿರುವ ಅಂತರ , " ನಾನೇ '' ಎನ್ನುವುದು. ' ನಾನೇ ' ಎನ್ನುವುದು 
ಹೋಗಿ' ತ್ವಂ ' ಆಗಬೇಕು. ಅದೇ ' ಶಿವೋಹಂ', ' ಅ'ಕಾರದಿಂದ ಹಿಡಿದು ' ಹ'ಕಾರದವರೆಗೆ 
ಅಹಂ ಯಾವಾಗ ಆಗುತ್ತೋ ಆಗ ಪರಾಹಂತವಾಗುತ್ತದೆ. 
ಕ್ರಿಯಾರೂಪದಿಂದ ಅನುಭೂತಿಮಾರ್ಗವಿಲ್ಲದಿದ್ದರೆ ಸೋಹಂಭಾವ ಆಗಲಾರದು. 
ಭಕ್ತಿಯ ವಿಕಾಸ ಆರು ರೂಪದಲ್ಲಿ ಅರಳುತ್ತದೆ. 
ದಾಸೋಹಂಭಾವ-ವೀರಶೈವ ಸಂಸ್ಕೃತಿಯ ಆದ್ಯ ಸ್ವರೂಪ. 
ಭಕ್ತ , ಮಹೇಶಸ್ಥಲಗಳಲ್ಲಿ -ಶ್ರದ್ಧಾ , ನಿಷ್ಠಾಭಕ್ತಿ . ಇದು ಒಂದನೆಯ ಘಟ್ಟ. 
ಪ್ರಸಾದಿ, ಪ್ರಾಣಲಿಂಗಿಸ್ಥಲಗಳಲ್ಲಿ - ಅವಧಾನ, ಅನುಭವಭಕ್ತಿ . ಇದು ಎರಡನೆಯ ಘಟ್ಟ. 
ಶರಣ , ಐಕ್ಯಸ್ಥಲಗಳಲ್ಲಿ - ಆನಂದ, ಸಮರಸ ಭಕ್ತಿ , ಇದು ಮೂರನೆಯ ಘಟ್ಟ . 

'' ದಾಸೋಹಂಭಾವ' ದಲ್ಲಿ ಏಳು ಅಕ್ಷರಗಳು, ದಾಸೋಹಂಭಾವ ಷಟ್‌ಸ್ಥಲದಲ್ಲಿಯೂ 
ಏರುತ್ತಾ ಹೋಗಿಶೂನ್ಯವನ್ನು ಮುಟ್ಟಬೇಕು. 

ಭಕ್ತ , ಮಹೇಶಸ್ಥಲದಲ್ಲಿ ಜ್ಞಾನ -ಕ್ರಿಯಾ ಸಾಮರಸ್ಯದಿಂದ ಮಾಟ ಮುಂದಾದಡೆ 
ದಾಸೋಹಂಭಾವವಾಯಿತ್ತು . ಪ್ರಸಾದಿ, ಪ್ರಾಣಲಿಂಗಿಸ್ಥಲದಲ್ಲಿ ಕೂಟ ಮುಂದಾದಡೆ 
ಸೋಹಂಭಾವವಾಯಿತ್ತು. ಸೋಹಂಭಾವ ಪಲ್ಲಟಿಸಿದರೆ ' ಓಂ ..." ಭಾವವಾಗುತ್ತೆ . ಶರಣ, 
ಐಕ್ಯಸ್ಥಲದಲ್ಲಿ ಸ್ಥಿತಪ್ರಜ್ಞಾವಸ್ಥೆ ಮುಟ್ಟುತ್ತಾನೆ. ಆಗ "ಉ " ಶಬ್ದದಆದಿ, " ಓಂ " ಕುರುಹನ್ನು 
ಮುಟ್ಟಿತು. 

" ಗುಹೇಶ್ವರ ತಾನಾಗಿ ತನ್ನಗಳೆದರೆ ಶೂನ್ಯವಾಯಿತ್ತು . ಮನುಷ್ಯನ ಗುರಿ ಏಕೋತ್ತರ 
ಶತಸ್ಥಲ ಮುಟ್ಟಬೇಕು. " 

ಬಸವಣ್ಣನವರು ದಾಸೋಹಂಭಾವದಿಂದ ಪರಾಹಂತವನ್ನು ಹೀಗೆ ಮುಟ್ಟಿದವರು. 


ಸಂದೇಶ 


ಮನುಷ್ಯನು ತನ್ನ ನಿಜವಾದ ಜೀವನವನ್ನು ಮರೆತಿದ್ದಾನೆ. ತನ್ನ 
ಸಂಸ್ಕಾರವನ್ನು ಹೇಗೆ ಹೆಚ್ಚಿಸಿಕೊಳ್ಳಬೇಕು ಎನ್ನುವುದಕ್ಕೆ ಪ್ರಯತ್ನ ಮಾಡಲಿಲ್ಲ . 
ಇದಕ್ಕೆ ವಿಘ್ನ ಎಷ್ಟೋ ಜನ್ಮದ ಕರ್ಮ ( ಮಾನಸಿಕ ) ಸಂಸ್ಕಾರ. 

ದೀಪ ಇಟ್ಟರೆ ಕತ್ತಲೆ ಹೋಗುವುದು. ಎಣ್ಣೆ ಇರುವತನಕ ದೀಪ 
ಇರುವುದು. ಆದರೆ ರತ್ನದೀಪ ಎಂದಿಗೂ ಆರುವುದಿಲ್ಲ . ರತ್ನದೀಪದಂಥಾ 
ಸತ್ಪುರುಷರು ಎಷ್ಟೋ ಮಂದಿ ಆಗಿಹೋಗಿದ್ದಾರೆ. ಅವರಲ್ಲೊಬ್ಬರು 
ಬಸವಣ್ಣನವರು. 

ಆತ್ರೋನ್ನತಿಯಾಗಬೇಕಾದರೆ, ಜೀವನ ಯಾವ ಮಟ್ಟದಲ್ಲಿದೆ, ಯಾವ 
ಮಟ್ಟಕ್ಕೆ ಹೋಗಬೇಕು ಎಂಬುದನ್ನು ನೋಡಬೇಕು. ಅದಕ್ಕೆ ಪ್ರಯತ್ನ ಪಡಬೇಕು. 
ಬಸವಣ್ಣನವರ ವಚನ : 

ಬಡಬಡಿದು ರಜವ ಕಳೆವೆನೆಂದರೆ ಹಸನಾಯಿತ್ತು ; 
ಅಂಗಳದ ರಜವನುಡುಗಿ ಒಳಹೊರಗೆಶೋಧಿಸಿ 
ರಂಗವಲ್ಲಿಯನಿಕ್ಕಿ ಹಾರಿದರೆ 

ಕೂಡಲಸಂಗಮದೇವನು ಅಡಿಯಿಡುವ ತಾಯೆ . 
ತ್ರಿಕರಣಶುದ್ಧನಾಗು : ಇದು ನಮ್ಮ ಅಂತರಂಗಜೀವನಕ್ಕೆ ಬಸವಣ್ಣ 
ನವರು ನೀಡುವ ಮೊದಲನೆಯ ಸಂದೇಶ. ಇಲ್ಲಿ ಸಲ್ಲುವವರು ಅಲ್ಲಿಯೂ 
ಸಲ್ಲುವರು. ಮನುಷ್ಯನ ಜೀವನದಲ್ಲಿ ಅಂತಶ್ಯಾಚ, ಬಹಿಶ್ಯಚ ಎರಡೂ 
ಇರಬೇಕು. ಬಸವಣ್ಣನವರು ಸುಮಾರು ನೂರಾರು ವಚನಗಳಲ್ಲಿ ಇದನ್ನೇ 
ಹೇಳಿದ್ದಾರೆ. ಭೋಗ, ಯೋಗ ಮತ್ತು ತ್ಯಾಗ ಇವುಮೂರನ್ನೂ ಅನುಸರಿಸು 
ಮತ್ತು ಜೀವನದಲ್ಲಿ ಮಾಡು ಎಂದು ಹೇಳುತ್ತಾರೆ. 

ಈ ಮೂರಕ್ಕೂ ಯೋಗ್ಯ ಸ್ಥಾನವನ್ನು ಕೊಡಬೇಕು. 

ಭೋಗಕ್ಕೆ ಸ್ಥಾನ -ಭೋಗವನ್ನು ನಿನ್ನ ಕಾಲ ಕೆಳಗೆ ಇಟ್ಟುಕೊ . ಅದಕ್ಕೆ ಅಧೀನನಾಗಬೇಡ. 
ತ್ಯಾಗಕ್ಕೆ - ಹೃದಯದಲ್ಲಿ ಆಶ್ರಯ ಕೊಡು. 
ಯೋಗವನ್ನು - ತಲೆಯ ಮೇಲಿಟ್ಟುಕೊ . 
ಸಂನ್ಯಾಸ ಬೇಕು. ಆದರೆ ಕರ್ಮಸನ್ಯಾಸ ಬೇಡ. 
ಕರ್ಮದಲ್ಲಿದ್ದರೂ ವ್ಯವಹಾರಪ್ರಪಂಚವನ್ನು ಮರೆಯಬಾರದು. 
ಶಿವಯೋಗದ ಅಷ್ಟಾಂಗಗಳಲ್ಲಿ ಒಂದನೆಯದು ಭೂಮಿಕಾ; ಕಾಮನಾಪರಿತ್ಯಾಗ. 

ಶಿವಯೋಗಭೂಮಿಯಲ್ಲಿ ಬಸವಣ್ಣನವರು ಹೇಗೆ ಆಚರಣೆ ಮಾಡುತ್ತಾರೆ 
ಎಂಬುದನ್ನು ಗಮನಿಸಬೇಕು. 

"ಸ್ಟಿರಬಿಂದು" ಮಾತ್ರ ತಾನು ಯಾವುದನ್ನು ನೋಡಬೇಕೋ ಅದನ್ನು ನೋಡುತ್ತಲೇ 
ಇರುತ್ತದೆ. ಭೂತಾವೇಶದಿಂದ ಮಾಡಿದರೆ ಎಲ್ಲಾ ಆಗುತ್ತದೆ. 

ಜ್ಞಾನ ಬೇಕೇ ಬೇಕು. ಆದರೆ ಕೇವಲಜ್ಞಾನ, ಪರೋಕ್ಷ ಸಾಕ್ಷಾತ್ಕಾರದಿಂದ ಏನೂ 
ಆಗದು. ನಿಜವಾದ ಜ್ಞಾನ ಬೇಕು. ಅರಿವು ಕಿಡಿ ಮಾತ್ರ . ಎಣ್ಣೆ ಬತ್ತಿಗೆ ಆಧಾರವಾಗಬೇಕು. 
ಹಾಗೆ ಅರಿವು ಸಾಕ್ಷಾತ್ಕಾರಕ್ಕೆ ಆಧಾರವಾಗಬೇಕು. ಸ್ವಾನುಭೂತಿ ಶಿವಾನುಭವರೂಪ ಆಗಬೇಕು. 
ಅದಕ್ಕೆ ಮಾಡಬೇಕಾದ್ದು ಆಚಾರ ; ಇದೇ ಆಧಾರ. ಇದಕ್ಕೆ ( ಆಚಾರಕ್ಕೆ ) ಆರು ಮೆಟ್ಟಿಲುಗಳಿವೆ. 
ಇವು ಭಕ್ತ , ಮಹೇಶ, ಪ್ರಸಾದಿ, ಪ್ರಾಣಲಿಂಗಿ, ಶರಣ, ಐಕ್ಯ . 

ಈ ಮೆಟ್ಟಿಲುಗಳನ್ನು ಹತ್ತಿಹೋದರೆ ಶಿವೋಹಂಭಾವವಾಗುತ್ತದೆ. ಇದನ್ನು 
ಬಸವಣ್ಣನವರು ನಡೆದು ತೋರಿಸಿದ್ದಾರೆ. 

ಬಸವಣ್ಣನವರ ಸಂದೇಶ "ವ್ಯವಹಾರದಲ್ಲಿರು; ಆದರೆ ಅದರ ಬೆನ್ನ ಹತ್ತಬೇಡ". 

ಚಿಲಿಮಿಲಿಯೆಂದೋದುವ ಗಿಳಿಗಳಿರಾ ನೀವುಕಾಣಿರೆ 
ಸ್ವರವೆತ್ತಿ ಹಾಡುವ ಕೋಗಿಲೆಗಳಿರಾ ನೀವು ಕಾಣಿರೆ 
ಎರಗಿ ಬಂದಾಡುವ ದುಂಬಿಗಳಿರಾ ನೀವು ಕಾಣಿರೆ 
ಕೊಳದಲ್ಲಾಡುವ ಹಂಸಗಳಿರಾ ನೀವುಕಾಣಿರೆ 
ಗಿರಿಗಹ್ವರದೊಳಗಾಡುವ ನವಿಲುಗಳಿರಾ ನೀವುಕಾಣಿರೆ 

ಚೆನ್ನಮಲ್ಲಿಕಾರ್ಜುನನೆಲ್ಲಿಹನೆಂದು ಕಂಡರೆ ಹೇಳಿರೆ, ಹೇಳಿರೆ 
ಯಾವ ವಸ್ತುಗಳನ್ನು ಮನುಷ್ಯನು ಇಚ್ಚಿಸಿ ಪಡೆಯುತ್ತಾನೋ ಅದನ್ನು 
ತೃಣೀಕರಿಸಿ ವಿರತಿಯನ್ನು ಹೊಂದಿದ ವ್ಯಕ್ತಿಗಳು ಇಬ್ಬರು : 

ಉಪನಿಷತ್ಕಾಲದಲ್ಲಿ ನಚಿಕೇತ; ಹನ್ನೆರಡನೆಯ ಶತಮಾನದಲ್ಲಿ 
ಅಕ್ಕಮಹಾದೇವಿ. 

ತಂದೆಯು ಯಜ್ಞ ಮಾಡಿ ಹವಿಸ್ಸುಗಳನ್ನು ಕೊಡುತ್ತಿದ್ದಾಗ ನಚಿಕೇತನು 
ತಂದೆಯ ಬಳಿಗೆ ಬಂದು ತಂದೆಯನ್ನು ಕುರಿತು " ನನ್ನನ್ನು ಯಾರಿಗೆ 
ಕೊಡುತ್ತೀಯೆ?" ಎಂದು ಕೇಳಿದನು . ತಂದೆಗೆ ಕೋಪ ಬಂದು "ನಿನ್ನನ್ನು 
ಯಮನಿಗೆ ಕೊಡುತ್ತೇನೆ" ಎಂದನು. ಯಮನು ನಚಿಕೇತನನ್ನು ಸ್ವೀಕರಿಸಿದನು. 
ಆದರೆ ಯಮನಿಗೆ ಮರಣಹೊಂದದವರನ್ನು ಎಳೆದುಕೊಂಡು ಹೋಗಲು 
ಅಧಿಕಾರವಿಲ್ಲ . ನಚಿಕೇತನು ಧೈರ್ಯದಿಂದ ಯಮನೊಡನೆ ಹೊರಟನು. 
ನಚಿಕೇತನಿಗೂ ಯಮನಿಗೂ ವಾಗ್ವಾದಗಳು ನಡೆದು, ಯಮನು ನಚಿಕೇತನಿಗೆ 
ಮೂರು ವರಗಳನ್ನು ಕರುಣಿಸುತ್ತಾನೆ. ಮೂರನೆಯ ವರ, ಯಮನು ಈ 
ಪದಕ್ಕಿಂತಲೂ ಬೇರೆ ಪದವನ್ನು ಅನುಭವಿಸುವವನು ನಾನು ಎನ್ನುತ್ತಾನೆ. 
ಅದು ಹೇಗೆ ಎಂದು ಪ್ರಶ್ನಿಸಿ ನಚಿಕೇತನು ಯಮನನ್ನು " ಆತ್ಮಜ್ಞಾನ ' ವನ್ನು 
ಕೊಡೆಂದು ಬೇಡುತ್ತಾನೆ. ಅದಕ್ಕೆ ಯಮನು ಬೇಕಾದರೆ ರತ್ನಮಾಲೆಯನ್ನು 

ಕೊಡುತ್ತೇನೆ, ಸಕಲ ಭೋಗಭಾಗ್ಯಗಳನ್ನು ಕೊಡುತ್ತೇನೆ, ಮರಣದ ರಹಸ್ಯವನ್ನು 
ತಿಳಿಯಲಿಚ್ಚಿಸಬೇಡ" ಎಂದು ಎಷ್ಟು ವಿಧದಲ್ಲಿ ಹೇಳಿದರೂ ಕೇಳದೆ ನಚಿಕೇತನು 
" ಆತ್ಮಜ್ಞಾನವನ್ನು ಬಿಟ್ಟು ಬೇರೇನೂ ನನಗೆ ಬೇಡ, ಅದನ್ನು ನನಗೆ ಕರುಣಿಸು " ಎಂದು 
ಬೇಡುತ್ತಾನೆ. ಕಡೆಗೆ ಯಮನು ತನ್ನ ಮಾತಿಗೆ ಕಟ್ಟುಬಿದ್ದು ನಚಿಕೇತನಿಗೆ "ಬ್ರಹೋಪದೇಶ" 
ವನ್ನು ಮಾಡುತ್ತಾನೆ. 

ಹನ್ನೆರಡನೆಯ ಶತಮಾನದಲ್ಲಿ ಕೇವಲ 15 ಅಥವಾ 16 ವರ್ಷ ವಯಸ್ಸಿನ 
ಯೌವನದಲ್ಲಿದ್ದಾಗ ವಿರತಿಯನ್ನು ಪಡೆದ ಸ್ತ್ರೀ ಅಕ್ಕಮಹಾದೇವಿ, 

ತಾನು 'ಕಾಮದಿಂದ ಅಕಾಮಪದವಿ' ಯನ್ನು ಪಡೆಯಬೇಕೆಂದು ಆಕೆ ನಗ್ನಳಾಗಿ 
ಹೊರಟಳು. ನದಿಯ ನೀರು ಎಲ್ಲಿಯವರೆಗೆ ಸಮುದ್ರವನ್ನು ಸೇರುವುದಿಲ್ಲವೋ 
ಅಲ್ಲಿಯತನಕ ಹರಿಯುತ್ತದೆ. ಹಾಗೆಯೇ ಅಕ್ಕಮಹಾದೇವಿಯು ಚನ್ನಮಲ್ಲಿಕಾರ್ಜುನನೆಂಬ 
ಸಮುದ್ರವನ್ನು ಸೇರುವುದಕ್ಕೆ ಹಂಬಲಿಸಿದಳು. 

ತರ್ಕದಿಂದ ಅಧಿಕ ಶ್ರದ್ಧೆ ಹುಟ್ಟುವುದು. ಶ್ರದ್ದೆಯಲ್ಲಿ ಸಂಕಲ್ಪ, ವಿಕಲ್ಪಗಳಿರಕೂಡದು. 
ಮನುಷ್ಯನು ದೇವರನ್ನು ಒಲಿಸಿಕೊಳ್ಳಲು ಋಕ್ ಮೊದಲಾದ ವೇದಪಠಣ ಮಾಡಿದರು; 
ವಾಣಿಯಿಂದಸ್ತೋತ್ರ ಮಾಡಿದರು. ವಾಗ್ರೂಪವಾಗಿ ಪೂಜೆ ಮಾಡಿದರು. ಆದರೆ ಮಾಡಿದ 
ಪೂಜೆ ಭಾವಕ್ಕಿಳಿಯಲಿಲ್ಲ. 

ಭಾವವನ್ನು ಕೂಡಿಸಿ ಗೀತಗಳಿಂದ ಸ್ತೋತ್ರ ಮಾಡಿದರು (ಸಾಮಗಾನ). ಇದು ಎರಡನೆಯ 
ರೂಪದ ಪೂಜೆ. 

ನಂತರ ಮೂರನೆಯ ದಳ ಹೊರಟಿತು - ಜಪ, ತಪ ಮಾಡಬೇಕು. ವಂದನೆ 
ಮಾಡಬೇಕು. ಹೀಗೆಂದು ಬ್ರಹ್ಮಚಯ್ಯಾದಿ ವ್ರತಗಳನ್ನು ಮಾಡಿ ಶರೀರದಂಡನೆಗೆ ಪ್ರಾರಂಭಿಸಿ 
ದರು. 

ನಾಲ್ಕನೆಯ ದಳ - ತೀರ್ಥಯಾತ್ರೆಗಳನ್ನು ಮಾಡಿ ದೇವರನ್ನು ಒಲಿಸಿಕೊಳ್ಳಬೇಕೆಂದು 
ಹೊರಟರು . 

ಐದನೆಯ ದಳ - ದೇಹವನ್ನು ಕಠೋರ ತಪಸ್ಸಿನಿಂದ ದಂಡಿಸಿ ದೇವರನ್ನು 
ಒಲಿಸಿಕೊಳ್ಳಬೇಕೆಂದು ಹೇಳಿದರು . 
- ಇವುಗಳಿಂದ ಅಂದರೆ ಈ ಎಲ್ಲಾ ಐದು ದಳದವರ ಸಾಧನೆಯಿಂದ ಈಶ್ವರ 
ಸಾಕ್ಷಾತ್ಕಾರವಾಗಲಿಲ್ಲ . ಈಶ್ವರನು ಶಬ್ದರಾಶಿಗಿಂತಲೂ ಮೇಲಿರುವ ವಸ್ತು . 

1) ಸತ್ಯ , 2) ಅಹಿಂಸೆ, 3) ತಪ, 4) ದಯೆ, 5) ಶೀಲ - ಇವು ಐದು ತೀರ್ಥಗಳು. 
ಭೀಷ್ಮನು ಶರಶಯ್ಕೆಯಲ್ಲಿ ಮಲಗಿದ್ದಾಗ ಯುಧಿಷ್ಠಿರನಿಗೆ ಹೇಳಿದ ಐದು ತೀರ್ಥಗಳು 
ಇವು. ಈ ಐದು ತೀರ್ಥಗಳಲ್ಲಿ ಮಿಂದು ಪೂಜೆ ಮಾಡಿದರೆ ದೇವರು ಒಲಿಯುವನು . ನಾವು 
ಮಾಡುವ ಕ್ರಿಯೆಯೆಲ್ಲಾ ಶಿವಪೂಜೆಯಾಗಬೇಕು. 


ಅಕ್ಕನ ವಚನ 


495 


ಮನ ತಾರ್ಕಣೆಗೊಂಡು ಭಾವ ಗಟ್ಟಿಗೊಂಡರೆ ದೇವರನ್ನು ಕಾಣಬಹುದು. 

ಅಕ್ಕಮಹಾದೇವಿಯು ಕೌಶಿಕ ರಾಜನನ್ನು ತೊರೆದು ನಗ್ನಳಾಗಿ ಚನ್ನಮಲ್ಲಿಕಾರ್ಜುನ 
ನನ್ನು ಕಾಣಬೇಕೆಂಬ ತವಕದಿಂದ ಕಲ್ಯಾಣಕ್ಕೆ ಹೊರಟಾಗ ಮಾರ್ಗಮಧ್ಯದಲ್ಲಿ ಕಾಡು ಬೆಟ್ಟ 
ಗುಡ್ಡಗಳನ್ನು ಸುತ್ತುತ್ತಾ ದಾರಿಯುದ್ದಕ್ಕೂ ಹಾಡುತ್ತಾ ಬರುವ ಸಂದರ್ಭದಲ್ಲಿ ಮೇಲಿನ 
ವಚನವನ್ನು ಹಾಡಿದ್ದಾಳೆ. ಅದರಲ್ಲಿ ಅಕ್ಕನು ಬರಿಯ ಗಿಳಿ ,ಕೋಗಿಲೆ, ದುಂಬಿ, ಹಂಸ , 
ನವಿಲುಗಳನ್ನಷ್ಟೇ ಕುರಿತು ಹಾಡಿಲ್ಲ . ಪರೋಕ್ಷವಾಗಿ ವೇದಪಠಣ ಮಾಡಿ ದೇವರನ್ನು 
ಪೂಜಿಸಿದವರನ್ನು ಗಿಳಿಗಳಿಗೂ , ಗೀತೆಗಳನ್ನು ಹಾಡಿದವರನ್ನು ಕೋಗಿಲೆಗಳಿಗೂ , ಜಪ, 
ತಪಗಳನ್ನು ಮಾಡಿ ದೇಹವನ್ನು ದಂಡಿಸಿದವರನ್ನು ದುಂಬಿಗಳಿಗೂ , ತೀರ್ಥಯಾತ್ರೆಯನ್ನು 
ಮಾಡಿದವರನ್ನು ಹಂಸೆಗಳಿಗೂ , ಇನ್ನು ಕಾಡುಮೇಡುಗಳಲ್ಲಿ ಕುಳಿತು , ಘೋರ 
ತಪಸ್ಸನ್ನಾಚರಿಸಿದ ಋಷಿಗಳನ್ನು ನವಿಲುಗಳಿಗೂ ಹೋಲಿಸಿ, ಇವರಲ್ಲಿ ಯಾರಾದರೂ ಆ 
ದೇವರನ್ನು ಕಂಡುಕೊಂಡಿದ್ದರೆ ಆ ಮರ್ಮವನ್ನು ನನಗೂ ತಿಳಿಸಿರಿ ಎಂದು ಹಾಡಿದ್ದಾಳೆ. 
ಶಿವನೇ " ನಾನು ನಿನ್ನನ್ನು ಎಲ್ಲಿ ಹುಡುಕಲಿ, ನೀನೇ ನನಗೆ ಕೃಪೆ ಮಾಡು, ನಿನ್ನ ಪಾದದ 
ಮೇಲೆ ನನ್ನ ತಲೆಯಿಡುವುದಕ್ಕೆ ಬದಲು ನಾನು ಎಲ್ಲಿ ತಲೆಯಿಡುತ್ತೇನೋ ಅಲ್ಲಿ ನಿನ್ನ 
ಪಾದ ಇರುವಂತೆ ಮಾಡು ". ಈ ಮನಸ್ಸು ಯಾವಾಗಲೂ ಕೆಳಮುಖವಾಗಿ ಹರಿಯುತ್ತದೆ. 
ಆದರೆ 'ಶಿವನೆ, ನೀನು ಈ ಹಾಳು ಮನಸ್ಸು ಎಲ್ಲೆಲ್ಲಿ ಹೋಗುತ್ತದೋ ಅಲ್ಲೆಲ್ಲಾ ನಿನ್ನ 
ಸ್ವರೂಪವನ್ನು ತೋರಿಸು' ಎಂದು ಹಲುಬುತ್ತಾಳೆ. 

ಈ ಶರೀರಕ್ಕೆ ಮೂರು ಹಂತಗಳು: 1) ಅಜ್ಞಾನ; 2) ಮನಶ್ಯರೀರ; 
3) ಸ್ಕೂಲಶರೀರ. 

ಅಜ್ಞಾನವೇ ಮೂಲ, ಮೂಲ ಹಂತ. 

" ಅಜ್ಞಾನವೆಂಬ ತೊಟ್ಟಿಲಲ್ಲಿ ಜ್ಞಾನವೆಂಬ ಶಿಶುವ ಮಲಗಿಸಿ, ಭ್ರಾಂತಿ 
ಯೆಂಬ ತಾಯಿ ವೇದ, ಶಾಸ್ತ್ರ , ಆಗಮ , ಪುರಾಣಗಳೆಂಬ ನಾಲ್ಕು ಹಗ್ಗವಿಡಿದು 
ತೂಗುತ್ತಾಳೆ; ತೊಟ್ಟಿಲು ಮುರಿದು ನೇಣು ಹರಿದುಬಿದ್ದಲ್ಲಿ ಗುಹೇಶ್ವರನ 
ಬೆಳಕು ಕಾಣಬಹುದು ಕಣಾ ಗುಹೇಶ್ವರಾ." 

ಅಜ್ಞಾನದಿಂದ ಹಮ್ಮು , ಬಿಮ್ಮು , ನಾನು ಹುಟ್ಟುವುದು. ನಾನು 
ಎಂಬುದು ಎರಡು ವಿಧ : 1) ಅಜ್ಞಾನನಾದ ನಾನು, 2) ಪರಮ ಅಹಂತದಲ್ಲಿರುವ 
ನಾನು. 


LLLLLLLTI|||| 


ಆವರಣತ್ರಯ, ಕಂಚುಕತ್ರಯ 

ಹಮ್ಮು - ಬಿಮ್ಮು ಸ್ಕೂಲ, ಸೂಕ್ಷ್ಮ ,ಕಾರಣ ಈ ಮೂರೂ ಶರೀರಗಳನ್ನು 
ಆವರಿಸಿರುವುದು. 

ಜ್ಞಾನ - ಇದನ್ನು ಮೂರುವಿಧದಲ್ಲಿ ಪರಿಕಿಸಬೇಕು. 
1) ಜ್ಞಾನವೆಂದರೇನು ? 
2) ಜ್ಞಾನದ ಸ್ವರೂಪ 
3) ಜ್ಞಾನವಾಗುವುದು ಹೇಗೆ ? 
ಪಿಂಡಜ್ಞಾನವೇ ಬೆಳೆದು ಜ್ಞಾನಪ್ರಕಾಶವಾಗುತ್ತದೆ. 
ಉದಾಹರಣೆ : ನೆಲದ ಮರೆಯ ನಿಧಾನದಂತೆ, ಶಿಲೆಯ ಮರೆಯ 


L 

497 


ಚನ್ನಬಸವಣ್ಣನ ಜ್ಞಾನಪ್ರಸಾದ 


ಹೇಮದಂತೆ, ತಿಲದ ಮರೆಯ ತೈಲದಂತೆ, ಮರದ ಮರೆಯ ತೇಜದಂತೆ, ಭಾವದ ಮರೆಯ 
ಬ್ರಹ್ಮವಾಗಿಪ್ಪ ಚನ್ನಮಲ್ಲಿಕಾರ್ಜುನನ ನಿಲವನರಿಯಬಾರದು ಎನ್ನುತ್ತಾಳೆ. 

ಶಬ್ದದಿಂದ ಏನೂ ಆಗಲಾರದು. ಮನಸ್ಸಿನಲ್ಲಿ ಪ್ರಶಾಂತವಾದರೆ ಅನುಭವ ಪಡೆಯ 
ಬಹುದು. ಇದನ್ನೇ "ಶಿವಾನುಭವ ' ವೆನ್ನುವರು. ಅನುಭವವು ಜ್ಞಾನದ ಪರಿಣಾಮ . 

ಅನುಭವವನ್ನು ಸರ್ವಜ್ಞನು 


ಧ್ಯಾನವದು ಹೊಸ ಬತ್ತಿ 
ಮೌನವದು ತಿಳಿದುಪ್ಪ 
ಸ್ವಾನುಭವ ಚಿಜ್ಯೋತಿ 


ಎಂದು ಹೇಳಿದ್ದಾನೆ. 
ಪ್ರಭುದೇವರ ವಚನ : 

ಗುಹೇಶ್ವರನ ಹಿಡಿದುಕೊಟ್ಟವ ಗುರುವಲ್ಲ ; 

ಕಟ್ಟಿಕೊಂಡವ ಭಕ್ತನಲ್ಲ ; ಕುರುಹಳಿದು ಮರುಳಾಯಿತ್ತು ಜಗವೆಲ್ಲ 
ಸಿದ್ಧರಾಮೇಶ್ವರರಿಗೆ ಚನ್ನಬಸವಣ್ಣನಿಂದ ದೀಕ್ಷೆಯಾದ ಮೇಲೆ ಜ್ಞಾನದ ಪ್ರಸಾದವನ್ನು 
ಕೊಡಿಸುವುದಕ್ಕಾಗಿ ಪ್ರಭುದೇವರು ಸಿದ್ದರಾಮೇಶ್ವರರಿಗೆ ಈ ಕೆಳಗಿನ ವಚನವನ್ನು ಹೇಳಿ 
ಸಿದ್ಧರಾಮನನ್ನು ಚನ್ನಬಸವಣ್ಣನಲ್ಲಿಗೆ ಕರೆದೊಯ್ಯುತ್ತಾರೆ. ಚನ್ನಬಸವಣ್ಣನಿಂದ ದೀಕ್ಷೆ 
ಯಾದ ಮರುದಿನ ಬೆಳಗ್ಗೆ ಸಿದ್ಧರಾಮೇಶ್ವರರು ಸ್ನಾನ ಪೂಜೆ ಮುಗಿಸಿ, ಬೆಳಗಿನ ಬಿಸಿಲಲ್ಲಿ 
ತಲೆಯನ್ನಾರಿಸಿಕೊಳ್ಳುತ್ತಾ ನಿಂತಿದ್ದರು. ಆಗ ಪ್ರಭುದೇವರು ಅಲ್ಲಿಗೆ ಬಂದು - 

" ಬಿಳಿಯ ಮುಗಿಲ ಕರಿಯ ನಕ್ಷತ್ರದೊಳಗೊಂದು ಉರಿಯ ಅಂಕುರ ತೋರಿತ್ತು ; 
ಅದು ಹೊಸ್ತಿಲಜ್ಯೋತಿಯಂತೆ ಒಳ ಹೊರಗೆ ಒಂದು, ಮೂರು, ಆರಾಗಿ ಹೊಳೆಹೊಳೆಯು 
ತಿತ್ತು ; ಇದನರಿದೊಡೆ ಘನ, ಅರಿಯದಿರ್ದೊಡೆ ಘನಕ್ಕೆ ಘನ; ಇದರಂತುವ 
ಚನ್ನಬಸವಣ್ಣನೇ ಬಲ್ಲ , ಬೆಸಗೊಂಬುವ ಬಾರಾ ಸಿದ್ಧರಾಮಾ ". 

ಎಂದು ಹೀಗೆ ಹೇಳಿ ಸಿದ್ದರಾಮೇಶ್ವರರನ್ನು ಅನುಭವಮಂಟಪಕ್ಕೆ ಕರೆತಂದು 
ಚನ್ನಬಸವಣ್ಣನನ್ನು ಕುರಿತು ಪ್ರಭುದೇವರು " ಜಲಕ್ಷೀರವನ್ನು ಹಂಸ ಬಿಡಿಸುವಂತೆ, 
ಕಾಯಜೀವದ ಹೊಲಿಗೆಯನ್ನು ಬಿಡಿಸಬೇಕು, ಸಿದ್ದರಾಮನಿಗೆ ಗುಹೇಶ್ವರನೆಂಬ ಬೆಳಕ 
ತೋರಾ" ಎಂದು ಹೇಳಿದರು. ಚನ್ನಬಸವಣ್ಣನವರು ಬಸವಣ್ಣನವರನ್ನು ನೋಡಿದರು. ಅದಕ್ಕೆ 
ಬಸವಣ್ಣನವರು " ಎನ್ನ ಆಚಾರಕ್ಕೆ ಚೈತನ್ಯ ನೀನು, ನಿನ್ನ ಹತ್ತಿರ ಸಾರದ ಬೆಳಕಿನಲ್ಲಿಪ್ಪ 
ಮರುಳ ನಾನು, ನೀನಿರಿಸಿದಂತೆ ಇರುವಾತ ನಾನು " ಎಂದರು. ಆಗ ಪ್ರಭುದೇವರು 
ಚನ್ನಬಸವಣ್ಣನನ್ನು ಕುರಿತು " ಆಚಾರ ವಿಚಾರದ ಕುರುಹು ನೀನು " ಎಂದರು. 

ಸಿದ್ಧರಾಮೇಶ್ವರರು - 'ಕೆರೆಯ ಬಿಟ್ಟು ನಿನ್ನ ನೆರೆಗೆ ಬಂದೆ; ಗುಡಿ ಬಿಟ್ಟು ನಿನ್ನಡಿಗೆ 
ಬಂದೆ' ಎಂದು ಚನ್ನಬಸವಣ್ಣನವರನ್ನು ಕುರಿತು ನುಡಿದರು. ಚನ್ನಬಸವಣ್ಣನವರು 
ಸಿದ್ಧರಾಮೇಶ್ವರರನ್ನು ಕುರಿತು, 

ಬಿಳಿಯ ಮುಗಿಲು ಈಶ್ವರತತ್ವ ; ಕರಿಯ ನಕ್ಷತ್ರ ಶಕ್ತಿತತ್ವ . 
ಒಂದು ಇಷ್ಟಲಿಂಗ ; ಮೂರು- ಇಷ್ಟ , ಪ್ರಾಣ, ಭಾವಲಿಂಗಗಳು. 

ಆರು- ಆಚಾರಲಿಂಗ, ಗುರುಲಿಂಗ, ಶಿವಲಿಂಗ, ಜಂಗಮಲಿಂಗ, ಪ್ರಸಾದಲಿಂಗ ಮತ್ತು 
ಮಹಾಲಿಂಗಗಳು. 


ಮನದಿಂದ ಘನವಿಲ್ಲ ನೋಡಾಸಿದ್ದರಾಮಾ. 
ಅನುವನರಿದು, ತನುವ ಮರೆದು ಬೆಳಗಿನೊಳಗೆ ತಾನಿಪ್ಪಡೆ ಉರವಿಲ್ಲ , ಕರವಿಲ್ಲ . 
ಕಾಯದ ಕ್ರಿಯಾಮುಖದಿಂದ ಶುದ್ಧಪ್ರಸಾದ 
ಕರಣಂಗಳ ಕ್ರಿಯಾಮುಖದಿಂದ ಸಿದ್ಧಪ್ರಸಾದ 
ಮನದ ಕ್ರಿಯಾಮುಖದಿಂದ ಪ್ರಸಿದ್ದ ಪ್ರಸಾದ 
ಭಾವದ ಕ್ರಿಯಾಮುಖದಿಂದ ಜ್ಞಾನಪ್ರಸಾದ 
ನಾನೇ ಎಂಬುದು ನಿಂತು ನೀನೇ ಎಂಬುದು ಉಂಟಾಗಿ 
ನಿರ್ವಾತಸ್ಥಿತ ದೀಪದಂತಾಗಬೇಕು. 
ಲಿಂಗದ ಆಯತಸ್ಕೂಲ ತನುವಿನಲ್ಲಿ 
ಲಿಂಗದ ಸ್ವಾಯತ ಸೂಕ್ಷ್ಮ ತನುವಿನಲ್ಲಿ 
ಲಿಂಗಸನ್ನಿಹಿತ ಭಾವಶರೀರದಲ್ಲಿ ಆಗಬೇಕು. 


ಒಂದು ವಚನದ ವಿವರಣೆ 


ಬಿಳಿಯ ಮುಗಿಲ ನಡುವಣ ಕರಿಯ ನಕ್ಷತ್ರದೊಳಗೊಂದು 
ಉರಿಯ ಅಂಕುರ ತೋರಿತ್ತು . ಅದು ಹೊಸ್ತಿಲಜ್ಯೋತಿಯಂತೆ 

ಒಳಹೊರಗೆ ಹೊಳಹೊಳೆಯುತ್ತಿತ್ತು . 
ಅದು ಮೂರು, ಮತ್ತಾರಾಗಿ ತೊಳಗಿ ಬೆಳಗಿತ್ತು . 
ಇದನರಿದೊಡೆ ಘನ; ಅರಿಯದಿರ್ದಡೆ ಘನಕ್ಕೆ ಘನ; 
ಬೆಸಗೊಂಬುವ ಬಾರಾ ಸಿದ್ದರಾಮಾ 
ಇದರ ಅಂತುವ ಗುಹೇಶ್ವರನಲ್ಲಿ ಚನ್ನಬಸವಣ್ಣನೇ ಬಲ್ಲ 


( ಅರಿದೊಡೆ ಘನ, ಮಹತ್ವ ; ಅರಿಯದಿರ್ದಡೆ,ವಾನಕ್ಕೆ ಅಗೋಚರ ) 

ಸಿದ್ದರಾಮೇಶ್ವರರಿಗೆ ಚನ್ನಬಸವಣ್ಣನು ದೀಕ್ಷಾಸಂಸ್ಕಾರವನ್ನು ಮಾಡಿದ 
ಮೇಲೆ ಒಂದು ದಿನ ಬೆಳಗ್ಗೆ ಸಿದ್ದರಾಮರು ತಲೆಗೆ ಸ್ನಾನ ಮಾಡಿ, ಒಂದು 
ಮರದ ನೆರಳಿನಲ್ಲಿ ತಲೆಯ ಕೂದಲನ್ನು ಆರಿಸಿಕೊಳ್ಳುತ್ತಾ ನಿಂತಿದ್ದಾಗ 
ಪ್ರಭುದೇವರು ಅಲ್ಲಿಗೆ ಬಂದು ಮೇಲಿನ ವಚನವನ್ನು ಹೇಳಿ ಸಿದ್ದರಾಮರನ್ನು 
ಚನ್ನಬಸವಣ್ಣನವರ ಬಳಿಗೆ ಕರೆದುಕೊಂಡು ಹೋದರು. 

ಸೃಷ್ಟಿಕರ್ತನು ಭ್ರಮೆಯನ್ನು ಎರಡು ದಾರಿಯಲ್ಲಿ ಹರಿಸಿದ್ದಾನೆ. ಸ್ತ್ರೀ 
ಜಾತಿಯಲ್ಲಿ ಒಂದು ವಿಧವಾದ ಭ್ರಮೆ . ಪುರುಷಜಾತಿಯಲ್ಲಿ ಇನ್ನೊಂದು 
ವಿಧವಾದ ಭ್ರಮೆ . 

ಜಾತಿಗೆ ಭ್ರಮೆ ಹೊನ್ನು ಮತ್ತು ಪುರುಷರಲ್ಲಿ ಹರಿಯುತ್ತದೆ. 
ಪುರುಷಜಾತಿಗೆ ಭ್ರಮೆ ಹೊನ್ನು ಮತ್ತು ಸ್ತ್ರೀಯಾಗಿ ಹರಿಯುತ್ತದೆ. 
ಪುರುಷರಿಗೆ ಇವೆರಡರ ಭ್ರಮೆ ಇಲ್ಲದಿದ್ದರೆ ಅವನು ಈಶ್ವರಸಮಾನನೇ ಸರಿ. 

ಹೊಟ್ಟೆಯ ಮೇಲೆ ಬುತ್ತಿಯ ಕಟ್ಟಿಕೊಂಡರೆ ಹಸಿವು ನೀಗುವುದೇ ? 
ಅಂಗದ ಮೇಲೆ ಲಿಂಗದ ಆಯತವಾದರೆ ಏನು ? ಮರದ ಮೇಲೆಒಂದು ಕಲ್ಲು 

ಇಟ್ಟರೆ ಆ ಮರ ಭಕ್ತನಾಗಬಲ್ಲುದೆ? ಚನ್ನಬಸವಣ್ಣನೇನೋ ಲಿಂಗದ ಕುರುಹನ್ನು ಕರದಲ್ಲಿ 
ಕೊಟ್ಟನು. ಅದರ ತತ್ವವನ್ನು ತಿಳಿದುಕೊಳ್ಳದಿದ್ದರೆ ಹೇಗೆ? ಈ ರೀತಿ ಹೇಳಿ ಪ್ರಭುದೇವರು 
ಸಿದ್ಧರಾಮರನ್ನು ಚನ್ನಬಸವಣ್ಣನ ಬಳಿಗೆ ಕರೆದೊಯ್ದರು. 

ಜೀವಚೈತನ್ಯ , ಅಂಗಚೈತನ್ಯ ಅನಾದಿ. ಅದನ್ನು ಅದೃತಿಗಳು ' ಮಾಯೆ ' ಎಂದು ಕರೆದರು. 
ಶಿವಾದ್ವತಿಗಳು 'ಮಹಾಮಾಯೆ',' ಪರಾಶಕ್ತಿ ' ಎಂದು ಕರೆದರು. 

ಒಂದು ಶಕ್ತಿ ಅಂಗ- ಲಿಂಗಗಳಿಗೆ, ಜೀವ- ಈಶ್ವರರಿಗೆ ಅಂತರವಾಯಿತು. ಅದು ಒಂದು 
ತೆರನಾದ ಅಂತರ. ಅದು ಮಾಯೆಯ ತೆರೆ, ದರ್ಪಣವು ನಿನ್ನ ಮುಖವನ್ನು ನಿನಗೆ ತಿರುಗಿ 
ತೋರಿಸುತ್ತೆ . ಅಂಗ- ಲಿಂಗಗಳ ಮಧ್ಯ ಸೂಕ್ಷ್ಮ . ಅದು ಅನಿರ್ವಚನೀಯ. ಬಿಂಬ, ಪ್ರತಿಬಿಂಬ 
ಇದ್ದೇ ಇದೆ. ಅಂಗ - ಲಿಂಗ ಅಥವಾ ಶರಣರ ಉದಯ ಶಿವ- ಶಕ್ತಿಗಳ ಸಂಯೋಗ ಆಯಿತು. 
ಸಂಯೋಗಕ್ಕೆ ಎರಡು ವಸ್ತುಗಳು ಬೇಕು. ಆದರೆ ಎರಡು ವಸ್ತು ಇಲ್ಲ . ಕಾಲಾದಿ ಕಲ್ಪನಾ 
ತತ್ವಗಳೂ ಇಲ್ಲ . ಶರಣನ ಉದಯ ಆದಾಗ ಶಿವ, ಶಕ್ತಿಗಳ ಸಂಯೋಗವಾಯಿತು. ಎರಡು 
ದ್ರವ್ಯಗಳ ಸಂಯೋಗವೆಂದರೆ ದ್ರವ್ಯದಲ್ಲಿ ಗುಣವಿಲ್ಲದಿದ್ದರೆ ಸಂಯೋಗ ಆಗುವುದಿಲ್ಲ . 

ನಿರವಯಲಿನಲ್ಲಿ ವಿಸ್ತರವಾಯಿತು. ಮಹಾಮಾಯೆಯೇ ಬಿಂದು. ಅದೃತಿಗಳು 
ಶಬಲಬ್ರಹ್ಮವೆನ್ನುತ್ತಾರೆ. (ಶಿವಾದ್ಧತಿಗಳು) ಶಿವಾನುಭಾವಿಗಳು ಅದನ್ನು ಬಿಳಿಯ ಮುಗಿಲು 
ಎನ್ನುತ್ತಾರೆ. ನಿರವಯಲು ಶಕ್ತಿಯಿಂದಉಷವಾಯಿತು. 

ಉಷಎಂದರೆ, ನಿಶ್ಯಬ್ದವಾದ ಸಮುದ್ರದಲ್ಲಿ ತೆರೆ ಹುಟ್ಟಿದ ಹಾಗೆ. 
ನಿರವಯಲಿನಲ್ಲಿ ಶಕ್ತಿಯಉ ಷದಿಂದ ' ಬಿಂದು " ಹೊರಟಿತು. ಶಿವ- ಶಕ್ತಿ ಸಂಪುಟದಲ್ಲಿ 
ಶರಣನು ಉದಯಿಸಿದನು. ಆಗ " ಅಂಗ " ಎನ್ನಿಸಿಕೊಂಡನು. ಆ ಮುಗಿಲಿನಲ್ಲಿ " ಅಂಗ " 
ಉದಯಿಸಿದನು. ಅದು ತೇಜಸ್ಸು , ಪ್ರಕಾಶದ ಪುಂಜ, ಹೊಳೆಯುವ ನಕ್ಷತ್ರ . 

ಎರಡು ಎಂಬುದು ತೋರಿದಾಗ ಹುಟ್ಟಿದ್ದರಿಂದ ಮೂಲದಲ್ಲಿ ' ಮಲ' ಇರಲೇಬೇಕು. 
ಮಲ- ಅನಾದಿ , ಮಲ- ಕಪ್ಪು ಬಣ್ಣ , ಅಂಗನು ಪಿಂಡ , ಸ್ವಭಾವದಿಂದ ಸ್ವಪ್ರಕಾಶನು. 
ಮಲಲೇಪದಿಂದ ಕರಿಯ ನಕ್ಷತ್ರವಾದನು. 

ಮೂರನೆಯ ವಿಜ್ಞಾನಿಗೆ - ಆಣವ ಮಲ ಇರಬೇಕು. ಅಂಗನು ಪಕ್ವವಾದಾಗ ಯಾವ 
ಪ್ರಕಾಶದಿಂದ ಬಂದನೋ ಅದೇ ಪ್ರಕಾಶ ಅವನಲ್ಲಿ ತೋರಿತ್ತು . ಅಂಗನು ಅಧಿಕಾರಿಯಾದಾಗ 
ಮೊದಲನೆಯ ಚಿಹ್ನೆ , ನನ್ನಲ್ಲಿ ಶಿವನಿದ್ದಾನೆ ಎಂಬ ನಂಬಿಕೆ ಇರುತ್ತೆ . ಆಗ ಅವನು ಪಿಂಡವಾಗು 
ತಾನೆ. ಈಗ ಅವನು ಸಿದ್ಧನಾಗಿದ್ದಾನೆ. ಅವನಲ್ಲಿ ಗಾಢವಾದ ಭಕ್ತಿಯಿದೆ. ಆಗ ಕರಿಯ 
ನಕ್ಷತ್ರದಲ್ಲಿ ಉರಿಯ ಅಂಕುರ ಇರಲೇಬೇಕು. ಒಳಗೆ ಹೊರಗೆ ಎನ್ನುವುದು ಒಂದು 
ಉಪಾಧಿಯಿಂದ. ಉಪಾಧಿ ಮೊದಲು ಹೇಳಿದ ಮಾಯೆಯ ತೆರೆ. ಉಪಾಧಿ ಮಾಣಿಸದಿದ್ದರೂ 
ಎರಡು ಮಾಡಿಬಿಟ್ಟಿದೆ. ಉಪಾಧಿಯ ಸ್ಕೂಲರೂಪವೇ ಶರೀರ, ಹೃದಯವೇ ಒಳಗು. 

ಒಳಗೆ- ಒಂದು ಮನ, ಪ್ರಾಣ.... ಜ್ಞಾನೇಂದ್ರಿಯಗಳು. 

ಹೊರಗೆ-ಶೋತೃ, ತ್ವಕ್ಕು, ನೇತ್ರ , ಜಿಹೈ , ನಾಸಿಕ- ಪಂಚೇಂದ್ರಿಯಗಳು . ಆ ಉರಿಯ 
ಅಂಕುರ-ಜ್ಯೋತಿ- ಇಷ್ಟಲಿಂಗ ( ಹೊರಗೆ), ಪ್ರಾಣಲಿಂಗ, ಭಾವಲಿಂಗಗಳು ( ಒಳಗೆ), ಮೂರು 
ಲಿಂಗಗಳಾಗಿ ಮತ್ತು ಆರು ಲಿಂಗಗಳಾಗಿ ( ಆಚಾರಲಿಂಗ, ಗುರುಲಿಂಗ , ಶಿವಲಿಂಗ , 
ಜಂಗಮಲಿಂಗ, ಪ್ರಸಾದಲಿಂಗ, ಮಹಾಲಿಂಗ) ಭೌತಿಕ ರೂಪದಿಂದ ತೊಳಗಿ ಬೆಳಗುತ್ತಿತ್ತು. 

ಅದು ತಿಳಿದೊಡೆ ಘನ; ಅದಕ್ಕಿಂತಲೂ ಮೇಲಿನದು ಇಲ್ಲ ಸಂಸಾರದಲ್ಲಿ . 

ಅರಿಯದಿದ್ದೊಡೆ ಅದರ ತತ್ವವನ್ನು ಅರಿತವನು ನಾನು, ನಾನು ತಿಳಿದವನು ಎಂದರೆ 
ಜ್ಞಾನ ವಿಷಯವಾಯಿತು. ಭೈಯ ತೋರಿತ್ತು . ದೈತ ಭಾವ ಉಂಟಾಯಿತು. ನಾನು ತಿಳಿದಿದ್ದೇನೆ 
ಎಂದರೆ ತನಗಿಂತಲೂ ಭಿನ್ನವಾಯಿತ್ತು. ಅವನು ಬ್ರಹ್ಮಜ್ಞನೇ ಅಲ್ಲ . ಆ ಜ್ಞಾನವೂ ( ಅರಿವೂ ) 
ಮರೆತುಹೋದರೆ ಘನಕ್ಕೆ ಘನ, ಅರಿತನೆಂಬುದು ಅಳಿದುಹೋದರೆ ಅದು ಘನಕ್ಕೆ ಘನ. 
ಪ್ರಭುದೇವರು ಸಿದ್ಧರಾಮನನ್ನು ಚನ್ನಬಸವಣ್ಣನ ಬಳಿಗೆ ಕರೆದುಕೊಂಡು ಹೋಗಿ 

" ಇರುಳಲ್ಲಿ ದರ್ಪಣ ಹಿಡಿದಿದ್ದಾನೆ. ಕಣ್ಣು ಚೆನ್ನಾಗಿದೆ. ಅವನಿಗೆ ಗುಹೇಶ್ವರನೆಂಬ 
ಬೆಳಕು ತೋರಾ" ಎಂದು ಹೇಳಿದರು. 

ಅದಕ್ಕೆ ಚನ್ನಬಸವಣ್ಣ , " ಮಾಟದಿಂದ ಮನದ ಕುರುಹು. ಕುರುಹು ಹಿಡಿದು 
ಅಳಿದವರು ಬಸವಣ್ಣನವರು. ಈ ವಿಷಯವನ್ನು ಅವರು ಹೇಳಬೇಕು" ಎಂದನು. 

ಬಸವಣ್ಣನವರು ಚನ್ನಬಸವಣ್ಣನನ್ನು ಕುರಿತು ಅರಿವು ( ಜಂಗಮ ) ನೀನು, ನನ್ನ 
ಆಚಾರಕ್ಕೆ ಚೈತನ್ಯ ನೀನು, ನಿನ್ನ ಪ್ರಸಾದ ( ತತ್ವ ) ದಲ್ಲಿ ಮಾಡಿಹೆ, ನೀಡಿಹೆನೆಂಬ ಮರುಳ 
ನಾನು, ನೀನಿರಿಸಿದಂತೆ ಇರುವವನು. ಆನೊಂದನೂ ಅರಿಯೆನು" ಎನ್ನುತ್ತಾರೆ. 

ಪ್ರಭುದೇವರು ಚನ್ನಬಸವಣ್ಣನನ್ನು ಕುರಿತು " ಹೊರಗೆ ಹಿಡಿದು ಒಳಗೆ ನಡೆವ ಬಲುಹು 
ನಿನಗಾಯಿತು. ಆಚಾರ, ಅರಿವು ಏಕಾರ್ಥವಾಗಿ ನಿಶ್ಚಿಂತನಾಗಿಪ್ಪ ನಿಲವು ನಿನಗಾಯಿತ್ತು . 
ತೆರೆಮರೆಯಿಲ್ಲದ ಅರಿವುನಿನಗಾಯಿತ್ತು . ಗುಹೇಶ್ವರನ ಗೊತ್ತನರಿಯಬಲ್ಲಡೆನೀನೆ ಕಣಾ 
ಚನ್ನಬಸವಣ್ಣ '' ಎಂದರು. 

ಅದಕ್ಕೆ ಚನ್ನಬಸವಣ್ಣ " ಅಯ್ಯಾ ನೀನೊಲಿದರೆ ಮೊರಡಿ ಮಹಾಮೇರುಆಗುವುದು. 
ನೀನೊಲಿದರೆ ಹಳ್ಳ ಹೆದ್ದೊರೆಯಾಯಿತ್ತು . ಎನ್ನರಿವಿಂಗೆ ನೀನೆ ಕುರುಹಾಗಿ ಎನ್ನಿಂದ ನಿನ್ನ 
ನಿಜವ ನೀನೆ ತೋರಿದೆಯಯ್ಯಾ ಎಂದನು. 

ಸಿದ್ದರಾಮ ಚನ್ನಬಸವಣ್ಣನನ್ನು ಕುರಿತು ಕೆರೆಯಳಿದು ನಿನ್ನ ನೆರೆಯ ಸಾರಿದೆ, ಗುಡಿಯ 
ಬಿಟ್ಟು ನಿನ್ನಡಿಗೆ ಬಂದೆ, ಆನೆಂಬುದಳಿದು ನೀನೆಂಬುದ ತಿಳಿದು...ನೀನು ಕೃಪೆ ಮಾಡಿದ 
ಕುರುಹು ಹಿಡಿದಿದ್ದೇನೆ. ಕುರುಹಳಿದು... 

ಚನ್ನಬಸವಣ್ಣ 'ಲಿಂಗ ಅಂಗದಲ್ಲಿ ಆಯತವಾದರೆ ಭವಿತನ ಹಿಂಗಿತ್ತು'' ಎನ್ನುತ್ತಾನೆ. 
( ಲಿಂಗ ಬಿಡಬೇಡ) .... ಮುಂದುವರಿದು 

- "ಮನದಲ್ಲಿ ಲಿಂಗದ ಸಂಗವಾಗದನ್ನಕ್ಕ ... 
ಮನದಿಂದ ಘನವಿಲ್ಲ ನೋಡು" ಎಂದು ನುಡಿಯುತ್ತಾನೆ. 

ಆಗ ಸಿದ್ದರಾಮ "ಮನದ ಕಳವಳ ಕಳೆದು ಕೂಡುವಡೆ ಕಾಯದ ಕುರುಹಿನಿಂದ 
ಏನು ? ಮನದಲ್ಲಿ ಮಹಾಲಿಂಗ ಕೂಡುವತನಕ ಪ್ರಯೋಜನವಿಲ್ಲ . ಮನದಲ್ಲಿ ಮಹಾಲಿಂಗ 
ಕೂಡಿದ ಮೇಲೆ ತನಗಾಗಬೇಕಾದ ಪ್ರಯೋಜನ ಏನೂ ಇಲ್ಲ ' ಎನ್ನುವನು. 

ತಾತ್ಪರ್ಯ: ತಲೆಯಲ್ಲಿಟ್ಟುಂಬುದ ಒಲೆಯಲ್ಲಟ್ಟುಂಬುದು ಏಕೆ ? 


ದೇವರೆಲ್ಲಿ ? 


ದೇವರು ಇಲ್ಲವೆನ್ನುವವರು ನಾಸ್ತಿಕರು. 
ದೇವರು ಇದ್ದಾನೆ ಎನ್ನುವವರು ಆಸ್ತಿಕರು. 

ತರ್ಕ ಮತ್ತು ಅನುಭವಗಳಿಂದ ದೇವರಿದ್ದಾನೆ ಎಂದು ನಿರ್ಧರಿಸ 
ಬಹುದು. ಆಮೇಲೆ ದೇವರೆಲ್ಲಿದ್ದಾನೆ ಎನ್ನುವ ಪ್ರಶ್ನೆ ಹುಟ್ಟುತ್ತದೆ. 
ದೇವರು 
1) ಅಲ್ಲಿ (ಕೈಲಾಸದಲ್ಲಿ , ವಿಷ್ಣುಲೋಕದಲ್ಲಿ) ಇದ್ದಾನೆ ಎನ್ನುವುದು . 
2) ಇಲ್ಲಿ (ಭೂಮಿಯಲ್ಲಿ ಇದ್ದಾನೆ ಎನ್ನುವುದು . 
3) ಮೂರನೆಯದಾಗಿ ದೇವರು ತನ್ನಲ್ಲಿಯೇ ಇದ್ದಾನೆ ಎನ್ನುವುದು. 

ಕಡೆಗೆ ವಿಚಾರ ಮಾಡಿ ನೋಡಿದರೆ ತಾನೇ ದೇವರು ಎಂದು ನಿರ್ಧರಿಸ 
ಬಹುದು. 

ದೇವರ ಇರುವಿಕೆಯನ್ನು ದರ್ಶನಕಾರರು ನಾಲ್ಕು ವಿಧದಲ್ಲಿ ತೀರ್ಮಾನ 
ಮಾಡಿದರು. 
1) ದೇವರ ವಿಷಯವಾಗಿ ಪುರಾಣಗಳನ್ನು ಬರೆದರು. 
2) ದೇವರನ್ನು ಕಾಣಲು ತೀರ್ಥಯಾತ್ರೆಗಳನ್ನು ಮಾಡಬೇಕೆಂದರು. 
3) ಕ್ಷೇತ್ರವಾಸಗಳನ್ನು ಬೋಧಿಸಿದರು. 
4) ಗುಡಿಗಳನ್ನು ಕಟ್ಟಿಸಿದರು . ಅವುಗಳಲ್ಲಿ ಶಿಲಾಪ್ರತಿಮೆಗಳನ್ನು ಪೂಜೆ 

ಮಾಡಬೇಕೆಂದರು. 
ಸರ್ವಜ್ಞನು 'ಸಣ್ಣನೆಯ ಮಳಲೊಳಗೆ ನುಣ್ಣನೆಯ ಶಿಲೆಯೊಳಗೆ 
ಬಣ್ಣದಿಂ ಬರೆದ ಭಿತ್ತಿಯೊಳಗೆಯಿರುವಾತ ತನ್ನೊಳಿರನೇ ಸರ್ವಜ್ಞ' ಎಂದು 

ಹಾಡಿ ದೇವರು ತನ್ನಲ್ಲಿಯೇ ಇದ್ದಾನೆ ಎಂಬುದನ್ನು ತೋರಿಸಿದ್ದಾನೆ. 

ದೇವರು ತನಗೆ ದೂರದಲ್ಲಿಲ್ಲ , ಹತ್ತಿರದಲ್ಲಿಯೇ ಇದ್ದಾನೆ. ದೇವರು ಕಣ್ಣಿನ 
ಗುಡ್ಡೆಗೂ , ರೆಪ್ಪೆಗೂ ಇರುವಷ್ಟು ದೂರದಲ್ಲಿದ್ದಾನೆ. ನೋಡಿದರೆ ಇದೂ ಬಹಳ ಅಂತರ. 
ಕೊನೆಗೆ , ಕಣ್ಣಿನಲ್ಲಿರುವಜ್ಯೋತಿಯೇ ದೇವರು ಎನ್ನಬಹುದು. 

ಸುತ್ತಲೂ , ಎಲ್ಲೆಲ್ಲಿಯೂ , ಎಲ್ಲದರಲ್ಲಿಯೂ ಇರುವ ದೇವರು ತನ್ನಲ್ಲೂ ಇದ್ದಾನೆ. 
ಸರಿಯಾಗಿ ತಿಳಿದು ನೋಡಲು, ತಾನೇ ದೇವರು. 

ಐಹಿಕ ಜೀವನದಲ್ಲಿ ಸಂಸಾರಭಾರದ ಹೊಣೆ ಹೊತ್ತು ಜೀವನನಿರ್ವ 
ಹಣೆಗೆ ಎಲ್ಲ ಸಿದ್ಧತೆಗಳನ್ನೂ ಮಾನವರು ಮಾಡಿಕೊಳ್ಳುತ್ತಾರೆ. ಸಿದ್ದತೆ ಎಷ್ಟು 
ಮಾಡಿದರೂ ಕೊರತೆ ಮಾತ್ರ ತಪ್ಪುವುದೇ ಇಲ್ಲ . ಏಕೆಂದರೆ ತನ್ನಲ್ಲಿರುವ 
ಸಿದ್ದತೆಗಳಿಗಿಂತಲೂ ಆವಶ್ಯಕತೆಗಳ ವೃದ್ಧಿ ಮಾಡಿಕೊಳ್ಳುವುದು ಮಾನವರ 
ಪ್ರವೃತ್ತಿಯಾಗಿದೆ. ಆದುದರಿಂದ ತೃಪ್ತಿಯೆಂಬುದೇ ಇಲ್ಲ . ಅತೃಪ್ತಿಯಲ್ಲೇ 
ಮುಳುಗಿ ಜೀವನದ ಪರಮೋಚ್ಚ ಗುರಿಯನ್ನೇ ಮಾನವರು ಮರೆಯುತ್ತಾರೆ. 
ಇದು ಜನತೆಗೆ ತಿಳಿಯದ ವಿಷಯವೇನಲ್ಲ , ಅನುಭವವೇದ್ಯವಾದ ಸಂಗತಿಯೇ 
ಆಗಿದೆ. ದಿನನಿತ್ಯವೂ ಇದನ್ನು ನೋಡುತ್ತಿದ್ದೇವೆ. ಜೀವನದ ವೇದನೆಯನ್ನು 
ಪ್ರತಿಯೊಬ್ಬರೂ ಅನುಭವಿಸುತ್ತಿದ್ದೇವೆ. ಆದರೂ ಕ್ಷಣಕ್ಷಣಕ್ಕೂ ನೋವನ್ನು 
ಮರೆತು ಅಲ್ಪವನ್ನೇ , ಅನಿತ್ಯವಾದುದನ್ನೇ ಆನಂದದಾಯಕವೆಂದು ಭಾವಿಸಿ 
ಅಕಾರ್ಯದಲ್ಲಿ ತೊಡಗಿದ್ದೇವೆ. ತಾಯಿಯ ಗರ್ಭದಿಂದ ಬರುವ ಶಿಶುವು 
ಬರಿಮೈಯಲ್ಲಿ, ಬರಿಗೈಯ್ಯಲ್ಲಿ ಈ ಲೋಕಕ್ಕೆ ಬರುತ್ತದೆ. ಅಂತೆಯೇ ನಮ್ಮ 
ಅಂತ್ಯಕಾಲದಲ್ಲಿ ನಾವುಬರಿಗೈಯ್ಯಲ್ಲೇ ತೆರಳುತ್ತೇವೆ. ಇದು ನಮ್ಮ ಅನುದಿನದ 
ಅನುಭವವಾಗಿದ್ದರೂ ಜೀವನದಮೋಹ ಅಳಿದಿಲ್ಲ . ಇಡೀ ಲೋಕವೆಲ್ಲವೂ 
ತನಗೇ ಬೇಕು ಮತ್ತು ಸೃಷ್ಟಿಗೆಲ್ಲಾ ತಾನೇ ಒಡೆಯನಾಗಬೇಕು, ಈ ಭಾವನೆ 
ಯಿಂದ ತುಂಬಿದವರೇ ಹೆಚ್ಚು. 

ಬುದ್ಧನ ಜೀವನದಲ್ಲಿ ಒಂದು ಕಥೆ ಬರುತ್ತದೆ. ಬುದ್ಧ ಒಂದು ಕಾಲದಲ್ಲಿ 
ಪ್ರಖ್ಯಾತ ಸನ್ಯಾಸಿಯೆಂಬುದನ್ನು ಮಾತ್ರ ಸಾಮಾನ್ಯ ಜನರು ಅರಿತಿದ್ದಾರೆ. 
ಸನ್ಯಾಸಿಯೆಂದರೆ ಸಾಕ್ಷಾತ್ ಸೃಷ್ಟಿಕರ್ತ, ಅವನಿಗೆ ಅಸಾಧ್ಯವಾದ ಕೆಲಸ ಯಾವುದೂ 
ಇಲ್ಲ . ಸತ್ತವರನ್ನೂ ಬದುಕಿಸಬಲ್ಲ ಸಮರ್ಥ ಎಂಬ ಭಾವನೆ ಭಾರತೀಯ 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ರಲ್ಲಿತ್ತು . ಅಂತಹ ಭಾವನೆ ಈಗಲೂ ಇದೆ. ಜನರ ಇಂತಹ ಪೂಜ್ಯಭಾವನೆಗೆ ಅರ್ಹರಾದ 
ಸನ್ಯಾಸಿಗಳು ಭಾರತದಲ್ಲಿ ಈಗಲೂ ಇದ್ದಾರೆ. ಆದರೆ ಇದು ಲಾಂಛನಧಾರಿಗಳಾಗಿ ಜನರ 
ಪವಿತ್ರ ಭಾವನೆಯನ್ನೇ ಬಂಡವಾಳವನ್ನಾಗಿ ಮಾಡಿಕೊಂಡು, ಸಂಸಾರಿಗಳಿಗಿಂತಲೂ ನೂರು 
ಪಾಲು ಅಧಿಕ ಲೋಭಮೋಹಗಳಲ್ಲಿ ತೊಡಗಿರುವ ಸನ್ಯಾಸಿಗಳ ಸಮುದಾಯ ಜನರಿಗೆ 
ಮುಂದೆ ಕಾಣುತ್ತಿದೆ. ಎಲ್ಲ ಕಾಲದಲ್ಲೂ ಎಲ್ಲರನ್ನೂ ಎಲ್ಲ ರೀತಿಯಿಂದಲೂ ಯಾರೊಬ್ಬರು 
ವಂಚಿಸಲಾರರೆಂಬ ಗಾದೆಯೊಂದಿದೆ. ಆದುದರಿಂದ ಜನರು ಈಗೀಗ ಅರ್ಥಮಾಡಿಕೊಳ್ಳುತ್ತಿ 
ದ್ದಾರೆ. ಸೋಗಿನಿಂದ ಜನರನ್ನು ಮರುಳುಗೊಳಿಸುವ ಕಾಲ ಇನ್ನು ಮುಂದೆ ಉಳಿಯದು. 
ಲಾಂಛನಧಾರಿಗಳು ಅದಕ್ಕೆ ತಕ್ಕಂತೆ ನಡೆಯದೆ ಹೋದಲ್ಲಿ ಸಮಾಜದ ಮುಂದೆ ತಲೆಯೆತ್ತಿ 
ನಿಲ್ಲುವ ಸಾಮರ್ಥ್ಯವನ್ನು ಕಳೆದುಕೊಳ್ಳುತ್ತಾರೆ. ಇಲ್ಲವಾದರೆ ಇಂಥವರಿಗೆ ಮಾರ್ಗದರ್ಶನ 
ಮಾಡುವ ಕಾಲ ಬರಬಹುದು. 

ಈ ದೇಶದ ಸಾಮಾಜಿಕ ಶಾಸನಗಳನ್ನು ಬರೆದವರು, ಸಮಾಜಕ್ಕೆ ಶಾಸನೋಕ್ತ ವಿಧಿ 
ನಿಯಮಗಳನ್ನು ರೂಪಿಸಿಕೊಟ್ಟವರು ಸನ್ಯಾಸಿಗಳು, ರಾಜ್ಯದ ಅನುಶಾಸನವೆಲ್ಲಾ ಸನ್ಯಾಸಿಯ 
ಮಾರ್ಗದರ್ಶನದಂತೆ ನಡೆಯುತ್ತಿದ್ದೆಂಬುದಕ್ಕೆ ಇತಿಹಾಸದಲ್ಲಿ ಅಪಾರ ನಿದರ್ಶನಗಳು ನಮಗೆ 
ದೊರೆಯುತ್ತವೆ. ಆದರೆ ಇಂದೇನಾಗುತ್ತಿದೆ! ಸನ್ಯಾಸಿಗಳ ವ್ಯವಹಾರವನ್ನೂ ಲೆಕ್ಕಿಗರು 
ನಿರ್ಧರಿಸುವಂತಾಗಿದೆ. ಮಠಮಂದಿರಗಳ ವ್ಯವಹಾರಗಳೆಲ್ಲಾ ಶಾಸನಕ್ಕೆ ಒಳಪಡುತ್ತಿವೆ. 
ಅವೂ ಸಹ ಕೌಟುಂಬಿಕ ವ್ಯವಹಾರದ ಪರಿಧಿಯಲ್ಲಿ ಪರ್ಯಾವಸಾನ ಹೊಂದುವಂತಾಗು 
ತಿವೆ. ಇದು ಶೋಚನೀಯ. ಇದಕ್ಕೆ ಕಾರಣ ಏಕಮುಖವಾಗಿಲ್ಲ . ಇದಕ್ಕೆ ಸಮಾಜವೂ 
ಕಾರಣವಾಗಿದೆ. ಅಂತೆಯೇ ಸನ್ಯಾಸಿಯೂ ಕಾರಣನಾಗಿದ್ದಾನೆ. ಸನ್ಯಾಸಿ ತನ್ನ ಜೀವನದ 
ಗುರಿಯನ್ನು ಅರ್ಥಮಾಡಿಕೊಂಡಿಲ್ಲ . ಲಾಂಛನವನ್ನು , ಸಮಾಜದ ಅಜ್ಞಾನವನ್ನು , 
ಬಂಡವಾಳವಾಗಿ ಮಾಡಿಕೊಳ್ಳುವ ಮೂಲಕ ಸಮಾಜದಶೋಷಣೆ ನಡೆಯುತ್ತಿದೆ. ಸಂಸಾರಿಗೆ 
ಇರುವುದಕ್ಕಿಂತಲೂ ಅಧಿಕ ಆಶೆ ಆಕಾಂಕ್ಷೆಗಳು ಸನ್ಯಾಸಿಗೆ ಇವೆಯೆಂದು ಇಂದಿನ 
ವ್ಯವಹಾರಗಳಿಂದ ಕಂಡುಬರುತ್ತಿದೆ. ಸಂಸಾರಿಯು ತನ್ನ ಮನೆ ಬಂಧುಬಳಗ ಇವರ ಉನ್ನತಿಯ 
ಆಶೆಯಲ್ಲಿ ಅನ್ಯರಿಗೆ ಅನ್ಯಾಯ ಮಾಡಲು ಹೇಗೆ ಹಿಂದುಮುಂದು ನೋಡನೋ ಅಂತೆಯೇ 
ಸನ್ಯಾಸಿಯ ಪರಿಸ್ಥಿತಿಯೂ ಭಿನ್ನವಾಗಿಲ್ಲ . ಅರ್ಥವನ್ನೇ ಅಪಾರ್ಥ ಮಾಡುವ ಪ್ರವೃತ್ತಿ ಬೆಳೆದು 
ನಿಂತಿದೆ. ಬಸವಣ್ಣನವರ ಅಮೃತವಾಣಿಯನ್ನು ಅಪಾರ್ಥ ಮಾಡಿಕೊಳ್ಳಲಾಗುತ್ತಿರುವುದನ್ನು 
ಕಾಣಬಹುದು. 


ಆಪ್ಯಾಯನಕ್ಕೆ ನೀಡುವೆ, ಲಾಂಛನಕ್ಕೆ ಶರಣೆಂಬೆ 
ಲಾಂಛನಕ್ಕೆ ತಕ್ಕ ಆಚರಣೆ ಇಲ್ಲದಿದ್ದಡೆ 
ಕೂಡಲಸಂಗಮದೇವಾ ನೀ ಸಾಕ್ಷಿಯಾಗಿ ಛೀ ಎಂಬೆನು 


ಇದರಲ್ಲಿ ' ಲಾಂಛನಕ್ಕೆ ಶರಣೆಂಬೆ' ಎಂಬ ವಾಕ್ಯವನ್ನು ಮಾತ್ರ ಜನರಿಗೆ ಬೋಧಿಸು 

ವುದೂ ಉಂಟು. ಅಲ್ಲಿ ಮುಂದೆ ಹೇಳಿರುವ " ಲಾಂಛನಕ್ಕೆ ತಕ್ಕ ಆಚಾರವಿಲ್ಲದಿದ್ದರೆ ನೀ 
ಸಾಕ್ಷಿಯಾಗಿ ಛೀ ಎಂಬೆ ಕೂಡಲಸಂಗಮದೇವ" ಎಂಬ ಮಾತನ್ನು ಮರೆಯುವುದೂ ಉಂಟು. 
ಹೀಗೆ ಜನರನ್ನು ವಿಚಾರದ ಅಂಧತ್ವದಲ್ಲಿಟ್ಟು ಸನ್ಯಾಸಿ ತನ್ನ ಸ್ವಾರ್ಥವನ್ನು ಸಾಧಿಸುತ್ತಿರುವುದ 
ರಿಂದ ನಮ್ಮ ದೇಶದಲ್ಲಿ ಸಂನ್ಯಾಸಕ್ಕಿದ್ದ ಮಹತ್ವ ಅಳಿಯುತ್ತಿದೆ. ನಮ್ಮ ನಿತ್ಯಜೀವನದಲ್ಲಿ 
ನಾವು ಇದನ್ನು ಕಾಣುತ್ತೇವೆ. ಯಾವುದಾದರೂ ಮಠಕ್ಕೆ ಅಧಿಪತಿಯನ್ನು ನಿಯಮಿಸುವಾಗ 
ವ್ಯಕ್ತಿಯ ಅರ್ಹತೆಯನ್ನು ನಾವುಎಷ್ಟು ಮಟ್ಟಿಗೆ ಗಮನಿಸುತ್ತೇವೆ? ವ್ಯಕ್ತಿ ಅರ್ಹನೋ ಅಲ್ಲವೋ 
ಮಠದ ಆಸ್ತಿ ತಮ್ಮ ಕೈಬಿಡಬಾರದೆಂದು ಯಾರಾದರೊಬ್ಬರಿಗೆ ಪಟ್ಟ ಕಟ್ಟುತ್ತೇವೆ. ಗೂಟಕ್ಕೆ 
ಹಸು ಕಟ್ಟಿಹಾಕುವಂತೆ ಆಸ್ತಿಯ ಆಸೆಗೆ ವ್ಯಕ್ತಿಯನ್ನು ಕಟ್ಟಿಹಾಕುತ್ತೇವೆ. ಸಂನ್ಯಾಸವೆಂಬುದು 
ಒತ್ತಾಯದಿಂದ ಬರುವುದಿಲ್ಲ . ಸರ್ವ ವಿಧವಾದ ಆಶೆಗಳ ನಾಶದಿಂದ ಯಾವ ಪದವಿಯನ್ನು 
ನಾವು ಪಡೆಯಬೇಕೋ ಅದನ್ನು ಅಧಿಕಾರ ಮತ್ತು ಐಶ್ವರ್ಯದ ಆಶೆಯಿಂದ ಪಡೆಯಲೆತ್ನಿಸಿ 
ದರೆ ಸಂನ್ಯಾಸದ ಅರ್ಥವೇ ವಿಪರ್ಯಾಸವಾಗುತ್ತದೆ. ಭಾರತದಲ್ಲಿ ಶತಮಾನಗಳಿಂದ 
ಬೆಳೆದುಬಂದಿದ್ದ ರಾಜಮಹಾರಾಜರುಗಳು ಅಳಿಯುತ್ತಿದ್ದಾರೆ. ಅಧಿಕಾರ ಐಶ್ವರ್ಯ ಎಲ್ಲಾ 
ಹೋಗಿದೆ. ಅಟ್ಟಹಾಸದ ಕಿರೀಟ ಪಲ್ಲಕ್ಕಿಗಳು, ವಂದಿಮಾಗಧರು ಅವರಿಗಿಲ್ಲದಂತಾಗಿದೆ. 
ಆದರೆ ಕಾವಿ ತೊಟ್ಟವರಿಗೆ ಈ ಆಶೆಗಳೆಲ್ಲಾ ಬರಲಾರಂಭಿಸಿವೆ. ಶತಮಾನಗಳಿಂದ ಜನ್ಮಸಿದ್ದ 
ಹಕ್ಕಾಗಿ ಬಂದ ರಾಜತ್ವ ಅಳಿಯಲು ಕಾರಣವೇನು? ಜನತೆಗೆ ಅದು ಬೇಡವಾಗಿದೆ. ಜನತೆ 
ಯಾವುದನ್ನು ತಿರಸ್ಕರಿಸುವುದೋ ಅದು ಉಳಿಯಲು ಸಾಧ್ಯವಿಲ್ಲ . ಅಂದ ಮೇಲೆಸರ್ವಸಂಗ 
ಪರಿತ್ಯಾಗಿಯಾಗಿರಬೇಕಾದ ಸನ್ಯಾಸಿ ಈ ಮೋಹಕ್ಕೆ ಅಂಟಿಕೊಂಡು ಬಹುಕಾಲ ನಡೆಯಲು 
ಸಾಧ್ಯವಿಲ್ಲ . ಸಂನ್ಯಾಸವನ್ನು ಸ್ವೀಕರಿಸುವವರು ಸಂನ್ಯಾಸದ ಪರಮ ಗುರಿಯನ್ನು ಅರಿಯಬೇಕು. 
ವೀರಶೈವರಲ್ಲಿ ಮಠಾಧಿಪತಿಗಳನ್ನು ಮಾಡುವ ಪದ್ಧತಿ ಒಂದು ರೀತಿಯಲ್ಲಿ "ಗೋಸೇವಾ 
ಸಂಸ್ಥೆ " ( ಪಿಂಜ್ರಾಪೋಲ್) ಆದಂತಾಗಿದೆ. ಅಂದರೆ ಮತ್ತಾವುದೇ ಕೆಲಸಕ್ಕೆ ಅನರ್ಹರಾದವ 
ರನ್ನು ತಂದು ಮಠಕ್ಕೆ ಮಂಡೆ ಬೋಳಿಸುವ ಪ್ರವೃತ್ತಿ ಬೆಳೆದಿದೆ. ಸಮಾಜಕ್ಕೆ ಅಪಾರ ಮಠಗಳ 
ಅವಶ್ಯಕತೆಯಿದೆಯೆಂದಲ್ಲ . ಮಠಗಳ ಸಂಖ್ಯೆ ಎಷ್ಟಿದ್ದರೂ ಚಿಂತೆಯಿಲ್ಲ . ಸಮಾಜದ 
ಅಭ್ಯುದಯವನ್ನೇ ಮುಖ್ಯವಾಗಿ ಮಾಡಿಕೊಂಡು ವ್ಯವಹರಿಸುವ ಮಠಾಧಿಪತಿಗಳು ಬೇಕು. 
ಸಮಾಜದ ಆಗುಹೋಗುಗಳಿಂದ ಹೊರಗೆ ನಿಂತು ಆತೊನ್ನತಿಯನ್ನು ಸಾಧಿಸುವ ಸಂತರೂ 
ಬೇಕು. ಆದರೆ ಇಂದಿನ ಸಮಾಜಕ್ಕೆ ಮಾರ್ಗದರ್ಶನ ಮಾಡಬಲ್ಲ ಆಶೆ ಆಮಿಷಗಳಿಂದ 
ದೂರವಾಗಿ ನಿಲ್ಲಬಲ್ಲಂತಹ, ಆತ್ಮಸಂಯಮಿಗಳಾದ ಸಾಧುಸಂತರ ಸಂಖ್ಯೆ ಅಧಿಕವಾಗಿ 
ಬೇಕಾಗಿದೆ. ಆದರೆ ಇಂದಿನ ಪರಿಸ್ಥಿತಿಯನ್ನು ನಮೂದಿಸಿದಾಗ ಸುಭಾಷಿತದ ವಾಕ್ಯವೊಂದು 
ನೆನಪಾಗುತ್ತದೆ. 

ಶಿಷ್ಯನ ಸಂಪತ್ತಿಗೆ ಆಶಿಸುವ ಗುರುಗಳೇ ಅಧಿಕವಾಗಿದ್ದಾರೆ. ಆದರೆ ಶಿಷ್ಯನ ಹೃದಯದ 
ತಾಪವನ್ನು ಹರಿಸುವ ಗುರುಗಳು ಸಿಕ್ಕುವುದು ದುರ್ಲಭ. ಎಂದೋ ಹೇಳಿದ ಈ ಮಾತು 
ಇಂದಿಗೂ ಸತ್ಯವೇ ಆಗಿದೆಯೆನ್ನಬಹುದು. ಎಷ್ಟಾದರೂ ಮಹಾತ್ಮರ ಮಾತು ಸಾರ್ವಕಾಲಿಕ 
ವಾಗುತ್ತದಷ್ಟೆ ! ಈ ಅಂಶಗಳು ಯಾರ ವೈಯಕ್ತಿಕ ವಿಮರ್ಶೆಯೆಂದು ಯಾರೂ ಭಾವಿಸ 
ಬಾರದು. ನಮ್ಮ ಕಣ್ಣ ಮುಂದಿರುವ ಸಮಾಜದ ದುಃಸ್ಥಿತಿಯನ್ನು ಕಂಡು ಮಠಾಧೀಶ್ವರರು 
ಅಭಿಮಾನದಿಂದ ಪರ್ಯಾಲೋಚಿಸಬೇಕಾಗಿದೆ. ಇನ್ನೊಬ್ಬರು ನಮಗೆ ಹೇಳುವ ಮುನ್ನ 
ನಾವೇ ಅರಿತು ಅನ್ಯರಿಗೆ ಮಾರ್ಗದರ್ಶಕರಾಗುವುದು ಯುಕ್ತವಲ್ಲವೆ? ನಾವು ಸಂನ್ಯಾಸದ 
ಹಿರಿಮೆಯನ್ನು ಅರಿತುಕೊಳ್ಳದೇ ಹೋದಲ್ಲಿ ಸಮಾಜ ನಮಗೆ ಮಾರ್ಗದರ್ಶನ 
ಕೊಡಬೇಕಾಗುತ್ತದೆ. ಆದರ್ಶ ಮಾರ್ಗದರ್ಶನ ಮಾಡಬಲ್ಲ ಸಾಂಸಾರಿಕರು, ನಿಷ್ಟಾವಂತರು 
ಯೋಗ್ಯರಾದವರು ಆದರೆ ಅವರ ಮಾರ್ಗದರ್ಶನ ಪಡೆದರೂ ಚಿಂತೆಯಿಲ್ಲ. 
ಮಾರ್ಗದರ್ಶನ ಸ್ಥಾನ ಸತ್ಪುರುಷರಿಗೆ ಸಿಕ್ಕುವುದೇ ದುರ್ಲಭ. ಮತ್ತೆ ಅದು ಸ್ವಾರ್ಥಿಗಳ, 
ದುರ್ಜನರ ಕೈಗೆ ಸಿಕ್ಕಿದರೆ ದೇಶಕ್ಕೆ ಉಳಿಗಾಲವಿಲ್ಲ . ಇಂದಿನ ಪರಿಸ್ಥಿತಿಯಲ್ಲಿ ಅಂತಹ 
ಸಮಾಜವನ್ನು ನಾವು ಕಾಣುತ್ತಿದ್ದೇವೆ. ಸಮಾಜ ಎಚ್ಚೆತ್ತಿದ್ದರೆ ದೇಶದ ಪರಿಸ್ಥಿತಿಯೇ 
ಬದಲಾಗುತ್ತಿತ್ತು. ಸಮಾಜವೂ ಅಷ್ಟೇ ಅಜ್ಞಾನದಲ್ಲಿ ಮುಳುಗಿದೆ. ತನ್ನ ಬೆನ್ನಿಗೆ ಕತ್ತಿ 
ಹಾಕುವವರು ಕಣ್ಣೆದುರಿಗೆ ನಿಂತರೂ ಸಹ ಅವರನ್ನೇ ಆಲಿಂಗನ ಮಾಡಿಕೊಳ್ಳುತ್ತಿದೆ. ಎಲ್ಲಿ 
ಅನ್ಯಾಯವಾಗುವುದೋ ಅಲ್ಲಿ ಪ್ರತಿಭಟನೆಯನ್ನು ಸೂಚಿಸುವ ಕೆಚ್ಚು ಸಮಾಜದಲ್ಲಿ 
ಬೆಳೆಯದಿದ್ದರೆ ಈ ದೇಶಕ್ಕೆ ಗತ್ಯಂತರವೇ ಇಲ್ಲ . ಆದುದರಿಂದ ಸಮಾಜವೂ ಸಹ ಒಳ್ಳೆಯವರ 
ಮಾರ್ಗದರ್ಶನವನ್ನು ನಿರೀಕ್ಷಿಸಬೇಕು. ಸಮಾಜವೇನಾದರೂ ದುರಭಿಮಾನಕ್ಕೋ ದಾಕ್ಷಿಣ್ಯಕ್ಕೋ 
ಬಲಿಯಾಗಿ ಅನ್ಯಾಯಕ್ಕೆ ಬೆಂಬಲವನ್ನು ನೀಡುತ್ತಾ ಬಂದರೆ ಇನ್ನು ಗತ್ಯಂತರವೇ ಇಲ್ಲ . 
ಆದುದರಿಂದ ಸಂಸಾರಿ ಹಾಗೂ ಸನ್ಯಾಸಿ ತಮ್ಮ ಪರಮ ಗುರಿಯನ್ನು ಅರಿತು 
ಮುನ್ನಡೆಯಬೇಕಾಗಿದೆ. 

ಬುದ್ಧ ಎಲ್ಲ ದೃಷ್ಟಿಯಿಂದಲೂ ವಿಖ್ಯಾತ ಸನ್ಯಾಸಿಯಾಗಿದ್ದವರು. ಒಮ್ಮೆ ಸಂಚಾರ 
ಮಾಡುತ್ತಾ ಒಂದು ಸಣ್ಣ ಗ್ರಾಮಕ್ಕೆ ಬಂದರು. ಅಲ್ಲಿ ಒಂದು ಮಗು ಮೃತ್ಯು ಹೊಂದಿತ್ತು . 
ಮಗುವಿನ ತಾಯಿ ವಾತ್ಸಲ್ಯಮಯಿ, ಮಗನ ಮರಣದಿಂದ ಯಾತನೆಗೊಂಡಿದ್ದಾಳೆ. ವಿಚಾರ 
ಶಕ್ತಿಯಿಲ್ಲದವಳಾಗಿದ್ದಾಳೆ. ಮಗುವಿನ ಮಮತೆ ಆಕೆಯನ್ನು ಮುಗ್ಗಳನ್ನಾಗಿಸಿದೆ. ಅಂದು 
ಜನಸಾಮಾನ್ಯರಲ್ಲಿ ಸಾಧುಸಂತರ ಬಗೆಗಿದ್ದ ಭಾವನೆ ಅತ್ಯುದಾತ್ತವಾದದ್ದು . ಅಂತೆಯೇ 
ಬುದ್ಧದೇವನು ಆ ಗ್ರಾಮಕ್ಕೆ ಆಗಮಿಸುವ ಸಂಗತಿಯನ್ನು ಅರಿತು ಆಕೆಯು ತನ್ನ ಸತ್ಯ 
ಮಗುವನ್ನು ಮಡಿಲಲ್ಲಿ ಕಟ್ಟಿಕೊಂಡು ಬುದ್ಧದೇವನ ಮುಂದಿಟ್ಟು ಅದನ್ನು 
ಬದುಕಿಸಿಕೊಡುವಂತೆ ಕೇಳಿಕೊಂಡಳು. ನೇರವಾಗಿ ಹೇಳಿದ್ದರೆ, ಆಕೆಗೆ ಬುದ್ಧನ ಮಾತಿನಲ್ಲಿ 
ವಿಶ್ವಾಸವೇ ಇರುತ್ತಿರಲಿಲ್ಲ . ಬುದ್ಧದೇವನಾದರೋ ಸತ್ತ ಮಗುವನ್ನು ಬದುಕಿಸುವ 
ಭರವಸೆಯನ್ನಿತ್ತು ಆಕೆಗೆ ಒಂದು ಕೆಲಸವನ್ನು ನಿಯಮಿಸಿದರು. ಆ ಗ್ರಾಮದಲ್ಲಿ ಎಂದೂ 

ಯಾರೂ ಸಾಯದವರ ಮನೆಯಿಂದ ಕೊಂಚ ಸಾಸಿವೆಕಾಳನ್ನು ತಂದುಕೊಟ್ಟರೆ ಮಗುವನ್ನು 
ಬದುಕಿಸಿಕೊಡುವುದಾಗಿ ಹೇಳಿದರು. ಮಗನು ಬದುಕುವನೆಂಬ ಆಶೆಯಲ್ಲಿ ಆಕೆ ಎಲ್ಲರ 
ಮನೆಗಳಿಗೂ ಹೋಗಿ ಸಾಸಿವೆಕಾಳನ್ನು ಬೇಡಲಾರಂಭಿಸಿದಳು. ಸಾಸಿವೆಕಾಳನ್ನು ಕೊಡಲೇನೋ 
ಎಲ್ಲರೂ ಸಿದ್ಧರಾದರು. ಆದರೆ ಎಲ್ಲರ ಮನೆಯಲ್ಲೂ ಒಂದಿಲ್ಲೊಂದು ದಿನ ಯಾರಾದ 
ರೊಬ್ಬರು ಸತ್ತೇ ಇದ್ದರು. ಪ್ರತಿಯೊಂದು ಮನೆಯಲ್ಲೂ ಸತ್ತವರನೇಕರ ಚರಿತ್ರೆಯನ್ನೇ 
ಪ್ರಾರಂಭಿಸಿದರು. ಐಶ್ವರ್ಯವನ್ನು ಗಳಿಸಿದವರು ಅನುಭವಿಸದೇ ಸತ್ತವರೆಷ್ಟೋ ಮಂದಿ ; 
ನಂಬಿದವರನ್ನು ಕೈಬಿಟ್ಟು ಸತ್ತವರೆಷ್ಟೋ ಮಂದಿ; ಪ್ರೇಮಕ್ಕಾಗಿ ಪ್ರಾಣವನ್ನೇ ಅರ್ಪಿಸುತ್ತೇ 
ವೆಂದು ಒಂದಾಗಿ ಬಂದ ಒಂದೇ ದಿನದಲ್ಲಿ ಸತ್ತವರ ಸಂಖ್ಯೆಗೇನೂ ಕೊರತೆಯಿಲ್ಲ . ಹೀಗೆ 
ಪ್ರತಿಯೊಬ್ಬರ ಮನೆಯಲ್ಲೂ ಸತ್ತವರ ಹತ್ತಾರು ಪುರಾಣಗಳೇ ಇರುವುದನ್ನು ಆಕೆ 
ಮನಗಂಡಳು. ಇಂತಹ ದುಃಖಕ್ಕೆ ಬಲಿಯಾದವಳು ತಾನೊಬ್ಬಳೇ ಅಲ್ಲ, ಜಗತ್ತೆಲ್ಲವೂ 
ಇದೇ ದುಃಖದಲ್ಲಿ ಮುಳುಗಿದೆಯೆಂಬುದನ್ನು ಆಕೆ ಅರಿತಳು. ಬರಿಗೈಯ್ಯಲ್ಲಿ ಬುದ್ದ ಬಳಿ 
ಬಂದು ತನ್ನ ಅಜ್ಞಾನದ ಅನುಭವವನ್ನೆಲ್ಲಾ ನಿವೇದಿಸಿಕೊಂಡಳು . ಸಾವು ಹುಟ್ಟಿದವರಿಗೆ 
ಅನಿವಾರ್ಯ. ಆದುದರಿಂದ ಸತ್ತವರಿಗಾಗಿ ಚಿಂತಿಸಿ ಫಲವಿಲ್ಲವೆಂದೂ ಈ ದುಃಖವೇ 
ಜೀವನದ ಇತಿಹಾಸವೆಂದು ಬುದ್ಧದೇವರು ತಿಳಿಸಿದರು. ಆದುದರಿಂದಲೇ ಅವರು ' ಸರ್ವಂ 
ದುಃಖಂ ದುಃಖಂ' ಎಂದು ಬೋಧಿಸಿದರು. ಬುದ್ಧದೇವನ ಅಮೃತವಾಣಿಯನ್ನು ಕೇಳಿ 
ವಿವೇಕವನ್ನು ಹೊಂದಿದ ಆಕೆ ಸತ್ತ ಮಗನನ್ನು ಬದುಕಿಸಿಕೊಳ್ಳಬೇಕೆಂಬ ಹಂಬಲದಿಂದ 
ದೂರಾದಳು. 

ಸಾವು ಜೀವನದಲ್ಲಿ ಅನಿವಾರ್ಯವೂ ಅನಿರೀಕ್ಷಿತವೂ ಆದ ಘಟನೆ. ಇದನ್ನು 
ಅರಿಯದವರಾರೂ ಇಲ್ಲ . ಆದರೆ ಅರಿತರೂ ಅರಿಯದವರಂತೆ ನಡೆಯುತ್ತಾರೆ. ಇದೇ 
ಸೋಜಿಗದ ಸಂಗತಿ. ಜಗತ್ತಿನಲ್ಲೇ ಇದು ವಿಸ್ಮಯಕಾರಿ ಸಂಗತಿಯಷ್ಟೆ ! ಮಹಾಭಾರತದಲ್ಲಿ 
ಒಂದು ಘಟನೆ ಬರುತ್ತದೆ. ಪಾಂಡವರು ವನವಾಸದಲ್ಲಿರುವಾಗ ಬಾಯಾರಿಕೆಯಾಗಿ ನೀರನ್ನು 
ಹುಡುಕಲು ಹೋಗುತ್ತಾರೆ. ಹೀಗೆ ಹೋದವರಲ್ಲಿ ಸಹದೇವ ಒಂದು ಕೊಳದ ಬಳಿಗೆ 
ಬರುತ್ತಾನೆ. ತನಗೆ ನೀರಡಿಕೆ ಅತಿಯಾಗಿದ್ದುದರಿಂದ ತಾನು ನೀರು ಕುಡಿದು ಉಳಿದವರಿಗೆ 
ನೀರನ್ನು ಕೊಂಡೊಯ್ಯಲುಉದ್ಯುಕ್ತನಾಗುತ್ತಾನೆ. ಇದ್ದಕ್ಕಿದ್ದಂತೆ ಅಶರೀರವಾಣಿಯೊಂದು 
ಅವನಿಗೆ ಎಚ್ಚರಿಕೆ ಕೊಡುತ್ತದೆ. ಮೊದಲು ತನ್ನ ಪ್ರಶ್ನೆಗೆ ಉತ್ತರ ಕೊಟ್ಟ ನಂತರ ಆ ಕೊಳ 
ದಲ್ಲಿ ನೀರನ್ನು ಕುಡಿಯಬೇಕೆಂದು ಸೂಚನೆ ಬರುತ್ತದೆ. ಸಹದೇವನು ತನ್ನ ಬಾಯಾರಿಕೆಯ 
ಆತಂಕದಲ್ಲಿ ಅದನ್ನು ಲೆಕ್ಕಿಸದೆ ನೀರು ಕುಡಿಯುತ್ತಾನೆ. ಅದರಿಂದ ಅವನು ಮೂರ್ಛ 
ಹೊಂದುತ್ತಾನೆ. ನಂತರ ನಕುಲ , ಅರ್ಜುನ, ಭೀಮ ಇವರೂ ಸಹ ಒಬ್ಬೊಬ್ಬರಾಗಿ 
ಬರುತ್ತಾರೆ. ಎಲ್ಲರಿಗೂ ಅದೇ ಪ್ರಶ್ನೆ ಎದುರಾಗುತ್ತದೆ. ಯಾರೊಬ್ಬರೂ ಅದನ್ನು ಲಕ್ಷಿಸದೆ 
ನೀರನ್ನು ಮಾಡುತ್ತಾರೆ. ಅಂತೆಯೇ ಮೂರ್ಛಿತರಾಗುತ್ತಾರೆ. ಬಹಳ ಹೊತ್ತಾದರೂ ನೀರಿಗಾಗಿ 
ಹೋದ ಸಹೋದರರು ಬಾರದಿರುವುದಕ್ಕಾಗಿ ಖಿನ್ನನಾದ ಧರ್ಮರಾಯನು ಅವರನ್ನು 

ಹುಡುಕಿಕೊಂಡು ಹೋಗುತ್ತಾನೆ. ಹಾಗೆಯೇ ಈ ಕೊಳದ ಬಳಿಗೆ ಬರುತ್ತಾನೆ. ನಾಲ್ಕು ಜನ 
ಸೋದರರೂ ಮೂರ್ಛಿತರಾಗಿ ಬಿದ್ದಿರುವುದನ್ನು ನೋಡುತ್ತಾನೆ. ಕಂಬನಿ ತುಂಬಿ 
ಹರಿಯುತ್ತದೆ. ಆದರೆ ಅವನೂ ಸಹಾ ಬಾಯಾರಿ ಬಳಲುತ್ತಿರುತ್ತಾನೆ. ಕೊಳದಲ್ಲಿರುವ 
ನೀರನ್ನು ಕುಡಿದು ಮೊದಲು ದಣಿವಾರಿಸಿಕೊಳ್ಳಬೇಕೆಂದು ಮುಂದಾಗುತ್ತಾನೆ. ಮತ್ತೆ 
ಅಶರೀರವಾಣಿ ಎಚ್ಚರಿಸುತ್ತದೆ. ತನ್ನ ಪ್ರಶ್ನೆಗಳಿಗೆ ಉತ್ತರವನ್ನು ಕೊಡದೇ ನೀರನ್ನು ಕುಡಿದ 
ನಾಲ್ಕು ಜನರಿಗಾದ ಅವಸ್ಥೆಯನ್ನು ಸೂಚಿಸುತ್ತದೆ. ಧರ್ಮರಾಯನಾದರೋ ಎಂತಹ 
ಕಷ್ಟದಲ್ಲಿಯೂ ಆತುರ ಪಡುವವನಲ್ಲ , ಧೃತಿಗೆಡುವವನಲ್ಲ . ನೀರು ಕುಡಿಯುವುದನ್ನು 
ನಿಲ್ಲಿಸಿ ಅಶರೀರವಾಣಿಯ ಪ್ರಶ್ನೆಗಳಿಗೆ ಉತ್ತರ ಕೊಡಲು ಸಿದ್ಧನಾಗುತ್ತಾನೆ. ಅಶರೀರವಾಣಿಯು 
ಅವನಿಗೆ ಪ್ರಶ್ನೆಯನ್ನು ಹಾಕುತ್ತದೆ ( ಯಕ್ಷಪ್ರಶ್ನೆ ). ಧರ್ಮರಾಯ ಉತ್ತರ ನೀಡಿ ತಾನೂ 
ಬದುಕಿ ತನ್ನ ತಮ್ಮಂದಿರನ್ನೂ ಬದುಕಿಸುತ್ತಾನೆ. 

ಈ ವಿಸ್ಮಯಕರ ಜೀವನದ ಅವಸ್ಥೆಯನ್ನು ಗಮನಿಸಿದ ಶ್ರೀ ಶಂಕರಾಚಾರ್ಯರು 
ಸುಂದರವಾದ ಒಂದು ಮಾತನ್ನು ಹೇಳುತ್ತಾರೆ. 
- ಲ ನಗರದಲ್ಲಿ ಮಹಮ್ಮದೀಯರ ಆಳ್ವಿಕೆಯ ಕಾಲದಲ್ಲಿ ಆ ಪ್ರಾಂತ್ಯಕ್ಕೆ 
ಅಧಿಪತಿಯಾದ ನವಾಬನೊಬ್ಬನಿದ್ದನು. ಅತ್ಯಂತ ವೈಭವ ಅಟ್ಟಹಾಸಗಳಿಂದ ಜೀವನ 
ನಡೆಸುತ್ತಿದ್ದವನು. ಅವನಿಗೆ ಮುನ್ನೂರು ಜನ ಹೆಂಡತಿಯರು. ಸದಾ ಆತ ಕಾಮಾಭಿಲಾಷಿ 
ಯಾಗಿರುತ್ತಿದ್ದನು. ಅವನು ರಾಜ್ಯದ ಆಡಳಿತಕ್ಕಿಂತಲೂ ಸ್ತ್ರೀವಿಲಾಸದಲ್ಲೇ ಹೆಚ್ಚು ಕಾಲ 
ಕಳೆಯುತ್ತಿದ್ದನು. ತನ್ನ ಸಕಲ ಪರಿವಾರದೊಡನೆ ಎರಡು ವಾರಗಳ ಕಾಲ ಲಕ್ಕೋ ನಗರದಿಂದ 
ಕೆಲವೇ ಮೈಲಿಗಳವರೆಗೆ ವಿಹಾರಕ್ಕೆ ಹೊರಡಲು ಸಿದ್ದತೆ ನಡೆಸಿದನು. ಅವನು ಆನೆಯ 
ಅಂಬಾರಿಯನ್ನೇರಿ ಕುಳಿತನು. ತನ್ನ ಮುನ್ನೂರು ಮಂದಿ ಹೆಂಡತಿಯರನ್ನೂ ಜೊತೆಯಲ್ಲಿ 
ಕರೆದುಕೊಂಡಿದ್ದನಾದುದರಿಂದ ಅವರೆಲ್ಲರೂ ಮೇನಾದಲ್ಲಿ ಕುಳಿತಿದ್ದರು. ಒಂದೊಂದು 
ಮೇನಾ ಹೊರುವುದಕ್ಕೂ ಕೊನೆಯ ಪಕ್ಷ ಹತ್ತು ಮಂದಿ ಸಿಬ್ಬಂದಿಯವರಿದ್ದರು. ಇನ್ನು 
ಅವರ ಸೇವಕಿಯರು, ರಾಜನ ಪರಿಚಾರಕರು ಇತ್ಯಾದಿಯಾಗಿ ಸಾವಿರಾರು ಜನರಿದ್ದರು. 
ಇವನಿಗೆ ವನದಲ್ಲಿ ರಕ್ಷಣೆ ನೀಡುವುದಕ್ಕಾಗಿ ಸಾವಿರಾರು ಜನರ ಸೈನ್ಯವೂ ಸಿದ್ಧವಾಗಿತ್ತು . 
ವಿಹಾರಕ್ಕಾಗಿ ಆನೆ, ಕುದುರೆ, ಒಂಟೆಗಳೆಲ್ಲಾ ಇದ್ದುವು. ಅಂದರೆ ಜೈತ್ರ ಯಾತ್ರೆಯನ್ನು 
ಹೊರಟವನಂತೆ ಸಿದ್ದತೆ ನಡೆಸಿದ್ದನು. ರಾಜನ ಈ ವೈಭವದ ಪಯಣವನ್ನು ನೋಡಲು 
ಲಕ್ರೋದನಗರದ ರಾಜಮಾರ್ಗದ ಎರಡು ದಿಕ್ಕುಗಳಲ್ಲೂ ಅಪಾರ ಜನಸಂದಣಿ ಸೇರಿತ್ತು , 
ನವಾಬರಿಗೆ ತನ್ನ ಗೌರವವನ್ನು ಅರ್ಪಿಸುತ್ತಿತ್ತು . ನವಾಬರು ಪ್ರಜೆಗಳಿಂದ ಅಭಿನಂದನೆಯನ್ನು 
ಸ್ವೀಕರಿಸುತ್ತಾ ಆನೆಯ ಮೇಲಿದ್ದ ಅಂಬಾರಿಯಿಂದ ಪ್ರಜಾಸಮುದಾಯವನ್ನು ವೀಕ್ಷಿಸುತ್ತಿದ್ದನು. 

ಈ ವೈಭವವನ್ನು ನೋಡುವ ವೀಕ್ಷಕರಲ್ಲಿ ಒಬ್ಬ ಫಕೀರ ನವಾಬರತ್ತ ನೋಡಿನಗುತ್ತಿ 
ದ್ದನು. ನವಾಬರು ಅವನನ್ನೇ ದಿಟ್ಟಿಸಿನೋಡುತ್ತಿದ್ದರು. ಫಕೀರನಾದರೋ ಅವರತ್ತ ಬೆರಳು 
ಮಾಡಿತೋರಿಸಿಕೊಂಡು ನಗುತ್ತಿದ್ದನು. ನವಾಬರಿಗೆ ಆಶ್ಚರ್ಯವಾಯಿತು. ತನ್ನನ್ನು ನೋಡಿಯೇ 

ನಗುತ್ತಿರುವನೆಂದು ಭಾಸವಾಯಿತು. ಅಂತೆಯೇ ಕೋಪ ಉಕ್ಕೇರಿತು. ನವಾಬನು ಇಡೀ 
ಪ್ರಜಾಸಮುದಾಯ ಗೌರವವನ್ನು ಸೂಚಿಸುತ್ತಿರುವಾಗ ಈ ಫಕೀರ ತನ್ನನ್ನು ಹಾಸ್ಯ ಮಾಡಿ 
ನಗುತ್ತಿರುವುದು ಅಗೌರವಸೂಚಕವಾಗಿ ಕಂಡಿತ್ತು . ನವಾಬರ ಸೂಚನೆಯಂತೆ ಭಟರು ಆ 
ಫಕೀರನನ್ನು ಹಿಡಿದು ನವಾಬರ ಆನೆಯ ಬಳಿಗೆ ಎಳೆತಂದರು. ಆ ಫಕೀರನು ಹಿಂದೆ ಸಾಲಾಗಿ 
ಹತ್ತಾರು ಜನರ ಹೆಗಲ ಮೇಲೆ ಬರುತ್ತಿರುವ ಮೇನಾಗಳು ಮತ್ತು ಇತರ ಪರಿವಾರವನ್ನೆಲ್ಲಾ 
ಗಮನಿಸುತ್ತಾ ಅವರತ್ತವೂ ಬೆರಳು ಮಾಡಿ ತೋರಿಸುತ್ತಾ ಗಹಗಹಿಸಿ ನಗುತ್ತಿದ್ದನು. ನವಾಬನ 
ಕೋಪಕ್ಕೆ ಮಿತಿಯೇ ಇಲ್ಲವಾಯಿತು. ತನ್ನ ಒರೆಯಲ್ಲಿದ್ದ ಕತ್ತಿಯನ್ನು ಹೊರಗೆಳೆದರು. ಆದರೆ 
ಅವನು ಆನೆಯ ಮೇಲೆಕುಳಿತಿದ್ದುದರಿಂದ ಫಕೀರ ಅವರಿಗೆ ನಿಲುಕುತ್ತಿರಲಿಲ್ಲ. ಆದುದರಿಂದ 
ನವಾಬನಿಗೆ ಫಕೀರನ ಕತ್ತನ್ನು ಕತ್ತರಿಸಲಾಗಲಿಲ್ಲ . ನವಾಬರ ಕಣ್ಣು ಕೆಂಪೇರಿ ಕತ್ತಿ ಒರೆಯಿಂದ 
ಹೊರಬಂದರೂ ವಿಚಲಿತನಾಗದೆ ಮತ್ತೆ ಮತ್ತೆ ನಗುತ್ತಿದ್ದ ಫಕೀರನನ್ನು ಕಂಡು ನವಾಬರಿಗೆ 
ವಿಸ್ಮಯವಾಯಿತು. ಇದನ್ನು ವಿಚಾರಿಸುವಂತೆ ಅಮಾತ್ಯರಿಗೆ ಸೂಚನೆ ಹೋಯಿತು. ಫಕೀರ 
ನವಾಬ ನೇರವಾಗಿ ಮಾತನಾಡುವುದಾಗಿ ವಿನಂತಿಸಿದ. ಅದಕ್ಕೆ ಅವಕಾಶ ಮಾಡಿಕೊಡಲಾಯಿತು. 
ಫಕೀರ ನಗುತ್ತಲೇ ನವಾಬರನ್ನು ಪ್ರಶ್ನೆ ಮಾಡಿದ: 

' ನವಾಬ್ , ತಾವು ಎಲ್ಲಿಗೆ ಹೊರಟಿರುವಿರಿ ?'' 
" ವನವಿಹಾರಕ್ಕೆ !" 
" ಈ ಹಿಂದೆ ಮೇನಾಗಳಲ್ಲಿರುವವರು ಮತ್ತು ನಿಮ್ಮ ಅಕ್ಕಪಕ್ಕಗಳಲ್ಲಿರುವವರು ಯಾರು ? " 

"ನನ್ನ ಮುನ್ನೂರು ಜನ ಪತ್ನಿಯರು ಮತ್ತು ಬಂಧುಬಳಗದವರು ಹಾಗೂ 
ಪರಿವಾರದವರು. " 

"ಎಷ್ಟು ದೂರಹೋಗುವಿರಿ ? " 
"ಹದಿನೈದು ಇಪ್ಪತ್ತು ಮೈಲಿಗಳಾಗಬಹುದು. " 
"ಎಷ್ಟು ದಿನಗಳ ಕಾಲ ಹಿಡಿಯುವುದು? " 
" ಹತ್ತು ಹದಿನೈದು ದಿನಗಳಾಗಬಹುದು." 
" ಹತ್ತು ಹದಿನೈದು ದಿನಗಳ ವಿಹಾರಕ್ಕಾಗಿ ಈ ಪರಿವಾರವೆಲ್ಲಾ ಹೊರಟಿರುವುದೇ ? " 
"ಹೌದು. " 

" ಹಾಗಾದರೆ ವಿಹಾರಸ್ಥಳದಲ್ಲಿ ನೆಲೆಸುವುದಕ್ಕೆ ಮತ್ತು ಭೋಗೋಪಭೋಗಕ್ಕೆ ಏನೇನು 
ಮಾಡಿರುವಿರಿ ? " 


"ಕಣ್ಣು ಕಾಣಿಸುವುದಿಲ್ಲವೆ ನಿನಗೆ ? ಹಿಂದೆನೋಡು, ನನ್ನ ಪರಿವಾರ ಎಲ್ಲ ಸಿದ್ಧತೆಗಳನ್ನೂ 
ಮಾಡಿದೆ ' ಎಂದು ನವಾಬರು ಕೋಪದಿಂದಲೇ ಉತ್ತರಿಸಿದರು. 

" ಹಾಗಾದರೆ, ನಿಮ್ಮ ಹತ್ತು ಹದಿನೈದು ದಿನದ ವಿಹಾರಕ್ಕೆ ಬೇಕಾಗುವ ಎಲ್ಲಾ 
ಸಿದ್ಧತೆಗಳನ್ನೂ ಮಾಡಿಕೊಂಡಿದ್ದೀರಿ. ಕೊರತೆಯೇನಿಲ್ಲ ಅಲ್ಲವೆ?" 

" ನವಾಬರು ಇರುವಲ್ಲಿ , ಬರುವಲ್ಲಿ ಮತ್ತು ಹೋಗುವಲ್ಲಿ ಯಾವ ಕೊರತೆಯೂ ಇರದು. 
ಬಯಸಿದುದನ್ನೆಲ್ಲಾ ನಿಮಿಷಮಾತ್ರದಲ್ಲಿ ಪಡೆಯಬಲ್ಲರು ಈನವಾಬರೆಬುದು ನಿನಗೆ ತಿಳಿಯದೇನು? " 

" ಇರಬಹುದು. ನವಾಬರು ಬಹಳ ಬುದ್ದಿವಂತರೆಂದೂ ತಮ್ಮ ಭೋಗವಿಲಾಸಗಳಿಗೆ 
ಎಂದು ಎಲ್ಲಿಯೂ ಕೊರತೆಯಾಗದಂತೆ ಸದಾ ಎಚ್ಚರವಹಿಸಬಲ್ಲ ಚತುರರೆಂದು ಭಾವಿಸು 
ತೇನೆ. ಆದುದರಿಂದ ಎಲ್ಲಾ ಸಿದ್ಧತೆ ಮಾಡಿಕೊಂಡಿರಬಹುದು ' ಎನ್ನುತ್ತಾ ಫಕೀರ ಮತ್ತೆ 
ನಗತೊಡಗಿದ. ನವಾಬರಿಗೆ ಮತ್ತೆ ಕೋಪ ಬಂದಿತು. ಮತ್ತೆ ಕೇಳಿದರು : 

"ನೀನು ನಗುತ್ತಿರುವುದೇಕೆ ? " 
" ತಮ್ಮಲ್ಲಿ ಒಂದು ಮಾತನ್ನು ಅರಿಕೆ ಮಾಡಿಕೊಳ್ಳಬೇಕಾಗಿದೆ. ಅದಕ್ಕಾಗಿ ನಗುತ್ತಿದ್ದೇನೆ. " 
"ಮೂರ್ಖ! ಅದಕ್ಕಾಗಿ ನಗುವುದೇಕೆ ? ಏನನ್ನು ಬೇಕಾದರೂ ಹೇಳು ಕೇಳುತ್ತೇವೆ. " 

" ನನಗಾಗಿ ನಾನೇನನ್ನೂ ಕೇಳುತ್ತಿಲ್ಲ, ನವಾಬ್ ಸಾಬ್ , ನಿಮಗಾಗಿಯೇ ಒಂದು 
ಮಾತನ್ನು ಕೇಳಬೇಕೆಂದಿದ್ದೇನೆ. " 

" ನಿರ್ಭಯವಾಗಿ ಕೇಳು. " 

"ಕೇವಲ ಹತ್ತು ಹದಿನೈದು ಮೈಲಿಗಳ ಪ್ರಯಾಣ ಹದಿನೈದು ಇಪ್ಪತ್ತು ದಿನಗಳ ವಿಹಾರ 
ಅದಕ್ಕಾಗಿ ರಾಣಿಯರು ಬಂಧುಬಳಗವೆಲ್ಲಾ ಬೆಂಬತ್ತಿ ನಡೆದಿದೆ. ನವಾಬರು ಎಲ್ಲಾ 
ಸಿದ್ಧತೆಯನ್ನೂ ಮಾಡಿಕೊಂಡಿದ್ದೀರಿ. ಆದರೆ ತಾವು ಒಂದು ದಿನ ಬಹುದೂರದ ಪ್ರಯಾಣ 
ಮಾಡಬೇಕಾಗುತ್ತದೆ. ಬಹುಕಾಲ ಅಲ್ಲಿಯೇ ಇರಬೇಕಾಗುತ್ತದೆ. ಅದು ನಿಮ್ಮ ಜೀವನದಲ್ಲಿ 
ಅನಿವಾರ್ಯ. ಅಂತಹ ದೂರದ ದೀರ್ಘಕಾಲದ ಪ್ರಯಾಣಕ್ಕಾಗಿ ಯಾವ ಸಿದ್ಧತೆ ಮಾಡಿಕೊಂಡಿ 
ರುವಿರಿ, ಹೇಳಬಲ್ಲಿರಾ?” ಎಂದು ಕೇಳಿ ನಗಲಾರಂಭಿಸಿದ. ನವಾಬರಿಗೂ ಅವರ 
ಅಧಿಕಾರಿವರ್ಗದವರಿಗೂ ಇವನೊಬ್ಬ ಅವಿವೇಕಿ, ಮೂರ್ಖ, ಹುಚ್ಚನಿರಬಹುದೆಂದು 
ತೋರಿತು. ಆದರೆ ಪ್ರಸಿದ್ದ ನವಾಬರನ್ನು ಹಾಸ್ಯ ಮಾಡುವ ಮೂರ್ಖರನ್ನು ಹಾಗೆಯೇ 
ಬಿಡುವುದು ಸರಿಯಲ್ಲವೆಂದು ನಿರ್ಧರಿಸಿದರು. ಅವನಿಗೆ ಸೂಕ್ತ ಶಿಕ್ಷೆ ಕೊಡಬೇಕೆಂದು 
ನಿಶ್ಚಯಿಸಿದರು. ಯಾವ ಶಿಕ್ಷೆ ಕೊಡಬೇಕೆಂದು ದೀರ್ಘಕಾಲ ಯೋಚಿಸಿದ ನಂತರ ಅವರೆಲ್ಲಾ 
ಒಂದು ತೀರ್ಮಾನಕ್ಕೆ ಬಂದರು. " ಈ ಫಕೀರ ತಮ್ಮ ರಾಜ್ಯದಲ್ಲಿರುವಾಗ ಒಂದು 
ಟೋಪಿಯನ್ನು ಧರಿಸಿಕೊಂಡೇ ಇರಬೇಕು. ಅದು ಉದ್ದವಾದ ಮತ್ತು ಚೂಪಾದ 
ಗೋಪುರದಂತಹ ಟೋಪಿಯಾಗಿತ್ತು . ಅದರ ಮೇಲೆ "ಬೇವಕೂಫ್ " (ಮೂರ್ಖ) ಎಂದು 
ಉರ್ದು ಭಾಷೆಯಲ್ಲಿ ಬರೆದಿತ್ತು . ಈ ಟೋಪಿಯನ್ನು ಧರಿಸದೆ ಈ ರಾಜ್ಯದಲ್ಲಿ ತಿರುಗಿದರೆ 
ಅವನನ್ನು ಸೆರೆಯಲ್ಲಿಡಬೇಕೆಂದು ನವಾಬರು ಆಜ್ಞೆ ಮಾಡಿದರು. ಫಕೀರ ನಗುತ್ತಾ ಶಿಕ್ಷೆಯನ್ನು 
ಸ್ವಾಗತಿಸಿದ. ಮತ್ತೆ ನವಾಬರಲ್ಲಿ ಬಿನ್ನವಿಸಿಕೊಂಡ. 'ನವಾಬ್‌ಜಾದಾ, ನೀವುಕೊಟ್ಟ ಶಿಕ್ಷೆಯನ್ನು 

ನಾನು ಸಂತೋಷದಿಂದ ಸ್ವಾಗತಿಸುತ್ತೇನೆ. ಆದರೆ ಅದನ್ನು ಎಷ್ಟು ಕಾಲ ಅನುಭವಿಸಬೇಕು ? 
ಯಾವ ಶಿಕ್ಷೆಗೂ ಒಂದು ಕಾಲದ ಮಿತಿ ಇರಬೇಕಲ್ಲವೆ? ಆದುದರಿಂದ ಈ ಶಿಕ್ಷೆಯಿಂದ 
ನನಗೆ ಮುಕ್ತಿ ಎಂದು ? " ಎಂದು ಕೇಳಿದ. 

ಆಗ ನವಾಬರಿಗೂ ನಗು ಬಂದಿತು . ನಗುತ್ತಲೇ ಅವರು ಅಪ್ಪಣೆ ಕೊಡಿಸಿದರು. 
" ನನ್ನ ರಾಜ್ಯದಲ್ಲಿ ನಿನಗಿಂತಲೂ ಮೂರ್ಖರು ಯಾರಾದರೂ ಕಂಡುಬಂದರೆ ಅವರಿಗೇ ನಿನ್ನ 
ಟೋಪಿಯನ್ನು ಹಾಕುವುದು. ಆಗಲೇ ನಿನಗೆ ಅದರಿಂದ ಮುಕ್ತಿ " ಎಂದು ಸೂಚಿಸಿದರು. 
- ಫಕೀರ ನಗುತ್ತಾ ಆ ಟೋಪಿಯನ್ನು ಧರಿಸಿಕೊಂಡ. ನವಾಬ ಅದನ್ನೇ ವೀಕ್ಷಿಸುತ್ತಿದ್ದ . 
ಅದರ ಮೇಲೆ ಬರೆದಿದ್ದ 'ಬೇವಕೂಫ್' ವಾಕ್ಯ ನವಾಬರನ್ನೇ ನೋಡುತ್ತಿತ್ತು . ನವಾಬರೂ 
ಅದನ್ನು ನೋಡಿನಗುತ್ತಿದ್ದರು. ಫಕೀರ ನವಾಬರನ್ನು ನೋಡಿ ನಗುತ್ತಿದ್ದ. ನವಾಬರು 
ಅದನ್ನು ನೋಡುತ್ತಲೇ ವಿಹಾರಯಾತ್ರೆಯನ್ನು ಮುಂದುವರಿಸಿದರು. ಅವರ ಆನೆ ಮುಂದೆ 
ನಡೆದಂತೆಲ್ಲಾ ಅವರ ಕಣ್ಣೆದುರಿಗೆ ಆ ಟೋಪಿಯ ಮೇಲಿದ್ದ ಬರವಣಿಗೆ ಕಾಣುವಂತಿತ್ತು . 
ಅದನ್ನು ನೆನೆನೆನೆದು ತಾವೂ ನಗುತ್ತಾ ಮುನ್ನಡೆದರು. ಫಕೀರ ನಗರವನ್ನು ಬಿಟ್ಟು ಹೊರಟೇ 
ಹೋದ. ಅನಂತರ ಅವನನ್ನು ಯಾರೂ ನೋಡಲಿಲ್ಲ . ರಾಜ್ಯ ಬಿಟ್ಟು ಹೋಗುವವರೆಗೆ 
ಟೋಪಿಯನ್ನು ಧರಿಸಿಯೇ ಇದ್ದ . ಅದನ್ನು ಧರಿಸಿಕೊಂಡು ಜನಸಮುದಾಯದ ಮಧ್ಯದಲ್ಲೇ 
ಹಾದುಹೋಗುತ್ತಿದ್ದ . ಅದನ್ನು ಓದಿದವರಿಗೆಲ್ಲಾ ಅವನೊಬ್ಬ ಹುಚ್ಚನಂತೆ ಕಂಡರೂ ಕೆಲವು 
ಜನರು ಆ ಶಿಕ್ಷೆಗೆ ಕಾರಣವಾದ ಘಟನೆಯನ್ನು ಸ್ಮರಿಸಿ ಮನದೊಳಗೇ ಚಿಂತೆಗೊಳಗಾಗು 
ತ್ತಿದ್ದರು. ಕೆಲವರು ಅವನ ಟೋಪಿಯನ್ನು ನೋಡಿನಗುತ್ತಿದ್ದರು. ಫಕೀರನೂ ಸಹ ಅವರು 
ನೋಡಿ ನಗುತ್ತಾ ಆ ನಗರಪ್ರದೇಶವನ್ನೇ ಬಿಟ್ಟು ಅನ್ಯರಾಜ್ಯಕ್ಕೆ ಹೊರಟುಹೋದನು. 
ನವಾಬರ ಆಜ್ಞೆಯಂತೆ ಅವರು ರಾಜ್ಯದಲ್ಲಿರುವವರೆಗೆ ಆ ಟೋಪಿಯನ್ನು ಧರಿಸಿಕೊಂಡು 
ಅದರ ಬರಹವನ್ನು ಜನತೆಗೆತೋರಿಸಿಕೊಂಡು ಸಂಚರಿಸುತ್ತಾ , ಚಿಂತಿಸುವವರತ್ತ ಪರಿತಪಿಸುತ್ತಾ 
ಬೇರೆ ರಾಜ್ಯಕ್ಕೆ ಪ್ರಯಾಣ ಮಾಡಿದ. ಅನಂತರ ಫಕೀರನನ್ನಾಗಲಿ, ಆ ಟೋಪಿಯನ್ನಾಗಲಿ 
ಲಕ್ಕೋ ನಗರದಲ್ಲಿ ಯಾರೂ ನೋಡಲಿಲ್ಲ . 

ನವಾಬರ ಯಾತ್ರೆಯು ಮುಗಿದಿತ್ತು . ನಗರಕ್ಕೆ ಹಿಂದಿರುಗಿದ ನಂತರ ಬಹುಕಾಲ ಈ 
ವೈಭವವನ್ನು ಅನುಭವಿಸಲಾಗಲಿಲ್ಲ . ಲಕ್ಕೋ ನಗರವನ್ನು ಇಂಗ್ಲಿಷರು ತಮ್ಮ ಬೃಹತ್ 
ಸೇನೆಯೊಡನೆ ಮುತ್ತಿದರು . ನವಾಬರ ಸೈನ್ಯ ನಿರ್ನಾಮವಾಯಿತು. ರಾಣೀವಾಸದ 
ಪರಿವಾರವೆಲ್ಲಾ ನಾಶವಾಯಿತು. ಉಳಿದವರು ಸೆರೆಸಿಕ್ಕಿದ್ದರು. ಕೊನೆಗೆ ನವಾಬನೂ ಸೆರೆಸಿಕ್ಕಿದ. 
ಇಂಗ್ಲಿಷರ ಆಳ್ವಿಕೆಯಲ್ಲಿ ನವಾಬರು ದೀರ್ಘಕಾಲ ಅತ್ಯಂತ ಕಠಿಣವಾದ ತುರಂಗವಾಸವನ್ನು 
ಅನುಭವಿಸಬೇಕಾಗಿ ಬಂದಿತು. ಜೀವನವನ್ನೆಲ್ಲಾ ವಿಲಾಸದಲ್ಲೇ ಕಳೆದಿದ್ದನಾದುದರಿಂದ 
ಜೈಲಿನಲ್ಲಿ ಅಪಾರ ಕಷ್ಟಗಳನ್ನು ಅನುಭವಿಸಬೇಕಾಗಿ ಬಂದಾಗ ಅವನ ಜೀವನ 
ಅಸಹನೀಯವಾಯಿತು. ಅವನಲ್ಲಿ ಸುಪ್ತವಾಗಿದ್ದ ಹತ್ತಾರು ಗುಪ್ತರೋಗಗಳು ತಲೆಯೆತ್ತಿ 
ನಿಂತುವು. ಇಂಗ್ಲಿಷರ ಅಧಿಕಾರ ಅವನ ಚಿಕಿತ್ಸೆಗೆ ಸಾಕಷ್ಟು ಗಮನ ಕೊಡಲಿಲ್ಲ . ಅಂತಹ 

ಸ್ಥಿತಿಯಲ್ಲಿ ಅವನ ಹಿಂದಿನ ಸಂಪತ್ತುಗಳಲ್ಲಿ ಅವನೊಡನಿದ್ದ ಸಂಪತ್ತೆಂದರೆ ಸ್ವಾಮಿ 
ನಿಷ್ಠನಾದ ಸೇವಕನೊಬ್ಬ ಮಾತ್ರ . ಆ ಸೇವಕನು ತನ್ನ ಸ್ವಾಮಿಯನ್ನು ಉಳಿಸಿಕೊಳ್ಳಲು 
ಸರ್ವಪ್ರಯತ್ನವನ್ನೂ ಮಾಡಿದನು. ರಾಜನ ರೋಗಉಲ್ಬಣವಾಗಿತ್ತು . ಗುಣಮುಖವಾಗುವ 
ಸ್ಥಿತಿಯನ್ನು ದಾಟಿತ್ತು . ಆದರೂ ಜೀವ ಈ ಸರೆಯಲ್ಲೂ ಬದುಕುವುದಕ್ಕಾಗಿ ಅಂತಿಮ 
ಹೋರಾಟವನ್ನು ನಡೆಸುತ್ತಿತ್ತು . ವ್ಯಕ್ತಿಗತವಾದ ಎಲ್ಲ ಶಕ್ತಿಯೂ ಕ್ಷೀಣಿಸಿತ್ತು . ದೇಹದಲ್ಲಿ 
ದುರ್ವಾಸನೆ ಮೂಡಿಕೈಕಾಲು ಊದಿಕೊಂಡಿವೆ. ಅಲ್ಲಲ್ಲೇ ಮೂಡಿದ ವ್ರಣಗಳ ಕೀವು 
ತುಂಬಿದೆ. ನೊಣಗಳು ದೇಹವನ್ನು ಮುತ್ತುತ್ತಿವೆ. ಜೀವನದಲ್ಲಿ ಅತ್ಯಂತ ಕಠೋರ 
ಯಾತನೆಯನ್ನು ಅನುಭವಿಸುತ್ತಿದ್ದಾನೆ, ನವಾಬ, ಅವನ ಕಣ್ಣಿನಿಂದ ಹರಿಯುತ್ತಿರುವ 
ಅಶ್ರುಧಾರೆಯನ್ನು ನೋಡಿಸೇವಕನಿಗೆ ದುಃಖವನ್ನು ತಡೆಯಲಾಗಲಿಲ್ಲ . ಚಿಂತಾಕ್ರಾಂತನಾದ 
ಸೇವಕ ಮಾಡುವುದಾದರೂ ಏನು ? ಕಂಗೆಟ್ಟು ಅತ್ತಿತ್ತ ನೋಡುತ್ತಾನೆ. ತುರಂಗದಲ್ಲಿ ಕಾಣುವ 
ಕಿಟಿಕಿಯಿಂದ ಹೊರಗಡೆನೋಡುತ್ತಾನೆ. ಬೀದಿಯಲ್ಲಿ ಯಾರೋ ಮೌಲ್ವಿಯೋ ಫಕೀರನೋ 
ಸನ್ಯಾಸಿಯೋ ಹಣ್ಣು ಹಣ್ಣು ಮುದುಕನೊಬ್ಬನು ಹೋಗುತ್ತಿರುವುದನ್ನು ನೋಡುತ್ತಾನೆ. 
ಅವನತ್ತ ಕೈಜೋಡಿಸಿ ಬೇಡಿಕೊಳ್ಳುತ್ತಾನೆ. ಈ ಸನ್ಯಾಸಿ ತನ್ನ ಸ್ವಾಮಿಯವರಾದ ನವಾಬನನ್ನು 
ಬದುಕಿಸಬಲ್ಲ ಸಮರ್ಥನೆಂಬ ಭಾವನೆ ಅವನ ಮನಸ್ಸಿನಲ್ಲಿ ಮೂಡುತ್ತದೆ. ತಾವು ಬಂದು 
ತನ್ನ ಒಡೆಯನನ್ನು ಬದುಕಿಸಬೇಕೆಂದು ಆತ ಬೇಡಿಕೊಳ್ಳುತ್ತಾನೆ. 

ಆ ವೃದ್ಧನಾದರೋ ಸ್ವಪ್ರಯತ್ನದಿಂದಲೇ ಸೆರೆಮನೆಗೆ ಬಂದು ನವಾಬನಿದ್ದ ಸ್ಥಳಕ್ಕೆ 
ಧಾವಿಸುತ್ತಾನೆ. ಅಲ್ಲಿನ ಚಿಂತಾಜನಕ ಸ್ಥಿತಿಯನ್ನು ಅವಲೋಕಿಸುತ್ತಾನೆ. ಸೇವಕ ಅತಿ 
ಕುತೂಹಲದಿಂದ ಸನ್ಯಾಸಿ ಚಿಕಿತ್ಸೆ ಮಾಡುವನೆಂಬ ಭರವಸೆಯಿಂದ ನಿರೀಕ್ಷಿಸುತ್ತಿದ್ದಾನೆ. 
ನವಾಬನನ್ನು ಕ್ಷಣಕಾಲ ಅವಲೋಕಿಸಿದ ಸನ್ಯಾಸಿ ಮತ್ತೆ ಮುಗುಲ್ನಗುತ್ತಲೆ ತನ್ನ ಜೋಳಿಗೆ 
ಯೊಳಗೆ ಕೈ ಇಡುತ್ತಾನೆ. ಸೇವಕನ ಕುತೂಹಲ ಕೆರಳುತ್ತದೆ. ಸನ್ಯಾಸಿ ಜೋಳಿಗೆಯಿಂದ 
ಒಂದು ಟೋಪಿಯನ್ನು ಹೊರಕ್ಕೆ ತೆಗೆದು ಅದರ ಮೇಲೆ ಬರೆದಿದ್ದ ' ಬೇವಕೂಫ್" ವಾಕ್ಯವನ್ನು 
ತೋರಿಸುತ್ತಾನೆ. ನಸುನಗುತ್ತಾ ಅದನ್ನು ನವಾಬನ ತಲೆಗಿಡುತ್ತಾನೆ. ಕೊನೆಯ ಘಳಿಗೆಯಲ್ಲಿ 
ನವಾಬನನ್ನು ಕೇಳುತ್ತಾನೆ. " ನವಾಬರೇ , ಈ ಟೋಪಿಯ ನೆನಪಿದೆಯೇ ' ಜಗತ್ತಿನಲ್ಲಿ 
ನನಗಿಂತಲೂ ಮೂರ್ಖರು ಸಿಕ್ಕಿದಾಗ ಅದನ್ನು ಅವರಿಗೆ ತೊಡಿಸಿ ನೀನು ಮುಕ್ತನಾಗಬೇಕೆಂದು 
ಒಂದು ಕಾಲದಲ್ಲಿ ಹೇಳಿ ನನಗೆ ಈ ಟೋಪಿಕೊಟ್ಟಿರಲ್ಲವೆ. ಇದುವರೆಗೂ ಅಂಥ ಮೂರ್ಖ 
ನನ್ನು ಹುಡುಕಿದೆ. ಯಾರೂ ಸಿಕ್ಕಲಿಲ್ಲ . ಈಗ ನೀವುಸಿಕ್ಕಿದಿರಿ . ನಿಮಗೇ ಅದನ್ನು ತೊಡಿಸಿ 
ನೀವುಕೊಟ್ಟ ಶಿಕ್ಷೆಯಿಂದ ಮುಕ್ತನಾಗುತ್ತಿದ್ದೇನೆ. ಈಗಲಾದರೂ ಹೇಳಿರಿ. ನೀವುಬಹುದೂರದ 
ದೀರ್ಘಕಾಲದ ಯಾತ್ರೆಗೆ ಹೋಗುತ್ತಿದ್ದೀರಿ. ಇಲ್ಲಿಯವರೆಗೆ ಪ್ರಾಮಾಣಿಕನಾದ ಈ 
ಸ್ವಾಮಿನಿಷ್ಠನಾದ ಒಬ್ಬ ಸೇವಕನಾದರೂ ಇದ್ದ . ಇನ್ನು ಕೆಲವು ನಿಮಿಷದ ನಂತರ ಅವನೂ 
ನಿಮ್ಮೊಡನೆ ಬರುವುದಿಲ್ಲ . ಆದುದರಿಂದ ದೂರದ ಯಾತ್ರೆಗೆ ನೀವೇನು ಸಿದ್ಧತೆ ಮಾಡಿ 
ಕೊಂಡಿದ್ದೀರಿ? ಸಿದ್ಧತೆಯ ಸಿಬ್ಬಂದಿಯೆಲ್ಲಾ ಎಲ್ಲಿದೆ, ತೋರಬಲ್ಲಿರಾ? ' ಎಂದು ಕೇಳಿದರು. 

ನವಾಬನಿಗೆ ಹೊರಗಣ್ಣನ್ನು ಬಿಚ್ಚಿ ನೋಡಲು ಸಾಮರ್ಥ್ಯವೇ ಇರಲಿಲ್ಲ . ಅಲ್ಲದೆ 
ಕಣ್ಣಿನ ತುಂಬಾ ನೀರು ತುಂಬಿ ಹರಿಯಲಾರಂಭಿಸಿತು. ಸ್ವತಂತ್ರವಾಗಿ ಎದ್ದು ಕುಳಿತುಕೊಳ್ಳಲೂ 
ಆಗುತ್ತಿರಲಿಲ್ಲ . ಆದರೆ ಒಳಗಣ್ಣು ತೆರೆದಿತ್ತು . ದೇಹವನ್ನು ಹೊರಳಿಸುತ್ತಾ ಫಕೀರನ ಪಾದಗಳ 
ಮೇಲೆ ಉರುಳಿದನು. ಫಕೀರನು ಅವನ ಕಿವಿಗೆ ಬೀಳುವಂತೆ ಅಲ್ಲಾಹುವಿಗೆ ಪ್ರಾರ್ಥನೆ 
ಸಲ್ಲಿಸಿದನು. ಅದನ್ನು ಕೇಳುತ್ತಾ ಅವನ ಪಾದದ ಮೇಲೆ ತಲೆಯನ್ನಿಟ್ಟು ನವಾಬನು ' ದೂರದ 
ಯಾತ್ರೆಗೆ ತೆರಳಿದನು. ಯಾವ ಸಿದ್ಧತೆಯೂ ಇಲ್ಲದ ದೂರದ ಯಾತ್ರೆ ನಡೆಯಿತು. ಕೊನೆಗೆ 
ಅವನೊಡನೆ ಹೋದ ವೈಭವವೆಂದರೆ ಫಕೀರನು ಕೊನೆಯಲ್ಲಿ ಕೂಗಿದ ಅಲ್ಲಾನ 
ನಾಮವೊಂದೇ ! ಮತ್ತಾವುದೂ ಅಲ್ಲ . 
- ನನ್ನ ಲೀಲೆಗಾಗಿ ಭಗವಂತನು ಸರ್ವಸಂಪತ್ತನ್ನು ಸೃಷ್ಟಿಸಿದ್ದಾನೆ. ಅದನ್ನು ತನ್ನದೆಂದೂ 
ಅದೆಲ್ಲವೂ ತನಗೇ ಬೇಕೆಂದೂ ಆಶಿಸಿ ನಾಶವಾಗುತ್ತೇವೆ. ಕೊನೆಗಾಗಿ ಐಹಿಕ ಯಾತ್ರೆಗಾಗಿ 
ನಾವುಏನನ್ನೂ ಗಳಿಸಿಕೊಳ್ಳುವುದಿಲ್ಲ . ಅಂತಿಮಯಾತ್ರೆ ಖಚಿತವೆಂದ ಮೇಲೆ ನಾವು ಅದಕ್ಕಾಗಿ 
ಸಿದ್ಧತೆ ಮಾಡಿಕೊಳ್ಳುವ ಅಗತ್ಯವಿದೆ. ನಮ್ಮೊಡನೆ ಬರುವ ಸಂಪತ್ತೆಂದರೆ ನಾವು ಮಾಡಿದ 
ಪಾಪ ಪುಣ್ಯಗಳೆರಡೇ . ಪಾಪದ ಬಯಕೆಯಿಂದ ಮತ್ತೆ ಮತ್ತೆ ಈ ಲೋಕಕ್ಕೆ ಬಂದು 
ನರಳುವಂತಾಗಬಾರದು. ಪುಣ್ಯದ ಹೊರೆಯನ್ನು ಹೊತ್ತು ನಿತ್ಯ ದುಃಖದಿಂದ ಪಾರಾಗಲು 
ಪ್ರಯತ್ನ ಮಾಡೋಣ. ಅಂತಾಗ ಬೇಕಾದರೆ ನಾವು ಧರ್ಮಜೀವನವನ್ನು ನಡೆಸಬೇಕು. 
ಧರ್ಮವನ್ನು ಸಂಕುಚಿತ ಅರ್ಥದಲ್ಲಿ ಬಳಸಬಾರದು. ಶಾಸ್ತ್ರಕಾರಣದಲ್ಲಾದರು 
" ಧಾರಣಾದ್ಧರ್ಮ ಇತ್ಯಾಹುರ್ಧಮೆ್ರಣ ವಿಧೃತಾಃ ಪ್ರಜಾ " ಅಂದರೆ ಯಾವುದು ಎಲ್ಲವನ್ನೂ 
ಹೊತ್ತಿದೆಯೋ ಅದೇ ಧರ್ಮ. ಅದೇ ಅರ್ಥ ಕಾಮಗಳಿಗೂ ಮೂಲ ಎಂದು ಧರ್ಮದ 
ವಿಶ್ಲೇಷಣೆ ಮಾಡುತ್ತಾ " ಧರ್ಮಾದರ್ಥಶ್ಚ ಕಾಮಶ್ಚ ಸ ಕಿಮರ್ಥಂ ನ ಸೇವ್ಯತೇ " ಅಂದರೆ 
ನಾವು ಧರ್ಮಜೀವನವನ್ನು ನಡೆಸುತ್ತಿದ್ದರೆ ಅರ್ಥ ಕಾಮಗಳು ತಾವಾಗಿಯೇ ಬರುತ್ತವೆ 
ಎನ್ನುತ್ತಾರೆ. ಮಹಾಭಾರತದಲ್ಲಿ ಅದನ್ನು ದೃಷ್ಟಾಂತದೊಡನೆ ಸಮರ್ಥಿಸುತ್ತಾರೆ. 


ಯಥೇಚ್ಚುಹೇತೋಃ ಸಲಿಲಂ ನಿಷೇಚಿತಂ 
ತೃಣಾನಿ ವರಸಿ ಚಪ್ರ ಸಿಂಚತಿ | 
ತಥಾ ನರೋ ಧರ್ಮಪಥೇನ ವರ್ತಯನ್ 
ಯಶಸ್ವ ಕಾಮಾಂಶ್ಚ ವಸೂನಿಸೋsತ್ತು ತೇ || 


ಕಬ್ಬು ಬೆಳೆಸುವುದಕ್ಕಾಗಿ ಗದ್ದೆಗೆ ನಾವು ನೀರು ಹಾಯಿಸುತ್ತೇವೆ. ಆದರೆ ಅದರಿಂದ ಕಬ್ಬು 
ಮಾತ್ರವೇ ಬೆಳೆಯುವುದಿಲ್ಲ . ಅಲ್ಲಿ ಹುಲ್ಲು ಕಳೆಗಳೂ ಬೆಳೆಯುತ್ತವೆ. ಅಂತೆಯೇ ನಾವು 
ಧರ್ಮಮಾರ್ಗದಲ್ಲಿ ನಡೆದರೆ ಕೀರ್ತಿ, ಅರ್ಥ , ಕಾಮಗಳು ಲಭಿಸುತ್ತವೆ. ಆದ್ದರಿಂದ 
ಧರ್ಮಜೀವಿಗಳಾಗಿ ದೂರದ ಯಾತ್ರೆಗೆ ಪರಿಪೂರ್ಣವಾಗಿ ಸಿದ್ಧರಾಗುತ್ತೇವೆ. 

ಮಾನವ ಕರ್ತವ್ಯಜೀವಿ. ಕರ್ತವ್ಯವಿರಹಿತನಾದವನು ಆರೋಗ್ಯವಂತ 
ನಾಗಿ ಬಾಳಲಾಗುವುದಿಲ್ಲ . ಈಶೋಪನಿಷತ್ತಿನಲ್ಲಿ 

ಕುರ್ವನ್ನೆವೇಹ ಕರ್ಮಾಣಿ ಜಿಜೀವಿಷೇಚ್ಛತಂ ಸಮಾಃ 
ಎಂದಿದೆ. ನೂರು ವರ್ಷ ಬದುಕಬಯಸುವವನು ಕರ್ಮಯೋಗಿಯಾಗಿಯೇ 
ಬದುಕಬೇಕು. 

ಕರ್ಮರಹಿತನು ಇದ್ದರೂ ಸತ್ತಂತೆಯೇ , ಪ್ರತಿಯೊಬ್ಬನ ಮನವೂ ಒಂದಿ 
ಲ್ಲೊಂದು ಕ್ರಿಯೆಯಲ್ಲಿ ತೊಡಗಿರುತ್ತದೆ. ನಾವಿಲ್ಲಿ ಕರ್ಮಯೋಗರಹಸ್ಯವನ್ನಾ 
ಗಲಿ, ಕರ್ಮಸಿದ್ಧಾಂತವನ್ನಾಗಲಿ ಪರ್ಯಾಲೋಚಿಸುತ್ತಿಲ್ಲ . ಆದರೆ ಕರ್ಮ 
ಜೀವನದ ಅನಪೇಕ್ಷಿತ ಕ್ರಿಯೆ . ನಾವು ಉಸಿರಾಡುತ್ತೇವೆ, ನೋಡುತ್ತೇವೆ, 
ಕೇಳುತ್ತೇವೆ, ಶೀತೋಷ್ಣಗಳ ಅನುಭವವನ್ನು ಪಡೆಯುತ್ತೇವೆ. ಇವು 
ಜೀವವಿರುವವರೆಗೆ ದೇಹದಲ್ಲಿ ನಡೆಯುವಕ್ರಿಯೆಗಳು. ಇನ್ನು ದೈವದತ್ತವಾದ 
ದೈಹಿಕ ಸೌಲಭ್ಯವನ್ನು ಬಳಸಿಕೊಂಡು ಬಾಹ್ಯಕ್ರಿಯೆ ಮಾಡುತ್ತೇವೆ. ಆದರೆ ಕೆಲವು 
ಇಚ್ಛಾತ್ಮಕ ಕ್ರಿಯೆಗಳಿಗೆಲ್ಲಾ ಉದ್ದಿಶ್ಯವೊಂದಿರುತ್ತದೆ. ಅಂತೆಯೇ ಸ್ವಾಭಾವಿಕ 
ಕ್ರಿಯೆಗಳಿಗೂ ಉದ್ದಿಶ್ಯವೊಂದಿರುತ್ತದೆ. ಇಚ್ಛಾತ್ಮಕ ಕ್ರಿಯೆಗಳ ಉದ್ದಿಶ್ಯ 
ಜೀವನದ ಗುರಿ ಸಾಧನೆಗೆ ಮೀಸಲು. ಸ್ವಾಭಾವಿಕಕ್ರಿಯೆಗಳಉದ್ದಿಶ್ಯ ನಿರ್ದಿಷ್ಟವಾಗಿ 
ರುತ್ತದೆ. ಉದಾಹರಣೆಗೆ ಉಸಿರಾಡುವ ಕ್ರಿಯೆ ಬದುಕುವುದಕ್ಕಾಗಿ. 
ಉಸಿರಾಡುತ್ತಿದ್ದರೆ ವಿವಿಧ ವಾಸನೆಯ ಅನುಭವ ಪಡೆಯುವುದು ಅನಿವಾರ್ಯ. 
ಆದರೆ ಇಚ್ಛಾತ್ಮಕಕ್ರಿಯೆಯ ಉದ್ದಿಶ್ಯ ನಮ್ಮ ನಮ್ಮ ಅಪೇಕ್ಷೆಯಂತಿರುತ್ತದೆ. 
ನಮ್ಮ ಮನಸ್ಸಿನಲ್ಲಿ ಯಾವುದೋ ಒಂದು ಗುರಿಯನ್ನು ಸಾಧಿಸಲು 
ನಿರ್ಧರಿಸುತ್ತೇವೆ. ಉದಾಹರಣೆಗೆ ಒಬ್ಬ ವ್ಯಕ್ತಿ ಶ್ರೀಮಂತನಾಗಬಯಸುತ್ತಾನೆ. 

ಅದಕ್ಕಾಗಿ ವ್ಯಾಪಾರವನ್ನೋ ವ್ಯವಸಾಯವನ್ನೇ ಅವಲಂಬಿಸುತ್ತಾನೆ. ತಾನುಶ್ರೀಮಂತನಾಗಲು 
ತನ್ನ ಬುದ್ಧಿಕೌಶಲ್ಯವನ್ನೆಲ್ಲಾ ಪ್ರಯೋಗಿಸುತ್ತಾನೆ. ಆ ಗುರಿ ಮುಟ್ಟುವುದರಲ್ಲೇ 
ತನ್ಮಯತೆಯನ್ನು ಹೊಂದುತ್ತಾನೆ. ಈ ತನ್ಮಯತೆಗೆ 'ಶ್ರದ್ದೆ' ಯೆಂದು ಕರೆಯುವುದು. ಗುರು 
ಶಿಷ್ಯನಿಗೆಕೊನೆಯದಾಗಿ 'ಶ್ರದ್ಧ ' ಎಂದೇ ಉಪದೇಶನೀಡುತ್ತಾರೆ. 

ಮಾನವ ತನ್ನ ಗುರಿಸಾಧನೆಯಲ್ಲಿ ಮಕ್ಕಳಂತೆ ಮನಸ್ಸುಳ್ಳವನಾಗಬೇಕು. ಇದಕ್ಕೊಂದು 
ಉದಾಹರಣೆ ಕೋಳೂರು ಕೊಡಗೂಸಿನ ಕಥೆ . 

ಕೋಳೂರಿನಲ್ಲಿ ಒಬ್ಬ ಶಿವಾರ್ಚಕ. ಅಲ್ಲಿ ಶಿವದೇವಾಲಯವೊಂದಿತ್ತು . ಶಿವಾರ್ಚಕ 
ನಿತ್ಯವೂ ನೇಮದಿಂದ ಪೂಜೆ ಸಲ್ಲಿಸುತ್ತಿದ್ದ . ಪೂಜೆ ಮಾಡಿದ ನಂತರ ಕ್ಷೀರ ನೈವೇದ್ಯ 
ಮಾಡುವುದು ಅವನ ಪದ್ಧತಿಯಾಗಿತ್ತು . ಒಮ್ಮೆ ಅವನು ಪತ್ನಿಸಮೇತನಾಗಿ ಪರಸ್ಥಳಕ್ಕೆ 
ಹೋಗಬೇಕಾಗಿ ಬಂದಿತು. ಆಗ ತನ್ನ ಎಂಟು ವರ್ಷದ ಮಗಳನ್ನು ಪೂಜೆಗೆ ನೇಮಿಸಿ 
ತಾನು ಪ್ರಯಾಣ ಮಾಡಿದ . ತಂದೆಯ ಆಜ್ಞೆಯಂತೆ ಮತ್ತು ಹೇಳಿಕೊಟ್ಟಂತೆ ಆಕೆ 
ಪೂಜಾಸೇವೆಗೆ ತೆರಳಿದಳು. ಪೂಜೆ ನಡೆದ ನಂತರ ಹಾಲಿನ ಬಟ್ಟಲನ್ನು ಮುಂದಿಟ್ಟು 
ಕುಡಿಯುವಂತೆ ಶಿವಲಿಂಗವನ್ನು ಪರಿಪರಿಯಿಂದ ಪ್ರಾರ್ಥಿಸಿದಳು. ಹಾಲನ್ನು ಕುಡಿಯುವವರೆಗೆ 
ತಾನು ಗುಡಿಯನ್ನು ಬಿಟ್ಟು ಹೋಗುವುದಿಲ್ಲವೆಂದೂ , ಕುಡಿಯದೇ ಹೋದರೆ ಪ್ರಾಣಾರ್ಪಣೆ 
ಮಾಡುವುದಾಗಿಯೂ ಹಟ ಹಿಡಿದಳು. ಹಸುಗೂಸಿನ ಕಳಕಳಿಗೆ ಭಗವಂತನೇ ಒಲಿದು 
ಬಂದು ಹಾಲು ಕುಡಿಯುತ್ತಾನೆ. ಇದು ತಂದೆ ಹಿಂತಿರುಗಿ ಬರುವವರೆಗೆ ನಡೆಯುತ್ತಿದ್ದ 
ದಿನನಿತ್ಯದಕಾರ್ಯ. ಕೊಡಗೂಸು ಯಥಾವಿಧಿ ಪೂಜೆ ಮುಗಿಸಿಕೊಂಡು ಮನೆಗೆ ಹೋದಳು. 
ಆ ವೇಳೆಗೆ ತನ್ನ ಮಾತಾಪಿತೃಗಳು ಬಂದಿದ್ದರು. ಅವರು ಪೂಜೆಯ ವಿಷಯದಲ್ಲಿ ಕೇಳಿದರು. 
ನಿತ್ಯವೂ ತಪ್ಪದೆ ಶಿವನೇ ಹಾಲು ಕುಡಿದನೆಂದು ಹೇಳಿದಳು. ಅಂದು ಕೂಡ ಅವಳ ಕೈಯಲ್ಲಿದ್ದ 
ಹಾಲಿನ ಬಟ್ಟಲು ಬರಿದಾಗಿತ್ತು . ಹಾಲಿನ ನೈವೇದ್ಯ ಮಾಡಿದಳೋ ಇಲ್ಲವೋ ಎಂಬ 
ಅನುಮಾನ ಶಿವಾರ್ಚಕನಿಗೆ ಬಂದು ಮಗಳನ್ನು ಮತ್ತೆ ಪ್ರಶ್ನೆ ಮಾಡಿದ. ಮಗಳು ನಿತ್ಯವೂ 
ತಾನು ನಡೆಸುತ್ತಿದ್ದ ಪೂಜಾಕ್ರಮವನ್ನು ಸೂಚಿಸಿದಳು. ಹಾಲನ್ನು ಶಿವನಿಗೆ ಕುಡಿಸಿದ 
ವಿಷಯವನ್ನು ಕೇಳಿ ತಂದೆ ವಿಸ್ಮಿತನಾದ. ಇದು ಎಂದೂ ಸಂಭವಿಸಿಲ್ಲ . ಕಲ್ಲಿನ ಮೂರ್ತಿ 
ಹಾಲು ಕುಡಿಯುವುದು ಅಸಾಧ್ಯ ! ಶಿವಾರ್ಚಕ ಕಿಡಿಕಿಡಿಯಾದ . ಮಗಳು ಪೂಜೆಯಲ್ಲಿ 
ಅಪಚಾರ ಮಾಡಿದ್ದಾಳೆ. ಎಂಜಲು ಮಾಡಿ ಹಾಲನ್ನು ಅರ್ಪಿಸಿದಳೋ ಅಥವಾ ತಾನೇ 
ಕುಡಿದು ಸುಳ್ಳು ಹೇಳುತ್ತಿರುವಳೋ ಏನೋ ಎಂದು ಆಲೋಚಿಸಿದ. ಸತ್ಯವನ್ನು ಹೇಳುವಂತೆ 
ಪುನಃ ಒತ್ತಾಯಿಸಿದ. ನಿಷ್ಕಲ್ಮಷ ಹೃದಯಿಯಾದ ಕೊಡಗೂಸು ಸತ್ಯವನ್ನೇ ಹೇಳಿದಳು. 
ಶಿವಾರ್ಚಕನಿಗೆ ಅದು ಆಶ್ಚರ್ಯಕರವಾಗಿತ್ತು . ಆದರೆ, ಅದು ಕೊಡಗೂಸಿಗೆ ದಿನದಿನದ 
ಅನುಭವವಾಗಿತ್ತು . ತಂದೇ ಎಷ್ಟೇ ವಿಧವಾಗಿ ಕೇಳಿದರು ಶಿವನೇ ಹಾಲು ಕುಡಿದನೆಂದು 
ಆಣೆಯಿಟ್ಟು ಹೇಳತೊಡಗಿದಳು. ಪ್ರಮಾಣಪೂರ್ವಕವಾಗಿ ಹೇಳಿದ ಮೇಲೆ ಅವನ ಕೋಪ 
ಮತ್ತೂ ಅತಿಯಾಯಿತು. ಮಗಳ ಮಾತನ್ನು ಪರೀಕ್ಷಿಸಬೇಕೆಂದು ನಿರ್ಧರಿಸಿದ. ಮಗಳು 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ದೇವರ ಪೂಜೆಯಲ್ಲಿ ಅಪಚಾರ ಮಾಡಿರುವಳು. ಇದುವರೆಗೂ ನಡೆಸಿದ ನಿಷ್ಠೆಯ ಪೂಜೆಯೆಲ್ಲಾ 
ವ್ಯರ್ಥವಾಯಿತು ಎಂದು ಸಂಕಟಪಟ್ಟನು. ಪರೀಕ್ಷೆಗೆ ಮಗಳೂ ಸಿದ್ಧಳಾದಳು. ತಾನು ಮರೆಯಲ್ಲಿ 
ನಿಂತು ನೋಡುವುದಾಗಿಯೂ , ಅವಳು ಹಾಲನ್ನು ಕುಡಿಸಬೇಕೆಂದೂ ಆಜ್ಞೆ ಮಾಡಿದನು. 
ಕೊಡಗೂಸು ಯಥಾರೀತಿ ದೇವಾಲಯಕ್ಕೆ ಬಂದು ದಿನನಿತ್ಯದಂತೆ ಪೂಜೆ ಮಾಡಿದಳು. ಅವಳ 
ಪೂಜಾಕ್ರಮವನ್ನು ನಿಷ್ಠೆಯನ್ನು ಕಂಡು ತಂದೆ ಬೆರಗಾದನು. ಆದರೆ ಕಲ್ಲಿನಮೂರ್ತಿ ಹಾಲನ್ನು 
ಕುಡಿಯಿತೆಂದು ನಂಬುವುದಾದರೂ ಎಂತು ? ನಿಷ್ಠೆಯಿಂದ ಪೂಜೆಗೈದು ಹಾಲಿನ ಬಟ್ಟಲನ್ನು 
ವಿಗ್ರಹದ ಮುಂದೆ ಹಿಡಿದು ಪರಿಪರಿಯಿಂದ ಬೇಡಿಕೊಳ್ಳಲಾರಂಭಿಸಿದಳು. ಬಹಳ ಹೊತ್ತಾದರೂ 
ಕುಡಿಯುವ ಸೂಚನೆ ಕಂಡುಬರಲಿಲ್ಲ . ತನ್ನ ತಂದೆ ತನ್ನನ್ನು ಹೊಡೆಯುತ್ತಾರೆಂದೂ , ಹಾಲು 
ಕುಡಿಯಬೇಕೆಂದೂ ಕಣ್ಣೀರು ಸುರಿಸುತ್ತಾ ಪರಿಪರಿಯಿಂದ ಬೇಡಿಕೊಳ್ಳುತ್ತಿದ್ದಳು. ಹಾಗೂ 
ಕುಡಿಯದಿರಲು ಕೊನೆಯದಾಗಿ ದೇವರಿಗೆ ಸವಾಲು ಹಾಕಿದಳು. ಇನ್ನೂ ಕುಡಿಯದಿದ್ದರೆ 
ತನ್ನ ತಲೆಯನ್ನೇ ಅರ್ಪಿಸುವುದಾಗಿ ಹೇಳಿ ತಲೆಯಿಂದ ವಿಗ್ರಹಕ್ಕೆ ಹೊಡೆದುಕೊಳ್ಳಲು 
ಉದ್ಯುಕ್ತಳಾದಳು. ಅಷ್ಟರಲ್ಲೇ ಕರುಣಾಮಯಿಯಾದ ಪರಮಾತ್ಮನು ಪ್ರತ್ಯಕ್ಷನಾಗಿ ಹಾಲನ್ನು 
ಕುಡಿದುದಲ್ಲದೆ ಆಕೆಯನ್ನೂ ತನ್ನಲ್ಲಿ ಐಕ್ಯ ಮಾಡಿಕೊಂಡನೆಂಬುದುಕೋಳೂರುಕೊಡಗೂಸಿನ 
ಕಥೆ. ಇದನ್ನು ಹರಿಹರ ಕವಿ ತನ್ನ ' 

ಕೋಳೂರಿನ ಕೊಡಗೂಸು" ಎಂಬ ರಗಳೆ ಕಾವ್ಯದಲ್ಲಿ 
ಸುಂದರವಾಗಿ ಚಿತ್ರಿಸಿದ್ದಾನೆ. 

- ಇದು ವಿಜ್ಞಾನಯುಗ, ಇಂತಹ ಪ್ರಸಂಗಗಳನ್ನು ಜನರು ನಂಬಲು ಸಿದ್ದರಾಗಿಲ್ಲ . 
ವಿಜ್ಞಾನಕ್ಕೆ ನಿಲುಕದ ವಿಷಯದಲ್ಲಿ ಜನತೆಗೆ ನಂಬಿಗೆಯಿಲ್ಲ . ಆದರೆ ವಿಜ್ಞಾನಕ್ಕೆ ನಿಲುಕದ 
ಎಷ್ಟೋ ಪ್ರಸಂಗಗಳು ನಮ್ಮಲ್ಲಿವೆ. ವಿಜ್ಞಾನದ ಕನ್ನಡಿಯಿಂದಲೇ ಇಂದಿನ ಜನ ನಮ್ಮ 
ಪ್ರಾಚೀನ ಆಧ್ಯಾತ್ಮಿಕ ಸಾಹಿತ್ಯವನ್ನು ಅವಲೋಕಿಸುತ್ತಾರೆ. ವಿಜ್ಞಾನದೃಷ್ಟಿ ನಮ್ಮಲ್ಲಿ 
ಬೆಳೆಯಬೇಕೆಂಬುದು ನಮ್ಮ ಆಶಯ . ಅಂದರೆ, ವಿಜ್ಞಾನಿಯ ಮನೋಧರ್ಮ ನಮಗೆ 
ಬೇಕಾಗಿದೆ. ಯಾವ ವಿಜ್ಞಾನಿಯಾದರೂ ತಾನು ಕೈಗೊಂಡ ಸಂಶೋಧನೆಯಲ್ಲಿ ತನ್ನದೇ 
ಆದ ಗುರಿಯೊಂದನ್ನು ಸೃಷ್ಟಿಸಿಕೊಳ್ಳುತ್ತಾನೆ. ಅದನ್ನು ಮುಟ್ಟುವುದಕ್ಕಾಗಿ ಸದರಿ ಪ್ರಯತ್ನ 
ವನ್ನು ಮಾಡುತ್ತಾನೆ. ಪ್ರಾಣವನ್ನೇ ಮುಡಿಪಾಗಿ ಇಡುತ್ತಾನೆ. ಅಲ್ಲಿ ಅವನಿಗೆ ಗುರಿಯಲ್ಲೂ , 
ಮಾರ್ಗದಲ್ಲೂ ವಿಶ್ವಾಸವಿದೆ. ಶ್ರದ್ದೆಯಿಂದ ತನ್ನ ಮಾರ್ಗದಲ್ಲಿ ನಡೆಯುತ್ತಾನೆ. ಅನೇಕ 
ಬಾರಿ ದಾರಿ ತಪ್ಪಬಹುದು. ತಾನಾಗಿಯೇ ದಾರಿಯನ್ನು ಬದಲಾಯಿಸಲೂಬಹುದು. ಆದರೆ 
ತನ್ನ ಸಂಶೋಧನೆಯಲ್ಲಿ ತಾನು ಬಯಸಿದ ಗುರಿಯೊಂದು ಇದ್ದೇ ಇರಬೇಕೆಂಬ ಅಚಲ 
ವಿಶ್ವಾಸವನ್ನು ಹೊಂದಿರುತ್ತಾನೆ. ತಾನು ಆ ಗುರಿಯನ್ನು ಮುಟ್ಟದೆ ಹೋದರೂ ಸಹ ಅದರ 
ಕಲ್ಪನೆಯನ್ನು ಮತ್ತೊಬ್ಬರಿಗೆ ಮುಟ್ಟಿಸುತ್ತಾನೆ. ಮತ್ತೊಬ್ಬ ವಿಜ್ಞಾನಿಯೂ ಅದೇ ಗುರಿಯನ್ನು 
ಮುಂದುವರೆಸುತ್ತಾನೆ. ಅವನಿಗೂ ಸಹ ಗುರಿಯೊಂದಿರುವುದೆಂಬ ನಂಬಿಗೆ 
ಅಚಲವಾಗಿರುತ್ತದೆ. ಇಲ್ಲಿರುವುದು ಮೊದಲೇ ಕಂಡರಿಯದ ಗುರಿಯ ಕಲ್ಪನೆ, ಕಲ್ಪನೆಯಲ್ಲಿ 
ಅಚಲ ವಿಶ್ವಾಸ ಸಂಶೋಧನೆಯಿಂದ ತನ್ನ ಗುರಿಯನ್ನು ಮುಟ್ಟುವುದು ನಿಶ್ಚಯವೆಂಬ ವಿಶ್ವಾಸ, 

ಮಾರ್ಗಾನುಸಾರದಲ್ಲಿ ಅವರಿಗಿರುವ ಶ್ರದ್ದೆ ಇವು ಮುಖ್ಯ . ಅಂತೆಯೇ ಅಧ್ಯಾತ್ಮವೂ ಒಂದು 
ವಿಜ್ಞಾನವೆಂಬ ನಂಬಿಗೆ ಬೇಕು. ಮಾನವ ಕೃತಕವಾದ ಪ್ರಯೋಗಶಾಲೆಯಲ್ಲಿ ನಡೆದ 
ಸಂಶೋಧನೆಯಿಂದ ಕಣ್ಣಿಗೆ ಕಂಡುದೇ ಸತ್ಯ , ಉಳಿದುದೆಲ್ಲಾ ಅಸತ್ಯವೆಂಬ ಭಾವನೆ ಎಷ್ಟು 
ವಿಚಾರಹೀನವಾಗುತ್ತದೆ ? ದೈವೀಕೃತವಾದ ಪ್ರಯೋಗಶಾಲೆಯೇ ಮಾನವ. ಈ ಪ್ರಯೋಗ 
ಶಾಲೆಯಲ್ಲಿ ನಡೆಸುವ ಸಂಶೋಧನೆಯಲ್ಲಿ ಏಕೆ ವಿಶ್ವಾಸವಿಡಬಾರದು ? ಅದೇಕೆ 
ಶ್ರದ್ದೆಯಿರಬಾರದು ? ಅದೇ ವಿಶ್ವಾಸ. ಅದೇ ಶ್ರದ್ದೆ ಇರುವುದಾದರೆ ಮಾನವ ತಾನು 
ಕಲ್ಪಿಸಿಕೊಳ್ಳುವ ಗುರಿಯನ್ನು ಹೇಗಾದರೂ ಮುಟ್ಟುವುದಕ್ಕೆ ಸಾಧ್ಯ . 

ಜ್ಞಾನದ ಹಿರಿಮೆಯನ್ನು , ಅದರ ಸಾಧನಾಮಾರ್ಗವನ್ನೂ ಉಪದೇಶಿಸುತ್ತಾ 
ಕೃಷ್ಣ ಪರಮಾತ್ಮನು ಹೇಳಿದ ಮಾತು ಸ್ಮರಣೀಯ. 

ಶ್ರದ್ಧಯಾ ಲಭತೇ ಜ್ಞಾನಂ ಮತ್ಸರ: ಸಂಯತೇಂದ್ರಿಯಃ| 

ಜ್ಞಾನಂ ಲಬ್ಬಾ ಪರಾಂ ಶಾಂತಿಮಚಿರೇಣಾಧಿಗಚ್ಛತಿ| | 
ಇಂತಹ ಜ್ಞಾನದಿಂದ ಭಕ್ತನು ನಿತ್ಯಶಾಂತಿಯನ್ನು ಹೊಂದುತ್ತಾನೆ, ಎಂದಿದೆ ಗೀತೆಯಲ್ಲಿ . 

ಶ್ರದ್ದೆಯಿರುವುದಾದರೆ ಅದು ಕೊಡಗೂಸಿನಂತಹ ಶ್ರದ್ಧಾಭಕ್ತಿಯಾದರೆ ನಾವು ಬಯಸಿದ 
ಬಯಕೆ ಈಡೇರಬಹುದು. ಅದು ನಾವು ಬಯಸಿದ ರೀತಿಯಲ್ಲಿ ಅಲ್ಲದಿದ್ದರೂ ಅನ್ಯ 
ರೀತಿಯಲ್ಲಿ ಲಭ್ಯವಾಗಬಹುದು. ಅದಕ್ಕೆ ಒಂದು ಜ್ವಲಂತ ನಿದರ್ಶನವಿದೆ. 

- ಒಂದು ದೊಡ್ಡ ನಗರದಲ್ಲಿ ಒಂದುಶ್ರೀಮಂತರ ಮನೆ. ಅವರ ಮನೆಯಲ್ಲಿ ಒಬ್ಬ 
ಸೇವಕಿ. ಆ ಸೇವಕಿ ವಿಧವೆ. ಆದರೆ ಆಕೆಯ ಪತಿ ಎಂಟು ಮತ್ತು ಆರು ವರ್ಷದ ಎರಡು 
ಮಕ್ಕಳನ್ನು ಮಾತ್ರವೇ ಅವನ ಆಸ್ತಿಯಾಗಿ ಬಿಟ್ಟುಹೋಗಿದ್ದ . ಆ ಸೇವಕಿ ತನ್ನ ಮಕ್ಕಳನ್ನು 
ಜೊತೆಯಲ್ಲೇ ಕರೆದುಕೊಂಡು ಹೋಗಿಶ್ರೀಮಂತರ ಮನೆಯ ಕೈತೋಟದಲ್ಲಿ 
ಆಟವಾಡುವುದಕ್ಕೆ ಬಿಟ್ಟು ಆ ಮನೆಯ ಕೆಲಸಗಳನ್ನೆಲ್ಲಾ ಮಾಡಿ ತನ್ನ ಮಕ್ಕಳೊಡನೆ ತನ್ನ 
ಕುಟೀರಕ್ಕೆ ಹಿಂತಿರುಗುತ್ತಿದ್ದಳು. ಅದು ದಿನನಿತ್ಯದ ವ್ಯವಹಾರವಾಗಿತ್ತು . ಸೇವಕಿ ಆ ಮನೆಗೆ 
ಕೆಲಸಕ್ಕೆ ಹೋದಾಗ ಅವಳ ಮಕ್ಕಳೊಡನೆ ಆ ಶ್ರೀಮಂತರ ಮಕ್ಕಳೂ ಆಟವಾಡುತ್ತಿದ್ದರು. 
ಮಕ್ಕಳಿಗೇನು ಆಳು ಅರಸೆಂಬ ಭೇದವಿನ್ನೂ ಬೆಳೆದಿರುವುದಿಲ್ಲವಲ್ಲ . ಮನುಷ್ಯನಿಗೆ ವಯಸ್ಸು 
ಬಂದಂತೆಲ್ಲಾ ಮದ, ಮತ್ಸರಗಳು ಬೆಳೆಯುವುದು ಕಂಡುಬರುತ್ತದೆ. ನಿರ್ಮಲಮನಸ್ಕರಾದ 
ಮಕ್ಕಳು ಸಂತೋಷವಾಗಿ ಒಡಗೂಡಿ ಆಟವಾಡುತ್ತಿದ್ದುವು. ಒಂದು ದಿನ ಹೀಗೆ ಮಕ್ಕಳು 
ಆಟವಾಡುತ್ತಿರುವಾಗ ಶ್ರೀಮಂತ ಮಕ್ಕಳ ತಾಯಿ ತನ್ನ ಮಕ್ಕಳನ್ನು ಒತ್ತಾಯ ಮಾಡಿ ಮನೆಗೆ 
ಕರೆದುಕೊಂಡು ಹೋಗಿ ವರಾಂಡದಲ್ಲಿ ತನ್ನ ಪಕ್ಕದಲ್ಲಿ ಕೂಡಿಸಿಕೊಂಡಳು. ಮಕ್ಕಳು 
ಆಟದಲ್ಲಿ ಮಗ್ನವಾಗಿದ್ದುದರಿಂದ ಬಿಟ್ಟು ಹೋಗಲು ಇಷ್ಟಪಡದಿದ್ದರೂ , ಹಾಲನ್ನು ಕುಡಿದು 
ಮತ್ತೆ ಆಟಕ್ಕೆ ಬರುವಂತೆ ಒತ್ತಾಯ ಮಾಡಿ ಕರೆದುಕೊಂಡು ಹೋದಳು. ಹಾಲಿಗೆ ಸಕ್ಕರೆ 
ಹಾಕಿ ನೊರೆ ಬರುವಂತೆ ಒಂದು ಲೋಟದಿಂದ ಮತ್ತೊಂದಕ್ಕೆ ಸುರಿದು ಹದಮಾಡಿ ತನ್ನ 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಮಕ್ಕಳಿಗೆಕೊಟ್ಟು ಕುಡಿಸಿದಳು. ಸೇವಕಿಯ ಮಕ್ಕಳು ಇದನ್ನೇ ನೋಡಿದುವು.ಶ್ರೀಮಂತರ 
ಮಕ್ಕಳು ಹಾಲು ಕುಡಿದು ತೇಗುತ್ತಾ ಬಂದವು. ಸೇವಕಿಯ ಮಕ್ಕಳು ಅವರನ್ನು ಕೇಳಿ ಅವರು 
ಕುಡಿದದ್ದು ಹಾಲೆಂದೂ ಅದು ಬಹಳ ರುಚಿಯಾಗಿರುತ್ತೆಂದೂ ಶ್ರೀಮಂತರ ಮಕ್ಕಳು 
ಹೇಳಿದರು. ಸೇವಕಿಯ ಮಕ್ಕಳು ತಾಯಿ ತನ್ನ ಕೆಲಸ ಮುಗಿಸಿ ಮನೆಗೆ ಹಿಂದಿರುಗುವುದನ್ನೇ 
ಕಾಯುತ್ತಿದ್ದುವು. ತಾಯಿ ತನ್ನ ಕುಟೀರಕ್ಕೆ ಹೊರಟ ಮೇಲೆ ದಾರಿಯಲ್ಲೇ ಹೋಗುತ್ತಾ 
ತಮಗೂ ಹಾಲು ಕುಡಿಸುವಂತೆ ತಾಯಿಯನ್ನು ಕೇಳಿಕೊಂಡುವು. ದಿನವೆಲ್ಲಾ ದುಡಿದು ಮೂರು 
ಹೊಟ್ಟೆಗೆ ಒಣರೊಟ್ಟಿಯನ್ನು ಗಳಿಸುವುದೇ ಕಷ್ಟವಾಗಿರುವಾಗ ಇನ್ನು ಆಕೆ ಹಾಲನ್ನೆಲ್ಲಿ 
ತರಬೇಕು. ಆದರೆ ಹಸುಗೂಸುಗಳು ಕೇಳಿದ ನುಡಿ ಹೆತ್ತ ತಾಯಿ ಕಿವಿಗೆ ಕಾದಲೋಹರಸವನ್ನೇ 
ಸುರಿದಂತಾಗಿತ್ತು . ಈ ಎರಡು ಮಕ್ಕಳಿಗೆ ಸ್ಥಾನವಿತ್ರ ಆಕೆಯ ಹೊಟ್ಟೆಯಲ್ಲಿದ್ದ ಅಸ್ಥಿ 
ಮಾಂಸಖಂಡಗಳೆಲ್ಲಾ ಕರಗಿ ನೀರಾಗಿ ಕಣ್ಣಿನಮೂಲಕ ಹರಿದಂತೆ ಧಾರಾಕಾರವಾಗಿ ಕಂಬನಿ 
ಸುರಿಯಲಾರಂಭಿಸಿ ಮಾತು ಹೊರಡದಾಯಿತು. ಮಕ್ಕಳು ಅದನ್ನೇ ಗಮನಿಸುತ್ತಿದ್ದರೂ ಅವರ 
ಕಣ್ಣುಗಳು ಜಲಾವೃತವಾಗಿದ್ದುವು. ತಾಯಿ ಅಳುತ್ತಿರುವುದಕ್ಕೆ ಕಾರಣವನ್ನು ಕೇಳಿದುವು. ತಾಯಿ 
ವಿಧಿಯಿಲ್ಲದೆ ತೆರೆದ ಮನದಿಂದ ಉತ್ತರವನಿತ್ತಳು. ನಾವು ಬಡವರೆಂದೂ ತಮಗೆ ಹಾಲು 
ದೊರೆಯುವುದಿಲ್ಲವೆಂದೂ ಹೇಳಿ ಮಕ್ಕಳನ್ನು ಆಲಿಂಗಿಸಿಕೊಂಡು ಗೋಳಿಟ್ಟಳು. ಆದರೆ ಮಕ್ಕಳು 
ನಿರುಪಾಯರಾಗದೆ ತಾಯಿಯನ್ನೇ ಕೇಳಿದುವು. ತಮಗೆ ಹಾಲನ್ನು ಕೊಡುವವರು ಯಾರಮ್ಮ 
ಎಂದು ಕೇಳಿದಾಗ ತಾಯಿ ದಾರಿಗಾಣದೆ ನಿರಾಶಾಮಯ ನಗೆಯನ್ನು ಬೀರುತ್ತಾ 'ದೇವರೇ 
ಕೊಡಬೇಕಪ್ಪಾ ' ಎಂದು ಸಂತೈಸಿದಳು. ಮಕ್ಕಳು ಸುಮ್ಮನಾದುವು. ಆದರೆ ಹಾಲು ಕುಡಿಯುವ 
ಅಪೇಕ್ಷೆ ಮಕ್ಕಳ ಮನಸ್ಸಿನಿಂದ ಹೋಗಲಿಲ್ಲ . ತಾಯಿ ತನ್ನ ನಿತ್ಯ ಕೆಲಸಕ್ಕೆ ಹೋದಮೇಲೆ 
ಮಕ್ಕಳು ಆಲೋಚನೆ ಮಾಡಿದವು. 

ತಮ್ಮ ಹತ್ತಿರವಿಲ್ಲದವರಿಗೆ ಯಾವುದಾದರೂ ವರ್ತಮಾನಕೊಡುವುದಕ್ಕೆ ಅಂಚೆ ಮಾರ್ಗ 
ಸಾಧನವೆಂದೂ , ಪತ್ರ ಬರೆದು ಕಳುಹಿಸಿದರೆ ತಾವುಬಯಸಿದವರಿಗೆ ಅದು ತಲುಪುವುದೆಂದೂ 
ಅವರ ತಾಯಿ ಅಂಚೆಪೆಟ್ಟಿಗೆಯೊಂದನ್ನು ತೋರಿಸಿ ಹೇಳಿದ್ದ ಮಾತು ಆಗ ಅವರ ನೆನಪಿಗೆ 
ಬಂದಿತು. ಇಬ್ಬರೂ ಸೇರಿ ಒಂದು ಕಾಗದದ ಚೂರನ್ನು ತಂದು ಅದರಲ್ಲಿ 'ದೇವರೇ , ನಮಗೆ 
ಹಾಲು ಬೇಕು' ಎಂದು ಬರೆದು ತಮ್ಮ ಹೆಸರನ್ನು ಬರೆದರು. ಅದನ್ನು ತೆಗೆದುಕೊಂಡು 
ಅಂಚೆಡಬ್ಬದ ಬಳಿಗೆ ಬಂದರು. ಆಗ ಸಂಜೆಯಾಗುತ್ತಾ ಬಂದಿತ್ತು . ಅಂಚೆಪೆಟ್ಟಿಗೆ 
ಎತ್ತರವಾಗಿದ್ದುದರಿಂದ ಅದರಲ್ಲಿ ತಮ್ಮ ಕಾಗದ ಹಾಕಲು ಪ್ರಯತ್ನ ಮಾಡುತ್ತಿದ್ದರು. ಬಹಳ 
ಹೊತ್ತಿನಿಂದ ಈ ಪ್ರಯತ್ನ ನಡೆಸಿದ್ದರು. ಅದೇ ಸಮಯಕ್ಕೆ ಆ ನಗರದ ಶ್ರೀಮಂತರೊಬ್ಬರು 
ಸಂಜೆ ವಾಯುವಿಹಾರ ಮಾಡುತ್ತಾ ಅದೇ ರಸ್ತೆಯಲ್ಲಿ ಬರುತ್ತಿದ್ದರು. ಈ ಮಕ್ಕಳು 
ಅಂಚೆಪೆಟ್ಟಿಗೆಯ ಬಳಿ ಶ್ರಮ ಪಡುತ್ತಿರುವುದನ್ನು ಗಮನಿಸಿದರು. ಯಾವುದೋ ಪತ್ರವನ್ನು 
ಪೆಟ್ಟಿಗೆಯಲ್ಲಿ ಹಾಕಲು ಮಕ್ಕಳು ಯತ್ನಿಸುತ್ತಿರಬಹುದೆಂದು ಭಾವಿಸಿ ಅಲ್ಲಿಗೆಬಂದರು. ಮಕ್ಕಳ 
ಕೈಯಲ್ಲಿದ್ದ ಕಾಗದವನ್ನು ತೆಗೆದುಕೊಂಡು ಪೆಟ್ಟಿಗೆಯಲ್ಲಿ ಹಾಕುವುದಕ್ಕೆ ಮುಂದಾದವರು, 

ಕಾಗದವನ್ನು ತೆಗೆದುಕೊಂಡು ನೋಡಿದರು. ಅದು ಅಂಚೆಯ ಕಾಗದ ವಾಗಿರಲಿಲ್ಲ . ಅವರು 
ಮಕ್ಕಳನ್ನು ಕೇಳಿದರು: 

"ನೀವುಇಲ್ಲಿ ಏನು ಮಾಡುತ್ತಿದ್ದೀರಿ? ಏತಕ್ಕಾಗಿ ಬರೆಯುತ್ತಿದ್ದೀರಿ? ಎಂದು ಕೇಳಿದಾಗ 
ತಾವು ದೇವರಿಗೆ ಹಾಲು ಬೇಕೆಂದು ಕಾಗದ ಬರೆದಿರುವುದಾಗಿ ಮಕ್ಕಳು ತಿಳಿಸಿದುವು. ಕಾಗದ 
ಬರೆಯುವುದಕ್ಕೆ ಕಾರಣವನ್ನು ಕೇಳಿದಾಗ ಹಿಂದಿನ ಕಥೆಯನ್ನು ಮತ್ತು ದೇವರೇ ಹಾಲು 
ಕೊಡುತ್ತಾನೆಂದು ತಾಯಿ ಹೇಳಿದ ಸಂಗತಿಯನ್ನು ತಿಳಿಸಿದರು. ಶ್ರೀಮಂತನ ಕಣ್ಣಿನಲ್ಲೂ 
ನೀರೂರಿ ಬಂತು. ಕಾಗದವನ್ನು ಅಂಚೆಪೆಟ್ಟಿಗೆಯಲ್ಲಿ ಹಾಕುವಂತೆ ನಟಿಸಿದರೂ ಆತ ಮನೆಯನ್ನು 
ತೋರಿಸುವಂತೆ ಆ ಮಕ್ಕಳನ್ನು ಕೇಳಿ ಅವರ ಹಿಂದೆಯೇ ಬಂದು ನೋಡಿದರು. ಸೇವಕಿಯು 
ವಾಸಮಾಡುವ ಗುಡಿಸಲನ್ನು ನೋಡಿದರು. ಈ ಸೇವಕಿ ಕೆಲಸ ಮಾಡುತ್ತಿದ್ದುದು ಆತನ 
ಮನೆಯಲ್ಲಿಯೇ . ಅದೇ ಶ್ರೀಮಂತ ಮಕ್ಕಳಿಗು, ತಾಯಿಗೂ ಇರುವುದಕ್ಕೆ ದುಡಿಮೆಗೂ ಪ್ರತ್ಯೇಕ 
ವ್ಯವಸ್ಥೆ ಮಾಡಿದ್ದಲ್ಲದೆ, ಆ ಮಕ್ಕಳು ಬದುಕಿರುವವರೆಗೂ ನಿತ್ಯವೂ ತಪ್ಪದೆ ಸಾಕಷ್ಟು ಹಾಲು 
ದೊರೆಯುವಂತೆ ವ್ಯವಸ್ಥೆ ಮಾಡಿದನು. 

ಮಕ್ಕಳಲ್ಲಿ ಇದ್ದ ಶ್ರದ್ದೆ ಅವರಿಗೆ ಫಲವನ್ನೇ ಕೊಟ್ಟಿತು. ಮಕ್ಕಳು ಪತ್ರ ಹಾಕುವ 
ಸಮಯಕ್ಕೇ ಶ್ರೀಮಂತನು ಅಲ್ಲಿಗೆ ಬಂದದ್ದು , ಅವನ ಮನಸ್ಸಿನ ಮೇಲೆ ಅಂತಹ 
ಸತ್ಪರಿಣಾಮವುಂಟಾದುದು, ಇವೆಲ್ಲವೂ ದೈವಸಂಕಲ್ಪ , ನಾವು ಕೈಗೊಂಡ ಕೆಲಸದಲ್ಲಿ 
ಶ್ರದ್ದೆಯಿರಬೇಕು. ಅದರಿಂದ ನಮ್ಮ ಗುರಿಯನ್ನು ನಾವು ಮುಟ್ಟುವುದು ಸಾಧ್ಯವೆನ್ನುವುದಕ್ಕೆ 
ಎಷ್ಟೋ ನಿದರ್ಶನಗಳಿವೆ. 

(ಸನ್ನಿವೇಶ: ೧೨ನೆಯ ಶತಮಾನದ ಉತ್ತರಾರ್ಧದ ಆರಂಭ; ದೇವರ 
ಅಸ್ತಿತ್ವವನ್ನು ಕ್ರಿಯಾಮುಖದಲ್ಲಿ ಕಾಣಬೇಕೆಂಬುವ ಆದರ್ಶ 
ಸಾಧನೆಗಾಗಿ ಉಣ್ಣದ ದೇವರ ಕಲ್ಪನೆಯನ್ನು ಉಂಬುವ ದೇವರ ಕಡೆಗೆ 
ಪರಿವರ್ತಿಸುವ ಮಹಾಕ್ರಾಂತಿಯ ಕಹಳೆ ಕಲ್ಯಾಣದಲ್ಲಿ 
ಭೋರೆನ್ನುತ್ತಿದೆ. ಅಂದು ವೈಶಾಖ ಶುದ್ಧ ಪೌರ್ಣಿಮೆ ; ಹೊತ್ತಾರೆ 
ಎದ್ದು ದಂಡನಾಯಕ ಬಸವರಸರು ಅರಮನೆಯಿಂದ ಒದ್ದೋಲ 
ಗಕ್ಕೆ ಹೋಗಿಕಾಯಕವನ್ನು ಮುಗಿಸಿಕೊಂಡು ಆಕರ್ಷಣೀಯವೂ 
ಮನೋಹರವೂ ಆದ ರಾಜೋದ್ಯಾನ ಮಾರ್ಗದಲ್ಲಿ ಅಶ್ವಾರೂಢರಾಗಿ 
ಬರುತ್ತಿದ್ದಾರೆ. ವಸಂತಋತುವಿನ ಸುಂದರ ಸನ್ನಿವೇಶವನ್ನು 
ನೋಡುತ್ತ ನೋಡುತ್ತ ಇಂದಿನ ರಾತ್ರಿ ಮಹಾಗಣಾರಾಧನೆಯನ್ನು 
ಈ ಹೂದೋಟದಲ್ಲಿಯೇ ಮಾಡಬೇಕೆಂಬ ಹಂಬಲದಿಂದ ಮಹಾ 
ಮನೆಗೆ ಬಸವಣ್ಣನವರು ಬಂದಿದ್ದಾರೆ.) 


ಕಲಚೂರ್ಯ ರಾಜ್ಯದ ಪ್ರಧಾನಿ - ದಂಡಾಧೀಶ ಬಸವಣ್ಣನವರು ಬಿಜ್ಜಳ 
ರಾಜನ ಒಡೋಲಗದಿಂದ ಹೊರಟು ಎಂದಿನಂತೆ ಕುದುರೆಯನ್ನೇರಿ 
ರಾಜಮಾರ್ಗವಿಡಿದು ಬರುತ್ತಿದ್ದಾರೆ. ವಸಂತಋತು, ವೈಶಾಖಮಾಸ, ಮೇಲಾಗಿ 
ಅಂದೇ ಪೂರ್ಣಿಮೆ. ಆಹಾ! ಅದೇನು ಪುಷ್ಟಗಳು ಹೊಸಸೊಬಗಿನ ಸಂತಸದಿಂದ 
ಬಸವಣ್ಣನವರಿಗೆ ಬಾಗಿ ನಮಿಸುತ್ತಲಿವೆ. ದಳವಲುಗದ ಅನಿಲ ನಲುಗದ ರವಿಕರು 
ಪುಗದ ಸುಳಿಗೊಂಡು ದಳವೇರಿದ ಸುರಹೊನ್ನೆ ಸಂಪಿಗೆ ಬಕುಳ ಶಿರೀಷ ಜಾಜಿ 
ಮಲ್ಲಿಗೆ ಕೇದಿಗೆ ಇವೇ ಮೊದಲಾದ ಪುಷ್ಪಗಳಿಂದ ಮರುಗದೆಲೆ ದವನದ 
ಮಡಿಗಳಿಂದ ಹೂದೋಟವು ವಸಂತಮಾಸಕ್ಕೆ ಒಪ್ಪುವ ತೆರದಿ ತೀವಿದೆ. 
ಅಲ್ಲಿ ಸಂಚರಿಸುವ ತಂಗಾಳಿಯು ಪರಿಮಳದ ಭಾರವನ್ನು ಹೊತ್ತ ತಂಬೆಲ 
ತೆಂಬಲರಂತೆ ಬೀಸುತ್ತ ಸಹೃದಯರ ಮನವನ್ನು ಆನಂದ ಪರವಶವ ಮಾಡುತ್ತ 

ಆಕರ್ಷಿಸುತ್ತಿದೆ. ವಿಷಯಸುಖಭೋಗಿಗಳ ದೃಷ್ಟಿಯಲ್ಲಿ ನಯನ ಮನೋಹರವಾದ ರಸ 
ಬಸಿವ ದೃಶ್ಯವು ಹೀನಭಾವನೆಯಲ್ಲಿ ತೇಲಿಹೋಗಬಹುದಾಗಿತ್ತು . ಆದರೆ 
ಕೂಡಲಸಂಗಮದೇವನ ಸಾಕ್ಷಿಯಾಗಿ ಎಲ್ಲವನ್ನೂ ಶಿವಭಾವಸಂಪನ್ನತೆಯ ಸೊಗಸಿನ ರಸಿಕತೆಯ 
ಕುಶಲತನದನೋಟದಲ್ಲಿ ನೋಡುವ ಬಸವಣ್ಣನವರ ಹೃದಯದಲ್ಲಿ ಭಕ್ತಿರಸ ಮನವಾರೆ 
ಹೊರಹೊಮ್ಮತೊಡಗಿದೆ. 

ದಾಸೋಹಂಭಾವಿ ಬಸವಣ್ಣನವರು " ಸತ್ಯಂ ಶಿವಂ ಸುಂದರಂ " ಎನ್ನುತ್ತ ಕೂಡಲ 
ಸಂಗಮದೇವನ ದಿವ್ಯಸೌಭಾಗ್ಯ ತೇಜಸ್ಸು , ಸೌಂದರ್ಯದ ಪರಾಕಾಷ್ಠತೆಯನ್ನು 
ಅನುಭವಿಸುತ್ತ ಈ ಮನೋಹರವಾದ ಸೃಷ್ಟಿಯ ಸೊಬಗಿನಲ್ಲಿ ಇಲ್ಲಿ ಒಂದು ದಿನ 
ಮಹಾಗಣಪರ್ವವುನಡೆಯಲೇಬೇಕು. ಓಹೋ ! ನಾಳಿನ ದಿನಕ್ಕಿಂದಿನ ದಿನವೇ ಲೇಸಲ್ಲವೆ? 
ಅಂದು ಇಂದು ಮತ್ತೊಂದೆನಲೇಕೆ, ದಿನವಿಂದೇ ಶಿವಶರಣೆನ್ನುವಂಗೆ. ಅದು ಇಂದಿನ 
ರಾತ್ರಿಯೇ ಇಲ್ಲಿ ಮಹಾದಾಸೋಹ ನಡೆಯಿಸಬೇಕು: 


ವಾರವೆಂದರಿಯೆ , ದಿನವೆಂದರಿಯೆ ಏನೆಂದರಿಯೆನಯ್ಯ ! 
ಇರುಳೆಂದರಿಯೆ , ಹಗಲೆಂದರಿಯೆ ಏನೆಂದರಿಯೆನಯ್ಯಾ ! 
ನಿಮ್ಮುವ ಪೂಜಿಸಿ ಎನ್ನುವ ಮರೆದೆ ಕೂಡಲಸಂಗಮದೇವಾ 


ಎನ್ನುತ್ತ ವೇಗವಾಗಿ ಮಹಾಮನೆಗೆ ಉತ್ಸುಕತೆಯಿಂದ ಬಂದು ಕುದುರೆಯನ್ನಿಳಿದು ಅಪ್ಪಣ್ಣಾ, 
ಅಪ್ಪಣ್ಣಾ ! ಎಂದು ಕರೆಯುವರು. ಅಗೋ ಹಡಪದಪ್ಪಣ್ಣನವರು ಧಾವಿಸಿ ಬಂದು " ಸಂಗನ 
ಬಸವಣ್ಣಾ ಇದೇನು ಸತತೋತ್ಸಾಹ! ಹೊಸಪವಾಡವೇನಾದರೂ ನಡೆಯಿತೆ? " ಎನ್ನುವರು. 
''ಕೂಡಲ ಸಂಗಮೇಶ್ವರನ ಪ್ರೇರಣೆಯ ಮೇರೆಗೆ ಮಾಡುವುದೆಲ್ಲವೂ ಪವಾಡವಾಗಿ ಈ 
ಕಲ್ಯಾಣಪಟ್ಟಣದಲ್ಲಿ ಪರಿಣಮಿಸಿದೆ, ಅಪ್ಪಣ್ಣಾ , ಜನರೆನ್ನುವ ಎಂಬತ್ತೆಂಟು ಪವಾಡವ 
ಮೆರೆದೆನೆಂಬುದು ಈಗ ನನ್ನ ದೃಷ್ಟಿಯಲ್ಲಿ ಹಗರಣದ ಚೋಹದಂತೆ ( ನಾಟಕದಸೋಗು) 
ಆಯಿತೆನ್ನ ಭಕ್ತಿ . ಇದು ಏನೇ ಇರಲಿ, ನೋಡು, ಇಂದಿನ ರಾತ್ರಿಯ ಜಂಗಮಾರಾಧನೆ 
ರಾಜೋದ್ಯಾನದಲ್ಲಿ ತಿಂಗಳ ಬೆಳಕಿನಲ್ಲಿ ಆಗುವುದು ಚೆನ್ನವಲ್ಲವೆ? " ಅಹುದು ಸಂಗನ ಬಸವಣ್ಣ 
ಶಿವನೊಡನೆ ಪ್ರಸಾದ ಸೇವಿಸಿದಂತೆ ಆಗುತ್ತದೆ ಎನ್ನುವರು ಅಪ್ಪಣ್ಣಗಳು, " ಆಗಲಿ ಸಂಗಮೇಶ್ವರನ 
ಪ್ರೇರಣೆಯಂತೆ! ಹಾಗಾದಲ್ಲಿ ಎಲ್ಲ ಸಿದ್ಧತೆಗಳು ಭರದಿಂದ ಆಗಬೇಕು" ಎನ್ನುತ್ತ 
ಬಸವಣ್ಣನವರು ತಮ್ಮ ಜೀವನದ ಬೆಳಕಾಗಿರುವ ಮಹಾಮನೆಯ ಜ್ಞಾನಶಕ್ತಿ ನೀಲಲೋಚನೆ, 
ಕ್ರಿಯಾಶಕ್ತಿ ಗಂಗಾಂಬಿಕೆಯರ ಬಳಿಗೆ ಬಂದು ಈ ಸಂತಸದ ಸುದ್ದಿಯನ್ನು ತಿಳಿಸುವರು. 
ಕನ್ನಡನಾಡಿನ ಮಹಿಳೆಯರಿಗೆ ಆದರ್ಶರಾದ ತಾಯಿ ಗಂಗಮ್ಮ ನೀಲಮ್ಮನವರಿಗೆ ಹೊಸ 
ಹುರುಪು ಹುಮ್ಮಸ್ಸುಂಟಾಯಿತು. ಸಹಜವಾಗಿ ನದೀತೀರ, ಹೂದೋಟದಲ್ಲಿ ಊಟ 
ಮಾಡುವುದೆಂದರೆ ಹೆಣ್ಣುಮಕ್ಕಳ ಉತ್ಸಾಹವು ಇಂದಿಗೂ ಇಮ್ಮಡಿ, ಮುಮ್ಮಡಿ, 
ನೂರ್ಮಡಿಯಾಗುತ್ತದೆ. 

ಇತ್ತ ಬಸವಣ್ಣನವರ ಮನೋಧರ್ಮವನ್ನರಿತ ನೀಲಲೋಚನೆ, ಗಂಗಾಂಬಿಕೆಯರು 
ಮಹಾದಾಸೋಹಕ್ಕೆ ಅಣಿಮಾಡಲು ಸನ್ನದ್ದರಾಗುವರು. ಅತ್ತ ಕಡೆ ಆಪ್ತ ಕಾರ್ಯದರ್ಶಿ 
ಯಾದ ಹಡಪದಪ್ಪಣ್ಣನವರು ಪ್ರತಿ ದಿವಸ ಮಹಾದಾಸೋಹದ ವ್ಯವಸ್ಥೆ ಮಾಡುವ 
ಭಂಡಾರದ ಶಾಂತರಸರಿಗೆ ಈ ಸುದ್ದಿಯನ್ನು ತಿಳಿಸುವರು ; ಶಾಂತಯ್ಯನವರು ಒಡನೆಯೇ 
ಬಾಣಸದ ಮಲ್ಲರಸಿಯರನ್ನು ಕರೆದು ಈ ಸುದ್ದಿಯನ್ನು ಅರುಹಿ ಮಹಾದಾಸೋಹಕ್ಕೆ 
ಬೇಕಾಗುವ ಸಕಲ ಪಡಿಪದಾರ್ಥಗಳನ್ನು ರಾಜೋದ್ಯಾನಕ್ಕೆ ಬಾಣಸದ ಬಳಗದವರೊಡನೆ 
ಓರಣವಾಗಿ ಕಳುಹಿಸಿಕೊಡುವರು . ಏಳುನೂರ ಎಪ್ಪತ್ತು ಅಮರಗಣಾಧೀಶ್ವರರಿಗೆ 
ಆಮಂತ್ರಣ ಕೊಡಲು ಘಟ್ಟಿವಾಳಪ್ಪನವರು ಮಹಾಮನೆಯಿಂದ ಹೊರಡುವರು. 

ಕಲ್ಯಾಣಪಟ್ಟಣದಲ್ಲಿ ಆಮಂತ್ರಣ ಕೊಡುವ ಪದ್ಧತಿಯೂ ಸಹ ಆದರ್ಶವಾಗಿದೆ. ಬಸವನ 
ರೀತಿ, ಬಸವಣ್ಣನ ಜಾಣ್ಮಯೇ ಜಾಣ್ಮ ! ಈಗಿನಂತೆ ಮನೆಯಲ್ಲಿ ನಡೆಯುವ ಮದುವೆ 
ಮುಂತಾದ ಸಮಾರಂಭಗಳ ಕಾಲದಲ್ಲಿ ಊಟಕ್ಕೆ ಆಮಂತ್ರಿಸಲು ಅಕ್ಕಿಗೆ ಅರಿಷಿಣ, ಕುಂಕುಮ 
ಸವರಿ " ಅಕ್ಷತೆ " ಎಂಬ ಅರ್ಥದಲ್ಲಿ , ಆ ಅಕ್ಕಿಕಾಳನ್ನು ನೀಡಿಊಟಕ್ಕೆ ಬರಲು ಆಮಂತ್ರಣ 
ಕೊಡುತ್ತಿರಲಿಲ್ಲ . ಅದಕ್ಕೆ ಬದಲಾಗಿ, ಘಟ್ಟಿವಾಳಪ್ಪನವರು ವಿಭೂತಿಯನ್ನು ತೆಗೆದುಕೊಂಡು 
ಮನೆಮನೆಗೆ ಹೋಗಿ ಪ್ರಸಾದಕ್ಕೆ ಬರಲು ಹೇಳುತ್ತಿದ್ದರು. ಆಮಂತ್ರಣ ಸ್ವೀಕರಿಸಿದವರು 
ತಮ್ಮ ಹಣೆಗೆ ಭಸ್ಮ ಧರಿಸಿಕೊಂಡು ' ಆಗಲಿ ಬರುವೆವು ಶರಣು ಶರಣಾರ್ಥಿ' ಎನ್ನುತ್ತಿದ್ದರು. 
ಇಂದಾದರೂ ಈ ಪವಿತ್ರ ಪದ್ಧತಿಯನ್ನು ಆಚರಿಸುವುದಾದರೆ, ರೂಢಿಯಲ್ಲಿ ತರುವುದಾದರೆ, 
ಇದರಿಂದ ಭಸ್ಮವುಜ್ಯೋತಿಯಾಗುವುದು. ಜೀವನಕ್ಕೆ ಆಧಾರವಾದ ಅಕ್ಕಿಕಾಳು ಪ್ರಸಾದವಾಗಿ 
ಸಾರ್ಥಕವಾಗಲಿಕ್ಕಿಲ್ಲವೆ? 

ರಾಜೋದ್ಯಾನದಲ್ಲಿ , ಬಾಣಸದ ಮಲ್ಲರಸಿಯರ ಮಾರ್ಗದರ್ಶನದಲ್ಲಿ ಅಡುಗೆಯು 
ಸಿದ್ಧವಾಗತೊಡಗಿದೆ. ಒಂದು ಕಡೆ ಹುಗ್ಗಿ ಬೋನ, ಹಾಲುಂಡೆ, ಹಾಲಕಡುಬು, ಸಣ್ಣಸೇವಿಗೆ 
ಪರಡಿಯ ಪಾಯಸ, ಸರವಳಿಗೆ, ಸಣ್ಣ ಸರವಳಿಗೆ, ಮಣಿಸರವಳಿಗೆ, ಮಂಡಿಗೆ ಮೊದಲಾದ 
ವಿವಿಧಾನ್ನರಸ ಪಕ್ವಾನ್ನವಾಗುತ್ತಿವೆ. ನೀಲಬದನೆಕಾಯಿ ತಾಳದ , ಗೆಣಸು, ಈರುಳ್ಳಿ ಪಚ್ಚಡಿ 
ಮಾಡುತ್ತಿದ್ದಾರೆ. ಹೂರಿಗೆ, ಗಾರಿಗೆ, ಹಪ್ಪಳ, ಸಂಡಿಗೆ, ಉಪ್ಪಿನಕಾಯಿ , ಹಾಲು ತುಪ್ಪದ 
ಕೊಪ್ಪರಿಗೆಗಳು, ಕೆನೆಮೊಸರಿನ ಪಡಗಗಳು, ಮಜ್ಜಿಗೆಯ ಕೊಡಗಳು, ಕಜ್ಜಾಯದ ಬಿಲ್ಲೆಗಳು, 
ಕಾರಬೇಳೆಯ ಹರಿವಾಣಗಳೂ ತುಂಬಿವೆ. ಬಸವಣ್ಣನವರ ಮಹಾಮನೆಯ ಅಡುಗೆಯ 
ಸಿದ್ಧತೆಗೆ ಅಗ್ನಿದೇವನ ಹೆಂಡತಿಗೂ , ನೀರಿನ ವ್ಯವಸ್ಥೆಗೆ ವರುಣನ ಹೆಂಡತಿಗೂ ಅಧಿಕಾರ 
ಕೊಟ್ಟಿದ್ದಾರೆ. ಅವರಿಗೆ ಸಹ ನೀಗದಂತಹ ಕೆಲಸವನ್ನು ವಿಧಾಯಕವಾಗಿಯೂ ವ್ಯವಸ್ಥಿತ 
ವಾಗಿಯೂ ಭಕ್ತಿಯ ಭರದಲ್ಲಿ ಕಲ್ಯಾಣನಾಡಿನ ಜನರು ಮಾಡುತ್ತಿದ್ದಾರೆ. ಸಮಯೋಚಿತ 
ವಾಗಿ ಸರ್ವಸಿದ್ಧತೆಯಾಗಿದೆ. 

ಸಂಧ್ಯಾಕಾಲ ಸಮೀಪಿಸಿತು. ಶರಣಸನ್ನಿಹಿತನೂ , ಭಕ್ತಕನಿಧಿಯೂ ಆದ ಬಸವಣ್ಣ 
ನವರು ತಮ್ಮ ಅರಸಿಯರೊಡನೆ ಹಡಪದಪ್ಪಣ್ಣನವರನ್ನು ಜೊತೆಗೆ ಕರೆದುಕೊಂಡು 

ಹೂದೋಟಕ್ಕೆ ಬಂದಿದ್ದಾರೆ. ಶಿವಲಿಂಗಮುಖದಲ್ಲಿ ಎಲ್ಲವನ್ನು ನೋಡುತ್ತಿದ್ದಾರೆ.ಸೂರ್ಯಾಸ್ತ 
ಮವಾಗುತ್ತಿದೆ. ಇಂದು ರಜತಗಿರಿಯು ಶಶಿಗೆ ಬೆಳದಿಂಗಳನ್ನು ಕಡವಿತ್ತಂತೆ ತೋರುತ್ತಿದೆ. 
ಎಂದಿಗಿಂತಲೂ ಚಂದ್ರಕಿರಣಗಳು ಅಧಿಕ ಬೆಳಕಿನಿಂದ ಹೊಮ್ಮಿವೆ. ಓಹೋ ! ವೈಶಾಖ 
ಶುದ್ಧ ಪೌರ್ಣಿಮೆ ಈ ದಿನವೇ ಸಿದ್ದಾರ್ಥ ರಾಜಕುಮಾರನು ಭಗವಾನ್ ಬುದ್ದ ದೇವ 
ನಾದುದು. ಆ ದಿನದಂದೇ ಕಲ್ಯಾಣಪಟ್ಟಣದಲ್ಲಿ ದಂಡನಾಯಕ ಬಸವಣ್ಣನವರು ಮಹಾ 
ದಾಸೋಹದ ಸೊಗಸಿನ ವನಭೋಜನ ಮಾಡಿಸುತ್ತಿರುವುದು, ಹೂದೋಟದ ಹೆಬ್ಬಾಗಿಲು 
ಬಳಿ ಮಾಟಕೂಟವರಿತ ನೃತ್ಯಾಚಾರಿ ಬಸವಣ್ಣನವರು ಬಾಗಿದ ತಲೆ ಮುಗಿದ ಕೈಯಿಂದ 
ಶರಣು ಶರಣಾರ್ಥಿ ಒಳಯಿಂಕೆ ಬಿಜಯಂಗೈಯ್ಯಬೇಕೆಂದು ವಿನಮಿತಭಾವದಿಂದ ನಿಂತಿದ್ದಾರೆ. 
ಕೂಗಿನ ಮಾರಯ್ಯ ತಂದೆಗಳು ಬಸವಣ್ಣನವರ ಮನೋಧರ್ಮವನ್ನರಿತು ಎಲ್ಲ ಶರಣರನ್ನೂ 
ಕರೆಯುತ್ತಿದ್ದಾರೆ. ಮಹಾಮನೆಯ ಶಿಸ್ತು , ಸಂಘಟನೆಯಲ್ಲಿ ಪರಿಣತರಾದ ಕಾರ್ಯಕರ್ತರು 
ಶರಣರನ್ನು ಸಾಲುಸಾಲಾಗಿ ಕೂಡಿಸುತ್ತಿದ್ದಾರೆ. ಕಂಡ ಚೆಲುವು ಅಕ್ಷಿಮುಖದಿಂದ 
ಲಿಂಗಾರ್ಪಿತವೆನ್ನುತ್ತಾ ಲಿಂಗಾರ್ಚನೆ ಆರಂಭವಾಗಿದೆ. ಜಲಚರಗಳು ಸೋಂಕದ ಅಗ್ನವಣಿ 
ನೇಮದವರು, ಕಾಮದಹನದ ವಿಭೂತಿಯ ನೇಮದವರು, ಆರತಿಗೆ ಪಚ್ಚಕರ್ಪೂರ 
ದೇವಲೋಕದ ಕಮಲವಮ್ಮ ಈಶ್ವರಗೆ ಎಂದೆನ್ನುವರು, ಮಾಣಿಕ್ಯದಿಂದ ನೀರಾಜನೆ 
ಮಾಡುವರು, ಕೆಲವರು ಏಕಮುಖದ ರುದ್ರಾಕ್ಷಿ ಜಪಕೆ ಬೇಕೆನ್ನುವರು. ಈ ಮೊದಲಾದ 
ರೀತಿಯಲ್ಲಿ ಮೃಡಗಣದ ಮಹಲಿಂಗಾರ್ಚನೆ ಸಮಾರಂಭ ದಿವ್ಯದರ್ಶನದಿಂದ 
ಆನಂದಭರಿತರಾಗಿ ಎಡೆ ಮಾಡಲು ಆರಂಭಿಸಿದ್ದಾರೆ. ಮಾಡಿದ ಅಡುಗೆಯನ್ನು ಓರಣವಾಗಿ 
ಎಡೆ ಮಾಡುವುದರಲ್ಲಿಯೂ ವೈಶಿಷ್ಟ್ಯವನ್ನು ಸಾಧಿಸಿದ್ದಾರೆ. ಎಡೆ ಮಾಡುವುದು ಮುಗಿಯಿತು. 
ಬಸವಣ್ಣನವರ ಭಕ್ತಿಶ್ರೀಮಂತಿಕೆಯಲ್ಲಿ ಬೆಳಗುತ್ತಿರುವನೀಲಲೋಚನೆ, ಗಂಗಾಂಬಿಕೆ ಮತ್ತು 
ಅಕ್ಕನಾಗಮ್ಮನವರು ಎಡೆ ಮಾಡುವುದು ಮುಗಿಯಿತೆಂದು ಬಸವಣ್ಣನವರಿಗೆ ತಿಳಿಸುತ್ತಾರೆ. 
ಮಹಾಲಿಂಗಾರ್ಪಿತವಾಗಬೇಕೆಂದು ಜ್ಞಾನಶಕ್ತಿ ಕ್ರಿಯಾಶಕ್ತರಾದ ತನ್ನ ಸತಿಯರೊಂದಿಗೆ 
ಬಸವಣ್ಣನವರು ಶಿರಸಾಷ್ಟಾಂಗ ನಮಸ್ಕಾರ ಮಾಡುತ್ತಾರೆ. ವಿನೂತನ ಮಹಾದಾಸೋಹ 
ಸಂತರ್ಪಣೆ ಭರದಿಂದ ಸಾಂಗವಾಗಿದೆ. ಯಾರಾರ ಅಭಿರುಚಿ ಏನೇನಿದೆಯೋ ಅದರಂತೆ 
ಸಾವಧಾನವಾಗಿ ಕೇಳಿ ಕೇಳಿ ಎಡೆ ಮಾಡುತ್ತಿದ್ದಾರೆ. 

ಆಹಾ! ತಿಂಗಳ ಬೆಳಕಿನಲ್ಲಿ , ರಾಜೋದ್ಯಾನದಲ್ಲಿ , ಷಡುರುಚಿಯ ರಸದ ಹದವ ಬಲ್ಲ 
ಕೂಡಲಸಂಗನ ಒಲಿಸಲು ಬಂದ ಪ್ರಸಾದಕಾಯರಾದ ಸಮಸ್ತ ಸದ್ಭಕ್ತ ಶರಣಗಣಂಗಳು 
ತನಗೆ ತನಗೆಂದು ನವಮೃತ ಶಾಕಪಾಕಂಗಳನ್ನು ಸೇವಿಸುತ್ತಿದ್ದಾರೆ. ಹಲ್ಲಿಗೆ ಧಾವತಿಯಾಗ 
ದಂತಹ ಹಾಲಗಡಬು, ತುಟಿಯಲ್ಲಿಯೇ ಕರಗುವ ಪರಡಿಯ ಪಾಯಸ, ರುಚಿಕರವಾದ 
ಗೆಣಸು, ಈರುಳ್ಳಿಯ ಪಚ್ಚಡಿ, ಅತಿಮಧುರವಾದ ದೇಹಕ್ಕೆ ಹಿತಕರವಾದ ಹುಗ್ಗಿಯನ್ನೂ 
ಸವಿಯುತ್ತಿದ್ದಾರೆ. ಕೆನೆಮೊಸರು ಬೇಕೆನ್ನುತ್ತಿದ್ದಾರೆ. ಶಿವದಾನ ಆಹಾ! ಏನು ಗಟ್ಟಿಯಾಗಿದೆ 
ಮಜ್ಜಿಗೆ! ಎಂದು ಕೊಂಡಾಡುತ್ತಿದ್ದಾರೆ. ತುಪ್ಪವನ್ನು ಸುರಿಸುರಿದು ಬಸವಣ್ಣಾ ಬಾಳೆಂದು, 

ಒಪ್ಪಿ ಹಾಲನ್ನು ಸವಿದು ಬಸವಣ್ಣಾ ಶರಣೆನ್ನುತ್ತಿದ್ದಾರೆ. ಹಾಲ ನೇಮ , ಹಾಲಕೆನೆಯ ನೇಮ , 
ಬೆಣ್ಣೆಯ ನೇಮ, ಬೆಲ್ಲದ ನೇಮ, ಕರಿದ ಪದಾರ್ಥಗಳ ನೇಮದವರು ನಾನಾ ರೀತಿ 
ತೃಪ್ತಿ ಹೊಂದುತ್ತಿದ್ದಾರೆ. ಅಚ್ಚಪ್ರಸಾದಿ, ನಿಚ್ಚಪ್ರಸಾದಿಗಳು, ಲಿಂಗಪ್ರಸಾದಿಗಳು, ಸಂಗಪ್ರಸಾದಿಗಳು, 
ಗೀತಪ್ರಸಾದಿಗಳು , ನೋಟಪ್ರಸಾದಿಗಳು , ವೀರಪ್ರಸಾದಿಗಳು , ಧೀರ ಪ್ರಸಾದಿಗಳು, 
ಶಾಂತಪ್ರಸಾದಿಗಳು ಇವರೇ ಮೊದಲಾದ ಪ್ರಸಾದಿಗಳು ಮಹಾಪ್ರಸಾದವನ್ನು ಸವಿದು 
ಪರಿಣಾಮದಿಂದ ತೆಂಕುತ್ತ ತಮ್ಮ ಪುಣೋದರಗಳ ಮೇಲೆ ಆನಂದದಿಂದ ಕೈಯ್ಯಾಡಿಸುತ್ತ 
ಹದುಳಿಗರಾಗಿ ತಾಂಬೂಲಸವಿಯುತ್ತಿದ್ದಾರೆ. 

ಅಷ್ಟು ಹೊತ್ತಿಗೆ ಸುಮಾರು ರಾತ್ರಿ ೧೦ ಗಂಟೆ ಆಗಿರಬಹುದು. ಬಸವಣ್ಣನವರು 
ನೀಲಲೋಚನೆ, ಗಂಗಾಂಬಿಕೆಯರು ಬಹು ಶ್ರದ್ಧೆ , ನಿಷ್ಠೆ , ಆನಂದದಿಂದ ಶರಣರ ಸೇವೆಯನ್ನು 
ಮಾಡಿ ಅವರ ಕೃಪೆಯನ್ನು ಪಡೆದಿದ್ದಾರೆ. ಯಾರು ಯಾರು ಯಾವ ಯಾವ ಬಗೆಯ 
ಪ್ರಸಾದವನ್ನು ಸ್ವೀಕರಿಸುವರೋ ಅದಕ್ಕನುಗುಣವಾದ ಮನೋಭಾವನೆ ಅವರವರಿಗೆ 
ಬೆಳೆಯುತ್ತದೆ. " ಕುಕ್ಲ ತಿಷ್ಠತಿ ಯಸ್ಯಾನ್ನಂ ತಸ್ಯ ಬುದ್ದಿ: ಪ್ರಜಾಯತೇ'' ಎಂದು ಮಹಾಭಾರತವು 
ನುಡಿಯುತ್ತಿರುವುದು. ಭಕ್ತಿಭಂಡಾರಿ ಬಸವಣ್ಣನವರ ಮಹಾಮನೆಯ ಪ್ರಸಾದವನ್ನು 
ಕೈಗೊಂಡ ಪುಣೋದರಗಳು ತಣಿದ ಶಿವಶರಣಶರಣೆಯರು ಆನಂದದಿಂದ ಶಿವಧ್ಯಾನ 
ಪರವಶರಾಗಿ " ಗುರುಸಂಗ ಶಿವಸಂಗ ಸತ್ಯಶರಣರ ಸಂಗ ವರವಾಗು ಬಸವನ ಸಂಗ " 
ಎಂದು ಭಜನೆ ಮಾಡುತ್ತ ಮನಸ್ಸಿನ ಪ್ರಸನ್ನತೆಯಿಂದ ರಾಜಮಾರ್ಗವಿಡಿದು ಬರುತ್ತಿದ್ದಾರೆ. 
ಬಿಜ್ಜಳ ಮಹಾರಾಜನ ಅರಮನೆಯು ಬಂದೇಬಿಟ್ಟಿತು. ಭಜನೆಯ ಮಂಗಳರವವು ಬಿಜ್ಜಳ 
ರಾಜರ ನಿದ್ರಾಭಂಗಕ್ಕೆ ಎಡೆಯಾಯಿತು. ಸುಖನಿದ್ರೆಯು ಭಂಗವಾಗಲು, ರಾಜರು 
ಕೋಪದಿಂದ ಉದ್ವೇಗಗೊಂಡು ಮಂಚಣ್ಣಪಂಡಿತರನ್ನು ನೋಡಿದರು. ಚಾಡಿಕೋರತನದ 
ಮಾತಿನಿಂದ ಮತ್ತಷ್ಟು ಕೆರಳಿ, ಇದೇನು ಗದ್ದಲ? ಎಂದು ಕೇಳಲು "ಪ್ರಭೋ ! ಗೊತ್ತಿಲ್ಲವೇ ? 
ಇಂದಿನ ರಾತ್ರಿ ರಾಜೋದ್ಯಾನದಲ್ಲಿ ಪ್ರಧಾನಿ ಸಂಗನಬಸವಣ್ಣನವರು ಮಾಡಿದ 
ಗಣಸಂತರ್ಪಣೆಯಿಂದ ಉನ್ಮತ್ತರಾದ ಗಣಂಗಳುಕೋಲಾಹಲ ಮಾಡುತ್ತ ನಡೆದಿದ್ದಾರೆ " 
ಎಂದು ಕೊಂಡೆಯ ಮಂಚಣ್ಣನು ಹೇಳಿದನು. ಅದಕ್ಕೆ ಮೂಲ ಕಾರಣವೇನಿರಬಹುದು? 
ಎಂದು ಬಿಜ್ಜಳ ಮಹಾರಾಜರು ಕೇಳಲು: "ಪ್ರಭೋ ! 

ತನುವ ಬೇಡಿದಡೀವೆ, ಮನವ ಬೇಡಿದಡೀವ, 
ಬೇಡು ಬೇಡೆಲೆ ಹಂದೇ ; ಧನವಬೇಡಿದಡೀವೆ, 
ಕಣ್ಣು ಬೇಡಿದಡೀವೆ, ತಲೆಯ ಬೇಡಿದರೀವೆ, 
ಕೂಡಲ ಸಂಗಮದೇವಾನಿಮಗಿತ್ತು ಶುದ್ದನಾಗಿಪ್ಪ ನಿಮ್ಮ ಪುರಾತರ ಮನೆಯಲ್ಲಿ 


ಎಂದು ಅಹಂಕಾರದಿಂದ ದಂಡನಾಯಕರು ನುಡಿಯುವುದೇ ಇದೆಲ್ಲ ಗಲಭೆಗೆ ಪೋಷಕ 
ವಾಗಿವೆ. ಹೀಗೆಯೇ ಬಿಟ್ಟರೆ ರಾಜ್ಯಭಂಡಾರವೆಲ್ಲ ಬರಿದಾಗಲು ಬಹಳ ದಿನ ಬೇಕಿಲ್ಲ . 


ಬಸವತತ್ತ್ವದ ಆದರ್ಶ 

ಇದನ್ನು ತಡೆಗಟ್ಟಲೇಬೇಕು ಎಂದು ಸಲಹೆಯನ್ನೀಯುವನು. ಮುಖ್ಯವಾಗಿ ಯಾವಾಗಲೂ 
ದೊಡ್ಡವರ ಬಳಿಯಲ್ಲಿ ಒಳ್ಳೆಯವರಿಗಿಂತಲೂ ಹಿತಚಿಂತಕರಿಗಿಂತಲೂ ಅಪ್ರಯೋಜಕರೇ 
ಅಧಿಕ ಸಂಖ್ಯೆಯಲ್ಲಿರುವುದುಂಟೆಂಬುದು ಈ ಪ್ರಸಂಗದಿಂದ ನಿಜವಾಗುತ್ತಿದೆ. 
- " ಹರಕರುಣೋದಯವಾದಂತೆ ಅರುಣೋದಯವಾಗಿದೆ" ಕೂಡಲಸಂಗಾ ಶರಣೆನ್ನುತ್ತ 
ಪ್ರಭಾತಸಮಯದ ಮುನ್ನವೇ ಬಸವಣ್ಣನವರು ಎದ್ದಿದ್ದಾರೆ. ಬಾಹ್ಯಕ್ರಿಯಾದಿಗಳನ್ನು ಮುಗಿಸಿ 
ಹಲ್ಲುಜ್ಜಿ, ಮುಖಮಜ್ಜನ ಮಾಡಿಕೊಂಡು ಹಣೆಗೆ ಹೊಸ ಭಸಿತವನಳವಡಿಸಿ : 

ಎಂಬತ್ತನಾಲ್ಕು ಲಕ್ಷ ಮುಖದೊಳಗೊಂದೇ ಮುಖವಾಗಿ 
ಕಾಡಿ ನೋಡೆನ್ನನು, ಬೇಡಿನೋಡೆನ್ನನು 
ಬೇಡದಿದ್ದರೆ ಅಯ್ಯಾ ನಿಮಗೆ ಪ್ರಮಥರಾಣೆ! 

ನೀನಾವ ಮುಖದಲ್ಲಿ ಬಂದು ಬೇಡಿದಡೀವೆ ಕೂಡಲ ಸಂಗಮದೇವಾ 
ಬೇಡಿದವರಿಗೆ ತಾನು ಎಂದೂ ನಾಸ್ತಿಯೆನ್ನುವುದಿಲ್ಲವೆಂದು ದೇವರಿಗೆ ಸಹ ಒರೆಯ 
( ಛಾಲೆಂಜ್ ) ಕಟ್ಟುತ್ತ ಪ್ರಾರ್ಥಿಸುತ್ತಾರೆ. ಉದಯವಾದ ಮೇಲೆ ಬಿಜ್ಜಳರಾಜರ ಅರಮನೆಯ 
ವಾತಾವರಣವು ಕೊಂಡೆಯವರಿಗೆ ಎಂದಿಗಿಂತಲೂ ಅಂದು ಚಾಡಿಗೆ ಬಹು ಅನುಕೂಲವಾಗಿದೆ. 
ದುರ್ಮಂತ್ರ ಬಲವಂತರಾದ ಮಂಚರಸ ಕಾಳಿಮರಸರೇ ಮೊದಲಾದ ಕೊಂಡೆಯ 
ಮುಖಂಡರು ಒಡೋಲಗಕ್ಕೆ ಬಂದಿದ್ದಾರೆ. ದಂಡಾಧಿಪತಿ ಶಿವಭಕ್ತಿಭಾನು ಬಸವಣ್ಣನವರು 
ಬಿಜ್ಜಳ ರಾಜರ ಗದ್ದುಗೆಯ ಪಕ್ಕದಲ್ಲಿ ವಿರಾಜಮಾನರಾಗಿದ್ದಾರೆ. ಮಹಾರಾಜರು ಆಗಮಿಸಿ 
ಸಿಂಹಾಸನಾರೂಢರಾಗಲು ಆಗ ಎಲ್ಲರೂ ವಂದನೆ ಸಲ್ಲಿಸಿದ್ದಾರೆ. ದಂಡನಾಥಚೂಡಾಮಣಿ 
ಬಸವಣ್ಣನವರು "ಪ್ರಭೋ , ತಮ್ಮ ಪ್ರಸನ್ನವದನ ಇಂದೇಕೆ ಕಂದಿರುವುದು ? ಆ ಮನದವಸ್ಥೆ 
ಮುಖವನಾಶ್ರಯಿಸಿರುವುದಕ್ಕೆ ಕಾರಣವೇನು? " ಎಂದು ಕುಶಲಪ್ರಶ್ನೆಯನ್ನು ಮಾಡುತ್ತಾರೆ. 
ಸಂಶಯದಿಂದ ಕಲುಷಿತಗೊಂಡ ಬಿಜ್ಜಳ ರಾಜನುಕ್ರೋಧಾನ್ವಿತವದನರಾಗಿ, " ತಾವು ನಿನ್ನೆ 
ಬೆಳದಿಂಗಳಲ್ಲಿ ನೆರವೇರಿಸಿದ ಗಣಪರ್ವದ ಪ್ರಭಾವದಿಂದ ನಿದ್ರೆಯೇ ಬರಲಿಲ್ಲ . ಅದಿರಲಿ, 
ಕಲ್ಯಾಣಪಟ್ಟಣವೆಲ್ಲ ಗಣಂಗಳ ಕೋಲಾಹಲಕ್ಕೇ ವಶವಾಯಿತೆ? ತಾವು ನಮ್ಮಿಂದ ಪಡೆಯತಕ್ಕ 
ದ್ರವ್ಯವು ಜಂಗಮರ ಹೂವೀಳ್ಯಕ್ಕೆ ಸಾಲದು. ಇಷ್ಟೊಂದು ವೆಚ್ಚಕ್ಕೆ ನಿಮಗೆ ಧನವೆಲ್ಲಿಂದ 
ಬರುತ್ತದೆ? ಎಂದು ಪ್ರಶ್ನಿಸುತ್ತಾರೆ. ಸಜ್ಜನರರಿಯದ ಮುಗ್ಧ ಭೂಪಾ, ಅದು ಎಲ್ಲಿಂದ 
ಬರುತ್ತದೆ? ಎಲ್ಲಿಗೆ ಮುಟ್ಟುತ್ತದೆ? ಅದರ ವಿಚಾರ, ಅದರ ಚಿಂತೆ ನಾನೇಕೆ ಮಾಡಲಿ ? 
ಎನ್ನುತ್ತಾರೆ ಬಸವಣ್ಣ . 

ಹರನೀವ ಕಾಲಕ್ಕೆ ಸಿರಿಯು ಬೆನ್ನಲ್ಲಿ ಬರ್ಕು 
ಹರಿದು ಹೆದ್ದೊರೆಯ ಕೆರೆ ತುಂಬಿದಂತಯ್ಯಾ ? 
ನೆರೆಯದ ವಸ್ತು ನೆರೆವುದು ನೋಡಯ್ಯಾ ! 
ಅರಸು ಪರಿವಾರ ಕೈವಾರ ನೋಡಯ್ಯಾ ! 

ಪರಮ ನಿರಂಜನನ ಮರದ ಕಾಲಕ್ಕೆ 
ತುಂಬಿದ ಹರವಿಯ ಕಲ್ಲು ಕೊಂಡಂತೆಕೂಡಲ ಸಂಗಮದೇವಾ 
ಕೊಡುವಾತಂ ಸಂಗ ಕೊಂಬಾತಂ ಸಂಗ ಕಾಣಿರೆಲವೋ ! 
ನರಮಾನವರು ಕೊಡುವರೆಂಬುವನ ಬಾಯಲಿ ಬಾಲ ಹುಳಗಳು ಸುರಿಯವೆ? 
ಮೂರುಲೋಕಕ್ಕೆ ನಮ್ಮ ಕೂಡಲಸಂಗಯ್ಯ ಕೊಡುವ ಕಾಣಿರೆಲವೊ 


ಆದ್ದರಿಂದ "ಕೊಡುವಾತಂ ಸಂಗ , ಕೊಂಬಾತಂ ಸಂಗ , ಮಾಡುವಾತಂ ಬಸವ" ಎನ್ನು 
ತಾರೆ ಪ್ರಧಾನರು. ಆದರೆ ಅರಸರಕ್ರೋಧದ ಕಿಚ್ಚಿಗೆ ಸ್ಪುಟ ಕೊಡಲು ತುಪ್ಪವನ್ನು ಸುರಿದಂತೆ 
ಕೊಂಡೆಯವರು ಪ್ರಸಂಗವನ್ನು ಮತ್ತೆ ಕೆಣಕುತ್ತಾರೆ. 


ಕೋಣನ ಹೇಂಗೆ ಕುನ್ನಿ ಬಸುಕುತ್ತ ಬಡುವಂತೆ 
ತಾವು ನಂಬರು, ನಂಬುವರನೂ ನಂಬಲೀಯರು ! 
ತಾವು ಮಾಡರು, ಮಾಡುವರನೂ ಮಾಡಲೀಯರು ! 
ಮಾಡುವ ಭಕ್ತರ ಕಂಡು ಸೈರಿಸಲಾಗಿದವರ, 
ಕೂಗಿಡೆ, ಕೂಗಿಡೆ, ನರಕದಲ್ಲಿಕ್ಕುವಕೂಡಲಸಂಗಮದೇವಾ. 


ಎಂದು ಬಸವಣ್ಣನವರು ಉತ್ತರಿಸುತ್ತಾರೆ. " ಪ್ರಧಾನಿಗಳೇ , ಸಾಕು ಮಾಡಿರಿ ಈ ವೇದಾಂತವನ್ನು ; 
ಕಲಚೂರ್ಯ ರಾಜ್ಯದ ಸಕಲ ಭಂಡಾರಕೋಶಕ್ಕೆಲ್ಲ ಮುಖ್ಯಾಧಿಕಾರಿಗಳಾದ ತಾವು, 
ಕೊಡುವಾತಂ ಸಂಗ ಕೊಂಬಾತಂ ಸಂಗನೆಂದು ನುಡಿದರೆ ಯಾರಿಗಾದರೂ ಸಂಶಯ 
ತಲೆದೋರಬಹುದಲ್ಲವೆ? ಇದರಿಂದ ಭಂಡಾರವೆಲ್ಲ ಬೇಗನೆ ಬರಿದಾದೀತು" ಎಂದು 
ಸ್ಪುಟಗೊಂಡ ಕೋಪದಿಂದ ಬಿಜ್ಜಳ ರಾಜರು ನುಡಿದರು . " ಪ್ರಭೋ ! ಶಾಂತರಾಗಿರಿ. 
ಪರದ್ರವ್ಯವನ್ನು ಕಿಷವೆಂದು ಎಂದೂ ಮುಟ್ಟದ ನನ್ನ ಭಾಷೆಯನ್ನು ತಾವು ಇಷ್ಟು ಬೇಗ 
ಮರೆತಿರೇ ?" ಇದು ಬಸವಣ್ಣನವರ ಉತ್ತರ. 


ತನಗೆ ಮುನಿವರಿಗೆ ತಾ ಮುನಿಯಲೇಕಯ್ಯಾ ? 
ಅವರಿಗಾದೊಡೇನು ತನಗಾದೊಡೇನು? 
ತನುವಿನಕೋಪ ತನ್ನ ಹಿರಿಯತನದ ಕೇಡು, 
ಮನದ ಕೋಪ ತನ್ನ ಅರಿವಿನ ಕೇಡು, 
ಮನೆಯೊಳಗಣ ಕಿಚ್ಚು ಮನೆಯ ಸುಟ್ಟಲ್ಲದೆ 
ನೆರೆಮನೆಯ ಸುಡದು ಕೂಡಲಸಂಗಮದೇವಾ 


ಎನ್ನುತ್ತಾರೆ ಬಸವಣ್ಣ . ಲೋಕಕಲ್ಯಾಣಕ್ಕಾಗಿ ಕಾರ್ಯ ಮಾಡುವ ಮಹಾಪುರುಷರಿಗೆ 
ಯಾವಾಗಲೂ ಬಹುಬೇಗ ಅಪವಾದಗಳು ಬರುತ್ತವೆ. ಅವುಗಳನ್ನು ಮಹಾತ್ಮರಾದವರು 
ಶಾಂತಿಯಿಂದಲೇ ಜಯಿಸುವರು. ಕೊಂಡೆಯವರ ಕಿವಿಮಾತಿನ ಪರಿಣಾಮವಾಗಿ ಪ್ರಧಾನರ 

ಮೇಲೆ ಸಂಶಯಗೊಂಡು, ಅದು ಅಹುದೋ ಅಲ್ಲವೋ ಎಂದು ಮತ್ತೆ ಸಂಶಯದಿಂದ 
ಅವರನ್ನು ನೋಡುತ್ತ ಎಲ್ಲದಕ್ಕೂ ಭಂಡಾರದ ಹಣವನ್ನೇ ವೆಚ್ಚ ಮಾಡಿರುವಿರೆಂದು 
ನುಡಿಯುತ್ತಾರೆ ಅರಸರು. ಆಗ ಬಸವಣ್ಣನವರು : 


ಊರ ಮುಂದೆ ಹಾಲಹಳ್ಳ ಹರಿಯುತ್ತಿರಲು 
ಓರೆಯಾವಿನ ಬೆನ್ನಲ್ಲಿ ಹರಿಯಲದೇಕಯ್ಯಾ ; 
ಲಜ್ಜೆಗೆಡಲೇಕೆ? ನಾಣುಗೆಡಲೇಕೆ? 
ಕೂಡಲಸಂಗಮದೇವಯ್ಯನುಳ್ಳನಕ್ಕ 
ಬಿಜ್ಜಳನ ಭಂಡಾರವೆನಗೇಕಯ್ಯಾ ? 


ಎಂದು ನಿಸ್ಸಂಶಯವಾಗುವಂತೆ ಉತ್ತರ ಕೊಡುತ್ತಾರೆ. ಆಹಾ! ಬಸವಣ್ಣನವರ ಭಕ್ತಿ ಶಕ್ತಿಯ 
ಬಲ ಹೇಗೆ ಗೊತ್ತಾಗಬೇಕು! 

"ಕಲ್ಯಾಣಪಟ್ಟಣದಿಂದ ಹೊರಹೊರಡಿಸಿದರೆ ಪ್ರಧಾನಿಗಳ ಪ್ರಭಾವ ಆಗ ಗೊತ್ತಾದೀತು? 
ಎಲ್ಲಿಂದ ತಂದು ಮಾಡುವರೋ ದಾಸೋಹವನ್ನು ನೋಡೋಣ" ವೆಂದು ವಿರೋಧಪಕ್ಷದ 
ಮುಂದಾಳುಗಳಾದ ಕೊಂಡೆಯವರು ತವಕಪಡುತ್ತಿರುವ ಭಾವವನ್ನು ಕಂಡು ಸಂಶಯಗೊಂಡ 
ರಾಜರು ತಮ್ಮ ರಾಜ್ಯಭಂಡಾರದಿಂದಲೇ ವೆಚ್ಚ ಆಗಿರಬೇಕೆಂದು ಬಗೆದು ತಪ್ಪು ಕಲ್ಪನೆ 
ಮಾಡಿಕೊಂಡು "ಪ್ರಧಾನರೇ , ಸಮಸ್ತ ಸಂಪತ್ತಿಗೂ ಅಧಿಕಾರಿಯಾದ ಕುಬೇರನಿಂದಲೂ ತಮ್ಮ 
ಹಾಗೆ ಮಾಡಲು ಸಾಧ್ಯವಿಲ್ಲದಿರುವಾಗ ತಾವು ನ್ಯಾಯವಾಗಿ ಅಧಿಕಾರ ನಿರ್ವಹಿಸುತ್ತೀರೆಂಬುದನ್ನು 
ನಂಬಲು ಸಾಧ್ಯವಾಗದು. ವೃಥಾ ಭ್ರಮೆಯಿಂದ ಇನ್ನು ಜಂಗಮಾರಾಧನೆಯನ್ನು ಮಾಡುವು 
ದನ್ನು ಬಿಡಿರಿ, ಇಲ್ಲವಾದರೆ ಅಧಿಕಾರತ್ಯಾಗ ಮಾಡಿ ಹೊರಡಿರಿ " ಎಂದು ರಾಜರು ನುಡಿಯು 
ತಾರೆ. ಕೂಡಲಸಂಗಮದೇವನ ರಾಜತೇಜದೊಳಿಪ್ಪ ಬಸವಣ್ಣನವರು ಬಹು ಆನಂದದಿಂದ: 


ಒಂದಕ್ಕೆ ಒಂಬತ್ತ ನುಡಿದು ಕಣ್ಣ ಕೆಂಚನೆ ಮಾಡಿ 
ಗಂಡುಗೆದರಿ ಮುಡುಹಿಕ್ಕಿ ಕೆಲವರ ಕಂಡಂಜುವೆ 
ಓಸರಿಸುವೆ! ಓಡಿದನೆಂಬ ಭಂಗವಾದಡಾಗಲಿ; 
ನಮ್ಮ ಕೂಡಲಸಂಗಮದೇವನ ಅನುಭಾವವಿಲ್ಲದವರ 
ಹೊಲ ಮೇರೆಯ ಹೊದ್ದೆ, ಹೊಲನ ಬಿಟ್ಟೋಡುವೆ 


ಎಂದು ಉತ್ತರಕೊಟ್ಟು "ನೃಪತಿ, ನಿನ್ನಯ ಮನಪ್ರೀತ ಮುದ್ರಿಕೆಯ ಕೊಳ್ಳೆನುತ" ತೆಗೆದಿತ್ತು 
ಇಗೋ ಹೊರಡಲು ಸಿದ್ದನಾದೆ " ಎನ್ನುತ್ತಾರೆ. ಹಾ ! ತಡೆಯಿರಿ, ತ್ಯಾಗಪತ್ರ ಕೊಡಬೇಡಿರಿ 
ಪ್ರಧಾನಿ ಬಸವಣ್ಣನವರೇ , ತಾವು ಅಘಟಿತಘಟಿತ ವರ್ತಮಾನವನ್ನು ಬಲ್ಲ ಮಹಾಜ್ಞಾನಿ 
ಗಳು. ಅರಸರಿಗೆ ಸಮ್ಮತವಲ್ಲದ ಆರಾಧನೆಯನ್ನು ಬಿಡಿರೆಂದರೆ ಏಕೆ ಉದ್ರೇಕಗೊಳ್ಳುವಿರಿ ? " 
ಎನ್ನುತ್ತಾರೆ ಕೆಲವು ಮಂತ್ರಿಗಳು. 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಅರ್ಥವನನರ್ಥವ ಮಾಡಿಕೋಲಾಹಲಂಗೈಯುತ್ತಿರಲಿ, 
ಹುಟ್ಟುವ ಮಕ್ಕಳ ನವಖಂಡವ ಮಾಡಿ ಕಡಿಯುತ್ತಿರಲಿ, 
ಮುಟ್ಟುವಸ್ತ್ರೀಯ ಅಭಿಮಾನಂಗೊಂಡು ಕಣ್ಣ ಮುಂದೆ ನೆರೆಯುತ್ತಿರಲಿ 
ಇಂತೀ ತ್ರಿವಿಧವು ಹೂರಣವು 
ಇನ್ನೆನ್ನಂಗದ ಮೇಲೆ ಬರಲಿ, ಇಕ್ಕುವ ಸೂಲ ಪ್ರಾಪ್ತಿಸಲಿ ; 
ಹಾಕೊಂದೆಸೆ ಹನ್ನೊಂದನೆಯಾಗಿ ಮಾಡುತ್ತಿರಲಿ; 
ಮತ್ತೆಯೂ ಲಿಂಗಾರಾಧನೆ ಮಾಡುವೆ 
ಜಂಗಮಾರಾಧನೆ ಮಾಡುವೆ, ಪ್ರಸಾದಕ್ಕೆ ತಪ್ಪೆನು 
ಇಂತಪ್ಪ ಭಾಷೆ ಕಿಂಚಿತ್ತು ಹುಸಿಯಾದೊಡೆ 
ನೀನಂದೇ ಮೂಗಕೊಯ್ಯ ಕೂಡಲಸಂಗಮದೇವ 


ಎಂದು ಆಗಲೂ ತಮ್ಮ ದೃಢಸಂಕಲ್ಪವನ್ನೇ ಮುಂದುಮಾಡುವರು. "ಬೇಡ ಬೇಡ, 
ಬಸವಣ್ಣನವರೇ , ಹೆಚ್ಚು ತಿಳಿದವರೇ ಸಮಾಧಾನರಾಗಿರಬೇಕು; ಅಧಿಕಾರ ತ್ಯಜಿಸಿ ಹೋದರೆ 
ತಮ್ಮ ಭಕ್ತಿಯ ಬಾಳುವೆ ಕೆಟ್ಟಿತು. ಅದು ತೊಂದರೆಗೊಳಗಾಗಬಾರದೆಂಬುದೇ ನಮ್ಮ 
ಅಭಿಲಾಷೆ" ಎಂದು ಕೊಂಡೆಯವರು ನುಡಿಯಲು, ಅದಕ್ಕೆ ಬಸವಣ್ಣನವರು: 


ಎನಿಸೆನಿಸೆಂದರೂ ನಾ ಧೃತಿಗೆಡನಯ್ಯಾ ! 
ಎಲು ದೂರಿದರೆ, ನರ ಹರಿದರೆ, ಕರುಳು ಕುಪ್ಪಳಿಸಿದರೆ 
ನಾ ಧೃತಿಗೆಡೆನಯ್ಯಾ ! 
ಶಿರ ಹರಿದು ಅಟ್ಟೆ ನೆಲಕ್ಕೆ ಬಿದ್ದರೆ 
ನಾಲಗೆಕೂಡಲ ಸಂಗಾ ಶರಣೆನ್ನುತ್ತಿದ್ದಿತಯ್ಯಾ 


ಎಂದು ತಮ್ಮ ದೃಢ ನಿರ್ಧಾರವನ್ನು ತಿಳಿಸಿಬಿಡುತ್ತಾರೆ. ಆಗಲೂ ಸುಮ್ಮನಿರದೆ ಕೊಂಡೆಯವರು 
"ಪ್ರಧಾನಿಯವರೆ , ಅರಸರ ಮಾತನ್ನು ಕಡೆಗಣಿಸಿದರೆ ಕಷ್ಟ ಸಂಭವಿಸಬಹುದು. ಅವರ ಕ್ರೋಧಾಗ್ನಿ 
ಉಜ್ವಲವಾಗಿ ನೀವುಅಧಿಕ ತೊಂದರೆಯನ್ನು ಅನುಭವಿಸಬೇಕಾದೀತು. ಮತ್ತೊಮ್ಮೆ ಪರಿಶೀಲಿಸಿ 
ನೋಡಿರಿ " ಎನ್ನುತ್ತಾರೆ. 


ಕಾಯಕದ ಕಳವಳಕ್ಕಂಜಿ ಕಾಯಯ್ಯಾ ಎನ್ನೆನು 
ಜೀವನೋಪಾಯಕ್ಕಂಜಿ ಈಯಯ್ಯಾ ಎನ್ನೆನು, 
ಯುದ್ಭಾವಂ ತದ್ಭವತಿ ಉರಿಬರಲಿ ಸಿರಿಬರಲಿ ಬೇಕು ಬೇಡೆನ್ನೆನಯ್ಯಾ ; 
ಆನು ನಿಮ್ಮ ಹಾರೆನು, 
ಮಾನವರ ಬೇಡೆನು ಆಣೆ, ನಿಮ್ಮಾಣೆ! 
ನಿಮ್ಮ ಪ್ರಮಥರಾಣೆ!! ಕೂಡಲ ಸಂಗಮದೇವಾ 

ಎಂದು ಜಂಗಮಪ್ರಾಣಿ ಸಂಗನಬಸವಣ್ಣನವರು ತಮ್ಮ ಜೀವನದ ಹೆಗ್ಗುರಿಯಾದ 
ದಾಸೋಹತತ್ತ್ವವನ್ನು ಹೇಳುವರು . " ಇದುವರೆಗೂ ಅನ್ನೋನ್ಯ ಪ್ರೇಮದಿಂದ ನಡೆದು 
ಕೊಂಡು ಆಶ್ರಯವಿತ್ತ ಮಹಾರಾಜರ ಮೇಲೆ ಮುನಿಸುಗೊಂಡು ಹೋಗುವುದುಚಿತವೇ 
ಬಸವಣ್ಣನವರೇ '' ಎಂದು ಮಾತನಾಡಿಸುವರು ಮಂಚರಸರು. ಆಗ " ನಾನು ಯಾರ ಮೇಲೆಯೂ 
ಮುನಿಸುಗೊಳ್ಳುವವನಲ್ಲ ;ಊರು ಮುನಿದರೂ ನನ್ನ ಪವಿತ್ರ ನಿಷ್ಠೆಯನ್ನು ಬಿಡುವವನಲ್ಲ " 
ಎನ್ನುತ್ತಾರೆ ಬಸವಣ್ಣನವರು: 


ಆರು ಮುನಿದು ಎಮ್ಮನೇನ ಮಾಡುವರು ? 
ಊರು ಮುನಿದು ನಮ್ಮನೆಂತು ಮಾಡುವರು ? 
ನಮ್ಮ ಕುನ್ನಿಗೆ ಕೂಸಕೊಡಬೇಡ! 
ನಮ್ಮ ಸೊಣಗಂಗೆ ತಳಿಗೆಯನಿಕ್ಕಬೇಡ! 
ಆನೆಯ ಮೇಲೆಹೋಹವನ ಶ್ವಾನ ಕಚ್ಚಬಲ್ಲುದೇ ; 
ನಮಗೆ ನಮ್ಮ ಕೂಡಲಸಂಗಯ್ಯನುಳ್ಳನ್ನಕ್ಕ ? 


"ಸ್ವಾಮೀ ಪ್ರಧಾನರೇ , ಸಮಯವಿನ್ನೂ ಮಿಂಚಿಲ್ಲ . ತಾವು ಈಹೊತ್ತು ಬಹಳ ಉಲ್ಬಣ 
ಸ್ಥಿತಿಯಲ್ಲಿರುವಂತೆ ತೋರುತ್ತದೆ. ನಿಮ್ಮ ದೃಢವಿಶ್ವಾಸವನ್ನು ಬದಲಾಯಿಸದೇ ಹೋದರೆ 
ಶಾಶ್ವತವಾದ ಲೋಕಾಪವಾದಕ್ಕೆ ಗುರಿಯಾಗಬೇಕಾದೀತು. ನಿಮಗೆ ಹಿತವಾಗಲೆಂಬುದೇ 
ಮಹಾರಾಜರ ಅಭಿಮತವಲ್ಲವೇ " ಎನ್ನುತ್ತಾರೆ ಕೆಲವು ಹಿತಚಿಂತಕರು, ಹಸನ್ಮುಖಿಗಳಾದ 
ಬಸವಣ್ಣನವರು : 


ಆಯುಷ್ಯ ತೀರಿದಲ್ಲದೆ ಮರಣವಿಲ್ಲ , ಭಾಗ್ಯ ತೀರಿದಲ್ಲದೆ ದಾರಿದ್ರವಿಲ್ಲ ; 
ಅಂಜಲದೇಕೋ ಲೋಕವಿಗುರ್ವಣೆಗೆ; 
ಅಂಜಲದೇಕೋ ಕೂಡಲ ಸಂಗಮದೇವಾ ನಿಮ್ಮ ಆಳಾಗಿ ? 


ಎಂದು ಹೇಳಲು ಕೊಂಡೆಯರು, ಚಾರಿಡಿಯವರು, ಹಿತಚಿಂತಕರು , ಒಡೋಲಗದವ 
ರೆಲ್ಲರೂ ಬಸವಣ್ಣನವರ ಅತಿ ದೃಢವಾದ ಆತ್ಮನಿರ್ಣಯಕ್ಕೆ ಬೆಬ್ಬೆರಗಾಗುತ್ತಾರೆ. ಶಿವಭಕ್ತಿ 
ಭಗವತೀದೇವಿಗೆ ಪಂಚಪ್ರಾಣಗಳಾದ ಶ್ರದ್ಧೆ, ಧೃತಿ, ಶಮೆ, ಜ್ಞಾನ, ಸದಾಚರಣಶೀಲತೆಯಿಂದ 
ದಿವ್ಯ ವ್ಯಕ್ತಿತ್ವವನ್ನು ಸಂಪಾದಿಸಿದ ಬಸವಣ್ಣನವರ ಸತ್ಸಂಕಲ್ಪಪ್ರತಿಜ್ಞಾಭಾಷೆಯನ್ನು ಕೇಳಿ 
ಬಿಜ್ಜಳ ರಾಜರಿಗೆ ಕಳವಳವೂ ಉದ್ವೇಗವೂ ಉಂಟಾಗಿ " ಹಿಡಿದ ಛಲವನ್ನು ಬಿಡದೆ ಪ್ರಧಾನಿ 
ಗಳು ಅಧಿಕಾರಕ್ಕೆ ತ್ಯಾಗಪತ್ರ ಕೊಟ್ಟರು. ಮಂತ್ರಿಗಳೇ ಇನ್ನು ಅವರ ಬಳಗಸಮೇತ ಅವರನ್ನು 
ಪಟ್ಟಣದಿಂದ ಹೊರಡಿಸಿರಿ, ಮಹಾಮನೆಗೆ ರಾಜಮುದ್ರೆ ಬೀಳಲಿ. ಧನಿಕರಾರೂ ಅವರ 
ಬಳಿ ಸುಳಿದಾಡದಂತೆ ನೋಡಿಕೊಳ್ಳಿರಿ. ಇದು ರಾಜಾಜ್ಞೆ! " ಎಂದು ಶಾಸನ ವಿಧಿಸುತ್ತಾರೆ. 
ರಾಜಾಜ್ಞೆಯನ್ನು ಶಿರಸಾವಹಿಸಿ " ಮಹಾರಾಜರಿಗೆ ಶರಣಾರ್ಥಿ, ಹೋಗಿಬರುವೆನು" ಎಂದು 

ಬಸವಣ್ಣನವರು ಒಡೋಲಗದಿಂದ ಹೊರಟರು. ಅಷ್ಟರಲ್ಲಿ ಮಂತ್ರಿ ರಾಜಭಟರು 
ಮಹಾಮನೆಗೆ ಹೋಗಿಶೋಧಿಸುವರು. " ಹೊನ್ನಿನೊಳಗೊಂದೊರೆಯ , ಅನ್ನದೊಳಗೊಂದ 
ಗುಳ, ಸೀರೆಯೊಳಗೊಂದೆಳೆಯ ಇಂದಿಗೆ ನಾಳಿಂಗೆ ಬೇಕೆಂದನಾದಡೆ ನಿಮ್ಮಾಣೆ ನಿಮ್ಮ 
ಪುರಾತನರಾಣೆ " ಎಂದು, ಏನನ್ನೂ ಕೂಡಿಡದ ಪ್ರತಿಜ್ಞೆಗೈದು ಎಚ್ಚರದಿಂದ ಕಾಲೋಚಿತವ 
ಬಲ್ಲವರಾಗಿ ಕ್ರಮಯುಕ್ತವಾಗಿ ಬಾಳುವೆ ಮಾಡುತ್ತಿದ್ದ ಬಸವಣ್ಣನವರ ಮನೆಯಲ್ಲಿ 
ಹುಡುಕಿದರೆ ಸಿಗುವುದಾದರೂ ಏನು ? 
- ಸಕಲ ಜೀವರಾಶಿಗಳಿಗೆ ಲೇಸನ್ನೇ ಬಯಸಬೇಕೆಂದು ನಿತ್ಯವೂ ಸಾಧಿಸುತ್ತಿದ್ದ ಬಸವಣ್ಣ 
ನವರು ತಾವು ಸಾಕ್ಷಾತ್ಕರಿಸಿಕೊಂಡಿದ್ದ ದೇವನೊಬ್ಬನಲ್ಲಿ ಅಪಾರವಾದ ಭಕ್ತಿ ಶ್ರದ್ದೆ 
ನಂಬಿಕೆಯನ್ನಿಟ್ಟು ಎಡರು ಬಂದು ಕವಿಯಲು ಅಂಜದೆಲೆ ಅವುಗಳನ್ನು ಶಾಂತಿಯಿಂದ 
ನಿವಾರಿಸಿಕೊಂಡು, ನಿಷ್ಠೆಯಿಂದ ತಮ್ಮ ಸಂಸಾರಜೀವನ ಸಾಗಿಸುತ್ತ ಜಗತ್ತಿನ ಕಲ್ಯಾಣ 
ಬಯಸುತ್ತಿದ್ದಾರೆ. ಅವರಿಗೆ ಶರಣರ ಸೇವೆಯನ್ನು ಬಿಟ್ಟುಕೊಡಲು ಕೊಂಡೆಯವರು ಬಂದು 
ಮತ್ತೆ ಉಪದೇಶಿಸುತ್ತಾರೆ. ಆಗಲೂ ಸಹ : 

ಕೂಪವರಿಗೆ ಹೇಳುವೆನು ಕುಳಸ್ಥಳಂಗಳೆಲ್ಲವ, 
ಕೂರದವರಿಗೆ ಹೇಳಿ ನಾನೇವನು ಶಿವನೆ! 
ಕರಲ ಭೂಮಿಯಲ್ಲಿ ಕರೆದ ವೃಷ್ಟಿಯ ತೆರನಂತೆ 
ಅವರೆತ್ತ ಬಲ್ಲರನ್ನ ಸುಖ - ದುಃಖವ ? 
ಅಂಗತವಿಲ್ಲದ ಸಂಗವು ಆಳವಿಲ್ಲದ ಹುಯ್ಯಲಂತೆ 
ಇದು ಕಾರಣ, ಕೂಡಲಸಂಗಮದೇವಾ 

ನಿಮ್ಮ ಶರಣರಿಗಲ್ಲದೆ ಬಾಯ್ದೆರೆಯೆನು 
ಎನ್ನುತ್ತಾ ಬರುತ್ತಿದ್ದಾರೆ. ಪ್ರಮಥರ ಸೇವೆ ಮಾಡುವುದನ್ನು ಬಿಡಲು ಯಾರು ಹೇಳಿದರೂ 
ಎಂದಿಗೂ ತಮ್ಮ ದೃಢನಿಶ್ಚಯದಿಂದ ಬಸವಣ್ಣನವರು ಹಿಮ್ಮೆಟ್ಟಲಿಲ್ಲ . 

ಚೇಳಿಂಗೆ ಬಸುರಾಯಿತ್ತೇ ಕಡೆ, 
ಬಾಳೆಗೆ ಫಲವಾಯಿತ್ತೇ ಕಡೆನೋಡಾ! 
ರಣರಂಗದಲ್ಲಿ ಕಾದುವ ಓಲೆಕಾರಂಗೆ ಓಸರಿಸಿತ್ತೇ ಕಡೆ; 
ಮಾಡುವ ಭಕ್ತಂಗೆ ಮನ ಹೀನವಾದರೆ ಅದೇ ಕಡೆ; 

ಕೂಡಲ ಸಂಗಮದೇವಾ 
ಎಂದು ತಮ್ಮ ಮನೋನಿಶ್ಚಯವನ್ನು ಮತ್ತೆ ಮತ್ತೆ ಸೂಚಿಸುತ್ತಾರೆ. ಬಸವಣ್ಣನವರ ಅಂತರಂಗ 
ವನ್ನು ಅರ್ಥಮಾಡಿಕೊಳ್ಳಲಾರದ ಬಿಜ್ಜಳ ರಾಜರು ಕುಪಿತರಾಗುತ್ತಾರೆ. ಆ ಪ್ರಸಂಗದಿಂದ 
ಆಗುವ ಪರಿಣಾಮವೇನೋ ಯಾರಿಗೂ ತಿಳಿಯದಾಗುತ್ತದೆ. ಅರಸರ ಕೋಪಕ್ಕೆ ಏನು 
ಸಮಾಧಾನ ಹೇಳುವಿರಿ ಪ್ರಧಾನಿಗಳೇ ಎಂದು ಕೆಲವು ಹಿತಚಿಂತಕರು ಕೇಳುತ್ತಾರೆ. 


ಬಸವತತ್ತ್ವದ ಆದರ್ಶ 

ಅರಸು ಮುನಿದರೆ ನಾಡೊಳಗಿರಬಾರದಯ್ಯ ; 
ಗಂಡ ಮುನಿದರೆ ಹೆಂಡತಿಯಾಗಿರಬಾರದಯ್ಯ ; 
ಕೂಡಲ ಸಂಗಮದೇವ 

ಜಂಗಮ ಮುನಿದರೆ ನಾನೆಂತು ಬದುಕುವೆನು ? 
ಎಂದು ನುಡಿಯುತ್ತ ಸಂತೋಷದಿಂದ ಬಸವಣ್ಣನವರು ಮಹಾಮನೆಗೆ ಬಂದಿದ್ದಾರೆ. ಆರು 
ವರ್ಷದ ಮಗು ಬಾಲಸಂಗಣ್ಣ 'ಸುಖಂ ಸುಳಿದಾಡುವಂತೆ ' ಓಡಿಬಂದು 'ಅಪ್ಪಾ ! ಅಪ್ಪಾ!' ಎಂದು 
ತಬ್ಬಿಕೊಳ್ಳುತ್ತಾನೆ. ಬಸವಣ್ಣನವರು ಮಗುವನ್ನು ಎತ್ತಿಕೊಂಡು ಬಾಲಲೀಲೆಯಿಂದ 
ಮಾತನಾಡಿಸುತ್ತ ಮುದ್ದಾಡುತ್ತಿದ್ದಾರೆ. ಆಪ್ತ ಕಾರ್ಯದರ್ಶಿ ಹಡಪದಪ್ಪಣ್ಣನವರು, ಮಹಾ 
ಮನೆಯ ಬಳಗದವರು ಧಾವಿಸಿ ಬಸವಣ್ಣನವರ ಅಪ್ಪಣೆಗಾಗಿ ಸುತ್ತುವರಿದಿದ್ದಾರೆ. " ಬಾರದು 
ಬಪ್ಪದು, ಬಪ್ಪದು ತಪ್ಪದು ಅಪ್ಪಣ್ಣಾ " ಎನ್ನುತ್ತ ಮಂದಸ್ಮಿತವದನರಾಗಿ ಅವರೆಲ್ಲರಿಗೂ 
ರಾಜಾಜ್ಞೆಯನ್ನು ಸೂಚಿಸಿ ಉಟ್ಟಬಟ್ಟೆಯ ಮೇಲಿಂದಲೇ ಹೊರಡಲು ಈ ಕೂಡಲೇ 
ಸಿದ್ದರಾಗಬೇಕೆಂದು ತಿಳಿಸುತ್ತಾರೆ. 

ಈ ರೀತಿ ಬಸವಣ್ಣನವರು ಒಮ್ಮಿಂದೊಮ್ಮೆಲೆ ಮಾತನಾಡಿದ್ದನ್ನು ಕೇಳಿ ಮಹಾಮನೆ 
ಯಲ್ಲಿದ್ದವರೆಲ್ಲ ಆನಂದಭರಿತರಾಗುತ್ತಾರೆ. ಆ ನಮ್ಮ ರಾಜ ಪ್ರಧಾನರ ಮಧುರ ಬಾಂಧವ್ಯದ 
ಹೊನಲಿನಲ್ಲಿ ಮೂವತ್ತಾರು ಕೊಂಡೆಯರು ವಿಷದ ಕೊಡವನ್ನು ಸುರಿವಿರಬೇಕೆಂದು 
ಸೂಕ್ಷ್ಮದೃಷ್ಟಿಯಿಂದ ಜ್ಞಾನಶಕ್ತಿಯರಾದ ನೀಲಲೋಚನೆಯರು ಊಹಿಸುತ್ತಾರೆ. ಆದ್ದ 
ರಿಂದಲೇ ಬಿಜ್ಜಳ ರಾಜರುಕೋಪೋದ್ದೀಪಿತರಾಗಿ ನನ್ನ ಪ್ರಭುವಿನ ಮೇಲೆ ಬಹಳದೋಷಾ 
ರೋಹಣ ಮಾಡಿರಬೇಕೆಂದು ತಾಯಿ ಗಂಗಾಂಬಿಕೆಯರು ನೆನೆಯುತ್ತಾರೆ. ಚನ್ನಬಸವಣ್ಣ 
ನವರು, ಅಕ್ಕನಾಗಮ್ಮನವರು, ಅವರ ಪತಿ ಶಿವಸ್ವಾಮಿಗಳು ಎಲ್ಲರೂ ಕುಮಾರ ಬಾಲ 
ಸಂಗಣ್ಣನನ್ನು ಕರೆದುಕೊಂಡು ಹೊರಡಲು ಸಿದ್ಧರಾಗುತ್ತಾರೆ. 

ಇಂದು ನನ್ನ ಸಂತಸದ ಸಂಪದವನೇನೆಂದು ಹೇಳಲವ್ಯಾ ! 
ನನ್ನ ಸುಕೃತದ ಸಂಪದವನೇನೆಂದು ಹೇಳಲವ್ವಾ ! 
ಬಸವಪ್ರಿಯ ಕೂಡಲಸಂಗಮದೇವ ಕೃಪೆ ಮಾಡಿ 

ತಾನೇ ತನ್ನ ಕೈಯಿಂದ ಈ ರತ್ನದ ಸಂಕೋಲೆಯನ್ನು ಬಿಚ್ಚಿದನು 
'' ಇಗೋ ಅಕ್ಕಾ ! ಗಂಗಾದೇವಿ ನಾಗಲಾಂಬಿಕೆ ಬಂದದ್ದೆಲ್ಲ ಒಳ್ಳೆಯದಕ್ಕೇ ಎಂಬುದು 
ತಮಗರಿಯದೇ ? ಇದುವರೆಗೆ ಬಂಧನದಲ್ಲಿರುವ ಗಿಳಿಯಂತೆ ಪಂಜರದಲ್ಲಿದ್ದೆವು. ಬಸವಪ್ರಿಯ 
ಕೂಡಲಸಂಗಮದೇವನೇ ಈ ಪಾರತಂತ್ರದಿಂದ ಮುಕ್ತ ಮಾಡಿರುವನು. ಇನ್ನು ಮೇಲೆ 
ನಮ್ಮ ಮೈ ಕೈ ಹೆಚ್ಚು ಉಪಯೋಗ ಮಾಡಿ ನನ್ನ ಪ್ರಭುವಿನ ಮಾಟಕೂಟದ ದಾಸೋಹ 
ಸೇವೆಯನ್ನು ಮಾಡೋಣ. ನಡೆಯಿರಿ " ಎಂದು ಧೀರೋದಾತ್ತವಾಗಿ ಅವ್ವ ನೀಲಲೋಚನೆ 
ಯರು ನುಡಿಯುತ್ತಾರೆ. ಅರಸೊತ್ತಿಗೆ, ಅಧಿಕಾರ, ಸಿರಿಸಂಪತ್ತು , ಬಾಹ್ಯಶೃಂಗಾರ ಇವುಗಳು 

ಸ್ಥಿರವಲ್ಲವೆಂದು ಮನಗಂಡಿದ್ದ ಬಸವಣ್ಣನವರು ಮಹಾಮನೆಯನ್ನು ತ್ಯಜಿಸಿದರು. ಅಧಿಕಾರ 
ಬಂದಾಗ ಹಿಗ್ಗಲೂ ಇಲ್ಲ . ಹೋದಾಗ ಕುಗ್ಗಲೂ ಇಲ್ಲ . ಮಾನವನು ಇಂತಹ ದುರ್ಭರ 
ಪ್ರಸಂಗದಲ್ಲಿ ತದೇಕಚಿತ್ತನಾಗಿರುವುದು ಕಠಿಣ ! ಸ್ವಾವಲಂಬನ ತತ್ವದಿಂದ ಸಾಮಾಜಿಕ 
ಜೀವನದಲ್ಲಿ ಸಮಸ್ತರಿಗೂ ಕಲ್ಯಾಣವನ್ನು ಬಯಸಿ ಯಶಸ್ವಿಯಾಗಿ ಬಾಳುತ್ತಿದ್ದ 
ಬಸವಣ್ಣನವರು ಸಂಸಾರಬಳಗ ಸಮೇತ ಕಪ್ಪಡಿಸಂಗಮಕ್ಷೇತ್ರಕ್ಕೆ ಹೊರಡುತ್ತಾರೆ. 

- ಇಂತಹ ಅಘಟಿತಘಟನೆಯ ಸುದ್ದಿ ಕಲ್ಯಾಣಪಟ್ಟಣದಲ್ಲಿ ವಾಯುವೇಗದಿಂದ ಹಬ್ಬಿತು. 
ಶತ್ರುಗಳೆಲ್ಲಾ ಮಿತ್ರರಾಗುವ ಅವಸ್ಥೆ ಹೊಂದಿದ ವಿಶ್ವಪ್ರೇಮಿ ಪತಿತೋದ್ದಾರಕ ಅಣ್ಣನವರು 
ಅಗಲುವರೆಂಬ ಭಾವನೆಯಿಂದ ಉದ್ವೇಗಗೊಂಡ ಮಂದಿಯು ಮುಂದರಿಯ ದಲೆ 
ಉದ್ರೇಕಗೊಳ್ಳುತ್ತಾರೆ. ಆದರೂ ಬಸವಣ್ಣನವರ ಸುವ್ಯವಸ್ಥಿತ ಆಡಳಿತದಲ್ಲಿ ಸಂಸ್ಕಾರ ಹೊಂದಿ 
ಸಹೃದಯರಾಗಿ ಬಾಳುತ್ತಿರುವ ಕಲ್ಯಾಣದ ಜನತೆ ತಾಳ್ಮೆದಪ್ಪಲಿಲ್ಲ . ಅವರೆಲ್ಲರೂ 
ಬಸವಣ್ಣನವರ ಬಳಿಗೆ ತಂಡೋಪತಂಡವಾಗಿ ಬಂದು ವಿಯೋಗ ದುಃಖವನ್ನು ಸಹಿಸಲಾರದೆ 
ಪರಿತಪಿಸಿ ಮಾತನಾಡುವರು. ಆಗ ದಂಡನಾಯಕರು ತಮ್ಮ ವಾತ್ಸಲ್ಯಪೂರಿತ ಹೃದಯದಿಂದ 
ಜನತೆಯನ್ನು ಸಮಾಧಾನಗೊಳಿಸುತ್ತ ನಾನು ಇಲ್ಲದೇ ಇದ್ದಾಗ ತಾವೆಲ್ಲರೂ ಶಾಂತಿ 
ಸಮಾಧಾನದಿಂದ ಈ ಕಲ್ಯಾಣಪಟ್ಟಣದ ಸಾಮಾಜಿಕ ಜೀವನದ ನೆಮ್ಮದಿಯನ್ನು 
ಕಾಪಾಡಬೇಕು; ಅಣ್ಣಂದಿರೆ " ತತ್ತ್ವವನನುಸರಿಸುವವರಿಗೆ ತೊತ್ತಿನ ಮಗನಾರ್ಪ " ಎಂದು 
ಎಲ್ಲರಿಗೂ ಧೈರ್ಯ ಹೇಳುತ್ತಾ ಮುಂದಡಿಯಿಡುತ್ತ ನಡೆದಿದ್ದಾರೆ. 

ಮರ್ತ್ಯಲೋಕವೆಂಬುದು ಕರ್ತಾರನ ಕಮ್ಮಟವಯ್ಯಾ ; 
ಇಲ್ಲಿ ಸಲ್ಲುವವರು ಅಲ್ಲಿಯೂ ಸಲ್ಲುವರಯ್ಯಾ 

ಇಲ್ಲಿ ಸಲ್ಲದವರು ಅಲ್ಲಿ ಸಲ್ಲರಯ್ಯಾ, ಕೂಡಲ ಸಂಗಮದೇವಾ 
ಎಂದು ಸಮಸ್ತರಿಗೂ ಸಂದೇಶರೂಪವಾಗಿ ಹೇಳುತ್ತ ಹೋಗಿ ಬರುವೆವು ಶರಣು 
ಶರಣಾರ್ಥಿ " ಎನ್ನುತ್ತಾ ಕಲ್ಯಾಣಪಟ್ಟಣದ ಗಡಿ ದಾಟಿದ್ದಾರೆ. 

ತಂದೆ ನೀನು ತಾಯಿ ನೀನು, ಬಂಧು ನೀನು ಬಳಗ ನೀನು; 
ನೀನಲ್ಲದೆ ಮತ್ತಾರೂ ಇಲ್ಲವಯ್ಯಾ , 
ಕೂಡಲ ಸಂಗಮದೇವಾ, ಹಾಲಲದ್ದು ನೀರಲದ್ದು 


ಎಂದು ಪ್ರಾರ್ಥಿಸುತ್ತಾ ಸಂಗಮನಾಮಂಗಳ ಸ್ಮರಣೆಯಿಂದ ಅಡಿಯಿಡುತ್ತಾರೆ. ಕಲ್ಯಾಣದ 
ಜನತೆ ಸಮಾಧಾನ ಹೊಂದಿ ಮನೆಗೆ ಸೇರಿದ್ದಾರೆ. ಅತ್ತ ಕೊಂಡೆಯವರು ಬಿಜ್ಜಳ ರಾಜರ 
ಬಳಿಗೆ ಧಾವಿಸಿ " ತಪ್ಪನ್ನು ಮನ್ನಿಸಿ, ಮುನ್ನಿನಂದದಿ ಇರಲು ಮಹಾರಾಜರಿಗೆ ಹೇಳಿ 
ಒಪ್ಪಿಸುತ್ತೇವೆಂದು ಎಷ್ಟು ಬುದ್ಧಿವಾದ ಹೇಳಿದರೂ ಬಸವಣ್ಣನವರು ಕೇಳದೆ ಹೊರಟುಹೋದರು 
ಮಹಾಪ್ರಭೋ " ಎಂದು ಉತ್ಸಾಹದಿಂದ ತಿಳಿಸುತ್ತಾರೆ. ಹೃದಯಪೂರ್ಣವಾಗಿ ಒಂದು 

ಬಸವತತ್ಯದ ಆದರ್ಶ 


ಗೂಡಿದ ಬಸವಣ್ಣನವರ ಪವಿತ್ರವಾದ ಭಕ್ತಿಯ ಅಂತರಂಗವನ್ನು ಅರ್ಥಮಾಡಿಕೊಳ್ಳಲಿಲ್ಲ 
ವಲ್ಲ ಎಂದು ಬಿಜ್ಜಳ ರಾಜರು ಕುಪಿತರಾಗುತ್ತಾರೆ. ಆದರೂ ಸಂಸಾರಿಯಾದವನು 
ಒಮ್ಮಿಂದೊಮ್ಮೆಲೆ ಈ ರೀತಿ ಊರು ಬಿಟ್ಟು ಹೊರಟಾಗ, ಕಲ್ಯಾಣಪಟ್ಟಣದ ನಾಗರಿಕರೆಷ್ಟು 
ಪರಿತಪಿಸಿರಬೇಕು! 
ಆದರೆ ಬಸವಣ್ಣನವರು: 

ಎನ್ನ ವಾಮ ಕ್ಷೇಮ ನಿಮ್ಮದಯ್ಯಾ , ಎನ್ನ ಹಾನಿ ವೃದ್ಧಿ ನಿಮ್ಮದಯ್ಯಾ; 
ಎನ್ನ ಮಾನಾಪಮಾನ ನಿಮ್ಮದಯ್ಯಾ ; 
ಬಳ್ಳಿಗೆ ಕಾಯಿ ದಿಮ್ಮಿತೇ ಕೂಡಲ ಸಂಗಮದೇವಾ? 
ಸಕಲ ಜಗದಾಧಾರ ಗುರುಸಂಗಮೇಶ್ವರಾ, ಇನ್ನು ನಿಮ್ಮ ದಾಸೋಹಕಾನು 
ಅವಲಕ್ಷಣಿಕನಾದೆನೆಂಬಳಲ ನಿಲಿಸಯ್ಯಾ , ಶಿವಭಕ್ತಿಯ ಪ್ರತಿಷ್ಠೆಗೆ 
ವಜ್ರಬಂಧಗೊಟ್ಟಿಲು ಎನ್ನ ನೃತ್ಯಾಚಾರವ ಕೈಕೊಳ್ಳಯ್ಯಾ 


ಎಂದು ಮೊರೆಯಿಡುತ್ತಾರೆ. " ದೇವರನ್ನು ನಂಬಿದವನು ಯಾವ ಕಷ್ಟದಲ್ಲಿಯೂ ಅಂಜ 
ಬೇಕಾಗಿಲ್ಲ . ನಂಬಿದವರ ಬೆಂಬಲಿಗನಾದ ಕೂಡಲಸಂಗಮದೇವನು ಎಂದೂ 
ಕೈಬಿಡುವುದಿಲ್ಲವೆಂದು ಹೇಳುತ್ತ ಕಲ್ಯಾಣಪಟ್ಟಣದಿಂದ ಹೊರಟು ಸುಮಾರು ಒಂಬತ್ತು 
ಮೈಲು ದೂರ ನಡೆದು ಬರುತ್ತಿದ್ದಾರೆ. ಮಧ್ಯಾಹ್ನದ ಸಮಯ , ಮಗು ಬಾಲಸಂಗಣ್ಣ 
ಹಸಿವಿನಿಂದ ತಾಯಿಯವರ ಕಡೆ ನೋಡುತ್ತಿದ್ದಾನೆ. ಗಂಗಾಂಬಿಕೆ ನೀಲಲೋಚನೆಯರು 
ಭಕ್ತಿ ಭಂಡಾರಿಯಾದ ತಮ್ಮ ಪ್ರಭುವಿನ ಹರ್ಷಪುಲಕಿತ ಮುಖವನ್ನು ದಿಟ್ಟಿಸುತ್ತಿದ್ದಾರೆ. 
ಇಂತಹ ಪರಿಸ್ಥಿತಿಯಲ್ಲಿ ಮಾನವನು ತದೇಕಚಿತ್ತನಾಗಿರುವುದು ಕಠಿಣ . ಆದರೆ : 


ನಚ್ಚಿದೆನೆಂದರೆ ಮಚ್ಚಿದನೆಂದರೆ ಸಲೆ ಮಾರುವೋದೆನೆಂದರೆ ; 
ತನುವನಲ್ಲಾಡಿಸಿ ನೋಡುವೆ ನೀನು 
ಮನವನಲ್ಲಾಡಿಸಿ ನೋಡುವೆ ನೀನು, 
ಧನವನಲ್ಲಾಡಿಸಿ ನೋಡುವೆ ನೀನು, 
ಇದಕ್ಕೆಲ್ಲಕ್ಕಂಜದಿದ್ದರೆ ಭಕ್ತಿಕಂಪಿತ ನಮ್ಮ ಕೂಡಲ ಸಂಗಮದೇವ 


ಎಂದು ಸಂಗಸ್ತುತಿಸಂಗೀತವನ್ನು ಹಾಡುತ್ತಾರೆ. 
- ವೈಶಾಖಮಾಸದ ಸುಡುಸುಡನೆ ಸುಡುವ ಬಿರುಬಿಸಿಲಿನ ತಾಪದಲ್ಲಿ ಸತಿಸುತಾದಿ 
ಗಳೊಂದಿಗೆ ನಡೆಯುತ್ತ ಬಂದು ಬಸವಣ್ಣನವರು ಅಡವಿಯನ್ನು ಸೇರಿದ್ದಾರೆ. ಜುಳುಜುಳು 
ಹರಿಯುತ್ತಿರುವ ತಿಳಿನೀರಿನ ಹಳ್ಳವು ಅವರು ಶ್ರೀಪಾದಗಳನ್ನು ತೊಳೆಯಲಿಕ್ಕೆ 
ಹಂಬಲಿಸುತ್ತದೆ. ಹತ್ತಿರದಲ್ಲಿ ಭಾರಿಯಾಗಿ ಬೆಳೆದ ಆಲದಮರವು ನೆಳಲ ತಂಪನ್ನು ನೀಡಲು 
ಅವರೆಲ್ಲರನ್ನು ಕೈಬೀಸಿ ಕರೆಯುತ್ತಿದೆ. ದೂರದಲ್ಲಿ ಮತ್ತಿಘಟ್ಟವೆಂಬ ಹಳ್ಳಿ ( ಪಾಳೆಯ ) 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಕಾಣಿಸುತ್ತಿದೆ. ಎಲ್ಲರೂ ಅಡಿಯ ಮುಂದಿಟ್ಟು ಆಲದಮರದ ಆಶ್ರಯ ಪಡೆಯುತ್ತಿದ್ದಾರೆ. ಆ 
ಸಮಯದಲ್ಲಿ ಸಕಲ ಜೀವರಾಶಿಗಳಿಗೆ ಲೇಸನ್ನೇ ಬಯಸುವ ತಂದೆ ಬಸವಣ್ಣನವರನ್ನು ಆ 
ಮರವು ರಕ್ಷಿಸುತ್ತಿದೆ. ಓ ಆಲದ ಮರವೇ , ನಿನ್ನ ಹುಟ್ಟು ಸಾರ್ಥಕ!- ಕಲ್ಯಾಣಪಟ್ಟಣದಿಂದ 
ನಡೆದುಬಂದು ದಣಿವಾರತೊಡಗಿದೆ. ಮಗು ಬಾಲಸಂಗಣ್ಣನು ತಾಯಿ ಗಂಗಾಂಬಿಕೆಯ ತೊಡೆಯ 
ಮೇಲೆಮಲಗಿದ್ದಾನೆ.ತದನಿಲುವಿಗಾಗಿ, ಸತ್ಯದ ನೆಲೆಗಾಗಿ ಭಕ್ತಿಯ (ಪ್ರೇಮದ) ಬೆಳೆಗಾಗಿ 
ಎಷ್ಟು ಕಷ್ಟ ಸಂಭವಿಸಿದರೂ ಸಹ ಮನವೆರಡಾದಲ್ಲಿ ಆಣೆ! ನಿಮ್ಮಾಣೆ!! ನಿಮ್ಮ 
ಪ್ರಮಥರಾಣೆ!!! ಎಂದು ಪ್ರತಿಜ್ಞೆಗೈದ ಬಸವಣ್ಣನವರು : 

ಧನ ಧಾನ್ಯ ಹೋಯಿತೆಂದಡೆ, ಮನ ಬೆದರಿತೆಂದಡೆ, ಚಿತ್ತ ಹೆದರಿದಡೆ, 
ತನು ಕೆರಳಿದಡೆ, ಭಾವ ಓಸರಿಸಿದಡೆ ನಿಮ್ಮಾಣೆ, ನಿಮ್ಮ ಪ್ರಮಥರಾಣೆ, 
ತನುಮನಧನವನಲ್ಲಾಡಿಸಿ ನೋಡುವ ಒಡೆಯನು ನೀನೇ 
ಹರಣವ ಮೇಲೆತ್ತೊಡೆಕಳವಳವೇ ? ಕೂಡಲ ಸಂಗಮದೇವಾ 


ಎನ್ನುತ್ತಾ ಕೇವಲ ಅಂತಿಮ ಸ್ಥಿತಿಯ ಅನನ್ಯ ಭಾವನೆಯಿಂದ ಪ್ರಾರ್ಥನೆ ಸಲ್ಲಿಸುತ್ತಿದ್ದಾರೆ. 
ಸಂಸಾರಿಯಾಗಿದ್ದು ನಾನಾ ಮುಖವಾದ ಹೊಣೆಗಾರಿಕೆಯನ್ನು ಹೊತ್ತು, ಶಿವಯೋಗದ 
ಕೊನೆಯಾದ ಆತ್ಮಾರ್ಪಣಶಕ್ತಿಯನ್ನು ಎಷ್ಟೊಂದು ಉನ್ನತಮಟ್ಟದಲ್ಲಿ ಬಸವಣ್ಣನವರು 
ಸಂಪಾದನೆ ಮಾಡಿದ್ದಾರೆಂದು ಉಳಿದವರೆಲ್ಲರೂ ವಿಕಸಿತವದನರಾಗಿ ಕುತೂಹಲಚಿತ್ತದಿಂದ 
ನಿರೀಕ್ಷಿಸುತ್ತಿದ್ದಾರೆ. ' ಚಕೋರಂಗೆ ಚಂದ್ರಮನ ಬೆಳಗಿನ ಚಿಂತೆ' ಯಂತೆ ಸಂಗನ ಶರಣರ 
ಬರುವಿನ ಚಿಂತೆಯಲ್ಲಿ ಬಸವಣ್ಣನವರು ಮಗ್ನರಾಗಿ ಕುಳಿತಿದ್ದಾರೆ. 

ಅಷ್ಟರಲ್ಲಿ ಓರ್ವ ವೃದ್ಧ ಜಂಗಮದೇವರು ಕಂಟಲೆ ಎತ್ತನ್ನೇರಿ ಬಸವಣ್ಣನವರನ್ನು 
ಕಾಣಲಿಕ್ಕೆ ಅದೇ ಮಾರ್ಗವಾಗಿ ಕಲ್ಯಾಣಪಟ್ಟಣಕ್ಕೆ ಹೊರಟಿದ್ದಾರೆ. ಅವರನ್ನು ಕಂಡೊಡ 
ನೆಯೇ ಬಸವಣ್ಣನವರು ಹರ್ಷಪುಳಕಿತ ಪ್ರಣಾಂಗವರಳುತ್ತ ಸಾಷ್ಟಾಂಗವೆರಗಿ 
ಶರಣಾರ್ಥಿಗಳನ್ನು ಸಲ್ಲಿಸಿರುತ್ತಾರೆ. ಎಲ್ಲರೂ ನಮಸ್ಕಾರ ಮಾಡುತ್ತಾರೆ. "ಅಯ್ಯಾ, 
ನಿಮ್ಮನ್ನುನೋಡಿದೊಡನೆ ಈಶನ ಮೀಸಲಪ್ಪ ಭಕ್ತರನ್ನು ನೋಡಿದ ಫಲ ಪ್ರಾಪ್ತವಾದಂತೆ 
ಆಗುತ್ತಿದೆ. ಕಲ್ಯಾಣಪಟ್ಟಣ ಸಮೀಪಿಸಿದಂತೆಲ್ಲಾ ನಿಮ್ಮಂಥ ಸಾತ್ವಿಕ ಸದ್ಭಕ್ತಿರಸ ತೀವಿದ 
ಜನರನ್ನು ಕಾಣುವ ಭಾಗ್ಯ ಲಭಿಸುತ್ತಿಹುದು. ಸದಾಚಾರ ಸುಖೀಸಮೂಹವು ಕಾಡಿನಲ್ಲಿ 
ಸುಳಿದಾಡುವಂತೆ ಏಕೆ ಮಾಡಿಹ ಶಿವನು ? ತಾವು ಯಾರಪ್ಪಾ ಅಣ್ಣಯ್ಯಗಳಿರಾ" ಎಂದು 
ಜಂಗಮದೇವರು ಕೇಳುತ್ತಾರೆ. ಅದಕ್ಕೆ "ತಾವು ಯಾರು? ಎಲ್ಲಿಂದ ಬಂದಿರಿ ? ಎಲ್ಲಿಗೆ 
ಹೋಗುತ್ತಿರುವಿರಿ ಎನ್ನೊಡೆಯರೇ ? " ಎಂದು ಬಸವಣ್ಣನವರು ಪ್ರತಿಯಾಗಿ ಕೇಳುತ್ತಾರೆ. 
" ನಾವು ದೇಶಾಂತರಿಗಳು ದಕ್ಷಿಣ ದೇಶದಿಂದ ಬಂದೆವು ಕಾಣಪ್ಪಾ . ಭಕ್ತಕುಲತಿಲಕ ಬಸವಣ್ಣನ 
ಆತ್ಮೀಯ ಆಕರ್ಷಣ ಶಕ್ತಿಗೆ ಒಳಪಟ್ಟು ಕಲ್ಯಾಣಕ್ಕೆ ಹೊರಟಿದ್ದೇವೆ. ಆ ಪಟ್ಟಣ ಇನ್ನೂ 

ಎಷ್ಟು ದೂರದಲ್ಲಿದೆ? ಅಲ್ಲಿ ಅವರೆಲ್ಲರೂ ಸುಖವಾಗಿದ್ದಾರೆಯೇ '' ಎಂದು ಜಂಗಮದೇವರು 
ಕೇಳಲು, ಆಗ ಬಸವಣ್ಣನವರು " ಇಂತು ಬಳಲ್ಪಪರ ತಂದೆ ? ಕರುವ ಕಾಣದರಸುವ 
ತಾಯಿಯೊಳೆದಂತೆ, ಸಂಗಮೇಶ್ವರಾ, ಶಿಶು ಕೂರ್ಮತಾಣಕ್ಕೆ ಬಾರದೊಡೆ ವಿಸ್ನೇಹಿಯೇ ?" 
ಆಹಾ ! ನೀಲಲೋಚನೆ ನೋಡು ಇವರು ಜಂಗಮದೇವರಲ್ಲ ಸಂಗಮದೇವರು! ಬಹು 
ದೂರದಿಂದ ಬಳಲಿ ಬಂದಿದ್ದಾರೆ; ಚನ್ನಬಸವಣ್ಣ ಎನ್ನೊಡೆಯರನ್ನು ಮೆಲ್ಲನೆ ಇಳಿಸೋಣ. 
ಅಗೋ ಆ ಸ್ಥಳದಲ್ಲಿ ವಿಶ್ರಮಿಸಿಕೊಳ್ಳಲಿ " ಎನ್ನುತ್ತ ಎಲ್ಲರೂ ಸಾಷ್ಟಾಂಗ ನಮಸ್ಕಾರ ಮಾಡಿ 
ನಿಲ್ಲುತ್ತಾರೆ. ಆಗ "ಸ್ವಾಮಿ ! ಎನಗೆ ತಡವಾಗಬಾರದೆಂದು ಇಲ್ಲಿ ದರ್ಶನಕೊಟ್ಟಿರಿ. ನಿಮ್ಮ 
ನೆನಹಿನ ನೃತ್ಯಾಚಾರಿ ಬಸವ ನಾನೇ , ಅವನೇ ಚನ್ನಬಸವಣ್ಣ " ಎಂದು ಉಳಿದವರೆಲ್ಲರ 
ಪರಿಚಯ ಮಾಡಿಕೊಡುತ್ತಾರೆ. ನೀವೆಲ್ಲಾ ಹೀಗೇಕೆ ಹೊರಟಿರುವಿರಿ ? ಎನ್ನಲು, 'ತಂದೆ, 
ನಿಮ್ಮ ಸಾಕ್ಷಿಯಾಗಿ ಶರಣರಾನಂದ ಗಣಪರ್ವವನ್ನು ನಿನ್ನೆ ಹುಣ್ಣಿಮೆಯ ದಿನ ಮಾಡಲಾಗಿ 
ಅದನ್ನು ಸೈರಿಸಲಾರದೆ, ಕೆಲವರು ಬಿಜ್ಜಳ ಮಹಾರಾಜರಿಗೆ ತಿಳಿಸಿದರು. ' ದಾಸೋಹ 
ಮಾಡುವುದನ್ನು ಬಿಡಬೇಕು, ಬಿಡದೊಡಮ್ಮ ರಾಜಮುದ್ರಿಕೆಯನೊಪ್ಪಿಸಿ ಅಧಿಕಾರ 
ತ್ಯಜಿಸಬೇಕು" ಎಂದು ಅವರು ಆಜ್ಞೆ ಮಾಡಿದರು . ಅದನ್ನು ಶಿರಸಾವಹಿಸಿ 
ಕಲ್ಯಾಣಪಟ್ಟಣದಿಂದ ಪೊರಮಟ್ಟು ಇಂದೇ ಕಪ್ಪಡಿಸಂಗಮಕ್ಷೇತ್ರಕ್ಕೆ ಧಾವಿಸಿರುವೆವುಸ್ವಾಮಿ ! 
ದಾರಿಯಲ್ಲಿಯೇ ತಮ್ಮ ದಿವ್ಯದರ್ಶನವಾಯಿತು" ಎಂದು ಬಸವಣ್ಣನವರು ಬಿನ್ನವಿಸುವರು. 

ಜಂಗಮರು " ಅಂಜದಿರು, ಅಂಜದಿರು ಬಸವಣ್ಣಾ ! ತಾಯಿ ಗಂಗಾಂಬಿಕೆ, ಅವ್ವ 
ನೀಲಲೋಚನೆ ನೀವೇ ಧನ್ಯರು ಧನ್ಯರು! ಜ್ಞಾನನಿಧಿ ಚನ್ನಬಸವಣ್ಣ ನಿಮ್ಮೆಲ್ಲರನ್ನು ನೋಡಿ 
ಈ ಕಣ್ಣುಗಳು ಪವಿತ್ರವಾದವು, ಓ , ಕುಮಾರ, ಶಿವನ ಸದ್ಭಕ್ತಿ ಸಸಿ, ನಿನ್ನ ಹೆಸರೇನಪ್ಪಾ ? 
ಎಂದರು. "ತಂದೆ, ನಿಮ್ಮ ಕರುಣೋದಯದ ಕಂದ ಬಾಲಸಂಗಣ್ಣನೆಂದು ಶರಣರು ಹೆಸರಿಟ್ಟು 
ಕರೆಯುವರು " ಎಂದು ಮಗು ಉತ್ತರ ಕೊಡುತ್ತದೆ. " ಮಗೂ , ಇಗೋ ನೀನು ಬಹಳ 
ಹಸಿದಿರುವೆ, ಮೊದಲು ಈ ಹಣ್ಣುಗಳನ್ನು ಸೇವಿಸು " ಎಂದು ಮೆಲ್ಲನೆ ಕಂಟಲೆಯನ್ನಿಳುಹಿ, 
ಹಸುಬೆಯಿಂದ ಹಸಿರು ಬಾಳೆಯ ಹಣ್ಣುಗಳನ್ನು ತೆಗೆದು ಸಂಗಣ್ಣನಿಗೆ ಕೊಡುತ್ತಾರೆ. 
ಬಸವಣ್ಣನವರೇ , " ಇಗೋ , ಅದರಲ್ಲಿ ಪೂಜಾಸಾಮಗ್ರಿಗಳಿವೆ, ಅಡುಗೆ ಮಾಡಲು ಸಕಲ 
ಪಡಿಪದಾರ್ಥಗಳಿವೆ, ಸಾಕಷ್ಟು ಪಾತ್ರೆಗಳಿವೆ, ನಿಮ್ಮ ತೃಪ್ತಿಯೇ ನನ್ನ ಧೈಯ" ಎಂಬ ವಾತ್ಸಲ್ಯದ 
ನುಡಿಯೇ ಅವರಿಗೆ ಪ್ರಸಾದರೂಪವಾಗಿದೆ. "ನೀವಿಂತು ಕರುಣಿಸಿದಪಿರೆಂಬುದನ್ನು ಅದಾರು 
ಬಲ್ಲರು? ಬಿರುಮುಗುಳಂತೆ ಎನ್ನ ಹೃದಯ ನಿಮ್ಮ ಶ್ರೀಚರಣಗಳ ಮೇಲೆ ಬಿದ್ದರಳುಗೆ " 
ಎನ್ನುತ್ತ ಆನಂದಾಶ್ರುಗಳಿಂದ ಅವರ ಪಾದಗಳನ್ನು ತೊಳೆಯುತ್ತಿದ್ದಾರೆ. 


ಒಡೆಯರುಳ್ಳ ಆಳಿಂಗೆ ಕೇಡಿಲ್ಲ ಕಾಣಿಭೋ ! 
ಊರೆನ್ನದೆ ಅಡವಿಯೆನ್ನದೆ ಆಳವರಸಿ ಬಹ ಆಳಿದರುಂಟೇ ? 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಜೋಳವಾಳಿಂಗೆ ಬಿಜ್ಜಳಂಗೆ ಆಳಾದರೇನು? 
ವೇಳೆವಾಳಿಂಗೆ ಕೂಡಿಕೊಂಡಿಪ್ಪ ನಮ್ಮ ಕೂಡಲ ಸಂಗಮದೇವ 


ಎನ್ನುತ್ತ ಶರಣಾಗತರಾಗುವರು. "ಬಸವಣ್ಣಾ , ಏಳೇಳು! ನಡೆಯಲಿ ಮತ್ತೆ ನಿತ್ಯದಾಸೋಹ! 
ಒಡೆಯರವಸರಕ್ಕಿಲ್ಲವೆಂಬ ಭಾವನೆ ಇನ್ನು ಬೇಡ" ಎನ್ನುತ್ತ ತಲೆದಡಹಿ , ವಿಮಲಮಸ್ತಕದ 
ಮೇಲೆ ಹಸ್ತವನ್ನಿಟ್ಟು ಅಪ್ಪಿಕೊಳ್ಳುವರು. ಸುಯಿದಾನ ಸಿದ್ಧತೆಗೆ ಹಳ್ಳಕ್ಕೆ ಹೋಗಿ ಜಂಗಮ 
ದೇವರು ನೀರನ್ನು ಹೊತ್ತು ತರುತ್ತಾರೆ. ಕಾಯಕತತ್ವಜೀವಿ ಬಸವಣ್ಣನವರು ಒಣಗಿದ 
ಕಟ್ಟಿಗೆಯನ್ನು ( ಕಾಕುಳ್ಳನ್ನು) ಆರಿಸಿ ತರುತ್ತಾರೆ. ತಾಯಿಯರು ಒಲೆ ಹೂಡಿ ಪ್ರಸಾದ 
ಸಿದ್ಧಪಡಿಸಿದ್ದಾರೆ. ಗುರು- ಲಿಂಗ- ಜಂಗಮದ ಪಾದೋದಕ ಪ್ರಸಾದವನ್ನು ಎಲ್ಲರೂ ಭಕ್ತಿಯಿಂದ 
ಸೇವಿಸುತ್ತಾರೆ. ಜಂಗಮ ದೇವರು "ಬಸವಣ್ಣಾ , ನಿನ್ನ ಅರುವಿನ ದಾಸೋಹಕ್ಕಾಗಿ ನಿನ್ನ 
ಬಳಿಗೆ ಬಂದಿರುವೆವು. ಜೀವನದ ಗುರಿಯನ್ನರಿತು ನಿನ್ನಂತೆ ಆಚರಿಸುವವರನ್ನು ಕಂಡರಿಯೆವು, 
ಕೇಳರಿಯೆವು' ಎನ್ನುತ್ತಾರೆ. "ಎನ್ನೊಡೆಯಾ, ಅದನ್ನರಿಯದೆ ಹೋದರೆ ಮಾನವಕೋಟಿಗೆ 
ನಿತ್ಯ ಸುಖ, ಶಾಂತಿ ಧರ್ಮಸ್ವತಂತ್ರತೆ ಹೇಗೆ ಲಭಿಸಿತು? ಶಿವನೊಲುಮೆ ಯನ್ನು ಪಡೆಯಲು 
ಪ್ರಯತ್ನಶೀಲರೂ ವಿಚಾರಪರರೂ ಸಾಹಸಿಗಳೂ ಆಗದೆ, ಅವು ಸುಮ್ಮನೆ ಬರಲಾರವು" 
ಎಂದು ಮುಂತಾಗಿ ಹೇಳುತ್ತ , ಸೊಗಸಾಗಿ ಚಿಗುರಿದ ಆಲದಮರದ ನೆರಳಿನಲ್ಲಿ 
ಅನುಭವಗೋಷ್ಠಿಯನ್ನು ಮಾಡುತ್ತಿರುವರು. 


ಗಣಮೇಳದ ಸದಾಚಾರದೇಲ್ಲೆಯ ಭಕ್ತಿ 
ಯಣಿವರಿವ ದಾಸೋಹದನುಭವಾನಂದಗಳ 
ನೆಣಿಸುತಿಹ ಬಸವಗೆ ಶಿವನೊಲಿದು ಪ್ರತ್ಯಕ್ಷ ಮುಖದೋರ್ಪ ಮುಂಗುಡಿಯೊಲು 
ಅಣುವೆದ್ದು ಥಳಥಳಿಸಿ ಕುಣಿಯುವಮೃತಕಿರಣಪ್ಪ 
ಗಣವೆನಲು ಬಿಂಬಿಸುವ ಭವನಗ್ರಕೋಟೀರ 
ಮಣಿವೆಳಗುದೋರ್ಪಂತೆ ಉದಯಿಸಿದ ಶಶಿ ಬಸವಮುಖದೀಪ್ತಿಯಂತೆ 


ಸಂಧ್ಯಾಕಾಲ ಸಮೀಪಿಸಿದೆ ; ಅಂದಿನ ದಿನ ಸ್ವಲ್ಪ ತಡವಾಗಿ ಚಂದ್ರೋದಯವಾಗಿದೆ. 
ರಾತ್ರಿ ಮಲಗಲು ಅಲ್ಲಿ ಏನು ದೊರೆಯಬೇಕು! ಹಾಸಲು ಹೊದೆಯಲು ಸಂಗಮೇಶ್ವರನ 
ಧ್ಯಾನವೇ ಆಗಿದೆ. ಎಲ್ಲರೂ ಸಂಗಮಧ್ಯಾನನಿದ್ರಾಮುದ್ರೆಯಲ್ಲಿದ್ದಾರೆ. ಬಾಲಸಂಗಣ್ಣ 
ಬಸವಣ್ಣನವರು ಒಂದು ಸುಂದರವಾದ ಕನಸನ್ನು ಕಾಣುತ್ತಿದ್ದಾರೆ- " ಹವಳದ ಬಳ್ಳಿ ಒಮ್ಮೆಲೇ 
ಕವಲಿಡಿದು ಕುಡಿವರೆದು ಕೆಂಜೆಡೆಯಾಗಿ ಬೆಳೆದು ಹಬ್ಬುತ್ತಿದೆ. ಅದರ ಮರೆಯಲ್ಲಿ ಎಳೆಯ 
ಮಧುರಾಂಶು, ಬಿದಿಗೆಯ ಚಂದ್ರಮನಂತೆ ಕಳವೆತ್ತಿದ್ದಾನೆ. ವಿದ್ಯುಲ್ಲತೆಯಂತಿರುವ ಭಸಿತ 
ರೇಖೆಗಳು ಬಿಸುಗಣ್ಣಿಗೆ ಅಂಜನವ ಹಚ್ಚಿದಂತೆ ಪ್ರಜ್ವಲಿಸುತ್ತಿವೆ. ಈರೇಳುಲೋಕದವರಿಗೆ 
ಪ್ರಸನ್ನತೆಯನ್ನುಂಟುಮಾಡುವ ಮುಖಮಂಡಲದ ಎಡಬಲದಲ್ಲಿ ಗಂಧರ್ವಕುಮಾರರಾದ 

ಕಂಬಲಾಶ್ರುತರು ಸಂಗೀತ ಪಾಡುತ್ತಿದ್ದಾರೆ. ಕೊರಲ ಗರಲದಿಂದ ಒಪ್ಪುವಶ್ರೀಕಂಠ, ತ್ರಿಶೂಲ 
ಡಮರುಗಧಾರಿಯಾಗಿರುವ ಅಭಯಹಸ್ತ , ಪುದಿದೊಗಲು ಗಜಚರ್ಮದಿಂದೊಪ್ಪಿಹ ದಿವ್ಯದೇಹ, 
ಸರ್ಪಭೂಷಣನಾದ ಮೃತ್ಯುಂಜಯನು ಪ್ರತ್ಯಕ್ಷನಾಗಿದ್ದಾನೆ. ಕೂಡಲಸಂಗಾ ಶರಣೆನ್ನುತ್ತ, 
ತಂದೆ- ಮಕ್ಕಳು ಶಿರಸಾಷ್ಟಾಂಗ ನಮಸ್ಕಾರ ಮಾಡುತ್ತಿದ್ದಾರೆ. "ಎಲೆ ಮಗನೆ ಬಸವಣ್ಣಾ , 
ಎಲೆ ಕಂದ ಸಂಗಣ್ಣಾ , ಹತ್ತಿರದಲ್ಲಿರುವ ಹುತ್ತದಲ್ಲಿ ನನ್ನ ದಿವ್ಯಪದಕವಿದೆ. ನೀವು ಅದನ್ನು 
ನಾಳೆಯೇ ಹೊರಕ್ಕೆ ತೆಗೆಯಿರಿ. ಅದರಿಂದ ನಿಮ್ಮ ನಿತ್ಯದಾಸೋಹ ನಡೆಯಲಿ" ಎಂದು 
ನಿರೂಪಿಸಿ ಮರೆಯಾಗುತ್ತಾನೆ. ಕನಸಿನ ಮಾತು ಮನಂಗೊಂಡಿದೆ. ಹೊತ್ತಾರೆ 
ಶಿವಧ್ಯಾನಪರರಾಗಿ ಎದ್ದು ಶಿವಯೋಗಿ ಜಂಗಮದೇವರಿಗೆ ಸಾಷ್ಟಾಂಗವೆಸಗಿ, ರಾತ್ರಿ ಕಂಡ 
ಕನಸಿನ ಫಲವನ್ನು ಅವರಲ್ಲಿ ಹೇಳುತ್ತಿದ್ದಾರೆ. 


ಕಂಡ ಕನಸು, ನಿಧಾನವ ಕಂಡೆನಯ್ಯಾ : 
ಬಿಡಲಾರದ ನಿಧಾನವ ಕಂಡೆನಯ್ಯಾ : ಕಂಡು ಬಿಡಲಾರೆನಯ್ಯ 
ಕೂಡಲ ಸಂಗಯ್ಯನೆಂಬ ನಿಧಾನವ ಕಂಡು ಬಿಡಲಾರೆನಯ್ಯಾ 


ಎಂದು ಹಂಬಲಿಸುತ್ತಿದ್ದಾರೆ. ಸ್ನಾನ ಮಾಡಿ ಮಡಿಯುಟ್ಟು ಸಂಗಣ್ಣನು ಪಾದೋದಕವನ್ನು 
ತೆಗೆದುಕೊಂಡು ಹೋಗಿ ಹುತ್ತಕ್ಕೆ ಪ್ರೋಕ್ಷಿಸುತ್ತಾನೆ. ಹುತ್ತದಲ್ಲಿ ಕೈಯಿಟ್ಟು ನೋಡಲು ಉಜ್ವಲ 
ಕಾಂತಿಯುಳ್ಳ ರತ್ನಪದಕವು ಸಿಗುತ್ತದೆ. ಅದನ್ನು ತಂದು ತಂದೆಯವರ ಕೈಗೆ ಕೊಡುತ್ತಾನೆ. 
ಭಕ್ತಿಯ ಆಶ್ಚರ್ಯದಿಂದ ನೋಡುತ್ತ ಬಸವಣ್ಣನವರು ಅದನ್ನು ಕಣ್ಣಿಗೆ ಒತ್ತಿಕೊಂಡು, 
"ಕೊಡುವಾತಂ ಸಂಗ, ಕೊಂಬುವಾತಂ ಸಂಗ "ನೆಂದು ಆತನ ಅಗಾಧವಾದ ಲೀಲೆಯನ್ನ 
ನೆನೆಯುತ್ತಿರುವಾಗ, ಹಡಪದಪ್ಪಣ್ಣಗಳು ಹತ್ತಿರಕ್ಕೆ ಬಂದು " ಅಣ್ಣಾ , ಈ ಪ್ರಸಂಗದಲ್ಲಿ 
ಕಲ್ಯಾಣಪಟ್ಟಣದಲ್ಲಿರುವ ತಮ್ಮ ಆತ್ಮೀಯ ಅಭಿಮಾನಿ , ರತ್ನಪಡಿ ವ್ಯಾಪಾರಿ , 
ಕೋಟೀಶ್ವರನಾದ ನೇಮಿಚಂದ್ರರ ಸಿದ್ಧಿಗಸೆಟ್ಟಿಯವರಿಗೆ ಒಂದು ಸಂದೇಶ ಕಳಿಸಿಕೊಡುವುದು 
ತಕ್ಕುದಾಗಲಿಕ್ಕಿಲ್ಲವೆ? " ಎಂದು ಸಮಯೋಚಿತ ಸಲಹೆಯನ್ನೀಯುತ್ತಾರೆ. ಅದನ್ನು ಲಾಲಿಸುತ್ತ 
"ಓಹೋ ! ಸರಿ ಸರಿ. ಅಪ್ಪಣ್ಣಾ , ನಿನ್ನ ಸಲಹೆ ಯೋಗ್ಯವಾಗಿದೆ. ಆಗಲೇ ಶಿವಸ್ವಾಮಿಗಳು 
ಸಿದ್ಧಗೊಳಿಸಿರುವ ಪೆಟ್ಟಿಗೆಯಲ್ಲಿ ರತ್ನಪದಕವನ್ನಿರಿಸಿ ಭದ್ರವಾಗಿ ಮುದ್ರಿಸಿ, ಅಂಕಿತವನ್ನಿಟ್ಟು 
ಸಂದೇಶವೊಂದನ್ನು ಬರೆದು ಪೆಟ್ಟಿಗೆಯನ್ನು ಪತ್ರವನ್ನು ತೆಗೆದುಕೊಂಡು ನೀವೀರ್ವರೂ ಹೋಗಿ 
ಸಿದ್ದಿಗಸೆಟ್ಟರಿಗೆ ಮುಟ್ಟಿಸಿ ಉತ್ತರ ಪಡೆದುಕೊಂಡು ಬರಬೇಕೆಂದು ಬಸವಣ್ಣನವರು ಹೇಳಿ 
ಕಳುಸಿಕೊಡುತ್ತಾರೆ. 

ಹಡಪದಪ್ಪಣ್ಣನವರು, ಶಿವಸ್ವಾಮಿಗಳು ಕೂಡಲೇ ಕಲ್ಯಾಣಕ್ಕೆ ಬಂದು ಸಿದ್ದಿಗಸೆಟ್ಟ 
ರಿಗೆ ಬಸವಣ್ಣನವರ ಪತ್ರವನ್ನೂ , ಪೆಟ್ಟಿಗೆಯನ್ನೂ ಮುಟ್ಟಿಸುತ್ತಾರೆ. ಪತ್ರವನ್ನು ಸತಿ 
ಪತಿಯರು ಮಗಳ ಸಮೇತ ಓದುತ್ತ ಆನಂದಪಟ್ಟು ಪೆಟ್ಟಿಗೆಯ ಮುದ್ರಿಕೆಯನ್ನು ತೆಗೆದು 

ನೋಡಲು, ರತ್ನಾಕರನ ಗೃಹವೆಲ್ಲಾ ಈ ನೂತನ ರತ್ನಪ್ರಭಾಮಯವಾಗಿದೆ! ಬಸವಣ್ಣನವರು 
ಕಳುಹಿಸಿದ ರತ್ನಗಳ ಬೆಲೆ ಕಟ್ಟಲು ಅಸಾಧ್ಯವಾದ ಮಾತು ಎನ್ನುತ್ತ ಪೆಟ್ಟಿಗೆಯ ಬಾಗಿಲನ್ನು 
ಮುಚ್ಚಿ ಮುದ್ರಿಸಿ, ಭದ್ರವಾಗಿ ಇಟ್ಟು ಒಂದು ಬಿನ್ನವತ್ತಳೆ ಬರೆಯುತ್ತಾರೆ: 


|| ಶ್ರೀ ವೀತರಾಗಾಯ ನಮಃ| 

ಕಲ್ಯಾಣ ಪಟ್ಟಣ 
ಶ್ರೀಶಕೆ ೧೦೭೫ ವೈಶಾಖ ಬಹುಳ ಬಿದಿಗೆ 


ಸ್ವಸ್ತಿ ಶ್ರೀಮನ್ ಮಹಾದಂಡಾಧೀಶರರೂ , ಸಮಸ್ತ ಜೀವರಾಶಿಗಳ ಹಿತಚಿಂತಕರೂ , 
ಕೂಡಲ ಸಂಗಮೇಶ್ವರ ಚರಣಕಮಲಶೃಂಗರೂ ಆದ ನಮ್ಮ ಬಸವಣ್ಣನವರ ದಿವ್ಯ 
ಸನ್ನಿಧಿಗೆ: 

ಸಮಸ್ತ ರತ್ನಪಡಿ ವ್ಯಾಪಾರಿಯಾದ ನಿಮ್ಮ ಸಿದ್ದಿಗಸೆಟ್ಟಿಯು ಮಾ ವಿಜ್ಞಾಪನೆಗಳು: 
ಉಭಯ ಕುಶಲ, ಇಂದು ತಮ್ಮ ಆಪ್ತ ಕಾರ್ಯದರ್ಶಿಗಳಾದ ಹಡಪದಪ್ಪಣ್ಣಗಳೊಡನೆ 
ಕಳುಹಿಸಿದ ಸಂದೇಶಕರ ವಾಲೆಯೂ ೫ ಅಮೌಲ್ಯ ರತ್ನಗಳುಳ್ಳ ಪೆಟ್ಟಿಗೆಯೂ ತಲ್ಪಿದೆ. ಅಂತು 
ತಾವೆಲ್ಲರೂ ಅನಿರೀಕ್ಷಿತ ಸಂಕಟಕ್ಕೆ ಒಳಗಾಗಿದ್ದರಿಂದ ನಮ್ಮೆಲ್ಲರಿಗೆ ಅತ್ಯಂತ ದುಃಖವಾಗಿದ್ದಿತು. 
ಅರ್ಹಂತನ ಕೃಪೆಯಿಂದ ಕಂಟಕ ನಿವಾರಣೆಯಾಗಿ ಮತ್ತಿಘಟ್ಟ ಪಾಳೆಯದ ಬಳಿ ತಾವು 
ಸುಖವಾಗಿರುವುದನ್ನು ಅಪ್ಪಣ್ಣಗಳ ಮುಖವಚನದಿಂದ ಕೇಳಿ ನಮ್ಮೆಲ್ಲರ ದುಃಖ 
ನಿವಾರಣೆಯಾಗಿದೆ. ಮುಖ್ಯವಾಗಿ ಸಜ್ಜನರಿಗೆ ಬಂದ ವಿಪತ್ತು , ದುರ್ಜನರಿಗೆ ಬಂದ ಸಂಪತ್ತು 
ಬಹುಕಾಲ ನಿಲ್ಲುವುದಿಲ್ಲವೆಂಬ ಲೋಕಾನುಭವವುನಿಮ್ಮಿಂದ ಸ್ಥಿರವಾದಂತಾಗಿದೆ. ಒಂದೇ 
ಮನದಲ್ಲಿ ಧರ್ಮವನ್ನು ಆಚರಿಸಬೇಕೆಂದೂ , ಬಂದ ಬಹು ಚಿಂತೆಯಲ್ಲಿ ಧೈರ್ಯವನ್ನು 
ತಂದುಕೊಳ್ಳಬೇಕೆಂದೂ ನಮಗೆ ಅನೇಕ ಬಾರಿ ಹಿತೋಪದೇಶ ಮಾಡಿದ ಪ್ರಾಜ್ಞರಾದ ತಮಗೆ 
ಹೆಚ್ಚಿಗೆ ಬರೆಯಲು ಸಮರ್ಥನಲ್ಲ . 
- ಪತ್ರದಲ್ಲಿ ಲಿಖಿಸಿದ ನಿರೂಪದಂತೆ ತಮ್ಮ ಆಪ್ತರಾದ ಶಿವಸ್ವಾಮಿಗಳ ಸಂಗಡ ಒಂದು 
ಲಕ್ಷ ಹೊನ್ನನ್ನು ಈಗ ಕಳಿಸಿಕೊಟ್ಟಿರುವೆ. ಕಾಲಕಾಲಕ್ಕೆ ಬೇಕಾಗುವ ವೆಚ್ಚಕ್ಕೆ ಸಾಕಷ್ಟು ಮತ್ತೆ 
ಮತ್ತೆ ತರಿಸಿಕೊಳ್ಳಲು ಕೋರುವೆ. ನನ್ನ ಕುಂ . ಸೌಭಾಗ್ಯವತಿ ಪದ್ಮಾವತಿ ಕುಮಾರಿ 
ಮಧುಮತಿಯು ತಮಗೂ ಮಾತೃಶ್ರೀ ಗಂಗಾಂಬಿಕೆ, ನೀಲಲೋಚನಾದೇವಿಯವರಿಗೂ 
ನಮಸ್ಕಾರ ಸಲ್ಲಿಸಿದ್ದಾರೆ. ಬಾಲಸಂಗಣ್ಣನಿಗೆ ಅವರ ನೆನಪು ಮಾಡುವಿರೆಂದು ನಂಬಿರುವೆ. 
ಎನ್ನಂತೆ ಪುಣ್ಯಗೈದವರುಂಟೇ , ಇಂತೀ ವಿಜ್ಞಾಪನೆಗಳು . 

ತಮ್ಮ ನಂಬುಗೆಯ , 
ನೇಮಿಚಂದ್ರರ ಸಿದ್ದಿಗಸೆಟ್ಟಿ 

ಒಂದು ಲಕ್ಷ ಹೊನ್ನು, ಈ ಬಿನ್ನಹಪತ್ರವನ್ನು ಪಡೆದು, ಹಡಪದಪ್ಪಣ್ಣ ಮತ್ತು 
ಶಿವಸ್ವಾಮಿಯವರು ದಾಸೋಹಕ್ಕೆ ಬೇಕಾಗುವ ಸಕಲ ಪಡಿಪದಾರ್ಥಗಳನ್ನು , ವಸ್ತ್ರ 
ಸುಗಂಧದ್ರವ್ಯಗಳನ್ನು ಕೊಂಡುಕೊಂಡು ಮತ್ತಿಘಟ್ಟ ಪಾಳೆಯಕ್ಕೆ ಬಂದು, ಪತ್ರವನ್ನು 
ಮುಟ್ಟಿಸುತ್ತಾರೆ. ಅದನ್ನು ಓದಿಕೊಂಡು ಬಸವಣ್ಣನವರು ಸಿದ್ದಿಗಶೆಟ್ಟರ ಆತ್ಮೀಯತೆಯನ್ನು 
ಸತಿಯರ ಮುಂದೆ ಕೊಂಡಾಡುತ್ತಾರೆ. ಬಸವಣ್ಣನವರನ್ನು ಕಾಣುವ ಹಂಬಲವುಳ್ಳ ಭಕ್ತ 
ಮಾಹೇಶ್ವರರು ನಾಲ್ಲೆಸೆಯಿಂದ ಬರಲು ತೊಡಗಿದ್ದಾರೆ. ಅವರೆಲ್ಲರ ಸಹಾಯದಿಂದ 
ಹನ್ನೆರಡು ನೂರು ಕಂಬಗಳುಳ್ಳ ವಿಶಾಲವಾದ ಭವ್ಯ ಮಂಟಪವನ್ನು ಸಮ್ಯಗ್‌ಜ್ಞಾನಿ 
ಚೆನ್ನಬಸವಣ್ಣನವರು ರಚಿಸಿದ್ದಾರೆ. ದಾಸೋಹಕ್ಕೆ ಸಕಲ ಸನ್ನಾಹ ಮಾಡಿದ್ದಾರೆ. ಅಲ್ಲಿ ಆ 
ಮಂಟಪಕ್ಕೆ ತೋರಣ ಕಟ್ಟುವವರು ಕೆಲವರು, ಧ್ವಜಗಳನ್ನು ಏರಿಸುವವರು ಕೆಲವರು, 
ಲಲಿತಕಲಾವಿದೆಯರಾದ ಹೆಣ್ಣುಮಕ್ಕಳಲ್ಲಿ ಕೆಲವರು ಸಾರಣೆ ಕಾರಣೆ ಮಾಡಿ ಗಜಮಸ್ತಕದ 
ಮುತ್ತಿನ ರಂಗವಲ್ಲಿಯನ್ನು ಹಾಕುತ್ತಿರುವರು, ಕೆಲವರು ಉತ್ಸಾಹಭರಿತರಾಗಿ ಮನೋಹರ 
ವಾಗಿ ಹಾಡುತ್ತ ಕುಟ್ಟುತ್ತ ಬೀಸುತ್ತಿರುವರು, ಕೆಲವರು ಅಡುಗೆಯನ್ನು ಸಿದ್ದಪಡಿಸಲು 
ಅಣಿಯಾಗುತ್ತಿರುವರು. ಪ್ರಮಥಗಣಂಗಳು ತಮ್ಮ ತಮ್ಮ ನಿತ್ಯಾಚರಣೆಗಳನ್ನು ಮಾಡಿ 
ಕೊಂಡು ಸಿದ್ಧರಾಗುತ್ತಿರುವರು. ನಿಷ್ಠೆಯುಳ್ಳವರು ನಟ್ಟಡವಿಯಲ್ಲಿದ್ದರೂ ಆ ಸ್ಥಳ 
ಪಟ್ಟಣವೆನಿಸಿದೆ. ಆ ಮತಿಘಟ್ಟ ಪಾಳೆಯ ನಿಷ್ಠೆಯಿಲ್ಲದವರು ಪಟ್ಟಣದಲ್ಲಿ ಎಷ್ಟು 
ಇದ್ದರೇನು? ಅದು ನಟ್ಟನಡುವೆಯೇ ಸರಿ ! 

ಅಂಗೈ ತಿಂದುದೆನ್ನ , ಕಂಗಳು ಕೆತ್ತಿಹುವಯ್ಯಾ; 
ಬಂದಹರಯ್ಯಾ ಪುರಾತರೆನ್ನ ಮನೆಗೆ, 
ಬಂದಹರಯ್ಯಾ ಶರಣರೆನ್ನ ಮನೆಗೆ, 
ಕಂಡ ಕನಸು ದಿಟವಾಗಿ ಜಂಗಮ ಮನೆಗೆ ಬಂದರೆ , 
ಶಿವಾರ್ಚನೆಯ ಮಾಡಿಸುವೆ, 
ಕೂಡಲಸಂಗಮದೇವಾ ನಿಮ್ಮ ಮುಂದೆ 


ಎಂದು ನಲಿದಾಡುತ್ತಿದ್ದಾರೆ. ಬಸವಣ್ಣನಿರ್ದ ಠಾವೇ ಕೈಲಾಸವಾಗಿದೆ. ಚೆನ್ನಬಸವಣ್ಣನು 
ನಿರ್ಮಿಸಿದ ಮಹಾಮಂಟಪವು ದೇವಮಂದಿರವಾಗಿದೆ. ಸಮುದ್ರ ಬಾಯ್ದೆರೆದರೆ ಮುತ್ತು 
ರತ್ನಗಳು ಕಾಣುವಂತೆ ಆ ಮಂಟಪದಲ್ಲಿ ಭಕ್ತಿದೇವತೆ ಹೃದಯ ತೆರೆದಿದ್ದಾಳೆ. ಮುಕ್ತಿದೇವತೆ 
ಕಣ್ಣಿರದಂತೆ ದೀಪಗಳು ಪ್ರಜ್ವಲಿಸುತ್ತಿವೆ. ಅಷ್ಟೇ ಏಕೆ! ಬಸವಣ್ಣನವರ ಭಕ್ತಿಪ್ರೇಮಕ್ಕೆ 
ಮನಸೋತು ಬಂದ ಕೀರ್ತಿದೇವತೆಯು ಶರಣಾಗತಳಾಗಿ ಕಂಗೊಳಿಸುವಳೋ ಏನೋ ! 
ಎಂಬಂತೆ ಎಲ್ಲವೂ ಕಳೆ ಕಟ್ಟಿದೆ. 

ಸೂರ್ಯನ ಉದಯವು ತಾವರೆಗೆ ಜೀವಾಳ 
ಚಂದ್ರಮನ ಉದಯವುನೈದಿಲೆಗೆ ಜೀವಾಳ 

ಕೂಪರ ಠಾವಿನಲ್ಲಿ ಕೂಟ ಜೀವಾಳ 
ಒಲಿದವರ ಠಾವಿನಲ್ಲಿ ನೋಟ ಜೀವಾಳ 
ಕೂಡಲ ಸಂಗನ ಶರಣರ ಬರವೆನ್ನ ಪ್ರಾಣ ಜೀವಾಳ 


ಎನ್ನುತ್ತ ಬರುತ್ತಿರುವ ಭಕ್ತ ಮಾಹೇಶ್ವರರನ್ನು ಗೀತ- ವಾದ್ಯ - ನೃತ್ಯಲೀಲೆಗಳಿಂದ 
ಆಹ್ವಾನಿಸುತ್ತಿದ್ದಾರೆ. ಒಂದು ಕಡೆ ಅಷ್ಟವಿಧಾರ್ಚನೆ ನಡೆದಿದೆ. ಷೋಡಶೋಪಚಾರ 
ಮಾಡುತ್ತಿದ್ದಾರೆ. ಕಲ್ಯಾಣಪಟ್ಟಣದ ಮಹಾಮನೆಯಲ್ಲಿ ನಡೆದಂತೆ ಯಾವ ಕೊರತೆಯೂ 
ಆಗದಂತೆ ಮಹಾದಾಸೋಹ ನಡೆದಿದೆ. ಶರಣ ಸಮಾಜವು ಬಸವಣ್ಣನವರ ಅಮಲ 
ಭಕ್ತಿಯನ್ನು ನಾನಾ ಮುಖವಾಗಿ ಕೊಂಡಾಡುತ್ತಿದ್ದಾರೆ. ಅದಕ್ಕೆ ಮನಸೋಲದೆ: 

ನಿಮ್ಮ ನೋಡಲೆನ್ನ ಹರಣವಿದ್ದುದು; 
ನಿಮ್ಮನಗಲಿದೊಡನೆ ಎನ್ನ ಹರಣವೆಲ್ಲಿಯದೊ ? 
ಇರುಳಿಹುದು ಒಂದು ಜುಗ ಮೇಲೆಕೆಡದಂತೆ 
ಹಗಲನಾವಪರಿಯೊಳಾಳವಾಡುವೆನಯ್ಯಾ ? 
ಕೂಡಲಸಂಗನ ಶರಣರನಗಲುವ ಧಾವತಿಗಿಂತ ಮರಣವೇ ಲೇಸಯ್ಯಾ 


ಎಂದು ಜಂಗಮಪ್ರಾಣಿ ಸಂಗನಬಸವಣ್ಣನವರು ತಮ್ಮ ಮನೋಭೂಮಿಕೆಯನ್ನು 
ಅವರೆಲ್ಲರಲ್ಲಿ ಸದುವಿನಯದಿಂದ ವಿಸ್ತರಿಸುತ್ತಿದ್ದಾರೆ. 

ನಲ್ವತ್ತೆಂಟು ತಾಸು ಗತಿಸಿವೆ. ಮೂರನೆಯ ದಿನ, ಎಂದಿನಂತೆ ಒಡೋಲಗ ನಡೆದಿದೆ. 
ಪ್ರಧಾನಿಗಳ ಅಗಲುವಿಕೆಯಿಂದ ಮಹಾರಾಜರು ಕಳವಳಗೊಂಡಿದ್ದಾರೆ. ರಾಜಧಾನಿಯೊಂದೆ 
ಮನವಾಗಿ ಮರುಗುತಿದೆ. ' ಸತಿಸುತಾದಿಗಳೊಂದಿಗೆ ಹೊರಹೊಂಟ ಎಮ್ಮ ದಂಡನಾಯಕರು 
ಎಷ್ಟು ಕಷ್ಟಕ್ಕೆ ಗುರಿಯಾದರೋ ! ಮಾರ್ಗದಲ್ಲಿ ಯಾವ ತೊಂದರೆ ಅನುಭವಿಸುತ್ತಾ 
ನಡೆದರೂ ! " ಎಂಬ ಸಹಾನುಭೂತಿಯುಳ್ಳ ಮನದಲ್ಲಿ ಬಿಜ್ಜಳ ರಾಜರೂ ಮರುಗುತ್ತಿದ್ದಾರೆ. 
" ಮಹಾಪ್ರಭುಗಳ ಮಾತನ್ನು ಮೀರಿ ಹೋದವರಿಗಾಗಿ ಸುಮ್ಮನೆ ಏಕೆ ಮರುಗಬೇಕು? " 
ಎಂದು ಕೆಲವು ಮಂತ್ರಿಗಳು ಸಲಹೆಯನ್ನೀಯುತ್ತಿದ್ದಾರೆ. ಅಷ್ಟರಲ್ಲಿ 'ಕೊಂಡೆ' ಯವರು ಓಡುತ್ತ 
ಒಡೋಲಗವನ್ನು ಪ್ರವೇಶಿಸಿ " ಪ್ರಭೋ , ಏನು ಹೇಳಲಿ, ಸ್ವಾಮಿನಿಷ್ಟಾಗರಿಷ್ಟರೆಂದು ನಟಿಸಿದವರ 
ಹೊಸ ಬಗೆಯ ತಂತ್ರ ! " ಎಂದು ಎಲ್ಲರೂ ಕೌತುಕದಿಂದ ಆಕರ್ಷಿಸುವಂತೆ ಸುದ್ದಿಯನ್ನು 
ಬಿತ್ತರಿಸುತ್ತಾರೆ. " ಹಾ ! ಏನು? ಒಡನೆ ನುಡಿಯಿರಿ" ಎಂದು ಅಪ್ಪಣೆ ಯಾಗಲು "ಪ್ರಭೋ , 
ಭಂಡಾರದಲ್ಲಿದ್ದ ಅಮೌಲ್ಯ ರತ್ನ ಪದಕಗಳನ್ನು ದಂಡನಾಯಕರು ಅಪಹರಿಸಿ ಕೊಂಡು, ನಮ್ಮ 
ಪಟ್ಟಣದ ರತ್ನಪಡಿ ವ್ಯಾಪಾರಿ ಸಿದ್ದಿಗಸೆಟ್ಟರ ಬಳಿ ಅಡವಿಟ್ಟು ಲಕ್ಷಾಂತರ ಹೊನ್ನನ್ನು 
ತೆಗೆದುಕೊಂಡು ಹೋಗಿದ್ದಾರಂತೆ. ಅಷ್ಟೇ ಅಲ್ಲದೆ ಮತ್ತಿಘಟ್ಟ ಪಾಳೆಯದ ಬಳಿ 
ಕಲ್ಯಾಣಕ್ಕಿಂತಲೂ ಎಂಟು ಮಡಿ ಅಧಿಕ ಮಹಾದಾಸೋಹ ನಡೆಸಿರುವರಂತೆ " ಎಂದು 
ಸೂಚಿಸುವರು . 

"ಪ್ರಭೋ ! ಸೂರ್ಯಾಸ್ತಮಯದೊಳಗಾಗಿ ಇದನ್ನು ಗೊತ್ತುಹಚ್ಚದೇ ಹೋದರೆ 
ಅನರ್ಥ ಸಂಭವಿಸಿ, ರಾಜ್ಯಾಡಳಿತವು ಶಿಥಿಲಗೊಳ್ಳಬಹುದು ಎಂದು ಮಂಚಣ್ಣ ಪಂಡಿತರು 
ಅನುಮೋದಿಸುವರು. ಏನೂ ತೋರದೆ ಬಿಜ್ಜಳ ರಾಜರು " ಈ ಸುದ್ದಿ ದಿಟವಾಗಿರಬಹುದೇ ? " 
ಎಂದು ಮತ್ತೆ ಅನುಮಾನಿಸುವರು. " ಸತ್ಯದ ವಾರ್ತೆ ಪ್ರಭೋ , ಸಂದೇಹವೇ ಇಲ್ಲ ' ಎಂದು 
ಕೊಂಡೆಯ ಕಾಳಿಮರಸರು ಸಮರ್ಥಿಸುವರು. "ಈಗಿಂದೀಗಲೇ ರತ್ನಪದಕಗಳ ಸಮೇತಸಿದ್ದಿಗಸೆಟ್ಟ 
ರನ್ನು ಕರೆದು ತನ್ನಿರಿ. ರತ್ನಾಪಹಾರದ ಸತ್ಯಾಸತ್ಯದ ನಿರ್ಣಯಕ್ಕೆ ಕೂಡಲೇ ರಾಜಧಾನಿಗೆ ಆಗಮಿ 
ಸಲು ಪ್ರಧಾನಿಗಳನ್ನು ಕರೆಯಕಳುಹಿಸಿರಿ " ಎಂದು ಮಹಾರಾಜರು ಅಪ್ಪಣೆ ಮಾಡುವರು. 

ಮತ್ತಿಘಟ್ಟ ಪಾಳೆಯಕ್ಕೆ ರಾಜಭಟರು ಧಾವಿಸಿ ಬಂದು ಬಸವಣ್ಣನವರಿಗೆ ವಂದನೆ 
ಸಲ್ಲಿಸಿ ನಡೆದ ವಾರ್ತೆಯನ್ನು ಅರಿಕೆ ಮಾಡುತ್ತ "ತಂದೆ, ನಿಮ್ಮ ಮೇಲೆ ನಿಷ್ಕಾರಣವಾಗಿ 
ಕೊಂಡೆಯರು ಕಳವಿನ ಆರೋಪ ಹೊರಿಸಿದ್ದಾರೆ. ನಿಮ್ಮ ಆಪ್ತರಾದ ಸಿದ್ದಿಗಸೆಟ್ಟರನ್ನೂ 
ಬಂಧಿಸಿದ್ದಾರೆ. ಅದರ ವಿಚಾರಣೆ ಮಾಡಲು ಮಹಾರಾಜರು ಕರೆಯಕಳುಹಿಸಿದ್ದಾರೆ. ಈ 
ಕೂಡಲೇ ತಾವು ಕಲ್ಯಾಣಪಟ್ಟಣಕ್ಕೆ ಹೊರಟುಬರಬೇಕೆಂದು ರಾಜಾಜ್ಞೆ ಆಗಿದೆ. ಚಿತ್ತೆಸಬೇಕು" 
ಎಂದು ಬಿನ್ನಯಿಸುತ್ತಾರೆ. " ಆಹಾ! ನನಗೆ ಹಿತವನ್ನು ತೋರಿದ ನಿರಪರಾಧಿ ಸಿದ್ದಿಗಸೆಟ್ಟರಿಗೆ 
ನನ್ನಿಂದ ಈ ರೀತಿ ತೊಂದರೆ ಸಂಭವಿಸಿತೇ ? ಓ, ಕೂಡಲಸಂಗಾ ಆತನನ್ನು ಕಾಪಾಡು 
ಕಾಪಾಡು " ಎನ್ನುತ್ತ ಹೊರಟಿದ್ದಾರೆ. ಅತ್ತ ರಾಜಧಾನಿಯಲ್ಲಿ ರತ್ನಪದಕದ ಪಟ್ಟಿಗೆ ಸಮೇತ 
ಸಿದ್ದಿಗಸೆಟ್ಟರು ಒಡೋಲಗಕ್ಕೆ ಬಂದು ಪಟುತರ ವಿಚಾರಣೆಗೆ ಗುರಿಯಾಗಿದ್ದಾರೆ. ಕೊನೆಗೆ 
"ಜೀಯಾ, ಇದು ಸತ್ಯವಾಗಿಯೂ ರಾಜ್ಯಭಂಡಾರದ್ದಲ್ಲ . ಪೆಟ್ಟಿಗೆಯ ಪಡಿದೆರೆದು ತೋರಲು, 
ನಮ್ಮ ಪ್ರಧಾನಿಗಳೇ ಬರಬೇಕು" ಎನ್ನುವಷ್ಟರಲ್ಲಿ ಬಸವಣ್ಣನವರು ಬಂದೇಬಿಟ್ಟರು. 
ಮಹಾರಾಜರಿಗೆ ಅಭಿನಂದಿಸಿದರು. ಆಗ " ಏನಿರಯ್ಯಾ ಪ್ರಧಾನಿಗಳೇ , ಮತ್ತೆ ಇದಾವ ಆಟ 
ಹೂಡಿದಿರಿ? ನಮ್ಮ ಭಂಡಾರದಲ್ಲಿದ್ದ ಈ ರತ್ನ ಪದಕವನ್ನು ಅಪಹರಿಸಿ ರಾಜ್ಯಕ್ಕೆ ದ್ರೋಹ 
ಬಗೆಯಬಹುದೇ ?" ಎನ್ನಲು " ಪ್ರಭೋ , ತಮಗೆ ದ್ರೋಹ ಬಗೆದರೆ ಕೂಡಲ 
ಸಂಗಮೇಶ್ವರನಿಗೆ ದ್ರೋಹವೆಸಗಿದಂತೆ. ಆದರೆ ಕೇಳಿರಿ, ನನ್ನ ಜೀವನದ ಗುರಿಯನ್ನು : 

ಸ್ವಾಮಿ ನೃತ್ಯ ಸಂಬಂಧಕ್ಕೆ ಅವುದು ಪದವೆಂದರೆ ; 
ದಿಟವ ನುಡಿವುದು ನುಡಿದಂತೆ ನಡೆವುದು ; 
ನುಡಿದು ಹುಸಿವ, ನಡೆದು ತಪ್ಪುವ 
ಪ್ರಪಂಚಿಯನೊಲ್ಲ ಕೂಡಲಸಂಗಮದೇವ 


" ಆದ್ದರಿಂದ ನನಗೆ ಉಪಕಾರವೆಸಗಿದ ನಮ್ಮ ಸಿದ್ದಿಗಸೆಟ್ಟರೂ ನಾನೂ ನಿರಪರಾಧಿ 
ಗಳು, ಎಮ್ಮಿದಿರು ಪೆಟ್ಟಿಗೆಯಲ್ಲಿಯ ರತ್ನಪದಕವು ಬಿಜ್ಜಳರಾಜರ ಭಂಡಾರದ್ದಲ್ಲ ; ಅದು 
ಸಕಲ ಬ್ರಹ್ಮಾಂಡ ಸಾರ್ವಭೌಮನಪ್ಪ ಕೂಡಲ ಸಂಗಮೇಶ್ವರನದು " ಎಂದು ಬಸವಣ್ಣನವರು 
ಸಮರ್ಥಿಸುತ್ತಾರೆ. ಅರಸರು ಕುತೂಹಲದಿಂದ ಕೆರಳಿ ಮುದ್ರೆಯೊಡೆಯುತ್ತಿರಲು ಕಾಳಸರ್ಪವು 

ಬುಸ್ಸೆಂದು ಹೆಡೆ ಎತ್ತಿತು! ಓಡೋಲಗ ಚಕಿತಗೊಂಡಿತು. ಬಿಜ್ಜಳ ಮಹಾರಾಜರು ಅಂಜಿ 
" ಬಸವಣ್ಣಾ ! ಬಸವಣ್ಣಾ ! ಮಹಾಕರುಣಿ ! ಕೊಂಡೆಯರ ಮಾತಿಗೆ ಮರುಳಾದೆ! ಕಾಪಾಡು 
ಕಾಪಾಡು" ಎಂದು ಪರಿತಪಿಸುತ್ತಿರಲು ಬಸವಣ್ಣನವರ ಪರುಷನೋಟದಿಂದ ಕ್ಷಣಾರ್ಧದಲ್ಲಿ 
ಆ ಘೋರಸರ್ಪವು ರತ್ನಪದಕವಾಯ್ತು . ಬಿಜ್ಜಳ ಮಹಾರಾಜರು ಆನಂದಭರಿತರಾಗಿ: 

" ಈ ಜಗಹನಕಲಾವಿಲಾಸಿತ ಉಜ್ವಲಪ್ರಭಾವಜ್ಯೋತಿರ್ಮಯಸ್ವಯಂಪ್ರಕಾಶಿತ 
ತೇಜಃಪೂಜರಂಜಿತ ಪದಕವು ಸರ್ವಥಾ ನಮ್ಮದಲ್ಲ ;ಕೂಡಲ ಸಂಗಮೇಶ್ವರನದು; ರತ್ನಪಡಿಹರದ 
ನೇಮಿಚಂದ್ರರ ಸಿದ್ದಿಗಸೆಟ್ಟಿ , ದಂಡನಾಥ ಬಸವಣ್ಣ ಈರ್ವರೂ ನಿರ್ದೋಷಿಗಳು ' ಎಂದು 
ನ್ಯಾಯನಿರ್ಣಯವಿತ್ತು ರಾಜಘೋಷಣೆಯನ್ನು ಮಾಡುವರು. 

ಈ ಸುದ್ದಿಯನ್ನು ಕೇಳಿ ಕಲ್ಯಾಣನಾಡಿನ ಜನತೆ ಉಘ ಚಾಂಗು ಭಲಾ! ಎನ್ನುತ್ತ 
ನಲಿಯುತ್ತಿರುವರು. ಬಸವಣ್ಣ , ಸಿದ್ದಿಗಸೆಟ್ಟರ ಜಯ ಜಯ ಧ್ವನಿಯೊಡನೆ ಮಂಗಳವಾದ್ಯ 
ಗಳು ಮೊಳಗುತ್ತವೆ. ಮುಂದೆ ಅಡಿಯಿಡುತ್ತಿರುವ ಬಸವಣ್ಣನವರನ್ನು ತಡೆದು " ಎನ್ನ ನೆಚ್ಚಿನ 
ಪ್ರಧಾನಿಗಳೇ , ನಿಮ್ಮ ನಿಜ ಬೇರೊಂದು ಪದದಿ ಬರೆ ಅದಾರ್ಗ ತಿಳಿಯಬಲ್ಲದು? ಎಲ್ಲರಂತೆ 
ತಾವು ಅನ್ಯರ ಧನಕ್ಕೆ ಮನಸೋಲುವವರಲ್ಲ . ಈ ನಾಡಿನ ಭಾಗ್ಯಲಕ್ಷ್ಮಿಯೊಡನೆ ಧರ್ಮ 
ಶಾಂತಿ ಸ್ವತಂತ್ರತೆ ನೆಲೆಯಾಗಿ ನಿಲ್ಲುವುದು ತಮ್ಮಿಂದಲೇ ; ನಮ್ಮನ್ನು ತಾವು ಅಗಲಲಾಗದು " 
ಎಂದು ಬಿಜ್ಜಳ ಮಹಾರಾಜರು ತಬ್ಬಿಕೊಳ್ಳುವರು. 

ಅಮೃತದ ಕೊಡನ ತುಂಬಿ ಒಡೆಯಹೊಯ್ದು ಅರಸಲುಂಟೇ ? 
ಸ್ವಾಮಿ ನೃತ್ಯ ಸಂಬಂಧವೇ ಎನ್ನ ಭಕ್ತಿ 

ಪ್ರತ್ಯುತ್ತರ ನಾಯಕನರಕ ಕೂಡಲ ಸಂಗಮದೇವ 
"ನಿಮ್ಮನ್ನು ನಾನು ಅಗಲಲಾರೆನು ಎನ್ನುತ್ತ ಗೌರವಿಸುವರು. ಹೋದವರೆಲ್ಲಾ 
ಮತ್ತಿಘಟ್ಟ ಪಾಳೆಯದಿಂದ ಮಹಾಮನೆಗೆ ಹಿಂದಿರುಗುವರು . ಮುನ್ನಿನದಂತೆ 
ಮಹಾದಾಸೋಹ ಸಾಗುತ್ತಿರುವುದು . ಕಲ್ಯಾಣಪಟ್ಟಣದಲ್ಲಿ ಮಹಾಮನೆಯ ಮೇಲೆ 
ನಂದೀಧ್ವಜವು ಬಸವತತ್ತ್ವದ ಆದರ್ಶದಿಂದ ಹಾರಾಡುತ್ತಿರುವುದು. 


ದಿನಾಂಕ ೩೦.೪ . ೧೯೪೯ ರಲ್ಲಿ ಬೆಳಗಾವಿ ಜಿಲ್ಲಾ ಇತಿಹಾಸಪ್ರಸಿದ್ದ ಬೈಲಹೊಂಗಲದಲ್ಲಿ ಶ್ರೀ 
ಬಸವ ಜಯಂತಿಯ ಹಿಂದಿನ ದಿನ ಸಿಂಗಿರಾಜ ಕವಿಕೃತ " ಅಮಲ ಬಸವಚಾರಿತ್ರ " ದ ಈ ಭಾಗವನ್ನು 
ಮೈಸೂರು ಗವಿಮಠಾಧ್ಯಕ್ಷರಾದ ಪರಮಪೂಜ್ಯ ಪಂಡಿತ ಶ್ರೀಮನ್ನಿರಂಜನ ಪ್ರಣವಸ್ವರೂಪಿಗಳಾದ 
ಶ್ರೀ ಗೌರೀಶಂಕರ ಮಹಾಸ್ವಾಮಿಗಳು ಅಪ್ಪಣೆ ಕೊಡಿಸಿದರು. ಅದನ್ನೇ ಆಧಾರವಾಗಿಟ್ಟುಕೊಂಡು 
ಪ್ರೊ . ಎಸ್. ನಂಜುಂಡಯ್ಯನವರು ವಿಸ್ತರಿಸಿ ಬರೆದಿದ್ದಾರೆ. 


ಪ್ರಸಂಗಗಳು 


1 . ಕರಡಿಗೆಯ ಪ್ರಸಂಗ 

"ಒಮ್ಮೆ ಮೈಸೂರಿನ ಅರಮನೆ ಪಂಚಗವಿ ಮಠದ ಜಗತ್ಪಸಿದ್ಧ ವಿದ್ವಾಂಸ 
ರಾದ ಶ್ರೀ ಗೌರೀಶಂಕರ ಸ್ವಾಮಿಗಳವರು ಮೈಸೂರಿನ ತಮ್ಮ ಮಠಕ್ಕೆ ಶ್ರೀ 
ಶಿವಕುಮಾರ ಮಹಾಸ್ವಾಮಿಗಳನ್ನು ಕರೆದೊಯ್ದು ಪಾದಪೂಜೆ ಮಾಡಿ 15 
ತೊಲ ಬಂಗಾರದ ಕರಡಿಗೆಯನ್ನು ( ಲಿಂಗಕರಂಡಕವನ್ನು ) ಅರ್ಪಿಸಿದರು. 
ಶ್ರೀಗಳವರು ' ಬುದ್ದಿ , ನಾನಿದನ್ನು ಧರಿಸುವುದಿಲ್ಲ ' ಎಂದುಬಿಟ್ಟರು. ಆಗ 
ಗೌರೀಶಂಕರ ಸ್ವಾಮಿಗಳು "ಸ್ವಾಮಿ, ನೀವು ಮಹಾ ಜಂಗಮಮೂರ್ತಿಗಳು . 
ನಾನೀಗ ಭಕ್ತನಾಗಿ ನಮ್ಮ ಮಠಕ್ಕೆ ನಿಮ್ಮನ್ನು ಕರೆತಂದು ಪ್ರಸಾದ ಕೈಕೊಂಡಿ 
ದೇನೆ. ಭಕ್ತನಾದವನು ಜಂಗಮಪಾದಕ್ಕೆ ಧನವನ್ನರ್ಪಿಸಬೇಕೆಂಬುದು 
ಸಮಯ, ಧರ್ಮ. ಆದ್ದರಿಂದ ಇದನ್ನು ತಾವು ಧರಿಸಿ ನನ್ನ ಭಕ್ತಿಯನ್ನು 
ಶುದ್ಧಗೊಳಿಸಬೇಕು' ಎಂದು ಹೇಳಿದರು. ತತ್ಕಾಲಕ್ಕೆ ಶ್ರೀಗಳವರು ಅದನ್ನು 
ಧರಿಸಿದರಾದರೂ ತಮ್ಮ ಮಠಕ್ಕೆ ಬಂದು ಅದನ್ನು ತೆಗೆದಿಟ್ಟುಬಿಟ್ಟರು...". 

- ' ಸಿದ್ದಗಂಗಾ ಶ್ರೀ ' ಗ್ರಂಥದಿಂದ 


- 


II 

2. ಗೌರೀಶಂಕರ ಪ್ರಸಾದ ತತ್ವದಲ್ಲಿ ನಡೆದ ಒಂದು ಪವಾಡ 

ಒಮ್ಮೆ ಮನೆಯಲ್ಲಿ ಅನೇಕ ಪಕ್ವಾನ್ನಗಳನ್ನು ಮಹಾರಾಣಿಯವರು 
ಮಾಡಿಸಿದ್ದರು. ಆ ದಿನ ಪಾದಪೂಜೆ ವಗೈರೆ ಆದ ಮೇಲೆಊಟಕ್ಕೆ 
ಅಮ್ಮನವರೇ ಬಡಿಸಲು ಪ್ರಾರಂಭಿಸಿ ಬಹಳ ಜುಲುಮೆ ಮಾಡಿ ಒತ್ತಾಯಿಸಿ 
ನೀಡತೊಡಗಿದರು . ಶ್ರೀ ಗೌರೀಶಂಕರರು ಸುಮ್ಮನೆ ಕುಳಿತುಬಿಟ್ಟರು. 
ಪ್ರಸಾದವೆಲ್ಲ ಮುಗಿದುಹೋಯಿತು. ಮಹಾರಾಣಿಯವರು ಅವರಲ್ಲಿ ಕ್ಷಮೆ 
ಕೇಳಿ ಇನ್ನೆಂದಿಗೂ ಹೀಗೆ ಮಾಡುವುದಿಲ್ಲವೆಂದರಂತೆ. 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


3. ಘಟ್ಟಕುಟೀ ಪ್ರಭಾವ ನ್ಯಾಯ 

ಒಬ್ಬ ಶಾಸ್ತ್ರಿಗಳು ವಿವರಣೆ ಮಾಡುವಾಗ ಒಂದು ಪ್ರಸಂಗದ ಅರ್ಥವನ್ನು ತಪ್ಪು 
ಹೇಳಿದರು. ಒಮ್ಮೆ - ಸುಂಕದಮನೆಯಲ್ಲಿ ಸುಂಕ ಕೊಡುವುದನ್ನು ತಪ್ಪಿಸಲು ಪ್ರಯತ್ನಿಸಿ 
ಕೊನೆಗೆ ಅಲ್ಲಿಂದಲೇ ಹಾಯ್ದು ಹೋಗುವ ಪ್ರಸಂಗವೇ ಬಂದು ಅಷ್ಟರಲ್ಲಿ ಬೆಳಗೇ 
ಆಯಿತಂತೆ. ಸುಂಕವನ್ನು ಕೊಟ್ಟೆ ಹೊರಡಬೇಕಾಯಿತು. ಗೌರೀಶಂಕರ ಸ್ವಾಮಿಗಳವರು 
ಶಾಸ್ತ್ರಿಗಳ ಆ ಅರ್ಥ ಹೇಳುವಿಕೆಯನ್ನು ಸಭೆಯಲ್ಲಿಯೇ ಖಂಡಿಸಿ ಅವರಿಗೆ ಅವಮಾನ 
ಮಾಡಿಬಿಟ್ಟರು. ಅನಂತರ ಅವರ ಮನಸ್ಸು ಮರುಗಿತು. ರಾತ್ರಿ ಮನೆಯಲ್ಲಿ ಮಲಗಿದರು. 
ಮಲಗಿದಾಗ ಕನಸನ್ನೊಂದು ಕಂಡರು. ದೊಡ್ಡ ಕಲ್ಲು ಬಂಡೆಯ ಮೇಲೆ ನಿಂತು ಒಮ್ಮೆಲೇ 
ಕೆಳಗೆ ಬಿದ್ದು ಬಿಟ್ಟ ಹಾಗೆ. ಆಹಾ ! ಎಂದು ಉದ್ಗಾರ ತೆಗೆದು ಎಚ್ಚರಗೊಂಡು 'ಹಿಂದಿನ 
ದಿನ ಸಭೆಯಲ್ಲಿ ನಾನು ಕೇವಲ ದರ್ಪದಿಂದ ವಿದ್ವಾಂಸರನ್ನು ಸಾಮಾನ್ಯವಾದ ವಿಷಯದ 
ಅರ್ಥ ಹೇಳುವಿಕೆಗಾಗಿ ಅವಮಾನಿಸಿದ್ದು ತಪ್ಪು ' ಎಂದು ಸ್ನಾಹಂಕಾರ ಖಂಡನೆ 
ಮಾಡಿಕೊಂಡರು . 
4. ಆತ್ಮೀಯರೊಬ್ಬರ ಪ್ರಸಂಗ 

ಸನ್ಯಾಸಿಯೊಬ್ಬರು ಗೌರೀಶಂಕರ ಸ್ವಾಮಿಗಳವರ ಅತ್ಯಂತ ಆತ್ಮೀಯರು. ಆ ಸನ್ಯಾಸಿಗಳು 
ಬಹಳ ವಿದ್ವಾಂಸರು, ನಿಷ್ಕರು, ಸ್ನೇಹಯೋಗ್ಯರೂ ಆಗಿದ್ದರು. ಅವರು ಕಲಕತ್ತಾದಲ್ಲಿರು 
ತಿದ್ದರು. ಹಲಕೆಲವು ವಿಚಾರಗಳ ವಿಮರ್ಶೆಯನ್ನು ಅವರಲ್ಲಿ ಆಗಾಗ್ಗೆ ಮಾಡುತ್ತಿದ್ದುದರಿಂದ 
ಇಬ್ಬರಲ್ಲಿಯೂ ಅತ್ಯಂತ ಆತ್ಮೀಯತೆ ಬೆಳೆದುಹೋಗಿತ್ತು . ಆಗ ಅವರು ಒಂದು ದಿನ 
ಸ್ವಾಮಿಗಳಿಗೆ ನಿಮ್ಮನ್ನು ನಾನು ಕೊನೆಯ ಕಾಲದಲ್ಲಿ ದರ್ಶಿಸುತ್ತೇನೆ(ಕರೆಸಿಕೊಳ್ಳುತ್ತೇನೆ) 
ಎಂದು ಹೇಳಿದರು . ಅವರಿಗೆ ಅವಸಾನಕಾಲ ಬಂದಿತು. ಸ್ವಾಮಿಗಳು ಅಂದು 
ಇದ್ದಕ್ಕಿದ್ದಂತೆಯೇ ಕಾಶಿಯಿಂದ ಕಲ್ಕತ್ತೆಗೆ ಹೋಗಿ ಅವರನ್ನು ನೋಡುವ ತವಕಪಟ್ಟರು. 
ಬಂದರು, ಆದರೆ ಅವರದು ಉತ್ಮಮಣಸ್ಥಿತಿ. ಅವರಿಗೆ ( ಸನ್ಯಾಸಿಗೆ) ಹೂಗಳ ಮೇಲೆ 
ತುಂಬಾ ಪ್ರೀತಿ. ಸಾಯುವ ಕಾಲದಲ್ಲಿಯೂ ಗುಲಾಬಿಯ ಗಿಡವನ್ನೇ ನೋಡುತ್ತ 
ಮಲಗಿದ್ದರಂತೆ. ಸ್ವಾಮಿಗಳವರು ಅವರ ಸ್ಥಿತಿಯನ್ನು ತಪ್ಪಿಸುವುದಕ್ಕೆ ಹೂವನ್ನು ಕಿತ್ತು 
ಅವರ ಕೊನೆಯ ಕಾಲದ ದೃಷ್ಟಿಯನ್ನು ಬೇರೆ ಕಡೆಗೆ ಹೊರಳಿಸಿದರಂತೆ. 
5 . ಅವಧಾನ 

ಧಾರವಾಡದ ಮುರುಘಾಮಠದಲ್ಲಿ ಒಂದು ಸಾಯಂಕಾಲ ಸ್ವಾಮಿಗಳ ಭಾಷಣವಿತ್ತು . 
ಇನ್ನೂ ಸಮಯವಿದ್ದುದರಿಂದ ಸ್ವಾಮಿಗಳು ಶಿವಯೋಗಿಗಳ ಗದ್ದುಗೆಯ ಆವರಣದಲ್ಲಿ 
ಹುಲ್ಲಿನ ಮೇಲೆ ಕುಳಿತರು. ಅಲ್ಲಿ ಇನ್ನೂ ಕೆಲವು ಮಂದಿ ಬಂದು ಸ್ವಾಮಿಗಳಿಗೆ ನಮಸ್ಕಾರ 
ಮಾಡಿ ಸುತ್ತಲೂ ಕುಳಿತರು. ಅವರಲ್ಲೊಬ್ಬರು ಬುದ್ಧಿ , ತಾವು ತಾತ್ವಿಕ ವಿಷಯಗಳನ್ನು 
ಹೇಳುತ್ತಿಲ್ಲ, ಎಲ್ಲಾ ಕಾಗೆ, ಗುಬ್ಬಿಗಳ ಕತೆಗಳನ್ನೇ ಹೇಳುತ್ತೀರಲ್ಲಾ ಎಂದರು. ಆಮೇಲೆ 

ಭಾಷಣಕ್ಕೆ ಮೊದಲು ನೆರೆದಿದ್ದವರನ್ನು ಕುರಿತು. ಈ ದಿನ ನಾನು ಹೇಳುವ ವಿಷಯಗಳು 
ಅರ್ಥವಾಗದಿರಬಹುದು. ಆದರೆ ಶಬ್ದಗಳನ್ನು ಗಮನವಿಟ್ಟು ಕೇಳಿರಿ " ಎಂದು ಭಾಷಣವನ್ನು 
ಪೂರೈಸಿ ಕೊನೆಯಲ್ಲಿ 'ಈಗ ನಾನು ಒಂದು ಕಾಗೆಯ ಉದಾಹರಣೆಯನ್ನು ಹೇಳುತ್ತೇನೆ 
ಕೇಳಿರಿ' ಎಂದು ಮುಂದಿನ ಉದಾಹರಣೆಯನ್ನು ಹೇಳಿದರು. 

ಮನುಷ್ಯನಿಗೆ ಯಾವ ಕೆಲಸದಲ್ಲಾದರೂ ಅವಧಾನ ಬೇಕು. ಅವಧಾನ ಮುಂದೆ 
ಇದ್ದರೆ ಸಾಲದು; ಅವಧಾನ ಹಿಂದೂ ಇರಬೇಕು. ಎರಡೂ ಕಡೆ ಅವಧಾನವಿದ್ದರೆ 
ಕಾರ್ಯದಲ್ಲಿ ಗುರಿ ಮುಟ್ಟಬಹುದು. 

ಒಮ್ಮೆ ಗುರುಶಿಷ್ಯರಿಬ್ಬರು ಒಂದು ಮರದ ಕೆಳಗೆ ಬಂದು ಕುಳಿತರು. ಗುರುಗಳು 
ಮೇಲೆನೋಡಿದರು. ಮರದ ಮೇಲೆ ಒಂದು ಕಾಗೆ ಮೊಟ್ಟೆಯಿಟ್ಟು ಅದಕ್ಕೆ ಕಾವುಕೊಡುತ್ತಾ 
ಕುಳಿತಿತ್ತು . ಗುರುವು ಶಿಷ್ಯನಿಗೆ ಆ ಕಾಗೆಯನ್ನು ತೋರಿಸಿ ಕಾಗೆಗೆ ಅರಿವಾಗದಂತೆ 
ಮೊಟ್ಟೆಯನ್ನು ತರಬಲ್ಲೆಯಾ ಎಂದು ಕೇಳಿದರು. ಶಿಷ್ಯನು ಆಗಲಿ ಎಂದು ಮರಹತ್ತಿ 
ಕಾಗೆಗೆ ತಿಳಿಯದಂತೆ ಮೊಟ್ಟೆಯನ್ನು ಅಪಹರಿಸಿ ಅದನ್ನು ತನ್ನ ಜೇಬಿನಲ್ಲಿಟ್ಟುಕೊಂಡು 
ಮರದಿಂದ ಕೆಳಕ್ಕೆ ಇಳಿದನು, ಮೊಟ್ಟೆಯನ್ನು ಕೊಡೆಂದು ಗುರುಗಳು ಕೇಳಿದರು. ಶಿಷ್ಯನು 
ಜೇಬಿನಲ್ಲಿ ಕೈಯಿಟ್ಟನು. ಜೇಬಿನಲ್ಲಿ ಮೊಟ್ಟೆಯಿರಲಿಲ್ಲ . ಶಿಷ್ಯನು ಬೆಪ್ಪಾದ, ಗುರುಗಳು 
ತಮ್ಮ ಜೇಬಿನಿಂದ ಮೊಟ್ಟೆಯನ್ನು ತೆಗೆದು ತೋರಿಸಿದರು. ಶಿಷ್ಯನಿಗೆ ಆಶ್ಚರ್ಯವಾಯಿತು. 
ಶಿಷ್ಯನು ಮರ ಹತ್ತಿದಾಗಲೇ ಗುರುಗಳೂ ಅವನ ಹಿಂದೆಯೇ ಮರ ಹತ್ತಿದರು. ಶಿಷ್ಯನಿಗೆ 
ಕಾಗೆಗೆ ಎಲ್ಲಿ ಅರಿವಾಗುವುದೋ ಅದಕ್ಕೆ ತಿಳಿಯದಂತೆ ಮೊಟ್ಟೆಯನ್ನು ಅಪಹರಿಸಬೇಕೆಂಬ 
ಒಂದೇ ಗುರಿ ಇತ್ತು . ತನ್ನ ಹಿಂದೆ ಏನಾಗುತ್ತಿದೆಯೆಂಬುದರ ಪರಿವೆಯಿರಲಿಲ್ಲ . ಶಿಷ್ಯನು 
ಮೊಟ್ಟೆಯನ್ನು ತನ್ನ ಜೇಬಿನೊಳಗಿಟ್ಟುಕೊಂಡಾಗಲೇ ಗುರುಗಳು ಅವನಿಗೆ ತಿಳಿಯದಂತೆ 
ಮೊಟ್ಟೆಯನ್ನು ಶಿಷ್ಯನ ಜೇಬಿನಿಂದ ಅಪಹರಿಸಿ ಅವನಿಗೆ ತಿಳಿಯದಂತೆ ಮೊದಲೇ 
ಕೆಳಗಿಳಿದು ಬಂದಿದ್ದರು. ಶಿಷ್ಯನಿಗೆ ಮುಂದಿನ ಅವಧಾನವಿತ್ತು ತನ್ನ ಹಿಂದಿನ 
ಅವಸಾನವಿರಲಿಲ್ಲ . ಅವನು ತನ್ನ ಗುರಿ ಮುಟ್ಟಲಾಗಲಿಲ್ಲ . ಅದನ್ನು ಗುರುಗಳು ಶಿಷ್ಯನಿಗೆ 
ತಿಳಿಸಿಕೊಟ್ಟರು. ಆದ್ದರಿಂದ ಎರಡೂ ಕಡೆ ಅವಧಾನವಿರಬೇಕು. ಆಗ ಮನುಷ್ಯನು ತನ್ನ ಗುರಿ 
ಮುಟ್ಟುತ್ತಾನೆ. 


6. ಆತ್ಮಾಭಿಮಾನಿ 

ಶ್ರೀಗಳವರು ತಮ್ಮ ಭಾಷಣಗಳಲ್ಲಿ ಮತ್ತು ಸಂದರ್ಶಕರೊಡನೆ ಮಾತನಾಡುವಾಗ 
ಅನೇಕ ಜೀವಂತ ನಿದರ್ಶನಗಳನ್ನು ಕೊಡುತ್ತಿದ್ದರು. ಸಭೆಗಳಲ್ಲಿ ಕುಳಿತು ಭಾಷಣ 
ಮಾಡುವುದಕ್ಕಿಂತಲೂ ಅವರ ಸನ್ನಿಧಿಯಲ್ಲಿ ಕುಳಿತು ಚರ್ಚಿಸುವ ವಿಚಾರವಂತರಿಗೆ ಅವರ 
ಜ್ಞಾನಸಾಗರದಲ್ಲಿ ಅಡಗಿರುವ ಅಪಾರ ರತ್ನಗಳ ಪರಿಚಯವಾಗುತ್ತಿತ್ತು . ಶಾಸ್ತ್ರ , ವೇದಾಂತ, 
ಭಾಷಾಶಾಸ್ತ್ರ , ವಿಜ್ಞಾನ , ಸಾಹಿತ್ಯ , ಕಲೆ, ರಾಜಕಾರಣ ಯಾವುದೇ ವಿಷಯವನ್ನು 

ತೆಗೆದುಕೊಂಡರೂ ನಿರಾತಂಕವಾಗಿ ದೀರ್ಘಕಾಲದವರೆಗೆ ವಿಚಾರ ಮಾಡುತ್ತಾ ಕೇಳುವವರನ್ನು 
ಮಂತ್ರಮುಗ್ಧರನ್ನಾಗಿ ಮಾಡುವ ವಿದ್ವತ್ಸಂಪತ್ತು ಅವರಲ್ಲಿತ್ತು . 

ಒಮ್ಮೆ ಸುತ್ತೂರುಜಗದ್ಗುರುಗಳವರ ವಿದ್ಯಾರ್ಥಿನಿಲಯದ ವಿದ್ಯಾರ್ಥಿಗಳು ನಿಲಯದ 
ನಿಯಮಕ್ಕೆ ವಿರುದ್ಧವಾಗಿ ನಡೆದುಕೊಂಡರು. ಅವರು ತಮ್ಮ ನಡೆಯೇ ಸರಿಯೆಂದು ವಾದಿಸುವ 
ಹಟ ಮಾಡಿದರು. ವಿಶ್ವವಿದ್ಯಾನಿಲಯದ ಉನ್ನತ ತರಗತಿಗಳಲ್ಲಿ ವ್ಯಾಸಂಗ ಮಾಡುತ್ತಿದ್ದ 
ವಿದ್ವಾಂಸರಾದ ವಿದ್ಯಾರ್ಥಿಗಳು ಆ ಸಮಯದಲ್ಲಿದ್ದರು. ತಾವು ಮಾಡಿದುದನ್ನೇ ಸರಿಯೆಂದು 
ವಾದ ಮಾಡಲು ಸಿದ್ದರಾಗಿದ್ದರು. ಅವರೆಲ್ಲರ ನಿಯೋಗವುಗೌರೀಶಂಕರ ಗುರುಗಳ ಬಳಿಗೆ 
ಬಂದಿತು . ಆ ನಿಯೋಗದ ವಿದ್ಯಾರ್ಥಿಗಳವರೊಡನೆ ಅವರ ಚರ್ಚೆ ಆರಂಭವಾಯಿತು. 
ಅನೇಕ ಸಾಹಿತ್ಯಕ ಸಂಗತಿಗಳನ್ನು ಉದಾಹರಿಸುತ್ತಾ ಅವರು ತಮ್ಮ ವಾದವನ್ನು 
ಮುಂದಿಡುತ್ತಿದ್ದರು. ಆ ಸಮಯದಲ್ಲಿ ಷೇಕ್ಸ್ಪಿಯರ್ ಕವಿಯ ಜ್ಯೂಲಿಯಸ್ ಸೀಜರ್ 
ಮತ್ತು ಹ್ಯಾಮೈಟ್ ನಾಟಕಗಳಿಂದ ಕೆಲವುಉದಾಹರಣೆಗಳನ್ನು ಶ್ರೀಗಳವರ ಮುಂದಿಡುತ್ತಾ 
ತಮ್ಮ ವಾದವನ್ನು ಸಮರ್ಥಿಸಿಕೊಳ್ಳುತ್ತಿದ್ದರು. ಶ್ರೀಗಳವರು ಅದೇ ಕೃತಿಗಳ ಅನೇಕ 
ಸಂದರ್ಭಗಳನ್ನು ಉದಾಹರಿಸಿ ಅದರ ವಿವರಣೆಯನ್ನು ಕೇಳಲು ಆರಂಭಿಸಿದರು. ಈ ಎರಡು 
ಕೃತಿಗಳು ಆ ಸಮಯದಲ್ಲಿ ಪಠ್ಯಪುಸ್ತಕವಾಗಿತ್ತಾದುದರಿಂದ ವಿದ್ಯಾರ್ಥಿಗಳಿಗೆ ಅಂತಹ 
ಸಂದರ್ಭಗಳಲ್ಲಿ ಕೆಲವು ಗೊತ್ತಿರುತ್ತಿತ್ತು . ಆದರೆ ಅವರುಗಳಿಗೆ ಅದರ ಅಂತರಾರ್ಥವನ್ನು 
ತಿಳಿದುಕೊಳ್ಳುವ ಸಾಮರ್ಥ್ಯವಿದ್ದಂತೆ ಕಾಣಲಿಲ್ಲ . ಗುರುಗಳು ಈ ಎರಡು ನಾಟಕಗಳನ್ನು 
ಅಲ್ಲಲ್ಲಿ ಉದಾಹರಿಸುತ್ತಾ ಷೇಕ್ಸ್ಪಿ ಯರನ ಹಿರಿತನವನ್ನು ವಿವರಿಸಿದರು. ಅನೇಕ 
ಗಂಟೆಗಳವರೆಗೆ ಈ ವ್ಯಾಖ್ಯಾನ ನಡೆದಿತ್ತು . ಬಂದಿದ್ದ ವಿದ್ಯಾರ್ಥಿಗಳು ಮಂತ್ರಮುಗ್ಧರಾಗಿ 
ಕುಳಿತಿದ್ದರು. ನಾಲೈದು ಗಂಟೆಯೇ ಈ ವಾದವಿವಾದ ನಡೆದಿತ್ತಾದರೂ ಯಾರಿಗೂ 
ಸಮಯದ ಅರಿವಾಗಲಿಲ್ಲ . ಅಲ್ಲಿ ಬೇಸರವೂ ಉಂಟಾಗಲಿಲ್ಲ . ವಿದ್ಯಾರ್ಥಿಗಳೆಲ್ಲಾ ಶ್ರೀಗಳವರಿಗೆ 
ಇಂಗ್ಲಿಷ್‌ಭಾಷೆಯ ಮೇಲಿರುವ ಪ್ರಭುತ್ವ ಮತ್ತು ವಿಚಾರಶಕ್ತಿಯನ್ನು ಕಂಡು ವಿಸ್ಮಯವಾಗಿತ್ತು . 
ಕಾವಿತೊಟ್ಟವರು ಕೇವಲ ಕೆಲವು ಸಂಸ್ಕೃತದ ಗೊತ್ತು ಮಾತನಾಡಿಕೊಂಡು ಜೀವನ 
ಸಾಗಿಸುವವರೆಂಬ ತಾತ್ಸಾರ ಭಾವನೆಯಿಂದ ತುಂಬಿದ್ದ ತಪ್ಪು ಕಲ್ಪನೆಯನ್ನು ಅವರ ಮನದಿಂದ 
ಅಳಿಸಿತ್ತು .ಶ್ರೀಗಳವರನ್ನು ಮದಿಸಿ ವಿದ್ಯಾರ್ಥಿಸಮೂಹ ಹಿಂದಿರುಗಿತ್ತು . ಈ ಎರಡು ನಾಟಕಗಳ 
ವಿಷಯದಲ್ಲಿ ತಾವು ಕಾಲೇಜಿನಲ್ಲಿ ಅಭ್ಯಾಸ ಮಾಡುತ್ತಾ ಯಾವುದನ್ನು ಕಲಿತಿರಲಿಲ್ಲವೋ 
ಅದನ್ನೆಲ್ಲಾ ಅರಿತಂತೆ ಅವರಿಗೆ ಸಮಾಧಾನವಾಗಿತ್ತು . ಯಾರಾದರೂ ವಿಚಾರವಂತರೊಡನೆ 
ಮಾತನಾಡುವಾಗ ಅವರಿಗೆ ತಾವೇ ತಿಳಿದವರೆಂಬ ಅಹಂಭಾವ ಎಂದೂ ಇರಲಿಲ್ಲ . ಇತರರು 
ಮಾತನಾಡುವುದಕ್ಕೆ ಅವಕಾಶವಿತ್ತು . ಅವರ ಅರಿವಿನಿಂದ ತಮ್ಮ ಜ್ಞಾನ ಭಂಡಾರವನ್ನು 
ತುಂಬಿಕೊಳ್ಳಲೆತ್ನಿಸುತ್ತಿದ್ದರು. 

- ಹೃಷಿಕೇಶದಲ್ಲಿ ಆಶ್ರಮವನ್ನು ಸ್ಥಾಪಿಸಿ ಜಗತ್ಪಸಿದ್ಧರಾಗಿದ್ದ ಪರಮಪೂಜ್ಯ ಸ್ವಾಮಿ 
ಶಿವಾನಂದರು ಒಂದು ದಿನ ಗವಿಮಠಕ್ಕೆ ಆಗಮಿಸಿದರು . ಶ್ರೀಗಳವರಿಗೆ ಅವರು ಬರುವ 

ವಿಷಯ ತಿಳಿದೊಡನೆಯೇ ಅವರನ್ನು ಸ್ವಾಗತಿಸಲು ನಿರತರಾಗಿದ್ದರು. ಮಠದ ಬಳಿಗೆ ಬಂದಾಗ 
ತಾವೇ ಕಾರಿನ ಬಳಿಗೆ ಹೋಗಿಮಠಕ್ಕೆ ಕರೆದುಕೊಂಡು ಬಂದು ಸಮಾಸೀನದಲ್ಲಿ ಕುಳಿತುಕೊಂಡು 
ಕುಶಲ ಪ್ರಶ್ನೆ ಮಾಡಿದರು. ಅವರ ಆತ್ಮೀಯ ಸ್ವಾಗತ ವಿನಯಸಂಪನ್ನತೆಗೆ ಉತ್ತಮ 
ನಿದರ್ಶನವೆನ್ನಿಸಿತ್ತು . 

ಅಂತೆಯೇ ಬೆಂಗಳೂರು ಜಿಲ್ಲಾ ಕನಕಪುರದ ದೇಗುಲ ಮಠಾಧ್ಯಕ್ಷರಾದ ಶ್ರೀ ಮನ್ 
ನಿರಂಜನ ಪ್ರಣವಸ್ವರೂಪಿ ನಿರ್ವಾಣ ಸ್ವಾಮಿಗಳವರ ಬಗೆಗೆ ಅವರಿಗೆ ಅಪಾರ ಅಭಿಮಾನ. 
ಅವರನ್ನ ಆಗಾಗ ಸ್ಮರಿಸಿಕೊಂಡು ಶ್ರೀಮಠಕ್ಕೆ ಆಗಮಿಸಿ ಅವರ ಪೂಜಾನಿಷ್ಠೆಗೆ ತಾವೇ 
ಮಣಿಯುತ್ತಿದ್ದರು. ಅವರು ತಮ್ಮ ಜೀವನದಲ್ಲಿ ದೊರೆತ ಭಾಗ್ಯಗಳಲ್ಲಿ ಈ ಪರಿಚಯ 
ಒಂದೆಂದು ಹೇಳಿದ್ದುಂಟು. ಒಂದು ದಿನ ಶ್ರೀಗಳವರ ಪೂಜೆ ಮುಗಿದ ನಂತರ ನಮಿಸಿ 
ಪ್ರಾರ್ಥಿಸಿದರು . ತಮ್ಮ ಅಂತ್ಯಕ್ರಿಯೆಯಲ್ಲಿ ಶ್ರೀಗಳವರು, ಅಂದರೆ ಶ್ರೀ ನಿರ್ವಾಣ 
ಸ್ವಾಮಿಗಳವರು ಆಗಮಿಸಿ ಸದ್ಧತಿಯನ್ನು ಕೊಡಬೇಕೆಂದು ವಿನಂತಿಸಿದರು . ಅದನ್ನು ಕೇಳಿದ 
ನಮ್ಮಲ್ಲಿ ಅನೇಕರಿಗೆ ಕಂಬನಿ ತುಂಬಿ ಬಂದಿತ್ತು . ಅವರಿಗಿನ್ನೂ ಐವತ್ತೆರಡು ವರ್ಷ 
ವಯಸ್ಸಾಗಿರಬಹುದು. ಶ್ರೀ ನಿರ್ವಾಣ ಸ್ವಾಮಿಗಳಿಗೆ ಎಂಬತ್ತು ವರ್ಷ ಮೀರಿತ್ತು . ಅವರನ್ನೇ 
ಪ್ರಾರ್ಥಿಸಿದ್ದು ಎಂತಹ ಸೋಜಿಗದ ಸಂಗತಿ.ಶ್ರೀಗಳವರು ಎಂದೂ ಯಾವುದೇ ನೋವಿನಿಂದ 
ಖಾಯಿಲೆಯಿಂದ ನರಳಿದವರಲ್ಲ . ವೈದ್ಯರ ನೆರವನ್ನೂ ಪಡೆದವರಲ್ಲ . ಅಂದ ಮೇಲೆ 
ಶ್ರೀಗಳವರ ಈ ಪ್ರಾರ್ಥನೆ ನಮ್ಮ ಹೃದಯವನ್ನೇ ಹಿಂಡಿದಂತಾಗಿತ್ತು . ಆದರೆ ನಮ್ಮಗಳನ್ನು 
ಗಮನಿಸಿದಶ್ರೀಗಳವರು ಮತ್ತೆ ಹೇಳಿದರು: " ತಮ್ಮ ಆಯುಷ್ಯ ಮುಗಿದಿದೆ. ಇನ್ನು ಬಹಳ 
ಕಾಲ ಇರಲು ಸಾಧ್ಯವೇ ಇಲ್ಲ ". ಇದನ್ನು ಕೇಳಿದಾಗ ನಮಗೆ ದುಃಖವೇ ಉಕ್ಕಿ ಬಂದಿತ್ತು . 
ಅವರು ನಮ್ಮೊಡನೆ ಸಮಾಧಾನದ ಮಾತುಗಳನ್ನಾಡುತ್ತಾ ' ಇಂತಹ ಮೂರ್ತಿಯಿಂದ ಈ 
ದೇಹಕ್ಕೆ ಸಂಸ್ಕಾರವಾಗುವುದೇ ನನ್ನ ಪುಣ್ಯ ' ಎಂಬುದಾಗಿಯೇ ಅವರನ್ನು ಕೇಳಿಕೊಂಡಿದ್ದೇನೆ. 
ಎಂದರು. ಅವರ ಪ್ರಾರ್ಥನೆಯಂತೆಯೇ ಶ್ರೀ ನಿರ್ವಾಣ ಸ್ವಾಮಿಗಳವರ ಪಾದಸ್ಪರ್ಶದಿಂದ 
ಅವರ ಅಂತ್ಯಸಂಸ್ಕಾರ ನಡೆಯಿತು. ತಮ್ಮ ಆಯುರ್ಧಾಯವನ್ನು ಅವರು ಬಲ್ಲವರಾಗಿದ್ದರು. 
ಆದುದರಿಂದ ಅವರ ಜೀವಿತದ ಅವಧಿಯನ್ನು ಕುರಿತು ಅನೇಕ ಬಾರಿ ಹೇಳಿದ್ದರು. ಅವರು 
ಎಷ್ಟು ವಿನಯಶೀಲರೆಂಬುದಕ್ಕೆ ಅನೇಕ ನಿದರ್ಶನಗಳಿವೆ. ಅವರು ತಮ್ಮ ಪಾದವನ್ನು ಮುಟ್ಟಿ 
ನಮಸ್ಕರಿಸಲು ಯಾರಿಗೂ ಅವಕಾಶವನ್ನೇ ಕೊಡುತ್ತಿರಲಿಲ್ಲ . ಅದಕ್ಕೆ ಯಾರೋ ಕಾರಣವನ್ನು 
ಕೇಳಿದಾಗ "ನೀವುನಮಸ್ಕಾರ ಮಾಡುವುದು ಈ ಕಾಲುಗಳು ಶ್ರೇಷ್ಠವೆಂದಲ್ಲ ಅಥವಾ ಈ 
ಕಾಲು ನನ್ನವೆಂಬ ಅಭಿಮಾನದಿಂದಲೂ ಅಲ್ಲ . ಪರಮಾತ್ಮನ ಪಾದಕ್ಕೆ ನಮಸ್ಕರಿಸುವ 
ಭಾವನೆಯಿಂದ ನಮಸ್ಕರಿಸುವಿರಿ. ಪರಮಾತ್ಮನ ಪಾದಗಳು ಎಲ್ಲೆಲ್ಲು ಇರುತ್ತವೆ. ಅವು 
ಅಗೋಚರವಾದುದರಿಂದ ಕಾಣುವ ಪಾದಕ್ಕೆ ಪ್ರಣಾಮವನ್ನು ಸಲ್ಲಿಸುವ ಮೂಲಕ 
ಪರಮಾತ್ಮನಿಗೆ ನಮಿಸಲು ಮಾನವ ಪ್ರಯತ್ನ ಪಡುತ್ತಾನೆ. ಅಂತಹ ಮಾನವನ ಪಾದಗಳು 
ನಮಗೆ ಸ್ಪರ್ಶನಕ್ಕೆ , ದರ್ಶನಕ್ಕೆ ದೊರೆಯವುದು ದುರ್ಲಭ. " ಆದುದರಿಂದ 

ಯತ್ನವಯವಶಿರೋಮದೀಯಂತವತವಸದನ್ವಯಂತೇ 

ಯವ ಯತ್ನವ ಮನೋಮದೀಯಂತವತವ ತವ ಸ್ವರೂಪಂ|| 
ಎಂಬ ಉಪನಿಷದ್ವಾಣಿಯನ್ನು ನೆನಪಿನಲ್ಲಿಟ್ಟುಕೊಳ್ಳಬೇಕು. ಅಂದರೆ ಮಹಾತ್ಮನ ಪಾದ 
ಗಳನ್ನೂ ಸ್ವರೂಪವನ್ನೂ ಮಾನವನು ಕಾಣದವನಾಗಿ ಅವನು ಎಲ್ಲೆಲ್ಲಿ ತನ್ನ ತಲೆಯಿಡುವನೋ 
ಅಲ್ಲೆಲ್ಲ ನಿನ್ನ ಪಾದಗಳಿರಲಿ, ಅಲ್ಲೆಲ್ಲ ನಿನ್ನ ಸ್ವರೂಪವಿರುವಂತಾಗಲಿ ಎಂಬುದಾಗಿ 
ಮಹರ್ಷಿಗಳೇ ಪ್ರಾರ್ಥಿಸಿದ್ದಾರೆ. ಅಂತೆಯೇ ನಮ್ಮ ಪ್ರಾರ್ಥನೆ ಇರಬೇಕಾಗಿರುವುದರಿಂದ 
ನಮ್ಮ ಪಾದಗಳನ್ನೇ ಮುಟ್ಟಿ ನಮಸ್ಕರಿಸುವ ಅಗತ್ಯವಿಲ್ಲ ' ಎಂದು ಉಪದೇಶವನ್ನಿತ್ತರು. 

ಶ್ರೀಗಳವರು ಎಷ್ಟು ವಿನಯಸಂಪನ್ನರೋ ಅಷ್ಟೇ ಸ್ವಾಭಿಮಾನಿಗಳೂ ಆಗಿದ್ದರು. 
ಅದಕ್ಕೆ ಅವರ ಗುರುಗಳ ಬಗೆಗೆ ಅವರು ನಡೆದುಕೊಂಡ ರೀತಿಯೇ ಒಂದು ನಿದರ್ಶನ. 
ಕಾಶಿಯಲ್ಲಿ ವರ್ಷಕ್ಕೊಮ್ಮೆ ಪಂಡಿತರ ಮೇಳ ನಡೆಯುತ್ತಿತ್ತು . ಶ್ರೀ ಮದನಮೋಹನ 
ಮಾಳವೀಯರೇ ಅದರ ವ್ಯವಸ್ಥಾಪಕರು, ಪಂಡಿತಸಭೆಯಲ್ಲಿ ದಿನಕ್ಕೊಬ್ಬರ ಭಾಷಣವಿರು 
ತಿತ್ತು . ಪ್ರವಚನ ನೀಡುವ ಪಂಡಿತರು ಕುಳಿತು ಕೇಳುವುದಕ್ಕೆ ಪ್ರತ್ಯೇಕ ಆಸನವಿರುತ್ತಿತ್ತು . 
ಅದಕ್ಕೆ ವ್ಯಾಸಪೀಠವೆಂದು ಕರೆಯುತ್ತಿದ್ದರು. ಶ್ರೀಗಳವರ ಪಾಂಡಿತ್ಯ ಭಾರತವ್ಯಾಪಿಯಾಗಿತ್ತು . 
ಶ್ರೇಷ್ಠ ವಿದ್ವಾಂಸರ ಪಂಕ್ತಿಯಲ್ಲಿ ಶ್ರೀಗಳವರು ಪರಿಗಣಿತರಾಗಿದ್ದರು. ಒಂದು ದಿನ 
ಶ್ರೀಗಳವರನ್ನೂ ಪ್ರವಚನಕ್ಕೆ ಆಹ್ವಾನಿಸಲಾಗಿತ್ತು . ಪಂಡಿತ ಮಾಳವೀಯರೇ ಸಭೆಯಲ್ಲಿ 
ಉಪಸ್ಥಿತರಿರುತ್ತಿದ್ದರು. ವ್ಯಾಸಪೀಠವು ಶೋತೃಗಳು ಕುಳಿತುಕೊಳ್ಳುವ ಸ್ಥಾನಕ್ಕಿಂತಲೂ 
ಒಂದಡಿ ಎತ್ತರದಲ್ಲಿರುತ್ತಿತ್ತು . ಶ್ರೀಗಳವರ ಭಾಷಣದ ದಿನ ಗೌರೀಶಂಕರ ಶ್ರೀಗಳವರು 
ಬ್ರಾಹ್ಮಣರಲ್ಲದುದರಿಂದ ಬ್ರಾಹ್ಮಣರಿಗಿಂತಲೂ ಎತ್ತರದಲ್ಲಿ ಕುಳಿತುಕೊಳ್ಳುವುದನ್ನು 
ಮಡಿವಂತ ಪಂಡಿತರು ಸಹಿಸಲಿಲ್ಲ . ಅದಕ್ಕೆ ಮಾಳವೀಯರೂ ಸಮ್ಮತಿಸಿದ್ದರೆಂದು ತಿಳಿದು 
ವಿಷಾದಗೊಂಡಶ್ರೀಗಳವರು ವ್ಯಾಖ್ಯಾನ ಮಾಡದೆ ಸಭೆಯಿಂದ ಹಿಂದಿರುಗಿದರು. ಪಂಡಿತರಿಗೆ 
ಮುಖ ಮುರಿದಂತಾಗಿತ್ತು . ಈ ಪ್ರಸಂಗ ಪತ್ರಿಕೆಯಲ್ಲಿ ಪ್ರಕಟವಾಗಿತ್ತು . ಅದು ವಿಮರ್ಶಯ 
ಹಾದಿ ಹಿಡಿಯುತ್ತಿತ್ತು . ಆಗ ವ್ಯವಸ್ಥಾಪಕರು ಶ್ರೀಗಳವರಲ್ಲಿ ಕ್ಷಮೆ ಕೇಳಿದರು. ಅವರ 
ಅಜ್ಞಾನದ ಮೌಡ್ಯಕ್ಕೆ ಶ್ರೀಗಳು ಮರುಗಿದರು. ಮಾಳವೀಯರಿಗೆ ವ್ಯಾಸಪೀಠದ ಬಗೆಗಿದ್ದ 
ದುರಭಿಮಾನವನ್ನು ಬಿಡಿಸಿದರು. ಪಂಡಿತರೆಲ್ಲರೂ ಎಚ್ಚರಗೊಳ್ಳುವಂತೆ ಬಸವಣ್ಣನವರ 
ವಚನವನ್ನು ಹೇಳಿ ಅದನ್ನು ಸಂಸ್ಕೃತದಲ್ಲಿ ಭಾಷಾಂತರ ಮಾಡಿ ಹೇಳಿದರು. 


ವ್ಯಾಸಬೊಯಿತಿಯ ಮಗ, ಮಾರ್ಕಂಡೇಯ ಮಾತಂಗಿಯ ಮಗ, 
ಮಂಡೋದರಿ ಕಪ್ಪೆಯ ಮಗಳು. 
ಕುಲವನರಸದಿರಿಂ ಭೋ ! ಕುಲದಿಂದ ಮುನ್ನೇನಾದಿರಿಂ ಭೋ ! 
ಸಾಕ್ಷಾತ್ ಅಗಸ್ಯ ಕಬ್ಬಿಲ, ದುರ್ವಾಸ ಮುಚ್ಚಿಗ, ಕಶ್ಯಪ ಕಮ್ಮಾರ, 
ಕೌಂಡಿನ್ಯನೆಂಬ ಋಷಿ ಮೂರು ಭುವನವರಿಯದೆ ನಾವಿದ ಕಾಣಿ ಭೋ ! 


ಪ್ರಸಂಗಗಳು 

ನಮ್ಮ ಕೂಡಲಸಂಗನ ವಚನವಿಂತೆಂದುದು: 
ಶ್ವಪಚೋಪಿಯಾದಡೇನು, ಶಿವಭಕ್ತನೆ ಕುಲಜಂ ಭೋ ! 


ಪುರಾಣಗಳ ದೃಷ್ಟಿಯಿಂದ ನೋಡಿದಾಗ ಜಾತಿಯ ಆಧಾರದಿಂದ ಅನೇಕರನ್ನು ಹಿರಿಯರೆಂದು 
ಕರೆಯುವಂತಿಲ್ಲ . ವ್ಯಾಸರು ತಮ್ಮ ವಿದ್ವತ್ತಿನಿಂದ, ತಪೋಮಹಿಮೆಯಿಂದ 
ಹಿರಿಯರೆನಿಸಿದರು. ನಮ್ಮ ರಾಷ್ಟ್ರಜೀವನದಲ್ಲಿ ಜಾತೀಯತೆಯು ನಮ್ಮ ಐಕ್ಯತೆಯ ಹಾಗೂ 
ಪ್ರಗತಿಗೆ ಕಂಟಕವಾಗಿ ಪರಿಣಮಿಸಿದೆ. ರಾಷ್ಟ್ರವಾದಿಗಳೂ ಈ ಅಪವಾದಕ್ಕೆ ತುತ್ತಾಗುವುದು 
ಶೋಚನೀಯ ಎಂದು ಎಚ್ಚರಿಸಿದರು. ಅದರಿಂದ ಪಂಡಿತರ ಮೇಲೆ ಎಷ್ಟರಮಟ್ಟಿನ 
ಪರಿಣಾಮವಾಯಿತೆಂದು ಹೇಳಲು ಸಾಧ್ಯವಿಲ್ಲ . ಆದರೆ ಶ್ರೀಗಳವರನ್ನು ಮತ್ತೆ ಇಂತಹ 
ಪಂಡಿತಮೇಳಕ್ಕೆ ಪ್ರವಚನಕ್ಕಾಗಿ ಆಹ್ವಾನಿಸಲೇ ಇಲ್ಲ . ಆದರೂ ತಮ್ಮ ಆತ್ಮಾಭಿಮಾನಕ್ಕೆ 
ಕುಂದು ತಂದುಕೊಳ್ಳಲು ಅವರು ಒಪ್ಪಲಿಲ್ಲ . ತಾವು ಕಾಶಿಯಲ್ಲಿ ಇರುವವರೆಗೆ ಸ್ವಾಭಿಮಾನಿ 
ಯಾಗಿಯೇ ಇದ್ದರು. ಉದ್ದಾಮ ಪಂಡಿತರು ಅವರಿದ್ದಲ್ಲಿಗೇ ಬರುತ್ತಿದ್ದರು. ಅನೇಕರು 
ಅವರಲ್ಲಿ ಅತ್ಯಂತ ವಿಶ್ವಾಸಿಗಳಾಗಿಯೇ ಇದ್ದರು. 


7. ಸಾಕ್ಷಾತ್ಕಾರ 
* ಶ್ರೀಗಳವರು ವಿಖ್ಯಾತ ವಿದ್ವಾಂಸರು . ಅವರಿಗೆ ಅನೇಕ ಭಾಷೆಗಳ ಪರಿಚಯವಿತ್ತು . 
ಮೈಸೂರಿಗೆ ಬಂದ ನಂತರ ಅವರು ತಮಿಳು ಭಾಷೆಯನ್ನೂ ಅಭ್ಯಾಸ ಮಾಡಿದ್ದರು. ಶ್ರೀಗಳವರು 
ಅನೇಕ ಶರಣರ ಜೀವನಚರಿತ್ರೆಗಳನ್ನು ರಗಳೆ, ಕಾವ್ಯಗಳ ರೂಪದಲ್ಲಿ ರಚಿಸಿದ್ದರೆಂದು 
ಹೇಳಿದ್ದರು. ಆದರೆ ಅದರ ಯಾವ ಹಸ್ತಪ್ರತಿಯೂ ಸಿಕ್ಕಲಿಲ್ಲ . ಅನೇಕರ ಕೋರಿಕೆಯಂತೆ 
ಅಕ್ಕಮಹಾದೇವಿಯ ಚರಿತ್ರೆಯನ್ನು ಚಂಪೂಕಾವ್ಯವಾಗಿ ಬರೆಯುತ್ತಿದ್ದರು . 
ಮುದ್ರಣಕಾರ್ಯವನ್ನು ನಾನೇ ನೋಡಿಕೊಳ್ಳುತ್ತಿದ್ದೆ . ಎಲ್ಲ ಅಧ್ಯಾಯಗಳ ಕಥಾ 
ಸಂದರ್ಭಗಳನ್ನು ಆಗಾಗ ಉದಾಹರಿಸುತ್ತಿದ್ದುದನ್ನು ಅನೇಕರು ಕೇಳಿದ್ದರು. ಆದರೆ ಮುದ್ರಣ 
ಕಾರ್ಯಕ್ಕೆ ಹಸ್ತಪ್ರತಿಯನ್ನು ಮುದ್ರಣಾಲಯಕ್ಕೆ ತಾವೇ ಸ್ವತಃ ಬರೆದು ಕೊಡುತ್ತಿದ್ದರು. 
ಯಾವಾಗ ಕೇಳಿದರೂ ಸಾಕಷ್ಟು ಬರೆದು ಕೊಡುತ್ತಿದ್ದರು. ಒಂದು ಬಾರಿ ಕೊಟ್ಟ ವಿಷಯ 
ಅಚ್ಚಾದ ನಂತರವೇ ಮುಂದಿನ ವಿಷಯವನ್ನು ಬರೆದುಕೊಡುತ್ತಿದ್ದರು. ಅದನ್ನು ಯಾವುದ 
ರಿಂದಲೂ ಪ್ರತಿ ಮಾಡಿದುದನ್ನು ನಾವು ಯಾರೂ ನೋಡಲಿಲ್ಲ . ಪೂರ್ಣವಾಗಿ ಬರೆದಿಟ್ಟು 
ದನ್ನು ನಾವಾರೂ ಕಾಣಲಿಲ್ಲ . ಅವರು ಆ ರೀತಿ ಬರೆದುಕೊಟ್ಟದರಲ್ಲಿ ಐದನೇ ಅಧ್ಯಾಯದ 
ವರೆಗೆ ಮಾತ್ರ ಮುದ್ರಣ ಮುಗಿದಿತ್ತು . ಅಷ್ಟರಲ್ಲೇ ಅವರ ಆರೋಗ್ಯಕೆಟ್ಟುಹೋಗಿಅದು 
ಹಾಗೆಯೇ ಉಳಿಯಿತು. ಅವರ ಕಾಲಾನಂತರ ಅವರು ರಚಿಸಿದ ಪ್ರತಿಗಾಗಿ ಹುಡುಕಿದೆವು. 
ಎಲ್ಲೂ ದೊರೆಯಲಿಲ್ಲ . ಒಂದು ಪುಸ್ತಕದಕೊನೆಯ ಪುಟದಲ್ಲಿ ಚಾಮುಂಡೇಶ್ವರಿ ಬೆಟ್ಟದ 
ತಪ್ಪಲಿನ ಪಂಚಗವೀ ಮಠದಲ್ಲಿರುವ ಗೌರೀಶಂಕರ ಸ್ವಾಮಿಯು ಬರೆದು ಮುಗಿಸಿದ 
ಅಕ್ಕಮಹಾದೇವಿ ಕಾವ್ಯವೆನ್ನುವಂತಹ ಎರಡು ಪದ್ಯಗಳು ಮಾತ್ರ ದೊರಕಿದುವು. ಅವು 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಮುಕ್ತಾಯದ ಪದ್ಯಗಳಾಗಿದ್ದುವು. ಆದರೆ ಉಳಿದ ಅಧ್ಯಾಯಗಳ ಪ್ರತಿ ದೊರೆಯಲೇ ಇಲ್ಲ . 
ಆದುದರಿಂದ ಅಕ್ಕಮಹಾದೇವಿ ಕಾವ್ಯ ಅಷ್ಟಕ್ಕೇ ನಿಂತಿದೆ. ಅಕ್ಕಮಹಾದೇವಿಯು ಕಲ್ಯಾಣಕ್ಕೆ 
ಹೊರಟ ಪ್ರಸಂಗ ಮತ್ತು ಕಲ್ಯಾಣದಲ್ಲಿ ನಡೆದ ಅವರ ವಾದವಿವಾದಗಳೇ ಶರಣಸಾಹಿತ್ಯದಲ್ಲಿ 
ಅಮೂಲ್ಯ ಘಟನೆ. ಅದು ದೊರೆಯದಿರುವುದು ನಿಜಕ್ಕೂ ಕನ್ನಡದ ದೌರ್ಭಾಗ್ಯ . 

ಶ್ರೀಗಳವರ ಜೀವನದ ಪರಮೋದ್ದೇಶದಲ್ಲಿ ಭಗವದ್ಗೀತೆಗೆ ಸಂಸ್ಕೃತದಲ್ಲಿ ಅಮೂಲ್ಯ 
ವಾದ ಭಾಷ್ಯವೊಂದನ್ನು ಬರೆಯುವುದಾಗಿತ್ತು . ಅನೇಕ ಪಂಡಿತರೊಡನೆ ಅವರ ವ್ಯಾಖ್ಯಾನ 
ವೈಖರಿಯನ್ನು ದೀರ್ಘಕಾಲದವರೆಗೆ ವಿಮಸುತ್ತಿದ್ದುದನ್ನು , ಅದರಲ್ಲೂ ಹದಿನಾಲ್ಕು ಹದಿನೈದನೆಯ 
ಅಧ್ಯಾಯದ ವ್ಯಾಖ್ಯಾನವನ್ನು ವಿವರಿಸಿದ್ದನ್ನು ಸ್ವತಃಕೇಳಿದ್ದೇನೆ. ಆದರೆ ಅದರ ಸಾರವನ್ನು 
ಅರಿಯುವ ಸಾಮರ್ಥ್ಯ ನನಗಾಗಲಿಲ್ಲ . ಆದರೆ ಅದನ್ನು ಕೇಳುತ್ತಾ ಆನಂದಪಟ್ಟಿದ್ದೆ . ಮತ್ತೆ 
ತಮ್ಮ ವ್ಯಾಖ್ಯಾನ ಮತ್ತು ಇತರರ ವ್ಯಾಖ್ಯಾನಗಳಿಗೆ ಇರುವ ವ್ಯತ್ಯಾಸವನ್ನು ವಿವರಿಸಿದ್ದುಂಟು. 
ಆದರೆ ಗೀತಾಭಾಷ್ಯದ ವಿಷಯದಲ್ಲಿ ಮಾತನಾಡುವಾಗ ಯಾವುದೇ ಲಿಖಿತ ಪುಸ್ತಕವನ್ನು 
ಮುಂದಿಟ್ಟುಕೊಂಡು ಓದಿ ಹೇಳುತ್ತಿರಲಿಲ್ಲ . ಕಂಠಸ್ಥವಾದಂತೆ ನಿರರ್ಗಳವಾಗಿ ಹೇಳುತ್ತಿದ್ದರು. 
ಆದರೆ ಅವರ ನಿವಾಸದಲ್ಲಿ ಭಾಷ್ಯದ ಒಂದು ಪುಟವೂ ಸಹ ನಮಗೆ ದೊರೆಯಲಿಲ್ಲ . ಅದು 
ಪೂರ್ಣವಾದರೆ ಈ ಯುಗದ ಜಗದ್ವಿಖ್ಯಾತ ಕೃತಿಯಾಗಬಲ್ಲುದೆಂದು ಶ್ರೀಗಳವರು ಅಪ್ಪಣೆ 
ಕೊಡಿಸಿದ್ದರು. ದುರ್ದೈವಕ್ಕೆ ವಿಧಿ ಅದನ್ನು ಆಗಗೊಡಲಿಲ್ಲ . 
8. ಮಂತ್ರಶಕ್ತಿ ಪ್ರಯೋಗ 
- ಶ್ರೀಮತ್ಸುತ್ತೂರು ವೀರಸಿಂಹಾಸನಾಧೀಶ್ವರರಾದ ಜಗದ್ಗುರು ಶ್ರೀ ಶಿವಯೋಗಿ 
ಶಿವರಾತ್ರೀಶ್ವರ ಮಹಾಸ್ವಾಮಿಗಳವರು ಶಿವಪೂಜಾನಿಷ್ಠರೂ , ವ್ಯವಹಾರಚತುರರೂ 
ಆಗಿದ್ದರು. ಅವರ ಜೀವನದ ಸಾಧನೆಗೆ ಇದೇ ಗ್ರಂಥಕರ್ತರ ' ಮಂತ್ರ ಮಹರ್ಷಿ' ಮತ್ತು 
' ಆದರ್ಶ ' ಕೃತಿಗಳನ್ನು ಗಮನಿಸಬಹುದು. ಈ ಪ್ರಾಂತ್ಯದ ಅನೇಕ ಜ್ಯೋತಿಷ್ಯ ತಜ್ಞರು 
ಜಗದ್ಗುರುಗಳವರ ಜಾತಕವನ್ನು ಬರೆದಿದ್ದರು.ಶ್ರೀಗಳವರಿಗೂ ಜಾತಕದಲ್ಲಿ ಪೂರ್ಣ ನಂಬಿಕೆ 
ಇತ್ತು . ಅದರಂತೆ ಒಂದು ಕಾಲದಲ್ಲಿ ಆಯುಷ್ಯವೇ ಮುಗಿಯಿತೆಂಬ ಸೂಚನೆಯೂ ಇತ್ತು . 

ಅದೇ ಸಮಯಕ್ಕೆ ಜಗದ್ಗುರುಗಳವರು ತೀವ್ರ ವ್ಯಾಧಿಗೆ ತುತ್ತಾಗಿ ಮಲಗಿದರು. ಆಗ 
ಶ್ರೀ ||೩|| ಪ||ಸ್ವ | ಗೌರೀಶಂಕರ ಮಹಾಸ್ವಾಮಿಗಳವರೂ ಜಗದ್ಗುರು ಶ್ರೀ ಶಿವರಾತ್ರಿ ರಾಜೇಂದ್ರ 
ಮಹಾಸ್ವಾಮಿಗಳೂ ಮೈಸೂರಿನಲ್ಲಿದ್ದರು. ಅಷ್ಟರಲ್ಲೇ ಹಿರಿಯ ಜಗದ್ಗುರುಗಳ ( ಮಂತ್ರ 
ಮಹರ್ಷಿಗಳ) ವೇದನೆಯು ಉಲ್ಬಣವಾಗಿದೆಯೆಂದೂ , ಅವರು ಪ್ರಜ್ಞಾಶೂನ್ಯರಾಗಿರುವರೆಂದು 
ವರ್ತಮಾನ ಬಂದಿತು. ಕಿರಿಯ ಜಗದ್ಗುರುಗಳವರು ಅತೀವ ದುಃಖಕ್ಕೆ ಒಳಗಾದರು. ತಾವು 
ಸುತ್ತೂರಿಗೆ ಹೋಗುವುದರೊಳಗಾಗಿ ಅವರು ಉಳಿಯುವರೋ ಇಲ್ಲವೋ ಎಂಬ ಸುದ್ದಿ 
ಬಂದಿತ್ತು . ಕಿರಿಯ ಜಗದ್ಗುರುಗಳವರಿಗೆ ಕಳವಳವಾಗಿತ್ತು . ಶ್ರೀ ಗೌರೀಶಂಕರ ಸ್ವಾಮಿಗಳು 
ಅವರಿಗೆ ಧೈರ್ಯ ಸಮಾಧಾನಗಳನ್ನು ಹೇಳುತ್ತಿದ್ದರು. ಕಳವಳ ಪಡಬೇಕಾದ ಅಗತ್ಯವೇ 

ಇಲ್ಲವೆಂದು ಹೇಳುತ್ತಿದ್ದರು. ಆದರೂ ಅವರ ಮಾತು ಸಮಾಧಾನವುಂಟುಮಾಡುತ್ತಿರಲಿಲ್ಲ . 
ಗೌರೀಶಂಕರ ಶ್ರೀಗಳವರ ಮುಖದ ಮೇಲೆ ಕಳವಳದ ಭಾವನೆ ಕಂಡುಬರುತ್ತಿರಲಿಲ್ಲ. ಸುತ್ತೂರಿಗೆ 
ಹೊರಡುವ ಮುನ್ನ ಒಂದು ನೋಟು ಪುಸ್ತಕವನ್ನೂ ಪೆನ್ನನ್ನೂ ತರಿಸಿಕೊಂಡರು. ನಂತರ 
ಜಗದ್ಗುರುಗಳವರ ಜೊತೆಯಲ್ಲಿ ಸುತ್ತೂರಿಗೆ ಪ್ರಯಾಣ ಮಾಡಿದರು. ಅಲ್ಲಿ ನೋಡಿದಾಗ 
ಹಿರಿಯ ಜಗದ್ಗುರುಗಳವರು ಅತ್ಯಂತ ಕಳವಳ ಸ್ಥಿತಿಯಲ್ಲಿದ್ದರು. ಅವರ ಜೊತೆಯಲ್ಲಿ ವೈದ್ಯರೂ 
ಹೋಗಿದ್ದರು. ವೈದ್ಯರ ಚಿಕಿತ್ಸೆ ಅವರನ್ನು ಗುಣಮುಖರಾಗಿ ಮಾಡುವ ಸೂಚನೆಗಳೇನೂ 
ಕಂಡುಬರಲಿಲ್ಲ . ಸ್ವಲ್ಪ ಕಾಲದ ನಂತರ ಶ್ರೀಗಳವರು ಅವರ ಬಳಿಗೆ ಬಂದು ಅವರಿಗೆ 
ಮುಖವನ್ನು ತೊಳೆಯಿಸಿ ಭಸ್ಮಧಾರಣೆ ಮಾಡಿದರು. ಜಗದ್ಗುರುಗಳವರು ಸ್ವಲ್ಪ ಕಾಲದಲ್ಲೇ 
ಕಣ್ಣೆರೆದು ವೀಕ್ಷಿಸಿದರು. ಅವರೇನು ಮಾತನಾಡುವ ಸ್ಥಿತಿಯಲ್ಲೂ ಇರಲಿಲ್ಲ . ಆದರೆ ಅರಿವು 
ಮೂಡಿಬಂದಿತ್ತು .ಶ್ರೀಗಳವರು ತಾವು ತಂದಿದ್ದ ನೋಟು ಪುಸ್ತಕದ ಮೊದಲನೇ ಪುಟದಲ್ಲಿ 
ಪ್ರಣವ ಪಂಚಾಕ್ಷರಿ ಮಂತ್ರದ ಕೆಲವು ಸಾಲುಗಳನ್ನು ಬರೆದು ಅದನ್ನು ಜಗದ್ಗುರುಗಳವರು 
ಮುಂದುವರಿಸಬೇಕೆಂದು ಸೂಚಿಸಿದರು. ಜಗದ್ಗುರುಗಳವರು ಹಾಸಿಗೆಯಲ್ಲಿ ಮಲಗಿಕೊಂಡೇ 
ಮಂತ್ರಾಕ್ಷರವನ್ನು ಬರೆಯುವುದನ್ನು ಮುಂದುವರಿಸಿದರು. ಜಗದ್ಗುರುಗಳವರು ದಿನದಿನಕ್ಕು 
ಗುಣಮುಖರಾಗುತ್ತಾ ಬಂದರು . ಅಂತೆಯೇ ಮಂತ್ರಲೇಖನವನ್ನು ನಿತ್ಯತಪಸ್ಸಾಗಿ 
ಮಾಡಿಕೊಂಡರು. ಸುಮಾರು ಹದಿನೈದು ವರ್ಷಗಳವರೆಗೆ ಒಂದು ದಿನವೂ ತಪ್ಪದೆ 
ಮಂತ್ರಲೇಖನಯಜ್ಞ ಮುಂದುವರಿಯಿತು, ನಿತ್ಯವೂ ಹತ್ತು ಗಂಟೆಗಳಿಗೆ ಕಡಿಮೆಯಿಲ್ಲದಂತೆ. 
ತಮ್ಮ ಅಂತ್ಯಯಾತ್ರೆಯವರೆಗೆ ಮಂತ್ರಲೇಖನಯಜ್ಞವನ್ನು ಮುಂದುವರಿಸಿದರು. ಮುತ್ತು 
ಜೋಡಿಸಿದಂತೆ ಲಕ್ಷಾಂತರ ಮಂತ್ರಗಳನ್ನು ಲಿಖಿಸಿ ಪೂಜ್ಯರು ತಮ್ಮ ಆಯುರ್ಧಾಯವನ್ನು 
ದಾಟಿ ಮುನ್ನಡೆದರು. ಇದು ಜಗದ್ಗುರುಗಳವರಿಗೆ ಶ್ರೀಗಳವರುಕೊಟ್ಟ ದಿವ್ಯ ಔಷಧವಾಗಿ 
ಪರಿಣಮಿಸಿತು. ಕೊನೆಯ ಘಳಿಗೆಯವರೆಗೆ ಯಾವ ರೋಗರುಜಿನಗಳಿಗು ತುತ್ತಾಗದೆ ತಮ್ಮ 
ಮಂತ್ರತಪಸ್ಸನ್ನು ಮುಂದುವರಿಸಿದರು. ಪೂಜ್ಯರು ಇಚ್ಛೆಯಂತೆ ತಮ್ಮ ಐಹಿಕ ದೇಹವನ್ನು 
ತ್ಯಜಿಸಿದರೇ ಹೊರತು ಮೃತ್ಯು ತಾನಾಗಿ ಬಂದುದಲ್ಲವೆಂಬುದನ್ನು ಜಗದ್ಗುರುಗಳವರ ಅಂತಿಮ 
ದರ್ಶನ ಪಡೆದವರೆಲ್ಲರೂ ಬಲ್ಲವರು. ಮಹಾಮಂತ್ರಶಕ್ತಿಯ ಪ್ರಯೋಗವನ್ನು ಶ್ರೀಗಳವರು 
ಜಗದ್ಗುರುಗಳವರ ನಿಷ್ಠೆಯ ಮೂಲಕ ನಡೆಸಿ ಅದರ ಸಫಲತೆಯನ್ನು ತೋರಿಸಿಕೊಟ್ಟರು. 
ಮಂತ್ರಲೇಖನಯಜ್ಞವು ನಾವು ಬಯಸಿದ ಫಲವನ್ನು ನೀಡುವ ಕಲ್ಪವೃಕ್ಷವೆಂದು 
ಹೇಳುತ್ತಿದ್ದರು. 

ಪ್ರಣವ ಪಂಚಾಕ್ಷರಿ ಮಂತ್ರವೆಂಬುದು ಜೀವನ ಸಂಜೀವಿನಿಯೆಂದು ಬೋಧಿಸುತ್ತಿದ್ದರು. 
ತಮ್ಮ ಆಯುರ್ಧಾಯವು ಅತಿ ಶೀಘ್ರವಾಗಿ ಮುಗಿಯುವುದೆಂದು ಅನೇಕ ಬಾರಿ ಹೇಳುತ್ತಿ 
ದ್ದರು. ಆದರೆ ತಮ್ಮ ಜೀವನಾವಧಿಯನ್ನು ಹೆಚ್ಚಿಸಲು ಅವರು ಈ ಔಷಧಿಯನ್ನು ಸ್ವಂತಕ್ಕೆ 
ಬಳಸಲಿಲ್ಲ . ಹೀಗೇಕೆ ಎಂಬ ಪ್ರಶ್ನೆ ಮೂಡಿಬರಬಹುದು. ಆದರೆ ಶ್ರೀಗಳವರು ಈ ಜೀವನ 
ಸಾಕೆಂದು ನಿರ್ಧರಿಸಿದಂತೆ ಕಾಣುತ್ತಿತ್ತು . ಮತ್ತೊಂದು ಜನ್ಮದಲ್ಲಿ ಬಂದು ಮತ್ತೇನನ್ನೋ 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಸಾಧಿಸಬೇಕೆಂಬ ಸಂಕಲ್ಪವುಳ್ಳವರಾಗಿದ್ದರೋ ಏನೋ ಎನ್ನುವಂತಿತ್ತು ಅವರ ಭಾವನೆ . 
ಅದ್ವಿತೀಯ ಪಂಡಿತರೊಬ್ಬರಿಂದ ಈ ನಾಡು ಏನನ್ನು ನಿರೀಕ್ಷಿಸಿತ್ತೋ ಅದು ಲಭ್ಯವಾಗಲಿಲ್ಲ . 
ತಪಸ್ವಿಗಳಿಂದ ಏನನ್ನು ಅಪೇಕ್ಷಿಸಿತ್ತೋ ಅದೂ ಪ್ರಾಪ್ತವಾಗಲಿಲ್ಲ . ಅಂಥ ಪುಣ್ಯಜೀವಿಗೆ 
ಜನ್ಮವಿತ್ತ ಭಾರತಭೂಮಿ ಅವರ ತಪಸ್ಸನ್ನು ವ್ಯರ್ಥವಾಗಲು ಸಮ್ಮತಿಸುವಳೇ , ಅಥವಾ 
ಇನ್ನೊಂದು ಜನ್ಮವಿತ್ತು ಮಹತ್ಕಾರ್ಯವನ್ನೆಸಗಲು ಅನುವುಮಾಡಿಕೊಡುವಳೇ ಎಂಬುದನ್ನು 
ಕಾಲವೇ ನಿರ್ಧರಿಸಲಿ, ನಿರೀಕ್ಷಿಸಲಿ. 

ಪರಿವಿಡಿ 
ಬಾಷ್ಪಾಂಜಲಿ 

ವಿದ್ವಾನ್ ಶ್ರೀ ಎಂ . ಜಿ. ನಂಜುಂಡಾರಾಧ್ಯ 
' ಅಕ್ಕಮಾದೇವಿ' – ವಿದ್ವತ್ತಿನ ಬಿಂದ್ವಂಶ 

ಶ್ರೀ ಶಿವರಾತ್ರಿ ರಾಜೇಂದ್ರ ಮಹಾಸ್ವಾಮಿಗಳು 
' ಅಕ್ಕಮಾದೇವಿ' - ಚಂಪೂಕಾವ್ಯ 

ಶ್ರೀ ಜಯಚಾಮರಾಜ ಒಡೆಯರ್ 
ಶ್ರೀ ಗೌರೀಶಂಕರ ಮಹಾಸ್ವಾಮಿಗಳು 

ಪಂಡಿತ ಚನ್ನಪ್ಪ ಎರೇಸೀಮೆ 
ತಪೋಕ್ಷೇತ್ರದ ಉತ್ತುಂಗ ಶಿಖರ 

ಡಾ . ಎಂ . ಚಿದಾನಂದ ಮೂರ್ತಿ 
ಶ್ರೀ ಗವಿಮಠದ ಗೌರೀಶಂಕರರು 

ಡಾ. ಎಸ್ . ಎಂ . ವೃಷಭೇಂದ್ರಸ್ವಾಮಿ 
ಜ್ಞಾನಶಿಖರ ಗೌರೀಶಂಕರ 

ಹೆಚ್ . ಗಂಗಾಧರನ್ 
ಜ್ಞಾನವೈರಾಗ್ಯ ನಿಧಿ 

ಶ್ರೀ ಗೌರೀಶಂಕರ ಮಹಾಸ್ವಾಮಿಗಳು 

ಪ್ರೊ . ಎಸ್ . ನಂಜುಂಡಯ್ಯ 
ಉದ್ದಾಮಪಂಡಿತರು 

ಗೌರೀಶಂಕರ ಮಹಾಸ್ವಾಮಿಗಳವರು 

ಡಾ . ಚನ್ನಬಸಪ್ಪ 
ನಿರಾಭಾರಿನಿರಂಜನ - ನೆನಪಿನಂಗಳದಿಂದ 

ಕೆ. ಎಸ್ . ಮಹಾಂತದೇವರು 
ಮೈಸೂರಿನ ಪಂಚಗವಿಮಠದ 

ಶ್ರೀ ಗೌರಿಶಂಕರ ಮಹಾಸ್ವಾಮಿಗಳು 
ಪ್ರೊ . ಮಲೆಯೂರು ಗುರುಸ್ವಾಮಿ 


601 


622 


662 


667 


672 


ಬಾಷ್ಪಾಂಜಲಿ 


ಗೌರೀಶ ಶಂಕರನ ನಿಜರೂಪ ಸುರಭೂಜ! 
ಗೌರೀ - ಶಂಕರ ಗುರುವೆ ಶಿವನೊಲುಮೆ ನಿನಗಕ್ಕೆ !! 
ಹಳ್ಳಿಯಲಿ ಸಂಜನಿಸಿ ಪಟ್ಟಣದ ಪಲ್ಲವಿಸಿ 
ಕಾಶಿಯಲಿ ಕಂಗೊಳಿಸಿ ಜನಮನದ ಹಂದರದಿ 
ಸಿಂಗರದ ತೇರಿನೋಲು ಕುಸುಮಿಸಿದ ಲತೆಯಿಂದು 
ಫಲಮಿಡಿವ ಮುನ್ನವೇ ಕೂರವಿಧಿಕಪಿಯಿಂದ 
ಬುಡಕಡಿದು ನೆಲಕುರುಳುವೆದೆಬಿರಿವ ದೃಶ್ಯಮಿದ 
ಕಂಡರಿದು ಕರಗದಿರಲಳವಹುದೆ ಲೋಕದೊಳು? 


ಹLLLLLLLLLLLLLLLLLLLLL 


ಪದಿನಾಲ್ಕು ಬರಿಸಗಳ ಹಸುಳೆಯೊಳೆನಿನ್ನೊಳಗೆ 
ಹಸನಾಗಿ ಕುಡಿಯೊಡೆದ ಜ್ಞಾನರತ್ನದ ಕಲಿಕೆ 
ಅರಮನೆಯ ಗವಿಮಠದ ವೇದಿಕೆಯನಡರುತಲೆ 
ಮಿಡಿದೊಳಗೆ ನಗುತಿತ್ತು ; ಬೆಳೆಯಲನುವಾಗಿತ್ತು ! 

ಎಳೆತನದೆ ಕವನಸುಮ ವನಲತೆಯೊಳರಳಿತ್ತು ! 
ಅಲ್ಲಿಂದ ಕಾಶಿಯೊಳು ಪದವಿಸಿ ಪಲಕಾಲ 
ನೀಂ ನೆಗಳಿದೋಜೆಯನು ನೆನೆಯಲೆಂತಳವುದು ? 
ಕಾವ್ಯಶಾಸ್ತ್ರಗಳೊಲುಮೆ ಸದ್ಯೋಷ್ಠಿ ಸಮದೃಷ್ಟಿ 
ವಿದ್ಯಾರ್ಜನೆಯೆ ನಿತ್ಯ ಜೀವನಂ ತಾನೆನಿಸಿ 
ಮುಪ್ಪತ್ತು ಮೂರ್ಬರಿಸ ಸಕಲ ಸಚ್ಛಾಸ್ತ್ರಗಳ 
ಸಾರತರ ಗಂಗೆಯೊಳು ಮಿಂದಮಲಸುಜ್ಞಾನ 
ದನುಭವದ ಸುಧೆ ಗಳಿಸಿ ಜನುಮ ಸಾರ್ಥಕಗೈದೆ. 

ಪೌರ್ವಾತ್ಯ ಪಾಶ್ಚಾತ್ಯ ಬಿಚ್ಚೆಕಡಲೊಳಗಿಳಿದು 
ಸದ್ವಿಷಯರತ್ನಗಳ ಸರಗೊಳಿಸಿ ಕಂಠದೊಳು 

ಧರಿಸಿರಲು ಮಣಿಕಾಂತಿ ಮಾತಿನೊಳು ಮೂಡಿಹುದು. 
ಆಂಗ್ಲಕವಿಕೃತಿ ಕಂಠಗತಮೆನಿಸಿ ತೊಳಗುತಿರೆ 
ನಿಖಿಲಶಾಸ್ತ್ರಾಮೃತವು ಹೃದಯದಲಿ ಪಲ್ಲವಿಸಿ 
ಪಡಿನುಡಿದು ಮಿಡಿಯುವುದ ಮರೆಯಲೆಂತಹುದಿನ್ನು ! 


೨೫ 


ನೀನಿಂತು ಕಾಶಿಯೊಳು ಕಲಿಕೆಯಲ್ಲಿ ತೊಡಗಿರ್ದು 
ನಿನ್ನ ನಾಡಿನ ಜನಕೆ ಜ್ಞಾನಸುಧೆಯುಣಬಡಿಸೆ 
ಕಳಕಳಿಸಿ ಕಾಯ್ದಿರುವ ಸಮಯದಲಿ - 


- 


೩೦ 


ಕನ್ನಡದ 
ನಾಡಿನಲಿ ತಿಳಿವಳಿದು ಹಳುವದಲಿ ತಡಕಾಡಿ 
ದಾರಿಗಾಣದೆ ಜನವು ತವಕದಲಿ ಕೊರಗುತಿರೆ; 
ಗುರು- ವಿರಕ್ತರ ಕಲಹ, ಬಡವ ಬಲ್ಲಿದ ಕುಹಕ, 
ಒಳಪಂಗಡಗಳಿರವನರಿಯದೆಯೆ ಜನಕಡಲು 
ತೆರೆಗಲುಕಾದಾಡಿ ಬಳಲಿಕೆಯ ಗಳಿಸಿತ್ತು . 
ಐಕ್ಯತೆಯ ಕೀಲ್ಮುರಿದು ಜನಮನದ ಹೊಲಗಳೊಳು 
ಕಲಹಕಳೆ ಬೆಳೆದಿತ್ತು ; ನಡೆಯಲೆಡೆಗೊಡದಿತ್ತು ! 
ಒಳಜಗಳ ಕಾರ್ಮೋಡ ಕವಿದಿರ್ದ ನಾಡಿನಲಿ 
ಧೃತಿಗೆಟ್ಟು ದುಮ್ಮಾನ ಕಳಲೆಯೆ ಕವಿದಿತ್ತು ! 
ಜನಹೃದಯ ಸೊಗವಳಿದು ಕಾಂತಿಯಳಿದುಳಿದಿತ್ತು !! 


೩೫ 


ಜ್ಞಾನಗಿರಿಮೇರುವೆನೆ ಗೌರಿ- ಶಂಕರ ಗುರುವಿ 
ನಾಗಮನಕೆದುರಾಗಿ ಸ್ವಾಗತವ ಬಯಸಿತ್ತು . 


ನಿನ್ನಮಲ ಪೆಸರಿನಿಂ ಭಾವುಕತೆಯೊಂದಿರ್ದ 
ಜನಮೆಂದು ನಿನ್ನ ತುಲ ದಿವ್ಯದರುಶನ ಪಡೆದು 
ಕೃತಕೃತ್ಯರಾಗುವೆವೊ ಎಂದು ತಪಿಸುತಲಿತ್ತು . 


೪೫ 


" ಗೌರಿ- ಶಂಕರ ಗುರುವು ಕಾಶಿಯಿಂ ಬರುವನದೊ ? 
ಬಂದನದೊ !!" ಎಂದೆನುತೆ ಮುದವಡೆದು ನಲಿದಿತ್ತು . 


ಬೆಂಗಳೂರಿನ ಭವ್ಯ ಜಯದೇವ ಭವನದಲಿ 
ನಿನ್ನ ವಾಣಿಯನಂದೆ ಕೇಳಿದುದು ನಾಂ ಮೊದಲು; 
ಕವಿವಾಣಿವಿಮಲೇಂದು ಜನಹೃದಯಕುಮುದವನು 
ಅರಳಿಸಿದ ಶುಭದಿನದ ಅಮರ ದೃಶ್ಯವನೆಂತು 


೫೦ 

ಮರೆಯಲಳವಹುದೆಮಗೆ? ಕನ್ನಡ ಕಲಾವಿದರ , 
ಕವಿಕುಲವ, ಬರಹಿಗರ ಕರೆಕರೆದು ಪರಿಚಯದ 
ನುಡಿಗಳಲಿ ಹರಕೆಯಲಿ ಮನ್ನಿಸಿದ ಸೋಜಿಗವ ! 


ಕನ್ನಡಕೆ- ಸಂಸ್ಕೃತಕೆ ಸಂಧಿಸಿದ ಕೆಳೆತನವ 
ದ್ರಾವಿಡಕ- ವೈದಿಕಕೆ ಪೊಂದಿರುವ ನಂಟುವನು 
ವಚನರತ್ನದ ಕಳೆಗೆ ಉಪನಿಷದ ಹಿನ್ನೆಲೆಯ 
ವರವೀರಶೈವಮಿದು ಪರಮವೈದಿಕಮೆಂಬ 
ಒಗಟುಗಳ ಬಿಡಿಬಿಡಿಸಿ ನಿರವಿಸಿದ ಸೋಜಿಗವ! 
ಸಾಹಿತ್ಯ ಸೌಂದರ್ಯ ನಿಲವುಗನ್ನಡಿವಿಡಿದು 
ಸಂಸ್ಕೃತಿಯ ಭವ್ಯತೆಯ ತೆರೆದಿಟ್ಟು ನಲಿಸುತಲಿ 
ವಚನಗಳನುದಹರಿಸಿ ಶ್ರುತಿತತಿಯ ಪಡಿನುಡಿಸಿ 
ವಿವರಿಸಿದ ಸೌಜನ್ಯಮೆಂತು ಬಣ್ಣಿಸಲಹುದು? 


ಧಾರ್ವಾಡ ನಗರಿಯಲಿ ಮುರುಘಶನಿರವಿನಲಿ 
ಮೂರ್ತಿಗಳ ಬಳಗದಲಿ ಕಲಿತವರ ಕೆಲದೊಳಗೆ 
ಸಭ್ಯಸಮುದಯದಿದಿರು ನಿರವಿಸಿದ ಕಿರುಗತೆಯ ; 
ಯೋಗವಾಸಿಷ್ಠದೊಳು " ಎಲ್ಲವನ್ನು ಬಿಟ್ಟೆ " ನೆಂದ 
ಡವಿಗಡರಿದ ಕತೆಯ ; ಕಿರುಗತೆಯ ಮರೆಯೊಳಗೆ 
ಹುದುಗಿರುವ ಮಧುರತೆಯ ಮರೆಯಲೆಂತಹುದಯ್ಯ ! 
ಎದುರಾಗಿ ಬರುತಿರಲು ಅರಳೆಗಾಡಿಯ ಬಳಗ 
' ಯಾರಿದನು ನೂಲುವರು ? ನೇಯುವರದಾರಿದನು ?' 
ಎಂದಳಲಿ ಮರುಳಾದ ಬಾದಶಹನಾ ಕತೆಯ; 
ಭಾಷಣವಕೇಳುತಲಿ ತಾಸುಗಳು ಕಳೆಯುವುದೆ 
ಕಾಣದಿರ್ದಾ ದಿನವ ಕಾಣಲೆಂತಹುದಿನ್ನು ? 


28 


ಶಿವಶರಣ ತತ್ತ್ವಗಳನನುಭವದೊಳಳವಡಿಸಿ 
ಪಾಂಡಿತ್ಯ ಪೀಠದೊಳಗೊರೆಗಲ್ಲ ಮೇಡಿ 
ಸೂಕ್ಷಾರ್ಥದೆಳೆಗಳನು ಬಿಡಿಬಿಡಿಸಿ ಬಿತ್ತರಿಪ 
ಚಾತುರಿಯ ವೈದುಷ್ಯವನ್ನೆಲ್ಲಿಯರಸುವುದು ? 


ಆಜಾನುಬಾಹುವೆ ನಿನ್ನ ಮಂಗಲಮೂರ್ತಿ! 
ಪೆಸರಿನೊಲುಉನ್ನತಂ ನಿನ್ನ ತೇಜಃಸ್ಫೂರ್ತಿ!! 
ನಿನ್ನ ಭಾಷಣಮೆನಿತು ಸಿಂಗರಂ ಗುರುದೇವ! 

ಶರ್ವಾಣಿ ಗಂಗೆಯೋಲುಗೈರ್ವಾಣಿ ತುಂಗೆಯೊಲು 
ನಿನ್ನಡಿಯನಾಶ್ರಯಿಸಿ ಧನ್ಯತೆಯ ಪಡೆದಿಹರು. 


ಹಿಮಗಿರಿಯ ತುದಿಯಿಂದ ಗಂಗೆ ನೆಲಕಿಳಿವಂದು 
ಪರಿಪರಿಯ ಕಿರುತೆರೆಯ ತುಂತುರುರೆ ಸಿಡಿವಂತೆ 
ಲಲಿತಪದ ಸುಭಗತೆಯ ವಿಮಲಸಂಸ್ಕೃತವಾಣಿ 


೮೫ . 


ಇಂಪುಕಂಪನು ತಳೆದು ಸೊಂಪೆಸೆದ ಗೈರ್ವಾಣಿ 
ನಿನ್ನ ಮುಖದಿಂದಿನ್ನು ಕೇಳಲೆಮಗಳವಹುದೆ? 
ಮಂತ್ರಮುಗ್ಧರುವಂತೆ ನಿನ್ನ ನುಡಿಗಡಲಿನಲಿ 
ಮಿಂದು ಮುಕ್ತರುಮೆನಿಸಿಯಾನಂದಿಸಿದ ದಿನವ 
ನೆನೆನೆನೆದು ತನ್ಮಯತೆ ಪಡೆಯುವುದು ಜನಮನವು 


೯೦ 


ಹಿರಿಕಿರಿಯ ಭೇದಗಳ ಗುರುಪೀಠಗರಿಮೆಗಳ 
ಲೆಕ್ಕಿಸದ ನಿಜಯೋಗದನುರಾಗಿ ಗುರುದೇವ! 


೯೫ 


ನಡೆದುದೇ ಬಟ್ಟೆಯೆನೆ ನುಡಿದುದೇ ವೇದಮೆನೆ 
ತಾನೇತಾನಾಗಿರ್ದ ನಿನ್ನ ನನ್ನಿಯನೆಲ್ಲಿ 
ಅರಸುವುದು ಮಹನೀಯ! ನಿನ್ನಡಿಯ ತಲದಲ್ಲಿ 
ಅರಸನಿವ, ತಿರುಕನಿವ, ಸಿರಿವಂತ, ಕಡುಬಡವ 
ರೆಂಬ ತೊಡಕುಗಳುಂಟೆ? ದುರ್ನಯವ ಕಂಡೊಡನೆ 
ಕೆಂಡದೊಲು ಕನಲುತಿಹ, ದುಃಖಿಗಳ ಕಂಡೊಡನೆ 
ಮಲಮಲನೆ ಮರುಗುತಿಹ ನಿನ್ನ ಮನವನವರತ 
ಸುಮದಂತೆ ಕೋಮಲಂ ಶಿಲೆಯಂತೆ ಕಠಿನಮುಂ 
ತಾನೆನಿಸಿ ರಾಜಿಪುದು. ನಿನ್ನಮಲ ನುಡಿವೆಳಗು 


೧೦೦ 


ಪರಮಾರ್ಥ ತಂಬೆಲರ ತೀಡುತಿರೆ, ಭವಬೇಗೆ 
ಬಗೆಹರಿದು ಮನಕೆ ತಂಪೆಸಗುತಿರೆ, ಸಂಸಾರ 
ಸಾರಮೆನೆ, ಇಳೆ ಸಗ್ಗವೆಂದೆನಿಸಿ ಜನಮನದ 
ಬದುಕಿನೊಳೆ ಮುಕುತಿಯನು, ಬಾಳಿನೊಳೆ ಬೆಲ್ಲವನು 
ಕಂಡರಿವ ನಿನ್ನ ಮಲ ಸೋಜಿಗದ ಸದ್ಯೋಧೆ 
ಜನದಳಲ ಕಳೆದುಳಿಸಿ, ಬಾಳ ಬೆಳೆ ಕಳೆಗೊಳಿಸಿ 
ಸತ್ಯವನ್ನು ಸಿಂಗರಿಸಿ ನಿತ್ಯತೆಯ ನೆಲೆಗೊಳಿಸಿ 
ಪೊರದೆಮ್ಮ ಹರಸಯ್ಯ ಗೌರಿ- ಶಂಕರ ಗುರುವೆ!! 

ಜನದ ಜಂಗುಳಿಯಿಂದ ಮೇಲೇರಿ ಮಿರುಗುತಲಿ 
ಗಗನಚುಂಬಿಯಮಾಗಿ ರಾಜಿಸುವ ಗಿರಿಶಿಖರ 
ಭಾರತದ ವರಮಕುಟ ಗೌರಿ- ಶಂಕರದಂತೆ 
ವಿದ್ಯೆಗಾಕರಮೆನಿಸಿ ಆಳದಲಿ ನೀಳದಲಿ 
ಕಲಿತನದ ಕಾಂತಿಯಲಿಕೋಮಲತೆ ಮನಸಿನಲಿ 
ಮೇಲ್ಮೀಯಲಿ ಮಹಿಮೆಯಲಿ ಗೌರಿ- ಶಂಕರ ಗುರುವೆ 
ಪಾರಗನು ನೀನೆನಿಸಿ ಬೆಳಗುತಿಹೆಯನವರತ ! 


೧೫ . 


೧೨೦ 


ನಿನ್ನೊಲುಮೆ ಶಿಷ್ಯರಿದೊ ಮೌನದಲಿ ನಿಂದಿಹರು! 
ಶಿವರಾತ್ರಿ ಗುರುವರನ ಸಂತೈಸು ವಿನಯದಲಿ! 
ಶಿವರಾತ್ರಿ ರಾಜೇಂದ್ರನಿದೊ ನೋಡು ಮೌನದಲಿ 
ದುಗುಡಕಡಲಲಿ ಮುಳುಗಿ ದಡಗಾಣದಳಲುತಿಹ ! 
ನಿನ್ನ ಬರವನೆ ನೆನೆದು ನಿನ್ನ ಸನ್ನಿಧಿಗೆಂದು 
ಪಲದಿನದೆ ತಪಮಿರ್ದ ನಿನ್ನಣುಗ ಶಿವರಾತ್ರಿ 
ರಾಜೇಂದ್ರ ಚಂದ್ರಮನ ಲಾಲಿಸುವ ಗುರುವಾರು ? 


೧೨೫ 


ಬಾಲ್ಯದೊಳೆನಿನ್ನಡಿಯ ನೆರಳರಸಿ ವಾರಣಾ 
ಸಿಗೆ ಬಂದು ನಿನ್ನ ಸದ್ಯೋಧೆಯಿಂ ತಣಿದಣುಗ 
ಪರಪುಟ್ಟನಾಗುವುದ ನೆನೆದೊಡನೆ ಎದೆಬಿರಿದು 
ಹೋಳಾಗದಿಹುದೆಂತು ? ಸಂತೃಪ ತೆರನೆಂತು ? 


೧೩೦ 


ನಿನ್ನ ತೇಜೋರಾಶಿಪುಂಜವನು ಮನೆಮನೆಗೆ | 
ಕೊಂಡೊಯು ಜನಮನವ ತಣಿಸಲೆಳಸಿದ ಕನಸು 
ಸಸಿಯಂತೆ ಕುಡಿಮುರಿದು ಬಾಳಳಿದು ಹುಡಿಯಾಯ್ತು . 
ನಿನ್ನಮಲವಾಗ್ತಾರೆ ಸುಧೆ ಸುರಿಸಿ ಜನಹೃದಯ 
ಹುಲುಸಾಗಿ ಫಲಿಸುವುದ ಮನಸಾರೆ ನಿರುಕಿಸಲು 
ಹಿಡಿದ ತಪ ಫಲಿಸದೆಯೆ ನೆನಹುಗಳ ನಡುನೀರ 
ಹೊಳೆಯೊಳಗೆ ಕದಡಿಹುದು; ಹಳುವದಲಿ ಮುಳುಗಿಹುದು. 


೧೩೫ 


ಮೂಲವಿಗ್ರಹದಂತೆ ನೀನಿರಲು ಯೋಗದೊಳು 
ನಿನ್ನ ತೇಜೋರಶ್ಮಿ ಪ್ರಭೆಗೊಂಡು ನಾಡಿನಲಿ 
ಕಳಲೆಯ ಕಡಿದೊಗೆದು ಬೆಳಕ ನೆಲೆಗೊಳಿಸಲುರೆ 
ಹಗಲಿರಳು ಪಲತೆರದಿ ಹಲುಬುತಿಹ ಹದನರಿದು 
ಪೇಳದೆಯೆ ತೆರಳುವುದು ತರವಹುದೆ ಗುರುದೇವ! 


೧೪೦ 

ಕಾಶಿಯಂದಾಗಮಿಸಿದೇಳು ವರುಷವದಿನ್ನು ತುಂಬಿಲ್ಲ 
ವೆಲೆ ಬಿದಿಯ , ಗುರುವರನ ಕೊಂಡೊಯ್ಯಲೇನು ಕೊರ 
ತೆಯೊ ನಿನಗೆ ? ನಿನ್ನ ಕೋರೆಯು ಮುರಿದು ಹಾಳಾಗ!! 
ಸಜ್ಜನರ ಮಿಳ್ಳುವೆನೆ ಹೆಚ್ಚೇನ ಸವಿಯೇನು? 
ಪಾಪೀಚಿರಾಯುಮೆಂದೆಷ್ಟೋ ಜನ ಹೊರೆಯಾಗಿ 
ಬದುಕುತಿರೆ ಬುವಿಯೊಳಗೆ ಕಲ್ಲೆದೆಯ ಕ್ರೂರವಿಧಿ! 
ಚಾಗಿಗಳ ಯೋಗಿಗಳ ಜಗಿಜಗಿದು ಕಬಳಿಸಿದ 
ರುಂ ನಿನ್ನ ಪಸಿದ ಕುಳಿ ತುಂಬಿಲ್ಲವೇಂ ನಿನಗೆ ? 


೪೫ 


೧೫೦ 


ದೌರ್ಜನ್ಯ ಮರ್ದಿಸುತೆ ಸಜ್ಜನರ ಪೊರೆಯುತಿಹ 
ಹೈಮವತಿ ಚಾಮುಂಡಿ ಮಡಲಿನಲಿ ಮೌನದಲಿ 
ನಿಜಲಿಂಗಯೋಗದೊಳು ಸುಖನಿದ್ದೆಗೈದಿಹೆಯೊ ? 
ಪಾಂಡಿತ್ಯ ಗಳಿಸದೆಯೆ ಪಂಡಿತರು ತಾವೆಂದು 
ಬಿರುದಿನೋಲೆಯ ಬಳಗ ಬಳಸಿರಲು ಮೈಯೆಲ್ಲ 
ಬಡಬಡಿಪ ಜಡರುಗಳ ನಡೆ ನೋಡಿ ನಾಚಿದೆಯೋ ? 
ನಿಖಿಲ ವಿದ್ಯಾನಿಧಿಯು ತಾನೆನಿಸಿ ತುಂಬಿರುವ 
ಕೊಡದಂತೆ ತುಳುಕದೆಯೆ ಗಂಭೀರನೆನಿಸಿರ್ದ 
ನಿನಗೆಂತು ದುರ್ವಿಧಿಯ ಶೃಂಖಲೆಯ ಬಂಧನವು? 


೫೫ 


ತನುವಿರ್ದು ನಿರ್ದೇಹಿ ಮನಮಿರ್ದು ತಲ್ಲೀನ 
ನೆಂದೆನಿಸಿ ನಿರ್ಲಿಪ್ತಯೋಗವನ್ನು ತಳೆದಿಹೆಯೊ ? 


ನಂದನಾಬ್ದಕೆ ಸಲುವ ಕೃಷ್ಣಜನುಮಾಷ್ಟಮಿಯ 
ಕುಜದಿನದೆ ನಂದನಣುಗನು ಕೃಷ್ಣ ಕರೆದೊಯ್ಕೆ 
ತೆರಳಿದೆಯೊ ? ನಿನ್ನ ಗೀತಾಭಾಷ್ಯ ಸೌರಭವ 
ದಿನದೊಳಗೆ ಪಸರಿಸಲು ದಿವಿಜತತಿ ಕರೆದಿಹುದೊ ? 


೬೫ . 


ಅಕ್ಕನಾ ವೈರಾಗ್ಯ ಅಣ್ಣನುರುತರ ಭಕ್ತಿ 
ಚೆನ್ನಬಸವನ ನನ್ನಿ ಸಿದ್ಧರಾಮನ ಸಿದ್ಧಿ 
ಅಲ್ಲಮನ ಸಲೀಲೆಯುಲ್ಲ ಸದಿ ಹುರಿಗೊಳಲು 
ಶಿವಶರಣ ತತ್ತ್ವಗಳ ಬಿತ್ತರಿಪ ನಿನ್ನಮಲ 
ವಾಣಿಯನು ಮತ್ತೆಲ್ಲಿ ಅರಸುವುದು ಗುರುದೇವ? 
ಒಂದು ಕೆನ್ನೆಗೆ ಹೊಡೆಯ ಮತ್ತೊಂದ ತೋರಿಸಲು 
ಬೆಸಸಿರುವ ಕರುಣಾಳು ಏಸುವಿನ ತತ್ವವನು, 

ಇಸ್ಲಾಮಧರ್ಮದುರು ಶಾಂತಿಸಂದೇಶವನು, 
ಪರಮಹಂಸನುಮಾದ ಶ್ರೀರಾಮಕೃಷ್ಣ ಗುರು 


ವರವಿಂದ - ಕಬೀರರನು, ಸನ್ಮಾನ್ಯ ಚೈತನ್ಯ 
ಸಾಧು- ಸಚ್ಚರಿತೆಗಳ ಸದ್ರೋಧೆ ಸಾರವನು 
ನಿನ್ನಂತೆ ಉಂಡುಣಿಸಿ ತಣಿಸುವರದಾರಿನ್ನು ? 


೭೫ 


ರಾಷ್ಟ್ರಪಿತ ಗಾಂಧಿಜಿಯ , ಧರ್ಮಾತ್ಮ ಮಾಲವಿಯ , 
ರಾಷ್ಟ್ರಪತಿ ರಾಜೇಂದ್ರಹಿತನೆನಿಸಿ ರಾಜಿಸಿದೆ ; 
ಕೃಪಲಾನಿ ಜವಹರರ, ಮಹದೇವ ಭಾಯಿಯರ, 
ಸಖನೆನಿಸಿ ರಾಷ್ಟ್ರಹಿತದೆಸಕದೊಳು ಹೆಗಲಿತ್ತು 
ವರಧರ್ಮ ಸೂಕ್ಷ್ಮಗಳ ಬಗೆಯರುಹಿ ಬೆಳಗಿರುವೆ! 
ಜಾತಿ ಮತ-ಕೋಮುಗಳಕೋಟಲೆಗೆದೂರಾಗಿ 
ದಿವ್ಯಮಾನವ ಜೀವನಾದರ್ಶಭವ್ಯತೆಯ 
ಮೂರ್ತಿಯೆನೆ ಮಹಿಯೊಳಗೆ ಮಹಿತಾತ್ಮನಾಗಿರುವೆ ! 
ಸಕಲ ಜೀವಾತ್ಮರಿಗೆ ಲೇಸನೇ ಬಯಸುತಿಹ 
ನಿಜಶರಣ ನೀನೆನಿಸಿ ಲೋಕಗುರುವಾಗಿರುವೆ! 


೮೫ . 


೧೯೦ 


ವಿದ್ಯಾರ್ಥಿವೃಂದಮಿದು ಕಂಬನಿಯ ತಳೆದಿಹುದು 
ನಿನ್ನ ತುಲ ವೈರಾಗ್ಯವಾಕ್ಷುಧೆಯ ಸರಸಿಯೊಳು 
ಮೀವ ಭಕ್ತರ ಬೃಂದ, ಸುಜ್ಞಾನಸುಧೆಯುಂಡು 
ತಣಿವ ವಿದ್ವಂಗಕಿನ್ನೆಯಾಶ್ರಯವು? 
ರಾಜಕುಲಮೌಳಿ ಜಯಚಾಮನಾತ್ಮಾರಾಮ ! 
ರಾಜಮಾತೆಯ ಭಕ್ತಿಹೃತ್ಕುಮುದಕುಲಸೋಮ!! 
ಕಾಶಿಯಲಿ ನೀನಿರಲು ಶ್ರೀಮಠದ ರಕ್ಷಣೆಯ 
ಹೊಣೆ ಹೊತ್ತು; ಚಿದ್ಭಕ್ತಿಯಿಂ ತನ್ನಯಾತ್ಮವನ 
ದೆಂತಂತು ಗವಿಮಠವನೊಪ್ಪದಿಂದಿರಿಸಿರ್ದು; 
ನಿನ್ನ ದರುಶನಕಾಗಿ ಚಾದಗೆಯದೆಂತಂತು 
ಕಾಯ್ತಿರ್ದು; ಸದ್ಭಕ್ತಿಯಿಂ ನಿತ್ಯದಾಸೋಹ 
ಸೇವೆಯೊಳು ನಿಜತನುವನೀಡಾಡಿ ; ನೀನೆಲ್ಲಿ 
ಗೈದಿದೊಡೆ ನೆರಳಿನೊಲು ಬಳಿಸಾರ್ದು ; ನಿನ್ನಮೃತ 
ವಾಣಿಯಿಂ ಧನ್ಯತೆಯ ಪಡೆದಿರ್ದ ಲಕ್ಷ್ಮೀವಿ 
ಲಾಸ ವರಸನ್ನಿಧಾನದ ತಾಯಿ ಡೋವೆಜರ್ 
ಮಹರಾಣಿ ದೇವಿಯರ ಭಕ್ತಿಲತೆಗಿಂಬೆಲ್ಲಿ ? 
ತಾಯಳಿದಯಣುಗಿಯೋಲುತೊಳತೊಳಲಿ 


ణ 


೨೦ಂ 

ಕೊಗುವೀ ಪ್ರತಾಪ ಕುವರಿಯರ ಸಂತೈಸಿ 
ಸೈಪಿಡುವ ತವರೆಲ್ಲಿ ? 


೨೦೫ 


ನಿನ್ನ ವಾಸಕೆ ದಿವ್ಯ 
ಮಂದಿರವ ನಿರ್ಮಿಸುತೆ ನಿಜಹೃದಯ ಮಂದರಿಕ 
ದೆಂತಂತು 'ಶೈವಾಶ್ರಮದ ದಿವ್ಯ ಕದ ತೆರೆದು, 
ಹೃತ್ಕಮಲಪೀಠದಲಿ ನಿನ್ನಮಲ ಮೂರ್ತಿಯನು 
ಮಂಡಿಸುತೆ, ನಿನ್ನ ಪದಪಂಕಜದ ಮಧುಪಮೆನೆ 
ಸದ್ಯೋಧೆಮಧುವೀಂಟಿಯಮರತೆಯ ಗಳಿಸಿರ್ದ 
ರಾಜರ್ಷಿ ಜಯಚಾಮ ಭೂವರನ ಲಾಲಿಸುವ 
ಗುರುವಲ್ಲಿ ಗುರುದೇವ! ಜನಹಿತವೆ ತನ್ನ ಹಿತ 
ವೆಂದೆನುತಲನವರತ ಜನಕಾಗಿ ಜೀವನವ 
ಸವೆಯಿಸುತೆ ನಾಡಿನೊಳು ಸಂಚರಿಸಿ, ದೀನರನು 
ಮನ್ನಿಸುತೆ, ದುಃಖಿಗಳ ಸಂತವಿಸಿಯುರು ದೈವ 
ಭಕ್ತಿಯಲಿ ಗುರುಹಿರಿಯರನುಮತದ ಜನಪತಿಯು 
ತಾನೆನಿಸಿ, ಸಾಹಿತ್ಯ ಸಂಸ್ಕೃತಿಯ ದೀಪವನು ಪಿಡಿದೆತ್ತಿ 
ದೇಶವನು ಬೆಳಗುತಿಹ ಜಯಚಾಮ ಚಂದ್ರಮನ| 
ಹೃದಯದೊಳು ಪ್ರತಿಫಲಿಸಿ ತೊಳುಗುತಿಹ ರವಿಯೆಲ್ಲಿ ? 


೧೫ . 


೨೨೦ 


೨೨೫ 


ಅರಮನೆಯ ಗವಿಮಠದ ಜ್ಞಾನಗಿರಿಶಿಖರಮಿದು 
ಮುರಿದಿಳೆಯನಡರಿತ್ತು , ಭೂತ ಬೆರಗಾದತ್ತು ! 
ವಿಬುಧಜನಕಿಂಬಾದ ಸುಧೆಶರಧಿ ಬತ್ತಿದುದ 
ನೆನೆದು ಮನಮಿಡಿದೆದೆಯು ಬಿರಿವನಕ ಮರುಗುವುದು. 
ಕಡು ದುಗುಡದಿಂದಿನನು ಮುಗಿಲತೆರೆ ಮರೆಮಾಡಿ 
ಮರುಗುವನೊ ತಾನೆನಲು ದಿವಮಿಂದು ಕಂಬನಿಯ 
ಕರೆಯುತಿದೆಯನವರತ; ನಿನ್ನಡಿಯ ಸರಸಿಜಕೆ 
ಸುರನಿಕರವರ್ಪಿಸುವ ಸುರಕುಸುಮಸರಿಯಂತೆ 
ತುಂತುರಿನ ಪೂಮಳೆಯು ಸುರಿಯುತಿದೆ ದಿನವೆಲ್ಲ ! 
ಚೇತನದ ಸುಳಿವಿಲ್ಲ , ಪಕ್ಕಿರವಮಿನಿತಿಲ್ಲ , 
ಪ್ರಕೃತಿ ಮೂಕಳುಮಂತೆ ನಿಸ್ತಬ್ಧಳಾಗಿಹಳು. 
ನಮ್ಮೆಲ್ಲರಳಲುಗಳ ಸಂದೋಹವೆಂದೆನಲು 
ಭಕ್ತತತಿ ಹೃತ್ಕುಮುದ ಭಕ್ತಿಪೊರೆ ಹರಿದುಕ್ಕಿ 
ಬಾಷ್ಪದಂಜಲಿಯಾಗಿ ತೊಳೆಯುತಿದೆ ನಿನ್ನಡಿಯ . 


೨೩೦ 


ಕಾಯಜೀವರ ಹೊಲಿಗೆ ಕಡಿದೊಗೆಯೆ ನಿರ್ಲಿಪ್ಪ 
ಯೋಗದಲಿ ನೆಲೆಸಿರ್ದು, ಪರಿಯುತಿಹ ನದಿಗಳುರೆ 

೨೩. ೫ 


ಪೆಸರು ರೂಪುಗಳಳಿದು ಕಡಲಿನಲಿ ಕೂಡುವೋಲು, 
ಭಕ್ಕಿಲತೆ ಬಳಸಿರ್ದ ನಿನ್ನಮಲ ಪೂತಾತ್ಮ 
ನೀರಿನಲಿ ನೀರಿನೊಲು, ಬೆಂಕಿಯಲ್ಲಿ ಬೆಂಕಿಯೋಲು 
ಉರಿಯುಂಡ ಕಪ್ಪುರದ ತೆರನಂತೆ ಪರಮನಲಿ 
ಅರಿವಳಿದು ತನು ಬೆರೆದು ಪರಿಪೂರ್ಣವಾಗಿಹುದು. 
ರಸಯೋಗದಿಂ ಲೋಹ ಮಿಸುನಿ ತಾನಾದವೊಲು 
ಶಿವಯೋಗದಿಂ ನೀನು ಶಿವನಾಗಿ ರಾಜಿಸುವೆ 


೨೪೦ 


ಪರಸಚ್ಚಿದಾನಂದ ನಿತ್ಯ ಪರಿಪೂರ್ಣವಹ 
ಪರಜ್ಯೋತಿಯೊಡವೆರೆದು ಚಿಜ್ಯೋತಿಯಾಗಿಹುದು. 


ಓಂ ನಮೋ ಗೌರೀಶ ಗುರುವರನೆ ಭವಹರನೆ 
ಮರುಕದಿಂ ಪೊರೆದೆಮ್ಮ ಹರಸಯ್ಯ ಭವ್ಯಾತ್ಮ ! 


೨೪೫ 


ಓಂ ತತ್ಸತ್ 


- ಅಮರವಾಣಿ 


ಅರಮನೆ ಪಂಚಗವಿ ಮಠದ ನಿ. ಪ್ರ . ಸ್ವ ಗೌರೀಶಂಕರ ಮಹಾಸ್ವಾಮಿಗಳವರು ತಾ|| 12-8- 1952 
ಮಂಗಳವಾರ ರಾತ್ರಿ 8.30ರಲ್ಲಿ ಲಿಂಗೈಕ್ಯರಾದ ಸಂದರ್ಭದಲ್ಲಿ ಮೈಸೂರು ವಿಧಾನಮಂಡಲದ ಅಧ್ಯಕ್ಷರಾದ 
ಶ್ರೀಮಾನ್ ಎಚ್. ಸಿದ್ದಯ್ಯನವರ ಅಧ್ಯಕ್ಷತೆಯಲ್ಲಿ ಮೈಸೂರಿನ ನಾಗರಿಕರು ತಾ||23-8-1952 ಶನಿವಾರ 
ಸಂಜೆ ಪುರಭವನದಲ್ಲಿ ಏರ್ಪಡಿಸಿದ ಪ್ರಾರ್ಥನಾ ಸಭೆಯಲ್ಲಿ ಆಸ್ಥಾನ ವಿದ್ವಾನ್ ಶ್ರೀ ಎಂ . ಜಿ. 
ನಂಜುಂಡಾರಾಧ್ಯರು ಅರ್ಪಿಸಿದ ಶೋಕಗೀತೆ, ( ಈ ಶೋಕಗೀತೆಯನ್ನು ಮೊದಲ ಬಾರಿಗೆ ವಿದ್ಯಾರ್ಥಿಸಂಘ, 
ಕ್ಯಾತನಹಳ್ಳಿ ಸಾ. ಶ್ರೀ ಸಿದ್ಧಲಿಂಗಯ್ಯನವರ ಸಂಸ್ಕೃತ ಪಾಠಶಾಲೆ, ಇವರು ' ಬಾಷ್ಪಾಂಜಲಿ' ಎನ್ನುವ 
ಹೆಸರಿನ ಕಿರುಕೃತಿಯಾಗಿ ಪ್ರಕಟಿಸಿದ್ದಾರೆ. ವಾಣೀವಿಲಾಸ ರೋಡ್, ಮೈಸೂರು 1952). 


' ಅಕ್ಕಮಾದೇವಿ' - ವಿದ್ವತ್ತಿನ ಬಿಂದ್ವಂಶ 


- ' ಅಕ್ಕಮಾದೇವಿ' - ಈ ಪ್ರೌಢ ಚಂಪೂಕೃತಿ ( ಅಪೂರ್ಣ) ಯನ್ನು ಸಂಪಾದಿಸಿ 
ಸಂರಕ್ಷಿಸಿದವರು ಮತ್ತು ಅದಕ್ಕೊಂದು ಒಪ್ಪುವಂತಹ ಸುದೀರ್ಘ ಮುನ್ನುಡಿಯ 
ಹೊಂಗಳಸವನ್ನಿತ್ತು ಸಿಂಗರಿಸಿ ಪ್ರಕಟಿಸಿದವರು ಪರಮಪೂಜನೀಯ ಜಗದ್ಗುರು 
ಡಾ. ಶ್ರೀ ಶಿವರಾತ್ರಿ ರಾಜೇಂದ್ರ ಮಹಾಸ್ವಾಮಿಗಳವರು. ಕವಿ-ಕಾವ್ಯಗಳ ಕುರಿತ 
ಮುನ್ನುಡಿಯ ಕಟ್ಟಕಡೆಯಲ್ಲಿ ಪೂಜ್ಯರು ವ್ಯಕ್ತಪಡಿಸಿರುವ ಸುರುಚಿರ ಸುಸ್ಪಷ್ಟ 
ನುಡಿಮಾಣಿಕ್ಯಗಳು ಅರ್ಥಪೂರ್ಣ, ಔಚಿತ್ಯಪೂರ್ಣ ಹಾಗೂ ಧ್ವನಿಪೂರ್ಣ. 
ಅಂತೆಯೆ ಆ ಹೊನ್ನುಡಿಗಳ ಹೊಚ್ಚಹೊಸ ಹೊಂಬೆಳಗಿನಲ್ಲಿ ಅತ್ಯುಚ್ಚಮಟ್ಟದ 
ಈ ಕವಿ- ಕಾವ್ಯಗಳನ್ನೊಮ್ಮೆ ಅಚ್ಚಳಿಯದಂತೆ ಹೃದಯಾರೆ ದರ್ಶಿಸೋಣ! 

" ಗ್ರಂಥದ ಆ ಅಲ್ಪ ಅವಧಿಯಲ್ಲೇ ಗೌರೀಶಂಕರ ಸ್ವಾಮಿಗಳು ತಮ್ಮ 
ಪ್ರತಿಭಾ ಜಾಳ್ಮೆಯಿಂದ ಕಡೆದು ನಮ್ಮ ಭಾವದ ಬಯಲಿನಲ್ಲಿ ನಿಲ್ಲಿಸಿದ 
ವೈರಾಗ್ಯಮೂರ್ತಿಯಾದ ಮಹಾದೇವಿಯ ಧೀರೋದಾತ್ತ ಆ ಬೃಹದ್ ಶಿಲ್ಪವು 
ತನ್ನ ಸಂದೇಶವನ್ನು ತನ್ನ ನಿಲುವಿನಲ್ಲೇ ನಿಶ್ಚಲತೆಯಲ್ಲೇ ವ್ಯಂಜಿಸುತ್ತ ನಮ್ಮ 
ಒಳಗಣ್ಣಿಗಂಜನವಾಗಿ ಅಜ್ಞಾನತಿಮಿರವನು ತೊಲಗಿಸಲು ಸಮರ್ಥವಾಗಿದೆ. 

ಗೌರೀಶಂಕರ ಸ್ವಾಮಿಗಳ ವಿದ್ವತ್ತು ಅಪಾರ , ಅನುಭವ ಅತಿಗಭೀರ, 
ವರ್ಣನ ವೈಖರಿ ನಿತಾಂತ ಸುಂದರ, ಇವರ ಈ ವಿದ್ವತ್ತು- ಅನುಭವ- ವರ್ಣನ 
ಸಾಮರ್ಥ್ಯಗಳ ಬಿಂದ್ವಂಶದಿಂದಲೇ ಹತ್ತಾರು ಕಾವ್ಯಗಳು ಅರಳಲು ಸಾಧ್ಯ . 
ಅಂತಹವರು ನಮಗೀಗ ಬಿಟ್ಟು ಹೋಗಿರುವುದು ಇದೊಂದೇ ಕಾವ್ಯವನ್ನು , 
ಅದೂ ಅಪೂರ್ಣವಾಗಿ, ಅವರ ಈ ಕಾವ್ಯದ ಅಪೂರ್ಣತೆಯನ್ನು ಅವರ ತುಂಬು 

* ಪರಮಪೂಜ್ಯ ಜಗದ್ಗುರು ಡಾ . ಶ್ರೀ ಶಿವರಾತ್ರಿ ರಾಜೇಂದ್ರ 
ಮಹಾಸ್ವಾಮಿಗಳವರು ಅಕ್ಕಮಾದೇವಿ ಕಾವ್ಯಕ್ಕೆ ಬರೆದ ಮುನ್ನುಡಿ. 


570 


ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಬಾಳು ತುಂಬಿಕೊಟ್ಟಿತು. ಅವರ ಸರಳ ಸ್ವಭಾವ, ಸರಸ ಪ್ರವೃತ್ತಿ, ದೀನದಲಿತರ ಸಂಬಂಧವಾಗಿ 
ಅವರಿಗಿದ್ದ ದಯಾದ್ರ್ರಚಿತ್ತ - ಎಲ್ಲವೂ ಸೇರಿದ ಅವರ ಯೋಗಜೀವನವು ವೈರಾಗ್ಯಕ್ಕೆ ಬರೆದ 
ಒಂದು ನವ್ಯ ಟಿಪ್ಪಣಿಯಂತಿತ್ತು . ಅವರು ದೀರ್ಘಕಾಲ ಬದುಕದೆ, ಒಂದು ಕಾವ್ಯವನ್ನು 
ಪೂರೈಸದೇ ಹೋದರೂ ಕನ್ನಡ ಸಾಹಿತ್ಯದಲ್ಲಿ ಮತ್ತು ಕನ್ನಡಿಗರ ಸ್ಮರಣೆಯಲ್ಲಿ ಅವರು 
ಹಲವು ಕಾಲ ಹೊಚ್ಚ ಹೊಸತಾಗಿ ಅಚ್ಚಳಿಯದೆ ನಿಲ್ಲಬಲ್ಲ ವ್ಯಕ್ತಿತ್ವವುಳ್ಳವರು. 

ಈ ಕಾವ್ಯವನ್ನು ಅವರು ಪೂರೈಸದೆ ಬಿಟ್ಟಿರುವುದು ಆಕಸ್ಮಿಕವಲ್ಲ . ಉದ್ದಿಷ್ಟವಿದ್ದರೂ 
ಇರಬಹುದು. ಯಾವುದನ್ನೂ ಬಹುವಾಗಿ ಪ್ರೀತಿಸುವುದು ಅವರಿಗೆ ಹೊರತಾದ ಮಾತು. 
ನಿಂತೆಡೆಯೇ ಬಹುಕಾಲ ನಿಲ್ಲುವುದೂ ಅಭಿಮಾನ ಅಹಂಕಾರ ಮಮಕಾರಗಳು ಸುಳಿದೆಗೆದು 
ಬೆಳೆಯಲು ಅವಕಾಶ ಮಾಡಿಕೊಡುವುದೆಂಬ ಪರಿವ್ರಾಜಕ ಪ್ರವೃತ್ತಿಯ ಆ ಸ್ವಾಮಿಗಳು ಹಿಡಿದ 
ಕಾರ್ಯವನ್ನು ಪೂರೈಸಲೇಬೇಕೆಂಬ ಸಂಕಲ್ಪಕ್ಕೆ ದಾಸರಾಗಲಿಚ್ಛಿಸಲಿಲ್ಲವಾಗಬಹುದು. ಅದು 
ಏನೇ ಇರಲಿ, ಅವರ ಕಾವ್ಯ ಅಪೂರ್ಣವಾಗಿ ನಿಂತಿದೆಯಾದರೂ - ಮಹಾತ್ಮರನ್ನು ಒಂದು 
ಘಳಿಗೆ ಕಂಡರೂ ಸಾಕು, ಅವರ ಸಾನ್ನಿಧ್ಯವು ಮಾನವ ಚೇತನಕ್ಕೆ ಪುಷ್ಟಿಪ್ರಸನ್ನತೆಗಳನ್ನು 
ಕೊರತೆಯಿಲ್ಲದೆಕೊಡುವಂತೆ, ಈ ಕಾವ್ಯದಿಂದ ಸಹೃದಯರಿಗೆ ಒದಗುವ ಸಂದೇಶ ಮತ್ತು 
ಶೈವ ಪ್ರಕಾಶ ಅಖಂಡ, ಅಪಾರ . 

ದೇಶ- ಭಾಷೆ- ಜಾತಿ- ಮತಗಳ ಸೀಮೆಯನ್ನು ದಾಟಿದ ನಿಸ್ಸಿಮ ಚೇತನವವರದು. ಅವರು 
ಆಂಗ್ಲ ಭಾಷೆಯನ್ನೂ ಸಂಸ್ಕೃತವನ್ನೂ ಬಂಗಾಳಿಯನ್ನೂ ಹಿಂದಿಯನ್ನೂ ಇನ್ನಿತರ ಹಲವು 
ಭಾಷೆಗಳನ್ನೂ ಬಳಸುವ ಪ್ರಾವೀಣ್ಯತೆಯನ್ನು ಪಡೆದುಕೊಂಡವರಾಗಿದ್ದೂ -ಕನ್ನಡದಲ್ಲಿ ಅವರು 
ಕಾವ್ಯವನ್ನು ಬರೆದಿರುವುದು ಆ ಭಾಷೆಯ ಬಗ್ಗೆ ಅವರಿಗಿದ್ದ ಅಪಾರ ಪ್ರೇಮವನ್ನು 
ಪ್ರಕಟಿಸುವುದು. ಶ್ರೀ ಗೌರೀಶಂಕರದ ಶಿಖರೋತ್ತುಂಗತೆಯಿಂದ ಆ ಅಮರವಾಣಿ ಕನ್ನಡದಲ್ಲಿ 
ಮೈತಳೆದುದು ನಮ್ಮ ಭಾಗ್ಯ . ಅದು ಕನ್ನಡಿಗರೆಲ್ಲರ ಭಾಗ್ಯವಾಗಬೇಕೆಂಬ ಆಕಾಂಕ್ಷೆಯಿಂದ 
ಪ್ರಕಟಿಸಿದ್ದೇವೆ. ಈ ಕಾವ್ಯವುಸತ್ಯಶಿವಸುಂದರದತ್ತ ನಡೆವ ಸಾಧಕ ಪಥಿಕರ ಪಾಥೇಯವಾಗಲಿ, 
ವಿಷಯವಿಷಮಸಂಸಾರ ಸಾಗರದಲ್ಲಿ ನೆಲೆದಪ್ಪಿ ತಲ್ಲಣಿಸುವ ದಲಿತ ಚೇತನರಿಗಿದು 
ಉಪಾದೇಯವಾಗಲಿ ". 

ಶಿವಾಸ್ಸಂತು ತೇ ಪಂಥಾನಃ 

ಶ್ರೀ ಶಿವರಾತ್ರಿ ರಾಜೇಂದ್ರ ಸ್ವಾಮಿಗಳು 


' ಅಕ್ಕಮಾದೇವಿ' - ಚಂಪೂಕಾವ್ಯ 


" ಅಕ್ಕಮಹಾದೇವಿ ಜಗತ್ತಿನ ಮಹಿಳಾಸಂತಸಮೂಹದ ಅನರ್ಥ್ಯರತ್ನ . 
ಅಕ್ಕನ ಜೀವನ, ಅವರ ಅಮೃತವಾಣಿ ಇವು ಲೋಕೋತ್ತರವಾದುವು. ಈ 
ಮಹಿಮಳ ಜೀವನವನ್ನು ತತ್ತ್ವವನ್ನು ಓದಿದಷ್ಟೂ ಆನಂದವಾಗುತ್ತದೆ. ಈ 
ದಿವ್ಯ ಚರಿತ್ರೆಯನ್ನು ಇಪ್ಪತ್ತನೆಯ ಶತಮಾನದಲ್ಲಿ ಚಂಪೂಕಾವ್ಯವಾಗಿ 
ರಚಿಸಿರುವುದು ಸಾಮಾನ್ಯ ಕೆಲಸವಲ್ಲ . ಅಸಾಧಾರಣ ಪ್ರತಿಭೆ ಪಾಂಡಿತ್ಯಗಳಿಂದ 
ತುಂಬಿದ ವ್ಯಕ್ತಿಗಳಿಗಲ್ಲದೆ ಸಾಧ್ಯವಿಲ್ಲ .ಶ್ರೀನಿ. ಪ್ರ.ಸ್ವ . ಗೌರೀಶಂಕರ ಮಹಾಸ್ವಾಮಿ 
ಗಳವರು ಅದ್ವಿತೀಯ ಪಂಡಿತರು ಮತ್ತು ಅನುಭಾವಿಗಳು. ನಮ್ಮ ಅರಮನೆಯ 
ಪಂಚಗವೀ ಮಠಾಧ್ಯಕ್ಷರಾಗಿದ್ದು ಮಹಾಕೃತಿಯೊಂದನ್ನು ಕನ್ನಡ ಸಾರಸ್ವತ 
ಭಂಡಾರಕ್ಕೆ ಅರ್ಪಿಸುವರೆಂಬ ವಿಷಯವನ್ನು ಕೇಳಿ ಸಂತೋಷಪಟ್ಟಿದ್ದೆವು. ಅಲ್ಲದೆ 
ಅವರಿಂದ ಅನೇಕಕೃತಿರತ್ನಗಳನ್ನು ನಿರೀಕ್ಷಿಸಿದ್ದೆವು. ಶಿವಾದೈತಪರ ಗೀತಾಭಾಷ್ಯ 
ಪ್ರಕಟವಾಗುವುದೆಂದು ಆಶಿಸಿದ್ದೆವು. ಆದರೆ ವಿಧಿಲೀಲೆ ಬೇರೆಯಾಯಿತು. ಈ 
ಮಹಾಕಾವ್ಯ ಮುಗಿಯುವ ಮುನ್ನವೇ ಅವರ ಐಹಿಕ ಜೀವನ ಮುಗಿಯಿತು. 
ಅಪೂರ್ಣವಾದ ಈ ಕಾವ್ಯದಲ್ಲಿ ಇರುವಷ್ಟು ಭಾಗವೇ ಪ್ರಕಟವಾಗುತ್ತಿರುವುದೂ 
ಕನ್ನಡಿಗರ ಭಾಗ್ಯ . ಈ ಕಾವ್ಯ ಅವರ ಪ್ರತಿಭೆಯ ರಸಗನ್ನಡಿಯಾಗಿದೆ. ಈ 
ಕೃತಿಯನ್ನು ಪ್ರಕಟಿಸಿ ಓದುಗರ ಕೈಗೆ ನೀಡುತ್ತಿರುವುದು ಪ್ರಶಂಸನೀಯ. ಜಗದ್ಗುರು 
ಶ್ರೀ ಶಿವರಾತ್ರೀಶ್ವರ ಮಹಾವಿದ್ಯಾಪೀಠದ ಸಂಸ್ಥಾಪಕರಾದ ಜಗದ್ಗುರುಗಳು 
ಈ ಕೃತಿಯನ್ನು ಪ್ರಕಟಿಸಿ ಕನ್ನಡಿಗರಿಗೆ ಮಹದುಪಕಾರವನ್ನೆಸಗಿ ಪ್ರಶಂಸಾರ್ಹರೆನಿಸಿ 
ದ್ದಾರೆ. ಪುಣ್ಯಜೀವರಾದ ಪೂಜ್ಯ ಶ್ರೀ ಗೌರೀಶಂಕರ ಮಹಾಸ್ವಾಮಿಗಳವರ ಈ 
ಭವ್ಯ ಕೃತಿರತ್ನ ಕನ್ನಡಿಗರ ಕೀರ್ತಿಪ್ರತೀಕವೆಂದು ಭಾವಿಸುತ್ತೇವೆ, ಈ ಪ್ರಕಟನೆ 
ಯನ್ನು ಅತ್ಯಾದರದಿಂದ ಸ್ವಾಗತಿಸುತ್ತೇವೆ". 

ಶ್ರೀ ಜಯಚಾಮರಾಜ ಒಡೆಯರ್ 
* ಶ್ರೀ ಗೌರೀಶಂಕರ ಮಹಾಸ್ವಾಮಿಗಳವರ ಕೃತಿಗೆ ಶ್ರೀಮನ್ಮಹಾರಾಜ 
ಶ್ರೀ ಜಯಚಾಮರಾಜೇಂದ್ರ ಒಡೆಯರ್ ಬಹದ್ದೂರ್ ಅವರ ಸಂದೇಶ. 


DINDINI 


ಶ್ರೀ ಗೌರೀಶಂಕರ ಮಹಾಸ್ವಾಮಿಗಳು 


ವಿದ್ವಾಂಸರೂ , ಮಹಾಜ್ಞಾನಿಗಳೂ , ಕವೀಶ್ವರರೂ , ಶಿವಯೋಗೀಶ್ವರರೂ 
ದೇಶಕ್ಕೆ ಭೂಷಣರು , ಸತ್ಪುತ್ರನ ಜನನ ತಂದೆಗೆ ಭೂಷಣವಾದಂತೆ. 
ಬಹುದಿನಗಳ ಪುಣ್ಯಫಲವನ್ನೆಲ್ಲ ಒಟ್ಟುಗೂಡಿಸಿ ಒಮ್ಮೆ ರಾಷ್ಟ್ರ ಅಂಥ ಪುತ್ರರಿಗೆ 
ಜನನವೀಯುತ್ತದೆ. ಕರ್ನಾಟಕದಲ್ಲಿ ಮಹಾ ಮಹಾ ವಿಭೂತಿಗಳು ಕಾಲಕಾಲಕ್ಕೆ 
ಜನ್ಮವೆತ್ತಿ ತಮ್ಮ ಪ್ರತಿಭಚಕ್ಷುರುನ್ನಿಲನದಿಂದ ಬಹುಜನಗಳ ಹೃದಯವನ್ನು 
ಬೆಳಗುವ ದಿವ್ಯ ಸಂದೇಶಗಳನ್ನು ಬೀರಿಕೀರ್ತಿಶೇಷರಾಗಿದ್ದಾರೆ. ಇಂತಹವರಲ್ಲಿ 
ಅರಮನೆ ಪಂಚಗವಿ ಮಠಾಧ್ಯಕ್ಷರಾಗಿದ್ದ ಶ್ರೀಮನ್ನಿರಂಜನ ಪ್ರಣವಸ್ವರೂಪಿ 
ಗಳಾದ ಶ್ರೀ ಗೌರೀಶಂಕರ ಮಹಾಸ್ವಾಮಿಗಳೂ ಒಬ್ಬರು. 

ಜನನ, ಬಾಲ್ಯ , ವಿದ್ಯಾಭ್ಯಾಸ 

ತಿರುಮಕೂಡಲು ನರಸೀಪುರ ತಾಲ್ಲೂಕಿನಲ್ಲಿ ಉಕ್ಕಲಗೆರೆಯೊಂದು 
ಕಿರುವಳ್ಳಿ , ಸುತ್ತುವರಿದು ಬಿತ್ತರಂಬಡೆದ ಹೊಲಗದ್ದೆಗಳ ಪೈರುಪಚ್ಚೆಯಿಂದ 
ರಾರಾಜಿಸುವ ಪ್ರಕೃತಿ ಸೊಬಗಿನ ಸೋನೆಯಿಂದ ಅಟ್ಟಹಾಸಂಬಡೆದು ನಲಿವ 
ನಂದನವಾಗಿದ್ದ ಕಿರಿಯೂರು. ಊರುಕಿರಿದಾದರೂ ಹಿರಿಮೆ ಕಿರಿದಲ್ಲ . ಅಲ್ಲಿ 
'ಬೆಟ್ಟದಮಠ' ಎಂಬ ಮಠವೊಂದು ಗುರುಲಿಂಗಜಂಗಮ ಸೇವಾಧುರೀಣತೆಗೆ 
ಸರ್ವಡೆದು ಮೆರೆಯುತ್ತಿತ್ತು . ಲಿಂಗಪ್ಪ, ಲಿಂಗಮ್ಮ ಎಂಬ ದಂಪತಿಗಳ ಭಕ್ತಿಜ್ಞಾನ 
ವೈರಾಗ್ಯಸಂಪನ್ನತೆಕಾಯಕ ನಿಷ್ಠೆಗಳೇ ಮಠದಕೀರ್ತಿಗೆ ಕಲಶ, ಆ ದಂಪತಿಗಳ 
ಕಾಯಕ ನಿಷ್ಠೆ ಆ ಪ್ರಾಂತ್ಯದಲ್ಲಿ ಮನೆಮಾತು. ಇಂಥವರು ಬಹುದಿನದ 
ಭಕ್ತಿಜ್ಞಾನ ವೈರಾಗ್ಯದ ಬಯಕೆಯೇ ಮೂಡಿಬಂದಂತೆ, ದಾಸೋಹಂಭಾವವೇ 
ಲಿಂಗಗೊಂಡೈತಂದಂತೆ, ಲಿಂಗನಿಷ್ಠೆಯೇ ಜನ್ಮತಾಳಿದಂತೆ,ಸಯಾಚಾರವೇ 
ದೇಹವಿಡಿತಂದಂತೆ ಪುತ್ರರತ್ನವೊಂದನು ಪಡೆದರು . ಕೂಸಿನ ಹೆಸರು 
' ಶಂಕರ'. 

ಸುಂದರವಾದ ತುಂಬುದೇಹ; ಶರತ್ಕಾಲದ ಚಂದ್ರನಿಭ ಮುಖಮಂಡಲ ; ತೇಜೋಮಯ 
ನೇತ್ರದ್ವಯ ; ನೋಡಿದವರ ದೃಷ್ಟಿಯನ್ನು ಸೆರೆಗೆಯ್ದ ಅಂಗಾಂಗಗಳು; ಹಡೆದವರೊಡಲು 
ತೃಪ್ತಬ್ಬಿಯ ಆಳದಲ್ಲಿ ಮುಳುಗಿತು . ಪುಣ್ಯ ದಂಪತಿಗಳ ಭಕ್ತಿಜೀವನದ ತೋಳೆಕ್ಕೆಯಲ್ಲಿ 
ಶಂಕರ ತೊಳತೊಳಗಿ ನಳನಳಿಸಿ ಕಳೆಯೇರಿ ಕುಡಿವರಿದು ಬೆಳೆದನು. ಮುಗಿಲಮರೆಯಲ್ಲಿ 
ಹೊಳೆಹೊಳೆದು ತೊಳಗಿ ಬೆಳಗುವ ತುಂಬಿ ಬಂದ ತುಹಿನಕರನಂತೆ, ಶಂಕರನು, ಸುಬ್ಬಣ್ಣ , 
ಶಿವಪ್ಪ ಎಂಬೀರ್ವ ಸಹೋದರರನ್ನೂ , ನಿಂಗಮ್ಮ ಎಂಬ ಸಹೋದರಿಯನ್ನೂ ಪಡೆದಿದ್ದ . 

ಶಿವಪ್ರಸಾದದಿಂದಲ್ಲದೆ ಪ್ರತಿಭೆ ಲಭ್ಯವಾಗದು. ಎಂಟು ವರ್ಷ ತುಂಬುವುದರೊಳಗಾಗಿ 
ಶಂಕರನಲ್ಲಿ ಅಂಕುರಪ್ರಾಯವಾಗಿದ್ದ ಶಿವಪ್ರಸಾದಜನ್ಯ ಪ್ರತಿಭೆ ವಿವಿಧ ಕವಲೊಡೆದು ಆ 
ಪ್ರಾಂತ್ಯದ ಭೂಗರ್ಭದಿಂದುದಿಸಿಬಂದ ಮಹಾ ವಿಟಪಿಯಂತೆ ವಿರಾಜಿಸಹತ್ತಿತು. 
ಮಾತಾಪಿತೃಗಳ ಆಳನಕ್ಕೂ ಅರಿಯದಾಗಿತ್ತು ಆತನ ಅಲೌಕಿಕ ನಡೆನುಡಿ, ವ್ಯಕ್ತಿತ್ವದ ಹಿರಿಮೆ. 
ಅಲ್ಲದೆ ದೇಹಕ್ಕೆ ಅಮಿತಲಕ್ಷಣ ಪ್ರಪೂರ್ಣಕಾಂತಿ ಬಂದಿತ್ತು . ಸದಾ ಮೌನಭಾವ. ಯಾವ 
ಆಟವಾಡುತ್ತಿದ್ದರೂ ಎಲ್ಲೋ ದೃಷ್ಟಿ. ಬಾಲ್ಯದ ಎಂಟೊಂಬತ್ತು ವರ್ಷಗಳು ಉಕ್ಕಲಗೆರೆಯ 
ಬೆಟ್ಟದ ಮಠದ ನೈಸರ್ಗಿಕ ಸೌಂದರ್ಯ ಸನ್ನಿವೇಶದ ಮಡಿಲಲ್ಲಿ ಮಾತಾಪಿತೃ ಸಹೋದರ 
ಸಹೋದರಿಯರ, ನೆರೆಹೊರೆಯ ಜನರ ಕಣ್ಮಣಿಯಾಗಿ ಬೆಳಗುತ್ತ ಬೆಳೆದ , ಲೌಕಿಕ 
ಪಾರಮಾರ್ಥಿಕ ವಿದ್ಯಾ ಪ್ರಪಂಚದಲ್ಲಿ ಪ್ರವೇಶಿಸುವ ಮನದ ಬಯಕೆ ಬಲಗೊಂಡಿತು. ಆ 
ತವಕ ಮಾತಾಪಿತೃಗಳ ವಾತ್ಸಲ್ಯ ಬಂಧನದ ಕಟ್ಟನ್ನೂ ಸಡಿಲಗೊಳಿಸಿ ನುಸುಳಲು ತವಕಪಡು 
ತ್ತಿತ್ತು . ಬಾಲ್ಯದಲ್ಲಾಗುವ ಅನಂತ ಲೌಕಿಕ ಅಲೌಕಿಕಾನುಭವಗಳ ಮೂಲಕ್ಕೆ ಮನಸ್ಸು 
ಹರಿದೋಡುತ್ತಿತ್ತು . ಪ್ರಜ್ಞೆ ಬಲವಾಗುತ್ತ ಬಂತು. ಲೋಕದ ಮಕ್ಕಳ ಸಹಜ ಸ್ಥಿತಿಗಳತ್ತ 
ಮನಸ್ಸು ನಿರಾಸಕ್ತಿಯನ್ನು ವ್ಯಕ್ತಪಡಿಸುತ್ತಿತ್ತು . ಶಿವಸಂಕಲ್ಪ ಶಂಕರನನ್ನು ಮೈಸೂರಿಗೆ 
ವಿದ್ಯಾಭ್ಯಾಸಕ್ಕೆಂದೆಳೆತಂದು ನಾಲ್ಕು ವರ್ಷಗಳು ಪ್ರಾಥಮಿಕ ವಿದ್ಯಾಭ್ಯಾಸ ಮಾಡಿಸಿತು. 
ಉಕ್ಕಲಗೆರೆಯ ಬೆಟ್ಟದ ಮಠದಲ್ಲಿ ಜನ್ಮವೆತ್ತಿದ ಶಿವಲಿಂಗದ ಈ ಕಾರುಣ್ಯಶಿಶು, ಚಾಮುಂಡಿ 
ಬೆಟ್ಟದ ತಪ್ಪಲಿನಲ್ಲಿ ರಾರಾಜಿಸುವ ಅರಮನೆ ಪಂಚಗವಿ ಮಠದ ವಿರಕ್ತಾಶ್ರಮ ಸ್ವೀಕಾರವನ್ನು 
ಹನ್ನೆರಡನೇ ವಯಸ್ಸಿನಲ್ಲೇ ಹೊತ್ತು ನಿಂತಿತು. ಗೌರೀಶಂಕರದಂತೆ ಬೆಳೆಯಲೆಂಬ ಹಿರಿಯರ 
ಹೆಬ್ಬಯಕೆಯಿಂದ ಗೌರೀಶಂಕರಸ್ವಾಮಿಗಳೆಂಬ ನಾಮಕರಣವನ್ನು ಪೂರ್ವಾಶ್ರಮದ 
ಶಂಕರರು ತಳೆದು ಅರಮನೆಯ ಪಂಚಗವಿ ಮಠಾಧ್ಯಕ್ಷರಾದರು. 


ಮೈಸೂರಿನಿಂದ ಕಾಶಿಗೆ 
- ೧೮ನೆಯ ವಯಸ್ಸಿನವರೆಗೆ ಶ್ರೀಗಳವರ ವಿದ್ಯಾಭ್ಯಾಸ ಮೈಸೂರಿನಲ್ಲಿರುವ ಪಾಠಶಾಲೆ 
ಗಳಲ್ಲೇ ಮುಂದುವರೆಯಿತು. ಜ್ಞಾನವಿಜ್ಞಾನಗಳ ಭಾಂಡಾಗಾರದಂತಿರುವ ಸಂಸ್ಕೃತ ಭಾಷಾ 
ಭ್ಯಾಸ ಮಾಡುತ್ತ ಶ್ರೀಗಳವರ ಚಿತ್ತ ಅದರ ಸಮಗ್ರ ಸೌಂದರ್ಯದಲ್ಲಿ ನಿಮಗ್ನಗೊಂಡು 
ಹೋಯಿತು. ಜೊತೆಗೆ ಕನ್ನಡದ ದಿವ್ಯಶಾಸ್ತ್ರಗಳಾದ ವಚನಗಳು ಮೈಗೂಡಿಕೊಂಡವು. 

ಪುರಾಣಾದಿ ಮಹಾಕಾವ್ಯಗಳು ಕರತಲಾಮಲಕಗೊಂಡವು. ಸಮಸ್ತ ಶಾಸ್ತ್ರಗಳ ಮೂಲವನ್ನು 
ಮೈಗೂಡಿಸಿ ಗೌರೀಶಂಕರದಂತೆ ಉನ್ನತಗೊಳ್ಳಬೇಕೆಂಬ ತೀವ್ರತರಾಭಿಲಾಷೆಯು ವಿವಿಧ 
ವಿಧಿವಿಜ್ಞಾನಮಹಿತರ ನಿರಾಕುಳಸಂಗಕ್ಕೆಳಸಿ ಮೈಸೂರಿನ ವಾತಾವರಣವನ್ನೂ , ವಿದ್ಯಾಸಂಸ್ಥೆ 
ಗಳನ್ನೂ ಕಿರಿದುಗೊಳಿಸಿತು. ಕಾಶೀಕ್ಷೇತ್ರವೇ ಅವರ ಕಣ್ಮನಗಳನ್ನು ತುಂಬಿ ತುಳುಕಿಸಿತು. 
ಆದರೇನು? ಕಾಶೀಕ್ಷೇತ್ರಕ್ಕೆ ಹೋಗಿವಿದ್ಯಾಭ್ಯಾಸ ಮಾಡುವುದು ಆ ಕಾಲದಲ್ಲಿ ದುರ್ಗಮ , 
ದುಸ್ತರ. ಆದರೂ ಪ್ರಯತ್ನ ಬಲಗೊಂಡಿತು. ಶ್ರೀಮಠದ ಭಕ್ತಾದಿಗಳೆದುರು ಹಲವಾರು 
ಸಲ ಮನದ ಬಯಕೆಯನ್ನು ತಿಳಿಸಿದರೂ ನಿಷ್ಪಲವಾಯಿತು. ವಿವಿಧ ವಿದ್ಯಾವ್ಯಾಸಂಗಚರಿತ 
ಚಿತ್ರ ಬಿತ್ತರಗೊಂಡು ನಿರ್ಮಲ ಚಿತ್ತದಲ್ಲಿ ಬೆಳೆಯುತ್ತ ಬಂದು, ಪ್ರಸಾದ ಸ್ವೀಕಾರವೂ 
ಬೇಡವಾಗಿ ಕಾಲಕಳೆಯಹತ್ತಿದರು. ಶ್ರೀಗಳವರ ಈ ಪ್ರಬಲವಾದ ಹಂಬಲ ಹಲವಾರು 
ಜನಗಳ ಮನವನ್ನು ತಲ್ಲಣಗೊಳಿಸಿತು. ಆಗ ಮೈಸೂರಿನ ವೀರಶೈವ ತರುಣ ಮುಖಂಡರಾದ 
ಶ್ರೀಮಾನ್ ಪರಮಶಿವಯ್ಯನವರು, ಶಾಂತವೀರಪ್ಪನವರು ಮೊದಲಾದವರು ಪ್ರೋತ್ಸಾಹ 
ವಿತ್ತು ಶ್ರೀಗಳವರು ಕಾಶಿಗೆ ಹೋಗಲು ತಕ್ಕ ಏರ್ಪಾಟುಗಳನ್ನು ಮಾಡಿದರು. ಶ್ರೀ ನಮಃ 
ಶಿವಾಯ ಮಠದ ಶ್ರೀಗಳು ತತ್ಕಾಲೋಚಿತ ಧನಸಹಾಯ ಮಾಡಿದರು. ಅಲ್ಲದೆ ಮೈಸೂರು 
ಶ್ರೀಮನ್ಮಹಾರಾಜರವರೂ ಕೂಡ ಮಾಸಿಕ ವಿದ್ಯಾರ್ಥಿವೇತನ ಕೊಡಲೊಪ್ಪಿ ಕಾಶಿಗೆ 
ಕಳಿಸಿಕೊಟ್ಟರು. ಆಗ ಶ್ರೀಗಳವರಿಗೆ ೧೮ ವರ್ಷ ವಯಸ್ಸು. 


ಕಾಶಿಯಲ್ಲಿ ಗೌರೀಶಂಕರಶ್ರೀಗಳು 

ಗೌರೀಶಂಕರ ಸ್ವಾಮಿಗಳು ಕಾಶಿಗೆ ಹೋದ ಕೆಲವೇ ದಿನಗಳಲ್ಲಿ ಮೈಸೂರು 
ರಾಜಕುಟುಂಬಕ್ಕೆ ಸಂಬಂಧಿಸಿದ ತಾಯಿಯೊಬ್ಬರು ತಮ್ಮ ಜೀವಿತವನ್ನು ಕಾಶಿಯಲ್ಲೇ ಕಳೆದು 
ಮುಗಿಸುವ ಸತ್ಸಂಕಲ್ಪವನ್ನು ಕೈಗೊಂಡರು. ಅವರ ಆಶ್ರಯವು ಸಿಕ್ಕಿದುದರ ಫಲವಾಗಿ 
ಶ್ರೀಗಳ ವಿದ್ಯಾಭ್ಯಾಸದ ತಪಸ್ಸು ವರ್ಧಿತವಾಯಿತು. ವೀತರಾಗರೂ , ವೀರಶೈವ 
ಧರ್ಮದೀಕ್ಷಾಬದ್ದರೂ , ಗುರುಲಿಂಗಜಂಗಮ ನಿಷ್ಟಾಪ್ರಪೂರ್ಣರೂ ಆದ ಆ ತಾಯಿಯವರು 
ಶ್ರೀಗಳವರನ್ನು ಗುರುವಾಗಿ ಸ್ವೀಕರಿಸಿದರು. 

ಶ್ರೀಗಳವರಿಗೆ ಎಷ್ಟು ಶಾಸ್ತ್ರಗಳು , ದರ್ಶನಗಳು, ಭಾಷೆಗಳು ಮೈಗೂಡಿದವು? ಈ 
ಪ್ರಶ್ನೆಗೆ ಉತ್ತರ ಹೇಳುವುದೇ ಸುಲಭವಲ್ಲದಷ್ಟು ವಿದ್ಯಾಶ್ರೀ ಅವರನ್ನು ಆಶ್ರಯಿಸಿತು. 
ತರ್ಕವ್ಯಾಕರಣಾದಿ ಆರು ಆಚಾರ್ಯ ಪರೀಕ್ಷೆಗಳನ್ನು ಉತ್ತಮ ದರ್ಜೆಯಲ್ಲಿ ತೇರ್ಗಡೆ 
ಹೊಂದಿ ಅನೇಕ ಸುವರ್ಣ ಪದಕಗಳನ್ನು ಪಡೆದರು. ಆಂಗ್ಲ ಭಾಷೆಯಲ್ಲಿ ಎಂ . ಎ. 
ಪದವೀಧರರಾದರು . ಹಿಂದಿಯ ಉನ್ನತ ಮಟ್ಟದ ಪರೀಕ್ಷೆಯನ್ನು ಉತ್ತಮ ದರ್ಜೆಯಲ್ಲಿ 
ತೇರ್ಗಡೆ ಹೊಂದಿದರು. ತೆಲುಗು, ಉರ್ದು, ಪಾರಸಿ, ಬಂಗಾಳಿ, ಗುಜರಾತಿ, ಪಾಳಿ, ಪ್ರಾಕೃತ, 
ಫ್ರೆಂಚ್ ಮೊದಲಾದ ದೇಶವಿದೇಶಗಳ ಭಾಷೆಯ ಮೇಲೂ ಪ್ರಭುತ್ವ ಸಂಪಾದಿಸಿದರು. 
ತಾಯ್ಯಾಡ ಭಾಷೆಯಾದ ಕನ್ನಡವಂತೂ ಹರಿಹರ ಷಡಕ್ಷರಿ ಕವಿಗಳ ಮಟ್ಟದಲ್ಲಿ ಶ್ರೀಗಳವರಲ್ಲಿ 

ಅಳವಟ್ಟಿತ್ತೆಂದು ನನ್ನ ಭಾವನೆ. ಅದರ ಪರಿಚಯವನ್ನು ಮುಂದೆ ಶಕ್ತಾನುಸಾರ ಮಾಡುವೆನು. 
ಇಷ್ಟೆಲ್ಲ ಭಾಷೆಗಳ ಮೇಲೆ ಪ್ರಭುತ್ವ ಪಡೆಯುವುದಕ್ಕೆ ಅನೇಕ ಜನ್ಮಗಳ ಸಂಸ್ಕಾರವೂ , 
ಶಿವಕಾರುಣ್ಯವೂ ಕಾರಣಗಳಲ್ಲದೆ ಮಾನವ ಸಹಜ ಸಾಮಾನ್ಯ ಪ್ರತಿಭೆ ಸಾಲದು. ದೈತ, 
ಅದೈತ, ವಿಶಿಷ್ಟಾದ್ವತ, ಶಕ್ತಿವಿಶಿಷ್ಟಾದೈತ (ವೀರಶೈವ) ದರ್ಶನಗಳಲ್ಲೂ ಪಾಶುಪತ, 
ಲಾಕುಳ, ಕಾಳಾಮುಖ ಮೊದಲಾದ ಶೈವ ಸಿದ್ದಾಂತಗಳಲ್ಲೂ , ಬೌದ್ಧ , ಜೈನ, ಇಸ್ಲಾಂ, 
ಕ್ರಿಶ್ಚಿಯನ್ ದರ್ಶನಗಳಲ್ಲೂ ಶ್ರೀಗಳವರಿಗೆ ಅಪಾರ ಪಾಂಡಿತ್ಯವಿತ್ತು . ಇಷ್ಟೆಲ್ಲ ಸಂಪತ್ತನ್ನು 
ಮೈಗೂಡಿಸಿಕೊಳ್ಳಲು ಒಂದು ಜೀವಿತಕಾಲವು ಎಳ್ಳಷ್ಟೂ ಸಾಲದು. 

ಇನಿತೊಂದು ಬಹುಮುಖ ವಿದ್ವತ್ತನ್ನು ಸಂಪಾದಿಸಿದ ಶ್ರೀಗಳವರನ್ನು ಕಾಶಿಯ 
ವಿದ್ವತ್ಪಪಂಚ ಅನೇಕ ಸಂಘಸಂಸ್ಥೆಗಳಿಗೆ ಬರಮಾಡಿಕೊಂಡು ಹಿಂದಿ, ಸಂಸ್ಕೃತ, ಆಂಗ್ಲ , 
ಬಂಗಾಳಿ ಭಾಷೆಗಳಲ್ಲಿ ದರ್ಶನ, ಕಲೆ, ಸಾಹಿತ್ಯ , ರಾಜಕೀಯ ಮೊದಲಾದ ವಿಷಯಗಳನ್ನು 
ಕುರಿತು ಉಪನ್ಯಾಸ ಮಾಡಿಸಿ ಸಂತೋಷಪಟ್ಟು ಬೆರಗಾಗಿ ಹೋಗಿದ್ದಾರೆ. ಯಾವ 
ಉಪನ್ಯಾಸವೇ ಆಗಲಿ ಪೂರ್ವಸಿದ್ಧತೆ ಮಾಡಿಕೊಳ್ಳುವ ಅವಶ್ಯಕತೆ ಶ್ರೀಗಳವರಿಗಿರಲಿಲ್ಲ . 
ಸಮಂಜಸವೂ , ಅನವದ್ಯವೂ , ಸರ್ವತೋಮುಖವೂ ಆಗುವಂತೆ ಉಪನ್ಯಾಸ ಮಾಡಬೇಕಾದ 
ವಿಷಯದಲ್ಲಿ ಶಾಸ್ತ್ರಸಮ್ಮತವಿಷಯಗಳ ಸುರಿಮಳೆಯನ್ನು ಅನೇಕ ಚಿಕ್ಕ ಚಿಕ್ಕ ದೃಷ್ಟಾಂತಗಳ 
ಮೂಲಕ ಸುಂದರವಾಗಿ ನಿರೂಪಣೆ ಮಾಡುವ ಮಹಾಶಕ್ತಿ ಶ್ರೀಗಳವರಿಗಳವಟ್ಟಿತ್ತು . ಮಹಾ 
ಮಹಾ ವಿದ್ವಾಂಸರ ತಲೆಗೆ ಭಾರವಾಗಬಲ್ಲ ವಿಷಯಗಳನ್ನೂ ಕೂಡ ಸಾಮಾನ್ಯ ಗ್ರಾಹ್ಯಗಳಾಗು 
ವಂತೆ ಕಂಡು ಹೇಳಬಲ್ಲ ಜಾಣೆ ಅವರದು. ಹಲವಾರು ದರ್ಶನಗಳ, ಶಾಸ್ತ್ರಗಳ, ಭಾಷೆಗಳ, 
ಸಾಹಿತ್ಯಗಳ ಪೂರ್ಣ ಪರಿಚಯವಿದ್ದ ಶ್ರೀಗಳವರ ಸಮನ್ವಯ ದೃಷ್ಟಿಯಂತೂ 
ಶ್ಲಾಘನೀಯವಾದುದಾಗಿತ್ತು . ರಾಜಕೀಯದ ಮೂಲಸಿದ್ದಾಂತಗಳನ್ನು ಚೆನ್ನಾಗಿ ಅರಿತಿದ್ದ 
ಶ್ರೀಗಳವರು ಭರತವರ್ಷದ ಸ್ವಾತಂತ್ರ್ಯ ಸಂಗ್ರಾಮದಲ್ಲೂ ಧುಮುಕಿ ಉತ್ತರ ಹಿಂದೂಸ್ಥಾನದ 
ಬಹುಭಾಗದಲ್ಲಿ ಜನತೆಯನ್ನು ಎಚ್ಚರಿಸಿದ್ದರು. ಆಗಿನ ಮುಖಂಡರುಗಳಾದ ಶ್ರೀ ಪ್ರಕಾಶ್ , 
ರಾಜಾಜಿ, ರಾಜೇಂದ್ರಪ್ರಸಾದ್, ಆಚಾರ್ಯ ಕೃಪಲಾನಿಯವರು ಶ್ರೀಗಳವರ ನೆರವನ್ನು 
ಬಹುಮಟ್ಟಿಗೆ ಪಡೆದು ಸ್ನೇಹ ಸಂಪಾದಿಸಿದ್ದರು. ಮಹಾತ್ಮ ಗಾಂಧಿಯವರಂತೂ ಶ್ರೀಗಳವರ 
ಅಪಾರ ವಿದ್ವತ್ತೂರ್ಣ ಅಭಿಪ್ರಾಯಗಳಿಗೆ ಮಾರುಹೋಗಿ ಆತ್ಮೀಯತೆ ಬೆಳೆಸಿಕೊಂಡಿದ್ದರು. 

ಕೀರ್ತಿಯುತರೂ , ವಿದ್ವಾಂಸರೂ , ನಿಯಮನಿಷ್ಠರೂ , ಶರಣತತ್ವಾರಾಧಕರೂ , 
ಬಹುಭಾಷಾವಿಶಾರದರೂ ಆದಶ್ರೀಗಳವರನ್ನು ಬನಾರಸ್ ವಿಶ್ವವಿದ್ಯಾಲಯವುಪ್ರೊಫೆಸರ್ 
ಆಗಿ ಕೆಲಸ ಮಾಡಬೇಕೆಂದು ಪ್ರಾರ್ಥಿಸಿಕೊಂಡಿತು. ಪ್ರೊಫೆಸರ್ ಹುದ್ದೆಯು ಇವರ ವಿದ್ವತ್ತಿಗೆ 
ತೀರಾ ಚಿಕ್ಕದಾದರೂ ಶ್ರೀಗಳವರು ವಿಶ್ವವಿದ್ಯಾಲಯದವರ ಪ್ರಾರ್ಥನೆಗೆ ಬೆಲೆ ಕೊಡುವ 
ಮತ್ತು ವಿದ್ಯಾರ್ಥಿಗಳ ಹಿತಚಿಂತನಾದೃಷ್ಟಿಯನ್ನು ನೆನೆದು ಯಾವ ವೇತನವನ್ನೂ ಪಡೆಯದೆ 
ಕ್ಲುಪ್ತ ಕಾಲದಲ್ಲಿ ವಿಶ್ವವಿದ್ಯಾಲಯದಲ್ಲಿ ಉಪನ್ಯಾಸ ಮಾಡಿ ಸಹಸ್ರಾರು ವಿದ್ಯಾರ್ಥಿಗಳ 
ಮನೋವೇದಿಕೆಯ ಮೇಲೆ ಜ್ಞಾನದ ರನ್ನವೆಳಗನ್ನು ಹಚ್ಚಿಟ್ಟರೆಂದರೆ ತಪ್ಪಿಲ್ಲ . 

ಶ್ರೀ ಗೌರೀಶಂಕರ ಮಹಾಸ್ವಾಮಿಗಳು 


ಕಾಶಿಯಲ್ಲಿ ಶ್ರೀಗಳವರ ದಿನಚರಿ 

ಅನುಕೂಲಗಳೆಲ್ಲ ಕೈ ಸಾರಿದಾಗ ಆಲಸ್ಯದ ಸುಳಿಯುವಿಕೆಗೆ ಅವಕಾಶವಿರುವುದು 
ಲೋಕಸಾಮಾನ್ಯ . ಇದಕ್ಕೆ ಅಪವಾದವಾಗಿತ್ತು ಶ್ರೀಗಳವರ ಚರ್ಯೆ. ತಮ್ಮ ಕರ್ತವ್ಯಗಳನ್ನು 
ತಾವೇ ಮಾಡಿ ಮುಗಿಸುವಲ್ಲಿನ ತೃಪ್ತಿ, ಆಳುಗಳಿಂದ ಮಾಡಿಸುವಲ್ಲಿ ಅವರಿಗಿರಲಿಲ್ಲ. ವಿರಾಮ 
ಶಬ್ದಕ್ಕೆ , ಒಂದು ಕಾರ್ಯ ಮುಗಿಸಿ ಇನ್ನೊಂದು ಕಾರ್ಯ ಮಾಡುವುದೊಂದೇ ಅವರ ಭಾಷ್ಯ . 
ಮನೆಯ ಎಷ್ಟೋ ಕೆಲಸಗಳನ್ನು ಸ್ವತಃ ಕೈಮುಟ್ಟಿ ಮಾಡುತ್ತಿದ್ದರು. ಲಿಂಗಪೂಜಾ ನಿಷ್ಟೆ , 
ಆಚಾರ ಪರಿಪಾಲನೆಗೆ ಎಂದೂ ಭಂಗವನ್ನು ತಂದುಕೊಂಡವರಲ್ಲ . ಪ್ರತಿದಿನವೂ ಬೆಳಗಿನ 
ನಾಲ್ಕು ಘಂಟೆಗೆ ತಪ್ಪದೆ ಏಳುವುದು, ಅರ್ಧ ಘಂಟೆ ಗುರುಲಿಂಗ ಜಂಗಮ ಪ್ರಾರ್ಥನಾ 
ಪಠಣ , ಅನಂತರ ಶರಣವಚನ ಸಮಾಲೋಚನೆ, ಮುಖ್ಯವಾಗಿ ಪ್ರಭುದೇವರ ವಚನ 
ತತ್ವಾಲೋಕನ ಮತ್ತು ಚಿಂತನ. ತದನಂತರದಲ್ಲಿ ಗಂಗಾನದಿಗೆ ಹೋಗಿ ಮನದಣಿಯೇ 
ಈಸಿ ಬೆಳಕು ಹರಿಯುವುದರೊಳಗಾಗಿ ಮನೆಗೆ ಬಂದು ಲಿಂಗಪೂಜೆಯಲ್ಲಿ ಮಗ್ನರಾಗುವುದು. 
ಶ್ರೀಗಳವರ ಲಿಂಗಪೂಜೆ ಮುಗಿಯುವುದರೊಳಗಾಗಿ ತಾಯಿಯವರ ಸ್ನಾನ ಪೂಜಾದಿಗಳೂ 
ಮುಗಿಯುತ್ತಿದ್ದವು. ತೀರ್ಥಪ್ರಸಾದಗಳನ್ನು ತಾಯಿಯವರಿಗಿತ್ತು ತಾವೂ ಮುಗಿಸಿ 
ಮಠವೊಂದರಲ್ಲಿ ಸಂಸ್ಕೃತ ಪ್ರೌಢ ಗ್ರಂಥಗಳ ಪಾಠಪ್ರವಚನ ಮಾಡುತ್ತಿದ್ದರು. ಇದಾದ 
ಮೇಲೆ ವಿಶ್ವವಿದ್ಯಾಲಯದಲ್ಲಿ ಉಪನ್ಯಾಸವಿದ್ದರೆ ಅಲ್ಲಿಗೆ ಹೋಗುವುದು , ಇಲ್ಲವಾದರೆ 
ಮನೆಯಲ್ಲಿ ಹಲವಾರು ದರ್ಶನಗಳ ಮೂಲತತ್ವಗಳ ವಿಚಾರವಾಗಿ ಸಂಶೋಧನೆಯಲ್ಲಿ 
ತೊಡಗುವುದು. ಅದೂ ಸಾಕಾದಾಗ ವಚನಶಾಸ್ತ್ರಗಳ ಆಳನೀಳಗಳನ್ನೂ ಘನತೆ 
ಗೌರವಗಳನ್ನೂ , ಅವುಮೂಡಿಬಂದ ಬಗೆಯಲ್ಲಿ ಕಂಡುಬರುವ ಸಮನ್ವಯ ದೃಷ್ಟಿಯನ್ನೂ 
ಕಂಡುಕೊಳ್ಳುವುದು. ಕನ್ನಡ ಭಾಷೆಯನ್ನಾಶ್ರಯಿಸಿ ದರ್ಶನಗಳು ಹುಟ್ಟಿದುದು ವಚನಗಳ 
ರೂಪದಲ್ಲಿ ವೀರಶೈವ ದರ್ಶನ ಗ್ರಂಥಗಳಾದ ವಚನಶಾಸ್ತ್ರಗಳಿಗೆ ವಚನಕಾರರ 
ಅಭಿಪ್ರಾಯಕ್ಕನುಗುಣವಾಗಿ ಅರ್ಥ ಮಾಡುವುದೇನು ಸುಲಭವಲ್ಲ . ಅವು ಆಳವಾದ ಅರ್ಥ 
ಪುಷ್ಟಿಯಿಂದ ಕೂಡಿವೆ. ಪ್ರಭುದೇವರ ವಚನಗಳಷ್ಟು ಗಾಢವೂ ಗೂಢವೂ ಆದ 
ಅರ್ಥಬಾಹುಳ್ಯ ಬಹುಶಃ ಇನ್ನಾವ ವಚನಗಳಿಗೂ ಇರುವುದಿಲ್ಲ . ಅವುಗಳ ಅರ್ಥದಲ್ಲಿ 
ಹಲವಾರು ಧರ್ಮಗಳ ತಳಹದಿಯಿದೆ. ಆ ವಚನಗಳಿಗೆಲ್ಲ ಅರ್ಥವನ್ನು ಹಲವಾರು 
ದರ್ಶನಗಳ ಆಧಾರವಿತ್ತು ವಿವರಿಸುತ್ತಿದ್ದರು. ಸಭೆ ಮಂತ್ರಮುಗ್ಧರಾಗುವಷ್ಟು 
ವಿವರಣೆಯಿರುತ್ತಿತ್ತು . ಪ್ರಭುದೇವರ ವಚನಗಳಿಗೆ ಇಷ್ಟೊಂದು ಅರ್ಥವ್ಯಾಪ್ತಿಯಿದೆಯೇ ? 
ವಚನಶಾಸ್ತ್ರ ಇಷ್ಟೊಂದು ಸತ್ಯಪೂರ್ಣ ಫಲವೇ ? ಎನಿಸುತ್ತಿತ್ತು ಶೋತೃಗಳಿಗೆ. 
ಕಾಶಿಯಿಂದ ಮೈಸೂರಿಗೈತಂದ ಗೌರೀಶಂಕರಗಿರಿ 

ಅವ್ಯಾಹತವಾಗಿ ಕಾಶಿಯಲ್ಲಿ ಮೂವತ್ತಮೂರು ವರ್ಷಗಳು ವಿದ್ಯಾಸಾಧನೆ ಮಾಡಿ 
ಹಲವಾರು ಉತ್ತುಂಗ ಶೃಂಗಗಳಿಂದ ಬೆಳೆದು ನಿಂತ ಗೌರೀಶಂಕರ ಶಿಖರದಂತೆ ಬೆಳೆದ 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಗೌರೀಶಂಕರ ಸ್ವಾಮಿಗಳವರು ತಾಯ್ತಾಡಿಗೆ ಹಿಂತಿರುಗುವ ಅಭಿಪ್ರಾಯವನ್ನು ತಾಯಿ 
ಯವರಲ್ಲಿ ವ್ಯಕ್ತಪಡಿಸಿದರು. ಯಾರು ತಾಯಿಯಂತೆಮೂವತ್ತು ವರ್ಷಗಳು ಸಮಸ್ತ ಸೌಲಭ್ಯ 
ಸನ್ನಿವೇಶಗಳನ್ನೊದಗಿಸಿ ಅದ್ವಿತೀಯ ಪಾಂಡಿತ್ಯಪ್ರಕಾಂಡರನ್ನಾಗಿ ಮಾಡಲು 
ಕಾರಣೀಭೂತರಾಗಿದ್ದರೂ , ಆ ತಾಯಿಯವರು ಶ್ರೀಗಳವರಿಗೆ " ಮಹಾ ಗುರುವೇ , ನಿಮ್ಮನ್ನು 
ಗುರುವಾಗಿ ಮತ್ತು ಮಗುವಾಗಿ ಸ್ವೀಕರಿಸಿ ಭಯಭಕ್ತಿಯಿಂದಲೂ ವಾತ್ಸಲ್ಯಹೃದಯ 
ದಿಂದಲೂ ಇದುವರೆಗೆ ನೋಡಿದ್ದೇನೆ. ನನಗೂ ಪೂರ್ಣ ವಯಸ್ಸಾಗುತ್ತ ಬಂದಿದೆ. ನನ್ನ 
ಲಿಂಗೈಕ್ಯಾನಂತರ ಸಮಾಧಿಕ್ರಿಯೆಗಳನ್ನೆಲ್ಲ ಪೂರ್ಣಗೊಳಿಸಿ ನನಗೆ ಸದ್ಧತಿಯಾಗುವಂತೆ 
ಹರಸಿ ಮೈಸೂರು ಅರಮನೆ ಪಂಚಗವಿ ಮಠಕ್ಕೆ ತೆರಳಬೇಕೆಂದು ಬೇಡುತ್ತೇನೆ" ಎಂದು 
ಕೇಳಿಕೊಂಡರು . ಈ ಮಾತು ಶ್ರೀಗಳವರನ್ನು ತಾಯ್ಯಾಡಿಗೆ ಬರುವಂತೆ ಬಿಡಲಿಲ್ಲ . ಮತ್ತೆ 
ಕೆಲವು ದಿನಗಳು ಕಾಶಿಯಲ್ಲೇ ಇರಬೇಕಾಯಿತು. ಕೆಲವಾರು ದಿನಗಳ ನಂತರ ತಾಯಿಯವರು 
ಲಿಂಗೈಕ್ಯರಾಗಲು ಅವರ ಔರ್ಧ್ವದೈಹಿಕ ಕ್ರಿಯೆಗಳನ್ನೆಲ್ಲ ಮುಗಿಸಿದರು. ಇನ್ನು ಶ್ರೀಗಳವರ 
ಆಸೆ 'ತಾಯ್ತಾಡಿಗೆ ಮರಳಬೇಕು; ಅರಮನೆ ಪಂಚಗವಿ ಮಠವನ್ನು ಮಹಾಮನೆ ಮಾಡಬೇಕು; 
ಕಲ್ಯಾಣದ ಶರಣರ ತತ್ವ ಪ್ರಸಾರ ಕೇಂದ್ರವಾಗಿರಬೇಕು ಆ ಮಠ' ಎಂಬುದು. ಕಾಶಿಯಲ್ಲಿ 
ಶ್ರೀಗಳವರು ತಮ್ಮದೇ ಆದ ಹಲವಾರು ಭಾಷೆಯ ಮಹತ್ವಪೂರ್ಣ ಗ್ರಂಥಗಳನ್ನುಳ್ಳ ದೊಡ್ಡ 
ಲೈಬ್ರರಿ ( ವಾಚನಾಲಯ ) ಯನ್ನಿಟ್ಟುಕೊಂಡಿದ್ದರು. ಬರುವಾಗ ಅವುಗಳಲ್ಲಿ ಸಾವಿರಾರು 
ಗ್ರಂಥಗಳನ್ನೂ ಕೆಲವು ಬೀರುಗಳನ್ನೂ ಅಲ್ಲಿನ ವಿದ್ಯಾರ್ಥಿಗಳಿಗೆಲ್ಲ ದಾನ ಮಾಡಿಬಿಟ್ಟರು. 
ಕೇವಲ ಕೆಲವೇ ಕೆಲವು ಮಹತ್ವದ ಗ್ರಂಥಗಳನ್ನು ಮಾತ್ರ ತಾಯ್ತಾಡಿಗೆ ತಂದರು. ಇದಲ್ಲದೆ 
ಮನೆಯಲ್ಲಿದ್ದ ಇನ್ನಿತರ ವಸ್ತುಗಳನ್ನೆಲ್ಲ ಮನಬಂದಂತೆ ದಾನಮಾಡಿಬಿಟ್ಟರು. ಸಹಜ 
ವೈರಾಗ್ಯಶಾಲಿಗಳಿಗೆ ಆಶೆಯೆಂಬುದುಂಟೆ? ಅವನ್ನೆಲ್ಲ ಮೈಸೂರಿಗೆ ಸಾಗಿಸುವುದೇನೂ 
ಕಷ್ಟವಾಗುತ್ತಿರಲಿಲ್ಲ. 

೧೯೪೬ನೆಯ ಇಸವಿ ಏಪ್ರಿಲ್ ತಿಂಗಳಲ್ಲಿ ಕಾಶಿಯ ಸರ್ವ ವಿದ್ಯಾಸಂಪತ್ತು ಏಕೀಭವಿಸಿ 
ಮೈವೆತ್ತು ಬಂದಂತೆ, ಉತ್ತರದ ಉನ್ನತ ಗೌರೀಶಂಕರ ಗಿರಿಯೇ ನಡೆದು ಕರ್ನಾಟಕದಲ್ಲಿ 
ನೆಲೆಸಲು ಬಂದಂತೆ ಭಾರತದ ಪ್ರಸಿದ್ದ ನಗರವಾದ ಬೆಂಗಳೂರಿಗೆ ಗೌರೀಶಂಕರ 
ಸ್ವಾಮಿಗಳವರು ಐವತ್ತೊಂದರ ವಯಸ್ಸಾಗಿದ್ದರೂ , ನೂತನ ತಾರುಣ್ಯ ಇಪ್ಪತೈದರ ಹರೆಯದ 
ಪರಿಪುಷ್ಟವಾದ ದೇಹ ಧರಿಸಿ ಬಂದಿಳಿದರು. ಬೆಂಗಳೂರಿನ ಸಮಸ್ತ ಭಕ್ತ ಮಂಡಲಿಯವರು 
ಅಭೂತಪೂರ್ವ ಸ್ವಾಗತ ಬಯಸಿದರು. ಸುತ್ತೂರುಜಗದ್ಗುರು ಶ್ರೀ ಶಿವರಾತ್ರಿ ರಾಜೇಂದ್ರ 
ಮಹಾಸ್ವಾಮಿಗಳವರು ಶ್ರೀಗಳವರ ದರ್ಶನಾಶೀರ್ವಾದ ಪಡೆದು ಅವರ ವೈರಾಗ್ಯ ಜೀವನಕ್ಕೂ 
ಲಿಂಗನಿಷ್ಟಾಗರಿಷ್ಠತೆಗೂ ತಕ್ಕ ಹಾಗೆ ನಿವಾಸಾದಿಗಳ ಏರ್ಪಾಡುಗೊಳಿಸಿ ಸದಾ ಅವರ 
ಬಳಿಯಲ್ಲೇ ಇದ್ದರು. ಶ್ರೀಮನ್ನಿರಂಜನ ಪ್ರ . ಸ್ವ . ಶ್ರೀ ಸಿದ್ದಗಂಗಾ ಶಿವಯೋಗೀಶ್ವರರೂ 
ಬೆಂಗಳೂರಿಗೆ ಬಂದು ಶ್ರೀಗಳವರ ದರ್ಶನಾಶೀರ್ವಾದ ಲಾಭ ಪಡೆದರು. ಹಲವಾರು ದಿನಗಳು 
ಬೆಂಗಳೂರಿನ ಸಂಘಸಂಸ್ಥೆಗಳಲ್ಲಿ ಅಭೂತಪೂರ್ವ ಉಪನ್ಯಾಸಗಳನ್ನು ಸಂಸ್ಕೃತ, ಆಂಗ್ಲ , 

ಕರ್ನಾಟಕ ಭಾಷೆಗಳಲ್ಲಿತ್ತು ಪ್ರೋತೃಗಳ ಹೃದಯದಲ್ಲಿ ಮಂಗಳಮಯ ಬೆಳಕನ್ನುಂಟು 
ಮಾಡಿದರು. ಶಾಂತ ಗಂಭೀರವೂ , ಪವಿತ್ರವೂ , ಶುದ್ದವೂ ಆದ ಅವರ ಭಾಷಣದ 
ವಿಚಾರಧಾರೆಯಿಂದ ಎಷ್ಟೋ ಹೃದಯಗಳು ಪವಿತ್ರವಾದವು. ಶ್ರೀಗಳವರ ಉಪನ್ಯಾಸದಲ್ಲಿ 
ದಿನದಿನವೂ ಹೊಸ ವಿಷಯ, ಹೊಸ ಹೊಸ ವಿಚಾರಧಾರೆ. ಅಕ್ಕನ ಬಳಗ, ಸಂಸ್ಕೃತ 
ಮಹಾಪಾಠಶಾಲೆ, ಸಾಹಿತ್ಯ ಪರಿಷತ್ತು ಒಂದಲ್ಲ ಎರಡಲ್ಲ ಹಲವಾರು ಕಡೆಗಳಲ್ಲಿ ಶ್ರೀಗಳವರ 
ಉಪನ್ಯಾಸ ಕಾರ್ಯಕ್ರಮ, ಲಕ್ಷಾಂತರ ಹೃದಯಗಳನ್ನು ಸೂರೆಗೊಳಿಸಿತು. ಹೀಗೆಉಪನ್ಯಾಸೇನ 
ದರ್ಶನಾಶೀರ್ವಾದಾದಿಗಳಿಂದ ಬೆಂಗಳೂರು ಜನಮನವನ್ನು ತಣಿಸಿ ಶ್ರೀಗಳವರು ಮೈಸೂರಿನ 
ಭಕ್ತವೃಂದದ ಕಾತರಪೂರ್ಣದೃಷ್ಟಿಯ ಕೃಪೆದೆರೆದು ದಯಮಾಡಿಸಿದರು. 

ಕಾಶಿಗೆ ಶ್ರೀಗಳವರು ವಿದ್ಯಾಭ್ಯಾಸಕ್ಕೆ ದಯಮಾಡಿಸಿದ ಮೇಲೆ ಅರಮನೆ ಪಂಚಗವೀ 
ಮಠವು ಶಿಥಿಲಗೊಂಡಿತ್ತು . ಶ್ರೀಗಳು ಕಾಶಿಯಿಂದ ಮಠಕ್ಕೆ ದಯಮಾಡಿಸುವರೆಂಬ 
ವರ್ತಮಾನ ತಿಳಿದ ಕೂಡಲೇ ಪುಣ್ಯಶ್ಲೋಕರೂ , ಆಳಿದ ಮಹಾಸ್ವಾಮಿಯವರೂ ಆದ 
ಶ್ರೀ ಕೃಷ್ಣರಾಜೇಂದ್ರ ಒಡೆಯರ್ ಬಹದ್ದೂರ್‌ರವರ ಧರ್ಮಪತ್ನಿಯವರೂ , ಗುರುಲಿಂಗ 
ಜಂಗಮ ಸೇವಾಧುರೀಣರೂ ಆಗಿದ್ದ ಮಹಾರಾಣಿ ಮಹಾ ಮಾತೃಶ್ರೀ ಪ್ರತಾಪಕುಮಾರಿ 
ಯವರು ಸಾವಿರಾರು ರೂಪಾಯಿಗಳ ಮೊತ್ತದಲ್ಲಿ ಮಠದ ಪುನರುದ್ಧಾರಗೊಳಿಸಿದ್ದರು. 
ಶ್ರೀಗಳವರ ಬರುವಿಕೆಯನ್ನೇ ತಾಯಿಯವರೂ ಎದುರು ನೋಡುತ್ತಿದ್ದರು. ಮೈಸೂರಿಗೆ 
ಶ್ರೀಗಳು ೧೯೪೬ನೆಯ ಚೈತ್ರ ಬಹುಳದಲ್ಲಿ ಆಗಮಿಸಿದರು. ಸಕಲವೈಭವದಿಂದ ಮೈಸೂರು 
ಭಕ್ತವೃಂದ ಶ್ರೀಗಳವರನ್ನೆದುರುಗೊಂಡಿತು. ಮೈಸೂರಿನಲ್ಲೂ ಎಂದಿನಂತೆ ಉಪನ್ಯಾಸಗಳ 
ಸುರಿಮಳೆ. 

ಶ್ರೀಗಳವರ ಉಪನ್ಯಾಸ ವೈಶಿಷ್ಟ್ಯವೆಂದರೆ ಎಲ್ಲರಿಗೂ ಅರ್ಥವಾಗುವ ಸುಲಭವೂ 
ಸರಳವೂ ಆದ ಭಾಷೆ. ನೂರಾರು ಸುಂದರವಾದ ಲೌಕಿಕೋಪಮಾನಗಳು, ರಾಮಕೃಷ್ಣ 
ಪರಮಹಂಸ, ವಿವೇಕಾನಂದರಂತೆ ಸಣ್ಣ ಸಣ್ಣ ಕಥೆಗಳ ದೃಷ್ಟಾಂತಗಳಿಂದ ಬೀಗಿ ಬಳುಕುವ 
ಪೂರ್ಣಶೈಲಿ, ಕಿರಿದರೊಳು ಪಿರಿದುಮರ್ಥವ ತೋರಿಪ ವಾಕ್ಯಾಮರ್ಥ್ಯ, ಸಾಸುವೆಯಲ್ಲಿ 
ಸಾಗರವನ್ನೇ ತುಂಬಿದಂತೆ. ನಕ್ಕುನಗಿಸುವ ನುಡಿಯ ಬೆಡಗಿನ ಮಧ್ಯೆ ನೇರವಾಗಿ 
ಹೃದಯಕ್ಕಿಳಿಯುವ ಭಾವಪೂರ್ಣ ವಚನರಚನೆ. ಅಂತೆಯೇ ಸಭೆಯಲ್ಲಿ ಕುಳಿತವನು 
ವಿದ್ವಾಂಸನಾಗಿರಲಿ, ಏನನ್ನೂ ಓದದವನಾಗಿರಲಿ, ಎಲ್ಲರ ಮನಸ್ಸಿನ ಮೇಲೂ ಒಂದಿಲ್ಲೊಂದು 
ಸತ್ಪರಿಣಾಮವಾಗುತ್ತಿತ್ತು . ಬೇಕೆಂದರೆ ಸ್ವಾಮಿಗಳವರು ಯಾರಿಗೂ ಅರ್ಥವಾಗದ 
ತಾರ್ಕಿಕಶೈಲಿಯ ಪ್ರಬುದ್ಧ ಭಾಷೆಯಿಂದಲೂ ಉಪನ್ಯಾಸ ಮಾಡಿ ನಕ್ಕುಬಿಡುತ್ತಿದ್ದರು. ಒಮ್ಮೆ 
ವಾಣಿವಿಲಾಸ ರಸ್ತೆಯಲ್ಲಿರುವ ಕ್ಯಾತನಹಳ್ಳಿ ಸಾಹುಕಾರ ಸಿದ್ದಲಿಂಗಪ್ಪನವರ ಸಂಸ್ಕೃತ 
ಪಾಠಶಾಲೆಯ ವಾರ್ಷಿಕ ಸಮಾರಂಭೋತ್ಸವವೊಂದರಲ್ಲಿ ಶ್ರೀಗಳವರು ಸಂಸ್ಕೃತದಲ್ಲೇ 
ಮಾತನಾಡಬೇಕೆಂದು ನಿರ್ಧಾರವಾಯಿತು. ಶ್ರೀಗಳವರು ಬೇಡವೆಂದಪ್ಪಣೆ ಮಾಡಿದರೂ 
ಜನ ಕೇಳಲಿಲ್ಲ . ಉಪನ್ಯಾಸ ಪ್ರಾರಂಭವಾಯಿತು. ಬೇಕೆಂತಲೇ ಸ್ವಾಮಿಗಳವರು ನಗುತ್ತ 

ದಾರ್ಶನಿಕ ಶೈಲಿಯ ಕಠಿಣ ಕಠಿಣತರ ಶಬ್ದ ಪ್ರಯೋಗಜಾಲದ ಸುರಿಮಳೆಯನ್ನು ಧಾರಾಕಾರ 
ವಾಗಿ ಸುರಿಸತೊಡಗಿದರು. ಸಂಸ್ಕೃತಭಾಷೆಯ ಮೇಲೆ ತಾರ್ಕಿಕ ಶೈಲಿಯಲ್ಲಿ ಶ್ರೀಗಳವರ 
ಅಧಿಕಾರ ಮುದ್ರಾಪ್ರಭಾವ ಎದ್ದು ಕಾಣುತ್ತಿತ್ತಲ್ಲದೆಶೋತೃವೃಂದ ಕಣ್ ಕಣ್ 
ಬಿಡುವಂತಾಗಿತ್ತು . ಮೈಸೂರಿನ ಮಹಾ ಮಹಾ ವಿದ್ವಾಂಸರೆಲ್ಲ ಅಂದಿನ ಸಭೆಗೆ ಆಗಮಿಸಿ 
ಮಂತ್ರಮುಗ್ಧರಾದರು. ಉಪನ್ಯಾಸ ಮುಗಿದ ಮೇಲೆ ಶ್ರೀಗಳವರು ಗಟ್ಟಿಯಾಗಿ ನಕ್ಕು 
" ಯಾರಿಗೆ ಏನೇನು ಅರ್ಥವಾಯಿತು ಹೇಳಿ" ಎಂದರು. ಎಲ್ಲರೂ ಸುಮ್ಮನಾದರು. 
ಹಲಕೆಲವು ವಿದ್ವಾಂಸರು ಮಾತ್ರ ಏನನ್ನೂ ಹೇಳಲರಿಯದೆ "ಬಹಳ ಚೆನ್ನಾಗಿತ್ತು " 
ಎನ್ನುವುದರಲ್ಲೇ ತೃಪ್ತರಾಗಬೇಕಾಯಿತು. ಶ್ರೀಗಳವರಲ್ಲಿ ಹುದುಗಿದ್ದ ಶಾಸ್ತ್ರಸಂಪತ್ತಿನ 
ಕಾವ್ಯಕಲಾಪರಿಣತಮತಿಯ , ಲಿಂಗತಪಸ್ಸಿನ ಪ್ರಭಾವದ, ವೈರಾಗ್ಯದ ಪರಾಕಾಷ್ಠಭಾವದ 
ನಡೆಗೆ ಮಾರುಹೋದ ಕರ್ನಾಟಕದ ಜನತೆ ತಮ್ಮ ಊರಿಗೆ ದಯಮಾಡಿಸಬೇಕು; 
ತಮ್ಮ ಊರಿಗೆ ದಯಮಾಡಿಸಬೇಕೆಂದು ಒತ್ತಾಯ ಮಾಡಹತ್ತಿದರು. ಶ್ರೀ ಸಿದ್ದಗಂಗಾ 
ಮಹಾಕ್ಷೇತ್ರಕ್ಕೆ ಶ್ರೀಗಳು ೧೯೫೧ನೆಯ ಇಸ್ವಿಯ ಶ್ರಾವಣ ಮಾಸದ ಪುರಾಣ ಪರಿಸಮಾಪ್ತಿ 
ಸಮಾರಂಭ ಕಾಲದಲ್ಲಿ ಕೊನೆಯ ನಾಲೈದು ದಿನ ಆಗಮಿಸಿ " ಅಣ್ಣಾ ನಿನ್ನನ್ನು ಕಂಡೆ", 
" ಗುರುಲಿಂಗ ಜಂಗಮ ", " ಅರವತ್ತು ಮೂವರು ಪುರಾತನರೂ , ವೀರಶೈವವೂ ", 
ಸಿದ್ಧರಾಮನ ಲಿಂಗತಪಸ್ಸು ", " ಬಸವಣ್ಣನವರ ವೈರಾಗ್ಯಸಂಪತ್ತು " ಈ ವಿಷಯಗಳ ಮೇಲೆ 
ಮಾಡಿದ ಉಪನ್ಯಾಸಗಳು ವರ್ಣನಾತೀತಗಳಾಗಿದ್ದವು. ಶ್ರೀ ಸಿದ್ಧಗಂಗಾ ಮಹಾಮಠಾಧ್ಯಕ್ಷರೂ , 
ತ್ರಿವಿಧ ದಾಸೋಹಿಗಳೂ ಆದ ಶ್ರೀ ಮ . ನಿ. ಪ್ರ . ಶಿವಕುಮಾರ ಮಹಾಸ್ವಾಮಿಗಳವರು 
"ಶ್ರೀಗಳವರ ಉಪದೇಶಾಮೃತ ಪಾನ ಮಾಡಿದ ಮೇಲೆ ಯಾರೂ ನಿರಾಶಾವಾದಿ 
ಗಳಾಗಬೇಕಾಗಿಲ್ಲ . ನಿರಾಶಾವಾದದ ಕತ್ತಲೆಯಲ್ಲಿ ತೊಳಲುವ ತರುಣ ತರುಣಿಯರಿಗೆ 
ಶ್ರೀಗಳವರ ಉಪದೇಶ, ಆಶಾವಾದದ , ಹೊಂಬೆಳಕಿನ ಹೊಳೆಯನ್ನು ಹರಿಯಿಸುವುದರಲ್ಲಿ 
ತಿಲಮಾತ್ರವೂ ಸಂಶಯವಿಲ್ಲ " ಎಂದು ಹೃದಯತುಂಬಿ ಅಪ್ಪಣೆಕೊಡಿಸಿದರು, ಅಭಿನಂದನೆ 
ಗಳನ್ನು ಸಲ್ಲಿಸುತ್ತ . 

ಧಾರವಾಡದಲ್ಲಿ ಶ್ರೀ ನಿ. ಪ್ರ . ಮೃತ್ಯುಂಜಯ ಮಹಾಸ್ವಾಮಿಗಳವರ ಮಠದಲ್ಲಿ 
ಶಿವಾನುಭವ ಸಮ್ಮೇಳನವನ್ನು ಜಗದ್ಗುರು ಮುರುಘರಾಜೇಂದ್ರ ಮಹಾಸ್ವಾಮಿಗಳವರ 
ನೇತೃತ್ವದಲ್ಲಿ ಪ್ರತಿ ವರ್ಷವೂ ನೆರವೇರಿಸುತ್ತಿರುವುದು ಸರ್ವವಿದಿತವಷ್ಟೆ. ೧೯೫೧ನೆಯ 
ಇಸವಿಯಲ್ಲಿ ಶ್ರೀಗಳವರನ್ನು ಅಲ್ಲಿಗೆ ಬರಮಾಡಿಕೊಂಡರು. ಗಣ್ಯವಿದ್ವಾಂಸರಿಂದಲೂ , 
ಶೋತೃವೃಂದ ಸಹಸ್ರದಿಂದಲೂ ಕಿಕ್ಕಿರಿದುಹೋಗಿದ್ದ ಆ ಸಭೆಯಲ್ಲಿ ಶ್ರೀಗಳವರು 
ಸಿದ್ದರಾಮ ಸಂಪಾದನೆಯನ್ನು ನಾಲ್ಕೂವರೆ ಗಂಟೆಗಳ ಕಾಲ ಅವಿಚ್ಛಿನ್ನವಾಗಿ ಮಾತನಾಡಿದ 
ವಿಷಯ ಅಭೂತಪೂರ್ವವಾಗಿತ್ತಲ್ಲದೆ, ಶಬ್ದಾದಿವರ್ಣಗಳಿಂದ ಅದರ ಪರಿಚಯ ಅಸಾಧ್ಯ . 
ಜಗದ್ಗುರು ಜಯದೇವ ಮುರುಘರಾಜೇಂದ್ರ ಮಹಾಸ್ವಾಮಿಗಳವರ ಕಣ್ಣಿಂದ 
ಶೋತೃವೃಂದವೆಲ್ಲ ನೋಡುವಂತೆ ಧಾರಾಕಾರವಾಗಿ ಆನಂದಬಾಷ್ಪಗಳ ಸುರಿಮಳೆಯಿಟ್ಟಿತು. 


ಶ್ರೀ ಗೌರೀಶಂಕರ ಮಹಾಸ್ವಾಮಿಗಳು 

ಭಾಷಣ ಮುಗಿದ ಮೇಲೆ ಇಳಿದುಬಂದು ಅಪ್ಪಿಕೊಂಡು " ಇಷ್ಟೊಂದು ಅದ್ಭುತ ಪಾಂಡಿತ್ಯ 
ಸಂಪಾದನೆ ಹೇಗೆ ಮಾಡಿದೆಯಪ್ಪಾ ?" ಎಂಬ ಉದ್ಗಾರ ತೆಗೆದ ಸನ್ನಿವೇಶ ನಿಜಕ್ಕೂ ಸ್ವರ್ಗಿಯ 
ಸೌಂದರ್ಯವಾಗಿತ್ತು . ಈ ಉಪನ್ಯಾಸಕ್ಕೆ ಶ್ರೀಗಳವರು ಉಪಯೋಗಿಸಿದ ಎಷ್ಟೋ 
ವಚನಗಳು ಇದುವರೆಗೂ ಪ್ರಕಟವಾಗಿದ್ದಿಲ್ಲ . ಶ್ರೀಗಳವರೊಡನೆ ಈ ವಿಷಯ ಕುರಿತು 
ವಿಚಾರವಿನಿಮಯ ವಿದ್ವಾಂಸರಿಂದ ಪ್ರಾರಂಭವಾಯಿತು. ಶ್ರೀಗಳವರು " ಈ ವಚನಗಳು 
೧೨ನೆಯ ಶತಮಾನದಲ್ಲಿಯೇ ರಚಿತವಾದ ಶರಣರ ಶೂನ್ಯಸಂಪಾದನೆಯೊಳಗಿನವೆಂದೂ , 
ಈಗಿರುವ ಗೂಳೂರು ಸಿದ್ದವೀರಣೋಡೆಯರ ಶೂನ್ಯಸಂಪಾದನೆಯಲ್ಲಿ ಎಷ್ಟೋ ಮೂಲ 
ವಚನಾಭಾವ ಮತ್ತು ಸ್ವಕಪೋಲಕಲ್ಪಿತ ವಚನ ರಚನೆಯಿದೆ" ಎಂದು ಅಪ್ಪಣೆ ಕೊಡಿಸಿದರು. 
ಅಲ್ಲದೆ ಈ ವಿಷಯವನ್ನು ಆಗಾಗ ಹೇಳುತ್ತಲೇ ಇದ್ದರು : "ಮೂಲಶೂನ್ಯ 
ಸಂಪಾದನಾಗ್ರಂಥದ ಓಲೆಯ ಪ್ರತಿ ತಮ್ಮಿಂದ ಸಂಗ್ರಹಿಸಲ್ಪಟ್ಟಿದೆಯೆಂದೂ ಅದರ ಪ್ರಕಟಣೆ 
ಅವಶ್ಯಕವಾಗಿದೆ " ಎಂದು. ಆದರೆ ಅದು ಬೆಳಕಿಗೆ ಬರುವ ಮುನ್ನ ಶ್ರೀಗಳವರೇ ಬೆಳಕಿಗೆ 
ಹೋದುದು ಕನ್ನಡ ಸಾರಸ್ವತ ಪ್ರಪಂಚಕ್ಕೆ ದೊಡ್ಡ ವಿಪತ್ತು , ಧಾರವಾಡದ ಉಪನ್ಯಾಸ 
ಮುಗಿಸಿ ಜನಜಂಗುಳಿಯ ಅನಂತ ಪ್ರಾರ್ಥನಾಪರಂಪರೆಗಳನ್ನು ಮನ್ನಿಸಿ ಗದಗ, 
ಬೈಲುಹೊಂಗಲ, ದಾವಣಗೆರೆ ಮೊದಲಾದ ನಗರಗಳಿಗೆ ಹೋಗಿ ಶರಣತತ್ವಗಳ ಅದ್ಭುತ 
ಸುರಿಮಳೆ ಸುರಿಸಿ ಅಗಣ್ಯಕೀರ್ತಿಭಾಜನರಾಗಿ ಹಿಂತಿರುಗಿದರು. 


ಭಾಷ್ಯಕಾರರಾಗಿ, ಮಹಾಕವಿಗಳಾಗಿ, ಗೌರೀಶಂಕರ ಶ್ರೀಗಳು 

ವೀರಶೈವ ಅಥವಾ ಲಿಂಗಾಯತ ಅಥವಾ ಶಕ್ತಿವಿಶಿಷ್ಟಾದೈತ ಪರವಾಗಿ ಪ್ರಸ್ಥಾನತ್ರಯ 
ಭಾಷ್ಯಗಳು ಇದ್ದುವೆಂದೂ , ಗೀತಾಭಾಷ್ಯ ಲುಪ್ತವಾಗಿ ಹೋಗಿದೆಯೆಂದೂ ಶ್ರೀಗಳವರ 
ಅಭಿಪ್ರಾಯವಾಗಿದ್ದಿತು. ಕೆಲವು ಜನ ವೀರಶೈವಾಚಾರ್ಯರು ಉಪನಿಷತ್ತುಗಳಿಗೆ 
ಶಕ್ತಿವಿಶಿಷ್ಟಾದೈತಪರವಾದ ಭಾಷ್ಯ ಬರೆದಿದ್ದಾರೆ. ಬ್ರಹ್ಮಸೂತ್ರಕ್ಕೆ ಶ್ರೀಪತಿ ಪಂಡಿತರು 
ಭಾಷ್ಯ ಬರೆದಿದ್ದಾರೆ. ಈ ಶತಮಾನದಲ್ಲಿ ಶಕ್ತಿವಿಶಿಷ್ಟಾದೈತಕ್ಕೆ ಪ್ರಸ್ಥಾನತ್ರಯ ಭಾಷ್ಯವಿದೆ 
ಎಂಬ ಮಾತನ್ನು ಸಾಧಿಸಬೇಕು. ಅರೆಕೊರೆಯಾಗಿರುವ ಗೀತಾಭಾಷ್ಯ ರಚನೆ ನನ್ನ ಪಾಲಿನ 
ಕೆಲಸ ಎಂದು ಅನೇಕ ಸಲ ಅಪ್ಪಣೆ ಕೊಡಿಸಿ ಆ ಕಾರ್ಯ ಮಾಡಲು ಪ್ರವೃತ್ತರಾಗಿದ್ದರು. 
ಶರಣತತ್ವ ದರ್ಶನವನ್ನು ಗೀತೆಯ ೨೦೦ ಶ್ಲೋಕಗಳಿಗೆ ಸಮನ್ವಯಗೊಳಿಸಿ ವಿಶಿಷ್ಟ 
ವೀರಶೈವ ಸಿದ್ದಾಂತದ ವೃತ್ತರೇಖೆಯನ್ನು ಎಳೆಯುವುದು ಅಪಕ್ಷ ಪಾಂಡಿತ್ಯಕ್ಕೆ ಅಸಾಧ್ಯ . 
ಭಾರತ ಭಾರತೇತರ ದರ್ಶನಗಳ ಆಳನೀಳಗಳನ್ನಳೆದು, ಸಂಸ್ಕೃತಭಾಷಾಪ್ರಭುತ್ವ 
ಸಂಪಾದಿಸಿದ ಶ್ರೀಗಳವರ ಅಖಂಡದೃಷ್ಟಿ, ಪರಿಪಕ್ಷ ಪಾಂಡಿತ್ಯಪ್ರಭೆಯ ಫಲವಾಗಿ ಹಲವಾರು 
ದಿನಗಳ ಸತತ ಪರಿಶ್ರಮದ ರೂಪವಾಗಿ ಆ ಗ್ರಂಥ ಪೂರ್ಣಗೊಂಡಿತು. ಈ ಕಾರ್ಯ 
ಯಶಸ್ವಿಗೊಳ್ಳಲು ಶ್ರೀಮನ್ಮಹಾರಾಣಿಯವರು ಶ್ರೀಗಳವರಿಗೆ ಬೇಕಾಗುವ ಸಕಲ 
ಸೌಲಭ್ಯಗಳನ್ನೂ ಒದಗಿಸಿದರು. ಸುತ್ತೂರು ಜಗದ್ಗುರು ಶ್ರೀ ಶಿವರಾತ್ರಿ ರಾಜೇಂದ್ರ 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಮಹಾಸ್ವಾಮಿಗಳವರಂತೂ ಸತತವೂ ಶ್ರೀಗಳವರ ಯೋಗಕ್ಷೇಮನಿರತರಾಗಿ ಛಾಯೆಯಂತೆ 
ವರ್ತಿಸಿ ಸೌಲಭ್ಯ ಕಲ್ಪಿಸಿದರು; ಸನ್ನಿವೇಶವೊದಗಿಸಿದರು. ಅಚ್ಚುಹಾಕಿಸುವ ಸಿದ್ಧತೆಗಳೂ 
ನಡೆದವು. ಅಷ್ಟರಲ್ಲಿ ಭೌತಲಿಂಗದೇಹದೊಡನೆ ಮೃತ್ಯುವಿನ ಕ್ರೂರ ಕಾಳಗವಾಗಿ ಮೃತ್ಯು 
ಗೆದ್ದಿತು. ಗೀತಾಭಾಷ್ಯವುಎತ್ತಲೋ ಎದ್ದಿತು. ಕಾಲದ ಕರಾಳ ಕತ್ತಲಲ್ಲಿ ಕಣ್ಣಿಗೆ ಕಾಣದಂತಾ 
ಯಿತು. ವೀರಶೈವ ಜಗತ್ತಿಗೆ ಇಂತಹ ನಷ್ಟ ಇನ್ನೊಂದುಂಟೆ ? ಈ ಕಾರ್ಯವೆಲ್ಲರಿಂದ ಸಾಧ್ಯವೆ? 
ಎಷ್ಟೋ ಶತಮಾನಗಳಿಗೊಮ್ಮೆ ನಾಡು ಜಗತ್ತಿಗೀಯಬಲ್ಲ ದಿವ್ಯಜ್ಞಾನಿ ಪುತ್ರನಿಂದ ಈ 
ಕಾರ್ಯ ಸಾಧ್ಯವಲ್ಲವೆ? ಅನೇಕ ವಿದ್ವಾಂಸರುಗಳು, ಆ ಭಾಷ್ಯವನ್ನು ಬರೆಯುತ್ತಿದ್ದಾಗಲೇ 
ಓದುತ್ತಿದ್ದುದಕ್ಕೆ ಇಂದು ಕೇಳಿದ ಕಿವಿಗಳು, ನೋಡಿದ ಕಣ್ಣುಗಳು ಸಾಕ್ಷಿಯಾಗಿ ಉಳಿದು 
ವಲ್ಲದೆ ಗ್ರಂಥಸಾಕ್ಷ್ಯ ಮಾತ್ರವಿಲ್ಲ . ನಾನುಶ್ರೀಗಳವರ ದರ್ಶನಾಶೀರ್ವಾದಾಕಾಂಕ್ಷಿಯಾಗಿ 
ಹೋದಾಗ ಶ್ರೀಗಳವರು ಭಾಷ್ಯರಚನಾಕಾರ್ಯದಲ್ಲೇ ತೊಡಗಿದ್ದರು. ನಮಸ್ಕರಿಸಿದಂತೆ 
" ಬಾರಣ್ಣ ಕುಳಿತುಕೋ '' ಎಂದರು. ಬಹುದಿನಗಳ ನಂತರ ಮಾತೃವನ್ನು ಕಂಡ ಮಗನನ್ನು 
ತಾಯಿ ತುಂಬುಹೃದಯದ ಪ್ರೀತಿಯಿಂದ ಬೋಲೈಸಿ ಕರೆಯುವ ಮಂಜುಳಧ್ವನಿಯನ್ನು ಮೊಳಗಿಸಿ 
ಕುಳಿತುಕೊಂಡೆ. " ನನಗೂ ಬಹು ಬೇಸರವಾಗಿತ್ತು . ಒಳ್ಳೆ ಹೊತ್ತಿಗೆ ಬಂದೆ. ಏನು ಸುದ್ದಿ : 
ಹೇಗೆ ಓದುತ್ತಿದ್ದೀಯಣ್ಣಾ " ಎಂದರು. ನಾನು ಯಥೋಚಿತ ಭಿನ್ನವಿಸಿಕೊಂಡೆ. ಪ್ರಾಸ್ತಾವಿಕ 
ಮುಗಿದ ಮೇಲೆ ಶ್ರೀಗಳು ಪ್ರಾರಂಭಿಸಿದರು. ವೀರಶೈವ ಪ್ರಸಾದ ತತ್ವ ವಿವರಣೆಯ 
ಗೀತಾಭಾಷ್ಯ ಸುರಗಂಗಾಜಲ ಪ್ರವಾಹವನ್ನು ಹತ್ತು ನಿಮಿಷಗಳವರೆಗೆಶ್ರೀಗಳವರು ಓದಿದರು. 
ನಾನು ತಲೆ ಹಾಕುತ್ತಿದ್ದೆ . ಹತ್ತು ನಿಮಿಷಗಳ ಮೇಲೆ ದೃಷ್ಟಿ ನನ್ನತ್ತ ಬಂತು. ನನ್ನತ್ತ 
ದೃಷ್ಟಿ ಯಾವಾಗ ಬಂದೀತೋ ಎಂದು ಕಾಯುತ್ತಿದ್ದ ನಾನೂ ಕೂಡ ಒಮ್ಮೆ " ಬುದ್ಧಿ , 
ನಮಗೆ ಈ ಭಾಷೆ, ಈ ತಾರ್ಕಿಕಶೈಲಿ ಏನು ಗೊತ್ತಾಗುತ್ತದೆಂದು ಅಪ್ಪಣೆ ಕೊಡಿಸುತ್ತೀರಿ" 
ಎಂದೆ. ಶ್ರೀಗಳವರೂ ನಕ್ಕರು. ನಕ್ಕು " ಏನೂ ತಿಳಿಯುವುದಿಲ್ಲವೆ?", " ಇಲ್ಲ ಬುದ್ದಿ ". 
"ತಿಳಿಯದಿದ್ದರೂ ಚಿಂತೆಯಿಲ್ಲ, ನಾನು ಓದುತ್ತಿರುವುದು ನಿನಗೆ ತಿಳಿಯಲಿ ಎಂದೂ ಅಲ್ಲ " 
ಎಂದರು. ನಾನು ತಿಳಿಯುವುದಿಲ್ಲವೆಂದು ಗೊತ್ತಾದರೂ ಪುನಃಶ್ರೀಗಳವರು ಓದುವ ಕಾರಣ 
ಅರ್ಥವಾಗಲಿಲ್ಲ " ಎಂದೆ. ಆಗ ಶ್ರೀಗಳು ಹೀಗೆ ಹೇಳಿದರು: " ಅಣ್ಣಾ , ನೋಡು. ಏನನ್ನೇ 
ಬರೆಯಲಿ ಬರೆದುದನ್ನು ನಾಲ್ಕಾರು ಸಲ ಪುನಃ ಪುನಃ ಓದಬೇಕು. ಬರೆಯುವಾಗ 
ಮಾಡಿದ ದೋಷಗಳು ಓದುವಾಗ ಗೊತ್ತಾಗುತ್ತವೆ. ಮೂರು ನಾಲ್ಕು ತಿಂಗಳು ಬಿಟ್ಟು ಪುನಃ 
ಅದನ್ನು ತಾನೇ ಓದಬೇಕು. ಆಗ ಇನ್ನೂ ಕೆಲವು ತಪ್ಪು ಸಿಗುತ್ತವೆ. ಹೀಗೆ ಹಲವಾರು ಸಲ 
ತನ್ನ ಬರವಣಿಗೆಯನ್ನು ನಾಲೈದು ಸಂದರ್ಭಗಳಲ್ಲಿ ಓದಿ ತಾನೇ ತಿದ್ದಿ ದೋಷರಹಿತಗೊಳಿಸಿ 
ಅನಂತರ ಅದನ್ನು ಪ್ರಕಟಿಸುವ, ಬಿಡುವ ಯೋಚನೆ ಮಾಡಬೇಕು. ಇಂದು ಬರೆದುದನ್ನು 
ಇಂದೇ ಪ್ರಕಟಿಸುವುದೂ ಮೂರ್ಖತನ. ಬರೆದುದು ಶಾಶ್ವತವಾಗಿರಬೇಕೆಂಬ 
ದೂರದರ್ಶಿಯು ಯಾವಾಗಲೂ ಎಚ್ಚರದಿಂದ ಇಂದು ಬರೆದುದನ್ನು ಎಷ್ಟೋ ಕಾಲ ಹತ್ತಿರವೇ 
ಇಟ್ಟುಕೊಂಡು ಎಷ್ಟೋ ಸಾರಿ ಓದಿ ತಿದ್ದಿ ನಿರ್ದುಷ್ಟಗೊಳಿಸುವನು. ಆ ದೂರದೃಷ್ಟಿಯಿಲ್ಲದವನು 


ಶ್ರೀ ಗೌರೀಶಂಕರ ಮಹಾಸ್ವಾಮಿಗಳು 


583 


ಆಗಲೇ ಪ್ರಕಟಿಸಿ ಮರುದಿನವೇ ಸಮಾಧಿಗೊಳಿಸುವನು. ನಾನೀಗ ಓದುತ್ತಿರುವುದು ಆ 
ದೃಷ್ಟಿಯಿಂದ, ಒಬ್ಬನೇ ಓದುವಾಗಲೂ ಸಂದುಗೊಂದಿಯ ದೋಷವುಳಿವುದೂ 
ಉಂಟು. ತಲೆಹಾಕುವ ಮನುಷ್ಯನೊಬ್ಬ ಎದುರಿಗಿದ್ದಾನೆಂಬುದು ಮನಸ್ಸಿನಲ್ಲಿದ್ದಾಗ ಬಹುಶಃ 
ಒಮ್ಮೊಮ್ಮೆ ಅಕಸ್ಮಾತ್ ಆದ ದೋಷಗಳು ಗೋಚರಿಸುತ್ತವೆ". ಹೀಗೆ ಅಪ್ಪಣೆಕೊಡಿಸಿದ್ದು 
ಇನ್ನೂ ಕಿವಿಯಲ್ಲಿ ಮೊಳಗುತ್ತಿದೆ. ಏನಾದರೇನಂತೆ ಭಾಷ್ಯ ಮಾತ್ರ ಇಂದಿಲ್ಲ . ಅದು ಸಿಕ್ಕು 
ಪುನಃ ಈಗಲಾದರೂ ಪ್ರಕಟವಾಗುವುದಾದರೆ ಶಕ್ತಿವಿಶಿಷ್ಟಾದೈತಕ್ಕೊಂದು ದೊಡ್ಡ 
ಆಸ್ತಿಯಾದೀತು. 

ನಾಟಕ ರಚನಾ ಸಾಮರ್ಥ್ಯದಲ್ಲಿ ಶ್ರೀಗಳವರು ಅದ್ಭುತವಾದ ಸಿದ್ಧಹಸ್ತರು. 
ವಿನೋದರತ್ನಾಕರ ಶ್ರೀಮಾನ್ ಗುಬ್ಬಿ ವೀರಣ್ಣನವರಿಗೆ ' ಬಸವೇಶ್ವರ' ಮತ್ತು ' ಅಕ್ಕ 
ಮಹಾದೇವಿ' ಈ ಎರಡು ಕಥೆಗಳನ್ನು ಚಲನಚಿತ್ರ ಪ್ರಪಂಚಕ್ಕೆ ತರಬೇಕೆಂಬಾಸೆ ಹಿರಿದಾಗಿತ್ತು . 
ಶ್ರೀಗಳವರಲ್ಲಿ ಒಂದು ' ಅಕ್ಕಮಹಾದೇವಿ' ಯ ಕಥಾಭಾಗ ಬರೆದುಕೊಡಬೇಕೆಂದು 
ಕೇಳಿಕೊಂಡಿದ್ದರು. ಶ್ರೀಗಳವರು " ಆಗಲಿ, ಬರೆದುಕೊಡೋಣ, ಆದರೆ ನಾನು ಹೇಳಿದಂತೆ 
ಕೇಳಬೇಕು' ಎಂದರು. ವೀರಣ್ಣನವರು ಒಪ್ಪಿದರು. ಶ್ರೀಗಳವರು ೨೧ ದೃಶ್ಯಗಳ ಕೆಲವು 
ಭಾಗ ನಾಟಕವನ್ನು ಬರೆದು ವೀರಣ್ಣನವರನ್ನೂ ಕರೆಯಿಸಿ ಅವರಿಗೆ ರಂಗಸಜ್ಜಿಕೆಯ 
ಕ್ರಮವನ್ನೂ ವಿನಿಯೋಗಿಸಬೇಕಾದ ಹಣದ ಮೊತ್ತವನ್ನೂ , ಸಂಗ್ರಹಿಸಬೇಕಾದ 
ಕಲಾವಂತರನ್ನೂ ವಿವರಿಸಿದೊಡನೆ ಅದು ಅಸಾಧ್ಯವಾಗಿ ಕಂಡುಬಂದು ಕೈಬಿಡಬೇಕಾಗಿ 
ಬಂತು. ಶ್ರೀಗಳವರ ಈ ಇಪ್ಪತ್ತೊಂದು ದೃಶ್ಯಗಳ ಅಕ್ಕಮಹಾದೇವಿ ನಾಟಕ ಭಾಗವೂ 
ಈಗ ಇದ್ದಂತೆ ತೋರುವುದಿಲ್ಲ . 

ಶ್ರೀಗಳವರ ವಿದ್ವತ್ತಿನ ದಿಗ್ದರ್ಶನಗೊಳಿಸಬಲ್ಲ ಇನ್ನೊಂದು ಬರವಣಿಗೆಯೆಂದರೆ 
' ಅಕ್ಕ ಮಹಾದೇವಿ' ಎಂಬ ಹಳೆಗನ್ನಡ ಚಂಪೂಕಾವ್ಯ . ಈ ಗ್ರಂಥದ ದಿಲ್ಮಾತ್ರ 
ಪ್ರದರ್ಶನವನ್ನೂ ವಾಚಕವೃಂದಕ್ಕೆ ಶಕ್ತಾನುಸಾರ ಮಾಡಿ ಪ್ರಕೃತ ಲೇಖನ ಮುಗಿಸುತ್ತೇನೆ. 


ಅಕ್ಕಮಹಾದೇವಿ ಚಂಪೂಚರಿತ 

ಇಲ್ಲಿ ಶ್ರೀಗಳು ತೋರಿಸಿರುವ ಅದ್ಭುತ ಶಬ್ದ ಸಂಪತ್ತು ಕಾವ್ಯ ಕಲಾಪರಿಣತಿಗಳು 
ಆಶ್ಚರ್ಯಕರವಾದವು. ಆದರೆ ಗ್ರಂಥ ಪೂರ್ಣವಾಗಿಲ್ಲ . ಜನನ ಮೊದಲ್ಗೊಂಡು 
ಮಾದೇವಿಯಕ್ಕ ಕಲ್ಯಾಣಕ್ಕೆ ತೆರಳಿ ಅಲ್ಲಿ ಕಿನ್ನರಿಯ ಬೊಮ್ಮಯ್ಯನೊಡನೆ 
ಸಂಭಾಷಿಸುತ್ತಿರುವಲ್ಲಿಗೇ, ಕಲ್ಯಾಣವನ್ನು ಹೊಕ್ಕರೂ ಕಲ್ಯಾಣ ಕಲ್ಪತರುವನ್ನು ಕಾಣದ ಮುನ್ನ , 
ಹಠಾತ್ತಾಗಿ ನಿಂತಿದೆ. 

ಈ ಪುರಾಣ ಆಕಾರದಲ್ಲಿ ಚಿಕ್ಕದಾದರೂ ಕಲಾಪರಿಣತಿಯಲ್ಲಿ ಉತ್ತುಂಗ ಶೃಂಗವನ್ನೇರಿ 
ನಿಂತಿದೆ. ಇದರಲ್ಲಿ ವಚನಕಾರರ ದರ್ಶನಸಂಪತ್ತು ಹರಿಹರನ ಭಕ್ತಿಯ ಆವೇಶ, ಷಡಕ್ಷರಿಯ 
ಶಬ್ದ ಸಂಪತ್ತು ಮತ್ತು ನಿಸರ್ಗದ ವರ್ಣನೆ, ರಾಘವಾಂಕನ ಕಥೆಯ ಓಟ, ಸಂಸ್ಕೃತ ಮಹಾಕವಿ 

ಬಾಣನ ಹೃದ್ಯವಾದ ಗದ್ಯದ ಪಡಿಯಚ್ಚುಗಳು ಅವತರಿಸಿ ಬಂದು ಸಂಗಮಗೊಂಡು ಒಂದೇ 
ಮೈಯಾಂತು ನಿಂತಂತಿವೆ. ಮಹಾದೇವಿಯಕ್ಕನ ವಿಚಾರವಾಗಿ ಪ್ರಥಮತಃಕಾವ್ಯ ಬರೆದವನು 
ಹರಿಹರ, ಹರಿಹರನಿಗೆ ಮಹಾದೇವಿಯಕ್ಕನ ಸಮಸ್ತ ವಚನಗಳ ಪರಿಚಯವಿರಲಿಲ್ಲ . 
ಕರ್ಣಾಕರ್ಣಿಕೆಯಾಗಿ ಆ ಮಹಾಮಹಿಮಳ ಚರಿತ್ರೆ ನಿರೂಪಿಸಿದ್ದಾನೆಂದು ಕೆಲ ವಿಮರ್ಶಕರ 
ಮತ. ಆದರೆ ಅಲ್ಲಿಯ ಮಹಾದೇವಿ ಶೈವ ವೀರಶೈವಗಳೆರಡು ಧರ್ಮಗಳನ್ನೂ 
ಪ್ರತಿನಿಧಿಸುವಂತಿದೆ. ಹರಿಹರನ ಅನಂತರದಲ್ಲಿ ಚಾಮರಸಾದಿಗಳು ಅವಳ ಚರಿತ್ರೆಯನ್ನು 
ಬರೆದಿರುವಲ್ಲಿಯೂ ಮಹಾದೇವಿಯಕ್ಕನ ಸುಸ್ಪಷ್ಟ ಚಿತ್ರವಿಲ್ಲವೆಂದೇ ಹೇಳಬೇಕು. ಏಕೆಂದರೆ 
ಮಹಾದೇವಿಯಕ್ಕನ ಚರಿತ್ರೆಯು ಅವಳು ಸ್ವತಃ ಹೇಳಿದ ವಚನಗಳಲ್ಲಿ ಅರ್ಧ ಮುಕ್ಕಾಲು 
ಭಾಗ ಇದೆ. ಅವಳ ಎಲ್ಲ ವಚನಗಳ ಸಂಪೂರ್ಣ ಸಮಾಲೋಚನೆ ಮಾಡಿ ಚರಿತ್ರೆಯನ್ನೂ 
ನಿರೂಪಿಸಹೊರಟರೆಂದರೆ ೨೦ನೆಯ ಶತಮಾನದ ಗೌರೀಶಂಕರ ಸ್ವಾಮಿಗಳವರೇ ಎಂದರೆ 
ತಪ್ಪಲ್ಲ . ಪುರಾಣಧರ್ಮವನ್ನು ಮುಂದಿಟ್ಟುಕೊಂಡು ವಚನಗಳ ಆಧಾರದ ಮೇಲೆ ಆ ಕಥೆ 
ಅವರು ಬರೆದಿರುವ ' ಅಕ್ಕಮಹಾದೇವಿ' ಪುರಾಣದಲ್ಲಿ ನಿರೂಪಿತವಾಗಿದೆ. ಅದೂ ಅರ್ಧಭಾಗ 
ಮಾತ್ರ . ಅಲ್ಲಿ ಕಂಡುಬರುವ ಕೆಲವು ವಿಷಯಗಳನ್ನೆತ್ತಿ ಶ್ರೀಗಳವರ ಕಲಾಪರಿಣತಿಯ 
ಪರಿಚಯ ಮಾಡುತ್ತೇನೆ. 

ಒಂದು ದಿನ ಕೌಶಿಕ ಮಹಾರಾಜನು ಬಸದಿಯಿಂದ ಬೀಳ್ಕೊಂಡು ರಾಜವೀಥಿಯಲ್ಲಿ 
ಬರುತ್ತಿರುವ ಸಮಯ. ಅದನ್ನು ನೋಡಲು ಮಹಾದೇವಿಯ ಸಖಿಯರು " ಕರಮಂ ಪಿಡಿದು 
ಸಡಗರದಿಂದೆಳೆವುದುಂ ಸಖೀಜನ ಸ್ನೇಹ ಪರವಶತೆಯಿಂದುಂ, ಕೈಶೂರ ದಶಾ ಸಹಜ 
ಕುತೂಹಲಬಲ ವಿವಶತೆಯಿಂದುಂ, ಮಣಕ್ಕನೆಲ್ಲವರೊಡನೆ ಸೌಧಸೋಪಾನ ಪರಂಪರೆಯಿಂ, 
ಪ್ರಾಸಾದದ ಮಕರಿಕಾಂಗಣಮಂಪೊಕ್ಕು ನಿಂದಿರ್ಪಿನಂ" ಉತ್ಸವವು ಬರುತ್ತಲಿತ್ತು . 
ಗಂಗೆಯೆಂಬ ಸಖಿ ಅಕ್ಕನ " ಬಳಿಯೋ ನಿಂದು ಬಿಸವಂದಂದೋರುತ್ತಾ ದೇವಿಗೆ ಕೌಶಿಕ 
ಮಹಾರಾಜ ವೈಭವೋತ್ಸವಮಂತೋರುತ್ತಿಂತದಲ್ ", 


" ಪೊಂದಿರೆ ನೇಲ್ಲ ಗಂಟೆಗಳ ಟಿಂಟಿಣಿತಂಗಳೆ ತಾಳದೋಜೆಯಂ 
ಬಂದು ಮದಾಶೆಯಿಂ ಮೊರೆವ ಮಲ್ಲಳಿವಿಂಡಿನ ಮಂಜುಗಾನದಾ | 
ನಂದದ ಪೆರ್ಮೆಯೊಳ್ ಪ್ರಕೃತಿಯಿಂದಮೆ ಮಂದತೆ ಮುನ್ನ ಮಿರ್ದೊಡಂ 
ಮಂದತರತ್ವದಿಂ ಮಲೆವುದೀ ಮದವಾರಣಮಕ್ಕ ಪಕ್ಕದೊಳ್ " | 


ಹೀಗೆ ಮಲೆವ ಮದವಾರಣದ ರೀತಿಯನ್ನು ಪೇಳಿ'' ಅಕ್ಕ , ಅಶೇಷಾವಯವ ದುರ್ಧಗಂಳನೀ 
ಕರಭಂಗಳನವಿಕಿಪು , ಅವೊ ! ಈ ಮುಸುಡಿಂಗೆ ಕಡವರದ ಮೊಗವಡಮೇ ! 
ಈ ನೀಳ್ತಂಕೆಗೆ ಕಿಣ್ಮಣಿಪ ಕನಕಕಿಂಕಿಣಿಗಳೇನೊಪ್ಪುಗುಮೋ ! ಆಹಾ ! ಚಲ್ಪಾಯ್ತು, ಈ 
ಚರಣಂಗಳೆ ಗಳಳಿಪೀ ಕಿರುಗೆಜ್ಜೆಗಳೋಳಿ! ಪೋಕೆ, ಮಾಣ್ ; ಇತ್ತಣೆ ಕುಣ್ಣುಡೌ ಕೆಳದಿ; 
" ಹೀಗೆ ಆತನ ಗಜಬಲದ ಅಲಂಕಾರ ವರ್ಣನೆ ಮಾಡುತ್ತ ಕುದುರೆಗಳ ವರ್ಣನೆಯನ್ನೂ 

ಸಕಲ ವೈಭವೋಪೇತ ಚತುರಂಗಬಲದ ಸೊಗಸಿನ ನೋಟವನ್ನೂ ಸಖಿಯು ವರ್ಣಿಸುತ್ತಿ 
ರುವಾಗ ಭದ್ರಗಜಾಸೀನನಾದ ಕೌಶಿಕನ ದೃಷ್ಟಿ ಉಪ್ಪರಿಗೆ ಮೇಲೆ ನಿಂತಿರುವ ಮಹಾದೇವಿ 
ಯಕ್ಕನತ್ತ ಹರಿಯುತ್ತದೆ. 


" ಸಮನಿಸೆ ಕಂಪಮಂಗಂದೊಳುದಂಚಿಸೆ ಮೆಯ್ಯ ವಿರುಣೆ ನೀಳಸುಮ್ 
ಬೆಮರೆಮೊಗಂ, ಸಮುಚ್ಚಳಿಸೆ ರಾಗದಲಂಪು ಕಪೋಲಯುಗದೊಳ್ || 
ಸುಮಶರನಿಂ ಮನಂ ಬೆರಗುವಟ್ಟರೆ ನಟ್ಟಿತು ಕೌಶಿಕಾವನೀ 
ರಮಣನ ದಿಟ್ಟ ಕಟ್ಟಿದಿರೆಳಾ ಲಲಿತಾಂಗಿಯ ವಕ್ರಪದ್ಮದೊಳ್ "|| 


ಫಳನೆ ಸೆಳೆ ಮಿಂಚು ಸೆಳೆದು ಮರೆಗೊಂಡಂತೆ ಮಹಾದೇವಿಯಕ್ಕ ಮರೆಯಾದಳು . 
" ಧರೆಯಂಗೆ ಕಣೋಲ್‌ಮರ್ಬುಪರ್ಬಿತು " ಇನ್ನೊಮ್ಮೆ ನೋಡಬೇಕೆಂದು ನೃಪತಿಯ ಬಗೆ 
ಬಗೆಗೊಂಡರೂ ಅಕ್ಕನಿರಲಿಲ್ಲ . ಕರುಮಾಡಿನತ್ತಣಿಂದ ಇಳಿದು ಮಾಯವಾಗಿಬಿಟ್ಟಳು. 

ಆ ಜಗದೇಕ ಸುಂದರಿಯ ರೂಪಸುಧಾರ್ಣವದ ಒಂದೇ ಒಂದುಊರ್ಮಿಯಲ್ಲಿಯೇ 
ಮಹಾರಾಜನ ಮಾನಸವು ಜಡಭಾವವನ್ನಾಂತು ಮಗುಳಿ ಏಳದ ಮಾಳ್ಮೆಯಿಂದ 
ವಿಮೋಹಮಹಾಬ್ಬಿಯಲ್ಲಿ ಮುಳುಗಿ ಹೋಯಿತು. ಇನ್ನೇನು ಪ್ರಾರಂಭವಾಯಿತು 
ಮಹಾರಾಜನ ಮನ್ಮಥ ವಿಕಾರಮಹಾಜ್ವರಮೂರ್ಛ. ಪಡೆಯಲನಂತ ಪ್ರಯತ್ನ ಮಾಡಿದನು. 
ಅರಮನೆಗೆ ಬರಮಾಡಿಕೊಂಡನು . ಹಲವಾರು ಪ್ರಯತ್ನಗಳ ಪರಂಪರೆಯಿಂದ 
ಮಹಾದೇವಿಯಕ್ಕನು ಅರಮನೆಗೆ ಕಾಲಿಟ್ಟುದಾಯಿತು. ಇನ್ನವಳ ಮನವೊಲಿಸುವ ಕಾರ್ಯ 
ನಡೆಯಬೇಕು. ಈ ಸಂದರ್ಭದಲ್ಲಿ ಶ್ರೀಗಳವರು ಹೋಗಿರುವ ಮಾರ್ಗ ಹರಿಹರಾದಿಗಳಿಗಿಂತ 
ಕಲಾತ್ಮಕವಾಗಿದೆ. ಮಹಾದೇವಿಯಕ್ಕನ ಪೂರ್ಣ ವೈರಾಗ್ಯಕ್ಕೂ , ಅವಳ ಶರಣ್ಯಮಾರ್ಗಕ್ಕೂ 
ಯಾವ ಊಣೆಯವೂ ಉಂಟಾಗಿಲ್ಲ . ಅವಳ ಪೂರ್ಣ ಹೃದಯವನ್ನು ವಚನಗಳ ಪೂರ್ಣ 
ರಸವನ್ನು ಹಿಂಡಿ ಕಾವ್ಯ ಕಲಾಪರಿಣತಿ ತೋರಿಸಿದ್ದಾರೆ. ದೀರ್ಘ ಲೇಖನ ಭಯದಿಂದ 
ಕಾವ್ಯ ಪರಿಚಯವನ್ನು ಮಾತ್ರ ಮಾಡುತ್ತೇನೆಂದು ಹೇಳಿದ್ದೇನೆ. ಆದ್ದರಿಂದ ಸಮಾಲೋಚನೆಗೆ 
ತೊಡಗೆನು. ಹರಿಹರ ಮಹಾಕವಿಯು ಮಹಾದೇವಿಯಕ್ಕನನ್ನು ನೋಡಿದ ದೃಷ್ಟಿಗಿಂತ 
ಶ್ರೀಗಳವರ ದೃಷ್ಟಿ ಸುಸಂಸ್ಕೃತವೂ ಪ್ರೌಢವೂ ವೀರಶೈವತತ್ವಬದ್ಧವೂ ಆಗಿದೆಯೆಂದು 
ಹೇಳಬಹುದು. ಅಕ್ಕಮಹಾದೇವಿಯ ಪೂಜಾವೈಭವವನ್ನು ಶ್ರೀಗಳವರ ಮಾತುಗಳಲ್ಲೇ 
ಕೇಳಿ 


" ಅಂತು ಕಂತುಹರಾರ್ಚನ ಕುತೂಹಲಿಕೆಯಾ ಲಲಿತೆ 
ಪರಿಸರದ ಪಿಂಜರಿವರಿಯಾಣಂಗಳೊಳ್ ಸಂಗಳಿಸಿದ 
ಪೊಸವೂಗಳ ಪರಿಮಳಂಗಳ ಪೆಂಪಂ, ಘನಸಾರ ಕಾಶ್ಮೀರಜಕುಸುಮ 
ಸಾರಂಗಳಿಂ, ಮಗಮಗಿಪ ಮಲಯಜಗಂಧಂಗಳಸೊಂಪಂ, ದಶಾಂಗ 
ಧೂಪಂಗಳಕಂಪ , ನಿಜನಿಶ್ಚಾಸಾಮೋದಲಂಪಿಂ ನೂರ್ಮಡಿಸುತೆ, 

ಸಲ್ಲಲಿತ ಸಹಕಾರಪಲ್ಲವ ಸಂಪುಲ್ಲ ಕಲ್ಲಾರ ಕುಸುಮ ಮಾಲಂಕೃತೋದಗ್ರ 
ದ್ವಾರಮನಾ ಪೂಜಾಗಾರಮನಾನದದಿ ಪೊಕ್ಕು, ಪಕ್ಕದೊಳ್ ಪಾದುಕೆಗಳಂಬಿಟ್ಟು, 
ಕಟ್ಟಿದಿರ ಭಿತ್ತಿಭಾಗಂಗಳೊಳ್ ತನ್ನಂಗದಿಂ ಚೆಂಬೊನ್ನಪುತ್ತಳಿಗಳ ಚಲ್ಬಂ 
ಬಿತ್ತರಿಸುತ್ತೆ , ಪ್ರಸೂನಾಸ್ತೀರ್ಣಮನಭ್ಯರ್ಣಸ್ವರ್ಣಪೀಠದೂರ್ಣಾಸನಮ್ 
ನಲಂಕರಿಸಿ, ಪೂಜಾ ಪೂರ್ವಾಂಗಕೃತ್ಯಮನಾದರದಿಂ ಬಳೆಯಿಸಿ, ಮನ 
ರನ್ನನ ಚೆನ್ನಮಲ್ಲಿಕಾರ್ಜುನನ ನೇಹಂ ಮೇರೆಯಂಮಿರೆ, ತತ್ತರಿಪ ತನುಲತೆ 
ಯೋಳ್, ಬೆಮರೂರೆ, ಕಪೋಲಮೂಲಂಗಳೊಳ್ ಪುಲಕಮುಕುಲಗಳ್ ಪೊರೆಯೆರೆ, 
ಸಮಾರಬ್ದ ಭಾಷ್ಪವೃಷ್ಟಿಗಳಿಂ ದೃಷ್ಟಿಗಳಿಂ ನಿಜೇಷ್ಠಲಿಂಗದೇವನಂ ನೋಡಿನೋಡಿ 
ಪರಮಪ್ರೇಮ ಪಾರಾವಾರದೊಳೋಲಾಡಿ, ತನ್ನಂಗದ ಕನಕ 
ಕರಂಡಕದ ಸಜ್ಜೆಯಿಂ ನಿಜ ಕರ ಕಮಲಕ್ಕೆ ಬಿಜಯಂಗೈಸುತ್ತೆ ಮಧುರ 

ಸ್ವರಮಿಂತು ಪಾಡಿದಳ್ '' 
ಇಲ್ಲಿ ಮುಂದೆ ಪಾಡುವುದು ಕೇವಲ ಅಕ್ಕನ ವಚನಗಳನ್ನೇ ಛಂದೋಬದ್ದ ಸುಂದರ 
ವೃತ್ತಗಳನ್ನು ಮಾಡಿ, " ಸೆಜ್ಜಯಿನುಪ್ಪವಡಿಸಿ... " ಎಂಬ ಅವಳ ವಚನವನ್ನು ಹೀಗೆ ಹೇಳಿದ್ದಾರೆ: 


"ಸೆಜ್ಜೆಯಿನೊಯ್ಯನುಪ್ಪವಡಿಸಿ ಪ್ರಭು, ನೀನೊಸದೆನ್ನಹಸ್ತದೊಳ್ 
ಪಜ್ಜಳಿಸುತ್ತ ತೋರೆ, ತನುವುಂ ಮನಮುಂ ಕಳೆಯೇರೆನಿನ್ನೊಳೇ || 
ಬಜ್ಜರಿಸಿರ್ಪ ಮಾಯೊಳಮರ್ದಿರೆ ದೃಷ್ಟಿಸುಖಾಶು ಸಂಭ್ರತಂ 
ಸಜ್ಜನಭಕ್ತಿಯಿಂ ನೆರೆವೆನೊತ್ತರಿಸಿ ಕೃಪೆಯಿಂ ಮದೀಶ್ವರಾ" | 


ಎಂಬ ಉತ್ಪಲಮಾಲಾವೃತ್ತದಿಂದ ಹಾಡಿದ್ದಾರೆ. " ಅಯ್ಯಾ , ಪಾತಾಳವಿತ್ರ,ಶ್ರೀಪಾದವತ್ತು ; 
ಅಯ್ಯಾ , ಬ್ರಹ್ಮಾಂಡವಿತ್ತಿತ , ಮಣಿಮುಕುಟವ ; ಅಯ್ಯ ದಶದಿಕ್ಕುಗಳಿತ್ತಿ , 
ದಶಭುಜಂಗಳತ್ತತ್ತ ; ಚೆನ್ನಮಲ್ಲಿಕಾರ್ಜುನಯ್ಯ ನೀವೆನ್ನ ಕರಸ್ಥಳಕ್ಕೆ ಬಂದು ಚುಳುಕಾದಿರಯ್ಯ " 
ಎಂಬ ಈ ವಚನವನ್ನು : 


" ಎನ್ನೊಡೆಯ , ಪೇಳಲೇಂ ಪಾತಾಳಮಿತ್ರ 
ನಿನ್ನ ಪಾವನ ಪಾದಪದ್ಮಂಗಳತ್ತ | 
ಸದಯ ! ಸಾರಸಭವಾಂಡದ ಸೀಮೆಯಿತ್ತಿತ್ತ 
ಮದನ ಮರ್ಧನ, ನಿನ್ನ ಮಣಿಮುಕುಟವತ್ತು || 
ದಿವಿಜಕುಲದೀಶಾನ, ದಶದಿಸೆಗಳಿತ್ತಿತ್ತ 
ಭುವನ ನಾಯಕ ನಿನ್ನ ಭುಜದಶಕಮತ್ತತ್ತ || 
ನಿನ್ನಿಚ್ಚೆಯಿಂ ಚೆನ್ನಮಲ್ಲಿಕಾರ್ಜುನ ಬಂದು 
ಸನ್ನಿದಂ ನೀನೆಗಡ ! ಮಚ್ಚುಲಕದೊಳಗಿಂದು || 

ಎಂಬ ಸುಂದರ ಲಲಿತರಗಳೆಯಲ್ಲಿ ಮನೋಹರವಾಗಿ ಹಾಡಿದ್ದಾರೆ, " ಅಯ್ಯಾ , 
ದೂರದಲ್ಲಿರ್ದಿಹೆಯೆಂದು ಬಾಯಾರಿ ಬಳಲುತ್ತಿರ್ದೆನಯ್ಯ ; ಅಯ್ಯಾ , ಸಾರಿ ಬಂದು ನೀನೆನ್ನ 
ಕರಸ್ಥಲದಲ್ಲಿ ಮೂರ್ತಿಗೊಂಡೊಡೆ ಇನ್ನಾರತಿಯೆಲ್ಲ ನಿನ್ನಲ್ಲಿ ಲಿಂಗಯ್ಯ ; ಆಲಿ ನಿನ್ನಲ್ಲಿ 
ನಟ್ಟವುನೋಡಾ! ಚೆನ್ನಮಲ್ಲಿಕಾರ್ಜುನಯ್ಯ , ನಿನ್ನನೆನ್ನ ಕರಸ್ಥಲದಲ್ಲಿ ನೋಡಿ ಕಂಗಳೇ 
ಪ್ರಾಣವಾಗಿರ್ಪೆನಯ್ಯ " ಈ ವಚನವನ್ನು : 

"ಎನಗತಿದೂರಗಂ ದಯಿತ, ನೀನೆನುತೈದೆ ಬಳಿನಿಂದುನೀಂ 
ಸನಿಯಕೆ ಸಾರ್ದುಮಡಿದು ಮರದಲ್ಲಿರೆ ಚೆನ್ನಮಲ್ಲಿಕಾ | 
ರ್ಜುನ ಮನದೊಳ್ ನಿಮಿರ್ದು ರತಿ, ನೆಟ್ಟರೆ ನೇಹದಿನಾಲಿನಿನ್ನೊಳೊ 

ಯ್ಯನೆ ನಿಜದೃಷ್ಟಿಯೇ ಪರಣವಾಯ್ತನೆ ನಿನ್ನನೆ ನೋಡಿದಪ್ಪೆನಾಂ"|| 
ಪೂಜಾ ಸಂದರ್ಭದಲ್ಲಿ ಈ ವಚನಗಳ ಆಯ್ಕೆಯ ಸಾಮಂಜಸ್ಯವನ್ನು ಎಷ್ಟು ಹೊಗಳಿದರೂ 
ತೀರದು. ಹೀಗೆ ಅಕ್ಕಗಳ ವಚನ ರಚನೆಯ ಸಮಗ್ರ ಸೌಂದರ್ಯ ರಸಕಾವ್ಯದುದ್ದಕ್ಕೂ 
ಸುರಗಂಗೆಯಂತೆ ಹರಿದಿದೆ. ಹೀಗೆ ಪ್ರಾರ್ಥನೆ ಮುಗಿದ ಮೇಲೆ ಮತ್ತೆ ಹೃದ್ಯಗದ್ಯ : 

" ಎಂದು ಭಕ್ತಿರಸಂ ಭಾವಮಂ ತೀವಿ ತೆರೆವಡೆದುಚ್ಚಳಿಸಿ ಬಳಬಳನೆ 
ಬಾಷ್ಪರೂಪದಿಂ ಕಪೋಲಪಾಲಿಗಳಿಂದಿಳಿಯೆ , ಬೆಳಗಿನ ಸುಳಿಪಿಂ 
ಕಾಯ ಕರಣಂಗಳೊಳ್ ಕಳವಳದ ತಮಮೊಚ್ಚತಮಳಿಯೆ , ನೇಹದನೇವರಿಯೊಳ್ 
ದೇಶ- ಸನ್ನಿವೇಶ-ಸಮಯ ಮಾನಸಂಧಾನ ಭೇದ ಬಂಧನಂ ಕಳೆಯೆ ಮನದನ್ನೆನ 
ಚೆನ್ನಮಲ್ಲಿಕಾರ್ಜುನನ ಪರಿಚರೈಯೊಳ್ ಪರಮ ರತಿಪಾಟವ ಪರಪಳದೊಳುಂ 
ಬಳೆಯೆ , ಶುದ್ಧೋದಕಾಮೃತ ಫಲಗಂಧರಸ ಪಂಚಕ ಪ್ರಪಂಚದಿಂ ವಿಶುದ್ಧಪ್ರೇಮ 
ಸಮಾಸಗ ಶಮದಮ ಸಮತೆಗಳ ಸಚದಿಂ ಮಜ್ಜನ ಬುಗಿಸಿ, ಶ್ರೀ ವಿಭೂತಿಯಿಂ 
ತಪಸ್ಸಂಪ್ಪಕರಣಗುಣಪ್ರಕಾಶಮಯ ವಿಭೂತಿಯಂ, ರುದ್ರಾಕ್ಷಮಣಿಮಂಡಲದಿಂ 
ಪರಮ ಶಿವಶಕ್ತಿ ಸಂಪುಟ ಸಮುಷಿತ ಮಂತ್ರಮಾತೃಕಾ ಮಂಡಲದಿಂ ; ಲುಲಿತ 
ಕರ್ಪೂರ ಪರಿಮಲ ಮಿಲಿತಮಲಯಜ ಗಂಧದಿಂ ಸುಹಿತ ಸತ್ಕಾಮೋದಮಯ 
ಭಾವಾನುಬಂಧದಿಂ; ಶಾಲಿ ತಿಲ ಗೋಧುಮಾದಿ ಧವಲಾಕ್ಷತನಿಕರದಿಂ ನಿಯ 
ಮನಿಷ್ಠಾದಿ ಶುಭಶೀಲ ಪ್ರಕರದಿಂ, ಸುಂದರಾಭಿನವ ಸುರಭಿಪ್ರಸೂನಂಗಳಿಂ 
ವಿರುದ್ದ ವಿಶ್ವಂಭ ವಿವೇಕ ವೈರಾಗ್ಯದಿಂ ಸುಗುಣಸಂತಾನಂಗಳಿಂ, 
ದಶಾಂಗರೂಪಧೂಮ ಸಂಭಾರದಿಂ ಸತ್ಯ ಶಿವ ಸುಂದರ 
ತತ್ವಾನುಸಂಧಾನ ವಾಸನಾಪ್ರಸಾರದಿಂ, 
ಸರ್ಪಿದಿ್ರಪಕರ್ಪೂರ ನೀರಾಜನ ವಿಧಾನದಿಂ ಪರಮಶಿವ 
ಸಾಮರಸ್ಯ ಬೋಧಾವಧಾನದಿಂ, ನಿಜಪ್ರಾಣೇಶ್ವರನಂ ಪೊರಗೊಳಗೆ 
ಪೂಜಿಸುತ್ತೆ ನಡೆನೋಡಿ ನಲಿನಲಿದಾಡಿ ಬಗೆಯನಿಡಾಡಿ ಪರಮಪ್ರೇಮ 
ರಸ ರಾಶಿಯೊಳೋಲಾಡಿ ಗಾಡಿಯಿಂದಿಂತುಪಾಡಿದಳ್ " 

ಮುಂದೆ ಸುಂದರವಾದ ಎಂಟು ವಚನಗಳನ್ನಾರಿಸಿಕೊಂಡು ವೃತ್ತ ಕಂದಗಳಲ್ಲಿ ಹಾಡಿ 
ಮಹಾದೇವಿಯಕ್ಕನನ್ನು ಪರಮಶಿವ ಪ್ರೇಮಪರವಶತೆಯಿಂದ ಹಾಡಿ ಹಾಡಿಸಿ, ಪ್ರದಕ್ಷಿಣೆ 
ಪ್ರಣಾಮ ಪರಂಪರೆಗಳನ್ನು ನೀಡಿಸಿ, ನಿಡುಗಣ್ಣಳ ಕಡೆಗಳಿಂದ ಗಳಗಳನೆ ಕಣ್ಣೀರ್ಗರೆಸಿ, ಪರಮ 
ಸಾಮಾಜ್ಯಸುಖಾನುಭೂತಿವೈಭವ ಮಹಾರ್ಣವದಲ್ಲಿ ಮುಳುಗಿಸಿ ಮೈಮನಗಳನ್ನು 
ಮರೆಯಿಸುವಂತೆ ವರ್ಣಿಸಿರುವ ಆರು ಪುಟಗಳಷ್ಟು ಪೂಜಾವೈಭವದ, ಹೇಳಿತೀರದ, ಕೇಳಿ 
ಬೇಸರವಾಗದ, ವರ್ಣನೆಯ ಔಚಿತ್ಯ ಅತ್ಯದ್ಭುತ ಶೈಲಿಯಲ್ಲಿ ರಾರಾಜಿಸುತ್ತದೆ. ಇಲ್ಲಿನ 
ವರ್ಣನೆ ಶ್ರೀಗಳವರ ಲಿಂಗಲೀಲಾವಿನೋದ ಚಿತ್ರದ ಪಡಿಯಚ್ಚೇ ಆಗಿದೆ. ಶಿವಶರಣ 
ಶರಣೆಯರ ಚರಿತ್ರೆಯನ್ನು ಅವರ ವಚನಗಳ ತಳಹದಿಯ ಮೇಲೆಯೇ ಕಟ್ಟಿರುವ ಕವಿಗಳು 
ತೀರಾ ವಿರಳ. ಇದ್ದರೂ ಸಮಗ್ರ ವಚನ ರಚನೆಯನ್ನು ಬಳಸಿಕೊಂಡಿಲ್ಲವೆಂದು ಹೇಳಬೇಕು. 
ವಚನಗಳ ಸಮಗ್ರ ಸಿರಿಸಂಪತ್ತನ್ನು ಕಾವ್ಯದೃಷ್ಟಿಯಿಂದ ನೋಡಿ ಹೇಳಿರುವವರು 
ಶ್ರೀಗಳವರೊಬ್ಬರೇ ಎಂದು ಹೇಳಿದರೆ ತಪ್ಪಾಗದು. 

ಹಾಗೆಯೇ ಕೌಶಿಕನ ಅರಮನೆಯಿಂದ ಅಕ್ಕ ಹೊರಡುವ ಪ್ರಸಂಗ ಮತ್ತು ನಿಸರ್ಗದ 
ಚೆಲುವಿನಲ್ಲಿ ಚೆನ್ನಮಲ್ಲಿಕಾರ್ಜುನನನ್ನು ಹುಡುಕಿದ ಪ್ರಸಂಗ ಬಹಳ ಚೆನ್ನಾಗಿದೆ. ಹೀಗೆ 
ಗಿರಿಗಹ್ವರ ತಿರುಗುತ್ತ ಹಲವು ಇರುಳು ಪಗಲ್ಗಳೆದು ಬರುತ್ತಿರುವಾಗ ದೂರದಲ್ಲಿ ಕಲ್ಯಾಣ 
ಕಾಣುತ್ತದೆ. ದೂರದಿಂದಲೇ ಕೈ ಮುಗಿಯುತ್ತಾಳೆ. ಆ ಕಲ್ಯಾಣಪುರದ ಪರಿಸರಕ್ಕೆ ಬಂದಾಗ 
ಬೆಳಗಿನ ಸಮಯವಾಗಿತ್ತು . 


" ಶಿವಶರಣರ ನಿರಂತರ ಹರಸ್ಮರಣ ವಿಮಲದಿಂ ಹೃದಯತಲದಿಂದು 

ಪರಮೇಶ್ವರಾಪದಾನ 
ಗಾನರಸಮಾಲೋಲದಿಂ ಕಂಠನಾಲದಿಂಪೊಣಿ ಪ್ರಭಾತವಾತಾವರ್ತಂಗಳೊಳ್ 

ತರಂಗಂಬಡೆ 
ದು ಎಣ್ಣೆಸೆಯೊಳ್ ಪಸರಿಸಿರ್ದೆ ಕವಲಿತ ಸಕಲಕಲಿದೋಷಂಗಳನಾ, 
- ಮಹಾದೇವನಾಮಫ್ 
ಷಗಳನಾಮಹಾದೇವಿ ಮನಮಣಿಯರ ತಣಿವನ್ನಂಶ್ರವಣಪುಟಂಗಳಿಂದೀಂಟುತ್ತೆ 
ಬಸವಣ್ಣನ ಕಲ್ಯಾಣಮಂ ಕಲ್ಯಾಣದ ಬಸವಣ್ಣನನ್ನಿನ್ನೆಂ ಸಾರ್ದೆಂ ಸಾರ್ದೆ 
ನಂದಾನಂದ ಪರವಶತೆಯಿಂ ನಲಿನಲಿದಾಡಿ ಚರಮಾಚಲ ಶಿಖರಾವತರಣ 
ಪ್ರವಣನ ನಿಶಾರಮಣನ ನೋಡಿ ಪರಪರಿಸರೋಪವನದೊಳೊಂದು ಸರೋವರ 
ದೊಳ್‌ಮಿಂದು, ಸಮುಪಾಂತಮಾಊರಮಹೀರುಹಮೂಲದೊಳ್ಶಾಲಮಂ 
ಭೂತಲಮಂ ತನುಲತೆಯಿಂದಲಂಕರಿಸಿ ಭಸ್ಮಜ್ಯೋತಿಯೊಳವಗಾಹನಂ ಗೈದು 
ಪಾಣಿಪಯೋಜವಿಷ್ಟರದೊಳಿಷ್ಟಲಿಂಗಮಂ ಯಜಿಸಿ ಪಾಡುತ್ತೆ, ಭಾವದೊಳ್ ಭಜಿಸಿ 
ಕೂಡುತ್ತೆ ಮೈಮರೆದಿರ್ದು, ಪೊರ್ದುಗೆಯ ಪಾದಪಗಳೊಳ್ ನಳನಳಿಪ ತಳಿರ್ಗಳ 
ತೊಂಗಲ್ಳಿಂ ಮೊಗಂಗಳಿಂ ಮೂಡಣೆ ನೀಡಿ ನಲಿನಲಿವ ಕುಲಾಯ ನಿಲಯಂಗಳ 


ಶ್ರೀ ಗೌರೀಶಂಕರ ಮಹಾಸ್ವಾಮಿಗಳು 

ಚಿಲಿಮಿಲಿಯುಲಿಗಳಿಂದೆಲ್ಬರ್ತು ಮೆಲ್ಲನಲ್ಲಿಂದೇಳು ಲಾವಣ್ಯದೊಡಲಂ ಪಿಡಿದ 
ಮೃಡಭಕ್ತಿಯೇ ತಾನೆಂಬಿನಂ ಮುಂತಣ್ಣ ಅಡಿಗೊಂಡಾಗಳ್ ... " 


ಸೂರ್ಯೋದಯವಾಯಿತು. ಎತ್ತೆತ್ತಲೂ ಪ್ರಭಾತ ಸಂಧ್ಯಾರಾಣಕಾಂತಿ ಪಸರಿಸಿತು . 
ಕಲ್ಯಾಣನಗರದ ಸೌಧಾಗ್ರಗಳು : 


ವಾಸವದಿಧ್ವನಿಮುಖದ ವಿದ್ರುಮರಾಗದ ಶೋಭೆಯಂ ಸಮು 
ಕ್ಲಾಸಿಸಿ, ಮೂಡಣಂಬರದೊಳಂಬುದಖಂಡಮನಿನಿಂ ಸಮು 
ದ್ವಾಸಿಸಿ ಶೋಣರತ್ನಮಕುಟಾಕೃತಿಯಿಂ ಪುರಸೌಧಶೃಂಗದೊಳ್ 
ನೇಸರ ಪೊಂಗದಿರ್‌ಗಡಣಮೇಂ ಗರಿದೊರಿತೊ ದೇವಿಯಗ್ರದೊಳ್ | 


ಅಕ್ಕನ ಮುಖದಲ್ಲಿ ಈಗ ನಗೆ ಚಿಮ್ಮಿತು. ನಸುನಗುತ್ತ ಹೇಳುತ್ತಾಳೆ: 


ಇದು ಕೈಲಾಸಂ ಪೊರಗೊಳ 
ಗಿದು ಕಲ್ಯಾಣಂ ಸಮಂತು ತಿಳಿದವರಿವನಾರ್ | | 
ಹೃದಯೇಶ್ವರ ನಿನ್ನವರಿ 
ದೊ ಸುಳಿದಪರಾಹಕಾನಣ್ಣನನಿನ್ನಂ || 


ಎಂಬ ಉತ್ಸಾಹ ಅಕ್ಕಮಹಾದೇವಿಯಲ್ಲಿ ತುಂಬಿ ತುಳುಕಿ ಅನೇಕ ವಚನಗಳಿಂದ 
ಶರಣರ ಕಲ್ಯಾಣಗುಣವನ್ನೂ ಬಸವನ ಕಲ್ಯಾಣದ ಮಹಿಮಾತಿರೇಕವನ್ನೂ ಹೊಗಳುತ್ತಾಳೆ. 
ಅಕ್ಕನೇನೋ ಅಣ್ಣನನ್ನು ಕಂಡಳು. ಆದರೆ ' ಗೌರೀಶಂಕರ ವಿರಚಿತದೊಳ್ ಅಕ್ಕಮಾದೇವಿ 
ಯೆಂಬ ಚಂಪೂಚರಿತದೊಳ್ " ಅಣ್ಣನನ್ನು ಅಕ್ಕ ಕಾಣುವ ಭಾಗ್ಯವಿಲ್ಲ . ಓದುವ ಭಾಗ್ಯ 
ಕನ್ನಡಿಗರಿಗೂ ಇಲ್ಲ . ಅಕ್ಕ ಕಲ್ಯಾಣಕ್ಕೆ ಬಂದು ಕಿನ್ನರಿಯ ಬೊಮ್ಮಣ್ಣಾದಿಗಳೊಡನೆ 
ಸಂಭಾಷಿಸುತ್ತಿರುವಲ್ಲಿಗೆ ಕಾವ್ಯ ಹಠಾತ್ತಾಗಿ ಕೊನೆಗೊಂಡಿದೆ. "ಕಾಲಗೆ ಗುಣಮಣಮಿಲ್ಲಂ 
ಗಡಾ" ಎಂಬ ಉದ್ದಾರವನ್ನು ನಾವೂ ತೆಗೆದು ಸುಮ್ಮನಾಗಬೇಕಾಗುತ್ತದೆ. 


ಶ್ರೀಗಳವರ ಕೊನೆಯ ದಿನಗಳು 

ಕನ್ನಡನಾಡಿನ ಸಾರಸ್ವತ ಪ್ರಪಂಚದಲ್ಲಿ ಹುಲುಸಾಗಿ ಬೆಳೆದ ಬೆಳೆ, ಬಿರುಗಾಳಿಯೊಂದಕ್ಕೆ 
ಸಿಕ್ಕಿ ಫಲ ಬಾರದ ಮುನ್ನವೇ ನೆಲಕ್ಕೊರಗಿತು. ಎಣ್ಣೆಯಿತ್ತು ಬತ್ತಿಯಿತ್ತು ಪಣತಿಯಿತ್ತು 
ಸುತ್ತಲ ತಮವೋಡಿಸುವಜ್ಯೋತಿ, ಪಣತಿ, ಎಣ್ಣೆ , ಬತ್ತಿಗಳ ಸಂಯೋಗದಿಂದ ಪ್ರಕಾಶಮಾನ 
ವಾಗಿ ಉರಿಯುತ್ತಿತ್ತು. ಆದರೆ ಕ್ರೂರ ಕಾಲನ ಪದಾಘಾತದಿಂದ ಪಣತಿಯೊಡೆಯಿತು, 
ಎಣ್ಣೆ ಚೆಲ್ಲಿತು, ಬತ್ತಿ ಮಣ್ಣುಪಾಲಾಯಿತು. ಜ್ಯೋತಿಜ್ಯೋತಿಯಲ್ಲಿ ಸೇರುವೆಗೊಂಡಂತಾ 
ಯಿತು. ಗೌರೀಶಂಕರ ಮಹಾಸ್ವಾಮಿಗಳವರ ಲಿಂಗೈಕ್ಯ ನಿರ್ಭರ ಸ್ಥಿತಿ, ಭೌತ ಪ್ರಪಂಚಕ್ಕೆ . 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


' ಜಾತಸ್ಯ ಮರಣಂ ಧ್ರುವ ಎಂಬುದಾಗಿ ಕೂಡಲಸಂಗಮದೇವ ಬರೆದ ಬರಹವ ತಪ್ಪಿಸುವೊಡೆ 
ಹರಿಬ್ರಹ್ಮರಿಗಳವಲ್ಲ " ಎಂಬ ಬಸವಣ್ಣನವರ ಅಭಿಪ್ರಾಯಾನುಸಾರ ಗೌರೀಶಂಕರ ಶ್ರೀಗಳವರ 
ಅವತಾರ ಕಾರ್ಯ ಇಷ್ಟೇ ಆಗಿತ್ತೆಂದು ತೋರುತ್ತದೆ. ಆದರೆ ಭೌತಪ್ರಪಂಚ, ಈಡೇರದ 
ಆಶೋತ್ತರಗಳಿಗಾಗಿ ಮರುಗಿ ಕಣ್ಣೀರ್ಗರೆಯಬೇಕಾಗುತ್ತದೆ. 

ಮೊದಲು ಹೊಟ್ಟೆನೋವುಕಾಣಿಸಿಕೊಂಡಿತು. ಆ ಹೊಟ್ಟೆನೋವನ್ನು ಶ್ರೀಗಳವರು 
ತಾಳಿಕೊಂಡರು. ಹೀಗಾಗುತ್ತಿದೆಯೆಂದು ಯಾರಿಗೂ ಹೇಳಲಿಲ್ಲ . ಒಳಗೊಳಗೇ ಅನುಭವಿ 
ಸಹತ್ತಿದರು. ಮುಖವೂ ಸದಾ ನಗುತ್ತಲೇ ಇತ್ತು . ದೇಹ ದಿನದಿನಕ್ಕೆ ಕೃಶವಾಗುತ್ತ ಬಂತು. 
ಒಳಗೊಳಗೇ ಸುಡುತ್ತಿರುವ ಮಹಾವಿಟಪಿಯ ರೆಂಬೆಕೊಂಬೆಗಳು ಬಾಡುವಂತೆ, ಮೂರು 
ನಾಲ್ಕು ತಿಂಗಳು ಯಾರಿಗೂ ಹೇಳದ್ದರಿಂದ ಒಳಗೊಳಗೇ ಆ ರೋಗ ಬೆಳೆಯಿತು. 
ದೇಹಾನಿತ್ಯತೆಯ ಸಮಗ್ರ ಸ್ಥಿತಿಯನ್ನು ಅರಿತ ವೈರಾಗ್ಯನಿಧಿಗೆ ಈ ವ್ಯಾಧಿ ಮನಃ 
ಕ್ಷೇಶಗೊಳಿಸಲಿಲ್ಲ . ದೇಹ ಬಂದಿತ್ತು ಹೋಗುತ್ತದೆ ಎಂಬ ಮೂಲ ಮಂತ್ರದಲ್ಲಿಯೇ 
ಇತ್ತು ಅವಿಕಾರಮನಸ್ಸು , ಸಮಾಜಕ್ಕೆ ಭಯವಾಯಿತು. ಜಗದ್ಗುರು ಸುತ್ತೂರುಶ್ರೀಗಳವರು 
ಕಿಂಕರ್ತವ್ಯತಾಭಾವದಲ್ಲಿ ತೊಳಲಾಡಿದರು. ಮಹಾಮಾತೃಶ್ರೀ ಮಹಾರಾಣಿಯವರು 
ತಲ್ಲಣಗೊಂಡರು. ಸಮಾಜ ಮರುಗಿತು. ಯಾರು ಮರುಗಿದರೇನು? ಶ್ರೀಗಳವರ ವ್ಯಾಧಿ 
ಗುಣವಾಗುವ ಸ್ಥಿತಿಯಲ್ಲಿರಲಿಲ್ಲ . ತತ್‌ಕ್ಷಣವೇ ಜಗತ್ಪಸಿದ್ಧ ವೆಲ್ಲೂರು ಚಿಕಿತ್ಸಾಲಯಕ್ಕೆ 
ಮಹಾರಾಣಿಯವರೂ , ಸುತ್ತೂರು ಶ್ರೀಗಳವರೂ ಪ್ರಯತ್ನಿಸಿ ಶ್ರೀಗಳವರನ್ನೊಯ್ದರು. 
ಫಲವಾಗಲಿಲ್ಲ . ಕಾಳಿಚ್ಚಿನಂತೆ ಹಬ್ಬಿದ ಈ ಸುದ್ದಿಯನ್ನು ಕೇಳಿ ಜನ ನಾಡಮೂಲೆಮೂಲೆ 
ಗಳಿಂದ ವೆಲ್ಲೂರಿಗೆ ಧಾವಿಸಿತು. ಸಿದ್ಧಗಂಗಾ ಶಿವಯೋಗೀಶ್ವರರು ಧೀರಪ್ರಕೃತಿಯ ವೈರಾಗ್ಯ 
ಸಂಪದ್ಭರಿತರಾದರೂ ಏತತ್ಪಸಂಗದಲ್ಲಿ ತೀರಾ ಧೈರ್ಯಗುಂದಿ ಧಾವಿಸಿದರು. ಪರಿಸ್ಥಿತಿ 
ಕೈಮೀರಿಹೋಗಿದೆಯೆಂದು ಅಲ್ಲಿನ ವೈದ್ಯರು ಹೇಳಿದಾಗ ಪಳಪಳನೆ ಕಣ್ಣೀರ್ಗರೆದರು. 

ಅತ್ಯಂತ ಉಲ್ಬಣಾವಸ್ಥೆಯ ವ್ಯಾಧಿಬಾಧೆಯಲ್ಲೂ ಶ್ರೀಗಳವರು ಒಂದು ಸಲವೂ ನರಳುವ 
ಅಥವಾ ಸಂಕಟಪಡುವ ಪ್ರಸಂಗವನ್ನೇ ಯಾರಿಗೂ ತೋರಿಸಲಿಲ್ಲ . ಮನಃ ಪ್ರಸನ್ನತೆಯ 
ಭಾಷ್ಯದಂತಿತ್ತು ಮುಖಭಂಗಿ. ಈ ಸಂದರ್ಭದಲ್ಲಿ ನಡೆದ ಒಂದು ಪ್ರಸಂಗವನ್ನು ಹೇಳದಿದ್ದರೆ 
ಲೋಪವಾದೀತು. ಸಿದ್ದಗಂಗಾ ಸ್ವಾಮಿಗಳು ಅಲ್ಲಿಗೆ ದಯಮಾಡಿಸಿದಾಗ ಗೌರೀಶಂಕರ ಶ್ರೀಗಳು 
ತತ್‌ಕ್ಷಣವೇ ಒಳ್ಳೆ ಭಕ್ಷ್ಯಭೋಜ್ಯ ಪ್ರಸಾದ ಪರಿಕರಗಳನ್ನು ಸಿದ್ಧಗೊಳಿಸಲಾಜ್ಞೆ 
ಮಾಡಿಬಿಟ್ಟಿದ್ದರು. ಕೆಲವೇ ಘಂಟೆಗಳಲ್ಲಿ ಹೋಳಿಗೆ ಪ್ರಸಾದ ಸಿದ್ಧವಾಗಿಯೂ ಬಿಟ್ಟಿತು. 
ಶ್ರೀ ಸಿದ್ದಗಂಗಾ ಶ್ರೀಗಳವರು ಗೌರೀಶಂಕರ ಶ್ರೀಗಳವರ ಹತ್ತಿರವೇ ಇದ್ದರು. ಸಮಾಜದ 
ಆಧಾರಸ್ತಂಭವೊಂದು ಕಳಚಿ ಬೀಳುವುದಿಲ್ಲ ಎಂದು ಸಂಕಟಪಡುವ ಅವರ ಮನಸ್ಸನ್ನು 
ಗೌರೀಶಂಕರಶ್ರೀಗಳೂ ಅರಿತರು. " ಸ್ವಾಮಿ, ನೀವು ಜಂಗಮಪುಂಗವರು ಮಹಾದಾಸೋಹಿಗಳು 
ಬಹತ್ಸಂಸಾರಿಗಳು. ಇಂದು ಇಲ್ಲಿಗೆ ಬಂದುಬಿಟ್ಟಿದ್ದೀರಿ. ನಿಶ್ಚಿಂತೆಯಿಂದ ಆನಂದವಾಗಿ ಪ್ರಸಾದ 
ಸ್ವೀಕರಿಸಿ ನನಗೂ ಸ್ವಲ್ಪ ಪ್ರಸಾದ ಕೊಡಿ. ಎಲ್ಲವೂ ಸಿದ್ದವಾಗಿದೆ. ಸ್ನಾನ ಮುಗಿಸಿ ಪೂಜಾಗಾರ 

ಪ್ರವೇಶಿಸಿರಿ " ಎನ್ನಲು " ಬುದ್ದೀ , ನನಗೆ ಪ್ರಸಾದವೇ ಇಂದು ಸೇರುವುದಿಲ್ಲ " ಎಂದರಂತೆ 
ಗದ್ಗದಿತಕಂಠರಾಗಿ, ಆಗ ಗೌರೀಶಂಕರ ಶ್ರೀಗಳು " ನನ್ನ ಭಕ್ತಿಯನ್ನು ಸ್ವೀಕರಿಸಿ ನನ್ನ 
ಮನಸ್ಸಂತೋಷಗೊಳಿಸಬೇಕೆಂಬ ಇಚ್ಚೆಯಿದ್ದರೆ ತೃಪ್ತಿಯಾಗಿ ಪೂಜೆ ಮಾಡಿ ಪ್ರಸಾದ 
ಪರಿಣಾಮಗೊಳ್ಳಬೇಕು. ನನ್ನ ಮನಸ್ಸಿಗೆ ಸಂಕಟವನ್ನುಂಟು ಮಾಡಬೇಕೆಂಬ ಇಚ್ಛೆಯಿದ್ದರೆ 
ಹಾಗೇ ಇರಬೇಕು" ಎಂದರಂತೆ. ಇದೆಂಥ ಕಟ್ಟಾಜ್ಞೆ! ಸಿದ್ದಗಂಗಾ ಶ್ರೀಗಳವರೊಡನೆ 
ಸುತ್ತೂರುಶ್ರೀಗಳವರೂ ಪೂಜಾದಿಗಳನ್ನು ಮುಗಿಸಿದರು. ಇವರಿಬ್ಬರೂ ಪ್ರಸಾದ ಸ್ವೀಕಾರ 
ಮಾಡಿದರೆಂಬ ಸುದ್ದಿ ಶ್ರೀಗಳವರಿಗೆ ತಿಳಿದ ಕೂಡಲೇ ಹೃದಯಾಂತರಾಳದಿಂದ ಹೊರಬಂದ 
ಸಂತೋಷ ಮುಖದಲ್ಲಿ ತೃಪ್ತಿಯ ಕಿರುನಗೆಯನ್ನು ತಂದಿತು. ಎರಡು ಮೂರು ದಿನಗಳು 
ಸಿದ್ದಗಂಗಾಶ್ರೀಗಳು ಅಲ್ಲೇ ಉಳಿದರು. ಆಗ "ಸ್ವಾಮಿ, ತಾವಿನ್ನು ಮಠಕ್ಕೆ ದಯಮಾಡಿಸಿ 
ಇಲ್ಲಿಯ ಚಿಂತೆಯನ್ನು ಬಿಡಿ, ಧೈರ್ಯವಾಗಿರಿ , ಎಲ್ಲವನ್ನೂ ಅರಿತ ನಿಮಗೆ 
ಹೇಳಬೇಕಾದುದಿಲ್ಲ . ಮಠದ ಕಾರ್ಯಗಳು ಅನಂತ. ಅದೊಂದು ದೊಡ್ಡ ಸಂಸಾರ ನಿಮ್ಮದು. 
ಅದು ಸುಸೂತ್ರವಾಗಿ ಸಾಗಲಿ " ಎಂದಪ್ಪಣೆ ಮಾಡಿ ಕಳಿಸಿಕೊಟ್ಟರಂತೆ. 

ಇಂಥ ಪುಣ್ಯಮಯ ಮಂಗಳಾಂಗ, ವೇಲೂರು ಆಸ್ಪತ್ರೆಯಲ್ಲಿ ಕೊನೆಗೊಂಡು 
೧೨. ೮. ೫೨ನೆಯ ದಿನಾಂಕ ಅವತಾರ ಪರಿಸಮಾಪ್ತಿಗೊಳಿಸಿತು. ೧೩ .೮. ೫೨ನೆಯ ದಿನ 
ವಿದ್ಯುಕ್ತವಾಗಿ ಅರಮನೆ ಪಂಚಗವಿಮಠದ ಆವರಣದಲ್ಲಿ ಲಿಂಗದೇಹವನ್ನು ತಂದು 
ಗದ್ದುಗೆಗೊಳಿಸಲಾಯಿತು. 

- ಹೀಗೆಉಕ್ಕಲಗೆರೆಯ ಬೆಟ್ಟದ ಮಠದ ಮಲ್ಲಿಗೆ ಮೊಗ್ಗು ನಾಡ ಮೂಲೆಗೆಮೂಲೆಗೆ 
ತನ್ನ ಕಂಪನ್ನು ಬೀರಿ ಮೈಸೂರು ಬೆಟ್ಟದ ಮಠದ ಮಹಾ ನಿರಾಭಾರಿ ಜಂಗಮಪದ 
ಪಟ್ಟಗೊಳಿಸಿ ಈಶ್ವರನಡಿ ಸೇರಿತು. 


ಶ್ರೀ ಚನ್ನಪ್ಪ ಎರೇಸೀಮೆ - ಶ್ರೀ ಗೌರೀಶಂಕರ ಮಹಾಸ್ವಾಮಿಗಳು 
ಪ್ರಸಾದ : ಜಗದ್ಗುರು ಶ್ರೀ ಶಿವರಾತ್ರೀಶ್ವರ ಮಹಾಸ್ವಾಮಿಗಳ ಪಟ್ಟಾಧಿಕಾರದ ವಜ್ರ ಮಹೋತ್ಸವದ 
ಸಂಸ್ಮರಣ ಗ್ರಂಥ, ( ಲೇ ) ಜೆಎಸ್‌ಎಸ್‌ ಗ್ರಂಥಮಾಲೆ, ಮೈಸೂರು, 1964 

ಮೈಸೂರಿಗೆ ನಾನು 1950ರಲ್ಲಿ ಪ್ರಪ್ರಥಮವಾಗಿ ಹೋಗಿ ಮಹಾರಾಜ 
ಕಾಲೇಜಿನ ಕನ್ನಡ ಆನರ್ಸ್ ವಿದ್ಯಾರ್ಥಿಯಾಗಿ ಸೇರಿಕೊಂಡು ಸಹಜವಾಗಿಯೇ 
ನಾನು ಅಲ್ಲಿನ ಸುತ್ತೂರುಉಚಿತ ವಿದ್ಯಾರ್ಥಿನಿಲಯದ ಆಶ್ರಯವನ್ನು ಪಡೆದೆ. 
ಆಗಿನ ಪರಮಪೂಜ್ಯರಾದ (ಕೈ) ಶ್ರೀ ಶ್ರೀ ಶಿವರಾತ್ರಿ ರಾಜೇಂದ್ರ ಸ್ವಾಮಿಗಳನ್ನು 
ಹೋಗಿನಾಲ್ಕಾರು ಸಲ ದರ್ಶನ ಮಾಡಿದಾಗ ನಾನು ಒಬ್ಬ ಸಾಮಾನ್ಯ ಆರ್ಥಿಕ 
ಹಿನ್ನೆಲೆಯವನು ಎಂಬುದನ್ನು ಖಚಿತಪಡಿಸಿಕೊಂಡು ಆಶ್ರಯ ನೀಡಿದರು. 
ದಾವಣಗೆರೆಯ ಜಯದೇವಉಚಿತ ವಿದ್ಯಾರ್ಥಿನಿಲಯದಲ್ಲಿದ್ದಾಗ (1945 
49 ) ನಮ್ಮ ಊಟ"ಬಾಯ್ತುಂಬ ಅನ್ನ , ಹೊಟ್ಟೆ ತುಂಬ ಮುದ್ದೆ ." ಮೈಸೂರಿ 
ನಲ್ಲಿ ನಮ್ಮ ಉಟ " ಬಾಯ್ತುಂಬ ಅನ್ನ , ಹೊಟ್ಟೆ ತುಂಬ ಅನ್ನ ." ಆಗ 
ಮೈಸೂರಿನ ಅರಮನೆ, ಮೃಗಾಲಯ ಇತ್ಯಾದಿಗಳನ್ನು ನೋಡಿ ಚಾಮುಂಡಿ 
ಬೆಟ್ಟ ಹತ್ತಿ ದೇವಿಯ ದರ್ಶನ ಮಾಡಿ ಇಳಿದು ಮೆಟ್ಟಿಲು ಸಮೀಪದ ಶ್ರೀ 
ಪಂಚಗವಿಮಠದ ಪೂಜ್ಯ ನಿ|| ಪ || ಶ್ರೀ ಗೌರೀಶಂಕರ ಸ್ವಾಮೀಜಿ ಅವರ ದರ್ಶನ 
ಪಡೆದೆ. ಆ ಕಾಲಕ್ಕೆ ಅವರು ಜ್ಞಾನದ ಉತ್ತುಂಗ ಶಿಖರವೆಂದೇ ದಂತಕತೆ 
ಆಗಿದ್ದರು. ನಾವು ಹೆದರುತ್ತ ಹೆದರುತ್ತ ಹೋಗಿ ಅವರನ್ನು ಕಂಡಾಗ ಎತ್ತರದ 
ಆಜಾನುಬಾಹು ಸ್ವಾಮೀಜಿಯವರು ನಮ್ಮನ್ನು ಅತ್ಯಂತ ವಾತ್ಸಲ್ಯದಿಂದ 
ಕರೆದರು. ನಾನು ಅವರಿಗೆ 'ಅಡ್ಡಬಿದ್ದು'' ಏಳುತ್ತಿದ್ದಂತೆ ಅವರು ನನ್ನ ಹೆಸರನ್ನು 
ಕೇಳಿದರು. ಸಣ್ಣಗೆ ಬಡ ದೇಹದ ನನ್ನನ್ನು ಅವರು ಪ್ರೀತಿಯಿಂದ "ನಿನ್ನ 
ಹೆಸರು ಚಿದಾನಂದಮೂರ್ತಿ ಅಲ್ಲ , ಚಿಂತಾನಂದಮೂರ್ತಿ" ಎಂದು ನಗುನಗುತ್ತ 
ಹೇಳಿ, ಚೆನ್ನಾಗಿ ತಿಂದು ದಪ್ಪ ಆಗುವಂತೆ ಸೂಚಿಸಿದರು. ನಾನು ಸುತ್ತೂರು 
ವಿದ್ಯಾರ್ಥಿನಿಲಯದ ವಿದ್ಯಾರ್ಥಿ ಎಂದು ಕೇಳಿ ಇನ್ನೂ ಖುಷಿ ಪಟ್ಟು , 
ಕಷ್ಟಪಟ್ಟು ಓದಿ 'ಮೇಲಕ್ಕೆ ಬಾ ' ಎಂದು ಆಶೀರ್ವದಿಸಿದರು. ಅದನ್ನೆಂದೂ 

ಮರೆಯಲಾರೆ. ಅವರು ನನ್ನನ್ನು , ಸದ್ಯ ನನ್ನ ಪುಣ್ಯ -' ಚಿತಾನಂದಮೂರ್ತಿ' ಎನ್ನಲಿಲ್ಲ . 
* ಪ್ರತಿ ವರ್ಷ ಮೈಸೂರು ವಿಶ್ವವಿದ್ಯಾಲಯದ ಘಟಿಕೋತ್ಸವದ ಮಾರನೆಯ ದಿನ ಸುತ್ತೂರು 
ವಿದ್ಯಾರ್ಥಿನಿಲಯದಲ್ಲಿ ಆ ವರ್ಷ ಪದವಿಗಳನ್ನು ಪಡೆದ ಎಲ್ಲ ವೀರಶೈವ ಪದವೀಧರರಿಗೂ 
ಭೋಜನ ವ್ಯವಸ್ಥೆಯಿತ್ತು. ಆ ದಿನ ಪೂಜ್ಯ ಶ್ರೀ ಗೌರೀಶಂಕರ ಸ್ವಾಮಿಗಳು ಬಂದು 
ಜ್ಞಾನಪೂರ್ಣ ಉಪನ್ಯಾಸ ಮಾಡುತ್ತಿದ್ದರು. ನಾವು ಅದನ್ನು 'ವೀರಶೈವ ಘಟಿಕೋತ್ಸವ' 
ಎಂದು, ಸ್ವಾಮೀಜಿಯವರನ್ನು 'ಘಟಿಕೋತ್ಸವ ಭಾಷಣ' ಎಂದೂ ಮಾತನಾಡಿಕೊಳ್ಳುತ್ತಿದ್ದವು. 
ಆ ದಿನ ' ಘಟಿಕೋತ್ಸವ ಭಾಷಣ' ಆದಮೇಲೆ ಪೂಜ್ಯ ಶ್ರೀ ಗೌರೀಶಂಕರ ಸ್ವಾಮಿಗಳು, 
ಪೂಜ್ಯ ಶ್ರೀ ಶಿವರಾತ್ರಿ ರಾಜೇಂದ್ರ ಸ್ವಾಮಿಗಳು, ಕ್ಯಾತನಹಳ್ಳಿ ಮಠದ ಪೂಜ್ಯರೂ ಊಟಕ್ಕೆ 
ಕುಳಿತ ನಮ್ಮ ಮುಂದೆ ನಡೆದು ಬಂದು ಆದಷ್ಟು ಹೆಚ್ಚು ತಿನ್ನಲು ಹೇಳುತ್ತಿದ್ದರು. ಶ್ರೀ 
ಗೌರೀಶಂಕರ ಸ್ವಾಮಿಗಳಂತೂ ನನಗಿಂತ ದಪ್ಪ ಇದ್ದವರ ಮುಂದೆ ನಿಂತು "ತಿನ್ನು , ತಿನ್ನು , 
ಇನ್ನೂ ನೀಡಿಸಿಕೋ '' ಎಂದು ಒತ್ತಾಯಿಸಿ, ಬಡಿಸುವವರನ್ನು ಕರೆದು ಇನ್ನೂ ಚೆನ್ನಾಗಿ 
ಬಡಿಸುವಂತೆ ಹೇಳುತ್ತಿದ್ದರು. ನಮಗೋ ಖುಷಿಯೋ ಖುಷಿ. 

ಆ ಪೂಜ್ಯ (ಕೈ) ಶ್ರೀ ಗೌರೀಶಂಕರ ಸ್ವಾಮೀಜಿಯವರು ಕನ್ನಡ, ಸಂಸ್ಕೃತಗಳಲ್ಲಿ ಅಪಾರ 
ವಿದ್ವತ್ತು ಪಡೆದು ಹಲವು ಕೃತಿ ರಚನೆ ಮಾಡಿದ್ದಾರೆ. ಅವರ ನೆನಪು, ನನಗೆ ' ಸುಖದ 
ಸಮುದ್ರ .' ಅಂತೆಯೇ ಅಂದಿನ ಪೂಜ್ಯ ಶ್ರೀ ಶಿವರಾತ್ರಿ ರಾಜೇಂದ್ರ ಸ್ವಾಮಿಗಳ , ಸುತ್ತೂರು 
ವಿದ್ಯಾರ್ಥಿನಿಲಯದ ವಾತಾವರಣದ ನೆನಪು ಇನ್ನೂ ನನಗೆ ಹಚ್ಚ ಹಸಿರು, ಸ್ಫೂರ್ತಿಯ 


ಕೇಂದ್ರ , 


ಶ್ರೀ ಗವಿಮಠದ ಗೌರೀಶಂಕರರು 


" ಗುರು ದೊರಕಿದಾsss ಗುರು ದೊರಕಿದಾss " 

1950- 1955ನೆಯ ಕಾಲಮಾನದ ನನ್ನ ಮೈಸೂರಿನ ವಿದ್ಯಾರ್ಥಿ ಜೀವನದ 
ದಿನಚರಿ ' ದಾರಿದೀಪ' ದ ಲಿಖಿತ ದಾಖಲೆಗಳ ಹಿನ್ನೆಲೆಯಲ್ಲಿ ಈ ' ಸಂಸ್ಮರಣ 
ಲೇಖನ' ಬರೆದಿರುವೆ. 


' ಬಾರಯ್ಯ ಬಾ ಗುರುವೇ , ಕಾದಿರುವೆ ನಿನಗಾಗಿ 
ಹೃದಯ ಕದವನು ತೆರೆದು, ಮುದದಿ ಬಾನಿ " 

-- ಎಂಬ ಸಾಲುಗಳಿಂದ ಪ್ರಾರಂಭವಾಗುವ ನನ್ನ ಮೈಸೂರಿನ ದಿನಚರಿ ' ದಾರಿ 
ದೀಪ'ವನ್ನು ಈಗೊಮ್ಮೆ ತಿರುವಿಹಾಕಿದೆ. ಬಳ್ಳಾರಿ ಬಯಲುಸೀಮೆಯಲ್ಲಿ ನನ್ನ 
ಜೀವನಕ್ಕೆ ದಾರಿದೀಪವಾಗಬಲ್ಲ , ಗುರುಗಳು ದೊರೆಯದೆ ತಹತಹಪಡುತ್ತಿದ್ದ 
ನನಗೆ - ಅಂದಿಗೂ ಇಂದಿಗೂ , ಎಂದೆಂದಿಗೂ - ಮೈಸೂರಿನಲ್ಲಿ ದೊರೆತ 
' ಸಾಹಿತ್ಯದ ಗುರು ಶ್ರೀ ಕುವೆಂಪು ಆಧ್ಯಾತ್ಮದ ಗುರು ಶ್ರೀ ರಾಮಕೃಷ್ಣ ಆಶ್ರಮದ 
ಅಂದಿನ ಗುರು ಶ್ರೀ ಸೋಮನಾಥಾನಂದಜಿ ಅವರಾದರೆ , ಶಿವಶರಣರ ಅನುಭಾವ 
ಶಿವಯೋಗದ ಗುರು ಪೂಜ್ಯ ಶ್ರೀ ಶ್ರೀ ಗವಿಮಠದ ಗೌರೀಶಂಕರ ಸ್ವಾಮಿಗಳು. 
ಇಂಥವರ ' ಸಾನ್ನಿಧ್ಯ' ಸಾಧ್ಯವಾದುದು ವಿದ್ಯಾರ್ಥಿ ಪ್ರಸಾದನಿಲಯಗಳ - ಸ್ಥಾಪಕ 
ಪುಣ್ಯ ಶ್ರೀಗುರು " ಶ್ರೀ ಶ್ರೀ ಶಿವರಾತ್ರಿ ರಾಜೇಂದ್ರ ಮಹಾಸ್ವಾಮಿಗಳು. 1951 
1955ರಲ್ಲಿ ಪ್ರಸಿದ್ದ ವಿದ್ಯಾಕೇಂದ್ರವೂ , ಸಾಹಿತ್ಯ - ಸಂಗೀತ- ಸಂಸ್ಕೃತಿ 
ಕೇಂದ್ರವೂ ಆಗಿದ್ದ " ಮೈಸೂರು"- ನನ್ನಂಥ ನೂರಾರು ತರುಣ ವಿದ್ಯಾರ್ಥಿಗಳಿಗೆ 
ಸ್ಫೂರ್ತಿಯ - ಆದರ್ಶದ- ಜೀವನ ಸಾಧನೆಯ " ಮಹಾಗುರುವೇ " ಆಗಿದ್ದಿತು!! 
ಆಧ್ಯಾತ್ಮಸಾಧನೆಗೆ ಹೊರಡುವ ತರುಣ-ತರುಣಿಯರು ತಮ್ಮ ಜೀವನದ 'ಎಲ್ಲ 
ಸರಿ -ತಪ್ಪು ಸಂಗತಿಗಳನ್ನು ,' ದಿನಚರಿ ' ಯಲ್ಲಿ ಬರೆದುಕೊಂಡು, - ಮತ್ತೆ ಮತ್ತೆ. .. 
ಓದಿ... ತಪ್ಪುಗಳನ್ನು ತಿದ್ದಿಕೊಂಡು, ಒಪ್ಪುಗಳತ್ತ ದಾರಿ ಹಿಡಿಯಬೇಕೆಂಬ 

ಶ್ರೀ ಗವಿಮಠದ ಗೌರೀಶಂಕರರು 


ಶ್ರೀ ವಿವೇಕಾನಂದರ ' ವ್ಯಾವಹಾರಿಕ ವೇದಾಂತ' ದ ಬರಹಗಳಿಂದ ಪ್ರೇರಿತನಾಗಿ , ನಾನು 
ಸಾದ್ಯಂತವಾದ 'ಮೈಸೂರಿನ ದಿನಚರಿ' ಬರೆದು- ಅಂದಂದಿನ ' ಸಾಂಸ್ಕೃತಿಕ- ಸಾಹಿತ್ಯಕ 
ಸಂಗತಿ'ಗಳನ್ನು ದಾಖಲಿಸಿದಂತೆ - ನನ್ನ ಬದುಕಿನ ನಿಜಸಂಗತಿಗಳನ್ನೂ ಬರೆದಿರುವೆ. ಇಂದು 
ನಾನು... ಏನಾದರೂ ... ಆಗಿದ್ದರೆ.... ಅದಕ್ಕೆ ಅಡಿಪಾಯ ಮೈಸೂರಿನ ಶಿಕ್ಷಣ ಪ್ರಭಾವ. 
ಇರಲಿ, 


( ಅ) ಆಧ್ಯಾತ್ಮ ಗೌರೀಶಂಕರನೇ ಆದ ಶ್ರೀ ಶ್ರೀಗಳು 

"12.8.1952 - ಈ ದಿನ ಶ್ರೀ ಕುವೆಂಪು ಅವರ ಮನೆಯಲ್ಲಿ ಶ್ರೀ ರಾಮಾಯಣ ದರ್ಶನಂ ' 
ಮಹಾಕಾವ್ಯಾನುಭವ ಗೋಷ್ಠಿ, ಕುವೆಂಪು ಎಂಥ ಸರಸಿ,ಸ್ನೇಹಜೀವಿ!! 

ಈ ದಿನ ಅವರ ಗೆಳೆಯರೆಲ್ಲರು ಅವರ ಮನೆಯಲ್ಲಿ ಸೇರಿದ್ದರು. ಕತೆಗಾರ ಆನಂದ, ನ. 
ಭದ್ರಯ್ಯ , ಶಿವರುದ್ರಪ್ಪ , ಸುಬ್ಬರಾಯಾಚಾರ್, ಗುಂಡಣ್ಣ , ಪ್ರಭುಶಂಕರ, ಜವರೇಗೌಡ, 
ಚಿದಾನಂದ ಮತ್ತು ನಾನು ...ಕೂಡಿ ಕುಳಿತಿದ್ದೆವು. ಕಾವ್ಯವಾಚನ - ಚರ್ಚೆ - ಹಾಸ್ಯ 
ಮುಂದುವರಿದಿತ್ತು . ಶ್ರೀ ಆನಂದರು ತುಂಬ ಹಾಸ್ಯಪ್ರವೃತ್ತಿಯವರು... ಸಭೆ ಮುಗಿದಾಗ, 
ರಾತ್ರಿ 8.30. ಒಂಟಿಕೊಪ್ಪಲಿನಿಂದ ಬಂದು , ಊಟ ಮಾಡಿ ಮಲಗಿದ್ದೆ ... ಸುತ್ತೂರು 
ವಿದ್ಯಾರ್ಥಿನಿಲಯದಲ್ಲಿ ... 


( ಅ) ಬೆಳಗಿನ ಜಾವ ಎರಡು ದುರಂತ ಸುದ್ದಿಗಳು ... ಅಪಘಾತ (13 - 8-1952) 


(1) ' ಪ್ರತಿಭಾನ್ವಿತ ವೈದ್ಯ ವಿದ್ಯಾರ್ಥಿ ಗೆಳೆಯನ ಸಾವು: IV MBBS ಓದುತ್ತಿದ್ದ ನಮ್ಮ 
ಪ್ರಸಾದನಿಲಯದ ವಿದ್ಯಾರ್ಥಿ ಶ್ರೀ ಹೆಚ್. ಪಿ. ಸುಬ್ಬಣ್ಣ ಎಂಬ ಪ್ರತಿಭಾನ್ವಿತ ವಿದ್ಯಾರ್ಥಿಮಿತ್ರ 
ಕರುಳರೋಗದಿಂದ ಇಂದು ಮೃತನಾದ ... ಆತ ಎಲ್ಲಾ ಕ್ಲಾಸಿನಲ್ಲೂ Rank ಪಡೆದಿದ್ದ ! 
ಪಾಪ, ಆಹಾ ನಮ್ಮ ವಿದ್ಯಾರ್ಥಿ ವೃಂದಕ್ಕೆ ಮಹಾನಷ್ಟ ... ( ದಿನಚರಿ , ಪುಟ 383)." 
(2) ಗವಿಮಠದ ಶ್ರೀ ಗೌರೀಶಂಕರ ಸ್ವಾಮಿಗಳು - ಲಿಂಗೈಕ್ಯ 

ಅದಕ್ಕಿಂತಲೂ ಆಘಾತಕಾರಿ ಸುದ್ದಿ , ಶ್ರೀ ಶ್ರೀ ಗೌರೀಶಂಕರ ಸ್ವಾಮಿಗಳ ಲಿಂಗೈಕ್ಯ ಸುದ್ದಿ . 
" ನಮ್ಮ ವೀರಶೈವಸಮಾಜದಲ್ಲಿ ಅತ್ಯುತ್ತಮ ಸಾಧುಗಳೂ , ಪಂಡಿತರೂ ಆಗಿದ್ದರು. ಅಲ್ಲದೆ, 
ನಮ್ಮ ಸುತ್ತೂರು ಶ್ರೀ ಶ್ರೀ ಶಿವರಾತ್ರಿ ರಾಜೇಂದ್ರ ಸ್ವಾಮಿಗಳಿಗೆ ಹಾಗೂ ನಮ್ಮ ಸಂಸ್ಥೆಗಳಿಗೆ 
ಬೆನ್ನೆಲುಬು ಆಗಿದ್ದರು. ಅವರು ಮೈಸೂರು ಅರಮನೆಯ ರಾಜಗುರುಗಳು. ಕಾಶಿಯಲ್ಲಿ 18 
20 ವರ್ಷ ಅಭ್ಯಾಸ ಮಾಡಿ , ಸಕಲಶಾಸ್ತ್ರಪಾರಂಗತರೂ ಆಗಿದ್ದರು. ಸ್ವಾತಂತ್ರ್ಯ 
ಹೋರಾಟಗಾರರಾದ ಶ್ರೀ ಗಾಂಧೀಜಿ, ಶ್ರೀ ರಾಜೇಂದ್ರಪ್ರಸಾದ್ ಮುಂತಾದವರ 
ಒಡನಾಡಿಗಳಾಗಿ ಸ್ವಾತಂತ್ರ್ಯ ಹೋರಾಟದಲ್ಲಿ ಜೈಲು ಕಂಡವರಂತೆ!... ಅಯ್ಯೋ , Death 
is the End of all' - ಮುಗಿದೇಹೋಯಿತು ಕಥೆ... ಅವರು ಬರೆಯುತ್ತಿದ್ದ ' ಅಕ್ಕಮಾದೇವಿ 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಪುರಾಣ' ಎಂಬ ಚಂಪೂ ಕಾವ್ಯವೂ ಅರ್ಧಕ್ಕೇ ನಿಂತುಹೋಯಿತು... ಅದರ ಮುದ್ರಣದ 
ಪೂಫ್ನೋಡುತ್ತಿದ್ದ ನನಗೋ ವಿಪರೀತ ನಿರಾಸೆಯಾಯಿತು. ಆಧುನಿಕಕಾಲದಲ್ಲಿ ಚಂಪೂ 
ಕಾವ್ಯ ರಚನೆಯ ಮಾದರಿ ಕಾವ್ಯ ಇದು... ಪೂರ್ಣವಾಗಲಿಲ್ಲ ... 


( ಆ) ಅಂತ್ಯಕ್ರಿಯೆ -ಕೈಲಾಸಯಾತ್ರೆ - 13.8. 1952 

ಪೂಜ್ಯ ಶ್ರೀ ಗೌರೀಶಂಕರ ಸ್ವಾಮಿಗಳ ಕ್ರಿಯಾಸಮಾಧಿ ನಡೆಯಿತು. 20 -30 
ಸ್ವಾಮಿಗಳೂ , ನೂರಾರು ಜನರೂ ಸೇರಿದ್ದರು. ಸುತ್ತೂರು ವಿದ್ಯಾರ್ಥಿ ಪ್ರಸಾದನಿಲಯದ 
ನಾವೆಲ್ಲರೂ ಹೋಗಿದ್ದೆವು. ಪೂಜ್ಯ ಶ್ರೀಗಳ ಮುಖ ಗುರುತು ಸಿಗುವಂತಿರಲಿಲ್ಲ . ಖಾಯಿಲೆ 
ಅವರನ್ನು ತುಂಬಾ ನರಳಿಸಿದ್ದಿತು. ಅವರ ಜ್ಞಾನ- ಪಾಂಡಿತ್ಯ - ಸಾಧನೆಯ ಕುರುಹಾಗಿ ಶ್ರೀ 
ಗವಿಮಠಕ್ಕೆ ಇನ್ನೊಬ್ಬ ಯೋಗ್ಯ'ಮರಿ' ಯನ್ನು ಮಾಡಿ ಹೋಗಲಿಲ್ಲ . ಅದೇ ಚಿಂತೆ. ( ದಿನಚರಿ, 
ಪುಟ 383). 


( ಇ) 22.8 .1952 - ಶ್ರೀ ಗೌರಿಶಂಕರ ಸ್ವಾಮಿಗಳ ಆರಾಧನೆ ... 

"..... ಸಾವಿರಾರು ಜನ ಸೇರಿದ್ದರು. ಬಹಳ ಜನರಿಗೆ ಪ್ರಸಾದದ ವ್ಯವಸ್ಥೆ ಮಾಡಿದ್ದರು. 
ಜನರ ನೂಕುನುಗ್ಗಲು... ಅರಮನೆಯ ಖರ್ಚು(?) ಇರಬೇಕು. ನಮ್ಮ ಜನರು ನಾಗರಿಕರಂತೆ 
ವರ್ತಿಸಲಿಲ್ಲ ... ನಾವೆಲ್ಲರೂ ಉಂಡು ಬಂದೆವು..... ಯಾವ ಪರಮಾತ್ಮನಿಗೆ ಪ್ರೀತಿ... 
ಈ ಆರಾಧನೆ....? 

[ ಈ ದಿನ ಕೇಂದ್ರದ ಸಾರಿಗೆ ಮಂತ್ರಿ ಶ್ರೀ ಜಗಜೀವನರಾಂ ಅವರು ಕಾಲೇಜಿನಲ್ಲಿ 
ಭಾಷಣ ಮಾಡಿದರು... ಕರ್ನಾಟಕ ಏಕೀಕರಣ.... ಇ , ಇ] ( ದಿನಚರಿ, ಪುಟ 390) 


( ಉ ) ಅಕ್ಕಮಾದೇವಿ ಪುರಾಣ ಚಂಪೂಕಾವ್ಯದಶಿಲ್ಪಿಗಳು ಶ್ರೀ ಶ್ರೀ 

29 .8.1951 - ನನ್ನ ದಿನಚರಿ - ಶ್ರೀ ಶ್ರೀಗಳ ನೆನಪು-ಸ್ಮರಣೆ, ಈ ದಿನ ಬೆಳಗಿನಜಾವದ 
ಸ್ನಾನ- ಧ್ಯಾನ- ಪೂಜೆ- ಅಭ್ಯಾಸ ಮಾಡಿದೆ. [ ಪೂಜ್ಯ ಶ್ರೀ ಶ್ರೀ ಶಿವರಾತ್ರಿ ರಾಜೇಂದ್ರ ಶ್ರೀಗಳ 
ಸೂಚನೆ - ನಾನು ಶ್ರೀ ಗೌರೀಶಂಕರ ಸ್ವಾಮಿಗಳನ್ನು ಕಾಣಬೇಕು] 

" ಗವಿಮಠದ ಶ್ರೀ ಗೌರೀಶಂಕರ ಸ್ವಾಮಿಗಳು " ಅಕ್ಕಮಾದೇವಿ ಪುರಾಣ " ಎಂಬ 
ಚಂಪೂಕಾವ್ಯವನ್ನು ಬರೆದಿದ್ದಾರೆ. ವೀರಶೈವ ಕವಿಗಳ ಚಂಪೂ ರಚನಾ ಸಂಪ್ರದಾಯ ( ಹರಿಹರ 
ಷಡಕ್ಷರದೇವ ಇ. ಇ.) ಇನ್ನೂ ಶ್ರೀಗಳಿಂದ ಮುಂದುವರಿದು ಬರುತ್ತಿರುವುದು ಕಾಣುತ್ತಿದೆ. 
ಶರಣರನ್ನು ಕುರಿತ ಕಾವ್ಯಗಳನ್ನು ಇನ್ನೂ ಬರೆಯುತ್ತಿದ್ದಾರಲ್ಲ ನಮ್ಮ ಜನ! "ಮನುಜರ 
ಮೇಲೆ, ಸಾವವರ ಮೇಲೆ, ಕನಿಷ್ಠರ ಮೇಲೆ ಶಬ್ದಗಳನ್ನು ಕಟ್ಟದೆ" ಶಿವನ ಶರಣರನ್ನು 
ಕುರಿತೇ ಕಾವ್ಯಗಳು ಇನ್ನೂ ಬರುತ್ತಿರುವುದೇ ವಿಶೇಷ. ಹಿಂದಿನ ಚಂಪೂಕಾವ್ಯಗಳಿಗಿರಬೇಕಾದ 
ಗುಣ- ಪಾಂಡಿತ್ಯಗಳನ್ನು ಪಡೆದಿದೆ ಈ ಕಾವ್ಯ ..... ಇದನ್ನು ಅಚ್ಚಿಸಲು ಮಲ್ಲಿಕಾರ್ಜುನ ಪ್ರೆಸ್ಸಿನ 

ಮಾಲೀಕರಿಗೆ ಒಪ್ಪಿಸಿದ್ದಾರೆ. ಅದರ ಪೂಫ್ನೋಡುವ ಕೆಲಸ ನನಗೆ ಕೊಟ್ಟಿದ್ದಾರೆ ನಮ್ಮ 
ಅನ್ನದಾತರು ಶ್ರೀ ಶ್ರೀ ರಾಜೇಂದ್ರ ಸ್ವಾಮಿಗಳು. ನನ್ನ ಅಭ್ಯಾಸದ ಒತ್ತಡದಲ್ಲಿ ಇದು 
ಬಹು ಕಷ್ಟದ ಕೆಲಸವಾದರೂ , ನಮ್ಮ ಶ್ರೀ ಗೌರೀಶಂಕರ ಸ್ವಾಮಿಗಳ ಕೃಪೆ ಹಾಗೂ ನನ್ನ 
ಅನ್ನದಾತರಿಗೆ ಕೃತಜ್ಞತೆ ಎಂದು ಮಾಡಬೇಕಾಗಿದೆ. ಈ ದಿನ ಪ್ರೆಸ್ಸಿಗೆ ಹೋಗಿ, ಪ್ರಥಮ 
ಪುಟಗಳ ಪೂಫ್ ತಿದ್ದಿ ಬಂದೆ." ( ದಿನಚರಿ, ಪುಟ 223 ) 


( ಊ ) ಶ್ರೀ ಶ್ರೀಗಳ ಪಾಂಡಿತ್ಯ -ಕವಿತ್ವದ ಬಗೆಗಿನ ಎರಡು ನೆನಪುಗಳು 

ಶ್ರೀ ಗೌರೀಶಂಕರ ಶ್ರೀಗಳು ಅನೇಕ ಕನ್ನಡ, ಸಂಸ್ಕೃತಕೃತಿಗಳನ್ನು ಬರೆದಿದ್ದಾರೆ. ಈಗ 
ಅವರು ಬರೆಯುತ್ತಿರುವ ' ಅಕ್ಕಮಾದೇವಿ ಪುರಾಣ' ಚಂಪೂಕಾವ್ಯವನ್ನು , ಶ್ರೀಗಳು ದಿನವೂ 
ಪ್ರಾತಃಪೂಜೆಯ ನಂತರ , ಅದೇ ಗದ್ದುಗೆಯ ಮೇಲೆ ಕುಳಿತು, ಮಡಿಯಿಂದ ಒಂದು... 
ಎರಡು... ಮೂರುಗಂಟೆಗಳವರೆಗೆ ನಿರಂತರವಾಗಿ ಬರೆಯುತ್ತಿದ್ದರು. ಹಾಗೇ , ಅಂದಂದು 
ಬರೆದ ಪುಟಗಳನ್ನು ನನಗಿತ್ತು , ಮುದ್ರಣಕ್ಕೆ ಕೊಡಲು ತಿಳಿಸುತ್ತಿದ್ದರು. ಮರುದಿನ ಪ್ರೊಫನ್ನು 
ನಾನು ತಿದ್ದಿ , ನಂತರ ಶ್ರೀಗಳಿಗೆ ತಂದು ತೋರಿಸಿ, ಒಪ್ಪಿಗೆ ಪಡೆದು, ಅಂತಿಮ ಮುದ್ರಣಕ್ಕೆ 
ಒಪ್ಪಿಗೆ ನೀಡುತ್ತಿದ್ದವು. ಮುದ್ರಣಾಲಯದ ಅಧಿಕಾರಿಗಳಾದ ಶ್ರೀ ನಾಗಣ್ಣನವರು, ತಾವೇ 
ಆಸಕ್ತಿವಹಿಸಿ ತಪ್ಪಿಲ್ಲದಂತೆ ಮುದ್ರಣ ಮಾಡಿಸುತ್ತಿದ್ದರು ಮತ್ತು ಅನುಮಾನಗಳು ಬಂದಾಗ, 
ನಾನು ಮತ್ತು ಶ್ರೀ ನಾಗಣ್ಣನವರು ಗವಿಮಠಕ್ಕೆ ಹೋಗಿ, ಪೂಜ್ಯರುಗಳ ಮಾರ್ಗದರ್ಶನ 
ಪಡೆಯುತ್ತಿದ್ದೆವು.ಶ್ರೀಗಳ ಕೈಬರಹ ಅತ್ಯಂತ ಸುಂದರ, ಸ್ಪಷ್ಟ ಮತ್ತು ರುದ್ರಾಕ್ಷಿ ಜಪಸರದಂಥ 
ಬರಹ ( ಮುತ್ತು ಪೋಣಿಸಿದಂತೆ ಎಂಬುದು ಸವಕಲು ಹೇಳಿಕೆ ) – ಮುದ್ರಣವು ಅಷ್ಟೇ 
'ಸುಂದರ' ವಾಗಿರಬೇಕು, ತಪ್ಪಿಲ್ಲದಿರಬೇಕು ಎಂಬುದು ಶ್ರೀಗಳ ನಿಷ್ಠೆ , ಮೂಲಬರಹದಲ್ಲಿ 
ಎಲ್ಲಿಯೂ ತಿದ್ದುವ-ತೀಡುವ- ಬದಲಾಯಿಸುವ ಮಾತಿಲ್ಲ ! ಕುಮಾರವ್ಯಾಸನ ' ಪದವಿಟ್ಟು 
ಅಳುಪದ ಅಗ್ಗಳಿಕೆ - ಕಲ್ಪನೆಯಲ್ಲ , ಮಹಾಕವಿಗಳಿಗೆ ಸಾಧ್ಯ ಎಂಬುದನ್ನು ನಾನೇ ಒಪ್ಪಮತಿತ್ತು . 
ಶ್ರೀ ಶ್ರೀಗಳ 'ಕವಿತ್ವ - ಬರಹ'!! [ ಅದರ ಪ್ರಥಮದ 4-6 ಪುಟಗಳ ' ಹಸ್ತಪ್ರತಿ' ಯನ್ನು ನಾನು 
ಪೂಜ್ಯತೆಯಿಂದ ರಕ್ಷಿಸಿಕೊಂಡು ಬಂದಿದ್ದೇನೆ - ಪೂಜ್ಯರ ಲಿಂಗಹಸ್ತದ, ಲಿಂಗನುಡಿಯ 
ಪುಣ್ಯಸ್ಮಾರಕವೆಂದು] 

ಆದರೆ , ಅಂಥ ಪುಣ್ಯ ಕಾವ್ಯ -ಕನ್ನಡಿಗರ ದುರ್ದೈವ-ಪೂರ್ಣವಾಗಲಿಲ್ಲ ...ಅದನ್ನು 
ಪೂರ್ಣಗೊಳಿಸಬಲ್ಲ ಸಮರ್ಥ 'ಶಿವಯೋಗಿ ಕವಿ' ಗಳೂ ಬರಲಿಲ್ಲ . ಆದರೂ , 
ಈಗಿರುವಷ್ಟೇ 'ಕಾವ್ಯಭಾಗ' - ಶ್ರೀಗಳ ಕವಿತ್ವ , ಪಾಂಡಿತ್ಯ , ಅನುಭಾವಕ್ಕೆ ದಿವ್ಯಸಾಕ್ಷಿ ... 
ಕನ್ನಡ ಸಾಹಿತ್ಯ ಚರಿತ್ರೆಯಲ್ಲಿ - ವೀರಶೈವ ಕಾವ್ಯ ಪುರಾಣಗಳ ಸಾಲಿನಲ್ಲಿ ಮಹತ್ವದ ಸ್ಥಾನ 
ಪಡೆದಿದೆ. ( ಈಚೆಗೆ ಷಟ್ಟದಾರೂಪದ ಪುರಾಣಕಾವ್ಯಗಳು ಬೇಕಾದಷ್ಟು ಬಂದಿವೆ) ಅಂಥ 
ಪುಣ್ಯಕಾವ್ಯದ ಪ್ರಥಮ ಓದುಗ ನಾನಾಗಿದ್ದೆ ಎಂಬ ಕೃತಜ್ಞತಾಭಾವ ನನ್ನದು. ಅದೇ ನನ್ನ 
ಸೌಭಾಗ್ಯ . 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ತುರೀಯ ಶಿವಯೋಗರಹಸ್ಯ ಬೋಧಕ ಗುರು 

( ಋ ) ಅಕ್ಕನ ಅನುಭಾವಸಿದ್ಧಿಯ ಬಗೆಗೆ ಚರ್ಚಿಸುವಾಗ ಶ್ರೀ ಶ್ರೀಗಳು ಅಕ್ಕನ 
' ಯೋಗಾಂಗತ್ರಿವಿಧಿ' ಯಲ್ಲಿ ಶಿವಯೋಗದ ವರ್ಣನೆಯಲ್ಲಿ ಬಂದಿರುವ ಮೊರೆವ ನಾದವ 
ಕೇಳಿ- ಉರಿವ ಜ್ಯೋತಿಯ ಕಂಡು, ಸುರಿವ ಅಮೃತವನ್ನು ತಣಿದುಂಡ ` ರಹಸ್ಯ ' ದ ಸೂಚನೆ 
ನೀಡಿದ್ದರು. ಅಂದು, ಅದರ ವಿಶೇಷ ಚಿಂತನೆ ನನಗರಿವಾಗಿರಲಿಲ್ಲ . ಮುಂದೆ, ಹಂಪಿ 
ಋಷ್ಯಮೂಕಾಶ್ರಮದ ಶ್ರೀ ಯೋಗಿ ಅಚ್ಯುತರ- ವಿವರಣೆ-'ಪ್ರಯೋಗಗಳಿಂದ ಆಕರ್ಷಿತನಾಗಿ, 
ಲಿಂಗಪೂಜಾ ನಂತರದ ಧ್ಯಾನ - ' ತುರೀಯ ಪ್ರಾಣಾಯಾಮ' ದ ಅನುಭವ - ಸಾಧನೆಗಳಿಗೆ, 
ಮೂಲ ಮಂತ್ರ ಶ್ರೀ ಶ್ರೀ ಗೌರೀಶಂಕರ ಶ್ರೀಗಳದು... ಅದಕ್ಕೇ ನಾನೆನ್ನುವುದು... ನನ್ನ 
ಅಧ್ಯಾತ್ಮ ಸಾಧನೆಗೆ ಅನಿರೀಕ್ಷಿತವಾಗಿ, ' ದೊರಕಿದಾ ಗುರು ದೊರಕಿದ' ಎಂದು. ಅದೇ ನನ್ನ 
ಸೌಭಾಗ್ಯ . [ ಅಂಥ 'ಸಾಧನೆ' ಯ ಕಾರಣವಾಗಿ ನನಗಿಂಥ 84ರ ವಯಸ್ಸಿನಲ್ಲೂ ಪರಿಪೂರ್ಣ 
ಆರೋಗ್ಯ- ಪ್ರಶಾಂತ ಮನಃಸ್ಥಿತಿ- ನಿತ್ಯಕ್ರಿಯಾಶೀಲತೆ ಬಂದಿದೆ ಎಂಬುದು ನನ್ನ ನಂಬಿಕೆ 
ಇರಲಿ.] 


( ) ಪೂಜ್ಯ ಶ್ರೀ ಶ್ರೀಗಳ ಇನ್ನಷ್ಟು ನೆನಪು - ಮುಂದಿನ ಹೆಜ್ಜೆ 

ಮೈಸೂರಿನ ಶಿಕ್ಷಣ ಮುಗಿದ ಮೇಲೆ, ಉತ್ತರ ಕರ್ನಾಟಕದ ಜಿಲ್ಲೆಗಳಲ್ಲಿ ಪ್ರವಾಸ 
ಮಾಡಿದಾಗ ಕೇಳಿಬಂದ ಕೆಲವು ' ಅನುಭವಿಗಳ ಸ್ಮರಣೆ'ಗಳೂ ಉಲ್ಲೇಖನಾರ್ಹ. 

ಲಿಂ . ಪೂಜ್ಯ ಶ್ರೀ ಗೌರೀಶಂಕರ ಸ್ವಾಮಿಗಳ ಸಂಸ್ಕೃತ-ಕನ್ನಡ- ಹಿಂದೀ ಭಾಷೆ- ಸಾಹಿತ್ಯದ 
ಪರಿಣತಿ- ಪ್ರವಚನದ ಮಹತಿ, ರಸಿಕತೆಯ ಪ್ರಭಾವ, ಅವರು - ಕಾಶಿಯಿಂದ ಕರ್ನಾಟಕಕ್ಕೆ 
ಬಂದ ಮೇಲೆ, ಉತ್ತರ ಕರ್ನಾಟಕ ಭಾಗದಲ್ಲಿ - ಎಲ್ಲ ಮಠ ಮಂದಿರಗಳಲ್ಲಿ "ಶಿವಾನುಭವ 
ಪ್ರವಚನ " ಮಾಡಿ, ವಿಶೇಷ ಧಾರ್ಮಿಕ 'ಸ್ಪಂದನ' ವನ್ನೇ ಉಂಟುಮಾಡಿ, ಗುರು - ವಿರಕ್ತ 
ಸಮುದಾಯದಲ್ಲಿ 'ಸಾಮರಸ್ಯ ' ವನ್ನೇ ರೂಪಿಸಿದರೆಂದೂ ಅವರ ನಿಷ್ಠೆಯ ಅನುಯಾಯಿ 
ದಾವಣಗೆರೆ/ ಧಾರವಾಡದ ಲಿಂ . ಮಲ್ಲಾಬಾದಿ ವೀರಭದ್ರಪ್ಪನವರು ಮತ್ತೆ ಮತ್ತೆ 
'ಸಾಭಿನಯವಾಗಿ - ಹಾಸ್ಯರೂಪದಲ್ಲಿ - ಪ್ರವಚಿಸುತ್ತಿದ್ದರು"! ಅಲ್ಲದೆ, ಧಾರವಾಡದ ಶ್ರೀ 
ಮುರುಘಾ ಮಠದಲ್ಲಿ ಅನೇಕ ಬಾರಿ - " ಶ್ರೀ ಗೌರೀಶಂಕರ ಸ್ವಾಮಿಗಳ ವಿಶೇಷ ಪ್ರವಚನ 
ಆಶೀರ್ವಾದ ' ಕೇಳಿದ ಶ್ರೀ ಮೃತ್ಯುಂಜಯ ಮಹಾಂತಪ್ಪಗಳು 'ಆತ್ಮಾನಂದ' ಪಟ್ಟ - ಈ ಬಗೆಗೆ 
ನನ್ನ ಮುಂದೆ ಅನೇಕ ಬಾರಿ ಪ್ರಸ್ತಾಪಿಸುತ್ತಿದ್ದರು. ಅಂದಿನ ಮುರುಘಾಮಠದ 
ವಿದ್ಯಾರ್ಥಿಗಳಾಗಿದ್ದ ಶ್ರೀ ಚನ್ನವೀರ ಕಣವಿ, ಶ್ರೀ ಮುಳಗುಂದ, ಡಾ. ಬಿ. ಸಿ . ಜವಳಿ 
ಮುಂತಾದವರೂ ಪಡೆದ ' ಅನುಭವ'ಗಳನ್ನು ವರ್ಣಿಸುತ್ತಿರುತ್ತಾರೆ ಈಗಲೂ !! ಅದೇ ರೀತಿ, 
ಮೈಸೂರಿನ ಭಾಗದಲ್ಲಿ ಶ್ರೀಶ್ರೀಗಳ ಪ್ರಭಾವ, ಸೇವೆ, ಕೊಡುಗೆಯ ಕಥೆ - ಕಥಾನಕಗಳೇ 
ಹಬ್ಬಿವೆ. ಕಂಡವರಿಂದ ಕೇಳಿ, ಅವುಗಳನ್ನೆಲ್ಲ ಸಂಗ್ರಹಿಸಿ ಪೂಜ್ಯರ 'ಜೀವನಚಕ್ರ ' ದ 
ಪೂರ್ಣಚಿತ್ರ ಬರುವಂತೆ ಮಾಡಬೇಕಾದುದು ನಮ್ಮ ಇಂದಿನ ಕರ್ತವ್ಯ . ಈಚೆಗೆ 

ಡಾ . ಕೆ. ಎಸ್ . ರತ್ನಮ್ಮ 'ಸಂಚಲನ' ಎಂಬ ಸ್ಮರಣ ಸಂಚಿಕೆಯಲ್ಲಿ ಶ್ರೀಗಳ ಬಗೆಗೆ ಹಲವು 
ನೂತನ ಸಂಗತಿಗಳ ಪ್ರಸ್ತಾಪ ಮಾಡಿರುವರು. 

( ಎ) ಶ್ರೀ ಸುತ್ತೂರು ಪ್ರಸಾದನಿಲಯದ ಅಂದಿನ ವಾರ್ಷಿಕ ಘಟಿಕೋತ್ಸವಗಳು ಮೈಸೂರು 
ವಿಶ್ವವಿದ್ಯಾಲಯ: ವಾರ್ಷಿಕ ಘಟಿಕೋತ್ಸವದ ದಿನ, ನಮ್ಮ ಪ್ರಸಾದನಿಲಯ ದಲ್ಲೂ "ಎಲ್ಲ 
ನೂತನ ಪದವೀಧರರನ್ನು ಆಹ್ವಾನಿಸಿ, ' ಮರಿ ಘಟಿಕೋತ್ಸವ' ವನ್ನೇ ನಡೆಯಿಸಲಾಗುತ್ತಿತ್ತು . 
ಆ ಎಲ್ಲ ಸಭೆಗಳ ಮುಖ್ಯ ಬೋಧಕರು ಲಿಂ|| ಪೂಜ್ಯ ಶ್ರೀ ಶ್ರೀ ಗೌರೀಶಂಕರ ಶ್ರೀಗಳು. 
ಅವರ " ಪುಣ್ಯವಾಣಿ' ಹಾಗೂ 'ಜೀವನ ಮಾರ್ಗದರ್ಶಕ ನುಡಿ'ಗಳಿಂದ ' ಜೀವನವನ್ನು 
ರೂಪಿಸಿಕೊಂಡ, ಅಂದಿನ ನಮ್ಮ ಸ್ನೇಹಿತರು, ಡಾ . ಡಿ. ಎಂ . ನಂಜುಂಡಪ್ಪ , ಡಾ . ಜಿ. ಎಸ್ . 
ಶಿವರುದ್ರಪ್ಪ, ಡಾ. ತಿಪ್ಪೇರುದ್ರಸ್ವಾಮಿ , ಶ್ರೀ ಗಂಗಾಧರನ್ , ಡಾ . ಚಿದಾನಂದ ಮೂರ್ತಿ, 
ಡಾ . ಜಯಾನಂದಯ್ಯ , ಡಾ . ಪರ್ವತಯ್ಯ ( ನನ್ನನ್ನೂ ಸೇರಿ) ಮುಂತಾದವರೆಲ್ಲ 
ಭಾಗ್ಯವಂತರಾಗಿದ್ದೇವೆ ಎಂಬ ಕೃತಜ್ಞತಾಭಾವ ನನ್ನದು. ಗುರುಸ್ಥಾನದ ಶ್ರೀ ಗೌರೀಶಂಕರ 
ಸ್ವಾಮಿಗಳು ನಮಗೆ ಮಾರ್ಗದರ್ಶನ ನೀಡಿದ ' ಪುಣ್ಯಸ್ಮರಣೀಯರು. ಅಂತೆಯೇ ನಮ್ಮ 
' ಸುತ್ತೂರು ವಿದ್ಯಾಪೀಠ-ಪ್ರಸಾದನಿಲಯಗಳೂ , ಶಿಕ್ಷಣ ಸಂಸ್ಥೆಗಳು ಹಾಗೂ ನಮ್ಮ ಭಾಗದ 
' ಮಠ-ಪೀಠ' ಗಳು ಇಂದಿಗೂ ಪ್ರಗತಿಪರವಾದ ಚಿಂತನೆಗಳಿಂದ ರಾಷ್ಟ್ರೀಯ ಮತ್ತು 
ಅಂತಾರಾಷ್ಟ್ರೀಯ ಮನ್ನಣೆ ಪಡೆದಿರುವುದಕ್ಕೂ ಶ್ರೀ ಶ್ರೀಗಳ ಉಪದೇಶ ಮಾರ್ಗದರ್ಶನವೂ 
ಒಂದು ಮುಖ್ಯ ಕಾರಣವಾಗಿದೆ. ಅಂದಿನ ಶ್ರೀ ಶ್ರೀ ಶಿವರಾತ್ರಿ ರಾಜೇಂದ್ರ ಶ್ರೀಗಳ ಹಾಗೂ 
ಇಂದಿನ ಶ್ರೀ ಶ್ರೀ ಶಿವರಾತ್ರಿ ದೇಶಿಕೇಂದ್ರ ಶ್ರೀಗಳ 'ಕ್ರಿಯಾಶೀಲತೆ' ತ್ಯಾಗನಿಷ್ಠೆಯೂ 
ಗಣನೀಯ. 


( ವಿ) ನಮ್ಮ ಸುತ್ತೂರುಸ್ವಾಯತ್ತ ವಿಶ್ವವಿದ್ಯಾಲಯ-ಶ್ರೀ ಗೌರೀಶಂಕರ ಸ್ಮಾರಕ ಪೀಠ 

(i) ಮೈಸೂರು- ಸುತ್ತೂರು- ಚಾಮರಾಜನಗರ-ನಿಜಗುಣ ಕ್ಷೇತ್ರ, ದನಗೂರು, ಮಲೆಯ 
ಮಹಾದೇಶ್ವರ ಕ್ಷೇತ್ರ ಮುಂತಾದ ' ಪುಣ್ಯಪುರುಷರ ಕ್ರಿಯಾಕ್ಷೇತ್ರ' - ಈ ಎಲ್ಲ ಕ್ಷೇತ್ರಗಳ 
ಅಭಿವೃದ್ಧಿ , ಶಿವಯೋಗಿಗಳ ಜೀವನ ಚರಿತ್ರೆ - ಸಾಧನೆಗಳ ಮುಂದುವರಿಕೆಗೆ ಇಂದಿನ 
'' ಜೆಎಸ್‌ಎಸ್ ಸ್ವಾಯತ್ತ ವಿಶ್ವವಿದ್ಯಾಲಯ " ಮುಂದಾಗಬೇಕಾಗಿದೆ. 
- ( i ) ಅಖಿಲ ಭಾರತ ಶರಣ ಸಾಹಿತ್ಯ ಪರಿಷತ್ತು ವಿಸ್ತರಿಸಿ " ವಿಶ್ವ ಶರಣ ಸಾಹಿತ್ಯ 
ಮಹಾಮಹತ್ತು " ಆಗಬೇಕಾಗಿದೆ. ವಚನ ಸಾಹಿತ್ಯದ ಭಾಷಾಂತರ - ವ್ಯಾಖ್ಯಾನ- ಪ್ರಸಾರಕಾರ್ಯ 
ದೇಶ ವಿದೇಶಗಳಲ್ಲಿ ಚುರುಕಾಗಬೇಕು. (iii ) ಲೌಕಿಕ ಜ್ಞಾನ - ವಿಜ್ಞಾನದೊಡನೆಯೇ 
ಆಧ್ಯಾತ್ಮಿಕ ಚಿಂತನೆಗೆ ವಿಶೇಷ ಗಮನವಿರಿಸಬೇಕಾಗಿದೆ . ಮುಖ್ಯವಾಗಿ, ಭಾರತೀಯ 
ಕರ್ನಾಟಕೀಯ ಧರ್ಮ- ತತ್ವ - ಶಾಸ್ತ್ರಗಳನ್ನು , ದೇಶವಿದೇಶಗಳ ಚಿಂತನೆಗಳೊಡನೆ 
ಹೋಲಿಸುವ "ತೌಲನಿಕ ಅಧ್ಯಯನ ಕೇಂದ್ರ " ಅಥವಾ "ಪೀಠ" ವೊಂದನ್ನು ಪೂಜ್ಯ ಶ್ರೀ 
ಶ್ರೀ ಗೌರೀಶಂಕರಶ್ರೀಗಳ ಹೆಸರಿನಲ್ಲಿ ಸ್ಥಾಪಿಸುವುದು ಅತ್ಯಂತ ಸಕಾಲಿಕ-ಸೂಕ್ತ ಉಪಕ್ರಮ. 

ತನ್ಮೂಲಕ " ಶ್ರೀ ಗೌರೀಶಂಕರ ಸ್ಮಾರಕ ತೌಲಕನಿಕ ತತ್ವಶಾಸ್ತ್ರ " ಪ್ರವಚನ ಮಾಲೆ 
ಹಾಗೂ ಗ್ರಂಥಮಾಲೆ ಯೋಜಿತವಾಗುವುದು ಅತ್ಯವಶ್ಯ . ಇದು ವಿನಂತಿ ಮಾತ್ರ ... 

ನಮ್ಮ ನಾಡಿನ ವೇದ- ಆಗಮ -ಉಪನಿಷತ್ - ವಚನ ಚಿಂತನೆಗಳ ಅಧಿಕೃತ ವಕ್ತಾರರಾಗಿದ್ದ 
' ಗುರು' - ಶ್ರೀ ಗೌರೀಶಂಕರ ಶ್ರೀಗಳು ನಿರಂತರವಾಗಿ, ತಮ್ಮ ವಿಚಾರಗಳ ಮೂಲಕ ನಮ್ಮ 
ಸಮಾಜಕ್ಕೆ - ಯಾವಾಗಲೂ ಗುರುಗಳಾಗಿ ದೊರೆಯಲಿ- ಧಾರ್ಮಿಕತೆ ಬೆಳಸಲಿ ಎಂಬುದು ನನ್ನಂಥ 
ಅಭಿಮಾನಿ ಶಿಷ್ಯರ ಹಂಬಲ, ಹಾರೈಕೆ. 


ಡಾ . ಎಸ್ . ಎಂ . ವೃಷಭೇಂದ್ರಸ್ವಾಮಿ ( ಲೆ ) ಶ್ರೀ ಗವಿಮಠದ ಗೌರೀಶಂಕರ : 1950- 55 ' ದಾರಿದೀಪದ 
ಲಿಖಿತ ದಾಖಲೆಗಳ ಹಿನ್ನೆಲೆಯಲ್ಲಿ ಈ 'ಸಂಸ್ಮರಣ' ಲೇಖನ ಬರೆದಿರುವೆ. ಇದರ ವಿವರಗಳು ಕುವೆಂಪು 
ನನ್ನ ದಿನಚರಿಯ ಕನ್ನಡಿಯಲ್ಲಿ : ಪ್ರ . ಡಾ . ಎಸ್. ವಿದ್ಯಾಶಂಕರ - ಪ್ರಿಯದರ್ಶಿನಿ ಪ್ರಕಾಶನ – 
ಬೆಂಗಳೂರು-40, ಕ್ರಿ . ಶ. 2004 . 

ಭಾರತ ವೇದ ಉಪನಿಷತ್ಕಾಲಗಳಿಂದ ಇತ್ತೀಚಿನವರೆಗೆ ರಾಜ 
ಮಹಾರಾಜರುಗಳಿಂದ ಆಳಲ್ಪಟ್ಟ ರಾಷ್ಟ್ರವಾಗಿದೆ. ಸೂರವಂಶ, ಚಂದ್ರವಂಶ, 
ರಾಜಮನೆತನಗಳು ಪುರಾಣಪ್ರಸಿದ್ಧವಾಗಿವೆ. ಈ ಮನೆತನಗಳ ವಿವರಗಳನ್ನು 
ಭಾಗವತ ಮತ್ತು ಹರಿವಂಶ ಪುರಾಣಗಳಲ್ಲಿ ವಿವರವಾಗಿ ವರ್ಣಿಸಿರುವುದನ್ನು 
ನೋಡಬಹುದು. ದ್ವಾಪರಯುಗದಿಂದ ಯದುವಂಶ ಕೂಡ ಪ್ರಸಿದ್ಧವಾಗಿದೆ. 
ಕಲಿಯುಗಕ್ಕೆ ಬಂದ ನಂತರ ನಂದರು, ಮೌರ್ಯರು, ಗುಪ್ತರು ಮುಂತಾದ 
ಅನೇಕ ಮನೆತನಗಳು ಇತಿಹಾಸಪ್ರಸಿದ್ಧವಾಗಿವೆ. ಹೀಗೆ ನಾನಾ ರಾಜಮನೆತನ 
ಗಳು ರಾಜ್ಯಭಾರ ಮಾಡುತ್ತಾ ಸಮೃದ್ದ ಭಾರತವನ್ನು ಸೃಷ್ಟಿಸಿದರು. ಸಂಪದ್ಭರಿತ 
ಭಾರತದಕೀರ್ತಿಗೆ ಮಾರುಹೋದಇಸ್ಲಾಂಮಿಯರು, ಫ್ರೆಂಚರು, ಪೋರ್ಚುಗೀಸರು, 
ಡಚ್ಚರು, ಆಂಗ್ಲೀಯರು ಈ ರಾಷ್ಟ್ರದ ಸಂಪತ್ತನ್ನು ಕೊಳ್ಳೆಹೊಡೆದರು. ನಂತರ 
ಇಸ್ಲಾಂಮಿಯರು ಈ ರಾಷ್ಟ್ರವನ್ನೇ ಆಕ್ರಮಣಮಾಡಿಕೊಂಡು ಅನೇಕ ಶತಮಾನ 
ಗಳು ಆಳಿದರು. ಕೊನೆಗೆ ಆಂಗ್ಲೀಯರು ಅವರನ್ನು ಸೋಲಿಸಿ ಈ ರಾಷ್ಟ್ರವನ್ನು 
ಆಕ್ರಮಣ ಮಾಡಿಕೊಂಡು ಇಂಗ್ಲೆಂಡಿನ ಒಂದು ಭಾಗವಾಗಿ ಕೆಲವು ಶತಮಾನ 
ರಾಜ್ಯಭಾರ ಮಾಡಿದರು. 

ಆಂಗ್ಲರ ಆಡಳಿತದಲ್ಲಿದ್ದಾಗ ಅವರಿಗೆ ಅಧೀನರಾಗಿ ಭಾರತದಲ್ಲಿ 592 
ರಾಜಮನೆತನಗಳು ರಾಜ್ಯಭಾರ ಮಾಡುತ್ತಿದ್ದವು. ಇಂತಹ ರಾಜಮನೆತನಗಳಲ್ಲಿ 
ಮೈಸೂರು ರಾಜ್ಯವಾಳುತ್ತಿದ್ದ ಯದುವಂಶದ ರಾಜಮನೆತನ ಬಹಳ 
ಪ್ರಸಿದ್ಧವಾದುದು. ಈ ರಾಜಮನೆತನದ ಆಳ್ವಿಕೆಯಲ್ಲಿ ಪ್ರಸಿದ್ಧರಾದ ನಾಲ್ವಡಿ 
ಕೃಷ್ಣರಾಜ ಒಡೆಯರು ಮೈಸೂರು ರಾಜ್ಯವನ್ನು ಜಗತ್ತಿನ ' ಆಕರ್ಷಕ 
ಪ್ರೇಕ್ಷಣೀಯ ರಾಜ್ಯವಾಗಿ ರೂಪಿಸಿದರು. ಮೈಸೂರು ನಗರ ಈ ರಾಜಮನೆತನದ 
ರಾಜಧಾನಿ . ಇಲ್ಲಿ ಎಲ್ಲಾ ಧರ್ಮಗಳಿಗೂ ಗೌರವ,ಪ್ರೋತ್ಸಾಹ ದೊರೆಯುತ್ತಿತ್ತು . 
ಬಹುಕಾಲದಿಂದ ಮೈಸೂರು ಜಿಲ್ಲೆ ವೀರಶೈವ ಸಮಾಜದ ಹಿರಿಮೆಗೆ ಕಾರಣ 

ಆಗಿತ್ತು . ಏಕೆಂದರೆ ಈ ಜಿಲ್ಲೆಯಲ್ಲಿ ಅನೇಕ ಸಂತರು ಆಗಿಹೋಗಿದ್ದಾರೆ. 

ಮೈಸೂರು ನಗರದ ಚಾಮುಂಡಿಬೆಟ್ಟದಲ್ಲಿ ಪುರಾತನಕಾಲದಲ್ಲಿ ಮೃಕಂಡು ಮಹರ್ಷಿಗಳು 
ಮತ್ತು ಇನ್ನೂ ಅನೇಕ ಮಹಾ ಯೋಗಿಗಳು ತಪಸ್ಸು ಮಾಡುತ್ತಿದ್ದರೆಂದು ಪ್ರತೀತಿ. 
ಚಾಮುಂಡಿ ಬೆಟ್ಟದಲ್ಲಿ ಅನೇಕ ಗವಿಗಳಿವೆ. ಇಂತಹ ಗವಿಗಳಲ್ಲಿ ಸಂತರು ತಪಸ್ಸನ್ನಾಚರಿಸುತ್ತಿ 
ದ್ದರು. ಚಾಮುಂಡಿ ಬೆಟ್ಟಕ್ಕೆ ಹೋಗುವ ಮೆಟ್ಟಿಲುಗಳ ಪಶ್ಚಿಮ ಭಾಗದ ಮೂಲೆಯಲ್ಲಿ 
ಐದು ಗವಿಗಳಿರುವ ಒಂದು ಮಠವಿದೆ. ಇದನ್ನು " ಅರಮನೆ ಪಂಚಗವಿ ಮಠ" ಎಂದು 
ಕರೆಯುತ್ತಾರೆ. ಮೂಲತಃ ಈ ಮಠದ ಗವಿಯೊಂದರಲ್ಲಿ ಅನುಷ್ಠಾನ ಮಾಡುತ್ತಿದ್ದ 
ಶಿವಬಸವಸ್ವಾಮಿಗಳೆಂಬುವವರ ಪ್ರಭಾವಕ್ಕೆ ಒಳಗಾದ ಅರಮನೆಯವರು ಗುರುಗಳಿಗಾಗಿ 
ಮಠವನ್ನು ಕಟ್ಟಿಸಿ ಸುಮಾರು ನಲವತ್ತು ಎಕರೆ ಭೂಮಿಯನ್ನು ಈ ಮಠದಪೋಷಣೆಗಾಗಿ 
ಬಳುವಳಿಯಾಗಿ ಕೊಟ್ಟರು. ಶಿವಬಸವಸ್ವಾಮಿಗಳು ಶಿವೈಕ್ಯರಾದ ನಂತರ ಒಬ್ಬಿಬ್ಬರು 
ಸ್ವಾಮಿಗಳು ಇಲ್ಲಿ ನೆಲೆಸಿರಬಹುದು. ಸುಮಾರು ಇಪ್ಪತ್ತನೇ ಶತಮಾನದ ಆದಿಯಲ್ಲಿ 
ನಾಲ್ವಡಿ ಕೃಷ್ಣರಾಜ ಒಡೆಯರು ಆಳುತ್ತಿದ್ದರು. ಅವರು ಮೈಸೂರಿನಲ್ಲಿ ಸಂಸ್ಕೃತಕಾಲೇಜನ್ನು 
ಸ್ಥಾಪಿಸಿ ಸಂಸ್ಕೃತ ವಿದ್ಯಾಭ್ಯಾಸಕ್ಕೆ ಪ್ರೋತ್ಸಾಹ ಕೊಡುತ್ತಿದ್ದರು. ಆ ಸಂಸ್ಕೃತ ಕಾಲೇಜಿನಲ್ಲಿ 
ಸ್ವಾತಂತ್ರ್ಯಪೂರ್ವದಲ್ಲಿ ಬ್ರಾಹ್ಮಣೇತರ ವಿದ್ಯಾರ್ಥಿಗಳಿಗೆ ಪ್ರವೇಶವಿರಲಿಲ್ಲ . ಆದಾಗ್ಯೂ 
ವೀರಶೈವರಲ್ಲಿ ಕೆಲವರು ವಿಶೇಷ ಪ್ರಯತ್ನದಿಂದ ಸಂಸ್ಕೃತ ಅಧ್ಯಯನ ಮಾಡಿದರು. ಅವರಲ್ಲಿ 
ಹೊಸಮಠದ ಬಸವಲಿಂಗಸ್ವಾಮಿಗಳೂ ಒಬ್ಬರು. ಸಂಸ್ಕೃತ ಕಲಿಯಲು ಆಸಕ್ತರಾಗಿ ಟಿ. 
ನರಸೀಪುರ ತಾಲ್ಲೂಕುಉಕ್ಕಲಗೆರೆ ಗ್ರಾಮದ ವೀರಶೈವ ಯುವಕರು ಮೈಸೂರಿಗೆ ಬಂದು 
ಸಂಸ್ಕೃತ ವಿದ್ಯಾಭ್ಯಾಸ ಮಾಡಲು ಕೆಲವು ವೀರಶೈವ ಮಹನೀಯರ ಆಶ್ರಯ ಪಡೆದಿದ್ದರು. 
ಇವರುಗಳಲ್ಲಿ ಚಾವಡಿ ರಸ್ತೆಯಲ್ಲಿರುವ ಸೋಮಣ್ಣನವರು, ಲಾಯರ್ ದೇವಣ್ಣನವರು, 
ನಿದ್ರೆ ಬಸಪ್ಪನವರು, ಇನ್ಸ್‌ಪೆಕ್ಟರ್‌ ತಿಮ್ಮಪ್ಪಯ್ಯರವರು, ಜೈಲ್ ಸೂಪರಿಂಟೆಂಡೆಂಟ್ 
ಮಲ್ಲಿಕಾರ್ಜುನಪ್ಪನವರು, ಆರ್. ಪಿ. ಮಲ್ಲಪ್ಪನವರು ಮುಂತಾದವರನ್ನು ಸ್ಮರಿಸಬಹುದು. 
ಹೀಗೆ ಸಂಸ್ಕೃತ ವಿದ್ಯಾಭ್ಯಾಸಕ್ಕಾಗಿ ಮೈಸೂರಿಗೆ ಬಂದ ಯುವಕನೋರ್ವ ತುಂಬಾ 
ಪ್ರತಿಭಾವಂತನೆಂದು ಕೆಲವೇ ವರ್ಷಗಳಲ್ಲಿ ಗುರ್ತಿಸಿಕೊಂಡನು. ಆದರೆ ಅವರ ಪ್ರತಿಭೆಗೆ 
ಪೋಷಕವಾಗಿ ಸಂಸ್ಕೃತದಲ್ಲಿ ಹೆಚ್ಚಿನ ಶಿಕ್ಷಣವನ್ನು ಪಡೆಯಲು ಅವಕಾಶವಿರಲಿಲ್ಲ . ಆ 
ಸಮಯದಲ್ಲಿ ಅರಮನೆ ಗವಿಮಠದಲ್ಲಿ ಸ್ವಾಮಿಗಳಿರಲಿಲ್ಲ . ವೀರಶೈವ ಸಮಾಜದ ಹಿರಿಯರು 
ಶ್ರೀ ಕೃಷ್ಣರಾಜ ಒಡೆಯರಲ್ಲಿ ಪ್ರಾರ್ಥನೆ ಮಾಡಿಕೊಂಡುಉಕ್ಕಲಗೆರೆಯಿಂದ ಬಂದ ಯುವಕನಿಗೆ 
"ಗೌರೀಶಂಕರಸ್ವಾಮಿ " ಎಂದು ಅಭಿದಾನ ಮಾಡಿ ಅರಮನೆ ಪಂಚಗವಿ ಮಠದ ವಿರಕ್ತ 
ಆಶ್ರಮಧಿಕಾರವನ್ನು ಕೊಟ್ಟರು. ಅವರು ಸ್ವಭಾವತಃ ವ್ಯಾವಹಾರಿಕ ಜೀವನದಲ್ಲಿ ವಿರಕ್ತರೇ 
ಆಗಿದ್ದರು. ಆದರೆ ಅಧ್ಯಯನದಲ್ಲಿ ಅಪರಿಮಿತ ಆಸಕ್ತಿ ಹೊಂದಿದ್ದರು. ನಾಲ್ವಡಿ ಕೃಷ್ಣರಾಜ 
ಒಡೆಯರವರು ಆಗಾಗ ಚಾಮುಂಡಿ ಬೆಟ್ಟಕ್ಕೆ ಮೆಟ್ಟಿಲು ಹತ್ತಿ ಹೋಗಿ ಬರುತ್ತಿದ್ದರು. ಕೆಲವು 
ವೇಳೆ ಗವಿಮಠಕ್ಕೆ ಭೇಟಿನೀಡಿಗೌರೀಶಂಕರ ಸ್ವಾಮಿಗಳ ಯೋಗಕ್ಷೇಮ ವಿಚಾರಿಸುತ್ತಿದ್ದರು. 

ಆ ವೇಳೆಗೆ ಕಾಶೀ ಕ್ಷೇತ್ರವುಸಂಸ್ಕೃತ ಅಭ್ಯಾಸಕ್ಕೆ ವಿಶ್ವದಲ್ಲೊಂದು ಗಣ್ಯ ನಗರಿ ಎನಿಸಿತ್ತು . 
ಜ್ಞಾನಾಪೇಕ್ಷಿಗಳು ಭಾರತದಿಂದ ಮಾತ್ರವಲ್ಲ , ಜಗತ್ತಿನ ಬಹುರಾಷ್ಟ್ರಗಳಿಂದ ಕಾಶಿಗೆ ಬಂದು 
ಶಿಕ್ಷಣ ಪಡೆಯುತ್ತಿದ್ದರು. ಮೈಸೂರಿನಿಂದ ಅನೇಕ ಬ್ರಾಹ್ಮಣ ವಿದ್ವಾಂಸರು ಕಾಶಿಯಲ್ಲಿ 
ಶಿಕ್ಷಣ ಪಡೆಯುತ್ತಿದ್ದರು. ಈ ವಿಷಯ ಗೌರೀಶಂಕರ ಸ್ವಾಮಿಗಳ ಮನಸ್ಸಿನಲ್ಲಿ ವಿಕಸನ 
ಗೊಂಡಿತು. ಕೊನೆಗೊಮ್ಮೆ ನಿರ್ಧಾರ ಮಾಡಿ ಕೃಷ್ಣರಾಜ ಒಡೆಯರಲ್ಲಿ ತಮ್ಮ ಅಭಿಲಾಷೆ 
ಯನ್ನು ವ್ಯಕ್ತಪಡಿಸಿದರು. ಮಹಾರಾಜರು ಒಪ್ಪಿಗೆ ನೀಡಿದ್ದಲ್ಲದೆ, ಅವರ ಪ್ರವಾಸದ ವ್ಯವಸ್ಥೆ 
ಮಾಡಿದರು. ಬಹುಶಃ1913 ಅಥವಾ 1914ರಲ್ಲಿ ಗೌರೀಶಂಕರ ಸ್ವಾಮಿಗಳು ಕಾಶೀ ಕ್ಷೇತ್ರಕ್ಕೆ 
ಪ್ರಯಾಣ ಬೆಳೆಸಿದರು. ಅಲ್ಲಿ ಮೈಸೂರಿನ ಅರಮನೆಯ ಆಶ್ರಯಕ್ಕೆ ಸಂಬಂಧಿಸಿದ 
ಮಾತೆಯೊಬ್ಬರು ನೆಲೆಸಿದ್ದರು. ಅವರೇ ಗೌರೀಶಂಕರ ಸ್ವಾಮಿಗಳಿಗೆ ಸಂಪೂರ್ಣ ಆಶ್ರಯ 
ನೀಡಿದರು. ಅಲ್ಲಿ ನಿರಂತರ ಅಧ್ಯಯನ ಮಾಡಿದರು. 

ಸಂಸ್ಕೃತದ ಷಡ್ಶಾಸ್ತ್ರಗಳನ್ನು , ವೇದ ಉಪನಿಷತ್ತುಗಳನ್ನು , ಜೈನ, ಬೌದ್ದ ದರ್ಶನ 
ಗಳನ್ನು ಆಳವಾಗಿ ಅಧ್ಯಯನ ಮಾಡಿದರು. ಅಂದು ಕಾಶಿಯಲ್ಲಿ ಸಂಸ್ಕೃತದ ಅಧ್ಯಯನವು 
ಗುರುಕುಲ ಪದ್ದತಿಯ ಸಂಪ್ರದಾಯದಂತೆ ನಡೆಯುತ್ತಿತ್ತು . ತಮ್ಮ ಅಧ್ಯಯನದಲ್ಲಿ ಅವರು 
ಅನೇಕ ಪ್ರಸಂಗಗಳನ್ನು ಎದುರಿಸಬೇಕಾಯಿತು. ಸಂಸ್ಕೃತ, ಹಿಂದಿ, ಇಂಗ್ಲಿಷ್, ಪಾಳಿ, 
ಬಂಗಾಳಿ , ಭೋಜಪುರಿ ಮುಂತಾಗಿ ಹದಿನೈದು ಹದಿನಾರು ಭಾಷೆಗಳಲ್ಲಿ ಪ್ರಾವೀಣ್ಯತೆ ಪಡೆದರು. 
ಇತಿಹಾಸ , ಸಂಸ್ಕೃತಿ, ದರ್ಶನ, ಮನೋವಿಜ್ಞಾನ, ಸಮಾಜಶಾಸ್ತ್ರ ಇತ್ಯಾದಿ ಹನ್ನೆರಡು 
ಹದಿನಾಲ್ಕು ಶಾಸ್ತ್ರಗಳಲ್ಲಿ ಎಂ . ಎ. ಪದವಿ ಪಡೆದರು. ಕಾಶೀ ಸಂಸ್ಕೃತ ಮಹಾವಿದ್ಯಾಲಯದಲ್ಲಿ 
ಪ್ರಾಧ್ಯಾಪಕರಾಗಿ ಕಾರ್ಯ ನಿರ್ವಹಿಸಿದರು . ಕಾಶೀ ಕ್ಷೇತ್ರದಲ್ಲಿದ್ದಾಗ 
ಮಹಾತ್ಮಗಾಂಧೀಜಿಯವರು, ಮೋತಿಲಾಲ್ ನೆಹರೂರವರು, ರಾಜೇಂದ್ರಪ್ರಸಾದ್‌ರವರು, 
ಗೋವಿಂದ ವಲ್ಲಭಾಯಿ ಪಂತ್‌ರವರು, ಆಚಾರ್ಯ ಕೃಪಲಾನಿಯವರು, ಮದನಮೋಹನ 
ಮಾಳವೀಯರವರು, ಡಾ . ಭಗವಾನ್‌ದಾಸ್ ಮುಂತಾದ ಅನೇಕ ಪ್ರಸಿದ್ಧ ಪುರುಷರ 
ಆತ್ಮೀಯರಲ್ಲೊಬ್ಬರಾಗಿದ್ದರು. ಸ್ವಾತಂತ್ರ್ಯ ಹೋರಾಟದಲ್ಲಿ ಭಾಗವಹಿಸಿದ್ದರು. ಕೆಲವೊಮ್ಮೆ 
ಅವರು ಪತ್ರಿಕೆಗಳಿಗೆ ಗೌಪ್ಯನಾಮದಲ್ಲಿ ಸ್ವಾತಂತ್ರ್ಯ ಹೋರಾಟದ ಪರವಾಗಿ ಲೇಖನ 
ಬರೆಯುತ್ತಿದ್ದರು. ಬ್ರಿಟಿಷ್ ಸರ್ಕಾರ ಅವರ ಚಟುವಟಿಕೆಗಳ ಮೇಲೆತೀವ್ರ ನಿಗಾ ಇಡುತ್ತಿತ್ತು . 
ಗಾಂಧೀಜಿಯವರೊಡನೆ ಅನೇಕ ಅಧಿವೇಶನಗಳಲ್ಲಿ ಭಾಗವಹಿಸಿ, ಚರ್ಚೆಗಳಲ್ಲಿ 
ಕ್ರಿಯಾತ್ಮಕವಾಗಿ ಭಾಗವಹಿಸುತ್ತಿದ್ದರು. ಬಿಡುವಿನ ಸಮಯದಲ್ಲಿ ಅನೇಕ ವಿದ್ಯಾರ್ಥಿಗಳಿಗೆ 
ಶಿಕ್ಷಣವನ್ನು ನೀಡುತ್ತಿದ್ದರು. 

ಕಾಶಿಗೆ ಬಂಗಾಳ ದೇಶ ಹತ್ತಿರವಾಗಿತ್ತು . ಮೊದಮೊದಲು ಬಂಗಾಳದ ಬ್ರಾಹ್ಮಣರಲ್ಲಿ 
ಸತಿ ಪದ್ಧತಿ ಇದ್ದಿತು. ರಾಜಾ ರಾಮಮೋಹನರಾಯರು ಅದನ್ನು ತಪ್ಪಿಸಿದ ಮೇಲೆ ಬಂಗಾಳಿ 
ಬ್ರಾಹ್ಮಣರಲ್ಲಿ ವಿಧವೆಯಾದವರನ್ನು ಕಾಶಿಗೆ ತಂದು ಬಿಡುತ್ತಿದ್ದರು. ಅನುಕೂಲ ಇರುವವರು 
ಅವರ ಜೀವನದ ವ್ಯವಸ್ಥೆ ಮಾಡುತ್ತಿದ್ದರು. ಕೆಲವು ಅನುಕೂಲಸ್ಥರು ಧನ ಸಂಗ್ರಹ ಮಾಡಿ 

ವಿಧವಾಶ್ರಮ ಸ್ಥಾಪನೆ ಮಾಡಿದರು. ಅವರುಗಳಿಗೆ ದೇವರ ಧ್ಯಾನ, ಭಜನೆ, ಪೂಜೆ, 
ಪ್ರವಚನಗಳಲ್ಲಿ ಭಾಗವಹಿಸುವ ವ್ಯವಸ್ಥೆ ನಡೆಯುತ್ತಿತ್ತು. ಉತ್ತರಭಾರತದಲ್ಲಿ ಇಂದಿಗೂ 
"ಕಾಶಿಯಲ್ಲಿ ಮರಣಹೊಂದಿದರೆ ಮುಕ್ತಿ " ಎಂಬ ನಂಬಿಕೆ ದೃಢವಾಗಿತ್ತು . ಆ ದೃಷ್ಟಿಯಿಂದ 
ಬಂಗಾಳ ವಿಧವೆಯರಲ್ಲಿ ಬರುತ್ತಿದ್ದಂತೆ ಇತರ ರಾಜ್ಯಗಳಿಂದಲೂ ಬರುತ್ತಿದ್ದರು. ಗೌರೀಶಂಕರ 
ಸ್ವಾಮಿಗಳವರಿಗೆ ಬಂಗಾಳೀಯರು ಬಹುಜನ ಶಿಷ್ಯರಿದ್ದರು. ಇಲ್ಲಿಗೆ ಬಂದ ವಿಧವೆಯರಿಗೆ 
ಅನೇಕ ತೊಂದರೆಗಳುಂಟಾಗುತ್ತಿದ್ದವು. ವೃದ್ಧಾಪ್ಯದಲ್ಲಿ ಬರುವರೋಗ, ರುಜಿನಗಳಿಗೆ ಸರಿಯಾದ 
ಸಾಕಷ್ಟು ಉಪಚಾರ ಸಿಗುತ್ತಿರಲಿಲ್ಲ . ಮೃತರಾದವರಿಗೆ ಗೌರವಯುತ ವಾದ ಅಂತ್ಯಕ್ರಿಯೆಗಳು 
ನಡೆಯುತ್ತಿರಲಿಲ್ಲ . ಇದನ್ನು ಮನವರಿತ ಶ್ರೀಗಳವರು ತಮ್ಮ ಶಿಷ್ಯರನ್ನು ಸಂಘಟಿಸಿ ಒಂದು 
ಸಂಸ್ಥೆಯನ್ನು ಸ್ಥಾಪಿಸಿದರು. ಅವರ ಮಾರ್ಗದರ್ಶನದಲ್ಲಿ ಆ ಸಂಸ್ಥೆಗೆ ಸಾಕಷ್ಟು ಧನ 
ಸಂಗ್ರಹವಾಯಿತು. ಆನಂತರ ಬಂಗಾಳೀ ಮೃತದೇಹಕ್ಕೆ ಉತ್ತಮ ಸಂಸ್ಕಾರ ದೊರೆಯತೊಡಗಿತು. 
ಆನಂತರ ಬಂಗಾಳಿ ಮೃತದೇಹವನ್ನು ಅಂತ್ಯಕ್ರಿಯೆಗೆ ಹೊತ್ತು ಹೋಗುತ್ತಿದ್ದರೆ ಪ್ರತಿಯೊಬ್ಬ 
ಬಂಗಾಳೀಯರು ಮೇಲು ಕೀಳು ಭಾವನೆ ಇಲ್ಲದೆ ಆ ಶವಕ್ಕೆ ಹೆಗಲುಕೊಟ್ಟು ಹತ್ತು 
ಹೆಜ್ಜೆಯನ್ನಾದರೂ ಇಟ್ಟು ತಮ್ಮ ಗೌರವವನ್ನು ಸಲ್ಲಿಸುವ ಪದ್ಧತಿ ರೂಢಿಗೆ ಬಂದಿದ್ದು 
ಅದು ಇಂದಿಗೂ ಯಶಸ್ವಿಯಾಗಿ ನಡೆಯುತ್ತಿದೆ. 

ಶ್ರೀಗಳವರು ಸಂಗೀತ ಕಲೆಯಲ್ಲೂ ಅಭಿರುಚಿಯುಳ್ಳವರಾಗಿದ್ದರು. ಸ್ವತಃ ಮೃದಂಗ 
ವಾದನ ವಿದ್ಯೆಯಲ್ಲಿ ಪರಿಚಯ ಪಡೆದಿದ್ದರು. ಅನೇಕ ಬಡ ವಿದ್ಯಾರ್ಥಿಗಳ ಉನ್ನತ ಶಿಕ್ಷಣಕ್ಕೆ 
ಸರ್ವ ವಿಧವಾದ ಸಹಕಾರವನ್ನು ನೀಡುತ್ತಿದ್ದರು. ಕಾಶಿಯಲ್ಲಿದ್ದ ಅರಮನೆ ಸಂಬಂಧಿಕರಾದ 
ಮಾತೃಶ್ರೀಯವರು 1946ರಲ್ಲಿ ಶಿವೈಕ್ಯರಾದರು. ಇದನ್ನು ತಿಳಿದು ಸುತ್ತೂರು ಜಗದ್ಗುರು 
ಶ್ರೀ ಶಿವರಾತ್ರಿ ರಾಜೇಂದ್ರ ಮಹಾಸ್ವಾಮಿಗಳು ಮತ್ತು ವೀರಶೈವ ಮುಖಂಡರು ಶ್ರೀಗಳವರನ್ನು 
ಮೈಸೂರಿಗೆ ಹಿಂದಿರುಗುವಂತೆ ಪ್ರಾರ್ಥಿಸಿ ಮನವೊಲಿಸಿ ಒಪ್ಪಿಸಿದರು. 
- ಗೌರೀಶಂಕರ ಸ್ವಾಮಿಗಳು ಕಾಶಿಗೆ ವಿದ್ಯಾಭ್ಯಾಸಕ್ಕೆ ಹೋದಮೇಲೆ ಮೈಸೂರಿನ ಮಠದ 
ಉಸ್ತುವಾರಿಗೆ ಯಾವ ವ್ಯವಸ್ಥೆಯನ್ನೂ ಮಾಡಲಿಲ್ಲ . ಖಾಲಿ ಮಠಕ್ಕೆ ಬೀಗ ಹಾಕಿ, ಕೀಯನ್ನು 
ಅರಮನೆಯಲ್ಲಿಡಲಾಗಿತ್ತು . 1945ನೇ ಇಸವಿಯಲ್ಲಿ ನಾನು ಹೈಸ್ಕೂಲ್ ವಿದ್ಯಾರ್ಥಿ; 
ಮೈಸೂರಿಗೆ ವಿದ್ಯಾಭ್ಯಾಸಕ್ಕೆ ಬಂದ ಮೇಲೆ ಸಾಧು ಸಂತರನ್ನು , ಮಹಾನುಭಾವರನ್ನು 
ಸಂದರ್ಶನ ಮಾಡುವ ಅಭಿಲಾಶೆ ಇತ್ತು . ಚಾಮುಂಡಿ ಬೆಟ್ಟದ ಗುಹೆಗಳಲ್ಲಿ ವಾಸಿಸುತ್ತಿದ್ದ 
ಕೆಲವರು ಸನ್ಯಾಸಿಗಳನ್ನು ಸಂದರ್ಶಿಸಿದೆ. ಮಠದ ಜಮೀನನ್ನು ಯಾರೂ ವ್ಯವಸಾಯ 
ಮಾಡುತ್ತಿರಲಿಲ್ಲ . ಸುತ್ತಾ ಕಾಡು ಬೆಳೆದಿತ್ತು . ಹುಲಿ ಚಿರತೆಗಳು ತಿರುಗಾಡುತ್ತಿದ್ದವೆಂದು 
ಜನ ಅಲ್ಲಿಗೆ ಹೋಗಲು ಹೆದರುತ್ತಿದ್ದರು. ಮಧ್ಯಾಹ್ನ ಮೂರು ಗಂಟೆವರೆಗೆ ಕೆಲವರು 
ಆಡು, ಕುರಿ ಮೇಯಿಸುತ್ತಿದ್ದು ಹೋಗುತ್ತಿದ್ದರು. ಮಾರನೆ ದಿನ ಒಂಬತ್ತು ಗಂಟೆಯವರೆಗೆ 
ಅಲ್ಲಿ ಜನರು ಸುಳಿಯುತ್ತಿರಲಿಲ್ಲ . ಸಾಧುದರ್ಶನಕ್ಕಾಗಿ ಸುತ್ತಾಡುತ್ತಾ ಗವಿಮಠದ ಬಳಿಗೆ 
ಬಂದೆ. ಅದು " ಮಹಾತ್ಮರಕ್ಷೇತ್ರ " ಎಂದು ಕೇಳಿದ್ದೆ . ಮಠದ ಬಲಗಡೆ ಒಂದು ಮಾವಿನ 

ಮರ ಇದ್ದಿತು. ಅದನ್ನು ಹತ್ತಿ ಮಠದ ಮೇಲ್ಬಾಗಕ್ಕೆ ಬಂದೆ. ಒಳಗೆ ಯಾರೋ 
ತಪಸ್ವಿಗಳಿರಬಹುದೆಂದು ನಾನು ಮಠದ ಮೇಲಕ್ಕೆ ಹತ್ತಿ ಒಳಕ್ಕೆ ದುಮುಕಿದೆ. ಆಗ ಮಧ್ಯಾಹ್ನ 
ಎರಡು ಗಂಟೆ ಸಮಯ. ಒಳಗೆಲ್ಲಾ ಹುಡುಕಾಡಿದೆ. ಏನೂ ಇರದೆ ಖಾಲಿ ಮಠವಾಗಿತ್ತು . 
ಹೊರಗೆ ಹೋಗಲು ಬೀಗ ಹಾಕಿತ್ತು , ಕೂಗಿದರೂ ಯಾರೂ ಕೇಳುವಂತಿಲ್ಲ . ನಡುಗಲು 
ಶುರುವಾಗಿ ಅತ್ತೆ . ಕೊನೆಗೆ ಧೈರ್ಯಮಾಡಿ ನನ್ನ ಅದೃಷ್ಟವೋ ಎಂಬಂತೆ ಒಂದು ಬಿದಿರು 
ಕೋಲುಮೂಲೆಯಲ್ಲಿತ್ತು . ಅದರ ಸಹಾಯದಿಂದ ಮತ್ತೆ ಮೇಲೇರಿದೆ. ಸುಮಾರು ಐದು 
ಗಂಟೆಯ ಸಮಯಕ್ಕೆ ಅಲ್ಲಿಂದ ಹೊರಬಂದು, ಕ್ಯಾತನಹಳ್ಳಿ ಹಾಸ್ಟೆಲಿಗೆ ಬಂದೆ. 

ಗೌರೀಶಂಕರ ಸ್ವಾಮಿಗಳು ಮೈಸೂರಿಗೆ ಬರುವುದು ನಿರ್ಧಾರವಾಗಿತ್ತು . ಅದಕ್ಕಾಗಿ 
ಅರಮನೆಯ ಡೋವೇಚರ್ ಮಹಾರಾಣಿಯವರು ಮಠದ ದುರಸ್ತಿಯನ್ನು ಆರಂಭಿಸಿದರು . 
ಅದರ ಮೇಲ್ವಿಚಾರಣೆಗೆ ಸುತ್ತೂರು ಜಗದ್ಗುರುಗಳವರು ನನ್ನನ್ನು ನೇಮಿಸಿದರು. ನನಗೆ 
ಸಹಾಯಕರಾಗಿ ರಾಮಾನುಜ ರಸ್ತೆಯಲ್ಲಿರುವ ನಮಃ ಶಿವಾಯ ಮಠದ ಸೋಮಶೇಖರ 
ಸ್ವಾಮಿಗಳು ಬರುತ್ತಿದ್ದರು. ಈ ಕಾರ್ಯ ಸುಮಾರು ಒಂದು ತಿಂಗಳ ಅವಧಿಯಲ್ಲಿ 
ಮುಗಿಯಿತು. 

ಡೋನೇಜರ್ ಮಹಾರಾಣಿಯವರು ಅಂದರೆ ನಾಲ್ವಡಿ ಕೃಷ್ಣರಾಜ ಒಡೆಯರು ಉತ್ತರ 
ಭಾರತದ ರಾಜಮನೆತನದಿಂದ ಒಬ್ಬ ರಾಜಕುಮಾರಿಯನ್ನು ಲಗ್ನವಾಗಿದ್ದರು. ಅರಮನೆಯ 
ಅರಸುಮನೆತನದ ಸಂಪ್ರದಾಯದಂತೆ ಅನ್ಯ ಜಾತಿಯ ಕನ್ಯಯಲ್ಲಿ ಸಂತಾನವಾದರೆ ರಾಜ್ಯ 
ಅರಸುಮನೆತನದ ಕೈತಪ್ಪಿಹೋಗುವುದೆಂಬ ಅಭಿಪ್ರಾಯದಿಂದ ರಾಜರಿಗೆ ರಾಜಕುಮಾರಿಯ 
ದೈಹಿಕ ಸಂಸರ್ಗವನ್ನು ಖಡ್ಡಾಯವಾಗಿ ನಿಷೇಧಿಸಲಾಗಿತ್ತು. ಆದರೆ ಅವರು ಅರಮನೆಯಲ್ಲಿ 
ರಾಣಿಯಂತೆ ವಾಸಿಸುವ ಸೌಲಭ್ಯ ಒದಗಿಸಲಾಗಿತ್ತು . ಎಲ್ಲಿ ಸಂಸರ್ಗ ನಡೆಯಬಹುದೆಂದು 
ಅನುಮಾನ ಕೆಲವರಿಗೆಮೂಡಿಬಂದಿತು. ಆದುದರಿಂದ ಮಹಾರಾಣಿಯನ್ನು ಅವರ ತೌರು 
ಮನೆಗೆ ಕಳಿಸುವ ಏರ್ಪಾಡು ಮಾಡಿ ಮಹಾರಾಜರು ಆಜ್ಞೆ ಮಾಡಿದರು. ಮಹಾರಾಣಿಯವರು 
ತುಂಬಾ ದುಃಖಿತರಾದರು. ರಾತ್ರಿ ಒಂಬತ್ತು ಗಂಟೆ ನಂತರ ತಮ್ಮ ಕಾರಿನ ಚಾಲಕನಿಗೆ ಆಜ್ಞೆ 
ಮಾಡಿ ನಂಜನಗೂಡಿಗೆ ಹೋಗಲು ಹೊರಟರು. ನದಿಯಲ್ಲಿ ಮುಳುಗಿ ನೀರುಪಾಲಾಗ 
ಬೇಕೆಂದು ಆಲೋಚಿಸಿದ್ದರು. ಗವಿಮಠದ ನೇರಕ್ಕೆ ಬಂದಾಗ ಕಾಡಿನ ಮಧ್ಯದಲ್ಲಿ ಒಂದು 
ಬಿಳಿ ಬಣ್ಣದ ಮಂಟಪ ಕಾಣಿಸಿತು. ಕಾರಿನ ಚಾಲಕನನ್ನು ಅದರ ಬಗ್ಗೆ ವಿಚಾರಿಸಿದರು. ಆತ 
ಅದು ಗವಿಮಠದ ಗುರುಗಳಾಗಿದ್ದ ಶಿವಬಸವಸ್ವಾಮಿಗಳ ಗದ್ದಿಗೆ ಎಂದು ಹೇಳಿದ. ಅಲ್ಲಿಗೆ 
ಹೋಗಲು ದಾರಿ ಇಲ್ಲದಿದ್ದರೂ ಗಿಡಗಳ ಮಧ್ಯೆ ಕಾರನ್ನು ನುಗ್ಗಿಸಿಕೊಂಡು ಹೋದ. 
ಸ್ವಲ್ಪ ದೂರದಲ್ಲಿ ಕಾರು ನಿಲ್ಲಿಸಿ ಅವರನ್ನು ಆ ಗದ್ದಿಗೆ ಮುಂದೆ ಜಗಲಿಯ ಮೇಲೆಕೂರಿಸಿದ. 
ಕಣ್ಣೀರು ಸುರಿಸುತ್ತಾ ಬಹುಕಾಲವನ್ನು ಅಲ್ಲೇ ಕಳೆದರು. ಬೆಳಗಿನ ಜಾವದಲ್ಲಿ ಇದ್ದಕ್ಕಿದ್ದಂತೆ 
ಮನಸ್ಸಿಗೆ ಸಮಾಧಾನ ಬಂದು ಅರಮನೆಗೆ ಹಿಂದಿರುಗಿದರು . ತಮ್ಮ ಕೊಠಡಿ ಬಾಗಿಲು 
ತೆರೆದು ಒಳಗೆ ಹೋದಾಗ ಅವರು ಅರಮನೆಯನ್ನು ಬಿಟ್ಟು ತವರಿಗೆ ಹೋಗಬೇಕೆಂಬ 

ಆಜ್ಞೆ ರದ್ದಾಗಿದ್ದ ಪತ್ರ ಅವರ ಕೋಣೆಯಲ್ಲಿತ್ತು . ಅದರಿಂದಾಗಿ ಮಠ ಮತ್ತು ಗದ್ದಿಗೆ 
ಮೇಲೆ ಅವರಿಗೆ ಅಭಿಮಾನವು ಬೆಳೆದಿತ್ತು . ಗದ್ದಿಗೆಗೆ ಮತ್ತು ಮಠಕ್ಕೆ ವರ್ಷಕ್ಕೊಮ್ಮೆ ಬಣ್ಣ 
ಬಳಿಸಿ ಗದ್ದಿಗೆಗೆ ಪೂಜೆ ಮಾಡಿಸಿಕೊಂಡು ಹೋಗುತ್ತಿದ್ದರು. ಗೌರೀಶಂಕರ ಸ್ವಾಮಿಗಳು 
ಮೈಸೂರು ಮಠಕ್ಕೆ ಬರುತ್ತಾರೆಂಬ ವಿಷಯ ತಿಳಿದ ಮೇಲೆ ಮಠದ ದುರಸ್ತಿ ಕಾರ್ಯವನ್ನು 
ಸ್ವಾಮಿಗಳ ವಾಸ್ತವ್ಯಕ್ಕೆ ಅಗತ್ಯವಾದ ವ್ಯವಸ್ಥೆಯ ಜವಾಬ್ದಾರಿಯನ್ನು ತಾವೇ ವಹಿಸಿ 
ಕೊಂಡರು. ಗೌರೀಶಂಕರ ಸ್ವಾಮಿಗಳು ಬಂದ ಮೇಲೆ ಪ್ರತಿದಿನ ಸಂಜೆ ಮಠಕ್ಕೆ ಆಗಮಿಸಿ 
ಗುರುಗಳಿಂದಬ್ರಹ್ಮಪದೇಶ ಪಡೆಯುತ್ತಿದ್ದರು. ಧಾರ್ಮಿಕ ಸಂಗತಿಗಳನ್ನು ಗುರುಗಳಿಂದ 
ತಿಳಿದುಕೊಳ್ಳುವುದರಲ್ಲಿ ಅವರಿಗೆ ತೃಪ್ತಿಯೇ ಆಗುತ್ತಿರಲಿಲ್ಲ . ಸ್ವಾಮಿಗಳು ಪೂಜೆಗೆ 
ಹೋಗಲು ತಡವಾಗುವುದೆಂದು ತಾವು ಅವರಿಗೆ ಅವಕಾಶ ಮಾಡಿಕೊಟ್ಟು ಅರಮನೆಗೆ 
ಹೋಗುತ್ತಿದ್ದರು. ಗೌರೀಶಂಕರ ಸ್ವಾಮಿಗಳಿರುವವರೆಗೆ ಶ್ರೀಗಳವರಿಗೆ ವಾಸ್ತವ್ಯಕ್ಕೆ ಅಗತ್ಯವಾದ 
ಎಲ್ಲಾ ಸೌಲಭ್ಯಗಳನ್ನು ತಮ್ಮ ಸ್ವಂತ ವೆಚ್ಚದಿಂದ ಮಾಡುತ್ತಿದ್ದರು.ಶ್ರೀಗಳವರು ಬೆಳದಿಂಗಳ 
ಕಾಲದಲ್ಲಿ ರಾತ್ರಿ ಪೂಜೆ ಮುಗಿಸಿದ ಮೇಲೆ ಏಕಾಂಗಿಯಾಗಿ ಗದ್ದಿಗೆ ಬಳಿಗೆ ಹೋಗಿ ಮುಂದಿನ 
ಜಗಲಿಯ ಮೇಲೆ ಕುಳಿತು ಸಮರಾತ್ರಿಯವರೆಗೆ ಧ್ಯಾನಾಸಕ್ತರಾಗಿರುತ್ತಿದ್ದರು. ನಂತರ ಮಠಕ್ಕೆ 
ಹಿಂತಿರುಗುತ್ತಿದ್ದರು. ಮಠಕ್ಕೆ ನೀರಿಗೆ ತೊಂದರೆಯಿದ್ದಿತು. ಎರಡು ಬಾವಿಗಳನ್ನು ತೋಡಿಸಿ 
ದರು. ಆದರೆ ನೀರು ಬರಲಿಲ್ಲ . ಸಂಸ್ಕೃತ ಪಾಠಶಾಲೆ ವಿದ್ಯಾರ್ಥಿಗಳು ದೂರದಿಂದ ನೀರು 
ಹೊತ್ತು ತರಬೇಕಾಗುತ್ತಿತ್ತು . 

ಮಠದ ಬಲಗಡೆ ಮಹಡಿಯ ಮೇಲೆ ಗ್ರಂಥಭಂಡಾರ ಓದು ಬರಹದ ವ್ಯವಸ್ಥೆ ಇತ್ತು . 
ಕೆಳಭಾಗದಲ್ಲಿ ಮಠದ ಎಡಭಾಗದ ಕೊಠಡಿಯೊಂದರಲ್ಲಿ ಅವರು ಪವಡಿಸುತ್ತಿದ್ದರು. 
ಹಾಸಿಗೆಯ ಪಕ್ಕದಲ್ಲಿ ಒಂದೆರಡು ಪುಸ್ತಕಗಳಿರುತ್ತಿದ್ದವು. ಆ ಪುಸ್ತಕದ ಜೊತೆಯಲ್ಲಿ 
ಬ್ರಾಹ್ಮಣ ವಿದ್ವಾಂಸರಾದ ತಮ್ಮ ಗುರುಗಳಾದ ಬಾಲಕೃಷ್ಣ ಮಿಶ್ರ ಇವರ ಅಂಗೈ ಅಗಲದ 
ಭಾವಚಿತ್ರ ಇರುತ್ತಿತ್ತು . ಮೈಸೂರಿನ ವೀರಶೈವ ಮುಖಂಡರೊಬ್ಬರು ಅಂದರೆ ಶ್ರೀ ಸಂಗನ 
ಬಸಪ್ಪನವರು (ಕಡ್ಲೆಪುರಿ ಮನೆತನದವರು) ಇದನ್ನು ನೋಡಿವೀರಶೈವ ವಿರಕ್ತರಾದ ತಾವು 
ಬ್ರಾಹ್ಮಣರ ಭಾವಚಿತ್ರವನ್ನೇಕೆ ಹಾಸಿಗೆ ಪಕ್ಕದಲ್ಲಿಟ್ಟುಕೊಂಡಿದ್ದೀರಿ ಎಂದು ಕೇಳಿದರು. ಅದಕ್ಕೆ 
ವಿವರವನ್ನು ಹೇಳದೆ, ಅವರೊಡನೆ ವಾದ ಮಾಡುವ ಅಗತ್ಯವಿಲ್ಲವೆಂದು ವಿಷಯವನ್ನು 
ಮುಕ್ತಾಯಗೊಳಿಸಿದರು. 

ಸಂಸ್ಕೃತ ಪಾಠಶಾಲೆಯಲ್ಲಿ ಸಂಸ್ಕೃತ ಪರೀಕ್ಷೆಗೆ ಅಧ್ಯಯನ ಮಾಡುತ್ತಿದ್ದ ನಾನು ಡಾ . 
ಹೆಚ್ . ಪಿ . ಮಲ್ಲೇದೇವು, ಮಹಂತದೇವು, ಬಸಪ್ಪದೇವು, ಚೆನ್ನಬಸವದೇವು 
ಮುಂತಾದವರು ಮಧ್ಯಾಹ್ನದ ಸಮಯದಲ್ಲಿ ತರ್ಕ ಪಾಠವನ್ನು ಕೇಳುವುದಕ್ಕೆ ಅವರ ಬಳಿಗೆ 
ಹೋಗುತ್ತಿದ್ದರು. ಆ ಪಾಠ ಮಾಡುವ ಸಮಯದಲ್ಲಿ ಅನೇಕ ಪತ್ಯೇತರ ವಿಷಯಗಳು 
ಚರ್ಚೆಗೆ ಬರುತ್ತಿದ್ದವು. ತರ್ಕಶಾಸ್ತ್ರದ ವಿಷಯದ ಬಗ್ಗೆ ಪ್ರಸ್ತಾಪಿಸುತ್ತಾ ತಮ್ಮ ಜೀವನ 
ಚರಿತ್ರೆಯ ಪ್ರಮುಖ ಅಂಶವೊಂದನ್ನು ವಿವರಿಸಿದರು. 

ಕಾಶಿಯಲ್ಲಿ ಸಂಸ್ಕೃತ ವಿದ್ಯಾಭ್ಯಾಸಕ್ಕೆ ಪೈಪೋಟಿ ಇದ್ದಿತು. ವಿದ್ವಾಂಸರುಗಳು ತಮ್ಮ 
ಶಿಷ್ಯರನ್ನು ತಯಾರಿಗೊಳಿಸುವುದರಲ್ಲಿ ಜಿದ್ದು ಕಟ್ಟಿ ನಿಲ್ಲುತ್ತಿದ್ದರು. ಗೌರೀಶಂಕರ ಸ್ವಾಮಿಗಳು 
ತರ್ಕಶಾಸ್ತ್ರದ ಶಿಕ್ಷಣದಲ್ಲಿ ಪ್ರಸಿದ್ಧ ವಿದ್ವಾಂಸರಾಗಿದ್ದ ಬಾಲಕೃಷ್ಣ ಮಿಶ್ರಾರವರನ್ನು 
ಒಪ್ಪಿಸಿದರು. ಆದರೆ ಅವರು ಮನೆಯ ಹೊರಾಂಗಣದಲ್ಲಿ ತಮ್ಮದೇ ಆದ ಚಾಪೆಯ 
ಮೇಲೆಕುಳಿತು ಪಾಠ ಹೇಳುತ್ತಿದ್ದರು. ಗೌರೀಶಂಕರ ಸ್ವಾಮಿಗಳು ಒಂದು ಮಾರು ದೂರದಲ್ಲಿ 
ತಮ್ಮ ಸ್ವಂತ ಆಸನವನ್ನು ತೆಗೆದುಕೊಂಡು ಹೋಗಿ ಪಾಠ ಕೇಳಬೇಕಾಗಿತ್ತು . ಅವರ ಮನೆಯ 
ಯಾವ ವಸ್ತುವನ್ನು ಮುಟ್ಟುವಂತಿರಲಿಲ್ಲ . ಅವರ ಪಕ್ಕದಲ್ಲಿದ್ದ ನಶ್ಯದ ಡಬ್ಬಿ ಅವರ ಕೈ 
ತಗುಲಿ ಒಂದು ದಿನ ಗೌರೀಶಂಕರ ಸ್ವಾಮಿಗಳ ಕಡೆಗೆ ಉರುಳಿಬಂದಿತು. ಅದನ್ನು ಹಿಂದಕ್ಕೆ 
ತೆಗೆದುಕೊಳ್ಳಲು ಅವರು ಒಪ್ಪಲಿಲ್ಲ. ಕಸದ ತೊಟ್ಟಿಗೆ ಬಿಸಾಕಿಸಿದರು. ಇಷ್ಟು ಕಟ್ಟುನಿಟ್ಟಾದ 
ಮಡಿಯಲ್ಲಿದ್ದು ಬ್ರಾಹ್ಮಣೇತರರಾದ ಇವರೊಬ್ಬರಿಗೆ ಪಾಠ ಹೇಳುತ್ತಿದ್ದರು. ಕಾಲ ಕಳೆದಂತೆ 
ಇವರ ಪ್ರತಿಭೆಯನ್ನು ಮನಗಂಡು ಅವರಿಗೆ ಆತ್ಮೀಯತೆ ಬೆಳೆಯತೊಡಗಿತು. ಸಲಿಗೆಯಿಂದ 
ವ್ಯವಹಾರ ಮಾಡತೊಡಗಿದರು. ದಿನದ ಬಹುಕಾಲ ಅವರ ಸನ್ನಿಧಿಯಲ್ಲಿ ಇರಬೇಕಾಗಿತ್ತು . 
ಅವರು ಸ್ನಾನ ಮಾಡುವಾಗ ಸ್ನಾನದ ಮನೆಯ ಬಾಗಿಲಲ್ಲಿ ನಿಂತಿರಬೇಕಾಗುತ್ತಿತ್ತು . ಅಲ್ಲಿಯೂ 
ಪಾಠವನ್ನು ಹೇಳುತ್ತಿದ್ದರು. ವಿಹಾರಕ್ಕೆ ಹೋದಾಗ ಜೊತೆಯಲ್ಲಿಯೇ ಹೋಗಬೇಕಾಗುತ್ತಿತ್ತು. 
ಆತ್ಮೀಯತೆ ಬೆಳೆದಂತೆಲ್ಲಾ ಜಾತೀಯ ಭಿನ್ನತೆ ಗುರುಗಳಲ್ಲಿ ಮಾಯವಾಗತೊಡಗಿತು. 
ತರ್ಕಶಾಸ್ತ್ರದಲ್ಲಿ ಉನ್ನತ ಶ್ರೇಣಿಯಲ್ಲಿ ತೇರ್ಗಡೆಯಾದವರಿಗೆ " ಲಾರ್ಡ್ರಿಪ್ಪನ್ 'ರವರ 
ಸ್ಮಾರಕ ಬಹುಮಾನವನ್ನು ಸರ್ಕಾರ ಇಟ್ಟಿತ್ತು . ಅದಕ್ಕೆ ವಿದ್ಯಾರ್ಥಿಯನ್ನು ಸಿದ್ಧತೆಗೊಳಿಸುವು 
ದಕ್ಕೆ ಅನೇಕ ಬ್ರಾಹ್ಮಣ ವಿದ್ವಾಂಸರು ಒಗ್ಗಟ್ಟಾದರು. ಮಿಶ್ರಾರವರಿಗೆ ತಮ್ಮ ಶಿಷ್ಯನನ್ನು 
ಅದಕ್ಕೆ ಸಿದ್ಧಗೊಳಿಸುವ ಹಠ ಮನದಲ್ಲಿ ಮೂಡಿತು. ವಿರೋಧಿ ಗುಂಪಿನವರು ಮೋಸದಿಂದ 
ಅಂದರೆ ತಮ್ಮ ಶಿಷ್ಯರಿಗೆ ಪ್ರಶ್ನೆಪತ್ರಿಕೆಯನ್ನು ಒದಗಿಸಿ ಅದಕ್ಕೆ ತಾವೇ ತಯಾರಿ ನಡೆಸಿದ್ದರು. 
ಮಿಶ್ರಾರವರು ಕುತಂತ್ರವನ್ನು ತಿಳಿದು ಅದನ್ನು ಬಯಲುಗೊಳಿಸಿದರು. ಆಗ ಆ ವರ್ಷದ 
ಪರೀಕ್ಷೆ ನಿಂತುಹೋಯಿತು. ಮುಂದಿನ ವರ್ಷ ಪ್ರಾರಂಭದಿಂದಲೇ ಬಿಗಿ ಭದ್ರತೆಯಲ್ಲಿ 
ಪರೀಕ್ಷೆ ಸಿದ್ದತೆ ನಡೆಯಿತು. ವಿರೋಧಿಗಳ ಕುತಂತ್ರ ನಡೆಯಲಿಲ್ಲ . ಆಗ ಪ್ರಾಮಾಣಿಕವಾಗಿ 
ಪರೀಕ್ಷೆ ನಡೆದು ಗೌರೀಶಂಕರ ಸ್ವಾಮಿಗಳು ಉನ್ನತಶ್ರೇಣಿಯಲ್ಲಿ ಉತ್ತೀರ್ಣರಾದರು. ಅವರಿಗೆ 
ಆ ಕಾಲದಲ್ಲಿ ಒಂಬತ್ತು ಸಾವಿರ ರೂ . ಬೆಲೆಬಾಳುವ ಚಿನ್ನದ " ರಿಪ್ಪನ್ " ಸ್ಮಾರಕ ಕಂಕಣ 
ದೊರಕಿತು. ಅದರಿಂದ ಬಾಲಕೃಷ್ಣ ಮಿಶ್ರಾರವರ ಕೀರ್ತಿ ಇಡೀ ಪ್ರದೇಶದಲ್ಲಿ ಹರಡಿತು. 
ಅವರ ಸಂತೋಷಕ್ಕೆ ಪಾರವಿಲ್ಲದಂತಾಯಿತು. 

ಗುರುಶಿಷ್ಯರ ಬಾಂಧವ್ಯ ದಿನದಿನಕ್ಕೆ ಹೆಚ್ಚು ನಿಕಟವಾಗುತ್ತಾ ಬಂತು. ಮಿಶ್ರಾರವರು 
ಜಾತಿಭೇದವನ್ನು ಮರೆತು ತಮ್ಮ ಮಕ್ಕಳಿಗಿಂತಲೂ ಹೆಚ್ಚು ಪ್ರೀತಿಸತೊಡಗಿದರು. ಒಂದೇ 
ಮಂದಲಿಗೆಯ ಮೇಲೆ ಕುಳಿತುಕೊಂಡು ವಿದ್ವತ್ ವಿಷಯಗಳ ಚರ್ಚೆ ನಡೆಸುತ್ತಿದ್ದರು. 
ಗಂಗಾ ನದಿಗೆಹೋದಾಗ ಮೆಟ್ಟಿಲುಗಳನ್ನು ಇಳಿಯುವಾಗ ಮತ್ತು ಹತ್ತುವಾಗ ಗೌರೀಶಂಕರ 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಸ್ವಾಮಿಗಳವರ ಭುಜವನ್ನು ಹಿಡಿದುಕೊಳ್ಳುತ್ತಿದ್ದರು. ಅನಿವಾರ್ಯ ಸಮಯಗಳನ್ನು ಬಿಟ್ಟರೆ 
ಗೌರೀಶಂಕರ ಸ್ವಾಮಿಗಳು ಪ್ರತಿದಿನ ಅವರನ್ನು ಭೇಟಿಯಾಗಲೇಬೇಕಾಗಿತ್ತು . ಮಿಶ್ರಾರವರು 
ಅಂತಿಮಾವಸ್ಥೆಯಲ್ಲಿದ್ದಾಗ ಮೊದಲು ಗಂಗಾಜಲವನ್ನು ಗೌರೀಶಂಕರ ಸ್ವಾಮಿಗಳಿಂದ 
ಸ್ವೀಕರಿಸಿದರು. ಗೌರೀಶಂಕರ ಸ್ವಾಮಿಗಳಿಂದ ಕನ್ನಡದ ವಚನ ಸಾಹಿತ್ಯಗಳನ್ನು ಹಿಂದಿಯಲ್ಲಿ 
ಕೇಳಿ ಶರಣ ಸಂಸ್ಕೃತಿಯ ಬಗೆಗೆ ತುಂಬಾ ಅಭಿಮಾನ ಹೊಂದಿದ್ದರು. ಹೀಗೆ ತಮ್ಮ ವಿದ್ಯಾ 
ಗುರುಗಳನ್ನು ಸ್ಮರಿಸಿಕೊಂಡಾಗ ಅವರ ಕಣ್ಣುಗಳಲ್ಲಿ ಕಂಬನಿ ತುಂಬಿರುತ್ತಿತ್ತು . 

ಮೈಸೂರಿಗೆ ಬಂದ ಮೇಲೆ ಕರ್ನಾಟಕದ ನಾನಾ ಭಾಗಗಳಲ್ಲಿ ಅವರ ಪ್ರವಚನಗಳು 
ನಡೆದವು. ನೂರಾರು ವಚನಗಳು ಸಾವಿರಾರು ಸಂಸ್ಕೃತಶ್ಲೋಕಗಳು ಅವರಿಗೆ ಕಂಠಸ್ತವಾಗಿ 
ದ್ದವು. ಬಸವಣ್ಣ ಅಕ್ಕಮಹಾದೇವಿ, ಪ್ರಭುದೇವರು, ಸಿದ್ದರಾಮೇಶ್ವರರು, ಚನ್ನಬಸವಣ್ಣ 
ರವರು ಇವರುಗಳ ಮೇಲೆ ಪ್ರವಚನ ಮಾಡುವಾಗ ಮೂರು ಗಂಟೆಗೆ ಕಡಿಮೆ ಇಲ್ಲದಂತೆ 
ವಚನಗಳನ್ನು ಸಂಸ್ಕೃತ ಶ್ಲೋಕಗಳನ್ನು ನಿರರ್ಗಳವಾಗಿ ಉದಹರಿಸುತ್ತಿದ್ದರು. ಅವರು 
ಯಾವುದೇ ಸಮಾರಂಭದಲ್ಲಿ ಭಾಗವಹಿಸಿದಾಗ ಪ್ರವಚನ ನಡೆಸುವಾಗ ಅವರ ಬಗೆಗೆ ಸ್ವಾಗತ 
ಮತ್ತು ಹೊಗಳಿಕೆಗಳಿಗೆ ಮತ್ತು ಅಭಿನಂದನೆಗೆ ಅವಕಾಶ ಕೊಡುತ್ತಿರಲಿಲ್ಲ . ಭಾವಚಿತ್ರ 
ತೆಗೆಯಲು ಅನುಮತಿಕೊಡುತ್ತಿರಲಿಲ್ಲ . ನನಗೆ ದೊರೆತಿರುವ ಅವರ ಭಾವಚಿತ್ರ ಅರಮನೆಯ 
ಸಂಬಂಧಿಕರು ಬರೋಡಾದಿಂದ ಬಂದಿದ್ದಾಗ ಹೆಣ್ಣುಮಗಳೊಬ್ಬಳು ಅವರ ಗಮನಕ್ಕೆ ಬಾರದೆ 
ಕುಳಿತಿದ್ದಾಗ ಭಾವಚಿತ್ರವನ್ನು ಪಡೆದುಕೊಂಡಿದ್ದಾಗಿದೆ. 

ಪೂಜ್ಯ ಶ್ರೀಗಳವರು ಗವಿಮಠದಲ್ಲಿರುವಾಗ ಮೈಸೂರಿಗೆ ಬರುತ್ತಿದ್ದ ಭಾರತದ ನಾನಾ 
ಕಡೆಯ ವಿದ್ವಾಂಸರುಗಳು, ಸಂತರುಗಳು ಅವರ ದರ್ಶನಕ್ಕೆ ಬರುತ್ತಿದ್ದರು. ಋಷಿ 
ಕೇಶವಸ್ವಾಮಿ ಶಿವಾನಂದರು ಆಗಮಿಸಿ ಗುರುಗಳೊಡನೆ ಕೆಲವು ಕಾಲ ಕುಶಲೋಪರಿ 
ಮಾತುಕತೆ ನಡೆಸಿದ್ದರು. ಮೈಸೂರಿನ ಮಹಾರಾಜರಾಗಿದ್ದ ಶ್ರೀ ಜಯಚಾಮರಾಜೇಂದ್ರ 
ಒಡೆಯರ್‌ರವರು ಕೆಲವು ಸಾರಿ ಬಂದು ದರ್ಶನಾಶೀರ್ವಾದ ಪಡೆದುದಲ್ಲದೆ, ವೇದಾಂತದ 
ಬಗೆಗೆ ಅವರಿಂದ ಹೆಚ್ಚಿನ ವಿಷಯಗಳನ್ನು ಅರಿತುಕೊಳ್ಳುತ್ತಿದ್ದರು. ಆದರೆ ರಾಜರಿಂದಲೂ 
ಸಹ ಏನನ್ನೂ ಅಪೇಕ್ಷಿಸಲಿಲ್ಲ . 

ಕೃತಿ ರಚನೆ : ಅವರು ಕಾಶಿಯಲ್ಲಿದ್ದಾಗ ಸಂಸ್ಕೃತದಲ್ಲಿ " ತಿರುನೀಲಕಂಠ ' ರ ಬಗೆಗೆ 
ನಾಟಕವನ್ನು ಬರೆದಿದ್ದರು. ಅವರಿಗೆ ರಕ್ಷಣೆ ನೀಡಿದ ಮಾತೃಶ್ರೀಯವರ ಅಪೇಕ್ಷೆಯಂತೆ 
ಶರಣರ ಬಗೆಗೆ ಕನ್ನಡದಲ್ಲಿ 'ರಗಳೆ' ಗಳನ್ನು ಬರೆದುದಾಗಿ ಹೇಳುತ್ತಿದ್ದರು. ಆದರೆ ಅವು 
ನನಗೆ ಲಭ್ಯವಾಗಲಿಲ್ಲ . ಮೈಸೂರಿಗೆ ಬಂದ ಮೇಲೆ ಪ್ರಕಟವಾದ ಕನ್ನಡದ ವಚನಗಳಲ್ಲಿ 
ಇದ್ದ ದೋಷಗಳನ್ನು ತಿದ್ದಿದರು. ಹಾಗೆ ಪ್ರಮುಖವಾದ ಕೆಲವು ವಚನಗಳನ್ನು ಸಂಗ್ರಹಿಸಿದ 
"ಶಿವಶರಣರ ಸೂಳ್ಳುಡಿ" ಎಂಬ ಪುಟ್ಟ ಗ್ರಂಥವನ್ನು ರಚಿಸಿಕೊಟ್ಟಿದ್ದು ಅದನ್ನು ಶಿವರಾತ್ರಿ 
ರಾಜೇಂದ್ರ ಮಹಾಸ್ವಾಮಿಗಳು ಪ್ರಕಟಿಸಿದರು. ಆನಂತರ " ಅಕ್ಕಮಹಾದೇವಿ" ಜೀವನ 
ಚರಿತ್ರೆಯನ್ನು ಚಂಪೂ ಕಾವ್ಯದಲ್ಲಿ ಬರೆಯಲು ಪ್ರಾರಂಭಿಸಿದರು. ಹಸ್ತಪ್ರತಿಯನ್ನು 

ಮುದ್ರಣಾಲಯಕ್ಕೆ ಕೊಂಡುಹೋಗಿ ಮುದ್ರಿತ ಪ್ರತಿಯನ್ನು ತಿದ್ದುಪಡಿಗಾಗಿ ತರುವ 
ಜವಾಬ್ದಾರಿಯು ನನ್ನದಾಗಿತ್ತು . ಒಂದು ಪ್ರತಿ ಮುದ್ರಿತವಾದ ನಂತರ ಇನ್ನೊಂದು ಭಾಗವನ್ನು 
ಮುದ್ರಣಕ್ಕೆ ಕೊಡುತ್ತಿದ್ದರು. ಪೂರ್ಣ ಗ್ರಂಥವನ್ನು ಬರೆದುದನ್ನು ನಾವ್ಯಾರೂ ನೋಡಲಿಲ್ಲ . 
ಆ ಗ್ರಂಥ ಪುರಾತನ ಕನ್ನಡಕವಿಗಳ ಚಂಪೂ ಕಾವ್ಯಗಳಷ್ಟೇ ಮಹತ್ವವುಳ್ಳದ್ದಾಗಿರಬೇಕೆಂಬ 
ಅಭಿಲಾಷೆ ಅವರದಾಗಿತ್ತು . ಅಂತಹ ಕಾವ್ಯವನ್ನು ಬರೆಯುವುದರಲ್ಲಿ ಅವರಿಗೆ ಯಾವುದೇ 
ಶ್ರನ ಕಾಣುತ್ತಿರಲಿಲ್ಲ . ಒಮ್ಮೆ ಕುಳಿತರೆ ಒಂದು ಅಧ್ಯಾಯವನ್ನು ನಿರಂತರವಾಗಿ 
ಬರೆದುಬಿಡುತ್ತಿದ್ದರು. ಚಂಪೂ ಕಾವ್ಯ ಸಮಗ್ರವಾಗಿ ಅವರ ಸ್ಮರಣೆಯಲ್ಲಿತ್ತೆಂದು ಕಾಣುತ್ತದೆ. 
ಆದರೆ ನನಗೆ ಮುದ್ರಣಕ್ಕೆ ಕೊಟ್ಟ ಭಾಗ ಅಕ್ಕಮಹಾದೇವಿ ಕಲ್ಯಾಣಕ್ಕೆ ಪ್ರವೇಶ ಮಾಡುವವರೆಗೆ 
ಮಾತ್ರ ಮುದ್ರಣವಾಗಿತ್ತು . ಅದರ ಮುಂದಿನ ಭಾಗ ನನಗೆ ದೊರೆಯಲಿಲ್ಲ . ಅವರು 
ಅಕ್ಕಮಹಾದೇವಿಯವರನ್ನು ಕುರಿತು ಪ್ರವಚನ ಮಾಡುವಾಗ ' ಅಣ್ಣಾ ನಿನ್ನನ್ನು ಕಂಡೆ " ಎಂಬ 
ಶೀರ್ಷಿಕೆಯಲ್ಲಿ ಮಾಡುತ್ತಿದ್ದ ಪ್ರವಚನ ಸಾವಿರಾರು ಜನ ಸಭಿಕರ ಕಂಬನಿ ತುಂಬಿಸಿಬಿಡುತ್ತಿತ್ತು . 
ಅದರಂತೆ ಬಸವಣ್ಣನವರ " ಘನ ಪರ್ವ " " ಶರಣ ನವರತ್ನಗಳು ' ಮುಂತಾದ ಕೆಲವು 
ಶೀರ್ಷಿಕೆಗಳು ಬಹುಜನರ ಮೇಲೆ ಪ್ರಭಾವ ಬೀರುತ್ತಿದ್ದವು. ನಾನು ಅವರ ಭಾಷಣಗಳನ್ನು 
ಬರೆದುಕೊಳ್ಳುವ ಪ್ರಯತ್ನ ಮಾಡುತ್ತಿದ್ದೆ. ಒಮ್ಮೆ ಹಾಗೆ ಬರೆದುಕೊಂಡ ಹಸ್ತಪ್ರತಿಯನ್ನು 
ನನ್ನಿಂದ ತೆಗೆದುಕೊಂಡರು. ಅದಕ್ಕೆ ಕಾರಣ ಕೇಳಿದೆ. ಅದಕ್ಕೆ ಅವರು ಇದೇ ವಿಷಯದ 
ಮೇಲೆ ನಾಲ್ಕು ಸಾರಿ ಪ್ರವಚನ ಮಾಡಿದ ಮೇಲೆ ನಾನು ಹೇಳುತ್ತೇನೆ ಆಗ ಬರೆದುಕೊ 
ಎಂದು ಹೇಳಿದರು. ಆದರೆ ಅದು ಸಾಧ್ಯವಾಗಲೇ ಇಲ್ಲ . ಬೆಂಗಳೂರಿನಲ್ಲಿ ನಡೆದ ಅವರ 
ಕೆಲವು ಪ್ರವಚನಗಳನ್ನು ವಿದ್ವಾನ್ ಚನ್ನಪ್ಪ ಎರೇಸೀಮೆಯ ವರು ಕೃತಿ ಮಾಡಿಕೊಂಡಿದ್ದರು. 
ಆದರೆ ಅದಿನ್ನೂ ಪ್ರಕಟವಾಗಿಲ್ಲ . ಒಂದೇ ವಿಷಯದ ಮೇಲೆ ಮತ್ತೆ ಮತ್ತೆ ಪ್ರವಚನ 
ಮಾಡಿದಾಗ ಅನೇಕ ಬದಲಾವಣೆಗಳಾಗುತ್ತಿದ್ದವು. ಬದಲಾವಣೆಗಳು ಕೇಳುಗರ ಮೇಲೆ ಹೆಚ್ಚಿನ 
ಪರಿಣಾಮವುಂಟುಮಾಡುತ್ತಿದ್ದುದುಂಟು. ಪ್ರತಿಯೊಂದು ಸಾರಿ ಪ್ರವಚನವು ಒಂದು 
ವೈಶಿಷ್ಟತೆಯಿಂದಕೂಡಿರುತ್ತಿತ್ತು. 
- ಪೂಜ್ಯ ಶ್ರೀಗಳವರು ಜೀವನದಲ್ಲಿ ಒಂದು ಮಹತ್ವದ ಆಕಾಂಕ್ಷೆಯನ್ನು ಹೊಂದಿದ್ದರು. 
ಭಗವದ್ಗೀತೆಯ ಮೇಲೆ ತಮ್ಮ ಸಿದ್ಧಾಂತಕ್ಕೆ ಪೋಷಕವಾದ ಗೀತಾಭಾಷ್ಯವನ್ನು ವೇದಾಂತದ 
ಆಚಾರ್ಯರು ರಚಿಸಿದಂತೆ ವೀರಶೈವ ಸಿದ್ದಾಂತದ ಪರವಾಗಿ ಭಗವದ್ಗೀತೆಯ ಮೇಲೆ 
ಸಂಸ್ಕೃತದಲ್ಲಿ ಭಾಷ್ಯವನ್ನು ಬರೆಯಬೇಕೆಂದು ನಿರ್ಧರಿಸಿದ್ದರು. ಅದಕ್ಕಾಗಿ ಕೆಲವೊಮ್ಮೆ 
ಗುಪ್ತ ಸ್ಥಳಗಳಲ್ಲಿ ವಾಸ್ತವ್ಯ ಮಾಡುತ್ತಿದ್ದರು. ವಿದ್ವಾಂಸರುಗಳು ಬಂದಾಗ ಯಾವ 
ಹಸ್ತಪ್ರತಿಯನ್ನು ಕೈಯಲ್ಲಿ ಹಿಡಿಯದೇ ಗೀತೆಯ ಮೇಲಿನ ತಮ್ಮ ಭಾಷ್ಯವನ್ನು ಹೇಳಿ 
ಅದರ ವಿವರಣೆ ನೀಡುತ್ತಿದ್ದರು. ಹದಿನೈದು ಹದಿನಾರನೆಯ ಅಧ್ಯಾಯದವರೆಗೆ ತಮ್ಮ 
ಭಾಷ್ಯದ ವಿವರವನ್ನು ವಿದ್ವಾಂಸರ ಮುಂದೆ ಹೇಳುತ್ತಿದ್ದರು. ಗೀತಾಭಾಷ್ಯವನ್ನು ಪೂರ್ಣಗೊಳಿ 
ಸುವ ಭರವಸೆಯನ್ನು ನೀಡಿದ್ದರು. ದುರ್ದೈವದಿಂದ ನಮಗೆ ಅದರ ಬಗೆಗೆ ಒಂದು ಪುಟವೂ 

ಸಿಗಲಿಲ್ಲ . ಅವರು ಶಿವೈಕ್ಯರಾದ ಮೇಲೆ ಅವರ ಗ್ರಂಥಭಂಡಾರದಲ್ಲಿ ಹುಡುಕಿ ನೋಡಿದಾಗ 
ಗೀತಾಭಾಷ್ಯದ ಒಂದು ಪುಟವೂ ಲಭ್ಯವಾಗಲಿಲ್ಲ. ಆದರೆ ನೋಟುಪುಸ್ತಕದಲ್ಲಿ ಅಕ್ಕಮಹಾದೇವಿ 
ಚಂಪೂ ಕಾವ್ಯವನ್ನು ಪೂರ್ಣಗೊಳಿಸಿದ ಅಂತಿಮ ಶ್ಲೋಕವೊಂದು ಮಾತ್ರ ದೊರಕಿತು. 
ಆದರೆ ಕಾವ್ಯದ ಉಳಿದ ಭಾಗ ಮಾತ್ರ ಲಭ್ಯವಾಗಲಿಲ್ಲ . ಜಗದ್ಗುರುಗಳವರು ಆ ಕಾವ್ಯವನ್ನು 
ಬೇರೆ ವಿದ್ವಾಂಸರಿಂದ ಪೂರ್ಣಗೊಳಿಸಬೇಕೆಂದು ಅಪೇಕ್ಷಿಸಿದ್ದರು. ಆದರೆ ಅದು 
ಸಫಲವಾಗಲಿಲ್ಲ . 

ಗುಬ್ಬಿ ಶ್ರೀ ಚೆನ್ನಬಸವೇಶ್ವರ ನಾಟಕ ಮಂಡಲಿ ನೂರು ವರ್ಷಗಳ ಕಾಲ ಕರ್ನಾಟಕದಲ್ಲಿ 
ಸಾವಿರಾರು ಪೌರಾಣಿಕ ನಾಟಕಗಳನ್ನು ಸಾಮಾಜಿಕ ನಾಟಕಗಳನ್ನು ಕರ್ನಾಟಕ, ಆಂಧ್ರ, 
ತಮಿಳುನಾಡು, ಮಹಾರಾಷ್ಟ್ರಗಳಲ್ಲಿ ಅಭಿನಯಿಸಿಕೀರ್ತಿ ಗಳಿಸಿತ್ತು . ಬಹುಕಾಲದಿಂದ ನಾಟಕ 
ಕಲಾರತ್ನ ಎಂದು ಮೈಸೂರು ಮಹಾರಾಜರಿಂದ ಪುರಸ್ಕಾರ ಪಡೆದಿದ್ದ ಗುಬ್ಬಿ ವೀರಣ್ಣನವರು 
ಅದರ ಮಾಲೀಕರಾಗಿದ್ದರು. ಅವರ ಕಲಾಪತ್ನಿಯಾಗಿದ್ದ ವಿಧಾನ ಪರಿಷತ್ ಸದಸ್ಯರೂ 
ಆಗಿದ್ದ ಶ್ರೀಮತಿ ಜಯಮ್ಮನವರು ವೀರಣ್ಣನವರಿಗೆ ಕಲಾವಿದ ಪತ್ನಿಯೂ ಆಗಿದ್ದರು. 
ನಾಟಕ ರಂಗದಲ್ಲಿ ಕೀರ್ತಿ ಗಳಿಸಿದ್ದ ವೀರಣ್ಣನವರು ಚಲನಚಿತ್ರದ ತಯಾರಿಕೆಯ 
ಉದ್ಯಮದಲ್ಲೂ ಪ್ರವೇಶಿಸಿದ್ದರು. ಕೆಲವು ಚಿತ್ರಗಳನ್ನು ತಯಾರಿಸಿದರು. ಅವುಗಳಲ್ಲಿ ಬೇಡರ 
ಕಣ್ಣಪ್ಪ ತುಂಬಾ ಪ್ರಸಿದ್ದಿಯಾಗಿತ್ತು . ಗುಬ್ಬಿ ನಾಟಕ ಕಂಪನಿಯಲ್ಲಿ ಪುಟ್ಟಸ್ವಾಮಯ್ಯ 
ಎಂಬುವವರು ಕಂಸ, ಭೀಮ , ರಾವಣ ಇತ್ಯಾದಿ ಗಂಭೀರ ಪಾತ್ರಗಳನ್ನು ವಹಿಸುತ್ತಿದ್ದರು. 
ಅವರ ಪುತ್ರರೇ ನಟಸಾರ್ವಭೌಮ ರಾಜ್‌ಕುಮಾರ್‌, ರಾಜ್‌ಕುಮಾರ್ ಗುಬ್ಬಿ ಕಂಪನಿಯಲ್ಲಿ 
ಸಣ್ಣಪುಟ್ಟ ಸಹಾಯಕ ಪಾತ್ರಗಳನ್ನು ಅಭಿನಯಿಸುತ್ತಿದ್ದರು. ಬೇಡರ ಕಣ್ಣಪ್ಪ ಚಿತ್ರ ತೆಗೆಯುವಾಗ 
ಕಣ್ಣಪ್ಪನ ಪಾತ್ರಕ್ಕೆ ಅನುಭವಿಯಾದ ಕಲಾವಿದರನ್ನು ಮದ್ರಾಸಿನಲ್ಲಿ ಗೊತ್ತುಪಡಿಸಿದರು. 
ಚಲನಚಿತ್ರದ ತಯಾರಿ ಸಿದ್ದವಾಗುವ ವೇಳೆಗೆ ಆತನು ಸಹಕಾರ ನೀಡಲಿಲ್ಲ . ರಾಜ್‌ಕುಮಾರ್ 
ರವರಲ್ಲಿ ಅಪೂರ್ವವಾದ ಕಲಾಶಕ್ತಿಯಿದೆ ಎಂದು ಅವರು ಆಗಾಗ ಗಮನಿಸುತ್ತಿದ್ದರು. ಆ 
ಸಮಯದಲ್ಲಿ ರಾಜ್‌ಕುಮಾರ್‌ನಿಗೆ ಧೈರ್ಯ ತುಂಬಿ ಕಣ್ಣಪ್ಪನ ಪಾತ್ರ ವಹಿಸಿದರು. ಕಣ್ಣಪ್ಪನ 
ಪಾತ್ರವು ಯಶಸ್ವಿಯಾದುದಲ್ಲದೆ, ಇಡೀ ಚಿತ್ರವೇ ಜನಪ್ರಿಯ ಆಯಿತು. 
- ಗುಬ್ಬಿ ವೀರಣ್ಣನವರು ಶ್ರೀಮತಿ ಜಯಮ್ಮರವರು ಗೌರೀಶಂಕರ ಸ್ವಾಮಿಗಳ ದರ್ಶನಕ್ಕೆ 
ಆಗಾಗ ಬರುತ್ತಿದ್ದರು. ಪೌರಾಣಿಕ ನಾಟಕಗಳ ಬಗೆಗೆ ಗುರುಗಳವರ ಸಲಹೆ ಪಡೆಯುತ್ತಿದ್ದರು. 
ಅಕ್ಕಮಹಾದೇವಿ ಜೀವನವನ್ನು ಕುರಿತು ಚಲನಚಿತ್ರ ತೆಗೆಯಬೇಕೆಂದು ಅಪೇಕ್ಷಿಸಿದ್ದರು. 
ಗುರುಗಳಲ್ಲಿ ಸಲಹೆ ಕೇಳಿದರು. ಗುರುಗಳವರು ಕಷ್ಟದಾಯಕವೆಂದು ಹೇಳಿದರು. ಆದರೂ 
ಗುರುಗಳನ್ನು ಒತ್ತಾಯಿಸಿ ಅಕ್ಕನ ಜೀವನ ಚಿತ್ರಣದ ಸ್ವರೂಪದ ಕೃತಿಯನ್ನು ಅವರಿಂದ 
ಬರೆಸಿಕೊಂಡು ಹೋದರು. ಆದರೆ ಗುರುಗಳ ಆಶಯದಂತೆ ಆ ಚಿತ್ರ ನಿರ್ಮಾಣ 
ಮಾಡಬೇಕಾದರೆ ಅಪಾರ ಹಣದ ಜೊತೆಗೆ ಅನುಭವಿ ಕಲಾವಿದರ ಅವಶ್ಯಕತೆ ಇದ್ದಿತು. 
ಅದಕ್ಕಾಗಿ ವೀರಣ್ಣರವರು ಪ್ರಯತ್ನ ಮಾಡುತ್ತಲಿದ್ದರು. ಆದರೆ ಅವರ ಆರೋಗ್ಯದಲ್ಲಿ 

ತೊಂದರೆಯಾಗಿ ಅವರು ಎಲ್ಲಾ ವ್ಯವಹಾರಗಳನ್ನು ಕೈಬಿಡಬೇಕಾಯಿತು. ಆದುದರಿಂದ ಆ 
ಚಿತ್ರ ನಿರ್ಮಾಣವಾಗಲಿಲ್ಲ . 

ಕ್ಯಾತನಹಳ್ಳಿ ಸಿದ್ಧಲಿಂಗಯ್ಯನವರು ಸಂಸ್ಕೃತ ಪಾಠಶಾಲೆ ವಿದ್ಯಾರ್ಥಿಗಳಿಗೆ ಒಂದು 
ನಾಟಕವನ್ನು ಕಲಿಯಬೇಕೆಂದು ಅಪೇಕ್ಷಿಸಿದ್ದರು. ಶ್ರೀ ಸಿದ್ದಗಂಗಾ ಮಠದಲ್ಲಿ ವಿದ್ಯಾರ್ಥಿಗಳು 
" ಮಾರ್ಕಂಡೇಯ " ನಾಟಕವನ್ನು ಕಲಿತು ಅಭಿನಯಿಸಿ ಪ್ರೇಕ್ಷಕರ ಮೆಚ್ಚುಗೆ ಪಡೆದಿದ್ದರು. 
ಅದೇ ನಾಟಕವನ್ನು ಅಭ್ಯಾಸ ಮಾಡಬೇಕೆಂದು ಸಂಸ್ಕೃತ ಪಾಠಶಾಲೆಯ ವಿದ್ಯಾರ್ಥಿಗಳು 
ಅಪೇಕ್ಷಿಸಿದ್ದರು. ಜಗದ್ಗುರುಗಳು ಅದನ್ನು ಒಪ್ಪಿದರು. ಸಿದ್ದಗಂಗಾಕ್ಷೇತ್ರದಲ್ಲಿ ಅಭಿನಯಿ 
ಸಿದ ನಾಟಕದಲ್ಲಿ ಬಾಲ ಮಾರ್ಕಂಡೇಯನ ಪಾತ್ರವನ್ನು ವಹಿಸಿದ್ದ ಕೆ. ಎಂ . ಮರಿಸ್ವಾಮಿ 
ಎಂಬುವವರು ಮೈಸೂರು ಜಿಲ್ಲೆ ಟಿ. ನರಸೀಪುರ ತಾಲ್ಲೂಕುಕುರುಬೂರಿನವರು. ಅವರು 
ಸಿದ್ದಗಂಗಾಕ್ಷೇತ್ರವನ್ನು ಬಿಟ್ಟು ಮೈಸೂರಿಗೆ ಬಂದು ಸಂಸ್ಕೃತ ಪಾಠಶಾಲೆಯಲ್ಲಿ ಆಶ್ರಯ 
ಪಡೆದಿದ್ದರು. ಅವರೇ ನಾರದನ ಪಾತ್ರಕ್ಕೆ ಚುನಾಯಿತರಾದರು. ಸ್ವಾಮಿ ಎಂಬ ಚಿಕ್ಕ 
ಹುಡುಗನನ್ನು ಮಾರ್ಕಂಡೇಯನ ಪಾತ್ರಕ್ಕೆ ಆಯ್ಕೆ ಮಾಡಲಾಯಿತು. ಅವರಿಬ್ಬರದೂ ತುಂಬ 
ಮಧುರವಾದ ಕಂಠಸಂಪತ್ತು , ಪಾಠಶಾಲೆಯಲ್ಲಿ ಸಂಸ್ಕೃತ ವಿದ್ವತ್ ಪರೀಕ್ಷೆಗೆ ಅಧ್ಯಯನ 
ಮಾಡುತ್ತಿದ್ದ ಕಾಗಲವಾಡಿ ಮಠದ ಶಿವರುದ್ರಸ್ವಾಮಿಗಳನ್ನು ಆಯ್ಕೆ ಮಾಡಲಾಗಿತ್ತು . ಅವರು 
ದಷ್ಟಪುಷ್ಟವಾದ ಆಜಾನುಬಾಹುವಾಗಿದ್ದರು. ಅವರ ತಂದೆ ಒಬ್ಬ ಪ್ರಸಿದ್ದ ಕಲಾವಿದರಾಗಿ 
ದ್ದರು. ಅವರ ದೊಡ್ಡಪ್ಪನವರು ಅಂದರೆ ಗಗನದಪ್ಪ ಎಂಬುವವರು ನಾಟಕದಲ್ಲಿ ಹೆಚ್ಚು 
ಅಭಿರುಚಿಯುಳ್ಳವರಾಗಿದ್ದು ತಮ್ಮ ಗ್ರಾಮದಲ್ಲಿ ಕಲಾವಿದರನ್ನು ಉಳಿಸಿ ಕೆಲವು 
ನಾಟಕಗಳನ್ನು ಕಲಿಸಿ ಅಲ್ಲಲ್ಲಿ ಅಭಿನಯಿಸಿದ್ದರು. ಶಿವರುದ್ರಸ್ವಾಮಿಗಳ ತಂದೆಯವರು 
" ಪ್ರಹ್ಲಾದ ಚರಿತ್ರೆ ' ನಾಟಕದಲ್ಲಿ " ಹಿರಣ್ಯಕಶಿಪು" ಪಾತ್ರ ವಹಿಸಿದ್ದರು. ಅವರು ತಮ್ಮ 
ಅಭಿನಯದಲ್ಲಿ ಬಾಲಕನಾದ ಪ್ರಹ್ಲಾದನನ್ನು ಒಂದೇ ಕೈಯಲ್ಲಿ ಮೇಲಕ್ಕೆತ್ತಿ ಹಿಡಿದು 
ಅವನನ್ನು ಕೊಲ್ಲುವುದಕ್ಕೆ ಕತ್ತಿ ಬೀಸುವ ಅಭಿನಯ ಪ್ರೇಕ್ಷಕರನ್ನು ಭಯಗೊಳಿಸುತ್ತಿತ್ತು. 
ಒಮ್ಮೆ ಚಾಮರಾಜನಗರದಲ್ಲಿ ಈ ನಾಟಕವನ್ನು ಅಭಿನಯಿಸುತ್ತಿದ್ದಾಗ ಜಿಲ್ಲಾಧಿಕಾರಿಗಳಾ 
ಗಿದ್ದ "ಮೇಕ್ರಿ " ಸಾಹೇಬರು ಆ ನಾಟಕ ಪ್ರದರ್ಶನಕ್ಕೆ ಬಂದಿದ್ದರು. ಈ ಹಿರಣ್ಯಕಶಿಪುವಿನ 
ಅಭಿನಯವನ್ನು ನೋಡಿಎದ್ದು ನಿಂತು ನಾಟಕ ನಿಲ್ಲಿಸುವಂತೆ ಆಜ್ಞೆ ಮಾಡಿದರು. ಕಾರಣ 
ತಿಳಿಸುತ್ತಾ ಹಿರಣ್ಯಕಶಿಪುವಿನ ಪಾತ್ರಧಾರಿ ಮದ್ಯಪಾನ ಮಾಡಿದ್ದಾನೆ ಬಾಲಕನನ್ನು ಕೊಂದು 
ಹಾಕಿಬಿಡುತ್ತಾನೆ. ಆದುದರಿಂದ ನಾಟಕ ಮುಂದುವರಿಸುವುದು ಬೇಡ ಎಂದರು. ಆ 
ದೃಶ್ಯವನ್ನು ನಿಲ್ಲಿಸಿ, ಹಿರಣ್ಯಕಶಿಪುವಿನ ಪಾತ್ರಧಾರಿ ತೆರೆಯ ಮುಂದೆ ಬಂದು ನಿಂತು ನಾನು 
ಮದ್ಯಪಾನ ಮಾಡಿಲ್ಲ , ನಾನು ವೀರಶೈವ ಪರಂಪರೆಗೆ ಸೇರಿದವನು. ಈಗಾಗಲೇ ಏಳೆಂಟು 
ಬಾರಿ ಈ ನಾಟಕವನ್ನು ಅಭಿನಯಿಸಿದ್ದೇನೆ. ಈ ಸುತ್ತಮುತ್ತಲಿನ ಜನರಿಗೆಲ್ಲರಿಗೂ ನನ್ನ 
ಅಭಿನಯದ ಪರಿಚಯವಿದೆ ಎಂದು ವಿನಂತಿಸಿಕೊಂಡರು. ಅವರ ಅಭಿನಯವನ್ನು ಮೊದಲೇ 
ನೋಡಿದ್ದ ಪೊಲೀಸ್ ಮತ್ತು ರೆವಿನ್ಯೂ ಅಧಿಕಾರಿಗಳು ಮತ್ತು ಸಮಾಜದ ಮುಖಂಡರು 

ಜಿಲ್ಲಾಧಿಕಾರಿಗಳಿಗೆ ವಿನಂತಿಸಿಕೊಂಡಾಗ ಸಮಾಧಾನದಿಂದ ಕುಳಿತು ನಾಟಕವನ್ನು 
ಮುಂದುವರಿಸಿದರು. ಜಿಲ್ಲಾಧಿಕಾರಿಗಳು ನಾಟಕವನ್ನು ನೋಡಿ ಸಂತೋಷಪಟ್ಟರು. 
ಪಾತ್ರಧಾರಿಗಳಿಗೆ ತಮ್ಮ ಅಭಿನಂದನೆಯನ್ನು ಸಲ್ಲಿಸಿದರು. ಇಂತಹ ಕಲಾವಿದರ ಪುತ್ರರೊಬ್ಬರು 
" ಮಾರ್ಕಂಡೇಯ " ನಾಟಕದಲ್ಲಿ ಯಮಧರ್ಮನ ಪಾತ್ರ ವಹಿಸುವುದು ಎಲ್ಲರಿಗೂ 
ಸಂತೋಷವುಂಟುಮಾಡಿತು. ಆ ಕಾಲಕ್ಕೆ ಪ್ರಸಿದ್ಧವಾಗಿದ್ದ ನಾಟಕಕಾರರಾಗಿದ್ದ ಬೆಳ್ಳಾವೆ 
ನರಹರಿಶಾಸ್ತ್ರಿಗಳಿಂದ ರಚಿತವಾಗಿದ್ದ ಭಕ್ತ ಮಾರ್ಕಂಡೇಯ ಎಂಬ ನಾಟಕದ ಪ್ರತಿಯನ್ನು 
ಬಳಸಿಕೊಂಡು ಪಾಠಶಾಲೆಯ ಕಲಾವಿದರು ನಾಟಕದ ಅಭ್ಯಾಸವನ್ನು ನಡೆಸಿದರು. ಅಭ್ಯಾಸ 
ಮುಂದುವರಿದಂತೆಲ್ಲಾ ಯಮಧರ್ಮನ ಪಾತ್ರಕ್ಕೆ ಚುನಾಯಿತರಾಗಿದ್ದ ಶಿವರುದ್ರಸ್ವಾಮಿಗಳು 
ಆಗಲೇ ಮಠಾಧೀಶರಾಗಿದ್ದರಿಂದ ನಾಟಕದಲ್ಲಿ ಪಾತ್ರ ವಹಿಸುವುದನ್ನು ಬಹಳ ಜನ 
ವಿರೋಧಿಸಿದ್ದರು. ಆದುದರಿಂದ ಅವರು ಪಾತ್ರ ವಹಿಸಲು ಒಪ್ಪಲಿಲ್ಲ . ಅದಕ್ಕೆ ಪಾತ್ರಧಾರಿ 
ಯನ್ನು ಆಯ್ಕೆ ಮಾಡುವುದು ಸಮಸ್ಯೆಯಾಯಿತು. ಇನ್ನೆರಡು ತಿಂಗಳಲ್ಲಿ ನಾಟಕವನ್ನು 
ಅಭಿನಯಿಸಬೇಕೆಂದು ಜಗದ್ಗುರುಗಳು ಅಪೇಕ್ಷಿಸಿದ್ದರು. ಈ ಸಮಸ್ಯೆ ಬಂದಾಗ ಶಿವರುದ್ರ 
ಸ್ವಾಮಿಗಳ ಸಲಹೆಯಂತೆ ಜಗದ್ಗುರುಗಳವರು ನನ್ನನ್ನೇ ಆ ಪಾತ್ರ ವಹಿಸುವಂತೆ ಆದೇಶಿಸಿದರು. 
ಅನಿವಾರ್ಯವಾಗಿ ನಾನು ಆ ಪಾತ್ರ ನಿರ್ವಹಿಸಬೇಕಾಗಿ ಬಂದಿತ್ತು . ನಾವು ಈ ನಾಟಕವನ್ನು 
ಅಭಿನಯಿಸಲು ನಿಶ್ಚಯಿಸಿದ ಮೇಲೆ ಒಂದು ತಿಂಗಳು ಕಾಲ ನಂಜನಗೂಡಿನ ಕಬ್ಬಳ್ಳಿ 
ಹಾಸ್ಟೆಲ್‌ನಲ್ಲಿ ವ್ಯವಸ್ಥೆ ಮಾಡಿ ವಾದ್ಯಗಳ ಸಮೇತ ನಮಗೆ ನುರಿತ ಕಲಾವಿದರಿಂದ ಶಿಕ್ಷಣ 
ಕೊಡುತ್ತಿದ್ದರು. ಆ ಸಮಯದಲ್ಲಿ ಗೌರೀಶಂಕರ ಸ್ವಾಮಿಗಳು, ಮಂತ್ರಮಹರ್ಷಿಗಳು, ಜಗದ್ಗುರು 
ಶ್ರೀ ಶಿವರಾತ್ರಿ ರಾಜೇಂದ್ರ ಮಹಾಸ್ವಾಮಿಗಳು ಬಂದು ಕುಳಿತು ನಮ್ಮ ನಾಟಕ ಅಭ್ಯಾಸವನ್ನು 
ನೋಡುತ್ತಿದ್ದರು. ಗೌರೀಶಂಕರ ಸ್ವಾಮಿಗಳವರು ಪಾತ್ರಧಾರಿಗಳ ಸಂಭಾಷಣೆ ಯಲ್ಲಿ ಬರುವ 
ತಪ್ಪುಗಳನ್ನು ತಿದ್ದಿ ಪಾತ್ರಗಳ ಭಾವಪ್ರದರ್ಶನದ ಬಗೆಗೆ ಒಂದೆರಡು ವಾರದವರೆಗೆ 
ಮಾರ್ಗದರ್ಶನ ಮಾಡಿದರು. ಶಿವರುದ್ರಸ್ವಾಮಿಗಳ ತಂದೆ ಯಮನ ಪಾತ್ರದ ಅಭಿನಯಕ್ಕೆ 
ನನಗೆ ಮಾರ್ಗದರ್ಶನ ಮಾಡುತ್ತಿದ್ದರು. ಈ ನಾಟಕವನ್ನು ಕಲಿತು ' ಚಿರಂಜೀವಿ' ಎಂಬ 
ಹೆಸರಿನಲ್ಲಿ ಮೈಸೂರಿನ ಟೌನ್‌ಹಾಲ್‌ನಲ್ಲಿ ನಾಟಕವನ್ನು ಅಭಿನಯಿಸಿದೆವು. ನಾಟಕ 
ಯಶಸ್ವಿಯಾಗಿ ಜನ ಮೆಚ್ಚುಗೆ ಪಡೆಯಿತು. ನಮ್ಮ ಅಭ್ಯಾಸದ ಕಾಲದಲ್ಲಿ ನಾಟಕ 
ಲಕ್ಷಣಗಳನ್ನು , ಪಾತ್ರಗಳ ಭಾವಗಳನ್ನು , ನಮ್ಮಗಳಿಗೆ ಮನಮುಟ್ಟುವಂತೆ ಗೌರೀಶಂಕರ 
ಸ್ವಾಮಿಗಳು ವಿವರಿಸುತ್ತಿದ್ದರು. ಗೌರೀಶಂಕರ ಸ್ವಾಮಿಗಳ ಅಪೇಕ್ಷೆಯಂತೆ ಸಂಸ್ಕೃತ ಪಾಠಶಾಲೆ 
ವಿದ್ಯಾರ್ಥಿಗಳು ' ಮಧ್ಯಮ ವ್ಯಾಯೋಗ' ಎಂಬ ಭಾಸ ಕವಿಯ ನಾಟಕವನ್ನು ಅಭ್ಯಾಸ ಮಾಡಿ 
ಅಭಿನಯಿಸಿದವು. ಈ ನಾಟಕದ ಅಭ್ಯಾಸ ಮಾಡುವಾಗ ಅನೇಕ ದಿನಗಳ ಕಾಲ ತಾವೇ 
ಕುಳಿತು ಮಾರ್ಗದರ್ಶನ ನೀಡಿದರು. ಆ ನಾಟಕವೂ ಸಹ ಯಶಸ್ವಿಯಾಯಿತು. ಅದೇ ದಿನ 
ಸಭಿಕರನ್ನುದ್ದೇಶಿಸಿ ಒಂದು ಗಂಟೆಯ ಅವಧಿಯವರೆಗೆ ಸಂಸ್ಕೃತದಲ್ಲಿ ಲೀಲಾಜಾಲವಾಗಿ, 
ನಿರರ್ಗಳವಾಗಿ ಸಭೆಯನ್ನುದ್ದೇಶಿಸಿ ಭಾಷಣ ಮಾಡಿದರು. ಮೈಸೂರು ನಗರದ ಅನೇಕ ಸಂಸ್ಕೃತ 

ಜ್ಞಾನಶಿಖರ ಗೌರೀಶಂಕರ 


ವಿದ್ವಾಂಸರು ಸಭೆಯಲ್ಲಿ ಭಾಗವಹಿಸಿದ್ದು ಶ್ರೀಗಳವರ ಸಂಸ್ಕೃತ ಪಾಂಡಿತ್ಯದ ಪ್ರತಿಭೆಯನ್ನು 
ಕಂಡು ಚಕಿತಗೊಂಡರು . 

ಗೌರೀಶಂಕರ ಮಹಾಸ್ವಾಮಿಗಳವರು ಭಕ್ತರ ಆಹ್ವಾನದ ಮೇರೆಗೆ ಆಗಾಗ ಬೆಂಗಳೂರಿಗೆ 
ದಯಮಾಡಿಸುತ್ತಿದ್ದರು. ಬೆಂಗಳೂರಿನಲ್ಲಿದ್ದ ಜರಿ ವ್ಯಾಪಾರದ ಶಂಕರಪ್ಪ ಶೆಟ್ಟರು ಅವರ 
ಪತ್ನಿ ಗೌರಮ್ಮ ಅವರು ಗುರುಗಳಲ್ಲಿ ವಿಶೇಷ ಭಕ್ತಿಯಿಟ್ಟುಕೊಂಡಿದ್ದರು. ಕನಕಪುರ 
ರಸ್ತೆಯಲ್ಲಿರುವ ಬನಶಂಕರಿ ದೇವಸ್ಥಾನ ಅವರ ಆಡಳಿತದಲ್ಲಿತ್ತು . ಹೊಸದಾಗಿ 
ದೇವಸ್ಥಾನವನ್ನು ನಿರ್ಮಾಣ ಮಾಡಿದ್ದು , ದೇವಸ್ಥಾನದಲ್ಲಿ ವಿಶೇಷ ಪೂಜೆಯನ್ನು ತಮ್ಮ 
ಸ್ವಂತ ವೆಚ್ಚದಿಂದ ನಡೆಸುತ್ತಿದ್ದರು. ಆ ದೇವಸ್ಥಾನದ ಒಳಗಿದ್ದ ಕಲ್ಲುಮಂಟಪದಲ್ಲಿ 
ಗೌರೀಶಂಕರ ಸ್ವಾಮಿಗಳವರ ವಾಸ್ತವ್ಯಕ್ಕೆ ವ್ಯವಸ್ಥೆ ಮಾಡುತ್ತಿದ್ದರು. ಜಗದ್ಗುರು ಶ್ರೀ ಶಿವರಾತ್ರಿ 
ರಾಜೇಂದ್ರ ಮಹಾಸ್ವಾಮಿಗಳು ಅವರ ಜೊತೆಯಲ್ಲೇ ಉಳಿದುಕೊಳ್ಳುತ್ತಿದ್ದರು. ಗುರುಗಳ 
ಪ್ರಸಾದಕ್ಕೆ ಸರ್ವ ವಿಧವಾದ ವ್ಯವಸ್ಥೆಯನ್ನು ಶಂಕರಪ್ಪ ಶೆಟ್ಟರೇ ಮಾಡುತ್ತಿದ್ದರು. 
ಗೌರೀಶಂಕರ ಸ್ವಾಮಿಗಳು ಬೆಂಗಳೂರಿಗೆ ಹೋದಾಗಲೆಲ್ಲಾ ಸಿದ್ದಗಂಗಾಧ್ಯಕ್ಷರಾದ ಶ್ರೀ 
ಶಿವಕುಮಾರ ಮಹಾಸ್ವಾಮಿಗಳು ಅವರ ಸಂದರ್ಶನಕ್ಕೆ ಬಂದು ದೀರ್ಘಕಾಲದವರೆಗೆ 
ಧಾರ್ಮಿಕ ಮತ್ತು ಸಾಮಾಜಿಕ ವಿಷಯಗಳನ್ನು ಕುರಿತು ವಿಚಾರವಿನಿಮಯ ಮಾಡುತ್ತಿದ್ದರು. 
ಗೌರೀಶಂಕರ ಸ್ವಾಮಿಗಳೊಡನೆ ತುಂಬಾ ಆತ್ಮೀಯತೆ ಬೆಳೆದಿತ್ತು . ಕೆಲವು ಸಾರಿ ಸಿದ್ದಗಂಗಾ 
ಕ್ಷೇತ್ರಕ್ಕೂ ದಯಮಾಡಿಸಿ ವಿದ್ಯಾರ್ಥಿಗಳಿಗಾಗಿ ಪ್ರವಚನ ನಡೆಸುತ್ತಿದ್ದರು. ಬೆಂಗಳೂರಿನ 
ಶಂಕರಪ್ಪ ಶೆಟ್ಟರು ಗೌರೀಶಂಕರ ಸ್ವಾಮಿಗಳು ಮತ್ತು ಜಗದ್ಗುರುಗಳ ವಾಸ್ತವ್ಯಕ್ಕಾಗಿ ಒಂದು 
ಮಠದ ಕಟ್ಟಡವನ್ನು ನಿರ್ಮಾಣ ಮಾಡಿಸಿ ಶ್ರೀಗಳವರಿಗೆ ಅರ್ಪಣೆ ಮಾಡಿದರು. ಆದರೆ 
ಅದರಲ್ಲಿ ಗೌರೀಶಂಕರ ಸ್ವಾಮಿಗಳು ಹೆಚ್ಚು ಕಾಲ ವಾಸ ಮಾಡಲಿಲ್ಲ . ಬನಶಂಕರಿ 
ದೇವಸ್ಥಾನದಲ್ಲಿ ಶ್ರೀಗಳವರು ವಾಸ್ತವ್ಯ ಮಾಡಿದಾಗ ಬೆಂಗಳೂರಿನ ಸಮಾಜಬಂಧುಗಳು, 
ಉನ್ನತ ಸರ್ಕಾರಿ ಅಧಿಕಾರಿಗಳು, ಮಂತ್ರಿಮಹೋದಯರು, ವಿದ್ವಾಂಸರುಗಳು ಶ್ರೀಗಳವರ 
ದರ್ಶನಕ್ಕೆ ಆಗಮಿಸುತ್ತಿದ್ದರು. ಪ್ರತಿನಿತ್ಯವೂ ಧಾರ್ಮಿಕ ಮತ್ತು ಸಾಮಾಜಿಕ ಮಹತ್ವದ 
ವಿಷಯಗಳನ್ನು ಕುರಿತು ಉಪದೇಶ ಮಾಡುತ್ತಿದ್ದರು. ವಿದ್ವಾಂಸರು ಶ್ರೀ ಶರಣ ಸಾಹಿತ್ಯದ 
ಬಗೆಗೆ, ಸಂಸ್ಕೃತ ಕಾವ್ಯದ ಬಗೆಗೆ ತಮಗೆ ಉಂಟಾಗುತ್ತಿದ್ದ ಸಂಶಯಗಳಿಗೆಶ್ರೀಗಳವರಿಂದ 
ಸಮರ್ಪಕ ಪರಿಹಾರ ಪಡೆಯುತ್ತಿದ್ದರು. 

ಒಮ್ಮೆ ಜಗದ್ಗುರುಗಳವರು ಬೆಂಗಳೂರಿಗೆ ಸಂಸ್ಥೆಯ ಕಾರ್ಯಕ್ಕೆ ಹೋಗಿಒಂದೆರಡು 
ದಿನ ಉಳಿದುಕೊಂಡಿದ್ದರು. ಗೌರೀಶಂಕರ ಸ್ವಾಮಿಗಳವರು ಮೈಸೂರಿಗೆ ಬರುವವರೆಗೆ 
ಜಗದ್ಗುರುಗಳವರಿಗೆ ಪ್ರಾತಃಕಾಲದ ಪೂಜಾಪ್ರಸಾದವನ್ನು ಬಿಟ್ಟರೆ ಮಧ್ಯಾಹ್ನ ಮತ್ತು ರಾತ್ರಿ 
ಸಮಯದ ಪ್ರಸಾದ ತಪ್ಪಿಹೋಗುತ್ತಿತ್ತು . ಅದರಿಂದಾಗಿ ಅವರ ಆರೋಗ್ಯದಲ್ಲಿ ಆಗಾಗ 
ತೊಂದರೆಯಾಗುತ್ತಿತ್ತು . ಗೌರೀಶಂಕರ ಸ್ವಾಮಿಗಳು ಬಂದ ಮೇಲೆ ಅವರು ನಡೆಸುವ ತ್ರಿಕಾಲ 
ಪೂಜೆಯ ಸಮಯದಲ್ಲಿ ಜಗದ್ಗುರುಗಳವರು ಪೂಜೆ ಪ್ರಸಾದ ಸಮಯದಲ್ಲಿ ಬರುವುದು 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಅನಿವಾರ್ಯವಾಯಿತು. ಒಂದೆರಡು ಸಾರಿ ಜಗದ್ಗುರುಗಳು ಸಕಾಲಕ್ಕೆ ಪೂಜೆಗೆ ಹೋಗದಿದ್ದಾಗ 
ಗೌರೀಶಂಕರ ಸ್ವಾಮಿಗಳು ಪ್ರಸಾದಕ್ಕೆ ಹೋಗದೆ ಉಪವಾಸವಿರುತ್ತಿದ್ದರು. ಆದಕಾರಣ ಮೈಸೂರು 
ನಗರದಲ್ಲಿದ್ದಾಗ ಯಾವುದೇ ಕೆಲಸವಿದ್ದರೂ ಪೂಜಾ ವೇಳೆಗೆ ಮಾತ್ರ ಜಗದ್ಗುರುಗಳು 
ಗವಿಮಠಕ್ಕೆ ಹೋಗಲೇ ಬೇಕಾಗಿತ್ತು . ಜಗದ್ಗುರುಗಳು ಬೆಂಗಳೂರಿನಿಂದ ದೂರವಾಣಿಯ 
ಮೂಲಕ ಗೌರೀಶಂಕರ ಸ್ವಾಮಿಗಳು ಕಾಲಕಾಲಕ್ಕೆ ಪೂಜೆಗೆ ಹೋಗುತ್ತಿದ್ದು ದನ್ನು 
ವಿಚಾರಿಸುತ್ತಿದ್ದರು. ಒಮ್ಮೆ ಬೆಂಗಳೂರಿಗೆ ಜಗದ್ಗುರುಗಳು ಹೋದಾಗ ಸುತ್ತೂರಿ ನಲ್ಲಿದ್ದ 
ಮಂತ್ರ ಮಹರ್ಷಿಗಳ ಆರೋಗ್ಯ ಸ್ಥಿತಿ ತುಂಬಾ ಧಾರುಣವಾಗಿದ್ದಿತು. ಬೆಂಗಳೂರಿ ನಲ್ಲಿದ್ದ 
ಜಗದ್ಗುರುಗಳನ್ನು ದೂರವಾಣಿ ಮೂಲಕ ಸಂಪರ್ಕಿಸಿ ಮಂತ್ರ ಮಹರ್ಷಿಗಳ ಆರೋಗ್ಯ 
ಸ್ಥಿತಿಯನ್ನು ತಿಳಿಸಲಾಗಲಿಲ್ಲ . ಮಾರನೆ ದಿನ ಅವರನ್ನು ಸಂಪರ್ಕಿಸಿ ವಿಷಯ ತಿಳಿಸಿದಾಗ 
ಮೈಸೂರಿಗೆ ಆಗಮಿಸಿದರು. ಆದರೆ ಆ ದಿನ ಪ್ರಾತಃಕಾಲದಿಂದಲೇ ಮಂತ್ರ ಮಹರ್ಷಿಗಳವರು 
ತುಂಬಾ ಅಸ್ವಸ್ಥರಾಗಿದ್ದು , ಪ್ರಜ್ಞಾಹೀನ ಸ್ಥಿತಿಯಲ್ಲಿದ್ದರು. ಸುತ್ತೂರಿನ ಆಸ್ಪತ್ರೆಯ ವೈದ್ಯರೇ 
ಚಿಕಿತ್ಸೆ ನೀಡುತ್ತಿದ್ದರು. ಅದು ಅಷ್ಟು ಫಲಕಾರಿಯಾಗಿ ಕಾಣುತ್ತಿರಲಿಲ್ಲ . ಈ ವಿಷಯವನ್ನು 
ತಿಳಿದ ಜಗದ್ಗುರುಗಳವರಿಗೆ ಕುತೂಹಲ, ದುಗುಡ, ದುಃಖ ಅಧಿಕವಾಗಿತ್ತು . ಈ 
ವಿಷಯವನ್ನು ಗೌರೀಶಂಕರ ಸ್ವಾಮಿಗಳಲ್ಲಿ ನಿವೇದಿಸಿಕೊಂಡಾಗ ಅವರನ್ನು ಸಮಾಧಾನಪಡಿಸಿ 
ಅವರೊಡನೆ ಸುತ್ತೂರಿಗೆ ಹೊರಡಲು ಸಿದ್ಧರಾದರು. ಕಾರಿನಲ್ಲಿ ಕುಳಿತು ಚಾಲಕನಿಗೆ ಕಾರನ್ನು 
ದೇವರಾಜ ಮಾರ್ಕೆಟ್ ಬಳಿಗೆ ತೆಗೆದುಕೊಂಡು ಹೋಗಲು ಹೇಳಿದರು. ಅಲ್ಲಿಗೆಹೋದಾಗ 
ಒಂದು ಪುಸ್ತಕದ ಅಂಗಡಿ ಬಳಿ ನಿಲ್ಲಿಸಿ ಉದ್ದವಾದ ನೋಟು ಪುಸ್ತಕವೊಂದನ್ನು , ಹೊಸದಾದ 
ಪೆನ್ನು , ಇಂಕ್‌ಬಾಟಲ್ ಕೊಂಡುಕೊಳ್ಳುವಂತೆ ಹೇಳಿದರು. ಅಲ್ಲಿಂದ ಸುತ್ತೂರಿಗೆಹೋದರು. 
ಮಂತ್ರ ಮಹರ್ಷಿಗಳು ಮಧ್ಯಾಹ್ನ ಆಗಿದ್ದರು ಪ್ರಜ್ಞಾಶೂನ್ಯ ಸ್ಥಿತಿಯಲ್ಲಿದ್ದರು. ವದ್ದೆ 
ಬಟ್ಟೆಯಲ್ಲಿ ಅವರ ಮುಖವನ್ನು ಒರೆಸಿ ತಮ್ಮ ಜೇಬಿನಲ್ಲಿದ್ದ ಭಸ್ಮ ಪೊಟ್ಟಣ ತೆಗೆದು 
ಅವರ ಹಣೆಗೆ ಭಸ್ಮಧಾರಣೆ ಮಾಡಿ ಅವರ ಪಕ್ಕದಲ್ಲಿ ಕುಳಿತು ಅವರ ಕೈಹಿಡಿದು ಮೈ ಸವರಿ 
" ಏಳಿ ಸ್ವಾಮಿ ನಿಮ್ಮಿಂದ ಅಪೂರ್ವ ಕೆಲಸವಾಗಬೇಕಿದೆ' ಎಂದರು. ಎಲ್ಲರೂ ಅಚ್ಚರಿ 
ಪಡುವಂತೆ ಮಂತ್ರ ಮಹರ್ಷಿಗಳು ಕಣ್ಮರೆದು ಎಚ್ಚರಗೊಂಡರು. ಗೌರೀಶಂಕರ ಸ್ವಾಮಿಗಳವರು 
ಈ ಹೊಸನೋಟ್ ಬುಕ್ಕಿನ ಮೊದಲನೆ ಪುಟದ ಮೊದಲನೆ ಪಂಕ್ತಿಯಲ್ಲಿ ಪ್ರಣವ ಪಂಚಾಕ್ಷರಿ 
( ಓಂ ನಮಃ ಶಿವಾಯ ) ಎಂಬ ಮಂತ್ರವನ್ನು ಬರೆದು ಇದನ್ನು ಮುಂದುವರಿಸಿ ಎಂದು 
ಮಂತ್ರ ಮಹರ್ಷಿಗಳಿಗೆ ಪುಸ್ತಕವನ್ನು ಕೊಟ್ಟರು. ಮಂತ್ರಿ ಮಹರ್ಷಿಗಳು ಹಾಸಿಗೆಯ ಮೇಲೇ 
ಕುಳಿತು ಕೆಲವು ಸಾಲು ಮಂತ್ರಗಳನ್ನು ಬರೆದರು. ನಂತರ ಅವರನ್ನು ಪರಿಚಾರಕರು 
ಕರೆದುಕೊಂಡು ಹೋಗಿಸ್ನಾನ, ಪೂಜೆ, ಪ್ರಸಾದವನ್ನು ಮಾಡಿಸಿ, ಕರೆತಂದರು. ಮುಂದಿನ 
ದಿನದಿಂದ ಪ್ರಾತಃಕಾಲ ಪೂಜೆಯನ್ನು ಮುಗಿಸಿ 8 ಗಂಟೆಗೆ ಮಂತ್ರ ಬರೆಯಲು ಪ್ರಾರಂಭಿಸಿದರೆ 
ಕುಳಿತ ಸ್ಥಳ ಬಿಟ್ಟು ಅಗಲದಂತೆ ರಾತ್ರಿ 8 ಗಂಟೆಯವರೆಗೆ ಅವರು ಬದುಕಿರುವವರೆಗೂ , 
ಸುಮಾರು 15 -20 ವರ್ಷಗಳ ಕಾಲ 6 ಕೋಟಿ ಮಹಾಮಂತ್ರಗಳನ್ನು ಬರೆದರು. 

ಮೈಸೂರಿನ ಮಹಾರಾಜರಾದ ಜಯಚಾಮರಾಜೇಂದ್ರ ಒಡೆಯರ್‌ರವರ ಪ್ರಾರ್ಥನೆಯ 
ಮೇರೆಗೆ ಸುಮಾರು ನೂರು ಪುಟದ ನೋಟ್ ಪುಸ್ತಕದಲ್ಲಿ ವಿಶಿಷ್ಟವಾದ 'ನವಾವರಣ ' ದೇವಿ 
ಮಂತ್ರವನ್ನು ಬರೆದು ಅವರಿಗೆ ಆಶೀರ್ವದಿಸಿ ಕೊಟ್ಟರು. ಮಹಾರಾಜರು ತುಂಬಾ ಭಕ್ತಿಯಿಂದ 
ಅದನ್ನು ರಕ್ಷಿಸಿಕೊಂಡಿದ್ದರು. ಮಂತ್ರ ಮಹರ್ಷಿಗಳು ಬರೆದ ಮಂತ್ರಗಳು 6 ಕೋಟಿಗೂ 
ಅಧಿಕವಾಗಿವೆ. ಮಂತ್ರಲೇಖನ ಅವರ ಮನಸ್ಸಿನ ಮೇಲೆ ಮಹತ್ವದ ಪರಿಣಾಮ 
ಉಂಟುಮಾಡಿತು. 

ಮಂತ್ರಲೇಖನವನ್ನು ಪ್ರಾರಂಭಿಸುವ ಮುನ್ನ ಮಠದ ಆಸ್ತಿಪಾಸ್ತಿಗಳು , ಹಣಕಾಸಿನ 
ವ್ಯವಹಾರಗಳಲ್ಲಿ ಅತ್ಯಂತ ಆಸಕ್ತಿ ವಹಿಸುತ್ತಿದ್ದರು. ಪ್ರತಿದಿನದ ಆದಾಯ ವೆಚ್ಚವನ್ನು 
ಅಂದೇ ಬರೆದಿಡುತ್ತಿದ್ದರು. ಮಠದಲ್ಲಿ ಯಾವುದೇ ಸಮಾರಂಭ ನಡೆದರೆ ಅದರ ಸಂಪೂರ್ಣ 
ವಿವರವನ್ನು ಬರೆದಿಡುವುದು ಅವರ ಪದ್ಧತಿಯಾಗಿತ್ತು . ಅಂತಹ ಸಮಾರಂಭಗಳಿಗೆ ಆಗುವ 
ಖರ್ಚು ವೆಚ್ಚ , ಸಮಾರಂಭದಲ್ಲಿ ಭಾಗವಹಿಸಿದ ಗಣ್ಯರ ಹೆಸರುಗಳು, ಸಮಾರಂಭದಲ್ಲಿ , 
ವಿವಿಧ ಕಾರ್ಯಗಳನ್ನು ಮಾಡಿದವರ ಹೆಸರುಗಳನ್ನೂ ಸಹ ಬರೆದಿಡುತ್ತಿದ್ದರು. ಭೋಜನಕ್ಕೆ 
ಏರ್ಪಡಿಸಿದ್ದ ಭೋಜ್ಯವಸ್ತುಗಳ ವಿವರವನ್ನು ಬರೆದಿಡುತ್ತಿದ್ದರು.ಶ್ರೀಮಠದ ಜಮೀನಿನಿಂದ 
ಬರುವ ಉತ್ಪನ್ನ ವೆಚ್ಚಗಳನ್ನು ನಿಖರವಾಗಿ ಬರೆದಿಡುತ್ತಿದ್ದರು. ಪ್ರತಿ ವರ್ಷದ ಆದಾಯ 
ವೆಚ್ಚವನ್ನು ಲೆಕ್ಕ ಪರಿಶೋಧಕರಿಂದ ಪರಿಶೋಧನೆ ಮಾಡಿಸಿ ಸರ್ಕಾರಕ್ಕೆ ಒಪ್ಪಿಸುತ್ತಿದ್ದರು. 
ಅವರ ವ್ಯವಹಾರಕ್ಕೆ ಸಂಬಂಧಪಟ್ಟ ಬೀರುಗಳ ಬೀಗದ ಕೀಲಿ ಯಾವಾಗಲೂ ಅವರ ಪಕ್ಕದಲ್ಲೇ 
ಇರುತ್ತಿತ್ತು. ಲೌಕಿಕ ವ್ಯವಹಾರಗಳಲ್ಲಿ ಇಷ್ಟೊಂದು ಆಸಕ್ತಿ ಇದ್ದ ಮಂತ್ರ ಮಹರ್ಷಿಗಳು 
ಮಂತ್ರಲೇಖನ ಪ್ರಾರಂಭಿಸಿದ ಕೆಲವು ವರ್ಷಗಳಲ್ಲಿ , ಲೌಕಿಕ ವ್ಯವಹಾರಗಳಲ್ಲಿ ತುಂಬಾ 
ನಿರಾಸಕ್ತರಾಗಿ ಕೀಲಿಗೊಂಚಲನ್ನು ಜಗದ್ಗುರುಗಳವರಿಗೆ ಒಪ್ಪಿಸಿಬಿಟ್ಟರು. ಮಂತ್ರಲೇಖನದಲ್ಲಿ 
ಆಸಕ್ತರಾದರು.ಕೋಟಿಕೋಟಿ ಮಂತ್ರಗಳನ್ನು ಬರೆದರೂ ಅವು ಮುದ್ರಣದಷ್ಟು ಸುಂದರವಾಗಿ 
ಕಾಣುತ್ತದೆ. ಅನೇಕ ಮಹಾನುಭಾವರು, ಲಿಖಿತ ಮಂತ್ರ ಕೃತಿಗಳನ್ನು ನೋಡಿ ಧನ್ಯತೆಯ 
ಭಾವವನ್ನು ತಳೆದಿದ್ದಾರೆ. 

ಮಂತ್ರ ಮಹರ್ಷಿಗಳು ಮಠದ ಆಡಳಿತದ ವ್ಯವಹಾರದಲ್ಲಿ ತೊಡಗಿದ್ದಾಗಶ್ರೀಮಠವನ್ನು 
ಬಿಟ್ಟು ಒಂದೆರಡು ದಿನ ಹೊರಗಿದ್ದುದು ಅಪರೂಪ. ಜಗದ್ಗುರು ಶಿವರಾತ್ರಿ ರಾಜೇಂದ್ರ 
ಮಹಾಸ್ವಾಮಿಗಳ ಪ್ರತಿಭಾಶಕ್ತಿಯಿಂದ ಮೈಸೂರಿನಲ್ಲಿ ಅನೇಕ ವಿದ್ಯಾಸಂಸ್ಥೆಗಳು ಸ್ಥಾಪನೆಯಾ 
ದವು. ಅರಮನೆಯಿಂದ ಪಡೆದ ಆನೇಕರೋಟಿಯಲ್ಲಿದ್ದ ಹಳೇ ಕಟ್ಟಡದಲ್ಲಿ ಕೆಲವು 
ವರ್ಷಗಳು ವಾಸ್ತವ್ಯ ಹೂಡಿದರು. ಜಗದ್ಗುರುಗಳವರು ಇದೇ ರಾಮಾನುಜ ರಸ್ತೆಯಲ್ಲಿದ್ದ 
ಹಸುವಿನಕರೋಟಿಕಟ್ಟಡವನ್ನು ಶ್ರೀಮಠಕ್ಕೆ ಪಡೆದ ಮೇಲೆ ಅಲ್ಲಿ ಅವರಿಗೆ ಪ್ರತ್ಯೇಕ 
ಕೊಠಡಿಯನ್ನು ವಾಸ್ತವ್ಯಕ್ಕೆ ಏರ್ಪಡಿಸಲಾಗಿತ್ತು . ಅಲ್ಲಿ ಅನೇಕ ವರ್ಷಗಳ ಕಾಲ ಇದ್ದು 
ಲಕ್ಷಾಂತರ ಮಂತ್ರಗಳನ್ನು ಬರೆದರು. ಹಾಗೆ ಮಂತ್ರಗಳನ್ನು ಬರೆಯುತ್ತಿರುವಾಗಲೇ ದಿನಾಂಕ 
22 .1. 1962ರಂದು ಸಂಜೆಯ ವೇಳೆಗೆ ಶಿವೈಕ್ಯರಾದರು. ಈ ಮಂತ್ರಲೇಖನ ಸಂಪತ್ತು 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಸುತ್ತೂರು ಮಠಕ್ಕೆ ಪೂಜ್ಯ ಶ್ರೀ ಗೌರೀಶಂಕರ ಸ್ವಾಮಿಗಳು ದಯಪಾಲಿಸಿದ ಅಮೂಲ್ಯ 
ಕೊಡುಗೆಯಾಗಿದೆ. 

1949ನೇ ಇಸವಿ ಇರಬಹುದು. ಗೌರೀಶಂಕರ ಸ್ವಾಮಿಗಳು ಭಗವದ್ಗೀತೆಯ ಮೇಲೆ 
ವೀರಶೈವ ಪರವಾದ ಸಂಸ್ಕೃತ ಭಾಷ್ಯವನ್ನು ಬರೆಯಲು ಪ್ರಶಾಂತವಾದ, ಏಕಾಂತವಾದ 
ಸ್ಥಳವನ್ನು ಅಪೇಕ್ಷಿಸಿದ್ದರು. ಸುತ್ತೂರಿನಲ್ಲಿ ಆದಿ ಶಿವರಾತ್ರೀಶ್ವರ ಶಿವಯೋಗಿಗಳ ಸಮಾಧಿ 
ಸ್ಥಳದಲ್ಲಿ ಮೂರು ಅಂಕಣ ಅಗಲದ ಒಂದು ಸಣ್ಣ ದೇವಸ್ಥಾನವಿತ್ತು . ಅದರ 
ಬಲಭಾಗದಲ್ಲಿ ಇನ್ನಿಬ್ಬರು ಜಗದ್ಗುರುಗಳ ಸಮಾಧಿಯ ಸಣ್ಣ ಮಂಟಪವಿತ್ತು . ಆದಿಗುರು 
ಶಿವರಾತ್ರೀಶ್ವರ ಸನ್ನಿಧಿಯ ಎಡಭಾಗದಲ್ಲಿ ಒಂದು ಮಜ್ಜನ ಬಾವಿ ಮತ್ತೊಂದು ಶ್ರೀಕಂಠೇಶ್ವರ 
ಗದ್ದುಗೆಯ ಚಿಕ್ಕ ಮಂಟಪವಿತ್ತು . ಬಾವಿಯ ಎದುರು ಭಾಗದಲ್ಲಿ ಪೂರ್ವದ ಕಡೆ ಪಶ್ಚಿಮಕ್ಕೆ 
ಬಾಗಿಲುಳ್ಳ ಒಂದು ಮೂರು ಅಂಕಣದ ಜಿಂಕ್‌ಶೀಟಿನ ತಳಿಗೆ ಮನೆಯೊಂದಿತ್ತು . ಸಂಜೆ 
ಆರು ಗಂಟೆಯ ನಂತರ ಇಲ್ಲಿ ಯಾರೂ ಉಳಿಯುತ್ತಿರಲಿಲ್ಲ . ಆ ಪ್ರದೇಶದಲ್ಲಿ ಮೇಲೆ 
ಹೇಳಿದ ಕಟ್ಟಡಗಳನ್ನು ಬಿಟ್ಟು ಬೇರೆ ಕಟ್ಟಡಗಳಿರಲಿಲ್ಲ . ಜನ ಅಲ್ಲಿ ಸಂಜೆ ನಂತರ ತಿರುಗಾಡಲು 
ಭಯಪಡುತ್ತಿದ್ದರು. ಗೌರೀಶಂಕರ ಸ್ವಾಮಿಗಳು ತಮ್ಮ ಭಾಷ್ಯ ರಚನೆಗೆ ಆ ತಳಿಗೆ ಮಂಟಪದಲ್ಲಿ 
ವಾಸ್ತವ್ಯ ಮಾಡಲು ಬಯಸಿದರು. ಆಗಲೂ ಸಹ ಅವರಿಗೆ ಸೇವೆ ಮಾಡುವವರು 6 
ಗಂಟೆಯವರೆಗೆ ಇದ್ದು ಗುರುಗಳಿಗೆ ಅಗತ್ಯ ಸೇವೆ ಮುಗಿಸಿಕ್ಷೇತ್ರದ ಪೂಜೆಯನ್ನು ಮುಗಿಸಿ, 
ಊರೊಳಗಿರುವ ಸದ್ಗುರು ಮಠಕ್ಕೆ ಹಿಂದಿರುಗುತ್ತಿದ್ದರು. ಮತ್ತೆ ಬೆಳಿಗ್ಗೆ ಬಂದು ಸೇವೆ 
ಮುಂದುವರಿಸುತ್ತಿದ್ದರು. ಶ್ರೀಗಳವರು ತಳಿಗೆ ಮನೆಯ ಬಾಗಿಲಿಗೆ ಎದುರಾಗಿ ಪೂರ್ವದ ಕಡೆ 
ಗೋಡೆಗೆ ಒರಗಿ ಪಶ್ಚಿಮ ಮುಖವಾಗಿ ಕುಳಿತುಕೊಳ್ಳುತ್ತಿದ್ದರು. ಎದುರಿಗೆ ಬಾವಿ ಕಾಣಿಸುತ್ತಿತ್ತು . 
ಇಡೀ ರಾತ್ರಿ ಅವರು ಮೈಚಾಚಿ ಮಲಗುತ್ತಿರಲಿಲ್ಲ . ದಿಂಬಿಗೆ ಬೆನ್ನು ಒರಗಿಕೊಂಡು ಆಕಾಶವನ್ನು 
ನಿಟ್ಟಿಸುತ್ತಾ ಭಾಷ್ಯದ ಚಿಂತನೆ ನಡೆಸುತ್ತಿದ್ದರು. ಹೀಗಿರುವಾಗ ಅವರು ವಾಸ್ತವ ಹೂಡಿದ 
ಕೆಲವೇ ತಿಂಗಳ ನಂತರ ಸುಮಾರು ರಾತ್ರಿ ಒಂದು ಗಂಟೆಯ ಸಮಯ ಆಕಾಶದಲ್ಲಿ ನಕ್ಷತ್ರಗಳ 
ಮಸುಕಿನ ಬೆಳಕು. ಆ ಬೆಳಕಿನಲ್ಲಿ ಯಾರೋ ಒಬ್ಬರು ಶಿವಯೋಗಿಗಳು ಅಲ್ಲಿಗೆ ಬಂದು 
ಬಾವಿಯಿಂದ ನೀರು ಸೇದಿಕೊಂಡು ಸ್ನಾನ ಮಾಡಿ ಮೂಲ ಗದ್ದಿಗೆಗೆ ದಯಮಾಡಿಸಿದರು. 
ಗದ್ದಿಗೆಯ ಬಾಗಿಲು ತೆರೆದಾಗ ದೀಪದ ಬೆಳಕು ಹೊರಕ್ಕೆ ಕಾಣುತ್ತಿತ್ತು . ಹಾಗೆ ಹೋದವರು 
ದೀರ್ಘಕಾಲದವರೆಗೆ ಪೂಜೆ, ಅನುಷ್ಠಾನ ನೆರವೇರಿಸಿ ಬಾಗಿಲು ಮುಚ್ಚಿದ ಶಬ್ದ ಕೇಳಿಸುತ್ತಿತ್ತು . 
ದೀಪದ ಬೆಳಕು ಮರೆಯಾಗುತ್ತಿತ್ತು . ಒಳಗೆ ಹೋದವರು ಹೊರಗೆ ಬರಬಹುದೆಂದು 
ಶ್ರೀಗಳವರು ನಿರೀಕ್ಷಿಸುತ್ತಾ ಹಾಗೇ ಕುಳಿತಿದ್ದರು. ಬೆಳಗಿನ ಜಾವ ಆದರೂ ಯಾರೂ ಹೊರಗೆ 
ಬರಲಿಲ್ಲ . ಶ್ರೀಗಳವರು ಹೊರಗಡೆ ಬಂದು ನೋಡಿದಾಗ ಅಲ್ಲಿ ಯಾರೂ ಕಾಣಲಿಲ್ಲ . 
ಬಾವಿಯ ಸುತ್ತ ಸ್ನಾನ ಮಾಡಿದ ನೀರು ಚೆಲ್ಲಿತ್ತು. ಬಾವಿಯ ಸುತ್ತಾ ಕಲ್ಲುಚಪ್ಪಡಿ ಹಾಕಿದ್ದರಿಂದ 
ಸ್ನಾನ ಮಾಡಿದ ಸ್ಥಳದಲ್ಲಿ ಇದ್ದ ನೀರು ಕಾಣುತ್ತಿತ್ತು . ಕೆಲ ಕಾಲ ಆ ಶಿವಯೋಗಿಗಳು 
ಬರಬಹುದೆಂದು ಅಡ್ಡಾಡಿದರು. ಚೆನ್ನಾಗಿ ಬೆಳಗಾಯಿತು. ಅಲ್ಲಿ ಯಾರೂ ಕಾಣಲಿಲ್ಲ . ಆಗ 

ಅವರೇ " ಆದಿಗುರುಗಳೆಂದು" ಅವರ ದರ್ಶನ ಮಾಡಿದುದು ತಮ್ಮ ಭಾಗ್ಯವೆಂದು 
ಆನಂದಮಯರಾದರು. ಆ ದಿನ ಮಂತ್ರಮಹರ್ಷಿಗಳನ್ನು ಜಗದ್ಗುರುಗಳವರನ್ನು ಅಲ್ಲಿಗೆ 
ಕರೆಸಿಕೊಂಡರು . ಹಿಂದಿನ ರಾತ್ರಿ ತಮಗಾದ ಅನುಭವವನ್ನು ಆನಂದಮಯರಾಗಿ 
ವಿವರಿಸಿದರು. ಕೆಲವೇ ದಿನಗಳಲ್ಲಿ ಮಂತ್ರ ಮಹರ್ಷಿಗಳು ಶ್ರೀಗಳವರ ವಾಸ್ತವ್ಯಕ್ಕಾಗಿ ಇಂದಿನ 
ದೇವಸ್ಥಾನದ ಮಹಾದ್ವಾರದ ಬಲಭಾಗದಲ್ಲಿ ಒಂದು ಕಟ್ಟಡ ನಿರ್ಮಾಣ ಪ್ರಾರಂಭಿಸಿದರು. 
ಆ ಕಟ್ಟಡದಲ್ಲಿ ಶ್ರೀಗಳವರು ಕೆಲ ಕಾಲ ಇದ್ದರು. ಆಗ ಜಗದ್ಗುರುಗಳು ಸಹ ಒಮ್ಮೊಮ್ಮೆ 
ಉಳಿದುಕೊಳ್ಳುತ್ತಿದ್ದರು. ಮುಂದೆ ಅವರ ಆರೋಗ್ಯಸ್ಥಿತಿ ಕುಸಿಯುತ್ತಾ ಬಂದಿತ್ತು . ಆದುದರಿಂದ 
ಮೈಸೂರಿಗೆ ಹಿಂದಿರುಗಿ ಗವಿಮಠದಲ್ಲಿ ವಾಸ್ತವ್ಯ ಮಾಡಿದರು. ಜಗದ್ಗುರುಗಳವರು 
ಶ್ರೀಕ್ಷೇತ್ರದಲ್ಲಿ ಹೊಸದಾಗಿ ದೇವಸ್ಥಾನ ನಿರ್ಮಾಣ ಮಾಡಲು ಪ್ರಾರಂಭಿಸಿದ ಮೇಲೆ ಆ 
ಕಟ್ಟಡವನ್ನು ತೆಗೆಸಿದರು. ಆ ಕಟ್ಟಡದ ನೆಲ ಅಂತಸ್ತು ಜಾತ್ರಾ ಸಮಯದಲ್ಲಿ ಧ್ವಜಾರೋಹಣ 
ಮಾಡುವ ವೇದಿಕೆಯಾಗಿ ಇತ್ತೀಚಿನವರೆಗೂ ಬಳಕೆಯಾಗುತ್ತಿತ್ತು. ಇಂದಿನ ಜಗದ್ಗುರುಗಳವರು 
ಮೂಲ ಗುರು ಸನ್ನಿಧಿಯ ಕಟ್ಟಡಗಳ ನವ ನಿರ್ಮಾಣದ ಕಾರ್ಯಾರಂಭವಾದ ಮೇಲೆ ಆ 
ವೇದಿಕೆ ಯನ್ನು ತೆಗೆಯಲಾಯಿತು. 

ಇತ್ತ ಗವಿಮಠಕ್ಕೆ ದಯಮಾಡಿಸಿದ ಶ್ರೀಗಳವರು ಜಗದ್ಗುರುಗಳೊಡನೆ ಸಮಾಲೋಚನೆ 
ನಡೆಸಿ ತಾವು ದರ್ಶನಭಾಗ್ಯ ಪಡೆದ ಗುರುಗಳ ಭಾವಚಿತ್ರವನ್ನು ತಯಾರಿಸಬೇಕೆಂದು 
ತೀರ್ಮಾನಿಸಿದರು. ಆಗ ಅರಮನೆ ಕಲಾವಿದರೊಬ್ಬರನ್ನು ಕರೆಸಿಕೊಂಡು ಅವರಿಗೆ ಗುರುವಿನ 
ಆಕೃತಿ ಹೇಗಿರಬೇಕೆಂಬುದನ್ನು ವಿವರಿಸಿದರು. ಅವರು ಹದಿನೈದು ಇಪ್ಪತ್ತು ಚಿತ್ರಗಳನ್ನು 
ರಚನೆಮಾಡಿ ಗುರುಗಳಿಗೆ ತೋರಿಸುತ್ತಾ ಅಗತ್ಯವಾದ ತಿದ್ದುಪಡಿ ಮಾಡುತ್ತಿದ್ದರು. ಈ 
ಕಾರ್ಯ ಸುಮಾರು ಆರು ತಿಂಗಳಿಗೂ ಹೆಚ್ಚು ಕಾಲ ಹಿಡಿಯಿತು. 1950ರ ವೇಳೆಗೆ 
ವರ್ಣರಂಜಿತ ಆದಿ ಜಗದ್ಗುರು ಶಿವರಾತ್ರೀಶ್ವರ ಶಿವಯೋಗಿಗಳ ತದ್ರೂಪದ ಭಾವಚಿತ್ರ 
ಸಿದ್ಧವಾಯಿತು. ಆ ರೂಪದ ಆಧಾರದ ಮೇಲೆಲೋಹದ ಮೂರ್ತಿಯು ಸಿದ್ದವಾಗಿ ಇಂದು 
ಪೂಜೆಗೊಳ್ಳುತ್ತಿದೆ. ಗೌರೀಶಂಕರ ಮಹಾಸ್ವಾಮಿಗಳವರಿಂದಶ್ರೀಮಠಕ್ಕೂ ಮತ್ತು ಭಕ್ತರಿಗೂ 
ದೊರೆತ ಅಪೂರ್ವ ಭಾಗ್ಯ ಇದನ್ನಬಹುದು. ದೌರ್ಭಾಗ್ಯದ ಸಂಗತಿಯೆಂದರೆ ಗೀತಾ ಭಾಷ್ಯದ 
ಹಸ್ತಪ್ರತಿಯ ಒಂದು ಪುಟವೂ ನಮಗೆ ಲಭ್ಯವಾಗಲಿಲ್ಲ . 
- ಒಮ್ಮ ಗೌರೀಶಂಕರ ಸ್ವಾಮಿಗಳವರು ಆರೋಗ್ಯ ಸುಧಾರಣೆಗಾಗಿ ನೀಲಗಿರಿಯಲ್ಲಿ 
ಕೆಲವು ದಿನ ವಾಸ್ತವ್ಯ ಮಾಡಬೇಕೆಂದು ಅಪೇಕ್ಷಿಸಿದ್ದರು. ಅದಕ್ಕೆ ಡೊನೇಜರ್ 
ಮಹಾರಾಣಿಯವರು ನೀಲಗಿರಿಯಲ್ಲಿರುವ ಮೈಸೂರು ಅರಮನೆಯಲ್ಲಿ ಒಂದು 
ಭಾಗದಲ್ಲಿರುವ ' ಭವಾನಿ ಹೌಸ್ ' ಎಂಬ ಕಟ್ಟಡದಲ್ಲಿ ಗುರುಗಳ ವಾಸ್ತವ್ಯಕ್ಕೆ ವ್ಯವಸ್ಥೆ 
ಮಾಡಿದರು. ಆಗ ಅವರ ಜೊತೆಯಲ್ಲಿದ್ದವರು ಜಗದ್ಗುರು ಶ್ರೀ ಶಿವರಾತ್ರಿ ರಾಜೇಂದ್ರ 
ಮಹಾಸ್ವಾಮಿಗಳವರು, ಕ್ಯಾತನಹಳ್ಳಿ ಮಠದ ಶ್ರೀ ಶಿವಪ್ರಭುಸ್ವಾಮಿಗಳವರು, ವಾಟಾಳು 
ಮಠದ ಹಿಂದಿನ ಶ್ರೀ ಬಸವಲಿಂಗ ಸ್ವಾಮಿಗಳು ಮತ್ತು ನಾನು ಇಷ್ಟು ಜನ ಮಾತ್ರ ಮತ್ತು 

ಪರಿಚಾರಕರಿಬ್ಬರು ಇದ್ದರು. ಅಲ್ಲಿದ್ದಾಗಲೂ ಸಹ ತಮಿಳುನಾಡಿನ ಅನೇಕ ವಿದ್ವಾಂಸರು 
ಸರ್ಕಾರದ ಉನ್ನತ ಅಧಿಕಾರಿಗಳು ಅವರ ದರ್ಶನಕ್ಕೆ ಬಂದು ಹೋಗುತ್ತಿದ್ದರು. ಒಂದು 
ದಿನ ಯಾರೂ ಇಲ್ಲದಿದ್ದಾಗ ನಾವುಗಳು ಅವರ ಸನ್ನಿಧಿಯಲ್ಲಿ ಕುಳಿತು ಹಲವು ಸಂಗತಿಗಳಲ್ಲಿ 
ಅವರ ಉಪದೇಶವನ್ನು ಆಲಿಸುತ್ತಿದ್ದೆವು. ಒಂದು ದಿನ ನಾನು ಈ ಕೃತಿ ರಚನೆ 
ಪೂರ್ಣಗೊಳ್ಳಲಿಲ್ಲ ಎಂದು ಆತಂಕ ವ್ಯಕ್ತಪಡಿಸಿದೆ. ಅದು ಶಿವನಿಚ್ಛೆ ಎಂದರು. ಮುಂದೆ 
ವೀರಶೈವರಲ್ಲಿ ವಿದ್ವಾಂಸರ ಕೊರತೆ ಏರ್ಪಡುತ್ತದೆ ಎಂದಾಗ ಅದು ಅನಿವಾರ್ಯ. ನಾನು 
ಕೆಲವು ವಿದ್ವಾಂಸರನ್ನು ಸಿದ್ದಪಡಿಸಬಹುದೆಂದು ಬಯಸಿದ್ದೆ . ಆದರೆ ಅದಕ್ಕೆ ಅರ್ಹರು ಒಬ್ಬರೂ 
ದೊರಕಲಿಲ್ಲ . ಜೀವನೋಪಾಯಕ್ಕಾಗಿ ನೌಕರಿ ಪಡೆಯಲು ವಿದ್ಯೆ ಕಲಿಯುವುದಕ್ಕೆ 
ಗಳಿಸಿಕೊಳ್ಳುವವರಿದ್ದಾರೆ. ವಿದ್ಯಾಸಂಪತ್ತನ್ನು ಆತ್ಮಸಂತೋಷಕ್ಕಾಗಿ ಗಳಿಸಿಕೊಳ್ಳಬೇಕೆಂಬವರು 
ಒಬ್ಬರೂ ಸಿಗಲಿಲ್ಲ . ಮುಂದುವರಿದು ಅವರು ಈ ಭೂಮಿಯ ಹಂಗು ಎರಡು ಮೂರು 
ವರ್ಷ ಮಾತ್ರ ಎಂದರು. ನಾವು ಚಕಿತರಾದೆವು. ಶ್ರೀ ಶಿವಪ್ರಭುಸ್ವಾಮಿಗಳವರು ಯಾವ 
ತೊಂದರೆಯಿಲ್ಲ, ದೃಢಕಾಯರಾಗಿದ್ದೀರಿ. ಏಕೆ ಹೀಗೇಳುವಿರಿ ಎಂದು ಕೇಳಿದರು. ಈ ಭೂಮಿಯ 
ಮೇಲೆ ನನ್ನ ಆಯಸ್ಸು ಎಷ್ಟು ಇದೆ ಎಂದು ನನಗೆ ಗೊತ್ತಿದೆ. ಆದರೆ ನಿರೀಕ್ಷಿಸಿದಷ್ಟನ್ನು 
ಸಾಧಿಸಲಾಗಲಿಲ್ಲ ಎಂಬ ವಿಷಾದ ಮನದಲ್ಲಿ ತುಂಬಿದೆ ಎಂದರು. ಆ ಪರಿಸರ ನಮಗೆಲ್ಲಾ 
ತುಂಬಾ ಗಂಭೀರವಾಗಿ ಕಂಡುಬಂದಿತು. ಕೆಲವುನಿಮಿಷ ಎಲ್ಲರೂ ಮೌನರಾದೆವು. ಆಗ ಶ್ರೀ 
ಗೌರೀಶಂಕರ ಸ್ವಾಮಿಗಳು ವಿಧಿನಿಯಮವನ್ನು ಯಾರೂ ಮೀರಲು ಸಾಧ್ಯವಿಲ್ಲ ಎಂದರು. 
ಅವರು ಪೂಜೆಗೆ ಹೋದಾಗ ಹಣೆ ತುಂಬಾ ಭಸ್ಮಧಾರಣೆ ಮಾಡುತ್ತಿದ್ದರು. ಬೆರಳುಗಳಿಂದ 
ವಿರಳವಾಗಿ ಧರಿಸಿದ ಗುರುತಿರುತ್ತಿರಲಿಲ್ಲ . ಅಂಗೈಯಿಂದಲೇ ಹಣೆ ತುಂಬಾ ಧರಿಸಿದ 
ಗುರುತಿರುತ್ತಿತ್ತು. ನಾನು ಒಮ್ಮೆ ಪ್ರಶ್ನಿಸಿದಾಗ, ಹಣೆಬರಹವನ್ನು ಅಳಿಸುವ ಪ್ರಯತ್ನ 
ಮಾಡುತ್ತಿದ್ದೇನೆ ಎನ್ನುತ್ತಿದ್ದರು. ಅದು ಒಂದು ರೀತಿಯ ಹಾಸ್ಯವಾಗಿ ಕಂಡಿತಾದರೂ ಕೆಲವೇ 
ವರ್ಷಗಳಲ್ಲಿ ಅವರ ಉದ್ದೇಶ ಅದೇ ಇದ್ದಿತೇನೋ ಅನಿಸಿತು. ಮುಂದೆ ಅವರಿಗೆ ಆರೋಗ್ಯ 
ಸ್ಥಿತಿ ಹದಗೆಡಲಾರಂಭಿಸಿತು. ಮೈಸೂರಿನಲ್ಲಿ ಆಯುರ್ವೇದ ವಿದ್ವಾಂಸರುಗಳಿಂದ ದೇಹದ 
ಪರಿಶೀಲನೆ ನಡೆಸಿ ಅವರು ಕೊಡುತ್ತಿದ್ದ ಔಷಧದ ಸಲಹೆಯನ್ನು ಪಾಲಿಸುತ್ತಿದ್ದರು. ಅರಮನೆಯ 
ಆಯುರ್ವೇದವೈದ್ಯರಲ್ಲಿ ಅಂದು ಪ್ರಸಿದ್ಧರಾಗಿದ್ದ ಪಂಡಿತ್ ಚಂದ್ರಬಾನುಸಿಂಗ್ ಎಂಬುವರು 
ನಿತ್ಯ ಬಂದು ಅವರ ಆರೋಗ್ಯದ ಸ್ಥಿತಿಗತಿಗಳನ್ನು ಗಮನಿಸುತ್ತಿದ್ದರು. ಆದರೆ ಅದರಿಂದ 
ಸುಧಾರಣೆ ಕಾಣಲಿಲ್ಲ . ಕೃಷ್ಣರಾಜೇಂದ್ರ ಆಸ್ಪತ್ರೆಯ ವೈದ್ಯರನ್ನು ಕರೆತಂದು ಅವರ 
ದೇಹಸ್ಥಿತಿಯನ್ನು ಪರಿಶೀಲಿಸಲಾಯಿತು. ಅನೇಕ ವಿದ್ವಾಂಸರು ಕೊನೆಗೊಮ್ಮೆ ತೀರ್ಮಾನಕ್ಕೆ 
ಬಂದು ಶ್ರೀಗಳವರಿಗೆ ಆ ಕಾಲಕ್ಕೆ ತುಂಬಾ ಪ್ರಸಿದ್ಧವಾಗಿದ್ದ ವೆಲ್ಲೂರಿನ ಆಸ್ಪತ್ರೆಯಲ್ಲಿ ಚಿಕಿತ್ಸೆ 
ಕೊಡಿಸಬೇಕೆಂದು ಅಭಿಪ್ರಾಯಪಟ್ಟರು. ಆ ವಿಷಯವನ್ನು ಶ್ರೀಗಳವರಲ್ಲಿ ನಿವೇದಿಸಿಕೊಂಡಾಗ 
ಅದರಿಂದ ಏನೂ ಪ್ರಯೋಜನವಿಲ್ಲ ಎಂದರು. ಆರೋಗ್ಯ ಸ್ಥಿತಿ ಕೆಡುತ್ತಿದ್ದರೂ , ವೇದನೆಯ 
ಭಾವವನ್ನು ವ್ಯಕ್ತಪಡಿಸುತ್ತಿರಲಿಲ್ಲ . ಆದರೆ ವೈದ್ಯರು ದಿನಕಳೆದಂತೆ ಉಲ್ಬಣವಾಗುತ್ತದೆ. ತಕ್ಷಣ 

ಚಿಕಿತ್ಸೆ ಕೊಡಿಸಿದರೆ ಗುಣವಾಗುವ ಸಾಧ್ಯತೆ ಇದೆ ಎಂದರು . ಅದಕ್ಕಾಗಿ ಅವರು 
ಶ್ರೀಗಳವರನ್ನು ಒಪ್ಪಿಸಲು ಜಗದ್ಗುರುಗಳವರು ಬಹಳ ಪ್ರಯತ್ನ ಪಟ್ಟರು. ಶ್ರೀ ಸಿದ್ದಗಂಗಾ 
ಮಠದ ಶಿವಕುಮಾರ ಸ್ವಾಮಿಗಳವರು ಮತ್ತು ಅನೇಕ ಮಠಾಧೀಶರುಗಳು, ಸಮಾಜದ 
ಗಣ್ಯರು ಅವರ ಮೇಲೆ ಒತ್ತಾಯಪೂರ್ವಕವಾಗಿ ಪ್ರಾರ್ಥನೆ ಮಾಡಿದರು. ಅವರೆಲ್ಲರ 
ಪ್ರಾರ್ಥನೆಯನ್ನು ಒಪ್ಪಲೇಬೇಕೆಂದು ಡೊವೇಜರ್ ಮಹಾರಾಣಿಯವರು ಕಣ್ಣೀರು 
ತುಂಬಿಕೊಂಡು ಪ್ರಾರ್ಥನೆ ಸಲ್ಲಿಸಿದರು . ಕೊನೆಗೆ ಚಿಕಿತ್ಸೆಗೆ ಹೋಗಲು ಒಪ್ಪಿದರು . 
ಜಗದ್ಗುರುಗಳವರು ವೆಲ್ಲೂರಿನಲ್ಲಿ ಪ್ರತ್ಯೇಕಕಟ್ಟಡದಲ್ಲಿ ವಾಸ್ತವ್ಯ ಮಾಡಿದರು. ಆಸ್ಪತ್ರೆಯ 
ಚಿಕಿತ್ಸೆ ಕಾಲಕಾಲಕ್ಕೆ ದೊರೆಯುವಂತೆ ವ್ಯವಸ್ಥೆ ಮಾಡಿದರು. ಚಿಕಿತ್ಸೆ ನಡೆಯುತ್ತಿತ್ತು . ಆ 
ಆಸ್ಪತ್ರೆ ಕ್ರಿಶ್ಚಿಯನ್ನರದಾಗಿತ್ತು . ಆಗಲೂ ಸಹ ಅನೇಕ ವೈದ್ಯರುಗಳು ಪರಿಚಾರಕರು 
ಏಸುಕ್ರಿಸ್ತನ ಜೀವನ ಮತ್ತು ಕ್ರೈಸ್ತದರ್ಶನದ ಮೇಲೆ ಅವರ ಪ್ರವಚನ ಕೇಳುವುದಕ್ಕೆ ಅವರ 
ಸನ್ನಿಧಿಯಲ್ಲಿ ಸೇರುತ್ತಿದ್ದರು. ಅವರ ಉಪದೇಶವಾಣಿಯನ್ನು ಕೇಳಿ ಸಂತೋಷಭರಿತರಾಗುತ್ತಿ 
ದ್ದರು. ಸುಮಾರು ಎರಡು ತಿಂಗಳು ಕಾಲ ಚಿಕಿತ್ಸೆ ನಡೆಯಿತು. ವಿದೇಶದಿಂದ ವಿಶೇಷ ತಜ್ಞರಾದ 
ವೈದ್ಯರನ್ನು ಕರೆಸಿ ಚಿಕಿತ್ಸೆ ಕೊಡಿಸಲಾಯಿತು. ವೆಲ್ಲೂರಿನ ಆಸ್ಪತ್ರೆಯ ವ್ಯವಸ್ಥಾಪಕರು 
ಶ್ರೀಗಳವರ ಆಧ್ಯಾತ್ಮ ಸಂಪತ್ತನ್ನು ಕಂಡು ತುಂಬಾ ಆಸಕ್ತಿ ವಹಿಸಿ ಅವರನ್ನು 
ಗುಣಮುಖರಾಗಿ ಕಳುಹಿಸುವುದಕ್ಕೆ ಅತ್ಯಂತ ಆಸಕ್ತಿಯಿಂದ ಸರ್ವ ಪ್ರಯತ್ನವನ್ನು ನಡೆಸುತ್ತಿದ್ದರು. 
ಇಷ್ಟೆಲ್ಲಾ ನಡೆದರೂ ಇದು ಫಲಕಾರಿಯಾಗುತ್ತದೆಂಬ ಆಶಾಭಾವನೆ ಶ್ರೀಗಳವರಿಗೆ 
ಇರಲಿಲ್ಲ . 

ಶ್ರೀಗಳವರ ಚಿಕಿತ್ಸೆಯ ಸಮಯದಲ್ಲಿ ಸುಮಾರು ಒಂದೂವರೆ ತಿಂಗಳ ಕಾಲ 
ಜಗದ್ಗುರುಗಳವರು, ಶಿವಪ್ರಭುಸ್ವಾಮಿಗಳು ಪರಿಚಾರಕರೊಡನೆ ವೆಲ್ಲೂರಿನಲ್ಲಿ ವಾಸ್ತವ್ಯ 
ಮಾಡಿದರು. ಸಿದ್ದಗಂಗಾ ಶ್ರೀಗಳವರು ನಾಲ್ಕಾರು ಬಾರಿ ಹೋಗಿ ದರ್ಶನ ಮಾಡಿಕೊಂಡು 
ಬಂದರು. ಎಷ್ಟೇ ಪ್ರಯತ್ನ ಮಾಡಿದರೂ ಚಿಕಿತ್ಸೆ ಫಲಕಾರಿಯಾಗಲಿಲ್ಲ . ದಿನಾಂಕ 
12.08. 1952ರಂದು ಶಿವೈಕ್ಯರಾದರು. ಮರುದಿನ ಪಾರ್ಥಿವ ದೇಹವನ್ನು ಗವಿಮಠಕ್ಕೆ 
ತರಲಾಯಿತು. ನೂರಾರು ಮಂದಿ ಮಠಾಧೀಶರುಗಳು , ಸಾವಿರಾರು ಮಂದಿ ಭಕ್ತರು ಅವರ 
ಪಾರ್ಥಿವ ದೇಹದ ಅಂತಿಮ ದರ್ಶನ ಪಡೆದು ಕಂಬನಿ ಸುರಿಸಿದರು. ಗುರುಮಠಕ್ಕೆ ಸೇರಿದ 
ಜಮೀನಿನಲ್ಲಿ ಅಂದರೆ ಶಿವಬಸವಸ್ವಾಮಿಗಳ ಸಮಾಧಿಸ್ಥಳದ ಪಕ್ಕದಲ್ಲೇ ವಿಧ್ಯುಕ್ತವಾಗಿ 
ಅವರ ಪಾರ್ಥಿವ ದೇಹವನ್ನು ನಿಕ್ಷೇಪಗೊಳಿಸಲಾಯಿತು. ಡೊನೇಜರ್ ಮಹಾರಾಣಿಯವರು 
ಅವರ ಸಮಾಧಿ ಸ್ಥಳದಲ್ಲಿ ಶಿಲಾಮಂಟಪದ ದೇವಾಲಯ ನಿರ್ಮಾಣ ಮಾಡಿಸಿದರು. ಅದಕ್ಕೆ 
ಈಗ ನಿತ್ಯ ಪೂಜೆ ಸಲ್ಲುತ್ತಿದೆ. ಭಕ್ತರು ವರ್ಷಕ್ಕೊಮ್ಮೆ ಗಣ ಸಮಾರಾಧನೆಯನ್ನು 
ಏರ್ಪಡಿಸುತ್ತಾ ನೂರಾರು ಜನರಿಗೆ ಪ್ರಸಾದ ವಿತರಣೆ ಆಗುತ್ತದೆ. 

ತಮ್ಮ ಆಯಸ್ಸಿನ ಪರಿಮಿತಿ ಅವರಿಗೆ ಗೊತ್ತಿತ್ತೆಂದು ಹಿಂದೆ ಹೇಳಿದೆ. ಮುಂದಿನಶ್ರೀಮಠದ 
ವ್ಯವಸ್ಥೆಗಾಗಿ ಉತ್ತರಾಧಿಕಾರಿಯನ್ನು ನೇಮಿಸಬೇಕೆಂದು ಯಾರೂ ನೇರವಾಗಿ 

ಹೇಳುವಂತಿರಲಿಲ್ಲ . ಅದರ ಬಗೆಗೆ ಅವರು ಆಸಕ್ತಿಯನ್ನು ತೋರಲಿಲ್ಲ . ಇದಕ್ಕೆ ಕಾರಣವನ್ನು 
ಊಹಿಸುವುದು ಅನ್ಯರಿಗೆ ತುಂಬಾ ಕಷ್ಟಕರವಾಗಿತ್ತು . ಹತ್ತಿರದಿಂದ ನೋಡಿದವರಿಗೆ ಒಂದು 
ಸಂಗತಿಯನ್ನು ಸ್ಮರಿಸಿಕೊಳ್ಳಬಹುದು. ಶ್ರೀಗಳವರು ಕಾಶಿಯಲ್ಲಿದ್ದಾಗ ಅರಮನೆ 
ಮಾತೃಶ್ರೀಯವರ ಸೇವೆಗಾಗಿ ವೀರಶೈವ ದಂಪತಿಗಳನ್ನು ಅರಮನೆಯಿಂದ ಕಾಶಿಗೆ ಕಳುಹಿಸಿ 
ಕೊಡಲಾಗಿತ್ತು . ಅವರಿಗೆ ಶಿವಪ್ರಸಾದ್ ಎಂಬ ಮಗನಿದ್ದನು. ಅವನು ತುಂಬಾ ಚಿಕ್ಕ 
ವಯಸ್ಸಿನಲ್ಲಿರುವಾಗಲೇ ತಂದೆಯನ್ನು ಕಳೆದುಕೊಂಡನು. ಆ ಬಾಲಕನನ್ನು ಮಾತೃಶ್ರೀಯ 
ವರು,ಶ್ರೀಯವರು ಅತ್ಯಂತ ವಾತ್ಸಲ್ಯದಿಂದ ಪೋಷಿಸುತ್ತಿದ್ದರು. ಕೆಲವು ವರ್ಷಗಳ ನಂತರ 
ಆ ಬಾಲಕನಿಗೆ ಮಾತೃವಿಯೋಗವಾಯಿತು. ಶ್ರೀಗಳವರು ಜಗದ ಯಾವ ಬಂಧುಬಳಗದ 
ವರನ್ನೂ ಸಂಪರ್ಕವಿರಿಸಿಕೊಂಡಿರಲಿಲ್ಲ . ಆದರೆ ಮಾತೃಶ್ರೀಯವರಿಗೂ ಶ್ರೀಗಳವರಿಗೂ 
ಅನಾಥನಾದ ಬಾಲಕನಲ್ಲಿ ಅಪಾರವಾದ ವಾತ್ಸಲ್ಯ ಬೆಳೆಯಿತು. ಅವರನ್ನು ಸಂಗೀತ 
ಸಾಹಿತ್ಯಗಳಲ್ಲಿ ಗಣನೀಯ ವಿದ್ವಾಂಸನಾಗಿ ಮಾಡಬೇಕೆಂದು ಪ್ರಯತ್ನಪಟ್ಟಿದ್ದರು. 
ಮಾತೃಶ್ರೀಯವರ ಕಾಲಾನಂತರ ಆ ಬಾಲಕನನ್ನು ಮೈಸೂರಿಗೆ ಕರೆತಂದರು. ಬಹುಶಃ ಆ 
ವೇಳೆಗೆ ಬಾಲಕ ಅಂದರೆ ಶಿವಪ್ರಸಾದ್ ಎಂಬವರು ಪದವಿ ತರಗತಿಯಲ್ಲಿ ಅಭ್ಯಾಸ 
ಮಾಡುತ್ತಿದ್ದರು. ಅವರನ್ನು ಮೈಸೂರಿಗೆ ಕರೆತಂದ ಮೇಲೆ ಯಾವುದೇ ಶ್ರೀಮಂತರ ಮನೆಯ 
ಪುತ್ರನಿಗೆ ಜನ್ಮವಿತ್ತ ತಾಯಿ ನೀಡುವುದಕ್ಕಿಂತ ಮೂರು ಪಾಲು ಮಿಗಿಲಾದ ವಾತ್ಸಲ್ಯವನ್ನು 
ಶಿವಪ್ರಸಾದ್‌ರವರಿಗೆ ತೋರಿಸುತ್ತಿದ್ದರು. ಅವರ ಆಹಾರ ಪೋಷಾಕುಗಳಿಗೆ ತುಂಬಾ 
ಆಸಕ್ತಿಯನ್ನು ವಹಿಸಿ ವಿಶೇಷವಾದ ವಿಶಿಷ್ಟವಾದ ವ್ಯವಸ್ಥೆ ಮಾಡುತ್ತಿದ್ದರು. 
ಕಾಶಿಯಲ್ಲಿರುವಾಗಲೇ ಪಿಟೀಲುವಾದನದಲ್ಲಿ ಪ್ರಾಥಮಿಕ ಶಿಕ್ಷಣಕೊಡಿಸಿದರು. ಮೈಸೂರಿಗೆ 
ಬಂದ ಮೇಲೆ ಹೆಚ್ಚಿನ ಶಿಕ್ಷಣಕೊಡಿಸಲು ಆಸೆಪಟ್ಟರು. ಶಿವಪ್ರಸಾದ್‌ರವರು ಪದವೀಧರರಾಗಿ 
ಸಂಸ್ಕೃತದಲ್ಲಿ ಎಂ . ಎ. ತರಗತಿಯಲ್ಲಿ ಅಧ್ಯಯನ ಮಾಡುತ್ತಿದ್ದರು. ಅವರನ್ನು ಶ್ರೀಗಳವರು 
ಪೋಷಿಸುತ್ತಿದ್ದುದನ್ನು , ಅವರಲ್ಲಿ ಇಟ್ಟಿದ್ದ ವಾತ್ಸಲ್ಯಭಾವವನ್ನು ಗಮನಿಸಿದರೆ ಅವರನ್ನು 
ತಮ್ಮ ಉತ್ತರಾಧಿಕಾರಿಯಾಗಿ ಮಾಡಿಕೊಳ್ಳಬೇಕೆಂಬ ಆಸಕ್ತಿ ಇದ್ದಂತೆ ಕಾಣುತ್ತಿತ್ತು . ಆದರೆ 
ಅವರಿಗೆ ಆ ಭಾಗ್ಯವಿರಲಿಲ್ಲ . ಅವರು ಗುರುಗಳ ಭಾವನೆಗೆ ವಿರೋಧವಾಗಿ ಒಂದು ಹೆಣ್ಣಿನಲ್ಲಿ 
ಮೋಹಿತರಾದರು. ಮಠವನ್ನು ಬಿಟ್ಟು ಅವರ ಮನೆಯಲ್ಲಿರತೊಡಗಿದರು. ಜಗದ್ಗುರುಗಳವರು 
ಮತ್ತು ಇತರ ಗಣ್ಯರು ಅವರನ್ನು ಆ ಸಂಕೋಲೆಯಿಂದ ಬಿಡಿಸಿ ಮತ್ತೆ ಮಠಕ್ಕೆ ಕರೆತರುವ 
ಪ್ರಯತ್ನ ನಡೆಸಿದರು. ವಿಧಿಬರಹವನ್ನು ಯಾರೂ ಮೀರಲಾರರು. ಹತ್ತಾರು ವರ್ಷಗಳ 
ಕಾಲ ವರ್ಣಿಸಲು ಅಸದಳವಾಗುವಷ್ಟು ವಾತ್ಸಲ್ಯದಿಂದ ಪೋಷಿಸಲ್ಪಟ್ಟ ಶಿವಪ್ರಸಾದ್‌ರವರ 
ಭಾಗ್ಯದಲ್ಲಿ ಮಠಾಧೀಶರಾಗುವ ಮತ್ತು ಗೌರೀಶಂಕರ ಸ್ವಾಮಿಗಳವರ ವಾತ್ಸಲ್ಯವನ್ನು 
ಮೈದುಂಬಿಕೊಳ್ಳಲು ಭಾಗ್ಯವಿರಲಿಲ್ಲ . ಅದರಿಂದಾಗಿ ಗುರುಗಳ ಸಂಪರ್ಕವನ್ನು ಬಿಟ್ಟು, ಗುರುಗಳ 
ಬಗ್ಗೆ ನಿಷ್ಟುರ ಭಾವನೆಯನ್ನು ತಾಳಿ ಅವರ ಅಭಿಮತಕ್ಕೆ ವಿರೋಧವಾಗಿ ತಾವು ಮೆಚ್ಚಿದ 
ಕನೈಯನ್ನು ಲಗ್ನವಾಗುವುದಕ್ಕೆ ಸಿದ್ಧರಾದರು. ಅದರಿಂದಾಗಿ ಅವರ ಸಂಪರ್ಕ ಸಂಪೂರ್ಣವಾಗಿ 

ಕಡಿದುಹೋಯಿತು.ಶ್ರೀಗಳವರು ಹಿಂದೆ ಮುಂದೆ ಕೆಲವುತಿಂಗಳ ಕಾಲದವರೆಗೆ ಎಲ್ಲಾದರಲ್ಲೂ 
ನಿರಾಸಕ್ತರಾದಂತೆ ಕಾಣುತ್ತಿತ್ತು . ಇಷ್ಟೊಂದು ಪ್ರೀತಿ ವಾತ್ಸಲ್ಯದಿಂದ ಪೋಷಿಸಿದ ವ್ಯಕ್ತಿ ತಮ್ಮ 
ಸಂಕಲ್ಪವನ್ನು ಈಡೇರಿಸದೆ ಹೋದ ಮೇಲೆ ತನಗಾಗಿ ಉತ್ತರಾಧಿಕಾರಿಯನ್ನು 
ನೇಮಿಸಿಕೊಳ್ಳಬೇಕೆಂಬ ಅಭಿಲಾಸೆಯನ್ನು ಕೈಬಿಟ್ಟು ಮಠದ ಮುಂದಿನ ವ್ಯವಸ್ಥೆ 
ಏನಾಗಬೇಕೆಂಬುದನ್ನು ಕೂಡ ಗಮನಿಸದಾದರು. ವ್ಯಕ್ತಿಯ ಬಗೆಗೆ ಬೆಳೆದ ವಾತ್ಸಲ್ಯಭಾವಕ್ಕೆ 
ಆತಂಕವುಂಟಾದಾಗ ವೈರಾಗ್ಯಶೀಲರೂ ನಿರಾಸೆ ಹೊಂದುತ್ತಾರೆ ಎಂಬುದಕ್ಕೆ ಭಾರತದ ಪುರಾಣ 
ಇತಿಹಾಸಗಳಲ್ಲಿ ಜಡಭರತರಂತಹ ಅನೇಕ ಉದಾಹರಣೆ ಗಳುಂಟು. ಅಂತಹುದೇ ಗೌರೀಶಂಕರ 
ಶ್ರೀಗಳ ಪ್ರಸಂಗ ಎಂದು ಭಾವಿಸಬೇಕಾಗುತ್ತದೆ. ಇಂದಿನವರೆಗೆ ಗೌರೀಶಂಕರ ಸ್ವಾಮಿಗಳವರನ್ನು 
ಕಿಂಚಿತ್ತಾದರೂ ನೆನಪು ಮಾಡಿಕೊಳ್ಳುವುದಕ್ಕೆ ಪೋಷಕವಾದ ವ್ಯಕ್ತಿತ್ವವುಳ್ಳ ಉತ್ತರಾಧಿಕಾರಿಯನ್ನು 
ಶ್ರೀಮಠಕ್ಕೆ ತರಲಾಗಲಿಲ್ಲ .ಶ್ರೀಮಠಕ್ಕೆ ಅರಮನೆಯಿಂದಕೊಡಲ್ಪಟ್ಟಿದ್ದ ಭೂಮಿ ಬಹುಪಾಲು 
ವಿತರಣೆಯಾಗಿ ಈಗ ನೂರಾರು ಕುಟುಂಬಗಳು ವಾಸ ಮಾಡುವ ನಗರವೊಂದು ರಚನೆ 
ಆಗಿದೆ. ಅದನ್ನು "ಗೌರೀಶಂಕರ ' ನಗರವೆಂದು ಕರೆಯಲಾಗುತ್ತಿದೆ. ಅಷ್ಟರಿಂದ ನಾವು 
ತೃಪ್ತಿಪಟ್ಟುಕೊಳ್ಳಬೇಕಾಗಿದೆ. ಅರಮನೆಯ ಅಧಿಕೃತ ರಾಜತ್ವ ಅಂತಿಮಗೊಂಡಂತೆ ಜ್ಞಾನ 
ಗೌರೀಶಂಕರ ಶಿಖರ ಪೀಠಾಧಿಪತ್ಯದಿಂದ ಅಂತಿಮಗೊಂಡಿದೆ. 


ಜ್ಞಾನವೈರಾಗ್ಯನಿಧಿ 
ಶ್ರೀ ಗೌರೀಶಂಕರ ಮಹಾಸ್ವಾಮಿಗಳು 


ಗುರುದರ್ಶನ! 

1947 - 48ರ ಸಮಯ. ಆಗತಾನೆ ಭಾರತ ಸ್ವಾತಂತ್ರ್ಯ ಗಳಿಸಿದ ಶುಭ 
ಸಂದರ್ಭ. ಅಂದು ನಾನು ಮಿಡಲ್‌ಸ್ಕೂಲ್ ನಾಲ್ಕನೆಯ ತರಗತಿಯ 
ವಿದ್ಯಾರ್ಥಿ. ಸುತ್ತಮುತ್ತಲಿನ ಗ್ರಾಮಗಳು ಪ್ರೈಮರಿ ಸ್ಕೂಲನ್ನೇ ಕಾಣದಿದ್ದ 
ಅಂದಿನ ದಿನಗಳಲ್ಲಿ ನಮ್ಮೂರುಹುಲ್ಲಹಳ್ಳಿಗೆನ್ಯೂಟೈಪ್ ಮಿಡಲ್ ( NTM ) 
ಸ್ಕೂಲ್ ಬಂದಿತ್ತು . ವಿದ್ಯಾರ್ಥಿಗಳಾದ ನಾವುಲೋಯರ್ ಸೆಕೆಂಡರಿ (ಐದು 
ರೂಪಾಯಿನ) ಪರೀಕ್ಷೆ ಕಟ್ಟಿದ್ದೆವು. ಅಂದು ಪರೀಕ್ಷೆ ಬರೆಯಲು ಹತ್ತಿರದ 
ತಾಲ್ಲೂಕು ಕೇಂದ್ರವಾದ ನಂಜನಗೂಡಿಗೆ ಬರಬೇಕಾಗಿದ್ದಿತು. ಮಾರ್ಚ್ 
ಏಪ್ರಿಲ್ ತಿಂಗಳಿನ ಆ ದಿನಗಳಲ್ಲಿ ನಮ್ಮನ್ನೆಲ್ಲ ನಂಜನಗೂಡಿಗೆ ಕರೆತಂದು 
ಅಲ್ಲಿ ಹೈಸ್ಕೂಲಿನ ಪರೀಕ್ಷಾ ಕೇಂದ್ರದಲ್ಲಿ ಪರೀಕ್ಷೆ ಬರೆಯಲು ನಮ್ಮ ಶಾಲೆಯ 
ಉಪಾಧ್ಯಾಯರು ಎಲ್ಲ ಅನುಕೂಲಗಳನ್ನು ಕಲ್ಪಿಸಿ ಸಹಕರಿಸಿದ್ದರು. ಅಂದು 
ಭಾರತ ಪರಕೀಯರ ಆಡಳಿತದಿಂದ ಬಿಡುಗಡೆಗೊಂಡ ಸಡಗರ- ಸಂಭ್ರಮ 
ಗಳಿಂದಲೋ ಏನೋ ಪರೀಕ್ಷೆಗೆ ಕುಳಿತಿದ್ದ ನಾವು ಒಟ್ಟು ಹದಿಮೂರು ಮಂದಿಯೂ 
ಪಾಸಾಗಿದ್ದೆವು. ನೂರಕ್ಕೆ ನೂರು ಫಲಿತಾಂಶ ಬಂದುದನ್ನು ಕಂಡು ಇಡೀ ಊರಿಗೆ 
ಊರೇ ಸಂಭ್ರಮಿಸಿತು. ಆ ಬಳಿಕ ಮಿಡಲ್‌ಸ್ಕೂಲ್‌ನ್ನು ದಾಟಿ ಹೇಗೋ 
ಹೊರಬಂದ ಮೇಲೆ ಮುಂದೇನು ಎಂಬ ಚಿಂತೆ ಕಾಡತೊಡಗಿತು. ಕಾರಣ, ಮುಂದೆ 
ಹೈಸ್ಕೂಲ್ ಓದಲು ನಂಜನಗೂಡು ಅಥವಾ ಮೈಸೂರಿಗೆ ಬರಬೇಕಾಗಿತ್ತು . 
ಇಂದಿನಂತೆ ಅಂದಿನ ಕಾಲದಲ್ಲಿ ಹೈಸ್ಕೂಲು-ಕಾಲೇಜುಗಳು ಹುಲ್ಲಹಳ್ಳಿಗೆ 
ಇನ್ನೂ ಕಾಲಿಟ್ಟಿರಲಿಲ್ಲ . ಆದರೆ ಇಂದು ಜೆಎಸ್‌ಎಸ್‌ ಹೈಸ್ಕೂಲ್ ಮತ್ತು 
ಪದವಿಪೂರ್ವ ಕಾಲೇಜು, ಸರ್ಕಾರಿ ಪ್ರಥಮ ದರ್ಜೆ ಕಾಲೇಜು- ಇವೇ 


L 


I1 


623 


ಜ್ಞಾನವೈರಾಗ್ಯನಿಧಿ ಶ್ರೀ ಗೌರೀಶಂಕರ ಮಹಾಸ್ವಾಮಿಗಳು 


ಮೊದಲಾಗಿ ಒಂದರಮೇಲೊಂದರಂತೆ ತಲೆಯೆತ್ತುತ್ತ ಶೈಕ್ಷಣಿಕ ಪ್ರಗತಿಯಿಂದಾಗಿ ಹುಲ್ಲಹಳ್ಳಿ 
ತನ್ನ ಸುತ್ತಣ ಗ್ರಾಮೀಣ ಪ್ರದೇಶದ ಮಕ್ಕಳನ್ನು ತನ್ನತ್ತ ಕೈಬೀಸಿ ಕರೆಯುತ್ತಾ 
ಸುಶಿಕ್ಷಿತರನ್ನಾಗಿಸುತ್ತಿರುವುದೊಂದು ಹೆಮ್ಮೆಯ ಸಂಗತಿ. 

- ಅಂದಿನ ಪರಿಸ್ಥಿತಿಯಲ್ಲಿ ಮುಂದೆ ಹೈಸ್ಕೂಲ್‌ನಲ್ಲಿ ಓದಲು ಹಳ್ಳಿಯನ್ನು ಬಿಟ್ಟು 
ನಗರದತ್ತಲೇ ಬರಬೇಕಾಗಿತ್ತು . ಮೊದಲಿಗೆ ನಗರವನ್ನು ಕಂಡವರೇ ಅಲ್ಲದ ನಮಗೆ 
ನಂಜನಗೂಡು ಅಥವಾ ಮೈಸೂರಿನಲ್ಲಿ ಆಪ್ತರಾಗಲಿ, ನಂಟರಿಷ್ಟರಾಗಲಿ ಯಾರೂ ಇರಲಿಲ್ಲ . 
ಹೀಗಿರುವಾಗ ಊಟ- ವಸತಿಗಳು ಎಂತು, ಎಲ್ಲಿ , ಹೇಗೆ? ಜೊತೆಗೆ ನಗರದಲ್ಲಿನ ಖರ್ಚು 
ವೆಚ್ಚಗಳನ್ನು ನಿಭಾಯಿಸಲು ಸಾಧ್ಯವೆ? ಎಂಬ ಪ್ರಶ್ನೆಗಳು ಪೆಡಂಭೂತಗಳಾಗಿ ಎದುರು 
ನಿಂತಾಗ, ದಾರಿತೋಚದೆ, ದಿಕ್ಕುದೆಸೆ ಕಾಣದೆ ಓದಿಗೇ ವಿದಾಯ ಹೇಳುವ ಸ್ಥಿತಿಯಲ್ಲಿದ್ದಾಗ 
ದೈವಕೃಪೆಯೋ ಏನೋ ಆಶಾಕಿರಣವೊಂದು ತಾನಾಗಿಯೇ ನನ್ನತ್ತ ಚಿಮ್ಮಿ ಬಂದಿತು. 
ಭರವಸೆಯ ಉದಾರಹಸ್ತವನ್ನು ಚಾಚಿತು-ಕೈ ಹಿಡಿದು ನೇರವಾಗಿ ಮೈಸೂರಿಗೇ ಕರೆತಂದಿತು. 
ಜ್ಞಾನಭಾಸ್ಕರ ಶ್ರೀ ಗುರುದೇವರಡಿಗಳಿಗೆ ಎರಗಿಸಿತು. ಶ್ರೀಗುರುವಿನ ಪರಮ ಪರಿಪೂರ್ಣ 
ಕೃಪಾಶ್ರಯದ ಪರಿಪೋಷಣೆಯಲ್ಲಿ ಬೆಳೆಯುವ ಮಹದ್ದಾಗ್ಯವನ್ನು ದೊರಕಿಸಿಕೊಟ್ಟಿತು. 
ಅಷ್ಟೇ ಅಲ್ಲ , ಬದುಕಿನಲ್ಲಿ ಎಂದೆಂದಿಗೂ ಮರೆಯಲಾಗದಂತಹ ಮಹತ್ ಪರಿವರ್ತನೆಯ 
ರಸಮಯ ಗಳಿಗೆಯನ್ನಾಗಿಸಿತು. 

ಹೀಗೆ ನನ್ನ ಮುಂದಿನ ಓದಿಗೆ ವಿಶೇಷಪ್ರೋತ್ಸಾಹವಿತ್ತು ತಾವೇ ಖುದ್ದಾಗಿ ಮೈಸೂರಿಗೆ 
ಕರೆತಂದು ಶ್ರೀಮತ್ಸುತ್ತೂರುಶ್ರೀ ವೀರಸಿಂಹಾಸನಾಧೀಶ್ವರರಾದ ಪರಮಪೂಜ್ಯ ಜಗದ್ಗುರು 
ಶ್ರೀ ಶಿವರಾತ್ರಿ ರಾಜೇಂದ್ರ ಮಹಾಸ್ವಾಮಿಗಳವರು ನಡೆಸುತ್ತಿದ್ದ ಕ್ಯಾತನಹಳ್ಳಿ ಸಾ. ಶ್ರೀ 
ಸಿದ್ಧಲಿಂಗಯ್ಯನವರ ಸಂಸ್ಕೃತ ವೇದ ಪಾಠಶಾಲಾ ಮತ್ತು ಫ್ರೀ ಬೋರ್ಡಿಂಗ್ ಹೋಂಗೆ 
ಸೇರಿಸಿದವರು ನಮ್ಮೂರಿನ ಹೆಸರಾಂತ ದಾನಿಗಳೂ ವಿಶಾಲ ಹೃದಯಿಗಳೂ ಆದ ಸಾ . ಶ್ರೀ 
ಎಚ್. ಎಂ . ನಾಗಪ್ಪನವರು. ಶಾಂತಮಲ್ಲಿಕಾರ್ಜುನ ಕ್ಷೇತ್ರವೆಂದು ಇತಿಹಾಸಪ್ರಸಿದ್ಧವಾದ 
ಹುಲ್ಲಹಳ್ಳಿಯಲ್ಲಿ ತಮ್ಮ ಆರಾಧ್ಯದೈವದ ಹೆಸರಿನಲ್ಲಿ ಪ್ರಾರಂಭಿಸಿದ ' ಶ್ರೀ ಮಲ್ಲೇಶ್ವರ 
ರೈಸ್ ಮಿಲ್' ನ ಒಡೆಯರಾಗಿದ್ದ ಅವರು ಇಡೀ ಹೋಬಳಿಗೇ ಹೆಸರುವಾಸಿಗಳಾಗಿದ್ದರು. 
ಸದಾ ಖಾದಿಧಾರಿಗಳಾಗಿದ್ದ ಅವರು ಕಾಂಗ್ರೆಸ್ ಪಕ್ಷದ ನಿಷ್ಠಾವಂತ ಕಾರ್ಯಕರ್ತ 
ರಾಗಿದ್ದುದಲ್ಲದೆ ಅಂದು ಡಿಸ್ಟ್ರಿಕ್ಟ್ ಬೋರ್ಡ್ ಅಧ್ಯಕ್ಷರಾಗಿದ್ದ ಶ್ರೀ ಎಚ್ . ಎಂ . 
ಚನ್ನಬಸಪ್ಪನವರ ಆತ್ಮೀಯರೂ ಆಗಿದ್ದರು. ಸಾರ್ವಜನಿಕ ಸೇವಾಕಾರ್ಯಗಳಲ್ಲಿ 
ಸಕ್ರಿಯವಾಗಿ ಪಾಲ್ಗೊಳ್ಳುತ್ತಾ ಅತ್ಯಂತ ಜನಪ್ರಿಯರಾಗಿದ್ದರು. 1940ರ ಸಂದರ್ಭದಲ್ಲಿ 
ನಾಡಿನಲ್ಲಿ ಎಲ್ಲೆಲ್ಲೂ ಆಹಾರದ ಅಭಾವ ಕಾಡುತ್ತಿತ್ತು. ಅದು ರೇಷನ್ ಕಾಲ. ಹೊತ್ತು 
ಹೊತ್ತಿಗೂ ತುತ್ತು ಕೂಳಿಗಾಗಿ ಪರಿತಪಿಸುತ್ತ ರೇಷನ್ ಡಿಪೋ ಮುಂದೆ ದವಸಧಾನ್ಯಗಳಿಗಾಗಿ 
ಕಾಯುತ್ತಾ ನಿಲ್ಲುವಂತಹ ಕರುಣಾಜನಕಸ್ಥಿತಿ ಒದಗಿತ್ತು . ಹೀಗಿರುವಾಗ ಅಂತಹ ಕೆಲವೊಂದು 
ಸಂದರ್ಭಗಳಲ್ಲಿ ಗ್ರಾಮದ ಬಡಬಗ್ಗರಿಗೆ ತಮ್ಮ ಅಕ್ಕಿ ಗಿರಣಿಯಿಂದ ಸಾಧ್ಯವಾದಷ್ಟು 

ಕೊನೆಗೆ ಒಂದು ಬೊಗಸೆಯಷ್ಟನ್ನಾದರೂ ಸರಿಯೆ, ಅಕ್ಕಿಯನ್ನೋ ಅಕ್ಕಿ ನುಚ್ಚನ್ನೋ 
ನೀಡುತ್ತಿದ್ದುದು ಅವರ ಹೃದಯಶ್ರೀಮಂತಿಕೆಗೆ ಸಾಕ್ಷಿ ನುಡಿಯುತ್ತಿತ್ತು . ಹೀಗೆಕೊಡುಗೈದಾನಿ 
ಗಳಾಗಿದ್ದ ಅವರು ಪೂಜ್ಯ ಜಗದ್ಗುರು ಶ್ರೀ ಶಿವರಾತ್ರಿ ರಾಜೇಂದ್ರ ಮಹಾಸ್ವಾಮಿಗಳವರ 
ಪರಮ ಭಕ್ತರೂ ಆಗಿದ್ದರು. ಅಂದು ಪೂಜ್ಯರು ನಡೆಸುತ್ತಿದ್ದ ಕ್ಯಾತನಹಳ್ಳಿ ಹಾಸ್ಟೆಲ್ 
ಮತ್ತು ಸುತ್ತೂರು ಹಾಸ್ಟೆಲ್ - ಅವುಗಳಿಗೆ ರೇಷನ್ ಕಾಲದ ಅಂದಿನ ದಿನಗಳಲ್ಲಿ ವೇಳೆ 
ವೇಳೆಗೆ ಸರಿಯಾಗಿ ಆಹಾರ ಸಾಮಗ್ರಿಗಳನ್ನು ಒದಗಿಸುವುದೇ ದುಸ್ತರವಾಗಿತ್ತು. ಹಾಸ್ಟೆಲ್‌ನಲ್ಲಿ 
ನಾಳಿನ ದಿನದ ಅಡಿಗೆಗೆ ಅಕ್ಕಿ ಇಲ್ಲದಿದ್ದಂತಹ ಕೆಲವು ಸಂದರ್ಭಗಳಲ್ಲಿ ತಮ್ಮ ಪೂಜೆ 
ಪ್ರಸಾದದ ಕಡೆಗೂ ಗಮನವಿಡದೆ- ಹಿಂದಿನ ರಾತ್ರಿಯೇ ಹುಲ್ಲಹಳ್ಳಿಗೆ ಹೋಗಿ ನಾಗಪ್ಪ 
ನವರನ್ನು ಕಾಣುತ್ತಿದ್ದರು. ಅವರು ತಮ್ಮ ಗಿರಣಿಯಿಂದ ಒಂದಿಷ್ಟು ಅಕ್ಕಿಯನ್ನು - ಅಂದರೆ 
ಹತ್ತಿಪ್ಪತ್ತು ಸೇರಿನಷ್ಟನ್ನು (ಮೂಟೆಯಷ್ಟನ್ನಲ್ಲ , ಒಂದು ಕೊರೆಯಷ್ಟನ್ನು) ಕೊಡುತ್ತಿದ್ದರು. 
ಅದನ್ನು ತಮ್ಮ ಪುಟಾಣಿ ಕಾರಿನ ಡಿಕ್ಕಿ ಬಾಕ್ಸ್‌ನಲ್ಲಿ ಹಾಕಿಕೊಂಡು- ಯಾರಿಗೂ ಸುಳಿವು 
ನೀಡದೆ - ಬೆಳಗಾಗುವುದರೊಳಗಾಗಿ ತಂದು ವಿದ್ಯಾರ್ಥಿಗಳ ಅಂದಿನ ಪ್ರಸಾದಕ್ಕೆ ವ್ಯವಸ್ಥೆ 
ಮಾಡುತ್ತಿದ್ದರು- ನಾನೂ ಕೂಡ ಒಂದೆರಡು ಬಾರಿ ಶ್ರೀಗಳವರ ಜೊತೆಯಲ್ಲಿ ಊರಿಗೆ ಹೋಗಿ 
ಬಂದುದುಂಟು. ಹೀಗಾಗಿ ಶ್ರೀಗಳವರ ಆತ್ಮೀಯ ಶಿಷ್ಯ ಬಳಗದಲ್ಲಿ ನಮ್ಮೂರಿನ ನಾಗಪ್ಪನವರೂ 
ಒಬ್ಬರಾಗಿದ್ದರು. 

ಪರೀಕ್ಷೆಯ ಫಲಿತಾಂಶ ಹೊರಬಿದ್ದ ಆ ದಿನಗಳಲ್ಲಿ ಒಂದು ದಿನ ಬೆಳಗ್ಗೆ ಸಾಹುಕಾರ್ 
ನಾಗಪ್ಪನವರು ನಮ್ಮ ಮನೆಗೆ ಬಂದರು, ಅದೂ ಅನಿರೀಕ್ಷಿತವಾಗಿ, ನಮಗೋ ಒಟ್ಟಿಗೆ 
ಒಂದೆಡೆ ಆಶ್ಚರ್ಯ, ಒಂದೆಡೆ ಸಂಭ್ರಮ , ಎಂದೂ ಬರದಿದ್ದವರು ಬಡವರಲ್ಲಿಗೆ ಅಂದು 
ಬಂದರೆಂದು. ಬಂದವರೆ ನಮ್ಮ ತಾಯಿಯವರೊಡನೆ "ಏನು ಪುಟ್ಟಮ್ಮನವರೇ , ನಿಮ್ಮ 
ಮಗ ಪರೀಕ್ಷೆ ಪಾಸು ಮಾಡಿದ್ದಾನೆ, ತುಂಬಾ ಸಂತೋಷ. ಮುಂದೆ ಓದಿಸುವುದಿಲ್ಲವೇ ? " 
ಎಂದರು . ಅದಕ್ಕೆ ನಮ್ಮ ತಾಯಿ " ಏನು ಮಾಡೋಣ ಸ್ವಾಮಿ , ನಮಗೇನೋ ಓದಿಸಬೇಕು 
ಅಂತ ಆಸೆ ಇದೆ. ಹಿರಿಮಗ ಅಷ್ಟಾಗಿ ಓದಲಿಲ್ಲ , ಇವನಾದರೂ ಓದಲಿ ಎಂದು ಆಸೆ, 
ಆದರೆ ನಮಗೆ ಯಾರೂ ಪರಿಚಯವಿಲ್ಲ . ಎಲ್ಲಿಗೆ ಕಳುಹಿಸೋಣ? " ಎಂದು ತಮ್ಮ 
ಸಮಸ್ಯೆಯನ್ನು ತೋಡಿಕೊಂಡರು. ಅದಕ್ಕೆ ನಾಗಪ್ಪನವರು "ನೀವೇನೂ ಅಷ್ಟಾಗಿ ಯೋಚನೆ 
ಮಾಡಬೇಡಿ. ಸದ್ಯ ನನ್ನ ಜೊತೆಯಲ್ಲಿ ಕಳುಹಿಸಿ. ನನಗೆ ಸುತ್ತೂರು ಬುದ್ದಿಯವರ 
ಪರಿಚಯವಿದೆ. ನಾನು ಕರೆದುಕೊಂಡು ಹೋಗಿಅವರ ಹಾಸ್ಟೆಲ್‌ಗೆ ಸೇರಿಸುತ್ತೇನೆ" ಎಂದು 
ನಮ್ಮ ತಾಯಿಯವರಿಗೆ ಧೈರ್ಯ ಹೇಳಿದರು, ಭರವಸೆ ನೀಡಿದರು. ಅದೇ ದಿನ ಮಧ್ಯಾಹ್ನದ 
ಹೊತ್ತಿಗೆ ಅಕ್ಕಿ ಮೂಟೆಗಳಿಂದ ತುಂಬಿ ಭರ್ತಿ ಮಾಡಿದ್ದ ತಮ್ಮ ಲಾರಿಯಲ್ಲಿ ಮೂಟೆಗಳ 
ಮೇಲೆ ನನ್ನನ್ನು ಕುಳ್ಳಿರಿಸಿ, ಮುಂಭಾಗದಲ್ಲಿ ಡ್ರೈವರ್ ಪಕ್ಕ ತಾವು ಕುಳಿತು ಸಂಜೆಯ 
ವೇಳೆಗೆ ಮೈಸೂರಿಗೆ ಕರೆತಂದರು. ವಾಣೀವಿಲಾಸ ರಸ್ತೆಯ ಅರಳೀಕಟ್ಟೆಯ ಹತ್ತಿರ ಲಾರಿ 
ಬಂದು ನಿಂತಿತು. ಲಾರಿಯಿಂದ ಇಳಿದವರೇ ಪಕ್ಕದ ಕ್ಯಾತನಹಳ್ಳಿ ಹಾಸ್ಟೆಲ್‌ಗೆ ನನ್ನನ್ನು 


ಜ್ಞಾನವೈರಾಗ್ಯನಿಧಿ ಶ್ರೀ ಗೌರೀಶಂಕರ ಮಹಾಸ್ವಾಮಿಗಳು 

ಕರೆದುಕೊಂಡು ಹೋದರು. ಅಲ್ಲಿ ಪ್ರೇಯರ್‌ ಹಾಲ್ ಪಕ್ಕ ಒಂದು ಚಿಕ್ಕ ಹಾಲ್ , ಅದುವೆ 
ಶ್ರೀಗಳವರ ಆಫೀಸ್, ಅಲ್ಲಿ ಪೂಜ್ಯ ಜಗದ್ಗುರು ಶ್ರೀ ಶಿವರಾತ್ರಿ ರಾಜೇಂದ್ರ ಮಹಾಸ್ವಾಮಿ 
ಗಳವರ ದಿವ್ಯದರ್ಶನ ಭಾಗ್ಯ , ಅದೇ ಮೊಟ್ಟಮೊದಲ ಬಾರಿಗೆ ಹೈಸ್ಕೂಲ್ ವಿದ್ಯಾರ್ಥಿಯಾದ 
ನನಗೆ. ನಾಗಪ್ಪನವರು ಶ್ರೀಗಳವರ ಪಾದಗಳಿಗೆ ನಮಸ್ಕರಿಸಿ ನಿಂತರು. ನಾನೂ ಕೂಡ 
ಗುರುಗಳವರ ಪಾದಗಳಿಗೆ ಅಡ್ಡಬಿದ್ದು ಪಕ್ಕಕ್ಕೆ ಸರಿದು ನಿಂತೆ. " ಬುದ್ದಿ , ಇವನು ನಮ್ಮೂರಿನ 
ಹುಡುಗ.ಲೋಯರ್ ಸೆಕೆಂಡರಿ ಪಾಸು ಮಾಡಿದ್ದಾನೆ. ಹೈಸ್ಕೂಲ್‌ಗೆ ಸೇರಲು ಬಂದಿದ್ದಾನೆ. 
ತಾವುಕೃಪೆ ಮಾಡಿ ಹಾಸ್ಟೆಲ್‌ನಲ್ಲಿ ಇವನಿಗೊಂದು ಸೀಟುಕೊಡಬೇಕು, ಬುದ್ಧಿ " ಎಂಬುದಾಗಿ 
ನಾಗಪ್ಪನವರು ಶ್ರೀಗಳವರಲ್ಲಿ ಬಿನ್ನವಿಸಿಕೊಂಡರು. ಮಂದಸ್ಮಿತವದನರಾದ ಶ್ರೀಗಳವರು 
ಅದಕ್ಕೆ ಸಮ್ಮತಿಸೂಚಿಸಿದರು. ಪೂಜ್ಯರ ದರ್ಶನ ಪಡೆದ ಅಂದಿನ ಸಂಜೆಯ ಆ ಸುಂದರ 
ಸನ್ನಿವೇಶ, ಕೈಕಟ್ಟಿಕೊಂಡು ನಿಂತಿದ್ದ ಹಳ್ಳಿಯ ಹುಡುಗನಾದ ನನ್ನೆಡೆಗೆ ಹಸನ್ಮುಖಿಗಳಾಗಿ 
ಶ್ರೀಗಳವರು ಬೀರಿದ ಕಾರುಣ್ಯಪ್ರಪೂರ್ಣವಾದ ಆ ದಿವ್ಯ ದೃಷ್ಟಿ ಹಾಗೂ ಶ್ರೀ ಗುರುದೇವರ 
ಕೃಪಾಪೋಷಣೆಗೆ ಪಾತ್ರನಾಗುವ ಭಾಗ್ಯ ಪಡೆದ ಆ ರಸಮಯ ಗಳಿಗೆ - ಇವು ನಿತ್ಯ ಸ್ಮರಣೀಯ 
ನನಗೆ! 

ಅಂದಿನ ದಿನಗಳಲ್ಲಿ ಕ್ಯಾತನಹಳ್ಳಿ ಹಾಸ್ಟೆಲ್‌ನಲ್ಲಿಯೇ ಒಂದು ಭಾಗದಲ್ಲಿ ಪೂಜ್ಯ 
ಜಗದ್ಗುರು ಶ್ರೀ ಶಿವರಾತ್ರಿ ರಾಜೇಂದ್ರ ಮಹಾಸ್ವಾಮಿಗಳವರು ತಮ್ಮ ಜೊತೆಯವರಾದ 
ಕ್ಯಾತನಹಳ್ಳಿ ಸ್ವಾಮಿಗಳು ( ಶ್ರೀ ಶಿವಪ್ರಭುಸ್ವಾಮಿಗಳು ) ಅವರೊಡನೆ ವಾಸವಿರುತ್ತಿದ್ದರು. 
ವಿದ್ಯಾರ್ಥಿಗಳ ಯೋಗಕ್ಷೇಮವನ್ನು ವಹಿಸುವುದರಲ್ಲಿ ಸದಾ ಶ್ರಮಿಸುತ್ತಿದ್ದರು. ಮಾತೃಹೃದಯಿ 
ಗಳಾದ ಪೂಜ್ಯರ ಕಟ್ಟೆಚ್ಚರದ ಕಣ್ಣಾವಲಿನಲ್ಲಿ , ಮಮತೆಯ ಪರಿಪೋಷಣೆಯಲ್ಲಿ ನಿತ್ಯ 
ಮುಂಜಾನೆ ಮತ್ತು ಮುಚ್ಚಂಜೆ ಸಾಮೂಹಿಕ ಪ್ರಾರ್ಥನೆ, ಬೆಳಗ್ಗೆ ಹಾಗೂ ಸಂಜೆ ಸಂಸ್ಕೃತ, 
ವೇದ ಪಾಠಗಳು, ಮಧ್ಯಾಹ್ನ ಶಾಲಾ -ಕಾಲೇಜುಗಳು ಒಟ್ಟಿನಲ್ಲಿ ಕ್ರಮಬದ್ಧವಾದ ಶಿಸ್ತಿನ 
ಜೀವನ. ಹೀಗೆ ಕಲಿಯುತ್ತಿದ್ದ ನಮಗೆ ಪೂಜ್ಯಪಾದರ ನಿತ್ಯನಿರಂತರ ಸಾನ್ನಿಧ್ಯ 
ಸಂಪರ್ಕಗಳಿಂದಾಗಿ ಅನಿರ್ವಚನೀಯವಾದ ಆಧ್ಯಾತ್ಮಿಕ ಪರಿಸರದಲ್ಲಿಯೇ ಬೆಳೆಯುವಂತಹ 
ಅಂದಿನ ದಿನಗಳು ಇಡೀ ಜೀವಮಾನದಲ್ಲಿಯೇ ಎಂದೆಂದಿಗೂ ಮರೆಯಲಾರದಂತಹ 
ಮಹಾಪರ್ವ ದಿನಗಳು. ಹೀಗಿರುವಾಗ ಅಂದಿನ ದಿನಗಳಲ್ಲಿ ಆಗಾಗ್ಗೆ ಕ್ಯಾತನಹಳ್ಳಿ ಹಾಸ್ಟೆಲ್‌ನ 
ವಿಶೇಷ ಸಮಾರಂಭಗಳಿಗೆ ಆಗಮಿಸಿ ಆಶೀರ್ವಚನ ನೀಡುತ್ತಿದ್ದ ಮೈಸೂರು ಅರಮನೆ 
ಪಂಚಗವಿ ಮಠದ ಪರಮಪೂಜ್ಯ ಶ್ರೀ ಗೌರೀಶಂಕರ ಮಹಾಸ್ವಾಮಿಗಳವರ ದರ್ಶನ 
ಭಾಗ್ಯ ವಿದ್ಯಾರ್ಥಿಗಳಾದ ನಮಗೆ ದೊರೆಯುತ್ತಿತ್ತು . 


ಕಾಶಿಯತ್ತ - ಮೈಸೂರಿನತ್ತ ! 

- ಮೈಸೂರು ಜಿಲ್ಲೆ ಟಿ. ನರಸೀಪುರ ತಾಲ್ಲೂಕು ಉಕ್ಕಲಗೆರೆ ಶ್ರೀ ಬೆಟ್ಟದ ಮಠದ 
ಲಿಂಗಮ್ಮ ಮತ್ತು ಲಿಂಗಪ್ಪ ಈ ಶರಣ ದಂಪತಿಗಳ ಸುಪುತ್ರರಾದ ಶಂಕರರು ಚಿಕ್ಕಂದಿನಲ್ಲಿಯೇ 

ಗವಿಮಠದ ಆಶ್ರಮಾಧಿಕಾರವನ್ನು ಹೊಸಮಠದ ಚರಮೂರ್ತಿ ಶ್ರೀ ಬಸವಲಿಂಗಸ್ವಾಮಿ 
ಗಳಿಂದ ಸ್ವೀಕರಿಸಿ ಶ್ರೀ ಗೌರೀಶಂಕರಸ್ವಾಮಿ ಎಂಬ ಅಭಿದಾನವನ್ನು ತಾಳಿದರು. ಮುಂದೆ 
ಹೆಚ್ಚಿನ ಜ್ಞಾನಾರ್ಜನೆಗಾಗಿ ಮೈಸೂರಿನ ಶ್ರೀ ನಮಃ ಶಿವಾಯ ಮಠದ ಚರಮೂರ್ತಿ ಶ್ರೀ 
ಸೋಮಶೇಖರ ಸ್ವಾಮಿಗಳವರ ಹಾಗೂ ಶ್ರೀಮನ್ಮಹಾರಾಜರವರ ಪ್ರೋತ್ಸಾಹದಿಂದ ಕಾಶಿಗೆ 
ಹೋದರು. ಅಲ್ಲಿ ಮೂರು- ನಾಲ್ಕು ದಶಕಗಳ ಕಾಲ ಅಖಂಡವಾದ ಅಧ್ಯಯನ- ಅಧ್ಯಾಪನ 
ಕಾರ್ಯಚಟುವಟಿಕೆಗಳಲ್ಲಿ ಹಾಗೂ ಲಿಂಗಪೂಜಾನುಷ್ಠಾನ ಜಪತಪಾದಿಗಳಲ್ಲಿ ತೊಡಗಿ 
ಸಂಸ್ಕೃತ- ಇಂಗ್ಲಿಷ್- ಹಿಂದಿ- ಬಂಗಾಳಿ ಮೊದಲಾದ ಭಾಷೆಗಳಲ್ಲಿ ವೇದ- ವೇದಾಂತ- ತರ್ಕ 
ವ್ಯಾಕರಣಾದಿ ಹತ್ತು ಹಲವಾರು ಶಾಸ್ತ್ರಗಳಲ್ಲಿ ಅದ್ವಿತೀಯ ವಿದ್ವತ್ತನ್ನು ಪಡೆದು ವಿವಿಧ 
ಪದವಿ- ಪ್ರಶಸ್ತಿಗಳನ್ನು ಗಳಿಸಿ ಜಂಗಮರೂಪಿನ ವಿದ್ಯೆಯ ವಿಂಧ್ಯಾಚಲವೇ ತಾವಾದರು. 
ಜೊತೆಗೆ ಕೆಲವು ಕಾಲ ಕಾಶೀ ವಿಶ್ವವಿದ್ಯಾಲಯದಲ್ಲಿ ಸಂಸ್ಕೃತ ಪ್ರಾಧ್ಯಾಪಕರಾಗಿಯೂ ಕೆಲಸ 
ಮಾಡಿದರು. ಮಿಗಿಲಾಗಿ ವಿದ್ವದ್ವಲಯದಲ್ಲಿ ವಿಶೇಷ ಗೌರವಾದರಗಳಿಗೂ ಪಾತ್ರರಾದರು. 
ಅಲ್ಲದೆ ಗಾಂಧೀಜಿ, ಮದನ ಮೋಹನ ಮಾಳವೀಯ, ಕೃಪಲಾನಿ ಮೊದಲಾದ ರಾಷ್ಟ್ರನಾಯಕರ 
ನಿಕಟ ಪರಿಚಯ - ಪ್ರಭಾವದಿಂದಾಗಿ ಕಾಂಗ್ರೆಸ್ ಪಕ್ಷದ ಕಾರ್ಯಕರ್ತರಾಗಿ ಸ್ವಾತಂತ್ರ್ಯ 
ಚಳವಳಿಯಲ್ಲಿಯೂ ಭಾಗವಹಿಸಿ ತಮ್ಮ ರಾಷ್ಟ್ರಪ್ರೇಮವನ್ನು ಮೆರೆದರು. ಈ ನಡುವೆ 
ಮೈಸೂರು ಅರಮನೆಯ ರಾಜಮಾತೆಯೊಬ್ಬರು ಕಾಶಿಗೆ ತೆರಳಿದ್ದು ತಮ್ಮ ಅಂತಿಮ 
ದಿನಗಳನ್ನು ಅಲ್ಲಿಯೇ ಕಳೆದು ಕೊನೆಗೆ ಕಾಶೀ ಕ್ಷೇತ್ರದಲ್ಲಿಯೇ ತಾವು ದೇಹವನ್ನು 
ಬಿಡಬೇಕೆಂದೂ ಅದು ತನಕ ಜಂಗಮಮೂರ್ತಿಗಳಾದ ಶ್ರೀ ಗೌರೀಶಂಕರ ಮಹಾಸ್ವಾಮಿ 
ಗಳವರು ತಮಗೆ ನಿತ್ಯವೂ ಆತ್ಮಬೋಧಾಮೃತವನ್ನೆರೆದು ಪಾದೋದಕ- ಪ್ರಸಾದಗಳನ್ನಿತ್ತು 
ಕರುಣಿಸಬೇಕೆಂದೂ ಅತ್ಯಂತ ಕಳಕಳಿಯಿಂದ ಬಿನ್ನವಿಸಿಕೊಂಡರು. ಗುರುಲಿಂಗಜಂಗಮ 
ಪ್ರೇಮಿಯಾದ ಆ ಆದರ್ಶ ಶರಣೆಯ ಆಸೆಯನ್ನು ಈಡೇರಿಸುತ್ತ ಆ ತಾಯಿಯವರು ದೇಹ 
ಬಿಟ್ಟ ಬಳಿಕ ಗೌರೀಶಂಕರರು ಕಾಶಿಯಿಂದ ಮೈಸೂರಿಗೆ ಆಗಮಿಸಿದರು . 


ಸುಮಧುರ ಬಾಂಧವ್ಯ ! 
* ಸುತ್ತೂರು ಶ್ರೀ ಜಗದ್ಗುರು ಪೀಠ ಹಾಗೂ ಮೈಸೂರು ಅರಮನೆ ಶ್ರೀ ಪಂಚಗವಿ 
ಮಠ- ಇವೆರಡು ಮಠ-ಪೀಠಗಳ ಪರಸ್ಪರ ಪರಿಚಯ ಹಾಗೂ ಸುಮಧುರ ಬಾಂಧವ್ಯಕ್ಕೆ 
ಪ್ರಥಮತಃ ಅಂಕುರಾರ್ಪಣದ ಶುಭಮುಹೂರ್ತವೊಂದು ಸಂಘಟಿಸಿದುದರ ದಿಸೆಯಲ್ಲಿ 
ಮಂಗಳ ವೇದಿಕೆಯಾದುದು ಬಹುದೂರದ ಪವಿತ್ರ ಕಾಶೀಕ್ಷೇತ್ರ ಎನ್ನಬಹುದಾಗಿದೆ. ಅದೊಂದು 
ಅವಿಸ್ಮರಣೀಯವಾದ ಮಹದ್ಭಟನೆ. ಸುತ್ತೂರುಶ್ರೀಕ್ಷೇತ್ರದ ಸಾಧನೆ-ಸಿದ್ಧಿಗಳು ಮುಂದಿನ 
ದಿನಗಳಲ್ಲಿ ಮತ್ತಷ್ಟು ವಿಸ್ತರಿಸುವ, ಜಗದ್ವಿಖ್ಯಾತಿಯನ್ನು ಪಡೆಯುವ ಬಗೆಗೆ ನಾಂದಿಯೋ 
ಪಾದಿಯಲ್ಲಿ ತಾನಾಗಿಯೇ ಒದಗಿಬಂದಂತಹ ಒಂದು ಸುಂದರ ಪ್ರಸಂಗ. 

ಈ ಹಿಂದೆ, ಅಂದರೆ 1930ರ ವೇಳೆಯಲ್ಲಿ ಮೈಸೂರಿನಲ್ಲಿ ವಿದ್ಯಾಭ್ಯಾಸ ಮಾಡುತ್ತಿದ್ದ 


ಜ್ಞಾನವೈರಾಗ್ಯನಿಧಿ ಶ್ರೀ ಗೌರೀಶಂಕರ ಮಹಾಸ್ವಾಮಿಗಳು 

ಸಂದರ್ಭದಲ್ಲಿಯೇ ಶ್ರೀ ಶಿವರಾತ್ರಿ ರಾಜೇಂದ್ರ ಮಹಾಸ್ವಾಮಿಗಳು ಗವಿಮಠದ ಶ್ರೀ 
ಗೌರೀಶಂಕರರ ಬಗೆಗೆ, ಅವರ ಅಗಾಧ ಪಾಂಡಿತ್ಯ ಹಾಗೂ ಅವರ ಘನ ವ್ಯಕ್ತಿತ್ವದ ಬಗೆಗೆ 
ಬಹಳಷ್ಟು ಕೇಳಿಬಲ್ಲವರಾಗಿದ್ದರು. ಅಂತೆಯೆ ತಾವೂ ಕೂಡಪ್ರಖ್ಯಾತ ಕಾಶೀ ವಿಶ್ವವಿದ್ಯಾಲಯ 
ವನ್ನು ಸಂದರ್ಶಿಸಬೇಕು- ಅಲ್ಲಿ ಶ್ರೀ ಗೌರೀಶಂಕರರ ಹತ್ತಿರವಿದ್ದು ಅವರ ಮಾರ್ಗದರ್ಶನದಲ್ಲಿ 
ಇನ್ನೂ ಹೆಚ್ಚಿನ ಮಟ್ಟದ ಜ್ಞಾನವನ್ನು ಗಳಿಸಬೇಕು ಎಂಬುದಾಗಿ ಹಿರಿದಾದ ಕನಸನ್ನು 
ಕಾಣುತ್ತಿದ್ದರು. ಕೊನೆಗೊಮ್ಮೆ ಅದು ನನಸಾಗುವ, ಕಾರ್ಯರೂಪಕ್ಕಿಳಿಯುವ ಕಾಲವೂ 
ಕೂಡಿಬಂದಿತು. ಯಾರಿಗೂ ಸುಳುಹು ಕೊಡದೆ ಇದ್ದಕ್ಕಿದ್ದಂತೆ ಸದ್ದಿಲ್ಲದೆ ಅದೊಂದುದಿನ 
ಅವರು ಕಾಶಿಯತ್ತ ರೈಲು ಹತ್ತಿದುದು ಹಾಗೂ ಒಂದೆರಡು ದಿನಗಳ ಪ್ರಯಾಣದಿಂದ ಕಾಶಿಯಲ್ಲಿ 
ಶ್ರೀ ಗೌರೀಶಂಕರರನ್ನು ಭೆಟ್ಟಿಯಾಗಿ ತಮ್ಮ ವಿದ್ಯಾಕಾಂಕ್ಷೆಯ ಬಗ್ಗೆ ವಿವರಿಸಿದುದು, ಇತ್ಯ 
ಕಡೆ ಸುದ್ದಿ ತಿಳಿದು ದಿಗಿಲುಗೊಂಡ ಹಿರಿಯ ಗುರುಗಳಾದ ಮಂತ್ರಮಹರ್ಷಿ ಶ್ರೀ ಶಿವರಾತ್ರೀಶ್ವರ 
ಮಹಾಸ್ವಾಮಿಗಳವರು ಆ ಕೂಡಲೆ ಕಾಶಿಗೆ ಧಾವಿಸಿ ಹೋಗಿ ಶ್ರೀ ಗೌರೀಶಂಕರರೊಡನೆ 
ಸಮಾಲೋಚಿಸಿ ಅವರನ್ನು ಹಿಂದಕ್ಕೆ ಕರೆತಂದುದು; ಆ ಸಂದರ್ಭದಲ್ಲಿ ಶ್ರೀ ಗೌರೀಶಂಕರರು 
ಶ್ರೀ ಶಿವರಾತ್ರಿ ರಾಜೇಂದ್ರರನ್ನು ಕುರಿತು " ಸ್ವಾಮಿ, ( ಅವರು ಮಠಾಧಿಪತಿಗಳನ್ನು -ಕಿರಿಯರಿರಲಿ , 
ಹಿರಿಯರಿರಲಿ ಸಂಬೋಧಿಸುತ್ತಿದ್ದುದು ಹಾಗೆ) ನಿಮ್ಮ ವಿದ್ಯಾರ್ಜನೆಗಾಗಿ ಎಲ್ಲ ಅನುಕೂಲಗಳೂ 
ನೀವಿದ್ದಲ್ಲಿಯೇ ಇರುವಾಗ ಹಿರಿಯ ಗುರುಗಳನ್ನು ಬಿಟ್ಟು ನೀವು ಇಷ್ಟು ದೂರ ಬರುವ 
ಅಗತ್ಯ ನನಗಂತೂ ಕಾಣದು. ನೀವು ಗುರುಗಳಿಂದ ದೂರವಿರುವುದರಿಂದ ಗುರುಗಳಿಗೂ 
ಆತಂಕ. ಆದ್ದರಿಂದ ಅವರ ಹತ್ತಿರವೇ ಇದ್ದು ನಿಮ್ಮ ವಿದ್ಯಾಭ್ಯಾಸವನ್ನು 
ಮುಂದುವರಿಸಬಹುದಾಗಿದೆ. ಅದು ನಮಗೂ ಸಂತೋಷ, ಅವರಿಗೂ ಸಂತೋಷ". ಹೀಗೆಲ್ಲ 
ಸಮಾಧಾನ ಹೇಳಿ ಅವರನ್ನು ಗುರುಗಳೊಡನೆ ಕಳುಹಿಸಿಕೊಟ್ಟರು. ಆ ಬಳಿಕ ಕಾಶಿಯಿಂದ 
ಮರಳಿ ಬಂದವರು ತಮ್ಮ ಓದಿನ ಜೊತೆಜೊತೆಗೆ ಸುತ್ತಮುತ್ತಲಿನ ಹಳ್ಳಿಗಾಡಿನ ಬಡ 
ಮಕ್ಕಳು ನಗರಪ್ರದೇಶಗಳಲ್ಲಿ ವಿದ್ಯಾಭ್ಯಾಸಕ್ಕಾಗಿ ಪಡುತ್ತಿದ್ದ ಬವಣೆಗಳನ್ನು ಕಂಡು ಮನಕರಗಿದ 
ಪೂಜ್ಯರು ತಮ್ಮ ವ್ಯಾಸಂಗವನ್ನು ಅಷ್ಟಕ್ಕಷ್ಟಕ್ಕೆ ನಿಲ್ಲಿಸಿ ವಿದ್ಯಾರ್ಥಿಗಳಿಗೆ ಜ್ಞಾನಾನ್ನ 
ದಾಸೋಹವನ್ನು ನೀಡುವ ಮಹತ್ತರ ಕಾಯಕವನ್ನು ಕೈಕೊಂಡರು. ಮೊದಲಿಗೆ ಉಚಿತ 
ಪ್ರಸಾದನಿಲಯಗಳನ್ನೂ ಆ ಬಳಿಕ ಶಿಕ್ಷಣ ಸಂಸ್ಥೆಗಳನ್ನೂ ಒಂದಾದಮೇಲೊಂದರಂತೆ 
ಹಲವೆಡೆಗಳಲ್ಲಿ ತೆರೆದು ' ಜೆಎಸ್‌ಎಸ್‌ ಮಹಾವಿದ್ಯಾಪೀಠ' ವೆಂಬ ಬೃಹತ್ ಸಂಸ್ಥೆಯನ್ನು 
ಸಂಸ್ಥಾಪಿಸಿದುದು, ಆ ಮೂಲಕ ಶೈಕ್ಷಣಿಕ ಕ್ರಾಂತಿಯನ್ನೆಸಗಿದುದು ಚರಿತ್ರಾರ್ಹವಾದುದು - 
ಹೀಗೆ ಬಹು ದೂರದ ಆ ಕಾಶೀ ಕ್ಷೇತ್ರದಲ್ಲಿ ನಡೆದ ಈ ಮೂವರು ಮಹಾನುಭಾವರ 
ಮಹಾಸಂಗಮ - ನಾಡಿನ ತುಂಬೆಲ್ಲ ಜ್ಞಾನಗಂಗೆಯು ಪ್ರವಾಹದೋಪಾದಿಯಲ್ಲಿ ತುಂಬಿ 
ಹರಿಯಲು, ಬಡಮಕ್ಕಳಿಗೆ ಮಿಂದು ಮಡಿಯಾಗಲು ಅದೊಂದು ಮೂಲಸ್ರೋತವಾಯಿತು. 
ಅಂದಿನಿಂದ ಶ್ರೀ ಸುತ್ತೂರು ಮಠಕ್ಕೂ ಅರಮನೆ ಶ್ರೀ ಪಂಚಗವೀಮಠಕ್ಕೂ ಬೆಳೆದು ಬಂದ 
ಅತ್ಯಂತ ಗಾಢವಾದ ಸಂಬಂಧ - ಅದಕ್ಕಿಂತ ಮುಖ್ಯವಾಗಿ ಗುರು- ವಿರಕ್ತರಲ್ಲಿ ಮೂಡಿಬಂದ 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಆತ್ಮೀಯ ಅನುಬಂಧ- ಇವು ಸುತ್ತೂರುಶ್ರೀಮಠದ ಇತಿಹಾಸದಲ್ಲಿ ಸದಾ ಸ್ಮರಣಾರ್ಹ 
ಹಾಗೂ ಉಲ್ಲೇಖನಾರ್ಹ! 


ಗವಿಮಠದಲ್ಲಿ ! 

ಕಾಶಿಯಲ್ಲಿ ಬಹಳಷ್ಟು ವರ್ಷಗಳ ಕಾಲ ಅಖಂಡವಾಗಿ ಸಕಲಶಾಸ್ತ್ರಗಳ ಅಧ್ಯಯನ 
ಅಧ್ಯಾಪನ ಹಾಗೂ ಶಿವಯೋಗಾನುಷ್ಠಾನದಲ್ಲಿದ್ದ ಶ್ರೀ ಗೌರೀಶಂಕರರು 1946 ರ ವೇಳೆಗೆ 
ಮೈಸೂರಿಗೆ ಬಂದರು. ಅದೂ ಜ್ಞಾನಗಂಗೆಯೆ ಹರಿದುಬಂದಂತೆ, ವಿದ್ಯೆಯ ಪರ್ವತವೆ 
ನಡೆದುಬಂದಂತೆ, ವೈರಾಗ್ಯವೆ ಮೈದಳೆದ ಬಂದಂತೆ . ಅವರನ್ನು ಕಾಣಲಿಕ್ಕೆ , ಅವರ 
ಪ್ರವಚನಗಳನ್ನು ಕೇಳಲಿಕ್ಕೆ ಕುತೂಹಲಿತರಾದ ನಗರದ ಭಕ್ತ - ಬಾಂಧವರು, ಅಷ್ಟೇ ಅಲ್ಲ , 
ನಾಡಿನ ಬೇರೆ ಬೇರೆ ಭಾಗಗಳಲ್ಲಿನ ಮಠಾಧೀಶರು ಹಾಗೂ ಗಣ್ಯ ಮಹನೀಯರು ಗವಿಮಠಕ್ಕೆ 
ಮತ್ತು ಅಲ್ಲಲ್ಲಿ ನಡೆಯುವ ಸಭೆ-ಸಮಾರಂಭಗಳಿಗೆ ಪ್ರವಾಹದೋಪಾದಿಯಲ್ಲಿ 
ಹರಿದು ಬರುತ್ತಿದ್ದರು. ಈ ಹಿಂದೆ ಎಂದೂ ಕಾಣದಂತಹ ಹೊಸದೊಂದು ಚೈತನ್ಯ ಅಂದು 
ಸಮಾಜದಲ್ಲಿ ಪುಟಿಯತೊಡಗಿತು. ಈ ಬಗ್ಗೆ ಅಂದಿನ ಪತ್ರಿಕಾ ವರದಿಯೊಂದು, ಇಲ್ಲಿದೆ 
ಹೀಗೆಂದು! 
- ಶ್ರೀ ಚನ್ನಮಲ್ಲಿಕಾರ್ಜುನ ಮಾಸ್ತರು- ಅವರಿಂದ ವಾಣೀವಿಲಾಸ ರಸ್ತೆ ಕ್ಯಾತನಹಳ್ಳಿ 
ಸಾ. ಶ್ರೀ ಸಿದ್ದಲಿಂಗಯ್ಯನವರ ಸಂಸ್ಕೃತ ಪಾಠಶಾಲೆಯಲ್ಲಿ - ಸುತ್ತೂರು ವೀರಸಿಂಹಾಸನ 
ಮಠದ ಶ್ರೀ ಸ್ವಾಮಿಗಳವರ ಉದಾರಾಶ್ರಯದಿಂದ ಪ್ರಸಿದ್ಧಿಸಲ್ಪಡುತ್ತಿದ್ದ 'ಸದ್ಧರ್ಮ ದೀಪಿಕೆ " 
( ಮಾಸಿಕ ) ಪತ್ರಿಕೆ, 1946ರ ಸಂಚಿಕೆ 58 -59 ರಲ್ಲಿನ ವರದಿಗಳನ್ನು ಅವು ಅಗತ್ಯ 
ದಾಖಲೆಗಳೆಂದು- ಇಲ್ಲಿ ಉದ್ದರಿಸಲಾಗಿದೆ. 

" ಮೈಸೂರಿನ ಗವಿಮಠದ ಸ್ವಾಮಿಗಳಾದ ಶ್ರೀ ನಿರಂಜನ ಗೌರೀಶಂಕರ ಸ್ವಾಮಿಗಳವರು 
ಸುಮಾರು 30-35 ವರ್ಷಗಳ ಕಾಲ ಕಾಶಿಯಲ್ಲಿ ವಾಸವಾಗಿದ್ದು ಅಲ್ಲಿ ವಿಶೇಷವಾಗಿ 
ಸಂಸ್ಕೃತಾಭ್ಯಾಸವನ್ನು ಮಾಡಿ ನ್ಯಾಯಾಚಾರ ಮೊದಲಾದ ಪರೀಕ್ಷೆಗಳಲ್ಲಿ ತೇರ್ಗಡೆಯನ್ನು 
ಹೊಂದಿ ಅನೇಕ ಗ್ರಂಥಗಳನ್ನು ಬರೆಯುತ್ತಾ ಇದ್ದು ಈ ವರ್ಷ ಬಸವ ಜಯಂತಿಯ ದಿನ 
ಮೈಸೂರಿಗೆ ಬಿಜಯಂಗೈಸಿರುತ್ತಾರೆ. ಗವಿಮಠದಲ್ಲಿಯೂ ಕ್ಯಾತನಹಳ್ಳಿ ಸಿದ್ದಲಿಂಗಯ್ಯನವರ 
ಸಂಸ್ಕೃತ ಪಾಠಶಾಲೆಯಲ್ಲಿಯೂ ಅವರ ಉಜ್ವಲ ಭಾಷಣಗಳಾದುವು. ಅನೇಕರು 
ದರ್ಶನಾರ್ಥವಾಗಿ ಗವಿಮಠಕ್ಕೆ ಬರುತ್ತಲಿದ್ದಾರೆ. ಮೈಸೂರಿನ ಶ್ರೀಮನ್ ಮಹಾರಾಜರವ 
ರಾದ ನಾಲ್ವಡಿ ಶ್ರೀ ಕೃಷ್ಣರಾಜೇಂದ್ರ ಒಡೆಯರ್ ಬಹದ್ದೂರವರ ಪತ್ನಿಯವರಾದ ಶ್ರೀಮತಿ 
ಮಹಾರಾಣಿ ಮಾತೃಶ್ರೀಯವರು ಗವಿಮಠದಲ್ಲಿ ವಿದ್ಯುಚ್ಛಕ್ತಿಯ ದೀಪಗಳನ್ನೇರ್ಪಡಿಸಿ 
ಅನುಕೂಲಪಡಿಸಿಕೊಟ್ಟಿರುತ್ತಾರೆ. ಸ್ವಾಮಿಗಳು ಕಾಶಿಯಲ್ಲಿದ್ದಾಗ ಈ ಮಾತೃಶ್ರೀಯವರೇ 
ಇಲ್ಲಿನ ಗವಿಮಠವನ್ನು ಸರಿಪಡಿಸಿ ಜೀರ್ಣೋದ್ಧಾರ ಮಾಡಿ ಉಪಕಾರವನ್ನು ಮಾಡಿರುತ್ತಾರೆ. 
ಇವರ ಈ ಕಾರ್ಯಗಳು ಸ್ತೋತ್ರಾರ್ಹಗಳಾಗಿವೆ". 

( ಪುಟ 44) 

ಜ್ಞಾನವೈರಾಗ್ಯನಿಧಿ ಶ್ರೀ ಗೌರೀಶಂಕರ ಮಹಾಸ್ವಾಮಿಗಳು 


ಶ್ರೀ ಬಸವೇಶ್ವರ ಜಯಂತಿ 

" ಈ ವರ್ಷದ ಶ್ರೀ ಬಸವೇಶ್ವರ ಜಯಂತಿ ಮಹೋತ್ಸವವು ವಾಣೀವಿಲಾಸ 
ರಸ್ತೆಯಲ್ಲಿರುವ ವೀರಶೈವ ಸಂಸ್ಕೃತ ಪಾಠಶಾಲೆಯಲ್ಲಿ ಮೈಸೂರುವೀರಶೈವ ಮಂಡಲಿಯವ 
ರಿಂದ 4- 6- 46ರ ಮೊದಲುಗೊಂಡು ನಡೆಯಿಸಲ್ಪಟ್ಟಿತು. ಪ್ರತಿ ದಿವಸವೂ ಸಾಯಂಕಾಲ 
ಕೀರ್ತನೆ, ಸಂಗೀತ, ಉಪನ್ಯಾಸಗಳಲ್ಲಿ ಯಾವುದಾದರೊಂದನ್ನು ನಡೆಯಿಸಿ ಆ ಮೂಲಕ 
ಸಭಿಕರಿಗೆ ಮನೋಹರವಾಗುವಂತೆ ಏರ್ಪಾಡಾಗಿತ್ತು . ಈ ಸಂದರ್ಭದಲ್ಲಿ ಎರಡು ದಿವಸಗಳು 
ಶ್ರೀ ನಿರಂಜನ ಪ್ರ . ಗೌರೀಶಂಕರ ಮಹಾಸ್ವಾಮಿಗಳವರು, ಅರಮನೆ ಗವಿಮಠ, ಇವರ 
ಉಜ್ವಲ ಭಾಷಣವಾಯಿತು. ಒಂದು ದಿವಸ ಬಸವೇಶ್ವರನ ವಿಷಯವೂ ಇನ್ನೊಂದು ದಿನ 
ಹಿರಿಯ ಭಕ್ತ ಚನ್ನಯ್ಯ ಮತ್ತು ಕರಿಕಾಲಚೋಳಇವರ ವಿಷಯವೂ ಪ್ರಾಮುಖ್ಯತೆಯನ್ನು 
ವಹಿಸಿದ್ದುವು. ಒಟ್ಟಿನಲ್ಲಿ ಈ ಮಹೋತ್ಸವದ ಕಾರ್ಯಗಳೆಲ್ಲವೂ ಆನಂದದಾಯಕ 
ವಾಗಿದ್ದುವು." ( ಪುಟ 45) 


ಮೈಸೂರು ವೀರಶೈವ ಯುವಕರ ಸಂಘ 

" ವಾಣೀವಿಲಾಸ ರಸ್ತೆ , ಸಂಜೀವರಾಜ ಅರಸಿನವರ ಭವನದ ಉಪ್ಪರಿಗೆಯಲ್ಲಿ 
ಮೈಸೂರು ಅರಮನೆ ಗವಿಮಠದ ಸ್ವಾಮಿಗಳವರ ಅಧ್ಯಕ್ಷತೆಯಲ್ಲಿ ಮೈಸೂರು ವೀರಶೈವ 
ಯುವಕರ ಸಂಘವನ್ನೇರ್ಪಡಿಸಲು ಒಂದು ಸಭೆ ಸೇರಿದ್ದಿತು. ಹೈಕೋರ್ಟ್ ಜಸ್ಟಿಸ್ 
ಪರಮಶಿವಯ್ಯನವರು ಪ್ರಾರಂಭ ಭಾಷಣವನ್ನು ಮಾಡುತ್ತಾ ಯುವಕರು ಪ್ರಾರಂಭಿಸಿದ 
ಕೆಲಸವನ್ನು ತಪ್ಪದೆ ಕೊನೆಮುಟ್ಟಿಸುವವರಾಗಬೇಕೆಂತಲೂ ವೀರಶೈವಸಮಾಜದ ಉನ್ನತಿಗೆ 
ಯುವಕರ ಸಂಘವು ಬಹು ಮುಖ್ಯವಾದುದೆಂತಲೂ ಯುವಕರೆಂದರೆ ವಯಸ್ಸಿನ 
ಪ್ರಾಮುಖ್ಯವಲ್ಲ , ಸಮಾಜಸೇವೆಯನ್ನು ಮಾಡಬೇಕೆಂಬ ಲವಲವಿಕೆ ಯಾರಲ್ಲಿ ಇರುವುದೋ 
ಅವರೆಲ್ಲರೂ ಯುವಕರೆಂತಲೂ ಅಂತಹವರೆಲ್ಲ ಸೇರಿ ಇಲ್ಲಿ ಕೆಲಸ ಮಾಡಬೇಕೆಂತಲೂ 
ಬೋಧಿಸಿದರು. ಅನಂತರ ನಂಜನಗೂಡು ಮುನ್ಸಿಫ್ರಾದ ಶ್ರೀ ಗುರುನಂಜಯ್ಯನವರು 
ಭಾಷಣ ಮಾಡುತ್ತಾ ಯುವಕರಿಗೆ ಅಧಿಕಾರ ಮತ್ತು ಜವಾಬ್ದಾರಿ ಎಂಬ ಎರಡು ಭಾಗದ 
ಕೆಲಸಗಳಿರುವುದಾಗಿಯೂ ವೀರಶೈವ ಮತದ ಲೌಕಿಕ ಮತ್ತು ಪಾರಮಾರ್ಥಿಕ ವಿಷಯಗಳ 
ಜ್ಞಾನ ಮಾಡಿಕೊಳ್ಳುವುದೇ ಅಧಿಕಾರ ಕಾರ್ಯವೆಂತಲೂ ಮುಂದೆ ಅದರಂತೆ ನಡೆವುದೇ 
ಜವಾಬ್ದಾರಿ ಎಂತಲೂ ವೀರಶೈವ ಸಾಹಿತ್ಯವು ಜಗತ್ತಿಗೇ ಬೋಧಿಸುವಂತೆ ಇದೆ. ಅದರ 
ಕಡೆಗೆ ಗಮನಕೊಡಬೇಕೆಂತಲೂ ಹೇಳಿದರು. ಅನಂತರ ಆಸ್ಥಾನ ವಿದ್ವಾನ್ ಕೀರ್ತನಕೇಸರಿ 
ಶ್ರೀ ಶಿವಮೂರ್ತಿ ಶಾಸ್ತ್ರಿಗಳು ವೀರಶೈವ ಸಾಹಿತ್ಯದಲ್ಲಿ ಕಾವ್ಯ , ವಚನ ಮೊದಲಾದವುಗಳು 
ಉತ್ಕೃಷ್ಟವಾಗಿರುವುವೆಂದೂ ಅವನ್ನು ಯುವಕರು ಅಭ್ಯಾಸ ಮಾಡುವುದು ಆವಶ್ಯಕವೆಂತಲೂ 
ಯುವಕರಾದಾಗ ನಡೆಯಿಸಿದಂತೆ ವೃದ್ದರಾದಾಗ ನಡೆಯಿಸಲಾಗುವುದಿಲ್ಲವೆಂದೂ ಮುಂತಾಗಿ 
ಹೇಳಿದರು. ಕೊನೆಯಲ್ಲಿ ಅಧ್ಯಕ್ಷರ ಭಾಷಣದಲ್ಲಿ ಸಂಘಟನೆ, ಕಳಂಕವನ್ನು ತೆಗೆಯುವುದು 

ಈ ಕೆಲಸಗಳು ಅವಶ್ಯಕವೆಂತಲೂ ಅಪ್ಪಣೆಯಾಯಿತು. ರಾ .ಕೆ. ನಂಜುಂಡಪ್ಪನವರ ಬಸಪ್ಪನವರು 
ಸಮಯೋಚಿತವಾಗಿ ಭಾಷಣ ಮಾಡಿದರು. ಶ್ರೀ ಎಂ . ಡಿ . ಬಸವಪ್ಪ ಶಾಸ್ತ್ರಿಗಳಿಂದ ಉಪಸಂಹಾರ 
ಭಾಷಣವಾಯಿತು.” ( ಪುಟ 2-3) 
ಕೊಂಡಯ್ಯನ ಪಾಳ್ಯಂನಲ್ಲಿ ಶಿವದೀಕ್ಷಾ ಮಹೋತ್ಸವ 

1948 ರ ಸಂಚಿಕೆ 77 -78 ರಲ್ಲಿನ ವರದಿ: "ಕೊಯಮತ್ತೂರು ಜಿಲ್ಲಾ 
ಗೋಪಿಚೆಟ್ಟಿಪಾಳ್ಯಂ ತಾಲ್ಲೂಕು ಕೊಂಡಯ್ಯನ ಪಾಳ್ಯಂ ಎಂಬ ಗ್ರಾಮದಲ್ಲಿನ ಶ್ರೀ ಎಸ್. ಎಂ . 
ಸುಬ್ಬಯ್ಯಗೌಡರ ಮನೆಯಲ್ಲಿ ಮೈಸೂರು ಅರಮನೆ ಗವಿಮಠದ ಅಧ್ಯಕ್ಷರಾದ ಶ್ರೀ ನಿ. ಪ್ರ . ಶ್ರೀ 
ಶ್ರೀ ಗೌರೀಶಂಕರ ಮಹಾಸ್ವಾಮಿಗಳ ದಿವ್ಯಸಮ್ಮುಖದಲ್ಲಿ ಶ್ರೀ ಜಗದ್ಗುರು ಸುತ್ತೂರು 
ವೀರಸಿಂಹಾಸನ ಮಠಾಧೀಶ್ವರರಾದ ಶ್ರೀ ಶಿವರಾತ್ರಿ ರಾಜೇಂದ್ರ ಮಹಾಸ್ವಾಮಿಗಳವರ ಘನ 
ಅಧ್ಯಕ್ಷತೆಯಲ್ಲಿ ಶಿವದೀಕ್ಷಾ ಮಹೋತ್ಸವವು 1948 ನೆಯ ಡಿಸೆಂಬರ್ 12, 13ನೆಯ 
ಶುಭದಿವಸಗಳಲ್ಲಿ ವಿಧ್ಯುಕ್ತವಾಗಿ ನಡೆಯುವುದಾಗಿಯೂ 13-12-48 ರಂದು ವೀರಶೈವ 
ಧಾರ್ಮಿಕ ಸಭೆಯೂ ವಿದ್ವಾಂಸರ ಭಾಷಣಗಳೂ ಆಗುವುದಾಗಿಯೂ ಆಹ್ವಾನ ಪತ್ರಿಕೆಗಳು 
ಪ್ರಕಟವಾಗಿವೆ. " ( ಪುಟ 12 ) 


ಹರಡಿತು ಪರಿಮಳ! 

ಶ್ರೀ ಗೌರೀಶಂಕರರು ಮೈಸೂರಿಗೆ ಬಂದ ನಂತರ ಶ್ರೀ ಶಿವರಾತ್ರಿ ರಾಜೇಂದ್ರ 
ಮಹಾಸ್ವಾಮಿಗಳವರು ಗವಿಮಠಕ್ಕೆ ತುಂಬಾ ಹತ್ತಿರವಾದರು. ಪೂಜ್ಯರೀರ್ವರಲ್ಲಿ ಪರಸ್ಪರ 
ಪ್ರೀತಿ-ವಿಶ್ವಾಸ- ಗೌರವಗಳು ದಿನೇ ದಿನೇ ಪ್ರವರ್ಧಿಸುತ್ತಾ ಅತ್ಯಂತ ಗಾಢವೂ ನಿಗೂಢವೂ 
ಆಗಿ ಬೆಳೆಯುತ್ತಾ ಬಂದುವು. ಅದು ಎಷ್ಟರಮಟ್ಟಿಗೆ ಎಂಬುದರ ಬಗ್ಗೆ ಹೇಳುವುದಾದರೆ , 
ಶ್ರೀ ಶಿವರಾತ್ರಿ ರಾಜೇಂದ್ರ ಮಹಾಸ್ವಾಮಿಗಳು ಪ್ರತಿನಿತ್ಯ ಹಾಸ್ಟೆಲ್‌ಗಳ ದೈನಂದಿನ 
ವ್ಯವಸ್ಥೆಗಳನ್ನು ಸರಿಪಡಿಸಿ ಆ ಬಳಿಕ ಗವಿಮಠಕ್ಕೆ ಬರುವತನಕ ಶ್ರೀ ಗೌರೀಶಂಕರರು 
ಪ್ರಸಾದವನ್ನು ಸ್ವೀಕರಿಸುವುದಕ್ಕೆ ಅವರಿಗಾಗಿ ಕಾಯುತ್ತಿದ್ದರು ಎಂದಾಗ ಶ್ರೀ ರಾಜೇಂದ್ರ 
ಗುರುಗಳ ಬಗ್ಗೆ ಶ್ರೀ ಗೌರೀಶಂಕರರಿಗಿದ್ದ ಅಪಾರ ಪ್ರೀತಿ- ವಾತ್ಸಲ್ಯ ಎಷ್ಟೆಂಬುದಕ್ಕೆ ಪ್ರತ್ಯೇಕ 
ಪ್ರಮಾಣ ಬೇಕಿಲ್ಲ . ಜೊತೆಗೆ ಭಕ್ತಾದಿಗಳ ಎಡೆಬಿಡದ ಬೇಡಿಕೆಗಳಿಗೆ ಕೃಪೆಮಾಡುತ್ತ 
ಶ್ರೀಗೌರೀಶಂಕರರಿಂದ ಅಮೋಘವಾದ ತಾತ್ವಿಕಉಪನ್ಯಾಸಗಳು, ಆಧ್ಯಾತ್ಮಿಕ ಪ್ರವಚನಗಳು 
ಅದರಲ್ಲೂ ಪ್ರಮುಖವಾಗಿ, ಅಣ್ಣ ಬಸವಣ್ಣನವರ, ಅಕ್ಕಮಹಾದೇವಿಗಳ , 
ಮಾದಾರಚನ್ನಯ್ಯ , ತಿರುನೀಲಕಂಠ- ಇವರೇ ಮೊದಲಾದ ಶರಣರ ಬಗ್ಗೆ ಮನಂಬುಗುವಂತೆ 
ನೀಡುತ್ತಿದ್ದ ಭಾವಪೂರ್ಣ ವಿಚಾರಧಾರೆಗಳು- ಶ್ರೀ ಶಿವರಾತ್ರಿ ರಾಜೇಂದ್ರ ಮಹಾಸ್ವಾಮಿಗಳವರ 
ಸಮ್ಮುಖದಲ್ಲಿಯೇ ನಾಡಿನ ಹಲವೆಡೆಗಳಲ್ಲಿ ಜರುಗುತ್ತಿದ್ದವು, ಜನತೆಯ ಆತ್ಮತೃಷೆಯನ್ನು 
ತಣಿಸುತ್ತಿದ್ದುವು. ಹೀಗೆ ನಾಡಿನಲ್ಲಿ ಹರಿಯುತ್ತಿತ್ತು ಗೌರೀಶಂಕರರ ವಿಚಾರಧಾರೆ ನಿರರ್ಗಳ 
ಭಕ್ತರ ನಡುವೆ ಹರಡುತ್ತಿತ್ತು ಶರಣತತ್ತ್ವ ಪರಿಮಳ! 

ಅಂತಹ ಅಪೂರ್ವ ಸಮಾರಂಭಗಳು ಆಗಾಗ್ಗೆ ಕ್ಯಾತನಹಳ್ಳಿ ಹಾಸ್ಟೆಲ್‌ನ ಹೊರ 
ಆವರಣದಲ್ಲಿ ನೆರವೇರುತ್ತಿದ್ದುವು. ಆಗ ವಿದ್ಯಾರ್ಥಿಗಳಾದ ನಮಗೆ ಪೂಜ್ಯರ 
ದರ್ಶನಾಶೀರ್ವಚನಗಳನ್ನು ಪಡೆಯುವಂತಹ ಪುಣ್ಯಾವಕಾಶ ತಾನಾಗಿಯೇ ಲಭಿಸುತ್ತಿದ್ದು 
ದನ್ನು ಎಂದಿಗೂ ಮರೆಯು ವಂತಿಲ್ಲ . ಜೊತೆಗೆ ಅಂದಿನ ದಿನಗಳಲ್ಲಿ ಪೂಜ್ಯರ ಪ್ರಭಾವ 
ಪ್ರೇರಣೆಗಳಿಂದ ' ವೀರಶೈವ ತರುಣ ಮಂಡಲಿ ' ಎಂಬುದನ್ನು ಸ್ಥಾಪಿಸಿ ಕೊಂಡು ದಿ 
ಮಾಡರನ್ ಫಾರೆಸಿಯ ಡಾಕ್ಟರ್ ಎಂ . ಅಣ್ಣಾಜಪ್ಪ , ನಾಟ್ಯಕಲಾವಿಶಾರದ ಎಂ . ಸಿ. 
ಮಹಾದೇವಸ್ವಾಮಿ, ಎಂ . ಆರ್. ಸಿ. ಬಸಪ್ಪ , ಮಾಸ್ಟರ್‌ ಮಾದಪ್ಪ , ನಿದ್ರೆ ಮಲ್ಲಿಕಾರ್ಜುನಪ್ಪ , 
ಗುರುಕಾರ್ ಕೆಂಪಣ್ಣ , ದಲ್ಲಾಳಿ ಬಸವಲಿಂಗಸ್ವಾಮಿ , ಕಲ್ಮಹಳ್ಳಿ ( ನಗರ್ಲೆ) ಗುರುಕಾರ್ 
ಎನ್. ಎಸ್ . ಮಹಾದೇವಯ್ಯ - ಇವರೇ ಮೊದಲಾದ ವೀರಶೈವ ಗಣ್ಯಮಹನೀಯರು 
ಕ್ಯಾತನಹಳ್ಳಿ ಹಾಸ್ಟೆಲ್‌ನಲ್ಲಿ ಬಸವ ಜಯಂತಿಯನ್ನು ಐದು ದಿನಗಳು ಅದ್ದೂರಿಯಾಗಿ 
ನಡೆಸುತ್ತಿದ್ದರು. ಮಂತ್ರಿ ಮಹೋದಯರ, ಗಣ್ಯಾತಿಗಣ್ಯರ ಉಪಸ್ಥಿತಿಯಲ್ಲಿ ಅನಕೃ , 
ಶಿವಮೂರ್ತಿ ಶಾಸ್ತ್ರಿ ಮೊದಲಾದ ನಾಡಿನ ಪ್ರಸಿದ್ದ ವಿದ್ವಾಂಸರು, ಸಾಹಿತಿಗಳಿಂದ ಭಾಷಣ 
ಗಳನ್ನು ಏರ್ಪಡಿಸುತ್ತಿದ್ದರು. ಕೊನೆಯ ದಿನ ಸಂಜೆ ಹೊತ್ತು ವಿದ್ಯುದ್ದೀಪಾಲಂಕಾರ, ಮಂಗಳ 
ವಾದ್ಯ , ನಂದಿಧ್ವಜ, ಜನಪದ ಕಲಾ ಮೇಳಗಳೊಂದಿಗೆ ಹೂವಿನ ಪಲ್ಲಕ್ಕಿಯಲ್ಲಿ ಬಸವೇಶ್ವರರ 
ಭಾವಚಿತ್ರದ ಮೆರವಣಿಗೆ ನಗರದ ಪ್ರಮುಖ ಮಾರ್ಗಗಳಲ್ಲಿ ಅತ್ಯಂತ ವೈಭವದಿಂದ 
ಜರುಗುತ್ತಾ ರಾತ್ರಿ 11 ಗಂಟೆಗೆ ಕ್ಯಾತನಹಳ್ಳಿ ಹಾಸ್ಟೆಲ್‌ಗೆ ಬರುತ್ತಿತ್ತು . ಆಗ ಭಕ್ತಾದಿಗಳಿಗೂ 
ಹಾಸ್ಟೆಲ್‌ನ ವಿದ್ಯಾರ್ಥಿಗಳಿಗೂ ಮಹಾದಾಸೋಹ, ಸಮಾಜದ ತಲೆವಣಿಗಳಾದ ಆ 
ಹಿರಿಯರೆಲ್ಲ ಒಗ್ಗೂಡಿ ಅತ್ಯುತ್ಸಾಹದಿಂದ ಶ್ರೀ ಗೌರೀಶಂಕರರ ಸಾನ್ನಿಧ್ಯದಲ್ಲಿ ನೆರವೇರಿಸುತ್ತಿದ್ದ 
ಬಸವ ಜಯಂತಿಯ ಆ ಕಾರ್ಯಕ್ರಮಗಳು , ಆ ಉತ್ಸವ, ಆ ವೈಭವ, ಆ ಭಕ್ತಿಭಾವ, ಆ 
ಸಮರಸಾನುಭವ- ಅದ ಹೇಳಿ ಮುಗಿಸುವಂತಿಲ್ಲ ! 


ಅರಮನೆ - ಗುರುಮನೆ! 


ಶ್ರೀ ಗೌರೀಶಂಕರರ ಆಗಮನ- ಶ್ರೀ ಗವಿಮಠಕ್ಕೆ . ಅದರಿಂದ ವೀರಶೈವ ಸಮಾಜದಲ್ಲಿ 
ಕಾಣಬರುತ್ತಿತ್ತು , ಹೊಸದೊಂದು ಚೈತನ್ಯದ ಸಂಚಲನ. ಶ್ರೀ ಗೌರೀಶಂಕರರ ದರ್ಶನ 
ಆಶೀರ್ವಾದಗಳನ್ನು ಪಡೆಯಲು ಮತ್ತು ಗಹನವಾದ ತಾತ್ವಿಕ ವಿಚಾರಗಳನ್ನು ಕುರಿತು 
ಅವರೊಡನೆ ಚರ್ಚಿಸಲು ಹಾಗೂ ಅವರು ನೀಡುತ್ತಿದ್ದ ವೇದಾಂತ ತತ್ತ್ವ ಬೋಧಾಮೃತವನ್ನು 
ಸವಿದುಂಡು ತಮ್ಮ ಅಧ್ಯಾತ್ಮದ ಹಸಿವು-ತೃಷೆಗಳನ್ನು ಇಂಗಿಸಿಕೊಳ್ಳಲು ತತ್ತ್ವಜಿಜ್ಞಾಸುಗಳಾದ 
ಅನೇಕರು ಅವರಲ್ಲಿಗೆ ಆಗಾಗ್ಗೆ ಬರುತ್ತಿದ್ದರು. ಹಾಗೆ ಬರುತ್ತಿದ್ದವರಲ್ಲಿ ಮೈಸೂರು 
ಅರಸರಾದಶ್ರೀಮನ್ ನಾಲ್ವಡಿ ಕೃಷ್ಣರಾಜ ಒಡೆಯರ್‌ರವರ ರಾಣೀ ವಾಸದ ಮಾತೆಯವರು 
ಹಾಗೂ ದೊರೆಗಳಾದ ಶ್ರೀಮನ್ಮಹಾರಾಜ ಶ್ರೀ ಜಯಚಾಮರಾಜ ಒಡೆಯರ್ 
ಬಹದ್ದೂರ್‌ರವರು ಪ್ರಮುಖ ರಾದವರು . ಭಾರತೀಯ ಹಾಗೂ ಪಾಶ್ಚಾತ್ಯ ತತ್ತ್ವಶಾಸ್ತ್ರದಲ್ಲಿ 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಹೆಚ್ಚಿನ ಆಸಕ್ತಿ - ಅಭಿರುಚಿಯನ್ನು ಹೊಂದಿದ್ದ , ಅಗಾಧವಾದ ಪರಿಚಯ - ಪ್ರಭುತ್ವವನ್ನು 
ಸಾಧಿಸಿದ್ದ ಶ್ರೀ ಜಯಚಾಮರಾಜ ಒಡೆಯರ್‌ರವರು ಶ್ರೀ ಗೌರೀಶಂಕರ ಸ್ವಾಮಿಗಳವರ 
ದರ್ಶನಕ್ಕಾಗಿ ಆಗಾಗ್ಗೆ ಗವಿಮಠಕ್ಕೆ ಭೇಟಿಕೊಡುತ್ತಿದ್ದುದರಿಂದಾಗಿ ಶ್ರೀ ಗೌರೀಶಂಕರರ 
ಸಮೀಪವರ್ತಿಗಳಾದ ಶ್ರೀ ಶಿವರಾತ್ರಿ ರಾಜೇಂದ್ರ ಮಹಾಸ್ವಾಮಿಗಳವರಿಗೂ ಶ್ರೀಮನ್ಮಹಾರಾಜ 
ರವರಿಗೂ ಕ್ರಮೇಣ ಗುರು -ಶಿಷ್ಯಭಾವದ ಆತ್ಮೀಯತೆ ಬೆಳೆಯುವುದಕ್ಕೆ ಸುವರ್ಣ 
ಅವಕಾಶವೊಂದು ತಾನಾಗಿಯೇ ಸಂಭವಿಸಿತೆಂಬುದು ಸಂಸ್ಮರಣೀಯ ಸಂಗತಿ. ಹಾಗಾಗಿ 
ಸುತ್ತೂರು ಶ್ರೀ ಗುರುಮನೆ ಹಾಗೂ ಮೈಸೂರು ಅರಮನೆ - ಇವುಗಳು ಹತ್ತಿರ ಹತ್ತಿರವಾಗುತ್ತ 
ಬಂದುವು. ಅಂದೊಮ್ಮೆ ಶ್ರೀ ಜಯಚಾಮರಾಜ ಒಡೆಯರ್‌ರವರು ತಮ್ಮ ಕುಟುಂಬ 
ಪರಿವಾರದೊಡನೆ ಸುತ್ತೂರು ಶ್ರೀ ಕ್ಷೇತ್ರಕ್ಕೂ ಮೊಟ್ಟಮೊದಲನೆಯ ಬಾರಿಗೆ ಭೇಟಿಯಿತ್ತು 
ಹಿರಿಯ ಜಗದ್ಗುರುಗಳವರಾದ ಮಂತ್ರಮಹರ್ಷಿ ಶ್ರೀ ಶಿವರಾತ್ರೀಶ್ವರ ಮಹಾಸ್ವಾಮಿಗಳವರ 
ದರ್ಶನಾಶೀರ್ವಾದಗಳನ್ನು ಪಡೆದಂತಹ ವಿಶೇಷ ಸಂದರ್ಭ - ಅದುವೆ ಅಭೂತಪೂರ್ವ 
ವಾದುದು. ಅಂದಿನ ಅದ್ದೂರಿಯ ಆ ದೃಶ್ಯವಂತೂ ವರ್ಣನೆಗೂ ನಿಲುಕದು, ಮಾತಿಗೂ 
ಸಿಗದು, ಆದರೆ ಕಣ್ಣಾರೆ ಕಂಡ ಆ ಅನುಪಮ ನೋಟ ಮಾತ್ರ ಎಂದಿಗೂ ನನ್ನಿಂದ ಮಾಸದು. 
- ಇದೆಲ್ಲಕ್ಕೂ ಒಂದು ಕೈ ಮಿಗಿಲಾಗಿ ಈ ನಾಡಿನ ಸಹಸ್ರ ಸಹಸ್ರ ಮಂದಿ ಗ್ರಾಮೀಣ 
ಪ್ರದೇಶದ ಬಡ ವಿದ್ಯಾರ್ಥಿಗಳಿಗೆ ವಿದ್ಯಾಭ್ಯಾಸಕ್ಕೆ ಯಾವುದೇ ರೀತಿಯ ಅನುಕೂಲಗಳು 
ಇಲ್ಲದಿದ್ದ ಅಂದಿನ ದಿನಗಳಲ್ಲಿ ಅಲ್ಲಲ್ಲಿಗೆ ತಕ್ಕಂತೆ ಉಚಿತ ಪ್ರಸಾದನಿಲಯಗಳನ್ನೂ ಹಾಗೂ 
ಶಿಕ್ಷಣ ಸಂಸ್ಥೆಗಳನ್ನೂ ತೆರೆದು ಅಖಂಡವಾದ ಜ್ಞಾನಾನ್ನ ದಾಸೋಹದ ಅದ್ಭುತ 
ಸೇವೆಯನ್ನೆಸಗುತ್ತಿದ್ದು ಅದಕ್ಕಾಗಿ ಅವಿರತವಾಗಿ ಶ್ರಮಿಸುತ್ತಿದ್ದ ಜಗದ್ಗುರು ಶ್ರೀ ಶಿವರಾತ್ರಿ 
ರಾಜೇಂದ್ರ ಮಹಾಸ್ವಾಮಿಗಳವರ ಅಸಾಧಾರಣವಾದ ಆತ್ಮಸಾಧನೆ-ಸಿದ್ಧಿಗಳಿಗೆ ಬಹುವಾಗಿ 
ಮೆಚ್ಚಿ ಆಕರ್ಷಿತರಾದವರು ಶ್ರೀ ಜಯಚಾಮರಾಜ ಒಡೆಯರ್‌ರವರು. ಜೊತೆಗೆ ಶ್ರೀಗಳವರ 
ಬಗೆಗೆಶ್ರೀಮನ್ಮಹಾರಾಜರವರಲ್ಲಿದ್ದ ಶ್ರದ್ಧಾಭಕ್ತಿ ಗೌರವಗಳು ಕ್ರಮಕ್ರಮವಾಗಿ ವರ್ಧಿಸುತ್ತಾ 
ಗಿಡವಾಗಿ , ಮರವಾಗಿ, ಹೆಮ್ಮರವಾಗಿ ಬೆಳೆಯುತ್ತಾ ಕೊನೆಕೊನೆಗೆ ಶ್ರೀಗಳವರ ಅಂತರಂಗದ 
ಆತ್ಮೀಯ ಅಚ್ಚುಮೆಚ್ಚಿನ ಶಿಷ್ಯಾಗ್ರಣಿಗಳಾಗಿದ್ದುದು ಹಾಗೂ ಹಿರಿಯ ಜಗದ್ಗುರುಗಳಾದ ಮಂತ್ರ 
ಮಹರ್ಷಿ ಶ್ರೀ ಶಿವರಾತ್ರೀಶ್ವರ ಮಹಾಸ್ವಾಮಿಗಳವರ ಶಿವಮಂತ್ರಲೇಖನ ತಪೋಮಹಿಮೆಗೆ 
ಮಾರುಹೋದುದು ಮತ್ತು ತಮ್ಮ ಬದುಕಿನ ಕೊನೆಯ ದಿನಗಳವರೆಗೂ ಈ ಉಭಯ 
ಜಗದ್ಗುರುಗಳವರ ಕೃಪಾನುಗ್ರಹಕ್ಕೆ ಪಾತ್ರರಾಗಿ ಶ್ರೀ ಮಠದ ಭಕ್ತಕೋಟಿಗೆ ಅಭಿವಂದನೀಯ 
ರಾದುದು- ಈ ಎಲ್ಲವುಗಳ ವಿವರ ವಿವರವಾದ ವಿಸ್ತ್ರತ ದಾಖಲೆಗೆ ಸುತ್ತೂರುಶ್ರೀಮಠದ 
ಉಜ್ವಲವಾದ ಇತಿಹಾಸದಲ್ಲಿ ಅದಕ್ಕೊಂದು ಪ್ರತ್ಯೇಕವಾದ ಪ್ರೋಜ್ವಲ ಅಧ್ಯಾಯವನ್ನೇ 
ಮೀಸಲಿಡಬೇಕಾಗಿದೆ ಎಂದರೆ ಉತ್ತೇಕ್ಷೆಯೆನಿಸದು. ಒಟ್ಟಾರೆ ಸುತ್ತೂರುಶ್ರೀ ಗುರುಮನೆಗೂ 
ಮೈಸೂರು ಅರಮನೆಗೂ ಪರಸ್ಪರ ಪರಿಚಯ - ಸಂಬಂಧ ಅದು ಪ್ರಬುದ್ಧಮಾನವಾಗಿ 
ಮುಂದುವರಿದುದಕ್ಕೆ ಅಂಕುರಾರ್ಪಣವಾದುದು ಶ್ರೀ ಗೌರೀಶಂಕರರಸರಣಾಶಕ್ತಿ ಹಾಗೂ 


ಜ್ಞಾನವೈರಾಗ್ಯನಿಧಿ ಶ್ರೀ ಗೌರೀಶಂಕರ ಮಹಾಸ್ವಾಮಿಗಳು 

ಶ್ರೀ ಶಿವರಾತ್ರಿ ರಾಜೇಂದ್ರ ಮಹಾಸ್ವಾಮಿಗಳವರಲ್ಲಿ ಅವರಿಗಿದ್ದ ಅಪಾರವಾದ ಅನ್ಯಾದೃಶ 
ಪ್ರೀತಿ-ಗೌರವಗಳ ಆಸಕ್ತಿ ! 


ಭವ್ಯದರ್ಶನ ! 
- ಶ್ರೀ ಗೌರೀಶಂಕರ ಮಹಾಸ್ವಾಮಿಗಳವರು ಸುತ್ತೂರು ಶ್ರೀ ಜಗದ್ಗುರುದ್ವಯರ 
ಅನನ್ಯವಾದ ಪ್ರೀತಿ- ವಿಶ್ವಾಸಗಳ ಸೆಳೆತದಿಂದಾಗಿ ಆಗಾಗ್ಗೆ ಸುತ್ತೂರು ಶ್ರೀಕ್ಷೇತ್ರಕ್ಕೆ 
ಬಿಜಯಂಗೈಸುತ್ತಿದ್ದರು. ಅಲ್ಲಿಯೇ ಕೆಲವಾರು ದಿನಗಳು ವಾಸ್ತವ್ಯ ಮಾಡುತ್ತಲಿದ್ದು 
ಲಿಂಗಪೂಜಾನುಷ್ಠಾನ, ಶಾಸ್ತ್ರಾಧ್ಯಯನ, ಸಾಹಿತ್ಯರಚನಾದಿಗಳಲ್ಲಿ ಮಗ್ನರಾಗುತ್ತಿದ್ದರು. 
ಸುತ್ತೂರಿನಲ್ಲಿ ಊರೊಳಗಿರುವ ಬೃಹನ್ಮಠ- ಅಲ್ಲಿಗೆ ಶ್ರೀ ಜಗದ್ಗುರುಗಳವರ ದರ್ಶನ 
ಆಶೀರ್ವಾದಗಳಿಗಾಗಿ ನಿತ್ಯವೂ ಬಂದು ಹೋಗುವ ಭಕ್ತಾದಿಗಳ ಗದ್ದಲದಿಂದಾಗಿ- ಅದಕ್ಕಿಂತ 
ಊರಿಂದ ಹೊರಗೆ ಸ್ವಲ್ಪ ದೂರದ ಕಪಿಲಾ ನದಿಯ ದಂಡೆಯಲ್ಲಿರುವ ಆದಿಜಗದ್ಗುರು 
ಶ್ರೀ ಶಿವರಾತ್ರೀಶ್ವರ ಶಿವಯೋಗಿಗಳವರ ಗದ್ದುಗೆ- ಈ ಹಿಂದೆ ಅದು 'ಕಾಡುಮಠ' ವೆಂದೇ 
ಜನಜನಿತವಾಗಿತ್ತು . ಕಾರಣ, ಜನಸಂಚಾರ ಅಲ್ಲಿ ಹೆಚ್ಚು ಇರುತ್ತಿರಲಿಲ್ಲ , ಸುತ್ತಮುತ್ತ 
ಸಸ್ಯಸಂಕುಲ ವಿರಾಜಿಸುತ್ತಿತ್ತು . ಅಂತಹ ಪ್ರಶಾಂತ ವಾತಾವರಣದ ಸುಂದರ ಪ್ರಕೃತಿಯ 
ತಾಣದಲ್ಲಿ ಇರುವ ಅಪೇಕ್ಷೆಯನ್ನು ವ್ಯಕ್ತಪಡಿಸುತ್ತಿದ್ದರು. ಅದಕ್ಕಾಗಿ ಅವರಿಗೋಸುಗ 
ಕರ್ತೃಗದ್ದುಗೆಯ ಮುಂಭಾಗದ ವಿಶಾಲ ಆವರಣದಲ್ಲಿ ಒಂದೆಡೆ ಚಿಕ್ಕದಾದ ಒಂದು 
ಅತಿಥಿಗೃಹವನ್ನು ಅವರಿಗಾಗಿ ಕಟ್ಟಿಸಲಾಗಿತ್ತು . ಇತ್ತೀಚೆಗೆ ಕರ್ತೃಗದ್ದುಗೆಯ ಜೀರ್ಣೋದ್ಧಾರ 
ಹಾಗೂ ನೂತನ ಪ್ರಾಕಾರ -ಗೋಪುರಗಳು ಹೊಚ್ಚಹೊಸ ರೂಪ ತಾಳಿದುದರಿಂದಾಗಿ 
ಅತಿಥಿಗೃಹವೊಂದು ಅಲ್ಲಿದ್ದುದರ ನೆನಪುಕ್ರಮೇಣ ಮರೆಯಾಯಿತು. 

ಸುತ್ತೂರು ಶ್ರೀ ಕರ್ತೃಗದ್ದುಗೆಯ ಸಮೀಪದಲ್ಲಿನ ಅತಿಥಿ ಗೃಹದಲ್ಲಿ ಬಿಡಾರ ಮಾಡಿದ್ದ 
ಶ್ರೀ ಗೌರೀಶಂಕರ ಮಹಾಸ್ವಾಮಿಗಳವರು ಸುತ್ತಣ ಪ್ರಕೃತಿಯ ಸೌಂದರ್ಯದಲ್ಲಿ 
ತನ್ಮಯರಾಗುತ್ತಿದ್ದರು. ಏಕಾಂತವಾಸಿಗಳಾಗಿ ಸಾಹಿತ್ಯರಚನೆಯಲ್ಲಿ ತೊಡಗುತ್ತಿದ್ದರು. 
ಅಂತೆಯೇ ಅಕ್ಕಮಹಾದೇವಿಯನ್ನು ಕುರಿತ ಚಂಪೂ ಕಾವ್ಯ ' ಅಕ್ಕಮಾದೇವಿ' ( ಅಪೂರ್ಣ), 
ಬಸವಣ್ಣನವರನ್ನು ಕುರಿತ 'ಬಸವಾನಂದ ಲಹರೀ ' ( ಇವೆರಡೂ ಜೆಎಸ್‌ಎಸ್ 
ಗ್ರಂಥಮಾಲೆಯಿಂದ ಪ್ರಕಟಗೊಂಡಿವೆ)- ಇವುಗಳನ್ನು ರಚಿಸಿದರು. ಅಲ್ಲದೆ ಭಗವದ್ಗೀತೆಗೆ 
ವೀರಶೈವ ಪರವಾಗಿ ಭಾಷ್ಯವನ್ನೂ ನಾಟಕರತ್ನ ಗುಬ್ಬಿ ವೀರಣ್ಣನವರ ಕೋರಿಕೆಯಂತೆ 
ಶರಣರನ್ನು ಕುರಿತಾಗಿ ಕೆಲವು ನಾಟಕಗಳನ್ನೂ ರಚಿಸಿದ್ದರೆಂದೂ ಬಲ್ಲವರು ಹೇಳುತ್ತಿದ್ದರು. 
ಆದರೆ ದುರದೃಷ್ಟವಶಾತ್ ಅವು ಯಾವುವೂ ಬೆಳಕಿಗೆ ಬರಲಿಲ್ಲ . ಹಸ್ತಪ್ರತಿಗಳಲ್ಲಿಯೇ 
ಅವೆಲ್ಲವೂ ಇದ್ದು ಕ್ರಮೇಣ ನಷ್ಟವಾಗಿಹೋದುವು ಎಂದು ಕಾಣುತ್ತದೆ. 

ಒಟ್ಟಾರೆ, ಶ್ರೀ ಶಿವರಾತ್ರೀಶ್ವರ ಶಿವಯೋಗಿಗಳವರ ಕರ್ತೃಗದ್ದುಗೆಯ ಸಾನ್ನಿಧ್ಯದ 
ದಿವ್ಯ ಪರಿಸರದಲ್ಲಿ ತಾವೇತಾವಾಗಿ ಶ್ರೀ ಗೌರೀಶಂಕರರು ಏಕಾಂತ- ಧ್ಯಾನ- ಮೌನ 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಜಪತಪಾದಿಗಳಲ್ಲಿ ಸದಾ ಮಗ್ನರಾಗಿರುತ್ತಿದ್ದರು. ಹೀಗಿರುವಾಗ ಒಂದಾನೊಂದು ದಿನ, 
ಅದೊಂದು ಮಹೋನ್ನತ ಮಂಗಳ ಮುಹೂರ್ತದಲ್ಲಿ , ಬ್ರಾಹ್ಮಯ ಅಮೃತ ಘಳಿಗೆಯಲ್ಲಿ 
ಶ್ರೀ ಗೌರೀಶಂಕರ ಮಹಾಸ್ವಾಮಿಗಳವರಿಗೆ ಆದಿಜಗದ್ಗುರು ಶ್ರೀ ಶಿವರಾತ್ರೀಶ್ವರರು 
ಪ್ರತ್ಯಕ್ಷವಾಗಿ ಕಾಣಿಸಿಕೊಂಡುದು, ದರ್ಶನವಿತ್ತುದು- ಅದೊಂದು ಮಹತ್ವಪೂರ್ಣವಾದ 
ಮಹದ್ಭಟನೆ, ಅಪೂರ್ವವಾದ ಯೋಗಾಯೋಗದ ಒಂದು ಶುಭ ಘಟನೆ. 

ಅವರೇ ಸ್ವತಃ ವರ್ಣಿಸುತ್ತಿದ್ದಂತೆ-ಕಣ್ಣಿಗೆ ಕಟ್ಟಿದಂತಿದ್ದಿತ್ತು - ಆ ದಿವ್ಯ ಭವ್ಯ ದೃಶ್ಯ . 
ಅಂದಿನ ಆ ರಾತ್ರಿಯಲ್ಲಿ ಬ್ರಾಹ್ಮ ಮುಹೂರ್ತದ ಅದೊಂದು ಘಳಿಗೆ ಇದ್ದಕ್ಕಿದ್ದಂತೆಯೇ 
ಗದ್ದುಗೆಯ ವಾತಾವರಣದ ತುಂಬೆಲ್ಲ ಕಣ್ಣು ಕೋರೈಸುವಂತಹ ದೇದೀಪ್ಯಮಾನವಾದ 
ದಿವ್ಯ ಬೆಳಗು. ಆ ಮಹಾಬೆಳಗು ಅಲ್ಲೆಲ್ಲ ಆವರಿಸಿದುದನ್ನು ಕಂಡು ಆಶ್ಚರ್ಯಚಕಿತರಾದ 
ಶ್ರೀ ಗೌರೀಶಂಕರರು ಥಟ್ಟನೆ ಹೊರಬಂದು ನೋಡುತ್ತಾರೆ. ಗದ್ದುಗೆಯ ಮುಂಬಾಗಿಲಿನ 
ಪಕ್ಕದಲ್ಲಿಯೇ ಅಭಿಷೇಕದ ಬಾವಿ. ಆ ಬಾವಿಯ ಹತ್ತಿರವೆ ಕಾಣಬಂದರು, ತೇಜಃಪುಂಜ 
ವ್ಯಕ್ತಿಯೋರ್ವರು . ಅವರೇ ಪರಮ ಪರಂಜ್ಯೋತಿಸ್ವರೂಪರಾದ ದಿವ್ಯ ತಪಸ್ವಿ ಶ್ರೀ 
ಶಿವರಾತ್ರೀಶ್ವರರು. ಬಾವಿಯ ನೀರಿನಿಂದ ಝಳಝಳನೆ ಸ್ನಾನ ಮಾಡಿದವರೇ ನೇರ ನಡೆದರು 
ಗದ್ದುಗೆಯೆಡೆಗೆ, ಹೋದವರೇ ಕಂಬಳಾಸನದ ಮೇಲೆ ಮುಹೂರ್ತ ಮಾಡಿ ಇಷ್ಟಲಿಂಗ 
ಪೂಜಾಮಗ್ನರಾದರು. ಸುತ್ತೆಲ್ಲ ಧೂಪದೀಪಾದಿಗಳ ಬೆಳಗು, ಒಳಗೆಲ್ಲ ಘಂಟಾನಾದದ 
ಮೊಳಗು. ಇಷ್ಟಲಿಂಗಧ್ಯಾನಮಗ್ನರಾದ ಶ್ರೀ ಶಿವರಾತ್ರೀಶ್ವರ ಶಿವಯೋಗಿಗಳವರ ದಿವ್ಯ 
ರೂಪು- ಆಕಾರಗಳನ್ನು , ಕಾಷಾಯಾಂಬರ- ರುದ್ರಾಕ್ಷ - ಭಸ್ಮಧಾರಣಗಳನ್ನು , ಭಾವ 
ಭಕುತಿಗಳನ್ನು , ಓಜಸ್ಸು - ತೇಜಸ್ಸುಗಳನ್ನು ಕಂಡು ಶ್ರೀ ಗೌರೀಶಂಕರರು ಅದನ್ನು ಕಣ್ಣುಂಬಿ 
ಕೊಂಡರು. ಆ ಕೂಡಲೆ ಗದ್ದುಗೆಯೆಡೆಗೆ ಎದ್ದು ಹೋಗಿನೋಡಿದರು. ಅಲ್ಲಿ ಯಾರೂ 
ಕಾಣಲಿಲ್ಲ . ಆದರೆ ಗದ್ದುಗೆಯ ತುಂಬೆಲ್ಲ ಧೂಪ ದೀಪಗಳ ಅದೇ ಪ್ರಕಾಶ . ಮತ್ತೆ 
ಬಂದವರೇ ಆಗಿಂದ ಹಾಗೆಯೇ ಭಾವಸಮಾಧಿಗೆ ತೆರಳಿದರು . ಆಗ ಧ್ಯಾನಮುದ್ರೆಯಲ್ಲಿದ್ದ 
ಅವರ ದೃಷ್ಟಿಗೆ ಕಂಡುಬಂದುದು - ಕಪಿಲಾ ನದಿಯ ಮಧ್ಯದಲ್ಲಿದ್ದ ವಿಶಾಲವಾದ 
ಹಾಸುಬಂಡೆಯೊಂದರ ಮೇಲೆ ಶಿವಯೋಗಾನುಷ್ಠಾನದಲ್ಲಿದ್ದ ಶ್ರೀ ಶಿವರಾತ್ರೀಶ್ವರರ 
ಭವ್ಯದರ್ಶನ ! ಅದುವೆ ಹಿಂದೊಮ್ಮೆ ಭಕ್ತಾಗ್ರೇಸರನೂ ಚೋಳಚಕ್ರೇಶ್ವರನೂ ಆದ 
ರಾಜೇಂದ್ರಚೋಳನಿಗೆ ದರ್ಶನವಿತ್ತ ಜಗದ್ಗುರುವರ್ಯರ ದಿವ್ಯದರ್ಶನ !! ಅದು 
ಜಲಸ್ತಂಭನಾದಿ ವಿಶೇಷ ಯೋಗಶಕ್ತಿಯಿಂದಾಗಿ ಹುಚ್ಚು ಹೊಳೆಯಲ್ಲೂ ಕೊಚ್ಚಿಹೋಗ 
ದಂತೆ ಸುಸ್ಥಿರವಾಗಿ ಸಾಧನೆಯಲ್ಲಿ ತೊಡಗಿದ್ದುದರ ಅದ್ಭುತ ಸಿದ್ದಿಗೊಂದು ನಿದರ್ಶನ. 
ಹೀಗೆ ಶ್ರೀ ಶಿವರಾತ್ರೀಶ್ವರರು ಶಿವಯೋಗಾನುಷ್ಠಾನಗೈದಂತಹ ಆ ಮಂಗಲಕರವಾದ 
ಬಂಡೆ- ಅದುವೇ ಭದ್ರಾಸನ- ಇಂದಿಗೂ ಕೂಡ ಪೂಜ್ಯವೆಂದು ಪರಿಗಣಿಸಲ್ಪಟ್ಟಿರುವುದು 
ಗಮನಾರ್ಹ. 

ಆ ಬಳಿಕ ತಾವುದರ್ಶಿಸಿದ ಶ್ರೀ ಶಿವಾತ್ರೀಶ್ವರನ್ನು ಶ್ರೀಗೌರೀಶಂಕರರು ಸಾಕಾರಗೊಳಿಸಿದರು , 


ಜ್ಞಾನವೈರಾಗ್ಯನಿಧಿ ಶ್ರೀ ಗೌರೀಶಂಕರ ಮಹಾಸ್ವಾಮಿಗಳು 

ಮೂರ್ತರೂಪಕ್ಕೆ ತಂದುಕೊಟ್ಟರು. ರಾಮಣೀಯಕವಾದ ಪ್ರಾಕೃತಿಕ ಹಿನ್ನೆಲೆಯನ್ನೊಳ 
ಗೊಂಡಂತೆ ತೇಜಃಪುಂಜವಾದ ಸುಂದರ ಭಾವಚಿತ್ರವೊಂದನ್ನು ಬರೆಯಿಸಿದರು. ಅರಮನೆಯ 
ಹೆಸರಾಂತ ಕಲಾವಿದರಾದ ಶ್ರೀ ವೈ . ನಾಗರಾಜು ಅವರನ್ನು ತಮ್ಮಲ್ಲಿಗೆ ಕರೆಯಿಸಿಕೊಂಡು 
ಹೆಜ್ಜೆ ಹೆಜ್ಜೆಗೂ ಅವರಿಗೆ ಸೂಕ್ತ ಸಲಹೆ -ಸೂಚನೆಗಳನ್ನಿತ್ತು ನಿರ್ದೇಶಿಸುತ್ತಾ ಹತ್ತು ಹಲವು 
ಬಾರಿ ಅದರ ಮಾದರಿಗಳನ್ನು ಪೆನ್ಸಿಲ್‌ನಲ್ಲಿ ಬರೆಯಿಸಿ ನೋಡುತ್ತಾ ಪ್ರತಿ ಬಾರಿಯೂ 
ಸಣ್ಣಪುಟ್ಟ ತಿದ್ದುಪಡಿಗಳನ್ನು ಮಾಡುತ್ತಾ ಚಿತ್ರದಲ್ಲಿ ಪ್ರತಿಯೊಂದನ್ನೂ ಕಣ್ಣಲ್ಲಿ ಕಣ್ಣಿಟ್ಟು 
ಗಮನಿಸುತ್ತಾ ಕೊನೆಗೆ ತಮಗೆ ಒಪ್ಪಿತವೆನಿಸಿದಾಗ, ಅದುವೆ ಕಣ್ಣಾರೆ ಕಂಡಂತೆ 
ಇದ್ದಾಗ- ಆಗ ಮಾತ್ರವೇ ಶ್ರೀ ಶಿವರಾತ್ರೀಶ್ವರ ಶಿವಯೋಗಿಗಳವರ ಭಾವಚಿತ್ರಕ್ಕೆ 
ಒಪ್ಪಿಗೆಯಿತ್ತರು, ಅದನ್ನು ಆಯಿಲ್‌ಪೆಯಿಂಟ್ ಮಾಡಿಸಿ ಭಕ್ತಾದಿಗಳ ಹೃನ್ಮನಗಳಿಗೆ 
ತಂದುಕೊಟ್ಟರು. 

ಅದುವರೆಗೆ ನಂದಿವಿಗ್ರಹ ಸುಪ್ರತಿಷ್ಠಿತವಾದ ಶ್ರೀ ಶಿವರಾತ್ರೀಶ್ವರರ ಮೂಲ 
ಕರ್ತೃಗದ್ದುಗೆಯ ಭಾವಚಿತ್ರವೇ ಬಹುವಾಗಿ ಪ್ರಚಲಿತವಾಗಿದ್ದಿತು. ಆದರೆ ಶ್ರೀ ಗೌರೀಶಂಕರ 
ಮಹಾಸ್ವಾಮಿಗಳವರಿಗೆ ಪ್ರತ್ಯಕ್ಷದರ್ಶನವಿತ್ತ ಹಾಗೂ ಶ್ರೀ ಗೌರೀಶಂಕರ ಮಹಾಸ್ವಾಮಿಗಳ 
ವರೇ ಸ್ವತಃಕಂಡಂತಹ ಸುತ್ತೂರು ಆದಿಜಗದ್ಗುರು ಶ್ರೀ ಶಿವರಾತ್ರೀಶ್ವರ ಶಿವಯೋಗಿಗಳವರ 
ಭವ್ಯದೃಶ್ಯ ಯಥಾವತ್ತಾಗಿ ರೂಪುವೆತ್ತು ಸುಂದರ ಭಾವಚಿತ್ರವಾಗಿ ಎಲ್ಲೆಲ್ಲೂ ಇಂದು 
ತಾನೇ ತಾನಾಗಿ ವಿಜೃಂಭಿಸುತ್ತಾ ಶ್ರೀ ಕ್ಷೇತ್ರದ ಭಕ್ತಕೋಟಿಯ ತನುಮನಭಾವಗಳಲ್ಲಿ ಸದಾ 
ಸಂಪೂಜ್ಯವಾಗಿ ಸಂಸ್ಮರಣೆಗೊಳ್ಳುತ್ತಿರುವುದು - ಅದುವೆ ಮಹತ್ತನ್ನು ಮಹತ್ತೇ ಸಂದರ್ಶಿಸಿ 
ಸುಖಿಸುವಂತೆ ಶ್ರೀ ಗೌರೀಶಂಕರ ಮಹಾಸ್ವಾಮಿಗಳವರೇ ಪ್ರತ್ಯಕ್ಷ ಕಂಡುಂಡು ಕರುಣಿಸಿ 
ಕೊಟ್ಟಂತಹ ಒಂದು ಮಹಾನ್ ಕಾಣೆ ! 

ಇಲ್ಲಿ ಗಮನಿಸಬೇಕಾದ ಮತ್ತೊಂದು ಮುಖ್ಯ ಸಂಗತಿಯೆಂದರೆ ಶ್ರೀ ಗೌರೀಶಂಕರ 
ಮಹಾಸ್ವಾಮಿಗಳವರು ಶ್ರೀ ಶಿವರಾತ್ರೀಶ್ವರ ಶಿವಯೋಗಿಗಳವರನ್ನು ಮೂರ್ತರೂಪಕ್ಕೆ 
ತಂದುಕೊಟ್ಟುದರ ಜೊತೆಗೆ ಅವರ ಕುರಿತಾದ ಸ್ತುತಿಪರ ಗೀತೆಗಳನ್ನೂ ರಚಿಸಿಕೊಟ್ಟುದು. 
ಅದಕ್ಕೆ ಹಿನ್ನೆಲೆಯಾದ ಒಂದು ಸಂದರ್ಭವನ್ನು ಇಲ್ಲಿ ಸ್ಮರಿಸಬಹುದಾಗಿದೆ. ಒಮ್ಮೆ ಅದೊಂದು 
ಸಂಜೆಯ ಹೊತ್ತಿನಲ್ಲಿ ಸುತ್ತೂರು ಶ್ರೀ ಕರ್ತೃಗದ್ದುಗೆಯ ಹೊರಾವರಣದಲ್ಲಿ ಹುಲ್ಲುಹಾಸಿನ 
ಮೇಲೆ ಶ್ರೀ ಗೌರೀಶಂಕರರೊಡನೆ ಸುತ್ತೂರು ಶ್ರೀ ಜಗದ್ಗುರುದ್ವಯರು, ಕ್ಯಾತನಹಳ್ಳಿ ಶ್ರೀ 
ಶಿವಪ್ರಭುಸ್ವಾಮಿಗಳು, ವಾಟಾಳು ಶ್ರೀ ಬಸವಲಿಂಗ ಸ್ವಾಮಿಗಳು, ನೆರಖ್ಯಾತನಹಳ್ಳಿ ಶ್ರೀ 
ಶಿವಕುಮಾರಸ್ವಾಮಿಗಳು-ಹೀಗೆ ಎಲ್ಲರೂ ಸುತ್ತಲೂ ಕುಳಿತು ವಿರಾಮವಾಗಿ ಮಾತನಾಡುತ್ತಿರು 
ವಾಗ , ಕ್ಯಾತನಹಳ್ಳಿ ಶ್ರೀ ಶಿವಪ್ರಭು ಸ್ವಾಮಿಗಳು ಸ್ವಲ್ಪ ಹಾಸ್ಯಮಿಶ್ರಿತ ಧ್ವನಿಯಲ್ಲಿ ಶ್ರೀ 
ಗೌರೀಶಂಕರರನ್ನು ಕುರಿತು ಕೇಳಿದರು. " ಬುದ್ದಿ , ತಾವು ದೊಡ್ಡ ವಿದ್ವಾಂಸರು, ಬಹುಭಾಷಾ 
ಪಂಡಿತರು, ಕವಿಗಳು ಎಂದೆಲ್ಲಾ ಜನ ಹೇಳುತ್ತಾರೆ. ಅದೆಲ್ಲವುಸರಿ. ಆದರೆ ಇಷ್ಟೆಲ್ಲ ದೊಡ್ಡ 
ವಿದ್ವಾಂಸರಾದ ತಾವು ನಮ್ಮ ಶಿವರಾತ್ರೀಶ್ವರರನ್ನು ಕುರಿತುಸ್ತೋತ್ರ ಮಾಡುವುದಕ್ಕೆ ನಮಗೆ 

ಏನಾದರೂ ಒಂದೆರಡು ಪ್ರಾರ್ಥನಾ ಗೀತೆಗಳನ್ನು ಬರೆದುಕೊಡುವುದಕ್ಕೆ ಆಗುವುದಿಲ್ಲವೆ? 
ಒಂದೆರಡು ಬರೆದು ಕೊಡಿ, ಬುದ್ದಿ " ಎಂದು ತಮ್ಮ ಕೋರಿಕೆಯನ್ನು ಅವರ ಮುಂದೆ ಇಟ್ಟರು. 
ಅದಕ್ಕೆ ಶ್ರೀ ಗೌರೀಶಂಕರರು ನಸುನಗುತ್ತಾ "ಓಹೋ , ಏನು ಸ್ವಾಮಿ, ನನ್ನನ್ನು ಪರೀಕ್ಷೆ 
ಮಾಡುತ್ತಿದ್ದೀರಿ ಎಂದುತೋರುತ್ತೆ , ಅದಕ್ಕೇನಂತೆ, ಸಂತೋಷ ಆಯ್ತು, ಎಲ್ಲಿ ಈಗ ನನಗೆ 
ಸಣ್ಣ ಸಣ್ಣ ಕಲ್ಲುಗಳು- ಒಂಬತ್ತನ್ನು ಆಯ್ದು ತಂದುಕೊಡಿ, ಸ್ವಾಮಿ " ಎಂದರು. ಆ ಕೂಡಲೆ 
ಕ್ಯಾತನಹಳ್ಳಿ ಶ್ರೀಗಳು ಎದ್ದು ಹೋಗಿ ಅವರು ಹೇಳಿದಂತೆ ತಂದು ಕೊಟ್ಟರು. ಆ ಒಂಬತ್ತು 
ಕಲ್ಲುಗಳನ್ನು ತಮ್ಮ ಬಲಗೈಯಲ್ಲಿ ಹಿಡಿದುಕೊಂಡು ಹೇಳಿದರು. " ಸ್ವಾಮಿ , ನೀವು 
ಬರೆದುಕೊಳ್ಳುತ್ತೀರಾ?" ಎಂದವರೇ ಸ್ವಲ್ಪ ಹೊತ್ತು ಕಣ್ಣು ಮುಚ್ಚಿಕೊಂಡು ಧ್ಯಾನಮಗ್ನರಾದರು. 
ಆ ಸ್ಥಿತಿಯಲ್ಲಿಯೇ ಭಕ್ತಿಭಾವಾವೇಶಭರಿತರಾಗಿದ್ದ ಎತ್ತರದ ಶ್ರೀ ಗೌರೀಶಂಕರ ಮಾನಸ 
ಗಂಗೋತ್ರಿಯಿಂದ ಧಾರೆಧಾರೆಯಾಗಿ ಒಂದೇ ಸಮನೆ ಚಿಮ್ಮುತ್ತಾ ಹೊರಹೊಮ್ಮಿ ಹರಿದು 
ಬಂದುದೇ " ಶ್ರೀ ಶಿವರಾತ್ರೀಶ್ವರ ನವರತ್ನ ಮಾಲಿಕಾ ಸ್ತೋತ್ರ". ಅದರಲ್ಲಿ ಮೊದಲಿಂದ 
ಕೊನೆಯತನಕ ಒಂದೊಂದು ವೃತರತ್ನವೂ ಪೂರ್ಣಗೊಳ್ಳುತ್ತಿ ದ್ದಂತೆ ಅವರ ಕೈಯಿಂದ 
ಒಂದೊಂದೇ ಕಲ್ಲು ಆಗಿಂದಾಗಲೆ ಕೆಳಗೆ ಜಾರಿಬೀಳುತ್ತಾ ಇತ್ತು . ಕೊನೆಯದಾಗಿ ಎಲ್ಲ 
ಕಲ್ಲುಗಳೂ ಕೈಯಿಂದ ಜಾರಿ ಹೋದಾಗ ಕಣ್ಣು ತೆರೆದರು; ಕ್ಯಾತನಹಳ್ಳಿ ಶ್ರೀಗಳನ್ನು 
ನೋಡಿದರು. " ಆಯಿತೇ ಸ್ವಾಮಿ, ಎಲ್ಲಿ ಒಂದು ಸಾರಿ ಓದಿರಿ, ನೋಡೋಣ" ಎಂದು 
ಹಸನ್ಮುಖಿಗಳಾದರು. ಅವರಿಂದ ಓದಿಸಿದರು. ಎಲ್ಲರೂ ಕೇಳಿ ಆನಂದಿಸಿದರು. ಹೀಗೆ 
ಕುಳಿತಲ್ಲಿಯೇ ಛಂದೋಬದ್ದ ಪದ್ಯಗಳನ್ನು ಶ್ಲೋಕಗಳನ್ನು ರಚಿಸುವಂತಹ ಪ್ರತಿಭಾನ್ವಿತ 
ಆಶುಕವಿಗಳಾದ ಜಂಗಮವರೇಣ್ಯ ಶ್ರೀ ಗೌರೀಶಂಕರರು ಗುರುಸಾರ್ವಭೌಮ ಶ್ರೀ 
ಶಿವರಾತ್ರೀಶ್ವರರನ್ನು ಕುರಿತಂತೆ ಇನ್ನೂ ಹಲವಾರು ಭಕ್ತಿಗೀತೆಗಳನ್ನು ನೀಡಿರುವರು. ಇದಲ್ಲವೆ 
ಅಪ್ರತಿಮ ಗುರು- ಜಂಗಮದ ಅನುಪಮ ಭಾವಸಂಗಮ ! 

ಇದೇ ಸಂದರ್ಭದಲ್ಲಿ ಅದೇ ಕಲಾವಿದ ಶ್ರೀ ವೈ . ನಾಗರಾಜು ಅವರಿಂದ - ತಮಗೆ 
ಬಹು ಪ್ರಿಯವಾದ ಅಣ್ಣನ ವಚನ, " ನರೆ ಕೆನ್ನೆಗೆ ತೆರೆ ಗಲ್ಲಕೆ..... " ಕುರಿತಂತೆ ಲಿಂಗ 
ಪೂಜಾಮಗ್ನರಾದ ಬಸವಣ್ಣನವರ ಭಾವಚಿತ್ರ ; ಮತ್ತೊಂದು ವಚನ " ಮರ್ತ್ಯಲೋಕ 
ವೆಂಬುದು ಕರ್ತಾರನ ಕಮ್ಮಟವಯ್ಯಾ , ಇಲ್ಲಿ ಸಲ್ಲುವರು ಅಲ್ಲಿಯೂ ಸಲ್ಲುವರಯ್ಯಾ ...." 
ಕುರಿತಂತೆ ಬಲಗೈಯ ತೋರ್‌ಬೆರಳು ಮೇಲೆ ಆಕಾಶದತ್ತ , ಎಡಗೈಯ ತೋರ್‌ಬೆರಳು 
ಕೆಳಗೆ ಭೂಮಿಯತ್ತ ತೋರಿಸುವ ಭಂಗಿಯಲ್ಲಿ ಲೋಕಕ್ಕೆ ತಿಳಿಹೇಳುವಂತಹ 
ಅಣ್ಣನವರ ಧ್ವನಿಪೂರ್ಣಭಾವಚಿತ್ರ ಹಾಗೂ ಅಕ್ಕನ ವಚನ ' ಚಿಲಿಮಿಲಿಯೆಂದೋದುವ 
ಗಿಳಿಗಳಿರಾ...... " ಕುರಿತಂತಹ ಅರ್ಥಪೂರ್ಣ ಭಾವಚಿತ್ರ - ಇವುಗಳನ್ನು ತಾವೇ ಸ್ವತಃ 
ನಿರ್ದೆಶನವಿತ್ತು ಬರೆಯಿಸಿದಂತಹ ಈ ಭಾವಪೂರ್ಣ ಭಾವಚಿತ್ರಗಳು ಸುತ್ತೂರು 
ಶ್ರೀ ಮಹಾಸಂಸ್ಥಾನದಲ್ಲಿದ್ದು ಕಂಡ ಭಕ್ತರನ್ನು ಭಾವುಕರನ್ನಾಗಿಸುವುದನ್ನು ಸ್ಮರಿಸಬಹು 
ದಾಗಿದೆ. 

ಸ್ಫೂರ್ತಿ - ಕೀರ್ತಿ! 

ಸುತ್ತೂರು ಶ್ರೀ ಕ್ಷೇತ್ರದ ಜಗದ್ಗುರು ಶ್ರೀ ವೀರಸಿಂಹಾಸನ ಮಹಾಸಂಸ್ಥಾನ ಮಠದ 
ಗುರುಪರಂಪರೆಯಲ್ಲಿ ಇಪ್ಪತ್ತೆರಡನೆಯವರಾದ ಜಗದ್ಗುರು ಶ್ರೀ ಶಿವರಾತ್ರೀಶ್ವರ 
ಮಹಾಸ್ವಾಮಿಗಳವರು ಮೊದಮೊದಲಿಗೆ ಶ್ರೀಮಠದ ಸರ್ವತೋಮುಖ ಪುರೋಭಿವೃದ್ಧಿಗಾಗಿ 
ಅಚ್ಚುಕಟ್ಟಾದ ಹಲವಾರು ಬೃಹತ್ ಯೋಜನೆಗಳನ್ನು ರೂಪಿಸಿ ಸಮಸ್ತ ವ್ಯವಹಾರಗಳನ್ನೂ 
ಕ್ರಮಬದ್ಧಗೊಳಿಸುವುದರಲ್ಲಿ ಬಹಳವಾಗಿ ಶ್ರಮಿಸಿದರು. ಶ್ರೀಪೀಠದ ಸರ್ವಸೇವಾಕಾರ್ಯ 
ಗಳನ್ನೂ ಧಾರ್ಮಿಕ-ಸಾಮಾಜಿಕ - ಶೈಕ್ಷಣಿಕ ಮೊದಲಾದ ಎಲ್ಲ ಕಾರ್ಯಚಟುವಟಿಕೆಗಳನ್ನೂ 
ಉನ್ನತೋನ್ನತವಾಗಿ ನಾಡಿನ ಉದ್ದಗಲಕ್ಕೂ ಪವಾಡಸದೃಶವಾಗಿ ವಿಸ್ತರಿಸುವಂತಹ ಹಾಗೂ 
ಸರ್ವಜನಾಂಗದ ಲೇಸಿಗಾಗಿ ಸಮರ್ಪಿಸಿಕೊಂಡಂತಹ ತಮ್ಮ ಕರಕಮಲಸಂಜಾತರಾದ 
ಜಗದ್ಗುರು ಶ್ರೀ ಶಿವರಾತ್ರಿ ರಾಜೇಂದ್ರ ಮಹಾಸ್ವಾಮಿಗಳವರಿಗೆ ಸಂಪೂರ್ಣ ವಹಿಸಿಕೊಟ್ಟು 
ತಾವು ನಿರ್ಲಿಪ್ತರಾದರು. ಸದಾ ಜಪತಪಾದಿಪೂಜಾನುಷ್ಠಾನಗಳಲ್ಲಿ ನಿರತರಾದರು. 
ಹೀಗಿರುವಾಗ ಅವರನ್ನು ಬಾಧಿಸುತ್ತಿದ್ದ ಆಸ್ತಮಾ ಖಾಯಿಲೆ- ಅದು ಒಮ್ಮೆ ತೀರ 
ಉಲ್ಬಣಗೊಂಡು ಹಾಸಿಗೆ ಹಿಡಿಯುವಂತಾಯಿತು. ಅವರ ಆರೋಗ್ಯ-ಉಸಿರಾಟದ 
ತೊಂದರೆಯಿಂದಾಗಿ- ವಿಷಮಸ್ಥಿತಿಯನ್ನು ಮುಟ್ಟಿದ ವಿಚಾರ ಮೈಸೂರಿಗೆ ತಲುಪಿತು. ಆ 
ಕೂಡಲೇ ಚಿಂತೆಗೊಳಗಾದ ಶ್ರೀ ಶಿವರಾತ್ರಿ ರಾಜೇಂದ್ರ ಮಹಾಸ್ವಾಮಿಗಳವರು ಸುತ್ತೂರಿಗೆ 
ಹೊರಡುವ ಮುನ್ನ ಗವಿಮಠಕ್ಕೂ ತಿಳಿಸಿದರು . ಆಗ ಶ್ರೀ ಗೌರೀಶಂಕರ ಮಹಾಸ್ವಾಮಿ 
ಗಳವರೂ ಕೂಡ ಹಿರಿಯ ಜಗದ್ಗುರುಗಳವರನ್ನು ಕಾಣಲು, ಅವರ ಆರೋಗ್ಯವನ್ನು 
ವಿಚಾರಿಸಲು ಶ್ರೀ ಶಿವರಾತ್ರಿ ರಾಜೇಂದ್ರ ಮಹಾಸ್ವಾಮಿಗಳವರೊಡನೆ ಸುತ್ತೂರಿಗೆ ಹೊರಟರು. 
ಹೀಗೆ ಹೊರಡುವಾಗ ತಮ್ಮೊಡನೆ ದಪ್ಪನೆಯ ರಟ್ಟಿನ ಒಂದು ಉದ್ದನೆಯ ನೋಟ್ ಬುಕ್ 
ಹಾಗೂ ಒಂದು ಪೆನ್ ತೆಗೆದುಕೊಂಡರು. ಸುತ್ತೂರಿಗೆ ತೆರಳಿ ಶ್ರೀ ಶಿವರಾತ್ರೀಶ್ವರ ಮಹಾಸ್ವಾಮಿ 
ಗಳವರನ್ನು ಕಂಡು ಅವರ ಆರೋಗ್ಯವನ್ನು ವಿಚಾರಿಸಿದರು. ತಾವು ತೆಗೆದುಕೊಂಡು ಹೋಗಿದ್ದ 
ನೋಟ್ ಪುಸ್ತಕದ ಮೊದಲ ಪುಟದ ಮೇಲ್ಬಾಗದಲ್ಲಿ ಪರಮ ಪವಿತ್ರವಾದ ಪ್ರಣವ 
ಪಂಚಾಕ್ಷರೀ ಮಹಾಮಂತ್ರವನ್ನು ಮೇಲ್ಪಂಕ್ತಿಯಾಗಿ ತಾವೇ ಕೈಯಾರೆ ಒಂದೈದು ಸಾರಿ 
ಸಾಲುಸಾಲಾಗಿ ಬರೆದು ಅವರ ಕೈಯಲ್ಲಿ ಪುಸ್ತಕ ಮತ್ತು ಪೆನ್ನನ್ನು ಕೊಟ್ಟರು. " ಈ 
ಮಹಾಮಂತ್ರವನ್ನು ಸದಾ ಮನನ ಮಾಡುತ್ತ , ಜಪಿಸುತ್ತಾ ಬರೆಯಲು ಪ್ರಾರಂಭಿಸಿ. ಈ 
ಮಂತ್ರಲೇಖನ ತಪಸ್ಸಿನಿಂದ, ಮಂತ್ರ ಜಪದಿಂದ ಎಲ್ಲ ರೋಗಗಳೂ ವಾಸಿಯಾಗುತ್ತವೆ. 
ಇದು ಸರ್ವರುಜಾಪಹಾರಕ ಮಂತ್ರ . ಆದುದರಿಂದ ಈ ಮಂತ್ರಲೇಖನ ತಪಸ್ಸನ್ನು ಎಡೆಬಿಡದೆ 
ಮುಂದುವರಿಸಿ, ಎಲ್ಲವೂ ಒಳ್ಳೆಯದಾಗುತ್ತದೆ" ಎಂಬುದಾಗಿ ತುಂಬು ಹೃದಯದ ಭರವಸೆ 
ನೀಡಿ ಸ್ಫೂರ್ತಿಯನ್ನಿತ್ತುದು ಶ್ರೀ ಶಿವರಾತ್ರೀಶ್ವರ ಮಹಾಸ್ವಾಮಿಗಳು ' ಮಂತ್ರ 
ಮಹರ್ಷಿ' ಗಳೆಂದು ಪ್ರಖ್ಯಾತರಾಗಲು ಒದಗಿ ಬಂದ ಪ್ರಮುಖ ಪ್ರಸಂಗ. ಅದೇ ಪ್ರಕಾರವಾಗಿ 
ಅತ್ಯುತ್ಸಾಹದಿಂದ ತದೇಕಚಿತ್ತರಾಗಿ ಬರೆಯುತ್ತಾಹೋದಂತೆಲ್ಲ ಅವರ ಆರೋಗ್ಯಕ್ರಮೇಣ 

ಸುಧಾರಿಸಿತು . ರೋಗ ಪೂರ್ಣ ವಾಸಿಯಾಯಿತು. ಆದರೆ ಪ್ರಾರಂಭಿಸಿದ ಶಿವಮಂತ್ರ 
ಮಹಾಲೇಖನ ತಪಸ್ಸು ಮಾತ್ರ ನಿಲ್ಲಲಿಲ್ಲ . ಸುಮಾರು 1950ರಲ್ಲಿ ಕೈಕೊಂಡ ಆ ತಪಸ್ಸು 
ಅವಿಚ್ಛಿನ್ನವಾಗಿ ಅವರ ಅಂತಿಮದಿನದ (22- 1- 1967) ವರೆಗೆ ಮುಂದುವರಿಯಿತು. 
ಮಂತ್ರಲೇಖನಕ್ಕೆ ದಪ್ಪರಟ್ಟಿನ ಉದ್ದನೆಯ ಬೈಂಡ್ ಬುಕ್‌ಗಳು, ಪ್ರತಿ ಪುಟದಲ್ಲೂ 
ಕರಾರುವಾಕ್ಕಾದ ಐದಾರು ಕಾಲಂಗಳು, ಪ್ರತಿ ಕಾಲಂನಲ್ಲೂ ಮುತ್ತಿನ ಮಣಿಗಳನ್ನು 
ಪೋಣಿಸಿದಂತಹ ಮುದ್ದು ಮುದ್ದಾದ ಮಂತ್ರಾಕ್ಷರಗಳು, ಸುಂದರ ಸುಸ್ಪಷ್ಟ ಕಣ್ಣಿಗೊತ್ತಿ 
ಕೊಳ್ಳುವಂತಹ ಅಂದವಾದ ಬರವಣಿಗೆ. 
- ಹೀಗೆ ನೂರಲ್ಲ , ಸಹಸ್ರವಲ್ಲ , ಲಕ್ಷ ಲಕ್ಷವೂ ಅಲ್ಲ ; ಅದುವೆ ಕೋಟಿಕೋಟಿ 
ಸಂಖ್ಯೆಯಲ್ಲಿ - ಎಂಟುಕೋಟಿಗೂ ಮೀರಿದ ಅತ್ಯಧಿಕ ಪ್ರಮಾಣದಲ್ಲಿ -ಪ್ರಣವ ಪಂಚಾಕ್ಷರೀ 
ಮಹಾಮಂತ್ರ ತಾನೇ ತಾನಾಗಿ ಕ್ರಮವಿಡಿದು ಮಾನಸಿಕ -ಉಪಾಂಶು - ವಾಚ್ಯವಾಗಿ 
ಹೊರಹೊಮ್ಮುತ್ತಾ ಬರವಣಿಗೆಯಲ್ಲಿ ಅವ್ಯಾಹತವಾಗಿ ಮೂಡಿ ಬಂದುದು- ಅದೊಂದು 
ಮಹಾತಪಸ್ಸು , ಮಂತ್ರ ಬರೆಯುವ ಕೈ ಸೋಲಲಿಲ್ಲ ; ನೆನೆಯುವ ಮನ ದಣಿಯಲಿಲ್ಲ ; 
ಸುಖಾಸನದಲ್ಲಿ ಸುಸ್ಥಿರವಾಗಿ ಕುಳಿತ ಶರೀರ ಸುಸ್ತುಗೊಳ್ಳಲಿಲ್ಲ ;ಉಕ್ಕುವಉತ್ಸಾಹ ಕುಗ್ಗಲಿಲ್ಲ ; 
ಲೋಕವ್ಯವಹಾರ ಹತ್ತಿರ ಸುಳಿಯಲಿಲ್ಲ ; ಮಂತ್ರಲೇಖನವಲ್ಲದೆ ಮತ್ತಾವ ವ್ಯವಹಾರದತ್ತ 
ಗಮನ ಹರಿಯಲಿಲ್ಲ . ಹೀಗೆ ನಿರಾತಂಕವಾಗಿ ನಿರಂತರ ಸಾಗಿದ ಮಂತ್ರ ಲೇಖನ ತಪಸ್ಸಿನ 
ಫಲಶ್ರುತಿಯಾಗಿ ಶಿವಮಂತ್ರ ಮಹಿಮೆಯನ್ನು ಅರಿತು, ಅನುಭವಿಸಿ ಆನಂದಿಸಿ- ಅದರ 
ದೊತಕವಾಗಿ 'ಶಿವಮಂತ್ರ ಮಹಿಮೆ ' ಎಂಬ ಕೃತಿಯನ್ನು ನೀಡಿದುದು 
ಗಮನಾರ್ಹವಾದುದಾಗಿದೆ. ಮತ್ತೆ ಇದೆಲ್ಲಕ್ಕೂ ಕಲಶವಿಟ್ಟಂತೆ ತಮ್ಮೊಳಗೆ ಶಿವಮಂತ್ರ , 
ಶಿವಮಂತ್ರದೊಳಗೆ ತಾವು-ಹೀಗೆ ಓತಪ್ರೋತವಾಗಿ ಉಸಿರಲ್ಲಿ ಉಸಿರಾಗಿ ಉಸಿರಿರುವತನಕ 
ಮಂತ್ರಮಯರಾಗಿ ಕೊನೆಗೂ ಆ ಮಹಾಮಂತ್ರವನ್ನು ಲಿಖಿಸುತ್ತ ಲಿಖಿಸುತ್ತಲೇ ಆ 
ಮಹಾಮಂತ್ರದಲ್ಲಿಯೇ ಲೀನವಾಗಿ ಹೋದುದು ಹಾಗೂ ಮಹತ್ತರವಾದ ಮಹಾಮಂತ್ರ 
ಲೇಖನ ತಪಸ್ಸಿನ ಸಂಪೂರ್ಣ ಸತ್ಪಲವನ್ನು ಮತ್ತು ಮಂತ್ರಲಿಖಿತ ಮಹಾಸಂಪುಟಗಳನ್ನು 
ಶ್ರೀ ಕ್ಷೇತ್ರದಲ್ಲಿ ತವನಿಧಿಯನ್ನಾಗಿ ನಿಕ್ಷೇಪಿಸಿಟ್ಟು " ಮಂತ್ರ ಮಹರ್ಷಿ ' ಗಳೆಂಬ ಅನ್ವರ್ಥನಾಮ 
ದಿಂದಲೇ ಸುವಿಖ್ಯಾತರಾಗಿ ಪ್ರಕೀರ್ತಿತರಾದುದು-ಶ್ರೀಮಠದ ಚರಿತ್ರೆಯಲ್ಲಿ ತೆರೆದಿತು 
ಹೊಸತೊಂದು ಅಧ್ಯಾಯ! 

ಮಂತ್ರಮಹರ್ಷಿಗಳು ನಡೆಸಿದ ಪ್ರಣವ ಮಹಾಮಂತ್ರ ಲೇಖನ ಯಜ್ಞಕ್ಕೆ ಹಗಲಿರುಳು 
ಹೆಚ್ಚು ಸಮಯ ಅವರೊಡನೆ ಇದ್ದುಕೊಂಡು ಬಹುವಾಗಿ ಸಹಕರಿಸಿದವರು ನೆರಖ್ಯಾತನಹಳ್ಳಿ 
ಮಠಾಧ್ಯಕ್ಷರಾದ ನಿ. ಪ್ರ . ಸ್ವ . ಶ್ರೀ ಶಿವಕುಮಾರಸ್ವಾಮಿಗಳವರು. ಮಂತ್ರಮಹರ್ಷಿಗಳಿಗೆ 
ಕಾಲಕಾಲಕ್ಕೆ ಅಗತ್ಯವಾದ ಸಾಧನ- ಸಾಮಗ್ರಿಗಳನ್ನು ಒದಗಿಸುತ್ತಿದ್ದರು. ಅವರು ಲಿಖಿಸಿದ 
ಮಂತ್ರಾಕ್ಷರ ಸಂಪುಟಗಳನ್ನು ಒಪ್ಪ ಓರಣವಾಗಿ ಜೋಡಿಸಿಟ್ಟು ಅವುಗಳ ಲೆಕ್ಕವನ್ನೂ 
ಕರಾರುವಾಕ್ಕಾಗಿ ಎಣಿಸಿಡುತ್ತಿದ್ದರು. ಶ್ರೀಕ್ಷೇತ್ರಕ್ಕೆ ಭೇಟಿಕೊಡುತ್ತಿದ್ದ ಪ್ರಮುಖರಿಗೆ, 

ಕುತೂಹಲಿತರಾಗಿ ನೋಡಲಪೇಕ್ಷಿಸುತ್ತಿದ್ದ ಹಿರಿಯರಿಗೆ- ಮಂತ್ರಲೇಖನ ಸಂಪುಟಗಳನ್ನು 
ನೋಡಲು ಕೊಡುತ್ತಿದ್ದರು. ಹಾಗೊಮ್ಮೆ ಆ ಸಂಪುಟಗಳನ್ನು ಮನದುಂಬಿನೋಡಿ ಮಂತ್ರ 
ಮಹರ್ಷಿಗಳ ತಪಸ್ಸಾಧನೆ- ಸಿದ್ದಿಗಳನ್ನು ಮನವಾರೆ ಮೆಚ್ಚಿಕೊಂಡವರಾದ ನಾಡಿನ ವಿವಿಧ 
ಧರ್ಮಗಳ ಪೀಠಾಧೀಶ್ವರರು, ಮಠಾಧಿಪತಿಗಳು,ಶ್ರೀಮನ್ಮಹಾರಾಜರವರು, ರಾಷ್ಟ್ರಪತಿಗಳು, 
ರಾಜ್ಯಪಾಲರುಗಳು, ಮಂತ್ರಿಮಹೋದಯರು, ವಿದ್ವನ್ಮಣಿಗಳು , ಗಣ್ಯರು- ಇವರೇ 
ಮೊದಲಾದವರು ಹೃದಯಾರೆ ಹಾರೈಸಿ ಹರ್ಷಿಸುತ್ತಾ ಬರೆದಿರುವ ತುಂಬಾ ಮೌಲಿಕವಾದ 
ಸದಭಿಪ್ರಾಯಗಳು- ಅವು ಒಂದು ಸಂಪುಟದಷ್ಟಿದ್ದು ಓದುಗರಲ್ಲಿ ಮತ್ತಷ್ಟು ಸಂತುಷ್ಟಿಯನ್ನು 
ಉದ್ದೀಪಿಸುತ್ತವೆ. 


ಬಯಲು! 


ಶ್ರೀ ಗೌರೀಶಂಕರ ಮಹಾಸ್ವಾಮಿಗಳು ಅತ್ತ ಕಾಶಿಯಲ್ಲಿದ್ದುದು ಬಹಳ ವರ್ಷಗಳ 
ವರೆಗೆ. ಆದರೆ ಇತ್ತ ಶ್ರೀ ಗವಿಮಠದಲ್ಲಿದ್ದುದು ಮಾತ್ರ ಕೇವಲ ಐದಾರು ವರ್ಷಗಳು, 
1946 ರಿಂದ 1952 ರವರೆಗೆ. ಹೀಗೆ ಗವಿಮಠದಲ್ಲಿದ್ದು ಕಳೆದಂತಹ ಅವರ ಜೀವಿತದ 
ಅಂತಿಮ ಕಾಲದ ಆ ವರ್ಷಗಳು ಕೆಲವೇ ಕೆಲವು ಆದರೂ ಕೂಡ ಸಮಾಜದ ಮೇಲೆ 
ಅಸಾಧಾರಣ ಪರಿಣಾಮ ಬೀರಿದವುಗಳಾಗಿದ್ದುವೆಂಬುದನ್ನು ಮರೆಯುವಂತಿಲ್ಲ . ಕಾರಣ, 
ಅವರ ಪ್ರವಚನ- ಆಶೀರ್ವಚನಗಳು ನಾಡಿನ ವಿವಿಧ ಧಾರ್ಮಿಕ ಸಂಘ - ಸಂಸ್ಥೆಗಳಲ್ಲಿ 
ಮೇಲಿಂದ ಮೇಲೆ ಜರುಗುತ್ತಿದ್ದುವು. ಪ್ರಸಿದ್ಧ ಪ್ರವಚನಕಾರರಾಗಿ ಸುವಿಖ್ಯಾತರಾಗಿದ್ದ ಅವರು 
ಅತ್ಯಂತ ಗಹನವೂ ಕ್ಲಿಷ್ಟಕರವೂ ಆದ ತಾತ್ವಿಕ ವಿಷಯಗಳನ್ನೂ ಕೂಡ ಎಳೆಯೆಳೆಯಾಗಿ 
ಬಿಡಿಸಿಟ್ಟು ಮನಮುಟ್ಟುವಂತೆ ವ್ಯಾಖ್ಯಾನಿಸುತ್ತಿದ್ದ ರೀತಿಯಂತೂ ತುಂಬಾ ವಿಶಿಷ್ಟವಾದು 
ದಾಗಿತ್ತು . ಮುಖ್ಯವಾಗಿ ವಚನ ಸಾಹಿತ್ಯವನ್ನು ಕುರಿತು, ಶರಣರ ವಿಚಾರಧಾರೆಯನ್ನು - 
ಸಾಧನೆ ಸಿದ್ಧಿಗಳನ್ನು ಕುರಿತು, ಅದರಲ್ಲಿಯೂ ವಿಶೇಷವಾಗಿ ಅಕ್ಕ - ಅಣ್ಣನವರನ್ನು ಕುರಿತು 
ಅವರುನೀಡುತ್ತಿದ್ದ ಭಾವಪೂರ್ಣ ಪ್ರವಚನಗಳು ಅಮೋಘವಾಗಿದ್ದುವು; ಅಲ್ಲದೆ ಅಂದಿನ 
ಕಲ್ಯಾಣವನ್ನೇ ಕಣ್ಮುಂದೆ ತಂದು ಕಟ್ಟಿಕೊಡುತ್ತಿದ್ದುವು. ಜೊತೆಗೆ ಸಂಸ್ಕೃತದಲ್ಲೂ ಅದ್ವಿತೀಯ 
ಪಾಂಡಿತ್ಯ ಗಳಿಸಿದ್ದ ಅವರನ್ನು ಅವರ ಸಂಸ್ಕೃತ ಭಾಷಾಪ್ರಭುತ್ವವನ್ನು 
ಪರೀಕ್ಷಿಸಲೋಸುಗವೋ ಏನೋ - ಕೆಲವು ಪಂಡಿತರು ಒಮ್ಮೆ ಅವರನ್ನು ಸಂಸ್ಕೃತದಲ್ಲಿಯೇ 
ಮಾತನಾಡಬೇಕೆಂದು ವಿನಂತಿಸಿಕೊಂಡರು. ನಿದರ್ಶನಕ್ಕೆ ಇಲ್ಲೊಂದು; ಅದು 1949 ರ 
ಸಂದರ್ಭದಲ್ಲಿ ಕ್ಯಾತನಹಳ್ಳಿ ಹಾಸ್ಟೆಲ್‌ನ ಹೊರಾವರಣದಲ್ಲಿ ವಿದ್ಯಾರ್ಥಿಗಳು ಅಭಿನಯಿಸಿದ 
ಭಾಸಮಹಾಕವಿಯ 'ಮಧ್ಯಮ ವ್ಯಾಯೋಗ' ಸಂಸ್ಕೃತ ನಾಟಕದ ಪ್ರದರ್ಶನದ ಪ್ರಾರಂಭದಲ್ಲಿ 
ಶ್ರೀ ಗೌರೀಶಂಕರರು ಮಾಡಿದ ಪಾಂಡಿತ್ಯಪ್ರಪೂರ್ಣವಾದ ಸಂಸ್ಕೃತ ಭಾಷಣ -ಅದನ್ನು ಕೇಳಿದ , 
ಪಂಡಿತರಲ್ಲಿ ಹಲವರು ಅದನ್ನು ಪೂರ್ಣ ಗ್ರಹಿಸಲಾರದೆ ತಬ್ಬಿಬ್ಬಾದರು. ಕೆಲವರು 
ಮಾತ್ರ ಮೆಚ್ಚಿ ತಲೆದೂಗಿದರು. ಹೀಗೆ ಆರು ವರ್ಷಗಳ ಅವಧಿಯಲ್ಲಿ ಆಗಾಗ್ಗೆ ಅಲ್ಲಲ್ಲಿ 

ಜರುಗುತ್ತಿದ್ದ ಅವರ ಪ್ರವಚನ- ಆಶೀರ್ವಚನಗಳು ಜನರಲ್ಲಿ ಆಧ್ಯಾತ್ಮದತ್ತ ಅತೀವ 
ಅಭಿರುಚಿಯನ್ನುಂಟುಮಾಡಿದುವು. ಅವರ ಸಾನ್ನಿಧ್ಯ - ಸಂಪರ್ಕ - ಸಂದರ್ಶನಗಳಿಂದ ನಾಡು 
ನುಡಿಗಳು ಸಂಭ್ರಮಿಸಿದುವು. 

ಶ್ರೀ ಗೌರೀಶಂಕರ ಮಹಾಸ್ವಾಮಿಗಳವರೊಡನೆ ಹೆಚ್ಚು ಸಮಯ ಅವರ ಸಮೀಪವರ್ತಿ 
ಗಳಾಗಿ ಇದ್ದುಕೊಂಡು ಶ್ರೀ ಶಿವರಾತ್ರಿ ರಾಜೇಂದ್ರ ಮಹಾಸ್ವಾಮಿಗಳವರು ತಮ್ಮ 
ಜ್ಞಾನಾನ್ನದಾಸೋಹ ಕಾಯಕದಲ್ಲಿ ಕಳೆದಂತಹ ಅಮೂಲ್ಯವಾದ ಆ ಆರು ವರ್ಷಗಳು 
ತುಂಬಾ ಮಹತ್ವದವಾಗಿದ್ದುವು. ಪೂಜ್ಯರೀರ್ವರಲ್ಲಿ ಪರಸ್ಪರ ಅನ್ನೋನ್ಯವಾಗಿ ಬೆಳೆದಿದ್ದ 
ಆತ್ಮೀಯತೆ- ಮಮತೆ, ಪ್ರೀತಿ- ವಿಶ್ವಾಸಗಳು ಅನ್ಯಾದೃಶವಾಗಿದ್ದುವು. ಆಗಾಗ್ಗೆ ಒಮ್ಮೊಮ್ಮೆ 
ಶ್ರೀ ಶಿವರಾತ್ರಿ ರಾಜೇಂದ್ರ ಮಹಾಸ್ವಾಮಿಗಳವರ ಜೊತೆಯಲ್ಲಿ ಕ್ಯಾತನಹಳ್ಳಿ ಹಾಸ್ಟೆಲ್ 
ಹಾಗೂ ಸುತ್ತೂರು ಹಾಸ್ಟೆಲ್‌ಗಳಿಗೆ ವಿಶೇಷ ದಿನಗಳಲ್ಲಿ ಭೇಟಿಕೊಡುತ್ತಿದ್ದರು.ಊಟದ 
ಪಂಕ್ತಿಯಲ್ಲಿ ಅತ್ತಿತ್ತ ಓಡಾಡುತ್ತ ಹಬ್ಬದೂಟವನ್ನು ಸವಿಯುತ್ತಿದ್ದ ವಿದ್ಯಾರ್ಥಿ ಬಳಗಕ್ಕೆ 
ಅವರುನೀಡುತ್ತಿದ್ದ ದರ್ಶನ, ಆಶೀರ್ವಾದಗಳು ವಿದ್ಯಾರ್ಥಿಗಳನ್ನು ಉತ್ಸುಕರನ್ನಾಗಿಸಿ ವಿಶೇಷ 
ಭಯಭಕ್ತಿಗಳನ್ನು ಮೂಡಿಸುತ್ತಿದ್ದುವು. ಆಜಾನುಬಾಹುಗಳಾದ ಶ್ರೀ ಗೌರೀಶಂಕರ 
ಮಹಾಸ್ವಾಮಿಗಳು ಅತಿ ಎತ್ತರದ ವ್ಯಕ್ತಿಗಳು . ಯಾರೇ ಆಗಲಿ, ಅವರು ಎಷ್ಟೇ 
ಎತ್ತರದವರಾದರೂ ಆಗಿರಲಿ , ಅವರ ಮುಂದೆ ಎಲ್ಲರೂ ಕುಬ್ಬರೇ , ಎಲ್ಲ ದೃಷ್ಟಿಯಿಂದಲೂ . 
ಪ್ರತಿಯೊಬ್ಬರೂ ತಲೆಯೆತ್ತಿ ನೋಡುವಂತಹ ಬಹು ಎತ್ತರದ ಗಂಭೀರ ನಿಲುವು ಅವರದು. 
ಹಣೆ ತುಂಬ ಭಸ್ಮಧಾರಣ , ಮೈತುಂಬ ಕಾವಿ ಕಾಷಾಯಾಂಬರ ಭೂಷಣ, ನಡೆದು ಬರುವಾಗ 
ಹಾವುಗೆಗಳ ಟಕ್ ಟಕ್ ಶಬ್ದದ ಅನುರಣನ. ಇಂದಿಗೂ ಕಿಂಚಿತ್ತು ಮಾಸದೆ 
ಕಣ್ಮುಂದೆ ಬಂದು ನಿಲ್ಲುತ್ತದೆ, ಅಂದು ಕಂಡಂತಹ ಆ ಉದಾತ್ತ ಚೇತನದ ಮಹೋನ್ನತ 
ಚಿತ್ರಣ! 

ಹೀಗಿರುವಾಗ ಶ್ರೀ ಗೌರೀಶಂಕರ ಮಹಾಸ್ವಾಮಿಗಳವರ ಆರೋಗ್ಯ ಇದ್ದಕ್ಕಿದ್ದಂತೆ 
ಕುಂದುತ್ತ ಬಂದಿತು. ಉದರಶೂಲೆಉಲ್ಬಣಗೊಂಡಿತು. ಅತಿಯಾಗಿ ಬಾಧಿಸತೊಡಗಿತು. 
ಆರೋಗ್ಯ ತೀರ ಹದಗೆಟ್ಟಾಗ ಹೆಚ್ಚಿನ ಚಿಕಿತ್ಸೆಗಾಗಿ ತಮಿಳುನಾಡಿನ ವೆಲ್ಲೂರಿನ ಆಸ್ಪತ್ರೆಗೆ 
ಶ್ರೀ ಶಿವರಾತ್ರಿ ರಾಜೇಂದ್ರ ಮಹಾಸ್ವಾಮಿಗಳವರು ಅವರನ್ನು ಕರೆದೊಯ್ದು ಸೇರಿಸಿದರು. 
ಅಲ್ಲಿಯೇ ಇದ್ದುಕೊಂಡು ಅಗತ್ಯವಾದ ಚಿಕಿತ್ಸೆಗಳನ್ನೆಲ್ಲ ಕೊಡಿಸಿದರು. ಶ್ರೀ ಗೌರೀಶಂಕರ 
ಸ್ವಾಮಿಗಳವರು ಆಸ್ಪತ್ರೆಗೆ ಸೇರಿದ ಸುದ್ದಿ ತಿಳಿದು ಸುತ್ತೂರಿನ ಹಿರಿಯ ಜಗದ್ಗುರು ಶ್ರೀ 
ಶಿವರಾತ್ರೀಶ್ವರ ಮಹಾಸ್ವಾಮಿಗಳು, ಶ್ರೀ ಸಿದ್ದಗಂಗಾಕ್ಷೇತ್ರದ ಶ್ರೀ ಶಿವಕುಮಾರ ಮಹಾಸ್ವಾಮಿಗಳು 
ಇವರೇ ಮೊದಲಾದ ಮಠಾಧೀಶ್ವರರು, ಸಮಾಜದ ಗಣ್ಯರು ಆಸ್ಪತ್ರೆಗೆ ಧಾವಿಸಿ ಆರೋಗ್ಯದ 
ಬಗ್ಗೆ ವಿಚಾರಿಸುತ್ತ ಅವರ ಚೇತರಿಕೆಗಾಗಿ ಪ್ರಾರ್ಥನೆ ಸಲ್ಲಿಸಿದರು. ಆದರೂ ಕಣ್ಣಲ್ಲಿ 
ಕಣ್ಣಿಟ್ಟು ಮೈಯೆಲ್ಲ ಎಚ್ಚರವಹಿಸಿ ನೀಡಿದ ಚಿಕಿತ್ಸೆ ಕೊನೆಗೂ ಫಲ ನೀಡಲಿಲ್ಲವಾಗಿ 
ವೈದ್ಯರುಗಳು ಕೈ ಚೆಲ್ಲಿದರು, ನಿರಾಶೆಯಿಂದ ದಿಬ್ರೂಢರಾದರು. 

ಜ್ಞಾನವೈರಾಗ್ಯನಿಧಿ ಶ್ರೀ ಗೌರೀಶಂಕರ ಮಹಾಸ್ವಾಮಿಗಳು 


ಅಂದು ಶ್ರೀ ಗವಿಮಠದ ಜ್ಞಾನಭಾಸ್ಕರ, ನಿರಾಭಾರಿ ನಿರಂಜನ ಚಕ್ರೇಶ್ವರ 
ಶ್ರೀಕೃಷ್ಣ ಜನ್ಮಾಷ್ಟಮಿಯಂದು 12-8 -1952ನೇ ಮಂಗಳವಾರ ರಾತ್ರಿ 8 -30ರಲ್ಲಿ ವೆಲ್ಲೂರಿನ 
ಆಸ್ಪತ್ರೆಯಲ್ಲಿ ಅಸ್ತಂಗತರಾದರು. ಲಿಂಗದೊಳಗೆ ಲೀನವಾದರು, ಬಯಲೊಳಗೆ ಬಯಲಾದರು. 
ಶಿವಶರಣ ಹಡಪದಪ್ಪಣ್ಣ ಹೇಳಿರುವಂತೆ - 


ಬಯಲಿಂದಲೆ ಹುಟ್ಟಿ , ಬಯಲಿಂದಲೆ ಬೆಳೆದು 
ಬಯಲಮೃತವನೆ ಉಂಡು 
ಬಯಲನೆ ಉಟ್ಟು, ಬಯಲನೆ ತೊಟ್ಟು 
ಬಯಲು ಬಯಲೊಳಗೆ ಬೆರೆದ ಭೇದವ 
ಈ ಭುವನದೊಳಗೆ ಇಪ್ಪ ಭವಭಾರಿಗಳು ಎತ್ತ ಬಲ್ಲರು 
ಭವವಿರಹಿತ ಶರಣರ ನಿಲವ 
ಬಸವ ಪ್ರಿಯ ಕೂಡಲ ಚೆನ್ನಬಸವಣ್ಣಾ ? 


ಹೀಗೆ ಬದುಕಿನುದ್ದಕ್ಕೂ ಸಚ್ಚಿದ್ ಬಯಲನೆ ಉಂಡು ಉಟ್ಟು ತೊಟ್ಟು ಹಾಸಿ ಹೊದ್ದು 
ಕಟ್ಟಕಡೆಗೆ ಬಚ್ಚಬರಿಯ ಬಟ್ಟಬಯಲೊಳಗೆ ಬೆರೆದು ಬಯಲಿಗರಾದ ಮಹಾಜಂಗಮ 
ಮೂರುತಿ ಶ್ರೀ ಗೌರೀಶಂಕರ ಮಹಾಸ್ವಾಮಿಗಳವರ ದಿವ್ಯವೂ ಭವ್ಯವೂ ಆದ ಮಹೋನ್ನತ 
ವ್ಯಕ್ತಿತ್ವದ ಒಲವು- ನಿಲವುಗಳನ್ನು ಕೇವಲ ಬರಿಯ ನುಡಿಗಳಲ್ಲಿ ಹಿಡಿದುಕೊಡಲು, ಅದರ 
ಎತ್ತರ ಬಿತ್ತರಗಳನ್ನು ಎಟುಕಿಸಿಕೊಳ್ಳಲು, ನಿಖರವಾಗಿ ನಿರೂಪಿಸಲು ಅದೆಂತು ಸಾಧ್ಯ ? 

- ಶ್ರೀ ಗೌರೀಶಂಕರ ಮಹಾಸ್ವಾಮಿಗಳವರ ಅಗಲುವಿಕೆಯಿಂದ ಶ್ರೀ ಶಿವರಾತ್ರಿ ರಾಜೇಂದ್ರ 
ಮಹಾಸ್ವಾಮಿಗಳವರು ಅತೀವವಾಗಿ ದುಃಖಿತರಾದರು. ಶ್ರೀ ಗೌರೀಶಂಕರ ಮಹಾಸ್ವಾಮಿ 
ಗಳವರ ಲಿಂಗಶರೀರವನ್ನು ಮೈಸೂರಿಗೆ ತಂದರು. ನಗರದ ಭಕ್ತ ಜನತೆ ಶೋಕಸಂತಪ್ತರಾಗಿ 
ಗವಿಮಠಕ್ಕೆ ಗುಂಪುಗುಂಪಾಗಿ ಒಂದೇ ಸಮನೆ ಬರುತ್ತಲಿದ್ದರು. ಶ್ರೀ ಗೌರೀಶಂಕರ 
ಮಹಾಸ್ವಾಮಿಗಳವರ ಅಂತಿಮ ದರ್ಶನ ಪಡೆದು ಭಕ್ತಿ ನಮನಗಳನ್ನು ಸಲ್ಲಿಸುತ್ತಲಿದ್ದರು. 
ನಾಡಿನ ವಿವಿಧ ಧರ್ಮಗಳ ಗುರುವರೇಣ್ಯರು, ರಾಜಕೀಯ ಧುರೀಣರು, ವಿದ್ವನ್ಮಣಿಗಳು, 
ಸಮಾಜದ ಗಣ್ಯರು, ಅಧಿಕಾರಿವರ್ಗದವರು, ಸಾರ್ವಜನಿಕರು- ಹೀಗೆ ಬಹು ಸಂಖ್ಯೆಯಲ್ಲಿ 
ಭಕ್ತ ಸಮೂಹ ಗವಿಮಠದಲ್ಲಿ ನೆರೆಯಿತು. ಚಾಮುಂಡಿ ಬೆಟ್ಟದ ತಪ್ಪಲಿನಲ್ಲಿ , ಸುತ್ತಣ 
ಸುಂದರ ಪ್ರಕೃತಿಯ ಮಡಿಲಲ್ಲಿ , ಶ್ರೀಮಠದ ಹಿರಿಯ ಗುರುಗಳ ಗದ್ದುಗೆಗಳ ಪವಿತ್ರ 
ಆವರಣದಲ್ಲಿ ಶ್ರೀ ಗೌರೀಶಂಕರ ಮಹಾಸ್ವಾಮಿಗಳವರ ಅಂತ್ಯಸಂಸ್ಕಾರಕ್ಕೆ ಎಲ್ಲ ವ್ಯವಸ್ಥೆಗಳನ್ನೂ 
ಸಿದ್ಧಗೊಳಿಸಲಾಗಿತ್ತು . ಮಂತ್ರಮಹರ್ಷಿ ಶ್ರೀ ಶಿವರಾತ್ರೀಶ್ವರ ಮಹಾಸ್ವಾಮಿಗಳವರ ಹಾಗೂ 
ಶ್ರೀ ಶಿವರಾತ್ರಿ ರಾಜೇಂದ್ರ ಮಹಾಸ್ವಾಮಿಗಳವರ ನೇತೃತ್ವದಲ್ಲಿ ಅರಮನೆಯ ಸಕಲ 
ಗೌರವಗಳೊಂದಿಗೆ ಕ್ರಿಯಾಸಮಾಧಿಯ ಸಕಲ ಶಾಸ್ತ್ರವಿಧಿಗಳಿಗನುಗುಣವಾಗಿ 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಶ್ರೀ ಗೌರೀಶಂಕರ ಮಹಾಸ್ವಾಮಿಗಳವರ ಲಿಂಗಶರೀರವನ್ನು ವೇದಮಂತ್ರಘೋಷದೊಂದಿಗೆ 
13. 8.1952 ರಂದು ಗದ್ದುಗೆಗೊಳಿಸಲಾಯಿತು. 

ಹೀಗೆ ಉಕ್ಕಲಗೆರೆಯ ಶ್ರೀ ಬೆಟ್ಟದ ಮಠದ ಜ್ಞಾನಭಾಸ್ಕರ ತನ್ನ ಪ್ರಖರವಾದ 
ವಿದ್ವತ್ಸಭೆಯನ್ನು ನಾಡಿನ ತುಂಬೆಲ್ಲ ಪಸರಿಸಿ ಜನಮನದ ಕಾರ್ಗತ್ತಲೆಯನ್ನು ಪರಿಹರಿಸಿ 
ಮೈಸೂರು ಚಾಮುಂಡಿಬೆಟ್ಟದ ತಪ್ಪಲಿನ ಅರಮನೆ ಶ್ರೀ ಪಂಚಗವಿ ಮಠದ ಮಹಾನಿರಾಭಾರಿ 
ನಿರಂಜನ ಜಂಗಮಪದವನ್ನು ಪಟ್ಟಿಗೊಳಿಸಿ ಪರಮಪರಂಜ್ಯೋತಿಕೋಟಿ 
ಚಂದ್ರಾದಿತ್ಯಸುಜ್ಞಾನಪ್ರಭೆಯಲ್ಲಿ ಬೆರೆದು ಒಂದಾಯಿತು. 

- ಶ್ರೀ ಗೌರೀಶಂಕರ ಮಹಾಸ್ವಾಮಿಗಳವರ ಪುಣ್ಯಾರಾಧನೆ ನೆರವೇರಿದ ಬಳಿಕ 
ಪ್ರಾರಂಭದಲ್ಲಿ ಕೆಲವು ಪ್ರಮುಖವಾದ ಪ್ರಶಸ್ತ ದಿವಸಗಳಲ್ಲಿ - ಸುಪ್ರಭಾತದ 
ಸುಮುಹೂರ್ತದಲ್ಲಿ ಶ್ರೀ ಶಿವರಾತ್ರಿ ರಾಜೇಂದ್ರ ಮಹಾಸ್ವಾಮಿಗಳವರು ಶ್ರೀ ಗೌರೀಶಂಕರರ 
ಶ್ರೀ ಗದ್ದುಗೆಗೆ ದಯಮಾಡಿಸಿ, ಕರ್ಪುರ ಹಚ್ಚಿ ಸ್ವಲ್ಪ ಹೊತ್ತು ಅಲ್ಲಿ ಕುಳಿತು ಧ್ಯಾನಸ್ತರಾಗಿದ್ದು 
ಹೊರಬರುತ್ತಿದ್ದುದನ್ನು ಅವರೊಡನೆ ಒಂದೆರಡು ಬಾರಿ ಹೋಗಿದ್ದುದರಿಂದಾಗಿ ಆ 
ದೃಶ್ಯವನ್ನು ಕಣ್ಣಾರೆ ಕಂಡುಬಂದುದುಂಟು. ಇದು, ಜಂಗಮವರೇಣ್ಯರಾದ ಪೂಜ್ಯ ಶ್ರೀ 
ಗೌರೀಶಂಕರ ಮಹಾಸ್ವಾಮಿಗಳವರ ಬಗ್ಗೆ ಜಗದ್ಗುರುವರ್ಯರಾದ ಪೂಜ್ಯ ಶ್ರೀ ಶಿವರಾತ್ರಿ 
ರಾಜೇಂದ್ರಮಹಾಸ್ವಾಮಿಗಳವರಲ್ಲಿ ಕಾಣಬಂದಂತಹ ಅಪಾರವಾದ ಭಕ್ತಿ - ಗೌರವಗಳ ಹಾಗೂ 
ಅನನ್ಯವಾದ ಪ್ರೀತಿ- ವಿಶ್ವಾಸಗಳ ಪಾರಮ್ಯಕ್ಕೆ ಒಂದು ಪ್ರತ್ಯಕ್ಷ ನಿದರ್ಶನ! 


ಶ್ರದ್ದಾಂಜಲಿ! 

" ಓಂ ನಮೋ ಗೌರೀಶ ಗುರುವರನೆ ಭವಹರನೆ 

ಮರುಕದಿಂ ಪೊರೆದೆಮ್ಮ ಹರಸೈಯ ಭವ್ಯಾತ್ಮ !" 
- ಈ ಪ್ರಾರ್ಥನೆಯೊಡನೆ ತನ್ನ ಭಾವಪೂರ್ಣ ಬಾಷ್ಪಾಂಜಲಿಯನ್ನು ಸಮರ್ಪಿಸಲು 
ಮೈಸೂರಿನ ನಾಗರಿಕ ಜನತೆ ಬೃಹತ್ ಪ್ರಾರ್ಥನಾ ಸಭೆಯೊಂದನ್ನು ನಗರಭವನದಲ್ಲಿ 
ಏರ್ಪಡಿಸಿತ್ತು . ದಿನಾಂಕ 12. 8.1952 ನೆಯ ಮಂಗಳವಾರ ರಾತ್ರಿ 8. 30 ರ ಶುಭಸಮಯ 
ದಲ್ಲಿ ಲಿಂಗದೊಡನೆ ಒಡವರೆದ ತನ್ನ ಗುರು, ಅರಮನೆ ಪಂಚಗವೀ ಮಠದಶ್ರೀನಿ. ಪ್ರ . ಸ್ವ . 
ಶ್ರೀ ಗೌರೀಶಂಕರ ಮಹಾಸ್ವಾಮಿಗಳವರ ಪುಣ್ಯ ಸಂಸ್ಮರಣೆಗಾಗಿ ಈ ಪ್ರಾರ್ಥನಾ ಸಭೆ 


ಸೇರಿತ್ತು . 


ಅಂದು ಶನಿವಾರ ದಿನಾಂಕ 23. 8.1952. ಸಂಜೆ ಸರಿಸುಮಾರು 6 ಗಂಟೆಯ ವೇಳೆಗೆಲ್ಲ 
ಮೈಸೂರು ಪುರಭವನವು ಕಿಕ್ಕಿರಿದು ತುಂಬಿಹೋಗಿದೆ. ಮಂದಿರದೊಳಗೆ ನುಸುಳಬೇಕಾದರೆ 
ಬಹು ಪ್ರಯಾಸವೇ ಆಯಿತು. ಅಕ್ಕಪಕ್ಕದವರನ್ನು ಅಲುಗಾಡಿಸಿ ಅತ್ತಿತ್ತ ಸರಿಸಿ ಕೊನೆಗೂ 
ಕುಳಿತುಕೊಂಡದ್ದಾಯಿತು. ನಾನಾ ಮಠಗಳ ಪೀಠಾಧೀಶ್ವರರುಗಳು, ಕಾಲೇಜಿನ ಪಂಡಿತ 

ಪ್ರಾಧ್ಯಾಪಕರುಗಳು, ನಗರದ ಗಣ್ಯ ಮಹನೀಯರು- ಮಹಿಳೆಯರುಗಳು, ಬೇರೆ ಬೇರೆ 
ಕಡೆಯಿಂದ ಬಂದಿದ್ದ ಭಕ್ತವೃಂದದವರು – ಹೀಗೆ ಅವರಿವರೆನ್ನದೆ ಸಾಮಾನ್ಯ ವಾಗಿ ಎಲ್ಲ 
ಧರ್ಮಿಯರೂ ಅಲ್ಲಿ ನೆರೆದಿದ್ದಾರೆ. ಲಿಂಗೈಕ್ಯರಾದ ಶ್ರೀ ಗೌರೀಶಂಕರ ಮಹಾಸ್ವಾಮಿ ಗಳವರಿಗೆ 
ತಮ್ಮ ಭಕ್ತಿಯ ಶ್ರದ್ಧಾಂಜಲಿಯನ್ನು ಅರ್ಪಿಸಲು ಉತ್ಸುಕರಾಗಿ ಕುಳಿತಿದ್ದಾರೆ. ವಿಶಾಲವಾದ 
ವೇದಿಕೆಯ ಮೇಲೆ ಒಂದು ಕಡೆ ಶ್ರೀ ಗೌರೀಶಂಕರ ಗುರುಗಳವರ ಭಾವಚಿತ್ರ ವನ್ನಿಟ್ಟು 
ಅಲಂಕರಿಸಿ , ಅದರ ಮುಂದೆ ಎರಡು ನಂದಾದೀವಿಗೆಗಳನ್ನೂ ಹಚ್ಚಿಟ್ಟಿದ್ದಾರೆ. ಉರಿಯುತ್ತಿರುವ 
ಅಗರುಬತ್ತಿಯ ಕಂಪು ಮಂದಿರವನ್ನೆಲ್ಲಾ ಆವರಿಸಿ ಎಲ್ಲರೆದೆಯಲ್ಲಿಯೂ ಭಕ್ತಿಯ ಸೊಂಪನ್ನು 
ಹೊಮ್ಮಿಸುತ್ತಿದೆ. ಅಧ್ಯಕ್ಷರಿಗೆ, ಭಾಷಣಕಾರರಿಗೆ, ಮಠಾಧೀಶ್ವರರಿಗೆ ವೇದಿಕೆಯ ಮೇಲೆ 
ಉಚಿತ ಪೀಠೋಪಕರಣಗಳು ಸಿದ್ಧವಾಗಿವೆ. ಸಭಾಧ್ಯಕ್ಷರನ್ನು ಸ್ವಾಗತಿಸಲು ಅವರ 
ಆಗಮನವನ್ನೇ ನಿರೀಕ್ಷಿಸುತ್ತಾ ಒಳ-ಹೊರಗೂ ಅತ್ತಿತ್ತ ಓಡಾಡುತ್ತಲಿದ್ದಾರೆ, ಸಮಾರಂಭದ 
ನಿರ್ದೆಶಕ- ವ್ಯವಸ್ಥಾಪಕರಾದ ನಾಟ್ಯಕಲಾವಿಶಾರದ ಶ್ರೀ ಎಂ .ಸಿ. ಮಹಾದೇವ ಸ್ವಾಮಿಯವರು 
ಮತ್ತು ಅವರ ಸಂಗಡಿಗರು. 

ಅಂದಿನ ಪ್ರಾರ್ಥನಾ ಸಭೆಯ ಅಧ್ಯಕ್ಷತೆಯನ್ನು ವಹಿಸಲಿಕ್ಕಾಗಿ ವೇಳೆಗೆ ಸರಿಯಾಗಿ 
ಆಗಮಿಸಿದ ಮೈಸೂರು ವಿಧಾನಮಂಡಲದ ಅಧ್ಯಕ್ಷರಾದ " ದೀನಬಂಧು " ಶ್ರೀ ಎಚ್ . 
ಸಿದ್ದಯ್ಯ ಅವರನ್ನು ಸಭೆಯು ಎದ್ದು ನಿಂತು ಸ್ವಾಗತಿಸಿತು. ಅನಂತರ ಗೌರವಾನ್ವಿತ 
ಭಾಷಣಕಾರರು ತಮ್ಮ ತಮ್ಮ ಪೀಠಗಳನ್ನಲಂಕರಿಸಿದರು. 
- ಪ್ರಾರ್ಥನೆಯೊಡನೆ ಸಭೆ ಪ್ರಾರಂಭವಾಯಿತು. ಅದಾದ ನಂತರ ಸ್ವಲ್ಪ ಹೊತ್ತು 
ವಚನಗಾಯನ ನಡೆಯಿತು. ಆ ಬಳಿಕ ಮೈಸೂರುಶ್ರೀಮನ್ಮಹಾರಾಜ ಸಂಸ್ಕೃತಕಾಲೇಜಿನಲ್ಲಿ 
ಶಕ್ತಿವಿಶಿಷ್ಟಾದೈತ ವೇದಾಂತ ವಿಭಾಗದ ಪ್ರೊಫೆಸರ್‌ರವರಾದ ಆಸ್ಥಾನ ವಿದ್ವಾನ್ ಶ್ರೀ 
ಎಂ . ಜಿ. ನಂಜುಂಡಾರಾಧ್ಯರವರು ಶ್ರೀ ಗೌರೀಶಂಕರ ಗುರುಗಳ ಬಗ್ಗೆ ತಾವು ರಚಿಸಿದ್ದ 
" ಬಾಷ್ಪಾಂಜಲಿ " ಗೀತಗುಚ್ಛವನ್ನು ಗುರುಭಕ್ತಿಯ ಸ್ಮಾರಕವಾಗಿ ಅರ್ಪಿಸಿದರು. ಗುರುಗಳ 
ಅಚ್ಚುಮೆಚ್ಚಿನ ಶಿಷ್ಯರಾದ ನಾಟ್ಯಕಲಾವಿಶಾರದ ಶ್ರೀ ಎಂ . ಸಿ. ಮಹಾದೇವಸ್ವಾಮಿ ಅವರು 
ಆ ' ಬಾಷ್ಪಾಂಜಲಿ' ಯನ್ನು ಹೃದಯ ತುಂಬಿ ಹಾಡುತ್ತಾ , 

" ಗೌರೀಶ ಶಂಕರನ ನಿಜರೂಪ ಸುರಭೂಜ! 
ಗೌರಿ- ಶಂಕರ ಗುರುವೆ ಶಿವನೊಲುಮೆ ನಿನಗಕ್ಕೆ !! 
ಹಳ್ಳಿಯಲಿ ಸಂಜನಿಸಿ ಪಟ್ಟಣದ ಪಲ್ಲವಿಸಿ 
ಕಾಶಿಯಲಿ ಕಂಗೊಳಿಸಿ ಜನಮನದ ಹಂದರದಿ 
ಸಿಂಗರದ ತೇರಿನೋಲು ಕುಸುಮಿಸಿದ ಲತೆಯಿಂದು 
ಫಲಮಿಡಿವ ಮುನ್ನವೇ ಕೂರವಿಧಿ ಕಪಿಯಿಂದ 
ಬುಡಕಡಿದು ನೆಲಕುರುಳುವೆದೆಬಿರಿವ ದೃಶ್ಯಮಿದ 
ಕಂಡರಿದು ಕರಗದಿರಲಳವಹುದೆ ಲೋಕದೊಳು?" 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಎಂದು ಗದ್ಗದಿತಕಂಠರಾದರು. ಮತ್ತೆ 


"ಶಿವಶರಣ ತತ್ತ್ವಗಳನನುಭವದೊಳಳವಡಿಸಿ 
ಪಾಂಡಿತ್ಯ ಪೀಠದೊಳಗೊರೆಗಲ್ಲಮೇಡಿ 
ಸೂಕ್ಷಾರ್ಥದೆಳೆಗಳನು ಬಿಡಿಬಿಡಿಸಿ ಬಿತ್ತರಿಪ 

ಚಾತುರಿಯ ವೈದುಷ್ಯವಿನ್ನೆಲ್ಲಿಯರಸುವುದು ? " 
ಎಂದು ಕೇಳಿದರು. ಶ್ರೀ ಗೌರೀಶಂಕರರ ಅಮೃತವಾಣಿಗಳ ಗಾಂಭೀರ - ಮಾಧುರಗಳನ್ನು 
ಸ್ಮರಿಸಿಕೊಳ್ಳುತ್ತಾ 


"ಹಿಮಗಿರಿಯ ತುದಿಯಿಂದ ಗಂಗೆ ನೆಲಕಿಳಿವಂದು 
ಪರಿಪರಿಯ ಕಿರುತೆರೆಯ ತುಂತುರುರೆ ಸಿಡಿವಂತೆ 
ಲಲಿತಪದ ಸುಭಗತೆಯ ವಿಮಲಸಂಸ್ಕೃತವಾಣಿ 
ಇಂಪು ಕಂಪನು ತಳೆದು ಸೊಂಪಸದ ಗೈರ್ವಾಣಿ 
ನಿನ್ನ ಮುಖದಿಂದಿನ್ನು ಕೇಳಲೆಮಗಳವಹುದೆ? 
ಮಂತ್ರಮುಗ್ಧರುವಂತೆ ನಿನ್ನ ನುಡಿಗಡಲಿನಲಿ 
ಮಿಂದು ಮುಕ್ತರುಮೆನಿಸಿಯಾನಂದಿಸಿದ ದಿನವ 
ನೆನೆ ನೆನೆದು ತನ್ಮಯತೆ ಪಡೆಯುವುದು ಜನಮನವು" 


ಎಂದು ಹಾಡಿದರು. 


" ಜನದ ಜಂಗುಳಿಯಿಂದ ಮೇಲೇರಿ ಮಿರುಗುತಲಿ 
ಗಗನಚುಂಬಿಯುಮಾಗಿ ರಾಜಿಸುವ ಗಿರಿಶಿಖರ 
ಭಾರತದ ವರಮಕುಟ ಗೌರಿ- ಶಂಕರದಂತೆ 
ವಿದ್ಯೆಗಾಕರಮೆನಿಸಿ ಆಳದಲಿ ನೀಳದಲಿ 
ಕಲಿತನದ ಕಾಂತಿಯಲಿಕೋಮಲತೆ ಮನಸಿನಲಿ 
ಮೇಲೆಯಲಿ ಮಹಿಮೆಯಲಿ ಗೌರಿ- ಶಂಕರ ಗುರುವೆ 
ಪಾರಗನು ನೀನೆನಿಸಿ ಬೆಳಗುತಿಹೆಯನವರತ " 


ಎಂಬುದಾಗಿ ಹಾಡಿ 

ಗೌರೀಶಂಕರಗಿರಿಶಿಖರಸದೃಶವಾದ ಅವರ ಪಾಂಡಿತ್ಯ , ವೈದುಷ್ಯಗಳನ್ನು ಪರಿಚಯ 
ಮಾಡಿಕೊಟ್ಟರು. 


"................ನಿನ್ನ ವಾಸಕೆ ದಿವ್ಯ 
ಮಂದಿರವ ನಿರ್ಮಿಸುತೆ ನಿಜಹೃದಯ ಮಂದಿರಕ 

ದೆಂತಂತು "ಶೈವಾಶ್ರಮದ ದಿವ್ಯ ಕದ ತೆರೆದು 
ಹೃತ್ಕಮಲಪೀಠದಲಿ ನಿನ್ನಮಲಮೂರ್ತಿಯನ್ನು 
ಮಂಡಿಸುತೆ, ನಿನ್ನ ಪದಪಂಕಜದ ಮಧುಪಮೆನೆ 
ಸದ್ಯೋಧೆಮಧುವೀಂಟಿಯಮರತೆಯ ಗಳಿಸಿರ್ದ 
ರಾಜರ್ಷಿ ಜಯಚಾಮಭೂವರನ ಲಾಲಿಸುವ 
ಗುರುವಲ್ಲಿ ಗುರುದೇವ!. 
ನಮ್ಮೆಲ್ಲರಳಲುಗಳ ಸಂದೋಹವೆಂದೆನಲು 
ಭಕ್ತತತಿ ಹೃತ್ಕುಮುದ ಭಕ್ತಿ ತೊರೆ ಪರಿದುಕ್ಕಿ 
ಬಾಷ್ಪದಂಜಲಿಯಾಗಿ ತೊಳೆಯುತಿದೆ ನಿನ್ನಡಿಯ " 


ಎಂದು ಭಾವಪೂರ್ಣವಾಗಿ ಹಾಡಿ ಭಕ್ತಿಯ ಬಾಷ್ಪಾಂಜಲಿಯನ್ನು ನೀಡಿದರು . 


ಕೃತಿಗಳ ಕಿರುಪರಿಚಯ ! 

ಪ್ರಸ್ತುತಉಪಲಬ್ದವಿರುವ ಅವರ ಎರಡು ಕೃತಿರತ್ನಗಳು - ಅವುಗಳೇ ಸಾಕು, ಅವರ 
ಅಮೋಘವಾದ ಭಾಷಾಪಾಂಡಿತ್ಯದ ಪ್ರಗತಿಯನ್ನು ಹಾಗೂ ಅದ್ವಿತೀಯವಾದ ಕಾವ್ಯರಚನಾ 
ಕೌಶಲವನ್ನು ಒರದೊರದು ಬಣ್ಣಗಾಣಿಸುವ ನಿಖರವಾದ ನಿಶ್ಚಿತ ನಿಕಷಗಳು. ಅವುಗಳಲ್ಲಿ 
ಒಂದು -'ಬಸವಾನಂದಲಹರೀ '- ಸಂಸ್ಕೃತಸ್ತೋತ್ರ ಗ್ರಂಥ. ಮತ್ತೊಂದು ' ಅಕ್ಕಮಾದೇವಿ' 
ಕನ್ನಡ ಚಂಪೂಗ್ರಂಥ. ಈ ಮೊದಲೇ ತಿಳಿಸಿದಂತೆ ಕನ್ನಡದ ಅಕ್ಕ - ಅಣ್ಣಗಳ ಬಗ್ಗೆ ಅವರಿಗೆ 
ವಿಶೇಷ ಒಲವು. ಅಂತೆಯೇ ಅಣ್ಣ ಬಸವಣ್ಣನವರನ್ನು ಕುರಿತು ಸ್ತುತಿಪರವಾದ ಒಂದು ಕೃತಿ 
ಅದುವೆ ಸಂಸ್ಕೃತಸ್ತೋತ್ರ ಸಾಹಿತ್ಯಕ್ಕೊಂದು ಅಪೂರ್ವ ಕಾಣಿಕೆ. ಅಕ್ಕಮಹಾದೇವಿಯನ್ನು 
ಕುರಿತು ಆಕೆಯ ಜೀವನ ಚಿತ್ರಣದ ಪ್ರೌಢ ಚಂಪೂ ಗ್ರಂಥ-ಕನ್ನಡ ಕಾವ್ಯಲೋಕಕ್ಕೊಂದು 
ಮಹತ್ವದಕೊಡುಗೆ. 
ಬಸವಾನಂದಲಹರೀ 

ಸ್ತೋತ್ರಸಾಹಿತ್ಯ - ಅತ್ಯಂತ ಪ್ರಾಚೀನವಾದ ಸಂಸ್ಕೃತ ಸಾಹಿತ್ಯದ ಇತಿಹಾಸದಲ್ಲಿ ಅದೊಂದು 
ಪ್ರಮುಖ ಭಾಗವೆನಿಸಿ ಬಹು ಹಿಂದಿನಿಂದಲೂ ಭಗವದ್ಭಕ್ತರ ಆಧ್ಯಾತ್ಮದಾಹಕ್ಕೆ 
ಅಮೃತತವಾಗಿ ಮೈದುಂಬಿ ಹರಿದು ಬಂದಿದೆ.ಸ್ತೋತ್ರಗಳಲ್ಲಿ ಸಾಮಾನ್ಯವಾಗಿ ದೈವಭಕ್ತಿ 
ಪ್ರಧಾನವಾಗಿದ್ದರೂ ಅದರೊಡನೆ ಕಾವ್ಯಶಕ್ತಿಯೂ ಸಂಮಿಳಿತವಾದಾಗ ಅವು ಹೆಚ್ಚು 
ಜನಪ್ರಿಯವಾಗಿ ಜನರ ನಾಲಗೆಯ ಮೇಲೆಸದಾ ನಲಿಯುತ್ತಿರುತ್ತವೆ. ಸಂಸ್ಕೃತದಲ್ಲಿ ಅಂತಹ 
ಶ್ರೇಷ್ಠಮಟ್ಟದಸ್ತೋತ್ರ ಕಾವ್ಯಗಳು ಬಹಳವಾಗಿ ಬೆಳೆದುಬಂದಿವೆ. ಅವುಗಳಲ್ಲಿ ಅತ್ಯಂತ 
ಜನಪ್ರಿಯತೆಯನ್ನು ಗಳಿಸಿ ಸುಪ್ರಸಿದ್ಧವಾದವುಗಳೆಂದರೆ ಶ್ರೀ ಶಂಕರಾಚಾರ್ಯರ ಹೆಸರಿನಲ್ಲಿ 
ಮೂಡಿಬಂದಿರುವ ಹಲವಾರುಸ್ತೋತ್ರರತ್ನಗಳು . ಅಗಾಧವಾದ ಅಂತಹಸ್ತೋತ್ರರಾಶಿಯಲ್ಲಿಯೂ 

ಕೂಡ ಆದಿಶಂಕರರ ಹೃದಯಮಾನಸದಿಂದ ದುಮ್ಮಿಕ್ಕಿ ಹರಿದು ಬಂದಿರುವ ಗಂಗೆ 
ಯಮುನೆಗಳೆಂದರೆ ಸೌಂದರ್ಯಲಹರೀ ಹಾಗೂ ಶಿವಾನಂದಲಹರೀಗಳು. ಇವು ನಾಡಿನ 
ಜನಮನವನ್ನು ಮಡಿಯಾಗಿರಿಸುತ್ತ ಭಕ್ತಿರಸದ ಬುಗ್ಗೆಯನ್ನುಕ್ಕಿಸುತ್ತಾ ಬಂದಿವೆಯೆಂಬುದು 
ಸುಸ್ಪಷ್ಟ. ಅಂತೆಯೆ ಶ್ರೀ ಶಂಕರಾಚಾರ್ಯರ ಶಿವಾನಂದಲಹರೀಯ ಮಾದರಿಯಲ್ಲಿಯೇ 
ಶ್ರೀ ಗೌರೀಶಂಕರ ಮಹಾಸ್ವಾಮಿಗಳವರ ಭಕ್ತಾದ್ರ್ರಹೃದಯದಿಂದ ಅಲೆ ಅಲೆಯಾಗಿ ಧಾರೆ 
ಧಾರೆಯಾಗಿ ಹರಿದು ಬಂದಿರುವುದು - " ಬಸವಾನಂದಲಹರೀ '. ವಿವಿಧ ಛಂದೋಬದ್ಧವಾದ 
108 ವೃತ್ತಗಳನ್ನೊಳಗೊಂಡ ಈ ಸ್ತೋತ್ರ ಕಾವ್ಯ ಅತ್ಯಂತ ಪ್ರೌಢ ಶೈಲಿಯಲ್ಲಿದ್ದು ಶ್ರೀ 
ಬಸವೇಶ್ವರರ ಬಗೆಗಿನ ಶ್ರೀ ಗೌರೀಶಂಕರರ ಅಸದೃಶಭಕ್ತಿಗೆ ಉಜ್ವಲ ನಿದರ್ಶನವಾಗಿದೆ. 

ಮೊದಲಿಗೆ ಮೈಸೂರಿನ ಶ್ರೀ ನಮಶ್ಮೀವಾಯ ಮಠದ ಶ್ರೀ ಸೋಮಶೇಖರ ದೇಶಿಕೇಂದ್ರ 
ಸ್ವಾಮಿಗಳವರಲ್ಲಿದ್ದ ಕೈ ಬರಹದ ಪ್ರತಿಯ ಈ ಸ್ತೋತ್ರವು'ಸೇವಾಮಂಡಲಿ' ಯ ರಜತೋತ್ಸವ 
ಸಂಚಿಕೆ " ಬಸವ ಬೆಳ್ಳಿ ' ಯಲ್ಲಿ ಬೆಳಕು ಕಂಡಿತು. ಆ ಬಳಿಕ , ಭಕ್ತಿಯ ಉತ್ಕಟತೆ ಹಾಗೂ 
ಪಾಂಡಿತ್ಯದ ಪ್ರಗಲ್ಪತೆಯಿಂದಕೂಡಿದ ಈ ಕೃತಿಯನ್ನು ಆಮೂಲಾಗ್ರವಾಗಿ ಪರಿಷ್ಕರಣಗೊಳಿಸಿ 
ಸಹೃದಯ ಭಕ್ತಸಮುದಾಯಕ್ಕೆ ಸುಲಭಗ್ರಾಹ್ಯವಾಗುವಂತಾಗಲು ಸರಳವಾದ ಕನ್ನಡದಲ್ಲಿ 
ಭಾವಾನುವಾದ- ವಿವರಣೆಗಳೊಡನೆ ಪ್ರಕಟಿಸಬೇಕೆಂಬುದು ಸುತ್ತೂರು ಜಗದ್ಗುರು ಶ್ರೀ 
ವೀರಸಿಂಹಾಸನ ಮಹಾಸಂಸ್ಥಾನದ ಪರಮ ಪೂಜ್ಯ ಜಗದ್ಗುರು ಶ್ರೀ ಶಿವರಾತ್ರಿ ದೇಶಿಕೇಂದ್ರ 
ಮಹಾಸ್ವಾಮಿಗಳವರ ಮಹದಾಶಯವಾಗಿದ್ದಿತು. ಅಂತೆಯೆ ಪೂಜ್ಯರ ಅಪೇಕ್ಷೆಯ ಮೇರೆಗೆ 
ಮೈಸೂರು ವಿಶ್ವವಿದ್ಯಾನಿಲಯದ ಪ್ರಾಚ್ಯ ವಿದ್ಯಾ ಸಂಶೋಧನಾಲಯದ ಹಿರಿಯ ಸಂಶೋಧಕರೂ 
ಸುಪ್ರಸಿದ್ಧ ವಿದ್ವನ್ಮಣಿಗಳೂ ಆದ ವಿದ್ವಾನ್ ಶ್ರೀ ಎಚ್ . ವಿ. ನಾಗರಾಜರಾವ್, ಎಂ . ಎ. 
ಅವರು ಅತ್ಯಂತ ಸಂತೋಷದಿಂದ ಪರಿಷ್ಕರಿಸಿ ವಿವರಣೆಗಳೊಡನೆ ಅಚ್ಚಿಗೆ ಸಿದ್ಧಪಡಿಸಿಕೊಟ್ಟುದು 
ಅತ್ಯಂತ ಅಭಿನಂದನೀಯ ಸಂಗತಿ. 

- ಪರಿಷ್ಕತ ಬಸವ ಸ್ತುತಿಯ ಈ ಸತಿ ಜೆಎಸ್‌ಎಸ್‌ ಗ್ರಂಥಮಾಲೆ ಯಲ್ಲಿ 1998 
ರಲ್ಲಿ ಪ್ರಪ್ರಥಮವಾಗಿ 69ನೆಯ ಕುಸುಮವಾಗಿ ವಿಕಸಿಸುತ್ತಾ ಗ್ರಂಥಮಾಲೆಯ ಸಂಸ್ಥಾಪಕರೂ 
ಶ್ರೀ ಗೌರೀಶಂಕರ ಮಹಾಸ್ವಾಮಿಗಳವರ ವಿಶೇಷ ಅಭಿಮಾನ, ಮೆಚ್ಚುಗೆ, ಪ್ರೀತಿ- ವಾತ್ಸಲ್ಯಗಳ 
ಮಹಾಪೂರದಲ್ಲಿ ಸದಾ ಮಿಂದು ಆನಂದಿಸುತ್ತ ಕಡೆತನಕ ಎಡೆಬಿಡದೆ ಅವರ ಒಡನಾಡಿಗಳೂ 
ಆದ ಪರಮಪೂಜ್ಯ ಜಗದ್ಗುರು ಡಾ. ಶ್ರೀ ಶಿವರಾತ್ರಿ ರಾಜೇಂದ್ರ ಮಹಾಸ್ವಾಮಿಗಳವರ 
83ನೆಯ ಜಯಂತ್ಯುತ್ಸವದ ಶುಭ ಸಮಾರಂಭದಲ್ಲಿ ಲೋಕಾರ್ಪಣೆಗೊಂಡುದು ನಿಜಕ್ಕೂ 
ಅರ್ಥಪೂರ್ಣ ಹಾಗೂ ಔಚಿತ್ಯಪೂರ್ಣ. ಅಷ್ಟೇ ಅಲ್ಲ , ಪ್ರಾತಃಸ್ಮರಣೀಯರಾದ ಆ 
ದಿವ್ಯಚೇತನಗಳಿಗೆ ಆನಂದಪ್ರದವಾದ ಭಾವಪೂರ್ಣ ಭಕ್ತಿ ಸಮರ್ಪಣ ! 
- ಬಸವಾನಂದಲಹರೀಯಲ್ಲಿ ಕೊನೆಯದಾದ 109ನೆಯ ವೃತ್ತದಲ್ಲಿ ಗವಿಮಠದ 
ಗುರುಪರಂಪರೆಯ ಸ್ಮರಣೆ- ಗಮನಾರ್ಹ. 

ಮನಸಿ ಚ ಲಹರೀಯಂ ಶ್ರೀ ಮಹಾಲಿಂಗದೇವಂ 
ಶಿವಬಸವಯತೀಶಂ ಕುರ್ವತಾ ಶಾಂತವೀರಮ್ | 
ವಿಮಲಿನ ಗುರುಸಿದ್ದಂ ತಂ ಶಿವೈಸ್ತಂ ಮಹಾಂತಂ 
ಸಪದಿ ಸರಸಗೌರೀಶಂಕರೇಣ ಪ್ರಣೀತಾ|| 


ಈ ಲಹರಿಯು ಶ್ರೀ ಮಹಾಲಿಂಗದೇವರು, ಶ್ರೀ ಶಿವಬಸವ ಯತೀಶ್ವರರು, ಶ್ರೀ 
ಶಾಂತವೀರಸ್ವಾಮಿಗಳು, ಶ್ರೀ ಗುರುಸಿದ್ಧಸ್ವಾಮಿಗಳು, ಶ್ರೀ ಮಹಾಂತ ಸ್ವಾಮಿಗಳು - ಇವರನ್ನು 
ಮನಸ್ಸಿನಲ್ಲಿ ನೆನೆದು ಶ್ರೀ ಗೌರೀಶಂಕರ ಸ್ವಾಮಿಗಳವರಿಂದ ರಚಿತವಾಗಿದೆ. 
ಮುಖ್ಯವಾಗಿ , ಲಹರೀಯಲ್ಲಿ ಶ್ರೀ ಬಸವೇಶ - 

ಉದಾಹರಣೆಗೊಂದು ಪದ್ಯ 


ವೇದಃ ಪೂಜ್ಯತಮೋ ಹಿ ತತ್ರ ಪರಮಾ ರುದ್ರಾನುವಾಕಾ: ಪರಂ 
ಸ್ಮಾತ್ತೇಷ್ಟಾಷ್ಟಮಿಕಶ್ಚ ತತ್ರ ಮಹಿತಃ ಪಂಚಾಕ್ಷರಸ್ಸನ್ಮನು 
ತತ್ರ ಸ್ಯಾಚ್ಛಿವನಾಮ ತಾದಿ ಪರಂ ಶಾಸ್ತ್ರಂ ಮಹಾಪಾವನಂ 
ದೇವಂ ಶ್ರೀ ಬಸವಪ್ರಭುಂ ಭಜ ಗುಣಿನ್‌ಕೈವಲ್ಯಲಕ್ಷಾಪ್ತಯೇ || 

ಬಸವಾನಂದಲಹರೀ - ೩ 


ಅನುವಾದ 

ವೇದವು ಅತ್ಯಂತ ಪೂಜ್ಯವಾದದ್ದು . ಅದರಲ್ಲಿ ರುದ್ರಾನುವಾಕಗಳು ಇನ್ನೂ ಹೆಚ್ಚು 
ಪೂಜ್ಯವಾದವು. ಅವುಗಳಲ್ಲಿ ಎಂಟನೆಯ ಅನುವಾಕ ಮತ್ತೂ ಪೂಜ್ಯವಾದದ್ದು . ಅದರೊಳಗೆ 
' ನಮಃ ಶಿವಾಯ " ಎಂಬ ಶ್ರೇಷ್ಠ ಮಂತ್ರ , ಅದರೊಳಗೆ " ಶಿವ " ಎಂಬ ನಾಮ , ಎಲೆ, ಗುಣವಂತನೆ, 
ಆ ಶಿವನಾಮ ಹೃದಯದಲ್ಲಿರುವ ( ಆ 'ಶಿವ' ಎಂಬುದನ್ನೇ ಸದಾ ಹೃದಯದಲ್ಲಿರಿಸಿಕೊಂಡಿರುವ) 
ಶ್ರೀ ಬಸವೇಶ್ವರನನ್ನೇ ಕೈವಲ್ಯ ಲಕ್ಷ್ಮಿಯ ಪ್ರಾಪ್ತಿಗಾಗಿ ಆಶ್ರಯಿಸು. 
ವಿವರಣೆ 

ಇಲ್ಲಿ ಸಾರಾಲಂಕಾರ . ಒಂದಕ್ಕಿಂತಲೂ ಒಂದು ಪವಿತ್ರತೆಯ ಗುಣವನ್ನು ಹೆಚ್ಚು ಹೆಚ್ಚಾಗಿ 
ಹೊಂದಿರುವುದನ್ನು ನಿರೂಪಿಸಲಾಗಿದೆ. ಪರಮ ಪವಿತ್ರವಾದ ಶಿವನಾಮವನ್ನೇ ಸದಾ 
ಹೃದಯದಲ್ಲಿ ಧರಿಸಿರುವ ಬಸವಪ್ರಭುವಿನ ಆಶ್ರಯದಿಂದಲೇ ಕೈವಲ್ಯ ಲಕ್ಷ್ಮಿ (ಮೋಕ್ಷ 
ಸಂಪತ್ತು ) ದೊರೆಯುವುದೆಂದು ಇದರ ಆಶಯ . ಶಾರ್ದೂಲವಿಕ್ರೀಡಿತ ವೃತ್ತ . 
ಅಕ್ಕಮಾದೇವಿ 

ಹನ್ನೆರಡನೆಯ ಶತಮಾನದ ಕನ್ನಡನಾಡಿನ ಕಲ್ಯಾಣದ ಶಿವಶರಣ - ಶರಣೆಯರ 
ತಿಂತಿಣಿಯಲ್ಲಿ ಸರ್ವಸಂಪೂಜ್ಯ ಅಗ್ರಮಾನ್ಯ ಶಿವಶರಣೆ - ಅವಳೇ ವೀರವಿರಾಗಿಣಿ 
ಅಕ್ಕಮಹಾದೇವಿ, ಅಕ್ಕನ ದಿವ್ಯಜೀವನದ ಭವ್ಯ ಚಿತ್ರಣ ಅವಳದೇ ಆದ ಹೃದಯಂಗಮ 

ವಚನಗಳಲ್ಲಿ , ಸಮಕಾಲೀನ ಶಿವಶರಣರ ಅಮೃತವಾಣಿಗಳಲ್ಲಿ , ಹರಿಹರನೇ ಮೊದಲಾದ 
ವೀರಶೈವ ಕವಿಗಳ ರಸಾತ್ಮಕ ಕಾವ್ಯಪುರಾಣಗಳಲ್ಲಿ , ಶೂನ್ಯ ಸಂಪಾದನೆಗಳಲ್ಲಿ ಸಂದರ್ಭೋಚಿತ 
ವಾಗಿ ಮೂಡಿ ಬಂದಿರುವುದು ಸುಸಂವೇದ್ಯ ಸಂಗತಿ. ಅಷ್ಟೇ ಅಲ್ಲದೆ ಆಧುನಿಕ 
ಕನ್ನಡಸಾಹಿತ್ಯದಲ್ಲಿಯೂ ಅಕ್ಕನ ಜೀವನವನ್ನೇ ಆಧರಿಸಿ ಕಥೆ, ಕಾದಂಬರಿ, ಕಾವ್ಯ , ಮಹಾಕಾವ್ಯ , 
ನಾಟಕ, ವಿಮರ್ಶ, ವಚನ ವ್ಯಾಖ್ಯಾನ- ಪ್ರವಚನಗಳ ವಿವಿಧ ಪ್ರಕಾರಗಳಲ್ಲಿ ಅಕ್ಕನ 
ಮಹಿಮೋನ್ನತ ವ್ಯಕ್ತಿತ್ವವನ್ನು ಪರಿಚಯಿಸುವ ಪ್ರಯತ್ನ ಸತತವಾಗಿ ಸಾಗುತ್ತಾ ಬರುತ್ತಿರುವುದು 
ಮನಂಬುಗುವಂತಿದೆ. 

ಈ ನಿಟ್ಟಿನಲ್ಲಿ ಮತ್ತೊಂದು ಮಹದಚ್ಚರಿಯ ಸಂಗತಿ - ಅದುವೆ ಕನ್ನಡದ ಅತ್ಯಂತ 
ಪ್ರಾಚೀನ ಛಂದೋರೂಪಗಳಲ್ಲಿ ಹಿರಿದಾದ ಚಂಪೂ ಕಾವ್ಯ ಸಂಪ್ರದಾಯದತ್ತ ಆಧುನಿಕ 
ಕವಿಗಳು ಅಷ್ಟಾಗಿ ಮನಸ್ಸಿಡದ ಈ ಇಪ್ಪತ್ತನೆಯ ಶತಮಾನದಲ್ಲಿ ಅದನ್ನು ಕೈಬಿಡದೆ 
ಪಟ್ಟುಹಿಡಿದು ದಿಟ್ಟತನದಿಂದ ಆ ಮಾರ್ಗದಲ್ಲಿ ಮುನ್ನಡೆದು ಶ್ರೀ ಗೌರೀಶಂಕರ ಮಹಾ 
ಸ್ವಾಮಿಗಳವರು ' ಅಕ್ಕಮಾದೇವಿ' ಯನ್ನು ಕುರಿತಂತೆ ನೀಡಿದ ಮಹಾಕಾವ್ಯ - ಅದೂ ಅಸಮಗ್ರ 
ಆದರೂ ಆ ಕೃತಿರತ್ನ ಆಧುನಿಕ ಕನ್ನಡ ಸಾಹಿತ್ಯ ಭಂಡಾರಕ್ಕೊಂದು ಅನಘ್ರ್ರ ಕಾಣಿಕೆ. 
ಅಲ್ಲದೆ ವೀರಶೈವ ಚಂಪೂ ಕವಿಗಳ ಅಗ್ರಪಂಕ್ತಿಯಲ್ಲಿ ಶ್ರೀ ಗೌರೀಶಂಕರರಿಗೂ ಸರಿಸಮಾನ 
ಸ್ಥಾನ ದೊರಕಿಸಿಕೊಟ್ಟಿರುವುದು ಅದರ ಒಂದು ಹೆಗ್ಗಳಿಕೆ! ಮಿಗಿಲಾಗಿ ಪ್ರಾಚೀನ ಕವಿಗಳ 
ಗಂಭೀರ ಶೈಲಿಯಲ್ಲಿ - ಕಾಳಿದಾಸನ ಪದ್ಯಗಳ ಛಂದ ಮತ್ತು ಬಾಣನ ಗದ್ಯದ ಬಂಧ - ಈ 
ಎರಡರ ಸುಮಧುರ ಮಿಶ್ರಣದಲ್ಲಿ ಕೃತಿಯೊಂದನ್ನು ರಚಿಸಿ ಹಳೆಯ ಚಂಪೂಪ್ರಕಾರಕ್ಕೆ 
ಮತ್ತೊಮ್ಮೆ ಹೊಸ ಮೆರಗನ್ನಿತ್ತುದು ಗಮನಾರ್ಹ! 
- ಶ್ರೀ ಗೌರೀಶಂಕರ ಮಹಾಸ್ವಾಮಿಗಳು ತಮ್ಮ ಈ ಕಾವ್ಯಕ್ಕೆ ಮೂಲವಾಗಿ ಶರಣರ 
ಮುಖ್ಯವಾಗಿ ಅಕ್ಕನ ವಚನಗಳನ್ನು ಹಾಗೂ ಹರಿಹರಾದಿ ಕವಿಗಳ ಕೃತಿಗಳನ್ನು ತಮ್ಮ 
ಆಧ್ಯಾತ್ಮಿಕ ದೃಷ್ಟಿಕೋನಕ್ಕೆ ಅನುಗುಣವಾಗಿ ಸ್ವೀಕರಿಸಿ ಅಕ್ಕನ ಮಹಿಮೋನ್ನತ ವ್ಯಕ್ತಿತ್ವವನ್ನು 
ಮತ್ತಷ್ಟು ಜಾಜ್ವಲ್ಯಗೊಳಿಸಿರುವರು. ಬಹುವಾಗಿ ಅಕ್ಕನ ಹಾಗೂ ಅಲ್ಲಲ್ಲಿ ಇನ್ನಿತರ ಶರಣರ 
ವಚನಗಳನ್ನು ತಮ್ಮ ಕಥಾನಿರೂಪಣೆಗೆ ಆಧಾರವಾಗಿ ಬಳಸಿಕೊಂಡಿದ್ದರೂ ಅವುಗಳನ್ನು 
ಅಂದಚಂದವಾಗಿ ಛಂದಸ್ಸಿಗೆ ಒಪ್ಪುವಂತೆ ಅಲ್ಲಲ್ಲಿಗೆ ಅಳವಡಿಸಿ ಕಾವ್ಯದಲ್ಲಿ ಸೊಬಗು 
ತಂದಿರುವುದು ಹಾಗೂ ಅವುಗಳನ್ನು ಅಡಿ ಟಿಪ್ಪಣಿಗಳಲ್ಲಿ ಕೊಟ್ಟು ತಮ್ಮ ಹೇಳಿಕೆಗಳು 
ಸಾಧಾರವೆಂಬುದನ್ನು ಸಾಕ್ಷೀಕರಿಸಿರುವುದು ತುಂಬಾ ಮನೋಜ್ಞವಾಗಿದೆ. 

ಪ್ರಸ್ತುತ ಉಪಲಬ್ದವಿದ್ದು ಪ್ರಕಟಗೊಂಡಿರುವ ಈ ಅಪೂರ್ಣ ಚಂಪೂಕಾವ್ಯದಲ್ಲಿ 
ಐದು ಆಶ್ವಾಸಗಳಿದ್ದು - ಆ ಐದನೆಯ ಆಶ್ವಾಸವೂ ಕೂಡಪೂರ್ಣಗೊಳ್ಳದೆ ಮಧ್ಯದಲ್ಲೇ 
ಅದುವೆ, ಮುಂದೇನು ಎಂಬುದರ ಬಗ್ಗೆ ಕುತೂಹಲಗೊಳ್ಳುವ ಒಳ್ಳೆಯ ಸಂದರ್ಭದಲ್ಲಿಯೇ 
ತಟಕ್ಕನೆ ನಿಂತುಹೋಗಿರುವುದು ರಸಿಕಹೃದಯಕ್ಕೆ ತುಂಬಾ ಆಘಾತವಾದಂತಾಗಿದೆ. 


ಜ್ಞಾನವೈರಾಗ್ಯನಿಧಿ ಶ್ರೀ ಗೌರೀಶಂಕರ ಮಹಾಸ್ವಾಮಿಗಳು 

ಪ್ರಥಮಮಾಶ್ವಾಸಂ 

ಉಡುತಡಿಯ ಮಲ್ಲಿನಾಯಕ - ಗಂಗಾದೇವಿಯರ ಮುದ್ದು ಮಗಳು ಅಕ್ಕಮಹಾದೇವಿ. 
ಗುರುಗಳು ಮಲ್ಲಿಕಾರ್ಜುನದೇಶಿಕರು. "ತಂದೆಯು ಮಗಳ ನಾಲಗೆಯ ಮೇಲೆ ಬಿತ್ತಿದ್ದ 
ಮಲ್ಲಿಕಾರ್ಜುನ ಮಂತ್ರ ಬೀಜಾಕ್ಷರವು ಗುರುವಿನ ಉಪದೇಶಾಮೃತದ ಹದಬೆದೆಯಲ್ಲಿ ಮೊಳೆತು 
ಎರಡೆಲೆಯಾಗಿ ಶಾಖೋಪಶಾಖೆಯಾಗಿ ಪೂತು ಕಾತು ಶಿವಜ್ಞಾನದ ರಸತುಂಬಿ ವೈರಾಗ್ಯದ 
ಬಣ್ಣದೋರಿ ಅವಳ ಸರ್ವಾಂಗದಲ್ಲೂ ಸದ್ವಾಸನೆಯಾಗಿ ದಿವ್ಯಸಮರುಚಿಯಾಗಿ ಸೂಸಿ 
ತುಳುಕದಂತೆ ತುಂಬಿ ನಿಂತಿತು. " ಹೀಗಿರುವಾಗ ಒಮ್ಮೆ ಜಿನಾಲಯದಿಂದ ಹೊರಟು 
ಅರಮನೆಯತ್ತ ಹಿಂತಿರುಗುವ ಕೌಶಿಕ ಮಹಾರಾಜನ ಜಂಬೂ ಸವಾರಿಯ ಮೆರವಣಿಗೆ 
ನೋಡಲು ಗೆಳತಿಯರೊಡನೆ ಉಪ್ಪರಿಗೆ ಏರಿ ನಿಂತ ಅಕ್ಕ , ಅವಳನ್ನು ಕಂಡಾಗ ಕೌಶಿಕನ 
ದಿಟ್ಟ ನಟ್ಟಿತು'ಕಟ್ಟಿದಿರೆಳಾ ಲಲಿತಾಂಗಿಯ ವಕ್ರಪದ್ಮದೊಳ್'! 


ದ್ವೀತೀಯಮಾಶ್ವಾಸಂ 

ಮದನಮಹಾಜ್ವರತಪ್ತನಾದ ಕೌಶಿಕನ ವಿರಹವೇದನೆ. ಬಗೆಬಗೆಯ ಶಿಶಿರೋಪಚಾರ . 
ಸಾಕುತಾಯಿ ಸಾಂತಮ್ಮನ ಸಮಾಧಾನ - ಸಂತೈಕೆ - ಆರೈಕೆ, ಪಾರ್ಶ್ವಪಂಡಿತರಿಂದ ಔಷಧೋಪಚಾರ . 
ಲತಾಮಂಟಪದಲ್ಲಿ ಶೀತಲಪಲ್ಲವತತಲದೊಳು ಹೊರಳಾಡುತ್ತ ಮಿತ್ರ ಚಂದ್ರಗಣಿಯೊಡನೆ 
ಅಕ್ಕನ ಅಪೂರ್ವ ಸೌಂದರ್ಯ ಸೊಬಗುಗಳ ಸವಿಸ್ತಾರ ವರ್ಣನೆ. ತನ್ನ ಬಾಧೆಯ ನಿವೇದನೆ. 
ಬೆಳದಿಂಗಳೇ ದಳ್ಳುರಿಯಾಗಿ ಬೆದಬದನೆ ಬೇಯುತ್ತ ನರಳುವ ಅಸಾಧ್ಯ ವೇದನೆ ಹೆಚ್ಚು 
ಹೇಳುವುದೇನಿದೆ ? ಕಾಮಾಂಧನಾದ ಕೌಶಿಕನಿಗೆ - ಎಲ್ಲೆಲ್ಲಿಯೂ ಅಕ್ಕನೇ . 


ಮರೆಯಣಮಿಲ್ಲದೋಸರಿಸೆ ಕಾಮವಿಮೋಹಮಯ್ಯಕ ವೃತ್ತಿಯಿಂ 
ಪೊರಗೊಳಗಾಕೆ ಕಟ್ಟಿದಿರೋಳಾಕೆ ಕೆಲಬಲಮಾಕೆ ಮತ್ತಮೆ 
೪ರಿನೋಳುಮಾಕೆ ನಿದ್ರೆಯೊಳುಮಾಕೆ ಬಿಡೇತರ ಮಾತೋ ! ವಿಶ್ವದೊಳ್ 

ಪ್ರತಿದಿರೇನುಮಿಲ್ಲದನುವಿಂ ಧರಣೀಪತಿಗಾಕೆಯೆ ತೋರ್ದಳೆಲ್ಲಿಯುಂ|| ೮೭ || 
ತೃತೀಯಮಾಶ್ವಾಸಂ 

ಅಕ್ಕನ ಲಿಂಗಪೂಜಾವೈಭವ. ಮದುವೆಯ ಮಾತುಕತೆಗೆ ಅರಮನೆಯಿಂದಮೂವರು 
ಮಹಿಳೆಯರ ಆಗಮನ, ಅಕ್ಕನ ಮನೆಗೆ ತನ್ನ ಮಗಳು ಅರಮನೆ ಸೇರುತ್ತಾಳೆ, ರಾಣಿಯಾಗುತ್ತಾಳೆ 
ಎಂಬ ಹಿಗ್ಗು ತಾಯಿ ಗಂಗಾದೇವಿಗೆ ತನಗಾಗದ ವಿಚಾರದಲ್ಲಿ ತನ್ನ ತಾಯಿ ಮನಸೋತಳಲ್ಲಾ 
ಎಂಬ ತಳಮಳ ಅಕ್ಕಮಹಾದೇವಿಗೆ, ಬೇರೆ ಧರ್ಮಿಯನಿಗೆ ಮಗಳನ್ನು ಕೊಡಲು ಇಷ್ಟವಿಲ್ಲ 
ತಂದೆ ಮಲ್ಲಿನಾಯಕನಿಗೆ, ತಾಯಿ ಗಂಗಾದೇವಿಗೆ ವಿವೇಕ ಹೇಳಿ ತೆಪ್ಪಗಿರಿಸುವ ಹಾಗೂ 
ಅಕ್ಕನ ನಿಲುವನ್ನು ಪ್ರೋತ್ಸಾಹಿಸುವ ಪ್ರಸಂಗ ಗುರು ಚನ್ನಮಲ್ಲಿಕಾರ್ಜುನದೇಶಿಕರ ಪಾಲಿಗೆ. 
ಹೀಗಿರುವಾಗ ವಿವಾಹಕ್ಕೆ ಒಪ್ಪಿಸಲು ಬಂದಿದ್ದ ಅರಮನೆಯ ಮಹಿಳೆಯರ ಮರುಳು ಮಾತಿಗೆ, 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಒಡ್ಡಿದ ಬಲೆಗೆ ಬಲಿಬೀಳಲಿಲ್ಲ ಅಕ್ಕ , ' ಚೆನ್ನಮಲ್ಲಿಕಾರ್ಜುನನಿರಿದಂದು ಹಾ ! ಮುರಿದ 
ಕೂರಲಗಿಂ ಪೊರಳಾಡುವೆನ್ನವೇದನೆಯಿದಶೇಷಮೇಂ ನಿಮಗೆ ತಾಯ್ಕಳಿರಾ! ತಿಳಿಯ 
ಬರ್ಕುಮೆ ?" ಎಂಬ ದಿಟ್ಟತನದ ಉತ್ತರ ಅವಳದು. ಹಾಗಾಗಿ ಅವಮಾನಿತರಾದ 
ಸಂಧಾನಕಾರ್ತಿಯರು ಸಿಡಿಮಿಡಿಗೊಂಡು ಬುಸುಗುಡುತ್ತಾ ಹೆದರಿಸಿ ಬೆದರಿಸಿ ಹಿಂತಿರು 
ಗುವರು . 


ಚತುರ್ಥಮಾಶ್ವಾಸಂ 


ಮದುವೆಯ ಬಗ್ಗೆ ಪ್ರಸ್ತಾಪಿಸಲು ಹೋಗಿದ್ದ ಮಹಿಳೆಯರು ಬರಿಗೈಯಲ್ಲಿ ಹಿಂತಿರುಗಿ 
ಬಂದುದನ್ನು ತಿಳಿದು ಕೌಶಿಕನು ಮೂರ್ಛಗೆ ಸಂದನು. ಇದ ಕಂಡು ಮಾವ ದೇವರಾಯ 
ಕೋಪಗೊಂಡು " ಆ ಕನ್ನೆಯ ತಾಯ್ತಂದೆವಿರಂ ಸಂಧಿಸಿಯಾನುಂ ಬಂಧಿಸಿಯಾನುಂ ನಿನ್ನಿ 
ಕಜ್ಜಮಂ ಸಾಧಿಪಂ.... ಈ ಕಜ್ಜಕೀಗಳೆ ತೆರಳಪೆನ್'" ಎಂದು ಖಡ್ಡಧಾರಿಯಾಗಿ ಕುದುರೆಯೇರಿ 
ಅಕ್ಕನ ಮನೆಗೆ ಚಕ್ಕನೆ ಬಂದನು. ಅಕ್ಕನ ತಂದೆ ಮಲ್ಲಿನಾಯಕನೊಡನೆ ವಾಗ್ವಾದಕ್ಕಿಳಿದು 
'ಕಾಲಿಂ ಮೆಟ್ಟಿದ ಕಾಳೊರಗನಂತೆ' ಕೆರಳು ರೋಷಪೂತ್ಕಾರದೊಡನೆ ಗರ್ಜಿಸಿ ತರ್ಜಿಸಿ ಅಕ್ಕನ 
ಮನೆಗೆ ರಾಜಭಟರನ್ನು ಕಾವಲಿಟ್ಟು ಅರಮನೆಗೆ ಹಿಂತಿರುಗಿದನು. ಅಕ್ಕನು ಮರೆಯಲ್ಲಿದ್ದು 
ಅವರ ಮಾತುಕತೆಗಳನ್ನೆಲ್ಲಾ ಕೇಳಿ ತನ್ನಿಂದಾಗಿ ತನ್ನ ತಂದೆತಾಯಿಗಳಿಗೆ ರಾಜನ ಕಡೆಯಿಂದ 
ಮುಂದೆ ಬಂದೊದಗಬಹುದಾದ ವಿಪತ್ತುಗಳ ಕುರಿತು ಚಿಂತಿಸಿದಳು. 

ಆ ಬಳಿಕ ಕೌಶಿಕನು ತಾನೇ ನೇರವಾಗಿ ಮಂತ್ರಿಯೊಡನೆ ಅಕ್ಕನಲ್ಲಿಗೆ ಬರುವನು. 
ಅಕ್ಕನು ತಾನೇ ಮುಂದಾಗಿ ಬಂದು ಆತನನ್ನು ಸ್ವಾಗತಿಸಿ ಒಳಗೆ ಕರೆದೊಯ್ಯುವಳು. ಉಚಿತ 
ಪೀಠಗಳನ್ನಿತ್ತು ತಾನು ಸ್ವಲ್ಪ ದೂರದಲ್ಲಿ ನಿಲ್ಲುವಳು. ಆಗ ಕೌಶಿಕನು "ದೇವಿ, ನನ್ನವರಿಂದ 
ನಿನಗಾದ ನೋವುಗಳನ್ನು ನಿವಾರಿಸಿ ನಿನ್ನನ್ನು ಸಮಾಧಾನಿಸಲು ನಾನೇ ಖುದ್ದಾಗಿ ನಿನ್ನಲ್ಲಿಗೆ 
ಬಂದಿರುವೆನು. ನಿಷ್ಕಾರಣವಾಗಿ, ನನ್ನ ಆದೇಶವಿಲ್ಲದಿದ್ದರೂ ಕೂಡ ನನ್ನವರಿಂದ ನಿನಗೆ 
ಗೃಹಬಂಧನದ ಕಷ್ಟ ಸಂಘಟಿಸಿತು. ಇದಕ್ಕೆ ನನಗೆ ತುಂಬಾ ನೋವಾಗಿದೆ. ನಿನ್ನನಲ್ಲದೆ 
ಬೇರಾರನ್ನೂ ನಾನು ಪ್ರೀತಿಸೆನು. ನಿನ್ನ ಮೇಲಿನ ಅನುರಾಗದಿಂದ ನನ್ನ ಸರ್ವಸ್ವವನ್ನೂ 
ನಿನಗೆ ಅರ್ಪಿಸಿರುವೆನು " ಎಂದು ನಿವೇದಿಸುವನು. ಅದಕ್ಕೆ ಅಕ್ಕನು " ನಿನ್ನಿಂ ಪರಿಣಯ ಚರ್ಚೆಗೆ 
ಮುನ್ನಮೆ ಬಯಸಿರ್ಪೆ ನಾನೆರಾತುಗಳಂ " ಎಂದಳು. ಆಗಕೌಶಿಕನು : 

ಇನ್ನೇಂ ಪರತೊ ಶುಚಿಸ್ಮಿತೆ 
ಯೆನ್ನುಸಿರಂತಿರ್ಪಸತ್ಯಸಂಗರಬಿರುದಂ | 
ಬನ್ನಂಬಡೆಯದ ತೆರದಿಂ 

ನಿನ್ನಾದೇಶಾಯುತಂಗಳಂ ಪಾಲಿಸುವೆ || ೧೦೨ || 
ಎಂದು ಭರವಸೆಯಿತ್ತನು. 

ಮೊದಲನೆಯದಾಗಿ | 


ಎನಿತಾನುಂ ನಿಮ್ಮಿ೦ ಮ 
ಜ್ಜನನೀಜನಕರ್ಗೆ ಮತ್ಪರೋಕ್ಷದೊಳುಂ ಪೀ | 
ಡನಮಾಗದೆಂದು ನೀಂ ಪೂ 

ಣ್ಣೆನಗಿತ್ತಪುದಭಯಭಾಷೆಯಂ ಭೂಮಿಪತೀ || ೧೦೫ || 
ಎಂದು ಅಕ್ಕನು ಕೇಳಿದಾಗ " ಭೀತಿಯೇಂ ಭೀರು; ಇನ್ನೆಂದಾನುಂ ನಿನ್ನ ತಾಯ್ತಂದೆವಿರ್ಗೆನ್ನಿಂದೆನ್ನ 
ವರಿಂದೆಂತಾನುಮುಪಫ್ತಮ ಸಮನಿಸದು ಸಮನಿಸದು; ನಿನ್ನ ತಾಯ್ತಂದೆವಿರಿಂದಿಂ ನಿರ್ಭಯರ್; 
ಪ್ರತಿಶ್ರುತಿಯಿಂ ನಿನ್ನೀ ಕೇಳೆಯನಿತ್ತಪೆಂ; ಸತ್ಯಂ ಸತ್ಯಂ ಸಮಂತಭದ್ರನಾಣೆ" ಎಂದು ಪ್ರತಿಜ್ಞೆ 
ಕೈಕೊಂಡನು. ಅದಕ್ಕೆ ಅಕ್ಕನು ಸಂತಸಗೊಂಡಳು. 

ಆ ಬಳಿಕ ಅಕ್ಕನು ಇನ್ನು ಮುಂದೆ ತಾನು ಅನ್ಯಾಧೀನತೆಯನ್ನುಳಿದು ಅಂದರೆ 
ಇನ್ನೊಬ್ಬರ- ತಂದೆತಾಯಿಗಳ - ಅಧೀನದಲ್ಲಿದ್ದುದನ್ನು ತ್ಯಜಿಸಿ, ಮನೆಮಠಗಳನ್ನು ತೊರೆದು 
ಹೊರಹೊರಡಬಹುದಾಗಿದೆ ಎಂಬ ತನ್ನ ನಿರ್ಧಾರವನ್ನು ಹೊರಗೆಡಹಿದಳು. ಅದನ್ನು ಕೇಳಿ 
ಕೌಶಿಕನು ಖುಷಿಪಡುತ್ತಾ ಇನ್ನೇನು, ಇವಳು ನನ್ನಲ್ಲಿಗೆ ಬರುವವಳಿದ್ದಾಳಲ್ಲವೆ ಎಂದು 
ಭಾವಿಸಿ " ದೇವಿ, ನಿನಗೆ ನನ್ನ ವಸಂತಾರಾಮದಲ್ಲಿಯೇ ಬಿಡಾರ ಮಾಡುತ್ತೇನೆ. ಈ ದಿನವೇ 
ನಮ್ಮವರು ಬಂದು ನಿನ್ನನ್ನು ಗೌರವಪೂರ್ವಕ ಅರಮನೆಗೆ ಕರೆದುಕೊಂಡು ಬರುತ್ತಾರೆ. ಆ 
ಬಗ್ಗೆ ಚಿಂತಿಸಬೇಕಾಗಿಲ್ಲ . ನಿನ್ನ ಇನ್ನೊಂದು ಬೇಡಿಕೆ ಏನು, ಅದನ್ನೂ ಕೇಳು. ಆಣೆಯಿಟ್ಟು 
ಅದನ್ನೂ ಈಡೇರಿಸಿ ನಿನ್ನನ್ನು ಸಂತೋಷಗೊಳಿಸುವೆನು " ಎಂದು ಸಡಗರಿಸಿದನು. ಅದಕ್ಕೆ 
ಅಕ್ಕನು " ಅದನ್ನು ಅರಮನೆಯಲ್ಲಿ ಗೆಯೇ ಬಂದು ಇಂದಿನ ದಿನವೇ ಕೇಳುವೆನು. ಆದರೆ 
ಒಂದು ಕರಾರು, ಪ್ರಮುಖವಾದ ಆ ನನ್ನ ಕೇಳಿಕೆ ( ಬೇಡಿಕೆಯನ್ನು ಏನಾದರೂ ನೀನು 
ಕಡೆಗಣಿಸಿದ ಪಕ್ಷದಲ್ಲಿ ಈ ಪರಿಣಯ ಚರ್ಚೆ ( ಮದುವೆಯ ಪ್ರಸ್ತಾಪ) ಸಂಭವಿಸದು. ಆದ್ದರಿಂದ 
ಮೊಟ್ಟಮೊದಲು ಅಂದರೆ ಈಗಲೇ ನನಗೆ ಭಾಷೆಯನ್ನಿತ್ತು ಪ್ರಮಾಣ ಮಾಡಿ ನಂಬಿಕೆಯನ್ನು ನೀಡು" 
ಎಂದು ಈ ಮೊದಲೇ ಅವನನ್ನು ಭಾಷೆಗೆ ಕಟ್ಟಿಹಾಕಿದಳು. ಇವಳು ಇನ್ನೇನು ತಾನೆ ಕೇಳುತ್ತಾಳೆ 
ಎಂದು ಹಗುರವಾಗಿ ಭಾವಿಸಿದ ಕೌಶಿಕನು " ಬಗೆಯೊಳ್ ನಿನಗೆ ಬೆದರ್ಕೆಯೇಂ ಬಾಲೆ ! ನೀಂ 
ವಸಂತಾರಾಮದೊಳಿಂದಾದೇಶಿಪ ಮಾತಿಂಗಾಂ ಪೊರಗಿಡೆಪೆರತೇಂ, ಅರುಹಂತನಾಣೆ ; 
ನಿನ್ನಿಚ್ಛಿತಮಂ ಸಲ್ಲಿಸದಲ್ಲದಾನೆಂತಾನುಂ ಪರಿಣಯ ಪ್ರಸ್ತಾಪವಮನೆಸಗೆಂ; ಇದರ್ಕೆ ತೀರ್ಥಂಕರ 
ರಾಣೆ, ಒಪ್ಪಿರ್ದಂ, ಇದರ್ಕಾ೦ ತಪ್ಪೆಂ. ಇದರ್ಕೆ ಜಿನಶಾಸನ ತಾನೆ ಸಾಕ್ಷಿ " ಎಂದು ಭಾವಾವೇಶದಿಂ 
ಸತ್ಯಪ್ರತಿಜ್ಞೆ ಮಾಡಿದನು, ಮತ್ತೆ 'ಇಂದಿನದಿನಚರಮಯಾಮಾವಸಾನಸಮಯದೊಳ್ 
ವಸಂತಾರಾಮ ಸೌಧದೊಳ್ ನಿನ್ನಂ ಸಾರ್ದಪೆನೆಂದೊರದು" ಅರಮನೆಗೆ ಹಿಂತಿರುಗಿದನು. 

ಇತ್ತ ಕಡೆ ತನ್ನನ್ನು ಸುಮುತ್ತಿದ ಲೌಕಿಕಸಂಬಂಧಗಳನ್ನೆಲ್ಲ ತೊರೆದು ತನ್ನ 
ಆರಾಧ್ಯಮೂರ್ತಿ ಚೆನ್ನಮಲ್ಲಿಕಾರ್ಜುನನನ್ನು ಅರಸಿ ಕಾಣಲು ಈ ಮೊದಲೇ ಒಂದು ನಿರ್ಧಾರಕ್ಕೆ 

ಬಂದಿದ್ದ ಅಕ್ಕನು ಗುರುಗಳ ಆದೇಶ-ಉಪದೇಶ- ಆಶೀರ್ವಾದಗಳಿಗೆ ಹಾತೊರೆದು ಬಂದಳು. 
ಅಕ್ಕನ ಹಂಬಲಕ್ಕೆ ತಕ್ಕಂತೆ ಗುರುಗಳು ಮತ್ತಷ್ಟು ಪುಟವಿಟ್ಟು ಬೆಂಬಲಿಸುತ್ತ 


ಅನುಗೊಳಿಸಿತ್ತಿರ್ದಪೆಯ್ 
ಮನಮಂ ನೀಂ ಚೆನ್ನಮಲ್ಲಿಕಾರ್ಜುನ ವಿಭುವಿಂ | 
ಗೆನೆ ವಿದಿತವೇದಿತವಗೆ. 
ನಿನಗಿನ್ನೇನಿರ್ಪುದಮ್ಮ ಪೊಸತುಪಶ್ಯಂ|| ೧೪೧|| 


ವಿಮಲಜ್ಞಾನಿಯಾದ ನಿನಗೆ ಹೆಚ್ಚು ಹೇಳುವುದೇನಿದೆ. ಆದರೂ ನೀನು ಇಲ್ಲಿಂದ ಕಲ್ಯಾಣದತ್ತ 
ಪಯಣಿಸು ಎಂದು ಆದೇಶಿಸುತ್ತ , ಅಲ್ಲಿ 


ಹರಸಮಯವಿಮಲಮುಕುರಾಂ 
ತರದೊಳ್ ಮಾರ್ಪೊಳೆದಖಂಡಶಕ್ತಿಸಮೇತಂ | 
ಹರನೇ ನಿಜಭಕ್ತಿಗಧೀ 

ಶ್ವರನೆನಿಸುತ ಬಸವನಾಮದಿಂ ಮೆರೆದಿರ್ಪ೦ || ೧೪೩ || 
ಆ ಬಸವಣ್ಣನನ್ನು ಕಂಡು 


.......... ಬಸವಚರಣನಖಮಣಿಮುಕುರಾಂ | 
ತರದೊಳೇನಿರುಕಿಸಿ ನಿನ್ನಂ 
ನಿರವಧಿಸುಖದೊಳ್ ಸುಶೀಲೆ ನಿಬ್ಬೆರಗಾಗೌ || ೧೪೬ || 


ಎಂದು ಹರಸಿದರು. ಹೀಗೆಕರುಣಾದ್ರ್ರಹೃದಯಿಗಳಾದ ಗುರುಗಳ ಕೃಪಾಶೀರ್ವಾದಗಳನ್ನು 
ಪಡೆದು, ದುಃಖವಿಹ್ವಲಿತಮಾನಸರಾದ ತಂದೆತಾಯಿಗಳ ಹಾರೈಕೆಗಳನ್ನು ಹೊತ್ತು ಅವರ 
ಪಾದಗಳಿಗೆ ಶಿರಬಾಗಿ ಮಣಿದು ಸಖಿಯರಿಂದಲೂ ಬೀಳ್ಕೊಂಡು ಅಕ್ಕನು ಕಟ್ಟಕಡೆಯದಾಗಿ 
ಮನೆಯಿಂದ ಹೊರಹೊರಟುಬಂದಳು. ಆ ವೇಳೆಗಾಗಲೆ ಅಲ್ಲಿಗೆ ಬಂದ ಅಂದಣವನೇರಿ 
ಅರಮನೆಯ ವಸಂತಾರಾಮದಲ್ಲಿ ಬಂದು ನಿಂದಳು. 

ಅಕ್ಕನ ಬರುವಿಕೆಗಾಗಿ ಕಾತರಿಸುತ್ತಿದ್ದ ಕೌಶಿಕ, " ದೇವಿ, ನೀನು ಕೇಳಬೇಕೆಂದಿರುವ ಆ 
ಎರಡನೆಯ ಬೇಡಿಕೆ ಅದೇನು ಹೇಳು ಈ ಕೂಡಲೇ ಈಡೇರಿಸಿಕೊಡುವೆನು " ಎಂದು ಅಂಗಲಾಚುವನು. 
ಅದಕ್ಕೆ ಅಕ್ಕನು "ನೀನು ನನ್ನ ಮಾತನ್ನು ಏನಾದರೂ ನಡೆಸಿಕೊಡದೆ ಹೋದರೆ ಸ್ವತಂತ್ರಳಾಗಿ 
ನನ್ನಿಚ್ಛೆ ಬಂದಲ್ಲಿ ಹೋಗುವವಳು ನಾನು " ಎಂಬುದನ್ನು ಮತ್ತೊಮ್ಮೆ ಸ್ಪಷ್ಟಪಡಿಸುತ್ತಾ 
ತನ್ನ ಹೃದಯೇಶ್ವರನಾದ- ಚೆನ್ನಮಲ್ಲಿಕಾರ್ಜುನನನ್ನು ಮನದಲ್ಲಿ ನೆನೆಯುತ್ತಾ ಆ ಪುಣ್ಯಶೀಲೆ 


ಮತಮಂ ಮಹೀಶ ನೀನಾ 
ರ್ಹತಮಂತೊರೆದಂತರಂಗದೋಲ್ಪೆಯಿನತ್ಯು | 

ತಮೆನಿಪ ವೀರಶೈವ | 
ವ್ರತಮಂ ಕೆಲ್ಗೊಳ್ಳುದೆಂದುಕೇಳಪೆನಿಗಳ್ || ೧೯೫ || 

'ನೀನು ಈಗ ನಿನ್ನ ಮತವನ್ನು ಅಂದರೆ - ಜೈನಮತ- ಅದನ್ನು ಬಿಟ್ಟು ನಿನ್ನ ಮನಃ 
ಪ್ರೀತಿಯಿಂದ ವೀರಶೈವ ಮತವನ್ನು ಕೈಗೊಳ್ಳಬೇಕು' ಎಂದು ನೇರವಾಗಿ ತಿಳಿಸುವಳು. ಅದನ್ನು 
ಕೇಳಿದ ಕೌಶಿಕನಿಗೆ ನಿಂತ ನೆಲವೇ ಸರನೆ ಜರುಗಿದಂತಾಯಿತು; ಸಿಡಿಲೆರಗಿದಂತಾಗಿ ತಲೆ 
ತಿರನೆ ತಿರುಗಿದಂತಾಯಿತು;ಕಣ್ಣುಗಳಲ್ಲಿ ಕಾರ್ಗತ್ತಲೆ ಕವಿದಂತಾಯಿತು. 

ತನುವಿತ್ತಮಾನಸಂಗಳಿ 
ನೆನಿತಾನುಂ ಸತ್ಯಲೋಪಮೊದವದ ಪರಿಯಿಂ | 
ಜಿನಶಾಸನದೇಳೆಗೆ ಜೀ 
ವನಮನಿದಂಪೂಣ್ಣು ಧಾರೆಯೆರೆದರ್ಪಿಸಿದಂ || ೧೯೯ || 

ಜಿನಮತವನ್ನು ನಾನಂತೂ ತ್ಯಜಿಸಲಾರೆ. ಅದಕ್ಕಿಂತ ಸಾಯುವುದೇ ಲೇಸು ಎಂದು 
ತನ್ನ ದೃಢನಿರ್ಧಾರವನ್ನು ಘೋಷಿಸುವನು. ಅವನ ಸ್ವಧರ್ಮನಿಷ್ಠೆಯನ್ನು ಮೆಚ್ಚಿದ ಅಕ್ಕನು 


ಇಂತೆಂಬುದೇನೊ ವಸುಧಾ 
ಕಾಂತ ಚ್ಯುತನಾಗದಂತೆ ಸತ್ಯದ ನೆಲೆಯಿಂ| 
ಸಂತತ ಸುಖಸಂಪನ್ನತೆ 

ಯಂ ತಳೆದಿಳೆಯೊಳ್ ಬರ್ದುಂಕು ನೀಂ ನೂರ್ಬರಿಸಂ | ೨೦೧ || 
ಅವನು ಸದಾ ಸತ್ಯನಿಷ್ಠೆಯಿಂದ ತನ್ನ ಪ್ರತಿಜ್ಞೆಯನ್ನು ಪರಿಪಾಲಿಸುತ್ತ ನೂರ್ಕಾಲ ಬಾಳಲೆಂದು 
ಹರಸಿ ಸಮಸ್ಯೆಗೆ ಸಮಸ್ಯೆಯೊಡ್ಡಿ ನಿಂತನಿಲುವಿನಲ್ಲಿಯೆ ಅರಮನೆಯಿಂದ ಹೊರಹೊರಡುವಳು. 

ಕಾಮಾಂಧಕೌಶಿಕನು ಕಾತರಿಸಿ 'ಕರುಣಿಸು, ಕರುಣಿಸು' ಎಂದು ಕೈ ಚಾಚುವನು. ಅವನ 
ಕೈ ಅವಳ ಸೀರೆಯ ಸೆರಗಿಗೆ ತಾಗಿತು. ಕೂಡಲೇ ಮಹಾದೇವಿ 'ತಾನುಟ್ಟ ದುಗುಲಮಂ ತಟ್ಟನೆಳೆದು 
ಕಾಯದಿಂ ಕಳೆದು ಬಿಸುಟಳು. 

ತಗದಾನೃಪನುದ್ಯೋಗದಿ 
ನೊಗೆದತಿಸಂಭ್ರಮದೆ ಬಿರ್ಚಿ ಕಬರಿಯ ಭಾರಂ | 
ಜಗುಳುದು ಮಾದೇವಿಯ ಜಾ 
ನುಗಳು ಮುಚ್ಚುತ್ತೆ ಪರೆದು ಪರಡುಗಳೆಡೆಯೊಳ್ || ೨೧೮ || 

ಆ ಗಡಿಬಿಡಿಯಲ್ಲಿ ಗಂಟಿಕ್ಕಿದ ಅಕ್ಕನ ಮುಡಿ ಬಿಚ್ಚಿ ಮೈತುಂಬ ಹರಡಿ ಅದುವೆ ಅವಳಿಗೆ 
ಉಡುಗೆಯಾಯಿತು. ಆಗಕೌಶಿಕನನ್ನು ಉದ್ದೇಶಿಸಿ 

ನಿನಗೆ ವಿಮೋಹಕಾತರತೆ ಸಲ್ಲದು ಸಲ್ಲದು ಸತ್ಯಸಂಗರಂ 
ಗನುಚಿತಮೀ ಕದರ್ಥನೆ ಗಡಾ ! ಭವದೀಯಕರಾನುಷಂಗದಿಂ | 
ಜನಪತಿ ಮಾಮಕಾಂಶುಕಮಪಾವನವಾಯ್ತಿದು ಚೆನ್ನಮಲ್ಲಿಕಾ 
ರ್ಜುನಸತಿಗೊಪ್ಪದಿನ್ನೆನಗೆ ಪೇಳ್ ಪರಿಧಾನದ ಪಂಗುಮಿರ್ಪುದೇ || ೨೨೧ || 

ಎಂದು ಹೇಳುತ್ತಾ ' ವಿಸ್ಮಯದಿಂ ಕಟ್ಟಿದಿರೊಳ್ ತನ್ನಂ ನಿಟ್ಟಿಸುತೆ ನಿಂದಿರ್ದ ಕೌಶಿಕ 
ಮಹಾರಾಜನ ನೋಡಿಯುಂನೋಡದೆ ಪಂಜರದಿಂದ ಪಾರಾದ ಹಕ್ಕಿಯಂತೆ ಅರಮನೆಯಿಂದ 
ಪಾರಾದ ಅಕ್ಕನು ದಿಟ್ಟತನದ ಧೀರದಿಗಂಬರೆಯಾಗಿ 


ಪಸಿವಪ್ರೊಡುಂಟು ಲೈಕ್ಷಂ 
ತಿಸೆಯಡಸಿದೊಡುಂಟು ಬಾವಿಕೆರೆತೊರೆಗಳ ಮೇಣ್ 
ವಸತಿಗೆ ಪಳೆದೇಗುಲಮುಂ 
ಟು ಸಮಾಗಮಕುಂಟು ನಾಥ ನೀನೆನಗಿನ್ನೇಂ 


|| ೨೩೩ || 


ಎಂದು ಹಾಡುತ್ತಾ ಕಲ್ಯಾಣದತ್ತ ಅಡಿಯಿಡುವಳು. 


ಪಂಚಮಮಾಶ್ವಾಸಂ - 

ದಿಗಂಬರದ ದಿವ್ಯಾಂಬರವನುಟ್ಟು ವೀರವೈರಾಗ್ಯದ ಆಭರಣ ತೊಟ್ಟುಉಡುತಡಿಯಿಂದ 
ಕಲ್ಯಾಣದ ಮಹಾಮನೆಯತ್ತ ಹೊರಟ ಅಕ್ಕ 


ಅನುಪಮಪುಣ್ಯಪಣ್ಯಮೆನಿಪಾ ಸಿರಿಯಂ ಕಡೆಗಣ್ಣೆ ರತ್ನಕಾಂ 
ಚನಮಯಪಂಜರಾಂತರದೆ ಪಾರಿದ ಸಾರಿಗೆಯಂತೆ ಗಾಡಿಯಿಂ | 
ಘನಪಥದೊಳ್ ಪ್ರವರ್ತಿಸಿ ಪರಾಲ್ಮುಖಿಯಾಗದೆ ಚೆನ್ನಮಲ್ಲಿಕಾ 
ರ್ಜುನ ಪತಿಪಾದಮಾತ್ರ ಶರಣಾರ್ಥಿನಿಯಾ ಸತಿ ಮುಂತೆ ಸಾಗಿದಳ್ || ೧ || 


ಹೀಗೆ ಪರಶಿವಯೋಗಾನಂದದೊಳು ಓಲಾಡುತ್ತಾ ಮಿಂದ ಜಲಗಳನ್ನು 
ಪುಣ್ಯತೀರ್ಥಗೊಳಿಸುತ್ತಾ ನಿಂದ ಎಡೆಗಳನ್ನು ಸುಕ್ಷೇತ್ರಗಳನ್ನಾಗಿಸುತ್ತಾ ಅಲ್ಲಲ್ಲಿ ಕಂಗೊಳಿಪ 
ಲತಾಮಂಟಪಗಳ ಶಿಲಾತಲದೊಳ್ ಇಷ್ಟಲಿಂಗಪೂಜಾಮಗ್ನಳಾಗಿ ಮುಂದೆ ಬರುತ್ತಿದ್ದಳು. 
ತನ್ನ ಚೆನ್ನಮಲ್ಲಿಕಾರ್ಜುನನನ್ನೇ ಎಲ್ಲೆಡೆಯೂ ಅರಸುತ್ತಾ 


ಚಿಲಿಮಿಲಿಯೆಂದು ತೊಂಡುಗೆಡೆದೋದುವ ಪಂಡಿತವಕ್ಕಿತಂಡಮೇ 
ಕಲರವದಿಂ ಕುಕಿಲ್ಲ ಪಿಕಪಾಲಿಯೆ ಜೇಂಕರಿಸುತ್ತ ಸುತ್ತಿ ಬ | 
ರ್ಪಲಿಗಳೆ ಸೈಕತಂಗಳೆಡೆಯಂಚೆಗಳೇ ಗಿರಿಗಹ್ವರಂಗಳೊಳ್ 
ನಲಿವ ನವಿಲೇ ತಿಳಿದೊಡೆನ್ನೊಡೆಯಂ ಮೃಡನೆಲ್ಲಿ ಪೇಳಿರೇ 


|| ೨೭|| 


ಎಂದು ಪ್ರಕೃತಿಯ ಮಡಿಲಲ್ಲಿ ಸುತ್ತಾಡುತ್ತಾ ಪಕ್ಷಿಸಂಕುಲಕ್ಕೆ ದೈನ್ಯದಿಂದ ಮೊರೆಯಿಡುತ್ತಿದ್ದಳು. 
ಉಡುತಡಿಯಿಂದ ಹೊರಟುಬರುವ ಸಂದರ್ಭದಲ್ಲಿ ಗುರುಗಳು ನೀಡಿದ ಉಪದೇಶವನ್ನು 
ನೆನಪಿಸಿಕೊಳ್ಳುತ್ತಾ " ದೇವ, ಚೆನ್ನಮಲ್ಲಿಕಾರ್ಜುನ, ನಿನ್ನಿಂದ ಬಿಚ್ಚಬೇರಾಗದಂತಹ ನಿನ್ನೊಳು 
ಬೆರೆದೇಕವಾಗುವಂತಹ ರೀತಿ- ರಹಸ್ಯಗಳನ್ನು ಕಲ್ಯಾಣದ ಬಸವಣ್ಣನಿಂದ ಅರಿತು ಅನುಭವಿಸಿ 
ಆನಂದಿಸುವೆನು, ನಿನ್ನವರನ್ನು ಆಶ್ರಯಿಸಿ ಧನ್ಯಳಾಗುವೆನು; ಅದಕ್ಕಾಗಿ 

ಜ್ಞಾನವೈರಾಗ್ಯನಿಧಿ ಶ್ರೀ ಗೌರೀಶಂಕರ ಮಹಾಸ್ವಾಮಿಗಳು 


ನಡೆಯೊಳುಡಿಯೊಳ್ ಹೃದಯದೊ 
ಳೊಡಲೊಳೋಣರಿತದೊಳ್ ಪವಿತ್ರತೆಯಿಂದೀ | 
ಪೊಡವಿಯ ತೀರ್ಥಂಗಳೆನಿ 
ಪ್ರೊಡೆಯರನೆನಗೊರ್ಮ್ಮೆ ತೋರಿ ಪೊರೆ ಪುರಮಥನಾ || ೪೨ || 


ಎಂದು ಅತ್ಯುತ್ಸಾಹದಿಂದ ಸತ್ಸಮಾಗಮಕ್ಕೋಸುಗ ಪರಿಪರಿಯಾಗಿ ಹಂಬಲಿಸುತ್ತ ಬಸವಣ್ಣನ 
ಕಲ್ಯಾಣದತ್ತ ನಡೆದು ಬರುವಳು. ಹಾಗೆ ಕಲ್ಯಾಣವನ್ನು ಸಮೀಪಿಸುತ್ತ ಬಂದಂತೆಲ್ಲ ಸುಪ್ರಭಾತದ 
ಆ ಸಮಯದಲ್ಲಿ ' ಶಿವಶರಣರ ನಿರಂತರ ಹರಸ್ಮರಣ ವಿಮಲದಿಂ ಹೃದಯತಲದಿಂದು 
ಪೊಣ್ಮದ ಮಹಾದೇವನಾಮಘೋಷಂಗಳನ್ನು ಕೇಳಿದ ಮಹಾದೇವಿ' ಬಸವಣ್ಣನಕಲ್ಯಾಣಮಂ 
ಕಲ್ಯಾಣದ ಬಸವಣ್ಣನನಿನ್ನೆಂ ಸಾರ್ದೆಂ ಸಾರ್ದೆಂ' ಎಂದು ಉತ್ಕಟಭಾವಪರವಶತೆಯಿಂದ 
ನಲಿನಲಿದಾಡಿ ಬಂದು ಕಲ್ಯಾಣವನ್ನು ಕಂಡಳು. 


ಇದು ಕೈಲಾಸಂ ಪೊರಗೊಳ 
ಗಿದು ಕಲ್ಯಾಣಂ ಸಮಂತು ತಿಳಿದವರಿದನಾರ್ | 
ಹೃದಯೇಶ್ವರ ನಿನ್ನವರಿ 
ದೊ ಸುಳಿದವರಾಹ ಕಾಣೋನಣ್ಣನನಿನ್ನಂ|| ೫೨|| 


“ಕಲ್ಯಾಣ ಕೈಲಾಸವೆಂಬ ನುಡಿ ಹಸನಾಯಿತ್ತು . ಒಳಗೂ ಕಲ್ಯಾಣ, ಹೊರಗೂ ಕಲ್ಯಾಣ, 
ಇದರಂತುವನಾರು ಬಲ್ಲರಯ್ಯ ; ನಿಮ್ಮ ಸತ್ಯ ಶರಣರ ಸುಳುಹು ತೋರುತ್ತಿದೆಯಯ್ಯ ; ನಿಮ್ಮ 
ಶರಣ ಬಸವಣ್ಣನ ಕಾಂಬೆನೆಂಬ ತವಕವೆನಗಾಯ್ತು ಕೇಳಾ ಚೆನ್ನಮಲ್ಲಿಕಾರ್ಜುನಾ ' 
ಎಂದು ಪರಮಾನಂದಭರದಿಂದ ಕಲ್ಯಾಣವನ್ನು ಪ್ರವೇಶಿಸಿದಳು . ಅಲ್ಲಿ ಶರಣರ ಮನೆಮನೆಗಳತ್ತ 
ದೃಷ್ಟಿ ಹಾಯಿಸುತ್ತಾ ಗಾಳಿಯಲ್ಲಿ ಪಟಪಟನೆ ಹಾರಾಡುತ್ತಿರುವ ಧರ್ಮಧ್ವಜಗಳನ್ನು 
ನೋಡುತ್ತಾ ಮುಂದೆ ಬಂದಾಗ ಅದೂ , ಅಲ್ಲಿ ಕಾಣಬಂದಿತು ಅಣ್ಣ ಬಸವಣ್ಣನ ಮಹಾಮನೆ; 
ನೋಡುವ ಕಣ್ಣಳ ಪುಣ್ಯಮನೆ! 


ಜನನಶತಂಗಳ ನೋಂಪಿಗೆ 
ಇನಿತುಂ ಪಡ್ಕೊರ್ಮೆ ಮುಂದೆ ತೋರ್ದವು ತಾಮಂ | 
ಬಿನಮಾ ದೇವಿಗೆ ಬಸವ | 
ಣ್ಣನ ಮನೆಯೇನೆಸಗಿದತ್ತೊ ನೇತ್ರೋತ್ಸವಮಂ || ೫೭ || 

" ಅಂತವಳದೂರದೊಳಾ ಮನೆಯಂ ನೋಡಿ ಪರಮಾನಂದದಿಂ ನಲಿನಲಿದಾಡಿ 
ಪರಿಗ್ರಹೀತಪಾವನಾಚಾರರ್ಗೆ ಪರಿಣತಪರಮವಿಚಾರರ್ಗೆ ನಿರಸ್ತಸಮಸ್ತಸಾಂಸಾರಿಕಸಂತಾಪರ್ಗ 
ಪರಮಶಾಂತ ಸ್ವರೂಪರ್ಗೆ ಸುದೂರೀಕೃತ ಕಲುಷಕಾಮನಾಮಯರ್ಗೆ ಸಮೃದ್ಧ ಸಾತ್ವಿಕ 
ಭಾವನಾಮಯರ್ಗೆ ನಿರೂಢನಿಜಸದ್ಭಾವನಾಪರಿತೃತಪ್ರಮಾದರ್ಗೆ ನಿಚಿತನಿರುಪಾಧಿ 
ಪ್ರಮೋದರ್ಗೆ ಲಿಂಗನಿಷ್ಟಾ ಪ್ರತಿಷ್ಠಿತಾಂತಃಕರಣರ್ಗ ಶಿವಶರಣರ್ಗೆ ತಾಯ್ತನೆಯಿದೆಂದು " 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಭಾವಿಸಿದಳು. ಅಲ್ಲಿ ಮರ್ತ್ಯಲೋಕದ ಮುಕ್ಕಣ್ಣ ಸಂಗನಬಸವಣ್ಣನನ್ನು ಕಾಣುತ್ತೇನೆಂಬ 
ಅತೀವ ಕುತೂಹಲದಿಂದ ಆ ಮಹಾಮನೆಯ ಮಹಾದ್ವಾರದ ಮುಂಭಾಗದತ್ತ ಬರುತ್ತ 


ಇನ ಭವದೇಕಮಾತ್ರಶರಣರ್ನರೆಮೆಟ್ಟಿದ ಭೂಮಿಯಾಯ್ತುಪಾ 
ವನಮವರೋಲ್ಲು ನಿಂದ ನೆಲಮಾವಸಥಂ ನಿನಗಾಯ್ತು ತದ್ರಹಾಂ| 
ಗನಮವಿಮುಕ್ತಮಾಯ್ತು ಪೆರತೇನದರಿಂದಮೆ ಚೆನ್ನಮಲ್ಲಿಕಾ | 
ರ್ಜುನ ಬಲವಂದು ನಿನ್ನ ಬಸವಣ್ಣನ ಮಾಮನೆಗಿಂದು ವಂದಿಪೆಂ 

|| ೫೯ || 
ಎಂದು ಬಸವಣ್ಣನ ಮಾಮನೆಗೆ ಕೈ ಮುಗಿದಳು. 

ಹೀಗೆ ಬಾಗಿದ ತಲೆಮುಗಿದ ಕೈಯಾಗಿ ಆ ಮಾಮನೆಯ ಹತ್ತಿರಕ್ಕೆ ಬಂದ ಅಕ್ಕನನ್ನು 
ಕಂಡು ಅವಳ ರೂಪರಾಶಿಗೂ ದಿಗಂಬರತೆಗೂ ಅಚ್ಚರಿಗೊಂಡು ಬಾಗಿಲ್ವಾಡದ ಬಳಿ ನಿಂತಿದ್ದ 
ಪಡಿಹಾರಿಗಳೊಡೆಯ ಉತ್ತಣ್ಣನು ದಡದಡನೆ ಹಂತಗಳನ್ನಿಳಿದು ಅಕ್ಕನ ಬಳಿಗೆ ಬಂದ. 
'ನೀನಾರೌ ತಾಯೇ , ನಿನಗಿಲ್ಲಿ ಕಜ್ಜಮೇನ್' ಎಂದು ಪ್ರಶ್ನಿಸಿದ. ಅಕ್ಕ ಮೆಲ್ಲನೆ ತನ್ನ ಮೊಗಮನ 
' ಅಣ್ಣ ಬಸವಣ್ಣನ ದರುಶನಕ್ಕಾಗಿ ಬಂದಿದ್ದೇನೆ' ಎಂದಳು. ' ಈ ನಿನ್ನ ವೇಷವನ್ನು - 
ದಿಗಂಬರತೆಯನ್ನು - ಎಮ್ಮವರು ಎಂದೂ ಒಪ್ಪರು ಎಂಬುದನ್ನು ಮೊದಲು ನೀನು ತಿಳಿದಿರು. 
ಬಸವಣ್ಣನಾಲಯಕ್ಕೆ ಬರ್ಪೊಡೆನೂರೆಗೊಳ್ಳದಾಗದೌ ' ಎಂದು ಉತ್ತಣ್ಣ ನಿಷ್ಟುರವಾಗಿ 
ನುಡಿದನು. ಅಕ್ಕನು ಆತನ ಸಂದೇಹಗಳನ್ನೆಲ್ಲ ಸಮಾಧಾನಕರ ಉತ್ತರಗಳನ್ನಿತ್ತು ಮೆಚ್ಚಿಸುವಳು. 
ಅವಳ ಅಂತರಂಗದಲ್ಲಿ ತುಂಬಿ ಹೊರಹೊಮ್ಮುತ್ತಿರುವ ಶಿವಾನುಭಾವದ ಪ್ರಖರತೆಯನ್ನು 
ನಿಜಕ್ಕೂ ಸಂಗನಬಸವಣ್ಣನು ಪರಿಗಣಿಸಲೇಬೇಕಾದುದು ಸರಿ ಎಂದು ನಿಶ್ಚಯಿಸಿದ ಉತ್ತಣ್ಣನು 
ತಾನೇ ಮುಂದಾಗಿಕೈಯೊಡ್ಡಿ ಅಕ್ಕನಿಗೆ ದಾರಿ ತೋರುತ್ತಾಸೋಪಾನಗಳನ್ನೇರಿ ಮಹಾಮನೆಯ 
ಮಹಾದ್ವಾರಕ್ಕೆ ಕರೆತಂದನು. ಆ ಕೂಡಲೆ ಅಲ್ಲಿಯೇ ಎರಡನೆಯ ಬಾಗಿಲಲ್ಲಿದ್ದ 
ಕಿನ್ನರಿಬೊಮ್ಮಣ್ಣ ತಾನಾಗಿಯೇ ಮುಂದಾಗಿ ಬಂದು ಕೈ ಮುಗಿದನು . ಉತ್ತಣ್ಣನು 
ಅಕ್ಕನ ಒಲವು- ನಿಲವುಗಳನ್ನು ಬೊಮ್ಮಣ್ಣನಿಗೆ ಪರಿಚಯಿಸಿದನು. ಆದರೂ ಅವಳ 
ಶಿವಾನುಭೂತಿಯ ವೈಭವವನ್ನು ಕಂಡ ತನ್ನ ಕಣ್ಣುಗಳನ್ನೇ ನಂಬದ ಕಿನ್ನರಿ ಬೊಮ್ಮಣ್ಣ 
ಕಲ್ಲೋಳ್ಳನಕಮನೊರದುನೋನೆಂದು ಮುಂದೆ ಬಂದವನೇ 'ನೀನಾರೌ ಬಾಲೆ, ನಿನಗಿಲ್ಲಿ 
ಕಜ್ಜವೇನ್' ಎಂದು ಗಡಸು ಧ್ವನಿಯಿಂದ ಗುಡುಗಿದ. ಅದಕ್ಕೆ ಅಕ್ಕನು ಪ್ರಶಾಂತ 
ಮೃದುಮಧುರಸ್ವರದಿಂದ 'ಕಲ್ಯಾಣದ ಬಸವಣ್ಣನಡಿಯೆಡೆಯೊಳಾಡಿ ನಿಮ್ಮನ್ನರ ಕಾರುಣ್ಯದ 
ತೊಟ್ಟಿಲೊಳ್ಳಂತಸದೊಳೋಲಾಡಿ ಬಾಳಲೆಂದೆಯಂದ ಶಿಶುವಾನು' ಎಂದಳು. ಆಗ ಅವನು 
ಈ ವೇಷದಲ್ಲಿ ಬಸವಣ್ಣನನ್ನು ಕಾಣಲು ಇವಳಿಗೆ ಅವಕಾಶವೀಯೆನು ಎಂದು 
' ಸಂಗನಬಸವಣ್ಣನೀಮನೆಯೊಳೀದಶೆಯೊಬ್ಬಿನಗಿಲ್ಲ ಮಾಶ್ರಯಂ' ಎಂದು ನಿಷ್ಟುರವಾಗಿ 
ನುಡಿಯುವನು. ಆಗ ಅಕ್ಕನು 'ಶಿವನೊಲ್ಕೆಗೆ ಸಂದೊಡಲೆಂತಾನುಮಿರ್ಕೆ ನಿಮಗದರಿಂದೇಂ' 

' ಚೆನ್ನಮಲ್ಲಿಕಾರ್ಜುನೊಳಗಾಗಿ ಪತ್ತರೊಡನಾಂ ಮಗುಳೊರ್ವಳೆನಿಪ್ಪೆನಣ್ಣ ಕೇಳ್ ; ಆಂ 
ಸ್ಥಲಂಗಳೊಳೆ 
ನೋಡೆ ನಿಸ್ಪೃಲೆಯಣ್ಣ ಪೇಳಲೇಂ' ಎಂಬುದಾಗಿ ತನ್ನ ಸಾಧಕ ಜೀವನದ 
ಬಗ್ಗೆ ನಿವೇದಿಸುತ್ತ ನಿಂತಿದ್ದಾಳೆ ಅಕ್ಕ , ಅದುವೆ ಅಣ್ಣನ ಮಹಾಮನೆಯ ಮಹಾದ್ವಾರದಲ್ಲಿ ! 

ಹೀಗೆ ಅಕ್ಕನನ್ನು ಮಾಮನೆಯ ಮುಂಬಾಗಿಲಲ್ಲೇ ತಡೆದು ನಿಲ್ಲಿಸಿ ಪಡಿಹಾರಿ ಉತ್ತಣ್ಣ 
ಮತ್ತು ಕಿನ್ನರಿ ಬೊಮ್ಮಣ್ಣಗಳು ಪರಿಪರಿಯಾಗಿ ಪ್ರಶ್ನಿಸುತ್ತ ಅವಳ ಅಂತರಂಗವನ್ನು ಅರಿಯಲು 
ಪ್ರಯತ್ನಿಸುತ್ತಿರುವಾಗಲೆ - ಅದೂ ಕೂಡ, ಯಾವುದೇ ಒಂದು ನಿರ್ಣಾಯಕ ಘಟ್ಟವನ್ನು 
ಮುಟ್ಟದೆ ಇದ್ದಕ್ಕಿದ್ದಂತೆಯೇ ಈ ಚಂಪೂಕಾವ್ಯ ಕೊನೆಗೊಂಡು ಮುಂದಿನ ಭಾಗವುಕಣ್ಣಿಗೂ 
ಬೀಳದೆ, ಕೈಗೂ ಸಿಕ್ಕದೆ ಮರೆಯಾಗಿರುವುದು ನಿಜಕ್ಕೂ ಸಹೃದಯ ಬಳಗಕ್ಕೆ ಅದೊಂದು 
ಅತೀವ ವೇದನೆಯ ಸಂಗತಿ. ಜೊತೆಗೆ ಮುಂದಿನ ಕಥಾ ಪ್ರಸಂಗಗಳು, ದೃಶ್ಯ ಪರಂಪರೆಗಳು 
ಇನ್ನಷ್ಟು ಅದ್ಭುತವಾಗಿರುತ್ತಿದ್ದುವೋ ಏನೋ ಎಂಬುದನ್ನು ಕಲ್ಪಿಸಿಕೊಂಡು ಪರಿತಪಿಸುವಂತಾಗಿ 
ರುವುದೊಂದು ದುರ್ದೈವ ಹಾಗೂ ಕನ್ನಡ ಕಾವ್ಯಲೋಕಕ್ಕೊಂದು ದೊಡ್ಡ ನಷ್ಟ . 

ಒಟ್ಟಾರೆ, ಬಹು ದೂರದ ಉಡುತಡಿಯಿಂದ ಅತ್ಯಂತ ಸಡಗರ - ಸಂಭ್ರಮದಿಂದ ನಡೆದು 
ಬಂದ ಅಕ್ಕ ಕಲ್ಯಾಣದಲ್ಲಿ ಅಣ್ಣ ಬಸವಣ್ಣನ ಮಹಾಮನೆಯ ಹೊಸ್ತಿಲಲ್ಲಿ ಬಂದು ನಿಂತಿದ್ದಾಳೆ, 
ಅದುವೆ ಅಣ್ಣನ ದರುಶನಕ್ಕಾಗಿ ಕಾತರಿಸಿ ಕಾಯುತ್ತಾ, ಆದರೆ ಅವಳಿಗೆ ಮಹಾಮನೆಯ 
ಪ್ರವೇಶವೂ ದೊರಕಿಲ್ಲ , ಅಣ್ಣನ ದರ್ಶನಭಾಗ್ಯವೂ ಲಭಿಸಿಲ್ಲ . ಹೀಗಾಗಿ ಅದೆಂದು 
ದೊರಕುವುದೋ ಅದೆಂದು ಲಭಿಸುವುದೋ ಕಾದು ನೋಡಬೇಕಾಗಿದೆ. ಹೌದು, 
ಮಹತ್ತಾದುದನ್ನು ಕಾಣಲಿಕ್ಕೆ , ಸಾಧಿಸಲಿಕ್ಕೆ ಮೈಯೆಲ್ಲ ಎಚ್ಚರವಾಗಿದ್ದು ಕಾಯಲೇಬೇಕು! 
ಅಲ್ಲವೆ? 

ಬಹುಶಃ ಅಕ್ಕ , ತನ್ನನ್ನು ಕಾಣಲು ಬಂದ ಸುದ್ದಿ ತಿಳಿದು ಅಣ್ಣ ಬಸವಣ್ಣ ತಾನಾಗಿಯೇ 
ಮುಂದಾಗಿ ಮುಂಬಾಗಿಲಿಗೇ ಓಡಿಬಂದು ಮಹಾಮನೆಗೆ ಕರೆದೊಯ್ಯಲಿ, ಮನೆತುಂಬಿಸಿಕೊಳ್ಳಲಿ 
ಎಂದೋ ಏನೋ ಅಕ್ಕನನ್ನು ಮಹಾಮನೆಯವರೆಗೆ ಕರೆತಂದು ಬಾಗಿಲಲ್ಲೇ ನಿಲ್ಲಿಸಿಬಿಟ್ಟು, 
ತಾವು ಮಾತ್ರ ಅಲ್ಲಿಂದ ಇದ್ದಕ್ಕಿದ್ದಂತೆ ಬಟ್ಟಬಯಲಾಗಿಬಿಟ್ಟರು ಶ್ರೀ ಗೌರೀಶಂಕರರು. ಆದರೆ 
ಅಣ್ಣನನ್ನು ಭೇಟಿ ಮಾಡಿಸಲಿಕ್ಕಾಗಿ ಅಕ್ಕನನ್ನು ಕಲ್ಯಾಣಕ್ಕೆ ಕರೆತಂದವರು ತಾವೇ ಮುಂದಾಗಿ 
ನಿಂತು ಅಕ್ಕ - ಅಣ್ಣರನ್ನು ಪರಸ್ಪರ ಪರಿಚಯಿಸಿ ಭೇಟಿ ಮಾಡಿಸಬೇಕಿತ್ತಲ್ಲವೆ? ಆದರೆ ಅದು 
ಸದ್ಯ ಈಡೇರದೆ ಅಷ್ಟಕ್ಕೆ ನಿಲುಗಡೆಗೊಂಡಿದೆ. ಆದುದರಿಂದ ಅಣ್ಣನ ದರ್ಶನಕ್ಕಾಗಿ ಅಕ್ಕ 
ಕಾದು ನಿಂತಂತೆ, ಕಲ್ಯಾಣದಲ್ಲಿ ಇನ್ನು ಮುಂದೆ ಜರುಗಲಿರುವ ಅಕ್ಕ - ಅಣ್ಣಂದಿರ ಆಧ್ಯಾತ್ಮಿಕ 
ಬದುಕಿನ ಮಹದ್ಭಟನೆಗಳನ್ನು ಅರ್ಥವತ್ತಾಗಿ ಚಿತ್ರಿಸಲು, ಈ ರಸವತ್ಕಾವ್ಯವನ್ನು ಅತ್ಯಂತ 
ಪರಿಣಾಮಕಾರಿಯಾಗಿ ಪೂರ್ಣಗೊಳಿಸಲು ಮತ್ತಾರಿಂದಲೂ ಸಾಧ್ಯವಿಲ್ಲವಾಗಿ ಶ್ರೀ 
ಗೌರೀಶಂಕರರಿಗೋಸುಗ ಕಾಯಬೇಕಲ್ಲವೆ, ನಾವೂ ಕೂಡ! 


658 


ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಗೌರೀಶಂಕರರ ಕನ್ನಡಪ್ರೇಮ- ಭಾಷಾ ಪ್ರೌಢಿಮೆ ! 

- ಶ್ರೀ ಗೌರೀಶಂಕರ ಮಹಾಸ್ವಾಮಿಗಳವರ ಪರಿಪಕ್ಷ ಪರಮಾನುಭಾವದ ಪ್ರಖರ ಪ್ರದೀಪ್ತ 
ಹೃದಯದಿಂದ ಹೊರಹೊಮ್ಮಿ ಹರಿದು ಬಂದ ರಸವತಿ- ಅಕ್ಕಮಾದೇವಿ. ಈ 
ಚಂಪೂಕೃತಿಯನ್ನು ಹಾಗೆಯೇ ಒಮ್ಮೆ ಪರಿಶೀಲಿಸುತ್ತ ಮುಂದುವರೆದಂತೆಲ್ಲ ನಮ್ಮನ್ನು 
ಬೆಕ್ಕಸಬೆರಗುಗೊಳಿಸುವ ಒಂದು ಸಂಗತಿಯೆಂದರೆ - ಅದುವೆಶ್ರೀಗಳವರಲ್ಲಿ ಎದ್ದು ಕಾಣುವ 
ಅಸಾಧಾರಣ ಕನ್ನಡ ಭಾಷಾ ಪ್ರಭುತ್ವ ಹಾಗೂ ಸತ್ಯಯುತವಾದ ಅಪ್ರತಿಮ ಕಾವ್ಯ ತತ್ಯ , 
ತಮ್ಮ ಜೀವಿತದ ಮುಕ್ಕಾಲು ಭಾಗವನ್ನೆಲ್ಲ ಕಾಶೀಕ್ಷೇತ್ರದಲ್ಲೇ - ಬನಾರಸ್ ಹಿಂದೂ 
ಯೂನಿವರ್ಸಿಟಿಯಲ್ಲೇ ಕಳೆದ ಅವರಲ್ಲಿ ಸಹಜವಾಗಿಯೇ ಸಂಸ್ಕೃತ- ಹಿಂದಿ- ಬಂಗಾಳಿ 
ಇಂಗ್ಲಿಷ್ ಇತ್ಯಾದಿ ಭಾಷಾ ಸಾಹಿತ್ಯಗಳಲ್ಲಿ ವಿಶೇಷ ಪಾಂಡಿತ್ಯ - ಪರಿಶ್ರಮಗಳು ಮಡುಗಟ್ಟಿದ್ದು 
ವೇನೊ ಸರಿಯೆ . ಆದರೆ ಕನ್ನಡ ನಾಡಿನಿಂದ ಬಹುದೂರದಲ್ಲಿದ್ದರೂ ಕೂಡ ಅವರಲ್ಲಿ 
ಕರಗತವಾಗಿದ್ದ ಕನ್ನಡ ಪ್ರೇಮ, ಭಾಷಾ ಪ್ರೌಢಿಮೆ , ವಚನಸಾಹಿತ್ಯ ಮತ್ತು ವೀರಶೈವ ಕವಿ 
ಕಾವ್ಯಗಳ ತಲಸ್ಪರ್ಶಿ ಅಧ್ಯಯನ, ಚಿಂತನ ಇತ್ಯಾದಿಗಳನ್ನು ಮನಗಂಡಾಗ ನಿಜಕ್ಕೂ 
ಅಚ್ಚರಿಯೆನಿಸದಿರದು. ಅದಕ್ಕೆಲ್ಲ ಕೈಗನ್ನಡಿಯಾಗಿದೆ, ಅವರ ಚಂಪೂಕೃತಿ' ಅಕ್ಕಮಾದೇವಿ!' 

ಅದರಲ್ಲಿ ಕವಿ - ಕಾವ್ಯದರ್ಶನಕ್ಕಾಗಿ ಇಲ್ಲಿ ಒಂದೆರಡು ನಿದರ್ಶನಗಳು. 


ಚಾಮುಂಡಿ ಬೆಟ್ಟ - ಕವಿಗಳ ಕಣ್ಣಲ್ಲಿ ! 


|| ೧- ೫ || 


ಭರದಿಂ ಪಾದದೊಳಿರ್ಪ ಕಾರಡವಿಯೊಳ್ ಶೃಂಗಾಗ್ರದಿಂ ಬೀಳ್ವನಿ 
ರ್ಝರಣಂ ಗೈರಿಕಶೋಣಮು ಕೆಲದೊಳ್ ಚಾಮುಂಡಿಕಾಭೂಧರಂ | 
ಧುರದೊಳ್ ಕೆಯ್ತು ವಿನಿಕ್ಕಿ ಕೀಳರಿವಿನಂಕೆರ್ವೊನಲ್ ಕಾಸರಾ 

ಸುರನಂ ಚಂಡಿಕೆ ಖಂಡಿಸಿರ್ದದಟನೇಂ ತೋರುತ್ತೆ ಚೆಲ್ವಾದುದೋ 
ಗವಿಮಠ-ಎದ್ದು ನಿಂತಂತೆ ಬೆಟ್ಟದ ಬುಡದಲ್ಲಿ ! 

ಯೋಗಕೆ ಬೀಡೆನಿಪ್ಪದರಸಾನುವೊಳೋದುವ ಶಿಷ್ಯರಿಂದ ವೇ 
ದಾಗಮವಾದಮಂ ಗ್ರಹಿಸಿ ಮಾರ್ದನಿಗೆಯ್ದು ಗುಹಾಗಣಂ ದಿಗಾ | 
ಭೋಗಕೊರಲು ಬೀರೆ ಮೆರೆಗುಂ ಮಹಿಷಾಸುರಮರ್ದಿನೀವನೀ 
ಭಾಗದೊಳರ್ಚಿತಾಭವನ ದೇಶಿಕವದೇವನ ಪಾವನಂ ಮಠಂ 


|| ೧- ೬ || 


ಅಕ್ಕನ ವಚನಗಳು -ಕಂದ, ವೃತ್ತಗಳ ಉಡುಗೆ- ತೊಡಿಗೆಗಳಲ್ಲಿ ! 


ತೆರಣಿಯ ಹುಳು ನೇಹದಿಂದ ಗೂಡಂ 
ವಿರಚಿಸಿ ತನ್ನನೆ ಸುತ್ತಿ ಸಾವ ಪಾಂಗಿಂ | 
ಪರಿಗತಭವಕಾಮದಿಂ ಬಳಲ್ಲೆಂ 
ಹರ ಪರಿದಂತದನೊರ್ಮೆತೋರ ನಿನ್ನಂ 


|| ೪ -೬೮ || * 

ಬಿಡದೆನಗೊರ್ಮೆತೋರ ಪರಿಶುದ್ಧವಪುರ್ವಚನಾಂತರಂಗರಂ 
ನಡೆದುದೆ ಸತ್ಪಥಂ ನುಡಿದುದೇ ಪರಮಾಗಮಮಾಗೆ ಪೆರ್ಮೆಯಂ | 
ಪಡೆದರನೊರ್ಮೆ ತೋರ ಕಳೆದೀ ತಮಮಂ ಪರಮ ಪ್ರಕಾಶಮಂ 
ಪಿಡಿದೆಸೆವಾ ಮಹಾನುಭವರ ಹರ ತೋರೆನಗೊರ್ಮೆಕೂರ್ಮೆಯಿಂ 


|| ೫ - ೪೧ || 


ಗೌರೀಶಂಕರರ ಪದ್ಯ 

ಕೌಶಿಕನ ವಿರಹತಾಪ - ದಿಗಿಲುಗೊಂಡ ಅರಮನೆ ಹೆಂಗಳೆಯರು ಶೈತ್ಯೋಪಚಾರದಲ್ಲಿ ! 


ಹಿಮಜಲಮೆಲ್ಲಿ ಹೇಮಲತೆ ಪಮ್ಮಿನಿ ಪದ್ಮಪಲಾಶತಲ್ಪಮಂ 
ಸಮೆ ಸಮೆ ತಾರೆ ತಾರೆಲೆಲೆ ನಿನತೋಯದೊಳಳ್ಳಿ ತಾಳಂ | 
ತಮನೆನುತಂದು ರಾಜಕುಲವೃದ್ಧೆಯರೋಡುತೆ ಬಂದು ಧಾರಿಣೀ 
ರಮಣನ ತಲ್ಪಮಂ ಬಳಸಿ ಸಾಧ್ವಸಸಂಭ್ರಮಮಂ ನೆಗಟ್ಟಿದರ್ 


|| ೨ - ೭೨ || 


ಗೌರೀಶಂಕರರ ಗದ್ಯ 
ಅಕ್ಕನ ಲಿಂಗಪೂಜೆ- ಅಷ್ಟವಿಧಾರ್ಚನೆ - 

ಬಾಹ್ಯಾಂತರಂಗದಲ್ಲಿ ! 
` ಭಕ್ತಿರಸಂಭಾವಮಂತೀವಿತರೆವಡೆದುಚ್ಚಳಿಸಿ ಬಳಬಳನೆ ಬಾಷ್ಪರೂಪದಿಂಕಪೋಲ 
ಪಾಲಿಗಳಿಂದಿಳಿಯೆ ಬೆಳಗಿನಸುಳುಪಿಂ ಕಾಯಕರಣಂಗಳೊಳ್ಕಳವಳದತಮಮೊಚ್ಚತಮಳಿಯೆ 
ನೇಹದ ನೇವರಿಯೊಳ್ ದೇಶಸನ್ನಿವೇಶಸಮಯಮಾನಸ೦ಧಾನಭೇದಬಂಧನಂ ಕಳೆಯೆ 
ಮನದನ್ನನಚೆನ್ನಮಲ್ಲಿಕಾರ್ಜುನನಪರಿಚರ್ಯೆಯೊಳ್ ಪರಮರತಿಪಾಟವಂಪಳ 
ಪಳದೊಳುಂಬಳೆಯೆ ಶುದ್ಧೋದಕಾಮೃತ ಫಲಗಂಧರಸಪಂಚಕಪ್ರಪಂಚದಿಂ ವಿಶುದ್ಧಪೇಮ 
ಸಮಾಸಂಗಶಮದಮ ಸಮತೆಗಳಸಂಚದಿಂಮಜ್ಜನಬುಗಿಸಿಶ್ರೀವಿಭೂತಿಯಿಂ ತಪಸ್ಸಂಪ್ಪುಷ್ಟಕರಣ 
ಗುಣಪ್ರಕಾಶಮಯವಿಭೂತಿಯಿಂ ರುದ್ರಾಕ್ಷಮಣಿಮಂಡಲದಿಂ ಪರಮಶಿವಶಕ್ತಿಸಂಪುಟ 
ಸಮುಷಿತ ಮಂತ್ರಮಾತೃಕಾಮಂಡಲದಿಂ ಲುಲಿತಕರ್ಪೂರಪರಿಮಲ ಮಿಲಿತಮಲಯ 
ಜಗಂಧದಿಂ ಸುಹಿತಸತ್ವಾಮೋದಮಯಭಾವಾ ನುಬಂಧದಿಂ ಶಾಲಿನಿಲಗೋಧೂಮಾದಿ 
ಧವಲಾಕ್ಷಪನಿಕರದಿಂ ನಿಯಮ ನಿಷ್ಠಾದಿಶುಭಶೀಲಪ್ರಕರದಿಂ ಸುಂದರಾಭಿನವಸುರಭಿ 
ಪ್ರಸೂನಗಳಿಂ ವಿಶುದ್ಧವಿಸ್ತಂಭವಿವೇಕವೈರಾಗ್ಯಾದಿಸುಗುಣಸೂತಾನಂಗಳಿಂ ದಶಾಂಗರೂಪಧ್ಯಮ 
ಸಂಭಾರದಿಂ ಸತ್ಯಶಿವಸುಂದರತತ್ಯಾನುಸಂಧಾನ ವಾಸನಾಪ್ರಸಾರದಿಂ ಸರ್ಪಿದ್ರಪಕರ್ಪೂ 
ರನೀರಾಜನವಿಧಾನದಿಂ ಪರಮಶಿವಸಾಮರಸ್ಯಬೋಧಾವಧಾನದಿಂ ನಿಜಪ್ರಾಣೇಶ್ವರನಂ 
ಪೊರಗೊಳಗೆ ಪೂಜಿಸುತ್ತೆ ನಡೆನೋಡಿನಲಿನಲಿದಾಡಿ ಬಗೆಯನಿಡಾಡಿ ಪರಮಪ್ರೇಮರಸ 
ರಾಶಿಯೊಳೋಲಾಡಿ ಗಾಡಿಯಿಂದಿಂತುಪಾಡಿದಳ್ 

|| ೩- ೧೧ || 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ಅಂತು ಬೆಳಕು ಕಂಡಿತು ಕೃತಿ! 


ಶ್ರೀ ಗೌರೀಶಂಕರ ಮಹಾಸ್ವಾಮಿಗಳು ' ಅಕ್ಕಮಾದೇವಿ' ಕಾವ್ಯರಚನೆಯಲ್ಲಿ ತೊಡಗಿ 
ಮುಂದುವರಿದಂತೆಲ್ಲ ಎಷ್ಟು ಸಾಧ್ಯವೋ ಅಷ್ಟನ್ನು ಮಾತ್ರ ಅಂದಂದಿಗೆ ಮುದ್ರಣಕ್ಕೆ 
ಕಳುಹಿಸಿಕೊಡುತ್ತಿದ್ದುದುಂಟು. ಅಂದು ಹಾಗೆ ಮುದ್ರಣಗೊಂಡಂತಹ ಇದಿಷ್ಟು ಕಾವ್ಯಭಾಗ 
ಮಾತ್ರ ಅಚ್ಚಿನ ಮನೆಯಲ್ಲೇ ಉಳಿದುಹೋಗಿಜೀರ್ಣಗೊಂಡು ಕ್ರಿಮಿಕೀಟಗಳಿಗೆ ತುತ್ತಾಗುವ 
ಸ್ಥಿತಿಯಲ್ಲಿದ್ದಿತು. ಮತ್ತೆ ಅದರ ಮುಂದುವರೆದ ಭಾಗ ಏನಾದರೂ ಹಸ್ತಪ್ರತಿಯಲ್ಲಾದರೂ 
ಇರಬಹುದು ಎಂದು ಶ್ರೀಗಳವರ ಗ್ರಂಥಭಂಡಾರದಲ್ಲಿ ಹುಡುಕಾಡಿದರೂ ಕೂಡ ಅದು 
ಎಲ್ಲೂ ಕಣ್ಣಿಗೆ ಬೀಳದೆ ತುಂಬಾ ನಿರಾಶೆಯಾಯಿತು. ಹೀಗಿರುವಾಗ ಈಗ ಮುದ್ರಣ 
ಗೊಂಡಿರುವಷ್ಟು ಕಾವ್ಯಭಾಗವಾದರೂ ಸರಿಯೆ, ಸದ್ಯದಲ್ಲಿ ಅದು ಬೆಳಕಿಗೆ ಬರುವಂತಾಗಲಿ 
ಎಂಬ ಮಹದಾಶೆಯಿಂದ ಶ್ರೀಗಳವರ ಪರಮ ಆಪ್ತರೂ ಸದಾ ಒಡನಾಡಿಗಳೂ ಆದ 
ಪರಮಪೂಜ್ಯ ಜಗದ್ಗುರು ಡಾ. ಶ್ರೀ ಶಿವರಾತ್ರಿ ರಾಜೇಂದ್ರ ಮಹಾಸ್ವಾಮಿಗಳು ಅದನ್ನು 
ಸಮರ್ಪಕವಾಗಿ ಸಂಪಾದಿಸಿ ಅದಕ್ಕೊಂದು ಸುದೀರ್ಘವಾದ ಮೌಲಿಕ ಮುನ್ನುಡಿಯನ್ನು 
ನೀಡಿ ಜಗದ್ಗುರು ಶ್ರೀ ಶಿವರಾತ್ರೀಶ್ವರ ಗ್ರಂಥಮಾಲೆಯಿಂದ ಪ್ರಕಾಶನಗೊಳಿಸುವುದರ ಮೂಲಕ 
ಕನ್ನಡಕಾವ್ಯಪ್ರೇಮಿಗಳಿಗೆ ಮಹದುಪಕಾರವೆಸಗಿದುದು ಅಭಿವಂದನೀಯ ಹಾಗೂ ಸದಾ 
ಸಂಸ್ಮರಣೀಯ. ಒಂದು ವೇಳೆ ಪೂಜ್ಯ ಜಗದ್ಗುರುಗಳವರು ಅದರ ಕಡೆಗೆ ಗಮನ ಹರಿಸದೇ 
ಹೋಗಿದ್ದ ಪಕ್ಷದಲ್ಲಿ ಕೈಗೆ ಬಂದ, ಕಣ್ಣಿಗೆ ಬಿದ್ದ ಇಂತಹದೊಂದುಸತಿ ಅಲ್ಲೇ , ಪ್ರೆಸ್‌ನ 
ಮನೆಯಲ್ಲೇ ಮರೆಯಾಗಿಹೋಗುತ್ತಿತ್ತೋ ಏನೋ ! ಒಟ್ಟಾರೆ ಅದು ಪ್ರಕಟಗೊಂಡುದು 
ಸಹೃದಯರ ಸೌಭಾಗ್ಯ ಹಾಗೂ ಪೂಜ್ಯರೀರ್ವರ ಪರಸ್ಪರ ಪ್ರೀತ್ಯಭಿಮಾನ- ಗೌರವಾದರಗಳ 
ನಿತ್ಯ ನಿರಂತರ ದ್ಯೋತಕ ; ಅಷ್ಟೇ ಅಲ್ಲ , ಅದೊಂದು ಪವಿತ್ರ ಸ್ಮಾರಕ ! 


ಜ್ಞಾನವೈರಾಗ್ಯನಿಧಿ ಶ್ರೀ ಗೌರೀಶಂಕರ ಮಹಾಸ್ವಾಮಿಗಳು 

ಅವಲೋಕನ 


ಆಸ್ಥಾನ ವಿದ್ವಾನ್ ಎಂ . ಜಿ. ನಂಜುಂಡಾರಾಧ್ಯ : ( ಕಿರುಕೃತಿ) " ಬಾಷ್ಪಾಂಜಲಿ”, ಪ್ರಕಾಶಕರು : 
ವಿದ್ಯಾರ್ಥಿಸಂಘ , ಕ್ಯಾತನಹಳ್ಳಿ ಸಾ . ಶ್ರೀ ಸಿದ್ದಲಿಂಗಯ್ಯನವರ ಸಂಸ್ಕೃತ ಪಾಠಶಾಲೆ, ವಾಣೀವಿಲಾಸ 
ರೋಡ್, ಮೈಸೂರು, ೧೯೫೨ 
ವೀರಭದ್ರಪ್ಪ ಮಹಾಲಿಂಗಪ್ಪ ಮಲ್ಲಾಬಾದಿ : (ಲೇಖನ) " ಬಸವ ತತ್ವದ ಆದರ್ಶ ' (೩೦ . ೪. ೧೯೪೯ 
ರಲ್ಲಿ ಬೆಳಗಾವಿ ಜಿಲ್ಲಾ ಬೈಲಹೊಂಗಲದಲ್ಲಿ ಶ್ರೀಗಳು ಅಪ್ಪಣೆಕೊಡಿಸಿದ ಭಾಷಣದ ವಿಸೃತ ರೂಪ) 
“ ಬಸವ ತತ್ವ ಪರಿಮಳ”: ಪಂಪಾ ಸಾಹಿತ್ಯ ಪ್ರಕಟನಾಲಯ, ದಾವಣಗೆರೆ, ೧೯೬೧ 
ಪಂಡಿತ ಚನ್ನಪ್ಪ ಎರೇಸೀಮೆ: (ಲೇಖನ) ಶ್ರೀ ಗೌರೀಶಂಕರ ಮಹಾಸ್ವಾಮಿಗಳು ”, ( ೧) “ ಪ್ರಸಾದ ”: 
ಜಗದ್ಗುರು ಶ್ರೀ ಶಿವರಾತ್ರೀಶ್ವರ ಮಹಾಸ್ವಾಮಿಗಳ ಪಟ್ಟಾಧಿಕಾರದ ವಜ್ರ ಮಹೋತ್ಸವದ ಸಂಸ್ಮರಣ 
ಗ್ರಂಥ, ಜೆಎಸ್‌ಎಸ್‌ ಗ್ರಂಥಮಾಲೆ, ಮೈಸೂರು ೧೯೬೪ 
( ೨) “ ದೇಗುಲ ಜ್ಯೋತಿ”: ಸ್ಮರಣ ಸಂಪುಟ , ದೇಗುಲ ಮಠ, ಕನಕಪುರ , ೧೯೭೬ 
ಹೆಚ್ . ಗಂಗಾಧರನ್ : (ಕೃತಿ) “ ಶ್ರೀ ಗುರು ಗೌರೀಶಂಕರ ದರ್ಶನ ", ( ೧) ವೀರಶೈವ ಅಧ್ಯಯನ 
ಸಂಸ್ಥೆ , ಶ್ರೀ ಜಗದ್ಗುರು ತೋಂಟದಾರ್ಯ ಸಂಸ್ಥಾನ ಮಠ, ಡಂಬಳ - ಗದಗ 
( ೨) ಜೆಎಸ್‌ಎಸ್‌ ಗ್ರಂಥಮಾಲಾ, ಮೈಸೂರು, ೧೯೯೨ 
(೩) ಶ್ರೀ ಸಿದ್ಧಗಂಗಾ ಪ್ರಕಾಶನ, ಶ್ರೀ ಸಿದ್ಧಗಂಗಾ ಮಠ, ತುಮಕೂರು, ೨೦೦೮ 
ಪ್ರೊ . ಮಲೆಯೂರುಗುರುಸ್ವಾಮಿ : (ಲೇಖನ) ' ಮೈಸೂರಿನ ಪಂಚಗವಿ ಮಠದ ಶ್ರೀ ಗೌರೀಶಂಕರ 
ಮಹಾಸ್ವಾಮಿಗಳು ”, “ ಬಸವಜ್ಯೋತಿ”, ಸ್ಮರಣ ಸಂಚಿಕೆ, ಅಖಿಲ ಭಾರತ ವೀರಶೈವ ಮಹಾಸಭಾ, 
ಬಸವಬಳಗಗಳ ಹಾಗೂ ವೀರಶೈವ ಸಂಘಸಂಸ್ಥೆಗಳ ಒಕ್ಕೂಟ, ಮೈಸೂರು, ೨೦೧೦ 


ಉದ್ದಾಮಪಂಡಿತರು 
ಗೌರೀಶಂಕರ ಮಹಾಸ್ವಾಮಿಗಳವರು 


ಇವರು ಹುಟ್ಟಿದುದು ಉಕ್ಕಲಗೆರೆಯಲ್ಲಿ ಟಿ. ನರಸೀಪುರ ಹತ್ತಿರದ 
ಹಳ್ಳಿಯಲ್ಲಿ ಶ್ರೀ ಲಿಂಗಪ್ಪ , ಲಿಂಗಮ್ಮನವರ ಹಿರಿಯ ಪುತ್ರರಾಗಿ, ಇವರಿಗೆ 
ಸುಬ್ಬಣ್ಣ , ಶಿವಪ್ಪ ಎಂಬುವರು ಸಹೋದರರು ಇದ್ದರು. ಮತ್ತು ನಿಂಗಮ್ಮ 
ಎಂಬ ತಂಗಿ ಇದ್ದರು. ಇವರ ಪೂರ್ವಾಶ್ರಮದ ಹೆಸರು ಶಂಕರ ಎಂದು. 
ಇವರು ಊರಲ್ಲಿ ಜನರ ಅತ್ಯಂತ ವಿಶ್ವಾಸಕ್ಕೆ ಪಾತ್ರರಾಗಿದ್ದರು. ಅಲ್ಲದೆ 
ಸುಮಾರು ಎಂಟನೇ ವರ್ಷದಲ್ಲಿ ಮನೆಯನ್ನು ಬಿಟ್ಟು ಮೈಸೂರಿಗೆ ಬಂದರು. 
ಇಲ್ಲೇ ಪ್ರಾಥಮಿಕ, ಮಾಧ್ಯಮಿಕ ಶಾಲೆ ವಿದ್ಯಾಭ್ಯಾಸ ಮುಗಿಸಿದರು. ಅಲ್ಲದೆ 
ಸಂಸ್ಕೃತ ವಿದ್ಯಾಭ್ಯಾಸದಲ್ಲಿ ಅತ್ಯಂತ ಆಸಕ್ತಿಯುಳ್ಳವರಾಗಿ ಮೈಸೂರು 
ಹೊಸಮಠದ ಪೂಜ್ಯ ಬಸವಲಿಂಗ ಸ್ವಾಮಿಯವರ ಮತ್ತು ನಮಃ ಶಿವಾಯ 
ಮಠದ ಪೂಜ್ಯ ಸೋಮಶೇಖರ ಸ್ವಾಮಿಯವರಿಂದ ಸಂಸ್ಕೃತವನ್ನು ಅತ್ಯಂತ 
ಆಸಕ್ತಿಯಿಂದ ಕಲಿತರು . ಅಲ್ಲದೆ ಇವರುಗಳ ವಿಶ್ವಾಸದಿಂದ ಅರಮನೆಯ 
ಗವಿಮಠದಲ್ಲಿ ಪೀಠಾಧ್ಯಕ್ಷರಾಗಿ ಗೌರೀಶಂಕರರು ಎಂಬ ನಾಮಾಂಕಿತರಾಗಿ 
ದ್ದರು. ಈ ಮಠವು ಮೈಸೂರು ಮಹಾರಾಜರ ಸಂಬಂಧಿಕರಾದ ಆಧ್ಯಾತ್ಮ 
ವಿಷಯದಲ್ಲಿ ಆಸಕ್ತರಾದ ಅಜ್ಜಿಯವರ ಸುಬರ್ಧಿನಲ್ಲಿತ್ತು. ಅದಕ್ಕೆ ಬೇಕಾದ 
ಎಲ್ಲಾ ಸಾಮಾಗ್ರಿಗಳನ್ನು ಕೊಳ್ಳಲು ಹಣವನ್ನು ಅರಮನೆಯಿಂದಲೇ ಕೊಡುತ್ತಿ 
ದ್ದರು. ಅಂತೆಯೇ ಸಂಸ್ಕೃತವನ್ನು ಇನ್ನೂ ಕಲಿಯಬೇಕೆಂಬ ಆಸೆಯುಳ್ಳವರಾಗಿ 
ದ್ದರು, ಮತ್ತು ಶರಣರ ವಚನಗಳು, ಕಾವ್ಯ , ಪುರಾಣಗಳನ್ನು ಅಭ್ಯಾಸಮಾಡಿ 
ಕರತಲಾಮಲಕ ಮಾಡಿಕೊಂಡಿದ್ದರು. ಇವರು ಕಾಶಿಗೆ ಹೋಗಿ ಇನ್ನು 
ಅಪಾರವಾಗಿ ಸಂಸ್ಕೃತ ಕಲಿಯಬೇಕೆಂಬ ಆಸೆಯನ್ನು ನಮಃ ಶಿವಾಯ ಮಠದ 
ಪೂಜ್ಯ ಸೋಮಶೇಖರ ಸ್ವಾಮಿಯವರ ಹತ್ತಿರ ವ್ಯಕ್ತಪಡಿಸಿದರು. ಈ ವಿಷಯ 
ತಿಳಿದು ಪೂಜ್ಯ ಸೋಮಶೇಖರ ಸ್ವಾಮಿಯವರು ಕೈಲಾದಷ್ಟು ಧನಸಹಾಯ 

ಉದ್ದಾಮಪಂಡಿತರು ಗೌರೀಶಂಕರ ಮಹಾಸ್ವಾಮಿಗಳವರು 


ಮಾಡುವುದಾಗಿ ತಿಳಿಸಿದರು. ಅಲ್ಲದೆ ಕಾಶಿಯಲ್ಲಿ ಅಭ್ಯಾಸ ಮಾಡಲು ತಗಲುವ ಹಣವನ್ನು 
ಮಹಾರಾಜರಿಂದ ಕೊಡಿಸುವುದಾಗಿ ಹೇಳಿ ಅಲ್ಲಿಂದ ವ್ಯವಸ್ಥೆ ಮಾಡಿ, ಅರಮನೆಯಿಂದಲೇ 
ತಿಂಗಳಿಗೆ ಅವರ ಖರ್ಚಿಗೆ ತಗಲುವ ಹಣವನ್ನು ಕಳುಹಿಸುತ್ತಿದ್ದರು. ಮಹಾರಾಜರವರ 
ಸಂಬಂಧಿಕರಾದ ಅಜ್ಜಿಯವರು ಕಾಶಿಯಲ್ಲಿ ಕಾಲಿಬಂಡೇಶ್ವರ ಸಮೀಪಒಂದು ಮನೆಯನ್ನು 
ವಾಸಕ್ಕೆ ತೆಗೆದುಕೊಂಡು ವಾಸಿಸುತ್ತಿದ್ದರು. ಅಲ್ಲದೆ ಪೂಜ್ಯ ಗೌರೀಶಂಕರ ಸ್ವಾಮಿಯವರ 
ಮುಖಾಂತರ ಆಧ್ಯಾತ್ಮ ವಿಷಯದ ಬಗ್ಗೆ ತಿಳಿದುಕೊಳ್ಳುತ್ತಿದ್ದರು. ಸ್ವಾಮೀಜಿಯವರ 
ಪೂಜೆಯ ನಂತರ ಅವರ ತೀರ್ಥಪ್ರಸಾದವನ್ನು ತೆಗೆದುಕೊಳ್ಳುತ್ತಿದ್ದರು. ಕೆಲವು ವೇಳೆ 
ಜಯದೇವವಾಡಿ ಮಠ ಅಲ್ಲದೆ ಜಂಗಮವಾಡಿ ಮಠಕ್ಕೆ ಬಂದು ವಾಸಿಸುತ್ತಿದ್ದರು. 
ಅಜ್ಜಿಯವರು ಸ್ವಾಮಿಯವರ ಹತ್ತಿರ ಬಂದು ಆಗ್ರಹ ಮಾಡಿಕೊಂಡಿದ್ದರು. ನನ್ನ 
ಜೀವನಪರ್ಯಂತರ ತಾವು ಕಾಶಿಯಲ್ಲಿ ಇದ್ದು ಆಧ್ಯಾತ್ಮ ವಿಷಯ ಬೋಧನೆ ಮಾಡುತ್ತಾ 
ತಮ್ಮ ಪೂಜಾನಂತರ ತೀರ್ಥಪ್ರಸಾದ ಸೇವಿಸಲು ಅವಕಾಶ ಕಲ್ಪಿಸಿಕೊಡಬೇಕೆಂದು 
ಕೋರಿಕೊಂಡಿದ್ದರು. ಇವರ ಅಪೇಕ್ಷೆ ಪ್ರಕಾರ ಸ್ವಾಮಿಯವರು ಒಪ್ಪಿದರು. ಇಲ್ಲಿ ಅಜ್ಜಿಯವರು 
30 ವರ್ಷ ಜೀವಿಸಿದ್ದರು. ದೈವಾಧೀನರಾದ ನಂತರ ಅವರನ್ನು ಗಂಗಾತೀರದಲ್ಲಿ ಸಮಾಧಿ 
ಮಾಡಿಸಿದರು. ಅವರ ಅಪೇಕ್ಷೆಯಂತೆಯೇ ಅವರ ಮನೆಯಲ್ಲಿದ್ದ ಎಲ್ಲಾ ಚಿನ್ನಾಭರಣ , 
ಬೆಳ್ಳಿ ಅನ್ಯ ವಸ್ತುಗಳನ್ನು ಜಯದೇವವಾಡಿ ಮಠಕ್ಕೆ ದಾನ ಮಾಡಲು ಅಜ್ಜಿಯವರು 
ತಿಳಿಸಿದ್ದರು. ಅವರ ಇಚ್ಛೆಯಂತೆ ಉತ್ತರಕ್ರಿಯಾದಿಗಳನ್ನು ಮುಗಿಸಿದರು. ಸ್ವಾಮಿಯವರ 
ಶಿಷ್ಯನಾಗಿ ಶಿವಪ್ರಕಾಶ ಎಂಬುವರು ಅಲ್ಲಿ ಅಭ್ಯಾಸ ಮಾಡುತ್ತಿದ್ದರು. 

ಸ್ವಾಮಿಯವರು ಸಂಸ್ಕೃತದಲ್ಲಿ ಸಾಹಿತ್ಯ , ತರ್ಕ , ವ್ಯಾಕರಣ, ಅಲಂಕಾರ , ದೈತ, 
ಅದೈತ, ಮೀಮಾಂಸ, ಧರ್ಮಶಾಸ್ತ್ರ , ಜ್ಯೋತಿಷ್ಯ ಇವುಗಳನ್ನು ಅಭ್ಯಾಸ ಮಾಡಿ ಅಪಾರ 
ಪಾಂಡಿತ್ಯವನ್ನು ಪದವಿಗಳನ್ನು ಹೊಂದಿದ್ದರು. ಅಲ್ಲದೆ ಆಂಗ್ಲ ಭಾಷೆಯಲ್ಲಿ ಎಂ . ಎ . 
ಫಿಲಾಸಫಿಯಲ್ಲಿ ಎಂ . ಎ. ಹಿಂದಿಯಲ್ಲಿ ಎಂ . ಎ . ಪದವಿಗಳನ್ನು ಪಡೆದಿದ್ದರು. ಗೋಪಿನಾಥ 
ಕವಿರಾಜ ಎಂಬ ಉದ್ದಾಮಪಂಡಿತರ ಸಹಪಾಠಿಗಳಾಗಿದ್ದರು. ಅಲ್ಲದೆ ಇವರು ಹದಿನಾಲ್ಕು 
ಭಾಷೆಗಳನ್ನು ಬಲ್ಲವರಾಗಿದ್ದರು. ಸಂಸ್ಕೃತದಲ್ಲಿ ವಾಚಾಳಿಗಳಾಗಿ ಮಹಾಪಾಂಡಿತ್ಯ ಹೊಂದಿ 
ಎಲ್ಲಾ ಘನ ವಿದ್ವಾಂಸರ ವಿಶ್ವಾಸ ಗೌರವಕ್ಕೆ ಪಾತ್ರರಾಗಿರುವುದಲ್ಲದೆ ಉದ್ದಾಮ 
ಪಾಂಡಿತ್ಯವನ್ನು ಹೊಂದಿ ಮಹಾಮಹೋಪಾಧ್ಯಾಯ ಎಂಬ ಕೀರ್ತಿಗೆ ಪಾತ್ರರಾಗಿದ್ದರು. 
ಅನೇಕ ಜನ ಮಹಾಪಂಡಿತರುಗಳು ಇವರ ಪಾಂಡಿತ್ಯಕ್ಕೆ ಮಾರುಹೋಗಿ ಇವರನ್ನು 
ಬಹಳವಾಗಿ ಗೌರವಿಸುತ್ತಿದ್ದರು. ಅಲ್ಲದೆ ಇವರಲ್ಲಿ ಜ್ಞಾನಾರ್ಜನೆಗಾಗಿ ಬರುತ್ತಿದ್ದರು. ಇವರು 
ಕಾಶಿ ವಿಶ್ವವಿದ್ಯಾನಿಲಯದಲ್ಲಿ ಗೌರವ ಪ್ರಾಧ್ಯಾಪಕರಾಗಿ ಕೆಲಸ ಮಾಡಿ ಘನಪಂಡಿತರೆಂಬ 
ಬಿರುದಿಗೆ ಪಾತ್ರರಾಗಿ ಪಂಡಿತ ಮಂಡಲಿಯ ಗೌರವಾಧ್ಯಕ್ಷರಾಗಿ ಗೌರೀಶಂಕರ ಶಾಸ್ತ್ರಿಗಳಿಂದ 
ಅಭಿದಾನದಿಂದ ಸುಪ್ರಸಿದ್ಧರಾಗಿದ್ದರು. ಅಲ್ಲದೆ ಅನ್ಯ ಭಾಷೆಗಳಲ್ಲಿ ಪ್ರವಚನ 
ಮಾಡುತ್ತಿದ್ದರು. ಕಾಶಿಯಲ್ಲಿದ್ದ ಇವರ ಪಾಂಡಿತ್ಯದ ಪ್ರಭಾವವನ್ನು ಅರಿತು ಮಹಾತ್ಮ 
ಗಾಂಧೀಜಿಯವರು ಇವರ ಸಂಪರ್ಕ ಪಡೆದು ಅನೇಕ ವಿಷಯಗಳ ಬಗ್ಗೆ ಸಮಾಲೋಚನೆ 

ಮಾಡುತ್ತಿದ್ದರು. ಅಂತೆಯೇ ಕಾಶಿ ಮಹಾರಾಜ ನರೇಶ್ ಎಂಬುವರು ಅವರ ದರ್ಶನ, 
ಆಶೀರ್ವಾದಕ್ಕೆ ಆಗಾಗ್ಗೆ ದಯಮಾಡುತ್ತಿದ್ದರು. ವಿದ್ವಾಂಸರಾದ ನೇಪಾಳದ ಮಹಾರಾಜರು 
ಇವರ ಆಶೀರ್ವಾದ ಪಡೆಯಲು ಆಗಾಗ್ಗೆ ಬರುತ್ತಿದ್ದರು. 

ಇವರ ಪಾಂಡಿತ್ಯದ ವಿಷಯವನ್ನು ತಿಳಿದು ಪೂಜ್ಯ ಸುತ್ತೂರುಶಿವರಾತ್ರಿ ರಾಜೇಂದ್ರ 
ಮಹಾಸ್ವಾಮಿಗಳವರು ಕಾಶಿಗೆ ಹೋಗಿ ಸಂಸ್ಕೃತ ವಿದ್ಯಾಭ್ಯಾಸ ಮಾಡಲು, ಹಿರಿಯ 
ಸ್ವಾಮೀಜಿಯವರಿಗೆ ತಿಳಿಯದಂತೆ ಕಾಶಿಗೆ ಹೋಗಲು ಉಡುಪುಗಳನ್ನು ಬ್ಯಾಗಿನಲ್ಲಿ ಹಾಕಿ 
ಕಾಶಿಗೆ ಹೋಗಲು ರೈಲ್ವೆ ಟಿಕೆಟ್ ಪಡೆಯಲು ಬೇಕಾದಷ್ಟು ಹಣವನ್ನು ತೆಗೆದುಕೊಂಡು 
ಕುಂದೂರು ಮಠದ ಸ್ವಾಮಿಗಳನ್ನು ಕರೆದುಕೊಂಡುಸ್ಟೇಷನ್ ಹತ್ತಿರ ಇವರ ಉಡುಪುಗಳ 
ಚೀಲವನ್ನು ಕೊಟ್ಟು ಬರುವುದಾಗಿ ತಿಳಿಸಿ, ಧರಿಸಿದ್ದ ಬಟ್ಟೆಗಳಲ್ಲಿಯೇ ಕಾಶಿಗೆ ಪ್ರಯಾಣ 
ಮಾಡಿದರು. ರೈಲ್ವೆ ಸ್ಟೇಷನ್ ಹತ್ತಿರ ಕುಂದೂರು ಮಠದ ಸ್ವಾಮಿಗಳು ಇವರಿಗಾಗಿ ಬಹಳ 
ಹೊತ್ತು ಕಾದು ದುಃಖದಿಂದ ಹಿಂದಿರುಗಿದರು. ಈ ವಿಷಯ ಹಿರಿಯ ಸುತ್ತೂರುಸ್ವಾಮೀಜಿ 
ಯವರಿಗೂ ತಿಳಿದು ಅತ್ಯಂತ ದುಃಖಿತರಾದರು. ಕಾಶಿಗೆ ಹೋದಕಿರಿಯ ಸ್ವಾಮೀಜಿಯವರು 
ಗೌರೀಶಂಕರ ಸ್ವಾಮಿಗಳವರ ಹತ್ತಿರ ಹೋಗಿ ನಮಸ್ಕರಿಸಿ ಅವರು ಅಲ್ಲಿಗೆ ಬಂದ 
ವಿಷಯವನ್ನು ತಿಳಿಸಲು ಪ್ರಯತ್ನಿಸಿದರು. ಆದರೆ ಗೌರೀಶಂಕರ ಸ್ವಾಮಿಗಳವರು ಅತ್ಯಂತ 
ಬಳಲಿದ ಕಿರಿಯ ಸುತ್ತೂರುಸ್ವಾಮಿಯವರನ್ನು ನೋಡಿಮೊದಲು ಸ್ನಾನ, ಪೂಜೆ, ಪ್ರಸಾದ 
ತೆಗೆದುಕೊಳ್ಳಲುಸೂಚಿಸಿ, ತದನಂತರ ವಿಶ್ರಾಂತಿ ತೆಗೆದುಕೊಂಡು ಮರುದಿನ ಮಾತನಾಡಲು 
ತಿಳಿಸಿದರು. ಆ ಪ್ರಕಾರ ಗೌರೀಶಂಕರ ಸ್ವಾಮಿಗಳವರಿಗೆ ಬಂದ ವಿಷಯವನ್ನು ತಿಳಿಸಿದರು. 
ಅಂತೆಯೇ ಈ ವಿಷಯ ಹಿರಿಯ ಸುತ್ತೂರು ಸ್ವಾಮೀಜಿಯವರಿಗೆ ತಿಳಿದಿದೆಯೋ ಎಂದು 
ಕೇಳಿದರು. ಇಲ್ಲವೆಂದಾಗ ಗೌರೀಶಂಕರ ಸ್ವಾಮಿಗಳವರು ನಿಮಗೆ ಇಲ್ಲಿ ಅಭ್ಯಾಸ ಮಾಡುವುದ 
ಕ್ಕಿಂತಲೂ ಮೈಸೂರಿನಲ್ಲೇ ತಾವು ಬಡಬಗ್ಗರಿಗೆ ಮತ್ತು ಜನಸಾಮಾನ್ಯರಿಗೆ ಸಹಾಯ 
ಮಾಡುವ ಕೆಲಸ ಇರುವುದರಿಂದ ಈ ಪಾಂಡಿತ್ಯಕ್ಕಿಂತ ಅದೇ ದೊಡ್ಡದು ಎಂದು ಅವರ 
ಮನವೊಲಿಸಿದರು. 

ನಂತರ ಹಿರಿಯ ಸುತ್ತೂರು ಸ್ವಾಮೀಜಿಯವರಿಗೆ ಕಿರಿಯ ಸ್ವಾಮಿಗಳು ಕಾಶಿಗೆ 
ಹೋಗಿರುವ ವಿಷಯವನ್ನು ಕುಂದೂರುಸ್ವಾಮಿಗಳವರ ಮುಖಾಂತರ ತಿಳಿದು ತ್ವರಿತವಾಗಿ 
ಶ್ರೀ ಬಸವರಾಜ ಶಾಸ್ತ್ರಿಗಳವರನ್ನು ಕರೆದುಕೊಂಡು ರೈಲಿನಲ್ಲಿ ಕಾಶಿಗೆ ಪ್ರಯಾಣಮಾಡಿ 
ಅಲ್ಲಿ ಗೌರೀಶಂಕರ ಸ್ವಾಮಿಗಳವರು ಇರುವ ಸ್ಥಳಕ್ಕೆ ಹೋಗಿಭೇಟಿಮಾಡಿದರು. ಇವರನ್ನು 
ನೋಡಿಆಯಾಸಗೊಂಡಿದ್ದ ಇವರಿಗೆ ಸ್ನಾನ, ಪೂಜೆ, ಪ್ರಸಾದದ ವ್ಯವಸ್ಥೆ ಮಾಡಿ ವಿಶ್ರಾಂತಿ 
ತೆಗೆದುಕೊಳ್ಳಲು ತಿಳಿಸಿ ನಂತರ ಮಾತಾಡುವುದಾಗಿ ಹೇಳಿದರು. ಇದನ್ನು ತಿಳಿದ ಕಿರಿಯ 
ಸ್ವಾಮಿಗಳವರು ಹೆದರಿ ಬಚ್ಚಿಟ್ಟುಕೊಂಡರು. ಅನಂತರ ಗೌರೀಶಂಕರ ಸ್ವಾಮಿಗಳು ಇಬ್ಬರನ್ನು 
ಕರೆಸಿ ಒಟ್ಟಿಗೆ ಕುಳ್ಳಿರಿಸಿ ಸರಿಯಾದ ಮಾರ್ಗದರ್ಶನ ಮಾಡಿ ಕಾಶಿಯಲ್ಲಿ ನೋಡಬೇಕಾದ 
ಸ್ಥಳಗಳನ್ನು ನೋಡಲು ಶಿಷ್ಯರೊಂದಿಗೆ ವ್ಯವಸ್ಥೆ ಮಾಡಿಸಿದರು. ನಂತರ ಚಿಕ್ಕಸ್ವಾಮಿಯವ 
ರೊಡಗೂಡಿ ಮೈಸೂರಿಗೆ ಪ್ರಯಾಣ ಬೆಳೆಸಿದರು. ಮೈಸೂರು ದರ್ಬಾರ್ ಭಕ್ಷಿಯವರನ್ನು 

ಮಹಾರಾಜರು ಕರೆಯಿಸಿ ಅತ್ಯಂತ ವಿದ್ವಾಂಸರಾಗಿದ್ದ ಗೌರೀಶಂಕರ ಸ್ವಾಮೀಜಿಯವರನ್ನು 
ಮೈಸೂರಿಗೆ ಕರೆದುಕೊಂಡು ಬರಲು ಆದೇಶಿಸಿದರು . ಅದರಂತೆಯೇ ಅವರು ಕಾಶಿಗೆ 
ಹೋದಾಗ ಈ ಸಂದರ್ಭದಲ್ಲಿ ಕಾಶಿಯ ಬಹುಜನ ಪಂಡಿತರು ಇವರನ್ನು ಕಾಶಿಯಲ್ಲೇ 
ವಾಸಿಸಬೇಕೆಂದು ಒತ್ತಾಯ ಮಾಡಿದರು. ಆದರೆ ಮಹಾರಾಜರ ಅಪೇಕ್ಷೆಯಂತೆ ಮೈಸೂರಿಗೆ 
ಹೋಗಬೇಕಾಗಿರುವುದರಿಂದ ಗೌರೀಶಂಕರ ಸ್ವಾಮಿಯವರು ಎಲ್ಲರ ಮನಸ್ಸನ್ನು ಒಲಿಸಿ 
ಮತ್ತೆ ಕಾಶಿಗೆ ಬರುವುದಾಗಿ ತಿಳಿಸಿ ಮೈಸೂರಿಗೆ 1946ರಲ್ಲಿ ಆಗಮಿಸಿದರು. ಬರುವಾಗ ಶಿಷ್ಯ 
ಶಿವಪ್ರಸಾದರನ್ನು ಕರೆದುಕೊಂಡು ಬಂದರು . ಮೈಸೂರಿನಲ್ಲಿ ಮಹಾರಾಜರು ಅವರಿಗೆ 
ಗವಿಮಠದಲ್ಲಿ ಎಲ್ಲಾ ವ್ಯವಸ್ಥೆ ಮಾಡಿ , ಪಕ್ಕದಲ್ಲೇ ಒಂದು ಬಂಗಲೆ ಕಟ್ಟಿಸಿಕೊಟ್ಟರು. 
ಪೂಜ್ಯ ಗೌರೀಶಂಕರ ಸ್ವಾಮೀಜಿಗಳವರು ಮೈಸೂರಿಗೆ ಬಂದ ವಿಷಯವನ್ನು ತಿಳಿದು ಪೂಜ್ಯ 
ಶಿವರಾತ್ರಿ ರಾಜೇಂದ್ರ ಸ್ವಾಮಿಯವರು, ಕ್ಯಾತನಹಳ್ಳಿ ಸ್ವಾಮಿಯವರು, ನಮಃ ಶಿವಾಯ 
ಮಠದ ಸ್ವಾಮಿಗಳವರು ಅತ್ಯಂತ ಸಂತೋಷಗೊಂಡು ಅವರ ಸೇವೆಯಲ್ಲಿ ನಿರತರಾಗಿದ್ದರು. 
ಅಲ್ಲದೆ ಸಿದ್ದಗಂಗಾ ಸ್ವಾಮಿಗಳವರು ಅತ್ಯಂತ ಸಂತೋಷಗೊಂಡು ಅವರ ಸೇವೆಯಲ್ಲಿ 
ನಿರತರಾಗಿದ್ದರು. ಅಲ್ಲದೆ ಸಿದ್ದಗಂಗಾ ಸ್ವಾಮೀಜಿಯವರು ಕೂಡ ಮೈಸೂರಿಗೆ ಬಂದು 
ಅವರ ದರ್ಶನ ಮಾಡಿ ಅನೇಕ ವಿಷಯಗಳ ಬಗ್ಗೆ ಚರ್ಚಿಸಿದರು. 

ಇವರು ಬಂದ ವಿಷಯವನ್ನು ಮೈಸೂರು ಮಹಾರಾಜ ಜಯಚಾಮರಾಜೇಂದ್ರ 
ಒಡೆಯರು ತಿಳಿದು ದರ್ಶನ ಮಾಡಿ ಅನೇಕ ವಿಷಯಗಳನ್ನು ಚರ್ಚಿಸಿದರು. ಅನಂತರ 
ಗೌರೀಶಂಕರ ಸ್ವಾಮಿಯವರು ಪೂಜ್ಯ ಶಿವರಾತ್ರಿ ರಾಜೇಂದ್ರ ಸ್ವಾಮಿಗಳವರಿಗೆ ಮಹಾರಾಜರ 
ಪರಿಚಯ ಮಾಡಿಸಿಕೊಟ್ಟರು. ತದನಂತರ ಆಗಾಗ್ಗೆ ಮಹಾರಾಜರು ಸುತ್ತೂರು ರಾಜೇಂದ್ರ 
ಸ್ವಾಮಿಗಳನ್ನು ಅರಮನೆಗೆ ಕರೆಯಿಸಿ ಚರ್ಚಿಸುತ್ತಿದ್ದರು. ಸ್ವಲ್ಪ ದಿವಸದ ನಂತರ ಗೌರೀಶಂಕರ 
ಸ್ವಾಮಿಗಳು ಸುತ್ತೂರಿಗೆ ದಯಮಾಡಿಸಿ ಹಿರಿಯ ಸುತ್ತೂರು ಶಿವರಾತ್ರಿ ಸ್ವಾಮಿಯವರ 
ದರ್ಶನ ಮಾಡಿ ಗದ್ದುಗೆಯಲ್ಲಿ ಉಳಿದುಕೊಂಡು ಪೂಜೆ ಪ್ರಸಾದಗಳನ್ನು ಸೇವಿಸುತ್ತಿದ್ದರು. 
ಅಲ್ಲದೆ ಹಿರಿಯ ಸ್ವಾಮೀಜಿಯವರಿಗೆ ಪಂಚಾಕ್ಷರಿ ಮಂತ್ರದ ಬಗ್ಗೆ ಮಾರ್ಗದರ್ಶನ ಮಾಡಿ 
ದಿನಂಪ್ರತಿ ಪಂಚಾಕ್ಷರಿ ಮಂತ್ರವನ್ನು ಬರೆಯಲು ತಿಳಿಸಿದರು . ಇದರಿಂದ ಅವರ 
ಆರೋಗ್ಯದಲ್ಲಿ ಸುಧಾರಣೆ ಆಯಿತು. ಅವರು ಅವಸಾನಪರ್ಯಂತರದವರೆಗೂ ಪಂಚಾಕ್ಷರಿ 
ಮಂತ್ರವನ್ನು ಲಕ್ಷಾಂತರ ಬರೆದಿರುತ್ತಾರೆ. ಇವರು ಮಂತ್ರ ಮಹರ್ಷಿಗಳೆಂದು ಹೆಸರುವಾಸಿ 
ಗಳಾಗಿರುತ್ತಾರೆ. 

ಗೌರೀಶಂಕರ ಸ್ವಾಮಿಗಳು ಸುತ್ತೂರಿನಲ್ಲಿ ಇದ್ದಾಗ ಅನೇಕ ಬರಹಗಳನ್ನು ಬರೆದಿರು 
ತಾರೆ. ಅಕ್ಕಮಹಾದೇವಿಯವರ ಬಗ್ಗೆಯು ಒಂದು ಪುಸ್ತಕವನ್ನು ಬರೆದಿರುತ್ತಾರೆ. ಮತ್ತೆ 
ಮೈಸೂರಿಗೆ ಬಂದಾಗ ಅನೇಕ ಕಡೆ ಆಧ್ಯಾತ್ಮ ವಿಷಯಗಳ ಬಗ್ಗೆ ಭಾಷಣ ಮಾಡಿರುತ್ತಾರೆ. 
ಇವರ ಭಾಷಣ ಕೇಳಲು ಸಾವಿರಾರು ಜನರು ಬರುತ್ತಿದ್ದರು. ನನಗೆ ಜ್ಞಾಪಕವಿರುವಂತೆ 
ಇವರು ಸಂಸ್ಕೃತ ಪಾಠಶಾಲೆಯಲ್ಲಿ ಸಂಸ್ಕೃತದಲ್ಲಿ ಅಮೋಘ ಭಾಷಣ ಮಾಡಿದ್ದರು. ಈ 
ಸಂದರ್ಭದಲ್ಲಿ ಮೈಸೂರಿನ ನೂರಾರು ಸಂಸ್ಕೃತ ಉದ್ದಾಮ ಪಂಡಿತರು, ಅನ್ಯ ಘನ 

ವಿದ್ವಾಂಸರು ಇಲ್ಲಿಗೆ ಬಂದಿದ್ದರು. ಇದು ಸದಾ ನೆನೆಸಿಕೊಂಡು ಹಸಿರಾಗಿ ಉಳಿದಿರುತ್ತದೆ. 
ಅಲ್ಲದೆ ಧಾರವಾಡದ ಮೃತ್ಯುಂಜಯ ಸ್ವಾಮಿಗಳು, ಅರೆಬಾವಿ ಮಹಾಂತ ಸ್ವಾಮಿಗಳು, 
ಚಿತ್ರದುರ್ಗದ ಪೂಜ್ಯ ಸ್ವಾಮಿಗಳವರು, ಹುಬ್ಬಳ್ಳಿ ಮೂರುಸಾವಿರ ಮಠದ ಸ್ವಾಮಿಗಳವರು, 
ಭಂತನಾಳ ಶಿವಯೋಗಿಗಳು, ಹಾನಗಲ್ ಶಿವಕುಮಾರ ಸ್ವಾಮಿಗಳವರು ಇವರ ಬಗ್ಗೆ ಅಪಾರ 
ಗೌರವ ಭಕ್ತಿ ಇಟ್ಟುಕೊಂಡಿದ್ದರು. ಇವರು 1948 ರಲ್ಲಿ ಅಧಿಕವಾದ ಉದರಶೂಲೆಯಿಂದ 
ಬಳಲುತ್ತಿದ್ದಾಗ ಇವರನ್ನು ಪೂಜ್ಯ ಶಿವರಾತ್ರಿ ರಾಜೇಂದ್ರ ಸ್ವಾಮಿಗಳವರು ಸುಪ್ರಸಿದ್ದ 
ವೆಲ್ಲೂರು ಆಸ್ಪತ್ರೆಗೆ ಕರೆದುಕೊಂಡು ಬಂದು ಕೆಲವು ದಿವಸ ಅವರ ಜೊತೆಯಲ್ಲಿದ್ದು 
ಅವರು ಕೈಲಾಸವಾಸಿಗಳಾದ ನಂತರ ಅವರ ಪಾರ್ಥಿವಶರೀರವನ್ನು ಮೈಸೂರಿಗೆ 
ತೆಗೆದುಕೊಂಡು ಬಂದು ಉತ್ತರಕ್ರಿಯಾಸಂಸ್ಕಾರ ಮಾಡಿದರು. ಇವರ ಅಗಲುವಿಕೆಯಿಂದ 
ಪೂಜ್ಯ ರಾಜೇಂದ್ರ ಸ್ವಾಮಿಗಳವರು ತುಂಬಾ ದುಃಖಭರಿತರಾಗಿದ್ದರು. ಇಂತಹ ಅಪಾರ 
ಪಾಂಡಿತ್ಯವುಳ್ಳ ಪೂಜ್ಯ ಗೌರೀಶಂಕರ ಸ್ವಾಮಿಯವರನ್ನು ಕಳೆದುಕೊಂಡ ವೀರಶೈವ ಸಮಾಜಕ್ಕೆ 
ತುಂಬಲಾಗದ ಹಾನಿಯಾಗಿ ಅವರ ನೆನಪು ಸದಾ ನಮ್ಮೆಲ್ಲರನ್ನು ನೆನೆಯುವಂತೆ ಮಾಡಿ 
ಸದಾ ಹಸಿರಾಗಿರುವಂತೆ ಮಾಡಿದೆ. 


ನಿರಾಭಾರಿನಿರಂಜನ - ನೆನಪಿನಂಗಳದಿಂದ 


ಲೋಕದಂತೆ ಬಾರರು ಲೋಕದಂತೆ ಇರರು 
ಪುಣ್ಯದಂತೆ ಹೋಗರು ನೋಡಯ್ಯಾ 
ಪುಣ್ಯದಂತೆ ಬಪ್ಪರು ಜ್ಞಾನದಂತೆ ಇಪ್ಪರು 
ಮುಕ್ಕಿಯಂತೆ ಹೋಹರು ನೋಡಯ್ಯಾ 
ಉರಿಲಿಂಗದೇವಾ ನಿಮ್ಮ ಶರಣರು - ಉರಿಲಿಂಗದೇವರು 


ಲೌಕಿಕ ಹಾಗೂ ಆಧ್ಯಾತ್ಮಿಕವಾಗಿ ಅಪಾರ ಅನುಭೂತಿಯನ್ನು ಪಡೆದು 
ಗೌರೀಶಂಕರದಷ್ಟೇ ಉನ್ನತ ಹಾಗೂ ಉತ್ಕೃಷ್ಟವಾದ ಅಪರೂಪದ ಶ್ರೇಷ್ಠ 
ವ್ಯಕ್ತಿತ್ವವನ್ನು ಹೊಂದಿದ್ದ ಶ್ರೀಗಳವರು, ಕಾಶೀಕ್ಷೇತ್ರದಲ್ಲಿ ಬಹಳ ವರ್ಷಗಳ 
ಕಾಲ ಸಂಸ್ಕೃತ ವಾಹ್ಮಯ ವಾರಿಧಿಯಲ್ಲಿ ಲೀಲಾಜಾಲವಾಗಿ ಈಜಾಡಿ, ಅದರ 
ಆಳ ಅಗಲಗಳನ್ನು ಅರಗಿಸಿಕೊಂಡು ನನಗೆ ಮಸಕುಮಸಕಾಗಿ ಜ್ಞಾಪಕವಿರುವಂತೆ 
1945 -46ರಲ್ಲಿ ಮೈಸೂರಿನ ಗವಿಮಠಕ್ಕೆ ದಯಮಾಡಿಸಿದ್ದರು. ಇಂತಹ 
ಮಹಾತ್ಮರ ಪರಿಚಯವನ್ನು ಮಾಡುವುದು ಒಂದು ವಿಧದಲ್ಲಿ ತುಂಬಾ 
ಸುಲಭವೆನಿಸಿದರೂ , ಮತ್ತೊಂದು ವಿಧದಲ್ಲಿ ತುಂಬಾ ಕ್ಲಿಷ್ಟ ಹಾಗೂ 
ಕಷ್ಟವೆನಿಸುತ್ತದೆ. ದಿನನಿತ್ಯವೂ ಬೆಳಕನ್ನೀಯುವ ಸೂರ್ಯದೇವನ ಸ್ಕೂಲ 
ಪರಿಚಯ ಯಾರಿಗೆ ತಾನೇ ಇಲ್ಲ . ಆಕಾಶದತ್ತ ಕೈಬೆರಳು ತೋರಿಸಿ ಅದೋ 
ಅವನೇ ಸೂರ್ಯಎಂದರೆ ಪರಿಚಯ ಮುಗಿದಂತಾಯಿತು. ಆದರೆಸೂರ್ಯನ 
ಉಗಮ ಬ್ರಹ್ಮಾಂಡದಲ್ಲಿ ಅವನ ವ್ಯಾಪ್ತಿ ಹಾಗೂ ಎತ್ತರಬಿತ್ತರಗಳನ್ನು 
ಖಚಿತವಾಗಿ ಪರಿಚಯಿಸಬಲ್ಲವರು ಅತ್ಯಂತ ವಿರಳ, ಪೂಜ್ಯ ಗೌರೀಶಂಕರ 
ಶ್ರೀಗಳವರ ವ್ಯಕ್ತಿತ್ವದ ಖಚಿತ ಪರಿಚಯವು ಅಷ್ಟೇ ಅಲ್ಲವೇ ? 

ಇಂತಹ ಶ್ರೀಗಳವರ ಬಗ್ಗೆ ನನಗೆ ತಿಳಿದಿರುವ ಅತ್ಯಲ್ಪ ವಿಷಯವನ್ನು 
ನನ್ನ ಪುಟ್ಟ ಲೇಖನದಲ್ಲಿ ಹಿಡಿಯ ಹೊರಟಿರುವ ನಾನು, ಬೃಹತ್ತಾದ ಹಡಗಿನ 

ಮೂಲಕ ಕ್ರಮಿಸಲೂ ದುಸ್ಸಾಧ್ಯವಾದ ಸಾಗರವನ್ನು , ತುಂಬಾ ಚಿಕ್ಕದಾದ ದೋಣಿಯ ಮೂಲಕ 
ಸಾಗಲು ಪ್ರಯತ್ನಿಸಿದಂತಾಗುತ್ತದೆಂದು ಭಾವಿಸುತ್ತೇನೆ. ತಪ್ಪೋ , ಒಪ್ಪೋ ಅಂತಹ ಪವಿತ್ರಾತ್ಮರ 
ವಿಷಯದಲ್ಲಿ ಒಂದೇ ಒಂದು ಅಕ್ಷರವನ್ನು ಬರೆಯುವುದೂ , ನನಗೆ ತಾನಾಗಿ ಬಂದ 
ಪುಣ್ಯವೆಂದು ಭಾವಿಸಿ, ಶ್ರೀಗಳವರ ಅನುಪಮ ವ್ಯಕ್ತಿತ್ವ , ಚಿಕ್ಕ ವಯಸ್ಸಿನಲ್ಲೇ ಅವರ 
ದರ್ಶನದಿಂದ ನನ್ನ ಮೇಲೆ ಬೀರಿದ ಪರಿಣಾಮ ಹಾಗೂ ನನಗಾದ ಅನುಭವವನ್ನು ತಿಳಿಸಲು 
ಇಚ್ಚಿಸುತ್ತಿದ್ದೇನೆ. 

ಕೇವಲ ಆತ್ಮಶುದ್ಧಿ ಮಾತ್ರದಿಂದ ಪೂರ್ಣ ವ್ಯಕ್ತಿತ್ವ ಉಂಟಾಗಲಾರದು. ಸಮಾಜದ 
ಉದ್ದಾರವನ್ನು ಮಾಡುತ್ತಾ , " ವಸುಧೈವ ಕುಟುಂಬಕಂ ' ಎಂಬ ಭಾವನೆಯಿಂದ ಇಡೀ 
ಸಮಾಜವನ್ನು ಪ್ರೀತಿಸುವುದೇ ಸೌಶೀಲ್ಯದ ಹೆಗ್ಗುರುತು ಎಂಬ ಪವಿತ್ರ ಉದ್ದೇಶದಿಂದ, 
ಅನೇಕ ವಿದ್ಯಾಸಂಸ್ಥೆಗಳನ್ನು ಸ್ಥಾಪಿಸುವತ್ತ ತಮ್ಮ ತನು, ಮನ, ಧನಗಳನ್ನು ಅರ್ಪಿಸುವುದರ 
ಮೂಲಕ ಅದ್ಭುತ ಸಾಧನೆಯಲ್ಲಿ ತೊಡಗಿದ್ದ , ಸುತ್ತೂರು ಶ್ರೀಕ್ಷೇತ್ರದ ಅಂದಿನ ಶ್ರೀ 
ರಾಜೇಂದ್ರ ಗುರುಗಳ ಕೃಪಾಶ್ರಯದಲ್ಲಿ ಸ್ಥಾಪಿಸಲ್ಪಟ್ಟಿದ್ದ ಕ್ಯಾತನಹಳ್ಳಿ ಸಂಸ್ಕೃತ ಪಾಠಶಾಲೆ 
ಯಲ್ಲಿ ಬಹುಶಃ (1942 - 43ರಲ್ಲಿ) ವ್ಯಾಸಂಗ ಮಾಡುವ ಸುಯೋಗ ನನ್ನದಾಗಿದ್ದಿತು. 
- ಸಂಸ್ಕೃತ ಪ್ರಾಥಮಿಕ ಪರೀಕ್ಷೆಯಲ್ಲಿ ಉತ್ತೀರ್ಣನಾಗಿ ಕಾವ್ಯ ಪರೀಕ್ಷೆಯ ಮೂರನೇ 
ವರ್ಷದಲ್ಲಿ ವ್ಯಾಸಂಗ ಮಾಡುತ್ತಿದ್ದೆ . ಆಗ ನನಗೆ 14- 15 ವಯಸ್ಸಿರಬಹುದು. ಆ 
ವಯಸ್ಸಿನಲ್ಲಿಯೇ ಗೌರೀಶಂಕರ ಸ್ವಾಮೀಜಿಯವರ ದರ್ಶನದ ಸುಯೋಗನನ್ನದಾಯಿತು. 
ಕಾರಣ, ಸುತ್ತೂರು ಶ್ರೀ ರಾಜೇಂದ್ರ ಗುರುಗಳು, ಆಗ್ಗೆ ಕಾವ್ಯ ಪರೀಕ್ಷೆಗೆ ಇಟ್ಟಿದ್ದ "ತರ್ಕಸಂಗ್ರಹ 
ದೀಪಿಕಾ " ಎಂಬ ಪಠ್ಯ ಗ್ರಂಥವನ್ನು ಹೇಳಿಸಿಕೊಳ್ಳಲು ಗೌರೀಶಂಕರ ಶ್ರೀಗಳವರ ಸನ್ನಿಧಿಗೆ 
ಕಳುಹಿಸಿದ್ದರು. ಆ ಒಂದು ಶುಭ ದಿನ ನಾನೂ ಮತ್ತು ನಮ್ಮ ಜೊತೆಯಲ್ಲಿ ವ್ಯಾಸಂಗ 
ಮಾಡುತ್ತಿದ್ದ ಕೆಲವುಸ್ನೇಹಿತರು, ಗವಿಮಠಕ್ಕೆ ಹೋಗಿಭಯ, ಭಕ್ತಿ ಹಾಗೂ ಕುತೂಹಲದಿಂದ 
ಶ್ರೀಗಳವರ ದರ್ಶನವನ್ನು ಎದುರು ನೋಡುತ್ತಿದ್ದೆವು. ಗೌರೀಶಂಕರ ಶಿಖರದಂತೆಯೇ 
ಎತ್ತರವಾದ ನಿಲುವು, ಭಸ್ಮಲೇಪಿತ ಮುಖಮುದ್ರೆ , ಅವರ ಅಂತರಂಗದಲ್ಲಿನ ಬಲಿತ 
ವೈರಾಗ್ಯವೇ , ಬಾಹ್ಯ ಶರೀರದಲ್ಲಿಯೂ ಪ್ರತಿಫಲಿತವಾಗಿದೆಯೋ ಎಂಬಂತೆ, ಅಡಿಯಿಂದ 
ಮುಡಿಯವರೆವಿಗೂ ಮುಚ್ಚಲ್ಪಟ್ಟು ಕಾವಿಯ ವಸನದಿಂದ ಭೂಷಿತರಾಗಿ ನಮ್ಮತ್ತ ಬರುತ್ತಿದ್ದ 
ಅವರನ್ನು ನೋಡಿ, ಮೇಲೇಳುತ್ತಿದ್ದಂತೆಯೇ "ಕುಳಿತುಕೊಳ್ಳಿ ಮಕ್ಕಳೇ '' ಎಂದು ಮಂದಹಾ 
ಸಪೂರಿತವಾದ ಮೃದು ನುಡಿಗಳಿಂದ ನಮ್ಮನ್ನು ಆಶೀರ್ವದಿಸಿದ, ಅವರ ಗಂಭೀರ 
ಮುಖಮುದ್ರೆಯು ಈಗಲೂ ನನ್ನ ಮನಸ್ಸಿನಲ್ಲಿ ಸ್ಥಿರವಾಗಿ ನೆಲೆಯೂರಿದೆ ಎಂದು ಹೇಳಲು 
ಹರ್ಷಿಸುತ್ತೇನೆ. 

ಅಷ್ಟು ದೊಡ್ಡ ಪಾಂಡಿತ್ಯವುಳ್ಳ ಶ್ರೀಗಳು, ನಮಗೋಸ್ಕರ, ನಮ್ಮ ಮಟ್ಟಕ್ಕೆ ಇಳಿದು 
ಬೋಧಿಸುತ್ತಿದ್ದ ರೀತಿ, ತುಂಬಾ ಸರಳ ಹಾಗೂ ಸುಲಭಗ್ರಾಹ್ಯವಾಗಿದ್ದಿತು. ಪಾಠ ಪ್ರಾರಂಭಿಸು 
ವುದಕ್ಕೆ ಮೊದಲು ಶಾಸ್ತ್ರೀಯವಾದ ಅನೇಕ ಪಾರಿಭಾಷಿಕ ಶಬ್ದಗಳನ್ನು ತಮ್ಮದೇ ರೀತಿಯಲ್ಲಿ 

ವ್ಯಾಖ್ಯಾನಿಸಿ, ನಾವು ಸ್ಪಷ್ಟವಾಗಿ ಗ್ರಹಿಸಿದ ನಂತರ 2 -3 ದಿನಗಳಾದ ಮೇಲೆ ಗ್ರಂಥವನ್ನು 
ಪ್ರಾರಂಭಿಸಿದರು. ಹೀಗೆ ಸುತ್ತೂರು ಶ್ರೀ ರಾಜೇಂದ್ರ ಮಹಾಸ್ವಾಮಿಗಳವರ ಕೃಪೆಯಿಂದ, 
ಗೌರೀಶಂಕರ ಶಿಖರ ಹಾಗೂ ಗೌರೀಶಂಕರನನ್ನೇ ನೋಡಿದಷ್ಟು ಸಂತೋಷವಾಯಿತು. ಇದು 
ನನಗೆ ಲಭ್ಯವಾದ ಪ್ರಥಮ ದರ್ಶನ. 

"ನ, ಹಿ, ಕಸ್ತೂರಿಕಾಮೋರ್ದಶಪಥೇನ, ವಿಭಾವ್ಯತೇ " 

ಸುಗಂಧಯುಕ್ತವಾದ 'ಕಸ್ತೂರಿ' ಯನ್ನು ಎಷ್ಟೇ ಬಿಗಿಯಾಗಿ ಮುಚ್ಚಿಟ್ಟಿದ್ದರೂ , ಅದರ 
ಸುವಾಸನೆಯು ಗಾಳಿಯ ಮೂಲಕ ಪಸರಿಸುವುದರಿಂದ ಆ ಒಂದು ನಿರ್ದಿಷ್ಟ 
ಸೀಮಾಕ್ಷೇತ್ರದಲ್ಲಿರುವವರಿಗೆಲ್ಲರಿಗೂ ಕಸ್ತೂರಿಯ ಅಸ್ತಿತ್ವ ತಿಳಿದೇ ತಿಳಿಯುತ್ತದೆ. 
ಅಂತೆಯೇ ಶ್ರೀಗಳವರು ಕಾಶಿಯಿಂದ ಆಗಮಿಸಿದ ಶುಭ ಸುದ್ದಿ ಹರಡಿ ಮೈಸೂರಿನ ಜನತೆ 
ಹಾಗೂ ಕೆಲವು ವಿದ್ವಾಂಸರುಗಳು ಅವರ ದರ್ಶನದತ್ತ ಆಸಕ್ತಿ ತೋರಿಸುತ್ತಿದ್ದರು. 
ಪರಿಣಾಮವಾಗಿ ಕೆಲವೇ ದಿನಗಳಲ್ಲಿ , ನಾವು ವ್ಯಾಸಂಗ ಮಾಡುತ್ತಿದ್ದ ಕ್ಯಾತನಹಳ್ಳಿ 
ಪಾಠಶಾಲೆಯ ಹೊರ ಆವರಣದಲ್ಲಿ ಅವರ ಭಾಷಣದ ಏರ್ಪಾಡು ಆಯಿತು. 

- ಅಂದು ಜನರ ಅಪೇಕ್ಷೆಯಂತೆ ಕುಳಿತುಕೊಂಡೇ ಶ್ರೀಗಳವರು ಸ್ವಲ್ಪಕಾಲ ಸಂಸ್ಕೃತದಲ್ಲಿಯೇ 
ಮಾತನಾಡಿದರು. ಅರ್ಥಗರ್ಭಿತವಾದ ಉದಾತ್ತ ಭಾವನಾಪೂರಿತವಾದ ವಿಷಯಗಳನ್ನು 
ಸರಳ ಹಾಗೂ ಸುಲಭವಾಗಿ ಸಂಸ್ಕೃತದಲ್ಲಿಯೇ ಚಿಕ್ಕ ಚಿಕ್ಕ ವಾಕ್ಯಗಳ ಮೂಲಕ ವಿವರಿಸುತ್ತಿ 
ದ್ದರು. 

'ಕಾವ್ಯಾತ್ಮಕವಾದ, ರಸಭಾವಪೂರಿತ ವಿಷಯಗಳನ್ನೇ ಆಗಲಿ, ಗಂಭೀರ ಹಾಗೂ 
ಕ್ಲಿಷ್ಟಕರವಾದ ದಾರ್ಶನಿಕ ವಿಷಯಗಳನ್ನೇ ಆಗಲಿ, ಎಲ್ಲರೂ ಅನಾಯಾಸವಾಗಿ ಗ್ರಹಿಸುವಂತೆ 
ಹೇಳುತ್ತಿದ್ದರು. 

ಸರಳ ರೀತಿಯಲ್ಲಿ ಅವರು ಹೇಳುತ್ತಿದ್ದ ವೈಚಾರಿಕ ಭಾವನೆಗಳೆಲ್ಲವೂ ಅನುಭವದಂತೆ, 
ರಸಪೂರಿತ ವಿಷಯಗಳೆಲ್ಲವೂ ಸಮರಸದಂತಿದ್ದು ಕೇಳುವವರೆಲ್ಲರೂ ಸಂತೋಷದಿಂದ 
ತಲ್ಲೀನರಾಗುವಂತಾಗುತ್ತಿದ್ದಿತು. ಇದು ನನಗೆ ದೊರೆತ ಅವರ ಎರಡನೇ ದರ್ಶನದ ಭಾಗ್ಯ . 

ಮತ್ತೆ 2-3 ತಿಂಗಳು ಕಳೆಯುತ್ತಿದ್ದಂತೆಯೇ ಗವಿಮಠದಲ್ಲಿಯೇ ಅವರ ಭಾಷಣವು 
ಏರ್ಪಾಡಾಗಿದ್ದಿತು. ಸಂಸ್ಕೃತ ಪಾಠಶಾಲೆಯಿಂದ ನಾವೂ ಕೆಲವು ವಿದ್ಯಾರ್ಥಿಗಳು ಹೋಗಿದ್ದೆವು. 
ಅಂದು ಕನ್ನಡದಲ್ಲಿಯೇ ಮಾತನಾಡಿದರು. ಜೀವನದಲ್ಲಿ ನಾವು ಅನುಭವಿಸುವ ಲೌಕಿಕ 
ವಿಷಯಗಳು ಆಧ್ಯಾತ್ಮಿಕದ ಬೆಳವಣಿಗೆಗೆ ಸಹಕಾರಿಯಾಗಿರಬೇಕು. ಅರಿಷಡ್ವರ್ಗಗಳನ್ನು 
ಸಂಪೂರ್ಣವಾಗಿ ಜಯಿಸಿದ ನಂತರವಷ್ಟೇ ಆಧ್ಯಾತ್ಮಿಕದತ್ತ ಮುನ್ನಡೆ ಸಾಧ್ಯ . ಆಸೆ ಆಕಾಂಕ್ಷೆಗಳು 
ಮನಸ್ಸಿನಲ್ಲಿ ಅಲ್ಪ ಪ್ರಮಾಣದಲ್ಲಿದ್ದರೂ , ಗರಿಕೆಯ ಹುಲ್ಲಿನಂತೆ ದಿನೇದಿನೇ ವೃದ್ಧಿ 
ಹೊಂದುತ್ತಾ ವ್ಯಾಪಿಸಿಬಿಡುತ್ತದೆ. ಆದ್ದರಿಂದ ಸಂಪೂರ್ಣವಾಗಿ ಮನಸ್ಸಿನಿಂದ ಕಿತ್ತೊಗೆಯಬೇಕು. 
ಹೀಗೆ ಅನೇಕ ಉದಾತ್ತ ಚಿಂತನೆಗಳನ್ನು ಮನಮುಟ್ಟುವಂತೆ ಹೇಳುತ್ತಿದ್ದರು. ಈ ಸಂದರ್ಭದಲ್ಲಿ 

ಅವರು ಹೇಳಿದಂತೆ ನನಗೆ ಚೆನ್ನಾಗಿ ಜ್ಞಾಪಕವಿರುವ ಒಂದು ಲೌಕಿಕ ಕಥೆಯನ್ನು ಅವರ 
ಮಾತಿನಲ್ಲಿಯೇ ಬರೆಯುತ್ತೇನೆ. 

ಒಂದು ದೇಶ, ಅಲ್ಲೊಬ್ಬ ರಾಜ , ಅನೇಕ ಮಂತ್ರಿಗಳೊಡನೆ ವಿಚಾರವಿನಿಮಯ 
ಮಾಡಿಕೊಳ್ಳುತ್ತಾ ರಾಜ್ಯಭಾರವನ್ನು ಮಾಡುತ್ತಿದ್ದನು. ಒಮ್ಮೆ ಮಂತ್ರಿಗಳೊಡನೆ ಅರಮನೆಯ 
ವಿಶಾಲ ಪ್ರಾಂಗಣದಲ್ಲಿ ಕುಳಿತು ರಾಜ್ಯದ ಏಳಿಗೆಗೆ ಕೈಗೊಳ್ಳಬಹುದಾದ ವಿಷಯಗಳನ್ನು 
ಕುರಿತು ಮಾತನಾಡುತ್ತಿರುವಾಗ, ಅರಮನೆಗೆ ಅನತಿ ದೂರದಲ್ಲಿಯೇ ಇರುವ ರಸ್ತೆಯ 
ಮಾರ್ಗವಾಗಿ ಹತ್ತಿಯನ್ನು ತುಂಬಿಕೊಂಡು ಹೋಗುತ್ತಿದ್ದ ನೂರಾರು ಎತ್ತಿನಗಾಡಿಗಳತ್ತ 
ರಾಜನ ದೃಷ್ಟಿ ಬೀಳುತ್ತದೆ. ಎಷ್ಟಾದರೂ ರಾಜನಲ್ಲವೆ? ರಾಜ್ಯದಲ್ಲಿನ ಎಲ್ಲಾ ಆಗುಹೋಗು 
ಗಳನ್ನು ವಿಚಾರಿಸಬೇಕಾಗುತ್ತದೆ. 

ಅಂತೆಯೇ ರಾಜನ ಬಾಯಿಂದ - ನೂಲವಾರ್‌, ನೆಯ್ಯಾರ್ ( ಇಷ್ಟೊಂದು 
ಹತ್ತಿಯನ್ನು ನೂಲುವವರು ಯಾರು ಮತ್ತೆ ಇದನ್ನೆಲ್ಲಾ ನೆಯ್ಯುವವರು ಯಾರು) ಎಂಬ 
ಜಿಜ್ಞಾಸೆ ರಾಜನ ಮನಸ್ಸಿನಲ್ಲಿ ದಿನೇದಿನೇ ಜಾಸ್ತಿಯಾಗುತ್ತಾ ರಾಜನ ಮನಸ್ಥಿತಿಯೂ 
ಹದಗೆಡಲು ಪ್ರಾರಂಭವಾಯಿತು. ಇದರಿಂದ ಮಂತ್ರಿಗಳೂ ಚಿಂತಾಕ್ರಾಂತರಾದರು. ಎಲ್ಲರೂ 
ಕುಳಿತು ಸಮಸ್ಯೆಯ ನಿವಾರಣೆಗೆ ಪ್ರಯತ್ನಿಸಿದರು. ಏನು ಮಾಡಲೂ ತೋಚಲಿಲ್ಲ . ರಾಜನು 
ಮಾತ್ರ ಹಗಲಿರುಳೂ ನೂಲವ್ಲ್ಯಾರ್‌ ನೆಯ್ಯವ್ರಾರ್ ಎಂದು ಯೋಚಿಸುತ್ತಲೇ ಇದ್ದನು. 
ಒಂದು ದಿನ ಇದ್ದಕ್ಕಿದ್ದಂತೆಯೇ ರಾಜನ ಹತ್ತಿರ ಬಂದ ಓರ್ವ ಬುದ್ಧಿಶಾಲಿ ಮಂತ್ರಿಯು 
ಸ್ವಾಮೀ ಎಲ್ಲಿಂದಲೋ ಅಕಸ್ಮಾತ್ ಬೆಂಕಿಯು ತಗಲಿ ಒಂದು ಗಾಡಿಯಿಂದ ಮತ್ತೊಂದು 
ಗಾಡಿಗೆ ಪಸರಿಸಿ ಎಲ್ಲಾ ಹತ್ತಿಗಳೂ ಸುಟ್ಟುಹೋದವು ಎಂದು ಬಿನ್ನವಿಸಿದನು. ಇದನ್ನು 
ಆಲಿಸಿದ ರಾಜನು ಹಾಗೇನು ಏನಾದರಾಗಲಿ ನನ್ನ ಚಿಂತೆಯೂ ನಾಶವಾಯಿತು, ಸಮಸ್ಯೆಯೂ 
ಬಗೆಹರಿದಂತಾಯಿತು ಎಂದು ನಿಶ್ಚಿಂತನಾದನು. 

ಹೀಗೆ ಮನುಷ್ಯ ತನ್ನ ಜೀವನದಲ್ಲಿ ಶಾಂತಿಯನ್ನು ಕಾಣಬೇಕಾದರೆ ಯಾವುದನ್ನೂ 
ಹೆಚ್ಚಾಗಿ ತಲೆಗೆ ಹಚ್ಚಿಕೊಳ್ಳಬಾರದು. ಹಚ್ಚಿಕೊಂಡಂತೆಲ್ಲಾ ಗಹನವಾಗುತ್ತದೆ. ಆಳವಾಗುತ್ತಾ 
ಹೋಗಿ ನಮ್ಮನ್ನು ಆಳದಲ್ಲಿ ಮುಳುಗಿಸುತ್ತದೆ. ಅಶಾಂತಿಯ ಬಿರುಗಾಳಿಗೆ ಸಿಕ್ಕಿ 
ಪರಿತಪಿಸುವಂತಾಗುತ್ತದೆ ಎಂದು ಅಪ್ಪಣೆಕೊಡಿಸಿದುದು ನನ್ನ ಮನಃಪಟಲದಲ್ಲಿ ಸ್ಥಿರವಾಗಿ 
ನೆಲೆಯೂರಿದ ಫಲವಾಗಿ ಈ ಕಥೆಯನ್ನು ಬರೆದಿದ್ದೇನೆ. 

ಹೀಗೆಶ್ರೀಗಳವರು ಜಟಿಲವಾದ ಆಧ್ಯಾತ್ಮಿಕತೆಯ ಏಳಿಗೆಯ ಮಾರ್ಗಗಳನ್ನು ಸುಲಭ 
ರೀತಿಯಲ್ಲಿ ಚೇತೋಹಾರಿಯಾದ ಕಥೆಗಳ ಮೂಲಕ ತಿಳಿಸುತ್ತಿದ್ದರು. 

ಕಾಯದಲ್ಲಿ ನಿರ್ಮೊಹ, ಪ್ರಾಣದಲ್ಲಿ ನಿರ್ಭಿತಿ ಎಂಬ ಶರಣರ ಉಕ್ತಿಗಳನ್ನು 
ಅಳವಡಿಸಿಕೊಂಡಿದ್ದ ಅವರು ಓರ್ವ ನಿರಾಭಾರಿ ಜಂಗಮರಂತಿದ್ದರು. ಅತ್ಯಂತ ಭಕ್ತಿ ಹಾಗೂ 
ಪ್ರೀತಿಯಿಂದ ಅವರ ಭಾವಚಿತ್ರ (Photo) ವನ್ನು ಕ್ಯಾಮರಾ ಕಣ್ಣಿನಲ್ಲಿ ಹಿಡಿಯಲಿಕ್ಕೆ ಯಾರೇ 

ಎಷ್ಟೇ ಪ್ರಯತ್ನಿಸಿದರೂ ಅವರು ಇಷ್ಟಪಡುತ್ತಿರಲಿಲ್ಲ . ಒಮ್ಮೆ ಅಕಸ್ಮಾತ್ ಬೇರೆ ವಿಷಯದಲ್ಲಿ 
ಮಗ್ನರಾಗಿದ್ದಾಗ ಯಾರೋ ಓರ್ವ ಮಹನೀಯರು ಅವರ ಭಾವ ( Photo ) ಚಿತ್ರವನ್ನು 
ತೆಗೆಯುವುದನ್ನ ನೋಡಿತಕ್ಷಣ ತಮ್ಮ ಮುಂಗೈಯನ್ನು ಮುಖಕ್ಕೆ ಅಡ್ಡಲಾಗಿ ಹಿಡಿದಿದ್ದರಂತೆ. 
ಬಹುಶಃ ಅಂತಹದೊಂದು ಅವರ ಭಾವಚಿತ್ರವನ್ನು ನೋಡಿದ್ದೆ . ಜೋಪಾನವಾಗಿ ಇಟ್ಟಿದ್ದಲ್ಲಿ 
ಈವತ್ತೂ ಅದು ಇರಬಹುದು. 

ಹೀಗೆ ವೈರಾಗ್ಯದ ನಿಧಿಯಂತೆ ಮೈಸೂರಿನ ಗವಿಮಠದಲ್ಲಿದ್ದ ಶ್ರೀಗಳವರ ಪ್ರಭಾವಕ್ಕೆ 
ಒಳಗಾದವರು ಬಹಳಷ್ಟು ಜನರಿದ್ದರು. ಅವರಲ್ಲಿ ಬಹಳ ಮುಖ್ಯರಾದವರೆಂದರೆ ಸುತ್ತೂರು 
ಶ್ರೀಕ್ಷೇತ್ರದ ರಾಜೇಂದ್ರ ಗುರುಗಳವರು. ಆಧ್ಯಾತ್ಮಿಕತೆಯತ್ತ ಅನೇಕ ದಿಟ್ಟ ಹೆಜ್ಜೆಯನ್ನಿಟ್ಟಿದ್ದ 
ರಾಜೇಂದ್ರರು ಆಗಾಗ್ಗೆ ಗವಿಮಠಕ್ಕೆ ದಯಮಾಡಿಸಿ ಶ್ರೀಗಳವರೊಡನೆ ಪಾರಮಾರ್ಥಿಕ ಹಾಗೂ 
ಇನ್ನೂ ಹಲವುವಿಷಯಗಳನ್ನು ಚರ್ಚಿಸುತ್ತಿದ್ದರೆಂದು ಕೇಳಿದ್ದೆ . ಪರಿಣಾಮವಾಗಿ ರಾಜೇಂದ್ರ 
ಗುರುಗಳು ಗೌರೀಶಂಕರ ಸ್ವಾಮಿಗಳವರ ಜೀವನಕ್ರಮವನ್ನೇ ತಮ್ಮದಾಗಿಸಿಕೊಂಡು 
ಪ್ರಭಾವಿತರಾಗಿದ್ದರು. 

ಎಷ್ಟೋ ಸಾರಿ ಅವರೀರ್ವರೂ ಒಟ್ಟಿಗೆ ಕುಳಿತಿರುವುದನ್ನು ನೋಡಿವಿದ್ಯಾರ್ಥಿಗಳಾದ 
ನಾವು ಗವಿಮಠದ ಶ್ರೀಗಳವರನ್ನು ಅಲ್ಲಮಪ್ರಭುವಿನಂತೆಯೂ , ಸುತ್ತೂರುಕ್ಷೇತ್ರವನ್ನು 
ಕಲ್ಯಾಣದಂತೆ ಮಾರ್ಪಡಿಸಿ ತ್ರಿವಿಧ ದಾಸೋಹದಲ್ಲಿ ನಿರತರಾಗಿದ್ದ ರಾಜೇಂದ್ರ ಗುರುಗಳನ್ನು 
ಕಲ್ಯಾಣದ ಬಸವೇಶ್ವರರಂತೆಯೂ ಕಂಗೊಳಿಸುತ್ತಿದ್ದಾರೆಂದು ನಮ್ಮನಮ್ಮಲ್ಲಿಯೇ 
ಮಾತನಾಡಿಕೊಳ್ಳುತ್ತಿದ್ದೆವು. ನಿಜಕ್ಕೂ ನೋಡುವವರ ಭಾವಕ್ಕೆ ಹಾಗೆಯೇ ಕಾಣುತ್ತಿದ್ದರು. 

ಇವರಲ್ಲದೆ ಮೈಸೂರು ರಾಜಮನೆತನದ ಮಹಾರಾಣಿಯವರು ಶ್ರೀಗಳ ದರ್ಶನಕ್ಕೋಸ್ಕರ 
ಆಗಾಗ್ಗೆ ಮಠಕ್ಕೆ ಬರುತ್ತಿದ್ದರು. ಹೀಗೆ ಅನೇಕ ವಿದ್ವಾಂಸರುಗಳು, ಸಾಧಾರಣ ಜನರು 
ಬಹಳಷ್ಟು ಮಂದಿ ಇವರ ಪ್ರಭಾವಕ್ಕೆ ಒಳಗಾಗಿದ್ದರು. 

ಜೀವಭಾವದಿಂದುಂಟಾಗುವ ಆಸೆಆಮಿಷಗಳಾಗಿ ಬೆನ್ನು ತೋರಿಸಿ ಕಾಯದ, ಮೋಹಕ್ಕೆ 
ಮರೆಯಾಗಿ, ಪ್ರಾಪಂಚಿಕ ಸಂಸಾರವ್ಯಾಪ್ತಿಯ ಹಂಗು ಹರಿದು, ಜೀವನಕ್ರಮದಲ್ಲಿ 
ಅಲೌಕಿಕವಾದ ಆಂತರಿಕ ತೃಪ್ತಿಯನ್ನು ಹೊಂದಿ , ಪರಮಗತಿಯತ್ತ ಸಾಗಿ ಹೋದ ಶ್ರೀ 
ಗೌರೀಶಂಕರ ಸ್ವಾಮಿಗಳವರ ಒಂದೇ ಒಂದು ಕ್ಷಣದ ನೆನಪು ಮಾನವನ ಬಾಳಿನಲ್ಲಿ 
ಆಜೀವಪರ್ಯಂತದವರೆಗೆ ಬೆಳಕಾಗಬಲ್ಲುದು. 

ಇಂತಹ ಸಂತರನ್ನು ಪ್ರತಿಯೊಬ್ಬರೂ ಪ್ರಾಂಜಲ ಮನಸ್ಸಿನಿಂದ ಪ್ರಾಮಾಣಿಕತೆಯಿಂದ 
ಸ್ಮರಿಸುವುದು ಅತ್ಯವಶ್ಯವೆನಿಸುತ್ತದೆ. 


ಮೈಸೂರಿನ ಪಂಚಗವಿಮಠದ 
ಶ್ರೀ ಗೌರೀಶಂಕರ ಮಹಾಸ್ವಾಮಿಗಳು 

ಮೈಸೂರಿನ ಅರಮನೆಯಲ್ಲಿ ರಾಜರೊಬ್ಬರಿಗೆ ತಲೆದೋರಿದ ರೋಗಕ್ಕೆ , 
ಸಮರ್ಥ ವೈದ್ಯರೆಲ್ಲಾ ಚಿಕಿತ್ಸೆ ನಡೆಸಿದರೂ ರಾಜರು ಗುಣಮುಖರಾಗಲಿಲ್ಲ . 
ಆಗ ಚಾಮುಂಡಿ ಬೆಟ್ಟದ ತಪ್ಪಲಿನ ಗವಿಯೊಂದರಲ್ಲಿ ಅನುಷ್ಠಾನಗೈಯುತ್ತಿದ್ದ 
ಶ್ರೀ ಶಿವಬಸವಸ್ವಾಮಿಗಳೆನ್ನುವ ತಪೋಧನರಿಗೆ ಈ ವಿಷಯ ತಿಳಿದು, 
ಅರಮನೆಗೆ ತಾವೇ ಬಂದು ಮಹಾರಾಜರನ್ನು ಗುಣಮುಖರನ್ನಾಗಿ ಮಾಡುತ್ತಾರೆ. 
ಇದನ್ನು ಕಂಡು ಶ್ರೀ ಶ್ರೀಗಳವರ ಬಗ್ಗೆ ತುಂಬಾ ಭಕ್ತಿಭಾವವನ್ನು ತಳೆದ 
ರಾಜಮನೆತನದವರು, ಶ್ರೀಗಳವರು ಅನುಷ್ಠಾನಗೈಯುತ್ತಿದ್ದ ಗವಿ ಇರುವ 
ಸ್ಥಳದಲ್ಲಿಯೇ ಮಠವೊಂದನ್ನು ನಿರ್ಮಿಸಿಕೊಟ್ಟು, ಅದರ ಖರ್ಚುವೆಚ್ಚಗಳೆಲ್ಲ 
ವನ್ನೂ ತಾವೇ ನಿರ್ವಹಿಸತೊಡಗುತ್ತಾರೆ. ಮುಂದೆ ಶ್ರೀ ಶಿವಬಸವಸ್ವಾಮಿಗಳು 
ಲಿಂಗೈಕ್ಯರಾದ ನಂತರ, ಈ ಗವಿಮಠದ ಉತ್ತರಾಧಿಕಾರಿಗಳಾಗುವವರೇ ಶ್ರೀ 
ಶ್ರೀ ಗೌರೀಶಂಕರ ಮಹಾಸ್ವಾಮಿಗಳವರು. 

ಟಿ. ನರಸೀಪುರ ತಾಲ್ಲೂಕು, ಕಪಿಲಾ ಕಾವೇರಿ ನದಿಗಳ ಸಂಗಮದ 
ಹತ್ತಿರದಲ್ಲಿಯೇ ಇರುವಂತಹ ಊರು ಉಕ್ಕಲಗೆರೆ. ಅಲ್ಲಿನ ' ಬೆಟ್ಟದ 
ಮಠ' ದಲ್ಲಿ ಇದ್ದಂತಹ ಲಿಂಗಮ್ಮ ಮತ್ತು ಲಿಂಗಪ್ಪ ಎನ್ನುವ ಸತಿಪತಿಗಳಿಗೆ 
ಜನಿಸಿದ ಮೂರು ಜನ ಗಂಡುಮಕ್ಕಳಲ್ಲಿ 'ಶಂಕರ ' ಹಿರಿಯ ಮಗ. ಬೆಳೆಯುವ 
ಸಿರಿ ಮೊಳಕೆಯಲ್ಲಿಯೇ ಎನ್ನುವಂತೆ, ಬಾಲಕ ಶಂಕರನ ನಡವಳಿಕೆಯು ಎಲ್ಲ 
ಬಾಲಕರಂತಿರಲಿಲ್ಲ . ವಯಸ್ಸಿಗೆ ಮೀರಿದ ಬುದ್ದಿವಂತಿಕೆ, ಕಂಡವರನ್ನು 
ಕುತೂಹಲದಿಂದ ಗಮನಿಸುತ್ತಿದ್ದ ರೀತಿ; ಮಠಕ್ಕೆ ಬರುತ್ತಿದ್ದಂತಹ 
ಜಂಗಮರೊಡನೆ ವರ್ತಿಸುತ್ತಿದ್ದ ವೈಶಿಷ್ಟ್ಯ . ಇವೆಲ್ಲವೂ ತಂದೆತಾಯಿಗಳಿಗಷ್ಟೇ 
ಅಲ್ಲ , ಎಲ್ಲರಿಗೂ ಆಶ್ಚರ್ಯವನ್ನು ಉಂಟುಮಾಡುತ್ತಿದ್ದವು. ಹುಡುಗನಿಗೆ 

ಸೂಕ್ತ ವಿದ್ಯಾಭ್ಯಾಸವನ್ನು ಕೊಡಿಸಿ ಎಂದು ಸುತ್ತಲಿನವರು ಮಾಡಿದ ಒತ್ತಾಯದಿಂದ, ತಂದೆ 
ಲಿಂಗಪ್ಪನವರು ಶಂಕರನನ್ನು ಮೈಸೂರಿಗೆ ಕರೆದುತಂದು ಪ್ರಾಥಮಿಕ ವಿದ್ಯಾಭ್ಯಾಸಕ್ಕೆ ವ್ಯವಸ್ಥೆ 
ಮಾಡಿದರು. ಆಗ ಶಂಕರನಿಗೆ ಸುಮಾರು ಎಂಟು ವರ್ಷ. ಅಷ್ಟು ಕಿರಿಯ ವಯಸ್ಸಿನಲ್ಲಿಯೇ 
ಬಾಲಕ ಶಂಕರನಿಗೆ ಲೌಕಿಕ ವಿದ್ಯೆಗಳಿಗಿಂತ ಪಾರಲೌಕಿಕ ವಿದ್ಯೆಗಳ ಬಗ್ಗೆಯೇ ಹೆಚ್ಚು ಆಸಕ್ತಿ 
ಉಂಟಾಗಿತ್ತು . ಪುರಾಣಪ್ರವಚನ , ಧಾರ್ಮಿಕ ಗೋಷ್ಠಿಗಳಲ್ಲಿ ಭಾಗವಹಿಸುವುದು 
ಹೆಚ್ಚಾಗತೊಡಗಿತು. ನಗರದ ಸದ್ದುಗದ್ದಲಗಳಿಗಿಂತ, ಚಾಮುಂಡಿ ಬೆಟ್ಟದ ತಪ್ಪಲಿನ ನಿಸರ್ಗದ 
ಭಂಗಿಭಣಿತಿಗಳು ಬಾಲಕನನ್ನು ನಿತ್ಯವೂ ಸೆಳೆಯತೊಡಗಿದವು. ಮೈಸೂರು ನಗರದ ಅನೇಕ 
ಆಸ್ತಿಕ ಜನರ ಕಣ್ಣುಗಳಿಗೆ, ಶಂಕರನ ಚಲನವಲನಗಳು ಆಗಲೇ ಪರಿಚಿತವಾಗಿಹೋಗಿದ್ದುವು. 
ಆ ಸಂದರ್ಭದಲ್ಲಿಯೇ ಶ್ರೀ ಶಿವಬಸವಸ್ವಾಮಿಗಳು ಶಿವೈಕ್ಯರಾದ ಪ್ರಯುಕ್ತ , ಪಂಚಗವಿಮಠಕ್ಕೆ 
ಉತ್ತರಾಧಿಕಾರಿಯೊಬ್ಬರನ್ನು ಆಯ್ಕೆ ಮಾಡುವ ಸಂದರ್ಭ ಒದಗಿಬಂದಿತ್ತು . ಅನೇಕ ಜನ 
ಭಕ್ತರ ಅಭೀಪ್ಪೆಯಂತೆ ಬಾಲಕ ಶಂಕರನೇ ಆ ಸ್ಥಾನಕ್ಕೆ ತಕ್ಕವನು ಎಂದು ತೀರ್ಮಾನವಾಯಿತು. 
ಅದರಂತೆ ಶಂಕರನು, ಶ್ರೀ ಗೌರೀಶಂಕರಸ್ವಾಮಿಗಳಾಗಿ ಪಂಚಗವಿಮಠದ ಪೀಠವನ್ನು 
ಅಲಂಕರಿಸಿದರು. ಆಗ ಅವರ ವಯಸ್ಸು ಕೇವಲ ಹನ್ನೆರಡು. ಆ ವಯಸ್ಸಿನಲ್ಲಿಯೇ ಅವರನ್ನು 
ಪೀಠಾಧಿಪತಿಗಳಾಗಲು ಪ್ರೇರೇಪಿಸಿದ ಕಾರಣಗಳು ಎರಡು. ಒಂದು- ನಗರಜೀವನದ 
ಗದ್ದಲದಿಂದ ಬಿಡುಗಡೆಹೊಂದಿ ಬೆಟ್ಟದತಪ್ಪಲಿನ ನಿಸರ್ಗದ ನಡುವೆ ಅನುಷ್ಠಾನಗೈಯುವುದು. 
ಎರಡು- ಮಠದ ಆಶ್ರಯವಿದ್ದರೆ ಹೆಚ್ಚಿನ ಅಧ್ಯಯನಕ್ಕೆ ಅನುಕೂಲವಾಗುತ್ತದೆ ಎನ್ನುವುದು. 
ಈ ಹಿನ್ನೆಲೆಯಲ್ಲಿ ಅವರು ಅಲ್ಲಿನ ಪೀಠಾಧಿಪತಿಯಾ ದರೂ , ಗವಿಮಠದ ಜೀವನ ಅವರಿಗೆ 
ಹೆಚ್ಚು ಕಾಲ ಒಗ್ಗಲಿಲ್ಲ . ಕಾರಣ- ಭಕ್ತರ ಬಯಕೆಗಳಿಗೂ ಗುರುಗಳ ಅಭೀಷ್ಟೆಗೂ ನಡೆಯುತ್ತಿದ್ದ 
ಸಂಘರ್ಷ. ಶ್ರೀ ಗೌರೀಶಂಕರ ಸ್ವಾಮಿಗಳವರು ಸದಾ ಜ್ಞಾನದಾಹಿಗಳಾಗಿರುತ್ತಿದ್ದರು. ಜ್ಞಾನದ 
ಪೋಷಕಾಂಶಗಳಾದ ಏಕಾಂತ, ಧ್ಯಾನ, ತಪಸ್ಸು - ಇವುಗಳಲ್ಲಿ ತಮ್ಮನ್ನು ತೊಡಗಿಸಿಕೊಳ್ಳಲು 
ಅವರು ಯಾವಾಗಲೂ ಪ್ರಯತ್ನಿಸುತ್ತಿದ್ದರು. ಆದರೆ ಭಕ್ತರು ಇದಕ್ಕೆ ಅವರಿಗೆ ಹೆಚ್ಚು 
ಅವಕಾಶವನ್ನೇ ಕೊಡುತ್ತಿರಲಿಲ್ಲ . ಏಕೆಂದರೆ ಒಬ್ಬ ಧರ್ಮಗುರು ಎನಿಸಿಕೊಂಡವರ ಬಗ್ಗೆ 
ಅವರ ಮುಗ್ಧ ಪರಿಕಲ್ಪನೆ ಬೇರೆಯೇ ಆಗಿತ್ತು . ಗುರುಗಳಾದವರು ಎಲ್ಲಾ ಧಾರ್ಮಿಕ ಕ್ರಿಯೆಗಳ 
ಸಂದರ್ಭದಲ್ಲಿ ತಮ್ಮ ಮನೆಗಳಿಗೆ ಬರಬೇಕು; ಭಕ್ತಾದಿಗಳ ನಡುವೆ ಇದ್ದು ಪಾದಪೂಜೆ, 
ಉತ್ಸವ ಮುಂತಾದವುಗಳಿಗೆ ಅನುವು ಮಾಡಿಕೊಡಬೇಕು ಎನ್ನುವುದು ಸಾಮಾನ್ಯ ಜನರ 
ಅಭೀಪ್ಪೆಯಾಗಿತ್ತು . ಆದರೆ ಇಂತಹವುಗಳಿಗೆ ಶ್ರೀ ಗೌರೀಶಂಕರ ಸ್ವಾಮಿಗಳವರ ಮನಸ್ಸು 
ಒಪ್ಪುತ್ತಿರಲಿಲ್ಲ . ಪಾದಪೂಜೆ ಯನ್ನು ಮಾಡಿಸಿಕೊಳ್ಳುವುದಿರಲಿ, ಭಕ್ತರು ಬಂದು ಅವರ 
ಪಾದಗಳನ್ನು ಸ್ಪರ್ಶಿಸಿ ಪ್ರಣಾಮಗಳನ್ನು ಸಲ್ಲಿಸುವುದನ್ನೂ ಅವರು ಇಚ್ಛಿಸುತ್ತಿರಲಿಲ್ಲ . ಅವರ 
ಮನಸ್ಸು ಸದಾ ಆತ್ಮಶಕ್ತಿಯನ್ನು ಸಂಚಯಿಸಿಕೊಳ್ಳುವ ಮಾರ್ಗಗಳಿಗಾಗಿ ಚಡಪಡಿಸುತ್ತಿತ್ತು . 
ಅನೇಕ ದಿನಗಳ ಚಿಂತನಮಂಥನಗಳ ನಂತರ ಅವರು, ಹೆಚ್ಚಿನ ಜ್ಞಾನಸಂಪಾದನೆ ಹಾಗೂ 
ಅನುಸಂಧಾನದ ಮಾರ್ಗಗಳನ್ನು ಕಂಡುಕೊಳ್ಳುವುದಕ್ಕಾಗಿ ಕಾಶಿಗೆ ಹೋಗಲು ತೀರ್ಮಾನಿಸಿದರು. 

ಮೈಸೂರಿನ ನಮಃಶಿವಾಯ ಮಠದ ಶ್ರೀಗಳು ಹಾಗೂ ಶ್ರೀಮನ್ಮಹಾರಾಜರವರ 
ಸಹಕಾರದಿಂದ ಅವರು ತಮ್ಮ ಮನದ ಅಭೀಪ್ಪೆಯಂತೆ ಕಾಶಿಗೆ ತೆರಳಿದರು. ಪಂಜರದಲ್ಲಿದ್ದ 
ವೈನತೇಯನಿಗೆ ಈಗ ಅನಂತವಾದ ಆವರಣವೇ ಆಲಯವಾಯಿತು. ಕೊಳದಲ್ಲಿದ್ದ ಮೀನು 
ಈಗ ಕಡಲನ್ನು ಕಂಡುಕೊಂಡಿತು. ಶ್ರೀಗಳವರ ಬುದ್ದಿ ಮತ್ತು ಮನಸ್ಸು ಉತ್ಸಾಹದಿಂದ 
ಭೋರ್ಗರೆದುವು. ಕೆಲವೇ ವರ್ಷಗಳಲ್ಲಿ ಅವರು ಸಾಹಿತ್ಯ , ಅಲಂಕಾರ , ವ್ಯಾಕರಣಗಳಲ್ಲಿ 
ಪಾಂಡಿತ್ಯವನ್ನು ಪಡೆದುಕೊಂಡರು. ಜೊತೆಗೆ ಪಾಳಿ, ಪ್ರಾಕೃತ, ಬಂಗಾಳಿ, ಹಿಂದಿ ಭಾಷೆಗಳಲ್ಲಿ 
ಪ್ರಭುತ್ವವನ್ನು ಸಂಪಾದಿಸಿದರು. ತರ್ಕಶಾಸ್ತ್ರ , ಇತಿಹಾಸ, ದರ್ಶನಶಾಸ್ತ್ರ , ಮನಶ್ಯಾಸ್ತ್ರ ಹಾಗೂ 
ಸಂಸ್ಕೃತದಲ್ಲಿ ಎಂ . ಎ . ಪದವಿಗಳನ್ನು ಪಡೆದುಕೊಂಡರು . ಕೆಲವು ಕಾಲ ಕಾಶೀ 
ವಿಶ್ವವಿದ್ಯಾನಿಲಯದಲ್ಲಿ ಸಂಸ್ಕೃತ ಪ್ರಾಧ್ಯಾಪಕರಾಗಿಯೂ ಕೆಲಸ ಮಾಡಿದರು. ಅನೇಕ 
ವಿದ್ವತ್ ಗೋಷ್ಠಿಗಳಲ್ಲಿ ಭಾಗವಹಿಸಿ ಉತ್ತರ ಭಾರತದ ಪ್ರಕಾಂಡಪಂಡಿತರನ್ನು 
ಬೆರಗುಗೊಳಿಸಿದರು. ಕನ್ನಡನಾಡಿನಿಂದ ಸಹಸ್ರಾರು ಮೈಲಿಗಳ ದೂರದಲ್ಲಿದ್ದರೂ ಅವರು 
ನಾಡು, ನುಡಿಗಳನ್ನು ಮರೆಯಲಿಲ್ಲ . ಇಡೀ ವಚನ ಸಾಹಿತ್ಯವನ್ನು ತಲಸ್ಪರ್ಶಿಯಾಗಿ 
ಅಧ್ಯಯನ ಮಾಡಿ, ಸುಮಾರು 3000 ವಚನಗಳನ್ನು ಸಂಸ್ಕರಿಸಿ ಪ್ರಕಟಣೆಗೆ ಸಿದ್ಧಗೊಳಿಸಿದರು. 
ರಗಳೆಯ ಛಂದಸ್ಸಿನಲ್ಲಿ ಅನೇಕ ಶರಣರ ಬದುಕನ್ನು ಕಾವ್ಯರೂಪದಲ್ಲಿ ಬರೆದರು. 
'ತಿರುನೀಲಕಂಠ ವಿಜಯ ' ಎನ್ನುವ ಸಂಸ್ಕೃತ ನಾಟಕವನ್ನು ಅವರು ಬರೆದಿದ್ದರಂತೆ. ಹೀಗೆ 
ತಮ್ಮ ಬಹುಮುಖ ಪ್ರತಿಭೆಯಿಂದ ಕಾಶೀ ನಗರದ ವಿದ್ವಜ್ಜನಗಳ ಹೃದಯವನ್ನು 
ಗೆದ್ದಿದ್ದಂತಹ ಶ್ರೀ ಗೌರೀಶಂಕರ ಸ್ವಾಮಿಗಳವರು 1946ರಲ್ಲಿ ಮತ್ತೆ ಮೈಸೂರಿಗೆ 
ಮರಳಿದರು. 

ಶ್ರೀಗಳವರು ಕಾಶಿಯಲ್ಲಿದ್ದಾಗ ಕೇವಲ ಜ್ಞಾನಾರ್ಜನೆಯೇ ಪರಮಗಂತವ್ಯ ಎಂದು 
ನಂಬಿಕೊಂಡು, ಗ್ರಂಥಗಳ ನಡುವೆ ತಮ್ಮನ್ನು ತಾವು ಕಳೆದುಕೊಂಡಿರಲಿಲ್ಲ . ತನ್ನ ಸುತ್ತಣ 
ಸಮಾಜದ, ತುರ್ತು ಸಮಸ್ಯೆಗಳಿಗೂ ತುಂಬಾ ತೀವ್ರವಾಗಿ ಸ್ಪಂದಿಸುತ್ತಿದ್ದರು. ಆ ದಿನಗಳಲ್ಲಿ 
ದೇಶಾದ್ಯಂತ ಸ್ವಾತಂತ್ರ್ಯ ಚಳವಳಿಯ ಬಿರುಗಾಳಿ ಎಲ್ಲ ಕಡೆ ವ್ಯಾಪಿಸಿತ್ತು . ಆ ಗಾಳಿ ಶ್ರೀಗಳವರ 
ಶ್ವಾಸಕೋಶಗಳಲ್ಲೂ ತುಂಬಿತು. ದಿನಗಳೆದಂತೆ ಸ್ವಾತಂತ್ರದ ಅಭೀಪೈ ಶ್ರೀಗಳವರ 
ನರನಾಡಿಗಳನ್ನು ಮಿಡಿಯಿತು. ಅವರ ಕಾಷಾಯ ಖಾದಿಯಾಯಿತು; ಅವರ ಇಷ್ಟಲಿಂಗವೂ 
ಖಾದಿಯಿಂದ ರಕ್ಷಣೆ ಪಡೆಯಿತು. ಗಾಂಧೀಜಿಯವರ ವಿಚಾರಧಾರೆಗಳಿಗೆ ಶ್ರೀಗಳವರು 
ಮಾರುಹೋದರು . ಗಾಂಧೀಜಿಯವರು ಕಾಶಿಗೆ ಬಂದಾಗಲೆಲ್ಲಾ ಶ್ರೀಗಳವರನ್ನು ತಪ್ಪದೆ 
ಭೇಟಿ ಮಾಡುತ್ತಿದ್ದರು. ಡಾ . ಭಗವಾನ್‌ದಾಸ್ , ಮದನಮೋಹನ ಮಾಲವೀಯ, ಕೃಪಲಾನಿ 
ಮುಂತಾದ ರಾಷ್ಟ್ರನಾಯಕರ ಸಂಪರ್ಕದಿಂದ ಶ್ರೀಗಳವರು ಪ್ರಭಾವಿತರಾಗಿ, ಕಾಂಗ್ರೆಸ್ 
ಪಕ್ಷವನ್ನು ಸೇರಿ ಅದರ ಸಂಘಟನಾ ಕಾರ್ಯದರ್ಶಿಯಾಗಿಯೂ ಕೆಲಸ ಮಾಡಿದರು. 
ಕಾಂಗ್ರೆಸ್ಸಿನ ಧೇಯ ಧೋರಣೆಗಳನ್ನು ಪ್ರತಿಬಿಂಬಿಸುತ್ತಿದ್ದ ' ದುಂದುಭಿ' ಎನ್ನುವ ಪತ್ರಿಕೆಯ 
ಸಂಪಾದಕರಾಗಿ ಅವರು ಬರೆಯುತ್ತಿದ್ದ ಲೇಖನಗಳ ಮೇಲೆ ಸರ್ಕಾರದ ಕೆಂಗಣ್ಣು ಬಿದ್ದು , 


ಮೈಸೂರಿನ ಪಂಚಗವಿಮಠದ ಶ್ರೀ ಗೌರಿಶಂಕರ ಮಹಾಸ್ವಾಮಿಗಳು 

ಒಂದು ಹಂತದಲ್ಲಿ ಇವರ ಮೇಲೆಕ್ರಮ ಕೈಗೊಳ್ಳುವುದಕ್ಕೂ ಅದು ಮುಂದಾಗಿತ್ತು . ಆದರೆ 
ಗಾಂಧೀಜಿಯವರ ಮಧ್ಯಪ್ರವೇಶದಿಂದ ಅದು ಹೇಗೋ ಪರಿಹಾರವಾಯಿತು. ಮೋತಿಲಾಲ್ 
ನೆಹರೂರವರೂ ಸಹ ಅನೇಕ ಸಂದರ್ಭಗಳಲ್ಲಿ ಶ್ರೀಗಳವರ ಮಾರ್ಗದರ್ಶನವನ್ನು ಪಡೆಯುತ್ತಿದ್ದರು. 

* ಕಾಶೀನಗರದಿಂದ ಶ್ರೀಗಳವರು ಮತ್ತೆ ಮೈಸೂರಿಗೆ ಬಂದ ಮೇಲೆ ಅರಮನೆಗೂ , 
ಪಂಚಗವಿಮಠಕ್ಕೂ ಇದ್ದಂತಹ ಸಂಬಂಧ ಮತ್ತಷ್ಟು ಗಾಢವಾಯಿತು. ನಾಲ್ವಡಿ ಕೃಷ್ಣರಾಜ 
ಒಡೆಯರವರ ಪಟ್ಟದರಸಿಯವರು ಶ್ರೀಮಠದ ತೀರ್ಥಪ್ರಸಾದಗಳನ್ನು ಸೇವಿಸಿದ ನಂತರವೇ 
ತಮ್ಮ ನಿತ್ಯದ ಕರ್ತವ್ಯಗಳಲ್ಲಿ ತೊಡಗುತ್ತಿದ್ದರು. ಮಹಾರಾಣಿಯವರು ತುಂಬಾ ಮಡಿಯನ್ನು 
ಆಚರಿಸುತ್ತಿದ್ದರು. ಅದು ಯಾವ ಹಂತವನ್ನು ತಲುಪಿತ್ತೆಂದರೆ, ಅಸ್ಪೃಶ್ಯರು ಮುಟ್ಟಿದ 
ವೃತ್ತಪತ್ರಿಕೆಯನ್ನೂ ಸಹ ಅವರು ಮುಟ್ಟುತ್ತಿರಲಿಲ್ಲ . ಒಮ್ಮೆ ಹೀಗಾಯಿತು: 

ಮೈಸೂರಿನ ಅಶೋಕಪುರಂ ನಿವಾಸಿಗಳು ಒಂದು ದೇವಸ್ಥಾನವನ್ನು ನಿರ್ಮಿಸಿ, ಅದರ 
ಪ್ರಾರಂಭೋತ್ಸವದ ಸಮಾರಂಭಕ್ಕೆ ಶ್ರೀಶ್ರೀಗಳವರನ್ನು ಆಹ್ವಾನಿಸಿದರು. ತಮ್ಮ ಕೇರಿಗೆ 
ಶ್ರೀಶ್ರೀಗಳವರು ಬರುತ್ತಾರೆಯೇ ಎನ್ನುವ ಅನುಮಾನ ಅವರಿಗೆ ಆಹ್ವಾನಿಸುವಾಗಲೇ ಇತ್ತು . 
ಆದರೆ ಅವರುಗಳು ಆಹ್ವಾನಿಸಿದ ಮರುಕ್ಷಣದಲ್ಲಿಯೇ ಶ್ರೀಶ್ರೀಗಳವರು ಸಂತೋಷದಿಂದ 
ತಮ್ಮ ಒಪ್ಪಿಗೆಯನ್ನು ಸೂಚಿಸಿದರು. ಇದನ್ನು ಕಂಡಂತಹ ದಲಿತ ಮುಖಂಡರು ಅವಾಕ್ಕಾಗಿ 
ಹೋದರು. ಈ ವಿಷಯ ಮಹಾರಾಣಿಯವರಿಗೆ ತಿಳಿಯಿತು. ಇಂತಹ ತಪಸ್ವಿಗಳು, ಅಲ್ಲಿಗೆ 
ಬರುವುದಾಗಿ ಹೇಗೆ ತಾನೇ ಒಪ್ಪಿಕೊಂಡರು! ಅವರು ಅಲ್ಲಿಗೆ ಹೋಗಿ ಬಂದ ಮೇಲೆ 
ಅವರಿಂದ ತೀರ್ಥಪ್ರಸಾದಗಳನ್ನು ಸೇವಿಸುವುದಾದರೂ ಹೇಗೆ ಎನ್ನುವ ಜಿಜ್ಞಾಸೆಗೆ ಅವರು 
ಒಳಗಾದರು. ಕೊನೆಗೆ ಶ್ರೀಮಠಕ್ಕೆ ಭೇಟಿಕೊಟ್ಟು ಶ್ರೀಗಳವರನ್ನು ಕೇಳಿಯೇಬಿಟ್ಟರು. 
ಈರ್ವರಿಗೂ ತುಂಬಾ ಹೊತ್ತು ಚರ್ಚೆ ನಡೆಯಿತಂತೆ. ಕೊನೆಗೆ ಶ್ರೀಗಳವರು ಅಸ್ಪೃಶ್ಯತೆ 
ಎನ್ನುವುದು ನಾವೇ ಸೃಷ್ಟಿಸಿ ಬೆಳೆಸಿದ ಒಂದು ವಿಷವೃಕ್ಷ , ಇದು ಹೀಗೆಯೇ ಮುಂದುವರಿದರೆ 
ನಾಳೆ 'ಹಿಂದೂ ' ಧರ್ಮಕ್ಕೆ ಕುತ್ತು ಬರಬಹುದು. ಅದಕ್ಕೆ ಮೊದಲೇ ನಾವು ಇದನ್ನು 
ಬುಡಮೇಲು ಮಾಡಬೇಕು ಎನ್ನುವುದನ್ನು ಮಹಾರಾಣಿಯವರ ಮನಂಬುಗುವಂತೆ ವಿವರಿಸಿ, 
ಅವರ ಮನಸ್ಸನ್ನು ಪರಿವರ್ತಿಸಿದರಂತೆ. 

ಶ್ರೀಗಳವರು ಭಗವದ್ಗೀತೆಗೆ ಭಾಷ್ಯವನ್ನು ಬರೆಯುತ್ತಿರುವ ದಿನಗಳಲ್ಲಿ , ಚಾಮುಂಡಿ 
ಬೆಟ್ಟದ ಮೇಲೆ ಒಂದು ಮನೆಯಲ್ಲಿ ಏಕಾಂತದಲ್ಲಿ ವಾಸಿಸುತ್ತಿರಬೇಕಾದರೆ, ಭಂಗಿಯ 
ಮಗನೊಬ್ಬನಿಗೆ ಸಂಸ್ಕೃತವನ್ನೂ , ಧರ್ಮಗ್ರಂಥಗಳನ್ನೂ ಅಧ್ಯಯನ ಮಾಡಲು 
ಪ್ರೋತ್ಸಾಹಿಸಿ, ಪಾಠವನ್ನು ಹೇಳಿಕೊಡುತ್ತಿದ್ದರಂತೆ. 

ಭಾಷಾಪ್ರಭುತ್ವ , ಬಹುಭಾಷಾಪ್ರವೇಶ, ವ್ಯುತ್ಪತ್ತಿಗಳು ಮುಪ್ಪುರಿಗೊಂಡ ವ್ಯಕ್ತಿಗೆ 
ಮಾತ್ರ ಸಾಧ್ಯವಾಗುವ ತರ್ಕಶಾಸ್ತ್ರದಲ್ಲಿ ಶ್ರೀಗಳವರಿಗೆ ವಿಶೇಷವಾದ ಪ್ರಭುತ್ವವಿತ್ತು . ಈ 
ಶಾಸ್ತ್ರದಲ್ಲಿ ಅವರಿಗೆ ಭಾರತ ಸರ್ಕಾರದ ಅತ್ಯುನ್ನತ ಬಹುಮಾನವಾದ 'ಲಾರ್ಡ್ ರಿರ್ಪ್ಪ' 
ಬಹುಮಾನವು ಲಭ್ಯವಾಗಿತ್ತು . ಕಾಶಿಯಲ್ಲಿ ಕೆಲವು ಪಟ್ಟಭದ್ರ ಹಿತಾಸಕ್ತಿಗಳು ಈ 

ಬಹುಮಾನವನ್ನು ಇವರಿಗೆ ತಪ್ಪಿಸಬೇಕೆಂದು ತುಂಬಾ ಪ್ರಯತ್ನಪಟ್ಟರಂತೆ. ಇವರ ಗುರುಗಳ 
ಜೊತೆ ಇವರನ್ನೂ ಕೊಲೆ ಮಾಡುವ ಪ್ರಯತ್ನವೂ ನಡೆಯಿತಂತೆ. ಆಗ ಗುರುಗಳ ಆದೇಶದಂತೆ 
ಶ್ರೀಗಳವರು ಆ ವರ್ಷ ಪರೀಕ್ಷೆಯನ್ನು ತೆಗೆದುಕೊಳ್ಳದೆ ಪರಸ್ಥಳಕ್ಕೆ ಪ್ರಯಾಣ ಮಾಡಬೇಕಾಗಿ 
ಬಂದಿತಂತೆ. ಆ ಬಾರಿ ಪರೀಕ್ಷೆಗೆ ಹಾಜರಾದ ಯಾವ ವಿದ್ಯಾರ್ಥಿಗೂ ಶ್ರೇಷ್ಠ ಅಂಕಗಳು 
ಬರಲಿಲ್ಲ . ಮರು ವರ್ಷ ನಡೆದ ಪರೀಕ್ಷೆಯಲ್ಲಿ ಶ್ರೀಗಳವರು ಶ್ರೇಷ್ಠ ದರ್ಜೆಯಲ್ಲಿ 
ಉತ್ತೀರ್ಣರಾಗಿ ಕರ್ನಾಟಕಕ್ಕೆ ಕೀರ್ತಿಯನ್ನು ತಂದುಕೊಟ್ಟರು. 

ಶ್ರೀಶ್ರೀಗಳವರು ತಮ್ಮ ಜೀವನಪರ್ಯಂತವಾಗಿ ಗುರುಲಿಂಗಜಂಗಮಪ್ರೇಮಿ 
ಗಳಾಗಿದ್ದರು. ಇವರನ್ನು ಭೇಟಿ ಮಾಡಿ, ಧರ್ಮಸೂಕ್ಷ್ಮಗಳನ್ನು ತಿಳಿದುಕೊಳ್ಳಲು 
ಧಾರವಾಡದ ಮುರುಘಾ ಮಠದ ಮೃತ್ಯುಂಜಯ ಮಹಾಸ್ವಾಮಿಗಳವರು, ಕನಕಪುರದ 
ದೇಗುಲ ಮಠದ ಶ್ರೀ ನಿರ್ವಾಣ ಮಹಾಸ್ವಾಮಿಗಳು, ಸಿದ್ದಗಂಗೆಯ ಶ್ರೀ ಶಿವಕುಮಾರ 
ಸ್ವಾಮಿಗಳವರು ಸಮಯ ಸಿಕ್ಕಿದಾಗಲೆಲ್ಲಾ ಮೈಸೂರಿನ ಪಂಚಗವಿ ಮಠಕ್ಕೆ ಬರುತ್ತಿದ್ದರು. 
ಸುತ್ತೂರು ಮಠದ ಜಗದ್ಗುರು ಶ್ರೀ ಶಿವರಾತ್ರಿ ರಾಜೇಂದ್ರ ಮಹಾಸ್ವಾಮಿಗಳವರಂತೂ 
ಸದಾ ಇವರ ಬಳಿಯೇ ಇರಲು ಇಚ್ಚಿಸುತ್ತಿದ್ದರು. ಒಮ್ಮೆ ಬೆಂಗಳೂರಿನ ಬನಶಂಕರಿ 
ದೇವಾಲಯದಲ್ಲಿ ಶ್ರೀ ಶಿವರಾತ್ರಿ ರಾಜೇಂದ್ರ ಮಹಾಸ್ವಾಮಿಗಳವರು ಹಾಗೂ ಶ್ರೀಶ್ರೀಗಳವರು 
ಬಿಡಾರ ಮಾಡಿದ್ದರು. ಅಲ್ಲಿಗೆ ಸಿದ್ದಗಂಗೆಯ ಶ್ರೀ ಶಿವಕುಮಾರ ಮಹಾಸ್ವಾಮಿಗಳವರು 
ಇವರ ದರ್ಶನಾರ್ಥವಾಗಿ ಬಂದರು. ಅವರನ್ನು ಶ್ರೀಗಳವರು ತಮ್ಮ ಹಾಸಿಗೆಯ ಮೇಲೆಯೇ 
ಕುಳ್ಳಿರಿಸಿಕೊಂಡು ಸುದೀರ್ಘಕಾಲ ಮಾತುಕತೆಗಳನ್ನು ಆಡಿದ ನಂತರ, ದೇಗುಲದ ಬಾಗಿಲ 
ತನಕ ಹೋಗಿ ಸಿದ್ದಗಂಗಾ ಶ್ರೀಗಳನ್ನು ಬೀಳ್ಕೊಟ್ಟು ಸ್ವಸ್ಥಾನಕ್ಕೆ ಬಂದ ಸಂದರ್ಭದಲ್ಲಿ 
ಸಹಾಯಕರು ಹಾಸಿಗೆಯನ್ನು ಕೊಡವಿ, ಶುದ್ಧ ಮಾಡುತ್ತಿದ್ದರು. ಆಗ ಶ್ರೀಗಳವರು ಎಂತಹ 
ಅಪಚಾರ ಮಾಡುತ್ತಿದ್ದೀರಿ! ಶರಣರ ಪಾದಧೂಳಿಯ ಮೇಲೆ ಮಲಗಿ ಪುಣ್ಯಭಾಜನನಾಗ 
ಬೇಕು ಎನ್ನುವಉದ್ದೇಶದಿಂದಲೇ ನಾನು ಅವರನ್ನು ಹಾಸಿಗೆಯ ಮೇಲೆ ಕುಳ್ಳಿರಿಸಿಕೊಂಡು 
ಮಾತಿಗೆ ತೊಡಗಿದೆ. ಅಂತಹ ಭಾಗ್ಯವನ್ನು ಈಗ ನೀವು ನನಗೆ ತಪ್ಪಿಸುತ್ತಿದ್ದೀರಿ ಎಂದು 
ಹೇಳಿ, ಹಾಸಿಗೆಯನ್ನು ಶುದ್ದೀಕರಿಸದಂತೆ ಆದೇಶವಿತ್ತರಂತೆ! 

ಶ್ರೀಗಳವರದು ಅಂತಹ ಉಚ್ಛಮಟ್ಟದ ಜಂಗಮಪ್ರೇಮವಾಗಿದ್ದಿತು. ಸುತ್ತೂರು 
ಶ್ರೀಗಳವರನ್ನು ಕಂಡರಂತೂ ಅವರಿಗೆ ಅತೀವವಾದ ಪ್ರೀತಿ. ಅನ್ನದಾಸೋಹದಲ್ಲಿ ತಮ್ಮನ್ನು 
ತೊಡಗಿಸಿಕೊಂಡಿದ್ದ ಸುತ್ತೂರು ಶ್ರೀ ಶಿವರಾತ್ರಿ ರಾಜೇಂದ್ರ ಮಹಾಸ್ವಾಮಿಗಳವರು ಎಷ್ಟೋ 
ಸಂದರ್ಭಗಳಲ್ಲಿ ಅದಕ್ಕೆ ವ್ಯವಸ್ಥೆ ಮಾಡುವ ಸಲುವಾಗಿ, ತಮ್ಮ ವೈಯಕ್ತಿಕ ಆರೋಗ್ಯವನ್ನು 
ಕಡೆಗಣಿಸುತ್ತಿದ್ದರು. ಅಂತಹ ಸಂದರ್ಭಗಳಲ್ಲಿ ಶ್ರೀ ಗೌರೀಶಂಕರ ಸ್ವಾಮಿಗಳವರು ದೇಹದ 
ಆರೋಗ್ಯದ ಬಗ್ಗೆಯೂ ಹೆಚ್ಚು ಕಾಳಜಿ ವಹಿಸಬೇಕು; ದೇಹಸ್ವಾಸ್ಥ್ಯವಿದ್ದರೆ ತಾನೇ ಏನೇ 
ಸಾಧನೆ ಮಾಡುವುದಕ್ಕೆ ಸಾಧ್ಯವಾಗುವುದು ಎಂದು ಆಗ್ರಹಪಡಿಸಿ, ಅದಕ್ಕೆ ವ್ಯವಸ್ಥೆ 
ಮಾಡುತ್ತಿದ್ದರಂತೆ. ಇವರಿಬ್ಬರ ಸಂಬಂಧ ಯಾವ ಮಟ್ಟವನ್ನು ತಲುಪಿದ್ದಿತು ಎಂದರೆ, 

ಶ್ರೀ ಗೌರೀಶಂಕರ ಸ್ವಾಮಿಗಳವರ ಆರೋಗ್ಯವುತೀರಾ ಹದಗೆಟ್ಟು ಅವರನ್ನು ತಮಿಳುನಾಡಿನ 
ವೆಲ್ಲೂರಿನ ಆಸ್ಪತ್ರೆಗೆ ಸೇರಿಸಿದ್ದಾಗ ಶ್ರೀ ಶಿವರಾತ್ರಿ ರಾಜೇಂದ್ರ ಮಹಾಸ್ವಾಮಿಗಳವರು 
ತನ್ನ ದೇಹದ ಅಂಗಗಳನ್ನು ಬೇಕಿದ್ದರೆ ತೆಗೆದು ಜೋಡಿಸಿ ಶ್ರೀಗಳವರನ್ನು ಬದುಕಿಸಿಕೊಡ 
ಬೇಕೆಂದು ವೈದ್ಯರಲ್ಲಿ ಮನವಿಯನ್ನು ಸಲ್ಲಿಸಿದರಂತೆ ; ಅವರ ಅವಿಭಾಜ್ಯತೆ ಅಂತಹದ್ದಾಗಿದ್ದಿತು. 
- ಶ್ರೀ ಗೌರೀಶಂಕರ ಸ್ವಾಮಿಗಳವರು ದೊಡ್ಡ ಪ್ರವಚನಕಾರರಾಗಿದ್ದರು. ಎಂತಹ ಕ್ಲಿಷ್ಟವಾದ 
ವಿಷಯವನ್ನೂ ಕೇಳುಗರ ಮನಂಬುಗುವಂತೆ ವ್ಯಾಖ್ಯಾನ ಮಾಡುತ್ತಿದ್ದರು. ಅವರು 
ಕಾಶಿಯಿಂದ ಮೊತ್ತಮೊದಲು ಕರ್ನಾಟಕಕ್ಕೆ ಬಂದು ಅಲ್ಲಲ್ಲಿ ಪ್ರವಚನ ಕಾರ್ಯಕ್ರಮವನ್ನು 
ನಡೆಸಿಕೊಡುತ್ತಿದ್ದಾಗ ಜನ ಪ್ರವಾಹದೋಪಾದಿಯಲ್ಲಿ ಅಲ್ಲಿಗೆ ಧಾವಿಸುತ್ತಿದ್ದರು ( ಅದೂ 
ಬೆಂಗಳೂರಿನಲ್ಲಿ ) . ವಚನಸಾಹಿತ್ಯವನ್ನಂತೂ ತಮ್ಮದೇ ರೀತಿಯಲ್ಲಿ ವಿಶ್ಲೇಷಣೆ 
ಮಾಡುತ್ತಿದ್ದರು. ಆದರೆ ಅವರು ಬರೆದದ್ದು ಕಡಿಮೆ . ಭಗವದ್ಗೀತೆಗೆ ಭಾಷ್ಯವನ್ನು 
ಬರೆಯಬೇಕೆನ್ನುವುದು ಅವರ ಮಹತ್ವಾಕಾಂಕ್ಷೆಯಾಗಿದ್ದಿತು. ಅನೇಕ ಅಧ್ಯಾಯಗಳಿಗೆ 
ಭಾಷ್ಯವನ್ನು ಸಿದ್ದಪಡಿಸಿಯೂ ಇದ್ದರಂತೆ. ಆದರೆ ಅದೂ ನಮಗೆ ಲಭ್ಯವಾಗಿಲ್ಲ . ಅವರ 
ಭಾಷಣಗಳನ್ನು ಬರೆದುಕೊಂಡು ಅಚ್ಚಿಸಿದ್ದರೂ ಹತ್ತಾರು ಸಂಪುಟಗಳಾಗುತ್ತಿದ್ದವು. ಆದರೆ 
ಹಾಗೆ ಬರೆದುಕೊಳ್ಳುವುದಕ್ಕೂ ಅವರು ಅವಕಾಶವನ್ನು ಕೊಡುತ್ತಿರಲಿಲ್ಲವಂತೆ. ಗುಬ್ಬಿ 
ವೀರಣ್ಣನವರ ಕೋರಿಕೆಯಂತೆ ಚಲನಚಿತ್ರಕ್ಕಾಗಿ ಅವರು ಬರೆದುಕೊಟ್ಟ ' ಬಸವೇಶ್ವರರು 
ಮತ್ತು ಅಕ್ಕಮಹಾದೇವಿ" ಕೃತಿಗಳೂ ಸಹ ಬೆಳಕು ಕಾಣಲಿಲ್ಲ . ನಿರ್ಮಾಣ ವೆಚ್ಚ 
ಅಧಿಕವಾಗುತ್ತದೆ ಎನ್ನುವ ಕಾರಣಕ್ಕಾಗಿ ಅವು ಚಲನಚಿತ್ರವೂ ಆಗಲಿಲ್ಲ . " ಶಿವಶರಣರ 
ಸೂಳ್ಳುಡಿ" ಎಂಬ ಪುಟ್ಟ ಕೃತಿಯೊಂದು ಮಾತ್ರ ಲಭ್ಯವಿದೆ. ಅಕ್ಕಮಹಾದೇವಿಯವರ 
ಜೀವನವನ್ನು ಆಧರಿಸಿದ ಚಂಪೂಕೃತಿಯೊಂದನ್ನು ಶ್ರೀಗಳವರು ರಚಿಸಿದ್ದರೂ ಅದೂ ಪೂರ್ತಿ 
ಸಿಕ್ಕಿಲ್ಲ . ಆದರೆ ಸಿಕ್ಕಿರುವ ಭಾಗವಷ್ಟರಿಂದಲೇ ಶ್ರೀಗಳವರ ಕಾವ್ಯಶಕ್ತಿ ಎಂತಹದೆನ್ನುವುದು 
ವೇದ್ಯವಾಗುತ್ತದೆ. 

ಜ್ಞಾನದ ಮೇರುಪರ್ವತವಾಗಿದ್ದ , ಅನುಷ್ಠಾನದ ಅನಂತವಾರಿಧಿಯಾಗಿದ್ದ , 
ಗೌರೀಶಂಕರದ ಎತ್ತರಬಿತ್ತರಗಳ ಸಾಕಾರಮೂರ್ತಿಗಳಾಗಿದ್ದ ಶ್ರೀ ಗೌರೀಶಂಕರ ಸ್ವಾಮಿಗಳವರ 
ಬಗ್ಗೆ ಹೆಚ್ಚಿನ ಸಂಶೋಧನೆ ನಡೆಯಬೇಕಾಗಿರುವುದು ಇಂದು ಅನಿವಾರ್ಯವಾಗಿದೆ. ಇಂತಹ 
ಒಂದು ಮಹಾನ್ ಚೇತನ ದಿನಾಂಕ 12 .8 .1952ರಂದು ಶಿವಸಾಯುಜ್ಯವನ್ನು ಪಡೆದುದು 
ನಾಡಿನ ದೌರ್ಭಾಗ್ಯವೇ ಸರಿ. 


ಪ್ರೊ . ಮಲೆಯೂರುಗುರುಸ್ವಾಮಿ , ಮೈಸೂರಿನ ಪಂಚಗವಿ ಮಠದ ಶ್ರೀ ಗೌರೀಶಂಕರ ಮಹಾಸ್ವಾಮಿಗಳು 

ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


ఆవంత్సర ముగంచిన ఈ ఆ ద్రా అంది నా 
46 * ಇಡಿ ಕುಟ : ೬ ಗಣರು ಶಿ ' 
# ಪು ಕವಿ ಫ ಕ ಇಮ್ಮ ,'ಕು * * 
శంకర మంగళదరు విధించు , 


ಆಜ್ಞಾಧಾರಕ ಮೈಸೂರುಶ್ರೀಮಸ್ ಮಹಾರಾಜರವರ 
ಉಪಕಾರ್ಯದರ್ಶಿ . ನರಸಿಂಹಯ್ಯಂಗಾರನು ಅತ್ಯಂತ ವಿನಯ 
ಪೂರೈಕವಾಗಿ ಮಾಡುವ ವಿಜ್ಞಾಪನೆಗಳು, ಮಹಾಸ್ವಾಮಿ , 


ಸ್ವಸ್ತಿ ಶ್ರೀ ವಿಜಯಾಭ್ಯುದಯ ವರ್ತಮಾನ ಶಾಲಿವಾಹನ ಶಕೆ 
ವರ್ಷಗಳು ೧೮೭೫ನೆಯ ನಂದನನಾಮ ಸಂವತ್ಸರದ ವೈಶಾಖ ಬಹುಳೆ 
ಸೋಮವಾರ ( 1943ನೆಯ ಇಸಾ ಮೇ ತಾರೀಖು 19) ಈ ಶುಭದಿವಸೆ 
ಸೂರ್ಯೋದಯಾನಂತರ . 37 ಘ೦ಟೆಗೆ ಸಲ್ಲುವ ಶುಭ ಕರ್ಕಾಟಕ 
ಲಗ್ನದಲ್ಲಿ ನನ್ನ ಮಗಳು ಸೌ | ಮಾಲತಿ ಮತ್ತು ಟೈರ್ ಜಸ್ಟ್ 
ಶ್ರೀಮಾನ್ ಬಿ, ಧಾಮಣ್ಣನವರ ಮಗ ಧನಿ# ಕಲ್' ಆನಿಬಾರಾಮಣ್ಣ 
ಬಿ.ಎಸ್ಸಿ. ( ಆನಸ್ , ಪಿ. ಬಿಸ್ , 3.( ೪ಂದು” ) ಇವರ ಸಿಜಲೆಮ ಚ್ಚೆಬವು 
ಮೈಸೂರು ಸಿಟಿ ನಜರಬಾದಿನಲ್ಲಿರುವ ಶ್ರೀSTOಆಸೆ ಅರಸು 
ಗಲ್ಫ್ಸೂಲ್ಕಟ್ಟಡದಲ್ಲಿ ನಡೆಯಬೇಕೆಂದು ಗುರುಹಿರಿಯರು ನಿಶ್ಚಯಿ 
ಸಿರುವ ವಿವರವನ್ನು ಮಂಜಸನ್ನಿಧಾನದಲ್ಲಿ ಗುರುಭಕ್ತಿಯೊಡನೆ ಅತ್ಯಂತ 
ವಿನಯಪೂರೈಕವಾಗಿ ಅರಿಕೆ ಮಾಡಿಕೊಂಡಿರುತ್ತೇನೆ ಮಹಾಸ್ವಾಮಿ , 


ದ ಸಭa 


ಗವಿಮಠದ ಪೂಜ್ಯ ಶ್ರೀ ಗೌರೀಶಂಕರ ಸ್ವಾಮಿಗಳವರ ಕೃಪಾಶೀರ್ವಾದಗಳಿಗಾಗಿ ಕೋರುತ್ತಾ 
ನೀಡಿದ ಅಣುವಿಜ್ಞಾನಿ ಡಾ. ರಾಜಾರಾಮಣ್ಣನವರ ಲಗ್ನಪತ್ರಿಕೆ. 


ಲೇಖಕರ ವಿಳಾಸ 


ಬಾಷ್ಪಾಂಜಲಿ: ಆಸ್ಥಾನ ವಿದ್ವಾನ್ ಎಂ . ಜಿ. ನಂಜುಂಡಾರಾಧ್ಯ : ಮೈಸೂರು ಅರಮನೆ ಆಸ್ಥಾನ 
ವಿದ್ವಾಂಸರೂ , ಮಹಾರಾಜ ಸಂಸ್ಕೃತ ಪಾಠಶಾಲೆಯಲ್ಲಿ ಪ್ರಾಧ್ಯಾಪಕರೂ ಆಗಿದ್ದರು. 

' ಅಕ್ಕಮಾದೇವಿ' ವಿದ್ವತ್ತಿನ ಬಿಂದ್ವಂಶ: ಜಗದ್ಗುರು ಡಾ . ಶ್ರೀ ಶಿವರಾತ್ರಿ ರಾಜೇಂದ್ರ 
ಮಹಾಸ್ವಾಮಿಗಳು : ಸುತ್ತೂರು ವೀರಸಿಂಹಾಸನ ಮಹಾಸಂಸ್ಥಾನ ಮಠದ 23ನೆಯ ಜಗದ್ಗುರುಗಳು, 
ಜೆಎಸ್‌ಎಸ್‌ ಮಹಾವಿದ್ಯಾಪೀಠ ಹಾಗೂ ಶರಣ ಸಾಹಿತ್ಯ ಪರಿಷತ್ತಿನ ಸಂಸ್ಥಾಪಕರು. 

' ಅಕ್ಕಮಾದೇವಿ' - ಚಂಪೂಕಾವ್ಯ : ಮೈಸೂರು ಮಹಾಸಂಸ್ಥಾನದ ಮಹಾರಾಜರೂ , ಕರ್ನಾಟಕ 
ಹಾಗೂ ತಮಿಳುನಾಡಿನ ಮೊದಲ ರಾಜ್ಯಪಾಲರೂ ಆಗಿದ್ದರು. 

ಶ್ರೀ ಗೌರೀಶಂಕರ ಮಹಾಸ್ವಾಮಿಗಳು : ಪಂಡಿತ ಚನ್ನಪ್ಪ ಎರೇಸೀಮೆ : ಪ್ರಸಿದ್ದ ವಿದ್ವಾಂಸರು, 
ತುಮಕೂರು. 

ತಪೋಕ್ಷೇತ್ರದಉತ್ತುಂಗ ಶಿಖರ : ಡಾ . ಎಂ . ಚಿದಾನಂದಮೂರ್ತಿ: ಖ್ಯಾತ ಸಂಶೋಧಕರು 
ಹಾಗೂ ನಿವೃತ್ತ ಪ್ರಾಧ್ಯಾಪಕರು, ಬೆಂಗಳೂರು. 

ಶ್ರೀ ಗವಿಮಠದ ಗೌರೀಶಂಕರರು : ಡಾ . ಎಸ್. ಎಂ . ವೃಷಭೇಂದ್ರಸ್ವಾಮಿ : ನಿವೃತ್ತ 
ಪ್ರಾಧ್ಯಾಪಕರು, ಧಾರವಾಡ. 

ಜ್ಞಾನಶಿಖರ ಗೌರೀಶಂಕರ: ಹೆಚ್. ಗಂಗಾಧರನ್ : ಖ್ಯಾತ ನ್ಯಾಯವಾದಿಗಳು, ಮೈಸೂರು. 

ಜ್ಞಾನವೈರಾಗ್ಯನಿಧಿ ಶ್ರೀ ಗೌರೀಶಂಕರ ಮಹಾಸ್ವಾಮಿಗಳು: ಪ್ರೊ . ಎಸ್ . ನಂಜುಂಡಯ್ಯ : 
ನಿವೃತ್ತ ಪ್ರಾಧ್ಯಾಪಕರು, ಮೈಸೂರು. 

ಉದ್ದಾಮಪಂಡಿತರು ಗೌರೀಶಂಕರ ಮಹಾಸ್ವಾಮಿಗಳವರು: ಡಾ . ಚನ್ನಬಸಪ್ಪ : ನಿವೃತ್ತ 
ಪ್ರಾಂಶುಪಾಲರು, ಸರ್ಕಾರಿ ಆಯುರ್ವೇದ ಕಾಲೇಜು, ಮೈಸೂರು. 

ನಿರಾಭಾರಿನಿರಂಜನ - ನೆನಪಿನಂಗಳದಿಂದ: ಕೆ. ಎಸ್‌ . ಮಹಾಂತದೇವರು : ಹಿರಿಯ ಲೇಖಕರು , 
ಮೈಸೂರು. 

ಮೈಸೂರಿನ ಪಂಚಗವಿಮಠದ ಶ್ರೀ ಗೌರೀಶಂಕರ ಮಹಾಸ್ವಾಮಿಗಳು : ಪ್ರೊ . ಮಲೆಯೂರು 
ಗುರುಸ್ವಾಮಿ : ನಿವೃತ್ತ ಪ್ರಾಧ್ಯಾಪಕರು, ಮೈಸೂರು. 

ಬಸವಾನಂದಲಹರೀ :(ಕನ್ನಡ ವಾಖ್ಯಾನ ಕರ್ತೃ) ವಿದ್ವಾನ್ ಎಚ್. ವಿ. ನಾಗರಾಜರಾವ್ : 
ಹಿರಿಯ ವಿದ್ವಾಂಸರು, ಮೈಸೂರು. 


పరమ సమ్మానని యరాద సుకూరు మఠద 
దూడ్డ శ్రీ శ్రీ గళవర సన్నిధింకుల్లి- 
నమ సౌర వ్యవవాది విజా ది నివాళువ 

ద్మినందరి 
సాను ఇల్ల శరిరమనస్సుగళింద నస్టనాగి జాన్నా ? 
శాంకువను నడియి నుత్తిద్దాలని , ఇత్తి సాను ఒబన్నీ 
ఇరువి సిందు బ్రావినలాశాను .రాగా గిద్దశి సాన్నిధన్న 
నాగు తిట్టి , ఒబ్బనీ ఒబ్బనీ ఆశిద్దరి ఆక్షణవిల వివాళి 
కుజితాద వస్తువు ననశి దూశాయుశ్రీ రు . నాను శి 
ళియతి , ఆళియు ది ఇరతి నన్నవరాగిపి నన్నన్న ఇపు 
జనరు ముత్తిరువాగ నాను ఒబ్బ నెల ఇరువదు నన్నభా 
గృదల్లల . కష్ట నిష్ఠుర శాలలో యావ నా దరూ ఇరు 
దు నాను బమును వదిల్ల . యారిరతి ఇల్లదిరల అవుతమ 
దారిమల్ల బరువదూ శభవదిల్ల , బంద దారియుడి 
గువదూ కద్రువదిల్ల, ఆదరణ నన్న రాగిమ్మి దుబణల 
గృదయనాద ఓబను ననగిరజికందు ఇబ్బనువదు గ 
రింకుల . " హఊడి బితా న్నంగళుండు ; కృషయా 
దూడ ఆరళ , బావిగళుందు ; శంకునర్ డాళు దాగు 
లగళుంటు ; జన్నమల్లికాబు సయ్యా ఆత్మ నంగల్ 'ని 
నినగుంచు " ఎంబ ఒబ్బ ఉష్న ఎదొగారిశీయు గం 
డ నళిందు డజాళువ నమగి బరువదు యువకాల 


ఇల్లయ సౌళి? నన్న భావవు ప్రముల్లరపొగ బిళిందు నా 
ను ఇజి నువదిల్ల, వనంకద నమాగదుదింద ఇల్లయ గీడగ 
ళు గింపు జిగురుగళన్న లుమ్ము, దూగళింద అలంకకు 
ళాని బగబగీయ బష్ బట్లాద చరణ్ ఈ గళం 
మల అతికొముల నరగళింద బంద బందవరన్న నాగ 


• ಶ್ರೀ ಗೌರೀಶಂಕರ ಸ್ವಾಮಿಗಳವರು ತಮ್ಮ ಸ್ವಹಸ್ತಾಕ್ಷರದಿಂದ ಪರಮಪೂಜ್ಯ ಜಗದ್ಗುರು 

ಶ್ರೀ ಶಿವರಾತ್ರಿ ರಾಜೇಂದ್ರ ಮಹಾಸ್ವಾಮಿಗಳವರಿಗೆ ಬರೆದ ಪತ್ರಗಳು 


- గువ ందకు దింద నన్న భావవు గజ వణి 
కున్న రంద అందు నాను ఇబీ నువదిల. ఇల్లయ దం 
రదూరద గిరిశిఖరగళ వననియు దివ్యసౌందర్య 
దీంద నన్న భావవు రురురాగి నళనళిన తిందు నాను 
బయను వదిల . బుద్ది , ఆదరూ మానవను జననము 
జదళ్ల బంకు నువ కృత్రిమ సౌందయదల కాణువడ 
ఈ శత్యవిల్లద ఆగషణవన్న ఇట్టి పడింకలు వదళ భా 
వరు రారరియువదరఆ సంశయవిల , దొరాల 
నిద్రింకు మింబంద జాగ్రత్సమిగిశాలఉ కూడో లో 
జి అమి అగు యువ రక్షిగళ అవణనిఆయపాద మాల 
మల నరదలిరువ మాధుయవ్యం , భావవన్న శాస్త్రన 
దళ్లి ముళుని నువ అవగాంభిజయణవూ జనసమాజ 
ద మధ్యద కలశంతగాయశర గానదః దూళియబ 
పుదీందు నాను శికళలాః. మాదిగళయాళయ 

ల్లి కళాకువ గాయకర కృత్రిమ దారా జారవిల్లి 
నిష 
గళాద ఈబడరశ్మిగళ నావికవాద జూం 
సారవల్లి ; ఇల్లకు గిడు మగబళింగళూ , గిరిసింగ 
ళూ , మహిదరవాద గాళింకు , ఇంవాద దక్షగళగా 
నచూ ,నడిసిదల్లికాణువ దశతి నాందయపూ 
భావదల్ల భూమాతన సొందయణవన్ను అబహిరువవు ; 
కళ్లిన ఆమని తరమూ తింకు రూపమాధుర్యవ 
ను మించి నంగిర్వళాయి నువవు , వింకు ఆదివ్యజ 
రిశన మణిమయ కావ్యద కూనవనవన్ను తిను 
డిసని విగరినువవు . దిగిద్దు నాసబ్బని ఇరువనం 
దు నాను భావిశువదు ఈశా రియదు . దాం 
ఎష్క జన్నా'గి రుతి దికe! ఆగ - వనపిల్ల నిని , వనమా 
ళగణ కరుల గళ్ళ ని జివా ! ముకరు అగిగళళ్ళు 


యువ మృగ మగపిల్ల నినా ! జన్నమల్లికాజునయ్యా సవభ 
కనా ఎన్య ముఖహిరా !! " ఎండు నానూ నందాడు 
ఆ . . ఆదశి బయునిదరూ అదు బరువ భాగ్యవల్ల . . 
బుళి , నాను ఏనూ బశిదు బిడ్డతో. ఇను జు నిమిషగ 
ళల్లి ది దవు కల్లుముజువదు . అపరల్లయ్య బరియువ 
దూ ముగియడు. 
తమ్మ ఆటాగ్యభాగృవు అన్నా రువది నమ్మభాగ్యంజిత్త 
అంగళు నమ్మిల్లర నిజద జిళళాని బాళ వురువాయు 
షవన్న సమాజ విగో సల్ల ని దరి అది నమ్మ వరమభా 
గ్య . నాను ఇట్ల జన్నా ఈలనమాడు 
శ్రీనీ. డి బోయల 
ఆరుళింగళు ఊరికళ డి. ఉదళాయువన్న నిరవిరిఊయ్య 
బిజిను. ఆదళి భాగృతిల్ల. నమ్మంగళిగి గద 
వన్న బందు నాను దూడరాలుబిటి ? బర లాగినిండు 
శిళుడి నీరు ( ని .కావు ముంజిన అంగళ్లు ఇల్లి దుమా 
డి సబపుదిరిదు రాగిజి . బరువదిన అజద్రోగ్యకాలజీ 
వ పూజయన్ను జిళాయినిండు కుంభ ఊరము ఉత్తముగ 
ళూరిన మగ బింద ఇల్లు కలవువదు అనుకూల , ఇల్లి 
ద రంరియు మగ పింద భద్రావతియున్న నూడిజం 
డు మికూరిగి కలదబిరుదు . నాను ఇ ? ఒబ్బసిలకడ , 
దడుతిరువనందు రమిల్లరిగం మనఃళ విరువము 
'తమ్మ ఆతియ స్టీభావ , నర్మ గురుబనవజవరూ ఇద 
అని మనక్సి ? బీజారుమరిగిండి రబిరుదు . కాక , 
ఆబడ గ్రాణి గూ నన్న విషయద ఇష్మ కనికర ! 
ఇతి జిగి తమ మధ్య సంది రువ మయూజయవి 
జారపు అళించరు. ముందిన నవరాత్రించు వితీ కుద 
ಕೈ ಮಿ ? ಈ ತುರ್ಕ ದೆ ಕಳ೩ ೫4ಆ* ಪಶ್ ಶ್ರೀ ಆಸ್ * 
మిగి నల్లసి రగదాగి నిద్దవాద నిందాసనవను నవు 
ఆరు దిగిదణి ఎల్లరిగం చరమ గంటా షహిగువదు . 
విశోక్షవిద్దరి ముందు అరికమాడితూళ్ళువిను, 
అశృ. రా . . A . 

- 2 . 16725 


కమ్మ కాశం 
. 


శైల శివమతి రాజాసామగళ " " 
ప్రణవారుపూవు నివేదనగళు - 
రామి ! 

తవు పరిశీయు కలది కు . నాను జిన్నారి 
దు శిలనవు గరియాని నటియుత్రిది . ఏశాస్త్ర 
వాళ త్రియయు నన్న శ్రీభావనాగిరువదు 
రింద నని అరువదరింద 

వ శ 
వూ ఇల్ల , లావు ఇదళ్ళని మరుగుదదు 
భరియల్ల. ఇద్ద నువ్యే. రు . జింగళాకారిణి 
వగళవాని ఇ న్న - - 2 దినగళు ఈగువ 
రు . రావు ఒదీ హిండిరువంశి కదడి ఎర 
దూ జిత్తు గురియాని ప్రణాదవన్న ఆశీదు 
జింజు ళరి రవన్న జన్నా రక్షినువదను 
మరియబారదు . ఈవిషయ దృడి ఎందిగూ 
రృణతూ గబారదు . 
సుల్లా దుర లో వునీళవన్న కళారి నువంలో 
మాడు . జువనాద నింద తాగి 
నాను దళిరువంతో ఒందు తాగదవన్న బ 
శియని 5 రూ . ము . ఆ . మాదిగ జూతు. 

ని . బసభనవరు తమణి బళదిరువ ఒ . 
దు దక్రవన్న ఇదర కూడ కుడితో 
ದ್ದೇನೆ 
నాను గదవన్న ఆగాగ్యి బళయది 
దరూ జలజా రాగదేకావు మాత్ర 
బరియు తిరువరన్న మరియు బారదు 
ననం యావనామానన్న కళుడిను 
వఆవశ్యక యల్ల . . 


ఆమ్మ 


గౌరి . శం 


ತ್ರಿತತ್ವಗಳು 


ಭಕ್ತ ಮಹೇಶ್ವರರುಗಳಿಗೆ ಅರವತ್ತುಮೂರು ಪುರಾತನರ ಪೂಜೆಯ 
ಸಂಭ್ರಮವು ಮೈಸೂರು ದೇಶದಲ್ಲಿ ಇದೇ ಮೊದಲನೆಯದು. ಈ 
ಸಮಾರಂಭವನ್ನು ದೇವನೂರು ಗದ್ದುಗೆ ಪೀಠಾಧ್ಯಕ್ಷರಾದ ಬ್ರಂ . ಶ್ರೀ . ವೇ . 
ತೋಂಟದಾರ್ಯ ಸ್ವಾಮಿಗಳವರು ಈ ಮಹತ್ಕಾರ್ಯಕ್ಕೆ ಕೈ ಇಟ್ಟುದು ಒಂದು 
ದೊಡ್ಡಸಂಗತಿ. ಈ ಕಾರ್ಯಕ್ಕೋಸ್ಕರ ಅನೇಕ ಗ್ರಾಮದವರುಗಳು ಮತ್ತು ಈ 
ಗ್ರಾಮದವರುಗಳು ಸಹಾಯಕ್ಕೆ ನಿಂತು ನೆರವೇರಿಸುವುದು ತುಂಬಾ 
ಶ್ಲಾಘನೀಯವಾದದ್ದು . ಈ ದಿನದ ಸಂಭ್ರಮವೂ ಸುತ್ತೂರು ವೀರ 
ಸಿಂಹಾಸನಾಧೀಶ್ವರರಾದ ಜಗದ್ಗುರು ಶ್ರೀ ಶಿವರಾತ್ರಿ ರಾಜೇಂದ್ರ ಮಹಾಸ್ವಾಮಿ 
ಯವರ ಪುಷ್ಪಾಂದೋಳನೋತ್ಸವವೂ , ಶ್ರೀ ಸಿದ್ದಗಂಗಾ ಮಹಾಕ್ಷೇತ್ರಾಧ್ಯಕ್ಷ 
ಶ್ರೀ ನಿ. ಪ್ರ . ಸ್ವ . ಶ್ರೀ ಶ್ರೀ ಶಿವಕುಮಾರ ಸ್ವಾಮಿಗಳವರ ಅಧ್ಯಕ್ಷತೆಯೂ 63 
ಪೂಜಾ ಮಂಟಪದ ವೈಭವವೂ ಜನಸ್ತೋಮದಕೂಟವನ್ನೂ ನೋಡಿದರೆ 
ಇದೇ ಕೈಲಾಸದ ಗುರಿ ಎಂಬುದಾಗಿ ಹೇಳಬಹುದು . ಈ ಮಠದ 
ಮೂಲಾಚಾರ್ಯರಾದ ಶ್ರೀ ಗುರುಮಲ್ಲೇಶ್ವರ ಸ್ವಾಮಿಯವರ 50 ನೆಯ 


• ಲೇ . ಬಿ. ಪುಟ್ಟಮಲ್ಲಪ್ಪ : ದೇವನೂರು ಶ್ರೀ ಗದ್ದುಗೆ ಪೀಠಾಧ್ಯಕ್ಷರಾದ ಶ್ರೀ 

ತೋಂಟದಾರ್ಯ ಸ್ವಾಮಿಯವರ ಚರಿತ್ರೆ : ಪ್ರಕಾಶಕರು : ರಾಚಪ್ಪಸ್ವಾಮಿಗಳವರು 
ದಾಸೋಹ ಮಠ, ಕಟ್ಟಣವಾಡಿ, ದೇವನೂರು, ನಂಜನಗೂಡು ತಾಲ್ಲೂಕು, 
ಮೈಸೂರು - 1956. 


ಗೌರೀಶಂಕರ ಸ್ವಾಮಿಗಳವರ ಸಮಗ್ರ ಸಾಹಿತ್ಯ ಗ್ರಂಥ ಸಿದ್ದವಾಗಿ ಮುದ್ರಣಗೊಂಡ 
ಅನಂತರದಲ್ಲಿ ಶ್ರೀಗಳವರ ಕೆಲವು ಅಪೂರ್ವ ಪತ್ರಗಳು ಹಾಗೂ ಲೇಖನಗಳು 
ದೊರೆತಿವೆ. ಇವುಗಳನ್ನು ಶ್ರೀ ಎಸ್. ನಂಜುಂಡಯ್ಯನವರು ಶೋಧಿಸಿ ನೀಡಿದ್ದಾರೆ. 
ಅವುಗಳು ಬಿಟ್ಟು ಹೋಗಬಾರದೆಂದು ಅನಿವಾರ್ಯವಾಗಿ ಗ್ರಂಥದ ಕೊನೆಯಲ್ಲಿ 
ಹಾಕಲಾಗಿದೆ. 

ತ್ರಿತತ್ತ್ವಗಳು 


ವರ್ಷದ ಸುವರ್ಣಪಾದುಕೋತ್ಸವ ಸಮಾರಂಭವು ಇಂದಿನ ದಿನ. ಈ ಮಹಾಸ್ವಾಮಿಯು 
ಒಬ್ಬ ಪವಾಡಪುರುಷರು , ಮಹಾ ವೈರಾಗ್ಯಶಾಲಿ . ಈ ಶತಮಾನದಲ್ಲೇ ವೀರಶೈವ 
ಮತೋದ್ದಾರಕನಾಗಿ ಮೆರೆದ ಮಹಾಪ್ರಭು. ಈ ಗುರುವನ್ನು ರೇಣುಕಾವತಾರಿಯೆಂದು 
ಚನ್ನಪ್ಪಕವಿಯು ಶರಣಲೀಲಾಮೃತ ಗ್ರಂಥದಲ್ಲಿ ಹೇಳಿರುತ್ತಾರೆ. ಲೋಕಹಿತಾರ್ಥವನ್ನು ಸಾಧಿಸಿ 
ವೀರಶೈವ ತತ್ವದ ತಿರುಳನ್ನು ತಿಳಿಯದ ಅನೇಕರಿಗೆಬೋಧಾನುಗ್ರಹವಿತ್ತು ತತ್ವಾರ್ಥವನ್ನು 
ತಿಳಿಸಿ ಸಂತಪ್ಪ ಹೃದಯಗಳ ದುಃಖವನ್ನು ಹೋಗಲಾಡಿಸಿ ಸಾಧನ ಚತುಷ್ಟಯದ 
ಮರ್ಮವನ್ನರುಹಿ ನಿರಂಜನಮೂರ್ತಿಯಾಗಿ ಕ್ರಿಯಾಜ್ಞಾನಗಳ ಸ್ವರೂಪವನ್ನು ಸಾಧಕರಿಗೆ 
ಉಪದೇಶಿಸಿದನು. ಈ ಮಹಾತ್ಮನನುಡಿ ಅಮರವಾಣಿಯೆಂದು ಶಿಷ್ಯರು ಭಾವಿಸಿ ಗುರುವಾಜ್ಞೆಗೆ 
ಮೀರದೆ ನಡೆಯುತ್ತಿದ್ದರು. ಕರ್ಣಾಟಕದಲ್ಲಿ ಈ ಮಹಿಮರನ್ನರಿಯದ ಜನರಿಲ್ಲ . ಈ ಗುರುವು 
ದಾಸೋಹದ ಘನತೆಯನ್ನು ತೋರಲು ತಾವೇ ಮೊಟ್ಟಮೊದಲು ಮೈಸೂರಿನಲ್ಲಿ ಕಂತೆಭಿಕ್ಷ 
( ದಾಸೋಹ) ಎಂಬ ಕಾಯಕವನ್ನು ತೋರಿದ ಮೇಲೆ ಮೊಟ್ಟಮೊದಲು ಕಾಮಗೆರೆ , ಕುರುಬೂರು, 
ಚೆನ್ನಾಲಿಂಗನಹಳ್ಳಿ ಈ ಗ್ರಾಮಗಳಲ್ಲಿ ಸದ್ಭಕ್ತರು ಮಠಂಗಳಂ ಕಟ್ಟಿಸಿ ಶ್ರೀಗುರುವರನ 
ಜ್ಞಾಪಕಾರ್ಥವಾಗಿ ಫೋಟೋಗಳನ್ನಿಟ್ಟು ಅಲ್ಲಿ ಗುರುವಾಜ್ಞೆಯಂತೆ ದಾಸೋಹಾಚರಣೆ 
ನಡೆಸಲಾರಂಭಿಸಿದರು. ಈ ಮಠದಲ್ಲಿ ನಿಂತ ಶಿವಯೋಗಿಗಳು ಭಕ್ತಿ ಜ್ಞಾನ ವೈರಾಗ್ಯವೆಂಬ 
ತ್ರಿವೇಣೀಸಂಗಮದಲ್ಲಿ ನಿಂತು ಗುರುವಿನಲ್ಲಿ ಕಿಂಕರ ವೃತ್ತಿಯಿಂದ ನಡೆದುಕೊಳ್ಳುತ್ತ 
ಉದಯದಲ್ಲಿದ್ದು ಸ್ನಾನಶಿವಪೂಜಾದಿಗಳನ್ನು ತೀರಿಸಿ ಕ್ರಮವಾಗಿ ನಿಚ್ಚ ಪ್ರಸಾದವಂತಂದು 
ಅಚ್ಚ ಪ್ರಸಾದಿಯಾಗಿ ನೀಡುಮಾಡುತ್ತಾ ಸಾಯಂಕಾಲ ಭಕ್ತರೊಡಗೂಡಿ ಶಿವಸ್ಮರಣ , 
ಶಿವಕೀರ್ತನ, ಶಿವಕಥಾಶ್ರವಣ, ಶಿವಸೇವನ, ಶಿವಾರ್ಚನ, ಶಿವವಂದನ, ಶಿವಸಖ್ಯ , ಶಿವ 
ಕೈಂಕಯ್ಯ ಆತ್ಮಾರ್ಪಣ, ಎಂಬ ಸರ್ವವಿಧ ಭಕ್ತಿಯಿಂದ ಕಾಲ ಕಳೆಯುವರು . ಈ 
ಶಿವಯೋಗಿಗಳು ( ದಾಸೋಹ ಮಾಡುವ ಪ್ರಭುಗಳು). ದಾಸೋಹಾಚರಣೆಯಲ್ಲಿ ನಿಶ್ಚಲ 
ಪ್ರೇಮ ಭಕ್ತಿಯನ್ನಿಟ್ಟು ಜೀವ ಜಗತ್ತುಗಳ ಸಂಬಂಧವನ್ನಳಿದು ನಿಲ್ಮಲಾಂತಃಕರಣರಾಗಿ 
ಮಾಯಾಮೋಹಗಳಿಗೊಳಗಾಗದೆ ಕಾಮಿನಿ ಕಾಂಚನಗಳಿಗಾಶಿಸದೆ ವೈರಾಗ್ಯಯುತರಾಗಿ, 
ನಿರಾಸಕ್ತಿಯಿಂದ ವರ್ತಿಸುತ್ತ 


ಪ್ರಕಾಶತೇ ಮಥನಂ ವಿನಾ| 
ಕ್ರಿಯಾಂ ವಿನಾ ತಥಾ ತಸ್ರೋ ನ ಪ್ರಕಾಶೋ ಭವೇಚ್ಛಿವಃ|| 


ಎಂಬಂತೆ ಬನ್ನಿಮರದಲ್ಲಿ ಅಗ್ನಿಯಿದ್ದರೂ ಘರ್ಷಣವಿಲ್ಲದೆ ಪ್ರಕಾಶಿಸುವುದಿಲ್ಲ ಹೇಗೋ 
ಹಾಗೆಯೇ ಇಷ್ಟಲಿಂಗಮಧ್ಯಸ್ಥನಾದ ಶಿವನು ಪೂಜಾಕ್ರಿಯೆಯಿಲ್ಲದೆ ಪ್ರಕಾಶಿಸುವುದಿಲ್ಲವೆಂದು 
ತಿಳಿದು ನಿಶ್ಚಲತೆಯಿಂದ ಲಿಂಗಪೂಜಾಕಾರ್ಯಗಳನ್ನು ನೆರವೇರಿಸಿ ತಮ್ಮ ಕಾಯಕವನ್ನು 
ಕೈಗೊಳ್ಳುತ್ತಿರ್ದರು. 


ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 

ಭಕ್ತರೂ ಶಿವಯೋಗಿಗಳಂತೆಯೇ ಗುರುಲಿಂಗಜಂಗಮಕ್ಕೆ ತನು ಮನ ಧನಗಳನ್ನು 
ಅನುಕ್ರಮವಾಗಿ ಅರ್ಪಿಸಿ ಭೇದಭಾವಗಳಿಲ್ಲದೆ ತ್ರಿವಿಧದಾಸೋಹ ಮಾಡಲನುವಾದರು. 


ಶಿವಯೋಗೀ ಮಹಾಪಾತ್ರಂ ಸರ್ವೆಷಾಂ ದಾನಕರ್ಮಣೆ || 
ತಸ್ಮಾನ್ನಾಸ್ತಿಪರಂ ಕಿಂಚಿತ್ಸಾಪ್ತಂ ಶಾಸ್ತ್ರ ವಿಚಾರತಃ || 


ಶಿವಯೋಗಿಯು ದಾನವನ್ನು ತೆಗೆದುಕೊಳ್ಳುವುದಕ್ಕೆ ಸತ್ಪಾತ್ರನಾಗಿರುತ್ತಾನೆ. ಶಾಸ್ತ್ರಾಧಾರಗಳು 
ಶಿವಯೋಗಿಗಿಂತಶ್ರೇಷ್ಠವಾದ ವಸ್ತು ಇಲ್ಲವೆಂಬುದಾಗಿ ಹೇಳುತ್ತವೆ. ಈ ಶಿವಯೋಗಿಗಳು 
ಪ್ರಸಾದವಂ ಭಕ್ತರ ಮನೆಯೊಳುತಂದುನೀಡುವಲ್ಲಿ ನಿರ್ವಂಚನೆಯಿಂದ ನೀಡು ಮಾಡುವ 
ಕಾರ್ಯಗಳನ್ನು ಕೈಗೊಂಡಿರುವ ಕಾರಣ ಭಕ್ತಾದಿಗಳು ಈ ಮಹಿಮರಲ್ಲಿ ಹೆಚ್ಚಿಗೆ 
ವಿಶ್ವಾಸವಿಟ್ಟಿರುತ್ತಾರೆ. 


ಭಿಕ್ಷಾಮಾತ್ರಪ್ರದಾನೇನ ಶಾಂತಾಯಶಿವಯೋಗಿನೇ | 

ಯತ್ಸಲಂ ಲಭ್ಯತೇನೈತ ದಜ್ಞಕೋಟಿಶತೈರಪಿ | 
ಭಿಕ್ಷೆಯನ್ನು ಭಕ್ತಿಯರು ನೀಡುವುದರಿಂದ, ಉಂಟಾಗತಕ್ಕ ಫಲವುಕೋಟಿ ಯಜ್ಞ 
ಮಾಡಿದರೂ ಲಭ್ಯವಾಗದು. ಭಿಕ್ಷೆಯನ್ನು ನೀಡಬೇಕಾದರೂ , ಶಾಂತಿಮನಸ್ಸುಳ್ಳವರಾಗಿಯೂ , 
ಭಕ್ತಿಗುಣವುಳ್ಳವರಾಗಿಯೂ ಇರಬೇಕು. ಲಿಂಗಮುಖ, ಜಂಗಮ ಎಂಬ ತತ್ವವನ್ನು 
ಪ್ರಭುದೇವರು, ಬಸವಣ್ಣನ ಮಹಾಮನೆಯಲ್ಲಿ ಆರೋಗಣೆ ಮಾಡುವಾಗ್ಗೆ ಪ್ರತ್ಯಕ್ಷ 
ಪ್ರಮಾಣವಾಗಿ ತೋರಿರುತ್ತಾರೆ. ವೀರಶೈವರಲ್ಲಿ ಭಕ್ತಿಯೋಗವೆಂಬ ಸಾಮರಸ್ಯದೃಷ್ಟಿ 
ಮಹತ್ತರವಾದುದೆಂದೇ ಶ್ರೀ ಗುರುವು ಬೋಧಿಸಿರುತ್ತಾನೆ. ಶ್ರೀ ಗುರುಮಲ್ಲೇಶ್ವರರು 
ತೋರಿಸಿರುವ ಭಕ್ತಿ ಅನಂತವಾದದ್ದು . ದೇವತ್ವವನ್ನೇ ಮಾನವ ರೂಪಿನಲ್ಲಿ ತೋರಿದ್ದಾನೆ. 
ಪ್ರಪಂಚವು ತಮ್ಮ ತಮ್ಮ ಆತ್ಮಶಕ್ತಿಗೆ ಬಡಿದಾಡುತ್ತೆ . ತಾನೊಬ್ಬನೇ ತನ್ನ ಅಂತಿಮ 
ಧೈಯವನ್ನು ಸಾಗಿಸಲು ತಪಸ್ಸು ಮಾಡುತ್ತಾನೆ. ಶ್ರೀ ಗುರುವು ತನ್ನ ನಂಬಿದ ಜನರ 
ಉದ್ದಾರಕ್ಕಾಗಿ ವಿಶ್ವವೇ ಆತನ ತಪೋಭೂಮಿಯಾಗಿ ಒಂದೇ ಜನ್ಮದಲ್ಲಿ ಮೋಕ್ಷ ದೊರಕುವ 
ಸಾಧನವನ್ನು ತೋರಿಸಿಕೊಡುತ್ತಾನೆ, ಬಸವೇಶ್ವರರಿಂದೀಚೆಗೆ ಭಕ್ತಿಮಾರ್ಗದ ನೆಲಗಟ್ಟನ್ನೂ 
ದಾಸೋಹದ ಧರ್ಮವನ್ನೂ ಸ್ಥಾಪಿಸಿದ ಮಹಿಮರು ಅಪೂರ್ವ. ವೀರಶೈವ ಧರ್ಮದಲ್ಲಿ 
ಕಾಲರೀತಿ ಅನೇಕ ದುರಾಚರಣೆಗಳು ಜನರಲ್ಲಿ ಪ್ರಾದುರ್ಭವಿಸುತ್ತವೆ. ವೀರಶೈವರಲ್ಲಿ ಹಲವರು 
ಗುರುಲಿಂಗಜಂಗಮವೆಂದರೇನು ಇದರಿಂದಾಗುವ ಪ್ರಯೋಜನವೇನು ಎಂಬುದಾಗಿ , 
ಕೀಳ್ಯಾರ್ಗಕ್ಕೆ ಹೋಲಬುದಪ್ಪಿ ಬೀಳುತ್ತಾರೆ. ಲಿಂಗವಂಗದಲ್ಲಿ ನೆಲಸಿರ್ದರೂ ಅಂಗದ 
ನಿರ್ಣಯವನ್ನೂ ತಿಳಿಯದ ಹಲವರು ಲಿಂಗದರ್ಶನವಿಲ್ಲದೆ ಹಲಬರಿರುತ್ತಾರೆ. 
ವೀರಶೈವತತ್ವವನ್ನರಿತು ಶ್ರೀ ಗುರುಮಲ್ಲೇಶ್ವರರ ಕೃಪೆಗೆ ಪಾತ್ರರಾಗಿರ್ದವರು ಅವರಪ್ಪಣೆಯಂ 

ಪಡೆದು ಬೊಧಾನುಗ್ರಹಕ್ಕೆ ಕರ್ತರಾದ ಅವರ ಮೊಮ್ಮಕ್ಕಳು ಶ್ರೀ ಚನ್ನಬಸವೇಶ್ವರ 
ಸ್ವಾಮಿಯವರೂ ಮತ್ತು ಭಿಕ್ಷದ ಶ್ರೀಗಳವರೂ , ಅನೇಕ ಮಠಗಳನ್ನು ಆಯಾ ಗ್ರಾಮದ 
ಭಕ್ತಾದಿಗಳಿಂದ ಕಟ್ಟಿಸಿ ಮೇಲ್ವಿಚಾರಣೆ ನೋಡಿಕೊಳ್ಳುತ್ತಿರ್ದರು. ಇತ್ತೀಚೆಗೆ ಶ್ರೀ 
ತೊಂಟದಾರ್ಯ ಮಹಾಸ್ವಾಮಿಯವರ ಕಾಲದಲ್ಲಿ ಹೆಚ್ಚಿಗೆ ಮಠಗಳು ನಿರ್ಮಿಸಲ್ಪಟ್ಟಿವೆ. 
ಮತ್ತು ಇನ್ನೂ ಹೆಚ್ಚಿಗೆ ಆಗುತ್ತವೆಯೆಂಬುದು ನನಗೆ ತೋರಿಬರುತ್ತವೆ. ಈಗ ನನಗೆ 
ತಿಳಿದುಬಂದಿದ್ದರಲ್ಲಿ ಎಲ್ಲಾ ತಾಲ್ಲೂಕುಗಳಿಂದ 120 ದಾಸೋಹಮಠಗಳು ಕಂಡುಬರುತ್ತವೆ. 
ಈ ಮಠಗಳಿಗೆ ಭಕ್ತ ಭಕ್ತಿಯರು ಭಕ್ತಿಕಾಯಕವನ್ನು ಸಲ್ಲಿಸುತ್ತಾರೆ. ಈ ಭಕ್ತರು ಒಂದು 
ಪದವಿಗೋಸ್ಕರವೆಂದು ನಂಬುವುದಿಲ್ಲ , ಇದಕ್ಕಾಗಿ ಪ್ರಭುದೇವರು ಸಿದ್ದರಾಮನಕೂಡ 
ಹೇಳಿರುವುದೇನೆಂದರೆ: 


ಅನ್ನವನ್ನಿಕ್ಕಿ ನನ್ನಿಯ ನುಡಿದು ಅರವಟ್ಟಿಗೆಯನ್ನಿಕ್ಕಿ | 
ಕೆರೆಯ ಕಟ್ಟಿಸಿದರೆ ಮರಣದಿಂದ ಮೇಲೆಸ್ವರ್ಗಸುಖ | 
ಉಂಟಲ್ಲದೆ ಶಿವನ ನಿಜ ಸಾಧ್ಯವಾಗದು ಗುಹೇಶ್ವರನ 
ಅರಿದ ಶರಣಂಗೆ ಅವ ಫಲವೂ ಇಲ್ಲ || 


ಎಂದು ಹೇಳಿರುವಂತೆ ದಾಸೋಹಕಾಯಕವನ್ನು ಮಾಡುವ ಶರಣರು ಫಲಪ್ರದ 
ದೊರೆಯುವುದೆಂಬ ಆಶೆಯುತರಲ್ಲ . ಶಿಖಿಕರ್ಪೂರಯೋಗದಂತೆ ಲಿಂಗದಲ್ಲಿ ಐಕ್ಯಗೊಳ್ಳುವ 
ಸೌಭಾಗ್ಯವಿವರದು. 

ನೋಡಿಕಲಿಯುವ ದಾಸೋಹಕ್ಕಿಂತಲೂ ಹೃದಯದಲ್ಲಿ ತಾನಾಗಿ ಹುಟ್ಟುವ ದಾಸೋಹವು 
ಘನವಾದದ್ದು . ಪ್ರತಿಯೊಬ್ಬರೂ ನಡೆನುಡಿಗಳನ್ನು ಅನುಸರಿಸಿ ವರ್ತಿಸಬೇಕು. ಇದರಿಂದ 
ಜನ್ಮವು ಸಫಲವಾಗುವುದು . ಇಂತಿ ದಾಸೋಹಾಚರಣೆಯುಳ್ಳ ಶರಣ ಶರಣೆಯರನ್ನು 
ತ್ರಿಕಾಲದಲ್ಲೂ ಧ್ಯಾನಿಸುವುದು ನಮ್ಮಗಳ ಕರ್ತವ್ಯವಾಗಿರುತ್ತೆ . ದಾಸೋಹಾಚರಣೆಯುಳ್ಳ 
ಮಹಾತ್ಮರುಗಳನ್ನು ಮನಃಪೂರ್ವಕವಾಗಿ ಧ್ಯಾನಿಸುವುದು ಪ್ರಾಥಮಿಕ ಭಕ್ತಿ . 


ಭಕ್ತಿಯಿಂದಲೆ ಯುಕ್ತಿ | ಯುಕ್ತಿಯಿಂದಲೇ ಶಕ್ತಿ | ಭಕ್ತಿ ವಿರಕ್ತಿ 
ಯಳಿವರೀಜಗದಲ್ಲಿ ಮುಕ್ತಿಯಿಂದಲಿ ಸರ್ವಜ್ಞ || 


ಭಕ್ತಿಭಾವನೆಯು ಜೀವನದ ವಸಂತಕಾಲದ ಯೌವನದಂತಿರಬೇಕು. ಭಕ್ತಿಯ ಸಾಕಾರದ 
ಸ್ತ್ರೀ ಜ್ಞಾನ ಬಲದ ಪುರುಷ ಇವರಿಬ್ಬರ ಆಕರ್ಷಣೆ ಸ್ಥಿರತೆ ಪಡೆದರೆ ಗುರುವೆಂಬ ಅರಸು 
ಹೃದಯ ಸಿಂಹಾಸನದಲ್ಲಿ ನೆಲೆಗೊಳ್ಳುವನು. 


ನೋಟಶಿವಲಿಂಗದಲಿ | ಕೂಟ ಜಂಗಮದಲ್ಲಿ ನಾಟಿದಾಮನ| 
ವು ಗುರುವಿನಲಿ | ಭಕ್ತನಾಮಾಟವನು ನೋಡಸರ್ವಜ್ಞ || 


ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 

ಕಾರಣಾಂತಃಕರಣದಿಂದ ಶಿವನು ಗುರುಲಿಂಗ ಜಂಗಮರಲ್ಲಿ ಅನೇಕರು ಭೇದಭಾವನೆ 
ಕಲ್ಪಿಸುವರು. ಇದು ತಪ್ಪು ತಿಳುವಳಿಕೆ , ಸದ್ಭಕ್ತರು ಗುರುವಿನಲ್ಲಿ ಗುಣವರಸದೆ ಜಂಗಮದಲ್ಲಿ 
ಭೇದವೆಣಿಸದೆ ಆವಾಗಲೂ ಶಿವಲಿಂಗ ಪೂಜೆಯಲ್ಲಿ ಧ್ಯಾನಾಸಕ್ತನಾಗಿ ಜಂಗಮ ಸಂಗದಲ್ಲಿ 
ಒಡಗೂಡುವ ಭಕ್ತನೇ ಮುಕ್ತ . ಹಾಲು ಹಯನುಳ್ಳಲ್ಲಿ ಹಬ್ಬವ ಹೇಳದೆಯೂ ಕೇಳದೆಯೂ 
ಸವೆವುದು. ಗಾಳಿ ಬೀಸುವ ದಿನದಲ್ಲೇ ತೂರುವುದು ಹೊಟ್ಟುಗಳ ಎಂಬಂತೆ ಗುರು ಜಂಗಮರು 
ನೆರೆದಾಗಲೇ ವ್ರತಶೀಲಗಳೆಂತೆಂಬ ದಾಸೋಹಗಳನ್ನಾಚರಿಸಬೇಕು. ಆವಾಗಲೂ ಭಕ್ತರು 
ಶಿವಾನುಭಾವಿಗಳ ಸಂಗದಲ್ಲಿ ವರ್ತಿಸುತ್ತಾ ಕೋಪತಾಪಗಳನ್ನು ನೀಗಿ ಕಾಯಕವ್ರತವನ್ನು 
ಕೈಗೊಳ್ಳಬೇಕು. ಪ್ರಭುದೇವರು ಅನುಭವ ಮಂಟಪದ ಶರಣ ಸಂದಣಿಯಲ್ಲಿ ಆತ್ಮಾರ್ಪಣ 
ಬುದ್ದಿಯಿಂದ ಕಾಯಕ ಮಾಡಬೇಕು. ನಿಷ್ಕಾಮಕಾಯಕ ಘನವಾದ್ದು . ಕಾಯಕ ಮಾಡುವುದು 
ಸಪ್ರೇಮಭಕ್ತಿ ಎಂಬುದಾಗಿ ಬೋಧಿಸಿರುವರು. ಈ ತತ್ವವನ್ನರಿತ ಆಯ್ದಕ್ಕಿ ಮಾರಯ್ಯನ 
ಹೆಂಡತಿ ಲಕ್ಕಮ್ಮನು ಸಹ ಭಕ್ತಂಗೆ ಬಡತನವಿಲ್ಲವೆಂಬ ಅಮರವಾಣಿಯನ್ನು ತಿಳಿಸಿ ಗುರು 
ಜಂಗಮದಲ್ಲಿ ತಮ್ಮ ಕಾಯಕಭಕ್ತಿಯನ್ನು ತೋರ್ಪಡಿಸಿರುವರು . 
- ಕೃಷಿ ವಾಣಿಜ್ಯಗಳಿಂದ ಭಕ್ತರು ಕಾಯಕವನ್ನು ಮಾಡಿ ನಿರ್ವಂಚನೆಯಿಂದ ಶಿವಯೋಗಿಗೆ 
ಪ್ರತಿನಿತ್ಯ ನೀಡು ಮಾಡುವುದರಿಂದ ಆ ಶಿವಯೋಗಿಯು ತಿರಿದು ತಂದಾದರೂ , ಕರೆದು 
ಜಂಗಮಕ್ಕಿಕ್ಕು ಪರಿಣಾಮವಕ್ಕು ಪದವಕ್ಕು ಕೈಲಾಸನೆರಮನೆ ಅಕ್ಕು ಸರ್ವಜ್ಞ ಎಂಬ ಸರ್ವಜ್ಞ 
ವಾಣಿಯಂತೆ ದಾಸೋಹಕ್ಕೆ ಮನ ಮುಂದುವರಿದು ವಂಚನೆಯಿಲ್ಲದೆ ಪ್ರಮಥಗಣಂಗಳಿಗೆ 
ನೀಡುಮಾಡುವರು. ಇದು ನಿಶ್ಚಲ ಪ್ರೇಮಭಕ್ತಿ . 


ಕಾಣಬಹುದೆ ಆ ಪರುಷದಗಿರಿ ಅಂಧಕಂಗೆ, ಮೊಗೆಯ | 
ಬಹುದೆ ರಸದ ಬಾವಿಯ ನಿರ್ಭಾಗ್ಯಂಗೆ, ತೆಗೆಯ | 
ಬಹುದೆ ಕಡವರವ ದರಿದ್ರಂಗೆ, ಕರೆವುದೆ ಕಾಮ | 
ಧೇನು ಅಶುದ್ದಂಗೆ, ಕೂಡಲಸಂಗನ ಶರಣರ ಪುಣ್ಯ ವಿ || 
ಲ್ಲದ ಕಾಲಕ್ಕೆ ಎನಗೆ ಕಾಣಬಹುದೆ || 


ಎಂದು ಬಸವಣ್ಣನವರು ಶರಣರ ಬಯಕೆಯನ್ನು ಕಂಡು ಹಿಗ್ಗಿ ಹಿರಿಯಾಳಾಗುತ್ತಿದ್ದರು. 
ಇಂತೀ ತತ್ವಾರ್ಥವನ್ನು ಭಕ್ತರು ಅರಿತುಕೊಂಡು ನಡೆಯಬೇಕು. ಅಂಥ ಭಕ್ತರಿಗೆ 
ಭಕ್ತಿಸಾಮ್ರಾಜ್ಯವು ದೊರಕಲಾರದು. ಭಕ್ತ ಶಬರಿ ರಾಮನ ಬರವನ್ನು ಹೇಗೆ ಹಾರೈಸುತ್ತಿದ್ದಳು. 
ಬೊಂತಲಾದೇವಿ ಶರಣರಿರವನ್ನು ಹೇಗೆನೋಡುತ್ತಿದ್ದಳು. ಸಿರಿಯಾಳಶೆಟ್ಟಿ, ಜಂಗಮಕ್ಕೋಸ್ಕರ 
ಹೇಗೆಬೀದಿ ಬೀದಿ ಅಲೆಯುತ್ತಿರ್ದನು, ಮೋಳಿಗೆ ಮಾರಯ್ಯನು ಶರಣರ ಸಂದಣಿಯನ್ನು 
ಹೇಗೆ ನಿರೀಕ್ಷಿಸುತ್ತಿದ್ದನು. ಮಹದೇವಿಯಕ್ಕನು ದಾಸೋಹ ಮಾಡಬೇಕೆಂಬ ಹಂಬಲ ಹೇಗೆ 
ತೊಟ್ಟಿರ್ದಳು . ನಾಗಲಾಂಬಿಕೆ, ನೀಲಾಂಬಿಕೆ, ಗಂಗಾಂಬಿಕೆಯರ ಸಂಭ್ರಮವೆಂತು. ಇಂತೀ 
ಶಿವಶರಣೆಯರು ತನು ಮನ ಧನಗಳನ್ನು ಗುರುಲಿಂಗ ಜಂಗಮಕ್ಕೆ ಹೇಗೆ ಅರ್ಪಿಸುತ್ತಿರ್ದು. ಸತಿಗೆ 

ತನುವನ್ನೂ , ಸುತನಿಗೆ ಮನವನ್ನೂ ಆಸ್ತಿ ಗಳಿಸಲು ಧನವನ್ನು ಕೊಡುವನೆಂಬವನು ಸದ್ಭಕ್ತನೆ! 

ಬಸವೇಶ್ವರ ತತ್ವವು ಗುರುತತ್ವವು. ಗುರುತತ್ವವೇ ಭಕ್ತಿತತ್ವವು. ಇದನ್ನರಿತ ಭಕ್ತರು 
ದಾಸೋಹತತ್ವವನ್ನು ಮರೆಯಬಾರದು, ಬಸವಣ್ಣನವರು: 


ಹೊಲಬುಗೆಟ್ಟ ಶಿಶು ತನ್ನ ತಾಯ ಬಯಸುವಂತೆ ಬಯಸುತ್ತಿ 
ರ್ದೆನಯ್ಯಾ ನಿಮ್ಮ ಶರಣರ ಬರವನು . ದಿನಕರನುದಯಕ್ಕೆ 
ಕಮಲ ವಿಕಸಿತವಪ್ಪಂತೆ ಎನಗೆ ನಿಮ್ಮ ಶರಣರ ಬರವು 
ಕೂಡಲ ಸಂಗಮದೇವಾ 


ಎಂಬುದಾಗಿ ಶರಣರ ಬರವನ್ನು ನಿರೀಕ್ಷಿಸುತ್ತಿರ್ದರು. ಶಿವನು ಭಕ್ತರಿಗೆ ಅನಂತಡರುಗಳನ್ನು 
ತಂದೊಡ್ಡುವನು. ಬುದ್ಧಿ ಚಿತ್ರಗಳನ್ನು ಪರೀಕ್ಷಿಸಲು ಕುಂದುಕೊರತೆಗಳನ್ನು ಕೊಡುತ್ತಾನೆ. 

ಇದಕ್ಕೂ ಹೆದರದೆ ತಮ್ಮ ತಮ್ಮ ಕಾಯಕದಲ್ಲಿ ನಿರತರಾಗಿರಬೇಕು. ದಾಸೋಹವಿಲ್ಲದ 
ಠಾವಿನಲ್ಲಿ ಹುಡುಕಿದರೂ ಸಿಕ್ಕಲರಿಯ, ಶರಣ ಸಂದಣಿಯಲ್ಲಿ ಒಡನಾಡುತ್ತ ದಾಸೋಹಕಾರ್ಯ 
ದಲ್ಲಿ ನಿರತನಾಗಿರುವ ಸದ್ಭಕ್ತನ ಮನೆಯೇ ಕೈಲಾಸ, ಸದ್ಭಕ್ತರು ತಾವು ನಡೆದು ತೋರಿಸಿದ 
ಸದ್ಭಕ್ತಿಮಾರ್ಗವು ತಳಹದಿಯಾಗಿ ನಿಂತು ಮುಂದಣ ಸಂತಾನಕ್ಕೂ ಅಂಕುರವಾಗಿ ನಿಲ್ಲುವುದು. 
ಶ್ರೀ ಗುರುಮಲ್ಲೇಶ್ವರನು ಭಕ್ತಸಮುದಾಯಕ್ಕೆ ತೋರಿಸಿಕೊಟ್ಟ ಗುರಿಯನ್ನೇ ಶ್ರೀ ಚೆನ್ನಬಸಪ್ಪ 
ಸ್ವಾಮಿಯವರು ಅನುಸರಿಸಿ ಶ್ರೀ ಭಿಕ್ಷದ ಸ್ವಾಮಿಯವರು ನಡೆದು ತೋರಿಸಿದರು. ಆಯಾ 
ಮಠಗಳಲ್ಲಿ ಸಂಚರಿಸಿ ಆಯಾ ಮಠಗಳಲ್ಲಿ ದಾಸೋಹದ ನೆಲೆಗಟ್ಟನ್ನು ಭಕ್ತವರ್ಗಕ್ಕೆ 
ಭೋದಿಸುತ್ತಿರುವರು. ಈ ಮಾರ್ಗವನ್ನನುಸರಿಸಿ ಭಕ್ತರಲ್ಲಿ ಕೆಲವರು ಮಠದ ಕಾರ್ಯಭಾರ 
ನೋಡಿಕೊಳ್ಳುವುದು ಮಠಗಳನ್ನು ಕಟ್ಟಿಸುವ ಕಾರ್ಯದಲ್ಲಿ ನಿರತರಾಗಿರುತ್ತಾರೆ. ಈ 
ದಾಸೋಹಾಚರಣೆ ಮಾರ್ಗವನ್ನು ತೋರಿಸಿಕೊಟ್ಟ ಶ್ರೀ ಗುರುಮಲ್ಲೇಶ್ವರನ ಕೃಪಾಕಟಾಕ್ಷ 
ಭಕ್ತವರ್ಗದ ಮೇಲೆ ಅಚ್ಚಳಿಯದ ಮುದ್ರೆಯಂತಿರಲಿ. ಈ ಅರವತ್ತುಮೂರು ಪುರಾತನರ 
ಕಾರ್ಯಭಾಗಕ್ಕೆ ಸಹಾಯಕರಾಗಿ ನಿಂತು ಕಾರ್ಯವು ನೆರವೇರಿಸಿದ ಭಕ್ತವೃಂದಕ್ಕೂ ಪುರಾತನ 
ಮೂರ್ತಿಗಳು ಮತ್ತು ಪೂಜಕರಿಗೂ , ಶ್ರೀ ಗುರುವರ್ಯನು ಆಯುರಾರೋಗ್ಯಭಾಗ್ಯಗಳನ್ನು 
ಕೊಟ್ಟು ಕಾಪಾಡಲಿ ಎಂಬುವುದೇ ನನ್ನ ಕಡೆಯ ನುಡಿ. 

" ಪ್ರಪಂಚದಲ್ಲಿ ಮನುಷ್ಯನಾಗಿ ಜನ್ಮ ತಾಳಿರುವುದು ಅವನ ಪುಣ್ಯ 
ವಿಶೇಷವೆನ್ನಬಹುದು. ಈ ಜನ್ಮವುನಮಗೆ ಲಭಿಸಿರುವುದು ಅನೇಕ. ಅಂದರೆ 
ಸಾವಿರಾರು ಜನ್ಮಗಳನ್ನು ಧರಿಸಿ ಅವುಗಳಿಂದ ಬಿಡುಗಡೆಯಾದ ಅಂತ್ಯದಲ್ಲಿ . 
ಈ ಜೀವನದಲ್ಲಿ ಮಾನವನು ಮನುಷ್ಯನಾಗಿ ಬಾಳಿ, ಬದುಕಿ ತನ್ನ ಕಾಯಕವನ್ನು 
ಶ್ರದ್ದೆಯಿಂದ ನಡೆಸಿಕೊಂಡು ಕಡೆಗೆ ಶಾಶ್ವತವಾದ, ಅಮರವಾದ ಸ್ಥಾನವನ್ನು 
ಅಂದರೆ ಮೋಕ್ಷವನ್ನು ಹೊಂದುವನು. ಮನುಷ್ಯನೆಂದು ನಾವು ಪತ್ತೆಹಚ್ಚ 
ಬೇಕಾದರೆ ಅವನ ಹೊರಗಿನ ಆಕಾರವನ್ನು ನೋಡಿ ನಿರ್ಧರಿಸುವುದಲ್ಲ . 
ಮತ್ತೇನೆಂದರೆ ಅವನ ಆತ್ಮವನ್ನು ಒರೆಗಲ್ಲಿಗೆ ಹಚ್ಚಿ ನೋಡಿ, ಈ ಶರೀರವು 
ಅನಿತ್ಯ , ಇದು ಮಾಂಸಖಂಡಗಳಿಂದಕೂಡಿದ ಒಂದು ಮುದ್ದೆಯಾಗಿದೆ. ಆದರೆ 
ಹೃದಯ ಕಮಲದಲ್ಲಿರುವ ಆ ಮನಸ್ಸು ಮುಖ್ಯವಾದುದು. ಅದು ಒಂದು 
ಹತೋಟಿಯಲ್ಲಿರಬೇಕು. ನಾವುಕಿತ್ತಲೆಹಣ್ಣನ್ನು ತಿನ್ನುತ್ತೇವೆ ಎಂದರೆ ಅದರ 
ಸಿಪ್ಪೆಯನ್ನು ತಿನ್ನುವುದಲ್ಲ . ಅದರ ಸಿಪ್ಪೆಯನ್ನು ಸುಲಿದು ಮತ್ತು ತೊಳೆಯಲ್ಲಿರುವ 
ಮತ್ತೊಂದು ಸಿಪ್ಪೆಯನ್ನೂ ತೆಗೆದು ಅದರ ಒಳಗಿರುವ ತಿರುಳನ್ನು ತಿನ್ನುತ್ತೇವೆ. 
ಅದೇ ರೀತಿ ಕೈಕಾಲುಗಳಿಂದ ಕೂಡಿದ ಮನುಷ್ಯನನ್ನು ನಾವು ಇಂದು 
ಮಾನವನೆಂದು ಹೇಳಲು ಅಸಾಧ್ಯ . ಅವನ ಆತ್ಮ , ಮನಸ್ಸು ಇವುಗಳಿಂದ ಅವನು 
ಮನುಷ್ಯನೆನಿಸಿಕೊಳ್ಳಬಹುದು. ಇದಕ್ಕೆ ರಾಮಾಯಣದಲ್ಲಿ ನಡೆದಿರುವ ಒಂದು 
ವಿಷಯವನ್ನು ಉದಾಹರಣೆಯಾಗಿ ತೆಗೆದುಕೊಳ್ಳಬಹುದು. 

ಆಂಜನೇಯಸ್ವಾಮಿಯುಸೀತಾನ್ವೇಷಣಕ್ಕಾಗಿ ಸುಮುದ್ರೋಲ್ಲಂಘನೆ ಮಾಡಿ 


ಮೈಸೂರು ನಗರದ ನಾರಾಯಣಶಾಸ್ತ್ರಿ ರಸ್ತೆ , ಹೊಸಬಂಡಿಕೇರಿ, ಮಹದೇಶ್ವರ 
ದೇವಸ್ಥಾನದ ಕೊಂಡೋತ್ಸವದ ಸಂದರ್ಭದಲ್ಲಿನ ಭಾಷಣ , 01. 04 .1952 

ಲಂಕಾಪುರಿಗೆ ಬಂದನು. ಆಗ ಸಂಧ್ಯಾಕಾಲವಾಗಿತ್ತು . ಅಲ್ಲಿಯ ಜನರು ವಿಭೂತಿ, ರುದ್ರಾಕ್ಷಿ 
ಭೂಷಣರಾಗಿ ರಸ್ತೆಗಳಲ್ಲಿ ಓಡಾಡುತ್ತಿದ್ದರು. ನೋಡಿದವರಿಗೆ ಶಿವನ ನೆಚ್ಚಿನ ಭಕ್ತರೆಂದು 
ವಿದಿತವಾಗುತ್ತಿತ್ತು . ಆಂಜನೇಯನಿಗೆ ಇದು ಬಹಳ ಆಶ್ಚರ್ಯವನ್ನುಂಟು ಮಾಡಿತು. ಅವನು 
ನಾನು ಯಾವ ಸ್ಥಳಕ್ಕೆ ಬಂದಿದ್ದೇನೆ, ಇಲ್ಲಿ ರಾಕ್ಷಸರಾರೂ ಇಲ್ಲವಲ್ಲ , ಇದು ಲಂಕಾನಗರಿ 
ಯಲ್ಲವೆಂದು ಕಾಣುತ್ತದೆಯಲ್ಲಾ, ನನ್ನ ಕಾರ್ಯವು ವಿಫಲವಾಯಿತಲ್ಲ ಎಂಬುದಾಗಿ ಚಿಂತಿಸ 
ತೊಡಗಿದನು. ಸ್ವಲ್ಪದರಲ್ಲಿಯೇ ಅಲ್ಲಿಯ ಜನರ ರಾಕ್ಷಸೀ ಕೃತ್ಯಗಳು ಇವನ ಕಣ್ಣು ಮುಂದೆ 
ಸುಳಿದುವು. ಆ ತಕ್ಷಣವೇ ಇವರು ನಿಜವಾದ ರಾಕ್ಷಸರು ಎಂದು ನಿರ್ಧರಿಸಿದನು. ಈ ರೀತಿ 
ನಿಜವಾದ ಭಕ್ತನನ್ನು ನಾವು ಆಕಾರದಿಂದ ಮಾತ್ರ ಗುರುತಿಸಲು ಅಸಾಧಾರಣವಾದ ಕೆಲಸ. 

ಪರಮಾತ್ಮನು ಭಕ್ತರ ಸೇವಕ, ಭಕ್ತವತ್ಸಲ, ಭಕ್ತನು ಎಲ್ಲೆಲ್ಲಿರುತ್ತಾನೆಯೋ ಆ 
ಕಡೆಯಲ್ಲೆಲ್ಲಾ ಅವನು ಹಾಜರಿರುತ್ತಾನೆ. ಅವನು ಎಲ್ಲೋ ಅನಂತ ದೂರದಲ್ಲಿ ಜನರು 
ಹೇಳುವಂತೆ ಹಿಮವತ್ಪರ್ವತದ ಗೌರೀಶಂಕರ ಶಿಖರದಲ್ಲಿ ನೆಲಸಿಲ್ಲ . ಅವನು ನಮಗೆ ಬಹಳ 
ಹತ್ತಿರದಲ್ಲಿದ್ದಾನೆ. ಒಂದು ಗೋವುತನ್ನ ಕುರುವು ಎಲ್ಲೆಲ್ಲಿ ಓಡಾಡಿಕೊಂಡು ಹೋಗುತ್ತದೆಯೋ 
ಅಲ್ಲಿಗೆ ಹಿಂಬಾಲಿಸಿಕೊಂಡು ಹೋಗುವಂತೆ ಗೋವಿನಂತಿರುವ ಈಶ್ವರನು ತನ್ನ ಭಕ್ತನು 
ಇರುವ ಎಡೆಗಳಲ್ಲೆಲ್ಲಾ ಇರುತ್ತಾನೆ. ಅವನು ನಮಗೆ ಬಹಳ ಬಹಳ ಹತ್ತಿರವಿದ್ದಾನೆ. ಎಷ್ಟೆಂದರೆ 
ಕಣ್ಣಿನಲ್ಲಿ ಕಾಡಿಗೆ ಇರುತ್ತದಲ್ಲಾ ಅದಕ್ಕಿಂತಲೂ , ಕಣ್ಣಿನಲ್ಲಿರುವ ಒಂದು ಸಣ್ಣ ಪ್ರತಿಬಿಂಬ 
ವಿದೆಯಲ್ಲಾ ಅದಕ್ಕಿಂತಲೂ ಹತ್ತಿರ ಅಂದರೆ ಅವನು ನಮ್ಮ ಹೃದಯ ಕಮಲದಲ್ಲಿ 
ತ್ಯಜಿಸಿದ್ದಾನೆ. ನಮ್ಮ ಆತ್ಮವೇ ಆ ಪರಮಾತ್ಮನು, ಕಡೆಗೆ ನಾವೇ ಅವನು . ಇಷ್ಟು 
ಹತ್ತಿರವಿದ್ದಾನೆ. ನೆನೆದವರ ಮನದಲ್ಲೇ ಇದ್ದಾನೆ. ಇದಕ್ಕೊಂದು ದೃಷ್ಟಾಂತವನ್ನು 
ಕೊಡಬಹುದು. 

ಹಿಂದೆ ಒಬ್ಬ ಮಹಾತಪಸ್ವಿಯಿದ್ದನು. ಅವನು ತನ್ನ ಜೀವನವನ್ನೆಲ್ಲಾ ಯಜ್ಞಯಾಗಾದಿ 
ಗಳನ್ನು ಮಾಡುವುದರಲ್ಲೇ ಕಳೆದಿದ್ದಾನೆ. ಕಡೆಗೆ ಒಂದು ಯಜ್ಞವನ್ನು ಕೈಗೊಂಡನು. ಅದರಿಂದ 
ಒಳ್ಳೆಯ ಸದ್ಧತಿಯನ್ನು ಪಡೆಯಬಹುದಾಗಿತ್ತು . ಅದಕ್ಕೆ ಬೇಕಾಗುವ ಸಲಕರಣೆಗಳನ್ನು ಹನ್ನೆರಡು 
ವರ್ಷಗಳಿಂದಲೂ ಸಿದ್ಧ ಮಾಡಿಟ್ಟುಕೊಂಡಿದ್ದನು. ಆದರೆ ದರ್ಭೆಯನ್ನು ಮಾತ್ರ ತಂದಿರಲಿಲ್ಲ . 
ಅದನ್ನು ಯಜ್ಞದ ದಿವಸವೇ ತಂದರಾಯಿತು ಎಂದು ಸುಮ್ಮನಿದ್ದನು. ಯಜ್ಞದ ದಿವಸ 
ಪ್ರಾತಃಕಾಲ ಎದ್ದು ಒಂದು ಕಾಡಿಗೆ ದರ್ಭೆಯನ್ನು ತರಲು ಹೋದನು. ದರ್ಭೆಯನ್ನು 
ಕೊಯ್ಯುತ್ತಾ ಕೊಯ್ಯುತ್ತಾ ಒಂದು ನೆಲಸಮವಾಗಿದ್ದ ಪಾಳುಬಾವಿಗೆ ಕುಸಿದುಬಿದ್ದನು. 
ಬಾವಿಯಲ್ಲಿ ತುಂಬಾ ಕೆಸರಿತ್ತು . ಇವನ ಕತ್ತಿನವರೆಗೂ ಹೂತುಹೋಗಿದ್ದನು. ಅಲ್ಲಿ ಬಹಳವಾಗಿ 
ಗೋಳಾಡಿದನು . ಆ ಕಾಡಿನಲ್ಲಿ ಇವನನ್ನು ರಕ್ಷಿಸುವವರು ಯಾರು ಇದ್ದಾರೆ! ದೇವರನ್ನು 
ಧ್ಯಾನಿಸುತ್ತಾ ಎಲೈ ದೇವಾ! ಹನ್ನೆರಡು ವರ್ಷಗಳಿಂದ ನಾನು ಪಟ್ಟ ಶ್ರಮವೆಲ್ಲಾ ಹಾಳಾಯಿತಲ್ಲಾ , 
ಅದೂ ಅಲ್ಲದೆ ಮುಹೂರ್ತವೂ ಕಳೆದು ಹೋಗುತ್ತದೆ. ಇಲ್ಲಿಯವರೆಗೆ ನಿರೀಕ್ಷಿಸಿದ್ದಕ್ಕೆ ನನಗೆ 

ಈ ಗತಿಯಾಯಿತಲ್ಲಾ ಎಂದು ಕಡೆಗೆ ಹೊರಗಿನ ಡಂಭಾಚಾರಗಳಿಂದ ಯಜ್ಞ ಮಾಡಿದರೆ 
ಏನು ಫಲ ಎಂದು ನಿರ್ಧರಿಸಿ ಆ ಪಾಳು ಬಾವಿಯಲ್ಲಿಯೇ ಅದೇ ಸ್ಥಿತಿಯಲ್ಲಿಯೇ ಇದ್ದುಕೊಂಡು 
ತನ್ನ ಇಷ್ಟಾಶಕ್ತಿಯಿಂದ ಯಜ್ಞಕ್ಕೆ ಬೇಕಾದ ಸಲಕರಣೆಗಳನ್ನು ಊಹಿಸಿಕೊಂಡು ಶಾಸ್ರೋಕ್ತವಾಗಿ 
ಆ ಲಗ್ನದಲ್ಲಿ ಯಜ್ಞವನ್ನು ಮಾಡಿದನು. ಅದು ಮುಗಿದಾಗ ಅವನ ಶರೀರವು ಆ ಬಾವಿಯ 
ಮೇಲೆ ಬಂದಿತ್ತು . ಶಿವನು ಅವನ ಭಕ್ತಿಗೆ ಮೆಚ್ಚಿ ಪ್ರಸನ್ನನಾಗಿ ಅವನನ್ನು ತನ್ನಲ್ಲಿ 
ಸೇರಿಸಿಕೊಂಡನು ಎಂಬುದಾಗಿ ಉಪನಿಷತ್ತಿನ ಕಥೆಯೊಂದು ಹೇಳುತ್ತದೆ. ಆದುದರಿಂದ 
ಪರಮಾತ್ಮನು ತನ್ನ ಭಕ್ತನ ಅಂತರಾತ್ಮದಲ್ಲಿಯಲ್ಲದೆಘೋರವಾಗಿ ತಪ್ಪಸ್ಸನ್ನು ಆಚರಿಸುವವರ 
ಅಥವಾ ಡಂಭಾಚಾರದಿಂದ ನಡೆಯುವವರ ಹತ್ತಿರವಿರುವುದೇ ಇಲ್ಲ . 
- ಮನುಷ್ಯನು ತನ್ನ ಸಂಸ್ಕಾರಬಲದಿಂದ ತಾನೇ ಆ ಪರಾಪರ ವಸ್ತು . ಅವನೇ ನಾನು. ಈ 
ರೀತಿಯ ಸಂಬಂಧವನ್ನು ಕಲ್ಪಿಸಿಕೊಳ್ಳಬಹುದು. ಆ ಸಂಸ್ಕಾರ ಬರಬೇಕಾದರೆ ಮೂರುಸಾಧನಗಳು 
ಅವಶ್ಯಕ, ಒಂದನೆಯದು ಶ್ರದ್ಧೆ , ಈ ಒಂದು ಸಾಧನದಿಂದಲೇ ಮನುಷ್ಯನು ಉನ್ನತ 
ಮಟ್ಟವನ್ನು ಮುಟ್ಟಬಹುದು. ತಾನು ಮಾಡತಕ್ಕ ಕೆಲಸಗಳಲ್ಲಿ ಶ್ರದ್ದೆಯಿರಬೇಕು. ದೇವರ 
ವಿಷಯದಲ್ಲಿ ಶ್ರದ್ದೆಯಿರಬೇಕು. ಇದೊಂದು ವಿಷಯವೇನೇ ಉಳಿದೆರಡು ಸಾಧನಗಳಿಗಿಂತ 
ಉತ್ತಮವಾದುದು. ಎರಡನೆಯದು ವಿಚಾರ ಮಾಡುವುದಕ್ಕೆ ಮುಖ್ಯವಾದ ಬುದ್ಧಿಶಕ್ತಿ . 
- ಈ ಒಂದು ಶಕ್ತಿ ಮನುಷ್ಯನಿಗೆ ದೈವದತ್ತವಾದ ವರ . ನಮ್ಮನ್ನು ಪಶುಗಳಿಂದ 
ದೂರವಿರಿಸಿರುವುದು ಈ ಒಂದು ಶಕ್ತಿ . ಇದಿಲ್ಲದಿದ್ದರೆ ನಾವೂ ಕೂಡ ಪಶುಗಳು, ಪಶುಗಳಂತೆ 
ನಾವೂ ನಿದ್ರೆ , ಊಟ, ಮೈಥುನ ಇವೇ ಮೊದಲಾದ ಕಾರ್ಯಗಳನ್ನು ಮಾಡುತ್ತೇವೆ. ಆದರೆ 
ಆ ಬುದ್ಧಿಶಕ್ತಿಯ ಪ್ರಭಾವದಿಂದ ಮನುಷ್ಯನು ಉತ್ತಮ ಮಟ್ಟದ ಪ್ರಾಣಿಯೆಂದು 
ಹೇಳಿಕೊಳ್ಳುತ್ತಿದ್ದಾನೆ. ಮೂರನೆಯದು ಸಾಧು ಸತ್ಪುರುಷರ ಸಮಾಗಮ . ಇದರಿಂದ ತಾನು 
ದೇವರ ಸಾನ್ನಿಧ್ಯವನ್ನು ತಲುಪುವ ಸುಗಮವಾದ ದಾರಿಯನ್ನು ಅರಿಯಬಹುದು. 

ಪರಮಾತ್ಮನನ್ನು ಸೇರಲು ಅನೇಕ ತಪಸ್ವಿಗಳು ಭಯಂಕರವಾದ ತಪಸ್ಸುಗಳನ್ನು ನಡೆಸಿದ್ದಾರೆ. 
ಅವರಿಗೂ ಎಟುಕಲಾರನು. ವೇದಾಗಮಗಳಿಗೂ ಸಿಲುಕುವುದಿಲ್ಲ . ಅವನನ್ನು ಎಲ್ಲಿಯೂ 
ಹುಡುಕಲಾಗುವುದಿಲ್ಲ . ಅವನನ್ನು ಅರಸಿ , ಕಡೆಗೆ ಕಾಣಲಾರದೆ ಒಂದು ಸೊಗಸಾದ 
ಶ್ಲೋಕದಿಂದ ಆ ಪರಮಾತ್ಮನನ್ನು ತಮ್ಮ ಅಧೀನಕ್ಕೆ ಒಳಪಡಿಸಿಕೊಂಡಿದ್ದಾರೆ. ಆಶ್ಲೋಕದಲ್ಲಿ 
ಗರ್ಭಿತವಾಗಿರುವ ವಿಷಯವೇನೆಂದರೆ ಹೇ ದೇವಾ! ನಾನು ನಿನ್ನನ್ನು ಹುಡುಕುತ್ತಾ ನನ್ನ ಈ 
ಮಸ್ತಕವನ್ನು ನಿನ್ನ ಪಾದಗಳ ಮೇಲೆ ಬೀಳಿಸಬೇಕೆಂದು ಅಲೆದಾಡಿದೆ. ನೀನು ಅಗೋಚರ. 
ನನ್ನ ಈ ಕಲೆಯು ಯಾವ ಸ್ಥಳದಲ್ಲಿ ಬೀಳುವುದೋ ಆ ಸ್ಥಳದಲ್ಲಿ ನಿನ್ನ ಆ ಎರಡು 
ಪಾದಕಮಲಗಳನ್ನು ಇಡು. ನಿನ್ನನ್ನು ನೋಡಬೇಕೆಂದು ನನ್ನ ಮನಸ್ಸು ಕಾತರಿಸುತ್ತಿದೆ. ನನ್ನ 
ಮನಸ್ಸು ಯಾವ ಕಡೆಗೆ ತಿರುಗುತ್ತದೆಯೋ ಅಲ್ಲೆಲ್ಲಾ ನಿನ್ನ ನಿಲುವನ್ನು ತೋರಿಸು. ಇದೇ 
ನನ್ನ ಬೇಡಿಕೆ . ನಿಮ್ಮ ಪ್ರೇಮವನ್ನು ದೇವರಲ್ಲಿಡಿ. ಆ ಪ್ರೇಮವನ್ನು ಸಾಂಸಾರಿಕ ವಿಷಯಗಳಲ್ಲಿ 

ಬಿಟ್ಟು ಹರಿಯಿಸಬೇಡಿ. ಅದು ಮರುಭೂಮಿಯಲ್ಲಿ ಬೀಜವನ್ನು ಬಿತ್ತಿದಂತೆ, ಅದನ್ನು 
ಫಲವತ್ತಾದ ಭೂಮಿಯಲ್ಲಿ ಹರಿಯಬಿಡಿರಿ. ಆ ಭಗವಂತನಲ್ಲಿ ಪ್ರೇಮವನ್ನಿಡಿರಿ. ಯಾವ 
ರೀತಿ ತಾಯಿಯು ತನ್ನ ಮಗುವನ್ನು ಪ್ರೀತಿಸುತ್ತಾಳೋ ಆ ರೀತಿ ಅವನು ನಿಮ್ಮನ್ನು ಎತ್ತಿ 
ಮುದ್ದಾಡುತ್ತಾನೆ. ಈ ಸಮಯದಲ್ಲಿ ಒಬ್ಬ ಶ್ರೇಷ್ಠ ಶಿವಭಕ್ತನ ಕಥೆಯನ್ನು ಹೇಳದಿರಲು 
ಸಾಧ್ಯವಿಲ್ಲ . 

ಕಾವೇರಿ ನದಿಯ ತೀರದಲ್ಲಿ ಚೋಳರಾಜ್ಯವಿತ್ತು . ಆ ತೀರದಲ್ಲಿ ಒಂದು ಜೀರ್ಣವಾದ 
ಗುಡಿಸಿಲಿನಲ್ಲಿ ಒಬ್ಬ ಶಿವಭಕ್ತನಿದ್ದನು. ಅವನು ವೀರಶೈವನಲ್ಲ . ಜಾತಿಯಲ್ಲಿ ಅವನು ಕುಂಬಾರ. 
ದೇವರ ಸಾಮೀಪ್ಯದಲ್ಲಿ ಜಾತಿ, ಕುಲ, ಗೋತ್ರ ಇವುಗಳ ಭೇದವಿಲ್ಲ . ಇಲ್ಲಿ ಅವನ ಜಾತಿ 
ಕುಂಬಾರನೆಂದರೆ ತಪ್ಪಾಗುತ್ತದೆ. ಅವನು ಕಸುಬಿನಲ್ಲಿ ಕುಂಬಾರ, ಅವನ ಹೆಸರು 
ನೀಲಕಂಠನೆಂದು. ಮತ್ಯಾದೆಗೋಸ್ಕರ ಅವನನ್ನು ತಿರು ನೀಲಕಂಠನೆಂದು ಕರೆಯುತ್ತಿದ್ದರು. ಆ 
ಕಾಲದಲ್ಲಿ ಗೌರವಾರ್ಥವಾಗಿ "ತಿರು" ಎಂಬ ಶಬ್ದವನ್ನು ಉಪಯೋಗಿಸುತ್ತಿದ್ದರು. ಅವನಿಗೆ 
ವಯಸ್ಸು 20 ವರ್ಷಗಳು. ಒಳ್ಳೆಯ ದೃಢಕಾಯವಾದ ಶರೀರ,ನೋಡಲು ಅಂದವಾಗಿದ್ದನು. 
ಅವನ ಯೌವ್ವನವು ಮುಖದಿಂದಲೇ ಹೊರಸೂಸುತ್ತಿತ್ತು. ಆ ವಯಸ್ಸಿನಲ್ಲಿ ಅವನಿಗೆ ಸತ್ಯವತಿ 
ಎಂಬ ಹುಡುಗಿಯ ಜೊತೆಯಲ್ಲಿ ಲಗ್ನವಾಯಿತು. ಸತ್ಯವತಿಗೆ 15 ವರ್ಷಗಳು. ಅವಳೂ 
ಕೂಡತನ್ನ ಪತಿಯ ರೂಪಿಗೆ ತಕ್ಕವಳಾಗಿದ್ದಳು. ಮನ್ಮಥನು ತನ್ನ ಸೌಂದರ್ಯವನ್ನು ಅವಳಿಗೆ 
ಧಾರೆಯೆರೆದಿದ್ದನು. ಅವರ ವಿವಾಹವೂ ಸಾಧಾರಣ ಮಟ್ಟದಲ್ಲಿ ನಡೆಯಿತು. ಅದರಲ್ಲಿ ನಡೆದ 
ವಿಷಯವನ್ನು ಹೇಳಲು ಇಲ್ಲಿ ಅವಶ್ಯಕತೆ ಏನೂ ಇಲ್ಲ . ಮದುವೆಯಾದ ಮಾರನೆಯ ದಿವಸ 
ತಿರುನೀಲಕಂಠನು ತನ್ನ ನೂತನ ಸತಿಯೊಡನೆ ತನ್ನ ಮನೆಯನ್ನು ಸೇರಿದನು. ಆ ದಿನ ರಾತ್ರಿ 
ಗಂಡ ಹೆಂಡತಿಯರ ಮೊದಲನೆಯ ಸಮಾಗಮವುನಡೆಯಿತು. ಅದರ ಸವಿಯನ್ನು ಅನುಭವಿಸಿದ 
ಅವರು ಮಾರನೆಯ ದಿವಸವೂ ಅದಕ್ಕಿಂತಲೂ ಹೆಚ್ಚಾದ ಸವಿಯನ್ನು ಸವಿದು ತೃಪ್ತಿಪಡಬೇಕೆಂದು 
ತೀರ್ಮಾನಿಸಿಕೊಂಡರು. ಎರಡನೆಯ ದಿನ ಸಂಧ್ಯಾಕಾಲವು ಸಮೀಪಿಸುತ್ತಿದೆ.ಸೂರ್ಯನು 
ತನಗಾಗಿ ಕಾದಿರುವ ಇನಿಯಳನ್ನು ಕಾಣಲು ಆತುರವುಳ್ಳ ಇನಿಯನೋಪಾದಿಯಲ್ಲಿ ಪಶ್ಚಿಮ 
ಸಮುದ್ರವನ್ನು ತಲುಪುತ್ತಿದ್ದನು. ಸತ್ಯವತಿಯು ಆ ಕಾವೇರಿಯ ತೀರದಲ್ಲೇ ಇರುವ 
ಹೂದೋಟದಲ್ಲಿ ಮಲ್ಲಿಗೆಯ ಹೂವನ್ನು ಕುಯ್ಯುತ್ತಿದ್ದಳು. ನೀಲಕಂಠನು ಅಲ್ಲಿಯೇ 
ತಿರುಗಾಟವಾಗಿ ಬಂದು ದೂರದಲ್ಲೇ ನಿಂತು ಅವಳ ಸೌಂದರ್ಯವನ್ನು ಕಣ್ಮಣಿಯೇ ನೋಡುತ್ತಾ 
ಇದ್ದನು. ಕಾವೇರಿಯು ನಿಧಾನವಾಗಿ ಪ್ರವಹಿಸುತ್ತಾ ಎದುರಿಗೆ ಸಿಕ್ಕಿದ ಬಂಡೆಗಳಿಗೆ ಸುತ್ತುವರಿದು 
ಅಲ್ಲಲ್ಲಿ ತಂಗಿ ಮುಂದೆ ಹೋಗುತ್ತಿದ್ದಳು. ತಣ್ಣನೆಯ ಗಾಳಿಯು ಅಲ್ಲಲ್ಲಿ ಸುಳಿದು 
ಮಾಯವಾಗುತ್ತಿತ್ತು . ಆ ನಿಸರ್ಗ ಸೌಂದರ್ಯವನ್ನು ನೋಡಿದ ಯಾವನಿಗಾಗಲೀ 
ಕಾಮೋನ್ಮಾದನೆಯಾಗದೆ ಇರುತ್ತಿರಲಿಲ್ಲ ! ಆ ರೀತಿ ಇರಲು ನವದಂಪತಿಗಳ ವಿಷಯವನ್ನು 
ಹೇಳಬೇಕೆ!! ನೀಲಕಂಠನು ತನ್ನ ಪ್ರಿಯೆಯನ್ನು ಮಾತನಾಡಿಸಲು ತೋಟದ ಹತ್ತಿರ ಬಂದನು. 


ಗೌರೀಶಂಕರಸ್ವಾಮಿಗಳವರ ಸಮಗ್ರ ಸಾಹಿತ್ಯ 


695 


ಆ ಸಮಯಕ್ಕೆ ಸರಿಯಾಗಿ ಒಬ್ಬ ಬ್ರಹ್ಮಚಾರಿಯು ಬಂದು ನೀಲಕಂಠನೊಡನೆ ಈ ರೀತಿ 
ಹೇಳಿದನು: " ಈ ದಿನ ರಾತ್ರಿ ಪಟ್ಟಣದಲ್ಲಿ ಮಧುಕೇಶ್ವರನ ಹೂವಿನ ಪಲ್ಲಕ್ಕಿ ಉತ್ಸವವು 
ನಡೆಯುತ್ತದೆ. ಅದಕ್ಕೆ ತಾವು ಬರಬೇಕೆಂದು ಸ್ವಾಮಿಯ ಅಪ್ಪಣೆಯಾಗಿದೆ' ಎಂದು ಹೇಳಿ 
ಹೊರಟನು. ನೀಲಕಂಠನು ಅಲ್ಲಿಗೆ ಹೋಗಬೇಕೆಂದು ನಿರ್ಧರಿಸಿದನು. ಆದರೆ ತಾವು 
ಊಹಿಸಿಕೊಂಡಿದ್ದ ಕಾರ್ಯವು ನಡೆಯುವುದಕ್ಕೆ ಧಕ್ಕೆ ತಗಲಿತಲ್ಲಾ ಎಂಬ ಯೋಚನೆ ಬೇರೆ, 
ತನ್ನ ಹೆಂಡತಿಗೂ ಈ ವಿಚಾರವನ್ನು ಅಂದರೆ ತಾನು ಉತ್ಸವದಲ್ಲಿ ಭಾಗಿಯಾಗಲೇಬೇಕೆಂಬ 
ವಿಷಯವನ್ನು ಹೇಳಿದನು . ಅವಳಿಗೆ ನಾಚಿಕೆ, ತನ್ನ ಇನಿಯನನ್ನು ಆ ರಾತ್ರಿ ಬಿಟ್ಟಿರಲಾರದ 
ವ್ಯಥೆಯನ್ನು ತನ್ನ ಮುಖದಿಂದಲೇ ಸೂಚಿಸಿದಳು. ಇದನ್ನರಿತ ನೀಲಕಂಠನು ಅವಳಿಗೆ 
ಅಭಯವಿತ್ತು ತನಗೆ ಏನೇ ತೊಂದರೆ ಬರಲಿ ನಿನ್ನನ್ನು ಈ ರಾತ್ರಿ ಬ್ರಾಹೀಮುಹೂರ್ತದೊಳಗೆ 
ಬಂದು ನಿನ್ನೊಡನೆ ಕ್ರೀಡಿಸುವೆನು. ನೀನು ಅಲ್ಲಿಯವರೆಗೆ ಕಾದಿರು " ಎಂದು ಹೇಳಿ ಆ ರಾತ್ರಿಯೇ 
ಹೊರಟನು. ಅವರ ಮನೆಯಲ್ಲಿ ಒಬ್ಬ ಮುದುಕಿಯಿದ್ದಳು. ಸತ್ಯವತಿಯು ಆ ರಾತ್ರಿ ತಮ್ಮ 
ಭೋಗಕ್ಕೆ ಬೇಕಾದ ಎಲ್ಲಾ ಸಾಮಾನುಗಳನ್ನೂ ಸಿದ್ಧಪಡಿಸಿಕೊಂಡಿದ್ದಳು. 

ಇತ್ತ ನೀಲಕಂಠನು ಪಟ್ಟಣವನ್ನು ಸೇರಿದನು. ಲಕ್ಷಾಂತರ ಜನರು ಮಧುಕೇಶ್ವರನ 
ಉತ್ಸವದಲ್ಲಿ ಭಾಗಿಗಳಾಗಿದ್ದರು. ಅದರಲ್ಲಿ ನೀಲಕಂಠನೂ ಒಬ್ಬನು. ಆ ದಿನ ಹುಣ್ಣಿಮೆ. 
ಪೂರ್ಣಚಂದ್ರನು ಅಂತರಿಕ್ಷದಲ್ಲಿ ನೆತ್ತಿಯನ್ನು ದಾಟಿ ಪಶ್ಚಿಮ ದಿಕ್ಕಿಗೆ ಕಾಲಿಡುತ್ತಿದ್ದಾನೆ. 
ಇನ್ನೂ ಉತ್ಸವವು ಮುಗಿದೇ ಇರಲಿಲ್ಲ . ಇವನಿಗೆ ಮನೆಯ ಯೋಚನೆಯೇ ಇರಲಿಲ್ಲ . 
ಉತ್ಸವ ಮುಗಿದ ಮೇಲೆ ಎಲ್ಲಾ ಜನರು ಹೋದಮೇಲೆನೀಲಕಂಠನಿಗೆ ಮನೆಯ ಯೋಚನೆ 
ಹೊಳೆಯಿತು. ಚಂದ್ರನನ್ನು ನೋಡುತ್ತಾನೆ. ತಾನು ಹೇಳಿದ್ದ ಸಮಯಕ್ಕಿಂತ ಹೆಚ್ಚು 
ವೇಳೆಯಾಗಿದೆ. ತನ್ನ ಬರವನ್ನೇ ಕಾದುಕೊಂಡಿದ್ದಾಳೆಂದು ಹೊರಡುವುದಕ್ಕೆ ಉದ್ಯಮಿಸಿದನು. 
ಹತ್ತಿರವಾದ ದಾರಿಯಿಂದಲಾದರೂ ಹೋಗೋಣವೆಂದು ಆ ಪಟ್ಟಣದ ಒಂದು ರಸ್ತೆಯಲ್ಲಿ 
ಹೋಗುತ್ತಿದ್ದನು. ಅದು ಸೂಳೆಯರ ಬೀದಿಯಾಗಿತ್ತು . ಯಾವ ಬೀದಿಯಾದರೇನು 
ಎಂದುಕೊಂಡು ಮಧುಕೇಶ್ವರನ ಮೂರ್ತಿಯನ್ನು ನೋಡಿದ ಆನಂದದಿಂದ ಹೋಗುತ್ತಾ 
ಇದ್ದನು. 

ಹೀಗಿರಲು ಆ ರಸ್ತೆಯಲ್ಲಿ ಒಂದು ಮಹಡಿಯ ಮೇಲೆ ಒಬ್ಬ ಮುದಿಸೂಳೆಯು ತನ್ನ 
ಮಗಳಿಗೆ ವೇಶ್ಯಾವೃತ್ತಿಯ ಸುಖದ ವೈಖರಿಯನ್ನು ಹೇಳುತ್ತಾ ಅವಳನ್ನು ವೇಶ್ಯಾವೃತ್ತಿಗೆ 
ತೊಡಗುವಂತೆ ಬೋಧಿಸುತ್ತಿದ್ದಳು. ಆ ಬಾಲಿಕೆಯು ಆಗತಾನೆ ಪ್ರಾಪ್ತ ವಯಸ್ಕಳಾಗಿದ್ದಳು. 
ಆ ಬಾಲಿಕೆಯ ಹೆಸರು ರತ್ನವತಿ ಎಂಬುದಾಗಿ. ಅವಳು ಆ ಮುದುಕಿಯೊಡನೆ " ಅಮ್ಮಾ , ಈ 
ಜೀವವನ್ನು ಮಾರಿಕೊಂಡು ಜೀವನ ಸಾಗಿಸುವುದು ಬೇಡ, ನಾನು ಈ ನೀಚ ವೃತ್ತಿಗೆ 
ಪ್ರವೃತ್ತಿಸಲಾರೆ. ಬೇರೆಯವರು ಕೊಡುವ ಹಣಕ್ಕೆ ಈ ಶರೀರವನ್ನು ಅವರಿಗೆ ಒಡ್ಡಿ 
ಬದುಕುವುದಕ್ಕಿಂತ ಸಾಯುವುದು ಮೇಲು" ಈ ರೀತಿಯಾಗಿ ವಿರೋಧಿಸುತ್ತಿದ್ದಳು. ಆ 

ಮುದಿವೇಶೈಯು ಹಣದ ಆಸೆಗೆ ಒತ್ತಾಯಪಡಿಸುತ್ತಿದ್ದಳು. ಆ ಸಮಯದಲ್ಲಿ ಒಬ್ಬ ಸೇವಕಿಯು 
ಇವರಿಗೆ ತಾಂಬೂಲವನ್ನು ತಂದುಕೊಟ್ಟಳು. ಇಬ್ಬರೂ ತಾಂಬೂಲವನ್ನು ಮೆಲುಕುಹಾಕಿದರು. 
ನೀಲಕಂಠನು ಅದೇ ಮಾರ್ಗವಾಗಿ ಬರುತ್ತಿದ್ದಾನೆ. ಸೂಳೆಯ ಮಗಳು ತಾಂಬೂಲವನ್ನು 
ಹೊರಕ್ಕೆ ಉಗುಳಿದಳು. ಅದು ನೀಲಕಂಠನ ಮೈಮೇಲೆ ಬಿತ್ತು . ನೀಲಕಂಠನು ಕದಲದೆ 
ನಿಂತುಬಿಟ್ಟನು. ಅವನ ಬಟ್ಟೆಗಳೆಲ್ಲವೂ ತಾಂಬೂಲದಿಂದ ಕಲೆಗಳಾದುವು. ನೀಲಕಂಠನು 
ಅವಳನ್ನು ದೂಷಿಸಲಿಲ್ಲ . ಏಕೆಂದರೆ ಅವನ ಮನಸ್ಸು ಯಾವಾಗಲೂ ಶಿವನಲ್ಲಿ ನೆಲೆಸಿತ್ತು . 
ಅದು ದೊಡ್ಡವರ , ಜ್ಞಾನಿಗಳ ಆದರ್ಶ . ಅವರು ಒಂದು ಕೆಟ್ಟದ್ದಾದರೂ ಕೂಡ 
ದೇವರನಾಮವನ್ನು ಸ್ಮರಿಸುತ್ತಾರೆಯೇ ಹೊರತು ದೂಷಿಸುವುದಿಲ್ಲ . ಉದಾಹರಣೆಗೆ 
ಗಾಂಧೀಜಿಯವರಿಗೆ ಗುಂಡಿಕ್ಕಿದಾಗ ಅವರ ಕೊನೆಯ ಮಾತು "ರಾಮ್ " ಎಂದು. ಆದುದರಿಂದ 
ಅವರ ಮನಸ್ಸನ್ನು ಮಾತಿನಿಂದಲೇ ತಿಳಿಯಬಹುದು. ನೀಲಕಂಠನು ಇದನ್ನು ನೋಡಿ 
ನಿಂತಿದ್ದಾನೆ. ಆ ದಾಸಿಯು ಈ ಕೃತ್ಯವನ್ನು ನೋಡಿ ಓಡಿ ಬಂದು ಅವನ ಪಾದಗಳಲ್ಲಿ 
ಹೊರಳಾಡಿ ಕ್ಷಮಿಸಬೇಕೆಂದು ಬೇಡುತ್ತಿದ್ದಾಳೆ. ರತ್ನವತಿಯೂ ನಡುಗುತ್ತಾ ತಾನು ಎಂಥಾ 
ಕೆಲಸವನ್ನು ಮಾಡಿದೆ ಎಂದು ಅಳುತ್ತಾ ಅವನಲ್ಲಿ ಕ್ಷಮೆಯನ್ನು ಕೇಳುತ್ತಿದ್ದಾಳೆ. ನೀಲಕಂಠನು 
ಅವಳನ್ನು ಕುರಿತು " ದೇವಿ, ನೀನೂ ಏನೂ ತಪ್ಪನ್ನು ಮಾಡಲಿಲ್ಲವಲ್ಲಾ , ನೀನು ನನಗೆ 
ಉಗುಳಬೇಕೆಂದು ಇಚ್ಛಿಸಿರಲಿಲ್ಲ , ಅಕಸ್ಮಾತ್ತಾಗಿ ನಡೆದುದಕ್ಕೆ ಯೋಚಿಸಿ ಫಲವಿಲ್ಲ . ಇನ್ನು 
ನಾನು ಹೊರಡುತ್ತೇನೆ. ನಿನ್ನನ್ನು ಕ್ಷಮಿಸಬೇಕಾದ ಪ್ರಮೇಯವೇನೂ ಇಲ್ಲವೆಂದು ಹೇಳಿದನು. 
ರತ್ನವತಿಯು ಅವನನ್ನು ಮುಂದಕ್ಕೆ ಒಂದು ಹೆಜ್ಜೆಯಿಡಲು ಬಿಡದೆ "ಸ್ವಾಮಿ, ನಿಮ್ಮನ್ನು ಈ 
ವೇಷದಿಂದ ಕಳುಹಿಸಲಾರೆ , ದಯಮಾಡಿಸಿ, ಈ ಸೇವಕಿಯ ಪ್ರಾರ್ಥನೆಯನ್ನು ಮನ್ನಿಸಿ, ಪಕ್ಕದಲ್ಲೇ 
ಇರುವ ನದಿಯಲ್ಲಿ ಸ್ನಾನ ಮಾಡಿ ಈ ಪೀತಾಂಬರವನ್ನು ಉಡಬೇಕು" ಎಂದು ಅಂಗಲಾಚಿ 
ಯಾಚಿಸಿದಳು. ನೀಲಕಂಠನು ತನ್ನ ಹೆಂಡತಿಯು ಏನುಬೇಕಾದರೂ ತಿಳಿದುಕೊಳ್ಳಲಿ ಎಂದು 
ಅವಳ ಬೇಡಿಕೆಗೆ ಒಡಂಬಟ್ಟನು. ನದಿಯಲ್ಲಿಳಿದು ಸ್ನಾನ ಮಾಡಿ ತನ್ನ ಬಟ್ಟೆಗಳನ್ನು ತೊಳೆದು 
ಕೊಂಡನು. ಆ ವೇಶೈಯ ಮಗಳು ಅವನಿಗೆ ಗಂಧಾದಿಸುಗಂಧದ್ರವ್ಯಗಳನ್ನು ಹಚ್ಚಿ ಪೀತಾಂಬರ 
ಗಳನ್ನು ತೊಡಿಸಿದಳು. ಆ ವೇಳೆಗೆ ಕೋಳಿಯು ತನ್ನ ಕೆಲಸವನ್ನು ಮುಗಿಸಿತು. ನೀಲಕಂಠನು 
ತನ್ನ ಸತಿಗೆ ಕೊಟ್ಟ ವಚನಕ್ಕೆ ತಪ್ಪಿದವನಾದ್ದರಿಂದ ವ್ಯಥೆಪಡುತ್ತಾ ಆ ಸೂಳೆಯ ಹುಡುಗಿಯು 
ಮಾಡಿದ ಶುಶೂಷೆಯನ್ನು ಸ್ವೀಕರಿಸಿ ತನ್ನ ವಾಸಸ್ಥಾನದ ದಿಕ್ಕಿಗೆ ಧಾವಿಸಿದನು. ಸೂರ್ಯದೇವನ 
ರಥಾಶ್ವಗಳು ಪೂರ್ವ ಸಮುದ್ರದಲ್ಲಿ ಉದ್ಭವಿಸಿ ಅವುಗಳ ರಭಸವಾದ ಶ್ವಾಸದಿಂದ ಕತ್ತಲೆಯು 
ಹೊಡೆದೋಡಿಸಲ್ಪಟ್ಟಿತೋ ಎಂಬಂತೆ ಅಂಧಕಾರವು ಮಾಯವಾಗುತ್ತಾ ಬಂತು. 

ಈ ಕಡೆಯಲ್ಲಿ ಸತ್ಯವತಿಯು ದೀಪವನ್ನು ಉರಿಸುತ್ತಾ ಅದಕ್ಕೆ ಆಗಾಗ್ಗೆ ಜೀವಕಳೆ 
ತುಂಬಾತ್ತಾ ಕಾದು ಬೇಸತ್ತಿದ್ದಳು. ತನ್ನ ಇನಿಯನು ಇಷ್ಟು ಹೊತ್ತಾದರೂ ಏಕೆ ಬರಲಿಲ್ಲ , 
ನನ್ನನ್ನು ಬಿಟ್ಟು ಇನ್ನೆಲ್ಲಿಯಾದರೂ ಸುಖವನ್ನು ಅನುಭವಿಸಿರಬೇಕು, ಇಲ್ಲದಿದ್ದರೆ ಅವನು 

ಸರಿಯಾಗಿ ಹಾಜರಿರಬೇಕಾಗಿತ್ತು . ಉತ್ಸವವು ಬೆಳಗಿನ ಜಾವದವರೆಗೂ ನಡೆಯಲಿಕ್ಕೆ ಅಸಾಧ್ಯ . 
ಹೀಗೆಂಬುದಾಗಿ ಯೋಚಿಸಿ ತನ್ನ ಪತಿಯು ಪೋಲಿಯಾಗಿರುವುದು ನಿಜವೆಂಬುದಾಗಿ 
ನಿರ್ಧರಿಸಿದಳು . ಇದುಸ್ತ್ರೀಯರ ಸ್ವಭಾವ. ಅವರಿಗೆ ಸ್ವಲ್ಪ ಅನುಮಾನಕ್ಕೆ ಆಸ್ಪದವುಂಟಾದರೆ 
ಅದನ್ನೇ ಕಾಡ್ಡಿಚ್ಚಿನಂತೆ ಹಬ್ಬಿಸಿಕೊಳ್ಳುತ್ತಾರೆ. 
* ನೀಲಕಂಠನು ಮನೆಯ ಬಾಗಿಲನ್ನು ತಟ್ಟಿದನು. ಸತ್ಯವತಿಯು ಕಡೆಗಾದರೂ ಬಂದರಲ್ಲಾ 
ಎಂದು ಬಾಗಿಲನ್ನು ಓರೆ ಮಾಡುತ್ತಾಳೆ! ಎದುರಿಗೆ ರಾಜಕುಮಾರನಂತೆ ವೇಷಧಾರಿಯಾಗಿ 
ತನ್ನ ಪತಿಯು ನಿಂತಿದ್ದಾನೆ. ಈ ದೃಶ್ಯವನ್ನು ನೋಡಿ ರಕ್ತಸಂಚಾರವು ಧಮನಿಗಳಲ್ಲಿ 
ವೇಗವಾಯಿತು. ಸ್ತಂಭೀಭೂತರಾಗಿ ಇಬ್ಬರೂ ನಿಂತಿದ್ದಾರೆ. ನೀಲಕಂಠನೇ ಮುಂದುವರಿದು 
ಸತ್ಯವತಿಯ ಕೈಯನ್ನು ಹಿಡಿಯಬೇಕೆಂದು ಹೋಗುತ್ತಾನೆ. ಸತ್ಯವತಿಯು ಹಿಂದಕ್ಕೆ 
ಸರಿಯುತ್ತಿದ್ದಾಳೆ. ಇನ್ನೇನುನೀಲಕಂಠನು ಸತ್ಯವತಿಯನ್ನು ಮುಟ್ಟಬೇಕು. ಆ ಕ್ಷಣ ಸತ್ಯವತಿಯು 
"ನೀವುನನ್ನನ್ನು ಮುಟ್ಟಿದರೆ ಶಿವನಾಣೆ " ಎಂದುಕೋಪದಿಂದ ನುಡಿಯುತ್ತಾಳೆ! ಏಕಕಾಲದಲ್ಲೇ 
ಆಕಾಶದಲ್ಲಿ ಸಿಡಿಲು ಗುಡುಗು ಉಂಟಾದುವು. ಸತ್ಯವತಿಯು ಈ ಶಬ್ದ ಸೂಚಕಗಳನ್ನು ಕೇಳಿ 
ತಾನು ಎಂಥ ಕೆಲಸವನ್ನು ಮಾಡಿದೆ. ನನ್ನಿಂದ ನಾನೇ ನಾಶವಾದೆನಲ್ಲಾ . ನಿರಪರಾಧಿಯಾದ 
ತನ್ನ ಸ್ವಾಮಿಯ ವಿಷಯದಲ್ಲಿ ಇಲ್ಲದ್ದನ್ನು ಊಹಿಸಿ ಕೆಟ್ಟೆನಲ್ಲಾ ಎಂದು ಒರಲಾಡಿದಳು. 
ಆದರೆ ವಿಧಿಯ ನಿಯಮ ! ಕಾಲವು ಮಿಂಚಿಹೋಯಿತು! ಒಬ್ಬರನ್ನೊಬ್ಬರು ಸ್ಪರ್ಶಿಸಲಿಕ್ಕೆ 
ಅಸಾಧ್ಯ . ಆ ಸತಿಪತಿಯರ ಮಧ್ಯೆ ಆ ಶಿವನೇ ಸುಳಿದಾಡುತ್ತಿದ್ದನು. 

ಈ ರೀತಿಯಾಗಿ ಅವರು ತಮ್ಮ ಕಾಲಹರಣವನ್ನು ಮಾಡುತ್ತಿದ್ದರು. ಮೊದಲನೆಯ 
ದಿನವೇ ಅವರು ಸಮಾಗಮ ಕಾರ್ಯದಲ್ಲಿ ಭಾಗವಹಿಸಿದ್ದು , ಈ ರೀತಿ 80 ವರ್ಷಕಾಲ 
ಅಂದರೆನೀಲಕಂಠನಿಗೆ 100 ವರ್ಷ ವಯಸ್ತೂ ಸತ್ಯವತಿಗೆ 95 ವರ್ಷ ವಯಸ್ಫೂ ಆಗಿರುವ 
ತನಕ ಈ ವ್ರತವನ್ನು ನಡೆಯಿಸಿದರು. ಈ ವ್ರತವೇ ಎಲ್ಲರಿಗೂ ಆದರ್ಶವಾಗಿರುವುದು. 
ನೀಲಕಂಠನು ಆ ಮುಪ್ಪಿನಲ್ಲಿಯೂ ಹೊಸ ಮಣ್ಣನ್ನು ತಂದು ಮಡಕೆ ಮಾಡುವನು. ಅವನ 
ಹೆಂಡತಿಯು ಆ ಮಡಕೆಯನ್ನು ನದಿಯಲ್ಲಿ ತೊಳೆದು ನೀರು ತುಂಬಿ ಮೂರನೆಯ ಮೆಟ್ಟಲಿನ 
ಮೇಲೆ ಇಡುವುದು. ನೀಲಕಂಠನು ಆ ನೀರನ್ನು ಮಧುಕೇಶ್ವರನ ದೇವಸ್ಥಾನಕ್ಕೆ ಅಭಿಷೇಕಕ್ಕೋಸ್ಕರ 
ಒಯ್ಯುವುದು. ಇದೇ ಅವರ ನಿತ್ಯ ನಿಯಮವಾಗಿತ್ತು . 

ಒಂದು ದಿನ ನೀಲಕಂಠನು ದಡದ ಮೇಲೆ ಅಂದರೆ ಮೂರನೆಯ ಮೆಟ್ಟಲಿನ ಮೇಲೆ 
ನಿಂತಿದ್ದಾನೆ. ಸತ್ಯವತಿಯು ಮಡಕೆಯನ್ನು ತೊಳೆದು ನೀರನ್ನು ತುಂಬಿ ಎತ್ತುತ್ತಿದ್ದಾಳೆ. ಆ 
ತುಂಬಿದ ಮಡಕೆಯನ್ನು ಎತ್ತುವಷ್ಟು ಶಕ್ತಿಯಿಲ್ಲ. ಹಣ್ಣು ಹಣ್ಣು ಮುದುಕಿ ! ಅದನ್ನು ಎತ್ತಲಾರದೆ 
ಜಾರಿ ಕಾವೇರಿಯ ಮಡಲಲ್ಲಿ ಬೀಳುತ್ತಾಳೆ. ನೀಲಕಂಠನು ನೋಡುತ್ತಾನೆ. ಅವನು ಅವಳನ್ನು 
ಎಳೆದುಕೊಳ್ಳಬಹುದಾಗಿತ್ತು . ಹತ್ತಿರದಲ್ಲೇ ಆ ಮುದುಕಿ ತೇಲುತ್ತಾ ಮುಳುಗುತ್ತಾ ಇದ್ದಾಳೆ. 
ಅವಳ ಸೀರೆಯ ಸೆರಗೂ ದಡದ ಹತ್ತಿರವೇ ಇದೆ. ಆದರೆ ನೀಲಕಂಠನು ಕದಲಲಿಲ್ಲ . ಅವನ 

ಮಂತ್ರವು ಮಹಾದೇವ ಎಂಬುದು. ಆ ಶಿವನ ನಾಮವನ್ನು ಸ್ಮರಿಸುತ್ತಲೇ ಇದ್ದಾನೆ. ಬೇರೆ 
ಏನೂ ಮಾಡಲು ಅವಕಾಶವಿಲ್ಲ . ನೀರಿಗೆ ಬಿದ್ದ ಅವಳ ಶರೀರವು ಪ್ರವಾಹಕ್ಕೆ ಸಿಕ್ಕಿ ಮುಂದಕ್ಕೆ 
ಹೋಗುತ್ತಾ ಇದೆ. 
- ಆ ಸಮಯಕ್ಕೆ ಒಬ್ಬ ಸಂತನು ಆ ಮಾರ್ಗವಾಗಿ ಬರುತ್ತಾನೆ. ಹೆಂಗಸಿನ ದೇಹವುನೀರಿನಲ್ಲಿ 
ತೇಲಿ ಹೋಗುವುದನ್ನು ನೋಡುತ್ತಾನೆ. ನೀಲಕಂಠನ ಹತ್ತಿರ ಬಂದು ಅವನನ್ನು ಚೆನ್ನಾಗಿ 
ನಿಂದಿಸುತ್ತಾನೆ. ನೀಲಕಂಠನಿಗೆ ತನ್ನ ಮೈ ಮೇಲೆ ಪರಿವೆಯೇ ಇಲ್ಲದೆ ತದೇಕ ಚಿತ್ತದಿಂದ 
ಮಹಾದೇವಾ, ಮಹಾದೇವಾ ಎಂಬುದಾಗಿ ಜಪಿಸುತ್ತಿದ್ದಾನೆ. ಇದನ್ನು ನೋಡಲಾರದೆ 
ಸನ್ಯಾಸಿಯು ತನ್ನ ಜೋಳಿಗೆಯನ್ನು ಅಲ್ಲಿರಿಸಿ ನೀರಿಗೆ ಹಾರಿ ಆ ಮುದುಕಿಯ ಶರೀರವನ್ನು 
ದಡಕ್ಕೆ ಒಯ್ಯುತ್ತಾನೆ. ಮುದುಕಿಯ ಪ್ರಾಣಪಕ್ಷಿಯು ಹಾರಿ ಹೋಗುವುದರಲ್ಲಿತ್ತು. ಸನ್ಯಾಸಿಯು 
ನೀರನ್ನೆಲ್ಲಾ ಕಕ್ಕಿಸಿ, ತನ್ನ ಜೋಳಿಗೆಯಿಂದ ಭಸ್ಮವನ್ನು ತೆಗೆದು ಕುಡಿಸಿ ಅವಳನ್ನು 
ಉಪಚರಿಸುತ್ತಾನೆ. ಹೀಗಿದ್ದರೂ ಕೂಡನೀಲಕಂಠನು ಮಂತ್ರವನ್ನು ಜಪಿಸುತ್ತಲೇ ನಿಂತಿದ್ದಾನೆ. 
ಆ ಮಂತ್ರವು ಅವನಿಗೆ ಬಲವನ್ನು ತಂದುಕೊಟ್ಟಿದೆ. ಸನ್ಯಾಸಿಯು ಕಡೆಗೆ ಅವನನ್ನು ಎಚ್ಚರಗೊಳಿಸಿ 
ಮನೆಗೆ ಹೋಗೋಣನಡೆ, ನೀನು ಮುದುಕಿಯನ್ನು ಹಿಡಿದುಕೊಂಡು ಮನೆಯನ್ನು ಸೇರು 
ಬಾ , ನಾನು ನನ್ನ ಗಂಟನ್ನು ತೆಗೆದುಕೊಳ್ಳುತ್ತೇನೆ ಎನ್ನಲು, ನೀಲಕಂಠನು, ಸ್ವಾಮಿ , ನಾನೇ 
ನಿಮ್ಮ ಗಂಟನ್ನು ಹೊತ್ತು ತರುವೆನು. ನೀವುಇವಳನ್ನು ಮನೆಯನ್ನು ತಲುಪಿಸಿ ಎನ್ನುವನು. 
ಸನ್ಯಾಸಿಯು ಆಶ್ಚರ್ಯಪಟ್ಟು ನಿನ್ನಂಥ ಮುದುಕನು ಆ ದೊಡ್ಡ ಗಂಟನ್ನು ಹೊರಲು 
ಆಗುವುದಿಲ್ಲ ಎನ್ನಲು ಅದು ಎಷ್ಟೇ ಭಾರವಿದ್ದರೂ ನಾನು ಹೊರುವನು. ಅದಕ್ಕೇನೂ 
ಬಾಧಕವಿಲ್ಲವೆನ್ನಲು ಸನ್ಯಾಸಿಯು ಆ ಮೂಟೆಯನ್ನು ನೀಲಕಂಠನಿಗೆ ಹೊರಿಸುತ್ತಾನೆ. 
ನೀಲಕಂಠನು ಮಹಾದೇವ ಎಂಬ ಮಂತ್ರದ ಬಲವನ್ನು ತಂದುಕೊಂಡು ಆ ಬಲದಿಂದ ಆ 
ಮೂಟೆಯನ್ನು ಮನೆಗೆ ಹೊತ್ತು ತರುತ್ತಾನೆ. 

ಸನ್ಯಾಸಿಯು ಮನೆಯಲ್ಲಿ ತನ್ನ ಜೋಳಿಗೆ ಅಷ್ಟು ಭಾರವಾಗಿದ್ದಕ್ಕೆ ಒಂದು ಚಿನ್ನದ 
ಗಟ್ಟಿಯನ್ನು ತೆಗೆದು ಇದರಿಂದ ಅದು ಭಾರವಾಗಿತ್ತು ಎಂದು ಅವರಿಗೆ ತೋರಿಸುತ್ತಾನೆ. 
ಮತ್ತು ನಾನು ನಿಮಗೆ ಉಪಕಾರವನ್ನು ಮಾಡಿದ್ದೇನೆ. ಅದಕ್ಕೋಸ್ಕರನೀವು ನನಗೆ ಒಂದು 
ಉಪಕಾರವನ್ನು ಮಾಡಬೇಕು ಎನ್ನಲು ಅದಕ್ಕೆ ಸಿದ್ಧನಾಗಿದ್ದೇನೆ ಎಂದು ನೀಲಕಂಠನು ನುಡಿದನು. 
ಸನ್ಯಾಸಿಯು ಬಯಸಿದ ಉಪಕಾರವೇನೆಂದರೆ " ನಾನು ಈಗ ಹತ್ತಿರದ ಒಂದು ಹಳ್ಳಿಗೆ 
ಹೋಗಬೇಕಾಗಿದೆ. ಈಗಾಗಲೇ ರಾತ್ರಿಯಾಗಿದೆ. ಆದ್ದರಿಂದ ಈ ಚಿನ್ನದ ಗಟ್ಟಿಯನ್ನು ನೀವು 
ಈ ರಾತ್ರಿ ಪೂರ್ತಿ ಜಾಗೃತರಾಗಿದ್ದು ಕಾಪಾಡಬೇಕು" ಎನ್ನಲು ಅದಕ್ಕೆ ಆಗಬಹುದೆಂದನು. 
ಸನ್ಯಾಸಿಯುನೀಲಕಂಠನನ್ನು " ನಿನ್ನ ಹತ್ತಿರ ಇದನ್ನು ಜೋಪಾನವಾಗಿಡಲು ಪೆಟ್ಟಿಗೆ ಏನಾದರೂ 
ಇದೆಯೇ ?" ಎಂದು ಕೇಳಿದನು . ಅದಕ್ಕೆ ನೀಲಕಂಠನು " ಇದೆ ' ಎಂದು ಹೇಳಿದನು. 
" ಅದನ್ನು ತೆಗೆದುಕೊಂಡು ಬಾ ". 

" ಆಗಲಿ". 
ನೀಲಕಂಠನು ಒಂದು ಹಳೆಯ ಮರದ ಪೆಟ್ಟಿಗೆಯನ್ನು ತಂದಿಟ್ಟನು. 
" ಇದಕ್ಕೆ ಬೀಗ ಹಾಕಲು ಬೀಗ ಇದೆಯೇ ? " 
' ಇದೆ". 
" ಅದನ್ನು ತೆಗೆದುಕೊಂಡು ಬಾ " ಎಂದು ಸನ್ಯಾಸಿಯು ಹೇಳಿದನು. 

ಸನ್ಯಾಸಿಯು ಆ ದಂಪತಿಗಳ ಎದುರಿಗೆ ಆ ಚಿನ್ನದ ಗಟ್ಟಿಯನ್ನು ಪೆಟ್ಟಿಗೆಯಲ್ಲಿರಿಸಿ, 
ಬೀಗವನ್ನು ಹಾಕಿ , 

" ಈ ಬೀಗಕ್ಕೆ ಎರಡು ಕೈಗಳೇನಾದರೂ ಇವೆಯೇ ? " ಎಂದನು . 
" ಇಲ್ಲ . ಇರುವುದು ಒಂದೇ ". 
" ಇದನ್ನು ನಿಮ್ಮ ಹತ್ತಿರ ಕೊಟ್ಟಿರಲೇ ". 
"ಸ್ವಾಮಿಗಳ ಚಿತ್ಯ ". 

ಸನ್ಯಾಸಿಯು ತಾನು ಎಲ್ಲಾದರೂ ಕಳೆದರೆ ಕಷ್ಟವೆಂದು ಆ ಬೀಗವನ್ನು ಅವನ ಹತ್ತಿರವೇ 
ಕೊಟ್ಟು, ರಾತ್ರಿ ಕಾಲದಲ್ಲಿ ಕಳ್ಳಕಾಕರ ಕಾಟವಿದೆ, ಆದ್ದರಿಂದ ಎಚ್ಚರವಾಗಿಯೇ 
ಕಾದುಕೊಂಡಿರಬೇಕೆಂದು ಆಜ್ಞೆ ಮಾಡಿ ಪೆಟ್ಟಿಗೆಯ ಪಕ್ಕಗಳಲ್ಲಿ ದಂಪತಿಗಳನ್ನು ಕೂಡಿಸಿ 
ಹೊರಟುಹೋದನು. ಆ ದಂಪತಿಗಳು ಎಚ್ಚರವಾಗಿಯೇ ಅದನ್ನು ಕಾದುಕೊಂಡು ಕುಳಿತಿದ್ದರು. 

ಮಾರನೆಯ ಪ್ರಾತಃಕಾಲ ಸನ್ಯಾಸಿಯು ಬಂದು ನೀಲಕಂಠನ ಹತ್ತಿರ ಬೀಗದ ಕೈಯನ್ನು 
ತೆಗೆದುಕೊಂಡು ಪೆಟ್ಟಿಗೆಯ ಬಾಗಿಲನ್ನು ತೆರೆಯುತ್ತಾನೆ! ಚಿನ್ನದ ಗಟ್ಟಿಯು ಇರಲಿಲ್ಲ ! 
ಸನ್ಯಾಸಿಯು ಕಾಲಭೈರವನಂತಾದನು. ಆ ಗಂಡ ಹೆಂಡತಿಯನ್ನು ಶಪಿಸುತ್ತಾ ಮುಪ್ಪಿನ ಕಾಲದಲ್ಲಿ , 
ಸಾಯುವ ವೇಳೆಯಲ್ಲಿ , ಅವಸಾನಕಾಲದ ಸಮೀಪದಲ್ಲಿ ಇವರು ನನ್ನ ಚಿನ್ನದ ಗಟ್ಟಿಯನ್ನು 
ಕದ್ದರಲ್ಲಾ , ಇವರಿಗೆ ಎಷ್ಟು ಆಸೆಯಿದೆ. ನನ್ನ ಸಂಪತ್ತನ್ನು ಹಾಳುಮಾಡಿದರಲ್ಲಾ ಇವೇ 
ಮುಂತಾಗಿ ಗೋಳಾಡುತ್ತಾ ಸನ್ಯಾಸಿಯು ಹೊರಕ್ಕೆ ಬಂದು ಘರ್ಜಿಸುತ್ತಾ ಗೋಳಿಟ್ಟನು. 
ಮುದುಕರು ಈ ಅದ್ಭುತವನ್ನು ನೋಡಿ ಅಲ್ಲಿಯೇ ಕುಸಿದರು. ಅವರು ಎಷ್ಟೇ ಬೇಡಿಕೊಂಡರೂ 
ಸನ್ಯಾಸಿ ಕಿವಿಗೊಡಲಿಲ್ಲ . 

ಸನ್ಯಾಸಿಯ ರೋದನಕ್ಕೆ ಜನರ ಗುಂಪೇ ಸೇರಿತು. ಕೆಲವರು " ಆ ದಂಪತಿಗಳು ಸಜ್ಜನರು, 
ಅವರಿಗೆ ಆ ಸ್ವಭಾವವು ಇಲ್ಲ " ಎಂದು ಮಾತನಾಡಿಕೊಳ್ಳುತ್ತಿದ್ದರು. ಮತ್ತೆ ಕೆಲವರು " ಚಿನ್ನವು 
ಎಲ್ಲರಿಗೂ ಆಕರ್ಷಣೀಯವಾದದ್ದು , ಅದರ ಆಸೆಗೆ ಕದ್ದಿದ್ದರೂ ಇರಬಹುದು' ಎಂದು 
ಗುಸುಗುಸು ಎನ್ನುತ್ತಿದ್ದರು. ಸನ್ಯಾಸಿಯು ಎಲ್ಲರಿಗೂ ತಿಳಿಯುವಂತೆ " ಈ ದಂಪತಿಗಳು ಅದನ್ನು 
ನಾವು ತೆಗೆದುಕೊಂಡಿಲ್ಲವೆಂದು ಒಬ್ಬರು ಮತ್ತೊಬ್ಬರ ಶಿರವನ್ನು ಮುಟ್ಟಿ ಆಣೆಯಿಟ್ಟುಕೊಂಡರೆ , 

ನಾನು ಇವರಿಗೆ ಆಶೀರ್ವಾದ ಮಾಡಿ ಹೊರಟು ಹೋಗುತ್ತೇನೆ" ಎಂದು ಸಾರಿ ಹೇಳಿದನು. 
ಜನರು ಇದನ್ನು ಕೇಳಿ, ಇವರು ಕದ್ದಿಲ್ಲದಿದ್ದರೆ ಮುಟ್ಟಿ ಆಣೆ ಇಡಬಹುದಲ್ಲಾ , ಇದೇನು 
ಕಷ್ಟತರವಾದುದಲ್ಲ ಎಂದು ಮಾತನಾಡಿಕೊಳ್ಳುತ್ತಿದ್ದರು. ಪಾಪ! ಜನರಿಗೇನು ಗೊತ್ತು ಇವರ 
80 ವರ್ಷಗಳ ವ್ರತ! ಆ ಎರಡು ಜೀವಗಳಿಗೇನೇ ಗೊತ್ತು! ನೀಲಕಂಠನು ಇದನ್ನು ಕೇಳಿ 
ಬೆಚ್ಚಿದವನಾಗಿ " ಅದೊಂದು ಮಾತ್ರ ಸಾಧ್ಯವಾಗಲಾರದು, ಬೇರೆ ಇನ್ನೇನಾದರೂ ಮಾಡುವೆನು " 
ಎಂದು ಕೇಳಿಕೊಳ್ಳುತ್ತಾನೆ. ಸನ್ಯಾಸಿಯು ಯೋಚಿಸಿ "ನೀವು ಆ ಭಾಷೆಗೆ ಒಪ್ಪದಿದ್ದರೆ ನಾನು 
ಇನ್ನೊಂದನ್ನು ಹೇಳುವೆನು. ಅದೇನೆಂದರೆ ನಾನು ಈ ಕೋಲನ್ನು ನೀರಿನಲ್ಲಿ ಹಿಡಿದುಕೊಳ್ಳು 
ವೆನು. ನೀವು ದಂಪತಿಗಳು ಒಂದು ಕಡೆ ಒಬ್ಬೊಬ್ಬರು ಹಿಡಿದುಕೊಂಡು ಭಾಷೆಯಿಡಬೇಕು" 
ಎಂದು ಹೇಳಿದನು. ನೀಲಕಂಠನು ಆ ರೀತಿ ಹಿಡಿದುಕೊಂಡರೆ ಹೆಂಡತಿಯನ್ನು ಮುಟ್ಟಿದ 
ಹಾಗಾಗುವುದಿಲ್ಲ , ಅದನ್ನು ಮಾಡಬಹುದು ಎಂಬುದಾಗಿ ಒಪ್ಪಿಕೊಂಡನು. 

ಸನ್ಯಾಸಿಯು ಅವರನ್ನು ಕರೆದುಕೊಂಡು ನಡುವಿನ ಉದ್ದ ನೀರಿನಲ್ಲಿ ಮೂರು ಜನರೂ 
ನಿಂತುಕೊಂಡರು. ಜನರು ಈ ನೋಟವನ್ನು ನೋಡಲು ಕಿಕ್ಕಿರಿದು ಸೇರಿದ್ದಾರೆ. ಸನ್ಯಾಸಿಯು 
ಅವರನ್ನು ಕೋಲಿನ ಎರಡು ಕಡೆಯೂ ಹಿಡಿಸಿ ತಾನು ಮಧ್ಯೆ ಹಿಡಿದುಕೊಂಡು, ತಾನು 
ಮೂರು ಸಾರಿ ಓಂಕಾರ ನಾದವನ್ನು ಮಾಡುವುದಾಗಿಯೂ ಮೂರನೆಯ ಸಾರಿ ಉಚ್ಚರಿಸಿದಾಗ 
ಮೂರುಜನರೂ ಮುಳುಗಬೇಕೆಂದು ತೀರ್ಮಾನಿಸಿದನು. ಅದೇ ರೀತಿ ಮುಳುಗಿದರು. ಎಷ್ಟು 
ಹೊತ್ತು ಮುಳುಗಿರಲಿಕ್ಕೆ ಸಾಧ್ಯ . ದಂಪತಿಗಳು ಮಾತ್ರ ಸ್ವಲ್ಪ ಹೊತ್ತಿನಲ್ಲಿ ಮೇಲಕ್ಕೆದ್ದರು. 
ಎಲ್ಲರಿಗೂ ಆಶ್ಚರ್ಯ. ಅವರು ಮೊದಲಿನ 20 ಮತ್ತು 15ನೇ ವಯಸ್ಸಿನವರಾಗಿದ್ದಾರೆ! 
ಅಮಗೂ ಆನಂದವಾಯಿತು. ಸನ್ಯಾಸಿಯು ಮುಳುಗಿದವನು ಏಳಲೇ ಇಲ್ಲ . ಅವನು ಏಳುವುದಕ್ಕೆ 
ಮುಳುಗಿರಲೇ ಇಲ್ಲ . ನೀಲಕಂಠ ಮತ್ತು ಸತ್ಯವತಿ ಹಾಗೆಯೇ ಮನೆ ಕಡೆ ಬರುತ್ತಿದ್ದಾರೆ. 
ಆದರೆ ಮುಟ್ಟಿರಲಿಲ್ಲ . ಮನೆಯ ಹತ್ತಿರ ಬರುತ್ತಲೇ ಸನ್ಯಾಸಿ, ತಾವು ಕಂಡವನು , 
ಮನೆಯೊಳಗಿಂದ ಹಸನ್ಮುಖಿಯಾಗಿ ಎದುರಿಗೆ ಬಂದನು. ಇಬ್ಬರೂ ಅವನಿಗೆ ನಮಸ್ಕರಿಸಿದರು. 
ಆ ಸನ್ಯಾಸಿಯು ಅವರಿಬ್ಬರನ್ನೂ ಕರೆದು ಅವರ ಕೈಗಳನ್ನು ಹಿಡಿದುಕೊಂಡು, ನಾನು 
ಸನ್ಯಾಸಿಯಲ್ಲ, ನೀವು ಯಾರ ಆಣೆ ಇಟ್ಟಿರಿ, ಅವನೇ ನಾನು ಎಂದು ಈಶ್ವರನಾಗಿ, ಇಷ್ಟು 
ದಿವಸದವರೆಗೆ ನಿಮ್ಮಿಬ್ಬರ ಮಧ್ಯೆ ನಾನೇ ಇದ್ದವನು ಎಂದು ಹೇಳಿ ಅವರಿಬ್ಬರ ಕೈಗಳನ್ನು 
ಸೇರಿಸಿದನು. ಆ ದಂಪತಿಗಳು ಶಿವನನ್ನು ನಮಸ್ಕರಿಸಿದರು. 

ಓಂ ತತ್ಸತ್ 


ಮಾನವ ಧರ್ಮ 


ಮಾನವನಿಗೆ ವಿಹಿತವಾದ ಧರ್ಮ ಮಾನವ ಧರ್ಮ. ಇಂದು ನಾವು ಯಾವ 
ಯುಗದಲ್ಲಿ ಬಾಳುತ್ತಿದ್ದೇವೆಂಬ ಅರಿವಾಗಬೇಕು. ಕಾಲಚಕ್ರವು ತಿರುಗುವಾಗ 
ಕೃತ, ಪ್ರೇತ, ದ್ವಾಪರ ಮತ್ತು ಕಲಿ ಎಂದು ನಾಲ್ಕಾಗಿ ವಿಭಜಿಸಲಾಗಿದೆ. ವೇದ 
ವ್ಯಾಸರು ಯುಗವರ್ಣನೆಯಲ್ಲಿ ಕೃತಯುಗಕ್ಕೆ ತ್ಯಾಗಶೀಲತೆಯ, ತ್ರೇತಾಯುಗಕ್ಕೆ 
ಯೋಗಮಹಿಮೆಯ, ದ್ವಾಪರಾಯುಗಕ್ಕೆ ಭೋಗಭಾಗ್ಯದ ಹಾಗೂ ಕಲಿಯುಗಕ್ಕೆ 
ರೋಗಪ್ರಸರಣ ಪ್ರಾಧಾನ್ಯತೆಯನ್ನು ಕಲ್ಪಿಸಿರುವರು. ಈ ಯುಗಧರ್ಮಕ್ಕನು 
ಸರಿಸಿಯೇ ಕಾವ್ಯಗಳು ರಚಿತವಾಗಿವೆ. ಭೋಗಪ್ರಧಾನ ಮಾಡಿಕೊಂಡೇ 
ಭಾಗವತಾದಿ ಪುರಾಣಗಳು ಹುಟ್ಟಿದವು. 

ಕಲಿಯುಗವೆಂದರೆ ರೋಗದ ಯುಗ. ಈ ರೋಗವು ದೈಹಿಕವಲ್ಲ . 
ಮಾನಸಿಕವಾದದ್ದು . ಸದ್ಯದ ಪರಿಸ್ಥಿತಿಯಲ್ಲಿ ಸಮಾಜದಲ್ಲಿ ಎಷ್ಟು ರೋಗಗಳಿವೆ ? 
ಮಾನವನಲ್ಲಿರುವರೋಗಗಳನ್ನು ಶಾಸ್ತ್ರ ಪುರಾಣಗಳಿಂದ ತಿಳಿಯಬೇಕಾಗಿಲ್ಲ. 
ದೆಹಲಿಯಲ್ಲಿ ನಡೆದ ದುರ್ಘಟನೆಯೇ ಇದಕ್ಕೆ ಸಾಕ್ಷಿ . ಗಾಂಧೀಜಿಯನ್ನು 
ಕೊಂದರು. ಇದು ಮಾನವಕುಲವಿರುವವರೆಗೂ ದೇಶಕ್ಕೆ ಕಲಂಕ, ಕಲಿಯುಗದಲ್ಲಿ 
ರುವ ಮಾನವನ ಮನೋರೋಗದ ದುಷ್ಪರಿಣಾಮವೇ ಇದು. ಗಾಂಧೀಜಿ ವಸ್ತುತಃ 
ಮಹಾತ್ಮರು. ಯಾರು ದಿನದಿನದ ಕನಸಿನಲ್ಲಿ ಶತಮಾನ ಬಾಳಿ ಭಾರತದಲ್ಲಿ 
ರಾಮರಾಜ್ಯವನ್ನು ನೋಡುವೆನೆಂದು ಬಯಸಿದ್ದರೋ ಅದೇ ಮಹಾತ್ಮರೇ ರಾವಣ 
ರಾಜ್ಯಕ್ಕಿಂತ ಕೀಳಾದ ರಾಜ್ಯವನ್ನೂ ನೋಡಿದರು. ಕಲ್ಕತ್ತಾ ಬಂಗಾಳದಲ್ಲಿ ನಡೆದ 
ಬೀಭತ್ಸ ಪ್ರಕರಣಗಳು ಮಾನವರೋಗದ ಉಲ್ಬಣತೆಯ ದುಷ್ಪರಿಣಾಮ. 

ಮಾನವ ಧರ್ಮ 


ಇವೆಲ್ಲವೂ ಕಲಿಯುಗರೋಗ ಯುಗವೆಂಬುದಕ್ಕೆ ನಿದರ್ಶನ. 

ಈ ರೋಗಪ್ರಗತಿಗೆ ಕಾರಣಗಳೇನು? ಮಾನವ ಯಾವುದೋ ವಸ್ತುವಿನ ಅನ್ವೇಷಣದಲ್ಲಿ 
ದ್ದಾನೆ. ಅದು ನಮ್ಮಲ್ಲೇ ಇದ್ದರೂ ಜ್ಞಾನಾಂಧರಾಗಿ ಅದನ್ನು ಅರಿತಿಲ್ಲ . ಸಸಿಯು ಬೆಳೆಯಲು 
ಬುಡಕ್ಕೆ ನೀರೆರೆಯಬೇಕು. ಅಳಿಯಬೇಕಾದರೂ ಬೇರುಸಹಿತ ನಿರ್ಮೂಲವಾಗಬೇಕು. ಹಾಗೆಯೇ 
ನಮ್ಮಲ್ಲಿರುವರೋಗವುನಿರ್ಮೂಲವಾಗಬೇಕಾದರೂ ಬುಡ ಸವೆಸಬೇಕು. 

ಧರ್ಮ ರಾಜಕೀಯ ಸಾಮಾಜಿಕಾದಿ ಲೌಕಿಕವಿರಬಹುದು. ಪಾರಮಾರ್ಥಿಕವಿರಬಹುದು. 
ಗಾಂಧೀಜಿ ಧರ್ಮದ್ವಯಗಳಲ್ಲಿ ಭೇದವನ್ನು ಕಂಡಿರಲಿಲ್ಲ . ಧರ್ಮ ಮಾನವನಿಗೆ ಆವಶ್ಯಕ 
ವಸ್ತು , ಶ್ರದ್ಧಾ ಶಮೌ ದಮಶ್ಯಾಚಂ ಅಹಿಂಸಾ ಸತ್ಯಮಾರ್ಜಮ |ತ್ಯಾಗೋದಾನಂದಯಾಚೇತಿ 
ದಶಕಂ ಧರ್ಮ ಸಂಗ್ರಹಂ" ಎಂಬಂತೆ ಧರ್ಮಕ್ಕೆ ಹತ್ತು ಅವಯವಗಳಿವೆ. ಈ ಹತ್ತು 
ಅವಯವಗಳೇ ಮಾನವನಿಗೆ ಬೇಕಾದ ಧರ್ಮ. "ಶ್ರದ್ಧಾರ್ವಾ ಲಭತೇ ಜ್ಞಾನಂ" ಎಂದಂತೆ 
ಮಾನವ ಶ್ರದ್ಧೆಯುಳ್ಳವನಾಗಬೇಕು. ಶ್ರಮವಿಲ್ಲದಿರುವುದೇ ಮಾನವನ ಅಶಾಂತಿಗೆ ಕಾರಣ . 
ಶ್ರಮರಹಿತ ಮನವು ಇಂದು ದುರ್ಗಂಧದ ಗುಡಿಯಾಗಿದೆ. ಅದನ್ನು ದೇಗುಲವಾಗಿ 
ಮಾಡಿಕೊಳ್ಳಬೇಕಾದರೆ ಶ್ರಮ ಅಗತ್ಯ . ದಮ ಎಂದರೆ ಜಿತೇಂದ್ರಿಯತ್ವ . ಇದು ಸರ್ವರ 
ಸ್ವತಂತ್ರ ಸಂಪತ್ತು . ಗಾಂಧೀಜಿ ತಮ್ಮ 45ನೇ ವರ್ಷದಲ್ಲಿ ಜಿತೇಂದ್ರಿಯರಾಗಿ ಬಾಳಬೇಕೆಂದು 
ಕಸ್ತೂರಿಬಾರೊಡನೆ ಆಣೆಯಿಟ್ಟರು. ರಾಮಕೃಷ್ಣ ಪರಮಹಂಸರು ತಮ್ಮ 22ನೇ ವರ್ಷದಲ್ಲಿ 
ಶಾರದಾದೇವಿಗೆ 16 ವರ್ಷವಾಗಿದ್ದಾಗ ಜಿತೇಂದ್ರಿಯತ್ವದ ಸಾಧನೆಗೆ ತೊಡಗಿದರು. ಶಾರದಾ 
ದೇವಿಯು ಪತಿಯ ಮನೆಗೆ ಬಂದ ಪ್ರಥಮ ದಿನದಲ್ಲೇ ವೈರಾಗ್ಯ ಸ್ವೀಕರಿಸಿದರು. ಅಂದು 
ರಾಮಕೃಷ್ಣರು ಪರಮಹಂಸರಾದರು. ನಾವು ಜಿತೇಂದ್ರಿಯರಾಗಿ ಬಾಳಿದರೆ ರಾಮಕೃಷ್ಣರಾಗ 
ಬಹುದು. ಗಾಂಧೀಜಿಯಾಗಬಹುದು. ಮಾನವನಿಗೆ ಆಂತರಂಗಿಕ ಹಾಗೂ ಬಹಿರಂಗದ ಶುಚಿತ್ವ 
ಬೇಕು. ಅಸ್ಪಶ್ಯರಿಂದ ನಮ್ಮ ದೇಹವನ್ನು ಮುಟ್ಟಿಸಬಾರದು. ಅಸ್ಪಶ್ಯರೆಂದರೆ ಯಾರು ? 
ಅವರು ಮನುಷ್ಯರಲ್ಲ . ಅದೊಂದು ಜಾತಿಯಲ್ಲ . ಪರಸ್ತ್ರೀ ಪರದ್ರೋಹಗಳೇ ಅಸ್ಪಶ್ಯತೆಗಳು. 
ಗಾಂಧೀಜಿಯನ್ನು ನಾವೇಕೆ ಮಹಾತ್ಮರೆನ್ನುತ್ತೇವೆ. "ಶುಚಿಃ ಕಾಯಃ ಶುಚಿರ್ವಾಣಿ 
ಸಂಸ್ಕೃತಿಶ್ಯುಚಿ ಮಾನಸಂ | ದಾನಂತಮೋದಯಾ ಚೇತಿ ಮಹಾಪುರುಷ ಲಕ್ಷಣಂ" ಎಂಬಂತೆ 
ಮಹಾಪುರುಷರ ಲಕ್ಷಣಗಳು ಅವರ ಜೀವತಂತುಗಳಾಗಿದ್ದುದರಿಂದಲೇ ಅವರು 
ಮಹಾತ್ಮರಾದರು. ಅಸ್ತೀಯ ಅಹಿಂಸಾ ಸತ್ಯ ಇವುಗಳೇ ಮಾನವನನ್ನು ಪಾವನಗೊಳಿಸುವ 
ತೀರ್ಥ. ತೀರ್ಥಗಳಿಗಾಗಿ ನೀರಿನಲ್ಲಿ ಮುಳುಗಬೇಕಾಗಿಲ್ಲ . ದೇಗುಲಗಳಿಗೆ ಅಲೆಯಬೇಕಾಗಿಲ್ಲ . 
ಮನವೇ ತೀರ್ಥವಾಗಬೇಕು. ಇನ್ನು ದಾನ. ಉಪನಿಷತ್ತಿನಲ್ಲಿ ಒಂದು ಕಥೆಯುಂಟು. ದೇವ 
ದಾನವ ಮಾನವರು ಏಕಕಾಲದಲ್ಲಿ ಬ್ರಹ್ಮನನ್ನು ಉಪದೇಶ ಮಾಡಬೇಕೆಂದು ಪ್ರಾರ್ಥಿಸಿದರು. 
ಆಗ ಬ್ರಹ್ಮನು ಕಣ್ಣುಮುಚ್ಚಿ ದ ದ ದಾ ಎಂದು ಉಚ್ಚರಿಸಬೇಕೆಂದು ಹೇಳಿದನು. ದೇವ 
ದಾನವ ಮಾನವರಿಗೂ ಧರ್ಮ ಬೇಕು. ಭೋಗೋದ್ರೇಕವೂ ರೋಗವೇ ! ಈ ರೋಗಕ್ಕೆ 

ದಮವೇ ಔಷಧ. ಆದ್ದರಿಂದ ದೇವತೆಗಳು ದಮೆಯನ್ನು ಅಭ್ಯಾಸ ಮಾಡಬೇಕು. ದಾನವರು 
ಕೂರಿಗಳು. ಅವರು ದಯಾಳುಗಳಾಗಲು ಯತ್ನಿಸಬೇಕು. ಮಾನವನಿಗೆ ಇರುವ ಧರ್ಮವೆಂದರೆ 
ದಾನ ಮಾಡುವ ಅಧಿಕಾರ. ಆದುದರಿಂದ ಮಾನವನು ದಾನಶೀಲನಾಗಬೇಕು. ಇದೊಂದು 
ಪ್ರಮುಖ ಮಾನವ ಧರ್ಮ. ಧರ್ಮದ ಕಲ್ಪವೃಕ್ಷಕ್ಕೆ ಶ್ರದ್ದೆಯೇ ಮೂಲ. ಉಳಿದುವು 
ವಿಶೇಷಕಗಳು. ಈ ವೃಕ್ಷಕ್ಕೆ ಪುಷ್ಪದ ಸಾಸನೆ ಬೇಕು. 

ಮಾನವ ಇಂದು ಅನುಸರಿಸಬೇಕಾದ ಈ ಧರ್ಮದಿಂದ ನಾವು ಚ್ಯುತರಾಗಿದ್ದೇವೆ. ಅದೇ 
ಇಂದು ನಮ್ಮ ಅವನತಿಗೆ ಕಾರಣವಾಗಿದೆ. ಗಾಂಧೀಜಿ ಕನಸು ನನಸಾಗಬೇಕಾದರೆ ನಾವು 
ಮಾನವರೆಂದು ಹೆಮ್ಮೆಯಿಂದ ಹೇಳಿಕೊಳ್ಳಬೇಕಾದರೆ ಈ ಹತ್ತು ಗುಣ ಸಂಗ್ರಹವಾದ ಮಾನವ 
ಧರ್ಮವನ್ನು ಅನುಸರಿಸಿ ಬಾಳಲು ಯತ್ನಿಸಬೇಕು. ಅವುಗಳನ್ನು ನಮ್ಮ ನಿತ್ಯ ಸಾಂಸಾರಿಕ 
ಹೋರಾಟದ ಮೂಸೆಯೊಳಗಿಟ್ಟು ಕರಗಿಸಿ ಮಾನವತ್ವವನ್ನು ಸಾಧಿಸಬೇಕು. 

||ಶ್ರೇಯೋಸ್ತು| | 


ಜ್ಞಾನವೇ ರತ್ನ 


ಶಿವಾನುಭವ ಸಮ್ಮೇಳನದ ಪ್ರಾರಂಭೋತ್ಸವದ ಕಾರವನ್ನು ಮಾಡಬೇಕೆಂದು 
ಪ|| ಸಿದ್ಧಗಂಗಾ ಶ್ರೀಗಳವರಿಂದ ನಿಮಂತ್ರಣ ನನಗೆ ಬಂದಿತು. ಎಲ್ಲಾ 
ಕಡೆಯಲ್ಲಿಯೂ ಶಿವಾನುಭವ ಸಮ್ಮೇಳನದ ಉಪಯೋಗ ಮಾಡಿಕೊಳ್ಳಬೇಕು. 
ತತ್ವಾಭ್ಯಾಸ ಮಾಡಿಕೊಳ್ಳದಿದ್ದರೆ ಅದು ಮೃತ ಸಮಾಜವಾಗುತ್ತದೆ ಎಂದು 
ಶಿವಶರಣರು ತಮ್ಮ ಅನುಭೂತಿ ತತ್ವ ವಚನಗಳ ಮೂಲಕ ತಿಳಿಸಿದ್ದಾರೆ. ಆ 
ಪರಂಪರೆಯನ್ನು ಬಹು ದೂರದಿಂದ ನಮ್ಮವರು ಬೆಳೆಯಿಸಿಕೊಂಡು ಬಂದಿದ್ದಾರೆ. 
ಅದನ್ನು ಚೆನ್ನಾಗಿ ಕೇಳಿಯಾದರೂ ತಿಳಿದುಕೊಳ್ಳುವುದು ಪ್ರತಿಯೊಬ್ಬ 
ಲಿಂಗಧಾರಿಯ ಹಾಗೂ ಮಾನವ ಸಮಾಜದ ಕರ್ತವ್ಯವಾಗಿದೆ. ಪ್ರಭುದೇವರು 
ನಮ್ಮ ಸ್ಥಿತಿಯನ್ನು ಈ ರೀತಿ ಹೇಳಿದ್ದಾರೆ. 

" ಏನೆಂಬೆ ಎಂತೆಂಬೆ ಸುಧೆಯನೊಲ್ಲದೆ ಸುರೆಯ ಕುಡಿದವರು ಆಳಲುವರು 
ಬಳಲುವರು ನೆರಳನೇ ಅಪ್ಪಿಕೊಳ್ಳುವರು ನಿನ್ನನರಿಯದ ಮರುಳರು ಗುಹೇಶ್ವರ!" 
- ಆ ಸುಧೆಯನ್ನು ಸವಿಯಲು ನಮಗೆ ಅಧಿಕಾರವನ್ನುಂಟುಮಾಡಿ ಆ 
ಶಿವಾನುಭವಕ್ಕೆ ನಮ್ಮನ್ನು ಮುಟ್ಟಿಸಲು ಪ್ರಯತ್ನಪಟ್ಟರು ಪ್ರಭುದೇವರು. ಈ 
ಸ್ಥಾನಕ್ಕೆ ಮುಟ್ಟಬೇಕಾದರೆ ನಮಗೆ ಯಾವ ಯಾವ ಕ್ರಮ ತೋರಿಸಿದ್ದಾರೆ. 
ಇದರ ಸ್ವರೂಪ ತಿಳಿಯಬೇಕು. ಈಶ್ವರನನ್ನು ಅಪ್ಪಿಕೊಂಡಿಲ್ಲ , ನೆರಳನ್ನು 
ಅಪ್ಪಿಕೊಂಡಿದ್ದೇವೆ. ಇಲ್ಲದಿದ್ದರೆ ಈಶ್ವರನ ಕಡೆ ಮನಸ್ಸು ಆಗಬಹುದು. ನಿನ್ನ 
ವಸ್ತು ಜ್ಞಾನರತ್ನ ಅದನ್ನರಿವೊಡೆ ನಿನಗಿಂತ ಸಿರಿವಂತರಿಲ್ಲ . ನಾವು ಮೇಲ್ಮಟ್ಟಕ್ಕೆ 
ಹೋಗಬೇಕಾದರೆ ಸಾತ್ವಿಕವಾದ ನಾಲ್ಕು ವೃತ್ತಿಗಳು ಬೇಕು. ಆ 

ಮನೋವೃತ್ತಿಯಿಂದ ಶಿವಾನುಭವದ ವಿಚಾರವನ್ನು ಆಚರಣೆ ಮಾಡಿ ಶಿವಾನುಭವ 
ಗೋಷ್ಠಿಗಳು ಆಗಾಗ ಆಗಬೇಕು. ನಿಜವಾಗಿ ಶಿವಾನುಭವದ ಸ್ವರೂಪ ಅನುಭವಿಸಬೇಕು. 

ಮನಸ್ಸು ಪರಿಜ್ಞಾನದಿಂದ ತನ್ನನ್ನು ತಾನು ಶೋಧಿಸಿದ ಹೊರತು ವಿವೇಕದ ಹಾದಿಯಲ್ಲಿ 
ಕಾಲಿಡಲು ಸಾಧ್ಯವಿಲ್ಲ . ಜನ್ಮದ ದುಃಖವನ್ನೆಲ್ಲ ನೀಗಬಲ್ಲ ಪದವಿಯೆಂಬ ಚಿಂತಾಮಣಿಯನ್ನು 
ನೆರಳಾದ ಭೋಗವೆಂಬ ಗಾಜಿನ ಥಳಕಿನ ಮಣಿಗೆ ಮಾರಿಕೊಂಡಿರುವುದನ್ನು ತಿಳಿದು 
ಕಣ್ಣೀರುಸುರಿಸಲು ಉಪಕ್ರಮಿಸಿದರೆ ಮಾತ್ರ ವಿವೇಕೋದಯವಾದುದಕ್ಕೆ ಹೆಗ್ಗುರುತು 
ನಿತ್ಯಮುಕ್ತನಾದ ಶುಕದೇವನು ನಾನು ಧನ್ಯ ನನ್ನ ನರಜನ್ಮ ಧನ್ಯ ಎಂದು ನುಡಿದಿದ್ದಾನೆ. 
ಕೈವಲ್ಯ ಸಿದ್ದಿ ಪಡೆಯುವ ನಾವು ಯಾವ ರೀತಿ ಹೆಜ್ಜೆ ಇಡಬೇಕೆಂಬುದನ್ನು ತಿಳಿಸುವುದೇ 
ಶಿವಾನುಭವ. 
- ಶಿವಾನುಭವ ಭವ್ಯ ಮಂಟಪವು ನಿಂತಿರುವುದು. ಶ್ರದ್ಧೆ, ಭಕ್ತಿ , ವಿರಕ್ತಿ ( ವೈರಾಗ್ಯ ಜ್ಞಾನ 
ಎಂಬ ನಾಲ್ಕು ಕಂಬಗಳ ಆಧಾರದ ಮೇಲೆ ಶ್ರದ್ದೆಯು ಸಹಕಾರಿಯಾಗಿರಬೇಕು. ಶ್ರದ್ದೆಯಿಂದ 
ಕೂಡಿದ ಭಕ್ತಿಯು ಹದಗೊಂಡು ವಿರಕ್ತಿಯ ಪಕ್ಷಭಾವ ಹೊಂದಿದ ನಂತರ ಜ್ಞಾನದ ಅರಿವನ್ನು 
ಕಾಣುವುದು. ಜ್ಞಾನದಿಂದ ವಿಜ್ಞಾನ , ವಿಜ್ಞಾನದಿಂದ ಪ್ರಜ್ಞಾನವೂ ಸಂಪ್ರಾಪ್ತವಾಗುವುದು . 
- ಶಿವಾನುಭವ ಹೊಂದಲು ಸಾಧನವು ಅತ್ಯಗತ್ಯ . ಮನಸ್ಸು ವಸ್ತುವಿನಲ್ಲಿನ ಕಾಮನ 
ತ್ಯಾಗಮಾಡಿದೊಡನೆ ರತ್ನವನ್ನು ಹುಡುಕಲು ಹೊರಟಾಗ ಆ ರತ್ನವನ್ನೇ ಎಡವಿದಂತಾಗುವುದು. 
ಸಾಧನಕ್ಕೆ ಹೊರಟ ಮನವೇ ಘನವಾಗುವುದು. ಮನಸ್ಸು ತನ್ನ ನಿಜ ತಿಳಿದೊಡನೆ ಚಿನ್ಮಯ 
ಬೆಳಕಿನ ಪ್ರಭೆಯಾಗುವುದು. ಅದೇ ಬ್ರಹ್ಮಜ್ಞಾನ ಅಥವಾ ಶಿವಾನುಭವವು ಮನಸ್ಸಿನ 
ನಿಜವಸ್ತುವೇ ಜ್ಞಾನರತ್ನ . ಅದನ್ನು ಪಡೆದೊಡನೆ ಆತನಿಗಿಂತ ಸಿರಿವಂತರು ಬೇರೊಬ್ಬರಿಲ್ಲ . 

ಇಂತಹ ಶಿವಾನುಭವದ ಕಡೆಗೆ ಮನಸ್ಸನ್ನು ಹೊರಳಿಸಲು ಈ ಸಮ್ಮೇಳನವು 
ಸಹಕಾರಿಯೆಂದು ನಂಬಿದ್ದೇನೆ. 


ಶ್ರೀ ಗೌರೀಶಂಕರಸ್ವಾಮಿಗಳ ವಿದ್ವತ್ತು ಅಪಾರ, ಅನುಭವ ಅತಿಗಂಭೀರ, 
ವರ್ಣನಾವೈಖರಿ ನಿತಾಂತಸುಂದರ , ಇವರ ಈ ವಿದ್ವತ್ತು ಅನುಭವವರ್ಣನ ಸಾಮರ್ಥ್ಯಗಳ 
ಅಂಶಮಾತ್ರದಿಂದಲೇ ಹತ್ತಾರು ಕಾವ್ಯಗಳು ಅರಳಲು ಸಾಧ್ಯ . ಅಂತಹವರು ನಮಗೀಗ 
ಬಿಟ್ಟು ಹೋಗಿರುವುದು ಇದೊಂದೇ ಕಾವ್ಯವನ್ನು , ಅದೂ ಅಪೂರ್ಣವಾಗಿ, ಅವರ ಈ 
ಕಾವ್ಯದ ಅಪೂರ್ಣತೆಯನ್ನು ಅವರ ತುಂಬು ಬಾಳು ತುಂಬಿಕೊಟ್ಟಿತು. ಅವರ ಸರಳ 
ಸ್ವಭಾವ, ಸರಸ ಪ್ರವೃತ್ತಿ, ದೀನದಲಿತರ ಕುರಿತು ಅವರಿಗಿದ್ದ ದಯಾದ್ರ್ರಚಿತ್ತ ಇವೆಲ್ಲವೂ 
ಸೇರಿದ ಅವರ ಬದುಕು ವೈರಾಗ್ಯಕ್ಕೆ ಬರೆದ ಒಂದು ಜೀವಂತ ಟಿಪ್ಪಣಿಯಂತಿತ್ತು . 
ಯಾವುದನ್ನೂ ಅತಿಯಾಗಿ ಪ್ರೀತಿಸುವುದು ಅವರ ಜಾಯಮಾನಕ್ಕೆ ಒಗ್ಗದ ಮಾತು. 
ನಿಂತೆಡೆಯೇ ಬಹುಕಾಲ ನಿಲ್ಲುವುದೂ ಅಭಿಮಾನ, ಅಹಂಕಾರ, ಮಮಕಾರಗಳು ಸುಳಿದೆಗೆದು 
ಬೆಳೆಯಲು ಅವಕಾಶ ಮಾಡಿಕೊಡುವುದೆಂಬ ಪರಿವ್ರಾಜಕ ಪ್ರವೃತ್ತಿಯ ಅವರು ಹಿಡಿದ 
ಕಾರ್ಯವನ್ನು ಪೂರೈಸಲೇಬೇಕೆಂಬ ಸಂಕಲ್ಪಕ್ಕೆ ಬಹುಶಃ ದಾಸರಾಗಲಿಚ್ಚಿಸಲಿಲ್ಲ . 

ಗೌರೀಶಂಕರಸ್ವಾಮಿಗಳವರು ಇಂಗ್ಲಿಷ್, ಸಂಸ್ಕೃತ, ಬಂಗಾಳಿ, ಹಿಂದಿ ಇನ್ನಿತರ ಹಲವು 
ಭಾಷೆಗಳಲ್ಲಿ ಪ್ರಾವೀಣ್ಯತೆಯನ್ನು ಪಡೆದುಕೊಂಡಿದ್ದರು. ಅವರು ಕನ್ನಡದಲ್ಲಿ ಕಾವ್ಯವನ್ನು 
ಬರೆದಿರುವುದು ಭಾಷೆಯ ಬಗ್ಗೆ ಅವರಿಗಿದ್ದ ಪ್ರೇಮವನ್ನು ಪ್ರಕಟಿಸುತ್ತದೆ. ಅಕ್ಕಮಾದೇವಿ 
ಕಾವ್ಯವು ಸತ್ಯಶಿವಸುಂದರದತ್ತ ನಡೆವ ಸಾಧಕ ಪಥಿಕರ ಪಾಥೇಯವಾಗಲಿ, ವಿಷಯ 
ವಿಷಮಸಂಸಾರ ಸಾಗರದಲ್ಲಿ ನೆಲೆದಪ್ಪಿ ತಲ್ಲಣಿಸುವ ಚೇತನಗಳಿಗೆಉಪಾದೇಯವಾಗಿದೆ. 

ಡಾ . ಶ್ರೀ ಶಿವರಾತ್ರಿ ರಾಜೇಂದ್ರ ಸ್ವಾಮಿಗಳು 


ಅಕ್ಕಮಹಾದೇವಿ ಜಗತ್ತಿನ ಮಹಿಳಾ ಸಂತಸಮೂಹದ ಅನರ್ಥ್ಯ ರತ್ನ , ಅಕ್ಕನ 
ಜೀವನ , ಅವರ ಅಮೃತವಾಣಿ ಇವುಲೋಕೋತ್ತರವಾದುವು. ಈ ಮಹಿಮಳ ಜೀವನವನ್ನು , 
ತತ್ಯವನ್ನು ಓದಿದಷ್ಟೂ ಆನಂದವಾಗುತ್ತದೆ. ಈ ದಿವ್ಯಚರಿತ್ರೆಯನ್ನು ಇಪ್ಪತ್ತನೆಯ 
ಶತಮಾನದಲ್ಲಿ ಚಂಪೂಕಾವ್ಯವಾಗಿ ರಚಿಸಿರುವುದು ಸಾಮಾನ್ಯ ಕೆಲಸವಲ್ಲ . ಅಸಾಧಾರಣ 
ಪ್ರತಿಭೆ, ಪಾಂಡಿತ್ಯಗಳಿಂದ ತುಂಬಿದ ವ್ಯಕ್ತಿಗಳಿಗಲ್ಲದೆ ಸಾಧ್ಯವಿಲ್ಲ . ಶ್ರೀ ನಿ. ಪ್ರ . ಸ್ವ . 
ಗೌರೀಶಂಕರ ಮಹಾಸ್ವಾಮಿಗಳವರು ಅದ್ವಿತೀಯ ಪಂಡಿತರು ಮತ್ತು ಅನುಭಾವಿಗಳು . 
ನಮ್ಮ ಅರಮನೆಯ ಪಂಚಗವಿ ಮಠಾಧ್ಯಕ್ಷರಾಗಿದ್ದು ಮಹಾಕೃತಿಯೊಂದನ್ನು ಕನ್ನಡ 
ಸಾರಸ್ವತ ಭಂಡಾರಕ್ಕೆ ಅರ್ಪಿಸುವರೆಂಬ ವಿಷಯವನ್ನು ಕೇಳಿ ಸಂತೋಷಪಟ್ಟಿದ್ದೆವು. ಅಲ್ಲದೆ 
ಅವರಿಂದ ಅನೇಕ ಕೃತಿರತ್ನಗಳನ್ನು ನಿರೀಕ್ಷಿಸಿದ್ದೆವು. ಶಿವಾದೈತಪರ ಗೀತಾಭಾಷ್ಯ 
ಪ್ರಕಟವಾಗುವುದೆಂದು ಆಶಿಸಿದ್ದೆವು. ಆದರೆ ವಿಧಿಲೀಲೆ ಬೇರೆಯಾಯಿತು. ಈ ಮಹಾಕಾವ್ಯ 
ಮುಗಿಯುವ ಮುನ್ನವೇ ಅವರ ಐಹಿಕ ಜೀವನ ಮುಗಿಯಿತು. ಅಪೂರ್ಣವಾದ ಈ 
ಕಾವ್ಯದಲ್ಲಿ ಇರುವಷ್ಟು ಭಾಗವೇ ಪ್ರಕಟವಾಗುತ್ತಿರುವುದೂ ಕನ್ನಡಿಗರ ಭಾಗ್ಯ . ಈ 
ಕಾವ್ಯ ಅವರ ಪ್ರತಿಭೆಯ ರಸಗನ್ನಡಿಯಾಗಿದೆ. ಜಗದ್ಗುರು ಶ್ರೀ ಶಿವರಾತ್ರೀಶ್ವರ 
ಮಹಾವಿದ್ಯಾಪೀಠದ ಸಂಸ್ಥಾಪಕರಾದ ಜಗದ್ಗುರು ಶ್ರೀ ಶಿವರಾತ್ರಿ ರಾಜೇಂದ್ರ 
ಮಹಾಸ್ವಾಮಿಗಳು ಈ ಕೃತಿಯನ್ನು ಪ್ರಕಟಿಸಿ ಕನ್ನಡಿಗರಿಗೆ ಮಹದುಪಕಾರವನ್ನೆಸಗಿದ್ದಾರೆ. 

